

ਚਸਮਾ ਤੇ ਨੈਲਖਾ ਹਾਰ

ਪੰਜਾਬੀ ਲੇਕਚਰਾ

ਵਿਸ਼ਵ ਕੋਸ਼

6

ਦਲਸ਼ਾਰਾ ਬੇਬੀ

ਏਸੇ ਕਲਮ ਤੋਂ :

- ✧ ਲੋਕਧਾਰਾ ਵਿਸ਼ਵਕੋਸ਼ (ਅੱਠ ਜਿਲਦਾਂ—ਸੰਪੂਰਨ ਸੈੱਟ)
- ✧ ਪੰਜਾਬ ਦੀਆਂ ਲੋਕ ਕਹਾਣੀਆਂ
- ✧ ਲੋਕ ਧਰਮ
- ✧ ਬਾਤਾਂ ਮੁੱਢ ਕਦੀਮ ਦੀਆਂ (ਸੰਪੂਰਨ)
- ✧ ਪੰਜਾਬੀ ਸਾਹਿਤ ਇਤਿਹਾਸ ਦੀਆਂ ਲੋਕ-ਰੂੜੀਆਂ
- ✧ ਪੰਜਾਬ ਦੀਆਂ ਜਨੌਰ ਕਹਾਣੀਆਂ

ਪ੍ਰਸ਼ਾਬੀ ਲੋਕਧਾਰਾ ਵਿਸ਼ਵਕੋਸ਼

ਜਿਲਦ ਛੇਵੀਂ

(‘ਚਸਮਾ’ ਤੇ ‘ਨੈਲਖਾ ਹਾਰ’ ਤਕ)

ਡਾ. ਸੋਹਿੰਦਰ ਸਿੰਘ ਵਣਜਾਰਾ ਬੇਦੀ

ਐਮ.ਏ., ਪੀਐਚ.ਡੀ.



ਨੈਸ਼ਨਲ ਬੁਕ ਸ਼ਾਪ

ਪਲੱਟੀਅਰ ਗਾਰਡਨ ਮਾਰਕੀਟ, ਚਾਂਦਨੀ ਚੌਕ, ਦਿੱਲੀ-110006

© ਡਾ. ਸੋਹਿੰਦਰ ਸਿੰਘ ਬੇਦੀ/ਕੁੰਦਨ ਕੌਰ ਬੇਦੀ, ਨਵੀਂ ਦਿੱਲੀ

ਪਹਿਲੀ ਵਾਰ : 13 ਅਪ੍ਰੈਲ 1992

ਦੂਜੀ ਵਾਰ : ਮਾਰਚ 2010

ਮੁੱਲ : 300/- ਰੁਪਏ

ISBN 81-7116-114-4 (Set)

ISBN 81-7116-128-6

ਪ੍ਰਕਾਸ਼ਕ

ਨੈਸ਼ਨਲ ਬੁਕ ਸ਼ਾਪ

ਪਲਾਈਅਰ ਗਾਰਡਨ ਮਾਰਕੀਟ,

ਚਾਂਦਨੀ ਚੌਕ, ਦਿੱਲੀ-110006

ਛਾਪਕ :

ਐੱਚ.ਐੱਸ. ਆਫਸੈੱਟ ਪ੍ਰਿੰਟਰਜ਼

ਦਰਿਆ ਗੰਜ, ਨਵੀਂ ਦਿੱਲੀ-110002

Panjabi Lokedhara Vishav Kosh, Vol. 6

(Panjabi Folklore Encyclopaedia, Vol.6)

By

Dr. Sohinder Singh Wanjara Bedi

J-11/80, Rajouri Garden, New Delhi-110027

Published by

National Book Shop

Pleasure Garden Market, Chandni Chowk, Delhi-110006

Ph. : 23264342, 64529291

ਪੰਜਾਬੀ ਲੋਕਧਾਰਾ ਵਿਸ਼ਵ ਕੋਸ਼

ਜਿਲਦ 6

ਚ

(ਚ-1) ਚਸ਼ਮਾ :

ਪੰਜਾਬ ਵਿਚ ਕਈ ਚਸ਼ਮੇ ਅਜਿਹੇ ਮਿਲਦੇ ਹਨ, ਜੋ ਕਿਸੇ ਵਲੀ, ਪੀਰ, ਸੰਤ ਜਾਂ ਗੁਰੂ ਮਹਾਰਾਜ ਦੇ ਚਮਤਕਾਰ ਕਰਕੇ ਹੋਂਦ ਵਿਚ ਆਏ ਮੰਨੇ ਜਾਂਦੇ ਹਨ। ਧਾਰਨਾ ਹੈ ਕਿ ਕਰਨੀ ਵਾਲੇ ਵਿਅਕਤੀ, ਧਰਤੀ ਵਿਚ ਕੋਈ ਡੰਡਾ, ਨੇਜ਼ਾ ਜਾਂ ਪੱਥਰ ਮਾਰ ਕੇ ਪਾਣੀ ਕਢ ਲੈਂਦੇ ਹਨ। ਅਜਿਹੇ ਚਸ਼ਮੇ ਤੀਰਥਾਂ/ਗੁਰਧਾਮਾਂ ਵਾਂਗ ਹੀ ਪੂਜੇ ਜਾਂਦੇ ਹਨ।

ਸਖੀ ਸਰਵਰ ਨਾਲ ਸਬੰਧਿਤ ਇਕ ਚਸ਼ਮਾ ਧੌਂਕਲ (ਵਜ਼ੀਰਾਬਾਦ) ਵਿਚ ਹੈ, ਜਿਸ ਬਾਰੇ ਰਵਾਇਤ ਹੈ ਕਿ ਸਖੀ ਸਰਵਰ ਨੂੰ ਧੌਂਕਲ ਵਿਚੋਂ ਲੰਘਦਿਆਂ ਸਖਤ ਪਿਆਸ ਲਗੀ ਅਤੇ ਉਨ੍ਹਾਂ ਨੇ ਆਪਣਾ ਡੰਡਾ ਧਰਤੀ ਵਿਚ ਖੋਭਿਆ। ਉਥੋਂ ਪਾਣੀ ਦੀ ਧਾਰ ਫੁੱਟ ਨਿਕਲੀ, ਜੋ ਹੁਣ ਤਕ ਨਿਰੰਤਰ ਵਗ ਰਹੀ ਹੈ। ਇਹ ਪਾਣੀ ਬੜਾ ਨਰੋਆ ਤੇ ਚਮਤਕਾਰੀ ਦਸਿਆ ਗਿਆ ਹੈ ਤੇ ਇਸ ਦੇ ਛੱਟਿਆਂ ਨਾਲ ਕੋਹੜੀਆਂ ਦੇ ਕੋਹੜ ਦੂਰ ਹੋ ਜਾਂਦੇ ਹਨ। ਇਸ ਚਸ਼ਮੇ ਉਤੇ ਹਾੜ ਦੇ ਮਹੀਨੇ ਸਰਵਰੀਆਂ ਦਾ ਇਕ ਭਾਰੀ ਮੇਲਾ ਲਗਦਾ ਹੈ।

ਰੋਹਤਾਸ (ਜ਼ਿਲਾ ਜ਼ਿਹਲਮ, ਪਾਕਿਸਤਾਨੀ ਪੰਜਾਬ) ਵਿਚ ਪਹਾੜੀ ਦੇ ਹੇਠ ਇਕ ਗੁਰਦਵਾਰਾ ਚੋਹਾ ਸਾਹਿਬ ਹੈ। ਸਾਖੀਆਂ ਅਨੁਸਾਰ ਗੁਰੂ ਨਾਨਕ ਦੇਵ ਜੀ ਨੇ ਆਪਣੇ ਇਕ ਸਿੱਖ ਦੀ ਪਿਆਸ ਬੁਝਾਣ ਲਈ, ਪੱਥਰ ਚੁਕ ਕੇ ਜਲ ਦਾ ਪ੍ਰਵਾਹ ਜਾਰੀ ਕੀਤਾ। ਇਲਾਕੇ ਦੇ ਲੋਕ ਇਸ ਚਸ਼ਮੇ ਦੇ ਪਾਣੀ ਨੂੰ, ਅੰਮ੍ਰਿਤ ਦੇ ਤੁਲ ਸਮਝਦੇ ਹਨ। ਧਾਰਨਾ ਹੈ ਕਿ ਇਸ ਦੇ ਪੀਣ ਨਾਲ ਕਈ ਰੋਗ ਦੂਰ ਹੋ ਜਾਂਦੇ ਹਨ। ਦੇਸ਼ ਵੰਡ ਤੋਂ ਪਹਿਲਾਂ ਇਥੇ ਕੱਤਕ ਦੀ ਪੂਰਨਮਾਸ਼ੀ ਨੂੰ ਭਾਰੀ ਮੇਲਾ ਲਗਿਆ ਕਰਦਾ ਸੀ।

ਖੈਰਾਮੂਰਤੀ ਵਿਚ ਇਕ ਚਸ਼ਮਾ ਹੈ, ਜਿਸ ਦਾ ਸਬੰਧ ਰਾਜੇ ਰਸਾਲੂ ਨਾਲ ਜੋੜਿਆ ਜਾਂਦਾ ਹੈ। ਰਵਾਇਤ ਹੈ ਕਿ ਰਾਜਾ ਰਸਾਲੂ, ਢਲਦੀ ਜਵਾਨੀ ਦੇ ਦਿਨੀਂ, ਇਸ ਚਸ਼ਮੇ ਦੇ ਮੁੱਢ ਬਹਿ ਕੇ, ਤੱਪ ਕੀਤਾ ਕਰਦਾ ਸੀ। ਪਹਿਲਾਂ ਇਥੇ ਦੂਰ ਦੂਰ ਤਕ ਪਾਣੀ ਨਹੀਂ ਸੀ ਮਿਲਦਾ। ਪਰ

ਰਾਜੇ ਰਸਾਲੂ ਦੇ ਲੰਮੇ ਤੇ ਸਦਕਾ, ਅੱਟਕ ਦਰਿਆ ਦਾ ਪਾਣੀ, ਅੰਦਰੋਂ ਅੰਦਰੀਂ ਵਹਿੰਦੀ ਕਿਸੇ ਗੁਪਤ ਰੋਅ ਨਾਲ ਇਥੋਂ ਆ ਫੁਟਿਆ। ਭਾਰਤੀ ਪੰਜਾਬ ਵਿਚ ਸ਼ਾਹਪੁਰ ਦੇ ਇਲਾਕੇ ਵਿਚ ਕਈ ਚਸ਼ਮੇ ਮਿਲਦੇ ਹਨ।

(ਚ-2) ਚਸ਼ਮਾ ਬਾਬਾ ਸ੍ਰੀ ਚੰਦ :

ਇਹ ਚਸ਼ਮਾ ਪਠਾਨਕੋਟ ਤੋਂ ਤਿੰਨ ਕੁ ਮੀਲ ਦੂਰ ਮਮੂਨ ਪਿੰਡ ਦੇ ਨੇੜੇ ਹੈ। ਰਵਾਇਤ ਹੈ ਕਿ ਇਕ ਵਾਰ ਬਾਬਾ ਸ੍ਰੀ ਚੰਦ ਚੰਬੇ ਨੂੰ ਜਾਂਦੇ ਹੋਏ, ਪਠਾਨਕੋਟ ਤੋਂ ਤਿੰਨ ਮੀਲ ਅਗੇ ਵਲ ਮਮੂਨ ਨਾਉਂ ਦੇ ਪਿੰਡ ਵਿਚ ਠਹਿਰੇ। ਪਾਣੀ ਦੀ ਬੜੀ ਕਿੱਲਤ ਸੀ। ਇਕ ਖੂਹੀ ਉੱਚੀ ਪਹਾੜੀ ਉਤੇ ਸੀ, ਜਿਸ ਵਿਚੋਂ ਪਾਣੀ ਭਰਨ ਲਈ ਇਤਨੀ ਵਡੀ ਲੱਜ ਦੀ ਲੋੜ ਪੈਂਦੀ ਸੀ ਕਿ ਪਿੰਡ ਦੇ ਲੋਕ ਲੱਜ ਨੂੰ ਬਲਦ ਉਤੇ ਲਦ ਕੇ ਲਿਆਇਆ ਕਰਦੇ। ਜਦੋਂ ਬਾਬਾ ਜੀ ਪਿਪਲ ਹੇਠ ਆਰਾਮ ਕਰ ਰਹੇ ਸਨ ਤਾਂ ਕੁਝ ਤੀਵੀਆਂ ਪਾਣੀ ਦੇ ਘੜੇ ਚੁਕੀ ਉਥੇ ਆਈਆਂ। ਬਾਬਾ ਜੀ ਨੇ ਉਨ੍ਹਾਂ ਤੋਂ ਪੀਣ ਲਈ ਪਾਣੀ ਮੰਗਿਆ, ਪਰ ਤੀਵੀਆਂ ਨੇ ਅਗੋਂ ਗੱਲ ਘੋਖੀ ਹੀ ਨਾ। ਇਕ ਬਜ਼ੁਰਗ ਜੋ ਕੋਲੋਂ ਦੀ ਲੰਘ ਰਿਹਾ ਸੀ, ਨੇ ਬਾਬਾ ਜੀ ਨੂੰ ਦਸਿਆ ਕਿ ਇਸ ਇਲਾਕੇ ਵਿਚ ਪਾਣੀ ਤਾਂ ਨਿਆਮਤ ਏ। ਦੁੱਧ ਮੰਗੋ ਤਾਂ ਲੋਕੀਂ ਦੇ ਦੇਂਦੇ ਹਨ ਪਰ ਪਾਣੀ ਨਹੀਂ। ਸੋ, ਬਾਬਾ ਜੀ ਨੇ ਲੋਕਾਂ ਦਾ ਕਸ਼ਟ ਨਿਵਾਰਨ ਲਈ, ਸਤਿਨਾਮ ਦਾ ਉਚਾਰਨ ਕਰਦਿਆਂ, ਆਪਣਾ ਚਿਮਟਾ ਧਰਤੀ ਦੀ ਹਿਕ ਵਿਚ ਗੱਡ ਦਿਤਾ। ਉਥੋਂ ਪਾਣੀ ਬੁੰਬ ਦੇ ਕੇ ਫੁੱਟਣ ਲਗਾ। ਹੁਣ ਤਕ ਇਹ ਅਲੌਕਿਕ ਚੁਸ਼ਮਾ ਮੌਜੂਦ ਹੈ।

(ਚ-3) ਚਹੂੰ-ਘੜੀਆ ਮਹੁਰਤ :

ਹਰ ਵਾਰ ਵਿਚ ਕੁਝ ਖਾਸ ਦਿਨ ਤੇ ਘੜੀਆਂ ਸ਼ੁਭ ਮੰਨੀਆਂ ਜਾਂਦੀਆਂ ਹਨ। ਧਾਰਨਾ ਅਨੁਸਾਰ ਇਨ੍ਹਾਂ ਘੜੀਆਂ ਵਿਚ ਸ਼ੁਰੂ ਕੀਤਾ ਕੰਮ ਸਫਲਤਾ ਨਾਲ ਸਿਰੇ ਚੜ੍ਹਦਾ ਹੈ।

ਮੁਸਲਮਾਨ ਇਨ੍ਹਾਂ ਸੂਭ ਘੜੀਆਂ ਨੂੰ 'ਜ਼ਕੀ' ਤੇ ਹਿੰਦੂ 'ਚਹੁੰ-ਘੜੀਆ' ਮਹੂਰਤ ਕਹਿੰਦੇ ਹਨ। ਮੁਸਲਮਾਨੀ ਧਾਰਨਾ ਅਨੁਸਾਰ ਸੂਭ ਘੜੀਆਂ ਇਹ ਹਨ :

ਜ਼ਕੀ ਐਤ, ਜੁਮਾ, ਖਮਿਸ (ਜੁਮੇਰਾਤ),

ਪਹਿਰ ਢਾਈਆਂ ਪਿਛੇ,

ਅੱਧੇ ਪਹਿਰ ਥੀਂ ਪਿਛੇ,

ਛਣਛਣ ਜੋ ਕੋਈ ਜ਼ਕੀ ਪੁਛੇ।

ਡੇਢ ਪਹਿਰ ਥੀਂ ਪਿਛੇ ਜ਼ਕੀ ਮੰਗਲ, ਬੁੱਧ, ਸੋਮਵਾਰ।

ਅਵਲ ਸਾਰਾ, ਆਖਰ ਅੱਧਾ, ਜ਼ਕੀ ਹੈ ਬੁੱਧਵਾਰ।

ਭਾਵ, ਐਤਵਾਰ, ਵੀਰਵਾਰ ਤੇ ਸ਼ੁਕਰਵਾਰ ਨੂੰ ਸੂਰਜ ਚੜ੍ਹਨ ਮਗਰੋਂ ਦੇ ਢਾਈ ਪਹਿਰ ਸੂਭ ਹਨ; ਸਨਿਚਰਵਾਰ ਨੂੰ ਸੂਰਜ ਚੜ੍ਹਨ ਮਗਰੋਂ ਦਾ ਅੱਧਾ ਪਹਿਰ ਸੂਭ ਹੈ, ਮੰਗਲ ਤੇ ਸੋਮਵਾਰ ਨੂੰ, ਸੂਰਜ ਚੜ੍ਹਨ ਮਗਰੋਂ ਦੇ ਡੇਢ ਪਹਿਰ; ਬੁਧਵਾਰ ਨੂੰ ਪਹਿਲਾ ਸਾਰਾ ਪਹਿਰ ਤੇ ਅਖੀਰਲਾ ਅੱਧਾ ਪਹਿਰ ਸੂਭ ਹਨ ਅਤੇ ਬਾਕੀ ਸਭ ਪਹਿਰ ਅਸੂਭ। ਇਕ ਪਹਿਰ ਤਿੰਨ ਘੰਟਿਆਂ ਦਾ ਹੁੰਦਾ ਹੈ।

(ਚ-4) ਚਹੁੰ-ਧਾਮੀ :

ਚਾਰ ਪ੍ਰਸਿੱਧ ਧਾਮ, ਜੋ ਭਾਰਤ ਦੇ ਚੁਹਾਂ ਦਿਸ਼ਾਂ ਵਲ ਹਨ : ਅਮਰਨਾਥ, ਜਗਨਨਾਥ, ਦਵਾਰਕਾ ਤੇ ਰਾਮੇਸ਼ਵਰਮ। ਜਿਸ ਜਗਿਆਸੂ ਨੇ, ਇਨ੍ਹਾਂ ਪ੍ਰਸਿੱਧ ਧਾਮਾਂ ਦੀ ਯਾਤ੍ਰਾ ਕੀਤੀ ਹੋਵੇ, ਉਹ ਚਹੁੰ-ਧਾਮੀ ਅਖਵਾਉਂਦਾ ਹੈ। ਹਿੰਦੂ ਧਾਰਨਾ ਅਨੁਸਾਰ ਇਨ੍ਹਾਂ ਚੌਹਾਂ ਧਾਮਾਂ ਦੀ ਯਾਤ੍ਰਾ ਕਰਨ ਵਾਲੇ ਨੂੰ ਚਹੁੰ ਵੇਦਾਂ ਦੇ ਪਾਠ ਦੇ ਬਰਾਬਰ ਦਾ ਫਲ ਮਿਲਦਾ ਹੈ। ਇਹ ਚਾਰੇ ਧਾਮ ਮੁਕਤੀ ਦੇ ਚਾਰ ਦਰ ਮੰਨੇ ਗਏ ਸਨ ਤੇ ਚਹੁੰ-ਧਾਮੀ ਦਾ ਦਰਜਾ ਚਤੁਰਵੇਦੀ ਦੇ ਬਰਾਬਰ ਸੀ।

(ਚ-5) ਚੱਕ :

(1) ਘੁਮਿਆਰ ਦੇ ਚੱਕ ਨਾਲ ਕਈ ਤਰ੍ਹਾਂ ਦੀਆਂ ਰੀਤਾਂ, ਮਨੋਤਾਂ ਤੇ ਵਿਚਾਰ ਪ੍ਰਚਲਤ ਹਨ। ਧਾਰਨਾ ਹੈ ਕਿ ਵਿਸ਼ਵਕਰਮਾ ਨੇ, ਘੁਮਿਆਰ ਨੂੰ ਭਾਂਡੇ ਘੜਨ ਲਈ ਚੱਕ ਅਤੇ ਜੁਲਾਹੇ ਨੂੰ ਕਪੜੇ ਬੁਣਨ ਲਈ ਕਰਘਾ ਦਿਤਾ। ਚੱਕ ਤੋਂ ਸਭ ਤੋਂ ਪਹਿਲਾ ਭਾਂਡਾ, ਜੋ ਘੜਿਆ ਗਿਆ, ਉਹ ਛੋਟੇ ਆਕਾਰ ਦਾ ਕੁੰਭ ਸੀ, ਜਿਸ ਵਿਚ ਵਿਸ਼ਵਕਰਮਾ ਨੇ ਨਿਰਮਲ ਜਲ ਭਰ ਕੇ ਪੀਤਾ। ਕੁੰਭ (ਘੜੇ) ਨੂੰ ਇਸੇ ਲਈ ਸਭ ਭਾਂਡਿਆਂ ਤੋਂ ਪਵਿਤ੍ਰ ਮੰਨਿਆ ਗਿਆ ਹੈ ਅਤੇ ਸੰਸਕਾਰਾਂ ਤੇ ਰੀਤਾਂ ਵੇਲੇ, ਕੁੰਭ ਵਿਚ ਜਲ ਭਰ ਕੇ, ਇਸ ਨੂੰ ਕੋਲ ਰਖਿਆ ਜਾਂਦਾ ਹੈ।

ਕਾਂਗੜੇ ਦੀਆਂ ਮਿੱਥਕ ਕਥਾਵਾਂ ਅਨੁਸਾਰ ਗੋਰਖਨਾਥ ਨੇ, ਆਪਣੇ ਇਕ ਸੇਵਕ ਨੂੰ ਖੁਸ਼ ਹੋ ਕੇ, ਕੰਨ ਦੀ ਇਕ

ਮੁੰਦਰਾ ਬਖਸ਼ੀ, ਜੋ ਚੱਕ ਦੇ ਰੂਪ ਵਿਚ ਬਦਲ ਗਈ।

ਘੁਮਿਆਰ ਦੀਵਾਲੀ ਵਾਲੇ ਦਿਨ ਚੱਕ ਉਤੇ ਕੰਮ ਨਹੀਂ ਕਰਦੇ। ਉਹ ਚੱਕ ਉਤੇ ਜੋਤ ਬਾਲ ਕੇ, ਪੂਜਾ ਕਰਦੇ ਹਨ ਅਤੇ ਕੁਝ ਮਠਿਆਈ ਚੱਕ ਦੀ ਭੇਟ ਕਰਦੇ ਹਨ।

ਘੁਮਿਆਰ ਜਦੋਂ ਨਵੇਂ ਚੱਕ ਦੀ ਚੱਠ ਕਰਦਾ ਹੈ ਤਾਂ ਦੁੱਧ ਵਿਚ ਚਾਵਲ ਰਿੰਨ੍ਹਕੇ ਚੱਕ ਨੂੰ ਪੂਜਾ ਕੇ, ਭੋਗ ਲਗਾਉਂਦਾ ਤੇ ਬਰਾਦਰੀ ਵਿਚ ਵੰਡਦਾ ਹੈ। ਪਹਿਲਿਆਂ ਵਿਚ ਬੜੇ ਦੀ ਬਲੀ ਦੇ ਕੇ, ਚੱਕ ਨੂੰ ਲਹੂ ਦਾ ਛੋਟਾ ਦਿਤਾ ਜਾਂਦਾ ਸੀ।

ਜੇ ਕਿਸੇ ਘੁਮਿਆਰ ਦੇ ਘਰ ਔਲਾਦ ਨਾ ਹੁੰਦੀ ਹੋਵੇ, ਜਾਂ ਬਚਦੀ ਨਾ ਹੋਵੇ ਤਾਂ ਉਹ ਇਕ ਰੀਤ ਕਰਦਾ ਹੈ। ਉਹ ਚੱਕ ਉਤੇ ਜੋਤ ਜਗਾ ਕੇ ਪੂਜਦਾ ਤੇ ਸੁੱਖਣਾ ਸੁੱਖਦਾ ਹੈ ਕਿ ਉਹ ਆਪਣਾ ਬੱਚਾ ਚੱਕ ਦਿਉਤੇ ਨੂੰ ਭੇਟ ਕਰੇਗਾ। ਜਦੋਂ ਉਸਦੀ ਭਾਵਨਾ ਪੂਰੀ ਹੋ ਜਾਂਦੀ ਹੈ ਤਾਂ ਉਸ ਬੱਚੇ ਨੂੰ ਚੱਕ ਉਤੇ ਲਿਟਾ ਦਿਤਾ ਜਾਂਦਾ ਹੈ ਤੇ ਫਿਰ ਚੱਕ ਨੂੰ ਚੜ੍ਹਾਵਾ ਚਾੜ੍ਹ ਕੇ ਬੱਚਾ ਮੁੜ ਚੱਕ ਤੋਂ ਚੁੱਕ ਕੇ ਝੋਲੀ ਵਿਚ ਪਾਇਆ ਜਾਂਦਾ ਹੈ।

(2) ਖੂਹ ਦਾ ਗੋਲ ਚੱਕਾ, ਜਿਸ ਤੇ ਖੂਹ ਦੀਆਂ ਮਣਾਂ (ਕੰਧਾਂ) ਦੀ ਚਿਣਾਈ ਕੀਤੀ ਜਾਂਦੀ ਹੈ। ਚੱਕ ਨੂੰ, ਖੂਹ ਵਿਚ ਉਤਾਰਨ ਤੋਂ ਪਹਿਲਾਂ, ਇਸ ਦੇ ਨਾਲ ਮੌਲਸਰੀ ਦੇ ਧਾਗੇ, ਇਕ ਨਾਰੀਅਲ, ਗੁੜ ਦੀਆਂ ਰੋੜੀਆਂ ਤੇ ਕੁਝ ਛੁਹਾਰੇ ਬੰਨ੍ਹੇ ਜਾਂਦੇ ਹਨ। ਫਿਰ ਇਸ ਉਪਰ ਸੰਧੂਰ ਦਾ ਛੋਟਾ ਧੂੜਿਆ ਜਾਂਦਾ ਹੈ। ਖੂਹ ਵਿਚ ਚੱਕ ਨੂੰ ਟਿਕਾਅ ਕੇ ਉਤੇ ਦੀਵਾ ਬਾਲ ਕੇ ਧਰਿਆ ਜਾਂਦਾ ਤੇ ਗੁੜ ਜਾਂ ਬੂੰਦੀ ਵੰਡ ਕੇ ਫਿਰ ਮਣੇ ਦੀ ਚਿਣਾਈ ਸ਼ੁਰੂ ਕੀਤੀ ਜਾਂਦੀ ਹੈ। ਇਸ ਮੌਕੇ ਤੇ ਖਵਾਜਾ ਖਿਜਰ ਨੂੰ ਵੀ ਪੂਜਦੇ ਹਨ। ਹਿੰਦੂ ਪਾਧੇ ਨੂੰ ਸਦ ਲੈਂਦੇ ਹਨ ਤੇ ਸਿੱਖ ਭਾਈ ਨੂੰ। ਪਾਧਾ ਕੁਝ ਮੰਤਰਾਂ ਦਾ ਪਾਠ ਕਰਦਾ ਹੈ ਤੇ ਭਾਈ ਅਨੰਦ ਸਾਹਿਬ ਦਾ ਪਾਠ ਕਰਕੇ ਬਖਸ਼ਿਸ਼ ਲਈ ਅਰਦਾਸ ਕਰਦਾ ਹੈ।

(ਚ-6) ਚੱਕ ਪੂਜਣਾ :

ਹਰਿਆਣੇ ਵਿਚ ਵਸਦੇ 'ਮਿਓ' ਅਤੇ ਕਈ ਹੋਰ ਜਾਤੀਆਂ ਵਿਚ ਪ੍ਰਚਲਤ, ਵਿਆਹ ਨਾਲ ਸੰਬੰਧਿਤ ਇਕ ਰਸਮ। ਲਗਨ ਤੋਂ ਹਫਤਾ ਕੁ ਮਗਰੋਂ ਚਕ ਪੂਜਣ ਦੀ ਰਸਮ ਕੀਤੀ ਜਾਂਦੀ ਹੈ। ਵਰ ਤੇ ਕੰਨਿਆਂ ਦੀਆਂ ਮਾਵਾਂ ਆਪੋ ਆਪਣੇ ਪਿੰਡਾਂ ਵਿਚੋਂ, ਕੁਝ ਤੀਵੀਆਂ ਨੂੰ ਨਾਲ ਲੈ ਕੇ, ਘੁਮਿਆਰ ਦੇ ਘਰ ਚੱਕ ਪੂਜਣ ਲਈ ਜਾਂਦੀਆਂ ਹਨ। ਜੇ ਪਿੰਡ ਵਿਚ ਕੋਈ ਘੁਮਿਆਰ ਨਾ ਹੋਵੇ ਤਾਂ ਨੇੜੇ ਦੇ ਕਿਸੇ ਪਿੰਡ ਦੇ ਘੁਮਿਆਰ ਦੇ ਘਰ ਜਾ ਕੇ ਰਸਮ ਕੀਤੀ ਜਾਂਦੀ ਹੈ। ਚੱਕ ਨੂੰ ਪੂਜਿਆ ਜਾਂਦਾ ਤੇ ਉਸ ਉਤੇ ਸੰਧੂਰ ਨਾਲ ਸਵਾਸਤਿਕ ਦਾ ਚਿੰਨ੍ਹ ਉਲੀਕਿਆ ਜਾਂਦਾ ਹੈ। ਇਸ

ਮਗਰੋਂ ਘੁਮਿਆਰ ਨੂੰ ਵਿਆਹ ਦੀਆਂ ਡਿਥਾਂ ਦਸ ਕੇ, ਵਿਆਹ ਉਤੇ ਲੋੜੀਂਦੇ ਭਾਂਡਿਆਂ ਦਾ ਵੇਰਵਾ ਦਿਤਾ ਜਾਂਦਾ ਹੈ। ਵਾਪਸ ਆਉਣ ਲਗਿਆਂ ਪੰਜ ਭਾਂਡੇ ਨਾਲ ਲਿਆਏ ਜਾਂਦੇ ਹਨ। ਇਸ ਰੀਤ ਨੂੰ 'ਚੱਕ ਨੋਤਣਾ' ਵੀ ਕਹਿੰਦੇ ਹਨ।

(ਚ-7) ਚਕਮਕ :

ਇਕ ਖਾਸ ਤਰ੍ਹਾਂ ਦਾ ਸਖਤ ਪੱਥਰ, ਜਿਸ ਦੇ ਦੋ ਟੁਕੜਿਆਂ ਨੂੰ ਰਗੜਨ ਨਾਲ ਅੱਗ ਦੇ ਚਿੰਗਿਆੜੇ ਨਿਕਲਦੇ ਹਨ। ਪੁਰਾਣੇ ਜ਼ਮਾਨੇ ਵਿਚ ਇਸ ਪੱਥਰ ਦੀ ਵਰਤੋਂ, ਅੱਗ ਬਾਲਣ ਲਈ ਕੀਤੀ ਜਾਂਦੀ ਸੀ। ਕਈ ਹਿੰਦੂ ਇਸ ਪੱਥਰ ਨੂੰ ਅਗਨੀ ਦੇਵਤੇ ਦਾ ਰੂਪ ਮੰਨ ਕੇ ਪੂਜਾ-ਅਰਚਾ ਲਈ ਘਰ ਵਿਚ ਵੀ ਰਖਦੇ ਹਨ। ਪਹਿਲਿਆਂ ਵਿਚ ਬੰਦੂਕ ਦੇ ਪਲੀਤੇ ਨੂੰ ਅੱਗ ਦੇਣ ਲਈ, ਚਕਮਕ ਦੇ ਟੁਕੜੇ ਵਰਤੇ ਜਾਂਦੇ ਸਨ।

(ਚ-8) ਚੱਕਰ :

(1) ਲਕੀਰ ਮਾਰ ਕੇ ਜ਼ਿਮੀਂ ਉਤੇ ਬਣਾਇਆ ਦਾਇਰਾ, ਜਿਸ ਦੀ ਜਾਦੂ ਟੂਣੇ ਵਿਚ ਰਹੱਸਮਈ ਮਹੱਤਾ ਹੈ। ਓਝੇ ਤੇ ਸਿਆਣੇ, ਜਦੋਂ ਕਿਸੇ ਸਾਏ ਵਾਲੇ ਸ਼ਖਸ ਦੇ ਸਰੀਰ ਵਿਚੋਂ, ਭੂਤ-ਪ੍ਰੇਤ ਕਢਦੇ ਹਨ ਤਾਂ ਪਹਿਲਾਂ ਲੋਹੇ ਦੀ ਸੋਟੀ ਨਾਲ ਇਕ ਗੋਲ ਜਿਹਾ ਚਕਰ, ਜਿਸ ਨੂੰ ਮੰਤ੍ਰ-ਚੱਕਰ ਵੀ ਕਿਹਾ ਜਾਂਦਾ ਹੈ, ਜ਼ਿਮੀਂ ਉਤੇ ਵਾਹ ਲੈਂਦੇ ਹਨ। ਚਕਰ ਦੀਆਂ ਲਕੀਰਾਂ ਵਾਹਣ ਵੇਲੇ, ਮੰਤ੍ਰਾਂ ਦਾ ਉੱਚਾਰਨ ਕੀਤਾ ਜਾਂਦਾ ਹੈ। ਵਿਸ਼ਵਾਸ ਹੈ ਕਿ ਚਕਰ ਦੇ ਅੰਦਰ ਕੋਈ ਪ੍ਰੇਤ ਜਾਂ ਦੂਜੀ ਸ਼ਕਤੀ ਨਹੀਂ ਆ ਸਕਦੀ ਤੇ ਚਕਰ ਦੇ ਅੰਦਰ ਉਨ੍ਹਾਂ ਦਾ ਆਪਣਾ ਵਸੀਕਾਰ ਹੁੰਦਾ ਹੈ। ਇਸੇ ਚਕਰ ਵਿਚ ਹੀ ਰੋਗੀ ਨੂੰ ਬਿਠਾ ਕੇ ਪ੍ਰੇਤ ਕਢਿਆ ਜਾਂਦਾ ਹੈ।

(2) ਵਾਮ ਮਾਰਗੀ ਪੂਜਾ ਸਮੇਂ ਧਰਤੀ ਉਤੇ ਇਕ ਚਕਰ ਜਿਹਾ ਬਣਾਉਂਦੇ ਹਨ, ਜਿਸ ਨੂੰ ਭੈਰਵ-ਚਕਰ ਜਾਂ ਕਾਲੀ-ਚਕਰ ਕਿਹਾ ਜਾਂਦਾ ਹੈ।

(3) ਵਿਸ਼ਨੂੰ ਦਾ ਚੱਕਰ, ਜਿਸ ਨੂੰ ਸੁਦਰਸ਼ਨ ਜਾਂ ਵਜ੍ਞਨਾਭ ਕਿਹਾ ਜਾਂਦਾ ਹੈ। ਵਿਸ਼ਨੂੰ ਦੇ ਚੁਹਾਂ ਹੱਥਾਂ ਵਿਚੋਂ ਇਕ ਵਿਚ ਇਕ ਚੱਕਰ ਰਹਿੰਦਾ ਹੈ।

(4) ਵਿਸ਼ਨੂੰ ਦੇ ਪੈਰੋਕਾਰ ਪੂਜਾ ਕਰਨ ਸਮੇਂ, ਆਪਣੇ ਮੱਥੇ ਉਤੇ ਚੰਦਨ ਨਾਲ ਵਿਸ਼ਨੂੰ ਦੇ ਚਕ੍ਰ ਦਾ ਚਿੰਨ੍ਹ ਬਣਾਉਂਦੇ ਹਨ।

(5) ਜੋਤਿਸ਼ ਅਨੁਸਾਰ ਗ੍ਰਹਿਆਂ ਦੀ ਗਤੀ ਦਾ, ਮਨੁੱਖ ਦੀ ਜ਼ਿੰਦਗੀ ਉਤੇ ਚੰਗਾ-ਮੰਦਾ ਅਸਰ ਹੁੰਦਾ ਹੈ। ਜਦੋਂ ਗ੍ਰਹਿਆਂ ਦਾ ਅਸਰ ਚੰਗਾ ਨਾ ਹੋਵੇ ਤਾਂ ਇਸਨੂੰ ਗ੍ਰਹਿਚੱਕਰ

ਕਹਿੰਦੇ ਹਨ।

(6) ਸਾਮ੍ਰਾਟਕ ਵਿਦਿਆ ਅਨੁਸਾਰ ਸਰੀਰ ਦੇ ਅੰਗ, ਖਾਸ ਕਰਕੇ ਅੰਗੂਠੇ ਤੇ ਉਂਗਲੀਆਂ ਤੇ ਮੁਦ੍ਰਿਕ ਚਿੰਨ੍ਹ ਤੇ ਚੱਕਰ। ਇਨ੍ਹਾਂ ਦਾ ਸੁਭ ਅਸੁਭ ਫਲ ਮੰਨਿਆ ਜਾਂਦਾ ਹੈ (ਵੇਖੋ : ਸਾਮ੍ਰਾਟਕ)।

(7) ਗੋਲ ਆਕਾਰ ਦਾ ਇਕ ਸ਼ਸਤ੍ਰ, ਜੋ ਅਕਾਲੀ ਸਿੱਖ ਆਪਣੀ ਦਸਤਾਰ ਵਿਚ ਸਜਾਂਦੇ ਹਨ। ਮਹਾਨ ਕੋਸ਼ ਅਨੁਸਾਰ ਪੁਰਾਣੇ ਚਕ੍ਰਾਂ ਦੀ ਧਾਰ ਦੰਦੇਦਾਰ ਹੁੰਦੀ ਸੀ, ਪਰ ਅੱਜ ਕਲ੍ਹ ਨਹੀਂ। ਚਕ੍ਰ ਕੜੇ ਵਾਂਗ ਵਿਚੋਂ ਖਾਲੀ ਹੁੰਦਾ ਹੈ ਪਰ ਇਸ ਦੀ ਧਾਰ ਬੜੀ ਤੇਜ਼ ਹੁੰਦੀ ਹੈ। ਵਰਤੋਂ ਕਰਨ ਵੇਲੇ ਸੂਰਮਾ ਪਹਿਲਾਂ ਇਸ ਨੂੰ ਬੜੀ ਤੇਜ਼ੀ ਨਾਲ ਆਪਣੇ ਅੰਗੂਠੇ ਦੇ ਨਾਲ ਦੀ ਉਂਗਲੀ ਦੇ ਲਾਗੇ ਘੁਮਾਂਦਾ ਤੇ ਫਿਰ ਭੁਆਂ ਕੇ ਦੁਸ਼ਮਣਾਂ ਉਤੇ ਸੁਟਦਾ ਸੀ। ਚੱਕਰ ਦੁਸ਼ਮਣਾਂ ਦੇ ਆਹੂ ਉਤਾਰਦਾ ਜਾਂਦਾ ਸੀ। ਨਿਪੁੰਨ ਸ਼ਸਤ੍ਰਧਾਰੀ ਦੇ ਹੱਥ ਛੁਟਿਆ ਚੱਕਰ ਦੂਰ ਤਕ ਮਾਰ ਕਰਦਾ ਅਤੇ ਇਕ ਵਾਰ ਨਾਲ ਕਈ ਸੂਰਮੇ ਵੱਢ ਸੁਟਦਾ ਸੀ।

(ਚ-9) ਚੱਕਰਚੁੰਡਾ :

(1) ਬੱਚਿਆਂ ਦਾ ਇਕ ਖਿਡੌਣਾ, ਜਿਸ ਨੂੰ ਹੱਥੀ ਤੋਂ ਫੜ ਕੇ ਘੁਮਾਉਣ ਨਾਲ, ਘਰਰ ਘਰਰ ਦੀ ਆਵਾਜ਼ ਨਿਕਲਦੀ ਹੈ। ਇਹ ਖਿਡੌਣਾ 'ਘੁਗੂ ਘੋੜੇ' ਵਾਲੀਆਂ ਵੇਚਦੀਆਂ ਹਨ।

(2) ਬੱਚਿਆਂ ਦੇ ਮਨ-ਪ੍ਰਚਾਵੇ ਲਈ ਇਕ ਖਾਸ ਤਰ੍ਹਾਂ ਦਾ ਝੂਲਾ। ਧਰਤੀ ਵਿਚ ਇਕ ਭਾਰੀ ਚੂਲ ਗੱਡ ਕੇ ਉਸ ਉਪਰ ਫੱਟਾ ਜਿਹਾ ਟਿਕਾਇਆ ਹੁੰਦਾ ਹੈ। ਜਿਸ ਦੇ ਦੋਹਾਂ ਸਿਰਿਆਂ ਉਤੇ ਬੱਚੇ ਬੈਠ ਕੇ ਝੂਟੇ ਲੈਂਦੇ ਹਨ।

(ਚ-10) ਚੱਕਰ-ਤੀਰਥ :

ਉਹ ਪਵਿਤ੍ਰ ਧਾਮ, ਜਿਨ੍ਹਾਂ ਦਾ ਸਬੰਧ ਵਿਸ਼ਨੂੰ ਦੇਵਤੇ ਦੇ ਸੁਦਰਸ਼ਨ ਜਾਂ ਵਜ੍ਞਨਾਭ ਚੱਕਰ ਨਾਲ ਹੈ। ਜਿਨ੍ਹਾਂ ਜਿਨ੍ਹਾਂ ਥਾਵਾਂ ਉਤੇ ਵਿਸ਼ਨੂੰ ਜਾਂ ਕੋਈ ਹੋਰ ਦੇਵਤਾ ਆਪਣੇ ਵੈਰੀਆਂ ਜਾਂ ਦੈਂਤਾਂ ਨੂੰ ਮਾਰ ਕੇ ਲਹੂ ਨਾਲ ਭਰੇ ਚੱਕਰ ਨੂੰ ਧੋਂਦੇ ਰਹੇ, ਉਹ ਸਭ ਧਾਮ ਚੱਕਰ-ਤੀਰਥ ਨਾਂ ਨਾਲ ਪ੍ਰਸਿੱਧ ਹੋ ਗਏ। ਜਿਵੇਂ ਗੁਜਰਾਤ ਵਿਚ ਪ੍ਰਭਾਸਫੇੜ ਅਤੇ ਹਰਿਆਣੇ ਵਿਚ ਕੁਰਛੇੜ।

(ਚ-11) ਚੱਕਰਧਾਰੀ :

ਵਿਸ਼ਨੂੰ ਦੀ ਇਕ ਉਪਾਧੀ; ਹੱਥ ਵਿਚ ਹਮੇਸ਼ਾ ਸੁਦਰਸ਼ਨ ਜਾਂ ਵਜ੍ਞਨਾਭ ਫੜਿਆ ਹੋਣ ਕਰਕੇ ਇਹ ਉਪਾਧੀ ਪ੍ਰਚਲਤ ਹੋ ਗਈ।

(ਚ-12) ਚਕਰਵਰਤੀ :

ਵਿਸ਼ਨੂੰ ਪੁਰਾਣ ਅਨੁਸਾਰ ਜਿਸ ਸ਼ਖਸ ਦੇ ਹੱਥ ਉਤੇ ਜਨਮ ਤੋਂ ਹੀ ਵਿਸ਼ਨੂੰ ਦੇ ਚੱਕਰ ਦਾ ਚਿੰਨ੍ਹ ਵਿਖਾਈ ਦੇਵੇ, ਉਹ ਚਕਰਵਰਤੀ ਰਾਜਾ ਬਣਦਾ ਹੈ। ਭਾਵ ਉਸਦਾ ਰਾਜ ਸਾਰੇ ਵਿਸ਼ਵ ਉਤੇ ਹੁੰਦਾ ਹੈ।

(ਚ-13) ਚਕਰਾਂਕਿਤ :

ਵੈਸ਼ਨਵਾਂ ਦਾ ਇਕ ਫਿਰਕਾ; ਇਸ ਮਤ ਵਾਲੇ ਜੋ ਵਿਸ਼ਨੂੰ ਦੇ ਸੰਖ ਤੇ ਚੱਕਰ ਦੇ ਚਿੰਨ੍ਹ ਆਪਣੇ ਸਰੀਰ ਉਤੇ ਅੰਕਿਤ ਕਰਦੇ ਹਨ। ਧਾਤ ਦੀ ਮੋਹਰ ਉਤੇ ਵਿਸ਼ਨੂੰ ਦਾ ਚੱਕਰ ਤੇ ਸੰਖ ਖੋਦ ਲਿਆ ਜਾਂਦਾ ਹੈ। ਫਿਰ ਅੱਗ ਉਤੇ ਮੋਹਰ ਨੂੰ ਤਪਾ ਕੇ, ਜਿਸਮ ਦੇ ਅੰਗਾਂ ਉਤੇ ਛਾਪ ਲਗਾ ਲਈ ਜਾਂਦੀ ਹੈ।

ਧਾਰਨਾ ਹੈ ਕਿ ਜਿਸ ਪੁਰਸ਼ ਦੇ ਅੰਗਾਂ ਉਤੇ ਵਿਸ਼ਨੂੰ ਦੇ ਸੰਖ ਤੇ ਚੱਕਰ ਦੇ ਇਕ ਸੌ ਇਕ ਚਿੰਨ੍ਹ ਅੰਕੇ ਹੋਣ, ਉਹ ਮਰਨ ਉਪ੍ਰੰਤ ਸਿੱਧਾ ਬੈਕੁੰਠ ਨੂੰ ਜਾਂਦਾ ਹੈ।

(ਚ-14) ਚਕਰੀ :

ਬੱਚਿਆਂ ਦੇ ਖੇਡਣ ਦੀ ਇਕ ਚਕਰ ਵਰਗੀ ਵਸਤੂ ਜੋ ਲਾਟੂ ਦੀ ਸ਼ਕਲ ਦੀ ਹੁੰਦੀ ਹੈ। ਇਸ ਉਤੇ ਡੋਰੀ ਲਪੇਟ ਕੇ ਹਵਾ ਵਿਚ ਛੱਡੀ ਜਾਂਦੀ ਹੈ। ਜੋ ਚੱਕਰ ਖਾ ਕੇ ਮੁੜ ਹੱਥ ਵਿਚ ਆ ਜਾਂਦੀ ਹੈ।

(ਚ-15) ਚੱਕਲੱਠੀ :

ਲੱਠ ਜਿਸ ਨਾਲ ਘੁਮਿਆਰ ਚੱਕ ਨੂੰ ਘੁਮਾਉਂਦਾ ਹੈ। ਇਸ ਲੱਠ ਵਿਚ ਬੜੀ ਬਰਕਤ ਮੰਨੀ ਜਾਂਦੀ ਹੈ। ਜੇ ਕਿਸੇ ਦੇ ਘਰ ਔਲਾਦ ਨਾ ਹੁੰਦੀ ਹੋਵੇ ਤਾਂ ਉਹ ਚੱਕਲੱਠੀ ਨੂੰ, ਕਿਸੇ ਅੰਬਾਂ ਦੇ ਦਰਖਤ ਨੂੰ ਮਾਰੇ, ਜੋ ਅੰਬ ਹੇਠਾਂ ਡਿਗੇ ਉਸਨੂੰ ਖਾ ਲੈਣ ਨਾਲ ਬੱਚਾ ਪੈਦਾ ਹੁੰਦਾ ਮੰਨਿਆ ਜਾਂਦਾ ਹੈ।

(ਚ-16) ਚੱਕਲੀ :

ਬੱਚਿਆਂ ਦੀ ਇਕ ਖੇਡ; ਕਿਸੇ ਗੋਲ ਲਕੜੀ ਵਿਚ ਦੋ ਸੁਰਾਖ ਕਰ ਕੇ ਤੇ ਉਨ੍ਹਾਂ ਵਿਚੋਂ ਡੋਰੀ ਲੰਘਾ ਕੇ, ਗੰਢ ਮਾਰ ਲਈ ਜਾਂਦੀ ਹੈ। ਫਿਰ ਇਕ ਸਿਰਾ ਇਕ ਹੱਥ ਦੇ ਅੰਗੂਠੇ ਅਤੇ ਦੂਜਾ ਸਿਰਾ ਦੂਜੇ ਹੱਥ ਦੇ ਅੰਗੂਠੇ ਵਿਚ ਪਾ ਕੇ, ਉਸਨੂੰ ਘੁੰਮਾ ਕੇ ਵਲਿਅਸ ਚਾੜ੍ਹ ਲਏ ਜਾਂਦੇ ਹਨ। ਇਸ ਪਿਛੋਂ ਦੋਹਾਂ ਹੱਥਾਂ ਨੂੰ ਕਦੇ ਇਕ ਦੂਜੇ ਦੇ ਨੇੜੇ, ਅੰਦਰ ਵਲ ਲਿਆਂਦਾ ਜਾਂਦਾ ਹੈ ਤੇ ਕਦੇ ਬਾਹਰ ਵਲ ਖਿਚਿਆ ਜਾਂਦਾ ਹੈ। ਇਸ ਤਰ੍ਹਾਂ ਵਲਿਅਸ ਚੜ੍ਹਦੇ ਉਤਰਦੇ ਰਹਿੰਦੇ ਹਨ ਤੇ ਚੱਕਲੀ ਘੁੰਮਦੀ ਹੋਈ ਘੁਕਰ ਪੈਦਾ ਕਰਦੀ ਹੈ।

(ਚ-17) ਚਕਵਾ :

ਇਕ ਪੰਛੀ, ਜਿਸ ਦਾ ਕਾਵਿ-ਗ੍ਰੰਥਾਂ ਵਿਚ, ਪ੍ਰੇਮ ਦੇ ਪ੍ਰਸੰਗਾਂ ਵਿਚ ਵਰਨਣ ਮਿਲਦਾ ਹੈ। ਚਕਵੇ ਦਾ ਚਕਵੀ ਨਾਲ ਪ੍ਰੇਮ ਰਵਾਇਤ ਬਣ ਗਿਆ ਹੈ। ਧਾਰਨਾ ਹੈ ਕਿ ਸੂਰਜ ਡੁਬਦੇ ਹੀ ਚਕਵਾ ਤੇ ਚਕਵੀ ਇਕ ਦੂਜੇ ਤੋਂ ਵਿਛੜ ਜਾਂਦੇ ਹਨ ਤੇ ਇਕ ਦੂਜੇ ਲਈ ਭਟਕਦੇ ਫਿਰਦੇ ਹਨ। ਨਦੀ ਦੇ ਇਕ ਤੱਟ ਉਤੇ ਚਕਵਾ ਚਕਵੀ ਨੂੰ ਢੂੰਡਦਾ ਫਿਰਦਾ ਹੈ, ਪਰ ਚਕਵੀ ਦੂਜੇ ਤੱਟ ਤੇ ਉਸਨੂੰ ਢੂੰਡ ਰਹੀ ਹੁੰਦੀ ਹੈ। ਜਦੋਂ ਚਕਵਾ ਚਕਵੀ ਨੂੰ ਦੂਜੇ ਤੱਟ ਉਤੇ ਢੂੰਡਣ ਲਈ ਜਾਂਦਾ ਹੈ ਤਾਂ ਚਕਵੀ ਚਕਵੇ ਦੀ ਭਾਲ ਵਿਚ ਪਹਿਲੇ ਤੱਟ ਉਤੇ ਆ ਕੇ, ਉਸਨੂੰ ਢੂੰਡਣ ਲੱਗ ਪੈਂਦੀ ਹੈ। ਜਦੋਂ ਦੋਵੇਂ ਜੀਅ ਥੱਕ ਜਾਂਦੇ ਹਨ ਤੇ ਪੂਰਬ ਵਲ ਟਿਕਟਿਕੀ ਲਗਾ ਕੇ ਸੂਰਜ ਲਈ ਤਾਂਘਣ ਲਗਦੇ ਹਨ। ਕਦੋਂ ਸੂਰਜ ਚੜ੍ਹੇ ਤੇ ਦੁਹਾਂ ਦਾ ਮੇਲ ਹੋਵੇ। ਇਸੇ ਪ੍ਰਸੰਗ ਵਿਚ ਚਕਵੀ ਦਾ ਸੂਰਜ ਨਾਲ ਪ੍ਰੇਮ ਦਾ ਵੀ ਜ਼ਿਕਰ ਆਉਂਦਾ ਹੈ :

ਐਸੀ ਹਰਿ ਸਿਉ ਪ੍ਰੀਤਿ ਕਰਿ

ਜੈਸੀ ਚਕਵੀ ਸੂਰ। (ਸ੍ਰੀ ਰਾਗ ਮ: ੧)

ਇਸ ਪੰਛੀ ਨੂੰ ਚਕਵਾਕ ਤੇ ਸੁਰਖਾਬ ਵੀ ਕਹਿੰਦੇ ਹਨ।

(ਚ-18) ਚੱਕੀ ਚੁੰਗ :

ਵਿਆਹ ਨਾਲ ਸਬੰਧਿਤ ਇਕ ਰੀਤ, ਜੋ ਕੰਨਿਆ ਦੇ ਘਰ ਕੀਤੀ ਜਾਂਦੀ ਹੈ। ਵਿਆਹ ਤੋਂ ਮਹੀਨਾ ਕੁ ਪਹਿਲਾਂ ਕਿਸੇ ਸੁਭ ਦਿਵਸ ਨੂੰ, ਕੰਨਿਆ ਦੀਆਂ ਸਖੀਆਂ, ਭੈਣਾਂ ਤੇ ਭਰਜਾਈਆਂ ਆਦਿ ਇਕੱਠੀਆਂ ਹੁੰਦੀਆਂ ਹਨ। ਕੰਨਿਆਂ ਬਾਹਰੋਂ ਪਾਣੀ ਦਾ ਘੜਾ ਭਰ ਕੇ ਲਿਆਂਦੀ ਹੈ। ਕੁੜੀ ਦੀ ਭਰਜਾਈ/ਮਾਂ/ਕੋਈ ਸਖੀ ਸਹੇਲੀ ਉਸ ਤੋਂ ਘੜਾ ਖੋਹ ਲੈਂਦੀ ਹੈ ਤੇ ਸਾਰੀਆਂ ਕੁੜੀਆਂ ਰਲ ਕੇ ਗਾਂਦੀਆਂ ਹਨ :

ਘੜੇ ਵਿਚ ਘੁਟ ਪਾਣੀ ਕੁੜੇ,

ਕੰਮ ਕਰਨ ਤੇਰੀਆਂ ਭਰਜਾਈਆਂ।

ਕੰਮ ਕਰਨ ਨਿਕੜੀਆਂ ਜਾਈਆਂ,

ਹੁਣ ਤਾਂ ਚਾਰ ਦਿਹਾੜੇ ਮਹਿਮਾਨੀ ਕੁੜੇ।

ਇਸ ਰਸਮ ਨੂੰ 'ਘੜਾ ਲੁਹਾਈ' ਵੀ ਕਹਿੰਦੇ ਹਨ। ਝਟ ਕੁ ਪਿਛੋਂ ਕੁੜੀ ਚੱਕੀ ਪੀਸਣ ਲਈ ਬੈਠ ਜਾਂਦੀ ਹੈ। ਸਾਰੀਆਂ ਕੁੜੀਆਂ ਵਾਰੋ ਵਾਰੀ, ਇਕ ਇਕ ਦੋ ਦੋ ਚੁੰਗਾਂ, ਗਾਲੇ ਵਿਚ ਪਾਂਦੀਆਂ ਹਨ ਤੇ ਇਕ ਕੁੜੀ ਉਸ ਤੋਂ ਚੱਕੀ ਦਾ ਹੱਥ ਖੋਹ ਕੇ ਉਸ ਨੂੰ ਉਠਾਂਦੀ ਹੋਈ ਕਹਿੰਦੀ ਹੈ— "ਹੁਣ ਤੂੰ ਚੱਕੀ ਨਹੀਂ ਪੀਹਣੀ।" ਬਾਕੀ ਕੁੜੀਆਂ ਟੱਪਾ ਗਾਂਦੀਆਂ ਹਨ :

ਚੱਕੀ ਵਿਚ ਲਪ ਚੁੰਗ ਕੁੜੇ,
ਕੰਮ ਕਰਨ ਤੇਰੀਆਂ ਭਰਜਾਈਆਂ।
ਕੰਮ ਕਰਨ ਨਿਕੜੀਆਂ ਜਾਈਆਂ,
ਚਿੜੀਆਂ ਚੰਬਾ ਚੁੰਗ ਕੁੜੇ।

ਇਹ ਰਸਮ ਵਿਆਹ ਦੀ ਆਰੰਭਕ ਰਸਮ ਹੁੰਦੀ ਹੈ।
ਇਸ ਮੌਕੇ ਤੇ ਸ਼ੱਕਰ ਤੇ ਤਿਲਚੌਲੀ ਵੰਡੀ ਜਾਂਦੀ ਹੈ।

(2) ਵਿਆਹ ਸਮੇਂ ਦੀ ਇਕ ਰੀਤ; ਵਿਆਹ ਤੋਂ
ਕੁਝ ਕੁ ਦਿਨ ਪਹਿਲਾਂ ਵਰ ਤੇ ਕੰਨਿਆਂ ਦੋਹਾਂ ਦੇ ਘਰਾਂ
ਵਿਚ ਇਹ ਰੀਤ ਕੀਤੀ ਜਾਂਦੀ ਹੈ। ਸੱਤ ਸੁਖੀ ਵਸਦੇ
ਘਰਾਂ ਵਿਚੋਂ ਚੱਕੀਆਂ ਮੰਗਵਾਈਆਂ ਜਾਂਦੀਆਂ ਹਨ। ਫਿਰ
ਕੰਨਿਆਂ ਨੂੰ ਚੱਕੀਆਂ ਦੇ ਕੋਲ ਬਿਠਾ ਕੇ ਸੱਤ ਸੁਹਾਗਣਾਂ
ਇਕਠੀਆਂ ਹੀ ਸੱਤ ਮੁੱਠਾਂ ਅੰਨ, ਸੱਤਾਂ ਗਾਲਿਆਂ ਵਿਚ
ਪੀਂਹਦੀਆਂ ਹਨ। ਪਹਿਲਾਂ ਮਾਂਹ ਦੀ ਦਾਲ ਦਲੀ ਜਾਂਦੀ
ਹੈ। ਫਿਰ ਵੜੀਆਂ ਟੁੱਕੀਆਂ ਜਾਂਦੀਆਂ ਹਨ। ਪਹਿਲੀ
ਵੜੀ ਵਿਚ ਦੁੱਭ ਦੇ ਪਵਿਤ੍ਰ ਘਾਹ ਦੀਆਂ ਪੱਤੀਆਂ ਤੇ ਮੌਲੀ
ਦਾ ਧਾਗਾ, ਸ਼ਗਨ ਵਜੋਂ ਲਗਾ ਦਿਤਾ ਜਾਂਦਾ ਹੈ। ਚੱਕੀ
ਪੀਹਣ ਲਗਿਆਂ ਤੀਵੀਆਂ ਰਲ ਕੇ ਗੀਤ ਗਾਂਦੀਆਂ ਹਨ :

ਸਤ ਸੁਹਾਗਣਾਂ, ਸਤ ਗਾਲੇ,

ਚੱਕੀ ਹੱਥ ਲੁਆ।

ਕਿਥੋਂ ਲਿਆਂਦੀ ਚੱਕੀ ਨੀ ਰਾਣੀਏਂ,

ਕਿਥੋਂ ਲਿਆਂਦਾ ਹੱਥਾ।

ਧੁਰ ਲਾਹੌਰੋਂ ਚੱਕੀ ਲਿਆਂਦੀ,

ਪਟਿਆਲਿਓਂ ਲਿਆਂਦਾ ਹੱਥਾ।

ਇਸ ਮੌਕੇ ਉਤੇ, ਉਬਲੀ ਹੋਈ ਕਣਕ ਵਿਚ ਸ਼ੱਕਰ
ਰਲਾ ਕੇ ਵੰਡੀ ਜਾਂਦੀ ਹੈ, ਜਿਸਨੂੰ ਘੁੰਗਣੀਆਂ ਜਾਂ ਬੱਕਲੀਆਂ
ਕਹਿੰਦੇ ਹਨ।

ਇਹ ਸਿਲਸਿਲਾ ਕਈ ਦਿਨ ਚਲਦਾ ਰਹਿੰਦਾ ਹੈ
ਅਤੇ ਵਿਆਹ ਦੇ ਦਿਨਾਂ ਲਈ ਜਿਤਨਾ ਆਟਾ ਤੇ ਵੇਸਨ
ਆਦਿ ਚਾਹੀਦਾ ਹੋਵੇ ਪੀਹ ਲਿਆ ਜਾਂਦਾ ਹੈ। ਇਹ
ਸ਼ਗਨਾਂ ਦਾ ਆਟਾ ਜਿਥੇ ਰਖਿਆ ਜਾਂਦਾ ਹੈ, ਉਸਨੂੰ 'ਕੋਠੀ
ਆਟਾ' ਕਹਿੰਦੇ ਹਨ।

ਗੁਰਦਾਸਪੁਰ ਵਿਚ 'ਚੱਕੀ ਚੁੰਗ' ਦੀ ਰੀਤ ਵੇਲੇ
ਸਵਾ ਪੰਜ ਸੇਰ ਆਟਾ ਪੀਸਿਆ ਜਾਂਦਾ ਹੈ। ਆਟਾ ਪੀਸਣ
ਤੋਂ ਪਹਿਲਾਂ, ਚੱਕੀ ਨਾਲ, ਮੌਲੀ ਦਾ ਧਾਗਾ ਬੰਨ੍ਹਿਆ
ਜਾਂਦਾ ਹੈ। ਜਿਸ ਭਾਂਡੇ ਵਿਚ ਆਟਾ ਪਾਇਆ ਜਾਂਦਾ
ਹੈ, ਉਸਨੂੰ ਵੀ ਮੌਲੀ ਦਾ ਧਾਗਾ ਬੰਨ੍ਹਿਆ ਹੁੰਦਾ ਹੈ। ਸ਼ਗਨ
ਨਾਲ ਪੀਸੇ ਹੋਏ ਇਸ ਆਟੇ ਵਿਚ, ਹੋਰ ਆਟਾ ਮਿਲਾ ਕੇ
ਵਿਆਹ ਉਤੇ ਵਰਤਿਆ ਜਾਂਦਾ ਹੈ।

ਕਈ ਲੋਕ ਇਸ ਰਸਮ ਵੇਲੇ ਕੰਨਿਆਂ ਦੀ ਝੌਲੀ
ਵਿਚ ਟਿੱਕੀਆਂ ਤੇ ਮਠਿਆਈਆਂ ਪਾਉਂਦੇ ਹਨ।

ਚੱਕੀ ਝੋਤਣ ਵੇਲੇ ਜੋ ਗੀਤ ਗਾਏ ਜਾਂਦੇ ਹਨ, ਉਹ
ਚੱਕੀ ਦੇ ਗੀਤ ਅਖਵਾਉਂਦੇ ਹਨ।

(ਚ-19) ਚੱਕੀ ਰਾਹਾ :

ਇਕ ਪੰਛੀ, ਜਿਸ ਦੀ ਚੱਕੀ ਦੇ ਹੱਥੇ ਵਰਗੀ ਲੰਮੀ
ਚੰਝ ਹੁੰਦੀ ਹੈ। ਇਸ ਨੂੰ ਕਠਫੋੜਾ ਵੀ ਕਹਿੰਦੇ ਹਨ।
ਮਿਥਕ ਕਥਾ ਅਨੁਸਾਰ ਇਹ ਵਿਸ਼ਵਕਰਮਾ ਦਾ ਕਾਮਾ ਸੀ।
ਜਦੋਂ ਵਿਸ਼ਵਕਰਮਾ ਕਿਸੇ ਚੀਜ਼ ਦਾ ਨਿਰਮਾਣ ਕਰਦਾ ਤਾਂ
ਚੱਕੀ ਰਾਹਾ ਕੰਮ ਵਿਚ ਉਸਦੀ ਮਦਦ ਕੀਤਾ ਕਰਦਾ।
ਵਿਸ਼ਵਕਰਮਾ ਨੇ ਖੁਸ਼ ਹੋ ਕੇ ਇਸ ਨੂੰ ਪੰਛੀ ਬਣਨ ਦਾ ਵਰ
ਦਿਤਾ।

(ਚ-20) ਚਕੋਰੀ :

ਚੂਹਾ ਖੁੱਡ ਕਢਣ ਵੇਲੇ ਜੋ ਮਿੱਟੀ ਆਪਣੇ ਪੰਜਿਆਂ
ਨਾਲ ਖੋਦ ਕੇ ਬਾਹਰ ਸੁਟਦਾ ਹੈ, ਉਸਨੂੰ ਚਕੋਰੀ ਕਹਿੰਦੇ
ਹਨ। ਚੂਹਾ ਗਣੇਸ਼ ਦਾ ਵਾਹੁਣ ਮੰਨਿਆ ਜਾਂਦਾ ਹੈ।
ਗਣੇਸ਼ ਦੇ ਉਪਾਸ਼ਕ ਇਸ ਮਿੱਟੀ ਨੂੰ ਬੜਾ ਪਾਵਨ
ਮੰਨਦੇ ਹਨ।

(ਚ-21) ਚਕੋਰ :

ਇਕ ਪੰਛੀ ਜੋ ਤਿੱਤਰ ਦੀ ਸ਼ਕਲ ਦਾ ਹੁੰਦਾ ਹੈ।
ਇਸਦੀ ਚੁੰਝ ਤੇ ਅੱਖਾਂ ਲਾਲ ਹੁੰਦੀਆਂ ਹਨ। ਰਵਾਇਤ
ਹੈ ਕਿ ਚਕੋਰ ਦਾ ਪ੍ਰੇਮ ਚੰਨ ਨਾਲ ਹੈ ਤੇ ਇਹ ਸਾਰੀ ਰਾਤ
ਚੰਨ ਵਲ ਧਿਆਨ ਜਮਾ ਕੇ ਵੇਖਦਾ ਰਹਿੰਦਾ ਹੈ। ਭਗਤੀ
ਕਾਵਿ ਵਿਚ ਚੰਨ-ਚਕੋਰ ਦੇ ਰੂਪਕ ਨੂੰ ਆਤਮਾ ਦੀ
ਪਰਮਾਤਮਾ ਪ੍ਰਤੀ ਖਿਚ ਨੂੰ ਪ੍ਰਗਟ ਕਰਨ ਲਈ ਆਮ
ਵਰਤਿਆ ਗਿਆ ਹੈ।

ਚਕੋਰ ਬਾਰੇ ਕਈ ਤਰ੍ਹਾਂ ਦੀਆਂ ਮਨੋਤਾਂ ਪ੍ਰਚਲਤ
ਹਨ। ਧਾਰਨਾ ਹੈ ਕਿ ਜੇ ਚਕੋਰ ਅਗੇ ਜ਼ਹਿਰ ਮਿਲਿਆ
ਭੋਜਨ ਰਖਿਆ ਜਾਵੇ ਤਾਂ ਅਜਿਹੇ ਭੋਜਨ ਨੂੰ ਵੇਖਦੇ ਸਾਰ
ਹੀ ਚਕੋਰ ਦੀਆਂ ਅੱਖਾਂ ਖੂਨੀ ਲਾਲ ਹੋ ਜਾਂਦੀਆਂ ਹਨ ਤੇ
ਉਹ ਤੜਪਣ ਲਗਦਾ ਹੈ। 'ਮਹਾਨ ਕੋਸ਼' ਅਨੁਸਾਰ ਪੁਰਾਣੇ
ਵੇਲਿਆਂ ਵਿਚ, ਰਾਜੇ ਭੋਜਨ ਖਾਣ ਤੋਂ ਪਹਿਲਾਂ ਚਕੋਰ ਅਗੇ
ਰਖਦੇ ਸਨ। ਜੇ ਚਕੋਰ ਉਤੇ ਕਿਸੇ ਤਰ੍ਹਾਂ ਦਾ ਕੋਈ ਬੁਰਾ
ਅਸਰ ਨਾ ਪਏ ਤਾਂ ਭੋਜਨ ਖਾਂਦੇ ਸਨ।

ਇਕ ਹੋਰ ਧਾਰਨਾ ਹੈ ਕਿ ਚਕੋਰ ਅੰਗਾਰੇ ਖਾਂਦਾ ਹੈ।
ਮਹਾਨ ਕੋਸ਼ ਅਨੁਸਾਰ ਇਸਦਾ ਮੂਲ ਇਹ ਹੈ ਕਿ ਚਕੋਰ
ਰਿੰਗਣ ਜੋਤਿ (ਜੁਗਨੂੰ) ਖਾਇਆ ਕਰਦਾ ਹੈ ਤੇ ਉਸਦੇ
ਭੁਲੇਵੇਂ ਵਿਚ ਕਈ ਵਾਰ ਅੰਗਾਰਿਆਂ ਨੂੰ ਵੀ ਚੁਗਣ ਲਗ
ਜਾਂਦਾ ਹੈ।

(ਚ-22) ਚੱਚਾਲੀ :

ਸ਼ਾਹਪੁਰ ਦੇ ਉੱਤਰ ਪੱਛਮ ਵਲ ਇਕ ਪਹਾੜੀ। ਜੋ ਇਸ ਦਿਸ਼ਾ ਵਲੋਂ ਬੱਦਲ ਗੱਜੇ ਤਾਂ ਅੱਖ ਪਲਕਾਰੇ ਵਿਚ ਹੀ ਮੀਂਹ ਵਸਣ ਲਗ ਪੈਂਦਾ ਹੈ।

ਕਹਾਵਤ ਹੈ :

ਚੱਚਾਲੀ ਬੱਦਲ ਗੱਜੇ,

ਗਊ ਚੁੰਏਦਾ ਭੱਜੇ।

ਇਹ ਪਹਾੜੀ ਕਾਲਾ ਬਾਗ ਦੇ ਨੇੜੇ ਸਥਿਤ ਹੈ। ਇਥੇ ਕਦੇ ਚੱਚਾਲੀ ਨਾਉਂ ਦਾ ਇਕ ਸਰਪ ਰਿਹਾ ਕਰਦਾ ਸੀ, ਜਿਸ ਬਾਰੇ ਕਈ ਕਥਾਵਾਂ ਲੋਕਾਂ ਵਿਚ ਪ੍ਰਚਲਤ ਹਨ।

(ਚ-23) ਚਚੁੰਧਰ (ਛਛੁੰਦਰ) :

ਚੂਹੇ ਦੀ ਜ਼ਾਤ ਦਾ ਇਕ ਜੀਵ; ਧਾਰਨਾ ਹੈ ਕਿ ਚਚੁੰਧਰ ਸੱਪ ਨੂੰ ਵੇਖਦਿਆਂ ਸਾਰ ਹੀ ਉਸ ਦੀਆਂ ਅੱਖਾਂ ਉਤੇ ਝਪਟ ਕੇ ਉਸਨੂੰ ਅੰਨ੍ਹਾ ਕਰ ਦੇਂਦੀ ਹੈ। ਸੱਪ ਚਚੁੰਧਰ ਨੂੰ ਛੜ ਤਾਂ ਲੈਂਦਾ ਹੈ, ਪਰ ਇਸ ਵਿਚੋਂ ਇਤਨੀ ਦੁਰਗੰਧ ਆਉਂਦੀ ਹੈ ਕਿ ਉਸਨੂੰ ਖਾ ਨਹੀਂ ਸਕਦਾ, ਜੋ ਖਾ ਲਏ ਤਾਂ ਕੋੜੀ ਹੋ ਜਾਂਦਾ ਹੈ। ਕਹਾਵਤ ਵੀ ਹੈ :

ਸੱਪ ਦੇ ਮੂੰਹ ਛਛੁੰਦਰ,

ਖਾਏ ਤਾਂ ਕੋੜੀ, ਛੱਡੇ ਤਾਂ ਅੰਨ੍ਹਾ।

(ਚ-24) ਚੱਟੂ-ਮੋਹਲਾ ਦੀ ਕਥਾ :

ਇਸਤਰੀ ਦੇ ਸੱਤ ਨਾਲ ਸੰਬੰਧਿਤ ਇਕ ਪ੍ਰਸਿਧ ਕਥਾ, ਜਿਸ ਵਿਚ ਇਕ ਪਤਵੰਤੀ ਇਸਤਰੀ ਦੀ ਸੱਤ ਦੀ ਸ਼ਕਤੀ ਨਾਲ, ਮੋਹਲਾ ਹਵਾ ਵਿਚ ਖੜਾ ਹੋ ਗਿਆ ਸੀ। ਪਤਵੰਤੀ ਮੋਹਲੇ ਨਾਲ ਚੱਟੂ ਵਿਚ, ਧਾਨ ਕੁਟ ਰਹੀ ਸੀ। ਅਚਾਨਕ ਸੁਤੇ ਪਏ ਪਤੀ ਦੀ ਅੱਖ ਖੁਲ੍ਹੀ ਤੇ ਉਸ ਨੇ ਪਾਣੀ ਮੰਗਿਆ। ਪਤਵੰਤੀ ਨੇ ਮੋਹਲਾ ਉਥੇ ਹੀ ਛਡ ਦਿਤਾ ਤੇ ਰਸੋਈ ਵਿਚੋਂ ਪਾਣੀ ਲੈਣ ਚਲੀ ਗਈ। ਮੋਹਲਾ ਹਵਾ ਵਿਚ, ਜਿਥੇ ਪਤਵੰਤੀ ਛਡ ਕੇ ਗਈ ਸੀ, ਉਥੇ ਹੀ ਟਿਕਿਆ ਰਿਹਾ। ਇਕ ਗੁਆਂਢਣ, ਜੋ ਆਪਣੇ ਪਤੀ ਨਾਲ ਹਮੇਸ਼ਾ ਲੜਦੀ ਖਹਿਬੜਦੀ ਰਹਿੰਦੀ ਸੀ, ਨੇ ਇਹ ਅਲੌਕਿਕ ਦ੍ਰਿਸ਼ ਵੇਖਿਆ। ਉਸਨੇ ਵੀ ਪਤਵੰਤੀ ਦੀ ਰੀਸ ਕਰਨੀ ਚਾਹੀ। ਉਸ ਪਤੀ ਨੂੰ ਪਰੋਂਠੇ ਖਵਾ ਕੇ ਸੰਵਾ ਦਿਤਾ ਤੇ ਆਪ ਚੱਟੂ ਮੋਹਲਾ ਲੈ ਕੇ ਧਾਨ ਕੁੱਟਣ ਬਹਿ ਗਈ। ਪਤੀ ਦੀ ਨੀਂਦਰ ਹੀ ਨਾ ਖੁਲ੍ਹੀ ਤੇ ਉਸ ਪਾਣੀ ਹੀ ਨਾ ਮੰਗਿਆ। ਤੀਵੀਂ ਨੇ ਕਰੋਧ ਵਿਚ ਆ ਕੇ ਮੋਹਲਾ ਪਤੀ ਦੇ ਸਿਰ 'ਤੇ ਮਾਰਿਆ ਤੇ ਕਿਹਾ, "ਮੁਸ਼ਟੰਡਾ ! ਪਰੋਂਠੇ ਖਾ ਕੇ ਸੌਂ ਮਰ ਰਿਹੈ, ਪਾਣੀ ਹੀ ਨਹੀਂ ਮੰਗਿਆ, ਮੈਂ ਮੋਹਲਾ ਕਿੰਜ ਖੜਾ ਕਰਦੀ" (ਵੇਖੋ : ਪਤੀਬ੍ਰਤਾ ਧਰਮ)।

(ਚ-25) ਚੱਠ :

ਇਕ ਰਸਮ, ਜੋ ਨਵੇਂ ਘਰ ਵਿਚ ਪ੍ਰਵੇਸ਼ ਕਰਨ ਵੇਲੇ ਕੀਤੀ ਜਾਂਦੀ ਹੈ; ਪੋਠੋਹਾਰ ਵਿਚ ਇਸਨੂੰ 'ਚੱਠਣੀ' ਵੀ ਕਹਿੰਦੇ ਹਨ। ਪਹਿਲਿਆਂ ਵਿਚ ਖੂਹ ਜਾਂ ਸਰੋਵਰ ਦੀ ਉਸਾਰੀ ਵੇਲੇ ਵੀ ਚੱਠ ਕੀਤੀ ਜਾਂਦੀ ਸੀ। ਇਸ ਮੌਕੇ ਉਤੇ ਭਾਈਚਾਰੇ ਨੂੰ ਨਿਉਤਾ ਦਿਤਾ ਜਾਂਦਾ ਅਤੇ ਸਾਧ ਸੰਤਾਂ, ਫਕੀਰਾਂ ਤੇ ਗ਼ਰੀਬਾਂ ਨੂੰ ਵੀ ਭੋਜ ਖਵਾਇਆ ਜਾਂਦਾ। ਸਿੱਖਾਂ ਵਿਚ ਇਸ ਮੌਕੇ ਉਤੇ ਗੁਰੂ ਗ੍ਰੰਥ ਸਾਹਿਬ ਦਾ ਅਖੰਡ ਪਾਠ ਤੇ ਕੀਰਤਨ ਕਰਵਾਣ ਦਾ ਵਿਧਾਨ ਹੈ ਅਤੇ ਲੰਗਰ ਵਰਤਾਇਆ ਜਾਂਦਾ ਹੈ। ਹਿੰਦੂ ਹਵਨ ਕਰਦੇ ਹਨ ਤੇ ਗ੍ਰਹਿ ਪੂਜਣ ਮਗਰੋਂ ਬ੍ਰਾਹਮਣਾਂ ਨੂੰ ਭੋਜ ਦੇਂਦੇ ਹਨ।

ਚੱਠ ਦੇ ਮੌਕੇ 'ਤੇ ਸ਼ਗਨ ਵਜੋਂ ਧੀਆਂ-ਧਿਆਣੀਆਂ ਨੂੰ ਤ੍ਰੇਵਰ ਦਿਤੇ ਜਾਂਦੇ ਹਨ। ਤੀਵੀਂ ਦੇ ਪੇਕਾ ਪਰਿਵਾਰ ਵਾਲੇ ਇਸ ਮੌਕੇ ਉਤੇ ਉਸਨੂੰ ਤ੍ਰੇਵਰ ਆਦਿ ਦੇਂਦੇ ਹਨ। ਭਾਈਚਾਰੇ ਦੇ ਲੋਕ ਵੀ ਸ਼ਗਨ ਵਜੋਂ ਨਕਦ ਰੁਪਏ ਜਾਂ ਕਪੜੇ ਦੇਂਦੇ ਹਨ।

ਚੱਠ ਦੀ ਰਸਮ ਪੁਰਾਣੇ ਵੇਲਿਆਂ ਤੋਂ ਹੀ ਚਲੀ ਆ ਰਹੀ ਹੈ। ਚੱਠ ਕਰਨ ਪਿਛੇ ਇਹ ਉਦੇਸ਼ ਦਸਿਆ ਜਾਂਦਾ ਹੈ ਕਿ ਮਕਾਨ, ਖੂਹ, ਸਰੋਵਰ ਆਦਿ ਦੀ ਉਸਾਰੀ ਸਮੇਂ ਧਰਤੀ ਦੇ ਕਈ ਕੀੜੇ-ਮਕੋੜੇ ਤੇ ਜੀਵ-ਜੰਤੂਆਂ ਦੀ ਹੱਤਿਆ ਹੋ ਜਾਂਦੀ ਹੈ। ਚੱਠ ਦੁਆਰਾ ਇਹ ਪਾਪ ਮਾਫ਼ ਹੋ ਜਾਂਦੇ ਹਨ। ਚੱਠ ਵਾਲੇ ਦਿਨ, ਇਸੇ ਲਈ, ਅੰਡਾ ਜਾਂ ਮਾਸ ਦੀ ਵਰਤੋਂ ਨਹੀਂ ਕੀਤੀ ਜਾਂਦੀ।

ਇਹ ਵੀ ਧਾਰਨਾ ਹੈ ਕਿ ਚੱਠ ਕਰਨ ਨਾਲ, ਉਸ ਜਗ੍ਹਾ, ਜੋ ਕਿਸੇ ਚੰਦਰੀ ਰੂਹ ਦਾ ਨਿਵਾਸ ਹੋਵੇ, ਤਾਂ ਉਹ ਨਸ ਜਾਂਦੀ ਹੈ।

ਕਿਸੇ ਸਮੇਂ ਚੱਠ ਵੇਲੇ ਧਰਤੀ ਮਾਤਾ ਦੀ ਪੂਜਾ ਦੀ ਪ੍ਰਥਾ ਵੀ ਸੀ।

(ਚ-26) ਚੱਠਾ :

ਜੱਟਾਂ ਦੀ ਇਕ ਗੋਤ, ਜੋ ਧਰਮ ਵਲੋਂ ਮੁਸਲਮਾਨ ਹਨ। ਇਨ੍ਹਾਂ ਦੀ ਬਹੁਤੀ ਵਸੋਂ ਗੁਜਰਾਂਵਾਲਾ ਜ਼ਿਲ੍ਹੇ ਦੇ ਹਾਫ਼ਿਜ਼ਾਬਾਦ ਅਤੇ ਵਜ਼ੀਰਾਬਾਦ ਪਰਗਣਿਆਂ ਵਿਚ ਹੈ। ਇਸ ਜ਼ਿਲ੍ਹੇ ਵਿਚ ਇਨ੍ਹਾਂ ਦੇ ਇਕਾਸੀ ਪਿੰਡ ਹਨ ਪਰ ਸੀਤਾ ਰਾਮ ਕੋਹਲੀ ਅਨੁਸਾਰ ਅਠੱਤਰ ਪਿੰਡ।

ਚੱਠੇ ਆਪਣਾ ਪਿੱਛਾ ਦਿੱਲੀ ਦੇ ਚੌਹਾਨ ਰਾਜਪੂਤਾਂ ਨਾਲ ਜੋੜਦੇ ਹਨ। ਉਨ੍ਹਾਂ ਦਾ ਦਾਅਵਾ ਹੈ ਕਿ ਉਨ੍ਹਾਂ ਦਾ ਵਡਿਕਾ 'ਚੱਟਾ' ਦਿੱਲੀ ਦੇ ਚੌਹਾਨ ਰਾਜੇ ਪ੍ਰਿਥਵੀ ਰਾਏ ਦਾ ਪੋਤਰਾ ਅਤੇ ਚੀਮਿਆਂ ਦੇ ਵਡਿਕੇ ਦਾ ਭਰਾ ਸੀ। ਦਾਹੜ੍ਹ,

ਜੋ ਚੱਟੇ ਦੀ ਦਸਵੀਂ ਪੀੜ੍ਹੀ ਵਿਚੋਂ ਸੀ, ਚੌਧਵੀਂ ਸਦੀ ਦੇ ਨੇੜੇ ਤੇੜੇ ਸੰਭਲ (ਮੁਰਾਦਾਬਾਦ) ਤੋਂ ਝਨਾਂ ਦੇ ਕੰਢੇ ਆ ਕੇ ਵਸਿਆ। ਪਿਛੋਂ ਇਹ ਲੋਕ ਝਨਾਂ ਦੇ ਕੰਢੇ ਦੇ ਨਾਲ ਨਾਲ ਫੈਲਦੇ ਗਏ, ਜਿਥੇ ਇਨ੍ਹਾਂ ਨੇ ਅਨੇਕਾਂ ਪਿੰਡ ਵਸਾਏ। ਚੱਠਿਆਂ ਦੇ ਕਥਨ ਅਨੁਸਾਰ ਇਨ੍ਹਾਂ ਦੇ ਵਡਿਕੇ ਨੇ 1600 ਈ: ਦੇ ਨੇੜੇ ਤੇੜੇ ਇਸਲਾਮ ਮਤ ਧਾਰਨ ਕੀਤਾ। ਚੱਠਿਆਂ ਨੇ ਗੁਜਰਾਂਵਾਲਾ ਵਿਚ ਕਈ ਨਵੇਂ ਪਿੰਡ ਵਸਾਏ। ਕੁਝ ਪਿੰਡਾਂ ਦਾ ਨਾਉਂ ਚੱਠਾ ਹੀ ਰਖਿਆ, ਪਰ ਕਈਆਂ ਦੇ ਹੋਰ ਨਾਉਂ ਵੀ ਧਰੇ ਗਏ। ਇਨ੍ਹਾਂ ਦੇ ਇਕ ਮੁਖੀਏ ਨੂਰ ਮੁਹੰਮਦ (1704 ਈ:) ਨੇ ਅਹਿਮਦ ਨਗਰ ਤੇ ਰਸੂਲ ਨਗਰ ਵਸਾਏ।

ਸ਼ੁਕਰਚਕੀਆ ਮਿਸਲ ਦੇ ਵੇਲੇ ਇਹ ਕਬੀਲਾ ਕਾਫ਼ੀ ਸ਼ਕਤੀਸ਼ਾਲੀ ਸੀ। ਮਿਸਲ ਨੂੰ ਕਈ ਵਾਰ ਇਸ ਕਬੀਲੇ ਨਾਲ ਲੋਹਾ ਲੈਣਾ ਪਿਆ। ਅਖੀਰ ਮਹਾਰਾਜਾ ਰਣਜੀਤ ਸਿੰਘ ਨੇ ਇਸ ਕਬੀਲੇ ਉਤੇ ਵਿਜੈ ਪਾਈ। ਮਹਾਰਾਜਾ ਰਣਜੀਤ ਸਿੰਘ ਨਾਲ ਚੱਠਿਆਂ ਦੇ ਯੁੱਧ ਦਾ ਵਰਨਣ 'ਚੱਠਿਆਂ ਦੀ ਵਾਰ' ਵਿਚ ਮਿਲਦਾ ਹੈ।

(ਚ-27) ਚੰਡ :

ਇਕ ਅਸੁਰ, ਜੋ ਸੁੰਡ ਨਾਉਂ ਦੇ ਦੌਂਤ ਦਾ ਸੈਨਾਪਤੀ ਸੀ। ਇਹ ਆਪਣੇ ਆਪ ਨੂੰ ਵਡਾ ਯੋਧਾ ਸਮਝਦਾ ਸੀ। ਦੁਰਗਾ ਨਾਲ ਲੜਦਿਆਂ ਇਹ ਰਣ-ਖੇਤਰ ਵਿਚ ਹੀ ਮਾਰਿਆ ਗਿਆ। ਇਸ ਮਹਾਬਲੀ ਅਸੁਰ ਨੂੰ ਮਾਰਨ ਕਰਕੇ ਦੁਰਗਾ ਦੇਵੀ ਚੰਡਿਕਾ ਜਾਂ ਚੰਡੀ ਅਖਵਾਈ।

ਮੁੰਡ ਇਸੇ ਅਸੁਰ ਦਾ ਵਡਾ ਭਰਾ ਸੀ, ਜਿਸ ਨੂੰ ਵੀ ਦੁਰਗਾ ਦੇਵੀ ਨੇ ਮਾਰ ਦਿਤਾ ਸੀ।

ਜਿਨੀ ਦਸਤ ਉਠਾਏ ਰਹੇ ਨ ਜੀਵਦੇ

ਚੰਡ ਅਰੁ ਮੁੰਡ ਖਪਾਏ ਦੋਨੋਂ ਦੇਵਤਾ। (ਚੰਡੀ ਦੀ ਵਾਰ)

(ਚ-28) ਚੰਡਕਾ :

ਦੁਰਗਾ ਦੇਵੀ ਦੀ ਇਕ ਉਪਾਧੀ। ਚੰਡ ਨਾਉਂ ਦੇ ਅਸੁਰ ਨੂੰ ਮਾਰਨ ਕਰਕੇ, ਦੁਰਗਾ ਦਾ ਨਾਉਂ ਚੰਡਕਾ ਅਖਵਾ ਚੰਡੀ ਪੈ ਗਿਆ।

ਪੰਜਾਬ ਵਿਚ ਲੜਾਕੀ ਤੀਵੀਂ ਨੂੰ ਅਪਮਾਨਿਤ ਕਰਨ, ਲਈ 'ਚੰਡੀ' ਅਖਵਾ 'ਚੰਡਿਕਾ' ਸ਼ਬਦ ਵਰਤਿਆ ਜਾਂਦਾ ਹੈ।

(ਚ-29) ਚੰਡਾਲ :

ਮਰਘਟ ਵਿਚ ਮੁਰਦੇ ਫੂਕਣ ਦਾ ਕੰਮ ਕਰਨ ਵਾਲਾ ਚੂੜਾ; ਔਸ਼ਨਸੀ ਸਿਮੂਤੀ ਅਨੁਸਾਰ ਬ੍ਰਾਹਮਣੀ ਦੇ ਪੇਟ ਤੋਂ ਸੂਦਰ ਦੀ ਔਲਾਦ ਚੰਡਾਲ ਅਖਵਾਉਂਦੀ ਹੈ।

ਚੰਡਾਲ ਸ਼ਬਦ ਉਸ ਸ਼ਖਸ ਲਈ ਵੀ ਵਰਤਿਆ ਜਾਂਦਾ ਹੈ, ਜਿਸ ਨੂੰ ਜਾਤ-ਬਰਾਦਰੀ ਨੇ ਛੇਕ ਦਿਤਾ ਹੋਵੇ। ਚੰਡਾਲ ਸ਼ਬਦ ਗਾਲ੍ਹ ਵਜੋਂ ਵੀ ਵਰਤਿਆ ਜਾਂਦਾ ਹੈ ਤੇ ਇਸਦਾ ਭਾਵ ਦੁਸ਼ਟ ਤੇ ਹਤਿਆਰਾ ਹੁੰਦਾ ਹੈ।

ਖੜੀਆਂ ਦੀ ਇਕ ਗੱਤ ਚੰਡਾਲੀਆ ਹੈ।

(ਚ-30) ਚੰਡੀ ਦੇਵੀ :

ਦੁਰਗਾ ਦੇਵੀ ਦਾ ਇਕ ਰੂਪ (ਵੇਖੋ : ਦੁਰਗਾ ਦੇਵੀ)।

(ਚ-31) ਚੰਡੀ ਪਾਠ :

ਮਾਰਕੰਡੇ ਪੁਰਾਣ ਵਿਚ ਦਿਤੀ ਦੁਰਗਾ ਦੇਵੀ ਦੀ ਇਕ ਮਿਥਕ ਕਥਾ, ਜਿਸ ਵਿਚ ਦੁਰਗਾ ਦੇਵੀ ਦੀਆਂ ਅਸੁਰਾਂ ਨਾਲ ਹੋਏ ਯੁੱਧਾਂ ਦਾ ਵਰਨਣ ਹੈ। ਇਸ ਕਥਾ ਵਿਚ ਸੱਤ ਸੌ ਸ਼ਲੋਕ ਹਨ। ਅੰਤ ਵਿਚ ਕਥਾ ਦਾ ਮਹਾਤਮ ਦਿਤਾ ਹੋਇਆ ਹੈ। ਦੇਵੀ ਦੇ ਉਪਾਸ਼ਕ, ਮੁਕਤੀ ਦੀ ਭਾਵਨਾ ਨਾਲ, ਇਸ ਕਥਾ ਦਾ ਪਾਠ ਕਰਦੇ ਹਨ।

ਚੰਡੀ ਦੀ ਵਾਰ ਵਿਚ, ਇਸ ਨੂੰ 'ਦੁਰਗਾ ਪਾਠ' ਕਿਹਾ ਗਿਆ ਹੈ ਤੇ ਇਸ ਦਾ ਮਹਾਤਮ ਅੰਤਲੀ ਸਤਰ ਵਿਚ ਇਉਂ ਦਸਿਆ ਹੈ :

ਦੁਰਗਾ ਪਾਠ ਬਣਾਇਆ, ਸਭੇ ਪਉੜੀਆਂ।

ਫੇਰ ਨਾ ਜੂਨੀ ਆਇਆ, ਜਿਨ ਇਹ ਗਾਇਆ।

(ਚ-32) ਚੰਡੌਲ :

ਇਕ ਛੋਟਾ ਜਿਹਾ ਪੰਛੀ, ਜੋ ਸਰਘੀ ਵੇਲੇ ਭਾਂਤ ਭਾਂਤ ਦੀਆਂ ਬੋਲੀਆਂ ਬੋਲਦਾ ਹੈ। ਇਸ ਦੀ ਆਵਾਜ਼ ਬੜੀ ਮਿੱਠੀ ਤੇ ਮਧੁਰ ਹੁੰਦੀ ਹੈ। ਧਾਰਨਾ ਹੈ ਕਿ ਇਸ ਪੰਛੀ ਨੂੰ ਸ਼ਿਵ ਤੋਂ ਵਰ ਮਿਲਿਆ ਸੀ ਕਿ ਉਹ ਜਿਸ ਪੰਛੀ ਦੀ ਵੀ ਚਾਹੇ, ਉਸੇ ਦੀ ਬੋਲੀ ਦੀ ਸਹਿਜੇ ਹੀ ਨਕਲ ਉਤਾਰ ਲਏਗਾ। ਇਕ ਵਾਰ ਸ਼ਿਵ ਜੀ ਤੇ ਪਾਰਬਤੀ ਸਵੇਰੇ ਸਵੇਰੇ ਕਿਸੇ ਜੰਗਲ ਵਿਚੋਂ ਦੀ ਲੰਘ ਰਹੇ ਸਨ। ਦੋਹਾਂ ਦਾ ਮਨ ਉਖੜਿਆ ਉਖੜਿਆ ਤੇ ਬੇਚੈਨ ਸੀ। ਚੰਡੌਲ ਇਕ ਰੁੱਖ ਉਤੇ ਬੈਠਾ ਮਿੱਠੀ-ਧੁਨੀ ਵਿਚ ਗਾ ਰਿਹਾ ਸੀ। ਸ਼ਿਵ ਦਾ ਮਨ ਪ੍ਰਸੰਨ ਹੋ ਗਿਆ ਤੇ ਉਹ ਉਸ ਦਰਖਤ ਹੇਠਾਂ ਬੈਠ ਕੇ ਕਾਫ਼ੀ ਚਿਰ ਤਕ, ਚੰਡੌਲ ਦਾ ਗੀਤ ਸੁਣਦੇ ਰਹੇ। ਫਿਰ ਪਾਰਬਤੀ ਦੀ ਸਿਫਾਰਸ਼ ਉਤੇ, ਉਨ੍ਹਾਂ ਚੰਡੌਲ ਨੂੰ ਵਰ ਬਖਸ਼ਿਆ। ਉਦੋਂ ਤੋਂ ਚੰਡੌਲ ਸੰਸਾਰ ਦੇ ਸਭ ਪੰਛੀਆਂ ਦੀ ਆਵਾਜ਼ ਕਢ ਲੈਂਦਾ ਹੈ। ਭਾਂਤ ਭਾਂਤ ਦੀਆਂ ਬੋਲੀਆਂ ਬੋਲਣ ਕਰਕੇ ਉਰਦੂ ਤੇ ਫ਼ਾਰਸੀ ਵਾਲੇ ਇਸ ਪੰਛੀ ਨੂੰ 'ਹਜ਼ਾਰ ਦਾਸਤਾਂ' ਵੀ ਕਹਿੰਦੇ ਹਨ।

ਬਹਾਵਲਪੁਰ ਦੇ ਇਲਾਕੇ ਦੇ ਲੋਕਾਂ ਦੀ ਧਾਰਨਾ ਹੈ

ਕਿ ਇਹ ਪੰਛੀ, ਗਾਉਂਦਾ ਹੋਇਆ, ਕਈ ਵਾਰ ਬੇਸੁਰਤ ਹੋ ਕੇ ਜ਼ਮੀਨ ਤੇ ਡਿਗ ਪੈਂਦਾ ਹੈ। ਜੇ ਕੋਈ ਕੁੱਤਾ/ਗਿੱਦੜ ਇਸ ਨੂੰ ਬੇਸੁਰਤੀ ਵਿਚ ਖਾ ਜਾਵੇ, ਤਾਂ ਉਹ ਪਾਗਲ ਹੋ ਜਾਂਦਾ ਹੈ।

(ਚ-33) ਚੰਡੋਲਾ :

ਇਕ ਖਾਸ ਤਰ੍ਹਾਂ ਦਾ ਝੁਲਾ, ਜਿਸ ਵਿਚ ਕ੍ਰਿਸ਼ਨ ਜੀ ਬਾਲ ਅਵਸਥਾ ਵਿਚ ਝੁਲਦੇ ਸਨ। ਜਨਮ ਅਸ਼ਟਮੀ ਵਾਲੇ ਦਿਨ, ਮੰਦਰਾਂ ਵਿਚ, ਕ੍ਰਿਸ਼ਨ ਦੀ ਬਾਲ-ਮੂਰਤੀ ਨੂੰ ਚੰਡੋਲੇ ਵਿਚ ਲਿਟਾ ਕੇ ਝੂਟੇ ਦਿਤੇ ਜਾਂਦੇ ਤੇ ਆਰਤੀ ਉਤਾਰੀ ਜਾਂਦੀ ਹੈ। ਪਹਿਲਿਆਂ ਵਿਚ ਜਦੋਂ ਸਤੀ ਦੀ ਰਸਮ ਦਾ ਰਵਾਜ ਸੀ, ਜਿਸ ਪਾਲਕੀ ਵਿਚ, ਸਤੀ ਹੋਣ ਵਾਲੀ ਇਸਤ੍ਰੀ ਨੂੰ ਸਮਸ਼ਾਨ ਘਾਟ ਲਿਜਾਇਆ ਜਾਂਦਾ ਸੀ, ਉਸ ਨੂੰ ਵੀ ਚੰਡੋਲਾ ਕਿਹਾ ਜਾਂਦਾ ਸੀ।

ਚੰਡੋਲੇ ਨੂੰ, ਪਹਿਲਿਆਂ ਵਿਚ, ਅਮੀਰ ਲੋਕ ਸਫ਼ਰ ਲਈ ਵੀ ਵਰਤਦੇ ਸਨ। ਇਹ ਪਾਲਕੀ ਚਾਰੇ ਪਾਸੇ ਤੋਂ ਬੰਦ ਹੁੰਦੀ ਸੀ। ਇਸ ਵਿਚ ਖਿੜਕੀਆਂ ਲੱਗੀਆਂ ਹੁੰਦੀਆਂ, ਜਿਨ੍ਹਾਂ ਉਤੇ ਰੇਸ਼ਮੀ ਪਰਦੇ ਸਜਾਏ ਹੁੰਦੇ। ਅੰਦਰ ਰੇਸ਼ਮ ਦੇ ਵਿਛੋਣੇ ਤੇ ਗੱਦੇ ਝਮਝਮ ਕਰਦੇ ਸਨ। ਚੰਡੋਲਾ ਦੇ ਦੋਹੀਂ ਪਾਸੀਂ ਦੋ ਵੰਝ ਲੱਗੇ ਹੁੰਦੇ, ਜੋ ਅਗੇ ਪਿਛੇ ਵਲ ਵਧੇ ਹੁੰਦੇ, ਵੰਝ ਨੂੰ ਤਿੰਨ ਸ਼ਖਸ ਅਗਿਓਂ ਤੇ ਤਿੰਨ ਪਿਛਿਓਂ ਚੁਕਦੇ।

(ਚ-34) ਚੱਢਾ :

(1) ਖੜੀਆਂ ਦੀ ਇਕ ਗੋਤ, ਜੋ ਖੁਖਰੈਣ ਬਿਰਾਦਰੀ ਵਿਚੋਂ ਹੈ। ਇਸ ਗੋਤ ਵਾਲੇ ਆਪਣੀਆਂ ਧੀਆਂ ਖੁਖਰੈਣ ਬਿਰਾਦਰੀ ਤੋਂ ਬਾਹਰ ਨਹੀਂ ਵਿਆਹੁੰਦੇ।

(2) ਜੱਟਾਂ ਦੀ ਇਕ ਗੋਤ ਦਾ ਨਾਉਂ ਵੀ ਚੱਢਾ ਹੈ।

(ਚ-35) ਚਤੁਰਥੀ :

ਚੰਦਰ-ਮਾਸ ਦੇ ਚਾਨਣੇ ਜਾਂ ਹਨੇਰੇ ਪੱਖ ਦੀ ਚੌਥੀ ਤਿਥੀ। ਧਾਰਨਾ ਹੈ ਕਿ ਨਵਾਂ ਚੰਨ ਦੂਜੀ ਜਾਂ ਤੀਜੀ ਤਿੱਥ ਨੂੰ ਚੜ੍ਹਦਾ ਵੇਖਣਾ ਸੁਭ ਹੁੰਦਾ ਹੈ, ਚੌਥੀ ਤਿੱਥ ਨੂੰ ਨਹੀਂ। ਜੇ ਨਵਾਂ ਚੰਨ ਚਤੁਰਥੀ ਨੂੰ ਚੜ੍ਹਿਆ ਵੇਖਿਆ ਜਾਵੇ ਤਾਂ ਜ਼ਰੂਰ ਕੋਈ ਝੂਠੀ ਉਜ ਜਾਂ ਤੌਹਮਤ ਮੱਥੇ ਲਗਦੀ ਹੈ। ਜੇ ਗ਼ਲਤੀ ਨਾਲ ਚਤੁਰਥੀ ਦੇ ਚੰਨ ਉਤੇ ਨਜ਼ਰ ਪੈ ਜਾਵੇ ਤਾਂ ਹੇਠਲਾ ਟੱਪਾ ਤਿੰਨ ਵਾਰ ਪੜ੍ਹਨ ਨਾਲ, ਚੰਦਰਮਾ ਦਾ ਮੰਦਾ ਪ੍ਰਭਾਵ ਨਹੀਂ ਰਹਿੰਦਾ :

ਚਤੁਰਥ ਦਾ ਚੰਨ, ਰਾਜੇ ਦਾ ਡੰਨ।

ਰਾਣੀ ਦਾ ਚੂੜਾ, ਕਦੇ ਨਾ ਲਗੇ ਤੁਹਮਤ ਕੂੜਾ।

ਇਹ ਟੱਪਾ ਕਿਸੇ ਮੰਤ੍ਰ ਦਾ ਅੰਸ਼ ਜਾਪਦਾ ਹੈ (ਵੇਖੋ: ਗਣੇਸ਼ ਚੌਥ)।

Sri Satguru Jagjit Singh Ji eLibrary

(ਚ-36) ਚੰਦ ਕੋਭਾਂ :

ਤੀਵੀਆਂ ਦਾ ਇਕ ਗਹਿਣਾ, ਜੋ ਸਿਰ ਤੇ ਪਹਿਨਿਆ ਜਾਂਦਾ ਹੈ। ਇਸ ਗਹਿਣੇ ਦਾ ਰਵਾਜ ਵਧੇਰੇ ਕਰਕੇ ਪੁਆਧ ਖੇਤਰ ਵਿਚ ਹੈ।

(ਚ-37) ਚੰਦਨ :

ਇਸ ਦਰਖਤ ਦੀ ਲਕੜੀ ਬੜੀ ਖੁਸ਼ਬੂਦਾਰ ਹੁੰਦੀ ਹੈ। ਚੰਦਨ ਨੂੰ ਹਿੰਦੂ ਬੜੀ ਪਵਿਤ੍ਰ ਲਕੜੀ ਮੰਨਦੇ ਹਨ ਅਤੇ ਇਸੇ ਨੂੰ ਘਿਸਾ ਕੇ ਮੱਥੇ ਉਤੇ ਤਿਲਕ ਲਗਾਉਂਦੇ ਹਨ। ਚੰਦਨ ਦੀ ਲਕੜੀ ਦੇਵਤਿਆਂ ਨੂੰ ਵੀ ਅਰਪਨ ਕੀਤੀ ਜਾਂਦੀ ਹੈ ਅਤੇ ਇਸ ਦੀ ਧੂਪ ਧੁਖਾ ਕੇ ਠਾਕਰਾਂ ਦੀ ਆਰਤੀ ਉਤਾਰੀ ਜਾਂਦੀ ਹੈ।

ਹਿੰਦੂਆਂ ਵਿਚ ਦੇਹ ਦਾ ਸਸਕਾਰ ਕਰਨ ਲਗਿਆਂ, ਪ੍ਰਾਣੀ ਦੇ ਮੂੰਹ ਉਤੇ, ਚੰਦਨ ਦਾ ਬੂਰਾ ਧੂੜਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਅਗਲੇ ਲੋਕ ਵਿਚ, ਉਸ ਪ੍ਰਾਣੀ ਦੀ ਰੂਹ ਵਿਚੋਂ ਚੰਦਨ ਦੀ ਮਹਿਕ ਆਉਂਦੀ ਰਹਿੰਦੀ ਹੈ ਤੇ ਦੇਵਤੇ ਉਸ ਤੇ ਪ੍ਰਸੰਨ ਹੁੰਦੇ ਹਨ।

ਚੰਦਨ ਦੀ ਲਕੜੀ ਉਤੇ ਨਿਕਾਸ਼ੀ ਦਾ ਕੰਮ ਵੀ ਕੀਤਾ ਜਾਂਦਾ ਹੈ।

(ਚ-38) ਚੰਦਨ ਸ਼ਹਿਜ਼ਾਦੀ :

ਝੰਗ ਦੇ ਇਲਾਕੇ ਦੀ ਇਕ ਸ਼ਹਿਜ਼ਾਦੀ, ਜਿਸ ਦੇ ਹੁਸਨ ਤੇ ਬੀਰਤਾ ਦੀ ਧਾਂਕ ਚਹੁ-ਚਕੀ ਫੈਲੀ ਹੋਈ ਸੀ। ਝਨਾਂ ਦੇ ਮੱਥੇ ਕੰਢੇ ਚਨਿਓਟ ਨਾਂ ਦਾ ਜੋ ਨਗਰ ਵਸਿਆ ਹੈ, ਉਸ ਨੂੰ ਚੰਦਨ ਨੇ ਹੀ ਵਸਾਇਆ ਸੀ। ਇਸ ਸ਼ਹਿਜ਼ਾਦੀ ਦੇ ਨਾਂ ਉਤੇ ਨਗਰ ਦਾ ਨਾਂ ਵੀ ਚੰਦਨ ਓਟ ਰਖਿਆ ਗਿਆ, ਬਾਅਦ ਵਿਚ ਜੋ ਵਿਗੜ ਕੇ ਚਨਿਓਟ ਪੈ ਗਿਆ।

ਚੰਦਨ ਘੋੜੇ ਦੀ ਸਾਹਸਵਾਰ ਸੀ ਅਤੇ ਸ਼ਿਕਾਰ ਵਿਚ ਬੜੀ ਦਿਲਚਸਪੀ ਰਖਦੀ ਸੀ। ਝੰਗ ਦੇ ਬੇਲੇ ਵਿਚ, ਇਹ ਮਰਦਾਵੇਂ ਭੇਸ ਵਿਚ, ਸ਼ਿਕਾਰ ਖੇਡਿਆ ਕਰਦੀ ਸੀ ਤੇ ਕੋਈ ਸ਼ਿਕਾਰ ਇਸ ਦੀ ਨਜ਼ਰ ਤੋਂ ਬਚ ਕੇ ਨਹੀਂ ਸੀ ਨਿਕਲਿਆ ਕਰਦਾ। ਕਈ ਵਡੇ ਵਡੇ ਰਾਜੇ, ਸ਼ਹਿਜ਼ਾਦੇ ਚੰਦਨ ਨਾਲ ਵਿਆਹ ਕਰਨ ਲਈ ਤਰਲੋਮੱਛੀ ਹੋਏ ਪਏ ਸਨ, ਪਰ ਇਸ ਨੇ ਸਭ ਨੂੰ ਠੁਕਰਾ ਦਿਤਾ। ਚੰਦਨ ਦੀ ਇਕੋ ਸ਼ਰਤ ਸੀ ਕਿ ਜਿਹੜਾ ਰਾਜਕੁਮਾਰ ਉਸਦੇ ਸਾਹਮਣੇ ਢਾਲ-ਤਲਵਾਰ ਨਾਲ ਸ਼ੇਰ ਦਾ ਸ਼ਿਕਾਰ ਕਰੇਗਾ, ਉਸ ਨਾਲ ਉਹ ਵਿਆਹ ਰਚਾਵੇਗੀ। ਚਨਿਓਟ ਦੇ ਲੋਕ ਦਸਦੇ ਹਨ ਕਿ ਪੁਰਾਣੇ ਭੱਟ ਚੰਦਨ ਦੇ ਬੀਰ-ਰਸੀ ਕਾਰਨਾਮਿਆਂ ਬਾਰੇ, ਇਕ 'ਵਾਰ' ਪਿੰਡ ਦੇ ਪਰ੍ਹੇ ਵਿਚ ਕਦੇ ਗਾਇਆ ਕਰਦੇ ਸਨ। ਚੰਦਨ

NamdhariElibrary@gmail.com

ਸਬੰਧੀ ਇਕ ਪੁਰਾਣੀ ਕਾਵਿ ਟੁਕੜੀ ਇਉਂ ਪ੍ਰਚਲਤ ਹੈ :
ਧੌਲੇ ਨੇ ਧਰਤੀ ਬੰਮੀ, ਚੰਦਨ ਨੇ ਚਨਿਓਟ ।
ਸ਼ੀਂਹ ਦੀ ਛਾਤੀ ਬੈਠਸੀ, ਸੋਹੀਓ ਉਸ ਦਾ ਗੋਟ ।

(ਚ-39) ਚੰਦਨਹਾਰ :

ਗਲ ਵਿਚ ਪਹਿਨਣ ਵਾਲਾ ਇਕ ਜੜਾਊ ਹਾਰ, ਜਿਸ ਵਿਚ ਸੌਨੇ ਚਾਂਦੀ ਜਾਂ ਕੀਮਤੀ ਪਥਰਾਂ ਦੀਆਂ ਟੁਕੜੀਆਂ ਲਗੀਆਂ ਹੁੰਦੀਆਂ ਹਨ। ਇਹ ਹਾਰ ਅਮੀਰ ਘਰਾਂ ਤੇ ਸ਼ਾਹੀ ਘਰਾਣਿਆਂ ਦੀਆਂ ਤੀਵੀਆਂ ਪਹਿਨਿਆ ਕਰਦੀਆਂ ਸਨ। ਹਾਰ ਦਾ ਨਾਉਂ ਚੰਦਨਹਾਰ, ਇਸ ਲਈ ਪਿਆ ਕਿ ਇਸ ਵਿਚ, ਚੰਨ ਦੀ ਸ਼ਕਲ ਦੀਆਂ ਗੋਲ ਟੁਕੜੀਆਂ ਸਜਾਈਆਂ ਹੁੰਦੀਆਂ ਸਨ। ਹਿੰਦੂ ਘਰਾਣਿਆਂ ਵਿਚ ਇਹ ਹਾਰ ਅਮੀਰੀ ਦਾ ਪ੍ਰਤੀਕ ਸੀ।

ਮੁਲਤਾਨ ਵਿਚ, ਓਡ ਵਿਆਹ ਸਮੇਂ, ਇਕ ਖਾਸ ਤਰ੍ਹਾਂ ਦੇ ਚੰਦਨ ਹਾਰ ਦੁਆਰਾ ਇਕ ਰੀਤ ਕੀਤਾ ਕਰਦੇ ਸਨ। ਵਿਆਹ ਪਿਛੋਂ, ਜਦੋਂ ਲਾੜਾ ਜੰਡੀ ਦੀਆਂ ਟਹਿਣਾਂ ਕਟਦਾ ਤਾਂ ਲਾੜੀ ਉਸਦੇ ਨਾਲ ਹੁੰਦੀ। ਜੰਡੀ ਕਟਣ ਲਗਿਆਂ ਲਾੜਾ ਲਾੜੀ ਦੇ ਗੋਡੇ ਨਾਲ ਆਪਣਾ ਗੋਡਾ ਛੁਹਾਂਦਾ। ਉਦੋਂ ਦੋਹਾਂ ਦੇ ਗਿੱਟਿਆਂ ਦੁਆਲੇ ਚੰਦਨਹਾਰ ਬੰਨ੍ਹ ਦਿਤਾ ਜਾਂਦਾ ਤੇ ਫਿਰ ਇਕ ਛੱਟੀ ਨਾਲ ਦੋਹਾਂ ਦੇ ਗਿੱਟੇ ਛੂਹੇ ਜਾਂਦੇ। ਇਹ ਚੰਦਨਹਾਰ ਆਮ ਤੌਰ ਤੇ ਚਾਂਦੀ ਦਾ ਬਣਿਆ ਹੁੰਦਾ ਸੀ। ਇਸ ਰੀਤ ਨੂੰ 'ਚੰਦਨਹਾਰੀ' ਕਹਿੰਦੇ ਹਨ।

(ਚ-40) ਚੰਦਨਹਾਰੀ :

ਵਿਆਹ ਦੀ ਇਕ ਰੀਤ, ਜੋ ਮੁਲਤਾਨ ਦੇ ਓਡਾਂ ਵਿਚ ਕਦੇ ਪ੍ਰਚਲਤ ਸੀ। ਵਿਆਹ ਪਿਛੋਂ ਲਾੜਾ ਜੰਡੀ ਦੀਆਂ ਟਹਿਣਾਂ ਕੱਟਣ ਲਗਿਆਂ ਲਾੜੀ ਦੇ ਗੋਡੇ ਨਾਲ ਆਪਣਾ ਗੋਡਾ ਛੁਹਾਂਦਾ ਤੇ ਦੋਹਾਂ ਦੇ ਗਿੱਟਿਆਂ ਦੁਆਲੇ ਚੰਦਨਹਾਰ ਬੰਨ੍ਹਿਆ ਹੁੰਦਾ ਸੀ। ਫਿਰ ਛੱਟੀ ਨਾਲ ਦੋਹਾਂ ਦੇ ਗਿੱਟੇ ਛੂਹੇ ਜਾਂਦੇ ਸਨ।

(ਚ-41) ਚੰਦਰਹਾਸ :

(1) ਰਾਵਣ ਦੀ ਇਕ ਖਾਸ ਤਲਵਾਰ, ਜਿਸ ਦਾ ਪ੍ਰਕਾਸ਼, ਚੰਨ ਦੀ ਚਾਨਣੀ ਵਾਂਗ ਦੂਰ ਦੂਰ ਤਕ ਫੈਲ ਜਾਂਦਾ ਸੀ। ਪੁਰਾਣਾਂ ਅਨੁਸਾਰ, ਇਹ ਤਲਵਾਰ ਰਾਵਣ ਨੂੰ ਸ਼ਿਵ ਤੋਂ ਪ੍ਰਾਪਤ ਹੋਈ ਸੀ। ਰਾਵਣ ਦੀ ਕਰੜੀ ਅਰਾਧਨਾ ਤੋਂ ਪ੍ਰਸੰਨ ਹੋ ਕੇ, ਸ਼ਿਵ ਨੇ ਇਹ ਵਡਮੁਲੀ ਤਲਵਾਰ ਉਸਨੂੰ ਬਖਸ਼ੀ।

(2) ਦੱਖਣ ਦਾ ਇਕ ਰਾਜਕੁਮਾਰ, ਜਿਸ ਦੀ ਕਥਾ

ਮਹਾਂਭਾਰਤ ਵਿਚ ਦਰਜ ਮਿਲਦੀ ਹੈ। ਚੰਦਰਹਾਸ ਦੇ ਮਾਤਾ ਪਿਤਾ ਛੋਟੀ ਉਮਰ ਵਿਚ ਹੀ ਮਰ ਗਏ ਸਨ। ਗੱਦੀ ਰਾਜ ਮੰਤ੍ਰੀ ਪ੍ਰਿਸ਼ਟਬੁੱਧੀ ਨੇ ਸੰਭਾਲ ਲਈ। ਜਦੋਂ ਚੰਦਰਹਾਸ ਵਡਾ ਹੋਇਆ ਤਾਂ ਇਕ ਜੋਤਿਸ਼ੀ ਨੇ ਉਸਦੇ ਹੱਥ ਦੀਆਂ ਰੇਖਾਵਾਂ ਵੇਖ ਕੇ ਕਿਹਾ ਕਿ ਉਹ ਵਡਾ ਹੋ ਕੇ ਚੱਕਰਵਰਤੀ ਰਾਜਾ ਬਣੇਗਾ। ਪ੍ਰਿਸ਼ਟਬੁੱਧੀ ਨੇ ਉਸਨੂੰ ਮਾਰਨ ਦੇ ਕਈ ਮਨਸੂਬੇ ਘੜੇ, ਪਰ ਸਫਲ ਨਾ ਹੋ ਸਕਿਆ। ਅਖੀਰ ਪ੍ਰਿਸ਼ਟਬੁੱਧੀ ਨੇ ਚੰਦਰਹਾਸ ਨੂੰ ਇਕ ਪਰਵਾਨਾ ਦੇ ਕੇ ਆਪਣੇ ਲੜਕੇ ਮਦਨ ਕੋਲ ਭੇਜਿਆ। ਇਸ ਪਰਵਾਨੇ ਵਿਚ ਉਸਨੇ ਲਿਖਿਆ ਸੀ ਕਿ ਇਸਨੂੰ ਵਿਸ ਦੇ ਦਿਓ ਅਥਵਾ ਜ਼ਹਿਰ ਨਾਲ ਮਾਰ ਦਿਓ। ਚੰਦਰਹਾਸ ਮਦਨ ਦੇ ਬਾਗ਼ ਵਿਚ ਜਾ ਕੇ ਲੇਟ ਗਿਆ ਤੇ ਬਕਿਆ ਹੋਣ ਕਰ ਕੇ ਸੌਂ ਗਿਆ। ਪ੍ਰਿਸ਼ਟਬੁੱਧੀ ਦੀ ਲੜਕੀ ਬਾਗ਼ ਵਿਚ ਘੁੰਮ ਰਹੀ ਸੀ। ਉਹ ਚੰਦਰਹਾਸ ਨੂੰ ਵੇਖਦੇ ਸਾਰ ਮੋਹਿਤ ਹੋ ਗਈ। ਇਹ ਜਾਣਨ ਲਈ ਕਿ ਇਹ ਯੁਵਕ ਕੌਣ ਹੈ, ਉਸਨੇ ਉਸਦੇ ਸਮਾਨ ਦੀ ਫੌਲਾ ਫਾਲੀ ਕੀਤੀ। ਪਿਉ ਦਾ ਪਰਵਾਨਾ ਵੇਖ ਕੇ ਦੁਖੀ ਹੋਈ। ਉਸਨੂੰ ਫੌਰਨ ਕੁਝ ਸੁਝਿਆ ਤੇ ਉਸਨੇ ਅੱਖਾਂ ਦੇ ਕਜਲੇ ਨਾਲ ਵਿਸ ਦੀ ਥਾਂ ਵਿਸਯਾ ਕਰ ਦਿਤਾ। ਜਦੋਂ ਚੰਦਰਹਾਸ ਮਦਨ ਕੋਲ ਪੁਜਾ ਤਾਂ ਪਿਉ ਦਾ ਪਰਵਾਨਾ ਪੜ੍ਹ ਕੇ, ਮਦਨ ਨੇ ਚੰਦਰਹਾਸ ਦਾ ਵਿਆਹ ਵਿਸਯਾ ਨਾਲ ਕਰ ਦਿਤਾ। ਇਸ ਗੱਲ ਦੀ ਖ਼ਬਰ ਪ੍ਰਿਸ਼ਟਬੁੱਧੀ ਨੂੰ ਮਿਲੀ ਤਾਂ ਉਹ ਬੜਾ ਕਲਪਿਆ। ਪ੍ਰਿਸ਼ਟਬੁੱਧੀ ਨੇ ਚੰਦਰਹਾਸ ਨੂੰ ਕਤਲ ਕਰਵਾਉਣ ਦਾ ਇਕ ਹੋਰ ਮਨਸੂਬਾ ਵੀ ਘੜਿਆ, ਪਰ ਰੱਬ ਦੀ ਕਰਨੀ, ਚੰਡਾਲਾਂ ਨੇ, ਗ਼ਲਤੀ ਨਾਲ, ਚੰਦਰਹਾਸ ਦੀ ਥਾਂ ਪ੍ਰਿਸ਼ਟਬੁੱਧੀ ਦੇ ਪੁੱਤਰ ਮਦਨ ਨੂੰ ਕਤਲ ਕਰ ਦਿਤਾ। ਆਦਿ ਗ੍ਰੰਥ ਵਿਚ ਇਸ ਕਥਾ ਵਲ ਸੰਕੇਤ ਮਿਲਦਾ ਹੈ :

ਜਿਉ ਜਨ ਚੰਦ੍ਰਹਾਸੁ ਦੁਖਿਆ,

ਪ੍ਰਿਸ਼ਟਬੁਧੀ ਅਪਨਾ ਘਰ ਲੂਕੀ ਜਾਰੇ ।

(ਨਟ ਅਸਟਪਦੀਆਂ ਮ: ੫)

(ਚ-42) ਚੰਦਰ ਕਲਾ :

ਚੰਨ ਦੀਆਂ ਸੋਲਾਂ ਕਲਾਂ ਹਨ, ਜੋ ਪੂਰਨਮਾਸ਼ੀ ਨੂੰ ਸੰਪੂਰਨ ਹੁੰਦੀਆਂ ਹਨ। ਏਕਮ ਤੋਂ ਪੂਰਨਮਾਸ਼ੀ ਤਕ ਚੰਦਰਮਾ ਦੀ ਇਕ ਕਲ ਹਰ ਤਿੱਥ ਨੂੰ ਵਧਦੀ ਜਾਂਦੀ ਹੈ ਫਿਰ ਪੂਰਨਮਾਸ਼ੀ ਤੋਂ ਅਮਾਵਸ ਤਕ ਇਕ ਇਕ ਕਲ ਹਰ ਤਿੱਥ ਨੂੰ ਘਟਦੀ ਜਾਂਦੀ ਹੈ। ਵਿਸ਼ਨੂੰ ਪੁਰਾਣ ਅਨੁਸਾਰ ਚੰਦਰਮਾ ਦੀ ਕਲਾ ਦੇ ਵਧਣ ਘਟਣ ਦਾ ਕਾਰਨ ਦਕਸ਼ ਰਿਸ਼ੀ ਦਾ ਸਰਾਪ ਹੈ। ਚੰਦਰਮਾ ਦਾ ਵਿਆਹ ਦਕਸ਼ ਰਿਸ਼ੀ ਦੀਆਂ ਸਤਾਈ ਧੀਆਂ ਨਾਲ ਹੋਇਆ। ਚੰਦਰਮਾ ਰੋਹਿਣੀ

ਨੂੰ ਸਭਨਾਂ ਨਾਲੋਂ ਵਧੇਰੇ ਪਿਆਰ ਕਰਦਾ ਸੀ। ਫਲਸਰੂਪ ਦਕਸ਼ ਦੀਆਂ ਬਾਕੀ ਧੀਆਂ ਨੇ, ਈਰਖਾ ਵਸ ਹੋ ਕੇ ਪਿਓ ਅਗੇ ਫਰਿਆਦ ਕੀਤੀ। ਦਕਸ਼ ਨੇ ਚੰਦਰਮਾ ਨੂੰ ਬੜਾ ਸਮਝਾਇਆ, ਪਰ ਉਸਦੇ ਵਤੀਰੇ ਵਿਚ ਕੋਈ ਫਰਕ ਨਾ ਪਿਆ। ਅਖੀਰ ਦਕਸ਼ ਨੇ ਕਰੋਧ ਵਿਚ ਆ ਕੇ ਚੰਦਰਮਾ ਨੂੰ ਘੁਲ ਘੁਲ ਕੇ ਮਰਨ ਦਾ ਸਰਾਪ ਦੇ ਦਿਤਾ। ਜਦੋਂ ਚੰਦਰਮਾ ਮਰਨ ਦੇ ਕਿਨਾਰੇ ਪੁਜਾ ਤਾਂ ਦਕਸ਼ ਦੀਆਂ ਧੀਆਂ ਨੇ ਦੁਖੀ ਹੋ ਕੇ, ਆਪਣੇ ਪਿਤਾ ਨੂੰ ਸਰਾਪ ਵਾਪਸ ਲੈਣ ਲਈ ਕਿਹਾ। ਰਿਸ਼ੀ ਨੇ ਸਰਾਪ ਤਾਂ ਵਾਪਸ ਨਾ ਲਿਆ, ਪਰ ਉਸ ਵਿਚ ਪ੍ਰੀਵਰਤਨ ਕਰ ਦਿਤਾ ਕਿ ਚੰਦਰਮਾ ਦਾ ਹਮੇਸ਼ਾ ਲਈ ਵਿਨਾਸ਼ ਨਹੀਂ ਹੋਵੇਗਾ ਤੇ ਅੰਤਮ ਸੀਮਾ ਤੇ ਪਹੁੰਚ ਕੇ ਉਹ ਫਿਰ ਵਧਣਾ ਸ਼ੁਰੂ ਹੋ ਜਾਵੇਗਾ। ਇਸ ਤਰ੍ਹਾਂ ਚੰਦਰਮੇ ਦੀ ਚੜ੍ਹਤ ਇਕ ਸਾਰ ਨਹੀਂ ਰਹਿੰਦੀ।

ਸ਼ਾਸਤ੍ਰਾਂ ਵਿਚ ਚੰਦਰਮਾ ਦੀਆਂ ਸੱਲਾਂ ਕਲਾਂ ਦੇ ਨਾਂ ਦਰਜ ਹਨ :

ਅਮ੍ਰਿਤਾ, ਮਾਨਦਾ, ਪੂਸ਼ਾ, ਪੁਸ਼ਨੀ, ਤਸ਼ਨੀ, ਰਤੀ, ਧ੍ਰਿਤ, ਸ਼ਸ਼ਿਨੀ, ਚੰਦ੍ਰਿਕਾ, ਕਾਂਤਿ, ਜਯੋਤਸਨਾ, ਸ਼੍ਰੀ, ਪ੍ਰੀਤਿ, ਅੰਗਦਾ, ਪ੍ਰਸੂਣਾ ਅਤੇ ਪੂਰਣਾ।

ਕਾਮ ਸ਼ਾਸਤ੍ਰ ਵਿਚ ਸੱਲਾਂ ਕਲਾਂ ਦੇ ਜੋ ਨਾਉਂ ਦਿਤੇ ਹਨ ਉਹ ਇਸ ਤੋਂ ਰਤਾ ਭਿੰਨ ਹਨ।

(ਚ-43) ਚੰਦ੍ਰਕਾ :

(1) ਇਕ ਗਹਿਣਾ ਜੋ ਅੱਧੇ ਚੰਨ ਦੀ ਸ਼ਕਲ ਦਾ ਹੁੰਦਾ ਹੈ ਅਤੇ ਮੱਥੇ ਉਤੇ ਲਟਕਾਇਆ ਜਾਂਦਾ ਹੈ। ਚੰਦ੍ਰਕਾ ਚਾਂਦੀ ਦੀ ਧਾਤ ਦਾ ਵੀ ਬਣਦਾ ਹੈ ਤੇ ਸੋਨੇ ਦਾ ਵੀ। ਇਸ ਨਾਲ ਇਕ ਜੰਜੀਰੀ ਲਗੀ ਹੁੰਦੀ ਹੈ, ਜੋ ਮਾਂਗ ਉਤੇ ਲਟਕਾ ਦਿਤੀ ਜਾਂਦੀ ਹੈ।

(2) ਸ਼ਾਸਤਰਾਂ ਅਨੁਸਾਰ ਚੰਦਰਮਾ ਦੀ ਨਾਵੀਂ ਕਲਾ 'ਚੰਦ੍ਰਕਾ' ਅਖਵਾਉਂਦੀ ਹੈ।

(3) ਮੌਰ ਦੇ ਖੰਭਾਂ ਉਤੇ ਚੰਨ ਦੀ ਸ਼ਕਲ ਦੇ ਬਣੇ ਭੰਵਰ; ਅਜਿਹੇ ਖੰਭ ਨੂੰ ਕੋਲ ਰਖਣ ਨਾਲ ਸਰਸਵਤੀ ਦੇਵੀ ਦੀ ਬਖਸ਼ਿਸ਼ ਰਹਿੰਦੀ ਹੈ ਅਤੇ ਬੁੱਧੀ ਤੀਖਣ ਹੁੰਦੀ ਹੈ। ਛੋਟੇ ਪੜ੍ਹਦੇ ਬੱਚੇ ਆਪਣੀਆਂ ਕਿਤਾਬਾਂ ਕਾਪੀਆਂ ਵਿਚ, ਚੰਦਰਮਾ ਦੀ ਟਿੱਕੀ ਵਾਲੇ ਮੌਰ-ਖੰਭ ਇਸੇ ਭਾਵ ਨਾਲ ਚਿਪਕਾਂਦੇ ਹਨ।

(ਚ-44) ਚੰਦ੍ਰ ਕਾਂਤ :

ਇਕ ਖਾਸ ਤਰ੍ਹਾਂ ਦੀ ਮਣੀ ਜਿਸ ਬਾਰੇ ਕਈ ਤਰ੍ਹਾਂ ਦੀਆਂ ਮਨੋਤਾਂ ਹਨ। ਧਾਰਨਾ ਹੈ ਕਿ ਇਹ ਮਣੀ ਸੂਰਜ ਦੀਆਂ ਪਹਿਲੀਆਂ ਕਿਰਨਾਂ ਦੇ ਜੰਮ ਕੇ ਪੱਥਰ ਹੋ ਜਾਣ

ਨਾਲ ਬਣਦੀ ਹੈ। ਰਾਤ ਵੇਲੇ ਜਦੋਂ ਚੰਨ ਦੀਆਂ ਕਿਰਨਾਂ ਇਸ ਉਤੇ ਪੈਂਦੀਆਂ ਹਨ ਤਾਂ ਇਹ ਪੰਘਰ ਕੇ ਚਾਂਦਨੀ ਵਿਚ ਅਲੱਪ ਹੋ ਜਾਂਦੀ ਹੈ। ਬਦਲਵੇਂ ਰੰਗ ਦੀ ਇਸ ਮਣੀ ਵਿਚ ਚੰਨ ਦਾ ਬਿੰਬ ਵਿਖਾਈ ਦੇਂਦਾ ਹੈ। ਇਕ ਧਾਰਨਾ ਅਨੁਸਾਰ ਇਹ ਚੰਨ ਦੀਆਂ ਰਿਸ਼ਮਾਂ ਦਾ ਪੱਥਰ ਹੋ ਜਾਣ ਨਾਲ ਹੋਂਦ ਵਿਚ ਆਉਂਦੀ ਹੈ।

ਇਕ ਹੋਰ ਧਾਰਨਾ ਅਨੁਸਾਰ ਕੱਤਕ ਦੀ ਪੂਰਨਮਾਸ਼ੀ ਵਾਲੀ ਰਾਤ ਚੰਨ ਦੀਆਂ ਕਿਰਨਾਂ ਜੰਮ ਕੇ, ਮਣੀ ਦਾ ਰੂਪ ਧਾਰਨ ਕਰ ਲੈਂਦੀਆਂ ਹਨ। ਇਸ ਦੀ ਆਭਾ ਚੰਨ ਦੇ ਵਧਣ ਨਾਲ ਵਧਦੀ ਤੇ ਘਟਣ ਨਾਲ ਘਟਦੀ ਰਹਿੰਦੀ ਹੈ। ਇਹ ਸੂਭ ਮਣੀ ਜਿਸ ਸ਼ਖਸ ਦੇ ਕੋਲ ਹੋਵੇ, ਉਸਦੇ ਸਭ ਕਾਰਜ ਰਾਸ ਹੋਂਦੇ ਹਨ ਤੇ ਮਾਨਸਿਕ ਰੋਗ ਉਸਦੇ ਨੇੜੇ ਨਹੀਂ ਢੁਕਦੇ।

(ਚ-45) ਚੰਦਰ ਗ੍ਰਹਿਣ :

(ਵੇਖੋ : ਚੰਨ ਗ੍ਰਹਿਣ)।

(ਚ-46) ਚੰਦਰਧਰ :

ਸ਼ਿਵ ਜਿਸ ਨੇ ਚੰਦਰਮਾ ਨੂੰ ਮੁਕਟ ਦੇ ਰੂਪ ਵਿਚ ਸੀਸ ਉਤੇ ਧਾਰਨ ਕੀਤਾ ਹੋਇਆ ਹੈ। ਇਸੇ ਪ੍ਰਸੰਗ ਵਿਚ ਸ਼ਿਵ ਨੂੰ 'ਚੰਦ੍ਰਚੂੜ' ਵੀ ਕਿਹਾ ਜਾਂਦਾ ਹੈ ਅਥਵਾ ਜਿਸ ਨੇ ਆਪਣੇ ਜੂੜੇ ਵਿਚ ਚੰਦ੍ਰ ਧਾਰਨ ਕੀਤਾ ਹੋਵੇ।

(ਚ-47) ਚੰਦਰ ਬੂਤ (ਵਰਤ) :

ਉਹ ਵਰਤ ਜਿਸ ਵਿਚ ਚੰਦ੍ਰਮਾ ਦੇ ਵਧਣ ਘਟਣ ਨਾਲ ਭੋਜਨ ਦੀਆਂ ਗਰਾਹੀਆਂ ਵੀ ਵਧਦੀਆਂ ਘਟਦੀਆਂ ਰਹਿੰਦੀਆਂ ਹਨ (ਵੇਖੋ : ਚੰਦ੍ਰਾਇਣ)।

(ਚ-48) ਚੰਦਰ ਬਦਨ :

ਅਜਾਤੀ ਇਸ਼ਕ ਦੇ ਇਕ ਪ੍ਰਸਿਧ ਕਿੱਸੇ ਦੀ ਨਾਇਕਾ; ਪੰਜਾਬੀ ਵਿਚ ਇਹ ਕਿੱਸਾ ਮੀਆਂ ਅਮਾਮ ਬਖਸ਼ ਨੇ ਲਿਖਿਆ, ਜੋ ਸਿੱਖਾਂ ਦੇ ਰਾਜ ਦੇ ਅੰਤਲੇ ਸਮੇਂ ਹੋਇਆ।

ਚੰਦਰਬਦਨ ਪਟਨਾ ਨਗਰ ਦੇ ਇਕ ਰਾਜੇ ਰੰਗਾਪਤੀ ਦੀ ਲੜਕੀ ਸੀ। ਬੀਜਾਪੁਰ ਦੇ ਇਕ ਸੈਦਾਗਰ ਮਿਯਾਰ ਦਾ, ਚੰਦਰਬਦਨ ਨਾਲ ਇਸ਼ਕ ਹੋ ਗਿਆ। ਮਿਯਾਰ ਨੇ ਚੰਦਰਬਦਨ ਦੇ ਪ੍ਰੇਮ ਵਿਚ ਵਿਆਕੁਲ ਹੋ ਕੇ ਘਰ ਬਾਹਰ ਸਭੋਂ ਤਿਆਗ ਦਿਤਾ ਤੇ ਫਕੀਰਾਂ ਵਾਂਗ ਰਹਿਣ ਲਗਾ। ਪਰ ਇਹ ਇਸ਼ਕ ਇਕ-ਤਰਫਾ ਸੀ। ਚੰਦਰਬਦਨ ਨੇ ਕਦੇ ਮਿਯਾਰ ਵਲ ਧਿਆਨ ਨਹੀਂ ਸੀ ਦਿਤਾ। ਬੀਜਾਪੁਰ ਦੇ ਰਾਜੇ ਨੂੰ ਮਿਯਾਰ ਦੀ ਵੇਦਨਾ ਬਾਰੇ ਜਦੋਂ ਸੂਹ ਲਗੀ ਤਾਂ

ਉਹ ਉਸ ਨੂੰ ਨਾਲ ਲੈ ਕੇ ਵਜ਼ੀਰ ਸਮੇਤ ਪਟਨੇ ਪਹੁੰਚਿਆ। ਮਿਯਾਰ ਇਕ ਮੇਲੇ ਵਿਚ ਚੰਦਰਬਦਨ ਨੂੰ ਮਿਲਿਆ ਤੇ ਆਪਣਾ ਪ੍ਰੇਮ ਜਤਲਾ ਕੇ, ਉਸ ਅਗੇ ਵਿਆਹ ਦਾ ਪ੍ਰਸਤਾਵ ਰਖਿਆ। ਚੰਦਰਬਦਨ ਨੇ ਮਿਯਾਰ ਤੋਂ ਖਹਿੜਾ ਫੁਡਾਉਣ ਲਈ ਕਿਹਾ ਕਿ ਹਿੰਦੂ ਕੰਨਿਆਂ ਦਾ ਵਿਆਹ ਮੁਸਲਮਾਨ ਨਾਲ ਹੋਣਾ ਅਸੰਭਵ ਹੈ।

ਅਗਲੇ ਦਿਨ, ਮਿਯਾਰ ਚੰਦਰਬਦਨ ਨੂੰ ਫਿਰ ਮੇਲੇ ਵਿਚ ਮਿਲਿਆ। ਚੰਦਰਬਦਨ ਨੇ ਖਿਝ ਕੇ ਤਾਹਨਾ ਮਾਰਦਿਆਂ ਕਿਹਾ "ਐਵੇਂ ਝੂਠਾ ਆਸ਼ਕ ਬਣਿਆ ਫਿਰਦੇਂ, ਸੱਚਾ ਆਸ਼ਕ ਹੈਂ ਤਾਂ ਮਰ ਕੇ ਵਿਖਾ।" ਮਿਯਾਰ ਨੇ ਉਸੇ ਛਿਣ ਲੰਮਾ ਹਉਕਾ ਭਰਦਿਆਂ, ਚੰਦਰਬਦਨ ਦੇ ਪੈਰਾਂ ਵਿਚ ਡਿਗ ਕੇ ਪ੍ਰਾਣ ਤਿਆਗ ਦਿਤੇ।

ਇਹ ਦ੍ਰਿਸ਼ ਵੇਖ ਕੇ ਚੰਦਰਬਦਨ ਦੇ ਅੰਦਰ ਵੀ ਮਿਯਾਰ ਲਈ ਪ੍ਰੇਮ ਜਾਗ ਉਠਿਆ ਤੇ ਉਹ ਬ੍ਰਿਹੋਂ ਵਿਚ ਵਿਆਕੁਲ ਹੋਣ ਲਗੀ। ਮਿਯਾਰ ਦਾ ਜਨਾਜ਼ਾ ਚੰਦਰਬਦਨ ਦੇ ਮਹਿਲਾਂ ਅਗੇ ਲੰਘਾਇਆ ਜਾਣਾ ਸੀ। ਜਨਾਜ਼ਾ ਮਹਿਲ ਅਗੇ ਜਾ ਕੇ ਰੁਕ ਗਿਆ ਤੇ ਕਈ ਕੋਸ਼ਿਸ਼ਾਂ ਦੇ ਬਾਵਜੂਦ ਵੀ ਅਗੇ ਨਹੀਂ ਤੁਰਿਆ। ਬੀਜਾਪੁਰ ਦੇ ਰਾਜੇ ਰੰਗਾਪਤੀ ਅਗੇ ਬੇਨਤੀ ਕੀਤੀ ਕਿ ਉਹ ਚੰਦਰਬਦਨ ਨੂੰ ਕਹੇ ਕਿ ਉਹ ਜਨਾਜ਼ੇ ਉਤੇ ਇਕ ਨਜ਼ਰ ਮਾਰੇ, ਸ਼ਾਇਦ ਜਨਾਜ਼ਾ ਚਲ ਪਏ। ਚੰਦਰਬਦਨ ਨੇ ਕਾਜ਼ੀ ਨੂੰ ਸਦ ਕੇ ਪਹਿਲਾਂ ਮੁਸਲਮਾਨੀ ਮਤ ਗ੍ਰਹਿਣ ਕੀਤਾ ਤੇ ਫਿਰ ਜਨਾਜ਼ੇ ਉਤੇ ਡਿਗ ਕੇ ਪ੍ਰਾਣ ਤਿਆਗ ਦਿਤੇ।

ਇਸ ਕਿੱਸੇ ਦੀਆਂ ਕਈ ਘਟਨਾਵਾਂ ਬੜੀਆਂ ਅਸੰਭਵ ਹਨ। ਬੀਜਾਪੁਰ ਦੇ ਬਾਦਸ਼ਾਹ ਦਾ ਪਟਨਾ ਵਿਚ ਆ ਕੇ ਰਹਿਣਾ ਤੇ ਮਿਯਾਰ ਵਿਚ ਦਿਲਚਸਪੀ ਲੈਣਾ ਅਨਹੋਣੀ ਗੱਲ ਜਾਪਦੀ ਹੈ। ਬੀਜਾਪੁਰ ਦੱਖਣ ਵਿਚ ਹੈ ਤੇ ਪਟਨਾ ਬਿਹਾਰ ਵਿਚ। ਦੋਹਾਂ ਨਗਰਾਂ ਵਿਚ ਹਜ਼ਾਰਾਂ ਮੀਲਾਂ ਦੀ ਵਿਥ ਹੈ। ਇਹ ਕਥਾ ਨਿਰੋਲ ਕਲਪਨਾ ਉਤੇ ਆਧਾਰਤ ਲੋਕ-ਕਹਾਣੀ ਜਾਪਦੀ ਹੈ।

(ਚ-49) ਚੰਦਰ ਬਦਰ :

ਪੂਰਨਮਾਸੀ ਦਾ ਚੰਨ, ਜੋ ਸੋਲਾਂ ਕਲਾਂ ਨਾਲ ਸੰਪੂਰਨ ਹੁੰਦਾ ਹੈ। ਇਸਨੂੰ ਬੜਾ ਸੁਭ ਮੰਨਿਆ ਜਾਂਦਾ ਹੈ।

(ਚ-50) ਚੰਦਰ ਭਾਗਾ :

ਝਨਾਂ ਦਾ ਪੁਰਾਣਾ ਨਾਉਂ; ਹਿਮਾਲਿਆ ਪਰਬਤ ਵਿਚੋਂ, ਚੰਦਰ ਭਾਗਾ ਨਾਉਂ ਦੀ ਥਾਉਂ ਤੋਂ ਨਿਕਲਣ ਕਰਕੇ ਇਸ ਦਰਿਆ ਨੂੰ ਚੰਦਰ ਭਾਗਾ ਕਿਹਾ ਜਾਣ ਲਗਾ। ਰਿਗਵੇਦ ਵਿਚ ਇਸ ਨਦੀ ਦਾ ਨਾਉਂ ਅਸਿਕਨੀ ਹੈ।

ਮੁਗਲਾਂ ਦੇ ਰਾਜ ਸਮੇਂ ਇਸ ਦਾ ਨਾਉਂ ਚੰਦਰਭਾਗਾ ਤੋਂ ਵਿਗੜ ਕੇ ਚਨਾਬ ਪੈ ਗਿਆ। ਇਸ ਦਾ ਸਥਾਨਕ ਨਾਉਂ ਝਨਾਂ ਹੈ ਅਤੇ ਪੰਜਾਬੀ ਲੋਕਧਾਰਾ ਵਿਚ ਇਹ ਨਦੀ 'ਇਸ਼ਕ' ਦੀ ਬੈਧਿਕ ਹੈ (ਵੇਖੋ : ਝਨਾਂ)।

(ਚ-51) ਚੰਦਰਭਾਨ :

ਮੱਸਿਆ ਦੀ ਤਿੱਥ ਨੂੰ ਜੰਮੇ ਬਾਲਕ ਨੂੰ, ਵਿਅੰਗ ਨਾਲ ਚੰਦਰਭਾਨ ਅਥਵਾ ਚੰਦਰਮਾ ਦਾ ਪ੍ਰਕਾਸ਼ ਕਿਹਾ ਜਾਂਦਾ ਹੈ। ਜੋਤਿਸ਼ ਅਨੁਸਾਰ ਮੱਸਿਆ ਨੂੰ ਜੰਮਿਆ ਸ਼ਖ਼ਸ ਬੜਾ ਆਲਸੀ, ਦਰਿਦ੍ਰੀ ਤੇ ਤਾਮਸੀ ਸੁਭਾਅ ਦਾ ਹੁੰਦਾ ਹੈ।

(ਚ-52) ਚੰਦਰਮਾ :

ਸੱਤਾਂ ਗ੍ਰਹਿਆਂ ਵਿਚੋਂ ਇਕ ਗ੍ਰਹਿ, ਜਿਸ ਨੂੰ ਹਿੰਦੂ ਦੇਵਤਾ ਮੰਨ ਕੇ ਪੂਜਦੇ ਹਨ। ਗ੍ਰਹਿਆਂ ਵਿਚੋਂ ਸਭ ਤੋਂ ਵਧ ਲੋਕਧਾਰਾ ਚੰਦਰਮਾ ਨਾਲ ਜੁੜੀ ਹੋਈ ਹੈ।

ਚੰਦਰਮਾ ਦੀ ਉਤਪਤੀ ਬਾਰੇ ਕਈ ਮਿਥਕ ਕਥਾਵਾਂ ਪ੍ਰਚਲਤ ਹਨ। ਇਕ ਕਥਾ ਅਨੁਸਾਰ ਜਦੋਂ ਦੇਵਤਿਆਂ ਨੇ ਖੀਰ ਸਾਗਰ ਨੂੰ ਰਿੜਕਿਆ ਤਾਂ ਸਮੁੰਦਰ ਵਿਚੋਂ, ਜੋ ਚੌਦਾਂ ਰਤਨ ਨਿਕਲੇ, ਉਨ੍ਹਾਂ ਵਿਚੋਂ ਇਕ ਰਤਨ 'ਚੰਦਰਮਾ' ਸੀ। ਸਾਗਰ ਵਿਚੋਂ ਨਿਕਲਣ ਕਰਕੇ, ਚੰਦਰਮਾ ਨੂੰ ਵਰੁਣ ਦੇਵਤੇ ਦਾ ਪੁੱਤਰ ਸਮਝਿਆ ਜਾਣ ਲਗਾ।

ਇਕ ਪੌਰਾਣਿਕ ਕਥਾ ਅਨੁਸਾਰ ਚੰਦਰਮਾ (ਸੋਮ) ਅੱਤਰੀ ਰਿਸ਼ੀ ਦਾ ਪੁੱਤਰ ਸੀ ਜੋ ਅਨਸੂਯਾ ਦੀ ਕੁਖੋਂ ਪੈਦਾ ਹੋਇਆ। ਇਕ ਹੋਰ ਕਥਾ ਵਿਚ ਚੰਦਰਮਾ ਨੂੰ ਸੂਰਜ ਦਾ ਪੁੱਤਰ ਮੰਨਿਆ ਗਿਆ।

ਵਿਸ਼ਨੂੰ ਪੁਰਾਣ ਅਨੁਸਾਰ ਚੰਦਰ ਦਾ ਵਿਆਹ ਦਕਸ਼ ਰਿਸ਼ੀ ਦੀਆਂ 27 ਧੀਆਂ ਨਾਲ ਹੋਇਆ। ਆਕਾਸ਼ ਵਿਚ ਚੰਦਰਮਾ ਦੇ ਮਾਰਗ 'ਤੇ 27 ਨਛੱਤਰ, ਇਨ੍ਹਾਂ 27 ਧੀਆਂ ਦਾ ਹੀ ਮਾਨਵੀਕਰਣ ਹਨ।

ਬ੍ਰਿਹਦ ਆਰਣਯਕ ਵਿਚ ਚੰਦਰ ਨੂੰ ਜ਼ਾਤ ਦਾ ਕਸ਼ਤਰੀ ਮੰਨਿਆ ਗਿਆ ਹੈ। ਖੱਤਰੀਆਂ ਦੀ ਚੰਦਰ-ਵੰਸ਼, ਇਸੇ ਦੀ ਔਲਾਦ ਮੰਨੀ ਜਾਂਦੀ ਹੈ।

ਇਕ ਪੁਰਾਣਿਕ ਕਥਾ ਅਨੁਸਾਰ ਚੰਦਰ ਦੇ ਦਿਲ ਵਿਚ, ਤਾਰਾ ਨਾਂ ਦੀ ਇਕ ਸੁੰਦਰੀ ਲਈ ਕਾਮ-ਚੇਸ਼ਟਾ ਜਾਗ ਉਠੀ। ਤਾਰਾ ਦੇਵਤਿਆਂ ਦੇ ਗੁਰੂ, ਬ੍ਰਿਹਸਪਤੀ ਦੀ ਪਤਨੀ ਸੀ। ਗੁਰੂ ਦੀ ਪਤਨੀ ਨਾਲ ਵਾਸਨਾ-ਪੂਰਤੀ ਇਕ ਵਡਾ ਅਪਰਾਧ ਮੰਨਿਆ ਜਾਂਦਾ ਹੈ। ਤਾਰਾ ਨੂੰ ਪ੍ਰਾਪਤ ਕਰਨ ਦੀ ਇੱਛਾ ਨਾਲ, ਚੰਦਰ ਨੇ ਰਾਜਸੂਯ ਯੱਗ ਕੀਤਾ, ਜਿਸ ਦੀ ਸ਼ਕਤੀ ਨਾਲ ਉਸਨੇ ਆਪਣੇ ਆਪ ਨੂੰ ਸਭ ਖੱਤਰੀਆਂ ਤੋਂ ਮਹਿਫੂਜ਼ ਕਰ ਲਿਆ। ਫਿਰ ਉਹ ਅਭਿਮਾਨ ਵਿਚ ਆ ਕੇ

ਬ੍ਰਿਹਸਪਤੀ ਦੀ ਪਤਨੀ ਤਾਰਾ ਨੂੰ ਚੁਕ ਕੇ ਲੈ ਗਿਆ। ਦੇਵਤਿਆਂ ਤੇ ਰਿਸ਼ੀਆਂ ਨੇ ਚੰਦਰ ਨੂੰ ਬੜਾ ਸਮਝਾਇਆ ਪਰ ਉਸ ਕਿਸੇ ਦੀ ਗੱਲ ਨਾ ਸੁਣੀ। ਬ੍ਰਿਹਸਪਤੀ ਨੇ ਖੁਦ ਚੰਦਰ ਦੇ ਤਰਲੇ ਕੀਤੇ। ਮਜ਼ਬੂਰ ਹੋ ਕੇ ਬ੍ਰਿਹਸਪਤੀ ਨੇ ਇੰਦਰ ਤੋਂ ਸਹਾਇਤਾ ਮੰਗੀ। ਚੰਦਰਮਾ ਨੇ ਦੇਵਤਿਆਂ ਦਾ ਮੁਕਾਬਲਾ ਕਰਨ ਲਈ, ਅਸੂਰਾਂ ਨੂੰ ਮਦਦ ਲਈ ਬੇਨਤੀ ਕੀਤੀ, ਦੋਹਾਂ ਧਿਰਾਂ ਵਿਚ ਘੋਰ ਯੁੱਧ ਹੋਇਆ। ਪਰ ਫੈਸਲਾ ਨਾ ਹੋ ਸਕਿਆ। ਇਸ ਯੁੱਧ ਵਿਚ, ਸ਼ਿਵ ਦਾ ਤ੍ਰਿਸ਼ੂਲ ਲਗਣ ਨਾਲ ਚੰਦਰ ਬੁਰੀ ਤਰ੍ਹਾਂ ਜ਼ਖ਼ਮੀ ਹੋ ਗਿਆ। ਅਖ਼ੀਰ, ਬ੍ਰਹਮਾ ਨੇ ਵਿਚ ਪੈ ਕੇ ਫੈਸਲਾ ਕਰਵਾਣਾ ਚਾਹਿਆ। ਉਦੋਂ ਤਕ ਚੰਦਰ ਦਾ ਦਿਲ ਤਾਰਾ ਤੋਂ ਭਰ ਚੁਕਾ ਸੀ। ਸੋ ਚੰਦਰ ਤਾਰਾ ਨੂੰ ਵਾਪਸ ਕਰਨ ਲਈ ਰਜ਼ਾਮੰਦ ਹੋ ਗਿਆ। ਤਾਰਾ ਗਠਭਵਤੀ ਸੀ ਤੇ ਬ੍ਰਿਹਸਪਤੀ ਨੇ ਉਦੋਂ ਤਕ ਤਾਰਾ ਨੂੰ ਪ੍ਰਵਾਨ ਕਰਨ ਤੋਂ ਇਨਕਾਰ ਕਰ ਦਿਤਾ, ਜਦੋਂ ਤਕ ਉਹ ਪੁੱਤਰ ਨਾ ਜੰਮ ਲਏ। ਬ੍ਰਹਮਾ ਦੀ ਸ਼ਕਤੀ ਨਾਲ, ਤਾਰਾ ਨੇ ਉਸੇ ਪਲ ਬੱਚੇ ਨੂੰ ਜਨਮ ਦਿਤਾ। ਜਦੋਂ ਬੱਚਾ ਜੰਮਿਆ ਤਾਂ ਉਸਦਾ ਤੇਜ ਜਲਾਲ ਵੇਖ ਕੇ, ਚੰਦਰ ਤੇ ਬ੍ਰਿਹਸਪਤੀ ਦੋਵੇਂ ਹੀ ਉਸ ਬੱਚੇ ਉਤੇ ਆਪਣਾ ਹੱਕ ਜਿਤਾਣ ਲਗੇ। ਪਰ ਤਾਰਾ ਨੇ ਦਸਿਆ ਕਿ ਉਹ ਬੱਚਾ ਚੰਦਰ ਤੋਂ ਜੰਮਿਆ ਹੈ। ਇਸ ਬੱਚੇ ਦਾ ਨਾਂ ਬੁੱਧ ਰਖਿਆ ਗਿਆ ਤੇ ਉਸੇ ਤੋਂ ਚੰਦਰਵੰਸ਼ੀ ਰਾਜਿਆਂ ਦੀ ਕੁੱਲ ਚਲੀ। ਬ੍ਰਿਹਸਪਤੀ ਨੂੰ ਤਾਰਾ ਉਤੇ ਬੜਾ ਕਰੋਧ ਆਇਆ ਤੇ ਉਸਨੇ ਤਾਰਾ ਨੂੰ ਸਰਾਪ ਦੇ ਦਿਤਾ। ਤਾਰਾ ਉਥੇ ਹੀ ਭਸਮ ਹੋ ਗਈ। ਬ੍ਰਹਮਾ ਨੇ ਤਾਰਾ ਉਤੇ ਅੰਮ੍ਰਿਤ ਦੇ ਛੋਟੇ ਮਾਰ ਕੇ, ਉਸਨੂੰ ਮੁੜ ਸੁਰਜੀਤ ਕਰ ਦਿਤਾ। ਬ੍ਰਿਹਸਪਤੀ ਨੇ ਤਾਰਾ ਦੀ ਸੁਧੀ ਕਰਕੇ ਮੁੜ ਵਸਾ ਲਿਆ।

ਪਰ ਗੱਲ ਇਥੇ ਮੁਕਦੀ ਨਹੀਂ। ਚੰਦਰ ਦੇ ਪਿਤਾ ਵਰੁਣ ਦੇਵਤੇ ਨੂੰ, ਆਪਣੇ ਪੁੱਤਰ ਦੀ ਇਸ ਨੀਚਤਾ ਉਤੇ ਇਤਨਾ ਕਰੋਧ ਆਇਆ ਕਿ ਉਸਨੇ ਚੰਦਰ ਨੂੰ ਪਾਰਬਤੀ ਦੇ ਦਿਤੀ। ਚੰਦਰ ਦੀ ਭੈਣ ਲਕਸ਼ਮੀ, ਜੋ ਉਸ ਦੇ ਨਾਲ ਹੀ ਸਮੁੰਦਰ ਵਿਚੋਂ ਨਿਕਲੀ ਸੀ, ਤੇ ਚੌਦਾਂ ਰਤਨਾਂ ਵਿਚੋਂ ਇਕ ਸੀ, ਨੇ ਪਾਰਬਤੀ ਨੂੰ ਬਿਨੈ ਕੀਤੀ ਕਿ ਉਸਦੇ ਭਰਾ ਦਾ ਆਦਰ ਕਾਇਮ ਰਖਣ ਲਈ ਉਸਦੀ ਮਦਦ ਕਰੇ। ਪਾਰਬਤੀ ਨੇ ਸ਼ਿਵ ਨੂੰ ਬੇਨਤੀ ਕੀਤੀ ਕਿ ਉਹ ਕਿਸੇ ਤਰ੍ਹਾਂ ਚੰਦਰ ਦਾ ਮਾਣ ਵਧਾਵੇ। ਸੋ ਸ਼ਿਵ ਨੇ ਚੰਦਰ ਨੂੰ ਆਪਣੇ ਮੱਥੇ ਉਤੇ ਧਾਰਨ ਕਰ ਲਿਆ। ਬ੍ਰਿਹਸਪਤੀ ਨੇ ਇਸਦੀ ਵਿਰੋਧਤਾ ਕੀਤੀ। ਦੋਹਾਂ ਵਿਚ ਬਹਿਸ ਛਿੜ ਗਈ। ਬ੍ਰਹਮਾ ਨੇ ਵਿਚ ਪੈ ਕੇ ਗੱਲ ਮੁਕਾਈ ਤੇ ਬ੍ਰਹਮਾ ਨੇ ਬ੍ਰਿਹਸਪਤੀ ਦੇ ਹੱਕ ਵਿਚ ਫੈਸਲਾ ਦਿਤਾ ਅਤੇ ਚੰਦਰ ਨੂੰ ਸਵਰਗ ਵਿਚੋਂ ਦੇਸ਼ ਨਿਕਾਲਾ ਮਿਲ ਗਿਆ। ਚੰਦਰ

ਸਿਰਫ਼ ਅਕਾਸ਼ ਮੰਡਲ ਵਿਚ ਹੀ ਵਿਚਰਣ ਲਗਾ।

ਚੰਦਰ ਦੇ ਕਈ ਹੋਰ ਨਾਂਉਂ ਵੀ ਹਨ, ਜਿਨ੍ਹਾਂ ਵਿਚੋਂ ਇਕ ਪ੍ਰਸਿਧ ਨਾਂਉਂ ਸੋਮ ਹੈ। ਵੈਦਿਕ ਕਾਲ ਵਿਚ ਸੋਮ ਉਸ ਪੌਦੇ ਨੂੰ ਵੀ ਕਹਿੰਦੇ ਸਨ, ਜਿਸ ਦਾ ਰਸ ਦੇਵਤੇ ਨਸ਼ੇ ਵਜੋਂ ਪੀਤਾ ਕਰਦੇ ਸਨ। ਚੰਦਰ ਦੇ ਕੁਝ ਨਾਂਉਂ/ਉਪਾਧੀਆਂ ਗੁਣ-ਵਾਚਕ ਹਨ, ਜਿਵੇਂ ਸ਼ਸੀ ਜਿਸ ਦੇ ਪਿੰਡੇ ਤੇ ਖਰਗੋਸ਼ ਦਾ ਨਿਸ਼ਾਨ ਹੈ, ਮ੍ਰਿਗਾਂਕ—ਜਿਸ ਦੇ ਪਿੰਡੇ ਤੇ ਹਿਰਨ ਦਾ ਨਿਸ਼ਾਨ ਹੈ, ਨਕਸ਼ਤ੍ਰਨਾਥ—ਜੋ ਨਛੱਤਰ ਮੰਡਲ ਦਾ ਸੁਆਮੀ ਹੈ, ਆਦਿ।

ਪੁਰਾਣਾਂ ਅਨੁਸਾਰ ਚੰਦਰ ਚਿੱਟੇ ਰੰਗ ਦੇ ਤਿੰਨ ਪਹੀਏ ਵਾਲੇ ਰੱਥ ਉਤੇ ਸਵਾਰ ਹੋ ਕੇ ਆਕਾਸ਼ ਵਿਚ ਵਿਚਰਦਾ ਹੈ, ਜਿਸ ਨੂੰ ਦਸ ਘੋੜੇ ਖਿਚਦੇ ਹਨ। ਪੰਜ ਘੋੜੇ ਰੱਥ ਦੇ ਸੱਜੇ ਪਾਸੇ ਅਤੇ ਪੰਜ ਘੋੜੇ ਖੱਬੇ ਪਾਸੇ ਬੀੜੇ ਹੋਏ ਹਨ।

ਵਿਸ਼ਨੂੰ ਪੁਰਾਣ ਅਨੁਸਾਰ ਚੰਦਰ ਸੂਰਜ ਤੋਂ ਅੰਮ੍ਰਿਤ ਲੈ ਕੇ, ਦੇਵਤਿਆਂ, ਧਰਤੀ ਦੇ ਜੀਵਾਂ-ਜੰਤਾਂ ਤੇ ਪੌਦਿਆਂ ਵਿਚ ਵੰਡਦਾ ਹੈ। ਚੰਦਰ, ਚਾਨਣ ਪੱਖ ਵਿਚ ਦੇਵਤਿਆਂ ਨੂੰ, ਆਪਣੀਆਂ ਕਿਰਨਾਂ ਰੂਪੀ ਅੰਮ੍ਰਿਤ ਨਾਲ ਪਾਲਦਾ ਹੈ, ਤੇ ਹਨੇਰੇ ਪੱਖ ਵਿਚ ਉਹ ਪਿੱਤਰਾਂ, ਧਰਤੀ ਦੇ ਜੀਵ ਜੰਤਾਂ ਤੇ ਫੁੱਲਾਂ ਫਲਾਂ ਅਥਵਾ ਬਨਸਪਤੀ ਵਿਚ, ਅੰਮ੍ਰਿਤ ਰਸ ਦੇ ਛੋਟੇ ਦੇਂਦਾ ਹੈ।

ਚੰਦਰਮਾ ਬਾਰੇ ਪੰਜਾਬ ਵਿਚ ਜੋ ਮਿਥਕ-ਕਥਾ ਪ੍ਰਚਲਤ ਹੈ, ਉਹ ਬੜੀ ਦਿਲਚਸਪ ਤੇ ਨਵੇਕਲੀ ਹੈ। ਭਾਵਪੂਰਤ ਕਥਾ ਦਾ ਆਧਾਰ ਵੀ ਵਿਗਿਆਨਕ ਹੈ। ਚੰਦਰਮਾ ਦੇ ਉਦੈ ਹੋਣ ਤੋਂ ਪਹਿਲਾਂ ਸੰਸਾਰ ਵਿਚ ਰਸ ਨਹੀਂ ਸੀ। ਨਾ ਤਾਂ ਮਨੁੱਖ ਦੇ ਸੰਬੰਧਾਂ ਵਿਚ, ਕੋਈ ਖਿਚ ਸੀ ਤੇ ਨਾ ਹੀ ਖਾਣ ਪੀਣ ਦੀਆਂ ਚੀਜ਼ਾਂ ਦਾ ਕੋਈ ਜਾਇਕਾ ਸੀ। ਇਸਤ੍ਰੀ ਮਰਦ ਇਕ ਦੂਜੇ ਪ੍ਰਤੀ ਕੋਈ ਖਿਚ ਨਹੀਂ ਸਨ ਰਖਦੇ।

ਫਿਰ ਪ੍ਰਭੂ ਨੇ ਸੰਸਾਰ ਵਿਚ ਰਸ ਪੈਦਾ ਕਰਨ ਲਈ ਚੰਦਰਮਾ ਦੀ ਸਿਰਜਣਾ ਕੀਤੀ। ਸੂਰਜ ਤੋਂ ਰੌਸ਼ਨੀ, ਹਵਾਵਾਂ ਤੋਂ ਸੀਤਲਤਾ, ਧਰਤੀ ਤੋਂ ਉਪਜਾਇਕਤਾ ਤੇ ਆਪਣੇ ਅੰਦਰੋਂ ਮੁਹੱਬਤ ਦਾ ਨੂਰ ਗੁੰਨਿਆ। ਬਸ ਚੰਨ ਦੇ ਉਦੈ ਹੋਣ ਦੀ ਢਿਲ ਸੀ ਕਿ ਬਨਸਪਤੀ ਵਿਚ ਰਸ ਘੁਲ ਗਿਆ ਤੇ ਮਰਦ ਤ੍ਰੀਮਤ ਵਿਚ ਮੁਹੱਬਤ ਜਾਗ ਪਈ। ਧਰਤੀ ਜੀਣ ਜੋਗੀ ਹੋ ਗਈ।

ਪੰਜਾਬ ਵਿਚ ਚੰਨ ਬਾਰੇ ਕਈ ਮੁੱਢੀਆਂ ਪ੍ਰਚਲਤ ਹਨ। ਜਿਨ੍ਹਾਂ ਵਿਚ ਪੰਜਾਬੀਆਂ ਦੇ ਸੁਭਾਅ ਦੇ ਕੁਝ ਪੱਖਾਂ ਦੀ ਲੋਕ-ਮਨ ਦੇ ਪ੍ਰਸੰਗ ਵਿਚ ਵਿਆਖਿਆ ਹੈ।

(ਚ-53) ਚੰਦਰਮੁਖੀ :

ਪੰਜਾਬ ਦੀ ਇਕ ਲੋਕ-ਕਹਾਣੀ ਦੀ ਨਾਇਕਾ।

ਇਹ ਸੁੰਦਰੀ ਚੰਦਰਮੁਖੀ ਫੁੱਲ ਵਿਚੋਂ ਉਪਜੀ ਸੀ। ਕਈ ਰਾਜੇ ਇਸ ਨੂੰ ਪ੍ਰਾਪਤ ਕਰਨ ਲਈ ਆਪਣੀਆਂ ਜਾਨਾਂ ਗੰਵਾ ਬੈਠੇ। ਜਿਹੜਾ ਰਾਜਾ ਇਸ ਨਾਲ ਵਿਆਹ ਕਰਨ ਲਈ ਆਉਂਦਾ, ਉਹ ਉਸਨੂੰ ਚੰਦਰਮਾ ਦਾ ਮੂੰਹ ਵੇਖ ਕੇ ਇਕ ਬੁਝਾਰਤ ਪਾਉਂਦੀ, ਜੋ ਉਹ ਅਗਲੇ ਦਿਨ ਚੰਨ ਚੜ੍ਹਨ ਤਕ ਉਸਦਾ ਉਤਰ ਦੇ ਦੇਂਦਾ ਤਾਂ ਅਗਲੀ ਬੁਝਾਰਤ ਪਾਉਂਦੀ। ਜੇ ਠੀਕ ਉਤਰ ਨਾ ਦੇ ਸਕਦਾ ਤਾਂ ਉਸਨੂੰ ਇਕ ਅੰਨ੍ਹੇ ਖੂਹ ਵਿਚ ਸੁਟ ਦਿਤਾ ਜਾਂਦਾ। ਇਸ ਤਰ੍ਹਾਂ ਏਕਮ ਤੋਂ ਲੈ ਕੇ ਪੂਰਨਮਾਸ਼ੀ ਤਕ, ਜਿਹੜਾ ਆਦਮੀ ਉਸ ਦੀਆਂ ਬੁਝਾਰਤਾਂ ਬੁਝ ਲਏ, ਉਸ ਦੇ ਨਾਲ ਚੰਦਰਮੁਖੀ ਨੇ ਵਿਆਹ ਕਰਨ ਦਾ ਨਿਸ਼ਚਾ ਕੀਤਾ ਹੋਇਆ ਸੀ।

(ਚ-54) ਚੰਦਰਲੇਖਾ :

ਇੰਦਰ ਦੇ ਦਰਬਾਰ ਦੀ ਇਕ ਪ੍ਰਸਿਧ ਅਪਛਰਾ।

(ਚ-55) ਚੰਦਰ ਲੋਕ :

ਇਕ ਸਵਰਗ ਜੋ ਚੰਦਰਮਾ ਵਿਚ ਸਥਿਤ ਮੰਨਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਚੰਦਰਾਇਣ ਦੇ 30 ਵਰਤ ਰਖਣ ਨਾਲ ਪ੍ਰਾਣੀ ਮਰਨ ਉਪ੍ਰੰਤ ਚੰਦਰ-ਲੋਕ ਵਿਚ ਜਾਂਦਾ ਹੈ ਅਤੇ ਉਥੋਂ ਦੇ ਸੁਖ ਅਨੰਦ ਭੋਗਦਾ ਹੈ।

(ਚ 56) ਚੰਦਰ ਵੰਸ਼ :

ਭਾਰਤ ਵਿਚ ਖੜ੍ਹੀਆਂ ਦੀਆਂ ਦੋ ਸ਼ਾਹੀ ਵੰਸ਼ਾਂ ਪ੍ਰਸਿਧ ਹਨ - ਸੂਰਜ ਵੰਸ਼ ਤੇ ਚੰਦਰ ਵੰਸ਼। ਸੂਰਜਵੰਸ਼ੀ ਆਪਣੀ ਕੁੱਲ ਦਾ ਉਦਭਵ ਸੂਰਜ ਤੋਂ ਮੰਨਦੇ ਹਨ। ਰਾਮ ਚੰਦਰ ਇਸੇ ਵੰਸ਼ ਵਿਚੋਂ ਸਨ। ਚੰਦਰਵੰਸ਼ੀ ਆਪਣੇ ਆਪ ਨੂੰ ਚੰਦਰਮਾ ਦੀ ਔਲਾਦ ਸਮਝਦੇ ਹਨ। ਦੁਆਪੁਰ ਵਿਚ ਕ੍ਰਿਸ਼ਨ ਨੇ ਇਸੇ ਵੰਸ਼ ਵਿਚ ਅਵਤਾਰ ਧਾਰਨ ਕੀਤਾ ਸੀ।

ਚੰਦਰ ਵੰਸ਼ ਦਾ ਮੋਢੀ ਅਤ੍ਰੀ ਰਿਸ਼ੀ ਹੈ। ਪੌਰਾਣਿਕ ਕਥਾਵਾਂ ਅਨੁਸਾਰ ਚੰਦਰਮਾ ਅਨਸੂਯਾ ਦੀ ਕੁਖੋਂ ਅਤ੍ਰੀ ਦੀ ਔਲਾਦ ਸੀ। ਚੰਦਰਮਾ ਆਪਣੇ ਗੁਰੂ-ਬ੍ਰਿਹਸਪਤੀ ਦੀ ਪਤਨੀ ਤਾਰਾ ਨੂੰ ਉਧਾਲ ਕੇ ਲੈ ਆਇਆ ਤੇ ਤਾਰਾ ਦੀ ਕੁਖੋਂ ਚੰਦਰਮਾ ਦਾ ਜੋ ਪੁੱਤਰ ਜੰਮਿਆ, ਉਹ ਬੁੱਧ ਅਖਵਾਇਆ।

ਚੰਦਰ ਵੰਸ਼ ਦੀਆਂ ਦੋ ਵਡੀਆਂ ਸ਼ਾਖਾਂ - ਯਾਦਵ ਤੇ ਪੋਰਵ ਹਨ, ਜੋ ਕ੍ਰਮ ਅਨੁਸਾਰ ਯੱਦੂ ਤੇ ਪੁਰੂ ਦੀਆਂ ਵੰਸ਼ਾਂ ਹਨ। ਇਹ ਦੋਵੇਂ ਵੰਸ਼ਾਂ ਚੰਦਰਮੇ ਦੀ ਚੌਥੀ ਪੀੜ੍ਹੀ ਵਿਚੋਂ ਦਸੀਆਂ ਜਾਂਦੀਆਂ ਹਨ। ਕ੍ਰਿਸ਼ਨ ਯੱਦੂ ਵੰਸ਼ ਵਿਚੋਂ ਸਨ ਅਤੇ ਕੁਰੂ ਤੇ ਪਾਂਡਵ ਪੁਰੂ ਵੰਸ਼ ਨਾਲ ਸਬੰਧਿਤ ਸਨ। ਸੋ ਯਾਦਵ, ਕੌਰਵ, ਪਾਂਡਵ ਆਦਿ ਖੜ੍ਹੀ ਸਭ ਚੰਦਰਵੰਸ਼ੀ ਸਨ।

ਵਿਸ਼ਨੂੰ ਪੁਰਾਣ ਵਿਚ ਚੰਦਰ ਵੰਸ਼ ਕੁੱਲ ਦਾ ਸ਼ਜਰਾ ਦਿਤਾ ਮਿਲਦਾ ਹੈ।

(ਚ-57) ਚੰਦਰ ਵਰਸ਼ :

ਪੰਜਾਬ ਵਿਚ, ਭਾਰਤ ਦੇ ਹੋਰ ਇਲਾਕਿਆਂ ਵਾਂਗ, ਧਾਰਮਿਕ ਰਹੁ-ਰੀਤਾਂ, ਪੁਰਬਾਂ ਤੇ ਮੇਲਿਆਂ ਲਈ ਚੰਦਰ ਵਰਸ਼ ਨੂੰ ਪਰਮਾਣੀਕ ਮੰਨਿਆ ਗਿਆ ਹੈ। ਵਿਆਹ ਸ਼ਾਦੀ ਜਾਂ ਮੰਗਲ ਕਾਰਜਾਂ ਵੇਲੇ ਜਿਤਨੇ ਸਾਹੇ ਕਢੇ ਜਾਂਦੇ ਹਨ ਅਥਵਾ ਕਿਸੇ ਕੰਮ ਦਾ ਸ਼ੁਰੂ ਆਦਿ ਕਰਨ ਲਈ, ਜੋ ਮਹੂਰਤ ਕਢੇ ਜਾਂਦੇ ਹਨ, ਉਨ੍ਹਾਂ ਵਿਚ ਚੰਦਰ ਵਰਸ਼ ਨੂੰ ਹੀ ਮੁਖ ਰਖਿਆ ਜਾਂਦਾ ਹੈ।

ਸੂਰਜ-ਵਰਸ਼ ਵਾਂਗ ਚੰਦਰ-ਵਰਸ਼ ਦੇ ਵੀ ਬਾਰਾਂ ਮਹੀਨੇ ਹੁੰਦੇ ਹਨ। ਹਰ ਮਹੀਨਾ ਸੁਦੀ ਏਕਮ ਤੋਂ ਸ਼ੁਰੂ ਹੁੰਦਾ ਹੈ ਤੇ ਅਮਾਵਸ ਤਕ ਰਹਿੰਦਾ ਹੈ। ਇਸ ਦੀਆਂ 30 ਤਿੱਥਾਂ ਹੁੰਦੀਆਂ ਹਨ। ਚੰਦਰਮਾਸ ਦੇ ਨਾਂਉਂ ਨਖਸ਼ਤਰਾਂ ਤੋਂ ਲਏ ਗਏ ਹਨ। ਜਿਨ੍ਹਾਂ ਨਖਸ਼ਤਰਾਂ ਵਿਚੋਂ ਚੰਦਰਮਾ ਲੰਘਦਾ ਹੋਇਆ ਪੂਰਨ ਹੁੰਦਾ ਹੈ, ਉਸ ਮਹੀਨੇ ਦਾ ਨਾਂਉਂ, ਉਸੇ ਨਖਸ਼ਤਰ ਉਤੇ ਰਖ ਲਿਆ ਗਿਆ ਹੈ ਜਿਵੇਂ ਵਿਸ਼ਾਖਾ ਨਖਸ਼ਤਰ ਵਿਚ, ਜਿਸ ਮਹੀਨੇ ਪੂਰਨਮਾਸ਼ੀ ਆਉਂਦੀ ਹੈ, ਉਸ ਮਹੀਨੇ ਨੂੰ ਵਿਸਾਖ ਕਹਿੰਦੇ ਹਨ। ਜਯੇਸ਼ਠਾ ਨਖਸ਼ਤਰ ਵਾਲੀ ਪੂਰਨਮਾਸ਼ੀ ਦੇ ਮਹੀਨੇ ਦਾ ਨਾਂ ਜੇਠ ਹੈ। ਜਦੋਂ ਚੈਤ੍ਰੀਯ ਨਖਸ਼ਤਰ ਵਿਚ ਚੰਦਰਮਾ ਪੂਰਨ ਹੋਵੇ ਤਾਂ ਉਸ ਚੰਦਰਮਾਸ ਨੂੰ ਚੇਤਰ ਆਖਦੇ ਹਨ।

ਚੰਦਰ ਵਰਸ਼ ਦੋ ਪਰਕਾਰ ਦੇ ਹਨ। ਇਕ ਚੇਤ੍ਰ ਦੇ ਮਹੀਨੇ ਅਰੰਭ ਹੁੰਦਾ ਅਤੇ ਦੂਜਾ, ਕੱਤਕ ਦੇ ਮਹੀਨੇ। ਪਹਿਲੇ ਨੂੰ ਚੇਤ੍ਰਾਧਿਵਰਸ਼ ਤੇ ਦੂਜੇ ਨੂੰ ਕਾਰਤਿਕਾਧਿਵਰਸ਼ ਕਹਿੰਦੇ ਹਨ। ਜਿਸ ਦਿਨ ਸੂਰਜ ਮੀਨ ਰਾਸ਼ੀ ਵਿਚ, ਪਰਵੇਸ਼ ਕਰਦਾ ਹੈ ਅਤੇ ਨਵਾਂ ਚੰਦਰਮਾ ਚੜ੍ਹਦਾ ਹੈ, ਉਹ ਤਿੱਥ 'ਚੇਤ੍ਰਾਧਿ-ਚੰਦਰ-ਵਰਸ਼' ਦਾ ਪਹਿਲਾ ਦਿਨ ਹੈ। ਇਹ ਸੰਧੀ 13 ਮਾਰਚ ਤੋਂ 11 ਅਪਰੈਲ ਦੇ ਵਿਚਕਾਰ ਹੁੰਦੀ ਹੈ। ਕਾਰਤਿਕ ਚੰਦਰ ਵਰਸ਼ ਦੀ ਪਹਿਲੀ ਤਿੱਥ ਉਦੋਂ ਪੈਂਦੀ ਹੈ, ਜਦੋਂ ਨਵਾਂ ਚੰਦਰਮਾ ਸੂਰਜ ਦੇ ਤੁਲਾ ਰਾਸ਼ੀ ਵਿਚ ਪ੍ਰਵੇਸ਼ ਨਾਲ ਸੰਧੀ ਖਾਵੇ। ਇਹ ਸੰਧੀ 17 ਅਕਤੂਬਰ ਤੋਂ 15 ਨਵੰਬਰ ਵਿਚਕਾਰ ਹੁੰਦੀ ਹੈ।

ਚੰਦਰ ਮਾਸ ਦੋ ਤਰ੍ਹਾਂ ਨਾਲ ਸਮਾਪਤ ਹੁੰਦੇ ਹਨ। ਇਕ ਅਮਾਵਸ ਵਾਲੇ ਦਿਨ, ਦੂਜੇ ਪੂਰਨਮਾਸ਼ੀ ਨੂੰ। ਪਹਿਲੀ ਪ੍ਰਕਾਰ ਦੇ ਚੰਦਰ ਮਾਸ ਨੂੰ ਸੁਕਲਾਧਿ ਤੇ ਦੂਜੀ ਨੂੰ ਕ੍ਰਿਸ਼ਨਾਧਿ ਆਖਦੇ ਹਨ। ਪੰਜਾਬ ਤੇ ਉਤਰੀ ਭਾਰਤ ਵਿਚ ਕ੍ਰਿਸ਼ਨਾਧਿ ਚੰਦਰ ਮਾਸ ਪ੍ਰਚਲਤ ਹੈ, ਪਰ ਦੱਖਣੀ ਭਾਰਤ ਵਿਚ ਸੁਕਲਾਧਿ ਚੰਦਰ ਮਾਸ।

(ਚ-58) ਚੰਦਰਾਇਣ ਵਰਤ :

ਇਕ ਖਾਸ ਵਰਤ, ਜਿਸ ਵਿਚ ਚੰਦਰਮਾ ਦੇ ਵਧਣ ਘਟਣ ਦੇ ਨਾਲ ਨਾਲ ਹਰ ਰੋਜ਼ ਖਾਣ ਵਾਲੇ ਭੋਜਨ ਦੀਆਂ ਗਰਾਹੀਆਂ ਦੀ ਗਿਣਤੀ ਵੀ ਵਧਦੀ ਘਟਦੀ ਰਹਿੰਦੀ ਹੈ। ਇਹ ਵਰਤ ਸਭ ਵਰਤਾਂ ਤੋਂ ਵਧ ਕਰੜਾ ਹੈ ਅਤੇ ਇਹ ਵਰਤ ਸਰੀਰਕ ਤੇ ਮਾਨਸਿਕ ਪਾਪਾਂ ਦੇ ਪ੍ਰਾਸਚਿਤ ਵਜੋਂ ਰਖਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਪਾਪਾਂ ਦਾ ਨਾਸ਼ ਹੁੰਦਾ ਤੇ ਚੰਦਰਲੋਕ ਦੀ ਪ੍ਰਾਪਤੀ ਹੁੰਦੀ ਹੈ।

ਚੰਦਰਾਇਣ ਵਰਤ ਰਖਣ ਦੀ ਵਿਧੀ ਸ਼ਾਸਤ੍ਰਾਂ ਅਨੁਸਾਰ ਇਸ ਪ੍ਰਕਾਰ ਹੈ :

ਜਿਸ ਦਿਨ ਚੰਦਰਾਇਣ ਵਰਤ ਰਖਣਾ ਹੋਵੇ, ਉਸ ਤੋਂ ਪਹਿਲੇ ਦਿਨ ਇਸ਼ਨਾਨ ਕੀਤਾ ਜਾਂਦਾ ਹੈ। ਜੇ ਕੋਈ ਮਹਾਨ ਤੀਰਥ, ਪਵਿਤ੍ਰ ਨਦੀ ਜਾਂ ਸਰੋਵਰ ਨੇੜੇ ਹੋਵੇ ਤਾਂ ਉਸ ਵਿਚ ਇਸ਼ਨਾਨ ਕਰਨਾ ਲਾਜ਼ਮੀ ਹੈ। ਕਈ ਹਿੰਦੂ ਇਹ ਵਰਤ ਰਖਣ ਤੋਂ ਪਹਿਲਾਂ ਜਾਂ ਮਗਰੋਂ ਮੁੰਡਣ ਵੀ ਕਰਵਾਂਦੇ ਹਨ। ਅਗਲੇ ਦਿਨ ਆਪਣੇ ਸਰੀਰਕ ਜਾਂ ਮਾਨਸਿਕ ਪਾਪਾਂ ਨੂੰ, ਜਿਸ ਦਾ ਪ੍ਰਾਸਚਿਤ ਕਰਨਾ ਹੈ, ਧਿਆਨ ਵਿਚ ਰਖ ਕੇ ਦੇਵਤਿਆਂ ਤੇ ਪਿੱਤਰਾਂ ਨੂੰ ਪੂਜਿਆ ਜਾਂਦਾ ਹੈ। ਸੰਝ ਨੂੰ ਜੋ ਭੋਜਨ ਛਕਿਆ ਜਾਂਦਾ ਹੈ ਉਹ ਏਕਮ ਨੂੰ ਇਕ ਗਰਾਹੀ ਤੋਂ ਸ਼ੁਰੂ ਹੁੰਦਾ ਹੈ, ਦੂਜ ਨੂੰ ਦੋ ਗਰਾਹੀਆਂ। ਇਸ ਤਰ੍ਹਾਂ ਹਰ ਰੋਜ਼ ਤਰਤੀਬਵਾਰ ਇਕ ਗਰਾਹੀ ਵਧਦੀ ਜਾਂਦੀ ਹੈ ਤੇ ਅਖੀਰ ਪੂਰਨਮਾਸ਼ੀ ਨੂੰ ਪੰਦਰਾਂ ਗਰਾਹੀਆਂ ਖਾਧੀਆਂ ਜਾਂਦੀਆਂ ਹਨ। ਫੇਰ ਹਨੇਰੇ ਪੱਖ ਵਿਚ ਗਰਾਹੀਆਂ ਘਟਦੀਆਂ ਜਾਂਦੀਆਂ ਹਨ। ਏਕਮ ਨੂੰ ਚੌਦਾਂ, ਦੂਜ ਨੂੰ ਤੇਰਾਂ ਤੇ ਹਨੇਰੀ ਚੌਦਸ ਨੂੰ ਇਕੋ ਗਰਾਹੀ ਰਹਿ ਜਾਂਦੀ ਹੈ। ਅਮਾਵਸ ਵਾਲੇ ਦਿਨ ਅੰਨ ਮੂੰਹ ਨਹੀਂ ਲਾਇਆ ਜਾਂਦਾ। ਇੰਜ ਇਹ ਵਰਤ ਇਕ ਚੰਦਰਮਾਸ ਵਿਚ ਮੁਕਦਾ ਹੈ ਅਤੇ ਇਸ ਦੌਰਾਨ ਵਰਤ ਰਖਣ ਵਾਲਾ ਕੁਲ ਦੋ ਸੌ ਚਾਲੀ ਗਰਾਹੀਆਂ ਦਾ ਭੋਜਨ ਕਰਦਾ ਹੈ। ਹਰ ਰੋਜ਼ ਜੋ ਗਰਾਹੀਆਂ ਖਾਧੀਆਂ ਜਾਂਦੀਆਂ ਹਨ, ਉਹ ਆਮ ਗਰਾਹੀ ਨਾਲੋਂ ਵਡੀ ਨਹੀਂ ਹੋਣੀ ਚਾਹੀਦੀ। ਇਸ ਗਰਾਹੀ ਨੂੰ ਭੋਜ ਪਤ੍ਰ ਉਤੇ ਰਖ ਕੇ ਖਾਧਾ ਜਾਂਦਾ ਹੈ। ਕਈ ਸ਼ਾਸਤ੍ਰਾਂ ਵਿਚ ਭੋਜਨ ਦੇ ਨਾਲ ਨਾਲ ਫਲ ਖਾਣ ਦੀ ਵੀ ਆਗਿਆ ਹੈ, ਪਰ ਭੋਜਨ ਦੀਆਂ ਗਰਾਹੀਆਂ ਦੀ ਗਿਣਤੀ ਪੂਰੀ ਹੋਣੀ ਚਾਹੀਦੀ ਹੈ।

ਇਹ ਵਰਤ ਦੋ ਪ੍ਰਕਾਰ ਦੇ ਹਨ। ਇਕ ਉਹ ਜਿਸ ਦਾ ਅਰੰਭ ਚਾਨਣ-ਪੱਖ ਦੀ ਏਕਮ ਤੋਂ ਸ਼ੁਰੂ ਹੋ ਕੇ ਹਨੇਰੇ-ਪੱਖ ਦੀ ਅਮਾਵਸ ਨੂੰ ਸਮਾਪਤ ਹੁੰਦਾ ਹੈ, ਇਸ ਨੂੰ ਮੱਧ ਚੰਦਰਾਇਣ ਵਰਤ ਆਖਦੇ ਹਨ। ਦੂਜੇ ਵਿਚ ਹਨੇਰੇ ਪੱਖ ਤੋਂ ਅਰੰਭ ਹੋ ਕੇ ਅਮਾਵਸ ਤਕ ਗਰਾਹੀਆਂ ਦੀ ਗਿਣਤੀ ਘਟਾਈ

ਜਾਂਦੀ ਤੇ ਅਮਾਵਸ ਨੂੰ ਉਪਵਾਸ ਕਰਨ ਮਗਰੋਂ ਫਿਰ ਏਕਮ ਤੋਂ ਗਰਾਹੀਆਂ ਦੀ ਗਿਣਤੀ ਕਰਮ ਅਨੁਸਾਰ ਹਰ ਰੋਜ਼ ਵਧਦੀ ਜਾਂਦੀ ਹੈ ਅਤੇ ਪੂਰਨਮਾਸ਼ੀ ਵਾਲੇ ਦਿਨ ਸ਼ਾਮ ਵੇਲੇ ਚੰਨ ਵੇਖ ਕੇ ਵਰਤ ਸਮਾਪਤ ਕੀਤਾ ਜਾਂਦਾ ਹੈ। ਗੁਰਬਾਣੀ ਵਿਚ ਇਸ ਵਰਤ ਦੀ ਨਿਖੇਧੀ ਕੀਤੀ ਗਈ ਹੈ :

‘ਵਰਤ ਕਰਹਿ ਚੰਦਰਾਇਣਾ ਸੇ ਕਿਤੇ ਨ ਲੇਖ’

(ਵਾਰ ਮਾਰੂ ੨, ਮ: ੫)

(ਚ-59) ਚੰਦ੍ਰਾਵਲ :

ਇਕ ਪ੍ਰਸਿਧ ਗੋਪੀ, ਚੰਦ੍ਰਾਨੁ ਦੀ ਲੜਕੀ, ਜੋ ਵਿੰਦੁਮਤੀ ਦੀ ਕੁਖੋਂ ਪੈਦਾ ਹੋਈ। ਇਸ ਦਾ ਵਿਆਹ ਗੋਵਰਧਨ ਮਲ ਨਾਲ ਹੋਇਆ। ਕ੍ਰਿਸ਼ਨ ਇਸ ਗੋਪੀ ਉਤੇ ਮੋਹਿਤ ਸਨ ਤੇ ਇਸ ਨਾਲ ਕਾਮ-ਚੰਸਟਾ ਪੂਰੀ ਕਰਨ ਲਈ, ਉਨ੍ਹਾਂ ਨੇ ਛਲ ਤੋਂ ਕੰਮ ਲਿਆ।

ਇਕ ਵਾਰ ਚੰਦ੍ਰਾਵਲ ਆਪਣੇ ਪਿੰਡ ਕਰੇਲਾ ਵਿਚ ਦੁੱਧ ਲੈ ਕੇ ਜਾ ਰਹੀ ਸੀ ਕਿ ਕ੍ਰਿਸ਼ਨ ਨੇ ਉਸ ਦਾ ਰਾਹ ਰੋਕ ਲਿਆ ਤੇ ਉਸ ਨੂੰ ਆਪਣੇ ਮਹਿਲਾਂ ਵਿਚ ਲਿਜਾਣਾ ਚਾਹਿਆ। ਪਰ ਗੋਪੀ ਨੂੰ ਕ੍ਰਿਸ਼ਨ ਦੀ ਨੀਤ ਤੇ ਸ਼ਕ ਹੋ ਗਿਆ ਤੇ ਉਹ ਟਾਲ ਮਟੋਲ ਕਰ ਗਈ ਕਿ ਉਹ ਰਾਤ ਵੇਲੇ ਜ਼ਰੂਰ ਉਸਨੂੰ ਮਿਲੇਗੀ। ਕ੍ਰਿਸ਼ਨ ਸਾਰੀ ਰਾਤ ਉਡੀਕਦਾ ਰਿਹਾ, ਪਰ ਚੰਦ੍ਰਾਵਲ ਨਾ ਆਈ।

ਅਗਲੇ ਦਿਨ ਕ੍ਰਿਸ਼ਨ ਗੋਪੀ ਦਾ ਭੇਸ ਧਾਰਨ ਕਰਕੇ ਚੰਦ੍ਰਾਵਲ ਦੇ ਘਰ ਗਿਆ ਤੇ ਉਸਨੂੰ ਆਪਣੀਆਂ ਮਿੱਠੀਆਂ ਮਿੱਠੀਆਂ ਗੱਲਾਂ ਵਿਚ ਅਜਿਹਾ ਰੁਝਾਇਆ ਕਿ ਚੰਦ੍ਰਾਵਲ ਉਸਦੀ ਸਹੇਲੀ ਬਣ ਗਈ। ਚੰਦ੍ਰਾਵਲ ਬੜੀ ਸੁਘੜ ਤੇ ਨੇਕ ਦਿਲ ਵਾਲੀ ਗੋਪੀ ਸੀ, ਤੇ ਉਸਨੇ ਕ੍ਰਿਸ਼ਨ ਨੂੰ ਜਨਾਨੇ ਰੂਪ ਵਿਚ ਗੋਪੀ ਹੀ ਸਮਝਿਆ। ਜਦੋਂ ਦੋਵੇਂ ਰੋਟੀ ਖਾਣ ਲਗੇ ਤਾਂ ਚੰਦ੍ਰਾਵਲ ਨੇ ਵੇਖਿਆ ਕਿ ਕ੍ਰਿਸ਼ਨ ਮਰਦਾਂ ਵਾਂਗ ਵਡੇ ਵਡੇ ਗਰਾਹ ਭੰਨ ਕੇ ਖਾ ਰਿਹਾ ਹੈ ਤਾਂ ਉਸਨੇ ਮਖੌਲ ਨਾਲ ਕਿਹਾ, “ਤੂੰ ਮਰਦਾਂ ਵਾਂਗ ਵਡੇ ਗਰਾਹ ਭੰਨ ਕੇ ਖਾਂਦੀ ਹੈਂ, ਔਰਤਾਂ ਤਾਂ ਠਰੰਮੇ ਨਾਲ ਭੋਜਨ ਛਕਦੀਆਂ ਨੇ।” ਕ੍ਰਿਸ਼ਨ ਪਹਿਲਾਂ ਤਾਂ ਘਬਰਾ ਗਿਆ ਪਰ ਫਿਰ ਉਸਨੂੰ ਗੱਲ ਸੁਝ ਗਈ, “ਮੇਰੀ ਸੱਸ ਮੈਨੂੰ ਖਾਣ ਲਈ ਕੇਵਲ ਦੋ ਰੋਟੀਆਂ ਦੇਂਦੀ ਹੈ, ਮੈਨੂੰ ਚੌਰੀ ਛਿਪੀ ਰੋਟੀ ਖਾਣੀ ਪੈਂਦੀ ਹੈ, ਇਸ ਲਈ ਵਡੇ ਗਰਾਹ ਮਾਰਨ ਦੀ ਆਦਤ ਪੈ ਗਈ ਹੈ।”

ਤ੍ਰਿਕਾਲਾਂ ਵੇਲੇ ਉਹ ਦੋਵੇਂ ਖੂਹ ਤੇ ਇਕੱਠੇ ਪਾਣੀ ਭਰਨ ਲਈ ਗਏ ਤਾਂ ਕ੍ਰਿਸ਼ਨ ਦੀ ਮਰਦਾਵੀ ਚਾਲ ਵੇਖ ਕੇ ਚੰਦ੍ਰਾਵਲ ਨੇ ਫਿਰ ਮਖੌਲ ਕੀਤਾ, “ਤੂੰ ਮਰਦਾਂ ਵਾਂਗ ਲੰਬੇ ਲੰਬੇ ਡਗ ਭਰਦੀ ਏਂ, ਇਹ ਕਿਉਂ?” ਕ੍ਰਿਸ਼ਨ ਨੇ ਅਗੋਂ ਜਵਾਬ ਦਿਤਾ, “ਨਿੱਕੀਆਂ ਹੁੰਦਿਆਂ ਤੋਂ ਮੈਂ

‘ਚੰਨ’ ਸ਼ਬਦ ਨਾਲ ਸੰਬੰਧਨ ਕਰਦੀ ਹੈ। ਹਰ ਗੀਤ ਵਿਚ ਚੰਨ ਮਾਹੀ ਦੇ ਮੁੜ ਆਵਣ ਦੀ ਯਾਚਨਾ ਹੈ। ਜਿਵੇਂ :

(ੳ) ਚੰਨਾਂ ਮਾਹੜਿਆ ਬਣਾਂ ਵਿਚ ਬੋਲਦੀ ਏ ਟੋਟਰ

ਨਿਕਾ ਜਿਹਾ ਚੰਨ ਮਾਹੜੇ ਘਰੇ ਵਿਚ ਨੌਕਰ

ਗਏ ਪ੍ਰਦੇਸੀਆ ਚੰਨਾਂ ਕਿਹੜੇ ਦੇਸ਼ ਏਂ।

(ਅ) ਚੰਨਾਂ ਮਾਹੜਿਆ ਬਣਾਂ ਵਿਚ ਬੋਲ ਦੀਆਂ ਕਾਗਣੀ,

ਸੁਖਾਂ ਵਾਲੀ ਸੁਤੀ ਏ ਤੇ ਦੁਖਾਂ ਵਾਲੀ ਜਾਗਣੀ,

ਗਏ ਪ੍ਰਦੇਸੀਆ, ਚੰਨਾਂ ਰੱਬ ਮੇਲੇ।

(ੲ) ਚੰਨ ਮਾਹੜਿਆ ਪਰਦੇਸੀਆ ਦੀ ਕੇ ਵੇ ਨਿਸ਼ਾਣੀ,

ਮੈਲੇ ਮੈਲੇ ਕਪੜੇ ਤੇ ਟੌਰ ਨਿਸ਼ਾਣੀ।

ਗਏ ਪ੍ਰਦੇਸੀਆ ਚੰਨਾਂ ਰੱਬ ਮੇਲੇ।

ਇਸ ਕਾਵਿ ਰੂਪ ਦੇ ਮੁੱਢ ਬਾਰੇ ਇਕ ਦੰਦ-ਕਥਾ ਪ੍ਰਚਲਤ ਹੈ। ਪੁਣਛ ਦੇ ਨੇੜੇ ਮੁਜ਼ਫ਼ਰਾਬਾਦ ਵਲ ਜਾਂਦਿਆਂ, ਰਾਹ ਵਿਚ ਇਕ ਪਹਾੜ ਪੈਂਦਾ ਹੈ, ਜਿਸ ਨੂੰ ‘ਗੰਗਾ ਚੋਟੀ’ ਕਹਿੰਦੇ ਹਨ। ਇਥੇ ਇਕ ਮੁਟਿਆਰ ਭੇਡਾਂ ਬਕਰੀਆਂ ਚਰਾਉਂਦੀ ਸੀ। ਉਸਦਾ ਇਸ਼ਕ ਇਸ ਇਲਾਕੇ ਦੇ ਇਕ ਆਜੜੀ ਗਭਰੂ ਨਾਲ ਹੋ ਗਿਆ। ਪਹਿਲੀ ਵਿਸ਼ਵ-ਯੁਧ ਵਿਚ ਉਹ ਗਭਰੂ ਭਰਤੀ ਹੋ ਕੇ ਜੰਗ ਵਿਚ ਮਾਰਿਆ ਗਿਆ। ਇਸ ਗੱਲ ਦੀ ਖ਼ਬਰ ਜਦੋਂ ਆਜੜਨ ਨੂੰ ਮਿਲੀ ਤਾਂ ਉਹ ਪਾਗਲ ਹੋ ਗਈ। ਇਸ ਦੁਖਦਾਈ ਅਵਸਥਾ ਵਿਚ, ਜੋ ਕੀਰਨੇ ਤੇ ਵੇਣ ਉਸਨੇ ਪਾਏ ਉਹ ‘ਚੰਨ’ ਦੇ ਨਾਂ ਨਾਲ ਪ੍ਰਸਿਧ ਹੋਏ। ਇਹ ਕਾਵਿ-ਰੂਪ ਦਾ ਨਾਂਉਂ ‘ਚੰਨ’ ਪੈਣ ਦਾ ਇਕ ਕਾਰਨ ਇਹ ਵੀ ਸੀ ਕਿ ਆਜੜਨ ਹਰ ਗੀਤ ਵਿਚ ਆਪਣੇ ਪ੍ਰੇਮੀ ਨੂੰ ‘ਚੰਨ’ ਸ਼ਬਦ ਨਾਲ ਸੰਬੰਧਨ ਕਰਦੀ ਹੋਈ, ਉਸਨੂੰ ਮਿਲਣ ਲਈ ਤਾਂਘ ਪ੍ਰਗਟ ਕਰਦੀ ਸੀ।

(ਚ-66) ਚੰਨ (ਚੰਦ੍ਰਮਾ) :

ਚੰਨ ਤੇ ਸੂਰਜ ਬਾਰੇ ਸਭ ਤੋਂ ਵਧ ਮਨੋਤਾਂ, ਭਰਮ ਵਹਿਮ ਤੇ ਮਿਥਕ-ਕਥਾਵਾਂ ਪ੍ਰਚਲਤ ਹਨ। ਜਿਸ ਦਾ ਇਕ ਵਡਾ ਕਾਰਨ ਇਹ ਹੈ ਕਿ ਦੋਵੇਂ ਗ੍ਰਹਿ ਸਾਡੇ ਨਿਤ ਦੇ ਵਾਤਾਵਰਨ ਤੇ ਵਰਤਾਰੇ ਦਾ ਹਿੱਸਾ ਹਨ। ਪੰਜਾਬੀ ਲੋਕਧਾਰਾ ਵਿਚ ਸੂਰਜ ਤੇ ਚੰਨ ਨੂੰ ਸਕੇ ਸਬੰਧੀ ਮੰਨਿਆ ਗਿਆ ਹੈ, ਆਮ ਤੌਰ ‘ਤੇ ਸਕੇ ਭਰਾ।

ਚੰਨ ਨਾਲ ਸਾਡਾ ਸਾਰਾ ਧਾਰਮਿਕ ਜੀਵਨ ਸੰਬੰਧਿਤ ਹੈ। ਮੱਸਿਆ ਤੋਂ ਪੂਰਨਮਾਸੀ ਤਕ ਦੀਆਂ ਚੜ੍ਹਦੀਆਂ ਤੇ ਫਿਰ ਲਹਿੰਦੀਆਂ ਤਿੱਥਾਂ ਨਾਲ ਸਾਡੇ ਸਾਰੇ ਧਾਰਮਿਕ ਤਿਉਹਾਰ ਤੇ ਮੇਲੇ ਜੁੜੇ ਹੋਏ ਹਨ ਜਿਵੇਂ ਦੀਵਾਲੀ, ਹੋਲੀ, ਬਸੰਤ ਪੰਚਮੀ। ਹਿੰਦੂ ਦੇਵੀ ਦੇਵਤਿਆਂ, ਅਵਤਾਰਾਂ ਤੇ ਸਿੱਖ ਗੁਰੂਆਂ, ਸੰਤਾਂ ਤੇ ਮਹਾਤਮਾਵਾਂ ਦੇ ਤਿਉਹਾਰ ਵੀ ਚੰਦਰਮਾ ਦੀਆਂ ਤਿੱਥਾਂ ਅਨੁਸਾਰ ਹਨ। ਵਿਆਹ ਸ਼ਾਦੀ

ਦੇ ਲਗਨ ਤੇ ਮਹੂਰਤ ਵੀ ਚੰਨ ਦੀਆਂ ਤਿੱਥਾਂ ਅਨੁਕੂਲ ਕਢੇ ਜਾਂਦੇ ਹਨ।

ਚੰਨ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ ਵੀ ਪ੍ਰਚਲਤ ਹਨ। ਨਵਾਂ ਚੰਨ ਵੇਖਣਾ ਸੁਭ ਹੈ। ਨਵੀਂ ਵਿਆਹੀ ਔਰਤ, ਜੇ ਨਵੇਂ ਚੰਨ ਦੇ ਮੂੰਹ ਲਗੇ ਤਾਂ ਉਸਦੀ ਕੁਖੋਂ ਚੰਨ ਵਰਗਾ ਸੁਹਣਾ ਬਾਲ ਜਨਮ ਲੈਂਦਾ ਹੈ।

ਨਵੇਂ ਚੰਨ ਨੂੰ ਪ੍ਰਨਾਮ ਕਰਨ ਨਾਲ ਸਾਰਾ ਮਹੀਨਾ ਖੁਸ਼ੀਆਂ ਤੇ ਮੁਬਾਰਕਾਂ ਭਰਿਆ ਬੀਤਦਾ ਹੈ। ਇਸ ਲਈ ਨਵੇਂ ਚੰਨ ਦੇ ਮੱਥੇ ਲਗਣ ਵੇਲੇ ਚੰਨ ਪੂਜਿਆ ਜਾਂਦਾ ਹੈ।

ਮੁਲਤਾਨੀ ਹਿੰਦੂ ਨਵੇਂ ਚੰਨ ਨੂੰ ਵੇਖਦੇ ਸਾਰ ਉਸ ਵਲ ਧਾਗੇ ਸੁਟਦੇ ਹਨ। ਧਾਰਨਾ ਹੈ ਕਿ ਚੰਨ ਬਦਲੇ ਵਿਚ ਚਾਂਦੀ ਦੇਵੇਗਾ। ਕਈ ਹਿੰਦੂ ਆਪਣੀ ਪੱਗ ਦੇ ਲੜ ਨਾਲੋਂ ਕੁਝ ਧਾਗੇ ਤੋੜ ਕੇ ਚੰਨ ਨੂੰ ਭੇਟ ਕਰਦੇ ਹਨ। ਵਿਸ਼ਵਾਸ ਹੈ ਕਿ ਚੰਨ ਬਦਲੇ ਵਿਚ ਚਾਂਦੀ ਦੀਆਂ ਤਾਰਾਂ, ਰਜਵਾਂ ਅੰਨ ਤੇ ਧਨ ਦੇਵੇਗਾ।

ਭਾਦਰੋਂ ਦੀ ਚੌਥ ਦਾ ਚੰਨ ਮੱਥੇ ਲਗਣਾ ਸੁਭ ਨਹੀਂ ਮੰਨਿਆ ਜਾਂਦਾ। ਕੋਈ ਨਾ ਕੋਈ ਬਦਨਾਮੀ ਮੱਥੇ ਲਗਦੀ ਹੈ। ਭਾਦਰੋਂ ਦੇ ਮਹੀਨੇ ਨਵੇਂ ਚੰਨ ਨੂੰ ਵੇਖਣਾ ਠੀਕ ਨਹੀਂ ਸਮਝਿਆ ਜਾਂਦਾ। ਭਾਦਰੋਂ ਦੀ ਚੌਥ ਦਾ ਨਵਾਂ ਚੰਨ ਵੇਖਣ ਵਾਲੇ ਉਤੇ ਬੁਠੀ ਤੁਹਮਤ ਲਗਦੀ ਹੈ। ਇਸ ਤੋਂ ਬਚਣ ਦਾ ਇਕੋ ਇਕ ਢੰਗ ਇਹ ਹੈ ਕਿ ਕਿਸੇ ਗਵਾਂਢੀ ਨੂੰ ਆਪਣੇ ਮਕਾਨ ਉਤੇ ਇੱਟਾਂ ਵੱਟੇ ਸੁਟਣ ਲਈ ਕਿਹਾ ਜਾਵੇ। ਇਸ ਤਰ੍ਹਾਂ ਤੁਹਾਡਾ ਦਿਲ ਦੁਖੇਗਾ ਤੇ ਸਰਾਪ ਵੀ ਪੂਰਾ ਹੋ ਜਾਵੇਗਾ।

ਤੁਹਮਤ ਤੋਂ ਬਚਣ ਦਾ ਇਕ ਹੋਰ ਉਪਾਅ ਇਹ ਵੀ ਹੈ ਕਿ ਤੁਸੀਂ ਗੁਆਂਢੀਆਂ ਦੇ ਘਰ ਇੱਟਾਂ ਵੱਟੇ, ਮੈਲਾ ਤੇ ਗੰਦ ਸੁਟੋ। ਜੇ ਉਹ ਅਗੋਂ ਲੜਨ ਨੂੰ ਪੈਣ ਤਾਂ ਇਸ ਅਪਸ਼ਗਨ ਦਾ ਮੰਦਾ ਅਸਰ ਉਨ੍ਹਾਂ ਉਤੇ ਪਏਗਾ।

ਚੰਨ ਬਾਰੇ ਕਈ ਵਿਸ਼ਵਾਸ ਵੀ ਪ੍ਰਚਲਤ ਹਨ। ਧਾਰਨਾ ਹੈ ਕਿ ਚੰਨ ਤੀਵੀਆਂ ਨੂੰ ਗਰਭਿਤ ਕਰ ਦੇਂਦਾ ਹੈ। ਪਹਿਲੇ ਜ਼ਮਾਨੇ ਵਿਚ ਤੀਵੀਆਂ, ਚਾਂਦਨੀ ਰਾਤ ਵਿਚ, ਇਸ ਲਈ ਖੁਲ੍ਹੇ ਅਸਮਾਨ ਹੇਠ ਨਹੀਂ ਸਨ ਸੌਂਦੀਆਂ ਕਿ ਕਿਧਰੇ ਚੰਨ ਰਿਸ਼ਮਾਂ ਦੁਆਰਾ ਉਨ੍ਹਾਂ ਨੂੰ ਭੋਗ ਕੇ, ਗਰਭ ਨਾ ਠਹਿਰਾ ਦੇਵੇ। ਚੰਨ ਦੇ ਸਾਹਮਣੇ ਜੇ ਕੋਈ ਕੰਨਿਆਂ ਨੰਗੀ ਖੜੀ ਹੋ ਜਾਵੇ ਤਾਂ ਉਸਦੇ ਗਰਭਵਤੀ ਹੋਣ ਦੀ ਸੰਭਾਵਨਾ ਮੰਨੀ ਜਾਂਦੀ ਹੈ।

ਚੰਨ ਵਿਚ ਜੋ ਕਾਲੇ ਧੱਬੇ ਵਿਖਾਈ ਦੇਂਦੇ ਹਨ, ਇਹ ਬੁੱਢੀ ਮਾਈ ਤੇ ਉਸਦੇ ਚਰਖੇ ਦੇ ਨਿਸ਼ਾਨ ਹਨ। ਮੁਢ ਕਦੀਮ ਤੋਂ ਹੀ ਇਕ ਬੁੱਢੀ ਮਾਈ, ਚੰਨ ਵਿਚ ਬੈਠੀ ਚਰਖਾ ਕੱਤ ਰਹੀ ਹੈ। ਜਦੋਂ ਉਹ ਮੱਢੇ ਕੱਤ ਲੈਂਦੀ ਹੈ ਤਾਂ ਉਨ੍ਹਾਂ ਨੂੰ

ਉਹ ਧਰਤੀ ਉਤੇ ਵਗਾਹ ਸੁਟਦੀ ਹੈ। ਮੁੱਢੇ ਦੇ ਧਾਗੇ ਉਧੜ ਕੇ ਦੁੱਧ-ਚਿੱਟੀਆਂ ਕਿਰਨਾਂ ਦਾ ਰੂਪ ਧਾਰ, ਸਾਰੇ ਸੰਸਾਰ ਵਿਚ ਖਿਲਰ ਜਾਂਦੇ ਹਨ ਤੇ ਨਵਾਂ ਚੰਨ ਚੜ੍ਹ ਆਉਂਦਾ ਹੈ (ਵੇਖੋ : ਸੂਰਜ)।

ਬੋਧੀ ਕਥਾਵਾਂ ਅਨੁਸਾਰ, ਮਹਾਤਮਾ ਬੁਧ ਨੇ, ਆਪਣੇ ਕਿਸੇ ਪਹਿਲੇ ਜਨਮ ਵਿਚ, ਆਪਣੇ ਆਪ ਨੂੰ, ਖਰਗੋਸ਼ ਦੇ ਰੂਪ ਵਿਚ, ਦੇਵਤਿਆਂ ਦੇ ਮੁਖੀ ਸਾਕਾ ਨੂੰ ਭੇਟ ਕੀਤਾ ਸੀ। ਸਾਕਾ ਨੇ ਚੰਨ ਉਤੇ, ਖਰਗੋਸ਼ ਦਾ ਚਿਤ੍ਰ ਉਲੀਕ ਦਿਤਾ ਤਾਂ ਜੋ ਇਹ ਘਟਨਾ ਰਹਿੰਦੀ ਦੁਨੀਆਂ ਤਕ ਲੋਕਾਂ ਨੂੰ ਯਾਦ ਰਹੇ। ਇਸੇ ਲਈ ਚੰਨ ਨੂੰ ਸਸਾਨਕਾ (ਖਰਗੋਸ਼ ਦੇ ਨਿਸ਼ਾਨ ਵਾਲਾ) ਵੀ ਕਿਹਾ ਜਾਂਦਾ ਹੈ।

ਚੰਨ ਬਾਰੇ ਪੰਜਾਬ ਵਿਚ ਜੋ ਮਿੱਥਕ ਕਥਾ ਪ੍ਰਚਲਤ ਹੈ, ਉਹ ਬੜੀ ਦਿਲਚਸਪ ਤੇ ਭਾਵਪੂਰਤ ਹੈ। ਉਸਦਾ ਆਧਾਰ ਵੀ ਵਿਗਿਆਨਕ ਹੈ। ਚੰਨ ਦੇ ਉਦੈ ਹੋਣ ਤੋਂ ਪਹਿਲਾਂ, ਰਸ ਨਾਂ ਦੀ ਕੋਈ ਚੀਜ਼, ਸੰਸਾਰ ਵਿਚ ਨਹੀਂ ਸੀ। ਨਾ ਤਾਂ ਮਰਦ ਔਰਤ ਦੇ ਸਬੰਧਾਂ ਵਿਚ ਕੋਈ ਖਿੱਚ-ਸੀ ਤੇ ਨਾ ਹੀ ਖਾਣ ਪੀਣ ਦੀਆਂ ਚੀਜ਼ਾਂ ਦਾ ਕੋਈ ਜਾਇਕਾ।

ਪ੍ਰਭੂ ਨੇ ਸੰਸਾਰ ਵਿਚ ਰਸ ਪੈਦਾ ਕਰਨ ਲਈ, ਚੰਨ ਦੀ ਸਿਰਜਨਾ ਕੀਤੀ। ਸੂਰਜ ਤੋਂ ਰੋਸ਼ਨੀ, ਹਵਾਵਾਂ ਤੋਂ ਸ਼ੀਤਲਤਾ, ਧਰਤੀ ਤੋਂ ਉਪਜਾਇਕਤਾ ਆਦਿ ਤੇ ਫਿਰ ਆਪਣੇ ਅੰਦਰੋਂ ਮੁਹੱਬਤ ਦਾ ਨੂਰ ਰਲਾਇਆ। ਚੰਨ ਦੇ ਉਦੈ ਹੋਣ ਦੀ ਢਿੱਲ ਸੀ ਕਿ ਬਨਸਪਤੀ ਵਿਚ ਰਸ ਘੁਲ ਗਿਆ ਤੇ ਮਰਦ ਤ੍ਰੀਮਤ ਵਿਚ ਮੁਹੱਬਤ ਜਾਗ ਪਈ। ਧਰਤੀ ਜੀਣ ਜੋਗੀ ਥਾਂ ਹੋ ਗਈ।

ਚੰਨ ਦੇ ਉਤਾਰ-ਚੜ੍ਹਾਅ ਨਾਲ ਵੀ ਕਈ ਕਥਾਵਾਂ ਪ੍ਰਚਲਤ ਹਨ। ਪੰਜਾਬ ਵਿਚ ਇਸ ਬਾਰੇ ਪੁਰਾਣਿਕ ਕਥਾ ਹੈ, ਜਿਸ ਅਨੁਸਾਰ ਰਿਸ਼ੀ ਦਕਸ਼ ਦੀਆਂ 27 ਧੀਆਂ ਚੰਨ ਨਾਲ ਵਿਆਹੀਆਂ ਗਈਆਂ, ਪਰ ਚੰਨ ਕੇਵਲ ਰੋਹਿਣੀ ਨਾਲ ਪਿਆਰ ਕਰਦਾ ਸੀ। ਬਾਕੀ ਧੀਆਂ ਨੂੰ ਦੁਖੀ ਵੇਖ ਕੇ, ਰਿਸ਼ੀ ਨੇ ਸਰਾਪ ਦੇ ਦਿਤਾ। ਚੰਨ ਘਟਦਾ ਘਟਦਾ ਛਿੱਲੜ ਰਹਿ ਗਿਆ ਤਾਂ ਧੀਆਂ ਦੇ ਕਹਿਣ ਉਤੇ ਦਕਸ਼ ਰਿਸ਼ੀ ਨੇ ਸਰਾਪ ਬਦਲਿਆ।

ਚੰਨ ਦੇ ਗ੍ਰਹਿਣ ਬਾਰੇ ਵੀ ਕਈ ਕਥਾਵਾਂ ਪ੍ਰਚਲਤ ਹਨ।

(ਚ-67) ਚੰਨ-ਪੂਜਾ :

ਪੰਜਾਬ ਵਿਚ ਪੂਰਵ-ਇਤਿਹਾਸਕ ਕਾਲ ਤੋਂ ਹੀ ਪ੍ਰਾਕ੍ਰਿਤਕ ਸ਼ਕਤੀਆਂ ਦੀ ਪੂਜਾ ਚਲੀ ਆ ਰਹੀ ਹੈ। ਗ੍ਰਹਿਆਂ ਵਿਚ ਸੂਰਜ ਤੋਂ ਮਗਰੋਂ ਚੰਦਰਮੇ ਨੂੰ ਹੀ ਸਭ ਤੋਂ ਵਧ ਮਾਨਤਾ ਪ੍ਰਾਪਤ ਹੈ। ਪ੍ਰਾਚੀਨ ਕਾਲ ਵਿਚ ਚੰਨ-ਪੂਜਾ ਦਾ ਕੀ ਸਰੂਪ ਸੀ, ਇਸ ਬਾਰੇ ਨਿਸਚੇ ਨਾਲ ਕੁਝ ਨਹੀਂ ਕਿਹਾ

ਜਾ ਸਕਦਾ। ਰਿਗਵੇਦ ਵਿਚ, ਚੰਦਰਮੇ ਦਾ ਸੋਮ ਨਾਲ ਏਕੀਕਰਣ ਕੀਤਾ ਗਿਆ ਸੀ। ਰਿਗਵੇਦ ਦੇ ਇਕ ਸਲੋਕ ਵਿਚ, ਚੰਦਰਮੇ ਦੇ ਘੱਟਣ ਦਾ ਕਾਰਨ ਦੇਵਤਿਆਂ ਦਾ ਅੰਮ੍ਰਿਤ ਪੀਣਾ ਦਸਿਆ ਗਿਆ ਹੈ। ਇੰਦਰ ਤੇ ਅਗਨੀ ਦੇਵ ਦਾ ਚੰਨ ਦੇ ਪੱਖਾਂ ਨਾਲ ਏਕੀਕਰਣ ਵੀ ਕੀਤਾ ਗਿਆ ਹੈ। ਇੰਦਰ ਦਾ ਨਵੇਂ ਚੰਨ ਨਾਲ ਅਤੇ ਅਗਨੀ ਦਾ ਪੂਰਨਮਾਸ਼ੀ ਨਾਲ। ਇਸੇ ਤਰ੍ਹਾਂ ਵਰੁਣ ਅਤੇ ਮਿੱਤਰ ਦੇਵਤੇ ਦਾ ਚੰਨ ਦੇ ਵਧਣ ਘਟਣ ਦੀ ਕਿਰਿਆ ਨਾਲ ਏਕੀਕਰਣ ਹੈ।

ਚੰਨ ਨੂੰ ਗ੍ਰਹਿਆਂ ਵਿਚੋਂ ਇਕ ਹੈ, ਜਿਨ੍ਹਾਂ ਦੀ ਪੂਜਾ ਪ੍ਰਾਚੀਨ ਕਾਲ ਤੋਂ ਪ੍ਰਚਲਤ ਹੈ। ਚੰਨ ਦੀ ਵੱਖਰੀ ਸੁਤੰਤਰ ਪੂਜਾ ਦੀ ਪਰੰਪਰਾ ਵੀ ਰਹੀ ਹੈ। ਹੋ ਸਕਦਾ ਹੈ ਕਿ ਚੰਨ-ਪੂਜਾ ਪਿੱਤਰ-ਪੂਜਾ ਨਾਲ ਸਬੰਧਿਤ ਹੋਵੇ, ਕਿਉਂ ਜੋ ਪੁਰਾਣਾਂ ਅਨੁਸਾਰ ਚੰਨ ਵਿਚ ਪਿੱਤਰ ਵਸਦੇ ਹਨ ਤੇ ਮਰਨ ਮਗਰੋਂ ਪ੍ਰਾਣੀ ਚੰਨ ਵਿਚ ਹੀ ਬਿਸਰਾਮ ਕਰਦੇ ਹਨ। ਦਾਹ-ਸੰਸਕਾਰ ਵੇਲੇ ਧੂਆਂ ਪ੍ਰਾਣੀ ਨੂੰ ਉਡਾ ਕੇ ਚੰਨ ਵਿਚ ਲੈ ਜਾਂਦਾ ਮੰਨਿਆ ਗਿਆ ਹੈ।

ਚੰਨ ਨੂੰ ਓਸਾਧਪਤੀ ਜਾਂ ਉਸਾੜੀਧਰ ਵੀ ਕਹਿੰਦੇ ਹਨ, ਜਿਸ ਦਾ ਅਰਥ ਹੈ 'ਪੌਦਿਆਂ ਦਾ ਸਵਾਮੀ'। ਭੋਇਂ ਵਿਚੋਂ ਉਗਦਾ ਹਰ ਪੌਦਾ, ਉਸਦੀ ਰਾਖੀ ਤੇ ਨਜ਼ਰ ਵਿਚ ਹੈ ਅਤੇ ਉਸ ਉਤੇ ਚੰਨ ਦਾ ਪ੍ਰਭਾਵ ਹੁੰਦਾ ਹੈ। ਪਿੰਡਾਂ ਵਿਚ ਛਸਲ ਦੀ ਬੀਜਾਈ, ਵਾਢੀ ਤੇ ਗਾਹੀ ਵੇਲੇ, ਚੰਦਰਮੇ ਦੀਆਂ ਵਧਦੀਆਂ ਤਿੱਥਾਂ ਨੂੰ ਹਮੇਸ਼ਾ ਧਿਆਨ ਵਿਚ ਰਖਿਆ ਜਾਂਦਾ ਰਿਹਾ ਹੈ। ਚੰਨ ਦਾ ਸਬੰਧ ਉਤਪਾਦਨ ਸ਼ਕਤੀ ਨਾਲ ਵੀ ਮੰਨਿਆ ਗਿਆ ਹੈ ਤੇ ਚੰਨ ਦੀ ਪੂਜਾ ਦਾ ਇਕ ਕਾਰਨ ਉਤਪਾਦਨ ਨੂੰ ਵਧਾਣਾ ਹੈ।

ਪੰਜਾਬ ਵਿਚ ਚੰਦਰਮੇ ਦਾ ਸਬੰਧ ਜਣਨ-ਸ਼ਕਤੀ ਨਾਲ ਵੀ ਜੋੜਿਆ ਜਾਂਦਾ ਹੈ। ਇਸ ਵਾਸਤੇ ਇਸ ਦੀ ਪੂਜਾ ਆਮ ਤੌਰ ਤੇ ਇਸਤ੍ਰੀ ਦੀ ਜਣਨ ਸ਼ਕਤੀ ਅਤੇ ਧਰਤੀ ਦੀ ਉਤਪਾਦਨ ਸ਼ਕਤੀ ਨੂੰ ਵਧਾਣ ਲਈ ਕੀਤੀ ਜਾਂਦੀ ਹੈ। ਪੰਜਾਬ ਵਿਚ ਪ੍ਰਚਲਤ ਇਕ ਮਿੱਥ ਅਨੁਸਾਰ (ਚੋਬੀਸ ਅਵਤਾਰ, ਦਸਮ ਗ੍ਰੰਥ) ਪਹਿਲਾਂ ਚੰਨ ਗ੍ਰਹਿ ਨਹੀਂ ਸੀ ਹੁੰਦਾ, ਜਿਸ ਕਰਕੇ ਧਰਤੀ ਬਹੁਤੀ ਦਿਲਖਿੱਚਵੀਂ ਨਹੀਂ ਸੀ। ਮਰਦ ਇਸਤ੍ਰੀ ਪਸ਼ੂ ਪੰਛੀ ਤਾਂ ਸਭ ਹੀ ਸਨ, ਪਰ ਉਹ ਇਕ ਦੂਜੇ ਲਈ ਖਿੱਚ ਨਹੀਂ ਸਨ ਰਖਦੇ। ਧਰਤੀ ਵਿਚੋਂ ਫਲ ਅਤੇ ਅੰਨ ਪੈਦਾ ਹੁੰਦਾ ਸੀ, ਪਰ ਉਨ੍ਹਾਂ ਵਿਚ ਰਸ ਨਹੀਂ ਸੀ। ਘਾਹ ਵਰਗਾ ਢਿੱਕਾ ਅਤੇ ਬਕਬਕਾ ਸਵਾਦ ਸਭਨਾਂ ਫਲਾਂ ਫੁੱਲਾਂ ਦਾ ਸੀ। ਤਾਂ ਪ੍ਰਭੂ ਨੇ ਚੰਦਰਮੇ ਨੂੰ ਉਤਪੰਨ ਕੀਤਾ। ਚੰਦਰਮੇ ਦੇ ਉਦੈ ਹੁੰਦੇ ਸਾਰ, ਧਰਤੀ ਵਿਚ ਰਸ ਦਾ ਸੰਚਾਰ ਹੋ ਗਿਆ। ਜੀਆਂ ਜੰਤੂਆਂ ਵਿਚ ਇਸ਼ਕ ਜਾਗ ਪਿਆ। ਨਰ ਪਸ਼ੂ ਪੰਛੀ ਆਪਣੀ ਮਾਦਾ ਨਾਲ

ਕਲੋਲਾਂ ਕਰਨ ਲਗੇ ਤੇ ਧਰਤੀ ਵਿਚ ਜੋ ਫਲ ਤੇ ਅੰਨ ਉਗਦਾ, ਉਹ ਰਸੀਲਾ ਹੋ ਗਿਆ। ਸੋ ਇਸ ਮਿੱਥ ਅਨੁਸਾਰ ਚੰਦਰਮਾ ਨਾਲ ਉਤਪਾਦਨ ਸ਼ਕਤੀ ਸਬੰਧਿਤ ਹੈ। ਸ਼ਾਇਦ ਇਸੇ ਕਰਕੇ ਪੰਜਾਬ ਦੇ ਪਿੰਡਾਂ ਵਿਚ ਅੱਜ ਵੀ ਕਈ ਤੀਵੀਆਂ, ਚੰਨ ਦੇ ਸਾਹਮਣੇ ਨੰਗਿਆਂ ਹੋਣ ਤੋਂ ਭਰਮ ਕਰਦੀਆਂ ਹਨ। ਧਾਰਨਾ ਹੈ ਕਿ ਚੰਦਰਮੇ ਦੇ ਸਾਹਮਣੇ ਨੰਗੇ ਖੜੇ ਹੋਣ ਨਾਲ, ਗਰਭ ਠਹਿਰ ਜਾਂਦਾ ਹੈ। ਕਿਉਂ ਜੋ ਚੰਨ ਆਪਣੀਆਂ ਕਿਰਨਾਂ ਦੁਆਰਾ ਨੰਗੀ ਇਸਤਰੀ ਨੂੰ ਭੋਗ ਕੇ ਗਰਭਵਤੀ ਕਰ ਦਿੰਦਾ ਹੈ। ਇਕ ਵਿਚਾਰ ਹੈ ਕਿ ਚੰਦਰਮਾ ਇਸਤਰੀ ਨੂੰ ਭੋਗਣ ਵੇਲੇ ਉਸਦੇ ਪਤੀ ਦਾ ਰੂਪ ਧਾਰ ਲੈਂਦਾ ਹੈ। ਇਸ ਵਿਚਾਰ ਦਾ ਆਧਾਰ ਗੌਤਮ-ਅਹਿੱਲਿਆ ਦੀ ਮਿੱਥ ਜਾਪਦੀ ਹੈ, ਜਿਸ ਅਨੁਸਾਰ ਇੰਦਰ ਨੇ ਅਹਿੱਲਿਆ ਨੂੰ ਉਸਦੇ ਪਤੀ ਗੌਤਮ ਦਾ ਰੂਪ ਧਾਰ ਕੇ ਭੋਗਿਆ ਸੀ ਤੇ ਚੰਦਰਮੇ ਨੇ ਉਸਦੀ ਮਦਦ ਕੀਤੀ ਸੀ। ਜਦੋਂ ਰਿਸ਼ੀ ਗੌਤਮ ਅਗੇ ਭੇਤ ਖੁਲ੍ਹਿਆ ਤਾਂ ਉਸ ਨੇ ਅਹਿੱਲਿਆ ਨੂੰ ਪੱਥਰ ਬਣਨ ਅਤੇ ਚੰਦਰਮੇ ਨੂੰ ਦਾਗੀ ਹੋਣ ਦਾ ਸਰਾਪ ਦਿਤਾ। ਭਾਵੇਂ ਇਹ ਮਿੱਥ ਪੁਰਾਣਾਂ ਵਿਚ ਇੰਦਰ ਨਾਲ ਜੁੜੀ ਹੋਈ ਹੈ, ਪਰ ਪੰਜਾਬ ਵਿਚ ਇਹ ਚੰਦਰਮੇ ਨਾਲ ਹੀ ਸਬੰਧਿਤ ਹੈ।

ਉਪਰੋਕਤ ਸਭ ਧਾਰਨਾਵਾਂ ਕਰਕੇ, ਚੰਨ ਦੀ ਪੂਜਾ ਜ਼ਿਆਦਾਤਰ ਉਤਪਾਦਨ ਸ਼ਕਤੀ ਲਈ ਕੀਤੀ ਜਾਂਦੀ ਹੈ। ਚੰਨ ਦੀ ਪੂਜਾ ਨਵੇਂ ਚੰਨ ਵਾਲੇ ਦਿਨ ਕੀਤੀ ਜਾਂਦੀ ਹੈ। ਜਦੋਂ ਨਵਾਂ ਚੰਨ ਚੜ੍ਹਦਾ ਹੈ ਤਾਂ ਲੋਕ ਉਸ ਨੂੰ ਵੇਖ ਕੇ ਪ੍ਰਨਾਮ ਕਰਦੇ ਹੋਏ ਇਹ ਤੁਕਾਂ ਪੜ੍ਹਦੇ ਹਨ :

ਸੁਖ ਦਾ ਚੜ੍ਹੀਂ, ਭਾਗੇ ਭਰਿਆ ਚੜ੍ਹੀਂ,
ਅੰਦਰ ਭਰੀਂ, ਬਾਹਰ ਵੀ ਭਰੀਂ।

ਹਿੰਦੂ ਖੱਤਰੀ (ਪੱਛਮੀ ਪੰਜਾਬ, ਪਾਕਿਸਤਾਨ) ਖਾਸ ਤੌਰ ਤੇ ਹਿੰਦੂ ਲਾਲੇ ਨਵਾਂ ਚੰਨ ਵੇਖ ਕੇ ਸਾਢੇ/ਪਗੜੀ ਦੇ ਅਖੀਰਲੇ ਲੜ ਨੂੰ ਆਪਣੇ ਗਲ ਦੁਆਲੇ ਲਪੇਟਦੇ ਹੋਏ ਕਹਿੰਦੇ ਹਨ :

ਚੰਨਾ ! ਭਾਗੀਂ ਭਰਿਆ ਚੜ੍ਹੀਂ, ਠੰਢ ਵਰਤਾਈਂ,
ਰੋਟੀ ਕਪੜਾ ਖੂਬ ਦਿਵਾਈਂ।

ਪਰ ਮੁਸਲਮਾਨ ਸਾਢੇ ਦੇ ਸੱਤ ਧਾਗੇ ਖਿੱਚ ਕੇ, ਲੜ ਨੂੰ ਸੱਜੇ ਪਾਸੇ ਸੁਟਦੇ ਹੋਏ ਉਪਰੋਕਤ ਤੁਕਾਂ ਪੜ੍ਹਦੇ ਹਨ।

ਕਈ ਲੋਕ ਨਵਾਂ ਚੰਨ ਵੇਖ ਕੇ ਉਸ ਵਲ ਚਾਂਦੀ ਦਾ ਕੋਈ ਸਿੱਕਾ ਸੁਟਦੇ ਹੋਏ 'ਸ਼ੇਰ ਖ਼ਤ' ਮਲਦੇ ਹਨ। ਜੇ ਠੀਕ ਨਿਕਲ ਆਵੇ ਤਾਂ ਸਾਰਾ ਮਹੀਨਾ ਮੁਰਾਦਾਂ ਪੂਰੀਆਂ ਹੁੰਦੀਆਂ ਹਨ।

ਜੇ ਨਵੀਂ ਵਿਆਹੀ ਕੁੜੀ, ਹਰ ਮਹੀਨੇ ਨਵਾਂ ਚੰਨ ਵੇਖੇ ਤਾਂ ਉਸ ਨੂੰ ਪੁੱਤਰ ਦੀ ਦਾਤ ਮਿਲਦੀ ਹੈ। ਨਵੀਂ ਵਿਆਹੀ ਕੁੜੀ ਨਵਾਂ ਚੰਨ ਵੇਖਣ ਮਗਰੋਂ, ਸੱਸ ਸਹੁਰੇ ਦੇ ਚਰਨ ਫੁਹੰਦੀ ਹੈ ਤੇ ਓਸ ਤੋਂ ਸੱਤ-ਪੁੱਤਰੀ ਹੋਣ ਦੀ ਅਸੀਸ

ਮੰਗਦੀ ਹੈ। ਇਸ ਰੀਤ ਤੋਂ ਵੀ ਇਸ ਗੱਲ ਨੂੰ ਹੁੰਗਾਰਾ ਮਿਲਦਾ ਹੈ ਕਿ ਚੰਨ ਦਾ ਸਬੰਧ ਉਤਪਾਦਨ ਸ਼ਕਤੀ ਨਾਲ ਹੈ।

ਚੰਨ ਦੀ ਪੂਜਾ-ਅਰਚਾ ਚੌਥ, ਅਸ਼ਟਮੀ, ਇਕਾਦਸ਼ੀ, ਪੂਰਨਮਾਸ਼ੀ ਆਦਿ ਤੇ ਹੋਰ ਵਰਤਾਂ ਵੇਲੇ ਕੀਤੀ ਜਾਂਦੀ ਹੈ। ਜਿਵੇਂ ਕਿ ਕਰਵਾ ਚੌਥ ਨੂੰ, ਜੋ ਅਸੂ ਦੀ ਹਨੇਰੀ ਚੌਥ ਨੂੰ ਪੈਂਦੀ ਹੈ, ਪਤੀ ਦੀ ਦੀਰਘ ਆਯੂ ਲਈ ਵਰਤ ਰਖਦੀ ਹੈ। ਸੁਹਾਗਣਾਂ ਸ਼ਾਮੀਂ ਚੰਦਰਮਾ ਚੜ੍ਹਨ ਵੇਲੇ, ਛਾਣਨੀ ਵਿਚ ਦੀਵਾ ਬਾਲ ਕੇ ਚੰਦਰਮਾ ਨੂੰ ਵੇਖ ਕੇ, ਅਰਘਾ ਦੇਂਦੀਆਂ ਹਨ। ਇਸੇ ਤਰ੍ਹਾਂ ਦੀ ਪੂਜਾ ਹੋਰ ਵਰਤਾਂ ਵੇਲੇ ਵੀ ਕੀਤੀ ਜਾਂਦੀ ਹੈ। ਚੰਨ ਦੀਆਂ ਕੁਝ ਤਿੱਥਾਂ—ਅਮਾਵਸ ਤੇ ਪੂਰਨਮਾਸ਼ੀ ਉਤੇ ਇਸ਼ਨਾਨ ਦਾ ਮਹਾਤਮ ਹੈ। ਖਾਸ ਕਰਕੇ ਸੋਮਵਾਰੀ ਅਮਾਵਸ ਨੂੰ (ਵੇਖੋ : ਸੋਮਵਾਰੀ ਅਮਾਵਸ)।

ਕੱਤਕ ਦੀ ਚਾਨਣੀ ਚੌਦਸ ਨੂੰ, ਕੱਖਾਂ ਕਾਨਿਆਂ ਦੀ ਬੇੜੀ (ਪਟੜੀ) ਬਣਾ ਕੇ, ਉਸ ਵਿਚ ਸੱਤ ਦੀਵੇ ਬਾਲ ਕੇ, ਦਰਿਆ ਵਿਚ ਤਾਰ ਦਿਤੀ ਜਾਂਦੀ ਹੈ। ਨਾਲ ਹੀ ਇਹ ਟੱਪਾ ਗਾਇਆ ਜਾਂਦਾ ਹੈ :

ਅਗੇ ਅਗੇ ਦੀਵੜਾ ਪਿਛੇ ਪਿਛੇ ਸੰਸਾਰ,
ਅਗੇ ਬਲੇ ਦੀਵੜਾ, ਰਾਮ ਲੰਘਾਏ ਪਾਰ।

ਫਿਰ ਦਰਿਆ ਦੇ ਨੇੜੇ ਖੁਲ੍ਹੀ ਥਾਈਂ ਜਾਂ ਕਿਸੇ ਖੇਤ ਵਿਚ ਮਿੱਟੀ ਦੇ ਢੇਲਿਆਂ ਦੀ ਝੁਗੀ ਬਣਾ ਕੇ, ਤੇ ਉਸ ਵਿਚ ਦੀਵਾ ਬਾਲ ਕੇ ਪੂਜਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਇਸ ਕਰਮ-ਕਾਂਡ ਦੁਆਰਾ, ਇਤਨਾ ਕੁ ਟੁਕੜਾ ਮਰਨ ਮਗਰੋਂ ਸਵਰਗ ਵਿਚ ਪ੍ਰਾਣੀ ਨੂੰ ਰਹਿਣ ਲਈ, ਪ੍ਰਾਪਤ ਹੁੰਦਾ ਹੈ।

ਇਤਿਹਾਸਕ ਕਾਲ ਵਿਚ ਪੰਜਾਬ ਵਿਚ ਚੰਦਰ ਦੇਵਤੇ ਦੇ ਕਈ ਮੰਦਰ ਸਨ, ਜਿਨ੍ਹਾਂ ਵਿਚੋਂ ਇਕ ਮੰਦਰ 'ਸੱਸੀ ਦਾ ਪੈਲਰ' ਦੇ ਨਾਂ ਨਾਲ ਹੁਣ ਵੀ ਲੋਟੀ ਨਦੀ (ਪਾਕਿਸਤਾਨ) ਦੇ ਕੰਢੇ ਮੌਜੂਦ ਹੈ। ਇਥੇ ਕਦੇ ਚੰਨ ਦੀ ਪੂਜਾ ਕੀਤੀ ਜਾਂਦੀ ਸੀ।

(ਚ-68) ਚੰਨ-ਮਿੱਥ :

ਕੁਝ ਵਿਦਵਾਨਾਂ ਦੀ ਇਹ ਧਾਰਨਾ ਰਹੀ ਹੈ ਕਿ ਚੰਦਰਮੇ ਦੀ ਵਧਦੀ ਗਤੀ ਦੇ ਪ੍ਰਾਕ੍ਰਿਤਕ ਦ੍ਰਿਸ਼ਟਮਾਨ ਨੂੰ ਆਧਾਰ ਬਣਾ ਕੇ ਕੁਝ ਸਮਾਨਾਂਤਰ ਮਿਥਕ ਕਥਾਵਾਂ ਸਿਰਜ ਲਈਆਂ ਗਈਆਂ ਹਨ। ਜਾਂ ਫਿਰ ਚੰਦਰਮੇ ਬਾਰੇ ਪੂਰਵ ਇਤਿਹਾਸਕ ਕਾਲ ਵਿਚ ਜੋ ਮਿਥਕ ਕਥਾਵਾਂ ਰਚੀਆਂ ਗਈਆਂ, ਉਨ੍ਹਾਂ ਨੂੰ ਵਿਗਾੜ ਕੇ ਨਵੇਂ ਨਾਇਕ ਸਿਰਜ ਲਏ ਗਏ। 1906 ਈ: ਵਿਚ ਬਰਲਨ ਵਿਚ "ਮਿਥਕ ਕਥਾਵਾਂ ਦੇ ਤੁਲਨਾਤਮਕ ਅਧਿਐਨ" ਨਾਲ ਸਬੰਧਿਤ ਇਕ ਬੈਠਕ ਹੋਈ, ਜਿਸ ਵਿਚ ਚਰਚਾ ਕਰਨ ਲਈ ਅਨੇਕਾਂ ਪ੍ਰਸਿਧ

ਵਿਦਵਾਨ ਸ਼ਾਮਲ ਹੋਏ। ਇਨ੍ਹਾਂ ਵਿਦਵਾਨਾਂ ਨੇ ਮਿਥਕ ਕਥਾਵਾਂ ਦੀ ਵਿਆਖਿਆ ਲਈ ਸੂਰਜ ਨਾਲੋਂ ਚੰਦਰਮੇ ਨੂੰ ਪ੍ਰਾਥਮਿਕਤਾ ਦਿਤੀ। ਇਨ੍ਹਾਂ ਦੀ ਧਾਰਨਾ ਸੀ ਕਿ ਚੰਦਰਮੇ ਨੂੰ ਵੱਧਣ ਘੱਟਣ ਦੀ ਗਤੀਵਿਧੀ ਨੂੰ ਆਧਾਰ ਬਣਾ ਕੇ ਕੁਝ ਘਟਨਾਵਾਂ, ਕਿਸੇ ਨਾਇਕ ਨਾਲ ਸੰਬੰਧਿਤ ਹੋ ਗਈਆਂ। ਚੰਦਰਮੇ ਦੀ ਹੋਣੀ ਭੋਗਣ ਵਾਲੇ ਨਾਇਕ ਨੂੰ 'ਚੰਦਰਮੀ ਨਾਇਕ' ਆਖਿਆ ਜਾਂਦਾ ਹੈ। ਪੰਜਾਬੀ ਵਿਚ ਇਸ ਕਿਸਮ ਦੀ ਨਾਇਕਾ ਦੀ ਵਿਆਖਿਆ ਲਈ ਸਭ ਤੋਂ ਵਧੀਆ ਉਦਾਹਰਣ ਸੱਸੀ ਦੀ ਹੈ। 'ਸੱਸੀ-ਪੁੰਨੂੰ' ਦੀ ਦੰਦ-ਕਥਾ ਚੰਦਰ-ਮਿੱਥ ਦੀ ਹੀ ਵਿਗਾੜ ਹੈ। ਇਸ ਬਾਰੇ ਲੰਮੀ ਚਰਚਾ (ਪੰਜਾਬੀ ਲੋਕਧਾਰਾ ਵਿਸ਼ਵ ਕੋਸ਼ ਜਿਲਦ 2, ਪੰਨਾ 386) ਕੀਤੀ ਗਈ ਹੈ, ਜਿਸ ਵਿਚ ਸੱਸੀ ਪੁੰਨੂੰ ਦੀ ਕਥਾ ਨੂੰ ਪ੍ਰਾਚੀਨ ਕਾਲ ਵਿਚ ਪ੍ਰਚਲਤ ਕਿਸੇ ਚੰਨ-ਮਿੱਥ ਦਾ ਹੀ ਵਿਗਾੜ ਦਸਦਿਆਂ ਕਿਹਾ ਗਿਆ ਹੈ :

"ਸੱਸੀ ਪੁੰਨੂੰ ਦੀ ਕਥਾ ਬੁਨਿਆਦੀ ਤੌਰ ਤੇ ਇਕ ਚੰਨ-ਮਿੱਥ ਹੈ। ਚੰਨ ਦੇ ਇਕ ਦ੍ਰਿਸ਼ਟਮਾਨ ਦੀ ਲੋਕ-ਕਲਪਨਾ ਵਿਚੋਂ ਉਪਜੀ ਬ੍ਰਿਤਾਂਤਕ ਨਕਲ, ਜਿਸ ਦੁਆਰਾ ਚੰਨ ਦੇ ਵੱਧਣ ਘੱਟਣ ਦੀ ਕਿਰਿਆ ਦੇ ਰਹੱਸਾਂ ਦਾ ਮਨੁੱਖੀ ਰਿਸ਼ਤਿਆਂ ਵਿਚ ਸਪਸ਼ਟੀਕਰਨ ਕੀਤਾ ਗਿਆ ਹੈ ਅਤੇ ਇਹ ਕਥਾ ਪੂਰਵ-ਇਤਿਹਾਸਕ ਕਾਲ ਵਿਚ ਦੇਵ-ਕਥਾ ਦੇ ਰੂਪ ਵਿਚ, ਚੰਨ ਦੇ ਉਪਾਸ਼ਕਾਂ ਵਿਚ ਪ੍ਰਚਲਤ ਸੀ...ਆਦਿਮ ਪੰਜਾਬੀਆਂ ਵਿਚ ਚੰਨ ਦੀ ਅਮਾਵਸ ਤੋਂ ਪੁੰਨਿਆਂ ਵਲ ਚੜ੍ਹਤ ਤੇ ਫਿਰ ਪਤਨ ਦੇ ਪ੍ਰਾਕ੍ਰਿਤਕ ਨਜ਼ਾਰੇ ਬਾਰੇ, ਜੋ ਮਿੱਥ ਪ੍ਰਚਲਤ ਸੀ, ਉਹੋ ਹੀ ਸੱਸੀ ਪੁੰਨੂੰ ਦੀ ਦੰਦ-ਕਥਾ ਦੀ ਜੇਠੀ ਸੀ। ਸੱਸੀ ਦੇ ਪੁੰਨੂੰ ਲਈ ਪਲ ਪਲ ਵਧਦੇ ਪ੍ਰੇਮ, ਵੇਗ, ਸੰਜੋਗ ਸਿਖਰ ਤੇ ਫਿਰ ਵਿਜੋਗ ਵਲ ਦੀ ਹੋਂਦ—ਭੋਗਰੀ ਦਸ਼ਾ ਦਾ ਏਕੀਕਰਨ, ਚੰਨ (ਸੱਸੀ) ਦੀ ਮੱਸਿਆ ਤੋਂ ਪੂਰਨਮਾਸ਼ੀ (ਪੁੰਨੂੰ) ਵਲ ਦੀ ਚੜ੍ਹਦੀ ਗਤੀ ਅਤੇ ਪੂਰਨਮਾਸ਼ੀ ਤੇ ਮੱਸਿਆ ਵਲ ਦੇ ਪਤਨ ਦੇ ਦ੍ਰਿਸ਼ਟਮਾਨ ਨਾਲ ਕੀਤਾ ਜਾ ਸਕਦਾ ਹੈ। ਇਕ ਦ੍ਰਿਸ਼ਟਮਾਨ ਹੈ, ਦੂਜਾ ਉਸਦਾ ਬ੍ਰਿਤਾਂਤਕ ਰੂਪ। ਇਸ ਦੰਦ-ਕਥਾ ਦਾ ਚੰਨ ਦੇ ਵੱਧਣ ਘੱਟਣ ਦੀ ਅਵਸਥਾ ਨਾਲ ਤੁਲਨਾ ਕਰੀਏ ਤਾਂ ਰਹੱਸ ਸਹਿਜੇ ਹੀ ਖੁਲ੍ਹ ਜਾਂਦਾ ਹੈ। ਚੰਨ ਦਾ ਮੁਢਲਾ ਰੂਪ, ਅਮਾਵਸ ਹਨੇਰੇ ਵਿਚ ਗਵਾਚਿਆ ਹੁੰਦਾ ਹੈ। 'ਸੱਸੀ ਪੁੰਨੂੰ' ਦੀ ਕਥਾ ਵਿਚ ਇਹ ਸਥਿਤੀ ਸੱਸੀ ਦੇ ਜੰਮਣ ਤੋਂ ਪਹਿਲਾਂ ਦੀ ਉਹ ਅਵਸਥਾ ਹੈ, ਜਿਸ ਵਿਚ ਆਦਿਮ ਜਾਮ ਔਲਾਦ ਦੀ ਖਾਤਰ ਤਰਲੇ ਕਰਦਾ ਤੇ ਸੁੱਖਣਾ ਸੁੱਖਦਾ ਫਿਰਦਾ ਹੈ। ਚੰਨ ਏਕਮ ਨੂੰ ਚੜ੍ਹਦਾ ਹੈ, ਪਰ ਉਹ ਨਜ਼ਰ ਨਹੀਂ ਆਉਂਦਾ। ਚੌਥ ਨੂੰ ਨਵਾਂ ਚੰਨ ਵੇਖਣ ਨਾਲ ਮੱਥੇ ਬਦਨਾਮੀ ਲਗਦੀ ਹੈ। ਇਸ ਮਨੋਤ ਬਾਰੇ ਇਕ ਵੱਖਰੀ ਮਿੱਥ ਵੀ ਪ੍ਰਚਲਤ ਹੈ। ਬ੍ਰਿਤਾਂਤ ਅਨੁਸਾਰ ਸੱਸੀ

ਜੰਮੀ, ਪਰ ਜੋਤਸ਼ੀਆਂ ਦੇ ਕਹਿਣ ਉਤੇ ਕਿ ਉਹ ਮਾਪਿਆਂ ਨੂੰ ਬਦਨਾਮ ਕਰੇਗੀ, ਮਾਪੇ ਉਹਦੇ ਮੂੰਹ ਨਾ ਲਗੇ। ਸੱਸੀ ਨੂੰ ਜੰਮਦੇ ਸਾਰ ਦਰਿਆ ਵਿਚ ਰੋਹੜ ਦੇਣਾ ਅਤੇ ਚੰਦਰਮਾ ਦਾ ਏਕਮ ਨੂੰ ਅਸਮਾਨ ਵਿਚ ਠਿੱਲਣਾ, ਇਕੋ ਦਸ਼ਾ ਦੇ ਬੋਧ ਹਨ। ਦੂਜ ਜਾਂ ਤੀਜ ਨੂੰ ਚੰਨ ਅਕਾਸ਼ ਵਿਚ ਪ੍ਰਤੱਖ ਰੂਪ ਵਿਚ ਵਿਖਾਈ ਦੇਂਦਾ ਹੈ। ਦਰਿਆ ਵਿਚ ਰੁੜ੍ਹਦੀ ਸੱਸੀ ਉਤੇ ਧੋਬੀ ਦੀ ਨਜ਼ਰ ਪੈਣੀ, ਇਸੇ ਦ੍ਰਿਸ਼ਟਮਾਨ ਦੀ ਸੂਚਕ ਹੈ। ਸੱਸੀ ਦਾ ਪੁੰਨੂੰ ਨੂੰ ਸੁਪਨੇ ਵਿਚ ਵੇਖ ਕੇ ਮੋਹਿਤ ਹੋਣਾ, ਚੰਨ ਦਾ ਪੂਰਨਤਾ (ਪੁੰਨਿਆਂ) ਲਈ ਜਾਗਰੂਪ ਹੋਣਾ ਹੈ। ਇਹ ਚੰਨ ਦਾ ਸੰਪੂਰਣ ਹੋਣ ਲਈ ਆਤਮ-ਵਿਸਥਾਰ ਹੈ, ਆਪਣੀ ਹੋਂਦ ਨੂੰ ਇਕਸੁਰ ਕਰਨਾ ਹੈ। ਇਸਕ ਦੀ ਵੀ ਇਹੋ ਪ੍ਰਕ੍ਰਿਤੀ ਹੈ, ਉਹ ਵੀ ਆਤਮ-ਵਿਸਥਾਰ ਹੈ, ਤੇ ਕਿਸੇ ਦੂਜੀ ਜਿੰਦ ਵਿਚ ਵਲੀਨ ਹੋ ਕੇ, ਵਿਸ਼ਵ ਨਾਲ ਇਕਸੁਰ ਹੋਣਾ ਲੋਚਦਾ ਹੈ। ਸੱਸੀ ਦਾ ਪੁੰਨੂੰ ਨਾਲ ਸੰਜੋਗ ਤਕ ਦਾ ਇਸ਼ਕ ਦਾ ਸਫ਼ਰ, ਚੰਨ ਦੀ ਪੂਰਨਮਾ ਤਕ ਦੀ ਪ੍ਰਾਪਤੀ ਹੈ। ਪੂਰਨਮਾ ਸੰਜੋਗ ਦੀ ਸਿਖਰ ਹੈ। ਚੰਨ ਕਿਸੇ ਘੜੀ ਵੀ ਸਥਿਰ ਨਹੀਂ ਰਹਿੰਦਾ, ਪੂਰਨ ਹੋ ਕੇ ਵੀ ਚੰਨ ਦੀ ਇਹੋ ਹੋਣੀ ਹੈ। ਚੰਨ ਪੂਰਨਮਾ ਵਿਚ ਕੁਝ ਘੜੀਆਂ ਹੀ ਟਿਕਦਾ ਹੈ, ਹਮੇਸ਼ਾਂ ਲਈ ਨਹੀਂ। ਸੋ ਸੱਸੀ ਪੁੰਨੂੰ ਦਾ ਸੰਜੋਗ ਵੀ ਸਥਿਰ ਨਹੀਂ ਰਿਹਾ। ਸੰਜੋਗ ਸਿਖਰ ਉਤੇ ਪਹੁੰਚਣ ਮਗਰੋਂ ਵਿਜੋਗ ਬਣ ਗਿਆ। ਸੱਸੀ ਦਾ ਥੱਲਾਂ ਵਿਚ ਪੁੰਨੂੰ ਨੂੰ ਖੋਜਣਾ ਤੇ ਬ੍ਰਿਹੋਂ ਵਿਚ ਭਟਕਣਾ, ਘਟਦੇ ਚੰਨ ਦਾ ਆਕਾਸ਼ ਵਿਚ ਹੋਣੀ ਨਾਲ ਘੁਲਦਿਆਂ, ਦਿਨ ਪ੍ਰਤੀ ਦਿਨ ਤਿਲ ਤਿਲ ਨਿਘਰਨਾ ਤੇ ਆਪਣੀ ਹੋਂਦ ਨੂੰ ਵਿਛੁੰਨਣ ਦਾ ਰੂਪਕ ਹੈ। ਚੰਨ ਅਖੀਰ ਹੋਣੀ ਨਾਲ ਘੁਲਦਾ, ਆਕਾਸ਼ ਦੇ ਵਿਸ਼ਾਲ ਥਲ ਵਿਚ ਵਲੀਨ ਹੋ ਜਾਂਦਾ ਹੈ। ਇਸੇ ਤਰ੍ਹਾਂ ਵਿਆਕੁਲ ਸੱਸੀ ਥੱਲਾਂ ਵਿਚ ਹੋਣੀ ਨਾਲ ਟਕਰਾਂਦੀ, ਗੁਆਚੇ ਪੁੰਨੂੰ ਨੂੰ ਭਾਲਦੀ ਪ੍ਰਾਣ ਤਿਆਗ ਦਿੰਦੀ ਹੈ। ਪੂਰਨਮਾ ਦੀ ਹੋਂਦ ਚੰਨ ਵਿਚ ਹੈ। ਦੋਵੇਂ ਇਕ ਦੂਜੇ ਤੋਂ ਵੱਖਰੇ ਨਹੀਂ। ਇਕ ਦੂਜੇ ਦਾ ਵਿਸਥਾਰ ਹਨ। ਇਸੇ ਤਰ੍ਹਾਂ ਦੰਦ-ਕਥਾ ਵਿਚ ਵੀ ਪੁੰਨੂੰ ਸੱਸੀ ਦੀ ਕਥਰ ਵਿਚ ਸਮਾ ਜਾਂਦਾ ਹੈ। ਕੋਈ ਵੱਖਰੀ ਹੋਂਦ ਨਹੀਂ ਭੋਗਦਾ। ਸੱਸੀ ਪੁੰਨੂੰ ਦਾ ਮਰਨ ਮਗਰੋਂ ਮੁੜ ਚੰਨ ਦੇ ਪ੍ਰਗਟ ਹੋਣ ਦੇ ਬਰਾਬਰ ਹੈ। ਪ੍ਰਤੱਖ ਹੈ ਕਿ ਚੰਨ ਦਾ ਹੀ ਦ੍ਰਿਸ਼ਟਮਾਨ ਪੁੰਨੂੰ ਦੀ ਦੰਦ-ਕਥਾ ਵਿਚ ਇਕਾਗਰ ਹੈ।...

ਚੰਨ ਦੇ ਦ੍ਰਿਸ਼ਟਮਾਨ ਅਤੇ ਸੱਸੀ ਪੁੰਨੂੰ ਦੀ ਦੰਦ-ਕਥਾ ਦੋਹਾਂ ਵਿਚ ਘਟਨਾਵਾਂ ਦੀ ਸ਼ਿਲਪ ਤੇ ਉਨ੍ਹਾਂ ਦਾ ਬੁਨਿਆਦੀ ਚਰਿਤ੍ਰ ਹੀ ਸਮਾਨ ਨਹੀਂ, ਸਗੋਂ ਦੋਹਾਂ ਦੀ ਸੰਵੇਦਨਾ ਵੀ ਇਕੋ ਜਿਹੀ ਹੈ। ਦੋਹਾਂ ਦੇ ਸੰਕਟ ਦਾ ਮੂਲ ਹੋਣੀ ਹੈ, ਚੰਨ ਅਮਿਟ ਹੋਣੀ ਦਾ ਸ਼ਿਕਾਰ ਹੈ, ਜੋ ਪੂਰੇ ਉਹਦੇ

ਕਰਮਾਂ ਵਿਚ ਲਿਖੀ ਗਈ। ਚੰਨ ਲੱਖ ਯਤਨ ਕਰੇ ਤਾਂ ਵੀ ਉਸ ਨੇ ਇਸ ਹੋਣੀ ਨੂੰ ਭੋਗਣਾ ਹੀ ਹੈ, ਜੋ ਸੱਸੀ ਨੂੰ ਜੰਮਦੇ ਸਾਰ ਗ੍ਰਸ ਲੈਂਦੀ ਹੈ ਤੇ ਉਦੋਂ ਤਕ ਉਸਦਾ ਖਹਿੜਾ ਨਹੀਂ ਛਡਦੀ, ਜਦੋਂ ਤਕ ਉਹ ਥਲਾਂ ਵਿਚ ਲੀਨ ਨਹੀਂ ਹੋ ਜਾਂਦੀ। ਇਸ ਅਟੱਲ ਹੋਣੀ ਨੂੰ ਚੰਦਰਮਾ ਆਕਾਸ਼ ਮੰਡਲ ਵਿਚ ਭਰਮਣ ਕਰਦਿਆਂ ਭੋਗਦਾ ਹੈ। ਸੱਸੀ ਇਸੇ ਹੋਣੀ ਨੂੰ ਮਾਤ-ਲੋਕ ਵਿਚ ਭੋਗਦੀ ਹੈ। ਸੋ ਸੱਸੀ ਦਾ ਜੀਵਨ-ਚਰਿਤ੍ਰ ਚੰਦਰਮਾ ਦੇ ਪ੍ਰਾਕ੍ਰਿਤਕ ਚਰਿਤ੍ਰ ਦਾ ਮੁਜੱਸਮਾ ਹੈ।"

ਸਾਰੰਸ਼ ਇਹ ਹੈ ਕਿ ਸੱਸੀ ਪੁੰਨੂੰ ਦੀ ਮਿਥਕ-ਕਥਾ ਚੰਦਰ-ਮਿੱਥ ਦਾ ਹੀ ਪ੍ਰਤਿਰੂਪ ਕਹੀ ਜਾ ਸਕਦੀ ਹੈ (ਵੇਖੋ : ਸੱਸੀ ਪੁੰਨੂੰ)।

(ਚ-69) ਚਨਾਰ ਪੀਰ :

ਬਹਾਵਲਪੁਰ ਦਾ ਇਕ ਪ੍ਰਸਿਧ ਪੀਰ, ਜਿਸ ਦੀ ਮਾਨਤਾ ਦੇਸ਼ ਵੰਡ ਤੋਂ ਪਹਿਲਾਂ ਹਿੰਦੂਆਂ ਤੇ ਮੁਸਲਮਾਨਾਂ ਦੋਹਾਂ ਸੰਪ੍ਰਦਾਵਾਂ ਵਿਚ ਸੀ। ਇਸ ਪੀਰ ਦੀ ਮਜ਼ਾਰ, ਇਕ ਬੇਹ ਉਤੇ ਸਥਿਤ ਹੈ, ਜੋ ਬਹਾਵਲਪੁਰ ਵਿਚ ਕਿਲੇ ਦੇ ਪੂਰਬ ਵਲ, ਚਾਰ ਕੁ ਮੀਲ ਦੂਰ ਹੈ। ਇਸ ਬੇਹ ਤੋਂ ਤਿੰਨ ਕੁ ਮੀਲਾਂ ਦੀ ਵਿਥ ਉਤੇ ਇਕ ਹੋਰ ਬੇਹ ਹੈ। ਰਵਾਇਤ ਹੈ, ਇਥੇ ਪਹਿਲਾਂ ਇਕ ਨਗਰ ਹੁੰਦਾ ਸੀ ਜੋ ਰਾਜਾ ਸੰਧੀਲਾ ਦੀ ਰਾਜਧਾਨੀ ਸੀ। ਚਨਾਰ ਪੀਰ ਇਸੇ ਰਾਜੇ ਸੰਧੀਲਾ ਦਾ ਪੁੱਤਰ ਸੀ।

'ਬਹਾਵਲਪੁਰ ਗਜ਼ਟੀਅਰ' ਅਨੁਸਾਰ ਰਵਾਇਤ ਹੈ ਕਿ ਇਕ ਵਾਰ ਸੱਯਦ ਸ਼ੇਰ ਸ਼ਾਹ, ਇਸ ਨਗਰ ਵਿਚ ਆਇਆ ਤੇ ਰਾਜੇ ਤੋਂ ਉਸ ਨੇ ਪੁਛਿਆ ਕਿ ਇਥੇ ਕੋਈ ਮੁਸਲਮਾਨ ਰਹਿੰਦਾ ਹੈ। ਰਾਜੇ ਦਾ ਨਾਂਹ ਵਿਚ ਜਵਾਬ ਸੁਣ ਕੇ, ਪੁੱਛਣ ਲਗਾ ਕਿ ਇਥੇ ਕੋਈ ਮੁਸਲਮਾਣੀ ਹੈ। ਉਤਰ ਫਿਰ ਨਾਂਹ ਵਿਚ ਮਿਲਿਆ। ਸੱਯਦ ਨੇ ਫਿਰ ਪੁਛਿਆ ਕਿ ਇਸ ਨਗਰ 'ਚ ਕੋਈ ਤੀਵੀਂ ਗਰਭਵਤੀ ਹੈ। ਰਾਜੇ ਸੰਧੀਲੇ ਨੇ ਦਸਿਆ ਕਿ ਉਸਦੀ ਰਾਣੀ ਗਰਭਵਤੀ ਹੈ। ਤਾਂ ਸੱਯਦ ਨੇ ਗੰਭੀਰ ਹੋ ਕੇ ਕਿਹਾ, "ਇਸ ਦਾ ਬੱਚਾ ਬੜਾ ਕਰਣੀ ਵਾਲਾ ਹੋਵੇਗਾ ਤੇ ਵਡਾ ਪੀਰ ਗੱਜੇਗਾ। ਇਸ ਲਈ ਮੁਸਲਮਾਨ ਦਾਈ ਰਖਣੀ।" ਰਾਜੇ ਨੂੰ ਬੜਾ ਕਰੋਧ ਆਇਆ, ਪਰ ਉਹ ਭ੍ਰਸ਼ਟ ਅੰਦਰੋਂ ਅੰਦਰੀਂ ਪੀ ਗਿਆ। ਜਦੋਂ ਬਾਲਕ ਜੰਮਿਆ ਤਾਂ ਰਾਜੇ ਨੇ ਉਸ ਨੂੰ ਬੇਹ ਉਤੇ ਸੁਟ ਦਿਤਾ, ਤਾਂ ਜੋ ਉਹ ਮਰ ਜਾਏ। ਹੁਣ ਉਥੇ ਚਨਾਰ ਪੀਰ ਦੀ ਮਜ਼ਾਰ ਹੈ। ਪਰ ਅਸਮਾਨ ਵਿਚੋਂ ਚੰਦਨ ਦਾ ਪਲਨਾ ਉਤਰਿਆ ਤੇ ਉਸ ਵਿਚ ਬੱਚਾ ਆਪਣੇ ਆਪ ਪਲਣ ਲਗਾ। ਇਹ ਮੌਅਜ਼ਜਾ ਵੇਖ ਕੇ, ਸੰਧੀਲੇ ਨੇ ਬੱਚੇ ਨੂੰ ਪਲਨੇ ਵਿਚੋਂ ਕਢ ਕੇ, ਘਰ ਲਿਆਣਾ ਚਾਹਿਆ, ਪਰ ਉਹ ਜਦੋਂ ਵੀ ਪਲਨੇ ਦੇ ਨੇੜੇ

ਜਾਂਦਾ, ਪਲਨਾ ਉਪਰ ਅਸਮਾਨ ਵਲ ਉਠ ਜਾਂਦਾ। ਬੱਚਾ ਜਦੋਂ ਵੱਡਾ ਹੋਇਆ ਤਾਂ ਮਖਦੂਮ ਜਹਾਨੀਆਂ ਦਾ ਮੁਰੀਦ ਬਣਿਆ। ਚਨਾਰ ਪੀਰ ਸਾਰੀ ਉਮਰ ਬ੍ਰਹਮਚਾਰੀ ਰਿਹਾ।

ਹਿੰਦੂ ਮੁਸਲਮਾਨ ਦੋਵੇਂ ਇਸ ਪੀਰ ਉਤੇ ਇਕੋ ਜਿਹਾ ਵਿਸ਼ਵਾਸ ਰਖਦੇ ਸਨ। ਦੇਸ਼ ਵੰਡ ਤੋਂ ਪਹਿਲਾਂ ਜਿਹੜੇ ਹਿੰਦੂ ਮੁਸਲਮਾਨ ਇਥੇ ਜ਼ਿਆਰਤ ਲਈ ਆਉਂਦੇ, ਉਹ ਇਕ ਦੂਜੇ ਨੂੰ ਭਰਾ ਸਮਝਦੇ ਅਤੇ ਇਕ ਦੂਜੇ ਦੇ ਹੱਥਾਂ ਦਾ ਖਾ ਪੀ ਲੈਂਦੇ ਸਨ। ਬੱਚੇ ਦੀ ਪਹਿਲੀ ਝੰਡ ਸਮੇਂ ਸ਼ਰਧਾਲੂ ਇਥੇ 'ਅੱਟਾ ਘਟਾ' ਭੇਟਾ ਕਰਦੇ ਹਨ (ਵੇਖੋ : ਅੱਟਾ ਘਟਾ)। ਇਹ ਮਜ਼ਾਰ ਬੱਚਿਆਂ ਦੀ 'ਸੁਖ' ਲਈ ਚੰਗੀ ਸਮਝੀ ਜਾਂਦੀ ਹੈ।

(ਚ-70) ਚਨਿਓਟ :

ਪੱਛਮੀ ਪੰਜਾਬ (ਪਾਕਿਸਤਾਨ) ਦੇ ਝੰਗ ਜ਼ਿਲੇ ਦਾ ਇਕ ਪ੍ਰਸਿਧ ਨਗਰ, ਜੋ ਝਨਾਂ ਦੇ ਖੱਬੇ ਕੰਢੇ ਤੋਂ ਦੋ ਕੁ ਮੀਲਾਂ ਦੀ ਵਿਥ ਉਤੇ ਇਕ ਪੱਥਰੀਲੀ ਪਹਾੜੀ ਦੀਆਂ ਦਲਾਨਾਂ ਉਤੇ ਸਥਿਤ ਹੈ। ਇਹ ਨਗਰ ਬੜਾ ਪ੍ਰਾਚੀਨ ਹੈ। ਦੰਦ-ਕਥਾਵਾਂ ਅਨੁਸਾਰ ਇਹ ਨਗਰ ਚੰਦਨ ਨਾਂ ਦੀ ਇਕ ਸ਼ਹਿਜ਼ਾਦੀ ਨੇ ਵਸਾਇਆ (ਵੇਖੋ : ਚੰਦਨ ਸ਼ਹਿਜ਼ਾਦੀ)। ਇਸ ਸ਼ਹਿਜ਼ਾਦੀ ਨੂੰ ਸ਼ਿਕਾਰ ਖੇਡਣ ਦਾ ਬੜਾ ਸ਼ੌਕ ਸੀ ਤੇ ਮਰਦਾਵੇਂ ਕਪੜੇ ਪਹਿਨ ਕੇ ਸ਼ਿਕਾਰ ਵਾਸਤੇ ਨਿਕਲਿਆ ਕਰਦੀ ਸੀ। ਇਕ ਵਾਰ ਸ਼ਿਕਾਰ ਖੇਡਦਿਆਂ ਉਹ ਝਨਾਂ ਦੇ ਖੱਬੇ ਕੰਢੇ ਉਤੇ, ਉਸ ਥਾਂ ਆ ਪਹੁੰਚੀ, ਜਿਥੇ ਹੁਣ ਚਨਿਓਟ ਵਸਿਆ ਹੋਇਆ ਹੈ। ਇਸ ਥਾਂ ਦੀ ਪ੍ਰਾਕ੍ਰਿਤਕ ਸੁੰਦਰਤਾ ਨੇ ਉਸਦਾ ਮਨ ਮੋਹ ਲਿਆ ਤੇ ਉਸਨੇ ਕੁਝ ਦਿਨ ਆਪਣਾ ਡੇਰਾ ਇਥੇ ਹੀ ਰਖਿਆ ਤੇ ਇਥੇ ਇਕ ਨਗਰ ਵਸਾਣ ਦਾ ਹੁਕਮ ਦਿਤਾ। ਸ਼ਹਿਜ਼ਾਦੀ ਦੇ ਨਾਂ ਉਤੇ ਇਸ ਨਗਰ ਦਾ ਨਾਂ ਚੰਦਨ ਰਖਿਆ ਗਿਆ। ਇਹ ਨਗਰ ਪਹਾੜੀ ਦੀ ਓਟ ਵਿਚ ਹੋਣ ਕਰਕੇ, ਪਿਛੋਂ ਚੰਦਨ-ਓਟ ਅਥਵਾ ਚੰਦਨਿਓਟ ਪ੍ਰਸਿਧ ਹੋ ਗਿਆ। ਝੰਗ ਦੇ ਪੁਰਾਣੇ ਕਾਗਜ਼ਾਂ ਵਿਚ ਇਸ ਨਗਰ ਦਾ ਇਹੋ ਨਾਂ ਮਿਲਦਾ ਹੈ (ਝੰਗ ਗਜ਼ਟੀਅਰ, ਪੰਨਾ 160)। ਮਗਰੋਂ ਇਹ ਨਾਂ ਵਿਗੜ ਕੇ ਚਨਿਓਟ ਬਣ ਗਿਆ।

ਚਨਿਓਟ ਲਕੜੀ ਦੀ ਮੀਨਾਕਾਰੀ, ਪੱਚੀਕਾਰੀ ਤੇ ਰਾਜਗੀਰੀ ਅਥਵਾ ਪੱਥਰਾਂ ਦੀ ਚਿਣਾਈ ਲਈ ਬੜਾ ਪ੍ਰਸਿਧ ਹੈ। ਤਾਜ ਮਹਲ ਦੀ ਉਸਾਰੀ ਸਮੇਂ ਚਨਿਓਟ ਤੋਂ ਕਈ ਸ਼ਿਲਪੀ ਆਗਰੇ ਗਏ ਸਨ। ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਦਾ ਮੁਖੀ ਸ਼ਿਲਪੀ ਚਨਿਓਟ ਦਾ ਹੀ ਵਾਸੀ ਸੀ।

(ਚ-71) ਚੰਨਿਆਂ :

ਧਨੀ-ਪੋਠੋਹਾਰ ਦਾ ਇਕ ਪ੍ਰਸਿੱਧ ਲੋਕ-ਕਾਵਿ; ਜਿਵੇਂ ਮਾਹੀਏ ਵਿਚ ਪ੍ਰੀਤਮ ਨੂੰ 'ਮਾਹੀ' ਕਰਕੇ ਸੰਬੋਧਨ ਕੀਤਾ ਜਾਂਦਾ ਹੈ ਅਤੇ ਢੋਲਿਆਂ ਵਿਚ 'ਢੋਲ' ਕਹਿ ਕੇ, ਇਸੇ ਤਰ੍ਹਾਂ 'ਚੰਨਿਆਂ' ਵਿਚ ਪ੍ਰੀਤਮ ਨੂੰ 'ਚੰਨ' ਕਰਕੇ ਸੰਬੋਧਨ ਕੀਤਾ ਗਿਆ ਹੈ।

'ਚੰਨਾਂ', 'ਮਾਹੀਏ' ਨਾਲ ਮਿਲਦਾ ਜੁਲਦਾ ਕਾਵਿ-ਰੂਪ ਹੈ। ਕਈ 'ਚੰਨੇ' ਤਾਂ 'ਮਾਹੀਏ' ਦੇ ਹੀ ਬਦਲੇ ਹੋਏ ਰੂਪ ਹਨ :

ਕਟੋਰਾ ਕਾਂਸੀ ਦਾ,
ਤੇਰੀ ਵੇ ਜੁਦਾਈ ਚੰਨਾਂ, ਜਿਵੇਂ ਝੂਟਾ ਫਾਂਸੀ ਦਾ।

(ਚ-72) ਚੱਪਣੀ :

ਘੜੇ ਦਾ ਮੂੰਹ ਢੱਕਣ ਦੀ ਛੂਣੀ, ਜੋ ਕਈ ਰਸਮਾਂ ਰੀਤਾਂ ਵੇਲੇ ਵਰਤੀ ਜਾਂਦੀ ਹੈ। ਬੱਚੇ ਦੇ ਜਨਮ ਸਮੇਂ, ਘੜੇ ਦੀ ਚੱਪਣੀ 'ਤੇ ਦੀਵਾ ਬਾਲ ਕੇ ਰਖਿਆ ਜਾਂਦਾ ਹੈ। ਇਸ ਤਰ੍ਹਾਂ ਬੱਚੇ ਦੀ ਜੀਵਨ-ਜੋਤ ਨੂੰ ਸ਼ਕਤੀ ਮਿਲਦੀ ਹੈ।

ਵਿਆਹ ਨਾਲ ਸੰਬੰਧਿਤ ਇਕ ਰੀਤ 'ਚੱਪਣੀਆਂ ਭੰਨਣਾ' ਹੈ। ਜਦੋਂ ਲਾੜੇ ਨੂੰ ਖਾਰੇ ਉਤੇ ਬਿਠਾ ਕੇ ਤੇ ਵਟਣਾ ਮਲ ਕੇ ਇਸ਼ਨਾਨ ਕਰਵਾਇਆ ਜਾਂਦਾ ਹੈ ਤਾਂ ਮਗਰੋਂ ਚੌਂਕੀ ਤੋਂ ਉਤਰਨ ਲਗਿਆਂ, ਉਨ੍ਹਾਂ ਸੱਤ ਚੱਪਣੀਆਂ ਨੂੰ, ਜੋ ਪਹਿਲਾਂ ਤੋਂ ਹੀ ਇਸੇ ਮੰਤਵ ਨਾਲ, ਚੌਂਕੀ ਦੇ ਕੋਲ ਧਰੀਆਂ ਹੁੰਦੀਆਂ ਹਨ, ਲਾੜਾ ਪੈਰ ਮਾਰ ਕੇ 'ਭੰਨਦਾ' ਹੋਇਆ ਲੰਘਦਾ ਹੈ। ਇਨ੍ਹਾਂ ਛੂਣੀਆਂ ਦਾ ਭੰਨਣਾ ਸ਼ੁਭ ਸ਼ਗਨ ਮੰਨਿਆ ਜਾਂਦਾ ਹੈ ਕਿ ਹੁਣ ਉਸ ਦੇ ਬ੍ਰਹਮਚਾਰੀ ਜੀਵਨ ਦਾ ਅੰਤ ਹੋ ਗਿਆ ਹੈ ਅਤੇ ਹੁਣ ਉਸਦਾ ਪਿਛਲੇ ਜੀਵਨ ਨਾਲ ਨਾਤਾ ਟੁੱਟ ਗਿਆ ਹੈ, ਉਹ ਹੁਣ ਮੁੰਡਾ ਖੁੰਡਾ ਨਹੀਂ ਰਿਹਾ।

ਹਿੰਦੂਆਂ ਵਿਚ ਜਨੇਊ ਦੀ ਰਸਮ ਸਮੇਂ ਵੀ ਯੁਵਕ ਚੱਪਣੀਆਂ ਭੰਨਦਾ ਹੈ, ਜਿਸ ਦਾ ਇਹ ਭਾਵ ਹੈ ਕਿ ਹੁਣ ਉਸਦਾ ਬਾਲਪਨ ਖਤਮ ਹੋ ਗਿਆ ਹੈ ਤੇ ਬ੍ਰਹਮਚਾਰੀ ਜੀਵਨ ਸ਼ੁਰੂ ਹੋ ਰਿਹਾ ਹੈ।

(ਚ-73) ਚੰਪਾਕਲੀ :

ਤੀਵੀਆਂ ਦਾ ਇਕ ਗਹਿਣਾ, ਜੋ ਗਲ ਵਿਚ ਪਹਿਨਿਆ ਜਾਂਦਾ ਹੈ।

"ਚੰਪਾਕਲੀ ਨਾ ਤੋੜ ਵੀਰ ਮੇਰਾ ਮਾਰੂਗਾ"

(ਚ-74) ਚੰਬਾ :

(1) ਚੰਬੇ ਦੀਆਂ ਕਲੀਆਂ ਦੀ ਮਹਿਕ ਬੜੀ ਲੁਭਾਵਣੀ ਹੁੰਦੀ ਹੈ। ਇਨ੍ਹਾਂ ਨੂੰ ਬੜਾ ਪਵਿਤਰ ਮੰਨਿਆ ਗਿਆ ਹੈ।

Sri Satguru Jagjit Singh Ji eLibrary

ਸੁਹਾਗਣ ਇਸਤ੍ਰੀਆਂ ਚੰਬੇ ਦੀਆਂ ਕਲੀਆਂ ਦੇ ਗਜ਼ਰੇ ਜੂੜੇ ਵਿਚ ਸਜਾਂਦੀਆਂ ਤੇ ਚੰਬੇ ਦੀ ਮਾਲਾ ਗਲ ਵਿਚ ਪਹਿਨਦੀਆਂ ਹਨ। ਇਸ ਲਈ ਚੰਬੇ ਦੀ ਕਲੀ ਸੁਹਾਗਣ ਇਸਤ੍ਰੀ ਦੀ ਪ੍ਰਤੀਕ ਹੈ।

ਸ਼ਾਸਤ੍ਰਾਂ ਅਨੁਸਾਰ ਚੰਬਾ ਬੜਾ ਪਵਿਤ੍ਰ ਫੁੱਲ ਹੈ। ਹਿੰਦੂ ਚੰਬੇ ਦੀਆਂ ਕਲੀਆਂ ਨੂੰ ਦੇਵਤਿਆਂ ਤੇ ਠਾਕੁਰਾਂ ਨੂੰ ਚੜ੍ਹਾਂਦੇ ਹਨ।

(2) ਹਿਮਾਚਲ ਪ੍ਰਦੇਸ਼ ਦਾ ਇਕ ਖੇਤਰ। ਇਹ ਇਲਾਕਾ ਪ੍ਰਾਕ੍ਰਿਤਕ ਸੁੰਦਰਤਾ ਨਾਲ ਭਰਪੂਰ ਹੈ। ਇਸ ਬਾਰੇ ਕਹਾਵਤ ਹੈ :

ਚੰਬਾ—ਅਚੰਭਾ।

ਚੰਬਾ ਕਈ ਸਦੀਆਂ ਤਕ ਪੰਜਾਬ ਦਾ ਇਕ ਹਿੱਸਾ ਰਿਹਾ, ਪਰ ਹੁਣ ਉਸ ਨੂੰ ਹਿਮਾਚਲ ਪ੍ਰਦੇਸ਼ ਵਿਚ ਸ਼ਾਮਿਲ ਕਰ ਦਿਤਾ ਗਿਆ ਹੈ। ਇਥੇ ਦੀ ਸਥਾਨਿਕ ਭਾਸ਼ਾ ਚੰਬਿਆਲੀ, ਪੰਜਾਬੀ ਦੀ ਹੀ ਇਕ ਉਪ-ਭਾਸ਼ਾ ਹੈ (ਵੇਖੋ : ਹਿਮਾਚਲ ਪ੍ਰਦੇਸ਼)।

(ਚ-75) ਚੰਬਾਵਤੀ :

ਕੁਲੂ ਵਾਦੀ ਦੀ ਇਕ ਸਥਾਨਿਕ ਦੇਵੀ; ਇਹ ਕੁਲੂ ਦੇ ਇਕ ਪਿੰਡ ਚੁੰਗ ਦੀ ਦੇਵੀ ਹੈ ਤੇ ਇਸ ਨੂੰ ਚੰਗਾਸਨ ਵੀ ਕਹਿੰਦੇ ਹਨ। ਚੰਬੇ ਤੋਂ ਆ ਕੇ ਇਥੇ ਵਸੀ ਹੋਣ ਕਰਕੇ, ਇਸ ਦੇਵੀ ਦਾ ਨਾਂ ਚੰਬਾਵਤੀ ਪੈ ਗਿਆ। ਇਸ ਦੇ ਪ੍ਰਗਟ ਹੋਣ ਬਾਰੇ ਇਕ ਦਿਲਚਸਪ ਦੰਦ-ਕਥਾ ਪ੍ਰਚਲਤ ਹੈ। ਇਹ ਦੇਵੀ ਸਭ ਤੋਂ ਪਹਿਲਾਂ ਕੋਟੀ ਚੁੰਗ ਦੇ ਦਾਰਨੀ ਪਿੰਡ ਦੇ, ਇਕ ਬਾਗ ਵਿਚ ਇਕ ਸਿਲ ਦੇ ਰੂਪ ਵਿਚ ਪ੍ਰਗਟ ਹੋਈ ਸੀ। ਫੁਲਾਹਾਰੀ ਪਰਵਾਰ ਦੇ ਦੋ ਭਰਾਵਾਂ ਦੀ ਨਜ਼ਰ ਇਕ ਸਿਲ 'ਤੇ ਪਈ। ਉਨ੍ਹਾਂ ਨੇ ਇਸ ਨੂੰ ਧੋ ਕੇ ਸਾਫ਼ ਕੀਤਾ। ਇਸ ਸਿਲ 'ਤੇ ਉਹ ਦੋ ਸ਼ੇਰ ਭੁੱਜੇ ਜਵਾਂ ਦਾ ਆਟਾ ਗੁੰਨਣ ਲਗੇ। ਉਹ ਆਟਾ ਗੁੰਨ ਰਹੇ ਸਨ ਤੇ ਆਟਾ ਵਧਦਾ ਜਾ ਰਿਹਾ ਸੀ। ਵਧਦਾ ਵਧਦਾ ਆਟਾ ਕਈ ਮਣ ਬਣ ਗਿਆ। ਫੁਲਾਹਾਰੀ ਭਰਾਵਾਂ ਨੂੰ ਇਸ ਸਿਲ ਦੀ ਦਿਵਯਤਾ ਦਾ ਪਤਾ ਲਗ ਗਿਆ। ਉਹ ਆਦਰ ਸਤਿਕਾਰ ਨਾਲ ਇਸ ਨੂੰ ਸੰਭਾਲ ਕੇ ਘਰ ਮੁੜੇ। ਰਾਹ ਵਿਚ ਉਹ ਰੂਪਾ ਪਿੰਡ ਵਿਚ ਠਹਿਰੇ। ਇਥੇ ਜਦੋਂ ਉਨ੍ਹਾਂ ਨੇ ਸਿਲ ਚੁਕਣ ਦਾ ਯਤਨ ਕੀਤਾ ਤਾਂ ਉਹ ਚੁਕ ਨਾ ਸਕੇ। ਇਹ ਸਥਾਨ ਰੂਪਾ ਦੇ ਪਰਵਾਰ ਦੀ ਮਾਲਕੀ ਹੋਣ ਲੱਗੀ। ਦੇਵੀ ਮਾਲਕ ਅਗੇ ਪ੍ਰਗਟ ਹੋਈ ਤੇ ਉਸ ਤੋਂ ਇਸ ਜ਼ਮੀਨ ਦੀ ਮੰਗ ਕੀਤੀ। ਮਾਲਕ ਨੇ ਨਾਂਹ ਕਰ ਦਿਤੀ ਤੇ ਕਿਹਾ ਕਿ ਜੇ ਕਲ੍ਹ ਦੁਪਹਿਰ ਤਕ ਮੇਰੇ ਚਾਰ ਪੁੱਤਰਾਂ 'ਚੋਂ ਇਕ ਮਰ ਜਾਵੇਗਾ ਤਾਂ ਮੈਂ ਤੇਰੀ ਸ਼ਕਤੀ ਅਗੇ ਸਿਰ ਝੁਕਾ

NamdhariElibrary@gmail.com

ਦਿਆਂਗਾ। ਅਗਲੇ ਦਿਨ ਉਹਦਾ ਇਕ ਪੁੱਤਰ ਕਾਲ ਵਸ ਹੋ ਗਿਆ, ਤੇ ਉਹ ਜ਼ਮੀਨ ਦੇਵੀ ਨੂੰ ਮਿਲ ਗਈ। ਇਕ ਤਰਖਾਣ ਦੀ ਧੀ ਨੇ ਦੇਵੀ ਦੀ ਸੋਨੇ ਦੀ ਮੂਰਤੀ ਬਣਾਣ ਦਾ ਯਤਨ ਕੀਤਾ, ਪਰ ਸਫਲ ਨਾ ਹੋਈ। ਦੇਵੀ ਉਸ ਦੇ ਸਾਹਮਣੇ ਪ੍ਰਗਟ ਹੋਈ ਤੇ ਸਮਝਾਇਆ ਕਿ ਜੇ ਤੂੰ ਆਪਣੀ ਚੀਜ਼ੀ ਦਾ ਨਹੀਂ ਇਸ ਸਿਲ ਤੇ ਰਖੇਂ ਤਾਂ ਮੇਰੀ ਮੂਰਤੀ ਆਪਣੇ ਆਪ ਬਣ ਜਾਵੇਗੀ। ਰਵਾਇਤ ਹੈ ਕਿ ਸਭ ਕੁਝ ਇਵੇਂ ਹੀ ਹੋਇਆ (ਕੁਲੂ ਦੇ ਲੋਕ-ਗੀਤ, ਪੰਨਾ 387)।

ਚੰਬਾਵਤੀ ਬਾਰੇ ਕਈ ਦੰਦ-ਕਥਾਵਾਂ ਪ੍ਰਚਲਤ ਹਨ। ਚੰਬਾਵਤੀ ਨੇ ਇਕ ਸ਼ਕਤੀਸ਼ਾਲੀ ਦੈਂਤ ਦਾ ਵੀ ਨਾਸ ਕੀਤਾ। ਰਵਾਇਤ ਹੈ ਕਿ ਥਾਣਾ ਕੋਠੀ ਵਿਚ ਇਕ ਤਾਕਤਵਰ ਦੈਂਤ ਰਹਿੰਦਾ ਸੀ, ਜਿਹੜਾ ਇਕ ਅਯਦੇਹ ਦੀ ਸ਼ਕਲ ਵਿਚ ਪ੍ਰਗਟ ਹੋ ਕੇ, ਮਨੁੱਖਾਂ ਨੂੰ ਖਾ ਜਾਂਦਾ ਸੀ। ਕੁਲੂ ਦਾ ਰਾਜਾ ਉਸਨੂੰ ਇਸ ਮਤਲਬ ਲਈ ਮਨੁੱਖ ਮੁਹੱਈਆ ਕਰਦਾ ਸੀ। ਜਦੋਂ ਚੰਗਾਸਨ (ਚੰਬਾਵਤੀ) ਦੀ ਵਾਰੀ ਆਈ ਤੇ ਉਹਨੇ ਆਪਣਾ ਪੁਜਾਰੀ ਆਪਣੀ ਥਾਵੇਂ ਭੇਜਿਆ। ਉਸ ਦਿਨ ਨਗਰ ਤੋਂ ਇਕ ਗਭਰੂ ਦੀ ਦੈਂਤ ਨੂੰ ਭੇਟਾ ਹੋਣੀ ਸੀ। ਜਦੋਂ ਅੱਧੀ ਰਾਤ ਵੇਲੇ ਦੈਂਤ ਪ੍ਰਗਟ ਹੋਇਆ ਤਾਂ ਚੰਗਾਸਨ ਦੇਵੀ ਦੇ ਪੁਜਾਰੀ ਨੇ ਦੇਵੀ ਦੀ ਬਖਸ਼ੀ ਤਲਵਾਰ ਨਾਲ, ਉਸਦੇ ਟੋਟੇ ਟੋਟੇ ਕਰ ਦਿਤੇ। ਪਰ ਉਹ ਟੁਕੜੇ ਜਿਉਂਦੇ ਰਹੇ ਤੇ ਇਧਰ ਉਧਰ ਘਿਸੜਦੇ ਰਹੇ। ਚੰਗਾਸਨ ਦੇਵੀ ਨੇ ਪੁਜਾਰੀ ਸਾਹਮਣੇ ਪ੍ਰਗਟ ਹੋ ਕੇ ਆਖਿਆ ਕਿ ਉਹ ਸੱਪ ਦੇ ਸਰੀਰ ਤੇ ਉਠ ਰਹੇ ਗਭਰੂ ਨੂੰ ਮਾਰ ਦੇਵੇ। ਇਸ ਕੀੜੇ ਦੇ ਮਰਦੇ ਸਾਰ ਅਯਦੇਹ ਵੀ ਨਿਰਜਿੰਦ ਹੋ ਕੇ ਡਿਗ ਪਿਆ। ਕਹਿੰਦੇ ਹਨ ਅਯਦੇਹ ਦਾ ਭਾਰ ਅਠਾਰਾਂ ਮਣ ਸੀ (ਕੁਲੂ ਦੇ ਲੋਕ ਗੀਤ, ਪੰਨਾ 387)।

ਉਹ ਤਲਵਾਰ ਜਿਸ ਨਾਲ ਅਯਦੇਹ ਮਾਰਿਆ ਗਿਆ ਸੀ, ਅਜੇ ਤਕ ਚੰਗਾਸਨ ਦੇਵੀ ਦੇ ਮੰਦਰ ਵਿਚ ਪਈ ਹੋਈ ਹੈ।

(ਚ-76) ਚਮਗਿਦੜ :

ਚਮਗਿਦੜ ਨੂੰ ਦਿਨੋਂ ਵਿਖਾਈ ਨਹੀਂ ਦੇਂਦਾ, ਇਸ ਲਈ ਨਹਿਸ਼ ਮੰਨਿਆ ਜਾਂਦਾ ਹੈ। ਦਿਨ ਵੇਲੇ ਚਮਗਿਦੜ ਪੁਰਾਣੇ ਘਰਾਂ ਦੀਆਂ ਛੱਤਾਂ ਤੇ ਦਰਖਤਾਂ ਦੀਆਂ ਟਹਿਣਾਂ ਨਾਲ ਲਟਕੇ ਰਹਿੰਦੇ ਹਨ। ਰਾਤ ਵੇਲੇ ਇਹ ਪੁਰਾਣੇ ਖੋਲਿਆਂ ਦੁਆਲੇ ਘੁੰਮਦੇ ਵਿਖਾਈ ਦੇਂਦੇ ਹਨ। ਚਮਗਿਦੜ ਦੇ ਦਿਨ ਵੇਲੇ ਛੁਪੇ ਰਹਿਣ ਬਾਰੇ ਇਕ ਕਥਾ ਪ੍ਰਚਲਤ ਹੈ—ਪੁਰਾਣੇ ਜ਼ਮਾਨੇ ਵਿਚ ਜਦੋਂ ਸੰਸਾਰ ਦੇ ਪੰਖੇਰੂਆਂ ਤੇ ਪਸ਼ੂਆਂ ਵਿਚ ਯੁੱਧ ਚਲ ਰਿਹਾ ਸੀ ਤਾਂ ਕਦੇ ਪੰਖੇਰੂ ਪਸ਼ੂਆਂ ਉਤੇ ਵਿਜੈ ਪਾ ਲੈਂਦੇ ਤੇ ਕਦੇ ਪਸ਼ੂ ਪੰਖੇਰੂਆਂ ਉਤੇ। ਜਿਹੜੀ

ਧਿਰ ਫਤਹਿ ਦੇ ਜਸ਼ਨ ਮਨਾ ਰਹੀ ਹੁੰਦੀ, ਚਮਗਿਦੜ ਉਸੇ ਧਿਰ ਵਿਚ ਸ਼ਾਮਲ ਹੋ ਜਾਂਦੇ ਤੇ ਕਹਿੰਦੇ ਕਿ ਅਸੀਂ ਤੁਹਾਡੇ ਵਿਚੋਂ ਹੀ ਇਕ ਹਾਂ। ਸਮਾਂ ਪਾ ਕੇ ਪੰਖੇਰੂਆਂ ਤੇ ਪਸ਼ੂਆਂ ਵਿਚ ਸੁਲਹ ਹੋ ਗਈ ਤੇ ਜਸ਼ਨ ਵਿਚ ਜਦੋਂ ਚਮਗਿਦੜ ਆਏ ਤਾਂ ਦੋਹਾਂ ਧਿਰਾਂ ਨੇ ਚਮਗਿਦੜ ਨੂੰ ਧ੍ਰਿਤਕਾਰ ਦਿਤਾ। ਉਦੋਂ ਤੋਂ ਚਮਗਿਦੜ ਮੂੰਹ ਛੁਪਾਈ ਫਿਰਦਾ ਹੈ ਤੇ ਕੇਵਲ ਰਾਤ ਨੂੰ ਹੀ ਪ੍ਰਗਟ ਹੁੰਦਾ ਹੈ।

ਚਮਗਿਦੜ ਨੂੰ ਅਸੁਭ ਸਮਝਿਆ ਜਾਂਦਾ ਹੈ। ਜੇ ਕਿਸੇ ਘਰ ਵਿਚ ਵੜ ਆਏ, ਤਾਂ ਫ਼ੋਰਨ ਬਾਹਰ ਕਢ ਦਿਤਾ ਜਾਂਦਾ ਹੈ। ਇਹ ਦਲਿਦਰੀ ਤੇ ਨਹਿਸ਼ ਸਮਝਿਆ ਜਾਂਦਾ ਹੈ ਤੇ ਜਿਥੇ ਨਿਵਾਸ ਕਰੇ ਉਥੇ ਕਾਲ, ਬੀਮਾਰੀ ਤੇ ਸੰਕਟ ਫੈਲਦਾ ਹੈ।

(ਚ-77) ਚਰਖ-ਪੁਜਾ :

ਕਿਸੇ ਪਹਾੜ ਦੀ ਉੱਚੀ ਟੀਸੀ ਤੋਂ ਰੱਸੀ ਨਾਲ ਲਮਕ ਕੇ, ਕਿਸੇ ਦੇਵੀ ਦੇਵਤੇ ਨਮਿਤ ਆਪਣੀ ਕੁਰਬਾਨੀ ਦੇਣੀ। ਹਿਮਾਲੀਆ ਦੀਆਂ ਚੋਟੀਆਂ ਤੋਂ ਲਮਕ ਕੇ ਕਈ ਹਠੀ ਸਾਧੂ ਇਸ ਤਰ੍ਹਾਂ ਜਾਨ ਦੇ ਦੇਂਦੇ ਰਹੇ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਆਪਣੀ ਬਲੀ ਦੇਣ ਵਾਲਾ ਸਿੱਧਾ ਸਵਰਗ ਲੋਕ ਨੂੰ ਜਾਂਦਾ ਹੈ।

(ਚ-78) ਚਰਖਾ :

ਚਰਖੇ ਦਾ ਪੰਜਾਬੀ ਸਭਿਆਚਾਰ, ਕਲਾ, ਸਾਹਿਤ, ਤੇ ਜੀਵਨ ਵਰਤਾਰੇ ਵਿਚ ਬੜੀ ਮਹੱਤਾ ਰਹੀ ਹੈ। ਇਹ ਘਰੋਗੀ ਵਸਤੂ ਪੰਜਾਬੀ ਘਰਾਂ ਦੇ ਵਿਹੜਿਆਂ ਦਾ ਸ਼ਿੰਗਾਰ ਰਿਹਾ ਹੈ। ਲੋਕ ਧਾਰਨਾ ਅਨੁਸਾਰ ਵਿਸ਼ਵਕਰਮਾ ਨੇ ਚਰਖੇ ਨੂੰ ਆਪਣੇ ਹੱਥਾਂ ਨਾਲ ਬਣਾਇਆ। ਇਕ ਪੁਰਾਤਨ ਪੰਜਾਬੀ ਲੋਕ-ਗੀਤ ਅਨੁਸਾਰ ਚਰਖਾ ਰੱਬ ਨੇ ਖ਼ੁਦ ਸਿਰਜਿਆ :

ਪਹਿਲਾਂ ਚਰਖਾ ਰੱਬ ਬਣਾਇਆ,
ਮਾਂ ਮੇਰੀ ਨੇ ਵਿਹੜੇ ਡਾਹਿਆ,
ਵਿਹੜਾ ਸਾਡਾ ਹਰਿਆ ਭਰਿਆ ਕੁੜੀਏ।

ਚਰਖੇ ਬਾਰੇ ਅਨੇਕਾਂ ਅਖਾਣ, ਬੁਝਾਰਤਾਂ ਤੇ ਗੀਤ ਮਿਲਦੇ ਹਨ। ਇਕ ਬੁਝਾਰਤ ਹੈ :

ਤੀਵੀਆਂ ਦੇ ਸੰਗ ਰਹੇ,
ਫਿਰ ਭੀ ਜਤੀ ਕਹਾਵੇ।
ਵਾਉਂ ਨਾਲੋਂ ਤੇਜ਼ ਚਲੇ,
ਕਦਮ ਇਕ ਨਾ ਪਾਵੇ।
ਸਭ ਲੋਕਾਂ ਨੂੰ ਕਪੜੇ ਵੰਡੇ,
ਆਪੂੰ ਨੰਗਾ ਤੱਗਦਾ,
ਪੰਜਾਂ ਸਿਰਾਂ ਨਾਲ ਸੋਭਾ ਦੇਵੇ,
ਇਕ ਹੱਥ ਨਾਲ ਵਗਦਾ।

ਪੰਜਾਬੀ ਮੁਟਿਆਰਾਂ, ਰਾਂਗਲੇ ਤੇ ਸੀਸਿਆਂ ਜੜ੍ਹੇ ਚਰਖੇ ਦੀਆਂ ਬੜੀਆਂ ਸ਼ੌਂਕੀਨ ਸਨ। ਆਮ ਘਰਾਂ ਵਿਚ ਕਿੱਕਰ ਦੇ ਚਰਖੇ ਹੁੰਦੇ ਸਨ। ਸਰਦੇ ਪੁਜਦੇ ਲੋਕ ਸੀਸਮ ਦੀ ਲਕੜੀ ਦਾ ਚਰਖਾ ਵਰਤਦੇ ਤੇ ਧਨੀ ਲੋਕ ਚੰਦਨ ਦੀ ਖੁਸ਼ਬੂਦਾਰ ਲਕੜੀ ਦੇ ਚਰਖੇ ਉਚੇਚੇ ਬਣਵਾ ਕੇ ਵਰਤਦੇ ਸਨ।

ਚਰਖੇ ਨਾਲ ਪੰਜਾਬਣਾਂ ਦੀਆਂ ਕਈ ਜੀਵਨ ਤੰਦਾਂ ਸਾਂਝੀਆਂ ਹਨ। ਗੋਹੜਿਆਂ ਵਿਚ ਉਸਦੇ ਕਈ ਸੁਪਨੇ ਵਲੋਟੇ ਪਏ ਹਨ। ਚਰਖੀ ਦੀ ਘੁੰਮਕਰ ਉਸ ਦੇ ਜੀਵਨ ਦਾ ਇਕ ਅਜਿਹਾ ਸਾਜ਼ ਹੈ, ਜੋ ਉਸ ਦੀਆਂ ਰੁੱਖੀਆਂ ਘੜੀਆਂ ਉਤੇ ਜਾਦੂ ਪੂੜ ਦੇਂਦਾ ਹੈ। ਚਰਖੇ ਦੀ ਘੁੰ ਘੁੰ ਪੰਜਾਬਣਾਂ ਦੇ ਦਿਲਾਂ ਦੀ ਧੜਕਣ ਨਾਲ ਇਕਸੁਰ ਹੋ ਕੇ, ਉਨ੍ਹਾਂ ਅੰਦਰੋਂ ਅਨੇਕਾਂ ਗੀਤ ਉਤਪੰਨ ਕਰਦੀ ਹੈ। ਮਨ ਦੀਆਂ ਅੱਧੀਆਂ ਗੱਲਾਂ ਉਹ ਚਰਖੇ ਨਾਲ ਕਰ ਲੈਂਦੀ ਹੈ ਤੇ ਬਾਕੀ ਅੱਧੀਆਂ ਤ੍ਰਿਵਣ ਵਿਚ ਬੈਠੀਆਂ ਕੁੜੀਆਂ ਨਾਲ :

ਬਜ਼ਾਰ ਵਿਕੇਂਦੀ ਬਰਫੀ

ਮੈਨੂੰ ਲੈ ਦੇ ਨਿੱਕੀ ਜਿਹੀ ਚਰਖੀ

ਦੁਖਾਂ ਦੀਆਂ ਪੂਣੀਆਂ ਕੱਤਾਂ।

ਚਰਖਾ ਮਨੁੱਖੀ ਸਰੀਰ ਦਾ ਪ੍ਰਤੀਕ ਰਿਹਾ ਹੈ। ਖਾਸ ਤੌਰ ਤੇ ਸੂਫੀ-ਕਾਵਿ ਵਿਚ। ਬੁਲ੍ਹੇ ਸ਼ਾਹ ਦੀ ਇਕ ਕਾਫ਼ੀ ਵਿਚ ਇਹ ਪ੍ਰਤੀਕ ਬਹੁਤ ਦੂਰ ਤਕ ਫੈਲਿਆ ਹੋਇਆ ਹੈ :

ਹਥੀਂ ਢਿਲਕ ਗਈ ਮੇਰੇ ਚਰਖੇ ਦੀ,

ਮੈਥੋਂ ਕਤਿਆ ਨਾ ਜਾਏ।

ਚਰਖੇ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ ਵੀ ਜੁੜੇ ਹੋਏ ਹਨ। ਜੇ ਚਰਖੇ ਦਾ ਲੱਠ ਛੁੱਟ ਛੁੱਟ ਜਾਵੇ ਤਾਂ ਘਰ ਵਿਚ ਕੋਈ ਮਹਿਮਾਨ ਜ਼ਰੂਰ ਆਉਂਦਾ ਹੈ।

(ਚ-79) ਚਰਖੇ ਮਰੋੜੀ :

ਜਦੋਂ ਕੋਈ ਨਵੀਂ ਵਿਆਹੀ ਦੁਲ੍ਹਨ, ਪਹਿਲੀ ਵਾਰ ਚਰਖਾ ਕੱਤਣ ਬੈਠਦੀ ਹੈ ਤਾਂ ਉਸਦੇ ਅਗੇ ਦਾਜ ਵਿਚ ਆਇਆ ਰਾਂਗਲਾ ਚਰਖਾ ਡਾਹਿਆ ਜਾਂਦਾ ਹੈ। ਕੁੜੀਆਂ ਕੱਚੇ ਸੂਤਰ ਦੀ ਇਕ ਗੰਢ ਚਰਖੇ ਨਾਲ ਪਾ ਕੇ ਮਖੌਲ ਨਾਲ ਕਹਿੰਦੀਆਂ ਹਨ :

ਜੇ ਵੀਰ ਪਿਆਰਾ ਖੋਲ੍ਹ ਦੇ,

ਜੇ ਖਸਮ ਪਿਆਰਾ ਤੋੜ ਦੇ।

ਇਸ ਗੰਢ ਨੂੰ 'ਚਰਖੇ ਗੰਢ' ਜਾਂ 'ਮਰੋੜੀ' ਕਹਿੰਦੇ ਹਨ। ਇਸ ਨੂੰ ਖੋਲ੍ਹਣਾ ਕਠਨ ਹੁੰਦਾ ਹੈ ਕਿਉਂ ਜੋ ਕੱਚਾ ਸੂਤ ਖੋਲ੍ਹਣ ਲਗਿਆਂ ਝੱਟ ਟੁੱਟ ਜਾਂਦਾ ਹੈ। ਕਈ ਕੁੜੀਆਂ ਗੰਢ ਖੋਲ੍ਹਣ ਵਿਚ ਸਫਲ ਹੋ ਜਾਂਦੀਆਂ ਹਨ। ਪਰ ਬਹੁਤਿਆਂ ਕੋਲੋਂ ਧਾਗਾ ਟੁੱਟ ਜਾਂਦਾ ਹੈ। ਕੋਲ ਖਲੋਤੀਆਂ ਕੁੜੀਆਂ

ਉਸਨੂੰ ਮਖੌਲ ਨਾਲ ਛੇੜਦੀਆਂ ਹਨ ਕਿ ਤੈਨੂੰ ਵੀਰ ਭੁਲ ਗਏ ਹਨ ਤੇ ਖਸਮ ਪਿਆਰਾ ਲਗਣ ਲਗ ਪਿਆ ਹੈ।

(ਚ-80) ਚਰਣਾਮ੍ਰਿਤ :

(1) ਉਹ ਜਲ, ਜੋ ਕਿਸੇ ਗੁਰ-ਪੀਰ ਤੇ ਸੰਤ ਆਦਿ ਮਹਾਂਪੁਰਸ਼ਾਂ ਦੇ ਚਰਨਾਂ ਦਾ ਧੋਣ ਹੁੰਦਾ ਹੈ। ਇਸ ਨੂੰ ਸ਼ਰਧਾਲੂ ਅੰਮ੍ਰਿਤ ਸਮਝ ਕੇ ਪੀਂਦੇ ਹਨ। ਦੇਵੀ ਦੇਵਤੇ ਦੀ ਮੂਰਤੀ ਦਾ ਇਸ਼ਨਾਨ ਕਰਵਾਣ ਲਗਿਆਂ, ਜੋ ਜਲ ਮੂਰਤੀ ਦੇ ਚਰਨਾਂ ਨੂੰ ਛੁਹੰਦਾ ਹੈ, ਉਸ ਨੂੰ ਵੀ 'ਚਰਣਾਮ੍ਰਿਤ' ਕਿਹਾ ਜਾਂਦਾ ਹੈ। ਸਿੱਖਾਂ ਵਿਚ ਕਿਸੇ ਗੁਰੂ-ਪੀਰ ਜਾਂ ਸੰਤ ਦੇ ਚਰਨਾਂ ਦਾ ਧੋਣ ਪੀਣਾ ਵਿਵਰਜਤ ਹੈ। ਸਿੱਖ ਉਸ ਜਲ ਨੂੰ ਵੀ ਚਰਣਾਮ੍ਰਿਤ ਕਹਿੰਦੇ ਹਨ, ਜੋ ਗੁਰੂ ਗ੍ਰੰਥ ਸਾਹਿਬ ਦੀ ਹਜ਼ੂਰੀ ਵਿਚ ਰਖਿਆ ਹੁੰਦਾ ਹੈ।

(2) ਸਾਧ ਸੰਗਤ ਦੇ ਜੋੜੇ ਝਾੜਣ ਮਗਰੋਂ, ਸੇਵਕ ਦੇ ਹੱਥਾਂ ਵਿਚ ਜੋ ਪੂੜ ਰਹਿ ਜਾਂਦੀ ਹੈ, ਉਸਨੂੰ ਵੀ ਚਰਣਾਮ੍ਰਿਤ ਕਿਹਾ ਜਾਂਦਾ ਹੈ। ਸ਼ਰਧਾਲੂ ਇਸਨੂੰ ਮੱਥੇ 'ਤੇ ਲਗਾਂਦੇ ਅਤੇ ਪਿੰਡੇ ਤੇ ਮਲਦੇ ਹਨ।

(3) ਕਿਸੇ ਪਵਿਤ੍ਰ ਤੀਰਥ, ਸਰੋਵਰ, ਬਾਉਲੀ ਜਾਂ ਨਦੀ ਦੇ ਪਾਣੀ ਨੂੰ ਚਰਣਾਮ੍ਰਿਤ ਕਿਹਾ ਜਾਂਦਾ ਹੈ। ਜਿਸ ਵਿਚ ਕਿਸੇ ਮਹਾਂਪੁਰਸ਼ ਨੇ ਚਰਨ ਪਾਏ ਹੋਣ। ਤੇ ਸ਼ਰਧਾਲੂ ਲੋਕ ਬੋਤਲ ਭਰ ਕੇ ਇਹ ਅੰਮ੍ਰਿਤ ਜਲ ਘਰ ਰਖਦੇ ਹਨ।

ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਮਹਾਂਪੁਰਖ ਦੇ ਚਰਨ ਨਾਲ ਛੁਹ ਕੇ ਕੋਈ ਚੀਜ਼ ਅੰਮ੍ਰਿਤ ਦਾ ਸਰੂਪ ਗ੍ਰਹਿਣ ਕਰ ਜਾਂਦੀ ਹੈ। ਦੇਵੀ ਸ਼ਕਤੀ ਮਹਾਂਪੁਰਖਾਂ ਦੇ ਚਰਨਾਂ ਵਿਚੋਂ ਨਿਕਲਦੀ ਹੈ ਤੇ ਜਿਹੜੀ ਚੀਜ਼ ਮਹਾਂਪੁਰਖਾਂ ਦੇ ਚਰਨਾਂ ਨੂੰ ਛੁਹੰਦੀ ਹੈ, ਉਸ ਵਿਚ ਦੇਵੀ ਕਣੀ ਆ ਜਾਂਦੀ ਹੈ। ਇਸ ਦੇਵੀ ਕਣੀ ਵਾਲੇ ਜਲ ਨੂੰ ਪੀਣ ਨਾਲ, ਪੀਣ ਵਾਲੇ ਦੇ ਅੰਦਰ, ਦੇਵੀ ਕਣੀ ਪ੍ਰਵੇਸ਼ ਕਰ ਜਾਂਦੀ ਹੈ। ਇਹ ਸਿਧਾਂਤ ਲਾਗਵੇਂ ਟੂਣੇ ਉਤੇ ਅਧਾਰਤ ਹੈ, ਜਿਸ ਅਨੁਸਾਰ 'ਅੰਸ਼ ਤੋਂ ਅੰਸ਼ੀ' ਤਕ ਪਹੁੰਚਿਆ ਜਾ ਸਕਦਾ ਹੈ।

(ਚ-81) ਚਰਨ ਚੌਂਕ :

ਤੀਵੀਆਂ ਦੇ ਪੈਰਾਂ ਦਾ ਇਕ ਗਹਿਣਾ :—

ਚਰਨ ਚੌਂਕ ਵਿਚ ਬਰਕਤ ਭਾਰੀ,

ਸਾਰਾ ਘਰ ਭਰਿਆ ਰਹੇ।

(ਚ-82) ਚਰਨ ਪੂੜ :

(1) ਕਿਸੇ ਸਾਧ ਸੰਤ ਤੇ ਗੁਰੂ ਪੀਰ ਦੇ ਚਰਨਾਂ ਦੀ ਪੂੜੀ, ਜੋ ਬੜੀ ਪਾਵਨ ਮੰਨੀ ਗਈ ਹੈ। ਸ਼ਰਧਾਲੂ ਇਸ ਪੂੜੀ ਨੂੰ ਮੱਥੇ ਤੇ ਲਗਾਂਦੇ ਤੇ ਪਿੰਡੇ ਉਤੇ ਪੂੜਦੇ ਹਨ।

ਲੋਕਾਂ ਦਾ ਨਿਸਚਾ ਹੈ ਕਿ ਚਰਨ ਧੂੜ ਨੂੰ ਕੁਝ ਦਿਨ ਰੋਜ਼ ਕਿਸੇ ਰੋਗੀ ਅੰਗ ਤੇ ਮਲਿਆ ਜਾਵੇ ਤਾਂ ਉਹ ਅੰਗ ਅਰੋਗ ਹੋ ਜਾਂਦਾ ਹੈ।

(2) ਸਾਧ ਸੰਗਤ ਦੇ ਜੋੜਿਆਂ ਨਾਲ ਲਗੀ ਧੂੜ ਨੂੰ ਵੀ ਚਰਨ-ਧੂੜੀ ਕਿਹਾ ਜਾਂਦਾ ਹੈ। ਗੁਰਦਵਾਰੇ ਵਿਚ ਸ਼ਰਧਾਲੂ ਸਾਧ ਸੰਗਤ ਦੇ ਜੋੜੇ ਝਾੜ ਕੇ ਇਹ ਧੂੜੀ ਮੱਥੇ ਤੇ ਲਗਾਂਦੇ ਹਨ। ਜਿਥੇ ਆਦਿ-ਗੰਥ ਦਾ ਪ੍ਰਕਾਸ਼ ਹੋ ਰਿਹਾ ਹੋਵੇ, ਉਥੋਂ ਦੀ ਧੂੜੀ ਨੂੰ ਵੀ ਚਰਨ-ਧੂੜੀ ਕਿਹਾ ਜਾਂਦਾ ਹੈ।

ਲੋਕ ਨਿਸਚੇ ਅਨੁਸਾਰ ਸੰਤਾਂ ਮਹਾਤਮਾਂ ਤੇ ਬ੍ਰਹਮ ਗਿਆਨੀਆਂ ਅੰਦਰ, ਜੋ ਦੇਵੀ ਕਣੀ ਹੁੰਦੀ ਹੈ, ਉਹ ਚਰਨਾਂ ਰਾਹੀਂ ਬਾਹਰ ਨਿਕਲਦੀ ਹੈ। ਇਸ ਲਈ ਜਿਹੜੀ ਮਿੱਟੀ ਉਨ੍ਹਾਂ ਦੇ ਚਰਨਾਂ ਨੂੰ ਛੁਹ ਜਾਂਦੀ ਹੈ, ਉਸ ਵਿਚ ਉਹ ਕਣੀ ਵਸ ਜਾਂਦੀ ਹੈ। ਇਸ ਕਣੀ ਵਾਲੀ ਮਿੱਟੀ ਨੂੰ ਜਦੋਂ ਸ਼ਰਧਾਲੂ ਮੱਥੇ ਉਤੇ ਲਗਾਂਦਾ ਹੈ, ਤਾਂ ਇਹ ਦੇਵੀ ਕਣੀ ਮਸਤਕ ਦੁਆਰਾ ਉਸਦੇ ਅੰਦਰ ਪ੍ਰਵੇਸ਼ ਹੁੰਦੀ ਹੈ ਤੇ ਉਸਦੇ ਹਨੇਰੇ ਮਨ ਨੂੰ ਗਿਆਨ ਦਾ ਚਾਨਣ ਬਖਸ਼ਦੀ ਹੈ। ਇਸ ਸਿਧਾਂਤ ਦਾ ਆਧਾਰ 'ਲਾਗਵਾਂ ਟੂਣਾ' ਹੈ, ਜਿਸ ਅਨੁਸਾਰ 'ਅੰਸ ਤੋਂ ਅੰਸੀ' ਤਕ ਸਹਿਜੇ ਪਹੁੰਚਿਆ ਜਾ ਸਕਦਾ ਹੈ।

ਗੁਰਬਾਣੀ ਵਿਚ ਚਰਨ-ਧੂੜੀ ਦੀ ਬਹੁਤ ਮਹਿਮਾ ਮਿਲਦੀ ਹੈ। ਉਚੀ ਅਧਿਆਤਮਕ ਅਵਸਥਾ ਤਕ ਪਹੁੰਚੇ ਹੋਏ ਸਾਧ-ਸੰਤ ਜਾਂ ਬ੍ਰਹਮ ਗਿਆਨੀ ਦੀ ਚਰਨ ਧੂੜ ਨੂੰ ਛੁਹਣ ਨਾਲ, ਮਨ ਦੇ ਨਿਰਮਲ ਹੋਣ, ਭਗਤੀ ਭਾਵਨਾ ਵਿਚ ਰੰਗੇ ਜਾਣ ਤੇ ਮੁਕਤੀ ਪ੍ਰਾਪਤ ਹੋਣ ਦੇ ਸੰਕਲਪਾਂ ਦਾ ਬੀਜ ਆਦਿਮ-ਮਾਨਸ ਵਿਚੋਂ ਉਭਰਿਆ ਹੈ, ਜਿਸ ਦਾ ਆਧਾਰ ਲਾਗਵਾਂ-ਟੂਣਾ ਹੈ। ਜਾਦੂ ਦੀ ਧਾਰਨਾ, ਜੋ ਧਰਮ ਦੀ ਜਣਨੀ ਸਮਝੀ ਜਾਂਦੀ ਹੈ, ਦੇ ਅਨੁਸਾਰ ਕਿਸੇ ਅੰਸ ਤੋਂ ਅੰਸੀ ਦੇ ਮੂਲ ਗੁਣਾਂ ਨੂੰ ਗ੍ਰਹਿਣ ਕਰਨਾ ਸੰਭਵ ਹੁੰਦਾ ਹੈ। ਮਹਾਂਪੁਰਸ਼ ਦੇ ਅੰਦਰ ਇਕ ਮਹਾਨ ਅਧਿਆਤਮਕ ਸੁਹਜ ਤੇ ਦੇਵੀ ਸ਼ਕਤੀ ਅਥਵਾ ਕਣੀ ਹੁੰਦੀ ਹੈ। ਇਸ ਸੁਹਜ ਜਾਂ ਮਹਾਨ ਸ਼ਕਤੀ ਦਾ ਨਿਕਾਸ ਚਰਨਾਂ ਰਾਹੀਂ ਹੀ ਬਾਹਰ ਵਲ ਹੁੰਦਾ ਮੰਨਿਆ ਹੈ ਤੇ ਪ੍ਰਵੇਸ਼ ਮਸਤਕ ਦੁਆਰਾ। ਕੋਈ ਮਨੁੱਖ ਇਸ ਸ਼ਕਤੀ ਨੂੰ ਮਸਤਕ ਰਾਹੀਂ ਹੀ, ਆਪਣੇ ਅੰਦਰ ਗ੍ਰਹਿਣ ਕਰ ਸਕਦਾ ਹੈ। ਜਦੋਂ ਕੋਈ ਸ਼ਖਸ ਕਿਸੇ ਮਹਾਂਪੁਰਸ਼ ਦੇ ਚਰਨ ਛੁਹੰਦਾ ਹੈ, ਅਥਵਾ ਮੱਥਾ ਟੇਕਦਾ ਹੈ ਤਾਂ ਇਸ ਸ਼ਕਤੀ ਦਾ ਕੁਝ ਅੰਸ ਉਸ ਵਿਚ ਪ੍ਰਵੇਸ਼ ਕਰ ਜਾਂਦਾ ਹੈ। ਮਹਾਂਪੁਰਸ਼ਾਂ ਦੀ ਚਰਨਾਂ ਨਾਲ ਛੁਹੰਦੀ ਧੂੜੀ ਵਿਚ ਵੀ, ਉਨ੍ਹਾਂ ਦੀ ਦੇਵੀ ਸ਼ਕਤੀ ਦੇ ਸਦਗੁਣੀ ਸੁਭਾਵ ਤੇ ਕਲਾਵਾਨ ਪ੍ਰਤਿਭਾ ਦਾ ਕੁਝ ਅੰਸ-ਮਾਤਰ ਸਮਾ ਜਾਂਦਾ ਹੈ ਤੇ ਸਾਧਕ ਇਸ ਧੂੜੀ ਨੂੰ ਮੱਥੇ 'ਤੇ ਲਗਾ ਕੇ, ਅਪਰੋਖੇ ਹੀ ਕੁਝ ਅੰਸ ਅੰਦਰ ਗ੍ਰਹਿਣ ਕਰ ਲੈਂਦਾ ਹੈ।

ਇਹ ਲੋਕ-ਤੱਤ ਭਗਤੀ ਮਾਰਗ ਤੋਂ ਗੁਰਮਤਿ ਵਿਚ ਆਇਆ ਹੈ। ਭਗਤੀ ਮਾਰਗ ਵਿਚ ਸਾਧਕ ਦਾ ਆਦਰਸ਼ ਸਾਧਯ ਵਿਚ ਲੀਨ ਹੋਣਾ ਹੁੰਦਾ ਹੈ। ਚਰਨ-ਧੂੜੀ ਦਾ ਲੋਕ-ਸੰਕਲਪ ਭਗਤੀ ਮਾਰਗ ਦੀ ਭਾਵਨਾ ਅਰਥਾਤ ਸਾਧਕ ਦਾ ਸਾਧਯ ਦੇ ਕਿਸੇ ਅੰਸ ਰਾਹੀਂ ਉਸ ਤਕ ਪਹੁੰਚਣ ਦੇ ਅਨੁਕੂਲ ਹੈ। ਭਗਤੀ ਮਾਰਗ ਵਿਚ ਇਹੋ ਸੰਕਲਪ ਅਪਣਾ ਲਿਆ ਗਿਆ। ਇਸ ਵਿਸ਼ਵਾਸ ਦਾ ਆਧਾਰ ਇਹ ਹੈ ਕਿ ਜਿਹੜੀ ਚੀਜ਼ ਇਕ ਵਾਰ ਕਿਸੇ ਸਰੀਰ ਨੂੰ ਛੁਹ ਜਾਏ, ਉਸ ਵਿਚ ਮੂਲ ਵਿਅਕਤੀ, ਅੰਸ ਮਾਤਰ, ਕਿਸੇ ਨਾ ਕਿਸੇ ਰੂਪ ਵਿਚ ਸਮਾਇਆ ਰਹਿੰਦਾ ਹੈ। ਸਾਡੀਆਂ ਅਨੇਕਾਂ ਰਹ-ਰੀਤੀਆਂ ਇਸ ਸੰਕਲਪ ਉਤੇ ਆਧਾਰਿਤ ਹਨ (ਵੇਖੋ : ਜਾਦੂ ਟੂਣਾ)।

ਗੁਰੂ ਅਰਜਨ ਦੇਵ ਜੀ ਦੀ ਬਾਣੀ ਵਿਚ ਕਮਲ ਚਰਨਾਂ ਵਿਚ ਧਿਆਨ ਜੋੜਨਾ ਤੇ ਚਰਨ ਧੂੜ ਨੂੰ ਮਸਤਕ ਲਗਾਉਣਾ ਪ੍ਰੇਮ-ਭਗਤੀ ਦਾ ਸਾਧਨ ਮਾਤਰ ਮੰਨਿਆ ਗਿਆ ਹੈ। ਅਨੇਕਾਂ ਤੁਕਾਂ 'ਮੋਕਉ ਕਰਿ ਸੰਤਨ ਕੀ ਧੂਰੇ', 'ਸੰਤ ਜਨਾ ਕੀ ਬਾਂਛਉ ਧੂਰਿ', 'ਧੂਰਿ ਸੰਤਨ ਕੀ ਨਾਨਕ ਦੀਜੈ', ਵਿਚ 'ਚਰਨ ਧੂੜੀ' ਦੀ ਖੋਰ ਮੰਗੀ ਗਈ ਹੈ। ਗੁਰੂ ਦੇ ਚਰਨਾਂ ਦੀ ਧੂੜੀ, ਜਿਸ ਵਿਚ ਗੁਰੂ ਖੁਦ ਅੰਸ ਰੂਪ ਵਿਚ ਸਮਾਇਆ ਹੁੰਦਾ ਹੈ, ਮਨ ਕੀ ਸਾਰੀ ਮੈਲ ਧੋ ਕੇ ਪੁਨੀਤ ਕਰ ਦੇਂਦਾ ਹੈ :

ਧੂਰਿ ਭਗਤਨ ਕੀ ਮਨਿ ਤਨਿ ਲਗਉ ਹਰਿ ਜੀਉ
ਸਭ ਪਤਿਤ ਪੁਨੀਤਾ ਰਾਮ। (ਬਿਹਾਗੜਾ ਮਹਲਾ ੫)

ਇਕ ਹੋਰ ਤੁੱਕ ਵਿਚ ਮਾਘੀ ਵਾਲੇ ਦਿਨ, ਜੋ ਇਸ਼ਨਾਨ ਲਈ ਸਭ ਤੋਂ ਵਧ ਪਵਿਤਰ ਮੰਨਿਆ ਜਾਂਦਾ ਹੈ, ਸਾਧਾਂ ਦੀ ਧੂੜੀ ਵਿਚ ਨਹਾਉਣ ਦਾ ਉਪਦੇਸ਼ ਦਿਤਾ ਹੈ :

ਮਾਘਿ ਮਜਨੁ ਸੰਗਿ ਸਾਧੂਆ ਧੂੜੀ ਕਰਿ ਇਸਨਾਨੁ

ਗਉੜੀ 'ਬਾਵਨ ਅੱਖਰੀ' ਬਾਣੀ ਵਿਚ, ਗੁਰੂ ਅਰਜਨ ਦੇਵ 'ਰਹਾਉ' ਦੀ ਤੁਕ ਵਿਚ ਪ੍ਰਭੂ ਤੋਂ ਇਹੋ ਮੰਗ ਕਰਦੇ ਹਨ ਕਿ ਮਨ ਸੰਤਾਂ ਦੀ ਚਰਨ ਧੂੜੀ ਬਣਿਆ ਰਹੇ :

ਕਰਿ ਕਿਰਪਾ ਪ੍ਰਭ ਦੀਨ ਦਇਆਲਾ

ਤੇਰੇ ਸੰਤਨ ਕੀ ਮਨੁ ਹੋਇ ਰਵਾਲਾ।

ਪ੍ਰੋ: ਸਾਹਿਬ ਸਿੰਘ ਅਨੁਸਾਰ 'ਰਹਾਉ' ਦੀਆਂ ਤੁਕਾਂ ਵਿਚ ਹੀ, ਲੰਮੀਆਂ ਬਾਣੀਆਂ ਦਾ ਕੇਂਦਰੀ ਖਿਆਲ ਜਾਂ ਸਾਰ ਹੁੰਦਾ ਹੈ। ਉਪਰੋਕਤ ਤੁਕ ਨੂੰ ਜੋ 'ਬਾਵਨ ਅੱਖਰੀ' ਦਾ ਮੂਲ ਭਾਵ ਮੰਨ ਲਿਆ ਜਾਵੇ ਤਾਂ ਸਹਿਜੇ ਹੀ ਅਨੁਮਾਨ ਲਗਾਇਆ ਜਾ ਸਕਦਾ ਹੈ ਕਿ ਚਰਨ-ਧੂੜ ਦਾ ਸੰਕਲਪ ਗੁਰਮਤਿ ਵਿਚ ਕਿਤਨਾ ਮਹਤਵਪੂਰਨ ਥਾਉਂ ਰਖਦਾ ਹੈ।

ਗੁਰਮਤਿ ਵਿਚ ਗੁਰੂ ਤੇ ਸਾਧ ਸੰਗਤ ਨੂੰ ਬੜਾ ਪਵਿਤਰ ਸਥਾਨ ਪ੍ਰਾਪਤ ਹੈ। ਚਰਨ-ਧੂੜ ਵਾਂਗ ਗੁਰੂ ਅਤੇ ਸਾਧ-ਸੰਗਤ ਦੀ ਛੁਹ ਨਾਲ ਮਨ ਨਿਰਮਲ ਹੁੰਦਾ ਤੇ

ਪ੍ਰਮਾਣਥਕ ਗਿਆਨ ਦੀ ਪ੍ਰਾਪਤੀ ਹੁੰਦੀ ਹੈ। ਇਸ ਪਿਛੇ ਵੀ ਉਪਰੋਕਤ ਸੰਕਲਪ ਹੈ। ਗੁਰਮਤਿ ਅਨੁਸਾਰ ਸਾਧ ਦੀ ਸੰਗਤ ਪਾਪਾਂ ਦੀ ਮੈਲ ਕਟ ਕੇ ਮਨ ਨੂੰ ਨਿਰਮਲ ਕਰ ਦੇਂਦੀ ਹੈ :

ਪਿੰਗੁਲ ਪਰਬਤ ਪਾਰਿ ਪਰੇ ਖਲ ਚਤੁਰ ਬਕੀਤਾ
ਅੰਧੁਲੇ ਤ੍ਰਿਭਵਣ ਸੂਝਿਆ ਗੁਰ ਭੇਟਿ ਪੁਨੀਤਾ
ਮਹਿਮਾ ਸਾਧੂ ਸੰਗ ਕੀ ਸੁਨਹੁ ਮੇਰੇ ਮੀਤਾ
ਮੈਲੁ ਖੋਈ ਕੋਟਿ ਅਘ ਹਰੇ ਨਿਰਮਲ ਭਏ ਚੀਤਾ ॥

(ਬਿਲਾਵਲ ਮਹਲਾ ੫)

(3) ਜੇ ਕਿਸੇ ਸ਼ਖਸ ਨੂੰ ਨਜ਼ਰ ਲਗ ਜਾਵੇ ਤਾਂ ਨਜ਼ਰ ਲਗਣ ਵਾਲੇ ਦੇ ਪੈਰਾਂ ਦੀ ਮਿੱਟੀ (ਚਰਨ ਧੂੜ) ਨਜ਼ਰ ਲਗਣ ਵਾਲੇ ਦੇ ਸਿਰ ਤੋਂ ਵਾਰ ਕੇ ਅੱਗ ਵਿਚ ਸੁਟੀ ਜਾਵੇ ਤਾਂ ਨਜ਼ਰ ਉਤਰ ਜਾਂਦੀ ਹੈ। ਲਾਗਵੇਂ ਟੂਣੇ ਦੇ ਸਿਧਾਂਤ ਅਨੁਸਾਰ ਪੈਰਾਂ ਦੀ ਮਿੱਟੀ ਉਤੇ ਕਈ ਤਰ੍ਹਾਂ ਦੇ ਟੂਣੇ ਕੀਤੇ ਜਾ ਸਕਦੇ ਹਨ।

(ਚ-83) ਚਰਨ-ਪਾਹੁਲ :

ਚਰਨਾਂ ਦੀ ਪਾਹੁਲ (ਵੇਖੋ : ਚਰਣਾਮ੍ਰਿਤ)। ਸਿੱਖਾਂ ਵਿਚ ਚਰਨ ਪਾਹੁਲ ਦੀ ਥਾਂ ਖੰਡੇ ਦੀ ਪਾਹੁਲ ਪੀਣ ਦੀ ਪ੍ਰਥਾ ਹੈ।

(ਚ-84) ਚਰਿਤ੍ਰ, ਚਲਿਤ੍ਰ :

ਮੱਧਕਾਲੀ ਕਥਾ ਸਾਹਿਤ ਦਾ ਇਕ ਅਹਿਮ ਤੇ ਲੋਕ-ਪ੍ਰਿਯ ਰੂਪ 'ਚਰਿਤ੍ਰ' ਜਾਂ 'ਚਲਿਤ੍ਰ' ਹੈ। ਚਲਿਤ੍ਰ ਸ਼ਬਦ ਭਾਵੇਂ ਚਰਿਤ੍ਰ ਦਾ ਹੀ ਵਿਕ੍ਰਿਤ ਹੈ, ਪਰ ਇਸ ਨੇ ਚਰਿਤ੍ਰ ਨਾਲੋਂ ਵੱਖਰੇ ਅਰਥ ਗ੍ਰਹਿਣ ਕਰ ਲਏ ਹਨ। ਚਲਿਤ੍ਰ ਤੋਂ ਭਾਵ ਔਰਤਾਂ ਤੇ ਮਰਦਾਂ ਦੇ ਮਕਰ ਫਰੇਬ ਤੇ ਛਲ ਹੈ। ਇਸਤ੍ਰੀਆਂ ਦੇ ਚਲਿਤ੍ਰਾਂ ਨੂੰ 'ਤ੍ਰਿਯਾ ਚਲਿਤ੍ਰ' ਵੀ ਕਹਿੰਦੇ ਹਨ।

ਚਰਿਤ੍ਰ ਕਿਸੇ ਪ੍ਰਾਣੀ ਦੇ ਆਚਰਣ, ਚਾਲ ਢਾਲ, ਕਰਨੀ ਕੀਰਤ ਨਾਲ ਸੰਬੰਧਿਤ ਬ੍ਰਿਤਾਂਤ ਹੈ ਜੋ ਪਾਠਕਾਂ/ਸਰੋਤਿਆਂ ਵਿਚ ਨੈਤਿਕ ਕੀਮਤਾਂ ਕਦਰਾਂ ਉਭਾਰਨ ਲਈ ਰਚਿਆ ਗਿਆ ਹੁੰਦਾ ਹੈ। ਪਾਠਕ/ਸਰੋਤੇ ਉਸ ਚਰਿਤ੍ਰਤ ਪੁਰਸ਼ ਦੇ ਅਨੁਰੂਪ ਆਪਣਾ ਜੀਵਨ ਢਾਲਣ ਦੀ ਚੇਸ਼ਟਾ ਕਰਦੇ ਹਨ। ਇਸ ਦੇ ਉਲਟ ਚਲਿਤ੍ਰ ਵਿਚ ਡੀਵੀਂ ਦੇ ਮਕਰ-ਫਰੇਬ ਤੇ ਵਲ ਛਲ ਦਾ ਬ੍ਰਿਤਾਂਤਕ ਬਿੰਬ ਹੁੰਦਾ ਹੈ। ਡੀਵੀਂ ਆਪਣੇ ਪਤੀ ਨੂੰ ਉੱਲ੍ਹ ਬਣਾ ਕੇ ਪਰਾਏ ਮਰਦ ਨੂੰ ਭੋਗਦੀ ਹੈ। ਪਾਠਕ/ਸਰੋਤੇ ਚਲਿਤ੍ਰਾਂ ਦੇ ਅਨੁਰੂਪ ਕਰਮ ਕਰਨ ਦੀ ਲੋਚਾ ਨਾਲ, ਉਨ੍ਹਾਂ ਨੂੰ ਨਹੀਂ ਪੜ੍ਹਦੇ, ਸਗੋਂ ਜੀਵਨ ਵਿਚ ਸਾਵਧਾਨ ਰਹਿਣ ਲਈ, ਇਕ ਅਨੁਭਵ ਨੂੰ

ਗ੍ਰਹਿਣ ਕਰਨ ਦੀ ਇੱਛਾ ਰਖਦੇ ਹਨ। ਇਸ ਤਰ੍ਹਾਂ ਦੋਹਾਂ ਰੂਪਾਂ ਦਾ ਸੁਭਾਅ ਹੀ ਇਕ ਦੂਜੇ ਦੇ ਵਿਰੁਧ ਨਹੀਂ ਸਗੋਂ ਦੋਹਾਂ ਦਾ ਬਲ ਅਤੇ ਜੀਵਨ-ਪ੍ਰਤੀ ਦ੍ਰਿਸ਼ਟੀ ਵੀ ਵੱਖਰੀ ਹੈ। ਚਰਿਤ੍ਰ ਵਿਚ ਹਾਂ-ਪਖੀ-ਕਰਮ ਹੁੰਦੇ ਹਨ ਤੇ ਚਲਿਤ੍ਰ ਵਿਚ ਨਾ-ਪਖੀ ਕਰਮ।

ਚਰਿਤ੍ਰ ਦੀ ਪਰੰਪਰਾ ਭਾਰਤ ਵਿਚ ਬੜੀ ਹੀ ਪ੍ਰਾਚੀਨ ਹੈ। ਜੈਨ-ਸਾਹਿਤ ਵਿਚ ਅਨੇਕਾਂ ਚਰਿਤ੍ਰ ਗ੍ਰੰਥ ਮਿਲਦੇ ਹਨ, ਜਿਨ੍ਹਾਂ ਵਿਚ ਕਿਸੇ ਮਹਾਂਪੁਰਸ਼ ਜਾਂ ਤੀਰਥੰਕਰ ਦੇ ਚਰਿਤ੍ਰ ਦਾ ਸਦਭਾਵੀ ਵਰਣਨ ਹੁੰਦਾ ਹੈ। ਜੈਨ ਅਚਾਰੀਆ ਨੇ ਸੰਸਕ੍ਰਿਤ ਅਤੇ ਪ੍ਰਾਕ੍ਰਿਤ ਦੋਹਾਂ ਭਾਸ਼ਾਵਾਂ ਵਿਚ, ਪਦਮ ਚਰਿਤ੍ਰ ਜਾਂ ਰਾਮ ਚਰਿਤ੍ਰ ਰਚੇ। ਅਪਭ੍ਰੰਸ਼ ਵਿਚ ਪਓਮ ਚਰਿਤ੍ਰ (ਪਦਮ ਚਰਿਤ੍ਰ) ਰਿਟਠਣੇਮ ਚਰਿਤ੍ਰ (ਹਰੀ ਵੰਸ਼) ਅਤੇ ਣਾਯ ਕੁਮਾਰ ਚਰਿਤ੍ਰ (ਨਾਗ ਕੁਮਾਰ ਚਰਿਤ੍ਰ) ਪ੍ਰਾਚੀਨ ਜੈਨ ਪਰੰਪਰਾ ਨੂੰ ਹੀ ਅਗੇ ਤੋਰਦੇ ਹਨ ਅਤੇ ਇਨ੍ਹਾਂ ਵਿਚ ਕਿਸੇ ਜੈਨ ਮਹਾਂਪੁਰਸ਼ ਦੇ ਚਰਿਤ੍ਰ ਦਾ ਵਰਣਨ, ਪੂਰਬ ਜਨਮ ਸਬੰਧੀ ਕਥਾਵਾਂ ਅਤੇ ਅਲੌਕਿਕ ਘਟਨਾਵਾਂ ਦਾ ਮਿਸ਼ਰਣ ਮਿਲਦਾ ਹੈ। ਚਰਿਤ੍ਰ ਕਾਵਿ ਵਿਚ ਪ੍ਰੇਮ, ਵੀਰਤਾ ਅਤੇ ਧਰਮ ਭਾਵਨਾ ਸਮਿਲਤ ਹੁੰਦੀ ਹੈ। ਹਿੰਦੀ ਸਾਹਿਤ ਵਿਚ 'ਰਾਮ ਚਰਿਤ ਮਾਨਸ' 'ਵੀਰ ਸਿੰਹ ਦੇਵ ਚਰਿਤ', 'ਸੁਦਾਮ ਚਰਿਤ', 'ਸੁਜਾਨ ਚਰਿਤ', ਅਤੇ 'ਬੁੱਧ ਚਰਿਤ' ਆਦਿ ਕਾਵਿ-ਚਰਿਤ ਇਸੇ ਪਰੰਪਰਾ ਦੇ ਧਾਰਨੀ ਹਨ। ਪੰਜਾਬੀ ਵਿਚ ਪ੍ਰਾਚੀਨ ਕਾਲ ਤੋਂ ਚਲੀ ਆ ਰਹੀ ਪਰੰਪਰਾ ਨੂੰ, 'ਚੰਡੀ ਚਰਿਤ੍ਰ ਉਕਤਿ ਬਿਲਾਸ' ਤੇ 'ਚੰਡੀ ਚਰਿਤ੍ਰ' ਦੂਜਾ ਆਦਿ ਵਿਚ ਸੁਰਜੀਤ ਰਖਿਆ ਗਿਆ। ਇਨ੍ਹਾਂ ਰਚਨਾਵਾਂ ਵਿਚ ਚਰਿਤ੍ਰ ਕਾਵਿ ਦੇ ਕਈ ਉਘੜਵੇਂ ਲੱਛਣ ਵਿਦਮਾਨ ਹਨ ਜਿਵੇਂ ਕਿ ਚਰਿਤ੍ਰ ਕਥਾਤਮਕ ਵਧੇਰੇ ਅਤੇ ਵਰਣਾਤਮਿਕ ਘਟ ਹੁੰਦੇ ਹਨ। ਇਨ੍ਹਾਂ ਵਿਚ ਅਲੌਕਿਕ ਤੇ ਅਧਦੈਵਿਕ ਸ਼ਕਤੀਆਂ ਦਾ ਰੌਚਕ ਵਰਣਨ ਹੁੰਦਾ ਹੈ, ਜੋ ਕਥਾਨਿਕ ਵਿਚ ਫੈਲੀਆਂ ਹੁੰਦੀਆਂ ਹਨ। ਇਨ੍ਹਾਂ ਦੀ ਰਚਨਾ ਉਦੇਸ਼ ਪ੍ਰਧਾਨ ਹੁੰਦੀ ਹੈ, ਨਿਰਾ ਮਨੋਰੰਜਨ ਮਨੋਰਥ ਨਹੀਂ ਹੁੰਦਾ। ਇਹੋ ਪਰੰਪਰਾ ਅੰਸ਼ ਮਾਤਰ ਦਸਮ ਗ੍ਰੰਥ ਦੇ 'ਪਾਖਯਾਨ ਚਰਿਤ੍ਰ' ਵਿਚ ਵੀ ਵਿਦਮਾਨ ਹੈ।

ਪਰ ਪੰਜਾਬੀਆਂ ਨੇ ਮੂਲ ਚਰਿਤ੍ਰ ਪਰੰਪਰਾ ਤੋਂ ਨਿਖੇੜ ਕੇ, ਇਕ ਨਵੀਂ ਪਰੰਪਰਾ 'ਚਲਿਤ੍ਰ ਕਥਾ' ਦੀ ਤੋਰੀ, ਜੋ ਉਪ੍ਰੋਕਤ ਭਾਂਤ ਦੇ ਚਰਿਤ੍ਰਾਂ ਨਾਲੋਂ ਵਿਸ਼ੇ-ਵਸਤੂ ਅਤੇ ਦ੍ਰਿਸ਼ਟੀ ਵਿਚ ਭਿੰਨ ਸੀ। 'ਚਲਿਤ੍ਰ' ਵਿਚ ਇਸਤ੍ਰੀ ਦੇ ਮਕਰ-ਫਰੇਬ ਦਾ ਬ੍ਰਿਤਾਂਤ ਹੁੰਦਾ ਹੈ। ਜੋ ਇਸਤ੍ਰੀ ਮਰਦ ਨੂੰ ਭੋਗਣ ਲਈ ਆਪਣੇ ਮਰਦ ਨੂੰ, ਉੱਲ੍ਹ ਬਣਾਉਣ ਲਈ ਰਚਦੀ ਹੈ, ਚਲਿਤ੍ਰ ਵਿਚ ਪ੍ਰਧਾਨ ਇਸਤ੍ਰੀ ਹੈ ਪੁਰਸ਼ ਨਹੀਂ, ਮਰਦ ਇਸਤ੍ਰੀ ਦੇ ਮਕਰ ਫਰੇਬ ਵਿਚ ਫਸਦਾ ਹੈ,

ਇਸਤ੍ਰੀ ਨਹੀਂ। ਇਸੇ ਲਈ ਇਨ੍ਹਾਂ ਨੂੰ 'ਤ੍ਰੀਆ ਚਰਿਤ੍ਰ' ਵੀ ਕਿਹਾ ਜਾਂਦਾ ਹੈ।

ਚਲਿਤ੍ਰ ਸਿਰਫ਼ ਇਸਤ੍ਰੀਆਂ ਦੇ ਹੀ ਨਹੀਂ, ਮਰਦਾਂ ਦੇ ਵੀ ਲਿਖੇ ਮਿਲਦੇ ਹਨ, ਜਿਨ੍ਹਾਂ ਵਿਚ ਚਾਤਰ ਮਰਦ ਕਿਸੇ ਭੋਲੇ ਭਾਲੇ ਸ਼ਖਸ ਨੂੰ ਬੁੱਧੂ ਬਣਾ ਕੇ ਠਗਦੇ ਹਨ। ਜਿਵੇਂ ਮੂਰਖ ਪੰਡਤ ਅਤੇ ਠੱਗਾਂ ਦਾ ਚਲਿਤ੍ਰ। ਮੂਰਖ ਪੰਡਤ ਠੱਗਾਂ ਦੇ ਝਾਂਸੇ ਵਿਚ ਆ ਕੇ ਬਲੀ ਦੀ ਖ਼ਾਤਰ ਲਿਜਾ ਰਹੇ ਬਕਰੇ ਨੂੰ ਇਸ ਲਈ ਤਿਆਗ ਦੇਂਦਾ ਹੈ ਕਿ ਚਾਰ ਠੱਗਾਂ ਨੇ ਵਾਰੇ ਵਾਰ ਰਾਹ ਵਿਚ ਉਸਨੂੰ ਮਿਲ ਕੇ ਇਹ ਪ੍ਰਭਾਵ ਦਿਤਾ ਸੀ ਕਿ ਉਹ ਪੰਡਤ ਹੋ ਕੇ ਕੁੱਤੇ, ਖੋਤੇ ਤੇ ਵਛੜੇ ਆਦਿ ਨੂੰ ਚੁੱਕੀ ਫਿਰਦਾ ਹੈ। ਪੰਡਤ ਨੂੰ ਨਿਸਚਾ ਹੋ ਗਿਆ ਕਿ ਇਹ ਬਕਰਾ ਕੋਈ ਛਲੇਡਾ ਹੈ ਜੋ ਲੋਕਾਂ ਨੂੰ ਵਖੋ ਵਖਰੇ ਰੂਪਾਂ ਵਿਚ ਵਿਖਾਈ ਦੇਂਦਾ ਹੈ ਅਤੇ ਉਸਦੇ ਯੱਗ ਨੂੰ ਨਸ਼ਟ ਕਰਨਾ ਚਾਹੁੰਦਾ ਹੈ।

ਮੱਧਕਾਲ ਵਿਚ ਚਲਿਤ੍ਰ-ਕਥਾਵਾਂ ਦੀ ਕਾਫ਼ੀ ਮਾਤਰਾ ਵਿਚ ਸਿਰਜਨਾ ਦਾ ਸੰਕੇਤ ਕਈ ਕਥਾਵਾਂ ਵਿਚੋਂ ਵੀ ਮਿਲਦਾ ਹੈ। ਇਕ ਚਲਿਤ੍ਰ ਕਥਾ ਅਨੁਸਾਰ ਇਕ ਪੰਡਤ ਚਲਿਤ੍ਰਾਂ ਦਾ ਮਹਾਨ ਗ੍ਰੰਥ ਲਿਖ ਕੇ ਉਸਨੂੰ ਖੋਤੇ ਉਪਰ ਲੱਦੀ ਰਾਜੇ ਕੋਲ ਲਿਜਾ ਰਿਹਾ ਸੀ। ਪੰਡਤ ਨੂੰ ਆਪਣੀ ਵਿਦਵਤਾ ਉਤੇ ਅਭਿਮਾਨ ਸੀ ਕਿ ਉਸਨੇ ਇਸਤ੍ਰੀਆਂ ਦੇ ਸਾਰੇ ਮਕਰ ਫ਼ਰੇਬ ਇਸ ਗ੍ਰੰਥ ਵਿਚ ਦਰਜ ਕਰ ਦਿਤੇ ਹਨ। ਪਰ ਰਾਹ ਵਿਚ ਇਕ ਤ੍ਰੀਮਤ ਨੇ ਪੰਡਤ ਨੂੰ ਆਪਣਾ ਜੋ ਚਲਿਤ੍ਰ ਵਿਖਾਇਆ, ਉਸਦਾ ਤਾਂ ਪੰਡਤ ਨੂੰ ਕਦੇ ਚਿੱਤ ਚੇਤਾ ਵੀ ਨਹੀਂ ਸੀ। ਸੋ ਉਸਦਾ ਮਾਣ ਟੁਟ ਗਿਆ। ਦਸਮ ਗ੍ਰੰਥ ਵਿਚ ਚਾਰ ਸੌ ਪੰਜ ਚਰਿਤ੍ਰਾਂ (ਪਾਖਯਾਨ ਚਰਿਤ੍ਰ) ਦਾ ਹੋਣਾ ਅਤੇ ਇਨ੍ਹਾਂ ਦਾ ਦਸਮ ਗ੍ਰੰਥ ਦੇ ਵਡੇਰੇ ਭਾਗ ਤੇ ਫੈਲਿਆ ਹੋਣਾ ਇਸ ਗੱਲ ਦਾ ਪ੍ਰਮਾਣ ਹੈ ਕਿ ਕਥਾ ਦਾ ਇਹ ਰੂਪ ਉਦੋਂ ਇਕ ਪ੍ਰਤਿਨਿਧੀ ਕਥਾ-ਰੂਪ ਬਣ ਚੁਕਾ ਸੀ। ਚਰਿਤ੍ਰਾਂ ਦੀਆਂ ਕਥਾਵਾਂ ਦੇ ਅਧਿਐਨ ਤੋਂ ਪਤਾ ਚਲਦਾ ਹੈ ਕਿ ਇਨ੍ਹਾਂ ਕਥਾਵਾਂ ਦਾ ਘੇਰਾ ਬੜਾ ਵਿਸ਼ਾਲ ਅਤੇ ਸਮਗਰੀ ਬਹੁ-ਪੱਖੀ ਹੈ। ਇਨ੍ਹਾਂ ਚਰਿਤ੍ਰਾਂ ਵਿਚ ਧਾਰਮਿਕ ਭਾਵਨਾ ਵਾਲੀਆਂ ਉਪਦੇਸ਼ਾਤਮਕ ਕਥਾਵਾਂ ਤੋਂ ਲੈ ਕੇ ਕਿੱਸਾ, ਨੀਤੀ-ਕਥਾ, ਪੈਰਾਣਿਕ-ਕਥਾ, ਹਸਾਉਣੀ, ਦੰਦ-ਕਥਾ ਆਦਿ ਅਨੇਕ ਕਿਸਮ ਦੀਆਂ ਕਥਾ-ਵੰਨਗੀਆਂ ਆ ਗਈਆਂ ਹਨ। ਇਹ ਕਥਾਵਾਂ ਕਈ ਸੌਮਿਆਂ—ਪੰਜ ਤੰਤਰ, ਹਿਤ-ਉਪਦੇਸ਼, ਕਥਾ ਸਰਿਤ ਸਾਗਰ, ਅਲਫ਼ ਲੈਲਾ, ਪੁਰਾਣਾਂ ਆਦਿ ਵਿਚੋਂ ਆਈਆਂ ਹਨ। ਪਰ ਇਨ੍ਹਾਂ ਦੇ ਕਥਾਨਿਕਾਂ ਵਿਚ ਮੂਲ ਗ੍ਰੰਥਾਂ ਨਾਲੋਂ ਕੁਝ ਪ੍ਰੀਵਰਤਨ ਹਨ, ਜਿਨ੍ਹਾਂ ਤੋਂ ਪ੍ਰਗਟ ਹੁੰਦਾ ਹੈ ਕਿ ਇਨ੍ਹਾਂ ਕਥਾਵਾਂ ਦਾ ਜੋ ਰੂਪ ਲੋਕਾਂ ਵਿਚ ਪ੍ਰਚਲਤ ਸੀ, ਉਸੇ ਨੂੰ ਹੀ ਕਾਵਿ-ਰੂਪ

ਦਿਤਾ ਗਿਆ ਹੈ। ਦਸਮ ਗ੍ਰੰਥ ਦੇ ਚਰਿਤ੍ਰਾਂ ਵਿਚ ਚਰਿਤ੍ਰ ਅਤੇ ਚਲਿਤ੍ਰ ਦੋਹਾਂ ਵੰਨਗੀਆਂ ਦੀਆਂ ਕਥਾਵਾਂ ਉਪਲਬਧ ਹਨ।

(ਚ-85) ਚਲ੍ਹੀਹਾ :

ਬੱਚੇ ਦੇ ਜਨਮ ਤੋਂ ਬਾਅਦ ਚਾਲੀ ਦਿਨਾਂ ਦਾ ਸਮਾਂ; ਧਾਰਨਾ ਹੈ ਕਿ ਇਸ ਦੌਰਾਨ ਮਾਂ ਤੇ ਬੱਚੇ ਦੋਹਾਂ ਦੀ ਜਾਨ ਕੱਚੀ ਹੁੰਦੀ ਹੈ, ਅਤੇ ਚੰਦਰੀਆਂ ਰੂਹਾਂ ਤੇ ਬਦ-ਨਜ਼ਰ ਦਾ ਛੇਤੀ ਅਸਰ ਹੋਣ ਦਾ ਅੰਦੇਸ਼ਾ ਰਹਿੰਦਾ ਹੈ। ਇਸ ਲਈ ਮੰਦ-ਪ੍ਰਭਾਵ ਤੋਂ ਬਚਣ ਲਈ ਕਈ ਤਰ੍ਹਾਂ ਦੇ ਉਪਾ ਕੀਤੇ ਜਾਂਦੇ ਹਨ। ਚਿਲ੍ਹਾ ਜਾਂ ਛਿਲਾ ਜਿਥੇ ਜੱਚਾ ਰਹਿੰਦੀ ਹੈ, ਘਰ ਦੇ ਅੰਦਰਵਾਰ ਬਣਾਇਆ ਜਾਂਦਾ ਹੈ। ਚਿਲ੍ਹੇ ਦਾ ਦਰਵਾਜ਼ਾ ਜੇ ਪੂਰਬ ਦਿਸ਼ਾ ਵਲ ਖੁਲ੍ਹੇ ਤਾਂ ਵਧੇਰੇ ਸੁਭ ਹੈ। ਚਿਲ੍ਹੇ ਵਿਚ ਅੰਨ ਦੇ ਕੁਝ ਦਾਣੇ, ਜਲ ਦਾ ਭਰਿਆ ਘੜਾ ਤੇ ਇਕ ਦੀਵਾ ਬਾਲ ਕੇ ਧਰਿਆ ਜਾਂਦਾ ਹੈ। ਕੱਚੇ ਅੰਨ ਸਦਕਾ ਚਿਲ੍ਹੇ ਵਿਚ ਚੰਦਰੀਆਂ ਰੂਹਾਂ ਨਹੀਂ ਆਉਂਦੀਆਂ। ਇਸੇ ਭਾਵ ਨਾਲ ਜੱਚਾ ਦੀ ਮੰਜੀ ਹੇਠ ਲੱਹੇ ਦੀ ਛੁਰੀ ਜਾਂ ਦਾਤ੍ਰੀ ਅਤੇ ਕਣਕ, ਸਰਹੋਂ ਤੇ ਚਾਵਲਾਂ ਦੇ ਕੁਝ ਦਾਣੇ, ਕਿਸੇ ਪੋਟਲੀ ਵਿਚ ਬੰਨ੍ਹ ਕੇ ਰਖ ਦਿਤੇ ਜਾਂਦੇ ਹਨ।

ਚਿਲ੍ਹੇ ਵਾਲੇ ਕਮਰੇ ਵਿਚ, ਬੱਚੇ ਦੇ ਜਨਮ ਤੋਂ ਪਿਛੋਂ ਪੰਜ, ਸੱਤ, ਗਿਆਰਾਂ ਜਾਂ ਤੇਰਾਂ ਦਿਨਾਂ ਤਕ ਦੀਵੇ ਦੀ ਜੋਤ ਨਿਰੰਤਰ ਬਲਦੀ ਰਹਿੰਦੀ ਹੈ। ਜੋਤ ਬੱਚੇ ਦੇ ਅੰਦਰ ਦੀ ਜੀਵਨ-ਕਣੀ ਨੂੰ ਭਖਦਾ ਰਖਣ ਲਈ ਬਾਲੀ ਜਾਂਦੀ ਹੈ।

ਜੇ ਮੁੰਡਾ ਜੰਮਿਆ ਹੋਵੇ ਤਾਂ ਘਰ ਦੀ ਡਿਉਢੀ ਦੇ ਬੂਹੇ ਉਤੇ ਸ਼ਰੀਂਹ ਜਾਂ ਨਿੰਮ ਦੇ ਪੱਤੇ, ਮੌਲੀ ਦੇ ਧਾਗੇ ਵਿਚ ਪਰੋ ਕੇ, ਸਿਹਰੇ ਵਾਂਗ ਬੰਨ੍ਹ ਦਿਤੇ ਜਾਂਦੇ ਹਨ, ਜਿਸ ਸਦਕਾ ਚੰਦਰੀਆਂ ਰੂਹਾਂ ਘਰ ਦੇ ਦੁਆਰ ਅੰਦਰ ਪੈਰ ਨਹੀਂ ਪਾਉਂਦੀਆਂ।

ਚਲ੍ਹੀਹੇ ਦੇ ਦਿਨਾਂ ਵਿਚ ਜੱਚਾ ਦੇ ਕੰਨਾਂ ਵਿਚ, ਕਿਸੇ ਚੰਦਰੀ ਤੀਵੀਂ ਦੇ ਬੋਲ ਵੀ ਨਹੀਂ ਪੈਣੇ ਚਾਹੀਦੇ। ਜੇ ਦੋ ਤੀਵੀਆਂ ਦਾ ਚਲ੍ਹੀਹਾ ਸਾਂਝਾ ਹੋਵੇ ਅਤੇ ਚਲ੍ਹੀਹੇ ਦੇ ਦਿਨਾਂ ਵਿਚ ਜੇ ਇਕ ਤੀਵੀਂ ਦੂਜੇ ਦਾ ਬੋਲ ਸੁਣ ਲਏ ਤਾਂ ਧਾਰਨਾ ਹੈ ਕਿ ਸੁਣਨ ਵਾਲੇ ਦਾ ਦੁੱਧ ਸੁੱਕ ਜਾਂਦਾ ਹੈ ਤੇ ਬੱਚਾ ਰੋਗੀ ਰਹਿੰਦਾ ਹੈ। ਇਸ ਲਈ ਸਾਂਝੇ ਚਲ੍ਹੀਹੇ ਵਾਲੀਆਂ ਤੀਵੀਆਂ, ਜੇ ਅਚਨਚੇਤੀ, ਮੰਦਰ ਧਰਮਸਾਲ ਆਦਿ ਵਿਚ ਆਹਮੋ ਸਾਹਮਣੇ ਹੋ ਜਾਣ ਤਾਂ ਇਕ ਦੂਜੇ ਦੇ ਬੱਚੇ ਦੀ ਖੈਰ ਮੰਗਦਿਆਂ, ਦੋਹਾਂ ਨੂੰ ਚੁਪ ਰਹਿਣਾ ਚਾਹੀਦਾ ਹੈ। ਕਈ ਘਰਾਂ ਵਿਚ ਬੱਚੇ ਦੇ ਜੰਮਦੇ ਸਾਰ, ਕੋਲਿਆਂ ਨੂੰ ਗਿੱਲੀ ਮਿੱਟੀ ਦਾ ਬੋਪਾ ਚਮੌੜ ਦਿਤਾ ਜਾਂਦਾ ਹੈ। ਇਸ ਤਰ੍ਹਾਂ ਕਰਨ ਨਾਲ ਕਹਿੰਦੇ ਹਨ, ਕਿਸੇ ਦੂਜੇ ਦੇ ਬੋਲ ਅਸਰ ਨਹੀਂ ਕਰਦੇ।

ਜੇ ਗਲੀ ਮਹੱਲੇ ਜਾਂ ਅੰਗ-ਸਾਕਾਂ ਵਿਚ, ਦੋ ਤੀਵੀਆਂ ਦਾ ਚਲੀਹਾ ਸਾਂਝਾ ਹੋਵੇ ਤਾਂ ਉਹ ਆਪੋ ਵਿਚ ਖੰਡ ਵਟਾਂਦੀਆਂ ਤੇ ਉਸਦਾ ਸ਼ੀਰਾ ਬਣਾ ਕੇ ਖਾ ਲੈਂਦੀਆਂ ਹਨ। ਇਸ ਮਿੱਠੀ ਰੀਤ ਨਾਲ, ਜੋ ਨਵੀਂ ਸਾਂਝ ਬਣਦੀ ਹੈ, ਉਸ ਵਿਚ ਬੋਲ ਦਾ ਚੰਦਰਾ ਅਸਰ ਨਹੀਂ ਪੈਂਦਾ।

(2) ਕਈ ਸਾਧੂ ਪੀਰ ਫਕੀਰ ਚਾਲੀ ਦਿਨ, ਕਿਸੇ ਇਕਲਵਾਂਝੀ ਥਾਂ ਬੈਠ ਕੇ ਤੱਪ ਕਰਦੇ ਅਥਵਾ ਕਿਸੇ ਮੰਤਰ ਦਾ ਪਾਠ ਕਰਦੇ ਹਨ। ਇਨ੍ਹਾਂ ਚਾਲੀ ਦਿਨਾਂ ਵਿਚ ਉਹ ਕਿਸੇ ਨਾਲ ਨਹੀਂ ਬੋਲਦੇ ਤੇ ਨਾ ਹੀ ਉਹ ਅੰਨ ਦਾ ਦਾਣਾ ਮੂੰਹ ਲਗਾਂਦੇ ਹਨ। ਕਈ ਸਾਧੂ ਬੋੜਾ ਬਹੁਤ ਅੰਨ ਮੂੰਹ ਲਗਾ ਲੈਂਦੇ ਹਨ, ਪਰ ਮੰਨ ਧਾਰਨ ਰਖਦੇ ਹਨ। ਇਸ ਨੂੰ 'ਚਿਲ੍ਹਾ' ਕਿਹਾ ਜਾਂਦਾ ਹੈ (ਵੇਖੋ : ਚਿਲ੍ਹਾ)।

(ਚ-86) ਚਲੀਹਾ ਦੇਣਾ :

ਚਾਲੀ ਦਿਨ ਕਿਸੇ ਪੂਜ ਅਸਥਾਨ ਦੀ ਰੋਜ਼ ਜ਼ਿਆਰਤ ਕਰਨ ਦੀ ਸੁੱਖਣਾ ਦੇਣੀ। ਕਈ ਹਿੰਦੂ, ਸਿੱਖ ਤੇ ਮੁਸਲਮਾਨ, ਆਪਣੀ ਕਿਸੇ ਮਨੋ-ਕਾਮਨਾ ਦੀ ਪੂਰਤੀ ਲਈ ਚਲੀਹਾ ਸੁੱਖਦੇ ਹਨ। ਭਾਵ ਕਿਸੇ ਤੀਰਥ/ਮੰਦਰ/ਮਸਜਿਦ/ਗੁਰਦਵਾਰੇ ਚਾਲੀ ਦਿਨਾਂ ਤਕ ਰੋਜ਼ ਯਾਤ੍ਰਾ ਕਰਨ ਦਾ ਸੰਕਲਪ ਕਰਦੇ ਹਨ। ਫਿਰ ਮੀਂਹ ਆਵੇ ਅਨੇਰੀ ਆਵੇ, ਉਹ ਚਾਲੀ ਦਿਨ ਸੁੱਖੀ ਹੋਈ ਥਾਂ ਦੀ ਯਾਤ੍ਰਾ ਅਵਸ਼ ਕਰਦੇ ਹਨ। ਜੇ ਕਿਸੇ ਬੀਮਾਰੀ ਜਾਂ ਹੋਰ ਮਜਬੂਰੀ ਕਾਰਨ ਕਿਸੇ ਦਿਨ ਯਾਤ੍ਰਾ ਨਾ ਕੀਤੀ ਜਾ ਸਕੇ ਤਾਂ ਚਲੀਹਾ ਖੰਡਨ ਹੋ ਜਾਂਦਾ ਹੈ ਤੇ ਫਿਰ ਨਵੇਂ ਸਿਰਿਓਂ ਛੁਹਿਆ ਜਾਂਦਾ ਹੈ। ਚਲੀਹੇ ਦਾ ਖੰਡਨ ਹੋਣਾ ਅਸੁਭ ਸਮਝਿਆ ਜਾਂਦਾ ਹੈ। ਮਜਬੂਰੀ ਦੀ ਹਾਲਤ ਵਿਚ, ਪਰਵਾਰ ਦੇ ਕਿਸੇ ਦੂਜੇ ਬੰਦੇ ਨੂੰ, ਉਸ ਯਾਤ੍ਰਾ ਲਈ ਭੇਜ ਦਿਤਾ ਜਾਂਦਾ ਹੈ।

(ਚ-87) ਚਵਰ (ਚੋਰ) :

ਮੌਰ ਦੇ ਖੰਭਾਂ, ਸੁਰਾ ਗਊ ਜਾਂ ਸ਼ੇਰ ਦੀ ਪੂਛਲ ਦੇ ਵਾਲਾਂ ਦਾ ਗੁੱਛਾ, ਜੋ ਲਕੜੀ ਜਾਂ ਪਿਤਲ ਦੀ ਡੰਡੀ ਵਿਚ ਜੜ੍ਹਿਆ ਹੁੰਦਾ ਹੈ। ਕਈ ਚਵਰ ਚਾਂਦੀ ਤੇ ਸੋਨੇ ਦੇ ਡੰਡੇ ਵਿਚ ਵੀ ਜੜ੍ਹੇ ਹੁੰਦੇ ਹਨ। ਹਿੰਦੂਆਂ ਵਿਚ ਮੂਰਤੀਆਂ ਉਤੇ ਚੋਰ ਝੁਲਾਣ ਦੀ ਪ੍ਰਥਾ ਹੈ ਤੇ ਸਿੱਖਾਂ ਵਿਚ ਗੁਰੂ ਗ੍ਰੰਥ ਸਾਹਿਬ ਉਤੇ। ਪੁਰਾਣੇ ਵੇਲਿਆਂ ਵਿਚ ਮਹਾਰਾਜਿਆਂ ਦੇ ਸੇਵਕ (ਚੋਰੀਦਾਰ) ਮਹਾਰਾਜੇ ਉਤੇ ਚੋਰ ਝੁਲਾਂਦੇ ਸਨ। ਸਾਧਾਂ ਸੰਤਾਂ ਤੇ ਫਕੀਰਾਂ ਦੇ ਸ਼ਰਧਾਲੂ ਵੀ ਉਨ੍ਹਾਂ ਦੇ ਪਿਛੇ ਖਲੋ ਕੇ ਚੋਰ ਝੁਲਾ ਕੇ ਆਪਣੀ ਸ਼ਰਧਾ ਪ੍ਰਗਟਾਂਦੇ ਹਨ।

ਚੋਰ ਝੁਲਾਣਾ ਬੜੀ ਪੁੰਨ ਵਾਲੀ ਕਿਰਿਆ ਮੰਨੀ ਜਾਂਦੀ ਹੈ।

ਸਿੱਖਾਂ ਵਿਚ ਗੁਰੂ ਗ੍ਰੰਥ ਸਾਹਿਬ ਦਾ ਪ੍ਰਕਾਸ਼ ਕਰਨ ਵੇਲੇ ਅਥਵਾ ਵਾਕ ਲੈਣ ਲੱਗਿਆਂ ਚਵਰ ਝੁਲਾਈ ਜਾਂਦੀ ਹੈ। ਜਦੋਂ ਪਾਠ ਹੋ ਰਿਹਾ ਹੁੰਦਾ ਹੈ ਤਾਂ ਸ਼ਰਧਾਲੂ ਦਰਬਾਰ ਸਾਹਿਬ ਦੇ ਪਿਛੇ ਖਲੋ ਕੇ ਚਵਰ ਝੁਲਾਂਦੇ ਹਨ। ਚਵਰ ਝੁਲਾਣਾ ਆਦਰ ਤੇ ਮਾਨ ਪ੍ਰਤਿਸ਼ਠਾ ਦੇਣ ਦਾ ਬੌਧਿਕ ਹੈ। ਪਹਿਲਿਆਂ ਵਿਚ ਰਾਜੇ ਮਹਾਰਾਜੇ ਜਦੋਂ ਤਖ਼ਤ ਉਤੇ ਬ੍ਰਾਜਮਾਨ ਹੁੰਦੇ ਤਾਂ ਉਨ੍ਹਾਂ ਉਤੇ ਛੱਤਰ ਜਾਂ ਚਵਰ ਝੁਲਾਏ ਜਾਂਦੇ। ਸਿੱਖਾਂ ਵਿਚ ਸ਼ਖਸੀ ਗੁਰੂ ਦਾ ਕੋਈ ਸਥਾਨ ਨਹੀਂ ਅਤੇ ਗੁਰੂ ਗ੍ਰੰਥ ਸਾਹਿਬ ਨੂੰ ਹੀ ਗੁਰ ਗੱਦੀ ਪ੍ਰਾਪਤ ਹੈ। ਸਿੱਖ ਗੁਰੂ ਗ੍ਰੰਥ ਸਾਹਿਬ ਨੂੰ ਗੁਰੂ ਦਾ ਰੂਪ ਮੰਨ ਕੇ ਆਦਰ ਵਜੋਂ ਚਵਰ ਝੁਲਾਂਦੇ ਹਨ।

ਜਦੋਂ ਪਰਿਵਾਰ ਦਾ ਕੋਈ ਵਡਿਕਾ ਮਰ ਜਾਂਦਾ ਹੈ ਤਾਂ ਉਸ ਦੇ ਪੋਤਰੇ ਤੇ ਦੋਹਤਰੇ ਉਸ ਦੀ ਅਰਥੀ ਨਾਲ ਚਵਰ ਝੁਲਾਂਦੇ ਹੋਏ ਜਾਂਦੇ ਹਨ। ਇਹ ਮੌਏ ਪ੍ਰਾਣੀ ਦੀ ਬਜ਼ੁਰਗੀ ਨੂੰ ਆਦਰ ਦੇਣਾ ਹੈ।

(ਚ-88) ਚਾਹਲੀਆ :

ਪੰਜਾਬ ਦਾ ਇਕ ਭਿਆਨਕ ਕਾਲ, ਜੋ 1840 ਸੰਮਤ ਵਿਚ ਵਾਪਰਨ ਕਰਕੇ ਚਾਹਲੀਆ ਪ੍ਰਸਿਧ ਹੋਇਆ। ਇਸ ਬਾਰੇ ਅਖਾਣ ਹੈ :

ਚਾਹਲੀਏ ਦਾ ਸਿੰਛ ਭਿਜਾ

ਚੁਲ੍ਹੇ ਅੰਨ ਨਾ ਰਿਝਾ।

1839 ਸੰਮਤ ਤੋਂ 1842 ਤਕ ਮੀਂਹ ਨਾ ਪੈਣ ਕਰਕੇ, ਫਸਲਾਂ ਨਾ ਹੋ ਸਕੀਆਂ ਤੇ ਲੋਕਾਂ ਨੂੰ ਉਦਰ ਪੂਰਤੀ ਲਈ ਦਰਖਤਾਂ ਦੇ ਪੱਤੇ ਤੇ ਛਿਲਣ ਖਾਣੇ ਪਏ। ਉਦੋਂ ਵਕਤ ਅਨੁਸਾਰ ਕਣਕ ਬੜੀ ਮਹਿੰਗੀ ਵਿਕੀ, ਰੁਪਏ ਦੀਆਂ ਸੱਤ ਪੜੋਪੀਆਂ ਅਥਵਾ ਸਾਢੇ ਤਿੰਨ ਸੇਰ। ਇਸੇ ਲਈ ਇਸ ਕਾਲ ਨੂੰ 'ਸੱਤ ਪੜੋਪੀਆ ਕਾਲ' ਵੀ ਕਹਿੰਦੇ ਹਨ। ਇਸ ਕਾਲ ਦੇ ਖ਼ਾਤਮੇ ਤੇ ਸੰਮਤ 1842 ਵਿਚ ਮੁਸਲਾਧਾਰ ਮੀਂਹ ਵਸਿਆ ਤੇ ਅਨੇਕਾਂ ਬੀਮਾਰੀਆਂ ਫੈਲੀਆਂ। ਜੋ ਲੋਕ ਕਾਲ ਦੇ ਗ੍ਰਾਸ ਤੋਂ ਬਚ ਗਏ ਸਨ, ਉਨ੍ਹਾਂ ਨੂੰ ਵਥਾ ਤੇ ਬੀਮਾਰੀਆਂ ਨੇ ਘੇਰ ਲਿਆ।

ਪੰਜਾਬ ਵਿਚ ਚਾਹਲੀਏ ਮਗਰੋਂ ਤਿੰਨ ਹੋਰ ਕਾਲ ਪਏ। ਦੂਜਾ ਕਾਲ ਸੰਮਤ 1869 ਵਿਚ ਪਿਆ ਤੇ 1870 ਦੇ ਅਖੀਰ ਤਕ ਰਿਹਾ। ਇਸ ਕਾਲ ਨੂੰ 'ਪਾਈ ਵਾਲਾ ਕਾਲ' ਕਿਹਾ ਜਾਂਦਾ ਹੈ ਕਿਉਂ ਜੋ ਉਦੋਂ ਕਣਕ ਰੁਪਏ ਦੀ ਚਾਰ ਟੋਪੇ (ਅਠ ਸੇਰ) ਵਿਕੀ। ਚਾਰ ਟੋਪਿਆਂ ਦੀ ਇਕ ਪਾਈ ਹੁੰਦੀ ਹੈ।

ਤੀਜਾ ਕਾਲ 1883 ਸੰਮਤ ਤੋਂ ਲੈ ਕੇ 1889 ਸੰਮਤ ਤਕ ਰਿਹਾ। ਇਸ ਕਾਲ ਦੇ ਦੌਰਾਨ ਇਕ ਪੌਦਾ 'ਮੁਰਕਾਂ NamdhariElibrary@gmail.com

ਵਾਲਾ' ਭਾਰੀ ਮਾਤਰਾ ਵਿਚ ਉਗਿਆ, ਜਿਸ ਨੂੰ ਪਸ਼ੂ ਪੇਟ ਭਰਨ ਲਈ ਚਰਦੇ ਤੇ ਆਦਮੀ ਕਣਕ ਵਿਚ ਮਿਲਾ ਕੇ ਖਾਂਦੇ। ਇਸ ਲਈ ਇਸ ਕਾਲ ਨੂੰ 'ਮੁਰਕਾਂ ਵਾਲਾ ਕਾਲ' ਕਿਹਾ ਜਾਂਦਾ ਹੈ।

ਚੌਥਾ ਕਾਲ ਸੰਮਤ 1917 ਵਿਚ ਪਿਆ। ਜਦੋਂ ਕਣਕ ਰੁਪਏ ਦੀ 6-7 ਟੋਪੇ (12-14 ਸੇਰ) ਵਿਕੀ। ਇਹ ਕਾਲ ਸਾਲ ਭਰ ਰਿਹਾ ਤੇ ਇਸ ਨੂੰ 'ਸਤਾਰਾਂ ਵਾਲਾ ਕਾਲ' ਕਹਿੰਦੇ ਹਨ।

(ਚ-89) ਚਾਹਿਲ :

ਜੱਟਾਂ ਦਾ ਇਕ ਕਬੀਲਾ, ਜੋ ਪਟਿਆਲੇ, ਅੰਬਾਲੇ, ਲੁਧਿਆਣੇ, ਅੰਮ੍ਰਿਤਸਰ ਤੇ ਗੁਰਦਾਸਪੁਰ ਜ਼ਿਲਿਆਂ ਵਿਚ ਅਬਾਦ ਮਿਲਦਾ ਹੈ। ਰਵਾਇਤ ਹੈ ਕਿ ਸੂਰਜਬੰਸੀ ਰਾਜਾ ਅਗਰ ਸੈਨ ਦੇ ਚਾਰ ਪੁੱਤਰ—ਚਾਹਿਲ, ਛੀਨਾ, ਚੀਮਾ ਤੇ ਸਾਹੀ ਸਨ। ਇਨ੍ਹਾਂ ਚੌਹਾਂ ਦੀ ਵੰਸ਼ ਤਰਤੀਬਵਾਰ ਚਾਰ ਨਾਵਾਂ ਨਾਲ ਪ੍ਰਸਿਧ ਹੋਈ। ਇਨ੍ਹਾਂ ਚੌਹਾਂ ਵਿਚ, ਅੰਤਰ-ਯੋਤੀ ਵਿਆਹ ਪ੍ਰਚਲਤ ਹਨ।

ਚਾਹਿਲਾਂ ਦਾ ਮੂਲ ਅਸਥਾਨ ਮਾਲਵਾ ਸੀ, ਜਿਥੋਂ ਇਹ ਸਾਰੇ ਪੰਜਾਬ ਵਿਚ ਫੈਲ ਗਏ। ਰਵਾਇਤਾਂ ਅਨੁਸਾਰ ਇਨ੍ਹਾਂ ਦਾ ਮੂਲ ਠਿਕਾਣਾ 'ਜੋਗਾ ਰਲਾ' ਹੈ। ਗਲਾਸਰੀ (2,146) ਵਿਚ ਇਨ੍ਹਾਂ ਦੇ ਮੁੱਢ ਬਾਰੇ ਕੁਝ ਰਵਾਇਤਾਂ ਦਿਤੀਆਂ ਹੋਈਆਂ ਹਨ। ਇਕ ਰਵਾਇਤ ਅਨੁਸਾਰ ਇਨ੍ਹਾਂ ਦਾ ਵਡਿਕਾ ਰਾਜਾ ਰਿਖੀ, ਜੋ ਪੰਵਾਰ ਰਾਜਪੂਤ ਸੀ, ਦੱਖਣ ਵਲੋਂ ਕਹਿਲੂਰ ਆ ਕੇ ਵਸਿਆ। ਇਸ ਦੇ ਪੁੱਤਰ ਬੀਰ ਸੈਨ ਨੇ ਇਕ ਜੱਟੀ ਨਾਲ ਵਿਆਹ ਕਰਵਾ ਲਿਆ ਅਤੇ ਅਕਬਰ ਦੇ ਰਾਜ ਸਮੇਂ ਬਠਿੰਡੇ ਇਕ ਮਸੀਤ ਵਿਚ ਵੱਸਣ ਲਗਾ। ਇਸੇ ਦੀ ਵੰਸ਼ ਚਾਹਿਲ ਦੇ ਨਾਂ ਨਾਲ ਪ੍ਰਸਿਧ ਹੋਈ।

ਅੰਮ੍ਰਿਤਸਰ ਵਿਚ ਵਸਦੇ ਚਾਹਿਲਾਂ ਅਨੁਸਾਰ ਚਾਹਿਲ ਰਾਜਾ ਖਘ ਦਾ ਲੜਕਾ ਸੀ, ਜਿਸ ਨੇ ਇਕ ਤਲਾਬ ਵਿਚ ਪਰੀਆਂ ਨੂੰ ਇਸ਼ਨਾਨ ਕਰਦਿਆਂ ਵੇਖ ਕੇ ਉਨ੍ਹਾਂ ਦੇ ਕਪੜੇ ਚੁਕ ਲਏ ਤੇ ਇਸ ਸ਼ਰਤ ਤੇ ਮੰਗੇ ਕਿ ਉਨ੍ਹਾਂ ਪਰੀਆਂ ਵਿਚੋਂ ਇਕ ਉਸ ਦੇ ਨਾਲ ਵਿਆਹ ਕਰਵਾਏਗੀ। ਇਛਰਾਂ ਨਾਂ ਦੀ ਪਰੀ ਨਾਲ ਉਸਦਾ ਵਿਆਹ, ਇਸ ਸ਼ਰਤ ਉਤੇ ਹੋਇਆ ਕਿ ਉਹ ਕਦੇ ਉਸ ਨੂੰ ਫਿਟਕਾਰੇਗਾ ਨਹੀਂ। ਇਛਰਾਂ ਦੀ ਕੁਖੋਂ ਇਕ ਪੁੱਤਰ ਜੰਮਿਆ, ਪਰ ਮਗਰੋਂ ਕਿਸੇ ਗੱਲੋਂ ਰਾਜਾ ਖਘ ਦੇ ਲੜਕੇ ਨੇ ਇਛਰਾਂ ਨੂੰ ਫਿਟਕਾਰਿਆ ਤੇ ਉਹ ਛੱਤ ਦੇ ਮਘਰਚੇ ਵਿਚੋਂ ਅਲੱਪ ਹੋ ਗਈ। ਕਿਉਂ ਜੋ ਪਰੀ ਛੱਤ ਦੇ ਮਘਰਚੇ ਵਿਚੋਂ ਛਾਈਂ ਮਾਈਂ ਹੋਈ ਸੀ, ਇਸ ਲਈ ਚਾਹਿਲ ਆਪਣੀਆਂ ਛੱਤਾਂ

ਵਿਚ ਮਘਰੇ ਨਹੀਂ ਰਖਦੇ। ਇਸ ਤੋਂ ਇਲਾਵਾ ਚਾਹਿਲ ਆਪਣੀ ਧੀ ਨੂੰ ਕਦੇ ਫਿਟਕਾਰਦੇ ਨਹੀਂ।

ਚਾਹਿਲਾਂ ਦਾ ਜਠੇਰਾ 'ਜੋਗਾ ਪੀਰ' ਰਾਜਪਾਲ ਦਾ ਪੁੱਤਰ ਸੀ। ਉਹ ਇਕ ਸਿਰਲਖ ਸੂਰਮਾ ਸੀ। ਮੁਗਲਾਂ ਨਾਲ ਹੋਏ ਇਕ ਯੁੱਧ ਵਿਚ ਉਹ ਮਾਰਿਆ ਗਿਆ, ਪਰ ਸਿਰ ਕੱਟੇ ਜਾਣ ਮਗਰੋਂ ਵੀ, ਉਹ ਮੁਗਲਾਂ ਦੇ ਆਹੂ ਲਾਹੁੰਦਾ ਰਿਹਾ। ਉਸ ਦੇ ਸਨਮਾਨ ਵਿਚ ਅਸੂ ਦੇ ਚੌਥੇ ਨਰਾਤੇ ਪਿੰਡ ਜੋਗਾ ਪੀਰ ਵਿਚ ਇਕ ਮੇਲਾ ਲਗਦਾ ਹੈ।

'ਗਲਾਸਰੀ' ਅਨੁਸਾਰ ਜੀਂਦ ਵਿਚ ਰਹਿੰਦੇ ਚਾਹਿਲ 'ਖੇੜਾ ਭੂਮੀਆਂ' ਦੀ ਉਪਾਸਨਾ ਕਰਦੇ ਹਨ। ਉਹ ਆਪਣਾ ਵਡਿਕਾ 'ਬਾਲਾ' ਦਸਦੇ ਹਨ, ਜੋ ਚੌਹਾਨ ਰਾਜਪੂਤ ਸੀ ਤੇ ਜਿਸ ਨੇ ਇਕ ਜੱਟੀ ਨਾਲ ਵਿਆਹ ਕਰਵਾਇਆ। ਜ਼ਾਤ-ਬਰਾਦਰੀ ਨੇ, ਉਸ ਨੂੰ ਛੋਕ ਦਿਤਾ। ਪਰ ਉਸਨੇ ਗੁੱਗੇ ਨੂੰ ਦਿਤੀਆਂ ਜਾਂਦੀਆਂ ਭੇਟਾਂ ਕਬੂਲ ਕਰਕੇ ਆਪਣਾ ਪ੍ਰਭਾਵ ਕਾਇਮ ਕਰ ਲਿਆ। ਜੀਂਦ ਵਿਚ ਚਾਹਿਲ ਹੁਣ ਤਕ ਗੁੱਗੇ ਦੀ ਭੇਟਾਂ ਲੈਂਦੇ ਰਹੇ ਹਨ।

ਮਿਸਟਰ ਫਾਰਾਨ ਅਨੁਸਾਰ ਚਾਹਿਲ ਬੀਕਾਨੇਰ ਦੇ ਮੂਲ ਵਸਨੀਕ ਬਾਗੜੀਆਂ ਵਿਚੋਂ ਹਨ।

(ਚ-90) ਚਾਕ :

ਮੱਝਾਂ ਚਾਰਨ ਵਾਲਾ ਕਾਮਾ; ਇਹ ਸ਼ਬਦ ਹੀਰ ਦੇ ਪ੍ਰੇਮੀ ਰਾਂਝੇ ਦਾ ਬੌਧਿਕ ਹੈ। ਰਾਂਝੇ ਨੇ ਹੀਰ ਦੀ ਖਾਤਰ 12 ਸਾਲ ਬੇਲੇ ਵਿਚ ਚੂਚਕ ਦੇ ਮੰਗੂ ਚਾਰੇ ਸਨ। ਦੋਵੇਂ ਚੌਰੀ ਮਿਲਦੇ ਤੇ ਹੀਰ, ਰਾਂਝੇ ਨੂੰ ਚੂਰੀ ਖਵਾਂਦੀ ਸੀ। ਪੰਜਾਬੀ ਸਭਿਆਚਾਰ ਵਿਚ ਚਾਕ ਸ਼ਬਦ 'ਪ੍ਰੀਤਮ' ਦਾ ਪ੍ਰਤੀਕ ਬਣ ਗਿਆ ਹੈ ਤੇ ਬੜਾ ਆਦਰ ਬੌਧਿਕ ਹੈ।

(ਚ-91) ਚਾਕੂ :

ਚਾਕੂ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ ਤੇ ਮਨੋਤਾਂ ਜੁੜੀਆਂ ਹੋਈਆਂ ਹਨ। ਚਾਕੂ ਦਾ ਫਲ ਲੋਹੇ ਦਾ ਹੋਣ ਕਰਕੇ, ਇਸਦਾ ਉਹ ਪ੍ਰਭਾਵ ਮੰਨਿਆ ਗਿਆ ਹੈ ਜੋ ਲੋਹੇ ਦਾ ਹੈ। ਲੋਹੇ ਤੋਂ ਚੰਦਰੀਆਂ ਰੂਹਾਂ ਤੇ ਪ੍ਰੇਤ ਸ਼ਕਤੀਆਂ ਡਰਦੀਆਂ ਹਨ। ਜਦੋਂ ਪੱਥਰ ਯੁਗ ਮਗਰੋਂ ਲੋਹੇ ਦਾ ਯੁਗ ਸ਼ੁਰੂ ਹੋਇਆ ਤਾਂ ਪੱਥਰ ਦੇ ਹਥਿਆਰ ਵਰਤਣ ਵਾਲੀਆਂ ਜਾਤੀਆਂ ਲੋਹੇ ਦੇ ਹਥਿਆਰ ਵਰਤਣ ਵਾਲੀਆਂ ਜਾਤੀਆਂ ਤੋਂ ਡਰਨ ਲਗੀਆਂ ਤੇ ਲੋਹਾ ਬਲ ਤੇ ਸ਼ਕਤੀ ਦਾ ਪ੍ਰਤੀਕ ਮੰਨਿਆ ਜਾਣ ਲਗਾ। ਹੋਲੇ ਹੋਲੇ ਇਹ ਵਿਚਾਰ ਉਭਰ ਖਲੋਤਾ ਕਿ ਲੋਹੇ ਤੋਂ ਭੂਤ ਪ੍ਰੇਤ ਤੇ ਅਸੂਰ ਸ਼ਕਤੀਆਂ ਡਰਦੀਆਂ ਹਨ।

ਚਾਕੂ ਨਾਲ ਲਕੜੀ ਦਾ ਦਸਤਾ ਲਗਾ ਹੁੰਦਾ ਹੈ।

ਸੁੱਕੇ ਕਾਠ ਵਿਚ ਦੇਵਤੇ ਦਾ ਨਿਵਾਸ ਮੰਨਿਆ ਜਾਂਦਾ ਹੈ। ਇਸ ਤਰ੍ਹਾਂ ਚਾਕੂ ਸੁੱਕੀ ਲੱਕੜ ਤੇ ਲੋਹੇ ਦੇ ਫਲ ਦਾ ਜੋੜ ਹੋਣ ਕਰਕੇ, ਬਦਰੂਹਾਂ ਤੇ ਚੰਦਰੀ ਨਜ਼ਰ ਨੂੰ ਦੂਰ ਰੱਖਣ ਵਾਲੀ ਵਸਤੂ ਸਮਝਿਆ ਜਾਣ ਲਗਾ।

ਗਰਭ ਦੇ ਦਿਨਾਂ ਵਿਚ ਗਰਭਵਤੀ ਦੇ ਸਿਰਹਾਣੇ ਹੇਠ ਚਾਕੂ ਰਖਿਆ ਜਾਂਦਾ ਹੈ, ਤਾਂ ਜੋ ਪ੍ਰੇਤ ਸ਼ਕਤੀਆਂ ਦੂਰ ਰਹਿਣ। ਇਸੇ ਤਰ੍ਹਾਂ ਜਦੋਂ ਗਰਭਵਤੀ ਬੱਚੇ ਨੂੰ ਜਨਮ ਦੇਂਦੀ ਹੈ ਤਾਂ ਨਵੇਂ ਜੰਮੇ ਬੱਚੇ ਦੇ-ਸਿਰ੍ਹਾਂਦੀ ਚਾਕੂ ਰੱਖਣ ਦੀ ਪ੍ਰਥਾ ਹੈ।

ਚੋਲੇ ਜਾਂ ਗੁਰੂ ਜਾਦੂ ਮੰਤ੍ਰ ਪੜ੍ਹਨ ਵੇਲੇ ਚਾਕੂ ਨਾਲ ਇਕ ਕਾਰ ਜਾਂ ਚੱਕਰ ਬਣਾਉਂਦੇ ਹਨ ਤੇ ਫਿਰ ਕਾਰ/ਚੱਕਰ ਦੇ ਸਿਰੇ ਤੇ ਚਾਕੂ ਗੱਡ ਦੇਂਦੇ ਹਨ। ਧਾਰਨਾ ਹੈ ਕਿ ਕੋਈ ਬਦਰੂਹ ਕਾਰ/ਚੱਕਰ ਦੇ ਅੰਦਰ ਦਾਖਲ ਹੋ ਕੇ ਚੋਲੇ ਉਤੇ ਅਸਰ ਨਹੀਂ ਕਰ ਸਕਦੀ।

ਮੁਜ਼ਫਰਗੜ੍ਹ ਜ਼ਿਲੇ ਦੇ ਮੁਸਲਮਾਨਾਂ ਵਿਚ ਰਵਾਜ ਹੈ ਕਿ ਬੱਚਾ ਜੰਮਣ ਵੇਲੇ ਗਰਭਵਤੀ ਨੂੰ ਚਟਾਈ ਵਿਛਾ ਕੇ ਧਰਤੀ ਉਤੇ ਲਿਟਾ ਦਿਤਾ ਜਾਂਦਾ ਹੈ। ਜੇ ਲੜਕਾ ਜੰਮੇ, ਤਾਂ ਮਾਂ ਦੇ ਸਿਰ ਵਾਲੇ ਪਾਸੇ, ਚਟਾਈ ਦੇ ਸਿਰੇ ਉਤੇ, ਧਰਤੀ ਵਿਚ ਇਕ ਚਾਕੂ ਇਉਂ ਗੱਡ ਦਿਤਾ ਜਾਂਦਾ ਹੈ ਕਿ ਲੋਹੇ ਦੇ ਫਲ ਵਾਲਾ ਸਿਰਾ ਉਪਰ ਵਲ ਆਵੇ। ਇਸ ਰੀਤ ਨੂੰ 'ਚਾਕੂ ਗੱਡਣਾ' ਕਹਿੰਦੇ ਹਨ। ਲੋਕ ਧਾਰਨਾ ਹੈ ਕਿ ਇਸ ਤਰ੍ਹਾਂ ਪ੍ਰੇਤ ਸ਼ਕਤੀਆਂ ਦੂਰ ਰਹਿੰਦੀਆਂ ਹਨ।

(ਚ-92) ਚਾਚਰ :

ਇਕ ਕਿਸਾਨੀ ਕਬੀਲਾ, ਜੋ ਵਧੇਰੇ ਕਰਕੇ ਸ਼ਾਹਪੁਰ ਤੇ ਮੁਲਤਾਨ ਵਿਚ ਮਿਲਦਾ ਹੈ। ਮੁਲਤਾਨ ਵਿਚ ਇਸ ਕਬੀਲੇ ਦੇ ਲੋਕ ਜੱਟ ਸਮਝੇ ਜਾਂਦੇ ਹਨ। ਬਹਾਵਲਪੁਰ ਦੇ ਚਾਚਰ ਮੁਗਲ ਹੋਣ ਦਾ ਦਾਅਵਾ ਕਰਦੇ ਹਨ ਅਤੇ ਆਪਣਾ ਪਿੱਛਾ ਤਿਮੂਰ ਨਾਲ ਜਾ ਜੋੜਦੇ ਹਨ। ਰਵਾਇਤ ਅਨੁਸਾਰ ਸੁਰਾੜ, ਸੁਭਾਗੋ, ਸਿਲੜੋ ਤੇ ਚਾਚਰ ਕਬੀਲੇ ਕਦੇ ਰਾਜਾ ਬੁੰਗਾ ਦੇ ਅਧੀਨ ਸਨ ਅਤੇ ਜਾਮ ਝਾਖੜ ਨੇ ਇਨ੍ਹਾਂ ਨੂੰ ਆਜ਼ਾਦ ਕਰਵਾਇਆ। ਇਸ ਸਬੰਧੀ ਇਕ ਕਹਾਵਤ ਹੈ :

ਸੁਰਾੜ, ਸੁਭਾਗੋ, ਸਿਲੜੋ, ਚੌਥੀ ਚਾਚਰੀਆ
ਆਂਦਾ ਹਾ ਜਾਮ ਝਾਖੜੇ ਹਾ ਬਾਹਨਾਂ ਬੁੰਗਾਰਾ।

(ਚ-93) ਚਾਤ੍ਰਕ :

ਤਿੱਤਰ ਦੀ ਸ਼ਕਲ ਦਾ ਇਕ ਪੰਖੇਰੂ, ਜਿਸ ਨੂੰ 'ਪਪੀਹਾ' ਵੀ ਕਹਿੰਦੇ ਹਨ। ਰਵਾਇਤ ਹੈ ਕਿ ਚਾਤ੍ਰਕ ਪਿਆਸ ਲਗਣ ਤੇ ਕੇਵਲ ਸਵਾਂਤੀ ਨਖਸ਼ਤਰ ਵਿਚੋਂ ਵਰ੍ਹੇ ਮੀਂਹ ਦਾ ਪਾਣੀ ਹੀ ਪੀਂਦਾ ਹੈ। ਸਵਾਂਤੀ ਨਖਸ਼ਤਰ ਵਿਚ ਜੋ

ਕਣੀਆਂ ਵਰ੍ਹਦੀਆਂ ਹਨ, ਉਸ ਨੂੰ 'ਸਵਾਂਤੀ ਬੂੰਦਾਂ' ਕਹਿੰਦੇ ਹਨ। ਇਨ੍ਹਾਂ ਬੂੰਦਾਂ ਦੀ ਪ੍ਰਾਪਤੀ ਲਈ ਚਾਤ੍ਰਕ ਮੂੰਹ ਅੱਡੀ ਅਸਮਾਨ ਵਲ ਤੱਕਦਾ ਰਹਿੰਦਾ ਹੈ।

ਇਹੋ ਸਵਾਂਤੀ ਬੂੰਦ ਜਦੋਂ ਸਮੁੰਦਰ ਵਿਚ, ਤੈਰਦੀ ਹੋਈ ਕਿਸੇ ਸਿੱਪੀ ਵਿਚ ਡਿਗਦੀ ਹੈ ਤਾਂ ਮੌਤੀ ਬਣ ਜਾਂਦੀ ਹੈ।

ਅਧਿਆਤਮਕ ਖੇਤਰ ਵਿਚ ਚਾਤ੍ਰਕ ਦੀ ਸਵਾਂਤੀ ਬੂੰਦ ਲਈ ਚੋਸ਼ਟਾ, ਉਸ ਜਗਿਆਸੂ ਦਾ ਪ੍ਰਤੀਕ ਬਣ ਗਈ ਹੈ ਜੋ ਪ੍ਰਭੂ ਤੋਂ ਬਿਨਾਂ ਦੂਜੇ ਪਾਸੇ ਧਿਆਨ ਨਹੀਂ ਦੇਂਦਾ। ਗੁਰਬਾਣੀ ਵਿਚ ਚਾਤ੍ਰਕ ਇਸੇ ਪ੍ਰਤੀਕ ਵਿਚ ਵਰਤਿਆ ਗਿਆ ਹੈ।

(ਚ-94) ਚਾਦਰ ਅੰਦਾਜ਼ੀ :

ਵਿਆਹ ਦੀ ਇਕ ਵਿਧੀ, ਜਿਸ ਵਿਚ ਵਿਆਹ ਦੇ ਬੰਧਨ ਵਿਚ ਬੱਝਣ ਵਾਲੇ ਜੋੜੇ ਨੂੰ ਕੋਲ ਕੋਲ ਬਿਠਾ ਕੇ, ਉਪਰ ਚਾਦਰ ਪਾ ਦਿਤੀ ਜਾਂਦੀ ਹੈ। ਵਿਧਵਾ ਇਸਤ੍ਰੀ ਦਾ ਪੁਨਰ-ਵਿਆਹ ਇਸੇ ਵਿਧੀ ਦੁਆਰਾ ਕੀਤਾ ਜਾਂਦਾ ਹੈ। ਸਿੱਖਾਂ ਵਿਚ, ਜੋੜੀ ਉਤੇ ਚਾਦਰ ਗੁਰੂ ਗ੍ਰੰਥ ਸਾਹਿਬ ਦੀ ਹਜ਼ੂਰੀ ਵਿਚ ਪਾਈ ਜਾਂਦੀ ਹੈ। ਪਰ ਹਿੰਦੂਆਂ ਵਿਚ ਚਾਦਰ ਕੁੱਲ ਦਾ ਕੋਈ ਵਡਿਕਾ ਜਾਂ ਕੁੱਲ-ਪ੍ਰੋਹਿਤ ਹੀ ਪਾ ਦੇਂਦਾ ਹੈ।

ਚਾਦਰ ਅੰਦਾਜ਼ੀ ਵਿਆਹ ਦੀ ਵਿਧੀ ਵਜੋਂ ਸਵੀਕ੍ਰਿਤ ਹੈ। ਕਈ ਲੋਕ ਜਦੋਂ ਟਕੇ ਭਰ ਕੇ ਨੀਵੀਂ ਜ਼ਾਤ ਦੀ ਕੋਈ ਕੁੜੀ ਖਰੀਦ ਕੇ, ਵਿਆਹ ਕਰਦੇ ਹਨ ਤਾਂ ਉਸ ਨਾਲ ਲਾਵਾਂ ਫੇਰੇ ਦੀ ਥਾਂ ਚਾਦਰ ਅੰਦਾਜ਼ੀ ਕਰਦੇ ਹਨ। ਇਸ ਵਿਆਹ ਉਤੇ ਹੋਰ ਰਸਮਾਂ ਰੀਤਾਂ ਨਹੀਂ ਕੀਤੀਆਂ ਜਾਂਦੀਆਂ।

(ਚ-95) ਚਾਦਰ ਚਾੜ੍ਹਨਾ :

ਮੁਸਲਮਾਨਾਂ ਵਿਚ ਪੀਰਾਂ ਫਕੀਰਾਂ ਦੀਆਂ ਮਜ਼ਾਰਾਂ ਉਤੇ ਜਾ ਕੇ ਸੁੱਖਣਾਂ ਸੁਖੀਆਂ ਜਾਂਦੀਆਂ ਹਨ। ਜਦੋਂ ਸੁੱਖ ਪੂਰੀ ਹੋ ਜਾਂਦੀ ਹੈ ਤਾਂ ਮਜ਼ਾਰ 'ਤੇ ਚਾਦਰ ਚਾੜ੍ਹੀ ਜਾਂਦੀ ਹੈ। ਕਈ ਵੇਸੇ ਵੀ ਪੀਰ-ਫਕੀਰ ਦੀ ਬਖਸ਼ਿਸ਼ ਪ੍ਰਾਪਤ ਕਰਨ ਲਈ, ਉਹਦੀ ਮਜ਼ਾਰ ਉਪਰ ਚਾਦਰ ਚਾੜ੍ਹਦੇ ਹਨ। ਇਹ ਚਾਦਰ ਕਪੜੇ ਦੀ ਵੀ ਹੁੰਦੀ ਹੈ, ਫੁੱਲਾਂ ਦੀ ਵੀ ਤੇ ਸੋਨੇ/ਚਾਂਦੀ ਦੀਆਂ ਤਾਰਾਂ ਦੀ ਵੀ।

(ਚ-96) ਚਾਨਣ ਪੱਖ :

ਚੰਦਰ ਮਾਸ ਦੇ ਦੋ ਪੱਖ ਹਨ : ਚਾਨਣ ਪੱਖ ਤੇ ਹਨੇਰਾ ਪੱਖ। ਚਾਨਣ ਪੱਖ ਜਿਸ ਨੂੰ ਸ਼ੁਕਲ ਪੱਖ ਵੀ ਕਿਹਾ ਜਾਂਦਾ ਹੈ, ਚੰਦਰਮਾ ਦੀ ਏਕਮ ਤੋਂ ਲੈ ਕੇ ਪੂਰਨਮਾਸ਼ੀ ਤਕ ਦੀਆਂ ਪੰਦਰਾਂ ਤਿੱਥਾਂ ਹਨ। ਇਸ ਪੱਖਵਾੜੇ ਵਿਚ ਚੰਦਰਮਾ ਵਧਦਾ

ਹੈ ਤੇ ਚੜ੍ਹਦੀ ਕਲਾ ਦਾ ਬੌਧਿਕ ਹੈ। ਇਨ੍ਹਾਂ ਦਿਨਾਂ ਵਿਚ ਮੰਗਲ ਕਾਰਜ—ਵਿਆਹ, ਮੁੰਡਣ ਆਦਿ ਕੰਮਾਂ ਦਾ ਮਹੂਰਤ ਕਰਨੇ ਸ਼ੁਭ ਹਨ। ਧਾਰਨਾ ਹੈ ਕਿ ਚਾਨਣ ਪੱਖ ਵਿਚ ਅਰੰਭ ਕੀਤਾ ਕੰਮ ਵੱਧਦਾ ਢੁੱਲਦਾ ਤੇ ਪ੍ਰਫੁੱਲਤ ਹੁੰਦਾ ਹੈ। ਇਹ ਵਿਚਾਰ ਸਹਾਨੁਭੂਤੀ ਟੂਣੇ ਉਤੇ ਆਧਾਰਤ ਹੈ। ਜਦੋਂ ਚੰਨ ਵੱਧ ਰਿਹਾ ਹੋਵੇ, ਉਨ੍ਹਾਂ ਦਿਨਾਂ ਵਿਚ ਅਰੰਭ ਕੀਤਾ ਹਰ ਕੰਮ, ਚੰਨ ਦੀ ਚੜ੍ਹਦੀ ਕਲਾ ਦੀ ਸ਼ਕਤੀ ਦੇ ਸੂਤੇ ਸਿਧ ਪ੍ਰਭਾਵ ਕਾਰਨ, ਵਾਧੇ ਤੇ ਹੋਵੇਗਾ।

(ਚ-97) ਚਾਬ :

ਮੁਸਲਮਾਨਾਂ ਵਿਚ, ਜਦੋਂ ਬਰਾਤ, ਦੁਲਹਨ ਦੇ ਪਿੰਡ ਵਲ ਜਾ ਰਹੀ ਹੁੰਦੀ ਹੈ, ਤਾਂ ਰਾਹ ਵਿਚ ਜੋ ਸ਼ੀਰਨੀ ਵੰਡਦੇ ਹਨ, ਉਸਨੂੰ 'ਚਾਬ' ਆਖਦੇ ਹਨ। ਵਿਆਹ ਵਾਲੇ ਘਰ, ਰਾਤ ਨੂੰ ਗੀਤ ਗਾਣ ਆਈਆਂ ਤੀਵੀਆਂ ਵਿਚ, ਜੋ ਮਠਿਆਈ ਤੇ ਫਲ ਆਦਿ ਵੰਡੇ ਜਾਂਦੇ ਹਨ, ਉਹ ਵੀ 'ਚਾਬ' ਅਖਵਾਉਂਦੇ ਹਨ।

ਪੁਰਾਣੇ ਵੇਲਿਆਂ ਵਿਚ ਸਫ਼ਰ ਪੈਦਲ ਕੀਤੇ ਜਾਣ ਕਰ ਕੇ, ਕਠਨ ਤੇ ਜੌਖੋਂ ਵਾਲੇ ਹੁੰਦੇ ਸਨ। ਜਦੋਂ ਕੋਈ ਸ਼ਖ਼ਸ ਸਫ਼ਰ ਤੋਂ ਮੁੜ ਕੇ ਆਉਂਦਾ ਤਾਂ ਉਸ ਦੇ ਆਉਣ ਦੀ ਖੁਸ਼ੀ ਵਿਚ ਅੰਗ-ਸਾਕਾਂ ਤੇ ਭਾਈਚਾਰੇ ਵਿਚ ਜੋ ਤਿਲਚੋਲੀ ਤੇ ਸ਼ਕਰ ਵੰਡੀ ਜਾਂਦੀ, ਉਸਨੂੰ ਵੀ ਚਾਬ ਆਖਦੇ ਸਨ।

(ਚ-98) ਚਾਰ :

ਅਰਬੀ ਫ਼ਾਰਸੀ ਭਾਸ਼ਾ ਵਿਚ ਸੁੰਦਰਤਾ ਨੂੰ ਚਾਰ ਦੀ ਇਕਾਈ ਨਾਲ ਮਾਪਦੇ ਹਨ ਜਿਸ ਤੋਂ ਚਾਰ ਸ਼ਬਦ ਸੁੰਦਰਤਾ ਦੇ ਅਰਥ ਵਿਚ ਪ੍ਰਚਲਤ ਹੋ ਗਿਆ। ਪੰਜਾਬ ਵਿਚ ਵੀ ਚਾਰ ਸ਼ਬਦ ਸੁੰਦਰਤਾ ਲਈ ਵਰਤਿਆ ਜਾਂਦਾ ਹੈ। ਅਰਬੀ ਕਵੀਆਂ ਅਨੁਸਾਰ ਚਾਰ ਚੀਜ਼ਾਂ ਇਕ ਤੀਵੀਂ ਵਿਚ ਕਾਲੀਆਂ ਹੋਣੀਆਂ ਚਾਹੀਦੀਆਂ ਹਨ : ਜੁਲਫ਼ਾਂ, ਭਰਵੱਟੇ, ਪਲਕਾਂ ਤੇ ਅੱਖਾਂ ਦੀ ਧੀਰੀ। ਚਾਰ ਚੀਜ਼ਾਂ ਚਿੱਟੀਆਂ ਹੋਣੀਆਂ ਚਾਹੀਦੀਆਂ ਹਨ : ਚਮੜੀ ਦਾ ਰੰਗ, ਅੱਖਾਂ ਦੀ ਚਿਟਿਆਈ, ਦੰਦ ਤੇ ਲੱਤਾਂ। ਚਾਰ ਚੀਜ਼ਾਂ ਗੁਲਾਬੀ ਹੋਣੀਆਂ ਚਾਹੀਦੀਆਂ ਹਨ : ਜੀਭ, ਹੋਂਠ, ਮਸੂੜੇ ਤੇ ਗਲ੍ਹਾਂ। ਚਾਰ ਗੋਲ ਹੋਣੀਆਂ ਚਾਹੀਦੀਆਂ ਹਨ ਜਿਵੇਂ : ਸਿਰ, ਗਰਦਨ, ਵੀਣੀ ਤੇ ਗਿੱਟੇ। ਚਾਰ ਚੀਜ਼ਾਂ ਲੰਮੀਆਂ ਹੋਣੀਆਂ ਚਾਹੀਦੀਆਂ ਹਨ : ਪਿਠ, ਉਂਗਲਾਂ, ਬਾਹਵਾਂ ਤੇ ਲੱਤਾਂ। ਚਾਰ ਚੌੜੀਆਂ ਹੋਣੀਆਂ ਚਾਹੀਦੀਆਂ ਹਨ : ਮੱਥਾ, ਅੱਖਾਂ, ਹਿਕ ਤੇ ਢਾਕ। ਚਾਰ ਚੀਜ਼ਾਂ ਕੋਮਲ ਹੋਣੀਆਂ ਚਾਹੀਦੀਆਂ ਹਨ : ਭਵਾਂ, ਨੱਕ, ਹੋਂਠ ਤੇ ਉਂਗਲਾਂ। ਚਾਰ ਮਜ਼ਬੂਤ ਹੋਣੀਆਂ ਚਾਹੀਦੀਆਂ ਹਨ :

ਪਟ, ਪਿੰਨੀਆਂ, ਪਿੱਠ ਦਾ ਹੇਠਲਾ ਹਿੱਸਾ ਤੇ ਡੌਲੇ। ਚਾਰ ਛੋਟੀਆਂ ਹੋਣੀਆਂ ਚਾਹੀਦੀਆਂ ਹਨ : ਕੰਨ, ਛਾਤੀਆਂ, ਹੱਥ ਤੇ ਪੈਰ।

ਪੰਜਾਬੀ ਕਿੱਸਾਕਾਰਾਂ ਨੇ, ਸੁੰਦਰਤਾ ਦਾ ਵਰਨਣ ਕਰਨ ਲਗਿਆਂ ਅਰਬੀ ਫ਼ਾਰਸੀ ਦੇ ਕਵੀਆਂ ਦੇ ਮਾਪ ਹੀ ਵਰਤੇ ਹਨ।

(ਚ-99) ਚਾਰ (ਸੰਖਿਆ) :

ਇਕ ਸੰਖਿਆ ਰੂੜੀ ਜੋ ਚਾਰ ਦਿਸ਼ਾਵਾਂ ਤੋਂ ਉਪਜੀ ਹੈ ਤੇ ਬਹੁਤ ਹੀ ਮਕਬੂਲ ਹੋਈ ਹੈ :

1. ਵੇਦਾਂ ਦੀ ਗਿਣਤੀ ਚਾਰ ਹੈ : ਰਿਗ, ਯਜੁਰ, ਸਾਮ ਤੇ ਅਥਰਵਨ।
2. ਚਾਰ ਯੁਗ ਹਨ : ਸਤਿਯੁਗ, ਤ੍ਰੇਤਾ, ਦੁਵਾਪਰ, ਕਲਯੁਗ।
3. ਚਾਰ ਹੀ ਵਰਣ ਹਨ : ਬ੍ਰਾਹਮਣ, ਖੱਤਰੀ, ਵੈਸ਼ਯ, ਸ਼ੂਦਰ।
4. ਜੀਵਾਂ ਦੀ ਉਤਪਤੀ ਦੀਆਂ ਚਾਰ ਖਾਣੀਆਂ ਮੰਨੀਆਂ ਜਾਂਦੀਆਂ ਹਨ : ਅੰਡਜ, ਜੇਰਜ, ਸੇਤਜ, ਤੇ ਉਤਭੁਜ।
5. ਚਾਰ ਉਪਵੇਦ ਹਨ : ਆਯੁਰਵੇਦ, ਗਾਂਧਰਵ ਵੇਦ, ਧਨੁਰ ਵੇਦ, ਸਥਾਪਤਯ ਵੇਦ।
6. ਆਤਮਾ ਦੀਆਂ ਚਾਰ ਅਵਸਥਾਵਾਂ ਹਨ : ਜਾਗ੍ਰਤ, ਸਵਪਨ, ਸੁਖੋਪਤ, ਤੁਰੀਆ।
7. ਆਸ਼ਰਮ ਚਾਰ ਹਨ : ਬ੍ਰਹਮਚਰਜ, ਗ੍ਰਹਿਸਤ, ਬਾਣਪ੍ਰਸਤ, ਸੰਨਿਆਸ।
8. ਸ਼ਰਾਧ ਚਾਰ ਪ੍ਰਕਾਰ ਦੇ ਹਨ : ਨਿਤ ਸ਼ਰਾਧ (ਹਰ ਰੋਜ਼ ਪਿੱਤਰ ਨੂੰ ਜਲ ਆਦਿ ਦੇਣਾ), ਪਾਰਵਣ (ਮਸਿਆ ਆਦਿਕ ਪੁਰਬਾਂ ਤੇ ਕੀਤੇ ਸ਼ਰਾਧ), ਖਿਆਹ (ਪਿੱਤਰਾਂ ਦੇ ਦੇਹਾਂਤ ਵਾਲੇ ਦਿਨ ਜੋ ਸ਼ਰਾਧ ਕੀਤੇ ਜਾਣ), ਮਹਾਲਯ (ਜੋ ਅਸੂ ਦੇ ਪਹਿਲੇ ਪੱਖ ਵਿਚ ਕੀਤੇ ਜਾਣ)।
9. ਕਿਲਵਿਖ (ਮਹਾਨ ਪਾਪ) ਚਾਰ ਮੰਨੇ ਗਏ ਹਨ : ਛਾਂਦੋਗਯ ਉਪਨਿਸ਼ਦ ਤੇ ਮਨੋ-ਸਿਰਮਰਤੀ ਅਨੁਸਾਰ ਚਾਰ ਕਿਲਵਿਖ ਇਹ ਹਨ : ਬ੍ਰਹਮ-ਚੌਤਿਆ, ਸੁਰਾਪਾਨ, ਚੋਰੀ ਤੇ ਗੁਰ-ਇਸਤ੍ਰੀ ਗਮਨ।
10. ਚਾਰ ਕੁੰਭ ਅਸਥਾਨ ਹਨ : ਹਰਦੁਆਰ, ਪ੍ਰਯਾਗ, ਗੁਦਾਵਰੀ, ਉਜੇਨ।
11. ਦਾਨ ਚਾਰ ਪ੍ਰਕਾਰ ਦੇ ਹਨ : ਨਿਤਦਾਨ, ਨੈਤਿਦਾਨ, ਕਾਮਯਦਾਨ, ਵਿਸਾਲਦਾਨ।
12. ਵੇਰਾਗ ਦੇ ਚਾਰ ਭੇਦ ਹਨ : ਯਤਮਨ, ਵਯਤਿਰੇਕ, ਏਕੇਦ੍ਰਿਯ, ਵਸੀਕਾਰ।

13. ਉਦਾਸੀ ਸੰਪਰਦਾਇ ਦੇ ਚਾਰ ਪੁੰਏਂ ਹਨ : ਪੁੰਆਂ ਬਾਬਾ ਬਾਲੂ ਹਸਨਾ, ਪੁੰਆਂ ਬਾਬਾ ਅਲਮਸਤ ਜੀ, ਪੁੰਆਂ ਬਾਵਾ ਫੂਲ ਸ਼ਾਹ, ਪੁੰਆਂ ਬਾਵਾ ਗੋਵਿੰਦਾ ।
14. ਕਾਮਸ਼ਾਸਤ੍ਰ ਵਿਚ ਇਸਤ੍ਰੀ ਦੇ ਚਾਰ ਭੇਦ ਹਨ : ਪਦਮਿਨੀ, ਚਿਤ੍ਰਣੀ, ਸੰਖਨੀ ਤੇ ਹਸਤਨੀ ।
15. ਸਿੱਖਾਂ ਦੀਆਂ ਚਾਰ ਮੁਖ ਕੁਰਹਿਤਾਂ ਹਨ : ਰੋਮਾਂ ਦੀ ਬੇ-ਅਦਬੀ ਕਰਨਾ, ਕੁਠਾ ਖਾਣਾ, ਤਮਾਕੂ ਵਰਤਣਾ, ਪਰ-ਇਸਤ੍ਰੀ ਗਮਨ ।

ਮੁਸਲਮਾਨਾਂ ਵਿਚ ਵੀ ਚਾਰ ਦੀ ਸੰਖਿਆ ਕਾਫ਼ੀ ਮਹੱਤਵਪੂਰਨ ਮੰਨੀ ਜਾਂਦੀ ਹੈ ।

1. ਕੁਰਾਨ ਵਿਚ ਵੀ ਚਾਰ ਮੁਖੀ ਫ਼ਰਿਸ਼ਤੇ ਮੰਨੇ ਗਏ ਹਨ : ਜ਼ਬਰਾਈਲ, ਮੈਕਾਈਲ, ਇਸਰਾਈਲ, ਇਜ਼ਰਾਈਲ ।
2. ਖ਼ਲੀਫ਼ੇ ਚਾਰ ਹਨ : ਅੱਬੂ ਬਕਰ, ਉਮਰ ਫ਼ਾਰੂਕ, ਉਸਮਾਨ ਤੇ ਅਲੀ ।
3. ਕਤੇਬਾਂ ਚਾਰ ਹਨ : ਤੈਰੇਤ, ਜ਼ਬਰ, ਇੰਜੀਲ, ਕੁਰਾਨ ।

(ਚ-100) ਚਾਰ ਜ਼ਾਤੀ :

ਖਤ੍ਰੀਆਂ ਦੀ ਇਕ ਉਪ ਵੰਡ, ਜਿਸ ਵਿਚ ਚਾਰ ਜ਼ਾਤਾਂ ਸ਼ਾਮਲ ਹਨ : ਸੇਠ, ਮੋਹਰਾ, ਕਪੂਰ, ਖੰਨਾ । ਇਹ ਆਪਣੀਆਂ ਧੀਆਂ 'ਚਾਰ ਜ਼ਾਤੀ' ਬਰਾਦਰੀ ਤੋਂ ਬਾਹਰ ਨਹੀਂ ਦੇਂਦੇ । ਪਰ ਇਹ 'ਛੇ ਜ਼ਾਤੀ' ਤੇ 'ਬੁੰਜਾਈਆਂ' ਤੋਂ ਧੀਆਂ ਲੈ ਲੈਂਦੇ ਹਨ ।

(ਚ-101) ਚਾਰ ਯਾਰ :

ਮੁਹੰਮਦ ਸਾਹਿਬ ਦੇ ਚਾਰ ਸਾਥੀਆਂ ਨੂੰ 'ਚਾਰ ਯਾਰ' ਕਿਹਾ ਜਾਂਦਾ ਹੈ । ਇਨ੍ਹਾਂ ਦੇ ਨਾਉਂ ਹਨ : ਅੱਬੂ ਬਕਰ, ਉਮਰ, ਉਸਮਾਨ ਤੇ ਅਲੀ । ਇਹ ਚਾਰੋਂ ਖ਼ਲੀਫ਼ੇ ਵੀ ਸਨ । ਹਜ਼ਰਤ ਅੱਬੂ ਬਕਰ ਇਸਲਾਮ ਦੇ ਪਹਿਲੇ ਖ਼ਲੀਫ਼ਾ ਸਨ । ਤੇ ਇਨ੍ਹਾਂ ਦਾ ਦੇਹਾਂਤ 63 ਵਰ੍ਹੇ ਦੀ ਉਮਰ ਵਿਚ ਮਦੀਨੇ ਵਿਚ ਹੋਇਆ । ਹਜ਼ਰਤ ਉਮਰ ਦੂਜੇ ਖ਼ਲੀਫ਼ਾ ਸਨ । ਉਨ੍ਹਾਂ ਨੇ ਇਸਲਾਮ ਦਾ ਪ੍ਰਚਾਰ ਇਰਾਕ, ਸ਼ਾਮ ਤੇ ਈਰਾਨ ਆਦਿ ਦੇਸ਼ਾਂ ਵਿਚ ਕੀਤਾ । ਤੀਜੇ ਖ਼ਲੀਫ਼ਾ ਹਜ਼ਰਤ ਉਸਮਾਨ, ਹਜ਼ਰਤ ਮੁਹੰਮਦ ਸਾਹਿਬ ਦੇ ਜਵਾਈ ਸਨ ਤੇ ਇਨ੍ਹਾਂ ਨੇ ਮੁਹੰਮਦ ਸਾਹਿਬ ਦੀਆਂ ਦੋ ਧੀਆਂ ਨਾਲ ਵਿਆਹ ਕੀਤਾ ਹੋਇਆ ਸੀ । ਇਨ੍ਹਾਂ ਨੇ ਹੀ ਸਭ ਤੋਂ ਪਹਿਲਾਂ ਕੁਰਾਨ ਦੀਆਂ ਆਇਤਾਂ ਦਾ ਸੰਗ੍ਰਿਹ ਕੀਤਾ । ਉਸਮਾਨ ਨੂੰ ਅਬਦੁਲ ਬਿਨ-ਸਰਤ ਨੇ ਸਾਜ਼ਸ਼ ਕਰਕੇ ਕਤਲ ਕਰ ਦਿਤਾ । ਚੌਥੇ ਖ਼ਲੀਫ਼ਾ ਹਜ਼ਰਤ ਅਲੀ ਸਨ, ਜੋ ਹਜ਼ਰਤ ਮੁਹੰਮਦ ਸਾਹਿਬ ਦੇ ਜਵਾਈ ਸਨ ਤੇ ਇਨ੍ਹਾਂ ਦਾ ਵਿਆਹ ਬੀਬੀ ਫ਼ਾਤਮਾ ਨਾਲ

ਹੋਇਆ, ਉਹ ਆਪਣੇ ਇਕ ਗ਼ੁਲਾਮ ਦੇ ਹੱਥੋਂ ਕਤਲ ਹੋਏ ।

(ਚ-102) ਚਾਲੀ ਅਬਦਾਲ :

ਅਬਦਾਲਾਂ ਦਾ ਸਬੰਧ ਦਿਸ਼ਾਵਾਂ ਨਾਲ ਹੈ । ਇਨ੍ਹਾਂ ਦੀ ਗਿਣਤੀ ਹਮੇਸ਼ਾ ਚਾਲੀ ਹੀ ਰਹਿੰਦੀ ਹੈ, ਜੋ ਇਨ੍ਹਾਂ ਵਿਚੋਂ ਕੋਈ ਇਕ ਅਬਦਾਲ ਮਰ ਜਾਵੇ ਤਾਂ ਉਸਦੀ ਥਾਂ ਨਵਾਂ ਅਬਦਾਲ ਲੈ ਲੈਂਦਾ ਹੈ । ਅਬਦਾਲ ਭਿੰਨ ਭਿੰਨ ਮਿਤੀਆਂ ਨੂੰ ਭਿੰਨ ਭਿੰਨ ਦਿਸ਼ਾਵਾਂ ਵਿਚ ਨਿਵਾਸ ਕਰਦੇ ਹਨ । ਜਿਸ ਦਿਸ਼ਾ ਵਲ ਅਬਦਾਲ ਹੋਣ, ਉਸ ਦਿਸ਼ਾ ਵਲ ਉਸ ਮਿਤੀ ਨੂੰ ਸਫ਼ਰ ਕਰਨਾ ਅਸੂਭ ਹੈ । ਇਸੇ ਤਰ੍ਹਾਂ ਕਿਸਾਨ ਵਾਢੀ ਕਰਨ ਲਗਿਆਂ ਉਸ ਦਿਸ਼ਾ ਵਲ ਮੂੰਹ ਨਹੀਂ ਰਖਦੇ, ਜਿਧਰ ਅਬਦਾਲ ਹੋਣ ।

ਇਸ ਸਬੰਧ ਵਿਚ ਇਕ ਕਹਾਵਤ ਪ੍ਰਚਲਤ ਹੈ—ਜਿਸ ਵਿਚ ਦਸਿਆ ਹੈ ਕਿ ਭਿੰਨ ਭਿੰਨ ਤਾਰੀਖਾਂ ਨੂੰ ਅਬਦਾਲ ਕਿਸ ਤਰਫ਼ ਹੁੰਦੇ ਹਨ :

ਪਹਿਲੀ, ਨਾਵੀਂ, ਸੋਲਾਂ, ਚਵੀ ਕਕਨੀ ਵਿਚ ਪਹਿਚਾਨ ।
ਦੋ, ਦਾਹ, ਸਤਾਰਾਂ, ਪੰਜੀ ਨੈਅਰਤ ਸ਼ਕ ਨਾ ਮਾਨ ।
ਤਰੱਈ, ਛੱਬੀ, ਅਠਾਰਾਂ, ਯਾਰਾਂ, ਵਿਚ ਜਨੂਬੇ ਜਾਨ ।
ਚਾਰ, ਬਾਰਾਂ, ਸਤਾਈ, ਉਨੀ, ਮਗ਼ਰਬ ਸ਼ਕ ਨਾ ਜਾਨ ।
ਪੰਜ, ਤੇਰਾ, ਵੀਹ, ਤਰੱਈ, ਦਿਹਾੜੇ, ਬੈਅਬ ਦੇ ਵਿਚ ਜਾਨ ।
ਛੇ, ਇਕੀ, ਅਠਾਈ, ਸਚਮੁਚ ਵਿਚ ਇਸਾਨ ਪੈਚਾਨ ।
ਸਤ, ਚੌਦਾਂ, ਉਨਤਰੀ, ਬਾਈ ਮਸ਼ਰਕ ਗੈਬ ਰਿਜ਼ਾਲ ।
ਅਠ, ਪੰਦਰਾਂ, ਤੀਹ ਤਰੇਵੀ ਰਹਿੰਦੇ ਵਿਚ ਸ਼ਮਾਲ ।

ਮੁਸਲਮਾਨਾਂ ਵਿਚ ਜੋ ਸਥਾਨ ਅਬਦਾਲਾਂ ਦਾ ਹੈ, ਉਹਾ ਹੀ ਹਿੰਦੂਆਂ ਵਿਚ ਜੋਗਨੀਆਂ ਦਾ ਹੈ (ਵੇਖੋ : ਜੋਗਨੀਆਂ) ।

(ਚ-103) ਚਾਵਲ :

ਚਾਵਲ ਨਾਲ ਕਈ ਤਰ੍ਹਾਂ ਦੇ ਵਿਚਾਰ ਤੇ ਮਨੋਤਾਂ ਜੁੜੀਆਂ ਹੋਈਆਂ ਹਨ । ਚਾਵਲ ਅੰਨ ਦੇਵਤਾ ਹੈ । ਜਿਥੇ ਚਾਵਲ ਹੋਣ, ਉਥੇ ਚੰਦਰੀਆਂ ਰੂਹਾਂ ਤੇ ਪ੍ਰੇਤ ਨੇੜੇ ਨਹੀਂ ਢੁਕਦੇ । ਇਸੇ ਲਈ ਗਰਭਵਤੀ ਦੇ ਪੱਲੇ ਨਾਲ ਚਾਵਲਾਂ ਦੇ ਕੁਝ ਦਾਣੇ ਬੰਨ੍ਹ ਦਿਤੇ ਜਾਂਦੇ ਹਨ । ਚਾਵਲ ਉਪਜਾਇਕਤਾ ਦਾ ਵੀ ਪ੍ਰਤੀਕ ਹਨ । ਸਾਧੂ ਸੰਤ, ਨਿਰਸੰਤਾਨ ਤੀਵੀਆਂ ਨੂੰ, ਔਲਾਦ ਲਈ, ਸ਼ਗਨ ਵਜੋਂ, ਚਾਵਲਾਂ ਦੇ ਦਾਣੇ ਮੰਤਰ ਕੇ ਦੇਂਦੇ ਹਨ । ਬੱਚੇ ਦੇ ਜਨਮ, ਸਗਾਈ ਤੇ ਵਿਆਹ ਵੇਲੇ ਸ਼ਗਨ ਵਜੋਂ ਚਾਵਲਾਂ ਦੀ ਖਿਚੜੀ ਰਿੰਨ੍ਹੀ ਜਾਂਦੀ ਹੈ । ਚਾਵਲ ਤੇ ਦੁੱਧ ਰਲਾ ਕੇ, ਜੋ ਖੀਰ ਬਣਦੀ ਹੈ, ਉਹ ਬਹੁਤ ਪਵਿਤ੍ਰ ਸਮਝੀ ਜਾਂਦੀ ਹੈ । ਬ੍ਰਾਹਮਣਾਂ ਨੂੰ ਸਰਾਧਾਂ ਵਿਚ ਖੀਰ ਖਵਾਈ ਜਾਂਦੀ ਹੈ ਤਾਂ ਜੋ ਪਿੱਤਰਾਂ ਨੂੰ ਪਵਿਤ੍ਰ ਤੇ ਉਤਮ

ਪਦਾਰਥ ਪਹੁੰਚਣ। ਛੰਦਲੀਆਂ ਉਤੇ ਬੈਠ ਕੇ ਕੰਨਿਆਂ ਕੱਚੇ ਚਾਵਲ, ਗਿਰੀ ਤੇ ਮਿਸ਼ਰੀ ਚਬਦੀ ਤੇ ਫੜਕਦੀ ਹੈ। ਇਸ ਤਰ੍ਹਾਂ ਦੇ ਟੂਟੇ ਟਾਮਣੇ ਨਾਲ ਪਤੀ ਵਸ ਵਿਚ ਆਉਂਦਾ ਹੈ, ਤੇ ਉਪਜਾਇਕਤਾ ਸ਼ਕਤੀ ਵਿਚ ਵਾਧਾ ਹੁੰਦਾ ਹੈ।

ਭਾਰਤ ਵਿਚ ਪ੍ਰਾਚੀਨ ਕਾਲ ਤੋਂ ਹੀ ਚਾਵਲਾਂ ਦੀ ਕਾਸ਼ਤ ਹੋ ਰਹੀ ਹੈ। ਵੈਦਿਕ ਸਾਹਿਤ ਵਿਚ, ਚਾਵਲ ਤੇ ਜੌਂ ਹੀ ਸਭ ਤੋਂ ਪਾਵਨ ਅੰਨ ਮੰਨੇ ਗਏ ਹਨ ਤੇ ਇਨ੍ਹਾਂ ਦੋਹਾਂ ਦਾ ਹੀ ਵੇਦਾਂ ਵਿਚ ਜ਼ਿਕਰ ਹੈ। ਮਨੂੰ ਦੇ ਸਮੇਂ ਤਕ ਜੋ ਮਹੱਤਾ ਚਾਵਲਾਂ ਨੂੰ ਪ੍ਰਾਪਤ ਸੀ, ਉਹ ਕਿਸੇ ਦੂਜੇ ਅੰਨ ਨੂੰ ਨਹੀਂ ਸੀ। ਹਿੰਦੂ ਗ੍ਰੰਥਾਂ ਵਿਚ ਕਣਕ ਦੀ ਕੋਈ ਮਹੱਤਾ ਨਹੀਂ ਦਸੀ ਗਈ, ਜਿਸ ਤੋਂ ਅਨੁਮਾਨ ਲਗਾਇਆ ਜਾਂਦਾ ਹੈ ਕਿ ਕਣਕ ਬਾਹਰੋਂ ਆਇਆ ਅੰਨ ਹੈ।

ਪੰਜਾਬੀ ਲੋਕਧਾਰਾ ਵਿਚ ਚਾਵਲਾਂ ਦਾ ਦਾਣਾ ਉਪਜਾਇਕਤਾ ਦਾ ਬੌਧਿਕ ਹੈ। ਕਈ ਕਥਾ-ਕਹਾਣੀਆਂ ਵਿਚ ਨਿਰਸੰਤਾਨ ਇਸਤ੍ਰੀ ਨੂੰ ਕੋਈ ਜੋਗੀ, ਸਾਧ ਤੇ ਫਕੀਰ ਚਾਵਲਾਂ ਦਾ ਦਾਣਾ ਖਾਣ ਨੂੰ ਦੇਂਦਾ ਹੈ ਤੇ ਉਸ ਤੀਵੀਂ ਨੂੰ ਗਰਭ ਠਹਿਰ ਜਾਂਦਾ ਹੈ। ਕਾਦਰਯਾਰ ਰਚਿਤ ਕਿੱਸੇ 'ਪੂਰਨ ਭਗਤ' ਵਿਚ, ਪੂਰਨ ਜਦੋਂ ਬਾਗ ਵਿਚ ਠਹਿਰਦਾ ਹੈ ਅਤੇ ਰਾਜਾ ਸਲਵਾਨ ਲੂਣਾਂ ਨੂੰ ਨਾਲ ਲੈ ਕੇ ਸੰਤਾਨ ਦੀ ਇੱਛਾ ਨਾਲ ਉਸ ਕੋਲ ਆਉਂਦਾ ਹੈ ਤਾਂ ਪੂਰਨ ਰਾਣੀ ਲੂਣਾਂ ਨੂੰ ਚਾਵਲ ਦਾ ਦਾਣਾ ਦੇਂਦਾ ਹੈ :

ਦਿਤਾ ਇਕ ਚਾਵਲ ਇਹ ਚੱਖ ਮਾਤਾ
ਜੋਧਾ ਪੁੱਤਰ ਤੁਸਾਂ ਘਰ ਹੋਗ ਰਾਜਾ

(ਚ-104) ਚਿੱਕੜ ਬਰਾਦਰੀ :

ਅਰੋੜਿਆਂ ਦੀ ਇਕ ਉਪ-ਜਾਤੀ, ਜੋ ਸਚਦਿਉ ਅਰੋੜਿਆਂ ਦੀ ਹੀ ਇਕ ਸ਼ਾਖ ਦੱਸੀ ਜਾਂਦੀ ਹੈ। ਸਚਦਿਉ ਦੇ ਇਕ ਵਿਆਹ ਉਤੇ ਖਾਣ ਲਈ ਮਠਿਆਈ ਇਤਨੀ ਮਾਤਰਾ ਵਿਚ ਦਿਤੀ ਗਈ ਕਿ ਬਚੀ ਖੁਚੀ ਮਠਿਆਈ ਚਿੱਕੜ ਵਾਂਗ ਪੈਰਾਂ ਹੇਠ ਰੁਲਣ ਲੱਗੀ। ਉਦੋਂ ਤੋਂ ਇਨ੍ਹਾਂ ਦੀ ਬਰਾਦਰੀ ਚਿੱਕੜ ਦੇ ਨਾਂ ਨਾਲ ਪ੍ਰਸਿੱਧ ਹੋਈ।

(ਚ-105) ਚਿਕਾੜਾ :

ਇਕ ਸਾਜ਼ ਜੋ ਦੁੱਤਾਰੇ ਦੀ ਸ਼ਕਲ ਦਾ ਹੁੰਦਾ ਹੈ; ਇਸ ਨੂੰ ਗਲ ਨਾਲ ਵਜਾਇਆ ਜਾਂਦਾ ਹੈ। ਕਈ ਗਾਇਕ ਇਸ ਸਾਜ਼ ਨਾਲ ਢੋਲੇ ਗਾਉਂਦੇ ਹਨ।

(ਚ-106) ਚਿੱਚਰਾ :

ਇਕ ਰੋਗ ਨਾਸ਼ਕ ਬੂਟੀ, ਜਿਸ ਨੂੰ ਸਤਜੀਰਾ ਵੀ ਕਹਿੰਦੇ ਹਨ। ਇਹ ਬੂਟੀ ਦੋ ਤਰ੍ਹਾਂ ਦੀ ਹੁੰਦੀ ਹੈ—ਚਿੱਟੇ

ਤੇ ਲਾਲ ਰੰਗ ਦੀ। ਚਿੱਟੇ ਰੰਗ ਦੀ ਬੂਟੀ ਬਾਰੇ ਵਿਸ਼ਵਾਸ ਹੈ ਕਿ ਇਹ ਜਿਸ ਸ਼ਖਸ ਕੋਲ ਹੋਵੇ, ਉਸ ਦੇ ਨੇੜੇ ਅਨੂਆਂ ਨਹੀਂ ਢੁਕਦਾ। ਜੇ ਕਿਸੇ ਨੂੰ ਅਨੂਆਂ ਲੜ ਵੀ ਜਾਵੇ ਤਾਂ ਜ਼ਖਮ 'ਤੇ ਚਿੱਟਾ ਚਿੱਚਰਾ ਮਲ ਦੇਣ ਨਾਲ ਆਰਾਮ ਆ ਜਾਂਦਾ ਹੈ।

(ਚ-107) ਚਿੱਟਾ ਬਾਜ਼ :

ਚਿੱਟਾ ਬਾਜ਼ ਸਿੱਖਾਂ ਵਿਚ ਪਵਿਤ੍ਰਤਾ, ਦ੍ਰਿੜ੍ਹਤਾ ਤੇ ਰਹਿਮਤ ਦਾ ਚਿੰਨ੍ਹ ਹੈ। ਗੁਰੂ ਗੋਬਿੰਦ ਸਿੰਘ ਸਾਹਿਬ ਦੇ ਜੋ ਸਰੂਪ ਸਿੱਖ-ਮਨ ਵਿਚ ਬੈਠੇ ਹੋਏ ਹਨ, ਉਨ੍ਹਾਂ ਵਿਚੋਂ ਇਕ ਸਰੂਪ, ਗੁਰੂ ਗੋਬਿੰਦ ਸਿੰਘ ਜੀ ਦਾ ਨੀਲੇ ਘੋੜੇ ਉਤੇ ਬੈਠ ਕੇ, ਹੱਥ ਵਿਚ ਚਿੱਟਾ ਬਾਜ਼ ਫੜਨ ਦਾ ਹੈ। ਗੁਰੂ ਗੋਬਿੰਦ ਸਿੰਘ ਜੀ ਦੀਆਂ ਅਨੇਕਾਂ ਮੁੱਢਲੀਆਂ ਤਸਵੀਰਾਂ ਇਸੇ ਸਰੂਪ ਨੂੰ ਸਚਿਤਰ ਕਰਦੀਆਂ ਹਨ।

ਚਿੱਟਾ ਬਾਜ਼ ਗੁਰੂ ਗੋਬਿੰਦ ਸਿੰਘ ਜੀ ਦੀ ਅਥਾਹ ਆਤਮਿਕ ਤੇ ਸਰੀਰਕ ਬਲ ਦਾ ਵੀ ਬੌਧਿਕ ਹੋਣ ਕਰਕੇ, ਸਿੱਖਾਂ ਦੇ ਮਨ ਨੂੰ ਟੰਬਦਾ ਰਿਹਾ ਹੈ। ਚਿੱਟਾਂ ਰੰਗ ਭਾਰਤੀ ਫਲਸਫੇ ਵਿਚ ਆਤਮਕ ਸਵੱਛਤਾ ਅਥਵਾ ਪਵਿਤ੍ਰਤਾ ਦਾ ਬੌਧਿਕ ਹੈ ਅਤੇ ਬਾਜ਼ ਬਲ ਤੇ ਸ਼ਕਤੀ ਦਾ ਅਥਵਾ ਚੜ੍ਹਦੀ ਕਲਾ ਦਾ। ਪੰਛੀਆਂ ਵਿਚੋਂ ਬਾਜ਼ ਸਭ ਤੋਂ ਵਧ ਬਲਵਾਨ, ਆਜ਼ਾਦ ਸੁਭਾ ਤੇ ਉੱਚੀ ਉਡਾਰੀ ਭਰਨ ਵਾਲਾ ਮੰਨਿਆ ਜਾਂਦਾ ਹੈ। ਉਸ ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਦੀ ਪ੍ਰਤਿਭਾ ਤੇ ਸਿੱਖੀ ਦੇ ਆਦਰਸ਼ ਪੂਰੀ ਤਰ੍ਹਾਂ ਵਿਦਮਾਨ ਹੈ।

ਸਿੱਖਾਂ ਦਾ ਵਿਸ਼ਵਾਸ ਹੈ ਕਿ ਜਦੋਂ ਵੀ ਕੌਮ ਉਤੇ ਕੋਈ ਭੀੜਾ ਬਣਦੀ ਅਥਵਾ ਉਸ ਨੂੰ ਕਿਸੇ ਪ੍ਰੀਖਿਆ ਵਿਚੋਂ ਲੰਘਣਾ ਪੈਂਦਾ ਹੈ, ਤਾਂ ਗੁਰੂ ਗੋਬਿੰਦ ਸਿੰਘ ਜੀ ਦਾ ਬਾਜ਼ ਉਨ੍ਹਾਂ ਦੇ ਸਾਹਸ ਤੇ ਬਲ ਨੂੰ ਉਤੇਜਨਾ ਦੇਣ ਲਈ, ਉਨ੍ਹਾਂ ਦੇ ਸਿਰਾਂ ਉਤੇ ਮੰਡਲਾਂਦਾ ਹੈ। ਗੁਰੂ ਜੀ ਦੇ ਬਾਗ ਦੇ ਮੌਰਚੇ ਵੇਲੇ ਚਿੱਟਾ ਬਾਜ਼ ਜੱਥਿਆਂ ਦੇ ਸਿਰਾਂ ਉਤੇ ਮੰਡਲਾਂਦਾ ਵੇਖਿਆ ਗਿਆ ਤੇ ਗੁਰਸਿੱਖਾਂ ਵਿਚ ਇਤਨਾ ਆਤਮਕ ਬਲ ਉਭਰ ਆਇਆ ਕਿ ਉਹ ਬਿਨਾਂ ਉਛ ਕੀਤੇ ਅਡੋਲ ਡਾਂਗਾਂ ਖਾਂਦੇ ਰਹੇ। ਦੇਸ਼ ਦੀ ਵੰਡ ਪਿਛੋਂ, ਜਦੋਂ ਸਿੱਖਾਂ ਦੀ ਅਧਿਓਂ ਵਧ ਗਿਣਤੀ ਬੇਘਰ ਹੋ ਗਈ ਤਾਂ ਪਹਿਲਾਂ ਦੁਖ ਨਿਵਾਰਨ ਪਟਿਆਲਾ ਤੇ ਪਿਛੋਂ ਸੀਸ ਗੰਜ ਦਿੱਲੀ ਉਤੇ ਚਿੱਟਾ ਬਾਜ਼ ਵਿਖਾਈ ਦਿਤਾ ਜਿਸ ਨੇ ਸਿੱਖਾਂ ਅੰਦਰ ਨਵਾਂ ਸਾਹਸ ਤੇ ਉਦਮ ਭਰਿਆ ਹੈ। ਚਿੱਟਾ ਬਾਜ਼ ਗੁਰ-ਬਖਸ਼ਿਸ਼ ਦਾ ਵੀ ਪ੍ਰਤੀਕ ਹੈ।

(ਚ-108) ਚਿੱਠੀਆਂ ਘਤਾਵਣ :

ਮਜ਼ਫਰਗੜ੍ਹ ਜ਼ਿਲੇ ਵਿਚ ਗੁਰੂ ਪੀਰ ਚੂਣਨ ਦੀ ਝਿਕ

ਵਿਧੀ; ਮੁਜ਼ਫਰਗੜ੍ਹ ਦੇ ਜ਼ਿਲੇ ਵਿਚ ਲਗਪਗ ਹਰ ਮੁਸਲਮਾਨ ਕੋਈ ਨਾ ਕੋਈ ਪੀਰ ਧਾਰਨ ਕਰਦਾ ਹੈ। ਪੀਰ ਚੁਣਨ ਲਈ ਇਕ ਅਲੌਕਿਕ ਵਿਧੀ ਵਰਤੀ ਜਾਂਦੀ ਹੈ। ਆਸ ਪਾਸ ਦੇ ਇਲਾਕੇ ਦੇ ਸਭ ਪੀਰਾਂ ਦੇ ਨਾਂ, ਵੱਖ ਵੱਖ ਪਰਚੀਆਂ ਉਤੇ ਲਿਖ ਲਏ ਜਾਂਦੇ ਹਨ, ਫਿਰ ਇਨ੍ਹਾਂ ਟੁਕੜਿਆਂ ਨੂੰ ਪਾਣੀ ਵਿਚ ਸੁਟ ਦਿਤਾ ਜਾਂਦਾ ਹੈ। ਜਿਸ ਪੀਰ ਦੇ ਨਾਂ ਦੀ ਪਰਚੀ ਸਭ ਤੋਂ ਪਹਿਲਾਂ ਡੁਬਦੀ ਹੈ, ਉਸੇ ਨੂੰ ਪੀਰ ਧਾਰਨ ਕਰ ਲਿਆ ਜਾਂਦਾ ਹੈ (ਮੁਜ਼ਫਰਗੜ੍ਹ ਗਜ਼ਟੀਅਰ, ਪੰਨਾ 70)।

(ਚ-109) ਚਿੰਤਪੂਰਨੀ :

ਹਿੰਦੂਆਂ ਦੀ ਇਕ ਦੇਵੀ, ਜੋ ਦੁਰਗਾ ਦਾ ਹੀ ਇਕ ਰੂਪ ਹੈ। ਇਹ ਦੇਵੀ ਮਨ ਦੀਆਂ ਚਿੰਤਵੀਆਂ ਇੱਛਾਵਾਂ ਪੂਰੀਆਂ ਕਰਦੀ ਹੈ, ਜਿਸ ਤੋਂ ਇਸ ਦਾ ਨਾਂ ਚਿੰਤਪੂਰਨੀ ਪੈ ਗਿਆ। ਚਿੰਤਪੂਰਨੀ (ਹਿਮਾਚਲ ਪ੍ਰਦੇਸ਼) ਵਿਚ ਇਸ ਦੇਵੀ ਦਾ ਮੰਦਰ ਹੈ, ਜਿਥੇ ਸਾਲ ਵਿਚ ਇਕ ਵਾਰ ਭਾਰੀ ਮੇਲਾ ਲੱਗਦਾ ਹੈ (ਵੇਖੋ : ਦੇਵੀਆਂ)।

(ਚ-110) ਚਿਤਰਨੀ :

ਕਾਮ ਸ਼ਾਸਤ੍ਰ ਅਨੁਸਾਰ ਇਸਤ੍ਰੀਆਂ ਦੇ ਚਾਰ ਭੇਦਾਂ ਵਿਚੋਂ ਇਕ; ਬਾਕੀ ਤਿੰਨ ਭੇਦ ਹਨ : ਪਦਮਨੀ, ਸੰਖਣੀ, ਹਸਤਨੀ। ਚਿਤਰਨੀ ਦੂਜੇ ਨੰਬਰ ਤੇ ਆਉਂਦੀ ਹੈ।

(ਚ-111) ਚਿੱਪੀ :

ਲਕੜੀ ਜਾਂ ਨਾਰੀਅਲ ਦੇ ਛਿਲਕੇ ਦਾ ਬਣਾਇਆ ਇਕ ਭਾਂਡਾ, ਜਿਸ ਵਿਚ ਸਾਧੂ-ਫਕੀਰ ਭਿਛਿਆ ਮੰਗਦੇ ਹਨ। ਚਿੱਪੀ ਫਕੀਰੀ ਦਾ ਚਿੰਨ੍ਹ ਹੈ। ਪੋਠੋਹਾਰ ਵਿਚ ਸਹਿਕ-ਸਕੀਮੀ ਦੇ ਜੰਮੇ ਬੱਚੇ ਦੇ ਸਿਰਹਾਣੇ, ਫਕੀਰ ਤੋਂ ਚਿੱਪੀ ਲਿਆ ਕੇ ਰਖ ਦੇਂਦੇ ਹਨ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਬਦਨਜ਼ਰ ਨਹੀਂ ਲਗਦੀ।

(ਚ-112) ਚਿੱਬਰੀ :

ਇਕ ਡਬਖੜੱਬੇ ਰੰਗ ਦਾ ਉੱਲੂ, ਜਿਸ ਨੂੰ ਵੇਖਣਾ ਬੜਾ ਮਨਹੂਸ ਸਮਝਿਆ ਜਾਂਦਾ ਹੈ (ਵੇਖੋ : ਉੱਲੂ)। ਚਿੱਬਰੀ ਬੜਾ ਬਦਸ਼ਕਲ ਹੁੰਦਾ ਹੈ, ਅਖਾਣ ਹੈ :

ਚਿੱਬਰੀ ਦਾ ਮੱਥਾ

ਤੇ ਜਿੰਨ ਪਹਾੜੋਂ ਲੱਥਾ।

(ਚ-113) ਚਿਮਟਾ :

ਇਕ ਸਾਜ਼, ਜੋ ਚਿਮਟੇ ਦੀ ਸ਼ਕਲ ਦਾ ਹੁੰਦਾ ਹੈ, ਤੇ

ਜਿਸ ਵਿਚ ਪਿੱਤਲ ਦੇ ਗੋਲ ਪਤਰੇ ਜੜੇ ਹੁੰਦੇ ਹਨ, ਜੋ ਵਜਾਉਣ ਨਾਲ ਛਣਕਦੇ ਹਨ। ਕਈ ਵਾਰ ਕੀਰਤਨ ਸਮੇਂ ਚਿਮਟਾ ਵਜਾਇਆ ਜਾਂਦਾ ਹੈ।

(ਚ-114) ਚਿਰਚਿਟਾ :

ਇਕ ਪੌਦਾ ਜਿਸ ਨਾਲ ਕੰਗਣੀ ਵਰਗੀਆਂ ਬਲੀਆਂ ਲਗਦੀਆਂ ਹਨ, ਜਿਨ੍ਹਾਂ ਵਿਚੋਂ ਜੋਂ ਵਰਗੇ ਦਾਣੇ ਨਿਕਲਦੇ ਹਨ। ਇਹ ਪੌਦਾ ਰਹੱਸਮਈ ਸ਼ਕਤੀ ਰਖਦਾ ਹੈ। ਵਿਸ਼ਵਾਸ ਹੈ ਕਿ ਇਕ ਛਟਾਂਕ ਚਿਰਚਿਟਾ ਦੇ ਦਾਣੇ ਖਾਣ ਨਾਲ, ਇੱਕੀ ਦਿਨ ਤਕ ਭੁਖ ਨਹੀਂ ਲੱਗਦੀ। ਪਰ ਇਸ ਦੇ ਇਕ ਛਟਾਂਕ ਦਾਣੇ ਖਾਣੇ ਬੜੇ ਕਠਨ ਹਨ, ਕਿਉਂ ਜੋ ਇਸ ਦਾ ਸਵਾਦ ਬਕਬਕਾ ਹੁੰਦਾ ਹੈ ਤੇ ਇਸ ਵਿਚੋਂ ਦੁਰਗੰਧ ਆਉਂਦੀ ਹੈ।

(ਚ-115) ਚਿਰਾਗੀ :

ਕਿਸੇ ਬਜ਼ੁਰਗ ਜਾਂ ਪੀਰ ਫਕੀਰ ਦੀ ਕਬਰ ਉਤੇ ਚਿਰਾਗ਼ (ਦੀਵਾ) ਜਗਾਉਣ ਲਈ ਮਜ਼ੌਰ ਨੂੰ ਦਿਤੀ ਗਈ ਭੇਟਾ; ਮੁਸਲਮਾਨਾਂ ਵਿਚ ਕਬਰਾਂ ਉਤੇ ਦੀਵਾ ਜਗਾਣਾ ਬੜੇ ਸੁਆਬ ਦਾ ਕੰਮ ਸਮਝਿਆ ਜਾਂਦਾ ਹੈ।

ਕਈ ਵਾਰ ਮੁਸਲਮਾਨ, ਕਿਸੇ ਮਜ਼ਾਰ ਉਤੇ ਫਾਤਿਹਾ ਪੜ੍ਹਨ ਸਮੇਂ, ਕੁਝ ਪੈਸੇ ਦੀਵੇ ਦੇ ਥੱਲੇ, ਦੀਵਾ ਜਲਾਣ ਦੇ ਖਰਚ ਵਜੋਂ ਰਖ ਆਉਂਦੇ ਹਨ, ਇਸ ਨੂੰ ਵੀ ਚਿਰਾਗੀ ਕਿਹਾ ਜਾਂਦਾ ਹੈ।

(ਚ-116) ਚਿਲਾ :

(1) ਉਹ ਥਾਂ, ਜਿਥੇ ਕਿਸੇ ਸਾਧ ਜਾਂ ਫਕੀਰ ਨੇ ਬੈਠ ਕੇ ਚਾਲੀ ਦਿਨ ਤਪੱਸਿਆ ਕੀਤੀ ਹੋਵੇ, ਨੂੰ ਚਿਲਾ ਕਹਿੰਦੇ ਹਨ। ਇਹ ਥਾਂ ਬੜੀ ਪਾਵਨ ਮੰਨੀ ਜਾਂਦੀ ਹੈ। ਧਾਰਨਾ ਹੈ ਕਿ ਇਥੋਂ ਦੀ ਮਿੱਟੀ ਸਰੀਰ ਤੇ ਲਗਾਣ ਨਾਲ ਰੋਗਾਂ ਦਾ ਨਾਸ਼ ਹੁੰਦਾ ਹੈ।

(2) ਚਾਲੀ ਦਿਨਾਂ ਤਕ ਇਕਾਂਤ ਵਾਸ ਕਰਕੇ ਉਪਾਸਨਾ ਕਰਨੀ। ਕਈ ਸੰਤ ਫਕੀਰ ਆਪਣੀ ਆਤਮਾ ਦੀ ਸ਼ੁਧੀ ਲਈ ਕਿਸੇ ਇਕਾਂਤ ਥਾਂ ਚਾਲੀ ਦਿਨ ਬੈਠ ਕੇ ਆਪਣੇ ਇਸ਼ਟ ਦੀ ਅਰਾਧਨਾ ਕਰਦੇ ਹਨ। ਸਿੱਖ ਸੰਤ ਵਾਹਿਗੁਰੂ ਦੇ ਨਾਮੁ-ਵਲ ਧਿਆਨ ਕਰਦੇ ਤੇ ਗੁਰਬਾਣੀ ਵਿਚ ਲਿਵ ਜੋੜਦੇ ਹਨ। ਹਿੰਦੂ ਵੇਦ-ਮੰਤ੍ਰਾਂ ਦਾ ਉੱਚਾਰਨ ਕਰਦੇ ਤੇ ਮੁਸਲਮਾਨ ਪੀਰ ਕੁਰਾਨ ਸ਼ਰੀਫ ਦਾ ਪਾਠ ਕਰਦੇ ਹਨ। ਕਈ ਜਗਿਆਸੂ ਤਾਂ ਚਿਲੇ ਦੇ ਦੌਰਾਨ ਸਿਵਾਏ ਪਾਣੀ ਦੇ ਕੋਈ ਹੋਰ ਚੀਜ਼ ਮੂੰਹ ਨਹੀਂ ਲਗਾਂਦੇ ਅਤੇ ਮੈਂਨ ਧਾਰੀ ਰਖਦੇ ਹਨ।

ਚਿਲਾ ਇਕ ਤਰ੍ਹਾਂ ਨਾਲ ਚਾਲੀ ਦਿਨਾਂ ਦਾ ਤੱਪ ਹੈ, ਜਿਸ ਨਾਲ ਅਧਿਆਤਮਕ ਸ਼ਕਤੀ ਪ੍ਰਾਪਤ ਹੁੰਦੀ ਹੈ।

'ਸਿਆਣੇ', 'ਓਝੇ' ਤੇ 'ਝਾੜਾ' ਕਰਨ ਵਾਲੇ ਪੀਰ ਫਕੀਰ ਕਬਰਸਤਾਨ/ਮਰਘਟ ਵਿਚ ਚਿਲਾ ਕਟ ਕੇ ਕਰੂਰ ਸ਼ਕਤੀਆਂ ਨੂੰ ਆਪਣੇ ਵਸ ਵਿਚ ਕਰਦੇ ਤੇ ਉਨ੍ਹਾਂ ਦੁਆਰਾ ਟੂਣੇ ਤੇ ਝਾੜਾ ਕਰਦੇ ਮੰਨੇ ਜਾਂਦੇ ਹਨ।

(3) ਪਹਿਲਿਆਂ ਵਿਚ ਤੀਵੀਂ ਵਿਅਮ ਦੇ ਚਾਲੀ ਦਿਨ, ਵਿਅਮ ਵਾਲੇ ਕਮਰੇ ਤੋਂ ਬਾਹਰ ਨਹੀਂ ਸੀ ਨਿਕਲਦੀ, ਚਾਲੀ ਦਿਨ ਦੇ ਇਸ ਬੰਧੇਜ ਨੂੰ ਚਿਲਾ ਜਾਂ ਛਿਲਾ ਕਿਹਾ ਜਾਂਦਾ ਹੈ (ਵੇਖੋ : ਛਿਲਾ)।

(ਚ-117) ਚਿੜਵੇ :

ਭੱਠੀ ਵਿਚ ਉਬਾਲ ਕੇ ਭੁੰਨੇ ਹੋਏ ਚਾਉਲ, ਜੋ ਲੋਹੜੀ ਦੇ ਦਿਨਾਂ ਵਿਚ ਸ਼ੁਭ ਜਾਣ ਕੇ ਤੇ ਰਿਉੜੀਆਂ ਨਾਲ ਮਿਲਾ ਕੇ, ਵੰਡੇ ਜਾਂਦੇ ਹਨ। ਲੋਹੜੀ ਦੀ ਅੱਗ ਵਿਚ ਵੀ ਸ਼ਗਨ ਵਜੋਂ ਕੁਝ ਚਿੜਵੇ ਸੁਟੇ ਜਾਂਦੇ ਹਨ। ਧਾਰਨਾ ਹੈ ਕਿ ਲੋਹੜੀ ਦੇ ਦਿਨ ਚਿੜਵੇ ਚੱਬਣ ਨਾਲ ਉਮਰ ਲੰਮੀ ਹੁੰਦੀ ਹੈ ਤੇ ਘਰ ਵਿਚ ਅਮੀਰੀ ਆਉਂਦੀ ਹੈ। ਅਖਾਣ ਹੈ :

ਚਿੜਵੇ ਝੋਲੀ ਖਾ, ਰੱਜ ਕੇ ਖਾ ਹੰਢਾ।

(ਚ-118) ਚਿੜੀ :

ਨਿੱਕੀ ਜਿਹੀ ਚਿੜੀ ਨੇ ਪੰਜਾਬੀ ਲੋਕਧਾਰਾ ਵਿਚ ਬੜੀ ਵਡੀ ਭੂਮਿਕਾ ਨਿਭਾਈ ਹੈ। ਮਾਸੂਮ ਜਿਹੀ ਚਿੜੀ ਘਰਾਂ ਦੇ ਵਿਹੜਿਆਂ ਤੇ ਬਨੇਰਿਆਂ ਉਤੇ ਉਛਲਦੀ ਕੁਦਦੀ ਆਮ ਵਿਖਾਈ ਦੇਂਦੀ ਹੈ ਤੇ ਇਸ ਦਾ ਸਥਾਨ ਬਾਕੀਆਂ ਜਾਨਵਰਾਂ ਨਾਲੋਂ ਵਿਲੱਖਣ ਹੈ।

ਚਿੜੀ ਨੂੰ ਬ੍ਰਾਹਮਣੀ ਮੰਨਿਆ ਗਿਆ ਹੈ—ਪਿਛਲੇ ਜਨਮ ਦੀ ਮਿਸ਼ਰਾਣੀ, ਜੋ ਘਰ ਘਰ ਤੋਂ ਹੰਦੇ 'ਕੱਠੇ ਕਰਦੀ ਹੈ। ਇਸ ਦਾ ਪਿਛੋਕੜ ਵੀ ਹੈ—ਇਸ ਦਾ ਸੁੱਚਮ। ਚਿੜੀ ਦੇ ਅੰਡਿਆਂ/ਨਵਜੰਮੇ ਬੱਚਿਆਂ ਨੂੰ ਜੇ ਹੱਥ ਲਗਾ ਦਿਓ, ਇਹ ਭਿੱਟ ਜਾਂਦੇ ਹਨ ਤੇ ਫਿਰ ਚਿੜੀ ਇਨ੍ਹਾਂ ਦੇ ਨੇੜੇ ਨਹੀਂ ਢੁਕਦੀ। ਦੂਜਾ, ਸਾਰਾ ਦਿਨ ਇਹ ਪਾਣੀ ਨਾਲ ਖੇਡਦੀ ਤੇ ਉਸ ਦੀਆਂ ਛਿੱਟਾਂ ਆਪਣੇ ਪਿੰਡੇ ਉਤੇ ਸੁਟਦੀ ਰਹਿੰਦੀ ਹੈ, ਜਿਵੇਂ 'ਸੁੱਚੀ ਬ੍ਰਾਹਮਣੀ' ਕਰਦੀ ਹੈ।

ਚਿੜੀ ਦੀ ਚਹਿਕ ਸਵੇਰੇ ਸਭ ਤੋਂ ਪਹਿਲਾਂ ਸੁਣਾਈ ਦੇਂਦੀ ਹੈ, ਤੇ ਇਸ ਦੀ ਆਵਾਜ਼ ਸਵੇਰੇ ਸੁਣਨਾ ਚੰਗਾ ਸ਼ਗਨ ਹੈ, ਨਵੀਂ ਸਵੇਰ ਵਰਗਾ ਭੱਖਦਾ। 'ਚਿੜੀ ਚਹਿਕੀ', 'ਪਹੁ-ਫੁੱਟੀ' ਦਾ ਪ੍ਰਤੀਕ ਹੈ।

ਚਿੜੀ ਤੇ ਚਿੜੇ ਨੂੰ ਨਿਖੇੜਨਾ ਸੌਖਾ ਹੈ। ਚਿੜੇ ਦੀਆਂ ਅੱਖਾਂ ਦੁਆਲੇ ਭੂਰੇ ਰੰਗ ਦਾ ਘੇਰਾ ਤੇ ਬਿੰਦੀਆਂ ਹੁੰਦੀਆਂ

ਹਨ। ਇਉਂ ਲਗਦਾ ਹੈ ਜਿਵੇਂ ਕਿਸੇ ਸੁਰਮਾ ਪਾਇਆ ਹੋਵੇ। ਚਿੜੇ ਬਾਰੇ ਇਕ ਬੁਝਾਰਤ ਵੀ ਪ੍ਰਚਲਤ ਹੈ :

ਕੁੜੀ ਸੰਵਾਰੀ ਸਿਕਰੀ, ਮੁੰਡੇ ਨੇ ਸੁਰਮਾ ਪਾਇਆ।

ਪੰਜਾਬੀ ਵਿਚ ਕੁੜੀ-ਚਿੜੀ ਮੁਹਾਵਰਾ ਆਮ ਵਰਤਿਆ ਜਾਂਦਾ ਹੈ। ਕੁੜੀ ਚਿੜੀ ਵਾਂਗ ਬੇਲੋਸ ਹੈ, ਮਾਸੂਮ ਹੈ, ਜਿਸ ਨੇ ਕੁਝ ਦਿਨ ਪੇਕੇ ਘਰ ਰਹਿ ਕੇ ਸਹੁਰੇ ਚਲੇ ਜਾਣਾ ਹੈ। 'ਚਿੜੀਆਂ ਦਾ ਚੰਭਾ' ਗੀਤ ਕੁੜੀਆਂ ਬਾਰੇ ਸਭ ਤੋਂ ਪ੍ਰਭਾਵਸ਼ਾਲੀ ਗੀਤ ਹੈ, ਜੋ ਪੰਜਾਬਣਾਂ ਦੇ ਦਿਲਾਂ ਨੂੰ ਨੰਗਾ ਕਰਦਾ, ਉਨ੍ਹਾਂ ਦੇ ਅਹਿਸਾਸਾਂ ਨੂੰ ਮੂਰਤੀਮਾਨ ਕਰਦਾ ਹੈ।

ਲੋਕ-ਕਹਾਣੀਆਂ ਵਿਚ ਵੀ ਚਿੜੀ ਮਾਸੂਮ ਹੈ। ਹੁਸ਼ਿਆਰ ਕਾਂ ਚਿੜੀ ਨਾਲ ਸਾਂਝ ਪਾ ਕੇ ਇਕ ਤਾਂ ਕੰਮ ਵਿਚ ਹੱਥ ਨਹੀਂ ਵਟਾਂਦਾ। ਦੂਜਾ, ਉਹ 'ਗਲੋਲਾਂ' ਚੁਕ ਕੇ ਨਠ ਜਾਂਦਾ ਹੈ ਤੇ ਚਿੜੀ ਥਾਂ-ਥਾਂ ਫਰਿਆਦ ਕਰਦੀ ਹੈ, ਕੋਈ ਸੁਣਦਾ ਨਹੀਂ। ਬੱਚਿਆਂ ਨੂੰ ਪਹਿਲੀ ਕਹਾਣੀ ਚਿੜੀ ਤੇ ਕਾਂ ਦੀ ਹੀ ਸੁਣਾਈ ਜਾਂਦੀ ਹੈ। ਚਿੜੀਆਂ ਨਾਲ ਕੁਝ ਕਿਸਾਨੀ ਸ਼ਗਨ ਵੀ ਜੁੜੇ ਹੋਏ ਹਨ। ਜੇ ਚਿੜੀਆਂ ਖੰਭ ਖਿਲੋਰਨ ਤਾਂ ਮੀਂਹ ਕਾਫੀ ਵਸਦਾ ਹੈ :

ਚਿੜੀਆਂ ਖੰਭ ਖਿਲੋਰੇ, ਵੱਸਣ ਮੀਂਹ ਬਹੁਤੇਰੇ।

(ਚ-119) ਚਿੜੀ ਚੜ੍ਹਗਾ :

(1) ਸਰਦੀਆਂ ਦੇ ਦਿਨੀਂ ਜੁੜੇ ਤ੍ਰਿਵਣ; ਤ੍ਰਿਵਣ ਵਿਚ ਹਿੱਸਾ ਲੈਣ ਵਾਲੀਆਂ ਕੁੜੀਆਂ ਆਪੋ ਆਪਣੇ ਚਰਖਿਆਂ ਤੇ ਰੂੰ ਦੀਆਂ ਪੂਣੀਆਂ ਸਮੇਤ, ਕਿਸੇ ਮਿਥੇ ਹੋਏ ਘਰ ਵਿਚ, ਇਕੱਠੀਆਂ ਹੋ ਕੇ ਸਾਰਾ ਦਿਨ ਚਰਖਾ ਕੱਤਦੀਆਂ ਹਨ। ਦੁਪਹਿਰ ਦਾ ਖਾਣਾ ਉਹ ਨਾਲ ਹੀ ਲੈ ਆਉਂਦੀਆਂ ਹਨ। ਜਿਹੜੀਆਂ ਨਹੀਂ ਲਿਆ ਸਕਦੀਆਂ, ਉਨ੍ਹਾਂ ਦੀ 'ਦੁਪਹਿਰੀ' ਘਰੋਂ ਪਹੁੰਚ ਜਾਂਦੀ ਹੈ।

ਇਸ ਤ੍ਰਿਵਣ ਦਾ ਨਾਂ 'ਚਿੜੀ-ਚੜ੍ਹਗਾ' ਪੈਣ ਦੇ ਕਈ ਕਾਰਨ ਹਨ। ਇਕ ਇਹ ਕਿ ਸਰਦੀਆਂ ਦੇ ਦਿਨ ਛੋਟੇ ਹੁੰਦੇ ਹਨ ਤੇ ਕੱਤਣ ਵਾਲੀਆਂ ਕੁੜੀਆਂ ਕੰਮ ਵਿਚ ਇਤਨੀਆਂ ਰੁਝੀਆਂ ਹੁੰਦੀਆਂ ਹਨ ਕਿ ਉਨ੍ਹਾਂ ਨੂੰ ਚਿੜੀਆਂ ਤੇ ਚੜ੍ਹਗੜੀਆਂ ਨੂੰ ਵੀ ਉਡਾਣ ਦੀ ਵਿਹਲ ਨਹੀਂ ਹੁੰਦੀ। ਇਹ ਵੀ ਵਿਚਾਰ ਹੈ ਕਿ ਦਿਨ ਛੋਟੇ ਹੋਣ ਕਰਕੇ ਇਹ ਤ੍ਰਿਵਣ ਥੋੜੇ ਸਮੇਂ ਲਈ ਮੇਲੇ ਜਾਂਦੇ ਹਨ ਤੇ ਕੁੜੀਆਂ ਦੀ ਚਰਖਾ ਕੱਤਣ ਦੀ ਡੰਜ ਪੂਰੀ ਨਹੀਂ ਹੁੰਦੀ। ਸੋ, ਇਹਦਾ 'ਚਿੜੀ-ਚੜ੍ਹਗਾ' ਨਾਂ ਪੈ ਗਿਆ। ਜਾਪਦਾ ਇਹ ਹੈ ਕਿ ਇਸ ਤ੍ਰਿਵਣ ਵਿਚ ਵਧੇਰੇ ਕਰਕੇ ਕੁੜੀਆਂ ਚਿੜੀਆਂ ਹੀ ਸ਼ਾਮਲ ਹੁੰਦੀਆਂ ਹਨ। ਵਡੇਰੀਆਂ ਜਾਂ ਅੱਧ-ਖੜ ਤੀਵੀਆਂ ਨੂੰ, ਛੋਟੇ ਦਿਨ ਹੋਣ ਕਰਕੇ, ਘਰ ਦੇ ਕੰਮ ਕਾਜ, ਰੋਟੀ-ਟੁੱਕਰ ਤੇ ਭੱਭੇ ਪਹੁੰਚਾਣ ਤੋਂ ਹੀ ਵਿਹਲ ਨਹੀਂ ਮਿਲਦੀ। ਇਸ ਲਈ ਉਹ ਤ੍ਰਿਵਣ

ਵਿਚ ਘਟ ਹੀ ਸ਼ਾਮਲ ਹੁੰਦੀਆਂ ਹਨ। ਇਸੇ ਤੋਂ ਇਸ ਤ੍ਰਿਵਣ ਦਾ ਨਾਂ ਚਿੜੀ ਚੜ੍ਹਗਾ ਪੈ ਗਿਆ। ਹੇਠਲਾ ਗੀਤ ਵੀ ਇਸੇ ਭਾਵ ਵਲ ਸੰਕੇਤ ਕਰਦਾ ਹੈ :

ਚਿੜੀ ਚੜ੍ਹਗਾ ਕਤ ਕੁੜੇ
ਇਥੇ ਨਾ ਆਣਾ ਵਤ ਕੁੜੇ
ਜਿਸ ਦੀ ਪੱਛੀ ਭਰੀ ਕੁੜੇ
ਕੰਤ ਲਈ ਉਹ ਖਰੀ ਕੁੜੇ।

(2) ਪੰਜਾਬ ਵਿਚ, ਕਿਸਾਨ, ਬੀਜ ਬੀਜਣ ਵੇਲੇ ਪਹਿਲੀ ਮੁੱਠ ਖੇਤ ਵਿਚ ਸੁਟਦੇ ਹਨ ਤਾਂ ਕਹਿੰਦੇ ਹਨ : ਰੱਬ ਦੇ ਨਾਂ ਦੀ। ਦੂਜੀ ਮੁੱਠ ਸੁਟਦੇ ਹਨ ਤਾਂ ਕਹਿੰਦੇ ਹਨ : ਚਿੜੀ ਦੀ, ਚੜ੍ਹਗੜੇ ਦੀ, ਰਾਹੀ ਦੀ, ਮੁਸਾਫ਼ਰ ਦੀ। ਇਨ੍ਹਾਂ ਮੁੱਠਾਂ ਨੂੰ 'ਚਿੜੀ ਚੜ੍ਹਗੀ' ਕਹਿੰਦੇ ਹਨ। ਜਦੋਂ ਖੇਤ ਦੀ ਵਾਢੀ ਕੀਤੀ ਜਾਂਦੀ ਹੈ ਤਾਂ ਖੇਤ ਵਿਚ ਫਸਲ ਦਾ ਕੁਝ ਅੰਸ਼ ਛੱਡ ਦਿਤਾ ਜਾਂਦਾ ਹੈ, ਜਿਸ ਨੂੰ ਸਿਲੇਹਾਰਾਂ ਅਥਵਾ ਪਛੜੀਆਂ ਜਾਤੀਆਂ ਦੇ ਲੋਕ ਚੁਗਦੇ ਹਨ।

(ਚ-120) ਚਿੜੀ ਪੈਂਚਾ :

ਛੋਟੇ ਬੱਚਿਆਂ ਦੀ ਇਕ ਖੇਡ; ਧਾਗੇ ਵਿਚ ਗੋਲ ਫਿਰਕੀ ਵਰਗੀ ਕੋਈ ਚੀਜ਼ ਪਰੋ ਕੇ ਵਲਿਅੱਸ ਚਾੜ੍ਹੇ ਜਾਂਦੇ ਹਨ ਤੇ ਫਿਰ ਢਿੱਲਾ ਛੱਡਣ ਨਾਲ ਵਲਿਅੱਸ ਖੁਲ੍ਹਦੇ ਤੇ ਫਿਰਕੀ ਜ਼ੋਰ ਦੀ ਘੁੰਮਦੀ ਹੈ। ਧਾਗੇ ਨੂੰ ਦੋਹਾਂ ਸਿਰਿਆਂ ਤੋਂ, ਗੰਢ ਮਾਰ ਕੇ ਉਸ ਵਿਚ ਕੋਈ ਦੋ ਛੇਕਾਂ ਵਾਲਾ ਬਟਨ ਜਾਂ ਕੋਈ ਹੋਰ ਗੋਲ ਚੀਜ਼ ਪਰੋ ਲਈ ਜਾਂਦੀ ਹੈ। ਧਾਗੇ ਨੂੰ ਘੁੰਮਾ ਕੇ ਵਲਿਅੱਸ ਚਾੜ੍ਹੇ ਜਾਂਦੇ ਹਨ ਤੇ ਫਿਰ ਦੋਹਾਂ ਸਿਰਿਆਂ ਨੂੰ ਉਂਗਲ ਨਾਲ ਫੜ ਕੇ ਕਦੇ ਬਾਹਰ ਵਲ ਖਿਚਿਆ ਜਾਂਦਾ ਹੈ ਤੇ ਕਦੇ ਅੰਦਰ ਵਲ ਢੀਲ ਦਿਤੀ ਜਾਂਦੀ ਹੈ, ਜਿਸ ਨਾਲ ਵਲਿਅੱਸ ਚੜ੍ਹਦੇ ਤੇ ਉਤਰਦੇ ਹਨ ਤੇ ਫਿਰਕੀ ਘੁੰਮਦੀ ਰਹਿੰਦੀ ਹੈ।

(ਚ-121) ਚੀਕਾ :

ਇਕ ਸਾਜ਼, ਜੋ ਦੋਤਾਰੇ ਦੀ ਸ਼ਕਲ ਦਾ ਹੁੰਦਾ ਹੈ ਤੇ ਜਿਸ ਨੂੰ ਗਜ਼ ਨਾਲ ਵਜਾਇਆ ਜਾਂਦਾ ਹੈ।

(ਚ-122) ਚੀਕੂ :

ਇਕ ਤਰ੍ਹਾਂ ਦਾ ਵੱਟਣਾ, ਜੋ ਜੌਆਂ ਦੇ ਆਟੇ ਤੇ ਹਲਦੀ ਨੂੰ ਤੇਲ ਵਿਚ ਗੁੰਨ ਕੇ ਬਣਾਇਆ ਜਾਂਦਾ ਹੈ। ਵਿਆਹ ਤੋਂ ਪਹਿਲਾਂ ਲਾੜੀ ਤੇ ਲਾੜੇ ਨੂੰ, ਆਪੋ ਆਪਣੇ ਘਰ ਵਿਚ ਚੀਕੂ (ਵੱਟਣਾ) ਮਲ ਕੇ, ਇਸ਼ਨਾਨ ਕਰਵਾਇਆ ਜਾਂਦਾ ਹੈ। ਇਸ ਮੌਕੇ ਉਤੇ ਗੀਤ ਵੀ ਗਾਏ ਜਾਂਦੇ ਹਨ। ਜੋ 'ਵੱਟਣੇ ਦੇ ਗੀਤ' ਅਖਵਾਉਂਦੇ ਹਨ। ਮੁਜ਼ਫ਼ਰਗੜ੍ਹ ਦੇ

ਇਲਾਕੇ ਵਿਚ, ਇਹ ਭਰਮ ਪ੍ਰਚਲਤ ਹੈ ਕਿ ਜੇ ਕੋਈ ਦੁਸ਼ਮਣ, ਲਾੜੇ/ਲਾੜੀ ਨੂੰ ਮਲੇ ਜਾ ਰਹੇ ਚੀਕੂ ਵਿਚੋਂ, ਥੋੜਾ ਜਿਹਾ ਚੀਕੂ, ਅੰਸ਼ ਮਾਤਰ ਕਿਸੇ ਤਰ੍ਹਾਂ ਪ੍ਰਾਪਤ ਕਰਕੇ ਅੱਗ ਵਿਚ ਸੁਟ ਦੇਵੇ ਤਾਂ ਨਵੇਂ ਵਿਆਹੇ ਜੋੜੇ ਵਿਚ ਸਦਾ ਅਣਬਣ ਰਹੇਗੀ, ਅਖਾਣ ਵੀ ਹੈ :

ਚੀਕੂ ਅੱਗ ਸੁਟਿਆ, ਜੋੜੇ ਦਾ ਘਰ ਫੁਟਿਆ

(ਚ-123) ਚੀਚ ਛੱਲਾ :

ਚੀਚੀ ਅਥਵਾ ਸਭ ਤੋਂ ਛੋਟੀ ਉਂਗਲ ਵਿਚ ਪਹਿਨਣ ਵਾਲਾ ਇਕ ਛੱਲਾ; ਵਿਆਹ ਸਮੇਂ ਲਾੜਾ ਆਪਣੀਆਂ ਸਾਲੀਆਂ ਲਈ ਚਾਂਦੀ ਜਾਂ ਸੋਨੇ ਦੇ ਛੱਲੇ ਲਿਆਉਂਦੇ ਹਨ, ਇਨ੍ਹਾਂ ਨੂੰ 'ਚੀਚ ਛੱਲਾ' ਕਿਹਾ ਜਾਂਦਾ ਹੈ।

(ਚ-124) ਚੀਚ ਵਹੁਟੀ :

ਲਾਲ ਮਖਮਲ ਦੇ ਰੰਗ ਦਾ ਇਕ ਕੀੜਾ, ਜੋ ਮੀਂਹ ਦੀ ਰੁਤ ਵਿਚ ਵਿਖਾਈ ਦੇਂਦਾ ਹੈ। ਸਿਰਫ਼ ਮੀਂਹ ਦੀ ਰੁਤ ਵਿਚ ਪ੍ਰਗਟ ਹੋਣ ਕਰਕੇ, ਇਸ ਕਿਰਮ ਨੂੰ 'ਇੰਦਰ ਦੀ ਸਖੀ', ਅਥਵਾ 'ਇੰਦਰ ਦੀ ਵਹੁਟੀ' ਵੀ ਕਿਹਾ ਜਾਂਦਾ ਹੈ। ਇਕ ਧਾਰਨਾ ਹੈ ਕਿ ਇੰਦਰ ਦੀਆਂ ਜੋ ਅਪੱਛਰਾਂ ਧਰਤੀ ਉਤੇ ਪਤਿਤ ਅਥਵਾ ਭ੍ਰਿਸ਼ਟ ਹੋ ਜਾਂਦੀਆਂ ਹਨ, ਉਹ ਬਰਖਾ ਦੀ ਰੁਤ ਵਿਚ ਚੀਚ ਵਹੁਟੀ ਦੇ ਰੂਪ ਵਿਚ, ਮੁੜ ਜਨਮ ਲੈਂਦੀਆਂ ਹਨ।

(ਚ-125) ਚੀਚੋ ਚੀਚ ਘੰਦੋਲੀਆਂ :

ਛੋਟੇ ਬੱਚਿਆਂ ਦੀ ਇਕ ਖੇਡ; ਖੇਡਣ ਵਾਲੇ ਬੱਚੇ ਦੋ ਟੋਲੀਆਂ ਬਣਾ ਲੈਂਦੇ ਹਨ ਤੇ ਫਿਰ ਦੋਵੇਂ ਟੋਲੀਆਂ ਵੱਖੋਂ ਵੱਖ ਦਿਸ਼ਾਵਾਂ ਵਲ ਜਾ ਕੇ, ਉਹਲੇ ਵਿਚ ਹੋ ਕੇ, ਪੱਥਰਾਂ, ਦਰਖਤਾਂ, ਦੀਵਾਰਾਂ ਜਾਂ ਕਿਸੇ ਵੀ ਚੀਜ਼ ਉਤੇ, ਨਿੱਕੀਆਂ ਨਿੱਕੀਆਂ ਲਕੀਰਾਂ ਉਲੀਕਦੇ ਹਨ। ਥਾਂ ਚੁਣਨ ਲਗਿਆਂ ਖਿਆਲ ਰਖਿਆ ਜਾਂਦਾ ਹੈ ਕਿ ਦੂਜੀ ਟੋਲੀ ਇਨ੍ਹਾਂ ਨੂੰ ਲੱਭ ਨਾ ਸਕੇ। ਕੁਝ ਮਿਥੇ ਸਮੇਂ ਮਗਰੋਂ, ਦੋਵੇਂ ਟੋਲੀਆਂ ਇਕ ਦੂਜੇ ਦੇ ਖੇਤਰ ਵਿਚ ਇਹ ਕਹਿੰਦੀਆਂ ਹੋਈਆਂ ਜਾ ਵੜਦੀਆਂ ਹਨ :

ਚੀਚੋ ਚੀਚ ਘੰਦੋਲੀਆਂ, ਦੋ ਤੇਰੀਆਂ ਦੋ ਮੇਰੀਆਂ।

ਇਕ ਧਿਰ ਦੂਜੀ ਧਿਰ ਦੀਆਂ ਲਕੀਰਾਂ ਲਭਦੀ, ਉਨ੍ਹਾਂ ਉਤੇ ਕਾਟੇ ਫੇਰਦੀ ਜਾਂਦੀ ਹੈ। ਜੋ ਲਕੀਰਾਂ ਨਹੀਂ ਲੱਭੀਆਂ ਜਾਂ ਸਕਦੀਆਂ, ਉਨ੍ਹਾਂ ਦੀ ਗਿਣਤੀ ਕਰ ਲਈ ਜਾਂਦੀ ਹੈ। ਜਿਸ ਧਿਰ ਦੀਆਂ ਲਕੀਰਾਂ ਦੀ ਗਿਣਤੀ ਜ਼ਿਆਦਾ ਹੋਵੇ, ਉਹ ਧਿਰ ਜੇਤੂ ਹੁੰਦੀ ਹੈ। ਇਸ ਖੇਡ ਵਿਚ ਬੜੀ ਸੂਝ ਬੂਝ ਤੇ ਚਾੜ੍ਹਰੀ ਦੀ ਲੋੜ ਹੁੰਦੀ ਹੈ। ਆਪਣੀਆਂ ਲਕੀਰਾਂ

ਅਜਿਹੀਆਂ ਥਾਂ ਉਕਰਨੀਆਂ ਕਿ ਦੂਜੀ ਧਿਰ ਨਾ ਲੱਭ ਸਕੇ ਤੇ ਦੂਜੀ ਧਿਰ ਦੀਆਂ ਲਕੀਰਾਂ ਲੱਭਣ ਵਿਚ ਅਕਲ ਵਰਤਣੀ।

ਇਨ੍ਹਾਂ ਲਕੀਰਾਂ ਨੂੰ ਤੰਦੋਲੇ ਵੀ ਕਿਹਾ ਜਾਂਦਾ ਹੈ, ਜਿਸ ਤੋਂ ਇਸ ਖੇਡ ਦਾ ਨਾਂ 'ਚੀਚੋਂ ਚੀਚ ਘੰਦੋਲੀਆਂ' ਪੈ ਗਿਆ। ਧਨੀ ਤੇ ਪੋਠੋਹਾਰ ਦੇ ਇਲਾਕੇ ਵਿਚ ਇਸ ਖੇਡ ਨੂੰ 'ਚੀਚੋਂ ਚੀਚ ਗਨੇਰੀਆਂ' ਵੀ ਕਹਿੰਦੇ ਹਨ। ਇਸ ਦਾ ਇਕ ਹੋਰ ਨਾਂ 'ਘੁਗੂ ਘਾਂਗੜੇ' ਵੀ ਹੈ।

(ਚ-126) ਚੀਜੋਂ ਤਰਪ :

ਸ਼ਟਾਪੂ ਨਾਲ ਮਿਲਦੀ ਜੁਲਦੀ ਇਕ ਖੇਡ; ਧਨੀ-ਪੋਠੋਹਾਰ ਵਿਚ ਇਸ ਖੇਡ ਨੂੰ ਚੀਜੋਂ ਵੀ ਕਹਿੰਦੇ ਹਨ। ਇਸ ਨੂੰ ਆਮ ਤੌਰ ਤੇ ਛੋਟੀ ਉਮਰ ਦੇ ਬੱਚੇ ਖੇਡਦੇ ਹਨ। ਪਹਿਲਾਂ ਸਾਫ਼ ਭੋਇੰ ਉਪਰ ਲੀਕਾਂ ਵਾਹ ਕੇ ਖਾਨੇ ਬਣਾ ਲਏ ਜਾਂਦੇ ਹਨ। ਫਿਰ ਖਿਡਾਰੀ ਠੀਕਰੀ ਪਹਿਲੇ ਖਾਨੇ ਵਿਚ ਸੁਟਦਾ ਹੈ ਤੇ ਖੱਬੀ ਲੱਤ ਦੇ ਭਾਰ, ਪੈਰ ਦੇ ਪੰਜੇ ਨਾਲ, ਉਸ ਠੀਕਰ ਨੂੰ ਖਾਨੇ ਵਿਚੋਂ ਬਾਹਰ ਕਢਦਾ ਹੈ, ਫਿਰ ਦੂਜੇ ਖਾਨੇ ਵਿਚੋਂ। ਇਸ ਡਰੂਨ ਸਾਰਿਆਂ ਖਾਨਿਆਂ ਵਿਚੋਂ, ਵਾਰੀ ਵਾਰੀ ਠੀਕਰੀ ਸੁਟਦਾ ਤੇ ਬਾਹਰ ਕਢਦਾ ਜਾਂਦਾ ਹੈ। ਜੇ ਠੀਕਰੀ ਸੁਟਣ ਜਾਂ ਕਢਣ ਲਗਿਆਂ ਕਿਸੇ ਲਕੀਰ ਉਤੇ ਜਾ ਟਿਕੇ ਤਾਂ ਵਾਰੀ ਖਤਮ ਹੋ ਜਾਂਦੀ ਹੈ। ਇਸੇ ਤਰ੍ਹਾਂ ਜੇ ਠੀਕਰੀ ਕਢਣ ਲਗਿਆਂ ਪੈਰ ਲਕੀਰ ਨਾਲ ਛੋਹ ਜਾਵੇ ਤਾਂ ਵੀ ਉਲੰਘਣਾ ਹੋ ਜਾਂਦੀ ਹੈ।

ਜਦੋਂ ਸਾਰੇ ਖਾਨਿਆਂ ਵਿਚੋਂ, ਵਾਰੋ ਵਾਰੀ, ਵਿਧੀ ਅਨੁਸਾਰ ਠੀਕਰੀ ਬਾਹਰ ਕਢ ਲਈ ਜਾਵੇ ਤਾਂ ਖਿਡਾਰੀ ਸਾਰੀ ਚੀਜੋਂ ਤਰਪ (ਟੱਪ) ਕੇ ਛੇ ਖਾਨਿਆਂ ਤੋਂ ਬਾਹਰ ਖੜਾ ਹੋ ਕੇ, ਚੀਜੋਂ ਵਲ ਪਿਠ ਕਰਕੇ, ਠੀਕਰੀ ਚੀਜੋਂ ਵਿਚ ਸੁਟਦਾ ਹੈ। ਜਿਸ ਖਾਨੇ ਵਿਚ ਠੀਕਰੀ ਜਾ ਪਏ, ਉਸ ਖਾਨੇ ਉਤੇ ਸੁਟਣ ਵਾਲੇ ਦਾ ਕਬਜ਼ਾ ਹੋ ਜਾਂਦਾ ਹੈ। ਕਬਜ਼ੇ ਵਜੋਂ ਉਹ ਖਾਨੇ ਵਿਚ ਕਾਟਾ ਮਾਰ ਦੇਂਦਾ ਹੈ। ਦੂਜਾ ਖਿਡਾਰੀ ਉਸ ਖਾਨੇ ਵਿਚ ਪੈਰ ਨਹੀਂ ਪਾ ਸਕਦਾ ਤੇ ਉਸ ਖਾਨੇ ਨੂੰ ਟੱਪ ਕੇ ਅਗੇ ਲੰਘਣਾ ਪੈਂਦਾ ਹੈ। ਜਿਸ ਖਿਡਾਰੀ ਦਾ ਖਾਨੇ ਉਤੇ ਕਬਜ਼ਾ ਹੁੰਦਾ ਹੈ ਉਹ ਉਥੋਂ ਲੰਘਦਾ ਹੋਇਆ, ਦੋਵੇਂ ਪੈਰ ਟਿਕਾ ਕੇ ਬਿਸਰਾਮ ਕਰ ਸਕਦਾ ਹੈ। ਖੇਡ ਉਦੋਂ ਤਕ ਜਾਰੀ ਰਹਿੰਦੀ ਹੈ, ਜਦੋਂ ਤਕ ਸਾਰਿਆਂ ਖਾਨਿਆਂ ਉਤੇ ਕਿਸੇ ਇਕ ਜਾਂ ਦੂਜੀ ਧਿਰ ਦਾ ਕਬਜ਼ਾ ਨਹੀਂ ਹੋ ਜਾਂਦਾ।

(ਚ-127) ਚੀਣਾ :

(1) ਚਾਵਲਾਂ ਦੀ ਸ਼ਕਲ ਦਾ, ਇਕ ਪ੍ਰਕਾਰ ਦਾ

ਅਨਾਜ, ਜੋ ਆਮ ਤੌਰ ਤੇ ਖੂਹਾਂ ਉਤੇ ਬੀਜਿਆ ਜਾਂਦਾ ਹੈ। ਇਸ ਦੀਆਂ ਦੋ ਫਸਲਾਂ ਹੁੰਦੀਆਂ ਹਨ—ਇਕ ਜੇਠ ਵਿਚ ਤੇ ਦੂਜੀ ਮੱਘਰ ਵਿਚ। ਬਾਰ ਦੇ ਇਲਾਕੇ ਵਿਚ, ਇਸ ਦੀ ਫਸਲ ਕਾਫੀ ਭਰਵੀਂ ਹੁੰਦੀ ਹੈ। ਚੀਣੇ ਨੂੰ ਗਾਹਣ ਲਗਿਆਂ ਇਸ ਨੂੰ ਝੰਬਿਆ ਜਾਂਦਾ ਹੈ ਤੇ ਫਿਰ ਇਸ ਨਾਲੋਂ ਧਾਈਆਂ ਵੱਖ ਕਰਨ ਲਈ ਮੋਹਲੇ ਨਾਲ ਕੁਟਿਆ ਜਾਂਦਾ ਹੈ। ਇਸ ਦਾ ਵਰਨਣ ਬਾਰ ਦੇ ਲੋਕ-ਗੀਤਾਂ ਵਿਚ ਆਮ ਮਿਲਦਾ ਹੈ :

ਚੀਣਾ ਇੰਜ ਛਣੀਂਦਾ ਹੋ

ਮੋਹਲਾ ਇੰਜ ਮਰੀਂਦਾ ਹੋ।

(2) ਝੰਮਰ ਦਾ ਇਕ ਨਾਚ ਦਾ ਤਾਲ। ਇਸ ਤਾਲ ਸਮੇਂ ਡੱਗੇ ਤੇ ਛਮਕ ਦੀਆਂ ਚੋਟਾਂ ਤੇਜ਼ ਕਰ ਦਿਤੀਆਂ ਜਾਂਦੀਆਂ ਹਨ ਤੇ ਨੱਚਣ ਵਾਲੇ ਗਭਰੂ ਨੀਵੇਂ ਹੋ ਹੋ ਕੇ ਤਾੜੀ ਮਾਰਦੇ ਤੇ ਅੱਡੀ ਧਮਕਾਉਂਦੇ ਹਨ ਤੇ ਨਾਲ ਉਹ ਇਕਸੁਰ ਹੋ ਕੇ ਇਹ ਬੋਲ ਅਲਾਪਦੇ ਹਨ :

ਚੀਣਾ ਅਈਂ ਛਣੀਂਦਾ ਹੋ

ਚੀਣਾ ਅਈਂ ਛਣੀਂਦਾ ਹੋ।

ਮੋਹਲਾ ਅਈਂ ਮਰੀਂਦਾ ਹੋ

ਮੋਹਲਾ ਅਈਂ ਮਰੀਂਦਾ ਹੋ।

(ਚ-128) ਚੀਮਾ :

ਜੱਟਾਂ ਦੀ ਇਕ ਗੋਤ; ਚੀਮਿਆਂ ਤੇ ਚੱਠਿਆਂ ਦਾ ਮੁਸੀਬਤ ਵੇਲੇ ਬੜਾ ਮੇਲ ਹੁੰਦਾ ਹੈ। ਇਕ ਅਖਾਣ ਵੀ ਹੈ :

ਚੀਮੇ ਚੱਠੇ—ਖਾਣ ਪੀਣ ਨੂੰ ਅੱਡੋ ਅੱਡੋ,
ਲੜਾਈ ਵੇਲੇ 'ਕੱਠੇ।

(ਚ-129) ਚੀਰ, ਚੀਰਾ :

ਪੁਰਾਣੇ ਵੇਲਿਆਂ ਵਿਚ ਚੀਰ ਸ਼ਬਦ ਉਸ ਵਸਤੂ ਲਈ ਵਰਤਿਆ ਜਾਂਦਾ ਸੀ, ਜੋ ਚੌੜਾ ਘਟ ਤੇ ਲੰਮਾ ਜ਼ਿਆਦਾ ਹੋਵੇ ਅਤੇ ਜਿਸ ਨੂੰ ਕਿਧਰੋਂ ਸੀਤਾ ਨਾ ਗਿਆ ਹੋਵੇ। ਜਿਵੇਂ ਸਿਰ ਤੇ ਲੈਣ ਦਾ ਪੱਲਾ ਜਾਂ ਸਾੜੀ ਆਦਿ। ਗਭਰੂਆਂ ਦੇ ਸਿਰ ਉਤੇ ਬੰਨ੍ਹੇ ਪਟਕੇ ਨੂੰ ਵੀ ਚੀਰਾ ਕਿਹਾ ਜਾਣ ਲੱਗਾ। ਪ੍ਰਾਚੀਨ ਕਾਲ ਵਿਚ ਜਦੋਂ ਵਰ ਘੋੜੀ ਚੜ੍ਹਦਾ ਸੀ ਤਾਂ ਉਹ ਲਾਲ ਰੰਗ ਦਾ ਪੱਲਾ, ਜਿਸ ਨੂੰ ਚੀਰਾ ਕਹਿੰਦੇ ਸਨ, ਸਿਰ ਉਤੇ ਬੰਨ੍ਹਿਆ ਕਰਦਾ ਸੀ। ਇਕ ਲੋਕ-ਗੀਤ ਵੀ ਹੈ :

ਸੂਹੇ ਵੇ ਚੀਰੇ ਵਾਲਿਆ ਮੈਂ ਕਹਿਨੀ ਆਂ,

ਕਰ ਛਤਰੀ ਦੀ ਛਾਂ ਮੈਂ ਛਾਵੇਂ ਬਹਿਨੀ ਆਂ।

ਸੂਹੇ ਵੇ ਚੀਰੇ ਵਾਲਿਆ ਦੋ ਲਾਲੜੀਆਂ,

ਮੇਲਾ ਵੇਖਣ ਆਈਆਂ ਕਰਮਾਂ ਵਾਲੜੀਆਂ।

ਲਾਲ ਰੰਗ ਦੀ ਪਗੜੀ ਜੋ ਲਾੜੇ ਦੇ ਸਿਰ 'ਤੇ ਸ਼ਗਨ ਵਜੋਂ ਬੰਨ੍ਹੀ ਜਾਂਦੀ ਹੈ। ਲੋਕ-ਗੀਤਾਂ ਵਿਚ ਪ੍ਰੇਮੀ ਦੀ ਪੱਗ ਲਈ ਪ੍ਰੇਮਕਾ 'ਚੀਰਾ' ਸ਼ਬਦ ਆਮ ਵਰਤਦੀ ਹੈ, ਜੋ ਪੱਗ ਨਾਲੋਂ ਵਧੇਰੇ ਮਿੱਠਾ ਤੇ ਭਾਵੁਕ ਹੈ :

ਚੀਰੇ ਵਾਲਾ ਛੋਕਰਾ ਬੀਬੇ ਅੰਦਰ ਕੌਣ ਖੜਾ

ਮਿਰਜ਼ਾ ਫੁੱਲ ਗੁਲਾਬ ਦਾ ਮੋਰੀ ਝੋਲੀ ਟੁਟ ਪਿਆ। (ਪੀਲੂ)

(ਚ-130) ਚੀਰ ਸੰਸਕਾਰ :

ਮਾਂਗ ਨਾਲ ਸਬੰਧਿਤ ਇਕ ਸੰਸਕਾਰ, ਜਿਸ ਨੂੰ ਸੀਮੰਤੋਨਯਨ ਸੰਸਕਾਰ ਵੀ ਕਹਿੰਦੇ ਹਨ। ਗਰਭ ਦੇ ਦਿਨੀਂ ਚੌਥੇ, ਛੇਵੇਂ ਤੇ ਅਠਵੇਂ ਮਹੀਨੇ, ਪਤੀ ਆਪਣੀ ਇਸਤ੍ਰੀ ਦੇ ਕੇਸਾਂ ਵਿਚ ਚੀਰ ਬਣਾਉਂਦਾ ਹੈ। ਇਹ ਕਿਰਿਆ, ਗਰਭ ਵਿਚਲੇ ਬੱਚੇ ਲਈ, ਸੁਭ ਮੰਨੀ ਜਾਂਦੀ ਹੈ।

(ਚ-131) ਚੀਰ ਪੜ :

ਫ਼ਤਹਜੰਗ ਤਹਿਸੀਲ (ਪਾਕਿਸਤਾਨ) ਵਿਚ ਇਕ ਛੋਟੀ ਜਿਹੀ ਪਹਾੜੀ; ਇਸ ਦਾ ਸਬੰਧ ਰਾਜੇ ਰਸਾਲੂ ਨਾਲ ਜੋੜਿਆ ਜਾਂਦਾ ਹੈ। ਰਾਵਲਪਿੰਡੀ ਤੋਂ ਰਾਜੜ ਪਿੰਡ ਵਲ ਜਾਂਦਿਆਂ, ਸੁਆਂ ਦੇ ਇਲਾਕੇ ਵਿਚ ਚੀਰ-ਪੜ ਪਹਾੜੀ, ਦੋ ਕੁ ਮੀਲ ਲੰਬੀ, ਕਾਲੇ ਸਿਆਹ ਪੱਥਰਾਂ ਦੀ, ਇਕ ਕਾਤਰ ਵਾਂਗ ਪਸਰੀ ਹੋਈ ਹੈ। ਇਹ ਪਹਾੜੀ ਇਕ ਮੋਟੀ ਬਾਹੀ ਵਾਂਗ ਖਲੋਤੀ ਹੈ। ਇਸ ਪਹਾੜੀ ਵਿਚ ਦੋ ਤਿੰਨ ਗਜ਼ ਲੰਮਾ ਤੇ ਦੋ ਤਿੰਨ ਇੰਚ ਚੌੜਾ ਇਕ ਚੀਰ ਪਿਆ ਹੋਇਆ ਹੈ, ਜੋ ਆਰ ਪਾਰ ਵਿਖਾਈ ਦੇਂਦਾ ਹੈ।

ਰਵਾਇਤ ਹੈ ਕਿ ਇਹ ਚੀਰ ਰਾਜਾ ਰਸਾਲੂ ਦੀ ਤਲਵਾਰ ਦਾ ਨਿਸ਼ਾਨ ਹੈ। ਜੋ ਉਸ ਨੇ ਇਕ ਡੈਣ ਨੂੰ ਮਾਰਨ ਲਈ ਚਲਾਈ ਸੀ। ਚੀਰ ਪੜ ਦੇ ਕੋਲ ਹੀ ਇਕ ਪੱਥਰ ਦੇ ਪੜ ਉਤੇ ਘੋੜੇ ਦੇ ਸੁੰਮਾਂ ਦੇ ਨਿਸ਼ਾਨ ਹਨ। ਪੜ ਦੇ ਪਿਛੇ ਪਹਾੜੀ ਉਤੇ ਅਨੇਕਾਂ ਗੋਲ ਮੋਲ ਪੱਥਰ ਹਨ। ਜੋ ਦੂਰੋਂ ਇੰਜ ਲਗਦੇ ਹਨ ਜਿਵੇਂ ਚੌੜੀਆਂ ਹਿੱਕਾਂ ਤੇ ਗੋਲ ਮੋਲ ਸਿਰਾਂ ਵਾਲੇ ਠਿਗਣੇ ਮਨੁੱਖ ਅਹਿਲ ਹੋ ਗਏ ਹੋਣ। ਡੂੰਘੀਆਂ ਤ੍ਰਿਕਾਲਾਂ ਵੇਲੇ ਤਾਂ ਚੰਗਾ ਸਿਆਣਾ ਮੁਸਾਫ਼ਰ, ਜੋ ਪਹਿਲੀ ਵਾਰ ਇਧਰੋਂ ਲੰਘਿਆ ਹੋਵੇ, ਭੁਲੇਖਾ ਖਾ ਜਾਂਦਾ ਹੈ। ਪਹਾੜੀ ਦੇ ਤਿੰਨ ਟਿੱਬੇ ਹਨ ਜੋ ਚੁਲ੍ਹ ਦੇ ਤਿੰਨ ਮੁੰਨਿਆਂ ਵਾਂਗ ਲਗਦੇ ਹਨ। ਇਨ੍ਹਾਂ ਤਿੰਨ ਮੁੰਨਿਆਂ ਨੂੰ ਚੁੜੇਲ ਦਾ 'ਚੁਲ੍ਹਾ' ਕਿਹਾ ਜਾਂਦਾ ਹੈ ਅਤੇ ਗੋਲ ਗੋਲ ਪੱਥਰਾਂ ਨੂੰ ਰਾਜੇ ਰਸਾਲੂ ਦੇ ਪੱਥਰ ਹੋਏ ਸਾਬੀ। ਰਵਾਇਤ ਹੈ ਕਿ ਜਿਥੇ ਘੋੜੇ ਦੇ ਸੁੰਮ ਦੇ ਪੈਰ ਲਗੇ ਹੋਏ ਹਨ, ਉਥੇ ਕਦੇ ਇਕ ਪੱਥਰ ਦਾ ਘੋੜਾ ਖੜਾ ਹੁੰਦਾ ਸੀ। ਜਿਸ ਉਤੇ ਕਦੇ ਇਕ ਪੱਥਰ ਦਾ ਸਵਾਰ ਵੀ ਬੈਠਾ ਹੁੰਦਾ ਸੀ, ਪਰ

ਇਹ ਘੋੜਾ ਤੇ ਸਵਾਰ ਸਮੇਂ ਦੇ ਝੱਖੜਾਂ-ਝੋਲਿਆਂ ਨੇ ਨਸ਼ਟ ਕਰ ਦਿਤੇ।

ਇਸ ਇਲਾਕੇ ਦੇ ਲੋਕਾਂ ਵਿਚ, ਇਸ ਅਲੌਕਿਕ ਪ੍ਰਾਕ੍ਰਿਤਕ ਦ੍ਰਿਸ਼ ਬਾਰੇ ਇਕ ਦੰਦ-ਕਥਾ ਪ੍ਰਚਲਤ ਹੈ। ਲੋਕ ਦਸਦੇ ਹਨ ਕਿ ਇਥੇ ਪੁਰਾਣੇ ਵਕਤਾਂ ਵਿਚ ਇਕ ਡੈਣ ਰਹਿੰਦੀ ਸੀ, ਜੋ ਹਰ ਦੂਜੇ ਤੀਜੇ ਮਹੀਨੇ ਕਿਸੇ ਇਕੱਲੇ ਦੁਕੱਲੇ ਮੁਸਾਫ਼ਰ ਨੂੰ ਮਾਰ ਕੇ ਖਾ ਜਾਂਦੀ ਸੀ। ਪਿਛੋਂ ਇਸ ਇਲਾਕੇ ਦੇ ਲੋਕਾਂ ਨੇ ਡੈਣ ਨਾਲ ਇਕ ਸਮਝੌਤਾ ਕਰ ਲਿਆ ਕਿ ਹਰ ਰੋਜ਼ ਇਲਾਕੇ ਦੇ ਲੋਕ ਇਕ ਸ਼ਖਸ ਨੂੰ, ਉਸਦੇ ਖਾਣ ਵਾਸਤੇ ਭੇਜ ਦਿਤਾ ਕਰਨਗੇ ਤੇ ਉਹ ਕਿਸੇ ਲੰਘਦੇ ਰਾਹੀਂ ਨੂੰ ਕੁਝ ਨਹੀਂ ਕਹੇਗੀ। ਫਿਰ ਜਦੋਂ ਇਸ ਇਲਾਕੇ ਵਿਚ ਰਾਜੇ ਰਸਾਲੂ ਦਾ ਸਿੱਕਾ ਬੈਠ ਗਿਆ ਤਾਂ ਰਾਜੇ ਰਸਾਲੂ ਦੇ ਹੁਕਮ ਨਾਲ, ਮਨੁੱਖ ਦੀ ਕੁਰਬਾਨੀ ਦੇਣੀ ਬੰਦ ਕਰ ਦਿਤੀ ਗਈ। ਡੈਣ ਨੇ ਰਾਜੇ ਰਸਾਲੂ ਤੋਂ ਬਦਲਾ ਲੈਣਾ ਚਾਹਿਆ ਪਰ ਉਹ ਰਾਜੇ ਰਸਾਲੂ ਦਾ ਕੁਝ ਵਿਗਾੜ ਨਾ ਸਕੀ। ਇਕ ਵਾਰ ਰਾਜਾ ਰਸਾਲੂ ਆਪਣੇ ਸਿਪਾਹੀਆਂ ਸਮੇਤ ਚੀਰ ਪੜ ਦੇ ਨੇੜਿਉਂ ਦੀ ਲੰਘ ਰਿਹਾ ਸੀ ਕਿ ਡੈਣ ਨੇ ਬਦਲਾ ਲੈਣ ਲਈ ਮੰਤਰਾਂ ਦਾ ਆਸਰਾ ਲਿਆ। ਪਹਿਲਾਂ ਉਹ ਚਿੰਘਾੜੀ, ਜਿਵੇਂ ਬੱਦਲ ਗੱਜਦੇ ਹਨ, ਫਿਰ ਡੈਣ ਨੇ ਕੋਈ ਮੰਤ੍ਰ ਪੜ੍ਹਿਆ ਤੇ ਚੁਲ੍ਹਿਆਂ ਵਿਚੋਂ ਇਕ ਧੂਆਂ ਉਠ ਕੇ ਸਾਰੇ ਪਾਸੇ ਖਿੰਡ ਗਿਆ। ਫਿਰ ਜ਼ੋਰ ਦੀ ਹਨੇਰੀ ਝੁਲੀ, ਬਿਜਲੀ ਕੜਕੀ ਤੇ ਇਸ ਦੇ ਨਾਲ ਹੀ ਪਹਾੜੀ ਦੇ ਉਪਰ ਡੈਣ ਭਿਅੰਕਰ ਰੂਪ ਧਾਰ ਕੇ ਬੈਠੀ ਵਿਖਾਈ ਦਿਤੀ। ਰਾਜਾ ਰਸਾਲੂ ਨੇ ਤਲਵਾਰ ਨਾਲ ਡੈਣ ਦਾ ਸਿਰ ਵੱਢਣਾ ਚਾਹਿਆ। ਤਲਵਾਰ ਪੜ ਨੂੰ ਚੀਰਦੀ ਹੋਈ ਆਰ ਪਾਰ ਤਰੇੜ ਪਾ ਗਈ, ਪਰ ਡੈਣ ਮੰਤ੍ਰ ਮਾਰ ਕੇ ਛਾਈਂ ਮਾਈਂ ਹੋ ਗਈ। ਰਵਾਇਤ ਹੈ ਕਿ ਡੈਣ ਦੇ ਮੰਤ੍ਰ ਨਾਲ ਰਾਜਾ ਰਸਾਲੂ ਆਪਣੇ ਘੋੜੇ ਤੇ ਸਾਥੀਆਂ ਸਮੇਤ ਪੱਥਰ ਹੋ ਗਿਆ।

ਹੁਣ ਚੀਰ-ਪੜ ਨੂੰ ਕੱਟ ਕੇ ਪਾਕਿਸਤਾਨ ਸਰਕਾਰ ਨੇ ਉਥੋਂ ਇਕ ਸੜਕ ਕਢ ਲਈ ਹੈ।

(ਚ-132) ਚੀਰੀ :

ਚਿੱਠੀ, ਪਾਟੀ ਚਿੱਠੀ ਮੌਤ ਦੇ ਸੁਨੇਹੇ ਦੀ ਬੋਧਿਕ ਹੈ। ਰਵਾਜ ਪ੍ਰਚਲਤ ਹੈ ਕਿ ਜਿਸ ਚਿੱਠੀ ਦੁਆਰਾ, ਕਿਸੇ ਸਬੰਧੀ ਦੇ ਮਰਨ ਦੀ ਖ਼ਬਰ ਦਿਤੀ ਜਾਵੇ, ਉਸ ਨੂੰ ਕਿਨਾਰੇ ਤੋਂ ਥੋੜਾ ਜਿਹਾ ਪਾੜ ਦਿਤਾ ਜਾਂਦਾ ਹੈ।

(ਚ-133) ਚੀਲਕ :

ਮੁਲਤਾਨ ਵਿਚ ਪ੍ਰਚਲਤ ਇਕ ਗਹਿਣਾ, ਜੋ ਤੀਵੀਆਂ

ਕੰਨਾਂ ਵਿਚ ਪਹਿਨਦੀਆਂ ਹਨ ।

(ਚ-134) ਚੁੱਕ :

ਕਮਰ ਵਿਚ ਵਲ ਪੈ ਜਾਣ ਨਾਲ ਉਠਿਆ ਦਰਦ, ਜੋ ਬੜਾ ਦੁਖਦਾਈ ਹੁੰਦਾ ਹੈ । ਇਸ ਦਰਦ ਨੂੰ ਦੂਰ ਕਰਨ ਲਈ ਇਕ ਟੂਣਾ ਵਰਤਿਆ ਜਾਂਦਾ ਹੈ । ਜੇ ਕੋਈ ਪੁੱਠਾ ਜੰਮਿਆ ਸ਼ਖਸ ਚੌਰਾਹੇ ਵਿਚ ਖਲੋ ਕੇ, ਚੁੱਕ ਵਾਲੇ ਦੀ ਪਿੱਠ ਉਤੇ ਲੱਤ ਮਾਰੇ ਤਾਂ ਦਰਦ ਦੂਰ ਹੋ ਜਾਂਦਾ ਹੈ (ਵੇਖੋ : ਚੁੱਗ) ।

(ਚ-135) ਚੁੱਗ :

ਅਰੋੜਿਆਂ ਦੀ ਇਕ ਗੱਤ; ਇਹ ਨਾਉਂ ਇਸ ਲਈ ਪਿਆ ਕਿ ਇਸ ਕੁੱਲ ਦੇ ਲੋਕ ਚੁੱਕ ਦੇ ਰੋਗੀ ਨੂੰ ਪਿੱਠ ਤੇ ਪੈਰ ਨਾਲ ਠੋਕਰ ਮਾਰ ਕੇ ਨਰੋਆ ਕਰ ਦੇਂਦੇ ਸਨ । ਧਾਰਨਾ ਹੈ ਕਿ ਜੇ ਕੋਈ ਚੁੱਗ ਘਰ ਨਾ ਹੋਵੇ ਤਾਂ ਉਸ ਦੇ ਘਰ ਦੀ, ਕਿਸੇ ਕੰਧ ਨਾਲ, ਪਿੱਠ ਰਗੜਨ ਨਾਲ, ਚੁੱਕ ਦੂਰ ਹੋ ਜਾਂਦੀ ਹੈ । ਚੁੱਕ ਨੂੰ ਠੀਕ ਕਰਨ ਸਦਕਾ ਇਸ ਜਾਤ ਦਾ ਨਾਂ 'ਚੁੱਕ' ਪੈ ਗਿਆ, ਜੋ ਵਿਗੜਦਾ ਵਿਗੜਦਾ 'ਚੁੱਗ' ਬਣ ਗਿਆ ।

(ਚ-136) ਚੁੱਗਲ :

ਉੱਲੂ ਵਰਗਾ ਇਕ ਪੰਛੀ, ਜਿਸ ਨੂੰ ਸੂਰਜ ਦੀ ਰੋਸ਼ਨੀ ਵਿਚ ਕੁਝ ਦਿਖਾਈ ਨਹੀਂ ਦੇਂਦਾ ਤੇ ਘੁਰਨਿਆਂ, ਖੋਲਿਆਂ ਜਾਂ ਦਰਖਤਾਂ ਦੇ ਖੋੜਾਂ ਵਿਚ ਛੁਪਿਆ ਰਹਿੰਦਾ ਹੈ । ਰਾਤ ਵੇਲੇ ਚੁੱਗਲ ਉਡਦਾ ਹੈ ਤੇ ਜੀਅ ਜੰਤੂ ਮਾਰ ਕੇ ਖਾਂਦਾ ਹੈ । ਇਸ ਜੀਵ ਨੂੰ ਬਿਲ-ਬਤੌਰੀ ਵੀ ਕਹਿੰਦੇ ਹਨ । ਨਿਸਚਾ ਹੈ ਕਿ ਚੁੱਗਲ ਉੱਲੂ ਵਾਂਗ ਹੀ ਨਹਿਸ ਹੁੰਦਾ ਹੈ ਤੇ ਜਿਥੇ ਟਿਕਾਣਾ ਕਰ ਲਏ, ਉਹ ਘਰ ਬਰਬਾਦ ਹੋ ਜਾਂਦਾ ਹੈ (ਵੇਖੋ : ਉੱਲੂ) ।

(ਚ-137) ਚੁੰਗਾ :

(1) ਮੁਲਤਾਨ ਦੇ ਇਲਾਕੇ ਵਿਚ ਪ੍ਰਚਲਤ ਵਿਆਹ ਨਾਲ ਸਬੰਧਿਤ ਇਕ ਰਸਮ । ਵਿਆਹ ਤੋਂ ਕੁਝ ਦਿਨ ਪਹਿਲਾਂ, ਦੋਹਾਂ ਘਰਾਂ ਦੀਆਂ ਤੀਵੀਆਂ ਆਪੋ ਆਪਣੇ ਘਰ, ਚੱਕੀ ਉਤੇ ਕਣਕ ਦੇ ਕੁਝ ਦਾਣੇ, ਰਸਮੀ ਤੌਰ ਤੇ ਪੀਂਹਦੀਆਂ ਹਨ । ਚੱਕੀ ਨੂੰ ਪਹਿਲਾਂ ਸਾਫ਼ ਕਰ ਕੇ ਧੂਪ-ਦੀਪ ਦਿਤੀ ਜਾਂਦੀ ਹੈ । ਫਿਰ ਘਰ ਦੀ ਕੋਈ ਸੁਹਾਗਣ ਵਡਿਕੀ ਚੱਕੀ ਉਤੇ ਸੱਤ ਗਾਲੇ ਕਢਦੀ ਹੈ । ਇਸ ਰਸਮ ਨੂੰ 'ਸੱਤਾਂ ਸੁਹਾਗਣਾਂ ਦੀ ਚੱਕੀ' ਵੀ ਕਿਹਾ ਜਾਂਦਾ ਹੈ । ਚੁੰਗ ਸਮੇਂ ਕਿਸੇ ਵਿਧਵਾ ਦਾ ਪ੍ਰਛਾਵਾਂ ਚੱਕੀ ਉਤੇ ਨਹੀਂ ਪੈਣ ਦਿਤਾ ਜਾਂਦਾ ।

(2) ਫਸਲ ਦਾ ਉਹ ਹਿੱਸਾ ਜੋ ਕਿਸੇ ਧਾਰਮਕ ਅਸਥਾਨ ਦੇ ਪੁਜਾਰੀ ਨੂੰ ਭੇਟਾ ਵਜੋਂ ਦਿਤਾ ਜਾਂਦਾ ਹੈ ।

(ਚ-138) ਚੁਟਕਲਾ :

ਕੋਈ ਹਸਾਉਣੀ ਗੱਲ, ਲਤੀਫਾ (ਵੇਖੋ : ਟੋਟਕਾ) ।

(ਚ-139) ਚੁਟਕੀ ਮਾਰਨਾ :

ਅੰਗੂਠੇ ਤੇ ਵਿਚਕਾਰਲੀ ਉਂਗਲੀ ਦੀ ਰਗੜ ਦੁਆਰਾ ਪੈਦਾ ਕੀਤੀ ਗਈ ਆਵਾਜ਼ । ਪੰਜਾਬੀ ਚੁਟਕੀਆਂ ਮਾਰਨ ਦੇ ਬੜੇ ਸ਼ੁਕੀਨ ਹਨ । ਗਿੱਧਾ, ਲੁੱਡੀ ਤੇ ਝੁੰਮਰ ਆਦਿ ਲੋਕ-ਨਾਚ ਪਾਉਣ ਲਗਿਆਂ, ਸਮੇਂ ਸਮੇਂ, ਇਕ ਤਾਲ ਵਿਚ ਚੁਟਕੀਆਂ ਮਾਰੀਆਂ ਜਾਂਦੀਆਂ ਹਨ, ਜੋ ਬੜਾ ਰੰਗ ਬੰਨ੍ਹਦੀਆਂ ਹਨ । ਲੋਕ-ਗੀਤ ਗਾਉਣ ਲਗਿਆਂ, ਜੇ ਕੋਈ ਸਾਜ਼ ਨਾ ਹੋਵੇ ਤਾਂ ਚੁਟਕੀ ਤੇ ਤਾੜੀ ਦੇ ਤਾਲ ਤੋਂ ਕੰਮ ਲੈ ਲਿਆ ਜਾਂਦਾ ਹੈ ।

(ਚ-140) ਚੁਟਾਹਲਾ :

ਚਾਨਣੀਆਂ ਰਾਤਾਂ ਵਿਚ ਕੁੜੀਆਂ ਹੱਥਾਂ ਵਿਚ ਹੱਥ ਪਾ ਕੇ ਘੇਰਾ ਬਣਾ ਲੈਂਦੀਆਂ ਹਨ । ਫਿਰ ਉਹ ਬੋਲੀਆਂ ਪਾਉਂਦੀਆਂ ਤੇ ਟੱਪੇ ਅਲਾਪਦੀਆਂ ਨਾਲੋਂ ਨਾਲ ਘੁੰਮਦੀਆਂ ਜਾਂਦੀਆਂ ਹਨ । ਗੀਤਾਂ ਨੂੰ ਤਾਲ ਦੇਣ ਲਈ ਹੱਥਾਂ ਨਾਲ ਤਾੜੀਆਂ ਮਾਰੀਆਂ ਜਾਂਦੀਆਂ ਤੇ ਪੈਰਾਂ ਨਾਲ ਧਮਕ ਦਿਤੀ ਜਾਂਦੀ ਹੈ । ਇਸ ਖੇਡ ਨੂੰ ਚੁਟਾਹਲਾ ਕਹਿੰਦੇ ਹਨ । ਜ਼ਰੂਰੀ ਨਹੀਂ ਕਿ ਚੁਟਾਹਲਾ ਚਾਨਣੀਆਂ ਰਾਤਾਂ ਵਿਚ ਹੀ ਪਾਇਆ ਜਾਵੇ । ਕਿਸੇ ਵੇਲੇ ਵੀ ਚਾਰ ਛੇ ਕੁੜੀਆਂ ਜੁੜ ਕੇ ਚੁਟਾਹਲਾ ਪਾ ਲੈਂਦੀਆਂ ਹਨ ।

(ਚ-141) ਚੁੰਨੀ :

ਸਿਰ ਉਤੇ ਲੈਣ ਵਾਲਾ ਕਪੜਾ । ਪਹਿਲਾਂ ਚੁੰਨੀ ਉਸ ਪੱਲੇ ਨੂੰ ਕਹਿੰਦੇ ਸਨ, ਜਿਸ ਨੂੰ ਡੋਰੀ ਨਾਲ ਗੰਢਾਂ ਮਾਰ ਕੇ, ਕਈ ਰੰਗਾਂ ਵਿਚ ਰੰਗਿਆ ਜਾਂਦਾ ਸੀ । ਗੰਢਾਂ ਮਾਰਨ ਲਗਿਆਂ ਪੱਲੇ ਨੂੰ ਨਿੱਕੀ ਚੋਣ ਚੁਣਨਾ ਪੈਂਦਾ ਸੀ, ਜਿਸ ਤੋਂ ਇਸ ਦਾ ਨਾਂ ਚੁੰਨੀ ਪੈ ਗਿਆ, ਪਰ ਪਿਛੋਂ ਸਿਰ ਤੇ ਕਰਨ ਵਾਲੇ ਹਰ ਤਰ੍ਹਾਂ ਦੇ ਪਤਲੇ ਤੇ ਰੰਗਦਾਰ ਪੱਲੇ ਲਈ ਚੁੰਨੀ ਸ਼ਬਦ ਵਰਤਿਆ ਜਾਣ ਲਗਾ ।

(ਚ-142) ਚੁੰਨੀ ਚਾੜ੍ਹਨਾ :

(1) ਵਿਆਹ ਨਾਲ ਸਬੰਧਿਤ ਇਕ ਰਸਮ । ਜਦੋਂ ਦੋਹਾਂ ਧਿਰਾਂ ਵਿਚ ਰਿਸ਼ਤਾ ਪੱਕਾ ਹੋ ਜਾਂਦਾ ਹੈ ਤਾਂ ਕੰਨਿਆਂ ਪੱਖ ਵਾਲੇ ਵਰ ਜਾਂ ਉਸ ਦੇ ਪਿਉ ਦੀ ਤਲੀ ਉਤੇ ਕੁਝ

ਰੁਪਏ ਧਰਦੇ ਹਨ। ਖਤ੍ਰੀਆਂ ਵਿਚ ਦੁੱਧ ਪਿਲਾਣ ਦੀ ਰਸਮ ਕੀਤੀ ਜਾਂਦੀ ਹੈ, ਜਿਸ ਨੂੰ 'ਠਾਕਾ' ਵੀ ਕਹਿੰਦੇ ਹਨ। ਠਾਕੇ ਤੋਂ ਅਗਲੇ ਦਿਨ ਵਰ ਪੱਖ ਵਾਲੇ, ਕੰਨਿਆਂ ਨੂੰ ਚੁੰਨੀ ਚਾੜ੍ਹਨ ਲਈ ਆਉਂਦੇ ਹਨ। ਇਸ ਮੌਕੇ ਤੇ ਕੰਨਿਆਂ ਨੂੰ ਕਪੜੇ ਜਾਂ ਸਾੜੀ ਅਤੇ ਕੁਝ ਗਹਿਣੇ ਭੇਂਟ ਕੀਤੇ ਜਾਂਦੇ ਹਨ।

(2) ਹਰਿਆਣਾ ਵਿਚ ਜਦੋਂ ਜੰਵ ਦਾ ਢੁਕਾਓ ਹੋ ਚੁਕਦਾ ਹੈ ਤਾਂ ਵਰ ਪੱਖ ਵਾਲੇ ਕੰਨਿਆਂ ਨੂੰ ਕੁਝ ਗਹਿਣੇ, ਬੋਦੀ, ਚੁੰਨੀ (ਓੜ੍ਹਨੀ), ਕੁਝ ਮਹਿੰਦੀ ਤੇ ਮਿਸ਼ਰੀ ਅਤੇ ਚਾਰ ਮੋਖਾਂ ਜੋ ਫੇਰਿਆਂ ਦੀ ਰੀਤ ਵੇਲੇ ਵਰਤੀਆਂ ਜਾਂਦੀਆਂ ਹਨ, ਦੇਂਦੇ ਹਨ। ਇਹ ਸਭ ਵਸਤੂਆਂ, ਰਸਮੀ ਢੰਗ ਨਾਲ, ਪਿੱਤਲ ਦੇ ਥਾਲ ਵਿਚ ਪਾ ਕੇ ਦਿਤੀਆਂ ਜਾਂਦੀਆਂ ਹਨ। ਇਸ ਨੂੰ 'ਚੁੰਨੜੀ' ਕਿਹਾ ਜਾਂਦਾ ਹੈ।

(ਚ-143) ਚੁਪੀਤੀ :

ਇਕ ਲੋਕ-ਕਹਾਣੀ ਦੀ ਨਾਇਕਾ, ਜੋ ਆਪਣੀ ਮੜ੍ਹੇਈ ਮਾਂ ਦੇ ਜ਼ੁਲਮ ਤੇ ਬੇ-ਇਨਸਾਫ਼ੀਆਂ ਸਹਾਰ ਕੇ, ਇਤਨੀ ਸਹਿਮ ਗਈ ਸੀ ਕਿ ਹਮੇਸ਼ਾ ਚੁਪ ਰਹਿਣ ਲੱਗ ਪਈ, ਜਿਸ ਤੋਂ ਉਸ ਦਾ ਨਾਉਂ ਚੁਪੀਤੀ ਪੈ ਗਿਆ। ਮੜ੍ਹੇਈ ਮਾਂ ਆਪਣੀ ਸਕੀ ਧੀ ਲਈ ਸੁਖ ਆਰਾਮ ਲੋਚਦੀ ਰਹਿੰਦੀ, ਪਰ ਚੁਪੀਤੀ ਨੂੰ ਘਰ ਤੋਂ ਬਾਹਰ ਦਾ ਸਾਰਾ ਕੰਮ ਕਰਨਾ ਪੈਂਦਾ ਸੀ। ਮੜ੍ਹੇਈ ਮਾਂ ਦਾ ਯਤਨ ਸੀ ਕਿ ਉਸ ਦੀ ਸਕੀ ਧੀ ਕਿਸੇ ਅਮੀਰ ਘਰ ਜਾਵੇ ਤੇ ਚੁਪੀਤੀ ਦਾ ਵਿਆਹ ਕਿਸੇ ਕੰਮੀ-ਕਮੀਣ ਨਾਲ ਹੋਵੇ। ਮੜ੍ਹੇਈ ਮਾਂ ਚੁਪੀਤੀ ਨੂੰ ਆਪਣੀਆਂ ਗਾਵਾਂ ਮੱਝਾਂ ਚਾਰਨ ਲਈ ਜੰਗਲ ਭੇਜ ਦੇਂਦੀ।

ਇਕ ਵਾਰ ਇਕ ਰਾਜਾ ਸ਼ਿਕਾਰ ਖੇਡਦਾ ਭਟਕ ਗਿਆ ਤੇ ਪਿਆਸ ਅਤੇ ਭੁੱਖ ਹੱਥੋਂ, ਨਿਵਾਲ ਹੋ ਕੇ ਚੁਪੀਤੀ ਕੋਲ ਆਇਆ। ਚੁਪੀਤੀ ਨੇ ਮੱਝ ਚੋ ਕੇ ਉਸ ਨੂੰ ਦੁੱਧ ਪਿਲਾਇਆ। ਰਾਜਾ ਚੁਪੀਤੀ ਦੀ ਸੇਵਾ ਭਾਵਨਾ, ਹੁਸਨ ਤੇ ਸ਼ਰਮੀਲੇ ਸੁਭਾਅ ਤੋਂ ਇਤਨਾ ਪ੍ਰਭਾਵਿਤ ਹੋਇਆ ਕਿ ਉਸ ਨੇ ਚੁਪੀਤੀ ਨਾਲ ਵਿਆਹ ਕਰਨ ਦਾ ਫ਼ੈਸਲਾ ਕੀਤਾ। ਮੜ੍ਹੇਈ ਮਾਂ ਨੂੰ ਪਤਾ ਲੱਗਾ ਤਾਂ ਉਹ ਬੜੀ ਦੁਖੀ ਹੋਈ। ਉਸ ਨੇ ਆਪਣੀ ਧੀ ਰਾਜੇ ਨੂੰ ਦੇਣੀ ਚਾਹੀ, ਪਰ ਰਾਜੇ ਨੇ ਚੁਪੀਤੀ ਨੂੰ ਹੀ, ਉਸ ਦੇ ਗੁਣਾਂ ਸਦਕਾ, ਪਸਿੰਦ ਕੀਤਾ। ਮੜ੍ਹੇਈ ਮਾਂ ਦੇ ਤਸੀਹੇ ਸਾਡੀਆਂ ਕਈ ਲੋਕ-ਕਹਾਣੀਆਂ ਦਾ ਵਿਸ਼ਾ ਹਨ।

(ਚ-144) ਚੁੱਲ੍ਹਾ :

ਬਰਾਤ ਜਦੋਂ ਲਾੜੀ ਦੇ ਪਿੰਡ ਪਹੁੰਚਦੀ ਹੈ ਤਾਂ ਲਾੜੇ ਦੇ ਪਰਵਾਰ ਦੇ ਲੋਕ, ਲਾੜੀ ਦੇ ਪਿੰਡ ਦੇ ਕਮੀਆਂ ਨੂੰ ਕੁਝ

ਰਕਮ 'ਲਾਗ' ਵਜੋਂ ਭੇਟ ਕਰਦੇ ਹਨ। ਇਸ ਲਾਗ ਨੂੰ 'ਚੁੱਲ੍ਹਾ' ਕਿਹਾ ਜਾਂਦਾ ਹੈ। ਪੱਛਮੀ ਪੰਜਾਬ (ਪਾਕਿਸਤਾਨ) ਦੇ ਮੁਸਲਮਾਨਾਂ ਵਿਚ ਇਸ ਰੀਤ ਦੀ ਅਜੇ ਵੀ ਪ੍ਰਥਾ ਹੈ।

ਲਾੜਾ ਜਾਂ ਲਾੜੀ ਨੂੰ ਜਦੋਂ ਮਾਈਏ ਪਾਇਆ ਜਾਂਦਾ ਹੈ ਅਥਵਾ ਖਾਰੇ ਉਤੇ ਬਿਠਾਇਆ ਜਾਂਦਾ ਹੈ, ਉਸ ਵੇਲੇ ਬਿਰਾਦਰੀ ਦੇ ਹਾਜ਼ਰ ਲੋਕ, ਕਮੀਆਂ ਅਥਵਾ ਨਾਇਣ ਨੂੰ ਕੁਝ ਲਾਗ ਦੇਂਦੇ ਹਨ, ਉਹ ਵੀ ਚੁੱਲ੍ਹਾ ਅਖਵਾਉਂਦੀ ਹੈ।

ਚੁੱਲ੍ਹਾ ਨਿਉਂਦਾ। ਨਿਉਂਦਾ ਜੋ ਇਕ ਚੁੱਲ੍ਹੇ ਉਤੇ ਖਾਣ ਵਾਲੇ ਸਾਰੇ ਜੀਵਾਂ ਨੂੰ ਦਿਤਾ ਜਾਂਦਾ ਹੈ।

(ਚ-145) ਚੁੱਲ੍ਹਾ :

ਚੁੱਲ੍ਹਾ, ਪੰਜਾਬੀ ਸਭਿਆਚਾਰ ਵਿਚ ਖਾਸ ਮਹੱਤਾ ਰਖਦਾ ਹੈ। ਪਿੰਡਾਂ ਵਿਚ ਅਜ ਵੀ ਚੁੱਲ੍ਹੇ ਦਾ ਆਮ ਰਵਾਜ ਹੈ। ਇਹ ਅਰਧ ਗੋਲੇ ਦੀ ਸ਼ਕਲ ਦਾ ਹੁੰਦਾ ਹੈ। ਉਤੇ ਭਾਂਡਾ ਰੱਖਣ ਲਈ ਤਿੰਨ ਮੁੰਨੇ ਹੁੰਦੇ ਹਨ, ਜੋ ਕ੍ਰਮ੍ਹਰਤੀ ਦੇ ਪ੍ਰਤੀਕ ਹਨ।

ਚੁੱਲ੍ਹੇ 'ਤੇ ਅੰਨ ਦਿਉਤਾ ਪੱਕਣ ਕਰਕੇ, ਇਹ ਦੇਵ-ਅਸਥਾਨ ਮੰਨਿਆ ਜਾਣ ਲੱਗਾ। ਚੁੱਲ੍ਹਾ ਅਗਨੀ ਦਾ ਵੀ ਨਿਵਾਸ ਅਸਥਾਨ ਹੈ। ਇਸ ਲਈ ਪਹਿਲਿਆਂ ਵਿਚ ਚੁੱਲ੍ਹੇ ਨੂੰ ਹਮੇਸ਼ਾ ਪਵਿਤ੍ਰ ਰਖਿਆ ਜਾਂਦਾ ਅਤੇ ਹਰ ਰੋਜ਼ ਤੀਵੀਆਂ ਸਵੇਰੇ ਉਠ ਕੇ, ਇਸ 'ਤੇ ਗੋਹੇ ਵਿਚ ਮਿੱਟੀ ਰਲਾ ਕੇ ਪੋਚਾ ਦੇਂਦੀਆਂ। ਚੁੱਲ੍ਹੇ ਉਤੇ ਕਦੇ ਕੋਈ ਜੂਠੀ ਵਸਤੂ ਨਹੀਂ ਸੀ ਰੱਖੀ ਜਾਂਦੀ ਤੇ ਨਾ ਹੀ ਚੁੱਲ੍ਹੇ ਦੀ ਅੱਗ ਬੁਝਾਣ ਲਈ ਜੂਠਾ ਪਾਣੀ ਵਰਤਿਆ ਜਾਂਦਾ। ਚੁੱਲ੍ਹੇ ਦੇ ਨੇੜੇ ਕਦੇ ਵੀ ਕੋਈ ਜੁੱਤੀ ਨਾ ਲਿਜਾਂਦਾ। ਇਸ ਤਰ੍ਹਾਂ ਚੁੱਲ੍ਹੇ ਦੇ ਭ੍ਰਿਸ਼ਟ ਜਾਣ ਦਾ ਡਰ ਹੁੰਦਾ ਹੈ।

ਪਹਿਲਿਆਂ ਵਿਚ, ਲੋਕੀਂ ਰਾਤ ਨੂੰ, ਚੁੱਲ੍ਹੇ ਦੀ ਸਵਾਹ ਵਿਚ, ਅੱਗ ਦੱਬ ਦੇਂਦੇ ਸਨ ਤੇ ਸਵੇਰੇ ਉਸ ਅੱਗ ਤੋਂ ਸਵਾਹ ਝਾੜ ਕੇ ਮੁੜ ਭਖਾ ਲੈਂਦੇ ਸਨ। ਲੋਹੜੀ ਦੀ ਅੱਗ ਨੂੰ, ਚੁੱਲ੍ਹੇ ਵਿਚ ਰੱਖਣ ਨਾਲ ਘਰ ਵਿਚ ਬਰਕਤ ਰਹਿੰਦੀ ਮੰਨੀ ਜਾਂਦੀ ਹੈ ਤੇ ਚੁੱਲ੍ਹੇ ਵਿਚ ਹਮੇਸ਼ਾ ਅੱਗ ਭਖਦੀ ਰਹਿੰਦੀ ਹੈ, ਅਥਵਾ ਅੰਨ ਦਾ ਕਦੇ ਤੋਟਾ ਨਹੀਂ ਪੈਂਦਾ। ਇਸ ਲਈ ਲੋਹੜੀ ਦੀ ਰਾਤ ਨੂੰ ਤੀਵੀਆਂ, ਲੋਹੜੀ ਦੀ ਅੱਗ ਆਪਣੇ ਚੁੱਲ੍ਹੇ ਵਿਚ ਦੱਬ ਦਿਤਾ ਕਰਦੀਆਂ।

ਚੁੱਲ੍ਹਾ ਘਰ ਵਿਚ ਸਭ ਤੋਂ ਸੁਰੱਖਿਅਤ ਥਾਂ ਹੋਣ ਕਰ ਕੇ, ਪਹਿਲਿਆਂ ਵਿਚ, ਕਈ ਲੋਕ ਆਪਣਾ ਸੋਨਾ-ਚਾਂਦੀ ਤੇ ਕਈ ਹੋਰ ਕੀਮਤੀ ਚੀਜ਼ਾਂ, ਚੁੱਲ੍ਹੇ ਦੇ ਹੇਠਾਂ, ਘੜੋਲੀ ਵਿਚ ਦੱਬ ਦੇਂਦੇ ਸਨ।

ਪੰਜਾਬੀ ਘਰਾਂ ਵਿਚ ਚੁੱਲ੍ਹਾ ਸਾਂਝੇ ਪਰਿਵਾਰ ਦਾ ਵੀ ਪ੍ਰਤੀਕ ਰਿਹਾ ਹੈ। ਜਦੋਂ ਸਾਂਝੇ ਪਰਿਵਾਰ ਦਾ ਕੋਈ ਮੈਂਬਰ

ਵੱਖਰਾ ਹੋ ਜਾਂਦਾ, ਤਾਂ ਉਸ ਦਾ ਚੁੱਲ੍ਹਾ-ਚੌਕਾ ਵੀ ਵੱਖਰਾ ਕਰ ਦਿਤਾ ਜਾਂਦਾ। ਜਿਸ ਵਿਹੜੇ ਵਿਚ ਜਿਤਨੇ ਟੱਬਰ ਰਹਿੰਦੇ, ਉਤਨੀਆਂ ਚੁੱਲ੍ਹਾਂ ਹੁੰਦੀਆਂ। ਚੁੱਲ੍ਹਾ ਵੱਖ ਹੋਣ ਨਾਲ, ਜ਼ਰੂਰੀ ਨਹੀਂ, ਕੰਮ ਕਾਰ ਵੀ ਵੱਖਰੇ ਹੋਣ। ਕਈ ਵਾਰ ਚੁੱਲ੍ਹਾਂ ਭਾਵੇਂ ਵੱਖਰੀਆਂ ਹੁੰਦੀਆਂ, ਪਰ ਭਰਾਵਾਂ ਦੇ ਕੰਮ/ਖੇਤ ਸਾਂਝੇ ਹੁੰਦੇ ਸਨ।

ਮਹੱਲੇ ਵਿਚ ਜੇ ਕਿਸੇ ਦੀ ਮ੍ਰਿਤੂ ਹੋ ਜਾਵੇ ਤਾਂ ਉਦੋਂ ਤਕ ਚੁੱਲ੍ਹੇ ਵਿਚ ਅੱਗ ਨਹੀਂ ਬਾਲੀ ਜਾਂਦੀ, ਜਦੋਂ ਤਕ ਕਿ ਉਸ ਪ੍ਰਾਣੀ ਦਾ ਸੰਸਕਾਰ ਨਾ ਹੋ ਜਾਵੇ।

(ਚ-146) ਚੁੱਲੀ :

ਮੂੰਹ ਸਾਫ਼ ਕਰਨ ਲਈ ਪਾਣੀ ਦਾ ਘੁਟ ਭਰ ਕੇ ਮਥਣਾ ਤੇ ਫਿਰ ਬਾਹਰ ਸੁਟਣਾ। ਪਾਠ/ਮੰਤਰਾਂ ਦਾ ਉਚਾਰਨ ਕਰਨ ਲਗਿਆਂ ਪਹਿਲਾਂ ਚੁੱਲੀ ਕਰ ਕੇ ਮੂੰਹ ਸਾਫ਼ ਕਰ ਲਿਆ ਜਾਂਦਾ ਹੈ। ਚੁੱਲੀ ਦਾ ਮਹਾਤਮ, ਇਸ਼ਨਾਨ ਦੇ ਬਰਾਬਰ ਹੀ ਮੰਨਿਆ ਗਿਆ ਹੈ। ਚੁੱਲੀ ਕਰੇ ਬਿਨਾਂ ਕੀਤਾ ਪੂਜਾ ਪਾਠ ਲੇਖੇ ਨਹੀਂ ਲਗਦਾ। ਸੰਸਕਾਰਾਂ ਸਮੇਂ ਵੀ ਹਿੰਦੂਆਂ ਵਿਚ ਚੁੱਲੀ ਭਰਨ ਦਾ ਰਿਵਾਜ ਹੈ।

(ਚ-147) ਚੁੱਲੀ ਦੇਣਾ :

ਕਿਸੇ ਪਵਿਤ੍ਰ ਤੀਰਥ ਉਤੇ ਜਦੋਂ ਹਿੰਦੂ ਇਸ਼ਨਾਨ ਕਰਦੇ ਹਨ ਤਾਂ ਚੁੱਲੀ ਦਾਨ ਦੇਣਾ ਆਪਣਾ ਕਰਤੱਵ ਸਮਝਦੇ ਹਨ। ਭਾਵ ਇਹ ਹੈ ਕਿ ਮੂੰਹ ਵਿਚ ਚੁੱਲੀ ਭਰ ਕੇ ਕਿਸੇ ਚੀਜ਼ ਨੂੰ ਹਮੇਸ਼ਾਂ ਲਈ ਤਿਆਗ ਦੇਣ ਦਾ ਸੰਕਲਪ ਕਰਨਾ। ਫਿਰ ਜੀਵਨ ਭਰ ਉਸ ਵਸਤੂ ਨੂੰ ਵਰਤਣਾ ਅਧਰਮ ਸਮਝਿਆ ਜਾਂਦਾ। ਕਈ ਹਿੰਦੂ ਹਰਦੁਆਰਾ ਜਾ ਕੇ ਪਿਆਜ਼, ਥੋਮ, ਕੋਈ ਦਾਲ, ਟਮਾਟਰ ਜਾਂ ਕੋਈ ਹੋਰ ਸਬਜ਼ੀ, ਫਲ ਆਦਿ ਹਮੇਸ਼ਾਂ ਲਈ ਤਿਆਗਣ ਦਾ ਸੰਕਲਪ ਕਰ ਆਉਂਦੇ ਹਨ। ਇਹ ਸੰਕਲਪ ਚੁੱਲੀ ਭਰ ਕੇ ਕੀਤਾ ਜਾਂਦਾ ਹੈ, ਇਸ ਲਈ ਇਸ ਨੂੰ 'ਚੁੱਲੀ ਦੇਣਾ' ਕਹਿੰਦੇ ਹਨ। ਇਹ ਵੀ ਗੁਪਤ ਦਾਨ ਦੇ ਤੁਲ ਹੈ।

(ਚ-148) ਚੁੱਲੀਆਂ ਲੈਣੀਆਂ :

ਕਿਸੇ ਨੂੰ ਧਰਮ ਦੀ ਭੈਣ/ਭਰਾ ਬਨਾਉਣ ਦੀ ਪ੍ਰਤਿਗਿਆ ਸਮੇਂ, ਗੰਗਾ ਮਾਈ ਨੂੰ ਸਾਮਰਤੱਖ ਜਾਣ ਕੇ, ਗੰਗਾ ਦੇ ਜਲ ਦੀ ਚੁੱਲੀ ਭਰੀ ਜਾਂਦੀ ਹੈ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਕਰਨ ਨਾਲ, ਇਹ ਰਿਸ਼ਤਾ ਅਸਲੀ ਰਿਸ਼ਤੇ ਜਿਤਨਾ ਪੱਕਾ ਹੋ ਜਾਂਦਾ ਹੈ। ਗੰਗਾ ਉਤੇ ਇਸ਼ਨਾਨ ਕਰਨ ਗਏ ਯਾਤਰੂ ਇਹ ਰੀਤ ਆਮ ਕਰਦੇ ਹਨ। ਜਿਸ ਕੁੜੀ ਨੇ ਕਿਸੇ ਦੂਜੀ ਕੁੜੀ ਨੂੰ ਧਰਮ-ਭੈਣ ਬਨਾਉਣਾ ਹੋਵੇ, ਉਹ ਕੁੜੀ

ਗੰਗਾ ਜਲ ਦੀ ਚੁੱਲੀ ਭਰ ਕੇ, ਦੂਜੀ ਕੁੜੀ ਦੀ ਬੁਕ ਵਿਚ ਪਾ ਦੇਂਦੀ ਹੈ ਤੇ ਉਹ ਕੁੜੀ ਉਸ ਨੂੰ ਪੀ ਜਾਂਦੀ ਹੈ। ਇਸੇ ਤਰ੍ਹਾਂ ਫਿਰ ਦੂਜੀ ਕੁੜੀ ਚੁੱਲੀ ਭਰਦੀ ਹੈ ਤੇ ਪਹਿਲੀ ਨੂੰ ਪੀਣ ਲਈ ਦੇਂਦੀ ਹੈ। ਇਹ ਰਵਾਜ ਬਹੁਤਾ ਕੁੜੀਆਂ ਵਿਚ ਹੀ ਪ੍ਰਚਲਤ ਹੈ।

ਕਈ ਵਾਰ ਗੰਗਾ ਮਾਈ ਨਾਲ, ਰਿਸ਼ਤਾ ਜੋੜਨ ਲਈ ਵੀ ਚੁੱਲੀਆਂ ਲੈਂਦੀਆਂ ਹਨ। ਪਹਿਲਾਂ ਇਕ ਚੁੱਲੀ ਪਾਣੀ ਦੀ ਗੰਗਾ ਮਾਈ ਤੋਂ ਲੈ ਕੇ ਪੀਤੀ ਜਾਂਦੀ ਹੈ। ਫਿਰ ਇਕ ਚੁੱਲੀ ਭਰ ਕੇ ਦਰਿਆ ਵਿਚ ਸੁਟ ਦਿਤੀ ਜਾਂਦੀ ਹੈ। ਧਾਰਨਾ ਹੈ ਕਿ ਇੰਜ ਕਰਨ ਨਾਲ ਗੰਗਾ ਮਾਈ ਉਨ੍ਹਾਂ ਦੀ ਧਰਮ-ਭੈਣ ਬਣ ਜਾਂਦੀ ਹੈ। ਫਿਰ ਗੰਗਾ ਛੇਤੀ ਛੇਤੀ ਉਨ੍ਹਾਂ ਨੂੰ ਇਸ਼ਨਾਨ ਕਰਾਉਣ ਲਈ ਸਦਦੀ ਰਹਿੰਦੀ ਹੈ ਅਤੇ ਹਮੇਸ਼ਾਂ ਬਖਸ਼ਿਸ਼ ਭਰਿਆ ਹੱਥ ਸਿਰ 'ਤੇ ਰਖਦੀ ਹੈ।

(ਚ-149) ਚੁਵਰੀ :

ਮੋਏ ਪ੍ਰਾਣੀ ਦਾ ਚੌਥੇ ਵਰ੍ਹੇ ਕੀਤਾ ਸਰਾਧ (ਵੇਖੋ : ਸਰਾਧ)।

(ਚ-150) ਚੁੜੇਲ :

ਕਿਸੇ ਤੀਵੀਂ ਦਾ ਪ੍ਰੇਤ, ਚੁੜੇਲਾਂ ਪੁਰਾਣਿਆਂ ਖੋਲਿਆਂ, ਉਜੜੀਆਂ ਥਾਵਾਂ ਤੇ ਬ੍ਰਿਛਾਂ ਉਤੇ ਨਿਵਾਸ ਕਰਦੀਆਂ ਮੰਨੀਆਂ ਜਾਂਦੀਆਂ ਹਨ। ਇਨ੍ਹਾਂ ਨੂੰ ਡਾਇਣ ਵੀ ਕਿਹਾ ਜਾਂਦਾ ਹੈ। ਚੁੜੇਲਾਂ ਬਾਰੇ ਪੰਜਾਬ ਵਿਚ ਵੰਨ-ਸਵੰਨੀ ਲੋਕਧਾਰਾ ਪ੍ਰਚਲਤ ਹੈ।

ਲੋਕਾਂ ਦਾ ਨਿਸ਼ਚਾ ਹੈ ਕਿ ਜੇ ਕੋਈ ਤੀਵੀਂ ਗਰਭ ਦੇ ਦਿਨਾਂ ਵਿਚ, ਜਾਂ ਫਿਰ ਬੱਚੇ ਨੂੰ ਜਣਨ ਮਗਰੋਂ, ਪ੍ਰਸੂਤ ਦੇ ਦਿਨਾਂ ਵਿਚ ਮਰ ਜਾਵੇ, ਤਾਂ ਉਹ ਚੁੜੇਲ ਦੀ ਜੂਨ ਵਿਚ ਪੈਂਦੀ ਹੈ। ਇਕ ਹੋਰ ਧਾਰਨਾ ਅਨੁਸਾਰ ਜੇ ਮਰਨ ਵੇਲੇ ਜਿਸ ਤੀਵੀਂ ਦੇ ਆਪਣੇ ਛੋਟਿਆਂ ਬੱਚਿਆਂ ਵਲ ਵਧੇਰੇ ਧਿਆਨ ਹੋਵੇ, ਜਾਂ ਕੋਈ ਤੀਵੀਂ ਕਿਸੇ ਦੁਰਘਟਨਾ ਕਾਰਨ ਅਚਾਨਕ ਮਰ ਗਈ ਹੋਵੇ, ਜਾਂ ਫਿਰ ਬਾਝ ਇਸਤ੍ਰੀ, ਜਿਸ ਦੀਆਂ ਸੰਤਾਨ ਦੀਆਂ ਇਛਾਵਾਂ ਜੀਵਨ ਕਾਲ ਵਿਚ ਅਪੂਰਣ ਰਹੀਆਂ ਹੋਣ, ਉਹ ਮਰਨ ਮਗਰੋਂ ਚੁੜੇਲ ਬਣਦੀ ਹੈ। ਵਿਚਾਰ ਹੈ ਜਿਹੜੀ ਤੀਵੀਂ ਮੰਜੇ ਉਤੇ ਪਰਾਣ ਤਿਆਗੇ, ਉਹ ਵੀ ਚੁੜੇਲ ਦੀ ਜੂਨ ਵਿਚ ਪੈਂਦੀ ਹੈ।

ਚੁੜੇਲਾਂ ਨਿਰਾਕਾਰ ਵੀ ਹੁੰਦੀਆਂ ਹਨ ਤੇ ਸਾਕਾਰ ਵੀ। ਨਿਰਾਕਾਰ ਰੂਪ ਵਿਚ ਉਹ ਵਿਖਾਈ ਨਹੀਂ ਦੇਂਦੀ, ਪਰ ਆਪਣੀਆਂ ਹਰਕਤਾਂ ਨਾਲ ਆਪਣੀ ਹੋਂਦ ਦਾ ਅਹਿਸਾਸ ਕਰਵਾ ਦੇਂਦੀ ਹੈ। ਨਿਰਾਕਾਰ ਰੂਪ ਵਿਚ ਇਹ ਮਰਘਟ ਦੇ ਬ੍ਰਿਛਾਂ ਬੂਟਿਆਂ ਉਤੇ ਰਹਿੰਦੀਆਂ ਜਾਂ ਅੰਨ੍ਹੇ ਖੂਹਾਂ,

ਉਜੜੀਆਂ ਬੇਹਾਂ ਵਿਚ ਵਸਦੀਆਂ ਹਨ ਅਤੇ ਮਨ ਇੱਛਤ ਰੂਪ ਧਾਰ ਕੇ ਲੰਘਦੇ ਰਾਹੀਆਂ ਨੂੰ ਭਟਕਾਂਦੀਆਂ ਹਨ। ਕਈ ਵਾਰ ਨਿਰਾਕਾਰ ਚੁੜੇਲ ਕਿਸੇ ਯੁਵਕ ਦੇ ਸਰੀਰ ਵਿਚ ਵਸ ਕੇ, ਉਸ ਨੂੰ ਕਈ ਤਰ੍ਹਾਂ ਦੇ ਤਸੀਹੇ ਤੇ ਦੁਖ ਦੇਂਦੀ ਹੈ।

ਚੁੜੇਲਾਂ ਸਾਕਾਰ ਰੂਪ ਵਿਚ ਵੀ ਵਿਚਰਦੀਆਂ ਹਨ। ਇਨ੍ਹਾਂ ਦੇ ਕੁਝ ਪਛਾਣ ਚਿੰਨ੍ਹ ਹਨ। ਲੋਕਾਂ ਦਾ ਨਿਸਚਾ ਹੈ ਕਿ ਚੁੜੇਲ ਦੇ ਪੈਰ ਵਿੰਗੇ ਹੁੰਦੇ ਹਨ ਜਾਂ ਪੈਰ ਦਾ ਪੰਜਾ ਪਿਛੇ ਵਲ ਹੁੰਦਾ ਹੈ ਤੇ ਅੱਡੀ ਅਗੇ ਵਲ। ਚੁੜੇਲ ਅੱਖਾਂ ਨਹੀਂ ਝਪਕਾਂਦੀ। ਇਸ ਦਾ ਪਰਛਾਵਾਂ ਵੀ ਨਹੀਂ ਹੁੰਦਾ।

ਪੰਜਾਬ ਦੇ ਚੂਹੜੇ, ਜਦੋਂ ਕਿਸੇ ਗਰਭਵਤੀ ਦੀ ਮ੍ਰਿਤਕ ਦੇਹ ਦਾ ਅੰਤਮ ਸੰਸਕਾਰ ਕਰਦੇ ਹਨ ਤਾਂ ਉਸ ਦੇ ਹੱਥਾਂ ਤੇ ਪੈਰਾਂ ਵਿਚ ਕਿਲਾਂ ਠੋਕ ਦੇਂਦੇ ਹਨ ਤਾਂ ਜੋ ਉਹ ਚੁੜੇਲ ਬਣ ਕੇ ਤੁਰ ਫਿਰ ਨਾ ਸਕੇ। ਕਈ ਵਾਰ ਮ੍ਰਿਤਕ ਗਰਭਵਤੀ ਦੀਆਂ ਅੱਖਾਂ ਵਿਚ ਲਾਲ ਮਿਰਚਾਂ ਪਾ ਦੇਂਦੇ ਹਨ ਤੇ ਉਸ ਦੇ ਪੈਰਾਂ ਦੁਆਲੇ ਇਕ ਜੰਜੀਰੀ ਬੰਨ੍ਹ ਦੇਂਦੇ ਹਨ। ਮਰਘਟ ਵਲ ਅਰਥੀ ਲਿਜਾਂਦੇ ਹੋਏ, ਰਾਹ ਵਿਚ ਸਰਹੋਂ ਦੇ ਬੀਜ ਬਿਖੇਰਦੇ ਜਾਂਦੇ ਹਨ ਤਾਂ ਜੋ ਗਰਭਵਤੀ ਦਾ ਪ੍ਰੇਤ ਜੋ ਆਪਣੇ ਘਰ ਵਾਪਸ ਆਉਣਾ ਚਾਹੇ ਤਾਂ ਰਾਹ ਵਿਚੋਂ ਬੀਜ ਚੁਣਦੇ ਚੁਣਦੇ ਥਕ ਜਾਵੇ। ਪ੍ਰੇਤ ਨੂੰ ਦੂਰ ਰਖਣ ਲਈ ਕਈ ਤਰ੍ਹਾਂ ਦੇ ਟੂਣੇ ਵੀ ਕੀਤੇ ਜਾਂਦੇ ਹਨ।

ਕੁਲੂ ਵਿਚ ਜਦੋਂ ਕੋਈ ਤੀਵੀਂ ਗਰਭ ਦੇ ਦਿਨਾਂ ਵਿਚ ਮਰ ਜਾਵੇ ਤਾਂ ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਇਸ ਦੇ ਪਤੀ ਨੇ ਘੋਰ ਪਾਪ ਕੀਤਾ ਹੈ ਤੇ ਲੋਕੀ ਉਸ ਨੂੰ ਅਪਵਿਤਰ ਸਮਝ ਕੇ ਉਦੋਂ ਤਕ ਉਸਦੇ ਨੇੜੇ ਨਹੀਂ ਢੁਕਦੇ ਜਦੋਂ ਤਕ ਉਹ ਆਪਣੇ ਪਾਪ ਦੇ ਪ੍ਰਾਸਚਿਤ ਲਈ ਫਕੀਰ ਦੇ ਭੇਸ ਵਿਚ ਤੀਰਥਾਂ ਦੀ ਯਾਤ੍ਰਾ ਨਹੀਂ ਕਰਦਾ। ਪਹਿਲਿਆਂ ਵਿਚ ਕਈ ਵਾਰ ਦਾਹ-ਸੰਸਕਾਰ ਤੋਂ ਪਹਿਲਾਂ, ਗਰਭਵਤੀ ਦੀ ਮ੍ਰਿਤਕ ਦੇਹ ਵਿਚੋਂ, ਬੱਚਾ ਕੱਢ ਲਿਆ ਜਾਂਦਾ ਸੀ। ਕੁਝ ਅਜਿਹੇ ਹੋਰ ਕਰਮ ਕਾਂਡ ਵੀ ਕੀਤੇ ਜਾਂਦੇ ਸਨ ਤਾਂ ਜੋ ਗਰਭਵਤੀ ਦਾ ਪ੍ਰੇਤ ਚੁੜੇਲ ਨਾ ਬਣ ਸਕੇ।

ਪੰਜਾਬ ਵਿਚ ਵੀ, ਗਰਭਵਤੀ ਜਾਂ ਨਿਰਸੰਤਾਨ ਤੀਵੀਂ ਨੂੰ ਚੁੜੇਲ ਦੀ ਜੂਨ ਵਿਚ ਪੈਣ ਤੋਂ ਰੋਕਣ ਲਈ, ਕੁਝ ਉਪਾ ਕੀਤੇ ਜਾਂਦੇ ਹਨ। ਕਈ ਵਾਰ ਮ੍ਰਿਤਕ ਦੀਆਂ ਉਂਗਲਾਂ ਦੇ ਨਹੁਆਂ ਵਿਚ ਗੋਲ ਸਿਰੇ ਵਾਲੀਆਂ ਛੋਟੀਆਂ ਕਿਲਾਂ ਗੱਡ ਦੇਂਦੇ ਹਨ ਜਾਂ ਲੋਹੇ ਦੇ ਛੱਲੇ ਮ੍ਰਿਤਕ ਦੇ ਹੱਥਾਂ ਤੇ ਪੈਰਾਂ ਦੇ ਦੋਹਾਂ ਅੰਗੂਠਿਆਂ ਵਿਚ ਮੜ ਦਿਤੇ ਜਾਂਦੇ ਹਨ। ਮਰਘਟ ਵਲ ਜਾਂਦਿਆਂ ਰਾਹ ਵਿਚ, ਸਰਹੋਂ ਦੇ ਬੀਜ ਬੀਜਦੇ ਜਾਂਦੇ ਹਨ। ਕਹਿੰਦੇ ਹਨ, ਪ੍ਰੇਤ ਸਰਹੋਂ ਦਾ ਰਾਹ ਨਹੀਂ ਉਲੰਘਦਾ।

ਦਿਵਾਲੀ ਦੇ ਦਿਨਾਂ ਵਿਚ ਜੇ ਕੋਈ ਗਰਭਵਤੀ ਮਰ ਜਾਵੇ ਤਾਂ ਉਹ ਬੜੀ ਖਤਰਨਾਕ ਚੁੜੇਲ ਬਣਦੀ ਹੈ ਤੇ ਆਪਣੀ ਕੁੱਲ ਦੇ ਲੋਕਾਂ ਨੂੰ ਬੜੇ ਦੁਖ ਤਸੀਹੇ ਦੇਂਦੀ ਹੈ। ਅਜਿਹੀ ਗਰਭਵਤੀ ਤੋਂ ਬਚਣ ਲਈ ਮਰਘਟ ਨੂੰ ਜਾਂਦਿਆਂ ਰਾਹ ਵਿਚ ਸਰਹੋਂ ਬੀਜਣ ਦਾ ਉਪਾ ਕੀਤਾ ਜਾਂਦਾ ਹੈ।

ਕੁਝ ਉਪਰਲੀਆਂ ਸ਼੍ਰੇਣੀਆਂ ਦੇ ਲੋਕਾਂ ਦਾ ਨਿਸਚਾ ਹੈ ਕਿ ਅਖੌਤੀ ਪਛੜੀਆਂ ਸ਼੍ਰੇਣੀਆਂ ਦੀਆਂ ਤੀਵੀਆਂ ਮਰਨ ਮਗਰੋਂ ਚੁੜੇਲਾਂ ਬਣਦੀਆਂ ਹਨ। ਇਸੇ ਲਈ ਕਈ ਨੀਵੀਆਂ ਜਾਤੀਆਂ ਵਿਚ, ਤੀਵੀਆਂ ਨੂੰ ਹੇਠਾਂ ਵਲ ਮੂੰਹ ਕਰ ਕੇ, ਦਬਿਆ ਜਾਂ ਸਾੜਿਆ ਜਾਂਦਾ ਹੈ ਤਾਂ ਜੋ ਉਨ੍ਹਾਂ ਦਾ ਪ੍ਰੇਤ ਬਚ ਕੇ ਨਾ ਜਾਵੇ ਜਾਂ ਭੁਲਾਵੇ ਵਿਚ ਪਿਆ ਰਹੇ। ਇਹ ਪ੍ਰਥਾ ਉਪਰਲੀਆਂ ਜਾਤੀਆਂ ਦੀ ਪ੍ਰੇਰਨਾ ਉਤੇ ਹੀ, ਨੀਵੀਆਂ ਜਾਤੀਆਂ ਵਿਚ ਪ੍ਰਚਲਤ ਹੋਈ ਜਾਪਦੀ ਹੈ।

ਇਕ ਵਿਚਾਰ ਅਨੁਸਾਰ, ਚੁੜੇਲ ਦੇ ਸੰਕਲਪ ਦਾ ਉਦਭਵ, ਪਛੜੀਆਂ ਜਾਤੀਆਂ ਦੀਆਂ ਉਨ੍ਹਾਂ ਤੀਵੀਆਂ ਤੋਂ ਹੋਇਆ, ਜੋ ਟੂਣੇ-ਟੱਪੇ ਤੇ ਗੰਢ-ਤਵੀਤ ਨਾਲ ਉੱਚੀਆਂ ਸ਼੍ਰੇਣੀਆਂ ਦੀਆਂ ਤੀਵੀਆਂ ਤੇ ਬੱਚਿਆਂ ਨੂੰ ਹਾਨੀ ਪਹੁੰਚਾਂਦੀਆਂ ਸਨ।

ਪਛੜੀਆਂ ਜਾਤੀਆਂ ਦੀਆਂ ਤੀਵੀਆਂ ਅਨਪੜ੍ਹ ਤੇ ਭਰਮਾਂ ਵਹਿਮਾਂ ਵਿਚ ਗ੍ਰਸੀਆਂ ਹੋਣ ਕਰ ਕੇ ਜਾਦੂ ਟੂਣੇ ਉਤੇ ਵਧੇਰੇ ਵਿਸ਼ਵਾਸ ਰਖਦੀਆਂ ਸਨ ਤੇ ਜਾਦੂ-ਕਲਾ ਵਿਚ ਨਿਪੁੰਨ ਤੀਵੀਆਂ ਨੂੰ ਚੁੜੇਲਾਂ ਕਹਿ ਕੇ ਦੁਰਕਾਰਿਆ ਜਾਣ ਲਗਾ। ਪਛੜੀਆਂ ਜਾਤੀਆਂ ਦੀਆਂ ਤੀਵੀਆਂ ਆਮ ਕਰਕੇ ਮੈਲੀਆਂ ਕੁਚੇਲੀਆਂ ਰਹਿੰਦੀਆਂ ਸਨ। ਉਨ੍ਹਾਂ ਦੇ ਖੁਸ਼ਕ ਵਾਲ ਹਮੇਸ਼ਾ ਖਿੰਡ ਕੇ ਮੂੰਹ ਤੇ ਪਏ ਰਹਿੰਦੇ ਤੇ ਉਪਰਲੀਆਂ ਜਾਤੀਆਂ ਵਾਲੇ ਉਹਨਾਂ ਦੀ ਬਦਨਜ਼ਰ ਤੇ ਪਰਛਾਵੇਂ ਤੋਂ ਆਪਣੇ ਬੱਚਿਆਂ ਨੂੰ ਉਹਲੇ ਰਖਦੇ।

ਪੰਜਾਬ ਵਿਚ ਕਈ ਨਿਰਸੰਤਾਨ ਤੀਵੀਆਂ, ਆਲ ਔਲਾਦ ਲਈ, ਟੂਣੇ ਟੱਪਿਆਂ ਤੇ ਗੰਢ-ਤਵੀਤਾਂ ਦਾ ਆਸਰਾ ਲੈਂਦੀਆਂ ਹਨ। ਹੌਲੇ ਹੌਲੇ ਉਨ੍ਹਾਂ ਦੀ ਮਾਨਸਿਕ ਅਵਸਥਾ ਇਤਨੀ ਨਿਘਰ ਜਾਂਦੀ ਹੈ ਕਿ ਉਹ ਅੰਗ-ਸਾਕਾਂ ਜਾਂ ਗਲੀ ਗੁਆਂਢ ਦੇ ਕਿਸੇ ਬੱਚੇ ਨੂੰ ਮਾਰ ਕੇ ਟੂਣੇ ਦੁਆਰਾ, ਉਸਨੂੰ ਆਪਣੇ ਗਰਭ ਵਿਚ ਪਰਵੇਸ਼ ਕਰਨ ਦਾ ਯਤਨ ਕਰਦੀਆਂ ਹਨ। ਜਿਨ੍ਹਾਂ ਜਾਤਾਂ ਕਬੀਲਿਆਂ ਵਿਚ ਟੂਣੇ ਦਾ ਰਵਾਜ ਹੈ, ਉਥੇ ਔਤਰੀਆਂ ਤੀਵੀਆਂ ਉਤੇ ਵਿਸ਼ਵਾਸ ਨਹੀਂ ਕੀਤਾ ਜਾਂਦਾ ਤੇ ਬੱਚੇ ਉਨ੍ਹਾਂ ਤੋਂ ਦੂਰ ਰਖੇ ਜਾਂਦੇ ਹਨ। ਅਜਿਹੀਆਂ ਤੀਵੀਆਂ ਨੂੰ ਘਿਰਣਾ ਨਾਲ 'ਚੁੜੇਲ' ਕਿਹਾ ਜਾਂਦਾ ਹੈ। ਨਿਸਚਾ ਹੈ ਕਿ ਇਹ ਤੀਵੀਆਂ ਮਰ ਕੇ ਚੁੜੇਲਾਂ ਬਣਦੀਆਂ ਹਨ।

(ਚ-151) ਚੂਹਾ :

ਚੂਹੇ ਨਾਲ ਕਈ ਤਰ੍ਹਾਂ ਦੀਆਂ ਮਨੋਤਾਂ, ਅਖਾਣ ਤੇ ਨੀਤੀ ਕਥਾਵਾਂ ਸੰਬੰਧਿਤ ਹਨ। ਚੂਹਾ ਗਣੇਸ਼ ਦੇਵਤੇ ਦਾ ਵਾਹੁਣ ਹੋਣ ਕਰ ਕੇ, ਗਣੇਸ਼ ਭਗਤ ਇਸ ਦਾ ਆਦਰ ਕਰਦੇ ਹਨ। ਜੇ ਕਿਸੇ ਕੰਮ ਨੂੰ ਸ਼ੁਰੂ ਕਰਨ ਲਗਿਆਂ ਚੂਹੀ-ਚੂਹਾ ਨਜ਼ਰ ਆ ਜਾਣ ਤਾਂ ਸੁਭ ਹੈ, ਕੰਮ ਵਿਚ ਬਰਕਤ ਪਏਗੀ। ਕਿਉਂ ਜੋ ਚੂਹੇ ਬੜੀ ਛੇਤੀ ਵਧਦੇ ਫੁਲਦੇ ਹਨ। ਜੋ ਕੋਈ ਚੂਹਾ ਬਹੁਤ ਉੱਚੀ ਛਾਲ ਮਾਰੇ ਤਾਂ ਉਸਦੀ ਖੁੱਡ ਹੇਠਾਂ ਧਨ ਦਬਿਆ ਮੰਨਿਆ ਜਾਂਦਾ ਹੈ। 'ਪੰਚ-ਤੰਤਰ' ਦੀ ਇਕ ਕਥਾ ਵਿਚ ਇਸ ਮਨੋਤ ਵਲ ਸੰਕੇਤ ਹੈ।

ਚੂਹਿਆਂ ਬਾਰੇ ਕਈ ਨੀਤੀ-ਕਥਾਵਾਂ ਮਿਲਦੀਆਂ ਹਨ ਜਿਨ੍ਹਾਂ ਵਿਚੋਂ 'ਬਿੱਲੀ ਦੇ ਗਲ ਟੱਲੀ' ਅਤੇ 'ਸ਼ੇਰ ਤੇ ਚੂਹੇ' ਦੀ ਕਥਾ ਬਹੁਤ ਪ੍ਰਸਿਧ ਹੈ। ਪਹਿਲੀ ਕਥਾ ਵਿਚ ਬਿੱਲੀ ਤੋਂ ਤੰਗ ਆਏ ਚੂਹੇ, ਇਕ ਇਕੱਠ ਵਿਚ ਇਹ ਫੈਸਲਾ ਕਰਦੇ ਹਨ ਕਿ ਬਿੱਲੀ ਦੇ ਗਲੇ ਵਿਚ ਟੱਲੀ ਬੰਨ੍ਹ ਦਿਤੀ ਜਾਵੇ ਤਾਂ ਜੋ ਉਸ ਦੇ ਆਉਣ ਦਾ ਪਹਿਲੇ ਤੋਂ ਹੀ ਚੂਹਿਆਂ ਨੂੰ ਪਤਾ ਲਗ ਜਾਵੇ ਤੇ ਉਹ ਖੁੱਡਾਂ ਵਿਚ ਵੜ ਜਾਣ। ਇਕ ਬਿਰਧ ਚੂਹੇ ਨੇ ਕਿਹਾ ਕਿ ਇਹ ਮਤਾ ਤਾਂ ਬੜਾ ਚੰਗਾ ਹੈ, ਪਰ ਬਿੱਲੀ ਦੇ ਗਲ ਟੱਲੀ ਬੰਨ੍ਹੇਗਾ ਕੌਣ ?

ਦੂਜੀ ਕਥਾ ਵਿਚ ਚੂਹਾ ਸਹਾਇਕ ਪਸ਼ੂ ਹੈ। ਚੂਹਾ ਸੁੱਤੇ ਪਏ ਸ਼ੇਰ ਦੀ ਨੀਂਦ ਖਰਾਬ ਕਰ ਦੇਂਦਾ ਹੈ। ਸ਼ੇਰ ਚੂਹੇ ਨੂੰ ਫੜ ਲੈਂਦਾ ਹੈ ਪਰ ਮਾਰਦਾ ਨਹੀਂ। ਮਗਰੋਂ ਜਦੋਂ ਸ਼ੇਰ ਸ਼ਿਕਾਰੀ ਦੇ ਜਾਲ ਵਿਚ ਫਸ ਜਾਂਦਾ ਹੈ, ਤਾਂ ਚੂਹਾ ਜਾਲ ਨੂੰ ਕੁਤਰ ਕੇ ਉਸ ਨੂੰ ਮੁਕਤ ਕਰ ਦਿੰਦਾ ਹੈ।

ਇਕ ਹੋਰ ਕਥਾ ਅਨੁਸਾਰ ਇਕ ਚੂਹੀ ਉਤੇ ਇਕ ਰਿਸ਼ੀ ਨੇ ਪ੍ਰਸੰਨ ਹੋ ਕੇ ਉਸ ਨੂੰ ਸੁੰਦਰ ਕੰਨਿਆਂ ਦੇ ਰੂਪ ਵਿਚ ਬਦਲ ਦੇਂਦਾ ਹੈ। ਜਦੋਂ ਕੰਨਿਆਂ ਮੁਟਿਆਰ ਹੋ ਜਾਂਦੀ ਹੈ ਤੇ ਰਿਸ਼ੀ ਉਸ ਲਈ ਕੋਈ ਚੰਗਾ ਜਿਹਾ ਵਰ ਚੁੰਡਦਾ ਹੈ। ਪਰ ਕੰਨਿਆਂ ਸਭ ਵਰ ਰੱਦ ਕਰ ਦੇਂਦੀ ਹੈ ਤੇ ਚੂਹੇ ਨਾਲ ਵਿਆਹ ਕਰਨ ਦੀ ਇੱਛਾ ਪ੍ਰਗਟ ਕਰਦੀ ਹੈ। ਇਸ ਤੇ ਰਿਸ਼ੀ ਉਸ ਨੂੰ ਮੁੜ ਚੂਹੀ ਬਣਾ ਦੇਂਦਾ ਹੈ। ਇਹ ਕਥਾ ਉਨ੍ਹਾਂ ਮਾਨਸਿਕ ਭਾਵਨਾਵਾਂ ਤੇ ਪਰੰਪਰਾਵਾਂ ਜੀਵਨਧਾਰਾ ਦਾ ਇਉਂ ਸੰਗ ਕਰਦੀਆਂ ਹਨ ਕਿ ਮੁੜ ਉਨ੍ਹਾਂ ਤੋਂ ਟੁਟਣਾ ਸਹਿਜ ਨਹੀਂ ਹੁੰਦਾ।

(ਚ-152) ਚੂਚਕ :

ਹੀਰ ਦਾ ਪਿਉ, ਜੋ ਝੰਗ ਸਿਆਲ ਦਾ ਰਹਿਣ ਵਾਲਾ ਸੀ। ਇਹ ਸਿਆਲਾਂ ਦਾ ਵਡਾ ਚੌਧਰੀ ਸੀ ਤੇ ਇਕ ਰਵਾਇਤ ਅਨੁਸਾਰ ਚੂਚਕ ਨੇ ਝੰਗ ਸਿਆਲ ਦਾ ਨਗਰ ਵਸਾਇਆ। ਝੰਗ ਦੀ ਗਜ਼ਟੀਅਰ (ਪੰਨਾ 52) ਵਿਚ

ਸਿਆਲਾਂ ਦੇ ਇਕ ਮੁਖੀਏ ਚੂਚਕ ਦਾ ਜ਼ਿਕਰ ਆਉਂਦਾ ਹੈ। ਮਲ ਖਾਨ ਸਿਆਲਾਂ ਤੋਂ ਨਾਵੀਂ ਪੀੜ੍ਹੀ ਉਤੇ ਸੀ ਅਤੇ 'ਝੰਗ ਗਜ਼ਟੀਅਰ' ਅਨੁਸਾਰ ਉਸ ਨੇ 1462 ਈ: ਵਿਚ ਝੰਗ ਦੇ ਕੰਢੇ ਝੰਗ ਵਸਾਇਆ।

(ਚ-153) ਚੁੰਡਕਰਣ ਸੰਸਕਾਰ :

ਹਿੰਦੂਆਂ ਦੇ ਸੌਲਾਂ ਪ੍ਰਸਿਧ ਸੰਸਕਾਰਾਂ ਵਿਚੋਂ ਇਕ; ਇਸ ਦਾ ਮੰਤਵ ਦੀਰਘ ਆਯੂ ਦੀ ਪ੍ਰਾਪਤੀ ਲਈ ਸਿਰ-ਮੁੰਡਾਣਾ ਹੈ। ਵਿਸ਼ਿਸ਼ਟ ਅਨੁਸਾਰ ਸਿਰ ਮੁੰਡਾਣ ਦੇ ਸੰਸਕਾਰ ਨਾਲ ਆਯੂ ਦੀਰਘ ਹੋ ਜਾਂਦੀ ਹੈ (ਸੰਸਕਾਰ ਪ੍ਰਕਾਸ਼, 296)। ਇਸ ਸੰਸਕਾਰ ਦਾ ਅਸਲ ਮੰਤਵ ਆਪਣੇ ਇਸ਼ਟ ਨੂੰ ਕੇਸਾਂ ਦੀ ਭੇਟਾ ਦੇਣਾ ਸੀ। ਕੇਸ ਮਨੁੱਖੀ ਸਰੀਰ ਦਾ ਸਭ ਤੋਂ ਉਤਮ ਅੰਸ਼ ਮੰਨੇ ਜਾਂਦੇ ਹਨ ਤੇ ਇਨ੍ਹਾਂ ਦੀ ਭੇਟਾ ਬਲੀ ਦੇ ਤੁਲ ਸਮਝੀ ਜਾਂਦੀ ਸੀ। ਆਰੰਭ ਵਿਚ ਇਹ ਰਸਮ ਮੰਦਰਾਂ ਵਿਚ ਕੀਤੀ ਜਾਂਦੀ ਸੀ।

ਚੁੰਡਕਰਣ ਸੰਸਕਾਰ ਸਮੇਂ ਪੜ੍ਹੇ ਜਾਣ ਵਾਲੇ, ਜੋ ਸ਼ਲੋਕ, ਗ੍ਰਹਿ-ਸੂਤਰਾਂ ਵਿਚ ਮਿਲਦੇ ਹਨ, ਉਹ ਸਾਰੇ ਵੇਦਾਂ ਵਿਚੋਂ ਲਏ ਗਏ ਹਨ। ਵੇਦਾਂ ਵਿਚ ਇਸ ਸੰਸਕਾਰ ਬਾਰੇ ਅਨੇਕਾਂ ਸੰਕੇਤ ਤੇ ਵਰਨਣ ਮਿਲਦੇ ਹਨ, ਜਿਸ ਤੋਂ ਸਹਿਜੇ ਹੀ ਅਨੁਮਾਨ ਲਗਾਇਆ ਜਾ ਸਕਦਾ ਹੈ ਕਿ ਚੁੰਡਕਰਣ ਵੈਦਿਕ ਕਾਲ ਸਮੇਂ ਹੀ ਧਾਰਮਿਕ ਰਹ-ਰੀਤ ਬਣ ਚੁਕੀ ਸੀ।

ਗ੍ਰਹਿ ਸੂਤਰਾਂ ਅਨੁਸਾਰ ਇਹ ਰਸਮ ਪਹਿਲੇ ਵਰ੍ਹੇ ਦੇ ਅਖੀਰ ਵਿਚ ਜਾਂ ਤੀਜੇ ਵਰ੍ਹੇ ਦੇ ਮੁੱਕਣ ਤੋਂ ਪਹਿਲਾਂ ਕਰਨੀ ਚਾਹੀਦੀ ਹੈ। ਮਨੂ-ਸਿਮਰਤੀ ਵਿਚ ਵੀ ਇਹੋ ਸਮਾਂ ਯੋਗ ਮੰਨਿਆ ਗਿਆ ਹੈ। ਪਰ ਮਗਰੋਂ ਇਹ ਰਸਮ ਪੰਜਵੇਂ ਜਾਂ ਸਤਵੇਂ ਸਾਲ ਕੀਤੀ ਜਾਣ ਲਗੀ, ਪਰ ਇਹ ਰੀਤ ਜਿਸਤ ਸਾਲਾਂ ਅਥਵਾ ਦੂਜੇ, ਚੌਥੇ, ਅਠਵੇਂ, ਦਸਵੇਂ ਸਾਲ ਵਿਚ ਕਰਨੀ ਵਿਵਰਜਤ ਹੈ। ਇਹ ਰੀਤ ਸਾਲ ਦੇ ਉਸ ਖੰਡ ਵਿਚ ਕਰਨੀ ਜ਼ਿਆਦਾ ਸੁਭ ਹੈ, ਜਦੋਂ ਸੂਰਜ ਉਤਰਾਇਣ ਵਿਚ ਹੁੰਦਾ ਹੈ। 'ਰਾਜ ਮਾਰਤੰਡ' ਅਨੁਸਾਰ ਚੇਤਰ ਤੇ ਪੋਹ ਵਿਚ, ਅਤੇ 'ਸਾਰ ਸੰਗ੍ਰਹਿ' ਅਨੁਸਾਰ ਜੇਠ ਤੇ ਮੱਘਰ ਵਿਚ, ਇਸ ਸੰਸਕਾਰ ਦੀ ਮਨਾਹੀ ਹੈ। ਜੇ ਬੱਚੇ ਦੀ ਮਾਂ ਮਾਹਵਾਰੀ ਵਿਚ ਹੋਵੇ ਜਾਂ ਗਰਭਵਤੀ ਹੋਵੇ ਤਾਂ ਵੀ ਇਹ ਰੀਤ ਪਿਛੇ ਪਾ ਦੇਣੀ ਚਾਹੀਦੀ ਹੈ ਕਿਉਂ ਜੋ ਅਜਿਹੀ ਹਾਲਤ ਵਿਚ ਮਾਂ ਪੂਰੀ ਸੁਧਤਾ ਨਾਲ, ਇਸ ਰੀਤ ਵਿਚ ਸ਼ਾਮਲ ਨਹੀਂ ਹੋ ਸਕਦੀ।

ਚੁੰਡਕਰਣ ਸੰਸਕਾਰ ਸਮੇਂ ਸਿਰ ਦੀ ਚੋਟੀ ਉਤੇ ਬੋਦੀ ਜਾਂ ਛੱਤੇ ਰਖੇ ਜਾਂਦੇ ਹਨ। ਹਰ ਜਾਤ-ਗੋਤ ਦੀ ਆਪਣੀ ਵਖਰੀ ਰੀਤ ਸੀ। ਕੋਈ ਛੋਟੀ ਬੋਦੀ ਰਖਦਾ ਸੀ ਤੇ ਕੋਈ ਲੰਮੀ। ਅੰਗੀਰਸ ਗੋਤ ਵਾਲੇ ਪੰਜ ਬੋਦੀਆਂ ਰਖਦੇ

ਤੇ ਕਸ਼ਪ ਵਾਲੇ ਦੋ। ਭ੍ਰਿਗੂ ਦੀ ਵੰਸ਼ ਬੋਦੀ ਨਹੀਂ ਸੀ ਰਖਦੀ, ਪਰ ਮਗਰੋਂ ਸਾਰੇ ਉੱਤਰੀ ਭਾਰਤ ਵਿਚ ਇਕੋ ਬੋਦੀ ਰੱਖਣ ਦਾ ਰਿਵਾਜ ਪੈ ਗਿਆ। ਦੱਖਣ ਵਿਚ ਪੁਰਾਣੀ ਪਰੰਪਰਾ ਅਜੇ ਵੀ ਪ੍ਰਚਲਤ ਹੈ।

ਚੁੰਡਕਰਣ ਸੰਸਕਾਰ ਵਾਲੇ ਦਿਨ ਪਹਿਲਾਂ ਸੰਕਲਪ ਕੀਤਾ ਜਾਂਦਾ ਹੈ, ਫਿਰ ਗਣੇਸ਼ ਦੀ ਪੂਜਾ ਤੇ ਮੰਗਲ ਸਰਾਧ। ਬ੍ਰਾਹਮਣਾਂ ਨੂੰ ਭੋਜ ਦਿਤਾ ਜਾਂਦਾ ਹੈ। ਬੱਚੇ ਦੀ ਮਾਂ ਬੱਚੇ ਨੂੰ ਪਹਿਲਾਂ ਨਵਾਂਦੀ ਤੇ ਨਵੇਂ ਕਪੜੇ ਪਹਿਨਾਂਦੀ ਹੈ। ਫਿਰ ਉਹਨੂੰ ਗੋਦ ਵਿਚ ਲੈ ਕੇ, ਹਵਨ ਦੇ ਕੋਲ ਪੱਛਮ ਵਲ ਬੈਠ ਜਾਂਦੀ ਹੈ। ਬੱਚੇ ਦਾ ਪਿਉ ਨਾਈ ਨੂੰ ਸੌਂਦਦਾ ਹੈ। ਜੋ ਕੁੱਸਾ ਘਾਹ ਦੇ ਨਾਲ ਵਾਲਾਂ ਦਾ ਗੁੱਛਾ ਰਲਾ ਕੇ ਕੱਟਦਾ ਤੇ ਗੋਹੇ ਵਿਚ ਰਖਦਾ ਜਾਂਦਾ ਹੈ। ਬ੍ਰਾਹਮਣ ਸ਼ਲੋਕ ਪੜ੍ਹਦਾ ਹੈ ਤੇ ਨਾਈ ਸਿਰ ਨੂੰ ਤਿੰਨ ਵਾਰ ਖੱਬੇ ਤੋਂ ਸੱਜੇ ਪਾਸੇ ਵਲ ਮੁੰਨਦਾ ਹੈ। ਮਗਰੋਂ ਚੋਟੀ ਫੜ ਕੇ ਸਾਰੇ ਵਾਲ ਮੁੰਨ ਦਿਤੇ ਜਾਂਦੇ ਹਨ। ਗੋਹੇ ਨੂੰ ਜ਼ਿਮੀਂ ਵਿਚ ਦੱਬ ਦਿਤਾ ਜਾਂਦਾ ਜਾਂ ਜਲ-ਪ੍ਰਵਾਹ ਦਿਤਾ ਜਾਂਦਾ ਹੈ ਤਾਂ ਜੋ ਉਨ੍ਹਾਂ ਵਾਲਾਂ ਉਤੇ ਕੋਈ ਟੂਣਾ ਨਾ ਹੋ ਸਕੇ। ਨਾਈ ਨੂੰ ਲਾਗ ਵਜੋਂ ਭੇਟਾ ਦਿਤੀਆਂ ਜਾਂਦੀਆਂ ਹਨ।

(ਚ-154) ਚੁੰਡਾ :

ਸਿਰ ਗੁੰਦਣ ਦੀ ਇਕ ਸ਼ੈਲੀ, ਜਿਸ ਵਿਚ ਤਿੰਨ ਮੋਢੀਆਂ ਬਣਾ ਕੇ ਸਿਰ ਗੁੰਦਿਆ ਜਾਂਦਾ ਹੈ।

(ਚ-155) ਚੁੰਡਾ ਵੰਡ :

ਮਰਦ ਦੀ ਜਾਇਦਾਦ ਦੀ ਵੰਡ, ਜੋ ਉਤਰਾਧਿਕਾਰੀਆਂ ਵਿਚ ਪੁੱਤਰਾਂ ਨੂੰ ਨਹੀਂ ਸਗੋਂ ਪਤਨੀਆਂ ਨੂੰ ਮੁਖ ਰਖ ਕੇ ਹੁੰਦੀ ਹੈ। ਜੇ ਕਿਸੇ ਆਦਮੀ ਦੀਆਂ ਦੋ ਤੀਵੀਆਂ ਹਨ, ਅਤੇ ਉਸ ਦੀ ਜਾਇਦਾਦ ਦੋ ਹਿੱਸਿਆਂ ਵਿਚ ਵੰਡੀ ਜਾਵੇ ਤੇ ਦੋ ਪੁੱਤਰਾਂ ਵਾਲੀ ਤੀਵੀਂ ਨੂੰ ਵੀ ਉਤਨਾ ਹੀ ਹਿੱਸਾ ਮਿਲੇਗਾ, ਜਿਤਨਾ ਕਿ ਤਿੰਨ ਪੁੱਤਰਾਂ ਵਾਲੀ ਨੂੰ। ਪੰਜਾਬ ਵਿਚ ਹੁਣ ਇਸ ਵੰਡ ਦਾ ਰਵਾਜ ਨਹੀਂ ਰਿਹਾ। ਮੁਸਲਮਾਨਾਂ ਵਿਚ ਇਸ ਤਰ੍ਹਾਂ ਦੀ ਵੰਡ ਦਾ ਰਵਾਜ ਆਮ ਸੀ, ਜੋ ਦੇਸ਼ ਵੰਡ ਮਗਰੋਂ ਪਾਕਿਸਤਾਨ ਚਲੇ ਗਏ ਹਨ।

(ਚ-156) ਚੂਰਮਾ :

ਇਕ ਮਠਿਆਈ, ਜੋ ਮੈਦੇ ਜਾਂ ਆਟੇ ਨੂੰ ਘਿਓ ਵਿਚ ਭੁੰਨ ਕੇ, ਤੇ ਖੰਡ ਰਲਾ ਕੇ ਬਣਾਈ ਜਾਂਦੀ ਹੈ। ਜਦੋਂ ਧੀ ਸਹੁਰੇ ਘਰ ਜਾਂਦੀ ਹੈ ਤਾਂ ਮਾਵਾਂ ਚੂਰਮਾ ਬਣਾ ਕੇ ਸ਼ਗਨ ਵਜੋਂ ਨਾਲ ਦੇਂਦੀਆਂ ਹਨ। ਮੁਲਤਾਨੀ ਗਰਭਵਤੀ ਦੀਆਂ ਰੀਤਾਂ ਸਮੇਂ ਚੂਰਮਾ ਵੰਡਦੇ ਹਨ।

ਚੂਰਮੇ ਦਾ ਪ੍ਰਸ਼ਾਦ ਕਈ ਰਸਮਾਂ ਰੀਤਾਂ ਸਮੇਂ ਵੰਡਿਆ ਜਾਂਦਾ ਹੈ। ਇਸ ਨੂੰ ਦੇਵੀ ਨੂੰ ਭੇਟਾ ਵੀ ਕੀਤਾ ਜਾਂਦਾ ਹੈ। ਚੂਹੜੇ ਬਾਲਾ ਸ਼ਾਹ ਨੂੰ ਚੂਰਮੇ ਦਾ ਪ੍ਰਸ਼ਾਦ ਹੀ ਭੇਟ ਚਾੜ੍ਹਦੇ ਹਨ।

ਗੁਰਦੁਆਰਿਆਂ ਵਿਚ ਵੀ ਚੂਰਮਾ ਪ੍ਰਸ਼ਾਦ ਦੀ ਮਹਿਮਾ ਹੈ। ਹਜ਼ੂਰ ਸਾਹਿਬ, ਜੋ ਸ਼ਰਧਾਲੂ ਯਾਤਰਾ ਲਈ ਜਾਂਦੇ ਹਨ, ਉਹ ਆਪਣੇ ਨਾਲ ਚੂਰੀ ਪ੍ਰਸ਼ਾਦ ਲਿਆਂਦੇ ਹਨ ਜੋ ਵਾਪਸ ਆ ਕੇ ਪ੍ਰਵਾਰ ਵਿਚ ਵੰਡਿਆ ਜਾਂਦਾ ਹੈ।

(ਚ-157) ਚੂਰਾ :

ਧਨੀ-ਪੌਠੋਹਾਰ ਦੇ ਇਲਾਕੇ ਵਿਚ, ਇਹ ਪਰੰਪਰਾ ਚਲੀ ਆ ਰਹੀ ਹੈ ਕਿ ਜਿਸ ਥਾਂ ਕੋਈ ਆਦਮੀ ਕਤਲ ਹੋ ਜਾਵੇ, ਉਥੇ ਪੱਥਰਾਂ ਦੀ ਢੇਰੀ ਬਣਾ ਦਿਤੀ ਜਾਂਦੀ ਹੈ, ਜਿਸ ਨੂੰ 'ਚੂਰਾ' ਕਿਹਾ ਜਾਂਦਾ ਹੈ। ਲੰਘਦੇ ਹੋਏ ਰਾਹੀਂ ਚੂਰੇ 'ਤੇ ਆਦਰ ਵਜੋਂ ਕੋਈ ਗੀਟੀ ਜਾਂ ਪੱਥਰ ਰਖ ਜਾਂਦੇ ਹਨ, ਜਿਸ ਨਾਲ ਉਹ ਢੇਰ ਸਹਿਜੇ ਸਹਿਜੇ ਵਡਾ ਹੁੰਦਾ ਜਾਂਦਾ ਹੈ। ਲੋਕੀਂ ਚੂਰਿਆਂ ਉਤੇ ਮੰਨਤਾਂ ਵੀ ਮੰਨਦੇ ਹਨ। ਜਿਨ੍ਹਾਂ ਦੀ ਮੁਰਾਦ ਪੂਰੀ ਹੋ ਜਾਂਦੀ ਹੈ, ਉਹ ਚੂਰੇ ਉਤੇ ਚਿਰਾਗ਼ ਜਲਾਉਂਦੇ ਹਨ।

(ਚ-158) ਚੂਰੀ :

ਘਿਓ ਖੰਡ ਰਲਾ ਕੇ ਗੁੰਨੀ ਹੋਈ ਰੋਟੀ; ਚੂਰੀ ਸਭ ਤੋਂ ਵਧੀਆ, ਖਾਣ ਦਾ ਪਦਾਰਥ ਮੰਨਿਆ ਜਾਂਦਾ ਹੈ, ਕਿਉਂ ਜੋ ਇਹ ਬੜੀ ਸਵਾਦਲੀ ਤੇ ਪੌਸ਼ਟ ਹੁੰਦੀ ਹੈ। ਹੀਰ ਰਾਂਝੇ ਨੂੰ ਬੇਲੇ ਵਿਚ ਚੋਰੀ-ਛਿਪੀ ਚੂਰੀ ਖਵਾਇਆ ਕਰਦੀ ਸੀ। ਕੈਦੋ ਨੇ ਭੇਸ ਬਦਲ ਕੇ, ਚੂਰੀ ਦਾ ਲੱਪ ਲੈ ਕੇ ਪਿੰਡ ਦੇ ਪਰ੍ਹੇ ਵਿਚ ਹੀਰ ਦੀ ਭੰਡੀ ਪਾਈ ਸੀ :

ਸੁਣੋ ਸਿਆਲੋ ਧੀਆਂ ਵਾਲਿਓ,
ਧੀਆਂ ਮੂਲ ਨਾ ਰਖੋ
ਹਿਕ ਹਿਕ ਵੰਡੀ ਆਉਂਦੀ ਨਹੀਂ ਜੇ,
ਉਂਗਲ ਭਰ ਭਰ ਚਖੋ
ਤੁਸੀਂ ਖਾਂਦੇ ਹੋ ਢੋਡੀ ਥਾਪੀ
ਚਾਕ ਖਾਂਦਾ ਏ ਵੱਥੋ।

ਚੂਰੀ ਪ੍ਰੀਤ-ਭੋਜਨ ਦਾ ਪ੍ਰਤੀਕ ਬਣ ਗਈ ਹੈ। ਜਦੋਂ ਢੋਲ ਦੇ ਆਉਣ ਬਾਰੇ ਸ਼ਗਨ ਕਰਨੇ ਜਾਂ ਅੰਸੀਆਂ ਪਾਉਣੀਆਂ ਹੁੰਦੀਆਂ ਹਨ ਤਾਂ ਮੁਟਿਆਰ ਕਾਂ ਨੂੰ ਚੂਰੀ ਕੁਟ ਕੇ ਪਾਉਂਦੀ ਹੈ। ਲੋਕ ਗੀਤ ਵੀ ਹੈ :

ਉੱਡ ਕਾਵਾਂ ਚੂਰੀ ਕੁਟ ਪਾਵਾਂ,
ਦੱਸ ਮੇਰਾ ਢੋਲ ਕਦੋਂ ਆਵਸੀ

(ਚ-159) ਚੂਰੀ ਦੇਣੀ :

ਵਿਆਹ ਨਾਲ ਸਬੰਧਿਤ ਇਕ ਰਸਮ; ਵਿਆਹ ਤੋਂ ਮਗਰੋਂ ਲਾੜੀ ਦੇ ਪੇਕੇ ਘਰ ਦੀਆਂ ਤੀਵੀਆਂ, ਜਿਨ੍ਹਾਂ ਵਿਚ ਵਧੇਰੇ ਕਰਕੇ ਲਾੜੀ ਦੀ ਮਾਂ, ਮਾਸੀਆਂ, ਮਾਮੀਆਂ ਤੇ ਚਾਚੀਆਂ ਆਦਿ ਸ਼ਾਮਲ ਹੁੰਦੀਆਂ ਹਨ, ਲਾੜੀ ਦੇ ਸਹੁਰੇ ਘਰ ਉਸ ਨੂੰ ਮਿਲਣ ਜਾਂਦੀਆਂ ਹਨ। ਉਹ ਆਪਣੇ ਨਾਲ ਪੰਜੀਰੀ ਦਾ ਥਾਲ ਤੇ ਕੁੜੀ ਲਈ ਤ੍ਰੇਵਰ ਵੀ ਲੈ ਜਾਂਦੀਆਂ ਹਨ। ਜੇ ਨਾਨਕੇ ਸਰਦੇ ਪੁਜਦੇ ਹੋਣ ਤਾਂ ਮਾਸੀਆਂ ਮਾਮੀਆਂ ਆਪਣੇ ਵਲੋਂ ਇਕ ਇਕ ਤ੍ਰੇਵਰ ਲੈ ਜਾਂਦੀਆਂ ਹਨ। ਲਾੜੀ ਦੇ ਸਹੁਰੇ ਘਰ ਜਾ ਕੇ ਉਸ ਨੂੰ ਪੰਜੀਰੀ ਤੇ ਤ੍ਰੇਵਰ ਦਿਤੇ ਜਾਂਦੇ ਹਨ। ਨਾਲ ਆਏ ਅੰਗ-ਸਾਕ ਲਾੜੀ ਦੀ ਤਲੀ ਉਤੇ ਸ਼ਗਨ ਵਜੋਂ, ਕੁਝ ਰੁਪਏ ਧਰਦੇ ਹਨ। ਵਾਪਸੀ ਉਤੇ ਉਹ ਲਾੜੀ ਨੂੰ ਫੇਰਾ ਪਾਉਣ ਲਈ ਨਾਲ ਹੀ ਲੈ ਜਾਂਦੀਆਂ ਹਨ।

ਜੇ ਕਿਧਰੇ ਕੁੜੀ ਦੂਰ ਵਿਆਹੀ ਹੋਵੇ ਤਾਂ ਇਹ ਰਸਮ ਵਿਆਹ ਤੋਂ ਮਗਰੋਂ ਸਾਲ ਦੇ ਅੰਦਰ ਅੰਦਰ, ਕਿਸੇ ਵੇਲੇ ਵੀ ਕਰ ਲਈ ਜਾਂਦੀ ਹੈ।

(ਚ-160) ਚੂੜਾ :

ਵਿਆਹ ਦੇ ਮੌਕੇ ਤੇ ਲਾੜੀ ਦੀ ਬਾਂਹ ਵਿਚ ਸ਼ਗਨ ਵਜੋਂ ਦੰਦ-ਖੰਦ ਦਾ ਲਾਲ ਚੂੜਾ ਪਹਿਨਾਇਆ ਜਾਂਦਾ ਹੈ। ਇਸ ਚੂੜੇ ਨੂੰ ਮਾਮਾ ਚਾੜ੍ਹਦਾ ਹੈ। ਚੂੜਾ ਸੁਹਾਗ ਦੀ ਨਿਸ਼ਾਨੀ ਹੈ। ਚੂੜਾ ਚਾੜ੍ਹਨ ਵੇਲੇ, ਜੇ ਕੋਈ ਚੂੜੀ ਠਿਲ (ਟੁੱਟ) ਜਾਏ ਤਾਂ ਬਦਸ਼ਗਨੀ ਸਮਝੀ ਜਾਂਦੀ ਹੈ। ਚੂੜਾ ਚਾੜ੍ਹਨ ਵੇਲੇ ਸੁਹਾਗ ਦੇ ਗੀਤ ਗਾਏ ਜਾਂਦੇ ਤੇ ਚਾਵਲ ਤੇ ਕੜਾਹ ਦਾ ਮਿੱਸਾ ਪ੍ਰਸ਼ਾਦਿ ਵੰਡਿਆ ਜਾਂਦਾ ਹੈ।

ਜਦੋਂ ਕਿਸੇ ਤੀਵੀਂ ਦਾ ਪਤੀ ਮਰ ਜਾਏ ਤਾਂ ਉਸ ਦੀ ਬਾਂਹ ਦੀਆਂ ਕੱਚ/ਦੰਦ-ਖੰਦ ਦੀਆਂ ਚੂੜੀਆਂ ਤੋੜ ਦਿਤੀਆਂ ਜਾਂਦੀਆਂ ਹਨ।

(ਚ-161) ਚੂੜੀਆਂ :

ਹਿੰਦੂਆਂ ਵਿਚ ਸੁਹਾਗ ਭਾਗ ਵਾਲੀਆਂ ਤੀਵੀਆਂ, ਬਾਹਵਾਂ ਵਿਚ ਕੱਚ ਦੀਆਂ ਚੂੜੀਆਂ ਪਹਿਨਦੀਆਂ ਹਨ। ਜੇ ਕਿਸੇ ਤੀਵੀਂ ਦਾ ਪਤੀ ਮਰ ਜਾਵੇ ਤਾਂ ਬਾਹਾਂ ਦੀਆਂ ਚੂੜੀਆਂ ਤੋੜ ਕੇ ਟੁਕੜੇ ਟੁਕੜੇ ਕਰ ਦਿਤੀਆਂ ਜਾਂਦੀਆਂ ਹਨ। ਬਾਂਹ ਵਿਚ ਪਈ ਚੂੜੀ ਟੁਟ ਜਾਵੇ ਤਾਂ ਬਦਸ਼ਗਨੀ ਸਮਝੀ ਜਾਂਦੀ ਹੈ।

ਚੂੜੀ ਨਾਲ ਪ੍ਰੇਮ ਵੀ ਨਾਪਿਆ ਜਾਂਦਾ ਹੈ। ਜੇ ਕੋਈ ਕੁੜੀ ਕਿਸੇ ਮੁੰਡੇ ਦੀ ਹਥੇਲੀ ਉਤੇ ਚੂੜੀ ਤੋੜੇ ਤਾਂ ਜਿਤਨੇ ਬਰੀਕ ਕਿਣਕੇ ਤਲੀ ਤੇ ਡਿਗਣਗੇ, ਉਤਨਾ ਜ਼ਿਆਦਾ

ਉਸ ਕੁੜੀ ਦਾ ਉਸ ਦੇ ਨਾਲ ਪ੍ਰੇਮ ਹੋਵੇਗਾ। ਜੇ ਮੋਟੇ ਟੁਕੜੇ ਡਿਗਣ ਤਾਂ ਪ੍ਰੇਮ ਘਟ ਹੋਵੇਗਾ।

ਚੂੜੀ ਪਹਿਨਾਣਾ ਇਕ ਰਸਮ ਵੀ ਹੈ, ਜੋ ਵਿਆਹ ਨਾਲ ਸਬੰਧਤ ਹੈ। ਵਿਆਹ ਸਮੇਂ ਲਾੜਾ ਆਪਣੀ ਹੋਣ ਵਾਲੀ ਪਤਨੀ ਦੀਆਂ ਬਾਹਵਾਂ ਵਿਚ ਚੂੜੀ ਪਹਿਨਾਂਦਾ ਹੈ। ਪੁਨਰ ਵਿਆਹ ਸਮੇਂ ਕੁਝ ਜਾਤੀਆਂ ਵਿਚ ਚੂੜੀ ਪਹਿਨਾਣਾ ਹੀ ਬੰਧਨ ਦੀ ਰਸਮ ਮੰਨੀ ਜਾਂਦੀ ਹੈ। ਮਰਦ, ਤੀਵੀਂ ਦੀ ਬਾਂਹ ਵਿਚ, ਬਰਾਦਰੀ ਸਾਹਮਣੇ ਚੂੜੀ ਪਹਿਨਾਂਦਾ ਹੈ। ਉਹ ਦੋਵੇਂ ਇਕ ਦੂਜੇ ਦੇ ਵਿਆਹ-ਬੰਧਨ ਵਿਚ ਬੱਝੇ ਮੰਨੇ ਜਾਂਦੇ ਹਨ।

(ਚ-162) ਚੂੜੇ ਦੇ ਗੀਤ :

ਸੁਹਾਗ ਦੇ ਗੀਤ ਹਨ, ਜੋ ਕੰਨਿਆਂ ਨੂੰ ਚੂੜਾ ਪਹਿਨਾਣ ਵੇਲੇ ਤੀਵੀਆਂ ਗਾਂਦੀਆਂ ਹਨ, ਇਨ੍ਹਾਂ ਵਿਚ ਕੰਤ ਦੀ ਲੰਮੀ ਉਮਰ ਲਈ ਤੇ ਜੀਵਨ ਭਰ ਸੁਹਾਗ ਕਾਇਮ ਰਹਿਣ ਦੀ ਪ੍ਰਾਰਥਨਾ ਹੁੰਦੀ ਹੈ।

ਨੀ ਤੇਰਾ ਤਾਰਿਆ ਜੇਡ ਸੁਹਾਗ ਚੂੜਾ ਚੜ੍ਹਾਂਦੀਏ।

ਨੀ ਹਰਿਆ ਰਹੇ ਤੇਰਾ ਬਾਗ ਚੂੜਾ ਚੜ੍ਹਾਂਦੀਏ।

(ਚ-163) ਚੇਤਰ :

ਦੇਸੀ ਸੰਮਤ ਦਾ ਪਹਿਲਾ ਮਹੀਨਾ। ਇਸ ਮਹੀਨੇ ਦਾ ਨਾਉਂ ਚਿੱਤਰਾ ਨਛੱਤਰ ਤੋਂ ਚੇਤਰ ਪਿਆ। ਇਹ ਮਹੀਨਾ ਵਿਆਹ ਸ਼ਾਦੀ ਲਈ ਸ਼ੁਭ ਨਹੀਂ ਮੰਨਿਆ ਜਾਂਦਾ। ਨਾ ਹੀ ਕੁੜਮਾਈ ਲਈ। ਇਸ ਮਹੀਨੇ ਚੇਤਰ ਸੁਦੀ ਪਹਿਲੀ ਨੂੰ ਬਿਕਰਮੀ ਸੰਮਤ ਸ਼ੁਰੂ ਹੁੰਦਾ ਹੈ। ਸਾਕਾ ਸੰਮਤ ਦਾ ਅਰੰਭ ਵੀ, ਚੇਤਰ ਦੀ ਨਵੀਂ ਰੁਤ ਦੇ ਆਗਮਨ ਵਿਚ ਹੁੰਦਾ ਹੈ। ਚੇਤਰ ਵਿਦੀ ਪਹਿਲੀ ਨੂੰ ਹੋਲੇ ਮਹਲੇ ਦਾ ਤਿਉਹਾਰ ਮਨਾਇਆ ਜਾਂਦਾ ਹੈ ਤੇ ਅਨੰਦਪੁਰ ਵਿਚ ਭਾਰੀ ਮੇਲਾ ਲਗਦਾ ਹੈ (ਵੇਖੋ : ਹੋਲਾ ਮਹਲਾ)। ਚੇਤਰ ਸੁਦੀ ਨੌਵੀਂ ਨੂੰ ਰਾਮ ਨੌਮੀ ਦਾ ਪੁਰਬ ਪੈਂਦਾ ਹੈ। ਚੇਤਰ ਦੀ ਪੂਰਨਮਾਸ਼ੀ ਜੇ ਸੋਮ, ਬੁੱਧ ਜਾਂ ਵੀਰਵਾਰ ਪਏ ਤਾਂ ਘਰ ਘਰ ਵਿਚ ਮੰਗਲ ਹੁੰਦਾ ਹੈ। ਚੇਤਰ ਨਵੀਂ ਰੁਤ ਦਾ ਪ੍ਰਤੀਕ ਹੈ।

(ਚ-164) ਚੇਲ :

ਅਟਕ ਤਹਿਸੀਲ ਵਿਚ ਇਕ ਇਲਾਕਾ, ਜਿਸ ਬਾਰੇ ਹੇਠ ਲਿਖਿਆ ਅਖਾਣ ਪ੍ਰਚਲਤ ਹੈ :

ਮੁਲਕ ਵੈਰਾਨ, ਚੇਲ ਅਬਾਦ;

ਅਬਾਦ ਮੁਲਕ ਚੇਲ ਵੈਰਾਨ।

ਬਾਕੀ ਇਲਾਕੇ ਵਿਚ ਜਦੋਂ ਸੋਕਾ ਪਿਆ ਹੁੰਦਾ ਹੈ ਤਾਂ ਚੇਲ ਵਸਿਆ ਰਹਿੰਦਾ ਹੈ ਪਰ ਜਦੋਂ ਬਾਕੀ ਇਲਾਕੇ ਵਿਚ

ਕਾਫੀ ਮੀਂਹ ਵਸਦਾ ਹੈ ਤਾਂ ਇਸ ਇਲਾਕੇ ਵਿਚ ਹੜ੍ਹ ਆ ਜਾਂਦੇ ਹਨ ਤੇ ਇਹ ਇਲਾਕਾ ਬਰਬਾਦ ਹੋ ਜਾਂਦਾ ਹੈ।

ਇਹ ਇਲਾਕਾ ਚੇਲ ਨਦੀ ਦੇ ਕੰਢੇ ਤੇ ਸਥਿਤ ਹੈ। ਅਟਕ ਗਜ਼ਟੀਅਰ ਅਨੁਸਾਰ ਛੱਛ ਦੇ ਮੈਦਾਨ ਵਿਚ ਚੇਲ ਇਕੋ ਇਕ ਨਦੀ ਹੈ।

(ਚ-165) ਚੇਲਕੀ :

ਇਕ ਗਹਿਣਾ, ਜੋ ਮੁਲਤਾਨ ਵਿਚ ਤੀਵੀਆਂ ਲੱਕ ਦੁਆਲੇ ਪਹਿਨਦੀਆਂ ਹਨ। ਇਸ ਦੀ ਪੱਟੀ ਜੰਜੀਰੀ ਵਾਂਗ ਬਣੀ ਹੁੰਦੀ ਹੈ।

(ਚ-166) ਚੇਲੜੀ :

ਜਿਸ ਤੀਵੀਂ ਨੂੰ ਕੋਈ ਬਦਰੂਹ, ਜਿੰਨ ਭੂਤ, ਚੁੜੇਲ ਚੰਬੜੀ ਹੋਵੇ, ਉਸ ਨੂੰ 'ਚੇਲੜੀ' ਕਿਹਾ ਜਾਂਦਾ ਹੈ। ਪਿੰਡਾਂ ਵਿਚ ਕਈ ਸਾਧ-ਫਕੀਰ ਤੇ ਜੋਗੀ ਅਜਿਹੇ ਹੁੰਦੇ ਹਨ ਜੋ ਇਸ ਬਦਰੂਹ ਨੂੰ ਬਾਹਰ ਕਢਣ ਦੇ ਦਾਅਵੇ ਕਰਦੇ ਹਨ। ਕਈ ਧਾਰਮਿਕ ਅਸਥਾਨਾਂ ਉਤੇ ਵੀ, ਜਿੰਨਾਂ ਭੂਤਾਂ ਨੂੰ ਸਰੀਰ ਵਿਚੋਂ ਕਢਿਆ ਜਾਂਦਾ ਹੈ। ਮੁਲਤਾਨ ਵਿਚ ਜਲਾਲਪੁਰ, ਮੁਜ਼ਫਰਗੜ੍ਹ ਵਿਚ ਸ਼ਰਹਿ ਸੁਲਤਾਨ ਤੇ ਬਹਾਵਲਪੁਰ ਵਿਚ ਉਚ, ਡੇਹਰਾ ਗਾਜ਼ੀ ਖਾਨ ਵਿਚ ਪੀਰ ਕਟਾਲ ਬੜੀਆਂ ਪ੍ਰਸਿਧ ਥਾਵਾਂ ਹਨ। ਇਨ੍ਹਾਂ ਥਾਵਾਂ ਉਤੇ ਰੋਗੀ ਦੂਰੋਂ ਦੂਰੋਂ ਆਉਂਦੇ ਹਨ। ਸਭਨਾਂ ਨੂੰ ਇਕ ਥਾਂ ਬੈਠਾ ਦਿਤਾ ਜਾਂਦਾ ਹੈ, ਉਹ ਸਿਰੋਂ ਪੱਲੇ ਲਾਹ ਦੇਂਦੀਆਂ ਹਨ। ਫਿਰ ਢੋਲ ਵਜਾਇਆ ਜਾਂਦਾ ਹੈ। ਤੇ ਪਕੜ ਵਾਲੀਆਂ ਰੋਗੀ ਇਸਤ੍ਰੀਆਂ ਢੋਲ ਦੇ ਤਾਲ ਉਤੇ ਆਪਣੇ ਹਥ ਪੈਰ ਤੇ ਸਰੀਰ ਇੰਜ ਘੁੰਮਾਂਦੀਆਂ ਹਨ ਜਿਵੇਂ ਘੁਮਾਟਣੀਆਂ ਲੈ ਕੇ ਨਚ ਰਹੀਆਂ ਹੋਣ। ਕੁਝ ਮੁਜਾਵਰ ਉਨ੍ਹਾਂ ਤੀਵੀਆਂ ਨੂੰ ਸਿਰ ਉਤੇ ਛਿੜਕਣ ਲਈ ਤੇ ਪੀਣ ਲਈ ਅਤਰ-ਫੁਲੇਲ ਦੇਂਦੇ ਹਨ ਤੇ ਇਕ ਮੁਜਾਵਰ ਹੱਥ ਵਿਚ ਫਾਂਟਾ ਲਈ, ਤੀਵੀਆਂ ਨੂੰ ਮਾਰਦਾ, ਇਧਰੋਂ ਉਧਰ ਲੰਘਦਾ ਜਾਂਦਾ ਹੈ। ਜਦੋਂ ਤੀਵੀਂ ਹੱਥ ਕੇ ਤੇ ਮਾਰ ਖਾ ਕੇ ਢਹਿ ਪੈਂਦੀ ਹੈ ਤਾਂ ਉਸ ਦੇ ਸਾਕ ਸਬੰਧੀ ਉਸ ਨੂੰ ਧੂਹ ਕੇ ਲੈ ਜਾਂਦੇ ਹਨ। ਇੰਜ ਖਿਆਲ ਕੀਤਾ ਜਾਂਦਾ ਹੈ ਕਿ ਉਹ ਬਦਰੂਹ ਉਸ ਦੇ ਸਰੀਰ ਵਿਚੋਂ ਨਿਕਲ ਗਈ ਹੁੰਦੀ ਹੈ। ਇਸ ਸਮੇਂ ਤੀਵੀਆਂ ਨੂੰ ਫਾਂਟੇ ਨਾਲ ਜੋ ਮਾਰ ਪੈਂਦੀ ਹੈ, ਉਸ ਸਬੰਧੀ ਵਿਸ਼ਵਾਸ ਹੈ ਕਿ ਉਹ ਸੱਟ ਤੀਵੀਂ ਨੂੰ ਲਗਣ ਦੀ ਥਾਂ, ਉਸ ਵਿਚ ਵਸ ਰਹੀ ਬਦਰੂਹ ਨੂੰ ਲਗਦੀ ਹੈ ਤੇ ਮਾਰ ਦੇ ਡਰੋਂ ਉਹ ਨਸ ਜਾਂਦੀ ਹੈ। ਭਾਰਤੀ ਪੰਜਾਬ ਵਿਚ ਪ੍ਰੇਤ ਰੂਹਾਂ ਦੇ ਨਿਕਾਸ ਲਈ ਸਭ ਤੋਂ ਵਧਾ ਝੋਰਾ ਵਧਭਾਗ ਸਿੰਘ ਦਾ ਹੈ।

(ਚ-167) ਚੇਲਾ :

(1) ਕਿਸੇ ਗੁਰੂ ਪੀਰ ਤੇ ਸੰਤ ਦਾ ਮੁਰੀਦ।

(2) ਉਹ ਸ਼ਖਸ ਜੋ ਮੰਤਰਾਂ ਦੁਆਰਾ ਆਪਣੇ ਅੰਦਰ ਦੇਵਤਾ ਦਾ ਆਵੇਸ਼ ਪ੍ਰਗਟ ਕਰਦਾ ਹੈ ਤੇ ਲੋਕਾਂ ਦੇ ਪੁਛੇ ਸਵਾਲਾਂ ਦੇ ਉਤਰ ਦੇਵਤੇ ਵਲੋਂ ਖੁਦ ਦੇਂਦਾ ਹੈ। ਬੋਲ ਉਹ ਆਪ ਹੀ ਰਿਹਾ ਹੈ ਪਰ ਲੋਕ-ਨਿਸਚੇ ਅਨੁਸਾਰ ਚੇਲੇ ਦੇ ਮਾਧਿਅਮ ਦੁਆਰਾ ਉਹ ਦੇਵਤਾ ਬੋਲ ਰਿਹਾ ਹੁੰਦਾ ਹੈ ਜਿਸ ਦਾ ਆਵੇਸ਼ ਚੇਲੇ ਅੰਦਰ ਹੋਇਆ ਹੁੰਦਾ ਹੈ। ਲੋਕੀਂ ਇਨ੍ਹਾਂ ਉਤਰਾਂ ਵਿਚ ਪੂਰਾ ਵਿਸ਼ਵਾਸ ਕਰਦੇ ਹਨ ਤੇ ਚੇਲੇ ਨੂੰ ਦੇਵਤੇ ਵਾਂਗ ਹੀ ਭੇਟਾ ਚਾੜ੍ਹਦੇ ਹਨ।

(3) ਉਹ ਸ਼ਖਸ, ਜੋ ਪਕੜ ਵਾਲੇ ਰੋਗੀਆਂ, ਜਿਨ੍ਹਾਂ ਨੂੰ ਭੂਤ ਪ੍ਰੇਤ ਚੰਬੜੇ ਹੋਣ, ਦਾ ਇਲਾਜ ਕਰਦਾ ਹੈ। ਚੇਲਾ ਰੋਗੀ ਨੂੰ ਆਪਣੇ ਸਾਹਮਣੇ ਇਕ ਧੂਣੀ ਕੋਲ ਬਿਠਾ ਲੈਂਦਾ ਹੈ ਤੇ ਫਿਰ ਮੰਤਰਾਂ ਦੁਆਰਾ ਉਸ ਰੂਹ ਨੂੰ ਬੁਲਾਂਦਾ ਹੈ, ਜੋ ਰੋਗੀ ਨੂੰ ਚੰਬੜੀ ਹੁੰਦੀ ਹੈ। ਰੂਹ ਪ੍ਰਗਟ ਹੋ ਕੇ ਰੋਗੀ ਦੀ ਜ਼ਬਾਨ ਦੁਆਰਾ ਬੋਲਦੀ ਹੈ। ਚੇਲਾ ਕਈ ਵਾਰ ਰੂਹ ਨੂੰ ਤੰਗ ਕਰਨ ਲਈ ਰੋਗੀ ਦੇ ਸਰੀਰ ਤੇ ਕੋਰੜੇ ਮਾਰਦਾ ਹੈ ਤੇ ਸੀਖਾਂ ਗਰਮ ਕਰ ਕੇ ਲਗਾਂਦਾ ਹੈ। ਨਿਸਚਾ ਹੈ ਕਿ ਇਸ ਤਰ੍ਹਾਂ ਦਿਤੇ ਸਭ ਤਸੀਹੇ ਰੋਗੀ ਦੀ ਥਾਂ ਉਸ ਪ੍ਰੇਤ ਨੂੰ ਪਹੁੰਚਦੇ ਹਨ, ਜੋ ਉਸ ਦੇ ਅੰਦਰ ਬੈਠਾ ਹੁੰਦਾ ਹੈ। ਮਾਰ ਤੇ ਕਸ਼ਟਾਂ ਤੋਂ ਘਬਰਾ ਕੇ ਅਤੇ ਮੰਤਰਾਂ ਦੇ ਅਸਰ ਹੇਠਾਂ ਪ੍ਰੇਤ ਰੋਗੀ ਦੇ ਸਰੀਰ ਨੂੰ ਛੱਡ ਦੇਂਦਾ ਹੈ।

(ਚ-168) ਚੋਆ :

ਅਗਰ ਦੀ ਲਕੜੀ ਤੋਂ ਨਿਕਲੇ ਤੇਲ ਦੇ ਤੁਪਕੇ; ਇਸ ਨੂੰ ਪ੍ਰਾਚੀਨ ਕਾਲ ਤੋਂ ਹੀ ਪਵਿੱਤਰ ਮੰਨ ਕੇ, ਧਾਰਮਿਕ ਰੀਤਾਂ ਰਸਮਾਂ ਵਿਚ ਪ੍ਰਯੋਗ ਕੀਤਾ ਜਾਂਦਾ ਹੈ। ਚੋਆ ਦੇ ਮਣਕਿਆਂ ਦੀ ਮਾਲਾ ਪੂਰਵ-ਇਤਿਹਾਸਕ ਕਾਲ ਵਿਚ ਪਹਿਨਣ ਦੇ ਸਬੂਤ ਮਿਲਦੇ ਹਨ। ਪੁਰਾਣੇ ਜ਼ਮਾਨੇ ਵਿਚ ਇਸ ਦਾ ਵਿਉਪਾਰ ਬੜਾ ਆਮ ਸੀ। ਹੋਮਰ ਅਨੁਸਾਰ ਫੁਨੀਸ਼ੀਅਨ ਵਪਾਰੀ ਚੋਆ ਦਾ ਵਿਪਾਰ ਕਰਨ ਲਈ ਪਰਦੇਸਾਂ ਵਿਚ ਜਾਂਦੇ ਸਨ।

ਯੂਨਾਨੀਆਂ ਦੀ ਇਕ ਮਿਥਕ ਕਥਾ ਅਨੁਸਾਰ ਚੋਆ ਉਨ੍ਹਾਂ ਅਥਰੂਆਂ ਦੇ ਸਬੂਲ ਹੋਣ ਤੋਂ ਉਤਪੰਨ ਹੋਇਆ ਜਿਹੜਾ ਜਿਹੜੇ ਮਲੀਗਰ ਦੀ ਮ੍ਰਿਤੂ 'ਤੇ ਉਸ ਦੀਆਂ ਭੈਣਾਂ ਦੀਆਂ ਅੱਖਾਂ ਵਿਚੋਂ ਵਗੇ। ਚੀਨੀਆਂ ਅਨੁਸਾਰ ਚੋਆ ਸ਼ੇਰ ਦੀ ਰੂਹ ਹੈ, ਜੋ ਉਸ ਦੀ ਮੌਤ ਮਗਰੋਂ ਧਾਤਾਂ ਵਿਚ ਪਰਿਵਰਤਿਤ ਹੋ ਗਈ। ਇਸੇ ਲਈ ਚੋਆ ਬਲ ਪ੍ਰਾਕਰਮ ਦਾ ਪ੍ਰਤੀਕ ਹੈ।

ਬੋਧੀਆਂ ਦੇ ਵਿਸ਼ਵਾਸ ਅਨੁਸਾਰ, ਮਰਨ ਮਗਰੋਂ, ਪਵਿਤਰ ਪ੍ਰਾਣੀਆਂ ਦੇ ਸੁਭ ਗੁਣ ਹੀਰੇ, ਫੁੱਲਾਂ ਤੇ ਚੌਆ ਦੇ ਰੂਪ ਵਿਚ ਵਿਗਸਦੇ ਹਨ। ਮੁਸਲਮਾਨ ਫਕੀਰ ਚੌਆ ਦੇ ਮਣਕੇ ਦੀ ਮਾਲਾ ਵਿਚ ਤਵੀਤ ਬੰਨ੍ਹ ਕੇ ਦੇਂਦੇ ਹਨ। ਮੁਸਲਮਾਨਾਂ ਅਨੁਸਾਰ ਚੌਆ ਪੀਲੀਏ ਦੇ ਰੋਗੀ ਲਈ ਨਰੋਆ ਹੈ ਅਤੇ ਇਸ ਦਾ ਸਤ ਖਾਣ ਨਾਲ ਦਿਲ ਮਜ਼ਬੂਤ ਹੁੰਦਾ ਹੈ।

(ਚ-169) ਚੋਟ :

(1) ਇਕ ਗਹਿਣਾ ਜੋ, ਬੱਚੇ ਦੇ ਸਿਰ 'ਤੇ ਪਹਿਨਾਇਆ ਜਾਂਦਾ ਹੈ।

(2) ਜਾਦੂ ਟੂਣੇ ਦਾ ਅਸਰ; ਜਦੋਂ ਕਿਸੇ ਨੂੰ ਚੋਟ ਦੀ ਕਸਰ ਹੋ ਜਾਂਦੀ ਹੈ ਤਾਂ ਲੋਕੀਂ ਉਸ ਨੂੰ ਓੜੇ/ਚੋਲੇ ਕੋਲ ਲੈ ਜਾਂਦੇ ਹਨ, ਜੋ ਉਸ ਦੀ ਚੋਟ ਉਤਾਰਦਾ ਹੈ। ਚੋਟ ਉਤਾਰਨ ਲਈ ਮੰਤਰਾਂ, ਤਵੀਤਾਂ, ਜਾਂ ਰੱਖਾਂ ਦੀ ਵਰਤੋਂ ਕੀਤੀ ਜਾਂਦੀ ਹੈ।

(ਚ-170) ਚੋਪ :

ਫੁਲਕਾਰੀ ਦੀ ਇਕ ਕਿਸਮ, ਜਿਸ ਵਿਚ ਲਾਲ ਕਪੜੇ ਦੀ ਕਿਸੇ ਨੁੱਕਰ ਜਾਂ ਸਿਰੇ ਤੇ ਕਸ਼ੀਦਾਕਾਰੀ ਕੀਤੀ ਹੁੰਦੀ ਹੈ। ਵਿਆਹ ਦੇ ਮੌਕੇ ਤੇ ਦੁਲਹਨ ਚੋਪ ਨੂੰ ਸ਼ਗਨ ਵਜੋਂ, ਉਪਰ ਓੜ੍ਹਦੀ ਹੈ (ਵੇਖੋ : ਫੁਲਕਾਰੀ)।

(ਚ-171) ਚੋਪੜਾ :

ਖੜੀਆਂ ਦੀ ਇਕ ਗੋਤ; ਇਸ ਕੁੱਲ ਦਾ ਵਡਿਕਾ ਚੋਪੜ ਖੇਡਣ ਦੀ ਕਲਾ ਵਿਚ, ਇਤਨਾ ਮਾਹਿਰ ਸੀ ਕਿ ਲੋਕੀਂ ਉਸ ਨੂੰ ਰਾਜੇ ਨਲ ਦਾ ਅਵਤਾਰ ਮੰਨਣ ਲਗ ਪਏ ਤੇ ਆਦਰ ਨਾਲ ਚੋਪੜਾ ਕਹਿਣ ਲਗੇ। ਰਵਾਇਤ ਹੈ ਕਿ ਮਲਕ ਜਾਅਫਰ ਦੇ ਦਰਬਾਰ ਵਿਚ ਇਕ ਪਰਦੇਸੀ ਆਇਆ, ਜੋ ਚੋਪੜ ਖੇਡਣ ਵਿਚ ਬੜਾ ਤਾਕ ਸੀ। ਮਲਕ ਨੇ, ਚੋਪੜੇ ਨੂੰ, ਉਸ ਨਾਲ ਖੇਡਣ ਲਈ ਕਿਹਾ। ਚੋਪੜੇ ਨੇ ਆਪਣੀ ਕਲਾ ਨਾਲ, ਨਾ ਸਿਰਫ ਉਸ ਦਾ ਸਾਰਾ ਧਨ ਅਤੇ ਹੀਰੋ ਮੌਤੀ ਜਿਤ ਲਏ, ਸਗੋਂ ਉਸ ਦੀ ਸੁੰਦਰ ਲੜਕੀ ਨੂੰ ਮਲਕ ਜਾਅਫਰ ਲਈ ਜਿਤ ਲਿਆ। ਮਲਕ ਨੇ ਖੁਸ਼ ਹੋ ਕੇ, ਉਸ ਨੂੰ ਚੋਪੜੇ ਦੀ ਉਪਾਧੀ ਬਖਸ਼ੀ, ਤੇ ਉਸ ਦੀ ਵੰਸ਼ 'ਚੋਪੜਾ' ਅਖਵਾਈ।

'ਬੇਰੀ' ਚੋਪੜਿਆਂ ਦੀ ਹੀ ਇਕ ਸ਼ਾਖ ਹਨ। ਇਨ੍ਹਾਂ ਦਾ ਨਾਉਂ ਬੇਰੀ ਇਸੇ ਲਈ ਪਿਆ ਕਿ ਇਨ੍ਹਾਂ ਦੀ ਕੁੱਲ ਦਾ ਵਡਿਕਾ ਬੇਰੀ ਦੇ ਰੁੱਖ ਹੇਠ ਜੰਮਿਆ ਸੀ।

(ਚ-172) ਚੋਭਾ ਬਾੜਨਾ :

ਅੱਖ ਵਿਚ ਚੋਭ ਜਾਂ ਜ਼ਖਮ ਹੋ ਜਾਵੇ ਤਾਂ ਇਲਾਜ ਵਜੋਂ ਇਕ ਟੂਣਾ ਵਰਤਿਆ ਜਾਂਦਾ ਹੈ। ਰੋਗੀ ਪਾਣੀ ਨਾਲ ਭਰੇ ਬਰਤਨ ਵਿਚ, ਸਰਹੋਂ ਦੇ ਤੇਲ ਦੀਆਂ ਕੁਝ ਬੂੰਦਾਂ ਸੁਟ ਕੇ, ਪਾਣੀ ਵਿਚ ਬਣੇ ਨਕਸ਼ (ਖਾਕੇ) ਵੇਖੇ। ਇਸ ਨਾਲ ਚੋਭ ਝੜ ਜਾਂਦੀ ਹੈ।

(ਚ-173) ਚੋਰ ਛਾਲ :

ਪੀਰ ਸਖੀ ਸਰਵਰ ਦੇ ਸਥਾਨ ਨੇੜੇ ਨਿਗਾਹੀਆ ਵਿਚ, ਇਕ 80 ਫੁਟ ਉੱਚਾ ਢਲਵਾਂ ਟਿੱਲਾ ਹੈ। ਜਿਸ ਨੂੰ ਚੋਰ ਛਾਲ ਆਖਦੇ ਹਨ। ਆਖਿਆ ਜਾਂਦਾ ਹੈ ਕਿ ਜਦੋਂ ਕੋਈ ਚੋਰ, ਜਿਸ ਦਾ ਪਿੱਛਾ ਕੀਤਾ ਜਾ ਰਿਹਾ ਹੋਵੇ, ਇਸ ਟਿੱਲੇ ਤੋਂ ਛਾਲ ਮਾਰੇ ਤੇ ਨਾਲ ਹੀ ਇਹ ਸੁੱਖਣਾ ਸੁੱਖੇ ਕਿ ਜੇ ਉਹ ਪਕੜੇ ਜਾਣ ਤੋਂ ਬਚ ਜਾਵੇਗਾ ਤਾਂ ਉਹ ਕਾਲੀ ਵੱਛੀ ਦੀ ਕੁਰਬਾਨੀ ਦੇਵੇਗਾ ਤਾਂ ਇਸ ਤਰ੍ਹਾਂ ਕਰਨ ਨਾਲ ਚੋਰ ਬਿਨਾਂ ਖੇਦ ਪਹੁੰਚੇ ਦੇ ਬਚ ਨਿਕਲਦਾ ਹੈ।

(ਚ-174) ਚੋਰ ਦੀ ਦਾਹੜੀ ਵਿਚ ਤਿਨਕਾ :

ਚੋਰ ਨੂੰ ਅੰਦਰੋਂ ਹੀ ਖਟਕਾ ਲਗਾ ਰਹਿੰਦਾ ਹੈ। ਉਸ ਦੀ ਮਾਨਸਿਕ ਸਥਿਤੀ ਉਸ ਦੇ ਚਿਹਰੇ ਤੋਂ ਹੀ ਪ੍ਰਗਟ ਹੋ ਜਾਂਦੀ ਹੈ। ਇਕ ਲਘੂ ਕਥਾ ਅਨੁਸਾਰ ਕਿਸੇ ਦਾ ਛੱਲਾ ਗਵਾਚ ਗਿਆ। ਜਿਨ੍ਹਾਂ ਉਤੇ ਸ਼ਕ ਸੀ, ਉਨ੍ਹਾਂ ਨੂੰ ਹਾਕਮ ਕੋਲ ਫੜ ਕੇ ਲਿਆਂਦਾ ਗਿਆ। ਹਾਕਮ ਨੇ ਕਿਹਾ ਕਿ ਜਿਸ ਨੇ ਚੋਰੀ ਕੀਤੀ ਹੈ, ਉਸ ਦੀ ਦਾਹੜੀ ਵਿਚ ਤੀਲਾ ਉਗ ਆਵੇਗਾ। ਚੋਰ ਆਪਣੀ ਦਾਹੜੀ ਫੌਲਣ ਲਗਾ ਕਿ ਜੇ ਤੀਲਾ ਉਗ ਆਇਆ ਹੋਵੇ ਤਾਂ ਉਹ ਹੇਠਾਂ ਸੁਟ ਦੇਵੇ। ਗੱਲ ਸਾਫ਼ ਸੀ, ਉਸੇ ਨੂੰ ਫੜ ਲਿਆ ਗਿਆ।

(ਚ-175) ਚੋਰ ਭੁਲਾਈ :

ਅਰਥੀ ਨਾਲ ਸਬੰਧਿਤ ਇਕ ਰੀਤ; ਅਰਥੀ ਨੂੰ ਜਦੋਂ ਸ਼ਮਸ਼ਾਨ ਵਲ ਲਿਜਾਇਆ ਜਾਂਦਾ ਹੈ ਤਾਂ ਰਾਹ ਵਿਚ ਅੱਧ-ਮਾਰਗ ਉਤੇ, ਅਰਥੀ ਕੁਝ ਚਿਰ ਲਈ ਜ਼ਿਮੀਂ ਉਤੇ ਰਖੀ ਜਾਂਦੀ ਹੈ। ਇਥੇ ਕੁਝ ਪਿੰਡ ਦਾਨ ਦਿਤੇ ਜਾਂਦੇ ਤੇ ਘੜਾ ਫੜਿਆ ਜਾਂਦਾ ਹੈ। ਘਰੋਂ ਨਿਕਲਣ ਵੇਲੇ ਮ੍ਰਿਤਕ ਦੇ ਪੈਰ ਘਰ ਵਲ ਹੁੰਦੇ ਹਨ, ਪਰ ਇਥੇ ਪੈਰ ਸ਼ਮਸ਼ਾਨ ਵਲ ਤੇ ਸਿਰ ਘਰ ਵਲ ਕਰ ਦਿਤਾ ਜਾਂਦਾ ਹੈ। ਸਿਰ ਵਲ ਦੇ 'ਕਾਨੀ' ਪੈਰਾਂ ਵਲ ਤੇ ਪੈਰਾਂ ਦੇ ਸਿਰ ਵਲ ਆ ਜਾਂਦੇ ਹਨ। ਇਸ ਰੀਤ ਨੂੰ ਚੋਰ ਭੁਲਾਈ ਕਿਹਾ ਜਾਂਦਾ ਹੈ। ਇਸ ਤਰ੍ਹਾਂ ਕਰਨ ਦਾ ਭਾਵ ਹੁੰਦਾ ਹੈ ਕਿ ਮ੍ਰਿਤਕ ਘਰ ਦਾ ਰਾਹ ਭੁਲ ਜਾਵੇ ਤੇ ਉਸਦਾ ਪ੍ਰੇਤ ਘਰ ਵਾਲਿਆਂ ਨੂੰ ਤੰਗ ਨਾ ਕਰੇ।

(ਚ-176) ਚੋਲ :

ਵਿਆਹ ਨਾਲ ਸਬੰਧਿਤ ਇਕ ਰੀਤ; ਵਰ/ਕੰਨਿਆਂ ਨੂੰ ਜਦੋਂ ਮਾਈਏਂ ਪਾਇਆ ਜਾਂਦਾ ਹੈ, ਜਾਂ ਫਿਰ ਖਾਰੇ ਉਤੇ ਬਿਠਾਇਆ ਜਾਂਦਾ ਹੈ ਤਾਂ ਬਿਰਾਦਰੀ ਦੇ ਲੋਕ ਵਰ ਅਥਵਾ ਕੰਨਿਆਂ ਦੇ ਸਿਰ ਤੋਂ ਕੋਈ ਸਿੱਕਾ—ਆਨਾ, ਦੁਆਨੀ, ਰੁਪਿਆ ਆਦਿ ਵਾਰ ਕੇ ਉਸ ਦੇ ਨੇੜੇ ਹੀ ਕਿਸੇ ਭਾਂਡੇ ਵਿਚ ਧਰਦੇ ਜਾਂਦੇ ਹਨ। ਇਸ ਰਕਮ ਨੂੰ 'ਚੋਲ' ਕਿਹਾ ਜਾਂਦਾ ਹੈ। ਇਹ ਪੈਸੇ ਨਾਇਣ ਨੂੰ ਦਿਤੇ ਜਾਂਦੇ ਹਨ। ਇਸੇ ਤਰ੍ਹਾਂ ਵਰ ਅਥਵਾ ਕੰਨਿਆਂ ਨੂੰ ਮਹਿੰਦੀ ਦੀ ਰਾਤ ਨੂੰ ਮਹਿੰਦੀ ਲਗਾਣ ਵੇਲੇ ਵੀ, ਬਿਰਾਦਰੀ ਵਾਲੇ ਵਰ/ਕੰਨਿਆਂ ਦੇ ਸਿਰ ਤੋਂ ਵਾਰ ਕੇ ਕੁਝ ਰਕਮ ਮਹਿੰਦੀ ਵਾਲੇ ਭਾਂਡੇ ਵਿਚ ਹੀ ਰਖਦੇ ਜਾਂਦੇ ਹਨ। ਇਹ ਰਕਮ ਵੀ ਪਿਛੋਂ ਨਾਇਣ ਜਾਂ ਕਮੀ-ਕਮੀਣਾਂ ਨੂੰ ਵੰਡ ਦਿਤੀ ਜਾਂਦੀ ਹੈ। ਇਸ ਰਕਮ ਨੂੰ ਵੀ 'ਚੋਲ' ਕਿਹਾ ਜਾਂਦਾ ਹੈ। ਚੋਲ ਵਰ/ਕੰਨਿਆਂ ਦੀਆਂ ਬਲਾਵਾਂ ਰੱਦਣ ਲਈ ਇਕ ਤਰ੍ਹਾਂ ਦਾ ਅੰਨ-ਦਾਨ ਹੁੰਦਾ ਹੈ।

(ਚ-177) ਚੋਲਾ ਸਾਹਿਬ :

ਉਹ ਪਵਿਤਰ ਜਾਮਾ ਜਿਸ ਨੂੰ ਕਿਸੇ ਗੁਰੂ ਨੇ ਆਪਣੇ ਜੀਵਨ ਕਾਲ ਵਿਚ ਪਹਿਨਿਆ ਹੋਵੇ। ਗੁਰੂ ਨਾਨਕ ਦੇਵ ਜੀ ਤੋਂ ਗੁਰੂ ਗੋਬਿੰਦ ਸਿੰਘ ਜੀ ਦੇ ਕੁਝ ਚੋਲੇ, ਪ੍ਰਾਪਤ ਕਰ ਕੇ ਸਿੱਖਾਂ ਨੇ ਸੰਭਾਲੇ ਹੋਏ ਹਨ ਅਤੇ ਗੁਰੂ ਸਾਹਿਬਾਨ ਦੇ ਸਰੀਰ ਦਾ ਸਪਰਸ਼ ਪ੍ਰਾਪਤ ਹੋਣ ਕਰ ਕੇ, ਬੜੇ ਮੁਕੱਦਸ ਮੰਨੇ ਜਾਂਦੇ ਹਨ।

ਗੁਰੂ ਨਾਨਕ ਦੇਵ ਜੀ ਦਾ ਚੋਲਾ ਡੇਹਰਾ ਸਾਹਿਬ ਵਿਖੇ ਗੁਰਦਵਾਰਾ ਚੋਲਾ ਸਾਹਿਬ ਵਿਚ ਪਿਆ ਹੈ, ਜਿਥੇ ਹਰ ਸਾਲ 20 ਫੱਗਣ ਤੋਂ ਲੈ ਕੇ 26 ਫੱਗਣ ਤਕ ਮੇਲਾ ਲਗਦਾ ਹੈ ਅਤੇ ਸੰਗਤਾਂ ਨੂੰ ਚੋਲੇ ਦੇ ਦਰਸ਼ਨ ਕਰਵਾਏ ਜਾਂਦੇ ਹਨ। ਇਸ ਚੋਲੇ ਨੂੰ ਬਾਬਾ ਕਾਬਲੀ ਮਲ ਨੇ, ਜੋ ਗੁਰੂ ਨਾਨਕ ਦੇਵ ਜੀ ਦੀ ਵੰਸ਼ ਵਿਚੋਂ ਨਾਵੀਂ ਪੀੜ੍ਹੀ ਵਿਚ ਸਨ, ਈਰਾਨ ਤੋਂ ਲਿਆਂਦਾ ਸੀ। ਉਨ੍ਹਾਂ ਨੇ ਹੀ ਡੇਹਰਾ ਬਾਬਾ ਨਾਨਕ ਵਿਚ ਇਸ ਪਾਵਨ ਵਸਤੂ ਦੇ ਪ੍ਰਕਾਸ਼ ਲਈ ਗੁਰਦਵਾਰਾ ਉਸਾਰਿਆ।

ਇਸ ਚੋਲੇ ਉਤੇ ਕੁਰਾਨ ਦੀਆਂ ਆਇਤਾਂ, ਕਸੀਦੇ ਵਾਂਗ ਕਵੀਆਂ ਹੋਈਆਂ ਹਨ। ਸਿੱਖ ਰਵਾਇਤਾਂ (ਸਾਖੀਆਂ) ਅਨੁਸਾਰ ਜਦੋਂ ਗੁਰੂ ਨਾਨਕ ਦੇਵ ਜੀ ਮੱਕੇ-ਮਦੀਨੇ ਤੇ ਬਗ਼ਦਾਦ ਗਏ ਤਾਂ ਉਥੋਂ ਦੇ ਹਾਕਮ ਨੇ ਇਹ ਚੋਲਾ ਉਨ੍ਹਾਂ ਨੂੰ ਭੇਟ ਕੀਤਾ ਸੀ। ਮਹਾਨ ਕੋਸ਼ (35) ਅਨੁਸਾਰ "ਇਹ ਚੋਲਾ ਵਾਸਤਵ ਵਿਚ ਅਰਬ, ਫ਼ਾਰਸ, ਅਥਵਾ ਮਿਸਰ ਦੇ ਕਿਸੇ ਪ੍ਰੇਮੀ ਨੇ ਸਤਿਗੁਰੂ ਦੀ ਭੇਟਾ ਕੀਤਾ ਸੀ ਅਤੇ ਸੰਸਕ੍ਰਿਤ, ਅਰਬੀ ਆਦਿ ਸਾਰੀਆਂ ਬੋਲੀਆਂ ਨੂੰ ਸਮਾਨ ਜਾਣਨ ਵਾਲੇ, ਸਾਰਗਰਾਹੀ ਜਗਤ ਗੁਰੂ ਨੇ ਸਾਦਿਕ ਦੀ ਭਾਵਨਾ ਅਨੁਸਾਰ

ਚੋਲਾ ਅੰਗੀਕਾਰ ਕੀਤਾ ਸੀ।"

ਚੋਲਾ ਸਾਹਿਬ ਕਿਵੇਂ ਪ੍ਰਾਪਤ ਹੋਇਆ? ਇਸ ਸਬੰਧੀ ਕਈ ਰਵਾਇਤਾਂ ਪ੍ਰਚਲਤ ਹਨ। ਬਾਬਾ ਭਗਵਾਨ ਸਿੰਘ ਰਚਿਤ 'ਸਾਖੀ ਸ੍ਰੀ ਚੋਲਾ ਸਾਹਿਬ' ਅਨੁਸਾਰ ਇਹ ਚੋਲਾ ਗੁਰੂ ਨਾਨਕ ਦੇਵ ਜੀ ਨੂੰ ਨਿਰੰਕਾਰ ਦੇ ਦਰਬਾਰ ਵਿਚੋਂ, ਉਦੋਂ ਪ੍ਰਾਪਤ ਹੋਇਆ, ਜਦੋਂ ਉਨ੍ਹਾਂ ਸੁਲਤਾਨਪੁਰ ਵਿਚ ਵੇਈਂ ਨਦੀ ਵਿਚ ਅਲੋਪ ਹੋ ਕੇ ਨਿਰੰਕਾਰ ਨਾਲ ਭੇਟ ਕੀਤੀ ਸੀ। ਇਹੋ ਚੋਲਾ ਉਨ੍ਹਾਂ ਨੇ ਉਦਾਸੀਆਂ ਸਮੇਂ ਪਹਿਨ ਰਖਿਆ ਸੀ ਅਤੇ ਜਦੋਂ ਉਹ ਸੰਸਾਰ ਦਾ ਕਲਿਆਣ ਕਰ ਕੇ ਕਰਤਾਰਪੁਰ ਆ ਵਸੇ ਤਾਂ ਇਸ ਪਾਵਨ ਚੋਲੇ ਨੂੰ ਉਤਾਰਿਆ। ਚੋਲੇ ਨਾਲ ਉਨ੍ਹਾਂ ਦੀ ਸੋਲੀ ਟੋਪੀ, ਪਉਏ, ਮਾਲਾ ਤੇ ਪੋਥੀ ਸਾਹਿਬ, ਪੰਜ ਹੋਰ ਚੀਜ਼ਾਂ ਵੀ ਸਨ। ਜੋ ਪਹਿਲੇ ਗੁਰੂ ਸਾਹਿਬਾਨ ਤੋਂ ਦੂਜੇ, ਤੀਜੇ, ਚੌਥੇ ਤੋਂ ਹੁੰਦੀਆਂ ਹੋਈਆਂ ਗੁਰੂ ਅਰਜਨ ਦੇਵ ਜੀ ਤਕ ਪਹੁੰਚੀਆਂ। ਹਰਮੰਦਰ ਸਾਹਿਬ ਦੀ ਉਸਾਰੀ ਦੇ ਸਮੇਂ, ਇਹ ਛੇ ਚੀਜ਼ਾਂ ਦੂਰੋਂ ਦੂਰੋਂ ਆਈਆਂ ਸੰਗਤਾਂ ਵਿਚ ਵੰਡ ਦਿਤੀਆਂ ਗਈਆਂ। ਸੋਲੀ ਟੋਪੀ ਅਨੰਦਪੁਰ ਸਾਹਿਬ; ਪਉਏ, ਮਾਲਾ ਤੇ ਪੋਥੀ ਗੁਰੂ ਹਰਿ ਸਹਾਇ (ਜ਼ਿਲਾ ਫ਼ਿਰੋਜ਼ਪੁਰ) ਦੇ ਸਿੱਖਾਂ ਵਿਚ ਤੇ ਚੋਲਾ ਸਾਹਿਬ ਈਰਾਨੀ ਨਿਵਾਸੀ ਤੱਤਾ ਰਾਮ ਨੂੰ ਦਿਤਾ ਗਿਆ, ਜੋ ਇਸ ਨੂੰ ਸੁਹਾਨ ਲੈ ਗਏ। ਗੁਰੂ ਨਾਨਕ ਦੇਵ ਜੀ ਦੀ ਨੌਵੀਂ ਪੁਸ਼ਤ ਵਿਚ ਕਾਬਲੀ ਮਲ ਹੋਏ, ਜਿਨ੍ਹਾਂ ਨੂੰ ਸੁਪਨੇ ਵਿਚ ਗੁਰੂ ਨਾਨਕ ਦੇਵ ਜੀ ਨੇ ਦਰਸ਼ਨ ਦੇ ਕੇ ਇਹ ਚੋਲਾ ਸਾਹਿਬ ਸੁਹਾਨ ਤੋਂ ਡੇਹਰਾ ਬਾਬਾ ਨਾਨਕ ਲਿਆਉਣ ਦੀ ਆਗਿਆ ਦਿਤੀ। ਕਾਬਲੀ ਮਲ ਜੀ ਸੁਹਾਨ ਗਏ ਤੇ ਉਥੋਂ ਚੋਲਾ ਸਾਹਿਬ ਲੈ ਕੇ ਫੱਗਣ 1817 ਨੂੰ ਡੇਹਰਾ ਬਾਬਾ ਨਾਨਕ ਵਾਪਸ ਪਹੁੰਚੇ।

ਪਰ ਦਲਜੀਤ ਸਿੰਘ ਬੇਦੀ ਨੇ 'ਸ੍ਰੀ ਚੋਲਾ ਸਾਹਿਬ' ਨਾਂ ਦੀ ਪੁਸਤਕ ਵਿਚ ਇਕ ਹੋਰ ਕਥਾ ਦਿਤੀ ਹੈ ਜਿਸ ਅਨੁਸਾਰ ਜਦੋਂ ਗੁਰੂ ਨਾਨਕ ਦੇਵ ਜੀ ਨੇ ਮੱਕਾ ਫੇਰ ਕੇ, ਜੀਵਨ ਨਾਂ ਦੇ ਮੁੱਲਾਂ ਨੂੰ ਹੈਰਾਨ ਕਰ ਦਿਤਾ, ਤਾਂ ਉਸ ਨੇ ਗੁਰੂ ਜੀ ਨੂੰ ਇਕ ਖਿਅਲਤ ਭੇਟ ਕੀਤੀ, ਜੋ ਉਸ ਕੋਲ ਪੀੜ੍ਹੀ ਦਰ ਪੀੜ੍ਹੀ, ਹਜ਼ਰਤ ਮੁਹੰਮਦ ਸਾਹਿਬ ਤੋਂ ਚਲੀ ਆ ਰਹੀ ਸੀ। ਇਹੋ ਉਹ ਚੋਲਾ ਹੈ। ਇਹ ਚੋਲਾ ਗੁਰੂ ਅਰਜਨ ਦੇਵ ਜੀ ਨੇ, ਅਫ਼ਗਾਨ ਦੇ ਸਿੱਖ ਤੱਤਾ ਰਾਮ ਨੂੰ ਦਿਤਾ, ਜਿਨ੍ਹਾਂ ਨੇ ਆਪਣੀ ਮੌਤ ਤੋਂ ਕੁਝ ਸਮਾਂ ਪਹਿਲਾਂ, ਇਸ ਚੋਲੇ ਨੂੰ, ਰੇਸ਼ਮੀ ਰੁਮਾਲ ਵਿਚ ਲਪੇਟ ਕੇ, ਇਕ ਗੁਫਾ ਵਿਚ ਬੰਦ ਕਰ ਦਿਤਾ। ਜਿਥੋਂ ਕਾਬਲੀ ਮਲ ਨੇ ਕਢਿਆ। ਉਨ੍ਹਾਂ ਅਨੁਸਾਰ ਇਹ ਚੋਲਾ ਫੱਗਣ 1750 ਬਿਕਰਮੀ ਵਿਚ ਡੇਹਰਾ ਬਾਬਾ ਨਾਨਕ ਲਿਆਂਦਾ ਗਿਆ।

ਇਹ ਚੋਲਾ ਕਾਬਲੀ ਮਲ ਦੀ ਵੰਸ਼ ਦੀ ਮਲਕੀਅਤ ਹੈ।

(2) ਗੁਰੂ ਗੋਬਿੰਦ ਸਿੰਘ ਜੀ ਦੇ ਦੋ ਚੋਲੇ ਮਿਲਦੇ ਹਨ। ਇਕ ਅੰਮ੍ਰਿਤਸਰ ਵਿਚ ਕਿਲਾ ਭੰਗੀਆਂ, ਗਲੀ ਠਾਕੁਰਦਵਾਰੇ ਵਾਲੀ ਵਿਚ, ਭਾਈ ਰਾਮਸਰਨ ਅਤੇ ਭਾਈ ਗਯਾਨ ਚੰਦ ਜੀ ਬ੍ਰਾਹਮਣ ਦੇ ਘਰ। ਇਹ ਚੋਲਾ ਭਾਈ ਹਰਾ ਦੇ ਪੁੱਤਰ ਭਾਈ ਨੱਥੂ ਨੂੰ ਦਸਮੇਸ਼ ਪਿਤਾ ਨੇ ਅਨੰਦਪੁਰ ਵਿਚ ਬਖਸ਼ਿਆ (ਮਹਾਨ ਕੋਸ਼, 58)। ਦੂਜਾ ਚੋਲਾ ਰਿਆਸਤ ਨਾਭੇ ਦੇ ਰਾਜਭਵਨ ਦੇ ਗੁਰਦਵਾਰੇ 'ਸਿਰਪਾਓ' ਸਾਹਿਬ ਵਿਚ ਹੈ, ਜੋ ਗੁਰੂ ਗੋਬਿੰਦ ਸਿੰਘ ਜੀ ਨੇ ਬਾਬਾ ਬੁਲੋਕ ਸਿੰਘ ਤੇ ਰਾਮ ਸਿੰਘ ਨੂੰ ਹੁਕਮਨਾਮੇ ਦੇ ਨਾਲ ਬਖਸ਼ਿਆ ਸੀ (ਮਹਾਨ ਕੋਸ਼, 350)।

(ਚ-178) ਚੋਲਾ ਪਹਿਨਾਣਾ :

ਨਵੇਂ ਜੰਮੇ ਬੱਚੇ ਨੂੰ, ਪਹਿਲਾ ਚੋਲਾ ਰਸਮੀ ਢੰਗ ਨਾਲ ਪਹਿਨਾਇਆ ਜਾਂਦਾ ਹੈ। ਕੁਝ ਜਾਤਾਂ ਗੋਤਾਂ ਵਿਚ, ਬੱਚੇ ਨੂੰ ਜੰਮਣ ਮਗਰੋਂ, ਇਕ ਸਾਲ ਤਕ ਘਰੋਂ ਕਪੜੇ ਨਹੀਂ ਪਾਏ ਜਾਂਦੇ। ਆਪਣੀ ਗੋਤ ਤੋਂ ਬਾਹਰ ਦੇ ਸਾਕਾਂ ਮਿੱਤਰਾਂ ਤੋਂ ਮੰਗ ਕੇ ਪਾਏ ਜਾਂਦੇ ਹਨ। ਸਾਲ (ਕਈਆਂ ਵਿਚ ਤਿੰਨ ਸਾਲ) ਮਗਰੋਂ ਬੱਚੇ ਨੂੰ ਘਰ ਦਾ ਪਹਿਲਾ ਚੋਲਾ ਰਸਮੀ ਢੰਗ ਨਾਲ ਪਹਿਨਾਇਆ ਜਾਂਦਾ ਹੈ। ਬੱਚੇ ਨੂੰ ਕਿਸੇ ਜੰਡੀ ਹੇਠ ਬਿਠਾ ਕੇ, ਜੰਡ ਦੀ ਇਕ ਟਹਿਣੀ ਕਟ ਕੇ, ਬਾਲ ਦੇ ਪੈਰਾਂ ਵਿਚ ਗੱਡੀ ਜਾਂਦੀ ਹੈ। ਫਿਰ ਜੰਡੀ ਦੀ ਟਹਿਣ ਅੱਗੇ ਚਾਵਲਾਂ ਦੇ ਆਟੇ ਦਾ ਸਵਾਸਤਿਕ ਬਣਾਇਆ ਜਾਂਦਾ ਹੈ ਅਤੇ ਗੁੜ ਭੇਟ ਕੀਤਾ ਜਾਂਦਾ ਹੈ। ਫਿਰ ਸੂਤ ਜਾਂ ਮੌਲੀ ਦੇ ਨੌਂ ਬਰਾਬਰ ਆਕਾਰ ਦੇ ਧਾਗੇ ਕਟੇ ਜਾਂਦੇ ਹਨ। ਇਕ ਧਾਗਾ ਜੰਡ ਦੀ ਟਹਿਣੀ ਨਾਲ ਵਲ੍ਹੇਟ ਦਿਤਾ ਜਾਂਦਾ ਹੈ। ਇਸ ਮਗਰੋਂ ਪਰੋਹਤ ਯਜੁਰਵੇਦ ਦੇ ਮੰਤਰਾਂ ਦਾ ਉੱਚਾਰਨ ਕਰਦਾ ਹੈ। ਇਸ ਮੌਕੇ ਉਤੇ ਤੀਵੀਆਂ ਤੇ ਬੱਚੇ ਹੀ ਇਕੱਤਰ ਹੁੰਦੇ ਹਨ, ਜਿਨ੍ਹਾਂ ਵਿਚ ਗੁੜ ਤੇ ਚਾਵਲ ਵੰਡੇ ਜਾਂਦੇ ਹਨ। ਫਿਰ ਪਰੋਹਤ ਬਾਲਕ ਨੂੰ ਪਹਿਲਾ ਚੋਲਾ ਪਹਿਨਾਂਦਾ ਹੈ। ਪਹਿਨਾਣ ਤੋਂ ਪਹਿਲਾਂ ਚੋਲੇ 'ਤੇ ਕੇਸਰ ਦਾ ਛੱਟਾ ਮਾਰ ਲਿਆ ਜਾਂਦਾ ਹੈ। ਕਈ ਵਾਰ ਚੋਲੇ ਨੂੰ ਲਾਲ ਸਾਲੂ ਦੀ ਕਾਤਰ ਬੰਨ੍ਹ ਦਿਤੀ ਜਾਂਦੀ ਹੈ ਤਾਂ ਜੋ ਬਾਲ ਨੂੰ ਨਜ਼ਰ ਨਾ ਲਗੇ। ਪਰੋਹਤ ਨੂੰ ਦਖਸ਼ਣਾ ਤੇ ਦਾਨ ਦਿਤਾ ਜਾਂਦਾ ਹੈ। 'ਵਿਜ' ਖੜੀਆਂ ਵਿਚ ਸਾਲ ਮਗਰੋਂ ਘਰ ਦਾ ਚੋਲਾ ਪਾਉਣ ਦੀ ਰੀਤ ਕੀਤੀ ਜਾਂਦੀ ਹੈ।

ਕਈ ਜਾਤਾਂ ਵਿਚ ਇਸ ਵੇਲੇ ਨਵਾਂ ਝੱਗਾ ਪਹਿਨਾਂਦੇ ਹਨ ਤੇ ਕਈਆਂ ਵਿਚ ਪੁਰਾਣੇ ਉਤਾਰੇ ਕਪੜਿਆਂ ਵਿਚੋਂ, ਕਪੜਾ ਕੱਢ ਕੇ ਝੱਗਾ ਸਿਲਾਂਦੇ ਹਨ, ਕਈ ਹੋਰ ਜਾਤਾਂ ਮੰਗ ਕੇ ਝੱਗਾ ਪਾਂਦੀਆਂ ਹਨ। ਕਈ ਭਾਈਚਾਰੇ ਕੁਝ ਦਿਨ ਬੱਚੇ ਨੂੰ ਨੰਗਾ ਰਖਦੇ ਹਨ ਜਾਂ ਫਿਰ ਚਾਦਰ ਵਿਚ ਲਪੇਟ ਕੇ।

ਖੜੀਆਂ ਵਿਚ ਪਹਿਲਾਂ ਬੱਚੇ ਨੂੰ ਇਸਨਾਨ ਕਰਵਾਇਆ ਜਾਂਦਾ ਹੈ, ਫਿਰ ਕਿਸੇ ਬਿਰਧ ਦੇ ਉਤਾਰੇ ਕਪੜਿਆਂ ਵਿਚੋਂ ਟੁਕੜਾ ਕਢ ਕੇ ਬੱਚੇ ਲਈ ਸਿਲਵਾਇਆ ਝੱਗਾ ਪਹਿਨਾਇਆ ਜਾਂਦਾ ਹੈ। ਝੱਗੇ ਨੂੰ ਪਹਿਲਾਂ ਗੁਰੂ ਗ੍ਰੰਥ ਸਾਹਿਬ ਨਾਲ ਛੁਹਾ ਲਿਆ ਜਾਂਦਾ ਹੈ।

ਮੁਲਤਾਨ ਦੇ ਹਿੰਦੂ ਬ੍ਰਾਹਮਣ ਨੂੰ ਸੱਦਦੇ ਹਨ, ਜੋ ਗਣੇਸ਼ ਦੀ ਪੂਜਾ ਕਰਨ ਉਪਰੰਤ ਬੱਚੇ ਨੂੰ ਚੋਲਾ ਪਹਿਨਾਂਦਾ ਹੈ। ਇਸ ਮਗਰੋਂ ਮਠਿਆਈ ਜਾਂ ਗੁੜ ਵੰਡਿਆ ਜਾਂਦਾ ਹੈ।

ਕਈ ਲੋਕ ਪਹਿਲਾ ਚੋਲਾ ਕਿਸੇ ਪੀਰ ਦੀ ਖਾਨਗਾਹ/ਦੇਵੀ ਦੇ ਮੰਦਰ ਵਿਚ ਪਹਿਨਾਂਦੇ ਹਨ, ਜਿਵੇਂ ਦੇਸ਼ ਵੰਡ ਤੋਂ ਪਹਿਲਾਂ ਬਹਾਵਲਪੁਰ ਦੇ ਹਿੰਦੂ ਕਹਿਰੋੜ ਵਿਖੇ ਮਾਤਾ ਰਾਣੀ ਦੇ ਮੰਦਰ ਵਿਚ, ਆਦਮਵਾਹਨ (ਜ਼ਿਲਾ ਮੁਲਤਾਨ) ਤੇ ਖਾਨਪੁਰ ਵਿਚ 'ਜਜਾਂ' ਵਿਖੇ ਨਾਰੀਅਲ ਤੇ ਚੂਰੀ ਦੀ ਭੇਟਾ ਚਾੜ੍ਹ ਕੇ, ਬ੍ਰਾਹਮਣ ਤੋਂ ਚੋਲਾ ਲੈ ਕੇ, ਬੱਚੇ ਨੂੰ ਪਹਿਨਾਂਦੇ ਸਨ। ਚੋਲੇ ਦੀ ਰਸਮ ਤੋਂ ਪਹਿਲਾਂ, ਉਹ ਬੱਚੇ ਨੂੰ ਹਿੰਦੂ ਨਹੀਂ ਸਮਝਦੇ। ਇਸ ਰਸਮ ਦੁਆਰਾ ਉਹ ਹਿੰਦੂਮਤ ਗ੍ਰਹਿਣ ਕਰਦਾ ਹੈ (ਬਹਾਵਲਪੁਰ ਗਜ਼ਟੀਅਰ, ਪੰਨਾ 100)।

(ਚ-179) ਚੋਲੀ ਪੰਥ :

ਵਾਮ ਮਾਰਗੀਆਂ ਦਾ ਇਕ ਫ਼ਿਰਕਾ; ਪੰਜਾਬੀ ਕੋਸ਼ (ਜ਼ਿਲਦ 2, 417) ਅਨੁਸਾਰ ਇਸ ਫ਼ਿਰਕੇ ਦੇ ਅਨੁਯਾਈ ਪੂਜਨ-ਚੱਕਰ ਵਿਚ ਬੈਠ ਕੇ ਸ਼ਰਾਬ-ਮਾਸ ਆਦਿ ਵਰਤਦੇ ਹਨ। ਪੂਜਣ ਸਮੇਂ ਇਕੱਤਰ ਹੋਈਆਂ ਇਸਤ੍ਰੀਆਂ ਦੀਆਂ ਚੋਲੀਆਂ ਉਤਾਰ ਕੇ ਇਕ ਮਟਕੀ ਵਿਚ ਪਾਈਆਂ ਜਾਂਦੀਆਂ ਹਨ। ਮਹੰਤ ਦੀ ਆਗਿਆ ਨਾਲ ਮੁਖੀ ਚੋਲਾ ਮਟਕੀ ਵਿਚੋਂ ਸਭ ਤੋਂ ਪਹਿਲਾਂ ਚੋਲੀ ਕਢਦਾ ਹੈ ਤੇ ਉਸੇ ਦੇ ਮਗਰੋਂ ਹੋਰ ਲੋਕ ਵਾਰੋ ਵਾਰੀ ਚੋਲੀਆਂ ਕਢਦੇ ਹਨ। ਜਿਸ ਇਸਤ੍ਰੀ ਦੀ ਚੋਲੀ ਜਿਸ ਮਰਦ ਦੇ ਹੱਥ ਆਉਂਦੀ ਹੈ, ਉਹ ਉਸ ਸਮੇਂ ਉਸ ਦੀ ਔਰਤ ਮੰਨੀ ਜਾਂਦੀ ਹੈ।

(ਚ-180) ਚੌਸਠ :

ਪੰਜਾਬੀ ਲੋਕਧਾਰਾ ਦੀ ਇਕ ਅੰਕ ਰੂੜੀ; ਦਿਨ ਰਾਤ ਨੂੰ 64 ਘੜੀਆਂ ਵਿਚ ਵੰਡਿਆ ਗਿਆ ਹੈ। ਇਕ ਘੜੀ ਸਾਢੇ ਬਾਈ ਮਿੰਟ ਦੀ ਹੁੰਦੀ ਹੈ। 'ਕਲਾ ਵਿਲਾਸ' ਤੇ 'ਮਹਾਂਭਾਰਤ' ਅਨੁਸਾਰ ਕਲਾ ਦੇ ਚੌਸਠ ਰੂਪ ਹਨ। ਕਾਲਕਾ ਪੁਰਾਣ ਅਨੁਸਾਰ ਚੌਸਠ ਜੋਗਣੀਆਂ ਹਨ, ਜੋ ਦੁਰਗਾ ਤੇ ਕਾਲੀ ਦੀ ਸੇਵਾ ਵਿਚ ਨਿਤ ਹਾਜ਼ਰ ਰਹਿੰਦੀਆਂ ਹਨ।

(ਚ-181) ਚੌਸਰ :

ਸਤਰੰਜ ਵਰਗੀ ਇਕ ਖੇਡ, ਜਿਸ ਵਿਚ ਪਾਸਾ ਸੁਟ ਕੇ ਗੀਟੀਆਂ ਚਲਾਈਆਂ ਜਾਂਦੀਆਂ ਹਨ। ਚੌਸਰ ਦੇ ਚਾਰ ਪੱਲੇ ਚੰਗੇ ਦਿਸ਼ਾਵਾਂ ਵਲ ਬਣੇ ਹੁੰਦੇ ਹਨ ਤੇ ਹਰ ਪੱਲੇ ਉਤੇ ਤਿੰਨ ਤਿੰਨ ਖਾਨਿਆਂ ਦੀਆਂ ਅੱਠ ਪਾਲਾਂ ਹੁੰਦੀਆਂ ਹਨ (ਵੇਖੋ : ਚੌਪੜ)।

(ਚ-182) ਚੌਕ :

(1) ਜਿਥੇ ਚਾਰ ਰਸਤੇ ਮਿਲਦੇ ਹੋਣ; ਚੌਰਾਹਿਆਂ ਤੇ ਚੌਕ ਉਤੇ ਟੂਣਾ ਟੱਪਾ ਬੜਾ ਫਲਦਾ ਮੰਨਿਆ ਗਿਆ ਹੈ। ਇਸ ਲਈ ਕਈ ਵਾਰ ਚੌਰਾਹੇ ਉਤੇ ਜਾਦੂ-ਟੂਣੇ ਲਈ ਵਰਤੀ ਸਾਮਗ੍ਰੀ ਬਿਖਰੀ ਨਜ਼ਰ ਆਉਂਦੀ ਹੈ। ਜਿਸ ਤੀਵੀਂ ਦੇ ਸੰਤਾਨ ਨਹੀਂ ਹੁੰਦੀ, ਉਹ ਤੀਵੀਂ ਚੌਕ ਵਿਚ ਸੱਤਾਂ ਖੂਹਾਂ ਦੇ ਪਾਣੀ ਨਾਲ ਇਸ਼ਨਾਨ ਕਰਕੇ ਜਾਂ ਸਤਨਾਜਾ ਤੇ ਬਕਰੇ ਦੀ ਸਿਰੀ ਮੰਤਰ ਪੜ੍ਹ ਕੇ ਰਖੇ ਤਾਂ ਉਸਦੇ ਗਰਭ ਠਹਿਰ ਗਿਆ ਮੰਨਦੇ ਹਨ। ਜਿਹੜਾ ਸ਼ਖਸ ਇਸ ਟੂਣੇ ਤੋਂ ਪਹਿਲਾਂ ਟਪਦਾ ਹੈ, ਉਸ ਉਤੇ ਟੂਣੇ ਦਾ ਅਸਰ ਹੁੰਦਾ ਹੈ।

(2) ਹਿੰਦੂਆਂ ਵਿਚ, ਮੰਗਲ ਕਾਰਜਾਂ ਸਮੇਂ, ਆਟੇ ਦਾ ਚੌਕ ਬਣਾ ਕੇ ਪੂਰਿਆ ਜਾਂਦਾ ਹੈ। ਇਸ ਵਿਚ ਆਟੇ ਨਾਲ ਗ੍ਰਹਿ ਤੇ ਸਵਾਸਤਿਕ ਦੇ ਚਿੰਨ੍ਹ ਬਣਾਏ ਜਾਂਦੇ ਤੇ 'ਓਮ' ਅੱਖਰ ਰਚਿਆ ਜਾਂਦਾ ਹੈ। ਮੰਗਲ ਕਾਰਜ ਸਮੇਂ ਚੌਕ ਨੂੰ ਪੂਜਿਆ ਜਾਂਦਾ ਹੈ।

(3) ਮੁੰਡਣ ਸਮੇਂ ਆਟੇ ਦਾ ਚੌਕ ਬਣਾ ਕੇ, ਉਪਰ ਚੌਕੀ ਵਿਛਾ ਕੇ, ਮੁੰਡੇ ਨੂੰ ਬਿਠਾਇਆ ਜਾਂਦਾ ਹੈ। ਫਿਰ ਉਸ ਦਾ ਮੁੰਡਣ ਕੀਤਾ ਜਾਂਦਾ ਹੈ। ਵਿਆਹ ਸਮੇਂ ਵੀ ਹਿੰਦੂਆਂ ਵਿਚ ਦੁਲ੍ਹੇ ਤੇ ਦੁਲ੍ਹਨ ਨੂੰ ਚੌਕ ਉਤੇ ਬਿਠਾਇਆ ਜਾਂਦਾ ਹੈ।

(4) ਤੀਵੀਆਂ ਦਾ ਇਕ ਗਹਿਣਾ, ਜੋ ਸਿਰ ਦੇ ਵਾਲਾਂ ਉਤੇ ਪਹਿਨਿਆ ਜਾਂਦਾ ਹੈ।

(ਚ-183) ਚੌਕ ਉਲੰਘਣਾ :

ਵਿਆਹ ਨਾਲ ਸਬੰਧਿਤ ਇਕ ਰੀਤ; ਲਾੜੇ ਦੀ ਮਾਂ ਇਸ਼ਨਾਨ ਕਰਨ ਮਗਰੋਂ ਨਵੇਂ ਕਪੜੇ ਪਹਿਨਦੀ ਹੈ ਤੇ ਉਸ ਚੌਕ ਉਤੇ ਲੰਘਦੀ ਹੈ, ਜਿਥੇ ਲਾੜੇ ਦੀਆਂ, ਵਿਆਹ ਨਾਲ ਸਬੰਧਿਤ ਰੀਤਾਂ ਕੀਤੀਆਂ ਹੁੰਦੀਆਂ ਹਨ। ਫਿਰ ਮਾਂ ਹੱਥਾਂ ਨਾਲ, ਆਟੇ ਦੇ ਚੌਕ ਨੂੰ ਮਿਟਾ ਦੇਂਦੀ ਹੈ, ਜਿਸ ਨੂੰ 'ਚੌਕ ਵਧਾਣਾ' ਕਿਹਾ ਜਾਂਦਾ ਹੈ। ਫਿਰ ਮਾਂ ਆਪਣੇ ਹੱਥ ਦੇ ਪੰਜੇ ਨਾਲ ਘਰ ਦੇ ਕਿਸੇ ਦਰਵਾਜ਼ੇ ਉਤੇ ਨਿਸ਼ਾਨ ਲਗਾਂਦੀ ਹੈ। ਇਸ ਰੀਤ ਨੂੰ 'ਹੱਥ ਭਰਾ' ਵੀ ਕਹਿੰਦੇ ਹਨ।

ਜੇ ਚੌਕ ਉਤੇ ਦੀ ਮਾਂ ਤੋਂ ਬਿਨਾਂ ਕੋਈ ਹੋਰ ਟੱਪ ਜਾਂਵੇ ਤਾਂ ਬਦਸ਼ਗਨੀ ਸਮਝੀ ਜਾਂਦੀ ਹੈ। ਜੇ ਦੁਲ੍ਹੇ ਦੀ ਮਾਂ

ਜਿਉਂਦੀ ਨਾ ਹੋਵੇ ਤਾਂ ਕੋਈ ਹੋਰ ਨਜ਼ਦੀਕੀ ਰਿਸ਼ਤੇਦਾਰ ਇਹ ਰੀਤ ਪੂਰੀ ਕਰਦੀ ਹੈ।

(ਚ-184) ਚੌਕਡ :

ਵਿਆਹ ਦੀ ਇਕ ਰੀਤ, ਜੋ ਹੁਣ ਅਪ੍ਰਚਲਤ ਹੋ ਗਈ ਹੈ। ਪਹਿਲਿਆਂ ਵਿਚ ਜਦੋਂ ਜੰਵ ਕੰਨਿਆਂ ਦੇ ਦੁਵਾਰੇ ਉਤੇ ਪਹੁੰਚਦੀ ਤਾਂ ਵਰ ਪੱਖ ਵਾਲੇ ਕੰਨਿਆਂ ਪੱਖ ਦੇ ਲਾਗੀਆਂ ਨੂੰ ਚਾਰ ਚਾਰ ਕੌਡਾਂ ਦਾਨ ਵਜੋਂ ਦਿਤਾ ਕਰਦੇ ਸਨ।

(ਚ-185) ਚੌਕ ਪੂਰਨਾ :

ਹਿੰਦੂਆਂ ਵਿਚ ਵਿਆਹ ਤੇ ਹੋਰ ਮੰਗਲ ਕਾਰਜਾਂ ਵੇਲੇ ਆਟੇ ਦਾ ਚੌਕ ਪੂਰਿਆ ਜਾਂਦਾ ਹੈ। ਥਾਂ ਨੂੰ ਸਾਫ਼ ਕਰ ਕੇ ਉਸ ਉਤੇ ਗੋਬਰ ਨਾਲ ਪੋਚਾ ਫੇਰ ਲਿਆ ਜਾਂਦਾ ਹੈ ਤੇ ਫਿਰ ਉਸ ਉਤੇ ਆਟੇ ਨਾਲ ਕੁਝ ਹੋਰ ਲਕੀਰਾਂ ਵਾਹ ਕੇ, ਘਰ ਬਣਾ ਲਏ ਜਾਂਦੇ ਹਨ। ਇਨ੍ਹਾਂ ਘਰਾਂ ਵਿਚ ਨੌਂ ਗ੍ਰਹਿਆਂ ਦੇ ਚਿੰਨ੍ਹ ਤੇ ਸਵਾਸਤਿਕ ਦਾ ਚਿੰਨ੍ਹ ਉਲੀਕਿਆ ਜਾਂਦਾ ਹੈ ਤੇ ਇਕ ਖਾਨੇ ਵਿਚ ਵਡਾ ਸਾਰਾ 'ਓਮ' ਲਿਖਿਆ ਜਾਂਦਾ ਹੈ। ਚੌਕ ਉਤੇ ਚੰਦਨ ਦਾ ਛੱਟਾ ਦੇ ਕੇ ਪੂਜਾ ਕੀਤੀ ਜਾਂਦੀ ਹੈ ਅਤੇ ਇਸ ਦਾ ਮਤਲਬ ਅਗੰਮੀ ਸ਼ਕਤੀਆਂ ਅਥਵਾ ਦੇਵੀ ਦੇਵਤਿਆਂ ਤੋਂ ਸਹਾਇਤਾ ਮੰਗਣੀ ਹੁੰਦੀ ਹੈ।

'ਚੌਕ ਪੂਰਨਾ' ਬੜਾ ਸੁਭ ਸ਼ਗਨ ਗਿਣਿਆ ਜਾਂਦਾ ਹੈ।

(ਚ-186) ਚੌਕ ਫੁੱਲ :

ਤੀਵੀਆਂ ਦੇ ਸਿਰ 'ਤੇ ਪਹਿਨਣ ਵਾਲੇ ਦੋ ਗਹਿਣੇ ਚੌਕ (ਸੱਗੀ) ਤੇ ਫੁੱਲ।

(ਚ-187) ਚੌਕ ਵਧਾਣਾ :

ਵਿਆਹ ਸ਼ਾਦੀ ਤੇ ਮੰਗਲ ਕਾਰਜਾਂ ਉਤੇ, ਜੋ ਚੌਕ ਪੂਰਿਆ ਜਾਂਦਾ ਹੈ, ਉਸ ਨੂੰ ਬਾਅਦ ਵਿਚ ਮਿਟਾ ਦਿਤਾ ਜਾਂਦਾ ਹੈ ਤਾਂ ਜੋ ਇਸ ਨੂੰ ਕੋਈ ਉਲੰਘ ਨਾ ਜਾਵੇ। ਇਸ ਕਿਰਿਆ ਨੂੰ ਮੰਗਲ ਭਾਸ਼ਾ ਵਿਚ 'ਚੌਕ ਵਧਾਣਾ' ਕਹਿੰਦੇ ਹਨ।

(ਚ-188) ਚੌਕੜ :

ਮੰਤ੍ਰਿਆ ਹੋਇਆ ਧਾਗਾ, ਜਿਸ ਨਾਲ ਚਾਰ ਕੌਡੀਆਂ ਬੰਨ੍ਹੀਆਂ ਹੁੰਦੀਆਂ ਹਨ। ਇਹ ਗੰਢਾਂ ਦਾ ਧਾਗਾ ਦੁਖ ਪੀੜਾ ਜਾਂ ਸੰਕਟ ਨੂੰ ਦੂਰ ਕਰਨ ਲਈ ਪਹਿਨਿਆ ਜਾਂਦਾ ਹੈ। ਚਾਰ ਕੌਡਾਂ ਚਾਰੇ ਦਿਸ਼ਾਵਾਂ ਤੋਂ ਬਲਾਵਾਂ ਰੋਕਣ ਦੀਆਂ ਬੌਧਿਕ ਹਨ।

ਜਨੇਊ ਨੂੰ ਵੀ ਚਾਰ ਗੰਢਾਂ ਹੋਣ ਕਰਕੇ ਚੌਕੜ ਕਿਹਾ ਜਾਂਦਾ ਹੈ। ਜਨੇਊ ਦੀਆਂ ਤਿੰਨ ਗੰਢਾਂ ਵਿਸ਼ਨੂੰ, ਬ੍ਰਹਮਾ ਤੇ ਸ਼ਿਵ ਦੀਆਂ ਬੌਧਿਕ ਹਨ ਤੇ ਚੌਥੀ ਪਿਤਰਾਂ ਦੀ।

(ਚ-189) ਚੌਕਾ :

ਘਰ ਵਿਚ ਰੋਟੀ ਪਕਾਉਣ ਤੇ ਖਾਣ ਦੀ ਥਾਂ। ਘਰ ਵਿਚ ਭੋਜਨ ਬਨਾਉਣ ਲਈ ਵਖਰੀ ਰਸੋਈ ਤੋਂ ਇਲਾਵਾ ਇਕ ਚੌਕਾ ਵੀ ਹੁੰਦਾ ਹੈ। ਵਿਹੜੇ ਦੀ ਕਿਸੇ ਗੁਠੇ ਚਾਰ ਕਾਰਾਂ ਵਾਹ ਲਈਆਂ ਜਾਂਦੀਆਂ ਸਨ ਤੋਂ ਉਸ ਥਾਂ ਨੂੰ ਗਊ ਦੇ ਗੋਬਰ ਨਾਲ ਲਿੰਬ-ਪੋਚ ਕੇ ਪਵਿਤ੍ਰ ਬਣਾ ਲਿਆ ਜਾਂਦਾ ਸੀ। ਇਸ ਥਾਂ ਨੂੰ ਚੌਕਾ ਕਿਹਾ ਜਾਣ ਲਗਾ।

ਚੌਕੇ ਦੇ ਅੰਦਰ ਅਗਨੀ ਦੇਵਤੇ, ਜਲ ਦੇਵਤੇ ਤੇ ਅੰਨ ਦੇਵਤੇ ਦਾ ਨਿਵਾਸ ਮੰਨਿਆ ਗਿਆ ਹੈ ਜਿਸ ਕਰਕੇ ਚੌਕੇ ਨੂੰ ਹਮੇਸ਼ਾ ਪਵਿਤ੍ਰ ਰਖਿਆ ਜਾਂਦਾ ਹੈ। ਮਾਹਵਾਰੀ ਤੇ ਜਣੇਪੇ ਦੇ ਦਿਨਾਂ ਵਿਚ, ਤੀਵੀਂ ਚੌਕੇ ਅੰਦਰ ਪੈਰ ਨਹੀਂ ਪਾਂਦੀ। ਚੌਕੇ ਵਿਚ ਚੰਮੜੇ ਦੀ ਜੁੱਤੀ ਨਹੀਂ ਲਿਆਈ ਜਾਂਦੀ। ਜੇ ਜੁੱਤੀ ਗਲਤੀ ਨਾਲ ਚਲੀ ਜਾਵੇ ਤਾਂ ਸਾਰੇ ਚੌਕੇ ਨੂੰ ਗੋਹੇ ਦਾ ਲੇਪਣ ਦੇ ਕੇ ਪਵਿਤ੍ਰ ਕੀਤਾ ਜਾਂਦਾ ਅਤੇ ਰਸੋਈ ਦੇ ਸਾਰੇ ਭਾਂਡੇ ਮਾਂਜੇ ਜਾਂਦੇ ਹਨ।

ਪਿੰਡਾਂ ਵਿਚ ਅਜੇ ਵੀ ਚੌਕੇ ਦੀ ਪੁਰਾਣੀ ਮਹੱਤਾ ਤੇ ਪਵਿਤਰਤਾ ਕਾਇਮ ਹੈ। ਚੌਕੇ ਵਿਚ ਹੀ ਬੈਠ ਕੇ ਭੋਜਨ ਖਾਧਾ ਜਾਂਦਾ ਹੈ, ਪਰ ਸ਼ਹਿਰਾਂ ਵਿਚ ਅਜਿਹੀ ਬੰਦਸ਼ ਨਹੀਂ। ਚੌਕੇ ਅਥਵਾ ਰਸੋਈ ਵਿਚ ਲੋਕ ਜੁੱਤੀਆਂ ਸਮੇਤ ਵੀ ਚਲੇ ਜਾਂਦੇ ਹਨ।

(ਚ-190) ਚੌਕਾ ਨਵਾਂ ਕਰਨਾ :

ਇਕ ਰੀਤ; ਵਿਆਹ ਤੋਂ ਮਗਰੋਂ, ਨਵੀਂ ਵਿਆਹੀ ਵਹੁਟੀ ਜਦੋਂ ਸਹੁਰੇ ਘਰ ਪਹਿਲੀ ਵਾਰ ਚੌਕੇ ਚੜ੍ਹਦੀ ਅਥਵਾ ਰਿੰਨੂਣ ਪਕਾਣ ਦਾ ਕੰਮ ਸ਼ੁਰੂ ਕਰਦੀ ਹੈ। ਇਸ ਰੀਤ ਨੂੰ 'ਚੌਕਾ ਨਵਾਂ ਕਰਨਾ' ਕਹਿੰਦੇ ਹਨ। ਨਵੀਂ ਵਿਆਹੀ ਵਹੁਟੀ ਮਿੱਠੇ ਚਾਵਲ ਜਾਂ ਖਿੱਚੜੀ ਰਿੰਨੂਦੀ ਹੈ ਤੇ ਇਸ ਨੂੰ ਬਰਾਦਰੀ ਵਿਚ ਵੰਡਿਆ ਜਾਂਦਾ ਹੈ।

(ਚ-191) ਚੌਕੀ :

(1) ਲਕੜੀ ਦੀ ਬਣੀ ਪੱਟੜੀ, ਜੋ ਉਪਰੋਂ ਚੌਰਸ ਸ਼ਕਲ ਦੀ ਹੁੰਦੀ ਹੈ ਤੇ ਹੇਠਾਂ ਚਾਰ ਪੈਰ ਲਗੇ ਹੁੰਦੇ ਹਨ। ਵਿਆਹ ਜਾਂ ਮੰਗਲ ਕਾਰਜਾਂ ਵੇਲੇ ਵਰ/ਕੰਨਿਆਂ ਨੂੰ ਚੌਕੀ ਉਤੇ ਬਿਠਾਇਆ ਜਾਂਦਾ ਹੈ। ਪਹਿਲਿਆਂ ਵਿਚ ਮੰਗਲ ਕਾਰਜਾਂ ਸਮੇਂ ਚੌਕ ਪੂਰਿਆ ਜਾਂਦਾ ਸੀ ਤੇ ਉਸ ਉਪਰ ਪੱਟੜਾ ਵਿਛਾ ਕੇ ਵਰ/ਕੰਨਿਆਂ ਨੂੰ ਬਿਠਾ ਦਿਤਾ ਜਾਂਦਾ ਸੀ (ਵੇਖੋ : ਚੌਕ ਪੂਰਨਾ)।

ਪਹਿਲਿਆਂ ਵਿਚ ਧਨੀ ਲੋਕ ਤੇ ਧਾਰਮਿਕ ਆਗੂ, ਸੰਤ ਤੇ ਗੁਰੂ ਚੌਕੀ ਤੇ ਬੈਠ ਕੇ ਕੀਰਤਨ ਕਰਦੇ ਤੇ ਉਪਦੇਸ਼ ਦੇਂਦੇ ਸਨ ਅਤੇ ਸ਼ਰਧਾਲੂ ਲੋਕ ਜ਼ਮੀਨ ਉਤੇ। ਭੋਇੰ ਉਤੇ ਚੌਕੜੀ

ਮਾਰ ਕੇ ਬੈਠੇ ਲੋਕ, ਧਨੀ ਪੁਰਸ਼ ਦੇ ਸੇਵਕ ਅਥਵਾ ਸੰਤ, ਗੁਰੂ ਦੇ ਸ਼ਰਧਾਲੂ ਹੁੰਦੇ ਸਨ। ਭੋਇੰ ਉਤੇ ਬੈਠਣ ਵਾਲੀ ਸੰਗਤ ਚੌਕੀ ਉਪਰ ਬੈਠਣ ਵਾਲੇ ਪੁਰਸ਼ ਦੀ ਚੌਕੀ ਭਰਦੀ ਸੀ, ਜਿਸ ਤੋਂ ਭੋਇੰ ਤੇ ਬੈਠ ਕੇ ਗੁਰੂ ਮੰਤਰ ਦੀ ਉਪਾਸ਼ਨਾ ਨੂੰ 'ਚੌਕੀ ਭਰਨਾ' ਕਿਹਾ ਜਾਣ ਲਗਾ। ਸੁਲਤਾਨੀਆਂ ਤੇ ਦੇਵੀ ਦੇ ਉਪਾਸ਼ਕਾਂ ਵਿਚ ਸੁਲਤਾਨੀ ਪੀਰ ਅਥਵਾ 'ਦੇਵੀ ਦੀ ਚੌਕੀ' ਭਰਨ ਦਾ ਰਵਾਜ ਅਜੇ ਵੀ ਹੈ।

(2) ਮੰਤ੍ਰ ਪੜ੍ਹ ਕੇ ਚਾਰੇ ਦਿਸ਼ਾਵਾਂ ਵਲ ਵਾਹੀਆਂ ਚਾਰ ਲੀਕਾਂ। ਵਿਸ਼ਵਾਸ ਹੈ ਕਿ ਇਨ੍ਹਾਂ ਲੀਕਾਂ ਦੇ ਅੰਦਰ ਕੋਈ ਚੰਦਰੀ ਰੂਹ ਜਾਂ ਪ੍ਰੇਤ-ਆਤਮਾ ਦਾਖਲ ਨਹੀਂ ਹੋ ਸਕਦੀ।

(ਚ-192) ਚੌਕੀ ਚੜ੍ਹਨਾ :

ਗੁੜਗਾਵਾਂ ਦੇ ਮਿਊ ਜਾਤੀ ਵਿਚ ਜਦੋਂ ਦੁਲ੍ਹਨ ਤੇ ਦੁਲ੍ਹਾ ਘਰ ਪੈਰ ਪਾਉਣ ਲਗਦੇ ਹਨ ਤਾਂ ਸਹਿਵਾਸਨੀ ਮੁਹਾਠ ਦੇ ਉਤੇ, ਲਕੜੀ ਦੀ ਇਕ ਚੌਕੀ ਰਖਦੀ ਹੈ। ਦੁਲ੍ਹਾ ਆਪਣਾ ਖੱਬਾ ਪੈਰ ਚੌਕੀ ਉਤੇ ਧਰਦਾ ਹੈ ਅਤੇ ਦੁਲ੍ਹਨ ਉਸ ਦੇ, ਪੈਰ ਉਤੇ ਪੈਰ ਧਰਦੀ ਹੈ। ਦੁਲ੍ਹਾ ਸਹਿਵਾਸਨੀ ਨੂੰ ਕੁਝ ਰੁਪਏ ਦੇਂਦਾ ਹੈ, ਜੋ ਇਸ ਮਗਰੋਂ ਇਕ ਪਿੱਤਲ ਦੇ ਥਾਲ ਵਿਚ ਦੋ ਬਲਦੇ ਦੀਵੇ, ਕੁਝ ਚਾਵਲ, ਖੰਡ ਤੇ ਪਾਣੀ ਨਾਲ ਭਰਿਆ ਇਕ ਛੋਟਾ ਕੁੰਭ ਰਖ ਕੇ, ਆਰਤੀ ਉਤਾਰਦੀ ਹੈ। ਆਰਤੀ ਦੇ ਮਗਰੋਂ ਸਹਿਵਾਸਨੀ ਇਕ ਹੱਥ ਵਿਚ ਝਾੜੂ ਪਕੜਦੀ ਹੈ ਤੇ ਦੂਜੇ ਵਿਚ ਮੋਹਲਾ। ਇਹ ਇਸ ਗੱਲ ਦਾ ਬੋਧਿਕ ਹੈ ਕਿ ਨਵੀਂ ਦੁਲ੍ਹਨ ਨੂੰ ਇਸ ਘਰ ਦੇ ਕੰਮ ਕਾਜ ਦੀ ਜ਼ਿੰਮੇਵਾਰੀ ਸੰਭਾਲਣੀ ਪਏਗੀ। ਇਸ ਸਾਰੀ ਰੀਤ ਨੂੰ 'ਚੌਕੀ ਚੜ੍ਹਨਾ' ਕਿਹਾ ਜਾਂਦਾ ਹੈ। ਦੁਲ੍ਹਾ ਸਹਿਵਾਸਨੀ ਨੂੰ ਇਸ ਰੀਤ ਲਈ ਲਾਗ ਦੇਂਦਾ ਹੈ। ਇਸ ਪਿਛੋਂ ਨਵੀਂ ਜੋੜੀ ਘਰ ਵਿਚ ਦਾਖਿਲ ਹੁੰਦੀ ਹੈ ਤੇ ਫਰਸ਼ ਉਤੇ ਵਿਛਾਈ ਗਈ ਚਟਾਈ ਉਤੇ ਬੈਠਦੀ ਹੈ। ਦੁਲ੍ਹੇ ਦਾ ਛੋਟਾ ਭਾਈ ਦੁਲ੍ਹਨ ਦੀ ਗੋਦ ਵਿਚ ਬੈਠਦਾ ਤੇ ਉਸ ਤੋਂ ਗੁੜ ਮੰਗਦਾ ਹੈ—"ਭਾਈ ਭਾਈ ਗੁੜ ਮੇਰੇ, ਔਰ ਛੋਰੇ ਤੇਰੇ।" ਫਿਰ ਉਹ ਭਰਜਾਈ ਦੀ ਗੋਦ ਵਿਚ ਬੈਠ ਕੇ ਇਹ ਤੁਕ ਦੁਹਰਾਂਦਾ ਹੈ, "ਭਰਜਾਈ, ਭਰਜਾਈ ਗੁੜ ਮੇਰੇ ਔਰ ਛੋਰੇ ਤੇਰੇ।" ਦੁਲ੍ਹੇ ਦੀ ਮਾਂ ਇਕ ਥਾਲ ਵਿਚ ਸੱਤ ਮੁੱਠਾਂ ਉਬਲੇ ਹੋਏ ਚਾਵਲ ਪਾਉਂਦੀ ਹੈ। ਹਰ ਮੁੱਠ ਮਗਰੋਂ ਉਸ ਉਤੇ ਕੁਝ ਘਿਓ ਤੇ ਸ਼ਕਰ ਬਰੂਰਦੀ ਹੈ। ਦੁਲ੍ਹਨ ਛੇ ਹੋਰ ਸੁਹਾਗਣਾਂ ਨਾਲ ਉਸ ਥਾਲ ਵਿਚੋਂ ਚਾਵਲ ਖਾਂਦੀ ਹੈ, ਤੇ ਇਹ ਛੇਵੇਂ ਸੁਹਾਗਣਾਂ ਚਾਵਲ ਖਾਣ ਮਗਰੋਂ ਉਸ ਨੂੰ ਇਕ ਇਕ ਰੁਪਿਆ ਦੇਂਦੀਆਂ ਹਨ।

ਇਸ ਰੀਤ ਮਗਰੋਂ ਦੁਲ੍ਹਾ ਬਾਹਰ ਚਲਾ ਜਾਂਦਾ ਹੈ

ਤੇ ਦੁਲ੍ਹਨ ਦਾ 'ਮੂੰਹ ਦੇਖਣ' ਦੀ ਰਸਮ ਕੀਤੀ ਜਾਂਦੀ ਹੈ। ਸਭ ਤੋਂ ਪਹਿਲਾਂ ਦੁਲ੍ਹੇ ਦੀ ਮਾਂ ਦੁਲ੍ਹਨ ਦੇ ਮੂੰਹ ਤੋਂ ਘੁੰਡਾ ਚੁਕ ਕੇ, ਉਸ ਦਾ ਮੂੰਹ ਦੇਖਦੀ ਹੈ ਤੇ ਉਸ ਨੂੰ ਮੂੰਹ ਲਗਣ ਦੇ ਕੁਝ ਨਕਦ ਰੁਪਏ ਜਾਂ ਕੋਈ ਗਹਿਣਾ ਦੇਂਦੀ ਹੈ। ਫਿਰ ਕੁਲ ਦੀਆਂ ਹੋਰ ਤੀਵੀਆਂ ਦੁਲ੍ਹਨ ਦਾ ਮੂੰਹ ਵੇਖਦੀਆਂ ਹਨ ਤੇ ਉਸ ਨੂੰ ਸ਼ਗਨ ਵਜੋਂ ਰੁਪਏ ਦੇਂਦੀਆਂ ਹਨ।

(ਚ-193) ਚੌਕੇ ਚੜ੍ਹਨਾ :

ਜਣੇਪੇ ਮਗਰੋਂ ਦੀ ਇਕ ਰੀਤ; ਜਣੇਪੇ ਦੇ ਦਿਨਾਂ ਵਿਚ ਜੱਚਾ ਸੂਤਕ ਵਾਲੀ ਹੋਣ ਕਰਕੇ, ਚੌਕੇ ਵਿਚ ਪੈਰ ਨਹੀਂ ਪਾਂਦੀ। ਜੇ ਗ਼ਲਤੀ ਨਾਲ ਪੈਰ ਪਾ ਲਏ ਤਾਂ ਚੌਕਾ ਭ੍ਰਿਸ਼ਟ ਜਾਂਦਾ ਮੰਨਦੇ ਹਨ। ਜਣੇਪੇ ਦੇ ਤੇਰਾਂ ਦਿਨਾਂ ਮਗਰੋਂ ਜੱਚਾ ਕੇਸੀਂ ਨਹਾਉਂਦੀ ਹੈ ਤੇ ਪਵਿਤ੍ਰ ਹੋ ਕੇ ਚੌਕੇ ਵਿਚ ਪੈਰ ਪਾਂਦੀ ਹੈ ਤੇ ਚਾਵਲਾਂ ਦੀ ਖਿਚੜੀ ਰਿੰਨ੍ਹਦੀ ਹੈ, ਜੋ ਭਾਈਚਾਰੇ ਵਿਚ ਵੰਡੀ ਜਾਂਦੀ ਹੈ। ਇਸ ਰੀਤ ਨੂੰ 'ਚੌਕੇ ਚੜ੍ਹਨਾ' ਕਹਿੰਦੇ ਹਨ। ਕਈ ਲੋਕ ਇਹ ਰਸਮ 'ਧਮਾਣ' ਮਗਰੋਂ ਕਰਦੇ ਹਨ, ਪਰ ਕਈ ਧਮਾਣ ਵਾਲੇ ਦਿਨ ਹੀ।

(ਚ-194) ਚੌਕੇ ਪਾਉਣਾ :

ਝਾੜਾ ਕਰਨ ਵੇਲੇ ਜੋਗੀ ਤੇ ਚੇਲੇ ਜ਼ਮੀਨ ਉਤੇ ਲਕੀਰਾਂ ਨਾਲ ਇਕ ਵਡਾ ਸਾਰਾ ਮੁਰੱਬਾ (ਚੌਕ) ਬਣਾਉਂਦੇ ਹਨ ਤੇ ਫਿਰ ਇਸ ਵਿਚ ਹੋਰ ਲਕੀਰਾਂ ਖਿਚ ਕੇ, ਕਈ ਨਿੱਕੇ ਨਿੱਕੇ ਮੁਰੱਬੇ ਬਣਾਉਂਦੇ ਹਨ। ਇਨ੍ਹਾਂ ਮੁਰੱਬਿਆਂ ਨੂੰ 'ਚੌਕੇ ਪਾਉਣਾ' ਕਿਹਾ ਜਾਂਦਾ ਹੈ। ਇਨ੍ਹਾਂ ਚੌਕਿਆਂ ਵਿਚ ਸਾਮਗ੍ਰੀ ਰਖ ਕੇ ਮੰਤ੍ਰ ਪੜ੍ਹੇ ਜਾਂਦੇ ਹਨ। ਕਈ ਚੇਲੇ ਇਨ੍ਹਾਂ ਚੌਕਿਆਂ ਵਿਚ ਛੁਰੀ ਖੋਭ ਕੇ ਮੰਤ੍ਰ ਪੜ੍ਹਦੇ ਹਨ। "ਜੋਗੀ ਲੀਕ ਕੱਢੀ, ਪਿੜੀ ਵਿਚ ਚੌਕ, ਛੁਰੀ ਉਸ ਦੇ ਵਿਚ ਖੁਭਾਇਆ ਸੂ"।

(ਚ-195) ਚੌਖੰਡੂ :

ਗੱਦੀਆਂ ਵਿਚ, ਜੇ ਕੋਈ ਵਿਧਵਾ ਤੀਵੀਂ, ਆਪਣੇ ਪਤੀ ਦੀ ਮੌਤ ਮਗਰੋਂ ਚਾਰ ਸਾਲ ਦੇ ਅੰਦਰ ਅੰਦਰ ਕੋਈ ਬੱਚਾ ਜੰਮੇ ਤਾਂ ਉਸਨੂੰ 'ਚੌਖੰਡੂ' ਜਾਂ 'ਚੌਕੰਸ਼' ਕਿਹਾ ਜਾਂਦਾ ਹੈ। ਇਹ ਬੱਚਾ ਆਪਣੇ ਪਿਓ ਦੀ ਜਾਇਦਾਦ ਦਾ ਹਕਦਾਰ ਹੁੰਦਾ ਹੈ, ਪਰ ਸ਼ਰਤ ਇਹ ਹੈ ਕਿ ਵਿਧਵਾ ਤੀਵੀਂ ਆਪਣੇ ਪਤੀ ਦੇ ਘਰ ਵਿਚ ਹੀ ਰਹੇ।

ਕਾਂਗੜਾ ਗਜ਼ਟੀਅਰ (ਪੰਨਾ 57) ਅਨੁਸਾਰ ਕਾਂਗੜੇ ਵਿਚ ਵਿਧਵਾ ਤੀਵੀਂ ਜੇ ਪੁਨਰ-ਵਿਆਹ ਨਾ ਕਰੇ ਤੇ ਪਤੀ ਦੇ ਘਰ ਵਿਚ ਰਹਿੰਦਿਆਂ ਬੱਚਾ ਜਣੇ ਤਾਂ ਇਹ ਚੌਖੰਡੂ (ਚਾਰ ਕੰਧਾਂ ਵਿਚ ਜੰਮਿਆ) ਵੀ ਜਾਇਦਾਦ ਦਾ

ਵਾਰਿਸ ਹੁੰਦਾ ਹੈ। ਗੱਦੀਆਂ ਤੋਂ ਬਿਨਾਂ ਸਥਾਨਿਕ ਲਬਾਣਿਆਂ ਵਿਚ ਵੀ ਇਹੋ ਪ੍ਰਥਾ ਹੈ।

(ਚ-196) ਚੌਤਾਰਾ :

ਰਬਾਬ ਦੀ ਸ਼ਕਲ ਦਾ ਇਕ ਸਾਜ਼, ਜਿਸ ਦੀਆਂ ਚਾਰ ਤਾਰਾਂ ਹੁੰਦੀਆਂ ਹਨ।

(ਚ-197) ਚੌਥਾ :

ਪ੍ਰਾਣੀ ਦੀ ਮੌਤ ਦਾ ਚੌਥਾ ਦਿਨ; ਇਸ ਦਿਨ ਹਿੰਦੂਆਂ-ਸਿੱਖਾਂ ਵਿਚ ਮ੍ਰਿਤਕ ਦੇ ਫੁੱਲ (ਹੱਡੀਆਂ) ਚੁਣੇ ਜਾਂਦੇ ਹਨ। ਪਰਵਾਰ ਦੇ ਲੋਕ ਇਕੱਠੇ ਹੋ ਕੇ ਸ਼ਮਸ਼ਾਨ ਘਾਟ ਨੂੰ ਜਾਂਦੇ ਹਨ ਤੇ ਉਥੇ ਮ੍ਰਿਤਕ ਦੇ ਠੰਢੇ ਹੋ ਗਏ ਸ਼ਿਵੇ ਵਿਚੋਂ, ਫੁੱਲ ਚੁਗਦੇ ਹਨ (ਵੇਖੋ : ਫੁੱਲ ਚੁੱਗਣੇ)। ਫੁੱਲ ਅਥਵਾ ਮੰਗਲ ਕਿਸੇ ਗੁੱਥੀ ਵਿਚ ਵਖਰੇ ਬੰਨ੍ਹ ਦਿਤੇ ਜਾਂਦੇ ਹਨ ਤੇ ਬਿਭੂਤੀ ਵਖਰੀ ਕਰ ਲਈ ਜਾਂਦੀ ਹੈ। ਬਿਭੂਤੀ ਨੂੰ ਮਗਰੋਂ ਕਿਸੇ ਨਦੀ ਨਾਲੇ ਵਿਚ ਪ੍ਰਵਾਹ ਦਿਤਾ ਜਾਂਦਾ ਹੈ। ਫੁੱਲਾਂ ਨੂੰ ਹਰਦੁਆਰ ਜਾਂ ਕਿਸੀ ਪਵਿਤਰ ਨਦੀ ਵਿਚ ਪ੍ਰਵਾਹ ਦਿਤਾ ਜਾਂਦਾ ਹੈ। ਸਿੱਖਾਂ ਵਿਚ ਕੀਰਤਪੁਰ ਵਿਚ ਫੁੱਲ ਪ੍ਰਵਾਹ ਕਰਨ ਦੀ ਪ੍ਰਥਾ ਹੈ।

(ਚ-198) ਚੌਥਾ ਵਰ੍ਹਾ (ਸੁੱਖ ਦਾ ਵਰ੍ਹਾ) :

ਕਈ ਥਾਈਂ ਚੌਥਾ (ਵਰ੍ਹਾ) ਸ਼ਬਦ ਅਸ਼ੁਭ ਮੰਨਿਆ ਜਾਂਦਾ ਹੈ, ਕਿਉਂ ਜੋ ਇਹ ਸ਼ਬਦ ਆਮ ਤੌਰ ਤੇ ਕਿਸੇ ਮ੍ਰਿਤਕ ਦੀ ਚੌਥੇ ਦਿਨ ਦੀ ਰੀਤ ਲਈ ਵਰਤਿਆ ਜਾਂਦਾ ਹੈ। ਇਸ ਲਈ ਜਦੋਂ ਬੱਚਾ ਚਾਰ ਸਾਲ ਦਾ ਹੋਵੇ ਤਾਂ ਇਹ ਕਹਿਣ ਦੀ ਥਾਂ ਕਿ ਚੌਥਾ (ਵਰ੍ਹਾ) ਚੜ੍ਹਿਆ ਹੈ, ਮੰਗਲ ਭਾਸ਼ਾ ਵਿਚ 'ਸੁੱਖ ਦਾ ਵਰ੍ਹਾ' ਚੜ੍ਹਿਆ ਕਿਹਾ ਜਾਂਦਾ ਹੈ।

(ਚ-199) ਚੌਦਸ :

ਚੰਦਰਮਾਸ ਦੇ ਚਾਨਣੇ ਤੇ ਹਨੇਰੇ ਪੱਖ ਦੀ ਚੌਦਵੀਂ ਤਿੱਥ ਨੂੰ ਚੌਦਸ ਕਿਹਾ ਜਾਂਦਾ ਹੈ।

(ਚ-200) ਚੌਧਰਾਣੀ :

ਪਿੰਡ ਦੇ ਚੌਧਰੀ ਦੀ ਪਤਨੀ; ਇਹ ਆਦਰ ਵਾਚਕ ਸ਼ਬਦ ਹੈ ਜੋ ਆਮ ਤੌਰ ਤੇ ਵਡੇ ਘਰਾਂ ਦੀਆਂ ਤੀਵੀਆਂ ਨੂੰ ਸੰਬੋਧਨ ਕਰਨ ਲਗਿਆਂ ਵਰਤਿਆ ਜਾਂਦਾ ਹੈ। ਚੌਧਰੀ ਵਾਂਗ ਚੌਧਰਾਣੀ ਦਾ ਵੀ ਪਿੰਡ ਦੇ ਸਮਾਜਿਕ ਜੀਵਨ ਵਿਚ ਖਾਸ ਮਹੱਤਵ ਹੈ। ਉਹ ਪਿੰਡ ਦੀਆਂ ਤੀਵੀਆਂ ਤੇ ਕਮੀਆਂ ਦੀਆਂ ਕਈ ਲੋੜਾਂ ਪੂਰੀਆਂ ਕਰਦੀ ਹੈ। ਭੀੜਾ ਵੇਲੇ ਕਈ ਤੀਵੀਆਂ ਅੰਦਰਖਾਤੇ ਉਸ ਨਾਲ ਲੈਣ-ਦੇਣ ਕਰ ਲੈਂਦੀਆਂ

ਹਨ। ਚੌਧਰਾਣੀ ਦੇ ਘਰੋਂ ਪਿੰਡ ਦੇ ਕੰਮੀ ਨਿਤ ਲੱਸੀ ਪੀਣ ਲਈ ਲੈ ਜਾਂਦੇ ਹਨ। ਜਦੋਂ ਕਿਸੇ ਕੰਮੀ ਦੇ ਘਰ ਬਾਲ ਬੱਚਾ ਪੈਦਾ ਹੁੰਦਾ ਹੈ ਤਾਂ ਉਸ ਨੂੰ ਆਸ ਹੁੰਦੀ ਹੈ ਕਿ ਚੌਧਰਾਣੀ ਦੇ ਘਰੋਂ ਉਸ ਦੇ ਪਹਿਨਣ ਲਈ ਪਹਿਲਾ ਝੱਗਾ ਆਵੇਗਾ। ਕੰਮੀ ਇਸ ਝੱਗੇ ਨੂੰ ਬੜਾ ਬਰਕਤ ਵਾਲਾ ਮੰਨਦੇ ਹਨ। ਪਿੰਡ ਵਿਚ ਵਿਆਹ ਸ਼ਾਦੀ ਦੇ ਮੌਕਿਆਂ ਉਤੇ ਚੌਧਰਾਣੀ ਵਧਾਈਆਂ ਦੇਂਦੀ ਹੈ। ਗ਼ਮ ਦੇ ਮੌਕਿਆਂ ਉਤੇ ਉਹ ਦੁਖ ਸਾਂਝਾ ਕਰਦੀ ਹੈ।

(ਚ-201) ਚੌਧਰੀ :

(1) ਪਿੰਡ ਦਾ ਮੁਖੀਆ; ਪਿੰਡ ਦੇ ਸਭ ਤੋਂ ਵਡੇ ਜ਼ਿਮੀਂਦਾਰ ਦੀ ਉਪਾਧੀ; ਪਿੰਡ ਵਿਚ ਇਕ ਚੌਧਰੀ ਹੁੰਦਾ ਹੈ ਜੋ 'ਭੋਇ' ਨੇਈ' ਦਾ ਮਾਲਕ ਹੁੰਦਾ ਹੈ। ਉਂਜ ਤਾਂ ਹਰ ਵਡੇ ਜ਼ਿਮੀਂਦਾਰ ਨੂੰ ਚੌਧਰੀ ਕਹਿ ਕੇ ਸੰਬੋਧਨ ਕੀਤਾ ਜਾਂਦਾ ਹੈ ਤੇ ਇਹ ਆਦਰ ਵਾਚਕ ਸ਼ਬਦ ਬਣ ਗਿਆ, ਪਰ ਪਿੰਡ ਦੇ ਮੁਖੀਆ ਚੌਧਰੀ ਨੂੰ ਦੂਜੇ ਚੌਧਰੀਆਂ ਨਾਲੋਂ ਵਧੇਰੇ ਆਦਰਯੋਗ ਸਥਾਨ ਪ੍ਰਾਪਤ ਹੈ।

ਆਮ ਤੌਰ ਤੇ ਚੌਧਰੀ ਦੀ ਪਦਵੀ ਜੱਦੀ ਚਲੀ ਆਉਂਦੀ ਹੈ ਅਤੇ ਪਿਓ ਤੋਂ ਪੁੱਤਰ ਨੂੰ ਵਿਰਸੇ ਵਿਚ ਮਿਲਦੀ ਹੈ ਤੇ ਉਸ ਕੁੱਲ ਦੇ ਅਧਿਕਾਰ ਵਿਚ ਹੁੰਦੀ ਹੈ, ਜਿਸ ਦੇ ਵਡਿਕੇ ਨੇ ਪਿੰਡ ਨੂੰ ਵਸਾਇਆ ਹੁੰਦਾ ਹੈ। ਉਸ ਦੀ ਬਾਕੀ ਜ਼ਿਮੀਂਦਾਰਾਂ ਨਾਲੋਂ ਜ਼ਿਆਦਾ ਭੋਇ' ਹੁੰਦੀ ਹੈ ਤੇ ਪਿੰਡ ਵਿਚ ਉਸ ਦਾ ਆਦਰ ਮਾਣ ਵੀ ਦੂਜਿਆਂ ਨਾਲੋਂ ਵੱਧ ਹੁੰਦਾ ਹੈ।

ਚੌਧਰੀ ਪਿੰਡ ਦਾ ਮੁਖੀਆ ਹੁੰਦਾ ਹੈ; ਉਸ ਦੀ ਪਿੱਠ ਉਤੇ ਸਾਰਾ ਪਿੰਡ ਤੇ ਖਾਸ ਤੌਰ ਤੇ ਉਸ ਦੀ ਆਪਣੀ ਸਾਰੀ ਬਰਾਦਰੀ ਹੁੰਦੀ ਹੈ। ਭਾਈਚਾਰੇ ਵਿਚ ਉਹ ਆਪਣਾ ਸਤਿਕਾਰ ਬਣਾਈ ਰਖਦਾ ਹੈ। ਔਖੇ ਵੇਲੇ ਉਹ ਪਿੰਡ ਦੇ ਲੋਕਾਂ ਦੀ ਸਦਾਚਾਰਕ ਤੇ ਮਾਲੀ ਸਹਾਇਤਾ ਕਰਦਾ ਹੈ। ਜੇ ਪਿੰਡ ਵਿਚ ਝਗੜਾ ਹੋ ਜਾਵੇ ਤਾਂ ਉਹ ਪਿੰਡ ਦੀ ਪੰਚਾਇਤ ਨਾਲ ਵਿਚਾਰ ਵਟਾਂਦਰਾ ਕਰ ਕੇ ਫ਼ੈਸਲਾ ਕਰਵਾਂਦਾ ਹੈ, ਉਸ ਦਾ ਫ਼ੈਸਲਾ ਅੰਤਮ ਹੁੰਦਾ ਹੈ, ਭਾਵੇਂ ਪੰਚਾਇਤ ਉਸ ਨਾਲ ਸਹਿਮਤ ਹੋਵੇ ਜਾਂ ਨਾ।

ਕਈ ਵਡੇ ਪਿੰਡ ਵਿਚ ਇਕ ਤੋਂ ਵਧੀਕ ਚੌਧਰੀ ਹੁੰਦੇ ਹਨ ਤੇ ਹਰ ਚੌਧਰੀ ਦਾ ਆਪਣੇ ਘਰੇ ਵਿਚ ਰਸੂਖ ਹੁੰਦਾ ਹੈ। ਕਈ ਵਾਰ ਦੋ ਚੌਧਰੀਆਂ ਵਿਚ ਜੱਦੀ ਵੈਰ ਚਲੇ ਆਉਂਦੇ ਹਨ ਤੇ ਉਹ ਇਕ ਦੂਜੇ ਨੂੰ ਨੀਵਾਂ ਵਿਖਾਉਣ ਤੇ ਸਰਕਾਰੇ ਦਰਬਾਰੇ ਆਪਣਾ ਇਜ਼ਤ-ਮਾਣ ਵਧਾਣ ਦੇ ਆਹਰ ਵਿਚ ਲਗੇ ਰਹਿੰਦੇ ਹਨ।

ਕਈ ਥਾਈਂ ਚੌਧਰੀ ਦੇ ਖੁੱਲ੍ਹੇ ਵਿਹੜੇ ਵਿਚ ਹੀ ਪਰ੍ਹੇ

ਲਗਦੀ ਹੈ। ਪਿੰਡ ਵਿਚ ਆਏ ਸਰਕਾਰੀ ਅਧਿਕਾਰੀ ਪਹਿਲਾਂ ਉਥੇ ਹੀ ਆਉਂਦੇ ਹਨ। ਚੌਧਰੀ ਦੀ ਵਡੀ ਹਵੇਲੀ ਹੁੰਦੀ ਹੈ, ਜਿਥੇ ਇਕ ਕਮਰਾ ਆਏ ਗਏ ਲਈ ਰਾਖਵਾਂ ਹੁੰਦਾ ਹੈ। ਹਿੰਦੂ ਤੇ ਮੁਸਲਮਾਨ ਚੌਧਰੀਆਂ ਦੇ ਘਰ ਹੁੱਕਾ ਸਦਾ ਤਾਜ਼ਾ ਰਹਿੰਦਾ ਹੈ। ਕੁਝ ਕੰਮੀ ਆਏ ਗਏ ਦੀ ਸੇਵਾ ਲਈ ਹਮੇਸ਼ਾਂ ਹਾਜ਼ਰ ਰਹਿੰਦੇ ਹਨ।

(2) ਤੁਗਲਕ ਘਰਾਣੇ ਦੇ ਰਾਜ ਸਮੇਂ ਸੌ ਪਿੰਡਾਂ ਦੇ ਸਮੂਹ ਨੂੰ 'ਸਦੀ' ਕਹਿੰਦੇ ਸਨ ਅਤੇ ਹਰ ਸਦੀ ਦੇ ਮੁਖੀਏ ਨੂੰ ਚੌਧਰੀ ਕਿਹਾ ਜਾਂਦਾ ਸੀ।

(3) ਹਿੰਦੂਆਂ ਵਿਚ 'ਚੌਧਰੀ' ਨਾਂ ਦੀ ਗੋਤ ਵੀ ਮਿਲਦੀ ਹੈ।

(ਚ-202) ਚੌਧਵੀਂ ਦਾ ਚੰਨ :

ਚੰਦਰ ਮਾਸ ਦੇ ਚਾਨਣੇ ਪੱਖ ਦੀ ਚੌਦਵੀਂ ਤਿੱਥ ਦਾ ਚੰਨ। ਇਸ ਚੰਨ ਨੂੰ ਮੁਸਲਮਾਨ ਬੜਾ ਪਵਿਤਰ ਮੰਨਦੇ ਹਨ।

(ਚ-203) ਚੌਪੜ :

ਪੰਜਾਬੀਆਂ ਵਿਚ ਚੌਪੜ ਖੇਡਣ ਦਾ ਰਵਾਜ ਬੜਾ ਪੁਰਾਣਾ ਹੈ। ਜਾਪਦਾ ਹੈ ਕਿ ਇਸ ਖੇਡ ਦਾ ਮੁੱਢ ਪੰਜਾਂ ਦਰਿਆਵਾਂ ਦੀ ਧਰਤੀ ਉਤੇ ਹੀ ਬਝਿਆ। ਇਥੋਂ ਹੀ ਇਹ ਖੇਡ ਸਾਰੇ ਸੰਸਾਰ ਵਿਚ ਫੈਲੀ। ਇਸ ਖੇਡ ਦਾ ਮੁੱਢਲਾ ਨਾਉਂ ਚਤੁਰੰਗ ਸੀ, ਜਿਸ ਦੇ ਸ਼ਬਦੀ ਅਰਥ ਹਨ— ਚਾਰ ਅੰਗਾਂ ਵਾਲਾ। ਮਹਾ ਕਾਵਿ ਵਿਚ ਚਤੁਰੰਗ ਸ਼ਬਦ ਸੈਨਾ ਲਈ ਵੀ ਵਰਤਿਆ ਜਾਂਦਾ ਰਿਹਾ, ਕਿਉਂ ਜੋ ਸੈਨਾ ਚਾਰ ਅੰਗਾਂ—ਹਾਥੀ, ਰੱਥ, ਘੋੜੇ ਤੇ ਪੈਦਲ ਵਿਚ ਵੰਡੀ ਹੁੰਦੀ ਸੀ। ਚਤੁਰੰਗ ਦੇ ਖ਼ਾਨਿਆਂ ਦਾ ਪੁਰਾਣਾ ਨਾਂ 'ਅਸ਼ਟਪਦ' ਹੈ, ਕਿਉਂ ਜੋ ਇਸ ਦੀਆਂ ਅੱਠ ਪਾਲਾਂ ਵਿਚ ਅੱਠ ਅੱਠ ਖ਼ਾਨੇ ਬਣੇ ਹੁੰਦੇ ਸਨ।

ਸਾਹਿਤਕ ਲਿਖਤਾਂ ਤੋਂ ਪਤਾ ਚਲਦਾ ਹੈ ਕਿ ਭਾਰਤ ਵਿਚ, ਫੋਵੀਂ ਸਦੀ ਈਸਵੀ ਵਿਚ, ਚੌਪੜ ਖੇਡਣ ਦਾ ਆਮ ਰਵਾਜ ਸੀ। ਇਥੋਂ ਹੀ ਇਹ ਖੇਡ ਸੈਦਾਗਰਾਂ ਤੇ ਸਿਪਾਹੀਆਂ ਦੁਆਰਾ, ਪੱਛਮ ਵਲ ਈਰਾਨ ਤੇ ਅਰਬ ਦੇਸ਼ਾਂ ਵਿਚ ਫੈਲੀ। ਈਰਾਨ ਵਿਚ ਤਾਂ ਭਾਰਤੀ ਨਾਂ ਚਤੁਰੰਗ ਹੀ ਤੱਤਸਮ ਦੇ ਰੂਪ ਵਿਚ ਅਪਣਾ ਲਿਆ ਗਿਆ, ਪਰ ਅਰਬ ਵਿਚ ਇਸ ਨਾਉਂ ਨੂੰ, ਤਦਭਵ ਰੂਪ ਦੇ ਕੇ, ਸ਼ਤਰੰਜ ਕਿਹਾ ਜਾਣ ਲੱਗਾ। ਅਗੋਂ ਅਰਬ ਵਾਲਿਆਂ ਨੇ ਦਸਵੀਂ ਸਦੀ ਦੇ ਨੇੜੇ ਇਸ ਖੇਡ ਨੂੰ, ਸਪੇਨ ਵਿਚ ਪ੍ਰਚਲਤ ਕੀਤਾ ਤੇ ਉਥੋਂ ਹੀ ਗਿਆਰਵੀਂ ਸਦੀ ਦੇ ਅਖੀਰ ਤਕ ਇਹ ਖੇਡ ਸਾਰੇ ਯੂਰਪ ਵਿਚ ਫੈਲ ਗਈ। ਭਾਰਤੀ ਸੈਦਾਗਰਾਂ ਨੇ ਇਸ ਖੇਡ ਨੂੰ ਚੀਨ ਵਿਚ ਵੀ ਜਾ ਪ੍ਰਚਲਤ ਕੀਤਾ।

ਸਦੀਆਂ ਬੀਤਣ ਮਗਰੋਂ ਵੀ ਇਸ ਖੇਡ ਵਿਚ ਬਹੁਤੀ ਤਬਦੀਲੀ ਨਹੀਂ ਆਈ। ਜਿਸ ਤਰ੍ਹਾਂ ਇਹ ਖੇਡ ਸਦੀਆਂ ਪਹਿਲਾਂ ਖੇਡੀ ਜਾਂਦੀ ਸੀ, ਉਸੇ ਤਰ੍ਹਾਂ ਅੱਜ ਵੀ ਖੇਡੀ ਜਾਂਦੀ ਹੈ। ਪਹਿਲੀ ਕਤਾਰ ਦੇ ਦਰਮਿਆਨ ਵਿਚ, ਬਾਦਸ਼ਾਹ ਤੇ ਮਲਕਾਂ ਦੀ ਨਰਦ ਹੁੰਦੀ ਹੈ ਤੇ ਉਸ ਦੇ ਦੋਵੇਂ ਪਾਸੇ ਇਕ ਇਕ ਹਾਥੀ, ਘੋੜਾ ਤੇ ਰੱਥ ਟਿਕਾਏ ਜਾਂਦੇ ਹਨ। ਰੱਥ ਦੋਹਾਂ ਨੁਕਰਾਂ ਤੇ ਹੁੰਦੇ ਹਨ। ਅੱਠ ਪੈਦਲ ਸਿਪਾਹੀਆਂ ਦੀਆਂ ਨਰਦਾਂ, ਦੂਜੀ ਕਤਾਰ ਵਿਚ ਹੁੰਦੀਆਂ ਹਨ। ਘੋੜਾ ਢਾਈ ਘਰ ਚਲਦਾ ਹੈ, ਬਾਦਸ਼ਾਹ ਇਕ ਘਰ, ਹਾਥੀ ਸਿਧਾ ਚਲਦਾ ਹੈ ਤੇ ਰੱਥ ਤਿਰਛਾ। ਮਲਕਾਂ ਸਭ ਪਾਸੇ ਚਲਦੀ ਹੈ ਸਿਧੀ ਵੀ ਤੇ ਤਿਰਛੀ ਵੀ, ਜਿਤਨੇ ਘਰ ਚਾਹੇ ਚਲ ਲਓ।

ਅਲਬਰੂਨੀ ਨੇ ਆਪਣੀ ਲਿਖਤਾਂ ਵਿਚ ਚੌਪੜ ਦਾ ਜ਼ਿਕਰ ਕੀਤਾ ਹੈ। ਉਸ ਵੇਲੇ ਭਾਰਤ ਵਿਚ ਦੋ ਤਰੀਕੇ ਨਾਲ ਇਹ ਖੇਡ ਖੇਡੀ ਜਾਂਦੀ ਸੀ। ਇਕ ਨਰਦਾਂ ਦੀ ਮਿਥੀ ਚਾਲ ਅਨੁਸਾਰ ਚਲਣਾ ਤੇ ਦੂਜਾ ਕੌਡੀਆਂ ਸੁਟ ਕੇ ਉਨ੍ਹਾਂ ਦੀ ਗਿਣਤੀ ਅਨੁਸਾਰ ਨਰਦਾਂ ਚਲਣੀਆਂ।

(ਚ-204) ਚੌਮਾਸਾ :

ਸ਼ਾਸਤਰਾਂ ਅਨੁਸਾਰ ਭਾਰਤ ਵਿਚ ਛੇ ਰੁੱਤਾਂ ਹਨ ਅਤੇ ਹਰੇਕ ਰੁੱਤ ਦੋ ਦੋ ਮਹੀਨਿਆਂ ਦੀ, ਪਰ ਪੰਜਾਬ ਵਿਚ ਤਿੰਨ ਮੁਖੀ ਰੁੱਤਾਂ ਮੰਨੀਆਂ ਗਈਆਂ ਹਨ ਤੇ ਹਰੇਕ ਰੁੱਤ ਚਾਰ ਮਹੀਨੇ ਰਹਿੰਦੀ ਹੈ। ਇਹ ਤਿੰਨ ਰੁੱਤਾਂ ਹਨ : ਸਿਆਲ, ਹੁਨਾਲ ਤੇ ਚੌਮਾਸਾ। ਚੌਮਾਸਾ ਦੇ ਚਾਰ ਮਹੀਨੇ ਹਨ : ਹਾੜ, ਸਾਵਨ, ਭਾਦੋਂ, ਅਸ਼ੂ। ਕੱਤਕ ਤੋਂ ਸਰਦੀ ਦਾ ਮੌਸਮ ਸ਼ੁਰੂ ਹੁੰਦਾ ਹੈ ਅਤੇ ਕੱਤਕ, ਮੱਘਰ, ਪੋਹ, ਮਾਂਹ ਦੇ ਚਾਰ ਮਹੀਨੇ ਸਰਦੀ ਰਹਿੰਦੀ ਹੈ। ਫੱਗਣ, ਚੇਤਰ, ਵਿਸਾਖ ਤੇ ਜੇਠ ਗਰਮੀਆਂ ਦੀ ਰੁੱਤ ਗਿਣੀ ਜਾਂਦੀ ਹੈ।

ਚੌਮਾਸਾ ਬਾਰਸ਼ਾਂ ਦਾ ਮੌਸਮ ਹੈ। ਜੇ ਬਾਰਸ਼ਾਂ ਨਾ ਹੋਣ ਤਾਂ ਅਗਲੇ ਸਾਲ ਫਸਲ ਦੀ ਉਮੀਦ ਨਹੀਂ ਰਹਿੰਦੀ। ਇਸ ਲਈ ਚੌਮਾਸਾ ਸਾਡੇ ਆਰਥਕ ਤੇ ਸਭਿਆਚਾਰਕ ਜੀਵਨ ਵਿਚ ਵਿਸ਼ੇਸ਼ ਸਥਾਨ ਰਖਦਾ ਹੈ। ਚੌਮਾਸੇ ਦੇ ਦਿਨਾਂ ਵਿਚ ਹੀ ਕੁੜੀਆਂ ਗਿੱਧਾ ਪਾਉਂਦੀਆਂ, ਪਿਪਲਾਂ ਉਤੇ ਪੀਂਘਾਂ ਝੂਟਦੀਆਂ ਤੇ ਤੀਹਾਂ ਦਾ ਮੇਲਾ ਮਨਾਂਦੀਆਂ ਹਨ।

ਪੰਜਾਬ ਦੇ ਅਨੇਕਾਂ ਗੀਤਾਂ ਵਿਚ ਚੌਮਾਸੇ ਦਾ ਵਰਨਣ ਮਿਲਦਾ ਹੈ। ਇਨ੍ਹਾਂ ਗੀਤਾਂ ਵਿਚ ਪੰਜਾਬਣਾਂ ਦੀਆਂ ਸੱਧਰਾਂ ਧੜਕਦੀਆਂ ਹਨ ਤੇ ਲਾਲਸਾਵਾਂ ਮਚਲਦੀਆਂ ਹਨ। ਚੌਮਾਸੇ ਵਿਚ ਕੁੜੀਆਂ ਕੁਦਰਤ ਨਾਲ ਇਕਸੁਰ ਹੋ ਕੇ ਅਨੇਕਾਂ ਸਵਾਦ ਮਾਣਦੀਆਂ ਹਨ ਤੇ ਗੀਤਾਂ ਵਿਚ ਡੁਬੀਆਂ ਰਹਿੰਦੀਆਂ ਹਨ।

(ਚ-205) ਚੌਮਾਸੀ (ਚੱਤਰਮਾਸੀ) ਵਰਤ :

ਪੁਰਾਣਾਂ ਅਨੁਸਾਰ ਵਿਸ਼ਨੂੰ ਦੇਵਤਾ, ਹਾੜ ਮਹੀਨੇ ਦੀ ਚਾਨਣ ਪੱਖ ਦੀ ਇਕਾਦਸ਼ੀ ਨੂੰ, ਚਾਰ ਮਹੀਨਿਆਂ ਲਈ ਨਿੰਦਰਾ ਅਵਸਥਾ ਗ੍ਰਹਿਣ ਕਰਦੇ ਹਨ ਅਤੇ ਕੱਤਕ ਮਹੀਨੇ ਦੀ ਚਾਨਣ ਪੱਖ ਦੀ ਇਕਾਦਸ਼ੀ ਨੂੰ ਮੁੜ ਜਾਗ੍ਰਿਤ ਅਵਸਥਾ ਵਿਚ ਆਉਂਦੇ ਹਨ। ਜਿਸ ਇਕਾਦਸ਼ੀ ਨੂੰ ਨਿੰਦਰਾ ਅਵਸਥਾ ਵਿਚ ਜਾਂਦੇ ਹਨ ਉਸ ਨੂੰ ਹਰਿਸ਼ਯਨੀ ਇਕਾਦਸ਼ੀ ਕਿਹਾ ਜਾਂਦਾ ਹੈ ਅਤੇ ਜਿਸ ਇਕਾਦਸ਼ੀ ਨੂੰ ਜਾਗਦੇ ਹਨ, ਉਸ ਨੂੰ 'ਦੇਵ-ਉਠਾਨ' ਇਕਾਦਸ਼ੀ। ਇਨ੍ਹਾਂ ਚਾਰ ਮਹੀਨਿਆਂ ਦੇ ਵਰਤ ਨੂੰ ਚੌਮਾਸੀ ਕਿਹਾ ਜਾਂਦਾ ਹੈ।

ਵਿਸ਼ਨੂੰ ਸੰਸਾਰ ਦੇ ਪਾਲਕ ਤੇ ਰੱਖਿਅਕ ਹਨ। ਇਸ ਲਈ ਉਨ੍ਹਾਂ ਦੇ ਨਿੰਦਰਾ ਗ੍ਰਹਿਣ ਕਰਨ ਨਾਲ, ਸਾਰਾ ਦੇਵ-ਜਗਤ ਹੀ ਨਿੰਦਰਾ ਅਵਸਥਾ ਵਿਚ ਹੁੰਦਾ ਮੰਨਿਆ ਜਾਂਦਾ ਹੈ। ਵਿਸ਼ਨੂੰ ਭਗਤ ਇਨ੍ਹਾਂ ਚਾਰ ਮਹੀਨਿਆਂ ਵਿਚ ਵਰਤ ਰਖਦੇ ਹਨ। ਹਾੜ ਦੀ ਇਕਾਦਸ਼ੀ (ਹਾੜੀ 'ਕਾਸ਼ਤੀ') ਨੂੰ ਪਹਿਲਾਂ ਵਰਤ ਰਖਿਆ ਜਾਂਦਾ ਹੈ। ਸਵੇਰੇ ਇਸ਼ਨਾਨ ਕਰ ਕੇ ਫਿਰ ਵਿਸ਼ਨੂੰ ਦੀ ਮੂਰਤੀ ਦੀ ਸਥਾਪਨਾ ਕੀਤੀ ਜਾਂਦੀ ਹੈ। ਵਿਸ਼ਨੂੰ ਦੀ ਮੂਰਤੀ ਨੂੰ ਸੁੰਦਰ ਵਸਤੂਾਂ ਵਿਚ ਲਪੇਟ ਕੇ-ਸੰਵਾ ਦਿਤਾ ਜਾਂਦਾ ਹੈ। ਫਿਰ ਵਰਤ ਦਾ ਸੰਕਲਪ ਕੀਤਾ ਜਾਂਦਾ ਹੈ।

ਚੌਮਾਸੀ ਵਰਤ ਵਿਚ ਕਈ ਵਸਤੂਆਂ ਦੇ ਸੇਵਨ ਦੀ ਮਨਾਹੀ ਹੈ। ਧਾਰਨਾ ਹੈ ਕਿ ਇਸ ਵਰਤ ਵਿਚ ਗੁੜ ਨਾ ਖਾਣ ਨਾਲ ਮਧੁਰ ਸਵਰ, ਤੇਲ ਦੀ ਵਰਤੋਂ ਨਾ ਕਰਨ ਨਾਲ ਸੁੰਦਰਤਾ ਤੇ ਦੁੱਧ ਦਹੀਂ ਤਿਆਗਣ ਨਾਲ ਬੈਂਕੁਠ ਲੋਕ ਦੀ ਪ੍ਰਾਪਤੀ ਹੁੰਦੀ ਹੈ।

ਕਈ ਸਨਾਤਨੀ ਲੋਕ ਇਨ੍ਹਾਂ ਮਹੀਨਿਆਂ ਵਿਚ ਜ਼ਿਮੀਂ ਉਤੇ, ਕੁੱਸਾ ਘਾਹ ਵਿਛਾ ਕੇ ਸੌਂਦੇ ਹਨ।

(ਚ-206) ਚੌਮੁਖੀਆ ਦੀਵਾ :

ਇਕ ਦੀਵਾ, ਜਿਸ ਦੇ ਚਾਰੇ ਪਾਸੇ ਦੀਵਟ ਰਖਣ ਲਈ ਥਾਂ ਬਣੀ ਹੁੰਦੀ ਹੈ। ਦੀਵੇ ਦੀਆਂ ਚਾਰ ਜੋਤਾਂ ਚਾਰੇ ਪਾਸੇ ਜਗਦੀਆਂ ਹਨ। ਇਹ ਦੀਵਾ ਵਿਆਹ ਵਿਚ ਮਾਈਏਂ ਪਈ ਕੰਨਿਆਂ ਕੋਲ ਰਖਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਜਿਵੇਂ ਜਿਵੇਂ ਕੰਨਿਆਂ ਇਸ ਦੀਵੇ ਦੀ ਜੋਤ ਵਲ ਵੇਖਦੀ ਹੈ ਤਿਵੇਂ ਤਿਵੇਂ ਉਸ ਦੇ ਰੂਪ 'ਤੇ ਨਿਖਾਰ ਆਉਂਦਾ ਹੈ। ਮੰਦਰਾਂ ਵਿਚ ਪੂਜਾ ਸਮੇਂ ਵੀ ਚੌਮੁਖੀਏ ਦੀਵੇ ਬਾਲੇ ਜਾਂਦੇ ਹਨ।

ਕਈ ਲੋਕ ਚੌਮੁਖੀਏ ਦੀਵੇ ਨੂੰ ਅਸੁਭ ਸਮਝਦੇ ਹਨ ਤੇ ਇਸ ਨੂੰ ਤਬਾਹੀ ਦਾ ਸੂਚਕ ਦਸਦੇ ਹਨ। ਇਸ ਲਈ ਕੇਵਲ ਰਸਮਾਂ ਰੀਤਾਂ ਵੇਲੇ ਚੌਮੁਖੀਆ ਦੀਵਾ ਬਾਲਿਆ

ਜਾਂਦਾ ਹੈ, ਵੇਸੇ ਨਹੀਂ। ਚਾਰ ਜੋਤਾਂ ਜਗਣ ਕਰਕੇ ਇਹ ਦੀਵਾ ਤੇਲ ਕਾਫ਼ੀ ਫੁਕਦਾ ਹੈ।

(ਚ-207) ਚੌਮੁੰਡਾ ਦੇਵੀ :

ਇਕ ਦੇਵੀ, ਜਿਸ ਦੇ ਚਾਰ ਸਿਰ ਤੇ ਅੱਠ ਬਾਹਵਾਂ ਹਨ। ਚੌਮੁੰਡਾ ਦੇਵੀ ਦੁਰਗਾ ਦਾ ਹੀ ਇਕ ਭਿਅੰਕਰ ਰੂਪ ਹੈ। ਇਸ ਦੇਵੀ ਦਾ ਇਕ ਮੰਦਰ ਪਠਾਨਕੋਟ ਦੇ ਨੇੜੇ ਧੌਲਾ ਕੈਂਪ ਨੂੰ ਜਾਂਦੀ ਸੜਕ ਉਤੇ ਹੈ ਅਤੇ ਇਥੇ ਚੌਮੁੰਡਾ ਦੇਵੀ ਦੀ ਮੂਰਤੀ ਸਥਾਪਿਤ ਹੈ।

(ਚ-208) ਚੌਰਾਸੀ :

ਚੌਰਾਸੀ ਦੀ ਸੰਖਿਆ ਰੂੜੀ ਬੜੀ ਮਹੱਤਵਪੂਰਨ ਹੈ ਅਤੇ ਇਸ ਦੀ ਵਰਤੋਂ ਕਾਫ਼ੀ ਕੀਤੀ ਮਿਲਦੀ ਹੈ। ਇਹ ਰੂੜੀ ਤਿੰਨ, ਚਾਰ ਤੇ ਸੱਤ ਦੀ ਗੁਣਾਂ ਤੋਂ ਬਣੀ ਹੈ। ਤਿੰਨ ਤ੍ਰੈਮੂਰਤੀ ਦਾ ਪ੍ਰਤੀਕ ਹੈ, ਚਾਰ ਦਿਸ਼ਾਵਾਂ ਦਾ ਤੇ ਸੱਤ ਪਾਤਾਲ-ਲੋਕ ਤੇ ਸੱਤ ਹੀ ਸਾਗਰ ਮੰਨੇ ਜਾਂਦੇ ਹਨ। ਇਸ ਤਰ੍ਹਾਂ ਇਸ ਰੂੜੀ ਵਿਚ ਤਿੰਨ, ਚਾਰ ਤੇ ਸੱਤ ਸੰਖਿਆ ਦੀ ਸ਼ਕਤੀ ਗੁਣਾ-ਰੂਪ ਵਿਚ ਕੇਂਦ੍ਰਿਤ ਹੈ। ਜਿਸ ਲਈ ਇਹ ਰੂੜੀ ਬੜੀ ਪਵਿਤ੍ਰ ਹੋ ਗਈ ਹੈ।

(ੳ) ਜੂਨੀਆਂ 84 ਲਖ ਮੰਨੀਆਂ ਜਾਂਦੀਆਂ ਹਨ :— ਅੰਡਜ, ਜੇਰਜ, ਸੇਤਜ ਤੇ ਉਤਭੁਜ। ਹਰ ਖਾਣੀ ਦੀਆਂ 21-21 ਲਖ ਜੂਨਾਂ ਹਨ। ਇਨ੍ਹਾਂ ਜੂਨਾਂ ਨੂੰ ਚੌਰਾਸੀ ਦਾ ਗੋੜ ਵੀ ਕਿਹਾ ਜਾਂਦਾ ਹੈ। ਕਈ ਗ੍ਰੰਥ ਸਮੁੱਚੀ ਗਿਣਤੀ ਤਾਂ 84 ਲਖ ਹੀ ਮੰਨਦੇ ਹਨ, ਪਰ ਖਾਣੀਆਂ ਦੀ ਗਿਣਤੀ ਵੱਖ ਵੱਖ ਦਸਦੇ ਹਨ :

ਨੌ ਲਖ ਜੀਵ ਜਲ ਮੈ ਬਸੈ, ਦਸ ਪੰਛੀ ਪਰਿਵਾਰਾ
ਗਿਆਰਾਂ ਲਖ ਕੀਟ ਕਿਰਮ, ਵੀਹ ਲਖ ਵਿਸਤਾਰਾ
ਤੀਸ ਲਾਖ ਪਸ਼ੂ ਜੀਵ ਚਾਰ ਲਾਖ ਨਰ ਨਾਰੀ

(ਅ) ਪੁਰਾਣਾਂ ਵਿਚ 84 ਨਰਕ ਮੰਨੇ ਜਾਂਦੇ ਹਨ :

ਚਉਰਾਸੀਹ ਨਰਕ ਸਾਕਤ ਭੋਗਾਈਐ

(ਮਾਰੂ ਸਿਲਹੇ ਮਹਲਾ ੧)

(ੲ) ਸਿਧਾਂ ਦੀ ਗਿਣਤੀ 84 ਮੰਨੀ ਜਾਂਦੀ ਹੈ।

(ਸ) ਜੋਗੀਆਂ ਦੇ 84 ਆਸਨ ਹਨ।

(ਹ) ਹਿੰਦੂਆਂ ਦੇ ਪ੍ਰਸਿਧ ਤੀਰਥ ਅਸਥਾਨ 84 ਮੰਨੇ ਜਾਂਦੇ ਹਨ, ਮਗਰੋਂ ਅਠਾਹਠ ਤੀਰਥ ਅਸਥਾਨ ਵਧੇਰੇ ਪ੍ਰਸਿਧ ਹੋਏ।

(ਕ) ਗੁਜਰ ਅਹੀਰਾਂ ਦੀਆਂ ਜਾਤਾਂ ਗੋਤਾਂ 84 ਹਨ, ਗੋੜ ਬ੍ਰਾਹਮਣਾਂ ਦੀਆਂ ਗੋਤਾਂ ਵੀ 84 ਹਨ।

(ਖ) ਕਿਸੇ ਸਮੇਂ 84 ਪਿੰਡਾਂ ਦੇ ਸਮੂਹ ਨੂੰ ਚੌਰਾਸੀ ਕਿਹਾ ਜਾਂਦਾ ਸੀ। ਜ਼ਰੂਰੀ ਨਹੀਂ ਕਿ ਚੌਰਾਸੀ ਵਿਚ ਪੂਰੇ ਚੌਰਾਸੀ ਹੀ ਪਿੰਡ ਹੋਣ, ਗਿਣਤੀ ਵਧ ਘਟ ਵੀ ਹੋ ਸਕਦੀ ਸੀ। ਹਰਿਆਣੇ ਵਿਚ ਜੱਟਾਂ ਦੀ ਚੌਰਾਸੀ ਬੜੀ ਪ੍ਰਸਿੱਧ ਹੈ। ਭਟਿਆਨਾ ਦੇ ਮਲੋਟ ਤੇ ਭੰਗੀ ਪਰਗਣੇ ਵਿਚ, ਇਕ ਇਕ 'ਚੌਰਾਸੀ' ਮਿਲਦੀ ਹੈ। ਪੰਜਾਬ ਵਿਚ ਮੁਗਲਾਂ ਦੇ ਰਾਜ ਸਮੇਂ ਕਈ 'ਚੌਰਾਸੀਆਂ' ਸਨ।

(ਗ) ਸੁਮੇਰ ਪਰਬਤ ਧਰਤੀ ਤੋਂ 84,000 ਯੋਜਨ ਉੱਚਾ ਸਮਝਿਆ ਜਾਂਦਾ ਹੈ। ਇਸੇ ਨੂੰ ਮਧਾਣਾ ਬਣਾ ਕੇ ਸਮੁੰਦਰ ਨੂੰ ਰਿੜਕ ਕੇ ਵਿਚੋਂ ਅੰਮ੍ਰਿਤ ਕਢਿਆ ਗਿਆ ਸੀ।

(ਚ-209) ਚੌਰਾਸੀ ਅੰਕ :

74 || = ਚੌਰਾਸੀ ਅੰਕ ਦਾ ਬੋਧਿਕ ਹੈ। ਖੜੀ ਰੇਖਾ ਚਾਰ ਦੀ ਸੂਚਕ ਹੈ ਤੇ ਲੋਟਵੀਂ ਦੋ ਦੀ। ਇਹ ਅੰਕੜੇ ਚਿੱਠੀ ਦੇ ਉਪਰ ਲਿਖੇ ਜਾਂਦੇ ਹਨ ਤੇ ਇਨ੍ਹਾਂ ਦਾ ਭਾਵ ਹੈ ਕਿ ਇਸ ਚਿੱਠੀ ਨੂੰ ਕੇਵਲ ਉਹ ਸ਼ਖਸ ਪੜ੍ਹੇ, ਜਿਸ ਨੂੰ ਇਹ ਸੰਬੋਧਨ ਕੀਤੀ ਗਈ ਹੈ। ਜੇ ਕੋਈ ਦੂਜਾ ਸ਼ਖਸ, ਅਜਿਹੀ ਚਿੱਠੀ ਨੂੰ, ਚੋਰੀ ਫੁਪੀ ਪੜ੍ਹਨ ਦੀ ਕੋਸ਼ਿਸ਼ ਕਰੇਗਾ, ਤਾਂ ਦੇਵਤਿਆਂ ਦੀ ਕਰੋਪੀ ਦਾ ਸ਼ਿਕਾਰ ਬਣੇਗਾ। ਇਹ ਇਕ ਵਿਸ਼ਵਾਸ ਦਾ ਚਿੰਨ੍ਹ ਹੈ, ਜੋ ਉਲੰਘਿਆ ਨਹੀਂ ਜਾਂਦਾ। ਕਈ ਤਾਂ ਕਹਿੰਦੇ ਹਨ ਕਿ ਇਹ ਚੌਰਾਸੀ ਦਾ ਅੰਕੜਾ ਚੌਰਾਸੀ ਲਖ ਜੂਨੀਆਂ ਦਾ ਬੋਧਿਕ ਹੈ ਤੇ ਇਹ ਦ੍ਰਿੜ ਕਰਾਉਂਦਾ ਹੈ ਕਿ ਵਿਸ਼ਵਾਸਘਾਤ ਕਰਨ ਵਾਲਾ ਚੌਰਾਸੀ ਲਖ ਜੂਨੀਆਂ ਵਿਚ ਪਏਗਾ।

ਇਹ ਅੰਕ ਚਿੱਠੀ ਉਤੇ ਲਿਖਣ ਦਾ ਰਵਾਜ ਪਹਿਲਾਂ ਹਿੰਦੂਆਂ ਵਿਚ ਸੀ, ਪਿਛੋਂ ਮੁਸਲਮਾਨਾਂ ਵਿਚ ਵੀ ਪ੍ਰਚਲਤ ਹੋ ਗਿਆ। ਪਰ ਮੁਸਲਮਾਨ ਇਸ ਨੂੰ ਵੱਖਰੀ ਤਰ੍ਹਾਂ ਲਿਖਦੇ ਹਨ : || 74 || = ਕਈ ਵਾਰ ਤਾਂ ਸਿਰਫ 74 ਦਾ ਅੰਕ ਹੀ ਲਿਖ ਕੇ ਕੰਮ ਸਾਰ ਲਿਆ ਜਾਂਦਾ ਹੈ।

(ਛ-1) ਛਈ :

ਪੰਜਾਬੀ ਦਾ ਇਕ ਪ੍ਰਸਿੱਧ ਲੋਕ-ਕਾਵਿ; ਅਸਥਾਈ ਤੁਕ ਵਿਚ 'ਛਈ' ਸ਼ਬਦ ਦਾ ਪ੍ਰਯੋਗ ਹੋਣ ਕਰ ਕੇ, ਇਸ ਕਾਵਿ ਦਾ ਨਾਉਂ 'ਛਈ' ਪੈ ਗਿਆ। 'ਛਈ' ਦੇ ਸ਼ਾਬਦਿਕ ਅਰਥ ਹਨ, 'ਪਲ ਛਿੰਨ ਵਿਚ', 'ਘਾਤ ਲਾ ਕੇ ਬੈਠਣਾ', ਪਰ ਇਥੇ ਇਹ ਸ਼ਬਦ ਅੰਦਰ ਦੀਆਂ ਗੁੱਝੀਆਂ ਭਾਵਨਾਵਾਂ ਦਾ ਬੋਧਿਕ ਹੈ, ਜੋ ਪਲ ਛਿੰਨ ਲਈ ਸਾਡੇ ਸੁਚੇਤਨ ਵਿਚ ਪਸਰ ਕੇ, ਹਲਚਲ ਮਚਾ ਦੇਂਦੀਆਂ ਹਨ। ਇਹ ਕਾਵਿ-ਰੂਪ ਕਿਸੇ ਸਮੇਂ ਬੜਾ ਹਰਮਨ ਪਿਆਰਾ ਰਿਹਾ ਅਤੇ ਅਨੇਕ ਤਰ੍ਹਾਂ ਦੇ ਭਾਵਾਂ ਤੇ ਕਈ ਪ੍ਰਕਾਰ ਦੇ ਵਿਸ਼ਿਆਂ ਨੂੰ, ਇਸ ਨੇ ਆਪਣੇ ਅੰਦਰ ਸਮਾਇਆ ਹੋਇਆ ਸੀ। ਛਈ ਦਾ ਇਕ ਬੰਦ ਹੈ :

ਛਈ, ਰੰਨ ਗਈ ਬਸਰੇ
ਕਿ ਤੇਰੀਆਂ ਭੁੱਵਾਵਾਂ ਗੁੱਡੀਆਂ
ਕਿ ਬਾਬਾ ਡਾਂਗ ਵਾਲਿਆ
ਤੇਰੀਆਂ ਭੁੱਵਾਵਾਂ ਗੁੱਡੀਆਂ।
ਓ ਅੰਦਰ ਲੁਕ ਕੇ ਲਾਈਆਂ ਪ੍ਰੀਤਾਂ
ਜਗ ਸਾਰੇ 'ਚ ਹੁੱਘੀਆਂ।
ਛਈ, ਛਈ, ਛਈ,
ਗੱਲ ਚਲਦੀ ਚਲਦੀ ਬਸ ਹੋ ਗਈ।

ਹੋ ਸਕਦਾ ਹੈ ਕਿ 'ਛਈ' ਸ਼ਬਦ ਛਹਿਰੀ (ਛੋਹਰੀ) ਤੋਂ ਹੀ ਵਿਗੜ ਕੇ ਬਣਿਆ ਹੋਵੇ, ਤੇ ਛਈ ਛੈਲ-ਛਬੀਲੀ ਰੰਨ ਦਾ ਬੋਧਿਕ ਹੋਵੇ। ਛਈ ਦੇ ਗੀਤਾਂ ਵਿਚ ਵਧੇਰੇ ਤੀਵੀਂ ਵਲ ਸੰਕੇਤ ਹੁੰਦੇ ਹਨ। 'ਛਈ' ਦੇ ਗੀਤ ਜ਼ਿਆਦਾਤਰ ਪੰਜਾਬ (ਪਾਕਿਸਤਾਨ) ਵਿਚ ਪ੍ਰਚਲਤ ਹਨ।

(ਛ-2) ਛੱਕ :

ਕੰਨਿਆਂ ਦੇ ਵਿਆਹ ਵੇਲੇ, ਉਸ ਦੇ ਨਾਨਕੇ ਪਰਿਵਾਰ ਵਾਲੇ ਕੁਝ ਕਪੜੇ, ਗਹਿਣੇ, ਭਾਂਡੇ ਤੇ ਪੀੜ੍ਹਾ ਪਲੰਘ ਆਦਿ ਆਪਣੀ ਦੋਹਤਰੀ ਨੂੰ ਭੇਟ ਕਰਦੇ ਹਨ। ਇਹ ਇਕ ਤਰ੍ਹਾਂ ਨਾਲ, ਦਾਜ ਵਿਚ, ਨਾਨਕਿਆਂ ਵਲੋਂ ਪਾਇਆ ਹਿੱਸਾ ਹੁੰਦਾ

ਹੈ। ਇਸ ਨੂੰ 'ਨਾਨਕੀ ਛੱਕ' ਵੀ ਕਿਹਾ ਜਾਂਦਾ ਹੈ। ਇਹ ਸਭ ਚੀਜ਼ਾਂ, ਵਿਆਹ ਤੋਂ ਕੁਝ ਦਿਨ ਪਹਿਲਾਂ, ਜਾਂ ਤਾਂ ਲਾਗੀ ਹੱਥ ਘਲ ਦਿਤੀਆਂ ਜਾਂਦੀਆਂ ਹਨ ਜਾਂ ਨਾਨਕਾ ਪਰਿਵਾਰ ਖੁਦ ਲੈ ਕੇ ਹਾਜ਼ਿਰ ਹੁੰਦਾ ਹੈ। ਇਨ੍ਹਾਂ ਸਭ ਚੀਜ਼ਾਂ ਨੂੰ ਕਿਸੇ ਪਲੰਘ ਉਤੇ ਸੰਵਾਰ ਸਜਾ ਕੇ ਰਖ ਦਿਤਾ ਜਾਂਦਾ ਹੈ ਤੇ ਸਾਰੀ ਬਰਾਦਰੀ ਨੂੰ ਵਿਖਾਇਆ ਜਾਂਦਾ ਹੈ, ਇਸ ਰਸਮ ਨੂੰ 'ਛੱਕ ਪੂਰਨਾ' ਕਹਿੰਦੇ ਹਨ।

'ਛੱਕ' ਸ਼ਬਦ 'ਖੱਟ' ਦਾ ਹੀ ਇਕ ਵਿਗਾੜ ਹੈ। ਨਾਨਕੇ ਘਰੋਂ ਆਏ ਕਪੜੇ, ਗਹਿਣੇ ਤੇ ਭਾਂਡੇ ਆਦਿ ਕਿਸੇ 'ਖੱਟ' ਉਤੇ ਰਖ ਕੇ ਵਿਖਾਏ ਜਾਂਦੇ ਸਨ। ਜਿਸ ਕਰ ਕੇ ਦਿਤ-ਦੇਣ ਦੀਆਂ ਵਸਤੂਆਂ ਨੂੰ 'ਖੱਟ' ਕਿਹਾ ਜਾਣ ਲਗਾ। ਸਮੇਂ ਨਾਲ 'ਖੱਟ' ਸ਼ਬਦ 'ਛੱਕ' ਵਿਚ ਬਦਲ ਗਿਆ। ਭਾਈ ਕਾਹਨ ਸਿੰਘ ਨਾਭਾ ਅਨੁਸਾਰ 'ਛੱਕ' ਸ਼ਬਦ ਦੇ ਅਰਥ 'ਸ਼ੋਭਾ' ਹਨ। ਇਸ ਅਰਥ ਨੂੰ ਮੁਖ ਰਖਦੇ ਹੋਇਆਂ ਛੱਕ ਉਹ ਵਸਤੂ ਹੋਈ, ਜੋ ਦੁਲਹਨ ਦੀ ਸ਼ੋਭਾ ਵਿਚ ਵਾਧਾ ਕਰੇ।

(ਛ-3) ਛੱਕਵਾਰੀ :

ਉਹ ਵਰਤ ਜਿਸ ਵਿਚ ਜਲ ਤੋਂ ਇਲਾਵਾ ਹੋਰ ਕੋਈ ਚੀਜ਼ ਖਾਦੀ ਪੀਤੀ ਨਾ ਜਾਵੇ। ਹਿੰਦੂਆਂ ਵਿਚ, ਛੱਕ ਦੇਣ ਵਾਲੇ ਦਿਨ, ਜੋ ਵਰਤ ਰਖਿਆ ਜਾਂਦਾ ਹੈ, ਉਸ ਨੂੰ ਵੀ ਛੱਕਵਾਰੀ ਕਹਿੰਦੇ ਹਨ।

(ਛ-4) ਛੱਕਾ :

1. ਚੌਪੜ ਜਾਂ ਇਸੇ ਤਰ੍ਹਾਂ ਦੀ ਹੋਰ ਖੇਡ ਵਿਚ, 'ਕੋਡੀਆਂ ਸੁਟਣ' ਤੇ ਜੇ ਛੇ ਕੋਡੀਆਂ ਚਿਤ ਪੈਣ ਤਾਂ ਛੱਕਾ ਕਿਹਾ ਜਾਂਦਾ ਹੈ। ਛੱਕਾ ਪੈਣ ਉਤੇ ਹੀ ਨਵੀਂ ਗੋਟ ਆਪਣੇ ਘਰ ਵਿਚੋਂ ਬਾਹਰ ਨਿਕਲਦੀ ਹੈ। ਕਈ ਵਾਰ ਕੋਡੀਆਂ ਦੀ ਥਾਂ ਪਾਸੇ ਦੀ ਵਰਤੋਂ ਕੀਤੀ ਜਾਂਦੀ ਹੈ, ਜਿਸ ਦੇ ਛੇਆਂ ਪਾਸਿਆਂ ਉਤੇ ਤਰਤੀਬਵਾਰ ਇਕ ਤੋਂ ਛੇ ਤਕ ਟਿਪਣੀਆਂ ਹੁੰਦੀਆਂ ਹਨ। ਜੇ ਪਾਸਾ ਸੁਟਦਿਆਂ ਛੇ ਟਿਪਣੀਆਂ ਉਪਰ

ਵਲ ਆਉਣ ਤਾਂ ਇਸ ਨੂੰ ਵੀ 'ਛੱਕਾ' ਕਿਹਾ ਜਾਂਦਾ ਹੈ।

2. ਅਧਿਆਤਮਿਕ ਖੇਤਰ ਵਿਚ ਛੱਕਾ ਪੰਜ ਗਿਆਨ ਇੰਦ੍ਰਿਆਂ ਤੇ ਛੇਵਾਂ ਅੰਤਹਕਰਣ ਦਾ, ਬੋਧ ਕਰਵਾਉਂਦਾ ਹੈ।

(ਛ-5) ਛੱਛ :

(ੳ) ਸਿੰਘ ਸਾਗਰ ਦੁਆਬ ਦਾ ਇਕ ਉਪਜਾਊ ਖੇਤਰ ਛੱਛ ਹੈ। ਜਿਸ ਦਾ ਜ਼ਿਕਰ ਧਨੀ ਤੇ ਪੋਠੋਹਾਰੀ ਲੋਕ-ਗੀਤਾਂ ਵਿਚ ਆਮ ਆਉਂਦਾ ਹੈ। ਇਹ ਇਲਾਕਾ ਅਟਕ ਤਹਿਸੀਲ ਵਿਚ ਸਥਿਤ ਹੈ ਅਤੇ ਇਸ ਦੇ ਉਤਰ-ਪੱਛਮ ਵਲ ਅਟਕ ਦਰਿਆ, ਪੂਰਬ ਵਲ ਗੰਡਾਗੜ੍ਹ ਪਹਾੜੀਆਂ ਤੇ ਦੱਖਣ ਵਲ ਵਡੀ ਢਲਵਾਨ ਹੈ। ਇਹ ਮੈਦਾਨੀ ਇਲਾਕਾ ਹੱਥ ਦੀ ਤਲੀ ਵਾਂਗ ਫੈਲਿਆ ਹੋਇਆ ਹੈ। ਰਵਾਇਤ ਹੈ ਕਿ ਕਿਸੇ ਸਮੇਂ ਇਹ ਸਾਰਾ ਇਲਾਕਾ ਇਕ ਵਡੀ ਝੀਲ ਸੀ। ਛੱਛ ਨਾਉਂ ਮੂਲ ਵਿਚ 'ਛੱਥ' ਜਾਂ 'ਛੱਭ' ਦਾ ਹੀ ਵਿਗੜਿਆ ਰੂਪ ਹੈ। ਇਸ ਦੇ ਅਰਥ ਪਾਣੀ ਦੇ ਸਮੂਹ ਦੇ ਹਨ। ਇਤਿਹਾਸਕਾਰਾਂ ਅਨੁਸਾਰ ਛੱਛ ਦਾ ਪੁਰਾਣਾ ਨਾਮ 'ਚੁਕਸ਼' ਸੀ ਤੇ ਇਹ ਕਦੇ ਤਕਸ਼ਿਲਾ ਰਾਜ ਦਾ ਇਕ ਭਾਗ ਸੀ।

ਚੀਲ ਨਦੀ ਦੇ ਉੱਤਰ ਵਲ ਦਾ, ਛੱਛ ਦਾ ਖੇਤਰ, ਸਾਰੇ ਜ਼ਿਲੇ ਵਿਚੋਂ ਜ਼ਰਖੇਜ਼ ਹੈ। ਇਸ ਨੂੰ ਇਲਾਕੇ ਦੇ ਲੋਕ 'ਛੱਛ ਦਾ ਦਿਲ' ਕਹਿੰਦੇ ਹਨ। ਇਸ ਖਿੱਤੇ ਦੀ ਭੋਇਂ ਵਿਚ ਕੁਦਰਤੀ ਨਮੀ ਹੈ ਤੇ ਮੀਂਹ ਘਟ ਪੈਣ, ਤਾਂ ਵੀ ਇਥੇ ਫਸਲ ਅੱਛੀ ਹੁੰਦੀ ਹੈ। ਇਸੇ ਲਈ ਕਹਾਵਤ ਹੈ :

'ਛੱਛ ਅਬਾਦ ਤੇ ਮੁਲਕ ਗ਼ੈਰ-ਅਬਾਦ'

ਭਾਵ ਸਾਰਾ ਮੁਲਕ ਵੀਰਾਨ ਹੋ ਜਾਵੇ ਤਾਂ ਵੀ ਛੱਛ ਅਬਾਦ ਰਹਿੰਦਾ ਹੈ।

(ਅ) ਜਿਹਲਮ ਤੇ ਚਨਾਬ ਦਰਿਆ ਦੇ ਵਿਚਕਾਰ ਉਹ ਇਲਾਕੇ, ਜੋ ਵਧੇਰੇ ਕਰ ਕੇ ਬੰਜਰ ਹੈ ਅਤੇ ਜਿਥੇ ਕਾਨੇ, ਸਰਕੰਡੇ ਤੇ ਜੰਗਲੀ ਬੂਟੀਆਂ ਤੋਂ ਇਲਾਵਾ ਕੁਝ ਨਹੀਂ ਉਗਦਾ। ਦੁਆਬੇ ਦਾ ਨਾਂਉਂ ਦੋਹਾਂ ਦਰਿਆਵਾਂ ਦਾ ਪਹਿਲਾ ਅੱਖਰ ਮਿਲਾ ਕੇ ਰਖੇ ਗਏ ਹਨ, ਜਿਸ ਤੋਂ ਇਹ ਇਲਾਕਾ ਚੱਜ-ਦੁਆਬ ਅਖਵਾਉਂਦਾ ਹੈ, ਇਹੋ ਚੱਜ ਮਗਰੋਂ 'ਛੱਛ' ਬਣ ਗਿਆ ਜਾਪਦਾ ਹੈ।

ਅਟਕ ਦੇ ਜ਼ਿਲੇ ਵਿਚ ਵੀ 'ਛੱਛ' ਨਾਮ ਦਾ ਇਕ ਇਲਾਕਾ ਹੈ, ਜੋ ਵਧੇਰੇ ਕਰਕੇ ਛੱਛ ਹਜ਼ਾਰਾ ਦੇ ਨਾਂ ਨਾਲ ਪ੍ਰਸਿੱਧ ਹੈ। ਇਹ ਇਲਾਕਾ ਸਿੰਧ ਦਰਿਆ ਦੇ ਕੰਢੇ ਦੇ ਨਾਲ ਨਾਲ ਪਸਰਿਆ ਹੋਇਆ ਹੈ। ਇਥੋਂ ਦੇ ਇਲਾਕੇ ਦੇ ਵਸਨੀਕ ਛਾਛੀ ਅਖਵਾਉਂਦੇ ਹਨ।

(ਛ-6) ਛੱਜ :

ਅੰਨ ਨੂੰ ਛੱਟਣ ਲਈ ਤੀਲਾਂ ਦੀ ਬਣੀ ਇਕ ਵਸਤੂ,

Sri Satguru Jagjit Singh Ji eLibrary

ਜਿਸ ਦਾ ਪਾਸਾਰ ਅਗੋਂ ਖੁਲ੍ਹਾ ਹੁੰਦਾ ਹੈ। ਨਿਤ ਵਰਤੋਂ ਦੀ ਚੀਜ਼ ਹੋਣ ਕਰ ਕੇ, ਪਿੰਡਾਂ ਵਿਚ ਇਹ ਘਰੇਲੂ ਸਾਮਾਨ ਦਾ ਜ਼ਰੂਰੀ ਅੰਗ ਹੈ।

ਛੱਜ ਦੁਆਰਾ ਕਈ ਰੀਤਾਂ ਵੀ ਕੀਤੀਆਂ ਜਾਂਦੀਆਂ ਹਨ। ਲੋਕ-ਵਿਸ਼ਵਾਸ ਅਨੁਸਾਰ ਤ੍ਰਿਖਲ (ਤਿੰਨ ਕੁੜੀਆਂ ਤੋਂ ਬਾਅਦ ਜੰਮਿਆ ਮੁੰਡਾ ਜਾਂ ਤਿੰਨ ਮੁੰਡਿਆਂ ਤੋਂ ਜੰਮੀ ਕੁੜੀ) ਬੱਚਾ, ਮਾਂ-ਪਿਓ ਵਿਚੋਂ ਕਿਸੇ ਇਕ ਉਤੇ ਭਾਰੀ ਹੁੰਦਾ ਹੈ। ਅਜਿਹੇ ਬੱਚੇ ਨੂੰ ਛੱਜ ਪਾੜ ਕੇ ਉਸ ਵਿਚੋਂ ਲੰਘਾਣ ਨਾਲ, ਉਸ ਦੀ ਅਸੁਭਤਾ ਦੂਰ ਹੋ ਜਾਂਦੀ ਹੈ।

ਵਿਆਹ ਦੀਆਂ ਕਈ ਰਸਮਾਂ ਵੀ ਛੱਜ ਨਾਲ ਸਬੰਧਿਤ ਹਨ (ਵੇਖੋ : ਛੱਜ ਕੁੱਟਣਾ)।

ਪੋਠੋਹਾਰ ਵਿਚ, ਜੋ ਕਦੇ ਦੋ ਧਿਰਾਂ ਆਪੋ ਵਿਚ ਲੜਾਈ ਬੰਦ ਨਾ ਕਰਨ ਅਤੇ ਲੋਕਾਂ ਦੀਆਂ ਨਜ਼ਰਾਂ ਵਿਚ ਦੋਵੇਂ ਇਕੋ ਜਿਹੀਆਂ ਕਸੂਰਵਾਰ ਹੋਣ ਤਾਂ ਦੋਹਾਂ ਨੂੰ ਲਾਅਨਤਾਂ ਪਾਉਣ ਲਈ, ਗਲੀ ਮਹੱਲੇ ਵਾਲੇ, 'ਤੋਹਾਂ' ਦੇ ਛੱਜ ਭਰ ਕੇ ਦੋਹਾਂ ਘਰਾਂ ਅਗੇ ਸੁਟ ਆਇਆ ਕਰਦੇ ਸਨ। ਤੇ ਨਾਲ ਹੀ ਇਹ ਟੱਪਾ ਬੋਲਿਆ ਕਰਦੇ ਸਨ ਜੋ ਹੁਣ ਅਖਾਣ ਬਣ ਗਈ ਹੈ—

ਛੱਜ ਭਰਿਆ ਤੋਹਾਂ ਦਾ,

ਛਿੱਟੇ ਮੂੰਹ ਦੋਹਾਂ ਦਾ।

ਕਈ ਕਹਾਵਤਾਂ ਵਿਚ ਛੱਜ ਦਾ ਰੂਪਕ ਬੰਨ੍ਹਿਆ ਮਿਲਦਾ ਹੈ—'ਛੱਜ ਕੀ ਮਿਹਣਾ ਦੇਵੇ ਛਾਨਣੀ ਨੂੰ, ਜਿਸ ਦੇ ਨੌਂ ਸੇ ਵੇਧ।'

(ਛ-7) ਛੱਜਕਰਣ :

ਇਕ ਰਾਖਸ਼, ਜਿਸ ਦਾ ਜ਼ਿਕਰ ਲੋਕ-ਕਹਾਣੀਆਂ ਵਿਚ ਆਉਂਦਾ ਹੈ। ਇਸ ਦੇ ਕੰਨ ਛੱਜ ਨਾਲੋਂ ਵਡੇ ਹੋਣ ਕਰ ਕੇ ਇਸ ਦਾ ਨਾਂਉਂ 'ਛੱਜ ਕਰਣ' ਪੈ ਗਿਆ। ਇਹ ਮਰਦਾਂ ਨੂੰ ਤਾਂ ਖਾ ਜਾਇਆ ਕਰਦਾ ਸੀ, ਪਰ ਤੀਵੀਆਂ ਨੂੰ ਆਪਣੇ ਕੰਨਾਂ ਵਿਚ ਛੁਪਾ ਲਿਆ ਕਰਦਾ। ਇਸ ਨੂੰ 'ਛੱਜ-ਕੰਨਾ' ਵੀ ਕਿਹਾ ਜਾਂਦਾ ਹੈ।

(ਛ-8) ਛੱਜ ਕੁੱਟਣਾ :

1. ਵਿਆਹ ਨਾਲ ਸਬੰਧਿਤ ਇਕ ਰਸਮ, ਜੋ ਪੁਆਧ ਦੇ ਇਲਾਕੇ ਵਿਚ ਪ੍ਰਚਲਤ ਹੈ। ਬਰਾਤ ਦੇ ਵਿਦਾ ਹੋ ਜਾਣ ਪਿਛੋਂ, ਦੁਲ੍ਹੇ ਦੇ ਘਰ ਰਾਤ ਨੂੰ, ਨਾਨਕੀਆਂ ਔਰਤਾਂ ਇਕੱਠੀਆਂ ਹੋ ਕੇ ਛੱਜ ਕੁੱਟਦੀਆਂ, ਗੀਤ ਗਾਂਦੀਆਂ ਤੇ ਕਈ ਤਰ੍ਹਾਂ ਦੇ ਸਵਾਂਗ ਭਰਦੀਆਂ ਹਨ।

2. ਬੱਚੇ ਦੇ ਜਨਮ ਸਮੇਂ ਦੀ ਇਕ ਰੀਤ, ਜੋ ਖੜ੍ਹੀਆਂ ਵਿਚ ਪ੍ਰਚਲਤ ਹੈ। ਬੱਚੇ ਦੇ ਜੰਮਣ ਵੇਲੇ ਕਈ ਖੜ੍ਹੀ

NamdhariElibrary@gmail.com

ਛੱਜ ਵਿਚ ਧਾਨ ਪਾਕੇ ਉਪਰ ਵਲ ਉਲਦਦੇ ਤੇ ਵਰਖਾ ਕਰਦੇ ਹਨ, ਇਸਤਰ੍ਹਾਂ ਬੱਚਾ ਰਜਾ-ਪੁੱਜਾ ਤੇ ਘਰ ਭਰਿਆ ਰਹਿੰਦਾ ਹੈ।

(ਛ-9) ਛੱਜਲੀ :

ਲੋਕ-ਧਾਰਨਾ ਹੈ ਕਿ ਸੱਪ ਦੀ ਪਹਿਲਾਂ ਛੱਜਲੀ ਨਹੀਂ ਸੀ ਹੁੰਦੀ। ਇਕ ਵਾਰ ਕੋਈ ਫਕੀਰ ਕਿਸੇ ਬੋਹੜ ਹੇਠ ਸੁੱਤਾ ਪਿਆ ਸੀ ਤੇ ਬਿਛ ਦੇ ਪੱਤਿਆਂ ਵਿਚੋਂ ਧੁੱਪ ਛਣ ਕੇ ਉਸ ਦੇ ਮੂੰਹ ਉਤੇ ਪੈ ਰਹੀ ਸੀ। ਉਸੇ ਦਰਖਤ ਦੀ ਇਕ ਬਿਲ ਵਿਚ ਸੱਪ ਰਹਿੰਦਾ ਸੀ। ਉਸ ਨੇ ਫਕੀਰ ਦੇ ਮੂੰਹ ਉਤੇ ਧੁੱਪ ਪਈ ਵੇਖ, ਬੋਹੜ ਦੇ ਵਡੇ ਵਡੇ ਪੱਤੇ ਮੂੰਹ ਵਿਚ ਲੈ ਕੇ ਇਸ ਤਰ੍ਹਾਂ ਖੜਾ ਹੋ ਗਿਆ ਕਿ ਉਸ ਦਾ ਸਾਇਆ ਫਕੀਰ ਦੇ ਮੂੰਹ ਉਤੇ ਜਾ ਪਿਆ। ਸਬੱਬ ਨਾਲ ਸ਼ਿਵ ਜੀ ਤੇ ਪਾਰਬਤੀ ਉਧਰੋਂ ਦੀ ਲੰਘ ਰਹੇ ਸਨ। ਦੋਵੇਂ ਸੱਪ ਦੀ ਦਇਆ ਭਾਵਨਾ ਤੋਂ ਬੜੇ ਪ੍ਰਸੰਨ ਹੋਏ ਤੇ ਪਾਰਬਤੀ ਦੇ ਕਹਿਣ ਉਤੇ ਸ਼ਿਵ ਨੇ ਸੱਪ ਨੂੰ ਛੱਜਲੀ ਦਾ ਵਰਦਾਨ ਦਿਤਾ, ਉਹ ਪੱਤੇ ਉਸੇ ਪਲ ਛੱਜਲੀ ਦਾ ਰੂਪ ਧਾਰ ਗਏ। ਕਹਿੰਦੇ ਹਨ, ਛੱਜਲੀ ਵਾਲਾ ਸੱਪ ਕਦੇ ਕਿਸੇ ਫਕੀਰ ਜਾਂ ਸਾਧ ਨੂੰ ਨਹੀਂ ਡੰਗਦਾ। ਸਾਖੀ ਹੈ ਕਿ ਇਕ ਵਾਰ, ਗੁਰੂ ਨਾਨਕ ਦੇਵ ਜੀ ਉਤੇ, ਖੇਤ ਵਿਚ ਸੁਤੇ ਪਿਆ, ਧੁੱਪ ਆ ਗਈ ਤਾਂ ਇਕ ਸੱਪ ਨੇ ਛਾਂ ਕੀਤੀ ਸੀ।

(ਛ-10) ਛੱਜੂ ਭਗਤ :

(ੳ) ਇਕ ਭਗਤ ਜਿਸ ਦੇ ਪੈਰੋਕਾਰ ਛੱਜੂ ਪੰਥੀ ਅਖਵਾਉਂਦੇ ਹਨ। ਛੱਜੂ ਭਗਤ, ਗੁਰੂ ਅਰਜਨ ਦੇਵ ਜੀ ਦਾ ਸਮਕਾਲੀ ਸੀ ਅਤੇ ਇਹ ਲਾਹੌਰ ਵਿਚ ਸ਼ਾਹੂਕਾਰਾ ਕੀਤਾ ਕਰਦਾ ਸੀ। ਇਸ ਦੇ ਜੀਵਨ ਦੀਆਂ ਕਈ ਸਾਖੀਆਂ ਛੱਜੂ-ਪੰਥੀਆਂ ਵਿਚ ਪ੍ਰਚਲਤ ਹਨ। ਇਨ੍ਹਾਂ ਦਾ ਦੇਹਾਂਤ 1639 ਈ: ਵਿਚ ਹੋਇਆ। ਭਾਈ ਕਾਹਨ ਸਿੰਘ ਨਾਭੇ ਅਨੁਸਾਰ ਛੱਜੂ ਸਰਾਫ਼ ਦੀ ਕਿਰਤ ਕਰਦਾ ਸੀ। ਅਤੇ ਮਗਰੋਂ ਇਸ ਦੀ ਦੁਕਾਨ ਦੀ ਥਾਂ ਮਹਾਰਾਜਾ ਰਣਜੀਤ ਸਿੰਘ ਨੇ ਇਕ ਸੁੰਦਰ ਮੰਦਰ ਬਣਾ ਦਿਤਾ, ਜੋ ਹੁਣ ਮਿਉ ਹਸਪਤਾਲ ਪਾਸ ਰਤਨ ਚੰਦ ਦੀ ਸਰਾਂ ਦੇ ਦੱਖਣ ਵਲ ਸਥਿਤ ਹੈ। ਇਥੇ ਹੀ ਛੱਜੂ ਦੀ ਸਮਾਧ ਹੈ, ਜੋ ਸੰਗਮਰਮਰ ਦੀ ਬਣੀ ਹੋਈ ਹੈ।

(ਅ) ਛੱਜੂ ਭਗਤ ਦਾ ਚੋਬਾਰਾ ਲਾਹੌਰ ਦੇ ਇਕ ਮਹੱਲੇ ਵਿਚ ਹੈ। ਇਥੇ ਛੱਜੂ ਬੈਠ ਕੇ ਭਜਨ-ਬੰਦਗੀ ਕੀਤਾ ਕਰਦਾ ਸੀ। ਕਹਿੰਦੇ ਹਨ ਇਹ ਚੋਬਾਰਾ ਬੜਾ ਸੁੰਦਰ ਤੇ ਮੌਕਲਾ ਸੀ ਅਤੇ ਇਥੇ ਚਹੁ-ਪਾਸਿਆਂ ਤੋਂ ਹਵਾ ਪੈਂਦੀ ਸੀ। ਸਰਦੀਆਂ ਵਿਚ ਇਥੇ ਨਿਘੀ ਧੁੱਪ ਰਹਿੰਦੀ। ਇਸੇ ਲਈ ਇਕ ਕਹਾਵਤ ਪ੍ਰਚਲਤ ਹੈ :

ਜਿਹੜਾ ਸੁਖ ਛੱਜੂ ਦੇ ਚੋਬਾਰੇ,
ਉਹ ਨਾ ਬਲਖ਼ ਨਾ ਬੁਖਾਰੇ।

(ਛ-11) ਛੱਟਤਿਲਾ ਇਕਾਦਸ਼ੀ :

ਮਾਂਹ ਦੇ ਮਹੀਨੇ ਦੇ ਹਨੇਰੇ ਪੱਖ ਦੀ ਇਕਾਦਸ਼ੀ; ਇਸ ਇਕਾਦਸ਼ੀ ਨੂੰ ਛੇ ਵਿਧੀਆਂ ਨਾਲ, ਤਿਲਾਂ ਦੀ ਵਰਤੋਂ ਕਰਨ ਕਰ ਕੇ, ਛੱਟਤਿਲਾ ਕਿਹਾ ਜਾਂਦਾ ਹੈ। ਇਹ ਛੇ ਵਿਧੀਆਂ ਹਨ : ਜਲ ਵਿਚ ਤਿਲ ਮਿਲਾ ਕੇ ਇਸ਼ਨਾਨ ਕਰਨਾ, ਤਿਲਾਂ ਦਾ ਵੱਟਣਾ ਬਣਾ ਕੇ ਸਰੀਰ ਤੇ ਮੱਲਣਾ, ਤਿਲਾਂ ਦਾ ਹਵਨ ਕਰਨਾ, ਜਲ ਵਿਚ ਤਿਲ ਮਿਲਾ ਕੇ ਪੀਣਾ, ਤਿਲਾਂ ਦੇ ਬਣੇ ਪਦਾਰਥ ਖਾਣੇ, ਤਿਲਾਂ ਦਾ ਦਾਨ ਕਰਨਾ। ਇਨ੍ਹਾਂ ਛੇਆਂ ਕਿਰਿਆਵਾਂ ਦਾ ਬੜਾ ਸੰਕਲਪ ਮੰਨਿਆ ਗਿਆ ਹੈ। ਧਾਰਨਾ ਹੈ ਕਿ ਇਸ ਇਕਾਦਸ਼ੀ ਨੂੰ ਵਰਤ ਰੱਖਣ ਤੇ ਉਪ੍ਰੋਕਤ ਛੇ ਵਿਧੀਆਂ ਨਾਲ ਤਿਲਾਂ ਦੀ ਵਰਤੋਂ ਕਰਨ ਵਾਲੇ ਨੂੰ ਦੋਹਾਂ ਜਹਾਨਾਂ ਵਿਚ ਸੁਖ ਤੇ ਸ਼ਾਂਤੀ ਮਿਲਦੀ ਹੈ ਅਤੇ ਉਸ ਦੇ ਸਾਰੇ ਸਰੀਰਕ, ਵਾਚਕ ਤੇ ਮਾਨਸਿਕ ਪਾਪਾਂ ਦਾ ਨਾਸ਼ ਹੋ ਜਾਂਦਾ ਹੈ।

ਇਸ ਇਕਾਦਸ਼ੀ ਦੇ ਸੰਕਲਪ ਬਾਰੇ ਇਕ ਕਥਾ ਪ੍ਰਚਲਤ ਹੈ :—

ਪੌਰਾਣਿਕ ਕਾਲ ਵਿਚ ਇਕ ਬ੍ਰਾਹਮਣੀ ਦਿਨ ਰਾਤ ਵਿਸ਼ਨੂੰ ਦੇਵਤੇ ਦੀ ਪੂਜਾ-ਅਰਚਾ ਕੀਤਾ ਕਰਦੀ ਸੀ। ਉਸਨੇ ਵਿਸ਼ਨੂੰ ਦੀ ਪ੍ਰਸੰਨਤਾ ਲਈ ਕਈ ਵਰਤ, ਵਿਧੀ ਪੂਰਵਕ ਰਖੇ, ਪਰ ਉਸ ਨੇ ਕਦੇ ਕੁਝ ਦਾਨ ਨਹੀਂ ਸੀ ਕੀਤਾ। ਇਕ ਦਿਨ ਵਿਸ਼ਨੂੰ ਮਹਾਰਾਜ ਭਿਖਾਰੀ ਦੇ ਵੇਸ ਵਿਚ, ਉਸ ਦੇ ਬੂਹੇ ਅਗੇ ਖੈਰ ਮੰਗਣ ਲਈ ਆਏ। ਬ੍ਰਾਹਮਣੀ ਪੂਜਾ ਪਾਠ ਵਿਚ ਲੱਗੀ ਹੋਈ ਸੀ। ਉਹ ਵਿਘਨ ਕਾਰਨ ਦੁਖੀ ਹੋ ਕੇ ਉਠੀ ਤੇ ਤਾਂਬੇ ਦੇ ਭਾਂਡੇ ਵਿਚ, ਮਿੱਟੀ ਦਾ ਇਕ ਢੇਲਾ ਰਖ ਕੇ, ਭਿਖਾਰੀ ਨੂੰ ਦਾਨ ਵਜੋਂ ਦਿਤਾ। ਵਿਸ਼ਨੂੰ ਨੇ ਉਸ ਢੇਲੇ ਨੂੰ ਧਰਤੀ ਉਤੇ ਸੁਟ ਦਿਤਾ ਤੇ ਉਹ ਆਪ ਵਿਸ਼ਨੂੰ ਲੋਕ ਵਾਪਸ ਚਲੇ ਗਏ।

ਜਦੋਂ ਬ੍ਰਾਹਮਣੀ ਕਾਲਵਸ ਹੋਈ ਤਾਂ ਉਸ ਨੂੰ ਵਿਸ਼ਨੂੰ ਭਗਤੀ ਕਾਰਨ ਬੈਕੁੰਠ ਵਿਚ ਥਾਂ ਪ੍ਰਾਪਤ ਹੋਈ। ਸਵਰਗ ਵਿਚ ਹੋਰ ਸਭ ਸੁਖ ਤਾਂ ਸਨ, ਪਰ ਖਾਣ ਲਈ ਉਸ ਨੂੰ ਕੁਝ ਨਹੀਂ ਸੀ ਮਿਲਦਾ। ਪੁੱਛਣ ਉਤੇ ਉਸ ਨੂੰ ਦਸਿਆ ਗਿਆ ਕਿ ਉਸ ਕਦੇ ਅੰਨ ਦਾਨ ਨਹੀਂ ਸੀ ਕੀਤਾ। ਵਿਸ਼ਨੂੰ ਨੇ ਬ੍ਰਾਹਮਣੀ ਨੂੰ ਦਸਿਆ ਕਿ ਜੇ ਛੱਟਤਿਲਾ ਇਕਾਦਸ਼ੀ ਨੂੰ, ਵਰਤ ਰਖ ਕੇ ਵਿਧੀ ਅਨੁਸਾਰ ਤਿਲਾਂ ਦਾ ਦਾਨ ਦਿਤਾ ਜਾਵੇ, ਤਾਂ ਅਗਲੇ ਲੋਕ ਵਿਚ ਸਭ ਸੁਖ ਮਿਲਦੇ ਹਨ।

ਛੱਟਤਿਲਾ ਇਕਾਦਸ਼ੀ ਤੋਂ ਮਗਰੋਂ ਦਿਨ ਤਿਲ ਤਿਲ ਕਰਕੇ ਵਡੇ ਹੋਣ ਲਗਦੇ ਹਨ। ਕਹਾਵਤ ਹੈ :

ਤਿਲ ਤੇ ਮੂਲੀ ਕੁਤਰੀਆਂ,
ਦਿਨ ਵਡੇ ਰਾਤਾਂ ਨਿੱਕੜੀਆਂ।

(ਛ-12) ਛੱਟਾ ਮਾਰਨਾ :

ਪਾਣੀ ਦੇ ਛੱਟੇ ਮਾਰ ਕੇ ਕਿਸੇ ਥਾਂ, ਵਸਤੂ ਜਾਂ ਸ਼ਖਸ ਨੂੰ ਪਵਿਤਰ ਕਰਨ ਦੀ ਕਿਰਿਆ; ਜਲ ਸਭ ਵਸਤੂਆਂ ਵਿਚੋਂ ਪਵਿਤਰ ਹੈ। ਜਿਸ ਵਸਤੂ ਉਤੇ ਇਸ ਦਾ ਛੱਟਾ ਪੈ ਜਾਵੇ, ਉਹ ਵੀ ਪਵਿਤ੍ਰ ਹੋ ਗਈ ਮੰਨੀ ਜਾਂਦੀ ਹੈ।

ਜਿਸ ਥਾਂ ਕੋਈ ਸੰਸਕਾਰ ਜਾਂ ਰੀਤ ਕਰਨੀ ਹੋਵੇ, ਉਥੇ ਪਹਿਲਾਂ ਕਿਸੇ ਪਵਿਤ੍ਰ ਸਰੋਵਰ, ਜਾਂ ਨਦੀ ਦੇ ਜਲ ਨਾਲ ਛੱਟੇ ਮਾਰ ਲਏ ਜਾਂਦੇ ਹਨ, ਤਾਂ ਜੋ ਉਹ ਥਾਂ ਪਵਿਤ੍ਰ ਹੋ ਜਾਵੇ।

ਪਵਿਤਰ ਜਲ ਦੇ ਛੱਟੇ ਸਰੀਰ, ਅੱਖਾਂ ਜਾਂ ਸਿਰ ਉਤੇ ਮਾਰਨ ਨਾਲ, ਨਿਸਚਾ ਹੈ ਕਿ ਸਰੀਰ ਦੇ ਸਾਰੇ ਸੰਤਾਪ, ਮਾਨਸਿਕ ਤੇ ਵਾਚਕ ਪਾਪ ਦੂਰ ਹੋ ਜਾਂਦੇ ਹਨ। ਪਹਿਲਿਆਂ ਵਿਚ, ਜਦੋਂ ਕੋਈ ਤੀਵੀਂ ਸੂਤਕ ਵਾਲੇ ਘਰੋਂ ਵਾਪਸ ਆਉਂਦੀ ਤਾਂ ਉਹ ਆਪਣੇ ਮੁੱਖ ਦਵਾਰ ਉਤੇ ਖੜੀ ਹੋ ਜਾਇਆ ਕਰਦੀ ਅਤੇ ਘਰ ਦਾ ਕੋਈ ਜੀਅ ਉਸ ਉਤੇ ਗੰਗਾ ਜਾਂ ਫਿਰ ਨਿਰਮਲ ਜਲ ਦੇ ਛੱਟੇ ਮਾਰਦਾ ਤਾਂ ਉਹ ਘਰ ਦੇ ਅੰਦਰ ਪੈਰ ਪਾਉਂਦੀ। ਇਸੇ ਤਰ੍ਹਾਂ ਪ੍ਰਾਣੀ ਦਾ ਦੇਹ-ਸੰਸਕਾਰ ਕਰ ਕੇ ਵਾਪਿਸ ਘਰ ਆਏ ਆਦਮੀ ਨੂੰ ਉਦੋਂ ਤਕ ਘਰ ਦੇ ਅੰਦਰ ਪੈਰ ਪਾਉਣ ਦੀ ਆਗਿਆ ਨਹੀਂ ਸੀ ਹੁੰਦੀ, ਜਦੋਂ ਤਕ ਉਸ ਉਤੇ ਨਿਰਮਲ ਜਲ ਦੇ ਛੱਟਿਆਂ ਦੀ ਵਰਖਾ ਨਾ ਕਰ ਲਈ ਜਾਂਦੀ।

ਸਿੱਖਾਂ ਵਿਚ ਅੰਮ੍ਰਿਤ ਛਕਾਣ ਵੇਲੇ, ਪੰਜ ਪਿਆਰੇ ਅੰਮ੍ਰਿਤ ਦੇ ਬਾਟੇ ਵਿਚੋਂ, ਕੁਝ ਅੰਮ੍ਰਿਤ ਲੈ ਕੇ, ਅੰਮ੍ਰਿਤ ਛਕਣ ਵਾਲੇ ਸਿੱਖ ਦੇ ਸਰੀਰ, ਕੇਸਾਂ ਤੇ ਮੂੰਹ ਉਤੇ ਛੱਟੇ ਮਾਰਦੇ ਹਨ ਤਾਂ ਜੋ ਉਸ ਦੇ ਅੰਦਰੋਂ ਦੇਵੀ-ਸ਼ਕਤੀਆਂ ਜਾਗ ਪੈਣ।

(ਛ-13) ਛੱਟੀ :

ਬੱਚੇ ਦੇ ਜਨਮ ਤੋਂ ਛੇਵੇਂ ਦਿਨ ਕੀਤੀਆਂ ਰੀਤਾਂ ਰਸਮਾਂ। ਹਰ ਜਾਤ-ਗੋਤ ਵਿਚ ਇਸ ਦਿਨ ਲਈ ਆਪਣੀਆਂ 'ਕੁਲ-ਰੀਤਾਂ' ਹਨ। ਆਮ ਤੌਰ ਉਤੇ ਛੱਟੀ ਦੇ ਦਿਨ, ਬੱਚੇ ਦੀ ਮਾਂ ਨੂੰ, ਜਣੇਪੇ ਮਗਰੋਂ ਪਹਿਲਾਂ ਇਸ਼ਨਾਨ ਕਰਵਾਇਆ ਜਾਂਦਾ ਹੈ। ਨਿਰਮਲ ਜਲ ਵਿਚ ਇਸ਼ਨਾਨ ਵੇਲੇ ਚਾਵਲਾਂ ਦੇ ਕੁਝ ਦਾਣੇ ਤੇ ਮੇਥੀ ਦੇ ਪੱਤੇ ਸ਼ਗਨ ਵਜੋਂ ਪਾ ਲਏ ਜਾਂਦੇ ਹਨ। ਇਸ਼ਨਾਨ ਕਰਵਾਣ ਵੇਲੇ, ਮਾਂ ਨੂੰ ਜਿਸ ਪਟੜੇ ਉਤੇ ਬੈਠਾਇਆ ਜਾਂਦਾ ਹੈ, ਉਸ ਦੇ ਹੇਠਾਂ ਪਹਿਲਾਂ ਆਟੇ ਦਾ ਚੌਕ ਪੂਰ ਲਿਆ ਜਾਂਦਾ ਹੈ। ਇਸ ਮੰਗਲ ਅਵਸਰ ਉਤੇ, ਬਰਾਦਰੀ ਨੂੰ ਵੀ ਸੱਦ ਲਿਆ ਜਾਂਦਾ ਹੈ ਅਤੇ ਤੀਵੀਆਂ 'ਵਧਾਵੇ', 'ਸੋਹਿਲੜੇ' ਤੇ 'ਘੋੜੀਆਂ' ਗਾਉਂਦੀਆਂ ਹਨ। ਕਈ ਹਿੰਦੂ ਘਰਾਂ ਵਿਚ ਇਸ ਦਿਨ

'ਛੱਟੀ ਦੇਵੀ' ਦੀ ਪੂਜਾ ਵੀ ਕੀਤੀ ਜਾਂਦੀ ਹੈ। ਬਰਾਦਰੀ ਦੇ ਲੋਕ ਬੱਚੇ ਨੂੰ ਸ਼ਗਨ ਵਜੋਂ ਸੁਗਾਤਾਂ ਭੇਟ ਕਰਦੇ ਹਨ ਜਾਂ ਨਕਦ ਰੁਪਏ ਦੇਂਦੇ ਹਨ। ਛੱਟੀ ਦੇ ਦਿਨ ਬੱਚੇ ਦੇ ਨਾਨਕੇ, ਬੱਚੇ ਲਈ ਕਪੜੇ ਤੇ ਸੁਗਾਤਾਂ ਲਿਆਂਦੇ ਹਨ, ਜਿਨ੍ਹਾਂ ਨੂੰ 'ਰੀਤ' ਜਾਂ 'ਸੂਸ਼ਨ' ਕਹਿੰਦੇ ਹਨ। ਕਈ ਜਾਤਾਂ-ਗੋਤਾਂ ਵਿਚ ਛੱਟੀ ਵਾਲੇ ਦਿਨ ਹੀ ਬੱਚੇ ਦੇ ਨਾਮ ਸੰਸਕਾਰ ਦੀ ਰਸਮ ਵੀ ਕਰ ਲਈ ਜਾਂਦੀ ਹੈ।

ਫ਼ਿਰੋਜ਼ਪੁਰ ਜ਼ਿਲੇ ਵਿਚ ਰਹਿੰਦੇ ਬਾਗੜੀ ਘੁੰਮਿਆਰਾਂ ਵਿਚ ਛੱਟੀ ਵਾਲੇ ਦਿਨ, ਨਵ-ਜੰਮੇ ਬਾਲ, ਲੜਕਾ ਹੋਵੇ ਜਾਂ ਲੜਕੀ ਦੀਆਂ ਕਲਾਈਆਂ, ਕਮਰ ਤੇ ਗਿੱਟਿਆਂ ਦੁਆਲੇ, ਨੀਲੇ ਰੰਗ ਦੇ ਨਿੱਕੇ ਨਿੱਕੇ ਧਾਗੇ ਬੰਨ੍ਹ ਦਿਤੇ ਜਾਂਦੇ ਹਨ। ਬੱਚੇ ਦੀ ਮਾਂ ਤੇ ਹੋਰ ਅੰਗ-ਸਾਕ ਹੱਥਾਂ ਵਿਚ ਮਹਿੰਦੀ ਰਚਾਂਦੇ ਹਨ। ਸਾਕਾਂ ਰਿਸ਼ਤੇਦਾਰਾਂ ਵਿਚ ਚੂਰੀ ਵੰਡੀ ਜਾਂਦੀ ਹੈ (ਫ਼ਿਰੋਜ਼ਪੁਰ ਗਜ਼ਟੀਅਰ, 58)।

ਬਹਾਵਲਪੁਰ ਦੇ ਹਿੰਦੂਆਂ ਵਿਚ, ਛੱਟੀ ਦੇ ਦਿਨ ਇਕ ਵਚਿਤ੍ਰ ਰੀਤ ਕੀਤੀ ਜਾਂਦੀ ਹੈ (ਬਹਾਵਲਪੁਰ ਗਜ਼ਟੀਅਰ, ਪੰਨਾ 99)। ਬੱਚੇ ਦੀ ਮਾਂ ਨੂੰ ਕਾਨਿਆਂ ਦੀ ਬਣੀ ਹੋਈ ਕਿੜੀ (ਫੂਹੜ) ਉਤੇ ਬਿਠਾ ਦਿਤਾ ਜਾਂਦਾ ਹੈ ਅਤੇ ਸਰਕੜੇ ਦੇ ਛੇ ਕਾਨਿਆਂ ਨਾਲ, ਲੋਹੇ ਦੀਆਂ ਤਿਖੀਆਂ ਨੌਕਾਂ ਜੜ ਕੇ ਤੀਰ ਬਣਾ ਲਏ ਜਾਂਦੇ ਹਨ। ਇਨ੍ਹਾਂ ਤੀਰਾਂ ਨੂੰ ਮਾਂ ਦੇ ਕੋਲ ਇਸ ਤਰ੍ਹਾਂ ਰਖ ਦਿਤਾ ਜਾਂਦਾ ਹੈ ਕਿ ਨੌਕਾਂ ਦਾ ਰੁਖ ਸਿਰ੍ਹਾਣੇ ਵਲ ਹੋਵੇ। ਲੋਹੇ ਦੀਆਂ ਨੌਕਾਂ ਤੇ ਕਾਨੇ ਆਮ ਤੌਰ ਉਤੇ ਆਂਢ-ਗੁਆਂਢ ਤੋਂ ਮੰਗ ਕੇ ਲਾਏ ਜਾਂਦੇ ਹਨ। ਫਿਰ ਬੱਚੇ ਦੇ ਕੋਲ ਇਕ ਵਹੀ ਤੇ ਕਲਮ ਦੁਆਰਾ ਰਖ ਦਿਤੀ ਜਾਂਦੀ ਹੈ। ਕਈ ਤਾਂ ਵਹੀ ਨੂੰ ਟੱਪੇ (ਇਕ ਵਜ਼ਨ ਨਾਪਣ ਵਾਲੀ ਟੋਕਰੀ) ਵਿਚ ਰਖ ਦੇਂਦੇ ਹਨ। ਵਹੀ ਦਾ ਉਹ ਸਫਾ ਖੋਲ੍ਹ ਦਿਤਾ ਜਾਂਦਾ ਹੈ, ਜਿਸ ਵਿਚ ਕਿਸੇ ਦੇਣਦਾਰ ਦੇ ਲੇਖੇ, ਵਡੀ ਰਕਮ ਨਿਕਲਦੀ ਹੋਵੇ। ਇਹ ਸ਼ਗਨ ਇਸ ਵਿਚਾਰ ਨਾਲ ਕੀਤਾ ਜਾਂਦਾ ਹੈ ਕਿ ਬੱਚਾ ਵਡਾ ਹੋ ਕੇ ਸ਼ਾਹੂਕਾਰੇ ਦਾ ਕਿੱਤਾ ਅਪਣਾਏ। ਲੋਕ-ਧਾਰਨਾ ਹੈ ਕਿ ਇਸ ਮੌਕੇ ਉਤੇ ਅਜਿਹਾ ਕਰਨ ਨਾਲ ਬਿਧਮਾਤਾ ਬੱਚੇ ਦੀ ਜੀਵਨ-ਵਹੀ ਵਿਚ ਖੁਸ਼ਹਾਲੀ ਤੇ ਅਮੀਰੀ ਲਿਖ ਜਾਂਦੀ ਹੈ।

ਮੁਸਲਮਾਨਾਂ ਵਿਚ ਛੱਟੀ ਵਾਲੇ ਦਿਨ ਮਠਿਆਈ ਵੰਡੀ ਜਾਂਦੀ ਹੈ। ਦਾਅਵਤਾਂ ਦਿਤੀਆਂ ਜਾਂਦੀਆਂ ਹਨ ਤੇ ਘਰ ਵਿਚ ਅਤੇ ਪੀਰ ਫਕੀਰ ਦੀ ਖ਼ਾਨਗਾਹ ਉਤੇ, ਚਰਾਗ਼ ਜਲਾਏ ਜਾਂਦੇ ਹਨ। ਕਈ ਅਮੀਰ ਘਰਾਂ ਵਿਚ ਆਤਸ਼ਬਾਜ਼ੀ ਚਲਾਣ ਦੀ ਵੀ ਪ੍ਰਥਾ ਹੈ।

ਇਸੇ ਦਿਨ ਬੱਚੇ ਨੂੰ ਇਸ਼ਨਾਨ ਕਰਵਾਣ ਪਿਛੋਂ ਕੋਈ ਅਜਿਹਾ ਕਪੜਾ ਪਹਿਨਾਇਆ ਜਾਂਦਾ ਹੈ, ਜੋ ਕਿਸੇ ਬਜ਼ੁਰਗ/ਪੀਰ ਦੇ ਉਤਾਰ ਵਿਚੋਂ ਲੀਰਾਂ ਕਢ ਕੇ ਬਣਾਇਆ

ਹੁੰਦਾ ਹੈ। ਅਕਬਰ ਬਾਦਸ਼ਾਹ ਦੇ ਜਨਮ ਸਮੇਂ ਜੋ ਕਪੜੇ ਉਸ ਨੂੰ ਪਹਿਨਾਏ ਗਏ ਸਨ, ਉਹ ਸੱਯਦ ਅਲੀ ਸ਼ੀਰਾਜੀ ਦੇ ਉਤਾਰ ਤੋਂ ਬਣੇ ਸਨ (ਵੇਖੋ : ਉਤਾਰ)।

(ਛ-14) ਛੱਟੀਆਂ ਖੇਡਣਾ :

ਵਿਆਹ ਨਾਲ ਸਬੰਧਿਤ ਇਕ ਰੀਤ, ਜਿਸ ਵਿਚ ਦੁਲ੍ਹਾ, ਦੁਲ੍ਹਨ ਤੇ ਹੋਰ ਅੰਗ ਸਾਕ ਹੱਥਾਂ ਵਿਚ ਛੱਟੀਆਂ ਫੜ ਕੇ ਇਕ ਦੂਜੇ ਨੂੰ ਮਾਰਦੇ ਤੇ ਖੇਡਦੇ ਹਨ। ਇਹ ਰੀਤ ਆਮ ਤੌਰ ਤੇ ਡੋਲੀ ਆਉਣ ਤੋਂ ਅਗਲੇ ਦਿਨ ਕੀਤੀ ਜਾਂਦੀ ਹੈ। ਦੁਲ੍ਹੇ ਦੇ ਦੁਪੱਟੇ ਤੇ ਦੁਲ੍ਹਨ ਦੀ ਚੁੰਨੀ ਦੇ ਪੱਲੇ ਨੂੰ ਗੰਢ ਮਾਰ ਕੇ ਅਥਵਾ ਅਗੇ ਦੁਲ੍ਹਾ ਤੇ ਪਿਛੇ ਦੁਲ੍ਹਨ ਨੂੰ ਲੈ ਕੇ, ਜਠੇਰਿਆਂ ਤੇ ਸਤੀਆਂ ਦੀ ਪੂਜਾ ਕੀਤੀ ਜਾਂਦੀ ਹੈ। ਇਸ ਪਿਛੋਂ ਦੁਲ੍ਹਾ ਤੇ ਦੁਲ੍ਹਨ ਦੋਵੇਂ ਹੱਥਾਂ ਵਿਚ ਛੱਟੀਆਂ ਲੈ ਕੇ ਇਕ ਦੂਜੇ ਨੂੰ ਸੱਤ ਵਾਰ ਮਾਰਦੇ ਹਨ। ਵਿਸ਼ਵਾਸ ਅਨੁਸਾਰ ਇਸ ਤਰ੍ਹਾਂ ਕਰਨ ਨਾਲ ਚੰਦਰੀ ਰੂਹ/ਬਦਨਜ਼ਰ ਉਤਰ ਜਾਂਦੀ ਹੈ।

(ਛ-15) ਛੱਟੀਆਂ ਝੋਲਣਾ :

ਵਿਆਹ ਸਮੇਂ ਦੀ ਇਕ ਰੀਤ, ਜਿਸ ਵਿਚ ਕਾਨਿਆਂ ਨਾਲ ਫੁੱਲਾਂ ਦੀਆਂ ਲੜੀਆਂ ਬੰਨ੍ਹ ਕੇ, ਲਾੜੇ ਦੇ ਸਿਰ ਉਤੇ ਚਵਰ ਵਾਂਗ ਝੁਲਾਈਆਂ ਜਾਂਦੀਆਂ ਹਨ। ਇਹ ਰੀਤ ਪੱਠੋਹਾਰ ਵਿਚ ਪ੍ਰਚਲਤ ਹੈ।

(ਛ-16) ਛੱਟੀ ਦੇਵੀ :

ਇਕ ਦੇਵੀ, ਜਿਸ ਦੀ ਪੂਜਾ ਬੱਚੇ ਦੇ ਜੰਮਣ ਦੇ ਛੇਵੇਂ ਦਿਨ ਕੀਤੀ ਜਾਂਦੀ ਹੈ। ਇਹ ਬਿਧਮਾਤਾ ਦੇਵੀ ਦਾ ਹੀ ਇਕ ਰੂਪ ਹੈ (ਵੇਖੋ : ਛੱਟੀ)।

(ਛ-17) ਛਣਕੰਗਣ :

ਗੁੱਟ ਦਾ ਇਕ ਕੰਗਣ, ਜਿਸ ਨਾਲ ਛੱਟੀਆਂ ਛੱਟੀਆਂ ਟੱਲੀਆਂ ਲੱਗੀਆਂ ਹੁੰਦੀਆਂ ਹਨ। ਬਾਹਵਾਂ ਦੇ ਹਿਲਣ ਨਾਲ ਇਨ੍ਹਾਂ ਵਿਚੋਂ ਛਣ ਛਣ ਦੀ ਧੁਨੀ ਪੈਦਾ ਹੁੰਦੀ ਹੈ, ਜਿਸ ਲਈ ਇਸ ਗਹਿਣੇ ਦਾ ਨਾਂ ਛਣ-ਕੰਗਣ ਪੈ ਗਿਆ।

(ਛ-18) ਛਣਛਣ :

ਸ਼ਨੀ ਦੇਵਤੇ ਨਮਿਤ ਬੜੀ ਜਾਂ ਟਿੱਲੀ, ਜਿਸ ਉਤੇ ਲੋਕੀ ਤੇਲ ਡੋਲ੍ਹਦੇ ਅਤੇ ਦੀਵੇ ਜਗਾਉਂਦੇ ਹਨ ਤਾਂ ਜੋ ਸਨਿਚਰ ਗ੍ਰਹਿ ਦੇ ਮੰਦੇ ਅਸਰ ਤੋਂ ਸੁਰੱਖਿਅਤ ਰਹਿਣ। ਇਹ ਬੜੀਆਂ/ਟਿੱਲੀਆਂ ਲਹਿੰਦੇ ਦੇ ਇਲਾਕੇ ਵਿਚ, ਚੁਰਸਤਿਆਂ ਉਤੇ ਬਨਾਉਣ ਦੀ ਪ੍ਰਥਾ ਸੀ।

(ਛ-19) ਛੱਤ-ਮਕਾਨ ਪਿੰਡ :

ਰਾਜਪੂਤਾਂ ਨੇ ਆਪਣੇ ਪਿੰਡਾਂ ਦੀ ਦਰਜੇ ਬੰਦੀ ਕੀਤੀ ਹੋਈ ਸੀ, ਜਿਸ ਦਾ ਆਧਾਰ ਪਿੰਡ ਵਿਚ ਵਸਦੇ ਰਾਜਪੂਤਾਂ ਦੀ ਸਮਾਜਕ ਪ੍ਰਤਿਸ਼ਠਾ ਸੀ। ਉਨ੍ਹਾਂ ਦੇ ਪਿੰਡ ਤਿੰਨ ਦਰਜਿਆਂ ਵਿਚ ਵੰਡੇ ਹੋਏ ਹਨ। ਟਿਕਾ, ਛੱਤ-ਮਕਾਨ ਤੇ ਮਕਾਨ। ਇਸ ਵੰਡ ਦਾ ਬੰਸਾਵਲੀ ਨਾਲ ਕੋਈ ਸਬੰਧ ਨਹੀਂ; ਵੰਸ਼ ਨਾਲ ਸਬੰਧਿਤ ਵੰਡ 'ਮੂਹੀ' ਅਖਵਾਂਦੀ ਹੈ।

ਟਿਕਾ ਰਾਜਪੂਤਾਂ ਦੇ ਉਨ੍ਹਾਂ ਪਿੰਡਾਂ ਨੂੰ ਕਿਹਾ ਜਾਂਦਾ ਸੀ ਜਿਥੇ ਰਾਜ-ਘਰਾਣੇ ਦਾ ਕੋਈ ਯੁਵਕ ਜਾਂ ਯੁਵਰਾਜ ਰਹਿੰਦਾ ਸੀ। 'ਛੱਤ' ਸ਼ਬਦ ਛੱਤਰ ਦਾ ਹੀ ਸੰਖੇਪ ਹੈ ਅਤੇ ਰਾਜਪੂਤਾਂ ਵਿਚ ਇਹ ਸ਼ਬਦ ਪ੍ਰਭੂਤਾ ਦਾ ਬੌਧਿਕ ਰਿਹਾ ਹੈ। ਇਨ੍ਹਾਂ ਪਿੰਡਾਂ ਵਿਚ ਸ਼ਾਹੀ ਘਰਾਣੇ ਦੇ ਰਾਜਪੂਤ ਵਸਦੇ ਸਨ ਅਤੇ ਰਾਜਪੂਤਾਂ ਦੀ ਬਾਕੀ ਬਰਾਦਰੀ ਅਜਿਹੇ ਪਿੰਡਾਂ ਵਿਚ ਵਸਦੇ ਰਾਜਪੂਤਾਂ ਨੂੰ ਉਚੇਚੇ ਸਤਿਕਾਰ ਦੇਂਦੀ ਸੀ। ਬਾਕੀ ਪਿੰਡਾਂ ਨਾਲ ਇਨ੍ਹਾਂ ਦੀ ਮਾਨਤਾ ਵਧੇਰੇ ਸੀ। ਇਨ੍ਹਾਂ ਪਿੰਡਾਂ ਨੂੰ ਸਿਰਫ 'ਛੱਤ' ਹੀ ਕਿਹਾ ਜਾਂਦਾ ਸੀ, (ਗਲਾਸਰੀ 3,294)

'ਮਕਾਨ ਪਿੰਡ' ਛੱਤ ਨਾਲੋਂ ਹੇਠਲੇ ਦਰਜੇ ਦੇ ਹਨ। ਇਹ ਉਪਾਧੀ ਉਨ੍ਹਾਂ ਰਾਜਪੂਤੀ ਪਿੰਡਾਂ ਲਈ ਵਰਤੀ ਜਾਂਦੀ ਹੈ, ਜਿਨ੍ਹਾਂ ਵਿਚ ਕਿਸੇ ਰਾਜਪੂਤ ਨੇ ਵਿਆਹ ਜਾਂ ਕਿਸੇ ਵਡਿਕੇ ਦੀ ਮ੍ਰਿਤੂ ਉਤੇ, ਸ਼ਾਹਾਂ ਵਾਂਗ ਦਿਲ ਖੋਲ੍ਹ ਕੇ ਖਰਚ ਕੀਤਾ ਤੇ ਦਾਨ ਦਿਤਾ ਹੋਵੇ।

'ਛੱਤ ਮਕਾਨ' ਵਿਚ ਵਸਦੇ ਰਾਜਪੂਤ ਵਿਆਹ ਜਾਂ ਮੰਗਲ ਕਾਰਜਾਂ ਉਤੇ ਸਮਾਜਕ ਪ੍ਰਤਿਸ਼ਠਾ ਤੇ ਕੀਰਤੀ ਨੂੰ ਕਾਇਮ ਰਖਣ ਲਈ, ਵਡਾ ਭੋਜ ਦਿੰਦੇ ਤੇ ਕੰਮੀ ਕਮੀਣਾਂ, ਭੱਟਾਂ, ਮਿਰਾਸੀਆਂ, ਨਾਈਆਂ ਨੂੰ ਲਾਗ ਦਿੰਦੇ ਹਨ। ਇਸੇ ਤਰ੍ਹਾਂ ਕਿਸੇ ਵਡਿਕੇ ਦੇ ਦੇਹਾਂਤ ਉਤੇ ਦਸ ਦਿਨ ਅਫਸੋਸ ਲਈ ਆਏ ਲੋਕਾਂ ਨੂੰ ਖਾਣਾ ਖਵਾਇਆ ਜਾਂਦਾ ਹੈ।

ਹੁਸ਼ਿਆਰਪੁਰ ਵਿਚ ਘੋੜੇਵਾਹ ਰਾਜਪੂਤਾਂ ਦੇ 9 ਛੱਤ ਪਿੰਡ ਤੇ 12 ਮਕਾਨ ਪਿੰਡ ਹਨ।

(ਛ-20) ਛੱਤਰ :

ਛੱਤਰ ਪ੍ਰਭੂਤਾ ਤੇ ਸਾਮਾਜਿਕ ਪ੍ਰਤਿਸ਼ਠਾ ਦਾ ਪ੍ਰਤੀਕ ਹੈ। ਮੱਧ-ਕਾਲ ਵਿਚ ਬਾਦਸ਼ਾਹਾਂ ਤੇ ਰਾਜਿਆਂ ਮਹਾਰਾਜਿਆਂ ਦੇ ਸਿਰਾਂ ਉਪਰ ਛੱਤਰ ਝੁਲਾਏ ਜਾਂਦੇ ਸਨ, ਜਿਸ ਕਰ ਕੇ ਇਹ ਰਾਜ-ਚਿੰਨ੍ਹ ਬਣ ਗਿਆ।

ਸੰਸਾਰ ਵਿਚ ਸੂਰਜ ਨੂੰ ਅਥਾਹ ਸ਼ਕਤੀ ਦਾ ਸਵਾਮੀ ਮੰਨਿਆ ਗਿਆ ਹੈ। ਲੋਕ-ਮਨ ਨੇ ਵੀ ਸੂਰਜ ਦੇ ਚਿੰਨ੍ਹ ਨੂੰ, ਜੋ ਆਮ ਤੌਰ ਉਤੇ ਗੋਲ ਚੱਕਰ ਦੀ ਸ਼ਕਲ ਦਾ ਹੈ, ਪ੍ਰਭੂਤਾ ਤੇ ਪ੍ਰਤਿਸ਼ਠਾ ਦਾ ਪ੍ਰਤੀਕ ਮੰਨਿਆ ਹੈ। ਇਹੋ ਚਿੰਨ੍ਹ ਸਮੂਰਤ ਹੋ ਕੇ ਛੱਤਰ ਦੇ ਰੂਪ ਵਿਚ ਪ੍ਰਚਲਤ ਹੋ

ਗਿਆ। ਇਕ ਖਿਆਲ ਅਨੁਸਾਰ ਛੱਤਰ ਦਾ ਮੁੱਢ ਉਸ ਗੋਲ ਚੱਕਰ (ਹਾਲਾ) ਤੋਂ ਬਣਿਆ, ਜੋ ਮਹਾਤਮਾ ਬੁੱਧ ਦੇ ਸੀਸ ਦੁਆਲੇ ਵਿਖਾਇਆ ਜਾਂਦਾ ਸੀ। ਛੱਤਰ ਬੁੱਧ ਦੇ ਅੱਠ ਪ੍ਰਤੀਕਾਂ ਵਿਚੋਂ ਇਕ ਹੈ।

ਹਿੰਦੂ ਸੰਤਾਂ ਤੇ ਸਿੱਖ ਗੁਰੂਆਂ ਦੇ ਸਿਰ ਉਤੇ, ਉਨ੍ਹਾਂ ਦੇ ਆਦਰ ਮਾਣ ਵਜੋਂ, ਛੱਤਰ ਝੁਲਾਇਆ ਜਾਂਦਾ ਰਿਹਾ। ਇਹ ਪ੍ਰਥਾ ਅੱਜ ਵੀ ਪ੍ਰਚਲਤ ਹੈ ਅਤੇ ਛੱਤਰ ਅਧਿਆਤਮਕ ਪ੍ਰਤਿਸ਼ਠਾ ਦਾ ਬੋਧ ਵੀ ਕਰਾਉਂਦਾ ਰਿਹਾ ਹੈ।

ਵਿਆਹ ਸਮੇਂ ਲਾੜਾ ਜਦੋਂ ਘੋੜੀ ਚੜ੍ਹਦਾ ਹੈ ਤਾਂ ਹਿੰਦੂਆਂ ਵਿਚ, ਉਸ ਦੇ ਸਿਰ ਉਤੇ ਛੱਤਰ ਝੁਲਾਇਆ ਜਾਂਦਾ ਹੈ। ਮੁਲਤਾਨੀਆਂ ਵਿਚ ਛੱਤਰ ਲਾੜੇ ਲਈ ਉਤਨਾ ਹੀ ਜ਼ਰੂਰੀ ਹੈ, ਜਿਤਨੀ ਕਿ ਘੋੜੀ।

ਸਿੱਖ ਗੁਰਦਵਾਰਿਆਂ ਵਿਚ ਗੁਰੂ ਗ੍ਰੰਥ ਸਾਹਿਬ ਦੇ ਉਪਰ ਜੋ ਚੰਦੋਆ ਤਾਣਿਆ ਜਾਂਦਾ ਹੈ, ਉਹ ਛੱਤਰ ਦਾ ਹੀ ਇਕ ਸਥਿਰ ਰੂਪ ਹੈ ਤੇ ਇਹ ਉਸੇ ਉਦੇਸ਼ ਦੀ ਪੂਰਤੀ ਕਰਦਾ ਹੈ।

(ਛ-21) ਛੱਤਰੀ :

(ੳ) ਰਾਜਪੂਤਾਂ ਵਿਚ ਸ਼ਾਹ ਘਰਾਣਿਆਂ ਤੇ ਪ੍ਰਤਿਸ਼ਠ ਵਿਅਕਤੀਆਂ ਦੀਆਂ ਸਮਾਧੀਆਂ ਉਪਰ ਗੁੰਬਦ ਜਾਂ ਛੱਤਰ ਜਿਹਾ ਬਣਿਆ ਹੁੰਦਾ ਹੈ। ਛੱਤਰ ਨਾਲ ਮਿਲਦਾ ਹੋਣ ਕਰਕੇ ਇਨ੍ਹਾਂ ਨੂੰ 'ਛੱਤਰੀ' ਕਹਿੰਦੇ ਹਨ।

ਫਿਰੋਜ਼ਪੁਰ ਜ਼ਿਲੇ ਵਿਚ, ਬਾਗੜੀਆਂ ਦੇ ਪਿੰਡਾਂ ਦੇ ਬਾਹਰਵਾਰ, ਅਜਿਹੀਆਂ ਸਮਾਧੀਆਂ ਮਿਲਦੀਆਂ ਹਨ, ਜਿਨ੍ਹਾਂ ਉਤੇ ਛੱਤਰ ਬਣਿਆ ਹੁੰਦਾ ਹੈ, ਇਹ ਇਲਾਕੇ ਦੇ ਧਨੀ ਜ਼ਿਮੀਂਦਾਰਾਂ ਦੀ ਵੰਸ਼ ਨੇ ਸਿਮਰਤੀ ਵਜੋਂ ਉਸਾਰਿਆ (ਫਿਰੋਜ਼ਪੁਰ ਗਜ਼ਟੀਅਰ, ਪੰਨਾ 51)।

(ਅ) ਪੰਜਾਬ ਦੇ ਰਾਜਪੂਤਾਂ ਤੇ ਹਰਿਆਣੇ ਦੇ ਇਲਾਕੇ ਦੇ ਜੱਟਾਂ ਤੇ ਰਾਜਪੂਤਾਂ ਵਿਚ, ਪਿੰਡਾਂ ਦੀ ਸਿਮਰਤੀ ਵਿਚ ਇਕ ਸਮਾਰਕ ਬਣਾਇਆ ਜਾਂਦਾ ਹੈ, ਜਿਸ ਨੂੰ ਉਹ ਛੱਤਰੀ ਕਹਿੰਦੇ ਹਨ। ਇਸ ਦੀ ਪ੍ਰਥਾ ਕੇਵਲ ਅਮੀਰ ਲੋਕਾਂ ਵਿਚ ਹੈ, ਕਿਉਂ ਜੋ ਇਹ ਛੱਤਰੀਆਂ ਕਾਫ਼ੀ ਉੱਚੀਆਂ ਹੁੰਦੀਆਂ ਹਨ ਤੇ ਇਨ੍ਹਾਂ ਉਤੇ ਚੌਖੀ ਰਕਮ ਖਰਚ ਹੁੰਦੀ ਹੈ। ਛੱਤਰੀ ਦੇ ਛੱਤ 'ਤੇ ਮਰਨ ਵਾਲੇ ਪਿੱਤਰ ਦੇ ਪੈਰ ਦਾ ਪੰਜਾ ਲਗਾਉਂਦੇ ਹਨ। ਇਹ ਛੱਤਰੀਆਂ ਮੀਂਹ ਝੱਖੜ ਵੇਲੇ ਰਾਹੀਆਂ ਦੀ ਰੱਖਿਆ ਕਰਦੀਆਂ ਹਨ।

(ਛ-22) ਛੱਤੀ :

ਕਈ ਜਾਤੀਆਂ ਵਿਚ, ਕਿਸੇ ਪ੍ਰਾਣੀ ਦੇ ਕਾਲਵਸ ਹੋਣ ਉਤੇ, ਬਰਾਦਰੀ ਤੇ ਸਾਕ ਸੰਬੰਧੀਆਂ ਨੂੰ ਉਸ ਦੀ ਮੌਤ ਦੀ

ਖਬਰ ਨਾਈ ਜਾਂ ਡੂੰਘੇ ਹੱਥ ਭੇਜੀ ਜਾਂਦੀ ਹੈ। ਨਾਲ ਹੀ ਨਾਈ ਜਾਂ ਡੂੰਘੇ ਨੂੰ ਲਾਲ ਕਪੜੇ ਦੀਆਂ ਟਾਕੀਆਂ ਦਿਤੀਆਂ ਜਾਂਦੀਆਂ ਹਨ, ਜੋ ਉਹ ਖਬਰ ਦੇਣ ਲਗਿਆਂ ਪੁਸ਼ਟੀ ਵਜੋਂ ਸਾਕ-ਸੰਬੰਧੀਆਂ ਨੂੰ ਦੇਂਦਾ ਜਾਂਦਾ ਹੈ।

(ਛ-23) ਛੱਤੀ ਜੁਗ :

ਪੁਰਾਣਾਂ ਅਨੁਸਾਰ ਬ੍ਰਹਿਮੰਡ ਵਿਚ ਹਰ ਪਰਲੋ ਤੋਂ ਪਿਛੋਂ, 36 ਯੁਗਾਂ ਤਕ ਸੁੰਨ-ਦਸ਼ਾ ਰਹਿੰਦੀ ਹੈ ਅਤੇ ਸਾਰੇ ਪਾਸੇ ਪ੍ਰੇਤ-ਗੁਬਾਰ ਫੈਲੀ ਰਹਿੰਦੀ ਹੈ। ਗੁਰਬਾਣੀ ਵਿਚ ਵੀ ਇਸ ਦਸ਼ਾ ਵਲ ਸੰਕੇਤ ਮਿਲਦਾ ਹੈ :

ਛਤੀਹ ਜੁਗ ਗੁਬਾਰ ਸਾ

ਆਪੇ ਗਣਤ ਕੀਨੀ (ਵਾਰ ਰਾਮਕਲੀ ੧, ਮਹਲਾ ੩)

ਛੱਤੀ ਜੁਗਾਂ ਪਿਛੋਂ ਫਿਰ ਨਵੇਂ ਸੰਸਾਰ ਦੀ ਉਤਪਤੀ ਹੁੰਦੀ ਹੈ। ਪੁਰਾਣਾਂ ਅਨੁਸਾਰ ਚਾਰ ਜੁਗਾਂ ਦੀ ਇਕ ਇਕਾਈ ਹੁੰਦੀ ਹੈ, ਜਿਸ ਨੂੰ ਮਹਾਯੁਗ ਕਹਿੰਦੇ ਹਨ ਤੇ ਇਹ ਸਮਾਂ ਧਰਤੀ ਦੇ 4,320,000 ਸਾਲਾਂ ਦੇ ਬਰਾਬਰ ਹੁੰਦਾ ਹੈ। ਇਸ ਕਾਲ-ਪ੍ਰਮਾਣ ਅਨੁਸਾਰ ਛੱਤੀ ਜੁਗ, ਜੋ 9 ਮਹਾਂਜੁਗਾਂ ਦੇ ਬਰਾਬਰ ਹੁੰਦੇ ਹਨ, ਦਾ ਸਮਾਂ 38,880,000 ਸਾਲ ਬਣਦਾ ਹੈ।

(ਛ-24) ਛੱਤੀ ਟੱਕੇ :

ਪਹਿਲਿਆਂ ਵੇਲਿਆਂ ਵਿਚ, ਕਈ ਜਾਤੀਆਂ ਵਿਚ, ਵਿਆਹ ਸ਼ਾਦੀ ਉਤੇ ਧੋਤਿਆਂ ਤੇ ਪੁਤੇਤਿਆਂ ਤੋਂ ਛੱਤੀ ਟੱਕੇ ਲੈ ਕੇ ਲਾਗੀਆਂ ਨੂੰ ਦਿਤੇ ਜਾਂਦੇ ਸਨ। ਛੱਤੀ ਦਾ ਅੰਕ 'ਛੱਤਰ' ਨਾਲ ਮੇਲ ਖਾਂਦਾ ਹੋਣ ਕਾਰਨ, ਪ੍ਰਭੂਤਾ ਦਾ ਪ੍ਰਤੀਕ ਬਣ ਗਿਆ ਸੀ।

(ਛ-25) ਛੱਤੀ ਪਖੰਡ :

ਛੱਤੀ ਪ੍ਰਕਾਰ ਦੇ ਪਖੰਡ ਮੰਨੇ ਗਏ ਹਨ। ਇਨ੍ਹਾਂ ਦਾ ਪੂਰਾ ਵੇਰਵਾ ਕਿਸੇ ਇਕ ਗ੍ਰੰਥ ਵਿਚ ਨਹੀਂ ਮਿਲਦਾ, ਜਿਸ ਕਰ ਕੇ ਇਨ੍ਹਾਂ ਦੀ ਮੁਕੰਮਲ ਸੂਚੀ ਕਿਧਰੇ ਵੀ ਦਰਜ ਨਹੀਂ। 'ਸੰਖਿਆ ਕੋਸ਼' ਅਨੁਸਾਰ ਮੁਹਾਵਰੇ ਵਿਚ 'ਛੱਤੀ' ਦੀ ਸੰਖਿਆ ਅਨੇਕਤਾ ਦੀ ਵਰਤੋਂ ਵਿਚ ਆਇਆ ਕਰਦੀ ਹੈ, ਇਸ ਲਈ ਛੱਤੀ ਪਖੰਡ ਤੋਂ ਭਾਵ ਅਨੇਕ ਪ੍ਰਕਾਰ ਦੇ ਪਖੰਡ ਹਨ ਨਾ ਕਿ ਛੱਤੀ ਪ੍ਰਕਾਰ ਦੇ।

ਭਾਈ ਗੁਰਦਾਸ ਦੀਆਂ ਵਾਰਾਂ ਵਿਚ ਛੱਤੀ ਪਖੰਡ ਵਲ ਸੰਕੇਤ ਹੈ :

ਖਟ ਦਰਸਨ ਬਹੁ ਵੈਰ,

ਕਰ ਨਾਲ ਛਤੀਸ ਪਖੰਡ ਚਲਾਏ।

ਭਾਈ ਕਾਹਨ ਸਿੰਘ 'ਮਹਾਨ ਕੋਸ਼' ਵਿਚ ਚੀਨੀ ਯਾਤਰੂ

'ਫਾਹਿਯਾਨ' ਦਾ ਜ਼ਿਕਰ ਕਰਦਿਆਂ ਲਿਖਦੇ ਹਨ ਕਿ ਇਸ ਦੇ ਆਪਣੇ ਸਫਰਨਾਮੇ ਵਿਚ ਦਰਜ ਹੈ ਕਿ ਮੱਧਯ ਦੇਸ਼ ਵਿਚ ਛੱਤੀ ਪਾਖੰਡਾਂ ਦਾ ਪ੍ਰਚਾਰ ਹੈ। ਇਸ ਦਾ ਭਾਵ ਉਹ ਅਨੇਕ ਪ੍ਰਕਾਰ ਦੇ ਪਾਖੰਡਾਂ ਤੋਂ ਲੈਂਦੇ ਹਨ।

(ਛ-26) ਛੱਤੀ ਵੋਜਨ :

ਛੱਤੀ ਪ੍ਰਕਾਰ ਦੇ ਖਾਣ ਯੋਗ ਪਦਾਰਥ ਜੋ ਅੰਮ੍ਰਿਤ ਦੇ ਤੁਲ ਮੰਨੇ ਗਏ ਹਨ। ਇਸੇ ਲਈ ਇਨ੍ਹਾਂ ਨੂੰ 'ਛੱਤੀ ਅੰਮ੍ਰਿਤ' ਵੀ ਕਿਹਾ ਜਾਂਦਾ ਹੈ। 'ਸੰਖਿਆ ਕੋਸ਼' ਅਨੁਸਾਰ 36 ਪ੍ਰਕਾਰ ਦੇ ਵੋਜਨ ਇਸ ਤਰ੍ਹਾਂ ਹਨ : 1. ਸਭ ਤਰ੍ਹਾਂ ਦੀ ਰੋਟੀ, 2. ਹਰ ਤਰ੍ਹਾਂ ਦੀ ਪੂੜੀ, 3. ਕਚੌਰੀ, 4. ਪੂੜੇ, 5. ਹਰ ਪ੍ਰਕਾਰ ਦੇ ਚਾਵਲ, 6. ਦਾਲਾਂ, 7. ਸਾਗ, ਤਰਕਾਰੀ, ਭੁਰਜੀਆਂ, 8. ਕੜੀਆਂ, 9. ਵੜੀਆਂ, 10. ਸੇਵੀਆਂ, 11. ਖਿਚੜੀ, 12. ਸਭ ਤਰ੍ਹਾਂ ਦੀਆਂ ਸਲੂਣੀਆਂ ਚੀਜ਼ਾਂ, ਪਕੌੜੇ ਆਦਿ, 13. ਚਟਨੀਆਂ, 14. ਅਚਾਰ, 15. ਮੁਰੱਬੇ, 16. ਬੂੰਦੀ, ਭੱਲੇ, ਦਹੀਂ, 17. ਰਾਇਤੇ, 18. ਪਾਪੜ, 19. ਕੜਾਹ, 20. ਖੀਰਾਂ, 21. ਸੱਤੂ, ਪੰਜੀਰੀ, ਅਤੇ ਚੂਰਮਾ, 22. ਲੱਡੂ, ਜਲੇਬੀ, ਅੰਮ੍ਰਿਤੀ, ਪੇੜਾ ਆਦਿ ਸ਼ੀਰਨੀਆਂ, 23. ਲਾਪਸੀ, 24. ਰੱਬੜੀ, 25. ਮਲਾਈ, 26. ਮਿਸ਼ਰੀ, 27. ਸਿਖਰਣੀ, 28. ਬੁਧ ਮਿਸ਼ਰਤ ਆਂਬਰਸਾ, 29. ਦਧਿ ਤਕਰ, 30. ਕਾਂਜੀ, 31. ਫਲ, 32. ਮੇਵੇ, 33. ਮਠੀ ਮਠੇ, 34. ਫੇਣੀਆਂ, 35. ਘੋਵਰ, 36. ਚੂਰਣ ਸਵਾਦ।

(ਛ-27) ਛੱਤੇ :

ਪੱਛਮੀ ਪੰਜਾਬ (ਪਾਕਿਸਤਾਨ) ਦੇ ਕਈ ਇਲਾਕਿਆਂ ਅਥਵਾ ਬਾਰ ਵਿਚ ਸਿਰ ਦੇ ਵਾਲਾਂ ਨੂੰ ਛੱਤੇ ਕਹਿੰਦੇ ਹਨ। ਮੁਜ਼ਫਰਗੜ੍ਹ ਦੇ ਜ਼ਿਲ੍ਹੇ ਵਿਚ ਕੁਆਰੀ ਕੁੜੀ ਦੇ ਵਾਲਾਂ ਨੂੰ ਛੱਤੇ ਕਿਹਾ ਜਾਂਦਾ ਹੈ (ਮੁਜ਼ਫਰਗੜ੍ਹ ਗਜ਼ਟੀਅਰ, ਪੰਨਾ 82)। ਤੀਵੀਆਂ ਉਮਰ ਦੇ ਲਿਹਾਜ਼ ਨਾਲ ਵਾਲਾਂ ਨੂੰ ਵੱਖੋ ਵੱਖਰੀ ਸ਼ੈਲੀ ਤੇ ਬਣਤਰ ਵਿਚ ਢਾਲਦੀਆਂ ਤੇ ਸੰਵਾਰਦੀਆਂ ਹਨ। ਬਾਲ ਅਵਸਥਾ ਵਿਚ ਕੁੜੀਆਂ ਦੇ ਮੁਹਰਲੇ ਮੱਥੇ ਦੇ ਵਾਲ ਝਾਲਰ ਵਾਂਗ ਕੱਟੇ ਹੁੰਦੇ ਹਨ ਤੇ ਸਿਰ ਦੇ ਪਿਛਲੇ ਹਿੱਸੇ ਦੇ ਵਾਲ ਖੁਲ੍ਹੇ। ਇਨ੍ਹਾਂ ਵਾਲਾਂ ਨੂੰ ਵੀ 'ਛੱਤੇ' ਕਹਿੰਦੇ ਹਨ। ਜਦੋਂ ਕੁੜੀ ਯੁਵਾ ਅਵਸਥਾ ਵਿਚ ਪੈਰ ਧਰਦੀ ਹੈ ਤਾਂ ਉਸਦੇ ਵਾਲ ਸਿਰ ਦੇ ਸੱਜੇ ਖੱਬੇ ਦੋਵਲੀਂ ਮੋਢੀਆਂ ਵਿਚ ਗੂੰਦੇ ਜਾਂਦੇ ਹਨ। ਵਿਆਹ ਤਕ ਇਹੋ ਸ਼ੈਲੀ ਵਰਤੀ ਜਾਂਦੀ ਹੈ ਅਤੇ ਵਿਆਹ ਉਤੇ ਰਸਮੀ ਢੰਗ ਨਾਲ ਮੋਢੀਆਂ ਨੂੰ ਖੋਲ੍ਹਿਆ ਜਾਂਦਾ ਹੈ। ਵਿਆਹ ਤੋਂ ਮਗਰੋਂ ਅਗਲੇ ਵਾਲ ਖੁਲ੍ਹੇ ਛੱਤੇ ਦਿਤੇ ਜਾਂਦੇ ਹਨ, ਜਿਨ੍ਹਾਂ ਨੂੰ 'ਧਾਈਆਂ' ਕਹਿੰਦੇ ਹਨ ਅਤੇ ਪਿਛਲੇ ਵਾਲ ਗੁੱਤ ਵਿਚ ਜਾਂਦੇ ਜਾਂਦੇ ਹਨ। ਲਹਿੰਦੇ ਦੇ

ਲੋਕ-ਗੀਤਾਂ ਵਿਚ ਛੱਤੇ ਤੇ 'ਧਾਈਆਂ' ਦਾ ਵਰਨਣ ਆਉਂਦਾ ਹੈ :

ਕੰਨਾਂ ਨੂੰ ਸੋਹਣੇ ਬੁੰਦੇ,
ਸਿਰ ਤੇ ਛੱਤਿਆਂ ਦੀਆਂ ਧਾਈਆਂ,
ਸੁੱਕ ਕੇ ਅਬਤਰ ਹੋਇਆ ਏਂ,
ਨਾਰੀ ਵੇਖ ਪਰਾਈਆਂ।

ਮੈਂ ਹਿੱਕਾਂ ਤੇਰੀਆਂ,
ਦੂਈਆਂ ਸ਼ੌਕ ਆਪਣੇ ਨੂੰ ਖੇਡਣ ਆਈਆਂ,
ਨਾ ਪਟ ਬੂਟੀਆਂ,
ਅਸਾਂ ਨਾਲ ਦੁਖਾਂ ਦੇ ਲਾਈਆਂ।

(ਨੈਂਝਨਾਂ, ਪੰਨਾ 44)

ਨੈਂਝਨਾਂ (ਪੰਨਾ 28) ਅਨੁਸਾਰ ਜਾਂਗਲੀ ਸਵਾਣੀਆਂ ਆਪਣੇ ਵਾਲਾਂ ਨੂੰ ਛੱਤੇ ਆਖਦੀਆਂ ਹਨ, ਜਿਨ੍ਹਾਂ ਨੂੰ ਉਹ ਇਕ ਆਮ ਪੰਜਾਬੀ ਤੀਵੀਂ ਵਾਂਗ ਗੁੱਤ ਵਿਚ ਗੂੰਦ ਲੈਂਦੀਆਂ ਹਨ। ਨਿੱਕੀਆਂ ਕੁੜੀਆਂ ਦੇ ਵਾਲ ਚਾਰ ਸਾਲ ਦੀ ਉਮਰ ਤੀਕ ਸਾਰੇ ਕਟ ਦਿਤੇ ਜਾਂਦੇ ਹਨ। ਇਸ ਤੋਂ ਪਿਛੋਂ ਉਨ੍ਹਾਂ ਦੇ ਵਾਲ ਕੇਵਲ ਮੱਥੇ ਦੇ ਨਾਲ ਨਾਲ ਝਾਲਰ ਵਾਂਗ ਕਟਾਏ ਜਾਂਦੇ ਹਨ ਅਤੇ ਮਗਰ ਦੇ ਅੱਧੇ ਵਾਲ ਗਿੱਚੀ ਵਲ ਗੂੰਦ ਦਿਤੇ ਜਾਂਦੇ ਹਨ। ਕੁੜੀਆਂ ਦੀ ਇਸ ਅਵਸਥਾ ਦੇ ਵਾਲਾਂ ਨੂੰ 'ਬੋਦੀਆਂ' ਆਖਦੇ ਹਨ। ਕੋਈ ਤੇਰ੍ਹਾਂ ਕੁ ਸਾਲ ਦੀ ਉਮਰ ਹੋਣ ਉਤੇ, ਕੁੜੀਆਂ ਤੀਵੀਆਂ ਵਾਂਗ ਹੀ ਸਾਰੇ ਵਾਲ ਰਖ ਲੈਂਦੀਆਂ ਹਨ।

(ਛ-28) ਛੰਦ :

(ਵੇਖੋ : ਲੋਕ-ਛੰਦ)।

(ਛ-29) ਛੰਨਾ ਖੇਡਣਾ :

ਵਿਆਹ ਨਾਲ ਸਬੰਧਿਤ ਇਕ ਰੀਤ, ਜੋ ਲਹਿੰਦੇ ਵਿਚ ਵਧੇਰੇ ਪ੍ਰਚਲਤ ਹੈ। ਲਾਵਾਂ ਫੇਰਿਆਂ ਪਿਛੋਂ ਦੁਲਹਨ ਦੀਆਂ ਭੈਣਾਂ ਤੇ ਸਹੇਲੀਆਂ, ਦੂਲ੍ਹੇ ਨੂੰ ਘੇਰ ਕੇ ਉਸ ਥਾਂ ਲੈ ਆਉਂਦੀਆਂ ਹਨ, ਜਿਥੇ ਦੁਲਹਨ ਬੈਠੀ ਹੁੰਦੀ ਹੈ। ਇਥੇ ਨੈਣ ਜਾਂ ਦੂਲ੍ਹੇ ਦੀ ਸਭ ਤੋਂ ਵਡੀ ਸਾਲੀ, ਕਾਂਜੀ ਦੀ ਕਿਸੇ ਬਾਲੀ ਵਿਚ, ਸਰਹੋਂ ਦੇ ਤੇਲ ਨਾਲ ਭਿਜਿਆ ਛੰਨਾ ਰਖ ਦੇਂਦੀ ਹੈ। ਦੂਲ੍ਹੇ ਨੂੰ ਛੰਨਾ ਸਿਧਾ ਕਰਨ ਲਈ ਕਿਹਾ ਜਾਂਦਾ ਹੈ। ਛੰਨਾ ਥਿੰਦਾ ਹੋਣ ਕਰ ਕੇ ਹਥੋਂ ਤਿਲਕ ਤਿਲਕ ਪੈਂਦਾ ਹੈ ਤੇ ਉਸ ਨੂੰ ਸਿਧਾ ਕਰਨਾ ਆਪਣੇ ਆਪ ਵਿਚ ਇਕ ਸਾਧਨਾ ਹੁੰਦੀ ਹੈ। ਕੁੜੀਆਂ ਖਿਲੀ ਪਾਂਦੀਆਂ ਤੇ ਸਿੱਠਣੀਆਂ ਦੇਂਦੀਆਂ ਹਨ। ਜੇ ਦੂਲ੍ਹਾ ਛੰਨੇ ਨੂੰ ਸਿਧਾ ਨਾ ਕਰ ਸਕੇ, ਤਾਂ ਉਸ ਤੋਂ ਲਾਗ ਮੰਗਦੀਆਂ ਹਨ।

(ਛ-30) ਛਨਿਛਰ :

ਇਕ ਦੇਵਤਾ, ਜਿਸ ਦਾ ਛਨਿਛਰ ਗ੍ਰਹਿ ਉਤੇ ਅਧਿਕਾਰ ਹੈ। ਪੁਰਾਣਾਂ ਅਨੁਸਾਰ ਛਨਿਛਰ ਸੂਰਜ ਦਾ ਪੁੱਤਰ ਹੈ, ਜੋ ਛਾਇਆ ਦੇ ਕੁਖੋਂ ਜੰਮਿਆ। ਜਦੋਂ ਸੂਰਜ ਦੀ ਪਤਨੀ ਸੰਜਨਾ (ਸੰਗਿਆ) ਤੋਂ ਸੂਰਜ ਦਾ ਤੇਜ ਸਹਾਰਨ ਨਾ ਹੋਇਆ ਤਾਂ ਉਸ ਨੇ ਆਪਣੀ ਗੋਲੀ ਛਾਇਆ ਨੂੰ, ਆਪਣਾ ਰੂਪ ਦੇ ਕੇ ਆਪਣੀ ਥਾਂ ਬਿਠਾ ਦਿਤਾ। ਸੂਰਜ ਨੇ ਛਾਇਆ ਨੂੰ ਹੀ ਸੰਜਨਾ ਸਮਝਿਆ ਅਤੇ ਉਸ ਤੋਂ ਦੋ ਪੁੱਤਰ ਸ਼ਨੀ ਤੇ ਮਨੂ ਸਾਵਰਣੀ ਅਤੇ ਇਕ ਧੀ ਉਤਪੰਨ ਕੀਤੇ।

ਇਕ ਕਥਾ ਅਨੁਸਾਰ ਛਨਿਛਰ ਜੰਮਦਿਆਂ ਹੀ ਮਾਂ ਪਿਓ ਉਤੇ ਭਾਰਾ ਸਿਧ ਹੋਇਆ। ਛਨਿਛਰ ਦੀ ਜੰਮਣ ਮਗਰੋਂ ਪਹਿਲੀ ਨਜ਼ਰ ਆਪਣੇ ਪਿਓ 'ਤੇ ਪਈ ਅਤੇ ਉਹ ਕੋਹੜੀ ਹੋ ਗਿਆ। ਕੋਲ ਹੀ ਪਿਓ ਦਾ ਰਬਾਵਾਨ ਖੜਾ ਸੀ, ਬੱਚੇ ਨੇ ਉਸ ਵਲ ਵੇਖਿਆ ਤਾਂ ਉਹ ਲੰਝੜਾ ਹੋ ਗਿਆ। ਜਦੋਂ ਛਨਿਛਰ ਨੇ ਮਾਂ ਵਲ ਧਿਆਨ ਨਾਲ ਵੇਖਿਆ ਤਾਂ ਉਹ ਅੰਨ੍ਹੀ ਹੋ ਗਈ।

ਛਨਿਛਰ ਖੁਦ ਦੋਹਾਂ ਲੱਤਾਂ ਤੋਂ ਲੰਝੜਾ ਹੋਣ ਕਰਕੇ ਪਿੰਘਲਾ ਅਖਵਾਉਂਦਾ ਹੈ। ਇਹ ਸਭ ਗ੍ਰਹਿਆਂ ਵਿਚੋਂ ਮੱਧਮ ਚਾਲ ਚਲਦਾ ਹੈ ਅਤੇ ਹਰੇਕ ਗ੍ਰਹਿ ਵਿਚ ਢਾਈ ਵਰ੍ਹੇ ਰਹਿੰਦਾ ਹੈ। ਹੌਲੀ ਹੌਲੀ ਚਲਣ ਕਰ ਕੇ ਹੀ ਇਸ ਦਾ ਨਾਉਂ 'ਸ਼ਨੈਸ਼ਚਰ' (ਸ਼ਨੈ ਤੋਂ ਭਾਵ ਹੌਲੀ ਅਤੇ ਚਰ ਤੋਂ ਚਲਣਾ) ਪਿਆ ਤੇ ਇਹੋ ਸਮੇਂ ਨਾਲ ਛਨਿਛਰ ਵਿਚ ਵਿਕ੍ਰਤ ਹੋ ਗਿਆ। ਛਨਿਛਰ ਦੇ ਪਿੰਘਲਾ ਹੋਣ ਬਾਰੇ ਇਕ ਕਥਾ ਪ੍ਰਚਲਤ ਹੈ। ਇਕ ਵਾਰ ਛਨਿਛਰ ਨੂੰ ਆਪਣੀ ਮੜ੍ਹੇਈ ਮਾਂ ਸੰਜਨਾ 'ਤੇ ਇਸ ਗੱਲ 'ਤੇ ਕਰੋਧ ਆ ਗਿਆ ਕਿ ਉਹ ਆਪਣੇ ਸਕੇ ਤੇ ਮੜ੍ਹੇ ਬੱਚਿਆਂ ਵਿਚ ਫਰਕ ਰਖਦੀ ਹੈ। ਛਨਿਛਰ ਨੇ ਸੰਜਨਾ ਨੂੰ ਲਤ ਕਢ ਮਾਰੀ। ਸੰਜਨਾ ਨੇ ਸਰਾਪ ਦਿਤਾ, ਜਿਸ ਕਰ ਕੇ ਉਸ ਦੀਆਂ ਦੋਵੇਂ ਲੱਤਾਂ ਗਲ ਗਈਆਂ ਤੇ ਉਹ ਪਿੰਘਲਾ ਹੋ ਗਿਆ।

ਪੰਜਾਬ ਵਿਚ ਛਨਿਛਰ ਨੂੰ ਜ਼ਾਤ ਦਾ ਤੇਲੀ ਮੰਨਿਆ ਜਾਂਦਾ ਹੈ। ਛਨਿਛਰ ਕਾਲ-ਭੈਰਵ ਦਾ ਉਪਾਸ਼ਕ ਹੈ ਅਤੇ ਇਹ ਲੋਕਾਂ ਨੂੰ ਹਮੇਸ਼ਾ ਦੁਖ ਦੇਂਦਾ ਤੇ ਉਨ੍ਹਾਂ ਉਤੇ ਸੰਕਟ ਲਿਆਉਂਦਾ ਹੈ। ਪਰ ਜੇ ਕਿਸੇ ਉਤੇ ਛਨਿਛਰ ਪ੍ਰਸੰਨ ਹੋ ਜਾਵੇ ਤਾਂ ਉਸ ਦੇ ਭਾਗਾਂ ਨੂੰ ਚਾਰ ਚੰਨ ਲਾ ਦੇਂਦਾ ਹੈ।

ਛਨਿਛਰ ਗ੍ਰਹਿ ਰੋਗ, ਲੜਾਈ, ਦਲਿਦ੍ਰ ਤੇ ਸੰਕਟ ਦਾ ਗ੍ਰਹਿ ਮੰਨਿਆ ਜਾਂਦਾ ਹੈ। ਇਹ ਜਿਸ ਪ੍ਰਾਣੀ ਉਤੇ ਭਾਰਾ ਹੁੰਦਾ ਹੈ, ਉਸ ਉਤੇ ਮੁਸੀਬਤਾਂ ਦਾ ਪਹਾੜ ਟੁਟ ਪੈਂਦਾ ਹੈ।

ਛਨਿਛਰ ਦਿਉਤੇ ਦੀ ਪੂਜਾ ਛਨਿਛਰਵਾਰ ਨੂੰ ਕੀਤੀ ਜਾਂਦੀ ਹੈ। ਕਈ ਹਿੰਦੂ ਇਸ ਦਿਨ ਕਿਸੇ ਚੁਰਸਤੇ ਵਿਚ ਇਸ ਦਾ ਥੜਾ, ਢੇਰੀ/ਟਿੱਲੀ ਬਣਾ ਕੇ ਪੂਜਦੇ ਤੇ ਉਸ ਉਤੇ

ਤੇਲ ਡੋਲ੍ਹਦੇ ਜਾਂ ਦੀਵੇ ਜਗਾਉਂਦੇ ਹਨ। ਇਨ੍ਹਾਂ ਢੇਰੀਆਂ ਨੂੰ 'ਛੰਛਨ' ਕਿਹਾ ਜਾਂਦਾ ਹੈ।

ਛਨਿਛਰਵਾਰ ਵਾਲੇ ਦਿਨ ਸਰਹੋਂ ਦੇ ਤੇਲ ਵਿਚ, ਆਪਣੀ ਛਾਇਆ ਵੇਖ ਕੇ, ਦਾਨ ਕਰਨ ਨਾਲ ਵੀ ਛਨਿਛਰ ਦਿਉਤਾ ਪ੍ਰਸੰਨ ਹੋ ਜਾਂਦਾ ਹੈ। ਪੰਜਾਬ ਵਿਚ, ਛਨਿਛਰਵਾਰ ਵਾਲੇ ਦਿਨ, ਭਾਟੜਿਆਂ ਦੇ ਛੋਟੇ ਛੋਟੇ ਮੂੰਡੇ, ਕਿਸੇ ਛੰਨੇ ਵਿਚ ਸਰਹੋਂ ਦਾ ਤੇਲ ਪਾ ਕੇ ਤੇ ਉਸ ਵਿਚ ਛਨਿਛਰ ਦੀ ਮੂਰਤੀ ਰਖ ਕੇ, ਗਲੀਆਂ-ਮਹੱਲਿਆਂ ਵਿਚ, ਇਹ ਹੋਕਰਾ ਦੇਂਦੇ ਫਿਰਦੇ ਹਨ : "ਛਨ ਛਨ ਬਲੀ, ਕੁਲ ਬਲਾ ਟਲੀ।" ਲੋਕੀ ਛਨਿਛਰ ਦੀ ਬਲਾ ਟਾਲਣ ਲਈ, ਛੰਨੇ ਵਿਚ ਪਹਿਲਾਂ ਤਾਂਬੇ ਦਾ ਪੈਸਾ ਪਾਉਂਦੇ ਹਨ ਤੇ ਫਿਰ ਆਪਣੀ ਛਾਇਆ ਵੇਖਦੇ ਹਨ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਉਨ੍ਹਾਂ ਦੀਆਂ ਸਭ ਬਲਾਵਾਂ ਦੂਰ ਹੋ ਜਾਂਦੀਆਂ ਹਨ।

ਛਨਿਛਰ ਦੇਵਤੇ ਦਾ ਦਾਨ ਕੇਵਲ ਡਕੌਤ ਬ੍ਰਾਹਮਣੇ ਤੇ ਭਾਟੜੇ ਲੈਂਦੇ ਹਨ (ਵੇਖੋ : ਡਕੌਤ)।

(ਛ-31) ਛਨਿਛਰਵਾਰ :

ਸੱਤਾਂ ਵਾਰਾਂ ਵਿਚੋਂ ਇਕ ਵਾਰ ਜਿਸ ਦਾ ਨਾਉਂ ਸ਼ਨੀ (ਸ਼ਨੈਸ਼ਚਰ) ਗ੍ਰਹਿ ਦੇ ਨਾਂ ਉਤੇ ਰਖਿਆ ਗਿਆ ਹੈ। ਛਨਿਛਰ ਦਾ ਦਿਨ ਆਮ ਤੌਰ ਤੇ ਅਸ਼ੁਭ ਸਮਝਿਆ ਜਾਂਦਾ ਹੈ ਅਤੇ ਇਸ ਦਿਨ ਖਾਸ ਹਾਲਤਾਂ ਨੂੰ ਛਡ ਕੇ, ਕਦੇ ਕੋਈ ਨਵਾਂ ਕੰਮ ਜਾਂ ਮੰਗਲ ਕਾਰਜ ਨਹੀਂ ਕੀਤਾ ਜਾਂਦਾ। ਜੇ ਛਨਿਛਰ ਨੂੰ ਸੰਗਰਾਂਦ, ਪੂਰਨਮਾਸੀ ਜਾਂ ਇਕਾਦਸ਼ੀ ਪੈ ਜਾਵੇ ਤਾਂ ਛਨਿਛਰ ਦਾ ਮੰਦਾ ਪ੍ਰਭਾਵ, ਖੀਣ ਹੋ ਜਾਣ ਕਰ ਕੇ, ਇਹ ਵਾਰ ਵੀ ਸੁਭ ਹੋ ਜਾਂਦਾ ਹੈ।

ਛਨਿਛਰਵਾਰ ਨੂੰ ਨਵਾਂ ਕਪੜਾ ਪਹਿਨਣਾ ਚੰਗਾ ਹੁੰਦਾ ਹੈ—

ਬੁੱਧ-ਛਨਿਛਰ ਕਪੜਾ, ਗਹਿਣਾ ਐਤਵਾਰ।

ਇਸ ਮਨੋਤ ਦਾ ਆਧਾਰ ਇਹ ਜਾਪਦਾ ਹੈ ਕਿ ਛਨਿਛਰ ਗ੍ਰਹਿ ਦੀ ਚਾਲ ਬਾਕੀ ਗ੍ਰਹਿਆਂ ਨਾਲੋਂ ਸੁਸਤ ਤੇ ਧੀਮੀ ਹੈ ਅਤੇ ਇਸ ਦਿਨ ਪਾਇਆ ਗਿਆ ਕਪੜਾ ਕਾਫੀ ਚਿਰ ਹੰਢਦਾ ਹੈ, ਇਹ ਸਿਧਾਂਤ ਲਾਗਵੇਂ ਟੁਣੇ ਉਤੇ ਅਧਾਰਤ ਹੈ।

(ਛ-32) ਛੰਨੀਆਂ :

ਵਿਆਹ ਨਾਲ ਸੰਬੰਧਿਤ ਇਕ ਰੀਤ; ਵਿਆਹ ਤੋਂ ਇਕ ਦਿਨ ਪਹਿਲਾਂ, ਕੰਨਿਆਂ ਦਾ ਭਰਾ ਤੇ ਭਰਜਾਈ, ਗਲੀ ਮਹੱਲੇ ਦੇ ਕਿਸੇ ਘਰ ਖੂਹ 'ਤੇ ਪਾਣੀ ਭਰਨ ਜਾਂਦੇ ਹਨ। ਜਦੋਂ ਭਰਾ ਖਹ ਵਿਚੋਂ ਪਾਣੀ ਭਰਨ ਲਗਦਾ ਹੈ ਤਾਂ

ਉਸ ਦੀ ਵਹੁਟੀ ਪਾਣੀ ਭਰਨ ਨਹੀਂ ਦੇਂਦੀ। ਤਾਂ ਫਿਰ ਪਤੀ ਉਸ ਦੀ ਕੋਈ ਮਨੋਕਾਮਨਾ ਪੂਰੀ ਕਰਨ ਦਾ ਵਾਇਦਾ ਕਰਦਾ ਹੈ ਤਾਂ ਉਹ ਪਾਣੀ ਭਰਨ ਦੇਂਦੀ ਹੈ (ਵੇਖੋ : ਘੜੋਲੀ)।

(ਫ-33) ਛਪਣ ਛੋਤ :

ਬੱਚਿਆਂ ਦੀ ਇਕ ਖੇਡ; ਲੁੱਕਣ ਮੀਟੀ ਨੂੰ ਪੋਠੋਹਾਰ ਵਿਚ ਛਪਣ ਛੋਤ ਆਖਦੇ ਹਨ (ਵੇਖੋ : ਲੁੱਕਣ ਮੀਟੀ)।

(ਫ-34) ਛੱਪੜ :

ਪੰਜਾਬ ਦੇ ਸਭਿਆਚਾਰਕ ਜੀਵਨ ਵਿਚ ਛੱਪੜਾਂ ਤੇ ਟੋਭਿਆਂ ਦਾ ਆਪਣਾ ਨਵੇਕਲਾ ਸਥਾਨ ਹੈ। ਛੱਪੜਾਂ ਵਿਚ ਬਰਸਾਤ ਦਾ ਪਾਣੀ ਇਕੱਠਾ ਹੁੰਦਾ ਹੈ ਅਤੇ ਉਨ੍ਹਾਂ ਵਿਚ ਪਿੰਡ ਦੇ ਲੋਕ ਨਹਾਉਂਦੇ, ਤੀਵੀਆਂ ਕਪੜੇ ਧੋਂਦੀਆਂ ਅਤੇ ਪਸ਼ੂ ਪਾਣੀ ਪੀਂਦੇ ਹਨ। ਹਰੇਕ ਪਿੰਡ ਵਿਚ ਇਕ ਛੱਪੜ ਤਾਂ ਜ਼ਰੂਰ ਹੀ ਹੁੰਦਾ ਹੈ। ਜਿਥੇ ਛੱਪੜ ਜ਼ਿਆਦਾ ਹੋਣ, ਉਥੇ ਪਸ਼ੂਆਂ ਦੇ ਨਹਾਣ ਤੇ ਪਾਣੀ ਪੀਣ ਲਈ ਵਖਰੇ ਛੱਪੜ ਮਿਥੇ ਹੋਏ ਹੁੰਦੇ ਹਨ।

ਪਿੰਡ ਦੇ ਮੇਲੇ ਆਮ ਤੌਰ ਤੇ ਛੱਪੜਾਂ ਦੁਆਲੇ ਹੀ ਲੱਗਦੇ ਹਨ। ਕਈ ਪਿੰਡਾਂ ਵਿਚ ਜਠੇਰਿਆਂ ਜਾਂ ਸਤੀਆਂ ਦੇ ਸਮਾਰਕ ਛੱਪੜ ਦੇ ਕੰਢੇ ਹੀ ਬਣੇ ਹੁੰਦੇ ਹਨ। ਛੱਪੜਾਂ ਦਾ ਪਿੰਡ ਦੇ ਲੋਕ-ਜੀਵਨ ਵਿਚ ਇਤਨਾ ਭਰਪੂਰ ਹਿੱਸਾ ਹੁੰਦਾ ਹੈ ਕਿ ਪੰਜਾਬ ਦੇ ਅਨੇਕਾਂ ਲੋਕ-ਗੀਤਾਂ, ਅਖਾਣਾਂ ਤੇ ਲੋਕ-ਕਹਾਣੀਆਂ ਵਿਚ ਇਨ੍ਹਾਂ ਦਾ ਜ਼ਿਕਰ ਆਉਂਦਾ ਹੈ। ਕਈ ਛੱਪੜਾਂ ਬਾਰੇ ਤਾਂ ਸਥਾਨਕ ਦੇਵ-ਕਥਾਵਾਂ ਵੀ ਮਿਲਦੀਆਂ ਹਨ।

(ਫ-35) ਛੱਬਾ :

(ੳ) ਤੀਵੀਆਂ ਦੇ ਸਿਰ ਦਾ ਇਕ ਗਹਿਣਾ, ਜਿਸ ਨੂੰ ਲੂਲੂ ਵੀ ਕਿਹਾ ਜਾਂਦਾ ਹੈ।

(ਅ) ਗੁਰਦਵਾਰਿਆਂ ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਪ੍ਰਕਾਸ਼ ਅਸਥਾਨ ਉਪਰ, ਜੋ ਚੰਦੋਆ ਤਾਣਿਆ ਜਾਂਦਾ ਹੈ, ਉਸ ਦੇ ਵਿਚਕਾਰ, ਸਜਾਵਟ ਲਈ, ਛੱਬਾ ਲਗਾਇਆ ਜਾਂਦਾ ਹੈ। ਇਹ ਛੱਬਾ ਕਈ ਵੰਨਾਂ ਦਾ ਹੁੰਦਾ ਹੈ ਅਤੇ ਸੋਨੇ ਚਾਂਦੀ ਤੇ ਮੱਤੀਆਂ ਆਦਿ ਦਾ ਬਣਾਇਆ ਜਾਂਦਾ ਹੈ।

(ਫ-36) ਛੱਬੀ ਦੀ ਚੁੰਨੀ :

ਬਟਵਾਰੇ ਤੋਂ ਪਹਿਲਾਂ, ਪੰਜਾਬ ਦੀਆਂ ਮੁਟਿਆਰਾਂ ਵਿਚ, ਛੱਬੀ ਦੀ ਚੁੰਨੀ ਦਾ ਬੜਾ ਰਵਾਜ ਪੈ ਗਿਆ ਸੀ ਤੇ ਕਈ ਲੋਕ-ਗੀਤਾਂ ਵਿਚ ਇਨ੍ਹਾਂ ਦਾ ਜ਼ਿਕਰ ਮਿਲਦਾ ਹੈ। ਇਕ

ਪ੍ਰਸਿੱਧ ਲੋਕ ਗੀਤ ਹੈ :

ਛੱਬੀ ਦੀ ਚੁੰਨੀ ਆਂ ਮੈਂ ਮਲ ਮਲ ਧੋਨੀ ਆਂ।
ਮਾਹੀ ਗਿਆ ਪਰਦੇਸ ਮੈਂ ਛਮ ਛਮ ਰੋਨੀ ਆਂ।

(ਫ-37) ਛਬੀਲ :

(ਅਰਬੀ : ਸਬੀਲ) ਪਿਆਉ : ਮੁਸਲਮਾਨਾਂ ਵਿਚ ਪਿਆਸਿਆਂ ਨੂੰ ਜਲ ਪਿਲਾਣ ਲਈ ਜੋ ਪਿਆਉ ਲਗਾਏ ਜਾਂਦੇ ਹਨ, ਉਨ੍ਹਾਂ ਨੂੰ ਛਬੀਲ ਕਹਿੰਦੇ ਹਨ। ਬਾਅਦ ਵਿਚ ਇਹ ਸ਼ਬਦ ਹਰ ਤਰ੍ਹਾਂ ਦੇ ਪਿਆਉ ਲਈ ਵਰਤਿਆ ਜਾਣ ਲੱਗਾ। ਹਿੰਦੂਆਂ ਵਿਚ ਹਾੜੀ 'ਕਾਸ਼ਤੀ' ਤੇ ਸਿੱਖਾਂ ਵਿਚ ਗੁਰੂ ਅਰਜਨ ਦੇਵ ਜੀ ਦੇ ਸ਼ਹੀਦੀ ਦਿਵਸ 'ਤੇ, ਜੋ ਮਿਠੇ ਪਾਣੀ ਤੇ ਕੱਚੀ ਲੱਸੀ ਦੇ ਪਿਆਉ ਲਗਦੇ ਹਨ, ਉਹ ਵੀ ਛਬੀਲ ਅਖਵਾਉਂਦੇ ਹਨ।

ਹਿੰਦੂਆਂ ਵਿਚ ਜਲ-ਦਾਨ ਦਾ ਬੜਾ ਸੰਕਲਪ ਮੰਨਿਆ ਗਿਆ ਹੈ। ਕਈ ਦਾਨੀ ਲੋਕ, ਕਿਸੇ ਅਜਿਹੇ ਥਾਈਂ, ਜਿਥੇ ਲੋਕਾਂ ਦਾ ਆਮ ਲਾਂਘਾ ਹੋਵੇ, ਪਰ ਜਲ ਦਾ ਕੋਈ ਪ੍ਰਬੰਧ ਨਾ ਹੋਵੇ, ਛਬੀਲਾਂ ਅਥਵਾ ਪਿਆਉ ਲਗਾਂਦੇ ਹਨ। ਧਾਰਨਾ ਹੈ ਕਿ ਅਗਲੇ ਲੋਕ ਵਿਚ ਇਹ ਜਲ ਅੰਮ੍ਰਿਤ ਦੇ ਰੂਪ ਵਿਚ ਮਿਲਦਾ ਹੈ, ਜਿਸ ਨੂੰ ਪੀ ਕੇ ਆਤਮਾ ਤ੍ਰਿਪਤ ਹੋ ਜਾਂਦੀ ਹੈ।

(ਫ-38) ਛਬੇਲ ਦਾਸ :

ਇਕ ਸਾਧ, ਜਿਸ ਨੇ ਛਬੇਲ ਪੰਥੀ ਫ਼ਿਰਕੇ ਦੀ ਨੀਂਹ ਰੱਖੀ। ਇਨ੍ਹਾਂ ਦਾ ਸਥਾਨ ਡੇਰਾ ਗਾਜ਼ੀ ਖ਼ਾਨ ਦੀ ਸੰਘਰ ਤਹਿਸੀਲ ਵਿਚ, ਮਾਖੋਵਾਲ ਕਲਾਂ ਵਿਚ ਹੈ। ਇਹ ਜਾਤ ਦਾ ਅਰੋੜਾ ਸੀ ਤੇ ਸ਼ਾਮ ਜੀ ਦਾ ਮੁਰੀਦ ਸੀ।

(ਫ-39) ਛਬੇਲ ਪੰਥ :

ਇਹ ਫ਼ਿਰਕਾ ਜਿਸ ਦੇ ਮੌਢੀ ਛਬੇਲ ਦਾਸ ਮੰਨੇ ਜਾਂਦੇ ਹਨ। ਛਬੇਲ ਦਾਸ ਸ਼ਾਮ ਜੀ ਦਾ ਮੁਰੀਦ ਸੀ, ਇਸ ਲਈ ਛਬੇਲ ਪੰਥ ਦੀਆਂ ਬਹੁਤੀਆਂ ਧਰਮ-ਰੀਤੀਆਂ ਸ਼ਾਮ ਜੀ ਦੇ ਮਤ ਵਾਲੀਆਂ ਹਨ। ਦੇਸ਼ ਵੰਡ ਤੋਂ ਪਹਿਲਾਂ ਡੇਹਰਾ ਗਾਜ਼ੀ ਖ਼ਾਨ ਵਿਚ ਕਾਫ਼ੀ ਸਾਰੇ ਛਬੇਲ ਪੰਥੀ ਹਿੰਦੂ ਵਸਦੇ ਸਨ।

(ਫ-40) ਛੰਡ :

ਪੰਜਾਬ ਵਿਚ ਅਨੇਕਾਂ ਥਾਈਂ ਅਜਿਹੀਆਂ ਜਿਲਣ ਭਰੀਆਂ ਨਿਵਾਣਾਂ ਮਿਲਦੀਆਂ ਹਨ, ਜਿਨ੍ਹਾਂ ਵਿਚ ਬਰਸਾਤੀ ਪਾਣੀ ਜਾਂ ਹੜ੍ਹ ਵਿਚ ਆਏ ਨਦੀ ਨਾਲਿਆਂ ਦਾ ਪਾਣੀ ਭਰ ਜਾਂਦਾ ਹੈ। ਇਹ ਛੰਡ ਖੇਤੀ ਦੀ ਸਿੰਚਾਈ ਲਈ ਪਾਣੀ ਦੇ ਭੰਡਾਰ ਹਨ ਅਤੇ ਕਈ ਇਲਾਕਿਆਂ ਵਿਚ ਜਿਥੇ ਪਾਣੀ

ਦੀ ਸਤਹ ਧਰਤੀ ਦੇ ਉਪਰਲੇ ਤਲ ਤੋਂ ਕਾਫੀ ਦੂਰ ਹੈ, ਅਤੇ ਖੂਹ ਨਹੀਂ ਹਨ, ਛੰਭ ਦਾ ਪਾਣੀ ਹੀ ਨਿਤ ਦੀਆਂ ਲੋੜਾਂ ਪੂਰੀਆਂ ਕਰਦਾ ਹੈ। ਕੁਝ ਛੰਭ ਤਾਂ ਕਈ ਕਈ ਮੀਲਾਂ ਵਿਚ ਫੈਲੇ ਹੋਏ ਹਨ। 'ਸਿਆਲਕੋਟ ਗਜ਼ਟੀਅਰ' (ਪੰਨਾ 7) ਅਨੁਸਾਰ ਇਸ ਇਲਾਕੇ ਵਿਚ ਇਕ ਸੌ ਤੋਂ ਵਧੀਕ ਛੰਭ ਹਨ ਅਤੇ ਇਨ੍ਹਾਂ ਵਿਚੋਂ ਸਭ ਤੋਂ ਵੱਡਾ ਤੇ ਮਹੱਤਵਪੂਰਨ ਛੰਭ 'ਸਤਰਾਹ' ਹੈ, ਜੋ ਮੁਗਲਾਂ ਦੇ ਸਮੇਂ ਤੋਂ ਵੀ ਪਹਿਲਾਂ ਦਾ ਦਸਿਆ ਜਾਂਦਾ ਹੈ ਅਤੇ ਕਈ ਮੀਲਾਂ ਵਿਚ ਫੈਲਿਆ ਹੈ। ਇਸ ਛੰਭ ਬਾਰੇ ਕਈ ਤਰ੍ਹਾਂ ਦੀਆਂ ਦੰਦ-ਕਥਾਵਾਂ ਪ੍ਰਚਲਤ ਹਨ।

(ਛ-41) ਛੱਮਕ :

ਸ਼ਾਹਪੁਰ ਦੇ ਇਲਾਕੇ ਵਿਚ ਇਹ ਪ੍ਰਥਾ ਚਲੀ ਆ ਰਹੀ ਹੈ ਕਿ ਖੇਤਾਂ ਵਿਚ ਕੰਮ ਕਰਨ ਵਾਲੇ ਕਾਮੇ ਨੂੰ, ਕੰਮ ਲਗਾਣ ਵੇਲੇ ਕੁਝ ਰਕਮ ਪੇਸ਼ਗੀ ਦਿਤੀ ਜਾਂਦੀ ਹੈ। ਇਹ ਰਕਮ ਉਸ ਦੇ ਹਿਸਾਬ ਵਿਚੋਂ ਉਦੋਂ ਕਟ ਲਈ ਜਾਂਦੀ ਹੈ ਜਾਂ ਵਾਪਸ ਲੈ ਲਈ ਜਾਂਦੀ ਹੈ, ਜਦੋਂ ਉਸ ਨੂੰ ਕੰਮ ਤੋਂ ਛੁੱਟੀ ਮਿਲਦੀ ਹੈ। ਇਸ ਰਕਮ ਨੂੰ ਛੱਮਕ ਕਿਹਾ ਜਾਂਦਾ ਹੈ।

(ਛ-42) ਛਮਕਣ ਮੈਲੀ :

ਇਕ ਕੰਡੇਦਾਰ ਵੇਲ, ਜੋ ਜ਼ਮੀਨ ਉਤੇ ਹੀ ਵਿਛੀ ਰਹਿੰਦੀ ਹੈ। ਇਸ ਨੂੰ ਛੋਟੇ ਬੇਰਾਂ ਜਿਤਨਾ ਫਲ ਪੈਂਦਾ ਹੈ। ਕਹਿੰਦੇ ਹਨ ਜੇ ਇਸ ਦੇ ਫਲ ਉਤੇ ਮੰਤਰ ਮਾਰ ਕੇ, ਅਤੇ ਪਾਣੀ ਵਿਚ ਘੋਲ ਕੇ ਪਿਲਾ ਦਿਤਾ ਜਾਵੇ, ਤਾਂ ਪੀਣ ਵਾਲਾ, ਪਿਆਣ ਵਾਲੇ ਦਾ ਹੱਥ-ਬੱਧਾ ਗ਼ੁਲਾਮ ਬਣ ਜਾਂਦਾ ਹੈ ਤੇ ਉਸ ਅਗੇ ਇੰਜ ਵਿਛਿਆ ਰਹਿੰਦਾ ਹੈ ਜਿਵੇਂ ਇਹ ਵੇਲ ਧਰਤੀ ਉਤੇ।

(ਛ-43) ਛਮਕਾਂ ਖੇਡਣੀਆਂ :

ਵਿਆਹ ਦੀ ਇਕ ਰੀਤ (ਵੇਖੋ : ਛੱਟੀਆਂ ਖੇਡਣਾ)।

(ਛ-44) ਛੱਮਫਰੀ :

ਜੈਨੀਆਂ ਦਾ ਇਕ ਪ੍ਰਸਿਧ ਤਿਉਹਾਰ, ਜਿਸ ਨੂੰ ਸਵਤਸਰੀ ਵੀ ਕਹਿੰਦੇ ਹਨ। ਇਹ ਉਤਸਵ ਭਾਦਰੋਂ ਵਦੀ 12 ਤੋਂ ਭਾਦਰੋਂ ਸੁਦੀ 4 ਤਕ ਰਹਿੰਦਾ ਹੈ ਅਤੇ ਅਖੀਰਲੇ ਦਿਨ ਅਥਵਾ ਭਾਦਰੋਂ ਸੁਦੀ 4 ਨੂੰ ਜੋ ਉਤਸਵ ਮਨਾਂਦੇ ਹਨ, ਉਸ ਨੂੰ ਛੱਮਫਰੀ ਕਹਿੰਦੇ ਹਨ। ਇਨ੍ਹਾਂ 8 ਦਿਨਾਂ ਵਿਚ ਜੈਨੀ ਵਰਤ ਰਖਦੇ ਤੇ ਪੂਜਾ ਕਰਦੇ ਹਨ। ਇਹ ਵਰਤ, ਜੈਨੀਆਂ ਦੇ ਸਭ ਵਰਤਾਂ ਵਿਚੋਂ ਸਭ ਤੋਂ ਵਧ ਮਹਾਤਮ ਰਖਦਾ ਹੈ।

(ਛ-45) ਛੱਮਾਸ :

ਇਕ ਖਾਸ ਪ੍ਰਕਾਰ ਦੀ ਫੁੱਲਕਾਰੀ, ਜਿਸ ਵਿਚ ਧਾਗਿਆਂ ਨਾਲ ਸੀਸੇ ਦੇ ਗੋਲ ਟੁਕੜਿਆਂ ਨੂੰ ਕਪੜੇ ਦੇ ਤਟ ਉਤੇ ਜੜ੍ਹ ਦਿਤਾ ਜਾਂਦਾ ਹੈ। ਇਹ ਕਪੜਾ ਲਾਲ, ਸਲੇਟੀ ਜਾਂ ਪੀਲੇ ਰੰਗ ਦੇ ਖੱਦਰ ਦਾ ਹੁੰਦਾ ਹੈ। ਉਸ ਦੇ ਉਪਰ ਰੰਗ ਦੇ ਦੁਕਾਓ ਅਨੁਸਾਰ ਨੀਲੇ, ਪੀਲੇ, ਸਲੇਟੀ ਜਾਂ ਲਾਲ ਰੰਗ ਦੇ ਧਾਗੇ ਨਾਲ ਕਢਾਈ ਕੀਤੀ ਹੁੰਦੀ ਹੈ। ਇਹ ਫੁੱਲਕਾਰੀ ਬੜੀ ਸੁੰਦਰ ਤੇ ਮਨ ਮੋਹਣੀ ਹੁੰਦੀ ਹੈ ਤੇ ਇੰਜ ਜਾਪਦਾ ਹੈ ਤਾਰਿਆਂ ਦੀ ਬਰਾਤ ਆਣ ਲੱਥੀ ਹੋਵੇ। ਇਹ ਫੁੱਲਕਾਰੀ ਪੰਜਾਬ ਦੇ ਦੱਖਣ ਪੂਰਬੀ ਹਿੱਸੇ—ਗੁੜਗਾਵਾਂ, ਹਿਸਾਰ, ਰੋਹਤਕ, ਜਿਸ ਨੂੰ ਅੱਜ ਕਲ੍ਹ 'ਹਰਿਆਣਾ' ਕਿਹਾ ਜਾਂਦਾ ਹੈ, ਬੜੀ ਪ੍ਰਚਲਤ ਹੈ।

(ਛ-46) ਛਮਾਹਾ ਬੱਚਾ :

ਕੇਵਲ ਛੇ ਮਹੀਨੇ ਗਰਭ ਵਿਚ ਰਹਿਣ ਪਿਛੋਂ ਜੰਮਿਆ ਬੱਚਾ, ਜੋ ਆਮ ਤੌਰ ਉਤੇ ਬਚਦਾ ਨਹੀਂ। ਜੇ ਬੱਚਾ ਮਰ ਜਾਵੇ ਤਾਂ ਉਸ ਦੀ ਮਾਂ ਨੂੰ ਪਰਛਾਵਾਂ ਹੋ ਜਾਂਦਾ ਹੈ ਅਤੇ ਜਦੋਂ ਤਕ ਉਸ ਮਾਂ ਦਾ ਦੁੱਧ ਸੁੱਕ ਨਹੀਂ ਜਾਂਦਾ, ਉਦੋਂ ਤਕ ਸੁਹਾਗਣਾਂ ਉਸ ਤੋਂ ਬਚ ਕੇ ਰਹਿੰਦੀਆਂ ਹਨ। ਜੇ ਕਿਸੇ ਸੁਹਾਗਣ ਉਤੇ ਉਸ ਦਾ ਪਰਛਾਵਾਂ ਪੈ ਜਾਏ ਤਾਂ ਉਸ ਦੀ ਕੁਖ ਮੁਰਝਾ ਜਾਂਦੀ ਹੈ। ਜੇ ਕਿਸੇ ਦੁੱਧ ਚੁੰਘਦੇ ਬੱਚੇ 'ਤੇ ਨਜ਼ਰ ਪੈ ਜਾਵੇ ਤਾਂ ਬੱਚਾ ਸੁਕ ਜਾਂਦਾ ਹੈ। ਜੇ ਕਿਸੇ ਮਾਂ 'ਤੇ ਪੈ ਜਾਵੇ ਤਾਂ ਉਸ ਦਾ ਦੁੱਧ ਸੁਕ ਜਾਂਦਾ ਹੈ (ਵੇਖੋ : ਪਰਛਾਵਾਂ)।

(ਛ-47) ਛਮਾਹੀ :

ਮੁਸਲਮਾਨਾਂ ਵਿਚ ਇਕ ਰਸਮ, ਜੋ ਕਿਸੇ ਪ੍ਰਾਣੀ ਦੇ ਮਰਨ ਤੋਂ ਛੇ ਮਹੀਨੇ ਪਿਛੋਂ, ਕੀਤੀ ਜਾਂਦੀ ਹੈ। ਛਮਾਹੀ ਵਿਚ ਮੁੱਲਾ, ਛਕੀਰਾਂ ਤੇ ਗ਼ਰੀਬਾਂ ਨੂੰ ਰੋਟੀ ਖਵਾਈ ਜਾਂਦੀ ਤੇ ਦਾਨ ਕੀਤਾ ਜਾਂਦਾ ਹੈ।

(ਛ-48) ਛੱਲਾ :

(ੳ) ਉਂਗਲ ਵਿਚ ਪਾਉਣ ਵਾਲੀ ਮੁੰਦਰੀ; ਇਹ ਦੋ ਸੂਤ ਚੌੜੇ ਪਤਰੇ ਦਾ ਬਣਿਆ ਹੁੰਦਾ ਹੈ। ਇਸ ਵਿਚ ਸਜਾਵਟ ਲਈ ਕੋਈ ਥੇਵਾ, ਨੱਗ ਜਾਂ ਮੱਤੀ ਨਹੀਂ ਜੜਿਆ ਹੁੰਦਾ। ਛੱਲਾ ਆਮ ਤੌਰ ਉਤੇ ਚੀਚੀ ਦੇ ਨਾਲ ਵਾਲੀ ਉਂਗਲੀ ਵਿਚ ਪਾਇਆ ਜਾਂਦਾ ਹੈ।

ਵਿਆਹ ਸਮੇਂ ਦੂਲ੍ਹਾ ਦੂਲ੍ਹਨ ਦੀਆਂ ਭੈਣਾਂ ਤੇ ਸਖੀਆਂ ਲਈ ਚਾਂਦੀ ਦੇ ਛੱਲੇ ਘੜਵਾ ਕੇ ਲਿਆਉਂਦਾ ਹੈ ਅਤੇ ਛੰਦਲੀਆਂ ਉਤੇ ਦੂਲ੍ਹਨ ਕੋਲ ਬੈਠੀਆਂ ਉਸ ਦੀਆਂ ਭੈਣਾਂ

ਤੇ ਅੰਗ-ਸਹੇਲੀਆਂ ਨੂੰ ਦਿੰਦਾ ਤੇ ਟਿਚਕਰਾਂ ਕਰਦਾ ਹੈ।
ਜੇ ਉਹ ਛੱਲੇ ਨਾ ਲਿਆਵੇ ਜਾਂ ਘਟ ਜਾਣ ਤਾਂ ਕੁੜੀਆਂ
ਸ਼ਿਨਣੀਆਂ ਦੇਂਦੀਆਂ ਹਨ :

ਜੇ ਛੱਲਾ ਤੁੱਧ ਨਹੀਂ ਲਿਆਂਦਾ

ਮਾਂ ਨੂੰ ਗਹਿਣੇ ਧਰ ਜਾਂ ਵੇ

ਭੈਣ ਨੂੰ ਗਹਿਣੇ ਧਰ ਜਾਂ ਵੇ ।

(ਅ) ਛੱਲਾ ਕਾਵਿ : ਛੱਲਿਆਂ ਨਾਲ ਸੰਬੰਧਿਤ ਬਹੁਤ
ਸਾਰੇ ਲੋਕ-ਗੀਤ ਮਿਲਦੇ ਹਨ ।

ਲੋਕ-ਗੀਤਾਂ ਦਾ ਇਕ ਰੂਪ, ਜਿਸ ਵਿਚ ਛੱਲਾ ਪ੍ਰਧਾਨ
ਹੁੰਦਾ ਹੈ। ਛੱਲਾ ਪੰਜਾਬੀ ਲੋਕ-ਗੀਤਾਂ ਵਿਚ ਇਸ਼ਕ ਤੇ
ਮੁਹੱਬਤ ਦਾ ਪ੍ਰਤੀਕ ਹੈ ਅਤੇ 'ਛੱਲੇ' ਨਾਲ ਪੰਜਾਬਣਾਂ ਦੇ
ਅਨੇਕਾਂ ਭਾਵ, ਸੱਧਰਾਂ ਤੇ ਯਾਦਾਂ ਜੁੜੀਆਂ ਹੁੰਦੀਆਂ ਹਨ।
ਗਹਿਣਿਆਂ ਨਾਲ ਪੰਜਾਬਣਾਂ ਦੀ ਬਹੁਤ ਹਿਰਸ ਹੈ। ਛੱਲਾ
ਹਲਕਾ-ਜਿਹਾ ਗਹਿਣਾ ਹੈ, ਜੋ ਉਂਗਲ ਵਿਚ ਸਜਾਇਆ
ਜਾਂਦਾ ਹੈ।

ਛੱਲਾ ਮੇਰਾ ਕਿਸ ਘੜਿਆ,

ਉਂਗਲ ਕਰੇਂਦੀ ਡਾਢੀ ਪੀੜ ਵੇ

ਏਸ ਛੱਲੇ ਦੀਆਂ ਧੁੰਮਾਂ ਪਈਆਂ,

ਕਾਬਲ ਤੇ ਕਸ਼ਮੀਰ ਵੇ

ਏਸ ਛੱਲੇ ਦੇ ਆਏ ਵਪਾਰੀ,

ਮੁੱਲ ਕਰੇਂਦੀ ਹੀਰ ਵੇ ।

ਏਸ ਛੱਲੇ ਦੀ ਯਾਦ ਜੇ ਆਵੇ,

ਵਿੰਨ੍ਹ ਦਏ ਜਿਉਂ ਤੀਰ ਵੇ

ਖਬਰ ਤੇਰੀ ਸੁਣ ਆਵਾਂ ਕਿਉਂ ਨਾ,

ਝਲ-ਝਨਾਵਾਂ ਚੀਰ ਵੇ

ਛੱਲਾ ਮੇਰਾ ਕਿਸ ਘੜਿਆ,

ਮੇਰੀ ਉਂਗਲ ਕਰੇਂਦੀ ਪੀੜ ਵੇ ।

'ਛੱਲਾ' ਦਾ ਹੇਠਲਾ ਗੀਤ ਬਹੁਤ ਪ੍ਰਸਿੱਧ ਹੈ। ਇਸ ਦੀ
ਅਸਥਾਈ ਨਾਲ, ਇਸੇ ਬਹਿਰ ਵਿਚ, ਨਵੇਂ ਅੰਤਰੇ ਰਚ ਕੇ,
ਜੋੜ ਲਏ ਜਾਂਦੇ ਹਨ :

ਵੱਸ ਨਹੀਂ ਉ ਮੇਰੇ

ਕਾਹਨੂੰ ਪਾਨੈਂ ਫੇਰੇ

ਵੱਸ ਮੇਰੀ ਮਾਂ ਦੇ

ਘਲੇ ਗੀ ਤਾਂ ਜਾਂ ਗੇ

ਸਾਬਾ ਮੇਰੇ ਛਲਿਆ

ਦਾਣਾ ਪਾਣੀ ਹਲਿਆ ।

ਛੱਲਾ ਪਿਆ ਖੂਹ ਤੇ

ਆਵੀਂ ਸਾਡੀ ਜੂਹ ਤੇ

ਗੱਲਾਂ ਕਰੀਏ ਮੂੰਹ ਤੇ

ਵੱਸ ਨਹੀਂ ਉ ਮੇਰੇ

ਵੱਸ ਮੇਰੀ ਮਾਂ ਦੇ

ਘਲੇ ਗੀ ਤਾਂ ਜਾਂ ਗੇ ।-ਸਾਬਾ.....

ਛੱਲਾ ਚਿੱਟੀ ਚਾਂਦੀ

ਸੌਂਕਣ ਪੈ ਗਈ ਮਾਂਦੀ

ਜੁੱਤੀ ਪੁੱਛਣ ਜਾਂਦੀ

ਵੱਸ ਨਹੀਂ ਉ ਮੇਰੇ

ਕਾਹਨੂੰ ਪਾਨੈਂ ਫੇਰੇ

(ਛ-49) ਛੱਲਾ ਬਵਾਸੀਰ

ਇਕ ਖਾਸ ਤਰ੍ਹਾਂ ਦਾ ਛੱਲਾ, ਜਿਸ ਨੂੰ ਉਂਗਲ ਵਿਚ
ਪਹਿਨਣ ਨਾਲ ਬਵਾਸੀਰ ਦਾ ਰੋਗ ਦੂਰ ਹੋ ਜਾਂਦਾ ਮੰਨਿਆ
ਜਾਂਦਾ ਹੈ। ਇਹ ਛੱਲਾ, ਪਹਿਲਾਂ ਪਹਿਲ, ਕਿਸੇ ਕਰਣੀ
ਵਾਲੇ ਸੰਤ ਮਹਾਤਮਾ ਨੇ, ਮੰਤਰ ਕੇ, ਕਿਸੇ ਰੋਗੀ ਨੂੰ ਪਹਿਨਣ
ਲਈ ਦਿਤਾ ਤੇ ਉਸ ਦਾ ਰੋਗ ਦੂਰ ਹੋ ਗਿਆ। ਉਸ
ਛੱਲੇ ਦੇ ਕੁਝ ਅੰਸ਼ ਲੈ ਕੇ ਨਵੇਂ ਛੱਲੇ ਬਣਾ ਲਏ ਗਏ
ਹਨ। ਲਾਗਵੇਂ ਟੂਣੇ ਦੇ ਸ਼ਿਧਾਂਤ ਅਨੁਸਾਰ ਕਿਸੇ ਛੱਲੇ
ਵਿਚ ਵੀ ਮੂਲ ਛੱਲੇ ਦੀ ਲਾਗ ਅੰਸ਼-ਮਾਤਰ ਹੋਵੇਗੀ,
ਉਸ ਵਿਚ ਰੋਗ ਦੂਰ ਕਰਨ ਦੀ ਸ਼ਕਤੀ ਸਮਾਈ ਰਹੇਗੀ।

(ਛ-50) ਛਲਾਵਾ :

ਭੂਤ ਪ੍ਰੇਤ ਜੋ ਕਈ ਰੂਪ ਧਾਰ ਕੇ ਲੋਕਾਂ ਨਾਲ ਛੱਲ
ਖੇਡਦਾ ਹੈ (ਵੇਖੋ : ਛਲੇਡਾ) ।

(ਛ-51) ਛੱਲੀ

ਤੀਵੀਆਂ ਦਾ ਇਕ ਗਹਿਣਾ, ਜੋ ਛੱਲੀ ਦੀ ਸ਼ਕਲ
ਦਾ ਹੁੰਦਾ ਹੈ।

ਮੱਕੀ ਦੀ ਛੱਲੀ ਬਾਰੇ, ਹੇਠਲੀ ਪਹੇਲੀ, ਲੋਕਾਂ ਵਿਚ
ਬੜੀ ਪ੍ਰਚਲਤ ਹੈ, ਇਸ ਵਿਚ ਇਕ ਪੰਜਾਬਣ ਦੀ ਸਾਂਦਗੀ
ਤੇ ਸੋਖੀ ਦਾ ਮਿੱਸਾ ਵਰਨਣ ਹੈ

ਹਰੀ ਸੀ ਮਨ ਭਰੀ ਸੀ

ਨਾਲ ਮੋਤੀਆਂ ਜੜੀ ਸੀ

ਲਾਲਾ ਜੀ ਦੇ ਬਾਗ ਵਿਚ

ਦੁਸ਼ਾਲਾ ਲੈ ਕੇ ਖੜੀ ਸੀ ।

(ਛ-52) ਛਲੇਡਾ :

ਇਕ ਕਲਪਿਤ ਪ੍ਰੇਤ ਜੋ ਅੱਖ ਪਲਕਾਰੇ ਵਿਚ ਹੀ
ਮਨ-ਚਾਹਿਆ ਰੂਪ ਧਾਰਨ ਕਰ ਲੈਂਦਾ ਹੈ। ਛਲੇਡਾ ਰੂਪ
ਬਦਲ ਬਦਲ ਕੇ ਅੰਝੜਾਂ ਵਿਚ ਭੁਲੇ-ਭਟਕੇ ਜਾਂ
ਇਕਲ ਦੁਕਲੇ ਰਾਹੀਆਂ ਨੂੰ ਭਰਮਾਂ ਦਾ ਫਿਰਦਾ ਹੈ। ਕਿਸੇ
ਮੁਸਾਫਰ ਦੇ ਰੂਪ ਵਿਚ ਇਹ ਰੁਖਿਆ ਬਣ ਕੇ ਪੈ ਜਾਂਦਾ

ਹੈ। ਜਦੋਂ ਮੁਸਾਫਰ ਰੁਪਿਆ ਚੁਕ ਕੇ ਜੇਬ ਵਿਚ ਪਾ ਲੈਂਦਾ ਹੈ, ਤਾਂ ਫਲੋਡਾ ਮੈਲੇ ਦਾ ਰੂਪ ਧਾਰਨ ਕਰ ਲੈਂਦਾ ਹੈ। ਮੁਸਾਫਰ ਆਪਣੇ ਜੇਬੇ ਵਿਚ, ਰੁਪਏ ਵੀ ਥਾਂ ਮੈਲਾ ਦੇਖ ਕੇ, ਬੜੀ ਸ਼ਰਮ ਮਹਿਸੂਸ ਕਰਦਾ ਹੈ। ਕਦੇ ਇਹ ਘੋੜਾ, ਉਠ, ਬਕਰਾ, ਭੇਡ ਜਾਂ ਕੁੱਕੜ ਆਦਿ ਬਣ ਕੇ, ਕਿਸੇ ਰਾਹੀ ਦੇ ਅਗੇ ਪਿਛੇ ਤੁਰਨ ਲਗਦਾ ਹੈ। ਰਾਹੀ ਉਸ ਨੂੰ ਪਕੜਨ ਦੀ ਕੋਸ਼ਿਸ਼ ਕਰਦਾ ਹੈ; ਪਰ ਉਹ ਪਕੜਾਈ ਨਹੀਂ ਦੇਂਦਾ। ਕਦੇ ਕਦੇ ਜਾਣ ਬੁਝ ਕੇ ਉਹ ਰਾਹੀ ਦੇ ਇਤਨੇ ਨੇੜੇ ਹੋ ਜਾਂਦਾ ਹੈ ਕਿ ਰਾਹੀ ਸਮਝਦਾ ਹੈ ਕਿ ਹੁਣ ਉਹ ਹਥੋਂ ਨਹੀਂ ਨਿਕਲ ਸਕਦਾ ਤੇ ਤੇਜ਼ੀ ਨਾਲ ਪਿਛੇ ਪਿਛੇ ਦੌੜਦਾ ਹੈ। ਇਸ ਤਰ੍ਹਾਂ ਇਹ ਰਾਹੀਆਂ ਨੂੰ ਬਕਾ-ਹਵਾ ਕੇ ਨਿਤਾਣਾ ਕਰ ਦੇਂਦਾ ਹੈ। ਕਦੇ ਮੁਟਿਆਰ ਦਾ ਰੂਪ ਧਾਰ ਕੇ, ਰਾਹੀਆਂ ਦੇ ਮਨ ਨੂੰ ਭਰਮਾਂਦਾ ਅਤੇ ਉਨ੍ਹਾਂ ਵਿਚ ਕਾਮ ਦੀ ਰੁਚੀ ਉਤੇਜਿਤ ਕਰਦਾ ਹੈ। ਜੇ ਅਜਿਹੀ ਤੀਵੀਂ ਨਾਲ ਕੋਈ ਕਾਮ-ਲੋਚਾ ਪੂਰੀ ਕਰਨ ਵਿਚ ਸਫਲ ਹੋ ਜਾਵੇ ਤਾਂ ਉਹ ਨਪੁੰਸਕ ਹੋ ਜਾਂਦਾ ਹੈ ਜਾਂ ਫਿਰ ਕਿਸੇ ਅਸਾਧ ਰੋਗ ਦਾ ਸ਼ਿਕਾਰ ਹੋ ਕੇ ਛੇਤੀ ਮਰ ਜਾਂਦਾ ਹੈ।

ਫਲੋਡਾ ਕੌਣ ਹੁੰਦਾ ਹੈ? ਇਸ ਬਾਰੇ ਵੀ ਕਈ ਮਤ ਲੋਕਾਂ ਵਿਚ ਪ੍ਰਚਲਤ ਹਨ। ਇਕ ਧਾਰਨਾ ਅਨੁਸਾਰ ਜਿਹੜੇ ਫਨੀਅਰ ਸੱਪ ਨੇ ਆਪਣੀ ਹਯਾਤੀ ਵਿਚ ਕਦੇ ਕਿਸੇ ਨੂੰ, ਡਸਿਆ ਨਹੀਂ ਹੁੰਦਾ ਉਹ ਸੌ ਸਾਲ ਦੀ ਉਮਰ ਭੋਗ ਕੇ 'ਫਲੋਡਾ' ਬਣ ਜਾਂਦਾ ਹੈ। ਇਕ ਹੋਰ ਧਾਰਨਾ ਅਨੁਸਾਰ ਜਿਹੜਾ ਜਿੰਨ ਬੂਤ, ਸੌ ਸਾਲ ਤਕ ਕਿਸੇ ਪ੍ਰਾਣੀ ਨੂੰ ਦੁਖ ਤਕਲੀਫ਼ ਨਹੀਂ ਦੇਂਦਾ, ਉਹ ਫਲੋਡਾ ਬਣ ਕੇ ਬਾਕੀ ਜ਼ਿੰਦਗੀ ਅਨੰਦ ਲੈਂਦਾ ਹੈ।

(ਫ-53) ਫਲੋਟੀ ਉਤਾਰਨਾ :

ਸਿਰ ਦੀ ਚਾਦਰ ਜਾਂ ਢੋਡੀ ਸਿਰੋਂ ਉਤਾਰਨ ਦੀ ਇਕ ਰੀਤ। ਸਿਰ ਦੀ ਚਾਦਰ ਸੁਹਾਗ ਦੀ ਪ੍ਰਤੀਕ ਹੈ। ਜਦੋਂ ਹਿੰਦੂਆਂ ਵਿਚ ਕੋਈ ਤੀਵੀਂ ਵਿਧਵਾ ਹੋ ਜਾਂਦੀ ਹੈ ਤਾਂ ਉਹ ਕਿਸੇ ਤੀਰਥ ਉਤੇ ਜਾ ਕੇ ਸਿਰ ਦੀ ਚਾਦਰ ਦਾਨ ਕਰਦੀ ਹੈ। ਕਈ ਹਿੰਦੂ ਇਹ ਰੀਤ ਪਹੁੰਚੇ ਤੀਰਥ 'ਤੇ ਜਾ ਕੇ ਕਰਦੇ ਹਨ।

(ਫ-54) ਫੜੱਪਾ :

ਬੱਚਿਆਂ ਦੀ ਇਕ ਖੇਡ, ਜਿਸ ਨੂੰ ਅੱਡੀ-ਫੜੱਪਾ ਵੀ ਕਹਿੰਦੇ ਹਨ। ਇਸ ਖੇਡ ਵਿਚ ਸ਼ਰਤ ਇਹ ਹੈ ਕਿ ਦਾਈ (ਇਕ ਖਿਡਾਰੀ) ਹੱਥਾਂ ਪੈਰਾਂ ਨਾਲ ਕੁਝ ਆਕਾਰ ਬਣਾਦੀ ਹੈ ਅਤੇ ਬੱਚੇ ਦੋਵੇਂ ਪੈਰ ਜੋੜ ਕੇ ਛਾਲ ਮਾਰ ਕੇ ਉਸ ਆਕਾਰ ਨੂੰ ਟੱਪਦੇ ਹਨ। ਉਨ੍ਹਾਂ ਦਾ ਕੋਈ ਅੰਗ ਦਾਈ ਦੇ ਨਾਲ ਫੁਹਣਾ ਨਹੀਂ ਚਾਹੀਦਾ (ਵੇਖੋ : ਅੱਡੀ ਫੜੱਪਾ)।

(ਫ-55) ਛੜਾ :

ਛੜੇ ਲੋਕ-ਜੀਵਨ ਦਾ ਅੰਗ ਹਨ। ਇਹ ਲੰਘਦੇ ਜਾਂਦੇ ਕੁੜੀਆਂ ਚਿੜੀਆਂ ਨਾਲ ਟਕੌਰ ਕਰ ਜਾਂਦੇ ਹਨ। ਪੰਜਾਬ ਵਿਚ ਅਨੇਕਾਂ ਬੋਲੀਆਂ ਦਾ ਪ੍ਰਧਾਨ ਪਾਤਰ ਛੜਾ ਹੈ। ਇਨ੍ਹਾਂ ਬੋਲੀਆਂ ਵਿਚ ਛੜਿਆਂ ਦੇ ਰੁੱਖੇ ਤੇ ਰਸਹੀਨ ਜੀਵਨ 'ਤੇ ਟਕੌਰਾਂ ਕੀਤੀਆਂ ਮਿਲਦੀਆਂ ਹਨ :

ਚੁਲ੍ਹੇ ਅੱਗ ਨਾ ਘੜੇ ਵਿਚ ਪਾਣੀ

ਛੜਿਆਂ ਨੂੰ ਵਖਤ ਪਿਆ।

ਕੋਈ ਡਰਦੀ ਪੀਹਣ ਨਾ ਜਾਵੇ,

ਛੜਿਆਂ ਦੇ ਦੋ ਚੱਕੀਆਂ।

ਛਿੱਟ ਦੇ ਗਈ ਝਾਂਜਰਾਂ ਵਾਲੀ,

ਛੜਿਆਂ ਦਾ ਦੁੱਧ ਉਬਲੇ।

ਕੁਝ ਬੋਲੀਆਂ ਵਿਚ ਛੜਿਆਂ ਪ੍ਰਤੀ ਸਹਾਨੁਭੂਤੀ ਵੀ ਹੈ

ਐਵੇਂ ਭਰਮ ਰੰਨਾਂ ਨੂੰ ਮਾਰੇ ਹਲਕੇ ਨਾ ਛੜੇ ਫਿਰਦੇ।

(ਫ-56) ਛੜੀ :

ਗੁੱਗੇ ਪੀਰ ਦਾ ਝੰਡਾ ਜੋ ਬਾਸ ਦੁਆਲੇ ਮੋਰ-ਪੰਖ, ਨਰੇਲਾਂ, ਕੋਡੀਆਂ ਤੇ ਟਾਕੀਆਂ ਆਦਿ ਜੋੜ ਕੇ ਬਣਾਇਆ ਜਾਂਦਾ ਹੈ। ਗੁੱਗੇ ਦੇ ਭਗਤ ਇਸ ਨੂੰ ਆਦਰ ਨਾਲ 'ਗੁੱਗੇ ਦੀ ਛੜੀ' ਕਹਿੰਦੇ ਹਨ (ਵੇਖੋ : ਗੁੱਗੇ ਦੀ ਛੜੀ)।

ਕੁਲੂ ਦੇ ਲੋਕ ਮਨਮਹੇਸ਼ ਦਿਓਤੇ ਦੀ ਪੁੱਜਾ ਨੂੰ ਵੀ 'ਛੜੀ' ਆਖਦੇ ਹਨ। ਮਨਮਹੇਸ਼ ਯਾਤਰਾ ਸਮੇਂ ਯਾਤਰੀ ਇਸੇ ਪੁੱਜਾ ਦੇ ਪਿਛੇ ਪਿਛੇ ਤੁਰਦੇ ਹਨ। ਅਮਰਨਾਥ ਦੀ ਯਾਤਰਾ ਸਮੇਂ ਵੀ, ਸਭ ਤੋਂ ਅੱਗੇ ਛੜੀ ਪੁੱਜਾ ਵਜੋਂ ਛੜੀ ਹੁੰਦੀ ਹੈ।

(ਫ-57) ਛਾਉਂ ਛੁਡਾਵਣੀ :

ਸਰਦੀਆਂ ਦੇ ਦਿਨਾਂ ਵਿਚ, ਜਦੋਂ ਕੋਈ ਬੱਚਾ ਕਿਸੇ ਦੂਜੇ ਬੱਚੇ ਦੇ ਅਗੇ ਖੜਾ ਹੋ ਕੇ ਉਸ ਦੀ ਧੁੱਪ ਰੋਕ ਲਏ ਤਾਂ ਉਹ ਬੱਚਾ ਛਾਉਂ ਉਤੇ ਹੱਥ ਮਾਰ ਕੇ ਛਾਉਂ ਰੋਕਣ ਵਾਲੇ ਬੱਚੇ ਨੂੰ ਕਹਿੰਦਾ ਹੈ :

ਛਾਉਂ ਛਾਉਂ ਲੋੜੀ, ਮਾਂ ਪਿਉ ਕੋਹੜੀ।

ਜੇ ਬੱਚਾ ਫਿਰ ਵੀ ਧੁੱਪ ਰੋਕ ਕੇ ਖੜਾ ਰਹੇ ਤਾਂ ਇਕ ਹੋਰ ਟੱਪਾ ਬੋਲਿਆ ਜਾਂਦਾ ਹੈ :

ਅਧੀ ਛਾਉਂ ਵੱਢਾਂਗੇ

ਵੱਢ ਕੜਾਹੇ ਪਾਵਾਂਗੇ,

ਕਾਲੇ ਕੁੱਤੇ ਨੂੰ ਖਲਾਵਾਂਗੇ।

ਇਸ ਤਰ੍ਹਾਂ ਦੇ ਕੁਝ ਹੋਰ ਟੱਪੇ 'ਛਾਉਂ ਛੁਡਾਵਣ' ਲਈ ਬੱਚੇ ਵਰਤਦੇ ਹਨ। ਇਹ ਟੱਪੇ ਪੁਰਾਣੇ ਜ਼ਮਾਨੇ ਵਿਚ ਛਾਉਂ ਨਾਲ ਸੰਬੰਧਿਤ ਮੰਤਰਾਂ ਜਾਂ ਟੂਣਿਆਂ ਦੀ ਰਹਿੰਦ ਜਾਪਦੇ ਹਨ।

(ਛ-58) ਛਾਇਆ :

(ੳ) ਪਹਿਲਾਂ ਸੰਸਾਰ ਵਿਚ ਛਾਉਂ ਨਹੀਂ ਸੀ ਹੁੰਦੀ ਅਤੇ ਸੂਰਜ ਦੀ ਰੌਸ਼ਨੀ ਸਭ ਥਾਈਂ ਇਕ ਰਸ ਪੈਂਦੀ ਸੀ। ਸੂਰਜ ਦੀ ਪਤਨੀ, ਸੰਜਨਾ ਭੈਂ, ਜਦੋਂ ਸੂਰਜ ਦਾ ਤੇਜ਼ ਸਹਾਰਿਆ ਨਾ ਗਿਆ ਤਾਂ ਉਸ ਨੇ ਕਠਨ ਤਪਸਿਆ ਕਰਕੇ ਆਪਣੇ ਆਤਮਕ ਬਲ ਨਾਲ, ਆਪਣੇ ਵਰਗਾ ਹੀ ਇਕ ਸਰੀਰ, ਜੋ ਮੂਲ ਵਿਚ ਉਸ ਦੀ ਛਾਇਆ ਸੀ, ਹੋਂਦ ਵਿਚ ਲਿਆਂਦਾ ਤੇ ਇਸ ਨੂੰ ਸੂਰਜ ਕੋਲ ਛੱਡ ਆਪ ਉਥੋਂ ਚਲੀ ਗਈ। ਸੂਰਜ ਇਸੇ ਛਾਇਆ ਨੂੰ ਹੀ ਆਪਣੀ ਪਤਨੀ ਸਮਝ ਕੇ, ਉਸ ਨਾਲ ਵਸਦਾ ਰਿਹਾ। ਪਿਛੋਂ ਜਦੋਂ ਸੂਰਜ ਉਤੇ ਇਹ ਭੇਦ ਖੁਲ੍ਹਿਆ ਕਿ ਜਿਸ ਔਰਤ ਨੂੰ ਉਹ ਆਪਣੀ ਪਤਨੀ ਸਮਝਦਾ ਰਿਹਾ ਸੀ, ਉਹ ਉਸ ਦੀ ਪਤਨੀ ਦੀ ਛਾਇਆ ਸੀ ਤਾਂ ਉਹ ਬੜਾ ਸ਼ਰਮਸਾਰ ਹੋਇਆ। ਉਸ ਨੇ ਆਪਣੀ ਤੇਜ਼ ਸ਼ਕਤੀ ਦੁਆਰਾ ਛਾਇਆ ਦਾ ਰੰਗ ਬਦਲ ਕੇ ਸਫ਼ੈਦ ਤੋਂ ਕਾਲਾ ਕਰ ਦਿਤਾ ਤਾਂ ਜੋ ਅਸਲ ਤੇ ਨਕਲ ਵਿਚ ਫ਼ਰਕ ਪ੍ਰਤੱਖ ਰਹੇ।

ਪੁਰਾਣਾਂ ਅਨੁਸਾਰ ਸੰਜਨਾ ਦੀ ਇਕ ਦਾਸੀ; ਸੂਰਜ ਦੀ ਪਤਨੀ ਸੰਜਨਾ ਤੋਂ ਜਦੋਂ ਸੂਰਜ ਦਾ ਤੇਜ਼ ਸਹਾਰਿਆ ਨਾ ਗਿਆ ਤਾਂ ਉਹ ਆਪਣੀ ਦਾਸੀ ਛਾਇਆ ਨੂੰ ਆਪਣਾ ਰੂਪ ਤੇ ਨੁਹਾਰ ਦੇ ਕੇ ਖ਼ੁਦ ਘੋੜੀ ਦਾ ਸਰੀਰ ਧਾਰ ਕੇ, ਵਣ ਵਿਚ ਜਾ ਰਹੀ। ਸੂਰਜ ਛਾਇਆ ਨੂੰ ਹੀ ਆਪਣੀ ਪਤਨੀ ਸਮਝਦਾ ਰਿਹਾ ਤੇ ਉਸ ਤੋਂ ਉਸ ਨੇ ਤਿੰਨ ਬੱਚੇ ਪੈਦਾ ਕੀਤੇ—ਦੋ ਲੜਕੇ ਸ਼ਨੀ ਤੇ ਮਨੂ ਸਾਵਰਣੀ ਅਤੇ ਇਕ ਧੀ ਤ੍ਰਿਪਤੀ। ਇਹ ਕਥਾ ਮਹਾਂਭਾਰਤ ਵਿਚ ਵਿਸਥਾਰ ਨਾਲ ਮਿਲਦੀ ਹੈ। ਇਕ ਹੋਰ ਕਥਾ ਅਨੁਸਾਰ 'ਛਾਇਆ' ਵਿਸ਼ਵਕਰਮਾ ਦੀ ਧੀ ਤੇ ਸੰਜਨਾ ਦੀ ਛੋਟੀ ਭੈਣ ਸੀ।

(ਅ) ਕਿਸੇ ਚੰਦਰੀ ਰੂਹ ਅਥਵਾ ਭੂਤ ਪ੍ਰੇਤ ਦਾ ਆਵੇਸ਼; ਪਕੜ। ਨਿਸਚਾ ਹੈ ਕਿ ਕਿਸੇ ਅਜਿਹੀ ਥਾਉਂ ਤੋਂ ਜਿਥੇ ਭੂਤ-ਪ੍ਰੇਤ ਦਾ ਵਾਸਾ ਹੋਵੇ, ਹਨੇਰੇ ਸਵੇਰੇ ਲੰਘਣ, ਪਿਸ਼ਾਬ ਕਰਨ, ਜਾਂ ਖਲਿਲ ਪਾਉਣ ਨਾਲ, ਉਥੇ ਵਸਦਾ ਪ੍ਰੇਤ ਕਰੋਧ ਵਿਚ ਆ ਕੇ, ਬਦਲੇ ਦੀ ਭਾਵਨਾ ਨਾਲ, ਉਸ ਸ਼ਖ਼ਸ ਦੀ ਦੇਹ ਵਿਚ ਦਾਖ਼ਿਲ ਹੋ ਜਾਂਦਾ ਹੈ। ਇਸ ਨੂੰ 'ਛਾਇਆ' ਜਾਂ ਪਕੜ ਕਹਿੰਦੇ ਹਨ।

ਇਕ ਵਿਚਾਰ ਇਹ ਵੀ ਹੈ ਕਿ ਭੂਤ ਪ੍ਰੇਤ ਸਰੀਰ ਤੋਂ ਰਹਿਤ ਹੋਣ ਕਰ ਕੇ, ਸੰਸਾਰ ਨੂੰ ਭੋਗ ਨਹੀਂ ਸਕਦੇ ਅਤੇ ਆਪਣੀਆਂ ਅਪੂਰਵ ਖ਼ਵਾਹਿਸ਼ਾਂ ਤੇ ਕਾਮਨਾਵਾਂ ਨੂੰ ਭੋਗਣ ਲਈ, ਕਿਸੇ ਸ਼ਖ਼ਸ ਦੇ ਸਰੀਰ ਵਿਚ ਦਾਖ਼ਿਲ ਹੋ ਕੇ, ਉਸ ਨੂੰ ਪੂਰੀ ਤਰ੍ਹਾਂ ਆਪਣੇ ਵਸ ਵਿਚ ਕਰ ਲੈਂਦੇ ਹਨ ਤੇ ਉਸ ਸ਼ਖ਼ਸ ਦੇ ਸਰੀਰ ਦੁਆਰਾ ਸੰਸਾਰ ਦੇ ਰਸਾਂ ਨੂੰ ਭੋਗਦੇ ਹਨ। ਇਸੇ ਲਈ ਛਾਇਆ ਵਾਲੇ ਸ਼ਖ਼ਸ ਨੂੰ ਆਪਣੇ ਉਤੇ

ਸਰੀਰਕ ਤੇ ਮਾਨਸਿਕ ਤੌਰ ਤੇ ਕਾਬੂ ਨਹੀਂ ਰਹਿੰਦਾ।

ਇਕ ਹੋਰ ਨਿਸ਼ਚੇ ਅਨੁਸਾਰ ਭੂਤ ਪ੍ਰੇਤ ਦਾ ਪਰਛਾਵਾਂ ਪੈ ਜਾਣ ਨਾਲ ਵੀ ਪਕੜ ਹੋ ਜਾਂਦੀ ਹੈ।

ਛਾਇਆ ਵਾਲਾ ਪ੍ਰਾਣੀ ਬੜੀਆਂ ਅਜੀਬ ਅਜੀਬ ਤੇ ਅਬੋਧ ਗੱਲਾਂ ਕਰਦਾ ਹੈ। ਜਾਗਰੂਪ ਵਿਚ ਅਚੇਤ ਜਿਹਾ ਹੋ ਕੇ, ਇੰਜ ਬੁਝਬੁਝਦਾ ਤੇ ਵਾ-ਵੇਲੀਆਂ ਕਰਦਾ ਹੈ, ਜਿਵੇਂ ਸੁੱਤੇ ਪਿਆਂ ਕੋਈ ਸੁਪਨਾ ਵੇਖ ਰਿਹਾ ਹੋਵੇ। ਉਸਨੂੰ ਪੂਰੀ ਸੁਧ ਬੁਧ ਨਹੀਂ ਰਹਿੰਦੀ ਤੇ ਕਈ ਵਾਰ ਬੇਹੋਸ਼ ਹੋ ਕੇ ਡਿਗ ਪੈਂਦਾ ਹੈ।

ਸਰੀਰ ਵਿਚ ਛਾਇਆ ਦੂਰ ਕਰਨ ਵਾਲੇ ਨੂੰ 'ਸਿਆਣੇ', 'ਓਝੇ', ਤੇ 'ਚੇਲੇ' ਕਿਹਾ ਜਾਂਦਾ ਹੈ ਤੇ ਛਾਇਆ ਦਾ ਅਸਰ ਖ਼ਤਮ ਕਰਨ ਦੀ ਕਿਰਿਆ ਨੂੰ 'ਛਾਇਆ ਉਤਾਰਨਾ'।

ਜਦੋਂ ਕਿਸੇ ਤੀਵੀਂ ਦਾ ਗਰਭਪਾਤ ਹੋ ਜਾਵੇ ਜਾਂ ਦੁੱਧ ਚੁੰਘਦੇ ਬੱਚੇ ਦੀ ਮੌਤ ਹੋ ਜਾਵੇ, ਤਾਂ ਉਸ ਤੀਵੀਂ ਦੀ ਛਾਇਆ ਵੀ, ਛੋਟੇ ਬੱਚਿਆਂ ਤੇ ਸੁਹਾਗਣਾਂ ਲਈ ਚੰਗੀ ਨਹੀਂ ਸਮਝੀ ਜਾਂਦੀ। ਜੇ ਇਹ ਛਾਇਆ ਬੱਚਿਆਂ ਉਤੇ ਪੈ ਜਾਵੇ ਤਾਂ ਉਹ ਸੁਕ ਜਾਂਦੇ ਹਨ। ਜੇ ਸੁਹਾਗਣਾਂ ਉਤੇ ਪੈ ਜਾਵੇ ਤਾਂ ਅਗੋਂ ਉਨ੍ਹਾਂ ਦੇ ਬੱਚੇ ਜਮਤੀਲ ਤੇ ਸੁਕੇ ਹੋਏ ਜੰਮਦੇ ਹਨ, ਹਮੇਸ਼ਾ ਰੋਗੀ ਰਹਿੰਦੇ ਤੇ ਤੌੜ ਨਹੀਂ ਚੜ੍ਹਦੇ। ਦੁੱਧ ਵਾਲੀ ਤੀਵੀਂ ਦਾ ਪਰਛਾਵਾਂ ਉਦੋਂ ਤਕ ਨੁਕਸਾਨ ਪਹੁੰਚਾਂਦਾ ਹੈ, ਜਦੋਂ ਤਕ ਉਸ ਦਾ ਦੁੱਧ ਨਹੀਂ ਸੁਕਦਾ।

ਪਛੜੇ ਵਰਗ ਵਿਚ ਜੇ ਕਿਸੇ ਨੂੰ ਕੋਈ ਅਜਿਹਾ ਮਾਨਸਿਕ ਰੋਗ ਲਗ ਜਾਵੇ, ਜਿਸ ਦੀ ਸਮਝ ਕਿਸੇ ਵੈਦ-ਹਕੀਮ ਨੂੰ ਨਹੀਂ ਪੈਂਦੀ ਤੇ ਇਲਾਜ ਪਿਛੋਂ ਵੀ ਰੋਗੀ ਨਰੋਆ ਨਹੀਂ ਹੁੰਦਾ ਤਾਂ ਲੋਕੀਂ ਸਮਝਣ ਲਗ ਪੈਂਦੇ ਹਨ ਕਿ ਇਸ ਨੂੰ ਛਾਇਆ ਜਾਂ ਪਕੜ ਹੋ ਗਈ ਹੈ।

(ਛ-59) ਛਾਇਆ ਉਤਾਰਨੀ :

ਕਿਸੇ ਸ਼ਖ਼ਸ ਨੂੰ ਚੰਦਰੀ ਰੂਹ ਅਥਵਾ ਭੂਤ ਪ੍ਰੇਤ ਦੇ ਪਰਛਾਵੇਂ ਜਾਂ ਅਸਰ ਤੋਂ ਮੁਕਤ ਕਰਨਾ। ਇਹ ਕੰਮ ਜੋਗੀ, ਚੇਲੇ, ਸਿਆਣੇ ਅਥਵਾ ਓਝੇ ਕਰਦੇ ਹਨ। ਇਹ ਲੋਕ ਝਾੜ-ਫੂਕ ਤੇ ਕਰਮ ਕਾਂਡ-ਦੁਆਰਾ ਰੋਗੀ ਨੂੰ ਪ੍ਰੇਤ ਦੇ ਸਰੀਰ ਵਿਚੋਂ ਬਾਹਰ ਕਢਦੇ ਹਨ। ਪਹਿਲਾਂ ਕਿਸੇ ਥਾਂ ਨੂੰ ਝਾੜ ਪੁੰਜ ਕੇ ਧੁਣੀ ਹਮਾਈ ਜਾਂਦੀ ਹੈ। ਧੂਪ ਤੇ ਕਈ ਹੋਰ ਸੁਗੰਧੀਆਂ ਧੁਖਾਈਆਂ ਜਾਂਦੀਆਂ ਹਨ ਤੇ ਫਿਰ ਚੇਲਾ ਰੋਗੀ ਨੂੰ ਆਪਣੇ ਸਾਹਮਣੇ ਬਿਠਾ ਕੇ ਮੰਤਰਾਂ ਤੇ ਗੁਪਤ ਸਾਧਨਾਂ ਦੁਆਰਾ ਰੋਗੀ ਵਿਚ ਵਸਦੀ ਪ੍ਰੇਤ-ਆਤਮਾ ਨਾਲ ਸੰਪਰਕ ਸਥਾਪਿਤ ਕਰਦਾ ਹੈ। ਚੇਲਾ ਪ੍ਰੇਤ ਨੂੰ ਰੋਗੀ ਦੇ ਸਰੀਰ ਵਿਚੋਂ ਕੱਢਣ ਲਈ ਕਈ ਤਰ੍ਹਾਂ ਦੇ ਡਰਾਵੇ ਤੇ ਧਮਕੀਆਂ ਦੇਂਦਾ ਹੈ। ਧਾਰਨਾ ਹੈ ਕਿ ਭੂਤ ਪ੍ਰੇਤ ਮਾਰ ਤੇ ਤਸੀਹੀਆਂ

ਤੋਂ ਬੜੇ ਡਰਦੇ ਹਨ ਅਤੇ ਪਕੜ ਵਾਲੇ ਰੋਗੀ ਨੂੰ, ਜੋ ਤਸੀਹੇ ਦਿਤੇ ਜਾਂਦੇ ਹਨ, ਉਨ੍ਹਾਂ ਸਭਨਾਂ ਦੀ ਪੀੜ ਰੋਗੀ ਦੀ ਥਾਂ ਉਸ ਵਿਚ ਵਸਦੇ ਪ੍ਰੇਤ ਨੂੰ ਭੋਗਣੀ ਪੈਂਦੀ ਹੈ। ਰੋਗੀ ਤਾਂ ਕੇਵਲ ਇਕ ਮਾਧਿਅਮ ਹੈ ਤੇ ਉਸ ਦਾ ਵਾਲ ਤਕ ਵਿੰਗਾ ਨਹੀਂ ਹੁੰਦਾ। ਮਾਰ ਤੋਂ ਡਰਦਾ ਪ੍ਰੇਤ, ਰੋਗੀ ਦਾ ਸਰੀਰ ਛੱਡ ਕੇ ਨੱਸ ਜਾਂਦਾ ਹੈ। ਰੋਗੀ ਦਾ ਸਰੀਰ ਛੱਡਣ ਲਗਿਆਂ ਪ੍ਰੇਤ ਆਪਣੇ ਜਾਣ ਦਾ ਪਤਾ, ਉਥੇ ਪਈਆਂ ਚੀਜ਼ਾਂ ਵਿਚੋਂ ਕੋਈ ਇਕ ਚੀਜ਼ ਭੰਨ ਕੇ ਜਾਂ ਦਰ ਖਟਖਟਾ ਕੇ ਦੇ ਜਾਂਦਾ ਹੈ।

ਚੇਲੇ ਪ੍ਰੇਤ ਨੂੰ ਡਰਾਣ ਲਈ ਰੋਗੀਆਂ ਨੂੰ ਜੁੱਤੀਆਂ ਮਾਰਦੇ, ਲੋਹੇ ਦੀਆਂ ਸਲਾਖਾਂ ਅੱਗ ਵਿਚ ਗਰਮ ਕਰ ਕੇ, ਰੋਗੀ ਦੇ ਜਿਸਮ ਨਾਲ ਲਗਾਂਦੇ ਤੇ ਉਸ ਦੀਆਂ ਨਾਸਾਂ ਵਿਚ ਧੁੰ ਦੇਂਦੇ ਹਨ। ਕਈ ਵਾਰ ਰੋਗੀ ਇਹ ਤਸੀਹੇ ਜਰ ਨਹੀਂ ਸਕਦਾ ਤੇ ਸਵਾਸ ਤਿਆਗ ਦੇਂਦਾ ਹੈ।

(ਛ-60) ਛਾਇਆ ਸ਼ਾਸਤਰੀ :

ਉਹ ਜੋਤਸ਼ੀ ਜੋ ਕਿਸੇ ਦੇ ਪਰਛਾਵੇਂ ਦੀ ਲੰਮਾਈ-ਚੁੜਾਈ ਤੋਂ ਉਸ ਦੇ ਭਵਿੱਖਤ ਬਾਰੇ ਅਨੁਮਾਨ ਲਗਾਂਦਾ ਹੈ। ਪੰਜਾਬ ਵਿਚ ਕਈ ਪਾਧੇ ਅਜਿਹੇ ਮਿਲਦੇ ਹਨ ਜੋ ਕਿਸੇ ਸ਼ਖਸ ਨੂੰ ਦਿਨ ਦੇ ਕਿਸੇ ਖਾਸ ਵੇਲੇ ਧੁਪ ਵਿਚ ਖੜਾ ਕਰ ਕੇ, ਉਸ ਦੇ ਪਰਛਾਵੇਂ ਨੂੰ ਜਾਂਚਦੇ ਤੇ ਉਸ ਤੋਂ ਭਵਿੱਖਬਾਣੀ ਕਰਦੇ ਹਨ। ਛਾਇਆ ਸ਼ਾਸਤਰੀ ਜ਼ਿਆਦਾਤਰ ਸਰਦੀਆਂ ਵਿਚ ਪਰਛਾਵੇਂ ਜਾਂਚਦੇ ਹਨ।

(ਛ-61) ਛਾਇਆ ਦਾਨ :

ਹਿੰਦੂਆਂ ਵਿਚ ਇਕ ਖਾਸ ਤਰ੍ਹਾਂ ਦਾ ਦਾਨ, ਜਿਸ ਦਾ ਬੜਾ ਮਹੱਤਵ ਹੈ। ਇਸ ਦਾਨ ਨੂੰ ਕਰਨ ਦੀ ਵਿਧੀ ਇਹ ਹੈ : ਕਾਂਸੀ ਦੇ ਕਟੋਰੇ ਵਿਚ ਸਰਹੋਂ ਦਾ ਤੇਲ/ਗਊਕਾ ਘਿਉ ਪਾ ਕੇ ਉਸ ਵਿਚ ਦਾਨ ਕਰਨ ਵਾਲਾ ਆਪਣੀ ਛਾਇਆ ਵੇਖਦਾ ਹੈ ਤੇ ਫਿਰ ਜੋ ਵਸਤੂ ਸੋਨਾ ਚਾਂਦੀ, ਰੁਪਏ ਆਦਿ ਉਸ ਦਾਨ ਕਰਨੇ ਹੁੰਦੇ ਹਨ, ਉਹ ਇਸ ਛੰਨੇ ਵਿਚ ਸੁਟ ਦੇਂਦਾ ਹੈ। ਜੇ ਸਾਮਗਰੀ ਧਾਤ ਤੋਂ ਇਲਾਵਾ ਅੰਨ, ਕਪੜੇ ਆਦਿ ਹੋਣ ਤਾਂ ਚਿੰਨ੍ਹ ਵਜੋਂ ਥੋੜੇ ਜਿਹੇ ਅੰਨ ਦੇ ਦਾਣੇ ਜਾਂ ਵਸਤਰਾਂ ਦੀ ਕੋਈ ਕਾਤਰ, ਕੋਈ ਭਾਂਡਾ ਉਸ ਵਿਚ ਸੁਟ ਦਿਤਾ ਜਾਂਦਾ ਹੈ। ਪਿਛੋਂ ਇਹ ਸਭ ਵਸਤੂਆਂ ਬਾਹਮਣਾਂ/ਭਾਟੜਿਆਂ ਨੂੰ ਦਾਨ ਕਰ ਦਿਤੀਆਂ ਜਾਂਦੀਆਂ ਹਨ। ਇਸ ਦਾਨ ਨਾਲ ਸਨਿਚਰ ਤੇ ਹੋਰ ਗ੍ਰਹਿਆਂ ਦੀ 'ਖੋਟੀ ਦਸ਼ਾ' ਦੂਰ ਹੋ ਜਾਂਦੀ ਤੇ ਕਾਇਆ ਅਰੋਗ ਰਹਿੰਦੀ ਹੈ।

ਸਨਿਚਰਵਾਰ ਵਾਲੇ ਦਿਨ ਭਾਟੜੇ ਇਕ ਭਾਂਡੇ ਵਿਚ ਸਰਹੋਂ ਦਾ ਤੇਲ ਤੇ ਸਨਿਚਰ ਦੇਵਤੇ ਦੀ ਮੂਰਤੀ ਰਖ ਕੇ

ਗਲੀਆਂ ਵਿਚ ਚੱਕਰ ਕਟਦੇ ਫਿਰਦੇ ਹਨ। ਲੋਕੀ ਚੇਲੇ ਵਿਚ ਆਪਣੀ ਛਾਇਆ ਵੇਖ ਕੇ ਭਾਂਡੇ ਵਿਚ ਤਾਂਬੇ ਦਾ ਪੈਸਾ/ਸਿੱਕਾ ਪਾ ਦੇਂਦੇ ਹਨ। ਇਸ ਤਰ੍ਹਾਂ ਸਨਿਚਰ ਦੀ 'ਖੋਟੀ ਦਸ਼ਾ' ਦੂਰ ਹੋ ਜਾਂਦੀ ਮੰਨੀ ਗਈ ਹੈ। ਇਸ ਨੂੰ ਛਾਇਆ-ਦਾਨ ਜਾਂ ਗ੍ਰਹਿ ਉਤਾਰਨਾ ਕਹਿੰਦੇ ਹਨ।

ਸੂਰਜ ਤੇ ਚੰਨ-ਗ੍ਰਹਿਣ ਵੇਲੇ, ਛਾਇਆ ਦਾਨ ਕਰਨ ਨਾਲ ਗ੍ਰਹਿਣ ਦੇ ਮੰਦੇ ਪ੍ਰਭਾਵ ਤੋਂ ਕਾਇਆ ਤੇ ਕਿਸਮਤ ਦੀ ਰੱਖਿਆ ਰਹਿੰਦੀ ਹੈ।

(ਛ-62) ਛਾਇਆ ਪਾਤਰ :

ਕਈ ਹਿੰਦੂ ਘਰਾਂ ਵਿਚ, ਡਿਊਢੀ ਦੇ ਆਲੇ ਵਿਚ ਲੋਹੇ/ਕਹਿੰ ਦਾ ਭਾਂਡਾ ਧਰਿਆ ਹੁੰਦਾ ਹੈ, ਜਿਸ ਵਿਚ ਉਹ ਕਿਸੇ ਦਿਨ ਦਿਹਾਰ, ਸਨਿਚਰਵਾਰ ਜਾਂ ਸੰਕਟ ਦੇ ਮੌਕੇ 'ਤੇ, ਸਰਹੋਂ ਦਾ ਤੇਲ ਜਾਂ ਘਿਉ ਪਾ ਕੇ ਆਪਣਾ ਮੂੰਹ ਵੇਖਦੇ ਹਨ, ਤੇ ਇਸ ਤੇਲ/ਘਿਉ ਨੂੰ ਮਗਰੋਂ ਭਾਟੜਿਆਂ/ਫਕੀਰਾਂ ਨੂੰ ਦਾਨ ਕਰ ਦੇਂਦੇ ਹਨ। ਇਸ ਤਰ੍ਹਾਂ ਉਨ੍ਹਾਂ ਦੀ ਸੋਤ ਉਤਰ ਜਾਂਦੀ ਅਥਵਾ ਸੰਕਟ ਦੂਰ ਹੋ ਜਾਂਦਾ ਹੈ। ਇਸ ਭਾਂਡੇ ਨੂੰ 'ਛਾਇਆ ਪਾਤਰ', ਕਿਹਾ ਜਾਂਦਾ ਹੈ।

(ਛ-63) ਛਾਇਆ ਪੁਰਸ਼ :

ਆਪਣਾ ਸਰੂਪ ਆਕਾਸ਼ ਮੰਡਲ ਵਿਚ ਵੇਖਣਾ। ਯੋਗਪ੍ਰਦੀਪਕਾ ਅਨੁਸਾਰ ਜੇ ਕੋਈ ਸ਼ਿਵ ਭਗਤ ਆਪਣੇ ਪਰਛਾਵੇਂ ਨੂੰ ਧਰਤੀ ਉਤੇ ਇਕਾਗਰ ਮਨ ਨਾਲ ਇਕ ਟਕ ਵੇਖੇ ਤਾਂ ਫਿਰ ਜਦੋਂ ਉਹ ਆਕਾਸ਼ ਮੰਡਲ ਵਲ ਤੱਕੇਗਾ ਤਾਂ ਉਸ ਨੂੰ ਸਭ ਪਾਸੇ ਆਪਣਾ ਸਰੂਪ ਤੇ ਨੁਹਾਰ ਨਜ਼ਰ ਪਏਗੀ। ਇਸ ਸਰੂਪ ਨੂੰ 'ਛਾਇਆ-ਪੁਰਸ਼' ਕਿਹਾ ਜਾਂਦਾ ਹੈ।

ਧਾਰਨਾ ਹੈ ਕਿ ਜੇ ਕਿਸੇ ਸ਼ਖਸ ਨੂੰ, ਆਪਣੇ ਛਾਇਆ-ਪੁਰਸ਼ ਦਾ ਸਰੂਪ ਪੂਰਨ ਨਾ ਵਿਖਾਈ ਦੇਵੇ ਤਾਂ ਅਸੁਭ ਹੁੰਦਾ ਹੈ। ਜੇ ਉੱਕਾ ਨਾ ਵਿਖਾਈ ਦੇਵੇ ਤਾਂ ਉਸ ਪ੍ਰਾਣੀ ਦੀ ਛੇ ਮਹੀਨਿਆਂ ਦੇ ਅੰਦਰ ਮੌਤ ਹੋ ਜਾਂਦੀ ਹੈ, ਜੇ ਪੈਰ ਨਾ ਵਿਖਾਈ ਦੇਣ ਤਾਂ ਇਸਤ੍ਰੀ ਦੀ ਅਤੇ ਜੇ ਹੱਥ ਵਿਖਾਈ ਨਾ ਦੇਣ ਤਾਂ ਭਰਾ ਦੀ ਮੌਤ ਹੁੰਦੀ ਹੈ। ਜੇ ਨੁਹਾਰ ਹੁੰਦਲੀ ਦਿਸੇ ਤਾਂ ਪ੍ਰਾਣੀ ਨੂੰ ਕਈ ਰੋਗ ਗ੍ਰਸ ਲੈਂਦੇ ਹਨ।

(ਛ-64) ਛਾਈ :

ਚਿਹਰੇ ਤੇ ਪਏ ਕਾਲੇ ਰੰਗ ਦੇ ਦਾਗ; ਛਾਈ ਦੇ ਦਾਗ ਦੂਰ ਕਰਨ ਲਈ ਹੇਠਲਾ ਟੂਣਾ ਬੜਾ ਪ੍ਰਚਲਤ ਹੈ। ਪੂਰਨਮਾਸੀ ਦੀ ਰਾਤ ਜਦੋਂ ਚੰਨ ਦੀ ਚਾਨਣੀ ਸਾਰੇ ਪਾਸੇ ਛਿਟਕੀ ਹੁੰਦੀ ਹੈ ਤਾਂ ਕਿਸੇ ਮੌਕੇ ਜਿਹੇ ਭਾਂਡੇ ਵਿਚ ਪਹਿਲਾਂ ਚੰਦਰਮਾ ਦਾ ਬਿੰਬ ਉਤਾਰਿਆ ਜਾਂਦਾ ਹੈ, ਫਿਰ ਛਾਈ ਵਾਲੀ

ਤੀਵੀਂ ਆਪਣਾ ਬਿੰਬ ਚੰਦਰਮੇ ਦੇ ਬਿੰਬ ਨਾਲ ਫਲਾ ਕੇ ਵੇਖਦੀ ਹੈ ਤੇ ਨਾਲ ਹੀ ਇਹ ਮੰਤਰ ਤਿੰਨ ਵਾਰ ਉਚਾਰਦੀ ਹੈ :

ਬੱਘਿਆ ਪੰਖੇਰੂਆ, ਤੂੰ ਆਇਓਂ ਸਾਡੀ ਜੂਹ,
ਮੇਰੀ ਛਾਈ ਤੇਰੇ ਮੂੰਹ।

ਹਰ ਵਾਰ ਉਹ ਤੀਵੀਂ ਮੂੰਹ ਉਤੇ ਹੱਥ ਫੇਰਦੀ ਹੋਈ ਉਪਰ ਚੰਨ ਵਲ ਹੱਥ ਉਲਾਰਦੀ ਹੈ। ਇਸ ਤਰ੍ਹਾਂ ਛਾਈ ਨਹੀਂ ਰਹਿੰਦੀ।

(ਛ-65) ਛਾਹ ਵੇਲਾ :

ਸੂਰਜ ਚੜ੍ਹਨ ਤੋਂ ਡੇਢ-ਦੋ ਘੰਟੇ ਬਾਅਦ ਦਾ ਸਮਾਂ ਜਦੋਂ ਖੇਤਾਂ ਵਿਚ ਹਲ ਵਾਹੁਣ ਤੇ ਹੋਰ ਕੰਮ ਕਰਨ ਵਾਲੇ ਸਵੇਰੇ ਦਾ ਨਾਸ਼ਤਾ ਕਰਦੇ ਹਨ। ਪਹਿਲਿਆਂ ਵਿਚ ਇਸ ਵੇਲੇ ਰੋਟੀ ਹਮੇਸ਼ਾ ਲੱਸੀ ਨਾਲ ਖਾਧੀ ਜਾਂਦੀ ਸੀ, ਇਸ ਲਈ ਇਸ ਦਾ ਨਾਂ 'ਛਾਹ ਵੇਲਾ' ਪੈ ਗਿਆ। ਹਾਲੀਆਂ ਤੇ ਕਾਮਿਆਂ ਨੂੰ ਛਾਹ ਵੇਲਾ, ਉਨ੍ਹਾਂ ਦੀਆਂ ਤੀਵੀਆਂ ਜਾਂ ਬੱਚੇ ਖੇਤਾਂ ਵਿਚ ਪਹੁੰਚਾ ਕੇ ਆਉਂਦੇ ਹਨ। ਜਿਹੜੇ ਜੀਅ ਘਰ ਹੀ ਹੁੰਦੇ ਹਨ, ਉਹ ਘਰ ਵਿਚ ਹੀ ਲੱਸੀ ਦੇ ਛੰਨੇ ਨਾਲ, ਰਾਤ ਦੀ ਬੇਹੀ ਰੋਟੀ ਖਾ ਕੇ ਨਾਸ਼ਤਾ ਕਰ ਲੈਂਦੇ ਹਨ। ਹੁਣ ਪਿੰਡਾਂ ਵਿਚ ਸਵੇਰੇ ਲੱਸੀ ਪੀਣ ਦਾ ਰਵਾਜ ਘਟ ਰਿਹਾ ਹੈ। ਲੱਸੀ ਦੀ ਥਾਂ ਚਾਹ ਨੇ ਲੈ ਲਈ ਹੈ।

(ਛ-66) ਛਾਂਗਾ :

ਉਹ ਬੱਚਾ ਜਿਸ ਦੇ ਪੰਜੇ ਵਿਚ ਛੇ ਉਂਗਲਾਂ ਹੋਣ। ਅਜਿਹਾ ਬੱਚਾ ਆਪਣੇ ਆਪ ਉਤੇ ਭਾਰਾ ਹੁੰਦਾ ਹੈ ਜਾਂ ਫਿਰ ਮਾਂ ਪਿਓ ਵਿਚੋਂ ਕਿਸੇ ਇਕ 'ਤੇ। ਅਜਿਹਾ ਬੱਚਾ ਜੇ ਫਲ ਜਾਵੇ ਤਾਂ ਬੜਾ ਖੁਸ਼ਕਿਸਮਤ ਰਹਿੰਦਾ ਹੈ। ਲਛਮੀ ਉਸ ਦੇ ਦਰ ਅਗੇ ਬਹੁਕਰ ਦੇਂਦੀ ਹੈ ਅਤੇ ਘਰ ਵਿਚ ਦੁੱਧ-ਘਿਉ ਦੀਆਂ ਨਦੀਆਂ ਵਗਦੀਆਂ ਰਹਿੰਦੀਆਂ ਹਨ।

(ਛ-67) ਛਾਛ-ਕਾਮਨੀ :

ਸੀਤਲਾ ਦੇਵੀ ਦੀ ਇਕ ਉਪਾਧੀ; ਵਿਸ਼ਵਾਸ ਹੈ ਕਿ ਸੀਤਲਾ ਦੇਵੀ ਖੱਟੀ ਲੱਸੀ ਨਾਲ ਖਾਸ ਹਿਤ ਰਖਦੀ ਹੈ ਕਿਉਂ ਜੋ ਚੇਚਕ ਦੇ ਦਾਣਿਆਂ ਵਿਚੋਂ ਜੋ ਮੁਵਾਦ ਨਿਕਲਦਾ ਹੈ ਉਹ ਖੱਟੀ ਲੱਸੀ ਦੇ ਰੰਗ ਦਾ ਹੁੰਦਾ ਹੈ। ਇਸੇ ਲਈ ਮੰਗਲ ਭਾਸ਼ਾ ਵਿਚ ਸੀਤਲਾ ਦੇਵੀ ਨੂੰ ਛਾਛ-ਕਾਮਨੀ ਕਿਹਾ ਜਾਂਦਾ ਹੈ।

(ਛ-68) ਛਾਣਨੀ ਉਤਾਰਨਾ :

ਵਿਆਹ ਦੀ ਇਕ ਰੀਤ; ਛਾਣਨੀ ਵਿਚ ਦੀਵਾ ਬਾਲ ਕੇ,

ਘਰ ਦੇ ਮੁੱਖ ਦਰਵਾਜ਼ੇ ਅਗੇ ਰੱਸੀ ਨਾਲ ਬੰਨ੍ਹ ਕੇ ਲਟਕਾ ਦਿਤਾ ਜਾਂਦਾ ਹੈ। ਜੇਵੇਂ ਢੁੱਕਣ ਮਗਰੋਂ ਜਦੋਂ ਦੁਲ੍ਹਾ ਸਹੁਰਿਆਂ ਦੇ ਘਰ ਦਾਖਲ ਹੋਣ ਲਗਦਾ ਹੈ ਤਾਂ ਉਹ ਆਪਣੀ ਤਲਵਾਰ ਦੀ ਨੌਕ ਨਾਲ ਇਸ ਛਾਣਨੀ ਨੂੰ ਉਤਾਰਦਾ ਹੈ। ਉਤਾਰਦਿਆਂ ਜੋ ਦੀਵਾ ਜਗਦਾ ਰਹੇ ਤਾਂ ਸੁਭ, ਜੋ ਬੁਭ ਜਾਵੇ ਤਾਂ ਅਸੁਭ ਸ਼ਗਨ ਹੈ। ਇਹ ਸ਼ਗਨ ਦੁਲ੍ਹੇ ਦੀ ਪ੍ਰੀਖਿਆ ਲਈ ਕੀਤਾ ਜਾਂਦਾ ਹੈ ਤਾਂ ਜੋ ਵੇਖਿਆ ਜਾਵੇ ਕਿ ਉਹ ਚੰਗਾ ਨਿਸ਼ਾਨੇ-ਮਾਰ ਹੈ ਜਾਂ ਨਹੀਂ।

(ਛ-69) ਛਾਣਨੀ ਭਰਨਾ :

ਵਿਆਹ ਸਮੇਂ ਦੁਲ੍ਹਨ ਦੇ ਭਰਾ ਤੇ ਭਰਜਾਈ ਵਲੋਂ ਕੀਤੀ ਇਕ ਰੀਤ; ਜੋ ਭਰਾ ਭਰਜਾਈ ਨਾ ਹੋਣ ਤਾਂ ਇਸੇ ਰੁਤਬੇ ਦਾ ਕੋਈ ਹੋਰ ਰਿਸ਼ਤੇਦਾਰ ਇਹ ਰੀਤ ਪੂਰੀ ਕਰਦਾ ਹੈ। ਪਿੰਡ ਤੋਂ ਬਾਹਰ ਜਿਥੇ ਜੇਵੇਂ ਉਤਰੀ ਹੁੰਦੀ ਹੈ, ਉਥੇ ਦੁਲ੍ਹਨ ਦਾ ਭਰਾ ਤੇ ਭਰਜਾਈ ਕੁਝ ਹੋਰ ਤੀਵੀਆਂ ਨਾਲ ਜਾਂਦੇ ਹਨ। ਫਿਰ ਉਹ ਨੇੜੇ ਦੇ ਕਿਸੇ ਖੂਹ 'ਤੇ ਜਾਂਦੇ ਹਨ। ਭਰਾ ਖੂਹ ਵਿਚੋਂ ਪਾਣੀ ਭਰਦਾ ਹੈ ਤੇ ਭਰਜਾਈ ਭਾਂਡਾ ਉਪਰ ਆਉਣ ਤੋਂ ਪਹਿਲਾਂ ਹੀ ਲੱਜ ਨੂੰ ਹਿਲਾ ਕੇ ਪਾਣੀ ਡੌਲ੍ਹ ਦੇਂਦੀ ਹੈ।

(ਛ-70) ਛਾਤੀਆਂ :

ਜੇ ਇਹ ਜਾਣਨਾ ਹੋਵੇ ਕਿ ਗਰਭਵਤੀ ਦੀ ਕੁਖ ਵਿਚ ਮੁੰਡਾ ਹੈ ਜਾਂ ਕੁੜੀ ਤਾਂ ਗਰਭ ਦੇ ਦਿਨੀਂ ਉਸ ਦੀਆਂ ਦੋਹਾਂ ਛਾਤੀਆਂ ਨੂੰ ਨਪੀੜ ਕੇ ਦੁੱਧ ਦੀ ਧਾਰ ਕੱਢੀ ਜਾਵੇ, ਜੋ ਸੱਜੀ ਵਿਚੋਂ ਦੁੱਧ ਦੀ ਬੂੰਦ ਸਿਮੇ ਤਾਂ ਮੁੰਡਾ ਜੋ ਖੱਬੀ ਵਿਚੋਂ ਸਿਮੇ ਤਾਂ ਕੁੜੀ।

ਛਾਤੀਆਂ ਪੰਜਾਬੀ ਸਭਿਆਚਾਰ ਵਿਚ ਸਮਤਾ ਦਾ ਪ੍ਰਤੀਕ ਹਨ, ਵਾਸਨਾ ਦਾ ਨਹੀਂ।

(ਛ-71) ਛਾਤੀ 'ਤੇ ਬੋਝ :

ਸੁੱਤਿਆਂ ਇੰਜ ਮਹਿਸੂਸ ਕਰਨਾ ਕਿ ਕੋਈ ਉਹਦੀ ਛਾਤੀ ਉਤੇ ਬੈਠਾ ਹੈ। ਨਿਸਚਾ ਹੈ ਕਿ ਪ੍ਰੇਤ ਸੁਤੇ ਪਏ ਦੀ ਛਾਤੀ ਉਤੇ ਚੜ੍ਹ ਬੈਠਦੇ ਹਨ ਤੇ ਉਸ ਨੂੰ ਕਈ ਤਰ੍ਹਾਂ ਦੇ ਕਸ਼ਟ ਦੇਂਦੇ ਹਨ। ਸੁੱਤਾ ਪਿਆ ਬੰਦਾ ਚਿਚਲਾਣ ਲਗ ਪੈਂਦਾ ਹੈ। ਜੇ ਗਲ ਵਿਚ ਲੋਹੇ ਦੀ ਕੋਈ ਚੀਜ਼ ਹੋਵੇ ਤਾਂ ਪ੍ਰੇਤ ਰੂਹ ਨੇੜੇ ਨਹੀਂ ਢੁਕਦੀ। ਕਈ ਲੋਕ ਉਪਾਅ ਵਜੋਂ, ਗਲ ਵਿਚ ਕੋਈ ਤਵੀਤ ਪਹਿਨ ਰਖਦੇ ਹਨ (ਵੇਖੋ : ਉਥਾਰਾ)।

ਜਿਸ ਸ਼ਖ਼ਸ ਦੀ ਛਾਤੀ ਉਤੇ ਚੋਖੇ ਵਾਲ ਹੋਣ ਉਹ ਬੜਾ ਦਲੇਰ ਤੇ ਹੌਂਸਲੇ ਵਾਲਾ ਮੰਨਿਆ ਜਾਂਦਾ ਹੈ। ਵਾਲ

ਮਰਦਉਪੁਣੇ ਦੀ ਨਿਸ਼ਾਨੀ ਹਨ ਤੇ ਛਾਤੀ ਹੌਂਸਲੇ ਦੀ ।
ਇਸ ਲਈ ਛਾਤੀ ਉਤੇ ਵਾਲ ਵਰਿਆਮਗੀ ਦਾ ਚਿੰਨ੍ਹ ਬਣ
ਗਏ ਹਨ ।

(ਛ-72) ਛਾਪ :

ਉਂਗਲ ਵਿਚ ਪਹਿਨਣ ਵਾਲਾ ਇਕ ਗਹਿਣਾ; ਉਹ
ਮੁੰਦਰੀ ਜਿਸ ਦੇ ਥੇਵੇ 'ਤੇ ਕਿਸੇ ਦੇਵੀ-ਦਿਉਤੇ ਦੀ ਮੂਰਤੀ,
ਚਿੰਨ੍ਹ, ਅੱਖਰ, ਓਮ ਅਤੇ ਓਂਕਾਰ ਦੀ ਛਾਪ ਲੱਗੀ ਹੋਵੇ,
ਭਾਵ ਉਕਰਿਆ ਹੋਵੇ ।

(ਛ-73) ਛਾਪੇ :

(ੳ) ਪਹਿਲਿਆਂ ਵਿਚ ਸ਼ਿਵ, ਵਿਸ਼ਨੂੰ ਤੇ ਬ੍ਰਹਮਾ ਦੇ
ਕਈ ਉਪਾਸ਼ਕ, ਆਪੋ ਆਪਣੇ ਦੇਵਤਿਆਂ ਦੇ ਚਿੰਨ੍ਹਾਂ ਨੂੰ,
ਕਿਸੇ ਧਾਤ ਦੀ ਚਕਲੀ ਉਤੇ ਉਕਰ ਕੇ ਤੇ ਅੱਗ ਵਿਚ ਤਪਾ
ਕੇ, ਆਪਣੇ ਸਰੀਰ ਉਤੇ ਲਗਾਂਦੇ ਸਨ ਤਾਂ ਜੋ ਉਹ ਚਿੰਨ੍ਹ
ਸਦੀਵੀ ਤੌਰ ਉਤੇ ਉਨ੍ਹਾਂ ਦੇ ਸਰੀਰ ਉਤੇ ਉਕਰੇ ਜਾਣ ਅਤੇ
ਉਨ੍ਹਾਂ ਤੇ ਦੇਵਤੇ ਦੀ ਬਖਸ਼ਿਸ਼ ਰਹੇ । ਇਨ੍ਹਾਂ ਚਿੰਨ੍ਹਾਂ ਨੂੰ 'ਛਾਪੇ'
ਕਹਿੰਦੇ ਹਨ । ਆਮ ਤੌਰ ਤੇ ਸੰਖ, ਚੱਕਰ ਜਾਂ ਸਵਾਸਤਿਕ
ਆਦਿ ਦੀਆਂ ਸ਼ੁਭ ਵਸਤੂਆਂ ਦੇ ਛਾਪੇ ਲਗਾਏ ਜਾਂਦੇ ਹਨ ।

(ਅ) ਵਿਆਹ ਵਿਚ ਸਰਘੀ ਦੀ ਰਾਤ ਨੂੰ ਦੁਲ੍ਹਨ ਤੇ
ਦੁਲ੍ਹਾ ਦੇ ਹੱਥਾਂ ਨੂੰ ਰਸਮੀ ਦੰਗ ਨਾਲ ਮਹਿੰਦੀ ਲਗਾਈ
ਜਾਂਦੀ ਹੈ ਤੇ ਫਿਰ ਪੂਰਬ ਦਿਸ਼ਾ ਵਲ ਮੂੰਹ ਕਰਕੇ, ਉਸ ਨੂੰ
ਇਕ ਪੀੜੀ ਉਤੇ ਬਿਠਾ ਕੇ, ਪਿਛੇ ਕੰਧ ਉਤੇ ਹੱਥ ਦਾ ਛਾਪਾ
ਲਗਵਾਇਆ ਜਾਂਦਾ ਹੈ । ਇਸ ਛਾਪੇ (ਥਾਪੇ) ਸਦਕਾ
ਚੰਦਰੀਆਂ ਰੂਹਾਂ ਵਿਘਨ ਨਹੀਂ ਪਾਉਂਦੀਆਂ ।

(ੲ) ਹੌਲੀ ਦੇ ਦਿਨਾਂ ਵਿਚ ਬੱਚੇ ਸ਼ਲਗਮ/ਆਲੂ ਉਤੇ
ਫੁੱਲ ਦਾ ਚਿੰਨ੍ਹ ਉਕਰ ਕੇ, ਉਸ ਉਤੇ ਰੰਗ ਲਗਾ ਕੇ, ਲੋਕਾਂ
ਦੇ ਕਪੜਿਆਂ ਉਤੇ ਛਾਪੇ ਲਗਾਂਦੇ ਫਿਰਦੇ ਹਨ ।

(ਛ-74) ਛਿਹਰਟਾ :

ਜ਼ਿਲਾ ਅੰਮ੍ਰਿਤਸਰ ਦਾ ਇਕ ਨਗਰ, ਜੋ ਗੁਰੂ
ਅਰਜਨ ਦੇਵ ਜੀ ਨੇ 1597 ਈ. ਵਿਚ ਵਸਾਇਆ । ਇਹ
ਅੰਮ੍ਰਿਤਸਰ ਤੋਂ ਪੱਛਮ ਵਲ ਛੇ ਕੁ ਮੀਲਾਂ ਉਤੇ ਸਥਿਤ
ਹੈ । ਗੁਰੂ ਅਰਜਨ ਦੇਵ ਜੀ ਨੇ ਇਥੇ ਇਕ ਖੂਹ ਲਗਵਾਇਆ
ਸੀ, ਜਿਸ ਤੇ ਛੇ ਹਰਟ ਚਲ ਸਕਦੇ ਸਨ । ਸੋ, ਇਸ
ਥਾਉਂ ਦਾ ਨਾਂ ਛਿਹਰਟਾ ਪੈ ਗਿਆ ਤੇ ਪਿਛੋਂ ਇਸ ਦੇ
ਆਲੇ ਦੁਆਲੇ, ਜੋ ਕਸਬਾ ਵਸਿਆ, ਉਹ ਵੀ ਇਸੇ ਨਾਉਂ
ਨਾਲ ਪ੍ਰਸਿੱਧ ਹੋਇਆ । ਇਥੇ ਗੁਰੂ ਅਰਜਨ ਦੇਵ ਜੀ ਦੀ
ਸਿਮਰਤੀ ਵਿਚ ਇਤਿਹਾਸਕ ਗੁਰਦਵਾਰਾ ਹੈ । ਹਰ ਮਹੀਨੇ
ਚਾਨਣ-ਪੱਖ ਦੀ 'ਪੰਚਮੀ' ਨੂੰ ਮੇਲਾ ਲਗਦਾ ਹੈ । ਪਰ

ਮਾਘ ਸੁਦੀ ਪੰਚਮੀ ਨੂੰ ਇਕ ਵਡਾ ਮੇਲਾ ਭਰਦਾ ਹੈ,
ਜਿਸ ਵਿਚ ਆਸ ਪਾਸ ਦੇ ਇਲਾਕੇ ਤੋਂ ਸੰਗਤਾਂ ਹੁੰਮ ਹੁੰਮਾ ਕੇ
ਆਉਂਦੀਆਂ ਹਨ ।

(ਛ-75) ਛਿੱਕ :

ਛਿੱਕਾਂ ਬਾਰੇ ਕਈ ਤਰ੍ਹਾਂ ਦੇ ਵਿਸ਼ਵਾਸ, ਭਰਮ ਵਹਿਮ
ਅਤੇ ਸ਼ੁਭ ਅਸ਼ੁਭ ਫਲ ਲੋਕਾਂ ਵਿਚ ਪ੍ਰਚਲਤ ਹਨ (ਵੇਖੋ :
ਨਿੱਛ) ।

(ਛ-76) ਛਿੰਗ (ਛਿੰਘ) ਤਵੀਤ :

ਇਕ ਤਵੀਤ ਜੋ ਛਿੰਗ ਨੂੰ ਕੜਛੀ ਨਾਲ ਬੰਨ੍ਹ ਕੇ,
ਗਲ ਵਿਚ ਲਟਕਾਇਆ ਜਾਂਦਾ ਹੈ । ਛਿੰਗ ਪਿੱਤਲ/ਤਾਂਬੇ
ਦੀ ਨਿਕੀ ਜਿਹੀ ਕਾਤਰ ਹੁੰਦੀ ਹੈ, ਜਿਸ ਨਾਲ ਦੰਦ ਖੁਰਚੇ
ਜਾਂਦੇ ਹਨ, ਅਤੇ ਕੜਛੀ ਨਾਲ ਕੰਨਾਂ ਵਿਚੋਂ ਮੈਲ ਕਢੀ
ਜਾਂਦੀ ਹੈ । ਇਨ੍ਹਾਂ ਦੋਹਾਂ ਨੂੰ ਧਾਗੇ ਵਿਚ ਪਰੋ ਕੇ ਗਲ ਵਿਚ
ਪਹਿਨਣ ਨਾਲ ਭੂਤ ਪ੍ਰੇਤ ਠੇੜੇ ਨਹੀਂ ਢੁੱਕਦਾ । ਪ੍ਰਮਾਧ
ਵਿਚ ਇਸ ਤਵੀਤ ਦੀ ਵਰਤੋਂ ਆਮ ਹੈ ।

(ਛ-77) ਛਿੱਛਲੀ ਤਾਰਨੀ :

ਬੱਚਿਆਂ ਦੀ ਇਕ ਖੇਡ, ਘੜੇ ਦੀ ਪਤਲੀ ਠੀਕਰ ਜਾਂ
ਚੱਪਰ ਨੂੰ ਕਿਸੇ ਛੱਪੜ ਟੋਭੇ ਜਾਂ ਨਦੀ-ਨਾਲੇ ਦੇ ਜਲ ਉਪਰ
ਅਜਿਹੀ ਕਲਾ ਵਿਧੀ ਨਾਲ ਸੁਟਿਆ ਜਾਂਦਾ ਹੈ ਕਿ ਉਹ
ਪਾਣੀ ਉਤੇ ਚਲਦੀ ਹੋਈ ਪਾਰਲੇ ਕੰਢੇ ਜਾ ਪਹੁੰਚਦੀ ਹੈ ।

(ਛ-78) ਛਿੰਜ :

ਪਹਿਲਵਾਨਾਂ ਦੇ ਘੋਲ; ਪੰਜਾਬ ਦੇ ਪਿੰਡਾਂ ਵਿਚ
ਕੁਸ਼ਤੀਆਂ ਦਾ ਆਮ ਰਿਵਾਜ ਹੈ । ਇਹ ਕੁਸ਼ਤੀਆਂ ਕਈ
ਵਾਰ, ਇਕੋ ਪਿੰਡ ਦੇ ਪਹਿਲਵਾਨਾਂ ਵਿਚ ਹੁੰਦੀਆਂ ਹਨ ਅਤੇ
ਕਈ ਵਾਰ ਭਿੰਨ ਭਿੰਨ ਪਿੰਡਾਂ ਦੇ ਪਹਿਲਵਾਨਾਂ ਵਿਚ ਵੀ ।
ਕਈ ਵਾਰ ਪੇਸ਼ਾਵਰ ਪਹਿਲਵਾਨ ਵੀ ਹਿੱਸਾ ਲੈ ਲੈਂਦੇ ਹਨ ਤੇ
ਕਈ ਵਾਰ ਯੁਵਕ ਜੇਤੂਆਂ ਨੂੰ ਵੀ ਇਨਾਮ ਦਿੱਤੇ ਜਾਂਦੇ ਹਨ ।

ਪੰਜਾਬ ਦੇ ਹਰ ਮੇਲੇ ਵਿਚ ਛਿੰਜਾਂ ਲਗਦੀਆਂ ਹਨ ।
ਪੀਰਾਂ ਦੀਆਂ ਖਾਨਗਾਹਾਂ ਉਤੇ ਲਗਦੇ ਮੇਲਿਆਂ ਦੀਆਂ
ਛਿੰਜਾਂ ਵਿਚ ਇਲਾਕੇ ਦੇ ਪਹਿਲਵਾਨਾਂ ਦੇ ਘੋਲ ਹੁੰਦੇ ਹਨ
ਤੇ ਜੇਤੂਆਂ ਨੂੰ ਮੁਜਾਵਰਾਂ ਵਲੋਂ ਇਨਾਮ ਦਿੱਤੇ ਜਾਂਦੇ ਹਨ ।

ਪੰਜਾਬ ਪਰਾਕਰਮੀ ਤੇ ਸਾਹਸੀ ਗਭਰੂਆਂ ਦਾ ਦੇਸ਼ ਹੈ
ਅਤੇ ਛਿੰਜਾਂ ਵਿਚ ਇਥੋਂ ਦੇ ਕੌਮੀ ਚਰਿਤ੍ਰ ਦਾ ਇਕ
ਅੰਗ-ਸੂਰਮਗਤੀ ਆਪਣਾ ਰੰਗ ਵਿਖਾਂਦੀ ਰਹੀ ਹੈ ।
ਇਸੇ ਲਈ ਛਿੰਜਾਂ ਪੰਜਾਬੀ ਸਭਿਆਚਾਰ ਦਾ ਅੰਗ ਬਣੀਆਂ
ਹੋਈਆਂ ਹਨ ।

(ਛ-79) ਛਿੱਤਰਾਂ ਦੀ ਮਾਲਾ :

ਪਹਿਲਿਆਂ ਵਿਚ ਕਿਸੇ ਅਪਰਾਧੀ ਨੂੰ ਨਸ਼ਰ ਕਰਨ ਲਈ, ਉਸ ਨੂੰ ਖੋਤੇ ਉਤੇ ਬਿਠਾ ਕੇ ਉਸ ਦੇ ਗਲ ਵਿਚ, ਪੁਰਾਣੀਆਂ ਤੇ ਘਸੀਆਂ ਹੋਈਆਂ ਜੁੱਤੀਆਂ (ਛਿੱਤਰਾਂ) ਦਾ ਹਾਰ ਪਹਿਨਾਇਆ ਜਾਂਦਾ ਸੀ। ਇਹ ਸਭ ਤੋਂ ਵਡਾ ਅਪਮਾਨ ਮੰਨਿਆ ਗਿਆ ਹੈ।

(ਛ-80) ਛਿੱਬੀਆਂ ਦੇਣਾ :

ਕਿਸੇ ਨੂੰ ਠਿੱਠ ਕਰਨ ਲਈ, ਉਸ ਦੇ ਮੂੰਹ ਵਲ ਪੰਜਾ ਸਿੱਧਾ ਕਰ ਕੇ, ਇਸ ਤਰ੍ਹਾਂ ਸੰਕੇਤ ਕਰਨਾ ਜਿਵੇਂ ਉਸ ਦੇ ਮੂੰਹ ਉਤੇ ਕੋਈ ਚੀਜ਼ ਮਾਰ ਰਿਹਾ ਹੋਵੇ। ਮੁਲਤਾਨ ਵਿਚ ਇਸ ਸੰਕੇਤ ਨੂੰ 'ਖਲ੍ਹਾ ਦੇਣਾ' ਕਹਿੰਦੇ ਹਨ (ਵੇਖੋ : ਖਲ੍ਹਾ ਦੇਣਾ)।

(ਛ-81) ਛਿੱਲਾ (ਸ਼ਿਲਾ) :

1. ਬੱਚੇ ਦੇ ਜਨਮ ਲੈਣਾ ਸਮੇਂ ਗਰਭਵਤੀ ਨੂੰ ਜਿਸ ਕੋਠੇ ਜਾਂ ਕਮਰੇ ਵਿਚ ਰਖਿਆ ਜਾਂਦਾ ਹੈ, ਉਸ ਨੂੰ ਛਿੱਲਾ ਕਹਿੰਦੇ ਹਨ। ਆਮ ਤੌਰ ਤੇ ਪ੍ਰਸੂਤ ਲਈ ਉਹ ਕਮਰਾ ਚੁਣਿਆ ਜਾਂਦਾ ਹੈ, ਜਿਸ ਦਾ ਦਵਾਰ ਪੂਰਬ ਦਿਸ਼ਾ ਵਲ ਹੋਵੇ। ਛਿੱਲੇ ਦਾ ਕਮਰਾ ਘਰ ਦੇ ਅੰਦਰਵਾਰ ਹੁੰਦਾ ਹੈ, ਜਿਥੇ ਬਾਹਰ ਦੀ ਕੋਈ ਆਵਾਜ਼ ਅੰਦਰ ਨਾ ਪਹੁੰਚ ਸਕੇ। ਜੇ ਕਮਰੇ ਵਿਚ ਬਾਹਰ ਦੀਆਂ ਅਵਾਜ਼ਾਂ ਪਹੁੰਚਦੀਆਂ ਹੋਣ ਤਾਂ ਉਸ ਕੋਠੇ ਦੀਆਂ ਕੰਧਾਂ ਉਤੇ ਗਿੱਲੀ ਮਿੱਟੀ ਦਾ ਮੋਟਾ ਲੇਪ ਦੇ ਦਿਤਾ ਜਾਂਦਾ ਹੈ। ਛਿੱਲੇ ਦੇ ਕਮਰੇ ਵਿਚ 'ਮੰਦਾ ਬੋਲ' ਪੈਣਾ ਬਦਸ਼ਗਨੀ ਸਮਝੀ ਜਾਂਦੀ ਹੈ। ਇਸ ਕਮਰੇ ਦੇ ਨੇੜੇ ਕੁੱਤੇ ਬਿੱਲੀ ਨੂੰ ਵੀ ਨਹੀਂ ਜਾਣ ਦਿਤਾ ਜਾਂਦਾ ਅਤੇ ਛਿੱਲੇ ਦੀ ਛੱਤ ਉਤੇ ਕੰਡੇਦਾਰ ਝਾੜੀਆਂ ਰਖ ਦਿਤੀਆਂ ਜਾਂਦੀਆਂ ਹਨ, ਤਾਂ ਜੋ ਛੱਤ ਉਪਰੋਂ ਕੁੱਤਾ ਬਿੱਲੀ ਨਾ ਟੱਪ ਸਕਣ।

2. ਕਈ ਸਾਧੂ ਫਕੀਰ, ਜੋਗੀ ਤੇ ਚੇਲੇ ਆਦਿ ਕਿਸੇ ਗੁਫਾ/ਔਝੜ/ਮਸਾਣ ਵਿਚ ਲਗਾਤਾਰ ਚਾਲੀ ਦਿਨ, ਵਰਤ ਰਖ ਕੇ, ਕਿਸੇ ਮੰਤਰ ਦਾ ਜਾਪ ਕਰਦੇ ਜਾਂ ਜੌਹਦ ਕਮਾਂਦੇ ਹਨ, ਇਸ ਨੂੰ ਚਿਲ੍ਹਾ ਜਾਂ ਛਿੱਲਾ ਕੱਟਣਾ ਕਿਹਾ ਜਾਂਦਾ ਹੈ। ਨਿਸਚਾ ਹੈ ਕਿ ਚਿਲ੍ਹਾ ਕੱਟਣ ਨਾਲ ਅਲੌਕਿਕ ਤੇ ਪਰਾਸਰੀਰਕ ਸ਼ਕਤੀਆਂ ਦੀ ਪ੍ਰਾਪਤੀ ਹੁੰਦੀ ਹੈ। ਫਰੀਦਕੋਟ ਵਿਚ ਬਾਬਾ ਫਰੀਦ ਨਾਲ ਸਬੰਧਿਤ ਇਕ ਚਿਲ੍ਹਾ ਮੌਜੂਦ ਹੈ। ਕਈ ਚੇਲੇ ਚਿਲ੍ਹੇ ਕੱਟ ਕੇ ਭੂਤਾਂ ਪ੍ਰੇਤਾਂ ਨੂੰ ਵਸ ਵਿਚ ਕਰ ਲੈਂਦੇ ਹਨ ਤੇ ਉਨ੍ਹਾਂ ਦੇ ਮਾਧਿਅਮ ਦੁਆਰਾ ਜਾਦੂ ਟੂਣੇ ਕਰਦੇ; ਛਾਇਆ ਉਤਾਰਦੇ ਤੇ ਲੋਕਾਂ ਦੀਆਂ ਮਨੋਕਾਮਨਾ ਪੂਰੀਆਂ ਕਰਦੇ ਹਨ।

(ਛ-82) ਛੁਹਣ-ਛੁਹਾਈ :

ਬੱਚਿਆਂ ਦੀ ਇਕ ਖੇਡ। ਜਿਸ ਬੱਚੇ ਸਿਰ ਮੀਟੀ ਹੁੰਦੀ ਹੈ ਉਹ ਦੂਜਿਆਂ ਬੱਚਿਆਂ ਪਿਛੇ ਦੌੜ ਕੇ ਉਨ੍ਹਾਂ ਵਿਚੋਂ ਕਿਸੇ ਨੂੰ ਛੁਹਣ ਦਾ ਜਤਨ ਕਰਦਾ ਹੈ। ਬੱਚੇ ਉਸ ਤੋਂ ਦੂਰ ਨਸਦੇ ਹਨ ਤਾਂ ਜੋ 'ਮੀਟੀ' ਵਾਲਾ ਬੱਚਾ, ਉਨ੍ਹਾਂ ਨੂੰ ਛੁਹ ਨਾ ਸਕੇ। ਜਿਹੜਾ ਬੱਚਾ ਛੁਹਤਾ ਜਾਵੇ, ਉਸ ਸਿਰ ਮੀਟੀ ਪੈਂਦੀ ਹੈ। ਕਈ ਵਾਰ, ਇਸ ਖੇਡ ਵਿਚ ਇਕ ਦਾਈ, ਨਿਸਚਤ ਕਰ ਲਈ ਜਾਂਦੀ ਹੈ। ਜਿਹੜਾ ਬੱਚਾ, ਉਸ ਦਾਈ ਨੂੰ ਹੱਥ ਲਾ ਲਏ, ਉਸ ਨੂੰ ਮੀਟੀ ਵਾਲਾ ਬੱਚਾ ਫਿਰ ਉਸ ਵਾਰੀ ਦੇ ਦੌਰਾਨ ਛੁਹੇਦਾ ਨਹੀਂ।

(ਛ-83) ਛੁਹਾਣੀ :

ਘਿਉ, ਜਵੇਣ ਤੇ ਸੁੰਦ ਵਿਚ ਗੁੜ ਮਿਲਾ ਕੇ ਬਣਾਈ ਪੰਜੀਰੀ, ਜੋ ਬੱਚੇ ਦੇ ਜੰਮਣ ਤੇ ਬੱਚਾ ਨੂੰ ਖਾਣ ਲਈ ਦਿਤੀ ਜਾਂਦੀ ਹੈ। ਸਰਦੇ ਪੁਜਦੇ ਘਰਾਂ ਵਿਚ, ਇਸ ਪੰਜੀਰੀ ਵਿਚ ਬਦਾਮ ਤੇ ਚਾਰ ਮਗਜ਼ ਵੀ ਕੁੱਟ ਕੇ ਪਾ ਲਏ ਜਾਂਦੇ ਹਨ।

(ਛ-84) ਛੁਹਾਰਾ :

ਖਜੂਰ ਦਾ ਸੁਕਾ ਹੋਇਆ ਫਲ, ਜੋ ਕਈ ਰਸਮਾਂ ਰੀਤਾਂ ਸਮੇਂ ਸ਼ਗਨ ਦੇ ਤੌਰ 'ਤੇ ਵਰਤਿਆ ਜਾਂਦਾ ਹੈ। ਜਦੋਂ ਕੰਨਿਆਂ ਲਈ ਕੋਈ ਵਰ ਢੂੰਡ ਲਿਆ ਜਾਂਦਾ ਹੈ ਤਾਂ ਕੰਨਿਆਂ ਦੇ ਮਾਪੇ ਵਰ ਲਈ ਛੁਹਾਰਾ ਭੇਜਦੇ ਹਨ। ਕੁੜਮਾਈ ਦੀ ਰੀਤ ਵੇਲੇ, ਵਰ ਦੇ ਮੂੰਹ ਛੁਹਾਰਾ ਲਗਾਇਆ ਜਾਂਦਾ ਹੈ। ਇਸੇ ਲਈ ਛੁਹਾਰਾ ਪਿਆਰ ਮੁਹੱਬਤ ਤੇ ਸੁਭ ਸ਼ਗਨ ਦਾ ਪ੍ਰਤੀਕ ਬਣ ਗਿਆ।

ਛੁਹਾਰਾ ਮੂੰਹ ਲਗਾਉਣਾ ਸੁਭ ਸ਼ਗਨ ਹੈ। ਲੋਕ-ਨਿਸਚੇ ਅਨੁਸਾਰ ਛੁਹਾਰਾ ਮੂੰਹ ਲਗਾ ਕੇ ਬਣਾਏ ਗਏ ਸਬੰਧ ਸਥਿਰ ਰਹਿੰਦੇ ਹਨ। ਸਿਆਲਕੋਟ ਵਿਚ ਕੰਨਿਆਂ ਦਾ ਪਿਓ ਨਾਈ/ਮਿਰਾਸੀ ਦੇ ਹੱਥ ਲੜਕੇ ਦੇ ਘਰ ਛੁਹਾਰੇ ਤੇ ਮਾਠਿਆਈ ਭੇਜਦਾ ਹੈ (ਸਿਆਲਕੋਟ ਗਜ਼ਟੀਅਰ, ਪੰਨਾ 25)।

(ਛ-85) ਛੁੱਟੜ :

ਉਹ ਤ੍ਰੀਮਤ, ਜਿਸ ਨੂੰ ਖਾਵੇਂਦੇ ਨੇ ਛੱਡ ਦਿਤਾ ਹੋਵੇ; ਪੰਜਾਬੀ ਸਮਾਜ ਵਿਚ ਛੁੱਟੜ ਤੀਵੀਂ, ਵਿਧਵਾ ਨਾਲੋਂ ਵੀ ਵਧ ਅਭਾਗਣ ਸਮਝੀ ਜਾਂਦੀ ਰਹੀ ਹੈ। ਅਖਾਣਾਂ ਵਿਚ ਛੁੱਟੜ ਤੀਵੀਂ ਨੂੰ ਬਹੁਤ ਨਿੰਦਿਆ ਗਿਆ ਹੈ :

ਸਿੱਧਾ ਰਾਹ ਨਾ ਛੱਡੀਏ, ਭਾਵੇਂ ਹੋਵੇ ਦੂਰ।

ਛੁੱਟੜ ਰੰਨ ਨਾ ਕੀਜੀਏ, ਭਾਵੇਂ ਹੋਵੇ ਹੂਰ।

(ਛ-86) ਫੁਰੀ :

ਲੋਹੇ ਦਾ ਚਾਕੂ, ਜਿਸ ਬਾਰੇ ਕਈ ਵਿਸ਼ਵਾਸ ਤੇ ਮਨੋਤਾਂ ਲੋਕਾਂ ਵਿਚ ਪ੍ਰਚਲਤ ਹਨ। ਲੋਹੇ ਦੀ ਫੁਰੀ ਚੰਦਰੀਆਂ ਰੂਹਾਂ ਤੋਂ ਰੱਖਿਆ ਕਰਦੀ ਹੈ। ਜੇ ਇਹ ਕੋਲ ਹੋਵੇ ਤਾਂ ਟੂਣਾਟੱਪਾ ਨਹੀਂ ਚਲਦਾ। ਇਸੇ ਲਈ ਬੱਚੇ ਦੇ ਜੰਮਣ ਵੇਲੇ ਜੱਚਾ ਦੇ ਸਿਰਹਾਣੇ ਹੇਠ ਫੁਰੀ ਰੱਖ ਦਿਤੀ ਜਾਂਦੀ ਹੈ। ਵਿਆਹ ਦੀਆਂ ਰਸਮਾਂ ਵੇਲੇ, ਕਈ ਹਿੰਦੂ ਆਪਣੇ ਕੋਲ ਫੁਰੀ ਰੱਖਦੇ ਹਨ, ਤਾਂ ਜੋ ਚੰਦਰੀਆਂ ਰੂਹਾਂ ਦੂਰ ਰਹਿਣ।

ਚਾਕੂ ਉਤੇ ਚਾਕੂ ਮਾਰਨ ਨਾਲ ਘਰ ਵਿਚ ਝਗੜਾ ਤੇ ਲੜਾਈ ਰਹਿੰਦੀ ਹੈ (ਵੇਖੋ : ਲੋਹਾ ਖੜਕਾਣਾ)। ਚੇਲੇ, ਜੋਗੀ ਤੇ ਜਾਦੂਗਰ, ਮੰਤ੍ਰ ਪੜ੍ਹਨ ਲਗਿਆਂ ਜਾਂ ਜਾਦੂ ਕਰਨ ਵੇਲੇ, ਚਾਕੂ ਨਾਲ ਇਕ ਕਾਰ/ਦਾਇਰਾ ਵਾਹ ਲੈਂਦੇ ਹਨ। ਇਸ ਤਰ੍ਹਾਂ ਕਰਨ ਨਾਲ ਬਦ-ਰੂਹਾਂ ਕਾਰ/ਦਾਇਰੇ ਅੰਦਰ ਨਹੀਂ ਆਉਂਦੀਆਂ ਤੇ ਜਾਦੂ ਵਿਫਲ ਨਹੀਂ ਹੁੰਦਾ।

ਲੋਕ-ਕਹਾਣੀਆਂ ਵਿਚ ਚਾਕੂ ਜੀਵਨ-ਪਟ ਵਜੋਂ ਵੀ ਵਰਤਿਆ ਮਿਲਦਾ ਹੈ। ਨਾਇਕ ਕਿਸੇ ਸਫਰ ਵਿਚ ਜਾਂ ਮੁਹਿੰਮ ਉਤੇ ਜਾਣ ਲਗਿਆਂ, ਇਕ ਚਾਕੂ ਲੈ ਜਾਂਦਾ ਹੈ। ਜਦੋਂ ਨਾਇਕ ਉਤੇ ਕੋਈ ਸੰਕਟ ਪੈਂਦਾ ਹੈ, ਜਾਂ ਉਹ ਕਾਲਵਸ ਹੋ ਜਾਂਦਾ ਹੈ, ਤਾਂ ਚਾਕੂ ਉਤੇ ਲਹੂ ਦੇ ਤੁੱਬਕੇ ਉਭਰ ਆਉਂਦੇ ਹਨ।

ਅਖਾਣਾਂ ਵਿਚ ਫੁਰੀ ਜ਼ੁਲਮ ਤੇ ਅਨਿਆਂ ਦਾ ਬੋਧ ਕਰਵਾਂਦੀ ਹੈ।

ਬਗਲ ਵਿਚ ਫੁਰੀ ਮੂੰਹ ਵਿਚ ਰਾਮ ਰਾਮ।

(ਛ-87) ਫੁਰੀਮਾਰ :

ਇਕ ਖਾਸ ਕਿਸਮ ਦੇ ਮਦਾਰੀ/ਜਾਦੂਗਰ, ਜੋ ਜਮੂਰੇ ਦੇ ਸਰੀਰ ਉਤੇ ਕਪੜੇ ਪਾ ਕੇ ਉਸ ਦੀ, ਫੁਰੀ ਨਾਲ ਜੀਭ ਜਾਂ ਗਰਦਨ ਕੱਟਣ ਦਾ ਭੁਲਾਵਾ ਸਿਰਜਦੇ ਹਨ। ਲੋਕਾਂ ਨੂੰ ਲਹੂ ਨਾਲ ਲਿਬੜੀ ਫੁਰੀ ਵਿਖਾਉਂਦੇ ਹਨ। ਜਮੂਰਾ ਕਪੜੇ ਦੇ ਹੇਠਾਂ ਤੜਪ ਕੇ ਇੰਜ ਬੇਜਾਨ ਹੋ ਜਾਂਦਾ ਹੈ ਜਿਵੇਂ ਮਰ ਗਿਆ ਹੋਵੇ। ਝਟ ਕੁ ਪਿਛੋਂ ਉਹ ਜਮੂਰੇ ਨੂੰ ਮੁੜ ਸੁਰਜੀਤ ਕਰ ਦੇਂਦੇ ਹਨ।

(ਛ-88) ਛੂ :

ਮੰਤਰ ਪੜ੍ਹਨ ਪਿਛੋਂ ਮੰਤਰ ਦਾ ਅਸਰ ਸਾਮਗਰੀ ਜਾਂ ਪ੍ਰਾਣੀ ਤਕ ਪਹੁੰਚਾਣ ਲਈ ਫੂਕਾਂ ਮਾਰਦੇ ਹੋਏ 'ਛੂ ਛੂ' ਕਰਨ ਦੀ ਕਿਰਿਆ। ਆਮ ਤੌਰ ਤੇ ਫੂਕਾਂ ਤਿੰਨ ਵਾਰ ਮਾਰੀਆਂ ਜਾਂਦੀਆਂ ਹਨ। ਜੇ ਕੋਈ ਬੇਦਾ ਕਿਸੇ ਰੋਗ ਦੇ ਇਲਾਜ ਲਈ ਚੇਲੇ ਕੋਲ ਆਇਆ ਹੋਵੇ ਤਾਂ ਚੇਲਾ ਮੰਤਰ ਪੜ੍ਹ ਕੇ ਰੋਗੀ ਅੰਗ ਉਤੇ ਫੂਕਾਂ ਮਾਰਦਾ ਤੇ 'ਛੂ ਛੂ'

ਕਰਦਾ ਹੈ। ਚੇਲੇ ਤਵੀਤ, ਗੰਢਾਂ, ਧਾਗੇ ਜਾਂ ਸਵਾਹ ਦੀ ਚੁਟਕੀ ਨੂੰ, ਕਿਸੇ ਮੰਤਵ-ਸਿਧੀ ਜਾਂ ਰੱਖਿਆ-ਸਿਧੀ ਲਈ ਦੇਣ ਤੋਂ ਪਹਿਲੇ, ਚੇਲੇ ਉਸ ਨੂੰ ਮੰਤ੍ਰਦੇ ਹੋਏ ਫੂਕਾਂ ਮਾਰਦੇ ਹਨ। ਧਾਰਨਾ ਅਨੁਸਾਰ ਬਿਨਾਂ ਫੂਕਾਂ ਮਾਰੇ ਮੰਤ੍ਰ ਦਾ ਅਸਰ ਨਹੀਂ ਹੁੰਦਾ।

ਇਹ ਸਿਧਾਂਤ ਲਾਗਵੇਂ ਟੂਣੇ ਉਤੇ ਅਧਾਰਤ ਹੈ, ਮੰਤ੍ਰ ਦੇ ਸ਼ਬਦਾਂ ਦੀ ਲਾਗ, ਫੂਕਾਂ ਦੁਆਰਾ ਸਾਮਗਰੀ ਜਾਂ ਪ੍ਰਾਣੀ ਤਕ ਪਹੁੰਚ ਕੇ ਆਪਣਾ ਅਸਰ ਵਿਖਾਂਦੀ ਹੈ।

(ਛ-89) ਫੂਈ ਮੂਈ :

ਇਕ ਪੌਦਾ, ਜਿਸ ਦੀਆਂ ਕਲੀਆਂ ਹੱਥ ਲਗਾਣ ਨਾਲ ਝੌਂ ਜਾਂਦੀਆਂ ਹਨ ਪਰ ਝਟ ਕੁ ਪਿਛੋਂ ਫਿਰ ਖਿੜ ਪੈਂਦੀਆਂ ਹਨ। ਇਸ ਬਾਰੇ ਇਕ 'ਮੁੱਢੀ' ਇਉਂ ਪ੍ਰਚਲਤ ਹੈ : ਫੂਈ ਮੂਈ ਇਕ ਖੂਬਸੂਰਤ ਮੁਟਿਆਰ ਸੀ, ਇਕ ਦਿਨ ਉਹ ਜੰਗਲਾਂ ਵਿਚ ਲਕੜਾਂ ਚੁਣ ਰਹੀ ਸੀ ਕਿ ਇਕ ਸ਼ਿਕਾਰੀ ਨੇ ਉਸ ਦੀ ਕਾਇਆ ਨੂੰ ਭੋਗਣਾ ਚਾਹਿਆ। ਸ਼ਿਕਾਰੀ ਨੇ ਉਸ ਨੂੰ ਫੜਨਾ ਚਾਹਿਆ ਤਾਂ ਉਹ ਫੁੱਲ ਬਣ ਕੇ ਬੂਟੇ ਉਤੇ ਜਾ ਬੈਠੀ।

(ਛ-90) ਛੂਛਕ :

ਛੂਛਕ ਸ਼ਬਦ ਸੂਤਕ ਦਾ ਵਿਗਾੜ ਹੈ। ਪੰਜਾਬ ਵਿਚ ਅਨੇਕਾਂ ਜਾਤਾਂ ਵਿਚ ਕ੍ਰੀਮਤ ਪਹਿਲਾ ਜਣੇਪਾ ਪੈਕੇ ਕਟਦੀ ਹੈ। ਬੱਚਾ ਜੰਮਣ ਪਿਛੋਂ ਜਦੋਂ ਜੱਚਾ ਪੈਕੇ ਘਰੋਂ ਵਿਦਾ ਹੁੰਦੀ ਹੈ ਤਾਂ ਉਸ ਦੇ ਮਾਪੇ ਸ਼ਗਨ ਵਜੋਂ ਕੁਝ ਕਪੜੇ, ਗਹਿਣੇ ਤੇ ਹੋਰ ਵਸਤੂਆਂ ਦੇਂਦੇ ਹਨ, ਇਨ੍ਹਾਂ ਨੂੰ ਛੂਛਕ ਕਿਹਾ ਜਾਂਦਾ ਹੈ।

ਬੱਚੇ ਦੇ ਜੰਮਣ ਤੋਂ ਛੇਵੇਂ ਦਿਨ ਅਥਵਾ ਛੱਟੀ ਨੂੰ, ਜੋ ਰੀਤਾਂ ਰਸਮਾਂ ਤੇ ਲੈਣ ਦੇਣ ਕੀਤਾ ਜਾਂਦਾ ਹੈ। ਉਸ ਨੂੰ ਵੀ 'ਛੂਛਕ' ਕਿਹਾ ਜਾਂਦਾ ਹੈ (ਵੇਖੋ : ਛੱਟੀ, ਰੀਤਾਂ, ਧਮਾਣ)।

(ਛ-91) ਛੂਣੀ :

ਕੁਝ ਰਸਮਾਂ ਰੀਤਾਂ ਵਿਚ, ਘੜੇ ਉਤੇ ਰੱਖਣ ਵਾਲੀ ਛੂਣੀ ਜਾਂ ਚੱਪਣੀ ਵਰਤੀ ਜਾਂਦੀ ਹੈ। ਬੱਚੇ ਦੇ ਜਨਮ ਸਮੇਂ ਚਿਲ੍ਹੇ ਦੇ ਕਮਰੇ ਵਿਚ ਪਾਣੀ ਦੇ ਭਰੇ ਕੁੰਭ ਉਤੇ ਛੂਣੀ ਰੱਖ ਕੇ ਜੋਤ ਬਾਲੀ ਜਾਂਦੀ ਹੈ। ਲਾੜਾ ਜਦੋਂ ਖਾਰੇ ਤੋਂ ਨਹਾ ਕੇ ਉਤਰਦਾ ਹੈ ਤਾਂ ਉਸ ਦੇ ਪੈਰਾਂ ਵਿਚ ਕੁਝ ਛੂਣੀਆਂ ਮੂਧੀਆਂ ਮਾਰ ਕੇ ਰੱਖੀਆਂ ਜਾਂਦੀਆਂ ਹਨ, ਜਿਨ੍ਹਾਂ ਨੂੰ ਉਹ ਪੈਰ ਨਾਲ ਭੰਨਦਾ ਹੈ। ਇਹ ਬ੍ਰਹਮਚਾਰੀ ਜੀਵਨ ਦੇ ਬੰਧਨਾਂ ਨੂੰ ਤੋੜਨ ਦਾ ਬੋਧਿਕ ਹੈ। ਇਸ ਰੀਤ ਨੂੰ

‘ਚੱਪਣੀ (ਛੂਣੀ) ਠੇਹਲਣਾ’ ਕਿਹਾ ਜਾਂਦਾ ਹੈ। ਕੰਨਿਆਂ ਦੇ ਘਰ ਦੀਆਂ ਬਰੂਹਾਂ ਉਤੇ ਛੂਣੀ ਭੰਨਣ ਦੀ ਵੀ ਇਕ ਰਸਮ ਕੀਤੀ ਜਾਂਦੀ ਹੈ (ਵੇਖੋ : ਛੂਣੀ ਭੰਨਣੀ)।

(ਫ-92) ਛੂਣੀ ਭੰਨਣੀ :

ਵਿਆਹ ਦੀ ਇਕ ਰੀਤ, ਢਕਾਉ ਦੀ ਰਸਮ ਪਿਛੋਂ ਜਦੋਂ ਵਰ ਕੰਨਿਆਂ ਦੇ ਘਰ ਜਾਣ ਲਗਦਾ ਹੈ ਤਾਂ ਘਰ ਦੀਆਂ ਬਰੂਹਾਂ ਕੋਲ ਘੜੇ ਦੀ ਛੂਣੀ ਮੂਧੀ ਮਾਰ ਕੇ ਰੱਖ ਦਿਤੀ ਜਾਂਦੀ ਹੈ। ਇਸ ਛੂਣੀ ਹੇਠ ਪੰਜ ਪੈਸੇ ਜਾਂ ਕੋਈ ਚਾਂਦੀ ਦਾ ਸਿੱਕਾ ਰਖਿਆ ਹੁੰਦਾ ਹੈ। ਬਰੂਹਾਂ ਟੱਪਣ ਤੋਂ ਪਹਿਲਾਂ, ਵਰ ਛੂਣੀ ਨੂੰ ਪੈਰ ਮਾਰ ਕੇ ਭੰਨਦਾ ਹੈ। ਜੇ ਛੂਣੀ ਇਕੋ ਵਾਰ ਪੈਰ ਮਾਰਨ ਨਾਲ ਟੁੱਟ ਜਾਵੇ ਤਾਂ ਚੰਗਾ ਸ਼ਗਨ ਹੈ। ਛੂਣੀ ਹੇਠ ਪਏ ਪੈਸੇ, ਘੁਮਿਆਰ ਦੀ ਲਾਗ ਹੁੰਦੇ ਹਨ। ‘ਛੂਣੀ ਭੰਨਣ’ ਦਾ ਮੰਤਵ ਇਹ ਲਿਆ ਜਾਂਦਾ ਹੈ ਕਿ ਕੰਨਿਆਂ ਨੂੰ ਪ੍ਰਾਪਤ ਕਰਨ ਲਈ, ਵਰ ਨੇ, ਕੰਨਿਆਂ ਦੇ ਧਿਰ ਦੀ ਆਖਰੀ ਬੰਦਸ਼ ਵੀ ਤੋੜ ਦਿਤੀ ਹੈ।

ਮੁਜ਼ਫਰਗੜ੍ਹ ਜ਼ਿਲੇ ਦੇ ਮੁਸਲਮਾਨਾਂ ਵਿਚ ਨਿਕਾਹ ਤੋਂ ਬਾਅਦ, ਦੂਲਾ ਸਬਾਲੇ ਨਾਲ, ਆਪਣੀ ਕੱਛ ਹੇਠ ਸਿਰਹਾਣਾ ਲੈ ਕੇ ਦੁਲ੍ਹਨ ਦੇ ਘਰ ਜਾਂਦਾ ਹੈ। ਦੁਲ੍ਹਨ ਦੇ ਘਰ ਦੀ ਦਲੀਜ਼ ਉਤੇ ਘੜੇ ਦੀ ਛੂਣੀ ਮੂਧੀ ਪਈ ਹੁੰਦੀ ਹੈ। ਛੂਣੀ ਦੇ ਹੇਠਾਂ ਚਾਂਦੀ ਦਾ ਕੋਈ ਸਿੱਕਾ—ਚਵਾਨੀ, ਅਠਾਨੀ ਜਾਂ ਰੁਪਿਆ ਰਖਿਆ ਹੁੰਦਾ ਹੈ। ਦੂਲਾ ਦਲੀਜ਼ ਟੱਪਣ ਤੋਂ ਪਹਿਲਾਂ ਛੂਣੀ ਉਤੇ ਪੈਰ ਮਾਰ ਕੇ, ਉਸ ਨੂੰ ਭੰਨਦਾ ਹੈ। ਜੇ ਪਹਿਲੀ ਵਾਰੀ ਹੀ ਛੂਣੀ ਨਾ ਭਜੇ ਤਾਂ ਆਲੇ ਦੁਆਲੇ ਖਲੋਤੀਆਂ ਤੀਵੀਆਂ, ਦੁਲ੍ਹੇ ਦਾ ਮੌਜੂ ਉਡਾਂਦੀਆਂ ਤੇ ਸਿੱਠਣੀਆਂ ਦੇਂਦੀਆਂ ਹਨ। ਲਾਗੀਆਂ ਨੂੰ, ਖਾਸ ਤੌਰ ਤੇ ਘੁਮਿਆਰ ਨੂੰ, ਸ਼ਗਨ ਵਜੋਂ ਕੋਈ ਸਿੱਕਾ ਦਿਤਾ ਜਾਂਦਾ ਹੈ। ਇਸ ਰੀਤ ਨੂੰ ਛੂਹਣੀ ਠੇਹਲਣਾ ਵੀ ਕਹਿੰਦੇ ਹਨ।

(ਫ-93) ਛੇਜ :

ਲਹਿੰਦੇ ਦੇ ਇਲਾਕੇ ਦਾ ਇਕ ਲੋਕ-ਨਾਚ; ਮੁਜ਼ਫਰਗੜ੍ਹ ਦੇ ਜ਼ਿਲੇ ਵਿਚ ਇਹ ਨਾਚ ਬੜਾ ਪ੍ਰਸਿੱਧ ਹੈ। ਦੇਸ਼ ਵੰਡ ਤੋਂ ਪਹਿਲਾਂ ਇਸ ਇਲਾਕੇ ਵਿਚ ਵਸਦੇ ਹਿੰਦੂ, ਇਸ ਨਾਚ ਨੂੰ ਵਿਆਹ ਸ਼ਾਦੀਆਂ ਉਤੇ ਖੂਬ ਨਚਾਂਦੇ ਸਨ। ਨੱਚਣ ਵਾਲੇ ਦੋਹਾਂ ਹੱਥਾਂ ਵਿਚ ਦੋ ਡੰਡਕੜੇ, ਜਿਨ੍ਹਾਂ ਨਾਲ ਨਿਕੀਆਂ ਟੱਲੀਆਂ ਲਗੀਆਂ ਹੁੰਦੀਆਂ, ਹੱਥਾਂ ਵਿਚ ਫੜ ਲੈਂਦੇ ਤੇ ਇਕ ਚੱਕਰ ਵਿਚ ਖੜੇ ਹੋ ਜਾਂਦੇ। ਚੱਕਰ ਵਿਚਕਾਰ ਢੋਲੀ ਢੋਲ ਉਤੇ ਡੱਗਾ ਮਾਰਦਾ ਤੇ ਇਹ ਨਾਚ ਸ਼ੁਰੂ ਹੋ ਜਾਂਦਾ। ਨੱਚਣ ਵਾਲੇ ਨਚਦੇ ਹੋਏ ਕਦੇ ਸੱਜੇ ਤੇ ਕਦੇ ਖੱਬੇ, ਨਾਚੇ ਨਾਲ ਆਪਣਾ ਡੰਡਾ ਠਕੋਰਦੇ ਤੇ ਪੈਰਾਂ

ਨਾਲ ਧਮਕ ਦੇਂਦੇ ਹਨ। ਹਰ ਨੱਚਣ ਵਾਲੇ ਨੇ ਗਿਣਿਆਂ ਨਾਲ ਝਾਂਜਰਾਂ ਬੰਨ੍ਹੀਆਂ ਹੁੰਦੀਆਂ। ਢੋਲ ਦੇ ਤਾਲ ਉਤੇ ਨੱਚਣ ਵਾਲੇ ਇਕ ਚੱਕਰ ਵਿਚ ਘੁੰਮਦੇ ਜਾਂਦੇ ਅਤੇ ਆਪਣੇ ਨਾਲ ਦੋ ਡੰਡੇ ਨਾਲ ਆਪਣਾ ਡੰਡਾ ਠਕੋਰਦੇ; ਪੈਰਾਂ ਨਾਲ ਧਮਕ ਪੈਦਾ ਕਰਦੇ ਹੋਏ ਅਨੋਖਾ ਸਮਾਂ ਬੰਨ੍ਹ ਦੇਂਦੇ ਹਨ। ਇਹ ਨਾਚ ਵਿਆਹ ਸ਼ਾਦੀਆਂ ਉਤੇ, ਮੁਜ਼ਫਰਗੜ੍ਹ ਤੇ ਸ਼ਾਹਪੁਰ ਤੋਂ ਇਧਰ ਆਏ ਪੰਜਾਬੀ ਅਜੇ ਵੀ ਨਚਦੇ ਹਨ।

(ਫ-94) ਛੇ-ਜਾਤੀ :

ਖੜੀਆਂ ਦੀ ਇਕ ਉਪਵੰਡ (ਵੇਖੋ : ਖੜੀ)। ਇਸ ਵਰਗ ਵਿਚ ਹੇਠ ਦਿਤੀਆਂ ਛੇ ਜਾਤੀਆਂ ਸ਼ਾਮਲ ਹਨ : ਬਹਿਲ, ਧਵਨ, ਚੋਪੜਾ, ਸਹਿਗਲ, ਤਲਵਾੜ ਤੇ ਪੁਰੀ। ਪਹਿਲਾਂ ਇਸ ਵਰਗ ਦੇ ਖੜੀ ਆਪਣੀਆਂ ਧੀਆਂ-ਪੁੱਤਰਾਂ ਦੇ ਰਿਸ਼ਤੇ ਨਾਤੇ ਆਪਣੀ ਛੇ-ਜਾਤੀ ਬਰਾਦਰੀ ਤੋਂ ਬਾਹਰ ਨਹੀਂ ਸਨ ਕਰਦੇ। ਪਰ ਹੁਣ ਇਸ ਨੇਮ ਦੀ ਪਾਲਣਾ ਕਰੜਾਈ ਨਾਲ ਨਹੀਂ ਕੀਤੀ ਜਾਂਦੀ। ਇਹ ਜਾਤਾਂ ਬੰਜਾਈਆਂ ਤੋਂ ਧੀਆਂ ਲੈ ਤਾਂ ਲੈਂਦੀਆਂ ਹਨ ਪਰ ਦੇਂਦੀਆਂ ਨਹੀਂ।

(ਫ-95) ਛੇਮੁਖਾ :

ਛੇ ਮੂੰਹਾਂ ਵਾਲਾ ਸ਼ਿਵ ਦਾ ਪੁੱਤਰ, ਕਾਰਤਿਕਯਾ। (ਵੇਖੋ : ਕਾਰਤਿਕਯਾ)।

(ਫ-96) ਛੈਣੇ :

ਕਾਂਸੀ ਦੀਆਂ ਦੋ ਤਾਸੀਆਂ ਦਾ ਬਣਿਆ ਇਕ ਸਾਜ਼, ਜਿਸ ਨੂੰ ਦੋਹਾਂ ਹੱਥਾਂ ਵਿਚ ਫੜ ਕੇ ਵਜਾਇਆ ਜਾਂਦਾ ਹੈ। ਦੋਵੇਂ ਤਾਸੀਆਂ ਜਦੋਂ ਇਕ ਦੂਜੇ ਨਾਲ ਠਕੋਰੀਆਂ ਜਾਂਦੀਆਂ ਹਨ ਤਾਂ ਧੁਨੀ ਨਿਕਲਦੀ ਹੈ। ਗੁਰਦਵਾਰੇ ਵਿਚ ਕੀਰਤਨ ਸਮੇਂ ਤੇ ਮੰਦਰਾਂ ਵਿਚ ਆਰਤੀ ਉਤਾਰਨ ਵੇਲੇ, ਛੈਣੇ ਵਜਾਏ ਜਾਂਦੇ ਹਨ। ਭਜਨ ਮੰਡਲੀਆਂ ਵਿਚ ਵੀ ਛੈਣੇ ਵਜਾਏ ਜਾਣ ਦੀ ਪਰੰਪਰਾ ਹੈ। ਆਰੰਭ ਵਿਚ ਲੋਹੇ ਦੇ ਛੈਣੇ ਵਜਾਣ ਦੀ ਪਰੰਪਰਾ ਸੀ ਤੇ ਧਾਰਨਾ ਸੀ ਕਿ ਪੂਜਾ ਪਾਠ ਜਾਂ ਕੀਰਤਨ ਵੇਲੇ ਛੈਣੇ ਵਜਾਉਣ ਨਾਲ ਪ੍ਰੇਤ ਰੂਹਾਂ ਡਰਦੀਆਂ ਨੇੜੇ ਨਹੀਂ ਢੁਕਦੀਆਂ (ਵੇਖੋ : ਲੋਹਾ)।

(ਫ-97) ਛੋਟੀ ਗਊ :

ਹਿੰਦੂ, ਛੋਟੇ ਕੱਦ ਦੀ ਗਊ ਨੂੰ ਪਵਿਤ੍ਰ ਮੰਨ ਕੇ, ਪੂਜਦੇ ਹਨ। ਇਸ ਗਊ ਦੀ ਉਤਪੱਤੀ ਬਾਰੇ ਇਕ ਕਥਾ ਪ੍ਰਚਲਤ ਹੈ : ਇਕ ਵਾਰ ਕ੍ਰਿਸ਼ਨ ਬਿੰਦਰਾਬਨ ਦੇ ਵਣ ਵਿਚੋਂ ਲੰਘ ਰਹੇ ਸਨ ਕਿ ਇਕ ਵੱਛੀ ਵੱਗ ਨਾਲੋਂ ਵਿਛੜ ਕੇ ਉਨ੍ਹਾਂ ਦੇ ਮਗਰ ਮਗਰ ਤੁਰ ਪਈ। ਉਸ ਦਿਨ ਸ਼ਾਮੀਂ

ਇਤਨਾ ਮੀਂਹ ਵਸਿਆ ਕਿ ਕ੍ਰਿਸ਼ਨ ਵਾਪਸ ਬਿੰਦਰਾਬਨ ਨਾ ਆ ਸਕੇ ਤੇ ਉਨ੍ਹਾਂ ਜੰਗਲ ਵਿਚ ਹੀ ਰਾਤ ਕੱਟੀ। ਵੱਛੀ ਨੂੰ ਸਰਦੀ ਤੋਂ ਬਚਾਣ ਲਈ, ਕ੍ਰਿਸ਼ਨ ਨੇ ਜੰਗਲ ਵਿਚ ਹੀ ਅੱਗ ਬਾਲੀ। ਵੱਛੀ ਦੇ ਪ੍ਰੇਮ ਤੇ ਪ੍ਰਸੰਨ ਹੋ ਕੇ, ਕ੍ਰਿਸ਼ਨ ਨੇ ਇਸ ਵੱਛੀ ਨੂੰ ਹਮੇਸ਼ਾ ਆਪਣੇ ਕੋਲ ਰਖਿਆ। ਰਾਧਾ ਨੇ ਜਦੋਂ ਵੇਖਿਆ ਕਿ ਕ੍ਰਿਸ਼ਨ, ਉਸ ਦੀ ਗਊ ਨਾਲ ਪ੍ਰੇਮ ਨਹੀਂ ਕਰਦੇ ਤੇ ਵੱਛੀ ਨੂੰ ਬਹੁਤਾ ਪਿਆਰ ਦੇਂਦੇ ਹਨ ਤਾਂ ਉਸ ਵੱਛੀ ਨੂੰ ਸਰਾਪ ਦੇ ਦਿਤਾ ਕਿ ਉਸ ਦਾ ਕਦ ਕਦੇ ਵੀ ਗਊ ਦੇ ਬਰਾਬਰ ਨਾ ਹੋਵੇ ਅਤੇ ਨਾ ਹੀ ਉਹ ਕਦੇ ਦੁੱਧ ਦੇਵੇ। ਕ੍ਰਿਸ਼ਨ ਬੜੇ ਦੁਖੀ ਹੋਏ ਤੇ ਉਨ੍ਹਾਂ ਗਊ ਨੂੰ ਵਰ ਦਿਤਾ ਕਿ ਛੋਟੇ ਕਦ ਦੀ ਗਊ ਹਮੇਸ਼ਾ ਪੂਜੀ ਜਾਵੇਗੀ।

ਗਊ-ਪੂਜਕਾਂ ਦਾ ਨਿਸ਼ਚਾ ਹੈ ਕਿ ਇਸ ਗਊ ਦੇ ਗੋਹੇ ਦੀ ਸਵਾਹ ਸਭ ਰੋਗਾਂ ਦਾ ਦਾਰੂ ਹੈ। ਇਸ ਗਊ ਨੂੰ ਪੇੜਾ ਦੇਣ ਨਾਲ ਮਨੋਕਾਮਨਾ ਪੂਰੀਆਂ ਹੁੰਦੀਆਂ ਹਨ।

(ਛ-98) ਛੋਟੀ ਦਿਵਾਲੀ :

ਹਾੜ ਦੇ ਮਹੀਨੇ, ਨਵੇਂ ਚੰਨ ਵਾਲੇ ਦਿਨ, ਛੋਟੀ ਦਿਵਾਲੀ ਮਨਾਈ ਜਾਂਦੀ ਹੈ। ਘਰਾਂ ਵਿਚ ਦੀਵੇ ਬਾਲੇ ਜਾਂਦੇ ਹਨ ਅਤੇ ਲਖਸ਼ਮੀ ਦੇਵੀ ਦੀ ਪੂਜਾ ਕੀਤੀ ਜਾਂਦੀ ਹੈ। ਛੋਟੀ ਦਿਵਾਲੀ ਦੀ ਮਹੱਤਤਾ ਬਾਰੇ ਇਕ ਕਥਾ ਪ੍ਰਚਲਤ ਹੈ : ਇਕ ਰਾਜੇ ਦੀ ਕੀਮਤੀ ਮੁੰਦਰੀ ਗੁੰਮ ਹੋ ਗਈ। ਉਸ ਨੂੰ ਲਭਣ ਲਈ ਸਾਰੇ ਯਤਨ ਅਸਫਲ ਹੋ ਗਏ। ਇਹ ਮੁੰਦਰੀ ਇਕ ਕੰਨਿਆਂ ਨੂੰ ਘਾਹ ਖੋਤਰਦਿਆਂ ਲਭੀ। ਉਸ ਨੇ ਉਹ ਮੁੰਦਰੀ ਰਾਜੇ ਨੂੰ ਦੇ ਦਿਤੀ। ਰਾਜਾ ਬੜਾ ਪ੍ਰਸੰਨ ਹੋਇਆ ਤੇ ਕੰਨਿਆਂ ਨੂੰ ਮਾਣ ਦੇਣ ਲਈ, ਉਸ ਨੇ ਹੁਕਮ ਕੀਤਾ ਕਿ ਉਸ ਰਾਤ ਉਸ ਦੀ ਸਾਰੀ ਪਾਤਸ਼ਾਹੀ ਵਿਚ, ਸਿਵਾਏ ਉਸ ਕੰਨਿਆਂ ਦੇ ਕੋਈ ਹੋਰ ਦੀਵਾ ਨਾ ਬਾਲੇ। ਕੰਨਿਆਂ ਨੇ ਉਸ ਰਾਤ ਦੀਵਿਆਂ ਦੀਆਂ ਜੋਤਾਂ ਨਾਲ ਆਪਣਾ ਸਾਰਾ ਘਰ ਜਗਮਗਾ ਦਿਤਾ। ਸਬੱਬ ਨਾਲ ਉਸ ਰਾਤ ਲਖਸ਼ਮੀ ਦੇਵੀ ਭਟਕਦੀ ਹੋਈ, ਇਸ ਨਗਰ ਕੋਲੋਂ ਦੀ ਲੰਘੀ। ਉਹ ਥੱਕ ਗਈ ਸੀ ਤੇ ਕਿਧਰੇ ਅਰਾਮ ਕਰਨਾ ਚਾਹੁੰਦੀ ਸੀ। ਸਾਰੇ ਪਿੰਡ ਵਿਚ ਘੋਰ ਹਨੇਰਾ ਸੀ ਪਰ ਉਸ ਕੰਨਿਆਂ ਦਾ ਘਰ ਹੀ ਜਗਮਗਾ ਰਿਹਾ ਸੀ। ਸੋ, ਦੇਵੀ ਸਿਧੀ ਉਸ ਘਰ ਦੇ ਅੰਦਰ ਲੰਘ

ਗਈ, ਜਿਥੇ ਉਸ ਦਾ ਨਿਘਾ ਸਵਾਗਤ ਕੀਤਾ ਗਿਆ। ਦੇਵੀ ਨੇ ਆਪਣੀ ਰਹਿਮਤ ਨਾਲ ਉਸ ਘਰ ਵਿਚ ਵਲਾਂ ਛਲਾਂ ਕਰ ਦਿਤੀਆਂ। ਉਦੋਂ ਤੋਂ ਲੋਕਾਂ ਨੇ ਇਸ ਤਿਥ ਨੂੰ ਸ਼ੁਭ ਜਾਣ ਕੇ 'ਛੋਟੀ ਦਿਵਾਲੀ' ਮਨਾਣੀ ਸ਼ੁਰੂ ਕਰ ਦਿਤੀ।

(ਛ-99) ਛੋਤ :

1. ਜੇ ਕੋਈ ਬੱਚਾ ਚੂਹੜੀ ਨਾਲ ਫੁਹ ਜਾਵੇ ਅਥਵਾ ਮੈਲੇ ਜਾਂ ਗੰਦੀ ਨਾਲੀ ਵਿਚੋਂ ਡਿਗੀ ਕੋਈ ਚੀਜ਼ ਕਦੇ ਤਾਂ ਬਾਕੀ ਬੱਚੇ ਉਸ ਨੂੰ 'ਭਿੱਟ ਗਿਆ' ਮੰਨ ਕੇ, ਉਸ ਤੋਂ ਦੂਰ ਨਸਦੇ ਹਨ। ਇਸ ਮੌਕੇ ਤੇ ਕਈ ਬੱਚੇ ਆਪਣੇ ਹੱਥ ਦੀਆਂ, ਅੰਗੂਠੇ ਦੇ ਨਾਲ ਵਾਲੀਆਂ ਦੋਹਾਂ ਉਂਗਲਾਂ ਦੀ, ਪਟੰਗਲੀ ਬਣਾ ਕੇ, ਇਹ ਟੱਪਾ ਪੜ੍ਹਦੇ ਹਨ :

ਅੰਗਲੀ ਪਟੰਗਲੀ

ਪਰਾਈ ਭਿੱਟ ਕੋਈ ਨਾ

ਛੋਤ ਵਾਲਾ ਬੱਚਾ ਜਦੋਂ ਤਕ ਹੱਥ ਨਹੀਂ ਧੋ ਲੈਂਦਾ ਜਾਂ ਜਲ ਦੇ ਛੱਟੇ ਆਪਣੇ ਉਤੇ ਨਹੀਂ ਮਾਰ ਲੈਂਦਾ ਤਦੋਂ ਤਕ ਭਿੱਟਿਆ ਸਮਝਿਆ ਜਾਂਦਾ ਹੈ। ਇਨ੍ਹਾਂ ਸਭ ਖੇਡਾਂ ਦਾ ਆਧਾਰ ਫੂਤਛਾਤ ਤੇ ਮੁਹਿੰਮਾਂ ਹਨ (ਵੇਖੋ : ਲੁਕਣ ਮੀਟੀ)।

2. ਲੁਕਣ ਮੀਟੀ (ਛੱਪਣ ਛੋਤ) ਵਿਚ ਜਿਸ ਬੱਚੇ ਦੇ ਸਿਰ ਮੀਟੀ ਹੋਵੇ, ਉਸ ਨੂੰ 'ਛੋਤ' ਮੰਨੀ ਜਾਂਦੀ ਹੈ। ਬਾਕੀ ਖਿਡਾਰੀ ਫੂਹੇ ਜਾਣ ਤੋਂ ਡਰਦੇ, ਉਸ ਤੋਂ ਦੂਰ ਰਹਿੰਦੇ ਹਨ।

(ਛ-100) ਛੋਪੇ :

ਤ੍ਰਿੰਵਣ ਵਿਚ ਬੈਠੀਆਂ ਕੁੜੀਆਂ ਦੇ ਕੱਤਣ ਦੇ ਆਪੋ ਵਿਚ ਮੁਕਾਬਲੇ; ਕੁੜੀਆਂ ਹੁੰਦੀਆਂ ਚਾਰ ਚਾਰ ਪੂਣੀਆਂ, ਜਿਨ੍ਹਾਂ ਨੂੰ 'ਛੋਪ' ਕਿਹਾ ਜਾਂਦਾ ਹੈ, ਇਕੋ ਵਕਤ ਆਪੋ ਆਪਣੇ ਚਰਖੇ ਉਤੇ ਕਤਦੀਆਂ ਹਨ। ਜਿਹੜੀ ਕੁੜੀ ਕੱਤਣ ਵਿਚ ਮੀਰੀ ਰਹਿੰਦੀ ਹੈ, ਉਸ ਦਾ ਤ੍ਰਿੰਵਣ ਵਿਚ ਮਾਣ ਵਧ ਜਾਂਦਾ ਹੈ (ਵੇਖੋ : ਤ੍ਰਿੰਵਣ)।

(ਛ-101) ਛੋਲੀ :

'ਕੋਟਲਾ ਛਪਾਕੀ' ਖੇਡਣ ਲਗਿਆਂ, ਕਪੜੇ ਨੂੰ ਵਟ ਕੇ, ਜੋ ਕੋਰੜਾ ਬਣਾਇਆ ਜਾਂਦਾ ਹੈ, ਉਸ ਨੂੰ ਸ਼ਾਹਪੁਰ ਦੇ ਇਲਾਕੇ ਵਿਚ 'ਛੋਲੀ' ਕਹਿੰਦੇ ਹਨ।

(ਜ-1) ਜਈ :

ਜੋਂ ਦੀਆਂ ਉਹ ਕੋਂਪਲਾਂ ਜੋ ਨੁਰਾਤਿਆਂ ਦੇ ਦਿਨਾਂ ਵਿਚ, ਬ੍ਰਾਹਮਣ ਤੇ ਕੰਵਾਰੀ ਕੰਨਿਆਵਾਂ ਆਪਣੇ ਘਰਾਂ ਵਿਚ ਬੀਜਦੀਆਂ ਹਨ। ਅਗਲੇ ਨੌਂ ਦਿਨ ਉਹ ਜੋਆਂ ਨੂੰ ਪਾਣੀ ਦੇ ਕੇ ਪਾਲਦੀਆਂ ਤੇ ਪੂਜਦੀਆਂ ਹਨ ਤੇ ਦੁਸਹਿਰੇ ਵਾਲੇ ਦਿਨ ਘਰ ਦੇ ਮਰਦਾਂ ਦੀਆਂ ਪੱਗਾਂ ਵਿਚ ਟੰਗਦੀਆਂ ਹਨ। ਇਹ ਜੋਂ ਦੀ ਛੋਟੀ ਖੇਤੀ ਹੋਣ ਕਰ ਕੇ, ਇਸ ਨੂੰ ਜਈ ਕਿਹਾ ਜਾਂਦਾ ਹੈ। ਹੋ ਸਕਦਾ ਹੈ ਜਈ ਜੇਤੂ ਤੋਂ ਵਿਗੜ ਕੇ ਬਣਿਆ ਹੋਵੇ, ਕਿਉਂ ਜੋ ਜਈ ਉਸ ਵਿਜੇ ਦੀ ਪ੍ਰਤੀਕ ਹੈ, ਜੋ ਨੇਕੀ ਦੀ, ਰਾਮ ਦੇ ਰੂਪ ਵਿਚ ਬਦੀ ਅਥਵਾ ਰਾਵਨ ਉਤੇ ਹੋਈ।

(ਜ-2) ਜੱਸ :

ਭੱਟ ਮਿਰਾਸੀ ਕਿਸੇ ਰਾਜੇ, ਹਾਕਮ ਜਾਂ ਜਗੀਰਦਾਰ ਦੀ ਵਡਿਆਈ ਵਿਚ, ਜੋ ਸ਼ੇਅਰ ਗਾਇਆ ਕਰਦੇ ਸਨ, ਉਨ੍ਹਾਂ ਨੂੰ 'ਜੱਸ' ਕਿਹਾ ਜਾਂਦਾ ਸੀ। ਵਾਰਾਂ ਵਿਚ ਯੁੱਧ ਵਿਚ ਵਿਖਾਈ ਵੀਰਤਾ ਦਾ ਵਰਨਣ ਹੁੰਦਾ ਹੈ, ਪਰ ਜੱਸਾਂ ਵਿਚ ਰਾਜੇ ਦੇ ਨੇਕ ਕੰਮਾਂ ਦੀ ਅਜ਼ਮਤ ਤੇ ਪ੍ਰਤਾਪ ਦਾ।

ਵਿਆਹ ਸ਼ਾਦੀਆਂ ਉਤੇ ਭੰਡ-ਮਿਰਾਸੀ ਦੁਲ੍ਹੇ ਤੇ ਉਸ ਦੇ ਸਕੇ-ਸਬੰਧੀਆਂ ਬਾਰੇ ਜੋ ਸ਼ੇਅਰ ਵਡਿਆਈ ਵਜੋਂ ਪੜ੍ਹਦੇ ਹਨ, ਉਨ੍ਹਾਂ ਨੂੰ ਵੀ 'ਜੱਸ' ਕਿਹਾ ਜਾਂਦਾ ਹੈ। ਧਨੀ-ਪੌਣੋਹਾਰ ਦੇ ਪਿੰਡਾਂ ਵਿਚ, ਵਿਆਹ ਉਤੇ ਆਮ ਭੰਡ ਤੇ ਮਿਰਾਸੀ, ਦੁਲ੍ਹੇ ਤੇ ਉਸ ਦੇ ਪਿਓ-ਦਾਦੇ ਦੀਆਂ ਜੱਸਾਂ ਪੜ੍ਹਦੇ ਸਨ, ਜੋ ਮੌਕੇ ਉਤੇ ਹੀ ਘੜ ਲਈਆਂ ਜਾਂਦੀਆਂ। ਜਾਂ ਪੁਰਾਣੀਆਂ ਜੱਸਾਂ ਵਿਚ ਨਵੇਂ ਨਾਂ ਜੋੜ ਦਿਤੇ ਜਾਂਦੇ ਸਨ। ਹੁਣ 'ਜੱਸਾਂ' ਬੀਤੇ ਸਮੇਂ ਦੀ ਯਾਦ ਬਣ ਕੇ ਰਹਿ ਗਈਆਂ ਹਨ।

ਗੁੜਗਾਵਾਂ ਦੀ ਮਿਊ ਜਾਤੀ ਵਿਚ, ਜਦੋਂ ਬਰਾਤ, ਡੋਲੀ ਲੈ ਕੇ ਵਿਦਾ ਹੁੰਦੀ ਹੈ ਤਾਂ ਮਿਰਾਸੀ ਨਗਾਰੇ ਉਤੇ, ਡੱਕੇ ਦੀ ਚੋਟ ਮਾਰਦਾ ਤੇ ਵੇਰਾਗ ਭਰੀ ਧੁਨੀ ਕਢਦਾ ਹੈ।

ਇਸ ਦੇ ਨਾਲ ਨਾਲ ਹੀ ਆਪਣੇ ਜਜਮਾਨਾਂ ਦੀ ਕੀਰਤੀ ਵਿਚ 'ਜੱਸ' ਦੇ ਦੋਹੇ ਗਾਉਂਦਾ ਹੈ। ਦੁਲ੍ਹੇ ਦਾ ਪਿਓ, ਮਿਰਾਸੀ ਤੇ ਹੋਰ ਕਮੀਆਂ ਨੂੰ ਲਾਗ ਦੇਂਦਾ ਹੈ।

(ਜ-3) ਜੱਸੀ :

ਬਠਿੰਡੇ ਦੇ ਨੇੜੇ ਇਕ ਪਿੰਡ, ਜਿਥੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸਿਮਰਤੀ ਵਿਚ ਗੁਰਦਵਾਰਾ ਬਣਿਆ ਹੋਇਆ ਹੈ। ਇਸ ਗੁਰਦਵਾਰੇ ਦੇ ਨਾਲ ਇਕ ਸਰੋਵਰ ਹੈ, ਜਿਸ ਬਾਰੇ ਸਾਖੀ ਹੈ ਕਿ ਇਸ ਤਾਲ ਵਿਚੋਂ ਗੁਰੂ ਗੋਬਿੰਦ ਸਿੰਘ, ਨੀਲਾ ਬਾਣਾ ਪਹਿਨੀ, ਘੋੜੇ ਤੇ ਸਵਾਰ ਹੋ ਕੇ ਲੰਘੇ ਸਨ। ਰਵਾਇਤ ਹੈ ਕਿ ਪਾਣੀ ਵਿਚ ਲੰਘਦਿਆਂ ਗੁਰੂ ਦੀ ਨੀਲੀ ਪੁਸ਼ਾਕ ਸਫ਼ੈਦ ਹੋ ਗਈ। ਇਸੇ ਘਟਨਾ ਤੋਂ ਇਸ ਤਾਲ ਦਾ ਨਾਂ 'ਬਾਗ ਸਰ' ਪੈ ਗਿਆ।

(ਜ-4) ਜਹੰਨਮ :

(ਵੇਖੋ : ਦੋਜਮ)।

(ਜ-5) ਜਹਾਦ :

ਧਰਮ ਯੁੱਧ; ਮੁਸਲਮਾਨੀ ਧਾਰਨਾ ਅਨੁਸਾਰ ਕਾਫ਼ਰਾਂ ਨਾਲ ਧਰਮ ਦੀ ਖਾਤਰ ਕੀਤੀ ਲੜਾਈ। ਕੁਰਾਨ ਵਿਚ ਅਜਿਹੀ ਯੁੱਧ ਦੀ ਵਡਿਆਈ ਕੀਤੀ ਗਈ ਹੈ। ਧਾਰਨਾ ਹੈ ਕਿ ਜਹਾਦ ਵਿਚ ਸ਼ਹੀਦ ਹੋਣ ਵਾਲਿਆਂ ਨੂੰ ਬਹਿਸ਼ਤ ਵਿਚ ਹੂਰਾਂ ਮਿਲਦੀਆਂ ਹਨ। ਜਹਾਦ ਵਿਚ ਲੜਣ ਵਾਲੇ ਯੋਧਿਆਂ ਨੂੰ 'ਗ਼ਾਜ਼ੀ' ਕਿਹਾ ਜਾਂਦਾ ਹੈ (ਵੇਖੋ : ਗ਼ਾਜ਼ੀ)।

(ਜ-6) ਜਹਾਨੀਆਂ ਪੀਰ :

ਮੁਸਲਮਾਨਾਂ ਦੇ ਪੰਜਾਂ ਪੀਰਾਂ ਵਿਚੋਂ ਇਕ ਪੀਰ, ਇਸ ਦਾ ਪੂਰਾ ਨਾਉਂ ਮਖ਼ਦੂਮ ਜਹਾਨੀਆਂ ਹੈ। ਇਨ੍ਹਾਂ ਦੀ ਖ਼ਾਨਗਾਹ ਮੁਜ਼ਫ਼ਰਗੜ੍ਹ ਵਿਚ ਹੈ (ਵੇਖੋ : ਮਖ਼ਦੂਮ ਜਹਾਨੀਆਂ)।

(ਜ-7) ਜ਼ਹਿਰ :

ਲੋਕ ਧਾਰਨਾ ਹੈ ਕਿ ਸਤਿਜੁੱਗ ਵਿਚ, ਧਰਤੀ ਉਤੇ ਸਭ ਚੀਜ਼ਾਂ ਅੰਮ੍ਰਿਤ ਵਾਂਗ ਮਿੱਠੀਆਂ ਸਨ। ਜਦੋਂ ਧਰਤੀ ਉਤੇ ਜ਼ੁਲਮ ਤੇ ਅਨਿਆਂ ਅਤੇ ਦੇਵਤਿਆਂ ਦੀ ਅਨਾਦਰੀ ਹੋਣ ਲਗੀ ਤਾਂ ਸ਼ਿਵ ਨੇ ਕਰੋਧ ਵਿਚ ਆ ਕੇ ਧਰਤੀ ਉਤੇ ਥੁਕਿਆ। ਸ਼ਿਵ ਨੇ ਖੀਰ ਸਾਗਰ ਦੇ ਮੱਥਣ ਸਮੇਂ, ਪਾਣੀ ਉਤੇ ਨਿਤਰ ਆਏ ਜ਼ਹਿਰ ਨੂੰ ਪੀਤਾ ਸੀ, ਜੋ ਉਨ੍ਹਾਂ ਦੇ ਕੰਠ ਵਿਚ ਹੁਣ ਵੀ ਪਿਆ ਹੈ। ਥੁਕਣ ਨਾਲ ਕੁਝ ਜ਼ਹਿਰ ਧਰਤੀ ਉਤੇ ਡਿਗਿਆ ਤੇ ਜਿਨ੍ਹਾਂ ਜਿਨ੍ਹਾਂ ਵਸਤਾਂ ਉਤੇ ਥੁਕ ਪਈ, ਉਹ ਜ਼ਹਿਰੀਲੀਆਂ ਹੋ ਗਈਆਂ। ਜਿਨ੍ਹਾਂ ਜੀਵ-ਜੰਤਾਂ ਨੇ ਇਸ ਥੁਕ ਨੂੰ ਚਟਿਆ, ਉਨ੍ਹਾਂ ਵਿਚ ਵਿਸ਼ ਭਰ ਗਈ। ਧਾਰਨਾ ਹੈ ਕਿ ਸ਼ਿਵ ਸ਼ਿਵਰਾਤਰੀ ਨੂੰ ਕਿਰਮਾਂ ਵਿਚ ਜ਼ਹਿਰ ਵੰਡਦਾ ਹੈ ਤੇ ਸ਼ਿਵਰਾਤਰੀ ਨੂੰ ਅਨੂਏਂ-ਸੱਪ ਧਰਤੀ ਤੋਂ ਬਾਹਰ ਨਿਕਲ ਆਉਂਦੇ ਹਨ।

(ਜ-8) ਜ਼ਹਿਰ ਮੁਹਰਾ :

ਇਕ ਮਣਕਾ, ਜਿਸ ਬਾਰੇ ਪ੍ਰਸਿਧ ਹੈ ਕਿ ਜੇ ਇਸ ਨੂੰ ਸੱਪ ਦੇ ਕੰਠੇ ਹੋਏ ਜ਼ਖਮ ਉਤੇ ਰਖੀਏ ਤਾਂ ਉਹ ਸਾਰੀ ਜ਼ਹਿਰੀਲਾਈ ਲੈਂਦਾ ਹੈ। ਇਹ ਮਣਕਾ ਸੱਪ ਦੇ ਸਿਰ ਵਿਚੋਂ ਨਿਕਲਦਾ ਹੈ ਤੇ ਕਈ ਮਾਂਦਰੀਆਂ ਕੋਲ ਵੇਖਿਆ ਜਾਂਦਾ ਹੈ। ਜੇ ਘਰ ਵਿਚ ਇਹ ਮਣਕਾ ਰਖਿਆ ਜਾਵੇ ਤਾਂ ਧਾਰਨਾ ਹੈ ਕਿ ਸੱਪ ਨਹੀਂ ਆਉਂਦਾ ਤੇ ਦੋਲਤ ਵਿਚ ਵਾਧਾ ਹੁੰਦਾ ਹੈ।

(ਜ-9) ਜ਼ਕਰੀਆ :

ਇਕ ਪੈਗੰਬਰ, ਜਿਸ ਨੂੰ ਆਰੇ ਨਾਲ ਚੀਰਿਆ ਗਿਆ ਸੀ। ਹਜ਼ਰਤ ਈਸਾ ਦੀ ਮਾਂ ਮਰੀਅਮ ਨੂੰ, ਕੰਵਾਰ ਕੰਨਿਆਂ ਦੀ ਅਵਸਥਾ ਵਿਚ ਹੀ, ਗਰਭ ਠਹਿਰ ਗਿਆ। ਯਹੂਦੀਆਂ ਨੇ ਜ਼ਕਰੀਏ ਉਤੇ ਸੰਦੇਹ ਤੀਤਾ, ਕਿਉਂ ਜੋ ਮਰੀਅਮ ਉਦੋਂ ਯਹੂਸਲਮ ਵਿਚ ਬੈਤੁਲ ਮਕਦੂਸ ਵਿਚ ਜ਼ਕਰੀਏ ਕੋਲ ਹੀ ਦੇਵ-ਦਾਸੀਆਂ ਵਾਂਗ ਰਹਿੰਦੀ ਸੀ। ਜ਼ਕਰੀਆ, ਯਹੂਦੀਆਂ ਤੋਂ ਡਰਦਾ, ਜੰਗਲ ਵਿਚ ਇਕ ਵਡੇ ਦਰਖਤ ਦੇ ਤਲੇ ਦੇ ਖੋਲ ਵਿਚ ਜਾ ਛੁਪਿਆ। ਯਹੂਦੀ ਉਸ ਦਾ ਪਿਛਾ ਕਰਦੇ ਹੋਏ ਉਥੇ ਪਹੁੰਚੇ ਤੇ ਉਸ ਦਰਖਤ ਨੂੰ ਜ਼ਕਰੀਏ ਸਮੇਤ ਆਰੇ ਨਾਲ ਚੀਰ ਕੇ ਦੋ ਟੁਕੜੇ ਕਰ ਦਿੱਤੇ।

(ਜ-10) ਜਕੜੀਆਂ ਖੋਡਣਾ :

ਕਿਸੇ ਤੀਵੀਂ ਦਾ, ਭੂਤ ਪ੍ਰੇਤ ਜਾਂ ਦੇਵੀ ਦੇਵਤੇ ਦੇ ਅਸਰ ਹੇਠ ਆ ਕੇ ਇਧਰ ਉਧਰ ਸਿਰ ਫੇਰਨਾ।

ਕਿਸੇ ਮਰਦ ਜਾਂ ਤੀਵੀਂ ਤੋਂ ਜਿੰਨ ਭੂਤ ਦਾ ਸਾਇਆ ਉਤਾਰਨ ਲਈ ਜੋ ਮੰਤਰ ਬੋਲੇ ਪੜ੍ਹਦੇ ਹਨ ਉਨ੍ਹਾਂ ਨੂੰ

'ਜਕੜੀਆਂ ਸੁਣਾਉਣੀਆਂ' ਕਹਿੰਦੇ ਹਨ।

(ਜ-11) ਜ਼ਕਾਤ :

ਆਮਦਨੀ ਤੇ ਧਨ ਦੋਲਤ ਦਾ ਉਹ ਹਿੱਸਾ, ਜੋ ਮੁਸਲਮਾਨ ਧਰਮ ਅਰਥ ਕਢਦੇ ਹਨ। ਜ਼ਕਾਤ ਦੇ ਸ਼ਾਬਦਿਕ ਅਰਥ ਸੁਧੀ ਜਾਂ ਪਵਿਤਰਤਾ ਦੇ ਹਨ। ਨਿਸਚਾ ਹੈ ਕਿ 'ਜ਼ਕਾਤ' ਕਢਣ ਨਾਲ, ਬਾਕੀ ਧਨ-ਦੋਲਤ ਪਵਿਤ੍ਰ ਹੋ ਜਾਂਦੀ ਹੈ। ਮੁਸਲਮਾਨਾਂ ਵਿਚ ਜ਼ਕਾਤ ਦੇਣਾ, ਸ਼ਰ੍ਹਾ ਦੇ ਅੰਤਰਗਤ ਹੈ।

ਜ਼ਕਾਤ ਬਾਰੇ ਹਦੀਸਾਂ ਵਿਚ ਵਿਸਥਾਰ ਨਾਲ ਲਿਖਿਆ ਮਿਲਦਾ ਹੈ। ਹਰੇਕ ਤਰ੍ਹਾਂ ਦੇ ਮਾਲ-ਧਨ, ਪਸ਼ੂ ਉਤੇ ਵਖੋ-ਵਖਰੀ ਜ਼ਕਾਤ ਹੈ। ਜਿਹੜੀ ਸ਼ੈਅ ਇਕ ਸਾਲ ਕਬਜ਼ੇ ਵਿਚ ਰਹੇ, ਉਸ 'ਤੇ ਜ਼ਕਾਤ ਦੇਣੀ ਜ਼ਰੂਰੀ ਮਿਥੀ ਗਈ ਹੈ। ਹਦੀਸਾਂ ਅਨੁਸਾਰ, ਚਾਰ ਉੱਠ ਜਿਸ ਸ਼ਖਸ ਪਾਸ ਹੋਣ ਉਸ ਉਪਰ ਜ਼ਕਾਤ ਨਹੀਂ, ਪਰ ਪੰਜ ਉੱਠਾਂ ਦੇ ਮਾਲਕ ਨੂੰ ਇਕ ਭੇਡ ਜਾਂ ਬਕਰਾ ਹਰ ਸਾਲ ਜ਼ਕਾਤ ਵਜੋਂ ਦੇਣਾ ਜ਼ਰੂਰੀ ਹੈ; ਦਸ ਉੱਠ ਵਾਲੇ ਨੂੰ ਦੋ, ਅਤੇ ਚਾਲੀ ਵਾਲੇ ਨੂੰ ਚਾਰ ਬਕਰੇ ਦੇਣੇ ਚਾਹੀਦੇ ਹਨ। ਤੀਹਾਂ ਤੋਂ ਘੱਟ ਗਊਆਂ-ਭੈਂਸਾਂ ਉਤੇ ਜ਼ਕਾਤ ਨਹੀਂ, ਤੀਹਾਂ ਦੇ ਮਾਲਕ ਨੂੰ ਹਰ ਸਾਲ ਇਕ ਵਰ੍ਹੇ ਦੀ ਉਮਰ ਦਾ ਵੱਡਾ ਜ਼ਕਾਤ ਵਜੋਂ ਦੇਣਾ ਚਾਹੀਦਾ ਹੈ। ਚਾਲੀ ਪਸ਼ੂਆਂ ਉਪਰ ਦੋ ਵਰ੍ਹੇ ਦੀ ਉਮਰ ਦਾ ਵੱਡਾ ਜ਼ਕਾਤ ਵਿਚ ਦੇਣਾ ਚਾਹੀਦਾ ਹੈ। ਚਾਲੀ ਪਸ਼ੂਆਂ ਤੋਂ ਉਪਰ ਹੋਣ ਤਾਂ ਦੋ ਵਰ੍ਹੇ ਦੀ ਉਮਰ ਦਾ ਵੱਡਾ ਦੇਣਾ ਚਾਹੀਦਾ ਹੈ। ਘੋੜਿਆਂ ਦੀ ਕੀਮਤ ਲੱਾ ਕੇ ਪੰਜ ਫ਼ੀਸਦੀ ਜ਼ਕਾਤ ਹੈ, ਪਰ ਦੋ ਘੋੜੇ ਜੰਗ ਦੇ ਕੰਮ ਆਉਣ ਜਾਂ ਗੱਡੀਆਂ ਵਿਚ ਜੋੜੇ ਜਾਣ, ਉਨ੍ਹਾਂ ਉਤੇ ਜ਼ਕਾਤ ਨਹੀਂ। ਦੋ ਸੌ ਦਿਰਹਮ (ਇਕ ਚਾਂਦੀ ਦਾ ਸਿਕਾ) ਤੋਂ ਘੱਟ ਚਾਂਦੀ ਉਪਰ ਜ਼ਕਾਤ ਨਹੀਂ, ਇਸ ਤੋਂ ਵਧ ਹੋਵੇ ਤਦ ਪੰਜ ਫ਼ੀਸਦੀ ਜ਼ਕਾਤ ਹੈ, ਬੀਸ ਮਿਸਕਾਲ (ਇਕ ਸਾਢੇ ਚਾਰ ਮਾਸੇ ਭੋਲ ਦਾ ਸਿਕਾ) ਤੋਂ ਘੱਟ ਸੋਨੇ ਤੇ ਜ਼ਕਾਤ ਨਹੀਂ, ਇਸ ਤੋਂ ਵਧ ਹੋਵੇ ਤਾਂ ਫੀ ਮਿਸਕਾਲ ਦੋ ਕੀਰਾਤ (ਦੋ ਰਤੀ ਦੇ ਬਰਾਬਰ ਭੋਲ) ਜ਼ਕਾਤ ਹੈ। ਘਰ ਦੇ ਮਾਲ ਅਸਬਾਬ ਉਤੇ, ਜੋ ਵਰਤੋਂ ਵਿਚ ਨਹੀਂ ਆਉਂਦਾ, ਪਰ ਦੋ ਸੌ ਦਿਰਹਮ ਤੋਂ ਵਧੀਕ ਮੁਲ ਦਾ ਹੋਵੇ ਤਾਂ ਚਾਈ ਫ਼ੀਸਦੀ ਜ਼ਕਾਤ ਹੈ (ਮਹਾਨ ਕੋਸ਼, ਪੰਨਾ 374)।

ਜ਼ਕਾਤ ਦਾ ਮਾਲ ਹਦੀਸਾਂ ਅਨੁਸਾਰ ਸਤ ਥਾਈਂ ਵੰਡਣਾ ਚਾਹੀਦਾ ਹੈ—1. ਫ਼ਕੀਰਾਂ ਵਿਚ, 2. ਅਨਾਥਾਂ ਵਿਚ, 3. ਜ਼ਕਾਤ ਇਕੱਠਾ ਕਰਨ ਵਾਲਿਆਂ ਵਿਚ, 4. ਗ਼ੁਲਾਮਾਂ ਨੂੰ ਮੁਕਤ ਕਰਾਉਣ ਵਿਚ, 5. ਕਰਜ਼ਦਾਰਾਂ ਵਿਚ, 6. ਧਰਮ ਸੁਧ ਵਿਚ, 7. ਮੁਸਾਫ਼ਰਾਂ ਵਿਚ।

ਜਿਹੜਾ ਮੁਸਲਮਾਨ ਜਕਾਤ ਨਹੀਂ ਕਰਦਾ, ਉਸ ਦੀ ਆਮਦਨੀ ਪਵਿਤਰ ਨਹੀਂ ਮੰਨੀ ਜਾਂਦੀ। ਸਿੱਖਾਂ ਵਿਚ ਵੀ ਦਸਵੰਦ (ਆਮਦਨੀ ਦਾ ਦਸਵਾਂ ਹਿੱਸਾ) ਧਰਮ ਅਰਥ ਵਜੋਂ ਦੇਣਾ ਜ਼ਰੂਰੀ ਹੈ।

(ਜ-12) ਜੱਖ .

1. ਦੇਵਤਿਆਂ ਦੀ ਇਕ ਜਾਤੀ, ਜਿਸ ਦੀ ਪੂਜਾ ਕਿਸੇ ਵੇਲੇ ਆਮ ਪ੍ਰਚਲਤ ਸੀ। ਅਜ ਵੀ ਕਈ ਪਹਾੜੀ ਖੇਤਰਾਂ ਵਿਚ ਜੱਖ ਪੂਜੇ ਜਾਂਦੇ ਹਨ। ਜੱਖ ਸੰਸਕ੍ਰਿਤ ਦੇ ਸ਼ਬਦ ਯਕਸ਼ ਦਾ ਵਿਗਾੜ ਹੈ। ਪਾਲੀ ਵਿਚ ਯਕਸ਼ ਨੂੰ ਜੱਖ ਤੇ ਪ੍ਰਾਕ੍ਰਿਤ ਵਿਚ ਜੱਖ ਕਿਹਾ ਜਾਂਦਾ ਸੀ। ਪੰਜਾਬੀ ਵਿਚ ਪ੍ਰਾਕ੍ਰਿਤ ਰੂਪ ਜੱਖ ਹੀ ਪ੍ਰਚਲਤ ਹੈ। ਕੋਥ ਜੱਖ ਦਾ ਮੂਲ ਧਾਤੁ ਯੱਜ ਮੰਨਦਾ ਹੈ ਜਿਸ ਦੇ ਅਰਥ ਹਨ ਕਿਸੇ ਦੇਵਤੇ ਦੀ ਉਪਾਸਨਾ ਕਰਨਾ। ਸੋ ਯਕਸ਼ ਤੋਂ ਭਾਵ ਜੋ ਉਪਾਸਨਾ ਦੇ ਯੋਗ ਹੋਵੇ। ਕਈ ਵਿਦਵਾਨ ਯਕਸ਼ ਸ਼ਬਦ ਨੂੰ ਆਸਟ੍ਰਿਕ ਮੱਧ ਦਾ ਮੰਨਦੇ ਹਨ (ਵੇਖੋ : ਜੱਖ ਪੂਜਾ)।

2. ਸ਼ਾਗੁਪਰ ਦੇ ਇਲਾਕੇ ਵਿਚ, ਪਿੰਡ ਦੇ ਮਰਾਸੀ ਨੂੰ ਦਿਤੀ ਲਾਗ ਦੀ ਰਕਮ ਨੂੰ 'ਜੱਖ' ਕਿਹਾ ਜਾਂਦਾ ਹੈ। ਇਸ ਪ੍ਰਸੰਗ ਵਿਚ ਜੱਖ, ਦੱਖਣਾ ਦਾ ਵਿਕਰਤ ਰੂਪ ਜਾਪਦਾ ਹੈ।

3. ਮੁਲਤਾਨ ਦੇ ਜ਼ਿਲੇ ਵਿਚ ਪਿੰਡ ਦੇ ਪੀਰ ਜਾਂ ਮੁੱਲਾ ਨੂੰ ਜੋ ਝਾੜ ਫੂਕ ਕਰਦੇ ਤੇ ਗੰਦਾਂ ਤਵੀਤ ਦੇਂਦੇ ਹਨ ਅਥਵਾ ਸੰਸਕਾਰਾਂ ਨਾਲ ਸਬੰਧਿਤ ਕੋਈ ਕਰਮ-ਕਾਂਡ ਕਰਨ ਵਿਚ ਮਦਦ ਕਰਦੇ ਹਨ, ਉਨ੍ਹਾਂ ਨੂੰ ਸੇਵਾ ਦੇ ਬਦਲੇ, ਫਸਲਾਂ ਦੀ ਕਟਾਈ ਤੇ ਗਾਹ ਮਗਰੋਂ ਕੁਝ ਹਿੱਸਾ ਦੱਖਣਾ ਵਜੋਂ ਦਿਤਾ ਜਾਂਦਾ ਹੈ, ਜਿਸਨੂੰ 'ਜੱਖ' ਜਾਂ 'ਰਸੂਲ ਅਰਵਾਹੀ' ਕਹਿੰਦੇ ਹਨ। ਇਹ ਕੁਝ ਕੁ ਸ਼ੇਰ ਹੀ ਅੰਨ ਹੁੰਦਾ ਹੈ।

(ਜ-13) ਜੱਖ ਪੂਜਾ :

ਜੱਖ ਦਿਉਤਿਆ ਦੀ ਇਕ ਖਾਸ ਜਾਤੀ ਹੈ, ਜਿਨ੍ਹਾਂ ਦੀ ਪੂਜਾ ਪੰਜਾਬ ਦੇ ਪਹਾੜੀ ਇਲਾਕੇ, ਖਾਸ ਤੌਰ 'ਤੇ ਚੰਬਾ ਤੇ ਕਾਂਗੜੇ ਵਿਚ ਅਜ ਵੀ ਆਮ ਪ੍ਰਚਲਤ ਹੈ। ਚੰਬਾ ਵਿਚ, ਜੱਖ ਦਿਉਤੇ ਦਾ ਗਊ ਦੇ ਦੱਧ ਉਤੇ ਅਧਿਕਾਰ ਮੰਨਿਆ ਗਿਆ ਹੈ। ਹਰੇਕ ਗਊ ਦਾ ਵਖਰਾ ਜੱਖ ਹੁੰਦਾ ਹੈ ਤੇ ਜਦੋਂ ਗਊ ਖਰੀਦੀ ਜਾਂਦੀ ਹੈ ਤਾਂ ਉਸ ਦੇ ਮਾਲਕ ਤੋਂ ਜੱਖ ਦਾ ਨਾਂ ਪੁਛ ਲਿਆ ਜਾਂਦਾ ਹੈ ਤਾਂ ਜੋ ਜੱਖ ਦੀਆਂ ਮੰਗਾਂ ਯੋਗ ਢੰਗ ਨਾਲ ਪੂਰੀਆਂ ਕੀਤੀਆਂ ਜਾ ਸਕਣ (ਗਲਾਸਰੀ, 1/233)। ਕਾਂਗੜੇ ਦੇ ਸਿਥਾ ਇਲਾਕੇ ਵਿਚ ਜੱਖ ਸਥਾਨਿਕ ਦਿਉਤੇ ਹਨ, ਜਿਨ੍ਹਾਂ ਨੂੰ ਗਊ ਦੇ ਦੱਧ-ਦਹੀਂ ਦੀ ਭੋਟਾ ਦਿਤੀਆਂ ਜਾਂਦੀਆਂ ਹਨ। ਜਦੋਂ ਕਿਸੇ ਗਊ ਦੇ ਵੱਡਾ ਜੰਮੇ ਤਾਂ ਗਊ ਦਾ ਪਹਿਲਾ ਦੱਧ ਦਹੀਂ ਤੇ ਮੱਖਣ

ਜੱਖ ਦੀ ਭੋਟਾ ਚਾੜ੍ਹਿਆ ਜਾਂਦਾ ਹੈ। ਪਰ ਜੇ ਵੱਡੀ ਜੰਮੇ ਤਾਂ ਬਕਰਾ ਭੋਟ ਕੀਤਾ ਜਾਂਦਾ ਹੈ। ਸਿਥੀ ਦੇ ਲੋਕ ਘਿਉ ਨੂੰ ਵੇਚਣ ਤੋਂ ਪਹਿਲਾਂ ਕੁਝ ਘਿਉ, ਦੱਧ ਤੇ ਦਹੀਂ ਜੱਖ ਨੂੰ ਭੋਟ ਕਰਦੇ ਹਨ (ਗਲਾਸਰੀ, 1, 233)।

ਜੱਖ ਪੂਜਾ ਪ੍ਰਾਚੀਨ ਕਾਲ ਵਿਚ ਭਾਰਤ ਵਿਚ ਕਾਫੀ ਪ੍ਰਚਲਤ ਸੀ। ਜੱਖ ਪੂਜਾ ਦਾ ਵਰਣਨ ਰਿਗਵੇਦ, ਯੁਜੁਰਵੇਦ, ਅਥਰਵੇਦ, ਬ੍ਰਾਹਮਣਾਂ, ਉਪਨਿਸ਼ਦਾਂ, ਗ੍ਰਹਿ ਸੂਤਰਾਂ, ਜਾਤਕਾਂ ਤੇ ਪੁਰਾਣਾਂ ਵਿਚ ਮਿਲਦਾ ਹੈ। ਜੱਖ ਪ੍ਰਾਚੀਨ ਕਾਲ ਵਿਚ ਦੇਵੀ ਦੇਵਤਿਆਂ ਦੀ ਬਰਾਦਰੀ ਵਿਚ ਬਰਾਬਰ ਦਾ ਦਰਜਾ ਰਖਦੇ ਸਨ। ਦੇਵਤਿਆਂ ਦੇ ਨਾਲ ਇਨ੍ਹਾਂ ਦੀ ਵੀ ਮਾਨਤਾ ਸੀ। ਪ੍ਰਾਚੀਨ ਕਾਲ ਵਿਚ ਕਿਸੇ ਵੇਲੇ ਜੱਖਾਂ ਦਾ ਆਦਰ ਮਾਣ ਦੇਵਤਿਆਂ ਤੋਂ ਵੀ ਵੱਧ ਹੁੰਦਾ ਸੀ। ਮਗਰੋਂ ਆਰਿਆਈ ਦੇਵਤੇ ਇੰਦਰ, ਮ੍ਰਿਤ, ਵਰਣ ਤੇ ਸੂਰਯ ਦੀ ਮਾਣ ਪ੍ਰਤਿਸ਼ਠਾ ਵਧਣ ਨਾਲ ਜੱਖਾਂ ਨੂੰ ਚੋਠਲਾ ਦਰਜਾ ਮਿਲਿਆ। ਡਾ. ਵਾਸੁਦੇਵ ਐਸ. ਅਗਰਵਾਲ ਜੱਖ ਬਾਰੇ ਲਿਖਦੇ ਹਨ : ਇਨ੍ਹਾਂ ਆਰੀਅਨ ਦਿਉਤਿਆਂ ਵਿਚ ਬਹੁਤਿਆਂ ਦੀ ਕਿਸੇ ਨਾ ਕਿਸੇ ਵੇਲੇ ਯਕਸ਼ ਨਾਲ ਤੁਲਨਾ ਦਿਤੀ ਜਾਂਦੀ ਸੀ। ਇਸ ਤਰ੍ਹਾਂ ਤੁਲਨਾ ਦੇਣ ਨਾਲ ਇਹ ਸਮਝਿਆ ਜਾਂਦਾ ਸੀ ਕਿ ਉਸ ਦਿਉਤੇ ਨੂੰ ਆਦਰ ਮਾਣ ਦਿਤਾ ਜਾ ਰਿਹਾ ਹੈ। ਸਮੇਂ ਦੇ ਲੰਘਣ ਨਾਲ ਆਰਿਆਈ ਦੇਵਤਿਆਂ ਦਾ ਗੌਰਵ ਵਧਿਆ ਅਤੇ ਉਨ੍ਹਾਂ ਦੇ ਮੁਕਾਬਲੇ ਵਿਚ ਯਕਸ਼ ਆਪਣਾ ਉੱਚਾ ਰੁਤਬਾ ਗੰਵਾ ਬੈਠੇ।

ਪਰ ਹੌਲੇ ਹੌਲੇ, ਜੱਖ ਵੀ ਭੂਤ ਪ੍ਰੇਤ ਤੇ ਰਾਖਸ਼ ਦੀ ਸ਼੍ਰੇਣੀ ਵਿਚੋਂ ਹੀ ਇਕ ਸਮਝੇ ਜਾਣ ਲਗੇ। ਕਈ ਜੱਖਾਂ ਬਾਰੇ ਪ੍ਰਸਿਧ ਹੋ ਗਿਆ ਕਿ ਉਹ ਮਨੁੱਖ ਦੇ ਮਾਸ ਤੇ ਪਲਦੇ-ਹਨ ਤੇ ਬਲੀ ਦੇਣ ਨਾਲ ਪਤਿਆਏ ਜਾਂਦੇ ਹਨ।

ਕਈ ਸਥਾਨਿਕ ਜੱਖ ਤੇ ਜੱਖੀ ਤੋਂ, ਉਨ੍ਹਾਂ ਦੇ ਕਰੋਧਵਾਨ ਸੂਭਾਵ ਕਾਰਨ, ਲੋਕੀ ਡਰਿਆ ਕਰਦੇ ਸਨ, ਮਿਸਾਲ ਵਜੋਂ 'ਜੂਰਾ' ਜੋ ਰਾਜਗੜ੍ਹ ਦੀ ਜੱਖੀ ਸੀ ਤੇ ਬੱਚਿਆਂ ਦਾ ਲਹੂ ਪੀਤਾ ਕਰਦੀ ਸੀ, ਤੋਂ ਲੋਕ ਬੜਾ ਭੈਅ ਖਾਂਦੇ। ਪਹਿਲਾਂ ਇਸ ਨੂੰ ਕ੍ਰਿਸ਼ਨ ਨੇ ਤੇ ਫਿਰ ਮਹਾਤਮਾ ਬੁੱਧ ਨੇ ਸੋਧਿਆ ਤੇ ਮਗਰੋਂ ਇਹ ਬੱਚਿਆਂ ਲਈ ਕਲਿਆਨਕਾਰੀ ਦੇਵੀ ਮੰਨੀ ਜਾਣ ਲਗੀ। ਇਸ ਦੇ ਚਿਤ੍ਰ ਰਾਜਗੜ੍ਹ ਨਗਰ ਦੇ ਹਰੇਕ ਘਰ ਵਿਚ ਉਲੀਕੇ ਜਾਣ ਲਗੇ।

ਇਸੇ ਤਰ੍ਹਾਂ ਦੀ ਇਕ ਹੋਰ ਜੱਖੀ 'ਉਲੂਖਲ ਮੇਖਤਾ' ਸੀ ਜਿਸ ਤੋਂ ਲੋਕੀ ਕਦੇ ਬੜਾ ਭੈਅ ਖਾਂਦੇ ਸਨ ਪਰ ਹੁਣ ਇਸ ਨੂੰ ਬਖਸ਼ਿਸ਼ ਕਰਨ ਵਾਲੀ ਦੇਵੀ ਦੇ ਰੂਪ ਵਿਚ ਪੂਜਦੇ ਹਨ। ਇਹ ਕੁਰਕਸ਼ੇਤਰ ਦੀ ਸਥਾਨਿਕ ਦੇਵੀ ਸੀ। ਇਸ ਨੂੰ ਜੇ ਦਿਨ ਵੇਲੇ ਪੂਜਿਆ ਜਾਵੇ ਤਾਂ ਚਿਤਕਰ ਹੁੰਦੀ ਹੈ, ਪਰ ਜੇ ਰਾਤ ਵੇਲੇ ਪੂਜੀ ਜਾਵੇ ਤਾਂ ਦਵੇੜ ਰਖਦੀ ਸੀ।

ਜੈਨ ਤੇ ਬੁੱਧ ਧਰਮ ਦਾ ਯੱਖਾਂ ਨਾਲ ਗਹਿਰਾ ਸਬੰਧ ਰਿਹਾ ਹੈ। ਜੈਨ ਮਤ ਵਿਚ ਹਰ ਤੀਰਥੰਕਰ ਦੀ ਕੋਈ ਨਾ ਕੋਈ ਜੱਖ ਜਾਂ ਜੱਖੀ ਸੇਵਕਾ ਹੈ। ਬੁੱਧ-ਸਾਹਿਤ ਵਿਚ ਯੱਖ ਦਿਉਤਿਆਂ ਦੀ ਲੰਮੀ ਸੂਚੀ ਮਿਲਦੀ ਹੈ। ਬੁੱਧ-ਧਰਮ ਦੇ ਬੁੱਧ ਕਾਲ ਵਿਚ ਜੱਖਾਂ ਤੇ ਜੱਖੀਆਂ ਦੇ ਅਨੇਕਾਂ ਬੁਤ, ਬੋਧ ਸਤ੍ਰੁਪਾਂ ਵਿਚ ਸਥਾਪਿਤ ਕੀਤੇ ਗਏ ਤੇ ਉਦੋਂ ਲਗਦਾ ਸੀ ਜੱਖ ਮਤ ਬੋਧ ਮਤ ਦਾ ਇਕ ਸੁਭਾਵਿਕ ਅੰਗ ਹੈ।

ਜੱਖ ਅਦਭੁਤ ਤੇ ਅਪੂਰਵ ਸੁੰਦਰਤਾ ਦੇ ਸਵਾਮੀ ਸਨ। ਸੰਸਕ੍ਰਿਤ ਸਾਹਿਤ ਵਿਚ ਇਨ੍ਹਾਂ ਦੀ ਛਬੀਲੀ ਸੁੰਦਰਤਾ ਵਲ ਸੰਕੇਤ ਮਿਲਦੇ ਹਨ। ਰਿਗਵੇਦ ਵਿਚ ਯਕਸ਼ਾਂ ਦੇ ਸੁੰਦਰ ਸਰੂਪ ਦਾ ਵਰਨਣ ਹੈ। ਇਸੇ ਲਈ ਯੱਖਾਂ ਨੂੰ 'ਮਹਾਂ ਅਦਭੁਤ' ਵੀ ਕਿਹਾ ਜਾਂਦਾ ਸੀ। ਯੱਖਾਂ ਨੂੰ 'ਰਾਜਾ' ਵੀ ਕਿਹਾ ਜਾਂਦਾ ਤੇ ਕੁਬੇਰ ਨੂੰ, ਜੋ ਯੱਖਾਂ ਦਾ ਰਾਜਾ ਹੋਣ ਦੇ ਨਾਤੇ ਰਾਜਿਆਂ ਦਾ ਰਾਜਾ ਕਿਹਾ ਜਾਂਦਾ। ਰਾਜਾ ਸ਼ਬਦ ਦਾ ਧਾਤੂ ਰਾਜ ਹੈ ਜਿਸ ਦਾ ਭਾਵ ਹੈ ਚਮਕਣਾ। ਜੱਖ ਚਾਨਣ ਵਾਂਗ ਲਸਦੀ ਸੁੰਦਰਤਾ ਕਾਰਨ ਰਾਜੇ ਅਖਵਾਉਂਦੇ ਸਨ।

ਯਕਸ਼ ਲਈ ਕਈ ਥਾਈਂ ਬ੍ਰਹਮ ਦਾ ਸ਼ਬਦ ਵੀ ਵਰਤਿਆ ਗਿਆ ਹੈ। ਮਹਾਂਭਾਰਤ ਵਿਚ 'ਯਕਸ਼ ਮਾਹਾ' ਨੂੰ 'ਬ੍ਰਹਮ ਮਾਹਾ' ਦਾ ਨਾਂ ਵੀ ਦਿਤਾ ਗਿਆ ਹੈ। ਅਥਰਵੇਦ ਵਿਚ ਇਕ ਬ੍ਰਹਮਪੁਰੀ ਦਾ ਵਰਨਣ ਆਉਂਦਾ ਹੈ, ਜਿਥੇ ਯਕਸ਼ ਰਹਿੰਦੇ ਮੰਨੇ ਗਏ ਹਨ। ਅੰਮ੍ਰਿਤ ਦਾ ਕੁੰਭ ਜੱਖਾਂ ਦੇ ਅਧਿਕਾਰ ਵਿਚ ਹੀ ਹੈ।

ਮਹਾਂਭਾਰਤ ਵਿਚ ਯਕਸ਼ ਤੇ ਯੁਧਿਸ਼ਠਰ ਦੀ ਜੋ ਗੱਲਬਾਤ ਮਿਲਦੀ ਹੈ, ਉਸ ਅਨੁਸਾਰ ਯਕਸ਼ ਕਦ-ਕਾਠ ਦੇ ਲੰਮੇ, ਪਰਬਤ ਵਾਂਗ ਵਡੇ, ਮਹਾਂਬਲੀ, ਅਦ੍ਰਿਸ਼ਟ, ਅਜਿਤ ਤੇ ਸੂਰਜ ਦੀ ਜਲੋਂ ਵਾਲੇ ਹੁੰਦੇ ਹਨ। ਜਿਹੜਾ ਸ਼ਖਸ ਜੱਖ ਦੀ ਉਪਾਸਨਾ ਕਰਦਾ ਹੈ, ਜੱਖ ਉਸ ਨੂੰ ਅੰਮ੍ਰਿਤ ਬਖਸ਼ਦਾ ਹੈ।

ਰਾਮਾਇਣ ਅਨੁਸਾਰ ਬ੍ਰਹਮਾ ਨੇ ਤਿੰਨ ਵਰ ਕੁਬੇਰ ਨੂੰ ਦਿਤੇ : ਅਮਰਤਵ, ਸਨੇਸਤਵ, ਲੋਕਪਾਲਤਵ। ਅੰਮ੍ਰਿਤ ਕੁਬੇਰ ਦੇ ਮਹਿਲਾਂ ਵਿਚ, ਇਕ ਖਾਸ ਥਾਂ, ਇਕ ਕਲਸ਼ ਵਿਚ ਸੁਰਖਿਅਤ ਹੈ, ਜਿਥੇ ਸਰਪ ਇਸ ਦੀ ਰਾਖੀ ਕਰਦੇ ਹਨ। ਇਸ ਅੰਮ੍ਰਿਤ ਦਾ ਰੰਗ ਮਾਖਿਓਂ ਨਾਲ ਮਿਲਦਾ ਹੈ। ਯਕਸ਼ਾਂ ਦੀਆਂ ਮੂਰਤੀਆਂ ਵਿਚ ਕਈ ਵਾਰ ਉਨ੍ਹਾਂ ਦੇ ਖੱਬੇ ਹੱਥ ਵਿਚ ਅੰਮ੍ਰਿਤ ਦਾ ਘੜਾ ਵਿਖਾਇਆ ਜਾਂਦਾ ਹੈ। ਇਸੇ ਅੰਮ੍ਰਿਤ ਦੀ ਪ੍ਰਾਪਤੀ ਲਈ ਯੱਖ ਦੀ ਪੂਜਾ ਸ਼ੁਰੂ ਹੋਈ। ਤੇ ਇਸੇ ਅੰਮ੍ਰਿਤ ਸਦਕਾ ਯੱਖ ਨੂੰ ਅਪਰਾਜਿਤ ਕਿਹਾ ਜਾਂਦਾ ਹੈ।

ਜੱਖ ਚੰਗੇ ਤੇ ਮੰਦੇ ਦੋ ਤਰ੍ਹਾਂ ਦੇ ਹਨ। ਵੈਸਰਵਣ ਨੇ ਜੱਖਾਂ ਦੀ ਜੋ ਸੂਚੀ ਤਿਆਰ ਕੀਤੀ ਹੈ, ਉਸ ਵਿਚ ਇੰਦਰ, ਸੋਮ, ਵਰਣ, ਪਰਜਾਪਤੀ ਤੇ ਮਣੀ ਭਦਰਾ ਦੇ ਵੀ ਨਾਉਂ

ਆਉਂਦੇ ਹਨ। ਵੈਸਰਵਣ 'ਰਖਸ਼ਾ ਮੰਤਰ' ਦਾ ਜ਼ਿਕਰ ਕਰਦਾ ਹੈ, ਜਿਨ੍ਹਾਂ ਦਾ ਉਚਾਰਨ ਕਰਨ ਨਾਲ ਜੱਖ ਦੁੱਖ ਨਹੀਂ ਦੇਂਦੇ ਤੇ ਦੂਰ ਰਹਿੰਦੇ ਹਨ।

ਕਿਸੇ ਸਮੇਂ ਪੰਜਾਬ ਵਿਚ ਵੀ ਜੱਖਾਂ ਦੀ ਪੂਜਾ ਆਮ ਪ੍ਰਚਲਤ ਸੀ। ਮਹਾ ਮਾਯੂਰੀ ਗ੍ਰੰਥ, ਜੋ ਤੀਜੀ ਸਦੀ ਈਸਵੀ ਵਿਚ ਰਚਿਆ ਗਿਆ, ਵਿਚ ਸਥਾਨਕ ਯੱਖਾਂ ਦੀ ਇਕ ਸੂਚੀ ਉਨ੍ਹਾਂ ਦੇ ਨਾਵਾਂ ਤੇ ਥਾਵਾਂ ਸਮੇਤ, ਤੇ ਜਿਥੇ ਜਿਥੇ ਉਹ ਪੂਜੇ ਜਾਂਦੇ ਹਨ, ਦਰਜ ਹੈ। ਇਸ ਸੂਚੀ ਅਨੁਸਾਰ ਮਾਲਯਧਰ ਜੱਖ ਦੀ ਪੂਜਾ ਅਗਰੋਂਦਨ (ਵਰਤਮਾਨ ਅਗਰੋਹਾ) ਵਿਚ ਹੁੰਦੀ ਸੀ। ਸਰਵਭਦਰਾ ਦੀ ਸ਼ਾਕਲ (ਸਿਆਲਕੋਟ) ਵਿਚ, ਪ੍ਰਭੰਜਨਾ ਦੀ ਤਖਸ਼ਿਲਾ ਵਿਚ, ਪੁਸ਼ਪਦੰਤਾ ਦੀ ਚੰਬਾ ਵਿਚ, ਤਰਾਕਰਾ ਤੇ ਕੁਤਰਾਰਕਾ ਦੀ ਕੁਰਖੇਤਰ ਵਿਚ। ਕੁਰਖੇਤਰ ਵਿਚ ਤਾਂ ਜੱਖ ਪੂਜਾ ਨੂੰ ਮਾਨਤਾ ਪ੍ਰਾਪਤ ਸੀ।

ਜੱਖਾਂ ਦੇ ਨਾਵਾਂ ਦੀ ਸੂਚੀ ਵਿਚ ਕੁਝ ਨਾਉਂ ਦੁਰਯੋਧਨ, ਅਰਜਨ, ਵਿਸ਼ਨੂੰ, ਸ਼ੰਕਰ, ਇੰਦਰ, ਬ੍ਰਹਸਪਤੀ ਤੇ ਮਹਾਕਾਲ ਆਦਿ ਅਜਿਹੇ ਵੀ ਮਿਲਦੇ ਹਨ ਜਿਨ੍ਹਾਂ ਦਾ ਸਬੰਧ ਬ੍ਰਾਹਮਣੀ, ਜੈਨੀ ਤੇ ਬੋਧੀ ਧਰਮ ਨਾਲ ਹੈ ਤੇ ਜੋ ਇਸ ਗੱਲ ਦੇ ਬੋਧਕ ਹਨ ਕਿ ਲੋਕ-ਧਰਮ ਵਿਚ ਕਈ ਸੰਕਲਪ ਇਕ ਦੂਜੇ ਵਿਚ ਰਲ ਮਿਲ ਜਾਂਦੇ ਹਨ। ਤੇ ਇਹ ਇਕਹਿਰਾ ਨਹੀਂ ਸੰਜੁਗਤ ਹੁੰਦਾ ਹੈ।

ਜੱਖ ਪੂਜਾ ਨਾਲ ਸਬੰਧਿਤ ਮੰਦਰ ਯਕਸ਼ ਭਵਨ ਅਖਵਾਉਂਦੇ ਸਨ। ਪੰਜਾਬ ਵਿਚ ਇਨ੍ਹਾਂ ਨੂੰ ਸਥਾਨ ਜਾਂ ਭੋਣ (ਭਵਨ) ਕਿਹਾ ਜਾਂਦਾ ਸੀ। ਇਹ ਖੁਲ੍ਹੇ ਆਕਾਸ਼ ਹੇਠ ਮਿੱਟੀ ਜਾਂ ਇੱਟਾਂ ਦੇ ਬਣੇ ਥੜੇ ਦੀ ਸ਼ਕਲ ਦੇ ਹੁੰਦੇ ਸਨ, ਜਿਨ੍ਹਾਂ ਉੱਤੇ, ਮੱਧ ਵਿਚ, ਨੌਕਦਾਰ ਆਲੇ ਦੀ ਸ਼ਕਲ ਦਾ ਛੱਜਾ ਖੜਾ ਹੁੰਦਾ। ਕਈ ਥਾਈਂ ਜੱਖ ਦੀ ਮਨੁੱਖੀ ਅਕਾਰ ਦੀ ਮੂਰਤੀ ਵੀ ਸਥਾਪਿਤ ਕੀਤੀ ਜਾਂਦੀ ਰਹੀ।

ਜੱਖ ਪੂਜਾ ਦੇ ਕੁਝ ਖਾਸ ਲੱਛਣ ਸਨ। ਪੂਜਾ ਸਮੇਂ ਫੁੱਲ, ਫੁਲਾਂ ਦੇ ਹਾਰ, ਧੂਪ ਦਾ ਚੜ੍ਹਾਵਾ ਚਾੜ੍ਹਿਆ ਜਾਂਦਾ ਤੇ ਸੰਗੀਤ ਦੀ ਖਾਸ ਵਰਤੋਂ ਕੀਤੀ ਜਾਂਦੀ। ਬਾਅਦ ਵਿਚ ਇਹੋ ਲੱਛਣ ਬ੍ਰਾਹਮਣੀ ਧਰਮ ਨੇ ਅਪਣਾ ਲਏ। ਗੀਤਾਂ ਵਿਚ ਜੱਖਾਂ ਦੀ ਪੂਜਾ ਵਿਧੀ ਵਲ ਸੰਕੇਤ ਇਉਂ ਪ੍ਰਗਟ ਹਨ : 'ਪਤਰਮ, ਪੁਸ਼ਪਮ, ਫਲਮ, ਤੋਯਮ।' ਇਹ ਪੂਜਾ ਇਤਨੀ ਲੋਕ ਪ੍ਰਚਲਤ ਹੋਈ ਕਿ ਇਸ ਨੇ ਵੈਦਿਕ ਯਜਨਾਂ ਦੀ ਥਾਂ ਲੈ ਲਈ।

ਸਮੇਂ ਨਾਲ 'ਜੱਖ ਪੂਜਾ' 'ਬੀਰ ਪੂਜਾ' ਦਾ ਰੂਪ ਧਾਰਨ ਕਰ ਗਈ। ਮੱਧਕਾਲੀ ਸਾਹਿਤ ਵਿਚ 52 ਬੀਰਾਂ ਦਾ ਜ਼ਿਕਰ ਮਿਲਦਾ ਹੈ। ਜੱਖਾਂ ਵਿਚ ਪ੍ਰਮੁੱਖ ਜੱਖ ਨੂੰ ਮਹਾਂਬੀਰ ਦੀ ਉਪਾਧੀ ਦਿਤੀ ਗਈ ਹੈ। ਉੱਤਰ ਪ੍ਰਦੇਸ਼ ਦੇ ਪਛਮੀ ਜ਼ਿਲਿਆਂ ਵਿਚ ਚਿਵਾਲੀ ਦੀ ਰਾਤ ਨੂੰ ਮਹਾਂਬੀਰ ਦਾ

ਜਨਮ ਦਿਵਸ ਮੰਨ ਕੇ, ਮਹਾਂਬੀਰ ਦੀ ਪੂਜਾ ਕੀਤੀ ਜਾਂਦੀ ਹੈ ਤੇ ਚੂਰਮੇ ਦੀ ਭੋਟਾ ਚਾੜ੍ਹੀ ਜਾਂਦੀ ਹੈ।

ਕਾਮਸੂਤਰ ਅਨੁਸਾਰ, ਪ੍ਰਾਚੀਨ ਕਾਲ ਵਿਚ ਦਿਵਾਲੀ ਯਕਸ਼-ਰਾਤ੍ਰੀ ਦੇ ਤੌਰ ਉਤੇ ਪ੍ਰਸਿਧ ਸੀ। ਜਾਤਕਾ ਅਨੁਸਾਰ ਇਸ ਪੁਰਬ ਤੇ ਰਾਤ ਨੂੰ ਇਕ ਭਾਰੀ ਮੇਲਾ ਲਗਦਾ। ਰਾਤ ਨੂੰ ਚੋਪੜ ਤੇ ਜੁਆ ਖੇਡਿਆ ਜਾਂਦਾ ਤੇ ਲੋਕੀ ਸਾਰੀ ਰਾਤ ਜਾਗਦੇ ਰਹਿੰਦੇ।

ਮਗਰੋਂ ਜੱਖ ਪੂਜਾ ਦੀਆਂ ਕਈ ਵਿਧੀਆਂ ਹਿੰਦੂ ਧਰਮ ਨੇ ਗ੍ਰਹਿਣ ਕਰ ਲਈਆਂ।

(ਜ-14) ਜੱਗ :

ਦੇਵਤਿਆਂ ਦੀ ਪ੍ਰਸੰਨਤਾ ਲਈ ਕੀਤਾ ਗਿਆ ਹਵਨ, ਜਿਸ ਵਿਚ ਸਾਧਾਂ, ਸੰਤਾਂ ਬ੍ਰਾਹਮਣਾਂ ਤੇ ਫਕੀਰਾਂ ਆਦਿ ਨੂੰ ਅੰਨ ਛਕਾਇਆ ਜਾਂਦਾ ਹੈ (ਵੇਖੋ : ਯੱਗ)।

(ਜ-15) ਜਗਦੰਬਾ :

ਅੰਬਾ ਦੇਵੀ ਜੋ ਜਗਤ ਦੀ ਮਾਤਾ ਹੈ; ਜਗਤ-ਅੰਬਾ; ਜਗਤ ਦੀ ਮਾਂ; ਇਹ ਦੁਰਗਾ ਦੇਵੀ ਦੀ ਹੀ ਇਕ ਉਪਾਧੀ ਹੈ।

(ਜ-16) ਜਗਨ ਨਾਥ :

ਹਿੰਦੂਆਂ ਦੇ ਅਠਾਹਠ ਪਾਵਨ ਤੀਰਥਾਂ ਵਿਚੋਂ ਇਕ; ਜੋ ਉੜੀਸਾ ਵਿਚ ਸਥਿਤ ਹੈ। ਜਗਨ ਨਾਥ ਵਿਸ਼ਨੂੰ ਤੇ ਕ੍ਰਿਸ਼ਨ ਅਵਤਾਰ ਦੀ ਹੀ ਇਕ ਉਪਾਧੀ ਹੈ। ਇਕ ਧਾਰਨਾ ਅਨੁਸਾਰ ਜਗਨ ਨਾਥ ਕਿਸੇ ਅਗਿਆਤ ਕਬੀਲੇ ਦਾ ਸਥਾਨਕ ਦੇਵਤਾ ਸੀ, ਜਿਸ ਨੂੰ ਵਿਸ਼ਨੂੰ ਦਾ ਹੀ ਅਵਤਾਰ ਮੰਨ ਕੇ ਹਿੰਦੂ-ਦੇਵਮਾਲਾ ਵਿਚ ਪਰੋ ਲਿਆ ਗਿਆ।

“ਰਵਾਇਤਾਂ ਜਗਨ ਨਾਥ ਨੂੰ, ਵਿਸ਼ਨੂੰ ਦਾ ਹੀ ਇਕ ਪ੍ਰਕਾਸ਼ ਮੰਨਦੀਆਂ ਹਨ ਨਾ ਕਿ ਉਨ੍ਹਾਂ ਦੀ ਕਲਾਂ ਦਾ ਅਵਤਾਰ। ਆਮ ਲੋਕਾਂ ਦੀ ਵੀ ਇਹੋ ਧਾਰਨਾ ਹੈ। ਪਰੰਤੂ ਇਸ ਗੱਲ ਉਤੇ ਸੰਦੇਹ ਪ੍ਰਗਟ ਕੀਤਾ ਜਾਂਦਾ ਹੈ ਕਿ ਵਾਸਤਵ ਵਿਚ ਜਗਨ ਨਾਥ ਦਾ ਵਿਸ਼ਨੂੰ ਨਾਲ ਕੋਈ ਵਾਸਤਾ ਹੈ ਵੀ ਕਿ ਨਹੀਂ। ਸੰਭਵ ਹੈ ਕਿ ਉਹ ਕਿਸੇ ਅਗਿਆਤ ਕਬੀਲੇ ਦਾ ਸਥਾਨਕ ਦਿਉਤਾ ਹੋਵੇ, ਜਿਸ ਦੀ ਪੂਜਾ-ਅਰਚਾ, ਮਗਰੋਂ ਹਿੰਦੂਮਤ ਵਿਚ ਅੰਗੀਕਾਰ ਕਰ ਲਈ ਗਈ। ਇਹ ਨਵਾਂ ਦਿਉਤਾ ਜਦੋਂ ਦੇਵਮਾਲਾ ਵਿਚ ਸ਼ਾਮਿਲ ਕਰ ਲਿਆ ਗਿਆ ਤਾਂ ਇਸ ਨੂੰ ਵਿਸ਼ਨੂੰ ਦਾ ਹੀ ਇਕ ਅਵਤਾਰ ਮੰਨਿਆ ਜਾਣ ਲਗ ਪਿਆ ਹੋਵੇ।”

ਇਹ ਵੀ ਖਿਆਲ ਕੀਤਾ ਜਾਂਦਾ ਹੈ ਕਿ ਪੁਰੀ ਦਾ ਇਹ ਮੰਦਰ ਮੂਲ ਵਿਚ ਬੋਧੀ ਮੰਦਰ ਸੀ। ਸੰਭਵ ਹੈ ਕਿਸੇ

ਬੋਧੀ ਭਿਖਸੂ ਜਾਂ ਲੋਕਨਾਥ ਦਾ ਸਤੂਪ ਹੋਵੇ, ਜਿਸ ਵਿਚ ਉਸ ਦੇ ਫੁੱਲ (ਹੱਡੀਆਂ) ਦਬੀਆਂ ਗਈਆਂ ਹੋਣ ਅਤੇ ਬੁੱਧਮਤ ਦੇ ਵਹਿੰਦੇ ਤੇ ਹਿੰਦੂਮਤ ਦੀ ਚੜ੍ਹਤ ਕਾਲ ਵਿਚ ਇਸ ਮੰਦਰ ਨੂੰ ਹਿੰਦੂ ਮੰਦਰ ਵਿਚ ਬਦਲ ਦਿਤਾ ਗਿਆ ਹੋਵੇ।

ਜਗਨ ਨਾਥ ਦਾ ਵਰਤਮਾਨ ਮੰਦਰ 1100 ਈਸਵੀ ਵਿਚ ਅਨੰਤ ਚੋੜ ਗੰਗਾ (1076-1147) ਨੇ ਬਣਾਇਆ। ਇਹ ਮੰਦਰ ਇਕ 652 ਫੁਟ ਮੁਰੱਬਾ ਅਹਾਤੇ ਉਤੇ ਖੜਾ ਹੈ ਤੇ 630 ਫੁਟ ਲੰਮਾ ਹੈ। ਇਸ ਦੀ ਵਲਗਣ ਵਿਚ 120 ਮੰਦਰ ਹਨ, ਜਿਨ੍ਹਾਂ ਵਿਚੋਂ 13 ਸ਼ਿਵ ਦੇ ਹਨ। ਬਾਕੀਆਂ ਵਿਚੋਂ ਬਹੁਤੇ ਵਿਸ਼ਨੂੰ ਦੇ ਹਨ। ਇਸ ਵਿਚ ਜੋ ਮੂਰਤੀ ਸਥਾਪਿਤ ਹੈ, ਉਹ ਤਿੰਨ ਪੱਖੀ ਹੈ। ਵਿਚਕਾਰ ਜਗਨ ਨਾਥ ਦੀ ਮੂਰਤੀ ਹੈ, ਇਕ ਪਾਸੇ ਬਲਭੱਦਰ ਅਥਵਾ ਬਲਰਾਮ ਦੀ ਤੇ ਦੂਜੇ ਪਾਸੇ ਸੁਭਦਰਾ ਦੀ। ਇਹ ਦੋਵੇਂ ਕ੍ਰਿਸ਼ਨ ਦੇ ਭੈਣ ਭਰਾ ਸਨ। ਜਗਨ ਨਾਥ ਦੀ ਮੂਰਤੀ ਸੰਪੂਰਨ ਨਹੀਂ, ਇਸ ਦੀਆਂ ਦੋਵੇਂ ਬਾਹਵਾਂ ਨਹੀਂ। ਇਸ ਮੂਰਤੀ ਬਾਰੇ ਕਈ ਦੰਦ-ਕਥਾਵਾਂ ਪ੍ਰਚਲਤ ਹਨ। ਇਕ ਰਾਜੇ ਇੰਦਰਦਮਨ ਨੇ, ਵਿਸ਼ਵਕਰਮਾ ਨੂੰ, ਜਗਨ ਨਾਥ ਦੀ ਮੂਰਤੀ ਘੜਨ ਦੀ ਬੇਨਤੀ ਕੀਤੀ। ਵਿਸ਼ਵਕਰਮਾ ਨੇ ਸ਼ਰਤ ਰਖੀ ਕਿ ਉਸਨੂੰ ਮੂਰਤੀ ਘੜਦਿਆਂ ਵੇਖਣ ਦਾ ਯਤਨ ਨਾ ਕੀਤਾ ਜਾਵੇ। ਕਿਉਂ ਜੋ ਇਸ ਤਰ੍ਹਾਂ ਉਸਦੀ ਬਿਰਤੀ ਉਖੜ ਜਾਵੇਗੀ ਤੇ ਮੂਰਤੀ ਮੁਕੰਮਲ ਨਹੀਂ ਹੋ ਸਕੇਗੀ। ਜਦੋਂ ਵਿਸ਼ਵਕਰਮਾ ਨੂੰ ਕੰਮ ਕਰਦਿਆਂ ਪੰਦਰਾਂ ਦਿਨ ਬੀਤ ਗਏ ਤਾਂ ਰਾਜਾ ਆਪਣੀ ਉਤਸੁਕਤਾ ਉਤੇ ਕਾਬੂ ਨਾ ਪਾ ਸਕਿਆ ਤੇ ਉਹ ਮੂਰਤੀ ਘੜੀਂਦੀ ਵੇਖਣ ਲਈ ਆ ਧਮਕਿਆ। ਵਿਸ਼ਵਕਰਮਾ ਨੇ ਮੂਰਤੀ ਨੂੰ ਅਧੂਰਾ ਹੀ ਛੱਡ ਦਿਤਾ। ਜਿਸ ਕਰਕੇ ਮੂਰਤੀ ਮੁਕੰਮਲ ਨਾ ਹੋ ਸਕੀ। ਰਾਜੇ ਨੇ ਇਸੇ ਮੂਰਤੀ ਨੂੰ ਸਥਾਪਿਤ ਕਰਨ ਲਈ ਦੇਵਤਿਆਂ ਨੂੰ ਨਿਉਤਾ ਦਿਤਾ। ਅਨੇਕਾਂ ਦੇਵਤੇ ਇਥੇ ਹੁੰਮ ਹੁੰਮਾ ਕੇ ਆਏ। ਬ੍ਰਹਮਾ ਨੇ ਖੁਦ ਪਰੋਹਿਤ ਦਾ ਕੰਮ ਕੀਤਾ। ਇਸ ਤਰ੍ਹਾਂ ਜਗਨ ਨਾਥ ਨੂੰ ਬੜੀ ਮਾਨਤਾ ਮਿਲੀ।

ਇਕ ਹੋਰ ਕਥਾ ਅਨੁਸਾਰ ਜਦੋਂ ਕ੍ਰਿਸ਼ਨ ਨੂੰ ਇਕ ਸ਼ਿਕਾਰੀ ਨੇ ਹਿਰਨ ਸਮਝ ਕੇ ਤੀਰ ਨਾਲ ਵਿੰਨ੍ਹ ਸੁਟਿਆ, ਦਾਹ ਸੰਸਕਾਰ ਮਗਰੋਂ, ਉਸ ਦੀਆਂ ਹੱਡੀਆਂ ਨੂੰ ਸੰਦੂਕ ਵਿਚ ਬੰਦ ਕਰ ਕੇ, ਗੰਗਾ ਵਿਚ ਜਲ-ਪ੍ਰਵਾਹ ਕਰਨ ਲਈ ਰਖਿਆ ਗਿਆ। ਵਿਸ਼ਨੂੰ ਨੇ ਰਾਜੇ ਇੰਦਰਦਮਨ ਨੂੰ ਕਿਹਾ ਕਿ ਉਹ ਇਨ੍ਹਾਂ ਹੱਡੀਆਂ ਨੂੰ ਵਿਚ ਰਖਵਾ ਕੇ, ਜਗਨ ਨਾਥ ਦੀ ਇਕ ਮੂਰਤੀ ਬਣਵਾਏ। ਵਿਸ਼ਵਕਰਮਾ ਜਦੋਂ ਇਹ ਮੂਰਤੀ ਬਣਾਉਣ ਲਗਾ ਤਾਂ ਰਾਜ ਇੰਦਰਦਮਨ ਵਿਸ਼ਵਕਰਮੇ ਦੇ ਕੰਮ ਵਿਚ ਦਖਲ ਦੇਣ ਲਗਾ। ਪੰਦਰਾਂ

ਇਨ ਕੰਮ ਕਰਨ ਮਗਰੋਂ ਵਿਸ਼ਵਕਰਮਾ ਮੂਰਤੀ ਨੂੰ ਅਧੂਰੀ ਛੱਡ ਕੇ ਹੀ ਚਲਾ ਗਿਆ। ਫਲਸਰੂਪ ਜਗਨ ਨਾਥ ਦੀ ਮੂਰਤੀ ਦੇ ਹੱਥ ਪੈਰ ਨਹੀਂ ਬਣ ਸਕੇ।

ਇਕ ਹੋਰ ਦੰਦ-ਕਥਾ ਅਨੁਸਾਰ ਸ਼ਿਕਾਰੀ ਬਾਸੂ ਜੋ ਜਗਨ ਨਾਥ ਦਾ ਸੇਵਕ ਸੀ, ਨੂੰ ਇਹ ਮੂਰਤੀ ਬੋਹੜ ਦੇ ਇਕ ਦਰਖਤ ਹੇਠ ਮਿਲੀ। ਇਹ ਮੂਰਤੀ ਉਦੋਂ ਨੀਲੇ ਪੱਥਰ ਦੀ ਬਣੀ ਹੋਈ ਸੀ।

ਜਗਨ ਨਾਥ ਵਿਚ 24 ਸਥਾਨਿਕ ਪੁਰਬ ਹਰ ਸਾਲ ਮਨਾਏ ਜਾਂਦੇ ਹਨ, ਜਿਨ੍ਹਾਂ ਵਿਚੋਂ ਰਬ-ਯਾਤ੍ਰਾ ਸਭ ਤੋਂ ਵਧ ਪ੍ਰਸਿਧ ਹੈ। ਇਹ ਪੁਰਬ ਹਾੜ ਵਿਚ ਮਨਾਇਆ ਜਾਂਦਾ ਹੈ। ਇਸ ਪੁਰਬ 'ਤੇ ਕੁਝ ਮੂਰਤੀਆਂ ਨੂੰ ਰਬ ਵਿਚ ਸਥਾਪਿਤ ਕਰ ਕੇ ਯਾਤ੍ਰਾ ਕਰਾਈ ਜਾਂਦੀ ਹੈ। ਕਿਸੇ ਸਮੇਂ ਇਸ ਰਬ ਦੇ ਪਹਿਏ ਹੇਠ ਆ ਕੇ ਕਈ ਭਗਤ ਇਸ ਧਾਰਨਾ ਨਾਲ ਆਤਮਘਾਤ ਕਰ ਲੈਂਦੇ ਸਨ ਕਿ ਯਾਤਰਾ ਦੇ, ਰੱਬ ਦੇ ਪਹਿਏ ਹੇਠ ਮਰਨ ਨਾਲ, ਉਹ ਸਿਧੇ ਸਵਰਗ ਲੋਕ ਵਿਚ ਜਾਣਗੇ। ਇਹ ਆਤਮਘਾਤ ਸਵੈ-ਬਲੀ ਦਾ ਦਰਜਾ ਰਖਦਾ ਸੀ।

ਇਸ ਮੰਦਰ ਵਿਚ ਜਾਤ ਪਾਤ ਦਾ ਕੋਈ ਭੇਦ ਨਹੀਂ। ਜਦੋਂ ਯਾਤਰੂ ਇਥੋਂ ਯਾਤ੍ਰਾ ਪੂਰੀ ਕਰ ਕੇ ਨਿਕਲਦਾ ਹੈ ਤਾਂ ਇਕ ਚੂਹੜਾ, ਉਸ ਦੀ ਪਿਠ ਨੂੰ ਬੁਹਾਰੀ ਨਾਲ ਠਕੋਰਦਾ ਹੈ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਉਹ ਯਾਤਰੂ ਪਾਪਾਂ ਤੋਂ ਮੁਕਤ ਹੋ ਜਾਂਦਾ ਹੈ।

ਮੁਸਲਮਾਨ ਹਾਕਮਾਂ ਨੇ ਜਦੋਂ ਉੜੀਸਾ ਦੇ ਕਈ ਮੰਦਰ ਤੋੜੇ ਤਾਂ ਜਗਨ ਨਾਥ ਨੂੰ ਛੱਡ ਦਿਤਾ। ਜਿਸ ਦਾ ਇਕ ਕਾਰਨ ਤਾਂ ਇਹ ਸੀ ਕਿ ਇਥੋਂ ਚੋਖਾ ਜਜ਼ੀਆ ਇਕਠਾ ਹੋ ਜਾਂਦਾ ਸੀ, ਦੂਜਾ ਇਥੇ ਹਿੰਦੂ ਧਰਮ ਕੱਟੜ ਰੂਪ ਵਿਚ ਪ੍ਰਚਲਿਤ ਨਹੀਂ ਸੀ।

ਜਗਨ ਨਾਥ ਭਾਵੇਂ ਵੈਸ਼ਨਵ ਮੰਦਰ ਹੈ, ਪਰ ਇਥੇ 13 ਸ਼ਿਵ ਦੇ ਮੰਦਰ ਵੀ ਹਨ ਤੇ ਕੁਝ ਹੋਰ ਉਸ ਦੀ ਪਤਨੀ ਦੁਰਗਾ ਦੇ।

(ਜ-17) ਜੰਗਮ :

ਸੰਨਿਆਸੀਆਂ ਦੀ ਇਕ ਸੰਪ੍ਰਦਾਇ, ਜੋ ਸ਼ੈਵਮਤ ਨਾਲ ਸਬੰਧਿਤ ਹੈ। ਪ੍ਰਾਚੀਨ ਕਾਲ ਵਿਚ ਸ਼ੈਵ ਸੰਨਿਆਸੀਆਂ ਦੀ ਇਕ ਸੰਪ੍ਰਦਾਇ 'ਭਾਰਸ਼ਿਵ' ਅਖਵਾਉਂਦੀ ਸੀ। ਇਸ ਮਤ ਦੇ ਅਨੁਯਾਈ ਸ਼ਿਵਲਿੰਗ ਨੂੰ ਆਦਰ ਨਾਲ ਆਪਣੇ ਸੀਸ ਅਥਵਾ ਮੋਢਿਆਂ ਤੇ ਧਾਰਨ ਕਰਦੇ ਸਨ। ਜੰਗਮ ਪ੍ਰਾਚੀਨ 'ਭਾਰਸ਼ਿਵ' ਹੀ ਹਨ ਕਿਉਂ ਜੋ ਇਹ ਵੀ ਸ਼ਿਵਲਿੰਗ ਨੂੰ ਆਪਣੇ ਸਿਰ ਉਤੇ ਧਾਰਨ ਕਰਦੇ ਹਨ। ਇਤਿਹਾਸ ਤੋਂ ਪਤਾ ਚਲਦਾ ਹੈ ਕਿ ਇਹ ਸੰਪ੍ਰਦਾਇ

ਦੂਜੀ ਸਦੀ ਈਸਵੀ ਵਿਚ ਹੋਂਦ ਵਿਚ ਸੀ। ਇਸ ਸੰਪ੍ਰਦਾਇ ਦੇ ਸਾਧੂ ਜਟਾਂ ਰਖਦੇ ਹਨ। ਪੈਰਾਂ ਵਿਚ ਪਤਲੀਆਂ ਜੰਜੀਰਾਂ ਪਹਿਨਦੇ ਹਨ ਤੇ ਹੱਥ ਵਿਚ ਘੰਟੀ ਰਖਦੇ ਹਨ, ਘੰਟੀ ਨੂੰ ਇਹ ਖੈਰ ਮੰਗਣ ਸਮੇਂ ਹਰ ਵਕਤ ਵਜਾਉਂਦੇ ਰਹਿੰਦੇ ਹਨ ਅਤੇ ਨਾਲ ਨਾਲ ਸ਼ਿਵ ਦੀ ਮਹਿਮਾ ਵਿਚ ਗੀਤ ਵੀ ਗਾਉਂਦੇ ਜਾਂਦੇ ਹਨ।

ਦਿੱਖ ਦੇ ਪਖੋਂ ਸ਼ਿਵ ਜੀ ਦੇ ਭਗਤ ਜੰਗਮ ਬੜਾ ਪ੍ਰਭਾਵਤ ਕਰਦੇ ਹਨ। ਦੋ-ਦੋ ਤਿੰਨ-ਤਿੰਨ ਦੇ ਜੋਟੇ। ਇਹ ਕਦੇ ਇਕੱਲੇ ਨਹੀਂ ਵਿਚਰਦੇ। ਨਿਕੀ ਜਿਹੀ ਟੱਲੀ ਖੜਕਾਂਦੇ ਤੇ ਸ਼ਿਵ ਜੀ ਦੀ ਮਹਿਮਾ ਵਿਚ ਗਾਉਂਦੇ, ਝਟ ਧਿਆਨ ਖਿਚ ਲੈਂਦੇ ਹਨ :—

ਧਨ ਸ਼ਿਵ ਸੰਭੂ

ਧਨ ਸ਼ਿਵ ਸੰਭੂ

ਬਮ ਬਮ ਭੋਲੇ ਨਾਥ।

ਕੰਨਾਂ ਵਿਚ ਪਿੱਤਲ ਦੇ ਫੁੱਲ (ਜੋਗੀਆਂ ਵਾਂਗ ਮੁੰਦਰਾਂ ਨਹੀਂ) ਤੇ ਸਿਰ ਉਪਰ ਸੱਪ ਦੀ ਸ਼ਕਲ ਦੀ ਰੱਸੀ ਵਲੋਟੀ ਹੋਈ। ਉਸ ਉਪਰ ਧਾਤ ਦਾ ਚੰਦਰਮਾ ਗ੍ਰਹਿਣ ਕੀਤਾ ਹੋਇਆ। ਮੋਰ-ਪੰਖਾਂ ਨਾਲ ਸੱਜੇ ਸ਼ਿੰਗਾਰੇ। ਚੰਦਰਮਾ ਸ਼ਿਵ ਦੀ ਘਾਲਨਾ ਤੇ ਮੁਰੱਵਤ ਦਾ ਪ੍ਰਤੀਕ ਹੈ। ਇਕ ਪੌਰਾਣਿਕ ਕਥਾ ਅਨੁਸਾਰ ਸਮੁੰਦਰ-ਮੰਥਨ ਵੇਲੇ, ਮੰਦਾਰਾ ਪਰਬਤ ਨੂੰ ਮਧਾਣੀ ਤੇ ਸ਼ੇਸ਼ ਨਾਗ ਨੂੰ, ਨੇਤਰਾ ਬਣਾ ਕੇ ਰਿੜਕਿਆ ਜਾ ਰਿਹਾ ਸੀ ਤਾਂ ਇਕ ਤਾਂ ਸ਼ੇਸ਼ ਨਾਗ ਰੋਹ ਵਿਚ ਆ ਕੇ ਜ਼ਹਿਰ ਉਗਲਣ ਲਗਾ। ਦੂਜਾ, ਬੇਸ਼ੁਮਾਰ ਵਿਹੁਲੀਆਂ ਜੜੀਆਂ-ਬੂਟੀਆਂ ਦੇ ਸੰਗਮ ਨਾਲ ਸਮੁੰਦਰ ਦੀ ਸਤਹਿ ਉਤੇ ਜ਼ਹਿਰੀਲੀ ਝੰਗ ਉਭਰ ਆਈ। ਜਿਸ ਦੇ ਅਸਰ ਨਾਲ ਅਨੇਕਾਂ ਸੂਰ ਤੇ ਅਸੂਰ ਮਰਨ ਲਗੇ। ਸ਼ਿਵ ਨੇ ਦੇਵਤਿਆਂ ਤੇ ਅਸੂਰਾਂ ਦੀ ਰੱਖਿਆ ਹਿਤ, ਸਮੁੰਦਰ ਉਪਰ ਤਰਦੀ ਸਾਰੀ ਜ਼ਹਿਰੀਲੀ ਝੰਗ ਪੀ ਲਈ। ਸ਼ਿਵ ਜੀ ਨੂੰ, ਇਸ ਮੁੰਨ ਕਾਰਜ ਬਦਲੇ, ਸਮੁੰਦਰ ਵਿਚੋਂ ਨਿਕਲੇ ਚੰਦਾਂ ਰਤਨਾਂ ਵਿਚੋਂ ਇਕ ਰਤਨ 'ਚੰਦਰਮਾ' ਭੇਟ ਕੀਤਾ ਗਿਆ, ਜੋ ਉਨ੍ਹਾਂ ਨੇ ਸਿਰ ਉਤੇ ਗ੍ਰਹਿਣ ਕਰ ਲਿਆ।

ਜੰਗਮ ਦੀ ਉਤਪਤੀ ਬਾਰੇ ਵੀ ਇਕ ਮਿੱਥਕ ਕਥਾ ਪ੍ਰਚਲਤ ਹੈ—ਜਦੋਂ ਸ਼ਿਵ ਦਾ ਵਿਆਹ ਪਾਰਬਤੀ ਨਾਲ ਹੋਇਆ ਤਾਂ ਸ਼ਿਵ ਨੇ ਕੁਝ ਦਾਨ-ਪੁੰਨ ਕਰਨਾ ਚਾਹਿਆ। ਪਰ ਸ਼ਿਵ ਦੇ ਹੱਥੋਂ ਕੋਈ ਦਾਨ ਕਬੂਲਣ ਲਈ ਤਿਆਰ ਨਾ ਹੋਇਆ। ਤਾਂ ਸ਼ਿਵ ਜੀ ਨੇ ਆਪਣੀ ਸੱਜੀ ਲੱਤ ਵਿਚੋਂ ਇਕ ਮਨੁੱਖ ਪੈਦਾ ਕੀਤਾ। ਜੰਙ ਵਿਚੋਂ ਉਤਪੰਨ ਹੋਣ ਕਰਕੇ ਉਸਨੂੰ ਜੰਗਮ ਕਿਹਾ ਜਾਣ ਲੱਗਾ। ਜਦੋਂ ਸ਼ਿਵ ਉਸ ਮਨੁੱਖ ਨੂੰ ਦਾਨ ਦੇਣ ਲਗੇ ਤਾਂ ਉਸ ਨੇ ਤਰਲਾ ਕੀਤਾ।

"ਮਹਾਰਾਜ ! ਮੈਨੂੰ ਦਾਨ ਨਹੀਂ, ਮੁਕਤੀ ਬਖਸ਼ੋ । ਮੈਂ ਜਨਮ ਮਰਨ ਦੇ ਗੋੜ ਵਿਚ ਨਹੀਂ ਪੈਣਾ ਚਾਹੁੰਦਾ ।"

"ਪਰ ਤੈਨੂੰ ਦਰ ਦਰ ਤੋਂ ਮੇਰੇ ਨਾਮ 'ਤੇ ਭਿਛਿਆ ਮੰਗਣੀ ਪਏਗੀ ।"

ਜੰਗਮ ਨੇ ਇਹ ਗੱਲ ਮੰਨ ਲਈ । ਧਾਰਨਾ ਹੈ ਕਿ ਜੰਗਮ ਸਾਧ ਦਾ ਇਹ ਅਖੀਰਲਾ ਜਨਮ ਹੁੰਦਾ ਹੈ । ਇਸ ਜਨਮ ਮਗਰੋਂ ਉਸਨੂੰ ਮੁਕਤੀ ਮਿਲ ਜਾਂਦੀ ਹੈ ।

ਇਕ ਹੋਰ ਮਿਥਕ ਕਥਾ ਅਨੁਸਾਰ ਸ਼ਿਵ ਜੀ ਨੇ, ਆਪਣੇ ਵਿਆਹ ਦੇ ਮੌਕੇ ਉਤੇ ਦਾਨ ਦੇਣ ਲਈ, ਦੋ ਵਿਅਕਤੀ ਸਿਰਜੇ—ਇਕ ਜੰਗਮ ਅਤੇ ਦੂਜੇ ਲਿੰਗਮ । ਜੰਗਮ ਮਥੇ ਦੇ ਪਸੀਨੇ ਵਿਚੋਂ ਪ੍ਰਗਟ ਹੋਇਆ ਅਤੇ ਲਿੰਗਮ ਪੱਟ ਵਿਚੋਂ । ਇਕ ਵਿਚਾਰ ਅਨੁਸਾਰ ਜੰਗਮ ਨਾਉਂ ਇਸ ਲਈ ਪਿਆ ਕਿ ਇਹ ਸਾਧ ਕਿਧਰੇ ਆਪਣਾ ਟਿਕਾਣਾ ਨਹੀਂ ਬਣਾਉਂਦੇ, ਹਮੇਸ਼ਾ ਯਾਤਰਾ ਕਰਦੇ ਰਹਿਣ ਕਰਕੇ, ਇਨ੍ਹਾਂ ਦਾ ਨਾਉਂ ਜੰਗਮ ਪੈ ਗਿਆ । ਇਕ ਹੋਰ ਬਵਾਇਤ ਅਨੁਸਾਰ ਇਹ ਸਾਧ, ਲਿੰਗ ਦੀ ਪੂਜਾ ਕਰਨ ਕਰਕੇ, ਲਿੰਗਮ ਦੇ ਨਾਂ ਨਾਲ ਜਾਣੇ ਜਾਣ ਲਗੇ । ਇਹੋ ਲਿੰਗਮ ਸ਼ਬਦ ਵਿਗੜ ਕੇ ਜੰਗਮ ਬਣ ਗਿਆ । ਜੰਗਮ ਫਕੀਰ ਅਜ ਵੀ ਸ਼ਿਵ ਦੇ ਵਿਆਹ ਦੀ ਕਾਵਿ-ਕਥਾ ਸੁਣਾ ਕੇ ਦਾਨ ਮੰਗਦੇ ਹਨ । ਇਨ੍ਹਾਂ ਵਿਚੋਂ ਕਈ ਵਿਰਕਤ ਹੁੰਦੇ ਹਨ ਤੇ ਕਈ ਗ੍ਰਿਹਸਥੀ ।

(ਜ-18) ਜਗਰਾਉਂ :

ਲੁਧਿਆਣੇ ਦੀ ਇਕ ਤਹਿਸੀਲ ਦਾ ਪ੍ਰਧਾਨ ਨਗਰ; ਜਗਰਾਉਂ ਲੁਧਿਆਣੇ ਤੋਂ 26 ਮੀਲ ਦੂਰ ਸਥਿਤ ਹੈ । ਇਥੇ ਹਰ ਸਾਲ, ਪ੍ਰਸਿਧ ਸੂਫੀ ਫਕੀਰ, ਅਬਦੁਲ ਕਾਦਰ ਜ਼ਿਲਾਨੀ ਦੀ ਕਬਰ ਉਤੇ 14, 15 ਤੇ 16 ਫੱਗਣ ਨੂੰ ਇਕ ਭਾਰੀ ਮੇਲਾ ਜੁੜਦਾ ਹੈ, ਜਿਸ ਨੂੰ 'ਰੋਸ਼ਨੀ' ਕਹਿੰਦੇ ਹਨ । ਇਸ ਮੇਲੇ ਦਾ ਜ਼ਿਕਰ ਲੋਕ ਗੀਤਾਂ ਵਿਚ ਵੀ ਆਉਂਦਾ ਹੈ :

ਆਰੀ, ਆਰੀ, ਆਰੀ,

ਵਿਚ ਜਗਰਾਵਾਂ ਦੇ

ਬੜੀ ਲਗਦੀ ਰੋਸ਼ਨੀ ਭਾਰੀ । (ਵੇਖੋ : ਰੋਸ਼ਨੀ)

(ਜ-19) ਜਗਰਾਤਾ :

(1) ਸਾਰੀ ਰਾਤ ਪੂਜਾ ਪਾਠ, ਭਜਨ ਬੰਦਗੀ ਤੇ ਕੀਰਤਨ ਕਰਨ ਲਈ ਜਾਗਦੇ ਰਹਿਣਾ; ਇਸ ਨੂੰ ਰੱਤ-ਜਗਾ ਵੀ ਕਹਿੰਦੇ ਹਨ । ਹਿੰਦੂ ਧਰਮ ਵਿਚ ਸਾਰੀ ਰਾਤ ਜਾਗ ਕੇ ਦੇਵੀ ਦੇਵਤੇ ਦੀ ਚੌਕੀ ਭਰਨ ਦਾ ਬੜਾ ਮਹਾਤਮ ਮੰਨਿਆ ਗਿਆ ਹੈ । ਦੇਵੀ ਮਾਤਾ ਦੇ ਉਪਾਸਕਾਂ ਵਿਚ ਤਾਂ ਕੀਰਤਨ ਕਰਵਾਇਆ ਹੀ ਰਾਤ ਨੂੰ ਜਾਂਦਾ ਹੈ । ਨ੍ਰਾਤਿਆਂ ਦੇ

ਦਿਨਾਂ ਵਿਚ, ਦੇਵੀ ਦੇ ਉਪਾਸਕਾਂ ਵਿਚ ਆਮ ਜਗਰਾਤੇ ਕੀਤੇ ਜਾਂਦੇ ਹਨ, ਜਿਨ੍ਹਾਂ ਵਿਚ ਦੇਵੀ ਦੇ ਜੱਸ ਵਿਚ ਗੀਤ ਗਾਏ ਜਾਂਦੇ ਹਨ । ਕਥਾ ਕੀਰਤਨ ਦਾ ਪ੍ਰਵਾਹ ਵੀ ਚਲਦਾ ਹੈ ।

ਸਿੱਖਾਂ ਵਿਚ ਵੀ ਜਗਰਾਤੇ ਦਾ ਵਿਧਾਨ ਹੈ । ਜਗਰਾਤੇ ਵਿਚ ਸਾਰੀ ਰਾਤ ਗੁਰਬਾਣੀ ਦਾ ਕੀਰਤਨ ਚਲਦਾ ਰਹਿੰਦਾ ਹੈ ਤੇ ਸਰਘੀ ਵੇਲੇ ਭੋਗ ਪਾ ਕੇ ਕੜਾਹ ਪ੍ਰਸਾਦਿ ਵੰਡਿਆ ਜਾਂਦਾ ਹੈ । ਗੁਰੂ ਗ੍ਰੰਥ ਸਾਹਿਬ ਦਾ ਅਖੰਡ ਪਾਠ ਅਠਤਾਲੀ ਘੰਟੇ ਦਾ ਹੁੰਦਾ ਹੈ । ਇਸ ਵਿਚ ਦੋ ਰਾਤਾਂ ਪੈਂਦੀਆਂ ਹਨ, ਜਿਨ੍ਹਾਂ ਵਿਚ ਪਾਠ ਦਾ ਪ੍ਰਵਾਹ ਨਿਰੰਤਰ ਚਲਦਾ ਰਹਿੰਦਾ ਹੈ ।

ਸੱਖੀ ਸਰਵਰ ਦੇ ਉਪਾਸਕਾਂ ਵਿਚ ਚੌਕੀ ਭਰਨ ਤੇ ਜਗਰਾਤੇ ਕਰਨ ਦਾ ਰਵਾਜ ਹੈ । ਜਦੋਂ ਇਹ ਨਿਗਾਹੇ ਦੀ ਯਾਤਰਾ ਉਤੇ ਜਾਂਦੇ ਹਨ ਤਾਂ ਰਾਹ ਵਿਚ ਚੌਕੀਆਂ ਭਰਦੇ ਤੇ ਜਗਰਾਤੇ ਕਟਦੇ ਜਾਂਦੇ ਹਨ ।

ਪੁਰਾਣੇ ਵੇਲਿਆਂ ਵਿਚ, ਜਦੋਂ ਗੰਗਾ ਦੀ ਯਾਤਰਾ ਲਈ ਸੰਗ ਜਾਇਆ ਕਰਦੇ ਸਨ ਤਾਂ ਰਾਤ ਨੂੰ ਜਿਸ ਪਿੰਡ, ਸ਼ਹਿਰ ਜਾਂ ਉਜਾੜ ਵਿਚ ਟਿਕਾਣਾ ਕਰਦੇ, ਉਥੇ ਰਾਤ ਭਰ ਚੌਕੀ ਭਰੀ ਜਾਂਦੀ ਅਤੇ ਸਾਰੀ ਰਾਤ ਕੀਰਤਨ ਪ੍ਰਵਾਹ ਚਲਦਾ ਰਹਿੰਦਾ ।

ਵੈਸ਼ਨਵ ਮਤ ਵਾਲਿਆਂ ਵਿਚ ਵੀ ਜਗਰਾਤੇ ਦਾ ਖਾਸ ਮਹਾਤਮ ਹੈ । ਵਰਤ ਰਖਣ ਤੋਂ ਪਹਿਲਾਂ ਕਈ ਵੈਸ਼ਨਵ ਜਗਰਾਤਾ ਕਟਦੇ ਤੇ ਮਨ ਦੀ ਸੁਧੀ ਲਈ ਸਾਰੀ ਰਾਤ ਭਜਨ ਬੰਦਗੀ ਤੇ ਪੂਜਾ ਪਾਠ ਕਰਦੇ ਹਨ ।

(2) ਸਾਰੀ ਰਾਤ ਭਰ ਚਰਖਾ ਕਤਣ ਦੀ ਕਿਰਿਆ; ਇਸ ਨੂੰ ਰੱਤ-ਜੱਗਾ ਵੀ ਕਹਿੰਦੇ ਹਨ । ਪਹਿਲਿਆਂ ਵਿਚ, ਗਰਮੀਆਂ ਵਿਚ ਚਾਨਣੀਆਂ ਰਾਤਾਂ ਵਿਚ, ਘਰਾਂ ਦੇ ਵਿਹੜਿਆਂ ਵਿਚ ਤੇ ਸਰਦੀਆਂ ਵਿਚ, ਅੰਦਰ ਸੁਫਿਆਂ ਵਿਚ, ਮੁਟਿਆਰਾਂ ਇਕੱਠੀਆਂ ਹੋ ਕੇ ਸਾਰੀ ਰਾਤ ਚਰਖੇ ਕਤਦੀਆਂ ਸਨ ।

(3) ਜਦੋਂ ਬਰਾਤ ਚਲੀ ਜਾਂਦੀ ਹੈ ਤੇ ਮਗਰੋਂ ਦੁਲ੍ਹੇ ਦੇ ਘਰ ਦੀਆਂ ਔਰਤਾਂ ਸਾਰੀ ਰਾਤ ਜਾਗ ਦੇ ਗੀਤ ਗਾਉਂਦੀਆਂ, ਨਚਦੀਆਂ ਤੇ ਸਵਾਂਗ ਭਰਦੀਆਂ ਹਨ । (ਵੇਖੋ : ਜਾਗੋ) ।

(ਜ-20) ਜੱਗਾ :

ਪੰਜਾਬ ਦਾ ਇਕ ਪ੍ਰਸਿਧ ਲੋਕ-ਨਾਇਕ, ਜਿਸ ਬਾਰੇ ਅਨੇਕਾਂ ਲੋਕ-ਗੀਤ ਤੇ ਦੇਵ-ਕਥਾਵਾਂ ਪ੍ਰਚਲਤ ਹਨ । ਜੱਗਾ ਜਟ ਧਾੜਵੀ ਨਾਇਕ ਹੈ । ਖੋਫਨਾਕ ਤੇ ਲਹੂ ਪੀਣਾ, ਪਰ ਰਹਿਮ ਦਿਲ ਵਾਲਾ ਵੀ, ਉਹ ਧਨੀਆਂ ਤੇ ਜਗੀਰਦਾਰਾਂ ਨੂੰ ਲੁਟ ਕੇ ਉਨ੍ਹਾਂ ਦਾ ਮਾਲ ਗਰੀਬਾਂ, ਅਨਾਥਾਂ ਤੇ ਦੁਖੀਆਂ ਵਿਚ ਵੰਡ ਦਿਤਾ ਕਰਦਾ ਸੀ । ਜਿਸ ਕਰਕੇ ਜਗੀਰਦਾਰ

ਜਿਥੇ ਇਸ ਤੋਂ ਬਰ ਬਰ ਕੰਬਦੇ ਸਨ, ਗਰੀਬ ਇਸ ਦਾ ਜੱਸ ਗਾਇਆ ਕਰਦੇ ਸਨ। ਇਸ ਨੇ ਕਈ ਅਨਾਥ ਤੇ ਗਰੀਬ ਘਰਾਂ ਦੀਆਂ ਕੰਨਿਆਵਾਂ ਦੇ ਵਿਆਹ ਲਈ ਖਰਚੇ ਕੀਤੇ। ਜੱਗੇ ਬਾਰੇ ਗੀਤ ਕਰੁਣਾ ਰਸ ਨਾਲ ਭਰਪੂਰ ਹਨ। ਹੇਠਾਂ ਕੁਝ ਟੱਪੇ ਦਿਤੇ ਜਾਂਦੇ ਹਨ :

ਜੱਗਾ ਜੰਮਿਆ, ਤੇ ਮਿਲਣ ਵਧਾਈਆਂ
ਵੱਡਾ ਹੋ ਕੇ ਡਾਕੇ ਮਾਰਦਾ
ਪੂਰਨਾ ! ਕਿ ਅੱਖੀਆਂ 'ਚ ਰੱਬ ਵਸਦਾ
ਕੋਈ ਦੂਰ ਨਾ।
ਜੱਗਾ ਡਿਗਿਆ,
ਜੱਗਾ ਡਿਗਿਆ ਟਿੱਬੇ ਤੇ ਫੱਟ ਖਾ ਕੇ
ਨੌਂ ਮਣ ਰੇਤ ਭਿਜ ਗਈ।
ਪੂਰਨਾ ! ਪੂਰਨਾ !
ਨਾਈਆਂ ਨੇ ਵੱਢ ਸੁਟਿਆ ਜੱਗਾ ਸੂਰਮਾ।
ਜੱਗਾ ਤੁਰਿਆ,
ਜੱਗਾ ਤੁਰਿਆ ਤੇ ਧਰਤੀ ਕੰਬ ਗਈ
ਰਾਠਾਂ ਦੇ ਦਿਲ ਡੌਲ ਗਏ।
ਪੂਰਨਾ, ਪੂਰਨਾ ਕਿ ਮੌਤ ਨੇ ਚਬ ਲਿਆ,
ਐਡਾ ਵੱਡਾ ਸੂਰਮਾ।

ਜੱਗੇ ਦੇ ਗੀਤ ਖਾਸ ਤਰਜ਼ ਨਾਲ ਗਾਏ ਜਾਂਦੇ ਹਨ, ਜੋ 'ਜੱਗੇ ਦੀ ਤਰਜ਼' ਨਾਲ ਪ੍ਰਸਿਧ ਹੈ। ਟੱਪੇ ਦੀਆਂ ਤੁੱਕਾਂ ਦੇ ਪਹਿਲੇ ਤੁਕਾਂਗ ਨੂੰ ਦੋ ਵਾਰ ਜ਼ੋਰ ਦੇ ਕੇ ਗਾਇਆ ਜਾਂਦਾ ਹੈ ਤੇ ਬਾਕੀ ਤੁੱਕ ਨੂੰ ਸਾਧਾਰਨ ਪਰ ਸੋਗਮਈ ਲੈਅ ਵਿਚ ਗਾਇਆ ਜਾਂਦਾ ਹੈ।

(ਜ-21) ਜਗਾਧਰੀ :

ਅੰਬਾਲੇ ਜ਼ਿਲੇ ਦਾ ਕਸਬਾ। ਇਥੇ ਹਿੰਦੂਆਂ ਦੇ ਦੋ ਪ੍ਰਸਿਧ ਤੀਰਥ ਕਪਾਲਮੋਚਨ ਤੇ ਰਿਣਮੋਚਨ ਹਨ। (ਵੇਖੋ : ਕਪਾਲਮੋਚਨ ਤੇ ਰਿਣਮੋਚਨ)। ਕਪਾਲਮੋਚਨ ਤਾਲ ਦੇ ਨੇੜੇ ਗੁਰੂ ਗੋਬਿੰਦ ਸਿੰਘ ਸਾਹਿਬ ਦਾ ਇਕ ਗੁਰਦਵਾਰਾ ਸਥਿਤ ਹੈ।

(ਜ-22) ਜੱਗੀ :

ਖੱਤਰੀਆਂ ਦੀ ਇਕ ਗੱਤ; ਬਹੁਤੇ ਜੱਗ ਕਰਵਾਣ ਕਰ ਕੇ ਇਨ੍ਹਾਂ ਦੀ ਔਲ ਜੱਗੀ ਪੈ ਗਈ।

(ਜ-23) ਜਗੋਟਾ :

ਉੱਠ ਦੀਆਂ ਰੱਸੀਆਂ ਦਾ, ਗੁੰਦ ਕੇ ਬਣਾਇਆ ਰੱਸਾ, ਜੋ ਕਈ ਜੱਗੀ ਤੇ ਫਕੀਰ ਲੱਕ ਦੁਆਲੇ ਪਹਿਨਦੇ ਹਨ ਅਤੇ ਇਹ ਫਕੀਰੀ ਦਾ ਚਿੰਨ੍ਹ ਹੈ।

(ਜ-24) ਜਜਮਾਨ :

ਜਜਮਾਨ (ਸੰ: ਯਜਮਾਨ) ਸ਼ਬਦ ਦੇ ਅਰਥਾਂ ਵਿਚ, ਸਮੇਂ ਨਾਲ ਕਈ ਤਬਦੀਲੀਆਂ ਆਈਆਂ ਹਨ। ਵੈਦਿਕ ਕਾਲ ਵਿਚ ਇਹ ਸ਼ਬਦ ਯੱਗ ਕਰਵਾਣ ਵਾਲੇ ਵਿਅਕਤੀ ਲਈ ਵਰਤਿਆ ਜਾਂਦਾ ਸੀ। ਜਜਮਾਨ ਉਹ ਵਿਅਕਤੀ ਹੁੰਦਾ ਸੀ, ਜੋ ਪਰੋਹਿਤਾਂ ਤੋਂ ਯੱਗ ਜਾਂ ਹਵਨ ਕਰਵਾਏ। ਹਰ ਕੁੱਲ ਦੇ ਆਪਣੇ ਪਰੋਹਿਤ ਹੁੰਦੇ ਤੇ ਪਰੋਹਿਤਾਂ ਦਾ ਕੁੱਲ ਦਾ ਰਿਸ਼ਤਾ ਪੀੜ੍ਹੀ ਦਰ ਪੀੜ੍ਹੀ ਅਗੇ ਚਲਦਾ ਜਾਂਦਾ। ਪਰੋਹਿਤ ਜਿਸ ਕੁੱਲ ਨਾਲ ਸਬੰਧਿਤ ਹੁੰਦੇ, ਉਸ ਕੁੱਲ ਦੇ ਪਰਵਾਰ ਦੇ ਲੋਕ, ਉਸ ਪਰੋਹਿਤ ਲਈ ਜਜਮਾਨ ਹੁੰਦੇ। ਜਜਮਾਨ ਤੇ ਪਰੋਹਿਤ ਦੀ ਪ੍ਰਥਾ ਜਜਮਾਨੀ ਪ੍ਰਥਾ ਅਖਵਾਈ।

ਮੱਧ-ਕਾਲ ਵਿਚ ਇਸ ਸ਼ਬਦ ਨੂੰ ਵਿਸਤ੍ਰਿਤ ਅਰਥ ਦੇ ਲਏ ਗਏ ਤੇ ਧਾਰਮਿਕ ਸੰਬੰਧਾਂ ਤੋਂ ਇਲਾਵਾ ਸਮਾਜਿਕ ਤੇ ਆਰਥਿਕ ਸੰਬੰਧਾਂ ਲਈ ਵੀ, ਇਹੋ ਸ਼ਬਦ ਵਰਤਿਆ ਜਾਣ ਲਗਾ। ਹਰੇਕ ਕੁੱਲ ਨਾਲ ਕੁਝ ਕਮੀ ਕਮੀਣ ਤੇ ਲਾਗੀ ਸਬੰਧਿਤ ਸਨ, ਜੋ ਪੀੜ੍ਹੀ ਦਰ ਪੀੜ੍ਹੀ ਸੇਵਾ ਕਰਦੇ ਜਾਂਦੇ ਸਨ। ਇਨ੍ਹਾਂ ਲਾਗੀਆਂ ਤੇ ਕਮੀਣਾਂ ਜਿਵੇਂ ਕਿ ਨਾਈ, ਭੱਟ, ਮਿਰਾਸੀ, ਤਰਖਾਣ, ਲੁਹਾਰ ਤੇ ਝੀਵਰ ਆਦਿ ਦੇ ਜ਼ਿੰਮੇ ਕੁਝ ਖਾਸ ਕਰਤੱਵ ਸਨ, ਜਿਨ੍ਹਾਂ ਨੂੰ ਪਾਲਨਾ ਉਨ੍ਹਾਂ ਦਾ ਫਰਜ਼ ਹੁੰਦਾ। ਇਨ੍ਹਾਂ ਲਾਗੀਆਂ ਤੇ ਕਮੀਣਾਂ ਦਾ ਜਿਨ੍ਹਾਂ ਕੁਲਾਂ ਨਾਲ ਸਬੰਧ ਹੁੰਦਾ, ਉਹ ਉਨ੍ਹਾਂ ਦੇ ਜਜਮਾਨ ਅਖਵਾਉਂਦੇ ਤੇ ਸ਼ਾਦੀ ਗਾਮੀ ਦੇ ਮੌਕਿਆਂ ਉਤੇ ਆਪਣੇ ਜਜਮਾਨਾਂ ਤੋਂ ਬਝਵੀਂ ਲਾਗ ਲਿਆ ਕਰਦੇ, ਜਿਸ ਨੂੰ 'ਬੰਧਾਨ' ਕਿਹਾ ਜਾਂਦਾ ਸੀ। ਉਹ ਲਾਗ ਨੂੰ ਆਪਣਾ ਜੱਦੀ ਹੱਕ ਸਮਝਦੇ।

(ਜ-25) ਜਜਮਾਨੀ :

ਪਰੋਹਿਤਾਂ ਤੇ ਲਾਗੀਆਂ ਦੇ ਆਪਣੇ ਜਜਮਾਨਾਂ ਦੇ ਧਾਰਮਕ ਸੰਸਕਾਰਾਂ ਤੇ ਸਮਾਜਕ ਸੰਸਥਾਨਾਂ ਨਾਲ ਸਬੰਧਿਤ ਕੰਮ, ਜਿਨ੍ਹਾਂ ਨੂੰ ਕਰਨਾ ਉਨ੍ਹਾਂ ਦਾ ਫਰਜ਼ ਹੁੰਦਾ ਹੈ। ਇਸ ਕੰਮ ਬਦਲੇ ਉਨ੍ਹਾਂ ਨੂੰ ਜੋ ਲਾਗ ਮਿਲਦੀ, ਉਹ ਵੀ ਜਜਮਾਨੀ ਅਖਵਾਉਂਦੀ। ਜਜਮਾਨੀ ਪੀੜ੍ਹੀ ਦਰ ਪੀੜ੍ਹੀ ਚਲਿਆ ਆ ਰਿਹਾ ਇਕ ਸਮਾਜਕ ਆਰਥਿਕ ਪ੍ਰਬੰਧ ਸੀ, ਜਿਸ ਅਨੁਸਾਰ ਪਰੋਹਿਤ ਤੇ ਲਾਗੀ ਆਪਣੇ ਜਜਮਾਨਾਂ ਦੀ ਸਮਾਜਿਕ, ਧਾਰਮਿਕ ਤੇ ਅਨੁਸਥਾਨਿਕ ਸੇਵਾ ਕਰਦੇ ਤੇ ਇਸ ਦੇ ਬਦਲੇ ਕੇਵਲ ਨਿਸਚਿਤ ਬੰਧਾਨ ਹੀ ਲੈਂਦੇ ਸਨ। ਇਹ ਪ੍ਰਥਾ ਕੇਵਲ ਹਿੰਦੂਆਂ ਵਿਚ ਹੀ ਪ੍ਰਚਲਤ ਸੀ। ਸਮੇਂ ਨਾਲ ਇਹ ਪ੍ਰਥਾ ਕਿਸਾਨੀ ਦਾ ਵੀ ਅੰਗ ਬਣ ਗਈ ਤੇ ਕਮੀ ਕਮੀਣ ਕਿਸਾਨਾਂ ਦੇ ਲਾਗੀ ਬਣ ਕੇ ਰਹਿ ਗਏ। ਉਹ ਸਾਰਾ ਸਾਲ ਕੰਮ ਕਰਦੇ ਤੇ ਵੱਟੇ ਵਿਚ ਜਜਮਾਨਾਂ ਤੋਂ ਕੇਵਲ

ਬੰਧਾਨ ਹੀ ਲੈਂਦੇ ਭਾਵੇਂ ਉਹ ਉਨ੍ਹਾਂ ਦੀ ਸਾਲ ਭਰ ਕੀਤੀ ਸੇਵਾ ਦੇ ਮੁਕਾਬਲੇ ਵਿਚ ਨਾਂ-ਮਾਤਰ ਹੀ ਹੁੰਦਾ। ਜਜ਼ਮਾਨੀ ਪ੍ਰਣਾਲੀ ਵਿਚ ਜਜ਼ਮਾਨ ਆਮ ਤੌਰ ਤੇ ਆਪਣੀਆਂ ਫਸਲਾਂ ਦੀ ਪਕਾਈ ਸਮੇਂ, ਕੁਝ ਅੰਨ ਲਾਗੀਆਂ ਨੂੰ ਦਿਤਾ ਕਰਦੇ। ਹੁਣ ਇਹ ਪ੍ਰਥਾ ਖਤਮ ਹੋ ਰਹੀ ਹੈ।

ਜਜ਼ਮਾਨੀ ਪ੍ਰਣਾਲੀ ਹੇਠ, ਪਿੰਡਾਂ ਵਿਚ ਵਸਦਾ ਹਰੇਕ ਕਮੀ-ਸਮੂਹ, ਦੂਜੇ ਜਾਤ ਸਮੂਹਾਂ ਦੇ ਪਰਵਾਰਾਂ ਦੇ ਨਿਸਚਿਤ ਕੰਮ ਕਰਦਾ, ਜਿਵੇਂ ਨਾਈ ਵਾਲ ਮੁੰਨਦਾ, ਲੁਹਾਰ ਸੰਦ ਬਣਾਉਂਦਾ, ਘੁਮਿਆਰ ਘਰਾਂ ਦੇ ਭਾਂਡੇ, ਖੂਹ ਦੀਆਂ ਟਿੰਡਾਂ, ਤਰਖਾਣ ਖੂਹ ਦੇ ਚੱਕ ਤੇ ਚੌਕੀ ਪੀੜ੍ਹੀਆਂ ਆਦਿ ਬਣਾਉਂਦਾ। ਪਰ ਇਹ ਜਾਤ-ਸਮੂਹ ਪਿੰਡ ਦੇ ਹਰੇਕ ਬੰਦੇ ਲਈ ਕੰਮ ਨਹੀਂ ਕਰਦੇ। ਹਰੇਕ ਕਿਰਤੀ ਕੇਵਲ ਉਸ ਪਰਿਵਾਰ ਅਥਵਾ ਕੁਟੰਬ-ਸਮੂਹਾਂ ਦਾ ਕੰਮ ਕਰਦਾ ਹੈ, ਜਿਨ੍ਹਾਂ ਨਾਲ ਉਹ ਜੱਦੀ ਤੌਰ ਤੇ ਬਝਿਆ ਹੁੰਦਾ। ਇਸ ਤੋਂ ਪਹਿਲਾਂ, ਉਸ ਦਾ ਪਿਉ ਇਨ੍ਹਾਂ ਪਰਿਵਾਰਾਂ ਦਾ ਕੰਮ ਕਰਦਾ ਰਿਹਾ ਸੀ ਤੇ ਅਗੋਂ ਉਸ ਦਾ ਪੁੱਤਰ ਕਰਦਾ ਰਹਿੰਦਾ। ਉਸ ਦੀ ਸੰਤਾਨ ਨੇ ਕਿਹੜਾ ਕੰਮ ਕਰਨਾ ਹੈ, ਉਸ ਦਾ ਨਿਰਨਾ ਉਸ ਦੀ ਜਾਤ ਤੋਂ ਹੋਣਾ ਹੈ। ਜੇ ਉਹ ਨਾਈ ਹੈ ਤਾਂ ਸਿਰ ਮੁੰਨਣ ਦਾ ਕੰਮ ਕਰੇਗਾ, ਜੇ ਲੋਹਾਰ ਹੈ ਤਾਂ ਲੋਹੇ ਦੀਆਂ ਵਸਤੂਆਂ ਆਦਿ।

ਜਜ਼ਮਾਨੀ ਪ੍ਰਥਾ ਵਿਚ ਕੰਮ-ਕਿਰਤ ਪੈਸੇ ਦੇ ਮੁਆਵਜ਼ੇ ਬਦਲੇ ਨਹੀਂ ਕੀਤਾ ਜਾਂਦਾ। ਨਾ ਹੀ ਜਜ਼ਮਾਨ ਤੇ ਕੰਮੀ ਦਾ ਸਬੰਧ ਨੌਕਰ ਤੇ ਮਾਲਕ ਵਾਲਾ ਹੁੰਦਾ ਹੈ। ਜਜ਼ਮਾਨ ਕੰਮੀ ਦੇ ਕੰਮ ਬਦਲੇ, ਉਸ ਨੂੰ ਨਕਦ/ਅਨਾਜ ਤੇ ਹੋਰ ਸਾਮਗਰੀ, ਖਾਸ ਖਾਸ ਮੌਕਿਆਂ ਤੇ ਦੇਂਦਾ ਹੈ। ਫਸਲਾਂ ਦੀ ਕਟਾਈ ਸਮੇਂ ਕੰਮੀਆਂ ਨੂੰ ਫਸਲ ਵਿਚੋਂ ਹਿੱਸਾ ਦਿਤਾ ਜਾਂਦਾ ਹੈ। ਵਿਆਹ ਸ਼ਾਦੀਆਂ ਜਾਂ ਹੋਰ ਮੌਕਿਆਂ 'ਤੇ ਵੀ ਕੰਮੀਆਂ ਨੂੰ ਲਾਗ ਦਿਤੀ ਜਾਂਦੀ ਹੈ।

ਜੇ ਕੋਈ ਕੰਮੀ ਪਿੰਡ ਛੱਡ ਕੇ ਜਾ ਰਿਹਾ ਹੋਵੇ ਤਾਂ ਉਹ ਆਪਣੇ ਜਜ਼ਮਾਨਾਂ ਨੂੰ ਆਪਣੀ ਥਾਂ ਕੰਮੀ ਦੇ ਕੇ ਜਾਂਦਾ ਹੈ, ਪਰ ਇਸ ਤਰ੍ਹਾਂ ਘਟ ਹੀ ਹੁੰਦਾ ਹੈ। ਕੰਮੀਆਂ ਨੂੰ ਕੁਝ ਖਾਸ ਅਧਿਕਾਰ ਤੇ ਲਾਭ ਪ੍ਰਾਪਤ ਹਨ, ਜਿਸ ਕਰ ਕੇ ਉਹ ਆਪਣੇ ਜਜ਼ਮਾਨਾਂ ਨੂੰ ਨਹੀਂ ਛੱਡਦੇ। ਜਜ਼ਮਾਨੀ ਦੇ ਅਧਿਕਾਰ, ਪੀੜ੍ਹੀ ਦਰ ਪੀੜ੍ਹੀ ਅਗੇ ਚਲਦੇ ਜਾਂਦੇ ਹਨ। ਜੇ ਜਜ਼ਮਾਨ ਕਿਸੇ ਕੰਮੀ ਦੇ ਕੰਮ ਤੋਂ ਖੁਸ਼ ਨਾ ਹੋਵੇ ਤਾਂ ਵੀ ਉਹ ਉਸ ਤੋਂ ਛੁਟਕਾਰਾ ਨਹੀਂ ਪਾ ਸਕਦਾ, ਕਿਉਂ ਜੋ ਉਸ ਦੀ ਥਾਂ ਕੋਈ ਦੂਜਾ ਕੰਮ ਕਰਨ ਨੂੰ ਤਿਆਰ ਨਹੀਂ ਹੋਵੇਗਾ।

ਜਜ਼ਮਾਨੀ ਅਧਿਕਾਰ ਦੀ ਵੰਡ ਵੀ ਸੰਪਤੀ ਦੀ ਵੰਡ ਵਾਂਗ ਹੀ ਕੀਤੀ ਜਾਂਦੀ ਹੈ। ਜਦੋਂ ਦੋ ਕੰਮੀ ਭਰਾ ਵੱਖ

ਹੁੰਦੇ ਹਨ ਤਾਂ ਉਹ ਆਪੋ ਵਿਚ ਜਜ਼ਮਾਨਾਂ ਦੀ ਵੀ ਵੰਡ ਕਰ ਲੈਂਦੇ ਹਨ। ਇਸੇ ਤਰ੍ਹਾਂ ਜਦੋਂ ਜਜ਼ਮਾਨ ਭਰਾ ਵੱਖ ਹੁੰਦੇ ਹਨ ਤਾਂ ਕੰਮੀਆਂ ਦੀ ਵੰਡ ਵੀ ਨਾਲ ਹੀ ਹੋ ਜਾਂਦੀ ਹੈ।

(ਜ-26) ਜਜ਼ੀਆ :

ਜਜ਼ੀਆ ਸ਼ਬਦ ਅਰਬੀ 'ਜਜ਼ਾ' ਤੋਂ ਬਣਿਆ ਹੈ, ਜਿਸ ਦੇ ਅਰਥ ਮੁਆਵਜ਼ਾ, ਤਾਅਬੇਦਾਰੀ, ਅਧੀਨਤਾ ਆਦਿ ਦੇ ਹਨ। ਜਜ਼ੀਆ ਉਹ ਕਰ ਹੈ, ਜੋ ਇਸਲਾਮੀ ਰਾਜ ਸਮੇਂ ਮੁਸਲਿਮ ਹਾਕਮ, ਅਨਮਤੀਆਂ ਅਥਵਾ ਹਿੰਦੂਆਂ ਤੋਂ ਲਿਆ ਕਰਦੇ ਸਨ। ਜਜ਼ੀਆ ਸ਼ਬਦ ਦਾ ਜ਼ਿਕਰ ਕੁਰਾਨ ਵਿਚ ਮਿਲਦਾ ਹੈ। ਪਰ ਉਥੇ ਇਸ ਦਾ ਵਰਨਣ ਇਕ ਕਰ ਦੇ ਰੂਪ ਵਿਚ ਹੈ। ਰਵਾਇਤ ਹੈ ਕਿ ਖਲੀਫਾ ਉਮਰ, ਹਰ ਉਸ ਬੰਦੇ ਤੋਂ ਇਕ ਸਾਲਾਨਾ ਕਰ ਉਗਰਾਂਦੇ ਸਨ, ਜੋ ਮੁਸਲਮਾਨ ਮਤ ਦਾ ਧਾਰਨੀ ਨਹੀਂ ਸੀ ਹੁੰਦਾ, ਇਹ ਕਰ ਸਮਾਜਿਕ ਸਥਿਤੀ ਅਨੁਸਾਰ ਲਗਾਇਆ ਜਾਂਦਾ, ਅਮੀਰਾਂ ਉਤੇ ਜ਼ਿਆਦਾ ਤੇ ਗਰੀਬਾਂ ਉਤੇ ਘਟ।

ਭਾਰਤ ਵਿਚ ਜਜ਼ੀਆ ਕਦੋਂ ਸ਼ੁਰੂ ਹੋਇਆ, ਇਸ ਬਾਰੇ ਨਿਸਚੇ ਨਾਲ ਕੁਝ ਨਹੀਂ ਕਿਹਾ ਜਾ ਸਕਦਾ। ਕਰਨਲ ਟਾਡ ਅਨੁਸਾਰ ਇਹ ਕਰ ਬਾਬਰ ਨੇ ਸ਼ੁਰੂ ਕੀਤਾ, ਪਰ ਇਸ ਗੱਲ ਦੇ ਪ੍ਰਮਾਣ ਮਿਲਦੇ ਹਨ ਕਿ ਅਲਾਉਦੀਨ ਦੇ ਵੇਲੇ ਇਹ ਕਰ ਲੱਗਾ ਹੋਇਆ ਸੀ।

ਫਿਰੋਜ਼ ਸ਼ਾਹ ਦੇ ਰਾਜ ਤਕ ਬ੍ਰਾਹਮਣ ਇਸ ਕਰ ਤੋਂ ਮੁਕਤ ਸਨ, ਪਰ ਫਿਰੋਜ਼ ਸ਼ਾਹ ਨੇ ਪਹਿਲੀ ਵਾਰ ਬ੍ਰਾਹਮਣਾਂ ਉਤੇ ਵੀ ਜਜ਼ੀਆ ਠੱਕ ਦਿਤਾ। ਇਸ ਜਜ਼ੀਏ ਦੇ ਵਿਰੋਧ ਵਿਚ, ਬ੍ਰਾਹਮਣਾਂ ਨੇ ਜੀਉਂਦੇ ਜੀਅ ਅੱਗ ਵਿਚ ਸੜ ਮਰਨ ਦੀ ਧਮਕੀ ਦਿਤੀ, ਪਰ ਦਿੱਲੀ ਦੇ ਧਨੀ ਹਿੰਦੂਆਂ ਨੇ ਉਨ੍ਹਾਂ ਨੂੰ ਇਹ ਕਹਿ ਕੇ ਵਰਗਲਾਇਆ ਕਿ ਉਨ੍ਹਾਂ ਦੀ ਥਾਂ ਉਹ ਜਜ਼ੀਆ ਭਰ ਦੇਣਗੇ। ਸੁਲਤਾਨ ਫਿਰੋਜ਼ ਸ਼ਾਹ ਦੇ ਰਾਜ ਸਮੇਂ ਧਨੀ ਹਿੰਦੂ 40 ਟਾਂਕੇ, ਮਧ ਸ਼੍ਰੇਣੀ ਦੇ ਹਿੰਦੂ 20 ਟਾਂਕੇ ਤੇ ਗਰੀਬ ਹਿੰਦੂ 10 ਟਾਂਕੇ ਜੀਅ ਪ੍ਰਤੀ ਸਾਲਾਨਾ ਜਜ਼ੀਆ ਭਰਦੇ ਸਨ।

ਲੋਧੀ ਘਰਾਣੇ ਦੇ ਸਮੇਂ ਜਜ਼ੀਆ ਬੜੀ ਸਖਤੀ ਨਾਲ ਉਗਰਾਇਆ ਜਾਂਦਾ ਸੀ। ਗੁਰੂ ਨਾਨਕ ਦੇਵ ਜੀ ਦੀ ਬਾਣੀ ਵਿਚ ਬ੍ਰਾਹਮਣਾਂ ਉਤੇ ਜਜ਼ੀਏ ਦਾ ਸੰਕੇਤ ਮਿਲਦਾ ਹੈ :

'ਗਉ ਬ੍ਰਾਹਮਣ ਕੋ ਕਰ ਲਾਵੇ,

ਗੋਬਰ ਤਰਨ ਨਾ ਜਾਈ।'

ਅਕਬਰ ਨੇ ਆਪਣੇ ਰਾਜ ਦੇ ਨਾਵੇਂ ਸਾਲ ਵਿਚ ਇਸ ਕਰ ਨੂੰ ਖਤਮ ਕਤ ਦਿਤਾ, ਪਰ ਔਰੰਗਜ਼ੇਬ ਨੇ ਇਸ ਨੂੰ ਫਿਰ ਲਾਗੂ ਕਰ ਦਿਤਾ। ਔਰੰਗਜ਼ੇਬ ਨੇ ਆਦੇਸ਼ ਦੇ ਰਖਿਆ ਸੀ ਕਿ ਜਜ਼ੀਆ ਦੇਣ ਲਈ ਹਿੰਦੂ ਹਾਕਮ ਖੁਦ ਪੈਦਲ

ਚਲ ਕੇ ਜਾਵੇ ਅਤੇ ਜਜ਼ੀਆ ਦੇਣ ਸਮੇਂ, ਉਸ ਦੇ ਸਾਹਮਣੇ ਖੜਾ ਰਹੇ। ਜਜ਼ੀਆ ਕਿਸੇ ਨੌਕਰ ਦੁਆਰਾ ਨਹੀਂ ਸੀ ਭੇਜਿਆ ਜਾ ਸਕਦਾ।

ਮੁਸਲਮਾਨ ਮਤ ਧਾਰਨ ਨਾਲ ਜਜ਼ੀਆ ਮਾਫ਼ ਹੋ ਜਾਂਦਾ ਸੀ।

(ਜ-27) ਜੰਵ :

ਲੜਕੇ ਦੇ ਵਿਆਹ ਸਮੇਂ ਵਰ ਪੱਖ ਦੇ ਅੰਗ ਸਾਕ, ਭਾਈਚਾਰੇ ਤੇ ਦੋਸਤ ਮਿਤ੍ਰ ਆਦਿ ਇਕੱਠੇ ਹੋ ਕੇ ਜਲੂਸ ਦੀ ਸ਼ਕਲ ਵਿਚ ਕੰਨਿਆਂ ਪੱਖ ਦੇ ਘਰ ਜਾਂਦੇ ਹਨ। ਅਗੇ ਅਗੇ ਬੈਂਡ ਬਾਜੇ ਵਾਲੇ ਵਾਜੇ ਤੇ ਸ਼ਹਿਨਾਈਆਂ ਵਜਾ ਰਹੇ ਹੁੰਦੇ ਹਨ, ਵਰ ਘੋੜੀ ਉਤੇ ਬੈਠਾ ਹੁੰਦਾ ਹੈ, ਜਿਸ ਉਪਰ ਛੱਤਰ ਝੁਲ ਰਿਹਾ ਹੁੰਦਾ ਹੈ। ਇਸ ਤਰ੍ਹਾਂ ਦੀ ਜੰਵ ਚਾੜ੍ਹਨ ਦਾ ਰਵਾਜ ਪ੍ਰਾਚੀਨ ਕਾਲ ਤੋਂ ਚਲਿਆ ਆ ਰਿਹਾ ਹੈ (ਵੇਖੋ : ਵਿਆਹ)।

(ਜ-28) ਜੰਵ ਖੋਲ੍ਹਣੀ :

ਵਿਆਹ ਨਾਲ ਸਬੰਧਿਤ ਇਕ ਰੀਤ; ਜਦੋਂ ਜੰਵ ਭੋਜਨ ਖਾਣ ਲਈ ਬੈਠਦੀ ਹੈ ਤਾਂ ਕੋਈ ਕੁੜੀ ਕੁਝ ਤੁਕਾਂ/ਬੰਦ ਉਚਾਰ ਕੇ ਜੰਵ ਬੰਨ੍ਹ ਦਿੰਦੀ ਹੈ। ਜਦੋਂ ਤਕ ਜੰਵ ਬੰਨ੍ਹੀ ਰਹੇ, ਕੋਈ ਜਾਂਵੀ ਭੋਜਨ ਨਹੀਂ ਖਾਂਦਾ। ਫਿਰ ਕੋਈ ਜਾਂਵੀ ਗਭਰੂ ਕੁਝ ਤੁਕਾਂ ਬੋਲ ਕੇ ਜੰਵ ਖੋਲ੍ਹਦਾ ਹੈ। ਉਦੋਂ ਤਕ ਸਾਰੇ ਜਾਂਵੀ ਭੋਜਨ ਨਹੀਂ ਖਾਂਦੇ। ਇਹ ਰੀਤ ਕਿਸੇ ਆਦਿਮ ਰੀਤ ਦੀ ਰਹਿੰਦ ਹੈ। ਜੰਵ ਬੰਨ੍ਹਣ ਵੇਲੇ ਇਸ ਤਰ੍ਹਾਂ ਦੀਆਂ ਤੁਕਾਂ ਉਚਾਰੀਆਂ ਜਾਂਦੀਆਂ ਹਨ :

ਲੈ ਕੇ ਨਾਂ ਗੋਪਾਲ ਦਾ ਬੰਨ੍ਹਾਂ ਜੰਵ ਮੈਂ ਆਪ

ਖੋਲ੍ਹੇ ਬਿਨਾਂ ਜੇ ਖਾਓਗੇ ਖਾਣਾ ਦੇਉ ਸਰਾਪ।

ਤੁਲਸੀ ਪੂਜਣ ਮੈਂ ਚਲੀ, ਸੱਠ ਸਹੇਲੀਆਂ ਨਾਲ

ਜਾਂਵੀਓ ਤੁਹਾਨੂੰ ਬੰਨ੍ਹ ਦਿਤਾ, ਬੰਨ੍ਹੇ ਬੋਝੇ ਨਾਲ

ਪਿਪਲਾਂ ਦੇ ਪੱਤ ਬੰਨ੍ਹਾਂ, ਜਾਂਵੀਆਂ ਦੇ ਹੱਥ ਬੰਨ੍ਹਾਂ

ਬੰਨ੍ਹਾਂ ਸਾਰੀ ਜੰਵ ਜੀ।

ਹੁਣ ਕਿਉਂ ਨਹੀਂ ਬੋਲਦੇ, ਮੂੰਹ ਹੋ ਗਏ ਬੰਦ ਜੀ

ਕਿਕਰਾਂ ਦੇ ਟਾਹਣ ਬੰਨ੍ਹਾਂ ਜਾਂਵੀਆਂ ਦੇ ਖਾਣ ਬੰਨ੍ਹਾਂ

ਬੰਨ੍ਹਾਂ ਸਾਰੀ ਜੰਵ ਜੀ, ਹੁਣ ਕਿਉਂ.....

ਇਸ ਤਰ੍ਹਾਂ ਤੁਕਾਂ ਉਚਾਰ ਕੇ ਜੰਵ ਨੂੰ ਬੰਨ੍ਹ ਦਿਤੀ ਜਾਂਦੀ ਤੇ ਜਾਂਵੀਆਂ ਲਈ ਰੋਟੀ ਤੇ ਪਕਵਾਨ ਖਾਣੇ ਵਰਜਿਤ ਹੋ ਜਾਂਦੇ। ਫਿਰ ਜਾਂਵੀਆਂ ਵਿਚੋਂ ਕੋਈ ਗਭਰੂ ਉਠਦਾ ਤੇ ਆਪਣੀ ਪਰੋਸੀ ਹੋਈ ਥਾਲੀ ਨੂੰ, ਰੋਸ਼ਮੀ ਰੁਮਾਲ ਨਾਲ ਢੱਕ ਕੇ ਖਾਣਿਆਂ ਦੀ ਆਰਤੀ ਉਤਾਰਦਾ ਹੋਇਆ ਨਾਲੋਂ ਨਾਲ ਇਹ ਤੁਕਾਂ ਉਚਾਰਦਾ ਹੈ :

ਈਸ਼ਵਰ ਰਿਦੇ ਧਿਆਏ ਕੇ, ਗੰਗਾ-ਜਲੀ ਉਠਾਏ।

ਬੱਧੀ ਖੋਲ੍ਹਾਂ ਜੰਵ ਮੈਂ, ਆਦਿ ਗਣੇਸ਼ ਮਨਾਏ।

ਖੁਲ੍ਹੇ ਜਾਂਵੀ ਬੈਠ ਕੇ, ਖੁਲ੍ਹਾ ਸਕਲ ਸਰੀਰ

ਖੁਲ੍ਹ ਗਈਆਂ ਸਭ ਥਾਲੀਆਂ, ਖੁਲ੍ਹ ਗਿਆ ਜੇ ਨੀਰ

ਬਰਫੀ ਪੋੜਾ ਅੰਮ੍ਰਿਤੀ, ਖੁਲ੍ਹੇ ਚੌਲ ਕੜਾਹ

ਪੂੜੀ ਤਾਜੀ ਖੁਲ੍ਹ ਗਈ, ਖੁਲ੍ਹਾ ਜ਼ਰਦ-ਪੁਲਾਅ

ਰੋਟੀ ਖਾਓ ਪ੍ਰੇਮ ਸੇ, ਖੁਲ੍ਹੇ ਅਸੀਂ ਤਮਾਮ

ਸੱਚੇ ਈਸ਼ਵਰ ਸਾਡੇ, ਆਣ ਸਵਾਰੇ ਕਾਮ।

ਇਸ ਸਮੇਂ ਜੰਵ ਖੋਲ੍ਹਣ ਵਾਲਾ ਗਭਰੂ ਕਈ ਹੋਰ ਤਰ੍ਹਾਂ ਦੀਆਂ ਹਾਸੇ-ਠਠੇ ਦੀਆਂ ਤੁਕਾਂ ਵੀ ਉਚਾਰਦਾ ਹੈ। ਕੁੜੀਆਂ ਦਾ ਮਖੌਲ ਵੀ ਉਡਾਂਦਾ ਹੈ। ਕਈ ਵਾਰ ਉਹ ਆਪਣਾ ਭੋਜਨ ਛੱਡਦਾ ਹੋਇਆ, ਕੁੜੀਆਂ ਦੇ ਰੂਪ ਨੂੰ ਬੰਨ੍ਹ ਦੇਂਦਾ ਹੈ :

ਛੁਟੇ ਪ੍ਰਸਾਦਿ ਅਤੇ ਥਾਲ ਥਾਲੀਆਂ

ਬੰਨ੍ਹ ਦੇਵਾਂ ਨਾਰਾਂ ਗੋਰੀਆਂ ਤੇ ਕਾਲੀਆਂ

ਛੁਟ ਗਏ ਲੱਭੂ ਮਠਿਆਈ ਕੁੱਲ ਨੀ

ਬੰਨ੍ਹਾਂ ਤੇਰਾ ਰੂਪ ਜੋ ਪਰੀ ਦੇ ਤੁੱਲ ਨੀ

ਸੁਣ ਲੈ ਗੋਰੀਏ ਲਗਾ ਕੇ ਕੰਨ ਨੀ

ਛੁਟ ਗਈ ਜੰਵ ਤੇਨੂੰ ਦਿਤਾ ਬੰਨ੍ਹ ਨੀ।

ਇਹ ਰੀਤ ਕਿਸੇ ਆਦਿਮ ਭਰਮ, ਵਿਚਾਰ ਤੇ ਮਨੋਤ ਦੀ ਰਹਿੰਦ ਜਾਪਦੀ ਹੈ। ਪ੍ਰਾਚੀਨ ਕਾਲ ਵਿਚ, ਵਿਆਹ ਸਮੇਂ ਜਦੋਂ ਜਾਂਵੀ ਪ੍ਰਸਾਦਿ ਛਕਣ ਲਈ ਬੈਠਦੇ ਸਨ ਤਾਂ ਦੁਸ਼ਮਣ ਕਬੀਲੇ ਖਾਣ ਦੇ ਪਦਾਰਥਾਂ ਨੂੰ ਮੰਤ੍ਰਾਂ ਨਾਲ ਬੰਨ੍ਹ ਦਿੰਦੇ ਸਨ ਤੇ ਜਦੋਂ ਤਕ ਜਾਂਵੀਆਂ ਦੇ ਨਾਲ ਆਏ ਚੇਲੇ ਅਥਵਾ 'ਸਾਓਰੀ' ਮੰਤਰ ਪੜ੍ਹ ਕੇ ਖਾਣ ਦੇ ਪਦਾਰਥ ਨੂੰ, ਮੰਤ੍ਰਾਂ ਨਾਲ ਖੋਲ੍ਹ ਨਹੀਂ ਸਨ ਲੈਂਦੇ ਅਥਵਾ ਭੋਜਨ ਨੂੰ ਟੁੱਟੇ ਤੋਂ ਮੁਕਤ ਨਹੀਂ ਸਨ ਕਰ ਲੈਂਦੇ, ਉਦੋਂ ਤਕ ਉਹ ਖਾਣਾ ਵਰਜਿਤ ਹੁੰਦਾ ਸੀ। ਪੌਠੇਹਾਰੀ ਵਿਚ ਇਸ ਰੀਤ ਨੂੰ 'ਮੁੰਦਾਵਣੀ' ਕਹਿੰਦੇ ਹਨ (ਵੇਖੋ : ਮੁੰਦਾਵਣੀ)।

(ਜ-29) ਜੰਵ ਬੰਨ੍ਹਣੀ :

(ਵੇਖੋ : ਜੰਵ ਖੋਲ੍ਹਣੀ)।

(ਜ-30) ਜਟਕੀ :

ਪੱਛਮੀ ਪੰਜਾਬ ਦੇ ਮੁਜ਼ਫਰਗੜ੍ਹ, ਮੁਲਤਾਨ, ਬਹਾਵਲਪੁਰ, ਡੇਹਰਾ ਗਾਜ਼ੀ ਖਾਨ, ਝੰਗ ਜ਼ਿਲਿਆਂ ਅਤੇ ਮੀਆਂਵਾਲੀ ਦੇ ਦੱਖਣੀ ਇਲਾਕੇ ਵਿਚ, ਬੋਲੀ ਜਾਂਦੀ ਇਕ ਉਪ-ਭਾਸ਼ਾ। ਇਸ ਨੂੰ 'ਹਿੰਦਕੀ' ਵੀ ਕਹਿੰਦੇ ਹਨ। ਬਲੋਚੀ ਬੋਲਦੇ ਇਲਾਕੇ ਵਿਚ ਇਸ ਨੂੰ 'ਜਗਦਲੀ' ਵੀ ਕਿਹਾ ਜਾਂਦਾ ਹੈ। ਯੂਰਪੀਅਨ ਭਾਸ਼ਾ ਵਿਗਿਆਨੀਆਂ ਨੇ ਇਸ ਉਪ-ਭਾਸ਼ਾ ਨੂੰ

‘ਮੁਲਤਾਨੀ’ ਵੀ ਕਿਹਾ ਹੈ, ਪਰ ਮੁਲਤਾਨ ਤੋਂ ਬਾਹਰ ਇਸ ਨੂੰ ਕੋਈ ਮੁਲਤਾਨੀ ਦਾ ਨਾਂ ਨਹੀਂ ਦੇਂਦਾ।

ਜਟਕੀ ਬੋਲੀ ਉਤੇ ਸਿੰਧੀ ਦਾ ਕਾਫ਼ੀ ਪ੍ਰਭਾਵ ਹੈ। ਕਾਰਕਾਂ ਦਾ ਵਿਧਾਨ, ਕੁਝ ਸਿੰਧੀ ਨਾਲ ਮੇਲ ਖਾਂਦਾ ਹੈ ਤੇ ਕੁਝ ਪੰਜਾਬੀ ਨਾਲ ਤੇ ਕੁਝ ਇਸ ਦੀ ਆਪਣੀ ਵਿਸ਼ੇਸ਼ਤਾ ਹੈ। ਜਟਕੀ ਵਿਚ ਸਿੰਧੀ ਤੇ ਫ਼ਾਰਸੀ ਦੀ ਵਰਤੋਂ ਕਾਫ਼ੀ ਕੀਤੀ ਜਾਂਦੀ ਹੈ। ਪਿਛੇਤਰ ਵਧੇਰੇ ਸਿੰਧੀ, ਪਸ਼ਤੋ ਤੇ ਫ਼ਾਰਸੀ ਤੋਂ ਲਏ ਹੁੰਦੇ ਹਨ। ਕਿਰਿਆ ਦੀ ਰੂਪ-ਸਾਧਨਾ ਨਿਵੇਕਲੀ ਹੈ, ਤੇ ਪੰਜਾਬੀ ਤੇ ਸਿੰਧੀ ਤੋਂ ਵਖਰੀ ਹੈ।

(ਜ-31) ਜਟਾਸੁਰ :

ਇਕ ਅਸੁਰ, ਜੋ ਬ੍ਰਾਹਮਣ ਦਾ ਭੇਸ ਧਾਰ ਕੇ ਯੁਧਿਸ਼ਠਰ, ਸਹਿਦੇਵ, ਨਕੁਲ ਤੇ ਦ੍ਰੋਪਦੀ ਨੂੰ ਚੁਕ ਕੇ ਲੈ ਗਿਆ ਸੀ। ਮਗਰੋਂ ਇਹ ਭੀਮ ਦੇ ਹੱਥੋਂ ਮਾਰਿਆ ਗਿਆ।

(ਜ-32) ਜਟਾਧਾਰੀ :

ਸਾਧੂ-ਸੰਤ ਜਾਂ ਫ਼ਕੀਰ ਜਿਸ ਦੇ ਸਿਰ ਦੇ ਵਾਲ ਉਲਝ ਕੇ ਤੇ ਚਿਪਕ ਕੇ ਜਟਾਂ ਬਣ ਗਈਆਂ ਹੋਣ। ਜਟਾਧਾਰੀ ਸਾਧੂ, ਸਰੀਰ ਦੇ ਕਿਸੇ ਰੋਮ ਨੂੰ ਨਹੀਂ ਕਟਦੇ ਤੇ ਕੇਸਾਂ ਦੀ ਸਫ਼ਾਈ ਨਾਂ ਕਰਨ ਕਰ ਕੇ, ਉਨ੍ਹਾਂ ਦੇ ਵਾਲ ਜੁੜ ਕੇ ਲਿੱਟਾਂ ਬਣ ਜਾਂਦੇ ਹਨ। ਜਟਾਧਾਰੀ ਸਾਧੂਆਂ ਦੀ ਬਾਕੀ ਸੰਤਾਂ ਫ਼ਕੀਰਾਂ ਨਾਲੋਂ ਵਧੇਰੇ ਮਾਨਤਾ ਹੈ।

(ਜ-33) ਜਟਾਯੂ :

ਰਾਮਾਇਣ ਅਨੁਸਾਰ ਇਕ ਪੰਛੀ, ਜੋ ਗਰੁੱੜ ਦਾ ਪੁੱਤਰ ਤੇ ਗਿਰਝਾਂ ਦਾ ਰਾਜਾ ਸੀ। ਸੀਤਾ ਹਰਣ ਸਮੇਂ ਜਟਾਯੂ ਰਾਵਣ ਨਾਲ ਲੜਿਆ, ਪਰ ਰਾਵਣ ਨੇ ਉਸ ਨੂੰ ਬੁਰੀ ਤਰ੍ਹਾਂ ਘਾਇਲ ਕਰ ਦਿਤਾ। ਉਹ ਅੰਤਲੇ ਸਾਹਾਂ 'ਤੇ ਸੀ ਕਿ ਰਾਮ ਨੇ ਉਸ ਨੂੰ ਵੇਖ ਲਿਆ ਤੇ ਉਸ ਨੇ ਸੀਤਾ ਹਰਣ ਦਾ ਹਾਲ ਰਾਮ ਨੂੰ ਦਸਿਆ।

ਜਟਾਯੂ ਰਾਜਾ ਦਸ਼ਰਥ ਦਾ ਮਿਤ੍ਰ ਸੀ। ਪਦਮ ਪੁਰਾਣ ਅਨੁਸਾਰ, ਇਕ ਵਾਰ ਭਿਆਨਕ ਕਾਲ ਪੈਣ 'ਤੇ ਦਸ਼ਰਥ ਨੇ ਸ਼ਨੀ ਉਤੇ ਹੱਲਾ ਬੋਲ ਦਿਤਾ। ਦਸ਼ਰਥ ਦਾ ਰਥ ਸ਼ਨੀ ਦੇ ਕਹਿਰ ਨਾਲ ਸੜ ਗਿਆ ਤੇ ਦਸ਼ਰਥ ਬੱਲੇ ਡਿਗ ਪਿਆ, ਜਿਸ ਨੂੰ ਜਟਾਯੂ ਨੇ ਬੱਚ ਕੇ ਬਚਾ ਲਿਆ।

(ਜ-34) ਜਠੇਰੇ :

ਮੋਇਆਂ ਦੀ ਪੂਜਾ ਕਰਨ ਦੀ ਪ੍ਰਥਾ ਵਿਸ਼ਵ ਵਿਆਪੀ ਹੈ। ਹਰੇਕ ਧਰਮ ਤੇ ਜਾਤੀ ਵਿਚ ਮੋਇਆਂ ਦੀ ਕਿਸੇ ਨਾ ਕਿਸੇ ਰੂਪ ਵਿਚ ਪੂਜਾ ਹੁੰਦੀ ਰਹੀ ਹੈ। ਇਹ ਪੂਜਾ ਕਈ

ਹਿੱਸਿਆਂ ਵਿਚ ਵੰਡੀ ਜਾ ਸਕਦੀ ਹੈ : 1. ਮਰ ਗਏ ਸਾਧਾਂ ਮੰਤਾਂ ਦੀ ਪੂਜਾ, 2. ਪਿੱਤਰ ਪੂਜਾ, 3. ਚੰਦਰੀਆਂ ਰੂਹਾਂ ਦੀ ਪੂਜਾ। ਜਠੇਰਿਆਂ ਦੀ ਪੂਜਾ ਪਿੱਤਰ ਪੂਜਾ ਦਾ ਹੀ ਇਕ ਸਰੂਪ ਹੈ।

ਜਠੇਰਾ ਕਿਸੇ ਕੁੱਲ-ਕੁਟੰਬ ਦਾ ਕੋਈ ਮਰ ਚੁਕਾ ਬਜ਼ੁਰਗ ਹੁੰਦਾ ਹੈ, ਜਿਸ ਨੂੰ ਕੁੱਲ-ਕੁਟੰਬ ਵਿਚ ਬੜੀ ਮਾਨਤਾ ਪ੍ਰਾਪਤ ਹੁੰਦੀ ਹੈ। ਉਸ ਦੀ ਵੰਸ਼ ਦਾ ਭਾਈਚਾਰਾ, ਵਿਆਹ ਸ਼ਾਦੀ ਤੇ ਹੋਰ ਮੰਗਲ ਸਮਾਗਮਾਂ ਵੇਲੇ, ਉਸ ਨੂੰ ਪੂਜਦਾ ਹੈ। ਜਟਾਂ ਦੀ ਹਰ ਕੁੱਲ ਦੇ ਆਪਣੇ ਜਠੇਰੇ ਹਨ। ਤੇ ਕਈ ਵਾਰ ਕਿਸੇ ਕੁੱਲ ਦੇ ਜਠੇਰੇ, ਦੂਰ ਦੁਰਾਡੇ ਕਿਸੇ ਪਿੰਡ ਵਿਚ ਹੁੰਦੇ ਹਨ ਤੇ ਉਹ ਖੁਦ ਕਿਸੇ ਹੋਰ ਪਿੰਡ ਵਿਚ ਵਸਦੇ ਹਨ। ਜਠੇਰਿਆਂ ਤੋਂ ਦੂਰ ਵਸਦੇ ਲੋਕ ਵੀ ਕਦੇ ਕਦੇ ਆਪਣੇ ਜਠੇਰੇ ਦੇ ਸਥਾਨ 'ਤੇ ਜਾ ਕੇ ਪੂਜਾ ਕਰਦੇ ਹਨ। ਕਈ ਤਾਂ ਆਪਣੇ ਜਠੇਰਿਆਂ ਦੇ ਸਥਾਨ ਤੋਂ ਕੋਈ ਇੱਟ ਲਿਆ ਕੇ, ਉਸ ਨਾਲ ਆਪਣੇ ਪਿੰਡ ਵਿਚ, ਜਠੇਰੇ ਦਾ ਨਵਾਂ ਸਥਾਨ ਬਣਾ ਲੈਂਦੇ ਹਨ ਅਤੇ ਪੂਜਾ ਆਰੰਭ ਦੇਂਦੇ ਹਨ।

ਕੁੱਲ ਦੇ ਵਡਿਕੇ ਦੇ ਜਠੇਰੇ ਤਾਂ ਖੇਤਾਂ ਵਿਚ ਹੀ ਬਣਾ ਲਏ ਜਾਂਦੇ ਹਨ। ਇਹ ਆਕਾਰ ਵਿਚ ਛੋਟੇ ਹੁੰਦੇ ਹਨ। ਪਰ ਕਬੀਲੇ ਦੇ ਜਠੇਰੇ ਪਿੰਡ ਦੀ ਸੀਮਾ ਉਤੇ ਕਿਸੇ ਖੁਲ੍ਹੀ ਥਾਂ ਬਣੇ ਹੁੰਦੇ ਹਨ ਤੇ ਕੁੱਲ ਦੇ ਜਠੇਰਿਆਂ ਨਾਲੋਂ ਅਕਾਰ ਵਿਚ ਵੱਡੇ ਹੁੰਦੇ ਹਨ।

ਜਠੇਰਿਆਂ ਦੀ ਪੂਜਾ ਦਾ ਰਵਾਜ ਵਧੇਰੇ ਕਰ ਕੇ ਦੁਆਬੇ ਤੇ ਮਾਲਵੇ ਦੇ ਪਿੰਡਾਂ ਵਿਚ ਹੈ, ਜਿਥੇ ਖੇਤਾਂ ਵਿਚ ਇਨ੍ਹਾਂ ਦੀ ਥੋਹ ਜਾਂ ਮੱਟੀਲੇ ਆਮ ਵੇਖਣ ਨੂੰ ਮਿਲਦੇ ਹਨ। ਬੱਚੇ ਦੇ ਜਨਮ, ਕੁੜਮਾਈ ਅਤੇ ਵਿਆਹ 'ਤੇ ਜਠੇਰਿਆਂ ਦੀ ਪੂਜਾ ਕੀਤੀ ਜਾਂਦੀ ਹੈ। ਕਈ ਲੋਕ ਵੈਸੇ ਵੀ ਐਤਵਾਰ ਵਾਲੇ ਦਿਨ, ਜਠੇਰਿਆਂ ਨੂੰ ਪੂਜ ਲੈਂਦੇ ਹਨ। ਨਵੀਂ ਮੱਝ ਜਾਂ ਗਊ ਦੇ ਸੂਣ ਉਤੇ ਪਹਿਲਾ ਦੁੱਧ ਜਠੇਰਿਆਂ ਨੂੰ ਭੇਟ ਕੀਤਾ ਜਾਂਦਾ ਹੈ। ਨਵੀਂ ਫ਼ਸਲ ਦੀਆਂ ਪਹਿਲੀਆਂ ਬਲੀਆਂ ਅਥਵਾ ਦਾਣੇ ਜਠੇਰੇ ਦੀ ਹੀ ਭੇਟ ਚਾੜ੍ਹੇ ਜਾਂਦੇ ਹਨ। ਵਿਆਹ ਮਗਰੋਂ ਦੁਲ੍ਹਾ ਤੇ ਦੁਲ੍ਹਨ ਦੋਵੇਂ, ਜਠੇਰਿਆਂ 'ਤੇ ਜਾ ਕੇ ਜੰਡੀ ਦੀਆਂ ਛਿੱਟੀਆਂ ਨਾਲ ਖੇਡਦੇ ਹਨ।

ਕਈ ਜਠੇਰਿਆਂ ਦਾ ਸਥਾਨ ਤਾਂ ਮਿੱਟੀ ਦੀ ਥੋਹ ਹੀ ਹੁੰਦਾ ਹੈ, ਜਿਥੇ ਪੂਜਾ ਸਮੇਂ ਹੋਰ ਮਿੱਟੀ ਪਾ ਦਿਤੀ ਜਾਂਦੀ ਹੈ, ਜਿਸ ਨਾਲ ਥੋਹ ਉੱਚੀ ਹੁੰਦੀ ਰਹਿੰਦੀ ਹੈ। ਪਰ ਕਈ ਜਠੇਰੇ, ਧੁੱਪ ਵਿਚ ਸੁਕਾਈਆਂ, ਮਿੱਟੀ ਦੀਆਂ ਇੱਟਾਂ ਦੇ ਬਣੇ ਹੋਏ ਹਨ, ਪਰ ਕਈਆਂ ਕੁਲਾਂ ਨੇ ਜਠੇਰੇ ਪੱਕੇ ਬਣਾਏ ਹੁੰਦੇ ਹਨ। ਕੁਝ ਲੋਕ ਖੇਤਾਂ ਵਿਚ ਜਠੇਰੇ ਦਾ ਸਥਾਨ ਬਣਾ ਲੈਂਦੇ ਹਨ, ਪਰ ਕੁਝ ਪਿੰਡ ਦੇ ਬਾਹਰਲੇ ਤਲਾਬ ਦੇ ਨੇੜੇ।

ਸਾਲ ਵਿਚ ਇਕ ਨਿਸਚਿਤ ਦਿਨ ਜਠੇਰੇ ਦੀ ਪੂਜਾ ਬੜੀ ਧੂਮ ਧਾਮ ਨਾਲ ਕੀਤੀ ਜਾਂਦੀ ਹੈ। ਜਿਸ ਵੇਸ਼ ਜਾਂ ਕਬੀਲੇ ਦਾ ਉਹ ਜਠੇਰਾ ਹੁੰਦਾ ਹੈ, ਉਸ ਵੇਸ਼ ਜਾਂ ਕਬੀਲੇ ਦੇ ਲੋਕ ਇਕੱਠੇ ਹੁੰਦੇ ਹਨ। ਕਈ ਤਾਂ ਦੁਰਾਡੇ ਪਿੰਡਾਂ ਤੋਂ ਵੀ ਪਹੁੰਚਦੇ ਹਨ। ਇਸ ਦਿਨ ਇਕ ਤਰ੍ਹਾਂ ਦਾ ਮੇਲਾ ਲਗਾ ਹੁੰਦਾ ਹੈ ਤੇ ਜ਼ਿਮੀਂ ਜਾਂ ਟੋਭੇ ਵਿਚੋਂ ਮਿੱਟੀ ਕਢ ਕੇ ਬੋਹ ਉਤੇ ਪਾਈ ਜਾਂਦੀ ਹੈ। ਜੇ ਕੁੱਲ ਦਾ ਪ੍ਰੋਹਿਤ ਉਥੇ ਹਾਜ਼ਰ ਹੋਵੇ ਤਾਂ ਉਸ ਨੂੰ ਆਟਾ, ਚਾਵਲ ਤੇ ਪੈਸੇ ਦਿਤੇ ਜਾਂਦੇ ਹਨ। ਜੇ ਹਾਜ਼ਰ ਨਾ ਹੋਵੇ ਤਾਂ ਕਿਸੇ ਦੂਜੇ ਬ੍ਰਾਹਮਣ ਨੂੰ ਭੇਟਾ ਦੇ ਦਿਤੀਆਂ ਜਾਂਦੀਆਂ ਹਨ। ਜੇ ਕੋਈ ਭੇਟਾ ਲੈਣ ਵਾਲਾ ਉਥੇ ਨਾ ਹੋਵੇ ਤਾਂ ਭੇਟਾ ਕੀਤੀ ਵੱਥ ਉਹਦੇ ਸਥਾਨ 'ਤੇ ਹੀ ਛੱਡ ਦਿਤੀ ਜਾਂਦੀ ਹੈ, ਜਿਸ ਨੂੰ ਮਗਰੋਂ ਕਮੀਣ ਜਾਂ ਚੂਹੜੇ-ਚਮਾਰ ਚੁਕ ਕੇ ਲੈ ਜਾਂਦੇ ਹਨ।

(ਜ-35) ਜੰਡ :

ਇਕ ਬ੍ਰਿਛ, ਜਿਸ ਨਾਲ ਕਈ ਤਰ੍ਹਾਂ ਦੇ ਵਿਸ਼ਵਾਸ ਤੇ ਮਨੋਤਾਂ ਜੁੜੀਆਂ ਹੋਈਆਂ ਹਨ। ਪੀਰ ਫਕੀਰਾਂ ਦੀਆਂ ਖਾਨਗਾਹਾਂ 'ਤੇ, ਜੰਡੀ ਦੇ ਦਰਖਤ ਆਮ ਲਗੇ ਹੁੰਦੇ ਹਨ। ਜਦੋਂ ਕਿਸੇ ਸ਼ਰਧਾਲੂ ਦੀ ਮੰਨਤ ਪੂਰੀ ਹੁੰਦੀ ਹੈ ਤਾਂ ਉਹ ਖਾਨਗਾਹ ਉਤੇ ਦੀਵਾ ਬਾਲਣ ਤੇ ਗੀਟੀਆਂ ਰਖਣ ਤੋਂ ਇਲਾਵਾ ਇਕ ਪਾਟੀ ਪੁਰਾਣੀ ਲੀਰ ਜੰਡੀ ਉਤੇ ਬੰਨ੍ਹ ਦੇਂਦਾ ਹੈ, ਇਸ ਕਰਮ ਦਾ ਬੜਾ ਸੁਆਬ ਮੰਨਿਆ ਗਿਆ ਹੈ।

ਵਿਆਹ ਸਮੇਂ ਅਨੇਕਾਂ ਜਾਤੀਆਂ ਵਿਚ, ਜੰਡ ਕਟਣ ਦੀ ਰੀਤ ਪ੍ਰਚਲਤ ਹੈ। ਲਾੜਾ ਜੰਵ ਚੜ੍ਹਨ ਤੋਂ ਪਹਿਲਾਂ ਕਿਸੇ ਜੰਡ ਦੁਆਲੇ ਸੱਤ ਪ੍ਰਕਰਮਾ ਕਰਦਾ ਅਤੇ ਹਰ ਵਾਰ ਉਹ ਕੁਹਾੜੀ ਨਾਲ ਜੰਡੀ ਵਿਚ ਇਕ ਟੱਕ ਲਗਾਂਦਾ ਤੇ ਹਰ ਵਾਰ ਲਾੜੇ ਦੀ ਮਾਂ ਉਸ ਦੇ ਮੂੰਹ ਵਿਚ ਸ਼ਕਰ ਪਾਉਂਦੀ ਹੈ। ਕਈ ਥਾਈਂ ਕੇਵਲ ਰਸਮੀ ਤੌਰ ਤੇ ਇਕ ਟਹਿਣੀ ਹੀ ਕਟ ਲਈ ਜਾਂਦੀ ਹੈ। ਲੋਕਾਂ ਦਾ ਨਿਸਚਾ ਹੈ ਕਿ ਜੰਡ ਦੇ ਰੁੱਖ ਨੂੰ ਵੱਢਣ ਨਾਲ ਦੇਵਤੇ ਪ੍ਰਸੰਨ ਹੁੰਦੇ ਤੇ ਲਾੜੇ ਦੀ ਪ੍ਰੇਤ ਰੂਹਾਂ ਤੋਂ ਰਖਿਆ ਕਰਦੇ ਹਨ।

ਕਈ ਹਿੰਦੂਆਂ ਵਿਚ ਮੁੰਡਣ ਸੰਸਕਾਰ ਵੇਲੇ ਵੀ ਜੰਡੀ ਵੱਢਣ ਦੀ ਪ੍ਰਥਾ ਰਹੀ ਹੈ। ਜੰਡ ਦੇ ਰੁੱਖ ਨੂੰ ਬੜਾ ਪਵਿੱਤ੍ਰ ਮੰਨਿਆ ਗਿਆ ਹੈ ਤੇ ਕਈ ਰਸਮ ਰੀਤਾਂ ਜੰਡ ਦੇ ਬ੍ਰਿਛ ਦੇ ਹੇਠਾਂ ਬੈਠ ਕੇ ਜਾਂ ਉਸ ਦੀ ਟਹਿਣੀ ਵੱਢ ਕੇ, ਉਸਦੇ ਨਾਲ ਕਰਦੇ ਹਨ। ਕਈ ਖੜੀਆਂ ਤੇ ਬ੍ਰਾਹਮਣਾਂ ਵਿਚ ਪ੍ਰਥਾ ਚਲੀ ਆ ਰਹੀ ਹੈ ਕਿ ਪਹਿਲੇ ਦੋ ਸਾਲ ਆਪਣੇ ਬੱਚੇ ਨੂੰ ਘਰ ਦੇ ਕਪੜੇ ਨਹੀਂ ਪਹਿਨਾਂਦੇ। ਜਦੋਂ ਤੀਜੇ ਸਾਲ ਬਾਲ ਨੂੰ ਘਰ ਦਾ 'ਚੋਲਾ ਪਹਿਨਾਣ' ਦੀ ਰਸਮ ਕੀਤੀ ਜਾਂਦੀ ਹੈ ਤਾਂ

ਪਹਿਲਾਂ ਜੰਡੀ ਉਤੇ ਸੰਧੂਰ ਨਾਲ ਸਵਾਸਤਿਕ ਦਾ ਨਿਸ਼ਾਨ ਬਣਾਇਆ ਜਾਂਦਾ ਹੈ। ਫਿਰ ਜੰਡ ਪੂਜੀ ਜਾਂਦੀ ਹੈ ਤੇ ਜੰਡ ਦੇ ਰੁੱਖ ਦੁਆਲੇ ਨੌਂ ਵਾਰ ਸੂਤਰ ਦਾ ਧਾਗਾ ਵਲ੍ਹੇਟ ਕੇ ਪ੍ਰਕਰਮਾ ਕੀਤੀ ਜਾਂਦੀ ਹੈ। ਇਸ ਮੌਕੇ 'ਤੇ ਪ੍ਰੋਹਿਤ ਕੁਝ ਮੰਤਰ ਉਚਾਰਦਾ ਹੈ। ਮਗਰੋਂ ਗੁੜ ਭੇਟ ਕਰ ਕੇ ਬੱਚੇ ਨੂੰ ਚੋਲਾ ਪਹਿਨਾਇਆ ਜਾਂਦਾ ਹੈ (ਗਲਾਸਰੀ 1,137)। ਕਈ ਹਿੰਦੂ ਬੱਚੇ ਦੇ ਜਨਮ ਮਗਰੋਂ ਜੱਚਾ ਨੂੰ ਜ਼ਿਮੀਂ ਉਤੇ ਸਵਾਂਦੇ ਹਨ ਤੇ ਉਸ ਦੇ ਸਿਰਹਾਣੇ ਹੇਠ ਸੱਤ ਕਿੱਕਰ ਦੇ ਕੰਡੇ ਰਖਦੇ ਹਨ, ਇਸ ਉਪਰੰਤ ਜੰਡੀ ਕਟਦੇ ਤੇ ਇਨ੍ਹਾਂ ਨੂੰ ਭੋਜਨ ਪਾਉਂਦੇ ਹਨ (ਗਲਾਸਰੀ 1,371,517)।

ਜੰਵ ਤੁਰਨ ਵੇਲੇ, ਜੱਟਾਂ ਤੇ ਖੜੀਆਂ ਵਿਚ, ਦੁਲ੍ਹਾ ਪਹਿਲਾਂ ਤਲਵਾਰ/ਛੁਰੀ ਨਾਲ ਜੰਡੀ ਵੱਢਦਾ ਹੈ। ਹਿੰਦੂਆਂ ਵਿਚ ਜੰਡੀ ਕਟਣ ਸਮੇਂ ਪਰੋਹਿਤ ਨੂੰ ਕੁਝ ਮਠਿਆਈ ਵੀ ਭੇਟ ਕੀਤੀ ਜਾਂਦੀ ਹੈ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਵਿਆਹ ਨਿਰਵਿਘਨ ਸਮਾਪਤ ਹੁੰਦਾ ਹੈ ਤੇ ਚੰਦਰੀਆਂ ਰੂਹਾਂ ਦਾ ਪ੍ਰਭਾਵ ਫਿੱਕਾ ਪੈਂਦਾ ਹੈ।

ਡੋਹਰਾ ਬਾਬਾ ਨਾਨਕ ਦੇ ਬੇਦੀਆਂ ਵਿਚ, ਬੱਚੇ ਦੇ ਜਨਮ ਨਾਲ ਸਬੰਧਿਤ ਜੋ ਰੀਤਾਂ ਕੀਤੀਆਂ ਜਾਂਦੀਆਂ ਹਨ, ਉਨ੍ਹਾਂ ਵਿਚੋਂ ਇਕ 'ਜੰਡੀਆਂ ਦੀ ਰੀਤ' ਵੀ ਹੈ। ਇਹ ਰੀਤ ਭਾਦਰੋਂ ਦੀ ਮਸਿਆ ਨੂੰ ਜੰਡੀ ਵੱਢ ਕੇ ਕੀਤੀ ਜਾਂਦੀ ਹੈ। ਸਾਰੇ ਅੰਗਾਂ ਸਾਕਾਂ ਤੇ ਸ਼ਰੀਕੇ ਨੂੰ ਇਸ ਮੌਕੇ 'ਤੇ ਸਦਿਆ ਜਾਂਦਾ ਹੈ ਤੇ ਉਨ੍ਹਾਂ ਨੂੰ ਭੋਜ ਦੇਣ ਤੋਂ ਇਲਾਵਾ ਮਠਿਆਈ ਵੀ, ਭਾਜੀ ਵਜੋਂ ਦਿਤੀ ਜਾਂਦੀ ਹੈ।

ਜੰਡ ਵੱਢਣ ਸਮੇਂ ਗੀਤ ਵੀ ਗਾਏ ਜਾਂਦੇ ਹਨ :

ਨੀ ਲਾੜਾ ਜੰਡੀ ਵੱਢਦਾ

ਕਿਹਾ ਫੱਬਦਾ।

ਨੀ ਲਾੜਾ ਲੱਖ ਸੈ ਵਰ੍ਹਿਆਂ ਜੀਵੇ

ਘੋਲ ਪਤਾਸੇ ਪੀਵੇ

ਕਿਹਾ ਚੰਗਾ ਲਗਦਾ

ਘੋੜੀ ਚੜ੍ਹਿਆ ਡਾਢਾ ਫੱਬਦਾ,

ਨੀ ਕੋਈ ਮੁਲੱਖਈਆ ਲਗਦਾ।

ਪਖੋਂਕੇ ਰੰਧਾਵਿਆਂ ਵਿਚ ਲਾੜਾ ਜੰਡੀ ਵੱਢਣ ਵੇਲੇ ਆਪਣੇ ਨਾਲ ਕੁਝ ਕੜਾਹ ਤੇ ਪੂੜੀਆਂ ਲੈ ਜਾਂਦਾ ਹੈ ਤੇ ਜੰਡੀ ਵੱਢ ਕੇ ਉਥੇ ਇਕੱਠੇ ਹੋਏ ਲੋਕਾਂ ਵਿਚ ਕੜਾਹ ਤੇ ਪੂੜੀਆਂ ਵੰਡਦਾ ਹੈ। ਲਾਗੀਆਂ ਨੂੰ ਲਾਗ ਵਜੋਂ ਰੁਪਏ ਪੈਸੇ ਦਿਤੇ ਜਾਂਦੇ ਹਨ।

(ਜ-36) ਜੰਡ ਸਾਹਿਬ :

ਜੰਡ ਦੇ ਉਹ ਰੁੱਖ ਜਿਨ੍ਹਾਂ ਹੇਠ ਦਸਾਂ ਗੁਰੂਆਂ ਵਿਚੋਂ ਕੋਈ ਵੀ ਜੋਤ ਕਦੇ ਵਿਰਾਜੀ, ਸਿੱਖਾਂ ਵਿਚ ਅਜਿਹੇ ਸਥਾਨ

ਪਵਿਤਰ ਮੰਨੇ ਗਏ ਹਨ ਤੇ ਉਨ੍ਹਾਂ ਰੁੱਖਾਂ ਨੂੰ ਸਿੱਖ ਆਦਰ ਨਾਲ ਜੰਡ ਸਾਹਿਬ ਕਹਿੰਦੇ ਹਨ। ਮਹਾਂਕੋਸ਼ ਅਨੁਸਾਰ ਅਜਿਹੀਆਂ ਕੁਝ ਜੰਡਾਂ ਦੇ ਦੁਆਲੇ ਗੁਰਦੁਆਰੇ ਬਣ ਗਏ ਹਨ।

1. ਨਾਭਾ ਦੇ ਪਿੰਡ ਗੁਮਟੀ ਤੋਂ ਵਾਯਵੀਂ ਕੋਣ ਦੋ ਮੀਲ ਉਤੇ ਉਹ ਜੰਡ, ਜਿਸ ਪੁਰ ਭਾਈ ਰੂਪੇ ਨੇ ਪਾਣੀ ਦਾ ਕੁਨ੍ਹਾ ਲਟਕਾਇਆ ਸੀ ਅਤੇ ਪ੍ਰੇਮ ਦੀ ਖਿੱਚ ਨਾਲ ਦੁਪਹਿਰ ਵੇਲੇ ਡਰੋਲੀ ਤੋਂ ਗੁਰੂ ਹਰਿਗੋਬਿੰਦ ਸਾਹਿਬ ਨੂੰ ਸੱਦ ਕੇ, ਜੰਡ ਹੇਠ ਬੈਠਾ ਕੇ, ਠੰਢਾ ਜਲ ਛਕਾਇਆ ਸੀ। ਇਥੇ ਹੁਣ ਗੁਰਦੁਆਰਾ ਹੈ।

2. ਚਮਕੌਰ ਤੋਂ ਤਿੰਨ ਕੋਹ ਵਾਯਵੀਂ ਕੋਣ ਇਕ ਜੰਡ ਜਿਸ ਹੇਠ ਗੁਰੂ ਗੋਬਿੰਦ ਸਿੰਘ ਜੀ ਗੜ੍ਹੀ ਤੋਂ ਨਿਕਲ ਕੇ ਕੁਝ ਸਮਾਂ ਠਹਿਰੇ ਸਨ, ਇਥੇ ਗੁਰਦੁਆਰਾ ਹੈ ਤੇ ਇਸ ਜੰਡ ਕੋਲ ਵਸੇ ਪਿੰਡ ਦਾ ਨਾਂ ਵੀ 'ਜੰਡ ਸਾਹਿਬ' ਹੈ।

3. ਜ਼ਿਲਾ ਹੁਸ਼ਿਆਰਪੁਰ ਦੇ ਪਿੰਡ ਲਹਿਲੀ ਕਲਾਂ ਤੋਂ ਪੂਰਬ ਵਲ ਗੁਰੂ ਹਰਿਰਾਏ ਦਾ ਅਸਥਾਨ। ਇਥੇ ਉਨ੍ਹਾਂ ਨੇ ਇਕ ਜੰਡ ਨਾਲ ਘੋੜਾ ਬੱਧਾ ਸੀ। ਹੁਣ ਗੁਰਦੁਆਰਾ ਬਣਿਆ ਹੋਇਆ ਹੈ।

4. ਜ਼ਿਲਾ ਫ਼ਿਰੋਜ਼ਪੁਰ, ਤਹਿਸੀਲ ਮੁਕਤਸਰ, ਪਿੰਡ ਬੇਹੜੀ ਤੋਂ ਇਕ ਫ਼ਰਲਾਂਗ ਪੂਰਵ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦਾ ਗੁਰਦੁਆਰਾ ਹੈ। ਦਸ਼ਮੇਸ਼ ਜੀ ਨੇ ਜਿਨ੍ਹਾਂ ਜੰਡਾਂ ਨਾਲ ਸ਼ਸਤ੍ਰ ਤੇ ਵਸਤ੍ਰ ਟੰਗੇ ਸਨ, ਉਹ ਤਿੰਨੇ ਮੌਜੂਦ ਹਨ।

5. ਫ਼ਰੀਦਕੋਟ ਪਿੰਡ ਦੇਹਰੀ ਵਾਲਾ ਕਲਾਂ ਤੋਂ ਇਕ ਮੀਲ ਦੱਖਣ ਵਲ ਇਕ ਜੰਡੀ ਜਿਥੇ ਗੁਰੂ ਗੋਬਿੰਦ ਸਿੰਘ ਸਾਹਿਬ ਵਿਰਾਜੇ ਸਨ, ਹੁਣ ਇਥੇ ਗੁਰਦੁਆਰਾ ਹੈ।

6. ਤਲਵੰਡੀ ਸਾਹਬੋ (ਦਮਦਮਾ ਸਾਹਿਬ) ਵਿਚ ਜੰਡਸਰ ਪਿੰਡ ਤੋਂ ਅੱਧ ਮੀਲ ਉਤਰ, ਦਸਮ ਗੁਰੂ ਦਾ ਇਕ ਅਸਥਾਨ, ਜਿਥੇ ਜੰਡ ਨਾਲ ਘੋੜਾ ਬੱਧਾ ਸੀ।

(ਜ-37) ਜੰਡ-ਖੜੋਗ

ਵਡੇ ਬੱਚਿਆਂ ਦੀ ਇਕ ਖੇਡ, ਜੋ ਛੁਹਣ-ਛੁਹਾਣ ਵਾਲੀਆਂ ਖੇਡਾਂ ਦਾ ਹੀ ਇਕ ਰੂਪ ਹੈ। ਇਸ ਨੂੰ 'ਕੀੜ ਕੜਾਂਗਾ', 'ਜੰਡ ਪਰਾਂਗਾ', 'ਜੰਡ ਪਲੰਗ', 'ਪੀਲ ਪਲਾਂਗਣ' ਤੇ 'ਡੰਡਾ-ਡੁੱਕ' ਵੀ ਕਹਿੰਦੇ ਹਨ। ਡੰਡੇ ਨਾਲ ਖੇਡਣ ਕਰ ਕੇ ਇਸ ਖੇਡ ਨੂੰ 'ਡੰਡਾ ਡੁੱਕ' ਅਤੇ ਦਰਖਤਾਂ ਉਤੇ ਚੜ੍ਹਨ ਕਰ ਕੇ ਇਸ ਨੂੰ 'ਜੰਡ ਪਲੰਗ' ਜਾਂ 'ਜੰਡ ਖੜਾਂਗ' ਜਾਂ 'ਜੰਡ ਪਰਾਂਗਾ' ਕਹਿੰਦੇ ਹਨ (ਵੇਖੋ : ਕੀੜ ਕੜਾਂਗਾ)।

(ਜ-38) ਜੰਤਰ :

ਜਾਦੂ ਟੂਣੇ ਦੀ ਇਕ ਕਿਸਮ, ਜੋ ਮੰਤਰਾਂ ਨਾਲੋਂ ਵਖਰੀ

ਹੈ। ਮੰਤਰਾਂ ਦਾ ਪ੍ਰਭਾਵ ਉਨ੍ਹਾਂ ਦੀ ਵਿਚਲੀ ਸ਼ਬਦ ਸ਼ਕਤੀ ਸਦਕਾ ਹੈ ਅਤੇ ਇਹ ਪ੍ਰਭਾਵ ਉੱਚਾਰਨ ਨਾਲ ਪੈਂਦਾ ਹੈ। ਜੰਤਰਾਂ ਦਾ ਅਸਰ ਛੁਹਣ ਜਾਂ ਉਨ੍ਹਾਂ ਤੋਂ ਟੱਪਣ ਨਾਲ ਹੁੰਦਾ ਹੈ। ਜੰਤਰ ਵਿਚ ਚੌਰਸ ਖਾਨੇ ਬਣਾ ਕੇ ਕੁਝ ਅੰਕੜੇ ਲਿਖੇ ਹੁੰਦੇ ਹਨ। ਇਹ ਅੰਕੜੇ ਗ੍ਰਹਿਆਂ, ਨਛਤ੍ਰਾਂ ਤੇ ਦੇਵਤਿਆਂ ਦੀ ਸ਼ਕਤੀ ਦੇ ਬੌਧਿਕ ਹੁੰਦੇ ਹਨ।

ਜੰਤਰ ਦੋ ਤਰ੍ਹਾਂ ਦੇ ਹੁੰਦੇ ਹਨ : ਨਰਮ ਤੇ ਗਰਮ। ਨਰਮ ਜੰਤਰ ਕੋਲ ਰਖਣ ਨਾਲ ਦੁਖ ਕਲੇਸ਼ ਤੇ ਸੰਕਟ ਦੂਰ ਹੁੰਦੇ ਹਨ। ਮਨੋਕਾਮਨਾ ਪੂਰੀਆਂ ਹੁੰਦੀਆਂ, ਕਾਰਜ ਵਿਚ ਸਫਲਤਾ ਪ੍ਰਾਪਤ ਹੁੰਦੀ ਤੇ ਦੁਸ਼ਮਣ ਕਮਜ਼ੋਰ ਪੈਂਦੇ ਹਨ। ਗਰਮ ਜੰਤਰ ਦੁਸ਼ਮਣ ਨੂੰ ਜਾਨੀ ਤੇ ਮਾਲੀ ਨੁਕਸਾਨ ਪਹੁੰਚਾਣ ਲਈ ਕੀਤੇ ਜਾਂਦੇ ਹਨ। ਹੇਠਾਂ ਇਕ ਜੰਤਰ ਦਾ ਨਮੂਨਾ ਦਿਤਾ ਜਾਂਦਾ ਹੈ, ਇਸ ਨੂੰ ਕਾਗਜ਼ ਦੇ ਟੁਕੜੇ ਉਤੇ ਲਿਖ ਕੇ ਬਾਂਹ ਉਤੇ ਬੰਨ੍ਹਣ ਨਾਲ ਭੂਤ-ਪ੍ਰੇਤ ਨੇੜੇ ਨਹੀਂ ਆਉਂਦੇ :

6	1	8
7	5	3
2	9	4

ਇਸ ਜੰਤਰ ਦੇ ਅੰਕੜਿਆਂ ਨੂੰ ਕਿਸੇ ਪਾਸੇ ਤੋਂ ਜੋੜ ਕਰੋ, ਕੁਲ ਗਿਣਤੀ ਪੰਦਰਾਂ ਹੀ ਬਣੇਗੀ।

ਕੁਝ ਜੰਤਰਾਂ ਉਤੇ ਵੇਦਾਂ-ਮੰਤਰਾਂ ਦਾ ਉਲੇਖ ਹੁੰਦਾ ਹੈ। ਤੰਤਰ-ਸ਼ਾਸਤਰ ਵਾਲੇ ਜੰਤਰਾਂ ਉਤੇ ਕੁਝ ਚਿੰਨ੍ਹ ਤੇ ਅੰਕੜੇ ਵਾਹੁੰਦੇ ਹਨ। ਜੰਤਰਾਂ ਨੂੰ ਚਾਂਦੀ ਜਾਂ ਤਾਂਬੇ ਦੀ ਡਿਬੀ ਵਿਚ ਮੜ ਕੇ, ਸਰੀਰ ਦੇ ਕਿਸੇ ਅੰਗ ਨਾਲ ਖਾਸ ਤੌਰ ਤੇ ਡੌਲਿਆਂ ਉਤੇ ਬੰਨ੍ਹਿਆ ਜਾਂਦਾ ਹੈ। ਕਈ ਵਾਰ ਦੁਸ਼ਮਣ ਨੂੰ ਜਾਨੀ ਜਾਂ ਮਾਲੀ ਨੁਕਸਾਨ ਪਹੁੰਚਾਣ ਲਈ ਉਸ ਦੇ ਘਰ ਦੀ ਦਲੀਜ਼, ਵਿਹੜੇ ਜਾਂ ਖੇਤ ਵਿਚ, ਜੰਤਰ ਦੱਬ ਦਿਤੇ ਜਾਂਦੇ ਹਨ। ਜਿਹੜਾ ਪ੍ਰਾਣੀ ਇਨ੍ਹਾਂ ਜੰਤਰਾਂ ਤੋਂ ਸਭ ਤੋਂ ਪਹਿਲਾਂ ਟਪਦਾ ਹੈ, ਉਸ ਉਤੇ ਹੀ ਜੰਤਰਾਂ ਦੀ ਮੰਦ ਭਾਵਨਾ ਦਾ ਅਸਰ ਹੁੰਦਾ ਹੈ। ਕਈ ਵਾਰ ਜੰਤਰਾਂ ਨੂੰ ਦੁਸ਼ਮਣ ਦੀ ਮੰਜੀ ਦੇ ਅੱਠਿਆਂ ਵਿਚ ਦਬਾ ਦਿਤਾ ਜਾਂਦਾ ਹੈ। ਜਦੋਂ ਤਕ ਦੱਬੇ ਹੋਏ ਜਾਂ ਛੁਪਾਏ ਹੋਏ ਜੰਤਰ ਕਢ ਕੇ ਜਲ ਪ੍ਰਵਾਹ ਨਹੀਂ ਕਰ ਦਿਤੇ ਜਾਣ, ਉਦੋਂ ਤਕ ਉਨ੍ਹਾਂ ਦਾ ਅਸਰ ਰਹਿੰਦਾ ਹੈ। ਕਈ ਲੋਕ ਜੰਤਰਾਂ ਨੂੰ ਪਾਣੀ ਵਿਚ ਘੋਲ ਕੇ ਦੁਸ਼ਮਣ ਨੂੰ ਪਿਲਾ ਦੇਂਦੇ ਹਨ। ਦੁਸ਼ਮਣ ਨੂੰ ਇਸ ਨਾਲ ਨੁਕਸਾਨ ਪਹੁੰਚਦਾ ਹੈ। ਜੰਤਰ ਨੂੰ ਘੋਲ ਕੇ ਪਿਲਾਣ ਨਾਲ, ਪੀਣ ਵਾਲਾ ਪਿਲਾਣ ਵਾਲੇ ਦੇ ਵਸ ਵਿਚ ਹੋ ਜਾਂਦਾ ਹੈ।

ਜੰਤਰ ਨੂੰ 'ਰੱਖ' ਵੀ ਕਿਹਾ ਜਾਂਦਾ ਹੈ (ਵੇਖੋ : ਰੱਖ) । ਮੁਸਲਮਾਨ ਤਾਂਬੇ/ਚਾਂਦੀ ਦੀ ਡਿੱਬੀ ਵਿਚ ਮੜੇ ਜੰਤਰ ਨੂੰ 'ਤਵੀਤ' ਕਹਿੰਦੇ ਹਨ (ਵੇਖੋ : ਤਵੀਤ) ।

(ਜ-39) ਜੰਤਰੀ :

ਉਹ ਪੁਸਤਕ, ਜਿਸ ਵਿਚ ਚੰਨ-ਸੂਰਜ ਆਦਿ ਗ੍ਰਹਿਆਂ ਦੀ ਚਾਲ, ਨਛੱਤਰਾਂ ਦੀ ਸਥਿਤੀ, ਸ਼ੁੱਭ ਤੇ ਅਸ਼ੁੱਭ ਯੋਗਾਂ ਦਾ ਵੇਰਵਾ ਹੋਵੇ । ਹਰੇਕ ਦਿਨ ਤੇ ਤਿੱਥ ਦੇ ਪ੍ਰਧਾਨ ਗ੍ਰਹਿ, ਮੁਖੀ ਤਿਉਹਾਰ ਤੇ ਹਰ ਮਿਤੀ ਦੇ ਤਿੱਥ-ਵਾਰ ਆਦਿ ਦਿਤਾ ਗਿਆ ਹੁੰਦਾ ਹੈ । ਜੰਤਰੀ ਸ਼ਬਦ ਸੰਸਕ੍ਰਿਤ ਦੇ ਯੰਤ੍ਰ ਤੋਂ ਬਣਿਆ ਹੈ । ਜੰਤਰੀ ਵਿਚ ਦਿਤਾ ਵੇਰਵਾ ਯੰਤਰਾਂ ਤੇ ਖਗੋਲ ਵਿਦਿਆ ਦੇ ਨਰੀਖਸ਼ਣ ਨਾਲ ਇਕੱਠਾ ਕੀਤਾ ਜਾਂਦਾ ਹੈ । ਇਸੇ ਲਈ ਇਸ ਤਿੱਥ ਪੱਤ੍ਰੀ ਨੂੰ ਜੰਤਰੀ ਕਹਿੰਦੇ ਹਨ ।

ਬੱਚੇ ਦਾ ਟੇਵਾ ਬਨਾਉਣ ਲਗਿਆਂ ਤੇ ਮੰਗਲ ਕਾਰਜਾਂ ਦੇ ਮਹੂਰਤ ਕੱਢਣ ਵੇਲੇ ਵੀ, ਜੰਤਰੀ ਤੋਂ ਹੀ ਗ੍ਰਹਿਆਂ ਦੀ ਸਥਿਤੀ ਬਾਰੇ ਵੇਰਵਾ ਲਿਆ ਜਾਂਦਾ ਹੈ ।

(ਜ-40) ਜੰਦਰਾ :

ਜੰਦਰੇ ਨਾਲ ਕਈ ਤਰ੍ਹਾਂ ਦੇ ਭਰਮ-ਵਹਿਮ ਸਬੰਧਿਤ ਹਨ । ਜੰਦਰਾ ਬੰਧਨ ਦਾ ਚਿੰਨ੍ਹ ਹੈ । ਕੰਨਿਆਂ ਦੇ ਦਾਜ ਵਿਚ, ਜੰਦਰਾ ਨਹੀਂ ਦਿਤਾ ਜਾਂਦਾ । ਜੇ ਦਾਜ ਦੇ ਸੰਦੂਕ ਨੂੰ ਕੰਨਿਆਂ ਦਾ ਪਿਉ ਜੰਦਰਾ ਲਗਾ ਦੇਵੇ ਤਾਂ ਇਸ ਦਾ ਭਾਵ ਹੈ ਕਿ ਅਗੋਂ ਪੈਕੇ ਘਰ ਤੋਂ ਕੰਨਿਆਂ ਨੂੰ ਕੋਈ ਚੀਜ਼ ਵਸਤ ਨਹੀਂ ਮਿਲੇਗੀ ।

ਕਿਸੇ ਅੰਗ ਸਾਕ ਜਾਂ ਦੋਸਤ ਮਿਤ੍ਰ ਨੂੰ ਜੰਦਰਾ ਦੇਣਾ ਆਪਸੀ ਸਬੰਧਾਂ ਨੂੰ ਤਾਲਾ ਮਾਰਨਾ ਹੈ । ਜੰਦਰਾ ਦੇਣ ਨਾਲ ਦੋਹਾਂ ਦੇ ਸਬੰਧ ਛੇਤੀ ਖਤਮ ਹੋ ਜਾਂਦੇ ਹਨ ਤੇ ਦੋਹਾਂ ਵਿਚ ਅਣਬਣ ਹੋ ਜਾਂਦੀ ਹੈ ।

ਜੇ ਗਰਭਵਤੀ ਪੀੜਾਂ ਉਤੋਂ ਹੋਵੇ ਤਾਂ ਕਈ ਵਾਰ ਘਰ ਦੇ ਸਾਰੇ ਜੰਦਰੇ ਤੇ ਗੰਢਾਂ ਖੋਲ੍ਹ ਦਿਤੀਆਂ ਜਾਂਦੀਆਂ ਹਨ । ਇਸ ਤਰ੍ਹਾਂ ਬਾਰਨਾ ਹੈ ਕਿ ਛੇਤੀ ਬੱਚਾ ਪੇਟ ਵਿਚੋਂ ਬਾਹਰ ਆ ਜਾਂਦਾ ਹੈ ।

(ਜ-41) ਜੰਧਰੀ :

ਹੁਸ਼ਿਆਰਪੁਰ ਜ਼ਿਲੇ ਦਾ ਇਕ ਕਸਬਾ ਜੋ ਸਤਲੁਜ ਦੇ ਪੂਰਬ ਵਲ ਹੈ, ਰਵਾਇਤ ਹੈ ਕਿ ਇਥੇ ਬਾਬਾ ਗੁਰਦਤਾ ਨੇ ਆਪਣੇ ਦੇਵੀ ਸੋਟੇ ਨਾਲ ਮੁਰਦਾ ਗਊ ਨੂੰ ਮੁੜ ਜ਼ਿੰਦਾ ਕਰ ਦਿਤਾ । ਉਦੋਂ ਤੋਂ ਇਸ ਨਗਰ ਦਾ ਨਾਂ 'ਜੰਦਰੀ' ਪੈ ਗਿਆ, ਜੋ ਮਗਰੋਂ-ਵਿਗੜ ਕੇ ਜੰਧਰੀ ਬਣ ਗਿਆ ।

(ਜ-42) ਜਨ :

ਪੁਰਾਣਾਂ ਅਨੁਸਾਰ ਆਕਾਸ਼ ਦੇ ਸਤ ਲੋਕਾਂ ਵਿਚੋਂ ਪੰਜਵਾਂ ਲੋਕ ਜਿਥੇ ਬ੍ਰਹਮਾ ਦੇ ਪੁਤਰ ਸਨਕ, ਸਨਤਕੁਮਾਰ, ਸਨੰਦਤੇ ਅਤੇ ਹੋਰ ਮਹਾਂਪੁਰਸ਼ ਰਹਿੰਦੇ ਹਨ । ਬ੍ਰਹਮਾ ਦੇ ਉਪਾਸਕਾਂ ਦਾ ਮਰਨ ਮਗਰੋਂ ਵਾਸਾ ਇਸੇ ਲੋਕ ਵਿਚ ਹੁੰਦਾ ਹੈ ।

(ਜ-43) ਜਨਕ :

ਮਿਥਿਲਾ ਦੇ ਸੂਰਜਵੰਸੀ ਰਾਜਿਆਂ ਦੀ ਉਪਾਧੀ ਜਨਕ ਸੀ । ਇਸੇ ਵੰਸ਼ ਵਿਚ ਇਕ ਪ੍ਰਤਾਪੀ ਰਾਜਾ ਜਨਕ ਹੋਇਆ, ਜਿਸ ਤੋਂ ਇਹ ਉਪਾਧੀ ਅਗੇ ਤੁਰ ਪਈ । ਜਨਕ ਦੀ ਉਤਪਤੀ ਬਾਰੇ ਇਕ ਅਨੂਠੀ ਕਥਾ ਪ੍ਰਚਲਤ ਹੈ । ਜਦੋਂ ਮਿਥਿਲਾ ਦਾ ਪਹਿਲਾ ਰਾਜਾ ਬਸਿ ਦਾ ਪੁੱਤਰ ਮਿਥਿ ਕਾਲਵਸ ਹੋਇਆ, ਤਾਂ ਉਸ ਦਾ ਰਾਜ-ਭਾਗ ਸੰਭਾਲਣ ਲਈ ਕੋਈ ਉਤਰ-ਅਧਿਕਾਰੀ ਨਹੀਂ ਸੀ । ਰਿਸ਼ੀਆਂ ਨੇ ਮਿਥਿ ਦੇ ਸਰੀਰ ਨੂੰ ਰਗੜ ਕੇ, ਉਸ ਵਿਚੋਂ ਇਕ ਰਾਜਕੁਮਾਰ ਪੈਦਾ ਕੀਤਾ, ਜਿਸ ਦਾ ਨਾਉਂ ਜਨ 'ਜੋ ਪਿਤਾ ਤੋਂ ਬਿਨਾਂ ਜੰਮਿਆ ਹੋਵੇ' ਰਖਿਆ ਗਿਆ । ਇਸੇ ਜਨਕ ਦੇ ਪ੍ਰਤਾਪ ਤੇ ਪ੍ਰਤਿਸ਼ਠਾ ਸਦਕਾ ਇਸ ਵੰਸ਼ ਦਾ ਨਾਉਂ ਜਨਕ ਪੈ ਗਿਆ । ਜਨਕ ਤੋਂ ਚੌਥੀ ਪੀੜ੍ਹੀ ਦੇਵਰਾਤ ਹੋਇਆ, ਜਿਸ ਨੂੰ ਸ਼ਿਵ ਨੇ ਉਹ ਧਨੁੱਖ ਦਿਤੀ ਸੀ, ਜਿਸ ਨੂੰ ਸੀਤਾ ਦੇ ਸਵਯੰਬਰ ਵਿਚ ਰਾਮਚੰਦਰ ਨੇ ਤੋੜਿਆ ਸੀ । ਰਾਜਾ ਜਨਕ ਤੋਂ ਵੀਹਵੀਂ ਪੀੜ੍ਹੀ ਸੀਤਾ ਦਾ ਪਿਤਾ ਤੇ ਰਾਮਚੰਦਰ ਦਾ ਸਹੁਰਾ ਰਾਜਾ ਜਨਕ ਹੋਇਆ ਜਿਸ ਦਾ ਅਸਲੀ ਨਾਂ ਸੀਰਧੁਜ ਸੀ ।

ਸੀਤਾ ਦਾ ਪਿਤਾ ਜਨਕ ਬੜਾ ਪ੍ਰਤਾਪੀ ਰਾਜਾ ਤੇ ਰਾਜ-ਜੋਗੀ ਹੋਇਆ ਹੈ । ਇਸ ਦੀ ਸਭਾ ਵਿਚ ਕਈ ਰਿਸ਼ੀ-ਮੁਨੀ ਤੇ ਵਿਦਵਾਨ ਰਹਿੰਦੇ ਸਨ । ਮਹਾਨ ਕੋਸ਼ ਅਨੁਸਾਰ 'ਜਨਕ ਆਤਮ ਤੱਤ ਦਾ ਵੇਤਾ ਤੇ ਨੀਤੀ ਦਾ ਪੁੰਜ ਸੀ ਤੇ ਇਹ ਰਾਜ ਕਰਦਾ ਹੋਇਆ ਵੀ ਸੰਨਿਆਸੀ ਸੀ ।'

ਰਵਾਇਤਾਂ ਅਨੁਸਾਰ ਸੀਤਾ ਜਨਕ ਦੀ ਆਪਣੀ ਬੇਟੀ ਨਹੀਂ ਸੀ । ਜਦੋਂ ਰਾਜਾ ਜਨਕ ਸੰਤਾਨ ਦੀ ਇੱਛਾ ਨਾਲ, ਯੱਗ ਕਰਨ ਲਈ ਧਰਤੀ ਨੂੰ ਵਾਹ ਰਿਹਾ ਸੀ ਤਾਂ ਸਿਆੜਾਂ ਹੇਠੋਂ ਸੀਤਾ ਉਤਪੰਨ ਹੋਈ, ਜਿਸ ਨੂੰ ਜਨਕ ਨੇ ਪੁਤ੍ਰੀ ਵਾਂਗ ਪਾਲਿਆ ।

ਰਾਜਾ ਜਨਕ ਪਹਿਲਾ ਖਤਰੀ ਸੀ, ਜਿਸ ਨੇ ਬ੍ਰਾਹਮਣਵਾਦ ਵਿਰੁੱਧ ਆਵਾਜ਼ ਉਠਾਈ । ਬ੍ਰਾਹਮਣ ਗ੍ਰੰਥਾਂ ਵਿਚ ਲਿਖਿਆ ਹੈ ਕਿ ਰਾਜਾ ਜਨਕ ਨੇ ਪ੍ਰਹਿਤਾਂ ਦੀ ਮਦਦ ਤੇ ਦਖਲ ਤੋਂ ਬਗ਼ੈਰ ਜੱਗ ਕਰਨਾ ਚਾਹਿਆ । ਬ੍ਰਾਹਮਣਾਂ ਨੇ

ਇਸ ਗੱਲ ਦੀ ਵਿਰੋਧਤਾ ਕੀਤੀ, ਪਰ ਜਨਕ ਨੇ ਬ੍ਰਾਹਮਣਾਂ ਦੀ ਪਰਵਾਹ ਨਾ ਕਰਦੇ ਹੋਏ ਯਾਗਵਲਕਯ ਰਿਸ਼ੀ ਦੀ ਸਲਾਹ ਨਾਲ, ਯੋਗ ਸਫਲਤਾ ਪੂਰਵਕ ਕੀਤਾ। ਇਸੇ ਆਧਾਰ ਉੱਤੇ ਕਿਹਾ ਜਾਂਦਾ ਹੈ ਕਿ ਰਾਜਾ ਜਨਕ ਤੇ ਯਾਗਵਲਕਯ ਨੇ ਬ੍ਰਾਹਮਣਵਾਦ ਦਾ ਵਿਰੋਧ ਕਰ ਕੇ ਬੁੱਧ ਧਰਮ ਲਈ ਰਾਹ ਤਿਆਰ ਕੀਤਾ।

ਰਾਜਾ ਜਨਕ ਭਾਵੇਂ ਜਾਤ ਵਲੋਂ ਖਸ਼ਤੀ ਸੀ, ਪਰ ਆਪਣੇ ਪਵਿਤ੍ਰ ਤੇ ਨੇਕ ਜੀਵਨ ਸਦਕਾ ਉਹ ਬ੍ਰਾਹਮਣ ਬਣ ਗਿਆ ਅਤੇ ਉਸ ਦੀ ਗਿਣਤੀ ਰਾਜ-ਰਿਸ਼ੀਆਂ ਵਿਚੋਂ ਕੀਤੀ ਜਾਣ ਲਗੀ।

ਭਾਈ ਬਾਲੇ ਵਾਲੀ ਜਨਮ ਸਾਖੀ ਵਿਚ, ਗੁਰੂ ਨਾਨਕ ਦੇਵ ਜੀ ਨੂੰ, ਰਾਜੇ ਜਨਕ ਦਾ ਅਵਤਾਰ ਦਸਿਆ ਗਿਆ ਹੈ।

(ਜ-44) ਜਨਮ ਅਸ਼ਟਮੀ :

ਹਿੰਦੂਆਂ ਦਾ ਇਕ ਪ੍ਰਸਿੱਧ ਤਿਉਹਾਰ, ਜੋ ਭਾਦ੍ਰੇਂ ਦੀ ਕ੍ਰਿਸ਼ਨ ਪੱਖ ਦੀ ਅਠਵੀਂ ਤਿੱਥ ਨੂੰ ਮਨਾਇਆ ਜਾਂਦਾ ਹੈ। ਇਸੇ ਤਿੱਥ ਨੂੰ, ਦੁਆਪਰ ਯੁੱਗ ਵਿਚ, ਕ੍ਰਿਸ਼ਨ ਨੇ ਅਵਤਾਰ ਧਾਰਨ ਕੀਤਾ ਸੀ।

ਇਸ ਤਿੱਥ ਨੂੰ, ਜੇ ਰਾਤ ਵੇਲੇ ਰੋਹਣੀ ਨਛਤ੍ਰ ਹੋਵੇ, ਤਾਂ ਜਨਮ ਅਸ਼ਟਮੀ ਮਨਾਈ ਜਾਂਦੀ ਹੈ। ਕਈ ਵਾਰ ਨਛਤ੍ਰ ਦਾ ਯੋਗ ਨਾ ਮਿਲਣ 'ਤੇ ਵੀ ਜਨਮ ਅਸ਼ਟਮੀ ਮਨਾ ਲਈ ਜਾਂਦੀ ਹੈ। ਪਰ ਉਦੋਂ ਸਮਾਰਤਾਂ ਦੀ ਜਨਮ ਅਸ਼ਟਮੀ ਪਹਿਲੇ ਦਿਨ ਹੁੰਦੀ ਹੈ ਤੇ ਵੈਸ਼ਨਵਾਂ ਦੀ ਅਗਲੇ ਦਿਨ।

ਕ੍ਰਿਸ਼ਨ ਦੇ ਉਪਾਸ਼ਕ, ਜਨਮ ਅਸ਼ਟਮੀ ਵਾਲੇ ਦਿਨ, ਵਰਤ ਰਖਦੇ ਹਨ। ਮੰਦਰ ਵਿਚ ਕੀਰਤਨ ਹੁੰਦਾ ਤੇ ਕ੍ਰਿਸ਼ਨ ਦੀ ਜਨਮ ਕਥਾ ਸੁਣਾਈ ਜਾਂਦੀ ਹੈ। ਕਈ ਥਾਈਂ ਕ੍ਰਿਸ਼ਨ ਦੇ ਜੀਵਨ ਦੀਆਂ ਝਾਕੀਆਂ, ਜਲੂਸ ਦੀ ਸ਼ਕਲ ਵਿਚ, ਕਢੀਆਂ ਜਾਂਦੀਆਂ ਹਨ।

ਪੰਜਾਬ ਦੇ ਪਿੰਡਾਂ ਵਿਚ, ਇਨ੍ਹੀਂ ਦਿਨੀਂ ਰਾਸ ਲੀਲਾ ਖੇਡੀ ਜਾਂਦੀ ਹੈ, ਜਿਸ ਵਿਚ ਕ੍ਰਿਸ਼ਨ ਦੇ ਜੀਵਨ ਦੀਆਂ ਕਈ ਘਟਨਾਵਾਂ ਦੇ ਸਵਾਂਗ ਉਤਾਰੇ ਜਾਂਦੇ ਹਨ।

(ਜ-45) ਜਨਮ ਕੁੰਡਲੀ :

ਕਿਸੇ ਸ਼ਖਸ ਦੇ ਜਨਮ ਸਮੇਂ ਦੇ ਗ੍ਰਹਿਆਂ ਤੇ ਨਛਤ੍ਰਾਂ ਦੀ ਸਥਿਤੀ ਤੇ ਯੋਗ ਅਤੇ ਤਿੱਥ-ਸਾਲ ਸੰਬੰਧੀ ਬਣਾਇਆ ਨਕਸ਼ਾ। ਜਨਮ ਕੁੰਡਲੀ ਵਿਚ ਇਹ ਦਸਿਆ ਹੁੰਦਾ ਹੈ ਕਿ ਕਿਹੜਾ ਗ੍ਰਹਿ ਕਿਹੜੇ ਘਰ ਵਿਚ ਹੈ ਅਤੇ ਸੂਭ ਜਾਂ ਅਸੂਭ ਦਿਸ਼ਾ ਵਿਚ ਹੈ। ਇਸ ਨਕਸ਼ੇ ਤੋਂ ਜੋਤਸ਼ੀ ਭਵਿੱਖਤ ਦਾ ਅਨੁਮਾਨ ਲਗਾਂਦੇ ਹਨ। ਜੋਤਿਸ਼ ਵਿਦਿਆ ਅਨੁਸਾਰ ਹਰ ਪ੍ਰਾਣੀ ਉੱਤੇ ਗ੍ਰਹਿਆਂ ਤੇ ਤਾਰਿਆਂ ਅਥਵਾ ਨਛਤ੍ਰਾਂ ਦਾ

ਭੂਘਾ ਅਸਰ ਹੁੰਦਾ ਹੈ। ਗ੍ਰਹਿਆਂ ਤੇ ਨਛਤ੍ਰਾਂ ਦੀ ਦਿਸ਼ਾ ਵੇਖ ਕੇ ਜੀਵ ਦੇ ਭਵਿੱਖ ਬਾਰੇ ਅੰਦਾਜ਼ਾ ਲਗਾਇਆ ਜਾ ਸਕਦਾ ਹੈ। ਹਿੰਦੂ ਘਰਾਂ ਵਿਚ ਬੱਚੇ ਦੇ ਜਨਮ ਲੈਂਦੇ ਸਾਰ ਹੀ, ਪਾਂਧੇ ਨੂੰ ਸੱਦ ਕੇ, ਬੱਚੇ ਦੇ ਜਨਮ ਦਾ ਪਲ, ਘੜੀ, ਤਿੱਥ ਆਦਿ ਲਿਖ ਲਏ ਜਾਂਦੇ ਹਨ।

(ਜ-46) ਜਨਮ ਪੱਤਰੀ :

ਟੇਵਾ, ਜਿਸ ਕਾਗਜ਼ ਉੱਤੇ ਜਨਮ ਸਮੇਂ ਦੇ ਗ੍ਰਹਿਆਂ ਤੇ ਨਛਤ੍ਰਾਂ ਦੀ ਸਥਿਤੀ ਤੇ ਯੋਗ ਦਾ ਚਿੱਤਰ ਬਣਾ ਕੇ, ਬੱਚੇ ਦੀ ਪਰਾਲੱਥਧ ਬਾਰੇ ਅਨੁਮਾਨ ਹੁੰਦੇ ਹਨ। ਕੁੰਡਲੀ ਵਿਚ ਸਿਰਫ ਗ੍ਰਹਿਆਂ ਤੇ ਨਛਤ੍ਰਾਂ ਦੀ ਸਥਿਤੀ ਤੇ ਯੋਗ ਦਾ ਨਕਸ਼ਾ ਹੀ ਦਿਤਾ ਹੁੰਦਾ ਹੈ, ਪਰਾਲੱਥਧ ਬਾਰੇ ਕੁਝ ਨਹੀਂ ਲਿਖਿਆ ਜਾਂਦਾ, ਪਰ ਜਨਮ ਪੱਤਰੀ ਵਿਚ ਕੁੰਡਲੀ ਦੇ ਨਕਸ਼ੇ ਤੋਂ ਪਰਾਲੱਥਧ ਦਾ ਅਨੁਮਾਨ ਲਗਾ ਕੇ ਵੇਰਵੇ ਦਿਤੇ ਜਾਂਦੇ ਹਨ।

ਜਨਮ ਪੱਤਰੀ ਦਾ ਹਿੰਦੂਆਂ ਵਿਚ ਬੜੀ ਮਹੱਤਾ ਹੈ। ਲੜਕੇ/ਲੜਕੀ ਦਾ ਰਿਸ਼ਤਾ ਕਰਨ ਵੇਲੇ, ਬਣਨ ਵਾਲੇ ਦੰਪਤੀ ਦੀਆਂ ਜਨਮ-ਪੱਤਰੀਆਂ ਮੇਲੀਆਂ ਜਾਂਦੀਆਂ ਹਨ। ਜੇ ਉਹ ਇਕ ਦੂਜੇ ਨਾਲ ਮੇਲ ਖਾਂਦੀਆਂ ਹੋਣ ਤਾਂ ਵਿਆਹ ਰਚਾਇਆ ਜਾਂਦਾ ਹੈ। ਜੇ ਕੁੜੀ ਮੰਗਲੀਕ ਹੋਵੇ ਤਾਂ ਵਰ ਦਾ ਵੀ ਮੰਗਲੀਕ ਹੋਣਾ ਜ਼ਰੂਰੀ ਹੈ। ਵਿਆਹ ਦਾ ਸਾਹਾ ਕਢਣ ਵੇਲੇ ਵੀ, ਜਨਮ ਪੱਤਰੀ ਵੇਖ ਕੇ ਕੋਈ ਚੰਗਾ ਯੋਗ ਢੂੰਡਿਆ ਜਾਂਦਾ ਹੈ।

ਨਵਾਂ ਕੰਮ ਫੁਹਣ ਲਗਿਆਂ, ਹਿੰਦੂ, ਆਪਣੀ ਜਨਮ ਪੱਤਰੀ ਪਾਂਧੇ ਨੂੰ ਵਿਖਾ ਕੇ ਮਹੂਰਤ ਕਢਵਾਂਦੇ ਹਨ ਤਾਂ ਜੋ ਕੰਮ ਰਾਸ ਬੈਠੇ।

(ਜ-47) ਜਨਮੇਜਾ :

ਇਕ ਕੁਰੁਵੰਸ਼ੀ ਰਾਜਾ, ਜੋ ਪਰੀਖਸ਼ਤ ਦਾ ਪੁੱਤਰ ਤੇ ਅਰਜਨ ਦਾ ਪੜਪੋਤਾ ਸੀ। ਪਰੀਖਸ਼ਤ ਨੂੰ ਇਕ ਸਰਪ ਤਕਸ਼ਕ ਨੇ ਡੰਗ ਕੇ ਮਾਰ ਦਿਤਾ। ਜਨਮੇਜਾ ਨੇ, ਪਿਉ ਦਾ ਬਦਲਾ ਲੈਣ ਲਈ, ਸਰਪਾਂ ਦੀ ਕੁੱਲ ਨਸ਼ਟ ਕਰਨੀ ਚਾਹੀ ਤੇ ਸਰਪਮੇਧ ਯੱਗ ਕਰ ਕੇ ਤਕਸ਼ਿਲਾ ਦੇ ਨਾਗ ਲੋਕਾਂ ਨੂੰ ਜਿਤ ਲਿਆ। ਜਦੋਂ ਅਨੇਕਾਂ ਸਰਪ ਯੱਗ ਵਿਚ ਭਸਮ ਹੋ ਗਏ ਤਾਂ ਤਕਸ਼ਕ ਨਾਗ ਨੇ ਆਸਤੀਕ ਦੀ ਸ਼ਰਨ ਵਿਚ ਜਾ ਕੇ, ਆਪਣੀ ਜਾਨ ਬਚਾਈ। ਆਸਤੀਕ ਨਾਗਾਂ ਦਾ ਰਾਜਾ ਵਾਸੁਕੀ ਦੀ ਭੈਣ ਦੀ ਕੁਖੋਂ ਪੈਦਾ ਹੋਇਆ ਸੀ ਤੇ ਆਪਣੇ ਸਮੇਂ ਦਾ ਮੰਨਿਆ ਪਰਮੰਨਿਆ ਰਿਸ਼ੀ ਸੀ। ਆਸਤੀਕ ਰਿਸ਼ੀ ਦੀ ਪ੍ਰੇਰਨਾ 'ਤੇ ਜਨਮੇਜਾ ਨੇ ਮਗਰੋਂ ਸਰਪਮੇਧ ਯੱਗ ਸਮਾਪਤ ਕਰ ਦਿਤਾ।

ਜਨਮੇਜਾ ਤੇ ਬ੍ਰਾਹਮਣ ਹੱਤਿਆ ਦਾ ਪਾਪ ਹੋ ਗਿਆ ਸੀ। ਉਸ ਨੇ ਪਸ਼ਚਾਤਾਪ ਵਜੋਂ ਇਕ ਰਿਸ਼ੀ ਤੋਂ ਮਹਾਂਭਾਰਤ ਦਾ ਸਾਰਾ ਪਾਠ ਸਰਵਣ ਕੀਤਾ।

(ਜ-48) ਜਨੇਰ :

ਪੰਜਾਬ ਦਾ ਇਕ ਪ੍ਰਾਚੀਨ ਨਗਰ, ਜੋ ਫਿਰੋਜ਼ਪੁਰ ਜ਼ਿਲੇ ਵਿਚ, ਮੋਗੇ ਦੀ ਵਡੀ ਸੜਕ ਤੋਂ, ਚਾਰ ਮੀਲ ਉਤਰ ਵਲ ਸਥਿਤ ਹੈ। ਕਨਿੰਘਮ ਦਾ ਵਿਚਾਰ ਹੈ ਕਿ ਇਸ ਨਗਰ ਦਾ ਅਸਲੀ ਨਾਂ ਜਾਨੇਰ ਜਾਂ ਜਗਨੇਰ ਸੀ।

ਜਨੇਰ ਨਾਲ ਕਈ ਤਰ੍ਹਾਂ ਦੀ ਲੋਕਧਾਰਾ ਜੁੜੀ ਹੋਈ ਹੈ। ਧਾਰਨਾ ਹੈ ਕਿ ਜਨੇਰ ਦੀ ਮਿੱਟੀ ਜੋ ਕਿਸੇ ਤੀਵੀਂ ਨੂੰ ਖਵਾ ਦਿਤੀ ਜਾਵੇ ਤਾਂ ਉਸ ਦੀ ਆਪਣੀ ਭਰਜਾਈ ਨਾਲ ਕਦੇ ਨਹੀਂ ਨਿਭਦੀ ਤੇ ਉਹ ਹਮੇਸ਼ਾ ਭਰਜਾਈ ਦੇ ਵੈਰ ਪਈ ਰਹੇਗੀ। ਇਸ ਵਿਸ਼ਵਾਸ ਦੀ ਪਿਠਭੂਮੀ ਇਕ ਦੰਦ-ਕਥਾ ਹੈ। ਇਕ ਵਾਰ ਇਸ ਇਲਾਕੇ ਵਿਚ ਬੜਾ ਭਿਆਨਕ ਕਾਲ ਪੈ ਗਿਆ। ਇਕ ਭੈਣ ਆਪਣੇ ਦੋਹਾਂ ਬੱਚਿਆਂ ਸਮੇਤ ਆਪਣੇ ਪੇਕੇ ਜਨੇਰ ਵਿਚ ਭਰਾ ਭਰਜਾਈ ਕੋਲ ਰਹਿਣ ਲਈ ਆਈ। ਭਰਾ ਭਰਜਾਈ ਦੀ ਆਪਣੀ ਕੋਈ ਸੰਤਾਨ ਨਹੀਂ ਸੀ ਤੇ ਭਰਜਾਈ ਨਨਾਣ ਦੇ ਦੋਹਾਂ ਬੱਚਿਆਂ ਨਾਲ ਖੁਣਸ ਤੇ ਵੈਰ ਕਰਦੀ ਤੇ ਉਨ੍ਹਾਂ ਨੂੰ ਖਾਣ ਲਈ ਕੁਝ ਨਾ ਦੇਂਦੀ। ਆਪਣਾ ਤੇ ਬੱਚਿਆਂ ਦਾ ਪੇਟ ਪੂਰਨ ਲਈ, ਨਨਾਣ ਚੋਰੀ ਛੱਪੀ ਲੋਕਾਂ ਦੇ ਘਰਾਂ ਦਾ ਆਟਾ ਪੀਹਣਾ ਸ਼ੁਰੂ ਕਰ ਦਿਤਾ। ਜਦੋਂ ਭਰਜਾਈ ਨੂੰ ਇਸ ਗੱਲ ਦੀ ਕੰਨਸੋਂ ਮਿਲੀ ਤਾਂ ਉਸ ਨੇ ਨਨਾਣ ਦਾ ਲੋਕਾਂ ਦੇ ਘਰਾਂ ਵਿਚ ਆਉਣਾ-ਜਾਣਾ ਬੰਦ ਕਰ ਦਿਤਾ। ਨਨਾਣ ਦੇ ਬੱਚੇ ਭੁਖਿਆਂ ਰਹਿਣ ਦੇ ਬਾਵਜੂਦ ਵੀ ਸਿਹਤਮੰਦ ਤੇ ਨਰੋਏ ਰਹੇ। ਭਰਜਾਈ ਨੇ ਨਨਾਣ ਤੋਂ ਇਸ ਦਾ ਕਾਰਨ ਪੁਛਿਆ ਤਾਂ ਨਨਾਣ ਨੇ ਦਸਿਆ ਕਿ ਜਦੋਂ ਉਹ ਛੱਪੜ ਉਤੇ ਕਪੜੇ ਧੋਣ ਜਾਂਦੀ ਹੈ ਤਾਂ ਆਪਣੀ ਚੁੰਨੀ ਪਾਣੀ ਨਾਲ ਗਿਲੀ ਕਰ ਲਿਆਉਂਦੀ ਹੈ ਤੇ ਘਰ ਆ ਕੇ ਚੁੰਨੀ ਨੂੰ ਨਚੌੜ ਕੇ ਬੱਚਿਆਂ ਨੂੰ ਪੀਣ ਲਈ ਦੇਂਦੀ ਹੈ। ਇਹੋ ਪਾਣੀ ਉਨ੍ਹਾਂ ਲਈ ਦੁੱਧ ਘਿਉ ਤੇ ਅੰਮ੍ਰਿਤ ਹੋ ਨਿਬੜਦਾ ਹੈ। ਇਹ ਗੱਲ ਸੁਣ ਕੇ ਭਰਜਾਈ ਨੇ ਨਨਾਣ ਨੂੰ ਘਰੋਂ ਬਾਹਰ ਜਾਣੋਂ ਵਰਜ ਦਿਤਾ ਤੇ ਉਹ ਗਲੀ ਦੇ ਖੂਹ ਤੋਂ ਪਾਣੀ ਭਰ ਕੇ ਕਪੜੇ ਘਰ ਹੀ ਧੋਣ ਲਗੀ। ਨਨਾਣ ਦੇ ਬੱਚੇ ਸੁੱਕ ਕੇ ਜਮਤੀਲ ਹੋ ਗਏ, ਤੇ ਉਸ ਨੇ ਇਸ ਅਨਿਆਂ ਨੂੰ ਨਾ ਸਹਾਰਦਿਆਂ ਹੋਇਆਂ, ਸਾਰੇ ਸ਼ਹਿਰ ਨੂੰ ਬਦ-ਦੁਆ ਦੇ ਦਿਤੀ, ਜਿਸ ਕਰ ਕੇ ਭੁਚਾਲ ਆਉਣ ਤੇ ਹੇਠਲੀ ਉਪਰ ਹੋਣ ਨਾਲ, ਸਾਰਾ ਸ਼ਹਿਰ ਗਰਕ ਹੋ ਗਿਆ।

(ਜ-49) ਜੱਫਲ ਕੋਡੀ :

ਕਬੱਡੀ ਦੀ ਇਕ ਕਿਸਮ, ਜਿਸ ਵਿਚ 'ਕੋਡੀ' ਪਾ ਰਹੇ ਖਿਡਾਰੀ ਨੂੰ ਜੱਫਾ ਮਾਰ ਕੇ ਆਪਣੇ ਪਿੜ ਵਿਚ ਹੀ ਰੱਖਣ ਦਾ ਯਤਨ ਕੀਤਾ ਜਾਂਦਾ ਹੈ (ਵੇਖੋ : ਕਬੱਡੀ)।

(ਜ-50) ਜਬਰਾਈਲ :

ਮੁਸਲਮਾਨਾਂ ਦੇ ਚਾਰ ਪ੍ਰਸਿਧ ਫਰਿਸ਼ਤਿਆਂ ਵਿਚੋਂ ਇਕ; ਜਬਰਾਈਲ ਪੈਗੰਬਰਾਂ ਕੋਲ ਵਹੀ ਲੈ ਕੇ ਜਾਂਦਾ ਹੈ। ਇਹੋ ਫਰਿਸ਼ਤਾ, ਹਜ਼ਰਤ ਮੁਹੰਮਦ ਕੋਲ, ਕੁਰਾਨ ਦੀਆਂ ਆਇਤਾਂ ਸਮੇਂ ਸਮੇਂ ਲੈ ਕੇ ਆਉਂਦਾ ਰਿਹਾ ਸੀ। ਇਸ ਨੂੰ 'ਰੂਹ ਉਲਕੁਦਸ' ਕਹਿੰਦੇ ਹਨ।

(ਜ-51) ਜਬੂਰ :

ਚਾਰ ਕਤੇਬਾਂ ਵਿਚੋਂ ਇਕ; ਜਬੂਰ ਨੂੰ ਮੁਸਲਮਾਨ ਮੁਕੱਦਸ ਗ੍ਰੰਥ ਮੰਨਦੇ ਹਨ। ਇਸ ਵਿਚ ਧਾਰਮਿਕ ਭਜਨ ਦਰਜ ਹਨ, ਜੋ ਖੁਦਾ ਵਲੋਂ ਦਾਉਦ ਪੈਗੰਬਰ ਉਤੇ ਉਤਰੇ ਸਨ। ਦਾਉਦ ਇਕ ਪੈਗੰਬਰ ਹੋਇਆ ਹੈ, ਜੋ ਹਜ਼ਰਤ ਇਬਰਾਹੀਮ ਤੋਂ ਚੌਧਵੀਂ ਪੀੜ੍ਹੀ ਵਿਚ, ਜਿਸੇ ਦੇ ਘਰ ਜੰਮਿਆ। ਇਸ ਦੀ ਰਾਜਧਾਨੀ ਯਰੂਸ਼ਲਮ ਸੀ। ਪ੍ਰਸਿਧ ਬਾਦਸ਼ਾਹ ਸੁਲੇਮਾਨ ਇਸੇ ਦਾਉਦ ਦਾ ਪੁੱਤਰ ਸੀ।

(ਜ-52) ਜਮ :

ਪੁਰਾਣਾਂ ਅਨੁਸਾਰ ਮੌਤ ਦਾ ਦੇਵਤਾ, ਯਮ। ਵੇਦਾਂ ਅਨੁਸਾਰ ਜਮ, ਵਿਵਸਵਤ (ਸੂਰਜ) ਦਾ ਪੁੱਤਰ ਹੈ। ਇਸਦੀ ਇਕ ਜੁੜਵੀਂ ਭੈਣ ਯਮੀ (ਯਮਨਾ) ਹੈ। ਯਮ ਤੇ ਯਮੀ ਸੰਸਾਰ ਦਾ ਪਹਿਲਾ ਦੰਪਤੀ ਜੋੜਾ ਹੋਇਆ ਹੈ, ਜਿਸ ਤੋਂ ਅਗੋਂ ਅਨੇਕਾਂ ਜਾਤੀਆਂ ਦੀ ਉਤਪੱਤੀ ਹੋਈ। ਵੇਦ ਦੀ ਇਕ ਰਿਚ ਅਨੁਸਾਰ, ਯਮ ਪਹਿਲਾ ਸੰਸਾਰੀ ਸੀ, ਜਿਸ ਦੀ ਮ੍ਰਿਤੂ ਹੋਈ ਤੇ ਜੋ ਮਰਨ ਮਗਰੋਂ ਸਵਰਗ ਲੋਕ ਵਿਚ ਗਿਆ। ਮਹਾਕਾਵਾਂ ਵਿਚ ਯਮ ਨੂੰ ਸੂਰਜ ਦਾ ਪੁੱਤਰ ਦਸਿਆ ਗਿਆ ਹੈ, ਜੋ ਸੰਜਨਾ ਦੀ ਕੁਖੋਂ ਪੈਦਾ ਹੋਇਆ। ਉਹ ਵੇਵਸਵਤ ਮਨੂ ਦਾ ਭਰਾ ਸੀ।

ਪੁਰਾਣਾਂ ਅਨੁਸਾਰ ਯਮ ਪਾਪੀਆਂ ਨੂੰ ਦੰਡ ਦੇਣ ਵਾਲਾ ਦੇਵਤਾ ਹੈ। ਇਸ ਦੀ ਨਗਰੀ ਪਾਤਾਲ ਲੋਕ ਵਿਚ ਹੈ। ਜਦੋਂ ਕੋਈ ਪ੍ਰਾਣੀ ਸਰੀਰ ਨੂੰ ਤਿਆਗਦਾ ਹੈ ਤਾਂ ਉਸ ਦੀ ਰੂਹ ਯਮਦੂਤ ਯਮ ਦੇ ਕੋਲ ਲੈ ਜਾਂਦੇ ਹਨ, ਜਿਥੇ ਚਿਤ੍ਰਗੁਪਤ ਉਸ ਦੇ ਕਰਮਾਂ ਦਾ ਲੇਖਾ ਪੜ੍ਹ ਕੇ ਸੁਣਾਉਂਦਾ ਹੈ ਤੇ ਯਮ ਕੀਤੇ ਕਰਮਾਂ ਅਨੁਸਾਰ ਉਸ ਰੂਹ ਨੂੰ ਦੰਡ ਦੇਂਦਾ ਹੈ। ਜੇ ਪ੍ਰਾਣੀ ਨੇ ਚੰਗੇ ਕਰਮ ਕੀਤੇ ਹੋਣ ਤਾਂ ਉਸ ਦੀ ਰੂਹ ਨੂੰ ਪਿਤਰੀ ਲੋਕ ਵਿਚ ਭੇਜ ਦਿਤਾ ਜਾਂਦਾ ਹੈ, ਨਹੀਂ

ਤਾਂ ਉਸ ਨੂੰ ਪਾਤਾਲ ਦੇ 21 ਨਰਕਾਂ ਵਿਚੋਂ ਕਿਸੇ ਇਕ ਵਿਚ ਸੁਟ ਦਿਤਾ ਜਾਂਦਾ ਹੈ।

ਯਮ ਖੁਦ ਹਰੇ ਰੰਗ ਦਾ ਹੈ, ਪਰ ਇਹ ਲਾਲ ਰੰਗ ਦੇ ਕਪੜੇ ਪਹਿਨਦਾ ਹੈ। ਇਹ ਭੈਂਸੇ ਦੀ ਸਵਾਰੀ ਕਰਦਾ ਹੈ। ਦੋਸ਼ੀਆਂ ਨੂੰ ਕਾਬੂ ਵਿਚ ਰਖਣ ਲਈ, ਇਸ ਦੇ ਹੱਥ ਵਿਚ ਭਾਲਾ, ਗੁਰਜ ਤੇ ਕਮੰਦ ਫੜੀ ਹੁੰਦੀ ਹੈ। ਉਸ ਦੇ ਕੋਲ ਦੋ ਕੁੱਤੇ ਹਨ, ਜਿਨ੍ਹਾਂ ਦੀਆਂ ਚਾਰ ਅੱਖਾਂ ਤੇ ਖੂਬ ਚੌੜੀਆਂ ਨਾਸਾਂ ਹਨ। ਇਹ ਕੁੱਤੇ ਯਮ ਦੇ ਨਿਵਾਸ ਅਸਥਾਨ 'ਤੇ ਪਹਿਰਾ ਦੇਂਦੇ ਹਨ। ਯਮ ਦੇ ਕਈ ਦੂਤ ਹਨ, ਜੋ ਪ੍ਰਾਣੀ ਦੀ ਰੂਹ ਨੂੰ ਚੋਲਾ ਛਡਦੇ ਸਾਰ ਯਮਪੁਰੀ ਵਿਚ ਲੈ ਆਉਂਦੇ ਹਨ।

ਯਮ ਦੀਆਂ ਕਈ ਪਤਨੀਆਂ ਹਨ ਜਿਵੇਂ ਹੇਮਮਾਲਾ, ਸੁਸ਼ੀਲਾ ਅਤੇ ਵਿਜਯਾ। ਉਹ ਪਤਾਲ ਵਿਚ ਯਮਪੁਰੀ (ਯਮਪੁਰ) ਨਗਰ ਵਿਚ ਰਹਿੰਦਾ ਹੈ। ਉਸਦੇ ਮਹਿਲ ਦਾ ਨਾਉਂ ਕਾਲੀਚੀ ਹੈ। ਜਿਸ ਤਖ਼ਤ ਉਤੇ ਯਮ ਬੈਠ ਕੇ ਨਿਆਂ ਕਰਦਾ ਹੈ, ਉਸ ਨੂੰ 'ਵਿਚਾਰ-ਭੂ' ਕਹਿੰਦੇ ਹਨ। ਚਿਤ੍ਰਗੁਪਤ ਇਸ ਦੇ ਸਹਾਇਕ ਹਨ।

ਯਮ ਦੱਖਣ ਦਿਸ਼ਾ ਦਾ ਕੂਟਪਾਲ ਹੈ, ਜਿਸ ਤੋਂ ਇਸਨੂੰ ਦੱਖਸ਼ਿਨਾਸਾਪਤੀ ਵੀ ਕਿਹਾ ਜਾਂਦਾ ਹੈ। ਯਮ ਦਾ ਇਕ ਹੋਰ ਨਾਂ ਸੀਰਣਪਾਦ ਹੈ, ਜਿਸ ਦੇ ਅਰਥ ਹਨ : ਝੁਰੜੇ ਹੋਏ ਪੈਰ ਵਾਲਾ। ਪੁਰਾਣਿਕ ਕਥਾ ਅਨੁਸਾਰ ਇਕ ਵਾਰ ਯਮ ਕਿਸੇ ਗੱਲੋਂ ਕਰੋਧਿਤ ਹੋ ਕੇ ਆਪਣੇ ਪਿਤਾ ਦੀ ਦਾਸੀ 'ਛਾਯਾ' ਨੂੰ ਲੱਤ ਮਾਰਨ ਲਗਾ। ਦਾਸੀ ਨੇ ਯਮ ਨੂੰ ਸਰਾਪ ਦਿਤਾ, ਜਿਸ ਕਰਕੇ ਉਸ ਦੀ ਲੱਤ ਵਿਚ ਕੀੜੇ ਪੈ ਗਏ। ਮਗਰੋਂ ਇਕ ਕੁੱਕੜ ਨੇ ਇਹ ਕੀੜੇ, ਲੱਤ ਵਿਚੋਂ ਚੁੱਗ ਕੇ ਖਾਧੇ ਤਾਂ ਲੱਤ ਦੇ ਜ਼ਖ਼ਮ ਠੀਕ ਹੋਏ। ਯਮ ਦੇ ਕੁਝ ਹੋਰ ਨਾਂ ਵੀ ਹਨ। ਪੰਜਾਬ ਵਿਚ ਯਮ ਵਧੇਰੇ ਕਰਕੇ ਧਰਮਰਾਜ ਦੇ ਨਾਂ ਨਾਲ ਪ੍ਰਸਿਧ ਹੈ।

(ਜ-53) ਜਮ ਜਮ :

ਮੱਕੇ ਵਿਚ, ਕਾਅਬੇ ਦੇ ਅਹਾਤੇ ਵਿਚ ਇਕ ਚਸ਼ਮਾ, ਜਿਸ ਦੇ ਜਲ ਨੂੰ ਮੁਸਲਮਾਨ ਬੜਾ ਮੁਕੱਦਸ ਮੰਨਦੇ ਹਨ। ਇਸ ਚਸ਼ਮੇ ਦੀ ਉਤਪਤੀ ਬਾਰੇ ਕਥਾ ਹੈ : ਇਸਲਾਮੀ ਰਵਾਇਤਾਂ ਅਨੁਸਾਰ ਪੈਗੰਬਰ ਅਬਰਾਹੀਮ ਦੀ ਪਹਿਲੀ ਪਤਨੀ ਸਾਰਾਹ ਇਸਾਕ ਨੂੰ ਜਨਮ ਦੇਣ ਤੋਂ ਪਹਿਲਾਂ ਆਪਣੀ ਸੌਂਕਣ ਹਾਦਿਰਾ ਨਾਲ ਈਰਖਾ ਕਰਦੀ ਸੀ। ਕਿਉਂਜੋ ਹਾਦਿਰਾ ਨੇ ਇਸਮਾਈਲ ਨੂੰ ਜਨਮ ਦਿਤਾ ਸੀ। ਸਾਰਾਹ ਨੇ ਅਬਰਾਹੀਮ ਉਤੇ ਜ਼ੋਰ ਪਾ ਕੇ ਇਸ ਗੱਲ 'ਤੇ ਰਾਜ਼ੀ ਕਰ ਲਿਆ ਕਿ ਉਹ ਹਾਦਿਰਾ ਤੇ ਉਸ ਦੇ ਬੱਚੇ ਨੂੰ ਘਰੋਂ ਕਢ ਦੇਵੇਗਾ। ਅਬਰਾਹੀਮ, ਹਾਦਿਰਾ ਤੇ ਉਸ ਦੇ ਬੱਚੇ ਇਸਮਾਈਲ ਨੂੰ, ਅਰਬ ਦੇ ਮਾਰੂਥਲ ਵਿਚ ਛੱਡ ਕੇ,

ਫਲਸਤੀਨ ਆ ਗਿਆ।

ਇਸਮਾਈਲ ਨੂੰ ਬੜੀ ਸਖ਼ਤ ਪਿਆਸ ਲਗੀ ਤਾਂ ਹਾਦਿਰਾ ਸਠਾ ਤੇ ਮਰਵਾ ਦੇ ਰੇਤਲੇ ਟਿਲਿਆਂ ਵਿਚ ਪਾਣੀ ਦੀ ਭਾਲ ਵਿਚ ਟਕਰਾਂ ਮਾਰਨ ਲਗੀ। ਉਸ ਨੇ ਸੱਤ ਗੋੜੇ ਲਾਏ, ਸਤਵੀਂ ਵਾਰ ਉਸ ਨੂੰ ਜਬਰਾਈਲ ਫਰਿਸ਼ਤਾ ਵਿਖਾਈ ਦਿਤਾ, ਜਿਸ ਆਪਣੀ ਦੇਵੀ ਸ਼ਕਤੀ ਨਾਲ, ਜਮਜਮ ਦਾ ਜੱਨਤ ਦਾ ਚਸ਼ਮਾ ਧਰਤੀ ਤੇ ਲੈ ਆਂਦਾ ਤੇ ਇਸਮਾਈਲ ਨੇ ਪਿਆਸ ਬੁਝਾਈ।

ਇਹ ਚਸ਼ਮਾ ਹੁਣ ਕਾਅਬੇ ਦੇ ਅਹਾਤੇ ਵਿਚ ਹੈ। ਇਹ ਕਦੇ ਸੁਕਦਾ ਨਹੀਂ, ਜਦੋਂ ਕਿ ਮੱਕੇ ਦੇ ਬਾਕੀ ਸਭ ਚਸ਼ਮੇ ਸਮੇਂ ਸਮੇਂ ਸੁਕ ਜਾਂਦੇ ਹਨ।

(ਜ-54) ਜਮਦੀਪਕ :

ਉਹ ਦੀਵਾ, ਜੋ ਯਮ ਨਮਿਤ ਕੱਤਕ ਵਦੀ ਤਿੰਨ ਨੂੰ, ਘਰ ਦੇ ਵਿਹੜੇ ਵਿਚ ਜਗਾਇਆ ਜਾਂਦਾ ਹੈ। ਇਸ ਦੀਵੇ ਨਾਲ ਯਮ ਪ੍ਰਸੰਨ ਹੁੰਦਾ ਹੈ ਤੇ ਮਰਨ ਮਗਰੋਂ ਪ੍ਰਾਣੀ ਦੀ ਰੂਹ ਨੂੰ ਜਮ ਨਗਰੀ ਦਾ ਪੰਥ ਡਰਾਉਣਾ ਨਹੀਂ ਲਗਦਾ। ਜਮਦੀਪਕ ਜਗਾਉਣ ਵਾਲਿਆਂ ਨੂੰ ਜਮਦੂਤ ਵੀ ਕੋਈ ਕਸ਼ਟ ਨਹੀਂ ਦੇਂਦੇ।

(ਜ-55) ਜਮਦੂਜ :

ਕੱਤਕ ਸੁਦੀ ਦੂਜ, ਜਿਸ ਦਿਨ ਯਮ ਦਾ ਸੰਜਨਾ ਦੀ ਕੁਖੋਂ ਜਨਮ ਹੋਇਆ। ਯਮ ਵਿਵਸਵਤ ਦਾ ਪੁੱਤਰ ਤੇ ਯਮੀ ਦਾ ਜੁੜਵਾਂ ਭਰਾ ਸੀ। ਯਮ ਦੀ ਭੈਣ ਯਮੀ ਜਾਂ ਯਮਨਾ ਵੀ ਇਸੇ ਦਿਨ ਜੰਮੀ। ਇਸ ਦਿਨ ਹਿੰਦੂ ਯਮ ਦੀ ਪੂਜਾ ਕਰਦੇ ਤੇ ਜਮਦੀਪਕ ਜਗਾਉਂਦੇ ਹਨ।

(ਜ-56) ਜਮਦੂਤ :

ਯਮ ਦੇ ਦੂਤ; ਜਦੋਂ ਕੋਈ ਪ੍ਰਾਣੀ ਸਰੀਰ ਤਿਆਗਦਾ ਹੈ ਤਾਂ ਜਮਦੂਤ ਉਸ ਦੀ ਆਤਮਾ ਨੂੰ ਪਤਾਲ ਲੋਕ ਵਿਚ ਯਮ ਦੇ ਸਾਹਮਣੇ ਪੇਸ਼ ਕਰਦੇ ਹਨ।

ਪੁਰਾਣਾਂ ਅਨੁਸਾਰ ਨੇਕ ਪ੍ਰਾਣੀਆਂ ਦੀਆਂ ਰੂਹਾਂ ਨੂੰ ਜਮਪੁਰੀ ਲਿਜਾਣ ਲਗਿਆਂ ਜਮਦੂਤ ਕਸ਼ਟ ਨਹੀਂ ਦੇਂਦੇ ਪਰ ਪਾਪੀ ਰੂਹਾਂ ਨੂੰ ਸੰਗਲਾਂ ਨਾਲ ਜਕੜ ਕੇ ਯਮ ਅਥਵਾ ਧਰਮਰਾਜ ਦੇ ਸਾਹਮਣੇ ਪੇਸ਼ ਕਰਦੇ ਹਨ। ਯਮ ਦਾ ਵਾਹਣ ਝੋਟਾ ਹੈ।

(ਜ-57) ਜਮਪੁਰੀ :

ਯਮ ਦੀ ਨਗਰੀ; ਉਹ ਥਾਂ ਜਿਥੇ ਯਮ ਦਾ ਨਿਵਾਸ ਹੈ। ਇਹ ਨਗਰੀ ਪਤਾਲ ਲੋਕ ਵਿਚ ਹੈ। ਇਸ ਨਗਰੀ

ਵਿਚ ਯਮ ਕਾਲੀਚੀ ਨਾਉਂ ਦੇ ਮਹਿਲ ਵਿਚ ਰਹਿੰਦਾ ਹੈ ਤੇ ਵਿਚਾਰ-ਭੂ ਨਾਂ ਦੇ ਤਖ਼ਤ ਉਤੇ ਬੈਠ ਕੇ ਨਿਆਂ ਕਰਦਾ ਹੈ। ਚੰਦ ਜਾਂ ਮਹਾਂਚੰਦ ਅਤੇ ਕਾਲਪੁਰਸ਼ ਯਮ ਦੇ ਮੁਖ ਦੁਆਰਪਾਲ ਤੇ ਨਿਗਰਾਨ ਹਨ। ਪੁਰਾਣਾਂ ਅਨੁਸਾਰ ਜਦੋਂ ਕੋਈ ਪ੍ਰਾਣੀ, ਪ੍ਰਾਣ ਤਿਆਗਦਾ ਹੈ ਤਾਂ ਜਮਦੂਤ ਉਸ ਦੀ ਆਤਮਾ ਨੂੰ, ਇਸੇ ਨਗਰੀ ਵਿਚ, ਯਮ ਦੇ ਸਾਹਮਣੇ ਨਿਆਂ ਲਈ ਪੇਸ਼ ਕਰਦੇ ਹਨ।

(ਜ-58) ਜ਼ਮੀਨ :

(ਵੇਖੋ : ਧਰਤੀ ਮਾਤਾ)।

(ਜ-59) ਜ਼ਮੀਨ 'ਤੇ ਸੈਣਾ :

ਲੋਕ ਵਿਸ਼ਵਾਸ ਅਨੁਸਾਰ ਜ਼ਮੀਨ ਉਤੇ ਸੈਣ ਵਾਲੇ ਨੂੰ ਚੰਦਰੀਆਂ ਰੂਹਾਂ ਕਸ਼ਟ ਨਹੀਂ ਦੇਂਦੀਆਂ। ਕਈ ਖੜ੍ਹੀਆਂ ਤੇ ਅਰੋੜੀਆਂ ਵਿਚ ਜਣੇਪੇ ਦੇ ਪਹਿਲੇ ਕੁਝ ਦਿਨ ਜੱਚਾ ਤੇ ਬੱਚਾ ਦੋਵੇਂ ਜ਼ਮੀਨ ਤੇ ਸੌਂਦੇ ਹਨ। ਇਸ ਤਰ੍ਹਾਂ ਧਰਤੀ ਮਾਤਾ ਦੀ ਗੋਦ ਵਿਚ ਦੋਵੇਂ ਜੀਵ ਸੁਰੱਖਿਅਤ ਰਹਿੰਦੇ ਹਨ।

ਕੁਝ ਜਾਤੀਆਂ ਵਿਚ, ਦੁਲ੍ਹਾ ਤੇ ਦੁਲ੍ਹਨ, ਵਿਆਹ ਤੋਂ ਕੁਝ ਦਿਨ ਪਹਿਲਾਂ ਤੇ ਮਗਰੋਂ ਜ਼ਮੀਨ 'ਤੇ ਹੀ ਸੌਂਦੇ ਹਨ। ਜ਼ਮੀਨ ਉਤੇ ਸੁਤੇ ਬੰਦੇ ਉਤੇ ਜਾਦੂ ਟੂਣੇ ਤੇ ਚੰਦਰੀ ਰੂਹ ਦਾ ਅਸਰ ਨਹੀਂ ਹੁੰਦਾ।

ਮੁਸਲਮਾਨਾਂ ਵਿਚ ਖ਼ਾਨਗਾਹ ਦੇ ਅਹਾਤੇ ਵਿਚ, ਕੋਈ ਸ਼ਖ਼ਸ ਰਾਤ ਨੂੰ ਮੰਜੀ ਉਤੇ ਨਹੀਂ ਸੌਂਦਾ। ਧਾਰਨਾ ਹੈ ਕਿ ਜਿਹੜਾ ਅਹਾਤੇ ਵਿਚ ਮੰਜੀ ਤੇ ਸੌਂਵੇ ਉਸ ਦੀ ਮੰਜੀ ਰਾਤ ਨੂੰ ਖ਼ਾਨਗਾਹ ਦੇ ਪੀਰ ਦੀ ਰੂਹ ਉਲਟਾ ਦੇਂਦੀ ਹੈ ਤੇ ਨਾਲ ਹੀ ਬੜੇ ਕਸ਼ਟ ਦੇਂਦੀ ਹੈ।

ਘਰ ਵਿਚ ਮ੍ਰਿਤੂ ਹੋ ਜਾਣ ਦੀ ਹਾਲਤ ਵਿਚ ਪ੍ਰਾਣੀ ਦੇ ਕਿਰਿਆ ਕਰਮ ਤਕ ਘਰ ਦੇ ਸਾਰੇ ਜੀਅ ਜ਼ਮੀਨ 'ਤੇ ਹੀ ਸੌਂਦੇ ਹਨ। ਇਸ ਤਰ੍ਹਾਂ ਮ੍ਰਿਤਕ ਦੀ ਰੂਹ ਨੂੰ ਧਰਵਾਸ ਮਿਲਦਾ ਹੈ। ਧਾਰਨਾ ਹੈ ਕਿ ਜੇ ਮੰਜੀ ਉਤੇ ਸੁੱਤਾ ਜਾਏ ਤਾਂ ਮ੍ਰਿਤਕ ਦੀ ਰੂਹ ਦੁਖ ਦੇਂਦੀ ਹੈ ਅਤੇ ਰਾਤ ਨੂੰ ਬੜੇ ਡਰਾਉਣੇ ਸੁਪਨੇ ਆਉਂਦੇ ਹਨ।

(ਜ-60) ਜਮ੍ਹੂਰਾ :

ਤਮਾਸ਼ਾ ਵਿਖਾਉਣ ਵਾਲੇ ਮਦਾਰੀ ਨਾਲ ਕੰਮ ਕਰਨ ਵਾਲਾ ਇਕ ਛੋਟਾ ਬੱਚਾ; ਇਹ ਬੜਾ ਚਤੁਰ ਤੇ ਹਾਜ਼ਰ-ਜਵਾਬ ਹੁੰਦਾ ਹੈ ਤੇ ਮਦਾਰੀ ਦੀ ਹਰ ਗੱਲ ਤੇ ਕਟਾਖਸ਼ ਦਾ ਜਵਾਬ ਨਹਿਲੇ ਤੇ ਦਹਿਲਾ ਮਾਰ ਕੇ ਦੇਂਦਾ ਹੈ। ਮਦਾਰੀ ਤੇ ਜਮ੍ਹੂਰੇ ਦੀਆਂ ਗੱਲਾਂ ਬੜੀਆਂ ਰੋਚਕ ਹੁੰਦੀਆਂ ਹਨ ਤੇ ਦਕਸ਼ਕਾਂ ਲਈ ਚੰਗਾ ਮਨੋਰੰਜਨ ਪੈਦਾ ਕਰਦੀਆਂ ਹਨ।

ਸੰਬਾਦਾਂ ਤੋਂ ਇਲਾਵਾ, ਮਦਾਰੀ ਦੇ ਕਰਤਬਾਂ ਵਿਚ ਵੀ ਜਮ੍ਹੂਰਾ ਹਿੱਸਾ ਲੈਂਦਾ ਹੈ। ਵਿਦੂਸ਼ਕ ਦਾ ਜੋ ਸਥਾਨ ਪੁਰਾਣੇ ਨਾਟਕਾਂ ਵਿਚ ਸੀ, ਉਹਾ ਜਮ੍ਹੂਰੇ ਦਾ ਤਮਾਸ਼ੇ ਵਿਚ ਹੁੰਦਾ ਹੈ, ਜਮ੍ਹੂਰੇ ਤੇ ਮਦਾਰੀ ਦੀ ਗੱਲਬਾਤ ਦਾ ਇਕ ਨਮੂਨਾ ਹੇਠਾਂ ਦਿਤਾ ਜਾਂਦਾ ਹੈ :

ਮਦਾਰੀ ਇਕ ਮਿੱਟੀ ਦਾ ਪਹਿਲਵਾਨ ਕਦਦਾ ਹੈ ਤੇ ਜਮ੍ਹੂਰੇ ਨੂੰ ਸੰਬੋਧਨ ਕਰਕੇ ਕਹਿੰਦਾ ਹੈ :

ਮਦਾਰੀ : ਜਮ੍ਹੂਰਿਆ ਲੜੇਂਗਾ ?

ਜਮ੍ਹੂਰਾ : ਹਾਂ ! ਜਰੂਰ ਲੜੇਂਗਾ।

ਮਦਾਰੀ : ਇਹ ਪਹਿਲਵਾਨ ਏ।

ਜਮ੍ਹੂਰਾ : ਮੈਂ ਵੀ ਪਹਿਲਵਾਨ ਆਂ।

ਮਦਾਰੀ : ਇਸ ਅਗੇ ਵਡੇ ਵਡੇ ਦਿਉ ਹਾਰ ਗਏ।

ਜਮ੍ਹੂਰਾ : ਮੇਰੇ ਅਗੇ ਵੀ ਵਡੇ ਵਡੇ ਦਿਉ ਹਾਰ ਗਏ ਨੇ।

ਮਦਾਰੀ : ਇਹ ਪੰਜ ਸੇਰ ਦੁੱਧ ਰੋਜ਼ ਪੀਂਦਾ ਹੈ।

ਜਮ੍ਹੂਰਾ : ਮੈਂ ਵੀ ਪੰਜ ਸੇਰ ਦੁੱਧ ਰੋਜ਼ ਪੀਂਦਾ ਹਾਂ।

ਮਦਾਰੀ : ਇਹ ਢਾਈ ਸੇਰ ਘਿਉ ਰੋਜ਼ ਖਾਂਦਾ ਹੈ।

ਜਮ੍ਹੂਰਾ : ਮੈਂ ਵੀ ਢਾਈ ਸੇਰ ਘਿਉ ਰੋਜ਼ ਖਾਂਦਾ ਹਾਂ।

ਮਦਾਰੀ : ਇਹ ਬਕਰੀ ਦਾ ਮੂਤਰ ਰੋਜ਼ ਪੀਂਦਾ ਹੈ।

(ਇਥੇ ਜਮ੍ਹੂਰਾ ਚਤੁਰਾਈ ਤੋਂ ਕੰਮ ਲੈਂਦਾ ਹੈ)

ਜਮ੍ਹੂਰਾ : ਤੇਰਾ ਪਿਉ ਵੀ ਬੱਕਰੀ ਦਾ ਮੂਤਰ ਰੋਜ਼ ਪੀਂਦਾ ਹੋਵੇਗਾ।

(ਕਈ ਵਾਰ ਜਮ੍ਹੂਰਾ ਕਹਿ ਦੇਂਦਾ ਹੈ ਕਿ ਮੈਂ ਵੀ ਬੱਕਰੀ ਦਾ ਮੂਤਰ ਰੋਜ਼ ਪੀਂਦਾ ਹਾਂ। ਇਸ ਤਰ੍ਹਾਂ ਕਾਫ਼ੀ ਹਾਸਾ ਮਚਦਾ ਹੈ)

(ਜ-61) ਜਲ-ਸਮਾਧ :

ਪੁਰਾਣੇ ਵੇਲਿਆਂ ਵਿਚ ਕਈ ਲੋਕ ਜਲ ਦੇ ਦੇਵਤੇ ਨੂੰ ਪਤਿਆਣ ਲਈ ਬਲੀ ਦਿਤਾ ਕਰਦੇ ਸਨ, ਜਿਸ ਨੂੰ ਜਲ-ਸਮਾਧ ਕਿਹਾ ਜਾਂਦਾ। ਪਾਣੀ ਦੇ ਕੁਝ ਘੜੀਆਂ ਨੂੰ ਮੂਧਾ ਮਾਰ ਕੇ, ਉਨ੍ਹਾਂ ਉਪਰ ਲਕੜੀ ਦਾ ਛੋਟਾ ਜਿਹਾ ਬੀੜ ਦਿਤਾ ਜਾਂਦਾ ਸੀ। ਫਿਰ ਇਸ ਕੁੰਭ-ਪਟੜੀ ਨੂੰ, ਕਿਸੇ ਪਵਿਤ੍ਰ ਸਰੋਵਰ ਜਾਂ ਦਰਿਆ ਵਿਚ ਛੱਡ ਦਿਤਾ ਜਾਂਦਾ। ਜਿਸ ਪ੍ਰਾਣੀ ਦੀ ਬਲੀ ਦੇਣੀ ਹੁੰਦੀ, ਉਸ ਨੂੰ ਕੁੰਭ-ਪਟੜੀ ਉਤੇ ਬਿਠਾ ਦਿਤਾ ਜਾਂਦਾ। ਜਦੋਂ ਘੜੇ ਪਾਣੀ ਵਿਚ ਡੁਬਦੇ ਤਾਂ ਨਾਲ ਹੀ ਉਹ ਪ੍ਰਾਣੀ, ਜੋ ਉਸ ਉਪਰ ਬੈਠਾ ਹੁੰਦਾ, ਡੁੱਬ ਜਾਂਦਾ। ਇਹ ਬਲੀ ਦਰਿਆਵਾਂ ਦੇ ਨੇੜੇ ਰਹਿਣ ਵਾਲੇ ਲੋਕ ਦਿਤਾ ਕਰਦੇ ਸਨ।

(ਜ-62) ਜਲ ਚੜ੍ਹਾਉਣਾ :

ਹਿੰਦੂਆਂ ਵਿਚ, ਦੇਵਤੇ ਨੂੰ ਪ੍ਰਸੰਨ ਕਰਨ ਲਈ, ਜਲ

ਚੜ੍ਹਾਉਣ ਦੀ ਪ੍ਰਥਾ ਹੈ। ਕਿਸੇ ਨਦੀ ਜਾਂ ਟੋਭੇ ਦੇ ਕੰਢੇ ਬੁਕ (ਅੰਜਲੀ) ਵਿਚ ਜਲ ਲੈ ਕੇ, ਦੇਵਤੇ ਨਮਿਤ ਸੁਟਿਆ ਜਾਂਦਾ ਹੈ। ਵਰਤ ਦਾ ਪੁੰਨ ਉਤਨੀ ਦੇਰ ਤਕ ਨਹੀਂ ਲਗਦਾ, ਜਦੋਂ ਤਕ ਦੇਵਤੇ ਨੂੰ ਜਲ ਨਾ ਚਾੜ੍ਹਿਆ ਜਾਵੇ। ਧਾਰਨਾ ਹੈ ਕਿ ਜਲ ਚੜ੍ਹਾਉਣ ਨਾਲ ਪ੍ਰਾਣੀ ਦੀ ਆਤਮਾ ਸਵੱਛ ਹੁੰਦੀ ਤੇ ਦੇਵਤੇ ਬਖਸ਼ਿਸ਼ ਕਰਦੇ ਹਨ।

(ਜ-63) ਜਲ ਜੋਗਨੀ :

ਪੰਜਾਬ ਦੇ ਪਹਾੜੀ ਇਲਾਕੇ ਦੀ ਇਕ ਪ੍ਰੇਤਾਤਮਾ, ਜੋ ਨਦੀਆਂ ਖੂਹਾਂ ਤੇ ਤਲਾਵਾਂ ਤੇ ਵਸਦੀ ਹੈ। ਜਲ ਜੋਗਨੀ ਇਸਤੀਆਂ, ਖਾਸ ਤੌਰ ਤੇ ਬੱਚਿਆਂ ਨੂੰ, ਨੁਕਸਾਨ ਪਹੁੰਚਾਂਦੀਆਂ ਹਨ। ਕਈ ਤਰ੍ਹਾਂ ਦੀਆਂ ਬੀਮਾਰੀਆਂ ਫੈਲਾਂਦੀਆਂ ਤੇ ਕਈ ਵਾਰ ਮੌਤ ਦਾ ਸ਼ਿਕਾਰ ਬਣਾਉਂਦੀਆਂ ਹਨ। ਚੰਬਾ ਦੇ ਵਾਸੀ, ਜਲ-ਜੋਗਨੀ ਨੂੰ ਪ੍ਰਸੰਨ ਰਖਣ ਲਈ, ਕਈ ਤਰ੍ਹਾਂ ਦੀਆਂ ਭੇਟਾਂ ਚੜ੍ਹਾਂਦੇ ਹਨ (ਵੇਖੋ : ਜੋਗਨੀ)।

(ਜ-64) ਜਲ-ਦਾਨ (ਜਲੋਤਸਰਗ) :

ਜਲ (ਪਾਣੀ) ਉਤਸਰਗ (ਦਾਨ) ਭਾਵ ਜਲ ਦਾ ਦਾਨ। ਇਕ ਰੀਤ ਜੋ ਨਵੀਂ ਬਾਉਲੀ, ਛੱਪੜ ਅਥਵਾ ਖੂਹ ਬਨਾਉਣ ਦੇ ਸਮੇਂ ਹਿੰਦੂ ਕਰਦੇ ਹਨ। ਇਸ ਰੀਤ ਵੇਲੇ ਸਨਾਤਨੀ ਹਿੰਦੂ ਬਾਉਲੀ/ਛੱਪੜ/ਖੂਹ ਦੀ ਕਿਸੇ ਦੇਵ-ਮੂਰਤੀ ਨਾਲ ਵਿਆਹ ਰਚਾਂਦੇ ਹਨ। ਧਾਰਨਾ ਹੈ ਕਿ ਵਿਆਹ ਰਚਾਣ ਨਾਲ ਪਾਣੀ ਕਾਫੀ ਮਾਤਰਾ ਵਿਚ ਨਿਕਲਦਾ ਹੈ। ਕਿਉਂਜੋ ਹਿੰਦੂ ਸੰਕਲਪ ਅਨੁਸਾਰ ਉਤਪਾਦਨ ਸ਼ਕਤੀ ਵਧਾਉਣ ਲਈ ਵਿਆਹ ਜ਼ਰੂਰੀ ਹੈ। 'ਨਿਰਨੇ ਸਿੰਧੂ' (ਤੀਜਾ ਕਾਂਡ) ਵਿਚ ਇਸ ਰੀਤ ਦੇ ਫਲ ਵਿਸਤਾਰਪੂਰਵਕ ਦਿਤੇ ਮਿਲਦੇ ਹਨ।

(ਜ-65) ਜਲਦਾਨੀ :

ਪੁਰਾਣਾਂ ਅਨੁਸਾਰ ਪਿਤਰਾਂ ਨੂੰ ਜਲ ਦੇਣ ਦਾ ਅਧਿਕਾਰ ਕੇਵਲ ਖਾਸ ਖਾਸ ਸੰਬੰਧੀਆਂ ਨੂੰ ਹੀ ਹੁੰਦਾ ਹੈ। ਦੂਜਿਆਂ ਦਾ ਜਲ ਦਿਤਾ ਪ੍ਰਵਾਨ ਨਹੀਂ ਚੜ੍ਹਦਾ। ਅਜਿਹੇ ਅਧਿਕਾਰੀ ਉਸ ਪਿੱਤਰ ਦੇ ਪ੍ਰਸੰਗ ਵਿਚ 'ਜਲਦਾਨੀ' ਅਖਵਾਉਂਦੇ ਹਨ।

(ਜ-66) ਜਲੰਧਰ ਦੈਂਤ :

ਇਕ ਦੈਂਤ ਜਿਸ ਦੇ ਨਾਉਂ 'ਤੇ ਹੀ ਜਲੰਧਰ ਨਗਰ ਵਸਿਆ। ਪਦਮ ਪੁਰਾਣ ਅਨੁਸਾਰ ਜਲੰਧਰ ਦੈਂਤ, ਸਾਗਰ ਦੇ ਵੀਰਜ ਤੋਂ, ਗੰਗਾ ਮਾਤਾ ਦੀ ਕੁਖੋਂ ਪੈਦਾ ਹੋਇਆ।

ਪਦਮ ਪੁਰਾਣ ਅਨੁਸਾਰ ਜਦੋਂ ਜਲੰਧਰ ਜੰਮਿਆ ਤਾਂ ਧਰਤੀ ਜ਼ੋਰ ਨਾਲ ਕੰਬੀ ਤੇ ਵਿਰਲਾਪ ਕਰਨ ਲਗੀ ਅਤੇ

ਤਿੰਨਾਂ ਲੋਕਾਂ ਵਿਚ ਤਰਬਲੀ ਮਚ ਗਈ। ਸ਼ੌਰ ਸੁਣ ਕੇ, ਬ੍ਰਹਮਾ ਦੀ ਲਿਵ ਟੁੱਟ ਗਈ। ਉਹ ਹੰਸ ਉਤੇ ਸਵਾਰ ਹੋ ਕੇ ਸਾਗਰ ਕੋਲ ਪੁੱਜੇ ਤੇ ਪੁਛਿਆ ਕਿ ਉਹ ਇਤਨਾ ਭਿਆਨਕ ਸ਼ੌਰ ਕਿਉਂ ਪੈਦਾ ਕਰ ਰਿਹਾ ਹੈ। ਸਾਗਰ ਨੇ ਦਸਿਆ ਕਿ ਇਹ ਸ਼ੌਰ ਮੇਰਾ ਨਹੀਂ, ਮੇਰੇ ਬਲਵਾਨ ਲੜਕੇ ਦਾ ਹੈ, ਜੋ ਖੂਬ ਗਰਜ ਰਿਹਾ ਹੈ। ਬ੍ਰਹਮਾ ਨੇ ਜਦੋਂ ਸਾਗਰ ਦੇ ਪੁੱਤਰ ਵਲ ਵੇਖਿਆ ਤਾਂ ਬਾਲਕ ਨੇ ਬ੍ਰਹਮਾ ਦੀ ਦਾੜ੍ਹੀ ਆਪਣੀ ਮੁਠ ਵਿਚ ਪੱਕੀ ਫੜ ਲਈ। ਬ੍ਰਹਮਾ ਨੇ ਛੁਡਾਣ ਦਾ ਯਤਨ ਕੀਤਾ, ਪਰ ਨਿਸਫਲ। ਸਾਗਰ ਨੇ ਬਾਲਕ ਨੂੰ ਬ੍ਰਹਮਾ ਦੀ ਦਾੜ੍ਹੀ ਛਡ ਦੇਣ ਦਾ ਆਦੇਸ਼ ਦਿਤਾ। ਬ੍ਰਹਮਾ ਨੇ ਬਾਲਕ ਦੀ ਅਪਾਰ ਸ਼ਕਤੀ ਦੀ ਪ੍ਰਸੰਸਾ ਕਰਦਿਆਂ ਕਿਹਾ ਕਿ ਇਸ ਬੱਚੇ ਦੀ ਪਕੜ ਅਸਪਾਤ ਵਾਂਗ ਮਜ਼ਬੂਤ ਹੈ। ਸੋ ਇਸ ਦਾ ਨਾਉਂ ਜਲੰਧਰ ਰਖਿਆ ਜਾਵੇ। ਨਾਲ ਹੀ ਬ੍ਰਹਮਾ ਨੇ ਵਰ ਬਖਸ਼ਿਆ ਕਿ ਜਲੰਧਰ ਦੀ ਕੀਰਤੀ ਤਿੰਨਾਂ ਲੋਕਾਂ ਵਿਚ ਫੈਲੇਗੀ ਤੇ ਦੇਵਤੇ ਵੀ ਇਸ ਉਤੇ ਵਿਜੇ ਪ੍ਰਾਪਤ ਨਹੀਂ ਕਰ ਸਕਣਗੇ।

ਜਦੋਂ ਜਲੰਧਰ ਵਡਾ ਹੋਇਆ ਤਾਂ ਉਸ ਦਾ ਗੁਰੂ ਸ਼ੁਕਰ ਸਾਗਰ ਕੋਲ ਗਿਆ ਤੇ ਕਹਿਣ ਲਗਾ, 'ਤੁਹਾਡਾ ਬਾਲਕ ਆਪਣੀ ਸ਼ਕਤੀ ਦਵਾਰਾ ਤਿੰਨਾਂ ਲੋਕਾਂ ਦੀ ਵਡਿਆਈ ਪ੍ਰਾਪਤ ਕਰੇਗਾ, ਇਸ ਲਈ ਤੁਸੀਂ ਜੰਬੂ ਦੀਪ ਤੋਂ ਪਿਛੇ ਹੱਟ ਜਾਵੋ ਤਾਂ ਜੋ ਜਲੰਧਰ ਦੇ ਨਿਵਾਸ ਲਈ, ਵਿਸ਼ਾਲ ਧਰਤੀ ਹੋ ਜਾਵੇ।' ਸ਼ੁਕਰ ਦੇ ਕਹਿਣ ਤੇ ਸਾਗਰ ਨੇ ਆਪਣਾ ਸਾਰਾ ਪਾਣੀ ਅੰਦਰ ਖਿਚ ਲਿਆ ਤੇ 300 ਯੋਜਨ ਲੰਮੀ ਧਰਤੀ ਖਾਲੀ ਕਰ ਦਿਤੀ। ਇਹੋ ਧਰਤੀ 'ਪਾਵਨ ਜਲੰਧਰ' ਦੇ ਨਾਂ ਨਾਲ ਪ੍ਰਸਿਧ ਹੋਈ ਤੇ ਇਸੇ ਧਰਤੀ ਉਤੇ ਅੱਜ ਦਾ ਜਲੰਧਰ ਨਗਰ ਵਸਿਆ। ਸਰ-ਅਲੈਕਜੈਂਡਰ ਕਨਿੰਘਮ ਦਾ ਵਿਚਾਰ ਹੈ ਕਿ ਇਹ ਕਥਾ ਉਸ ਪਰਾ-ਇਤਿਹਾਸਕ ਕਾਲ ਵਲ ਸੰਕੇਤ ਕਰਦੀ ਹੈ, ਜਦੋਂ ਸਾਗਰ ਜਲੰਧਰ ਦੁਆਬ ਤਕ ਫੈਲਿਆ ਹੋਇਆ ਸੀ।

ਜਲੰਧਰ ਬਾਰੇ ਕਈ ਸਥਾਨਿਕ ਕਥਾਵਾਂ ਵੀ ਪ੍ਰਚਲਤ ਹਨ। ਜਲੰਧਰ ਆਪਣੀ ਪਤਨੀ, ਵਰਿੰਦਾ ਦੇ ਸਤਿ ਦੇ ਬਲ ਸਦਕਾ ਅਜਿਤ ਸੀ। ਦੇਵਤਿਆਂ ਨੇ ਉਸ ਉਤੇ ਜਿਤ ਪ੍ਰਾਪਤ ਕਰਨ ਦੀ ਬੜੀ ਕੋਸ਼ਿਸ਼ ਕੀਤੀ, ਪਰ ਨਿਸਫਲ ਰਹੇ। ਅਖੀਰ, ਵਰਿੰਦਾ ਦਾ ਸਤਿਬਲ ਖੀਣ ਕਰਨ ਲਈ, ਵਿਸ਼ਨੂੰ ਨੇ ਜਲੰਧਰ ਦਾ ਰੂਪ ਧਾਰਨ ਕੀਤਾ, ਤੇ ਵਰਿੰਦਾ ਦਾ ਸਤਿ ਭੰਗ ਕੀਤਾ। ਸ਼ਿਵ ਨੇ ਜਲੰਧਰ ਨਾਲ ਯੁੱਧ ਕਰ ਕੇ, ਉਸ ਦਾ ਸਿਰ ਧੜ ਨਾਲੋਂ ਵਖ ਕਰ ਦਿਤਾ। ਪਰ ਵੱਢਿਆ ਹੋਇਆ ਸਿਰ ਦੇਵੀ ਸ਼ਕਤੀ ਨਾਲ ਮੁੜ ਧੜ ਨਾਲ ਜੁੜ ਗਿਆ। ਸ਼ਿਵ ਨੇ ਕਈ ਵਾਰ ਜਲੰਧਰ ਦਾ ਸਿਰ ਕਟਿਆ, ਪਰ ਹਰ ਵਾਰ ਉਸ ਦਾ ਸਿਰ ਮੁੜ ਧੜ

ਨਾਲ ਜੁੜ ਜਾਂਦਾ। 'ਜਲੰਧਰ ਪੁਰਾਣ' ਅਨੁਸਾਰ ਅਖੀਰ ਸ਼ਿਵ ਨੇ ਇਕ ਵਡੀ ਸਾਰੀ ਪਰਬਤ ਮਾਲਾ ਨੂੰ ਜਲੰਧਰ ਦੇਂਤ ਦੇ ਸਿਰ ਤੇ ਜਿਸਮ ਉਤੇ ਸੁਟ ਕੇ, ਉਸਨੂੰ ਕੁਚਲ ਦਿਤਾ। ਦੇਂਤ ਦੇ ਮੂੰਹ ਵਿਚੋਂ ਅੰਗ ਦੇ ਸ਼ੋਅਲੇ ਨਿਕਲਣ ਲਗੇ। ਜੋ ਅਜ ਤਕ ਨਿਕਲ ਰਹੇ ਹਨ। ਉਹ ਥਾਂ ਜਵਾਲਾਮੁਖੀ ਦੇ ਨਾਂ ਨਾਲ ਪ੍ਰਸਿੱਧ ਹੈ। ਦੇਂਤ ਦੀ ਪਿਠ ਦੁਆਬੇ ਦੇ ਉਪਰਲੇ ਹਿੱਸੇ ਹੇਠ ਦਬੀ ਗਈ। ਇਸ ਇਲਾਕੇ ਨੂੰ ਹੁਣ ਵੀ ਲੋਕੀਂ 'ਜਲੰਧਰ ਪਿਠ' ਕਹਿੰਦੇ ਹਨ। ਜਲੰਧਰ ਦੇਂਤ ਦੇ ਪੈਰ ਹੇਠਾਂ ਮੁਲਤਾਨ ਤਕ, ਉਸ ਥਾਂ ਤਕ ਫੈਲੇ ਹੋਏ ਹਨ, ਜਿਥੇ ਪੁਰਾਣੇ ਸਮੇਂ ਵਿਚ ਬਿਆਸ ਤੇ ਸਤਲੁਜ ਦਾ ਸੰਗਮ ਹੁੰਦਾ ਸੀ। ਇਕ ਕਥਾ ਅਨੁਸਾਰ ਉਸ ਦਾ ਸਰੀਰ 48 ਵਰਗ ਮੀਲ ਦੇ ਘੇਰੇ ਵਿਚ ਦਬਿਆ ਪਿਆ ਹੈ।

ਇਕ ਹੋਰ ਕਥਾ ਅਨੁਸਾਰ ਜਲੰਧਰ ਦੇਂਤ ਇਸ ਦੁਆਬੇ ਨੂੰ ਵਸਣ ਨਹੀਂ ਸੀ ਦੇਂਦਾ। ਅਖੀਰ ਵਿਸ਼ਨੂੰ ਨੇ ਜਲੰਧਰ ਨੂੰ ਮਾਰ ਕੇ, ਉਸ ਦੀ ਪਿਠ ਉਤੇ ਇਹ ਦੁਆਬਾ ਵਸਾਇਆ। ਬ੍ਰਾਹਮਣਾਂ ਅਨੁਸਾਰ ਇਸ ਦੇਂਤ ਦਾ ਸਿਰ ਨਿਗਵਾਲ ਨਦੀ ਉਤੇ ਜਿੰਦ ਰੰਗੂਲ ਵਿਖੇ ਨੰਦਕੇਸ਼ਵਰ ਮਹਾਂਦੇਵ ਦੇ ਮੰਦਰ ਹੇਠ ਹੈ। ਇਸ ਸਥਾਨ ਤੋਂ ਪਾਲਮਪੁਰ ਤਕ ਜੋ ਜੰਗਲ ਹੈ, ਉਸ ਨੂੰ ਵਰਿੰਦਾ ਵਣ ਕਹਿੰਦੇ ਹਨ ਜਿਸ ਦਾ ਨਾਂ ਜਲੰਧਰ ਦੀ ਪਤਨੀ ਵਰਿੰਦਾ ਉਤੇ ਪਿਆ। ਇਹ ਧਾਰਨਾ ਹੈ ਕਿ ਬੈਜਨਾਥ ਦੇ ਉਤਰ-ਪੂਰਬ ਵਲ ਪੰਜ ਮੀਲਾਂ ਦੀ ਵਿੱਥ ਉਤੇ ਸਨਸੇਲ ਵਿਖੇ ਮੁਕਤਕੇਸ਼ਵਰ ਮੰਦਰ ਵਾਲੀ ਥਾਂ ਹੇਠਾਂ ਜਲੰਧਰ ਦੇਂਤ ਦਾ ਸਿਰ ਸਥਿਤ ਹੈ। ਜਲੰਧਰ ਦੇਂਤ ਦਾ ਇਕ ਹੱਥ ਨੰਦਕੇਸ਼ਵਰ ਵਿਖੇ ਸਿਰ ਦੇ ਉਤੇ ਧਰਿਆ ਦਸਿਆ ਜਾਂਦਾ ਹੈ ਤੇ ਦੂਜਾ ਬੈਜਨਾਥ ਵਿਚ, ਜਲੰਧਰ ਦੇ ਪੈਰ ਕਲੇਸਰ ਵਿਖੇ ਹਨ, ਜੋ ਬਿਆਸ ਦੇ ਕੰਢੇ ਉਤੇ ਸਥਿਤ ਹੈ।

ਇਕ ਹੋਰ ਰਵਾਇਤ ਅਨੁਸਾਰ ਲਾਹੌਰ ਦੇ ਵਸਾਣ ਤੋਂ ਪਹਿਲਾਂ ਰਾਮਚੰਦਰ ਦੇ ਪੁੱਤਰ ਲਵ ਦੀ ਰਾਜਧਾਨੀ ਜਲੰਧਰ ਸੀ।

ਜਲੰਧਰ ਦੇ ਅਰਥ ਜਲ ਦੇ ਅੰਦਰ ਜਾਂ ਹੇਠ ਦੇ ਹਨ। ਕਦੇ ਜਲੰਧਰ ਤੇ ਇਸ ਦੇ ਆਸ ਪਾਸ ਦਾ ਸਾਰਾ ਇਲਾਕਾ ਸਮੁੰਦਰ ਹੁੰਦਾ ਸੀ। ਜਲੰਧਰ ਦਾ ਇਕ ਪੁਰਾਣਾ ਨਾਂ 'ਤ੍ਰਿਗਰਤਾ' ਵੀ ਹੈ।

ਚੀਨੀ ਯਾਤਰੀ ਹਿਊਨ ਸਾਂਗ ਆਪਣੀਆਂ ਲਿਖਤਾਂ ਵਿਚ ਜਲੰਧਰ ਦਾ ਜ਼ਿਕਰ ਕਰਦਾ ਹੈ। ਉਦੋਂ ਸਤਵੀਂ ਸਦੀ ਵਿਚ ਜਲੰਧਰ ਵਿਚ ਉੱਤਰ ਵਲ ਚੰਬੇ ਦੀ ਰਿਆਸਤ, ਪੂਰਬ ਵਲ ਮੰਡੀ ਤੇ ਸਕੋਤ ਅਤੇ ਦੱਖਣ ਪੂਰਬ ਵਲ ਸਤਦਰੂ ਦੇ ਇਲਾਕੇ ਫੈਲੇ ਹੋਏ ਸਨ।

(ਜ-67) ਜਲਪਰੀ :

ਨਦੀ ਵਿਚ ਵਸਦਾ, ਪਰੀ ਦੀ ਸ਼ਕਲ ਦਾ, ਇਕ ਕਲਪਿਤ ਪ੍ਰਾਣੀ; ਪਹਾੜੀ ਇਲਾਕੇ ਵਿਚ ਵਿਸ਼ਵਾਸ ਪ੍ਰਚਲਤ ਹੈ ਕਿ ਜਲਪਰੀ ਨਦੀ ਨਾਲਿਆਂ ਵਿਚ ਰਹਿੰਦੀ ਹੈ ਅਤੇ ਭੁਲੇ ਭਟਕੇ ਜਾਂ ਕੁਵੇਲੇ ਲੰਘਦੇ ਰਾਹੀਆਂ ਨੂੰ, ਆਪਣੇ ਰੂਪ-ਜਾਲ ਵਿਚ ਫਸਾ ਕੇ, ਵਿਭਚਾਰ ਲਈ ਮਜਬੂਰ ਕਰਦੀ ਹੈ। ਜੇ ਕੋਈ ਮੁਸਾਫਰ ਉਸ ਨੂੰ ਨਿਰਾਸ਼ ਕਰੇ ਜਾਂ ਫੜ ਕੇ ਆਪਣੇ ਨਾਲ ਲਿਜਾਣਾ ਚਾਹੇ ਤਾਂ ਉਹ ਉਸ ਨੂੰ ਆਪਣੇ ਜਾਦੂ-ਸ਼ਕਤੀ ਨਾਲ ਮਾਰ ਵੀ ਦੇਂਦੀ ਹੈ।

ਜਲਪਰੀ ਨੂੰ ਪਤਿਆਣ ਲਈ, ਜਿਸ ਦਰਿਆ ਵਿਚ, ਉਸ ਦਾ ਵਾਸਾ ਹੋਵੇ, ਉਥੇ ਫੁੱਲਾਂ ਦੀ ਭੋਟਾ ਜਾਂ ਲੇਲੇ ਦੀ ਬਲੀ ਦੇਣ ਦੀ ਪਰੰਪਰਾ ਰਹੀ ਹੈ।

(ਜ-68) ਜਲ ਪ੍ਰਵਾਹ :

1. ਕਿਸੇ ਸਾਮੱਗਰੀ, ਲੋਥ ਜਾਂ ਹੱਡੀਆਂ ਨੂੰ ਜਲ ਦੀ ਭੇਟ ਕਰਨਾ; ਹਿੰਦੂਆਂ ਸਿੱਖਾਂ ਵਿਚ ਮ੍ਰਿਤਕ ਦਾ ਦਾਹ-ਸੰਸਕਾਰ ਕਰ ਕੇ, ਉਸ ਦੇ ਫੁੱਲ ਹਰਦੁਆਰ, ਕੀਰਤਪੁਰ ਜਾਂ ਕਿਸੇ ਨਦੀ ਵਿਚ ਜਲ-ਪ੍ਰਵਾਹ ਕਰ ਦਿਤੇ ਜਾਂਦੇ ਹਨ। ਛੇ ਮਹੀਨੇ ਤੋਂ ਛੋਟੇ ਬੱਚੇ ਦਾ ਦਾਹ ਨਹੀਂ ਕੀਤਾ ਜਾਂਦਾ। ਜਾਂ ਤਾਂ ਉਸ ਦੀ ਦੇਹ ਨੂੰ ਦੱਬ ਦਿਤਾ ਜਾਂਦਾ ਹੈ ਜਾਂ ਕਿਸੇ ਨਦੀ ਨਾਲੇ ਵਿਚ ਜਲ-ਪ੍ਰਵਾਹ ਕਰ ਦਿਤਾ ਜਾਂਦਾ ਹੈ।

2. ਨੁਰਾਤਿਆਂ ਦੇ ਦਿਨਾਂ ਵਿਚ, ਕੰਨਿਆਂ ਦੇਵੀ ਨਮਿਤ ਜੋ 'ਖੇਤਰੀ' ਬੀਜਦੀਆਂ ਹਨ ਤੇ ਗੌਰਜਾਂ ਮਾਈ ਦੀ ਮੂਰਤੀ ਬਣਾਉਂਦੀਆਂ ਹਨ, ਉਸ ਨੂੰ ਨੌਂ ਦਿਨ ਪੂਜ ਕੇ ਦਸਵੇਂ ਦਿਨ ਕਿਸੇ ਨਦੀ ਨਾਲੇ ਵਿਚ ਜਲ-ਪ੍ਰਵਾਹ ਕਰ ਦੇਂਦੀਆਂ ਹਨ। ਇਸ ਤਰ੍ਹਾਂ ਖੇਤਰੀ ਤੇ ਮੂਰਤੀ ਦੋਵੇਂ ਟਿਕਾਣੇ ਲਗ ਜਾਂਦੇ ਹਨ ਤੇ ਰੁਲਦੀਆਂ ਨਹੀਂ।

3. ਆਦਿ ਗ੍ਰੰਥ ਸਾਹਿਬ ਦੀ ਬਿਰਧ ਦੇਹ ਤੇ ਬਿਰਧ ਗੁਟਕਿਆਂ ਨੂੰ ਬੇਅਦਬੀ ਤੋਂ ਬਚਾਣ ਲਈ, ਜਲ ਪ੍ਰਵਾਹ ਕੀਤਾ ਜਾਂਦਾ ਹੈ। ਕਿਉਂ ਜੋ ਬਾਣੀ ਵਿਚ ਗੁਰੂ ਹੈ ਤੇ ਗੁਰੂ ਦੀ ਜੋਤ ਹਮੇਸ਼ਾ ਪ੍ਰਜਵਲਤ ਰਹਿੰਦੀ ਹੈ। ਇਸੇ ਕਰਕੇ ਆਦਿ ਗ੍ਰੰਥ ਸਾਹਿਬ ਅਤੇ ਗੁਟਕਿਆਂ ਨੂੰ ਸਾੜਨਾ ਵਰਜਿਤ ਹੈ।

(ਜ-69) ਜਲ ਪ੍ਰੀਖਿਆ :

ਪਹਿਲਿਆਂ ਵਿਚ ਲੋਕਾਂ ਦਾ ਵਿਸ਼ਵਾਸ ਸੀ ਕਿ ਸੱਤ ਦੀ ਸ਼ਕਤੀ ਸਾਹਮਣੇ ਕੁਦਰਤੀ ਸ਼ਕਤੀਆਂ ਝੁਕ ਜਾਂਦੀਆਂ ਹਨ, ਇਸੇ ਲਈ ਕਿਸੇ ਸ਼ਖਸ ਨੂੰ ਆਪਣੀ ਨਿਰਦੋਸ਼ਤਾ ਸਿਧ ਕਰਨ ਲਈ, ਅਗਨੀ ਜਾਂ ਜਲ-ਪ੍ਰੀਖਿਆ ਵਿਚੋਂ ਲੰਘਣਾ ਪੈਂਦਾ ਸੀ। ਜਲ-ਪ੍ਰੀਖਿਆ ਦਾ ਰਵਾਜ ਬਹਾਵਲਪੁਰ ਤੇ ਡੇਹਰਾ ਗਾਜ਼ੀ ਖਾਨ ਦੇ ਇਲਾਕੇ ਵਿਚ, ਦੇਸ਼ ਵੰਡ ਤਕ, ਡੇਹਰਾ ਗਾਜ਼ੀ ਖਾਨ ਦੇ ਇਲਾਕੇ ਵਿਚ, ਦੇਸ਼ ਵੰਡ ਤਕ,

ਪ੍ਰਚਲਿਤ ਰਿਹਾ।

ਜਲ ਪ੍ਰੀਖਿਆ ਇਸ ਪ੍ਰਕਾਰ ਕੀਤੀ ਜਾਂਦੀ ਹੈ। ਜਿਸ ਸ਼ਖਸ ਨੇ ਆਪਣੀ ਨਿਰਦੋਸ਼ਤਾ ਸਿਧ ਕਰਨੀ ਹੁੰਦੀ ਉਹ ਕਿਸੇ ਖੂਹ, ਤਲਾਬ ਜਾਂ ਨਦੀ ਦੇ ਪਾਣੀ ਦੇ ਅੰਦਰ ਇਕ ਲੱਠ ਫੜ ਕੇ ਖੜਾ ਹੋ ਜਾਂਦਾ। ਕਈ ਵਾਰ ਇਸ ਲੱਠ ਨੂੰ ਪਾਣੀ ਵਿਚ ਪੱਕਾ ਗੱਡ ਦਿਤਾ ਜਾਂਦਾ। ਫਿਰ ਪਿੰਡ ਦਾ ਮੁਖੀਆ ਖੂਹ ਜਾਂ ਤਲਾਬ ਦੇ ਕੰਢੇ ਖੜਾ ਹੋ ਕੇ ਇਕ ਤੀਰ ਛਡਦਾ। ਤੀਰ ਛਡਦਿਆਂ ਸਾਰ ਪ੍ਰੀਖਿਆ ਵਿਚ ਲੰਘਣ ਵਾਲਾ ਸ਼ਖਸ ਪਾਣੀ ਦੇ ਅੰਦਰ ਸਿਰ ਮੂੰਹ ਕਰ ਲੈਂਦਾ ਤੇ ਉਹ ਉਦੋਂ ਤਕ ਸਿਰ ਮੂੰਹ ਬਾਹਰ ਨਹੀਂ ਕਢਦਾ, ਜਦੋਂ ਤਕ ਉਸ ਦਾ ਕੋਈ ਮਿਤ੍ਰ ਤੀਰ ਨੂੰ ਚੁਕ ਕੇ ਵਾਪਸ ਮੁਖੀਏ ਦੇ ਹਵਾਲੇ ਨਹੀਂ ਕਰ ਦੇਂਦਾ। ਜੇ ਉਹ ਸ਼ਖਸ ਤੀਰ ਲਿਆਉਣ ਤਕ ਪਾਣੀ ਦੀ ਤਹਿ ਵਿਚ ਰਹਿ ਸਕੇ ਤਾਂ ਉਹ ਨਿਰਦੋਸ਼ ਮੰਨਿਆ ਜਾਂਦਾ। ਇਹ ਰੀਤ ਸਿਥੀਅਨ ਮੁੱਢ ਦੀ ਜਾਪਦੀ ਹੈ। ਸਿਥੀਅਨ ਜਾਤੀ ਵਿਚ ਇਸ ਕਿਸਮ ਦੀ ਰੀਤ ਪ੍ਰਚਲਤ ਸੀ। ਖਾਨਾਬਦੋਸ਼ ਕਬੀਲਿਆਂ ਵਿਚ ਵੀ ਇਸ ਕਿਸਮ ਦੀਆਂ ਕਈ ਰੀਤਾਂ ਮਿਲਦੀਆਂ ਹਨ।

(ਜ-70) ਜਲ ਪੂਜਾ :

ਪਾਣੀ ਮਨੁੱਖ ਦੀ ਪਹਿਲੀ ਲੋੜ ਹੈ। ਲੋਕ-ਮਨ ਇਸ ਵਿਚ ਪ੍ਰਾਣਧਾਰੀ ਚੇਤਨਾ ਮੰਨਦਾ ਹੈ—'ਪਹਿਲਾ ਪਾਣੀ ਜੀਉ ਹੈ, ਜਿਤ ਹਰਿਆ ਸਭ ਕੋਇ' ਸਦਕਾ ਇਸ ਨੂੰ ਦੇਵ ਵਾਂਗ ਪੂਜਦਾ ('ਮੀਂਹ ਪਾਇਆ ਪਰਮੇਸਰ ਪਾਇਆ') ਜਿਨ੍ਹਾਂ ਜਿਨ੍ਹਾਂ ਸੋਮਿਆਂ ਤੋਂ ਮਨੁੱਖ ਨੂੰ ਪਾਣੀ ਮਿਲਦਾ ਰਿਹਾ, ਉਹ ਸਭ ਮਨੁੱਖ ਲਈ ਪੂਜਣ ਯੋਗ ਵਸਤੂ ਬਣੇ ਰਹੇ। ਚਸਮਾਂ, ਕੂਲਾਂ, ਖੂਹ, ਸਰੋਵਰ, ਦਰਿਆ ਤੇ ਇਥੋਂ ਤਕ ਮੀਂਹ ਮਨੁੱਖ ਨੂੰ ਵੰਨ-ਸਵੰਨੇ ਦੇਵਤਿਆਂ ਦੇ ਰੂਪ ਵਿਚ ਵਿਖਾਈ ਦੇਣ ਲਗੇ। ਜਦੋਂ ਮਨੁੱਖ ਨੇ ਵੇਖਿਆ ਕਿ ਪਾਣੀ ਬਗੈਰ ਨਾ ਤਾਂ ਮਨੁੱਖ ਜਿੰਦਾ ਰਹਿ ਸਕਦਾ ਹੈ, ਨਾ ਪਸ਼ੂ-ਪੰਛੀ ਤੇ ਨਾ ਹੀ ਫੁੱਲ-ਬੂਟੇ ਤੇ ਬਨਸਪਤੀ, ਤਾਂ ਉਨ੍ਹਾਂ ਲਈ ਪਾਣੀ ਦੇਵ ਪੁਰਸ਼ ਹੋ ਨਿਬੜਨਾ ਸਹਿਜ ਗੱਲ ਸੀ। ਇਸ ਤੋਂ ਇਲਾਵਾ ਪਾਣੀ ਹੀ ਤਾਂ ਸੀ ਜੋ ਸੂਤਕ-ਪਾਤਕ ਦੀ ਛੂਤ ਤੋਂ ਮੁਕਤ ਕਰਦਾ ਸੀ।

ਪਾਣੀ ਦਾ ਇਕ ਦੂਜਾ ਪੱਖ ਵੀ ਸੀ। ਜਦੋਂ ਮੀਂਹ ਮੁਸਲੇਧਾਰ ਵਸਦਾ ਤਾਂ ਝੁੰਗੀਆਂ ਝੋਂਪੜੀਆਂ ਰੁੜ੍ਹ ਜਾਂਦੀਆਂ। ਨਦੀ ਨਾਲਿਆਂ ਵਿਚ ਹੜ੍ਹ ਆ ਜਾਂਦਾ। ਦਰਿਆ ਵਾਂਗ ਫੈਲੇ ਪਾਣੀ ਦਾ ਇਕ ਆਪਣਾ ਗੌਰਵ ਸੀ, ਜਿਸ ਵਿਚ ਅਸਚਰਜਤਾ ਤੇ ਭੈਅ ਦੋਵੇਂ ਰਲੇ ਹੋਏ ਸਨ। ਇਸ ਲਈ ਪਾਣੀ ਤੋਂ ਡਰ ਕੇ, ਉਸ ਪਿਛੇ ਦੀ ਦੇਵ ਸ਼ਕਤੀ ਨੂੰ ਪਤਿਆਣਾ ਜ਼ਰੂਰੀ ਸੀ। ਇਸ ਤਰ੍ਹਾਂ ਇਕ ਪਾਸੇ ਪਾਣੀ ਦੀ

ਲੋੜ ਨੇ ਤੇ ਦੂਜੇ ਪਾਸੇ ਬਿਫਰੇ ਪਾਣੀ ਦੇ ਡਰ ਨੇ, ਪਾਣੀ ਨੂੰ ਸ਼ਕਤੀਸ਼ਾਲੀ ਦੇਵਤੇ ਵਿਚ ਬਦਲ ਦਿਤਾ।

ਪੰਜਾਬ ਵਿਚ ਪੂਰਵ-ਇਤਿਹਾਸਕ ਕਾਲ ਤੋਂ ਹੀ ਪਾਣੀ ਦੇ ਕਈ ਰੂਪਾਂ ਨੂੰ ਪੂਜਣ ਦੇ ਪ੍ਰਮਾਣ ਮਿਲਦੇ ਹਨ। ਪੰਜਾਬ ਵਿਚ ਕੁਦਰਤੀ ਜਲ ਤੇ ਮੁੱਢਲੇ ਰੂਪ ਚੋਹੇ ਹਨ। ਚੋਹਿਆਂ ਵਿਚੋਂ ਬੰਬ ਦੇ ਕੇ ਪਾਣੀ ਫੁਟਦਾ ਰਹਿੰਦਾ ਹੈ। ਇਸ ਲਈ ਇਨ੍ਹਾਂ ਦੀ ਪੂਜਾ ਆਰੰਭ ਹੋਈ। ਇਕ ਪੁਰਾਣੇ ਲੋਕ ਗੀਤ ਦਾ ਬੰਦ ਹੈ :—

ਚੋਹਾ ਪੂਜਣ ਮੈਂ ਚਲੀ
ਸਿਰ ਤੇ ਰਖ ਕੇ ਥਾਲ
ਚੰਦਨ ਚਾਵਲ ਦੀਵੜਾ
ਧੂੜੀ ਨਾਲ ਗੁਲਾਲ

ਪੰਜਾਬ ਦੇ ਪਿੰਡਾਂ ਵਿਚ ਚੋਹਿਆਂ ਦੇ ਨੇੜੇ ਗੁਲਾਲ ਧੂੜ ਕੇ ਚੰਦਨ, ਚਾਵਲ ਤੇ ਦੀਵੜਾ ਰਖ ਕੇ, ਪੂਜਣ ਦੀ ਪ੍ਰਥਾ ਰਹੀ ਹੈ।

ਖੂਹ ਨੂੰ ਪੂਜਣ ਦੀ ਪ੍ਰਥਾ ਵੀ ਬੜੀ ਪੁਰਾਣੀ ਚਲੀ ਆ ਰਹੀ ਹੈ। ਖੂਹ ਨੂੰ ਖੋਦਣ ਵੇਲੇ ਵੀ, ਪਹਿਲਾ ਟੱਕ ਲਗਾਣ ਲਗਿਆਂ ਪੂਜਾ ਕੀਤੀ ਜਾਂਦੀ ਹੈ। ਪਹਿਲਾਂ ਮਿੱਟੀ ਦਾ ਢੋਲਾ ਜਲ ਦਿਉਤੇ ਜਾਂ ਖਵਾਜਾ ਪੀਰ ਨਮਿਤ ਅੱਡ ਰਖ ਕੇ, ਉਸ ਉਤੇ ਦੀਵਾ ਬਾਲਿਆ ਜਾਂਦਾ ਹੈ, ਜਦੋਂ ਤਕ ਖੂਹ ਦਾ ਕੰਮ ਪੂਰਾ ਨਾ ਹੋ ਜਾਵੇ। ਖੂਹ ਦੀ ਪੱਕੀ ਉਸਾਰੀ ਕਰਨ ਵੇਲੇ ਪਹਿਲਾਂ ਲਕੜੀ ਦਾ ਚੱਕ ਤਿਆਰ ਕੀਤਾ ਜਾਂਦਾ, ਫਿਰ ਉਸ ਨਾਲ ਮੋਲੀ ਦੇ ਧਾਗੇ, ਨਾਰੀਅਲ ਤੇ ਕੁਝ ਸਿੱਕੇ ਬੰਨ੍ਹੇ ਜਾਂਦੇ ਤੇ ਖੂਹ ਵਿਚ ਉਤਾਰ ਕੇ ਤੇ ਬਲਦਾ ਦੀਵਾ ਰਖ ਕੇ, ਉਸ ਦੀ ਪੂਜਾ ਕੀਤੀ ਜਾਂਦੀ ਹੈ। ਨਾਰੀਅਲ ਮਨੁੱਖੀ ਬਲੀ ਦਾ ਚਿੰਨ੍ਹ ਰਿਹਾ ਹੈ। ਇਸ ਦੀ ਸ਼ਕਲ ਮਨੁੱਖੀ ਖੋਪਰੀ ਵਰਗੀ ਜੋ ਹੋਈ।

ਬੱਚੇ ਦੇ ਸੁੰਨਤ ਤੇ ਵਿਆਹ ਸ਼ਾਦੀ 'ਤੇ ਵੀ ਖੂਹ ਪੂਜਣ ਦਾ ਰਵਾਜ ਹੈ। ਬੱਚੇ ਨੂੰ ਤੇਰ੍ਹਵੇਂ ਦਿਨ ਨਵਾਣ ਲਈ, ਖੂਹ ਦੀ ਉਚੇਚੀ ਪੂਜਾ ਕਰ ਕੇ, ਪਾਣੀ ਲਿਆਂਦਾ ਜਾਂਦਾ ਹੈ। ਤੇ ਜਲ ਦੇ ਛੱਟਿਆਂ ਨਾਲ ਹੀ ਸੂਤਕ ਕਢਿਆ ਜਾਂਦਾ ਹੈ। ਵਿਆਹ ਉਤੇ ਘੜੋਲੀ ਚੁੱਕੀ ਲਾੜੇ ਦੀਆਂ ਭੈਣਾਂ ਤੇ ਸਾਕਾਂ ਸੰਬੰਧਣਾਂ ਨਾਲ ਜਾਂਦੀਆਂ ਤੇ ਖੂਹ ਪੂਜ ਕੇ ਰਸਮੀ ਢੰਗ ਨਾਲ ਪਾਣੀ ਭਰ ਕੇ ਲਾੜੇ ਨੂੰ ਨਵਾਇਆ ਜਾਂਦਾ। ਪਿੰਡਾਂ ਵਿਚ, ਜਿਥੇ ਕਸੀਆਂ ਚੋਹੇ ਨੇੜਿਓਂ ਵਗਦੀਆਂ ਹਨ, ਕਸੀ ਚੋਹੇ ਨੂੰ ਪੂਜ ਕੇ ਘੜੋਲੀ ਭਰਨ ਦਾ ਰਵਾਜ ਹੈ।

ਦਰਿਆ ਦੀ ਪੂਜਾ ਦੀ ਪ੍ਰਥਾ ਵੀ ਬੜੀ ਹੀ ਪੁਰਾਣੀ ਹੈ। ਵੈਦਿਕ ਕਾਲ ਵਿਚ ਪੰਜਾਬ ਵਿਚ ਦਰਿਆਵਾਂ ਦੀ ਪੂਜਾ ਦੇ ਪ੍ਰਮਾਣ ਮਿਲਦੇ ਹਨ। ਰਿਗਵੇਦ ਦੀ ਇਕ ਰਿਚ ਵਿਚ ਸਿੰਧੂ ਦੀ, ਇਕ ਦੇਵੀ ਦੇ ਰੂਪ ਵਿਚ ਮਹਿਮਾ ਹੈ, ਅਤੇ ਇਕ

ਦੂਜੀ ਰਿਚ ਵਿਚ ਵਿਆਸ (ਬਿਆਸ) ਅਤੇ ਸਤੁਦਰੀ (ਸਤਲੁਜ) ਨੂੰ ਦੋ ਭੈਣਾਂ ਮੰਨਿਆ ਗਿਆ ਹੈ (ਈ. ਆਰ. ਈ. 12/604) ਸਰਸਵਤੀ ਦਰਿਆ ਦੀ ਦੇਵੀ ਵਜੋਂ ਵੀ ਜ਼ਿਕਰ ਹੈ। ਮਗਰੋਂ ਬ੍ਰਾਹਮਣਾਂ ਨੇ ਸਰਸਵਤੀ ਦਾ ਵਗ ਬੋਲ ਦੀ ਦੇਵੀ ਨਾਲ ਏਕੀਕਰਣ ਕਰ ਦਿਤਾ ਅਤੇ ਬਾਅਦ ਦੇ ਹਿੰਦੂ ਮਿਥਿਹਾਸ ਵਿਚ ਉਹ ਵਿਦਿਆ, ਸੂਝ ਤੇ ਗਿਆਨ ਦੀ ਦੇਵੀ ਦੇ ਰੂਪ ਵਿਚ ਬ੍ਰਹਮਾ ਦੀ ਪਤਨੀ ਮੰਨੀ ਜਾਣ ਲੱਗੀ।

ਵੈਦਿਕ ਕਾਲ ਦਾ ਪਾਣੀ ਦਾ ਦੇਵਤਾ ਵਰੁਣ ਸੀ ਜੋ ਉਦੋਂਕੀ ਤ੍ਰੈਮੂਰਤੀ ਵਿਚੋਂ ਇਕ ਸੀ। ਵੇਦਾਂ ਵਿਚ ਵਰੁਣ ਨੂੰ ਪਾਣੀ ਨਾਲ ਵਿਸ਼ੇਸ਼ ਤੌਰ ਤੇ ਸੰਬੰਧਿਤ ਨਹੀਂ ਕੀਤਾ ਗਿਆ। ਪਰ ਅਜਿਹੇ ਪ੍ਰਕਰਣ ਹਨ, ਜਿਨ੍ਹਾਂ ਵਿਚ ਵਰੁਣ ਦੋਹਾਂ ਆਕਾਸ਼ ਅਤੇ ਪ੍ਰਿਥਵੀ ਤੇ ਪਾਣੀ ਤੱਤ ਨਾਲ ਇੱਜ ਸੰਬੰਧਿਤ ਹੈ (ਹਿੰਦੂ ਮਿਥਿਹਾਸ ਕੋਸ਼, 526)। ਪੁਰਾਣਾਂ ਵਿਚ ਵਰੁਣ ਪਾਣੀ ਦਾ ਇਕੋ ਇਕ ਸਵਾਮੀ ਹੈ। ਕੱਤਕ ਦੀ ਪੂਰਨਮਾਸੀ ਨੂੰ ਜੋ ਦਰਿਆਵਾਂ ਤੇ ਸਰੋਵਰਾਂ ਵਿਚ ਇਸ਼ਨਾਨ ਕੀਤਾ ਜਾਂਦਾ ਹੈ। ਉਹ ਕਦੇ ਵਰੁਣ ਦੇਵਤੇ ਨਮਿਤ ਮਨਾਇਆ ਪੁਰਬ ਹੁੰਦਾ ਸੀ ਅਜ ਵੀ ਵਰੁਣ ਦੇਵਤੇ ਨਮਿਤ ਇਸ਼ਨਾਨ ਬੰਗਾਲ ਵਿਚ ਕੱਤਕ ਪੂਰਨਮਾ ਨੂੰ ਹੀ ਕੀਤਾ ਜਾਂਦਾ ਹੈ ਅਤੇ ਹਿੰਦੂ ਪ੍ਰਸਿਧ ਦਰਿਆਵਾਂ ਤੇ ਸਰੋਵਰਾਂ ਵਿਚ ਇਸੇ ਦਿਨ ਇਸ਼ਨਾਨ ਕਰਦੇ ਹਨ। ਗੁਜਰਾਤ ਵਿਚ ਅਜ ਵੀ ਵਰੁਣ ਦੀਆਂ ਪੰਜਾਂ ਠਾਹਰਾਂ—ਸਮੁੰਦਰ, ਦਰਿਆ, ਤਲਾਅ, ਚਸਮਾ ਤੇ ਖੂਹ ਮੰਨੇ ਜਾਂਦੇ ਹਨ (ਈ. ਆਰ. ਈ. 12/717)।

ਪੌਰਾਣਿਕ ਕਾਲ ਵਿਚ ਗੰਗਾ ਜਮਨਾ ਦੀ ਮਾਨਤਾ ਵਧੀ। ਪੰਜਾਬ ਵਿਚ, ਅਜੇ ਵੀ ਹਿੰਦੂਆਂ ਵਿਚ, ਗੰਗਾ ਮਾਤਾ ਦੀ ਪੂਜਾ ਆਪਣੀ ਪੂਰੀ ਸ਼ੋਭਾ ਵਿਚ ਹੈ। ਪੁਰਾਣਾਂ ਅਨੁਸਾਰ ਗੰਗਾ ਵਿਸ਼ਨੂੰ ਦੇ ਪੈਰ ਦੇ ਅੰਗੂਠੇ ਵਿਚੋਂ ਨਿਕਲੀ। ਉਹ ਰਾਜੇ ਭਗੀਰਥ ਦੇ ਤੱਪ ਦੁਆਰਾ, ਸਵਰਗ ਤੋਂ ਪ੍ਰਿਥਵੀ ਉਤੇ ਲਿਆਂਦੀ ਗਈ ਤਾਂ ਜੋ ਰਾਜਾ ਸਗਰ ਦੇ ਕਪਲ ਰਿਸ਼ੀ ਦੇ ਕਰੋਧ ਅੱਗ ਨਾਲ ਭਸਮ ਹੋਏ ਸੱਠ ਹਜ਼ਾਰ ਪੁੱਤਰਾਂ ਦੀ ਸੁਆਹ ਨੂੰ ਗੰਗਾ ਦੇ ਜਲ ਨਾਲ ਪਵਿਤ੍ਰ ਕੀਤਾ ਜਾ ਸਕੇ। ਗੰਗਾ ਜਲੀ ਹਿੰਦੂਆਂ ਲਈ ਸਭ ਤੋਂ ਪਵਿਤਰ ਜਲ ਹੈ। ਧਾਰਨਾ ਹੈ ਮਰਨ ਵੇਲੇ ਗੰਗਾ ਜਲੀ ਦੇ ਕੁਝ ਕਤਰੇ ਜੇ ਪੀ ਲਏ ਜਾਣ ਤਾਂ ਸਵਰਗ ਵਿਚ ਥਾਂ ਮਿਲਦੀ ਹੈ। ਮਰਣ ਵਾਲੇ ਪ੍ਰਾਣੀ ਦੇ ਫੁੱਲ, ਗੰਗਾ ਜਲ ਵਿਚ ਪ੍ਰਵਾਹ ਕਰਨ ਨਾਲ ਹੀ, ਉਸ ਦੀ ਮੁਕਤੀ ਹੁੰਦੀ ਮੰਨੀ ਜਾਂਦੀ ਹੈ। ਸੂਤਕ-ਪਾਤਕ ਤੇ ਗ੍ਰਹਿਣ ਦੀ ਅਪਵਿਤਰਤਾ ਦੂਰ ਕਰਨ ਲਈ ਗੰਗਾ ਜਲੀ ਦਾ ਛੱਟਾ ਦਿਤਾ ਜਾਂਦਾ ਹੈ। ਹਿੰਦੂਆਂ ਦੇ ਸਭ ਤੋਂ ਪਵਿਤਰ ਤੀਰਥ ਗੰਗਾ ਨਦੀ ਦੇ ਕੰਢੇ ਹਨ। ਜਿਨ੍ਹਾਂ ਵਿਚ ਹਰਦੁਆਰ ਸਭ ਤੋਂ ਪਵਿਤਰ ਮੰਨਿਆ ਗਿਆ ਹੈ।

ਹਰਦੁਆਰ ਦੀ ਯਾਤਰਾ ਦਾ ਬੜਾ ਮਹਾਤਮ ਹੈ। ਪੁਰਾਣੇ ਵੇਲਿਆਂ ਵਿਚ ਜਦੋਂ ਆਵਾਜਾਈ ਦੇ ਸਾਧਨ ਸੁਖਾਵੇਂ ਨਹੀਂ ਸਨ ਹੁੰਦੇ, ਪੰਜਾਬ ਦੇ ਲੋਕੀ ਜਥੇ ਬਣਾ ਕੇ ਹਰਦੁਆਰ ਦੀ ਯਾਤਰਾ ਲਈ ਜਾਇਆ ਕਰਦੇ ਸਨ। ਮੁਸਲਮਾਨੀ ਹਕੂਮਤ ਸਮੇਂ ਵੀ ਹਿੰਦੂਆਂ ਵਿਚ ਗੰਗਾ ਦੀ ਬੜੀ ਮਾਨਤਾ ਸੀ। ਦੰਦ-ਕਥਾਵਾਂ ਅਨੁਸਾਰ, ਕਈ ਵਾਰ ਗੰਗਾ ਦੀ ਯਾਤਰਾ ਕਰਨ ਗਏ ਹਿੰਦੂਆਂ ਨੂੰ, ਕੋਈ ਪੀਰ ਰਾਹ ਵਿਚ ਹੀ ਕਿਸੇ ਜਲ-ਪ੍ਰਵਾਹ ਵਿਚ ਗੰਗਾ ਦੇ ਦਰਸ਼ਨ ਕਰਵਾ ਦਿੰਦੇ ਤੇ ਜਿਸ ਸਰੋਵਰ ਨਦੀ ਵਿਚੋਂ ਉਨ੍ਹਾਂ ਨੂੰ ਗੰਗਾ ਦੇ ਦਰਸ਼ਨ ਹੁੰਦੇ, ਉਸ ਦੀ ਅੱਲ ਵੀ ਗੰਗਾ ਹੀ ਪੈ ਜਾਂਦੀ।

ਜਮਨਾ ਤੇ ਸਰਸਵਤੀ ਦਰਿਆ ਦੀ ਵੀ ਪੂਜਾ ਕੀਤੀ ਜਾਂਦੀ ਹੈ। ਇਨ੍ਹਾਂ ਤਿੰਨਾਂ ਦਰਿਆਵਾਂ ਦਾ ਸੰਗਮ ਅਲਾਹਬਾਦ ਵਿਚ 'ਤ੍ਰਵੇਣੀ' ਵਿਖੇ ਹੁੰਦਾ ਹੈ। ਜੋ ਬੜਾ ਪਾਵਨ ਅਸਥਾਨ ਮੰਨਿਆ ਗਿਆ ਹੈ। ਧਾਰਨਾ ਅਨੁਸਾਰ ਉਥੋਂ ਦੇ ਇਸ਼ਨਾਨ ਨਾਲ ਮੁਕਤੀ ਮਿਲਦੀ ਹੈ।

ਇਕ ਹੋਰ ਧਾਰਨਾ ਅਨੁਸਾਰ ਯਮ ਦਿਉਤਾ ਦਰਿਆ ਵਿਚ ਰਹਿੰਦਾ ਹੈ ਤੇ ਉਹਨੂੰ ਪਤਿਆਣ ਲਈ ਸੋਨੇ ਦੀ ਨਿੱਕੀ ਵਡੀ ਮੂਰਤੀ ਬਣਾ ਕੇ ਦਰਿਆ ਨੂੰ ਭੇਟ ਕੀਤੀ ਜਾਂਦੀ ਜਾਂ ਬ੍ਰਾਹਮਣ ਨੂੰ ਦਾਨ ਦਿਤੀ ਜਾਂਦੀ ਹੈ।

ਪੰਜਾਬ ਦੇ ਦਰਿਆਵਾਂ ਵਿਚੋਂ ਬਿਆਸ ਦਰਿਆ ਦੀ ਪੂਜਾ ਕਿਸੇ ਨਾ ਕਿਸੇ ਰੂਪ ਵਿਚ ਅਜ ਵੀ ਪ੍ਰਚਲਤ ਹੈ। ਇਸ ਦਰਿਆ ਦਾ ਸੰਬੰਧ ਬਿਆਸ ਰਿਸ਼ੀ ਨਾਲ ਹੈ—ਕੁਲੂ ਵਿਚ ਬਿਆਸ ਦੇ ਕੰਢੇ, ਵਸਿਸ਼ਟ ਦੇ ਨੇੜੇ, ਬਿਆਸ ਦਾ ਮੰਦਰ ਹੈ।

ਮੁਲਤਾਨ ਤੇ ਉਸ ਦੇ ਨਾਲ ਲਗਦੇ ਇਲਾਕਿਆਂ (ਹੁਣ ਪਾਕਿਸਤਾਨ) ਵਿਚ ਦਰਿਆ ਦੀ ਪੂਜਾ ਦੀ ਪ੍ਰਥਾ ਆਮ ਸੀ। ਹਿੰਦੂ ਦਰਿਆ ਨੂੰ ਖਾਸ ਖਾਸ ਮੌਕਿਆਂ ਉਤੇ ਪੂਜਦੇ ਤੇ ਉਨ੍ਹਾਂ ਵਿਚ ਆਸਥਾ ਰਖਦੇ ਸਨ ਤੇ ਆਦਰ ਨਾਲ 'ਦਰਿਆ ਸਾਹਿਬ' ਕਹਿੰਦੇ ਸਨ। ਦਰਿਆਵਾਂ ਦੇ ਪੁਜਾਰੀਆਂ ਨੂੰ ਠਾਕਰ ਕਿਹਾ ਜਾਂਦਾ ਸੀ (ਗਲਾਸਰੀ 3/397)।

ਦਰਿਆ ਸਾਹਿਬ ਦਾ ਮਾਨਵੀਕਰਣ ਜਿੰਦਾ ਪੀਰ ਦੇ ਰੂਪ ਵਿਚ ਵੀ ਕੀਤਾ ਜਾਂਦਾ। ਜਿੰਦਾ ਕਲਿਆਣਕਾਰੀ ਪੀਰ ਦਾ ਚੇਲਾ ਮੰਨਿਆ ਜਾਂਦਾ ਹੈ।

ਮੱਧਕਾਲ ਵਿਚ, ਮੁਸਲਮਾਨੀ ਪ੍ਰਭਾਵ ਹੇਠ ਦਰਿਆ ਨੂੰ ਦੇਵੀ ਦੇਵਤੇ ਦੀ ਥਾਂ ਪੀਰ ਮੰਨਿਆ ਜਾਣ ਲਗਾ ਤੇ ਫਿਰ ਦਰਿਆ ਪੀਰ ਦਾ ਏਕੀਕਰਣ ਖਵਾਜਾ ਖਿਜਰ ਨਾਲ ਕਰ ਲਿਆ ਗਿਆ (ਵੇਖੋ : ਖਵਾਜਾ ਖਿਜਰ)।

ਪਾਣੀ ਨਾਲ ਸੰਬੰਧਿਤ ਚਾਰ ਹੋਰ ਦੇਵ-ਆਤਮਾਵਾਂ ਹਨ,

ਜਿਨ੍ਹਾਂ ਦੀ ਪੂਜਾ ਪੰਜਾਬ ਤੇ ਇਸ ਦੇ ਪਹਾੜੀ ਇਲਾਕੇ ਹਿਮਾਚਲ ਪ੍ਰਦੇਸ਼ ਵਿਚ ਕੀਤੀ ਜਾਂਦੀ ਹੈ :

1. ਨਾਗ
2. ਜੋਗਨੀ
3. ਬੇਤਾਲ
4. ਜਲਪਰੀ

ਨਾਗ ਦਾ ਸੰਬੰਧ ਪੰਜਾਬ ਵਿਚ ਪਾਣੀ ਦੇ ਚਸ਼ਮਿਆਂ ਨਾਲ ਜੁੜਿਆ ਰਿਹਾ ਹੈ । ਹਿੰਦੂਨਸਾਂਗ ਆਪਣੀਆਂ ਲਿਖਤਾਂ ਵਿਚ ਟੈਕਸਲਾ ਦੇ ਉਤਰ-ਦੱਖਣ ਵਲ 11-12 ਮੀਲਾਂ ਦੀ ਵਿੱਥ ਉਤੇ ਸਥਿਤ, ਇਕ ਵਡੇ ਸਰੋਵਰ ਦਾ ਜ਼ਿਕਰ ਕਰਦਾ ਹੈ, ਜੋ 250 ਫੁਟ ਦੇ ਘੇਰੇ ਵਿਚ ਸੀ । ਇਸ ਦੇ ਪਾਣੀ ਵਿਚ ਬੜੇ ਸੁੰਦਰ ਤੇ ਰੰਗ-ਬਰੰਗੇ ਕੰਵਲ ਫੁੱਲ ਹੁੰਦੇ ਸਨ । ਇਹ ਸਰੋਵਰ ਉਦੋਂ ਨਾਗਾਂ ਦੇ ਰਾਜੇ ਅਲਪਤਰਾ ਨਾਲ ਸੰਬੰਧਿਤ ਸੀ ।

ਕਨਿੰਘਮ ਦਾ ਵਿਚਾਰ ਹੈ ਕਿ ਹਿੰਦੂਨਸਾਂਗ ਦਾ ਵਰਨਣ ਕੀਤਾ, ਇਹ ਸੁੰਦਰ ਅਸਥਾਨ ਹਸਨ ਅਬਦਾਲ ਹੀ ਹੈ, ਜੋ ਟੈਕਸਲਾ ਤੋਂ ਠੀਕ ਉਸੇ ਦਿਸ਼ਾ ਵਲ ਉਤਨੀ ਹੀ ਵਿੱਥ ਉਤੇ ਸਥਿਤ ਹੈ, ਜਿਤਨੀ ਕਿ ਹਿੰਦੂਨਸਾਂਗ ਦਸਦਾ ਹੈ । ਉਸ ਅਨੁਸਾਰ ਇਹ ਚਸ਼ਮਾ ਨਾਗ ਰਾਜ ਅਲਪਤਰ ਨਾਲ ਸੰਬੰਧਿਤ ਹੈ । ਰਵਾਇਤਾਂ ਅਨੁਸਾਰ ਪ੍ਰਾਚੀਨ ਕਾਲ ਵਿਚ ਜਦੋਂ ਸੋਕਾ ਪੈ ਜਾਂਦਾ ਤਾਂ ਮੀਂਹ ਲਈ ਤਰਲੇ ਲੈਣ ਲਈ ਲੋਕ ਇਥੇ ਆਉਂਦੇ । ਨਾਗ ਦੇਵਤਾ ਉਨ੍ਹਾਂ ਦੀਆਂ ਪ੍ਰਾਰਥਨਾਵਾਂ ਪੂਰੀਆਂ ਕਰਦਾ । ਕੁਲੂ ਕਾਂਗੜੇ ਵਿਚ ਹੁਣ ਵੀ ਕਈ ਥਾਈਂ ਨਾਗਾਂ ਦੀ ਜਲ-ਦੇਵ ਵਜੋਂ ਪੂਜਾ ਪ੍ਰਚਲਿਤ ਹੈ ।

ਜੋਗਨੀਆਂ ਬਾਰੇ ਧਾਰਨਾ ਹੈ ਕਿ ਇਹ ਆਬਸ਼ਾਰਾਂ ਵਿਚ ਰਹਿੰਦੀਆਂ ਹਨ । ਇਨ੍ਹਾਂ ਦੀ ਇਕ ਕਿਸਮ ਜਲ-ਜੋਗਨੀ ਖੂਹਾਂ ਤੇ ਨਦੀ ਨਾਲਿਆਂ ਵਿਚ ਵਸਦੀ ਹੈ । ਜਲ-ਜੋਗਨੀ ਇਸਤ੍ਰੀਆਂ ਤੇ ਬੱਚਿਆਂ ਨੂੰ, ਕਾਮਣ ਦੁਆਰਾ, ਬੀਮਾਰ ਕਰ ਸੁਟਦੀ ਹੈ । ਕਈ ਵਾਰ ਮੌਤ ਵੀ ਹੋ ਜਾਂਦੀ ਹੈ (ਈ. ਆਰ. ਈ. 12/708/718) । ਜੋਗਨੀਆਂ ਕਾਲੀ ਮਾਤਾ ਦੀਆਂ ਦਾਸੀਆਂ ਹਨ, ਜੋ ਬੀਮਾਰੀਆਂ ਫੈਲਾਂਦੀਆਂ ਤੇ ਯੁੱਧ ਸਮੇਂ ਲਹੂ ਪੀ ਕੇ ਪ੍ਰਸੰਨ ਹੁੰਦੀਆਂ ਹਨ ।

ਬੇਤਾਲ ਇਕ ਹੋਰ ਦੇਵ-ਆਤਮਾ ਹੈ, ਜਿਸਨੂੰ ਪਹਾੜੀ ਇਲਾਕੇ ਦੇ ਗੱਦੀ ਪੂਜਦੇ ਤੇ ਪਤਿਆਣ ਲਈ ਅੰਨ-ਪਾਣੀ ਜਾਂ ਆਟੇ ਦੀ ਭੇਟਾ ਕਰਦੇ ਹਨ ।

ਕੁਲੂ ਦੇ ਇਲਾਕੇ ਵਿਚ ਜਲਪਰੀ—ਪਾਣੀ ਦੀ ਪਰੀ ਹੈ ਜਿਸ ਨੂੰ ਪਤਿਆਣ ਲਈ ਲੇਲਾ ਭੇਟ ਕੀਤਾ ਜਾਂਦਾ ਜਾਂ ਨਦੀ ਦੇ ਕੰਢੇ ਫੁੱਲ ਭੇਟ ਕੀਤੇ ਜਾਂਦੇ ਹਨ । ਜਲਪਰੀ ਬਾਰੇ ਧਾਰਨਾ ਹੈ ਕਿ ਉਹ ਮਰਦਾਂ ਨੂੰ ਭਰਮਾ ਕੇ, ਆਪਣੇ ਨਾਲ ਸੌਣ ਲਈ ਮਜਬੂਰ ਕਰਦੀ ਹੈ, ਜੋ ਅਗੋਂ

ਕੋਈ ਇਨਕਾਰ ਕਰੇ ਤਾਂ ਉਸ ਨੂੰ ਮਾਰਨੇ ਵੀ ਨਹੀਂ ਟਲਦੀ (ਈ ਆਰ ਈ. 12/718) ।

ਪੰਜਾਬ ਵਿਚ ਸਾਵਣ ਭਾਦਰੋਂ ਦੇ ਮਹੀਨੇ ਹੜ੍ਹ ਆਮ ਆਉਂਦੇ ਹਨ । ਹੜ੍ਹ ਦੇ ਪਾਣੀ ਨੂੰ ਰੋਕਣ ਲਈ ਨਦੀ ਦੀ ਪੂਜਾ ਕੀਤੀ ਜਾਂਦੀ ਤੇ ਉਸ ਨੂੰ ਬਲਦ ਭੇਟ ਕੀਤਾ ਜਾਂਦਾ ਹੈ । ਹੜ੍ਹ ਦੀ ਸ਼ਕਤੀ ਦਾ ਆਤਮ ਤੱਤ ਜੋ ਪਤਿਆਇਆ ਜਾਵੇ ਤਾਂ ਕਸ਼ਟ ਨਹੀਂ ਦੇਂਦਾ । ਉਸ ਸ਼ਕਤੀ ਨੂੰ ਪ੍ਰਸੰਨ ਕਰਨ ਲਈ ਬਲਦ ਦੀ ਬਲੀ ਦਿੱਤੀ ਜਾਂਦੀ ਹੈ । ਜੇ ਬਲਦ ਹੜ੍ਹ ਦੇ ਪਾਣੀ ਵਿਚ ਰੁੜ ਜਾਵੇ ਤਾਂ ਬਲੀ ਕਬੂਲ ਹੋ ਗਈ ਸਮਝੋ । ਜੇ ਬਲਦ ਵਾਪਸ ਆਪਣੇ ਕਿਨਾਰੇ ਵਲ ਆ ਜਾਵੇ ਤਾਂ ਸਮਝੋ ਬਲੀ ਕਬੂਲ ਨਹੀਂ ਹੋਈ ਤੇ ਹੜ੍ਹ ਦੁਆਰਾ ਕਾਫੀ ਨੁਕਸਾਨ ਹੋਣ ਦਾ ਡਰ ਹੈ, ਪਰ ਜੇ ਬਲਦ ਦਰਿਆ ਪਾਰ ਕਰ ਜਾਵੇ ਤਾਂ ਪਾਰਲੇ ਪਾਸੇ ਵਲ ਹੜ੍ਹ ਨਾਲ ਨੁਕਸਾਨ ਹੋਵੇਗਾ ।

ਕਈ ਲੋਕ ਹੜ੍ਹ ਦੇ ਆਤਮ ਤੱਤ ਨੂੰ ਮਾਤਾ ਸਰੂਪ ਵਿਚ ਕਲਪਦੇ ਹਨ ਤੇ ਉਸ ਨੂੰ ਰੀਝਾਉਣ ਲਈ ਸੌਣੇ ਚਾਂਦੀ ਦੇ ਗਹਿਣੇ ਤੇ ਕਪੜੇ ਆਦਿ ਭੇਟ ਕਰਦੇ ਹਨ ।

(ਜ-71) ਜਲ ਭਰਨਾ :

ਫਿਰੋਜ਼ਪੁਰ ਦੇ ਇਲਾਕੇ ਵਿਚ ਪ੍ਰਚਲਤ ਇਕ ਰੀਤ, ਜੋ ਗਰਭ ਦੇ ਸੰਬੰਧ ਵਿਚ ਕੀਤੀ ਜਾਂਦੀ ਹੈ । ਗਰਭ ਦੇ ਸਤਵੇਂ ਮਹੀਨੇ ਚਾਵਲਾਂ ਦੇ ਆਟੇ ਨੂੰ ਘਿਉ ਵਿਚ ਭੁੰਨ ਕੇ ਤੇ ਖੰਡ ਰਲਾ ਕੇ, ਕਚੀਆਂ ਪਿੰਨੀਆਂ ਬਣਾਈਆਂ ਜਾਂਦੀਆਂ ਹਨ । ਉਨ੍ਹਾਂ ਵਿਚੋਂ ਦੋ ਪਿੰਨੀਆਂ ਉਤੇ ਕੇਸਰ ਤਰੌਂਕਿਆ ਜਾਂਦਾ ਹੈ ਤੇ ਸੰਬੰਧਿਤ ਤੀਵੀਂ ਨੂੰ ਖਾਣ ਲਈ ਦਿਤੀਆਂ ਜਾਂਦੀਆਂ ਹਨ, ਜੋ ਥੋੜ੍ਹੀ ਜਿਹੀ ਪਿੰਨੀ ਮੂੰਹ ਲਗਾਂਦੀ ਹੈ । ਬਾਕੀ ਪਿੰਨੀਆਂ ਭਾਈਚਾਰੇ ਵਿਚ ਵੰਡ ਦਿਤੀਆਂ ਜਾਂਦੀਆਂ ਹਨ । ਇਸ ਰੀਤ ਨੂੰ 'ਜਲ ਭਰਨਾ' ਕਹਿੰਦੇ ਹਨ ।

(ਜ-72) ਜਲ ਮੂੰਹ ਲਗਾਣਾ :

ਪੰਜਾਬ ਵਿਚ ਨਵੇਂ ਜੰਮੇ ਬੱਚੇ ਨੂੰ, ਪਹਿਲੀ ਵਾਰ ਜਲ ਵਿਸਾਖੀ ਵਾਲੇ ਦਿਨ ਮੂੰਹ ਲਗਾਇਆ ਜਾਂਦਾ ਹੈ । ਵਿਸਾਖੀ ਵਾਲੇ ਦਿਨ ਕਿਸੇ ਪਵਿਤ੍ਰ ਸਰੋਵਰ, ਖੂਹ ਜਾਂ ਕਿਸੇ ਤੀਰਥ ਉਤੇ ਜਾ ਕੇ ਬੱਚੇ ਨੂੰ ਜਲ ਮੂੰਹ ਲਗਾਇਆ ਜਾਂਦਾ ਹੈ । ਜੇ ਤੀਰਥ/ਸਰੋਵਰ ਦੂਰ ਹੋਣ ਤਾਂ ਸਿੱਖਾਂ ਵਿਚ ਆਦਿ ਗ੍ਰੰਥ ਦੇ ਪੀੜ੍ਹੇ ਹੋਠ ਰਖਿਆ 'ਅੰਮ੍ਰਿਤ ਜਲ' ਹੀ ਚਖਾਇਆ ਜਾਂਦਾ ਹੈ ।

ਇਸ ਰਸਮ ਤੋਂ ਪਹਿਲਾਂ ਬੱਚੇ ਨੂੰ ਸੁੱਧ ਜਲ ਨਹੀਂ ਪਿਲਾਇਆ ਜਾਂਦਾ । ਜੇ ਪਾਣੀ ਪਿਲਾਣਾ ਵੀ ਹੋਵੇ ਤਾਂ ਅਰਕ ਜਾਂ ਸ਼ਰਬਤ ਪਿਲਾ ਦਿਤਾ ਜਾਂਦਾ ਹੈ ।

(ਜ-73) ਜਲ ਲਾਵਾਂ :

ਸਾਂਹਸੀਆਂ ਵਿਚ ਲਾਵਾਂ ਦੀ ਰਸਮ ਜਲ ਦੁਆਲੇ ਹੁੰਦੀ ਹੈ। ਲਾਵਾਂ ਤੋਂ ਪਹਿਲਾਂ ਧਰਤੀ ਵਿਚ ਫੁਟ ਡੇਢ ਫੁਟ ਚੌੜਾ ਟੋਆ ਪੁਟ ਲਿਆ ਜਾਂਦਾ ਹੈ। ਉਸ ਟੋਏ ਨੂੰ ਅੰਦਰੋਂ ਲੇਪ ਦੇ ਕੇ ਪੱਕਾ ਕਰ ਲਿਆ ਜਾਂਦਾ ਹੈ। ਫਿਰ ਇਸ ਟੋਏ ਨੂੰ, ਜਲ ਨਾਲ ਭਰ ਦਿਤਾ ਜਾਂਦਾ ਹੈ। ਲਾਵਾਂ ਵੇਲੇ, ਲਾੜਾ ਲਾੜੀ ਦਾ ਪੱਲੂ ਬੰਨ੍ਹ ਕੇ, ਇਸ ਟੋਏ ਦੁਆਲੇ ਫੇਰੇ ਦਿਤੇ ਜਾਂਦੇ ਹਨ। ਫੇਰਿਆਂ ਸਮੇਂ ਲਾਵਾਂ ਦੇ ਗੀਤ ਗਾਏ ਜਾਂਦੇ ਹਨ।

(ਜ-74) ਜਲਵਾ ਪੁਜਨ :

ਫ਼ਿਰੋਜ਼ਪੁਰ ਜ਼ਿਲੇ ਦੇ ਬਾਗੜੀ ਘੁੰਮਿਆਰਾਂ ਵਿਚ ਪ੍ਰਚਲਤ ਇਕ ਰੀਤ, ਜੋ ਜੇਠੇ ਬੱਚੇ ਵੇਲੇ ਕੀਤੀ ਜਾਂਦੀ ਹੈ। ਬੱਚੇ ਦੇ ਜੰਮਣ ਦੇ ਮਹੀਨਾ ਕੁ ਮਗਰੋਂ, ਮਾਂ ਸੱਜ ਧੱਜ ਕੇ, ਹੋਰ ਅੰਗਾਂ ਸਾਕਾਂ ਨਾਲ, ਜੱਥੇ ਦੀ ਸ਼ਕਲ ਵਿਚ, ਗੀਤ ਗਾਉਂਦੀ, ਪਿੰਡ ਦੇ ਤਲਾਬ ਉਤੇ ਜਾਂਦੀ ਹੈ ਅਤੇ ਉਥੇ ਜਾ ਕੇ ਮਿੱਠੀਆਂ ਘੁੰਘਣੀਆਂ, ਜਿਨ੍ਹਾਂ ਨੂੰ 'ਗੁਹਾਰੀ' ਕਹਿੰਦੇ ਹਨ, ਵੰਡਦੀ ਹੈ। ਸਭ ਤੀਵੀਆਂ ਆਪੋ ਆਪਣੇ ਘੜੇ ਭਰ ਕੇ ਵਾਪਸ ਆ ਜਾਂਦੀਆਂ ਹਨ। ਇਸ ਮੌਕੇ ਉਤੇ ਜਲ ਨੂੰ ਪੂਜਿਆ ਜਾਂਦਾ ਹੈ।

(ਜ-75) ਜਲਾਲੀ :

ਰੋਡਾ-ਜਲਾਲੀ ਪ੍ਰੀਤ-ਕਿੱਸੇ ਦੀ ਨਾਇਕਾ। ਰੋਡਾ ਤੇ ਜਲਾਲੀ ਕਦੋਂ ਤੇ ਕਿਥੇ ਹੋਏ, ਇਸ ਬਾਰੇ ਨਿਸਚੇ ਨਾਲ ਕੁਝ ਨਹੀਂ ਕਿਹਾ ਜਾ ਸਕਦਾ। ਪਿੰਡ ਰੋਡੇ ਸ਼ਾਹ ਲਾਹੌਰ ਦੇ ਨੇੜੇ ਅੰਮ੍ਰਿਤਸਰ ਨੂੰ ਜਾਂਦੀ ਸੜਕ ਉਤੇ ਸਥਿਤ ਹੈ। ਸਰ ਰਿਚਰਡ ਟੈਂਪਲ ਅਨੁਸਾਰ ਰੋਡਾ ਅਬਦੁਲ ਕਾਦਿਰ ਜ਼ਿਲਾਨੀ ਦਾ ਮੁਰੀਦ ਸੀ, ਇਸ ਹਿਸਾਬ ਨਾਲ ਉਹ ਪੰਦਰਵੀਂ ਸਦੀ ਵਿਚ ਹੋਇਆ ਮੰਨਿਆ ਜਾ ਸਕਦਾ ਹੈ।

ਸਰ ਰਿਚਰਡ ਟੈਂਪਲ ਨੇ, ਜੋ ਕਿੱਸਾ ਅੰਬਾਲੇ ਜ਼ਿਲੇ ਦੇ ਇਕ ਭੱਟ ਤੋਂ ਸੁਣ ਕੇ 'ਲਿਜ਼ਿੰਡਜ਼ ਆਫ਼ ਦੀ ਪੰਜਾਬ' (ਜ਼ਿਲਦ ਦੂਜੀ, ਪੰਨਾ 163-176) ਵਿਚ ਦਿਤਾ, ਉਸ ਅਨੁਸਾਰ ਰੋਡਾ ਮੱਕੇ ਦਾ ਰਹਿਣ ਵਾਲਾ ਸੀ ਤੇ ਜਲਾਲੀ ਬਗ਼ਦਾਦ ਦੀ। ਰੋਡਾ ਮੱਕੇ ਤੋਂ ਜਲਾਲੀ ਦੇ ਹੁਸਨ ਦਾ ਜਲਵਾ ਵੇਖਣ ਲਈ ਬਗ਼ਦਾਦ ਆਇਆ। ਜਲਾਲੀ ਆਪਣਾ ਮੁੱਖੜਾ ਰੋਡੇ ਨੂੰ ਨਹੀਂ ਸੀ ਵਿਖਾਣਾ ਚਾਹੁੰਦੀ ਤੇ ਉਸ ਨੇ ਆਪਣੇ ਪਿਉ ਨੂੰ ਕਿਹਾ ਕਿ ਉਹ ਰੋਡੇ ਨੂੰ ਮਾਰ ਕੇ ਟੁਕੜੇ ਟੁਕੜੇ ਕਰਵਾ ਕੇ, ਦਰਿਆ ਵਿਚ ਰੋਹੜ ਆਵੇ। ਪਿਉ ਨੇ ਇਸੇ ਤਰ੍ਹਾਂ ਕੀਤਾ, ਰੱਬ ਦੀ ਬਰਕਤ ਸਦਕਾ ਰੋਡੇ ਦਾ ਸਰੀਰ ਮੁੜ ਸੰਪੂਰਨ ਹੋ ਗਿਆ ਤੇ ਉਹ ਮੁੜ ਜਲਾਲੀ ਦੇ

ਦਰ ਤੇ ਆ ਖਲੋਤਾ। ਜਲਾਲੀ ਨੇ, ਪਿਉ ਨੂੰ ਕਿਹਾ ਕਿ ਇਸ ਨੂੰ ਸਾੜ ਕੇ ਖਾਕ ਕਰ ਦਿਉ। ਜਦੋਂ ਰੋਡੇ ਨੂੰ ਸਾੜਿਆ ਗਿਆ ਤਾਂ ਉਹ ਧੂੰਆਂ ਬਣ ਕੇ ਉਡ ਗਿਆ। ਰੋਡਾ ਇਕ ਵਾਰ ਫਿਰ ਪ੍ਰਗਟ ਹੋਇਆ ਤੇ ਉਸ ਨੇ ਜਲਾਲੀ ਨੂੰ ਮੁਖੜਾ ਵਿਖਾਣ ਲਈ ਕਿਹਾ। ਜਲਾਲੀ ਨੇ ਪਹਿਲਾਂ ਆਪਣੀ ਭੈਣ ਕਮਾਲੀ ਨੂੰ ਭੇਜਿਆ। ਰੋਡੇ ਨੇ ਪਛਾਣ ਲਿਆ ਕਿ ਇਹ ਜਲਾਲੀ ਨਹੀਂ। ਅਖੀਰ ਜਲਾਲੀ ਨੇ ਰੋਡੇ ਨੂੰ ਦਰਸ਼ਨ ਦਿਤੇ। ਰੋਡੇ ਨੂੰ ਵੇਖਦੇ ਸਾਰ ਜਲਾਲੀ ਉਸ ਉਤੇ ਮੋਹਿਤ ਹੋ ਗਈ ਤੇ ਕਹਿਣ ਲਗੀ ਕਿ ਉਹ ਰੋਡੇ ਬਿਨਾਂ ਜੀਉਂਦੀ ਨਹੀਂ ਰਹਿ ਸਕਦੀ। ਰੋਡਾ ਉਸ ਨੂੰ ਆਪਣੇ ਨਾਲ ਮੱਕੇ ਲੈ ਆਇਆ। ਇਸ ਕਥਾ ਵਿਚ ਬਹੁਤ ਸਾਰੇ ਪਰਾਸਰੀਰਕ ਤਤ ਹਨ, ਜੋ ਲੋਕਧਾਰਾ ਦਾ ਹੀ ਅੰਗ ਹਨ ਤੇ ਬਾਕੀ ਕਿੱਸਿਆਂ ਵਿਚ ਵੀ ਮਿਲਦੇ ਹਨ।

ਬਜ਼ਾਰ ਵਿਚ ਵਿਕਦੇ ਕਿੱਸਿਆਂ ਵਿਚ ਜਲਾਲੀ 'ਪਤਨਾ' ਦੀ ਰਹਿਣ ਵਾਲੀ ਦਸੀ ਗਈ ਹੈ। ਕੋਈ ਇਸਨੂੰ ਕਰਨਾਲ ਜ਼ਿਲੇ ਦੀ ਵਸਨੀਕ ਮੰਨਦਾ ਹੈ ਤੇ ਕੋਈ ਮੁਲਤਾਨ ਜ਼ਿਲੇ ਦੀ। ਸ. ਸ. ਅਮੋਲ ਤੇ ਪ੍ਰਿੰਸੀਪਲ ਤੇਜਾ ਸਿੰਘ (ਪੰਜਾਬੀ ਭੋਰੇ) ਅਨੁਸਾਰ ਜਲਾਲੀ ਹੁਸ਼ਿਆਰਪੁਰ ਦੇ ਇਕ ਪਿੰਡ 'ਲਾਲ ਸਿੰਭੀ' ਦੀ ਰਹਿਣ ਵਾਲੀ ਸੀ। ਜਿਸ ਥਾਂ 'ਲਾਲ ਸਿੰਭੀ' ਅਜ ਕਲ ਵਸਦਾ ਹੈ, ਉਥੇ ਕਦੇ ਜਲਾਲੀ ਨਾਂ ਦਾ ਪੁਰਾਤਨ ਸ਼ਹਿਰ ਸੀ, ਜੋ ਬਾਅਦ ਵਿਚ ਰੋਡੇ ਦੇ ਸਰਾਪ ਕਾਰਨ ਜਾਂ ਵੈਸੇ ਹੀ ਉਜੜ ਗਿਆ। ਕਈ ਸਦੀਆਂ ਮਗਰੋਂ ਉਥੇ 'ਲਾਲ ਸਿੰਭੀ' ਨਾਂ ਦਾ ਇਕ ਪਿੰਡ ਵਸਿਆ। ਇਹ 'ਲਾਲ ਸਿੰਭੀ' ਹੁਸ਼ਿਆਰਪੁਰ ਤੋਂ 20 ਕੋਹ ਦੂਰ ਉਨੇ ਦੇ ਨੇੜੇ ਇਕ ਨਿਕਾ ਜਿਹਾ ਪਿੰਡ ਹੈ।

ਜਲਾਲੀ ਜਾਤ ਦੀ ਹਿੰਦੂ ਲੁਹਾਰਨ ਸੀ ਤੇ ਉਸ ਦੇ ਗੋਤ ਦੇ ਨਾਂ ਉਤੇ, ਉਸ ਦਾ ਨਾਂ ਜਲਾਲੀ ਪੈ ਗਿਆ। ਰੋਡਾ ਬਲਖ ਬੁਖਾਰੇ ਦਾ ਰਹਿਣ ਵਾਲਾ ਸੀ। ਉਹ ਉਦਾਸ ਹੋ ਕੇ ਪੰਜਾਬ ਵਲ ਨਿਕਲ ਤੁਰਿਆ ਅਤੇ ਪਾਕਪਟਨ ਤੋਂ ਹੁੰਦਾ ਹੋਇਆ ਲਾਲ ਸਿੰਭੀ ਪੁਜਾ, ਜਿਥੇ ਉਸ ਨੇ ਧੂਆਂ ਭਦਰਾਂ ਦੇ ਕੰਢੇ ਜਲਾਲੀ ਨੂੰ ਵੇਖਿਆ। ਦੋਹਾਂ ਵਿਚ ਇਕ ਦੂਜੇ ਲਈ ਪ੍ਰੇਮ ਜਾਗ ਪਿਆ। ਜਲਾਲੀ ਹਰ ਰੋਜ਼ ਜੰਗਲ ਵਿਚ ਰੋਡੇ ਨੂੰ ਭੋਜਨ ਦੇਣ ਜਾਂਦੀ। ਦੋਹਾਂ ਦੇ ਪਿਆਰ ਦੀਆਂ ਗੱਲਾਂ ਸਾਰੇ ਪਿੰਡ ਵਿਚ ਫੈਲ ਗਈਆਂ ਤੇ ਜਲਾਲੀ ਦੇ ਭਰਾਵਾਂ ਨੇ ਰੋਡੇ ਨੂੰ ਪਹਿਲਾਂ ਨਦੀ ਵਿਚ ਰੋਹੜ ਦਿਤਾ, ਜਿਥੋਂ ਉਹ ਬਚ ਨਿਕਲਿਆ ਤੇ ਫੇਰ ਵੱਢ-ਟੁਕ ਕੇ ਖੇਤਾਂ ਵਿਚ ਦਬ ਦਿਤਾ। ਇਹ ਵੀ ਰਵਾਇਤ ਹੈ ਕਿ ਰੋਡਾ ਮਰਿਆ ਨਹੀਂ। ਜਲਾਲੀ ਘਰੋਂ ਨਸ ਕੇ ਉਸ ਕੋਲ ਪਹੁੰਚੀ ਤੇ ਜੰਗਲ ਵਿਚ ਉਸ ਨਾਲ ਹੀ ਰਹਿਣ ਲਗੀ। 'ਪੰਜਾਬੀ ਭੋਰੇ' ਅਨੁਸਾਰ ਰੋਡਾ ਜਲਾਲੀ ਦਾ ਇਹ ਗੀਤ

‘ਲਾਲ ਸਿੰਝੀ’ ਪਿੰਡ ਵਿਚ ਬੜਾ ਪ੍ਰਸਿਧ ਹੈ :

ਜਲਾਲੀ : ਕਿਡੀ ਦੂਰੋਂ ਚਲਿਆ
ਵੇ ਮੈਂ ਵਾਰੀ ਰੋਡਿਆ ਫਕੀਰਾ
ਆਇਓਂ ਜਲਾਲੀ ਦੇ ਦੁਆਰ ।

ਰੋਡਾ : ਬਲਖ ਬੁਖਾਰਿਓਂ ਚਲਿਆ
ਨੀ ਜਲਾਲੀ ਲੁਹਾਰੀਏ ਨੀ
ਆਇਆ ਚੜ੍ਹ ਪਹਾੜ ।

ਜਲਾਲੀ : ਜੇ ਤੂੰ ਭੁੱਖਾ ਮੰਨੀ ਦਾ,
ਵੇ ਵਾਰੀ ਰੋਡਿਆ ਫਕੀਰਾ,
ਤੇਨੂੰ ਰੋਟੀ ਦਿਆਂ ਪਕਾ,
ਤੂੰ ਮੁੜ ਪਿਛਾਂਹ ਨੂੰ ਜਾ ।

ਰੋਡਾ : ਨਾ ਮੈਂ ਭੁੱਖਾ ਮੰਨੀ ਦਾ
ਨੀ ਜਲਾਲੀ ਲੁਹਾਰੀਏ ਨੀ
ਮੈਂ ਲੈਣਾ ਤੇਰਾ ਦੀਦਾਰ ।

ਜਲਾਲੀ : ਜੇ ਤੂੰ ਭੁੱਖਾ ਵਿਆਹ ਦਾ,
ਵੇ ਵਾਰੀ ਰੋਡਿਆ ਫਕੀਰਾ,
ਵਿਆਹ ਕਰਾਵਾਂ ਚਾਰ,
ਤੂੰ ਮੁੜ ਪਿਛਾਂਹ ਨੂੰ ਜਾ ।

ਰੋਡਾ : ਨਾ ਮੈਂ ਭੁੱਖਾ ਵਿਆਹ ਦਾ,
ਨੀ ਜਲਾਲੀ ਲੁਹਾਰੀਏ ਨੀ,
ਮੈਂ ਲੈਣਾ ਤੇਰਾ ਦੀਦਾਰ ।

ਜਲਾਲੀ : ਜੇ ਤੂੰ ਭੁੱਖਾ ਦੀਦਾਰ ਦਾ,
ਵੇ ਵਾਰੀ ਰੋਡਿਆ ਫਕੀਰਾ,
ਝੰਗ ਸਿਆਲਾਂ ਨੂੰ ਜਾ
ਮੁੜ ਪਿਛਾਂਹ ਨੂੰ ਜਾ ।
ਝੰਗ ਸਿਆਲੀ ਜੱਟੀਆਂ
ਵੇ ਵਾਰੀ ਰੋਡਿਆ ਫਕੀਰਾ,
ਰਖਣਗੀਆਂ ਦਿਲ ਪਰਚਾ,
ਤੂੰ ਮੁੜ ਪਿਛਾਂਹ ਨੂੰ ਜਾ ।

ਰੋਡਾ : ਮੈਂ ਭੁੱਖਾ ਨੀ ਤੇਰੇ ਦੀਦਾਰ ਦਾ,
ਨੀ ਜਲਾਲੀ ਲੁਹਾਰੀਏ ਨੀ,
ਮੈਂ ਲੈਣਾ ਤੇਰਾ ਦੀਦਾਰ ।

(ਜ-76) ਜਲਾਲੀ ਸੰਪਰਦਾਇ :

ਇਕ ਸੂਫੀ ਸੰਪਰਦਾਇ, ਜਿਸ ਦਾ ਮੋਢੀ ਸੱਯਦ ਜਲਾਲ ਬੁਖਾਰੀ ਹੋਇਆ ਹੈ। ਇਸ ਫ਼ਿਰਕੇ ਦੇ ਸੂਫੀ ਮਸਤੀ ਵਿਚ ਆ ਕੇ ਨਚਦੇ ਹਨ। ਮੁਸਲਮਾਨੀ ਸ਼ਰੀਅਤ ਵਿਚ ਨੱਚਣਾ ਟੱਪਣਾ ਵਰਜਿਤ ਹੈ, ਇਸ ਲਈ ਮੁਸਲਮਾਨ ਇਨ੍ਹਾਂ ਸੂਫੀਆਂ ਨੂੰ ਇਸਲਾਮ ਤੋਂ ਹਮਰਾਹ ਮੰਨਦੇ ਹਨ।

(ਜ-77) ਜਲੂਸ :

ਜਲੂਸ ਕੱਢਣ ਦਾ ਰਵਾਜ ਪ੍ਰਾਚੀਨ ਕਾਲ ਤੋਂ ਚਲਿਆ ਆ ਰਿਹਾ ਹੈ। ਪਹਿਲਾਂ ਪਹਿਲ ਜਲੂਸ ਮੂਰਤੀਆਂ ਤੇ ਝੰਡਿਆਂ ਦੇ ਕੱਢੇ ਗਏ। ਪੁਰਾਣੇ ਸਮਿਆਂ ਵਿਚ, ਹਿੰਦੂ, ਨਵੀਂ ਮੂਰਤੀ ਨੂੰ ਸਥਾਪਿਤ ਕਰਨ ਤੋਂ ਪਹਿਲਾਂ, ਪਿੰਡ ਜਾਂ ਕਸਬੇ ਵਿਚ, ਉਸ ਦਾ ਜਲੂਸ ਕੱਢਦੇ ਸਨ ਤਾਂ ਜੋ ਦੇਵ-ਮੂਰਤੀ ਨੂੰ, ਆਪਣੇ ਉਸ ਅਧਿਕਾਰ ਖੇਤਰ ਦਾ, ਜਿਸ ਦੀ ਉਸ ਰਖਿਆ ਕਰਨੀ ਹੈ, ਪਤਾ ਲਗ ਜਾਵੇ। ਇਹ ਜਲੂਸ ਪਿੰਡ ਦੀ ਸੀਮਾਂ ਦੁਆਲੇ ਕੱਢੇ ਜਾਂਦੇ ਸਨ। ਜੈਨੀਆਂ ਵਿਚ ਤੀਰਥੰਕਰਾਂ ਤੇ ਦੇਵਤਿਆਂ ਦੀਆਂ ਮੂਰਤੀਆਂ ਦੇ ਜਲੂਸ ਦੀ ਪ੍ਰਥਾ ਬੜੀ ਪੁਰਾਣੀ ਹੈ। ਬੋਧੀ ਸਤੂਪ ਵਿਚ ਭਿਖਸ਼ੂਆਂ ਦੀਆਂ ਫੁੱਲ (ਅਸਥੀਆਂ) ਰਖਣ ਤੋਂ ਪਹਿਲਾਂ ਇਕ ਜਲੂਸ ਕਢਿਆ ਜਾਂਦਾ ਸੀ।

ਮੂਰਤੀਆਂ ਨੂੰ ਕਈ ਵਾਰ ਕਿਸੇ ਪਵਿਤ੍ਰ ਦਰਿਆ ਜਾਂ ਸਰੋਵਰ ਵਿਚ ਇਸ਼ਨਾਨ ਕਰਵਾਇਆ ਜਾਂਦਾ, ਜਾਂ ਕਿਸੇ ਪੁਰਾਣੀ ਟੁੱਟੀ-ਭੱਜੀ ਮੂਰਤੀ ਨੂੰ ਜਲ-ਪ੍ਰਵਾਹ ਕੀਤਾ ਜਾਂਦਾ ਤਾਂ ਮੂਰਤੀ ਨੂੰ ਪਾਲਕੀ ਵਿਚ ਰਖ ਕੇ ਪਹਿਲਾਂ ਜਲੂਸ ਕਢਿਆ ਜਾਂਦਾ।

ਮੁਸਲਮਾਨਾਂ ਵਿਚ ਕੇਵਲ ਸ਼ੀਆ ਲੋਕ ਹੀ, ਮੁਹੱਰਰਮ ਦੇ ਦਿਨਾਂ ਵਿਚ, ਤਾਜ਼ੀਏ ਦਾ ਜਲੂਸ ਕੱਢਦੇ ਹਨ। ਇਹ ਜਲੂਸ ਹੁਸਨ-ਹੁਸੈਨ ਦੀ ਯਾਦ ਵਿਚ ਕਢਿਆ ਜਾਂਦਾ ਹੈ ਤੇ ‘ਤਾਜ਼ੀਏ’ ਕਰਬਲਾ ਵਿਚ ਜਾ ਕੇ ਦਫ਼ਨਾ ਦਿਤੇ ਜਾਂਦੇ ਹਨ। ਇਸ ਜਲੂਸ ਵਿਚ ਸ਼ੀਆ ਮੁਸਲਮਾਨ, ਰੋਂਦੇ ਪਿਟਦੇ ਤੇ ਛਾਤੀਆਂ ਕੁਟਦੇ ਜਾਂਦੇ ਹਨ। ਕਈ ਤਾਂ ਆਪਣੀ ਪਿਠ ‘ਤੇ ਕੋਰੜੇ ਵੀ ਮਾਰਦੇ ਹਨ। ਕਈ ਵਾਰ ਇਸ ਜਲੂਸ ਵਿਚ ਤਾਂਬੇ ਦਾ ਇਕ ਖੁਲ੍ਹਾ ਹੱਥ ਬਣਾ ਕੇ ਫੇਰਿਆ ਜਾਂਦਾ ਹੈ। ਮੁਸਲਮਾਨ ਇਸ ਨੂੰ ‘ਸ਼ਹਾਦਤ ਦਾ ਪੰਜਾ’ ਕਹਿੰਦੇ ਹਨ। ਇਸਲਾਮ ਦੇ ਸੁੰਨੀ ਫ਼ਿਰਕੇ ਵਿਚ ਮੇਲੇ ਤਾਂ ਲਗਦੇ ਹਨ, ਪਰ ਕੋਈ ਧਾਰਮਿਕ ਜਲੂਸ ਨਹੀਂ ਕਢਿਆ ਜਾਂਦਾ।

ਸਿੱਖਾਂ ਵਿਚ ਗੁਰੂਆਂ ਦੇ ਜਨਮ ਉਤਸਵ ‘ਤੇ ਗੁਰੂ ਗ੍ਰੰਥ ਸਾਹਿਬ ਨੂੰ ਪਾਲਕੀ ਵਿਚ ਰਖ ਕੇ, ਜਲੂਸ ਕਢਿਆ ਜਾਂਦਾ ਹੈ। ਜਲੂਸ ਵਿਚ ਸ਼ਬਦ ਕੀਰਤਨ ਕਰਨ ਵਾਲੀਆਂ ਅਨੇਕਾਂ ਮੰਡਲੀਆਂ ਹੁੰਦੀਆਂ ਹਨ। ਇਨ੍ਹਾਂ ਜਲੂਸਾਂ ਦਾ ਰਵਾਜ ਮਹਾਰਾਜਾ ਰਣਜੀਤ ਸਿੰਘ ਦੇ ਸਮੇਂ ਪਿਆ। ਪੰਜਾਬ ਵਿਚ ਗੁਰੂ ਨਾਨਕ ਦੇਵ ਜੀ ਤੇ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜਨਮ ਉਤਸਵ ਉਤੇ, ਧੂਮ ਧਾਮ ਨਾਲ, ਜਲੂਸ ਕੱਢੇ ਜਾਂਦੇ ਹਨ। ਅਨੰਦਪੁਰ ਸਾਹਿਬ ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ, ਹੋਲੇ ਮਹਲੇ ਦਾ ਜਲੂਸ, ਕਢਿਆ ਜਾਂਦਾ ਸੀ, ਜਿਸ ਵਿਚ ਸਿੱਖ ਸੂਰਮੇ ਆਪਣੇ ਫੌਜੀ ਕਰਤਬ ਵਿਖਾਦੇ ਸਨ। ‘ਹੋਲੇ ਮਹਲੇ’ ਦੇ ਜਲੂਸ ਦੀ ਪਰੰਪਰਾ ਹੁਣ ਵੀ ਅਨੰਦਪੁਰ ਸਾਹਿਬ ਵਿਚ ਮੁਜ਼ਲੂਤ ਹੈ।

(ਜ-78) ਜਵਾ :

ਪੌਠੋਹਾਰ ਵਿਚ ਪ੍ਰਚਲਤ, ਤੀਵੀਆਂ ਦਾ ਇਕ ਗਹਿਣਾ, ਜੋ ਗਲ ਵਿਚ ਹਾਰ ਵਾਂਗ ਪਹਿਨਿਆ ਜਾਂਦਾ ਹੈ।

(ਜ-79) ਜਵਾਈ :

ਪੰਜਾਬੀ ਭਾਈਚਾਰੇ ਵਿਚ ਜਵਾਈ ਬਾਰੇ ਕਈ ਅਖਾਣ ਮਿਲਦੇ ਹਨ ਜਿਵੇਂ :

1. ਜਾਂ ਧੀ ਪੇਕੇ, ਜਵਾਈ ਨਿਤ ਮੱਥਾ ਟੇਕੇ।
ਜਾਂ ਧੀ ਸਹੁਰੇ, ਜਵਾਈ ਕਦੇ ਵੀ ਨਾ ਬਹੁੜੇ।
2. ਸਹੁਰੇ ਘਰ ਜਵਾਈ ਕੁੱਤਾ।
(ਵੇਖੋ : ਰਿਸ਼ਤੇਦਾਰੀਆਂ)।

(ਜ-80) ਜਵਾਸਾਂ :

ਇਕ ਛੋਟੇ ਕਦ ਦਾ ਕੰਡਿਆਲਾ ਬੂਟਾ, ਜੋ ਗਰਮੀਆਂ ਤੇ ਖੁਸ਼ਕ ਮੌਸਮ ਵਿਚ ਵੀ ਹਰਾ ਭਰਾ ਰਹਿੰਦਾ ਹੈ। ਇਸ ਨੂੰ ਚਿਟੇ ਰੰਗ ਦੀਆਂ ਕਲੀਆਂ ਤੇ ਲਾਲ ਰੰਗ ਦੇ ਫੁਲ ਲਗਦੇ ਹਨ। ਵਰਖਾ ਰੁਤ ਵਿਚ ਇਹ ਬੂਟਾ ਮੁਰਝਾ ਜਾਂਦਾ ਹੈ। ਇਸ ਪੌਦੇ ਨੂੰ ਉੱਠ ਖਾਂਦੇ ਹਨ, ਜਿਸ ਕਰ ਕੇ ਇਸਨੂੰ ਉੱਟ-ਕਟਾਰਾ ਵੀ ਕਹਿੰਦੇ ਹਨ। ਇਸ ਬਾਰੇ ਇਕ ਅਖਾਣ ਹੈ।

(ਜ-81) ਜਵਾਬਨਾਮਾ :

ਸ਼ੀਹਾ ਮੁਸਲਮਾਨਾਂ ਵਿਚ ਰਵਾਜ ਹੈ ਕਿ ਕਬਰ ਵਿਚ ਮੁਰਦੇ ਦੀ ਛਾਤੀ ਉਤੇ ਇਕ ਲਿਖਤ ਰਖ ਦਿਤੀ ਜਾਂਦੀ ਹੈ, ਜੋ ਉਨ੍ਹਾਂ ਸਵਾਲਾਂ ਦਾ ਜਵਾਬ ਹੁੰਦੀ ਹੈ, ਜੋ ਮੁਨੱਕਰ ਤੇ ਨੁਕੀਰ ਨਾਂ ਦੇ ਦੋ ਫ਼ਰਿਸ਼ਤਿਆਂ ਨੇ, ਮਰਨ ਮਗਰੋਂ ਪ੍ਰਾਣੀ ਤੋਂ ਪੁਛਣੇ ਹੁੰਦੇ ਹਨ। ਕਈ ਮੁਸਲਮਾਨ ਤਾਂ ਕਪੜੇ ਉਤੇ ਕਲਮਾ ਲਿਖ ਕੇ, ਮੁਰਦਾ ਦੇਹ ਦੇ ਨਾਲ ਕਬਰ ਵਿਚ ਰਖ ਦੇਂਦੇ ਹਨ।

(ਜ-82) ਜਵਾਰਾ :

ਨੁਰਾਤਿਆਂ ਦੇ ਦਿਨਾਂ ਵਿਚ, ਕੁੜੀਆਂ, ਘਰਾਂ ਵਿਚ ਜੌਂ ਦੀ ਖੇਤੀ ਬੀਜਦੀਆਂ ਹਨ ਅਤੇ ਨੌਂ ਦਿਨ ਇਸ ਨੂੰ ਪੂਜਦੀਆਂ ਤੇ ਪਾਣੀ ਪਾ ਕੇ ਵਡੀ ਕਰਦੀਆਂ ਹਨ। ਦੁਸਹਿਰੇ ਵਾਲੇ ਦਿਨ ਦਸਵੀਂ ਨੂੰ ਜੌਂ ਦੀਆਂ ਕੋਂਪਲਾਂ, ਆਪਣੇ ਭਰਾਵਾਂ ਤੇ ਪਿਉ ਨੂੰ ਪੱਗ ਵਿਚ ਟੁੰਗਣ ਲਈ ਦੇਂਦੀਆਂ ਹਨ। ਇਨ੍ਹਾਂ ਕੋਂਪਲਾਂ ਨੂੰ 'ਜਵਾਰਾ' ਕਹਿੰਦੇ ਹਨ।

(ਜ-83) ਜਵਾਲਾ ਦੇਵੀ :

ਇਕ ਦੇਵੀ, ਜਿਸ ਦਾ ਤੀਰਥ ਅਸਥਾਨ ਜਵਾਲਾਮੁਖੀ ਵਿਚ ਹੈ। ਜਵਾਲਾਮੁਖੀ ਦੇਵੀ ਸੱਤੀ ਦੇਵੀ ਦਾ ਹੀ ਇਕ

ਅਵਤਾਰ ਹੈ। ਸੱਤੀ ਦੇਵੀ ਦਖਸ਼ ਦੀ ਧੀ ਤੇ ਸ਼ਿਵ ਦੀ ਪਤਨੀ ਸੀ। ਸੱਤੀ ਆਪਣੇ ਪਿਉ ਦਖਸ਼ ਵਲੋਂ ਕੀਤੇ ਗਏ ਯੱਗ ਉਤੇ, ਆਪਣੇ ਪਤੀ ਸ਼ਿਵ ਦੀ ਅਨਾਦਰੀ ਨਾ ਸਹਾਰ ਸਕੀ ਤੇ ਉਸ ਨੇ ਪਹਾੜਾਂ ਵਿਚੋਂ, ਇਕ ਅਗਨ ਉਤਪੰਨ ਕੀਤੀ, ਜਿਸ ਵਿਚ ਉਹ ਖੁਦ ਸੜ ਕੇ ਮਰ ਗਈ। ਇਹ ਅੱਗ ਜਵਾਲਾ ਦੇਵੀ ਦੇ ਰੂਪ ਵਿਚ, ਜਵਾਲਾਮੁਖੀ ਦੇ ਤੀਰਥ ਵਿਚ, ਅੱਜ ਤਕ ਪ੍ਰਗਟ ਹੋ ਰਹੀ ਹੈ। ਅਗਨ ਦੀਆਂ ਜੋਤਾਂ ਨੂੰ ਦੇਵੀ ਦਾ ਪ੍ਰਕਾਸ਼ ਮੰਨਿਆ ਗਿਆ ਹੈ।

(ਜ-84) ਜਵਾਲਾਮੁਖੀ :

ਹਿੰਦੂਆਂ ਦਾ ਇਕ ਪ੍ਰਸਿਧ ਤੀਰਥ, ਜੋ ਕਾਂਗੜੇ ਤੋਂ 22 ਮੀਲ ਦੱਖਣ ਵਲ ਸਥਿਤ ਹੈ। ਇਥੇ ਜਵਾਲਾ ਦੇਵੀ ਦਾ ਮੰਦਰ ਹੈ। ਜਵਾਲਾਮੁਖੀ ਪਹਾੜ ਵਿਚੋਂ, ਅੱਗ ਦੀਆਂ ਲਾਟਾਂ ਮਸ਼ਾਲਾਂ ਵਾਂਗ ਨਿਕਲਦੀਆਂ ਰਹਿੰਦੀਆਂ ਹਨ। ਸ਼ਰਧਾਲੂ ਇਸ ਨੂੰ ਜਵਾਲਾ ਦੇਵੀ ਦਾ ਚਮਤਕਾਰ ਮੰਨਦੇ ਹਨ।

ਇਕ ਮਿਥਕ-ਕਥਾ ਅਨੁਸਾਰ ਜਵਾਲਾਮੁਖੀ ਦੀ ਅਗਨੀ ਜਾਲੰਧਰ ਦੇਵਤ ਦੇ ਮੂੰਹ ਵਿਚੋਂ ਨਿਕਲਦੀਆਂ ਲਾਟਾਂ ਹਨ। ਜਾਲੰਧਰ ਦੇਵਤ ਨੂੰ ਜਦੋਂ ਦੇਵੀ ਨੇ ਬੱਧ ਕੀਤਾ ਤਾਂ ਦੇਵਤ ਦਾ ਸਿਰ ਬੈਜ ਨਾਥ, ਨਾਭੀ ਕਾਂਗੜਾ ਵਿਖੇ, ਮੋਢੇ ਤਰਲੋਕ ਨਾਥ ਤੇ ਜਵਾਲਾਮੁਖੀ ਵਿਖੇ ਅਤੇ ਪੈਰ ਗੁਲੇਰ ਵਿਖੇ ਕਬਰਾਂ ਵਿਚ ਡਿਗੇ। ਇਹ ਸਾਰਾ ਘੇਰਾ 48 ਵਰਗ ਮੀਲ ਬਣਦਾ ਹੈ। ਦੇਵੀ ਨੇ ਮਰਦੇ ਦੇਵਤ ਦੀ ਅੰਤਮ ਖਵਾਹਿਸ਼ ਮੰਨਦਿਆਂ, ਇਹ ਪ੍ਰਵਾਨ ਕਰ ਲਿਆ ਕਿ ਜਿਹੜਾ ਵੀ 48 ਮੀਲਾਂ ਦੇ ਇਸ ਘੇਰੇ ਵਿਚ ਪ੍ਰਾਣ ਤਿਆਗੇਗਾ, ਉਸ ਦੇ ਸਭ ਪਾਪ ਮਾਫ਼ ਹੋ ਜਾਣਗੇ। ਇਸੇ ਵਰ ਕਰਕੇ ਇਹ ਸਾਰਾ ਖੇਤਰ ਬੜਾ ਪਵਿਤ੍ਰ ਮੰਨਿਆ ਜਾਂਦਾ ਹੈ (ਕਾਂਗੜਾ ਗਜ਼ਟੀਅਰ, ਪੰਨਾ 255)। ਪੁਰਾਣ ਕਥਾਵਾਂ ਅਨੁਸਾਰ ਜਾਲੰਧਰ ਦੇਵਤ ਨੂੰ, ਸ਼ਿਵ ਨੇ ਪਹਾੜ ਸੁਟ ਕੇ, ਕੁਚਲ ਦਿਤਾ ਸੀ। ਜਵਾਲਾਮੁਖੀ ਦੇਵਤ ਦਾ ਮੁਖ ਹੈ, ਜਿਥੋਂ ਹੁਣ ਤਕ ਅੱਗ ਨਿਕਲ ਰਹੀ ਹੈ। ਜਾਲੰਧਰ ਦਾ ਅਜੋਕਾ ਖੇਤਰ ਜਾਲੰਧਰ ਦੇਵਤ ਦੀ ਪਿਠ ਉਤੇ ਸਥਿਤ ਹੈ।

ਕਾਲਿਕਾ ਪੁਰਾਣ ਅਨੁਸਾਰ ਜਵਾਲਾਮੁਖੀ ਵਿਚ ਸੱਤੀ ਦੇਵੀ ਦੀ ਜੀਭ ਡਿਗੀ ਸੀ। ਜਦੋਂ ਸੱਤੀ ਦੇਵੀ ਨੇ ਆਪਣੇ ਪਿਤਾ ਦੱਖਸ਼ ਵਲੋਂ ਕੀਤੇ ਗਏ ਜੱਗ ਵਿਚ, ਆਪਣੇ ਪਤੀ ਮਹਾਦੇਵ (ਸ਼ਿਵ) ਦੀ ਨਿਰਾਦਰੀ ਹੁੰਦੀ ਵੇਖੀ ਤਾਂ ਉਸ ਨੇ ਜੱਗ ਦੇ ਕੁੰਡ ਵਿਚ ਡਿਗ ਕੇ ਪ੍ਰਾਣ ਤਿਆਗ ਦਿਤੇ। ਮਹਾਦੇਵ ਨੇ ਸੱਤੀ ਦੀ ਲੋਥ ਨੂੰ ਜੱਗ-ਕੁੰਡ ਵਿਚੋਂ ਕਢ ਕੇ, ਮੋਢੇ ਤੇ ਰਖ ਲਿਆ ਤੇ ਬਉਰਿਆਂ ਵਾਂਙ ਵਿਰਲਾਪ ਕਰਦਾ ਥਾਂ ਥਾਂ ਫਿਰਨ ਲਗਾ। ਤਾਂ ਵਿਸ਼ਨੂੰ ਨੇ ਸੱਤੀ ਦੀ ਲੋਥ ਦਾ ਬੁਰਾ ਹਾਲ ਵੇਖ ਕੇ, ਸੁਦਰਸ਼ਨ ਚੱਕਰ ਨਾਲ ਸੱਤੀ ਦੇ

ਜਿਸਮ ਦੇ ਅੰਗ ਕਈ ਟੁਕੜਿਆਂ ਵਿਚ ਕਟ ਦਿਤੇ । ਜਿਥੇ ਜਿਥੇ ਟੁਕੜੇ ਡਿਗੇ, ਉਹ ਸਭ ਸਥਾਨ ਪਵਿਤ੍ਰ ਹੋਣ ਕਰ ਕੇ ਤੀਰਥ ਬਣ ਗਏ । ਜਵਾਲਾਮੁਖੀ ਵਿਚ ਦੇਵੀ ਦੀ ਜੀਭ ਡਿਗੀ ਸੀ । ਇਕ ਹੋਰ ਕਥਾ ਅਨੁਸਾਰ ਇਹ ਲਾਟ ਉਹ ਅੱਗ ਹੈ, ਜਿਸ ਵਿਚ ਸੱਤੀ ਸੜ ਮੋਈ ਸੀ ਤੇ ਜੋ ਉਸ ਦੀ ਸਿਮਰਤੀ ਵਿਚ ਅਜ ਤਕ ਬਲ ਰਹੀ ਹੈ ।

ਇਕ ਹੋਰ ਰਵਾਇਤ ਅਨੁਸਾਰ, ਅਠ ਸੌ ਸਾਲ ਪਹਿਲਾਂ, ਦੱਖਣ ਵਿਚ ਰਹਿੰਦੇ ਇਕ ਬ੍ਰਾਹਮਣ ਕੋਲ ਦੇਵੀ ਪ੍ਰਗਟ ਹੋਈ ਤੇ ਉਸ ਨੂੰ ਕਾਂਗੜੇ ਦੀਆਂ ਪਹਾੜੀਆਂ ਵਿਚ ਜਾਣ ਲਈ ਕਿਹਾ, ਜਿਥੇ ਪਹਾੜਾਂ ਵਿਚ ਅੱਗ ਦੀਆਂ ਲਾਟਾਂ ਜਗਦੀਆਂ ਦਿਸਣਗੀਆਂ । ਬ੍ਰਾਹਮਣ ਦੱਖਣ ਤੋਂ ਚਲ ਕੇ ਕਾਂਗੜੇ ਦੇ ਪਹਾੜੀ ਇਲਾਕੇ ਵਿਚ ਗਿਆ ਤੇ ਉਸ ਨੇ ਬੜੀ ਘਾਲਣਾ ਮਗਰੋਂ ਜਵਾਲਾਮੁਖੀ ਦਾ ਅਸਥਾਨ ਲੱਭਾ । ਉਸੇ ਨੇ ਇਥੇ ਮੰਦਰ ਬਣਵਾਇਆ ।

ਮੰਦਰ ਦੇ ਅੰਦਰ ਤਿੰਨ ਛੁੱਟ ਚੋੜਾ ਟੋਆ ਹੈ, ਜਿਸ ਵਿਚੋਂ ਗੈਸ ਨਿਕਲਦੀ ਰਹਿੰਦੀ ਹੈ । ਪੁਜਾਰੀ ਇਸ ਨੂੰ ਅੱਗ ਦਾਗ ਦੇਂਦੇ ਹਨ ਤੇ ਇਹ ਗੈਸ ਨੀਲੀਆਂ ਲਾਟਾਂ ਦੇਣ ਲਗ ਪੈਂਦੀ ਹੈ । ਕਈ ਵਾਰ ਜਵਾਲਾਮੁਖੀ ਦੀ ਜੋਤ ਬੜੀ ਮੱਧਮ ਹੋ ਜਾਂਦੀ ਹੈ ਤੇ ਮੰਦਰ ਦਾ ਪੁਜਾਰੀ ਇਸ ਵਿਚ ਘਿਉ ਪਾ ਕੇ, ਲਾਟਾਂ ਕੱਢਦਾ ਹੈ । ਇਸ ਮੰਦਰ ਵਿਚ ਕੋਈ ਬੁਤ ਨਹੀਂ । ਜੋਤ ਨੂੰ ਹੀ ਦੇਵੀ ਦਾ ਪ੍ਰਕਾਸ਼ ਮੰਨ ਕੇ ਪੂਜਿਆ ਜਾਂਦਾ ਹੈ ।

ਇਸ ਮੰਦਰ ਦੇ ਨੇੜੇ, ਬੋੜੀ ਬੋੜੀ ਵਿੱਥ ਉਤੇ, ਛੇ ਉਬਲਦੇ ਪਾਣੀ ਦੇ ਚਸ਼ਮੇ ਹਨ । ਇਨ੍ਹਾਂ ਚਸ਼ਮਿਆਂ ਦੇ ਪਾਣੀ ਨੂੰ ਬੜਾ ਪਵਿਤ੍ਰ ਸਮਝਿਆ ਜਾਂਦਾ ਹੈ ਤੇ ਯਾਤਰੀ ਇਥੇ ਇਸ਼ਨਾਨ ਕਰਦੇ ਹਨ । ਮੰਦਰ ਵਿਚ ਕਈ ਪੁਜਾਰੀ ਰਹਿੰਦੇ ਹਨ, ਜਿਨ੍ਹਾਂ ਨੂੰ 'ਭੋਜਕੀ' ਕਿਹਾ ਜਾਂਦਾ ਹੈ । ਸ਼ਰਧਾਲੂ ਦੇਵੀ ਨੂੰ ਭੋਟਾ ਚਾੜ੍ਹਦੇ ਹਨ । ਜਿਸ ਯਾਤਰੀ ਦੀ ਮਨੋਕਾਮਨਾ ਪੂਰੀ ਹੋ ਜਾਂਦੀ ਹੈ, ਉਹ ਦੇਵੀ ਨੂੰ ਚਾਂਦੀ ਦਾ ਛੱਤਰ ਭੇਟ ਕਰਦਾ ਹੈ ।

ਰਵਾਇਤ ਹੈ ਕਿ ਅਕਬਰ ਬਾਦਸ਼ਾਹ ਜਵਾਲਾਮੁਖੀ ਦੀ ਯਾਤਰਾ ਕਰਨ ਲਈ ਆਇਆ ਸੀ । ਉਸ ਨੇ ਪਹਿਲਾਂ ਇਕ ਕੂਲ ਬਣਵਾ ਕੇ, ਉਸ ਦਾ ਪਾਣੀ ਜੋਤਾਂ ਬੁਝਾਣ ਲਈ ਵਰਤਿਆ । ਪਰ ਲਾਟਾਂ ਉਤੇ ਜਲ ਦਾ ਕੋਈ ਅਸਰ ਨਾ ਹੋਇਆ ਤੇ ਉਹ ਲਗਾਤਾਰ ਜਗਦੀਆਂ ਰਹੀਆਂ । ਇਹ ਵੇਖ ਅਕਬਰ ਦੇਵੀ ਦਾ ਉਪਾਸ਼ਕ ਬਣ ਗਿਆ ਤੇ ਉਸ ਨੇ ਸੌਨੇ ਦਾ ਇਕ ਛੱਤਰ ਚੜ੍ਹਾਇਆ । ਇਕ ਲੋਕ-ਗੀਤ ਵੀ ਮਿਲਦਾ ਹੈ :

ਨੰਗੀ ਨੰਗੀ ਪੈਰੀਂ ਦੇਵਾ ਅਕਬਰ ਆਇਆ
ਸੌਨੇ ਦਾ ਛੱਤਰ ਚੜ੍ਹਾਇਆ, ਮਈਆ ।

Sri Satguru Jagjit Singh Ji eLibrary

ਧਾਰਨਾ ਹੈ ਕਿ ਜਦੋਂ ਸੌਨੇ ਦੇ ਛੱਤਰ ਵਲ ਅਕਬਰ ਨੇ ਅਭਿਮਾਨ ਨਾਲ ਵੇਖਿਆ ਤਾਂ ਉਹ ਤਾਂਬੇ ਵਿਚ ਬਦਲ ਗਿਆ ।

(ਜ-85) ਜੜ੍ਹ ਸਾੜਾ :

ਕਪਾਹ ਦੇ ਪੌਦੇ ਨੂੰ ਲਗਣ ਵਾਲਾ ਇਕ ਰੋਗ, ਇਸ ਰੋਗ ਨਾਲ ਪੌਦਿਆਂ ਦੀਆਂ ਟਹਿਣੀਆਂ ਮੁਰਝਾ ਜਾਂਦੀਆਂ ਹਨ ਤੇ ਬੂਟਾ ਨਸ਼ਟ ਹੋ ਜਾਂਦਾ ਹੈ । ਇਸ ਰੋਗ ਤੋਂ ਫਸਲਾਂ ਨੂੰ ਮੁਕਤ ਕਰਨ ਲਈ ਇਕ ਟੂਣਾ ਪ੍ਰਚਲਤ ਹੈ ਜੋ ਇਸ ਪ੍ਰਕਾਰ ਹੈ : ਖੇਤ ਦੇ ਮੱਧ ਵਿਚ ਟੋਇਆ ਪੁਟ ਕੇ ਉਸ ਵਿਚ ਕੋਰਾ ਭਾਂਡਾ ਗਡ ਦਿਤਾ ਜਾਂਦਾ ਹੈ ਤੇ ਉਸ ਕੋਰੇ ਭਾਂਡੇ ਵਿਚ ਇਕ ਮੰਤਰ ਪੜ੍ਹ ਕੇ ਇਹ ਜੰਤਰ ਰਖ ਦਿਤਾ ਜਾਂਦਾ ਹੈ । ਜੰਤਰ ਇਸ ਪ੍ਰਕਾਰ ਹੈ :

9	3	3	
2	7	6	
4	5	6	

ਇਸ ਜੰਤਰ ਉਤੇ ਸੰਧੂਰ ਤਰੋਂਕ ਕੇ ਤੇ ਭਾਂਡੇ ਦੇ ਮੂੰਹ ਉਤੇ ਲਾਲ ਕਪੜਾ ਮੋਲਸਿਰੀ ਨਾਲ ਬੰਨ੍ਹ ਕੇ, ਉਪਰ ਮਿੱਟੀ ਪਾ ਦਿਤੀ ਜਾਂਦੀ ਹੈ ।

ਕਪਾਹ ਦਾ ਇਕ ਹੋਰ ਪ੍ਰਸਿਧ ਰੋਗ 'ਪੱਤਾ ਸਤਾ' ਹੈ, ਇਸ ਰੋਗ ਨਾਲ ਪੱਤਿਆਂ ਤੇ ਟੀਂਡਿਆਂ ਤੇ ਖਾਕੀ ਰੰਗ ਦੇ ਧੱਬੇ ਪੈ ਜਾਂਦੇ ਹਨ । ਇਸ ਰੋਗ ਤੋਂ ਬਚਾਓ ਲਈ ਵੀ ਉਪਰੋਕਤ ਟੂਣਾ ਵਰਤਿਆ ਜਾਂਦਾ ਹੈ । ਸਿਰਫ ਜੰਤਰ ਵਖਰਾ ਹੈ । ਜੜ੍ਹ ਸਾੜਾ ਦੇ ਜੰਤਰ ਵਿਚ ਅੰਕੜਿਆਂ ਦੀ ਕੁਲ ਗਿਣਤੀ ਸਭ ਪੰਗਤੀਆਂ ਵਿਚ ਪੰਦਰਾਂ ਬੈਠਦੀ ਹੈ, ਪਰ 'ਪੱਤਾ ਸਤਾ' ਵਿਚ 17; ਇਹ ਜੰਤਰ ਇਸ ਪ੍ਰਕਾਰ ਹੈ :

7	5	5	
6	4	7	
4	8	5	

(ਜ-86) ਜੜ੍ਹ ਪੁਜਾ :

ਆਦਿਮ ਮਾਨਵ ਜੜ੍ਹ ਵਸਤੂਆਂ ਵਿਚ ਵੀ, ਕਿਸੇ ਆਤਮ ਤੱਤ ਦੀ ਹੋਂਦ ਮੰਨਦਾ ਸੀ । ਇਹ ਆਤਮ-ਤੱਤ

NamdhariElibrary@gmail.com

ਚੰਗੀ ਭਾਵਨਾ ਵਾਲਾ ਵੀ ਹੋ ਸਕਦਾ ਹੈ ਤੇ ਦੁਸ਼ਟ ਭਾਵਨਾ ਵਾਲਾ ਵੀ। ਨੇਕ ਆਤਮ-ਤੱਤ ਲੋਕਾਈ ਦਾ ਭਲਾ ਚਾਹੁੰਦਾ ਹੈ ਤੇ ਦੁਸ਼ਟਾਂ ਨੂੰ ਕਈ ਤਰ੍ਹਾਂ ਦੇ ਕਸ਼ਟ ਦੇਂਦਾ ਹੈ। ਇਹ ਵੀ ਧਾਰਨਾ ਹੈ ਕਿ ਕੋਈ ਵੀ ਕਾਰਜ ਸਹਿਜ ਰੂਪ ਵਿਚ ਨਹੀਂ ਹੁੰਦਾ। ਉਸ ਨੂੰ ਕੋਈ ਆਤਮ-ਤੱਤ ਆਪਣੀ ਇੱਛਾ ਅਨੁਸਾਰ ਗਤੀ ਦੇ ਰਿਹਾ ਹੁੰਦਾ ਹੈ।

ਇਸ ਆਤਮ-ਤੱਤ ਨੂੰ ਪਤਿਆਣ ਲਈ ਵਸਤੂ ਦੀ ਪੂਜਾ ਅਰਚਾ ਜ਼ਰੂਰੀ ਹੈ। ਜੇ ਇਹ ਦੁਸ਼ਟ ਤੱਤ ਹੈ ਤਾਂ ਪੂਜਾ ਅਰਚਾ ਕਰਨ ਨਾਲ ਦੁਖ ਤਕਲੀਫ਼ ਨਹੀਂ ਦੇਵੇਗਾ। ਜੇ, ਇਹ ਨੇਕ ਤੱਤ ਹੈ ਤਾਂ ਪੂਜਾ ਅਰਚਾ ਕਰਨ ਨਾਲ ਸੁਖ ਵਿਚ ਵਾਧਾ ਕਰਦਾ ਹੈ।

ਹਿੰਦੂ ਧਰਮ ਨੂੰ ਜੜ੍ਹ ਪੂਜਾ, ਹੜ੍ਹਪਾ ਯੁਗ ਤੇ ਆਰੀਆ ਸੰਸਕ੍ਰਿਤੀ ਤੋਂ ਹੀ ਵਿਰਸੇ ਵਿਚ ਮਿਲੀ। ਹਿੰਦੂ ਧਰਮ ਵਿਚ ਇਹ ਸਿਫ਼ਤ ਰਹੀ ਹੈ ਕਿ ਉਹ ਆਪਣੀ ਵਲਗਣ ਵਿਚ ਹਰ ਤਰ੍ਹਾਂ ਦੇ ਲੋਕ ਭਾਵੇਂ ਉਹ ਨਾਸਤਕ ਹਨ ਜਾਂ ਆਸਤਕ, ਭਾਵੇਂ ਉਹ ਪਿੱਤਰ ਪੂਜਾ ਹਨ ਜਾਂ ਜੜ੍ਹ ਵਸਤੂ, ਭਾਵੇਂ ਉਹ ਦੇਵੀ ਦਿਉਤੇ ਪੂਜਦੇ ਹਨ ਜਾਂ ਪ੍ਰੇਤ, ਭਾਵੇਂ ਉਹ ਗ੍ਰਹਿ ਸਿਤਾਰੇ ਪੂਜਦੇ ਹੋਣ ਤੇ ਭਾਵੇਂ ਨਦੀ ਨਾਲੇ। ਭਾਵੇਂ ਉਹ ਭਗਤੀ ਵਿਚ ਵਿਸ਼ਵਾਸ ਰਖਦੇ ਹਨ ਤੇ ਭਾਵੇਂ ਮੜ੍ਹੀਆਂ ਮਸਾਣਾਂ ਵਿਚ, ਇਕੋ ਜਿਹੀ ਨਦਰ ਨਾਲ ਸ਼ਾਮਿਲ ਹਨ। ਇਸ ਲਈ ਹਿੰਦੂ ਧਰਮ ਵਿਚ ਹਰ ਤਰ੍ਹਾਂ ਦੀਆਂ ਪ੍ਰਾਚੀਨ ਰੀਤਾਂ ਭਿੰਨ-ਸੁਭਿੰਨ ਕਬੀਲਿਆਂ ਦੀਆਂ ਉਪਾਸ਼ਨਾ ਵਿਧੀਆਂ, ਕਰਮ ਕਾਂਡਾਂ, ਪ੍ਰਾਚੀਨ ਰਹਿੰਦਾਂ ਤੇ ਵਿਗਾੜ ਭਾਂਤ ਭਾਂਤ ਦੇ ਸੰਪਰਦਾਇਕ ਤੱਤ ਆਪਣੇ ਵਿਚ ਰਚਾ ਕੇ ਰਖੇ ਹੋਏ ਹਨ। ਜੋ ਲੋਕ-ਧਰਮ ਦਾ ਅੰਗ ਬਣ ਕੇ ਪੀੜ੍ਹੀ ਦਰ ਪੀੜ੍ਹੀ ਅਗੇ ਚਲਦੇ ਰਹੇ।

ਮੁਸਲਮਾਨਾਂ ਵਿਚ ਵੀ ਜੜ੍ਹ ਪੂਜਾ ਤੇ ਹਿੰਦੂ ਧਰਮ ਦੇ ਕਈ ਪ੍ਰਾਚੀਨ ਤੱਤ ਤੇ ਰਹਿੰਦਾਂ ਵੀ ਮੌਜੂਦ ਹਨ, ਜਿਸ ਦਾ ਮੁਖ ਕਾਰਨ ਹੈ ਕਿ ਪੰਜਾਬੀ ਮੁਸਲਮਾਨ, ਮੁਸਲਮਾਨੀ ਹੱਲਿਆਂ ਦੇ ਵੇਲੇ ਜਾਂ ਕਿਸੇ ਦਬਾਉ ਹੇਠ ਹਿੰਦੂ ਉਂ ਮੁਸਲਮਾਨ ਹੋਏ ਸਨ ਤੇ ਉਹ ਆਪਣੇ ਪੂਰਬਲੇ ਵਿਰਸੇ ਤੋਂ ਪੂਰੀ ਤਰ੍ਹਾਂ ਵਿਮੁਕਤ ਨਹੀਂ ਹੋਏ। ਹਾਂ, ਪੀੜ੍ਹੀ ਦਰ ਪੀੜ੍ਹੀ ਉਨ੍ਹਾਂ ਦਾ ਰਵੱਈਆ ਇਨ੍ਹਾਂ ਤੱਤਾਂ ਪ੍ਰਤੀ ਬਦਲਦਾ ਗਿਆ। ਇਸ ਲਈ ਕੁਝ ਤੱਤ ਨਵੇਂ ਸਰੂਪ ਗ੍ਰਹਿਣ ਕਰ ਗਏ।

ਫਲਸਰੂਪ ਪੰਜਾਬੀ ਸਭਿਆਚਾਰ ਵਿਚ ਅਜ ਵੀ ਪ੍ਰਾਚੀਨ ਤੱਤ, ਵਿਭਿੰਨ ਸੰਪਰਦਾਇਕ ਰਹਿੰਦਾਂ, ਉਪਾਸ਼ਨਾ ਵਿਧੀਆਂ, ਅਤੇ ਕਰਮ-ਕਾਂਡ ਆਦਿ ਲੋਕ-ਧਰਮ ਦਾ ਅਟੁਟ ਅੰਗ ਹਨ।

ਪੰਜਾਬ ਵਿਚ, ਮੁੱਢ ਕਦੀਮ ਤੋਂ ਹੀ ਹਰ ਕਿੱਤੇ ਵਾਲੇ ਆਪਣੇ ਕੰਮ ਨੂੰ ਧਾਰਮਿਕ ਆਸਥਾ ਨਾਲ ਕਰਦੇ ਰਹੇ ਹਨ। ਕੰਮ-ਧੰਦਾ ਉਨ੍ਹਾਂ ਲਈ ਰੋਟੀ ਕਮਾਉਣ ਦਾ ਇਕ

ਸਾਧਨ ਮਾਤਰ ਤਾਂ ਸੀ, ਪਰ ਨਾਲ ਹੀ ਉਨ੍ਹਾਂ ਦੇ ਧਰਮ-ਕਰਮ ਦਾ ਇਕ ਹਿੱਸਾ ਵੀ। ਕੋਈ ਇਕ ਕਿੱਤਾ ਜੋ ਉਹ ਕਦੀ ਪੀੜ੍ਹੀਆਂ ਤੋਂ ਕਰਦਾ ਆ ਰਿਹਾ ਸੀ ਤੇ ਅਗੋਂ ਉਸ ਦੀ ਆਲ-ਔਲਾਦ ਨੇ ਵੀ ਇਸ ਕਿੱਤੇ ਨੂੰ ਸਹਿਜ ਭਾਵ ਵਿਚ ਅਪਨਾਣਾ ਸੀ। ਜਿਸ ਕਰਕੇ ਉਹ ਆਤਮਿਕ ਗਹਿਰਾਈ ਤੇ ਸਰੀਰਕ ਸੁਹਿਰਦਤਾ ਨਾਲ ਉਸ ਕਿੱਤੇ ਵਿਚ ਆਪਣੇ ਆਪ ਨੂੰ ਪਛਾਣਦਾ ਸੀ। ਉਸ ਕਿੱਤੇ ਨਾਲ ਸੰਬੰਧਿਤ ਸੰਦ ਉਸ ਦੇ ਵਾਸਤੇ ਉਤਨੇ ਹੀ ਮਤਬਰਕ ਹੁੰਦੇ ਜਿਤਨੀ ਕੋਈ ਕਰਮ ਕਾਂਡਾਂ ਕਰਨ ਵੇਲੇ ਕੋਈ ਹੋਰ ਸਾਮਿਗਰੀ। ਇਸ ਲਈ ਹਰ ਕਿੱਤੇ ਵਿਚ ਸੰਦ ਪੂਜੇ ਜਾਂਦੇ ਜਿਵੇਂ ਕਿਸਾਨ ਆਪਣਾ ਹੱਲ ਪੂਜਦਾ। ਜਿਨ੍ਹਾਂ ਦਿਨੀਂ ਜ਼ਿਮੀਂ ਵਿਚ ਹੱਲ ਫੇਰਿਆ ਜਾਂਦਾ, ਉਨ੍ਹੀਂ ਦਿਨੀਂ ਖਾਸ ਖਾਸ ਤਿੱਥਾਂ ਨੂੰ, ਪਹਿਲਾਂ ਹੱਲ ਦੀ ਪੂਜਾ ਹੁੰਦੀ। ਹੱਲ ਦੇ ਨਾਲ ਮੌਲੀ ਦਾ ਧਾਗਾ, ਕੌਡੀਆਂ, ਸਤਨਾਜੇ ਦੀ ਪੋਟਲੀ, ਤੇ ਗੁੜ ਦੀ ਰੋੜੀ ਆਦਿ ਬੰਨ੍ਹ ਦਿਤੇ ਜਾਂਦੇ।

ਐਨ ਇਸੇ ਤਰ੍ਹਾਂ, ਜਦੋਂ ਫਸਲ ਕਟਣ ਲਗਦੇ ਤਾਂ ਕਟਾਈ ਵਾਲੀ ਦਾੜ੍ਹੀ ਨੂੰ, ਹਾਰ ਸ਼ਿੰਗਾਰ ਕੇ ਪੂਜਾ ਅਰਚਾ ਕੀਤੀ ਜਾਂਦੀ। ਉਸ ਤੇ ਸੰਧੂਰ ਧੂੜਿਆ ਜਾਂਦਾ। ਸੰਧੂਰ ਧੂੜਨਾ ਬਲੀ ਭੇਟ ਕਰਨ ਦੇ ਤੁਲ ਸੀ, ਅਤੇ ਬਲੀ ਨਾਲ ਦਿਉਤੇ ਪ੍ਰਸੰਨ ਰਹਿੰਦੇ ਹਨ। ਕਈ ਵਾਰ ਫਸਲਾਂ ਦੀ ਕਟਾਈ ਕਰਨ ਤੋਂ ਪਹਿਲਾਂ, ਦਾੜ੍ਹੀਆਂ ਦਾ ਵਿਆਹ ਰਚਾਇਆ ਜਾਂਦਾ ਤਾਂ ਜੋ ਫਸਲ ਦੀ ਉਪਜਾਇਕਤਾ ਸ਼ਕਤੀ ਵਧੇ। ਇਸ ਸੰਬੰਧ ਵਿਚ ਇਕ ਅਖਾਣ ਵੀ ਪਚਲਤ ਹੈ :

ਦਾਤਰੀਆਂ ਵਿਆਹ

ਰੰਭੀ ਤੂੰ ਕਿਉਂ ਸੰਭੀ।

ਭਾਵ ਵਿਆਹ ਤਾਂ ਦਾਤਰੀ ਦਾ ਹੋ ਰਿਹਾ ਹੈ, ਰੰਭੀ ਕਿਉਂ ਉਛਲ ਉਛਲ ਕੇ ਅਗੇ ਵਧ ਰਹੀ ਹੈ। ਹਟਵਾਣੀਆਂ ਵਿਚ ਤਕੜੀ ਤੇ ਵੱਟੇ ਦੀ ਪੂਜਾ ਪ੍ਰਚਲਤ ਹੈ। ਉਹ ਸਵੇਰੇ ਪਹਿਲਾਂ ਤਕੜੀ ਵੱਟੇ ਪੂਜਦਾ ਤੇ ਧੂਪ ਧੁਖਾ ਕੇ ਆਰਤੀ ਉਤਾਰਦਾ ਹੈ। ਇਸੇ ਤਰ੍ਹਾਂ ਸਿਪਾਹੀਆਂ ਵਿਚ ਹਥਿਆਰਾਂ ਦੀ 'ਸ਼ਸਤ੍ਰ ਪੂਜਾ' ਪ੍ਰਚਲਤ ਰਹੀ ਹੈ। ਤੇ ਪੰਡਤਾਂ ਵਿਚ ਪੋਥੀਆਂ ਦੀ ਪੂਜਾ। ਲੇਖਾਕਾਰਾਂ ਵਿਚ ਕਲਮ ਦਵਾਤ ਤੇ ਵਹੀਆਂ ਦੀ ਪੂਜਾ ਦੀ ਪ੍ਰਥਾ ਅੱਜ ਵੀ ਹੈ।

ਘੁੰਮਿਆਰਾਂ ਵਿਚ ਚੱਕ ਪੂਜਣ ਦਾ ਰਿਵਾਜ ਹੈ। ਕਈ ਦੂਜੀਆਂ ਜਾਤਾਂ ਵਿਚ ਵੀ ਵਿਆਹ ਵੇਲੇ, ਲਾੜਾ ਘੁੰਮਿਆਰ ਦਾ ਚੱਕ ਪੂਜਦਾ ਹੈ। ਖੂਹ ਖੁੱਟਣ ਵੇਲੇ ਜਦੋਂ ਚੱਕ ਰਖਿਆ ਜਾਂਦਾ ਹੈ, ਤਾਂ ਪਹਿਲਾਂ ਉਸ ਨਾਲ ਨਾਰੀਅਲ, ਅੰਨ-ਗੁੜ, ਮੌਲੀ ਦੇ ਧਾਗੇ ਬੰਨ੍ਹੇ ਜਾਂਦੇ ਹਨ ਤੇ ਸੰਧੂਰ ਧੂੜ ਕੇ ਪੂਜਾ-ਅਰਚਾ ਕੀਤੀ ਜਾਂਦੀ ਹੈ।

ਕਈ ਵਾਰ ਖੂਹ ਖੋਦਣ ਵੇਲੇ, ਪਹਿਲਾਂ ਮਿੱਟੀ ਦਾ ਢੇਲਾ ਅੱਡ ਰਖ ਕੇ ਪੂਜਿਆ ਜਾਂਦਾ ਹੈ ਤੇ ਉਸ ਉਪਰ ਸੰਧੂਰ ਧੂੜ ਕੇ

ਜੋਤ ਜਗਾਈ ਜਾਂਦੀ ਹੈ। ਜਦੋਂ ਤਕ ਖੂਹ ਦਾ ਕੰਮ ਪੂਰਾ ਨਹੀਂ ਹੋ ਜਾਂਦਾ, ਉਸ ਢੇਲੇ ਨੂੰ ਨੇਮ ਨਾਲ ਰੋਜ਼ ਪੂਜਿਆ ਜਾਂਦਾ ਹੈ। ਬੱਚੇ ਦੇ ਨਾਮ ਸੰਸਕਾਰ ਵੇਲੇ ਵੀ ਬਾਣੀਏ ਖੂਹ ਪੂਜਦੇ ਹਨ।

ਵਿਆਹ ਵੇਲੇ ਚੱਕੀ ਪੂਜਣ ਦੀ ਰੀਤ ਅਜ ਵੀ ਪ੍ਰਚਲਤ ਹੈ। ਸੱਤਾਂ ਸੁਹਾਗਣਾਂ ਦੇ ਘਰੋਂ ਸੱਤ ਚੱਕੀਆਂ ਲਿਆ ਕੇ, ਸੱਤ ਸੁਹਾਗਣਾਂ, ਸੱਤ ਗਾਲੇ ਕਢਦੀਆਂ ਹਨ। ਚੱਕੀ ਪੰਜਾਬੀ ਘਰਾਂ ਵਿਚ ਅੰਨ ਦੇ ਭਰਪੂਰ ਭੰਡਾਰਿਆਂ ਦੀ ਪ੍ਰਤੀਕ ਹੈ :

ਜਿਸ ਘਰ ਚੱਕੀ ਨਹੀਂ, ਉਥੇ ਖਾਣ ਨੂੰ ਫੱਕੀ ਨਹੀਂ।
ਤੇ ਸੱਤ ਸੁਹਾਗਣਾਂ ਸੁਹਾਗ ਦੀ ਸਥਿਰਤਾ ਦਾ। ਖਾਣ ਲਈ ਭੰਡਾਰ ਭਰੇ ਹੋਣ ਤੇ ਸੁਹਾਗ ਸਥਿਰ ਹੋਏ ਤਾਂ ਔਰਤ ਨੂੰ ਹੋਰ ਕਿਸੇ ਚੀਜ਼ ਦੀ ਥੁੜ ਨਹੀਂ ਜਾਪਦੀ। ਚੱਕੀ ਨੂੰ ਦੁੱਧ ਨਾਲ ਖੁਸ਼ਾਲੀ ਤੇ ਧੋਤਾ ਜਾਂਦਾ ਹੈ। ਦੁੱਧ ਪੁੱਤਰ ਦਾ ਪ੍ਰਤੀਕ ਹੈ। ਚੱਕੀ ਦੀ ਪੂਜਾ ਵੇਲੇ ਉਸ ਉਤੇ ਆਟੇ ਦਾ ਦੀਵਾ ਬਣਾ ਕੇ ਘਿਉ ਦੀ ਜੋਤ ਜਗਾਈ ਜਾਂਦੀ ਹੈ।

ਕੁੰਡਾ-ਸੋਟਾ (ਉਖਲੀ ਡੰਡਾ) ਦੀ ਪੂਜਾ ਵੀ ਕਈ ਜਾਤਾਂ ਵਿਚ ਪ੍ਰਚਲਤ ਹੈ। ਪਰ ਇਹ ਪੂਜਾ ਸ਼ਿਵਲਿੰਗ ਤੇ ਯੋਨੀ ਦੀ ਪੂਜਾ ਦਾ ਹੀ ਵਿਗੜਿਆ ਰੂਪ ਹੈ। ਸੋਟਾ ਲਿੰਗ ਦਾ ਪ੍ਰਤੀਕ ਹੈ ਤੇ ਕੁੰਡਾ ਯੋਨੀ ਦਾ। ਇਨ੍ਹਾਂ ਦੋਹਾਂ ਦੀ ਪੂਜਾ ਵਿਆਹ ਵੇਲੇ ਉਪਜਾਇਕਤਾ ਅਤੇ ਜਣਨ ਸ਼ਕਤੀ ਵਧਾਣ ਲਈ ਕੀਤੀ ਜਾਂਦੀ ਹੈ।

ਛੱਜ ਤੇ ਛਾਣਨੀ ਵੀ ਕਰਮ-ਕਾਂਡ ਦਾ ਹਿੱਸਾ ਬਣੇ ਹੋਏ ਹਨ। ਜਦੋਂ ਬੱਚਾ ਜੰਮਦਾ ਹੈ ਤਾਂ ਕਈ ਵਾਰ ਉਸ ਨੂੰ ਛੱਜ ਵਿਚ ਛਾਣਿਆ ਜਾਂਦਾ ਹੈ। ਇਸ ਤਰ੍ਹਾਂ ਬਦਰੂਹਾਂ ਦਾ ਪ੍ਰਭਾਵ ਨਹੀਂ ਰਹਿੰਦਾ। ਤ੍ਰਿਖਲ ਬੱਚੇ ਨੂੰ, ਜੋ ਤਿੰਨ ਕੁੜੀਆਂ ਤੋਂ ਹੋਇਆ ਮੁੰਡਾ ਜਾਂ ਤਿੰਨ ਮੁੰਡਿਆਂ ਤੋਂ ਜੰਮੀ ਕੁੜੀ ਹੁੰਦੀ ਹੈ, ਕਈ ਵਾਰ ਛਾਣਨੀ ਵਿਚੋਂ ਲੰਘਾਇਆ ਜਾਂਦਾ ਹੈ, ਤਾਂ ਜੋ ਉਹ ਤ੍ਰਿਖਲ ਦੇ ਮੰਦੇ ਪ੍ਰਭਾਵ ਤੋਂ ਮੁਕਤ ਹੋ ਜਾਣ।

ਹਿੰਦੂ ਸਾਲਗਰਾਮ ਨੂੰ ਵਿਸ਼ਨੂੰ ਦਾ ਰੂਪ ਮੰਨ ਕੇ ਪੂਜਦੇ ਹਨ ਤੇ ਤੁਲਸੀ ਨਾਲ ਉਸ ਦਾ ਵਿਆਹ ਵੀ ਰਚਾਂਦੇ ਹਨ। 'ਵਿਸ਼ਨੂੰ ਪਦ' ਦੀ ਪੂਜਾ ਵੀ ਕੀਤੀ ਜਾਂਦੀ ਹੈ। ਵਿਸ਼ਨੂੰ ਪਦ ਅਨੇਕ ਥਾਈਂ ਮਿਲਦੇ ਹਨ। ਮਹਾਤਮਾ ਬੁੱਧ ਦੇ ਚਰਨ ਚਿੰਨ੍ਹ ਵੀ ਕਈ ਥਾਈਂ ਵੇਖਣ ਨੂੰ ਮਿਲਦੇ ਹਨ ਜਿਨ੍ਹਾਂ ਨੂੰ ਪੂਜਿਆ ਜਾਂਦਾ ਹੈ। ਗੁਰੂ ਨਾਨਕ ਦੇਵ ਜੀ ਦੇ ਹੱਥਾਂ ਦਾ ਪੰਜਾ ਹਸਨ-ਅਬਦਾਲ ਪਹਾੜੀ ਵਿਚ ਲਗਾ ਹੋਇਆ ਹੈ, ਜਿਸ ਨੂੰ ਪੰਜਾ ਸਾਹਿਬ ਵੀ ਕਹਿੰਦੇ ਹਨ। ਇਥੇ ਹਰ ਸਾਲ ਵਿਸਾਖੀ ਉਤੇ ਭਾਰੀ ਮੇਲਾ ਲਗਦਾ ਹੈ, ਜਿਸ ਵਿਚ ਸੰਸਾਰ ਭਰ ਤੋਂ ਸਿੱਖ ਸ਼ਰਧਾਲੂ ਪੁਜਦੇ ਹਨ।

ਪੱਥਰ ਪੂਜਾ ਵੀ ਜੜ੍ਹ ਪੂਜਾ ਦੇ ਅੰਤਰਗਤ ਹੀ ਆਉਂਦੀ

ਹੈ। ਪੱਥਰ ਪੂਜਾ ਕਿਸੇ ਨਾ ਕਿਸੇ ਰੂਪ ਵਿਚ, ਸੰਸਾਰ ਭਰ ਵਿਚ, ਕਦੇ ਨਾ ਕਦੇ ਪ੍ਰਚਲਤ ਰਹੀ ਹੈ। ਇਹ ਮੂਰਤੀ ਪੂਜਾ ਨਾਲੋਂ ਅਡਰੀ ਹੈ। ਮੂਰਤੀ ਪੂਜਾ ਵਿਚ ਪੱਥਰ ਵਿਚੋਂ ਕੋਈ ਦੇਵ ਮੂਰਤੀ ਘੜ ਕੇ, ਉਸ ਨੂੰ ਇਸ਼ਟ ਰੂਪ ਵਿਚ, ਸਥਾਪਿਤ ਕਰਕੇ, ਪੂਜਿਆ ਜਾਂਦਾ ਹੈ। ਇਸ ਦੇ ਉਲਟ ਪੱਥਰ ਪੂਜਾ ਵਿਚ, ਕਿਸੇ ਪੱਥਰ ਵਿਚ, ਦੇਵੀ ਸ਼ਕਤੀ ਮੰਨ ਕੇ ਜਾਂ ਉਸ ਵਿਚ ਸਥਾਪਿਤ ਚੰਗੇ-ਮੰਦੇ ਆਤਮ-ਤੱਤ ਨੂੰ ਪਤਿਆਣ ਲਈ ਪੂਜਾ ਅਰਚਾ ਕੀਤੀ ਜਾਂਦੀ ਹੈ। ਮੁੱਢਲੀ ਅਵਸਥਾ ਵਿਚ ਤਾਂ ਪੱਥਰਾਂ ਦੀ ਪੂਜਾ ਆਪਣੀ ਨਿਜੀ ਹੋਂਦ ਤੋਂ ਆਰੰਭ ਹੋਈ। ਪਰ ਬਾਅਦ ਵਿਚ ਕਈ ਪੱਥਰਾਂ ਨੂੰ ਦੇਵੀ ਦਿਉਤਿਆਂ ਨਾਲ ਸੰਬੰਧਿਤ ਕਰ ਦਿਤਾ ਗਿਆ ਜਿਵੇਂ ਸਾਲਗਰਾਮ ਪੱਥਰ ਨੇ ਆਪਣੀ ਵਚਿਤ੍ਰਤਾ ਕਾਰਨ ਲੋਕਾਂ ਦਾ ਧਿਆਨ ਆਪਣੇ ਵਲ ਖਿਚਿਆ ਤੇ ਮੁੱਢ ਵਿਚ ਇਸ ਦੀ ਪੂਜਾ ਇਸ ਦੇ ਸਰੂਪ ਸਦਕਾ ਕੀਤੀ ਗਈ, ਪਰ ਬਾਅਦ ਵਿਚ ਸਾਲਗਰਾਮ ਨੂੰ, ਵਿਸ਼ਨੂੰ ਦਾ ਰੂਪ ਮੰਨ ਕੇ ਪੂਜਿਆ ਜਾਣ ਲਗਾ ਤੇ ਸਾਲਗਰਾਮ ਨਾਲ ਕਈ ਤਰ੍ਹਾਂ ਦੀਆਂ ਮਿੱਥਾਂ ਜੋੜ ਲਈਆਂ ਗਈਆਂ। ਹਿੰਦੂ ਇਸ ਪੱਥਰ ਨੂੰ ਬੜਾ ਪਾਵਨ ਮੰਨਦੇ ਹਨ ਅਤੇ ਤੁਲਸੀ ਨਾਲ ਵਿਆਹ ਰਚਾ ਕੇ ਵਿਸ਼ਨੂੰ-ਵਰਿੰਦਾ ਦੀ ਮਿੱਥ ਦੀ ਪੁਨਰ ਸਿਰਜਨਾ ਕਰਦੇ ਹਨ।

ਸ਼ਿਵ ਭਗਤ, ਲਿੰਗ ਦੀ ਸ਼ਕਲ ਦੇ ਪੱਥਰ, ਪਵਿਤਰ ਮੰਨ ਕੇ, ਪੂਜਦੇ ਹਨ। ਸ਼ਿਵ ਮੰਦਰ ਵਿਚ ਉਨ੍ਹਾਂ ਪੱਥਰਾਂ ਦੀ ਸਥਾਪਨਾ ਕਰ ਕੇ ਉਨ੍ਹਾਂ ਉਪਰ ਸੰਧੂਰ ਬਿਖੇਰਦੇ ਹਨ।

ਕਈ ਵਾਰ ਨਿੱਕੇ ਨਿੱਕੇ ਪੱਥਰਾਂ ਦੀਆਂ ਢੇਰੀ, ਨੂੰ ਕਿਸੇ ਸਥਾਨਿਕ ਦਿਉਤੇ/ਪੀਰ ਦਾ ਰੂਪ ਮੰਨ ਕੇ, ਪੂਜਿਆ ਜਾਂਦਾ ਹੈ। ਅਜਿਹੀ ਗੀਟਿਆਂ (ਢੇਰੀ) ਕਿਸੇ ਛੱਪੜ ਦੇ ਕੰਢੇ ਜਾਂ ਕਿਸੇ ਪਿੱਪਲ ਬੋਹੜ ਦੇ ਬਿੱਛ ਦੇ ਹੇਠਾਂ ਵੇਖਣ ਨੂੰ ਮਿਲਦੀ ਹੈ। ਕਈ ਵਾਰ ਪਿੰਡ ਦੀ ਹੱਦ ਉਤੇ ਪੱਥਰ ਦੀ ਇਕ ਸਿਲ ਗਡ ਦਿਤੀ ਜਾਂਦੀ ਹੈ, ਜਾਂ ਫਿਰ ਪੱਥਰਾਂ ਗੀਟਿਆਂ ਦੀ ਢੇਰੀ, ਜਿਸ ਨੂੰ ਸੀਮਾ ਦਿਉਤਾ ਜਾਂ 'ਅੰਦਰ-ਬਾਹਰ ਦਿਉਤਾ' ਕਿਹਾ ਜਾਂਦਾ ਹੈ, ਜੋ ਬਦਰੂਹਾਂ ਨੂੰ ਬਾਹਰੋਂ ਪਿੰਡ ਅੰਦਰ ਜਾਣ ਤੋਂ ਰੋਕਦਾ ਤੇ ਸਾਰੇ ਪਿੰਡ ਦੀ ਰੋਗਾਂ ਤੋਂ ਰਖਿਆ ਕਰਦਾ ਹੈ।

ਸਿੰਧ ਸਾਗਰ ਦੁਆਬ ਵਿਚ ਜਿਥੇ ਕਿਧਰੇ ਕੋਈ ਬੰਦਾ ਕਤਲ ਹੋ ਜਾਵੇ, ਉਥੇ ਪੱਥਰਾਂ ਦੀ ਨਿਕੀ ਜਿਹੀ ਢੇਰੀ ਬਣਾ ਦਿਤੀ ਜਾਂਦੀ ਹੈ। ਜਿਸ ਨੂੰ 'ਚੂਰਾ' ਕਹਿੰਦੇ ਹਨ। ਇਸ ਇਲਾਕੇ ਵਿਚ ਚੂਰੇ ਆਮ ਤੌਰ 'ਤੇ ਵੇਖਣ ਨੂੰ ਮਿਲਦੇ ਹਨ। ਲੰਘਦੇ ਜਾਂਦੇ ਰਾਹੀਂ, ਇਨ੍ਹਾਂ ਚੂਰਿਆਂ ਉਤੇ ਗੀਟੇ ਧਰਦੇ ਜਾਂਦੇ ਹਨ। ਇਸ ਤਰ੍ਹਾਂ ਸਮੇਂ ਦੇ ਲੰਘਣ ਨਾਲ ਉਥੇ ਇਕ ਵਡੀ ਸਾਰੀ ਢੇਰੀ ਉਸਰ ਜਾਂਦੀ ਹੈ। ਅਜਿਹੇ ਚੂਰੇ ਜਿਹਲਮ, ਰਾਵਲਪਿੰਡੀ ਤੇ ਅਟਕ ਦੇ ਇਲਾਕੇ ਵਿਚ ਆਮ

ਮਿਲਦੇ ਹਨ ।

ਪਥਰਾਂ ਨੂੰ ਸਿਲ ਦੇ ਰੂਪ ਵਿਚ ਵੀ ਪੂਜਿਆ ਜਾਂਦਾ ਹੈ । ਜਿਸ ਬਜ਼ੁਰਗ ਜਾਂ ਪਰਵਾਰ ਦੇ ਕਿਸੇ ਜੀਅ ਦੀ ਮੌਤ ਹੋ ਜਾਂਦੀ, ਉਸ ਦੀ ਸ਼ਕਲ ਇਕ ਸਿਲ ਉਤੇ ਉਕੇਰ ਕੇ ਘਰ ਦੀ ਕਿਸੇ ਗੁੱਠ ਵਿਚ ਟਿਕਾ ਦਿੱਤੀ ਜਾਂਦੀ ਅਤੇ ਉਸ ਨੂੰ ਖਾਸ ਖਾਸ ਦਿਨਾਂ-ਦਿਹਾਰਾਂ ਅਤੇ ਤਿੱਥਾਂ, ਖਾਸ ਤੌਰ ਤੇ ਸਰਾਧਾਂ ਵਿਚ, ਪੂਜਾ ਅਰਚਾ ਕੀਤੀ ਜਾਂਦੀ ।

ਜਦੋਂ ਕਿਸੇ ਤੀਵੀਂ ਦੀ ਮੌਤ ਹੋ ਜਾਂਦੀ ਤਾਂ ਉਸ ਦੀ ਥਾਂ ਜੋ ਨਵੀਂ ਵਿਆਹੀ ਤੀਵੀਂ ਆਉਂਦੀ, ਉਹ ਸਭ ਤੋਂ ਪਹਿਲਾਂ ਇਕ ਸਿਲ ਉਤੇ ਸੌਂਕਣ ਦੇ ਨੈਣ ਨਕਸ਼ ਚਿੱਤਰ ਕੇ, ਉਸ ਨੂੰ ਘਰ ਵਿਚ ਕਿਸੇ ਥਾਂ ਸਥਾਪਿਤ ਕਰਦੀ । ਫਿਰ ਖਾਸ ਖਾਸ ਮੌਕਿਆਂ ਤੇ ਤਿਉਹਾਰਾਂ 'ਤੇ ਪੂਜਦੀ, ਨਵੇਂ ਕਪੜੇ ਗਹਿਣੇ ਪਹਿਨਣ ਵੇਲੇ ਜਾਂ ਕੋਈ ਨਵਾਂ ਫਲ ਖਾਣ ਵੇਲੇ ਪਹਿਲਾਂ ਸਿਲ ਨੂੰ ਛੁਹਾਂਦੀ ਤੇ ਫਿਰ ਖੁਦ ਪਹਿਨਦੀ ਹੈ । ਮੱਧਕਾਲ ਵਿਚ ਸਿਲ ਪੂਜਣ ਦਾ ਰਵਾਜ ਆਮ ਸੀ । ਗੁਰੂ ਨਾਨਕ ਦੇਵ ਜੀ ਨੇ ਵੀ ਸੰਕੇਤ ਕੀਤਾ ਹੈ :

ਸਿਲ ਪੂਜਸ ਬਗਲ ਸਮਾਧੰ ।

ਸਿਲ ਨੂੰ ਧੂਪਦੀਪ ਵੀ ਕੀਤਾ ਜਾਂਦਾ ।

(ਜ-87) ਜੜੀ ਮਸਾਣ :

ਜਦੋਂ ਕੋਈ ਕੰਵਾਰਾ ਗਭਰੂ/ਮੁਟਿਆਰ ਮਰ ਜਾਵੇ ਤਾਂ ਉਸ ਦੇ ਮਸਾਣ (ਜਲੇ-ਸਰੀਰ ਦੀ ਰਾਖ) ਤੋਂ ਚੇਲੇ ਇਕ ਦਵਾਈ ਬਣਾਉਂਦੇ ਹਨ, ਜਿਸ ਨੂੰ 'ਜੜੀ ਮਸਾਣ' ਕਹਿੰਦੇ ਹਨ । ਚੇਲੇ/ਪੀਰ, ਮਰਘਟ/ਕਬਰਸਤਾਨ ਵਿਚ ਅੱਗ ਬਾਲ ਕੇ, ਉਸ ਉਪਰ, ਮਸਾਣਾਂ ਵਿਚ ਇਕ ਪਹਾੜੀ ਬੂਟੀ ਗੁੰਨ ਕੇ, ਰੋਟੀ ਪਕਾਂਦੇ ਹਨ । ਫਿਰ ਇਸ ਰੋਟੀ ਦੀਆਂ ਗੋਲੀਆਂ ਵਟ ਲੈਂਦੇ ਹਨ । ਇਹ ਗੋਲੀਆਂ ਬਾਝ ਤੀਵੀਆਂ ਨੂੰ ਖਾਣ ਲਈ ਦਿੱਤੀਆਂ ਜਾਂਦੀਆਂ ਹਨ । ਧਾਰਨਾ ਹੈ ਕਿ ਇਸ ਗੋਲੀ ਦੇ ਖਾਣ ਨਾਲ, ਉਸ ਗਭਰੂ/ਮੁਟਿਆਰ ਦੀ ਰੂਹ, ਜਿਸ ਦੇ ਮਸਾਣ ਨਾਲ, ਇਹ ਦਵਾਈ ਤਿਆਰ ਕੀਤੀ ਜਾਂਦੀ ਹੈ, ਉਹ ਮੁੜ ਮਸਾਣ ਖਾਣ ਵਾਲੇ ਦੇ ਘਰ ਜਨਮ ਲੈਂਦੀ ਹੈ ।

ਜੜੀ ਮਸਾਣ ਉਤੇ ਮੰਤ੍ਰ ਪੜ੍ਹ ਕੇ ਦੁਸ਼ਮਣਾਂ ਨੂੰ ਵੀ ਖਵਾਇਆ ਜਾਂਦਾ ਹੈ । ਮੰਤ੍ਰ ਪੜ੍ਹ 'ਜੜੀ ਮਸਾਣ' ਨੂੰ ਖਾ ਲੈਣ ਵਾਲਾ ਹਮੇਸ਼ਾ ਲਈ ਰੋਗੀ ਹੋ ਜਾਂਦਾ ਹੈ ਅਤੇ ਉਹ ਘੁਲ ਘੁਲ ਕੇ ਮਰਦਾ ਹੈ । ਇਸ ਨੂੰ 'ਮਸਾਣ ਖਵਾਣਾ' ਵੀ ਕਹਿੰਦੇ ਹਨ (ਵੇਖੋ : ਮਸਾਣ) ।

(ਜ-88) ਜ਼ਾਹਿਰ ਪੀਰ :

ਗੁੱਗੇ ਪੀਰ ਦੀ ਇਕ ਉਪਾਧੀ; ਰਵਾਇਤ ਅਨੁਸਾਰ ਗੁੱਗਾ ਜਿਉਂਦਾ ਹੀ ਧਰਤੀ ਵਿਚ ਲੰਘ ਗਿਆ ਸੀ ਅਤੇ

ਉਹ ਸਮੇਂ ਸਮੇਂ ਪ੍ਰਗਟ ਹੋ ਕੇ ਦਰਸ਼ਨ (ਜ਼ਾਹਿਰ) ਦੇਂਦਾ ਹੈ (ਵੇਖੋ : ਗੁੱਗਾ ਪੀਰ) ।

(ਜ-89) ਜ਼ਾਹਿਰ ਪੀਰ ਦਾ ਝੰਡਾ :

ਗੁੱਗਾ ਪੀਰ, ਜਿਸ ਦੀ ਇਕ ਉਪਾਧੀ ਜ਼ਾਹਿਰ ਪੀਰ ਹੈ, ਜਿਸਦਾ ਝੰਡਾ ਭਾਦਰੋਂ ਦੇ ਮਹੀਨੇ, ਲਾਲ ਬੇਗੀ ਫਿਰਕੇ ਦੇ ਲੋਕ ਗਲੀਆਂ ਵਿਚ ਫੇਰਦੇ ਹਨ । ਇਸ ਝੰਡੇ ਨੂੰ ਉਨ੍ਹਾਂ ਨੇ ਰੰਗਦਾਰ ਕਪੜੇ, ਝੰਡੀਆਂ, ਕੋਡੀਆਂ ਤੇ ਮੋਰ-ਪੰਖਾਂ ਅਤੇ ਨਾਰੀਅਲ ਆਦਿ ਨਾਲ ਸ਼ਿੰਗਾਰਿਆ ਹੁੰਦਾ ਹੈ । ਲਾਲ ਬੇਗੀ ਇਸ ਝੰਡੇ ਨੂੰ ਗੁੱਗੇ ਦਾ ਅਵਤਾਰ ਜਾਣ ਕੇ ਪੂਜਦੇ ਤੇ ਪੂਰਾ ਆਦਰ ਸਤਿਕਾਰ ਦੇਂਦੇ ਹਨ । ਇਸ ਝੰਡੇ ਦੀਆਂ ਕਈ ਵਸਤੂਆਂ ਮੋਰ ਪੰਖ, ਕੋਡਾਂ ਜਾਂ ਕਪੜੇ ਆਦਿ ਗੁੱਗੇ ਪੀਰ ਦੇ ਬਾਗਰ ਦੇ ਅਸਥਾਨ ਤੋਂ, ਮੁਜਾਵਰ ਤੋਂ ਪ੍ਰਾਪਤ ਕੀਤੇ ਜਾਂਦੇ ਹਨ । ਝੰਡਾ ਲੰਮੇ ਬਾਂਸ ਦਾ ਬਣਿਆ ਹੁੰਦਾ ਹੈ ਤੇ ਕਾਫ਼ੀ ਉੱਚਾ ਤੇ ਵਜ਼ਨੀ ਵੀ ।

ਇਸ ਝੰਡੇ ਨੂੰ, ਢੋਲ ਦੀ ਧੁਨੀ ਵਿਚ, ਤਿਆਰ ਕੀਤਾ ਜਾਂਦਾ ਹੈ । ਲੰਮੇ ਬਾਂਸ ਦੇ ਡੰਡੇ ਉਤੇ ਪਹਿਲਾਂ ਸਰਿਉਂ ਦਾ ਤੇਲ ਮਲਿਆ ਜਾਂਦਾ ਹੈ । ਫਿਰ ਗੇਰੂਆ ਮਿੱਟੀ ਮਲ ਕੇ, ਮਗਰੋਂ ਦੁੱਭ ਘਾਹ ਦੀਆਂ ਪੱਤੀਆਂ ਦੁੱਧ ਵਿਚ ਡਿਉਂ ਕੇ, ਉਨ੍ਹਾਂ ਨਾਲ ਧੋਤਾ ਜਾਂਦਾ ਹੈ । ਬਾਂਸ ਦੇ ਉਪਰਲੇ ਸਿਰੇ 'ਤੇ, ਮੋਰਾਂ ਦੇ ਪੰਖਾਂ ਦੀ ਕਲਗੀ ਜੜੀ ਜਾਂਦੀ ਹੈ । ਫਿਰ ਨੀਲੇ ਤੇ ਲਾਲ ਰੰਗ ਦੇ ਕਪੜੇ ਦੇ ਦੋ ਤਿਕੋਨੇ ਟੁਕੜੇ ਬੰਨ੍ਹੇ ਜਾਂਦੇ ਹਨ । ਇਨ੍ਹਾਂ ਉਪਰ ਕੁਝ ਪੱਖੇ, ਕੋਡਾਂ, ਮੋਰਛਲ ਤੇ ਕੁਝ ਨਾਰੀਅਲ, ਕਪੜਿਆਂ ਵਿਚ ਬੰਨ੍ਹ ਕੇ, ਥਾਂ ਥਾਂ ਲਟਕਾਏ ਜਾਂਦੇ ਹਨ । ਜਦੋਂ ਝੰਡਾ ਤਿਆਰ ਹੋ ਜਾਂਦਾ ਹੈ, ਤਾਂ ਢੋਲ ਤੇ ਤੂਤਨੀਆਂ ਦੀ ਮਧੁਰ ਧੁਨੀ ਵਿਚ ਝੰਡਾ ਚੁਕਿਆ ਜਾਂਦਾ ਹੈ ।

ਇਹ ਝੰਡਾ ਗੁੱਗੇ ਪੀਰ ਦੇ ਉਸ ਰੂਪ ਦਾ ਪ੍ਰਤੀਕ ਹੈ, ਜਦੋਂ ਉਹ ਲਾੜੇ ਵਾਲੇ ਕਪੜੇ ਪਹਿਨ ਕੇ ਤੇ ਘੋੜੀ ਦੀ ਪਿਠ ਉਤੇ ਸਜ-ਧਜ ਕੇ, ਆਪਣੇ ਮੜ੍ਹੇਏ ਭਰਾਵਾਂ ਉਤੇ ਵਿਜੈ ਪ੍ਰਾਪਤ ਕਰ ਕੇ ਘਰ ਆਇਆ ਸੀ । ਗੁੱਗੇ ਨੇ ਲੜਾਈ ਦੇ ਮੈਦਾਨ ਵਿਚ ਆਪਣੇ ਦੋ ਭਰਾਵਾਂ, ਜੋ ਕਾਚਲ ਦੇ ਪੁੱਤਰ ਸਨ, ਨੂੰ ਮਾਰ ਦਿਤਾ ਸੀ । ਝੰਡੇ ਨਾਲ ਪਹਿਲਾਂ ਦੋ ਨਾਰੀਅਲ ਹੀ ਬੰਨ੍ਹੇ ਜਾਂਦੇ ਸਨ, ਜੋ ਕਾਚਲ ਦੇ ਦੋਹਾਂ ਪੁੱਤਰਾਂ ਦੇ ਸਿਰਾਂ ਦੇ ਪ੍ਰਤੀਕ ਸਨ । ਇਹ ਸਿਰ ਗੁੱਗੇ ਨੇ ਵੱਢ ਕੇ ਤੇ ਥੈਲੇ ਵਿਚ ਪਾ ਕੇ ਘਰ ਲਿਆਉਂਦੇ ਸਨ । ਪਰ ਮਗਰੋਂ ਝੰਡੇ ਨਾਲ ਜ਼ਿਆਦਾ ਨਾਰੀਅਲ ਬੰਨ੍ਹਣ ਦਾ ਰਿਵਾਜ ਪੈ ਗਿਆ ।

ਝੰਡਾ ਚੁਕਣ ਵਾਲੇ ਨੂੰ 'ਪੀਰ ਦੀ ਘੋੜੀ' ਕਿਹਾ ਜਾਂਦਾ ਹੈ । ਇਹ ਮਾਣ ਕੇਵਲ ਉਸ ਸ਼ਖਸ ਨੂੰ ਹੀ ਮਿਲਦਾ ਹੈ, ਜਿਸ ਨੂੰ ਮਾਪਿਆਂ ਨੇ, ਸੁੱਖਣਾ ਦੀ ਪੂਰਤੀ ਲਈ, ਪੀਰ ਦੀ ਭੇਟ ਕਰ ਦਿਤਾ ਹੋਵੇ । ਪੀਰ ਦੀ ਘੋੜੀ ਬਨਣ ਵਾਲਾ

ਮਹੀਨਾ ਕੁ ਪਹਿਲਾਂ ਹੀ ਸਰੀਰਕ ਤੇ ਮਾਨਸਿਕ ਤੌਰ ਤੇ ਸੁਧ ਰਹਿਣ ਦਾ ਯਤਨ ਕਰਦਾ ਹੈ। ਇਨ੍ਹਾਂ ਦਿਨਾਂ ਵਿਚ ਉਹ ਰਾਤ ਨੂੰ ਫਰਸ਼ 'ਤੇ ਸੌਣ ਲਗਦਾ ਹੈ ਤੇ ਉਸ ਲਈ ਭੋਗ ਬਿਲਾਸ ਕਰਨਾ ਵਰਜਿਤ ਹੈ।

ਪੀਰ ਦੀਆਂ ਘੋੜੀਆਂ, ਵਾਰੋਂ ਵਾਰੀ, ਝੰਡਾ ਚੁਕਦੀਆਂ ਹਨ। ਝੰਡਾ ਕਾਫੀ ਵਜ਼ਨੀ ਹੁੰਦਾ ਹੈ ਤੇ ਚੁਕਣ ਲਈ, ਉਨ੍ਹਾਂ ਨੇ ਲੱਕ ਦੁਆਲੇ ਚਮੜੇ ਦੀ ਪੇਟੀ ਬੰਨ੍ਹੀ ਹੁੰਦੀ ਹੈ, ਜਿਸ ਵਿਚ ਧੁੰਨੀ ਕੋਲ ਝੰਡਾ ਟਿਕਾਣ ਲਈ ਮਜ਼ਬੂਤ ਖੋਲ ਬਣਿਆ ਹੁੰਦਾ ਹੈ। ਝੰਡਾ ਚੁਕਣ ਤੋਂ ਪਹਿਲਾਂ, ਪੀਰ ਦੀ ਘੋੜੀ, ਝੰਡੇ ਨੂੰ ਪ੍ਰਣਾਮ ਕਰਦੀ ਹੈ। ਵਾਸਤਵਿਕਤਾ ਦਾ ਪ੍ਰਭਾਵ ਕਾਇਮ ਰਖਣ ਲਈ, ਪੀਰ ਦੀ ਘੋੜੀ ਨੂੰ ਖਾਣ ਵਾਸਤੇ ਛੋਲਿਆਂ ਦੀ ਦਾਲ ਤੇ ਘਾਹ ਦਿਤਾ ਜਾਂਦਾ ਹੈ। 'ਪੀਰ ਦੀ ਘੋੜੀ' ਬਣਿਆ ਸੇਵਕ ਢੋਲ ਦੀ ਅਵਾਜ਼ ਉਤੇ ਕਈ ਵਾਰ ਨਚਦਾ, ਭੁੜਕਦਾ ਤੇ ਦੁੜੰਗੇ ਮਾਰਦਾ ਹੈ, ਪਰ ਇਹ ਹਰਕਤਾਂ ਉਸ ਹਦ ਤਕ ਹੀ ਕੀਤੀਆਂ ਜਾਂਦੀਆਂ ਹਨ ਜਿਸ ਹਦ ਤਕ ਝੰਡਾ ਡਿੱਗੇ ਨਾ। ਝੰਡੇ ਨੂੰ ਸਿਧਾ ਰਖਣ ਲਈ ਝੰਡੇ ਨਾਲ ਉਪਰ ਵਲ ਤਿੰਨ ਜਾਂ ਚਾਰ ਲੰਮੀਆਂ ਰੱਸੀਆਂ ਬੰਨ੍ਹੀਆਂ ਹੁੰਦੀਆਂ ਹਨ। ਇਨ੍ਹਾਂ ਰੱਸੀਆਂ ਦੇ ਸਿਰੇ ਚਾਰ ਬੰਦਿਆਂ ਨੇ ਧਕੜ ਰਖੇ ਹੁੰਦੇ ਹਨ ਤੇ ਉਹ ਝੰਡੇ ਨੂੰ ਡੋਲਣ ਨਹੀਂ ਦੇਂਦੇ। ਜੇ ਝੰਡਾ ਇਕ ਪਾਸੇ ਜ਼ਿਆਦਾ ਝੁਕ ਜਾਵੇ ਤਾਂ ਪੀਰ ਦੀ ਘੋੜੀ ਨੂੰ 'ਕੁਰੀਏ ਕੁਰੀਏ' ਆਖ ਕੇ ਚਿਤਾਵਨੀ ਦਿਤੀ ਜਾਂਦੀ ਹੈ। ਜੇ ਫਿਰ ਵੀ ਉਹ ਨਾ ਸੰਭਲੇ ਤਾਂ ਉਸ ਤੋਂ ਕੋਈ ਹੋਰ ਝੰਡਾ ਲੈ ਲੈਂਦਾ ਹੈ ਤੇ ਉਸ ਨੂੰ ਅੱਗੇ ਤੋਂ ਇਸ ਮਾਣ ਤੋਂ ਵਾਂਝਾ ਕਰ ਦਿਤਾ ਜਾਂਦਾ ਹੈ। ਜਦੋਂ ਤਕ ਕਿ ਉਹ ਆਪਣੀ ਲਾਪਰਵਾਹੀ ਦੇ ਪਛਤਾਵੇ ਵਜੋਂ, ਆਪਣੀ ਜਾਤ-ਬਰਾਦਰੀ ਵਿਚ, ਮਠਿਆਈ ਨਹੀਂ ਵੰਡਦਾ ਜਾਂ ਭੋਜਨ ਨਹੀਂ ਛਕਾਂਦਾ।

ਝੰਡੇ ਦੇ ਜਲੂਸ ਵਿਚ ਸ਼ਾਮਲ ਹੋਣ ਵਾਲੇ ਲਾਲ ਬੇਗੀ, ਪਹਿਲਾਂ ਇਸ਼ਨਾਨ ਕਰ ਕੇ ਸਾਫ਼ ਕਪੜੇ ਪਹਿਨਦੇ ਹਨ ਅਤੇ ਫਿਰ ਉਹ ਜਲੂਸ ਦੇ ਨਾਲ ਪੈਰੋਂ ਨੰਗੇ ਚਲਦੇ ਹਨ। ਇਨ੍ਹਾਂ ਦਿਨਾਂ ਵਿਚ ਉਹ ਗਊ ਜਾਂ ਸੂਰ ਦਾ ਮਾਸ ਨਹੀਂ ਖਾਂਦੇ। ਇਸਤ੍ਰੀਆਂ ਲਈ ਇਸ ਪਵਿਤ੍ਰ ਝੰਡੇ ਨੂੰ ਛੂਹਣਾ ਵਰਜਿਤ ਹੈ। ਉਹ ਆਪਣੀਆਂ ਭੇਟਾਂ ਕੇਵਲ 'ਭਗਤ' ਨੂੰ ਦੇਂਦੀਆਂ ਹਨ।

ਸਭ ਤੋਂ ਪਹਿਲਾਂ ਝੰਡੇ ਨੂੰ ਜਲੂਸ ਦੀ ਸ਼ਕਲ ਵਿਚ ਕਿਸੇ ਨਦੀ ਜਾਂ ਦਰਿਆ ਦੇ ਕੰਢੇ ਲਿਜਾਇਆ ਜਾਂਦਾ ਹੈ। 'ਪੀਰ ਦੀ ਘੋੜੀ' ਝੰਡਾ ਚੁਕੀ, ਨਦੀ ਵਿਚ ਉਤਰਦੀ ਹੈ ਤੇ ਪਾਣੀ ਨੂੰ ਇਕ ਲੱਪ ਵਿਚ ਭਰ ਕੇ ਪ੍ਰਣਾਮ ਕਰਦੀ ਹੈ। ਇਸ ਰੀਤ ਮਗਰੋਂ ਝੰਡਾ ਹਰ ਰੱਜ ਗਲੀਆਂ ਵਿਚ ਫੇਰਿਆ ਜਾਂਦਾ ਤੇ ਭੇਟਾ ਲਈਆਂ ਜਾਂਦੀਆਂ ਹਨ।

ਭਾਦਰੋਂ ਦੀ ਪੂਰਨਮਾਸ਼ੀ ਨੂੰ ਇਲਾਕੇ ਦੇ ਸਭ ਝੰਡੇ ਇਕ ਨਿਸਚਿਤ ਥਾਂ ਇਕਠੇ ਕੀਤੇ ਜਾਂਦੇ ਹਨ ਤੇ ਲਾਲ ਬੇਗੀਆਂ ਦਾ ਇਕ ਵਡਾ ਮੇਲਾ ਜੁੜਦਾ ਹੈ। ਅਗਲੇ ਦਿਨ, ਝੰਡੇ ਨਾਲੋਂ ਨਾਰੀਅਲ ਉਤਾਰ ਕੇ, ਗਿਰੀ ਸਭ ਸ਼ਰਧਾਲੂਆਂ ਵਿਚ ਵੰਡੀ ਜਾਂਦੀ ਹੈ। ਪੀਰ ਦੀਆਂ 'ਘੋੜੀਆਂ' ਨੂੰ ਸਭ ਤੋਂ ਵੱਧ ਹਿੱਸਾ ਮਿਲਦਾ ਹੈ। ਇਸ ਗਿਰੀ ਨੂੰ ਬੜੀ ਅਣਮੌਲ ਵਸਤੂ ਮੰਨਿਆ ਜਾਂਦਾ ਤੇ ਖਾਣ ਵਾਲੇ ਨੂੰ ਮੁਕਤੀ ਮਿਲਦੀ ਹੈ।

(ਜ-90) ਜਾਗ :

ਮੁਲਤਾਨੀ ਹਿੰਦੂਆਂ ਵਿਚ ਵਿਆਹ ਤੋਂ ਪਹਿਲੀ ਰਾਤ, ਜਦੋਂ ਵਰ/ਕੰਨਿਆਂ ਨੂੰ ਮਹਿੰਦੀ ਲਗਾਈ ਜਾਂਦੀ ਹੈ। ਇਸ ਦਿਨ ਕਾਫੀ ਰਾਤ ਗਈ ਤਕ, ਮੁੰਡੇ ਦੇ ਘਰ 'ਘੋੜੀਆਂ' ਤੇ ਕੁੜੀ ਦੇ ਘਰ 'ਸੁਹਾਗ' ਗਾਏ ਜਾਂਦੇ ਹਨ। ਕਈ ਵਾਰ ਤਾਂ ਜ਼ਨਾਨੀਆਂ ਸਾਰੀ ਰਾਤ ਜਾਗਦੀਆਂ ਤੇ ਢੋਲਕੀ ਕੁਟਦੀਆਂ ਰਹਿੰਦੀਆਂ ਹਨ। ਇਸ ਨੂੰ 'ਜਾਗ' ਕਹਿੰਦੇ ਹਨ। ਇਹ ਜਾਗ ਮਾਲਵੇ ਵਿਚ 'ਜਾਗੋ' ਦੇ ਨਾਂ ਨਾਲ ਪ੍ਰਸਿੱਧ ਹੈ (ਵੇਖੋ : ਜਗਰਾਤਾ)।

(ਜ-91) ਜਾਗੋ :

ਵਿਆਹ ਨਾਲ ਸੰਬੰਧਿਤ ਇਕ ਰੀਤ; ਵਿਆਹ ਤੋਂ ਪਹਿਲੀ ਰਾਤ ਤੀਵੀਆਂ, ਕਿਸੇ ਮੋਕਲੇ ਭਾਂਡੇ ਵਿਚ ਦੀਵਾ ਬਾਲ ਕੇ ਵਰ ਜਾਂ ਕੰਨਿਆਂ ਦੀ ਭਰਜਾਈ ਜਾਂ ਕਿਸੇ ਹੋਰ ਇਸਤਰੀ ਨੂੰ ਚੁਕਾ ਕੇ ਗਲੀਆਂ ਵਿਚ ਗੀਤ ਗਾਉਂਦੀਆਂ ਫਿਰਦੀਆਂ ਹਨ। ਕਈ ਵਾਰ ਕੁੰਭ ਜਾਂ ਵਲਟੋਹੀ ਵਿਚ ਜਲ ਭਰ ਕੇ ਤੇ ਉਸ ਉਤੇ ਟੋਕਰੀ ਵਿਚ ਦੀਵੇ ਧਰ ਕੇ ਸ਼ਗਨ ਵਜੋਂ ਸਾਰੇ ਪਿੰਡ/ਨਗਰੀ ਦੀ ਪਰਕਰਮਾ ਕਰਦੀਆਂ ਹਨ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਪ੍ਰੇਤ ਰੂਹਾਂ ਪਿੰਡ/ਨਗਰ ਤੋਂ ਦੂਰ ਭੱਜ ਜਾਂਦੀਆਂ ਹਨ ਤੇ ਵਰ ਅਥਵਾ ਕੰਨਿਆਂ ਨੂੰ ਕੋਈ ਨੁਕਸਾਨ ਨਹੀਂ ਪਹੁੰਚਾਂਦੀਆਂ। ਦੀਵਾ ਰੌਸ਼ਨੀ ਦਾ ਪ੍ਰਤੀਕ ਹੈ ਤੇ ਵਲਟੋਹੀ ਕਾਇਆ ਦਾ, ਜਲ ਦੀਵੀ ਪਵਿਤਰ ਸ਼ਕਤੀ ਦਾ। ਇਨ੍ਹਾਂ ਦਾ ਸੰਗਮ ਅਲੌਕਿਕ ਸ਼ਕਤੀ ਦਾ ਸੰਚਾਰ ਕਰਦਾ ਹੈ।

(ਜ-92) ਜਾਤ ਕਰਮ ਸੰਸਕਾਰ :

ਬੱਚੇ ਦੇ ਜਨਮ ਨਾਲ ਸੰਬੰਧਿਤ ਰੀਤਾਂ ਅਤੇ ਸੰਸਕਾਰ; ਬੱਚੇ ਦਾ ਜਨਮ ਆਦਿਮ ਮਨੁੱਖ ਲਈ ਇਕ ਅਚੰਭਾ ਸੀ ਤੇ ਉਹ ਇਸ ਵਿਚ ਕਿਸੇ ਦੀਵੀ ਸ਼ਕਤੀ ਦਾ ਹੱਥ ਮੰਨਦਾ ਸੀ। ਅਜਿਹੇ ਸਮੇਂ ਉਹ ਚੰਦਰੀਆਂ ਰੂਹਾਂ ਤੋਂ ਖਤਰਾ ਅਨੁਭਵ ਕਰਦਾ ਸੀ ਤੇ ਬਚਾਉ ਲਈ ਕਈ ਤਰ੍ਹਾਂ ਦੇ

ਕਰਮ-ਕਾਂਡ ਵੀ। ਕੁਝ ਵਰਜਨਾਂ (ਟਾਬੂ) ਨੂੰ ਵੀ ਧਿਆਨ ਵਿਚ ਰਖਦਾ।

ਅਥਰਵ ਵੇਦ ਦੀ ਇਕ ਪੂਰੀ ਰਿੱਚ ਵਿਚ, ਬੱਚੇ ਦੇ ਸੁਖਾਵੇਂ ਜਨਮ ਲਈ, ਪ੍ਰਾਰਥਨਾ ਤੇ ਮੰਤਰ ਹਨ। ਗ੍ਰਹਿ ਸੂਤਰਾਂ ਵਿਚ ਲਿਖਿਆ ਹੈ ਕਿ ਇਸ ਰਿੱਚ ਦਾ ਤੀਜਾ ਸ਼ਲੋਕ 'ਸੋ ਜਾਤੀ ਕਰਮਾ.....' ਪੜ੍ਹਨ ਨਾਲ ਬੱਚਾ ਛੇਤੀ ਜਨਮ ਲੈਂਦਾ ਹੈ। ਗ੍ਰਹਿ ਸੂਤਰਾਂ ਵਿਚ 'ਜਾਤ ਕਰਮ ਸੰਸਕਾਰ' ਦਾ ਵਰਨਣ ਵਿਸਥਾਰ ਪੂਰਵਕ ਮਿਲਦਾ ਹੈ, ਪਰ ਧਰਮ ਸੂਤਰਾਂ ਤੇ ਸਿਮਰਤੀਆਂ ਵਿਚ ਇਸ ਸੰਸਕਾਰ ਦਾ ਕੋਈ ਖਾਸ ਵਰਨਣ ਨਹੀਂ। ਮੱਧ-ਕਾਲੀ ਰਚਨਾਵਾਂ ਵਿਚ ਇਸ ਸੰਸਕਾਰ ਨੂੰ ਹੋਰ ਵਿਸਥਾਰ ਦੇ ਦਿਤਾ ਗਿਆ। ਕਿਸੇ, ਵਖਰੇ ਛਿਲੇ ਦਾ ਪ੍ਰਬੰਧ, ਛਿਲੇ ਵਿਚ ਪ੍ਰਵੇਸ਼ ਕਰਨ ਸਮੇਂ ਦੀਆਂ ਰੀਤਾਂ, ਗਰਭਵਤੀ ਕੋਲ ਯੋਗ-ਪ੍ਰਾਣੀਆਂ ਦਾ ਹੋਣਾ ਤੇ ਕਈ ਹੋਰ ਗੱਲਾਂ ਨੂੰ ਧਿਆਨ ਵਿਚ ਰਖਣ ਵਲ ਜ਼ੋਰ ਦਿਤਾ ਗਿਆ। ਕਿਸੇ ਸੁਭ ਦਿਵਸ ਨੂੰ ਜਦੋਂ ਸੂਰਜ ਵੀ ਸੁਭ ਰਾਸ਼ੀ ਵਿਚ ਹੋਵੇ, ਛਿਲੇ ਦਾ ਕਮਰਾ ਨਿਸ਼ਚਿਤ ਕਰ ਲਿਆ ਜਾਂਦਾ ਸੀ। ਵਿਸ਼ਿਸ਼ਟ ਰਿਸ਼ੀ ਅਨੁਸਾਰ ਛਿਲਾ ਘਰ ਦੀ ਦੱਖਣ-ਪਛਮੀ ਗੁਠ ਵਲ ਹੋਣਾ ਚਾਹੀਦਾ ਹੈ। ਬੱਚੇ ਦੇ ਜਨਮ ਤੋਂ ਦੋ ਕੁ ਦਿਨ ਪਹਿਲਾਂ, ਗਰਭਵਤੀ ਛਿਲੇ ਵਿਚ, ਸੰਖਾਂ ਤੇ ਨਾਦ ਦੇ ਸੰਗੀਤ ਵਿਚ, ਸੁਭ ਸ਼ਲੋਕਾਂ ਦਾ ਗਾਇਨ ਕਰਦੀ ਤੇ ਦੇਵਤਿਆਂ ਤੇ ਗ੍ਰਹਿਆਂ ਨੂੰ ਪੂਜਦੀ ਹੋਈ ਪ੍ਰਵੇਸ਼ ਕਰੇ। ਕੁਝ ਬਿਰਧ ਤੀਵੀਆਂ ਵੀ ਉਸ ਕੋਲ ਰਹਿਣ। ਜਦੋਂ ਬੱਚਾ ਜਨਮ ਲੈਣ ਲਗੇ ਤਾਂ ਗਰਭਵਤੀ ਨੂੰ ਪਿਠ ਦੇ ਭਾਰ ਲਿਟਾ ਦਿਤਾ ਜਾਵੇ। ਫਿਰ ਉਸ ਅਸਥਾਨ ਨੂੰ ਚੰਦਰੀਆਂ ਰੂਹਾਂ ਤੋਂ ਬਚਾਣ ਲਈ ਮੰਤ੍ਰ ਪੜ੍ਹੇ ਜਾਣ। ਇਕ ਬ੍ਰਾਹਮਣ ਘਰ ਦੀਆਂ ਸਭ ਗੰਢਾਂ ਖੋਲ੍ਹ ਦੇਵੇ। ਇਹ ਵਰਤਾਰਾ ਸਹਾਨੁਭੂਤੀ ਟੂਣੇ ਉਤੇ ਅਧਾਰਤ ਹੈ। ਮਾਰਕੰਡੇ ਪੁਰਾਣ ਅਨੁਸਾਰ ਛਿਲੇ ਵਾਲੇ ਕਮਰੇ ਵਿਚ ਅੱਗ, ਪਾਣੀ, ਆਸਾ, ਦੀਵਾ, ਹਥਿਆਰ (ਚਾਕੂ) ਜੈਫਲ ਦੀ ਛਿੱਲ ਅਤੇ ਤਿਲ ਰਖੇ ਜਾਣ। ਤੁਰਯੰਤੀ ਨਾਂ ਦਾ ਬੂਟਾ ਗਰਭਵਤੀ ਦੇ ਸਾਹਮਣੇ ਰਖਿਆ ਜਾਵੇ। ਜੇ ਇਹ ਚੀਜ਼ਾਂ, ਛਿਲੇ ਵਿਚ ਨਾ ਧਰੀਆਂ ਜਾਣ ਤਾਂ ਚੰਦਰੀਆਂ ਰੂਹਾਂ ਬੱਚੇ ਦੀ ਮਲੂਕ ਜਿੰਦ ਨੂੰ ਕਈ ਤਰ੍ਹਾਂ ਦੇ ਨੁਕਸਾਨ ਪਹੁੰਚਾਂਦੀਆਂ ਹਨ।

ਬੱਚੇ ਦੇ ਜਨਮ ਮਗਰੋਂ ਛਿਲੇ ਵਿਚ ਅਗਨੀ ਬਾਲੀ ਜਾਂਦੀ, ਜਿਸ ਵਿਚ ਚਾਵਲਾਂ ਦੇ ਦਾਣੇ ਤੇ ਸਰਹੋਂ ਦੇ ਬੀਜ ਸੁਟੇ ਜਾਂਦੇ। ਇਨ੍ਹਾਂ ਦੇ ਪੁੰਏ ਤੋਂ ਚੰਦਰੀਆਂ ਰੂਹਾਂ ਦੂਰ ਰਹਿੰਦੀਆਂ ਹਨ। ਇਹ ਅਗਨੀ ਦਸ ਦਿਨ ਲਗਾਤਾਰ ਬਲਦੀ ਰਹਿੰਦੀ। ਦਸਵੇਂ ਦਿਨ ਇਸ ਅਗਨੀ ਨੂੰ ਬੁਝਾ ਦਿਤਾ ਜਾਂਦਾ। ਇਸ ਅਗਨੀ 'ਤੇ ਖਾਣ ਪੀਣ ਦੀ ਕੋਈ ਚੀਜ਼

ਗਰਮ ਨਹੀਂ ਕੀਤੀ ਜਾਂਦੀ, ਕਿਉਂ ਜੋ ਇਸ ਤਰ੍ਹਾਂ ਇਹ ਅਗਨੀ ਅਪਵਿਤਰ ਹੋ ਜਾਂਦੀ ਹੈ।

ਨਾੜੂਆ ਕੱਟਣ ਮਗਰੋਂ ਪਿਉ ਬੱਚੇ ਦੇ ਮੂੰਹ ਲਗਦਾ। ਬੱਚੇ ਦੇ ਮੂੰਹ ਲਗਣ ਸਾਰ ਪਿਉ ਸਾਰੇ ਧਾਰਮਿਕ ਰਿਣਾਂ ਤੋਂ ਮੁਕਤ ਹੋ ਜਾਂਦਾ। ਬੱਚੇ ਦਾ ਮੂੰਹ ਵੇਖ ਕੇ ਪਿਉ ਉਹ ਕਪੜਿਆਂ ਸਮੇਤ ਨਹਾਉਂਦਾ ਤੇ ਫਿਰ ਪਿੱਤਰਾਂ ਨੂੰ ਖੁਸ਼ ਕਰਨ ਲਈ ਨਾਂਦੀ ਸਰਾਧ ਕਰਦਾ। ਬ੍ਰਹਮ ਪੁਰਾਣ ਵਿਚ ਜਨਮ ਦੀਆਂ ਰੀਤਾਂ ਸਮੇਂ ਨਾਂਦੀ ਸਰਾਧ ਕਰਨਾ ਜ਼ਰੂਰੀ ਦਸਿਆ ਗਿਆ ਹੈ।

ਜਾਤ ਕਰਮ ਦੇ ਸ਼ੁਰੂ ਵਿਚ ਗੁੜ੍ਹਤੀ ਦੀ ਰਸਮ ਕੀਤੀ ਜਾਂਦੀ, ਜਿਸ ਦਾ ਮੰਤਵ ਬੱਚੇ ਦੀ ਬੁਧੀ ਨੂੰ ਤੀਖਣ ਕਰਨਾ ਹੈ। ਬੱਚੇ ਦਾ ਪਿਉ ਅੰਗੂਠੇ ਦੇ ਨਾਲ ਦੀ ਉਂਗਲ ਦੇ ਨਾਲ ਜਾਂ ਸੋਨੇ ਦੀ ਕਿਸੇ ਚੀਜ਼ ਨਾਲ, ਬੱਚੇ ਦੇ ਮੂੰਹ ਵਿਚ ਮਾਖਿਓਂ ਅਤੇ ਘਿਉ ਜਾਂ ਮਾਖਿਓਂ ਪਾਉਂਦਾ।

ਇਕ ਹੋਰ ਰੀਤ ਬੱਚੇ ਦੀ ਦੀਰਘ ਆਯੂ ਲਈ ਕੀਤੀ ਜਾਂਦੀ। ਪੁੰਨੀ ਦੇ ਕੋਲ ਜਾਂ ਬੱਚੇ ਦੇ ਸੱਜੇ ਕੰਨ ਕੋਲ ਦੀਰਘ ਆਯੂ ਲਈ ਪ੍ਰਾਰਥਨਾ ਕੀਤੀ ਜਾਂਦੀ ਤੇ ਉਨ੍ਹਾਂ ਵਸਤੂਆਂ ਦੇ ਨਾਉਂ ਲਏ ਜਾਂਦੇ ਜਿਨ੍ਹਾਂ ਦੀ ਆਯੂ ਦੀਰਘ ਹੋਵੇ, ਜਿਵੇਂ ਸੂਰਜ, ਸਮੁੰਦਰ, ਆਦਿ।

ਬੱਚੇ ਵਿਚ ਬਲ-ਪ੍ਰਾਕ੍ਰਮ ਵਧਾਉਣ ਲਈ ਦੇਵਤਿਆਂ ਦੀ ਪੂਜਾ ਕੀਤੀ ਜਾਂਦੀ। ਇਸ ਮਗਰੋਂ ਬੱਚੇ ਨੂੰ ਨਵਾਂ ਕੇ ਮਾਂ ਦਾ ਦੁੱਧ ਪਿਲਾਇਆ ਜਾਂਦਾ। ਸਭ ਰਸਮਾਂ ਦੇ ਖਤਮ ਹੋਣ 'ਤੇ ਬ੍ਰਾਹਮਣਾਂ ਨੂੰ ਦਾਨ ਦਿਤਾ ਜਾਂਦਾ।

(ਜ-93) ਜਾਤਰਾ ਬੀਜ :

ਬਹਾਵਲਪੁਰ ਵਿਚ ਦੇਸ਼ ਦੀ ਵੰਡ ਤੋਂ ਪਹਿਲਾਂ ਹਿੰਦੂਆਂ ਵਿਚ ਮਨਾਇਆ ਜਾਂਦਾ ਇਕ ਪੁਰਬ। ਹੋਲੀ ਦੇ ਤਿਉਹਾਰ ਦੇ ਮਗਰੋਂ, ਪਹਿਲੇ ਸ਼ੁਕਰਵਾਰ ਨੂੰ ਦਰਿਆ ਦੇਵਤੇ ਦਾ ਜਨਮ ਦਿਨ ਮਨਾਇਆ ਜਾਂਦਾ ਅਤੇ ਦਰਿਆ ਦੇ ਕੰਢੇ ਭਾਰੀ ਮੇਲਾ ਲਗਦਾ। ਇਸ ਦਿਨ ਹਿੰਦੂ 'ਦਰਿਆ ਸਾਹਿਬ' ਦੀ ਪੂਜਾ ਕਰਦੇ ਤੇ ਭੇਟਾਂ ਚਾੜ੍ਹਦੇ ਹਨ। ਜਿਨ੍ਹਾਂ ਦੀਆਂ ਸੁਖਣਾਂ ਪੂਰੀਆਂ ਹੋਈਆਂ ਹੁੰਦੀਆਂ, ਉਹ ਕਾਨਿਆਂ ਦੀ ਬੇੜੀ ਬਣਾ ਕੇ ਤੇ ਉਸ ਵਿਚ ਦੀਵਾ ਜਗਾ ਕੇ ਜਲ-ਪ੍ਰਵਾਹ ਕਰਦੇ ਹਨ।

ਬਹਾਵਲਪੁਰ ਵਿਚ ਹਿੰਦੂ ਵਧੇਰੇ ਕਰ ਕੇ ਮੇਲੇ ਤੇ ਉਤਸ਼ਵ ਰਾਤ ਵੇਲੇ ਮਨਾਉਂਦੇ ਸਨ, ਜਿਸ ਦਾ ਇਕ ਕਾਰਨ ਇਹ ਸੀ ਕਿ ਹਿੰਦੂ ਦੁਕਾਨਦਾਰ ਤੇ ਵਿਪਾਰੀ ਹੋਣ ਕਰਕੇ ਦਿਨੇ ਘਟ ਹੀ ਵਿਹਲੇ ਹੁੰਦੇ ਸਨ। ਇਸੇ ਸਬੰਧ ਵਿਚ ਅਖਾਣ ਪ੍ਰਚਲਤ ਸੀ :—

ਦਿਨ ਕੋ ਹਟੀ ਰਾਤ ਕੋ ਮੇਲਾ

ਬਹਾਵਲਪੁਰ ਵਿਚ ਕੁਝ ਹੋਰ ਵਖਰੇ ਪੁਰਬ ਵੀ ਮਨਾਏ ਜਾਂਦੇ ਸਨ, ਜਿਵੇਂ ਦੀਵਾਲੀ ਦੇ ਤਿਉਹਾਰ ਤੋਂ ਨੌਂ ਦਿਨ ਮਗਰੋਂ 'ਪਰਦੱਖਣਾ' ਦਿਵਸ ਮਨਾਇਆ ਜਾਂਦਾ। 'ਪਰਦੱਖਣਾ' ਤੋਂ ਇਕ ਦਿਨ ਪਹਿਲਾਂ 'ਗੋਪ ਅਸ਼ਟਮੀ' ਮਨਾਈ ਜਾਂਦੀ। ਇਸ ਦਿਨ ਗਊ ਦੀ ਪੂਜਾ ਕੀਤੀ ਜਾਂਦੀ ਸੀ ਤੇ ਗਊਆਂ ਨੂੰ ਆਟੇ ਦੇ ਪੇੜੇ ਖਵਾਏ ਜਾਂਦੇ ਸਨ।

ਬਹਾਵਲਪੁਰ ਵਿਚ ਇਕ ਹੋਰ ਪੁਰਾਣਾ ਪੁਰਬ ਨਰਸਿੰਘ ਚੌਦਸ, ਜੇਠ ਦੀ ਚੌਦਸ ਨੂੰ ਮਨਾਇਆ ਜਾਂਦਾ। ਇਸ ਤਿੱਥ ਨੂੰ ਹਰਨਾਖਸ਼ ਨੂੰ ਮਾਰਨ ਲਈ ਨਰਸਿੰਘ ਨੇ ਅਵਤਾਰ ਧਾਰਨ ਕੀਤਾ ਸੀ (ਬਹਾਵਲਪੁਰ ਗਜ਼ਟੀਅਰ, ਪੰਨਾ 201)।

(ਜ-94) ਜਾਦੂ-ਟੂਣਾ :

1. ਜਾਦੂ-ਟੂਣਾ, ਸੁਭਾਵ ਵਿਚ ਵਿਚਿਤ੍ਰ ਅਤੇ ਰਹੱਸਮਈ ਹੋਣ ਕਰਕੇ, ਆਪਣੇ ਆਪ ਵਿਚ ਅਧਿਐਨ ਦਾ ਇਕ ਰੋਚਕ ਵਿਸ਼ਾ ਹੈ। ਜਾਦੂ ਟੂਣੇ ਨੂੰ ਅਸੀਂ ਭਾਵੇਂ ਇਕ ਕਾਲਾ ਅਤੇ ਖੰਡਿਤ ਇਲਮ ਮੰਨਦੇ ਹਾਂ, ਪਰ ਜੇ ਡੂੰਘੀ ਨਜ਼ਰ ਵੇਖੀਏ ਤਾਂ ਜਾਦੂ ਟੂਣੇ ਨੇ ਇਕ ਗੌਰਵਮਈ ਤੱਤ ਦੇ ਰੂਪ ਵਿਚ ਕਲਾ, ਸਾਹਿਤ ਅਤੇ ਧਰਮ ਦੇ ਵਿਕਾਸ ਵਿਚ, ਨਿਗਰ ਹਿੱਸਾ ਪਾਉਣ ਤੋਂ ਇਲਾਵਾ, ਮਨੁੱਖੀ ਸਭਿਆਚਾਰ ਨੂੰ ਸਮਰਪੀ ਵੀ ਬਖਸ਼ੀ ਹੈ। ਜਾਦੂ ਟੂਣਾ ਸਾਡੀ ਸਭਿਆਚਾਰਕ ਸਿਰਜਣਾ ਦੇ ਬਹੁ-ਪਖੇ ਪਸਾਰ ਵਿਚ, ਇਕ ਜੀਵੰਤ ਤੱਤ ਬਣ ਕੇ ਸਮਾਇਆ ਹੋਇਆ ਹੈ ਅਤੇ ਇਸ ਦੇ ਰਹੱਸਮਈ ਜਲੌ ਨਾਲ, ਮਨੁੱਖ ਜਾਤੀ ਨੇ ਅਨੇਕਾਂ ਰੂੜੀਆਂ ਨੂੰ ਰਚਿਆ, ਸਿੱਚਿਆ ਤੇ ਸਮੂਰਤ ਕੀਤਾ ਹੈ। ਲੋਕ-ਸੰਸਕ੍ਰਿਤੀ ਵਿਚ ਤਾਂ ਟੂਣਾ ਚਿੰਤਨ, ਅਜ ਵੀ ਇਕ ਪ੍ਰਵਾਹ ਬਣ ਕੇ ਫੈਲਿਆ ਹੋਇਆ ਹੈ ਅਤੇ ਜਿਵੇਂ ਧਰਤੀ ਨੂੰ ਜਿਥੇ ਕਿਤੋਂ ਵੀ ਪੁਟੀਏ, ਹੇਠੋਂ ਕਿਸੇ ਨਾ ਕਿਸੇ ਪੱਧਰ ਉਤੇ ਪਾਣੀ ਫੁੱਟ ਨਿਕਲਦਾ ਹੈ, ਉਸੇ ਤਰ੍ਹਾਂ ਲੋਕ-ਸੰਸਕ੍ਰਿਤੀ ਦੀ ਜਿਸ ਰੂੜੀ ਨੂੰ ਚਾਹੋ, ਉਧੇੜ ਵੇਖੋ, ਹੇਠੋਂ ਜੜ੍ਹ ਜਾਦੂ ਟੂਣੇ ਦੇ ਕਿਸੇ ਤੱਤ ਨਾਲ ਗਲੇਫੀ ਹੋਈ ਹੋਵੇਗੀ। ਧਰਮ ਦਾ ਜਨਮ, ਭਾਵੇਂ ਆਦਿਮ ਕਾਲ ਵਿਚ, ਜਾਦੂ ਟੂਣੇ ਦੇ ਵਧਦੇ ਪਖੰਡ ਦੇ ਪ੍ਰਤੀਕਰਮ ਵਜੋਂ ਹੋਇਆ, ਪਰ ਧਰਮ ਦੇ ਨਿਰਮਾਣ ਵਿਚ ਵੀ ਜਾਦੂ ਟੂਣੇ ਦੀਆਂ ਰੂੜੀਆਂ ਦਾ ਨਿੱਗਰ ਹਿੱਸਾ ਹੈ। ਧਰਮ ਦੇ ਕਈ ਸੰਕਲਪ ਜਾਦੂ ਚਿੰਤਨ ਦੇ ਹੀ ਸੋਧੇ ਸੰਵਾਰੇ ਹੋਏ ਰੂਪ ਹਨ ਅਤੇ ਬਹੁਤ ਸਾਰੇ ਕਰਮ-ਕਾਂਡ ਟੂਣੇ-ਟੱਪਿਆਂ ਦੇ। ਇਸੇ ਤਰ੍ਹਾਂ ਕਲਾ, ਨਿਰਤ ਅਤੇ ਕਾਵਿ ਦਾ ਉਦੈ ਵੀ ਜਾਦੂ ਦੇ ਕੁਝ ਸੰਕਲਪਾਂ ਨੂੰ ਹੀ ਕਲਾਤਮਿਕ ਰੂਪ ਅਤੇ ਦਿਸ਼ਾ ਦੇਣ ਤੋਂ ਹੀ ਹੋਇਆ। ਇਹ ਸਭ ਕਲਾਵਾਂ ਮੁੱਢ ਵਿਚ ਜਾਦੂ ਦੀਆਂ ਹੀ ਪੂਰਕ ਰਹੀਆਂ ਹਨ। ਅਜਿਹੇ ਮਹੱਤਵਪੂਰਨ ਵਿਸ਼ੇ ਨੂੰ, ਜੋ ਲੋਕਧਾਰਾ ਦੇ ਅੰਤਰਗਤ ਆਉਂਦਾ ਹੈ, ਅਸੀਂ ਹੁਣ ਤਕ

ਨਕਾਰਦੇ ਰਹੇ ਹਾਂ ਅਤੇ ਇਸ ਬਾਰੇ ਕੋਈ ਨਿੱਠ ਕੇ ਵਿਚਾਰ ਨਹੀਂ ਕੀਤੀ।

ਪਹਿਲਾਂ ਅਸੀਂ ਜਾਦੂ ਟੂਣੇ ਦੀ ਪ੍ਰਕ੍ਰਿਤੀ, ਮੂਲ ਤੱਤ ਤੇ ਮਹੱਤਾ ਆਦਿ ਤੋਂ ਇਲਾਵਾ ਉਸ ਦੀਆਂ ਉਨ੍ਹਾਂ ਰੂੜੀਆਂ ਉਤੇ ਵੀ ਵਿਚਾਰ ਕਰਾਂਗੇ ਜੋ ਕਲਾ, ਸਾਹਿਤ ਅਤੇ ਧਰਮ ਦੇ ਖੇਤਰ ਵਿਚ ਵਿਆਪਕ ਰੂਪ ਵਿਚ ਫੈਲੀਆਂ ਹੋਈਆਂ ਹਨ। ਕਿਉਂ ਜੋ ਟੂਣਾ-ਚਿੰਤਨ ਬਾਰੇ ਅਸਾਂ ਪੰਜਾਬੀ ਵਿਦਵਾਨਾਂ ਨੇ ਅਜੇ ਗੱਲ ਛੁਹੀ ਹੀ ਨਹੀਂ, ਇਸ ਲਈ ਸਾਧਾਰਨ ਪਰ ਬੁਨਿਆਦੀ ਗੱਲਾਂ 'ਤੇ ਵਿਚਾਰ ਕਰਨੀ ਲਾਜ਼ਮੀ ਹੈ।

ਜਾਦੂ-ਟੂਣੇ ਤੋਂ ਸਾਡਾ ਕੀ ਭਾਵ ਹੈ? ਇਸ ਗੱਲ ਦੀ ਵਿਆਖਿਆ ਕਰਨੀ ਸੌਖੀ ਨਹੀਂ। ਜਾਦੂ ਟੂਣੇ ਦਾ ਮੂਲ ਆਧਾਰ ਲੋਕ-ਮਨ ਦੀਆਂ ਪ੍ਰਵਿਰਤੀਆਂ ਹਨ ਅਤੇ ਇਸ ਵਿਚ ਕਈ ਲੋਕ-ਸੰਕਲਪ, ਜਿਵੇਂ ਕਿ ਜੜ੍ਹ ਵਸਤੂਆਂ ਵਿਚ ਆਤਮ-ਤਤ ਦੀ ਹੋਂਦ, ਸੂਖਮ ਤੇ ਨਿਰਾਕਾਰ ਵਸਤੂਆਂ ਦਾ ਅਦ੍ਰਿਸ਼ਟ ਰੂਪ ਵਿਚ ਕਾਇਆਧਾਰੀ ਹੋਣਾ; ਕਲਪਨਾ ਅਤੇ ਵਾਸਤਵਿਕਤਾ ਵਿਚ ਅਭੇਦਤਾ ਆਦਿ, ਜੋ ਲੋਕਧਾਰਾ ਦੀ ਸਿਰਜਣਾ ਵਿਚ ਬੁਨਿਆਦੀ ਤੱਤ ਮੰਨੇ ਜਾਂਦੇ ਹਨ, ਆਪਣੇ ਬਹੁਬਿਧ ਪਸਾਰੇ ਵਿਚ, ਸੰਜੁਗਤ ਹਨ। ਇਨ੍ਹਾਂ ਸਭ ਸੰਕਲਪਾਂ ਨੂੰ, ਸੰਜੁਗਤ ਰੂਪ ਵਿਚ, ਪਰਿਭਾਸ਼ਕ ਸ਼ਬਦਾਂ ਵਿਚ ਬੰਨਣਾ ਸਹਿਜ ਨਹੀਂ। ਇਨ੍ਹਾਂ ਸੰਕਲਪਾਂ ਤੋਂ ਇਲਾਵਾ ਜਾਦੂ ਟੂਣੇ ਦੀਆਂ ਕੁਝ ਆਪਣੀਆਂ ਵੀ ਮਨੋਤਾਂ ਹਨ, ਜਿਸ ਕਰਕੇ ਟੂਣਾ ਚਿੰਤਨ ਬੜਾ ਜਟਿਲ ਤੇ ਬਹੁ-ਪਰਤੀ ਪਸਾਰ ਗ੍ਰਹਿਣ ਕਰ ਗਿਆ ਹੈ, ਫਿਰ ਵੀ ਵਰਤੋਂ-ਵਿਹਾਰ ਲਈ ਕੋਈ ਪਰਿਭਾਸ਼ਾ ਤਾਂ ਨਿਸ਼ਚਿਤ ਕਰਨੀ ਹੀ ਪੈਂਦੀ ਹੈ। ਮੇਰੀ ਜਾਚੇ ਜਾਦੂ ਟੂਣਾ ਲੋਕ-ਮਨ ਦੀ ਇਕ ਵਿਚਿਤ੍ਰ ਕਲਾਤਮਿਕ ਪ੍ਰਵਿਰਤੀ ਹੈ, ਜੋ ਅਲੌਕਿਕ ਅਤੇ ਰਹੱਸਮਈ ਵਿਧੀਆਂ ਦੁਆਰਾ, ਪ੍ਰਾਕ੍ਰਿਤਕ ਅਤੇ ਪ੍ਰਾਣੀ ਜਗਤ ਦੀਆਂ ਘਟਨਾਵਾਂ ਦੇ ਕੁਦਰਤੀ ਪ੍ਰਵਾਹ ਨੂੰ ਪ੍ਰਭਾਵਿਤ ਕਰਕੇ, ਇੱਛਾ ਅਨੁਕੂਲ ਦਿਸ਼ਾ ਦੇਂਦੀ ਹੈ। ਸੰਖੇਪ ਵਿਚ ਇਉਂ ਵੀ ਕਿਹਾ ਜਾ ਸਕਦਾ ਹੈ ਕਿ ਜਾਦੂ ਟੂਣਾ ਪ੍ਰਾਕ੍ਰਿਤਕ ਦ੍ਰਿਸ਼ਟਮਾਨ ਅਤੇ ਪ੍ਰਾਣੀ ਜਗਤ ਦੇ ਵਿਹਾਰ ਉਤੇ ਰਹੱਸਮਈ ਵਿਧੀ ਨਾਲ ਵਸੀਕਾਰ ਪ੍ਰਾਪਤ ਕਰਨ ਦੀ ਕਲਾ ਹੈ। ਪ੍ਰਕ੍ਰਿਤੀ ਨੂੰ ਕੁਦਰਤੀ ਜਾਂ ਪ੍ਰਗਟ ਤੌਰ ਤਰੀਕੇ ਨਾਲ ਸੰਸਕ੍ਰਿਤੀ ਵਿਚ ਬਦਲਣਾ ਤਾਂ ਵਿਗਿਆਨ ਹੈ, ਪਰ ਪ੍ਰਕ੍ਰਿਤੀ ਨੂੰ ਰਹੱਸਮਈ ਢੰਗ ਨਾਲ ਸੰਸਕ੍ਰਿਤੀ ਵਿਚ ਬਦਲਣ ਦੀ ਕਿਰਿਆ ਜਾਦੂ-ਟੂਣਾ ਹੈ। ਜਾਦੂ ਟੂਣੇ ਦਾ ਸੰਸਾਰ ਵਾਸਤਵਿਕ ਸੰਸਾਰ ਨਾਲੋਂ ਵਿਲੱਖਣ ਅਤੇ ਅਦਭੁਤ ਹੋਣ ਕਰਕੇ, ਵਿਗਿਆਨਕ ਨੇਮਾਂ ਨਾਲੋਂ ਰਹੱਸਮਈ ਨੇਮਾਂ ਦੇ ਅਧੀਨ ਕਾਰਜਸ਼ੀਲ ਹੈ।

ਜਾਦੂ ਟੂਣੇ ਦਾ ਉਦੈ, ਪ੍ਰਕ੍ਰਿਤੀ ਦੇ ਵਿਰਾਟ ਪਸਾਰੇ ਨੂੰ, ਵਸ ਵਿਚ ਕਰਨ ਦੇ ਮਾਨਵੀ ਉਦਮ ਵਿਚੋਂ ਹੋਇਆ।

ਮਨੁੱਖ ਵਿਚ, ਪ੍ਰਾਕ੍ਰਿਤਕ ਸ਼ਕਤੀਆਂ ਉਤੇ ਕਾਬੂ ਪਾਉਣ ਅਤੇ ਉਨ੍ਹਾਂ ਨੂੰ ਆਪਣੀ ਇੱਛਾ ਦੇ ਅਨੁਕੂਲ ਢਾਲਣ ਦੀ ਚੋਸ਼ਟਾ, ਆਦਿ ਕਾਲ ਤੋਂ ਹੀ ਪ੍ਰਬਲ ਰਹੀ ਹੈ। ਇਸ ਇੱਛਾ ਦੀ ਪੂਰਤੀ ਲਈ ਮਨੁੱਖ ਨੇ ਵਿਗਿਆਨਕ ਅਤੇ ਗ਼ੈਰ-ਵਿਗਿਆਨਕ ਦੋਹਾਂ ਪੱਧਰਾਂ ਉਤੇ ਸਾਧਨਾ ਕੀਤੀ। ਵਿਗਿਆਨਕ ਸਾਧਨਾਂ ਨੇ ਸੰਸਕ੍ਰਿਤੀ ਨੂੰ ਜਨਮ ਦਿਤਾ। ਜਿਵੇਂ ਕਿ ਮਨੁੱਖ ਨੇ ਸਰਦੀ ਦੇ ਕਹਿਰ ਤੋਂ ਬਚਣ ਲਈ, ਦਰਖਤਾਂ ਦੀ ਖਾਲ ਨੂੰ ਛਿਲ ਕੇ, ਬਸਤਰ ਬਣਾ ਲਏ, ਜਾਂ ਦਰਖਤਾਂ ਦੀਆਂ ਟਹਿਣੀਆਂ ਅਤੇ ਘਾਹ ਫੂਸ ਦੀ ਮਦਦ ਨਾਲ ਟਪਰੀਆਂ ਖੜੀਆਂ ਕਰ ਲਈਆਂ। ਪਰ ਕੁਝ ਪ੍ਰਾਕ੍ਰਿਤਕ ਦ੍ਰਿਸ਼ਟਮਾਨ ਅਜਿਹੇ ਵੀ ਸਨ, ਜਿਨ੍ਹਾਂ ਉਤੇ ਵਿਗਿਆਨਕ ਢੰਗ ਨਾਲ ਕਾਬੂ ਪਾਉਣਾ ਮਨੁੱਖ ਦੀ ਵਸੋਂ ਬਾਹਰ ਸੀ, ਜਿਵੇਂ ਕਿ ਜੇ ਕਈ ਮਹੀਨੇ ਲਗਾਤਾਰ ਮੀਂਹ ਨਾ ਵਸੇ ਅਤੇ ਧਰਤੀ ਦੀ ਸਾਰੀ ਬਨਸਪਤੀ ਸੜ-ਸੁਕ ਜਾਵੇ, ਖਾਣ ਲਈ ਕੰਦਮੂਲ ਵੀ ਨਾ ਮਿਲੇ ਤਾਂ ਮਾਨਵ ਮੀਂਹ ਦੀ ਪ੍ਰਾਪਤੀ ਲਈ ਕੀ ਕਰੇ? ਅਜਿਹੀ ਸਥਿਤੀ ਵਿਚ ਮਨੁੱਖ ਲਈ, ਰਹੱਸਮਈ ਵਿਧੀਆਂ ਦਾ ਆਸਰਾ ਲੈਣਾ ਸਹਿਜ ਸੀ, ਕਿਉਂ ਜੋ ਉਸ ਦੀ ਧਾਰਨਾ ਸੀ ਕਿ ਬੱਦਲਾਂ ਦੇ ਪਿਛੇ ਜੋ ਆਤਮ-ਤੱਤ ਹੈ, ਉਹੋ ਹੀ ਇਸ ਮੀਂਹ ਨੂੰ ਪੈਣ ਤੋਂ ਰਹੱਸਮਈ ਢੰਗ ਨਾਲ ਰੋਕ ਰਿਹਾ ਹੈ। ਜਾਦੂ ਦਾ ਜਨਮ ਭਾਵੇਂ ਪ੍ਰਕ੍ਰਿਤੀ ਦੇ ਵਿਗਿਆਨਕ ਸੁਭਾਵ ਨੂੰ ਸਮਝਣ ਦੀ ਅਸਮਰਥਾ ਕਾਰਨ, ਅਤੇ ਕੁਝ ਭੁਲੇਖੇ ਭਰੀਆਂ ਧਾਰਨਾਵਾਂ ਤੋਂ ਹੋਇਆ, ਪਰ ਇਹ ਕਲਾ ਮਨੁੱਖ ਦੀ ਪ੍ਰਕ੍ਰਿਤੀ ਨਾਲ ਜੂਝਣ ਦੇ ਦ੍ਰਿੜ੍ਹ ਇਰਾਦੇ ਦਾ ਫਲ ਸੀ। ਪ੍ਰਕ੍ਰਿਤੀ ਦੀ ਅਸੀਮ ਸ਼ਕਤੀ ਨੂੰ ਵਸ ਵਿਚ ਕਰਨ ਲਈ, ਜਾਦੂ ਟੂਣਾ ਆਦਿਮ ਮਾਨਵ ਦੇ ਅਲਪਬੁੱਧੀ ਦਾ ਇਕ ਯਤਨ ਸੀ। ਇਸ ਤਰ੍ਹਾਂ ਵੇਖਿਆਂ ਜਾਦੂ ਦੀ ਉਤਪਤੀ ਮਾਨਵ ਦੀ ਸਵੈ-ਰਖਿਆ ਦੀ ਭਾਵਨਾ ਤੋਂ ਹੋਈ। ਮਨੁੱਖ ਦਾ ਸਭ ਤੋਂ ਪਹਿਲਾਂ ਬਲਵਾਨ ਮਿੱਤਰ ਅਤੇ ਸ਼ਤਰੂ ਪ੍ਰਕ੍ਰਿਤੀ ਸੀ, ਜੋ ਬੜੇ ਤੇਜਵਾਨ, ਬਲਕਾਰ ਤੇ ਵਿਰਾਟ ਰੂਪ ਵਿਚ, ਉਸ ਦੇ ਚਾਰ ਚੁਫੇਰੇ ਫੈਲੀ ਹੋਈ ਸੀ। ਪ੍ਰਕ੍ਰਿਤੀ ਤੋਂ ਮਾਨਵ ਨੂੰ ਸੁਖ ਆਨੰਦ ਅਤੇ ਜ਼ਿੰਦਾ ਰਹਿਣ ਲਈ, ਅੰਨ-ਜਲ ਤੇ ਪੌਣ ਦੀ ਪ੍ਰਾਪਤੀ ਹੁੰਦੀ ਸੀ, ਪਰ ਪ੍ਰਕ੍ਰਿਤੀ ਵਿਕਰਾਲ ਰੂਪ ਧਾਰ ਕੇ, ਜਦੋਂ ਮੀਂਹ ਝੱਖੜ ਲਿਆਂਦੀ ਤਾਂ ਮਨੁੱਖ ਲਈ ਸੰਕਟ ਵੀ ਪੈਦਾ ਕਰ ਦਿੰਦੀ। ਸੋ ਮਾਨਵ ਨੇ ਸਵੈ-ਰਖਿਆ ਲਈ, ਪ੍ਰਕ੍ਰਿਤੀ ਨੂੰ ਸ਼ਬਦਾਂ ਅਤੇ ਕਰਮ-ਕਾਂਡਾਂ ਦੀ ਰਹੱਸਮਈ ਸ਼ਕਤੀ ਨਾਲ ਪ੍ਰਭਾਵਿਤ ਕਰ ਕੇ, ਆਪਣੀ ਇੱਛਾ ਅਨੁਕੂਲ ਢਾਲਣਾ ਚਾਹਿਆ। ਇਹ ਯਤਨ ਆਦਿਮ ਮਨੁੱਖ ਦੀ ਉਸ ਵਕਤ ਦੀ ਸਾਮੂਹਿਕ ਚੇਤਨਾ ਦਾ ਹਾਣੀ ਸੀ। ਮਨੁੱਖ ਦੀ ਸਮੂਹਿਕ ਚੇਤਨਾ ਵਿਚ, ਆਤਮਸ਼ੀਲ ਚਿੰਤਨ, ਸੂਖਮ ਵਸਤੂਆਂ ਦੀ ਸਮੁਰਤ ਹੋਂਦ, ਜੜ੍ਹ ਵਿਚ ਪ੍ਰਾਣਧਾਰੀ

ਆਤਮ-ਤੱਤ ਦਾ ਵਿਸ਼ਵਾਸ ਆਦਿ ਸੰਕਲਪ ਸਮਾਏ ਹੋਏ ਸਨ, ਅਤੇ ਅਜਿਹੀ ਲੋਕ-ਮਨ ਵਾਲੀ ਚੇਤਨਾ ਵਿਚ ਜਾਦੂ-ਟੂਣਾ ਦਾ ਸੰਕਲਪ ਉਦੈ ਹੋਣਾ ਸਹਿਜ ਸੀ।

ਜੁੱਗਾਂ ਦੇ ਲੰਮੇ ਸਫ਼ਰ ਵਿਚ, ਆਦਿਮ ਮਾਨਵ ਨੇ, ਜਿਸ ਛਿਣ ਪ੍ਰਕ੍ਰਿਤੀ ਵਿਚ ਕਿਸੇ ਜੀਵੰਤ ਆਤਮ-ਤੱਤ ਦੀ ਹੋਂਦ ਮਹਿਸੂਸ ਕੀਤੀ, ਉਸੇ ਅਹਿਮ ਬੰਦੂ ਤੋਂ ਲੋਕਧਾਰਾ ਦਾ ਮੁੱਢ ਬੱਝਿਆ ਅਤੇ ਜਿਸ ਪਲ ਮਨੁੱਖ ਵਿਚ ਉਸ ਆਤਮ-ਤੱਤ ਨੂੰ ਰਹੱਸਮਈ ਵਿਧੀ ਨਾਲ ਵਸ ਵਿਚ ਕਰਨ ਦੀ ਚੋਸ਼ਟਾ ਪੈਦਾ ਹੋਈ, ਉਸੇ ਨੁਕਤੇ ਤੋਂ ਜਾਦੂ ਟੂਣੇ ਦਾ ਉਦੈ ਹੋਇਆ, ਅਤੇ ਜਿਸ ਘੜੀ ਮਨੁੱਖ ਨੇ ਇਸ ਰਹੱਸਮਈ ਤੱਤ ਨੂੰ ਪੂਜਣਾ ਅਰੰਭਿਆ, ਉਸ ਅਹਿਮ ਮੌੜ ਤੇ ਧਰਮ ਨੇ ਜਨਮ ਲਿਆ। ਮਿਸਾਲ ਦੇ ਤੌਰ ਤੇ ਬੱਦਲਾਂ ਦੇ ਪਿਛੇ ਕਿਸੇ ਆਤਮ ਤੱਤ ਦੀ ਹੋਂਦ ਮੰਨਣ ਦੇ ਵਿਸ਼ਵਾਸ ਨਾਲ ਲੋਕਧਾਰਾ ਦਾ ਆਰੰਭ ਹੋਇਆ ਅਤੇ ਲੰਮੇ ਸੌਕੇ ਮਗਰੋਂ ਬੱਦਲਾਂ ਨੂੰ ਪੈਦਾ ਕਰਨ ਲਈ, ਜਦੋਂ ਮਨੁੱਖ ਦੇ ਇਕ ਸਮੂਹ ਨੇ ਨਾਚ ਦੁਆਰਾ ਮੀਂਹ ਵਿਗੁਤੇ ਦ੍ਰਿਸ਼ਟਮਾਨ ਦਾ ਅਨੁਕਰਣ ਰਚਿਆ, ਜਿਸ ਵਿਚ ਨਚਦੇ ਹੋਏ ਉਨ੍ਹਾਂ ਨੇ ਇਕ ਦੂਜੇ ਉਤੇ ਪਾਣੀ ਦੇ ਛੱਟੇ ਮਾਰੇ। ਢੋਲ ਤੇ ਹੋਰ ਸਾਜ਼ਾਂ ਨਾਲ ਬਿਜਲੀ ਦੀ ਗੜਕਣ ਦੀ ਧੁਨੀ ਪੈਦਾ ਕੀਤੀ। ਮੌਰ ਦੇ ਪੰਖ ਬੰਨ੍ਹ ਕੇ ਮੌਰ-ਨ੍ਰਿਤ ਕੀਤਾ, ਡਡੂ ਬਣ ਕੇ ਟਰੈਂ ਟਰੈਂ ਦੀ ਗੂੰਜਾਰ ਕਢੀ ਅਤੇ ਇਸ ਤਰ੍ਹਾਂ ਦੇ ਅਨੁਕਰਣ ਦੁਆਰਾ, ਬੱਦਲਾਂ ਨੂੰ ਮੀਂਹ ਵਸਾਣ ਦਾ ਆਦੇਸ਼ ਦਿਤਾ ਤਾਂ ਟੂਣੇ ਨੇ ਜਨਮ ਲਿਆ। ਫਿਰ ਜਦੋਂ ਮਾਨਵ ਨੇ ਬੱਦਲਾਂ ਪਿਛੇ ਛੁਪੇ ਆਤਮ-ਤੱਤ ਨੂੰ ਦੇਵ ਰੂਪ ਮੰਨ ਕੇ, ਉਸ ਅਗੇ ਬਾਰਸ਼ ਲਈ ਪ੍ਰਾਰਥਨਾ ਤੇ ਅਰਜ਼ੋਈਆਂ ਕੀਤੀਆਂ ਤਾਂ ਸ੍ਰਿਸ਼ਟੀ ਉਤੇ ਧਰਮ ਦਾ ਉਦੈ ਹੋਇਆ।

ਮਨੁੱਖ ਨੇ ਜਾਦੂ ਟੂਣੇ ਨੂੰ ਇਕ ਰਹੱਸਮਈ ਸੰਦ ਵਜੋਂ, ਪ੍ਰਕ੍ਰਿਤੀ ਦੇ ਵਿਰੁਧ ਸੰਘਰਸ਼ ਵਿਚ ਕੰਮ ਲਿਆਂਦਾ। ਭਾਵੇਂ ਉਸ ਨੇ ਜਾਦੂ ਟੂਣੇ ਦੁਆਰਾ ਪ੍ਰਕ੍ਰਿਤੀ ਨੂੰ ਵਸ ਵਿਚ ਕਰਨ ਦਾ ਭਰਮ ਸਿਰਜਿਆ, ਪਰ ਇਹਦੇ ਨਾਲ ਮਾਨਵ ਨੂੰ ਇਕ ਨਵੇਂ ਮਨੋਬਲ ਦੀ ਪ੍ਰਾਪਤੀ ਹੋਈ ਅਤੇ ਇਕ ਨਵੀਂ ਚੇਤਨਾ ਅੰਦਰੋਂ ਜਾਗੀ। ਇਸੇ ਲਈ ਜਾਦੂ-ਟੂਣਾ ਪ੍ਰਕ੍ਰਿਤੀ ਤੋਂ ਸੰਸਕ੍ਰਿਤੀ ਵਲ ਦੀ ਯਾਤਰਾ ਵਿਚ ਇਕ ਅਹਿਮ ਕਦਮ ਸੀ।

ਜਾਦੂ ਦੀ ਕਲਾ ਕੁਝ ਗੱਲਾਂ ਮਿੱਥ ਕੇ ਤੁਰਦੀ ਹੈ। ਇਨ੍ਹਾਂ ਵਿਲੱਖਣ ਅਤੇ ਰੋਚਕ, ਪਰ ਪੂਰਵ-ਵਿਵੇਕੀ ਮਾਨਤਾਵਾਂ ਉਤੇ ਟੂਣੇ ਦਾ ਸਾਰਾ ਅਭਿਬਰ ਖੜਾ ਹੈ। ਪਹਿਲੀ ਗੱਲ ਤਾਂ ਇਹ ਕਿ ਬ੍ਰਹਿਮੰਡ ਦੇ ਪਿਛੇ ਕੋਈ ਅਚੇਤ ਅਤੇ ਨਿਰਵਿਅਕਤਵ ਸ਼ਕਤੀ ਕਾਰਜਸ਼ੀਲ ਹੈ, ਜੋ ਕਿਸੇ ਨੇਮ ਵਿਚ ਬੜੀ ਕਰਮ ਕਰ ਰਹੀ ਹੈ। ਇਸ ਸ਼ਕਤੀ ਉਤੇ ਰਹੱਸਮਈ ਵਿਧੀਆਂ ਨਾਲ ਕਾਬੂ ਪਾ ਕੇ, ਉਸ ਦੇ ਅਟਲ ਨੇਮਾਂ ਵਿਚ ਪਰਿਵਰਤਨ

ਲਿਆਂਦੇ ਜਾ ਸਕਦੇ ਹਨ।

ਪਰ ਧਰਮ ਜਿਵੇਂ ਕਿ ਅਗੇ ਚਲ ਕੇ ਵੇਖਾਂਗੇ ਟੂਣੇ ਨਾਲੋਂ ਵੱਖਰੇ ਵਿਚਾਰਾਂ ਦਾ ਧਾਰਨੀ ਹੈ। ਧਰਮ ਇਹ ਮਿਥ ਕੇ ਚਲਦਾ ਹੈ ਕਿ ਬ੍ਰਹਿਮੰਡ ਦੇ ਪਿਛੇ ਅਦ੍ਰਿਸ਼ਟ ਰੂਪ ਵਿਚ ਕੋਈ ਚੇਤਨ ਅਤੇ ਵਿਅਕਤਕ ਸ਼ਕਤੀ ਅਥਵਾ ਸ਼ਕਤੀਆਂ ਕਾਰਜਸ਼ੀਲ ਹਨ, ਜਿਨ੍ਹਾਂ ਦੀ ਇੱਛਾ ਬਗ਼ੈਰ ਕੁਝ ਵੀ ਨਹੀਂ ਵਾਪਰ ਸਕਦਾ। ਇਥੇ ਇਹ ਗੱਲ ਯਾਦ ਰਖਣੀ ਚਾਹੀਦੀ ਹੈ ਕਿ ਧਰਮ ਵੀ ਟੂਣੇ ਵਾਂਗ ਇਸ ਗੱਲ ਵਿਚ ਵਿਸ਼ਵਾਸ ਰਖਦਾ ਹੈ ਕਿ ਕੁਦਰਤ ਦੇ ਨੇਮਾਂ ਨੂੰ ਬਦਲਿਆ ਜਾ ਸਕਦਾ ਹੈ। ਪਰ ਦੋਹਾਂ ਦੀ ਦ੍ਰਿਸ਼ਟੀ ਵਿਚ ਬੜਾ ਅੰਤਰ ਹੈ। ਟੂਣੇ ਦੇ ਕਾਰਜ ਵਿਚ ਮੰਤਰ ਜਾਂ ਕਰਮ-ਕਾਂਡਾਂ ਦੁਆਰਾ ਪ੍ਰਾਕ੍ਰਿਤਕ ਸ਼ਕਤੀਆਂ ਨੂੰ ਆਦੇਸ਼ ਦਿਤਾ ਜਾਂਦਾ ਹੈ। ਇਸੇ ਦੇ ਉਲਟ ਧਰਮ ਵਿਚ ਅਰਾਧਨਾ ਤੇ ਪ੍ਰਾਰਥਨਾ ਦੁਆਰਾ ਦੇਵੀ ਸ਼ਕਤੀਆਂ ਨੂੰ ਪ੍ਰਸੰਨ ਕਰਕੇ, ਉਨ੍ਹਾਂ ਦੀ ਬਖਸ਼ਿਸ਼ ਮੰਗੀ ਜਾਂਦੀ ਹੈ। ਫਲ ਈਸ਼ਵਰ ਦੀ ਰਜ਼ਾ ਉਤੇ ਛੱਡ ਦਿਤਾ ਜਾਂਦਾ ਹੈ।

ਇਸ ਪੱਖ ਤੋਂ ਵਿਗਿਆਨ ਦੀ ਪ੍ਰਕ੍ਰਿਤੀ ਧਰਮ ਅਤੇ ਟੂਣਾ ਚਿੰਤਨ, ਦੋਹਾਂ ਨਾਲੋਂ ਅਡਰੀ ਹੈ। ਵਿਗਿਆਨ ਅਨੁਸਾਰ, ਪ੍ਰਕ੍ਰਿਤੀ ਨੇਮ ਵਿਚ ਬੱਝੀ ਹੋਈ ਕਾਰਜਸ਼ੀਲ ਹੈ ਅਤੇ ਇਨ੍ਹਾਂ ਨੇਮਾਂ ਵਿਚ ਕੋਈ ਪਰਿਵਰਤਨ ਨਹੀਂ ਲਿਆਂਦਾ ਜਾ ਸਕਦਾ। ਪਾਣੀ ਹਮੇਸ਼ਾ ਹੀ ਕਿਸੇ ਵਸਤੂ ਨੂੰ ਡੋਬਦਾ ਹੈ, ਅਗਨੀ ਸਾੜ ਕੇ ਸਵਾਹ ਕਰਦੀ ਹੈ। ਟੂਣਾ-ਚਿੰਤਨ ਅਨੁਸਾਰ ਇਹ ਨੇਮ ਆਦੇਸ਼ਾਂ ਦੁਆਰਾ ਬਦਲੇ ਜਾ ਸਕਦੇ ਹਨ। ਮੰਤਰਾਂ ਦੁਆਰਾ ਪਾਣੀ ਉਤੇ ਇਉਂ ਤੁਰਿਆ ਜਾ ਸਕਦਾ ਹੈ ਜਿਵੇਂ ਕੋਈ ਭੋਇੰ ਉਤੇ ਵਿਚਰ ਰਿਹਾ ਹੋਵੇ; ਅੱਗ ਸਾੜਨ ਦੀ ਥਾਂ ਸਿਰਜਨਾ ਕਰ ਸਕਦੀ ਹੈ। ਸਿਰਫ ਰਹੱਸਮਈ ਵਿਧੀ ਦਾ ਗਿਆਨ ਹੋਣਾ ਚਾਹੀਦਾ ਹੈ। ਜਾਂ ਫਿਰ ਪਾਣੀ ਅਤੇ ਅਗਨੀ ਦੇ ਆਤਮ ਤਤ ਉਤੇ ਵਸੀਕਾਰ ਪ੍ਰਾਪਤ ਕਰਨ ਦੀ ਲੋੜ ਹੈ। ਧਰਮ ਵੀ ਇਸ ਗੱਲ ਨੂੰ ਪ੍ਰਵਾਨ ਕਰਦਾ ਹੈ ਕਿ ਜੇ ਦੇਵੀ ਦੇਵਤਿਆਂ ਦੀ ਬਖਸ਼ਿਸ਼ ਹੋਵੇ ਤਾਂ ਵਸਤੂ ਨੂੰ ਜਲ ਨਹੀਂ ਡੋਬਦਾ ਅਤੇ ਅਗਨੀ ਪ੍ਰਾਣੀ ਨੂੰ ਸਾੜਦੀ ਨਹੀਂ। ਪ੍ਰਹਿਲਾਦ ਨੂੰ ਹਰਨਾਖਸ਼ ਦੇ ਹੁਕਮ ਨਾਲ, ਲੋਹੇ ਦੀ ਭੱਖਦੀ ਥੰਮੀ ਨਾਲ, ਜਦੋਂ ਬੰਨ੍ਹਿਆ ਜਾਣ ਲਗਾ ਤਾਂ ਉਸ ਨੇ ਉਸ ਥੰਮੀ ਉਤੇ ਇਕ ਕੀੜੀ ਤੁਰਦੀ ਵੇਖੀ। ਇਸ ਨੂੰ ਦੇਵੀ ਸੰਕੇਤ ਮੰਨ ਕੇ ਪ੍ਰਹਿਲਾਦ ਨੇ ਵੀ ਥੰਮੀ ਨਾਲ ਜੱਫੀ ਪਾ ਲਈ ਅਤੇ ਉਸ ਉਤੇ ਅਗਨੀ ਦਾ ਰਤਾ ਵੀ ਅਸਰ ਨਾ ਹੋਇਆ।

ਦੂਜਾ, ਟੂਣਾ ਚਿੰਤਨ ਅਨੁਸਾਰ ਪ੍ਰਾਕ੍ਰਿਤਕ ਸੰਸਾਰ ਵਿਚ ਹਰੇਕ ਕਾਰਜ ਕਿਸੇ ਕਾਰਨ ਨੂੰ ਜਨਮ ਦੇਂਦਾ ਹੈ। ਕਾਰਨ ਤੇ ਕਾਰਜ ਸਹਿਜ ਰੂਪ ਵਿਚ ਇਕ ਦੂਜੇ ਨਾਲ ਜੁੜੇ ਹੋਏ

ਹਨ। ਇਕ ਘਟਨਾ ਦੇ ਫਲਸਰੂਪ ਕੋਈ ਦੂਜੀ ਘਟਨਾ, ਬਿਨਾਂ ਕਿਸੇ ਅਧਿਆਤਮਕ ਸ਼ਕਤੀ ਦੀ ਦਖਲ ਅੰਦਾਜ਼ੀ ਦੇ, ਸੁਤੇ-ਸਿਧ ਹੀ ਵਾਪਰਦੀ ਹੈ। ਇਸ ਲਈ ਜੇ ਮੰਤਰਾਂ, ਜੰਤਰਾਂ, ਟੂਣੇ, ਕਰਮ ਕਾਂਡਾਂ ਜਾਂ ਰੀਤਾਂ ਦੁਆਰਾ ਕਿਸੇ ਕਾਰਨ ਦੀ ਸਥਿਤੀ ਪੈਦਾ ਕੀਤੀ ਜਾਵੇ ਤਾਂ ਫਲ ਵਜੋਂ ਕਾਰਜ ਸਹਿਜ ਰੂਪ ਵਿਚ ਹੋਂਦ ਵਿਚ ਆਉਂਦਾ ਹੈ। ਕਾਰਜ ਤੇ ਕਾਰਨ ਰਹੱਸਮਈ ਰਾਬਤੇ ਦੁਆਰਾ ਇਕ ਦੂਜੇ ਨਾਲ ਸੰਬੰਧਿਤ ਹੁੰਦੇ ਹਨ। ਜੇ ਅਸੀਂ ਕਲਾ ਦੁਆਰਾ ਕਿਸੇ ਵਸਤੂ ਨੂੰ ਸਿਰਜੀਏ ਤਾਂ ਉਸ ਕਲਾ ਵਸਤੂ ਵਿਚ ਮੂਲ ਜਗਤ-ਵਸਤੂ ਆਪਣੇ ਪੂਰੇ ਪਸਾਰੇ ਵਿਚ ਵਿਦਮਾਨ ਹੋਵੇਗੀ। ਕਲਾ ਕਿਰਤ ਨੂੰ ਵਸਤੂ ਬਣਨ ਲਈ ਕੇਵਲ ਮੰਤਰਾਂ ਤੇ ਕਰਮ-ਕਾਂਡਾਂ ਵਿਚੋਂ ਦੀ ਲੰਘਣਾ ਪੈਂਦਾ ਹੈ। ਕਲਾ ਕਿਰਤ ਵਿਚ ਜਗਤ-ਵਸਤੂ ਅਦ੍ਰਿਸ਼ਟ ਰੂਪ ਵਿਚ ਸਮਾਈ ਹੁੰਦੀ ਹੈ। ਕੇਵਲ ਉਸ ਨੂੰ ਸਮੂਰਤ ਅਤੇ ਸਬੂਲ ਸ਼ਕਲ ਵਿਚ ਲਿਆਉਣ ਲਈ, ਰਹੱਸਮਈ ਵਿਧੀ ਦੀ ਸਮਝ ਹੋਣੀ ਚਾਹੀਦੀ ਹੈ।

ਕਲਾ ਕਿਰਤ ਨੂੰ ਮੂਲ ਵਸਤੂ ਦੇ ਰੂਪ ਵਿਚ ਢਾਲਣ ਦੀ ਪ੍ਰਕ੍ਰਿਆ ਵਿਚ ਅਨੁਕਰਣ ਜਾਂ 'ਸਹਿ ਤੋਂ ਸਹਿ ਦੀ ਉਤਪਤੀ' ਦੇ ਕਰਮ ਕਾਂਡ ਦੀ ਬੜੀ ਵਡਿਆਈ ਹੈ ਅਥਵਾ ਅਨੁਕਰਣ ਟੂਣਾ ਚਿੰਤਨ ਵਿਚ ਬੜਾ ਮਹੱਤਵਪੂਰਨ ਮਾਧਿਅਮ ਹੈ। ਵੈਸੇ ਵੀ ਅਨੁਕਰਣ ਨੇ ਮਨੁੱਖੀ ਸੰਸਕ੍ਰਿਤੀ ਦੇ ਵਿਕਾਸ ਵਿਚ ਬੜੀ ਅਹਿਮ ਭੂਮਿਕਾ ਨਿਭਾਈ ਹੈ। ਅਨੁਕਰਣ ਮੁਢੋਂ ਹੀ ਮਨੁੱਖ ਦੇ ਸੁਭਾਵ ਵਿਚ ਰਚਿਆ ਹੋਇਆ ਹੈ। ਮਨੁੱਖ ਨੇ ਬਹੁਤੀ ਪ੍ਰਾਪਤੀ ਨਕਲ ਦੁਆਰਾ ਹੀ ਕੀਤੀ ਹੈ। ਜਾਦੂ ਟੂਣੇ ਦਾ ਹੀ ਨਹੀਂ—ਸਾਹਿਤ, ਕਲਾ ਅਤੇ ਨਾਚ-ਸੰਗੀਤ ਦਾ ਮੁੱਢ ਵੀ ਅਨੁਕਰਣ ਤੋਂ ਹੀ ਬਝਿਆ। ਕਾਵਿ ਤੇ ਕਲਾ ਆਦਿ ਨੂੰ ਜੀਵਨ ਦਾ ਅਨੁਕਰਣ ਹੀ ਮੰਨਿਆ ਗਿਆ ਹੈ। ਕੋਈ ਕਲਾਕਾਰ ਜਾਂ ਪ੍ਰਤਿਭਾਸ਼ਾਲੀ ਵਿਅਕਤੀ, ਜੋ ਕੁਝ ਜੀਵਨ ਵਿਚ ਵੇਖਦਾ ਹੈ, ਉਸੇ ਵਸਤੂ ਨੂੰ ਉਹ ਆਪਣੀ ਕਲਾ ਦੇ ਵਿਸ਼ੇਸ਼ ਸੰਦਾਂ—ਸ਼ਬਦਾਂ, ਲਕੀਰਾਂ, ਸੰਕੇਤਾਂ ਜਾਂ ਧੁਨੀਆਂ ਦੇ ਮਾਧਿਅਮ ਦੁਆਰਾ ਸਾਹਿਤ, ਕਲਾ, ਨਿਰਤ ਜਾਂ ਸੰਗੀਤ ਵਿਚ ਸਮੂਰਤ ਕਰਦਾ ਹੈ। ਇਸ ਤਰ੍ਹਾਂ ਵਾਸਤਵਿਕ ਵਸਤੂ, ਕਲਾ ਵਿਚ ਇਕ ਅਵਾਸਤਵਿਕ ਸਰੂਪ ਗ੍ਰਹਿਣ ਕਰਦੀ ਹੈ। ਕਲਾ ਦੀ ਯਾਤਰਾ ਵਾਸਤਵਿਕਤਾ ਤੋਂ ਅਵਾਸਤਵਿਕਤਾ ਵਲ ਦੀ ਹੈ। ਕਦੇ ਸਮੂਰਤ ਵਸਤੂ ਅਮੂਰਤ ਹੋ ਜਾਂਦੀ ਹੈ ਅਤੇ ਕਦੇ ਅਮੂਰਤ ਸਮੂਰਤ। ਪਰ ਉਹ ਕਲਾ ਰੂਪ ਵਿਚ ਕਦੇ ਵਾਸਤਵਿਕ ਨਹੀਂ ਰਹਿੰਦੀ। ਉਹਦਾ ਅਜਨਬੀਕਰਣ ਹੋ ਜਾਣ ਕਰ ਕੇ, ਉਹ ਜਾਂ ਤਾਂ ਵਧੇਰੇ ਖੂਬਸੂਰਤ ਤੇ ਗੌਰਵ ਵਾਲੀ ਹੋ ਜਾਂਦੀ ਹੈ ਜਾਂ ਵਿਲੱਖਣ; ਮੂਲ ਦਾ ਰੂਪਾਂਤਰ ਕਦੇ ਵੀ ਨਹੀਂ ਰਹਿੰਦੀ।

ਇਸ ਦੇ ਉਲਟ ਜਾਦੂ ਟੂਣੇ ਦੀ ਕਲਾ ਵਿਚ, ਅਨੁਕਰਣ ਦੀ ਯਾਤਰਾ ਅਵਾਸਵਿਕਤਾ ਤੋਂ ਵਾਸਤਵਿਕਤਾ ਵਲ ਦੀ ਹੈ। ਇਥੇ ਕਲਾ ਵਸਤੂ ਨੇ ਜਗਤ ਵਸਤੂ ਦਾ ਰੂਪ ਧਾਰਨ ਕਰਨਾ ਹੁੰਦਾ ਹੈ। ਇਥੇ ਵਿਆਖਿਆ ਲਈ ਇਕ ਉਦਾਹਰਣ ਦਿਤੀ ਜਾਂਦੀ ਹੈ। ਟੂਣਾ ਚਿੰਤਨ ਅਨੁਸਾਰ ਜੇ ਕਿਸੇ ਤੀਵੀਂ ਦੇ ਘਰ ਸੰਤਾਨ ਨਾ ਹੁੰਦੀ ਹੋਵੇ, ਤਾਂ ਜੋ ਉਹ ਤੀਵੀਂ ਕਪੜੇ ਦਾ ਗੁੱਡਾ ਬਣਾ ਕੇ, ਉਸ ਨੂੰ ਬੱਚੇ ਵਾਂਗ ਗੋਦ ਵਿਚ ਲਏ, ਖਿਡਾਵੇ, ਦੁੱਧ ਚੁੰਘਾਵੇ ਤੇ ਲੋਰੀਆਂ ਦੇ ਦੇ ਕੇ ਸੁਲਾਵੇ ਤਾਂ ਇਸ ਅਨੁਕਰਣ ਸਦਕਾ ਸੁਤੇ ਸਿਧ ਉਸ ਦੀ ਕੁੱਖ ਹਰੀ ਹੋ ਸਕਦੀ ਹੈ। ਇਸ ਚਿੰਤਨ ਅਨੁਸਾਰ ਪ੍ਰਕ੍ਰਿਤੀ ਵੀ ਅਨੁਕਰਣ ਕਰਦੀ ਹੈ ਅਤੇ ਕਲਾ-ਜਗਤ ਨੂੰ ਵਸਤੂ-ਜਗਤ ਵਿਚ ਬਦਲ ਦੇਂਦੀ ਹੈ। ਪ੍ਰਕ੍ਰਿਤੀ ਇਕ ਸ਼ੀਸ਼ੇ ਵਾਂਗ ਹੈ ਜਿਸ ਵਿਚ ਜੋ ਅਨੁਕਰਣ ਮਨੁੱਖ ਸਿਰਜੇ, ਉਸ ਨੂੰ ਉਹ ਸਹਿਜ ਰੂਪ ਵਿਚ ਪ੍ਰਤਿਬਿੰਬਤ ਹੀ ਨਹੀਂ ਕਰਦੀ, ਉਸ ਨੂੰ ਸਾਕਾਰਤਾ ਜਾਂ ਭੌਤਿਕ ਰੂਪ ਵੀ ਪ੍ਰਦਾਨ ਕਰ ਦੇਂਦੀ ਹੈ। ਅਨੁਕਰਣ ਦਾ ਮੂਲ ਵਸਤੂ ਨਾਲ ਇਕ ਅਟੂਟ ਜਿਹਾ ਰਹੱਸਮਈ ਰਾਬਤਾ ਹੈ। ਫਲਸਰੂਪ ਕਲਾ ਦੁਆਰਾ ਸਿਰਜੇ ਕਿਸੇ ਦ੍ਰਿਸ਼ਟਮਾਨ ਨੂੰ, ਉਹ ਸਮੂਰਤ ਭੌਤਿਕ ਰੂਪ ਵਿਚ ਬਦਲ ਦਿੰਦੀ ਹੈ। ਸੋ ਉਪਰੋਕਤ ਚਿੰਤਨ ਤੋਂ ਇਹ ਸਿਧਾਂਤ ਉਪਜਿਆ ਹੈ ਕਿ ਸਹਿ ਤੋਂ ਸਹਿ ਦੀ ਉਤਪਤੀ ਹੁੰਦੀ ਹੈ ਅਤੇ ਕਿਸੇ ਵਸਤੂ ਜਾਂ ਸਥਿਤੀ ਉਤੇ ਕਾਬੂ ਪਾ ਲੈਣ ਦਾ ਭਰਮ ਪੈਦਾ ਕਰਨ ਨਾਲ, ਉਹ ਵਸਤੂ ਜਾਂ ਸਥਿਤੀ ਵਾਸਤਵਿਕ ਰੂਪ ਵਿਚ ਕਾਬੂ ਆ ਜਾਂਦੀ ਹੈ।

ਤੀਜਾ, ਟੂਣਾ ਚਿੰਤਨ ਇਹ ਗੱਲ ਵੀ ਮਿੱਥ ਕੇ ਤੁਰਦਾ ਹੈ ਕਿ ਜੇ ਕਿਸੇ ਇਕ ਵਸਤੂ ਦਾ ਕਿਸੇ ਦੂਜੀ ਵਸਤੂ ਨਾਲ, ਕਦੇ ਵੀ ਸਬੰਧ ਰਿਹਾ ਹੋਵੇ, ਭਾਵੇਂ ਕੁਝ ਛਿਣ ਲਈ ਤੇ ਭਾਵੇਂ ਦੀਰਘ ਕਾਲ ਲਈ, ਤਾਂ ਉਸ ਵਸਤੂ ਦੇ ਮੂਲ ਨਾਲੋਂ ਵੱਖ ਹੋਣ ਦੇ ਬਾਵਜੂਦ ਵੀ, ਦੋਹਾਂ ਵਿਚ ਰਹੱਸਮਈ ਢੰਗ ਨਾਲ ਰਾਬਤਾ ਕਾਇਮ ਰਹਿੰਦਾ ਹੈ। ਭੌਤਿਕ ਤੌਰ ਤੇ ਅੱਡ ਹੋ ਕੇ ਵੀ, ਵਸਤੂ ਰਹੱਸਮਈ ਢੰਗ ਨਾਲ ਮੂਲ ਨਾਲ ਜੁੜੀ ਰਹਿੰਦੀ ਹੈ। ਮਿਸਾਲ ਦੇ ਤੌਰ ਤੇ ਜੇ ਕਿਸੇ ਪ੍ਰਾਣੀ ਦੇ ਨਾਖ਼ੂਨ, ਵਾਲ, ਮਾਸ ਦੀ ਕੋਈ ਬੋਟੀ ਅਤੇ ਹੱਡੀ ਆਦਿ ਉਸ ਨਾਲੋਂ ਕਟ ਕੇ ਵੱਖਰੀ ਕਰ ਲਈ ਜਾਵੇ, ਤਾਂ ਵੀ ਇਨ੍ਹਾਂ ਚੀਜ਼ਾਂ ਦਾ ਉਸ ਪ੍ਰਾਣੀ ਦੀ ਮੂਲ ਕਾਇਆ ਅਤੇ ਮਰਨ ਉਪਰੰਤ ਉਸ ਦੇ ਆਤਮ-ਤੱਤ ਨਾਲ ਨਿਰੰਤਰ ਰਿਸ਼ਤਾ ਕਾਇਮ ਰਹਿੰਦਾ ਹੈ ਅਤੇ ਇਨ੍ਹਾਂ ਜੜ੍ਹ ਵਸਤੂਆਂ ਦੁਆਰਾ, ਕਾਰਜ ਦੀ ਜੋ ਕਲਾ-ਸਥਿਤੀ ਪੈਦਾ ਕੀਤੀ ਜਾਵੇਗੀ, ਸਹਿਜ ਅਨੁਕਰਣ ਦੁਆਰਾ, ਉਹ ਮੂਲ ਕਾਇਆ ਜਾਂ ਉਸ ਦੇ ਆਤਮ-ਤੱਤ ਲਈ ਕਾਰਨ ਬਣੇਗੀ। ਇਸ

ਸੰਕਲਪ ਨੇ ਟੂਣੇ-ਚਿੰਤਨ ਇਕ ਮਹੱਤਵਪੂਰਨ ਸਿਧਾਂਤ— 'ਅੰਸ਼ ਤੋਂ ਅੰਸ਼ੀ ਤਕ' ਨੂੰ ਜਨਮ ਦਿਤਾ ਹੈ। ਭਾਵ ਜੇ ਕਿਸੇ ਸ਼ਖਸ ਦੇ ਨਹੀਂ, ਵਾਲ, ਥੁੱਕ, ਪੈਰਾਂ ਦੀ ਧੂੜ, ਪਹਿਨੇ ਕਪੜੇ ਦੀ ਕੋਈ ਕਾਤਰ ਪ੍ਰਾਪਤ ਹੋ ਜਾਵੇ ਤਾਂ ਇਸ 'ਅੰਸ਼' ਦੁਆਰਾ ਮੂਲ ਪ੍ਰਾਣੀ (ਅੰਸ਼ੀ) ਨੂੰ ਪ੍ਰਭਾਵਤ ਕੀਤਾ ਜਾ ਸਕਦਾ ਹੈ ਅਥਵਾ ਉਸ ਨੂੰ ਸੁੱਖ ਜਾਂ ਨੁਕਸਾਨ ਪਹੁੰਚਾਇਆ ਜਾ ਸਕਦਾ ਹੈ। ਇਸੇ ਧਾਰਨਾ ਅਨੁਸਾਰ ਟੂਣਾ ਹਮੇਸ਼ਾ ਸੱਜਣ/ਦੁਸ਼ਮਣ ਦੀ ਕਿਸੇ ਵਸਤੂ (ਅੰਸ਼) ਉਤੇ ਕੀਤਾ ਜਾਂਦਾ ਹੈ, ਕਿਉਂ ਜੋ ਰਾਬਤੇ ਬਗ਼ੈਰ ਉਸ ਟੂਣੇ ਦਾ ਅਸਰ ਨਹੀਂ ਹੁੰਦਾ। ਕਈ ਸਾਧ ਕਿਸੇ ਬੀਮਾਰ ਦਾ ਰੋਗ ਨਿਵਾਰਨ ਲਈ, ਰੋਗੀ ਦੇ ਕਿਸੇ ਕਪੜੇ ਜਾਂ ਛੋਹੀ ਹੋਈ ਵਸਤੂ (ਅੰਸ਼) ਉਤੇ ਮੰਤਰ ਪੜ੍ਹ ਕੇ, ਬੀਮਾਰ (ਅੰਸ਼ੀ) ਨੂੰ ਨਰੋਆ ਕਰ ਦਿੰਦੇ ਮੰਨੇ ਗਏ ਹਨ। ਅੰਸ਼ ਤੋਂ ਅੰਸ਼ੀ ਨੂੰ ਪ੍ਰਭਾਵਤ ਕਰਨ ਦੇ ਸਿਧਾਂਤ ਨੂੰ, ਧਰਮ ਨੇ ਵੀ ਆਪਣੇ ਅਨੇਕਾਂ ਕਰਮ-ਕਾਂਡਾਂ ਵਿਚ ਅਪਣਾਇਆ ਹੈ, ਜਿਸ ਦੀ ਇਕ ਅਹਿਮ ਮਿਸਾਲ ਸੰਤਾਂ ਮਹਾਤਮਾਵਾਂ ਦੀ ਚਰਨ ਧੂੜੀ ਨੂੰ ਮੱਥੇ ਉਤੇ ਲਾਉਣਾ ਹੈ। ਜੇ ਕਿਸੇ ਗੁਰਮੁਖ ਦੇ ਚਰਨਾਂ ਦੀ ਧੂੜ (ਅੰਸ਼) ਨੂੰ ਕੋਈ ਜਗਿਆਸੂ ਆਪਣੇ ਮੱਥੇ ਉਪਰ ਲਗਾਵੇ, ਤਾਂ ਉਹ ਅੰਸ਼ੀ ਦੇ ਦੇਵੀ ਗੁਣਾਂ ਨੂੰ ਸੁਤੇ ਸਿਧ ਗ੍ਰਹਿਣ ਕਰ ਲੈਂਦਾ ਹੈ। ਧਰਮ ਦਾ ਇਕ ਹੋਰ ਸਿਧਾਂਤ ਹੈ, ਜੋਤ ਤੋਂ ਪਰਮ ਜੋਤ ਵਲ ਦੀ ਯਾਤਰਾ। ਇਸ ਦਾ ਆਧਾਰ ਵੀ ਅੰਸ਼ ਤੋਂ ਅੰਸ਼ੀ ਤਕ ਪਹੁੰਚਣਾ ਹੈ। ਪ੍ਰਾਣੀ ਦੇ ਅੰਦਰ ਜੋ ਜੋਤ ਅਥਵਾ ਆਤਮਾ ਹੈ, ਉਹ ਪਰਮਜੋਤ/ਪਰਮਾਤਮਾ ਦਾ ਹੀ ਅੰਸ਼ਿਕ ਰੂਪ ਹੈ। ਇਸ ਲਈ ਧਰਮ ਨੇ, ਟੂਣਾ-ਚਿੰਤਨ ਤੋਂ, ਉਪਰੋਕਤ ਸਿਧਾਂਤ ਨੂੰ ਅਪਣਾ ਕੇ, ਇਸ ਨੂੰ ਇਕ ਨਵੀਂ ਦਿਸ਼ਾ ਵਿਚ, ਦੇਵੀ ਪ੍ਰਾਪਤੀ ਲਈ ਵਰਤਿਆ ਹੈ। ਕਿਉਂ ਜੋ ਪ੍ਰਾਣੀ ਆਪਣੇ ਅੰਦਰ ਦੀ ਜੋਤ/ਆਤਮਾ, ਜੋ ਅੰਸ਼-ਰੂਪ ਵਿਚ ਅੰਦਰ ਵਿਦਮਾਨ ਹੈ ਤੇ ਪਰਮਜੋਤ/ਪਰਮਾਤਮਾ ਜੋ ਅੰਸ਼ੀ ਹੈ, ਤਕ ਸਹਿਜੇ ਯਾਤਰਾ ਕਰ ਸਕਦਾ ਹੈ। ਇਸੇ ਲਈ ਧਰਮ 'ਮਨ ਤੂੰ ਜੋਤਿ ਸਰੂਪ ਹੈ, ਆਪਣਾ ਮੂਲ ਪਛਾਣ' ਉਤੇ ਜ਼ੋਰ ਦੇਂਦਾ ਹੈ। ਇਸ ਮੂਲ ਦੇ ਆਸਰੇ ਪਾਰਬ੍ਰਹਮ ਤਕ ਪਹੁੰਚਣਾ ਸਹਿਜ ਹੈ।

ਅੰਸ਼ ਤੋਂ ਅੰਸ਼ੀ ਤਕ ਦੀ ਯਾਤਰਾ ਦੇ ਸਮਾਨਾਂਤਰ ਹੀ ਇਕ ਦੂਜਾ ਸਿਧਾਂਤ ਵੀ ਪ੍ਰਚਲਤ ਹੈ—ਨਾਮ ਤੋਂ ਨਾਮੀ ਤਕ ਦੀ ਯਾਤਰਾ; ਨਾਮ ਇਥੇ ਅੰਸ਼ ਹੈ ਤੇ ਨਾਮੀ ਅੰਸ਼ੀ। ਟੂਣਾ-ਚਿੰਤਨ ਅਨੁਸਾਰ ਜੇ ਕਿਸੇ ਸ਼ਖਸ ਦਾ ਨਾਉਂ ਪਤਾ ਹੋਵੇ ਤਾਂ ਉਸ ਨਾਉਂ ਦੇ ਦੁਆਰਾ, ਰਹੱਸਮਈ ਢੰਗ ਨਾਲ ਨਾਮੀ ਨਾਲ ਰਾਬਤਾ ਕਾਇਮ ਕੀਤਾ ਜਾ ਸਕਦਾ ਹੈ ਅਤੇ ਨਾਮੀ ਨੂੰ ਪ੍ਰਭਾਵਤ ਕਰਕੇ, ਉਸਨੂੰ ਆਪਣੇ ਵਸ ਵਿਚ ਵੀ ਲਿਆਂਦਾ ਜਾ ਸਕਦਾ ਹੈ। ਇਹ ਭਰਮ ਆਦਿਮ ਅਵਸਥਾ

ਵਿਚ ਵਿਚਰਦੇ ਕਈ ਕਬੀਲਿਆਂ ਵਿਚ ਅਜ ਵੀ ਵੇਖਣ ਵਿਚ ਆਉਂਦਾ ਹੈ। ਕਈ ਕਬੀਲਿਆਂ ਦੇ ਲੋਕ ਆਪਣੇ ਅਸਲੀ ਨਾਉਂ ਨੂੰ ਗੁਪਤ ਰਖਦੇ ਹਨ ਅਤੇ ਵਰਤੋਂ ਵਿਹਾਰ ਵਿਚ ਕੋਈ ਦੂਜਾ ਨਾਮ ਜਾਂ ਉਪਨਾਮ ਹੀ ਲੋਕਾਂ ਨੂੰ ਦਸਦੇ ਹਨ। ਕਿਉਂ ਜੋ ਉਨ੍ਹਾਂ ਦੀ ਧਾਰਨਾ ਹੈ ਕਿ ਨਾਉਂ ਦੁਆਰਾ ਨਾਮੀ ਨੂੰ ਪ੍ਰਭਾਵਿਤ ਕੀਤਾ ਜਾਂ ਨੁਕਸਾਨ ਪਹੁੰਚਾਇਆ ਜਾ ਸਕਦਾ ਹੈ। ਪ੍ਰਾਚੀਨ ਕਾਲ ਵਿਚ ਦੇਵਤਿਆਂ ਦੇ ਅਨੇਕਾਂ ਨਾਂਵਾਂ ਦੀ ਉਤਪੱਤੀ ਪਿਛੇ ਵੀ ਇਹੋ ਰਹੱਸ ਹੈ। ਅਨੁਯਾਈ ਆਪਣੇ ਇਸ਼ਟ ਦੇ ਨਾਉਂ ਨੂੰ ਹਮੇਸ਼ਾਂ ਗੁਪਤ ਰਖਦੇ ਸਨ ਅਤੇ ਜੋ ਉਨ੍ਹਾਂ ਨੂੰ ਇਹ ਨਾਉਂ ਦੂਜੇ ਕਬੀਲਿਆਂ ਦੇ ਲੋਕਾਂ ਅਗੇ ਕਿਸੇ ਕਾਰਨ ਪ੍ਰਗਟ ਵੀ ਕਰਨਾ ਪੈਂਦਾ ਸੀ ਤਾਂ ਉਹ ਆਪਣੇ ਇਸ਼ਟ ਦੇ ਕਿਸੇ ਮਹਾਨ ਕਾਰਜ ਜਾਂ ਮਹਿਮਾ ਨਾਲ ਸੰਬੰਧਿਤ ਕਰਮ ਵਾਚਕ ਨਾਉਂ ਦਾ ਹੀ ਜ਼ਿਕਰ ਕਰਦੇ ਹਨ। ਕਿਉਂ ਜੋ ਕਰਮ ਵਾਚਕ ਨਾਵਾਂ ਜਾਂ ਮੁਹਿੰਮਾਂ ਦੀਆਂ ਉਪਾਧੀਆਂ ਦਾ ਨਾਮੀ ਨਾਲ ਉਹ ਰਹੱਸਮਈ ਰਾਬਤਾ ਨਹੀਂ ਹੁੰਦਾ, ਜੋ ਮੂਲ ਨਾਮ ਦਾ ਨਾਮੀ ਨਾਲ ਹੁੰਦਾ ਹੈ। ਇਸ ਲਈ ਦੇਵਤਿਆਂ ਜਾਂ ਆਪਣੇ ਕੁਲ ਦੇ ਇਸ਼ਟ ਨੂੰ ਲਾਗਵੇਂ ਟੂਣੇ ਦੁਆਰਾ ਪਹੁੰਚਾਏ ਜਾ ਸਕਣ ਵਾਲੇ ਨੁਕਸਾਨ ਤੋਂ ਬਚਣ ਲਈ ਕਰਮ ਵਾਚਕ ਨਾਵਾਂ ਦੀ ਧਾਰਨਾ ਪ੍ਰਚਲਤ ਹੋਈ।

ਨਾਮ ਤੋਂ ਨਾਮੀ ਤਕ ਦੀ ਯਾਤਰਾ ਦੇ ਸਿਧਾਂਤ ਨੂੰ ਧਰਮ ਨੇ, ਖਾਸ ਤੌਰ ਤੇ ਭਗਤੀ ਲਹਿਰ ਨੇ ਅਪਣਾਇਆ। ਭਗਤੀ ਲਹਿਰ ਦਾ ਸਾਰਾ ਪਾਸਾਰ ਨਾਮ ਦੁਆਰਾ ਨਾਮੀ ਨੂੰ ਪ੍ਰਾਪਤ ਕਰਨ ਦੇ ਸੰਕਲਪ ਉਤੇ ਖੜਾ ਹੈ। ਸਿਮਰਨ ਦਾ ਆਧਾਰ ਵੀ ਨਾਮ ਤੋਂ ਨਾਮੀ ਤਕ ਦੀ ਰਹੱਸਮਈ ਯਾਤਰਾ ਹੈ।

2. ਆਦਿ ਕਾਲ ਤੋਂ ਹੀ, ਮਨੁੱਖ ਵਿਚ, ਪ੍ਰਾਕ੍ਰਿਤਕ ਸ਼ਕਤੀਆਂ ਉਤੇ ਕਾਬੂ ਪਾਉਣ ਦੀ ਤੇ ਜੀਵਨ ਵਿਚ ਵਾਪਰਦੀਆਂ ਘਟਨਾਵਾਂ ਦੀ ਚਾਲ ਨੂੰ ਆਪਣੀ ਮਰਜ਼ੀ ਅਨੁਕੂਲ ਕਰਨ ਦੀ ਇਛਾ ਬੜੀ ਪ੍ਰਬਲ ਰਹੀ ਹੈ। ਪ੍ਰਾਚੀਨ ਮਨੁੱਖ ਕੁਦਰਤ ਨੂੰ ਸਮਝਣੇ ਤਾਂ ਅਸਮਰਥ ਰਿਹਾ, ਪਰ ਲੰਮੇ ਤਜਰਬੇ ਪਿਛੋਂ ਉਸ ਦਾ ਇਹ ਵਿਸ਼ਵਾਸ ਬਣ ਗਿਆ ਕਿ ਉਹ ਟੂਣਿਆਂ, ਮੰਤਰਾਂ ਜਾਂ ਰੀਤਾਂ ਨਾਲ ਪ੍ਰਕਿਰਤੀ ਤੇ ਜੀਵਨ-ਗਤੀ ਉਤੇ ਕਾਬੂ ਪਾ ਸਕਦਾ ਹੈ। ਇਸੇ ਵਿਸ਼ਵਾਸ ਤੋਂ ਜਾਦੂ ਤੇ ਟੂਣੇ ਨੇ ਜਨਮ ਲਿਆ।

ਜਾਦੂ ਇਕ ਕਲਾ ਹੈ ਜੋ ਇਹ ਮੰਨ ਕੇ ਚਲਦੀ ਹੈ ਕਿ ਪ੍ਰਕ੍ਰਿਤੀ ਵਿਚ ਹਰੇਕ ਕਾਰਣ ਕਿਸੇ ਕਾਰਜ ਨੂੰ ਜਨਮ ਦੇਂਦਾ ਹੈ ਤੇ ਇਕ ਘਟਨਾ ਪਿਛੋਂ ਦੂਜੀ ਘਟਨਾ ਬਿਨਾਂ ਕਿਸੇ ਦੈਵੀ ਜਾਂ ਅਧਿਆਤਮਕ ਸ਼ਕਤੀ ਦੇ ਦਖਲ ਦੇ, ਆਪਣੇ ਆਪ ਹੀ ਵਾਪਰਦੀ ਹੈ। ਇਸ ਲਈ ਜੇ ਮੰਤਰਾਂ, ਕਰਮਕਾਂਡਾਂ

ਤੇ ਰੀਤਾਂ ਨਾਲ ਕਾਰਨ ਪੈਦਾ ਕੀਤੇ ਜਾਣ ਤਾਂ ਕਾਰਜ ਆਪੇ ਸਿਧ ਹੋ ਜਾਂਦਾ ਹੈ। ਫਿਰ ਕਿਸੇ ਵਸਤੂ ਜਾਂ ਸਥਿਤੀ ਉਤੇ ਕਾਬੂ ਪਾ ਲੈਣ ਦਾ ਭਰਮ ਪੈਦਾ ਕਰਨ ਨਾਲ, ਉਹ ਵਸਤੂ ਜਾਂ ਸਥਿਤੀ ਸਚਮੁਚ ਹੀ ਵਸ ਵਿਚ ਹੋ ਜਾਂਦੀ ਹੈ। ਮਿਸਾਲ ਵਜੋਂ ਜੇ ਕੋਈ ਬਾਝ ਇਸਤਰੀ ਚਾਹੁੰਦੀ ਹੈ ਕਿ ਉਸ ਦੀ ਕੁੱਖ ਹਰੀ ਹੋਵੇ, ਤਾਂ ਉਹ ਕੁਝ ਮੰਤਰ ਦਾ ਜਾਪ ਕਰਦੀ ਹੋਈ ਕਪੜੇ ਦਾ ਇਕ ਗੁੱਡਾ ਬਣਾ ਕੇ ਉਸ ਨੂੰ ਅਸਲੀ ਬੱਚੇ ਵਾਂਗ ਖਿਡਾਵੇ, ਦੁੱਧ ਪਿਲਾਵੇ ਤੇ ਲੋਰੀਆਂ ਦੇਵੇ। ਇਸ ਤਰ੍ਹਾਂ ਉਸਦੇ ਘਰ ਬੱਚਾ ਜਨਮ ਲਏਗਾ। ਜੇ ਮੀਂਹ ਚਾਹੀਦਾ ਹੋਵੇ ਤਾਂ ਬੱਦਲਾਂ ਦਾ ਸਵਾਂਗ ਭਰੇ। ਘਨਘੋਰ ਬੱਦਲਾਂ ਜਿਹੀ ਗੜਗੜਾਹਟ ਪੈਦਾ ਕਰੇ, ਵਸਦੀਆਂ ਬੂੰਦਾਂ ਨਾਲ ਮਿਲਦੀ ਜੁਲਦੀ ਆਵਾਜ਼ ਰਥੇ ਤੇ ਇਕ ਦੂਜੇ ਉਤੇ ਪਾਣੀ ਉਛਾਲੇ, ਇਸ ਤਰ੍ਹਾਂ ਕਰਨ ਨਾਲ ਮੀਂਹ ਵਸ ਪਏਗਾ। ਇਸ ਵਿਚਾਰ ਉਤੇ ਅਧਾਰਤ ਟੂਣੇ ਨੂੰ 'ਸੁਹਿਰਦ ਜਾਦੂ' ਕਹਿੰਦੇ ਹਨ।

ਜਾਦੂ ਇਹ ਵੀ ਮੰਨ ਕੇ ਚਲਦਾ ਹੈ ਕਿ ਵਸਤੂ ਤੇ ਉਸ ਨਾਲੋਂ ਵੱਖ ਕੀਤਾ ਅੰਸ ਹਮੇਸ਼ਾ ਇਕ ਦੂਜੇ ਨਾਲ ਅਭੇਦ ਰਹਿੰਦੇ ਹਨ।

ਜਿਹੜੀ ਸਮਿਗਰੀ ਦਾ ਇਕ ਵਾਰ ਕਿਸੇ ਸ਼ਖਸ/ਵਸਤੂ ਨਾਲ ਸੰਪਰਕ ਰਿਹਾ ਹੋਵੇ, ਉਹ ਸਰੀਰਕ ਤੌਰ ਉਤੇ, ਉਸ ਨਾਲੋਂ ਵੱਖ ਹੋ ਜਾਣ ਤੇ ਵੀ ਉਸ ਦਾ ਮੂਲ ਨਾਲ ਗੁਪਤ ਜਿਹਾ ਸਬੰਧ ਰਹਿੰਦਾ ਹੈ, ਜਿਵੇਂ ਨਹੁੰ ਜਾਂ ਸਿਰ ਦੇ ਵਾਲ ਕਟ ਵੀ ਦਿਤੇ ਜਾਣ ਤਾਂ ਵੀ ਇਨ੍ਹਾਂ ਦਾ ਸਬੰਧ ਮੂਲ ਸ਼ਖਸ ਨਾਲੋਂ ਟੁਟਦਾ ਨਹੀਂ ਤੇ ਇਨ੍ਹਾਂ ਚੀਜ਼ਾਂ ਉਤੇ ਜੋ ਜਾਦੂ ਟੂਣਾ ਕੀਤਾ ਜਾਵੇਗਾ, ਉਸ ਦਾ ਅਸਰ ਅਵੱਸ਼ ਉਸ ਸ਼ਖਸ ਉਤੇ ਪਏਗਾ, ਜਿਸ ਦੇ ਸਰੀਰ ਦਾ ਕਦੇ ਉਹ ਅੰਗ ਸਨ। ਇਸ ਸਿਧਾਂਤ ਉਤੇ ਅਧਾਰਤ ਜਾਦੂ ਨੂੰ 'ਲਾਗਵਾਂ ਜਾਦੂ' ਕਹਿੰਦੇ ਹਨ।

ਜਾਦੂ ਟੂਣੇ ਦੀਆਂ ਕਈ ਕਿਸਮਾਂ ਹਨ, ਜਿਵੇਂ ਕਿਸੇ ਦੀ ਮੰਦੀ ਨਜ਼ਰ ਤੋਂ ਬਚਣ ਲਈ ਮਕਾਨ ਦੇ ਮੱਥੇ ਉਤੇ ਖਾਸ ਚਿੰਨ੍ਹ ਉਕਰਨੇ ਜਾਂ ਭੂਤ ਪ੍ਰੇਤ ਤੋਂ ਰੱਖਿਆ ਲਈ ਬਾਂਹ ਉਤੇ ਤਵੀਤ ਬੰਨ੍ਹਣਾ। ਇਹ ਜਾਦੂ ਕਿਸੇ ਪ੍ਰਭਾਵ ਨੂੰ ਖੰਡਿਤ ਕਰਨ ਲਈ ਹੈ ਤੇ ਅਭਾਵਾਤਮਕ ਹੈ। ਇਸ ਦੇ ਉਲਟ ਭਾਵਾਤਮਕ ਜਾਦੂ ਕਿਸੇ ਗੱਲ ਦੀ ਸਿੱਧੀ ਲਈ ਕੀਤਾ ਜਾਂਦਾ ਹੈ, ਮਿਸਾਲ ਲਈ ਜੇ ਕੋਈ ਗਭਰੂ ਕਿਸੇ ਮੁਟਿਆਰ ਨੂੰ ਆਪਣੇ ਪ੍ਰੇਮ ਜਾਲ ਵਿਚ ਫਾਹੁਣਾ ਚਾਹੁੰਦਾ ਹੈ ਤਾਂ ਉਹ ਤਲਿਸਮਾ (ਤਵੀਤਾਂ) ਦੀ ਮਦਦ ਲੈਂਦਾ ਹੈ। ਜਿਹੜਾ ਜਾਦੂ ਭਾਈਚਾਰੇ ਜਾਂ ਜਾਤੀ-ਸਮੂਹ ਦੇ ਭਲੇ ਲਈ ਕੀਤਾ ਜਾਵੇ, ਜਿਵੇਂ ਲੰਮੀ ਔੜ ਤੇ ਕਾਲ ਵੇਲੇ ਮੀਂਹ ਲਈ ਟੂਣੇ ਕਰਨੇ, ਉਹ 'ਚਿੱਟਾ ਜਾਦੂ' ਅਖਵਾਉਂਦਾ

ਹੈ। ਇਸ ਦੇ ਉਲਟ, ਜੋ ਜਾਦੂ ਨਿਜ ਦੇ ਭਲੇ ਵਾਸਤੇ ਕੀਤਾ ਜਾਵੇ ਜਾਂ ਕਿਸੇ ਦੂਜੇ ਸ਼ਖ਼ਸ ਨੂੰ ਸਰੀਰਕ ਜਾਂ ਮਾਨਸਿਕ ਕਸ਼ਟ ਦੇਣ ਲਈ ਕੀਤਾ ਜਾਵੇ, ਉਹ 'ਕਾਲਾ ਜਾਦੂ' ਹੈ ਤੇ ਨਿੰਦਨੀ ਹੈ। ਪਹਿਲੇ ਨੂੰ ਪੰਜਾਬ ਵਿਚ 'ਮਿੱਠਾ ਜਾਦੂ' ਵੀ ਕਹਿੰਦੇ ਹਨ ਤੇ ਦੂਜੇ ਨੂੰ 'ਕੌੜਾ ਜਾਦੂ' ਵੀ।

ਜਾਦੂ ਤੇ ਧਰਮ ਦਾ ਸੁਭਾਵ ਤੇ ਸਰੂਪ ਭਾਵੇਂ ਵਖੋ-ਵਖਰਾ ਹੈ ਪਰ ਇਨ੍ਹਾਂ ਵਿਚ ਇਕ ਸਾਂਝ ਵੀ ਹੈ। ਮਨੁੱਖ ਜਾਤੀ ਦੇ ਮਾਨਸਿਕ ਵਿਕਾਸ ਵਿਚ ਜਾਦੂ ਤੇ ਧਰਮ ਦੋਵਾਂ ਦੇ ਮਹਤਵਪੂਰਨ ਪੜਾਅ ਰਹੇ ਹਨ ਅਤੇ ਜਾਦੂ ਟੂਣਾ ਧਰਮ ਦੇ ਹੇਠਲੇ ਰਦੇ ਹਨ। ਧਰਮ ਦੇ ਕਈ ਅੰਕੁਰ ਜਾਦੂ ਟੂਣੇ ਵਿਚੋਂ ਹੀ ਫੁੱਟੇ ਹਨ। ਸਾਰੇ ਮਾਨਵ-ਵਿਗਿਆਨੀ ਜਾਦੂ ਨੂੰ ਧਰਮ ਦੀ ਪਉੜੀ ਮੰਨਦੇ ਹਨ ਅਤੇ ਉਨ੍ਹਾਂ ਅਨੁਸਾਰ ਹਰ ਉੱਨਤ ਜਾਤੀ ਧਰਮ ਦੇ ਉਤਲੇ ਡੰਡੇ ਉਤੇ ਪਹੁੰਚਣ ਤੋਂ ਪਹਿਲਾਂ, ਇਸੇ ਪੜਾਅ ਵਿਚੋਂ ਲੰਘੀ ਹੈ। ਮੁੱਢਲੀ ਆਦਿਮ ਅਵਸਥਾ ਵਿਚ ਧਰਮ ਤੇ ਜਾਦੂ ਆਪੋ ਵਿਚ ਲਗੂ ਮਾਸ ਵਾਂਗ ਰਚੇ ਹੋਏ ਸਨ। ਅਜ ਵੀ ਸੰਸਕ੍ਰਿਤੀ ਦੀ ਹੇਠਲੀ ਪੱਧਰ ਉਤੇ ਬੈਠੀਆਂ ਆਦਿਮ ਜਾਤੀਆਂ ਵਿਚ, ਧਰਮ ਤੇ ਜਾਦੂ ਟੂਣਾ ਤਾਣੇ ਪੇਟੇ ਵਾਂਗ, ਇਕ ਦੂਜੇ ਵਿਚ ਰਚੇ ਮਿਚੇ ਪਏ ਹਨ ਤੇ ਇਹ ਨਿਖੇੜਨਾ ਕਠਨ ਹੈ ਕਿ ਕਿਹੜੀ ਰੀਤ ਧਰਮ ਨਾਲ ਸੰਬੰਧਿਤ ਹੈ ਤੇ ਕਿਹੜੀ ਟੂਣੇ ਨਾਲ। ਸਾਂਹਸੀਆਂ, ਪਖੀਵਾਲਾਂ, ਚੰਦੜਾਂ ਤੇ ਨੱਟਾਂ ਆਦਿ ਪਛੜੀਆਂ ਜਾਤੀਆਂ ਵਿਚ ਧਰਮ ਤੇ ਜਾਦੂ ਇਕ ਦੂਜੇ ਵਿਚ ਓਤ ਪੋਤ ਹਨ। ਮਾਨਸਿਕ ਤੇ ਸਾਂਸਕ੍ਰਿਤਕ ਪੱਖ ਤੋਂ ਵਿਗਸਤ ਜਾਤੀਆਂ ਵਿਚ ਵੀ, ਜੋ ਧਾਰਮਿਕ ਤੇ ਸਮਾਜਿਕ ਰੀਤਾਂ ਸਮੁੱਚੇ ਜੀਵਨ ਪੈਟਰਨ ਦਾ ਅਨਿਖੜ ਅੰਗ ਹਨ, ਉਨ੍ਹਾਂ ਵਿਚੋਂ ਕੁਝ ਕੁ ਦੀਆਂ ਜੜ੍ਹਾਂ ਕਿਸੇ ਜਾਦੂ ਟੂਣੇ ਦੇ ਕਰਮ-ਕਾਂਡ ਵਿਚ ਹਨ। ਇਸ ਲਈ ਇਥੇ ਧਰਮ ਤੇ ਜਾਦੂ ਦੇ ਸੁਭਾਵ ਤੇ ਸਰੂਪ ਉਤੇ ਵਿਚਾਰ ਕਰਨੀ ਅਨੁਚਿਤ ਨਹੀਂ ਹੋਵੇਗੀ।

ਜੀਵਨ ਵਿਚ ਵਾਪਰਦੀਆਂ ਘਟਨਾਵਾਂ ਦੇ ਕੁਦਰਤੀ ਪ੍ਰਵਾਹ ਨੂੰ ਰਹੱਸਪੂਰਨ ਤੇ ਅਲੌਕਿਕ ਸਾਧਨਾਂ ਨਾਲ ਪ੍ਰਭਾਵਿਤ ਕਰਨ ਜਾਂ ਪ੍ਰਕ੍ਰਿਤੀ ਅਥਵਾ ਪ੍ਰੇਤ ਆਤਮਾਵਾਂ ਉਤੇ ਗੁਝੇ ਢੰਗ ਨਾਲ ਕਾਬੂ ਪਾ ਕੇ ਅਚੰਭਾ ਕਰ ਵਿਖਾਣ ਦੀ ਕਲਾ ਜਾਦੂ ਅਖਵਾਉਂਦੀ ਹੈ। ਜਾਦੂ ਵਿਚ ਵਿਸ਼ਵਾਸ ਰਖਣ ਵਾਲੇ ਪ੍ਰਕ੍ਰਿਤੀ ਨੂੰ ਅਚੇਤ ਤੇ ਵਿਅਕਤੀ ਰਹਿਤ ਮੰਨਦੇ ਹਨ ਅਤੇ ਉਨ੍ਹਾਂ ਦਾ ਨਿਸਚਾ ਹੈ ਕਿ ਪ੍ਰਕ੍ਰਿਤਕ ਸ਼ਕਤੀ ਉਤੇ ਗੁਪਤ ਸਾਧਨਾਂ ਤੇ ਮੰਤ੍ਰ-ਟੂਣਿਆਂ ਨਾਲ ਦਬਾਅ ਪਾ ਕੇ, ਆਪਣੇ ਮੰਤਵ ਦੀ ਸਿਧੀ ਕੀਤੀ ਜਾ ਸਕਦੀ ਹੈ। ਇਸ ਦੇ ਉਲਟ, ਧਰਮ ਕਿਸੇ ਅਜਿਹੀ ਦੇਵੀ ਸ਼ਕਤੀ ਵਿਚ ਵਿਸ਼ਵਾਸ ਰਖਦਾ ਹੈ, ਜਿਸ ਦਾ ਸਾਰੇ ਬ੍ਰਹਿਮੰਡ ਉਤੇ ਪੂਰਨ ਅਧਿਕਾਰ ਹੈ। ਧਰਮ ਵਿਚ ਕਿਸੇ ਭਾਵਨਾ ਦੀ ਪੂਰਤੀ ਲਈ,

ਦੇਵੀ ਸ਼ਕਤੀ ਦੀ ਉਪਾਸਨਾ ਕੀਤੀ ਜਾਂਦੀ ਹੈ ਅਤੇ ਉਸ ਨੂੰ ਸਿਮਰ ਕੇ ਤੇ ਧਿਆ ਕੇ ਅਰਜ਼ੋਈਆਂ ਨਾਲ ਪ੍ਰੇਰਿਆ ਜਾਂਦਾ ਹੈ। ਧਾਰਮਿਕ ਪ੍ਰਾਰਥਨਾਵਾਂ ਵਿਚ ਆਪਣੇ ਇਸ਼ਟ ਨੂੰ ਸਿਮਰ ਕੇ ਰੀਝਾਇਆ ਜਾਂਦਾ ਹੈ ਅਤੇ ਸੰਕਲਪ ਪੂਰਤੀ ਦੀ ਸ਼ਕਤੀ ਕੇਵਲ ਇਸ਼ਟ ਦੀ ਬਖਸ਼ਿਸ਼ ਉਤੇ ਹੈ। ਪਰ ਜਾਦੂ ਟੂਣੇ ਵਿਚ ਮੰਤਵ ਸਿਧੀ ਲਈ, ਕਿਸੇ ਦੇਵੀ ਦੇਵਤੇ ਅਗੇ ਬੁਕਿਆ ਨਹੀਂ ਜਾਂਦਾ, ਉਸ ਅਗੇ ਅਰਜ਼ੋਈਆਂ ਨਹੀਂ ਕੀਤੀਆਂ ਜਾਂਦੀਆਂ। ਮੰਤਵ ਸਿਧੀ ਦੀ ਸ਼ਕਤੀ ਸਹਿਜ ਰੂਪ ਵਿਚ ਹੀ ਜਾਦੂ ਟੂਣੇ ਵਿਚ ਸੁਤੀ ਮੰਨੀ ਜਾਂਦੀ ਹੈ, ਅਥਵਾ ਮੰਤਰ ਪੜ੍ਹਨ ਨਾਲ ਸਿੱਧੀ ਸੁਭਾਵਕ ਹੈ। ਇਨ੍ਹਾਂ ਗੱਲਾਂ ਨੂੰ ਮੁੱਖ ਰਖਦਿਆਂ ਜਾਦੂ ਧਰਮ ਦੇ ਟਾਕਰੇ ਉਤੇ ਨਿਰਮੂਲ, ਪਖੰਡ ਤੇ ਕਪਟ ਹੈ। ਧਰਮ ਤੇ ਜਾਦੂ ਦੋਹਾਂ ਦੀ ਇਹ ਧਾਰਨਾ ਹੈ ਕਿ ਕੁਦਰਤ ਦੇ ਨੇਮ ਬਦਲੇ ਜਾ ਸਕਦੇ ਹਨ। ਧਰਮ ਇਹ ਨੇਮ ਅਰਾਧਨਾ ਦਵਾਰਾ ਬਦਲਣਾ ਚਾਹੁੰਦਾ ਹੈ ਪਰ ਜਾਦੂ ਬਲ, ਜ਼ੋਰ ਤੇ ਗੁਪਤ ਸਾਧਨਾਂ ਨਾਲ। ਜਿਥੇ ਕੋਈ ਰੀਤ ਇਸ ਨਿਸਚੇ ਨਾਲ ਕੀਤੀ ਜਾਵੇ ਕਿ ਇਸ ਨੂੰ ਪੂਰਨ ਵਿਧੀ ਅਨੁਸਾਰ ਕਰਨ ਨਾਲ, ਕਿਸੇ ਇੱਛਾ ਦੀ ਸੁਤੇ-ਸਿਧ ਹੀ ਪੂਰਤੀ ਹੋ ਜਾਵੇਗੀ, ਉਥੇ ਜਾਦੂ ਦੀ ਭਾਵਨਾ ਕੰਮ ਕਰਦੀ ਹੈ ਅਤੇ ਜਿਥੇ ਕੋਈ ਰੀਤ ਆਪਣੇ ਇਸ਼ਟ ਦੀ ਬਖਸ਼ਿਸ਼ ਨੂੰ ਪ੍ਰਾਪਤ ਕਰਨ ਲਈ ਕੀਤੀ ਜਾਵੇ, ਉਥੇ ਧਰਮ ਦੀ ਭਾਵਨਾ ਹੁੰਦੀ ਹੈ। ਜਾਦੂ ਦੀਆਂ ਰੀਤਾਂ ਨੂੰ 'ਟੂਣਾ-ਟੱਪਾ' ਕਿਹਾ ਜਾਂਦਾ ਹੈ।

ਜਦੋਂ ਮਨੁੱਖ ਨੂੰ ਇਹ ਅਹਿਸਾਸ ਹੋਇਆ ਕਿ ਉਸਤੋਂ ਵੀ ਕੋਈ ਵਡੀ ਦੇਵੀ ਸ਼ਕਤੀ ਸੰਸਾਰ ਵਿਚ ਹੈ, ਜਿਸਦੇ ਵਸ ਵਿਚ ਬ੍ਰਹਿਮੰਡ ਦੀਆਂ ਪ੍ਰਾਕ੍ਰਿਤਕ ਸ਼ਕਤੀਆਂ ਹਨ ਤਾਂ ਧਰਮ ਦਾ ਮੁੱਢ ਬਝਿਆ। ਆਰੰਭ ਵਿਚ ਧਰਮ ਤੇ ਜਾਦੂ ਇਕ ਦੂਜੇ ਦੇ ਨਾਲ ਨਾਲ ਚਲਦੇ ਰਹੇ। ਇਤਿਹਾਸਕ ਕਰਮ ਨੂੰ ਮੁਖ ਰਖਦਿਆਂ, ਜਦੋਂ ਮਨੁੱਖ ਨੂੰ ਜਾਦੂ ਟੂਣੇ ਦੀ ਵਿਫਲਤਾ ਅਨੁਭਵ ਹੋਈ ਤਾਂ ਉਸ ਨੇ ਧਰਮ ਦਾ ਆਸਰਾ ਲਿਆ। ਪਰ ਲੋਕ-ਜੀਵਨ ਵਿਚ ਇਸ ਤੋਂ ਉਲਟ ਵੇਖਿਆ ਜਾਂਦਾ ਹੈ। ਜਦੋਂ ਧਰਮ ਤੋਂ ਕੋਈ ਭਾਵਨਾ ਪੂਰੀ ਨਹੀਂ ਹੁੰਦੀ ਤਾਂ ਜਾਦੂ ਟੂਣੇ ਦੀ ਆੜ ਲਈ ਜਾਂਦੀ ਹੈ।

ਧਰਮ ਤੇ ਜਾਦੂ ਇਕ ਹੋਰ ਪੱਖੋਂ ਵੀ ਸੰਬੰਧਿਤ ਹਨ। ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਕਰਣੀ ਵਾਲੇ ਸੰਤਾਂ ਤੇ ਮਹਾਂ ਪੁਰਖਾਂ ਦਾ ਪ੍ਰਕਿਤਕ ਸ਼ਕਤੀ ਉਤੇ ਕਾਬੂ ਹੁੰਦਾ ਹੈ। ਮਹਾਂ ਪੁਰਖਾਂ ਵਲੋਂ ਵਿਖਾਏ ਅਚੰਭੇ-ਮੌਜਜ਼ੇ ਕਰਾਮਾਤ ਅਖਵਾਉਂਦੇ ਹਨ। ਪੰਜਾਬ ਦੇ ਹਰ ਪ੍ਰਸਿਧ ਸੰਤ, ਭਗਤ, ਪੀਰ, ਜੋਗੀ ਤੇ ਗੁਰੂਆਂ ਬਾਰੇ ਪ੍ਰਚਲਤ ਸਾਖੀਆਂ ਵਿਚ ਅਜਿਹੇ ਮੌਜਜ਼ਿਆਂ ਦਾ ਜ਼ਿਕਰ ਆਉਂਦਾ ਹੈ। ਇਥੋਂ ਤਕ ਕਿ ਸਿੱਖ ਗੁਰ ਸਾਹਿਬਾਨ ਜਿਨ੍ਹਾਂ ਨੇ ਅਜਿਹੀਆਂ ਗੁਪਤ

ਸ਼ਕਤੀਆਂ ਨੂੰ 'ਰਿਧ ਸਿਧ ਅਵਰਾ ਸਾਧ' ਕਹਿ ਕੇ ਨਿੰਦਿਆ ਹੈ। ਉਨ੍ਹਾਂ ਸੰਬੰਧੀ ਪ੍ਰਚਲਤ ਸਾਖੀਆਂ ਵਿਚ ਕਰਾਮਾਤਾਂ ਦਾ ਭਰਵਾਂ ਵਰਨਣ ਹੈ। ਜੋਗੀ ਤੇ ਸਿਧ ਹਠ-ਯੋਗ ਤੇ ਕਰੜੀ ਸਾਧਨਾ ਨਾਲ, ਕਈ ਰਹੱਸਮਈ ਸ਼ਕਤੀਆਂ ਪ੍ਰਾਪਤ ਕਰਦੇ ਹਨ, ਜਿਨ੍ਹਾਂ ਨੂੰ ਰਿਧੀਆਂ-ਸਿਧੀਆਂ ਕਹਿੰਦੇ ਹਨ। ਇਨ੍ਹਾਂ ਨਾਲ ਪ੍ਰਕ੍ਰਿਤੀ ਉਤੇ ਉਨ੍ਹਾਂ ਦਾ ਪੂਰਨ ਅਧਿਕਾਰ ਹੋ ਜਾਂਦਾ ਹੈ।

(ਜ-95) ਜਾਦੂ ਦੀਆਂ ਵਸਤੂਆਂ :

ਲੋਕ-ਕਹਾਣੀਆਂ ਵਿਚ ਜਾਦੂ ਦੀਆਂ ਕਈ ਵਸਤੂਆਂ ਦਾ ਜ਼ਿਕਰ ਆਉਂਦਾ ਹੈ ਜਿਨ੍ਹਾਂ ਦਾ ਵਰਤਾਰਾ ਬੜਾ ਅਦਭੁਤ ਹੈ :

(ੳ) ਜਾਦੂ ਦਾ ਸੁਰਮਾ : ਲੋਕ-ਕਹਾਣੀਆਂ ਵਿਚ ਅਜਿਹੇ ਸੁਰਮੇ ਦਾ ਵਰਨਣ ਆਉਂਦਾ ਹੈ, ਜਿਸ ਦੀਆਂ ਦੋ ਸਲਾਈਆਂ ਦੋਹਾਂ ਅੱਖਾਂ ਵਿਚ ਪਾਉਣ ਵਾਲਾ ਅਦਿਸ਼ਟ ਹੋ ਜਾਂਦਾ ਹੈ, ਉਹ ਦੂਜਿਆਂ ਨੂੰ ਤਾਂ ਵੇਖਦਾ ਰਹਿੰਦਾ ਹੈ, ਪਰ ਦੂਜੇ ਉਸ ਨੂੰ ਨਹੀਂ ਵੇਖ ਸਕਦੇ।

(ਅ) ਜਾਦੂ ਦਾ ਡੰਡਾ ਤੇ ਰੱਸਾ : ਲੋਕ-ਕਹਾਣੀਆਂ ਵਿਚ ਅਜਿਹੇ ਜਾਦੂ ਦੇ ਡੰਡੇ ਤੇ ਰੱਸੇ ਦਾ ਵਰਨਣ ਮਿਲਦਾ ਹੈ, ਜਿਸ ਨਾਲ ਹਜ਼ਾਰਾਂ ਦੁਸ਼ਮਣਾਂ ਨੂੰ ਅੱਖ ਪਲਕਾਰੇ ਵਿਚ ਕਾਬੂ ਕੀਤਾ ਜਾ ਸਕਦਾ ਹੈ। ਇਹ ਡੰਡਾ ਤੇ ਰੱਸੀ ਜਿਸ ਵਿਅਕਤੀ ਕੋਲ ਹੋਵੇ ਉਸੇ ਦਾ ਹੁਕਮ ਮੰਨਦਾ ਹੈ। ਰੱਸਾ ਦੁਸ਼ਮਣਾਂ ਨੂੰ ਬੰਨ੍ਹ ਲੈਂਦਾ ਹੈ ਤੇ ਡੰਡਾ ਉਨ੍ਹਾਂ ਉਤੇ ਵਰ੍ਹਣਾ ਸ਼ੁਰੂ ਹੋ ਜਾਂਦਾ ਹੈ।

(ੲ) ਜਾਦੂ ਦਾ ਪੁਤਲਾ : ਕਿਸੇ ਸ਼ਖਸ ਦਾ ਪੁਤਲਾ ਬਣਾ ਕੇ, ਮੰਤਰ ਪੜ੍ਹਦਿਆਂ ਉਸ ਨੂੰ ਕਈ ਤਰ੍ਹਾਂ ਦੇ ਕਸ਼ਟ ਦੇਣੇ। ਧਾਰਨਾ ਹੈ ਕਿ ਪੁਤਲੇ ਨੂੰ ਦਿਤੇ ਸਾਰੇ ਦੁੱਖ ਉਸ ਪ੍ਰਾਣੀ ਨੂੰ ਲਗਦੇ ਹਨ, ਜਿਸ ਦਾ ਉਹ ਪੁਤਲਾ ਹੁੰਦਾ ਹੈ। ਇਹ ਵਿਚਾਰ ਅਨੁਕਰਣੀ ਟੂਣੇ ਉਤੇ ਅਧਾਰਤ ਹਨ (ਵੇਖੋ : ਅਨੁਕਰਣੀ ਟੂਣਾ)।

(ਸ) ਜਾਦੂ ਦੀ ਕੜਾਹੀ : ਕਈ ਪਰੀ-ਕਹਾਣੀਆਂ ਵਿਚ ਜਾਦੂ ਦੀ ਕੜਾਹੀ ਦਾ ਵਰਨਣ ਆਉਂਦਾ ਹੈ। ਜੋ ਹੁਕਮ ਦੇਣ ਉਤੇ ਆਪਣੀ ਰਹੱਸਮਈ ਸ਼ਕਤੀ ਦੁਆਰਾ ਛੱਤੀ ਪ੍ਰਕਾਰ ਦੇ ਭੋਜਨ ਤਿਆਰ ਕਰ ਦੇਂਦੀ ਹੈ। ਇਹ ਕੜਾਹੀ ਆਕਾਰ ਵਿਚ ਤਾਂ ਛੋਟੀ ਹੁੰਦੀ ਹੈ, ਪਰ ਇਸ ਵਿਚ ਤਿਆਰ ਹੋਏ ਖਾਣੇ ਵਿਚ ਅਜਿਹੀ ਬਰਕਤ ਹੈ ਕਿ ਇਹ ਕਦੇ ਨਿਖੁਟਦਾ ਨਹੀਂ।

ਅਜਿਹੀ ਕੜਾਹੀ ਆਮ ਤੌਰ ਤੇ ਜਿੰਨ, ਦੇਵ, ਪਰੀ, ਚੁੜੇਲ ਆਦਿ ਦੀ ਮਲਕੀਅਤ ਹੁੰਦੀ ਹੈ, ਜਿਸ ਨੂੰ ਨਾਇਕ ਕਿਸੇ ਵਿਧੀ ਨਾਲ ਪ੍ਰਾਪਤ ਕਰ ਲੈਂਦਾ ਅਥਵਾ ਚੁਰਾ ਲੈਂਦਾ ਹੈ।

(ਹ) ਜਾਦੂ ਦੀਆਂ ਖੜਾਵਾਂ : ਪਰੀ-ਕਥਾਵਾਂ ਵਿਚ ਜਾਦੂ ਦੀਆਂ ਅਜਿਹੀਆਂ ਖੜਾਵਾਂ ਜਾਂ ਪਾਉਂਦੇ ਦਾ ਜ਼ਿਕਰ ਆਉਂਦਾ ਹੈ, ਜਿਨ੍ਹਾਂ ਨੂੰ ਪਹਿਨ ਕੇ ਕੋਈ ਸ਼ਖਸ ਇੱਛਾ ਅਨੁਸਾਰ ਜਿਥੇ ਚਾਹਵੇ ਅੱਖ ਪਲਕਾਰੇ ਵਿਚ ਪਹੁੰਚ ਜਾਂਦਾ ਹੈ।

(ਕ) ਜਾਦੂ ਦਾ ਧਾਗਾ : ਮੰਤ੍ਰਿਆ ਹੋਇਆ ਜਾਦੂ ਦਾ ਧਾਗਾ/ਡੋਰੀ, ਕਿਸੇ ਸ਼ਖਸ ਦੇ ਗਲ ਵਿਚ ਬੰਨ੍ਹ ਕੇ, ਉਸ ਦਾ ਰੂਪ ਬਦਲਿਆ ਜਾ ਸਕਦਾ ਹੈ। ਧਾਗੇ ਦੇ ਕਟ ਦੇਣ ਨਾਲ ਉਹ ਸ਼ਖਸ ਮੁੜ ਪਹਿਲੇ ਰੂਪ ਵਿਚ ਆ ਜਾਂਦਾ ਹੈ।

'ਕਥਾ ਸਰਿਤ ਸਾਗਰ' ਵਿਚ ਕਈ ਕਥਾਵਾਂ ਮਿਲਦੀਆਂ ਹਨ, ਜਿਨ੍ਹਾਂ ਵਿਚ ਮੰਤ੍ਰੇ ਹੋਏ ਧਾਗੇ ਨਾਲ ਜੂਨ-ਪਰਿਵਰਤਨ ਕੀਤੀ ਗਈ ਹੁੰਦੀ ਹੈ। ਇਕ ਕਥਾ ਵਿਚ ਭਵਾਧਰਮਨ ਦੇ ਗਲ ਵਿਚ ਮੰਤ੍ਰਿਆ ਹੋਇਆ ਧਾਗਾ ਬੰਨ੍ਹ ਕੇ, ਉਸ ਨੂੰ ਬਲਦ ਬਣਾ ਦਿਤਾ ਗਿਆ। ਇਕ ਹੋਰ ਕਥਾ ਵਿਚ ਸੁਖਸਯਾ ਆਪਣੇ ਪ੍ਰੇਮੀ ਬੰਧੂਦਤ ਨੂੰ, ਬੰਦਰ ਬਣਾ ਦੇਂਦੀ ਹੈ ਤਾਂ ਜੋ ਉਸ ਦਾ ਪਤੀ ਉਨ੍ਹਾਂ ਉਤੇ ਕੋਈ ਸੰਦੇਹ ਨਾ ਕਰ ਸਕੇ ਅਤੇ ਉਹ ਆਪਣੀ ਕਾਮ-ਲੋਚਾ ਪੂਰੀ ਕਰਦੀ ਰਹੇ।

ਜਨਮ ਸਾਖੀਆਂ ਵਿਚ ਜ਼ਿਕਰ ਹੈ ਕਿ ਜਦੋਂ ਗੁਰੂ ਨਾਨਕ ਦੇਵ ਜੀ ਮਰਦਾਨੇ ਨਾਲ ਕਾਮਰੂਪ ਗਏ ਤਾਂ ਮਰਦਾਨਾ ਜਦੋਂ ਸ਼ਹਿਰ ਅੰਨ ਪਾਣੀ ਲੈਣ ਗਿਆ ਤਾਂ ਤੀਵੀਆਂ ਨੇ ਮਰਦਾਨੇ ਦੇ ਗਲ ਵਿਚ ਮੰਤ੍ਰਿਆ ਹੋਇਆ ਧਾਗਾ ਬੰਨ੍ਹ ਕੇ, ਉਸ ਨੂੰ ਭੇਡ ਬਣਾ ਦਿਤਾ ਸੀ। ਬਾਅਦ ਵਿਚ ਇਹ ਧਾਗਾ ਖੋਲ੍ਹ ਕੇ ਗੁਰੂ ਜੀ ਨੇ ਮਰਦਾਨੇ ਨੂੰ ਮੁੜ ਮਨੁੱਖੀ ਜਾਮੇ ਵਿਚ ਲੈ ਆਉਂਦਾ।

ਸੰਸਾਰ ਭਰ ਦੀਆਂ ਲੋਕ-ਕਹਾਣੀਆਂ ਵਿਚ ਮੰਤ੍ਰੇ ਹੋਏ ਧਾਗੇ ਨਾਲ ਜੂਨ ਪਰਿਵਰਤਨ ਦੀ ਕਥਾ ਰੂੜੀ ਆਮ ਮਿਲਦੀ ਹੈ। ਫ਼ਾਰਸੀ ਦੀ ਇਕ ਪ੍ਰਸਿੱਧ ਕਥਾ 'ਗੁਲ ਬਕਾਵਲੀ' ਵਿਚ ਰੂਹ ਅਫ਼ਜ਼ਾ ਬਹਿਰਾਮ ਦੇ ਪ੍ਰੇਮ ਵਿਚ ਬੁਰੀ ਤਰ੍ਹਾਂ ਘਾਇਲ ਹੁੰਦੀ ਹੈ ਤੇ ਉਸ ਨੂੰ ਆਪਣੇ ਕੋਲ ਰੱਖਣ ਲਈ ਉਹ ਉਸ ਦੇ ਗਲ ਵਿਚ ਇਕ ਤਲਿਸਮ ਬੰਨ੍ਹ ਦੇਂਦੀ ਹੈ, ਜਿਸ ਕਰਕੇ ਉਹ ਪੰਛੀ ਦਾ ਰੂਪ ਗ੍ਰਹਿਣ ਕਰ ਲੈਂਦਾ ਹੈ। ਮੁਸਲਮਾਨੀ ਕਥਾਵਾਂ ਵਿਚ ਧਾਗੇ ਦੀ ਥਾਂ ਤਲਿਸਮ ਨੇ ਲੈ ਲਈ ਹੈ।

(ਜ-96) ਜਾਨਵਰ ਆਸ਼ਕ :

ਕਈ ਲੋਕ-ਕਹਾਣੀਆਂ ਵਿਚ ਜਾਨਵਰ ਕਿਸੇ ਮਰਦ ਜਾਂ ਤੀਵੀਂ ਨਾਲ ਇਸ਼ਕ ਕਰਦੇ ਵੇਖੇ ਗਏ ਹਨ। ਜਾਨਵਰ ਆਪਣੇ ਪ੍ਰੇਮੀ/ਪ੍ਰੇਮਕਾ ਦੇ ਬ੍ਰਿਹੰ ਵਿਚ ਮਨੁੱਖ-ਵਾਂਗ ਹੀ ਤੜਪਦੇ ਤੇ ਸੰਜੋਗ ਲਈ ਵਿਆਕੁਲ ਹੁੰਦੇ ਵਿਖਾਏ ਗਏ ਹਨ। ਅਜਿਹੀਆਂ ਕਥਾਵਾਂ ਸਾਰੇ ਸੰਸਾਰ ਵਿਚ ਮਿਲਦੀਆਂ ਹਨ। ਇਸ ਤਰ੍ਹਾਂ ਦੀਆਂ ਕੁਝ ਕਹਾਣੀਆਂ ਪੰਜਾਬ ਵਿਚ

ਵੀ ਪ੍ਰਚਲਤ ਹਨ। ਪਤਾਲ ਦਾ ਰਾਜਾ ਨਾਂ ਦੀ ਕਹਾਣੀ ਵਿਚ ਇਕ ਕੁੱਤਾ ਇਕ ਗ਼ਰੀਬ ਬ੍ਰਾਹਮਣ ਦੀ ਕੰਨਿਆਂ ਨਾਲ ਮੁਹੱਬਤ ਕਰਦਾ ਹੈ ਤੇ ਉਸ ਨਾਲ ਵਿਆਹ ਕਰਨਾ ਚਾਹੁੰਦਾ ਹੈ। ਉਹ ਕੁੱਤਾ ਹਰ ਰੋਜ਼ ਨੇਮ ਨਾਲ ਬ੍ਰਾਹਮਣ ਕੋਲ ਆਉਂਦਾ ਤੇ ਕੰਨਿਆਂ ਦਾ ਰਿਸ਼ਤਾ ਮੰਗਦਾ ਹੈ। ਅਖੀਰ ਬ੍ਰਾਹਮਣ ਆਪਣੀ ਕੰਨਿਆਂ ਉਸ ਨੂੰ ਵਿਆਹ ਦੇਂਦਾ ਹੈ। ਮਗਰੋਂ ਭੇਦ ਖੁਲ੍ਹਦਾ ਹੈ ਕਿ ਇਹ ਕੁੱਤਾ 'ਪਤਾਲ ਦਾ ਰਾਜਾ' ਹੈ ਤੇ ਉਹ ਕੇਵਲ ਮਾਤ-ਲੋਕ ਵਿਚ ਹੀ ਕਿਸੇ ਸਰਾਪ ਦੇ ਵਸ ਕੁੱਤੇ ਦੇ ਰੂਪ ਵਿਚ ਵਿਚਰਦਾ ਹੈ। ਅਜਿਹੀਆਂ ਕਥਾਵਾਂ ਦਾ ਅੰਤ ਆਮ ਤੌਰ ਤੇ ਬੜਾ ਸੁਖਾਵਾਂ ਹੁੰਦਾ ਹੈ। ਬਹੁਤੀ ਵਾਰ ਜਿਸ ਪੇਸ਼ੂ ਨਾਲ ਕੰਨਿਆਂ ਦਾ ਵਿਆਹ ਕੀਤਾ ਜਾਂਦਾ ਹੈ, ਉਹ ਮਗਰੋਂ ਕੋਈ ਸ਼ਹਿਜ਼ਾਦਾ ਨਿਕਲ ਆਉਂਦਾ ਹੈ। ਜੋ ਕਿਸੇ ਵਿਸ਼ੇਸ਼ ਕਾਰਨ ਕਰ ਕੇ ਜਾਂ ਕਿਸੇ ਸਰਾਪ ਅਥਵਾ ਜਾਦੂ-ਟੂਣੇ ਸਦਕਾ ਪਸ਼ੂ ਦੇ ਜਾਮੇ ਵਿਚ ਹੁੰਦਾ ਹੈ। ਜੇ ਜਾਦੂ ਟੂਣੇ ਨਾਲ ਕੋਈ ਮਨੁੱਖ ਪਸ਼ੂ ਬਣਿਆ ਹੋਵੇ ਤਾਂ ਉਸਦੇ ਗਲੇ ਜਾਂ ਪੈਰ ਵਿਚ ਜਾਦੂ ਦੀ ਡੋਰੀ ਬੰਨ੍ਹੀ ਹੁੰਦੀ ਹੈ, ਜਿਸਨੂੰ ਕਟਣ ਨਾਲ ਉਹ ਮੁੜ ਆਪਣੇ ਅਸਲੀ ਰੂਪ ਵਿਚ ਆ ਜਾਂਦਾ ਹੈ। ਪਰ ਕੁਝ ਪਰੀ-ਕਥਾਵਾਂ ਵਿਚ ਅੰਤ ਸੁਖਾਵਾਂ ਨਹੀਂ ਹੁੰਦਾ। ਇਸੇ ਕਿਸਮ ਦੀਆਂ ਕੁਝ ਹੋਰ ਲੋਕ-ਕਹਾਣੀਆਂ 'ਸਰਪ ਰਾਜਾ' ਤੇ 'ਮਗਰਮੱਛ ਰਾਜਾ' 'ਡੱਡੂ ਰਾਜਕੁਮਾਰ' ਆਦਿ ਹਨ।

ਕਾਂਗੜੇ ਦੇ ਇਲਾਕੇ ਵਿਚ ਇਕ ਰਿੱਛ ਦੀ ਦੰਦ ਕਥਾ ਪ੍ਰਚਲਤ ਹੈ ਜੋ ਕਿਸੇ ਮੁਟਿਆਰ ਨਾਲ ਪ੍ਰੇਮ ਕਰਦਾ ਸੀ। ਇਹ ਮੁਟਿਆਰ, ਕਿਸੇ ਦੁਰਾਡੇ ਤੇ ਇਕਾਂਤ ਇਲਾਕੇ ਵਿਚ, ਪਿਉ ਨਾਲ ਬਕਰੀਆਂ ਤੇ ਭੇਡਾਂ ਚਾਰਿਆ ਕਰਦੀ ਸੀ। ਜਦੋਂ ਉਹਦਾ ਪਿਉ ਮਰ ਗਿਆ ਤਾਂ ਰਖਿਆ ਲਈ ਉਸ ਇਕ ਰਿੱਛ ਪਾਲ ਲਿਆ। ਜੋ ਰੋਜ਼ ਉਸ ਦੀਆਂ ਭੇਡਾਂ ਬਕਰੀਆਂ ਚਾਰ ਕੇ ਲਿਆਂਦਾ ਅਤੇ ਉਸ ਮੁਟਿਆਰ ਨਾਲ ਪਤੀ ਵਾਂਗ ਰਹਿੰਦਾ ਤੇ ਭੋਗ ਬਿਲਾਸ ਵੀ ਕਰਦਾ ਸੀ। ਮਗਰੋਂ ਕਿਸੇ ਸ਼ਿਕਾਰੀ ਨੇ ਉਸ ਰਿੱਛ ਨੂੰ ਮਾਰ ਦਿਤਾ ਤੇ ਉਸ ਮੁਟਿਆਰ ਨੇ ਵੀ ਰਿੱਛ ਦੇ ਵਿਛੋੜੇ ਵਿਚ ਪ੍ਰਾਣ ਤਿਆਗ ਦਿਤੇ।

(ਜ-97) ਜਾਨਵਰਾਂ ਬਾਰੇ ਭਰਮ ਵਹਿਮ :

ਜਾਨਵਰਾਂ ਨਾਲ ਸੰਬੰਧਿਤ ਭਰਮ-ਵਹਿਮ ਚੋਖੀ ਮਾਤਰਾ ਵਿਚ ਪ੍ਰਚਲਤ ਹਨ। ਲਗਭਗ ਹਰ ਉਸ ਜਾਨਵਰ ਬਾਰੇ ਕੁਝ ਭਰਮ ਵਹਿਮ ਜ਼ਰੂਰ ਮਿਲਦੇ ਹਨ ਜਿਨ੍ਹਾਂ ਦਾ ਵਾਹ ਮਨੁੱਖਾਂ ਨਾਲ ਪੈਂਦਾ ਹੈ।

ਘੋੜਾ ਮਨੁੱਖ ਦੇ ਪੁਰਾਣੇ ਸਾਥੀਆਂ ਵਿਚੋਂ ਇਕ ਹੈ। ਇਸ ਨੂੰ ਸੂਰਜ ਦੇਵਤੇ ਦਾ ਵਾਹਣ ਮੰਨਿਆ ਗਿਆ ਹੈ।

ਘੋੜਾ ਖਰੀਦਣ ਵੇਲੇ ਜੇ ਘੋੜਾ ਸਿਰ ਛੰਡੇ ਤਾਂ ਉਸਨੂੰ ਖਰੀਦਣਾ ਚੰਗਾ ਨਹੀਂ। ਪਰ ਜੇ ਉਹ ਜ਼ਿਮੀਂ ਉਤੇ ਖੁਰ ਮਾਰੇ ਤਾਂ ਜ਼ਰੂਰ ਖਰੀਦਣਾ ਚਾਹੀਦਾ ਹੈ। ਪੰਜ ਕਲੀਆਂ ਘੋੜਾ, ਜਿਸ ਦੇ ਚੁਹਾਂ ਲੱਤਾਂ ਤੇ ਮਥੇ ਉਤੇ ਚੰਨ ਦਾ ਨਿਸ਼ਾਨ ਹੁੰਦਾ ਹੈ, ਬੜਾ ਭਾਗਵਾਨ ਸਮਝਿਆ ਜਾਂਦਾ ਹੈ। ਇਸ ਘੋੜੇ ਦੇ ਮਾਲਕ ਦਾ ਕੰਮ ਧੰਦਾ ਵਧਦਾ ਫੁਲਦਾ ਹੈ। ਜੇ ਨਵਾਂ ਭਾਂਡਾ ਵਰਤਣ ਤੋਂ ਪਹਿਲਾਂ ਘੋੜੇ ਨੂੰ ਸੁੰਘਾ ਲਿਆ ਜਾਵੇ ਤਾਂ ਉਹ ਕਾਫ਼ੀ ਹੰਡਦਾ ਹੈ।

ਬਲਦ, ਗਾਂ ਤੇ ਮੱਝ ਆਦਿ ਖਰੀਦਣ ਵੇਲੇ, ਜੇ ਉਹ ਫੋਸੀ ਕਰੇ ਤਾਂ ਚੰਗੀ ਸ਼ੁਭ ਸਮਝੀ ਜਾਂਦੀ ਹੈ। ਇਹ ਪਸ਼ੂ ਜ਼ਰੂਰ ਖਰੀਦ ਲੈਣਾ ਚਾਹੀਦਾ ਹੈ। ਪਰ ਜੇ ਪਸ਼ੂ ਪਿਸ਼ਾਬ ਕਰ ਦੇਵੇ, ਤਾਂ ਨਹੀਂ ਖਰੀਦਣਾ ਚਾਹੀਦਾ। ਜੇ ਮੱਝ ਗਊ ਅੜਾਂਗੇ ਤਾਂ ਵੀ ਚੰਗਾ ਸ਼ਗਨ ਹੈ, ਪਰ ਜੇ ਕੋਈ ਖਰੀਦਣ ਵੇਲੇ ਕੋਲ ਖਲੋਤਾ ਨਿੱਛ ਮਾਰ ਦੇਵੇ ਤਾਂ ਫਿਰ ਉਹ ਪਸ਼ੂ ਖਰੀਦਣਾ ਠੀਕ ਨਹੀਂ ਹੁੰਦਾ।

ਕੁੱਤਾ ਜਮ ਦਾ ਪਹਿਰੇਦਾਰ ਹੋਣ ਕਰਕੇ, ਜਿੰਨਾਂ, ਭੂਤਾਂ ਪ੍ਰੇਤਾਂ ਨੂੰ ਵੇਖਣ ਦੀ ਅਲੌਕਿਕ ਸ਼ਕਤੀ ਰਖਦਾ ਹੈ। ਜਮਦੂਤ ਵੀ ਕੁਤੇ ਨੂੰ ਝੱਟ ਵਿਖਾਈ ਦੇ ਜਾਂਦੇ ਹਨ। ਇਸ ਲਈ ਕੁੱਤੇ ਦਾ ਹਵਾਕਿਆ ਚੰਗਾ ਨਹੀਂ ਹੁੰਦਾ। ਜੇ ਰਾਤ ਵੇਲੇ ਕੁੱਤਾ ਕਿਸੇ ਦੇ ਬੂਹੇ ਅੱਗੇ ਹੁਕੇ ਜਾਂ ਰੋਏ ਤਾਂ ਉਸ ਘਰ ਵਿਚ ਅਗਲੇ ਦਿਨ ਮੌਤ ਹੋਣ ਦੀ ਸੰਭਾਵਨਾ ਹੈ। ਕੁੱਤਾ ਜੇ ਲਤਾਂ ਉਪਰ ਵਲ ਖੜੀਆਂ ਕਰ ਕੇ ਲੇਟਿਆ ਹੋਵੇ ਤਾਂ ਇਹ ਅਸੁਭ ਸ਼ਗਨ ਹੈ। ਸਮਝੋ ਕੁਦਰਤ ਵਲੋਂ ਕੋਈ ਆਫ਼ਤ ਪੈਣ ਵਾਲੀ ਹੈ।

ਕਿਸੇ ਕੰਮ 'ਤੇ ਜਾਂਦਿਆਂ ਜੇ ਬਿੱਲੀ ਰਾਹ ਕੱਟ ਜਾਵੇ ਤਾਂ ਕੰਮ ਵਿਗੜ ਜਾਂਦਾ ਹੈ। ਜੇ ਬਿੱਲੀ ਖਬਿਓਂ ਸਜੇ ਲੰਘੇ ਤਾਂ ਘਟ ਨੁਕਸਾਨ ਹੁੰਦਾ ਹੈ, ਪਰ ਜੇ ਸਜਿਓਂ ਖੱਬੇ ਜਾਵੇ ਤਾਂ ਵਧੇਰੇ। ਕਾਲੀ ਬਿੱਲੀ ਦਾ ਰਸਤਾ ਕਟਿਆ ਵਧੇਰੇ ਅਸੁਭ ਹੈ। ਜੇ ਬਿੱਲੀ, ਕਾਂ ਜਾਂ ਚਿੜੀ ਆਪਣੇ ਉਤੇ ਪਾਣੀ ਉਛਾਲੇ, ਤਾਂ ਘਰ ਵਿਚ ਕੋਈ ਮਹਿਮਾਨ ਆਉਂਦਾ ਹੈ।

ਜੇ ਇੱਲ ਕਿਸੇ ਮਕਾਨ ਦੀ ਛੱਤ ਉਤੇ ਜ਼ਿਆਦਾ ਦੇਰ ਬੈਠੇ ਤਾਂ ਚੰਗੀ ਨਹੀਂ ਹੁੰਦੀ। ਗਿੱਧ ਦਾ ਬੈਠਣਾ ਤਾਂ ਬਹੁਤ ਮਨਹੂਸ ਸਮਝਿਆ ਗਿਆ ਹੈ। ਜੇ ਕਿਸੇ ਮਕਾਨ ਦੀ ਛੱਤ ਉਤੇ ਉੱਲੂ ਤਿੰਨ ਵਾਰ, ਬੋਲੇ ਤਾਂ ਉਸ ਦੇ ਮਾਲਕ ਨੂੰ ਉਹ ਮਕਾਨ ਤਿੰਨ, ਸੱਤ ਜਾਂ ਗਿਆਰਾਂ ਦਿਨਾਂ ਵਾਸਤੇ ਖਾਲੀ ਕਰ ਦੇਣਾ ਚਾਹੀਦਾ ਹੈ ਤੇ ਬੂਹੇ ਅੱਗੇ ਕੰਡਿਆਲੇ ਝਾੜ ਖੜੇ ਕਰ ਦੇਣੇ ਚਾਹੀਦੇ ਹਨ। ਇਸ ਤੋਂ ਇਲਾਵਾ ਬ੍ਰਾਹਮਣ ਨੂੰ ਖੀਰ-ਪੂੜੇ ਆਦਿ ਖਵਾਣੇ ਚਾਹੀਦੇ ਹਨ। ਨਹੀਂ ਤਾਂ ਉਸ ਘਰ ਕੋਈ ਹੋਣੀ ਵਾਪਰਨ ਦਾ ਡਰ ਰਹਿੰਦਾ ਹੈ।

ਜੇ ਕੁੱਕੜ ਅੱਧੀ ਰਾਤ ਵੇਲੇ ਬਾਂਗ ਦੇਵੇ ਤਾਂ ਬਦਸ਼ਹੀ ਹੋਵੇ। ਅਖਾਣ ਹੈ :—

ਰਾਤੀਂ ਬੋਲੇ ਕੁੱਕੜ ਤੇ ਦਿਨੇ ਬੋਲੇ ਸ਼ਿਗਾਲ
ਇਕੇ ਤਾਂ ਬਦਲੇ ਸਾਹਿਬੀ ਇਕੇ ਤੇ ਪਵੇ ਕਾਲ।

ਜੇ ਮਰਨ ਵੇਲੇ ਗਾਂ ਦੇ ਗਲ ਵਿਚ ਰੱਸੀ ਪਈ ਹੋਵੇ ਜਾਂ ਉਹ ਕਿੱਲੇ 'ਤੇ ਬਝੀ ਮਰ ਜਾਵੇ ਤਾਂ ਇਹ ਅਪਰਾਧ ਗਊ ਹੱਤਿਆ ਦੇ ਬਰਾਬਰ ਹੈ ਤੇ ਗੰਗਾ 'ਤੇ ਇਸ਼ਨਾਨ ਕੀਤੇ ਬਗ਼ੈਰ ਮਾਫ਼ ਨਹੀਂ ਹੁੰਦਾ। ਇਸੇ ਲਈ ਜਦੋਂ ਗਊ ਬੀਮਾਰ ਹੋਵੇ ਤਾਂ ਲੋਕੀਂ ਉਸ ਦੇ ਗਲੇ ਦੀ ਰੱਸੀ ਢਿੱਲੀ ਕਰ ਦੇਂਦੇ ਹਨ।

ਬਿੱਲੀ ਨੂੰ ਮਾਰਨਾ ਵਡਾ ਪਾਪ ਹੈ। ਬਿੱਲੀ ਬ੍ਰਾਹਮਣੀ ਸਮਝੀ ਜਾਂਦੀ ਹੈ ਤੇ ਇਸ ਦੀ ਹੱਤਿਆ ਬ੍ਰਾਹਮਣ ਦੀ ਹੱਤਿਆ ਦੇ ਬਰਾਬਰ ਹੈ। ਬਿੱਲੀ ਨੂੰ ਮਾਰਨ ਵਾਲਾ ਅਗਲੇ ਜਨਮ ਖ਼ੁਦ ਬਿੱਲੀ ਦੀ ਜੂਨ ਵਿਚ ਪੈਂਦਾ ਹੈ। ਜੇ ਕਿਸੇ ਸ਼ਖ਼ਸ ਕੋਲੋਂ ਅਨਜਾਣੇ ਵਿਚ ਬਿੱਲੀ ਮਰ ਜਾਵੇ ਤਾਂ ਉਸ ਨੂੰ ਇਸ ਅਪਰਾਧ ਤੋਂ ਮੁਕਤ ਹੋਣ ਲਈ, ਸੋਨੇ ਦੀ ਬਿੱਲੀ, ਬ੍ਰਾਹਮਣ ਨੂੰ ਦਾਨ ਕਰਨੀ ਚਾਹੀਦੀ ਹੈ।

ਝੋਟੇ ਨੂੰ ਜੱਮ ਦਾ ਵਾਹਣ ਮੰਨਿਆ ਗਿਆ ਹੈ। ਇਸ ਲਈ ਹਿੰਦੂ ਝੋਟੇ ਦੀ ਪਿੱਠ ਉਤੇ ਕਦੇ ਸਵਾਰੀ ਨਹੀਂ ਕਰਦੇ। ਬਲਦ ਸ਼ਿਵ ਦਾ ਵਾਹਣ ਹੈ। ਬਲਦ ਨੂੰ ਕਈ ਹਿੰਦੂ ਸ਼ਿਵ ਦੀ ਭੇਟ ਕਰ ਕੇ ਖੁੱਲ੍ਹਾ ਛੱਡ ਦੇਂਦੇ ਹਨ। ਇਸ ਤਰ੍ਹਾਂ ਬਲਦ ਛੱਡਣ ਵਾਲੇ ਸ਼ਖ਼ਸ ਦੇ ਪਿਤਰਾਂ ਦੇ ਸਾਰੇ ਪਾਪ ਧੋਤੇ ਜਾਂਦੇ ਹਨ।

ਕਾਂ ਮੁੜ ਮੁੜ ਬਨੇਰੇ ਉਤੇ ਬੈਠੇ ਤਾਂ ਘਰ ਵਿਚ ਕੋਈ ਪ੍ਰਾਹੁਣਾ ਆਉਂਦਾ ਹੈ। ਕਾਂ ਤੇ ਕਾਂਵਣੀ ਨੂੰ ਜਿਹੜਾ ਸ਼ਖ਼ਸ ਭੋਗ ਕਰਦਾ ਵੇਖ ਲਏ, ਉਸ ਦੀ ਅੱਠਾਂ ਪਹਿਰਾਂ ਦੇ ਅੰਦਰ ਅੰਦਰ ਮ੍ਰਿਤੂ ਹੋ ਜਾਂਦੀ ਹੈ।

ਚਕੋਰ ਤੇ ਤਿੱਤਰ ਨੂੰ ਪਾਲਣਾ ਚੰਗਾ ਸਮਝਿਆ ਜਾਂਦਾ ਹੈ, ਕਿਉਂ ਜੋ ਇਹ ਦੋਵੇਂ ਪੰਥੇਰੂ ਆਪਣੇ ਮਾਲਕ ਦੀਆਂ ਸਭ ਬਲਾਵਾਂ ਆਪਣੇ ਸਿਰ ਲੈ ਲੈਂਦੇ ਹਨ।

ਕਈ ਮੁਸਲਮਾਨ ਕਬੂਤਰ ਨੂੰ ਪੰਛੀਆਂ ਵਿਚੋਂ ਸੱਯਦ ਮਨਦੇ ਹਨ। ਸ਼ੀਹਾ ਮੁਸਲਮਾਨ ਕਾਲ-ਕਲਿਚੀ ਨੂੰ ਨਹੀਂ ਮਾਰਦੇ, ਕਿਉਂ ਜੋ ਇਸ ਨੇ ਇਮਾਮ ਤੇ ਹੁਸੈਨ ਨੂੰ ਮਰਨ ਵੇਲੇ ਪਾਣੀ ਲਿਆ ਕੇ ਦਿਤਾ ਸੀ।

ਸਫ਼ਰ ਵੇਲੇ ਕੁਝ ਜਾਨਵਰ ਅਗੋਂ ਮਿਲਣ ਤਾਂ ਕੰਮ ਨੇਪਰੇ ਚੜ੍ਹਦਾ ਹੈ।

(ਜ-98) ਜਾਪ ਦਾਨ :

ਕਈ ਭਗਤ ਰੱਬ ਦਾ ਨਾਮ ਜਪਣ ਲਗਿਆਂ, ਮਾਲਾ ਦੇ ਮੁਣਕੇ ਫੇਰਦੇ ਹਨ, ਪਰ ਕਈ ਨਾਮ ਦਾ ਸਿਮਰਨ

ਕਰਦਿਆ ਕਣਕ ਜਾਂ ਚਾਵਲਾਂ ਦੇ ਦਾਣੇ ਹਰ ਜਾਪ ਦੇ ਨਾਲ ਨਾਲ ਰਖਦੇ ਜਾਂਦੇ ਹਨ। ਜਦੋਂ ਦਾਣਿਆਂ ਦਾ ਚੌਖਾ ਢੇਰ ਲਗ ਜਾਂਦਾ ਹੈ ਤਾਂ ਇਨ੍ਹਾਂ ਨੂੰ ਫਕੀਰਾਂ ਵਿਚ ਵੰਡ ਦਿਤਾ ਜਾਂਦਾ ਹੈ। ਅਜਿਹੇ ਦਾਨ ਨੂੰ 'ਜਾਪ-ਦਾਨ' ਕਹਿੰਦੇ ਹਨ।

ਸਤਨਾਜੇ ਦੇ 'ਜਾਪ ਦਾਨ' ਦਾ ਬਹੁਤ ਮਹਾਤਮ ਮੰਨਿਆ ਗਿਆ ਹੈ। ਹਰੇਕ ਦਿਨ ਇਕੋ ਕਿਸਮ ਦੇ ਅੰਨ ਦੇ ਦਾਣੇ ਜਾਪ ਵੇਲੇ ਰਖੇ ਜਾਂਦੇ ਹਨ ਤੇ ਇਸ ਤਰ੍ਹਾਂ ਹਫ਼ਤੇ ਵਿਚ ਸੱਤ ਪ੍ਰਕਾਰ ਦਾ ਅੰਨ ਇਕੱਠਾ ਹੋ ਜਾਂਦਾ ਹੈ। ਪੂਰੇ ਮਹੀਨੇ ਮਗਰੋਂ ਸੰਗਰਾਂਦ ਵਾਲੇ ਦਿਨ, ਉਸ ਸਤਨਾਜੇ ਨੂੰ ਗਰੀਬਾਂ ਤੇ ਮੰਗਤਿਆਂ ਨੂੰ ਦਾਨ ਕਰ ਦਿਤਾ ਜਾਂਦਾ ਹੈ (ਵੇਖੋ : ਸਤਨਾਜਾ)।

(ਜ-99) ਜਾਂਬਵਤ :

ਰਿੱਛਾਂ ਦਾ ਰਾਜਾ ਜਿਸ ਦਾ ਜ਼ਿਕਰ ਰਾਮਾਇਣ ਵਿਚ ਆਉਂਦਾ ਹੈ। ਜਾਂਬਵਤ ਨੇ ਲੰਕਾ ਉਤੇ ਚੜ੍ਹਾਈ ਵੇਲੇ ਆਪਣੀ ਰਿੱਛਾਂ ਦੀ ਫੌਜ ਨਾਲ, ਰਾਮ ਚੰਦਰ ਦੀ ਮਦਦ ਕੀਤੀ ਸੀ। ਰਾਮ ਨੇ ਵਿਜੈ ਦੀ ਪ੍ਰਾਪਤੀ ਪਿਛੋਂ ਜਾਂਬਵਤ ਨੂੰ ਇਹ ਵਰ ਦਿਤਾ ਕਿ ਤੂੰ ਵਿਸ਼ਨੂੰ ਤੋਂ ਬਿਨਾਂ ਹੋਰ ਕਿਸੇ ਦੇ ਹੱਥੋਂ ਨਹੀਂ ਮਰੇਂਗਾ। ਸੋ ਉਹ ਦੁਆਪਰ ਯੁਗ ਤਕ ਜੀਉਂਦਾ ਰਿਹਾ। ਦੁਆਪਰ ਵਿਚ ਕ੍ਰਿਸ਼ਨ ਜੀ, ਜੋ ਵਿਸ਼ਨੂੰ ਦੇ ਅਵਤਾਰ ਸਨ, ਦੇ ਹੱਥੋਂ ਜਾਂਬਵਤ ਦੀ ਮੌਤ ਹੋਈ। ਇਸ ਦੇ ਮਰਨ ਦੀ ਕਥਾ ਇਸ ਪ੍ਰਕਾਰ ਹੈ :—

ਦਵਾਰਕਾ ਨਗਰੀ ਦੇ ਇਕ ਯਾਦਵ ਸਤ੍ਰਾਜਿਤ ਨੇ ਕਰੜੀ ਸਾਧਨਾ ਨਾਲ ਸੂਰਜ ਤੋਂ ਸਯਮੰਤਕ ਮਣੀ ਪ੍ਰਾਪਤ ਕੀਤੀ। ਇਹ ਮਣੀ ਬੜੀ ਅਨਮੋਲ ਸੀ ਅਤੇ ਬਹੁਤ ਸੁੰਦਰ ਰਿਸ਼ਮਾਂ ਛੱਡਦੀ ਸੀ। ਕ੍ਰਿਸ਼ਨ ਨੇ ਜਦੋਂ ਇਹ ਮਣੀ ਵੇਖੀ ਤਾਂ ਉਨ੍ਹਾਂ ਨੇ ਇਸ ਨੂੰ ਪ੍ਰਾਪਤ ਕਰਨ ਦੀ ਲਾਲਸਾ ਪ੍ਰਗਟ ਕੀਤੀ, ਪਰ ਕ੍ਰਿਸ਼ਨ ਤੋਂ ਡਰਦਿਆਂ ਸਤ੍ਰਾਜਿਤ ਨੇ ਇਹ ਮਣੀ ਆਪਣੇ ਭਰਾ ਪ੍ਰਾਸੇਨਜਿਤ ਨੂੰ ਦੇ ਦਿਤੀ। ਇਸ ਮਣੀ ਦੀ ਵਡੀ ਖੂਬੀ ਇਹ ਸੀ ਕਿ ਜੇ ਇਸ ਦਾ ਸਵਾਮੀ ਨੇਕ ਪੁਰਸ਼ ਹੋਵੇ ਤਾਂ ਮਣੀ ਉਸ ਦੀ ਰਖਿਆ ਕਰਦੀ ਹੈ, ਪਰ ਜੇ ਬਦ ਹੋਵੇ ਤਾਂ ਉਸ ਦਾ ਸਰਵਨਾਸ਼ ਕਰ ਦੇਂਦੀ ਹੈ। ਪ੍ਰਾਸੇਨ ਬੁਰਾ ਆਦਮੀ ਸੀ। ਜਦੋਂ ਉਹ ਮਣੀ ਨਾਲ ਲੈ ਕੇ ਜੰਗਲ ਵਿਚ ਸ਼ਿਕਾਰ ਖੇਡਣ ਗਿਆ ਤਾਂ ਰਾਹ ਭੁੱਲ ਗਿਆ ਤੇ ਇਕ ਸ਼ੇਰ ਨੇ ਉਸ ਨੂੰ ਮਾਰ ਦਿਤਾ। ਸ਼ੇਰ ਇਹ ਮਣੀ ਲਿਜਾ ਰਿਹਾ ਸੀ ਕਿ ਜਾਂਬਵਤ ਨੇ ਉਹਨੂੰ ਵੇਖ ਲਿਆ। ਉਸ ਨੇ ਸ਼ੇਰ ਨੂੰ ਮਾਰ ਕੇ ਇਹ ਮਣੀ ਆਪਣੇ ਕੋਲ ਰਖ ਲਈ।

ਸਤ੍ਰਾਜਿਤ ਨੂੰ ਜਦੋਂ ਆਪਣੇ ਭਰਾ ਪ੍ਰਾਸੇਨ ਦਾ ਕੋਈ ਪਤਾ ਨਾ ਚਲਿਆ ਤਾਂ ਉਸ ਨੇ ਇਹ ਗੱਲ ਫੈਲਾ ਦਿਤੀ ਕਿ

ਕ੍ਰਿਸ਼ਨ ਨੇ ਉਸ ਤੋਂ ਇਕ ਵਾਰ ਇਹ ਮਣੀ ਮੰਗੀ ਸੀ। ਉਨ੍ਹਾਂ ਨੇ ਹੀ ਇਹ ਮਣੀ, ਪ੍ਰਾਸੇਨ ਤੋਂ ਖੋਹ ਕੇ, ਉਸ ਨੂੰ ਮਾਰ ਦਿਤਾ ਹੋਣਾ ਹੈ। ਕ੍ਰਿਸ਼ਨ ਨੇ ਆਪਣਾ ਕਲੰਕ, ਧੋਣ ਲਈ ਪ੍ਰਾਸੇਨ ਦੀਆਂ ਪੈੜਾਂ ਦਾ ਪਿਛਾ ਕੀਤਾ ਤੇ ਉਸ ਥਾਂ ਪੁਜੇ, ਜਿਥੇ ਸ਼ੇਰ ਨੇ ਪ੍ਰਾਸੇਨ ਨੂੰ ਮਾਰਿਆ ਸੀ। ਫਿਰ ਉਹ ਸ਼ੇਰ ਦੀਆਂ ਪੈੜਾਂ ਦਾ ਪਿਛਾ ਕਰਦਾ ਉਥੇ ਜਾ ਪੁਜਾ ਜਿਥੇ ਜਾਂਬਵਤ ਨੇ ਸ਼ੇਰ ਨੂੰ ਮਾਰਿਆ ਸੀ ਤੇ ਅਖੀਰ ਜਾਂਬਵਤ ਦੇ ਪੈੜਾਂ ਦਾ ਪਿਛਾ ਕਰਦੇ ਕੰਦਰਾਂ ਤਕ ਜਾ ਪੁਜੇ। ਕ੍ਰਿਸ਼ਨ ਆਪਣੇ ਸਾਥੀਆਂ ਨੂੰ ਬਾਹਰ ਛੱਡ ਕੇ ਆਪ ਕੰਦਰਾਂ ਅੰਦਰ ਗਏ ਤਾਂ ਜਾਂਬਵਤ ਇਕੀ ਦਿਨਾਂ ਤਕ ਕ੍ਰਿਸ਼ਨ ਨਾਲ ਲੜਦਾ ਰਿਹਾ। ਜਦੋਂ ਜਾਂਬਵਤ ਨੂੰ ਪਤਾ ਲਗਾ ਕਿ ਕ੍ਰਿਸ਼ਨ ਵਿਸ਼ਨੂੰ ਦਾ ਅਵਤਾਰ ਹਨ ਤਾਂ ਉਸ ਨੇ ਈਨ ਮੰਨ ਲਈ ਤੇ ਮਣੀ ਕ੍ਰਿਸ਼ਨ ਦੇ ਹਵਾਲੇ ਕਰ ਦਿਤੀ। ਨਾਲ ਹੀ ਆਪਣੀ ਪੁੱਤਰੀ ਜਾਂਬਵਤੀ ਦਾ ਕ੍ਰਿਸ਼ਨ ਨਾਲ ਵਿਆਹ ਕਰ ਦਿਤਾ। ਕ੍ਰਿਸ਼ਨ ਇਹ ਮਣੀ ਲੈ ਕੇ ਦਵਾਰਕਾ ਨਗਰੀ ਪੁਜਿਆ ਤੇ ਇਸਨੂੰ ਸਤ੍ਰਾਜਿਤ ਦੇ ਹਵਾਲੇ ਕੀਤਾ। ਸਤ੍ਰਾਜਿਤ ਬੜਾ ਸ਼ਰਮਿੰਦਾ ਹੋਇਆ ਤੇ ਉਸ ਨੇ ਆਪਣੀ ਭੁਲ ਬਖਸ਼ਾਂ ਦੇ ਹੋਏ, ਆਪਣੀ ਲੜਕੀ ਸਤਯਭਾਮਾ, ਕ੍ਰਿਸ਼ਨ ਨੂੰ ਵਿਆਹ ਦਿਤੀ।

(ਜ-100) ਜਾਮ :

ਸੱਸੀ ਦਾ ਪਿਤਾ ਆਦਮ ਜਾਮ ਘਰਾਣੇ ਵਿਚੋਂ ਸੀ। ਹਰਨਾਮ ਸਿੰਘ ਸ਼ਾਨ ਅਨੁਸਾਰ ਜਾਮ ਕੱਛ ਤੋਂ ਆ ਕੇ ਸਿੰਧ ਉਤੇ ਰਾਜ ਕਰਨ ਵਾਲੇ, ਸੋਮ ਬੰਸ ਦੇ ਹਿੰਦੂ ਰਾਜਿਆਂ ਦਾ ਖਿਤਾਬ ਸੀ। ਉਹ ਚੌਧਵੀਂ ਸਦੀ ਦੇ ਅੱਧ ਵਿਚ ਸਿੰਧ ਆਏ। ਕੱਛ, ਕਾਠੀਆਵਾੜ ਵਿਚ ਜਾਮ ਆਮ ਵਰਤੀਂਦਾ ਸ਼ਬਦ ਹੈ। ਕੱਛ ਦੇ ਜਾਰਲਾ ਰਾਜੇ ਅਜੇ ਤਕ 'ਜਾਮ' ਅਖਵਾਉਂਦੇ ਰਹੇ ਹਨ। ਪੰਜਾਬੀ ਕੋਸ਼ (ਜਿਲਦ ਦੂਜੀ) ਅਨੁਸਾਰ ਜਾਮ ਪੁਰਾਣੇ ਸਿੰਧੀ ਸ਼ਹਿਜ਼ਾਦਿਆਂ ਦੀ ਉਪਾਧੀ ਹੈ। ਜਿਹੜੀ ਕਿ ਅੱਜ ਕਲ੍ਹ ਜੱਟਾਂ ਦੇ ਕੁਝ ਕਬੀਲਿਆਂ ਲਈ ਵਰਤੀ ਜਾਂਦੀ ਹੈ।

(ਜ-101) ਜਾਮੇ ਜਮ :

ਜਮਸ਼ੈਦ ਲਈ ਤਿਆਰ ਕੀਤਾ ਗਿਆ ਅੰਮ੍ਰਿਤ ਦਾ ਇਕ ਖਾਸ ਪਿਆਲਾ, ਜਿਸ ਵਿਚ ਭਵਿਖਤ ਦੇ ਸਾਰੇ ਹਾਲਾਤ ਦ੍ਰਿਸ਼ ਰੂਪ ਵਿਚ ਵਿਖਾਈ ਦੇਂਦੇ ਸਨ। ਇਹ ਵੀ ਧਾਰਨਾ ਹੈ ਕਿ 'ਜਾਮੇ ਜਮ' ਇਕ ਖਾਸ ਸ਼ੀਸ਼ਾ ਸੀ, ਜਿਸ ਵਿਚੋਂ ਸਾਰੀ ਦੁਨੀਆਂ ਵਿਖਾਈ ਦੇਂਦੀ ਸੀ। ਜਮਸ਼ੈਦ ਘਰ ਬੈਠਾ ਹੀ ਦੁਨੀਆਂ ਭਰ ਦੇ ਹਾਲਾਤ ਜਾਣ ਲੈਂਦਾ ਸੀ। ਇਹ ਵੀ ਕਿਹਾ ਜਾਂਦਾ ਹੈ ਕਿ ਜਾਮੇ ਜਮ ਅਸਲ ਵਿਚ ਸ਼ਰਾਬ

ਦਾ ਪਿਆਲਾ ਸੀ, ਜਿਸਨੂੰ ਪੀ ਕੇ ਜਮਸ਼ੈਦ ਨੂੰ ਸਾਰੀ ਦੁਨੀਆਂ ਵਿਖਾਈ ਦੇਣ ਲਗ ਪੈਂਦੀ ਸੀ। ਰਵਾਇਤਾਂ ਅਨੁਸਾਰ ਸ਼ਰਾਬ ਦਾ ਮੁੱਢ ਜਮਸ਼ੈਦ ਤੋਂ ਬਝਿਆ।

(ਜ-102) ਜਾਲ (ਜਾਹਿਰ) ਪੀਰ :

ਪਟਿਆਲੇ ਤੋਂ ਰੋੜ੍ਹ ਵਲ ਜਾਂਦੀ ਸੜਕ 'ਤੇ, ਸੱਜੇ ਪਾਸੇ ਵਲ, ਕੁਲ ਮਾਜਰੇ ਤੋਂ ਪੈਂਣੇ ਕੁ ਮੀਲ ਦੀ ਵਿੱਥ ਉਤੇ ਇਕ ਮੜ੍ਹੀ ਹੈ, ਜੋ ਉਪਰੋਂ ਛੱਤੀ ਹੋਈ ਹੈ ਤੇ ਜਿਸ ਦੇ ਉਪਰ ਜੰਡੀ ਦਾ ਰੁੱਖ ਫੈਲਿਆ ਹੋਇਆ ਹੈ। ਇਹ ਮੜ੍ਹੀ ਜਾਲ ਪੀਰ ਦੀ ਦਸੀ ਜਾਂਦੀ ਹੈ। ਇਹ ਪੀਰ ਕਦੋਂ ਹੋਇਆ, ਇਸ ਬਾਰੇ ਕੋਈ ਕੁਝ ਨਹੀਂ ਜਾਣਦਾ।

'ਕੁਲੇ ਮਾਜਰਾ ਸਰਵੇ' ਪੁਸਤਕ (ਪੰਨਾ 26) ਅਨੁਸਾਰ ਜਾਲ ਪੀਰ ਜਾਹਿਰ ਪੀਰ ਤੋਂ ਵਿਗੜ ਕੇ ਬਣਿਆ ਜਾਪਦਾ ਹੈ। ਜਾਹਿਰ ਪੀਰ ਗੁੱਗਾ ਪੀਰ ਦੀ ਹੀ ਇਕ ਉਪਾਧੀ ਹੈ, ਪਰ ਇਹ ਗੁੱਗੇ ਪੀਰ ਦੀ ਕਬਰ ਨਹੀਂ ਹੋ ਸਕਦੀ। ਅਸਲ ਵਿਚ ਕਈ ਪੀਰ ਫਕੀਰ, ਜਿਨ੍ਹਾਂ ਨੇ ਮੌਅਜਜ਼ੇ ਵਿਖਾਏ, ਸ਼ਰਧਾਲੂਆਂ ਵਿਚ ਜਾਹਿਰ ਪੀਰ ਦੇ ਨਾਂ ਨਾਲ ਪ੍ਰਸਿਧ ਹੋਏ। ਹੋ ਸਕਦਾ ਹੈ ਕਿ ਇਹ ਪੀਰ ਕਰਾਮਾਤੀ ਸ਼ਕਤੀ ਹੋਣ ਸਦਕਾ ਜਾਹਿਰ ਪੀਰ ਕਰ ਕੇ ਪ੍ਰਸਿਧ ਹੋ ਗਿਆ ਹੋਵੇ। ਜਾਹਿਰ ਪੀਰ ਸ਼ਬਦ ਵਿਗੜ ਕੇ ਜਾਲ ਪੀਰ ਬਣ ਗਿਆ ਹੋਵੇ।

ਇਸ ਕਬਰ ਦੇ ਨਾਲ ਇਕ ਕਮਰਾ ਹੈ, ਜਿਥੇ ਮੁਜਾਵਰ ਰਹਿੰਦਾ ਹੈ, ਪਰ ਮੁਜਾਵਰ ਵੀ ਇਸ ਪੀਰ ਦੇ ਜੀਵਨ ਤੇ ਜਨਮ-ਤਿੱਥ ਬਾਰੇ ਕੁਝ ਨਹੀਂ ਜਾਣਦਾ। ਰਵਾਇਤ ਹੈ ਕਿ ਇਸ ਪੀਰ ਦੀ ਰੂਹ, ਕਦੇ ਕਦੇ ਚਿੱਟੇ ਕਪੜਿਆਂ ਵਿਚ, ਹੀਰਾ ਗੜ੍ਹ ਦੀ ਮਸ਼ੀਤ ਤੋਂ ਕਬਰ ਵਲ ਆਉਂਦੀ ਜਾਂਦੀ, ਕਈ ਮੁਸਾਫਰਾਂ ਨੇ ਵੇਖੀ ਹੈ।

ਇਲਾਕੇ ਵਿਚ ਇਸ ਪੀਰ ਦੀ ਕਾਫ਼ੀ ਮਾਨਤਾ ਹੈ ਤੇ ਸ਼ਰਧਾਲੂ ਜੁਮੇਰਾਤ ਨੂੰ ਮੱਥਾ ਟੇਕਦੇ ਤੇ ਚੜ੍ਹਾਵੇ ਚਾੜ੍ਹਦੇ ਹਨ। ਆਸ ਪਾਸ ਦੇ ਇਲਾਕੇ ਵਿਚ ਜਦੋਂ ਕੋਈ ਸ਼ਖਸ ਮਕਾਨ ਜਾਂ ਖੂਹ ਖੁਦਵਾਂਦਾ ਹੈ ਤਾਂ ਕੰਮ ਦੀ ਨਿਰਵਿਘਨ ਸਮਾਪਤੀ ਦੀ ਇੱਛਾ ਨਾਲ ਕੁਝ ਇੱਟਾਂ ਕਬਰ ਉਤੇ ਚਾੜ੍ਹ ਦੇਂਦਾ ਹੈ। ਧਾਰਨਾ ਹੈ ਕਿ ਜਿਹੜਾ ਸ਼ਖਸ ਅਜਿਹਾ ਨਹੀਂ ਕਰਦਾ, ਉਸ ਦੇ ਕੰਮ ਵਿਚ ਕੋਈ ਵਿਘਨ ਜ਼ਰੂਰ ਪੈਂਦਾ ਹੈ।

ਇਕ ਰਵਾਇਤ ਅਨੁਸਾਰ ਇਹ ਪੀਰ ਹੀਰਾ ਗੜ੍ਹ ਪਿੰਡ ਦਾ ਰਹਿਣ ਵਾਲਾ ਸੀ, ਜੋ ਇਥੋਂ ਅੱਧਾ ਕੁ ਮੀਲ ਦੇ ਫਾਸਲੇ ਤੇ ਕਦੇ ਘੁੰਗ ਵਸਦਾ ਸੀ।

(ਜ-103) ਜਿਉਣਾ ਮੈੜ :

ਮਾਲਵੇ ਦਾ ਇਕ ਪ੍ਰਸਿੱਧ ਡਾਕੂ, ਜਿਸ ਦੀ ਬਹਾਦਰੀ ਦੇ ਕਿੱਸੇ ਮਾਲਵੇ ਤੇ ਦੁਆਬੇ ਵਿਚ ਪ੍ਰਸਿਧ ਹਨ। ਜਿਉਣੇ ਬਾਰੇ

ਕੁਝ ਬੋਲੀਆਂ ਵੀ ਲੋਕਾਂ ਵਿਚ ਪ੍ਰਚਲਤ ਹਨ, ਜਿਨ੍ਹਾਂ ਵਿਚ ਉਸ ਦੀ ਵਡਿਆਈ ਗਾਈ ਗਈ ਹੈ :

(ੳ) ਘਰ ਘਰ ਪੁੱਤ ਜੰਮਦੇ

ਜਿਉਣਾ ਮੌੜ ਨਾ ਕਿਸੇ ਬਣ ਜਾਣਾ ।

(ਅ) ਜਿਉਣਾ ਮੌੜ ਵੱਢਿਆ ਨਾ ਜਾਵੇ

ਛਵੀਆਂ ਦੇ ਘੁੰਡ ਮੁੜ ਗਏ ।

ਜਿਉਣਾ ਧਨੀਆਂ ਨੂੰ ਲੁਟਦਾ ਤੇ ਗ਼ਰੀਬਾਂ ਨੂੰ ਰੁਪਏ ਵੰਡ ਦਿਤਾ ਕਰਦਾ ਸੀ । ਇਹ ਜੱਗਾ ਡਾਕੂ ਤੇ ਦੁੱਲ੍ਹਾ ਭੱਟੀ ਦੀ ਵੰਨਗੀ ਦਾ ਲੋਕ-ਨਾਇਕ ਹੈ । ਰਵਾਇਤ ਹੈ ਕਿ ਇਕ ਵਾਰ ਜਿਉਣਾ ਮੌੜ ਸੰਗਰੂਰ ਦੇ ਨੇੜੇ ਇਕ ਪਿੰਡ ਵਿਚ ਇਕ ਗ਼ਰੀਬੜੇ ਜੱਟ ਕੋਲ ਬੈਠਾ ਸੀ ਕਿ ਉਸ ਜੱਟ ਦੀ ਧੀ ਰੋਟੀ ਲੈ ਕੇ ਆਈ । ਜਿਉਣੇ ਦੇ ਪੁਛਣ 'ਤੇ ਕਿ ਉਸ ਦੀ ਧੀ ਕਿਧਰੇ ਮੰਗੀ, ਵਰੀ ਹੈ ਜਾਂ ਨਹੀਂ । ਜੱਟ ਦੀਆਂ ਅੱਖਾਂ ਵਿਚ ਅਥਰੂ ਆ ਗਏ ਤੇ ਉਸ ਆਪਣੀ ਗ਼ਰੀਬੀ ਕਾਰਨ ਵਿਆਹ ਕਰਨ ਤੋਂ ਅਸਮਰਥਾ ਪ੍ਰਗਟ ਕੀਤੀ । ਜਿਉਣੇ ਨੇ ਉਸੇ ਵੇਲੇ ਲੱਕ ਨਾਲੋਂ ਰੁਪਏ ਖੋਲ੍ਹ ਕੇ, ਉਸ ਅਗੇ ਰੁਪਿਆਂ ਦਾ ਢੇਰ ਲਗਾ ਦਿਤਾ ।

ਜਿਉਣਾ ਸੰਗਰੂਰ ਜ਼ਿਲੇ ਦੇ ਇਕ ਪਿੰਡ 'ਮੌੜ' ਦੇ ਵਸਨੀਕ, ਜ਼ਿਮੀਂਦਾਰ ਖੜਗ ਸਿੰਘ ਦਾ ਪੁੱਤਰ ਸੀ । ਖੜਗ ਸਿੰਘ ਦੇ ਦੋ ਪੁੱਤਰ ਕਿਸ਼ਨ ਸਿੰਘ ਤੇ ਜਿਉਣਾ ਸਨ, ਜੋ ਦੋਵੇਂ ਹੀ ਮੰਨੇ ਪਰਮੰਨੇ ਸੂਰਮੇ ਸਨ । ਦੋਹਾਂ ਦੀ ਇਲਾਕੇ ਵਿਚ ਬੜੀ ਧੁੰਮ ਸੀ । ਕਿਸ਼ਨ ਸਿੰਘ ਫੜਿਆ ਗਿਆ ਤੇ ਉਸ ਨੂੰ ਕਾਲੇ ਪਾਣੀ ਦੀ ਸਜ਼ਾ ਹੋ ਗਈ ।

ਜਿਉਣੇ ਨੇ ਧਨੀਆਂ ਦੀਆਂ ਕਈ ਬਰਾਤਾਂ ਲੁਟੀਆਂ ਤੇ ਵਡੇ ਜ਼ਿਮੀਂਦਾਰਾਂ ਦੇ ਘਰ ਡਾਕੇ ਮਾਰੇ । ਇਸ ਨੇ ਨਾਭੇ ਦੇ ਮਹਾਰਾਜੇ ਹੀਰਾ ਸਿੰਘ ਦੀ ਵਧੀਆ ਘੋੜੀ ਬਕੀ, ਸ਼ਾਹੀ ਅਸਤਬਲ ਤੋਂ ਕਢ ਖੜੀ ਪਰ ਪਕੜਿਆ ਗਿਆ । ਜਿਉਣਾ ਜੇਲ੍ਹ ਵਿਚੋਂ ਭੱਜ ਨਿਕਲਿਆ । ਭਰਾ ਕਿਸ਼ਨ ਸਿੰਘ ਦਾ ਬਦਲਾ ਲੈਣ ਲਈ, ਜਿਉਣੇ ਨੇ ਉਸ ਦੇ ਇਕ ਦੁਸ਼ਮਣ ਅਹਿਮਦ ਖ਼ਾਨ ਡੋਗਰ ਨੂੰ ਕਤਲ ਕਰ ਦਿਤਾ । ਡੋਗਰ ਨੇ ਮੁਖਬਰੀ ਕਰ ਕੇ, ਇਸ ਦੇ ਭਰਾ ਕਿਸ਼ਨ ਸਿੰਘ ਨੂੰ ਫੜਾਇਆ ਸੀ । ਸਮਾਣੇ ਦਾ ਰੇਡੂ ਨੈਬ ਜਿਉਣੇ ਨੂੰ ਫੜਨ ਆਇਆ, ਪਰ ਉਲਟੀ ਮੂੰਹ ਦੀ ਖਾ ਕੇ ਪਰਤ ਗਿਆ । ਜਿਉਣਾ, ਨੈਣਾ ਦੇਵੀ ਵਿਚ, ਮਾਤਾ ਨੂੰ ਛੱਤਰ ਚੜ੍ਹਾਉਣ ਗਿਆ ਤਾਂ ਪੁਲਿਸ ਨੇ ਉਸ ਨੂੰ ਪਛਾਣ ਲਿਆ ਤੇ ਘੇਰਾ ਪਾ ਲਿਆ । ਜਿਉਣੇ ਨੇ ਭਵਨ ਤੋਂ ਛਾਲ ਮਾਰ ਕੇ ਪ੍ਰਾਣ ਤਿਆਗ ਦਿਤੇ । ਰਵਾਇਤ ਹੈ ਕਿ ਦੇਵੀ ਦੀ ਜਿਉਣੇ ਉਤੇ ਬੜੀ ਬਖਸ਼ਿਸ਼ ਸੀ । ਜਦੋਂ ਜਿਉਣਾ ਮਰਿਆ ਤਾਂ ਦੇਵੀ ਦੀ ਭਵਨ ਵਿਚੋਂ ਆਵਾਜ਼ ਆਈ :

ਉਚੇ ਸੁਰ ਨਾਲ ਹੈ ਆਵਾਜ਼ ਆਈ ਮੰਦਰ 'ਚੋਂ
ਹੋਰ ਕਿਸੇ ਪਾਸੇ ਏਹ ਤਾਂ ਲਾਸ਼ ਨੀ ਪੁਚੋਣੀ ਐ ।

ਮੇਰਾ ਇਹ ਭਗਤ ਇਸਨੂੰ ਮੰਨੂੰਗਾ ਜਹਾਨ ਸਾਰਾ
ਮੇਰੇ ਚਰਨਾਂ 'ਚ ਮੱਟੀ ਮੌੜ ਦੀ ਬਣੋਣੀ ਐ ।

ਜਿਉਣੇ ਮੌੜ ਦੀ ਸਮਾਧ ਉਤੇ ਲੋਕੀਂ ਸੁੱਖਣਾ ਸੁਖਦੇ ਹਨ । ਉਨ੍ਹਾਂ ਦੇ ਮਨ ਦੀਆਂ ਮੁਰਾਦਾਂ ਪੂਰੀਆਂ ਹੁੰਦੀਆਂ ਹਨ । ਰਵਾਇਤਾਂ ਅਨੁਸਾਰ ਕਈ ਨਿਰਸੰਤਾਨ ਤੀਵੀਆਂ ਨੂੰ ਔਲਾਦ ਦਾ ਮੂੰਹ ਵੇਖਣਾ ਨਸੀਬ ਹੋਇਆ । ਜੋਰਾ ਸਿੰਘ ਕਵੀਸ਼ਰ ਲਿਖਦਾ ਹੈ :

ਦੁਨੀਆਂ ਤੇ ਹੋ ਗਿਆ ਅਮਰ ਨਾਮ ਸੂਰਮੇ ਦਾ
ਬਣਗੀ ਸਮਾਧ ਪੂਜਾ ਕਰਦਾ ਜਹਾਨ ਜੀ ।

ਬਣੀ ਐ ਤਲਾਈਂ ਜਿਉਣੇ ਮੌੜ ਦੀ ਸਮਾਧ ਮੂਹਰੇ
ਅਖੀਂ ਦੇਖ ਆਉ ਝੂਠ ਸਮਝੋ ਨਾ ਬਿਆਨ ਜੀ ।

ਮਨ ਦੀ ਮੁਰਾਦ ਪੂਰੀ ਹੁੰਦੀ ਐ ਜਰੂਰ ਓਥੇ
ਸੁਖ ਲਵੇ ਸੁਖ ਜਿਹੜਾ ਹੋ ਕੇ ਸਾਵਧਾਨ ਜੀ ।

ਕਰਜ਼ਾ ਬਿਮਾਰੀ ਸਾਰੀ ਚੁਕੀ ਜਾਵੇ ਜੋਰ ਸਿੰਘ
ਔਤਰਿਆਂ ਦੇ ਘਰੇ ਬਚੇ ਖੇਲਣ ਨਿਦਾਨ ਜੀ ।

ਲੋਕ ਗੀਤਾਂ ਅਨੁਸਾਰ ਜਿਉਣੇ ਮੌੜ ਨੂੰ ਡੂੰਘੀ ਢਾਬ ਵਿਚ ਦਰਖਤਾਂ ਦੇ ਉਹਲੇ ਵਢਿਆ ਗਿਆ :

ਡੂੰਘੀ ਢਾਬ ਵਣਾਂ ਦਾ ਉਹਲਾ

ਜਿੱਥੇ ਜੀਉਣਾ ਮੌੜ ਵੱਢਿਆ

ਉੱਥੇ ਹਰਨਾਂ ਦੀ ਜੋੜੀ ਹੋਵੇ

ਜਿੱਥੇ ਜਿਉਣਾ ਮੌੜ ਵੱਢਿਆ ।

(ਜ-104) ਜ਼ਿਆਰਤ :

ਕਿਸੇ ਪਵਿਤ੍ਰ ਅਸਥਾਨ, ਪੀਰ-ਫਕੀਰ ਦੇ ਡੇਰੇ ਜਾਂ ਮਜ਼ਾਰ ਆਦਿ ਦੀ ਯਾਤ੍ਰਾ ਕਰਨ ਦੀ ਪ੍ਰਕਿਰਿਆ, ਮੁਸਲਮਾਨ ਇਸ ਨੂੰ ਜ਼ਿਆਰਤ ਕਹਿੰਦੇ ਹਨ । ਮੁਸਲਮਾਨਾਂ ਵਿਚ ਜ਼ਿਆਰਤ ਦਾ ਬੜਾ ਸੁਆਬ ਮੰਨਿਆ ਗਿਆ ਹੈ ।

(ਜ-105) ਜਿਸਤ ਟਾਂਕ :

ਜੂਏ ਦੀ ਇਕ ਖੇਡ, ਜਿਸ ਵਿਚ ਜਿਸਤ ਜਾਂ ਟਾਂਕ ਮੰਗ ਕੇ ਦਾਉ ਲਗਾਇਆ ਜਾਂਦਾ ਹੈ । ਜੇ ਮੁੱਠੀ ਵਿਚਲੀ ਚੀਜ਼ ਦੇ ਦੋ ਦੋ ਜੋਟੇ ਬਣਨ ਤਾਂ ਜਿਸਤ, ਨਹੀਂ ਤਾਂ ਟਾਂਕ ਹੁੰਦੀ ਹੈ ।

(ਜ-106) ਜਿਹਲਮ :

ਪੰਜਾਬ ਦਾ ਇਕ ਪ੍ਰਸਿਧ ਦਰਿਆ ਜੋ ਕਸ਼ਮੀਰ ਵਿਚ ਵੈਰੀ ਨਾਗ ਦੇ ਚਸਮੇ ਵਿਚੋਂ ਨਿਕਲਦਾ ਹੈ । ਇਸ ਦੇ ਕੰਢੇ ਉਤੇ ਜਿਹਲਮ ਸ਼ਹਿਰ ਵਸਿਆ ਹੋਇਆ ਹੈ । ਜਿਹਲਮ ਦੇ

ਨੇੜੇ ਹੀ ਜੋਗੀਆਂ ਦਾ ਟਿੱਲਾ ਹੈ। ਇਸ ਦਰਿਆ ਨਾਲ ਕਈ ਤਰ੍ਹਾਂ ਦੀ ਲੋਕਧਾਰਾ ਜੁੜੀ ਹੋਈ ਹੈ।

(ਜ-107) ਜ਼ਿਕਰ :

ਸਿਮਰਨ; ਮੁਸਲਮਾਨਾਂ ਤੇ ਸੂਫੀ-ਫਕੀਰਾਂ ਵਿਚ ਸਿਮਰਨ ਲਈ ਜ਼ਿਕਰ ਸ਼ਬਦ ਵਰਤਿਆ ਜਾਂਦਾ ਹੈ। ਮੁਸਲਮਾਨੀ ਅਕੀਦੇ ਅਨੁਸਾਰ ਪੰਜ ਵੇਲੇ ਨਿਮਾਜ਼ ਪੜ੍ਹਨੀ ਲਾਜ਼ਮੀ ਹੈ, ਪਰ ਕੁਰਾਨ ਦੀਆਂ ਕੁਝ ਆਇਤਾਂ ਵਿਚ 'ਜ਼ਿਕਰ' ਵਲ ਵੀ ਸੰਕੇਤ ਮਿਲਦੇ ਹਨ—ਜਿਵੇਂ ਮੌਮਨਾਂ ਲਈ ਜ਼ਰੂਰੀ ਹੈ ਕਿ ਉਹ ਅਕਸਰ ਰੱਬ ਦੀ ਕੀਰਤੀ ਅਥਵਾ ਜ਼ਿਕਰ ਕਰਨ (ਕੁਰਾਨ 33,14)। ਸੋ ਮੁਸਲਮਾਨ ਫਕੀਰਾਂ ਵਿਚ ਜ਼ਿਕਰ ਦੀ ਪ੍ਰਥਾ ਹੈ, ਜੋ ਕੁਰਾਨ ਦੀਆਂ ਕੁਝ ਆਇਤਾਂ, ਪ੍ਰਾਰਥਨਾਵਾਂ ਤੇ ਮੂਲ-ਮੰਤਰਾਂ ਨੂੰ ਦੁਹਰਾ ਕੇ ਕੀਤਾ ਜਾਂਦਾ ਹੈ। ਜਿਵੇਂ 'ਅਲ੍ਹਾ ! ਅਲ੍ਹਾ !' ਤੇ 'ਲਾ ਇਲ੍ਹਾ ਇਲ ਇਲਾਹ।' ਸੂਫੀ ਸੰਪਰਦਾਇ ਵਿਚ ਤਾਂ ਜ਼ਿਕਰ ਨੂੰ ਵਿਸ਼ੇਸ਼ ਥਾਂ ਪ੍ਰਾਪਤ ਰਹੀ ਹੈ ਅਤੇ ਉਨ੍ਹਾਂ ਅਨੁਸਾਰ 'ਜ਼ਿਕਰ' ਬਿਨਾਂ ਰੱਬ ਦੀ ਪ੍ਰਾਪਤੀ ਨਹੀਂ ਹੋ ਸਕਦੀ। ਪਿਛੋਂ ਜਦੋਂ ਜ਼ਿਕਰ ਇਕ ਵਿਖਾਵਾ ਬਣ ਗਿਆ ਤਾਂ ਸੂਫੀਆਂ ਨੇ ਇਸ ਗੱਲ ਉਤੇ ਜ਼ੋਰ ਦਿਤਾ ਕਿ ਜ਼ਿਕਰ ਜ਼ੁਬਾਨ ਨਾਲ ਨਹੀਂ, ਦਿਲ ਨਾਲ ਹੋਣਾ ਚਾਹੀਦਾ ਹੈ।

(ਜ-108) ਜਿਗਰਖੋਰ :

ਇਕ ਖਾਸ ਤਰ੍ਹਾਂ ਦੀ ਡੈਣ, ਜੋ ਨਜ਼ਰ ਦੀ ਸ਼ਕਤੀ ਅਥਵਾ ਟੂਣੇ ਟੱਪੇ ਨਾਲ ਕਿਸੇ ਪ੍ਰਾਣੀ ਦਾ ਜਿਗਰ ਕੱਢ ਕੇ ਖਾ ਜਾਂਦੀ ਹੈ। ਜਿਸ ਪ੍ਰਾਣੀ ਦਾ ਜਿਗਰ ਨਿਕਲਿਆ ਹੋਵੇ, ਉਹ ਬੇਹੋਸ਼ੀ ਵਿਚ ਹੀ ਰਹਿਣ ਲਗਦਾ ਹੈ ਤੇ ਕੁਝ ਦਿਨਾਂ ਵਿਚ ਹੀ ਮਰ ਜਾਂਦਾ ਹੈ। ਸਿੰਧ ਵਿਚ ਇਹ ਵਿਸ਼ਵਾਸ ਪ੍ਰਚਲਤ ਹੈ ਕਿ ਜਿਗਰਖੋਰ ਤੀਵੀਆਂ ਕਢੇ ਹੋਏ ਜਿਗਰ ਨੂੰ ਅਨਾਜ ਦੇ ਦਾਣੇ ਦਾ ਰੂਪ ਦੇਕੇ, ਆਪਣੀ ਪਿੰਜਣੀ ਵਿਚ ਛੁਪਾ ਲੈਂਦੀਆਂ ਹਨ। ਜੇ ਇਸ, ਭੇਦ ਦਾ ਸਮੇਂ ਸਿਰ ਪਤਾ ਲਗ ਜਾਵੇ ਤਾਂ ਟੂਣੇਹਾਰੀ ਦੀ ਪਿੰਜਣੀ ਨੂੰ ਕਟ ਕੇ, ਉਸ ਵਿਚੋਂ ਉਹ ਦਾਣਾ ਕਢ ਕੇ ਰੋਗੀ ਨੂੰ ਖਵਾ ਦਿਤਾ ਜਾਵੇ ਤਾਂ ਰੋਗੀ ਨਰੋਆ ਹੋ ਜਾਂਦਾ ਹੈ। (ਆਇਨੇ ਅਕਬਰੀ 2,338)। ਲੋਕ-ਵਿਸ਼ਵਾਸ ਅਨੁਸਾਰ ਜਿਗਰਖੋਰ ਤੀਵੀਂ ਨੂੰ ਪਰਖਣ ਦਾ ਇਕ ਢੰਗ ਇਹ ਹੈ ਕਿ ਜੇ ਉਸ ਨੂੰ ਪੱਥਰ ਨਾਲ ਬੰਨ੍ਹ ਕੇ ਪਾਣੀ ਵਿਚ ਸੁਟਿਆ ਜਾਵੇ ਤਾਂ ਵੀ ਉਹ ਨਹੀਂ ਡੁਬਦੀ।

ਪੰਜਾਬ ਵਿਚ ਜਿਗਰਖੋਰ ਬਾਰੇ ਇਹ ਲੋਕ ਧਾਰਨਾ ਪ੍ਰਚਲਤ ਹੈ ਕਿ ਜਦੋਂ ਕੋਈ ਡੈਣ ਕਿਸੇ ਪ੍ਰਾਣੀ ਦਾ ਜਿਗਰ ਕਢ ਲੈਂਦੀ ਹੈ ਤਾਂ ਉਹ ਢਾਈ ਦਿਨਾਂ ਮਗਰੋਂ ਜਿਗਰ ਨੂੰ ਖਾਂਦੀ ਹੈ। ਝਾੜੇ ਨਾਲ 'ਸਿਆਣਾ' ਡੈਣ

ਤੋਂ ਜਿਗਰ ਵਾਪਸ ਲੈ ਕੇ, ਮੁੜ ਪ੍ਰਾਣੀ ਵਿਚ ਵਿਦਮਾਨ ਕਰ ਦੇਂਦਾ ਹੈ। ਜੇ ਉਹ ਜਿਗਰ ਖਾ ਗਈ ਹੋਵੇ ਤਾਂ 'ਸਿਆਣਾ' ਡੈਣ ਨੂੰ ਮਜ਼ਬੂਰ ਕਰ ਸਕਦਾ ਹੈ ਕਿ ਉਹ ਕਿਸੇ ਪਸ਼ੂ ਦਾ ਜਿਗਰ ਕਢ ਕੇ, ਉਸ ਰੋਗੀ ਵਿਚ ਪਾਵੇ, ਜਿਸ ਦਾ ਜਿਗਰ ਉਸ ਨੇ ਖਾ ਲਿਆ ਹੈ। ਇਸ ਤਰ੍ਹਾਂ ਨਵਾਂ ਜਿਗਰ ਮਿਲ ਜਾਣ ਨਾਲ, ਰੋਗੀ ਨਵਾਂ ਨਰੋਆ ਹੋ ਜਾਂਦਾ ਹੈ।

ਕਈ ਲੋਕ-ਕਹਾਣੀਆਂ ਵਿਚ ਜਿਗਰਖੋਰ ਡੈਣਾਂ ਵਲ ਸੰਕੇਤ ਮਿਲਦਾ ਹੈ। ਇਕ ਲੋਕ ਕਹਾਣੀ ਵਿਚ ਇਕ ਜਿਗਰਖੋਰ ਡੈਣ ਨੇ ਰਾਜੇ ਦੇ ਅਸਤਬਲ ਦੇ ਸੱਤਾਂ ਘੋੜਿਆਂ ਦੇ ਕਲੇਜੇ ਕੱਢ ਕੇ, ਉਸ ਦੀਆਂ ਸੱਤਾਂ ਰਾਣੀਆਂ ਦੀਆਂ ਟੋਕਰੀਆਂ ਵਿਚ ਰਖ ਦਿਤੇ ਤੇ ਰਾਜੇ ਨੂੰ ਜਾ ਦਸਿਆ ਕਿ ਉਸ ਦੀਆਂ ਰਾਣੀਆਂ ਰਾਖਸ਼ਣੀਆਂ ਹਨ। ਰਾਜੇ ਨੇ ਰਾਣੀਆਂ ਦੀ ਤਲਾਸ਼ੀ ਲਈ ਤੇ ਘੋੜਿਆਂ ਦੇ ਜਿਗਰ ਟੋਕਰੀਆਂ ਵਿਚ ਪਏ ਵੇਖ ਕੇ ਸੱਤਾਂ ਰਾਣੀਆਂ ਨੂੰ ਦੇਸ਼ ਨਿਕਾਲਾ ਦੇ ਦਿਤਾ ਤੇ ਆਪ ਉਸ ਡੈਣ ਨਾਲ, ਜੋ ਵੇਖਣ ਵਿਚ ਬਹੁਤ ਸੁੰਦਰ ਸੀ, ਵਿਆਹ ਕਰ ਲਿਆ। ਮਗਰੋਂ ਸਾਰੀ ਗੱਲ ਦਾ ਭੇਤ ਖੁਲ੍ਹਾ ਤਾਂ ਰਾਜੇ ਨੇ ਡੈਣ ਨੂੰ ਮਰਵਾ ਦਿਤਾ ਤੇ ਰਾਣੀਆਂ ਨੂੰ ਮੁੜ ਘਰ ਵਸਾ ਲਿਆ।

(ਜ-109) ਜ਼ਿੰਦ ਪੀਰ :

ਦਰਿਆ ਦਾ ਪੀਰ, ਜਿਸ ਦੀ ਪੂਜਾ ਮੁਜ਼ਫਰਗੜ੍ਹ ਵਿਚ ਆਮ ਪ੍ਰਚਲਤ ਹੈ। ਦੇਸ਼ ਵੰਡ ਤੋਂ ਪਹਿਲਾਂ ਇਸ ਇਲਾਕੇ ਦੇ ਹਿੰਦੂਆਂ ਦੀ 'ਜ਼ਿੰਦ ਪੀਰ' ਵਿਚ ਬੜੀ ਸ਼ਰਧਾ ਸੀ, ਖਾਸ ਤੌਰ ਤੇ ਅਲੀਪੁਰ ਤਹਿਸੀਲ ਵਿਚ। ਜ਼ਿੰਦ ਪੀਰ ਦੀ ਪੂਜਾ ਕਰਨ ਵਾਲੇ ਹਰ ਐਤਵਾਰ ਨੂੰ ਨੇੜੇ ਦੀ ਕਿਸੇ ਨਦੀ ਜਾਂ ਦਰਿਆ ਉਤੇ ਜਾਂਦੇ ਹਨ ਅਤੇ ਸਰਕੰਡਿਆਂ ਨੂੰ ਬੰਨ੍ਹ ਕੇ ਇਕ ਨਿਕੀ ਜਿਹੀ ਬੇੜੀ ਬਣਾਉਂਦੇ ਹਨ ਤੇ ਉਸ ਵਿਚ ਆਟੇ ਦਾ ਬਣਿਆ ਚਿਰਾਗ ਬਾਲ ਕੇ ਬੇੜੀ ਨੂੰ ਪਾਣੀ ਵਿਚ ਠੇਲ੍ਹਾ ਦਿੰਦੇ ਹਨ (ਮੁਜ਼ਫਰਗੜ੍ਹ ਗਜ਼ਟੀਅਰ, ਪੰਨਾ 69)।

(ਜ-110) ਜ਼ਿੰਦਾ ਸ਼ਾਹ ਮਦਾਰ :

ਇਕ ਪੀਰ, ਜਿਸ ਦੀ ਮ੍ਰਿਤੂ 1433 ਈ. ਵਿਚ ਹੋਈ ਤੇ ਜਿਸ ਦਾ ਮਜ਼ਾਰ ਮਕਨ ਪੁਰ ਵਿਚ ਸਥਿਤ ਹੈ। ਪਰ ਸ਼ਾਹ ਮਦਾਰ ਦੇ ਮੁਰੀਦ ਅਜੇ ਵੀ ਉਨ੍ਹਾਂ ਨੂੰ ਜੀਉਂਦਾ ਮੰਨਦੇ ਹਨ ਤੇ ਜ਼ਿੰਦਾ ਸ਼ਾਹ ਮਦਾਰ ਕਹਿ ਕੇ ਯਾਦ ਕਰਦੇ ਹਨ (ਵੇਖੋ : ਸ਼ਾਹ ਮਦਾਰ)।

(ਜ-111) ਜ਼ਿੰਦਾ ਕਲਿਆਨ :

ਝੰਗ ਦੇ ਇਲਾਕੇ ਦੇ ਦੋ ਫਕੀਰ, ਜਿਨ੍ਹਾਂ ਦੀਆਂ ਮੜੀਆਂ ਉਤੇ ਦੇਸ਼ ਵੰਡ ਤੋਂ ਪਹਿਲਾਂ ਮਸਨ ਵਿਖੇ ਦੁਸਹਿਰੇ ਉਤੇ

ਭਾਰੀ ਮੇਲਾ ਲਗਦਾ ਸੀ। ਜ਼ਿੰਦਾ ਫ਼ਕੀਰ ਸੀ ਤੇ ਕਲਿਆਨ ਬ੍ਰਾਹਮਣ। ਇਹ ਦੋਵੇਂ ਝੰਗ ਜ਼ਿਲੇ ਵਿਚ ਮਸਨ ਵਿਖੇ ਰਹਿੰਦੇ ਸਨ, ਜਿਥੇ ਹੁਣ ਇਨ੍ਹਾਂ ਦੀਆਂ ਮਝੀਆਂ ਹਨ। ਇਹ ਦੋਵੇਂ ਫ਼ਕੀਰ ਬੜੇ ਗੂੜ੍ਹੇ ਮਿਤ੍ਰ ਸਨ ਤੇ ਲੋਕਾਂ ਵਿਚ 'ਜ਼ਿੰਦਾ ਕਲਿਆਨ' ਦੇ ਨਾਂ ਨਾਲ ਪ੍ਰਸਿੱਧ ਹੋ ਗਏ। ਰਵਾਇਤ ਹੈ ਕਿ ਗੁਰੂ ਗੋਬਿੰਦ ਸਿੰਘ ਜੀ ਨੇ ਵੀ ਇਨ੍ਹਾਂ ਨੂੰ ਮਾਣ ਬਖਸ਼ਿਆ ਸੀ।

(ਜ-112) ਜਿੰਦੂਆ :

ਪੰਜਾਬੀ ਲੋਕ ਗੀਤਾਂ ਦਾ ਇਕ ਪ੍ਰਸਿੱਧ ਕਾਵਿ ਰੂਪ। ਜਿੰਦੂਆ ਦੇ ਸ਼ਬਦੀ ਅਰਥ ਹਨ—ਜਿੰਦ ਨਾਲੋਂ ਵਧ ਪਿਆਰਾ, ਸਜਨ। ਜਿੰਦੂਆ ਮੂਲ ਵਿਚ ਬ੍ਰਿਹਾਂ ਦਾ ਇਕ ਕਾਵਿ-ਰੂਪ ਹੈ, ਜਿਸ ਵਿਚ ਪ੍ਰਦੇਸ ਜਾਂ ਦੂਰ ਦੁਰਾਡੇ ਗਏ ਪ੍ਰੀਤਮ ਨੂੰ ਸੰਬੋਧਨ ਕਰ ਕੇ ਆਪਣੀ ਵੇਦਨਾ ਪ੍ਰਗਟ ਕੀਤੀ ਜਾਂਦੀ ਹੈ। ਇਸ ਕਾਵਿ-ਰੂਪ ਵਿਚ 'ਜਿੰਦ-ਮਾਹੀ' ਸ਼ਬਦ ਬਾਰ ਬਾਰ ਦੁਹਰਾਇਆ ਗਿਆ ਹੈ ਅਤੇ ਹਰ ਬੰਦ ਵਿਚ ਝਾਕੀ ਬਦਲਦੀ ਰਹਿੰਦੀ ਹੈ।

(ਜ-113) ਜਿੰਨ :

ਇਕ ਅਧਿਦੈਵਿਕ ਪਾਤਰ; ਪੰਜਾਬ ਦੀਆਂ ਲੋਕ-ਕਹਾਣੀਆਂ ਵਿਚ ਜਿੰਨ ਦਾ ਵਰਨਣ ਆਮ ਹੈ। 'ਅਲਫ਼ ਲੈਲਾ' ਦੀਆਂ ਕਹਾਣੀਆਂ ਵਿਚ ਵੀ, ਜਿੰਨ ਇਕ ਸ਼ਕਤੀਸ਼ਾਲੀ ਪਾਤਰ ਦੇ ਰੂਪ ਵਿਚ ਵਿਚਰਦਾ ਹੈ। ਮੁਸਲਮਾਨ ਜਿੰਨ ਦੀ ਹੋਂਦ ਵਿਚ ਵਿਸ਼ਵਾਸ ਰਖਦੇ ਹਨ ਅਤੇ ਜਿੰਨ ਸੈਮੇਟਿਕ ਪ੍ਰਭਾਵ ਹੇਠ ਪੰਜਾਬੀ ਲੋਕਧਾਰਾ ਦਾ ਅੰਗ ਬਣਿਆ। ਜਿੰਨ ਦੀ ਪ੍ਰਕ੍ਰਿਤੀ ਦੇਵਾਂ ਤੇ ਭੂਤਾਂ ਤੋਂ ਵਖਰੀ ਹੈ।

ਆਦਮ ਤੋਂ ਕਈ ਹਜ਼ਾਰ ਸਾਲ ਪਹਿਲਾਂ, ਜਿੰਨ ਦੀ ਜਿਨਸ ਦੀ ਉਤਪਤੀ ਹੋਈ ਮੰਨੀ ਗਈ ਹੈ। ਇਕ ਮੁਸਲਮਾਨੀ ਰਵਾਇਤ ਅਨੁਸਾਰ ਇਸ ਜਿਨਸ ਦੀਆਂ ਪੰਜ ਸ਼ਰੇਣੀਆਂ ਹਨ। ਜਨ, ਜਿੰਨ, ਸ਼ੈਤਾਨ, ਅਫਰੀਤ ਤੇ ਮਾਰੀਦ। ਜਨ ਸਭ ਤੋਂ ਘਟ ਸ਼ਕਤੀਸ਼ਾਲੀ ਹਨ ਅਤੇ ਮਾਰੀਦ ਸਭ ਤੋਂ ਵਧ। ਜਿੰਨ ਤੇ ਜਨ ਦੇ ਉਚਾਰਨ ਵਿਚ ਬਹੁਤ ਫ਼ਰਕ ਨਹੀਂ ਰਖਿਆ ਜਾਂਦਾ। ਦੋਵੇਂ ਸਮ-ਅਰਥੇ ਹੀ ਸਮਝੇ ਜਾਂਦੇ ਹਨ ਅਤੇ ਜਨ ਤੇ ਜਿੰਨ ਸ਼ਬਦ ਕਈ ਵਾਰ ਪੰਜਾਂ ਸ਼ਰੇਣੀਆਂ ਲਈ ਸਾਂਝੇ ਹੀ ਵਰਤ ਲਏ ਜਾਂਦੇ ਹਨ। ਜਨ ਅਸਲ ਵਿਚ ਬਦਲੇ ਹੋਏ ਰੂਪ ਵਿਚ ਹੀ ਜਿੰਨ ਹਨ। ਅਬਵਾ ਜਨ ਜਿੰਨ ਦਾ ਹੀ ਕਾਇਆ ਪਲਟ ਰੂਪ ਹੈ। ਚੰਦਰੇ ਸੁਭਾਵ ਦੇ ਜਿੰਨ ਲਈ ਆਮ ਤੌਰ 'ਤੇ ਸ਼ੈਤਾਨ ਸ਼ਬਦ ਵਰਤਿਆ ਜਾਂਦਾ ਹੈ। ਇਫਰੀਤ ਸ਼ਕਤੀਸ਼ਾਲੀ ਚੰਦਰਾ ਜਿੰਨ ਹੈ (ਪੰਜਾਬੀ ਵਿਚ ਅਫਰਾਤ ਸ਼ਬਦ ਵਰਤਿਆ ਜਾਂਦਾ ਹੈ)। ਮਾਰੀਦ ਚੰਦਰੇ ਜਿੰਨਾਂ ਵਿਚੋਂ ਸਭ ਤੋਂ ਵਧ

ਸ਼ਕਤੀਸ਼ਾਲੀ ਸ਼ਰੇਣੀ ਹੈ। ਫ਼ਾਰਸੀ ਵਿਚ ਸਭ ਚੰਦਰੇ ਸੁਭਾਅ ਦੇ ਜਿੰਨਾਂ ਲਈ 'ਦੇਵ' ਸ਼ਬਦ ਵਰਤਿਆ ਜਾਂਦਾ ਹੈ। ਵਧੇਰੇ ਸ਼ਕਤੀਸ਼ਾਲੀ ਜਿੰਨਾਂ ਲਈ 'ਨਰਾਹ', ਜੋ ਕੇਵਲ ਨਰ ਲਈ ਵਰਤਿਆ ਜਾਂਦਾ ਹੈ। ਚੰਗੇ ਜਿੰਨ ਲਈ 'ਪਓ' ਸ਼ਬਦ ਵਰਤਿਆ ਜਾਂਦਾ ਹੈ ਭਾਵੇਂ ਇਹ ਸ਼ਬਦ ਆਮ ਤੌਰ ਉਤੇ ਮਾਦਾ ਲਈ ਉਪਯੋਗ ਕੀਤਾ ਜਾਂਦਾ ਹੈ।

ਮੁਸਲਮਾਨਾਂ ਦਾ ਵਿਸ਼ਵਾਸ ਹੈ ਕਿ ਜਿਥੇ ਫ਼ਰਿਸ਼ਤਿਆਂ ਨੂੰ ਪ੍ਰਮਾਤਮਾ ਨੇ ਨੂਰ ਤੋਂ ਬਣਾਇਆ, ਉਥੇ ਜਿੰਨਾਂ ਨੂੰ ਅੱਗ ਤੋਂ। ਅੱਗ ਵੀ ਅਜਿਹੀ ਜਿਸ ਵਿਚ ਪੁੰਏ ਦਾ ਕੋਈ ਨਾਂ-ਨਿਸ਼ਾਨ ਨਹੀਂ ਸੀ। ਕੁਰਾਨ ਵਿਚ ਲਿਖਿਆ ਹੈ ਕਿ ਆਦਮ ਦੀ ਉਤਪਤੀ ਤੋਂ ਪਹਿਲਾਂ ਅੱਗ ਤੋਂ ਜਿੰਨ ਦੀ ਉਤਪਤੀ ਕੀਤੀ। ਇਬਲੀਸ ਸਭ ਜਨਾਂ ਤੇ ਸ਼ੈਤਾਨਾਂ ਦਾ ਪਿਉ ਮੰਨਿਆ ਗਿਆ ਹੈ। ਹਦੀਸ ਵਿਚ ਇਕ ਥਾਂ ਆਉਂਦਾ ਹੈ ਕਿ ਜਨ ਸਭ ਜਿੰਨਾਂ ਦਾ ਪਿਉ ਹੈ, ਇਥੇ ਜਨ ਸ਼ਬਦ ਇਬਲੀਸ ਲਈ ਵਰਤਿਆ ਗਿਆ ਹੈ।

ਇਲ-ਕਾਜ਼ਵੀਨੀ ਅਨੁਸਾਰ 'ਜਿੰਨ ਹਵਾ ਵਿਚ ਉੜਣ ਵਾਲੇ ਪਸ਼ੂ ਹਨ, ਜਿਨ੍ਹਾਂ ਦੇ ਸਰੀਰ ਪਾਰਦਰਸ਼ੀ ਹੁੰਦੇ ਹਨ ਅਤੇ ਉਹ ਕਈ ਤਰ੍ਹਾਂ ਦੇ ਰੂਪ ਧਾਰਨ ਕਰ ਸਕਦੇ ਹਨ। ਇਨ੍ਹਾਂ ਦੇ ਆਦਰ ਸਤਿਕਾਰ ਸਬੰਧੀ ਲੋਕਾਂ ਦੀ ਭਿੰਨ ਭਿੰਨ ਰਾਵਾਂ ਹਨ। ਕਈ ਜਿੰਨ ਤੇ ਸ਼ੈਤਾਨ ਨੂੰ ਸ਼ਰਾਰਤੀ ਆਦਮੀ ਸਮਝਦੇ ਹਨ, ਤੇ ਇਹ ਲੋਕ ਮੁਸਲਮਾਨਾਂ ਦੇ ਇਕ ਖੁਲ੍ਹ-ਖ਼ਿਆਲੀਏ ਫ਼ਿਰਕੇ ਨਾਲ ਸਬੰਧਿਤ ਹਨ। ਕਈਆਂ ਦਾ ਵਿਚਾਰ ਹੈ ਕਿ ਅਲਾਹ ਨੇ ਅੱਗ ਦੇ ਨੂਰ ਤੋਂ ਫ਼ਰਿਸ਼ਤੇ, ਸ਼ੋਅਲਿਆਂ ਤੋਂ ਜਿੰਨ ਤੇ ਪੁੰਏ ਤੋਂ ਸ਼ੈਤਾਨ ਦੀ ਉਤਪਤੀ ਕੀਤੀ। ਇਹ ਸਭ ਜਿਨਸਾਂ ਆਦਮੀ ਨੂੰ ਵਿਖਾਈ ਨਹੀਂ ਦੇਂਦੀਆਂ। ਇਹ ਜਿਹੜਾ ਰੂਪ ਚਾਹੁਣ, ਧਾਰਨ ਕਰ ਲੈਂਦੀਆਂ ਹਨ, ਪਰ ਜਦੋਂ ਉਹ ਮੁਜਸਸਮ ਰੂਪ ਵਿਚ ਹੋਣ ਤਾਂ ਵਿਖਾਈ ਦੇਂਦੇ ਹਨ।

ਆਦਮ ਤੋਂ ਪੂਰਵ ਦੇ ਜਿੰਨ ਬਾਰੇ ਇਲ-ਕਾਜ਼ਵੀਨੀ ਲਿਖਦਾ ਹੈ, "ਇਤਿਹਾਸ ਵਿਚ ਲਿਖਿਆ ਹੈ ਕਿ ਪ੍ਰਾਚੀਨ ਕਾਲ ਵਿਚ, ਆਦਮ ਦੀ ਉਤਪਤੀ ਤੋਂ ਪਹਿਲਾਂ ਧਰਤੀ ਉਤੇ ਜਿੰਨ ਰਿਹਾ ਕਰਦੇ ਸਨ ਅਤੇ ਧਰਤੀ ਤੇ ਸਮੁੰਦਰ, ਮੈਦਾਨ ਤੇ ਪਹਾੜ ਸਭਨੀ ਥਾਈਂ ਉਨ੍ਹਾਂ ਦਾ ਰਾਜ ਸੀ। ਰੱਬ ਦੀ ਵੀ ਉਨ੍ਹਾਂ ਉਤੇ ਬੜੀ ਬਖਸ਼ਿਸ਼ ਸੀ। ਉਨ੍ਹਾਂ ਦੀ ਸਰਕਾਰ ਸੀ, ਪੈਗੰਬਰ ਸਨ, ਧਰਮ ਤੇ ਕਾਨੂੰਨ ਸੀ। ਪਰ ਉਨ੍ਹਾਂ ਨੇ ਆਪਣੇ ਪੈਗੰਬਰਾਂ ਦੀ ਨਿਰਾਦਰੀ ਤੇ ਵਿਰੋਧਤਾ ਕੀਤੀ ਅਤੇ ਕਪਟ ਤੇ ਬਦੀ ਨੂੰ ਧਰਤੀ ਉਤੇ ਫੈਲਾਇਆ। ਇਸ ਉਤੇ ਅੱਲਾ ਨੇ ਫ਼ਰਿਸ਼ਤਿਆਂ ਦੀ ਸੈਨਾ, ਉਨ੍ਹਾਂ ਨੂੰ ਮਾਰਨ ਲਈ ਭੇਜੀ। ਫ਼ਰਿਸ਼ਤਿਆਂ ਨੇ ਧਰਤੀ ਉਤੇ ਕਬਜ਼ਾ ਕਰ ਲਿਆ ਅਤੇ ਅਨੇਕਾਂ ਜਿੰਨਾਂ ਨੂੰ ਟਾਪੂਆਂ ਵਲ ਧਕ

ਦਿਤਾ ਗਿਆ। ਕਈਆਂ ਨੂੰ ਗ੍ਰਿਫ਼ਤਾਰ ਵੀ ਕਰ ਲਿਆ ਅਤੇ ਕਈ ਮਾਰੇ ਗਏ। ਜੋ ਬੰਦੀ ਬਣਾਏ ਗਏ ਸਨ, ਉਨ੍ਹਾਂ ਵਿਚ ਅਜ਼ਾਜ਼ੀਲ ਵੀ ਸੀ, ਜੋ ਬਾਅਦ ਵਿਚ ਅਬਲੀਸ ਦੇ ਨਾਂ ਨਾਲ ਪ੍ਰਸਿਧ ਹੋਇਆ। ਉਦੋਂ ਅਜ਼ਾਜ਼ੀਲ ਗਭਰੂ ਅਵਸਥਾ ਵਿਚ ਸੀ। ਉਹ ਫ਼ਰਿਸ਼ਤਿਆਂ ਵਿਚ ਹੀ ਵੱਡਾ ਹੋਇਆ ਅਤੇ ਉਨ੍ਹਾਂ ਦੇ ਗਿਆਨ ਵਿਚ ਹੀ ਨਿਪੁੰਨ ਹੋ ਗਿਆ ਅਤੇ ਅਖੀਰ ਉਹ ਉਨ੍ਹਾਂ ਦਾ ਮੁਖੀਆ ਬਣ ਗਿਆ। ਇਸ ਤਰ੍ਹਾਂ ਕਈ ਸਾਲਾਂ ਤਕ ਹੁੰਦਾ ਰਿਹਾ। ਅਖੀਰ, ਆਦਮ ਦੀ ਉਤਪਤੀ ਵੇਲੇ, ਜਦੋਂ ਖ਼ੁਦਾ ਨੇ ਸਭ ਫ਼ਰਿਸ਼ਤਿਆਂ ਨੂੰ ਕਿਹਾ ਕਿ ਉਹ ਆਦਮ ਨੂੰ ਪਰਨਾਮ ਕਰਨ, ਉਦੋਂ ਸਭ ਫ਼ਰਿਸ਼ਤਿਆਂ ਨੇ ਪਰਨਾਮ ਕੀਤਾ ਪਰ ਇਬਲੀਸ ਨੇ ਨਹੀਂ, ਜੋ ਅਸਲ ਵਿਚ ਇਕ ਜਿੰਨ ਸੀ।"

ਜਿੰਨ ਕਈ ਰੂਪਾਂ ਵਿਚ ਵਿਚਰਦੇ ਹਨ, ਵਧੇਰੇ ਕਰ ਕੇ ਸੱਪ, ਸ਼ੇਰ, ਭੇੜੀਏ, ਗਿੱਦੜ ਤੇ ਦਰਖਤ-ਪੌਦੇ ਦੇ ਰੂਪ ਵਿਚ। ਕੁਝ ਜਿੰਨ ਧਰਤੀ ਉਤੇ ਰਹਿੰਦੇ ਹਨ, ਕੁਝ ਹਵਾ ਵਿਚ ਤੇ ਕੁਝ ਸਮੁੰਦਰ ਵਿਚ। ਮੁਸਲਮਾਨੀ ਰਵਾਇਤਾਂ ਅਨੁਸਾਰ ਘਰਾਂ ਵਿਚੋਂ ਨਿਕਲਣ ਵਾਲੇ ਸੱਪ ਅਸਲੋਂ ਜਿੰਨ ਹੁੰਦੇ ਹਨ।

ਕਈ ਵਾਰ ਮਨੁੱਖੀ ਰੂਪ ਵਿਚ ਵੀ ਜਿੰਨ ਵਿਚਰਦੇ ਫਿਰਦੇ ਹਨ। ਇਨ੍ਹਾਂ ਦਾ ਕਦ-ਬੁਤ ਕਦੇ ਕਦੇ ਮੱਖੀ ਦੇ ਆਕਾਰ ਦਾ ਤੇ ਕਈ ਵਾਰ ਮਨੁੱਖੀ ਅਕਾਰ ਨਾਲੋਂ ਬੜਾ ਵਡਾ ਹੁੰਦਾ ਹੈ। ਜੇ ਜਿੰਨ ਨੇਕ ਹੋਣ ਤਾਂ ਬੜੇ ਖ਼ੂਬਸੂਰਤ ਸ਼ਕਲ ਦੇ ਹੁੰਦੇ ਹਨ ਪਰ ਜੇ ਬਦ ਹੋਣ ਤਾਂ ਭਿਆਨਕ ਸ਼ਕਲ ਸੂਰਤ ਦੇ। ਉਹ ਮਰਜ਼ੀ ਅਨੁਸਾਰ ਵਿਖਾਈ ਵੀ ਨਹੀਂ ਦੇ ਸਕਦੇ। ਉਹ ਹਵਾ ਜਾਂ ਧਰਤੀ ਵਿਚ ਅਲੋਪ ਹੋ ਸਕਦੇ ਹਨ ਤੇ ਬੰਦ ਦਰਵਾਜ਼ੇ ਤੇ ਕੰਧਾਂ ਨੂੰ ਵੀ ਪਾਰ ਕਰ ਜਾਂਦੇ ਹਨ।

ਵਾ-ਵਰੋਲੇ ਵਿਚ 'ਵਲੂਣਾ' ਨਾਂ ਦਾ ਜਿੰਨ ਹੁੰਦਾ ਹੈ। ਵਲੂਣੇ ਦੇ ਚੱਕਰ ਵਿਚ ਜਿਹੜਾ ਆ ਜਾਵੇ, ਉਹ ਵੀ ਜੀਉਂਦਾ ਨਹੀਂ ਬਚ ਸਕਦਾ। ਕਿਉਂ ਜੋ ਉਸ ਵਿਚਲਾ ਜਿੰਨ, ਉਸ ਨੂੰ ਉਡਾ ਕੇ, ਕਿਥੇ ਦਾ ਕਿਥੇ ਲੈ ਜਾਂਦਾ ਹੈ। ਥੱਲਾਂ ਵਿਚ ਤਾਂ ਬੜੇ ਭਿਆਨਕ ਵਲੂਣੇ ਆਉਂਦੇ ਹਨ। ਵਲੂਣੇ ਵਿਚੋਂ ਜਿੰਨ ਤੋਂ ਬਚਣ ਦਾ ਇਕ ਤਰੀਕਾ ਹੈ ਕਿ ਉਸ ਨੂੰ ਲੋਹਾ ਫੁਹਾ ਦਿਉ, ਉਹ ਤੁਹਾਨੂੰ ਉਥੇ ਹੀ ਛਡ ਕੇ ਅਗੇ ਨਿਕਲ ਜਾਵੇਗਾ। ਜੇ ਲੋਹਾ ਕੋਲ ਨਾ ਹੋਵੇ ਤਾਂ ਲੋਹਾ, ਲੋਹਾ' ਕਹਿਣ ਨਾਲ ਵੀ ਕੰਮ ਸਰ ਜਾਂਦਾ ਹੈ। ਕਿਉਂ ਜੋ ਇਹ ਚੰਦਰੇ ਜਿੰਨ ਲੋਹੇ ਤੋਂ ਬੜੇ ਡਰਦੇ ਹਨ।

ਕਿਹਾ ਜਾਂਦਾ ਹੈ ਕਿ ਜਿੰਨਾਂ ਦਾ ਅਸਲ ਘਰ ਕੋਹ-ਕਾਫ਼ ਵਿਚ ਹੈ। ਪਰ ਉਹ ਸਾਰੀ ਧਰਤੀ ਉਤੇ ਵਿਚਰਦੇ ਰਹਿੰਦੇ ਹਨ। ਆਮ ਤੌਰ ਉਤੇ ਉਹ ਪੁਰਾਣੇ ਖੂਹਾਂ, ਤਲਾਵਾਂ,

ਦਰਿਆਵਾਂ, ਉਜੜੇ ਘਰਾਂ, ਖੋਲਿਆਂ ਤੇ ਚੌਰਸਤਿਆਂ ਵਿਚ ਘੁੰਮਦੇ ਰਹਿੰਦੇ ਹਨ।

ਕਿਹਾ ਜਾਂਦਾ ਹੈ ਕਿ ਹਜ਼ਰਤ ਈਸਾ ਦੀ ਪੈਦਾਇਸ਼ ਤੋਂ ਪਹਿਲਾਂ, ਇਨ੍ਹਾਂ ਜਿੰਨਾਂ ਨੂੰ ਖ਼ੁਲ੍ਹਾ ਸੀ ਕਿ ਸੱਤਾਂ ਬਹਿਸ਼ਤਾਂ ਵਿਚੋਂ ਕਿਸੇ ਵਿਚ ਵੀ ਆ ਜਾ ਸਕਦੇ ਸਨ। ਪਰ ਮਗਰੋਂ ਉਨ੍ਹਾਂ ਨੂੰ ਕੇਵਲ ਪਹਿਲੀਆਂ ਚਾਰ ਬਹਿਸ਼ਤਾਂ ਵਿਚ ਹੀ ਜਾਣ ਦੀ ਆਗਿਆ ਰਹਿ ਗਈ। ਹਜ਼ਰਤ ਮੁਹੰਮਦ ਦੀ ਪੈਦਾਇਸ਼ ਪਿਛੋਂ ਬਾਕੀ ਚਾਰ ਬਹਿਸ਼ਤਾਂ ਵਿਚ ਵੀ ਉਨ੍ਹਾਂ ਦੇ ਜਾਣ ਦੀ ਮਨਾਹੀ ਹੋ ਗਈ। ਪਰ ਉਹ ਸਭ ਤੋਂ ਹੇਠਲੀ ਬਹਿਸ਼ਤ ਵਿਚ ਜਾਂਦੇ ਅਤੇ ਖ਼ੁਦਾ ਦੇ ਫ਼ਰਿਸ਼ਤਿਆਂ ਵਿਚ ਹੋਈ ਗੱਲਬਾਤ ਸੁਣ ਆਉਂਦੇ ਤੇ ਕਈ ਵਾਰ ਉਹ ਭਵਿਖਤ ਵਿਚ ਵਾਪਰਨ ਵਾਲੀਆਂ ਗੱਲਾਂ ਜਾਣ ਲੈਂਦੇ ਸਨ।

ਕੁਝ ਜਿੰਨ ਮੁਸਲਮਾਨ ਮੰਨੇ ਜਾਂਦੇ ਹਨ ਤੇ ਕੁਝ ਕਾਫ਼ਰ। ਪਹਿਲੀ ਸ਼੍ਰੇਣੀ ਦੇ ਜਿੰਨ, ਮੁਸਲਮਾਨਾਂ ਵਾਂਗ ਹੀ ਰਮਜ਼ਾਨ ਵਿਚ ਰੋਜ਼ੇ ਰਖਦੇ, ਨਿਮਾਜ਼ਾਂ ਪੜ੍ਹਦੇ, ਮੱਕੇ ਦੀ ਯਾਤਰਾ ਕਰਦੇ ਤੇ ਦਾਨ ਦੇਂਦੇ ਹਨ। ਪਰ ਉਹ ਸਭ ਕੁਝ ਮਨੁੱਖ ਤੋਂ ਉਹਲੇ ਰਹਿ ਕੇ ਕਰਦੇ ਹਨ।

ਲੋਕ-ਕਹਾਣੀਆਂ ਵਿਚ ਜਿੰਨਾਂ ਦਾ ਆਮ ਵਰਨਣ ਹੈ। ਜਿੰਨ ਅਥਾਹ ਸ਼ਕਤੀ ਦੇ ਮਾਲਕ ਦਸੇ ਗਏ ਹਨ। ਜਿੰਨ ਜੀਵਾਂ ਨੂੰ ਕਈ ਫ਼ਾਇਦੇ ਵੀ ਪਹੁੰਚਾਂਦੇ ਹਨ ਤੇ ਕਈ ਨੁਕਸਾਨ ਵੀ। ਅਲਾਦੀਨ ਦੇ ਚਰਾਗ਼ ਦੇ ਰਗੜਨ ਨਾਲ, ਜਿੰਨ ਪ੍ਰਗਟ ਹੋ ਕੇ, ਜੋ ਚੀਜ਼ ਅਲਾਦੀਨ ਕਹਿੰਦਾ ਸੀ ਲਿਆ ਦੇਂਦਾ ਸੀ। ਕਈਆਂ ਨੂੰ ਜਿੰਨ ਆਪਣੇ ਵਾਲ ਦੇ ਜਾਂਦੇ ਹਨ, ਜਿਸਨੂੰ ਰਗੜਨ ਜਾਂ ਅੱਗ ਲਾਣ ਨਾਲ ਝਟ ਜਿੰਨ ਪ੍ਰਗਟ ਹੋ ਜਾਂਦਾ ਹੈ। 'ਅਲਫ਼ ਲੈਲਾ' ਦੀਆਂ ਕਹਾਣੀਆਂ ਵਿਚ ਅਜਿਹੀਆਂ ਗੱਲਾਂ ਆਮ ਮਿਲਦੀਆਂ ਹਨ।

ਪਰ ਜਿੰਨ ਧਰਤੀ ਦੀਆਂ ਖ਼ੂਬਸੂਰਤ ਤੀਵੀਆਂ ਨੂੰ ਕੋਹ ਕਾਫ਼ ਚੁਕ ਕੇ ਲੈ ਜਾਂਦੇ ਹਨ ਅਤੇ ਉਨ੍ਹਾਂ ਨਾਲ ਜ਼ਬਰਦਸਤੀ ਵਿਆਹ ਕਰ ਲੈਂਦੇ ਹਨ ਜਾਂ ਉਨ੍ਹਾਂ ਨੂੰ ਦਾਸੀਆਂ ਬਣਾ ਲੈਂਦੇ ਹਨ। ਕਈ ਜਿੰਨ ਲੋਕਾਂ ਦੀਆਂ ਛੱਤਾਂ ਜਾਂ ਬੂਹੇ ਬਾਰੀਆਂ ਵਿਚ ਬਹਿ ਕੇ, ਲੰਘਦੇ ਰਾਹੀਆਂ ਜਾਂ ਗੰਵਾਂਢੀਆਂ ਨੂੰ ਪੱਥਰ ਮਾਰਦੇ ਹਨ। ਅਜਿਹੇ ਪੱਥਰ ਆਮ ਤੌਰ ਉਤੇ ਲਗਦੇ ਨਹੀਂ, ਕੇਵਲ ਕੋਲ ਜਾ ਕੇ ਹੀ ਡਿਗਦੇ ਹਨ।

ਕਈ ਜਿੰਨ ਉਜੜੇ ਖੋਲਿਆਂ, ਵੀਰਾਨ ਘਰਾਂ ਤੇ ਸਰਾਵਾਂ ਵਿਚ ਰਹਿੰਦੇ ਹਨ ਅਤੇ ਜਿਹੜਾ ਸ਼ਖ਼ਸ ਵੀ ਉਥੇ ਰਾਤ ਰਹਿਣ ਲਈ ਠਹਿਰਦਾ ਹੈ, ਉਸ ਨੂੰ ਦੁਖੀ ਕਰਦੇ ਹਨ।

(ਜ-114) ਜੀ :

ਸਨਮਾਨ ਬੰਧਕ ਸ਼ਬਦ; ਪੰਜਾਬੀਆਂ ਨੂੰ ਜਦੋਂ ਆਵਾਜ਼ ਮਾਰੀ ਜਾਂਦੀ ਹੈ ਤਾਂ ਉਹ ਅਗੋਂ ਉਤਰ ਵਿਚ 'ਹਾਂ ਜੀ'

NamdhariElibrary@gmail.com

ਬੋਲਦੇ ਹਨ। ਇਕ ਮਿੱਥਕ ਕਥਾ ਅਨੁਸਾਰ ਪ੍ਰਭੂ ਨੇ ਜਦੋਂ ਆਦਮੀ ਦਾ ਪੁਤਲਾ ਮਿੱਟੀ ਨਾਲ ਸਿਰਜ ਕੇ, ਉਸ ਵਿਚ ਪ੍ਰਾਣ ਫੂਕੇ ਤਾਂ ਉਹ ਭੁੜਕਦਾ ਹੋਇਆ ਇਧਰ ਉਧਰ ਭੱਜਣ ਲਗਾ। ਪ੍ਰਭੂ ਨੇ ਉਸ ਨੂੰ ਆਵਾਜ਼ ਮਾਰੀ ਤਾਂ ਪੁਤਲੇ ਨੇ ਅਗੋਂ 'ਹਾਂ' ਕਹਿ ਕੇ ਉਤਰ ਦਿਤਾ। ਪ੍ਰਭੂ ਇਹ ਸੁਣ ਕੇ ਕਰੋਧ ਵਿਚ ਆ ਗਿਆ ਤੇ ਕਹਿਣ ਲਗਾ, 'ਜਿਹੜਾ ਪ੍ਰਾਣੀ ਦੂਜੇ ਨੂੰ 'ਜੀ' ਨਹੀਂ ਕਹਿ ਸਕਦਾ, ਉਸਨੂੰ ਅਮਰ ਜ਼ਿੰਦਗੀ ਦੇਣ ਦਾ ਕੀ ਫ਼ਾਇਦਾ।' ਇਸ ਤਰ੍ਹਾਂ ਦੁਨੀਆਂ ਵਿਚ ਮੌਤ ਹੋਂਦ ਵਿਚ ਆਈ।

(ਜ-115) ਜੀਉ :

ਉਤਪਤੀ ਕਥਾਵਾਂ ਅਨੁਸਾਰ ਜੀਵਾਤਮਾਵਾਂ ਰੱਬ ਦੇ ਸਾਹ ਵਿਚੋਂ ਪੈਦਾ ਹੋਈਆਂ। ਰੱਬ ਨੇ ਮਿੱਟੀ ਦੇ ਪੁਤਲੇ ਘੜੇ ਤੇ ਉਨ੍ਹਾਂ ਵਿਚ ਫੂਕ ਮਾਰੀ ਤਾਂ ਉਹ ਸਭ ਸਜੀਵ ਹੋ ਗਏ।

(ਜ-116) ਜੀਉੜਾ :

ਸਿੱਖਾਂ ਦਾ ਇਕ ਫਿਰਕਾ, ਜਿਨ੍ਹਾਂ ਦਾ ਮੁਖੀ ਅੱਡਾ ਗੋਇੰਦਵਾਲ ਵਿਚ ਹੈ। ਰਵਾਇਤ ਹੈ ਕਿ ਇਸ ਫਿਰਕੇ ਦੇ ਮੋਢੀ ਦੀ ਜਦੋਂ ਮੌਤ ਹੋ ਗਈ ਤਾਂ ਗੁਰੂ ਜੀ ਨੇ ਉਸ ਨੂੰ ਮੁੜ ਸੁਰਜੀਤ ਕਰ ਦਿਤਾ। ਉਦੋਂ ਤੋਂ ਉਹ ਤੇ ਉਸ ਦੀ ਔਲਾਦ ਜੀਉੜਾ ਅਖਵਾਉਣ ਲਗੀ।

(ਜ-117) ਜੀਉਣ ਬੂਟੀ :

ਸੰਜੀਵਨੀ ਬੂਟੀ ਜੋ ਮੁਰਦਿਆਂ ਨੂੰ ਮੁੜ ਜ਼ਿੰਦਾ ਕਰ ਦੇਂਦੀ ਹੈ। ਧਾਰਨਾ ਹੈ ਕਿ ਇਸ ਬੂਟੀ ਨੂੰ ਪਾਣੀ ਵਿਚ ਭਿਉਂ ਕੇ ਮੁਰਦੇ ਦੇ ਮੂੰਹ ਵਿਚ ਪਾਇਆ ਜਾਵੇ ਤਾਂ ਉਹ ਸੁਰਜੀਤ ਹੋ ਉਠਦਾ ਹੈ। ਲੋਕ-ਕਹਾਣੀਆਂ ਵਿਚ 'ਜੀਉਣ-ਬੂਟੀ' ਦਾ ਜ਼ਿਕਰ ਆਮ ਆਉਂਦਾ ਹੈ।

(ਜ-118) ਜੀਣ-ਪਟਾ :

ਕੋਈ ਵਸਤੂ ਜੋ ਕਥਾ ਦੇ ਨਾਇਕ ਜਾਂ ਕਿਸੇ ਹੋਰ ਪਾਤਰ ਦੇ ਜੀਵਨ ਦੀ ਪ੍ਰਤੀਕ ਹੁੰਦੀ ਹੈ ਤੇ ਜਦੋਂ ਉਸ ਪਾਤਰ ਜਾਂ ਨਾਇਕ ਦੀ ਮੌਤ ਹੋ ਜਾਂਦੀ ਹੈ ਤਾਂ ਉਹ ਵਸਤੂ, ਜੇ ਧਾਤ ਦੀ ਹੋਵੇ, ਤਾਂ ਉਸ ਉਤੇ ਲਹੂ ਦੇ ਤੁਪਕੇ ਆ ਜਾਂਦੇ ਹਨ। ਜੇ ਫੁਲ-ਬੂਟਾ ਹੋਵੇ ਤਾਂ ਮੁਰਝਾ ਜਾਂਦੇ ਹਨ ਤੇ ਜੇ ਸ਼ੀਸ਼ਾ ਹੋਵੇ ਤਾਂ ਤਿੜਕ ਜਾਂਦਾ ਹੈ। ਪਾਤਰ ਦਾ ਜੀਵਨ ਇਸ 'ਜੀਣ-ਪਟੇ' ਨਾਲ ਕਿਸੇ ਗੁਪਤ ਸ਼ਕਤੀ ਦੁਆਰਾ ਜੁੜਿਆ ਹੁੰਦਾ ਹੈ। ਜੀਣ-ਪਟਾ ਤੇ ਪਾਤਰ ਇਕ ਸਹਿ ਹੋਂਦ ਵਿਚ ਜੀਉਂਦੇ ਹਨ।

ਇਹ ਵਿਸ਼ਵਾਸ ਸੰਸਾਰ ਭਰ ਦੀਆਂ ਲੋਕ-ਕਹਾਣੀਆਂ

ਵਿਚ ਮਿਲਦਾ ਹੈ। ਨਾਇਕ ਘਰੋਂ ਜਾਣ ਵੇਲੇ ਆਪਣੇ ਮਾਂ ਪਿਉ ਨੂੰ ਕੋਈ ਜੀਣ-ਪਟਾ ਦੇ ਜਾਂਦਾ ਹੈ ਤੇ ਜਦੋਂ ਉਸ ਉਤੇ ਕੋਈ ਬਿਪਤਾ ਪੈਂਦੀ ਹੈ ਤਾਂ ਜੀਣ-ਪਟੇ ਉਤੇ ਲਹੂ ਦੇ ਤੁਪਕੇ ਆ ਜਾਂਦੇ ਹਨ ਜਾਂ ਮੁਰਝਾ ਅਥਵਾ ਤਿੜਕ ਜਾਂਦਾ ਹੈ। ਆਮ ਤੌਰ ਤੇ ਨਾਇਕ ਫੁਰੀ ਦੇ ਕੇ ਜਾਂਦਾ ਹੈ। ਕਈ ਵਾਰ ਨਾਇਕ ਘਰ ਵਿਚ ਕੋਈ ਪੌਦਾ ਲਗਾ ਜਾਂਦਾ ਹੈ। ਜਦੋਂ ਨਾਇਕ ਉਤੇ ਕੋਈ ਮੁਸੀਬਤ ਪੈਂਦੀ ਹੈ, ਪੌਦਾ ਪੀਲਾ ਪੈ ਜਾਂਦਾ ਹੈ। ਇਕ ਕਥਾ ਵਿਚ, ਸ਼ਹਿਜ਼ਾਦੀ ਦੀ ਖੋਜ ਵਿਚ ਗਿਆ ਨਾਇਕ ਆਪਣੀ ਭੈਣ ਨੂੰ, ਇਕ ਸ਼ੀਸ਼ਾ ਦੇ ਗਿਆ, ਜਿਸ ਵਿਚੋਂ ਭੈਣ, ਭਰਾ ਨੂੰ, ਜਿਸ ਵੀ ਦਿਸ਼ਾ ਵਿਚ ਉਹ ਹੋਵੇ ਵੇਖ ਸਕਦੀ ਹੈ। ਕੰਵਲ ਫੁੱਲ ਕਹਾਣੀ ਵਿਚ, 'ਕੰਵਲ' ਆਪਣੇ ਪਤੀ ਨੂੰ, ਪ੍ਰਦੇਸ ਸੌਦਾਗਰੀ ਉਤੇ ਜਾਣ ਵੇਲੇ, ਇਕ ਕੰਵਲ ਫੁੱਲ ਦੇਂਦੀ ਹੈ, ਜੋ ਹਮੇਸ਼ਾ ਤਾਜ਼ਾ ਰਹਿੰਦਾ ਹੈ।

(ਜ-119) ਜੀਵਾਤਮਾ :

ਲੋਕ ਵਿਸ਼ਵਾਸ ਹੈ ਕਿ ਰਾਤ ਵੇਲੇ ਆਤਮਾ ਸਰੀਰ ਵਿਚੋਂ ਨਿਕਲ ਕੇ ਦੂਰ ਦੁਰਾਡੇ ਜੰਗਲਾਂ ਵਿਚ ਘੁੰਮਦੀ ਫਿਰਦੀ ਹੈ ਤੇ ਜੋ ਕੁਝ ਅਸੀਂ ਸੁਪਨੇ ਵਿਚ ਵੇਖਦੇ ਹਾਂ, ਉਹ ਉਥੋਂ ਦੇ ਦ੍ਰਿਸ਼ ਹੁੰਦੇ ਹਨ ਜਿਥੇ ਜਿਥੇ ਆਤਮਾ ਵਿਚਰਦੀ ਫਿਰਦੀ ਹੈ। ਕਈ ਵਾਰੀ ਜੇ ਪ੍ਰਾਣੀ ਨੂੰ ਭੁੱਖ ਪਿਆਸ ਲਗੀ ਹੋਵੇ, ਤਾਂ ਇਸ ਨੂੰ ਬੁਝਾਣ ਲਈ, ਆਤਮਾ ਫਲ ਫੁਲ ਖਾਂਦੀ ਤੇ ਪਾਣੀ ਵੀ ਪੀਂਦੀ ਹੈ। ਇਸ ਸਬੰਧ ਵਿਚ ਇਕ ਲੋਕ-ਕਥਾ ਵੀ ਪ੍ਰਚਲਤ ਹੈ। ਇਕ ਵਾਰ ਇਕ ਸ਼ਖਸ ਨੂੰ ਸੁਤਿਆਂ ਪਿਆਂ ਸਖਤ ਪਿਆਸ ਲਗੀ। ਉਸ ਦੀ ਆਤਮਾ ਪਾਣੀ ਲਈ ਭਟਕਦੀ ਹੋਈ, ਇਕ ਘੜੇ ਵਿਚ ਲੰਘ ਕੇ ਪਾਣੀ ਪੀਣ ਲਗੀ। ਰੱਬ ਦੀ ਕਰਨੀ, ਘਰ ਦਾ ਕੋਈ ਬੰਦਾ ਉਠਿਆ ਤੇ ਉਸ ਨੇ ਘੜੇ ਨੂੰ ਨੰਗਾ ਪਿਆ ਵੇਖ ਕੇ, ਉਪਰ ਛੂਣੀ ਦੇ ਦਿਤੀ, ਫਲਸਰੂਪ ਉਹ ਆਤਮਾ ਘੜੇ ਵਿਚ ਬੰਦ ਹੋ ਗਈ ਅਤੇ ਮੁੜ ਆਪਣੇ ਸਰੀਰ ਵਿਚ ਨਾ ਜਾ ਸਕੀ। ਸਵੇਰੇ ਘਰ ਵਾਲਿਆਂ ਨੇ ਉਸ ਸ਼ਖਸ ਨੂੰ ਮੋਇਆਂ ਸਮਝਿਆ ਤੇ ਦਾਹ-ਸੰਸਕਾਰ ਲਈ ਅਰਥੀ ਉਤੇ ਪਾ ਕੇ ਮਰਘਟ ਵਲ ਲੈ ਤੁਰੇ। ਕਿਸੇ ਨੇ ਉਸ ਘੜੇ ਤੋਂ, ਜਿਸ ਵਿਚ ਰੂਹ ਬੰਦ ਸੀ, ਪਾਣੀ ਪੀਣ ਲਈ, ਛੂਣੀ ਲਾਹੀ ਤੇ ਉਹ ਆਤਮਾ ਝਟ ਘੜੇ ਵਿਚੋਂ ਨਿਕਲ ਕੇ, ਆਪਣੇ ਸਰੀਰ ਵਿਚ ਜਾ ਦਾਖਿਲ ਹੋਈ ਤੇ ਉਹ ਸ਼ਖਸ ਅੱਖਾਂ ਮਲਦਾ ਉਠ ਬੈਠਾ।

ਉਦੋਂ ਤੋਂ ਪੰਜਾਬ ਵਿਚ ਇਹ ਰਿਵਾਜ ਪੈ ਗਿਆ ਹੈ ਕਿ ਜਦੋਂ ਕੋਈ ਅਰਥੀ ਗਲੀ ਵਿਚੋਂ ਲੰਘਦੀ ਹੈ ਤਾਂ ਲੋਕੀਂ ਆਪਣੇ ਘੜਿਆਂ ਦੇ ਪਾਣੀ ਡੋਹਲ ਦੇਂਦੇ ਹਨ ਤਾਂ ਜੋ ਉਸ ਪ੍ਰਾਣੀ ਦੀ ਆਤਮਾ ਜੇ ਘੜੇ ਵਿਚ ਪਾਣੀ ਪੀਣ ਗਈ

ਬੰਦ ਹੋ ਗਈ ਹੋਵੇ ਤਾਂ ਮੁਕਤ ਹੋ ਕੇ ਮੁੜ ਆਪਣੇ ਸਰੀਰ ਵਿਚ ਜਾ ਸਕੇ ।

(ਜ-120) ਜੁਗ :

ਸਮੇਂ ਦੀ ਵੰਡ ਦਾ ਇਕ ਨਾਪ । ਪੂਰਾਣਾਂ ਅਨੁਸਾਰ ਆਦਿ ਕਾਲ ਤੋਂ ਲੈ ਕੇ ਪਰਲੋ ਤਕ ਦਾ ਸਮਾਂ ਕਲਪਾਂ ਵਿਚ ਵੰਡਿਆ ਹੋਇਆ ਹੈ । ਇਕ ਕਲਪ ਬ੍ਰਹਮਾ ਦੇ ਇਕ ਦਿਨ ਦੇ ਬਰਾਬਰ ਹੈ । ਬ੍ਰਹਮਾ ਦਾ ਇਕ ਦਿਨ ਦੋ ਹਜ਼ਾਰ ਮਹਾਂ ਯੁਗਾਂ ਦੇ ਬਰਾਬਰ ਅਥਵਾ 8,640,000,000 ਸਾਲਾਂ ਦਾ ਹੈ । ਇਕ ਮਹਾਂਯੁਗ ਵਿਚ ਚਾਰ ਯੁੱਗ ਆਉਂਦੇ ਹਨ । ਸਤਿਜੁਗ, ਤ੍ਰੇਤਾ, ਦੁਆਪਰ ਤੇ ਕਲਿਜੁਗ । ਚੌਹਾਂ ਜੁਗਾਂ ਦਾ ਸਮਾਂ 4,320,000, ਸਾਲ ਮਿਥਿਆ ਗਿਆ ਹੈ (ਵੇਖੋ : ਯੁਗ) ।

(ਜ-121) ਜੁਗਨੀ :

1. ਤੀਵੀਆਂ ਦਾ ਇਕ ਗਹਿਣਾ, ਜੋ ਗਲ ਵਿਚ ਪਹਿਨਿਆ ਜਾਂਦਾ ਹੈ ।

2. ਪੰਜਾਬ ਦਾ ਇਕ ਪ੍ਰਸਿਧ ਲੋਕ-ਕਾਵਿ ਰੂਪ, ਜਿਸ ਵਿਚ 'ਜੁਗਨੀ' ਦਾ ਜਸ ਗਾਇਆ ਗਿਆ ਹੈ । ਜੁਗਨੀ ਇਕ ਗਹਿਣਾ ਹੈ ਜਿਸ ਨੂੰ ਤੀਵੀਆਂ ਗਲ ਵਿਚ ਪਾਉਂਦੀਆਂ ਹਨ, ਪਰ ਇਸ ਕਾਵਿ ਰੂਪ ਵਿਚ ਜੁਗਨੀ ਇਕ ਰੁਮਾਂਚਿਕ ਮੁਟਿਆਰ ਦੀ ਪ੍ਰਤੀਕ ਹੈ ਜੋ ਜਿਥੇ ਵੀ ਜਾਂਦੀ ਹੈ ਆਪਣੇ ਹੁਸਨ ਨਾਲ ਤਰਬਲੀ ਲੈ ਆਉਂਦੀ ਹੈ ।

ਜੁਗਨੀ ਦੇ ਟੱਪਿਆਂ ਵਿਚ ਆਮ ਤੌਰ ਤੇ ਕਟਾਖਸ਼ ਤੇ ਵਿਅੰਗ ਹੁੰਦਾ ਹੈ ਅਤੇ ਇਸ ਵਿਚ ਕਿਸੇ ਨਗਰ ਦੇ ਸਮੁੱਚੇ ਚਰਿਤ੍ਰ ਨੂੰ ਉਘਾੜਿਆ ਗਿਆ ਹੁੰਦਾ ਹੈ । ਗੱਲ ਬੋਲੀਆਂ ਸ਼ਬਦਾਂ ਵਿਚ ਹੁੰਦੀ ਹੈ, ਪਰ ਅਰਥ ਬੜੇ ਗਹਿਰੇ ਤੇ ਬਹੁ-ਪਰਤੀ ਪਸਾਰ ਵਾਂਗ ਹਨ ।

ਜੁਗਨੀ ਦਾ ਇਕ ਟੱਪਾ ਆਮ ਤੌਰ ਤੇ ਪੰਜਾਂ ਸਤਰਾਂ ਦਾ ਹੁੰਦਾ ਹੈ । ਪਹਿਲੀ ਸਤਰ ਵਿਚ ਜੁਗਨੀ ਦੀ, ਕਿਸੇ ਸ਼ਹਿਰ, ਬਜ਼ਾਰ, ਪਿੰਡ ਅਥਵਾ ਕਿਸੇ ਸਥਾਨ ਦੀ ਯਾਤ੍ਰਾ ਦਾ ਵਰਨਣ ਹੁੰਦਾ ਹੈ ਤੇ ਅਗਲੀਆਂ ਦੋ ਤੁਕਾਂ ਵਿਚ ਜੁਗਨੀ ਦਾ ਉਸ ਸਥਾਨ ਬਾਰੇ ਪ੍ਰਤੀਕਰਮ । ਅਖੀਰਲੀਆਂ ਦੋ ਸਤਰਾਂ ਸਭ ਟੱਪਿਆਂ ਵਿਚ ਇਕੋ ਜਿਹੀਆਂ ਹੁੰਦੀਆਂ ਹਨ । ਜੁਗਨੀ ਦੇ ਹਰ ਬੰਦ ਵਿਚ ਝਾਕੀ ਬਦਲਦੀ ਰਹਿੰਦੀ ਹੈ :

ਜੁਗਨੀ ਜਾ ਵੜੀ ਕਲਕੱਤੇ
ਜਿਥੇ ਇਕੋ ਈ ਰੋਟੀ ਪੱਕੇ
ਜਣਾਂ ਖਾਏ ਜਨਾਨੀ ਤੱਕੇ,
ਵੀਰ ਮੇਰਿਆ ! ਵੇ ਜੁਗਨੀ ਕਹਿੰਦੀ ਆ
ਤੇ ਨਾਮ ਗੁਰਾਂ ਦਾ ਲੈਂਦੀ ਆ ।

ਜੁਗਨੀ ਜਾ ਵੜੀ ਅੰਬਾਲੇ
ਬੀਬੀਆਂ ਗੋਰੀਆਂ ਗਭਰੂ ਕਾਲੇ
ਮੈਨੂੰ ਲਿਖਣੇ ਪਏ ਹਵਾਲੇ
ਵੀਰ ਮੇਰਿਆ ! ਵੇ ਜੁਗਨੀ ਕਹਿੰਦੀ ਆ
ਤੇ ਨਾਮ ਗੁਰਾਂ ਦਾ ਲੈਂਦੀ ਆ ।

ਜੁਗਨੀ ਨਿਵੇਕਲੀ ਧੁਨੀ ਵਿਚ ਗਾਈ ਜਾਂਦੀ ਹੈ ਜਿਵੇਂ ਕੋਈ ਤੇਜ਼ੀ ਨਾਲ ਪੜ੍ਹਾਅ ਦਰ ਪੜ੍ਹਾਅ ਲੰਘਦਾ ਜਾ ਰਿਹਾ ਹੋਵੇ ।

(ਜ-122) ਜੁੱਬਾ ਸ਼ਰੀਫ :

ਹਜ਼ਰਤ ਮੁਹੰਮਦ ਸਾਹਿਬ ਦਾ ਇਕ ਜਾਮਾ (ਜੁੱਬਾ) ਜੋ ਬਹਾਵਲਪੁਰ ਦੀ ਖੈਰਪੁਰ ਤਹਿਸੀਲ ਵਿਚ ਸ਼ੇਖ ਵਾਹਨ ਵਿਚ ਹੈ । ਸ਼ੇਖ ਵਾਹਨ ਨੂੰ ਮੁਸਲਮਾਨ ਆਦਰ ਨਾਲ 'ਜੁੱਬਾ ਸ਼ਰੀਫ ਸ਼ੇਖ ਵਾਹਨ' ਕਹਿੰਦੇ ਹਨ ।

ਪੀਰ ਮਖਦੂਮ ਜਹਾਨੀਆ, ਪੈਗੰਬਰ ਸਾਹਿਬ ਦਾ ਜਾਮਾ ਤੇ ਕੁਝ ਹੋਰ ਨਿਸ਼ਾਨੀਆਂ ਅਰਬ ਤੋਂ ਲਿਆਇਆ ਸੀ । ਇਹ ਨਿਸ਼ਾਨੀਆਂ, ਸ਼ੇਰ ਸ਼ਾਹ ਸੱਯਦ ਜਲਾਲੀ ਦੀ ਤਲਵਾਰ ਅਤੇ ਆਪਣਾ ਇਕ ਡੰਡਾ ਪੀਰ ਮਖਦੂਮ ਜਹਾਨੀਆ ਨੇ ਆਪਣੇ ਇਕ ਮੁਰੀਦ ਅਬਦੁਲਾ ਜਹਾਨੀਆ ਨੂੰ ਦਿਤੀਆਂ । ਇਹ ਚੀਜ਼ਾਂ ਹੁਣ ਤਕ ਉਨ੍ਹਾਂ ਦੇ ਹੁਜ਼ਰੇ ਵਿਚ ਪਈਆਂ ਹੋਈਆਂ ਹਨ । ਇਨ੍ਹਾਂ ਚੀਜ਼ਾਂ ਦੇ ਦਰਸ਼ਨ, ਹਰ ਸਾਲ ਨੌਂ ਜਿਹਲਿਜ਼ ਨੂੰ, ਜਦੋਂ ਕਿ ਮੁਸਲਮਾਨ ਹੱਜ ਲਈ ਜਾਂਦੇ ਹਨ, ਸ਼ਰਧਾਲੂਆਂ ਨੂੰ ਕਰਵਾਏ ਜਾਂਦੇ ਹਨ । ਇਸ ਦਿਨ ਇਥੇ ਇਕ ਭਾਰੀ ਮੇਲਾ ਲਗਦਾ ਹੈ ।

(ਜ-123) ਜੁਮਾ :

ਸ਼ੁਕਰਵਾਰ ਜਿਸ ਦਿਨ ਮੁਸਲਮਾਨ ਮਸਜਿਦ ਵਿਚ ਇਕੱਠੇ ਹੋ ਕੇ ਜੁਮੇ ਦੀ ਨਮਾਜ਼ ਪੜ੍ਹਦੇ ਹਨ । ਇਹ ਦਿਨ ਮੁਸਲਮਾਨਾਂ ਵਿਚ ਬੜਾ ਪਵਿਤ੍ਰ ਮੰਨਿਆ ਜਾਂਦਾ ਹੈ । ਉਹ ਮਸੀਤ, ਜਿਥੇ ਜੁਮੇ ਵਾਲੇ ਦਿਨ ਮੁਸਲਮਾਨ ਇਕੱਠੇ ਹੋ ਕੇ ਨਮਾਜ਼ ਪੜ੍ਹਦੇ ਹਨ, ਜੁਮਾ ਮਸੀਤ ਅਖਵਾਉਂਦੀ ਹੈ । ਹਰ ਮੁਸਲਮਾਨੀ ਵਸੋਂ ਵਾਲੇ ਵਡੇ ਪਿੰਡ ਵਿਚ ਜੁਮਾ ਮਸੀਤ ਜ਼ਰੂਰ ਹੁੰਦੀ ਹੈ । ਈਦ ਦੀ ਨਮਾਜ਼ ਵੀ ਜੁਮਾ ਮਸੀਤ ਵਿਚ ਪੜ੍ਹੀ ਜਾਂਦੀ ਹੈ ।

ਜੁਮੇ ਨੂੰ ਦੁਪਹਿਰ ਦੀ ਨਮਾਜ਼ ਜ਼ਰੂਰੀ ਹੈ । ਇਹ ਨਮਾਜ਼ ਦੋ ਰਕਾਅਤਾਂ ਦੀ ਹੈ । ਦੁਪਹਿਰ ਦੀ ਆਮ ਨਮਾਜ਼ ਚਾਰ ਰਕਾਅਤਾਂ ਦੀ ਹੁੰਦੀ ਹੈ, ਪਰ ਜਿਹੜਾ ਮਸਜਿਦ ਵਿਚ ਸਮੂਹਿਕ ਰੂਪ ਵਿਚ ਇਕੱਠੇ ਹੋ ਕੇ ਨਮਾਜ਼ ਨਹੀਂ ਪੜ੍ਹਦਾ, ਉਸ ਲਈ ਦੋ ਦੀ ਥਾਂ ਚਾਰ ਰਕਾਅਤਾਂ ਲਾਜ਼ਮੀ ਹਨ । ਮਸਜਿਦ ਵਿਚ ਨਮਾਜ਼ ਪਿਛੋਂ ਕੁਤਬਾ (ਖੁਤਬਾ) ਪੜ੍ਹਿਆ

ਜਾਂਦਾ ਹੈ। ਕੁਤਬੇ ਵਿਚ, ਅੱਲ੍ਹਾ ਦੀ ਕੀਰਤੀ ਕਰਨ ਤੇ ਮੁਹੰਮਦ ਸਾਹਿਬ ਦੀ ਬਖਸ਼ਿਸ਼ ਮੰਗਣ ਤੋਂ ਇਲਾਵਾ, ਕੁਰਾਨ ਦੀਆਂ ਕੁਝ ਆਇਤਾਂ ਪੜ੍ਹੀਆਂ ਜਾਂਦੀਆਂ ਤੇ ਧਰਮ ਵਲੋਂ ਸੁਚੇਤ ਕੀਤਾ ਜਾਂਦਾ ਹੈ।

(ਜ-124) ਜੁਮੇਰਾਤ :

ਜੁਮੇਰਾਤ (ਵੀਰਵਾਰ) ਨੂੰ ਮੁਸਲਮਾਨ ਆਪਣੇ ਪੀਰਾਂ ਫਕੀਰਾਂ ਤੇ ਬਜ਼ੁਰਗਾਂ ਦੀਆਂ ਕਬਰਾਂ ਤੇ ਖਾਨਗਾਹਾਂ ਉਤੇ ਦੀਵੇ ਬਾਲਦੇ ਤੇ ਭੋਟਾ ਚਾੜ੍ਹਦੇ ਹਨ। ਚਰਾਗ ਬਾਲਣ ਲਈ 'ਜੁਮੇਰਾਤ' ਬਹੁਤ ਸ਼ੁਭ ਮੰਨੀ ਜਾਂਦੀ ਹੈ।

ਜੁਮੇਰਾਤ ਵਾਲੇ ਦਿਨ ਜੰਮੇ ਬੱਚੇ ਨੂੰ 'ਜੁਮੇਰਾਤੀਆ' ਕਿਹਾ ਜਾਂਦਾ ਹੈ। ਅਜਿਹਾ ਬੱਚਾ ਮੁਸਲਮਾਨਾਂ ਵਿਚ ਬੜਾ ਭਾਗਵਾਨ ਸਮਝਿਆ ਗਿਆ ਹੈ। ਜੇ ਮੀਂਹ ਮੁਸਲਾਧਾਰ ਵਸ ਰਿਹਾ ਹੋਵੇ ਤਾਂ ਜੁਮੇਰਾਤੀਏ ਦੇ ਟੂਣਾ ਕਰਨ ਨਾਲ, ਮੀਂਹ ਝਟ ਬੰਦ ਹੋ ਜਾਂਦਾ ਹੈ।

(ਜ-125) ਜੂਠਾ ਟਿੱਕਾ :

ਲਹਿੰਦੇ ਵਿਚ ਵਿਆਹ ਦੀ ਇਕ ਰੀਤ; ਜਦੋਂ ਬਰਾਤ ਕੰਨਿਆਂ ਪੱਖ ਦੇ ਪਿੰਡ/ਸ਼ਹਿਰ ਦੇ ਬਾਹਰ ਪਹੁੰਚਦੀ ਹੈ ਤਾਂ ਕੁੱਲ-ਪ੍ਰਹਿਤ ਦੂਲੇ ਦੇ ਮੱਥੇ ਉਤੇ, ਕੇਸਰ ਨਾਲ ਇਕ ਟਿੱਕਾ ਲਗਾਉਂਦਾ ਹੈ। ਬਾਕੀ ਬਚਿਆ ਕੇਸਰ ਦੁਲਹਨ ਦੇ ਵਰਤਣ ਲਈ ਭੇਜ ਦਿੱਤਾ ਜਾਂਦਾ ਹੈ। ਇਹ ਰੀਤ ਇਸ ਭਾਵ ਨਾਲ ਕੀਤੀ ਜਾਂਦੀ ਹੈ ਕਿ ਪਤਨੀ ਪਤੀ ਦੀ ਸਦਾ ਵਫ਼ਾਦਾਰ ਰਹੇ।

(ਜ-126) ਜੂਨ ਪਰਖਣਾ :

ਇਹ ਜਾਣਨ ਲਈ ਕਿ ਮੌਇਆ ਪ੍ਰਾਣੀ ਅਗਲੇ ਜਨਮ ਕਿਸ ਜੂਨ ਵਿਚ ਪਏਗਾ, ਲੋਕਾਂ ਵਿਚ ਇਕ ਵਿਧੀ ਪ੍ਰਚਲਤ ਹੈ। ਜਿਸ ਥਾਂ ਕੋਈ ਪ੍ਰਾਣੀ ਮਰਿਆ ਹੋਵੇ, ਉਥੇ ਗੋਹੇ ਦੀ ਸਵਾਹ ਰਖ ਕੇ, ਉਪਰ ਕੋਈ ਭਾਂਡਾ ਮੂਧਾ ਮਾਰ ਦਿਤਾ ਜਾਂਦਾ ਹੈ। ਜੇ ਸਵੇਰੇ ਸਵਾਹ ਵਿਚ ਕੋਈ ਸ਼ਕਲ-ਸੂਰਤ ਨਾ ਉਕਰੀ ਹੋਵੇ ਤਾਂ ਜੀਵ ਮੁਕਤ ਹੋ ਗਿਆ ਸਮਝਦੇ ਹਨ। ਜੇ ਸਵਾਹ ਵਿਚ ਕੋਈ ਸ਼ਕਲ ਉਕਰੀ ਮਿਲੇ ਤਾਂ ਧਾਰਨਾ ਅਨੁਸਾਰ ਜਿਸ ਜੀਵ ਦੀ ਉਹ ਸ਼ਕਲ ਹੋਵੇਗੀ, ਉਸੇ ਜੂਨ ਵਿਚ ਉਹ ਪ੍ਰਾਣੀ ਜਨਮ ਧਾਰਨ ਕਰੇਗਾ। ਅਸਲ ਵਿਚ ਜੇ ਸਵਾਹ ਵਿਚ ਕੋਈ ਕੀੜੀ ਘੁੰਮ ਜਾਵੇ ਤਾਂ ਕੋਈ ਨਾ ਕੋਈ ਰੇਖਾਚਿਤ੍ਰ ਬਣ ਜਾਂਦਾ ਹੈ, ਨਹੀਂ ਤਾਂ ਨਹੀਂ।

ਧਾਰਨਾ ਹੈ ਕਿ ਜਿਸ ਸ਼ਖਸ ਦਾ ਪੈਸੇ ਨਾਲ ਬਹੁਤਾ ਮੋਹ ਹੋਵੇ ਉਹ ਸੱਪ ਦੀ ਜੂਨ ਵਿਚ ਪੈਂਦਾ ਹੈ ਪਰ ਜੇ ਕੋਈ ਟੀ ਖਾਣ ਪਿਛੋਂ ਆਕੜ ਭੰਨੇ ਤਾਂ ਉਹ ਖੋਤੇ ਦੀ ਜੂਨ

ਵਿਚ। ਜੇ ਕੋਈ ਦਿਵਾਲੀ ਵਾਲੇ ਦਿਨ ਜੂਆ ਨਾ ਖੇਡੇ ਤਾਂ ਉਹ ਵੀ ਅਗਲੇ ਜਨਮ ਵਿਚ ਖੋਤੇ ਦੀ ਜੂਨ ਵਿਚ ਪੈਂਦਾ ਹੈ।

(ਜ-127) ਜੇਘੜ :

ਇਕ ਰੀਤ ਜੋ ਪੰਜਾਬ, ਹਰਿਆਣਾ ਤੇ ਰਾਜਸਥਾਨ ਦੇ ਅਹੀਰਾਂ ਤੇ ਗੁਜਰਾਂ ਵਿਚ ਪ੍ਰਚਲਤ ਹੈ। ਇਸ ਨੂੰ 'ਜੇਘੜ' ਕਿਹਾ ਜਾਂਦਾ ਹੈ। ਵਿਧਵਾ ਜਾਂ ਛੱਡੀ ਹੋਈ ਇਸਤਰੀ, ਕੁਝ ਘੜਿਆਂ ਨੂੰ ਉਪਰਥਲੀ ਟਿਕਾ ਕੇ, ਸਿਰ ਤੇ ਰਖ ਲੈਂਦੀ ਹੈ। ਬਰਾਦਰੀ ਦਾ ਕੋਈ ਸ਼ਖਸ ਇਹ ਘੜੇ ਹੇਠਾਂ ਉਤਾਰਨ ਦਾ ਯਤਨ ਕਰਦਾ ਹੈ। ਘੜੇ-ਉਤਾਰਨਾ ਇਸ ਗੱਲ ਦਾ ਪ੍ਰਤੀਕ ਹੈ ਕਿ ਉਹ ਸ਼ਖਸ ਇਸ ਤੀਵੀਂ ਨਾਲ ਵਿਆਹ ਕਰਨ ਲਈ ਰਜ਼ਾਮੰਦ ਹੈ। ਜੇ ਤੀਵੀਂ ਉਸ ਨਾਲ ਵਿਆਹ ਨਾ ਕਰਨਾ ਚਾਹੇ, ਤਾਂ ਉਹ ਸਿਰ ਤੋਂ ਘੜੇ ਉਤਾਰਨ ਨਹੀਂ ਦੇਂਦੀ।

(ਜ-128) ਜੇਠ :

ਦੇਸੀ ਸੰਮਤ ਦਾ ਇਕ ਮਹੀਨਾ, ਜਿਸ ਦੀ ਪੂਰਨਮਾਸ਼ੀ ਜਯੇਸ਼ਠ ਨਵੰਬਰ ਵਿਚ ਪੈਣ ਕਰ ਕੇ, ਮਹੀਨੇ ਦਾ ਨਾਉਂ ਜਯੇਸ਼ਠ ਅਥਵਾ ਜੇਠ ਪਿਆ। ਜੇਠ ਤੇ ਹਾੜ ਦੋਵੇਂ ਮਹੀਨੇ ਸ਼ਖਤ ਗਰਮੀ ਦੇ ਹੁੰਦੇ ਹਨ। ਇਸ ਮਹੀਨੇ ਜੇਠ ਸੁਦੀ ਚੌਥੀ ਨੂੰ, ਗੁਰੂ ਅਰਜਨ ਦੇਵ ਜੀ ਦਾ ਸ਼ਹੀਦੀ ਦਿਨ ਮਨਾਇਆ ਜਾਂਦਾ ਹੈ। ਜੇਠ ਦੀ ਸੁਦੀ ਇਕਾਦਸ਼ੀ ਨੂੰ ਨਿਰਜਲਾ ਏਕਾਦਸ਼ੀ ਕਹਿੰਦੇ ਹਨ। ਇਸ ਦਿਨ ਹਿੰਦੂ ਨਿਰਜਲ ਵਰਤ ਰਖਦੇ ਹਨ ਜੋ ਬੜਾ ਕਰੜਾ ਹੁੰਦਾ ਹੈ। ਨਿਰਜਲਾ ਇਕਾਦਸ਼ੀ ਵਾਲੇ ਦਿਨ, ਮਿੱਠੇ ਪਾਣੀ ਤੇ ਦੁੱਧ ਦੀ ਕੱਚੀ ਲਸੀ ਦੀਆਂ ਛਬੀਲਾਂ ਲਗਾਣ ਦਾ ਵਡਾ ਮਹਾਤਮ ਸਮਝ ਕੇ, ਹਿੰਦੂ ਇਸ ਦਿਨ ਥਾਂ ਥਾਂ ਛਬੀਲਾਂ ਲਗਾਂਦੇ ਹਨ।

ਜੇਠ ਦਾ ਮਹੀਨਾ ਜੇਠੇ ਮੁੰਡੇ ਜਾਂ ਕੁੜੀ ਦੇ ਵਿਆਹ ਲਈ ਅਸ਼ੁਭ ਮੰਨੇ ਜਾਂਦੇ ਹਨ। ਜੇ ਵਿਆਹ ਕਰ ਦਿਤਾ ਜਾਵੇ ਤਾਂ ਉਹ ਯੁਵਕ ਅਥਵਾ ਯੁਵਤੀ ਹਮੇਸ਼ਾਂ ਸੰਕਟ ਵਿਚ ਰਹਿੰਦੇ ਹਨ।

ਜੇ ਜੇਠ ਦੀ ਸੰਗਰਾਂਦ ਬੁੱਧਵਾਰ ਦੇ ਦਿਨ ਪਏ ਅਤੇ ਮੂਲ ਜਾਂ ਅਖਰਾ ਨਵੰਬਰ ਹੋਵੇ ਤਾਂ ਭੂਚਾਲ ਆਉਂਦੇ ਤੇ ਕਾਫ਼ੀ ਤਬਾਹੀ ਮਚਦੀ ਹੈ। ਇਸੇ ਤਰ੍ਹਾਂ ਜੇ ਜੇਠ ਦੀ ਵਿਦੀ ਦਸਵੀਂ ਸਨਿਚਰਵਾਰ ਨੂੰ ਪਏ, ਤਾਂ ਮੀਂਹ ਨਹੀਂ ਵਰ੍ਹਦਾ ਤੇ ਅਜਿਹਾ ਕਾਲ ਪੈਂਦਾ ਹੈ ਕਿ ਬਹੁਤ ਘਟ ਲੋਕ ਜ਼ਿੰਦਾ ਰਹਿੰਦੇ ਹਨ।

(ਜ-129) ਜੇਠਾ :

ਜੇਠਾ ਪੁੱਤਰ ਕੁਝ ਅਲੌਕਿਕ ਸ਼ਕਤੀਆਂ ਦਾ ਮਾਲਕ ਮੰਨਿਆ ਜਾਂਦਾ ਹੈ। ਜੇ ਮੀਂਹ ਮੁਸਲਾਧਾਰ ਵਸ ਰਿਹਾ ਹੋਵੇ ਤਾਂ ਮੁਸਲਮਾਨਾਂ ਦਾ ਵਿਸ਼ਵਾਸ ਹੈ ਕਿ ਜੇਠਾ ਪੁੱਤਰ ਵਸਦੇ ਮੀਂਹ 'ਤੇ ਟੂਣਾ ਕਰੇ ਤਾਂ ਮੀਂਹ ਝਟ ਬੰਦ ਹੋ ਜਾਂਦਾ ਹੈ। ਜੇਠੇ ਪੁੱਤਰ ਦਾ ਵਿਆਹ ਜੇਠ ਦੇ ਮਹੀਨੇ ਵਿਚ ਕਰਨਾ ਸ਼ੁਭ ਨਹੀਂ ਮੰਨਿਆ ਜਾਂਦਾ। ਕੁਝ ਜਾਤੀਆਂ ਵਿਚ ਜੇਠੇ ਪੁੱਤਰ ਨੂੰ, ਪਿਉ ਦੀ ਜਾਇਦਾਦ ਵਿਚੋਂ, ਬਾਕੀ ਭਰਾਵਾਂ ਨਾਲੋਂ ਜ਼ਿਆਦਾ ਹਿੱਸਾ ਮਿਲਦਾ ਹੈ। ਇਹ ਉਸਦਾ ਹੱਕ ਹੈ।

(ਜ-130) ਜੇਯਾ ਇਕਾਦਸ਼ੀ :

ਮੱਘਰ ਦੇ ਮਹੀਨੇ ਦੀ ਚਾਨਣ ਪੱਖ ਦੀ ਇਕਾਦਸ਼ੀ; ਇਸ ਇਕਾਦਸ਼ੀ ਨੂੰ ਵਿਧੀ ਪੂਰਵਕ ਵਰਤ ਰਖਣ ਨਾਲ, ਪ੍ਰਾਣੀ ਮੁੜ ਗਰਭ ਜੂਨ ਵਿਚ ਨਹੀਂ ਪੈਂਦਾ।

ਇਸ ਵਰਤ ਦੇ ਮਹਾਤਮ ਬਾਰੇ ਇਕ ਕਥਾ ਇਉਂ ਪ੍ਰਚਲਤ ਹੈ : ਇੰਦਰ ਸਭਾ ਦੇ ਇਕ ਗੋਧਰਵ ਸਾਲਯਵਾਨ ਦਾ ਅਪਛਰਾ ਪੁਸ਼ਪਾਵਤੀ ਨਾਲ ਪ੍ਰੇਮ ਹੋ ਗਿਆ। ਜਦੋਂ ਇਸ ਦੀ ਸੂਹ ਇੰਦਰ ਨੂੰ ਮਿਲੀ ਤਾਂ ਉਸ ਨੇ ਕਰੋਧ ਵਿਚ ਆ ਕੇ, ਦੋਹਾਂ ਨੂੰ ਪਿਸਾਚ ਬਣਨ ਦਾ ਸਰਾਪ ਦੇ ਦਿਤਾ। ਦੋਵੇਂ ਪਿਸਾਚ ਤੇ ਪਿਸਾਚੀ ਦੇ ਰੂਪ ਵਿਚ ਮਾਤ ਲੋਕ ਵਿਚ ਜੰਮੇ। ਇਕ ਵਾਰ ਇਹ ਦੋਵੇਂ ਜੰਗਲ ਵਿਚ ਭੁਖੇ ਭਾਣੇ ਭਟਕਦੇ ਫਿਰਦੇ ਸਨ। ਇਨ੍ਹਾਂ ਨੂੰ ਸਾਰਾ ਦਿਨ ਖਾਣ ਨੂੰ ਕੁਝ ਨਾ ਮਿਲਿਆ। ਸੌ ਸੁਤੇ ਸਿਧ ਹੀ ਵਰਤ ਰਖਿਆ ਗਿਆ। ਦੇਵਨੈਤ ਨਾਲ ਇਸ ਦਿਨ ਜੇਯਾ ਇਕਾਦਸ਼ੀ ਸੀ ਤੇ ਸਹਿਜ ਭਾਵ ਵਿਚ ਹੀ ਵਰਤ ਪੂਰਾ ਹੋ ਜਾਣ ਕਰ ਕੇ, ਇਸ ਪੁੰਨ ਕਰਮ ਦੇ ਫਲ ਵਜੋਂ ਦੋਹਾਂ ਨੂੰ ਪਿਸਾਚ ਜੂਨ ਤੋਂ ਛੁਟਕਾਰਾ ਮਿਲ ਗਿਆ ਤੇ ਇਹ ਮੁੜ ਇੰਦਰ ਲੋਕ ਵਿਚ ਪਹਿਲੇ ਵਾਲੇ ਸਥਾਨ 'ਤੇ ਪਹੁੰਚ ਗਏ।

(ਜ-131) ਜੈਕਾਰਾ :

ਜਿੱਤ ਦਾ ਨਾਹਰਾ, ਜੋ ਵਿਜੈ ਦੀ ਖੁਸ਼ੀ ਵਿਚ ਉੱਚੀ ਖੜਕਵੀਂ ਸੁਰ ਵਿਚ ਲਗਾਇਆ ਜਾਂਦਾ ਹੈ। ਸਿੱਖਾਂ ਦਾ ਜੈਕਾਰਾ ਹੈ : ਬੋਲੇ ਸੌ ਨਿਹਾਲ—ਸਤਿ ਸ੍ਰੀ ਅਕਾਲ। ਇਸ ਨਾਹਰੇ ਦਾ ਮੁੱਢ ਗੁਰੂ ਹਰਿਗੋਬਿੰਦ ਜੀ ਸਮੇਂ ਬਝਿਆ, ਜਦੋਂ ਗੁਰੂ ਜੀ ਨੇ ਮੀਰੀ ਦੀ ਤਲਵਾਰ ਧਾਰਨ ਕੀਤੀ ਤਾਂ ਇਹ ਨਾਹਰਾ ਪ੍ਰਚਲਤ ਕੀਤਾ।

ਹਿੰਦੂਆਂ ਦੇ ਜੈਕਾਰੇ ਦੇ ਬੋਲ ਹਨ : ਨਾਹਰਾ ਏ ਬਜਰੰਗੇ, ਹਰ ਹਰ ਮਹਾਂਦੇਵ। ਮੁਸਲਮਾਨਾਂ ਦਾ ਜੈਕਾਰਾ 'ਤਕਬੀਰ' ਅਖਵਾਉਂਦਾ ਹੈ ਤੇ ਇਸਦੇ ਬੋਲ ਹਨ 'ਨਾਹਰਾ ਏ ਤਕਬੀਰ, ਅਲਾ ਹੂ ਅਕਬਰ।'।

(ਜ-132) ਜੈਜੋ :

ਹੁਸ਼ਿਆਰਪੁਰ ਜ਼ਿਲੇ ਦਾ ਇਕ ਕਸਬਾ, ਜੋ ਗੜਸੰਕਰ ਦੇ ਉੱਤਰ ਵਲ ਦਸ ਕੁ ਮੀਲ ਦੂਰ ਹੈ। ਕਿਸੇ ਸਮੇਂ ਇਹ ਜਸਵਾਲ ਰਾਜਿਆਂ ਦਾ ਗੜ੍ਹ ਸੀ ਜਿਨ੍ਹਾਂ ਦੇ ਮਹਿਲਾਂ ਦੇ ਖੰਡਰ ਅਜ ਵੀ ਇਸ ਕਸਬੇ ਵਿਚ ਮੌਜੂਦ ਹਨ।

ਇਲਾਕੇ ਦੇ ਲੋਕ ਜੈਜੋ ਕਸਬੇ ਦਾ ਨਾਂ ਸੁੱਚੇ ਮੂੰਹ ਨਹੀਂ ਲੈਂਦੇ। ਜੇ ਸਵੇਰੇ ਸਵੇਰੇ ਲੈਣਾ ਪੈ ਜਾਵੇ ਤਾਂ ਇਸ ਕਸਬੇ ਨੂੰ 'ਪਥਰਾਂ ਵਾਲੀ' ਜਾਂ 'ਫਲੇ ਵਾਲੀ' ਕਹਿੰਦੇ ਹਨ। ਧਾਰਨਾ ਹੈ ਕਿ ਇਹ ਮਨਹੂਸ ਨਾਂ ਜੇ ਕੋਈ ਸਵੇਰੇ ਸਵੇਰੇ ਲੈ ਲਏ ਤਾਂ ਉਸ ਨੂੰ ਉਸ ਦਿਨ ਰੋਟੀ ਨਸੀਬ ਨਹੀਂ ਹੁੰਦੀ।

(ਜ-133) ਜੈ ਦੇਵਾ :

ਦੇਵੀ ਦੀ ਜੈ, ਪਹਾੜੀ ਰਿਆਸਤਾਂ ਦੇ ਪੰਜਾਬ ਤੇ ਹਿਮਾਚਲ ਪ੍ਰਦੇਸ਼ ਵਿਚ ਮਿਲਣ ਤੋਂ ਪਹਿਲਾਂ ਹਿੰਦੂ ਰਾਜੇ ਪ੍ਰਨਾਮ ਕਰਨ ਲਗਿਆਂ 'ਜੈ ਦੇਵਾ' ਕਿਹਾ ਕਰਦੇ ਸਨ। ਹੁਣ ਇਸ ਬੋਲੇ ਦਾ ਰਵਾਜ ਨਹੀਂ ਰਿਹਾ।

(ਜ-134) ਜੈ ਮਾਲਾ :

ਵਰ ਦਾ ਕੰਨਿਆਂ ਨੂੰ ਤੇ ਕੰਨਿਆਂ ਦਾ ਵਰ ਨੂੰ ਹਾਰ ਪਹਿਨਾਣਾ; ਜਦੋਂ ਬਰਾਤ ਕੰਨਿਆਂ ਦੇ ਘਰ ਪਹੁੰਚਦੀ ਹੈ ਤਾਂ ਮਿਲਣੀ ਦੀ ਰਸਮ ਮਗਰੋਂ ਵਰ ਤੇ ਕੰਨਿਆਂ ਘਰ ਦੇ ਮੁੱਖ ਦਵਾਰ ਅਗੇ ਇਕ ਦੂਜੇ ਦੇ ਗਲ ਢੁੱਲਾਂ ਦੀ ਮਾਲਾ ਪਹਿਨਾਂਦੇ ਹਨ। ਧਾਰਨਾ ਹੈ ਕਿ ਜੇ ਮਾਲਾ ਪਹਿਨਾਣ ਵੇਲੇ ਵਰ ਉਚੀ ਥਾਂ ਖੜਾ ਹੋਵੇ ਜਾਂ ਨਜ਼ਰ ਉਚੀ ਰਖੇ ਤਾਂ ਕੰਨਿਆਂ ਹਮੇਸ਼ਾ ਉਸ ਦੇ ਅਧੀਨ ਹੋ ਕੇ ਰਹਿੰਦੀ ਹੈ। ਜੇ ਕੰਨਿਆਂ ਉਚੀ ਥਾਂ ਖੜੀ ਹੋਵੇ ਅਥਵਾ ਵਰ ਅੱਖਾਂ ਨੀਵੀਆਂ ਪਾ ਲਏ ਤਾਂ ਵਰ ਰੰਨ-ਮੁਰੀਦ ਬਣ ਕੇ ਰਹਿੰਦਾ ਹੈ।

'ਜੈ ਮਾਲਾ' ਪਹਿਨਾਣ ਵੇਲੇ ਜੇ ਹਾਰ ਦਾ ਧਾਗਾ ਟੁਟ ਜਾਵੇ ਤਾਂ ਅਪਸ਼ਗਨ ਹੈ।

(ਜ-135) ਜੋਹਰੀ :

ਵਿਆਹ ਨਾਲ ਸੰਬੰਧਿਤ ਇਕ ਰਸਮ; ਹਰਿਆਣੇ ਵਿਚ ਘੋੜੀ ਚੜ੍ਹਨ ਤੋਂ ਮਗਰੋਂ ਲਾੜਾ ਪਿੰਡ ਦੀ ਪ੍ਰਕਰਮਾ ਕਰਦਾ ਹੈ। ਉਹ ਪਿੰਡ ਦੇ ਧਰਮ-ਅਸਥਾਨਾਂ ਦੀ ਪੂਜਾ ਕਰਦਾ ਹੋਇਆ, ਪਿੰਡ ਦੀ ਇਕ ਗੁਠੇ ਜਾ ਕੇ ਰੁਕਦਾ ਹੈ। ਉਥੇ ਲਾੜੇ ਦੇ ਬੈਠਣ ਲਈ ਪਹਿਲਾਂ ਤੋਂ ਹੀ ਇਕ ਚਾਦਰ ਵਿਛਾਈ ਗਈ ਹੁੰਦੀ ਹੈ। ਇਥੇ ਜੋਹਰੀ ਦੀ ਰਸਮ ਕੀਤੀ ਜਾਂਦੀ ਹੈ ਅਤੇ ਲਾੜਾ ਰਸਮੀ ਤੌਰ ਤੇ ਮਾਂ ਦਾ ਦੁੱਧ ਚੁੰਘਦਾ ਹੈ। ਜੇ ਉਸ ਦੀ ਮਾਂ ਮਰ ਗਈ ਹੋਵੇ ਤਾਂ ਉਹ ਚਾਚੀ ਜਾਂ ਤਾਈ ਦਾ ਦੁੱਧ ਚੁੰਘਦਾ ਹੈ। ਇਸ ਰਸਮ ਮਗਰੋਂ ਹੀ ਬਰਾਤ ਤੁਰਦੀ ਹੈ।

(ਜ-136) ਜੋਗਣੀਆਂ, ਕਲਜੋਗਣੀਆਂ :

ਕਲਜੋਗਣੀਆਂ, ਜਿਨ੍ਹਾਂ ਨੂੰ ਜੋਗਣੀਆਂ ਵੀ ਕਹਿ ਲਿਆ ਜਾਂਦਾ ਹੈ, ਬਾਰੇ ਕਈ ਧਾਰਨਾਵਾਂ ਪੰਜਾਬ ਵਿਚ ਪ੍ਰਚਲਤ ਹਨ। ਕਲਜੋਗਣਾਂ ਚੰਦਰੀਆਂ ਰੂਹਾਂ ਹਨ, ਜੋ ਕਦੇ ਅਦ੍ਰਿਸ਼ਟ ਰੂਪ ਵਿਚ ਤੇ ਕਦੇ ਪ੍ਰਗਟ ਰੂਪ ਵਿਚ, ਸਾਰੇ ਪਾਸੇ ਵਿਚਰਦੀਆਂ ਰਹਿੰਦੀਆਂ ਹਨ। ਇਨ੍ਹਾਂ ਦੀ ਸ਼ਕਲ ਬੜੀ ਵਿਕਰਾਲ, ਅੱਖਾਂ ਡਰਾਉਣੀਆਂ, ਦੰਦ ਬਾਹਰ ਨਿਕਲੇ ਹੋਏ ਤੇ ਅੰਗ ਟੇਢੇ ਹੁੰਦੇ ਹਨ, ਪੇਟ ਅਗੇ ਵਲ ਵਧਿਆ ਹੋਇਆ। ਜੋਗਣੀਆਂ ਵਿਚ ਜਾਦੂ-ਟੂਣੇ ਦੀ ਵੀ ਸ਼ਕਤੀ ਹੁੰਦੀ ਹੈ, ਜਿਸ ਦੁਆਰਾ ਇਹ ਦੋ ਧਿਰਾਂ ਵਿਚ ਯੁੱਧ ਕਰਵਾ ਦੇਂਦੀਆਂ ਹਨ। ਯੁੱਧ ਦੇ ਮੈਦਾਨ ਵਿਚ ਇਹ ਮੌਏ ਤੇ ਵੱਢੇ-ਟੁਕੇ ਧੜਾਂ ਨੂੰ ਨੌਚਦੀਆਂ ਤੇ ਲਹੂ ਡੀਕਦੀਆਂ ਹਨ (ਜੋਗਣੀਆਂ ਰੱਤ ਪੀਵਣ ਆਈਆਂ, ਮਾਸ ਧੜਾਂ ਤੇ ਨਾਹੀ)। ਇਕ ਧਾਰਨਾ ਅਨੁਸਾਰ ਇਹ ਗਿੱਧਾਂ, ਇੱਲਾਂ ਤੇ ਕਾਵਾਂ ਦੀਆਂ ਪ੍ਰੇਤ ਰੂਹਾਂ ਹਨ, ਜੋ ਵਿਕਰਾਲ ਰੂਪ ਧਾਰ ਕੇ ਯੁੱਧ ਦੇ ਮੈਦਾਨ ਵਿਚ ਵਿਚਰਦੀਆਂ ਹਨ।

ਪੈਰਾਣਿਕ ਧਾਰਨਾ ਅਨੁਸਾਰ ਕਲਜੋਗਣਾਂ ਕਾਲੀ ਦੇਵੀ ਦੀਆਂ ਟਹਿਲਣਾਂ ਹਨ ਤੇ ਲਹੂ ਪੀ ਕੇ ਪੇਟ ਭਰਦੀਆਂ ਹਨ। ਇਹ ਕਾਲੇ ਰੰਗ ਦੇ ਕਪੜੇ ਪਹਿਨਦੀਆਂ ਹਨ ਤੇ ਵਿਕਰਾਲ ਸ਼ਕਲ ਸੂਰਤ ਦੀਆਂ ਹਨ। ਇਨ੍ਹਾਂ ਦੀ ਗਿਣਤੀ ਕਿਧਰੇ ਅੱਠ ਮੰਨੀ ਗਈ ਹੈ, ਕਿਧਰੇ ਚੌਸਠ। ਇਹ ਗਿਣਤੀ ਕਿਧਰੇ ਵਧ ਕੇ ਇਕ ਕਰੋੜ ਹੋ ਗਈ ਹੈ। ਇਹ ਲੜਾਈ ਝਗੜਾ ਤੇ ਕਲ੍ਹਾ ਵਰਤਾਂਦੀਆਂ ਹਨ।

ਇਕ ਹੋਰ ਧਾਰਨਾ ਅਨੁਸਾਰ ਕਲਜੋਗਣਾਂ ਉਹ ਅਦ੍ਰਿਸ਼ਟ ਪ੍ਰਾਣੀ ਹਨ, ਜੋ ਮਹੀਨੇ ਵਿਚ ਇਕ ਵਾਰ ਧਰਤੀ ਦੀ ਪ੍ਰਕਰਮਾ ਕਰਦੇ ਹਨ। ਕਲਜੋਗਣਾਂ ਜਿਸ ਦਿਸ਼ਾ ਵਿਚ ਹੋਣ ਉਸ ਦਿਸ਼ਾ ਵਲ ਮੂੰਹ ਕਰਕੇ ਸਫ਼ਰ ਕਰਨਾ ਚੰਗਾ ਨਹੀਂ ਹੁੰਦਾ, ਪਰ ਉਲਟੇ ਪਾਸੇ ਸਫ਼ਰ ਕਰਨ ਦਾ ਕੋਈ ਹਰਜ ਨਹੀਂ। ਇਸ ਤਰ੍ਹਾਂ ਕਲਜੋਗਣਾਂ ਦਾ ਹਿੰਦੂਆਂ ਦੀ 'ਦਿਸ਼ਾ ਸੂਲ' ਤੇ ਮੁਸਲਮਾਨਾਂ ਦੇ 'ਅਬਦਾਲਾ' ਨਾਲ ਏਕੀਕਰਣ ਕਰ ਲਿਆ ਜਾਂਦਾ ਹੈ।

ਪੰਜਾਬ ਦੇ ਕੁਝ ਕਬੀਲਿਆਂ ਵਿਚ ਕਲਜੋਗਣਾਂ ਪੂਜਣ ਦਾ ਵੀ ਰਿਵਾਜ ਹੈ, ਖਾਸ ਤੌਰ ਤੇ ਖ਼ਾਨਾਬਦੋਸ਼ ਕਬੀਲਿਆਂ ਵਿਚ। ਇਸ ਪੂਜਾ ਨੂੰ 'ਕਲ੍ਹ-ਖਿਡਾਉਣਾ' ਵੀ ਕਿਹਾ ਜਾਂਦਾ ਹੈ। ਸਿਕਲੀਗਰਾਂ ਵਿਚ ਜਦੋਂ ਕੁੜੀ ਵਿਆਹ ਮਗਰੋਂ ਗਰਭਵਤੀ ਹੋ ਜਾਂਦੀ ਏ ਤਾਂ ਮੁੰਡੇ ਵਾਲੇ ਇਕ ਭੇਡ/ਕਾਲਾ ਬਕਰਾ ਵੱਢ ਕੇ ਉਸ ਦੀ ਖੱਲ ਉਤਾਰ ਲੈਂਦੇ ਹਨ। ਖੱਲ ਵਿਚ ਤੂੜੀ ਭਰ ਕੇ ਉਸ ਦੇ ਸਾਹਮਣੇ ਕਲਜੋਗਣਾਂ (ਫੱਫਾਕੁਟਣੀ ਜਾਂ ਜਾਦੂਗਰਨੀ) ਆਪਣੇ ਵਾਲ ਖੋਲ੍ਹ ਕੇ ਨਚਦੀਆਂ ਹਨ। ਮਾਸ ਦੀਆਂ ਕੁਝ ਬੋਟੀਆਂ ਟਪਰੀਆਂ

ਉਤੇ ਸੁਟ ਦਿਤੀਆਂ ਜਾਂਦੀਆਂ ਹਨ। ਬਾਕੀ ਮਾਸ ਰਿੰਨ੍ਹ ਪਕਾ ਕੇ ਕਬੀਲੇ ਨੂੰ ਖੁਆਇਆ ਜਾਂਦਾ ਹੈ। ਫਿਰ ਗਰਭਵਤੀ ਦੇ ਗਲ ਵਿਚ ਸਖੀ ਸਰਵਰ ਦਾ ਮਣਸਿਆ ਤਾਅਵੀਜ਼ ਪਾ ਦਿਤਾ ਜਾਂਦਾ ਹੈ (ਪੰਜਾਬੀ ਟ੍ਰਿਬਿਊਨ, 14.7.85)।

2. ਰਾਖਸ਼ਣੀਆਂ ਜੋ ਦੁਰਗਾ ਦੀ ਸੇਵਾ ਵਿਚ ਹਾਜ਼ਰ ਰਹਿੰਦੀਆਂ ਹਨ। ਜੋਗਣੀਆਂ ਦੀ ਗਿਣਤੀ ਚੌਸਠ ਮੰਨੀ ਜਾਂਦੀ ਹੈ। ਕਾਲਕਾ ਪੁਰਾਣ ਅਨੁਸਾਰ ਚੌਸਠ ਜੋਗਣੀਆਂ ਦੇ ਨਾਂ ਇਹ ਹਨ : ਬ੍ਰਹਮਾਣੀ, ਚੰਡਿਕਾ, ਰੌਦ੍ਰੀ, ਇੰਦ੍ਰਾਣੀ, ਕੋਮਾਰੀ, ਵੈਸ਼ਨਵੀ, ਦੁਰਗਾ, ਨਾਰਸਿੰਹੀ, ਕਾਲਿਕਾ, ਚਾਮੁੰਡਾ, ਸ਼ਿਵਦੂਤੀ, ਵਾਰਾਹੀ, ਕੋਸ਼ਿਕੀ, ਮਾਹੇਸ਼ਵਰੀ, ਸਾਂਕਰੀ, ਜਯੰਤੀ, ਸਰਵਮੰਗਲਾ, ਕਾਲੀ, ਕਪਾਲਿਨੀ, ਮੇਘਾ, ਸ਼ਿਵਾ, ਸ਼ਾਕੰਭਰੀ, ਭੀਮਾ, ਸ਼ਾਂਤਾ, ਭ੍ਰਾਮਰੀ, ਰੁਦ੍ਰਾਣੀ, ਅੰਬਿਕਾ, ਖਡਮਾ, ਧਾਤ੍ਰੀ ਸਵਾਹਾ, ਸਵਧਾ, ਅਪਰਣਾ, ਮਹੋਦਰੀ, ਘੋਰਰੂਪਾ, ਮਹਾਂਕਾਲੀ, ਭਦ੍ਰਕਾਲੀ, ਭਯੰਕਰੀ, ਖਡੇ ਮੰਕਰੀ, ਉਹਨਚੰਡਾ, ਚੰਡੋਹਕਾ, ਚੰਡਨਾਯਿ ਚੰਡਾ, ਚੰਡਵਤੀ, ਚੰਡੀ, ਮਹਾਮੋਹਾ, ਪ੍ਰਿਯੰਕਰੀ, ਬਲਵਿ ਕਾਰਿਣੀ, ਬਲ ਪ੍ਰਮਥਿਨੀ, ਮਨੋ ਨਮਥਿਨੀ, ਸਰਵ ਭੂਤ ਦਾਯਿਨੀ, ਉਮਾ, ਤਾਰਾ, ਮਾਤ੍ਰਿਕਾ, ਮਹਾਨਿਦ੍ਰਾ, ਵਿਜਯਾ, ਜਯਾ, ਸ਼ੈਲਪੁਤ੍ਰੀ, ਚੰਡਘੰਟਾ, ਸੂਕੰਦ ਮਾਤਾ, ਕਾਲਰਾਤ੍ਰਿ, ਚੰਡਕਾ, ਕ੍ਰੂਖ ਛਮਾਣੀ, ਕਾਤਯਾਯਨੀ, ਮਹਾਗੋਰੀ।

ਕੁਝ ਪੁਰਾਣਾਂ ਵਿਚ ਅਠ ਜੋਗਣੀਆਂ ਪ੍ਰਮੁੱਖ ਦਸੀਆਂ ਗਈਆਂ ਹਨ। ਜੋਗਣੀਆਂ ਲਹੂ ਦੀਆਂ ਤਿਹਾਈਆਂ ਹੁੰਦੀਆਂ ਹਨ ਅਤੇ ਜਿਥੇ ਯੁੱਧ ਹੋ ਰਿਹਾ ਹੋਵੇ ਉਥੇ ਇਹ ਲਹੂ ਪੀਣ ਲਈ ਹਾਜ਼ਰ ਹੋ ਜਾਂਦੀਆਂ ਹਨ।

ਪਹਾੜੀ ਇਲਾਕੇ ਵਿਚ ਜੋਗਣੀ ਦੇਵੀ ਦੀ ਪੂਜਾ ਆਮ ਪ੍ਰਚਲਤ ਹੈ ਤੇ ਆਟੇ ਨਾਲ ਸ਼ਿੰਗਾਰਿਆ ਇਕ ਚੁਪਟਾ ਪੱਥਰ, ਗੋਹੇ ਦੇ ਪਿੰਡ ਤੇ ਲੇਲੇ ਦਾ ਕਲੇਜਾ ਜੋਗਣੀ ਨੂੰ ਭੇਟ ਕੀਤਾ ਜਾਂਦਾ ਹੈ। ਕਈ ਉਪਾਸ਼ਕ ਪੱਥਰ ਉਤੇ ਆਟੇ ਨਾਲ ਚੌਕ ਬਣਾ ਕੇ, ਉਸ ਵਿਚ ਕਈ ਤਰ੍ਹਾਂ ਦੇ ਰੰਗ ਭਰ ਦੇਂਦੇ ਹਨ।

(ਜ-137) ਜੋਗਨਿੰਦਰਾ :

ਪ੍ਰਮਾਤਮਾ ਦੀ ਉਹ ਨਿਰਗੁਣ ਅਵਸਥਾ ਜਦੋਂ ਸਾਰਾ ਸੰਸਾਰ ਉਸ ਵਿਚ ਲੈ ਹੋ ਜਾਂਦਾ ਹੈ ਤੇ ਉਹ ਸੁੰਨ ਦਸ਼ਾ ਵਿਚ ਰਹਿੰਦਾ ਹੈ। ਸੰਸਾਰ ਦੀ ਉਤਪਤੀ ਤੋਂ ਪਹਿਲਾਂ ਪ੍ਰਮਾਤਮਾ ਇਸੇ ਅਵਸਥਾ ਵਿਚ ਲੀਨ ਮੰਨਿਆ ਗਿਆ ਹੈ।

(ਜ-138) ਜੋਗਮਾਯਾ :

ਮੁਲਤਾਨ ਵਿਚ ਨਗਰ ਦੇ ਬਾਹਰ ਜੋਗਮਾਯਾ ਦਾ ਇਕ ਮੰਦਰ ਹੈ। ਕਥਾ ਹੈ ਕਿ ਜਦੋਂ ਮੁਲਤਾਨ ਵਿਚ ਵਿਸ਼ਨੂੰ ਦੇਵਤੇ ਨੇ, ਹਰਨਾਖਸ਼ ਦਾ ਬੱਧ ਕਰਨ ਲਈ, ਨਰਸਿੰਘ ਦਾ

ਅਵਤਾਰ ਧਾਰਨ ਕੀਤਾ ਤਾਂ ਉਦੋਂ ਉਹ ਬੜੇ ਕਰੋਧ ਵਿਚ ਸਨ। ਉਨ੍ਹਾਂ ਦਾ ਕਰੋਧ ਵੇਖ ਕੇ, ਸਾਰੇ ਦੇਵੀ ਦੇਵਤੇ ਧਰਤੀ ਉਤੇ ਆ ਗਏ ਅਤੇ ਸਾਰੇ ਸੂਰਜ ਕੁੰਡ ਵਿਖੇ ਜਾ ਟਿਕੇ। ਪਰ ਦੇਵੀਆਂ ਜਿਸ ਸਥਾਨ ਉਤੇ ਠਹਿਰੀਆਂ, ਉਥੇ, ਮਗਰੋਂ ਜੋਗਮਾਯਾ ਦਾ ਮੰਦਰ ਬਣਾਇਆ ਗਿਆ।

ਐਰੰਗਜ਼ੇਬ ਦੇ ਰਾਜ ਸਮੇਂ ਇਥੇ ਇਕ ਥੜਾ ਜਿਹਾ ਹੀ ਸੀ, ਜਿਥੇ ਬਕਰੇ ਦੀ ਬਲੀ ਦਿਤੀ ਜਾਂਦੀ ਸੀ, ਪਰ ਪਿਛੋਂ ਇਥੇ ਇਕ ਮੰਦਰ ਉਸਾਰਿਆ ਗਿਆ, ਜਿਸ ਨੂੰ ਮਗਰੋਂ ਦੀਵਾਨ ਸਾਵਣ ਮਲ ਨੇ ਸੰਵਾਰ ਕੇ ਸੁੰਦਰ ਰੂਪ ਦਿਤਾ।

ਇਕ ਦੰਦ-ਕਥਾ ਅਨੁਸਾਰ ਜਦੋਂ ਮੁਲਤਾਨ ਦਾ ਤੋਤਲਾ ਮਾਈ ਦਾ ਮੰਦਰ ਤਬਾਹ ਕੀਤਾ ਗਿਆ ਤਾਂ ਉਦੋਂ ਉਸ ਮੰਦਰ ਦੀਆਂ ਜੋਤਾਂ ਗ਼ੈਬੀ ਸ਼ਕਤੀ ਦੁਆਰਾ ਜੋਗਮਾਯਾ ਦੇ ਮੰਦਰ ਵਿਚ ਪਹੁੰਚ ਕੇ ਜਗਣ ਲਗੀਆਂ। ਇਸ ਮੰਦਰ ਵਿਚ ਇਹੋ ਜੋਤਾਂ ਸਭ ਤੋਂ ਵਧ ਪਾਵਨ ਤੇ ਪੂਜਨੀਕ ਸਮਝੀਆਂ ਜਾਂਦੀਆਂ ਹਨ ਤੇ ਭਗਤ ਇਥੇ ਸ਼ਰਧਾ ਨਾਲ ਮੱਥਾ ਟੇਕਿਆ ਕਰਦੇ ਸਨ।

(ਜ-139) ਜੋਗਾ ਪੀਰ :

ਚਾਹਿਲ ਗੋਤ ਦੇ ਜੱਟਾਂ ਦਾ ਜਠੇਰਾ, ਜਿਸ ਦਾ ਅਸਲ ਨਾਂ ਜੋਗਾ ਸੀ। ਇਹ ਰਾਜਪਾਲ ਦਾ ਪੁੱਤਰ ਸੀ। ਰਵਾਇਤ ਹੈ ਕਿ ਮੁਗ਼ਲਾਂ ਨਾਲ ਇਕ ਮੁਠਭੇੜ ਵਿਚ ਜੋਗਾ ਪੀਰ ਦਾ ਸਿਰ ਕਟਿਆ ਗਿਆ, ਪਰ ਉਹ ਬਿਨਾਂ ਸੀਸ ਦੇ ਹੀ, ਧੜ ਨਾਲ ਲੜਦਾ ਰਿਹਾ ਤੇ ਉਸਨੇ ਅਨੇਕਾਂ ਮੁਗ਼ਲਾਂ ਦੇ ਆਹੂ ਲਾਹ ਦਿਤੇ। ਇਸ ਦੇ ਸਨਮਾਨ ਵਿਚ ਅਸੂ ਦੇ ਚੌਥੇ ਨਰਾਤੇ ਇਕ ਮੇਲਾ ਲਗਦਾ ਹੈ।

(ਜ-140) ਜੋਗਾ ਰਲਾ :

ਇਕ ਜਠੇਰਾ ਜਿਸ ਦੇ ਨਾਂ 'ਤੇ ਇਕ ਪਿੰਡ ਵੀ ਵਸਿਆ ਹੋਇਆ ਹੈ। ਰਵਾਇਤ ਹੈ ਕਿ ਇਸ ਪਿੰਡ ਦੇ ਤਲਾਅ 'ਤੇ ਕਦੇ ਰਾਤ ਵੇਲੇ ਪਰੀਆਂ ਨਹਾਣ ਲਈ ਆਇਆ ਕਰਦੀਆਂ ਸਨ। ਇਕ ਵਾਰ ਜਦੋਂ ਪਰੀਆਂ ਨਹਾ ਰਹੀਆਂ ਸਨ ਤਾਂ ਜੋਗਾ ਰਲਾ ਅਚਾਨਕ ਉਧਰ ਆ ਧਮਕਿਆ। ਉਸ ਨੇ ਹੌਲੇ ਜਿਹੇ ਇਕ ਪਰੀ ਦੀ ਪੁਸ਼ਾਕ, ਡੰਡੇ ਨਾਲ ਆਪਣੇ ਵਲ ਖਿੱਚ ਲਈ ਤੇ ਪਕੜ ਕੇ ਦਰਖਤ ਉਹਲੇ ਬੈਠ ਗਿਆ। ਜਦੋਂ ਸਭ ਪਰੀਆਂ ਨਹਾ ਕੇ ਕਪੜੇ ਪਹਿਨਣ ਲਗੀਆਂ ਤਾਂ ਇਕ ਪਰੀ ਨੂੰ ਆਪਣੀ ਪੁਸ਼ਾਕ ਨਾ ਲੱਭੀ। ਬਾਕੀ ਪਰੀਆਂ ਤਾਂ ਆਪੋ ਆਪਣੀ ਪੁਸ਼ਾਕ ਪਹਿਨ ਕੇ, ਉਥੋਂ ਚਲੀਆਂ ਗਈਆਂ, ਪਰ ਜਿਸ ਪਰੀ ਦੀ ਪੁਸ਼ਾਕ ਨਹੀਂ ਸੀ, ਉਹ ਉਥੇ ਹੀ ਨਿਮੋਬੂਣ ਬੈਠੀ ਰਹੀ। ਜੋਗਾ ਰਲਾ ਨੇ ਪਰੀ ਨੂੰ ਇਕੱਲਿਆਂ ਬੈਠਿਆਂ ਵੇਖ, ਉਸ

ਅਗੇ ਵਿਆਹ ਕਰਨ ਦੀ ਪੇਸ਼ਕਸ਼ ਕੀਤੀ। ਪਰੀ ਮੰਨ ਗਈ ਤੇ ਜੋਗਾ ਰਲਾ ਨੇ ਉਸ ਨੂੰ ਕਪੜੇ ਮੋੜ ਦਿਤੇ। ਜੋਗਾ ਰਲਾ ਨੇ ਪਿੰਡ ਜਾਣਾ ਠੀਕ ਨਾ ਸਮਝਿਆ ਤੇ ਤਲਾਅ ਦੇ ਨੇੜੇ ਹੀ ਇਕ ਝੁਗੀ ਵਿਚ ਢਾਹਾ ਜਿਹਾ ਬਣਾ ਕੇ ਪਰੀ ਨਾਲ ਰਹਿਣ ਲਗਾ। ਇਸੇ ਜੱਟ ਦੀ ਔਲਾਦ ਜੋਗਾ ਰਲਾ ਪਿੰਡ ਵਿਚ ਵਸਦੀ ਹੈ। ਕਹਿੰਦੇ ਹਨ 'ਜੋਗਾ ਰਲਾ' ਪਿੰਡ ਦੀਆਂ ਨਾਰਾਂ ਬੜੀਆਂ ਸੋਹਣੀਆਂ ਹੁੰਦੀਆਂ ਹਨ, ਕਿਉਂਜੋ ਉਹ ਪਰੀ ਦੀ ਔਲਾਦ ਹਨ। ਜੋਗਾ ਰਲਾ ਬਾਰੇ ਹੇਠਲੀ ਕਹਾਵਤ ਪ੍ਰਚਲਤ ਹੈ :

ਲੜਾਈ ਹਲੇ ਦੀ

ਮਾਰ ਭਲੇ ਦੀ

ਜ਼ਨਾਨੀ ਜੋਗੇ ਰਲੇ ਦੀ।

(ਜ-141) ਜੋਤ ਸਰੂਪ :

ਬੈਰਾਗੀਆਂ ਦੀ ਇਕ ਸੰਪਰਦਾਇ; ਚਰਨਦਾਸੀਆਂ ਦਾ ਧਾਰਮਿਕ ਚਿੰਨ੍ਹ ਜੋ ਉਹ ਆਪਣੇ ਮੱਥੇ ਉਪਰ ਅੰਕਦੇ ਹਨ। ਇਹ ਚਿਟੇ ਰੰਗ ਦੀ ਇਕ ਸਿਧੀ ਲਕੀਰ ਹੁੰਦੀ ਹੈ। ਇਸ ਚਿੰਨ੍ਹ ਨੂੰ 'ਸਰੂਪ' ਵੀ ਕਿਹਾ ਜਾਂਦਾ ਹੈ।

(ਜ-142) ਜੋਤਸ਼ੀ :

ਗ੍ਰਹਿਆਂ ਦੇ ਸੂਭ ਅਸੂਭ ਫਲ ਦੱਸਣ ਵਾਲਾ; ਕਰਮ ਫਿਲਾਸਫੀ ਉਤੇ ਨਿਸਚਾ ਰਖਣ ਵਾਲੇ ਵਿਅਕਤੀ ਦਾ ਜੋਤਿਸ਼ ਵਿਦਿਆ ਉਤੇ ਲਗਪਗ ਵਿਸ਼ਵਾਸ ਹੁੰਦਾ ਹੈ। ਕਿਉਂ ਜੋ ਕਰਮ ਫਿਲਾਸਫੀ ਅਨੁਸਾਰ ਹਰ ਪ੍ਰਾਣੀ ਪੂਰਬਲੇ ਜਨਮ ਵਿਚ ਕੀਤੇ ਕਰਮਾਂ ਦਾ ਫਲ ਭੋਗ ਰਿਹਾ ਹੈ ਤੇ ਉਸ ਦੀ ਕਰਮ-ਰੇਖਾ ਪਹਿਲਾਂ ਤੋਂ ਹੀ ਮਿਥੀ ਹੋਈ ਹੈ, ਜੋ ਬੜੀ ਹੀ ਬਲਵਾਨ ਹੈ। ਪੰਜਾਬ ਦੀ ਸੰਸਕ੍ਰਿਤੀ ਦੀ ਬੁਨਿਆਦਾਂ ਕਰਮ-ਫਿਲਾਸਫੀ ਉਤੇ ਹੀ ਉਸਰੀਆਂ ਹਨ। ਇਸ ਲਈ ਇਥੋਂ ਦੇ ਲੋਕਾਂ ਦਾ ਜੋਤਸ਼ੀਆਂ ਉਤੇ ਕੁਝ ਵਧੇਰੇ ਵਿਸ਼ਵਾਸ ਰਿਹਾ ਹੈ।

ਜੋਤਸ਼ੀ ਦਾ ਕੰਮ ਗ੍ਰਹਿਆਂ ਤੇ ਨਛੱਤਰਾਂ ਦੀ ਚਾਲ, ਸਥਿਤੀ ਤੇ ਯੋਗ ਤੋਂ ਕਿਸੇ ਪ੍ਰਾਣੀ ਨੂੰ ਭਵਿਖਤ ਜੀਵਨ ਬਾਰੇ ਘਟਨਾਵਾਂ ਅਤੇ ਸੰਕਟਾਂ ਤੋਂ ਬਚਾਉ ਦੇ ਉਪਾਅ ਦਸਣਾ ਹੈ। ਪੰਜਾਬ ਵਿਚ ਜੋਤਿਸ਼ੀ ਦੋ ਤਰ੍ਹਾਂ ਦੇ ਮਿਲਦੇ ਹਨ, ਇਕ ਉਹ ਜੋ ਕੁੰਡਲੀਆਂ, ਟੇਵੇ ਤੇ ਜਨਮ-ਪੜ੍ਹੀਆਂ ਬਣਾਉਂਦੇ ਹਨ। ਕੁੰਡਲੀ ਵਿਚ ਬੱਚੇ ਦੇ ਜਨਮ ਸਮੇਂ ਦੇ ਗ੍ਰਹਿਆਂ ਤੇ ਨਛੱਤਰਾਂ ਦੀ ਚਾਲ, ਸਥਿਤੀ ਤੇ ਸੂਭ ਅਸੂਭ ਯੋਗ ਖਾਕੇ ਦੁਆਰਾ ਵਿਖਾਇਆ ਜਾਂਦਾ ਹੈ ਅਤੇ ਜਨਮ ਪੜ੍ਹੀ ਅਥਵਾ ਟੇਵੇ ਵਿਚ ਬੱਚੇ ਦੇ ਭਵਿਖਤ ਬਾਰੇ ਹਾਲਾਤ ਦਰਜ ਹੁੰਦਾ ਹੈ। ਬੱਚੇ ਦੀ ਜ਼ਿੰਦਗੀ ਵਿਚੋਂ, ਕਦੋਂ ਕਿਹੜਾ ਗ੍ਰਹਿ ਤੇ ਯੋਗ ਸੁਖਾਵਾਂ ਅਥਵਾ ਭਾਰਾ ਹੈ ਇਸ ਗੱਲ ਦਾ ਵੇਰਵਾ ਵੀ

ਦਿਤਾ ਹੁੰਦਾ ਹੈ। ਇਹੋ ਜੋਤਸ਼ੀ ਵਿਆਹ ਸਮੇਂ ਵਰ ਤੇ ਕੰਨਿਆਂ ਦੀ ਕੁੰਡਲੀ ਤੇ ਟੇਵੇ ਮਿਲਾ ਕੇ ਵੇਖਦੇ ਹਨ ਕਿ ਸੰਜੋਗ ਯੋਗ ਰਹੇਗਾ ਜਾਂ ਨਹੀਂ। ਜੇ ਵਰ ਤੇ ਕੰਨਿਆਂ ਦੇ ਟੇਵੇ ਇਕਸੁਰ ਹੋਣ ਤਾਂ ਹੀ ਵਿਆਹ ਦਾ ਬੰਧਨ ਬਣਾਇਆ ਜਾਂਦਾ ਹੈ। ਜੋਤਸ਼ੀ ਸ਼ੁਭ ਕਾਰਜਾਂ, ਕਿਸੇ ਨਵੇਂ ਕੰਮ ਦੇ ਸ਼ੁਰੂ-ਆਦਿ ਕਰਨ ਅਥਵਾ ਵਿਆਹ ਦੇ ਮਹੂਰਤ ਵੀ ਕਢਦੇ ਹਨ। ਜੋਤਸ਼ੀਆਂ ਕੋਲ ਜੰਤਰੀਆਂ ਤੇ ਗ੍ਰੰਥ ਹੁੰਦੇ ਹਨ, ਜਿਨ੍ਹਾਂ ਵਿਚ ਗ੍ਰਹਿਆਂ ਤੇ ਤਾਰਿਆਂ ਦੀ ਚਾਲ, ਸਥਿਤੀ ਤੇ ਯੋਗ ਬਾਰੇ ਪੂਰਾ ਵੇਰਵਾ ਹੁੰਦਾ ਹੈ। ਇਨ੍ਹਾਂ ਜੋਤਸ਼ੀਆਂ ਨੂੰ ਪਾਂਧੇ ਵੀ ਕਿਹਾ ਜਾਂਦਾ ਹੈ, ਕਿਉਂ ਜੋ ਇਨ੍ਹਾਂ ਦੀ ਸਲਾਹ ਲੈ ਕੇ ਹੀ ਹਿੰਦੂ ਕਿਸੇ ਪੰਧ (ਸਫਰ) ਉਤੇ ਪੈਂਦੇ ਹਨ। ਇਹ ਪਾਂਧੇ ਗਰੋਹ ਜਾਂ ਸੰਕਟ ਨੂੰ ਟਾਲਣ ਲਈ ਵੀ ਉਪਾਅ ਦਸਦੇ ਹਨ।

ਦੂਜੀ ਕਿਸਮ ਦੇ ਜੋਤਸ਼ੀ ਹਰੜਪੋਪੋ ਤੇ ਭਾਟੜੇ ਹਨ। ਹਰੜਪੋਪੋ ਪਿੰਡਾਂ ਵਿਚ ਆਮ ਫਿਰਦੇ ਹਨ ਤੇ ਇਹ ਕਿਸੇ ਦੇ ਹੱਥਾਂ ਦੀਆਂ ਲਕੀਰਾਂ ਵੇਖ ਕੇ, ਉਸ ਦੇ ਭੂਤ ਤੇ ਭਵਿਖ ਬਾਰੇ ਹਾਲਾਤ ਦਸਦੇ ਹਨ। ਇਹ ਲੋਕ ਜੋਤਿਸ਼ ਵਿਦਿਆ ਬਾਰੇ ਬਹੁਤ ਘਟ ਜਾਣਦੇ ਹਨ ਕੇਵਲ ਅਟਕਲ ਪਚੂ ਹੀ ਗੱਲਾਂ ਦਸਦੇ ਹਨ। ਕਈ ਵਾਰ ਇਨ੍ਹਾਂ ਦੇ ਕੁਝ ਅਨੁਮਾਨ ਠੀਕ ਵੀ ਨਿਕਲ ਆਉਂਦੇ ਹਨ।

ਭਾਟੜੇ, ਫਾਲ ਜਾਂ ਅੰਕੜਿਆਂ ਦੀ ਸਹਾਇਤਾ ਨਾਲ, ਭੂਤ ਭਵਿਖ ਬਾਰੇ ਕੁਝ ਅਨੁਮਾਨ ਲਗਾ ਕੇ ਦਸਦੇ ਹਨ। ਇਹ ਹੱਥ ਵੀ ਵੇਖਦੇ ਹਨ। ਹੱਥਾਂ ਦੀ ਲਕੀਰਾਂ ਤੋਂ ਹੀ ਭੂਤ ਭਵਿਖ ਦੇ ਅੰਦਾਜ਼ੇ ਲਗਾਉਂਦੇ ਹਨ।

ਕੁਝ ਪਾਂਧੇ ਚਿੜੀਆਂ ਦੁਆਰਾ ਪਤਰੇ ਕਢ ਕੇ ਭਵਿਖ ਦਸਦੇ ਹਨ। ਇਹ ਸ਼ਹਿਰਾਂ ਤੇ ਕਸਬਿਆਂ ਵਿਚ ਸੜਕਾਂ ਦੇ ਕੰਢੇ ਬੈਠੇ ਹੁੰਦੇ ਹਨ। ਇਕ ਪਿੰਜਰੇ ਵਿਚ ਇਨ੍ਹਾਂ ਨੇ ਰੰਗ ਬਰੰਗੀਆਂ ਚਿੜੀਆਂ ਰਖੀਆਂ ਹੁੰਦੀਆਂ ਹਨ। ਪਿੰਜਰੇ ਕੋਲ ਕੁਝ ਲਫਾਫੇ ਪਏ ਹੁੰਦੇ ਹਨ ਜਿਨ੍ਹਾਂ ਵਿਚ ਪਤਰੇ ਬੰਦ ਹੁੰਦੇ ਹਨ। ਹਰ ਪੱਤਰੇ ਉਤੇ ਕੋਈ ਭਵਿਖਬਾਣੀ ਅੰਕਿਤ ਹੁੰਦੀ ਹੈ। ਚਿੜੀ ਨੂੰ ਪਿੰਜਰੇ ਦੀ ਤਾਕੀ ਖੋਲ੍ਹ ਕੇ ਬਾਹਰ ਕਢਿਆ ਜਾਂਦਾ ਹੈ। ਪਾਂਧਾ ਚਿੜੀ ਨੂੰ ਅੰਨ ਦਾ ਦਾਣਾ ਖਾਣ ਲਈ ਦੇਂਦਾ ਹੈ। ਚਿੜੀ, ਅੰਨ ਦਾ ਦਾਣਾ ਖਾਣ ਮਗਰੋਂ, ਕਿਸੇ ਇਕ ਲਫਾਫੇ ਨੂੰ ਚੁੰਜ ਮਾਰਦੀ ਹੈ। ਪਾਂਧਾ ਉਸ ਲਫਾਫੇ ਵਿਚੋਂ ਪੱਤਰਾ ਕਢ ਕੇ ਪੜ੍ਹਦਾ ਹੈ। ਜੇ ਕੁਝ ਉਸ ਪੱਤਰੇ ਉਤੇ ਲਿਖਿਆ ਹੁੰਦਾ ਹੈ, ਉਹੀ ਕੁਝ ਪੁੱਛਣ ਵਾਲੇ ਦੇ ਜੀਵਨ ਦਾ ਭਵਿਖ ਸਮਝਿਆ ਜਾਂਦਾ ਹੈ।

ਜੋਤਸ਼ੀ ਹਿੰਦੂਆਂ ਦੇ ਸਮਾਜਿਕ ਜੀਵਨ ਦਾ ਅਨਿਖੜ ਅੰਗ ਹਨ। ਬੱਚੇ ਦੇ ਜਨਮ ਸਮੇਂ ਉਹ ਬੱਚੇ ਦੀ ਕੁੰਡਲੀ ਤੇ ਟੇਵਾ ਬਣਾਉਂਦੇ ਹਨ। ਹਿੰਦੂਆਂ ਦੇ ਸੰਸਕਾਰਾਂ ਸਮੇਂ

ਜੋਤਸ਼ੀ ਸ਼ੁਭ ਮਹੂਰਤ ਕਢਦੇ ਹਨ। ਇਥੋਂ ਤਕ ਕਿ ਵਿਆਹ ਦਾ ਕਿਹੜਾ ਸ਼ਗਨ ਕਿਸ ਸਮੇਂ ਕੀਤਾ ਜਾਣਾ ਹੈ, ਇਸ ਬਾਰੇ ਵੀ ਤਿੱਥਾਂ ਕਢਦੇ ਹਨ। ਰਿਸ਼ਤਾ ਕਰਨ ਵੇਲੇ ਜਦੋਂ ਤਕ ਵਰ ਤੇ ਕੰਨਿਆਂ ਦੇ ਟੇਵੇ ਜੋਤਸ਼ੀ ਮੇਲ ਨਾ ਲੈਣ, ਉਦੋਂ ਤਕ ਸਗਾਈ ਨਹੀਂ ਹੁੰਦੀ। ਨਵੇਂ ਮਕਾਨ ਵਿਚ ਪ੍ਰਵੇਸ਼ ਕਰਨ ਲਗਿਆਂ ਜਾਂ ਕੋਈ ਨਵਾਂ ਕੰਮ ਕਰਨ ਵੇਲੇ ਜੋਤਸ਼ੀ ਤੋਂ ਮਹੂਰਤ ਕਢਵਾਇਆ ਜਾਂਦਾ ਹੈ। ਪੁਰਾਣੇ ਵੇਲਿਆਂ ਵਿਚ ਜਦੋਂ ਸਫਰ ਬੜੇ ਕਠਨ ਹੁੰਦੇ ਸਨ; ਜੋਤਸ਼ੀ ਸਫਰ ਲਈ ਵੀ ਮਹੂਰਤ ਕਢਦੇ ਸਨ। ਪਿੰਡਾਂ ਵਿਚ ਖੇਤਾਂ ਵਿਚ ਹਲ ਵਾਹੁਣ, ਬੀਜ ਬੀਜਣ ਤੇ ਵਾਢੀ ਕਰਨ ਲਈ ਵੀ ਜੋਤਸ਼ੀ ਤੋਂ ਮਹੂਰਤ ਕਢਵਾਇਆ ਜਾਂਦਾ ਹੈ। ਪੁਰਾਣੇ ਵੇਲਿਆਂ ਵਿਚ ਕਈ ਹਿੰਦੂ ਰਾਜੇ ਯੁਧ ਲੜਨ ਤੋਂ ਪਹਿਲਾਂ ਜੋਤਸ਼ੀ ਤੋਂ ਮਹੂਰਤ ਕਢਵਾਂਦੇ ਸਨ ਅਤੇ ਸ਼ੁਭ ਗ੍ਰਹਿਆਂ ਦੀ ਉਡੀਕ ਕਰਦੇ ਸਨ। ਰਵਾਇਤ ਹੈ ਕਿ ਜਦੋਂ ਬਖ਼ਤਿਆਰ ਖਿਲਜੀ ਨੇ 1202 ਵਿਚ ਇਕ ਹਿੰਦੂ ਰਾਜੇ ਨਾਦੀਆ ਦੇ ਦੇਸ਼ ਉਤੇ ਹੱਲਾ ਕੀਤਾ ਤਾਂ ਜੋਤਸ਼ੀ ਨੇ ਰਾਜੇ ਨੂੰ ਸ਼ੁਭ ਘੜੀ ਦੀ ਉਡੀਕ ਲਈ ਨੌਂ ਘੰਟੇ ਹੋਰ ਹੱਲੇ ਦਾ ਜਵਾਬ ਨਾ ਦੇਣ ਦੀ ਸੂਚਨਾ ਦਿਤੀ। ਇਨ੍ਹਾਂ ਨੌਂ ਘੰਟਿਆਂ ਵਿਚ ਹੀ ਮੁਸਲਮਾਨ ਸ਼ਹਿਰ ਵਿਚ ਦਾਖਲ ਹੋ ਗਏ ਤੇ ਰਾਜੇ ਨੂੰ ਆਪਣੀ ਜਾਨ ਬਚਾਉਣ ਲਈ ਨਸਣਾ ਪਿਆ।

ਜੋਤਸ਼ੀਆਂ ਬਾਰੇ ਕਈ ਲਘੂ-ਕਥਾਵਾਂ ਪ੍ਰਚਲਤ ਹਨ। ਇਕ ਰਾਜੇ ਨੂੰ ਇਕ ਜੋਤਸ਼ੀ ਨੇ ਦਸਿਆ ਕਿ ਅਮੁਕੇ ਦਿਨ ਉਸ ਦੀ ਮੌਤ ਹੋ ਜਾਣੀ ਹੈ। ਰਾਜਾ ਬੜਾ ਨਿਰਾਸ਼ ਹੋ ਗਿਆ ਤੇ ਰਾਜ ਭਾਗ ਛੱਡ ਕੇ ਪੂਜਾ ਪਾਠ ਵਿਚ ਰੁਝ ਗਿਆ। ਜਦੋਂ ਵਜ਼ੀਰ ਨੂੰ ਇਸ ਭਵਿਖਬਾਣੀ ਦਾ ਪਤਾ ਲਗਾ ਤਾਂ ਉਸ ਰਾਜੇ ਨੂੰ ਬੜਾ ਸਮਝਾਇਆ, ਪਰ ਰਾਜੇ ਨੂੰ ਜੋਤਸ਼ੀ ਦੀ ਗੱਲ ਉਤੇ ਅਟਲ ਵਿਸ਼ਵਾਸ ਸੀ। ਅਖੀਰ ਵਜ਼ੀਰ ਨੇ ਜੋਤਸ਼ੀ ਨੂੰ ਰਾਜੇ ਦੇ ਸਨਮੁਖ ਬੁਲਾ ਕੇ ਪੁਛਿਆ ਕਿ ਤੇਰੀ ਮੌਤ ਕਦੋਂ ਹੋਵੇਗੀ। ਜੋਤਸ਼ੀ ਨੇ ਗ੍ਰਹਿਆਂ ਦਾ ਹਿਸਾਬ ਲਗਾ ਕੇ ਦਸਿਆ ਕਿ ਉਹ 10 ਵਰ੍ਹੇ 9 ਮਹੀਨੇ ਤੇ 6 ਦਿਨ ਬਾਅਦ ਮਰੇਗਾ। ਵਜ਼ੀਰ ਨੇ ਉਸੇ ਵੇਲੇ ਤਲਵਾਰ ਕਢ ਕੇ ਜੋਤਸ਼ੀ ਦਾ ਸਿਰ ਵੱਢ ਦਿਤਾ ਤੇ ਰਾਜੇ ਨੂੰ ਕਿਹਾ ਕਿ ਜਿਹੜਾ ਜੋਤਸ਼ੀ ਆਪਣੀ ਮੌਤ ਦੀ ਭਵਿਖਬਾਣੀ ਨਹੀਂ ਕਰ ਸਕਿਆ, ਉਹ ਦੂਜਿਆਂ ਬਾਰੇ ਦਸਣ ਦਾ ਕੀ ਹਕ ਰਖਦਾ ਹੈ ?

(ਜ-143) ਜੋਤ ਜਗਾਉਣਾ ;

ਕਿਸੇ ਦੇਵਤੇ ਦੀ ਆਰਤੀ ਉਤਾਰਨ ਵੇਲੇ ਜੋਤ ਜਗਾਈ ਜਾਂਦੀ ਹੈ। ਜੋਤ ਜਗਾਉਣ ਨਾਲ ਦੇਵਤਾ ਖੁਸ਼ ਹੁੰਦਾ ਹੈ। ਮੜ੍ਹੀ ਉਤੇ ਦੀਵਾ ਬਾਲਣ ਨੂੰ ਵੀ ਜੋਤ ਜਗਾਉਣਾ ਕਹਿੰਦੇ ਹਨ। ਜੋਤ ਜਗਾਉਣ ਨਾਲ ਮੜ੍ਹੀ ਵਿਚਲੇ ਪੀਰ ਫਕੀਰ

ਦੀ ਆਤਮਾ ਪ੍ਰਸੰਨ ਹੁੰਦੀ ਹੈ।

ਅਖੰਡ ਪਾਠ ਸਮੇਂ ਇਕ ਥਾਲ ਵਿਚ ਦੀਵਾ ਰਖ ਕੇ ਜੋਤ ਜਗਾਈ ਜਾਂਦੀ ਹੈ।

ਜਣੇਪੇ ਦੇ ਦਿਨਾਂ ਵਿਚ, ਚਿਲੇ ਵਿਚ 13 ਦਿਨਾਂ ਲਈ ਲਗਾਤਾਰ ਜੋਤ ਜਗਾਈ ਜਾਂਦੀ ਹੈ। ਇਸ ਤਰ੍ਹਾਂ ਪ੍ਰੋਤ ਰੂਹਾਂ ਦੂਰ ਰਹਿੰਦੀਆਂ ਹਨ।

(ਜ-144) ਜੋਤਰਲਿੰਗ :

ਸ਼ਿਵ ਪੁਰਾਣ ਅਨੁਸਾਰ ਇਕ ਤੇਜਵਾਨ ਲਿੰਗ ਜਿਸਦਾ ਕੋਈ ਪਾਰਾਵਾਰ ਨਹੀਂ ਸੀ। ਬ੍ਰਹਮਾ ਤੇ ਵਿਸ਼ਨੂੰ ਦਾ ਅਭਿਮਾਨ ਤੋੜਨ ਲਈ, ਸ਼ਿਵ ਨੇ ਇਸ ਲਿੰਗ ਨੂੰ ਰਚਿਆ ਸੀ। ਬ੍ਰਹਮਾ ਇਸ ਲਿੰਗ ਦਾ ਉਪਰਲਾ ਸਿਰਾ ਲੱਭਣ ਲਈ ਉਪਰ ਵਲ ਤੇ ਵਿਸ਼ਨੂੰ ਹੇਠਲਾ ਸਿਰਾ ਲੱਭਣ ਲਈ ਪਤਾਲ ਵਲ ਗਿਆ, ਪਰ 36 ਯੁਗ ਭਟਕਣ ਦੇ ਬਾਵਜੂਦ ਵੀ ਦੋਵੇਂ ਇਸ ਲਿੰਗ ਦੀ ਥਾਹ ਨਾ ਪਾ ਸਕੇ।

(ਜ-145) ਜੋਤਿਸ਼ ਵਿਦਿਆ :

ਗ੍ਰਹਿਆਂ ਤੇ ਨਛੱਤਰਾਂ ਦਾ ਮਨੁੱਖੀ ਜੀਵਨ ਉਤੇ ਸ਼ੁਭ ਅਸ਼ੁਭ ਫਲ ਦੱਸਣ ਵਾਲੀ ਵਿਦਿਆ; ਜੋਤਿਸ਼ ਵਿਦਿਆ ਵਿਗਿਆਨ ਵੀ ਹੈ ਤੇ ਕਲਾ ਵੀ। ਇਸ ਦਾ ਆਧਾਰ ਤੱਥ ਵੀ ਹਨ ਤੇ ਮਿੱਥ ਵਹਿਮ ਵੀ। ਇਸ ਦਾ ਸਬੰਧ ਧਰਮ ਨਾਲ ਵੀ ਹੈ ਤੇ ਦਰਸ਼ਨ ਨਾਲ ਵੀ।

ਜੋਤਿਸ਼ ਵਿਦਿਆ ਦਾ ਮੂਲ ਆਧਾਰ ਕਰਮ ਸਿਧਾਂਤ ਹੈ। ਕਰਮ ਸਿਧਾਂਤ ਉਤੇ ਵਿਸ਼ਵਾਸ ਨਾ ਕਰਨ ਵਾਲਾ ਸ਼ਖਸ ਜੋਤਿਸ਼ ਵਿਦਿਆ ਉਤੇ ਵਿਸ਼ਵਾਸ ਨਹੀਂ ਰਖ ਸਕਦਾ। ਕਰਮ ਸਿਧਾਂਤ ਅਨੁਸਾਰ ਹਰ ਪ੍ਰਾਣੀ ਦਾ ਭੂਤ, ਵਰਤਮਾਨ ਤੇ ਭਵਿੱਖ ਇਕ ਮਾਲਾ ਵਿਚ ਬੱਝੇ ਹੋਏ ਹਨ। ਵਰਤਮਾਨ ਭੂਤ ਵਿਚੋਂ ਪੈਦਾ ਹੁੰਦਾ ਹੈ ਤੇ ਭਵਿੱਖ ਵਰਤਮਾਨ ਵਿਚੋਂ। ਸ੍ਰਿਸ਼ਟੀ ਉਤੇ ਪ੍ਰਾਣੀ ਜੋ ਚੰਗੇ ਮੰਦੇ ਕਰਮ ਕਰਦਾ ਹੈ, ਉਨ੍ਹਾਂ ਸਭਨਾਂ ਦਾ ਚੰਗਾ-ਮੰਦਾ ਫਲ ਉਸ ਨੂੰ ਭੋਗਣਾ ਪੈਂਦਾ ਹੈ। ਪਿਛਲੇ ਜਨਮ ਵਿਚ ਕੀਤੇ ਕਰਮਾਂ ਦਾ ਫਲ ਵਰਤਮਾਨ ਜਨਮ ਵਿਚ ਭੋਗਿਆ ਜਾਂਦਾ ਹੈ ਤੇ ਵਰਤਮਾਨ ਜਨਮ ਦਾ ਫਲ ਅਗਲੇ ਜਨਮ ਵਿਚ ਭੋਗਣਾ ਪਏਗਾ। ਜਿਵੇਂ ਕਿੱਕਰ ਨੂੰ ਧਰਤੀ ਵਿਚ ਬੀਜ ਕੇ ਅੰਗੂਰਾਂ ਦੀ ਆਸ ਨਹੀਂ ਕੀਤੀ ਜਾ ਸਕਦੀ, ਉਸੇ ਤਰ੍ਹਾਂ ਹਰ ਪ੍ਰਾਣੀ ਆਪਣਾ ਬੀਜਿਆ ਹੀ ਵੱਢ ਰਿਹਾ ਹੈ। ਜੋਤਿਸ਼ ਵਿਦਿਆ ਅਨੁਸਾਰ ਜਿਵੇਂ ਅੰਗੂਰ ਦਾ ਬੀਜ ਵੇਖ ਕੇ ਸਹਿਜੇ ਹੀ ਅਨੁਮਾਨ ਲਗਾਇਆ ਜਾ ਸਕਦਾ ਹੈ ਕਿ ਇਸ ਤੋਂ ਅੰਗੂਰ ਪੈਦਾ ਹੋਣਗੇ, ਇਸੇ ਤਰ੍ਹਾਂ ਪਿਛਲੇ ਜਨਮ ਦੇ ਕਰਮਾਂ ਤੋਂ ਸਹਿਜੇ ਹੀ ਅਗਲੇ ਜਨਮ ਦੇ ਅੰਕੁਰ ਬਾਰੇ ਅਨੁਮਾਨ ਲਗਾਇਆ ਜਾ ਸਕਦਾ ਹੈ।

ਕਰਮ ਸਿਧਾਂਤ ਅਨੁਸਾਰ ਹਰੇਕ ਪ੍ਰਾਣੀ ਨੇ ਸੰਸਾਰ ਵਿਚ ਜੋ ਦੁਖ ਸੁਖ ਭੋਗਣੇ ਹੁੰਦੇ ਹਨ, ਉਨ੍ਹਾਂ ਨੂੰ ਉਸ ਪ੍ਰਾਣੀ ਦੇ ਪਿਛਲੇ ਕਰਮਾਂ ਦੇ ਆਧਾਰ ਉਤੇ ਪਹਿਲੋਂ ਹੀ ਨਿਸਚਤ ਕਰ ਦਿਤਾ ਜਾਂਦਾ ਹੈ। ਕੋਈ ਪ੍ਰਾਣੀ ਇਨ੍ਹਾਂ ਤੋਂ ਛੁਟਕਾਰਾ ਨਹੀਂ ਪਾ ਸਕਦਾ। ਜੋ ਵੀ ਕਰਮ ਉਸ ਭੋਗਣੇ ਹੁੰਦੇ ਹਨ, ਉਸ ਦੀਆਂ ਹੱਥਾਂ ਦੀਆਂ ਰੇਖਾਂ ਵਿਚ ਉਕਰੇ ਹੁੰਦੇ ਹਨ। ਇਨ੍ਹਾਂ ਰੇਖਾਂ ਨੂੰ ਵਿਗਿਆਨਕ ਵਿਧੀ ਨਾਲ ਘੋਖ ਕੇ, ਪ੍ਰਾਣੀ ਦੇ ਵਰਤਮਾਨ ਜਨਮ ਬਾਰੇ ਸਭ ਕੁਝ ਜਾਣਿਆ ਜਾ ਸਕਦਾ ਹੈ। ਇਸੇ ਕਰ ਕੇ ਜੋਤਿਸ਼ ਵਿਦਿਆ ਦਾ ਆਪਣਾ ਵਿਗਿਆਨ ਹੈ, ਪਰ ਇਹ ਕਲਾ ਵੀ ਹੈ ਕਿਉਂ ਜੋ ਇਸ ਵਿਚ ਕਲਪਨਾ ਤੋਂ ਵੀ ਚੋਖਾ ਕੰਮ ਲੈਣਾ ਪੈਂਦਾ ਹੈ।

ਜੋਤਿਸ਼ ਵਿਦਿਆ ਦਾ ਦੂਜਾ ਆਧਾਰ ਸਿਧਾਂਤ ਬ੍ਰਹਿਮੰਡ ਤੇ ਪਿੰਡ ਦੀ ਸਾਂਝ ਦਾ ਹੈ ਅਥਵਾ ਬ੍ਰਹਿਮੰਡ ਦੀ ਕਾਸਮਿਕ ਸ਼ਕਤੀ ਦਾ ਵਿਅਕਤੀ ਉਤੇ ਪ੍ਰਭਾਵ। ਜਦੋਂ ਕੋਈ ਪ੍ਰਾਣੀ ਸੰਸਾਰ ਵਿਚ ਜਨਮ ਲੈਂਦਾ ਹੈ, ਉਸ ਵੇਲੇ ਗ੍ਰਹਿ, ਨਛੱਤਰ ਤੇ ਤਾਰੇ ਆਦਿ ਜਿਸ ਸਥਿਤੀ, ਦਿਸ਼ਾ ਤੇ ਯੋਗ ਵਿਚ ਹੁੰਦੇ ਹਨ, ਉਸ ਦਾ ਪ੍ਰਭਾਵ ਉਸ ਪ੍ਰਾਣੀ ਦੇ ਜੀਵਨ ਪਸਾਰੇ ਉਤੇ ਅਵਸ਼ ਪੈਂਦਾ ਹੈ। ਇਸ ਸਿਧਾਂਤ ਅਨੁਸਾਰ ਮਨੁੱਖੀ ਜੀਵਨ ਬ੍ਰਹਿਮੰਡ ਨਾਲ ਇਕਸੁਰ ਹੋ ਕੇ ਧੜਕਦਾ ਹੈ। ਇਹੋ ਦਰਸ਼ਨ 'ਜੋ ਬ੍ਰਹਿਮੰਡੋ ਸੋਈ ਪਿੰਡੋ' ਵਿਚ ਪ੍ਰਗਟ ਹੁੰਦਾ ਹੈ। ਬ੍ਰਹਿਮੰਡ ਪੰਜਾਂ ਤੱਤਾਂ ਵਿਚੋਂ ਵਿਗਸਿਆ ਹੈ ਤੇ ਪ੍ਰਾਣੀ ਵੀ। ਇਨ੍ਹਾਂ ਦੋਹਾਂ ਵਿਚ ਇਕਸੁਰਤਾ ਹੋਣੀ ਕੋਈ ਅਨਹੋਣੀ ਗੱਲ ਨਹੀਂ। ਜੇ ਇਹ ਮੰਨ ਲਿਆ ਜਾਵੇ ਤਾਂ ਇਹ ਵੀ ਮੰਨਣਾ ਪਏਗਾ ਕਿ ਬ੍ਰਹਿਮੰਡ ਵਿਚ ਵਾਪਰਦੀਆਂ ਘਟਨਾਵਾਂ ਤੇ ਤਬਦੀਲੀਆਂ ਦਾ ਪਿੰਡ ਉਤੇ ਸਰੀਰਕ ਤੇ ਮਾਨਸਿਕ ਅਸਰ ਹੋਣਾ ਸੁਭਾਵਿਕ ਹੈ। ਬ੍ਰਹਿਮੰਡ ਤੇ ਪਿੰਡ ਵਿਚ ਜੋ ਸਬੰਧ ਹੈ ਭਾਵੇਂ ਉਹ ਕਿਸੇ ਵਿਗਿਆਨਕ ਯੰਤ੍ਰ ਦੁਆਰਾ ਸਿਧ ਕਰਨਾ ਕਠਨ ਹੈ, ਪਰ ਇਸ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ। ਵੇਖਿਆ ਜਾਵੇ ਤਾਂ ਨੌਂ ਗ੍ਰਹਿਆਂ, ਗ੍ਰਹਿਣਾਂ ਤੇ ਸਿਤਾਰਿਆਂ ਦੇ ਯੋਗ ਦਾ ਮਨੁੱਖੀ ਜੀਵਨ ਉਤੇ ਕਈ ਤਰ੍ਹਾਂ ਦਾ ਅਸਰ ਪੈਂਦਾ ਹੈ। ਜਿਸ ਵਿਚੋਂ ਕੁਝ ਤਾਂ ਸਹਿਜੇ ਹੀ ਮਲੂਮ ਹੋ ਜਾਂਦਾ ਹੈ। ਜਦੋਂ ਪੂਰਨਮਾਸੀ ਨੂੰ ਚੰਦਰਮਾ ਪੂਰਨ ਹੁੰਦਾ ਹੈ ਤਾਂ ਉਸ ਦੀ ਸ਼ਕਤੀ ਸਮੁੰਦਰ ਵਿਚ ਜਵਾਰਭਾਟਾ ਲੈ ਆਉਂਦੀ ਹੈ। ਪੂਰਨਮਾਸੀ ਤੇ ਅਮਾਵਸ ਦਾ ਮਨੁੱਖ ਦੀ ਮਾਨਸਿਕ ਅਵਸਥਾ ਉਤੇ ਵੱਖੋ ਵੱਖਰਾ ਅਸਰ ਅਸੀਂ ਨਿਜੀ ਜੀਵਨ-ਤਜਰਬੇ ਤੋਂ ਵੇਖ ਸਕਦੇ ਹਾਂ। ਬਦਲਦੀਆਂ ਰੁੱਤਾਂ ਦਾ ਜੋ ਪ੍ਰਭਾਵ ਮਨੁੱਖੀ ਜੀਵਨ ਉਤੇ ਪੈਂਦਾ ਹੈ, ਉਸਨੂੰ ਸਹਿਜੇ ਹੀ ਨਿਤ ਦੇ ਜੀਵਨ ਵਿਚ ਪਛਾਣਿਆ ਜਾ ਸਕਦਾ ਹੈ। ਸਰਦੀਆਂ ਤੇ ਗਰਮੀਆਂ ਸਾਡੀ ਰਹਿਣੀ ਬਹਿਣੀ ਵਿਚ ਕਿਤਨਾ ਅੰਤਰ ਲੈ ਆਉਂਦੀਆਂ ਹਨ, ਸਾਡੀ ਖੁਰਾਕ, ਪੁਸ਼ਾਕ

ਤੇ ਰਹਿਣ ਸਹਿਣ ਸਭ ਬਦਲ ਜਾਂਦਾ ਹੈ। ਚੰਦਰਮਾ ਦਾ ਮਨੁੱਖੀ ਸਰੀਰ ਤੇ ਕੋਸ਼ਾਣੂਆਂ ਉਤੇ ਜੋ ਅਸਰ ਹੁੰਦਾ ਹੈ, ਉਸ ਦਾ ਅਨੁਮਾਨ ਇਸ ਗੱਲ ਤੋਂ ਲਗਾਇਆ ਜਾ ਸਕਦਾ ਹੈ ਕਿ ਸੂਦਾਈ ਤੇ ਮਿਰਗੀ ਦੇ ਰੋਗੀਆਂ ਦਾ ਰੋਗ, ਪੂਰਨਮਾਸੀ ਵਾਲੇ ਦਿਨ ਵੱਧ ਜਾਂਦਾ ਹੈ। ਡਾਕਟਰ ਮੰਨਦੇ ਹਨ ਕਿ ਤੀਵੀਆਂ ਦੇ ਮਾਸਕ ਧਰਮ ਉਤੇ ਚੰਨ ਦੀਆਂ ਰਿਸ਼ਮਾਂ ਦਾ ਕੁਝ ਪ੍ਰਭਾਵ ਹੈ।

ਜੋਤਿਸ਼ ਵਿਦਿਆ ਮੰਨਦੀ ਹੈ ਕਿ ਚੰਨ ਸੂਰਜ ਤੇ ਹੋਰ ਗ੍ਰਹਿਆਂ ਦਾ ਪ੍ਰਾਣੀ ਦੇ ਜੀਵਨ ਉਤੇ ਡੂੰਘਾ ਅਸਰ ਹੁੰਦਾ ਹੈ ਅਤੇ ਜੋਤਿਸ਼ ਵਿਦਿਆ ਮਨੁੱਖੀ ਜੀਵਨ ਤੇ ਪ੍ਰਿਥਵੀ ਉਤੇ ਵਾਪਰਦੀਆਂ ਘਟਨਾਵਾਂ ਨੂੰ ਬਾਹਰਲੇ ਕਾਸਮਿਕ ਦ੍ਰਿਸ਼ਟਮਾਨ ਤੇ ਗ੍ਰਹਿਆਂ ਦੇ ਯੋਗ ਨਾਲ ਜੋੜਦੀ ਹੈ ਅਤੇ ਉਨ੍ਹਾਂ ਵਿਚ ਕਾਰਜ ਤੇ ਫਲ ਦਾ ਸਬੰਧ ਸਥਾਪਿਤ ਕਰਦੀ ਹੈ। ਜੋਤਿਸ਼ ਵਿਦਿਆ ਮਨੁੱਖ ਨੂੰ ਇਕ ਕਾਸਮਿਕ ਇਕਾਈ ਮੰਨਦੀ ਹੈ ਅਤੇ ਬ੍ਰਹਿਮੰਡ ਨਾਲੋਂ ਵੱਖ ਨਹੀਂ ਸਮਝਦੀ। ਆਕਾਸ਼ ਦੇ ਗ੍ਰਹਿ ਇਕ ਦੂਜੇ ਵਲ ਅਥਾਹ ਸ਼ਕਤੀ ਪਰਸਾਰਨ ਕਰਦੇ ਰਹਿੰਦੇ ਹਨ ਅਤੇ ਇਸ ਤਰ੍ਹਾਂ ਆਪੋ ਵਿਚ ਇਕ ਕਾਸਮਿਕ ਸਮਤੋਲ ਸਥਾਪਿਤ ਕਰਦੇ ਹਨ। ਜੋਤਿਸ਼ ਵਿਦਿਆ ਇਸ ਕਾਸਮਿਕ ਸਮਤੋਲ ਦਾ ਅਧਿਐਨ ਪ੍ਰਿਥਵੀ ਤੇ ਉਸ ਉਤੇ ਵਸਦੇ ਪ੍ਰਾਣੀਆਂ ਦੇ ਸਬੰਧ ਵਿਚ ਕਰਦੀ ਹੈ।

ਜਿਸ ਨੂੰ ਪ੍ਰਾਲੰਬਧ ਕਿਹਾ ਜਾਂਦਾ ਹੈ ਉਸ ਨੂੰ ਜੋਤਿਸ਼ ਵਿਦਿਆ ਵਿਚ ਗ੍ਰਹਿਆਂ ਤੇ ਸਤਾਰਿਆਂ ਦੇ ਮੰਡਲ ਦਾ ਇਕ ਵਿਸ਼ੇਸ਼ ਪ੍ਰਾਣੀ ਉਤੇ ਕਿਸੇ ਖਾਸ ਘੜੀ ਪਿਆ, ਇਕ ਖਾਸ ਤਰ੍ਹਾਂ ਦਾ ਪ੍ਰਭਾਵ ਹੈ, ਜਿਸ ਤੋਂ ਉਹ ਮੁਕਤ ਨਹੀਂ ਹੋ ਸਕਦਾ। ਇਸ ਪ੍ਰਾਲੰਬਧ ਨੂੰ ਪਿਛਲੇ ਜਨਮ ਦੇ ਕਰਮਾਂ ਦਾ ਫਲ ਮੰਨਿਆ ਜਾਂਦਾ ਹੈ ਅਤੇ ਪਿਛਲੇ ਜਨਮ ਦੇ ਕਰਮਾਂ ਅਨੁਸਾਰ ਹੀ ਪ੍ਰਾਣੀ ਇਕ ਵਿਸ਼ੇਸ਼ ਗ੍ਰਹਿਆਂ ਦੇ ਯੋਗ ਵਿਚ ਜਨਮ ਲੈਂਦਾ ਹੈ। ਉਹ ਪਿਛਲੇ ਜਨਮਾਂ ਦਾ ਫਲ ਭੁਗਤੇ ਬਿਨਾਂ ਨਹੀਂ ਰਹਿ ਸਕਦਾ। ਪਰ ਵਰਤਮਾਨ ਜਨਮ ਵਿਚ ਚੰਗੇ ਕਰਮ ਕਰ ਕੇ, ਅਗਲੇ ਜਨਮ ਚੰਗਾ ਫਲ ਪ੍ਰਾਪਤ ਕਰ ਸਕਦਾ ਹੈ।

ਜੋਤਿਸ਼ ਵਿਦਿਆ ਅਨੁਸਾਰ ਕਿਸੇ ਸ਼ਖਸ ਦੇ ਜਨਮ ਸਮੇਂ ਜੋ ਗ੍ਰਹਿਆਂ ਤੇ ਸਿਤਾਰਿਆਂ ਦੀ ਦਿਸ਼ਾ ਤੇ ਯੋਗ ਹੁੰਦਾ ਹੈ, ਉਸ ਤੋਂ ਹੀ ਉਸ ਦੇ ਪਿਛਲੇ ਜਨਮਾਂ ਦੇ ਕਰਮਾਂ ਦਾ, ਅਨੁਮਾਨ ਲਗਾਇਆ ਜਾਂਦਾ ਹੈ। ਜਨਮ ਸਮੇਂ ਦੇ ਗ੍ਰਹਿਆਂ ਦੇ ਯੋਗ ਤੋਂ ਜੋਤਸ਼ੀ ਇਹ ਦਸ ਸਕਦਾ ਹੈ ਕਿ ਪ੍ਰਾਣੀ ਨੇ ਪਿਛਲੇ ਜਨਮ ਦੇ ਚਰਿਤ੍ਰ ਤੋਂ ਕਿਹੜੇ ਗੁਣ ਤੇ ਤੱਤ ਗ੍ਰਹਿਣ ਕੀਤੇ ਹਨ।

ਜੋਤਿਸ਼ ਵਿਦਿਆ ਵਿਚ ਹਸਤ-ਰੇਖਾ ਦਾ ਖਾਸ ਮਹੱਤਵ ਹੈ। ਪ੍ਰਾਣੀ ਦੀ ਹਥੇਲੀ ਦੀਆਂ ਲਕੀਰਾਂ, ਭੋਰੀਆਂ, ਕੋਠੀਆਂ ਆਦਿ ਦਾ ਅਧਿਐਨ ਕਰ ਕੇ ਕਿਸੇ ਪ੍ਰਾਣੀ ਦੇ ਭੂਤ ਤੇ

ਭਵਿੱਖਤ ਬਾਰੇ ਸਹਿਜੇ ਅਨੁਮਾਨ ਲਗਾਏ ਜਾ ਸਕਦੇ ਹਨ। ਹੱਥ ਉਤੇ ਉਮਰ, ਵਿਆਹ, ਔਲਾਦ, ਮਾਲ ਧਨ, ਬੱਧੀ ਤੇ ਦਿਲ ਦੀਆਂ ਵਖੋ ਵਖਰੀਆਂ ਲਕੀਰਾਂ ਮੰਨੀਆਂ ਜਾਂਦੀਆਂ ਹਨ। ਇਨ੍ਹਾਂ ਰੇਖਾਵਾਂ ਬਾਰੇ ਭਾਰਤੀ ਤੇ ਪੱਛਮੀ ਇਲਮੇ-ਨਜ਼ੂਮ ਇਕਸਾਰਤਾ ਨਹੀਂ ਰਖਦਾ ਜਿਵੇਂ ਭਾਰਤੀ ਹਸਤ-ਰੇਖਾ ਵਿਦਿਆ ਅਨੁਸਾਰ ਉਮਰ ਦੀ ਰੇਖਾ ਛੋਟੀ ਉਂਗਲੀ (ਸੱਜਾ ਹੱਥ) ਦੇ ਹੇਠਾਂ ਸ਼ੁਰੂ ਹੋ ਕੇ ਅੰਗੂਠੇ ਦੇ ਨਾਲ ਵਾਲੀ ਉਂਗਲ ਉਤੇ ਜਾ ਖਤਮ ਹੁੰਦੀ ਹੈ, ਪਰ ਪੱਛਮੀ ਵਿਚਾਰ ਅਨੁਸਾਰ ਉਮਰ ਦੀ ਰੇਖਾ ਅੰਗੂਠੇ ਤੇ ਪਹਿਲੀ ਉਂਗਲ ਦੇ ਵਿਚਕਾਰੋਂ ਸ਼ੁਰੂ ਹੋ ਕੇ ਵੀਣੀ ਵਲ ਜਾ ਮੁਕਦੀ ਹੈ।

ਹਸਤ-ਰੇਖਾ ਵਿਚ ਉਂਗਲ ਦੇ ਹੇਠਾਂ ਜੋ ਵਖੋ ਵਖਰੇ ਉਭਾਰ ਹੁੰਦੇ ਹਨ, ਉਨ੍ਹਾਂ ਦਾ ਖਾਸ ਮਹੱਤਵ ਹੈ। ਇਨ੍ਹਾਂ ਉਭਾਰਾਂ ਦੇ ਨਾਉਂ ਗ੍ਰਹਿਆਂ ਦੇ ਨਾਉਂ ਉਤੇ ਹੀ ਮੰਗਲ ਤੇ ਬ੍ਰਹਸਪਤੀ ਆਦਿ ਰਖੇ ਗਏ ਹਨ। ਇਨ੍ਹਾਂ ਉਭਾਰਾਂ ਦਾ ਵਧੇਰੇ ਪ੍ਰਤੱਖ ਜਾਂ ਅਲੋਪ ਹੋਣਾ ਹਸਤ-ਰੇਖਾ ਵਿਚ ਖਾਸ ਅਰਥ ਰਖਦਾ ਹੈ। ਉਂਗਲੀਆਂ ਉਤੇ ਜੋ ਭੋਰੀਆਂ ਬਣੀਆਂ ਹੁੰਦੀਆਂ ਹਨ, ਉਹ ਹਰੇਕ ਪ੍ਰਾਣੀ ਦੀਆਂ ਦੂਜੇ ਪ੍ਰਾਣੀ ਤੋਂ ਵਿਲੱਖਣ ਹੁੰਦੀਆਂ ਹਨ। ਇਨ੍ਹਾਂ ਭੋਰੀਆਂ ਦੇ ਜੋਤਿਸ਼ ਵਿਦਿਆ ਵਿਚ ਵਿਸ਼ੇਸ਼ ਅਰਥ ਹਨ।

ਹਿੰਦੂਆਂ ਵਿਚ ਜੋਤਿਸ਼ ਵਿਦਿਆ ਨੂੰ ਬੜੀ ਮਾਨਤਾ ਪ੍ਰਾਪਤ ਹੈ। ਬੱਚੇ ਦੇ ਜਨਮ ਸਮੇਂ ਦਾ ਸਹੀ ਵਕਤ, ਘੜੀ, ਪਲ, ਗ੍ਰਹਿਆਂ ਤੇ ਨਛਤਰਾਂ ਦੀ ਸਥਿਤੀ ਤੇ ਯੋਗ ਇਕ ਕਾਗਜ਼ ਉਤੇ ਦਰਜ ਕਰ ਕੇ ਕੁੰਡਲੀ ਬਣਾਈ ਜਾਂਦੀ ਹੈ। ਪਹਿਲਿਆਂ ਵਿਚ ਤਾਂ ਬੱਚੇ ਦਾ ਨਾਂ ਵੀ ਉਸ ਨਛਤ੍ਰ ਦੇ ਅਖਰਾਂ ਤੋਂ ਰਖਿਆ ਜਾਂਦਾ ਸੀ, ਜਿਸ ਵਿਚ ਉਹ ਜੰਮਿਆ ਹੁੰਦਾ। ਇਸ ਕੁੰਡਲੀ ਤੋਂ ਜਨਮਪਤ੍ਰੀ ਜਾਂ ਟੇਵਾ ਤਿਆਰ ਕੀਤਾ ਜਾਂਦਾ ਹੈ। ਵਿਆਹ ਤੇ ਹੋਰ ਕਾਰਜਾਂ ਸਮੇਂ ਪਾਂਧੋ/ਜੋਤਸ਼ੀ ਨੂੰ ਇਹ ਟੇਵਾ ਵਿਖਾ ਕੇ ਮਹੂਰਤ ਕਢਵਾਏ ਜਾਂਦੇ ਹਨ। ਇਹ ਮਹੂਰਤ, ਗ੍ਰਹਿਆਂ ਦੀ ਚਾਲ ਸਥਿਤੀ ਅਤੇ ਯੋਗ ਦਾ ਪਤਾ ਉਸ ਤਿੱਥ-ਪਤ੍ਰੀ ਤੋਂ ਲਗਦਾ ਹੈ ਜਿਸ ਨੂੰ ਜੰਤਰੀ ਕਹਿੰਦੇ ਹਨ। ਜੰਤਰੀ ਵਿਚ ਸਭ ਸੂਭ ਅਸੂਭ ਤਿਥਾਂ ਤੇ ਦਿਨਾਂ ਦਾ ਵੇਰਵੇ ਤੋਂ ਇਲਾਵਾ ਹਰੇਕ ਦਿਨ ਤੇ ਤਿੱਥ ਦੇ ਪ੍ਰਧਾਨ ਗ੍ਰਹਿ ਦਾ ਵਰਨਣ ਹੁੰਦਾ ਹੈ।

ਇਸਲਾਮ ਵਿਚ ਜੋਤਿਸ਼ 'ਤੇ ਬਹੁਤਾ ਵਿਸ਼ਵਾਸ ਨਹੀਂ ਰਖਿਆ ਜਾਂਦਾ, ਪਰ ਮੁਗਲ ਬਾਦਸ਼ਾਹਾਂ ਦਾ ਜੋਤਿਸ਼ ਵਿਦਿਆ ਵਿਚ ਪੂਰਾ ਵਿਸ਼ਵਾਸ ਸੀ।

ਪੰਜਾਬ ਦੀਆਂ ਲੋਕ-ਕਹਾਣੀਆਂ ਵਿਚ ਜੋਤਿਸ਼ੀਆਂ ਦਾ ਜ਼ਿਕਰ ਆਮ ਹੈ। ਸੱਸੀ ਜਦੋਂ ਜੰਮੀ ਤਾਂ ਜੋਤਿਸ਼ੀਆਂ ਨੇ ਗ੍ਰਹਿਆਂ ਦਾ ਯੋਗ ਅਸੂਭ ਦੇਖ ਕੇ ਕਿਹਾ ਸੀ ਕਿ ਇਹ ਜਵਾਨ ਹੋ ਕੇ ਕਿਸੇ ਪ੍ਰਦੇਸੀ ਨਾਲ ਇਸ਼ਕ ਕਰੇਗੀ। ਆਦਮ ਜਾਮ

ਨੇ ਕੁੱਲ ਦੀ ਇਜ਼ਤ ਬਚਾਣ ਲਈ ਸੱਸੀ ਨੂੰ ਦਰਿਆ ਵਿਚ ਰੋਹੜ ਦਿਤਾ ਪਰ ਹੋਣੀ ਅਮਿਟ ਰਹੀ। ਇਸੇ ਤਰ੍ਹਾਂ ਪੂਰਨ ਮੂਲ ਨਛੱਤਰ ਵਿਚ ਜੰਮਿਆ। ਇਸ ਨਛੱਤਰ ਵਿਚ ਜੰਮਿਆ ਬਾਲ ਮਾਪਿਆਂ ਤੇ ਭਾਰਾ ਹੁੰਦਾ ਹੈ। ਇਸੇ ਲਈ ਪੂਰਨ ਨੂੰ ਬਾਰਾਂ ਸਾਲ ਭੋਰੇ ਵਿਚ ਰਖਿਆ ਗਿਆ।

(ਜ-146) ਜੋਤੀ :

ਜੋਤੀ ਮਘਦੇ ਜੀਵਨ ਦੀ ਬੌਧਿਕ ਹੈ। ਇਸ ਲਈ ਜਦੋਂ ਬੱਚਾ ਜੰਮਦਾ ਹੈ ਤਾਂ ਚਿੱਲੇ ਵਾਲੇ ਕਮਰੇ ਵਿਚ 13 ਦਿਨ ਲਗਾਤਾਰ ਦਿਨ ਰਾਤ ਜੋਤ ਜਗਾਈ ਜਾਂਦੀ ਹੈ। ਜੋਤ ਦਾ ਇਕ ਛਿਣ ਲਈ ਬੁਝਣਾ ਵੀ ਅਸੁਭ ਸਮਝਿਆ ਜਾਂਦਾ ਹੈ। ਜੇ ਬੱਚਾ ਢਿੱਲਾ ਮੱਠਾ ਹੋ ਜਾਵੇ ਤਾਂ ਉਸ ਦੀ ਅਰੋਗਤਾ ਲਈ ਘਰ ਦੀ ਜਿਸ ਗੱਠੇ ਔਲ ਦਬੀ ਹੁੰਦੀ ਹੈ, ਉਥੇ ਆਟੇ ਦਾ ਦੀਵਾ ਬਾਲ ਕੇ ਧਰਿਆ ਜਾਂਦਾ ਹੈ। ਇਸ ਜੋਤ ਨਾਲ ਬੱਚੇ ਦੀ ਜੀਵਨ-ਕਣੀ ਨੂੰ ਸ਼ਕਤੀ ਮਿਲਦੀ ਹੈ।

ਜੋਤੀ ਵਿਚ ਦੋ ਤੱਤ ਕੰਮ ਕਰ ਰਹੇ ਹੁੰਦੇ ਹਨ, ਇਕ ਅਗਨੀ ਤੇ ਦੂਜਾ ਰੌਸ਼ਨੀ ਦਾ। ਅਗਨੀ ਵਾਯੂਮੰਡਲ ਨੂੰ ਪਵਿਤ੍ਰ ਕਰਦੀ ਹੈ ਤੇ ਰੌਸ਼ਨੀ ਤੋਂ ਪ੍ਰੇਤ ਆਤਮਾਵਾਂ ਦੂਰ ਨਸਦੀਆਂ ਹਨ। ਇਸ ਲਈ ਹਿੰਦੂਆਂ ਦਾ ਵਿਸ਼ਵਾਸ ਹੈ ਕਿ ਜਿਥੇ ਜੋਤੀ ਬਲ ਰਹੀ ਹੋਵੇ ਉਥੇ ਸੂਚ ਤੇ ਪਵਿਤ੍ਰਤਾ ਹੋਣ ਕਰ ਕੇ ਪ੍ਰੇਤ-ਰੂਹਾਂ ਨਹੀਂ ਠਹਿਰਦੀਆਂ।

ਹਿੰਦੂਆਂ ਵਿਚ ਕਿਸੇ ਪ੍ਰਾਣੀ ਦੀ ਮ੍ਰਿਤੁ ਤੋਂ ਪਹਿਲਾਂ 'ਦੀਵਾ ਬਾਤੀ' ਦੀ ਰੀਤ ਕੀਤੀ ਜਾਂਦੀ ਹੈ ਅਥਵਾ ਉਸ ਦੇ ਹੱਥ ਨਾਲ ਜੋਤ ਫੁਹਾਈ ਜਾਂਦੀ ਹੈ। ਧਾਰਨਾ ਹੈ ਕਿ ਇਸ ਦੀਵੇ ਦੀ ਰੌਸ਼ਨੀ ਉਸ ਪ੍ਰਾਣੀ ਦੀ ਮ੍ਰਿਤੁ ਧਿਛੋਂ, ਅਗਲੇ ਲੋਕ ਨੂੰ ਜਾਂਦੇ, ਹਨੇਰੇ ਰਾਹ ਵਿਚ ਚਾਨਣ ਬਿਖੇਰੇਗੀ।

ਪੀਰਾਂ ਫਕੀਰਾਂ ਦੀਆਂ ਮਜ਼ਾਰਾਂ ਤੇ ਸਾਧਾਂ ਸੰਤਾਂ ਦੀਆਂ ਮਝੀਆਂ ਉਤੇ, ਰਾਤ ਵੇਲੇ ਜੋਤੀ ਜਗਾਣ ਦਾ ਰਵਾਜ ਹੈ। ਇਸ ਨਾਲ ਪੀਰ ਜਾਂ ਸਾਧ ਦੀ ਆਤਮਾ ਪ੍ਰਸੰਨ ਹੁੰਦੀ ਹੈ ਤੇ ਜਿਸ ਭਾਵਨਾ ਨਾਲ ਜੋਤ ਜਗਾਈ ਜਾਂਦੀ ਹੈ, ਉਹ ਭਾਵਨਾ ਪੂਰੀ ਹੁੰਦੀ ਹੈ।

ਮੰਦਰਾਂ ਵਿਚ ਦੇਵ-ਮੂਰਤੀਆਂ ਦੇ ਸਨਮੁਖ ਜੋਤਾਂ ਜਗਾਈਆਂ ਜਾਂਦੀਆਂ ਹਨ। ਇਸ ਤਰ੍ਹਾਂ ਦੇਵਤੇ ਪ੍ਰਸੰਨ ਹੁੰਦੇ ਤੇ ਬਖਸ਼ਿਸ਼ ਕਰਦੇ ਹਨ। ਕਈ ਧਾਰਮਿਕ ਅਸਥਾਨਾਂ ਉਤੇ ਅਠੇ ਪਹਿਰ ਜੋਤੀ ਜਗਾਈ ਰਹਿੰਦੀ ਹੈ। ਸਿੱਖਾਂ ਵਿਚ ਜਦੋਂ ਆਦਿ-ਗ੍ਰੰਥ ਦਾ ਅਖੰਡ ਪਾਠ ਰਖਿਆ ਜਾਂਦਾ ਹੈ ਤਾਂ ਇਕ ਬਾਲ ਵਿਚ ਜੋਤੀ ਜਗਾਈ ਜਾਂਦੀ ਹੈ, ਜਿਸ ਨਾਲ ਅਗਿਆਨਤਾ ਦਾ ਹਨੇਰਾ ਬਿਨਸਦਾ ਹੈ।

ਜੋਤੀ ਸਦਗੁਣਾਂ ਦੀ ਵੀ ਪ੍ਰਤੀਕ ਹੈ। ਭਾਰਤ ਵਿਚ ਮਹਾਂਪੁਰੁਖਾਂ ਤੇ ਅਵਤਾਰਾਂ ਦੀਆਂ ਤਸਵੀਰਾਂ ਵਿਚ ਉਨ੍ਹਾਂ ਦੇ

ਸੀਸ ਦੁਆਲੇ ਰੌਸ਼ਨੀ ਦਾ ਇਕ ਚੱਕਰ ਵਿਖਾਇਆ ਜਾਂਦਾ ਹੈ, ਜੋ ਅਮਰਤਵ, ਪ੍ਰਮਾਰਥਕ ਉੱਚਤਾ ਤੇ ਸੁਭ ਗੁਣਾਂ ਦਾ ਬੋਧਿਕ ਹੈ। ਸਿੱਖ ਗੁਰੂਆਂ ਦੀਆਂ ਤਸਵੀਰਾਂ ਵਿਚ ਇਹ ਜੋਤੀ-ਘੇਰਾ ਸੀਸ ਦੁਆਲੇ ਵਿਖਾਇਆ ਜਾਂਦਾ ਹੈ।

ਜੋਤ ਦਾ ਬੜਾ ਆਦਰ ਕੀਤਾ ਜਾਂਦਾ ਹੈ ਤੇ ਇਸ ਨੂੰ ਫੂਕ ਮਾਰ ਕੇ ਨਹੀਂ ਬੁਝਾਇਆ ਜਾਂਦਾ। ਪਹਿਲਿਆਂ ਵਿਚ ਤਾਂ ਜੋਤ ਕਦੇ ਬੁਝਾਈ ਹੀ ਨਹੀਂ ਸੀ ਜਾਂਦੀ, ਤੇਲ ਜਾਂ ਘਿਉ ਦੇ ਖਤਮ ਹੋ ਜਾਣ ਨਾਲ ਆਪੇ ਬੁਝ ਜਾਂਦੀ ਸੀ; ਜੇ ਬੁਝਾਣੀ ਹੋਵੇ ਤਾਂ ਹੱਥ ਨਾਲ ਹਵਾ ਦੇ ਕੇ ਬੁਝਾਈ ਜਾਂਦੀ ਹੈ।

(ਜ-147) ਜੋਤੀ ਸਰ :

ਹਰਿਆਣਾ ਵਿਚ ਬਨੇਸਰ ਤੋਂ ਤਿੰਨ ਮੀਲ ਪੱਛਮ ਵਲ ਇਕ ਤਾਲ, ਜਿਥੇ ਕ੍ਰਿਸ਼ਨ ਨੇ ਅਰਜਨ ਨੂੰ ਕੌਰਵ ਪਾਂਡਵਾਂ ਦੇ ਯੁੱਧ ਦੇ ਆਰੰਭ ਹੋਣ ਤੋਂ ਪਹਿਲਾਂ ਗੀਤਾ ਦਾ ਉਪਦੇਸ਼ ਦਿਤਾ ਸੀ। ਇਹ ਸਰੋਵਰ ਬੜਾ ਪਵਿਤ੍ਰ ਮੰਨਿਆ ਗਿਆ ਹੈ। ਧਾਰਨਾ ਹੈ ਕਿ ਗ੍ਰਹਿਣ ਸਮੇਂ, ਹਿੰਦੂਆਂ ਦੇ ਸਭ ਪਵਿਤ੍ਰ ਸਰੋਵਰ ਤੇ ਨਦੀਆਂ, ਯਾਤ੍ਰਾ ਲਈ ਇਥੇ ਆਉਂਦੀਆਂ ਹਨ ਤੇ ਉਸ ਸਮੇਂ ਇਥੇ ਇਸ਼ਨਾਨ ਕਰਨ ਨਾਲ ਸਭ ਤੀਰਥਾਂ ਦੇ ਇਸ਼ਨਾਨ ਦਾ ਮਹਾਤਮ ਪ੍ਰਾਪਤ ਹੋ ਜਾਂਦਾ ਹੈ।

(ਜ-148) ਜੋਤੀ ਸਰੂਪ :

ਸਰਹਿੰਦ ਵਿਚ ਇਕ ਗੁਰਦਵਾਰਾ ਜਿਥੇ ਮਾਤਾ ਗੁਜਰੀ ਦਾ ਸਸਕਾਰ ਹੋਇਆ ਸੀ।

(ਜ-149) ਜੋਧੜ :

ਜ਼ਿਲਾ ਅੱਟਕ ਦਾ ਇਕ ਪ੍ਰਧਾਨ ਕਬੀਲਾ। ਜੋਧੜ ਕਬੀਲੇ ਦੇ ਲੋਕ ਆਪਣਾ ਮੁੱਢ ਰਾਜਪੂਤੀ ਮੰਨਦੇ ਹਨ। ਉਨ੍ਹਾਂ ਦੇ ਵਡਿਕੇ ਦਾ ਨਾਉਂ ਜੋਧੜ ਸੀ ਜਿਸ ਨੂੰ ਮੁਹੰਮਦ ਗਜ਼ਨਵੀ ਨੇ ਮੁਸਲਮਾਨ ਬਣਾਇਆ ਸੀ। ਕੁਝ ਚਿਰ ਇਸ ਕਬੀਲੇ ਦੇ ਲੋਕ ਜੰਮੂ ਵਿਚ ਅਬਾਦ ਰਹੇ, ਮਗਰੋਂ ਉਹ ਸੀਲ ਵਾਦੀ ਵਿਚ ਜਾ ਰਹੇ ਤੇ ਸੀਲ ਦੇ ਉਤਰੀ ਕੰਢੇ ਉਤੇ ਪਿੰਡੀ ਗੋਬ ਵਿਚ ਜਾ ਵਸੇ। ਭਾਵੇਂ ਜੋਧੜ ਮੁਸਲਮਾਨ ਹੁੰਦੇ ਹਨ ਪਰ ਇਨ੍ਹਾਂ ਦੀਆਂ ਕਈ ਰੀਤੀਆਂ ਹਿੰਦੂ ਧਰਮ ਨਾਲ ਮਿਲਦੀਆਂ ਹਨ। ਜੋਧੜਿਆਂ ਦੇ ਕੁਝ ਪਰਿਵਾਰਾਂ ਵਿਚ ਵਿਰਸੇ ਬਾਰੇ ਵਖਰੇ ਨੇਮ ਹਨ। ਪਿੰਡੀ ਗੋਬ ਵਿਚ ਵਸਦੇ ਜੋਧੜਿਆਂ ਵਿਚ ਵਡੇ ਲੜਕੇ ਨੂੰ ਬਾਕੀ ਭਰਾਵਾਂ ਨਾਲੋਂ ਦੁਗਣਾ ਹਿੱਸਾ ਵਿਰਸੇ ਵਿਚ ਮਿਲਦਾ ਹੈ।

(ਜ-150) ਜੋਧਾ ਵੀਰਾ ਪੂਰਬਾਣੀ :

ਜੋਧਾ ਤੇ ਵੀਰਾ ਦੋ ਬੜੇ ਪ੍ਰਸਿੱਧ ਧਾੜਵੀ ਹੋਏ ਹਨ।

ਇਹ ਦੋਵੇਂ ਸਕੇ ਭਰਾ ਸਨ ਤੇ ਇਨ੍ਹਾਂ ਦੇ ਪਿਉ ਦਾ ਨਾਂ ਪੂਰਬਾਣੀ ਸੀ। ਇਹ ਦੋਵੇਂ ਲਖੀ ਜੰਗਲ ਵਿਚ ਰਿਹਾ ਕਰਦੇ ਸਨ ਅਤੇ ਆਮ ਤੌਰ ਤੇ ਵਡੇ ਵਡੇ ਜਗੀਰਦਾਰਾਂ ਤੇ ਸਾਹੀ ਖਜ਼ਾਨੇ ਨੂੰ ਲੁਟਿਆ ਕਰਦੇ ਸਨ। ਇਨ੍ਹਾਂ ਨੇ ਕਈ ਵਾਰ ਕਸ਼ਮੀਰ ਤੇ ਕਾਬਲ ਤੋਂ ਅਕਬਰ ਵਲ ਭੇਜੀਆਂ ਸੁਗਤਾਂ ਤੇ ਸਾਹੀ ਖਜ਼ਾਨੇ ਨੂੰ ਲੁਟਿਆ। ਅਕਬਰ ਨੇ ਕਈ ਵਾਰ ਇਨ੍ਹਾਂ ਦੋਹਾਂ ਨੂੰ ਪਕੜਨ ਵਾਸਤੇ ਆਪਣੇ ਸਿਪਾਹੀ ਭੇਜੇ, ਪਰ ਉਹ ਹੱਥ ਨਾ ਆਏ। ਕਈ ਵਾਰ ਸਾਹੀ ਦਸਤਿਆਂ ਨਾਲ ਇਨ੍ਹਾਂ ਦੀ ਸਿਧੀ ਟੱਕਰ ਵੀ ਹੋਈ।

ਕਹਿੰਦੇ ਹਨ ਕਿ ਜੋਧਾ ਤੇ ਵੀਰਾ ਗ਼ਰੀਬਾਂ ਤੇ ਲੋੜਵੰਦਾਂ ਦੀ ਬੜੀ ਮਦਦ ਕਰਦੇ ਸਨ। ਜੋ ਕੁਝ ਲੁਟਦੇ ਉਹਦਾ ਵਡਾ ਭਾਗ ਗ਼ਰੀਬਾਂ ਤੇ ਦੁਖੀਆਂ ਵਿਚ ਵੰਡ ਦਿੰਦੇ। ਕਈ ਗ਼ਰੀਬ ਮੁਟਿਆਰਾਂ ਦੇ ਦਾਜ ਦਾ ਪ੍ਰਬੰਧ ਇਨ੍ਹਾਂ ਦੋਹਾਂ ਧਾੜਵੀਆਂ ਨੇ ਹੀ ਕੀਤਾ।

ਜੋਧੇ ਵੀਰੇ ਦੀ ਬਹਾਦਰੀ ਤੇ ਸਖਾਵਤ ਤੇ ਲੋਕ-ਹਿੱਤ ਦੇ ਕਿੱਸੇ ਅਕਬਰ ਤਕ ਪਹੁੰਚੇ ਹੋਏ ਸਨ। ਅਕਬਰ ਨੇ ਇਕ ਵਾਰ ਇਨ੍ਹਾਂ ਨੂੰ ਸੁਨੇਹਾ ਭੇਜਿਆ ਕਿ ਉਹ ਦੋਵੇਂ ਧਾੜੇ ਮਾਰਨੇ ਛੱਡ ਦੇਣ ਅਤੇ ਬੇਸ਼ਕ ਲਖੀ ਜੰਗਲ ਦਾ ਰਾਜ ਭਾਗ ਸੰਭਾਲ ਲੈਣ, ਪਰ ਉਨ੍ਹਾਂ ਨੇ ਅਕਬਰ ਦੀ ਇਹ ਪੇਸ਼ਕਸ਼ ਨੁਕਰਾ ਦਿਤੀ।

ਅਕਬਰ ਦੇ ਸਾਹੀ ਦਸਤਿਆਂ ਨਾਲ ਇਨ੍ਹਾਂ ਦੋਹਾਂ ਦੀਆਂ ਕਈ ਝੜਪਾਂ ਹੋਈਆਂ। ਇਕ ਲੜਾਈ ਦਾ ਵਰਨਣ ਵਾਰ ਰੂਪ ਵਿਚ ਵੀ ਮਿਲਦਾ ਹੈ ਜੋ 'ਜੋਧੇ ਵੀਰੇ ਪੂਰਬਾਣੀ ਦੀ ਵਾਰ' ਨਾਲ ਪ੍ਰਸਿਧ ਹੈ, ਜਿਸ ਦੀ ਇਕ ਪਉੜੀ ਇਉਂ ਹੈ :

ਜੋਧੇ ਬੀਰ ਪੂਰਬਾਣੀਏ ਦੋਇ ਗੱਲਾਂ ਕਰਨ ਕਰਾਰੀਆਂ
ਧੂਹ ਮਿਆਨੋਂ ਕਵੀਆਂ ਬਿਜਲੀ ਜਿਉਂ ਚਮਕਾਰੀਆਂ
ਫੌਜਾਂ ਚਾਹੜੀਆਂ ਬਾਦਸ਼ਾਹ ਅਕਬਰ ਨੇ ਭਾਰੀਆਂ
ਸਨਮੁਖ ਹੋ ਕੇ ਰਾਜਪੂਤ ਸੁਤਰੀ ਰਣਕਾਰੀਆਂ
ਇੰਦਰ ਸਣੇ ਅਪਛਰਾਂ ਦੋਹਾਂ ਨੂੰ ਕਰਨ ਜੁਹਾਰੀਆਂ
ਏਹੀ ਕੀਤੀ ਜੋਧ ਵੀਰ ਪਾਤਸ਼ਾਹੀ ਗੱਲਾਂ ਸਾਰੀਆਂ।

ਇਹ ਵਾਰ ਪੂਰੀ ਨਹੀਂ ਮਿਲਦੀ। ਇਹ ਕਿਸੇ ਅਗਿਆਤ ਭਟ ਦੀ ਲਿਖੀ ਹੋਈ ਹੈ ਅਤੇ ਮਧਕਾਲੀ ਵਾਰ ਸ਼ੈਲੀ ਦਾ ਨਮੂਨਾ ਪੇਸ਼ ਕਰਦੀ ਹੈ। ਇਸ ਵਾਰ ਦੀ ਧੁਨੀ 'ਰਾਮਕਲੀ ਕੀ ਵਾਰ' ਮਹਲਾ ੩ ਉਤੇ ਚੜ੍ਹੀ ਮਿਲਦੀ ਹੈ।

(ਜ-151) ਜੋੜਾ :

ਵਿਆਹ ਤੇ ਹੋਰ ਮੰਗਲ ਕਾਰਜਾਂ ਸਮੇਂ ਸਾਕ ਸੰਬੰਧੀਆਂ ਨੂੰ ਜੋ ਕਪੜੇ ਦੇਂਦੇ ਹਨ, ਉਨ੍ਹਾਂ ਨੂੰ ਪੱਛਮੀ ਪੰਜਾਬ ਵਿਚ 'ਜੋੜਾ' ਕਿਹਾ ਜਾਂਦਾ ਹੈ। ਮਰਦਾਂ ਦੇ ਜੋੜੇ ਵਿਚ ਕਮੀਜ਼ ਤੇ

ਸਲਵਾਰ ਲਈ ਕਪੜਾ ਦਿਤਾ ਜਾਂਦਾ ਹੈ ਅਤੇ ਕਈ ਵਾਰ ਪਗੜੀ ਜਾਂ ਪਟਕੇ ਲਈ ਮਲਮਲ ਵੀ ਨਾਲ ਹੁੰਦੀ ਹੈ। ਤੀਵੀਆਂ ਦੇ ਜੋੜੇ ਵਿਚ ਆਮ ਤੌਰ ਤੇ ਤਿੰਨ ਕਪੜੇ ਹੁੰਦੇ ਹਨ : ਸਲਵਾਰ, ਕਮੀਜ਼ ਲਈ ਦੋ ਟੁਕੜੇ ਤੇ ਇਕ ਟੁਕੜਾ ਦੁਪੱਟੇ ਦਾ। ਇਸ ਲਈ ਇਸ ਨੂੰ 'ਤ੍ਰੇਵਰ' ਵੀ ਕਿਹਾ ਜਾਂਦਾ ਹੈ। ਪੱਛਮੀ ਪੰਜਾਬ ਵਿਚ ਸਲਵਾਰ ਦੇ ਕਪੜੇ ਦੀ ਥਾਂ ਮੱਝਲੇ ਲਈ ਕਪੜਾ ਦਿਤਾ ਜਾਂਦਾ ਹੈ। ਕਈ ਵਾਰ ਬੱਚਿਆਂ ਲਈ ਵੀ ਜੋੜੇ ਦਿਤੇ ਜਾਂਦੇ ਹਨ। ਵਿਆਹ ਉਤੇ ਜੋੜੇ ਕੇਵਲ ਸਕੇ ਸੰਬੰਧੀਆਂ ਨੂੰ ਦਿਤੇ ਜਾਂਦੇ ਹਨ।

(ਜ-152) ਜੋੜੇ ਝਾੜਨਾ :

ਸਾਧ-ਸੰਗਤ ਦੇ ਜੋੜੇ ਝਾੜਨ ਦਾ ਬੜਾ ਮਹਾਤਮ ਮੰਨਿਆ ਜਾਂਦਾ ਹੈ। ਨਿਸਚਾ ਹੈ ਕਿ ਸਾਧ ਸੰਗਤ ਵਿਚ ਅਕਾਲ ਪੁਰਖ ਆਪ ਵਸਦਾ ਹੈ ਤੇ ਸਾਧ ਸੰਗਤ ਦੇ ਜੋੜੇ, ਜਿਨ੍ਹਾਂ ਵਿਚ ਚਰਨ-ਧੂੜੀ ਹੁੰਦੀ ਹੈ, ਝਾੜਨ ਨਾਲ ਸਾਧ ਸੰਗਤ ਵਿਚ ਸ਼ਾਮਲ ਹੋਏ ਜਗਿਆਸੂਆਂ ਦੇ ਸਦਗੁਣ ਤੇ ਅਧਿਆਤਮਕ ਅੰਸ਼, ਝਾੜਨ ਵਾਲੇ ਵਿਚ ਆ ਜਾਂਦੇ ਹਨ। ਇਸ ਅੰਸ਼ ਦਾਨ ਦੀ ਪ੍ਰਾਪਤੀ ਸਦਕਾ ਉਸ ਦੀਆਂ ਸਭ ਭਾਵਨਾਵਾਂ ਪੂਰੀਆਂ ਹੋ ਜਾਂਦੀਆਂ ਹਨ।

(ਜ-153) ਜੋੜੇ ਭਾਈ :

ਜੇ ਕਿਸੇ ਤੀਵੀਂ ਦੀ ਕੁਖੋਂ ਲੜਕਿਆਂ ਦਾ ਜੋੜਾ ਜੰਮੇ ਤਾਂ ਇਸ ਨੂੰ ਸੁਭ ਸ਼ਗਨ, ਤੇ ਕੰਨਿਆਂ ਦਾ ਜੋੜਾ ਜੰਮੇ ਤਾਂ ਇਸ ਨੂੰ ਅਪਸ਼ਗਨ ਮੰਨਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਜੇ ਕੋਈ ਤੀਵੀਂ ਅਜਿਹੇ ਬਦਾਮ ਦੀਆਂ ਗਿਰੀਆਂ ਖਾ ਲਏ, ਜਿਸ ਵਿਚੋਂ ਇਕਠੀਆਂ ਦੋ ਗਿਰੀਆਂ ਨਿਕਲੀਆਂ ਹੋਣ ਤਾਂ ਉਹ ਜੋੜੇ ਬੱਚੇ ਨੂੰ ਜਨਮ ਦੇਂਦੀ ਹੈ। ਇਸ ਡਰੋਂ ਤੀਵੀਆਂ ਜੁੜਵੀਆਂ ਗਿਰੀਆਂ ਨਹੀਂ ਖਾਂਦੀਆਂ।

ਜੁੜਵੇਂ ਭਰਾਵਾਂ ਦੀ ਜਾਨ ਸਾਂਝੀ ਹੁੰਦੀ ਮੰਨੀ ਜਾਂਦੀ ਹੈ। ਜੇ ਇਕ ਬੀਮਾਰ ਪੈ ਜਾਵੇ ਤਾਂ ਦੂਜਾ ਵੀ ਬੀਮਾਰ ਪੈ ਜਾਂਦਾ ਹੈ। ਜੁੜਵੇਂ ਬੱਚੇ ਅਲੌਕਿਕ ਸ਼ਕਤੀ ਦੇ ਮਾਲਕ ਵੀ ਮੰਨੇ ਜਾਂਦੇ ਹਨ।

(ਜ-154) ਜੋਂ :

ਇਕ ਅਨਾਜ, ਜਿਸ ਦੇ ਆਟੇ ਦੀ ਰੋਟੀ ਪਕਾ ਕੇ ਖਾਧੀ ਜਾਂਦੀ ਹੈ। ਇਹ ਰੋਟੀ ਬੜੀ ਸਵਾਦੀ ਤੇ ਪੌਸ਼ਟਿਕ ਹੁੰਦੀ ਹੈ। ਨੁਰਾਤਿਆਂ ਦੇ ਦਿਨਾਂ ਵਿਚ ਜੋਆਂ ਦੇ ਆਟੇ ਵਿਚ ਗੁੜ ਮਿਲਾ ਕੇ ਮਿੱਠੇ ਮਨ ਪਕਾਏ ਜਾਂਦੇ ਹਨ। ਭੁਜੇ ਜੋਆਂ ਨੂੰ ਪੀਹ ਕੇ ਆਟਾ ਬਣਾ ਲਿਆ ਜਾਂਦਾ ਹੈ, ਜਿਸ ਨੂੰ ਸਤ੍ਰੂ ਕਹਿੰਦੇ ਹਨ। ਗਰਮੀਆਂ ਦੇ ਦਿਨਾਂ ਵਿਚ ਸਤ੍ਰੂ ਸ਼ਰਬਤ

ਵਿਚ ਭਿਉਂ ਕੇ ਖਾਧੇ ਜਾਂਦੇ ਹਨ। ਇਹ ਠੰਡੇ ਤੇ ਪੌਸ਼ਟਿਕ ਹੁੰਦੇ ਹਨ।

ਨਵਰਾਤਰਿਆਂ ਦੇ ਦਿਨਾਂ ਵਿਚ ਸਾਂਝੀ ਦੇਵੀ ਦੇ ਨਾਲ ਜੌਆਂ ਦੀ ਖੇੜੀ ਦੀ ਪੂਜਾ ਵੀ ਕੀਤੀ ਜਾਂਦੀ ਹੈ। ਕੰਵਾਰੀਆਂ ਕੁੜੀਆਂ ਪਹਿਲੇ ਨਰਾਤੇ ਵਾਲੇ ਦਿਨ, ਕਿਸੇ ਭਾਂਡੇ ਵਿਚ ਜੌਆਂ ਦੀ ਖੇਤੀ ਬੀਜਦੀਆਂ ਹਨ ਤੇ ਨੌਂ ਦਿਨ ਲਗਾਤਾਰ ਇਸ ਨੂੰ ਪਾਣੀ ਦੇ ਕੇ ਵਡਾ ਕਰਦੀਆਂ ਤੇ ਰੋਜ਼ ਸ਼ਾਮ ਨੂੰ ਪੂਜਦੀਆਂ ਹਨ। ਦਸਵੇਂ ਦਿਨ ਇਸ ਖੇਤੀ ਨੂੰ ਜਲ ਪ੍ਰਵਾਹ ਕਰ ਦਿਤਾ ਜਾਂਦਾ ਹੈ। ਇਹ ਖੇਤੀ 'ਸਾਂਝੀ ਮਾਈ ਦੀ ਖੇਤੀ' ਅਖਵਾਉਂਦੀ ਹੈ। ਇਸ ਖੇਤੀ ਵਿਚ ਜੌਂ ਦੀਆਂ ਜੋ ਕਰੂੰਬਲਾਂ ਫੁਟਦੀਆਂ ਹਨ, ਉਨ੍ਹਾਂ ਨੂੰ ਦੁਸਹਿਰੇ ਵਾਲੇ ਦਿਨ ਭੈਣਾਂ ਭਰਾਵਾਂ ਦੀਆਂ ਪਗੜੀਆਂ ਵਿਚ ਸੁਭ ਸ਼ਗਨ ਜਾਣ ਕੇ ਟੁੰਗ ਦੇਂਦੀਆਂ ਹਨ ਤੇ ਉਨ੍ਹਾਂ ਤੋਂ ਪੈਸੇ ਲੈਂਦੀਆਂ ਹਨ।

(ਜ-155) ਜੌਹਰ :

ਸ਼ਬਦੀ ਅਰਥ ਹਨ : ਜਾਨ 'ਤੇ ਖੇਡਣਾ। ਰਾਜਪੂਤਾਂ ਦੀ ਇਕ ਪ੍ਰਸਿਧ ਰਸਮ, ਜਿਸ ਵਿਚ ਤੀਵੀਆਂ ਤੇ ਬੱਚੇ, ਵੈਰੀਆਂ ਦੇ ਹੱਥ ਲਗਣ ਦੀ ਬਜਾਏ, ਅੱਗ ਵਿਚ ਸੜ ਮਰਦੇ

ਸਨ। ਮੱਧਕਾਲ ਵਿਚ ਰਾਜਪੂਤਾਂ ਵਿਚ ਇਹ ਪ੍ਰਥਾ ਸੀ ਕਿ ਜਦੋਂ ਉਨ੍ਹਾਂ ਦੀ ਹਾਰ ਯਕੀਨੀ ਹੋ ਜਾਂਦੀ ਤਾਂ ਉਹ ਆਪਣੀਆਂ ਤੀਵੀਆਂ ਤੇ ਬੱਚਿਆਂ ਨੂੰ ਅੱਗ ਦੀ ਭੇਟ ਕਰ ਦੇਂਦੇ ਤੇ ਖੁਦ ਵੈਰੀਆਂ ਨਾਲ ਲੜਦੇ ਸ਼ਹੀਦ ਹੋ ਜਾਂਦੇ। ਮੁਸਲਮਾਨਾਂ ਦੇ ਰਾਜਪੂਤਾਂ ਉਤੇ ਹੱਲਿਆਂ ਸਮੇਂ ਜੌਹਰ ਦੀਆਂ ਅਨੇਕਾਂ ਘਟਨਾਵਾਂ ਵਾਪਰੀਆਂ ਜਿਨ੍ਹਾਂ ਦਾ ਜ਼ਿਕਰ ਕਰਨਲ ਟਾਡ ਨੇ 'ਐਨੁਅਲਜ਼ ਆਫ਼ ਰਾਜਸਥਾਨ' ਵਿਚ ਕੀਤਾ ਹੈ। ਜਦੋਂ 1294 ਈ. ਵਿਚ ਜੈਸਲਮੇਰ ਉਤੇ ਅਲਾਉਦੀਨ ਨੇ ਹੱਲਾ ਬੋਲਿਆ ਤਾਂ ਰਾਜਾ ਮੂਲ ਚੰਦ ਦੇ ਰਾਜ ਦੇ 248000 ਬੱਚੇ, ਬੁਢੇ ਤੇ ਜਵਾਨਾਂ ਨੇ ਜੌਹਰ ਖੇਡਿਆ। ਇਸ ਤੋਂ ਚਾਰ ਸਾਲ ਪਹਿਲਾਂ ਚਿਤੌੜ ਵਿਚ ਹਜ਼ਾਰਾਂ ਰਾਜਪੂਤਾਂ ਨੇ ਜੌਹਰ ਖੇਡੇ। ਅਕਬਰ ਦੇ ਰਾਜ ਸਮੇਂ ਤਕ ਜੌਹਰ ਦੀ ਪ੍ਰਥਾ ਚਾਲੂ ਰਹੀ।

ਦੇਸ਼ ਦੀ ਵੰਡ ਸਮੇਂ ਧਨੀ ਤੇ ਪੌਨੋਹਾਰ ਦੇ ਪਿੰਡਾਂ ਵਿਚ ਅਨੇਕਾਂ ਹਿੰਦੂ ਸਿੱਖ ਤੀਵੀਆਂ ਬੱਚਿਆਂ ਸਮੇਤ ਜੌਹਰ ਖੇਡ ਗਈਆਂ। ਕੁਝ ਤਾਂ ਅੱਗ ਵਿਚ ਜਲ ਕੇ ਮਰੀਆਂ ਅਤੇ ਕੁਝ ਖੂਹਾਂ ਵਿਚ ਛਾਲਾਂ ਮਾਰ ਕੇ ਮਰੀਆਂ। ਜੌਹਰ ਦੀਆਂ ਅਜਿਹੀਆਂ ਘਟਨਾਵਾਂ ਇਤਿਹਾਸ ਵਿਚ ਪਹਿਲਾਂ ਵੇਖਣ ਵਿਚ ਨਹੀਂ ਸਨ ਆਈਆਂ।

(ੜ-1) ਝਉਲਾ ਵੇਖਣਾ :

ਬੱਚੇ ਦੇ ਮੂੰਹ ਲਗਣ ਨਾਲ ਸਬੰਧਿਤ ਇਕ ਰੀਤ; ਮੂਲ ਨਛੱਤ੍ਰ ਵਿਚ ਪੈਦਾ ਹੋਇਆ ਬੱਚਾ ਮਾਪਿਆਂ ਉੱਤੇ ਭਾਰ ਮੰਨਿਆ ਜਾਂਦਾ ਹੈ। ਮਾਪੇ ਅਜਿਹੇ ਬੱਚੇ ਦੇ ਮੂੰਹ ਸਿਧੇ ਨਹੀਂ ਲਗਦੇ। ਪਹਿਲਾਂ ਇਕ ਭਾਂਡੇ ਵਿਚ ਸਰਹੋਂ ਦਾ ਤੇਲ ਪਾ ਕੇ, ਉਸ ਵਿਚ ਬੱਚੇ ਦਾ ਝਉਲਾ ਅਥਵਾ ਅਕਸ ਵੇਖਦੇ ਹਨ। ਫਿਰ ਮਿਥੇ ਮੂੰਹ ਬੱਚੇ ਦੇ ਮੱਥੇ ਲਗਦੇ ਹਨ। ਇਸ ਰੀਤ ਨੂੰ 'ਝਉਲਾ ਵੇਖਣਾ' ਕਹਿੰਦੇ ਹਨ। ਇਸੇ ਤਰ੍ਹਾਂ ਤ੍ਰਿਖਲ ਬੱਚੇ ਦੇ ਮਥੇ ਵੀ ਸਿੱਧਾ ਨਹੀਂ ਲਗਿਆ ਜਾਂਦਾ (ਵੇਖੋ : ਤ੍ਰਿਖਲ)।

(ੜ-2) ਝੱਖੜ :

ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਝੱਖੜ-ਝੌਲੇ ਭੂਤ ਪ੍ਰੇਤ ਆਦਿ ਚੰਦਰੀਆਂ ਰੂਹਾਂ, ਮਨੁੱਖਾਂ ਨੂੰ ਨੁਕਸਾਨ ਪਹੁੰਚਾਉਣ ਲਈ ਲਿਆਂਦੇ ਹਨ। ਇਸੇ ਲਈ ਝੱਖੜ ਵਿਚ ਘਰੋਂ ਬਾਹਰ ਰਹਿਣਾ ਠੀਕ ਨਹੀਂ ਸਮਝਿਆ ਜਾਂਦਾ। ਕਿਸੇ ਚੰਦਰੀ ਰੂਹ ਦੇ ਚੰਬੜਨ ਦਾ ਅੰਦੇਸ਼ਾ ਹੁੰਦਾ ਹੈ।

ਮੁਸਲਮਾਨਾਂ ਵਿਚ ਇਹ ਧਾਰਨਾ ਪ੍ਰਚਲਤ ਹੈ ਕਿ ਜੇਠੇ ਪੁੱਤਰ ਵਿਚ ਕੁਝ ਅਲੌਕਿਕ ਸ਼ਕਤੀ ਹੁੰਦੀ ਹੈ। ਜਿਸ ਦੁਆਰਾ ਝੱਖੜ ਨੂੰ ਝੁਲਦਾ ਰੋਕਿਆ ਜਾ ਸਕਦਾ ਹੈ। ਜੇ ਝੱਖੜ ਦੇ ਝੁਲਣ ਵੇਲੇ ਜੇਠਾ ਪੁੱਤਰ, ਸਾਰੇ ਕਪੜੇ ਉਤਾਰ ਕੇ ਸਿਰ ਦੇ ਭਾਰ ਖੜਾ ਹੋ ਜਾਵੇ ਤਾਂ ਝੱਖੜ ਝਾਂਝਾ ਉਸੇ ਪਲ ਰੁੱਕ ਜਾਂਦਾ ਹੈ।

(ੜ-3) ਝੰਗ :

ਝੰਗ ਮਘਿਆਣਾ; ਪਛਮੀ ਪੰਜਾਬ (ਪਾਂਕ) ਦੇ ਝੰਗ ਜ਼ਿਲ੍ਹੇ ਦਾ ਇਕ ਨਗਰ; ਪ੍ਰੀਤ ਕਥਾਵਾਂ ਦੀ ਪ੍ਰਸਿਧ ਨਾਇਕਾ ਹੀਰ ਇਸੇ ਨਗਰ ਦੀ ਰਹਿਣ ਵਾਲੀ ਸੀ। ਝੰਗ ਦਾ ਭਾਵ ਰੁੱਖਾਂ ਦੇ ਝਾੜ ਜਾਂ ਝੰਗੀ ਤੋਂ ਹੈ। ਜਦੋਂ ਸਿਆਲ ਇਸ ਇਲਾਕੇ ਵਿਚ ਵਸੇ ਤਾਂ ਇਥੇ ਇਕ ਘਣਾ ਜੰਗਲ ਸੀ, ਜੋ

ਝਾੜਾਂ ਤੇ ਝੰਗੀਆਂ ਨਾਲ ਭਰਿਆ ਹੋਇਆ ਸੀ। ਇਸੇ ਲਈ ਇਸ ਸਥਾਨ ਦਾ ਨਾਉਂ ਝੰਗ ਪੈ ਗਿਆ।

ਝੰਗ ਦਾ ਪੁਰਾਣਾ ਸ਼ਹਿਰ ਅਜੋਕੇ ਸ਼ਹਿਰ ਦੇ ਪੱਛਮ ਵਲ ਨੂਰ ਸ਼ਾਹ ਦੀ ਦਰਗਾਹ ਦੇ ਨੇੜੇ ਸਥਿਤ ਸੀ। ਜਿਥੇ ਹੁਣ ਬੋਹਾਂ ਵਿਖਾਈ ਦੇਂਦੀਆਂ ਹਨ। ਇਸ ਨੂੰ ਮਲ ਖਾਨ ਸਿਆਲ ਨੇ 1462 ਈ. ਵਿਚ ਵਸਾਇਆ ਸੀ। ਮਲ ਖਾਨ ਸਿਆਲ ਕਬੀਲੇ ਦੇ ਵਡੇਰੇ ਸਿਆਲ ਦੀ ਵੰਸ਼ ਵਿਚੋਂ ਨੌਵੀਂ ਪੀੜ੍ਹੀ 'ਤੇ ਸੀ। ਪਿਛੋਂ ਇਹ ਨਗਰ ਉਜੜ ਪੁਜੜ ਗਿਆ। ਅਜੋਕਾ ਝੰਗ ਔਰੰਗਜ਼ੇਬ ਦੇ ਸਮੇਂ 1688 ਈ. ਵਿਚ, ਇਕ ਸੰਨਿਆਸੀ ਫਕੀਰ ਲਾਲ ਨਾਥ ਨੇ ਵਸਾਇਆ।

ਸਿਆਲਾਂ ਦੀ ਚੜ੍ਹਤ ਸਮੇਂ ਝੰਗ ਦੀ ਪ੍ਰਸਿਧਤਾ ਦੂਰ ਦੂਰ ਤਕ ਫੈਲੀ ਹੋਈ ਸੀ (ਝੰਗ ਗਜ਼ਟੀਅਰ)।

(ੜ-4) ਝੰਗਰਾ :

ਮੁਆਵਜ਼ੇ ਦੀ ਉਹ ਰਕਮ, ਜੋ ਕਿਸੇ ਤੀਵੀਂ ਨਾਲ ਵਿਆਹ ਕਰਨ ਵਾਲਾ ਸ਼ਖਸ (ਦੂਜਾ ਪਤੀ) ਪਹਿਲੇ ਪਤੀ ਨੂੰ ਦੇਂਦਾ ਹੈ। ਮਿਉ ਜਾਤੀ ਦੇ ਲੋਕ, ਇਸ ਰਕਮ ਨੂੰ 'ਝੰਗਰਾ' ਕਹਿੰਦੇ ਹਨ। ਕੁਝ ਜਾਤੀਆਂ ਵਿਚ ਮਰਦ ਵਧੇਰੇ ਸੰਖਿਆ ਵਿਚ ਹਨ ਤੇ ਤੀਵੀਆਂ ਘਟ ਮਾਤਰਾ ਵਿਚ। ਅਜਿਹੀਆਂ ਜਾਤਾਂ ਵਿਚ ਤੀਵੀਂ ਦਾ ਇਕ ਆਰਥਿਕ ਮੁੱਲ ਹੈ ਅਤੇ ਮਰਦ ਤੀਵੀਆਂ ਨੂੰ ਕਦੇ ਤਲਾਕ ਨਹੀਂ ਦੇਂਦੇ। ਉਹ ਤੀਵੀਂ ਉਤੇ ਜਾਇਦਾਦ ਵਾਂਗ ਹੱਕ ਸਮਝਦੇ ਹਨ। ਮਿਉ ਜਾਤੀ ਵਿਚ ਤਾਂ ਤੀਵੀਂ ਮਰਦ ਨੂੰ ਤਲਾਕ ਦੇ ਹੀ ਨਹੀਂ ਸਕਦੀ। ਅਜਿਹੀ ਹਾਲਤ ਵਿਚ ਨਰੜੀਆਂ ਹੋਈਆਂ ਕਈ ਤੀਵੀਆਂ ਆਪਣੇ ਕਿਸੇ ਮਨ ਮਰਜ਼ੀ ਦੇ ਪ੍ਰੇਮੀ ਨਾਲ ਉੱਧਲ ਜਾਂਦੀਆਂ ਹਨ ਤੇ ਪੱਕੇ ਤੌਰ ਤੇ ਉਸ ਨਾਲ ਵੱਸਣ ਲਗ ਪੈਂਦੀਆਂ ਹਨ। ਦੂਜਾ ਪਤੀ ਪਹਿਲੇ ਪਤੀ ਨੂੰ ਕੁਝ ਰਕਮ ਮੁਆਵਜ਼ੇ ਵਜੋਂ ਦੇਂਦਾ ਹੈ। ਇਤਨੀ ਕੁ ਰਕਮ, ਜਿਸ ਨਾਲ ਉਹ ਨਵੀਂ ਤੀਵੀਂ ਖਰੀਦ ਸਕੇ। ਇਸ ਰਕਮ ਨੂੰ 'ਝੰਗਰਾ' ਕਿਹਾ ਜਾਂਦਾ ਹੈ।

(ਝ-5) ਝੰਗੜ :

ਖੜੀਆਂ ਦੀ ਇਕ ਗੋਤ; ਗੁਰੂ ਨਾਨਕ ਦੇਵ ਜੀ ਦੇ ਨਾਨਕੇ ਇਸੇ ਗੋਤ ਦੇ ਸਨ ।

(ਝ-6) ਝੰਗਾ ਪਹਿਨਣਾ :

ਨਵੇਂ ਜੰਮੇ ਬੱਚੇ ਨੂੰ ਪਹਿਲਾ ਝੰਗਾ ਰਸਮੀ ਢੰਗ ਨਾਲ ਪਹਿਨਾਇਆ ਜਾਂਦਾ ਹੈ । ਕਈ ਘਰਾਂ ਵਿਚ ਕਿਸੇ ਬਜ਼ੁਰਗ ਜਾਂ ਕੁੱਲ ਦੇ ਗੁਰੂ ਪੀਰ ਦੇ ਉਤਾਰ ਨਾਲੋਂ ਟਾਕੀਆਂ ਜੋੜ ਕੇ ਸੀਤਾ ਝੰਗਾ ਬੱਚੇ ਨੂੰ ਪਹਿਨਾਇਆ ਜਾਂਦਾ ਹੈ । ਇਸ ਤਰ੍ਹਾਂ ਬਜ਼ੁਰਗਾਂ ਦੀ ਪ੍ਰਤਿਭਾ ਦੀ ਲਾਗ ਬੱਚੇ ਨੂੰ ਲਗ ਜਾਂਦੀ ਹੈ । ਕਈ ਸਿੱਖ, ਗੁਰਦਵਾਰੇ ਵਿਚ, ਨਵਾਂ ਰੁਮਾਲਾ ਭੇਟ ਕਰਕੇ, ਉਥੋਂ ਬਦਲੇ ਵਿਚ, ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਕੋਈ ਰੁਮਾਲਾ ਲਿਆ ਕੇ, ਉਸ ਦਾ ਸੀਤਾ ਝੰਗਾ ਬੱਚੇ ਨੂੰ ਪਹਿਨਾਂਦੇ ਹਨ ।

ਜਿਨ੍ਹਾਂ ਦੇ ਬੱਚਾ ਸਹਿਕ-ਸਕੀਵਾਂ ਹੋਵੇ, ਉਹ ਗਲੀ ਮਹੱਲੇ ਦੇ ਲੋਕਾਂ ਤੋਂ ਪੈਸਾ ਪੈਸਾ ਮੰਗ ਕੇ ਇਕਠਾ ਕਰਦੇ ਤੇ ਉਸ ਨਾਲ ਖਰੀਦੇ ਕਪੜੇ ਦਾ ਝੰਗਾ ਪਹਿਨਾਂਦੇ ਹਨ । ਵਿੱਜ ਆਦਿ ਕੁਝ ਖੱਤਰੀ ਗੋਤਾਂ ਵਿਚ, ਨਵੇਂ ਜੰਮੇ ਬੱਚੇ ਨੂੰ, ਪਹਿਲੇ ਸਾਲ ਆਪਣੀ ਗੋਤ ਦਾ ਝੰਗਾ ਨਹੀਂ ਪਹਿਨਾਇਆ ਜਾਂਦਾ । ਨਾ ਹੀ ਆਪਣੀ ਗੋਤ ਦੇ ਘਰੋਂ ਆਏ ਕਪੜੇ ਪਹਿਨਾਏ ਜਾਂਦੇ ਹਨ । ਉਹ ਬੱਚੇ ਨੂੰ ਦੂਜੀਆਂ ਗੋਤਾਂ ਦੇ ਦਿਤੇ ਹੋਏ ਕਪੜੇ ਪਹਿਨਾਂਦੇ ਹਨ ।

(ਝ-7) ਝੰਜਗੜਾ :

ਕਾਂਗੜੇ ਵਿਚ ਵਿਧਵਾ ਦੇ ਪੁਨਰ-ਵਿਆਹ ਦੀ ਰੀਤ ਨੂੰ ਝੰਜਗੜਾ ਕਹਿੰਦੇ ਹਨ । ਇਸ ਮੌਕੇ ਉੱਤੇ ਸੰਖੇਪ ਜਿਹੀ ਰੀਤ ਕੀਤੀ ਜਾਂਦੀ ਹੈ । ਕਈਆਂ ਜਾਤਾਂ ਗੋਤਾਂ ਵਿਚ ਤਾਂ ਇਸ ਮੌਕੇ ਉੱਤੇ, ਮਰਦ ਵਿਧਵਾ ਨੂੰ ਕੇਵਲ ਨੱਥ ਪਹਿਨਾਂਦਾ ਹੈ । ਮਗਰੋਂ ਭੋਜ ਦਿਤਾ ਜਾਂਦਾ ਹੈ ।

ਗਿਰਥ ਜਾਤੀ ਵਿਚ, ਜੇ ਕਿਸੇ ਤੀਵੀਂ ਨੂੰ ਉਸ ਦਾ ਪਤੀ ਛੱਡ ਦੇਵੇ ਤਾਂ ਉਹ ਪਹਿਲੇ ਪਤੀ ਦੇ ਜੀਂਦਿਆਂ ਹੀ, ਕਿਸੇ ਹੋਰ ਨਾਲ ਝੰਜਗੜਾ ਰੀਤੀ ਨਾਲ ਵਿਆਹ ਕਰ ਕੇ, ਵਸਣ ਲਗ ਪੈਂਦੀ ਹੈ । ਗਿਰਥਾਂ ਦੀ ਬਰਾਦਰੀ ਵਿਚ ਇਹ ਵਿਆਹ ਪ੍ਰਵਾਨ ਹਨ ।

(ਝ-8) ਝੰਜਾ :

ਉਹ ਘੋੜਾ/ਮੱਝ/ਗਊ, ਜਿਸ ਦੇ ਮੱਥੇ ਉੱਤੇ ਸਫੈਦ ਵਾਲਾਂ ਦਾ ਫੁੱਲ ਬਣਿਆ ਹੋਵੇ, ਸ਼ਾਹਪੁਰ ਵਿਚ ਅਜਿਹੇ ਪਸ਼ੂ ਨੂੰ ਝੰਜਾ ਕਿਹਾ ਜਾਂਦਾ ਹੈ ਤੇ ਬੜਾ ਸ਼ੁਭ ਮੰਨਿਆ ਜਾਂਦਾ ਹੈ । ਜਿਸ ਘਰ 'ਝੰਜ' ਬੱਧਾ ਹੋਵੇ ਉਥੇ ਵੱਲਾਂ ਛੱਲਾਂ

ਹੋ ਜਾਂਦੀਆਂ ਹਨ । ਰਵਾਇਤ ਹੈ ਇਕ ਪਸ਼ੂ ਨੇ, ਜੰਗਲ ਵਿਚ ਪਿਆਸੀ ਭਟਕਦੀ ਲੱਛਮੀ ਦੇਵੀ ਨੂੰ, ਆਪਣਾ ਦੁੱਧ ਪਿਆ ਕੇ ਉਸ ਦੀ ਪਿਆਸ ਬੁਝਾਈ ਸੀ, ਲੱਛਮੀ ਨੇ ਪ੍ਰਸੰਨ ਹੋ ਕੇ ਦੁੱਧ ਨਾਲ ਹੀ, ਉਸ ਪਸ਼ੂ ਦੇ ਮੱਥੇ ਉੱਤੇ ਟਿਕਾ ਲਗਾ ਦਿੱਤਾ ਜੋ ਸਫੈਦ ਫੁੱਲ ਵਾਂਗ ਟਹਿਕਣ ਲਗਾ ।

(ਝ-9) ਝੰਜੋਟੀ :

(1) ਕਾਂਗੜੇ ਦੀ ਇਕ ਪ੍ਰਸਿੱਧ ਰਾਗਣੀ, ਜੋ ਲੰਢੇ ਵੇਲੇ ਗਾਈ ਜਾਂਦੀ ਹੈ । ਕਾਂਗੜੇ ਵਿਚ ਜਿਹੜੇ ਲੋਕ-ਗੀਤ ਇਸ ਰਾਗਣੀ ਵਿਚ ਗਾਏ ਜਾਂਦੇ ਹਨ, ਉਨ੍ਹਾਂ ਨੂੰ ਝੰਜੋਟੀਆਂ ਕਹਿੰਦੇ ਹਨ ।

(2) ਇਕ ਤਰ੍ਹਾਂ ਦੇ ਲੋਕ-ਗੀਤ ਜਿਨ੍ਹਾਂ ਵਿਚ ਦੋ ਪਾਤਰਾਂ ਨੂੰ ਝਗੜਦਿਆਂ ਤੇ ਟਪਿਆਂ ਰਾਹੀਂ ਇਕ ਦੂਜੇ ਨਾਲ ਸਵਾਲ-ਜਵਾਬ ਕਰਵਾਇਆ ਗਿਆ ਹੋਵੇ । ਇਨ੍ਹਾਂ ਗੀਤਾਂ ਦੇ ਕਈ ਵਾਰ ਸਵਾਂਗ ਵੀ ਭਰੇ ਜਾਂਦੇ ਹਨ, ਤੇ ਚਰਖੇ ਕੱਤਦੀਆਂ ਕੁੜੀਆਂ ਵਿਚੋਂ ਦੋ ਕੁੜੀਆਂ ਕਾਵਿ ਵਿਚਲੇ ਦੋ ਪਾਤਰ ਬਣ ਕੇ, ਆਪੋ ਵਿਚ ਝੰਜਾ ਕਰਦੀਆਂ ਹਨ । ਝੰਜੋਟੀ ਦਾ ਨਮੂਨਾ :

ਖੂਹੇ ਪਾਣੀ ਭਰੇਂਦੀਏ ਮੁਟਿਆਰੇ ਨੀ
ਇਕ ਘੁਟ ਪਾਣੀ ਪਿਲਾ ਭੋਲੀਏ ਨਾਰੇ ਨੀ ।
ਆਪਣਾ ਕਢਿਆ ਨਾ ਦੇਵਾਂ ਸਿਪਾਹੀਆ ਵੇ
ਕਢ ਕੇ ਪਾਣੀ ਪੀ ਵੇ ਭੋਲਿਆ ਰਾਹੀਆ ਵੇ ।

ਕਾਂਗੜੇ ਦੇ ਲੋਕਾਂ ਵਿਚ ਇਹ ਲੋਕ-ਕਾਵਿ ਬੜਾ ਹੀ ਪ੍ਰਸਿੱਧ ਹੈ । ਪਹਾੜੀਏ ਢੋਲਕੀ ਤੇ ਕਈ ਹੋਰ ਸਾਜ਼ਾਂ ਨਾਲ ਝੰਜੋਟੀਆਂ ਗਾਂਦੇ ਹਨ :—

ਛੋਲਾ ਮੈਂ ਕੀ ਬਿੰਦਲੂ ਲਈ ਦੇ,
ਬਿੰਦਲੂ ਲਈ ਦੇ ਟਿਕਲੂ ਲਈ ਦੇ
ਨਾਲੇ ਲਈ ਦੇ ਰੰਗਲਾ ਦੰਦਾਸਾ
ਗੋਟੇ ਕਨਾਰੀ ਦਾ ਘਗਰੂ ਲਈ ਦੇ
ਪੀਅ ਮਿਲਣ ਦੀ ਆਸਾ ।
ਛੋਲਾ ਮੈਂ ਕੀ ਬਿੰਦਲੂ ਲਈ ਦੇ ।

(ਝ-10) ਝੰਝਰੀ :

ਮੁਲਤਾਨ, ਸ਼ਾਹਪੁਰ ਤੇ ਝੰਗ ਦੇ ਇਲਾਕੇ ਵਿਚ ਵਿਆਹ 'ਤੇ ਦੋਹਾਂ ਪੱਖਾਂ ਵਾਲਿਆਂ ਤੋਂ, ਕਰ ਵਜੋਂ, ਇਕ ਖਾਸ ਰਕਮ, ਪਿੰਡ ਦੀ ਸਾਂਝੀ ਭਲਿਆਈ ਲਈ, ਉਗਰਾਹੀ ਜਾਂਦੀ ਰਹੀ ਹੈ । ਇਸ ਨੂੰ 'ਝੰਝਰੀ' ਕਹਿੰਦੇ ਹਨ । ਰਵਾਇਤ ਹੈ ਕਿ ਇਕ ਵਾਰ ਸ਼ਾਹਪੁਰ ਦੇ ਸ਼ਾਹੂਕਾਰ ਨੇ ਆਪਣੇ ਇਕਲੌਤੇ ਪੁੱਤਰ ਦੇ ਵਿਆਹ ਉੱਤੇ, ਪਿੰਡ ਵਾਲਿਆਂ ਨੂੰ, ਰੁਪਿਆਂ ਦੀ ਝੰਝਰ ਭਰ ਕੇ ਦਿੱਤੀ ਤੇ, ਉਥੋਂ ਤੋਂ ਇਸ ਰਕਮ ਦਾ ਨਾਉਂ

‘ਝੰਡਰੀ’ ਪੈ ਗਿਆ। ਉਦੋਂ ਤੋਂ ਹੀ ਇਹ ਪ੍ਰਥਾ ਚਲੀ ਆ ਰਹੀ ਹੈ।

(ਝ-11) ਝਟਕਾ :

ਪਸ਼ੂ ਨੂੰ ਸ਼ਸਤ੍ਰ ਨਾਲ ਵੱਢਣ ਦੀ ਇਕ ਰੀਤ; ਮੁਸਲਮਾਨ ਪਸ਼ੂ ਨੂੰ ਹਲਾਲ ਕਰਦੇ ਹਨ (ਵੇਖੋ : ਹਲਾਲ), ਪਰ ਸਿੱਖ ਝਟਕਾਂ ਦੇ ਹਨ। ਝਟਕੇ ਵਿਚ ਕਿਸੇ ਪਸ਼ੂ ਦਾ ਸਿਰ ਕਿਸੇ ਤੇਜ਼ ਧਾਰ ਵਾਲੇ ਸ਼ਸਤ੍ਰ ਨਾਲ ਇਕੋ ਝਟਕੇ ਵਿਚ ਧੜ ਨਾਲੋਂ ਵਖ ਕਰ ਦਿੱਤਾ ਜਾਂਦਾ ਹੈ। ਸਿੱਖਾਂ ਵਿਚ ਕੇਵਲ ਝਟਕਾ ਮਾਸ ਖਾਵਣ ਦੀ ਰਹਿਤ ਹੈ।

(ਝ-12) ਝੰਡ :

ਬੱਚਿਆਂ ਦੇ ਪਹਿਲੀ ਵਾਰ ਸਿਰ ਦੇ ਮੁੰਨਣ ਨਾਲ ਸੰਬੰਧਿਤ ਇਕ ਰੀਤ; ਹਿੰਦੂਆਂ ਤੇ ਮੁਸਲਮਾਨਾਂ ਵਿਚ ਪਹਿਲਾ ਮੁੰਨਣ ਰਸਮੀ ਢੰਗ ਨਾਲ ਕੀਤਾ ਜਾਂਦਾ ਹੈ ਤੇ ਇਸ ਰਸਮ ਨੂੰ ‘ਮੁੰਡਣ ਸੰਸਕਾਰ’, ‘ਝੰਡਾਂ ਕਰਨੀਆਂ’ ਤੇ ‘ਝੰਡ ਲਹਾਵਣਾ’ ਕਿਹਾ ਜਾਂਦਾ ਹੈ। ਜਦੋਂ ਬਾਲ ਤਿੰਨ ਚਾਰ ਸਾਲ ਦਾ ਹੋ ਜਾਂਦਾ ਹੈ ਅਤੇ ਉਸ ਦੇ ਸਿਰ ਦੇ ਵਾਲ ਲੰਮੇ ਹੋ ਕੇ ਮੂੰਹ ਉੱਤੇ ਖਿਲਰਨ ਲਗਦੇ ਹਨ ਤਾਂ ਹਿੰਦੂ ਉਸ ਬਾਲ ਨੂੰ ਕਿਸੇ ਦੇਵੀ ਦੇ ਮੰਦਰ, ਕਿਸੇ ਤੀਰਥ ਜਾਂ ਪਵਿਤ੍ਰ ਅਸਥਾਨ ਉੱਤੇ ਲਿਜਾ ਕੇ, ਝੰਡ ਦੀ ਰੀਤ ਕਰਦੇ ਹਨ। ਪਛਮੀ ਪੰਜਾਬ (ਪਾਕਿਸਤਾਨ) ਖਾਸ ਤੌਰ ‘ਤੇ ਮੁਲਤਾਨ ਝੰਗ ਤੇ ਸ਼ਾਹਪੁਰ ਦੇ ਹਿੰਦੂ, ਵੰਡ ਤੋਂ ਪਹਿਲਾਂ ਆਪਣੇ ਬਾਲਾਂ ਦੀ ਝੰਡ ਦੀ ਰੀਤ, ਕਿਸੇ ਮੁਸਲਮਾਨ ਪੀਰ ਦੀ ਖਾਨਗਾਹ ਉੱਤੇ ਕੀਤਾ ਕਰਦੇ ਸਨ। ਝੰਡ ਮੁੰਨਣ ਤੋਂ ਬਾਅਦ ਖਾਨਗਾਹ ਉੱਤੇ ਚੜ੍ਹਾਵੇ ਚਾੜ੍ਹੇ ਜਾਂਦੇ। ਪੂਰਬੀ ਪੰਜਾਬ ਦੇ ਕਈ ਸਰਦੇ ਪੁਜਦੇ ਹਿੰਦੂ ਜਵਾਲਾਮੁਖੀ ਦੇਵੀ ਦੇ ਮੰਦਰ ਵਿਚ ਜਾ ਕੇ ਝੰਡ ਦੀ ਰਸਮ ਕਰਦੇ ਸਨ। ਬਹੁਤੀ ਵਾਰ ਇਹ ਰਸਮ ਆਪਣੇ ਘਰ ਵਿਚ ਹੀ ਕਰ ਲੈਂਦੇ ਹਨ। ਬਰਾਦਰੀ ਨੂੰ ਸੱਦ ਕੇ ਹਵਨ ਕੀਤਾ ਜਾਂਦਾ ਤੇ ਕੁੱਲ-ਪ੍ਰਹਿਤ ਚੌਂਕ ਪੂਰ ਕੇ ਉੱਤੇ ਬਾਲਕ ਨੂੰ ਬਿਠਾਂਦਾ ਹੈ। ਵੇਦਾਂ ਦੇ ਕੁਝ ਮੰਤਰ ਉਚਾਰਨ ਮਗਰੋਂ, ਮਹੂਰਤ ਦੇ ਸਮੇਂ ਨਾਈ ਕੈਂਚੀ ਨਾਲ ਉਸ ਦੀ ਝੰਡ ਕਟਦਾ ਹੈ। ਫਿਰ ਇਨ੍ਹਾਂ ਵਾਲਾਂ ਨੂੰ ਗਊ ਦੇ ਗੋਹੇ ਅਤੇ ਦੱਭ ਘਾਹ ਵਿਚ ਰਲਾ ਕੇ ਜਲ-ਪ੍ਰਵਾਹ ਕਰ ਦਿਤਾ ਜਾਂਦਾ ਹੈ, ਜਾਂ ਫਿਰ ਪਿੰਡੋਂ ਬਾਹਰ ਕਿਸੇ ਥਾਂ ਦੱਬ ਦਿਤਾ ਜਾਂਦਾ ਹੈ।

ਲਹਿੰਦੇ ਦੇ ਇਲਾਕੇ ਵਿਚ ਕੁੜੀਆਂ ਦੀ ਵੀ ਝੰਡ ਕੀਤੀ ਜਾਂਦੀ ਹੈ। ਕਈਆਂ ਜਾਤਾਂ, ਗੋਤਾਂ ਵਿਚ ਤਾਂ ਕੁੜੀ ਦਾ ਸਾਰਾ ਸਿਰ ਮੁੰਨ ਦਿਤਾ ਜਾਂਦਾ ਹੈ, ਪਰ ਕਈਆਂ ਵਿਚ ਕੇਵਲ ਮੱਥੇ ਦੀਆਂ ਕੁਝ ਲਿਟਾਂ ਹੀ ਕਟੀਆਂ ਜਾਂਦੀਆਂ ਹਨ।

ਮੁਲਤਾਨ ਦੇ ਇਲਾਕੇ ਵਿਚ ਝੰਡਾਂ ਦੀ ਰੀਤ ਕਿਸੇ

ਖੂਹ ਦੇ ਨੇੜੇ ਜਾਂ ਪਿੱਪਲ ਦੇ ਰੁੱਖ ਹੇਠ ਕੀਤੀ ਜਾਂਦੀ ਹੈ। ਦੇਸ਼ ਵੰਡ ਤੋਂ ਪਹਿਲਾਂ ਮੁਲਤਾਨ ਦੇ ਕਈ ਹਿੰਦੂ ਸੀਤਲਾ ਦੇਵੀ ਦੇ ਮੰਦਰ ਵਿਚ ਜਾ ਕੇ ਇਹ ਰੀਤ ਕਰਦੇ ਹਨ ਤੇ ਕਈ ਬਹਾਵਲਪੁਰ ਦੀ ਖਾਨਗਾਹ ਜਾਂ ਸਖੀ ਸਰਵਰ ਦੇ ਸਥਾਨ ਉਤੇ ਜਾਂਦੇ ਸਨ। ਕਈ ਮੁਲਤਾਨੀ ਤਾਂ ਆਪਣੇ ਸਾਰੇ ਬੱਚਿਆਂ ਨੂੰ ਇਕੋ ਵਾਰ ਗੰਗਾ ਲਿਜਾ ਕੇ ਝੰਡਾਂ ਕਰ ਦੇਂਦੇ ਸਨ।

ਮੁਸਲਮਾਨ ਆਪਣੇ ਬੱਚਿਆਂ ਦੀ ਝੰਡ ਕਿਸੇ ਪੀਰ ਦੀ ਖਾਨਗਾਹ ਜਾਂ ਮਸਜਦ ਵਿਚ ਕਰਦੇ ਹਨ। ਮੁਜ਼ਫ਼ਰਗੜ੍ਹ ਜ਼ਿਲ੍ਹੇ ਵਿਚ, ਝੰਡ ਪਿੰਡ ਦੀ ਮਸਜਦ ਦੇ ਦਰਵਾਜ਼ੇ ‘ਤੇ ਕਟੀ ਜਾਂਦੀ ਹੈ ਅਤੇ ਇਸ ਰੀਤ ਨੂੰ ‘ਵਡਿਆਂ ਦੀ ਝੰਡ ਲਹਾਵਣਾ’ ਕਹਿੰਦੇ ਹਨ ਜਿਸ ਦਾ ਭਾਵ ਹੈ ਪਿਤਾ ਪੁਰਖੀ ਢੰਗ ਨਾਲ ਵਾਲ ਕਟਣਾ। ਇਸ ਅਵਸਰ ਉਤੇ ਅੰਗ ਸਾਕਾਂ ਤੇ ਮਿਤ੍ਰਾਂ ਨੂੰ ਨਿਉਤਾ ਦਿਤਾ ਜਾਂਦਾ ਤੇ ਖਾਣਾ ਖਵਾਇਆ ਜਾਂਦਾ ਹੈ।

ਜਿਨ੍ਹਾਂ ਲੋਕਾਂ ਦੇ ਸੰਤਾਨ ਨਹੀਂ ਹੁੰਦੀ, ਉਹ ਕਈ ਪੀਰਾਂ ਦੀਆਂ ਦਰਗਾਹਾਂ ਉਤੇ ਜਾ ਕੇ ਝੰਡ ਕਰਨ ਦੀ ਸੁੱਖਣਾ ਸੁਖਦੇ ਹਨ। ਬਾਲ ਦੇ ਜੰਮਣ ਉਤੇ ਉਹ ਪਹਿਲੀ ਝੰਡ ਕਿਸੇ ਇਕ ਥਾਂ ਕਰ ਲੈਂਦੇ ਹਨ ਤੇ ਫਿਰ ਅਗਲੀਆਂ ਝੰਡਾਂ ਇਕ ਇਕ ਕਰ ਕੇ ਉਨ੍ਹਾਂ ਪੀਰਾਂ ਦੀਆਂ ਦਰਗਾਹਾਂ ਉਤੇ ਕਰਦੇ ਹਨ ਜਿਥੇ ਸੁਖਣਾ ਸੁਖਦੇ ਰਹੇ ਹਨ। ਇਨ੍ਹਾਂ ਝੰਡਾਂ ਨੂੰ ‘ਮੰਨਤ ਦੀ ਝੰਡ’ ਕਹਿੰਦੇ ਹਨ। ਜਿਸ ਬੱਚੇ ਦਾ ਅਜੇ ਮੁੰਡਣ ਨਾ ਹੋਇਆ ਹੋਵੇ ਉਸਨੂੰ ‘ਝੰਡੂਲਾ’ ਕਹਿੰਦੇ ਹਨ।

(ਝ-13) ਝੰਡ ਫੂਕ :

ਗੱਦੀ ਲੋਕਾਂ ਵਿਚ ਪ੍ਰਚਲਤ ਵਿਆਹ ਦੀ ਇਕ ਰੀਤ। ਗੱਦੀਆਂ ਵਿਚ ਵਿਆਹ ਤੋਂ ਪਹਿਲਾਂ ਵਰ ਤੇ ਕੰਨਿਆਂ ਦੀ ਮਰਜ਼ੀ ਪੁੱਛ ਲਈ ਜਾਂਦੀ ਹੈ। ਪਰ ਜੇ ਕਿਸੇ ਕੁੜੀ ਦੇ ਮਾਪੇ ਉਸ ਦੀ ਇਛਾ ਵਿਰੁਧ ਕਿਧਰੇ ਹੋਰ ਵਿਆਹ ਕਰਨਾ ਚਾਹੁਣ ਜਾਂ ਕੁੜੀ ਦਾ ਕਿਧਰੇ ਹੋਰ ਇਸ਼ਕ ਹੋਵੇ ਤਾਂ ਉਹ ਕੁੜੀ ਕਈ ਵਾਰ ਆਪਣੇ ਪ੍ਰੇਮੀ ਨਾਲ ਘਰੋਂ ਨਠ ਜਾਂਦੀ ਹੈ ਅਤੇ ਜੰਗਲ ਵਿਚ ਜਾ ਕੇ ਕਿਸੇ ਝਾੜੀ ਨੂੰ ਅੱਗ ਲਗਾ ਕੇ, ਉਸ ਦੇ ਦੁਆਲੇ, ਉਹ ਆਪਣੇ ਪ੍ਰੇਮੀ ਨਾਲ ਅਠ ਫੇਰੇ ਲੈ ਲੈਂਦੀ ਹੈ। ਇਨ੍ਹਾਂ ਫੇਰਿਆਂ ਪਿਛੋਂ ਉਹ ਦੋਵੇਂ ਪਤੀ ਪਤਨੀ ਦੇ ਰੂਪ ਵਿਚ ਰਹਿ ਸਕਦੇ ਹਨ। ਇਸ ਰੀਤ ਨੂੰ ‘ਝੰਡ ਫੂਕ’ ਵਿਆਹ ਕਿਹਾ ਜਾਂਦਾ ਹੈ।

(ਝ-14) ਝੰਡੀਆਂ :

ਕਿਸੇ ਖਾਸ ਸ਼ਖ਼ਸ ਦੀ ਆਮਦ ਤੇ ਜਲੂਸ ਦੇ ਸਵਾਗਤ ਲਈ ਘਰ ਦੇ ਮੁਖ ਦਵਾਰ, ਗਲੀ ਮਹੱਲੇ ਜਾਂ ਬਜ਼ਾਰਾਂ

ਵਿਚ ਝੰਡੀਆਂ ਲਗਾਉਣ ਦਾ ਰਵਾਜ ਹੈ। ਝੰਡੀਆਂ ਖੁਸ਼ੀ ਤੇ ਆਦਰ ਦਾ ਚਿੰਨ੍ਹ ਹਨ। ਰੰਗ ਬਰੰਗੇ ਗੁੱਡੀ ਕਾਗਜ਼ ਨੂੰ ਵਿਧੀ ਪੂਰਵਕ ਕਟ ਕੇ ਤਿਕੋਨੀ ਝਾਲਰ ਜਿਹੀ ਬਣਾ ਲਈ ਜਾਂਦੀ ਹੈ ਤੇ ਫਿਰ ਉਨ੍ਹਾਂ ਨੂੰ ਥੋੜੀ ਥੋੜੀ ਵਿਥ ਉਤੇ ਮਾਵੇ ਨਾਲ ਸੂਤਰੀ ਉਤੇ ਲਟਕਾ ਦਿਤਾ ਜਾਂਦਾ ਹੈ।

ਵਿਆਹ ਸ਼ਾਦੀਆਂ ਉਤੇ ਵੀ ਜੰਝ ਦੇ ਸਵਾਗਤ ਲਈ ਗਲੀ ਵਿਚ ਝੰਡੀਆਂ ਲਗਾ ਦਿਤੀਆਂ ਜਾਂਦੀਆਂ ਹਨ। ਜਦੋਂ ਕੋਈ ਬਜ਼ੁਰਗ ਦੀਰਘ ਆਯੂ ਭੋਗ ਕੇ ਮਰੇ, ਤਾਂ ਉਸ ਦੇ ਬਬਾਣ ਨੂੰ ਝੰਡੀਆਂ ਨਾਲ ਸਜਾਇਆ ਜਾਂਦਾ ਹੈ।

(ਝ-15) ਝਨਾਂ :

ਪੰਜਾਬ ਦਾ ਇਕ ਪ੍ਰਸਿੱਧ ਦਰਿਆ; ਝਨਾਂ ਦਾ ਪੰਜਾਬ ਦੇ ਸਭਿਆਚਾਰਕ ਜੀਵਨ ਵਿਚ ਵਿਸ਼ੇਸ਼ ਸਥਾਨ ਹੈ। ਇਸਨੂੰ ਚਨਾਬ ਵੀ ਕਿਹਾ ਜਾਂਦਾ ਹੈ। ਚੰਦ੍ਰਭਾਗਾ ਇਸ ਦਾ ਪੁਰਾਣਾ ਨਾਂ ਹੈ। ਇਹ ਦਰਿਆ ਹਿਮਾਲਾ ਪਰਬਤ ਵਿਚੋਂ ਚੰਦ੍ਰਭਾਗਾ ਨਾਮ ਦੇ ਅਸਥਾਨ ਤੋਂ ਨਿਕਲਦਾ ਹੈ ਅਤੇ ਲਾਹੌਲ ਤੇ ਚੰਬਾ ਵਿਚੋਂ ਵਗਦਾ ਹੋਇਆ, ਪੰਜਾਬ ਦੇ ਮੈਦਾਨਾਂ ਵਿਚ ਆਉਂਦਾ ਅਤੇ ਸਿਆਲਕੋਟ ਤੇ ਝੰਗ ਵਿਚ ਹੁੰਦਾ ਜਿਹਲਮ ਦਰਿਆ ਵਿਚ ਜਾ ਰਲਦਾ ਹੈ।

ਝਨਾਂ ਦਰਿਆ ਪੰਜਾਬੀ ਜੀਵਨ ਤੇ ਸਭਿਆਚਾਰ ਵਿਚ ਇਸ਼ਕ ਦਾ ਪ੍ਰਤੀਕ ਬਣ ਗਿਆ ਹੈ। ਪੰਜਾਬੀ ਗਭਰੂਆਂ ਤੇ ਤੀਵੀਆਂ ਦਾ ਇਹ ਸੁਪਨਾ ਬਣਿਆ ਹੋਇਆ ਹੈ—ਇਕ ਆਦਰਸ਼। ਇਸ ਦਰਿਆ ਦੇ ਕੰਢੇ ਪੰਜਾਬ ਦੀਆਂ ਦੋ ਪ੍ਰੀਤ-ਕਥਾਵਾਂ ਵਾਪਰੀਆਂ। ਹੀਰ ਰਾਂਝੇ ਦਾ ਪਿਆਰ ਝਨਾਂ ਦੇ ਕੰਢੇ ਹੀ ਪਲਿਆ ਅਤੇ ਸੋਹਣੀ ਕੱਚੇ ਘੜੇ ਉੱਤੇ ਤਰਦੀ ਇਸੇ ਦਰਿਆ ਵਿਚ ਹੀ ਡੁਬੀ ਸੀ।

ਕਾਦਰਯਾਰ ਇਸ ਦਰਿਆ ਦੇ ਪਾਣੀ ਨੂੰ ਜਾਦੂਗਰ ਦਸਦਾ ਹੈ :

ਪਾਣੀ ਇਸ਼ਕ ਝਨਾਉਂ ਦਾ ਜਾਦੂਗਰ ਵਹੈ
ਇਸ਼ਕ ਝਨਾਵੇਂ ਲਭਦਾ, ਜੋ ਕੋਈ ਮੁਲ ਲਹੈ

(ਝ-16) ਝਬੇਲ :

ਝਨਾਂ ਦਰਿਆ ਦੇ ਕੰਢੇ ਵਸਣ ਵਾਲਾ ਇਕ ਕਬੀਲਾ; ਝਬੇਲ ਆਮ ਤੌਰ ਉੱਤੇ ਮਲਾਹ ਦਾ ਕੰਮ ਕਰਦੇ ਹਨ। ਹੀਰ ਦਾ ਮਲਾਹ ਲੁੱਡਣ ਇਸ ਕਬੀਲੇ ਵਿਚੋਂ ਸੀ।

(ਝ-17) ਝਲਾਈ :

ਵਿਆਹ ਸਮੇਂ ਦੀ ਇਕ ਰਸਮ; ਜਦੋਂ ਲਾੜਾ ਘੋੜੀ ਚੜ੍ਹਦਾ ਹੈ ਤਾਂ ਭੈਣ ਆਪਣੇ ਪੱਲੇ ਨਾਲ ਉਸ ਨੂੰ ਹਵਾ ਕਰਦੀ ਹੈ। ਲਾੜਾ ਭੈਣ ਨੂੰ ਸ਼ਗਨ ਵਜੋਂ ਕੁਝ ਰੁਪਏ ਦੇਂਦਾ

ਹੈ। ਇਸ ਰਸਮ ਨੂੰ 'ਵਾ-ਝਲਾਈ' ਕਹਿੰਦੇ ਹਨ।

ਇਹ ਰਸਮ ਬਲਾਵਾਂ ਤੇ ਚੰਦਰੀਆਂ ਰੂਹਾਂ ਦੂਰ ਰਖਣ ਲਈ ਵੀ ਕੀਤੀ ਜਾਂਦੀ ਹੈ।

(ਝ-18) ਝੜੀ :

ਕਾਫ਼ੀ ਦੇਰ ਤਕ ਵਸਣ ਵਾਲੀ ਬਾਰਸ਼, ਜੋ ਕਦੇ ਤੇਜ਼ ਤੇ ਕਦੇ ਹੌਲੀ ਹੁੰਦੀ ਰਹਿੰਦੀ ਹੈ। ਸਾਵਣ ਭਾਦਰੋਂ ਦੇ ਮਹੀਨੇ ਵਿਚ ਪੰਜਾਬ ਵਿਚ ਝੜੀਆਂ ਆਮ ਲਗਦੀਆਂ ਹਨ। ਝੜੀਆਂ ਬਾਰੇ ਕਈ ਅਖਾਣ ਪ੍ਰਚਲਤ ਹਨ। ਵੀਰਵਾਰ ਨੂੰ ਜੇ ਝੜੀ ਲਗੇ ਤਾਂ ਮੀਂਹ ਕਈ ਦਿਨ ਬੰਦ ਨਹੀਂ ਹੁੰਦਾ :

ਵੀਰਵਾਰ ਦੀ ਝੜੀ,
ਅੰਦਰ ਰਹੁ ਦੜੀ।

ਜੇ ਸ਼ੁਕਰਵਾਰ ਨੂੰ ਝੜੀ ਲਗੇ ਤਾਂ ਮੁਸਲਾਧਾਰ ਮੀਂਹ ਵਸਦਾ ਹੈ :

ਸ਼ੁਕਰਵਾਰ ਦੀ ਝੜੀ,
ਨਾ ਰਹੇ ਕੋਠਾ ਨਾ ਰਹੇ ਕੜੀ।

(ਝ-19) ਝਾਂਜਰ :

ਇਸਤਰੀਆਂ ਦੇ ਪੈਰਾਂ ਦਾ ਇਕ ਗਹਿਣਾ, ਜੋ ਝੁਣਕਾਰ ਪੈਦਾ ਕਰਦਾ ਹੈ। ਗਿੱਧਾ ਨੱਚਣ ਲਗਿਆਂ ਮੁਟਿਆਰਾਂ ਪੈਰਾਂ ਵਿਚ ਝਾਂਜਰ ਪਾ ਲੈਂਦੀਆਂ ਹਨ ਅਤੇ ਜਦੋਂ ਉਹ ਠੁਮਕਦੀਆਂ ਹਨ ਤੇ ਪੈਰਾਂ ਨਾਲ ਧਮਕ ਦੇਂਦੀਆਂ ਹਨ ਤਾਂ ਛਣ ਛਣ ਦੀ ਧੁਨੀ ਅਨੂਠਾ ਰਸ ਪੈਦਾ ਕਰਦੀ ਹੈ।

(ਝ-20) ਝਾਟਾ :

(1) ਸਿਰ ਦੇ ਖਿੰਡੇ ਪੁੰਡੇ ਵਾਲ; ਆਮ ਤੌਰ ਉਤੇ ਦੁੱਖ ਜਾਂ ਗ਼ਮ ਵਿਚ ਸਿਰ ਦੇ ਵਾਲਾਂ ਵਲ ਧਿਆਨ ਨਾ ਦੇਣ ਕਰ ਕੇ ਵਾਲ ਖਿੰਡੇ ਰਹਿੰਦੇ ਹਨ, ਇਸ ਲਈ ਸੁਹਾਗਵਤੀ ਤੀਵੀਂ ਦਾ ਝਾਟਾ ਖੋਲ੍ਹ ਕੇ ਬੈਠਣਾ ਅਸੁਭ ਗਿਣਿਆ ਜਾਂਦਾ ਹੈ।

(2) ਬੁੱਢੀ ਮਾਈ ਦਾ ਝਾਟਾ। ਅੱਕ ਦੀ ਫੁੰਬੀ ਜੋ ਹਵਾ ਵਿਚ ਉਡਦੀ ਰਹਿੰਦੀ ਹੈ।

(ਝ-21) ਝਾ ਬਿੱਲੀਆਂ :

ਛੋਟੇ ਬੱਚੇ ਦੇ ਮਨੋਰੰਜਨ ਲਈ ਇਕ ਖੇਡ; ਮਾਂ ਬੱਚੇ ਦੇ ਸਾਮ੍ਹਣੇ ਆ ਕੇ ਉਸ ਨੂੰ 'ਝਾ' ਬੁਲਾਉਂਦੀ ਹੈ ਤੇ ਫਿਰ ਛੁਪ ਜਾਂਦੀ ਹੈ। ਬੱਚਾ ਮਾਂ ਨੂੰ ਢੂੰਡਦਾ ਹੈ। ਜੇ ਵੇਖ ਲਏ ਤਾਂ ਫਿਰ ਉਹ 'ਝਾ' ਕਰਦਾ ਹੈ। ਜੇ ਮਾਂ ਨੂੰ ਨਾ ਢੂੰਡ ਸਕੇ ਤਾਂ ਮਾਂ ਪਿਛੋਂ ਦੀ ਆ ਕੇ ਉਸ ਦੀ ਕੁਤਕਤਾਰੀਆਂ ਕਢਦੀ ਤੇ 'ਝਾ' ਕਰਦੀ ਹੈ। 'ਝਾ' ਸ਼ਬਦ 'ਝਾਤ' ਦਾ ਸੰਖੇਪ ਹੈ।

(ਝ-22) ਝਾੜ-ਫੂਕ :

ਕਿਸੇ ਰੋਗ ਨੂੰ ਮੰਤਰ-ਜੰਤਰ ਤੇ ਫੂਕਾਂ ਦੁਆਰਾ ਦੂਰ ਕਰਨ ਦੀ ਪ੍ਰਕ੍ਰਿਆ; ਚੇਲੇ ਰੋਗੀ ਦੇ ਦੁਖਦੇ ਅੰਗ ਉਤੇ ਮੰਤਰ ਪੜ੍ਹਦਿਆਂ ਫੂਕਾਂ ਮਾਰਦੇ ਹਨ ਅਤੇ ਟਾਹਣੀ ਨਾਲ ਜਾਂ ਮੋਰ ਦੇ ਪੰਖਾਂ ਨਾਲ ਰੋਗ ਨੂੰ ਝਾੜਦੇ ਹਨ, ਜਿਸ ਕਰਕੇ ਇਸ ਜਾਦੂ ਦੀ ਵਿਧੀ ਨੂੰ ਝਾੜ-ਫੂਕ ਕਹਿੰਦੇ ਹਨ।

(ਝ-23) ਝਾੜਾ :

ਤੰਤਰ-ਸ਼ਾਸਤ੍ਰ ਅਨੁਸਾਰ ਕਿਸੇ ਦੇ ਰੋਗ ਨੂੰ ਦੂਰ ਕਰਨ ਦੀ ਇਕ ਕਿਰਿਆ; ਝਾੜਾ ਕਰਨ ਵਾਲੇ ਨੂੰ 'ਓਝਾ', 'ਸਿਆਣਾ', 'ਚੇਲਾ', 'ਜੋਗੀ' ਜਾਂ 'ਮਾਂਦਰੀ' ਕਿਹਾ ਜਾਂਦਾ ਹੈ। ਝਾੜੇ ਵਿਚ ਮੰਤ੍ਰ ਦੀ ਸ਼ਕਤੀ ਵਰਤ ਕੇ, ਰੋਗੀ ਦਾ ਦੁੱਖ ਦੂਰ ਕੀਤਾ ਜਾਂਦਾ ਹੈ। ਰੋਗੀ ਨੂੰ 'ਸਿਆਣਾ' ਆਪਣੇ ਸਾਹਮਣੇ ਬਿਠਾ ਕੇ ਮੰਤ੍ਰ ਪੜ੍ਹਦਾ ਹੈ ਤੇ ਰੋਗੀ ਅੰਗ ਉਤੇ ਫੂਕਾਂ ਮਾਰਦਾ ਅਤੇ ਕਿਸੇ ਟਾਹਣੀ ਜਾਂ ਮੋਰ ਦੇ ਪੰਖਾਂ ਨਾਲ ਰੋਗ ਝਾੜਦਾ ਹੈ।

ਪਿੰਡਾਂ ਵਿਚ ਜੇ ਕਿਸੇ ਨੂੰ ਸੱਪ, ਅਨੁਆਂ ਜਾਂ ਕੋਈ ਹੋਰ ਜ਼ਹਿਰੀਲਾ ਕੀੜਾ ਡੰਗ ਜਾਵੇ ਤਾਂ ਉਹ ਸਿਆਣਿਆਂ ਕੋਲੋਂ ਝਾੜਾ ਕਰਵਾਂਦੇ ਹਨ। ਸੱਪ ਦੇ ਡੰਗੇ ਦਾ ਵਖਰਾ ਮੰਤ੍ਰ ਹੈ ਤੇ ਬਿਛੂ ਦੇ ਡੰਗੇ ਦਾ ਵਖਰਾ। ਇਕ 'ਸਿਆਣੇ' ਦੇ ਮੰਤਰ ਦੂਜੇ 'ਸਿਆਣੇ' ਦੇ ਮੰਤਰਾਂ ਨਾਲੋਂ ਭਿੰਨ ਹੁੰਦੇ ਹਨ।

ਸੱਪ ਦੇ ਡੰਗੇ ਲਈ ਇਕ ਝਾੜਾ ਇਸ ਤਰ੍ਹਾਂ ਹੈ :

ਗੁਰ ਗੰਗੇ, ਗੁਰ ਬਾਵੜੇ, ਗੁਰ ਅਤਰ ਹਮੀਰ
ਗੁਰ ਤੋਂ ਚੇਲੇ ਵਿਛੜੇ ਕਸੂਟੀ ਹੋਏ ਸਰੀਰ
ਟੁਕ ਬਾਸ਼ਕੀਆ, ਨਠਾ ਬਾਸ਼ਕੀਆ,
ਤਖਤੁ ਬਾਸ਼ਕੀਆ, ਘਰ ਘਰ ਗੁੱਗਾ ਗਾਵੀਏ,
ਚੜ੍ਹੇ ਗੁੱਗਾ ਚੋਹਾਨ, ਗੁੱਗਾ ਮੰਡਲੀ ਸੋਵੇ,
ਬਾਵਰ ਪੂਜਣ, ਸੋਨੇ ਦੀ ਬਤੀ, ਰੁਪੇ ਦਾ ਤੁੰਬਾ
ਚਲ ਮੰਤਰ; ਫੁਰਰ.....

ਗੁੱਗਾ ਮਹੰਤ, ਤੇਰੀ ਕਾਰ ਛਾੜ, ਤੋ ਛੜੇ,
ਲੂਣ ਦੀ ਖਾਈ ਵਿਚ ਗਲੇ।

ਬਿੱਛੂ ਦੇ ਡੰਗੇ ਦਾ ਇਕ ਝਾੜਾ ਇਸ ਪ੍ਰਕਾਰ ਹੈ :

ਕਾਲਾ ਬਿੱਛੂ ਕੰਕਰਵਾਲਾ

ਡੰਗੇ ਪੁਠਾ ਪੂਛਲੋਂ ਕਾਲਾ

ਸੋਨੇ ਦੀ ਗੜਵੀ ਰੁਪੇ ਦਾ ਪਰਨਾਲਾ

ਛਿੜ ਵੇ ਬਿਛੂਏ ਛਿੜ

ਆਇਆ ਗੋਰਖ ਨਾਥ ਦਾ ਸਾਲਾ।

ਲੋਕ-ਧਾਰਨਾ ਹੈ ਕਿ ਸਿਰ ਦਾ ਦਰਦ ਕਿਸੇ ਚੰਦਰੀ ਪ੍ਰੇਤ-ਰੂਹ ਦੀ ਦੁਰਭਾਵਨਾ ਕਾਰਨ ਹੁੰਦਾ ਹੈ। ਇਸ ਲਈ ਝਾੜੇ ਦੁਆਰਾ ਜੇ ਪ੍ਰੇਤ-ਰੂਹ ਦਾ ਅਸਰ ਨਸ਼ਟ ਕਰ ਦਿਤਾ

ਜਾਵੇ ਤਾਂ ਸਿਰ ਪੀੜ ਦੂਰ ਹੋ ਜਾਂਦੀ ਹੈ। ਸਿਰ ਪੀੜ ਦਾ ਇਕ ਝਾੜਾ ਇਸ ਪ੍ਰਕਾਰ ਪ੍ਰਚਲਤ ਹੈ :

ਰੱਖ ਰੱਖ ਅਲਾਹ ਮੁਹੰਮਦ ਦੀ ਰੱਖ

ਲੋਹ ਦਾ ਕੋਟ, ਸਮੁੰਦਰ ਦੀ ਖਾਈ

ਹਨੂਮਾਨ ਪੈਗੰਬਰ ਤੇਰੀ ਦੁਹਾਈ

ਸਾਤ ਜਿੰਨਾਤ ਬਾਰਾਂ ਜਾਤ

ਹਿੰਦਗੀ, ਮੁਸਲਮਾਨੀ, ਸੁਨਾਰੀ, ਚੰਮਿਆਰੀ,

ਚੂਹੜੀ, ਬਾਵਰਾਨੀ, ਮੋਚਣ, ਜੁਲਾਹਣ,

ਗੰਡੇਲੀ, ਸੈਸਿਆਨੀ, ਹਾਜ਼ਿਰ

ਸਾਹ ਵਲੀ, ਹਾਜ਼ਿਰ ਕਰ।

ਸਵਾ ਸੇਰ ਦਾ ਤੋਸ਼ਾ ਅਗੇ

ਸਵਾ ਸੇਰ ਦਾ ਤੋਸ਼ਾ ਪਿਛੇ

ਬੰਸੀ ਰਾਣੀ, ਤੇਰੀ ਦੁਹਾਈ,

ਨਰ ਸਿੰਘ ਜੋਧਾ ਤੇਰੀ ਕਾਰ।

ਭਾਈ ਬੀਰ ਸਿੰਘ ਜੋਧਾ ਤੇਰੀ ਕਾਰ

ਜੇ ਹਮਰੀ ਕਾਰ ਨਾ ਮਾਨੇ, ਗਲੇ ਵਿਚ ਕਾਰ

ਚਲ, ਰੇ ਮੰਤਰ ! ਫੁਰਰ ! ਮੰਤਰ ਤੇਰੀ ਕਾਰ।

ਇਸ ਮੰਤਰ ਵਿਚ ਬਿਨਾਂ ਧਰਮ ਤੇ ਜਾਤ ਦੇ ਵਿਖੇਵੇਂ ਦੇ ਕਈ ਸੰਤਾਂ, ਫਕੀਰਾਂ ਜੋਧਿਆਂ ਅਗੇ ਦੁਹਾਈ ਪਾਈ ਗਈ ਹੈ। ਅੱਲਾਹ, ਮੁਹੰਮਦ, ਜਿੰਨ ਮੁਸਲਮਾਨੀ ਪਰੰਪਰਾ ਨਾਲ ਸਬੰਧ ਰਖਦੇ ਹਨ ਤੇ ਹਨੂਮਾਨ, ਬੰਸੀ ਰਾਣੀ, ਨਰਸਿੰਘ ਆਦਿ ਹਿੰਦੂ ਪਰੰਪਰਾ ਨਾਲ ਅਤੇ ਬੀਰ ਸਿੰਘ ਸਿੱਖ ਪਰੰਪਰਾ ਨਾਲ। ਮੰਤ੍ਰਾਂ ਵਿਚ ਸਭ ਦੀ ਸ਼ਕਤੀ ਨੂੰ ਧਿਆ ਲਿਆ ਜਾਂਦਾ ਹੈ।

ਸਿਰ ਪੀੜ ਵਾਂਗ ਦਾੜ੍ਹ ਪੀੜ ਬਾਰੇ ਵੀ ਇਹੋ ਧਾਰਨਾ ਹੈ ਕਿ ਇਹ ਦਰਦ ਚੰਦਰੀ ਰੂਹਾਂ ਦੀ ਮੰਦ-ਭਾਵਨਾ ਕਰ ਕੇ ਹੁੰਦੀ ਹੈ। ਦਾੜ੍ਹ ਪੀੜ ਦਾ ਝਾੜਾ ਇਸ ਪ੍ਰਕਾਰ ਹੈ।

ਕਾਲਾ ਕੀੜਾ ਕਜਲਾ ਬਤੀ ਦੇਂਦ ਚਰੇ

ਬਰਕਤ ਸ਼ੇਖ ਫਰੀਦ, ਕਾਲਾ ਕੀੜਾ ਵਿਚ ਮਰੇ

ਹੁਦਾ ਪੀਰ ਉਸਤਾਦ ਦਾ।

ਇਸ ਪਿਛੋਂ ਸੱਤ ਫੂਕਾਂ ਮਾਰੀਆਂ ਜਾਂਦੀਆਂ ਹਨ।

ਜਾਦੂ ਟੂਣੇ ਦੇ ਅਸਰ ਨੂੰ ਦੂਰ ਕਰਨ ਲਈ ਵੀ ਝਾੜਾ ਕੀਤਾ ਜਾਂਦਾ ਹੈ। ਇਸ ਨੂੰ 'ਹਥੋਲਾ ਕਰਨਾ' ਕਿਹਾ ਜਾਂਦਾ ਹੈ (ਵੇਖੋ : ਹਥੋਲਾ)।

(ਝ-24) ਝਾੜੂ :

ਝਾੜੂ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ ਤੇ ਵਿਸ਼ਵਾਸ ਜੁੜੇ ਹੋਏ ਹਨ। ਝਾੜੂ ਤੋਂ ਟਪਣਾ ਠੀਕ ਨਹੀਂ ਹੁੰਦਾ। ਜੇ ਕੋਈ ਗਰਭਵਤੀ ਝਾੜੂ ਉਤੋਂ ਟੱਪ ਜਾਵੇ ਤਾਂ ਉਸ ਦੇ ਗਰਭ ਦੇ ਭੰਗ ਹੋਣ ਦਾ ਅੰਦੇਸ਼ਾ ਹੁੰਦਾ ਹੈ। ਹਨੇਰੇ ਪਏ

ਘਰ ਵਿਚ ਝਾੜੂ ਦੇਣ ਨਾਲ ਘਰ ਦੀ ਸਾਰੀ ਬਰਕਤ ਹੁੰਦੀ ਜਾਂਦੀ ਹੈ। ਮੰਜੀ ਉਤੇ ਝਾੜੂ ਦੇਣ ਨਾਲ, ਸੌਣ ਵਾਲੇ ਦੀ ਸਿਹਤ ਹਮੇਸ਼ਾ ਖਰਾਬ ਰਹਿੰਦੀ ਹੈ।

ਛਿੱਲੇ ਵਾਲੇ ਕੱਠੇ ਵਿਚ ਝਾੜੂ ਰਖਣਾ ਸੁਭ ਹੈ। ਛਵੇਂ ਜੰਮੇ ਬਾਲਕ ਦੀ ਕਿਸਮਤ ਦਾ ਹੁੰਦਾ ਫਿਰਨ ਦਾ ਅੰਦੇਸ਼ਾ ਹੁੰਦਾ ਹੈ।

ਚੂਹੜੇ ਝਾੜੂ ਨੂੰ ਆਪਣੇ ਕਿਰਤ ਦਾ ਪ੍ਰਤੀਕ ਮੰਨਦੇ ਹਨ ਤੇ ਉਹ ਝਾੜੂ ਉਤੇ ਕਦੇ ਪੈਰ ਨਹੀਂ ਧਰਦੇ। ਨਾ ਹੀ ਉਤੋਂ ਟਪਦੇ ਹਨ। ਚੂਹੜਿਆਂ ਨੇ ਆਪਣੇ ਘਰ ਨੂੰ ਸਾਫ਼ ਕਰਨ ਲਈ ਜੋ ਝਾੜੂ ਰਖਿਆ ਹੁੰਦਾ ਹੈ, ਉਸ ਨੂੰ ਦੀਵਾਰ ਉਤੇ ਕਿੱਲੀ ਨਾਲ ਟੰਗਦੇ ਹਨ, ਪੈਰਾਂ ਵਿਚ ਨਹੀਂ ਰੋਲਦੇ। ਜੋ ਝਾੜੂ ਉਹ ਲੋਕਾਂ ਦੇ ਘਰਾਂ ਵਿਚ ਸਫ਼ਾਈ ਲਈ ਵਰਤਦੇ ਹਨ, ਉਸ ਨੂੰ ਕਦੇ ਸਿਧਾ ਖੜਾ ਨਹੀਂ ਕਰਦੇ।

(ਝ-25) ਝਿੱਲੜੀਆਂ :

ਵਿਆਹ ਸਮੇਂ ਦੀ ਇਕ ਰੀਤ; ਕੰਨਿਆਂ ਦੇ ਵਿਆਹ ਸਮੇਂ, ਘਰ ਦੀਆਂ ਤੀਵੀਆਂ ਸਜ ਧਜ ਕੇ ਗੀਤ ਗਾਂਦੀਆਂ ਹੋਈਆਂ, ਕਿਸੇ ਨੇੜੇ ਦੇ ਖੂਹ ਜਾਂ ਸਰੋਵਰ ਤੋਂ ਘੜੇ ਵਿਚ ਪਾਣੀ ਲਿਆਂਦੀਆਂ ਹਨ। ਘੜੇ ਨਾਲ ਖੰਝੂਣੀਆਂ ਬੰਨ੍ਹੀਆਂ ਹੁੰਦੀਆਂ ਹਨ। ਸ਼ਗਨਾਂ ਦੇ ਇਸ ਪਾਣੀ ਵਿਚੋਂ ਥੋੜਾ ਜਿਹਾ ਪਾਣੀ ਲੈ ਕੇ ਕੰਨਿਆਂ ਨੂੰ ਇਸ਼ਨਾਨ ਕਰਵਾਇਆ ਜਾਂਦਾ ਹੈ ਤੇ ਬਾਕੀ ਪਾਣੀ ਘੜੌਲੀ ਵਿਚ ਰਖ ਦਿਤਾ ਜਾਂਦਾ ਹੈ। ਜਦੋਂ ਜੇਥੇ ਦੁਕਦੀ ਹੈ ਤਾਂ ਲਾੜਾ, ਕੰਨਿਆਂ ਪੱਖ ਵਾਲਿਆਂ ਦੇ ਘਰ ਕੁਝ ਰੀਤਾਂ ਕਰਦਾ ਹੈ। ਉਦੋਂ ਇਸ ਘੜੌਲੀ ਦੇ ਪਾਣੀ ਦੇ ਛੱਟੇ ਲਾੜੇ ਉਤੇ ਮਾਰੇ ਜਾਂਦੇ ਹਨ। ਇਸ ਰੀਤ ਨੂੰ 'ਝਿਲੜੀਆਂ' ਕਹਿੰਦੇ ਹਨ।

(ਝ-26) ਝਿੱਲੀ :

ਇਕ ਖਾਸ ਤਰ੍ਹਾਂ ਦੀ ਓੜਨੀ ਜਿਸ ਉਤੇ ਤਿਲੇ ਦੀਆਂ ਤਾਰਾਂ ਨਾਲ ਕਢਾਈ ਕਰ ਕੇ ਗੋਟਾ ਮੜ੍ਹਿਆ ਜਾਂਦਾ ਹੈ। ਇਸਤਰੀਆਂ ਇਸ ਨੂੰ ਵਿਆਹ ਸ਼ਾਦੀ ਜਾਂ ਮੰਗਲ ਕਾਰਜਾਂ ਵੇਲੇ ਉਪਰ ਲੈਂਦੀਆਂ ਹਨ। ਇਹ ਕਾਫ਼ੀ ਭਾਰੀ ਤੇ ਬਹੁਮੁਲੀ ਵਸਤੂ ਹੁੰਦੀ ਹੈ।

(ਝ-27) ਝਿੜੀ ਦਾ ਮੇਲਾ :

ਜੰਮੂ ਦੇ ਇਲਾਕੇ ਦਾ ਇਕ ਪ੍ਰਸਿੱਧ ਮੇਲਾ, ਜਿਸ ਵਿਚ ਜੰਮੂ ਤੋਂ ਛੱਟ ਪੰਜਾਬ, ਹਰਿਆਣਾ ਤੇ ਹਿਮਾਚਲ ਦੇ ਇਲਾਕੇ ਤੋਂ ਲਖਾਂ ਲੋਕ ਆ ਕੇ ਸ਼ਾਮਿਲ ਹੁੰਦੇ ਹਨ। ਇਹ ਮੇਲਾ ਹਰ ਸਾਲ 'ਬਾਵੇ ਅਜਿਤੇ' ਦੀ ਸਮਾਧੀ ਉਤੇ, ਕੱਤਕ ਦੀ ਪੂਰਨਮਾਸ਼ੀ ਨੂੰ ਲਗਦਾ ਹੈ, ਜੋ ਤਿੰਨ ਚਾਰ ਦਿਨ ਰਹਿੰਦਾ ਹੈ।

ਬਾਵੇ 'ਜਿਤੇ ਦੀ ਕਿਸਾਨਾਂ ਵਿਚ ਬੜੀ ਮਾਨਤਾ ਹੈ ਤੇ ਉਹ ਉਸ ਨੂੰ ਸ਼ਹੀਦ ਮੰਨਦੇ ਹਨ। ਬਾਬਾ 'ਜਿਤਾ ਦਾ ਜਨਮ-ਤਿੱਥ ਬਾਰੇ ਨਿਸਚੇ ਨਾਲ ਕੁਝ ਨਹੀਂ ਕਿਹਾ ਜਾ ਸਕਦਾ, ਪਰ ਪਰੰਪਰਾ ਅਨੁਸਾਰ ਉਸ ਨੂੰ ਪੰਜ ਸੌ ਸਾਲ ਹੋ ਗਏ ਹਨ। ਇਹ ਤ੍ਰਿਕੂਟਾਂ ਪਹਾੜਾਂ ਵਿਚ ਕਟੜਾ ਦੇਵੀ ਦੇ ਨੇੜੇ ਅਗਾਰ ਦਾ ਰਹਿਣ ਵਾਲਾ ਸੀ ਅਤੇ ਜ਼ਾਤ ਦਾ ਬ੍ਰਾਹਮਣ ਸੀ। ਇਸ ਦਾ ਵਿਆਹ ਰਾਣੀ ਨਾਲ ਹੋਇਆ ਤੇ ਇਹ ਜੰਮੂ ਜ਼ਿਲੇ ਦੇ ਸ਼ਾਮਲ ਚਕ ਵਿਚ ਰਹਿਣ ਲਗਾ। ਇਸ ਭੋਇੰ ਦਾ ਮਾਲਕ ਮਹਿਤਾ ਬੀਰ ਸਿੰਘ ਸੀ। 'ਜਿਤੇ ਨੇ ਬੀਰ ਸਿੰਘ ਦੀ ਬੰਜਰ ਧਰਤੀ ਇਸ ਸ਼ਰਤ ਉਤੇ ਵਾਹਣੀ ਸ਼ੁਰੂ ਕੀਤੀ ਕਿ ਉਹ ਇਕ ਚੌਥਾਈ ਹਿੱਸਾ ਜਗੀਰਦਾਰ ਨੂੰ ਦੇਵੇਗਾ। 'ਜਿਤੇ ਨੇ ਲਹੂ-ਪਸੀਨਾ ਕਰਕੇ ਇਸ ਧਰਤੀ ਨੂੰ ਵਾਹਿਆ ਤੇ ਜਦੋਂ ਭਰਪੂਰ ਫ਼ਸਲ ਕਟੀ ਜਾਣ ਲਗੀ ਤਾਂ ਜਗੀਰਦਾਰ ਨੇ ਬਾਬਾ 'ਜਿਤੇ ਨੂੰ ਇਕ ਚੌਥਾਈ ਫ਼ਸਲ ਦੇਣੀ ਚਾਹੀ। 'ਜਿਤੇ ਤੋਂ ਜਦੋਂ ਜਗੀਰਦਾਰ ਦੇ ਚੌਬਰਾਂ ਨੇ, ਜ਼ਬਰਦਸਤੀ ਫ਼ਸਲ ਲੈਣੀ ਚਾਹੀ ਤਾਂ ਉਸ ਨੇ ਇਸ ਵਿਰੁੱਧ ਰੋਸ ਪ੍ਰਗਟ ਕਰਦਿਆਂ ਆਪਣੇ ਸੀਨੇ ਵਿਚ ਫੁਰਾ ਮਾਰ ਲਿਆ ਤੇ ਸ਼ਹੀਦੀ ਪ੍ਰਾਪਤ ਕੀਤੀ। ਬੁਆ ਰਾਣੀ ਵੀ 'ਜਿਤੇ ਨਾਲ ਸਤੀ ਹੋ ਗਈ। ਸਾਰੇ ਇਲਾਕੇ ਦੇ ਕਿਸਾਨਾਂ ਵਿਚ ਬੜਾ ਰੋਸ ਪੈਦਾ ਹੋ ਗਿਆ। ਬੀਰ ਸਿੰਘ ਨੇ ਬ੍ਰਹਮ ਹੱਤਿਆ ਤੋਂ ਡਰਦਿਆਂ, ਉਸ ਥਾਂ ਜਿਥੇ 'ਜਿਤੇ ਦਾ ਲਹੂ ਝੁਲ੍ਹਿਆ ਸੀ, ਇਕ ਸਮਾਧ ਬਣਾ ਦਿਤੀ ਤੇ ਉਦੋਂ ਤੋਂ ਇਥੇ ਹਰ ਸਾਲ ਇਕ ਮੇਲਾ ਲਗਦਾ ਹੈ। ਰਵਾਇਤ ਹੈ ਕਿ ਜਿਨ੍ਹਾਂ ਲੋਕਾਂ ਨੇ ਬਾਬੇ ਅਜਿਤੇ ਦਾ ਉਹ ਅੰਨ ਖਾਧਾ ਉਹ ਖਿਚੇ ਹੋਏ ਬਾਬੇ ਦੀ ਸਮਾਧੀ ਉਤੇ ਆ ਗਏ ਤੇ ਨਚਣ ਲਗ ਪਏ, ਉਨ੍ਹਾਂ ਵਿਚ ਬਾਬੇ ਦੀ ਰੂਹ ਪ੍ਰਵੇਸ਼ ਕਰ ਗਈ ਸੀ। ਇਸ ਤਰ੍ਹਾਂ ਉਥੇ ਪਹਿਲਾ ਮੇਲਾ ਜੁੜਿਆ, ਜੋ ਹੁਣ ਤਕ ਕਿਸਾਨ ਸ਼ਰਧਾ ਨਾਲ ਮਨਾਉਂਦੇ ਤੇ ਸਮਾਧ ਉਤੇ ਇਕੱਠੇ ਹੋ ਕੇ ਆਪਣੀ ਸ਼ਰਧਾ ਦੇ ਫੁਲ ਚੜ੍ਹਾਂਦੇ ਹਨ।

(ਝ-28) ਝੀਉਰ :

ਪਾਣੀ ਭਰਨ ਵਾਲੀ ਇਕ ਜ਼ਾਤ; ਪਿੰਡਾਂ ਵਿਚ, ਇਹ ਵਹਿੰਗੀ ਉਤੇ, ਖੂਹਾਂ ਤੋਂ ਪਾਣੀ ਢੋ ਕੇ, ਆਪਣੇ ਜਜਮਾਨਾਂ ਦੇ ਘਰ ਪਹੁੰਚਾਂਦੇ ਹਨ। ਪਹਿਲਿਆਂ ਵਿਚ ਇਨ੍ਹਾਂ ਨੂੰ, ਹੋਰ ਕੰਮੀਆਂ ਵਾਂਗ ਹੀ ਹਰੇਕ ਕੰਮ ਦੀ ਵਖਰੀ ਉਜਰਤ ਨਹੀਂ ਸੀ ਦਿਤੀ ਜਾਂਦੀ। ਫ਼ਸਲ ਦੀ ਵਾਢੀ ਪਿਛੋਂ, ਕੰਮੀਆਂ ਨੂੰ ਕੁਝ ਦਾਣੇ ਤੇ ਹੋਰ ਚੀਜ਼ ਵਸਤ ਦਿਤੀ ਜਾਂਦੀ। ਵਿਆਹ ਸ਼ਾਦੀ ਤੇ ਹੋਰ ਮੰਗਲ ਕਾਰਜਾਂ ਉਤੇ ਝੀਉਰ, ਜਜਮਾਨਾਂ ਦੇ ਕਈ ਕੰਮ ਕਰਦੇ ਤੇ ਲਾਗ ਲਿਆ ਕਰਦੇ ਸਨ।

ਝੀਉਰ ਕਹਾਰ ਦਾ ਕੰਮ ਵੀ ਕਰਦੇ ਹਨ। ਵਿਆਹ

'ਤੇ ਕੰਨਿਆਂ ਨੂੰ ਡੋਲੇ ਵਿਚ ਪਾ ਕੇ, ਕਹਾਰ ਸਹੁਰੇ ਘਰ ਪਹੁੰਚਾਂਦੇ ਹਨ ਤੇ ਲਾਗ ਲੈਂਦੇ ਹਨ।

ਝੀਉਰ ਨਦੀ ਨਾਲਿਆਂ ਤੇ ਟੋਭਿਆਂ ਵਿਚ ਜਾਲ ਵਿਛਾ ਕੇ ਮੱਛੀਆਂ ਫੜਨ ਦਾ ਕੰਮ ਵੀ ਕਰਦੇ ਹਨ।

ਝੀਉਰ ਦੀ ਪਤਨੀ ਨੂੰ ਝੀਉਰੀ ਕਿਹਾ ਜਾਂਦਾ ਹੈ। ਵਿਆਹ ਸ਼ਾਦੀਆਂ ਤੇ ਦੁੱਖ ਸੁੱਖ ਦੇ ਮੌਕਿਆਂ 'ਤੇ ਇਹ ਆਪਣੇ ਜਜਮਾਨਾਂ ਦੇ ਘਰੀਂ ਰੋਟੀ ਟੁਕ ਤੇ ਚੁਲ੍ਹੇ-ਚੌਕੇ ਦਾ ਕੰਮ ਸੰਭਾਲਦੀ ਹੈ। ਪਿੰਡਾਂ ਵਿਚ ਝੀਉਰੀਆਂ ਭੱਠੀਆਂ ਤਾਅ ਕੇ ਦਾਣੇ ਭੁੰਨਦੀਆਂ ਹਨ।

(ਝ-29) ਝੀਂਡ-ਫੂਕ :

ਕੁੱਲੂ ਵਿਚ ਪ੍ਰਚਲਤ ਵਿਆਹ ਦੀ ਇਕ ਕਿਸਮ; ਜਦੋਂ ਕੋਈ ਮੁਟਿਆਰ ਆਪਣੇ ਮਨ-ਮਰਜ਼ੀ ਦੇ ਵਰ ਨਾਲ ਘਰੋਂ ਨੱਠ ਜਾਂਦੀ ਹੈ ਤਾਂ ਬਾਹਰ ਜੰਗਲ ਵਿਚ ਜਾ ਕੇ ਉਹ ਕਿਸੇ ਝੀਂਡ (ਝਾੜ) ਨੂੰ ਅੱਗ ਲਗਾ ਕੇ ਉਸ ਦੇ ਆਲੇ ਦੁਆਲੇ ਅੱਠ ਫੇਰੇ ਲੈ ਲੈਂਦੀ ਹੈ। ਇਸ ਵਿਆਹ ਨੂੰ ਸਮਾਜਕ ਮਾਨਤਾ ਪ੍ਰਾਪਤ ਹੈ ਅਤੇ ਇਸ ਨੂੰ 'ਝੀਂਡ ਫੂਕ' ਜਾਂ 'ਮਦਖੂਲਾ' ਵਿਆਹ ਕਹਿੰਦੇ ਹਨ। ਇਸ ਵਿਚ ਅਗਨੀ ਦੇਵਤੇ ਨੂੰ ਸਾਖੀ ਮੰਨ ਕੇ ਵਿਆਹ ਦੇ ਬੰਧਨ ਬੰਨ੍ਹੇ ਜਾਂਦੇ ਹਨ।

(ਝ-30) ਝੁੰਗਾ :

ਜਦੋਂ ਬੱਚੇ ਕਿਸੇ ਛਾਬੜੀ ਵਾਲੇ ਤੋਂ, ਕੋਈ ਸੌਦਾ ਖਰੀਦਦੇ ਹਨ ਤਾਂ ਉਪਰੋਂ ਕੋਈ ਹੋਰ ਚੀਜ਼ ਝੁੰਗੇ ਵਜੋਂ ਮੁਫਤ ਮੰਗਦੇ ਹਨ। ਛਾਬੜੀਆਂ ਵਾਲੇ, ਬੱਚਿਆਂ ਨੂੰ, ਸੌਦੇ ਨਾਲ ਝੁੰਗਾ ਦੇ ਕੇ, ਆਪਣਾ ਪੱਕਾ ਗਾਹਕ ਬਣਾ ਲੈਂਦੇ ਹਨ। ਪਹਿਲਾਂ ਝੁੰਗੇ ਦਾ ਰਵਾਜ ਆਮ ਸੀ, ਪਰ ਹੁਣ ਕੀਮਤਾਂ ਦੇ ਬਹੁਤ ਚੜ੍ਹ ਜਾਣ ਨਾਲ ਦੁਕਾਨਦਾਰ ਝੁੰਗਾ ਦਿੰਦਿਆਂ ਘਬਰਾਂਦਾ ਹੈ।

(ਝ-31) ਝੁਝੁਆ :

ਮਿੱਟੀ ਦਾ ਬਣਿਆ ਛਿਦ੍ਰਾਂ ਵਾਲਾ ਡੋਲਾ, ਜਿਸ ਵਿਚ ਦੀਵਾ ਬਾਲ ਕੇ ਰੱਖਣ ਨਾਲ ਉਸ ਦੇ ਛਿਦ੍ਰਾਂ ਵਿਚੋਂ ਪ੍ਰਕਾਸ਼ ਭਰ ਕੇ ਅਲੌਕਿਕ ਦ੍ਰਿਸ਼ ਪੈਦਾ ਕਰਦਾ ਹੈ। ਦੀਵਾਲੀ ਵਾਲੇ ਦਿਨ ਲੋਕੀਂ ਘਰਾਂ ਨੂੰ ਝੁਝੁਏ ਨਾਲ ਸਜਾਂਦੇ ਹਨ। ਮੰਗਲ ਕਾਰਜਾਂ ਸਮੇਂ ਵੀ ਰਾਤ ਨੂੰ ਜਾਂ ਫਿਰ ਸੰਸਕਾਰਾਂ ਸਮੇਂ ਝੁਝੁਆਂ ਦੀ ਵਰਤੋਂ ਪ੍ਰਕਾਸ਼ ਨੂੰ ਸਰੂਪ ਦੇਣ ਲਈ ਕੀਤੀ ਜਾਂਦੀ ਹੈ।

(ਝ-32) ਝੁੰਡਾ ਮਾਰਨਾ :

ਲੋਹੇ ਦਾ ਕੋਰੜਾ/ਛਾਂਟਾ, ਜਿਸ ਦੁਆਰਾ ਚੇਲੇ/ਸਿਆਣੇ

ਰੋਗੀ ਦੇ ਸਰੀਰ ਵਿਚੋਂ ਭੂਤ ਪ੍ਰੇਤ ਕੱਢਦੇ ਹਨ, ਉਸ ਨੂੰ ਝੁੰਡਾ ਕਹਿੰਦੇ ਹਨ। ਰੋਗੀ ਵਿਚੋਂ ਭੂਤ ਪ੍ਰੇਤ ਕੱਢਣ ਦੀ ਕਿਰਿਆ ਨੂੰ 'ਝੁੰਡਾ ਮਾਰਨਾ' ਕਹਿੰਦੇ ਹਨ। ਕਈ ਚੇਲੇ/ਸਿਆਣੇ, ਪਕੜ ਵਾਲੇ ਸ਼ਖਸ ਦੇ ਸਰੀਰ ਅੰਦਰੋਂ ਪ੍ਰੇਤ ਕੱਢਣ ਲਈ ਲੋਹੇ ਦਾ ਕੋਰੜਾ ਜਾਂ ਛਾਂਟਾ ਅਥਵਾ ਝੁੰਡਾ ਵਰਤਦੇ ਹਨ। ਕਈ ਚੇਲੇ ਤਾਂ ਝੁੰਡੇ ਨੂੰ ਰੋਗੀ ਦੇ ਸਰੀਰ ਉਤੇ ਮਾਰਦੇ ਹਨ, ਪਰ ਕਈ ਚੇਲੇ ਆਪਣੇ ਸਰੀਰ ਉਤੇ। ਧਾਰਨਾ ਹੈ ਕਿ ਚੇਲਾ ਝੁੰਡੇ ਦੁਆਰਾ ਆਪਣੇ ਜਿਸਮ ਉਤੇ ਜੋ ਸੱਟਾਂ ਮਾਰ ਰਿਹਾ ਹੁੰਦਾ ਹੈ, ਉਹ ਸਾਰੀਆਂ ਰਹੱਸਮਈ ਢੰਗ ਨਾਲ, ਰੋਗੀ ਦੇ ਸਰੀਰ ਅੰਦਰ ਦਾਖਿਲ ਹੋਏ ਪ੍ਰੇਤ ਨੂੰ ਲਗਦੀਆਂ ਹਨ। ਭੂਤ ਪ੍ਰੇਤ ਮਾਰ ਤੋਂ ਬਹੁਤ ਡਰਦੇ ਹਨ। ਲੋਹੇ ਦੀ ਮਾਰ ਤਾਂ ਉਨ੍ਹਾਂ ਲਈ ਅਸਹਿ ਹੁੰਦੀ ਹੈ।

ਝੁੰਡਾ ਮਾਰਨ ਤੋਂ ਬਾਅਦ, ਚੇਲਾ ਤੇਲ ਗਰਮ ਕਰ ਕੇ ਆਪਣਾ ਹੱਥ ਉਸ ਵਿਚ ਪਾਉਂਦਾ ਹੈ ਤੇ ਫਿਰ ਬੁਕਾਂ ਭਰ ਭਰ ਕੇ ਗਰਮ ਤੇਲ ਨੂੰ ਆਪਣੇ ਪਿੰਡੇ ਉਤੇ ਡੋਲ੍ਹਦਾ ਹੈ। ਚੇਲਾ ਆਪਣੇ ਸਰੀਰ ਉਤੇ ਜੋ ਕਸ਼ਟ ਝਾਘਦਾ ਹੈ, ਉਹ ਸਾਰੇ ਪ੍ਰੇਤ-ਰੂਹ ਦਾ ਦਰਦ ਬਣਦੇ ਹਨ। ਫਿਰ ਚੇਲਾ ਆਪਣੇ ਸਰੀਰ ਨੂੰ ਚੁਮਣੇ ਨਾਲ ਕੁਟਦਾ ਹੈ।

ਜਦੋਂ ਰੋਗੀ ਦੇ ਸਰੀਰ ਨੂੰ ਪ੍ਰੇਤ ਛੱਡ ਜਾਂਦਾ ਹੈ ਤਾਂ ਚੇਲਾ ਇਕ ਚੂਚੇ ਦੀ ਬਲੀ ਦੇਂਦਾ ਹੈ। ਫਿਰ ਇਕ ਧਾਗਾ ਲੈ ਕੇ, ਮੰਤਰ ਪੜ੍ਹਦਾ ਤੇ ਫੂਕਾਂ ਮਾਰਦਾ ਹੋਇਆ, ਚੂਚੇ ਦੇ ਲਹੂ ਵਿਚ ਡੁਬੋਂਦਾ ਹੈ। ਉਹ ਨਾਲ ਹੀ ਧਾਗੇ ਨੂੰ ਗੰਢਾਂ ਮਾਰਦਾ ਜਾਂਦਾ ਹੈ। ਇਸ ਤਰ੍ਹਾਂ ਮੰਤਰਾਂ ਦੀ ਸ਼ਕਤੀ ਗੰਢਾਂ ਵਿਚ ਸਮਾ ਜਾਂਦੀ ਹੈ। ਫਿਰ ਉਹ ਇਹ ਗੰਢਾਂ ਰੋਗੀ ਦੇ ਗਲੇ ਵਿਚ ਬੰਨ੍ਹ ਦੇਂਦਾ ਹੈ। ਇਸ ਗੰਢਾਂ ਵਾਲੇ ਧਾਗੇ ਨੂੰ 'ਧਾਗਾ' ਜਾਂ 'ਗੰਢਾਂ' ਕਿਹਾ ਜਾਂਦਾ ਹੈ। ਇਸ ਧਾਗੇ ਦੇ ਪਹਿਨਣ ਨਾਲ ਪ੍ਰੇਤ-ਰੂਹ ਰੋਗੀ ਦੇ ਨੇੜੇ ਨਹੀਂ ਢੁੱਕਦੀ। ਪਰ ਜੇ ਸੂਤਕ ਪਾਤਕ ਵਾਲੇ ਘਰ ਰੋਗੀ ਜਾਵੇ ਤਾਂ ਧਾਗੇ ਦੀ ਸ਼ਕਤੀ ਨਸ਼ਟ ਹੋ ਜਾਂਦੀ ਹੈ। ਜਿਸ ਘਰ ਕੋਈ ਬੱਚਾ ਜੰਮੇ, ਉਥੇ ਸੂਤਕ ਤੇ ਜਿਥੇ ਕੋਈ ਪ੍ਰਾਣੀ ਮਰੇ ਉਥੇ ਪਾਤਕ ਕੁਝ ਦਿਨ ਰਹਿੰਦਾ ਹੈ। ਗੰਢ ਧਾਗਾ ਪਹਿਨਣ ਵਾਲਾ ਸ਼ਖਸ ਉਸ ਘਰ ਪੈਰ ਨਹੀਂ ਪਾਉਂਦਾ।

(ਝ-33) ਝੁਮਕਾ :

ਤੀਵੀਆਂ ਦਾ ਇਕ ਗਹਿਣਾ, ਜੋ ਕੰਨਾਂ ਵਿਚ ਲਟਕਾਇਆ ਜਾਂਦਾ ਹੈ। ਇਹ ਛੱਬੇ ਦੀ ਸ਼ਕਲ ਦਾ ਹੁੰਦਾ ਹੈ ਅਥਵਾ ਪੁੱਠੀ ਕਟੋਰੀ ਵਰਗਾ। ਇਸ ਦੇ ਕਿਨਾਰੇ ਮੋੜੀਆਂ ਦੀ ਝਾਲਰ ਹੁੰਦੀ ਹੈ।

(ਝ-34) ਝੰਮਰ :

(ੳ) ਤੀਵੀਆਂ ਦਾ ਇਕ ਗਹਿਣਾ, ਜੋ ਮਥੇ 'ਤੇ ਲਟਕਾਇਆ ਜਾਂਦਾ ਹੈ। (ਅ) ਇਕ ਲੋਕ-ਨਾਚ (ਵੇਖੋ : ਲੋਕ-ਨਾਚ)।

(ਝ-35) ਝੁਲਕਾ :

(ੳ) ਵਿਆਹ ਦੀ ਇਕ ਰੀਤ ਜੋ ਸਤਲੁਜ ਦੇ ਕੰਢੇ ਵਸਦੀ ਇਕ ਜਾਤੀ ਮਿਊਨ ਵਿਚ ਪ੍ਰਚਲਤ ਹੈ। ਵਿਆਹ ਵੇਲੇ ਜਦੋਂ ਪਕਵਾਨ ਬਨਾਉਣ ਲਈ ਅੱਗ ਬਾਲੀ ਜਾਂਦੀ ਹੈ ਤਾਂ ਉਸ ਘਰ ਦਾ ਕੋਈ ਜਵਾਈ ਚੁਲ੍ਹੇ ਵਿਚ ਝੁਲਕਾ ਪਾ ਕੇ ਅੱਗ ਲਗਾਂਦਾ ਹੈ। ਪਹਿਲਾਂ ਕੁਝ ਛਿੱਟੀਆਂ ਨੂੰ ਅੱਗ ਲਗਾਈ ਜਾਂਦੀ ਹੈ ਤੇ ਫਿਰ ਕਾਫ਼ੀ ਵਿਥ ਉਤੇ ਰਖੇ ਚੁਲ੍ਹੇ ਵਲ ਉਹ ਲਪਕਦਾ ਹੈ। ਵਿਚਕਾਰ ਕੁਝ ਤੀਵੀਆਂ ਦੇ ਕਤਾਰਾਂ ਬਣਾ ਕੇ ਖੜੀਆਂ ਹੁੰਦੀਆਂ ਹਨ, ਜਿਨ੍ਹਾਂ ਦੇ ਕੋਲ ਪਾਣੀ, ਮਿੱਟੀ, ਠੀਕਰੀਆਂ ਤੇ ਰੋੜੀਆਂ ਨਾਲ ਭਰੇ ਘੜੇ ਹੁੰਦੇ ਹਨ। ਹੱਥ ਵਿਚ ਉਨ੍ਹਾਂ ਛੜੀਆਂ ਚੁਕੀਆਂ ਹੁੰਦੀਆਂ ਹਨ। ਤੀਵੀਆਂ ਜਵਾਈ ਨੂੰ ਵੰਗਾਰਦੀਆਂ ਹਨ ਤੇ ਚੁਲ੍ਹੇ ਵਲ ਨਹੀਂ ਵਧਣ ਦੇਂਦੀਆਂ। ਇਸੇ ਖਿੱਚ ਧੂਹ ਵਿਚ ਕਈ ਵਾਰ ਤੀਵੀਆਂ ਦੇ ਕਪੜਿਆਂ ਨੂੰ ਅੱਗ ਲਗ ਜਾਂਦੀ ਹੈ। ਕਈ ਵਾਰ ਤਾਂ ਜਵਾਈ ਜ਼ਖਮੀ ਵੀ ਹੋ ਜਾਂਦਾ ਹੈ। ਜਦੋਂ ਜਵਾਈ ਅੱਗ ਲਗਾਉਣ ਵਿਚ ਸਫਲ ਹੋ ਜਾਂਦਾ ਹੈ ਤਾਂ ਉਸ ਨੂੰ ਇਕ ਪਗੜੀ ਤੇ ਕੁਝ ਰੁਪਏ ਭੇਟਾ ਕੀਤੇ ਜਾਂਦੇ ਹਨ।

(ਅ) ਵਿਆਹ ਦੀ ਇਕ ਰੀਤ ਜੋ ਬਹਾਵਲਪੁਰ ਦੇ ਇਲਾਕੇ ਦੇ ਕੁਝ ਕਬੀਲਿਆਂ ਵਿਚ ਪ੍ਰਚਲਤ ਹੈ। ਵਿਆਹ ਤੋਂ ਦੋ ਤਿੰਨ ਦਿਨ ਪਹਿਲਾਂ ਵਰ ਪੱਖ ਦੇ ਕੁਝ ਲੋਕ ਸਥਾਲੇ ਨਾਲ ਕਿਸੇ ਤਲਾਬ, ਖੂਹ ਜਾਂ ਨਹਿਰ ਉਤੇ ਜਾਂਦੇ ਹਨ। ਉਥੇ ਸਥਾਲਾ ਚੁਲ੍ਹਾ ਬਣਾ ਕੇ ਉਪਰ ਪਾਣੀ ਦੀ ਕੜਾਹੀ ਧਰਦਾ ਤੇ ਹੇਠਾਂ ਅੱਗ ਬਾਲਣ ਦਾ ਯਤਨ ਕਰਦਾ ਹੈ। ਵਰ ਪੱਖ ਦੇ ਬਾਕੀ ਲੋਕ ਸਥਾਲੇ ਨੂੰ ਅੱਗ ਬਾਲਣ ਤੋਂ ਰੋਕਦੇ ਹਨ ਅਤੇ ਕੜਾਹੀ ਵਾਲਾ ਪਾਣੀ ਇਕ ਦੂਜੇ ਤੇ ਸੁਟਦੇ ਹਨ। ਅਖੀਰ ਸਭ ਲੋਕ ਭਿਜੇ ਕਪੜਿਆਂ ਨਾਲ ਘਰ ਮੁੜਦੇ ਹਨ।

(ੲ) ਨਕੋਦਰ ਤਹਿਸੀਲ ਦੇ ਗੁਜਰਾਂ ਵਿਚ ਪ੍ਰਚਲਤ ਵਿਆਹ ਨਾਲ ਸੰਬੰਧਿਤ ਇਕ ਰੀਤ; ਜਦੋਂ ਕੰਨਿਆਂ ਪੱਖ ਵਾਲੇ ਬਰਾਤ ਲਈ ਰੋਟੀ ਤਿਆਰ ਕਰਨ ਲਈ ਅੱਗ ਬਾਲਦੇ ਹਨ ਤਾਂ ਵਰ ਪੱਖ ਵਿਚੋਂ ਕੋਈ ਇਕ ਰਿਸ਼ਤੇਦਾਰ ਉਨ੍ਹਾਂ ਨੂੰ ਅੱਗ ਨਹੀਂ ਬਾਲਣ ਦੇਂਦਾ। ਜੇ ਉਹ ਸ਼ਖਸ ਇਸ ਕੰਮ ਵਿਚ ਸਫਲ ਹੋ ਜਾਵੇ ਤਾਂ ਉਸ ਸ਼ਖਸ ਨੂੰ ਕਪੜੇ ਤੇ ਮਠਿਆਈ ਮਾਲੀ ਵਜੋਂ ਦਿਤੀ ਜਾਂਦੀ ਹੈ (ਜਲੰਧਰ ਗਜ਼ਟੀਅਰ, ਪੰਨਾ 87)।

(ਝ-36) ਝੱਲਣਾ :

ਮਸਤੀ ਦੀ ਹਾਲਤ ਵਿਚ, ਜੋਸ਼ ਨਾਲ ਇਧਰ ਉਧਰ

ਸਿਰ ਨੂੰ ਹਿਲੋਰੇ ਦੇਣੇ। ਇਸ ਤਰ੍ਹਾਂ ਕਰਨ ਨਾਲ ਚਿਹਰੇ ਉਤੇ ਜਲਾਲ ਆ ਜਾਂਦਾ ਹੈ ਤੇ ਅੱਖੀਆਂ ਵਿਚ ਖੁਮਾਰੀ। ਲੋਕੀ ਸਮਝਦੇ ਹਨ ਕਿ ਉਸ ਵਿਚ ਕੋਈ ਦੇਵੀ ਸ਼ਕਤੀ ਪ੍ਰਗਟ ਹੋ ਗਈ ਹੈ।

ਦੇਵੀ ਮਾਤਾ ਦੀ ਪੂਜਾ ਕਰਨ ਵਾਲਿਆਂ ਦਾ ਵਿਸ਼ਵਾਸ ਹੈ ਕਿ ਜਦੋਂ ਕਿਸੇ ਕੰਨਿਆਂ/ਤੀਵੀਂ ਵਿਚ ਦੇਵੀ ਪ੍ਰਵੇਸ਼ ਕਰਦੀ ਹੈ ਤਾਂ ਉਹ ਮਸਤੀ ਵਿਚ ਆ ਕੇ ਝੰਮਦੀ ਅਥਵਾ ਝੱਲਦੀ ਹੈ। ਜਦੋਂ ਉਸ ਦੇ ਅੰਦਰ ਦੇਵੀ ਪ੍ਰਗਟ ਹੁੰਦੀ ਹੈ ਤਾਂ ਉਸ ਦਾ ਚਿਹਰਾ ਦੇਵੀ ਆਭਾ ਵਾਲਾ ਹੋ ਜਾਂਦਾ ਹੈ। ਦੇਵੀ ਦੇ ਪੁਜਾਰੀ, ਇਸ ਮੌਕੇ ਉਤੇ ਉਸ ਤੋਂ ਪ੍ਰਸ਼ਨ ਪੁੱਛਦੇ ਹਨ, ਜਿਨ੍ਹਾਂ ਦੇ ਉੱਤਰ ਝੁਲਣ ਵਾਲੀ ਕੰਨਿਆਂ/ਤੀਵੀਂ ਸਹਿਜ ਭਾਵ ਵਿਚ ਦੇਂਦੀ ਹੈ। ਧਾਰਨਾ ਹੈ ਕਿ ਪ੍ਰਸ਼ਨਾਂ ਦੇ ਉੱਤਰ ਉਸ ਤੀਵੀਂ ਦੇ ਮਾਧਿਅਮ ਦੁਆਰਾ ਦੇਵੀ ਖੁਦ ਦੇਂਦੀ ਹੈ ਅਤੇ ਹਰ ਭਵਿਖਬਾਣੀ ਠੀਕ ਨਿਕਲਦੀ ਹੈ।

ਝੁਲਣ ਵਾਲੀ ਤੀਵੀਂ ਨੂੰ ਸ਼ਰਧਾਲੂ 'ਮਾਤਾ' ਦੇ ਆਦਰਯੋਗ ਸ਼ਬਦ ਨਾਲ ਸੰਬੋਧਨ ਕਰਦੇ ਹਨ। ਉਸ ਨੂੰ ਭੇਟਾ ਚਾੜ੍ਹਦੇ ਤੇ ਪੁਨਾਮ ਕਰਦੇ ਹਨ।

(ਝ-37) ਝੇਟੰਡਾ :

ਕਾਂਗੜੇ ਵਿਚ ਵਸਦੇ ਕਬੀਲਿਆਂ ਵਿਚ ਪ੍ਰਥਾ ਹੈ ਕਿ ਜੇਠੇ ਪੁਤਰ ਨੂੰ ਬਾਕੀ ਪੁਤਰਾਂ ਨਾਲੋਂ, ਵਿਰਸੇ ਵਿਚੋਂ ਕੁਝ ਹਿੱਸਾ ਜ਼ਿਆਦਾ ਦਿਤਾ ਜਾਂਦਾ ਹੈ। ਇਹ ਵਾਧੂ ਹਿੱਸਾ ਝੇਟੰਡਾ ਅਖਵਾਉਂਦਾ ਹੈ। ਝੇਟੰਡਾ ਆਮ ਤੌਰ 'ਤੇ ਖੇਤ, ਗਊ ਜਾਂ ਬਲਦ ਆਦਿ ਦੀ ਸ਼ਕਲ ਵਿਚ ਦਿਤਾ ਜਾਂਦਾ ਹੈ।

ਗੱਦੀਆਂ ਵਿਚ ਇਕ ਲੜਕੇ ਨੂੰ ਵਿਰਸੇ ਵਿਚ ਵੀਹ ਫੀਸਦੀ ਝੇਟੰਡਾ ਮਿਲਦਾ ਹੈ, ਪਰ ਜੇ ਪਿਉ ਦੇ ਸਿਰ ਕਰਜ਼ਾ ਹੋਵੇ ਤਾਂ ਜੇਠੇ ਪੁੱਤਰ ਨੂੰ, ਬਾਕੀ ਭਰਾਵਾਂ ਦੇ ਹਿੱਸੇ ਨਾਲੋਂ ਕੁਲ ਰਿਣ ਦਾ ਵੀਹ ਫੀਸਦੀ ਵਧੇਰੇ ਉਤਾਰਨਾ ਪੈਂਦਾ ਹੈ।

ਕਾਂਗੜੇ ਵਿਚ ਜੇ ਕਿਸੇ ਸ਼ਖਸ ਨੇ ਇਕ ਤੋਂ ਵਧੀਕ ਤੀਵੀਆਂ ਨਾਲ ਵਿਆਹ ਕੀਤਾ ਹੋਵੇ, ਤਾਂ ਅਲਾਦ ਵਿਚ ਵਿਰਸੇ ਦੀ ਵੰਡ 'ਚੂਣੇ ਵੰਡ' ਦੀ ਵਿਧੀ ਨਾਲ ਕੀਤੀ ਜਾਂਦੀ ਹੈ ਨਾ ਕਿ ਪੱਗ-ਵੰਡ ਰਾਹੀਂ। ਕਾਂਗੜੇ ਦੇ ਸਭ ਕਬੀਲਿਆਂ ਵਿਚ, ਗੱਦੀਆਂ ਨੂੰ ਛੱਡ ਕੇ, 'ਚੂਣੇ-ਵੰਡ' ਹੀ ਪ੍ਰਚਲਤ ਹੈ। ਪਰ ਗੱਦੀਆਂ ਵਿਚ ਪੱਗ-ਵੰਡ ਦਾ ਰਵਾਜ ਹੈ।

(ਝ-38) ਝੋਕ :

(ੳ) ਲਹਿੰਦੇ ਵਿਚ ਪਿੰਡਾਂ ਤੋਂ ਲਾਂਭੇ ਕਰ ਕੇ ਜਾਂ ਬਾਹਰਵਾਰ ਖੇਤਾਂ ਦੇ ਵਿਚਕਾਰ, ਦਰਖਤਾਂ ਦੇ ਝੁੰਡਾਂ ਵਿਚ ਕੁਝ ਝੁੰਗੀਆਂ ਬਣੀਆਂ ਹੁੰਦੀਆਂ ਹਨ, ਇਨ੍ਹਾਂ ਵਿਚ ਖੇਤਾਂ ਵਿਚ ਕੰਮ ਕਰਨ ਵਾਲੇ ਕਾਮੇ ਤੇ ਕਿਸਾਨ ਆਦਿ ਰਹਿੰਦੇ

ਹਨ। ਇਨ੍ਹਾਂ ਨੂੰ 'ਝੋਕ' ਕਿਹਾ ਜਾਂਦਾ ਹੈ। ਝੰਗ ਦੇ ਇਲਾਕੇ ਵਿਚ ਉਠਾਂ ਵਾਲਿਆਂ ਦੀਆਂ ਝੁਗੀਆਂ, ਜੋ ਪਿੰਡੋਂ ਲਾਂਭੇ ਹੁੰਦੀਆਂ ਹਨ, ਨੂੰ ਵੀ 'ਝੋਕ' ਆਖਦੇ ਹਨ।

ਧਨੀ ਪੌਠੇਹਾਰ ਦੇ ਇਲਾਕੇ ਵਿਚ ਇਨ੍ਹਾਂ ਝੁਗੀਆਂ ਨੂੰ 'ਢੋਕ' ਕਿਹਾ ਜਾਂਦਾ ਹੈ (ਵੱਖੋ : ਢੋਕ)।

(ਅ) ਲੰਮੀ ਹੋਕ ਵਿਚ ਗਾਇਆ ਜਾਣ ਵਾਲਾ, ਵੇਰਾਗ ਦਾ ਗੀਤ। ਝੋਕ ਵਿਚ ਬ੍ਰਿਹੱਦੀ ਮਿਠੀ ਮਿਠੀ ਪੀੜ ਦੇ ਵਰਨਣ ਦੇ ਨਾਲ ਗਿਲੇ-ਸ਼ਿਕਵੇ ਵੀ ਹੁੰਦੇ ਹਨ। ਮਾਹੀ ਤੋਂ ਵਿਛੜ ਕੇ ਮੁਟਿਆਰ ਬ੍ਰਿਹੱਦੀ ਦੇ ਮਠੇ ਸੇਕ ਵਿਚ ਰਿਝਦੀ, ਵੇਰਾਗ ਦੀ ਮੂਰਤ ਬਣੀ ਜਿਵੇਂ ਆਪਣੀ ਵੇਦਨਾ ਸਾਕਾਰ ਕਰ ਰਹੀ ਹੋਵੇ, ਇਨ੍ਹਾਂ ਗੀਤਾਂ ਵਿਚੋਂ 'ਢੋਲੇ' ਵਾਲੀ ਮਿਠਾਸ ਤੇ 'ਮਾਹੀਏ' ਵਾਲੀ ਮਧੁਰਤਾ ਹੈ।

ਝੋਕ ਦਾ ਕਾਵਿ-ਰੂਪ ਬੜਾ ਪੁਰਾਣਾ ਹੈ। ਲਹਿੰਦੇ ਦੇ ਇਲਾਕੇ ਵਿਚ, ਜੋ ਝੋਕਾਂ ਪ੍ਰਚਲਤ ਹਨ, ਉਨ੍ਹਾਂ ਵਿਚ ਕੋਈ ਬਬਰਾਂ ਛੰਦ ਨਹੀਂ ਮਿਲਦਾ। ਕੋਈ ਵੀ ਪਿਆਰ ਦੇ ਵਿਸ਼ੇ ਜਾਂ ਵੇਰਾਗ ਦਾ ਗੀਤ, ਜੋ ਲਮਕਵੀਂ ਸੁਰ ਵਿਚ ਗਾਇਆ ਜਾਵੇ 'ਝੋਕ' ਹੈ। ਇਨ੍ਹਾਂ ਗੀਤਾਂ ਵਿਚ ਪ੍ਰੇਮਕਾ ਆਪਣੇ ਮਾਹੀ ਨੂੰ ਸੰਬੋਧਨ ਕਰ ਕੇ ਆਪਣੀਆਂ ਭਾਵਨਾਵਾਂ ਵਿਅਕਤ ਕਰਦੀ ਹੈ।

ਲਹਿੰਦੇ ਵਿਚ ਝੋਕ ਪਿੰਡੋਂ ਲਾਂਭੇ ਤੇ ਕੁਝ ਦੁਰਾਡੇ ਦੀਆਂ ਉਨ੍ਹਾਂ ਝੁਗੀਆਂ ਦੇ ਸਮੂਹ ਨੂੰ ਕਹਿੰਦੇ ਹਨ, ਜਿਥੇ ਖੇਤਾਂ ਵਿਚ ਕੰਮ ਕਰਨ ਵਾਲੇ ਕਾਮੇ ਤੇ ਕਿਸਾਨ ਆਦਿ ਵਸਦੇ ਹਨ। ਜਿਵੇਂ 'ਮਾਹੀ' ਤੇ 'ਮਹੀਵਾਲ' ਦੇ ਸ਼ਬਦ 'ਪ੍ਰੀਤਮ' ਦੇ ਬੋਧਿਕ ਹਨ, ਇਸੇ ਤਰ੍ਹਾਂ 'ਝੋਕ' ਸ਼ਬਦ ਪ੍ਰੀਤਮ ਦੇ ਰਹਿਣ ਦੇ ਠਿਕਾਣੇ ਦਾ ਬੋਧ ਕਰਵਾਉਂਦਾ ਹੈ।

ਝੋਕ ਕਾਵਿ-ਰੂਪ ਵਿਚ ਮਾਹੀ ਨੂੰ ਸੰਬੋਧਨ ਕਰ ਕੇ ਕੋਈ ਦਿਲੀ ਪੀੜ ਜਾਂ ਵੇਦਨਾ ਵਿਅਕਤ ਕੀਤੀ ਗਈ ਹੋਵੇ। ਕੁਝ ਝੋਕਾਂ ਤਾਂ 'ਝੋਕ' ਸ਼ਬਦ ਤੋਂ ਹੀ ਸ਼ੁਰੂ ਹੁੰਦੀਆਂ ਹਨ। ਜਿਵੇਂ ਹੇਠਲੀ ਪ੍ਰਸਿਧ ਝੋਕ :

ਝੋਕ ਮੇਰੇ ਰਾਝਣ ਵਾਲੀ, ਕਿਤਨੀ ਕੁ ਦੂਰ ਵੇ,
ਅੱਖੀਆਂ ਤੋਂ ਨੇੜੇ ਨੇੜੇ, ਕਦਮਾਂ ਤੋਂ ਦੂਰ ਵੇ।

ਝੋਕ ਮੇਰੇ ਰਾਝੇ ਵਾਲੀ, ਮਿਲ ਮਝੀ ਵਾਲਿਆ।
ਤੇਰੇ ਵਿਛੋੜੇ ਮੇਰਾ, ਤਨ ਮਨ ਜਾਲਿਆ।

ਪਰ ਕੁਝ ਕੁ ਝੋਕਾਂ ਵਿਚ 'ਝੋਕ' ਸ਼ਬਦ ਵਰਤਿਆ ਨਹੀਂ ਮਿਲਦਾ।

(ਝ-39) ਝੋਲ ਸੁਟਣੀ :

ਕਿਸੇ ਦੇ ਘਰੋਂ ਨਕਦੀ, ਸੌਨੇ ਚਾਂਦੀ ਦਾ ਕੋਈ ਗਹਿਣਾ ਜਾਂ ਕੋਈ ਹੋਰ ਨਿਕੀ ਮੋਟੀ ਚੀਜ਼ ਚੋਰੀ ਹੋ ਜਾਵੇ ਤਾਂ ਉਸ ਨੂੰ ਲੱਭਣ ਲਈ 'ਝੋਲ ਸੁਟਾਈ' ਜਾਂਦੀ ਹੈ। ਇਹ ਵਿਧੀ ਬੜੀ ਰੋਚਿਕ ਤੇ ਕਾਰਗਰ ਹੈ। ਉਹ ਸਾਰੇ ਲੋਕ, ਜਿਨ੍ਹਾਂ ਦਾ

ਚੋਰੀ ਵਾਲੇ ਘਰ ਵਿਚ ਬਹੁਤਾ ਆਉਣਾ ਜਾਣਾ ਹੋਵੇ, ਜਾਂ ਜਿਨ੍ਹਾਂ ਉਤੇ ਮਹੱਲੇ ਦੇ ਲੋਕਾਂ ਉਤੇ ਚੋਰੀ ਦਾ ਸ਼ੱਕ ਹੋਵੇ, ਉਹ ਸਭ ਹਨੇਰੇ ਪਏ ਆਪਣੀ ਝੋਲੀ ਵਿਚ ਮਿੱਟੀ ਭਰ ਕੇ ਜਿਸ ਘਰੋਂ ਚੋਰੀ ਹੋਈ ਹੈ, ਉਥੇ ਇਕ ਥਾਂ ਢੇਰ ਲਗਾਈ ਜਾਂਦੇ ਹਨ। ਜਦੋਂ ਸਭ ਲੋਕੀਂ ਮਿੱਟੀ ਸੁਟ ਜਾਂਦੇ ਹਨ ਤਾਂ ਮਿੱਟੀ ਨੂੰ ਫੌਲ ਕੇ ਵੇਖਿਆ ਜਾਂਦਾ ਹੈ। ਕਈ ਵਾਰੀ ਚੋਰੀ ਹੋਈ ਚੀਜ਼ ਮਿਲ ਜਾਂਦੀ ਹੈ। ਝੋਲ ਸੁਟਣ ਦਾ ਮਤਲਬ ਇਹ ਹੁੰਦਾ ਹੈ ਕਿ ਜਿਨ੍ਹਾਂ ਉਤੇ ਚੋਰੀ ਦਾ ਸ਼ੱਕ ਹੋਵੇ, ਉਹ ਪਰਦੇ ਨਾਲ ਢੇਰੀ ਵਿਚ ਚੀਜ਼ ਸੁਟ ਜਾਵੇ। ਇਸ ਤਰ੍ਹਾਂ ਚੀਜ਼ ਵੀ ਮਿਲ ਜਾਂਦੀ ਹੈ ਤੇ ਜਿਸ ਚੋਰੀ ਕੀਤੀ ਹੁੰਦੀ ਹੈ ਉਸ ਦਾ ਪਰਦਾ ਵੀ ਢਕਿਆ ਰਹਿੰਦਾ ਹੈ।

(ਝ-40) ਝੋਲੀ :

(ੳ) ਸਗਾਈ ਨਾਲ ਸੰਬੰਧਿਤ ਇਕ ਰਸਮ: ਕੰਨਿਆਂ ਪੱਖ ਵਾਲੇ ਵਰ ਪੱਖ ਦੇ ਘਰ ਆਉਂਦੇ ਹਨ। ਕੰਨਿਆਂ ਦਾ ਪਿਓ ਵਰ ਦੀ ਝੋਲੀ ਵਿਚ ਰੁਪਏ ਤੇ ਸੁਗਾਤਾਂ ਪਾਉਂਦਾ ਹੈ। ਫਿਰ ਉਸ ਦੇ ਮੱਥੇ ਉਤੇ ਕੇਸਰ ਦਾ ਟਿਕਾ ਲਗਾਂਦਾ ਹੈ। ਪਹਿਲਿਆਂ ਵਿਚ ਆਮ ਲੋਕੀਂ ਇਕ ਰੁਪਿਆ ਝੋਲੀ ਵਿਚ ਪਾਉਂਦੇ ਸਨ। (ਇਬਟਸਨ ਸੈਨਸਿਜ਼ ਰਿਪੋਰਟ 1883, 127) ਅਨੁਸਾਰ ਝੋਲੀ ਵੇਲੇ ਇਕ ਰੁਪਿਆ ਦਿਤਾ ਜਾਂਦਾ। ਇਸ ਰੁਪਏ ਨੂੰ, ਸਾਰੀ ਰਾਤ ਉਸ ਦੁੱਧ ਵਿਚ ਰਖਿਆ ਜਾਂਦਾ, ਜਿਸ ਨੂੰ ਸਵੇਰੇ ਮੱਖਣ ਲਈ ਰਿੜਕਣਾ ਹੁੰਦਾ। ਕੁੱਲ-ਪ੍ਰੋਹਿਤ ਇਸ ਰੁਪਏ ਨੂੰ ਚੁਕਦਾ ਤੇ ਉਸ ਦੇ ਨਾਲ ਨਾਈ ਹੁੰਦਾ, ਜਿਸ ਦੇ ਹਥ ਵਿਚ ਲੰਗੋਟੀ ਤੇ ਨਰੇਲ ਹੁੰਦਾ। ਇਹ ਸਭ ਚੀਜ਼ਾਂ ਵਰ ਦੀ ਝੋਲੀ 'ਚ ਪਾ ਦਿਤੀਆਂ ਜਾਂਦੀਆਂ।

(ਅ) ਮੁਹੱਰਮ ਦੇ ਦਿਨੀਂ ਸ਼ੀਆ ਮੁਸਲਮਾਨ ਆਪਣੇ ਬੱਚਿਆਂ ਦੇ ਗਲੇ ਵਿਚ ਹਰੀ ਜਿਹੀ ਥੈਲੀ ਸੁਭ ਜਾਣ ਕੇ ਲਟਕਾ ਦਿੰਦੇ ਹਨ, ਇਸ ਨੂੰ ਵੀ 'ਝੋਲੀ' ਕਿਹਾ ਜਾਂਦਾ ਹੈ।

(ੲ) ਸਾਧੂਆਂ ਤੇ ਫਕੀਰਾਂ ਦੀ ਭਿਖਿਆ ਮੰਗਣ ਵਾਲੀ ਥੈਲੀ।

(ਝ-41) ਝੋਲੀ ਪਾਉਣਾ :

ਉਪਜਾਇਕਤਾ ਦੀ ਇਕ ਰੀਤ ਜੋ ਸਹਾਨੁਭੂਤੀ ਟੂਣੇ 'ਤੇ ਆਧਾਰਤ ਹੈ। ਨਿਸਚਾ ਹੈ ਕਿ ਬੱਚੇ ਨੂੰ ਗੋਦ ਲੈਣ ਨਾਲ, ਗੋਦ ਲੈਣ ਵਾਲੀ ਤੀਵੀਂ ਦੀ ਜਣਨ-ਸ਼ਕਤੀ ਬਲਵਾਨ ਹੁੰਦੀ ਹੈ ਤੇ ਉਸ ਦੀ ਕੁਖੋਂ ਛੇਤੀ ਬੱਚਾ ਜਨਮ ਲੈਂਦਾ ਹੈ। ਵਿਆਹ ਦੀਆਂ ਰਸਮਾਂ ਰੀਤਾਂ ਵਿਚ 'ਝੋਲੀ ਪਾਉਣ' ਦੀ ਰੀਤ ਖਾਸ ਮਹੱਤਵ ਰਖਦੀ ਹੈ। ਜਦੋਂ ਝੋਲੀ ਆਉਂਦੀ ਹੈ ਤਾਂ ਦੁਲ੍ਹੇ ਦੇ ਘਰ, ਕਈ ਹੋਰ ਰਸਮਾਂ ਦੇ ਨਾਲ ਇਹ ਰੀਤ ਵੀ ਕੀਤੀ ਜਾਂਦੀ ਹੈ। ਦੁਲ੍ਹਨ ਦੀ ਗੋਦ ਵਿਚ ਕੋਈ ਬੱਚਾ ਬਿਠਾਇਆ ਜਾਂਦਾ ਹੈ ਤੇ ਉਹ ਉਸ ਨੂੰ ਲਾਡ ਲਭਾਂਦੀ ਤੇ ਸ਼ਗਨ ਵਜੋਂ ਕੁਝ ਰੁਪਏ ਤੇ ਮਠਿਆਈ ਭੇਟ ਕਰਦੀ ਹੈ। ਇਸ ਰੀਤ ਨੂੰ 'ਗੋਦ ਭਰਨਾ' ਵੀ ਕਹਿੰਦੇ ਹਨ।

(ਟ-1) ਟਉਆ :

ਮਿੱਟੀ ਦੀ ਗੋਲ ਠੀਕਰੀ, ਜਿਸ ਨਾਲ ਬੱਚੇ 'ਸਮੁੰਦਰ ਟਾਪੂ' ਖੇਡਦੇ ਹਨ, ਨੂੰ ਪੁਆਧ ਵਿਚ ਟਉਆ ਕਹਿੰਦੇ ਹਨ। ਟਉਆ ਘੜੇ ਦੀਆਂ ਟੁਟੀਆਂ ਠੀਕਰਾਂ ਨੂੰ ਗੋਲ ਭੰਨ ਕੇ ਤੇ ਪਕੇ ਫਰਸ ਉਤੇ ਰਗੜ ਕੇ ਬਣਾਇਆ ਜਾਂਦਾ ਹੈ। ਇਸ ਨੂੰ 'ਠੀਪਾਂ' ਵੀ ਕਿਹਾ ਜਾਂਦਾ ਹੈ। ਇਸ ਠੀਕਰੀ ਨੂੰ ਚੁੰਮ ਕੇ ਖਿਡਾਰੀ ਖੇਡ ਸ਼ੁਰੂ ਕਰਦਾ ਹੈ।

(ਟ-2) ਟਹਿਣੀ ਫੇਰਨਾ :

ਝਾੜਾ ਜਾਂ ਹਥੋਲਾ ਕਰਨ ਲਗਿਆਂ ਜੋਗੀ/ਚੇਲੇ/ਸਿਆਣੇ ਰੋਗੀ ਨੂੰ ਆਪਣੇ ਸਾਹਮਣੇ ਬਿਠਾ ਕੇ ਮੰਤ੍ਰ ਪੜ੍ਹਦੇ ਤੇ ਫੂਕਾਂ ਮਾਰਦੇ ਹੋਏ ਕਿੱਕਰ ਦੀ ਟਹਿਣੀ ਨਾਲ, ਉਸ ਦਾ ਰੋਗ ਝਾੜਦੇ ਹਨ। ਇਸ ਨੂੰ 'ਟਹਿਣੀ ਫੇਰਨਾ' ਕਹਿੰਦੇ ਹਨ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਰੋਗ ਟਹਿਣੀ ਵਿਚ ਪ੍ਰਵੇਸ਼ ਕਰ ਜਾਂਦਾ ਹੈ। ਜੇ ਕੋਈ ਸ਼ਖਸ/ਜੀਅ ਇਸ ਟਹਿਣੀ ਨੂੰ ਛੂਹ ਲਏ ਤਾਂ ਰੋਗ ਉਸ ਨੂੰ ਚੰਬੜ ਜਾਂਦਾ ਹੈ।

(ਟ-3) ਟੱਕ ਦੇਸ਼ :

ਪੰਜਾਬ ਦਾ ਇਕ ਭੂਖੰਡ, ਜੋ ਝਨਾਂ ਤੇ ਬਿਆਸ ਵਿਚਕਾਰ ਸਥਿਤ ਹੈ। ਪ੍ਰਾਚੀਨ ਕਾਲ ਵਿਚ ਇਥੇ 'ਟੱਕਾ' ਨਾਉਂ ਦੀ ਜਾਤੀ ਦਾ ਪ੍ਰਭੁਤਵ ਚੌਖਾ ਚਿਰ ਰਿਹਾ, ਜਿਸ ਕਰਕੇ ਇਸ ਖੇਤਰ ਦਾ ਨਾਉਂ ਟੱਕ ਦੇਸ਼ ਤੇ ਇਥੋਂ ਦੀ ਭਾਸ਼ਾ ਦਾ ਨਾਉਂ 'ਟੱਕੀ' ਪੈ ਗਿਆ।

(ਟ-4) ਟੱਕ ਲਾਉਣਾ :

ਨਵਾਂ ਮਕਾਨ ਉਸਾਰਨ ਜਾਂ ਖੂਹ, ਤਲਾਬ, ਬਾਉਲੀ ਆਦਿ ਦੀ ਖੁਦਾਈ ਵੇਲੇ, ਪਹਿਲਾਂ ਜ਼ਮੀਨ ਉਤੇ ਕਹੀ ਨਾਲ ਰਸਮੀ ਢੰਗ ਨਾਲ ਟੱਕ ਲਗਾਇਆ ਜਾਂਦਾ ਹੈ। ਆਪੋ ਆਪਣੇ ਧਾਰਮਿਕ ਅੰਕੀਦੇ ਮੁਤਾਬਿਕ ਪਹਿਲਾਂ ਪੂਜਾ ਪਾਠ ਕੀਤਾ ਜਾਂਦਾ ਹੈ। ਹਿੰਦੂ ਪਾਂਧੇ ਨੂੰ ਬੁਲਾ ਲੈਂਦੇ ਹਨ ਤੇ

ਸਿੱਖ ਭਾਈ ਨੂੰ। ਪਹਿਲੀਆਂ ਪੰਜ ਸਤ ਕੋਹੀਆਂ ਕਿਸੇ ਭਲੇ ਪੁਰਸ਼, ਕੁੱਲ ਦੇ ਵਡਿਕੇ ਜਾਂ ਸਾਧ ਸੰਤ ਤੋਂ ਲਗਵਾਈਆਂ ਜਾਂਦੀਆਂ ਹਨ। ਬੂੰਦੀ, ਲਡੂ ਜਾਂ ਪਤਾਸੇ ਦਾ ਮਿਠਾ ਪ੍ਰਸ਼ਾਦਿ ਵੰਡਿਆ ਜਾਂਦਾ ਹੈ ਤਾਂ ਜੋ ਦੇਵਤਿਆਂ ਦੀ ਮਿਹਰ ਹੋਵੇ ਤੇ ਪਾਣੀ ਮਿੱਠਾ ਨਿਕਲੇ। ਵਿਸ਼ਵਾਸ ਹੈ ਕਿ ਇਸ ਤਰ੍ਹਾਂ ਕੰਮ ਸਫਲਤਾ ਨਾਲ ਸਿਰੇ ਚੜ੍ਹਦਾ ਹੈ ਤੇ ਇਸ ਥਾਂ 'ਤੇ ਰਹਿਮਤ ਰਹਿੰਦੀ ਹੈ। ਇਹ ਵਿਚਾਰ ਸਹਾਨੁਭੂਤੀ ਟੂਣੇ ਉਤੇ ਆਧਾਰਤ ਹੈ।

(ਟ-5) ਟੱਕਾ :

ਪੰਜਾਬ ਦੀ ਇਕ ਪ੍ਰਾਚੀਨ ਜਾਤੀ, ਜਿਸ ਦੇ ਅਸਲੇ ਬਾਰੇ ਮਾਨਵ-ਸ਼ਾਸਤ੍ਰੀਆਂ ਦੀਆਂ ਭਿੰਨ ਭਿੰਨ ਰਾਵਾਂ ਹਨ। ਇਸ ਜਾਤੀ ਦਾ ਪ੍ਰਭੁਤਵ ਜਿਸ ਖੇਤਰ 'ਤੇ ਰਿਹਾ, ਉਸ ਨੂੰ 'ਟੱਕਾ ਦੇਸ਼' ਕਿਹਾ ਜਾਣ ਲਗਾ। ਇਨ੍ਹਾਂ ਦੀ ਭਾਸ਼ਾ ਨੂੰ ਟੱਕਾ ਤੇ ਲਿਪੀ ਨੂੰ ਟਾਕਰੀ ਕਿਹਾ ਜਾਂਦਾ ਹੈ। ਪੰਜਾਬ ਦਾ ਪ੍ਰਾਚੀਨ ਨਗਰ ਤਖਸ਼ਿਲਾ ਇਸੇ ਜਾਤੀ ਦਾ ਵਸਾਇਆ ਹੋਇਆ ਹੈ।

ਟੱਕੇ ਕਿਸ ਜਾਤੀ ਤੇ ਨਸਲ ਵਿਚੋਂ ਸਨ? ਇਸ ਬਾਰੇ ਅਨੇਕਾਂ ਮਤ ਪ੍ਰਚਲਤ ਹਨ। ਜਨਰਲ ਕਨਿੰਘਮ ਅਨੁਸਾਰ ਟੱਕੇ ਉਨ੍ਹਾਂ ਮੁਢਲੇ ਅਬਾਦਕਾਰਾਂ ਵਿਚੋਂ ਸਨ, ਜੋ ਆਰੀਆ ਜਾਤੀ ਤੋਂ ਬਾਅਦ ਅੱਟਕ ਦੇ ਇਲਾਕੇ ਵਿਚ ਵਸੇ (ਅੱਟਕ ਗਜ਼ਟੀਅਰ, ਪੰਨਾ 34)। ਇਨ੍ਹਾਂ ਦੀ ਚੜ੍ਹਤ ਜਿਹਲਮ ਤੇ ਅੱਟਕ ਦਰਿਆਵਾਂ ਦੇ ਵਿਚਕਾਰਲੇ ਦੁਆਬੇ ਵਿਚ ਰਹੀ, ਜਿਸ ਨੂੰ ਸਿੰਧ ਸਾਗਰ ਦੁਆਬ ਕਿਹਾ ਜਾਂਦਾ ਹੈ। ਇਸ ਦੁਆਬੇ ਵਿਚ ਤਖਸ਼ਿਲਾ ਸ਼ਹਿਰ ਟੱਕਿਆਂ ਨੇ ਹੀ ਵਸਾਇਆ ਜੋ ਸਿਕੰਦਰ ਦੇ ਹੱਲੇ ਸਮੇਂ ਘੁਗ ਵਸਦਾ ਸੀ। ਜਨਰਲ ਕਨਿੰਘਮ ਅਨੁਸਾਰ ਟੱਕੇ ਜਾਤ ਨਸਲ ਦੇ ਤੁਰਾਨੀ ਸਨ, ਜਿਨ੍ਹਾਂ ਨੂੰ ਦਾਰਾ ਹਿਸਟਸਪਿਸ (Darius Hystaspis) ਦੇ ਰਾਜ ਸਮੇਂ ਕਢ ਦਿਤਾ। ਇਸ ਗੱਲ ਦੀ ਪੁਸ਼ਟੀ ਵਿਚ ਕਨਿੰਘਮ ਦੇ ਦਲੀਲਾਂ ਦੇਂਦਾ ਹੈ। ਇਕ ਤਾਂ ਇਹ ਕਿ ਪਹਿਲੀ ਸਦੀ

ਈਸਵੀ ਵਿਚ ਤਖਸ਼ਿਲਾ ਦਾ ਜ਼ਿਲਾ ਅਮੰਦਾ ਜਾਂ ਅਮੰਦਰਾ ਦੇ ਨਾਉਂ ਨਾਲ ਪ੍ਰਸਿੱਧ ਸੀ, ਜੋ ਸਾਡਾ ਧਿਆਨ ਅਜੋਕੇ ਅਵਾਣਾਂ ਤੇ ਉਨ੍ਹਾਂ ਦੇ ਦੇਸ਼ ਅਵਾਣਕਾਰੀ ਵਲ ਲੈ ਜਾਂਦਾ ਹੈ। ਦੂਜਾ, ਸਿਕੰਦਰ ਦੇ ਹੱਲੇ ਸਮੇਂ ਅਵਾਣਾਂ ਦਾ ਤਖਸ਼ਿਲਾ ਉਤੇ ਕਬਜ਼ਾ ਸੀ ਤੇ ਦੋ ਕੁ ਸਦੀਆਂ ਮਗਰੋਂ ਅਵਾਣਾਂ ਨੂੰ ਇੰਡੋ-ਸਿਥੀਅਨ ਨੇ ਉਥੋਂ ਕਬਜ਼ਾ ਦਿਤਾ ਸੀ।

ਪਰ ਇਲੀਅਟ ਇਸ ਗੱਲ ਨਾਲ ਸਹਿਮਤ ਨਹੀਂ। ਉਸ ਦਾ ਵਿਚਾਰ ਹੈ ਕਿ ਸਿਕੰਦਰ ਦੇ ਹੱਲੇ ਤੋਂ ਲੈ ਕੇ ਫਾ-ਹਿਯਾਨ ਦੀ ਯਾਤ੍ਰਾ ਸਮੇਂ ਤਕ, ਇਕੋ ਜਾਤੀ ਇਸ ਭੂਖੰਡ ਵਿਚ ਰਹਿੰਦੀ ਸੀ। ਉਹ ਇਸ ਦੇ ਸਬੂਤ ਵਿਚ ਇਹ ਦਲੀਲ ਦੇਂਦਾ ਹੈ ਕਿ ਇਸ ਇਲਾਕੇ ਵਿਚ ਸਿਕੰਦਰ ਦੇ ਹੱਲੇ ਸਮੇਂ, ਜੋ ਜਾਤੀ ਵਸਦੀ ਸੀ, ਉਸ ਵਿਚ ਇਹ ਰਿਵਾਜ ਸੀ ਕਿ ਤਿੰਨ ਦਿਨ ਤਾਂ ਮਹਿਮਾਨ ਦੀ ਖਾਤਰ ਕੀਤੀ ਜਾਂਦੀ, ਪਰ ਚੌਥੇ ਦਿਨ ਉਸ ਨੂੰ ਵਿਦਾ ਕਰ ਦਿਤਾ ਜਾਂਦਾ। ਇਹੋ ਪ੍ਰਥਾ ਇਥੋਂ ਦੇ ਲੋਕਾਂ ਵਿਚ, ਫਾ-ਹਿਯਾਨ ਦੇ ਸਮੇਂ ਵੀ ਪ੍ਰਚਲਤ ਸੀ। ਇਸ ਤੋਂ ਖਿਆਲ ਕੀਤਾ ਜਾਂਦਾ ਹੈ ਕਿ ਇਕੋ ਜਾਤੀ ਸਿਕੰਦਰ ਤੋਂ ਲੈ ਕੇ ਫਾ-ਹਿਯਾਨ ਦੇ ਸਮੇਂ ਤਕ ਇਥੇ ਵਸਦੀ ਰਹੀ। ਪੰਜਾਬੀ ਵਿਚ ਵੀ ਅਖਾਣ ਹੈ : 'ਇਕ ਦਿਨ ਤਾਂ ਮਹਿਮਾਨ, ਦੂਜੇ ਦਿਨ ਬੇਈਮਾਨ, ਤੀਜੇ ਦਿਨ ਸ਼ੇਰਾਨ।'

ਹਿਊਨ ਸਾਂਗ ਨੇ ਆਪਣੇ ਸਫ਼ਰਨਾਮੇ ਵਿਚ Tse Kia (ਟੱਕੀ) ਦੇ ਰਾਜ ਦਾ ਜ਼ਿਕਰ ਕੀਤਾ ਹੈ, ਜੋ ਉਸ ਦੇ ਕਬਜ਼ੇ ਅਨੁਸਾਰ ਅਟਕ ਤੋਂ ਲੈ ਕੇ ਬਿਆਸ ਤਕ ਦੇ ਮੈਦਾਨੀ ਖੇਤਰ ਅਤੇ ਪਹਾੜਾਂ ਦੇ ਪੈਰਾਂ ਤੋਂ ਲੈ ਕੇ ਮੁਲਤਾਨ ਦੇ ਹੇਠਾਂ ਵਲ ਪੰਜਾਂ ਦਰਿਆਵਾਂ ਦੇ ਸੰਗਮ ਤਕ ਫੈਲਿਆ ਹੋਇਆ ਸੀ। ਕਨਿੰਘਮ ਅਨੁਸਾਰ ਚੀਨੀ ਸ਼ਬਦ Tse Kia ਜੋ ਹਿਊਨ ਸਾਂਗ ਨੇ ਵਰਤਿਆ ਹੈ, ਉਹ ਸੰਸਕ੍ਰਿਤ ਦੀ ਮੂਰਧਨੀ 'ਟ' ਨੂੰ ਪ੍ਰਯੁਕਤ ਕਰਦਾ ਹੈ ਤੇ ਇਸ ਤਰ੍ਹਾਂ Tse Kia ਦਾ ਉਚਾਰਨ ਟਕੀ ਬਣਦਾ ਹੈ। ਸੋ, ਸਤਵੀਂ ਸਦੀ ਵਿਚ ਟੱਕੀ ਪੰਜਾਬ ਦੇ ਰਾਜ ਦੀ ਨਾਉਂ ਸੀ ਤੇ ਰਾਜਧਾਨੀ ਵੀ। ਇਨ੍ਹਾਂ ਵਲੋਂ ਚਲਾਇਆ ਸਿੱਕਾ 'ਟੱਕਾ' ਦੇ ਨਾਂ ਨਾਲ ਪ੍ਰਸਿੱਧ ਸੀ।

(ਟ-6) ਟਟਹਿਣਾ :

ਜੁਗਨੂੰ ਜੋ ਰਾਤ ਵੇਲੇ ਦੀਵੇ ਵਾਂਗ ਟਿਮ-ਟਿਮਾਂਦਾ ਹੈ। ਇਸ ਦੀ ਹੋਂਦ ਬਾਰੇ ਇਕ ਮੁੱਢੀ ਪ੍ਰਚਲਤ ਹੈ। ਇਕ ਪ੍ਰਾਣੀ ਨੇ ਸੂਰਜ ਦਿਉਤੇ ਦੀ ਪੂਜਾ ਅਰਚਾ ਬੜੀ ਸ਼ਰਧਾ ਨਾਲ ਕੀਤੀ। ਸੂਰਜ ਨੇ ਕੁਝ ਮੰਗਣ ਲਈ ਕਿਹਾ ਤਾਂ ਉਸਨੇ ਰੋਸ਼ਨੀ ਮੰਗੀ। ਸੂਰਜ ਨੇ ਉਸਨੂੰ ਵਰ ਦਿਤਾ ਕਿ ਰੋਸ਼ਨੀ ਉਸਦੇ ਨਾਲ ਨਾਲ ਚਲੇਗੀ। ਰਾਤ ਵੇਲੇ ਘਰ ਵਿਚ ਟਟਹਿਣਾ ਟਿਮਟਿਮਾਵੇ ਤਾਂ ਇਹ ਸੁਭ ਸ਼ਗਨ ਹੁੰਦਾ ਹੈ।

ਘਰ ਵਿਚ ਲਛਮੀ ਆਉਂਦੀ ਤੇ ਖੁਸ਼ਹਾਲੀ ਵਧਦੀ ਹੈ। ਕਈ ਹਿੰਦੂ ਇਸ ਨੂੰ 'ਦੇਵੀ ਦਾ ਦੀਵਾ' ਕਹਿੰਦੇ ਹਨ ਤੇ ਮੁਸਲਮਾਨ 'ਪੀਰ ਦਾ ਦੀਵਾ'।

(ਟ-7) ਟਟੀਹਰੀ :

(ੳ) ਬੱਚਿਆਂ ਦਾ ਇਕ ਖਿਡੌਣਾ, ਜਿਸ ਨੂੰ ਹੱਥ ਵਿਚ ਫੜ ਕੇ ਘੁਮਾਉਣ ਨਾਲ ਟ੍ਰੀਂ ਟ੍ਰੀਂ ਦੀ ਧੁਨੀ ਨਿਕਲਦੀ ਹੈ।

(ਅ) ਬੱਚਿਆਂ ਦਾ ਰਿਹੜੇ ਦੀ ਸ਼ਕਲ ਦਾ ਇਕ ਖਿਡੌਣਾ। ਹੇਠਾਂ ਦੋ ਪਹੀਏ ਲਗੇ ਹੁੰਦੇ ਹਨ ਤੇ ਉਪਰ ਕਾਨਿਆਂ ਦੀ ਡਫ ਬਣਾ ਕੇ ਕਾਗਜ਼ ਮੜ੍ਹਿਆ ਹੁੰਦਾ ਹੈ। ਪਿਛੇ ਦੋ ਕਾਨੇ ਬੱਧੇ ਹੁੰਦੇ ਹਨ, ਬੱਚੇ ਇਸ ਨਾਲ ਡੱਰੀ ਬੰਨ੍ਹ ਕੇ, ਜਦੋਂ ਚਲਾਂਦੇ ਹਨ ਤੇ ਦੋਵੇਂ ਕਾਨੇ ਵਾਰੋ ਵਾਰੀ ਡਫ ਉਤੇ ਵਜਦੇ ਹਨ ਤੇ ਟ੍ਰੀਂ ਟ੍ਰੀਂ ਦੀ ਧੁਨੀ ਨਿਕਲਦੀ ਹੈ। ਟਟੀਹਰੀ ਵਾਂਗ ਚਲਣ ਕਰਕੇ ਖਿਡੌਣੇ ਦਾ ਨਾਂ 'ਟਟੀਹਰੀ' ਪੈ ਗਿਆ।

(ੲ) ਇਕ ਛੋਟੀ ਜਿਹੀ ਚਿੜੀ ਜਿਸ ਦੀਆਂ ਲੱਤਾਂ ਲੰਮੀਆਂ ਹੁੰਦੀਆਂ ਹਨ। ਇਹ ਚਿੜੀ ਨਦੀ ਨਾਲਿਆਂ, ਛਪੜਾਂ ਤੇ ਦਰਿਆਵਾਂ ਦੇ ਕੰਢੇ ਫੁਦਕਦੀ ਰਹਿੰਦੀ ਹੈ। ਧਾਰਨਾ ਹੈ ਕਿ ਟਟੀਹਰੀ ਰਾਤ ਵੇਲੇ ਲੱਤਾਂ ਉਪਰ ਅਸਮਾਨ ਵਲ ਉੱਚੀਆਂ ਕਰ ਕੇ ਸੌਂਦੀ ਹੈ। ਇਸ ਦਾ ਵਹਿਮ ਹੈ ਕਿ ਰਾਤ ਨੂੰ ਆਕਾਸ਼ ਹੇਠਾਂ ਡਿਗ ਪਿਆ ਤਾਂ ਉਹ ਆਪਣੀਆਂ ਲੱਤਾਂ ਨਾਲ ਥੰਮ ਲਏਗੀ।

ਜਦੋਂ ਕੋਈ ਸ਼ਖਸ ਆਪਣੀ ਹੈਸੀਅਤ ਤੋਂ ਵਧ ਵਿਖਾਵਾ ਕਰੇ ਤਾਂ ਉਸ ਲਈ ਟਟੀਹਰੀ ਦਾ ਪ੍ਰਤੀਕ ਵਰਤਿਆ ਜਾਂਦਾ ਹੈ।

ਅਖਾਣ : ਹੰਸਾਂ ਨਾਲ ਟਟੀਹਰੀ ਕਿਉਂ ਪਹੁੰਚੇ ਦੌੜੀ।

ਟਟੀਹਰੀ ਬੜੀ ਫੁਰਤੀਲੀ ਚਿੜੀ ਹੈ। ਧਾਰਨਾ ਹੈ ਕਿ ਜੇ ਸਫਰ ਕਰਨ ਲਗਿਆਂ, ਘਰੋਂ ਨਿਕਲਦਿਆਂ ਟਟੀਹਰੀ ਮਿਲ ਜਾਵੇ ਤਾਂ ਸੁਭ ਸ਼ਗਨ ਹੈ। ਸਫਰ ਛੇਤੀ ਮੁਕਦਾ ਹੈ।

(ਟ-8) ਟੰਡਨ :

ਖਤ੍ਰੀਆਂ ਦੀ ਇਕ ਗੋਤ; ਟੰਡਨ ਸ਼ਬਦ ਸੰਸਕ੍ਰਿਤ ਦੇ ਮਾਰਤੰਡ ਦਾ ਵਿਗਾੜ ਹੈ, ਇਸ ਦੇ ਅਰਥ ਸੂਰਜ ਦੇ ਹਨ। ਪਰ ਇਸ ਜਾਤੀ ਦਾ ਵਿਚਾਰ ਹੈ ਕਿ ਟੰਡਨ ਸ਼ਬਦ 'ਤਣ' ਤੋਂ ਬਣਿਆ ਹੈ, ਜਿਸ ਦੇ ਅਰਥ ਹਨ 'ਅਕੜ ਕੇ ਖੜੇ ਹੋਣਾ'। ਟੰਡਨ ਅਗਨੀ ਵੰਸ਼ੀ ਖਤ੍ਰੀ ਹਨ। ਇਨ੍ਹਾਂ ਵਿਚ ਆਮ ਖਤ੍ਰੀਆਂ ਵਾਲੀਆਂ ਰੀਤਾਂ ਹੀ ਪ੍ਰਚਲਤ ਹਨ।

(ਟ-9) ਟੱਪਾ :

ਇਕ ਪੂਰਾ ਲਘੂ ਗੀਤ ਜਾਂ ਕਿਸੇ ਲੰਮੇ ਗੀਤ ਦਾ ਇਕ ਪੱਦਾ। ਪੰਜਾਬੀ ਦੇ ਕੁਝ ਲੋਕ-ਗੀਤ, ਖਾਸ ਤੌਰ ਉੱਤੇ 'ਮਾਹੀਆ' ਤੇ 'ਢੋਲਾ', ਇਕੋ ਟੱਪੇ ਦੇ ਹੁੰਦੇ ਹਨ ਅਤੇ ਇਨ੍ਹਾਂ ਨੂੰ ਤਰਤੀਬਵਾਰ 'ਮਾਹੀਏ ਦਾ ਟੱਪਾ' ਅਥਵਾ 'ਢੋਲੇ ਦਾ ਟੱਪਾ' ਵੀ ਕਹਿ ਲਿਆ ਜਾਂਦਾ ਹੈ। 'ਮਾਹੀਏ ਦਾ ਟੱਪਾ' ਤਾਂ ਤਿੰਨ ਸਤਰਾਂ ਦਾ ਹੁੰਦਾ ਹੈ, ਜੋ ਆਪਣੇ ਆਪ ਵਿਚ ਸੰਪੂਰਨ ਇਕਾਈ ਹੈ। ਢੋਲੇ ਦੇ ਟੱਪੇ ਤਿੰਨ ਜਾਂ ਜ਼ਿਆਦਾ ਸਤਰਾਂ ਦੇ ਵੀ ਹੁੰਦੇ ਹਨ।

ਪੰਜਾਬੀ ਦੇ ਬਹੁਤੇ ਲੰਮੇ ਗੀਤ ਛੋਟੇ ਛੋਟੇ ਟੱਪਿਆਂ ਤੇ ਬੰਦਾਂ ਵਿਚ ਹੁੰਦੇ ਹਨ। ਟੱਪਿਆਂ ਦੀ ਗਿਣਤੀ ਮਿਥੀ ਹੋਈ ਨਹੀਂ ਹੁੰਦੀ। ਕੋਈ ਗੀਤ ਦੋ ਟੱਪਿਆਂ ਦਾ ਹੈ ਤੇ ਕੋਈ ਦਸ ਟੱਪਿਆਂ ਦਾ ਵੀ। ਟੱਪਿਆਂ ਤੇ ਪੱਦਿਆਂ ਵਿਚ ਅੰਤਰ ਹੈ। ਭਾਵੇਂ ਟੱਪਾ ਤੇ ਪੱਦਾ ਦੋਵੇਂ ਹੀ, ਕਿਸੇ ਲੰਮੇ ਗੀਤ ਦੇ ਅੰਗ ਹੁੰਦੇ ਹਨ, ਪਰ ਟੱਪਾ ਕੋਈ ਸੰਪੂਰਨ ਇਕਾਈ ਹੁੰਦੀ ਹੈ, ਭਾਵ ਦੀਵੇ ਦੀ ਅਜਿਹੀ ਜੋਤ ਜੋ ਇਕਲਿਆਂ ਹੀ ਟਿਮਟਿਮਾਂਦੀ ਤੇ ਕੋਈ ਹੋਰ ਟੇਕ ਨਹੀਂ ਲਭਦੀ। ਟੱਪਾ ਜੇ ਕਿਸੇ ਲੰਮੇ ਗੀਤ ਦਾ ਹਿਸਾ ਵੀ ਹੋਵੇ ਤਾਂ ਵੀ ਉਹ ਆਪਣੇ ਆਪ ਵਿਚ ਸਵੈ-ਸੰਪੰਨ ਹੁੰਦਾ ਹੈ ਤੇ ਮੂਲ ਗੀਤ ਨਾਲੋਂ ਅੱਡ ਹੋ ਕੇ ਵੀ ਸੰਪੂਰਨ ਲਗਦਾ ਹੈ। ਪਰ ਪੱਦੇ ਬਾਰੇ ਇਹ ਨਹੀਂ ਕਿਹਾ ਜਾ ਸਕਦਾ। ਪੱਦਾ ਗੀਤ ਦੇ ਬਾਕੀ ਪਦਿਆਂ ਨਾਲੋਂ ਨਿਖੜ ਕੇ, ਗਉ ਤੋਂ ਵਿਛੜੇ ਵੱਢੇ ਵਾਂਗ ਲਗਦਾ ਹੈ।

ਗੀਤ ਦੀਆਂ ਸਵੈ-ਸੰਪੰਨ ਤੁਕਾਂ ਦਾ ਨਾਉਂ ਟੱਪਾ ਇਸ ਲਈ ਪਿਆ ਕਿ ਇਨ੍ਹਾਂ ਵਿਚ ਮਨ ਦੇ ਉਛਾਲ ਹੁੰਦੇ ਹਨ, ਜਿਵੇਂ ਗੇਂਦ ਜ਼ਿਮੀਂ ਨਾਲ ਛੁਹ ਕੇ ਉਪਰ ਵਲ ਭੁੜਕਦੀ ਹੈ, ਤਿਵੇਂ ਟੱਪੇ ਭਾਵ ਨਾਲ ਇਕ-ਰਸ ਹੋ ਕੇ ਮਨ ਨੂੰ ਤਰੰਗਤ ਕਰਦੇ ਤੇ ਉਛਾਲਦੇ ਹਨ।

(ਟ-10) ਟੱਬਰ :

ਪੰਜਾਬੀ ਸਮਾਜ ਦੀ ਪ੍ਰਥਮ ਇਕਾਈ ਟੱਬਰ ਹੈ। ਟੱਬਰ ਇਕੋ ਪ੍ਰਵਾਰ ਦੇ ਜੀਆਂ ਨੂੰ ਕਿਹਾ ਜਾਂਦਾ ਹੈ, ਜਿਨ੍ਹਾਂ ਦੀ ਰੋਟੀ ਇਕ ਚੁਲ੍ਹੇ ਤੇ ਪਕਦੀ ਹੋਵੇ। ਕਈ ਵਾਰ ਤਾਂ ਇਹ ਟੱਬਰ ਪਤੀ-ਪਤਨੀ ਤੇ ਉਸ ਦੇ ਬੱਚਿਆਂ ਤਕ ਹੀ ਸੀਮਤ ਹੁੰਦਾ ਹੈ, ਪਰ ਸਾਂਝੇ ਪ੍ਰਵਾਰਾਂ ਵਿਚ ਟੱਬਰ ਇਤਨਾ ਵਿਆਪਕ ਹੁੰਦਾ ਹੈ ਕਿ ਇਸ ਵਿਚ ਪਤੀ ਪਤਨੀ, ਪਤੀ ਦੇ ਮਾਂ-ਪਿਓ ਅਤੇ ਭਰਾ ਭਰਜਾਈਆਂ, ਭਤੀਜੇ ਭਤੀਜੀਆਂ, ਅਣਵਿਆਹੇ ਭਰਾ ਭੈਣ ਤੇ ਬੱਚੇ ਸ਼ਾਮਿਲ ਹੁੰਦੇ ਹਨ।

ਅਖਾਣਾਂ ਵਿਚ ਵਡੇ ਟਬਰ ਨੂੰ ਨਿੰਦਿਆ ਗਿਆ ਹੈ। ਵੱਡਾ ਟਬਰ, ਦੁਖਾਂ ਵਿਚ ਵਾਧਾ ਕਰਦਾ ਹੈ।

ਬਹੁ ਪੁੱਤੀਂ ਕੁੱਲ ਮਿਹਣਾ

ਬਹੁ ਮੀਂਹੀਂ ਕਣ ਘੱਟ।

ਜਿਤਨਾ ਟੱਬਰ, ਉਤਨਾ ਮੁਕਾਲਾ

ਜਿਤਨਾ ਕੱਪੜ ਉਤਨਾ ਪਾਲਾ।

ਦੋ ਪੁੱਤਰ ਤੇ ਇਕ ਧੀ ਨੂੰ ਆਦਰਸ਼ਕ ਟੱਬਰ 'ਨਿਆ ਗਿਆ' ਹੈ :—

ਟੱਬਰ ਦਈਂ ਸਮੂਹਾਂ,

ਇਕ ਧੀ ਤੇ ਦੋ ਨੂੰਹਾਂ।

(ਟ-11) ਟੱਮਕ :

(ੳ) ਧੌਂਸੇ ਦੀ ਸ਼ਕਲ ਦਾ ਢੋਲ; ਜਿਸ ਨੂੰ ਕਿਸੇ ਕਲਬੂਤ ਉਤੇ ਰਖ ਕੇ ਵਜਾਇਆ ਜਾਂਦਾ ਹੈ। ਵਿਆਹ ਸ਼ਾਦੀ ਸਮੇਂ ਟੱਮਕ ਵਜਾਉਣਾ ਸ਼ਗਨ ਸਮਝਿਆ ਜਾਂਦਾ ਰਿਹਾ ਹੈ। ਛੋਟੇ ਅਕਾਰ ਦੇ ਟਮਕ ਨੂੰ 'ਟਮਕੀ' ਕਹਿੰਦੇ ਹਨ।

(ਅ) ਇਕ ਵਡਾ ਪਟਾਰਾ, ਜਿਸ ਵਿਚ ਕੰਨਿਆਂ ਦੇ ਦਾਜ ਦੇ ਕਪੜੇ ਤੇ ਹਾਰ-ਸ਼ਿੰਗਾਰ ਦੀਆਂ ਵਸਤਾਂ ਰਖੀਆਂ ਹੁੰਦੀਆਂ ਹਨ। ਇਸ ਨੂੰ ਕਹਾਰ ਚੁਕ ਕੇ, ਡੌਲੀ ਦੇ ਨਾਲ ਨਾਲ ਤੁਰਦੇ ਹਨ।

(ਟ-12) ਟਮਕੀਰਾ :

ਇਕ ਖਾਸ ਤਰ੍ਹਾਂ ਦਾ ਡਫ, ਜਿਸ ਨੂੰ ਲੱਕ ਨਾਲ ਬੰਨ੍ਹ ਕੇ, ਛਿੱਟੀਆਂ ਨਾਲ ਵਜਾਇਆ ਜਾਂਦਾ ਹੈ, ਇਸ ਨੂੰ 'ਫਮਕੀਰ' ਵੀ ਕਹਿੰਦੇ ਹਨ।

(ਟ-13) ਟਰੂ :

ਈਦ ਤੋਂ ਅਗਲਾ ਦਿਨ, ਜਦੋਂ ਈਦ ਦੇ ਤਿਉਹਾਰ ਦੀ ਬਚੀ ਮਠਿਆਈ ਤੇ ਹੋਰ ਛਾਲੜੂ ਪਦਾਰਥ ਖਾਧੇ ਜਾਂਦੇ ਹਨ। ਬਾਕੀ ਸਭ ਪਦਾਰਥ ਗਰੀਬਾਂ ਵਿਚ ਵੰਡ ਦਿਤੇ ਜਾਂਦੇ ਹਨ। ਅਖਾਣ ਵੀ ਹੈ; ਈਦ ਪਿਛੋਂ ਟਰੂ।

(ਟ-14) ਟੱਲੀ :

ਪੰਜਾਬੀਆਂ ਵਿਚ ਪਸ਼ੂਆਂ ਮਝਾਂ, ਗਾਂਵਾਂ, ਉੱਠਾਂ ਤੇ ਘੋੜਿਆਂ ਆਦਿ ਦੇ ਗਲ ਵਿਚ ਟੱਲੀਆਂ ਦੀ ਮਾਲਾ ਜਹੀ ਬਣਾ ਕੇ ਪਾਉਣ ਦਾ ਰਵਾਜ ਹੈ। ਕਈ ਮਾਵਾਂ ਨਿੱਕੀ ਜਿਹੀ ਟੱਲੀ ਡੋਰੇ ਨਾਲ ਬੰਨ੍ਹ ਕੇ, ਆਪਣੇ ਬੱਚੇ ਦੇ ਗਲ ਵਿਚ ਲਟਕਾ ਦੇਂਦੀਆਂ ਹਨ।

ਟੱਲੀ ਚੰਦਰੀਆਂ ਰੂਹਾਂ ਤੇ ਭੂਤ-ਪ੍ਰੇਤਾਂ ਤੋਂ ਰਖਿਆ ਲਈ ਬੰਨ੍ਹੀ ਜਾਂਦੀ ਹੈ। ਲੋਹੇ ਤੋਂ ਚੰਦਰੀਆਂ ਰੂਹਾਂ ਭੈਅ ਖਾਂਦੀਆਂ ਹਨ ਅਤੇ ਲੋਹੇ ਦੇ ਨੇੜੇ ਨਹੀਂ ਢੁਕਦੀਆਂ। ਕਦੇ ਲੋਹੇ ਦੀ ਟੱਲੀ, ਇਸੇ ਭਾਵ ਨਾਲ ਬੱਚੇ ਦੇ ਗਲ ਵਿਚ

ਪਹਿਨਾਈ ਜਾਂਦੀ ਸੀ। ਬੱਚੇ/ਪਸ਼ੂ ਦੇ ਗਲ ਵਿਚ ਟੱਲੀ ਦੀ ਖੜਕਾਰ, ਚੰਦਰੀਆਂ ਰੂਹਾਂ ਨੂੰ ਲੋਹੇ ਦੀ ਹੋਂਦ ਦਾ ਅਹਿਸਾਸ ਕਰਵਾਉਣ ਲਈ ਸੀ। ਟੱਲੀ ਦੀ ਖੜਕਾਰ ਇਹ ਜਤਨਾਂ ਦੇਂਦੀ ਸੀ ਕਿ ਅਮੁਕੇ ਨੇ ਲੋਹਾ ਪਹਿਨਿਆ ਹੋਇਆ ਹੈ।

ਜਦੋਂ ਲੋਹੇ ਦਾ ਯੁੱਗ ਆਰੰਭ ਹੋਇਆ ਤਾਂ ਲੋਹ-ਯੁੱਗ ਵਿਚ ਪ੍ਰਵੇਸ਼ ਕਰਨ ਵਾਲੇ ਆਪਣੇ ਆਪ ਨੂੰ ਪਥਰ-ਯੁੱਗ ਤੋਂ ਨਿਖੇੜਨ ਲਈ, ਗਲ ਵਿਚ ਲੋਹੇ ਦੀ ਕੋਈ ਵਸਤੂ ਟੱਲੀ ਆਦਿ ਪਹਿਨਿਆ ਕਰਦੇ ਸਨ। ਪਥਰ ਯੁੱਗ ਦੇ ਕਬੀਲੇ ਲੋਹਾ ਯੁੱਗ ਦੇ ਕਬੀਲਿਆਂ ਦੇ ਪ੍ਰਫਾਵੇਂ ਤੋਂ ਡਰਦੇ ਸਨ, ਕਿਉਂ ਜੋ ਇਨ੍ਹਾਂ ਦੇ ਧਾਤ ਦੇ ਤੇਜ਼ ਹਥਿਆਰ ਦਾ ਉਹ ਮੁਕਾਬਲਾ ਨਹੀਂ ਸਨ ਕਰ ਸਕਦੇ।

ਜੇ ਕਿਸੇ ਮਾਂ ਦੇ ਬੱਚੇ ਉਪਰਬਲੀ ਮਰਦੇ ਜਾਣ ਤਾਂ ਉਹ ਆਪਣੇ ਨਵੇਂ ਬੱਚੇ ਦੇ ਗਿਟਿਆਂ ਨਾਲ ਟੱਲੀ ਬੰਨ੍ਹ ਦੇਂਦੀ ਹੈ। ਗਿਟਿਆਂ ਤੇ ਟੱਲੀ ਬੰਨ੍ਹਣ ਨਾਲ ਬੱਚੇ ਉੱਤੇ ਟੂਣੇ ਟੱਪੇ ਦਾ ਅਸਰ ਨਹੀਂ ਹੁੰਦਾ। ਜੇ ਬੱਚਾ ਹਨੇਰੇ ਸਵੇਰੇ, ਕਿਸੇ ਥਾਂ-ਕੁਥਾਂ ਨੂੰ ਉਲੰਘੇ ਤਾਂ ਟੱਲੀ ਉਸਦੀ ਰੱਖਿਆ ਕਰਦੀ ਹੈ।

ਹਿੰਦੂਆਂ ਦੇ ਮੰਦਰਾਂ ਵਿਚ ਨਿਕੇ-ਵਡੇ ਅਨੇਕਾਂ ਟੱਲ ਲਟਕੇ ਹੁੰਦੇ ਹਨ, ਜਿਨ੍ਹਾਂ ਨੂੰ ਸ਼ਰਧਾਲੂ ਖੜਕਾਂਦੇ ਹਨ। ਟੱਲ ਦੀ ਖੜਕਾਰ ਇਕ ਤਾਂ ਪ੍ਰੇਤ-ਰੂਹਾਂ ਨੂੰ ਦੂਰ ਰਖਦੀ ਹੈ ਤੇ ਉਹ ਪ੍ਰਾਰਥਨਾ ਵਿਚ ਵਿਘਨ ਨਹੀਂ ਪਾਉਂਦੀਆਂ, ਦੂਜਾ ਸੁਤੇ ਦੇਵਤੇ ਜਾਗ ਪੈਂਦੇ ਹਨ। ਫਲਸਰੂਪ ਸ਼ਰਧਾਲੂ ਦੀ ਪ੍ਰਾਰਥਨਾ ਕਬੂਲ ਪੈਂਦੀ ਹੈ।

(ਟ-15) ਟਾਹਣਾਂ :

ਇਕ ਖੇਡ, ਜਿਸ ਨੂੰ 'ਬਾਰਾਂ ਟਹਿਣਾਂ' ਵੀ ਕਿਹਾ ਜਾਂਦਾ ਹੈ। ਇਸ ਨੂੰ ਦੋ ਖਿਡਾਰੀ ਆਮ੍ਹੇ ਸਾਹਮਣੇ ਬੈਠ ਕੇ ਖੇਡਦੇ ਹਨ। ਕਿਸੇ ਗੱਤੇ ਉੱਤੇ ਜਾਂ ਕਈ ਵਾਰ ਧਰਤੀ ਉੱਤੇ 25 ਖਾਨੇ ਬਣਾ ਲਏ ਜਾਂਦੇ ਹਨ। ਹਰੇਕ ਖਿਡਾਰੀ ਕੋਲ 12 ਗੀਟੀਆਂ ਹੁੰਦੀਆਂ ਹਨ, ਜਿਨ੍ਹਾਂ ਨੂੰ ਉਹ ਆਪਣੇ ਪਾਸੇ ਦੀਆਂ ਦੋ ਕਤਾਰਾਂ ਦੀਆਂ ਬਿੰਦੀਆਂ ਉੱਤੇ ਰਖ ਦੇਂਦੇ ਹਨ। ਫਿਰ ਵਾਰੋ ਵਾਰ, ਚੋਸਰ ਦੀ ਖੇਡ ਵਾਂਗ ਚਾਲ ਚਲੀ ਜਾਂਦੀ ਹੈ। ਹਰ ਗੀਟੀ ਇਕ ਘਰ ਚਲਦੀ ਹੈ। ਜਿਸ ਧਿਰ ਦੀਆਂ ਸਾਰੀਆਂ ਗੀਟੀਆਂ ਪਹਿਲਾਂ ਮਰ ਜਾਣ ਉਹ ਹਾਰ ਜਾਂਦਾ ਹੈ।

(ਟ-16) ਟਾਹਰ :

ਸਖੀ ਸਰਵਰ ਦੇ ਪੈਰੋਕਾਰ ਦਾ ਉੱਚੀ ਸੁਰ ਵਿਚ ਪੜ੍ਹਿਆ ਮੰਤ੍ਰ। ਸਖੀ ਸਰਵਰ ਦੇ ਪੈਰੋਕਾਰ 'ਭਰਾਈ' ਨੂੰ ਜਦੋਂ ਰੋਟ ਭੇਟ ਕਰਦੇ ਹਨ, ਤਾਂ ਇਕ ਖਾਸ ਮੰਤ੍ਰ ਉੱਚੀ ਸੁਰ ਵਿਚ ਅਲਾਪਦੇ ਹਨ, ਇਸ ਨੂੰ 'ਟਾਹਰ' ਕਹਿੰਦੇ ਹਨ।

(ਟ-17) ਟਾਹਲੀ :

ਸੀਸਮ; ਟਾਹਲੀ ਦੇ ਦਰਖਤ ਪੰਜਾਬ ਵਿਚ ਕਾਫ਼ੀ ਮਾਤਰਾ ਵਿਚ ਮਿਲਦੇ ਹਨ। ਇਸ ਦੀ ਲਕੜੀ ਰਤਾ ਕੁ ਕਾਲੇ ਭਾਂ ਦੀ ਹੁੰਦੀ ਹੈ ਅਤੇ ਵਧੇਰੇ ਪੁੱਖਤਾ ਤੇ ਹੰਢਣਸਾਰ ਵੀ। ਇਸ ਦੇ ਪਲੰਘ ਪੀੜ੍ਹੇ ਆਦਿ ਬਣਾਏ ਜਾਂਦੇ ਹਨ ਟਾਹਲੀ ਆਮ ਤੌਰ ਤੇ ਸੈਲਾਬੀ ਭੰਇ ਵਿਚ ਹੁੰਦੀ ਹੈ।

ਟਾਹਲੀ ਨਾਲ ਕਈ ਤਰ੍ਹਾਂ ਦੀ ਲੋਕਧਾਰਾ ਜੁੜੀ ਹੋਈ ਹੈ। ਟਾਹਲੀ ਨਾਲ ਤੀਜਾਂ ਨੂੰ ਪੀਂਘਾਂ ਪੈਂਦੀਆਂ ਹਨ ਤੇ ਇਹ ਸੁਭ ਸਮਝੀ ਜਾਂਦੀ ਹੈ।

(ਟ-18) ਟਾਹਲੀ ਸਾਹਿਬ :

ਜਿਨ੍ਹਾਂ ਟਾਹਲੀ ਦੇ ਰੁੱਖਾਂ ਹੇਠ ਕੋਈ ਗੁਰ-ਵਿਅਕਤੀ, ਆਪਣੇ ਜੀਵਨ ਕਾਲ ਵਿਚ, ਵਿਰਾਜੇ ਜਾਂ ਜਿਨ੍ਹਾਂ ਟਾਹਲੀਆਂ ਦਾ, ਸਾਖੀਆਂ ਜਾਂ ਸਿੱਖ ਇਤਿਹਾਸ ਵਿਚ ਜ਼ਿਕਰ ਮਿਲਦਾ ਹੈ, ਉਨ੍ਹਾਂ ਸਭਨਾਂ ਨੂੰ ਸਿੱਖ ਭਾਈਚਾਰਾ ਪਵਿਤ੍ਰ ਮੰਨਦਾ ਹੈ ਤੇ ਆਦਰ ਨਾਲ ਟਾਹਲੀ ਸਾਹਿਬ ਕਹਿੰਦੇ ਹਨ। ਇਨ੍ਹਾਂ ਵਿਚੋਂ ਕੁਝ ਟਾਹਲੀਆਂ ਦੇ ਦੁਆਲੇ ਗੁਰਧਾਮ ਵੀ ਬਣੇ ਹੋਏ ਹਨ, ਗੁਰਬਾਣੀ ਅਨੁਸਾਰ, 'ਜਿਥੇ ਜਾਇਓ ਬਹੇ ਮੇਰਾ ਸਤਿਗੁਰੂ ਸੋਈ ਥਾਨ ਸੁਹਾਵਾ ਰਾਮ ਰਾਜੇ'।

ਟਾਹਲੀ ਸਾਹਿਬ ਸੰਤੋਖਸਰ : ਅੰਮ੍ਰਿਤਸਰ ਵਿਚ ਸੰਤੋਖਸਰ ਦੇ ਕੰਢੇ ਇਕ ਪੁਰਾਣੀ ਟਾਹਲੀ ਹੈ। ਸੰਤੋਖਸਰ ਦੇ ਕੱਚੇ ਤਾਲ ਦੀ ਖੁਦਾਈ ਗੁਰੂ ਰਾਮਦਾਸ ਜੀ ਨੇ ਕਰਵਾਈ ਸੀ। ਬਾਅਦ ਵਿਚ ਗੁਰੂ ਅਰਜਨ ਦੇਵ ਜੀ ਨੇ, 1588 ਈ. ਵਿਚ, ਇਥੇ ਇਕ ਪੱਕਾ ਤਾਲ ਬਣਵਾਇਆ। ਰਵਾਇਤ ਹੈ ਕਿ ਸੰਤੋਖਸਰ ਦੇ ਤਾਲ ਦੀ ਉਸਾਰੀ ਸਮੇਂ ਗੁਰੂ ਰਾਮਦਾਸ ਜੀ ਤੇ ਗੁਰੂ ਅਰਜਨ ਦੇਵ ਜੀ ਇਸੇ ਟਾਹਲੀ ਹੇਠ ਵਿਰਾਜਦੇ ਸਨ।

(ਟ-19) ਟਾਂਕ 'ਛਤਰੀ' :

ਇੱਕ ਪਛੜੀ ਸ਼੍ਰੇਣੀ, ਜਿਸ ਨੂੰ ਛੀਬਾਂ ਵੀ ਕਹਿੰਦੇ ਹਨ ਟਾਂਕ 'ਛਤਰੀ' ਨਾਲ ਪ੍ਰਸਿਧ ਹੈ।

(ਟ-20) ਟਾਂਕ ਜਿਸਤ :

(ੳ) ਜੂਏ ਦੀ ਖੇਡ ਵਿਚ, 'ਟਾਂਕ' ਤੋਂ ਭਾਵ ਉਸ ਗਿਣਤੀ ਦਾ ਹੈ, ਜੋ ਦੋ ਉੱਤੇ ਪੂਰੀ ਨਾ ਉਤਰਦੀ ਹੋਵੇ। ਦੋ ਉੱਤੇ ਪੂਰੀ ਉਤਰੀ ਗਿਣਤੀ 'ਜਿਸਤ' ਹੁੰਦੀ ਹੈ। ਤਿੰਨ 'ਟਾਂਕ' ਹੈ ਪਰ ਚਾਰ 'ਜਿਸਤ'।

(ਅ) ਪੁਰਾਣਾਂ ਅਨੁਸਾਰ ਇਕ ਪ੍ਰਕਾਰ ਦੀ ਸ਼ਰਾਬ ਜੋ ਪੁਰਾਣੇ ਜ਼ਮਾਨੇ ਵਿਚ ਹਿੰਦੂ ਯੱਗ ਆਦਿ ਧਾਰਮਿਕ ਰਸਮਾਂ ਵੇਲੇ ਪੀਤਾ ਕਰਦੇ ਸਨ। ਇਹ ਸ਼ਰਾਬ ਟੰਕ ਨਾਂ ਦੇ ਫਲ ਤੋਂ ਤਿਆਰ ਹੋਣ ਕਰਕੇ, ਟਾਂਕ ਅਖਵਾਉਂਦੀ ਸੀ।

(ਟ-21) ਟਾਕੀ :

ਕਿਸੇ ਫ਼ਕੀਰ, ਗੁਰ ਪੀਰ ਜਾਂ ਪ੍ਰਤਿਭਾਸ਼ਾਲੀ ਬਜ਼ੁਰਗ ਦੇ ਉਤਾਰੇ ਕਪੜੇ ਦਾ ਟੁਕੜਾ। ਲੋਕਾਂ ਦਾ ਨਿਸ਼ਚਾ ਹੈ ਕਿ ਅਜਿਹੇ ਉਤਾਰੇ ਦੀਆਂ ਟਾਕੀਆਂ ਦਾ ਝੱਗਾ ਸਿਉਂ ਕੇ, ਜੇ ਬੱਚੇ ਨੂੰ ਪਹਿਨਾਇਆ ਜਾਵੇ ਤਾਂ ਸਹਿਜ ਭਾਵ ਵਿਚ ਹੀ ਉਹ ਬੱਚਾ ਕਈ ਦੈਵੀ ਗੁਣਾਂ ਨੂੰ ਗ੍ਰਹਿਣ ਕਰ ਲੈਂਦਾ ਹੈ। ਕਈ ਮਾਵਾਂ, ਫ਼ਕੀਰ ਨੂੰ ਕਈ ਨਵਾਂ ਪਹਿਰਣ ਦੇ ਕੇ, ਬਦਲੇ ਵਿਚ ਪੁਰਾਣੇ ਪਹਿਰਣ ਦੀਆਂ ਟਾਕੀਆਂ ਲੈ ਲੈਂਦੀਆਂ ਹਨ ਤੇ ਆਪਣੇ ਬੱਚਿਆਂ ਦੇ ਝੱਗਿਆਂ ਦੇ ਅੰਦਰਵਾਰ ਸਿਉਂ ਛਡਦੀਆਂ ਹਨ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਬਦਰੂਹ ਨੇੜੇ ਨਹੀਂ ਢੁੱਕਦੀ ਤੇ ਚੰਦਰੀ ਨਜ਼ਰ ਨਹੀਂ ਲਗਦੀ। ਇਹ ਵਿਚਾਰ ਲਾਗਵੇਂ ਟੁਣੇ 'ਤੇ ਆਧਾਰਤ ਹੈ।

(ਟ-22) ਟਾਡ :

(ੳ) ਤੀਵੀਆਂ ਦਾ ਇਕ ਗਹਿਣਾ, ਜੋ ਉਹ ਅਰਕਾਂ ਤੋਂ ਰਤਾ ਕੁ ਉਪਰ ਕਰ ਕੇ ਪਹਿਨਦੀਆਂ ਹਨ। ਟਾਡ ਆਮ ਤੌਰ ਤੇ ਚਾਂਦੀ ਦਾ ਬਣਿਆ ਹੁੰਦਾ ਹੈ। ਅਤੇ ਪਛੜੀਆਂ ਜਾਤੀਆਂ ਵਿਚ ਇਸ ਦੇ ਪਹਿਨਣ ਦਾ ਆਮ ਰਵਾਜ ਹੈ।

(ਅ) ਬਾਰ ਦੇ ਇਲਾਕੇ ਵਿਚ, ਟਾਡ ਇਕ ਤਵੀਤ ਨੂੰ ਕਹਿੰਦੇ ਹਨ, ਜੋ ਮੁੰਦਰੀ ਦੀ ਸ਼ਕਲ ਦਾ ਹੁੰਦਾ ਹੈ।

(ਟ-23) ਟਾਂਡਾ :

ਪੰਜਾਬ ਵਿਚ ਕਈ ਕਸਬਿਆਂ, ਪਿੰਡਾਂ ਤੇ ਥਾਵਾਂ ਦੇ ਨਾਉਂ 'ਨਾਲ ਟਾਂਡਾ ਸ਼ਬਦ ਵਰਤਿਆ ਮਿਲਦਾ ਹੈ, ਇਹ ਸਭ ਥਾਵਾਂ ਵਣਜਾਰਿਆਂ ਦੇ ਕਬੀਲਿਆਂ ਦੀਆਂ ਵਸਾਈਆਂ ਹੋਈਆਂ ਹਨ। ਵਣਜਾਰੇ ਅਥਵਾ ਲੁਭਾਣੇ ਜਿਸ ਥਾਂ ਨੂੰ ਆਬਾਦ ਕਰਦੇ, ਉਸ ਨੂੰ ਟਾਂਡਾ ਕਿਹਾ ਕਰਦੇ ਸਨ। ਭਾਰਤ ਦੇ ਕਈ ਹਿਸਿਆਂ ਵਿਚ, ਜਿਥੇ ਕਿਧਰੇ ਵੀ ਵਣਜਾਰੇ ਵਸੇ, ਉਨ੍ਹਾਂ ਨੇ ਟਾਂਡੇ ਆਬਾਦ ਕੀਤੇ। ਹੁਸ਼ਿਆਰਪੁਰ ਜ਼ਿਲੇ ਵਿਚ ਨਾਲ ਲਗਦਾ ਟਾਂਡਾ ਪਿੰਡ ਗੁਜਰਾਤ (ਪਾਕਿਸਤਾਨ) ਜ਼ਿਲੇ ਵਿਚ ਇਕ ਵਡਾ ਸਾਰਾ ਪਿੰਡ ਟਾਂਡਾ ਅਖਵਾਉਂਦਾ ਹੈ, ਇਥੇ ਦੇਸ਼ ਵੰਡ ਤੋਂ ਪਹਿਲਾਂ ਲੁਭਾਣੇ ਰਹਿੰਦੇ ਸਨ। ਮੁਰਾਦਾਬਾਦ ਦੇ ਨੇੜੇ ਬਾਦਲੀ ਟਾਂਡਾ ਪ੍ਰਸਿਧ ਹੈ।

(ਟ-24) ਟਾਂਡਾ ਉਰਮੁਰ :

ਹੁਸ਼ਿਆਰਪੁਰ ਦਾ ਦਸੂਹਾ ਤਸੀਲ ਵਿਚ ਦੋ ਪਿੰਡ ਟਾਂਡਾ ਤੇ ਉਰਮੁਰ ਹਨ ਜਿਨ੍ਹਾਂ ਦੀਆਂ ਬਾਹਰਲੀਆਂ ਸੀਮਾਂ ਇਕ ਦੂਜੇ ਨਾਲ ਰਲਦੀਆਂ ਹਨ। ਇਥੇ ਸਖੀ ਸਰਵਰ ਦਾ ਅਸਥਾਨ ਬਣਿਆ ਹੋਇਆ ਹੈ। ਆਜ਼ਾਦੀ ਤੋਂ ਪਹਿਲਾਂ ਇਥੇ ਸਖੀ ਸਰਵਰ ਦੇ ਪੈਰੋਕਾਰ, ਜਿਨ੍ਹਾਂ ਨੂੰ ਸੁਲਤਾਨੀਏ ਕਹਿੰਦੇ ਹਨ, ਦੂਰੋਂ ਦੂਰੋਂ ਜ਼ਿਆਰਤ ਲਈ ਆਇਆ ਕਰਦੇ ਸਨ।

(ਟ-25) ਟਾਪੂ :

ਬੱਚਿਆਂ ਦੀ ਇਕ ਖੇਡ; ਧਰਤੀ ਉਤੇ ਵਡੀ ਸਾਰੀ ਮੁਸਤਤੀਲ ਵਾਹ ਲਈ ਜਾਂਦੀ ਹੈ। ਫਿਰ ਉਸ ਦੇ ਅੰਦਰ ਕੁਝ ਹੋਰ ਲਕੀਰਾਂ ਮਾਰ ਕੇ ਖਾਨੇ ਬਣਾ ਲਏ ਜਾਂਦੇ ਹਨ। ਇਹ ਖਾਨੇ ਨਗਰ, ਨਦੀ ਨਾਲੇ, ਟਾਪੂ ਤੇ ਸਮੁੰਦਰ ਦੇ ਪ੍ਰਤੀਕ ਹੁੰਦੇ ਹਨ। ਇਸ ਖੇਡ ਨੂੰ ਦੋ ਖਿਡਾਰੀ ਖੇਡਦੇ ਹਨ। ਵਾਰੀ ਸਿਰ ਪਹਿਲਾਂ ਇਕ ਖਿਡਾਰੀ ਠੀਪਾ ਪਹਿਲੇ ਖਾਨੇ ਵਿਚ ਸੁਟਦਾ ਹੈ ਤੇ ਖੱਬੀ ਲੱਤ ਉਤੇ ਖਲੋ ਕੇ ਠੀਕਰੀ ਨੂੰ ਪੈਰ ਨਾਲ ਬਾਹਰ ਕਢਦਾ ਹੈ। ਇਸ ਗੱਲ ਨੂੰ ਧਿਆਨ ਵਿਚ ਰਖਣਾ ਪੈਂਦਾ ਹੈ ਕਿ ਉਸ ਦਾ ਪੈਰ ਕਿਸੇ ਰੇਖਾ ਨੂੰ ਨਾ ਛੂਹੇ ਜਾਂ ਠੀਕਰੀ ਕਿਸੇ ਲਕੀਰ ਉਤੇ ਨਾ ਪੈ ਜਾਵੇ। ਜੇ ਉਲੰਘਣਾ ਹੋ ਜਾਵੇ ਤਾਂ ਉਸ ਦੀ ਵਾਰੀ ਟੁਟ ਜਾਂਦੀ ਹੈ। ਇਸ ਤਰ੍ਹਾਂ ਉਹ ਵਾਰੋ ਵਾਰੀ ਸਭ ਖਾਨਿਆਂ ਵਿਚ ਠੀਕਰੀ ਸੁਟਦਾ ਤੇ ਇਕ ਪੈਰ ਤੇ ਖੜਾ ਹੋ ਠੀਪੇ ਨੂੰ ਬਾਹਰ ਕਢਦਾ ਹੈ। ਜਦੋਂ ਉਹ ਸਤ ਖਾਨਿਆਂ ਵਿਚੋਂ ਲੰਘ ਜਾਂਦਾ ਹੈ ਤਾਂ ਉਹ ਅਖੀਰ ਖਾਨੇ ਤੋਂ ਬਾਹਰ ਸਮੁੰਦਰ ਵਿਚ ਠੀਕਰੀ ਸੁਟਦਾ ਹੈ। ਉਥੇ ਪਹੁੰਚ ਕੇ ਠੀਕਰੀ ਨੂੰ ਚੁਕ ਕੇ ਉਹ ਬਿਨਾਂ ਪਿਛੇ ਵਲ ਝਾਕੇ, ਉਸ ਠੀਕਰੀ ਨੂੰ ਉਲਾਰਦਾ ਹੈ, ਜਿਸ ਖਾਨੇ ਵਿਚ ਠੀਕਰੀ ਜਾ ਪਏ ਉਸ ਖਾਨੇ ਉਤੇ ਉਸ ਦਾ ਕਬਜ਼ਾ ਹੋ ਜਾਂਦਾ ਹੈ ਅਤੇ ਦੂਜਾ ਖਿਡਾਰੀ ਉਸ ਖਾਨੇ ਵਿਚੋਂ ਨਹੀਂ ਲੰਘ ਸਕਦਾ, ਉਪਰੋਂ ਭਾਵੇਂ ਟੱਪ ਜਾਵੇ। ਜੇ ਸੁਟੀ ਹੋਈ ਠੀਕਰੀ ਖਾਨਿਆਂ ਤੋਂ ਬਾਹਰ ਜਾਂ ਕਿਸੇ ਲਕੀਰ ਉਤੇ ਡਿਗੇ ਤਾਂ ਪਿਤ ਮੁਕ ਜਾਂਦੀ ਹੈ।

ਟਾਪੂ ਦਾ ਮੂਲ ਢਾਂਚਾ ਇਕੋ ਜਿਹਾ ਹੁੰਦਾ ਹੈ, ਪਰ ਸਥਾਨਿਕ ਭੇਦ ਸਦਕਾ ਖਾਨੇ ਵਧ ਘਟ ਵੀ ਹੁੰਦੇ ਹਨ। ਇਸ ਖੇਡ ਨੂੰ 'ਸਟਾਪੂ' ਵੀ ਕਹਿੰਦੇ ਹਨ ਤੇ ਇਹ ਬੱਚਿਆਂ ਦੀ ਬੜੀ ਹਰਮਨ ਪਿਆਰੀ ਖੇਡ ਹੈ। ਵਡੀ ਖੂਬੀ ਇਹ ਹੈ ਕਿ ਇਸ ਨੂੰ ਕੇਵਲ ਦੋ ਬੱਚੇ ਹੀ ਖੇਡ ਲੈਂਦੇ ਹਨ।

(ਟ-26) ਟਿਕਟਿਕੀ :

(ੳ) ਬੱਚਿਆਂ ਦਾ ਇਕ ਖਿਡੌਣਾ, ਜਿਸ ਨੂੰ ਦਬਾਣ ਨਾਲ ਟਿਕ ਟਿਕ ਦੀ ਕੜਾਕੇਦਾਰ ਧੁਨੀ ਨਿਕਲਦੀ ਹੈ। ਸ਼ਕਲ ਡੱਡੂ ਨਾਲ ਮਿਲਦੀ ਤੇ ਆਵਾਜ਼ ਡੱਡੂਆਂ ਦੀ ਟਰੇਂ ਟਰੇਂ ਵਰਗੀ ਹੋਣ ਕਰਕੇ, ਇਸ ਵਸਤੂ ਨੂੰ 'ਡੱਡੂ' ਵੀ ਕਹਿੰਦੇ ਹਨ।

(ਅ) ਲਕੜੀ ਦੀ ਇਕ ਸੀੜੀ ਦੀ ਸ਼ਕਲ ਦਾ ਢਾਂਚਾ, ਜਿਸ ਦੇ ਪਿਛੇ ਟੇਕ ਲਗੀ ਹੁੰਦੀ ਹੈ। ਪੁਰਾਣੇ ਜ਼ਮਾਨੇ ਵਿਚ ਦੋਸ਼ੀਆਂ ਨੂੰ ਟਿਕਟਿਕੀ ਨਾਲ ਬੰਨ੍ਹ ਕੇ ਸਜ਼ਾ ਦਿਤੀ ਜਾਂਦੀ ਸੀ। ਲੋਕ-ਕਹਾਣੀਆਂ ਵਿਚ ਅਜਿਹੀ ਟਿਕਟਿਕੀ ਵਲ ਸੰਕੇਤ ਮਿਲਦੇ ਹਨ, ਜਿਸ ਉੱਤੇ ਅਪਰਾਧੀ ਨੂੰ ਖੜਾ ਕਰ ਕੇ ਅੰਗ ਕਟ ਦਿਤੇ ਜਾਂਦੇ ਸਨ।

(ਟ-27) ਟਿਕੜੀ :

ਪੋਠੋਹਾਰ ਵਿਚ ਜੁਏ ਦੇ ਅੱਡੇ ਲਈ, ਕਈ ਵਾਰ ਟਿਕੜੀ ਸ਼ਬਦ ਵਰਤਿਆ ਜਾਂਦਾ ਹੈ। ਕੱਤਕ ਦੀ ਪੂਰਨਮਾਸ਼ੀ ਦੇ ਤਿਉਹਾਰ ਨੂੰ ਵੀ 'ਟਿਕੜੀ' ਕਹਿੰਦੇ ਹਨ (ਵੇਖੋ : ਕੱਤਕ ਪੂਰਨਮਾਸ਼ੀ)।

(ਟ-28) ਟਿੱਕਾ :

(ੳ) ਹਿੰਦੂ ਸਿੱਖ ਇਸਤ੍ਰੀਆਂ ਵਿਚ ਮੱਥੇ ਉਪਰ ਵਿਚਕਾਰ ਟਿੱਕਾ ਲਗਾਣਾ ਦਾ ਰਿਵਾਜ ਹੈ। ਟਿੱਕੇ ਦੇ ਸਮਾਜਕ ਅਰਥ ਵੀ ਹਨ ਤੇ ਧਾਰਮਕ ਮਹੱਤਤਾ ਵੀ ਹੈ। ਟਿੱਕਾ ਸੁਹਾਗਣਾਂ ਭਾਗਣਾਂ ਲਗਾਂਦੀਆਂ ਹਨ, ਵਿਧਵਾ ਨਹੀਂ। ਜੇ ਵਿਧਵਾ ਕਿਸੇ ਪੁਰਸ਼ ਤੋਂ ਮਥੇ ਉਤੇ ਟਿੱਕਾ ਲਗਵਾ ਲਏ ਤਾਂ ਭਾਵ ਹੈ ਕਿ ਉਸ ਨੇ ਪੁਨਰ-ਵਿਆਹ ਕਬੂਲ ਲਿਆ ਹੈ। ਟਿੱਕਾ ਸੁਹਾਗ ਦਾ ਚਿੰਨ੍ਹ ਹੈ। ਇਸਤ੍ਰੀ ਦੇ ਵਿਧਵਾ ਹੁੰਦੇ ਸਾਰ ਹਿੰਦੂਆਂ ਵਿਚ, ਸਭ ਤੋਂ ਪਹਿਲਾਂ ਉਸ ਦੇ ਮੱਥੇ ਤੋਂ ਟਿੱਕਾ ਮੇਟ ਦਿਤਾ ਜਾਂਦਾ ਹੈ। ਜੇ ਕਿਸੇ ਹਿੰਦੂ ਤੀਵੀਂ ਦੇ ਮੱਥੇ ਤੋਂ ਸਹਿਜ-ਸੁਭਾਅ ਕਿਸੇ ਤਰ੍ਹਾਂ ਟਿੱਕਾ ਮਿਟ ਜਾਵੇ ਤਾਂ ਬਦਸ਼ਗਨੀ ਸਮਝੀ ਜਾਂਦੀ ਹੈ।

ਕੰਵਾਰੀ ਕੁੜੀਆਂ ਟਿੱਕਾ ਨਹੀਂ ਲਗਾਂਦੀਆਂ, ਪਰ ਸ਼ਹਿਰਾਂ ਵਿਚ ਅੱਜ ਕਲ ਕੰਵਾਰੀਆਂ ਕੁੜੀਆਂ ਵੀ ਟਿੱਕਾ ਲਗਾਣ ਲਗ ਪਈਆਂ ਹਨ।

ਪੰਜਾਬ ਵਿਚ ਸੁਹਾਗ ਦਾ ਟਿੱਕਾ ਗੋਲ ਹੁੰਦਾ ਹੈ।

(ਅ) ਸਨਾਤਨੀ ਹਿੰਦੂ ਮੱਥੇ ਉੱਤੇ ਚੰਦਨ ਦਾ ਟਿੱਕਾ ਲਗਾਂਦੇ ਹਨ। ਇਸ ਪਿਛੇ ਯੋਗ ਮਤ ਦੀ ਵਿਚਾਰਧਾਰਾ ਹੈ : ਯੋਗ ਮਤ ਵਿਚ ਜੋ ਕੁਝ ਬ੍ਰਹਿਮੰਡ ਵਿਚ ਹੈ, ਉਹ ਸਭ, ਮਨੁੱਖ ਦੇ ਪਿੰਡੇ ਅੰਦਰ ਵੀ ਮੰਨਿਆ ਗਿਆ ਹੈ (ਜੋ ਬ੍ਰਹਿਮੰਡੇ ਸੋਈ ਪਿੰਡੇ) ਮਨੁੱਖ ਦੀਆਂ ਭਵਾਂ ਦੇ ਮੱਧ ਵਿਚ ਜਿਥੇ ਚੰਦਨ ਦਾ ਟਿੱਕਾ ਲਗਾਇਆ ਜਾਂਦਾ ਹੈ, ਉਥੇ ਚੰਨ-ਮੰਡਲ ਹੈ, ਜਿਸ ਨੂੰ ਹਿੰਦੂ ਗ੍ਰੰਥਾਂ ਵਿਚ ਸੋਮ-ਮੰਡਲ ਵੀ ਕਿਹਾ ਗਿਆ ਹੈ। ਮਨੁੱਖ ਧਿਆਨ ਜੋੜਨ ਲਗਿਆਂ ਜਾਂ ਚਿਤ ਨੂੰ ਇਕਾਗਰ ਕਰਨ ਲਗਿਆਂ, ਇਸੇ ਥਾਂ ਧਿਆਨ ਸਥਿਰ ਕਰਦਾ ਹੈ। ਇਸ ਥਾਂ ਉੱਤੇ ਟਿੱਕਾ ਲਗਾਉਣ ਦਾ ਭਾਵ ਹੈ ਕਿ ਮਨ, ਬੁੱਧੀ ਤੇ ਚਿਤ ਦਾ ਇਕਾਗਰ ਹੋ ਕੇ ਪ੍ਰਭੂ ਨਾਲ ਜੁੜੇ ਰਹਿਣਾ।

(ੲ) ਟਿੱਕੇ ਦਾ ਮੁੱਢ, ਪ੍ਰਾਚੀਨ ਕਾਲ ਦੀ ਕਿਸੇ ਜਾਦੂ ਦੀ ਰੀਤ ਵਿਚੋਂ ਉਭਰਿਆ ਜਾਪਦਾ ਹੈ। ਟਿੱਕਾ ਸੂਰਜ ਦਾ ਪ੍ਰਤੀਕ ਹੈ ਤੇ ਇਸ ਨੂੰ ਮਥੇ ਉੱਤੇ ਧਾਰਨ ਕਰਨ ਨਾਲ, ਬ੍ਰਹਿਮੰਡ ਦੀ ਮਹਾਨ ਸ਼ਕਤੀ, ਸੂਰਜ ਦੀ ਬਖਸ਼ਿਸ਼ ਹੁੰਦੀ ਹੈ। ਧਾਰਨਾ ਹੈ ਕਿ ਸਭ ਤੋਂ ਪਹਿਲਾਂ, ਸੂਰਜ ਤੇ ਚੰਦਰ ਦੇ ਪ੍ਰਜਾਰੀਆਂ ਨੇ ਟਿੱਕੇ ਨੂੰ ਧਾਰਮਕ ਮਹੱਤਤਾ ਪ੍ਰਦਾਨ

ਕੀਤੀ। ਸੂਰਜ ਪੂਜਾ ਕਰਨ ਵੇਲੇ ਸੂਰਜ ਭਗਤ, ਆਪਣੇ ਮੱਥੇ ਉਤੇ ਸੂਰਜ ਦਾ ਚਿੰਨ੍ਹ ਬਣਾਇਆ ਕਰਦੇ ਸਨ, ਜੋ ਸਮੇਂ ਨਾਲ ਟਿੱਕੇ ਦਾ ਰੂਪ ਧਾਰ ਗਿਆ।

(ਸ) ਇਸਤ੍ਰੀਆਂ ਦਾ ਮਥੇ ਉਤੇ ਪਹਿਨਣ ਦਾ ਇਕ ਗਹਿਣਾ, ਜੋ ਪੂਰਨਮਾ ਦੇ ਚੰਨ ਦੀ ਸ਼ਕਲ ਦਾ ਹੁੰਦਾ ਹੈ। ਇਸ ਨਾਲ ਇਕ ਜੰਜੀਰੀ ਲਗੀ ਹੁੰਦੀ ਹੈ, ਜਿਸ ਨੂੰ ਮਾਂਗ ਵਿਚ ਲਗਾ ਦਿਤਾ ਜਾਂਦਾ ਹੈ। ਟਿੱਕੇ ਵਿਚ ਨੱਗ ਜੜ੍ਹੇ ਹੁੰਦੇ ਹਨ ਤੇ ਇਸ ਦੇ ਕੰਢਿਆਂ ਉੱਤੇ ਮੋਤੀਆਂ ਦੀ ਝਾਲਰ ਬਣੀ ਹੁੰਦੀ ਹੈ। ਟਿੱਕਾ ਨਵੀਂ ਵਿਆਹੀ ਦੁਲ੍ਹਨ ਸ਼ਗਨ ਵਜੋਂ ਵੀ ਧਾਰਨ ਕਰਦੀ ਹੈ।

(ਟ-29) ਟਿੱਕਾ ਸਾਹਿਬ :

ਬੇਦੀਆਂ ਤੇ ਸੋਢੀਆਂ ਵਿਚ ਸਭ ਤੋਂ ਜੇਠੇ ਲੜਕੇ ਨੂੰ ਟਿੱਕਾ ਸਾਹਿਬ ਕਹਿ ਕੇ ਪੁਕਾਰਦੇ ਹਨ। ਧਾਰਨਾ ਹੈ ਕਿ ਕੁੱਲ ਦੀ ਪ੍ਰਤਿਭਾ ਦਾ ਜ਼ਿਆਦਾਤਰ ਅੰਸ਼ ਜੇਠੇ ਬੱਚੇ ਵਿਚ ਹੀ ਵਿਦਮਾਨ ਹੁੰਦਾ ਹੈ।

ਪੁਰਾਣੇ ਜ਼ਮਾਨੇ ਵਿਚ ਰਾਜੇ ਮਹਾਰਾਜੇ ਆਪਣੇ ਜੇਠੇ ਲੜਕੇ ਨੂੰ, ਜਿਸ ਨੇ ਉਨ੍ਹਾਂ ਦੇ ਮਰਨ ਉਪ੍ਰੰਤ ਰਾਜ ਗੱਦੀ ਉਤੇ ਬੈਠਣਾ ਹੁੰਦਾ ਸੀ, ਉਸ ਲੜਕੇ ਨੂੰ ਟਿੱਕਾ ਸਾਹਿਬ ਕਿਹਾ ਕਰਦੇ ਸਨ।

(ਟ-30) ਟਿੱਕਾ ਭਈਆ ਦੂਜ :

ਦੀਵਾਲੀ ਤੋਂ ਅਗਲੇ ਦਿਨ ਭਈਆ ਦੂਜ ਦਾ ਤਿਉਹਾਰ ਮਨਾਇਆ ਜਾਂਦਾ ਹੈ। ਇਸ ਦਿਨ ਹਿੰਦੂ ਤੀਵੀਆਂ ਆਪਣੇ ਭਰਾਵਾਂ ਦੇ ਮਥੇ ਉਤੇ ਸੰਧੂਰ ਤੇ ਚਾਵਲਾਂ ਦਾ ਟਿੱਕਾ ਲਗਾਂਦੀਆਂ ਹਨ। ਇਹ ਟਿੱਕਾ ਵਿਜੈ ਦਾ ਪ੍ਰਤੀਕ ਹੈ, ਤੇ ਇਸ ਦਿਨ ਭੈਣਾਂ, ਭਰਾਵਾਂ ਦੀ ਵਿਜੈ ਲਈ ਪ੍ਰਾਰਥਨਾ ਕਰਦੀਆਂ ਹਨ। ਟਿੱਕਾ ਲਗਾਣ ਮਗਰੋਂ ਭੈਣ ਭਰਾ ਦੇ ਮੂੰਹ ਨੂੰ ਮਠਿਆਈ ਲਗਾਂਦੀ ਹੈ ਤੇ ਭਰਾ ਸ਼ਗਨ ਵਜੋਂ ਕੁਝ ਰੁਪਏ ਦੇਂਦਾ ਹੈ। ਇਸ ਤਿੱਥ ਨੂੰ ਟਿੱਕੇ ਦਾ ਤਿਉਹਾਰ ਵੀ ਕਿਹਾ ਜਾਂਦਾ ਹੈ।

(ਟ-31) ਟਿੱਕੀ ਫੱਕਾ :

ਪਹਿਲਿਆਂ ਵਿਚ ਰਵਾਜ ਸੀ ਕਿ ਪਿੰਡ ਵਿਚ ਵਸਦੇ ਮਰਾਸੀ, ਹਰ ਛਿਮਾਹੀ ਪਿਛੋਂ, ਆਪਣੇ ਜਜਮਾਨਾਂ ਅਥਵਾ ਪਿੰਡ ਦੇ ਲੋਕਾਂ ਦੇ ਘਰੀਂ ਦਾਣੇ ਤੇ ਹੋਰ ਰਸਦ ਮੰਗਦੇ ਸਨ। ਇਸ ਨੂੰ 'ਟਿੱਕੀ ਫੱਕਾ' ਕਿਹਾ ਜਾਂਦਾ ਸੀ। ਕਈ ਵਾਰ ਤਾਂ ਸਾਰੇ ਮਿਰਾਸੀ ਇਕਠੇ ਹੋ ਕੇ, ਪਿੰਡ ਦੇ ਹਰ ਬੂਹੇ ਅਗੇ ਜਾ ਕੇ 'ਟਿੱਕੀ ਫੱਕੇ' ਲਈ ਹੌਕਾ ਦੇਂਦੇ ਤੇ ਦੁਆਵਾਂ ਕਰਦੇ ਸਨ। ਇਸ ਤਰ੍ਹਾਂ ਜੋ ਚੀਜ਼ ਵਸਤੂ ਇਕੱਠੀ

ਹੁੰਦੀ, ਉਸ ਨੂੰ ਆਪੋ ਵਿਚ ਵੰਡ ਲੈਂਦੇ। ਇਸ ਹੋਕੇ ਨੂੰ 'ਟਿੱਕੀ ਫੱਕੇ ਦੀ ਦੁਆ' ਕਹਿੰਦੇ ਹਨ।

(ਟ-32) ਟਿੱਕੇ ਦੀ ਰਸਮ :

ਵਿਆਹ ਨਾਲ ਸੰਬੰਧਿਤ ਇਕ ਰਸਮ; ਇਹ ਰੀਤ ਕੁੜਮਾਈ/ਸ਼ਗਨ ਸਮੇਂ ਕੀਤੀ ਜਾਂਦੀ ਹੈ। ਕੰਨਿਆਂ ਪੱਖ ਵਾਲੇ ਕੇਸਰ, ਖੋਪਾ, ਪੰਜ ਫੁਹਾਰੇ, ਮਿਸ਼ਰੀ ਦੇ ਕੁੱਜੇ, ਗੁੜ ਤੇ ਰੋਕ ਰੁਪਏ, ਨਾਈ ਦੇ ਹੱਥ ਮੁੰਡੇ ਦੇ ਘਰ ਭੇਜਦੇ ਹਨ। ਨਾਈ ਦੇ ਪਹੁੰਚਣ ਉੱਤੇ ਮੁੰਡੇ ਦਾ ਪਿਓ, ਸਾਰੀ ਬਰਾਦਰੀ ਨੂੰ ਸੱਦਾ ਭੇਜਦਾ ਹੈ। ਭਾਈਚਾਰੇ/ਪੰਚਾਇਤ ਦੀ ਹਜ਼ੂਰੀ ਵਿਚ, ਮੁੰਡੇ ਨੂੰ ਚੌਕੀ ਉੱਤੇ ਬਿਠਾ ਕੇ, ਸ਼ਗਨ ਵਿਚ ਆਈਆਂ ਸਭ ਚੀਜ਼ਾਂ, ਉਸ ਦੀ ਝੋਲੀ ਵਿਚ ਪਾ ਦਿਤੀਆਂ ਜਾਂਦੀਆਂ ਹਨ। ਫਿਰ ਕਿਸੇ ਭਾਂਡੇ/ਠੂਠੀ ਵਿਚ ਕੇਸਰ ਤੇ ਚਾਵਲ ਘੋਲ ਕੇ, ਮੁੰਡੇ ਦੇ ਮੱਥੇ ਉੱਤੇ ਟਿਕਾ ਲਗਾਇਆ ਜਾਂਦਾ ਹੈ। ਇਹ ਟਿਕਾ ਮੁੰਡੇ ਦੀਆਂ ਭੈਣਾਂ ਲਗਾਂਦੀਆਂ ਹਨ। ਟਿਕਾ ਸਜੇ ਹੱਥ ਦੀ ਤੀਜੀ ਉਂਗਲੀ 'ਤਰਜਨੀ' ਨਾਲ ਲਗਾਇਆ ਜਾਂਦਾ ਹੈ। ਇਸ ਸ਼ੁਭ ਅਵਸਰ ਉਤੇ ਸਾਕ ਤੇ ਬਰਾਦਰੀ ਦੇ ਲੋਕ ਮੁੰਡੇ ਨੂੰ ਸ਼ਗਨ ਵਜੋਂ ਰੁਪਏ ਦੇਂਦੇ ਹਨ।

(ਟ-33) ਟਿੰਡਾ :

ਮਿੱਟੀ ਦਾ ਪਕਾਇਆ ਹੋਇਆ ਲੋਟਾ, ਜੋ ਹਰਟ ਦੀ ਮਾਲ ਦੇ ਨਾਲ ਖੂਹ ਵਿਚੋਂ ਪਾਣੀ ਕੱਢਣ ਲਈ ਬੰਨ੍ਹਿਆ ਜਾਂਦਾ ਹੈ। ਕਿਸਾਨ ਲਈ ਟਿੰਡਾ ਦੀ ਬੜੀ ਅਹਿਮੀਅਤ ਹੈ।

ਘੁੰਮਿਆਰਾਂ ਦਾ ਨਿਸ਼ਚਾ ਹੈ ਕਿ ਜਦੋਂ ਵਿਸ਼ਵਕਰਮਾ ਨੇ ਘੁੰਮਿਆਰ ਨੂੰ ਭਾਂਡੇ ਘੜਨ ਲਈ ਚਕ ਦਿਤਾ ਤਾਂ ਉਸ 'ਤੇ ਪਹਿਲਾ ਭਾਂਡਾ ਜੋ ਘੜਿਆ ਗਿਆ ਉਹ ਟਿੰਡਾ ਸੀ।

ਬੁਝਾਰਤਾਂ ਵਿਚ ਟਿੰਡ ਦੀ ਰੂਪ-ਰੇਖਾ ਇਉਂ ਉਲੀਕੀ ਗਈ ਹੈ :

ਆਰ ਡਾਂਗਾਂ ਪਾਰ ਡਾਂਗਾਂ, ਵਿਚ ਟੱਲ ਮਟੱਲੀਆਂ
ਆਉਣ ਕੁੰਜਾਂ ਦੇਣ ਬੱਚੇ, ਨਦੀ ਨੁਵਣ ਚਲੀਆਂ।

(ਟ-34) ਟਿਪਰੀ ਨਾਚ :

ਪਟਿਆਲੇ ਦਾ ਇਕ ਪ੍ਰਸਿਧ ਲੋਕ ਨਾਚ, ਜੋ ਮੇਲਿਆਂ ਮੁਜਾਹਿਬਿਆਂ ਉੱਤੇ ਗੋਲ ਘੇਰੇ ਵਿਚ ਨਚਿਆ ਜਾਂਦਾ ਹੈ। ਗਭਰੂ ਹੱਥਾਂ ਵਿਚ ਡੰਡੇ ਫੜੀ, ਕਦੇ ਖੱਬੇ ਤੇ ਕਦੇ ਸਜੇ ਪਾਸੇ ਵਲ ਦੇ ਗਭਰੂ ਦੇ ਡੰਡੇ ਨਾਲ ਡੰਡਾ ਟਕਰਾਂਦੇ ਤੇ ਨਚਦੇ ਭੁੜਕਦੇ ਹੋਏ ਘੁੰਮਦੇ ਜਾਂਦੇ ਹਨ। ਇਸ ਵਿਚ ਨਾਚੇ ਕਈ ਤਰ੍ਹਾਂ ਦੀਆਂ ਸਰੀਰਕ ਹਰਕਤਾਂ ਕਰਦੇ ਹੋਏ ਕਰਤਬ ਵੀ ਵਿਖਾਉਂਦੇ ਹਨ। ਇਸ ਨਾਚ ਦੇ ਕਈ ਕਰਤਬ ਤਾਂ ਨੌਵਾਂ ਦੀਆਂ ਕਲਾਬਾਜ਼ੀਆਂ ਵਰਗੇ ਹਨ। ਕਦੇ ਕਦੇ ਨੱਚਣ

ਵਾਲੇ ਦੋ ਬਾਂਸਾਂ ਉਤੇ ਬੰਨ੍ਹੇ ਹੋਏ ਲੰਮੇ ਬਾਂਸਾਂ ਦੇ ਵਿਚਾਲੇ ਬੰਧੀਆਂ ਹੋਈਆਂ ਰੰਗ-ਬਰੰਗੀਆਂ ਰੱਸੀਆਂ ਨੂੰ ਫੜ ਕੇ, ਇਕ ਦੂਜੇ ਦੇ ਕੋਲੋਂ ਦੀ ਡੰਡੇ ਮਾਰਦੇ ਹੋਏ ਲੰਘਦੇ ਹਨ ਉਨ੍ਹਾਂ ਨੇ ਉੱਪਰ ਸਿਰ 'ਤੇ ਰੱਸੀਆਂ ਵਲੋਟੀਆਂ ਹੁੰਦੀਆਂ ਹਨ। ਫਿਰ ਉਹ ਗੁੰਦੀ ਰੱਸੀ ਨੂੰ ਉਵੇਂ ਹੀ ਨੱਚ ਕੇ ਖੋਲ੍ਹਦੇ ਹਨ।

ਪੰਜਾਬ ਵਿਚ ਇਸ ਕਿਸਮ ਦਾ ਨਾਚ ਕਈ ਥਾਈਂ ਨਚਿਆ ਜਾਂਦਾ ਹੈ ਤੇ ਇਸ ਨੂੰ ਕਈ ਥਾਈਂ 'ਡੰਡਕੜੇ' ਵੀ ਆਖਦੇ ਹਨ। ਟਿਪਰੀ ਨਾਚ ਰਾਜਸਥਾਨ ਦੇ 'ਟਿਪਨੀ' ਨਾਚ ਨਾਲ ਮੇਲ ਖਾਂਦਾ ਅਤੇ ਟਿਪਰੀ ਸ਼ਬਦ ਟਿਪਨੀ ਦਾ ਹੀ ਵਿਗੜਿਆ ਰੂਪ ਹੈ।

(ਟ-35) ਟਿੱਬੀ ਸਾਹਿਬ :

ਛੋਟੀ ਜਿਹੀ ਪਹਾੜੀ, ਜਿਥੇ ਕਦੇ ਸਿੱਖਾਂ ਦੇ ਕੋਈ ਗੁਰੂ ਵਿਰਾਜੇ। ਗੁਰੂ-ਵਿਅਕਤੀ ਨਾਲ ਸੰਬੰਧਿਤ ਟਿੱਬੀ ਅਜਿਹੀਆਂ ਪਾਵਨ ਥਾਂਵਾਂ ਉਤੇ ਗੁਰਧਾਮ ਬਣੇ ਹੋਏ ਹਨ, ਤੇ ਸਿੱਖ ਇਨ੍ਹਾਂ ਦੀ ਯਾਤ੍ਰਾ ਸਿਦਕ ਤੇ ਭਾਵਨਾ ਨਾਲ ਕਰਦੇ ਹਨ। 'ਸੋਈਓ ਥਾਨ ਸੁਹਾਇਆ' ਦਾ ਸੰਕਲਪ ਇਥੇ ਕੰਮ ਕਰ ਰਿਹਾ ਹੈ।

(ੳ) ਮੁਕਤਸਰ ਦੀ ਟਿੱਬੀ—ਇਹ ਟਿੱਬੀ ਮੁਕਤਸਰ ਦੇ ਨੇੜੇ ਸਥਿਤ ਹੈ ਅਤੇ ਰਵਾਇਤ ਹੈ ਕਿ ਇਥੋਂ ਹੀ ਖਲੋ ਕੇ ਗੁਰੂ ਗੋਬਿੰਦ ਸਿੰਘ ਜੀ ਨੇ ਮੁਗਲ ਫੌਜਾਂ 'ਤੇ ਤੀਰਾਂ ਦੀ ਬੁਛਾੜ ਕੀਤੀ ਸੀ। ਮਾਘੀ ਦੇ ਮੇਲੇ 'ਤੇ ਇਥੇ ਚੌਖੀ ਰੋਣਕ ਹੁੰਦੀ ਹੈ ਅਤੇ ਮੁਕਤਸਰ ਵਿਚ ਇਸ ਮੌਕੇ 'ਤੇ ਇਕ ਭਾਰੀ ਮਹੱਲਾ (ਜਲੂਸ) ਕਢਿਆ ਜਾਂਦਾ ਹੈ, ਉਹ ਇਸੇ ਟਿੱਬੀ ਉਤੇ ਆ ਕੇ ਸਮਾਪਤ ਹੁੰਦਾ ਹੈ।

(ਅ) ਇਕ ਹੋਰ ਟਿੱਬੀ ਫਰੀਦਕੋਟ ਜ਼ਿਲੇ ਵਿਚ, ਬਹਿਬਲ ਪਿੰਡ ਦੇ ਨੇੜੇ ਹੈ। ਇਥੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸਿਮਰਤੀ ਵਿਚ ਇਕ ਗੁਰਦਵਾਰਾ ਬਣਿਆ ਹੋਇਆ ਹੈ।

(ੲ) ਤੀਜੀ, ਟਿੱਬੀ ਸਾਹਿਬ ਜੈਤੋ ਤੋਂ ਡੇਢ ਕੁ ਮੀਲ ਉਤਰ ਵਲ ਹੈ। ਰਵਾਇਤ ਹੈ ਕਿ ਇਸ ਪਾਵਨ ਅਸਥਾਨ ਉਤੇ ਗੁਰੂ ਗੋਬਿੰਦ ਸਿੰਘ ਜੀ ਤ੍ਰਿਕਾਲਾਂ ਵੇਲੇ ਰਹਿਰਾਸ ਦਾ ਦਿਵਾਨ ਸਜਾਇਆ ਕਰਦੇ ਸਨ।

(ਟ-36) ਟਿੱਲਾ :

ਛੋਟੀ ਜਿਹੀ ਪਹਾੜੀ; ਪਹਿਲਿਆਂ ਵਿਚ ਨਾਥ ਜੋਗੀ, ਤੇ ਸਿੱਧ ਨਗਰ ਤੋਂ ਦੂਰ ਕਿਸੇ ਉੱਚੀ ਥਾਂ, ਟਿੱਲੇ ਉਤੇ ਆਪਣੇ ਰਹਿਣ ਲਈ ਆਸ਼ਰਮ ਬਣਾਉਂਦੇ ਸਨ। ਪੰਜਾਬ ਦੇ ਲਗਭਗ ਹਰੇਕ ਟਿੱਬੇ ਟਿੱਲੇ ਨਾਲ, ਕਿਸੇ ਮਹਾਤਮਾ ਪੁਰਸ਼ ਦਾ ਸੰਬੰਧ ਜੁੜਿਆ ਹੋਇਆ ਹੈ। ਜੋਗੀਆਂ ਤੇ ਨਾਥਾਂ ਨਾਲ ਸੰਬੰਧਿਤ

ਟਿੱਬਿਆਂ ਨੂੰ ਟਿੱਲਾ ਕਿਹਾ ਜਾਂਦਾ ਹੈ, ਪਰ ਸਿੱਖ ਧਰਮ ਨਾਲ ਸੰਬੰਧਿਤ ਟਿੱਲੇ ਟਿੱਬੀ ਸਾਹਿਬ ਅਖਵਾਉਂਦੇ ਹਨ।

ਪੰਜਾਬ ਦੇ ਟਿਲਿਆਂ ਵਿਚੋਂ ਜਿਹਲਮ ਦੇ ਟਿਲੇ ਦੀ ਖਾਸ ਮਾਨਤਾ ਹੈ। ਇਸ ਟਿਲੇ ਦੇ ਨਾਲ, ਸਮੇਂ ਸਮੇਂ ਕਈ ਤਰ੍ਹਾਂ ਦੀਆਂ ਰਵਾਇਤਾਂ ਜੁੜੀਆਂ ਰਹੀਆਂ। ਕਿਸੇ ਸਮੇਂ ਇਹ ਟਿਲਾ ਬੋਧੀ ਭਿਖਸ਼ੂਆਂ ਦਾ ਗੜ੍ਹ ਸੀ। ਫਿਰ ਇਥੇ ਸਿਧ ਰਹਿੰਦੇ ਰਹੇ। ਜੋਗ ਮਤ ਦੀ ਚੜ੍ਹਤ ਵੇਲੇ ਇਹ ਟਿਲਾ ਜੋਗੀਆਂ ਦਾ ਸਭ ਤੋਂ ਵੱਡਾ ਮਠ ਰਿਹਾ, ਜਿਸ ਨੂੰ 1748 ਈ. ਵਿਚ ਅਹਿਮਦ ਸ਼ਾਹ ਅਬਦਾਲੀ ਨੇ ਤਬਾਹ ਕਰ ਦਿਤਾ।

ਇਸੇ ਟਿਲੇ ਨੂੰ ਬਾਲ ਨਾਥ ਦਾ ਟਿੱਲਾ ਵੀ ਕਹਿੰਦੇ ਹਨ। ਗੋਰਖ, ਪੂਰਨ ਤੇ ਭਰਥਰੀ ਆਦਿ ਪ੍ਰਸਿਧ ਜੋਗੀ ਆਪਣੇ ਜੀਵਨ ਕਾਲ ਵਿਚ ਇਥੇ ਧੂਣੀਆਂ ਧੁੰਮਾਂਦੇ ਰਹੇ।

ਕਨਿੰਘਮ ਅਨੁਸਾਰ ਬਾਲ ਨਾਥ ਦਾ ਟਿਲਾ ਪ੍ਰਾਚੀਨ ਕਾਲ ਤੋਂ ਹੀ ਪਾਵਨ ਸਥਾਨ ਮੰਨਿਆ ਜਾਂਦਾ ਰਿਹਾ ਹੈ। ਇਥੇ ਕਦੇ ਸੂਰਜ ਦੇਵਤੇ ਦਾ ਵੱਡਾ ਮੰਦਰ ਸੀ। ਪਲਟਾਰਚ ਲਿਖਦਾ ਹੈ ਕਿ 326 ਪੂਰਬ ਈਸਵੀ ਵਿਚ, ਜਦੋਂ ਪੋਰਸ ਆਪਣੇ ਲਸ਼ਕਰ ਸਮੇਤ, ਸਿਕੰਦਰ ਨਾਲ ਲੋਹਾ ਲੈਣ ਲਈ, ਜਿਹਲਮ ਦੇ ਕੰਢੇ ਤਿਆਰ ਖੜਾ ਸੀ ਤਾਂ ਕੁਝ ਹਾਂਥੀ ਇਸੇ ਟਿਲੇ ਵਲ, ਜੋ ਉਦੋਂ ਸੂਰਜ ਦੇਵਤੇ ਦਾ ਪਵਿਤਰ ਅਸਥਾਨ ਸੀ, ਦੌੜਦੇ ਗਏ ਤੇ ਉਨ੍ਹਾਂ ਨੇ ਮਨੁੱਖਾਂ ਦੀ ਭਾਸ਼ਾ ਵਿਚ, ਸੂਰਜ ਦੀ ਮੂਰਤੀ ਅਗੇ ਹਮਲਾਵਰਾਂ ਤੋਂ ਰਖਿਆ ਲਈ ਪ੍ਰਾਰਥਨਾ ਕੀਤੀ।

ਉਦੋਂ ਤੋਂ ਇਸ ਟਿਲੇ ਦਾ ਨਾਉਂ ਫੀਲ ਨਾਥ ਦਾ ਟਿੱਲਾ ਪੈ ਗਿਆ। ਜੋਗ ਮਤ ਦੀ ਚੜ੍ਹਤ ਸਮੇਂ ਇਸ ਟਿਲੇ ਦਾ ਨਾਉਂ ਫੀਲ ਨਾਥ ਤੋਂ ਬਾਲ ਨਾਥ ਪੈ ਗਿਆ। ਦੇਸ਼ ਵੰਡ ਤੋਂ ਪਹਿਲਾਂ ਇਥੇ ਇਕ ਭਾਰੀ ਮੇਲਾ ਲਗਿਆ ਕਰਦਾ ਸੀ। ਜਿਸ ਵਿਚ ਇਲਾਕੇ ਦੇ ਲੋਕਾਂ ਤੋਂ ਇਲਾਵਾ ਦੂਰੋਂ ਦੂਰੋਂ ਜੋਗੀ ਵੀ ਸ਼ਾਮਲ ਹੁੰਦੇ ਸਨ।

(ਟ-37) ਟਿੱਲਾ ਬਾਲ ਗੁੰਦਾਈ :

ਇਕ ਪ੍ਰਸਿਧ ਟਿਲਾ ਜਿਥੇ ਬਾਲ ਗੁੰਦਾਈ ਦਾ ਆਸ਼ਰਮ ਸੀ। ਇਹ ਟਿਲਾ ਜਿਹਲਮ ਤੋਂ ਅਠਾਰਾਂ ਮੀਲ ਪੱਛਮ ਵਲ ਸਥਿਤ ਹੈ। ਇਥੇ ਕਈ ਹੋਰ ਟਿਲੇ ਵੀ ਹਨ, ਜੋ ਭਿੰਨ-ਭਿੰਨ ਜੋਗੀਆਂ ਦੇ ਨਾਵਾਂ ਨਾਲ ਪ੍ਰਸਿਧ ਹਨ। ਬਾਲ ਗੁੰਦਾਈ ਗੁਰੂ ਨਾਨਕ ਦੇਵ ਜੀ ਦਾ ਸਮਕਾਲੀ ਸੀ। ਮਹਾਨ ਕੋਸ਼ ਅਨੁਸਾਰ ਗੁਰੂ ਨਾਨਕ ਦੇਵ ਜੀ ਬਾਲ ਗੁੰਦਾਈ ਦੇ ਆਸ਼ਰਮ ਵਿਚ ਪਧਾਰੇ ਸਨ ਅਤੇ ਬਾਲ ਗੁੰਦਾਈ ਗੁਰੂ ਜੀ ਵਿਚ ਸ਼ਰਧਾ ਰਖਣ ਲਗਾ।

ਕਾਂਦਰਯਾਰ ਨੇ 'ਪੂਰਨ ਭਗਤ' ਦੇ ਕਿੱਸੇ ਵਿਚ ਇਸ

ਟਿੱਲੇ ਦਾ ਜ਼ਿਕਰ ਕੀਤਾ ਹੈ :

ਕੁਝ ਮੰਗ ਲੈ ਬੇਪਰਵਾਹੀਆਂ ਤੋਂ

ਟਿਲੇ ਬਾਲ ਗੁੰਦਾਈ ਦਾ ਸੰਤ ਭਾਰਾ।

ਇਹਦਾ ਜੋਗ ਦਰਗਾਹ ਮੰਜੂਰ ਹੋਇਆ

ਮੱਥਾ ਟੇਕਦਾ ਕੁਲ ਜਹਾਨ ਸਾਰਾ।

(ਟ-38) ਟਿਲਵਾ ਟਿਲਵੀ :

ਬੱਚਿਆਂ ਦੀ ਇਕ ਖੇਡ; ਇਸ ਵਚਿਤ੍ਰ ਖੇਡ ਵਿਚ, ਇਕ ਤਰ੍ਹਾਂ ਨਾਲ ਬੁਝਾਵਣੀ ਬੁਝਣੀ ਪੈਂਦੀ ਹੈ। ਨਾ ਬੁਝਣ ਦੀ ਹਾਲਤ ਵਿਚ ਹਾਰੀ ਹੋਈ ਧਿਰ, ਜੇਤੂ ਹੋਈ ਧਿਰ ਨੂੰ ਆਪਣੀ ਪਿਠ ਉੱਤੇ ਸਵਾਰੀ ਦੇਂਦੀ ਹੈ। ਖੇਡਣ ਵਾਲੇ ਬੱਚੇ ਦੋ ਧਿਰਾਂ ਵਿਚ ਵੰਡੇ ਜਾਂਦੇ ਹਨ। ਇਕ ਧਿਰ ਦਾ ਆਗੂ ਦੂਜੀ ਧਿਰ ਤੋਂ ਪਿੰਡ ਦੇ ਕਿਸੇ ਘਰ ਬਾਰੇ ਪੁਛਦੀ ਹੈ। ਬਹੁ-ਪਤਾ ਤੇ ਦਿਸ਼ਾ ਆਦਿ ਦੇ ਸੰਕੇਤ ਬਾਰੇ ਜੋ ਸ਼ਬਦ ਵਰਤੇ ਜਾਂਦੇ ਹਨ, ਉਹ ਸਾਰੇ ਕਿਸੇ ਖਾਸ ਅਰਥ ਦੇ ਬੋਧਿਕ ਹੁੰਦੇ ਹਨ। ਜਿਵੇਂ 'ਟਿਲਵਾ' ਸ਼ਬਦ ਲੜਕੇ ਲਈ ਤੇ 'ਟਿਲਵੀ' ਲੜਕੀ ਲਈ ਵਰਤਿਆ ਜਾਂਦਾ ਹੈ। 'ਲੰਡ ਬਲੰਡੇ' ਤੋਂ ਭਾਵ ਹੈ ਇਕੋ ਬੱਚਾ, ਜਿਵੇਂ 'ਇਕ ਟਿਲਵਾ ਲੰਡ ਬਲੰਡੇ' ਦਾ ਭਾਵ ਹੈ ਇਕਲਾ ਲੜਕਾ ਜਿਸ ਦਾ ਕੋਈ ਹੋਰ ਭੈਣ ਭਰਾ ਨਹੀਂ। 'ਦੋ ਟਿਲਵੀਆਂ ਲੰਡ ਬਲੰਡੀਆਂ' ਦਾ ਭਾਵ ਹੈ ਦੋ ਕੁੜੀਆਂ ਜਿਨ੍ਹਾਂ ਦਾ ਕੋਈ ਭਰਾ ਨਹੀਂ।

ਇਕ ਧਿਰ ਪੁਛਦੀ ਹੈ—ਇਕ ਦੇ ਘਰ ਦੋ ਟਿਲਵੇ, ਲੰਡ ਬਲੰਡੇ, ਦਸੋਂ ਕੌਣ ? ਦੂਜੀ ਧਿਰ ਉਸ ਘਰ ਦਾ ਨਾਉਂ ਬੁਝਦੀ ਹੈ, ਜਿਸ ਦੇ ਘਰ ਕੇਵਲ ਦੋ ਲੜਕੇ ਹੋਣ। ਕਈ ਵਾਰ ਮਹੱਲੇ ਦੀ ਕਿਸੇ ਪਤੇ ਨਿਸ਼ਾਨੀ ਵਲ ਵੀ ਸੰਕੇਤ ਕੀਤਾ ਜਾਂਦਾ ਹੈ, ਜਿਵੇਂ ਨਾਈਆਂ ਦਾ ਮਹੱਲਾ, ਛੀਂਬਿਆਂ ਦੀ ਗਲੀ ਆਦਿ। ਪਤੇ ਨਿਸ਼ਾਨੀਆਂ ਦੱਸਣ ਵੇਲੇ ਮਹੱਲੇ ਲਈ 'ਭਾਂਡੇ ਫੁਟੇ' ਤੇ ਗਲੀ ਲਈ 'ਛਿੱਟਾਂ ਗਈਆਂ' ਵਾਕੰਸ਼ ਵਰਤੇ ਜਾਂਦੇ ਹਨ ਜਿਵੇਂ :—

ਦੋ ਟਿਲਵੇ ਲੰਡ-ਬਲੰਡੇ

ਭਾਂਡੇ ਫੁਟੇ ਨਾਈਆਂ ਦੇ

ਛਿੱਟਾਂ ਗਈਆਂ ਛੀਂਬਿਆਂ ਦੇ, ਬੁਝੋ ਕੌਣ ?

ਇਸ ਸੰਕੇਤ ਵਿਚ ਮਹੱਲਾ ਨਾਈਆਂ ਦਾ ਤੇ ਗਲੀ ਛੀਂਬਿਆਂ ਦੀ ਹੈ, ਘਰ ਉਹ ਬੁਝਣਾ ਹੈ, ਜਿਸਦੇ ਦੋ ਲੜਕੇ ਹੋਣ।

ਜਿਹੜੀ ਧਿਰ ਨਹੀਂ ਬੁਝ ਸਕਦੀ, ਉਹ ਧਿਰ ਵਾਰੀ ਹਾਰ ਜਾਂਦੀ ਹੈ ਤੇ ਜੇਤੂ ਧਿਰ ਵਾਲੇ ਹਾਰੀ ਧਿਰ ਦੇ ਮੁੰਡਿਆਂ ਦੀ ਪਿਠ ਉੱਤੇ ਸਵਾਰੀ ਕਰਦੇ, ਉਥੋਂ ਉਸ ਦੇ ਘਰ ਤਕ ਜਾਂਦੇ ਹਨ, ਜਿਸ ਦੇ ਟਿਲਵੇ ਪੁਛੇ ਗਏ ਹੋਣ। ਟਿਲਵੇ ਵਾਲੇ ਘਰ ਦੇ ਅੰਦਰ ਜਾ ਕੇ ਕਿਸੇ ਤੋਂ ਪੁਛਿਆ ਜਾਂਦਾ ਹੈ 'ਹੇਠਲੇ ਉਪਰ ਕਿ ਉਪਰਲੇ ਉਪਰ' ਜੇ ਹੇਠਲੇ

ਉਪਰ ਜਵਾਬ ਮਿਲੇ ਤਾਂ ਹੇਠਲੀ ਧਿਰ ਵਾਲੇ ਉਪਰ ਹੋ ਜਾਂਦੇ ਹਨ ਤੇ ਜੇ 'ਉਪਰਲੇ ਉਪਰ' ਕਹਿਆ ਜਾਵੇ ਤਾਂ ਜਿੱਤੀ ਧਿਰ ਦੇ ਮੁੰਡੇ ਹੀ ਉਪਰ ਰਹਿੰਦੇ ਹਨ ਤੇ ਫਿਰ ਸਵਾਰੀ ਕਰਦੇ ਹੋਏ, ਉਸੇ ਥਾਂ ਵਾਪਸ ਆ ਜਾਂਦੇ ਹਨ, ਜਿਥੇ ਦਾਈ (ਅੱਡਾ) ਹੁੰਦਾ ਹੈ। ਇਸ ਖੇਡ ਨਾਲ ਆਪਣੇ ਪਿੰਡ ਬਾਰੇ ਗਿਆਨ ਵਧਦਾ ਹੈ।

(ਟ-39) ਟੀਚਾ :

ਖੁਬੀ ਖੇਡਣ ਵੇਲੇ ਮੁੰਡੇ ਜਿਸ ਰੀਠੇ/ਅਖਰੋਟ/ਕੋਡੀ/ਬਿਲੌਰ ਆਦਿ ਨਾਲ, ਖੁਬੀ ਤੋਂ ਬਾਹਰ ਰਹਿ ਗਏ ਰੀਠਿਆਂ ਦਾ ਨਿਸ਼ਾਨਾ ਫੁੱਡਦੇ ਹਨ, ਉਸ ਨੂੰ ਟੀਚਾ ਜਾਂ ਟੈਂਚਾ ਕਹਿੰਦੇ ਹਨ। ਉਹ ਆਮ ਨਾਲੋਂ ਰਤਾ ਵਡਾ ਜਾਂ ਭਾਰਾ ਹੁੰਦਾ ਹੈ। ਉਸ ਨੂੰ ਜੀਭ ਨਾਲ ਲਾ ਕੇ ਫਿਰ ਨਿਸ਼ਾਨਾ ਲਾ ਕੇ ਮਾਰਿਆ ਜਾਂਦਾ ਹੈ।

(ਟ-40) ਟੀਟਣਾ :

ਬੱਚਿਆਂ ਦੀ ਇਕ ਖੇਡ, ਜਿਸ ਵਿਚ ਇਕ ਧਿਰ ਝੁਕ ਕੇ ਘੋੜੇ ਵਾਂਗ ਖਲੋਂਦੀ ਹੈ ਅਤੇ ਦੂਜੀ ਧਿਰ ਉਨ੍ਹਾਂ ਉਪਰ ਚੜ੍ਹ ਕੇ ਦੌਲਤੀਆਂ ਮਾਰਦੀ ਹੈ। ਘੋੜੇ ਦੀ ਸਵਾਰੀ ਕਰਨ ਨਾਲ ਕਈ ਖੇਡਾਂ ਸਬੰਧਿਤ ਹਨ। ਜੋ ਬੱਚਿਆਂ ਦੀ ਮਾਨਸਿਕਤਾ ਨੂੰ ਸੈਨਿਕ ਰੰਗ ਦੇਂਦੀ ਹੈ।

(ਟ-41) ਟੁੱਕਰ ਫੇਰਨਾ :

ਚੰਦਰੀ ਨਜ਼ਰ ਤੋਂ ਬਚਣ ਦਾ ਇਕ ਉਪਾਓ; ਲੋਕਾਂ ਦੀ ਧਾਰਨਾ ਹੈ ਕਿ ਜੇ ਚੰਦਰੀ ਨਜ਼ਰ ਪਥਰ ਉਤੇ ਪੈ ਜਾਏ ਤਾਂ ਪਥਰ ਪਾੜ ਸੁਟਦੀ ਹੈ। ਜੇ ਕਿਸੇ ਰੋਟੀ ਖਾ ਰਹੇ ਸ਼ਖਸ ਜਾਂ ਦੁੱਧ ਪੀਂਦੇ ਬੱਚੇ ਉਤੇ ਪੈ ਜਾਏ ਤਾਂ ਉਸ ਦੀ ਭੁੱਖ ਮਰ ਜਾਂਦੀ ਹੈ। ਜੇ ਦੁੱਧ ਚੋਂਦਿਆਂ ਗਊ ਮੱਝ ਤੇ ਪੈ ਜਾਏ ਤਾਂ ਉਹਦਾ ਦੁੱਧ ਸੁਕ ਜਾਂਦਾ ਹੈ।

ਨਜ਼ਰ ਤੋਂ ਬਚਾਓ ਦਾ ਇਕ ਉਪਾਅ 'ਟੁੱਕਰ ਪਿੰਨਣ' ਦਾ ਹੈ। ਚੰਦਰੀ ਨਜ਼ਰ ਵਾਲਾ ਸ਼ਖਸ, ਜਿਸ ਦੀ ਨਜ਼ਰ ਲਗੀ ਹੋਵੇ, ਉਸ ਤੋਂ ਰੋਟੀ ਦਾ ਇਕ ਟੁਕੜਾ ਮੰਗਦਾ ਹੈ। ਉਸ ਮੰਗੇ ਹੋਏ ਟੁਕੜੇ ਨੂੰ ਕੋਲ ਰਖਣ ਨਾਲ, ਉਸ ਸ਼ਖਸ ਦੀ ਲਗੀ ਨਜ਼ਰ ਸਹਿਜੇ ਹੀ ਉਤਰ ਜਾਂਦੀ ਹੈ। ਜਦੋਂ ਤਕ ਉਹ ਟੁਕਰ ਕੋਲ ਹੋਵੇ, ਉਦੋਂ ਤਕ ਉਸ ਸ਼ਖਸ ਦੀ ਚੰਦਰੀ ਨਜ਼ਰ ਨਹੀਂ ਲਗਦੀ।

ਪਰ ਜੇ ਕਿਸੇ ਗਊ ਮੱਝ ਨੂੰ ਨਜ਼ਰ ਲਗ ਜਾਵੇ ਅਤੇ ਉਸ ਦਾ ਦੁੱਧ ਸੁਕ ਗਿਆ ਹੋਵੇ ਤਾਂ ਚੰਦਰੀ ਨਜ਼ਰ ਲਗਾਣ ਵਾਲੇ ਤੋਂ ਟੁਕਰ ਮੰਗ ਕੇ ਗਊ ਮੱਝ ਨੂੰ ਖਵਾ ਦਿਤਾ ਜਾਵੇ ਤਾਂ ਚੰਦਰੀ ਨਜ਼ਰ ਉਤਰ ਜਾਂਦੀ ਹੈ ਤੇ ਉਹ ਲੋਕ-

ਵਿਸ਼ਵਾਸ ਅਨੁਸਾਰ ਪਹਿਲਾਂ ਵਾਂਗ ਫਿਰ ਦੁੱਧ ਦੇਣ ਲਗ ਪੈਂਦੀ ਹੈ।

(ਟ-42) ਟੁੱਟਦੇ ਤਾਰੇ :

ਤਾਰਿਆਂ ਦਾ ਟੁੱਟਣਾ ਆਦਿਮ-ਮਨੁੱਖ ਲਈ ਇਕ ਰਹੱਸਮਈ ਤੇ ਅਲੌਕਿਕ ਦ੍ਰਿਸ਼ ਸੀ। ਇਨ੍ਹਾਂ ਬਾਰੇ ਕਈ ਤਰ੍ਹਾਂ ਦੇ ਵਿਚਾਰ ਤੇ ਮਨੋਤਾਂ ਪ੍ਰਚਲਤ ਹਨ। ਮੁਸਲਮਾਨੀ ਵਿਸ਼ਵਾਸ ਅਨੁਸਾਰ ਟੁੱਟਦੇ ਤਾਰੇ ਉਹ ਭਖਦੇ ਸ਼ੱਅਲੇ ਛੱਡਦੇ ਅੰਗਾਰੇ ਹਨ, ਜੋ ਫਰਿਸ਼ਤੇ ਸ਼ੈਤਾਨ ਉਤੇ ਸੁਟਦੇ ਹਨ। ਜਦੋਂ ਸ਼ੈਤਾਨ ਬਹਿਸ਼ਤ ਵਿਚ ਦਾਖਲ ਹੋਣ ਦਾ ਜਤਨ ਕਰਦਾ ਏ। ਹਿੰਦੂ ਲੋਕਧਾਰਾ ਅਨੁਸਾਰ ਧਰਮੀ ਪੁਰਸ਼ ਅਗਲੇ ਲੋਕ ਤਾਰੇ ਬਣ ਕੇ ਆਕਾਸ਼ ਮੰਡਲ ਉਤੇ ਚਮਕਦੇ ਹਨ। ਜਦੋਂ ਉਹ ਆਪਣੇ ਨੇਕ ਕਰਮਾਂ ਦਾ ਫਲ ਭੁਗਤਾ ਚੁਕਦੇ ਹਨ ਅਥਵਾ ਉਨ੍ਹਾਂ ਦੀ ਅਵਧੀ ਪੂਰੀ ਹੋ ਜਾਂਦੀ ਹੈ ਤਾਂ ਉਹ ਆਕਾਸ਼ ਮੰਡਲ ਵਿਚੋਂ ਟੁੱਟ ਕੇ ਸਵਰਗ ਲੋਕ ਵਿਚ ਚਲੇ ਜਾਂਦੇ ਹਨ।

ਟੁੱਟਦੇ ਤਾਰਿਆਂ ਨਾਲ ਵੰਨ-ਸਵੰਨੇ ਭਰਮ ਤੇ ਮਨੋਤਾਂ ਵੀ ਜੁੜੀਆਂ ਹੋਈਆਂ ਹਨ। ਜੇ ਕੋਈ ਸ਼ਖਸ ਤਾਰੇ ਦੇ ਟੁੱਟਣ ਦੀ ਕਿਰਿਆ ਦੇ ਵਿਚ-ਵਿਚਾਲੇ, ਮਨ ਵਿਚ ਕੋਈ ਇੱਛਾ ਧਾਰ ਕੇ, ਕਿਸੇ ਧਾਗੇ ਨੂੰ ਗੰਢ ਮਾਰਨ ਵਿਚ ਸਫਲ ਹੋ ਜਾਵੇ ਤਾਂ ਉਸ ਦੀ ਮੁਰਾਦ ਸਹਿਜ ਭਾਵ ਵਿਚ ਹੀ ਪੂਰੀ ਹੋ ਜਾਂਦੀ ਹੈ। ਇਸ ਵਿਚਾਰ ਦਾ ਆਧਾਰ ਸਹਾਨੁਭੂਤੀ ਜਾਦੂ-ਟੂਣਾ ਹੈ। ਧਾਗੇ ਨੂੰ ਗੰਢ ਮਾਰ ਲੈਣ ਨਾਲ ਟੁਟਦੇ ਤਾਰੇ ਦੀ ਦੈਵੀ ਸ਼ਕਤੀ, ਉਸ ਗੰਢ ਮਾਰਨ ਵਾਲੇ ਵਿਅਕਤੀ ਦੇ ਵਸ ਵਿਚ ਹੀ ਹੋ ਜਾਂਦੀ ਹੈ ਤੇ ਉਸ ਦੀ ਮਨੋਕਾਮਨਾ ਦੀ ਪੂਰਤੀ ਦਾ ਸਾਧਨ ਬਣਦੀ ਹੈ। ਇਸੇ ਲਈ ਮੂੰਹ ਮੰਗੀ ਮੁਰਾਦ ਪੂਰੀ ਹੋ ਜਾਂਦੀ ਹੈ। ਪਰ ਤਾਰੇ ਦੇ ਟੁੱਟਣ ਦੀ ਕਿਰਿਆ ਇਤਨੀ ਅਚਨਚੇਤੀ ਤੇ ਛਿਣ-ਭਰ ਦੀ ਹੁੰਦੀ ਹੈ ਕਿ ਗੰਢ ਮਾਰਨ ਤੋਂ ਪਹਿਲਾਂ ਹੀ ਰੋਸ਼ਨੀ ਦੀ ਲੀਕ ਵਿਸਮ ਜਾਂਦੀ ਹੈ।

(ਟ-43) ਟੁੰਡਾ ਅਸਰਾਜ :

ਰਾਜੇ ਸਾਰੰਗ ਦਾ ਪੁੱਤਰ ਜਿਸ ਦੀ ਵਾਰ ਪੰਜਾਬੀ ਦੀਆਂ ਪ੍ਰਾਚੀਨ ਵਾਰਾਂ ਵਿਚੋਂ ਇਕ ਹੈ (ਵੇਖੋ : ਅਸਰਾਜ)।

(ਟ-44) ਟੂਣਾ-ਟੱਪਾ :

(ਵੇਖੋ : ਜਾਦੂ ਟੂਣਾ)।

(ਟ-45) ਟੇਕ :

ਪੰਜਾਬੀ ਦੇ ਬਹੁਤ ਸਾਰੇ ਲੋਕ-ਗੀਤਾਂ ਵਿਚ ਇਕ
NamdhariElibrary@gmail.com

ਤੁਕ/ਟੱਪਾ ਅਜਿਹਾ ਹੁੰਦਾ ਹੈ, ਜੋ ਬਾਰ ਬਾਰ ਦੁਹਰਾਇਆ ਜਾਂਦਾ ਹੈ। ਇਸ ਨੂੰ ਸਥਾਈ ਜਾਂ ਟੇਕ ਕਹਿੰਦੇ ਹਨ ਅਤੇ ਦੂਜੇ ਬੰਦ ਨੂੰ ਅੰਤਰੇ। ਸਥਾਈ ਦਾ ਟੱਪਾ, ਹਰ ਅੰਤਰੇ ਪਿਛੋਂ ਬਾਰ ਬਾਰ ਦੁਹਰਾਇਆ ਜਾਂਦਾ ਹੈ। ਗੀਤ ਦਾ ਮੂਲ ਭਾਵ ਇਸੇ ਟੱਪੇ ਵਿਚ ਕੇਂਦ੍ਰਿਤ ਹੁੰਦਾ ਹੈ।

ਪੰਜਾਬੀ ਦੇ ਬਹੁਤ ਸਾਰੇ ਪੁਰਾਣੇ ਲੋਕ-ਗੀਤਾਂ ਦੀਆਂ ਸਥਾਈਆਂ ਤਾਂ ਲੋਕਾਂ ਨੂੰ ਯਾਦ ਹਨ। ਪਰ ਅੰਤਰੇ ਨਹੀਂ ਮਿਲਦੇ। ਆਮ ਤੌਰ ਤੇ ਲੋਕ-ਗੀਤਾਂ ਦੀ ਸਥਾਈ ਦੀਆਂ ਤੁਕਾਂ ਵਸੇ ਵਸੇ ਬਦਲੀਆਂ ਨਹੀਂ, ਅੰਤਰੇ ਦੀਆਂ ਤੁਕਾਂ ਜਾਂ ਟੱਪਿਆਂ ਵਿਚ ਵਾਧੇ ਘਾਟੇ ਹੁੰਦੇ ਰਹਿੰਦੇ ਹਨ। ਮੌਕੇ ਅਨੁਸਾਰ ਕਈ ਨਵੇਂ ਅੰਤਰੇ ਰਚ ਕੇ ਮੂਲ ਗੀਤ ਵਿਚ ਟਿਕਾ ਦਿਤੇ ਜਾਂਦੇ ਹਨ। ਇਸੇ ਲਈ ਗੀਤ ਨਵਾਂ ਵੀ ਲਗਦਾ ਹੈ ਤੇ ਪੁਰਾਣਾ ਵੀ।

(ਟ-46) ਟੇਕਲਾ :

'ਘੋਰ-ਘਮੰਡ' ਅਥਵਾ 'ਲੱਲੇ' ਖੇਡਣ ਲਗਿਆਂ, ਇਕ ਘੁਬੀ ਜਿਹੀ ਪੱਟ ਲਈ ਜਾਂਦੀ ਹੈ। ਫਿਰ ਉਸ ਵਿਚ ਦੋ ਖਿਡਾਰੀ ਆਪੋ ਆਪਣੇ ਡੰਡੇ ਟਿਕਾ ਦਿੰਦੇ ਹਨ। ਤੀਜਾ ਖਿਡਾਰੀ ਆਪਣਾ ਡੰਡਾ ਦੋਹਾਂ ਖਿਡਾਰੀਆਂ ਦੇ ਡੰਡਿਆਂ ਵਿਚਕਾਰ ਟੇਕ ਕੇ ਜ਼ੋਰ ਦਾ ਘੁਮਾਉਂਦਾ ਹੈ। ਘੁਮਾਣ ਦੀ ਇਸ ਕਿਰਿਆ ਨੂੰ 'ਟੇਕਲਾ' ਕਹਿੰਦੇ ਹਨ। ਜਿਸ ਖਿਡਾਰੀ ਦਾ ਡੰਡਾ ਘੁਬੀ ਵਿਚੋਂ ਬਾਹਰ ਨਿਕਲ ਜਾਵੇ ਉਹ ਹਾਰ ਜਾਂਦਾ ਹੈ।

(ਟ-47) ਟੇਟਕਾ :

ਕੰਨਾਂ ਵਿਚ ਪਹਿਨਣ ਵਾਲਾ ਇਕ ਨਿਕਾ ਜਿਹਾ ਗਹਿਣਾ।

(ਟ-48) ਟੇਵਾ :

(ੳ) ਹਿੰਦੂਆਂ ਵਿਚ ਪ੍ਰਥਾ ਹੈ ਕਿ ਬੱਚੇ ਦੇ ਜੰਮਦੇ ਸਾਰ, ਕੁਲ-ਪ੍ਰੋਹਿਤ ਤੋਂ, ਇਕ ਕਾਗਜ਼ ਉੱਤੇ ਬੱਚੇ ਦੀ ਜਨਮ ਦੀ ਤਿੱਥ, ਵਾਰ, ਸਾਲ, ਸਮਾਂ, ਨਛਤ੍ਰ ਦੀ ਦਿਸ਼ਾ ਤੇ ਰਾਸ਼ੀ, ਗ੍ਰਹਿਆਂ ਦੇ ਯੋਗ, ਕਿਹੜੇ ਘਰ ਵਿਚ ਕਿਹੜਾ ਗ੍ਰਹਿ ਹੈ ਤੇ ਉਸ ਦੀ ਸੁਭ-ਅਸੁਭ ਅਸਰ ਆਦਿ ਲਿਖਵਾ ਕੇ ਰਖ ਲੈਂਦੇ ਹਨ। ਜਿਸ ਨੂੰ ਟੇਵਾ ਕਹਿੰਦੇ ਹਨ। ਇਸੇ ਨੂੰ ਜਨਮ-ਪਤਰੀ ਵੀ ਕਿਹਾ ਜਾਂਦਾ ਹੈ। ਹਿੰਦੂਆਂ ਵਿਚ ਰਿਸ਼ਤੇ ਨਾਤੇ ਕਰਨ ਵੇਲੇ ਵਰ ਤੇ ਕੰਨਿਆਂ ਦੋਹਾਂ ਦੇ ਟੇਵੇ ਮਿਲਾਏ ਜਾਂਦੇ ਹਨ। ਜੇ ਯੋਗ ਹੋਵੇ ਤਾਂ ਨਾਤਾ ਕੀਤਾ ਜਾਂਦਾ ਹੈ। ਹਰ ਸੁਭ ਕਾਰਜ ਸਮੇਂ ਵੀ ਟੇਵਾ ਵੇਖਿਆ ਜਾਂਦਾ ਹੈ।

(ਅ) ਸਾਹੇ ਦੀ ਚਿੱਠੀ ਜਿਸ ਵਿਚ ਵਿਆਹ ਦੇ

ਲਗਨ ਦਾ ਸਮਾਂ-ਤਿੱਥ ਆਦਿ ਦਰਜ ਹੁੰਦੀ ਹੈ। ਇਸ ਨੂੰ ਵੀ ਟੇਵਾ ਕਿਹਾ ਜਾਂਦਾ ਹੈ (ਵੇਖੋ : ਸਾਹਾ ਚਿੱਠੀ)।

(ਟ-49) ਟੋਕਰੀ ਕਾ ਨੇਗ :

ਹਰਿਆਣੇ ਦੇ ਮਿਉ ਜਾਤੀ ਵਿਚ, ਵਿਆਹ ਨਾਲ ਸਬੰਧਿਤ ਇਕ ਰੀਤ, ਦੁਪਹਿਰਾਂ ਢੱਲਣ ਮਗਰੋਂ, ਕੰਨਿਆਂ ਪੱਖ ਦਾ ਨਾਈ ਬਰਾਤ ਦੇ ਠਿਕਾਣੇ ਉਤੇ ਜਾਂਦਾ ਹੈ। ਵਰ ਦਾ ਪਿਉ ਤੇ ਚਾਚੇ ਨਾਈ ਨੂੰ ਇਕ ਟੋਕਰੀ ਦੇਂਦੇ ਹਨ, ਜਿਸ ਵਿਚ ਕੰਨਿਆਂ ਲਈ ਕੁਝ ਕਪੜੇ ਅਤੇ ਸ਼ਿੰਗਾਰ ਦਾ ਸਾਮਾਨ ਰਖਿਆ ਹੁੰਦਾ ਹੈ। ਇਸ ਟੋਕਰੀ ਦੇ ਨਾਲ ਹੀ ਇਕ ਲਾਲ ਕਪੜੇ ਵਿਚ ਫੁਹਾਰੇ ਤੇ ਮਖਾਣੇ ਬੰਨ੍ਹੇ ਹੁੰਦੇ ਹਨ। ਇਥੇ ਹੀ ਵਰ ਪੱਖ ਵਾਲੇ ਕੰਨਿਆਂ ਪੱਖ ਦੇ ਕੰਮੀਆਂ ਨੂੰ ਲਾਗ ਦੇਂਦੇ ਹਨ। ਨਾਈ ਦਸਦਾ ਜਾਂਦਾ ਹੈ ਕਿ ਫਲਾਣੇ ਕੰਮੀ ਨੂੰ ਕਿਤਨੀ ਲਾਗ ਦੇਣੀ ਹੈ। ਮਗਰੋਂ ਨਾਈ ਟੋਕਰੀ ਲੈ ਕੇ ਕੰਨਿਆਂ ਦੇ ਪ੍ਰਵਾਰ ਨੂੰ ਚੀਜ਼ਾਂ ਦੇ ਆਉਂਦਾ ਹੈ। ਖਾਲੀ ਟੋਕਰੀ ਉਹ ਦੁਲੇ ਦੇ ਪਿਉ ਨੂੰ ਵਾਪਸ ਕਰਨ ਆਉਂਦਾ ਹੈ। ਉਦੋਂ ਨਾਈ ਆਪਣੀ ਲਾਗ ਵੀ ਲੈਂਦਾ ਹੈ।

(ਟ-50) ਟੋਟਕਾ :

(ੳ) ਕਿਸੇ ਰੋਗ ਨੂੰ ਦੂਰ ਕਰਨ ਲਈ ਕੀਤਾ ਝਾੜਾ ਜਾਂ ਟੂਣਾ। ਕਈ ਓਝੇ ਸਵਾਹ ਦੀ ਚੁਟਕੀ ਨਾਲ ਜਾਂ ਮੰਤ੍ਰ ਫੂਕ ਕੇ ਰੋਗ ਦੂਰ ਕਰ ਦੇਂਦੇ ਹਨ। ਕਈ ਓਝੇ ਤਵੀਤ ਪਹਿਨਣ ਲਈ ਦੇਂਦੇ ਹਨ। ਇਨ੍ਹਾਂ ਸਭ ਨੂੰ ਟੂਣਾ-ਟੋਟਕਾ ਜਾਂ ਟੋਟਕਾ ਕਹਿੰਦੇ ਹਨ (ਵੇਖੋ : ਟੂਣਾ ਟੋਟਕਾ)।

(ਅ) ਕਿਸੇ ਗੀਤ ਦਾ ਚੌਂਦਾ ਚੌਂਦਾ ਟੱਪਾ, ਜਾਂ ਚੁਟਕਲਾ।

(ੲ) ਲੋਕ-ਕਥਾਵਾਂ ਦਾ ਇਕ ਲਘੂ ਪਰ ਰੋਚਕ ਰੂਪ ਟੋਟਕਾ ਹੈ, ਜਿਸ ਵਿਚ ਕਿਸੇ ਵਿਚਾਰਕ ਸਿਖਿਆ, ਜੀਵਨ ਜੁਗਤ ਅਤੇ ਨੈਤਿਕ ਉਪਦੇਸ਼ ਆਦਿ ਨੂੰ ਬ੍ਰਿਤਾਂਤ ਦੁਆਰਾ ਦ੍ਰਿੜ੍ਹ ਕਰਵਾਇਆ ਜਾਂਦਾ ਹੈ।

ਟੋਟਕਾ ਸ਼ਬਦ 'ਟੋਟ' ਤੋਂ ਬਣਿਆ ਹੈ ਜਿਸ ਦਾ ਅਰਥ ਟੋਟਾ ਜਾਂ ਟੁਕੜਾ ਹੈ। ਇਹ ਸ਼ਬਦ ਕਈ ਅਰਥਾਂ ਵਿਚ ਵਰਤਿਆ ਜਾਂਦਾ ਹੈ। ਇਕ ਤਾਂ ਇਸ ਦਾ ਪ੍ਰਯੋਗ ਕਿਸੇ ਰੋਗ ਨੂੰ ਦੂਰ ਕਰਨ ਲਈ, ਆਮ ਪ੍ਰਚਲਤ ਦਵਾਈ ਜਾਂ ਨੁਸਖੇ ਲਈ ਕੀਤਾ ਜਾਂਦਾ ਹੈ। ਦੂਜਾ, 'ਟੂਣੇ-ਟੋਟਕੇ' ਦੇ ਰੂਪ ਵਿਚ ਇਹ ਪਦ ਜਾਦੂ ਟੂਣੇ ਅਤੇ ਜੰਤਰ-ਮੰਤਰ ਆਦਿ ਦੇ ਕਿਸੇ ਉਪਾਅ ਲਈ ਵੀ ਪ੍ਰਚਲਤ ਹੈ। ਸਾਹਿਤ ਵਿਚ ਇਹ ਸ਼ਬਦ ਕਾਵਿ-ਕਥਾ ਦੋਹਾਂ ਦੀ ਇਕ ਵਖਰੀ ਰੂਪ-ਰਚਨਾ ਲਈ ਵਰਤਿਆ ਜਾਂਦਾ ਹੈ। ਕਾਵਿ ਵਿਚ ਟੋਟਕਾ ਉਸ ਪੰਗਤੀ ਨੂੰ ਕਹਿੰਦੇ ਹਨ ਜਿਸ ਵਿਚ ਵਿਹਾਰਕ

ਅਨੁਭਵ ਦਾ ਕਾਵਿ ਨਚੋੜ ਹੋਵੇ :

ਸਿੱਧਾ ਟੁਰੇ ਰਾਹ ਤਾਂ ਢਿੰਗਰੀ ਅੜੇ ਕਿਉਂ ?

ਤਵਾ ਹੋਵੇ ਭਾਰਾ ਤਾਂ ਰੋਟੀ ਸੜੇ ਕਿਉਂ ?

ਪੁੱਤਰ ਹੋਵੇ ਚੰਗਾ ਤਾਂ ਨੂੰਹ ਲੜੇ ਕਿਉਂ ?

ਹੱਡ ਪੈਰ ਹਲਾਏ ਤਾਂ ਭੁੱਖਾ ਮਰੇ ਕਿਉਂ ?

ਰੱਬ ਨੂੰ ਰਖੇ ਯਾਦ ਤਾਂ ਮੌਤੋਂ ਡਰੇ ਕਿਉਂ ।

ਕਥਾ ਦੇ ਰੂਪ ਵਿਚ ਟੋਟਕਾ ਉਸ ਬ੍ਰਿਤਾਂਤ ਲਈ ਵਰਤਿਆ ਜਾਂਦਾ ਹੈ ਜਿਸ ਵਿਚ ਅਲਪ ਜਿਹਾ ਅਨੁਭਵ-ਖੰਡ, ਕੋਈ ਇਕ ਸਥਿਤੀ, ਜਾਂ ਜੀਵਨ ਝਾਕੀ, ਜਾਂ ਕਥਾ ਦੀ ਕੋਈ ਟੁਕੜੀ ਐਸੀ ਪੇਸ਼ ਕੀਤੀ ਗਈ ਹੋਵੇ, ਜਿਸ ਵਿਚੋਂ ਸਹਿਜ ਭਾਵ ਵਿਚ ਹੀ ਵਿਹਾਰਕ ਗਿਆਨ ਪ੍ਰਾਪਤ ਹੋਵੇ। ਕਈ ਟੋਟਕੇ ਕਿਸੇ ਸੰਕਟ-ਸਥਿਤੀ ਜਾਂ ਮਾਨਸਿਕ ਉਲਝਣ ਵਿਚੋਂ ਨਿਕਲਣ ਦੀ ਜੁਗਤ ਦਾ ਹੀ ਗਲਪ-ਬਿੰਬ ਹੁੰਦੇ ਹਨ।

ਟੋਟਕੇ ਅਤੇ ਚੁਟਕਲੇ ਦੋਹਾਂ ਵਿਚ, ਜੀਵਨ ਦਾ ਕੋਈ ਛਿਣ ਹੀ ਫੜਿਆ ਹੁੰਦਾ ਹੈ, ਪਰ ਦੋਹਾਂ ਦੇ ਰੂਪ ਅਤੇ ਚਰਿਤ੍ਰ ਵਿਚ ਕਾਫ਼ੀ ਅੰਤਰ ਹੈ, ਚੁਟਕਲਾ ਇਕੋ ਬਿੰਦੂ ਉਤੇ ਹੋਣ ਕਰਕੇ ਸਿਮਟਿਆ ਰਹਿੰਦਾ ਹੈ ਅਤੇ ਇਸ ਦਾ ਵਿਹਾਰਕ ਮੰਤਵ ਕੋਈ ਨਹੀਂ ਹੁੰਦਾ। ਕਈ ਵਾਰ ਕਈ ਚੁਟਕਲੇ ਕੇਵਲ ਸ਼ੋਖ-ਸੰਬਾਦ ਹੀ ਹੁੰਦੇ ਹਨ। ਟੋਟਕੇ ਵਿਚ ਛਿਣ ਨੂੰ ਕਿਸੇ ਵਿਹਾਰਕ ਪ੍ਰਕਾਸ਼ ਲਈ ਫੜਿਆ ਹੁੰਦਾ ਹੈ ਅਤੇ ਇਹ ਰੂਪ ਚੁਟਕਲੇ ਨਾਲੋਂ ਵਧੇਰੇ ਖਿਲਰਦਾ ਹੈ। ਚੁਟਕਲੇ ਵਿਚ ਜੀਵਨ ਅੰਸ਼ ਤਾਂ ਹੁੰਦਾ ਹੈ, ਤੱਤ ਜਾਂ ਨਚੋੜ ਨਹੀਂ, ਉਸਦਾ ਮਨੋਰਥ ਹਾਸ-ਵਿਨੋਦ ਹੈ। ਟੋਟਕਾ ਮਨੋਰੰਜਨ ਤੋਂ ਇਲਾਵਾ ਕੋਈ ਜੀਵਨ-ਤੱਤ ਜਾਂ ਵਿਹਾਰਕ ਗੱਲ ਵੀ ਦ੍ਰਿੜ੍ਹ ਕਰਵਾਉਂਦਾ ਹੈ।

'ਗੱਲਾਂ' 'ਹਸਾਵਣੀਆਂ' ਅਤੇ 'ਕਹਾਵਤਾਂ' ਵਾਂਗ ਟੋਟਕੇ ਵੀ ਪੰਜਾਬੀਆਂ ਦੀ ਵਾਰਤਾਲਾਪ ਦਾ ਇਕ ਅਹਿਮ ਜੁੜ ਹਨ। ਦੂਜੀਆਂ ਕਹਾਣੀਆਂ ਵਾਂਗ ਇਨ੍ਹਾਂ ਦਾ ਦਿਨ ਵੇਲੇ ਸੰਬੰਧਾਂ ਵਿਚ ਵਰਤਣਾ ਨਿਸ਼ੇਧ ਨਹੀਂ। ਲੋਕ-ਧਾਰਨਾ ਹੈ ਕਿ ਜੇ ਲੋਕ-ਕਹਾਣੀਆਂ ਦਿਨੇ ਪਾਈਆਂ ਜਾਣ ਤਾਂ ਮੁਸਾਫ਼ਰ ਰਾਹ ਭੁਲ ਜਾਂਦੇ ਹਨ, ਪਰ ਜੇ ਟੋਟਕੇ ਦਿਨੇ ਪਾਏ ਜਾਣ ਤਾਂ ਭੁਲੇ ਭਟਕਿਆਂ ਨੂੰ ਮੰਜ਼ਿਲ ਦਿਸ ਪੈਂਦੀ ਹੈ। ਪੰਜਾਬੀਆਂ ਨੇ ਇਸ ਰੋਚਕ ਕਥਾ ਰੂਪ ਦਾ ਪੂਰਾ ਮੁੱਲ ਨਹੀਂ ਪਾਇਆ ਅਤੇ ਟੋਟਕਿਆਂ ਨੂੰ ਇਕਤ੍ਰ ਕਰਨ ਦਾ ਉਦਮ ਨਹੀਂ ਕੀਤਾ। ਇਕ ਟੋਟਕਾ ਇਉਂ ਹੈ :

ਕਿਸੇ ਸ਼ਖ਼ਸ ਦੇ ਘਰ ਕੁਵੇਲੇ ਵੇਲੇ ਇਕ ਮਹਿਮਾਨ ਆ ਗਿਆ। ਪਤਨੀ ਰੋਟੀਆਂ ਪਕਾ ਚੁਕੀ ਸੀ। ਉਸ ਨੇ ਚਾਰ ਰੋਟੀਆਂ ਆਪਣੇ ਲਈ ਅਤੇ ਚਾਰ ਹੀ ਪਤੀ ਲਈ ਤੇ ਇਕ ਰੋਟੀ ਫ਼ਕੀਰ ਲਈ ਪਕਾਈ ਹੋਈ ਸੀ।

ਮਹਿਮਾਨ ਨੂੰ ਕੁਵੇਲੇ ਆਇਆਂ ਵੇਖ ਕੇ ਪਤੀ ਪਤਨੀ

ਦੋਵੇਂ ਘਬਰਾ ਗਏ।

ਪਤੀ ਕਹਿਣ ਲਗਾ, "ਘਬਰਾ ਨਾ, ਜਿਹੜੀਆਂ ਰੋਟੀਆਂ ਤਿਆਰ ਹਨ, ਉਨ੍ਹਾਂ ਨਾਲ ਹੀ ਕੰਮ ਸਾਰ ਲਵਾਂਗੇ।" ਫਿਰ ਪਤੀ ਨੇ ਪਤਨੀ ਦੇ ਕੰਨਾਂ ਵਿਚ ਕੋਈ ਗੱਲ ਕਹੀ।

ਜਦੋਂ ਤਿੰਨੇ ਰੋਟੀ ਖਾਣ ਲਗੇ ਤਾਂ ਪਤਨੀ ਨੇ ਤਿੰਨ ਰੋਟੀਆਂ ਮਹਿਮਾਨ ਨੂੰ ਖਾਣ ਲਈ ਦਿਤੀਆਂ, ਤਿੰਨ ਹੀ ਪਤੀ ਨੂੰ। ਫਿਰ ਉਸ ਦੇ ਰੋਟੀਆਂ ਆਪਣੀ ਥਾਲੀ ਵਿਚ ਧਰ ਕੇ ਬਾਕੀ ਬਚੀ ਇਕੋ ਰੋਟੀ ਪੌਣੇ ਵਿਚ ਵਲੇਟ ਕੇ ਵਖਰੀ ਰਖ ਦਿਤੀ।

ਜਦੋਂ ਪਤੀ ਤਿੰਨੇ ਰੋਟੀਆਂ ਖਾ ਚੁਕਾ ਤਾਂ ਪਤਨੀ ਨੇ ਹੋਰ ਲੈਣ ਲਈ ਕਿਹਾ,

"ਨਹੀਂ, ਭਾਗਵਾਨੇ, ਹੋਰ ਨਹੀਂ ਚਾਹੀਦੀ। ਤਿੰਨ ਤੋਂ ਵਧ ਫੁਲਕੇ ਜਾਂ ਮੂਰਖ ਖਾਂਦੇ ਨੇ ਜਾਂ ਪੇਟੂ।" ਪਤੀ ਨੇ ਜੁਆਬ ਦਿਤਾ।

ਫਿਰ ਉਸ ਮਹਿਮਾਨ ਨੂੰ ਫੁਲਕਾ ਪੁਛਿਆ ਗਿਆ।

ਮਹਿਮਾਨ ਨੂੰ ਭਾਵੇਂ ਹੋਰ ਭੁੱਖ ਸੀ, ਪਰ ਉਹ ਗੰਭੀਰ ਜਿਹਾ ਮੂੰਹ ਬਣਾ ਕੇ ਕਹਿਣ ਲੱਗਾ—"ਨਹੀਂ, ਮੈਂ ਤਾਂ ਕਦੇ ਵੀ ਤਿੰਨ ਤੋਂ ਵਧ ਫੁਲਕੇ ਨਹੀਂ ਖਾਏ।"

ਪਤਨੀ ਨੇ ਉਹ ਫੁਲਕਾ ਆਪ ਖਾ ਲਿਆ।

(ਟ-51) ਟੋਟਮ (ਗੋਤਰ ਚਿੰਨ੍ਹ) ਦੀ ਪੂਜਾ :

ਆਦਿਮ ਅਵਸਥਾ ਵਿਚ ਮਨੁੱਖ ਜੜ੍ਹ ਵਸਤੂਆਂ, ਬਨਸਪਤੀ ਤੇ ਪ੍ਰਾਕ੍ਰਿਤਕ ਪਦਾਰਥਾਂ ਆਦਿ ਵਿਚ, ਆਤਮ ਤੱਤ ਦੀ ਹੋਂਦ ਮੰਨ ਕੇ, ਲੋੜ ਵੇਲੇ ਉਨ੍ਹਾਂ ਨੂੰ ਪਤਿਆਇਆ ਕਰਦਾ ਸੀ। ਇਸੇ ਆਤਮਸ਼ੀਲ ਚਿੰਤਨ ਤੋਂ ਧਰਮ ਹੋਂਦ ਵਿਚ ਆਇਆ। ਸੁਰਖੀਆਂ ਨੇ ਵੀ ਟੋਟਮਵਾਦ ਨੂੰ ਧਾਰਮਕ ਜੀਵਨ ਦਾ ਪ੍ਰਾਥਮਿਕ ਰੂਪ ਮੰਨਿਆ। ਟੇਲਰ ਟੋਟਮਵਾਦ ਨੂੰ ਪਿਤਰ ਪੂਜਾ ਨਾਲ ਏਕੀਕਰਣ ਕਰਦਾ ਹੈ। ਟੋਟਮ (ਗੋਤਰ-ਚਿੰਨ੍ਹ) ਦੀ ਪੂਜਾ ਵੀ ਇਸੇ ਆਤਮਸ਼ੀਲ ਚਿੰਤਨ ਦਾ ਪਾਸਾਰ ਹੈ। ਤੇ ਸਭ ਧਰਮਾਂ ਦੀ ਜੜ੍ਹ ਤੋਂ ਟੋਟਮ ਦੀ ਸਮਾਜਿਕ ਸੰਸਥਾ ਭਾਵੇਂ ਬੜੀ ਪ੍ਰਾਚੀਨ ਹੈ ਤੇ ਅਸਟ੍ਰੇਲੀਆ, ਅਫ਼ਰੀਕਾ ਤੇ ਅਮਰੀਕਾ ਦੇ ਕਈ ਆਦਿਵਾਸੀ ਕਬੀਲਿਆਂ ਵਿਚ ਮਿਲਦੀ ਹੈ। ਇਸ ਸੰਸਥਾ ਵਲ 1871 ਈ. ਵਿਚ ਜੇ. ਲੋਗਾ ਨੇ ਵਿਦਵਾਨਾਂ ਦਾ ਧਿਆਨ ਸਭ ਤੋਂ ਪਹਿਲਾਂ ਦਿਵਾਇਆ ਅਤੇ ਟੋਟਮ ਸ਼ਬਦ ਦੀ ਵਰਤੋਂ ਪਹਿਲੀ ਵਾਰ ਕੀਤੀ। ਇਹ ਸ਼ਬਦ ਵੀ ਆਦਿਵਾਸੀਆਂ ਦੀ ਸਥਾਨਿਕ ਬੋਲੀ ਵਿਚ ਇਸੇ ਸੰਦਰਭ ਵਿਚ ਵਰਤੇ ਜਾਂਦੇ ਇਕ ਸ਼ਬਦ ਓਟੋਟੇਮਨ ਨੂੰ ਸੋਧ ਕੇ ਘੜਿਆ।

ਭਾਰਤ ਵਿਚ ਵੀ ਕਈ ਕਬੀਲੇ ਅਜਿਹੇ ਮਿਲਦੇ ਹਨ ਜੋ ਟੋਟਮੀ ਆਧਾਰ 'ਤੇ ਸੰਗਠਿਤ ਹਨ। ਪੰਜਾਬ ਵਿਚ ਵੀ

ਜੱਟਾਂ, ਖੜੀਆਂ ਤੇ ਬ੍ਰਾਹਮਣਾਂ ਵਿਚ ਵੀ ਕੁਝ ਗੋਤਾਂ ਐਸੀਆਂ ਮਿਲਦੀਆਂ ਹਨ, ਜਿਨ੍ਹਾਂ ਦਾ ਸੰਬੰਧ ਕਿਸੇ ਪਦਾਰਥ, ਵਸਤੂ, ਪਸ਼ੂ-ਪੰਛੀ ਜਾਂ ਕਿਸੇ ਫੁੱਲ ਪੌਦੇ ਨਾਲ ਹੈ। ਪਰ ਜ਼ਰੂਰੀ ਨਹੀਂ ਕਿ ਇਹ ਉਸ ਕਬੀਲੇ/ਗੋਤ ਦਾ ਟੋਟਮ ਹੀ ਹੋਵੇ। ਕਿਉਂ ਜੋ ਟੋਟਮ ਨੂੰ ਪਛਾਨਣ ਲਈ ਕੁਝ ਹੋਰ ਲੱਛਣ ਵੀ ਦ੍ਰਿਸ਼ਟੀਗੋਚਰ ਕਰਨੇ ਪੈਂਦੇ ਹਨ। ਜਿਵੇਂ ਕਿ ਉਸ ਨਾਂ ਵਾਲੇ ਜਾਨਵਰ/ਪੌਦੇ/ਪਦਾਰਥ ਨੂੰ ਪਵਿਤਰ ਮੰਨਣਾ, ਉਸ ਨਾਲੋਂ ਕਬੀਲੇ/ਗੋਤ ਦੇ ਹਰ ਪ੍ਰਾਣੀ ਦੇ ਰਹੱਸਮਈ ਸੰਬੰਧ ਹੋਣ ਨੂੰ ਕਬੂਲਣਾ ਅਤੇ ਉਸ ਜਾਨਵਰ/ਪੌਦੇ/ਪਦਾਰਥ ਨੂੰ ਮਾਰਨ/ਖਾਣ ਨਾਲ ਕਈ ਤਰ੍ਹਾਂ ਦੀਆਂ ਮਨਾਹੀਆਂ ਦੀ ਪਾਲਣਾ ਕਰਨਾ।

ਫ਼ਰੇਜ਼ਰ ਅਨੁਸਾਰ ਟੋਟਮ ਇਕ ਅਜਿਹੇ ਪਦਾਰਥਕ ਵਸਤੂ ਦੀ ਸ਼੍ਰੇਣੀ ਹੈ, ਜਿਸ ਪ੍ਰਤੀ ਆਦਿਵਾਸੀ ਅੰਨ੍ਹੀ ਸ਼ਰਧਾ ਰਖਦੇ ਹਨ। ਉਨ੍ਹਾਂ ਦਾ ਵਿਸ਼ਵਾਸ ਹੈ ਕਿ ਉਸ ਵਸਤੂ ਤੇ ਉਸ ਵਿਚ ਅਤੇ ਸਾਰੇ ਕਬੀਲੇ ਦੇ ਹਰੇਕ ਜੀਅ ਵਿਚਕਾਰ ਇਕ ਗੂੜ੍ਹਾ ਤੇ ਰਹੱਸਮਈ ਵਿਸ਼ੇਸ਼ ਕਿਸਮ ਦਾ ਸੰਬੰਧ ਕਾਇਮ ਹੈ।

ਟੋਟਮ ਕਿਸੇ ਕਬੀਲੇ ਦੀ ਭਾਵਨਾ ਨਾਲ ਜੁੜਿਆ ਹੋਣ ਕਰਕੇ, ਉਸ ਦੇ ਜੀਵਨ ਦਾ ਸੱਚ ਬਣ ਜਾਂਦਾ ਹੈ।

ਬਹੁਤ ਸਾਰੇ ਟੋਟਮ ਜਾਂ ਤਾਂ ਜਾਨਵਰਾਂ ਦੇ ਨਾਂ 'ਤੇ ਹਨ, ਜਾਂ ਰੁੱਖ ਪੌਦੇ 'ਤੇ ਜਾਂ ਫਿਰ ਪਦਾਰਥਕ ਵਸਤੂਆਂ ਦੇ ਨਾਂ ਤੇ। ਕਈ ਵਾਰ ਕਿਸੇ ਮੂਲ ਟੋਟਮ-ਸਮੂਹ ਵਿਚ ਵਾਧਾ ਤੇ ਪਸਾਰ ਹੋਣ ਨਾਲ, ਕੁਝ ਨਵੀਆਂ ਸ਼ਾਖਾਂ ਵੀ ਹੋਂਦ ਵਿਚ ਆਈਆਂ ਹਨ। ਲੋਕ ਧਾਰਨਾ ਅਨੁਸਾਰ ਮਰਨ ਉਪਰੰਤ ਰੂਹਾਂ ਕਿਸੇ ਨਾ ਕਿਸੇ ਸਰੀਰ ਵਿਚ ਵਾਸ ਕਰਦੀਆਂ ਹਨ। ਆਦਿ ਮਨੁੱਖ ਦਰਖਤਾਂ, ਪੌਦਿਆਂ, ਜਾਨਵਰਾਂ ਤੇ ਰੁੱਖਾਂ ਦੀਆਂ ਰੂਹਾਂ ਵਿਚਕਾਰ ਕੋਈ ਖਾਸ ਫ਼ਰਕ ਨਹੀਂ ਸੀ ਸਮਝਦਾ। ਇਸ ਲਈ ਧਾਰਨਾ ਸੀ ਕਿ ਮਰਨ ਮਗਰੋਂ ਮਨੁੱਖਾਂ ਦੀਆਂ ਰੂਹਾਂ ਪੌਦਿਆਂ/ਜਾਨਵਰਾਂ ਵਿਚ ਨਿਵਾਸ ਕਰਦੀਆਂ ਹਨ ਤੇ ਉਨ੍ਹਾਂ ਪ੍ਰਤੀ ਧਾਰਮਿਕ ਸ਼ਰਧਾ ਸੁਭਾਵਿਕ ਸੀ। ਉਸ ਸਮੂਹ ਨੂੰ ਉਪ-ਟੋਟਮ ਵਿਚ ਵੰਡਿਆ ਜਾਂਦਾ ਹੈ। ਇਹ ਉਪ-ਟੋਟਮ ਉਸ ਜਾਨਵਰ ਜਾਂ ਪੌਦੇ ਦੇ, ਜੋ ਕਿ ਵਡੇ ਸਮੂਹ ਦਾ ਟੋਟਮ ਸੀ, ਜਿਸ ਵਿਚੋਂ ਹੋ ਕੇ ਇਹ ਸਮੂਹ ਨਿਕਲਿਆ ਹੈ। ਇਕ ਅੰਗ ਜਾਂ ਭਾਗ ਨੂੰ ਹੀ ਆਪਣਾ ਟੋਟਮ ਮੰਨ ਲੈਂਦਾ ਹੈ (ਭਾਰਤੀ ਸੰਸਕ੍ਰਿਤੀਆਂ ਅਤੇ ਜਾਤੀਆਂ, ਪੰਨਾ 391)।

ਟੋਟਮ ਅਥਵਾ ਗੋਤਰ ਚਿੰਨ੍ਹ ਦੀ ਵਿਆਖਿਆ ਤੇ ਸੁਭਾਅ ਬਾਰੇ ਪਛਮੀ ਮਾਨਵ-ਗਿਆਨੀਆਂ ਨੇ ਕਾਫ਼ੀ ਖੋਜ ਤੇ ਅਧਿਐਨ ਕੀਤਾ ਹੈ। ਹਰੇਕ ਦੇ ਆਪੋ ਆਪਣੇ ਵਿਚਾਰ ਤੇ ਧਾਰਨਾਵਾਂ ਹਨ। ਟੋਟਮ ਦੇ ਕੁਝ ਖਾਸ ਲੱਛਣ ਵੀ ਹਨ।

ਟੋਟਮ ਕੋਈ ਪਦਾਰਥਕ ਵਸਤੂ, ਪੌਦਾ ਜਾਂ ਜਾਨਵਰ ਆਦਿ ਹੈ ਜਿਸ ਦੇ ਆਧਾਰ ਉਤੇ ਕੋਈ ਕਬੀਲਾ ਸੰਗਠਿਤ ਹੁੰਦਾ ਹੈ। ਇਸ ਲਈ ਟੋਟਮ ਪ੍ਰਾਚੀਨ ਸਮਾਜਕ ਸੰਸਥਾ ਤੋਂ ਉਸ ਕਬੀਲੇ ਦੇ ਹਰੇਕ ਪ੍ਰਾਣੀ ਦਾ ਉਸ ਟੋਟਮ ਨਾਲ ਰਹੱਸਮਈ ਸੰਬੰਧ ਮੰਨਿਆ ਜਾਂਦਾ ਹੈ।

ਟੋਟਮ ਪ੍ਰਤੀ ਉਸ ਕਬੀਲੇ ਦੀ ਅੰਨ੍ਹੀ ਸ਼ਰਧਾ ਹੁੰਦੀ ਹੈ ਅਤੇ ਕਬੀਲੇ ਦੇ ਸਾਰੇ ਲੋਕ ਉਸ ਵਸਤੂ ਨੂੰ ਪਵਿਤਰ ਮੰਨਦੇ ਹਨ।

ਟੋਟਮ ਜਾਨਵਰ ਜਾਂ ਪੌਦੇ ਆਦਿ ਨੂੰ ਮਾਰਨਾ, ਖਾਣਾ ਜਾਂ ਨੁਕਸਾਨ ਪਹੁੰਚਾਣ ਬਾਰੇ ਕੁਝ ਮਨਾਹੀਆਂ ਦਾ ਪਾਲਣ ਕੀਤਾ ਜਾਂਦਾ ਹੈ। ਕਈ ਕਬੀਲਿਆਂ ਵਿਚ ਟੋਟਮ ਜਾਨਵਰ ਦੇ ਮਰਨ ਉਤੇ ਉਸ ਦਾ ਰਸਮੀ ਤੌਰ 'ਤੇ ਸੋਗ ਮਨਾਇਆ ਜਾਂਦਾ ਹੈ ਅਤੇ ਉਸ ਜਾਨਵਰ ਦਾ ਸਸਕਾਰ ਉਸੇ ਤਰ੍ਹਾਂ ਕੀਤਾ ਜਾਂਦਾ ਹੈ ਜਿਵੇਂ ਉਸ ਕਬੀਲੇ ਦੇ ਕਿਸੇ ਇਕ ਬਜ਼ੁਰਗ ਦੀ ਮੌਤ ਹੋਈ ਹੋਵੇ। ਜੇ ਕਿਧਰੇ ਮਜ਼ਬੂਰੀ ਵਸ ਕੋਈ ਚੀਜ਼ ਖਾਣੀ ਪੈ ਜਾਵੇ ਤਾਂ ਪਹਿਲਾਂ ਖਿਮਾਂ ਮੰਗੀ ਜਾਂਦੀ ਹੈ। ਨਾਲ ਹੀ ਉਸ ਪ੍ਰਤੀ ਪ੍ਰਾਰਥਨਾ ਕੀਤੀ ਜਾਂਦੀ ਹੈ।

ਪੰਜਾਬ ਵਿਚ ਟੋਟਮ ਪਰੰਪਰਾ ਬੜੀ ਪ੍ਰਾਚੀਨ ਹੈ। ਮਾਰਸ਼ਲ ਅਨੁਸਾਰ ਹੜਪਾ ਸੰਸਕ੍ਰਿਤੀ ਦੇ ਲੋਕਾਂ ਵਿਚ ਟੋਟਮ ਦੀ ਸੰਸਥਾ ਮੌਜੂਦ ਸੀ। ਉਹ ਲੋਕ ਕਈ ਜਾਨਵਰਾਂ ਤੇ ਪੌਦਿਆਂ ਨੂੰ ਸ਼ਖਸੀ ਦੇਵਤਾ ਮੰਨ ਕੇ ਪੂਜਦੇ ਸਨ। ਮੌਰਾਂ ਉਪਰ ਉਕਰੇ ਪਸ਼ੂਆਂ ਦੀ ਪੂਜਾ ਕੀਤੀ ਜਾਂਦੀ ਹੋਵੇਗੀ ਜਾਂ ਫਿਰ ਘਟੋ ਘਟ ਇਨ੍ਹਾਂ ਨੂੰ ਪਵਿਤਰ ਮੰਨਿਆ ਜਾਂਦਾ ਹੋਵੇਗਾ। ਹੋ ਸਕਦਾ ਹੈ ਕਿ ਇਨ੍ਹਾਂ ਨੂੰ ਦੇਵੀ ਸ਼ਕਤੀਆਂ ਦਾ ਪ੍ਰਭਾਵ ਕਬੂਲਣ ਲਈ ਤਵੀਤ ਵਜੋਂ ਵਰਤਿਆ ਜਾਂਦਾ ਹੋਵੇਗਾ।

ਓਲਡਨਵਰਗ ਦਾ ਵਿਚਾਰ ਹੈ ਕਿ ਰਿਗ ਵੇਦਾਂ ਦੇ ਜ਼ਮਾਨੇ ਵਿਚ, ਉਹ ਲੋਕ ਜੋ ਮੱਛੀ ਅਤੇ ਕੁੱਤੇ ਕਹੇ ਜਾਂਦੇ ਸਨ, ਅਸਲ ਵਿਚ ਟੋਟਮੀ ਗੋਤਾਂ ਦੇ ਨਾਂ ਸਨ।

ਮੈਕਡੋਨਲ ਅਤੇ ਕੀਥ (ਵੈਦਿਕ ਇੰਡੀਕਸ ਜੇ-1,378) ਅਨੁਸਾਰ ਰਿਗ ਵੇਦ ਵਿਚ ਟੋਟਮ ਦੀ ਪੂਜਾ ਵਲ ਸੰਕੇਤ ਮਿਲਦੇ ਹਨ। ਵੇਦਾਂ ਵਿਚ ਪੌਦਿਆਂ ਅਗੇ ਦੇਵਤਿਆਂ ਵਾਂਗ ਪ੍ਰਾਰਥਨਾਵਾਂ ਕਰਨਾ ਤੇ ਪੌਦਿਆਂ ਦਾ ਜੱਸ ਗਾਉਣ ਦੀ ਪ੍ਰਕਿਰਿਆ, ਟੋਟਮੀ ਵਿਸ਼ਵਾਸ ਵਲ ਸੰਕੇਤ ਕਰਦੀ ਹੈ।

ਐਲ.ਏ. ਮੈਕਡੋਨਲ (ਹਿਸਟਰੀ ਆਫ਼ ਸੰਸਕ੍ਰਿਤ ਲਿਟਰੇਚਰ, ਪੰਨਾ 3) ਅਨੁਸਾਰ ਵੈਦਿਕ ਸਾਹਿਤ ਵਿਚ ਪੌਦਿਆਂ ਅਗੇ ਚੜ੍ਹਾਵਾ ਚੜ੍ਹਾਉਣਾ ਅਤੇ ਬਰਾਤ ਦੇ ਲੰਘਣ ਸਮੇਂ ਰਸਤੇ ਵਿਚ ਵਡੇ ਵਡੇ ਦਰਖਤਾਂ ਦੀ ਪੂਜਾ ਕਰਨ ਦਾ ਜ਼ਿਕਰ ਹੈ ਤੇ ਇਹ ਟੋਟਮ ਸੰਸਥਾ ਦੀ ਹੋਂਦ ਵਲ ਸੰਕੇਤ ਹੈ।

ਸੀ. ਡੀ. ਚੈਟਰਜੀ ਅਨੁਸਾਰ ਇਹ ਹੁਣ ਯਕੀਨੀ ਗੱਲ

ਜਾਪਦੀ ਹੈ ਕਿ ਰਿਗ ਵੇਦ ਵਿਚ ਜੋ ਭਾਰਤ ਦਾ ਸਭ ਤੋਂ ਪੁਰਾਣਾ ਸਾਹਿਤ ਹੈ, ਵਿਚ ਵੀ ਟੋਟਮਵਾਦ ਦੇ ਪ੍ਰਭਾਵ ਦੇ ਥੋੜੇ ਬਹੁਤ ਸੰਕੇਤ ਮਿਲਦੇ ਹਨ। ਰਾਮਾਇਣ ਤੇ ਮਹਾਭਾਰਤ ਵਿਚ ਵੀ ਟੋਟਮ ਦਾ ਪ੍ਰਭਾਵ ਮਿਲਦਾ ਹੈ। ਟੋਟਮੀ ਕਬੀਲੇ ਦਾ ਆਪਣੇ ਘੇਰੇ ਤੋਂ ਬਾਹਰ ਵਿਆਹ ਕਰਨ ਦੀ ਪਰੰਪਰਾ ਹੈ।

ਭਾਰਤ ਵਿਚ ਬਹੁਤ ਸਾਰੇ ਕਬੀਲਿਆਂ ਅਥਵਾ ਜਾਤਾਂ-ਗੋਤਾਂ, ਕਿਸੇ ਪਦਾਰਥਕ ਵਸਤੂ, ਫੁੱਲ ਪੌਦੇ ਜਾਂ ਜਨੌਰ ਆਦਿ ਨਾਲ ਰਹੱਸਮਈ ਸੰਬੰਧ ਮੰਨਦੀਆਂ ਹਨ, ਜਿਨ੍ਹਾਂ ਦਾ ਮੂਲ ਆਧਾਰ ਟੋਟਮ ਹੈ।

ਭਾਰਤ ਵਿਚ, ਇਸ ਸੰਬੰਧ ਵਿਚ, ਸਭਿਆਚਾਰਕ ਸਰਵੇਖਣ ਹਰਬਰਟ ਰਿਜ਼ਲੇ ਦੀ ਅਗਵਾਈ ਹੇਠ ਕੀਤਾ ਗਿਆ। ਉਨ੍ਹਾਂ ਨੇ ਟੋਟਮਵਾਦ ਦੀ ਸੰਸਥਾ ਬਾਰੇ ਵਿਸਥਾਰ ਨਾਲ ਲਿਖਿਆ। ਉਨ੍ਹਾਂ ਨੇ ਸੰਥਾਲਾਂ ਤੇ ਮੁੰਡ ਤੇ ਭੀਲਾਂ ਆਦਿ ਕਬੀਲਿਆਂ ਬਾਰੇ ਕਾਫ਼ੀ ਮਹਤਵਪੂਰਣ ਸਾਮਗਰੀ ਇਕੱਠੀ ਕੀਤੀ। ਸੰਥਾਲਾਂ ਦੀਆਂ ਇਕ ਸੌ ਤੋਂ ਵੱਧ ਗੋਤਾਂ ਹਨ। ਇਨ੍ਹਾਂ ਸਭਨਾਂ ਦੇ ਨਾਂ ਪਦਾਰਥਕ ਵਸਤੂਆਂ, ਜਨੌਰਾਂ ਤੇ ਪੌਦਿਆਂ ਉਤੇ ਰਖੇ ਹੋਏ ਹਨ। ਇਸੇ ਤਰ੍ਹਾਂ ਮੁੰਡ ਜਾਤੀ ਵਿਚ 64 ਤੋਂ ਵੀ ਜ਼ਿਆਦਾ ਗੋਤਾਂ ਮਿਲਦੀਆਂ ਹਨ, ਜਿਨ੍ਹਾਂ ਦਾ ਆਧਾਰ ਟੋਟਮ ਹੀ ਹੈ। ਇਹ ਟੋਟਮ ਕਈ ਵਾਰ ਫਲ, ਪੌਦੇ ਜਾਂ ਜਨੌਰ ਅਤੇ ਉਹ ਪਦਾਰਥਕ ਵਸਤਾਂ ਹਨ, ਜੋ ਖਾਣ ਦੇ ਕੰਮ ਆਉਂਦੀਆਂ ਹਨ, ਪਰ ਕਈ ਟੋਟਮ ਉਨ੍ਹਾਂ ਪੌਦਿਆਂ ਤੇ ਵਸਤਾਂ ਨਾਲ ਸੰਬੰਧਿਤ ਹਨ, ਜੋ ਖਾਣ ਦੇ ਯੋਗ ਨਹੀਂ ਜਾਂ ਫਿਰ ਬੜੇ ਖੈਫਨਾਕ ਜਾਨਵਰ ਹਨ।

ਭੀਲਾ ਦੀਆਂ 24 ਗੋਤਾਂ ਹਨ। ਇਨ੍ਹਾਂ ਵਿਚੋਂ ਕਈਆਂ ਦੇ ਨਾਂ ਜਾਨਵਰਾਂ ਜਾਂ ਪੌਦਿਆਂ 'ਤੇ ਰਖੇ ਹੋਏ ਹਨ। ਉੜੀਸਾ ਵਿਚ ਬਹੁਤ ਸਾਰੀਆਂ ਜਾਤਾਂ ਜਿਵੇਂ ਕੂਰਮੀ ਘੁੰਮਿਆਰ ਅਤੇ ਭੂਮੀਆ ਆਦਿ ਦੇ ਨਾਂ ਨਾਖ, ਘੀਆ, ਕੱਦੂ ਅਤੇ ਲੰਬੜ ਆਦਿ ਟੋਟਮੀ ਹੀ ਹਨ (ਭਾਰਤੀ ਸੰਸਕ੍ਰਿਤੀਆਂ ਤੇ ਜਾਤੀਆਂ, ਸਫਾ 392)।

ਪੰਜਾਬ ਵਿਚ ਕਈ ਜਾਤਾਂ-ਕਬੀਲਿਆਂ ਤੇ ਗੋਤਾਂ ਦੇ ਨਾਂ ਕਿਸੇ ਪੌਦੇ, ਰੁੱਖ, ਜਨੌਰ ਜਾਂ ਕਿਸੇ ਪਦਾਰਥਕ ਵਸਤੂਆਂ ਨਾਲ ਜੁੜੇ ਹੋਏ ਹਨ। ਉਨ੍ਹਾਂ ਵਿਚੋਂ ਕਈ ਜਾਤਾਂ ਗੋਤਾਂ, ਉਸ ਵਸਤ ਨਾਲ ਆਪਣੇ ਰਹੱਸਮਈ ਸੰਬੰਧਾਂ ਦਾ ਵੀ ਦਾਅਵਾ ਕਰਦੀਆਂ ਹਨ। ਕਈਆਂ ਵਿਚ ਇਹ ਸੰਬੰਧ ਬੀਤੇ ਯੁਗ ਵਿਚ ਕਿਸੇ ਵੇਲੇ ਸਥਾਪਿਤ ਹੋਣ, ਪਰ ਹੁਣ ਨਹੀਂ ਰਹੇ। ਕਈ ਹੋਰ ਗੋਤਾਂ ਵਿਚ, ਇਨ੍ਹਾਂ ਵਸਤੂਆਂ ਨੂੰ ਪਵਿੱਤਰ ਮੰਨਿਆ ਗਿਆ ਹੈ ਅਤੇ ਉਨ੍ਹਾਂ ਨੂੰ ਖਾਣ, ਵੇਖਣ, ਜਾਂ ਮਾਰਨ ਬਾਰੇ ਵੀ ਕੁਝ ਮਨਾਹੀਆਂ ਪ੍ਰਚਲਤ ਹਨ। ਬਹੁਤ ਸਾਰੇ ਟੋਟਮ ਜਾਂ ਤਾਂ ਕੋਈ ਜਨੌਰ ਹਨ ਜਿਵੇਂ ਕਾਂਗੜੇ ਦੇ ਬ੍ਰਾਹਮਣਾਂ ਵਿਚ ਸੁੱਗਾ (ਤੋਤਾ), ਅਰੋੜਿਆਂ ਵਿਚ ਲੂਮੜ,

ਮੱਛਰ, ਮੱਕੜ, ਮੇਢਾ, ਕੁਕਰੇਜਾ, ਗਿਆਲ, ਗੂਬਾ, ਘੀੜਾ, ਗੀਦੜ ਆਦਿ ਅਤੇ ਬਾਗੜੀ ਜਾਤਾਂ ਵਿਚ ਬਾਂਦਰ, ਗਿਰਝ ਅਤੇ ਘਿਰਥਾਂ ਵਿਚ ਗਿਦੜ ਆਦਿ ਟੋਟਮੀ ਕਿਸਮ ਦੀਆਂ ਗੋਤਾਂ ਪ੍ਰਚਲਤ ਹਨ। ਇਸੇ ਤਰ੍ਹਾਂ ਕੁਝ ਗੋਤ-ਚਿੰਨ੍ਹ ਪੌਦੇ ਹਨ ਜਿਵੇਂ ਅਰੋੜਿਆਂ ਵਿਚ ਚਾਵਲਾ, ਘੀਆ, ਜੰਡਵਾਨ, ਕਸਤੂਰੀਆ, ਮਹਿੰਦੀਰਤਾ, ਤਨੇਜਾ (ਤ੍ਰਿਣ), ਬਾਗੜੀ ਜਾਤਾਂ ਵਿਚ ਟੋਟਮ ਪਦਾਰਥਕ ਵਸਤੂਆਂ ਕਟਾਰੀਆਂ, ਗੰਡਾਸੀਆਂ ਆਦਿ, ਦਰਖਤਾਂ ਵਿਚੋਂ ਕਰੀਰ, ਪਿਪਲ, ਜੰਡੀਆਂ ਆਦਿ ਹਨ।

ਇਸੇ ਤਰ੍ਹਾਂ ਚੂਹੜਿਆਂ ਵਿਚ ਲੌਂਗ, ਵੈਂਗਣ ਆਦਿ। ਜੱਟਾਂ ਦੇ ਕਬੀਲੇ ਹਜ਼ਾਰ ਤੋਂ ਉਪਰ ਗੋਤਾਂ ਵਿਚ ਵੰਡੇ ਹੋਏ ਹਨ। ਇਨ੍ਹਾਂ ਕਬੀਲਿਆਂ ਵਿਚੋਂ ਕੁਝ ਕੁ ਗੋਤਾਂ ਦਾ ਮੁੱਢ ਟੋਟਮ ਤੋਂ ਹੀ ਬੱਝਾ। ਜਿਵੇਂ ਜੂੰ, ਗੋਰਾਇਆ (ਨੀਲ ਗਾਂ), ਕਰੀਰ, ਵਹਿੜੀ (ਵੱਛੀ), ਬੰਦਰ, ਗਿੱਦੜ, ਪਿਪਲਾ, ਜੰਡੀਆ, ਮੌਤ, ਕੋਹਾੜ (ਕੁਹਾੜਾ) ਗੰਡਾਸੀ ਆਦਿ।

ਬਾਗੜੀ ਜੱਟਾਂ ਵਿਚ ਕਰੀਰ, ਪਿਪਲ, ਜੰਡੀਆ ਆਦਿ ਪੌਦੇ ਤੇ ਰੁੱਖ ਅਤੇ ਕਟਾਰੀਆਂ ਤੇ ਗੰਡਾਸੀਆਂ ਆਦਿ ਪਦਾਰਥਕ ਵਸਤੂਆਂ ਨਾਲ ਸੰਬੰਧ ਟੋਟਮ ਹੀ ਹਨ।

ਪਰ ਇਨ੍ਹਾਂ ਪਦਾਰਥਕ ਵਸਤੂਆਂ ਨੂੰ ਉਸ ਕਬੀਲੇ ਦੇ ਲੋਕਾਂ ਵਲੋਂ ਜਿਨ੍ਹਾਂ ਦੀ ਕਿ ਇਹ ਜਾਤ ਗੋਤ ਅਤੇ ਟੋਟਮ ਹਨ, ਨਾ ਤਾਂ ਕੋਈ ਵਖਰਾ ਸਤਿਕਾਰ ਦਿਤਾ ਜਾਂਦਾ ਹੈ ਤੇ ਨਾ ਹੀ ਸ਼ਰਧਾ ਵਿਖਾਈ ਜਾਂਦੀ ਹੈ।

ਪਰ ਪੰਜਾਬ ਵਿਚ ਟੋਟਮ ਬਾਰੇ ਸਥਿਤੀ ਵਖਰੀ ਹੈ। ਪੰਜਾਬ ਵਿਚ ਨਿਤ ਨਵੇਂ ਕਬੀਲੇ ਅਤੇ ਧਾੜਵੀ ਆਉਂਦੇ ਰਹੇ ਤੇ ਇਥੋਂ ਦੀ ਸੰਸਕ੍ਰਿਤੀ ਉਤੇ ਆਪਣਾ ਪ੍ਰਭਾਵ ਛੱਡਦੇ ਰਹੇ। ਪੰਜਾਬ ਦੇ ਚਰਿਤ੍ਰ ਵਿਜਾਤੀ ਬਣਦਾ ਗਿਆ। ਜਿਸ ਕਰਕੇ ਕਿਸੇ ਜਾਤ-ਗੋਤ ਦਾ ਸਨਾਤਨੀ ਰੂਪ ਟਿਕ ਨਾ ਸਕਿਆ। ਪੰਜਾਬ ਦੀਆਂ ਵਿਭਿੰਨ ਜਾਤਾਂ ਦੇ, ਆਪਣੀ ਪਰੰਪਰਾਵਾਂ ਨੂੰ ਨਾਲ ਲੈ ਕੇ ਬਹੁਤੀ ਲੰਮੀ ਯਾਤਰਾ ਸਮੇਂ ਕੁਝ ਪਛਾਣਨਯੋਗ ਚਿੰਨ੍ਹ ਮਿਟਦੇ ਗਏ, ਟੋਟਮ ਦੀ ਸੰਸਥਾ ਆਪਣੇ ਪੂਰੇ ਪੱਖ-ਪਸਾਰ ਨਾਲ ਅਗੇ ਨਾ ਤੁਰ ਸਕੀ। ਪਰ ਇਸ ਗੱਲ ਦੇ ਪ੍ਰਮਾਣ ਅਜ ਵੀ ਮਿਲਦੇ ਹਨ ਕਿ ਇਹ ਨਾਂ ਟੋਟਮੀ ਸਰੂਪ ਦੇ ਹਨ, ਕਿਉਂ ਜੋ ਕਈ ਜਾਤਾਂ ਗੋਤਾਂ ਵਿਚ ਟੋਟਮ ਦੇ ਲੱਛਣ ਮੌਜੂਦ ਹਨ। ਹੋ ਸਕਦਾ ਹੈ ਕਿ ਕਿਸੇ ਵੇਲੇ ਇਹ ਕਬੀਲੇ ਆਪਣੀ ਗੋਤ ਵਾਲੀ ਵਸਤੂ ਵਿਚ ਅੰਨ੍ਹੀ ਸ਼ਰਧਾ ਰਖਦੇ ਹੋਣ ਤੇ ਉਸ ਨਾਲ ਆਪਣੇ ਰਹੱਸਮਈ ਸੰਬੰਧ ਮੰਨ ਕੇ ਉਸ ਨੂੰ ਪੂਜਦੇ ਵੀ ਹੋਣ। ਪਰ ਅਜ ਉਹ ਆਪਣੇ ਟੋਟਮ ਨਾਲ ਮੂਲ ਸੰਬੰਧਾਂ ਨੂੰ ਭੁਲ ਭੁਲਾ ਚੁਕੇ ਹਨ। ਅਜ ਇਨ੍ਹਾਂ ਵਿਚ ਟੋਟਮ ਵਸਤਾਂ ਸਿਰਫ ਗੋਤਾਂ ਬਣ ਕੇ ਰਹਿ ਗਈਆਂ ਹਨ।

ਪਰ ਜ਼ਰੂਰੀ ਨਹੀਂ ਕਿ ਕੋਈ ਗੱਤ ਜਿਸ ਜਾਨਵਰ ਜਾਂ ਪੌਦੇ ਅਥਵਾਂ ਪਦਾਰਥਕ ਵਸਤੂ ਵਿਚ ਸ਼ਰਧਾ ਰਖੇ, ਉਹੋ ਟੋਟਮ ਹੀ ਹੋਵੇ। ਅਰੋੜਿਆਂ ਦੀ ਇਕ ਗੱਤ ਭਾਟੀਆ ਦੀ ਹੈ, ਜਿਸ ਵਿਚ ਅਜ ਵੀ ਇੱਲ ਪੂਜੀ ਜਾਂਦੀ ਹੈ। ਬੱਚੇ ਦੇ ਨਾਮਕਰਣ ਸੰਸਕਾਰ, ਮੁੰਡਣ ਜਾਂ ਵਿਆਹ ਸਮੇਂ ਜੋ ਭੋਜ ਭਾਈਚਾਰੇ ਨੂੰ ਦਿਤਾ ਜਾਂਦਾ ਹੈ, ਉਸ ਵਿਚ ਪਹਿਲਾਂ ਪ੍ਰਸ਼ਾਦਿ ਦਾ ਭੋਗ ਇੱਲ ਨੂੰ ਹੀ ਲਵਾਇਆ ਜਾਂਦਾ ਹੈ। ਜਦੋਂ ਤਕ ਇੱਲ ਭੋਗ ਨਾ ਲਾ ਲਵੇ, ਕੋਈ ਸ਼ਖਸ ਅੰਨ ਮੂੰਹ ਨਹੀਂ ਲਾਉਂਦਾ। ਇਸ ਗੱਤ ਵਿਚ, ਇਕ ਦੰਦ-ਕਥਾ ਪ੍ਰਚਲਤ ਹੈ ਕਿ ਉਨ੍ਹਾਂ ਦੇ ਵਡਿਕੇ ਨੂੰ ਮਾਂ ਜੰਮ ਕੇ ਜੰਗਲ ਵਿਚ ਸੁਟ ਗਈ ਸੀ। ਜਿਥੇ ਇੱਲ ਨੇ ਉਸਦੀ ਰਖਿਆ ਤੇ ਪਾਲਣਾ ਕੀਤੀ। 'ਹਰੀ ਵੰਸ਼' ਵਿਚ ਲਿਖਿਆ ਹੈ ਕਿ, "ਜਿਸ ਚੀਜ਼ ਤੋਂ ਕਿਸੇ ਨੂੰ ਕੋਈ ਸਹਾਰਾ ਮਿਲਦਾ ਹੈ, ਉਹੀ ਉਹਦਾ ਦੇਵਤਾ ਹੈ, ਅਰਥਾਤ ਪ੍ਰਾਪਤ ਕਰਨ ਵਾਲਿਆਂ ਲਈ, ਦੇਣ ਵਾਲਾ ਹੀ ਪਰਮਾਤਮਾ ਹੈ।"

'ਹਰੀ ਵੰਸ਼' ਗ੍ਰੰਥ ਚਾਰ ਸੌ ਈਸਵੀ ਦੇ ਨੇੜੇ ਤੇੜੇ ਲਿਖਿਆ ਗਿਆ ਹੈ ਤੇ ਇਸ ਵਿਚ ਹਿੰਦੂ ਵਿਸ਼ਵਾਸ ਦਰਜ ਹਨ। ਹਿੰਦੂਆਂ ਲਈ ਗਊ ਪਵਿਤਰ ਹੈ, ਕਿਉਂ ਜੋ ਉਹ ਦੁੱਧ ਦੇਂਦੀ ਹੈ। ਇਸ ਤਰ੍ਹਾਂ ਦੇ ਅਨੇਕਾਂ ਹੋਰ ਦ੍ਰਿਸ਼ਟਾਂਤ ਮਿਲ ਸਕਦੇ ਹਨ। ਜਿਵੇਂ ਸਹਿਗਲਾਂ ਦੀ ਇਕ ਸ਼ਾਖ ਵੈਂਗਣ ਨਹੀਂ ਖਾਂਦੀ। ਕਾਰਨ ਇਹ ਦਸਿਆ ਜਾਂਦਾ ਹੈ ਕਿ ਸਹਿਗਲਾਂ ਦੀ ਇਕ ਸਜ-ਵਿਆਹੀ ਬਹੂ ਖੇਤਾਂ ਵਿਚ ਬਾਹਰਾ ਬਹਿਣ ਗਈ ਤਾਂ ਵੈਂਗਣ ਦੇ ਖੇਤ ਵਿਚ ਉਸ ਨੂੰ ਸੱਪ ਲੜ ਗਿਆ ਤੇ ਉਸਨੇ ਉਥੇ ਹੀ ਪ੍ਰਾਣ ਤਿਆਗ ਦਿਤੇ। ਇਸੇ ਤਰ੍ਹਾਂ ਵਿਜਾਂ ਵਿਚ ਸੱਪ ਦੇਖਣਾ ਨਿਸ਼ੇਧ ਹੈ। ਇਸ ਪਿਛੇ ਵੀ ਕੋਈ ਦੰਦ-ਕਥਾ ਹੈ। ਇਹ ਟੋਟਮਿਕ ਮਨਾਹੀ ਨਹੀਂ।

ਇਸ ਲਈ ਜ਼ਰੂਰੀ ਨਹੀਂ ਕਿ ਜਨੌਰਾਂ, ਪੌਦਿਆਂ ਜਾਂ ਪਦਾਰਥਕ ਵਸਤਾਂ ਪ੍ਰਤੀ ਸ਼ਰਧਾ ਟੋਟਮ ਸੰਬੰਧਾਂ ਕਰ ਕੇ ਹੀ ਹੋਵੇ। ਪੰਜਾਬ ਵਿਚ ਹਿੰਦੂ ਪੌਦਿਆਂ ਵਿਚੋਂ ਤੁਲਸੀ, ਆਂਵਲੇ, ਪਿੱਪਲ ਆਦਿ ਦੀ ਪੂਜਾ ਕਰਦੇ ਹਨ, ਪਰ ਇਹ ਧਾਰਮਿਕ ਸ਼ਰਧਾ, ਕਿਸੇ ਸਮਾਜਕ ਸਮੂਹ ਵਿਚ ਟੋਟਮਵਾਦ ਦੀ ਸੰਸਥਾ ਦਾ ਫਲ ਨਹੀਂ, ਸਗੋਂ ਪੁਰਾਣਿਕ ਭਾਵਨਾ ਕਰਕੇ, ਇਨ੍ਹਾਂ ਬ੍ਰਿਛਾਂ ਪੌਦਿਆਂ ਨਾਲ ਜੁੜੇ ਦੇਵਤਿਆਂ ਤੇ ਉਨ੍ਹਾਂ ਪ੍ਰਤੀ ਸ਼ਰਧਾ ਦਾ ਫਲ ਹੈ।

ਹਿੰਦੂਆਂ ਵਿਚ ਗਊ, ਬਾਂਦਰ ਤੇ ਬਿੱਲੀ ਆਦਿ ਨੂੰ ਪਵਿੱਤਰ ਵਸਤੂ ਜਾਣ ਕੇ ਬਹੁਤ ਸਾਰੇ ਪੌਦਿਆਂ ਅਤੇ ਜਾਨਵਰਾਂ ਦੀ ਪੂਜਾ ਕੀਤੀ ਜਾਂਦੀ ਹੈ। ਪਰ ਇਹ ਪੂਜਾ ਕਰਨ ਵਾਲੇ ਕਬੀਲੇ ਦੇ ਟੋਟਮ ਨਹੀਂ ਹੁੰਦੇ। ਚੂਹਾ ਭਾਵੇਂ ਗਣੇਸ਼ ਦੀ ਸਵਾਰੀ ਹੋਣ ਕਰਕੇ ਪਵਿੱਤਰ ਹੈ, ਪਰ ਉਹਨੂੰ ਮਾਰਨ ਦੀ ਕੋਈ ਮਨਾਹੀ ਨਹੀਂ।

ਕਾਂ ਭਾਵੇਂ ਮਨਹੂਸ ਹੈ ਪਰ ਉਹਨੂੰ ਕੋਈ ਜਾਨੋਂ ਨਹੀਂ ਮਾਰਦਾ, ਸ਼ਾਇਦ ਪਿੱਤਰਾਂ ਨਾਲ ਜੁੜੇ ਹੋਣ ਕਾਰਨ, ਕਦੇ ਜਾਨੋਂ ਨਹੀਂ ਮਾਰਦੇ। ਗਊ ਨੂੰ ਮਾਰਨਾ ਬ੍ਰਹਮ-ਹਤਿਆ ਦੇ ਬਰਾਬਰ ਹੈ। ਹਤਿਆ ਤੋਂ ਮੁਕਤ ਹੋਣ ਲਈ ਗਊ ਦੇ ਬਰਾਬਰ ਲੂਣ ਬ੍ਰਾਹਮਣਾਂ ਨੂੰ ਦਾਨ ਕਰਨਾ ਪੈਂਦਾ ਹੈ।

ਇਨ੍ਹਾਂ ਪਸ਼ੂਆਂ ਵਿਚ ਸ਼ਰਧਾ ਟੋਟਮ ਦੇ ਪ੍ਰਭਾਵ ਹੇਠ ਨਹੀਂ ਸਗੋਂ ਇਨ੍ਹਾਂ ਪਿਛੇ ਕੋਈ ਮਿਥਕ ਧਾਰਮਿਕ ਭਾਵਨਾ ਹੈ। ਕੁਝ ਕੁ ਪਸ਼ੂ ਪੰਛੀ ਦੇਵੀ ਦੇਵਤਿਆਂ ਦੇ ਵਾਹਣ ਹੋਣ ਕਰਕੇ ਪਾਵਨ ਮੰਨੇ ਜਾਂਦੇ ਹਨ। ਜਿਵੇਂ ਗਰੜ ਵਿਸ਼ਨੂੰ ਦਾ ਵਾਹਣ ਹੈ; ਚੂਹਾ ਗਣਪਤੀ ਦਾ। ਇੰਦਰ ਦਾ ਸੰਬੰਧ ਹਾਥੀ ਨਾਲ ਹੈ ਤੇ ਮੌਰ ਵਿਦਿਆ ਦੀ ਦੇਵੀ ਸਰਸਵਤੀ ਦਾ ਵਾਹਣ ਹੋਣ ਕਰਕੇ ਪਵਿੱਤਰ ਹੈ।

(ਟ-52) ਟੋਡਾ :

(ੳ) ਪਿੰਡ ਦਾ ਛੱਪੜ ਜਿਥੇ ਤੀਵੀਆਂ ਕਪੜੇ ਧੋਂਦੀਆਂ, ਪਸ਼ੂ ਪਾਣੀ ਪੀਂਦੇ ਤੇ ਲੋਕ ਨਹਾਉਂਦੇ ਹਨ। ਪਿੰਡ ਦੇ ਜੀਵਨ-ਪ੍ਰਵਾਹ ਵਿਚ ਟੋਡੇ ਦੀ ਆਪਣੀ ਥਾਂ ਹੈ। ਪਿੰਡ ਵਿਚ ਟੋਡੇ ਦੇ ਨੇੜੇ ਹੀ ਮੇਲੇ ਲਗਦੇ ਹਨ, ਬਹੁਤੇ ਪਿੰਡਾਂ ਵਿਚ ਟੋਡੇ ਦੇ ਨੇੜੇ ਹੀ ਪਿੰਡ ਦੇ ਦਿਉਤਿਆਂ, ਜਠੇਰਿਆਂ ਤੇ ਸਤੀਆਂ ਦੇ ਸਮਾਰਗ ਬਣੇ ਹੁੰਦੇ ਹਨ। ਵਿਆਹ ਅਤੇ ਰੀਤ-ਰਸਮਾਂ ਵੇਲੇ ਵੀ ਟੋਡੇ ਉੱਤੇ ਇਕੱਠ ਜੁੜਦੇ ਹਨ।

ਲੋਕ-ਗੀਤਾਂ ਵਿਚ ਟੋਡਿਆਂ ਦਾ ਜ਼ਿਕਰ ਆਉਂਦਾ ਹੈ :

ਹੁਣ ਟੋਡਿਆਂ 'ਤੇ ਮਿਲਣੋਂ ਰਹਿ ਗਏ

ਘਰਾਂ 'ਚ ਲਵਾ ਲਏ ਨਲਕੇ।

(ਅ) ਜਠੇਰਿਆਂ ਦੇ ਪੂਜਾ ਕਰਨ ਲਈ ਬਣਾਇਆ ਟੋਹਾ, ਜਿਸ ਵਿਚੋਂ ਹਰ ਵਰ੍ਹੇ ਖਾਸ ਦਿਨ ਜਾਂ ਕਿਸੇ ਮੰਗਲ ਕਾਰਜ ਸਮੇਂ, ਲੋਕ ਮਿੱਟੀ ਕਢਦੇ ਹਨ। ਹਿੰਦੂ ਆਪਣੇ ਪਿਤਰਾਂ ਨਮਿਤ ਵੀ ਮਿੱਟੀ ਕਢਦੇ ਹਨ।

(ਟ-53) ਟੋਰਨ (ਤੋਤਾ) ਚਟਕਾਰਨਾ :

ਵਿਆਹ ਨਾਲ ਸੰਬੰਧਿਤ ਇਕ ਰੀਤ, ਜੋ ਹਿੰਦੂਆਂ ਵਿਚ ਜੰਵ ਦੇ ਢੁਕਾਓ ਤੋਂ ਬਾਅਦ ਕੀਤੀ ਜਾਂਦੀ ਹੈ। ਜਦੋਂ ਲਾੜਾ ਲਾੜੀ ਦੇ ਘਰ ਦੀ ਦਲੀਜ਼ ਟੱਪਣ ਲਗਦਾ ਹੈ ਤਾਂ ਕੰਨਿਆਂ ਪੱਖ ਵਾਲੇ ਦਰਵਾਜ਼ੇ ਉਤੇ ਇਕ ਛਾਣਨੀ ਟੰਗ ਦੇਂਦੇ ਹਨ, ਜਿਸ ਵਿਚ ਇਕ ਦੀਵਾ ਬਾਲ ਕੇ ਰਖਿਆ ਜਾਂਦਾ ਹੈ। ਦੁਲ੍ਹਾ, ਛੱਟੀ ਜਾਂ ਤਲਵਾਰ ਨੂੰ ਹੱਥ ਵਿਚ ਫੜ ਕੇ ਉਸ ਦੀ ਨੌਕ ਨਾਲ ਦੀਵਾ ਇਸ ਢੰਗ ਨਾਲ ਚੁਕਦਾ ਹੈ ਕਿ ਨਾ ਦੀਵਾ ਡਿਗੇ ਤੇ ਨਾ ਹੀ ਬੁਝੇ। ਇਸ ਕਰਤਬ ਲਈ ਲਾੜੇ ਨੇ ਪਹਿਲਾਂ ਤੋਂ ਹੀ ਚੰਗਾ ਅਭਿਆਸ ਕੀਤਾ ਹੁੰਦਾ ਸੀ। ਕਈ ਇਲਾਕਿਆਂ ਵਿਚ ਲਕੜੀ ਦਾ ਤੋਤਾ ਜਿਹਾ ਬਣਾ ਕੇ

ਦਰਵਾਜ਼ੇ ਉਤੇ ਲਟਕਾ ਦਿਤਾ ਜਾਂਦਾ ਹੈ ਤੇ ਲਾੜਾ ਤੋਤੇ ਨੂੰ ਛੜੀ ਜਾਂ ਤਲਵਾਰ ਦੀ ਨੌਕ ਨਾਲ ਉਤਾਰਦਾ ਹੈ। ਹਰਿਆਣੇ ਵਿਚ ਇਸ ਰੀਤ ਨੂੰ ਟੋਰਨ ਚਿਟਕਾਰਨਾ ਕਹਿੰਦੇ ਹਨ।

(ਟ-54) ਟੋਰਨਾ :

ਵਿਆਹ ਦੀ ਇਕ ਰਸਮ, ਜੋ ਪੋਠੋਹਾਰ ਦੇ ਖੜੀਆਂ ਵਿਚ ਪ੍ਰਚਲਤ ਸੀ। ਜਦੋਂ ਜੰਵ ਖਾਣਾ ਖਾ ਕੇ ਜੰਵ ਘਰ ਅਥਵਾ ਡੇਰੇ ਵਿਚ ਅਰਾਮ ਕਰਦੀ ਹੈ ਤਾਂ ਕੰਨਿਆਂ ਦੇ ਧਿਰ ਦੀਆਂ ਕੁੜੀਆਂ-ਚਿੜੀਆਂ ਢੋਲਕੀ ਨਾਲ ਗੀਤ ਗਾਉਂਦੀਆਂ ਹੋਈਆਂ ਡੇਰੇ ਵਿਚੋਂ, ਵਰ ਨੂੰ ਕੰਨਿਆਂ ਦੇ ਘਰ ਟੋਰ ਕੇ ਲਿਆਉਂਦੀਆਂ ਹਨ ਅਤੇ ਉਥੇ ਉਸ ਤੋਂ ਕੁਝ ਗੀਤਾਂ ਕਰਵਾਉਂਦੀਆਂ ਤੇ ਹਾਸਾ ਠੱਠਾ ਕਰਦੀਆਂ ਹਨ। ਜਾਂਵੀ ਤਾਂ ਡੇਰੇ ਹੀ ਸੌਂਦੇ ਹਨ, ਪਰ ਵਰ ਸਹੁਰੇ ਘਰ।

(ਟ-55) ਟੋਰ :

(ੳ) ਪਸ਼ੂਆਂ ਦੀ ਪੁਛਲ ਦੇ ਸਿਰੇ ਤੇ ਵਾਲਾਂ ਦਾ

ਗੁੱਛਾ, ਜੋ ਚੌਰ ਦੀ ਸ਼ਕਲ ਦਾ ਹੁੰਦਾ ਹੈ। ਇਸ ਦੇ ਵਾਲ ਬੜੇ ਸੂਭ ਮੰਨੇ ਜਾਂਦੇ ਹਨ। ਧਾਰਨਾ ਹੈ ਕਿ ਸ਼ੇਰ ਦੀ ਟੋਰ ਜਾਂ ਟੋਰ ਦੇ ਵਾਲ, ਜਿਸ ਸ਼ਖਸ ਕੋਲ ਹੋਣ, ਉਹ ਰਣਤੱਤੇ ਵਿਚ ਕਦੇ ਨਹੀਂ ਹਾਰਦਾ। ਇਸੇ ਤਰ੍ਹਾਂ ਗਊ ਦੀ ਟੋਰ ਦੇ ਵਾਲ ਬੜੇ ਪਵਿਤ੍ਰ ਮੰਨੇ ਜਾਂਦੇ ਹਨ ਤੇ ਕਈ ਓੜੇ ਇਸ ਟੋਰ ਨੂੰ ਝਾੜੇ ਲਈ ਵਰਤਦੇ ਹਨ। ਘੋੜੇ ਦੀ ਟੋਰ ਦੇ ਵਾਲ ਤਵੀਤ ਵਿਚ ਵਲੋਟ ਕੇ ਬੰਨ੍ਹਣ ਨਾਲ ਪ੍ਰੇਤ-ਰੂਹਾਂ ਨੇੜੇ ਨਹੀਂ ਢੁੱਕਦੀਆਂ।

(ਅ) ਜੌਆਂ ਦੀ ਮੰਜਰੀ; ਨਰਾਤਿਆਂ ਦੇ ਦਿਨੀਂ ਕੁੜੀਆਂ ਦੇਵੀ ਦੀ ਪੂਜਾ ਕਰਦੀਆਂ ਤੇ ਘਰ ਵਿਚ ਜੌਆਂ ਦੀ ਖੇਤਰੀ ਬੀਜਦੀਆਂ ਹਨ। ਇਸ ਖੇਤੀ ਨੂੰ ਨੌਂ ਦਿਨ ਪਾਣੀ ਦਿੱਤਾ ਜਾਂਦਾ ਤੇ ਪੂਜਿਆ ਜਾਂਦਾ ਹੈ। ਦਸਵੇਂ ਦਿਨ ਇਸ ਦੀ ਮੰਜਰੀ ਨੂੰ ਉਹ ਆਪਣੇ ਭਰਾਵਾਂ ਦੀਆਂ ਪਗੜੀਆਂ ਵਿਚ ਟੰਗਦੀਆਂ ਤੇ ਸ਼ਗਨ ਵਜੋਂ ਰੁਪਏ ਲੈਂਦੀਆਂ ਹਨ। ਇਹ ਮੰਜਰੀ ਵਿਜੇ ਦਾ ਪ੍ਰਤੀਕ ਹੁੰਦੀ ਹੈ।

(ਠ-1) ਠੱਗ :

ਪ੍ਰਾਚੀਨ ਤੇ ਮੱਧਕਾਲ ਵਿਚ ਜਦ ਆਵਾਜਾਈ ਦੇ ਬਹੁਤੇ ਸਾਧਨ ਵਿਗਸਤ ਨਹੀਂ ਸਨ ਹੋਏ ਅਤੇ ਮੁਸਾਫਰਾਂ ਨੂੰ ਬਿਖੜੇ ਰਾਹਾਂ ਵਿਚ, ਨਿਕੇ ਨਿਕੇ ਗੁਟਾਂ ਵਿਚੋਂ ਲੰਘਣਾ ਪੈਂਦਾ ਸੀ, ਕੁਝ ਲੋਕਾਂ ਨੇ ਠੱਗੀ-ਠੋਰੀ ਨੂੰ ਆਪਣਾ ਧੰਦਾ ਬਣਾਇਆ ਹੋਇਆ ਸੀ। ਇਹ ਠੱਗ ਇਕਲੇ ਇਕਲੇ ਵੀ ਫਿਰਦੇ ਸਨ ਤੇ ਨਿਕੇ ਨਿਕੇ ਗਰੋਹਾਂ ਵਿਚ ਵੀ। ਕਈ ਵਾਰ ਤਾਂ ਇਨ੍ਹਾਂ ਦੇ ਗਰੋਹ ਯਾਤਰੂਆਂ ਦੇ ਕਾਫ਼ਲਿਆਂ ਵਿਚ ਮੁਸਾਫਰਾਂ ਦੇ ਰੂਪ ਵਿਚ ਸ਼ਾਮਿਲ ਹੋ ਜਾਂਦੇ ਤੇ ਖਾਣੇ ਜਾਂ ਮਠਿਆਈ ਵਿਚ ਧਤੂਰਾ ਮਿਲਾ ਕੇ, ਮੁਸਾਫਰਾਂ ਨੂੰ ਬੇਹੋਸ਼ ਕਰਕੇ, ਉਨ੍ਹਾਂ ਦਾ ਮਾਲ-ਮਤਾ ਲੁਟ ਕੇ ਰਫੂ-ਚਕਰ ਹੋ ਜਾਂਦੇ। ਇਹ ਠੱਗ ਇਕ ਖਾਸ ਕਿਸਮ ਦੀ ਬੂਟੀ ਵੀ ਵਰਤਦੇ, ਜਿਸ ਨੂੰ 'ਠਗੁਰੀ' ਕਹਿੰਦੇ ਹਨ।

ਕਈ ਠੱਗ ਮਸਜਿਦ, ਮੰਦਰ ਜਾਂ ਸਰਾਵਾਂ ਬਣਾ ਕੇ ਰਾਤ ਠਹਿਰਨ ਲਈ ਆਏ ਇਕਲੇ ਦੁਕਲੇ ਮੁਸਾਫਰਾਂ ਨੂੰ ਮਾਰ ਕੇ ਉਨ੍ਹਾਂ ਦਾ ਮਾਲ ਲੁਟ ਲੈਂਦੇ। 'ਸੱਜਣ ਠੱਗ' ਇਸੇ ਤਰ੍ਹਾਂ ਦਾ ਇਕ ਠੱਗ ਸੀ, ਜਿਸ ਦਾ ਸੁਧਾਰ ਗੁਰੂ ਨਾਨਕ ਦੇਵ ਜੀ ਨੇ ਕੀਤਾ। ਇਸੇ ਤਰ੍ਹਾਂ ਕਈ ਠੱਗ ਸਾਧਾਂ ਸੰਤਾਂ ਤੇ ਬ੍ਰਾਹਮਣਾਂ ਦੇ ਵੇਸ ਵਿਚ ਵੀ ਰਟਨ ਕੀਤਾ ਕਰਦੇ ਸਨ।

ਕਈ ਠੱਗ ਮਲਾਹਾਂ ਦੇ ਰੂਪ ਵਿਚ ਠੱਗੀ ਦਾ ਧੰਦਾ ਕਰਦੇ ਸਨ। ਵੇਲੇ ਕੁਵੇਲੇ ਦਰਿਆ ਪਾਰ ਕਰਵਾਣ ਲਗਿਆਂ, ਬੇੜੀ ਨੂੰ ਮੰਝਧਾਰ ਵਲ ਠੇਹਲ ਕੇ ਮੁਸਾਫਰਾਂ ਨੂੰ ਨਦੀ ਵਿਚ ਡੁਬੋ ਦਿੰਦੇ ਅਤੇ ਉਸ ਦਾ ਮਾਲ ਲੁਟ ਲੈਂਦੇ।

ਇਤਿਹਾਸ ਵਿਚ ਜ਼ਿਕਰ ਹੈ ਕਿ ਫ਼ਿਰੋਜ਼ ਸ਼ਾਹ ਨੇ 14ਵੀਂ ਸਦੀ ਦੇ ਅੰਤ ਵਿਚ, ਦਿੱਲੀ ਦੇ ਨੇੜਿਓਂ ਕਈ ਹਜ਼ਾਰ ਠੱਗ ਫੜੇ। ਪਰ ਠੱਗਾਂ ਨੂੰ ਮਾਰਨ ਅਥਵਾ ਬੰਦੀ ਬਣਾਉਣ ਦੀ ਥਾਂ, ਦੇਸ਼ ਨਿਕਾਲਾ ਦੇ ਕੇ ਬੰਗਾਲ ਵਲ ਧੱਕ ਦਿਤੇ।

ਠੱਗ ਕਾਲੀ ਦੇਵੀ ਦੇ ਉਪਾਸ਼ਕ ਸਨ। ਉਹ ਦੇਵੀ ਦੇ ਚਿੱਕਰ ਰੂਪ ਦੀ ਅਰਾਧਨਾ ਕਰਦੇ ਤੇ ਸੁੱਖਣਾ ਸੁਖਦੇ।

ਕਈ ਠੱਗ ਜਿਸ ਰੱਸੀ/ਪੱਲੇ ਨਾਲ ਆਪਣੇ ਸ਼ਿਕਾਰ ਦੀ ਗਰਦਨ ਘੁਟਦੇ, ਉਸ 'ਤੇ ਪੁਜਾਰੀਆਂ/ਫਕੀਰਾਂ ਤੋਂ ਖਾਸ ਤਰ੍ਹਾਂ ਦੇ ਮੰਤਰ ਫੁਕਵਾਂਦੇ। ਦਿੱਲੀ ਦੇ ਨੇੜੇ ਰਹਿਣ ਵਾਲੇ ਮੁਸਲਮਾਨ ਠੱਗ ਪ੍ਰਸਿਧ ਸੂਫੀ ਪੀਰ ਨਿਜ਼ਾਮ-ਉ-ਦੀਨ ਔਲੀਆ ਦੀ ਜ਼ਿਆਰਤ ਕਰਦੇ।

ਕਈ ਠੱਗ ਆਪਣੇ ਕੋਲ ਠੱਗ-ਬੂਟੀ ਰਖਦੇ। ਜਿਹੜੇ ਮੁਸਾਫਰਾਂ ਨੂੰ ਉਹ ਘੇਰ ਕੇ ਲਿਆਂਦੇ, ਉਨ੍ਹਾਂ ਨੂੰ ਜ਼ਹਿਰੀਲੀਆਂ ਬੂਟੀਆਂ ਖਵਾ ਕੇ ਮਾਰ ਦਿੰਦੇ।

ਠੱਗੀ ਨਾਲ ਸਬੰਧਿਤ ਕਈ ਲੋਕ-ਕਹਾਣੀਆਂ ਵੀ ਪ੍ਰਚਲਤ ਹਨ। ਠੱਗਾਂ ਦੀ ਅੰਤਰ-ਭਾਵਨਾ ਤੇ ਕਲਾਬਾਜ਼ੀਆਂ, ਹੋਰਾ-ਫੋਰੀਆਂ ਆਦਿ ਨਾਲ ਜੁੜੀਆਂ ਹੋਈਆਂ ਹਨ।

ਸਭ ਤੋਂ ਪ੍ਰਸਿਧ ਲੋਕ-ਕਥਾ ਚੋਰ ਤੇ ਬਕਰੀ ਦੀ ਹੈ, ਜਿਸ ਵਿਚ ਚੋਰਾਂ ਦੀ ਚਾਤਰੀ ਨੂੰ ਬੜੇ ਰੋਚਿਕ ਵਿਧੀ ਨਾਲ ਪੇਸ਼ ਕੀਤਾ ਹੈ। ਚਾਰ ਠੱਗ ਜੰਗਲ ਦੇ ਵੱਖੋ ਵੱਖਰੀ ਥਾਂ ਖੜੇ ਹੋ ਗਏ। ਇਕ ਸਿਧਾ ਜਿਹਾ ਆਦਮੀ ਬਕਰੀ ਲੈ ਕੇ ਆ ਰਿਹਾ ਸੀ, ਪਹਿਲੇ ਠੱਗ ਕੋਲੋਂ ਜਦੋਂ ਉਹ ਲੰਘਿਆ ਤਾਂ ਉਸ ਠੱਗ ਨੇ ਕਿਹਾ ਕਿ ਕੁੱਤੀ ਕਿਧਰ ਲੈ ਕੇ ਚਲਿਆ ਹੈਂ। ਇਸ ਤਰ੍ਹਾਂ ਵਾਰੋ ਵਾਰੀ ਬਾਕੀ ਠੱਗਾਂ ਨੇ ਵੀ ਬਕਰੀ ਨੂੰ ਕੁੱਤੀ ਹੀ ਕਿਹਾ। ਇਸ ਤੇ ਸਿਧੇ ਸਾਧੇ ਆਦਮੀ ਨੇ ਬਕਰੀ ਨੂੰ ਕੁੱਤੀ ਸਮਝ ਕੇ ਛੱਡ ਦਿਤਾ। ਪਿਛੋਂ ਠੱਗ ਬਕਰੀ ਨੂੰ ਫੜ ਕੇ ਘਰ ਲੈ ਗਏ।

(ਠ-2) ਠੱਗ ਦੇਉ :

ਠੱਗਾਂ ਦਾ ਦੇਵਤਾ; ਠੱਗ ਜਦੋਂ ਠੱਗੀ ਕਰਨ ਲਈ ਘਰੋਂ ਨਿਕਲਦੇ ਹਨ ਤਾਂ ਪਹਿਲਾਂ ਕਿਸੇ ਦੇਵੀ ਜਾਂ ਦਿਉਤੇ ਨੂੰ ਪੂਜਦੇ ਹਨ। ਬਹੁਤੇ ਠੱਗ ਕਾਲੀ ਦੇਵੀ ਦੇ ਉਪਾਸ਼ਕ ਹਨ। ਕੁਝ ਠੱਗ ਕਿਸੇ ਖਾਸ ਦਿਉਤੇ ਨੂੰ ਨਹੀਂ ਪੂਜਦੇ, ਐਵੇਂ ਮਿੱਟੀ ਦੀ ਕੋਈ ਮੂਰਤੀ ਬਣਾ ਕੇ ਪੂਜ ਲਈ। ਕਈ ਠੱਗ ਤਾਂ ਧਰਤੀ ਉਤੇ ਹੀ ਕੁਝ ਲਕੀਰਾਂ ਹਲਦੀ ਨਾਲ ਵਾਹ ਕੇ, ਇਕ ਦਿਉਤੇ ਦੀ ਸ਼ਕਲ ਉਕਰ ਕੇ, ਉਸ ਨੂੰ ਪੂਜ ਲੈਂਦੇ।

ਸਨ। ਠੱਗਾਂ ਦੇ ਇਸ ਦਿਉਤੇ ਦਾ ਕੋਈ ਵਿਅਕਤੀਗਤ ਨਾਉਂ ਨਹੀਂ, ਇਸ ਲਈ ਇਸ ਨੂੰ ਇਕ ਸਾਂਝੇ ਨਾਉਂ 'ਠਗਦੇਉ' ਨਾਲ ਯਾਦ ਕੀਤਾ ਜਾਣ ਲਗਾ।

(ਠ-3) ਠੱਗ-ਨੀਰ :

ਬਲ ਦੇ ਇਲਾਕੇ ਵਿਚ, ਧੁੱਪ ਵਿਚ ਲਿਸ਼ਕਦੀ ਰੋਤ, ਜਿਸ ਨੂੰ ਹਿਰਣ ਪਾਣੀ ਸਮਝ ਕੇ ਭਟਕਦਾ ਫਿਰਦਾ ਹੈ (ਵੇਖੋ : ਮ੍ਰਿਗ-ਤ੍ਰਿਸ਼ਨਾ)। ਲੋਕ-ਕਹਾਣੀਆਂ ਵਿਚ ਇਹ ਰੂੜੀ ਆਮ ਵਰਤੀ ਮਿਲਦੀ ਹੈ।

(ਠ-4) ਠੱਗ-ਬੂਟੀ :

ਇਕ ਨਸ਼ੀਲੀ ਬੂਟੀ, ਜਿਸ ਨੂੰ ਠਗਉਲੀ ਵੀ ਕਹਿੰਦੇ ਹਨ; ਠੱਗ ਇਸ ਬੂਟੀ ਦੇ ਸੱਤ ਨੂੰ, ਖਾਣ ਦੇ ਕਿਸੇ ਪਦਾਰਥ ਵਿਚ ਮਿਲਾ ਕੇ, ਮੁਸਾਫਰਾਂ ਨੂੰ ਖਵਾ ਦੇਂਦੇ ਸਨ ਤੇ ਜਦੋਂ ਮੁਸਾਫਰ ਬੇਹੋਸ਼ ਹੋ ਜਾਂਦੇ ਤਾਂ ਉਨ੍ਹਾਂ ਦਾ ਧਨ ਮਾਲ ਲੁਟ ਕੇ ਪਤਰਾ ਵਾਚ ਜਾਂਦੇ ਸਨ। ਇਸ ਠੱਗ-ਬੂਟੀ ਨੂੰ 'ਠੱਗ-ਮੋਹਰਾ' ਭਾਵ ਠੱਗਾਂ ਦਾ ਜ਼ਹਿਰ ਵੀ ਕਿਹਾ ਜਾਂਦਾ ਸੀ, ਜਿਸ ਤੋਂ ਇਸ ਬੂਟੀ ਨੂੰ ਠਗਮੂਹੀ ਵੀ ਕਿਹਾ ਜਾਣ ਲਗਾ।

(ਠ-5) ਠੱਟਾ, ਠੱਠੀ :

ਪਿੰਡ ਦੇ ਬਾਹਰਵਾਰ ਕਰਕੇ ਪਛੜੀਆਂ ਜਾਤੀਆਂ ਦੀਆਂ ਕੁੱਲੀਆਂ। ਛੋਟੀ ਵਸਤੀ, ਇਸ ਨੂੰ ਠੱਠੀ ਵੀ ਕਿਹਾ ਜਾਂਦਾ ਹੈ। ਠੱਠੀ ਆਮ ਤੌਰ ਤੇ ਕੱਚੀ ਮਿੱਟੀ ਅਥਵਾ ਕਾਨਿਆਂ ਦੀ ਬਣੀ ਹੁੰਦੀ ਹੈ।

(ਠ-6) ਠੱਠੇ :

ਵਿਆਹ ਦੇ ਵੇਲੇ ਤੇ ਉਸ ਤੋਂ ਪਿਛੋਂ ਵੀ ਜਦੋਂ ਲਾੜਾ ਸਹੁਰੇ ਘਰ ਆਉਂਦਾ ਹੈ ਤਾਂ ਦੁਲਹ ਦੀਆਂ ਭੈਣਾਂ ਤੇ ਸਖੀਆਂ ਉਸ ਨਾਲ ਜੋ ਟਿਚਕਰਾਂ ਤੇ ਮਖੌਲ ਕਰਦੀਆਂ ਹਨ, ਉਨ੍ਹਾਂ ਨੂੰ 'ਸਾਲੀਆਂ ਦੇ ਠੱਠੇ' ਕਹਿੰਦੇ ਹਨ। ਜੇ ਜੀਜਾ ਚੁਪ ਬੈਠਾ ਹੋਵੇ ਤਾਂ ਸਾਲੀਆਂ ਕਹਿਣਗੀਆਂ "ਵਿਚਾਰਾ ਉਦਾਸ ਹੈ, ਸੁਣਿਆ ਇਸ ਦੀ ਮਾਂ ਖਸਮ ਕਰ ਗਈ ਹੈ ਤੇ ਭੈਣ ਨੂੰ ਕੋਈ ਸਿਪਾਹੀ ਉਧਾਲ ਕੇ ਲੈ ਗਿਆ ਏ।" ਜੇ ਉਹ ਬੋਲੇ ਤਾਂ ਕਹਿੰਦੀਆਂ ਹਨ "ਕਾਂ ਖਾ ਕੇ ਜੰਮਿਆ ਏ।" ਜੀਜੇ ਦੀ ਭਾਜੀ ਵਿਚ ਨਿਮਕ ਜਾਂ ਮਿਰਚਾਂ ਜ਼ਿਆਦਾ ਪਾ ਦਿਤੀਆਂ ਜਾਂਦੀਆਂ ਹਨ। ਜੀਜੇ ਦਾ ਕੋਈ ਕਪੜਾ ਜਾਂ ਜੁੱਤੀ ਛੁਪਾ ਦੇਣੀ। ਪਹਿਲਿਆਂ ਵਿਚ ਤਾਂ ਕਈ ਸਾਲੀਆਂ ਜੀਜੇ ਨੂੰ ਕੋਲੇ ਵਿਚ ਸੂਈ ਚਭੋ ਕੇ ਖਾਣ ਲਈ ਦੇਂਦੀਆਂ ਸਨ। ਕਈ ਵਾਰ ਕੋਈ ਦੁਖਦਾਈ ਘਟਨਾਵਾਂ ਵੀ ਵਾਪਰ ਜਾਂਦੀਆਂ ਸਨ, ਪਰ ਹੁਣ ਹਲਕੀਆਂ ਮਖੌਲਾਂ ਹੀ ਕੀਤੀਆਂ ਜਾਂਦੀਆਂ ਹਨ।

(ਠ-7) ਠੰਢਾ ਪੌਂਖਾ :

ਕਿਸੇ ਕੰਮ ਨੂੰ ਫੁਹਣ ਵੇਲੇ, ਜਿਹੜਾ ਸ਼ਖਸ ਸਭ ਤੋਂ ਪਹਿਲਾਂ ਸਾਹਮਣੇ ਆਉਂਦਾ ਹੈ, ਉਸ ਦੀ ਸ਼ਖਸੀਅਤ ਦਾ ਚੰਗਾ ਜਾਂ ਮੰਦਾ ਪ੍ਰਭਾਵ ਉਸ ਕੰਮ ਉਤੇ ਸੁਤੇ ਸਿਧ ਪੈ ਜਾਂਦਾ ਮੰਨਿਆ ਗਿਆ ਹੈ। ਸ਼ਖਸੀਅਤ ਦੇ ਇਸ ਪ੍ਰਭਾਵ ਨੂੰ 'ਪੌਂਖਾ' ਕਹਿੰਦੇ ਹਨ। ਕਈ ਤੀਵੀਆਂ ਕਢਾਈ ਫੁਹਣ ਲਗਿਆਂ, ਚਰਖਾ ਕੱਤਣ ਵੇਲੇ ਜਾਂ ਦੁੱਧ ਰਿੜਕਣ ਵੇਲੇ ਕਿਸੇ ਖਾਸ ਬੰਦੇ ਦਾ ਪੌਂਖਾ ਉਚੇਚੇ ਤੌਰ ਉਤੇ ਲੈਂਦੇ ਹਨ। ਇਹ ਵਿਚਾਰ ਸਹਾਨੁਭੂਤੀ ਟੂਣੇ ਉਤੇ ਅਧਾਰਤ ਹੈ। ਜੇ ਪੌਂਖਾ ਚੰਗਾ ਨਾ ਹੋਵੇ ਤਾਂ ਇਸ ਨੂੰ ਠੰਢਾ ਪੌਂਖਾ ਕਿਹਾ ਜਾਂਦਾ ਹੈ। ਇਸੇ ਨੂੰ 'ਠੰਢੀਆਂ ਪੈੜਾਂ' ਵੀ ਕਹਿੰਦੇ ਹਨ (ਵੇਖੋ : ਪੌਂਖਾ)।

(ਠ-8) ਠੰਢਾ ਮਹੀਨਾ :

ਜਿਸ ਮਹੀਨੇ ਵਿਆਹ ਸ਼ਾਦੀ ਕਰਨੀ ਸ਼ੁਭ ਨਾ ਸਮਝੀ ਜਾਏ। ਪੰਜਾਬ ਵਿਚ ਕੱਤਕ ਤੇ ਪੋਹ ਦੇ ਮਹੀਨੇ ਲੋਕੀਂ ਵਿਆਹ ਨਹੀਂ ਕਰਦੇ, ਅਤੇ ਇਨ੍ਹਾਂ ਦੋਹਾਂ ਮਹੀਨਿਆਂ ਨੂੰ, ਜੋ ਸਰਦ ਰੁਤ ਵਿਚ ਪੈਂਦੇ ਹਨ; ਠੰਢੇ ਮਹੀਨੇ ਕਹਿੰਦੇ ਹਨ।

(ਠ-9) ਠੰਢੀ ਕੜਾਹੀ :

ਵਿਆਹ ਸ਼ਾਦੀ ਵੇਲੇ ਜਾਵੀਆਂ ਦੇ ਖਾਣ ਲਈ ਮਠਿਆਈ ਤਲਣ ਮਗਰੋਂ, ਜੋ ਘਿਉ, ਜਾਂ ਤੇਲ ਆਦਿ ਬਚ ਜਾਂਦਾ ਹੈ, ਉਸ ਵਿਚ ਬਣਾਈਆਂ ਚੀਜ਼ਾਂ। ਕਈ ਤਾਂ ਇਹ ਚੀਜ਼ਾਂ ਬਰਾਦਰੀ ਵਿਚ ਵੰਡ ਦੇਂਦੇ ਹਨ ਅਤੇ ਕਈ ਘਰ ਵਿਚ ਵਰਤਣ ਲਈ ਰਖ ਲੈਂਦੇ ਹਨ। ਇਨ੍ਹਾਂ ਨੂੰ 'ਠੰਡੀ ਕੜਾਹੀ' ਕਿਹਾ ਜਾਂਦਾ ਹੈ। ਸ਼ਗਨਾਂ ਵਾਲੀ ਵਸਤ ਹੋਣ ਕਰ ਕੇ ਇਸ ਦੀ ਵਰਤੋਂ ਸ਼ੁਭ ਹੈ।

(ਠ-10) ਠੰਢੀ ਦੇਵੀ :

ਸੀਤਲਾ ਦੇਵੀ ਨੂੰ ਧਨੀ-ਪੁੱਠੇਹਾਰ ਦੇ ਇਲਾਕੇ ਵਿਚ ਠੰਢੀ ਦੇਵੀ ਵੀ ਕਿਹਾ ਜਾਂਦਾ ਹੈ। 'ਠੰਢੀ' ਸੀਤਲਾ ਦਾ ਹੀ ਸਮਾਨਾਰਥੀ ਸ਼ਬਦ ਹੈ। ਚੇਚਕ ਦੇ ਦਾਗਾਂ ਨੂੰ ਵੀ ਠੰਢੀਆਂ ਕਹਿੰਦੇ ਹਨ। ਰੋਗਾਂ ਦੇ ਅਸਲ ਨਾਂ ਨਹੀਂ ਉਚਾਰੇ ਜਾਂਦੇ, ਉਨ੍ਹਾਂ ਵਲ ਕੇਵਲ ਸੰਕੇਤ ਕੀਤਾ ਜਾਂਦਾ ਹੈ। ਸੰਕੇਤ ਵੀ ਅਜਿਹਾ ਕਿ ਜਿਸ ਦੁਆਰਾ ਰੋਗ ਦੀ ਸਹਾਨੁਭੂਤੀ ਪ੍ਰਾਪਤ ਹੋਵੇ। ਚੇਚਕ ਨਾਲ ਪਿੰਡਾ ਬਹੁਤ ਤਪਦਾ ਹੈ, ਪਰ ਉਸ ਨੂੰ ਠੰਢੀ ਕਹਿ ਕੇ ਉਸ ਦੀ ਬਖਸ਼ਿਸ਼ ਪ੍ਰਾਪਤ ਕੀਤੀ ਜਾਂਦੀ ਹੈ। ਰੋਗਾਂ ਨੂੰ ਪਤਿਆਣ ਦਾ ਇਹ ਇਕ ਢੰਗ ਹੈ।

(ਠ-11) ਠੱਪਾ :

(ੳ) ਹੌਲੀ ਦੇ ਦਿਨਾਂ ਵਿਚ ਕਈ ਲੋਕ ਆਲੂ, ਸਲਗਮ:

ਜਾਂ ਕੱਦੂ ਨੂੰ ਅਟਧ-ਚੰਨ ਵਾਂਗ ਕੱਟ ਕੇ ਉਸ ਦੇ ਤਲ ਉਤੇ ਕੋਈ ਨਾਂ, ਬੇਲ-ਬੂਟਾ ਜਾਂ ਕਿਸੇ ਪਸ਼ੂ ਦੀ ਸ਼ਕਲ ਕੁਰੇਦ ਲੈਂਦੇ ਹਨ ਅਤੇ ਫਿਰ ਇਸ ਉਤੇ ਰੰਗ ਲਗਾ ਕੇ ਦੂਜਿਆਂ ਦੀ ਪਿਠ ਉਤੇ ਠੱਪਾ ਲਗਾਉਂਦੇ ਸਨ। ਹੁਣ ਇਹ ਰਵਾਜ ਨਹੀਂ ਰਿਹਾ।

(ਅ) ਪਹਿਲਿਆਂ ਵਿਚ ਅਨਾਜ ਦੇ ਬੋਹਲ ਉਤੇ, ਮਿਟੀ ਜਾਂ ਗਿਲੀ ਰੇਤ ਦੀ ਮੁਠ ਰਖ ਕੇ, ਉਸ ਵਿਚ ਆਪਣੀ ਸ਼ਰਧਾ ਅਨੁਸਾਰ ੧ੳ/ੳਮ/ਅੱਲਾ ਲਿਖ ਦਿਤਾ ਕਰਦੇ ਸਨ, ਇਸ ਨੂੰ ੳਅੰਕਾਰ/ੳਮ/ਅੱਲਾ ਦਾ ਠੱਪਾ ਕਹਿੰਦੇ ਸਨ। ਧਾਰਨਾ ਸੀ ਕਿ ਅਜਿਹਾ ਕਰਨ ਨਾਲ ਭੂਤ ਪ੍ਰੇਤ ਤੇ ਚੰਦਰੀਆਂ ਰੂਹਾਂ ਬੋਹਲ ਦੇ ਨੇੜੇ ਨਹੀਂ ਢੁੱਕਦੀਆਂ ਤੇ ਬੋਹਲ ਵਿਚੋਂ ਅੰਨ ਚੋਰੀ ਨਹੀਂ ਕਰਦੀਆਂ।

(ਠ-12) ਠਾਕਣਾ :

ਮੰਤਰ, ਝਾੜਾ ਜਾਂ ਤਵੀਤ ਦੀ ਸ਼ਕਤੀ ਨਾਲ ਕਿਸੇ ਰੋਗ ਨੂੰ ਦੂਰ ਕਰਨਾ।

(ਠ-13) ਠਾਕਣੀ :

ਗਰਭ ਨਾਲ ਸਬੰਧਿਤ ਇਕ ਰੀਤ; ਬਟਵਾਰੇ ਤੋਂ ਪਹਿਲਾਂ ਸਿਆਲਕੋਟ ਦੇ ਹਿੰਦੂਆਂ ਵਿਚ ਗਰਭ ਦੇ ਤੀਜੇ ਮਹੀਨੇ 'ਠਾਕਣੀ' ਦੀ ਰੀਤ ਕੀਤੀ ਜਾਂਦੀ ਸੀ। ਗਰਭਵਤੀ ਨੂੰ ਇਸ਼ਨਾਨ ਕਰਵਾਕੇ, ਕਿਸੇ ਚੌਂਕੀ ਉਤੇ ਬਿਠਾ ਦਿਤਾ ਜਾਂਦਾ ਅਤੇ ਉਸ ਦੀ ਝੋਲੀ ਵਿਚ ਛੁਹਾਰੇ ਤੇ ਖੋਪੇ ਦੀਆਂ ਠੂਠੀਆਂ ਪਾਈਆਂ ਜਾਂਦੀਆਂ। ਇਕ ਛੁਹਾਰਾ ਤੇ ਬੋੜਾ ਜਿਹਾ ਖੋਪਾ, ਉਸਦੇ ਮੂੰਹ ਲਗਾਇਆ ਜਾਂਦਾ ਤੇ ਬਾਕੀ ਦੀ ਸਾਮਿਗਰੀ ਬਰਾਦਰੀ ਵਿਚ ਵੰਡ ਦਿਤੀ ਜਾਂਦੀ।

ਗੁਰਦਾਸਪੁਰ ਵਿਚ, ਠਾਕਣੀ ਦੀ ਰੀਤ ਛੇਵੇਂ ਮਹੀਨੇ ਵਿਚ, ਪੈਰ ਪਾਂਦਿਆਂ ਸਾਰ ਕੀਤੀ ਜਾਂਦੀ ਹੈ। ਗਰਭਵਤੀ ਦੁਹੀਂ ਨਾਲ ਕੇਸੀ-ਇਸ਼ਨਾਨ ਕਰਦੀ ਤੇ ਨਵੇਂ ਕਪੜੇ ਪਹਿਨਦੀ ਹੈ। ਇਸ ਮੌਕੇ ਤੇ ਪਾਪੜ-ਪਕੌੜੇ ਤੇ ਸੇਵੀਆਂ ਬਰਾਦਰੀ ਵਿਚ ਵੰਡੀਆਂ ਜਾਂਦੀਆਂ ਹਨ।

ਹੁਸ਼ਿਆਰਪੁਰ ਵਿਚ ਇਸ ਰੀਤ ਵੇਲੇ ਘਿਉ ਵਿਚ ਗੁਲਗੁਲੇ ਤਲ ਕੇ ਭਾਈਚਾਰੇ ਵਿਚ ਵੰਡੇ ਜਾਂਦੇ ਹਨ ਤੇ ਗਰਭਵਤੀ ਤੇ ਉਸ ਦਾ ਪਤੀ ਨਵੇਂ ਕਪੜੇ ਪਹਿਨ ਕੇ 'ਕੁਲ ਦੇਵਤੇ' ਦੀ ਪੂਜਾ ਕਰਦੇ ਹਨ।

ਠਾਕਣੀ ਦੀ ਰੀਤ ਨੂੰ ਧਨ-ਪੋਠੋਹਾਰ ਵਿਚ 'ਰੀਤਾਂ' ਕਿਹਾ ਜਾਂਦਾ ਸੀ।

(ਠ-14) ਠਾਕਰ :

(ੳ) ਰਾਜਪੂਤਾਂ ਦੀ ਇਕ ਜਾਤੀ, ਜੋ ਆਪਣੇ ਆਪ ਨੂੰ

ਉਚੀ ਕੁਲ ਦੇ ਸਮਝਦੇ ਹਨ।

(ਅ) ਵਿਸ਼ਨੂੰ ਤੇ ਉਹਨਾਂ ਦੇ ਕਿਸੇ ਅਵਤਾਰ, ਖਾਸ ਕਰਕੇ ਰਾਮ ਤੇ ਕ੍ਰਿਸ਼ਨ ਦੀਆਂ ਮੂਰਤੀਆਂ; ਵਿਸ਼ਨੂੰ ਭਗਤਾਂ ਵਿਚ ਠਾਕਰਾਂ ਨੂੰ ਇਸ਼ਨਾਨ ਕਰਵਾਣ ਦਾ ਬੜਾ ਮਹਾਤਮ ਹੈ। ਉਨ੍ਹਾਂ ਦੀ ਆਰਤੀ ਉਤਾਰੀ ਜਾਂਦੀ ਤੇ ਉਨ੍ਹਾਂ ਨੂੰ ਭੋਗ ਲਗਵਾਏ ਜਾਂਦੇ ਹਨ। ਕਈ ਹਿੰਦੂ ਤਾਂ ਕਿਸੇ ਵੀ ਪੂਜਣਯੋਗ ਦੇਵ-ਮੂਰਤੀ ਨੂੰ 'ਠਾਕਰ' ਕਹਿ ਲੈਂਦੇ ਹਨ।

ਉਹ ਮੰਦਰ, ਜਿਥੇ ਵਿਸ਼ਨੂੰ ਜਾਂ ਉਨ੍ਹਾਂ ਦੇ ਕਿਸੇ ਅਵਤਾਰ, ਖਾਸ ਕਰਕੇ ਰਾਮ ਜਾਂ ਕ੍ਰਿਸ਼ਨ ਦੀ ਮੂਰਤੀ ਸਥਾਪਿਤ ਹੋਵੇ, ਠਾਕਰਦੁਵਾਰਾ ਅਖਵਾਉਂਦਾ ਹੈ।

(ਠ-15) ਠਾਕਾ :

ਵਿਆਹ ਨਾਲ ਸਬੰਧਿਤ ਇਕ ਰਸਮ, ਜੋ ਮੰਗਣੀ ਤੋਂ ਪਹਿਲਾਂ ਕੀਤੀ ਜਾਂਦੀ ਹੈ। ਇਸ ਰੀਤ ਦਾ ਮੰਤਵ ਮੁੰਡੇ ਨੂੰ ਰੋਕ ਲੈਣਾ ਜਾਂ ਰਾਖਵਾਂ ਕਰ ਲੈਣਾ ਹੁੰਦਾ ਹੈ। ਇਸ ਰੀਤ ਨੂੰ ਕੰਨਿਆਂ ਪੱਖ ਵਾਲੇ 'ਮੁੰਡਾ-ਠਾਕਣਾ' ਵੀ ਕਹਿੰਦੇ ਹਨ। ਧਨੀ ਪੋਠੋਹਾਰ ਦੇ ਇਲਾਕੇ ਵਿਚ ਇਸ ਰੀਤ ਨੂੰ 'ਦੁਧ ਪਿਲਾਉਣਾ' ਵੀ ਕਹਿੰਦੇ ਹਨ। ਕਿਉਂ ਜੋ ਇਸ ਮੌਕੇ ਉਤੇ ਮੁੰਡੇ ਅਤੇ ਉਸ ਦੇ ਸਾਕ ਸਬੰਧੀਆਂ ਨੂੰ ਗਿਰੀਆਂ-ਬਦਾਮਾਂ ਤੇ ਛੁਹਾਰਿਆਂ ਵਾਲਾ ਦੁੱਧ ਪਿਲਾਇਆ ਜਾਂਦਾ ਹੈ। ਆਮ ਘਰਾਂ ਵਿਚ ਤਾਂ ਠਾਕੇ ਦੀ ਰਸਮ ਬੜੀ ਸਾਧਾਰਨ ਹੁੰਦੀ ਹੈ। ਜਦੋਂ ਲੜਕੀ ਵਾਲਿਆਂ ਨੂੰ ਕੋਈ ਲੜਕਾ ਪਸੰਦ ਆ ਜਾਂਦਾ ਹੈ ਤਾਂ ਉਹ ਕੁਝ ਰੋਕ ਰੁਪਏ ਲੜਕੇ ਦੀ ਤਲੀ 'ਤੇ ਸ਼ਗਨ ਵਜੋਂ ਧਰ ਦੇਂਦੇ ਹਨ ਤੇ ਨਾਲ ਹੀ ਮੁੰਡੇ ਦਾ ਮੂੰਹ ਗੁੜ, ਮਠਿਆਈ ਨਾਲ ਮਿਠਾ ਕਰ ਦੇਂਦੇ ਹਨ। ਪਰ ਖੜੀਆਂ ਵਿਚ, ਇਹ ਰਸਮ ਵੀ ਮੰਗਣੀ ਜਿਤਨੀ ਭਾਰੀ ਹੁੰਦੀ ਜਾ ਰਹੀ ਹੈ। ਖੜੀਆਂ ਵਿਚ ਮੁੰਡੇ ਦੇ ਨਜ਼ਦੀਕੀ ਰਿਸ਼ਤੇਦਾਰ ਕਿਸੇ ਮਿਥੇ ਹੋਏ ਦਿਨ, ਕੁੜੀ ਵਾਲਿਆਂ ਦੇ ਘਰ ਜਾਂਦੇ ਹਨ ਤੇ ਕੁੜੀ ਵਾਲੇ ਉਨ੍ਹਾਂ ਸਭਨਾਂ ਨੂੰ ਬਦਾਮਾਂ ਤੇ ਛੁਹਾਰਿਆਂ ਵਾਲਾ ਦੁੱਧ ਪੀਣ ਲਈ ਦੇਂਦੇ ਹਨ। ਕਈ ਘਰਾਂ ਵਿਚ ਸਿਰਫ ਮੁੰਡੇ ਨੂੰ ਹੀ ਬਦਾਮਾਂ ਵਾਲਾ ਦੁੱਧ ਪੀਣ ਲਈ ਦਿਤਾ ਜਾਂਦਾ ਹੈ, ਬਾਕੀਆਂ ਨੂੰ ਨਹੀਂ। ਇਸ ਮੌਕੇ ਤੇ ਕੁੜੀ ਵਾਲੇ ਸ਼ਗਨ ਵਜੋਂ ਮਠਿਆਈ ਦੇ ਕੁਝ ਥਾਲ, ਫਲ ਤੇ ਰੋਕ ਰੁਪਏ ਲੜਕੇ ਤੇ ਉਸਦੇ ਸਭ ਰਿਸ਼ਤੇਦਾਰਾਂ ਨੂੰ ਦੇਂਦੇ ਹਨ। ਮੁੰਡੇ ਵਾਲੇ ਉਸ ਦਿਨ ਜਾਂ ਕਿਸੇ ਹੋਰ ਦਿਨ ਦੋਬਾਰਾ ਆ ਕੇ ਲੜਕੀ ਨੂੰ 'ਚੁੰਨੀ ਚੜ੍ਹਾਏ' ਹਨ। ਇਸ ਨਾਲ ਠਾਕੇ ਦੀ ਰਸਮ ਪੂਰੀ ਹੋ ਜਾਂਦੀ ਹੈ। ਚੁੰਨੀ ਚਾੜ੍ਹਨ ਵੇਲੇ ਕੁੜੀ ਨੂੰ ਤ੍ਰੇਵਰ, ਮੰਦਰੀ, ਮੌਲੀ, ਮਹਿੰਦੀ, ਖੰਡ ਚਾਵਲ ਤੇ ਛੁਹਾਰੇ ਆਦਿ ਭੇਂਟ ਕੀਤੇ ਜਾਂਦੇ ਹਨ।

(ਠ-16) ਠਾਣੇਪਤੀ :

ਵਿਆਹ ਸਮੇਂ ਦਾ ਇਕ ਬੰਧਾਨ; ਵਰ ਪੱਖ ਵਾਲੇ ਕੰਨਿਆਂ ਪੱਖ ਦੇ ਪਰੋਹਤ, ਕਮੀ-ਕਮੀਣਾਂ ਤੇ ਲਾਗੀਆਂ ਆਦਿ ਨੂੰ ਦਿਤਾ ਕਰਦੇ ਹਨ। ਪੁਰਾਣੇ ਵੇਲਿਆਂ ਵਿਚ ਪਿੰਡ ਦੇ ਜ਼ਿਮੀਂਦਾਰ/ਬਿਸਵੇਦਾਰ ਨੂੰ ਵੀ ਬੰਧਾਣ ਦੇਣ ਦੀ ਪ੍ਰਥਾ ਸੀ।

(ਠ-17) ਠੀਕਰਾ ਭੰਨਣਾ :

(ੳ) ਘੜਾ (ਕੁੰਭ) ਸਰੀਰ ਦਾ ਬੌਧਿਕ ਮੰਨਿਆ ਗਿਆ ਹੈ। ਜਦੋਂ ਕੋਈ ਸ਼ਖ਼ਸ ਮਰ ਜਾਂਦਾ ਹੈ ਤਾਂ ਉਸ ਦੀ ਅਰਥੀ ਸ਼ਮਸ਼ਾਨ ਘਾਟ ਵਲ ਲਿਜਾਂਦਿਆਂ, 'ਅਧ ਮਾਰਗ' ਉਤੇ ਰਾਹ ਵਿਚ ਕੁੰਭ ਭੰਨਿਆ ਜਾਂਦਾ ਹੈ। ਇਸ ਰੀਤ ਨੂੰ 'ਠੀਕਰਾ ਭੰਨਣਾ' ਵੀ ਕਹਿੰਦੇ ਹਨ, ਇਸ ਦਾ ਮਤਲਬ ਮੌਏ ਪ੍ਰਾਣੀ ਦੇ ਪ੍ਰੇਤ ਨੂੰ ਇਹ ਦਰਸਾਣਾ ਹੈ ਕਿ ਉਸਦਾ ਹੁਣ ਸੰਸਾਰ ਨਾਲੋਂ ਨਾਤਾ ਟੁਟ ਗਿਆ ਹੈ, ਪਾਣੀ ਤਕ ਦੀ ਸਾਂਝ ਨਹੀਂ ਰਹੀ।

ਘੜੇ ਦੀਆਂ ਟੁਟੀਆਂ ਠੀਕਰਾਂ ਜੋ ਕਿਸੇ ਦੇ ਬੂਹੇ ਅਗੇ ਕੋਈ ਜਾ ਸੁਟੇ ਤਾਂ ਇਸਨੂੰ ਬਦਸ਼ਗਨੀ ਸਮਝਿਆ ਜਾਂਦਾ ਹੈ। ਸਫ਼ਰ ਵੇਲੇ ਜਾਂ ਕਿਸੇ ਖਾਸ ਕੰਮ ਲਈ ਜਾਂਦਿਆਂ, ਘਰੋਂ ਨਿਕਲਦੇ ਸਾਰ, ਜੋ ਟੁਟੀਆਂ ਹੋਈਆਂ ਠੀਕਰਾਂ ਪਈਆਂ ਮਿਲਣ ਤਾਂ ਕੰਮ ਸਿਰੇ ਨਹੀਂ ਚੜ੍ਹਦਾ। ਕਿਸੇ ਕੰਮ ਨੂੰ ਛੁੱਟਦਿਆਂ ਸਾਰ ਕੋਈ ਭਾਂਡਾ ਡਿਗ ਕੇ ਟੁਟ ਜਾਵੇ ਤਾਂ ਵੀ ਕੰਮ ਸਿਰੇ ਨਹੀਂ ਚੜ੍ਹਦਾ।

(ਅ) ਔੜ ਦੇ ਦਿਨਾਂ ਵਿਚ, ਮੀਂਹ ਲਈ ਕੀਤਾ ਇਕ ਉਪਾਅ; ਗਲੀ ਮਹੱਲੇ ਦੇ ਲੋਕ ਕਿਸੇ ਪੁਰਾਣੇ ਘੜੇ ਵਿਚ ਮੈਲਾ ਭਰ ਕੇ, ਕਿਸੇ ਲੜਾਕੀ ਤੀਵੀਂ/ਮਰਦ ਦੇ ਬੂਹੇ ਅਗੇ ਠੀਕਰਾ ਭੰਨਦੇ ਹਨ। ਉਹ ਸਵਾਂਗ ਨੂੰ ਬਦਸ਼ਗਨੀ ਸਮਝ ਕੇ ਅਗੋਂ ਗਾਲ੍ਹਾਂ ਕਢਦੀ ਹੈ। ਮੀਂਹ ਦਾ ਦਿਉਤਾ ਧਰਤੀ ਦੇ ਲੋਕਾਂ ਨੂੰ ਆਪੋ ਵਿਚ ਲੜਦਾ ਝਗੜਦਾ ਵੇਖ, ਮਿਹਰ ਦੇ ਘਰ ਆਉਂਦਾ ਤੇ ਮੀਂਹ ਦੀ ਬਖਸ਼ਿਸ਼ ਕਰਦਾ ਹੈ।

(ਠ-18) ਠੀਕਰੀਆਂ ਖੇਡਣੀਆਂ :

ਛੋਟੀਆਂ ਕੁੜੀਆਂ ਦੀ ਇਕ ਖੇਡ; ਲੱਪ ਵਿਚ ਕੁਝ ਠੀਕਰੀਆਂ ਲੈ ਕੇ ਉਛਾਲੀਆਂ ਜਾਂਦੀਆਂ ਹਨ ਤੇ ਫਿਰ ਹਥੇਲੀ ਦੇ ਪੁਠੇ ਪਾਸੇ ਝੜ੍ਹਪੀਆਂ ਜਾਂਦੀਆਂ ਹਨ। ਜਿਹੜੀ

ਕੁੜੀ ਵਧ ਝੜ੍ਹਪ ਲਏ ਉਸ ਦੀ ਜਿਤ ਹੁੰਦੀ ਹੈ।

(ਠ-19) ਠੀਕਰੀ ਦੀ ਰੀਤ :

ਬੱਚੇ ਦੇ ਜੰਮਣ ਤੋਂ ਰਤਾ ਕੁ ਪਹਿਲਾਂ, ਇਕ ਵਡੀ ਸਾਰੀ ਠੀਕਰੀ ਵਿਚ, ਜੋ ਕਿਸੇ ਪੁਰਾਣੇ ਟੁਟੇ ਘੜੇ ਦੀ ਹੁੰਦੀ ਹੈ, ਸਭ ਤੀਵੀਆਂ ਕੁਝ ਸਿੱਕੇ ਪਾਉਂਦੀਆਂ ਹਨ। ਸਭ ਤੋਂ ਪਹਿਲਾਂ ਗਰਭਵਤੀ, ਫਿਰ ਉਸ ਦੀ ਸੱਸ/ਮਾਂ ਤੇ ਫਿਰ ਘਰ ਦੀਆਂ ਹੋਰ ਤੀਵੀਆਂ। ਇਹ ਰਕਮ ਮਗਰੋਂ ਦਾਈ ਨੂੰ ਦੇ ਦਿਤੀ ਜਾਂਦੀ ਹੈ।

ਇਸ ਮੌਕੇ ਤੇ ਜੇ ਬਰਾਦਰੀ ਦੀ ਕੋਈ ਤੀਵੀਂ ਹੋਣ ਵਾਲੇ ਬੱਚੇ ਨਾਲ, ਆਪਣੇ ਕਿਸੇ ਬੱਚੇ ਦਾ ਰਿਸ਼ਤਾ ਨਾਤਾ ਜੋੜਨਾ ਚਾਹੇ ਤਾਂ ਉਹ ਠੀਕਰੀ ਵਿਚ ਪ੍ਰਤੀਕ ਵਜੋਂ ਚਾਂਦੀ ਦਾ ਰੁਪਿਆ ਪਾਉਂਦੀ ਹੈ। ਜੇ ਘਰ ਦੇ ਉਸ ਦਾ ਰੁਪਿਆ ਰਖ ਲੈਣ ਤਾਂ ਭਾਵ ਹੈ ਕਿ ਉਨ੍ਹਾਂ ਨੂੰ ਇਹ ਸਗਾਈ ਪ੍ਰਵਾਨ ਹੈ। ਅਜਿਹੀ ਸਗਾਈ ਨੂੰ 'ਠੀਕਰੀ ਦੀ ਸਗਾਈ' ਕਹਿੰਦੇ ਹਨ। ਇਹ ਰੀਤ ਮੁਸਲਮਾਨਾਂ ਵਿਚ ਪ੍ਰਚਲਤ ਹੈ।

(ਠ-20) ਠੀਕਰੀ ਪਹਿਰਾ :

ਉਹ ਪਹਿਰਾ, ਜੋ ਪਿੰਡ ਦੇ ਲੋਕ ਵਾਰੇ ਵਾਰੀ, ਪਿੰਡ ਦੀ ਰਾਖੀ ਲਈ ਦੇਂਦੇ ਹਨ। ਇਸ ਪਹਿਰੇ ਦਾ ਪ੍ਰਬੰਧ ਪਿੰਡ ਦੀ ਪੰਚਾਇਤ ਜਾਂ ਚੌਧਰੀ ਕਰਦਾ ਹੈ। ਜੇ ਪਿੰਡ ਵਿਚ ਚੌਕੀਦਾਰ ਵੀ ਹੋਵੇ ਤਾਂ ਵੀ ਹਰ ਘਰ ਵਿਚੋਂ, ਵਾਰੇ ਵਾਰੀ ਇਕ ਜੀਅ ਚੌਕੀਦਾਰ ਨਾਲ ਰਲ ਕੇ ਰਾਤ ਨੂੰ ਪਹਿਰਾ ਦੇਂਦਾ ਹੈ। ਜੋ ਸ਼ਖ਼ਸ ਬੁਢੇਪੇ ਕਾਰਨ ਵਾਰੀ ਸਿਰ ਪਹਿਰਾ ਨਾ ਦੇ ਸਕੇ, ਉਹ ਆਪਣੀ ਥਾਂ ਪੈਸੇ ਦੇ ਕੇ ਜਾਂ ਕੋਈ ਬੰਦਾ ਭੇਜ ਕੇ ਵਾਰੀ ਭੁਗਤਾਣੀ ਪੈਂਦੀ ਹੈ।

ਇਸ ਪਹਿਰੇ ਨੂੰ ਠੀਕਰੀ ਪਹਿਰਾ ਇਸ ਲਈ ਕਿਹਾ ਜਾਂਦਾ ਹੈ ਕਿ ਵਾਰੀ ਮਿਥਣ ਲਈ ਘੜੇ ਵਿਚੋਂ ਠੀਕਰੀਆਂ ਉਤੇ ਪਿੰਡ ਦੇ ਜਾਂ ਸਭ ਤਰ੍ਹਾਂ ਦੇ ਮੁਖੀਆਂ ਦਾ ਨਾਉਂ ਲਿਖ ਕੇ ਪਾ ਦਿਤੀਆਂ ਜਾਂਦੀਆਂ ਹਨ। ਹਰ ਰੋਜ਼ ਇਕ ਠੀਕਰੀ ਘੜੇ ਵਿਚੋਂ ਕਢੀ ਜਾਂਦੀ ਹੈ, ਜਿਸ ਦੇ ਨਾਉਂ ਦੀ ਠੀਕਰੀ ਨਿਕਲੇ, ਉਸ ਨੂੰ ਉਸ ਰਾਤ ਪਹਿਰਾ ਦੇਣਾ ਪੈਂਦਾ ਹੈ। ਠੀਕਰੀ ਪਹਿਰੇ ਦਾ ਰਵਾਜ ਅਜ ਵੀ ਪਿੰਡਾਂ ਵਿਚ ਆਮ ਹੈ।

(ਡ-1) ਡਉ :

ਜੰਗਲ ਦੀ ਅੱਗ; ਧਾਰਨਾ ਹੈ ਕਿ ਜੰਗਲ ਵਿਚ ਵਾਸ ਕਰਦੀਆਂ ਪ੍ਰੇਤ-ਰੂਹਾਂ ਭੂਤ ਤੇ ਚੁੜੇਲਾਂ ਆਪਸੀ ਝਗੜੇ ਵੇਲੇ ਇਕ ਦੂਜੇ ਉਤੇ ਅੱਗ ਦੇ ਗੋਲੇ ਵਰਸਾਂਦੀਆਂ ਹਨ। ਇਸ ਨਾਲ ਜੰਗਲ ਵਿਚ ਅੱਗ ਲੱਗ ਜਾਂਦੀ ਹੈ। ਇਹ ਵੀ ਵਿਸ਼ਵਾਸ ਹੈ ਕਿ ਜਿਹੜਾ ਸ਼ਖਸ ਇਸ ਅੱਗ ਵਿਚ ਸੜ ਕੇ ਭਸਮ ਹੋ ਜਾਂਦਾ ਹੈ, ਉਹ ਪ੍ਰੇਤ ਬਣਦਾ ਹੈ।

ਜਿਹੜੇ ਲੋਕ ਜੰਗਲ ਵਿਚ ਅੱਗ ਲੱਗਣ ਨਾਲ ਮਰ ਜਾਂਦੇ ਹਨ, ਉਨ੍ਹਾਂ ਦੀਆਂ ਆਵਾਜ਼ਾਂ ਤੇ ਚੀਖਾਂ ਪਿਛੋਂ ਕਈ ਸਾਲਾਂ ਤਕ ਲੰਘਦੇ ਰਾਹੀਆਂ ਨੂੰ, ਸੁਣਾਈ ਦੇਂਦੀਆਂ ਰਹਿੰਦੀਆਂ ਹਨ। ਇਸ ਨੂੰ 'ਡਉ' ਬੋਲਣਾ' ਕਹਿੰਦੇ ਹਨ (ਵੇਖੋ : ਹਾੜ ਬੋਲਣਾ)।

(ਡ-2) ਡਸਕਾ :

ਸਿਆਲਕੋਟ ਜ਼ਿਲੇ ਦਾ ਇਕ ਨਗਰ ਜੋ ਸਿਆਲਕੋਟ ਦੇ ਦੱਖਣ-ਪੱਛਮ ਵਲ ਸੋਲਾਂ ਕੁ ਮੀਲਾਂ ਦੀ ਵਿੱਥ ਉਤੇ ਹੈ। ਇਹ ਨਗਰ ਭਾਵੇਂ ਬੜਾ ਪੁਰਾਣਾ ਹੈ, ਪਰ ਇਸ ਦੇ ਪ੍ਰਾਚੀਨ ਇਤਿਹਾਸ ਬਾਰੇ ਸਾਮਗ੍ਰੀ ਨਹੀਂ ਮਿਲਦੀ।

ਇਕ ਰਵਾਇਤ ਅਨੁਸਾਰ ਇਸ ਨਗਰ ਦੀ ਨੀਂਹ ਸ਼ਾਹ ਜਹਾਨ ਵੇਲੇ ਰਖੀ ਗਈ ਅਤੇ ਇਸ ਦਾ ਪਹਿਲਾ ਨਾਂ 'ਸ਼ਾਹ ਜਹਾਨਾਬਾਦ' ਸੀ। ਕਾਨੂੰਨਗੋਆਂ ਕੋਲ ਜੋ ਪੁਰਾਣਾ ਰੀਕਾਰਡ ਮਿਲਦਾ ਹੈ, ਉਸ ਵਿਚ ਇਸ ਦਾ ਇਹੋ ਨਾਂ ਦਰਜ ਹੈ (ਸਿਆਲਕੋਟ ਗਜ਼ਟੀਅਰ)।

ਇਕ ਹੋਰ ਰਵਾਇਤ ਅਨੁਸਾਰ ਡਸਕਾ ਤਹਿਸੀਲ ਦੇ ਇਕ ਪਿੰਡ ਮੰਦਰਾਵਾਲਾ ਦਾ ਇਕ ਹਿੰਦੂ ਜੱਟ ਜਿਸ ਦਾ ਨਾਂ 'ਮੋਜ਼ਾਂ' ਸੀ, ਛੇ ਕੁ ਸੌ ਸਾਲ ਪਹਿਲੇ ਡਸਕੇ ਵਿਚ ਆ ਕੇ ਵਸਿਆ। ਇਸ ਨਗਰ ਦੀ ਭੋਇੰ ਦਾਸ ਪ੍ਰਵਾਰ ਦੀ ਹੋਣ ਕਰਕੇ ਇਸ ਦਾ ਨਾਂ 'ਦਾਸਕਾ' ਪੈ ਗਿਆ, ਜੋ ਮਗਰੋਂ ਵਿਗੜ ਕੇ ਡਸਕਾ ਬਣ ਗਿਆ।

ਪਰ ਇਕ ਹੋਰ ਰਵਾਇਤ ਅਨੁਸਾਰ, ਇਸ ਨਗਰ ਦਾ

ਨਾਂ 'ਡਸਕਾ' ਇਸ ਲਈ ਪਿਆ ਕਿ ਇਹ ਥਾਂ ਸਿਆਲਕੋਟ, ਪਸਰੂਰ, ਗੁਜਰਾਂਵਾਲਾ ਤੇ ਵਜ਼ੀਰਾਬਾਦ ਤੋਂ ਠੀਕ ਦਸ ਦਸ ਕੌਹਾਂ ਤੇ ਹੈ।

ਡਸਕਾ ਨਗਰ ਦੇ ਉੱਤਰ ਵਲ ਮੀਲ ਕੁ ਦੀ ਵਿੱਥ ਉਤੇ ਕੋਟ ਡਸਕਾ ਹੈ। ਅਫਗਾਨਾਂ ਦੇ ਹੱਲੇ ਵੇਲੇ ਜਦੋਂ ਇਹ ਨਗਰ ਵੀਰਾਨ ਕਰ ਦਿਤਾ ਗਿਆ ਤਾਂ ਇਥੋਂ ਦੀ ਵਸੋਂ ਨੇ ਕੋਟ ਡਸਕੇ ਵਿਚ ਸ਼ਰਨ ਲਈ। ਪਰ ਸਿੱਖ ਰਾਜ ਦੇ ਸਮੇਂ ਦੇਸ਼ ਰਾਜ, ਜੋ 'ਮੋਰਾਂ' ਦੀ ਵੰਸ਼ ਵਿਚੋਂ ਸੀ, ਨੇ ਇਸ ਨਗਰ ਨੂੰ ਮੁੜ ਵਸਾਇਆ।

(ਡ-3) ਡਹਨ ਵਿਛਾਣਾ :

ਲੋਕ-ਕਹਾਣੀਆਂ ਦੀ ਇਕ ਕਥਾ-ਰੂੜੀ; ਖਲ ਪਾਤਰ ਨੂੰ ਪਕੜਨ ਜਾਂ ਮਾਰਨ ਲਈ ਕਿਸੇ ਅਜਿਹੇ ਟੋਏ ਉਤੇ ਬਿਠਾਣਾ ਜੋ ਉਪਰੋਂ ਘਾਹ ਫੂਸ ਨਾਲ ਢਕਿਆ ਹੁੰਦਾ ਹੈ। ਬੈਠਦਿਆਂ ਸਾਰ ਉਹ ਟੋਏ ਵਿਚ ਡਿਗ ਪੈਂਦਾ ਹੈ ਤੇ ਨਾਇਕ ਜਾਂ ਨਾਇਕਾ ਉਸ ਨੂੰ ਬੰਦੀ ਬਣਾ ਲੈਂਦੀ ਹੈ। ਡਹਨ ਤੋਂ ਭਾਵ ਜਾਨਵਰਾਂ ਨੂੰ ਜਾਲ ਵਿਚ ਫਸਾਉਣ ਦਾ ਟੋਆ ਹੈ, ਜੋ ਘਾਹ ਨਾਲ ਉਪਰੋਂ ਢਕਿਆ ਹੁੰਦਾ ਹੈ।

(ਡ-4) ਡਹਰ :

ਨਿਵਾਣ ਵਾਲੀ ਭੋਇੰ, ਜੋ ਧਾਨ ਬੀਜਣ ਲਈ ਚੰਗੀ ਹੁੰਦੀ ਹੈ। ਅਖਾਣ ਹੈ :

ਧਾਨ ਡਹਰ ਦਾ, ਭਾ ਸ਼ਹਿਰ ਦਾ।

(ਡ-5) ਡਹਾ :

'ਦਾਹਾ' ਸ਼ਬਦ ਦਾ ਲਹਿੰਦੀ ਰੂਪ। ਹਿੰਦੂਆਂ ਵਿਚ ਕਿਸੇ ਪ੍ਰਾਣੀ ਦੇ ਮਰਨ ਪਿਛੋਂ ਦਸਵੇਂ ਦਿਨ ਕਿਰਿਆ ਦੀ ਰਸਮ ਕੀਤੀ ਜਾਂਦੀ ਹੈ, ਉਸ ਨੂੰ ਦਾਹਾ, ਡਹਾ ਜਾਂ ਡਹਾਇਆ ਕਹਿੰਦੇ ਹਨ। ਇਸ ਦਿਨ ਬਾਹਰੋਂ ਆਈ ਮੁਕਾਣ ਨਾਲ ਰਲ ਕੇ ਸਿਆਪਾ ਕੀਤਾ ਜਾਂਦਾ ਹੈ।

ਮੁਲਤਾਨੀ ਹਿੰਦੂਆਂ ਵਿਚ, ਕਿਸੇ ਪ੍ਰਾਣੀ ਦੇ ਮਰਨ ਪਿਛੋਂ ਦਸਵੇਂ ਦਿਨ ਕੀਤੀ ਰਸਮ ਡਹਾਇਆ ਅਖਵਾਉਂਦੀ ਹੈ।

(ਡ-6) ਡਹੀਂਡੀ ਚੜ੍ਹਾਉਣਾ :

ਪੁਆਧ ਦੇ ਇਲਾਕੇ ਦੀ ਇਕ ਰਸਮ; ਜਦੋਂ ਕੋਈ ਗਾਂ-ਮੱਝ ਪਹਿਲੀ ਵਾਰ ਸ਼ੁੱਧੀ ਹੈ ਤਾਂ ਉਸ ਦੇ ਪਹਿਲੇ ਦੁੱਧ ਦਾ ਦਹੀਂ ਜਮਾ ਕੇ, ਕਿਸੇ ਧਾਰਮਿਕ ਸਥਾਨ 'ਤੇ, ਜਠੇਰਿਆਂ ਜਾਂ ਸਤੀਆਂ ਨੂੰ ਭੇਟ ਕੀਤਾ ਜਾਂਦਾ ਹੈ। ਇਸ ਤਰ੍ਹਾਂ ਦੁੱਧ ਦਹੀਂ ਵਿਚ ਬਰਕਤ ਪੈਂਦੀ ਹੈ।

(ਡ-7) ਡੱਕ :

ਇਕ ਪ੍ਰਸਿਧ ਜੋਤਿਸ਼ੀ, ਇਸ ਦਾ ਵਿਆਹ ਭਡਲੀ ਨਾਲ ਹੋਇਆ। ਜੋਤਿਸ਼ ਵਿਦਿਆ ਵਿਚ ਭਡਲੀ ਵੀ ਡੱਕ ਨਾਲੋਂ ਘਟ ਨਹੀਂ ਸੀ।

ਡੱਕ ਤੇ ਭਡਲੀ ਦੇ ਮੌਸਮ ਬਾਰੇ ਅਨੇਕਾਂ ਅਖਾਣ ਪੰਜਾਬੀ ਵਿਚ ਮਿਲਦੇ ਹਨ, ਖਾਸ ਤੌਰ ਤੇ ਧਨ-ਪੌਣਹਾਰ ਦੇ ਇਲਾਕੇ ਵਿਚ :

ਹਾੜ੍ਹ ਹਨੇਰੀ ਅਸ਼ਟਮੀ, ਬੱਦਲੀਉਂ ਨਿਕਲਿਆ ਚੰਨ
ਡੱਕ ਕਹੇ ਸੁਣ ਭਡਲੀ, ਗਧੇ ਨਾ ਖਾਵਨ ਅੰਨ
ਪੂਰਬ ਉਠੇ ਬੱਦਲੀ, ਪੱਛਮ ਚਲੇ 'ਵਾ
ਡੱਕ ਕਹੇ ਸੁਣ ਭਡਲੀ ਮੰਜੀ ਅੰਦਰ ਡਾਹ

ਭਾਵ ਕਾਫ਼ੀ ਬਾਰਸ਼ ਹੋਵੇਗੀ।

ਡੰਗੋਤਰੇ ਡੱਕ ਤੇ ਭਡਲੀ ਦੀ ਔਲਾਦ ਮੰਨੇ ਜਾਂਦੇ ਹਨ (ਵੇਖੋ : ਡੰਗੋਤਰੇ)।

(ਡ-8) ਡੱਕਾ ਸਿਟਣਾ :

ਮੌਤ ਨਾਲ ਸੰਬੰਧਿਤ ਇਕ ਰਸਮ; ਜਦੋਂ ਮਰ ਗਏ ਪ੍ਰਾਣੀ ਦਾ ਦਾਹ-ਸੰਸਕਾਰ ਹੋ ਰਿਹਾ ਹੁੰਦਾ ਹੈ ਤਾਂ 'ਮਜ਼ਲ' ਨਾਲ ਸਮਸ਼ਾਨ ਭੂਮੀ ਗਏ ਲੋਕ ਘਾਹ ਦਾ ਡੱਕਾ ਤੌੜ ਕੇ ਚਿਖਾ ਵਿਚ ਸੁਟਦੇ ਹਨ, ਜਿਸ ਦਾ ਭਾਵ ਹੈ ਕਿ ਮਰ ਗਏ ਬੰਦੇ ਨਾਲ ਉਨ੍ਹਾਂ ਦਾ ਨਾਤਾ ਘਾਹ ਦੇ ਤੀਲੇ ਵਾਂਗ ਸੀ ਜੋ ਹੁਣ ਟੁਟ ਗਿਆ ਹੈ। ਇਹ ਰਸਮ 'ਡੱਕਾ ਤੌੜਨਾ' ਨਾਲੋਂ ਰਤਾ ਵਖਰੀ ਹੈ।

(ਡ-9) ਡੱਕਾ ਤੌੜਨਾ :

ਮੌਤ ਨਾਲ ਸੰਬੰਧਿਤ ਇਕ ਰਸਮ; ਦਾਹ-ਸੰਸਕਾਰ ਮਗਰੋਂ ਮਜ਼ਲ ਨਾਲ ਗਏ ਲੋਕ ਜਦੋਂ ਘਰ ਵਲ ਮੁੜਦੇ ਹਨ ਤਾਂ ਰਾਹ ਵਿਚ ਕਿਸੇ ਨਦੀ ਨਾਲੇ, ਤਲਾਬ ਜਾਂ ਟੋਭੇ ਦੇ ਕੰਢੇ, ਹੱਥ ਮੂੰਹ ਧੋਂਦੇ, ਆਪਣੇ ਕਪੜਿਆਂ ਤੇ ਪਾਣੀ ਦੇ ਛੱਟੇ ਮਾਰਦੇ ਤੇ ਫਿਰ ਸ਼ਿਵੇ ਵਲ ਪਿਠ ਕਰਕੇ, ਘਾਹ ਦੇ ਡੱਕੇ

(ਤਿਨਕੇ) ਤੌੜ ਕੇ ਪਿਛੇ ਵਲ ਸੁਟਦੇ ਹਨ। ਇਸ ਰਸਮ ਦਾ ਭਾਵ ਹੈ ਕਿ ਮਰ ਗਏ ਬੰਦੇ ਨਾਲ ਉਨ੍ਹਾਂ ਦੇ ਸਭ ਨਾਤੇ, ਜੋ ਤਿਨਕੇ ਸਮਾਨ ਸਨ, ਟੁਟ ਗਏ ਹਨ।

(ਡ-10) ਡੱਖਣਾ :

1. ਅਰੋੜਿਆਂ ਦੀ ਇਕ ਉਪ-ਸ਼੍ਰੇਣੀ; ਪੰਜਾਬ ਦੇ ਦੱਖਣੀ ਇਲਾਕੇ ਵਿਚ ਵਸਦੇ ਅਰੋੜਿਆਂ ਨੂੰ ਉਤਰਾਧੀ ਜਾਂ ਡੱਖਣਾ ਆਖਦੇ ਹਨ (ਵੇਖੋ : ਅਰੋੜੇ)।

2. ਪੰਜਾਬੀ ਦੀ ਇਕ ਉਪ-ਬੋਲੀ ਜੋ ਪੰਜਾਬ ਦੇ ਦੱਖਣ ਵਲ, ਮੁਲਤਾਨ ਦੇ ਨਾਲ ਲਗਦੇ ਇਲਾਕਿਆਂ ਵਿਚ ਬੋਲੀ ਜਾਂਦੀ ਹੈ। ਭਾਈ ਕਾਹਨ ਸਿੰਘ ਨਾਭਾ ਅਨੁਸਾਰ ਇਹ ਬੋਲੀ ਗੁਰੂ ਨਾਨਕ ਦੇਵ ਜੀ ਦੀ ਜਨਮਭੂਮੀ ਤੋਂ ਦੱਖਣ ਵਲ ਦੀ ਭਾਸ਼ਾ ਹੈ ਅਤੇ ਮੁਲਤਾਨ ਸਾਹੀਵਾਲ ਦੇ ਇਲਾਕੇ ਦੀ ਬੋਲੀ ਹੈ। ਇਸ ਵਿਚ ਸਿੰਧੀ ਤੇ ਲਹਿੰਦੀ ਦੀ ਮਿਸ਼ਰ ਹੈ। ਲਹਿੰਦੀ ਵਾਂਗ ਇਸ ਵਿਚ 'ਦ' ਦੀ ਥਾਂ 'ਡ' ਵਰਤਿਆ ਜਾਂਦਾ ਹੈ।

ਗੁਰੂ ਗ੍ਰੰਥ ਸਾਹਿਬ ਵਿਚ 'ਡੱਖਣੇ' ਨਾਂ ਦੀ ਇਕ ਬਾਣੀ ਇਸੇ ਉਪ-ਭਾਸ਼ਾ ਵਿਚ ਲਿਖੀ ਹੋਈ ਮਿਲਦੀ ਹੈ :

ਤੂੰ ਚਉ ਸੱਜਣ ਮੈਡਿਆ ਡੇਈ ਸਿਸੁ ਉਤਾਰਿ

3. ਇਕ ਕਾਵਿ-ਰੂਪ, ਜਿਸ ਵਿਚ ਮੁਲਤਾਨੀ ਤੇ ਸਿੰਧੀ ਸ਼ਬਦਾਵਲੀ ਕਾਫ਼ੀ ਵਰਤੀ ਜਾਂਦੀ ਹੈ। ਗੁਰੂ ਨਾਨਕ ਦੇਵ ਜੀ ਨੇ ਇਸ ਕਾਵਿ ਰੂਪ ਵਿਚ ਮਾਰੂ ਰਾਗ ਵਿਚ ਇਕ ਬਾਣੀ ਲਿਖੀ ਹੈ। ਇਹ ਕਾਵਿ ਰੂਪ ਕਿਸੇ ਵੇਲੇ ਲਹਿੰਦੇ ਦੇ ਇਲਾਕੇ ਵਿਚ ਬੜਾ ਪ੍ਰਸਿਧ ਸੀ ਤੇ ਇਸ ਵਿਚ ਬ੍ਰਿਹਾਂ ਦੀ ਵੇਦਨਾ ਤੇ ਪ੍ਰੇਮ ਦੀ ਬਿਹਬਲਤਾ ਦਾ ਵਰਨਣ ਹੁੰਦਾ ਸੀ।

(ਡ-11) ਡੰਗੇ ਦਾ ਮੰਤਰ :

ਕਿਸੇ ਸ਼ਖਸ ਨੂੰ ਅਨੂਹਾਂ, ਡੇਮੂੰ ਤੇ ਸੱਪ ਆਦਿ ਜ਼ਹਿਰੀਲੇ ਕੀੜੇ ਡੰਗ ਜਾਣ ਤਾਂ ਮਾਂਦਰੀ ਉਸ ਦੇ ਜ਼ਖਮ ਉਤੇ ਮੰਤ੍ਰ ਪੜ੍ਹ ਕੇ ਜਾਂ ਝਾੜ-ਫੂਕ ਨਾਲ ਉਸ ਦਾ ਇਲਾਜ ਕਰਦੇ ਹਨ। ਹਰ ਕੀੜੇ ਲਈ ਵਖਰਾ ਮੰਤ੍ਰ ਪੜ੍ਹਿਆ ਜਾਂਦਾ ਹੈ (ਵੇਖੋ : ਮੰਤ੍ਰ)।

(ਡ-12) ਡੰਗੋਤਰੇ :

ਡੰਗੋਤਰੇ ਆਪਣਾ ਪਿੱਛਾ ਡੱਕ ਨਾਂ ਦੇ ਪ੍ਰਸਿਧ ਜੋਤਿਸ਼ੀ ਨਾਲ ਜੋੜਦੇ ਹਨ। ਉਸ ਦੀ ਵਹੁਟੀ ਭੱਡਲੀ ਵੀ ਜੋਤਿਸ਼ ਵਿਚ ਬੜੀ ਮਾਹਿਰ ਸੀ। ਇਕ ਦੰਦ-ਰਥਾ ਅਨੁਸਾਰ ਡੱਕ ਬ੍ਰਹਮਚਾਰੀ ਸੀ। ਉਸ ਦੀ ਜੋਤਿਸ਼ ਵਿਦਿਆ ਵਿਚ ਬੜੀ ਲਗਨ ਸੀ। ਇਕ ਵਾਰ ਡੱਕ ਗੰਗਾ ਇਸ਼ਨਾਨ ਕਰਨ ਲਈ ਸੰਗਮ ਵਿਚ ਜਾ ਰਿਹਾ ਸੀ। ਉਸੇ ਸੰਗ ਵਿਚ ਇਕ ਮੁਟਿਆਰ ਭੱਡਲੀ ਵੀ ਸੀ। ਭੱਡਲੀ ਦਾ ਡੱਕ ਨਾਲ ਪ੍ਰੇਮ ਹੋ ਗਿਆ ਤੇ

ਉਸ ਨੇ ਡੱਕ ਨੂੰ ਕਿਹਾ, "ਮੈਂ ਤੈਨੂੰ ਇਸੇ ਛੱਪੜ ਵਿਚ ਗੰਗਾ ਇਸ਼ਨਾਨ ਕਰਵਾ ਦੇਂਦੀ ਹਾਂ। ਕਿਉਂ ਜੋ ਇਸ਼ਨਾਨ ਕਰਨ ਦੀ ਸ਼ੁਭ ਘੜੀ ਨੇੜੇ ਆ ਗਈ ਏ ਤੇ ਇਸ ਘੜੀ ਨਹਾਉਣ ਦਾ ਬੜਾ ਮਹਾਤਮ ਹੈ।" ਉਨ੍ਹਾਂ ਦਾ ਸੰਗ ਇਕ ਛੱਪੜ ਕੰਢੇ ਰੁਕਿਆ ਹੋਇਆ ਸੀ। ਡੱਕ ਕੀਲਿਆ ਹੋਇਆ ਰਜ਼ਾਮੰਦ ਹੋ ਗਿਆ। ਜਿਉਂ ਹੀ ਡੱਕ ਛੱਪੜ ਵਿਚ ਉਤਰਿਆ ਭੱਡਲੀ ਨੇ ਕਾਮਣ ਪਾਏ ਕਿ ਉਸ ਨੂੰ ਉਹ ਛੱਤ ਗੰਗਾ ਦਰਿਆ ਵਾਂਗ ਫੈਲਿਆ ਹੋਇਆ ਲੱਗਾ। ਡੱਕ ਨੂੰ ਪ੍ਰਤੀਤ ਹੋਇਆ ਕਿ ਉਹ ਪਾਣੀ ਵਿਚ ਰੁੜ੍ਹਿਆ ਜਾ ਰਿਹਾ ਸੀ। ਉਸ ਨੇ ਭੱਡਲੀ ਅਗੇ ਤਰਲੇ ਕੀਤੇ। ਭੱਡਲੀ ਨੇ ਡੱਕ ਨਾਲ ਵਿਆਹ ਕਰਨ ਦੀ ਖੁਦ ਸ਼ਰਤ ਰੱਖੀ, ਡੱਕ ਭੱਡਲੀ ਦੀ ਸ਼ਕਤੀ ਤੋਂ ਕਾਫ਼ੀ ਪ੍ਰਭਾਵਿਤ ਹੋ ਚੁਕਾ ਸੀ। ਉਸ ਦੀ ਗੱਲ ਮੰਨ ਲਈ।

ਡੰਗੋਤਰੇ (ਡਕੋਤ ਬ੍ਰਾਹਮਣ) ਡੱਕ ਤੋਂ ਭੱਡਲੀ ਦੀ ਔਲਾਦ ਮੰਨੇ ਜਾਂਦੇ ਸਨ।

ਇਕ ਹੋਰ ਕਥਾ ਅਨੁਸਾਰ ਜਦੋਂ ਰਾਮ ਚੰਦਰ ਸੇਤੂ ਪੁਲ ਬਨਾਉਣ ਲਗੇ ਤਾਂ ਉਨ੍ਹਾਂ ਨੇ ਦਾਨ ਦੇਣਾ ਚਾਹਿਆ, ਪਰ ਦਾਨ ਕਿਸ ਨੂੰ ਦੇਣ? ਉਹ ਸਨਿਚਰ ਗ੍ਰਹਿ ਦੇ ਅਸਰ ਹੇਠ ਸਨ ਅਤੇ ਸਨਿਚਰ ਨੂੰ ਪਤਿਆਣਾ ਚਾਹੁੰਦੇ ਸਨ। ਤਾਂ ਉਨ੍ਹਾਂ ਬ੍ਰਹਮਾ ਅਗੇ ਬੇਨਤੀ ਕੀਤੀ। ਬ੍ਰਹਮਾ ਨੇ ਉਸੇ ਵੇਲੇ ਘਾਹ ਦਾ ਇਕ ਖਿਡੌਣਾ ਬਣਾਇਆ (ਢਾਕ ਦੇ ਪੱਤਿਆਂ ਦਾ)। ਫਿਰ ਪਾਰਬਤੀ ਦੀ ਚੀਚੀ ਵਿਚੋਂ ਲਹੂ ਕੱਢ ਕੇ ਉਸ ਉਤੇ ਤਰੋਂਕਿਆ ਤਾਂ ਖਿਡੌਣੇ ਵਿਚ ਜੀਵਨ ਧੜਕ ਉਠਿਆ। ਸ਼ਿਵ ਜੀ ਤੇ ਪਾਰਬਤੀ ਨੇ ਜਨੇਊ ਤੇ ਤਿਲਕ ਪਹਿਨਾਇਆ ਅਤੇ ਬ੍ਰਹਮਾ ਨੇ ਆਦੇਸ਼ ਦਿਤਾ ਕਿ ਤੂੰ ਰਾਹੂ ਕੇਤੂ ਤੇ ਸਨਿਚਰਵਾਰ ਦਾ ਦਾਨ ਲਿਆ ਕਰੀਂ।

ਜਦੋਂ ਕਦੇ ਚੰਨ/ਸੂਰਜ ਨੂੰ ਗ੍ਰਹਿਣ ਲਗਦਾ ਡੰਗੋਤਰੇ ਦਾਨ ਪੁੰਨ ਲੈਣ ਆਉਂਦੇ ਹਨ।

ਡੰਗੋਤਰੇ ਆਮ ਤੌਰ ਤੇ ਸਨਿਚਰਵਾਰ ਮੰਗਣ ਆਉਂਦੇ ਹਨ। ਉਨ੍ਹਾਂ ਕੋਲ ਇਕ ਭਾਂਡੇ ਵਿਚ ਤੇਲ ਪਿਆ ਹੁੰਦਾ, ਜਿਸ ਵਿਚ ਸਨਿਚਰ ਦਿਉਤੇ ਦੀ ਲੋਹੇ ਦੀ ਕਾਤਰ ਤੋਂ ਬਣਿਆ ਦਿਉਤਾ। ਲੋਕ ਤੇਲ ਦੇ ਭਾਂਡੇ ਵਿਚ ਆਪਣਾ ਮੂੰਹ ਵੇਖਦੇ, ਥੋੜਾ ਜਿਹਾ ਤੇਲ ਤੇ ਇਕ ਤਾਂਬੇ ਦਾ ਪੈਸਾ ਦਾਨ ਕਰਦੇ।

ਜਿਨ੍ਹਾਂ ਦਿਨਾਂ ਵਿਚ ਸੀਤਲਾ ਮਾਈ ਦਾ ਜ਼ੋਰ ਹੋਵੇ, ਡੰਗੋਤਰੇ ਇਕ ਡੱਬੀ ਚੋਂ ਸੰਪੂਰਨ ਕਢਕੇ ਰੋਗੀ ਨੂੰ ਦਿੰਦੇ ਹਨ। ਜਿਸਦੀ ਚੁਟਕੀ ਮਲਣ ਨਾਲ ਦੇਵੀ ਦਾ ਜ਼ੋਰ ਘਟ ਜਾਂਦਾ ਹੈ।

(ਡ-13) ਡਠਣੀ :

ਨਵੇਂ ਮਕਾਨ ਵਿਚ ਪ੍ਰਵੇਸ਼ ਕਰਨ ਵੇਲੇ ਦੀ ਇਕ
Sri Satguru Jagjit Singh Ji eLibrary

ਰਸਮ; ਜਿਸ ਵਿਚ ਸਭ ਭਾਈਚਾਰੇ ਨੂੰ ਨਿਉਤਾ ਤੇ ਭੋਜ ਦਿਤਾ ਜਾਂਦਾ ਹੈ। ਸਿੱਖ ਇਸ ਮੌਕੇ ਉਤੇ ਅਖੰਡ ਪਾਠ ਰਖਵਾਂਦੇ ਤੇ ਕੀਰਤਨ ਕਰਵਾਉਂਦੇ ਹਨ, ਅਤੇ ਹਿੰਦੂ ਹਵਨ। ਪੋਠੋਹਾਰ ਦੇ ਇਲਾਕੇ ਵਿਚ ਇਸ ਰਸਮ ਨੂੰ 'ਚੱਠ' ਕਿਹਾ ਜਾਂਦਾ ਹੈ। ਧਾਰਨਾ ਇਹ ਹੈ ਕਿ ਖੁਦ ਵਸਣ ਤੋਂ ਪਹਿਲਾਂ ਪੂਜਾ ਪਾਠ ਤੇ ਕੀਰਤਨ ਦੁਆਰਾ ਉਥੋਂ ਬਦਰੂਹਾਂ ਨੂੰ ਨਠਾਇਆ ਜਾਵੇ ਤਾਂ ਜੋ ਉਹ ਮਗਰੋਂ ਕੋਈ ਕਸ਼ਟ ਨਾ ਪਹੁੰਚਾਣ। ਇਸ ਸਮਾਗਮ ਤੇ ਤੀਵੀਂ ਦੇ ਪੇਕੇ ਧੀ-ਜਵਾਈ ਨੂੰ ਕ੍ਰੇਵਰ ਦਿੰਦੇ ਹਨ ਅਤੇ ਬਰਾਦਰੀ ਦੇ ਲੋਕ ਸ਼ਗਨ ਵਜੋਂ ਕੁਝ ਰੁਪਏ। ਕਈ ਗੋਤਾਂ ਵਿਚ ਇਸ ਮੌਕੇ ਤੇ ਪਤੀ-ਪਤਨੀ ਫੇਰੇ ਲੈਂਦੇ ਹਨ। ਜੈਨੀਆਂ ਵਿਚ ਲਾਵਾਂ ਫੇਰੇ ਦਾ ਰਿਵਾਜ ਹੈ। ਵਿਆਹ ਰਚਾਣਾ ਉਪਜਾਇਕਤਾ ਸ਼ਕਤੀ ਵਧਾਣ ਦੀ ਇਕ ਵਿਧੀ ਹੈ।

(ਡ-14) ਡੰਡ :

ਇਕ ਗਹਿਣਾ ਜੋ ਡੌਲੇ ਤੇ ਪਹਿਨਿਆ ਜਾਂਦਾ ਹੈ। ਪਹਿਲਾਂ ਪਹਿਲ ਚੰਦਰੀਆਂ ਰੂਹਾਂ ਤੋਂ ਰੱਖਿਆ ਵਜੋਂ ਇਸ ਗਹਿਣੇ ਦੀ ਵਰਤੋਂ ਕੀਤੀ ਜਾਂਦੀ ਸੀ।

(ਡ-15) ਡੰਡਕੜੇ ਖੇਡਣਾ :

ਇਕ ਤਰ੍ਹਾਂ ਦਾ ਨਾਚ-ਖੇਡ, ਜਿਸ ਵਿਚ ਨਾਚਿਆਂ ਦੇ ਦੋਹਾਂ ਹੱਥਾਂ ਵਿਚ ਡੰਡੇ ਹੁੰਦੇ ਹਨ ਤੇ ਉਹ ਘੇਰੇ ਵਿਚ ਖੜੇ ਕੇ, ਚੱਕਰ ਵਿਚ ਉਛਲਦੇ ਹੋਏ ਘੁੰਮਦੇ ਜਾਂਦੇ ਹਨ ਤੇ ਨਾਲ ਹੀ ਸੱਜੇ ਖੱਬੇ ਧਿਰ ਦੇ ਨਾਚਿਆਂ ਨਾਲ ਆਪਣਾ ਡੰਡਾ ਠਕੋਰਦੇ ਜਾਂਦੇ ਹਨ। ਜਨਮ ਅਸ਼ਟਮੀ ਦੇ ਜਲ੍ਹਸ ਵਿਚ ਡੰਡਕੜੇ ਖੇਡੇ ਜਾਂਦੇ ਹਨ। ਸ਼ੇਖੂਪੁਰੇ ਵਿਚ ਵਿਆਹ ਸਮੇਂ ਡੰਡਕੜੇ ਖੇਡਣ ਦਾ ਬੜਾ ਰਿਵਾਜ ਰਿਹਾ ਹੈ।

(ਡ-16) ਡੱਡ ਟਪੋਸੀ :

ਅਖਾਣਾਂ ਵਿਚ ਡੱਡ ਦੀ ਛਾਲ ਦੀ ਵਿੱਥ ਨੂੰ ਪ੍ਰਮਾਣ ਦੇ ਰੂਪ ਵਿਚ ਵਰਤਿਆ ਗਿਆ ਹੈ। ਡੱਡ ਦੀ ਛਾਲ, ਡਾਂਗ ਦੀ ਲੰਬਾਈ, ਲੇਫ ਦੀ ਬੁਕਲ ਆਦਿ ਫ਼ਾਸਲਾ ਨਾਪਣ ਦੇ ਪ੍ਰਮਾਣਾਂ ਦੀ ਇਕ ਆਪਣੀ ਰੋਚਿਕਤਾ ਹੈ ਤੇ ਲੋਕ ਸੂਝ ਦੀ ਵਿਲੱਖਣਤਾ :

ਡੱਡ ਟਪੋਸੀ ਕੰਗਣੀ, ਡਾਂਗੋ ਡਾਂਗ ਕਪਾਹ,
ਲੇਫ ਦੀ ਬੁਕਲ ਮਾਰ ਕੇ ਮੱਕੀ ਵਿਚ ਦੀ ਜਾਹ,
ਤਿੱਲ ਛਿੱਦੇ ਧਾਨ, ਡੱਡ ਟੱਪ ਕਪਾਹ
ਝੰਮ ਮਾਰ ਰਜਾਈ ਦੀ, ਵਿਚ ਮਕਈ ਦੇ ਜਾਹ।

(ਡ-17) ਡੰਡ ਤਾਲ :

ਲੋਹੇ ਦਾ ਇਕ ਸਾਜ਼, ਜੋ ਤੀਰ ਵਾਂਗ ਸਿਧਾ ਹੁੰਦਾ ਹੈ।
NamdhariElibrary@gmail.com

ਇਸ ਨੂੰ ਲੋਹੇ ਦੀ ਮੋਟੀ ਤਾਰ ਨਾਲ ਵਜਾਇਆ ਜਾਂਦਾ ਹੈ। ਇਹ ਸਾਜ਼ ਪੇਂਠੋਹਾਰ ਵਿਚ ਬੜਾ ਪ੍ਰਚਲਤ ਹੈ।

(ਡ-18) ਡੰਡਾ ਡੁਕ :

ਕਿਸ਼ੋਰ ਬੱਚਿਆਂ ਦੀ ਇਕ ਖੇਡ, ਜੋ ਛੁਹਣ ਛੁਹਣ ਦੀ ਹੀ ਇਕ ਕਿਸਮ ਹੈ। ਪਹਿਲੋਂ ਸਭ ਮੁੰਡੇ ਇਕ ਇਕ ਕਰਕੇ ਪੁਗਦੇ ਹਨ, ਇਕ ਸਿਰ 'ਪਿਤ' ਆ ਜਾਂਦੀ ਹੈ। ਪੁੱਗੇ ਹੋਏ ਮੁੰਡਿਆਂ ਵਿਚੋਂ ਇਕ ਮੁੰਡਾ ਇਕ ਡੰਡੇ ਨੂੰ ਆਪਣੀ ਸੱਜੀ ਲੱਤ ਦੇ ਹੇਠਾਂ ਦੀ ਲੰਘਾ ਕੇ, ਦੂਰ ਸੁਟਦਾ ਹੈ। ਜਿਸ ਮੁੰਡੇ ਸਿਰ ਪਿਤ ਹੁੰਦੀ ਹੈ ਉਹ ਡੰਡੇ ਨੂੰ ਚੁਕਣ ਲਈ ਦੌੜਦਾ ਹੈ। ਉਦੋਂ ਤਕ ਬਾਕੀ ਖਿਡਾਰੀ ਛੁਪ ਜਾਂਦੇ/ਉਹਲੇ ਹੋ ਜਾਂਦੇ/ਦਰਖਤ ਤੇ ਚੜ੍ਹ ਜਾਂਦੇ ਹਨ। ਪਿਤ ਵਾਲਾ ਮੁੰਡਾ ਡੰਡਾ ਚੁੰਮ ਕੇ ਕਿਸੇ ਮਿਥੇ ਨਿਸ਼ਾਨ 'ਤੇ ਜਾਂ ਚੱਕਰ ਵਿਚ ਰਖ ਦੇਂਦਾ ਹੈ। ਫਿਰ ਉਹ ਮੁੰਡਿਆਂ ਨੂੰ ਦੂਡ ਕੇ ਪਕੜਣ ਦਾ ਯਤਨ ਕਰਦਾ ਹੈ। ਜਿਹੜਾ ਮੁੰਡਾ ਡੰਡਾ ਚੁੰਮ ਲਏ, ਉਸ ਨੂੰ ਨਹੀਂ ਛੁਹਿਆ ਜਾਂਦਾ। ਜਿਹੜਾ ਛੁਹਿਆ ਜਾਵੇ, ਉਸ ਸਿਰ ਮੀਟੀ ਆ ਜਾਂਦੀ ਹੈ। ਜੇ ਸਾਰੇ ਖਿਡਾਰੀ ਵਾਰੋ ਵਾਰੀ ਡੰਡਾ ਚੁੰਮ ਲੈਣ ਤਾਂ ਮੀਟੀ ਪਹਿਲੇ ਬੱਚੇ ਸਿਰ ਹੀ ਰਹਿੰਦੀ ਹੈ।

ਕਈ ਵਾਰ ਇਹ ਖੇਡ ਦਰਖਤ ਤੇ ਚੜ੍ਹ ਕੇ ਖੇਡੀ ਜਾਂਦੀ ਹੈ। ਮੀਟੀ ਵਾਲਾ ਮੁੰਡਾ ਜਦੋਂ ਡੰਡਾ ਚੁੰਕਣ ਜਾਂਦਾ ਹੈ ਤਾਂ ਮਗਰੋਂ ਸਭ ਖਿਡਾਰੀ ਦਰਖਤ ਉਤੇ ਚੜ੍ਹ ਜਾਂਦੇ ਹਨ। ਮੀਟੀ ਵਾਲਾ ਉਨ੍ਹਾਂ ਨੂੰ ਛੁਹਣਾ ਚਾਹੁੰਦਾ ਹੈ, ਪਰ ਉਹ ਝਾਕੇ ਦੇਂਦੇ ਹਨ ਅਤੇ ਟਹਿਣੀਆਂ ਨਾਲ ਲਮਕ ਕੇ ਹੇਠਾਂ ਛਾਲਾਂ ਮਾਰਦੇ ਤੇ ਡੰਡੇ ਨੂੰ ਚੁੰਮਦੇ ਹਨ। ਜਿਹੜਾ ਡੰਡਾ ਚੁੰਮ ਲਏ ਉਸ ਨੂੰ ਨਹੀਂ ਛੁਹਿਆ ਜਾਂਦਾ। ਦਰਖਤ ਉਤੇ ਚੜ੍ਹ ਕੇ ਖੇਡਣ ਵਾਲੀ ਇਸੇ ਖੇਡ ਨੂੰ 'ਡੰਡਾ ਪੜਾਗੜਾ' ਵੀ ਕਹਿੰਦੇ ਹਨ।

(ਡ-19) ਡੰਡਾ ਡੁਕਣਾ :

ਗੁਲੀ-ਡੰਡੇ ਦੀ ਖੇਡ ਵਿਚ, ਜੋ ਕਿਸੇ ਮੁੰਡੇ ਦੇ ਹਥੋਂ ਡੰਡਾ ਛੁਟ ਜਾਵੇ ਤਾਂ ਉਹ ਝਟ ਹੀ ਚੁਕ ਕੇ ਡੰਡੇ ਨੂੰ ਚੁੰਮਦਾ ਤੇ 'ਡੁਕ ਡੁਕ ਡੰਡਾ' ਕਹਿੰਦਾ ਹੈ। ਇਸ ਕਿਰਿਆ ਨੂੰ 'ਡੰਡਾ ਡੁਕਣਾ' ਕਹਿੰਦੇ ਹਨ। ਜੇ ਵਿਰੋਧੀ ਧਿਰ ਦਾ ਖਿਡਾਰੀ, ਉਸ ਤੋਂ ਪਹਿਲਾਂ, ਡੰਡਾ ਚੁਕ ਕੇ ਚੁੰਮ ਲਏ ਤਾਂ ਪਿੱਤ ਬਦਲ ਜਾਂਦੀ ਹੈ। ਕਈ ਵਾਰ ਖੇਡ ਸ਼ੁਰੂ ਹੁੰਦੇ ਸਾਰ ਡੰਡਾ ਡੁਕਣ ਦਾ ਵੀ ਰਿਵਾਜ ਹੈ। ਜਿਹੜਾ ਡੰਡਾ ਪਹਿਲਾਂ ਡੁਕ ਲਏ ਉਹ ਹੀ ਪਹਿਲਾਂ ਖੇਡ ਸ਼ੁਰੂ ਕਰਦਾ ਹੈ।

(ਡ-20) ਡੰਡਾ ਡੋਲੀ :

(ੳ) ਅਕਾਸ਼ ਵਿਚ ਮੰਜੀ ਦੀ ਸ਼ਕਲ ਦਾ, ਸੱਤਾਂ
Sri Satguru Jagjit Singh Ji eLibrary

ਤਾਰਿਆਂ ਦਾ ਇਕ ਗਰੋਹ, ਜੋ ਧਰੁ ਦੇ ਦੁਆਲੇ ਰਹਿੰਦਾ ਹੈ। ਇਸ ਸਮੂਹ ਨੂੰ ਸਪਤ-ਰਿਸ਼ੀ ਤੇ 'ਪਲੰਘ ਪੀੜ੍ਹਾ' ਵੀ ਕਿਹਾ ਜਾਂਦਾ ਹੈ। ਮਿਥਕ ਧਾਰਨਾ ਹੈ ਕਿ ਇਹ ਸਮੂਹ ਦੇਵਤਿਆਂ ਦੀ ਡੋਲੀ ਹੈ ਤੇ ਦੇਵਤੇ ਵਿਆਹ ਮਗਰੋਂ ਆਪਣੀਆਂ ਪਤਨੀਆਂ ਨੂੰ ਇਸੇ ਡੋਲੀ ਵਿਚ ਬਿਠਾ ਕੇ, ਅਕਾਸ਼ ਮੰਡਲ ਦੀ ਸੈਰ ਕਰਵਾਇਆ ਕਰਦੇ ਸਨ।

(ਅ) ਨਿਕੇ ਬੱਚਿਆਂ ਦੀ ਇਕ ਖੇਡ, ਛੋਟੇ ਬੱਚੇ ਨੂੰ ਵਿਰਚਾਣ ਲਈ, ਦੋ ਮੁੰਡੇ ਆਪਣੀਆਂ ਬਾਹਵਾਂ ਨਾਲ ਪੀਂਘ ਜਿਹੀ ਬਣਾ ਲੈਂਦੇ ਹਨ ਤੇ ਉਸ ਵਿਚ ਬੱਚੇ ਨੂੰ ਬੈਠਾ ਕੇ ਹੁਲਾਰੇ ਦੇਂਦੇ ਹਨ। ਨਿਕੇ ਬੱਚੇ ਇਸ ਨੂੰ ਬੜਾ ਪਸੰਦ ਕਰਦੇ ਹਨ।

(ਡ-21) ਡੰਡਾ ਪਕੜਨਾ :

ਲਹਿੰਦੇ ਦੀ ਇਕ ਖੇਡ, ਜਿਸ ਵਿਚ ਦੋ ਖਿਡਾਰੀ ਆਪੋ ਸਾਹਮਣੇ ਬੈਠ ਕੇ, ਆਪੋ ਆਪਣੇ ਪੈਰਾਂ ਵਿਚ ਡੰਡਾ ਫੜ ਲੈਂਦੇ ਹਨ ਅਤੇ ਇਕ ਖਿਡਾਰੀ ਦੂਜੇ ਦੇ ਪੈਰਾਂ ਵਿਚੋਂ ਹੱਥਾਂ ਨਾਲ ਡੰਡਾ ਖਿਚਦਾ ਹੈ, ਜਿਹੜਾ ਪਹਿਲਾਂ ਡੰਡਾ ਖਿੱਚ ਲਏ ਉਹ ਜੇਤੂ ਹੁੰਦਾ ਹੈ।

(ਡ-22) ਡੰਡਾ ਪੜਾਗੜਾ :

ਬੱਚਿਆਂ ਦੀ ਛੁਹਣ ਛੁਹਣ ਦੀ ਇਕ ਖੇਡ (ਵੇਖੋ : ਡੰਡਾ ਡੁਕ)।

(ਡ-23) ਡੰਡੀ :

1. ਸੰਨਿਆਸੀ ਸਾਧੂਆਂ ਦਾ ਇਕ ਫਿਰਕਾ, ਜੋ ਆਪਣੇ ਹੱਥਾਂ ਵਿਚ ਡੰਡਾ ਤੇ ਕਰਮੰਡਲ ਰਖਦੇ ਹਨ।

2. ਕੰਨਾਂ ਦਾ ਇਕ ਗਹਿਣਾ, ਜਿਸ ਨੂੰ ਮੁਰਕੀ ਵੀ ਕਹਿੰਦੇ ਹਨ। ਜੇ ਇਸ ਨਾਲ ਝੁਮਕੇ ਲਗੇ ਹੋਣ ਤਾਂ ਇਸ ਨੂੰ 'ਡੰਡੀ ਝੁਮਕਾ' ਵੀ ਕਿਹਾ ਜਾਂਦਾ ਹੈ।

(ਡ-24) ਡੰਡੀ ਚੋਰਣ :

ਕਾਂਗੜੇ ਦਾ ਇਕ ਦਿਉਤਾ, ਜਿਸ ਨੂੰ ਡੰਡੀਆਂ ਦਾ ਦਿਉਤਾ ਵੀ ਕਿਹਾ ਜਾਂਦਾ ਹੈ। ਇਸ ਦਿਉਤੇ ਨੂੰ ਹਮੇਸ਼ਾ ਡੰਡਿਆਂ ਦਾ ਜੋੜਾ ਭੇਟ ਕੀਤਾ ਜਾਂਦਾ ਹੈ। ਇਸ ਦਿਉਤੇ ਦੀ ਮੂਰਤੀ ਪਿੱਪਲ ਦੇ ਦਰਖਤ ਹੇਠਾਂ ਰਖੀ ਜਾਂਦੀ ਹੈ। ਜਿਨ੍ਹਾਂ ਨੂੰ ਵਾਰੀ ਦਾ ਤਾਪ ਹੋਵੇ, ਉਹ ਇਸ ਅਗੇ ਸੁਖਣਾ ਸੁਖਦੇ ਤੇ ਰਾਜੀ ਹੋਣ ਤੇ ਡੰਡਿਆਂ ਦਾ ਜੋੜਾ, ਜੋ ਨੌਂ ਪੌਣਿਆਂ ਦੇ ਬਰਾਬਰ ਹੁੰਦਾ ਹੈ, ਭੇਟ ਕਰਦੇ ਹਨ।

(ਡ-25) ਡੱਡੂ ਭੰਨਣਾ :

ਮੀਂਹ ਵਸਾਣ ਲਈ ਇਕ ਟੂਣਾ; ਲੋਕ ਔੜ ਦੇ ਦਿਨੀਂ, ਮਿੱਟੀ ਦੇ ਕਿਸੇ ਭਾਂਡੇ ਵਿਚ ਮੈਲਾ ਤੇ ਗੰਦਗੀ ਭਰ ਕੇ, ਕਿਸੇ ਗੁਸੈਲੇ ਸੁਭਾਵ ਦੀ ਤੀਵੀਂ/ਮਰਦ ਦੇ ਬੁਹੇ ਅੱਗੇ, ਭਾਂਡਾ ਭੰਨਿਆ ਜਾਂਦਾ ਹੈ। ਬਦਸ਼ਗਨੀ ਜਾਣ ਕੇ ਤੀਵੀਂ ਅਗੋਂ ਗਾਲ੍ਹਾਂ ਕਢਦੀ ਹੈ। ਧਾਰਨਾ ਹੈ ਕਿ ਬੁੱਢੀ ਜਿਤਨੀਆਂ ਵਧੇਰੇ ਗਾਲ੍ਹਾਂ ਕਢੇਗੀ, ਉਤਨੀ ਮੁਸਲੇਧਾਰ ਬਾਰਸ਼ ਵਸੇਗੀ। ਇਸ ਕਰਮ-ਕਾਂਡ ਨੂੰ 'ਡੱਡੂ ਭੰਨਣਾ' ਕਹਿੰਦੇ ਹਨ। ਮੈਲੇ ਦੇ ਭਾਂਡੇ ਨੂੰ ਭੰਨਣ ਤੋਂ ਪਹਿਲਾਂ, ਲੋਕ ਡੱਡੂਆਂ ਵਾਂਗ ਟਰਾਂਕਦੇ ਹੋਏ ਜਲੂਸ ਕਢਦੇ ਹਨ। ਜਿਸ ਤੋਂ ਇਸ ਰੀਤ ਦਾ ਨਾਉਂ 'ਡੱਡੂ ਭੰਨਣਾ' ਪੈ ਗਿਆ।

(ਡ-26) ਡੰਡੋਤ :

ਮੱਥਾ ਟੇਕਣ ਦੀ ਇਕ ਵਿਧੀ, ਜਿਸ ਵਿਚ ਜ਼ਿਮੀਂ ਉਤੇ ਲੰਮੇ ਪੈ ਕੇ ਤੇ ਹੱਥ ਪੈਰ ਪਸਾਰ ਕੇ ਇਸ਼ਟ ਨੂੰ ਮੱਥਾ ਟੇਕਿਆ ਜਾਂਦਾ ਹੈ। ਇਸ ਡੰਡੋਤ ਵਿਚ ਸਰੀਰ ਦੇ ਅੱਠ ਅੰਗਾਂ ਦਾ ਪ੍ਰਯੋਗ ਕੀਤਾ ਜਾਂਦਾ ਹੈ, ਜਿਸ ਤੋਂ ਇਸ ਨੂੰ ਅਸ਼ਟਾਂਗ ਪ੍ਰਨਾਮ ਵੀ ਕਹਿੰਦੇ ਹਨ (ਵੇਖੋ : ਅਸ਼ਟਾਂਗ)।

(ਡ-27) ਡਢਵਾਲ :

ਰਾਜਪੂਤਾਂ ਦੀ ਇਕ ਗੋਤ, ਜੋ ਹੁਸ਼ਿਆਰਪੁਰ ਦੇ ਜ਼ਿਲੇ ਵਿਚ ਕਾਫ਼ੀ ਮਾਤਰਾ ਵਿਚ ਵਸੀ ਹੋਈ ਹੈ।

(ਡ-28) ਡਢੇੜਾ :

ਸੱਤ ਸਿਤਾਰਿਆਂ ਦਾ ਇਕ ਸਮੂਹ ਜਿਸ ਨੂੰ 'ਸਪਤ ਰਿਸ਼ੀ' ਵੀ ਕਿਹਾ ਜਾਂਦਾ ਹੈ।

(ਡ-29) ਡਫ :

ਇਕ ਸਾਜ਼, ਜੋ ਇਕ ਪਾਸੇ ਤੋਂ ਚੰਮ ਨਾਲ ਮੜ੍ਹਿਆ ਹੁੰਦਾ ਹੈ। ਇਸ ਨੂੰ ਡੱਗੇ ਜਾਂ ਹੱਥ ਨਾਲ ਵਜਾਉਂਦੇ ਹਨ। ਕਈ ਵਾਰ ਡਫ ਨਾਲ ਛੈਣੇ ਵੀ ਲਗੇ ਹੁੰਦੇ ਹਨ।

(ਡ-30) ਡਫਲ ਕੋਡਾ :

ਸਿੱਕੇ ਨਾਲ ਭਰੀ ਵਡੀ ਸਾਰੀ ਕੋਡੀ, ਜਿਸ ਨਾਲ ਖਿਡਾਰੀ ਖੇਡਣ ਲਗਿਆਂ ਖੁਬੀ ਤੋਂ ਬਾਹਰ ਰਹਿ ਗਈਆਂ ਕੋਡਾਂ ਫੁੰਡਦੇ ਹਨ।

(ਡ-31) ਡਬੀਆਂ ਮਾਰਨਾ :

ਵਿਆਹ ਨਾਲ ਸਬੰਧਿਤ ਇਕ ਮਜ਼ਾਕ, ਜਿਸ ਵਿਚ ਰੋਟੀ ਖਾ ਰਹੇ ਜਾਂ ਲਾਵਾਂ ਉਤੇ ਬੈਠੇ ਲਾੜੇ ਨੂੰ ਪਿੱਠ ਉਤੇ ਸਾਲੀਆਂ

ਲਕੜੀਆਂ ਦੀਆਂ ਡੱਬੀਆਂ ਮਾਰਦੀਆਂ ਤੇ ਤੰਗ ਕਰਦੀਆਂ ਹਨ।

(ਡ-32) ਡਮਠਾਲ ਦਾ ਆਸ਼ਰਮ :

ਡਮਠਾਲ ਵਿਚ ਨਰੈਣ ਦਾ ਵਸਾਇਆ ਹੋਇਆ ਇਕ ਆਸ਼ਰਮ ਹੈ। ਨਰੈਣ ਮੁਗ਼ਲਾਂ ਦੇ ਰਾਜ ਸਮੇਂ ਹੋਇਆ। ਇਨ੍ਹਾਂ ਸਬੰਧੀ ਕਈ ਕਰਾਮਾਤਾਂ ਪ੍ਰਚਲਤ ਹਨ। ਕਿਹਾ ਜਾਂਦਾ ਹੈ ਕਿ ਨਰੈਣ ਬਚਪਨ ਤੋਂ ਹੀ ਬੜੀ ਕਰਨੀ ਵਾਲਾ ਬਾਲਕ ਸੀ। ਇਕ ਵਾਰ ਬਚਪਨ ਵਿਚ ਉਹ ਆਪਣੇ ਦੋਸਤਾਂ-ਮਿੱਤ੍ਰਾਂ ਨਾਲ ਖੇਡ ਰਿਹਾ ਸੀ ਕਿ ਇਕ ਸੌਦਾਗਰ ਉਠਾ ਉਤੇ ਖੰਡ ਦੀਆਂ ਬੋਰੀਆਂ ਲਦੀ ਉਥੋਂ ਦੀ ਲੰਘਿਆ। ਮੁੰਡਿਆਂ ਨੇ ਸੌਦਾਗਰ ਤੋਂ ਪੁਛਿਆ ਕਿ ਇਨ੍ਹਾਂ ਬੋਰੀਆਂ ਵਿਚ ਕੀ ਹੈ? ਸੌਦਾਗਰ ਨੇ ਉਤਰ ਦਿਤਾ, "ਖੰਡ ਹੈ।" ਪਰ ਨਰੈਣ ਨੇ ਕਿਹਾ, "ਨਹੀਂ, ਇਨ੍ਹਾਂ ਵਿਚ ਰੇਤ ਹੈ।" ਸੌਦਾਗਰ ਨਰੈਣ ਦੀ ਗੱਲ ਵਲ ਬਿਨਾਂ ਧਿਆਨ ਦਿਤੇ ਚਲਾ ਗਿਆ। ਮੰਜ਼ਲ ਉਤੇ ਪਹੁੰਚ ਕੇ ਸੌਦਾਗਰ ਨੇ ਵੇਖਿਆ ਕਿ ਬੋਰੀਆਂ ਵਿਚ ਤਾਂ ਰੇਤ ਭਰੀ ਪਈ ਹੈ। ਉਹ ਸੌਦਾਗਰ ਉਸੇ ਪੈਰੀਂ ਪਰਤ ਆਇਆ ਤੇ ਨਰੈਣ ਦੇ ਕਦਮਾਂ ਤੇ ਆ ਡਿਗਾ। ਨਰੈਣ ਨੇ ਸਾਰੀ ਗੱਲ ਸੁਣ ਕੇ ਕਿਹਾ "ਅੱਛਾ, ਖੰਡ ਹੀ ਹੋਸੀ।" ਸੌਦਾਗਰ ਨੇ ਵੇਖਿਆ ਕਿ ਬੋਰੀਆਂ ਸਚਮੁਚ ਹੀ ਖੰਡ ਨਾਲ ਭਰੀਆਂ ਪਈਆਂ ਸਨ।

ਇਹ ਗੱਲ ਮੂੰਹੋਂ ਮੂੰਹ ਜਹਾਂਗੀਰ ਬਾਦਸ਼ਾਹ ਕੋਲ ਪਹੁੰਚੀ। ਮੁਗ਼ਲ ਬਾਦਸ਼ਾਹ ਨੇ ਨਰੈਣ ਦੀ ਕਰਾਮਾਤ ਨੂੰ ਅਜ਼ਮਾਣ ਲਈ ਛੇ ਪਿਆਲੇ ਜ਼ਹਿਰ ਦੇ ਭਰੇ ਹੋਏ ਮੰਗਵਾਏ। ਜਿਨ੍ਹਾਂ ਵਿਚੋਂ ਪੰਜ ਪਿਆਲੇ, ਨਰੈਣ ਹਸਦਾ ਹੋਇਆ, ਸ਼ਰਬਤ ਵਾਂਗ ਇਕ ਇਕ ਕਰਕੇ, ਗੱਟ ਗੱਟ ਕਰਦਾ ਪੀ ਗਿਆ। ਬਾਦਸ਼ਾਹ ਨੇ ਇਹ ਵੇਖਣ ਲਈ ਕਿ ਸਚਮੁਚ ਇਨ੍ਹਾਂ ਵਿਚ ਜ਼ਹਿਰ ਸੀ ਜਾਂ ਨਹੀਂ ਛੇਵਾਂ ਪਿਆਲਾ ਇਕ ਹਾਥੀ ਨੂੰ ਪਿਲਾਇਆ। ਹਾਥੀ ਪੀਂਦਿਆਂ ਸਾਰ ਹੀ ਤੜਫ ਕੇ ਢੇਰੀ ਹੋ ਗਿਆ।

ਇਸੇ ਤਰ੍ਹਾਂ ਦੀਆਂ ਨਿਕੀਆਂ ਵਡੀਆਂ ਕਈ ਹੋਰ ਕਰਾਮਾਤਾਂ ਨਰੈਣ ਨਾਲ ਸਬੰਧਿਤ ਹਨ। ਕਿਹਾ ਜਾਂਦਾ ਹੈ ਕਿ ਇਕ ਵਾਰ ਡਮਠਾਲ ਵਿਚ ਸੌਕਾ ਪੈ ਗਿਆ। ਪਾਣੀ ਦੀ ਇਕ ਬੂੰਦ ਵੀ ਕਿਧਰੇ ਵੇਖਣ ਨੂੰ ਨਹੀਂ ਸੀ ਮਿਲਦੀ। ਉਦੋਂ ਨਰੈਣ ਜੰਗਲ ਵਿਚ ਬਹਿ ਕੇ ਤਪਸਿਆ ਕੀਤਾ ਕਰਦਾ ਸੀ। ਪਿੰਡ ਦੇ ਲੋਕੀਂ ਨਰੈਣ ਕੋਲ ਆਏ ਤੇ ਪਿੰਡ ਉਤੇ ਬਖਸ਼ਿਸ਼ ਕਰਨ ਲਈ ਕਿਹਾ। ਨਰੈਣ ਨੇ ਧਰਤੀ ਵਿਚ ਆਪਣਾ ਚਿਮਟਾ ਖੋਲ੍ਹਿਆ। ਹੇਠਾਂ ਪਾਣੀ ਦੇ ਫੁਹਾਰੇ ਫੁੱਟ ਨਿਕਲੇ। ਅਜ ਕਲ ਇਥੇ ਇਕ ਪੱਕਾ ਤਲਾਬ ਬਣਿਆ ਹੋਇਆ ਹੈ।

(ਡ-33) ਡਰਨਾ :

ਖੇਤਾਂ ਵਿਚ, ਪਸ਼ੂਆਂ ਪੰਛੀਆਂ ਨੂੰ, ਭੁਲੇਖੇ ਵਿਚ ਰਖਣ ਲਈ, ਖੜਾ ਕੀਤਾ ਮਨੁਖੀ ਅਕਾਰ ਦਾ ਇਕ ਢਾਂਚਾ। ਪਸ਼ੂ ਪੰਛੀ ਇਸ ਨੂੰ ਰਾਖਾ ਸਮਝ ਕੇ ਫਸਲਾਂ ਦੇ ਨੇੜੇ ਨਹੀਂ ਆਉਂਦੇ ਤੇ ਇਸ ਤਰ੍ਹਾਂ ਫਸਲਾਂ ਨੁਕਸਾਨ ਤੋਂ ਬਚ ਜਾਂਦੀਆਂ ਹਨ। ਡਰਨੇ ਦਾ ਢਾਂਚਾ ਬੜਾ ਸਾਦਾ ਜਿਹਾ ਹੁੰਦਾ ਹੈ। ਦੋ ਡੰਡੇ ਲੈ ਕੇ, ਇਕ ਨੂੰ ਲੇਟਵੇਂ ਦਾਅ ਤੇ ਦੂਜੇ ਨੂੰ ਖੜੇ ਦਾਅ ਟਿਕਾ ਕੇ ਬੰਨ੍ਹ ਦਿਤਾ ਜਾਂਦਾ ਹੈ। ਇਸ ਉਪਰ ਕੋਈ ਛੋਟੀ ਜਿਹੀ ਮਟਕੀ ਮੂਧੀ ਮਾਰ ਦਿਤੀ ਜਾਂਦੀ ਹੈ। ਮਟਕੀ ਉਤੇ ਮੂੰਹ, ਅੱਖਾਂ, ਨੱਕ ਤੇ ਕੰਨ ਉਕਰ ਦਿਤੇ ਜਾਂਦੇ ਹਨ। ਡੰਡਿਆਂ ਉਤੇ ਪੁਰਾਣਾ ਕਪੜਾ ਇਕ ਤਰ੍ਹਾਂ ਲਟਕਾ ਦਿਤਾ ਜਾਂਦਾ ਹੈ ਜਿਵੇਂ ਕੁੜਤਾ ਪਹਿਨਿਆ ਹੋਵੇ। ਡਰਨੇ ਨੂੰ 'ਕਾਂ ਉਡਾਣਾ', 'ਰਾਖਾ', 'ਧੜਕਾ' ਤੇ 'ਡਰਾਵਾ' ਵੀ ਕਹਿੰਦੇ ਹਨ।

(ਡ-34) ਡਾਉਂ :

ਰਣ-ਭੂਮੀ ਵਿਚ ਮੋਏ ਸੂਰਮਿਆਂ ਦੇ ਪ੍ਰੇਤਾਂ ਦੀ ਅਵਾਜ਼। ਲੋਕ-ਨਿਸਚੇ ਅਨੁਸਾਰ ਲੜਾਈ ਦੇ ਮੈਦਾਨ ਵਿਚ, ਯੋਧਿਆਂ ਦੇ ਮੂੰਹੋਂ, ਜੋ ਆਵਾਜ਼ਾਂ ਮਰਨ ਲਗਿਆਂ ਨਿਕਲਦੀਆਂ ਹਨ, ਉਹ ਮਗਰੋਂ ਵੀ ਸੁਣਾਈ ਦੇਂਦੀਆਂ ਰਹਿੰਦੀਆਂ ਹਨ। ਫਿਰੋਜ਼ਪੁਰ ਦੇ ਜਿਸ ਮੈਦਾਨ ਵਿਚ ਸਿੱਖਾਂ ਤੇ ਅੰਗਰੇਜ਼ਾਂ ਦੀ ਲੜਾਈ ਹੋਈ ਸੀ, ਉਥੇ ਹੁਣ ਤਕ ਅੰਗਰੇਜ਼ਾਂ ਦੀ 'ਹਾਇ ਪਾਣੀ' ਦੀ ਧੁਨੀ ਸੁਣਾਈ ਦੇਂਦੀ ਮੰਨੀ ਗਈ ਹੈ। ਇਸੇ ਨੂੰ 'ਗੜ੍ਹ ਬੋਲਣਾ' ਵੀ ਕਹਿੰਦੇ ਹਨ।

(ਡ-35) ਡਾਕਣੀ :

ਇਕ ਖਾਸ ਤਰ੍ਹਾਂ ਦੀ ਚੁੜੇਲ, ਜੋ ਜਾਦੂ ਨਾਲ ਬੱਚਿਆਂ ਦੇ ਕਲੇਜੇ ਕਢ ਕੇ ਖਾ ਜਾਂਦੀ ਹੈ (ਵੇਖੋ : ਡੈਣ)।

(ਡ-36) ਡਾਕ ਬੰਗਲਾ :

ਸਿਰ ਦੇ ਵਾਲਾਂ ਨੂੰ ਗੁੰਦਣ ਦੀ ਇਕ ਵਿਧੀ; ਇਸ ਵਿਚ ਗੁੱਤ ਨੂੰ ਗਿਚੀ ਦੀ ਥਾਂ ਸਿਰ ਦੀ ਚੋਟੀ ਤੋਂ ਗੁੰਦਿਆ ਜਾਂਦਾ ਹੈ। ਕਿਸੇ ਸਮੇਂ ਇਸ ਗੁੰਦਾਈ ਦਾ ਬੜਾ ਰਵਾਜ ਸੀ ਤੇ ਕੁੜੀਆਂ ਇਸ ਗੁੰਦਾਈ ਨੂੰ ਬਹੁਤ ਪਸੰਦ ਕਰਦੀਆਂ ਸਨ। ਗੀਤ ਹੈ :

ਸਿਰ ਗੁੰਦ ਦੇ ਕੁੱਪਤੀਏ ਨੈਣੇ

ਉਤੇ ਪਾ ਦੇ ਡਾਕ ਬੰਗਲਾ।

ਲੋਕ-ਗੀਤਾਂ ਵਿਚ ਨਵੀਂ ਬਿੰਬਾਵਲੀ ਵਰਤਣ ਦੀ ਰੁਚੀ ਪ੍ਰਤੱਖ ਹੈ। ਅੰਗਰੇਜ਼ੀ ਰਾਜ ਸਮੇਂ ਸਰਕਾਰੀ ਅਫਸਰਾਂ ਦੇ ਦੌਰੇ ਵੇਲੇ ਟਿਕਾਣੇ ਲਈ ਡਾਕ ਬੰਗਲੇ ਬਣੇ, ਜੋ ਆਪਣੀ

ਦਿੱਖ ਕਾਰਨ ਫੌਰਨ ਪਛਾਣੇ ਜਾਂਦੇ ਸਨ। ਇਸ ਨੂੰ ਬਿੰਬ ਵਜੋਂ, ਸਿਰ ਗੁੰਦਣ ਦੀ ਇਕ ਵਿਧੀ ਲਈ ਵਰਤਿਆ ਗਿਆ ਹੈ। ਜੋ ਪੰਜਾਬਣਾਂ ਦੀ ਦਿਮਾਗੀ ਚੁਸਤੀ ਦਾ ਪ੍ਰਮਾਣ ਹੈ।

(ਡ-37) ਡਾਲਣਾ :

ਲਕੜੀ ਜਾਂ ਧਾਤ ਦਾ ਟੁਕੜਾ, ਜਿਸ ਦੇ ਛੇ ਜਾਂ ਅੱਠ ਕੋਨੇ ਹੁੰਦੇ ਹਨ। ਹਰ ਕੋਨੇ ਉਤੇ ਕੋਈ ਅੰਕ ਜਾਂ ਅੱਖਰ ਲਿਖਿਆ ਹੁੰਦਾ ਹੈ। ਪਾਂਧੇ ਡਾਲਣੇ ਨੂੰ ਸੁਟ ਕੇ, ਜੋ ਅੰਕ ਉਪਰ ਆਉਂਦਾ ਹੈ, ਉਸ ਤੋਂ ਹਿਸਾਬ ਲਗਾ ਕੇ ਲੋਕਾਂ ਦੇ ਪ੍ਰਸ਼ਨਾਂ ਦਾ ਉੱਤਰ ਦੇਂਦੇ ਹਨ।

(ਡ-38) ਡਾਲ ਮੰਗਣਾ :

ਵਾਦੀਆਂ ਦੇ ਦਿਨੀਂ ਪਿੰਡਾਂ ਵਿਚ, ਮਿਰਾਸੀ ਖੇਤਾਂ ਵਿਚ ਜਾ ਕੇ ਲਾਗ ਵਜੋਂ ਕਣਕ ਦੇ ਸਿੱਟੇ ਉਗਰਾਉਂਦੇ ਹਨ, ਉਨ੍ਹਾਂ ਨੂੰ 'ਡਾਲ ਮੰਗਣਾ' ਕਹਿੰਦੇ ਹਨ। ਮਿਰਾਸੀ ਅਜਿਹੀ ਉਗਰਾਹੀ ਉਤੇ ਆਪਣਾ ਹੱਕ ਸਮਝਦੇ ਹਨ।

(ਡ-39) ਡਾਲੀ :

ਚੇਚਕ ਦੀ ਬੀਮਾਰੀ ਦੂਰ ਕਰਨ ਦਾ ਇਕ ਝਾੜਾ; ਇਸ ਝਾੜੇ ਵਿਚ ਕਿਸੇ ਹਰੇ ਦਰਖਤ ਦੀ ਟਾਹਣੀ ਵਰਤੀ ਜਾਂਦੀ ਹੈ, ਜਿਸ ਤੋਂ ਝਾੜੇ ਦਾ ਨਾਂ 'ਡਾਲੀ' ਪੈ ਗਿਆ।

(ਡ-40) ਡਿਕ ਡਿਕ ਡੋ ਡੋ :

ਖੇਡਣ ਤੋਂ ਪਹਿਲਾਂ ਆੜੀਆਂ ਦੀ ਚੋਣ ਕਰਨ ਲਈ, ਮੁੰਡੇ ਦੋ ਦੋ ਦੀਆਂ ਜੋੜੀਆਂ ਬਣਾ ਕੇ 'ਡਿਕ ਡਿਕ ਡੋ ਡੋ' ਕਹਿੰਦੇ ਪ੍ਰਮੁਖ ਖਿਡਾਰੀਆਂ ਕੋਲ ਜਾਂਦੇ ਹਨ ਤੇ ਕਿਸੇ ਵਸਤੂ ਉਤੇ ਰਖੇ ਦੋ ਫਰਜ਼ੀ ਨਾਂ ਲੈਂਦੇ ਹਨ। ਜਿਵੇਂ ਸੋਨਾ ਤੇ ਚਾਂਦੀ। ਇਕ ਮੁਖੀ ਖਿਡਾਰੀ ਉਨ੍ਹਾਂ ਵਿਚੋਂ ਇਕ ਨਾਂ ਚੁਣ ਲੈਂਦਾ ਹੈ। ਜਿਸ ਖਿਡਾਰੀ ਨੇ ਉਹ ਨਾਂ ਮਲਿਆ ਹੁੰਦਾ ਹੈ, ਉਹ ਉਸ ਦਾ ਆੜੀ ਬਣ ਜਾਂਦਾ ਹੈ, ਦੂਜਾ ਮੁੰਡਾ ਦੂਜੇ ਮੁਖੀ ਖਿਡਾਰੀ ਦਾ ਆੜੀ ਬਣਦਾ ਹੈ।

(ਡ-41) ਡਿਚ ਵੱਟਾ :

ਬੱਚਿਆਂ ਦੀ ਇਕ ਖੇਡ, ਜਿਸ ਵਿਚ ਇਕ ਖਿਡਾਰੀ ਦੂਜੇ ਖਿਡਾਰੀ ਦੇ ਇੱਟ-ਵੱਟੇ ਨੂੰ ਆਪਣੇ ਵੱਟੇ ਨਾਲ ਫੁੰਡਦਾ ਹੈ ਅਤੇ ਨਿਸ਼ਾਨਾ ਠੀਕ ਲਗ ਜਾਣ ਤੇ ਉਹ ਵੱਟਾ ਸੁਟਣ ਦੀ ਥਾਂ ਤੋਂ ਵੱਟਾ ਉਡਣ ਦੀ ਥਾਂ ਤਕ, ਦੂਜੇ ਖਿਡਾਰੀ ਦੀ ਪਿੱਠ ਉਤੇ ਸਵਾਰੀ ਕਰਦਾ ਹੈ।

(ਡ-42) ਡੀਹਰ :

ਇਕ ਭਿਆਨਕ ਡੈਣ, ਜਿਸ ਬਾਰੇ ਪ੍ਰਸਿਧ ਹੈ ਕਿ ਇਹ ਹਵਾ ਵਿਚ ਉਡ ਲੈਂਦੀ ਹੈ। ਰਾਜੇ ਰਸਾਲੂ ਨੇ ਚੀਰ ਪੜਾ ਦੇ ਮੁਕਾਮ ਤੇ ਜਿਸ ਡੈਣ ਨਾਲ ਮੁਕਾਬਲਾ ਕੀਤਾ ਸੀ ਉਹ ਹਵਾ ਵਿਚ ਉਡ ਲੈਂਦੀ ਸੀ, ਇਸੇ ਲਈ ਰਾਜੇ ਰਸਾਲੂ ਦੀ ਤਲਵਾਰ ਦੇ ਵਾਰ ਦਾ ਉਸ 'ਤੇ ਕੋਈ ਅਸਰ ਨਾ ਹੋਇਆ ਸਗੋਂ ਡੀਹਰ ਨੇ ਮੰਤ੍ਰ ਪੜ੍ਹ ਕੇ ਰਾਜਾ ਰਸਾਲੂ ਤੇ ਉਸ ਦੇ ਸਾਥੀਆਂ ਨੂੰ ਪੱਥਰ ਬਣਾ ਦਿਤਾ।

(ਡ-43) ਡੀਲਾ :

ਇਕ ਤਰ੍ਹਾਂ ਦਾ ਘਾਹ, ਜੋ ਧਾਨ ਦੇ ਖੇਤਾਂ ਵਿਚ ਆਮ ਉੱਗਦਾ ਹੈ, ਡੀਲਾ ਅਖਾਣਾਂ ਦਾ ਵਸਤੂ ਬਣਿਆ ਹੈ :

(1) ਧਾਨਾਂ ਨਾਲ ਡੀਲੇ ਨੂੰ ਵੀ ਪਾਣੀ ਮਿਲ ਜਾਂਦਾ ਏ।

(2) ਧਾਈਂ ਨਾਲ ਡੀਲਾ ਵੀ ਛਕਿਆ ਜਾਂਦਾ ਹੈ।

ਡੀਲਾ ਛੋਟੇ, ਗਰੀਬ ਤੇ ਮਾਸੂਮ ਲੋਕਾਂ ਦਾ ਬੌਧਿਕ ਹੈ।

(ਡ-44) ਡੁਗਰ ਪੂਜਾ :

ਬੱਚੇ ਦੇ ਜਨਮ ਨਾਲ ਸਬੰਧਿਤ ਇਕ ਰੀਤ, ਜਿਸ ਵਿਚ ਖੂਹ ਦੀ ਪੂਜਾ ਕੀਤੀ ਜਾਂਦੀ ਹੈ। ਫ਼ਿਰੋਜ਼ਪੁਰ ਦੇ ਇਲਾਕੇ ਵਿਚ, ਮਾਂ ਇਕੀਵੇਂ ਦਿਨ ਖੂਹ ਤੇ ਜਾਂਦੀ ਹੈ। ਪਹਿਲਾਂ ਖੂਹ ਨੂੰ ਪੂਜਦੀ ਮਗਰੋਂ ਘੜਾ ਭਰਦੀ ਹੈ। ਖੂਹ ਤੇ ਜੁੜੀਆਂ ਤੀਵੀਆਂ ਤੇ ਬੱਚਿਆਂ ਵਿਚ ਬਕਲੀਆਂ ਵੰਡੀਆਂ ਜਾਂਦੀਆਂ ਹਨ।

ਰੋਹਤਕ ਵਿਚ ਇਹ ਰੀਤ ਚਾਲੀ ਦਿਨਾਂ ਦੇ ਅੰਦਰ ਅੰਦਰ ਕੀਤੀ ਜਾਂਦੀ ਹੈ। ਬੱਚੇ ਦੀ ਮਾਂ ਸਿਰ ਉਤੇ ਘੜਾ ਚੁਕ ਕੇ ਬਰਾਦਰੀ ਦੀਆਂ ਤੀਵੀਆਂ ਦੇ ਨਾਲ, ਕਿਸੇ ਖੂਹ ਤੇ ਜਾਂਦੀ ਹੈ। ਰਸਤੇ ਵਿਚ ਉਹ ਗੀਤ ਗਾਂਦੀਆਂ ਜਾਂਦੀਆਂ ਹਨ। ਖੂਹ ਤੇ ਪਹੁੰਚ ਕੇ ਖੂਹ ਦੀ ਪੂਜਾ ਕਰਨ ਉਪ੍ਰੰਤ ਚਾਵਲ ਤੇ ਦੁੱਭ-ਘਾਹ ਭੇਟ ਕੀਤੀ ਜਾਂਦੀ ਹੈ। ਰਾਹ ਵਿਚ ਕੰਮੀਆਂ-ਕਮੀਣਾਂ ਤੇ ਮੰਗਤਿਆਂ ਨੂੰ ਤਾਂਬੇ ਦੇ ਪੈਸੇ ਦਾਨ ਦਿਤੇ ਜਾਂਦੇ ਹਨ। ਜੇ ਬੱਚੇ ਦੀ ਮਾਂ ਕਮਜ਼ੋਰ ਹੋਵੇ ਅਤੇ ਖੂਹ ਤੇ ਨਾ ਜਾ ਸਕੇ ਤਾਂ ਉਸ ਦੀ ਬਰਾਦਰੀ ਦੀਆਂ ਤੀਵੀਆਂ ਉਸ ਤੋਂ ਪਾਣੀ ਦਾ ਘੜਾ ਫੁਹਾ ਕੇ ਉਸ ਦੀ ਥਾਂ ਖੁਦ ਖੂਹ ਦੀ ਪੂਜਾ ਕਰਨ ਜਾਂਦੀਆਂ ਹਨ।

(ਡ-45) ਡੁਢਣਾ :

ਇਕ ਖਾਸ ਤਰ੍ਹਾਂ ਦੀ ਫੁਲਕਾਰੀ (ਵੇਖੋ : ਫੁਲਕਾਰੀ)।

(ਡ-46) ਡੂਮ :

ਇਕ ਪਛੜੀ ਜਾਤੀ, ਜਿਨ੍ਹਾਂ ਦਾ ਕੰਮ ਗਾਣਾ ਵਜਾਣਾ

ਹੈ। ਪਹਿਲਿਆਂ ਵਿਚ ਡੂਮ ਵਿਆਹ ਸ਼ਾਦੀ ਤੇ ਮੌਤ ਦੇ ਸੰਦੇਸ਼ ਇਕ ਘਰ ਤੋਂ ਦੂਜੇ ਘਰ ਤੇ ਇਕ ਪਿੰਡ ਤੋਂ ਦੂਜੇ ਪਿੰਡ ਪਹੁੰਚਾਂਦੇ ਸਨ ਤੇ ਲਾਗ ਲਿਆ ਕਰਦੇ ਸਨ। ਕਈ ਡੂਮ ਰੱਸੀਆਂ ਵਟ ਕੇ ਤੇ ਘਾਹ ਦੀਆਂ ਪੱਤੀਆਂ ਤੋਂ ਫੂਹੜੀਆਂ ਪੱਖੀਆਂ ਆਦਿ ਬਣਾ ਕੇ ਪੇਟ ਪਾਲਦੇ ਹਨ। ਡੂਮ ਮੁਸਲਮਾਨ ਹੁੰਦੇ ਹਨ ਤੇ ਇਨ੍ਹਾਂ ਨੂੰ ਮਿਰਾਸੀ ਵੀ ਕਿਹਾ ਜਾਂਦਾ ਸੀ, ਦੇਸ਼ ਵੰਡ ਪਿਛੋਂ ਬਹੁਤੇ ਡੂਮ ਪਾਕਿਸਤਾਨ ਚਲੇ ਗਏ ਹਨ।

'ਮਹਾਨ ਕੋਸ਼' ਅਨੁਸਾਰ ਸੰਸਕ੍ਰਿਤ ਵਿਚ ਡਮ, ਡੋਮ ਅਤੇ ਡੋਂਬ ਤਿੰਨ ਸ਼ਬਦ ਸੰਕੀਰਣ ਜਾਤੀ ਦੀ ਇਕ ਨੀਚ ਜਾਤੀ ਲਈ ਆਏ ਹਨ।

ਗੁਰੂ ਨਾਨਕ ਦੇਵ ਜੀ ਦੀ ਉਦਾਸੀਆਂ ਸਮੇਂ ਉਨ੍ਹਾਂ ਦਾ ਇਕ ਸਾਥੀ ਮਰਦਾਨਾ ਜਾਤ ਦਾ ਡੂਮ ਸੀ। ਗੁਰੂ ਗ੍ਰੰਥ ਸਾਹਿਬ ਵਿਚ 'ਰਾਮਕਲੀ ਦੀ ਵਾਰ' ਦੇ ਕਰਤਾ ਸਤਾ ਬਲਵੰਡ ਜਾਤ ਦੇ ਡੂਮ ਹੀ ਸਨ :

ਡੂਮ ਅਖਾਣਾਂ ਦਾ ਵਸਤੂ ਵੀ ਬਣੇ ਹਨ, ਪਹਿਲੇ ਅਖਾਣ ਵਿਚ, ਡੂਮਾਂ ਦੀ ਸੰਗੀਤ ਵਲੋਂ ਅਗਿਆਨਤਾ ਦਾ ਪ੍ਰਗਟਾਵਾ ਹੈ ਤੇ ਦੂਜੇ ਵਿਚ ਉਸ ਦੇ ਹੋਛੇ ਸੁਭਾਵ ਦਾ :

ਡੂਮਾਂ ਘਰ ਵਿਆਹ ਜਿਵੇਂ ਭਾਵੇਂ ਤਿਉਂ ਗਾ।

ਡੂਮਣੀ ਦੀ ਨੱਥ ਕਦੇ ਨਕ ਕਦੇ ਹੱਥ।

(ਡ-47) ਡੁਮਾਂ ਦਾ ਕਾਂ :

ਇਕ ਖੇਡ, ਵਾਰੋ ਵਾਰੀ ਹਰ ਖੇਡਣ ਵਾਲੇ ਬੱਚੇ ਨੂੰ 'ਡੁਮਾਂ ਦਾ ਕਾਂ' ਕਿਹਾ ਜਾਂਦਾ ਹੈ, ਉਹ ਕਿਸੇ ਉੱਚੀ ਥਾਂ, ਗਹੀਰੇ ਜਾਂ ਬਰੂਟੇ ਉਤੇ ਚੜ੍ਹ ਜਾਂਦਾ ਹੈ ਤੇ ਜ਼ੋਰ ਦੀ ਕਹਿੰਦਾ ਹੈ :

ਉਤੇ ਰਾਜਾ ਤੇ ਰਾਣੀ

ਹੇਠਾਂ ਡੂਮ ਭਰਨ ਪਾਣੀ।

ਦੂਜੇ ਲੜਕੇ ਉਸ ਨੂੰ ਬਾਹਾਂ ਤੋਂ ਖਿਚ ਕੇ ਹੇਠਾਂ ਉਤਾਰਨ ਦਾ ਯਤਨ ਕਰਦੇ ਹਨ। ਜੇ ਉਹ ਆਪਣੀ ਥਾਂ ਉਤੇ ਪੱਕਾ ਰਹੇ ਤਾਂ ਉਹ ਜੇਤੂ ਹੁੰਦਾ ਹੈ।

ਇਹ ਖੇਡ ਉਸ ਜਮਾਨੇ ਵਲ ਸੰਕੇਤ ਕਰਦੀ ਹੈ, ਜਦੋਂ ਪੱਛੜੀ ਜਾਤ ਅਥਵਾ ਡੂਮਾਂ ਨੂੰ ਖੂਹ ਦੇ ਮਣ ਉਤੇ ਖਲੋ ਕੇ, ਪਾਣੀ ਨਹੀਂ ਸੀ ਭਰਨ ਦਿਤਾ ਜਾਂਦਾ।

(ਡ-48) ਡੇਹਰਾ ਬਾਬਾ ਨਾਨਕ :

ਗੁਰਦਾਸਪੁਰ ਜ਼ਿਲੇ ਦੀ ਤਹਿਸੀਲ ਬਟਾਲਾ ਦਾ ਇਕ ਕਸਬਾ, ਜੋ ਬਟਾਲੇ ਤੋਂ ਉਤਰ ਪੱਛਮ ਵਲ 13 ਮੀਲਾਂ ਦੀ ਦੂਰੀ ਉਤੇ, ਰਾਵੀ ਦਰਿਆ ਦੇ ਕੰਢੇ ਵਸਿਆ ਹੋਇਆ ਹੈ। ਇਥੇ ਹੀ ਗੁਰੂ ਨਾਨਕ ਦੇਵ ਜੀ ਜੋਤੀ ਜੋਤ ਸਮਾਏ ਸਨ। ਉਨ੍ਹਾਂ ਦੇ ਦੇਹ ਤਿਆਗਣ ਮਗਰੋਂ, ਹਿੰਦੂ ਉਨ੍ਹਾਂ ਦਾ ਦਾਹ

ਸੰਸਕਾਰ ਕਰਨਾ ਚਾਹੁੰਦੇ ਸਨ ਤੇ ਮੁਸਲਮਾਨ ਦੱਬਣਾ। ਪਰ ਜਦੋਂ ਚਾਦਰ ਚੁਕੀ ਗਈ ਤਾਂ ਦੇਹ ਅਲੋਪ ਸੀ ਤੇ ਉਥੇ ਕੇਵਲ ਫੁੱਲ ਪਏ ਸਨ। ਹਿੰਦੂਆਂ ਨੇ ਅੱਧੀ ਚਾਦਰ ਤੇ ਕੁਝ ਫੁੱਲ ਲੈ ਕੇ ਸੰਸਕਾਰ ਕੀਤਾ ਤੇ ਉਥੇ ਦੇਹਰਾ ਬਣਾਇਆ ਅਤੇ ਮੁਸਲਮਾਨਾਂ ਨੇ ਮਜ਼ਾਰ। ਰਾਵੀ ਵਿਚ ਹੜ੍ਹ ਆਉਣ ਕਾਰਨ ਇਹ ਦੋਵੇਂ ਥਾਵਾਂ ਪਾਣੀ ਦੀ ਤੇਜ਼ ਧਾਰ ਅਗੋਂ ਰੁੜ੍ਹ ਗਈਆਂ। ਮਗਰੋਂ ਬਾਬਾ ਸ੍ਰੀ ਚੰਦ ਨੇ ਬਿਭੂਤੀ ਦੀ ਗਾਗਰ ਲੱਭ ਕੇ, ਕਰਤਾਰਪੁਰ ਦੇ ਦੱਖਣ ਵਲ ਦੋ ਕੁ ਕੋਹਾਂ ਦੀ ਵਿਥ ਉਤੇ ਇਸ ਗਾਗਰ ਨੂੰ ਦੱਬ ਕੇ, ਉਪਰ ਦੇਹਰਾ ਬਣਵਾਇਆ, ਜਿਸ ਦਾ ਨਾਂ ਦੇਹਰਾ ਬਾਬਾ ਨਾਨਕ ਰਖਿਆ। ਪਿਛੋਂ ਇਸੇ ਨਾਂ ਦਾ ਨਗਰ ਵਸ ਗਿਆ। ਪਰ ਆਮ ਧਾਰਨਾ ਹੈ ਕਿ ਇਹ ਨਗਰ ਬਾਬਾ ਧਰਮ ਚੰਦ ਨੇ ਵਸਾਇਆ।

ਮਹਾਨ ਕੋਸ਼ ਅਨੁਸਾਰ ਇਹ ਨਗਰ ਪਹਿਲਾਂ ਕਰਤਾਰਪੁਰ ਨਾਂ ਤੋਂ ਪ੍ਰਸਿਧ ਸੀ। ਇਥੇ ਗੁਰੂ ਨਾਨਕ ਦੇਵ ਜੀ ਦੀ ਸਮਾਧੀ ਉਨ੍ਹਾਂ ਦੀ ਆਗਿਆ ਦੇ ਵਿਰੁੱਧ ਬਣਾਈ ਗਈ ਸੀ। ਉਹ ਸਮਾਧੀ ਨਗਰ ਸਮੇਤ ਰਾਵੀ ਦੇ ਪ੍ਰਵਾਹ ਵਿਚ ਲੋਪ ਹੋ ਗਈ। ਲਖਮੀ ਚੰਦ ਦੇ ਸੁਪੁਤ੍ਰ ਧਰਮ ਚੰਦ ਨੇ ਨਵੀਂ ਬਸਤੀ ਦਾ ਨਾਮ ਦੇਹਰਾ ਬਾਬਾ ਨਾਨਕ ਰਖਿਆ ਅਤੇ ਗੁਰੂ ਨਾਨਕ ਦੇਵ ਜੀ ਦੀ ਨਵੀਂ ਸਮਾਧੀ ਬਣਵਾਈ।

ਗੁਰਦਾਸਪੁਰ ਗਜ਼ਟੀਅਰ (ਪੰਨਾ 184) ਅਨੁਸਾਰ ਡੇਹਰਾ ਬਾਬਾ ਨਾਨਕ ਦੀ ਨੀਂਹ, ਬਾਬੇ ਨਾਨਕ ਦੇ ਉਤਰਾਧਿਕਾਰੀਆਂ ਨੇ 1744 ਈਸਵੀ ਵਿਚ ਰਖੀ ਤੇ 1754 ਈਸਵੀ ਤਕ ਇਹ ਨਗਰ ਚੰਗੀ ਤਰ੍ਹਾਂ ਵਸ ਗਿਆ। ਉਨ੍ਹਾਂ ਨੇ ਇਥੇ ਉਸ ਥਾਂ ਕੱਚਾ ਗੁਰਦੁਆਰਾ ਬਣਵਾਇਆ, ਜਿਥੇ ਗੁਰੂ ਜੀ ਬੈਠ ਕੇ ਪਾਠ ਕੀਤਾ ਕਰਦੇ ਸਨ। ਮਗਰੋਂ ਮਹਾਰਾਜਾ ਰਣਜੀਤ ਸਿੰਘ ਨੇ ਇਸ ਗੁਰਦੁਆਰੇ ਨੂੰ ਪੱਕਾ ਕੀਤਾ। ਚੰਦ ਕੌਰ ਨੇ ਇਸ ਗੁਰਦੁਆਰੇ ਨੂੰ ਸੌਂ ਨੇ ਨਾਲ ਸਿੰਗਾਰਨ ਲਈ ਚੌਖਾ ਧਨ ਦਿਤਾ।

ਡੇਹਰਾ ਬਾਬਾ ਨਾਨਕ ਸਾਹਿਬ ਦੇ ਨੇੜੇ ਹੀ ਟਾਹਲੀ ਸਾਹਿਬ ਦਾ ਗੁਰਦਵਾਰਾ ਹੈ। ਇਥੇ ਕਦੇ ਘਣਾ ਜੰਗਲ ਤੇ ਰਾਵੀ ਦਾ ਬੇਲਾ ਸੀ। ਇਸ ਬੇਲੇ ਵਿਚ ਇਕਾਂਤ ਥਾਂ ਉਤੇ ਇਕ ਛੱਪਰੀ ਵਿਚ ਬਾਬਾ ਸ੍ਰੀ ਚੰਦ ਤੱਪ ਕੀਤਾ ਕਰਦੇ ਸਨ। ਇਕ ਦਿਨ ਉਨ੍ਹਾਂ ਸਵੇਰੇ ਟਾਹਲੀ ਦੀ ਦਾਤਨ ਕਰਕੇ ਸੁਟੀ, ਜੋ ਕਮਾਲੀਆ ਜੀ ਨੇ ਭੋਇੰ ਵਿਚ ਗੱਡ ਦਿਤੀ। ਇਹ ਦਾਤਨ ਮੌਲ ਪਈ ਤੇ ਇਥੇ ਇਕ ਛਾਉਂਦਾਰ ਦਰਖਤ ਉਗ ਪਿਆ। ਇਥੇ ਮਗਰੋਂ ਗੁਰਦਵਾਰਾ ਬਣਾਇਆ ਗਿਆ ਤੇ ਇਸ ਅਸਥਾਨ ਦਾ ਨਾਂ 'ਟਾਹਲੀ ਸਾਹਿਬ' ਰਖਿਆ ਗਿਆ।

ਇਸੇ ਨਗਰ ਵਿਚ ਇਕ ਹੋਰ ਗੁਰਦੁਆਰਾ 'ਚੌਲਾ ਸਾਹਿਬ' ਹੈ, ਜਿਥੇ ਗੁਰੂ ਨਾਨਕ ਦੇਵ ਜੀ ਦਾ ਚੌਲਾ ਰਖਿਆ ਹੋਇਆ ਹੈ (ਵੇਖੋ : ਚੌਲਾ ਸਾਹਿਬ)।

ਡੇਹਰਾ ਬਾਬਾ ਨਾਨਕ ਵਿਚ ਵੈਸਾਖੀ, 20 ਫੱਗਣ ਅਤੇ ਸ਼ਰਾਧਾਂ ਦੀ ਦਸਵੀਂ ਨੂੰ ਮੇਲਾ ਲਗਦਾ ਹੈ।

(ਡ-49) ਡੇਕ :

ਸਿਆਲਕੋਟ ਦੇ ਕੋਲੋਂ ਲੰਘਦੀ ਇਕ ਨਦੀ, ਜੋ ਜੰਮੂ ਦੀਆਂ ਢਲਵਾਨਾਂ ਵਿਚੋਂ ਨਿਕਲ ਕੇ, ਗੁਜਰਾਂਵਾਲਾ ਤੇ ਸ਼ੇਖੂਪੁਰੇ ਵਿਚੋਂ ਲੰਘਦੀ ਹੋਈ, ਰਾਵੀ ਵਿਚ ਜਾ ਮਿਲਦੀ ਹੈ। ਇਕ ਵਾਰ ਡੇਕ ਨਦੀ ਵਿਚ ਰਾਜੇ ਸਲਵਾਨ ਦੀ ਮਾਂ ਕੁੰਤੀ ਇਸ਼ਨਾਨ ਕਰ ਰਹੀ ਸੀ ਕਿ ਇਕ ਕੰਵਲ ਫੁੱਲ ਰੁੜ੍ਹਦਾ ਹੋਇਆ ਉਸ ਦੇ ਕੋਲੋਂ ਦੀ ਲੰਘਿਆ, ਜਿਸ ਵਿਚ ਕਿਸੇ ਰਿਸ਼ੀ ਦਾ ਵੀਰਜ ਸੀ, ਕੁੰਤੀ ਨੇ ਇਸ ਫੁੱਲ ਨੂੰ ਸੁੰਘਿਆ ਤੇ ਉਸੇ ਵੇਲੇ ਕੁੰਤੀ ਨੂੰ ਗਰਭ ਠਹਿਰ ਗਿਆ ਤੇ ਉਸਦੇ ਕੁਖੋਂ ਸਲਵਾਨ ਪੈਦਾ ਹੋਇਆ।

(ਡ-50) ਡੇਢ ਲਾਲ :

ਇਕ ਪੀਰ, ਜਿਸ ਦੀ ਮਜ਼ਾਰ, ਮੁਜ਼ਫ਼ਰਗੜ੍ਹ ਦੇ ਦੱਖਣ ਵਲ 20 ਮੀਲ ਦੂਰ ਹਰਪਾਲ ਪਿੰਡ ਵਿਚ ਸਥਿਤ ਹੈ। ਇਥੇ ਜੇਠ ਤੇ ਹਾੜ ਦੇ ਮਹੀਨੇ ਦੇ ਹਰ ਬੁਧਵਾਰ ਨੂੰ ਭਾਰੀ ਮੇਲਾ ਲਗਦਾ ਹੈ। ਇਸ ਪੀਰ ਦਾ ਅਸਲ ਨਾਂ ਸ਼ਹਾਬਉਦੀਨ ਸੀ ਅਤੇ ਇਹ ਮਖਦੂਮ ਜਹਾਨੀਆਂ ਦਾ ਚੇਲਾ ਸੀ। ਰਵਾਇਤ ਹੈ ਕਿ ਜਦੋਂ ਮਖਦੂਮ ਜਹਾਨੀਆਂ ਨੇ, ਇਸ ਨੂੰ ਪੀਰੀ ਬਖਸ਼ੀ ਤਾਂ ਦੁੱਧ ਨੂੰ ਲਹੂ ਵਿਚ ਬਦਲ ਕੇ ਪੀਣ ਲਈ ਦਿਤਾ, ਜੋ ਇਹ ਪੀ ਗਿਆ। ਇਸੇ ਤੋਂ ਇਸ ਦਾ ਨਾਂ ਡੇਢ ਲਾਲ ਪੈ ਗਿਆ।

ਲੋਕਾਂ ਦਾ ਨਿਸ਼ਚਾ ਹੈ ਕਿ ਵਬਾਅ ਦੇ ਦਿਨੀਂ ਪਸ਼ੂ ਇਥੇ ਲਿਆਉਣ ਨਾਲ ਬਚ ਜਾਂਦੇ ਹਨ।

(ਡ-51) ਡੋਲਾ ਚੁਣਨਾ :

ਵਿਆਹ ਨਾਲ ਸਬੰਧਿਤ ਇਕ ਰੀਤ, ਜੋ ਲਹਿੰਦੇ ਵਿਚ ਪ੍ਰਚਲਤ ਸੀ। ਡੋਲੀ ਘਰ ਆਉਣ ਮਗਰੋਂ ਦੂਜੇ ਦਿਨ ਦੁਲ੍ਹਨ ਦੇ ਅਗੇ ਮਿੱਟੀ ਦੇ ਨੌਂ ਡੋਲੇ ਰਖੇ ਜਾਂਦੇ, ਜੋ ਵਖੋ ਵਖ ਥਾਵਾਂ ਤੋਂ ਪੁਟ ਕੇ ਲਿਆਏ ਜਾਂਦੇ ਹਨ। ਕੋਈ ਖੂਹ ਦੇ ਨਾਲੋਂ, ਕੋਈ ਖੇਤ ਵਿਚੋਂ, ਕੋਈ ਮੰਦਰ ਵਿਚੋਂ, ਕੋਈ ਚੌਰਾਹੇ ਵਿਚੋਂ, ਕੋਈ ਬੰਜਰ ਧਰਤੀ ਵਿਚੋਂ, ਕੋਈ ਜ਼ਰਖੇਜ਼ ਜ਼ਮੀਨ ਵਿਚੋਂ, ਕੋਈ ਗਊਸ਼ਾਲਾ ਵਿਚੋਂ ਤੇ ਕੋਈ ਸ਼ਮਸ਼ਾਨ ਭੂਮੀ ਵਿਚੋਂ। ਦੁਲ੍ਹਨ ਇਨ੍ਹਾਂ ਵਿਚੋਂ ਕਿਸੇ ਇਕ ਡੋਲੇ ਨੂੰ ਚੁਕ ਕੇ ਆਪਣੇ ਦੁਲ੍ਹੇ ਦੀ ਝੋਲੀ ਵਿਚ ਪਾਉਂਦੀ ਹੈ, ਜੋ ਇਹ ਡੋਲਾ ਜ਼ਰਖੇਜ਼ ਭੋਇੰ ਵਾਲਾ ਹੋਵੇ ਤਾਂ ਧਾਰਨਾ ਹੈ ਕਿ ਦੁਲ੍ਹਨ ਚੌਖੀ ਸੰਤਾਨ ਦੀ ਜਨਮਦਾਤੀ ਹੋਵੇਗੀ। ਜੇ ਬੰਜਰ ਭੋਇੰ ਦਾ ਹੋਵੇ ਤਾਂ ਉਹ ਬਾਂਝ ਰਹੇਗੀ, ਜੇ ਖੂਹ ਦਾ ਹੋਵੇ ਤਾਂ ਘਰ ਵਿਚ

ਦੁੱਧ ਘਿਉ ਦੀਆਂ ਨਦੀਆਂ ਵਗਣਗੀਆਂ, ਜੋ ਸ਼ਮਸ਼ਾਨ ਭੂਮੀ ਦਾ ਹੋਵੇ ਤਾਂ ਪਤੀ ਦੇ ਸਿਰ ਭਾਰੀ ਹੋਵੇਗੀ। ਕਈ ਲੋਕ ਮਿੱਟੀ ਦੇ ਡੋਲੇ ਦੀ ਥਾਂ ਸੱਤ ਪ੍ਰਕਾਰ ਦੇ ਅੰਨ ਰਖਦੇ ਹਨ ਤੇ ਦੁਲਹਨ ਕਿਸੇ ਇਕ ਢੇਰੀ ਦੇ ਦਾਣੇ ਪਤੀ ਦੀ ਝੋਲੀ ਵਿਚ ਪਾਉਂਦੀ ਹੈ।

ਇਹ ਰੀਤ ਪੁਰਾਣੇ ਸਮੇਂ ਤੋਂ ਚਲੀ ਆ ਰਹੀ ਹੈ। ਗ੍ਰਹਿ ਸੂਤਰ ਵਿਚ ਇਸੇ ਤਰ੍ਹਾਂ ਦੀ ਇਕ ਰੀਤ ਦਾ ਵਰਨਣ ਮਿਲਦਾ ਹੈ, ਜੋ ਲੜਕੀ ਦੀ ਚੋਣ ਸਮੇਂ ਨਾਤੇ ਤੋਂ ਪਹਿਲਾਂ ਕੀਤੀ ਜਾਂਦੀ ਹੈ।

(ਡ-52) ਡੋਣ :

ਡਾਇਣ; ਟੁਣੇਹਾਰੀ ਤੀਵੀਂ ਨੂੰ ਵੀ ਡੋਣ ਕਿਹਾ ਜਾਂਦਾ ਹੈ। ਇਹ ਆਮ ਤੌਰ ਤੇ ਡਰਾਉਣੀ ਤੇ ਬਦਸੂਰਤ ਤੀਵੀਂ ਹੁੰਦੀ ਹੈ ਜਿਸ ਦੀ ਚੰਦਰੀ ਨਜ਼ਰ ਜੋ ਦੁੱਧ ਉਤੇ ਪੈ ਜਾਵੇ ਤਾਂ ਦੁੱਧ ਛੱਟ ਜਾਂਦਾ ਹੈ, ਜੋ ਮੁਸਕਰਾਂਦੇ ਬੱਚੇ ਉਤੇ ਪੈ ਜਾਵੇ ਤਾਂ ਉਹ ਝੋਂ ਜਾਂਦਾ ਹੈ; ਜੋ ਨਰੋਏ ਸਰੀਰ 'ਤੇ ਪੈ ਜਾਵੇ ਤਾਂ ਉਹ ਰੋਗੀ ਹੋ ਜਾਂਦਾ ਹੈ। ਪਿੰਡ ਦੀਆਂ ਤੀਵੀਆਂ ਆਪਣੇ ਬੱਚਿਆਂ ਨੂੰ ਡੋਣ ਤੋਂ ਸਦਾ ਬਚਾ ਕੇ ਰਖਦੀਆਂ ਹਨ।

ਡੋਣ ਬਾਰੇ ਵਿਚਾਰ ਹੈ ਕਿ ਇਹ ਮੰਤ੍ਰਾਂ ਨਾਲ ਫਸਲਾਂ ਨੂੰ ਬਰਬਾਦ ਕਰ ਸਕਦੀ ਹੈ। ਪਿੰਡ ਦੇ ਲੋਕਾਂ ਤੇ ਪਸ਼ੂਆਂ ਲਈ ਪਿੰਡ ਵਿਚ ਰੋਗ ਲਿਆ ਸਕਦੀ ਹੈ। ਜੋ ਉਹ ਚਾਹਵੇ ਤਾਂ ਕਿਸੇ ਮਨੁੱਖ ਦੇ ਅੰਦਰੋਂ ਰਹੱਸਮਈ ਢੰਗ ਨਾਲ ਕਲੇਜਾ ਕਢ ਕੇ ਖਾ ਲੈਂਦੀ ਹੈ। ਜਿਸ ਦਾ ਕਲੇਜਾ ਕਢਿਆ ਜਾਂਦਾ ਹੈ, ਉਸ ਨੂੰ ਪਤਾ ਤਕ ਨਹੀਂ ਲਗਦਾ। ਪਰ ਉਹ ਬਿਮਾਰ ਪੈ ਕੇ ਕੁਝ ਦਿਨਾਂ ਬਾਅਦ ਮਰ ਜਾਂਦਾ ਹੈ। ਇਸੇ ਲਈ ਡੋਣ ਨੂੰ 'ਕਲੇਜੇ ਖਾਣੀ' ਵੀ ਕਹਿੰਦੇ ਹਨ।

ਡੋਣ ਤੋਂ ਰਖਿਆ ਲਈ ਗੰਢ ਤਵੀਤਾਂ ਦੀ ਵਰਤੋਂ ਪਿੰਡਾਂ ਵਿਚ ਆਮ ਕੀਤੀ ਜਾਂਦੀ ਹੈ। ਬੱਚੇ ਨੂੰ ਰੁਲਿਆਂ ਖੁਲਿਆਂ ਤੇ ਗੰਦਾ-ਮੰਦਾ ਰਖਿਆ ਜਾਂਦਾ ਹੈ ਤਾਂ ਜੋ ਡੋਣ ਦਾ ਧਿਆਨ ਇਧਰ ਨਾ ਜਾਵੇ।

ਪਹਿਲਿਆਂ ਵਿਚ, ਡੋਣ ਨੂੰ, ਆਪਣੇ ਆਪ ਨੂੰ ਨਿਰਦੋਸ਼ ਸਾਬਤ ਕਰਨ ਲਈ, ਕਈ ਅਗਨੀ-ਪ੍ਰੀਖਿਆ ਵਿਚੋਂ ਤੇ ਕਿਸੇ ਕਰੜੀ ਆਜ਼ਮਾਇਸ਼ ਵਿਚੋਂ ਲੰਘਣਾ ਪੈਂਦਾ ਸੀ। ਪਰ ਹੁਣ ਫਰਕ ਪੈਂਦਾ ਜਾ ਰਿਹਾ ਹੈ ਤੇ ਡੋਣ ਨੂੰ ਕੋਈ ਕੁਝ ਨਹੀਂ ਕਹਿੰਦਾ, ਸਿਰਫ ਲੋਕੀਂ ਉਸ ਨੂੰ ਮੂੰਹ ਨਹੀਂ ਲਗਾਂਦੇ।

(ਡ-53) ਡੋਡਾ :

ਮੀਆਂਵਾਲੀ ਦੇ ਜ਼ਿਲੇ ਦੀ ਇਕ ਪ੍ਰਸਿਧ ਖੇਡ, ਜੋ 'ਕਬੱਡੀ' ਅਥਵਾ 'ਸੋਂਚੀ ਪੱਕੀ' ਨਾਲ ਮਿਲਦੀ ਹੈ। ਪਹਿਲਾਂ ਕਬੱਡੀ ਵਾਂਗ ਹੀ ਪਿੜ ਬਣਾ ਲਿਆ ਜਾਂਦਾ ਹੈ ਤੇ ਦੋਵੇਂ

ਧਿਰਾਂ ਇਕ ਇਕ ਪਾਲਾ ਮਲ ਲੈਂਦੀਆਂ ਹਨ। ਫਿਰ ਇਕ ਧਿਰ ਦਾ ਖਿਡਾਰੀ ਪਾਲਾ ਟੱਪ ਕੇ ਦੂਜੀ ਧਿਰ ਦੇ ਖਿਡਾਰੀਆਂ ਉਤੇ ਝਪਟਦਾ ਤੇ ਉਨ੍ਹਾਂ ਦੀਆਂ ਛਾਤੀਆਂ ਉਤੇ ਦੋਹਾਂ ਹੱਥਾਂ ਨਾਲ ਥਾਪੀ ਮਾਰਦਾ ਹੈ। ਦੂਜੀ ਧਿਰ ਦੇ ਦੋ ਖਿਡਾਰੀ ਜਿਨ੍ਹਾਂ ਨੂੰ ਥਪਕੀ ਲਗੀ ਹੁੰਦੀ ਹੈ ਉਹ ਉਸ ਨੂੰ ਫੜ ਕੇ ਆਪਣੇ ਪਾਲੇ ਵਿਚ ਰਖਣਾ ਚਾਹੁੰਦੇ ਹਨ। ਜੋ ਉਹ ਬਚ ਕੇ ਨਿਕਲ ਗਿਆ ਤਾਂ ਜੇਤੂ, ਨਹੀਂ ਤਾਂ ਉਹ ਮਰ (ਹਾਰ) ਗਿਆ। ਖਿਡਾਰੀਆਂ ਨੇ ਕੇਵਲ ਲੰਗੋਟੇ ਬੰਨ੍ਹੇ ਹੁੰਦੇ ਹਨ। ਇਹ ਖੇਡ ਦੇ ਉਘੇ ਖਿਡਾਰੀਆਂ ਦਾ ਇਲਾਕੇ ਭਰ ਵਿਚ ਮਾਣ ਸਤਿਕਾਰ ਹੁੰਦਾ ਹੈ ਅਤੇ ਇਨਾਮ ਦਿਤਾ ਜਾਂਦਾ ਹੈ।

(ਡ-54) ਡੋਰਾ :

1. ਲਾਲ ਰੰਗ ਦੀ ਪਰਾਂਦੀ, ਜੋ ਦੁਲਹਨ ਵਿਆਹ ਵੇਲੇ ਪਹਿਨਦੀ ਹੈ।

2. ਜਾਦੂ ਟੂਣੇ ਜਾਂ ਮੰਤ੍ਰੇ ਹੋਏ ਧਾਗੇ ਨਾਲ ਕਿਸੇ ਨੂੰ ਵਸ ਵਿਚ ਕਰਨਾ। ਕਿਸੇ ਨੂੰ ਆਪਣੇ ਪ੍ਰੇਮ ਵਿਚ ਫਾਹੁਣ ਲਈ, ਉਸ ਦੇ ਗਲ ਵਿਚ ਜਾਦੂ ਦੀ ਡੋਰੀ ਬੰਨ੍ਹਣਾ, ਇਸ ਨੂੰ 'ਡੋਰੇ ਪਾਉਣਾ' ਕਹਿੰਦੇ ਹਨ।

(ਡ-55) ਡੋਰੀਆ :

ਇਕ ਪ੍ਰਕਾਰ ਦਾ ਬਰੀਕ ਧਾਰੀਦਾਰ ਕਪੜਾ। ਇਕ ਸਮੇਂ ਇਸ ਦੀ ਚੁੰਨੀ ਸਿਰ ਉਤੇ ਲੈਣ ਦਾ ਬੜਾ ਰਿਵਾਜ ਸੀ। ਡੋਰੀਏ ਦੀ ਚੁੰਨੀ ਪੰਜਾਬਣ ਮੁਟਿਆਰਾਂ ਬੜੇ ਸ਼ੌਕ ਨਾਲ ਲੈਂਦੀਆਂ ਸਨ। ਲੋਕ-ਗੀਤਾਂ ਵਿਚ ਡੋਰੀਏ ਦਾ ਆਮ ਜ਼ਿਕਰ ਮਿਲਦਾ ਹੈ :

1. ਲੇ ਦੇ ਡੋਰੀਆ ਗੰਡੇ ਦੀ ਛਿਲ ਵਰਗਾ
ਰੋਟੀ ਲੈ ਕੇ ਦਿਉਰ ਦੀ ਚਲੀ
2. ਡੋਰੀਆ ਲੈਣਾ ਵੇ ਹੱਟੀ ਭੰਨ ਸਾਹੂਕਾਰ ਦੀ
ਤੈਨੂੰ ਹੋ ਗਈ ਕੈਦ ਵੇ ਮੈਂ ਡੋਰੀਏ ਨੂੰ ਸਾੜਦੀ
3. ਸਾਵਾ ਡੋਰੀਆ ਕਿੱਲੀ ਨਾਲ ਅੜਿਆਈ
ਛੋਟਾ ਦੇਵਰਾ ਭਾਬੀ ਨਾਲ ਲੜਿਆਈ।

(ਡ-56) ਡੋਰੂ :

ਇਕ ਸਾਜ਼ ਜੋ ਸ਼ਿਵ ਦਾ ਸਿਰਜਿਆ ਮੰਨਿਆ ਜਾਂਦਾ ਹੈ। ਪਰਲੋ ਸਮੇਂ ਸ਼ਿਵ ਜਦੋਂ ਤਾਂਡਵ ਨਾਚ ਨਚੇਗਾ ਤਾਂ ਉਹ ਡੋਰੂ ਨੂੰ ਹੱਥ ਵਿਚ ਲੈ ਕੇ ਵਜਾਵੇਗਾ। ਪਲਾਂ-ਛਿਣਾਂ ਵਿਚ ਸਭ ਸ੍ਰਿਸ਼ਟੀ ਨਸ਼ਟ ਹੋ ਜਾਵੇਗੀ। ਧਾਰਨਾ ਹੈ ਕਿ ਜਦੋਂ ਸ਼ਿਵ ਹੱਥ ਡੋਰੂ ਨੂੰ ਛੂਹ ਜਾਣ ਤਾਂ ਇਹ ਡੋਰੂ ਵਜਦਾ ਹੈ ਅਤੇ ਧਰਤੀ ਉਤੇ ਘੋਰ ਯੁੱਧ ਹੁੰਦੇ ਹਨ।

ਡੋਰੂ ਛੋਟੀ ਡੋਲੀ ਦੀ ਸ਼ਕਲ ਦਾ ਹੁੰਦਾ ਹੈ, ਵਿਚਕਾਰੋਂ

ਪਤਲਾ। ਇਸ ਦੇ ਦੋਹਾਂ ਪਾਸਿਆਂ ਤੇ ਚਮੜਾ ਮੜਿਆ ਹੁੰਦਾ ਹੈ। ਚਮੜੇ ਨੂੰ ਕਸਣ ਲਈ ਰੱਸੀਆਂ ਹੁੰਦੀਆਂ ਹਨ। ਡੋਰੂ ਦੀ ਕਮਰ ਨਾਲ ਦੋ ਰੱਸੀਆਂ ਲਗੀਆਂ ਹੁੰਦੀਆਂ ਹਨ, ਜਿਨ੍ਹਾਂ ਨਾਲ ਕਪੜੇ ਦੇ ਬਣੇ ਦੋ ਡਗੇ ਬਝੇ ਹੁੰਦੇ ਹਨ। ਜੋ ਡਗਾ ਵਜਾਉਣ ਵੇਲੇ ਚਮੜੇ ਉਤੇ ਵਜਦੇ ਤੇ ਧੁਨੀ ਪੈਦਾ ਕਰਦੇ ਹਨ। ਇਸ ਨੂੰ 'ਫੁਗਡੁਗੀ' ਵੀ ਕਹਿੰਦੇ ਹਨ। ਮਦਾਰੀ ਇਸ ਸਾਜ਼ ਨੂੰ ਵਜਾ ਕੇ ਤਮਾਸ਼ਾ ਵਿਖਾਂਦੇ ਹਨ।

(ਡ-57) ਡੋਲਾ ਉੜਨਾ :

ਬਾਗੜੀ ਜੱਟਾਂ ਵਿਚ ਤੀਵੀਂ ਨੂੰ ਤਲਾਕ ਦੇਣ ਦੀ ਇਕ ਰੀਤ; ਜਦੋਂ ਕੋਈ ਬਾਗੜੀ ਜੱਟ ਆਪਣੀ ਤੀਵੀਂ ਨੂੰ ਤਲਾਕ ਦੇਣਾ ਚਾਹੁੰਦਾ ਹੈ ਤਾਂ ਉਹ ਭਾਈਚਾਰੇ ਦੇ ਕੁਝ ਬੰਦੇ, ਇਕੱਠੇ ਕਰਕੇ, ਉਨ੍ਹਾਂ ਦੇ ਸਾਹਮਣੇ, ਆਪਣੀ ਪਤਨੀ ਦੀ ਚਿੱਟੀ ਧੌਤੀ ਦੋ ਹਿੱਸਿਆਂ ਵਿਚ ਫਾੜ ਦੇਂਦਾ ਹੈ। ਅੱਧੀ ਧੌਤੀ ਪਤਨੀ ਦੇ ਸਿਰ ਤੇ ਧਰ ਕੇ ਕਹਿੰਦਾ ਹੈ, "ਅੱਜ ਤੋਂ ਮੈਂ ਤੈਨੂੰ ਛੱਡਿਆ।"

(ਡ-58) ਡੋਲੀ :

(ੳ) ਵਿਆਹ ਤੋਂ ਮਗਰੋਂ ਦੁਲਹਨ ਜਿਸ ਪਾਲਕੀ ਵਿਚ ਬੈਠ ਕੇ ਸਹੁਰੇ ਘਰ ਜਾਂਦੀ ਹੈ, ਉਸ ਨੂੰ ਡੋਲੀ ਕਹਿੰਦੇ ਹਨ। ਇਹ ਬੜਾ ਹਿਰਦੇ ਵੇਦਕ ਦ੍ਰਿਸ਼ ਹੁੰਦਾ ਹੈ। ਕੰਨਿਆਂ ਪੱਖ ਦੇ ਸਾਰੇ ਰਿਸ਼ਤੇਦਾਰਾਂ ਦੀਆਂ ਅੱਖੀਆਂ ਸਿਲੀਆਂ ਹੁੰਦੀਆਂ ਹਨ। ਇਸ ਨੂੰ ਚਾਰ ਕੁਹਾਰ ਆਪਣੇ ਮੋਢਿਆਂ ਉਤੇ ਚੁਕਦੇ ਹਨ ਅਤੇ ਦੁਲ੍ਹੇ ਦਾ ਪਿਉ ਡੋਲੀ ਤੋਂ ਰੁਪਏ ਪੈਸੇ ਦੀਆਂ ਮੁਠਾਂ ਵਾਰ ਕੇ ਸੁਟਦਾ ਹੈ। ਸ਼ਹਿਰਾਂ ਵਿਚ ਹੁਣ ਡੋਲੀ ਦਾ ਰਿਵਾਜ ਨਹੀਂ ਰਿਹਾ। ਡੋਲੀ ਚਲਣ ਸਮੇਂ ਦਾਜ ਦੇ ਸਮਾਨ ਦੀ ਢੋ ਢੁਆਈ ਪਹਿਲਿਆਂ ਵਿਚ ਇਸ ਤਰ੍ਹਾਂ ਹੁੰਦੀ ਸੀ : ਘੁੰਮਿਆਰ ਤੇ ਲੋਹਾਰ ਬਰਤਨਾਂ ਨੂੰ ਚੁਕਦੇ ਸਨ, ਧੋਬੀ ਕਪੜਿਆਂ ਨੂੰ ਤੇ ਚੂਹੜਾ ਪਲੰਘ ਪੀੜੇ। ਉਨ੍ਹਾਂ ਦਾ ਜੋ ਪਸ਼ੂ ਧਨ ਨਾਲ ਹੁੰਦਾ ਤਾਂ ਚੌਕੀਦਾਰ ਘੋੜੀ ਨੂੰ, ਮੱਚੀ ਉਠ ਨੂੰ, ਤੇ ਗੁਜਰ ਗਊ ਨੂੰ ਲੈ ਕੇ ਚਲਦੇ। ਨੈਣ ਲਾੜੀ ਦੇ ਨਾਲ ਹੁੰਦੀ ਤੇ ਦੁਲ੍ਹਾ ਅਗੇ ਘੋੜੀ ਤੇ ਸਵਾਰ ਹੋ ਕੇ ਚਲਦਾ।

ਡੋਲੀ ਤੁਰਨ ਵੇਲੇ, ਕੰਨਿਆਂ ਦੇ ਰੋਣ ਦੀ ਰੀਤ ਪ੍ਰਾਚੀਨ ਕਾਲ ਤੋਂ ਹੀ ਚਲੀ ਆ ਰਹੀ ਹੈ। ਇਸ ਮੌਕੇ ਉਤੇ ਭਰੇ ਪ੍ਰਵਾਰ ਤੋਂ ਵਿਛੜਨ ਲਗਿਆਂ ਕੰਨਿਆਂ ਦੀਆਂ ਅੱਖਾਂ ਵਿਚ ਅੱਥਰੂ ਆ ਜਾਣੇ ਸੁਭਾਵਕ ਹਨ। ਪਰ ਪਰੰਪਰਾ ਦੇ ਵੇਗ ਵਿਚ ਪੈ ਕੇ ਰੋਣਾ ਇਕ ਰੀਤ ਬਣ ਗਈ ਹੈ ਤੇ ਹਰ ਕੰਨਿਆਂ

ਲਈ ਭਾਵੇਂ ਉਸ ਨੂੰ ਰੋਣਾ ਆਵੇ ਜਾਂ ਨਾ, ਰੋਣ ਦੀ ਰੀਤ ਨਿਭਾਹੁਣੀ ਪੈਂਦੀ ਹੈ।

ਗ੍ਰਹਿ ਸੂਤਰਾਂ ਵਿਚ ਤਾਂ ਰੋਣ ਨੂੰ ਇਕ ਰੀਤ ਮੰਨ ਕੇ, ਇਸ ਮੌਕੇ ਉਤੇ ਕੁਝ ਸ਼ਲੋਕ ਪੜ੍ਹਣ ਦਾ ਵੀ ਵਰਨਣ ਮਿਲਦਾ ਹੈ, ਜੋ ਦੁਲ੍ਹਾ ਦੁਲ੍ਹਨ ਨੂੰ ਸੰਬੋਧਨ ਕਰਦਾ ਹੈ। ਪੰਜਾਬ ਵਿਚ ਜਦੋਂ ਕੰਨਿਆਂ ਰੋਂਦੀ ਹੈ ਤਾਂ ਤੀਵੀਆਂ ਗੀਤ ਦੁਆਰਾ ਸਮਝਾਂਦੀਆਂ ਹਨ।

ਡੋਲੀ ਦਾ ਵਾਣ ਪੁਰਾਣਾ

ਨਾ ਰੋ ਧੀਆਂ ਸਹੁਰੇ ਸਰਪਰ ਜਾਣਾ।

ਇਸ ਮੌਕੇ ਦੇ ਗੀਤਾਂ ਵਿਚ ਕੰਨਿਆਂ, ਮਾਂ ਪਿਓ ਭਰਾ ਤੇ ਹੋਰ ਅੰਗਾਂ ਸਾਕਾਂ ਨਾਲ ਸੰਬਾਦ ਰਚਦੀ ਹੈ। ਕਰਨਾਲ ਦੇ ਇਲਾਕੇ ਵਿਚ ਜਦੋਂ ਡੋਲੀ ਉਠਦੀ ਹੈ ਤਾਂ ਕੰਨਿਆਂ ਉੱਚੀ ਕੂਕਾਂ ਮਾਰ ਕੇ ਰੋਣ ਲਗ ਪੈਂਦੀ ਅਤੇ ਕਿਸੇ ਨਜ਼ਦੀਕੀ ਅੰਗ-ਸਾਕ ਜੋ ਹੁਣੇ ਜਿਹੇ ਹੀ ਮਰਿਆ ਹੋਵੇ, ਦਾ ਨਾਉਂ ਲੈ ਕੇ ਕੀਰਨੇ ਪਾਉਂਦੀ ਹੈ (ਗਜ਼ਟੀਅਰ ਕਰਨਾਲ, ਪੰਨਾ 77-78)।

ਵਿੰਟਰਨਿਟੀ ਦਾ ਵਿਚਾਰ ਹੈ ਕਿ ਕੰਨਿਆਂ ਦਾ ਇਸ ਤਰ੍ਹਾਂ ਲਾਜ਼ਮੀ ਰੋਣਾ ਪੁਰਾਣੇ ਵੇਲਿਆਂ ਦੇ ਉਧਾਲਿਆਂ ਦੀ ਰਹਿੰਦ ਹੈ।

(ਅ) ਭੂਤ-ਪ੍ਰੇਤ ਦੀ ਛਾਇਆ; ਜਦੋਂ ਪ੍ਰੇਤ-ਰੂਹ ਕਿਸੇ ਦੇ ਸਰੀਰ ਵਿਚ ਪ੍ਰਵੇਸ਼ ਕਰਦੀ ਹੈ ਤਾਂ ਉਹ ਉਸ ਸਮੇਂ ਸਿਰ ਪੈਰ ਮਾਰਦਾ ਤੇ ਬੇਤੁਕੀਆਂ ਗੱਲਾਂ ਬੋਲਦਾ ਤੇ ਅਜੀਬ ਤਰ੍ਹਾਂ ਹਰਕਤਾਂ ਕਰਦਾ ਹੈ, ਇਸ ਕਿਰਿਆ ਨੂੰ ਚੇਲੇ 'ਡੋਲੀ' ਆਖਦੇ ਹਨ।

(ਡ-59) ਡੋਲੀ ਦੇ ਗੀਤ :

ਵਿਆਹ ਨਾਲ ਸੰਬੰਧਤ ਉਹ ਗੀਤ ਜੋ ਦੁਲ੍ਹਨ ਦੀ ਡੋਲੀ ਤੁਰਨ ਵੇਲੇ ਪੈਕੇ ਘਰ ਦੀਆਂ ਤੀਵੀਆਂ ਗਾਉਂਦੀਆਂ ਹਨ। ਇਹ ਗੀਤ ਨਿੰਮ੍ਹੀ ਸੁਰ ਵਿਚ ਗਾਇਆ ਜਾਂਦਾ ਹੈ ਤੇ ਫੜਾ ਵਿਚ ਦਰਦ ਪੈਦਾ ਹੋ ਜਾਂਦਾ ਹੈ। ਝੀਣੀ ਬਾਣ ਸਦਕਾਂ ਸਭ ਦੀਆਂ ਅੱਖਾਂ ਅਥਰੂਆਂ ਨਾਲ ਭਰ ਜਾਂਦੀਆਂ। ਜਿਵੇਂ :

1. ਡੋਲੀ ਦਾ ਵਾਣ ਪੁਰਾਣਾ।

ਡੋਲੀ ਨਹੀਂ ਰੁਕਣੀ

ਧੀਏ ਸਰਪਰ ਸਹੁਰੇ ਜਾਣਾ।

2. ਅਗੇ ਅਗੇ ਦੁਲ੍ਹਾ ਚਲੇ,

ਪਿਛੇ ਪਿਛੇ ਡੋਲੀ

ਪਿਉ ਵਾਰੀ ਮਾਂ ਘੋਲੀ।

੯

(੯-1) ਢਊਆ :

ਘੜੇ ਦੀ ਮੋਟੀ ਠੀਕਰ ਨੂੰ ਰਗੜ ਕੇ ਗੋਲ ਬਣਾਈ ਠੀਕਰੀ। ਜਿਸ ਨਾਲ ਬੱਚੇ ਚੀਜ਼ੋਂ ਅਥਵਾ ਸਟਾਪੂ ਖੇਡਦੇ ਹਨ। ਇਸ ਨੂੰ 'ਢਾਵਾਂ' ਵੀ ਕਹਿੰਦੇ ਹਨ (ਵੇਖੋ ਢਾਵਾਂ)।

(੯-2) ਢਈਆ :

ਛਨਿਛਰ ਗ੍ਰਹਿ ਹਰੇਕ ਰਾਸ਼ੀ ਵਿਚ ਢਾਈ ਵਰ੍ਹੇ ਰਹਿੰਦਾ ਹੈ। ਜੋਤਿਸ਼ ਵਿਦਿਆ ਅਨੁਸਾਰ ਜਿਸ ਸ਼ਖਸ ਦੀ ਰਾਸ਼ੀ ਵਿਚ ਛਨਿਛਰ ਬੈਠਾ ਹੋਵੇ, ਉਸ ਲਈ ਢਾਈ ਵਰ੍ਹਿਆਂ ਦਾ ਸਮਾਂ ਅਨੁਰੂਪ ਹੁੰਦਾ ਹੈ। ਸਨਿਚਰ ਦੀ ਇਸ ਅਸ਼ੁਭ ਦਸ਼ਾ ਨੂੰ 'ਢਈਆ' ਕਹਿੰਦੇ ਹਨ (ਵੇਖੋ : ਸਾੜ੍ਹਸਤੀ)।

ਛਨਿਛਰਵਾਰ ਭਾਟੜਿਆਂ ਨੂੰ ਤਾਂਬੇ ਦਾ ਸਿੱਕਾ ਤੇ ਤੇਲ ਦਾਨ ਕਰਨ ਨਾਲ ਅਤੇ ਉਨ੍ਹਾਂ ਦੇ ਤੇਲ ਦੇ ਭਾਂਡੇ ਵਿਚ, ਜਿਸ ਵਿਚ ਛਨਿਛਰ ਦੇਵਤੇ ਦੀ ਮੂਰਤੀ ਪਈ ਹੁੰਦੀ ਹੈ, ਆਪਣੀ ਛਾਇਆ ਵੇਖਣ ਨਾਲ, 'ਢਾਈਏ' ਦਾ ਪ੍ਰਭਾਵ ਘਟਦਾ ਹੈ।

'ਢਈਆ' ਇਕ ਜ਼ਹਿਰੀਲੇ ਸੱਪ ਨੂੰ ਵੀ ਕਹਿੰਦੇ ਹਨ, ਜਿਸ ਦਾ ਵਢਿਆ ਢਾਈ ਘੜੀਆਂ, ਢਾਈ ਦਿਨ, ਢਾਈ ਮਹੀਨੇ ਤੇ ਵੱਧ ਤੋਂ ਵੱਧ ਢਾਈ ਸਾਲ ਦੇ ਸਮੇਂ ਤਕ ਜੀਉਂਦਾ ਰਹਿੰਦਾ ਹੈ।

(੯-3) ਢਈਆ ਕਾਤਕੀ :

ਕੱਤਕ ਦੇ ਮਹੀਨੇ 15 ਮਿਤੀ ਤੋਂ ਲੈ ਕੇ 25 ਮਿਤੀ ਤਕ ਦਾ ਉਹ ਸਮਾਂ ਜੋ ਬਿਜਾਈ ਲਈ ਸ਼ੁਭ ਮੰਨਿਆ ਜਾਂਦਾ ਹੈ। ਇਨ੍ਹਾਂ ਦਿਨਾਂ ਵਿਚ ਬਿਜਾਈ ਕਾਰਨ ਫਸਲ ਚੰਗੀ ਤੇ ਭਰਪੂਰ ਹੁੰਦੀ ਹੈ। ਇਨ੍ਹਾਂ ਦਿਨਾਂ ਦੀ ਰਾਹੀਂ ਨੂੰ 'ਢਈਏ ਦੀ ਰਾਹੀ' ਵੀ ਕਹਿੰਦੇ ਹਨ। ਇਨ੍ਹੀਂ ਦਿਨੀਂ ਜੱਟ ਬੜਾ ਰੁਝਾ ਹੁੰਦਾ ਹੈ। ਅਖੌਤ ਹੈ :

ਆਈ ਢਈਏ ਨੀ ਰਾਹੀ
ਜੱਟੇ ਮਾਂ ਭੜੋਲੇ ਪਾਈ

ਇਸ ਫਸਲ ਨੂੰ ਵੇਚ ਕੇ ਜੱਟ ਕੋਲ ਧੀ ਵਿਆਹੁਣਯੋਗ ਪੈਸਾ ਆ ਜਾਂਦਾ ਹੈ, ਇਕ ਹੋਰ ਅਖਾਣ ਹੈ—

ਢਈਏ ਦੀ ਰਾਹੀ

ਜੱਟ ਧੀ ਵਿਆਹੀ

(੯-4) ਢਹਾ :

ਇਕ ਪਛੜੀ ਜਾਤੀ, ਜੋ ਛੱਜ ਛਾਨਣੀਆਂ ਮੂੜ੍ਹੇ ਤੇ ਛਕੌਰ ਵੇਚ ਕੇ ਗੁਜ਼ਾਰਾ ਕਰਦੇ ਹਨ। ਇਸ ਜਾਤ ਦੀ ਤੀਵੀਂ ਨੂੰ ਢਹੈਣ ਵੀ ਕਿਹਾ ਜਾਂਦਾ ਹੈ ਜੋ ਕਾਨਿਆਂ ਤੇ ਸਰੂਟਾਂ ਦੇ ਸੁੰਦਰ ਤੇ ਪਾਏਦਾਰ ਛੱਜ, ਛਿਕੂ, ਟੱਕਰੀਆਂ ਆਦਿ ਬਣਾਉਣ ਵਿਚ ਗੁਣੀ ਹਨ।

(੯-5) ਢੱਗਾ :

ਬਲਦ, ਢੱਗਾ ਪੰਜਾਬ ਦੀ ਕਿਰਸਾਨੀ ਸਭਿਆਚਾਰ ਦਾ ਮਹੱਤਵਪੂਰਨ ਅੰਗ ਹੈ। ਵਾਹੀ ਖੇਤੀ ਇਸੇ ਉੱਤੇ ਨਿਰਭਰ ਕਰਦੀ ਹੈ। ਢੱਗੇ ਬਾਰੇ ਕਈ ਅਖਾਣ ਪ੍ਰਚਲਤ ਹਨ :

1. ਮਾੜਾ ਢੱਗਾ ਖਸਮੇ ਗਾਲ੍ਹ
2. ਮਾੜਾ ਢੱਗਾ ਔਗੁਣਾਂ ਦੀ ਪੰਡ
ਨਾ ਉਹ ਕਰੀਰ ਤੇ ਨਾ ਉਹ ਜੰਡ
3. ਢੱਗਾ ਨਾ ਵੱਛੀ ਤੇ ਨੀਂਦਰ ਆਵੇ ਅੱਛੀ

(੯-6) ਢੰਗਾ :

ਦੁੱਧ ਦੋਹਣ ਲਗਿਆਂ, ਅਥਰੇ ਪਸ਼ੂ ਦੀਆਂ ਪਿਛਲੀਆਂ ਦੋਵੇਂ ਲੱਤਾਂ ਰੱਸੀ ਨਾਲ ਨੂੜ ਦਿਤੀਆਂ ਜਾਂਦੀਆਂ ਹਨ ਤਾਂ ਜੋ ਉਹ ਲੱਤ ਮਾਰ ਕੇ ਦੁੱਧ ਨਾ ਡੋਲ੍ਹ ਦੇਵੇ। ਢੰਗੇ ਦੀ ਰੱਸੀ ਨਾਲ ਤੀਵੀਆਂ ਕਈ ਤਰ੍ਹਾਂ ਦੇ ਕਾਮਣ ਤੇ ਟੂਣੇ ਕਰਦੀਆਂ ਹਨ। ਢੰਗੇ ਦੀ ਰੱਸੀ ਦੀ ਸੂਤਰੀ ਨੂੰ ਜੇ ਲਾੜੀ ਸੁਹਾਗ ਰਾਤ ਨੂੰ, ਆਪਣੇ ਲਾੜੇ ਦੇ ਪੈਰਾਂ ਜਾਂ ਵੀਣੀ ਉੱਤੇ ਬੰਨ੍ਹ ਦੇਵੇ ਤਾਂ ਲਾੜਾ ਲਾੜੀ ਦਾ ਸਦਾ ਗੁਲਾਮ ਬਣ ਕੇ ਰਹਿੰਦਾ ਹੈ। ਇਹ ਸਹਾਨੁਭੂਤੀ ਟੂਣੇ ਉੱਤੇ ਆਧਾਰਤ ਹਨ।

ਇਕ ਅਖੌਤ ਵੀ ਹੈ :

ਸੱਪੇ ਨਾ ਡਸਿਆ ਬਚਨੈ

ਢੰਗੇ ਨਾ ਕਸਿਆ ਨਹਿ ਬਚਨਾ ।

(ਢ-7) ਢੱਡ :

ਪੰਜਾਬ ਦਾ ਇਕ ਪ੍ਰਸਿੱਧ ਸਾਜ਼ ਜੋ ਡੌਰੂ ਦੀ ਸ਼ਕਲ ਦਾ ਹੁੰਦਾ ਹੈ । ਇਸ ਨੂੰ ਢਾਡੀ ਖੱਬੇ ਹੱਥ ਵਿਚ ਫੜ ਕੇ, ਸੱਜੇ ਹੱਥ ਦੀਆਂ ਉਂਗਲਾਂ ਨਾਲ ਵਜਾਂਦੇ ਹਨ । ਇਹ ਸਾਜ਼ ਡੂੰਮਾਂ ਦਾ ਸਿਰਜਿਆ ਹੋਇਆ ਹੈ ਅਤੇ ਇਸ ਨੂੰ ਡੂੰਮ ਹੀ ਵਜਾਂਦੇ ਸਨ । ਮਗਰੋਂ ਢੱਡ ਵਜਾਣ ਵਾਲਿਆਂ ਨੂੰ ਢਾਡੀ ਕਿਹਾ ਜਾਣ ਲਗਾ ।

ਢਾਡੀਆਂ ਦੇ ਆਮ ਤੌਰ ਤੇ ਦੋ ਸਾਜ਼ ਹੁੰਦੇ ਹਨ—ਢੱਡ ਤੇ ਸਾਰੰਗੀ । ਢੱਡ ਨੂੰ ਆਮ ਤੌਰ ਤੇ ਢਾਡੀ ਸਾਰੰਗੀ ਨਾਲ ਸੁਰ ਮੇਲ ਕੇ ਵਜਾਂਦੇ ਹਨ । ਪ੍ਰਸੰਗ ਸੁਨਾਉਣ ਲਗਿਆਂ ਜਾਂ ਵਾਰਾਂ ਗਾਉਣ ਵੇਲੇ ਢੱਡ ਤੇ ਸਾਰੰਗੀ ਦੋਹਾਂ ਸਾਜ਼ਾਂ ਦੀ ਵਰਤੋਂ ਕਰਦੇ ਹਨ ।

ਢੱਡ ਬਾਰੇ ਇਕ ਅਖੌਤ ਵੀ ਹੈ :

ਬਹੁਤੇ ਡੂੰਮੀਂ ਢੱਡ ਨਹੀਂ ਵਜਦੀ ।

(ਢ-8) ਢਮਕੀਰੀ :

ਇਕ ਖਿਡਾਉਣਾ, ਜਿਸ ਨਾਲ ਢਮਕ ਅਥਵਾ ਡੱਫ ਬੰਨ੍ਹੀ ਹੁੰਦੀ ਹੈ (ਵੇਖੋ : ਟਟੀਰੀ) ।

(ਢ-9) ਢੱਲਾ :

ਸੁਆਂ ਦੇ ਇਲਾਕੇ ਦਾ ਇਕ ਪਿੰਡ, ਜੋ ਬੜੇ ਬਿਖੜੇ ਰਾਹਾਂ 'ਤੇ ਸਥਿਤ ਹੈ, ਜਿਸ ਬਾਰੇ ਮੁਟਿਆਰਾਂ ਵਿਚ ਹੇਠਲਾ ਟੱਪਾ ਬਹੁਤ ਪ੍ਰਸਿੱਧ ਹੈ :

ਨ ਦੇਈਂ ਬਾਬਲਾ ਢੱਲੇ

ਦਿਲ ਪੀੜ ਕਲੇਜਾ ਹੱਲੇ

ਬਾਹਾਂ ਰਹੀਆਂ ਢੱਕੀ

ਜੰਘਾ ਰਹੀਆਂ ਢੱਕੀ

ਨੈਣ ਵੰਞਾਏ ਰੋ ਰੋ,

ਸਿਰ ਖੁੱਥਾ ਪਾਣੀ ਢੋ ਢੋ ।

(ਢ-10) ਢਾਈ :

ਢਾਈ ਦਾ ਅੰਕ ਸੰਖਿਆ ਨਾਲ ਸੰਬੰਧਿਤ ਇਕ ਰੂੜੀ ਹੈ, ਜਿਸ ਦਾ ਮੂਲ ਆਧਾਰ ਗ੍ਰਹਿਆਂ ਦੀ ਚਾਲ ਹੈ । ਜੋਤਿਸ਼ ਵਿਦਿਆ ਅਨੁਸਾਰ ਛਨਿਛਰ ਢਾਈ ਵਰ੍ਹੇ ਦੇ ਸਮੇਂ ਤਕ ਇਕ ਰਾਸ਼ੀ ਵਿਚ ਰਹਿੰਦਾ ਹੈ । ਛਨਿਛਰ ਦੀ ਇਸ ਦਸ਼ਾ ਨੂੰ ਢਾਈਆਂ ਜਾਂ ਢਾਈਆਂ ਕਹਿੰਦੇ ਹਨ । ਇਹੋ ਰੂੜੀ ਪਿਛੋਂ

ਹੋਰ ਪ੍ਰਫੁੱਲਤ ਹੋਈ । ਖੜ੍ਹੀਆਂ ਦੀ ਇਕ ਸ਼ਾਖ਼ ਦਾ ਨਾਉਂ 'ਢਾਈ ਘਰੇ' ਹੈ । ਸ਼ਤਰੰਜ ਦੀ ਖੇਡ ਵਿਚ ਘੋੜੇ ਦੀ ਇਕ ਚਾਲ ਢਾਈ ਘਰ ਹੁੰਦੀ ਹੈ । ਢਾਈ ਘੜੀਆਂ ਸੱਪ ਦਾ ਡੰਗਿਆ ਢਾਈ ਘੜੀਆਂ, ਢਾਈ ਦਿਨ, ਢਾਈ ਹਫ਼ਤੇ, ਢਾਈ ਮਹੀਨੇ ਜਾਂ ਢਾਈ ਸਾਲ ਤੋਂ ਵਧ ਨਹੀਂ ਬਚਦਾ । ਮੁਹਾਵਰਿਆਂ ਤੇ ਅਖਾਣਾਂ ਵਿਚ ਢਾਈ ਸ਼ਬਦ ਦਾ ਪ੍ਰਯੋਗ ਆਮ ਹੈ :

ਢਾਈ ਘਰ ਤਾਂ ਡੈਣ ਵੀ ਛਡ ਦਿੰਦੀ ਹੈ

ਲੜਾਈ ਦੇ ਢਾਈ ਫੱਟ

ਢਾਈ ਬੂਟੀਆਂ ਫੱਤੂ ਬਾਗਬਾਨ

ਢਾਈ ਢੀਂਗਰੀਆਂ ਤੇ ਡੇਰਾ ਡਟਰਵਾਲ

ਢਾਈ ਦਿਨ ਦੀ ਜ਼ਿੰਦਗੀ ਤੇ ਸੌ ਦਿਨ ਦੇ ਪਲਾਲ ।

ਢਾਈ ਦਿਨ ਦੀ ਖੇਡ, ਢਾਈ ਅੱਖਰ, ਢਾਈ ਟੋਟਰੂ, ਢਾਈ ਘੜੀਆਂ ਆਦਿ ਵਾਕਾਂਸ਼ਾਂ ਤੇ ਮੁਹਾਵਰਿਆਂ ਵਿਚ ਵੀ ਢਾਈ ਦੀ ਰੂੜੀ ਦੀ ਭਰਮਾਰ ਹੈ ।

(ਢ-11) ਢਾਈ ਸਿਰਾ :

ਜਿਹਲਮ ਦੇ ਇਲਾਕੇ ਵਿਚ ਤ੍ਰਿਖਲ ਬੱਚੇ ਨੂੰ, ਤਿੰਨ ਥਾਵਾਂ ਤੋਂ ਵਿੰਨ੍ਹਿਆ ਜਾਂਦਾ ਹੈ । ਇਕ ਕੰਨ ਵਿਚ ਦੋ ਸੁਰਾਖ ਕੀਤੇ ਜਾਂਦੇ ਹਨ ਤੇ ਦੂਜੇ ਵਿਚ ਇਕ ਜਾਂ ਫਿਰ ਦੋਹਾਂ ਕੰਨਾਂ ਵਿਚ ਇਕ ਇਕ ਸੁਰਾਖ ਕੀਤਾ ਜਾਂਦਾ ਹੈ ਤੇ ਇਕ ਨੱਕ ਵਿਚ । ਅਜਿਹੇ ਬੱਚੇ ਨੂੰ 'ਢਾਈ ਸਿਰਾ' ਕਿਹਾ ਜਾਂਦਾ ਹੈ ਤੇ ਇਸ ਤਰ੍ਹਾਂ ਕਰਨ ਨਾਲ ਉਹ ਤ੍ਰਿਖਲ ਦਾ ਚੰਦਰਾ ਪ੍ਰਭਾਵ ਨਹੀਂ ਰਹਿੰਦਾ (ਵੇਖੋ : ਤ੍ਰਿਖਲ) ।

ਮੁਜ਼ਫ਼ਰਗੜ੍ਹ ਵਿਚ ਢਾਈ ਸਿਰਾ ਉਸ ਬੱਚੇ ਨੂੰ ਕਹਿੰਦੇ ਹਨ, ਜਿਸ ਦਾ ਸਿਰ ਜ਼ਿਆਦਾ ਲੰਬੂਤਰਾ ਹੋਵੇ ।

(ਢ-12) ਢਾਈ ਘਰੇ ਖੱਤ੍ਰੀ :

ਖੱਤ੍ਰੀਆਂ ਦੀ ਇਕ ਬਰਾਦਰੀ ਜਿਸ ਵਿਚ ਕਪੂਰ, ਸੇਠੀ ਤੇ ਮੇਹਰੇ ਤਿੰਨ ਜ਼ਾਤਾਂ ਸ਼ਾਮਲ ਹਨ । ਇਹ ਭਾਈਚਾਰਾ ਆਪਣੀਆਂ ਧੀਆਂ ਘੋਰੇ ਤੋਂ ਬਾਹਰ ਨਹੀਂ ਦੇਂਦੇ । ਪਰ ਆਪਣੇ ਪੁੱਤਰਾਂ ਲਈ ਦੂਜੇ ਖੱਤ੍ਰੀਆਂ 'ਚਾਰ ਘਰੇ' 'ਛੇ ਜਾਤੀ' ਜਾਂ 'ਬੁੰਝਾਈਆਂ' ਦੀਆਂ ਧੀਆਂ ਲੈ ਲੈਂਦੇ ਹਨ । ਜੇ ਇਹ ਖੰਨਿਆਂ ਦੀ ਬਰਾਦਰੀ ਵਿਚ ਧੀ ਦੇ ਦੇਣ ਤਾਂ ਚਾਰ ਘਰੇ ਅਖਵਾਉਣ ਲੱਗ ਪੈਂਦੇ ਹਨ । ਚਾਰ ਘਰੇ ਵਿਚ ਉੱਪ੍ਰੋਕਤ ਤਿੰਨ ਜ਼ਾਤਾਂ ਤੋਂ ਬਿਨਾਂ ਖੰਨਾ ਜ਼ਾਤ ਵੀ ਸ਼ਾਮਲ ਹੈ ।

(ਢ-13) ਢਾਈ ਦਿਨ ਦੀ ਪਾਤਸ਼ਾਹੀ :

ਜਵਾਇਤ ਹੈ ਕਿ ਜਦੋਂ ਮੁਗ਼ਲ ਬਾਦਸ਼ਾਹ ਹਮਾਯੂੰ, ਸ਼ੇਰ ਸ਼ਾਹ ਸੂਰੀ ਤੋਂ ਭਾਂਜ ਖਾ ਕੇ ਦਰਿਆ ਪਾਰ ਕਰ ਰਿਹਾ

ਸੀ ਤਾਂ ਬੇੜੀ ਦੇ ਉਲਟ ਜਾਣ ਨਾਲ ਉਹ ਦਰਿਆ ਵਿਚ ਗੋਤੇ ਖਾਣ ਲੱਗਾ। ਇਸ ਮੌਕੇ 'ਤੇ ਨਿਜ਼ਾਮ ਸਕੇ ਨੇ ਉਸ ਨੂੰ ਡੁਬਦਿਆਂ ਬਚਾਇਆ। ਪਿਛੋਂ ਜਦੋਂ ਹਮਾਯੂੰ ਆਪਣਾ ਰਾਜ ਭਾਗ ਮੁੜ ਪ੍ਰਾਪਤ ਕਰਨ ਵਿਚ ਸਫਲ ਹੋ ਗਿਆ ਤੇ ਨਿਜ਼ਾਮ ਸਕੇ ਦਾ ਅਹਿਸਾਨ ਚੁਕਾਣ ਲਈ, ਹਮਾਯੂੰ ਨੇ ਉਸ ਨੂੰ ਢਾਈ ਦਿਨਾਂ ਲਈ ਰਾਜ ਕਰਨ ਦਾ ਹੱਕ ਬਖਸ਼ਿਆ। ਨਿਜ਼ਾਮ ਸਕੇ ਨੇ ਇਨ੍ਹਾਂ ਢਾਈ ਦਿਨਾਂ ਵਿਚ ਚਮੜੇ ਦੇ ਗੋਲ ਟੁਕੜਿਆਂ ਵਿਚ ਸੋਨੇ ਦੀ ਕਿਲ ਜੜਵਾ ਕੇ, ਚਮੜੇ ਦਾ ਸਿੱਕਾ ਚਲਾਇਆ।

(ਢ-14) ਢਾਹ ਮਾਰਨਾ :

ਕਿਸੇ ਪ੍ਰਾਣੀ ਦੀ ਮੌਤ ਉਤੇ ਉਸ ਦੇ ਘਰ ਦਿਆਂ ਦਾ ਧਾਹਾਂ ਅਥਵਾ ਚੀਖਾਂ ਮਾਰ ਕੇ ਰੋਣਾ। ਰੀਤ ਇਹ ਹੈ ਕਿ ਜਦੋਂ ਵੀ ਕੋਈ ਅੰਗ, ਸਾਕ, ਸੋਗ ਕਰਨ ਲਈ ਆਉਂਦਾ ਹੈ ਤਾਂ ਉਹ ਦੂਰੋਂ ਹੀ ਭੁੱਬਾਂ ਮਾਰ ਕੇ ਰੋਣ ਲਗ ਪੈਂਦਾ ਹੈ।

(ਢ-15) ਢਾਕ ਪਲਾਸ :

ਢੱਕ ਦਾ ਰੁੱਖ, ਜਿਸ ਦੀ ਲਕੜੀ ਪਵਿਤ੍ਰ ਮੰਨੀ ਜਾਣ ਕਰਕੇ ਹਵਨ ਵਿਚ ਵਰਤੀ ਜਾਂਦੀ ਹੈ। ਇਸ ਦੇ ਢੁੱਲ ਲਾਲ ਭਾਅ ਦੇ ਹੁੰਦੇ ਹਨ, ਜਿਸ ਨੂੰ ਕੁਟ ਕੇ ਹੋਲੀ ਦਾ ਰੰਗ, ਗੁਲਾਲ ਬਣਾਇਆ ਜਾਂਦਾ ਹੈ। ਧਾਰਨਾ ਹੈ ਕਿ ਜੇ ਢਾਕ ਦੇ ਢੁੱਲ ਰਤਾ ਚਿਟੀ ਭਾਅ ਮਾਰਨ ਤਾਂ ਇਨ੍ਹਾਂ ਦੇ ਬੀਜ ਖਾਣ ਵਾਲੇ ਦੀ ਅੰਦਰਲੀ ਸ਼ਕਤੀ ਤੀਬਰ ਹੋ ਜਾਂਦੀ ਹੈ, ਇਹ ਬੀਜ ਚਾਲੀ ਦਿਨ ਖਾਣ ਨਾਲ ਉਸ ਵਿਚ ਦੇਵੀ ਜਾਂ ਅਲੌਕਿਕ ਸ਼ਕਤੀ ਆ ਜਾਂਦੀ ਹੈ ਤੇ ਉਸ ਨੂੰ ਭਵਿੱਖ ਦਾ ਗਿਆਨ ਹੋਣ ਲਗਦਾ ਹੈ।

ਮਨੋ-ਸਿਮਰਤੀ ਅਨੁਸਾਰ ਪਲਾਸ ਇਤਨਾ ਪਵਿਤ੍ਰ ਬ੍ਰਿਛ ਹੈ ਕਿ ਬ੍ਰਾਹਮਣ ਸੋਟੀ ਬਨਾਉਣ ਲਈ, ਇਸ ਦਰਖਤ ਦੀ ਟਹਿਣ ਕਟੇ ਨਹੀਂ ਕਟਦਾ। ਇਸ ਰੁੱਖ ਦੇ ਤਿਹਰੇ ਪੱਤੇ ਹਿੰਦੂਆਂ ਦੀ ਤ੍ਰਿਮੂਰਤੀ—ਬ੍ਰਹਮਾ, ਸ਼ਿਵ ਤੇ ਵਿਸ਼ਨੂੰ ਦੇ ਬੌਧਿਕ ਹਨ ਅਤੇ ਇਨ੍ਹਾਂ ਪੱਤਰਾਂ ਨੂੰ ਕਈ ਪਾਵਨ ਰੀਤਾਂ ਸਮੇਂ ਕਿਸੇ ਸਾਮਗਰੀ ਨੂੰ ਰਖਣ ਲਈ ਥਾਲੀਆਂ ਵਜੋਂ ਵਰਤਿਆ ਜਾਂਦਾ ਹੈ।

ਢਾਕ ਦੇ ਢੁੱਲਾਂ ਦੀ ਮਹਿਕ ਨਹੀਂ ਹੁੰਦੀ, ਇਸ ਬਾਰੇ ਇਕ ਮੁੱਢੀ ਪ੍ਰਚਲਤ ਹੈ। ਪਹਿਲਾਂ ਢਾਕ ਦੇ ਢੁੱਲ ਲਪਟਾਂ ਛਡਿਆ ਕਰਦੇ ਸਨ। ਇਕ ਵਾਰ ਦਰਬਾਸ਼ਾ ਰਿਸ਼ੀ ਜੰਗਲ ਵਿਚ ਲੰਘ ਰਹੇ ਸਨ ਤਾਂ ਸਭ ਰੁੱਖਾਂ ਤੇ ਪੌਦਿਆਂ ਨੇ ਉਨ੍ਹਾਂ ਨੂੰ ਪ੍ਰਨਾਮ ਕੀਤਾ ਤੇ ਉਨ੍ਹਾਂ ਦੀ ਬਖਸ਼ਿਸ਼ ਪ੍ਰਾਪਤ ਕਰਨ ਲਈ ਢੁੱਲ-ਪੱਤਿਆਂ ਦੀ ਵਰਖਾ ਕੀਤੀ, ਪਰ ਢਾਕ ਅਭਿਮਾਨ ਵਿਚ ਰਿਹਾ ਤੇ ਨਾ ਉਸ ਪ੍ਰਨਾਮ ਕੀਤਾ ਨਾ ਢੁੱਲਾਂ ਦੀ ਵਰਖਾ

ਕੀਤੀ। ਦਰਬਾਸ਼ਾ ਨੇ ਕਰੋਧ ਵਿਚ ਆ ਕੇ ਸਰਾਪ ਦਿਤਾ, ਫਲਸਰੂਪ ਢਾਕ ਦੀ ਸੁਗੰਧੀ ਨਾ ਰਹੀ।

(ਢ-16) ਢਾਕੇ ਦੀ ਮਲਮਲ :

ਢਾਕੇ ਦੀ ਮਲਮਲ ਲੋਕਧਾਰਾ ਦਾ ਵਿਸ਼ਾ ਬਣੀ ਰਹੀ ਹੈ। ਇਸ ਬਾਰੇ ਇਕ ਬੁਝਾਰਤ ਇਉਂ ਪਾਈ ਜਾਂਦੀ ਹੈ : "ਕਿਰਨਾ ਦੀ ਧੀ ਰਾਣੀ ਪਰ ਅੱਗ ਕੋਲੋਂ ਭੈ ਖਾਣੀ", ਅੱਗ ਕੋਲ ਜਾਂਦਿਆਂ ਹੀ ਇਹ ਕਪੜਾ ਛਿਜ ਜਾਂਦਾ ਸੀ। ਢਾਕੇ ਦੀ ਮਲਮਲ ਸਭ ਤੋਂ ਵਧੀਆ ਤੇ ਸੂਖਮ ਕਪੜਾ ਸੀ, ਜੋ ਸਰੀਰ ਉਤੇ ਪਾਇਆ ਮਲੂਮ ਨਹੀਂ ਸੀ ਹੁੰਦਾ। ਅਮੀਰ ਘਰਾਂ ਦੀਆਂ ਤੀਵੀਆਂ ਘਰ ਦੇ ਅੰਦਰ ਹੀ ਇਹ ਕਪੜਾ ਪਹਿਨਦੀਆਂ ਸਨ। ਬਾਹਰ ਪਾ ਕੇ ਜਾਣ ਨਾਲ ਸਰੀਰ ਨੰਗਾ ਲਗਦਾ ਸੀ, ਅਖਾਣ ਵੀ ਹੈ :

ਢਾਕੇ ਦੀ ਮਲਮਲ ਦਾ ਕੀ ਹੰਢਾਣਾ,

ਅੰਦਰ ਵੜ ਕੇ ਬਹਿਣਾ ਬਾਹਰ ਨਾ ਜਾਣਾ।

ਢਾਕੇ ਦੀ ਮਲਮਲ ਇਤਨੀ ਸੂਖਮ ਹੁੰਦੀ ਹੈ ਕਿ ਪੂਰਾ ਥਾਨ ਮੁੰਦਰੀ ਵਿਚੋਂ ਲੰਘ ਜਾਂਦਾ ਹੈ। ਇਹ ਮਲਮਲ ਮੁਗਲ ਬਾਦਸ਼ਾਹਾਂ ਦੇ ਸਮੇਂ ਬੜੀ ਮਸ਼ਹੂਰ ਹੋਈ ਅਤੇ ਦਿੱਲੀ ਤੇ ਆਗਰੇ ਦੇ ਸ਼ਾਹੀ ਘਰਾਣੇ ਦੇ ਲੋਕ ਤੇ ਦਰਬਾਰੀ ਗਰਮੀਆਂ ਵਿਚ ਇਸੇ ਮਲਮਲ ਦੀ ਵਰਤੋਂ ਕਰਦੇ ਸਨ। ਇਸ ਮਲਮਲ ਦੀ ਸਿਫਤ ਕਰਦਾ ਹੋਇਆ ਤਵਰਨੀਅਰ ਲਿਖਦਾ ਹੈ "ਇਹ ਮਲਮਲ ਇਤਨੀ ਵਧੀਆ ਹੁੰਦੀ ਹੈ ਕਿ ਜਿਸ ਸ਼ਖਸ ਨੇ ਪਹਿਨ ਰਖੀ ਹੁੰਦੀ ਹੈ, ਉਸ ਦਾ ਸਾਰਾ ਜਿਸਮ ਇਉਂ ਸਾਫ਼ ਵਿਖਾਈ ਦੇਂਦਾ ਹੈ ਜਿਵੇਂ ਉਸ ਨੇ ਕੁਝ ਵੀ ਨਾ ਪਹਿਨ ਰਖਿਆ ਹੋਵੇ। ਇਸ ਨੂੰ ਬਰਾਮਦ ਕਰਨ ਦੀ ਆਗਿਆ ਨਹੀਂ ਸੀ। ਇਹ ਸਾਰੀ ਮਲਮਲ ਮੁਗਲਾਂ ਦੇ ਹੋਰਮ ਵਿਚੋਂ ਵਰਤ ਲਈ ਜਾਂਦੀ ਸੀ, ਜੋ ਬਚ ਜਾਂਦੀ ਉਸ ਨੂੰ ਪ੍ਰਮੁੱਖ ਦਰਬਾਰੀ ਖਰੀਦ ਲੈਂਦੇ।"

ਢਾਕੇ ਦੀ ਮਲਮਲ ਬਾਰੇ ਕਈ ਰਵਾਇਤਾਂ ਪ੍ਰਚਲਤ ਹਨ। ਕਹਿੰਦੇ ਹਨ ਕਿ ਇਕ ਵਾਰ ਔਰੰਗਜ਼ੇਬ ਆਪਣੀ ਲੜਕੀ ਨੂੰ ਗੁੱਸੇ ਹੋਇਆ ਕਿ ਉਸ ਦਾ ਜੁੱਸਾ ਉਸ ਦੇ ਕਪੜਿਆਂ ਵਿਚੋਂ ਕਿਉਂ ਨੰਗਾ ਹੋ ਰਿਹਾ ਹੈ। ਔਗੋਂ ਮੁਟਿਆਰੇ ਸ਼ਹਿਜ਼ਾਦੀ ਨੇ ਉਤਰ ਦਿਤਾ ਕਿ ਉਸ ਨੇ ਸਤ ਪੁਸ਼ਾਕਾਂ ਪਹਿਨ ਰਖੀਆਂ ਹਨ। ਸ਼ਹਿਜ਼ਾਦੀ ਨੇ ਢਾਕੇ ਦੀ ਮਲਮਲ ਦੀਆਂ ਸਤ ਪੁਸ਼ਾਕਾਂ ਪਾਈਆਂ ਹੋਈਆਂ ਸਨ। ਪਰ ਪਿੰਡਾ, ਵਿਚੋਂ ਫਿਰ ਵੀ ਵਿਖਾਈ ਦੇਂਦਾ ਸੀ। ਇਕ ਰਵਾਇਤ ਅਨੁਸਾਰ ਢਾਕੇ ਦੀ ਮਲਮਲ ਦਾ ਇਕ ਥਾਨ ਘਾਹ ਉਤੇ ਕਿਸੇ ਜੁਲਾਹੇ ਸੁਕਣਾ ਪਾਇਆ ਤਾਂ ਇਕ ਗਊ ਉਸ ਨੂੰ ਕਹਿਣੇ ਦਾ ਜਾਲਾ ਸਮਝ ਕੇ ਚਰ ਗਈ।

ਜੇਮਜ਼ ਟਾਈਲਰ ਅਨੁਸਾਰ ਇਹ ਕਪੜਾ ਮੁਟਿਆਰਾਂ ਕੱਤਦੀਆਂ ਸਨ, ਬੁੱਢੀਆਂ ਦੀ ਨਜ਼ਰ ਇਥੇ ਕੰਮ ਨਹੀਂ ਸੀ ਕਰਦੀ। ਇਸ ਕਪੜੇ ਦੀ ਕਤਾਈ ਸਰਘੀ ਵੇਲੇ ਹੁੰਦੀ ਜਦੋਂ ਹਵਾ ਮੁਕਾਬਲਤਨ ਸਿਲ੍ਹੀ ਹੁੰਦੀ ਹੈ, ਖੁਸ਼ਕ ਮੌਸਮ ਵਿਚ ਲੋੜੀਂਦੀ ਨਮੀ ਪ੍ਰਾਪਤ ਕਰਨ ਲਈ, ਇਸ ਨੂੰ ਪਾਣੀ ਦੇ ਭਰੇ ਤਸਲੇ ਉਤੇ ਕਤਿਆ ਜਾਂਦਾ। ਇਕ ਮੁੱਢਾ ਜਿਸ ਵਿਚ 250 ਮੀਲ ਲੰਮਾ ਧਾਗਾ ਹੁੰਦਾ ਸੀ, ਟਾਈਲਰ ਨੇ ਤੋਲਿਆ ਤਾਂ ਇਸ ਦਾ ਵਜ਼ਨ ਇਕ ਪੌਂਡ ਨਿਕਲਿਆ।

(ਢ-17) ਢਾਂਡੜੀ :

ਲੋਹੜੀ ਦੀ ਅੱਗ, ਢਾਂਡੀ ਜਾਂ ਢਾਂਡੜੀ, ਇਸ ਅੱਗ ਨੂੰ ਪਵਿਤ੍ਰ ਮੰਨਿਆ ਜਾਂਦਾ ਹੈ ਤੇ ਇਸ ਅੱਗ ਵਿਚ ਕੋਈ ਜੂਠੀ ਚੀਜ਼ ਨਹੀਂ ਸੁਟੀ ਜਾਂਦੀ। ਲਹਿੰਦੇ ਦੇ ਲੋਕ ਢਾਂਡੜੀ ਦੇ ਕੋਲੇ ਤੇ ਸਵਾਹ ਨੂੰ ਪਾਵਨ ਜਾਣ ਕੇ ਘਰ ਰਖਦੇ ਹਨ (ਵੇਖੋ : ਲੋਹੜੀ)।

(ਢ-18) ਢਾਡੂ :

ਦੱਖਣ ਵਲੋਂ ਝੁਲੀ ਹਵਾ; ਜਿਸ ਦੇ ਚਲਣ ਨਾਲ ਵਸਦੇ ਬੱਦਲ ਉਡ ਜਾਂਦੇ ਹਨ। ਪਰ ਜੇ ਇਹ ਹਵਾ ਬੱਦਲਾਂ ਨੂੰ ਘੇਰ ਕੇ ਲੈ ਆਏ ਤਾਂ ਖੂਬ ਮੀਂਹ ਵਸਦਾ ਹੈ, ਅਖਾਣ ਹਨ :

1. ਉਤਰ ਮੇਲੇ ਪੁਰਾ ਵਸਾਏ
ਢਾਡੂ ਵਸਦੇ ਮੀਂਹ ਰਹਾਏ
2. ਢਾਡੂ ਵਸਾਏ ਤਾਂ ਬਾਹਲਿਆਂ ਭਰਾਏ।
ਸਾਵਣ ਦੀਆਂ ਬਦਲੀਆਂ ਪੁਰੇ ਆਣ ਝਕਾਈਆਂ
ਘੁਲ ਨਾ ਢਾਡੂ ਅਸੀਂ ਵਸਣ ਤੇ ਆਈਆਂ।

(ਢ-19) ਢਾਢ :

ਸ਼ਾਹਪੁਰ ਦੇ ਇਲਾਕੇ ਵਿਚ ਝੁੰਮਰ ਜਾਂ ਕੋਈ ਹੋਰ ਲੋਕ ਨਾਚ ਪਾਉਣ ਵੇਲੇ, ਢੋਲੀ ਲੋਕਾਂ ਨੂੰ ਇਕਠਾ ਕਰਨ ਲਈ, ਇਕ ਖਾਸ ਤਰ੍ਹਾਂ ਦੀ ਧੁਨੀ ਕਾਫੀ ਚਿਰ ਤਕ ਕਢਦਾ ਰਹਿੰਦਾ ਹੈ, ਇਸ ਧੁਨੀ ਨੂੰ 'ਢਾਢ' ਕਹਿੰਦੇ ਹਨ।

(ਢ-20) ਢਾਲ-ਤਲਵਾਰੀ :

ਉਹ ਪਸ਼ੂ ਜਿਸ ਦਾ ਇਕ ਸਿੰਭ ਤਲਵਾਰ ਵਾਂਗ ਉਪਰ ਵਲ ਸਿਧਾ ਹੋਵੇ ਅਤੇ ਦੂਜਾ ਢਾਲ ਵਾਂਗ ਹੇਠਾਂ ਵਲ ਨੂੰ ਹੋਵੇ। ਜੇ ਕਿਸੇ ਢਾਲ-ਤਲਵਾਰੀ ਮੱਝ ਦਾ ਸੱਜਾ ਸਿੰਭ ਉਪਰ ਵਲ ਤੇ ਖੱਬਾ ਸਿੰਭ ਹੇਠਾਂ ਵਲ ਹੋਵੇ ਤਾਂ ਇਸ ਨੂੰ ਵਿਜੈ ਦਾ ਸ਼ਗਨ ਸਮਝਿਆ ਜਾਂਦਾ ਹੈ। ਅਜਿਹੀ ਮੱਝ ਦਾ ਦੁਧ ਪੀਣ ਨਾਲ ਬੁਜ਼ਦਿਲ ਵਿਚ ਵੀ ਵੀਰਤਾ ਜਾਗ ਪੈਂਦੀ ਹੈ। ਜੇ ਸੱਜਾ ਸਿੰਭ ਹੇਠਾਂ ਤੇ ਖੱਬਾ ਉਪਰ ਵਲ ਹੋਵੇ ਤਾਂ

ਅਸੁਭ ਹੈ।

(ਢ-21) ਢਾਵਾਂ :

ਬੱਚੇ ਖੇਡ ਵਿਚ ਨਿਸ਼ਾਨਾ ਫੁੰਡਣ ਲਈ, ਕਿਸੇ ਕੋਡੀ ਜਾਂ ਰੀਠੇ ਆਦਿ ਨੂੰ ਅੰਦਰੋਂ ਖਾਲੀ ਕਰਕੇ ਉਸ ਵਿਚ ਸਿੱਕਾ ਭਰ ਲੈਂਦੇ ਹਨ। ਇਸ ਤਰ੍ਹਾਂ ਕੋਡੀ ਆਦਿ ਭਾਰੀ ਹੋ ਕੇ ਨਿਸ਼ਾਨੇ ਉਤੇ ਠੀਕ ਵਜਦੀ ਹੈ। ਇਸ ਕੋਡੀ ਰੀਠੇ ਨੂੰ ਢਾਵਾਂ/ਢਾਮਾਂ/ਢਉਆਂ/ਠੈਂਚੂ ਕਿਹਾ ਜਾਂਦਾ ਹੈ।

(ਢ-22) ਢੀਂਗੜਾ :

ਅਰੋੜਿਆਂ ਦੀ ਇਕ ਜਾਤੀ; ਰਵਾਇਤ ਅਨੁਸਾਰ ਇਸ ਜਾਤੀ ਦਾ ਵਡਿਕਾ ਭਠਿਆਰਨ ਨੂੰ ਢੀਂਗਰਾਂ ਵਿਚ ਪਿਆ ਮਿਲਿਆ ਸੀ, ਜਿਸ ਤੋਂ ਉਸ ਦਾ ਨਾਂ ਢੀਂਗੜਾ ਪੈ ਗਿਆ ਤੇ ਇਹੋ ਨਾਂ ਉਸ ਦੀ ਵੰਸ਼ ਦੀ ਗੋਤ ਬਣ ਗਿਆ।

ਢੀਂਗੜੇ ਜਾਤੀ ਦੇ ਲੋਕਾਂ ਵਿਚ 'ਚੁਕ' ਦਾ ਰੋਗ ਦੂਰ ਕਰਨ ਦੀ ਦੇਵੀ ਬਰਕਤ ਹੈ। ਜੇ ਕਿਸੇ ਨੂੰ ਚੁਕ ਪਈ ਹੋਵੇ ਤਾਂ ਢੀਂਗੜੇ, ਉਸ ਨੂੰ ਆਪਣੇ ਕਿਸੇ ਪੁਰਾਣੇ ਕਪੜੇ ਦੀ ਲੀਰ ਪਾੜ ਕੇ, ਉਸ ਦੀ ਪਿਠ ਉਤੇ ਤਿੰਨ ਵਾਰ ਮਲ ਦੇਵੇ ਤੇ ਫਿਰ ਧੌਕਾ ਮਾਰੇ ਤਾਂ ਚੁਕ ਦਾ ਦਰਦ ਦੂਰ ਹੋ ਜਾਂਦਾ ਹੈ। ਢੀਂਗੜਾ ਘਰ ਨਾ ਹੋਵੇ ਤਾਂ ਉਨ੍ਹਾਂ ਦੇ ਘਰ ਦੀ ਦੀਵਾਰ ਨਾਲ ਪਿਠ ਰਗੜਨ ਨਾਲ ਵੀ ਚੁਕ ਦੂਰ ਹੋ ਜਾਂਦੀ ਹੈ।

(ਢ-23) ਢੁਕਾਅ :

ਜੰਝ ਦਾ ਕੰਨਿਆਂ ਦੇ ਘਰ ਜਲੂਸ ਦੀ ਸ਼ਕਲ ਵਿਚ ਪਹੁੰਚਣਾ। ਢੁਕਾਅ ਸਮੇਂ ਸਭ ਤੋਂ ਅਗੇ ਵਾਜੇ ਤੇ ਸ਼ਹਿਨਾਈਆਂ ਵਜ ਰਹੀਆਂ ਹੁੰਦੀਆਂ ਹਨ, ਪਿਛੇ ਲਾੜਾ ਘੋੜੀ ਉਤੇ ਸਜ ਧਜ ਕੇ ਚੜ੍ਹਿਆ ਹੁੰਦਾ ਹੈ ਤੇ ਉਸਦੇ ਮਗਰ ਮਗਰ ਜੰਝ ਆ ਰਹੀ ਹੁੰਦੀ ਹੈ। ਢੁਕਾਅ ਸਮੇਂ ਜਾਂਵੀ ਨਚ ਟੱਪ ਕੇ ਤੇ ਭੰਗੜੇ ਪਾ ਕੇ ਖੁਸ਼ੀ ਪ੍ਰਗਟ ਕਰਦੇ ਹਨ। ਢੁਕਾਅ ਮਗਰੋਂ ਮਿਲਣੀ ਦੀ ਰਸਮ ਹੁੰਦੀ ਹੈ।

ਕਈ ਥਾਈਂ ਜਦੋਂ ਜੰਝ ਪਿੰਡ ਪਹੁੰਚਦੀ ਹੈ ਤਾਂ ਪੰਚਾਇਤ ਜੰਝ ਦਾ ਸਵਾਗਤ ਕਰਦੀ ਹੈ। ਫਿਰ ਅਗੇ ਪੰਚਾਇਤ ਚਲਦੀ ਹੈ, ਮਗਰ ਮਗਰ ਵਾਜੇ ਤੇ ਇਸ ਪਿਛੇ ਘੋੜੀ ਤੇ ਲਾੜਾ ਤੇ ਮਗਰ ਮਗਰ ਜੰਝ, ਜਲੂਸ ਦੀ ਸ਼ਕਲ ਵਿਚ ਜੰਝ ਕੰਨਿਆਂ ਦੇ ਘਰ/ਡੇਰੇ ਪਹੁੰਚਦੇ ਹਨ। ਇਸ ਜਲੂਸ ਤੋਂ ਮੁੰਡੇ ਦੇ ਮਾਮੇ ਤੇ ਚਾਚੇ ਆਦਿ ਰੁਪਏ ਪੈਸੇ ਵਾਰਦੇ ਹਨ।

ਢੁਕਾਅ ਸਮੇਂ ਦੁਲਹਨ ਦੇ ਭਾਈਚਾਰੇ ਦੀਆਂ ਤੀਵੀਆਂ ਸਿੱਠਣੀਆਂ ਦੇਂਦੀਆਂ ਹਨ (ਵੇਖੋ : ਸਿੱਠਣੀਆਂ)।

(ੳ-24) ਢੁੱਚਰਾਂ :

ਹੁੱਜਤਾਂ, ਅਖੌਤਾਂ ਦੀ ਇਕ ਵੰਨਗੀ ਜਿਸ ਵਿਚ ਕਿਸੇ ਸ਼ਖਸ ਜਾਂ ਜਾਤ ਗੱਤ ਉਤੇ ਕਟਾਖਸ਼ ਕੀਤਾ ਗਿਆ ਹੋਵੇ। ਇਨ੍ਹਾਂ ਅਖਾਣਾਂ ਵਿਚ ਕਿਸੇ ਜਾਤੀ ਜਾਂ ਕਬੀਲੇ ਦੇ ਚਰਿਤ੍ਰ ਦੀ ਕਿਸੇ ਖਾਸ ਕਮਜ਼ੋਰੀ ਤੇ ਵਿਅੰਗ ਹੁੰਦਾ ਹੈ ਜਿਵੇਂ :

'ਜੱਟ ਪਲਾਏ ਲੱਸੀ ਤਾਂ ਗਲ ਵਿਚ ਪਾਏ ਰੱਸੀ ।'

'ਰਜਿਆ ਜੱਟ ਕਰੇ ਕਲੱਲ, ਰੱਜੀ ਮਝ ਨਾ ਖਾਵੇ ਖਲ ।'

'ਕਾਂ ਕਿਰਾੜ ਕੁੱਤੇ ਦਾ,

ਵਿਸਾਹ ਨਾ ਖਾਈਏ ਸੁੱਤੇ ਦਾ ।'

'ਠਾਕੁਰ ਜਿਨ੍ਹਾਂ ਦੇ ਲੋਭੀ ਉਜੜੇ ਤਿਨ੍ਹਾਂ ਦੇ ਗਰਾਂ ।'

'ਭੁੱਖਾਂ ਘਰ ਵਿਵਾਹ ਜਿਵੇਂ ਭਾਵੇ ਤਿਵੇਂ ਗਾ ।'

ਉਨ੍ਹਾਂ ਅਖੌਤਾਂ ਨੂੰ ਵੀ ਢੁੱਚਰਾਂ ਕਹਿੰਦੇ ਹਨ ਜਿਨ੍ਹਾਂ ਵਿਚ ਵਿਅੰਗ ਤੇ ਕਟਾਖਸ਼ ਹੁੰਦਾ ਹੈ :

ਮੱਛੀ ਰਹੀ ਦਰਿਆ ਰੰਨ ਮਿਰਚਾਂ ਕੁਟੇ

(ੳ-25) ਢੁੰਡੀਆ :

ਜੈਨੀਆਂ ਦੇ ਸ਼ਵੇਤਾਂਬਰ ਫਿਰਕੇ ਦਾ ਇਕ ਨਾਂ; ਢੁੰਡ ਰਾਜਪੂਤਾਨੇ ਵਿਚ ਇਕ ਪਹਾੜੀ ਟਿੱਬੇ ਦਾ ਨਾਂ ਹੈ ਜਿਥੇ ਜੈਨੀ ਸਾਧੂ, ਘਰ ਤਿਆਗ ਕੇ, ਨਿਵਾਸ ਕਰਦੇ ਸਨ, ਜਿਸ ਤੋਂ ਇਹ ਸੰਗਿਆ ਪ੍ਰਚਲਤ ਹੋ ਗਈ। ਢੁੰਡੀਆ ਸਾਧੂ ਮੂੰਹ ਤੇ ਪੱਟੀ ਬੰਨ੍ਹ ਕੇ ਰਖਦੇ ਹਨ ਤਾਂ ਜੋ ਕੋਈ ਕੀਟਾਨੂੰ ਸਾਹ ਦੇ ਨਾਲ ਅੰਦਰ ਜਾ ਕੇ ਮਰ ਨਾ ਜਾਏ।

(ੳ-26) ਢੇਡੂ :

ਇਕ ਗਹਿਣਾ ਜੋ ਕੰਨਾਂ ਦੀ ਲੌਲ ਵਿਚ ਪਾਇਆ ਜਾਂਦਾ ਹੈ। ਇਸ ਦੀ ਨਲਕੀ ਲੌਲ ਵਿਚ ਪਾ ਕੇ ਹੇਠੋਂ ਪੇਚ ਨਾਲ ਕਸ ਦਿਤੀ ਜਾਂਦੀ ਹੈ। ਉਪਰਲਾ ਜੜਾਓ ਸਟੱਡ ਕੰਨਾਂ ਵਿਚ ਸੋਭਦਾ ਹੈ।

(ੳ-27) ਢੇਰਨੀ :

ਲੋਹੜੀ ਮੰਗਣ ਵੇਲੇ ਜੋ ਗੀਤ ਬੱਚੇ ਗਾਉਂਦੇ ਹਨ, ਉਨ੍ਹਾਂ ਵਿਚੋਂ ਕੁਝ ਗੀਤ ਜਿਨ੍ਹਾਂ ਵਿਚ 'ਢੇਰਨੀ' ਸ਼ਬਦ ਦੀ ਵਰਤੋਂ ਹੁੰਦੀ ਹੈ, ਢੇਰਨੀ ਦੇ ਗੀਤ ਅਖਵਾਉਂਦੇ ਹਨ। ਜਿਵੇਂ ਢੇਰਨੀ ਭਈ ਢੇਰਨੀ.....

ਢੇਰਨੀ ਮੂਲ ਵਿਚ ਹੁੰਦੀ ਪੁਣੀ ਵਟਣ ਲਈ ਵਰਤੀ ਗਈ ਸਲਾਈ ਨੂੰ ਕਹਿੰਦੇ ਹਨ। ਢੇਰਨੀ ਦਾ ਅਰਥ ਸਲੀਕੇ ਨਾਲ ਕਿਸੇ ਵਸਤੂ ਨੂੰ ਇਕੱਠਾ ਕਰਨਾ ਹੈ। ਸੋ, ਲੋਹੜੀ ਦੀਆਂ ਲਕੜਾਂ ਨੂੰ ਇਕੱਠਾ ਕਰਨ ਵਾਲੀ ਢਾਣੀ ਨੂੰ ਵੀ ਢੇਰਨੀ ਕਿਹਾ ਜਾਣ ਲਗਾ।

(ੳ-28) ਢੇਰੀ ਲਿਪਣਾ :

ਹਿੰਦੂਆਂ ਦੀ ਇਕ ਰਸਮ; ਹਿੰਦੂ ਦੀਵਾਲੀ ਵਾਲੇ ਦਿਨ ਸਿਵਿਆਂ ਵਿਚ ਜਾ ਕੇ ਆਪਣੇ ਪਿੱਤਰਾਂ ਤੇ ਬਜ਼ੁਰਗਾਂ ਦੇ ਨਾਂ ਦੀਆਂ ਕੁਝ ਢੇਰੀਆਂ ਬਣਾ ਕੇ ਉਨ੍ਹਾਂ ਨੂੰ ਗੋਹੇ ਨਾਲ ਲਿਪਦੇ ਹਨ ਤੇ ਰਾਤ ਵੇਲੇ ਇਨ੍ਹਾਂ 'ਤੇ ਦੀਵੇ ਜਗਾਉਂਦੇ ਹਨ। ਹੁਣ ਇਹ ਰਿਵਾਜ ਨਹੀਂ ਰਿਹਾ।

(ੳ-29) ਢੇਲਾ ਚੌਥ :

ਭਾਦਰੋਂ ਦੇ ਚਾਨਣ ਪੱਖ ਦੀ ਚੌਥ, ਜਿਸਨੂੰ 'ਗਣੇਸ਼ ਚੌਥ' ਵੀ ਕਹਿੰਦੇ ਹਨ। ਇਸ ਤਿੱਥ ਨੂੰ ਨਵਾਂ ਚੰਨ ਵੇਖਣਾ ਅਸੂਭ ਹੁੰਦਾ ਹੈ, ਵੇਖਣ ਵਾਲੇ ਸਿਰ ਝੂਠੀ ਤੁਹਮਤ ਲਗਦੀ ਹੈ।

ਪੁਰਾਣਾਂ ਵਿਚ ਲਿਖਿਆ ਹੈ ਕਿ ਕ੍ਰਿਸ਼ਨ ਨੇ ਢੇਲਾ ਚੌਥ ਨੂੰ ਚੰਨ ਤਥਿਆ ਸੀ ਤੇ ਉਸ ਉਤੇ ਪ੍ਰਾਸੇਨ ਨੂੰ ਮਾਰ ਕੇ ਸਯਮੰਤਕ ਮਣੀ ਖੋਹ ਲੈਣ ਦੀ ਝੂਠੀ ਤੁਹਮਤ ਲਗੀ ਸੀ। ਮਗਰੋਂ ਕ੍ਰਿਸ਼ਨ ਨੇ ਜਾਂਬਵਤ ਤੋਂ ਇਹ ਮਣੀ ਪ੍ਰਾਪਤ ਕਰਕੇ ਸਤ੍ਰਾਜਿਤ ਨੂੰ ਦਿਤੀ ਤੇ ਆਪਣਾ ਆਪ ਨਿਰਦੋਸ਼ ਹੋਣਾ ਸਿਧ ਕੀਤਾ। ਜੇ ਕਿਸੇ ਨੇ ਇਸ ਤਿੱਥ ਨੂੰ ਗ਼ਲਤੀ ਨਾਲ ਨਵਾਂ ਚੰਨ ਵੇਖ ਲਿਆ ਹੋਵੇ ਤਾਂ ਗੁਆਂਢੀਆਂ ਦੇ ਘਰਾਂ ਵਿਚ ਰਾਤ ਨੂੰ ਪਥਰ ਮਾਰ ਕੇ ਗਾਲ੍ਹਾਂ ਖਾਧੀਆਂ ਜਾਣ ਤਾਂ ਫਿਰ ਤੁਹਮਤ ਨਹੀਂ ਲਗਦੀ। ਇਸੇ ਲਈ ਇਸ ਚਤੁਰਥੀ ਨੂੰ ਰਾਤ ਵੇਲੇ ਹਿੰਦੂ ਆਪਣੇ ਕੋਠਿਆਂ ਉਤੇ ਚੜ੍ਹ ਕੇ ਦੂਜਿਆਂ ਦੇ ਘਰਾਂ ਵਿਚ ਢੇਲੇ ਮਾਰਦੇ ਹਨ ਤੇ ਝੂਠੀ ਲੜਾਈ ਲੜਦੇ ਤੇ ਇਕ ਦੂਜੇ ਨੂੰ ਗਾਲ੍ਹਾਂ ਕਢਦੇ ਹਨ। ਇਸੇ ਤੋਂ ਇਸ ਦੀ ਸੰਗਿਆ 'ਢੇਲਾ ਚੌਥ' ਪੈ ਗਿਆ।

(ੳ-30) ਢੋਲ :

ਪੰਜਾਬ ਦਾ ਇਕ ਪ੍ਰਸਿਧ ਲੋਕ ਸਾਜ਼ ਜੋ ਖੁਸ਼ੀ ਦੇ ਅਵਸਰ ਉਤੇ ਵਜਾਇਆ ਜਾਂਦਾ ਹੈ। ਪੰਜਾਬੀਆਂ ਦਾ ਇਹ ਸਭ ਤੋਂ ਪੁਰਾਣਾ ਸਾਜ਼ ਹੈ ਤੇ ਇਸ ਦਾ ਮੁੱਢ ਹੜਪਾ ਸੰਸਕ੍ਰਿਤੀ ਨਾਲ ਜਾ ਜੁੜਦਾ ਹੈ। ਪੰਜਾਬੀਆਂ ਦੇ ਮਨੋਭਾਵ ਢੋਲ ਨਾਲ ਅਜਿਹੇ ਇਕ ਸੁਰ ਹੋ ਗਏ ਹਨ ਕਿ ਢੋਲ ਦੀ ਧੁਨੀ ਸੁਣਦਿਆਂ ਸਾਰ ਉਨ੍ਹਾਂ ਦਾ ਅੰਦਰਲਾ ਖੁਸ਼ੀ ਵਿਚ ਨੱਚਣ ਲਗ ਪੈਂਦਾ ਹੈ ਤੇ ਪੈਰ ਤਾਲ ਵਿਚ ਥਰਕਣ ਲਗਦੇ ਹਨ।

ਢੋਲ ਲਕੜੀ ਦਾ ਗੋਲ ਜਿਹਾ ਖੋਖੇ ਵਾਂਙ ਹੁੰਦਾ ਹੈ—ਅੰਦਰੋਂ ਖਾਲੀ ਤੇ ਦੋਹਾਂ ਪਾਸਿਆਂ ਤੋਂ ਚੰਮ ਨਾਲ ਮੜ੍ਹਿਆ ਹੋਇਆ। ਢੋਲੀ ਇਸ ਨੂੰ ਗਲ ਵਿਚ ਪਾ ਕੇ ਛਮਕਾਂ ਨਾਲ ਵਜਾਉਂਦਾ ਹੈ ਅਤੇ ਕਈ ਤਰ੍ਹਾਂ ਦੇ ਤਾਲ ਕਢਦਾ ਹੈ। ਝੰਮਰ ਤੇ ਭੰਗੜੇ ਦਾ ਨਾਚ ਢੋਲ ਉਤੇ ਨਚਿਆ ਜਾਂਦਾ ਹੈ ਪਰ ਦੋਹਾਂ ਦੇ ਤਾਲ ਵਖਰੇ ਹਨ।

(ਤ-1) ਤਸਹੁੰਦ :

ਮੁਸਲਮਾਨਾਂ ਵਿਚ ਨਿਮਾਜ਼ ਦੇ ਅੰਤ ਵਿਚ, ਪੜ੍ਹਿਆ ਜਾਣ ਵਾਲਾ ਇਕ ਕਲਮਾ, ਜਿਸ ਵਿਚ ਉਹ ਅੱਲ੍ਹਾ ਨੂੰ ਵਾਹਿਦ ਮੰਨਦੇ ਹਨ ਤੇ ਹਜ਼ਰਤ ਮੁਹੰਮਦ ਨੂੰ, ਉਨ੍ਹਾਂ ਦਾ ਰਸੂਲ। ਇਹ ਕਲਮਾ ਮੁਸਲਮਾਨੀ ਅਕੀਦੇ ਦਾ ਥੰਮ੍ਹ ਹੈ।

(ਤ-2) ਤਸਟਾ :

ਤਾਂਬੇ ਦਾ ਇਕ ਚੌੜਾ ਤੇ ਡੂੰਘਾ ਭਾਂਡਾ, ਜਿਸ ਵਿਚ ਹਿੰਦੂ ਪੁਜਾਰੀ ਠਾਕਰਾਂ ਅਥਵਾ ਮੂਰਤੀਆਂ ਨੂੰ ਕੱਚੀ ਲੱਸੀ ਨਾਲ ਇਸ਼ਨਾਨ ਕਰਾਉਂਦੇ ਹਨ।

(ਤ-3) ਤਸਬੀਹ :

ਮਾਲਾ ਜੋ ਮੁਸਲਮਾਨ ਪੀਰ ਫਕੀਰ ਤੇ ਸੂਫੀ ਸੰਤ ਅੱਲ੍ਹਾ ਦੇ ਨਾਂ ਦੇ ਜਾਪ ਲਈ ਵਰਤਦੇ ਹਨ। ਇਸ ਮਾਲਾ ਦੇ ਮਣਕੇ ਮੋਟੇ ਹੁੰਦੇ ਹਨ ਅਤੇ ਇਨ੍ਹਾਂ ਦੀ ਗਿਣਤੀ ਮੁਖੀ-ਮਣਕੇ ਜਿਨ੍ਹਾਂ ਨੂੰ ਇਮਾਮ ਕਿਹਾ ਜਾਂਦਾ ਹੈ, ਸਮੇਤ ਇਕ ਸੌ ਇਕ ਹੁੰਦੀ ਹੈ। ਕਈ ਮੁਸਲਮਾਨ ਫਕੀਰ ਇਮਾਮ ਸਮੇਤ ਮਣਕਿਆਂ ਦੀ ਪ੍ਰਵਾਨਿਤ ਗਿਣਤੀ ਇਕ ਸੌ ਮੰਨਦੇ ਹਨ। ਪੀਰ ਫਕੀਰ ਤੱਸਬੀ ਨੂੰ ਆਮ ਤੌਰ ਉਤੇ ਗਲ ਵਿਚ ਪਹਿਨਦੇ ਹਨ। ਜਦੋਂ ਅੱਲ੍ਹਾ ਦਾ ਨਾਮ ਜਪਣਾ ਹੋਵੇ, ਗਲ ਵਿਚੋਂ ਉਤਾਰ ਕੇ, ਮਣਕੇ ਫੇਰਦੇ ਹੋਏ ਜਾਪ ਕਰਦੇ ਹਨ।

ਤਸਬੀਹ ਅਰਬੀ ਦੇ ਸ਼ਬਦ 'ਸਬਹ' ਅਥਵਾ ਸੁਬਹਾਨ ਤੋਂ ਬਣਿਆ ਹੈ, ਜਿਸ ਦੇ ਅਰਥ ਹਨ ਪਵਿਤ੍ਰ ਵਸਤੂ ਦਾ ਜਾਪ ਕਰਨਾ। ਤਸਬੀਹ ਦੇ ਸ਼ਾਬਦਿਕ ਅਰਥ 'ਸੁਬਹਾਨ ਅਲਾਹ' ਵੀ ਕੀਤੇ ਜਾਂਦੇ ਹਨ। ਭਾਵ ਹੈ ਅੱਲ੍ਹਾ ਪਵਿਤ੍ਰ ਹੈ। ਕਈ ਵਾਰ ਤਸਬੀਹ ਤੋਂ ਕੇਵਲ ਇਸੇ ਸ਼ਬਦ ਦਾ ਜਾਪ ਕੀਤਾ ਜਾਂਦਾ ਹੈ।

ਤਸਬੀਹ ਦੁਆਰਾ, ਮੁਸਲਮਾਨ, ਆਮ ਤੌਰ ਉਤੇ ਦੋ ਤਰ੍ਹਾਂ ਦੇ ਪਾਠਾਂ ਦਾ ਜਾਪ ਕਰਦੇ ਹਨ। ਇਕ ਸਿਫ਼ਾਤੀ ਨਾਵਾਂ ਦਾ ਜਾਪ, ਦੂਜਾ ਕਲਾਮ ਦਾ। ਇਸਲਾਮ ਅਨੁਸਾਰ,

ਅੱਲ੍ਹਾ ਦੇ ਇਕ ਸੌ ਗੁਣਵਾਚਕ ਨਾਮ ਹਨ ਤੇ ਉਹ ਹਰੇਕ ਸਿਫ਼ਾਤੀ ਨਾਮ ਦਾ ਉਚਾਰਨ ਕਰਦੇ ਹੋਏ ਮਣਕੇ ਫੇਰਦੇ ਜਾਂਦੇ ਹਨ (ਵੇਖੋ : ਸਿਫ਼ਾਤੀ ਨਾਮ)। ਕਈ ਵਾਰ ਉਹ ਕੁਰਾਨ ਦੇ ਕਿਸੇ ਕਲਾਮ ਦਾ ਜਾਪ ਤਸਬੀਹ ਦੁਆਰਾ ਕਰਦੇ ਹਨ ਤੇ ਹਰ ਮਣਕੇ ਨੂੰ ਫੇਰਦੇ ਹੋਏ ਪੂਰਾ ਕਲਾਮ ਪੜ੍ਹਦੇ ਹਨ। ਇਸ ਕਲਾਮ ਨੂੰ 'ਤਸਬੀਹ ਕਲਾਮ' ਕਿਹਾ ਜਾਂਦਾ ਹੈ ਤੇ ਇਹ ਕਲਾਮ ਇੱਛਾ ਤੇ ਚਾਹਤ ਅਨੁਸਾਰ ਵਖੋ-ਵਖਰਾ ਹੁੰਦਾ ਹੈ।

ਮੁਸਲਮਾਨਾਂ ਵਿਚ ਤੱਸਬੀ ਦਾ ਰਿਵਾਜ ਬੌਧੀ ਭਿਖਸ਼ੂਆਂ ਦੇ ਪ੍ਰਭਾਵ ਹੇਠ ਪਿਆ। ਹਜ਼ਰਤ ਮੁਹੰਮਦ ਸਾਹਿਬ ਤੇ ਖਲੀਫ਼ਿਆਂ ਦੇ ਵੇਲੇ ਤੱਸਬੀ ਨਹੀਂ ਸੀ ਫੇਰੀ ਜਾਂਦੀ। ਵਾਹਬੀ ਮੁਸਲਮਾਨ, ਜੋ ਆਪਣੇ ਆਪ ਨੂੰ ਕੱਟੜ ਮੁਸਲਮਾਨ ਸਮਝਦੇ ਹਨ, ਤੱਸਬੀ ਨਹੀਂ ਵਰਤਦੇ ਤੇ ਉਂਗਲਾਂ ਉਤੇ ਹੀ ਜਾਪ ਕਰ ਲੈਂਦੇ ਹਨ। ਮੁੱਢ ਵਿਚ ਸੂਫੀ ਫਕੀਰਾਂ ਨੇ ਵੀ ਤੱਸਬੀ ਦਾ ਪ੍ਰਚਾਰ ਕੀਤਾ, ਪਰ ਪਿਛੋਂ ਸੂਫੀ ਫਕੀਰ ਤੱਸਬੀ ਪਖੰਡ ਨੂੰ ਹਉਮੈ ਦਾ ਰੂਪ ਸਮਝ ਕੇ ਉਸ ਦੇ ਵਿਰੁਧ ਹੋ ਗਏ।

(ਤ-4) ਤਸਲੀਮ :

ਸਲਾਮ ਅਥਵਾ ਪ੍ਰਨਾਮ ਕਰਨ ਦੀ ਇਕ ਵਿਧੀ, ਜੋ ਮੁਸਲਮਾਨਾਂ ਵਿਚ ਪ੍ਰਚਲਤ ਹੈ। ਮੁਗ਼ਲ ਬਾਦਸ਼ਾਹਾਂ ਸਮੇਂ ਬਾਦਸ਼ਾਹ ਨੂੰ ਸਲਾਮ ਕਰਨ ਦੀ ਇਹੋ ਵਿਧੀ ਪ੍ਰਚਲਤ ਸੀ। ਦਰਬਾਰ ਵਿਚ ਹਾਜ਼ਰ ਹੁੰਦਿਆਂ ਸਾਰ, ਪਹਿਲਾਂ ਬਾਦਸ਼ਾਹ ਨੂੰ ਤਸਲੀਮ ਕੀਤੀ ਜਾਂਦੀ। ਤਸਲੀਮ ਕਰਨ ਲੱਗਿਆਂ, ਤਸਲੀਮ ਕਰਨ ਵਾਲਾ ਸ਼ਖਸ ਜ਼ਿਮੀਂ ਉਤੇ ਝੁਕ ਕੇ ਸੱਜੇ ਹੱਥ ਦਾ ਪਿਛਲਾ ਪਾਸਾ ਜ਼ਿਮੀਂ ਨਾਲ ਫੁਹੰਦਾ ਤੇ ਫਿਰ ਹੌਲੀ ਹੌਲੀ ਉਦੋਂ ਤਕ ਉੱਚਾ ਚੁਕਦਾ ਜਾਂਦਾ, ਜਦੋਂ ਤਕ ਉਹ ਸਿੱਧਾ ਖੜਾ ਨਾ ਹੋ ਜਾਵੇ। ਸਿੱਧਾ ਖੜਾ ਹੋ ਕੇ ਉਹ ਆਪਣੀ ਸੱਜੀ ਹਥੇਲੀ ਨੂੰ ਮਥੇ ਤਕ ਲੈ ਜਾਂਦਾ, ਮਥੇ ਨੂੰ ਹੱਥ ਨਾਲ ਫੁਹਣ ਤੋਂ ਪਹਿਲਾਂ ਛਾਤੀ ਨਾਲ ਹਥੇਲੀ

ਲਗਾਉਂਦੇ ਹਨ। ਅਕਬਰ ਦੇ ਰਾਜ ਸਮੇਂ ਤਿੰਨ ਵਾਰ ਤਸਲੀਮ ਕਰਨ ਦਾ ਹੁਕਮ ਸੀ। ਔਰੰਗਜ਼ੇਬ ਦੇ ਸਮੇਂ ਤਸਲੀਮ ਦੀ ਥਾਂ 'ਸਲਾਮ ਅਲੈਕਮ' ਨੇ ਲੈ ਲਈ।

(ਤ-5) ਤਸਵੀਰੇ ਇਸ਼ਕ :

ਪੰਜਾਬ ਦੀਆਂ ਲੋਕ-ਕਹਾਣੀਆਂ ਦੀ ਇਕ ਪ੍ਰਸਿਧ ਕਥਾਨਿਕ ਰੂੜੀ; ਨਾਇਕਾ ਨਾਇਕ ਦੀ ਤਸਵੀਰ ਵੇਖ ਕੇ ਮੋਹਿਤ ਹੋ ਜਾਂਦੀ ਹੈ ਤੇ ਫਿਰ ਉਸ ਨੂੰ ਪ੍ਰਾਪਤ ਕਰਨ ਦੇ ਯਤਨ ਵਿਚ ਮੁਸੀਬਤ ਝਾਗਦੀ ਹੈ। 'ਸੱਸੀ ਪੁੰਨੂੰ' ਦੀ ਦੰਦ-ਕਥਾ ਵਿਚ ਸੱਸੀ ਨੇ ਪਹਿਲੀ ਵਾਰ ਪੁੰਨੂੰ ਦੀ ਤਸਵੀਰ ਹੀ ਵੇਖੀ ਸੀ।

ਪੁੰਨੂੰ ਦੀਏ ਮੂਰਤੇ,
ਤੂੰ ਮੂੰਹੋਂ ਕਿਉਂ ਨਹੀਂ ਬੋਲਦੀ।

ਲੋਕ ਕਹਾਣੀਆਂ ਵਿਚ ਦੀ ਇਹ ਕਥਾ-ਰੂੜੀ ਕਈ ਰੰਗਾਂ ਵਿਚ ਇਕ ਹੋਰ ਲੋਕ-ਕਹਾਣੀ ਦੇ ਰੂਪ ਵਿਚ ਬੜੀ ਪ੍ਰਚਲਤ ਹੈ।

(ਤ-6) ਤਸੀਹਾ :

ਇਕ ਤਰ੍ਹਾਂ ਦਾ ਟੂਣਾ, ਜਿਸ ਵਿਚ ਦੁਸ਼ਮਣ ਦਾ ਪੁਤਲਾ ਬਣਾ ਕੇ, ਮੰਤ੍ਰ ਪੜ੍ਹਦਿਆਂ, ਉਸ ਨੂੰ ਕਈ ਤਰ੍ਹਾਂ ਦੇ ਤਸੀਹੇ ਦਿਤੇ ਜਾਂਦੇ ਹਨ। ਕਦੇ ਪੁਤਲੇ ਵਿਚ ਸੂਈਆਂ ਚੋਭੀਆਂ ਜਾਂਦੀਆਂ ਹਨ ਕਦੇ ਉਸ ਉਤੇ ਤੱਪਦਾ ਤੇਲ ਸੁਟਿਆ ਜਾਂਦਾ ਤੇ ਕਦੇ ਉਸ ਦਾ ਕੋਈ ਅੰਗ ਭੰਗ ਕਰ ਦਿਤਾ ਜਾਂਦਾ ਹੈ। ਇਸ ਤਰ੍ਹਾਂ ਪੁਤਲੇ ਨੂੰ ਜੋ ਤਸੀਹੇ ਦਿਤੇ ਜਾਂਦੇ, ਧਾਰਨਾ ਅਨੁਸਾਰ, ਉਹ ਸਾਰੇ ਉਸ ਸ਼ਖਸ ਨੂੰ ਪਹੁੰਚਦੇ ਜਿਸ ਦਾ ਕਿ ਉਹ ਪੁਤਲਾ ਹੁੰਦਾ ਹੈ। ਇਹ ਟੂਣਾ ਲਾਗਵੇਂ ਟੂਣੇ ਦੇ ਸਿਧਾਂਤ ਉਤੇ ਅਧਾਰਤ ਹੈ ਜਿਸ ਵਿਚ ਅਨੁਰੂਪ ਤੋਂ ਅਨੁਰੂਪ ਤਕ ਪਹੁੰਚਿਆ ਜਾਂਦਾ ਹੈ।

(ਤ-7) ਤਹਿਤੋੜ ਪਰਾਉਂਠਾ :

ਆਟੇ ਦਾ ਬਣਿਆ ਇਕ ਖਾਸ ਤਰ੍ਹਾਂ ਦਾ ਪਰਾਉਂਠਾ, ਜਿਸ ਵਿਚ ਗੁੱਧੇ ਆਟੇ ਨੂੰ ਵਲ ਦੇ ਕੇ ਤੇ ਉਸ ਵਿਚ ਘਿਉ ਪਾ ਕੇ ਜਲੇਬੀ ਦੀ ਸ਼ਕਲ ਦਾ ਪੇੜਾ ਬਣਾਇਆ ਜਾਂਦਾ ਹੈ। ਇਸ ਪੇੜੇ ਨੂੰ ਚਕਲੇ ਉਤੇ ਵੇਲ ਕੇ ਤਵੇ ਉਤੇ ਪਕਾਇਆ ਜਾਂਦਾ ਹੈ। ਪੱਕਣ ਉਤੇ ਇਸ ਦੀਆਂ ਕਈ ਤਰੀਆਂ ਵਖੋ ਵਖ ਦਿਸਦੀਆਂ ਹਨ। ਇਹ ਬੜਾ ਨਰਮ ਤੇ ਖਾਣ ਵਿਚ ਸਵਾਦੀ ਹੁੰਦਾ ਹੈ। ਧਨ-ਪੌਣੇਹਾਰ ਵਿਚ ਇਸ ਪਰਾਉਂਠੇ ਦਾ ਬੜਾ ਰਿਵਾਜ ਰਿਹਾ। ਮਹਾਨਕੋਸ਼ ਅਨੁਸਾਰ ਅਬਿਚਲ ਨਗਰ ਵਿਚ ਤਹਿਤੋੜ ਪਰਾਉਂਠੇ ਪਕਾਉਣ ਦਾ ਬਹੁਤ ਰਿਵਾਜ ਹੈ।

(ਤ-8) ਤਹਿਮਤ :

ਚਾਦਰਾ ਜਾਂ ਝੁੰਗੀ, ਜੋ ਲੱਕ-ਦੁਆਲੇ ਬੰਨ੍ਹੀ ਜਾਂਦੀ ਹੈ। ਤਹਿਮਤ ਮੁਸਲਮਾਨਾਂ ਦੇ ਪਹਿਰਾਵੇ ਦਾ ਅੰਗ ਰਹੀ ਹੈ। ਪੜ੍ਹੇ ਲਿਖੇ ਲੋਕਾਂ ਨੇ ਭਾਵੇਂ ਤਹਿਮਤ ਨੂੰ ਤਿਆਗ ਦਿਤਾ ਹੈ, ਪਰ ਪਿੰਡਾਂ ਵਿਚ ਇਸ ਦਾ ਰਿਵਾਜ ਆਮ ਹੈ। ਵਾਹੀ ਖੇਤੀ ਕਰਨ ਵਾਲੇ ਕਿਸਾਨ ਆਮ ਤੌਰ ਤੇ ਤਹਿਮਤ ਹੀ ਬੰਨ੍ਹਦੇ ਹਨ। ਕੰਮੀਆਂ ਕਮੀਣਾਂ ਵਿਚ, ਮਰਦਾਂ ਕ੍ਰੀਮਤਾਂ ਦੋਹਾਂ ਵਿਚ, ਤਹਿਮਤ ਬੰਨ੍ਹਣ ਦਾ ਰਵਾਜ ਹੈ।

(ਤ-9) ਤਹੂਰ (ਸ਼ਰਾਬ) :

ਇਕ ਖਾਸ ਤਰ੍ਹਾਂ ਦੀ ਸ਼ਰਾਬ, ਜੋ ਮੁਸਲਮਾਨਾਂ ਦੇ ਅਕੀਦੇ ਅਨੁਸਾਰ ਨੇਕ ਮੌਮਨਾਂ ਨੂੰ ਬਹਿਸ਼ਤ ਵਿਚ ਹੂਰਾਂ ਪਿਲਾਣਗੀਆਂ। 'ਸ਼ਰਾਬ ਤਹੂਰ' ਪੀ ਕੇ ਜੰਨਤ ਦਾ ਅਨੰਦ ਭੋਗਣ ਵਿਚ ਅਲੌਕਿਕ ਹੈ।

(ਤ-10) ਤਹੋੜ :

ਮੁਜ਼ਫਰਗੜ੍ਹ ਦੇ ਜ਼ਿਲੇ ਵਿਚ ਸੁੰਨਤਾਂ ਦੀ ਰੀਤ ਨੂੰ 'ਤਹੋੜ' ਕਹਿੰਦੇ ਹਨ, ਜੋ ਅਰਬੀ ਸ਼ਬਦ 'ਤਹੁੜ' ਤੋਂ ਬਣਿਆ ਹੈ ਤੇ ਜਿਸ ਦੇ ਅਰਥ ਹਨ : ਸੁੱਧੀ। ਮੁਜ਼ਫਰਗੜ੍ਹ ਵਿਚ ਇਹ ਰਸਮ ਬੱਚੇ ਦੇ ਜਨਮ ਮਗਰੋਂ, ਤਿੰਨ ਮਹੀਨੇ ਤੋਂ ਦਸਵੇਂ ਸਾਲ ਤਕ ਕਿਸੇ ਵੇਲੇ ਵੀ ਕੀਤੀ ਜਾ ਸਕਦੀ ਹੈ। ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਤਹੋੜ ਦੀ ਰੀਤ ਪਿਛੋਂ ਬੱਚੇ ਉਤੇ ਜਿੰਨ ਜਾਂ ਬਦ-ਰੂਹਾਂ ਦੇ ਹੱਲੇ ਦਾ ਡਰ ਘਟ ਜਾਂਦਾ ਹੈ। ਇਸ ਕਰ ਕੇ, ਲੋਕੀਂ ਇਹ ਰੀਤ ਛੇਤੀ ਕਰ ਲੈਂਦੇ ਹਨ। ਅਮੀਰ ਘਰਾਣਿਆਂ ਵਿਚ, ਇਹ ਰਸਮ ਧੂਮ-ਧਾਮ ਨਾਲ, ਵਿਆਹ ਵਾਂਗ ਹੀ, ਖੁਲ੍ਹਾ ਖਰਚ ਕਰ ਕੇ ਕੀਤੀ ਜਾਂਦੀ ਹੈ ਅਤੇ ਉਹ ਇਸ ਨੂੰ 'ਨਿੱਕਾ ਵਿਆਹ' ਦਾ ਦਰਜਾ ਦਿੰਦੇ ਹਨ।

ਸੁੰਨਤਾਂ ਨਾਈ ਤੋਂ ਨਹੀਂ ਕਰਵਾਈਆਂ ਜਾਂਦੀਆਂ। ਇਹ ਪਿਰਹੈਣ ਜਾਤੀ ਦੇ ਕਿਸੇ ਫਕੀਰ ਤੋਂ ਕਰਵਾਈਆਂ ਜਾਂਦੀਆਂ ਹਨ। ਪਿਰਹੈਣ ਦਾ ਇਹੋ ਧੰਦਾ ਹੈ। ਇਸ ਜਾਤੀ ਦਾ ਨਾਂ ਪਿਰਹੈਣ ਪੈਣ ਪਿਛੇ ਵੀ ਇਕ ਕਥਾ ਹੈ। ਕਹਿੰਦੇ ਹਨ ਇਨ੍ਹਾਂ ਦੇ ਵਡਿਕੇ ਸ਼ੇਖ ਨੂੰ, ਪੈਗੰਬਰ ਨੇ ਆਪਣਾ ਚੌਲਾ ਅਥਵਾ ਪੈਰਹੈਣ ਬਖਸ਼ੀਸ਼ ਵਜੋਂ ਦਿਤਾ ਸੀ। ਜਦੋਂ ਨਾਈ ਨੇ ਇਕ ਨਵੇਂ ਬਣੇ ਮੁਸਲਮਾਨ ਦੀਆਂ ਸੁੰਨਤਾਂ ਕਰਨ ਤੋਂ ਇਨਕਾਰ ਕਰ ਦਿਤਾ ਤਾਂ ਇਹ ਕੰਮ ਨਾਈ ਦੀ ਥਾਂ ਪਿਰਹੈਣ ਨੇ ਕੀਤਾ। ਮਗਰੋਂ ਇਸ ਜਾਤੀ ਦੇ ਲੋਕ ਸੁੰਨਤ ਹੋਣ ਤੋਂ ਬਾਅਦ ਇਕ ਵਖਰੀ ਜਾਤੀ ਬਣ ਗਈ।

(ਤ-11) ਤਕਸ਼ਕ :

1. ਨਾਗਾਂ ਦਾ ਰਾਜਾ ਜੋ ਕਦਰੂ ਦੀ ਕੁੱਖ ਤੋਂ ਪੈਦਾ ਹੋਇਆ। ਕਦਰੂ ਦਕਸ਼ ਦੀ ਪੁੱਤਰੀ ਤੇ ਕਸ਼ਯਪ ਦੀਆਂ ਤੇਰ੍ਹਾਂ ਪਤਨੀਆਂ ਵਿਚੋਂ ਇਕ ਸੀ। ਇਸੇ ਨੇ ਕਈ ਸ਼ਕਤੀਸ਼ਾਲੀ ਨਾਗਾਂ—ਸ਼ੇਸ਼ ਨਾਗ, ਵਾਸੁਕੀ ਤੇ ਤਕਸ਼ਕ ਆਦਿ ਨੂੰ ਜਨਮ ਦਿਤਾ।

ਤਕਸ਼ਕ ਨੇ ਜਨਮੇਜਯ ਦੇ ਪਿਤਾ ਰਾਜਾ ਪਰੀਖਸ਼ਿਤ ਨੂੰ ਡਸਿਆ ਸੀ। ਪਰੀਖਸ਼ਿਤ ਨੂੰ ਜੋਤਸ਼ੀਆਂ ਨੇ ਪਹਿਲੋਂ ਹੀ ਜਾਣੂੰ ਕਰਵਾ ਦਿਤਾ ਸੀ ਕਿ ਉਸ ਦੀ ਮੌਤ ਸੱਪ ਦੇ ਡਸਣ ਨਾਲ ਹੋਵੇਗੀ। ਬਚਾਉ ਲਈ ਜਨਮੇਜਯ ਨੇ ਆਪਣਾ ਪੋਲਰ ਦਰਿਆ ਵਿਚਲੇ ਇਕ ਟਿਲੇ ਉਤੇ ਅਜਿਹੀ ਥਾਂ ਬਣਾਇਆ ਸੀ, ਜਿਥੇ ਸੱਪ ਨਹੀਂ ਸੀ ਪਹੁੰਚ ਸਕਦਾ। ਜਦੋਂ ਮੌਤ ਦੀ ਘੜੀ ਆਈ ਤਾਂ ਤਕਸ਼ਕ ਫੁੱਲਾਂ ਦੀ ਖਾਰੀ ਵਿਚ ਫੁਪ ਕੇ ਪੋਲਰ ਵਿਚ ਜਾ ਪਹੁੰਚਿਆ ਤੇ ਪਰੀਖਸ਼ਿਤ ਨੂੰ ਡੰਗ ਦਿਤਾ।

ਜਨਮੇਜਯ ਨੇ ਆਪਣੇ ਪਿਤਾ ਦਾ ਬਦਲਾ ਲੈਣ ਲਈ, ਸਪੇਦੋਂ ਦੇ ਮੁਕਾਮ ਉਤੇ, ਇਕ ਵਡਾ ਸਾਰਾ ਯੱਗ ਕੀਤਾ। ਇਸ ਵਿਚ ਉਸ ਨੇ ਸੱਪਾਂ ਦੀਆਂ ਅਨੇਕਾਂ ਕੁੱਲਾਂ ਦਾ ਨਾਸ਼ ਕੀਤਾ।

2. ਖਤਰੀਆਂ ਦੀ ਇਕ ਗੋਤ ਦਾ ਨਾਂ ਵੀ ਤਕਸ਼ਕ ਹੈ।

3. ਵਿਸ਼ਵਕਰਮਾ ਦੀ ਇਕ ਉਪਾਧੀ। ਤਕਸ਼ਕ ਦੇ ਸ਼ਾਬਦਿਕ ਅਰਥ ਹਨ : ਉਹ ਸ਼ਖਸ ਜੋ ਕਿਸੇ ਚੀਜ਼ ਨੂੰ ਕਟੇ, ਭਾਵ ਤਰਖਾਣ; ਇਸ ਤੋਂ ਵਿਸ਼ਵਕਰਮਾ ਦਾ ਨਾਂ ਵੀ ਤਕਸ਼ਕ ਪੈ ਗਿਆ।

(ਤ-12) ਤਕਬੀਰ ਦਾ ਨਾਹਰਾ :

ਮੁਸਲਮਾਨਾਂ ਵਿਚ ਪ੍ਰਚਲਤ ਇਕ ਜੈਕਾਰਾ; ਮੁਸਲਮਾਨ ਜੋਸ਼ ਵਿਚ ਆ ਕੇ ਜਾਂ ਫਿਰ ਯੁੱਧ ਤੇ ਜਹਾਦ ਵੇਲੇ ਇਹ ਨਾਹਰਾ ਲਗਾਂਦੇ ਹਨ :

ਨਾਰਾ ਏ ਤਕਬੀਰ, ਅੱਲਾ ਹੂ ਅਕਬਰ
ਅੱਲਾ ਹੂ ਅਕਬਰ ਦਾ ਭਾਵ ਹੈ ਰੱਬ ਵੱਡਾ ਹੈ। ਇਸ ਨੂੰ 'ਤਕਬੀਰ ਪੜ੍ਹਨਾ' ਵੀ ਕਹਿੰਦੇ ਹਨ।

ਮੁਸਲਮਾਨ ਜਦੋਂ ਕਿਸੇ ਪਸ਼ੂ—ਕੁੱਕੜ ਬਕਰੇ ਆਦਿ ਨੂੰ ਹਲਾਲ ਕਰਨ ਲਈ ਉਸ ਦੇ ਗਲ ਵਿਚ ਛੁਰੀ ਫੇਰਦੇ ਹਨ ਤਾਂ ਪਹਿਲਾਂ ਤਕਬੀਰ ਪੜ੍ਹਦੇ ਅਥਵਾ 'ਅੱਲਾ ਹੂ ਅਕਬਰ' ਕਹਿੰਦੇ ਹਨ, ਤਕਬੀਰ ਪੜ੍ਹੇ ਬਿਨਾਂ ਬਕਰਾ ਆਦਿ ਹਲਾਲ ਨਹੀਂ ਬਣਦਾ। ਤਕਬੀਰ ਕਈ ਹੋਰ ਮੌਕਿਆਂ ਉਤੇ ਵੀ ਪੜ੍ਹੀ ਜਾਂਦੀ ਹੈ।

ਮੁਸਲਮਾਨਾਂ ਵਿਚ ਸੰਸਕਾਰਾਂ ਵੇਲੇ ਵੀ ਤਕਬੀਰ ਪੜ੍ਹਣ ਦੀ ਪ੍ਰਥਾ ਹੈ।

(ਤ-13) ਤਕੀਆ :

ਪਿੰਡ ਵਿਚ ਮੁਸਲਮਾਨ ਫਕੀਰਾਂ ਦਾ ਉਹ ਡੇਰਾ, ਜਿਥੇ ਪਿੰਡ ਵਿਚੋਂ ਲੰਘਦੇ ਮੁਸਾਫਰ ਜਾਂ ਫਕੀਰ ਬਿਸਰਾਮ ਕਰਦੇ ਹਨ। ਆਮ ਤੌਰ ਉਤੇ ਤਕੀਆ ਕਿਸੇ ਮਸਜਦ ਦੇ ਲਾਗੇ ਹੁੰਦਾ ਹੈ ਅਤੇ ਇਥੇ ਲੋਕਾਂ ਦੀ ਆਵਾਜਾਈ ਰਹਿਣ ਕਰ ਕੇ ਰੋਣਕ ਬਣੀ ਰਹਿੰਦੀ ਹੈ। ਤਕੀਏ ਦੇ ਨੇੜੇ ਆਮ ਤੌਰ ਉਤੇ ਬੋਹੜ ਜਾਂ ਕੋਈ ਹੋਰ ਵਡਾ ਬੂਛਾ ਹੁੰਦਾ ਹੈ, ਜਿਸ ਦੀ ਛਾਂ ਵਿਚ ਲੋਕੀਂ ਬੈਠ ਕੇ ਗੱਪਾਂ ਮਾਰਦੇ, ਚੋਪੜ ਖੇਡਦੇ ਤੇ ਆਏ ਗਏ ਕਵੀਸ਼ਰਾਂ ਤੋਂ ਕਵੀਸ਼ਰੀ ਸੁਣਦੇ ਹਨ। ਇਥੇ ਹੀ ਇਕ ਧੂਣੀ ਹੁੱਕਾ ਸੁਲਗਾਣ ਲਈ ਹਮੇਸ਼ਾਂ ਧੁਖਦੀ ਰਹਿੰਦੀ ਹੈ ਤੇ ਲੰਘਦੇ ਮੁਸਾਫਰ ਘੁਟ ਭਰ ਜਾਂਦੇ ਹਨ।

ਕਈ ਤਕੀਏ ਤਾਂ ਸਮੇਂ ਨਾਲ ਸੰਸਥਾ ਦਾ ਰੂਪ ਧਾਰ ਗਏ ਹਨ।

(ਤ-14) ਤਖ਼ਤ ਸੁਲੇਮਾਨੀ :

ਹਜ਼ਰਤ ਸੁਲੇਮਾਨ ਦਾ ਤਖ਼ਤ, ਜਿਸ ਉਪਰ ਬੈਠ ਕੇ ਉਹ ਹਵਾ ਵਿਚ ਉਡਿਆ ਕਰਦੇ ਤੇ ਇਛਾ ਅਨੁਸਾਰ ਜਿਥੇ ਚਾਹੁੰਦੇ ਪਹੁੰਚ ਜਾਂਦੇ ਸਨ। ਇਸ ਤਖ਼ਤ ਨੂੰ ਚਾਰ ਜਿੰਨ, ਆਪਣੇ ਮੱਢੇ ਉਤੇ ਚੁਕ ਕੇ ਉਡਿਆ ਕਰਦੇ ਸਨ। ਸੁਲੇਮਾਨ ਦਾ ਜਿੰਨ ਤੇ ਪਰੀਆਂ ਦੀ ਦੁਨੀਆਂ ਉਤੇ ਪੂਰਾ ਅਧਿਕਾਰ ਸੀ ਅਤੇ ਉਹ ਪਸ਼ੂ-ਪੰਛੀਆਂ ਦੀ ਬੋਲੀ ਸਮਝਦਾ ਸੀ (ਵੇਖੋ : ਸੁਲੇਮਾਨ)।

(ਤ-15) ਤਖ਼ਤ ਹਜ਼ਾਰਾ :

ਜ਼ਿਲਾ ਸ਼ਾਹਪੁਰ ਵਿਚ ਝਨਾਂ ਦਰਿਆ ਦੇ ਕੰਢੇ ਇਕ ਛੋਟਾ ਜਿਹਾ ਕਸਬਾ; ਹੀਰ ਦਾ ਆਸ਼ਕ ਧੀਦੋਂ ਇਥੋਂ ਦਾ ਹੀ ਰਹਿਣ ਵਾਲਾ ਸੀ। ਰਵਾਇਤ ਅਨੁਸਾਰ ਇਹ ਕਸਬਾ ਕਦੇ ਇਕ ਵਡਾ ਨਗਰ ਹੁੰਦਾ ਸੀ। ਚੰਗੀਰ ਨਗਰ ਤਖ਼ਤ ਹਜ਼ਾਰਾ ਸੀ ਕਿਉਂ ਜੋ ਇਹ ਇਕ ਹਜ਼ਾਰ ਏਕੜ ਜ਼ਮੀਨ ਉਤੇ ਫੈਲਿਆ ਹੋਇਆ ਸੀ (ਸ਼ਾਹਪੁਰ ਗਜ਼ਟੀਅਰ, ਪੰਨਾ 33) ਇਥੇ ਅਣਗਿਣਤ ਬੇਹਾਂ ਹਨ, ਜਿਨ੍ਹਾਂ ਤੋਂ ਪ੍ਰਤੀਤ ਹੁੰਦਾ ਹੈ ਕਿ ਇਹ ਨਗਰ ਕਦੇ ਪੰਜਾਬ ਦੇ ਵੱਡੇ ਨਗਰਾਂ ਵਿਚੋਂ ਇਕ ਸੀ।

(ਤ-16) ਤਖ਼ਤ ਚੜ੍ਹਨਾ :

ਵਿਆਹ ਦੀ ਇਕ ਰੀਤ; ਸਿਆਲਕੋਟ ਦੇ ਇਲਾਕੇ ਵਿਚ ਲਾਵਾਂ ਪਿਛੋਂ ਦੁਲ੍ਹਾ ਤੇ ਦੁਲ੍ਹਨ ਨੂੰ ਵਖਰੇ ਕਮਰੇ ਵਿਚ ਬਿਠਾਇਆ ਜਾਂਦਾ ਹੈ। ਉਥੇ ਉਨ੍ਹਾਂ ਦੇ ਸਿਰ ਇਕ ਦੂਜੇ ਨਾਲ ਜੋੜੇ ਜਾਂਦੇ ਹਨ। ਪਹਿਲਿਆਂ ਵਿਚ ਇਹ ਰਸਮ ਕਿਸੇ ਪੱਥਰ ਦੀ ਥੜੀ ਉਤੇ ਬਿਠਾ ਕੇ ਕੀਤੀ ਜਾਂਦੀ ਸੀ ਅਤੇ ਇਸ ਦਾ ਭਾਵ ਹੁੰਦਾ ਸੀ ਕਿ ਦੁਲ੍ਹਾ ਤੇ ਦੁਲ੍ਹਨ

ਦੋਹਾਂ ਦਾ ਇਕ ਦੂਜੇ ਪ੍ਰਤੀ ਪਿਆਰ ਤੇ ਵਡਾ ਪੱਥਰ ਵਾਂਗ ਅਟੁਟ ਤੇ ਸਜ਼ਬੂਤ ਹੋਵੇਗੀ। ਵੈਦਿਕ ਕਾਲ ਤੋਂ ਇਹ ਰੀਤ ਚਲੀ ਆ ਰਹੀ ਹੈ।

(ਤ-17) ਤਖਤੀ :

ਛੋਟੀ ਜਿਹੀ ਛੱਟੀ, ਜਿਸ ਉਤੇ ਤਵੀਤ ਲਿਖ ਕੇ ਗਲ ਵਿਚ ਪਹਿਨਦੇ ਹਨ। ਇਸ ਨੂੰ ਕਾਠੀ (ਲਕੜੀ) ਤਵੀਤ ਵੀ ਕਿਹਾ ਜਾਂਦਾ ਹੈ। ਧਾਰਨਾ ਹੈ ਕਿ ਕਾਠ ਉਤੇ ਲਿਖੇ ਤਵੀਤ ਦਾ ਅਸਰ ਬੜਾ ਛੇਤੀ ਹੁੰਦਾ ਹੈ।

(ਤ-18) ਤਖੱਲੁਸ :

ਕਵੀ ਦਾ ਆਪਣੀ ਹੁੰਦੀ ਅਨੁਸਾਰ ਖੁਦ ਪਸੰਦ ਕੀਤਾ ਨਾਉਂ, ਜੋ ਉਹ ਆਪਣੀਆਂ ਕਵਿਤਾਵਾਂ ਵਿਚ ਵਰਤਦਾ ਹੈ; ਉਪਨਾਮ। ਇਸੇ ਨਾਉਂ ਨਾਲ ਉਹ ਲੋਕਾਂ ਵਿਚ ਵਧੇਰੇ ਜਾਣਿਆ ਜਾਂਦਾ ਹੈ। ਤਖੱਲੁਸ ਦੀ ਪਰੰਪਰਾ ਫਾਰਸੀ-ਉਰਦੂ ਦੁਆਰਾ ਪੰਜਾਬੀ ਵਿਚ ਪ੍ਰਚਲਤ ਹੋਈ। ਅਜ ਕੱਲ ਤਖੱਲੁਸ ਦਾ ਰਵਾਜ ਘਟਦਾ ਜਾ ਰਿਹਾ ਹੈ ਕਿਉਂ ਜੋ ਕਵੀ ਆਪਣੀ ਕਵਿਤਾ ਵਿਚ ਹੁਣ ਆਪਣੇ ਨਾਉਂ ਦੀ ਛਾਪ ਨਹੀਂ ਲਗਾਉਂਦੇ। ਇਸ ਕਰਕੇ ਕੋਈ ਢੁਕਵੇਂ ਤਖੱਲੁਸ ਦੀ ਅਜਕਲ ਲੋੜ ਨਹੀਂ ਪੈਂਦੀ (ਵੇਖੋ : ਉਪਨਾਮ)।

(ਤ-19) ਤੱਗ, ਤੱਗਾ :

1. ਮੰਤ੍ਰਿਆ ਹੋਇਆ ਧਾਗਾ, ਜੋ ਚੰਦਰੀਆਂ ਰੂਹਾਂ ਤੋਂ ਰਖਿਆ ਲਈ, ਗਲ ਵਿਚ ਪਹਿਨਿਆ ਜਾਂਦਾ ਹੈ। ਧਾਗਾ ਪਹਿਨਣ ਦੀ ਜਾਦੂ ਰੀਤ, ਜਦੋਂ ਵੈਦਿਕ ਸੰਸਕ੍ਰਿਤੀ ਦਾ ਅੰਗ ਬਣ ਗਈ ਤਾਂ ਧਰਮ ਨੇ ਜਨੇਊ ਦੇ ਰੂਪ ਵਿਚ, ਇਸ ਨੂੰ ਗ੍ਰਹਿਣ ਕਰ ਲਿਆ। ਇਸ ਲਈ ਤੱਗ ਜਨੇਊ ਦੇ ਅਰਥਾਂ ਵਿਚ ਵੀ ਵਰਤਿਆ ਜਾਣ ਲਗਾ :

ਤਗੁ ਕਪਾਹਹੁ ਕਤੀਐ ਬਾਮਣ ਵਟੇ ਆਇ (ਮ: ੧, ਆਸਾ)

2. ਇਕ ਗਹਿਣਾ; ਬਰਾਤੀਆਂ ਦਾ ਹਾਰ ਜੋ ਗਲ ਵਿਚ ਪਹਿਨਿਆ ਜਾਂਦਾ ਹੈ।

(ਤ-20) ਤੰਗਲੀ :

ਆਕਾਸ਼ ਵਿਚ ਤਾਰਿਆਂ ਦਾ ਇਕ ਵਿਸ਼ੇਸ਼ ਸਮੂਹ; ਤੂੜੀ ਕਢਣ ਵਾਲੇ ਸੰਦ ਤੰਗਲੀ ਨਾਲ ਆਕਾਰ ਮਿਲਣ ਕਰ ਕੇ, ਇਸ ਤਾਰਾ-ਸਮੂਹ ਨੂੰ ਤੰਗਲੀ ਜਾਂ ਕੰਗੜ ਕਿਹਾ ਜਾਂਦਾ ਹੈ। ਪਿੰਡਾਂ ਦੇ ਲੋਕ ਤੰਗਲੀ ਤੋਂ ਸਮੇਂ ਦਾ ਅਨੁਮਾਨ ਲਗਾਂਦੇ ਸਨ। ਇਸ ਸਮੂਹ ਦੀ ਆਕਾਸ਼ ਵਿਚਲੀ ਦਿਸ਼ਾ ਵੇਖ ਕੇ ਪਤਾ ਲਗਦਾ ਹੈ ਕਿ ਰਾਤ ਕਿਹੜੇ ਪਹਿਰ ਵਿਚੋਂ ਲੰਘ ਰਹੀ ਹੈ।

(ਤ-21) ਤੱਜਣਾ :

ਹਿੰਦੂਆਂ ਦੀ ਇਕ ਰੀਤ; ਧਾਰਮਿਕ ਭਾਵਨਾ ਨਾਲ, ਕਿਸੇ ਵਸਤੂ ਜਾਂ ਲੋਚਾ ਦਾ ਹਮੇਸ਼ਾਂ ਲਈ ਤਿਆਗ ਕਰ ਦੇਣਾ; ਹਿੰਦੂ ਹਰਦੁਆਰਾ ਜਾ ਕੇ ਗੰਗਾ ਮਾਤਾ ਦੇ ਇਸ਼ਨਾਨ ਮਗਰੋਂ, ਕਿਸੇ ਇਕ ਚੀਜ਼ ਵਸਤ ਦੀ ਵਰਤੋਂ ਹਮੇਸ਼ਾਂ ਲਈ ਤੱਜ ਦੇਣ ਦਾ ਸੰਕਲਪ ਕਰਦੇ ਹਨ। ਇਹ ਸੰਕਲਪ ਗੰਗਾ-ਜਲ ਦੀ ਚੁੱਲੀ ਭਰ ਕੇ ਲਿਆ ਜਾਂਦਾ ਹੈ। ਜਿਵੇਂ ਕੋਈ ਸ਼ਰਧਾਲੂ ਕਿਸੇ ਸਬਜ਼ੀ ਫਲ ਜਾਂ ਦਾਲ ਅਥਵਾ ਮਾਸ ਮਛਲੀ, ਥੋਮ, ਪਿਆਜ਼ ਆਦਿ ਕਿਸੇ ਇਕ ਪਦਾਰਥ ਨੂੰ ਜੀਵਨ ਭਰ ਤੱਜ ਦੇਣ ਦੀ ਪ੍ਰਤਿਗਿਆ ਕਰਦਾ ਹੈ। ਮੁੱਢ ਵਿਚ ਇਹ ਰੀਤ ਦੇ ਕੋਈ ਸਦਾਚਾਰਕ ਅਰਥ ਸਨ ਅਤੇ ਹਰਦੁਆਰਾ ਜਾਂ ਕਾਸ਼ੀ ਆਦਿ ਤੀਰਥਾਂ ਉਤੇ ਗਏ ਯਾਤ੍ਰੀ, ਗੰਗਾ ਮਾਈ ਦੀ ਚੁੱਲੀ ਭਰ ਕੇ ਕਾਮਾਦਿਕ ਵਿਕਾਰਾਂ ਵਿਚੋਂ, ਕੋਈ ਇਕ ਤਿਆਗ ਦੇਂਦੇ, ਜਿਵੇਂ ਗੁੱਸਾ ਨਹੀਂ ਕਰਨਾ, ਝੂਠ ਨਹੀਂ ਬੋਲਣਾ ਆਦਿ। ਪਰ ਹੁਣ ਯਾਤ੍ਰੀ ਕੇਵਲ ਖਾਣ ਪੀਣ ਦੀ ਕੋਈ ਵਸਤੂ, ਜੋ ਪਹਿਲੋਂ ਹੀ ਉਨ੍ਹਾਂ ਨੂੰ ਘਟ-ਪਸੰਦ ਹੁੰਦੀ ਹੈ, ਉਹ ਤੱਜ ਕੇ ਰੀਤ ਪੂਰੀ ਕਰ ਆਉਂਦੇ ਹਨ।

(ਤ-22) ਤਣੀ ਬੰਨ੍ਹਣੀ :

ਵਿਆਹ ਦੀ ਇਕ ਰੀਤ; ਵਿਆਹ ਦੀ ਪੂਰਬ ਸੰਧਿਆ ਨੂੰ ਕੰਨਿਆਂ ਦੇ ਘਰ ਦੇ ਮੁੱਖ ਦੁਆਰ ਅਗੇ ਇਕ ਮੰਗਲ ਡੋਰੀ ਬੰਨ੍ਹੀ ਜਾਂਦੀ ਹੈ। ਜੇ ਇਹ ਵਰ ਦੇ ਛੁਹਣ ਤੋਂ ਪਹਿਲਾਂ ਟੁਟ ਜਾਵੇ ਤਾਂ ਇਸ ਨੂੰ ਬਦਸ਼ਗਨੀ ਸਮਝਿਆ ਜਾਂਦਾ ਹੈ। ਪੇਸ਼ਕਾਰੇ ਸਮੇਂ ਘੋੜੀ ਉਤੇ ਚੜ੍ਹਿਆ ਦੁਲਾ, ਇਸ ਡੋਰੀ ਨੂੰ ਛੁਹੰਦਾ ਹੈ। ਪੁਆਧ ਦੇ ਇਲਾਕੇ ਵਿਚ ਵਿਆਹ ਦੀ ਇਹ ਆਰੰਭਕ ਰਸਮ ਹੈ।

(ਤ-23) ਤੰਤ੍ਰ :

ਤਾਂਤ੍ਰਿਕ ਮਤ ਵਾਲਿਆਂ ਦੇ ਗ੍ਰੰਥ, ਜਿਨ੍ਹਾਂ ਵਿਚ ਸ਼ਕਤੀ ਦੀ ਉਪਾਸਨਾ ਦੇ ਨਾਲ ਨਾਲ ਜਾਦੂ-ਟੂਣੇ ਤੇ ਮੰਤ੍ਰਾਂ ਦੀ ਰਹੱਸਮਈ ਸ਼ਕਤੀ ਦਾ ਵਰਨਣ ਹੈ। ਇਨ੍ਹਾਂ ਗ੍ਰੰਥਾਂ ਦੀ ਗਿਣਤੀ 64 ਦੱਸੀ ਜਾਂਦੀ ਹੈ। ਇਨ੍ਹਾਂ ਦੀ ਰਚਨਾ ਸ਼ਿਵਜੀ ਨੇ ਕੀਤੀ। ਪਰ ਇਕ ਮਤ ਅਨੁਸਾਰ ਇਹ ਗ੍ਰੰਥ ਦੱਤਾਤ੍ਰੇਯ ਦੀ ਰਚਨਾ ਹਨ, ਜੋ ਹਿੰਦੂਆਂ ਦੀ ਤ੍ਰਿਮੂਰਤੀ-ਬ੍ਰਹਮਾ, ਵਿਸ਼ਨੂੰ ਤੇ ਸ਼ਿਵ ਦੇ ਅੰਸ਼ ਮਾਤਰ ਅਵਤਾਰ ਸਨ। ਇਸੇ ਲਈ ਹਿੰਦੂ ਇਨ੍ਹਾਂ ਗ੍ਰੰਥਾਂ ਨੂੰ ਬੜਾ ਪਵਿਤ੍ਰ ਮੰਨਦੇ ਹਨ।

ਬਹੁਤ ਸਾਰੇ ਤੰਤ੍ਰ ਗੋਸ਼ਟਾਂ ਦੇ ਰੂਪ ਵਿਚ ਹਨ, ਜੋ ਸ਼ਿਵ ਤੇ ਉਨ੍ਹਾਂ ਦੀ ਪਤਨੀ ਸ਼ਕਤੀ ਵਿਚਕਾਰ ਹੋਈਆਂ। ਇਨ੍ਹਾਂ ਗੋਸ਼ਟਾਂ ਦੇ ਵਿਸ਼ੇ ਬਹੁ-ਪੱਖੀ ਹਨ ਅਤੇ ਇਨ੍ਹਾਂ ਦੇ ਅੰਤਰਗਤ ਕਾਲਾ ਜਾਦੂ, ਚਿੱਟਾ ਜਾਦੂ, ਪਾਵਨ ਚੱਕ੍ਰ, ਰੱਖਾਂ, ਤਵੀਤ,

ਨਕਸ਼ ਤੇ ਮੁਦਰਾ ਆਦਿ ਵਿਧੀਆਂ ਸ਼ਾਮਲ ਹਨ। ਤੰਤ੍ਰ, ਦੇਵਤੇ ਦੇ ਪੰਜਵੇਂ ਮੂੰਹ ਵਿਚੋਂ ਉਚਾਰੇ ਹੋਣ ਕਰਕੇ, ਗੁਪਤ ਮੰਨੇ ਜਾਂਦੇ ਹਨ। ਇਨ੍ਹਾਂ ਨੂੰ ਬੜੀ ਰਹੱਸਮਈ ਬੋਲੀ ਵਿਚ ਰਚਿਆ ਗਿਆ ਹੈ ਤੇ ਕਈ ਵਾਰ ਰਹੱਸਮਈ ਸ਼ਬਦਾਂਗਾਂ ਤੋਂ ਹੀ ਕੰਮ ਸਾਰ ਲਿਆ ਜਾਂਦਾ ਹੈ।

ਸਿਧਾਂਤਕ ਤੌਰ ਤੇ ਹਰ ਤੰਤ੍ਰ ਵਿਚ ਪੰਜ ਵਿਸ਼ਿਆਂ ਉਤੇ ਵਿਚਾਰ ਕੀਤੀ ਗਈ ਹੈ ਜੋ ਇਸ ਪ੍ਰਕਾਰ ਹਨ :

1. ਸੰਸਾਰ ਦੀ ਉਤਪਤੀ
2. ਸੰਸਾਰ ਦਾ ਵਿਨਾਸ਼
3. ਦੇਵ ਉਪਾਸਨਾ
4. ਜਾਦੂ ਟੂਣੇ ਦੁਆਰਾ ਪਰਾਸਰੀਰਕ ਸ਼ਕਤੀ ਦੀ ਪ੍ਰਾਪਤੀ
5. ਬ੍ਰਹਮ ਵਿਚ ਲੀਨ ਹੋਣਾ।

ਤੰਤ੍ਰ ਛੇਵੀਂ ਸਤਵੀਂ ਈਸਵੀ ਵਿਚ ਰਚੇ ਗਏ। ਸ਼ੈਵਮਤ ਵਾਲੇ, ਇਨ੍ਹਾਂ ਨੂੰ ਆਪਣੇ ਧਾਰਮਿਕ ਗ੍ਰੰਥ ਮੰਨਦੇ ਹਨ।

ਤੰਤਰ-ਵਿਦਿਆ ਵਿਚ ਮਾਹਿਰ ਨੂੰ 'ਤੰਤਰੀ' ਕਿਹਾ ਜਾਂਦਾ ਹੈ।

(ਤ-24) ਤੰਤ੍ਰ-ਮੰਤ੍ਰ :

(ਵੇਖੋ : ਜਾਦੂ ਟੂਣਾ)।

(ਤ-25) ਤੰਤਾ ਲੋਹਾ ਚੱਟਣਾ :

ਪੁਰਾਣੇ ਵੇਲਿਆਂ ਦੀ ਇਕ ਅਗਨ-ਪ੍ਰੀਖਿਆ; ਸੱਚ ਦਾ ਨਿਸ਼ਤਾਰਾ ਕਰਨ ਲਈ ਕਥਿਤ ਅਪਰਾਧੀ ਨੂੰ ਤੰਤਾ ਲੋਹਾ ਚੱਟਣ ਲਈ ਕਹਿਣਾ। ਧਾਰਨਾ ਹੈ ਕਿ ਦੇਵੀ ਸ਼ਕਤੀਆਂ ਸੱਚ ਦੀ ਰਖਿਆ ਕਰਦੀਆਂ ਹਨ ਅਤੇ ਸਚੇ-ਸੁਚੇ ਇਨਸਾਨ ਨੂੰ ਕੋਈ ਹਾਨੀ ਨਹੀਂ ਪਹੁੰਚਾਂਦੀਆਂ। ਜੇ ਕੋਈ ਨਿਰਦੋਸ਼ ਤੇ ਸੱਚਾ ਸ਼ਖਸ ਆਪਣੇ ਸੱਚੇ ਹੋਣ ਦੀ ਪ੍ਰੀਖਿਆ ਵਜੋਂ, ਤੰਤਾ ਲੋਹੇ ਨੂੰ ਚਟਦਾ ਹੈ ਤਾਂ ਅਗਨੀ ਉਸ ਦੀ ਜੀਭ ਨੂੰ ਨਹੀਂ ਸਾੜਦੀ। ਜਿਵੇਂ ਕਿ ਪ੍ਰਹਿਲਾਦ ਨੂੰ ਜਦੋਂ ਹਰਨਾਖਸ਼ ਨੇ ਤਪਦੇ ਬੰਮ ਨਾਲ ਬੰਨ੍ਹ ਦਿਤਾ ਸੀ ਤਾਂ ਬੰਮ ਇਕ ਦਮ ਠੰਡਾ ਪੈ ਗਿਆ ਸੀ।

ਲੋਕ-ਕਥਾਵਾਂ ਵਿਚ ਨਾਇਕ ਜਾਂ ਨਾਇਕਾ ਦੇ ਸੱਚ ਦੀ ਪ੍ਰੀਖਿਆ ਲਈ ਤੰਤਾ ਲੋਹਾ ਚੱਟਣ ਦਾ ਵਰਨਣ ਕਈ ਥਾਈਂ ਮਿਲਦਾ ਹੈ (ਵੇਖੋ : ਦੇਵੀ ਪ੍ਰੀਖਿਆ)।

(ਤ-26) ਤੱਤੀ 'ਵਾ' :

ਚੰਦਰੀਆਂ ਰੂਹਾਂ ਤੇ ਬਦਨਜ਼ਰ ਦਾ ਭੈੜਾ ਪ੍ਰਭਾਵ; ਜਦੋਂ ਕਿਸੇ ਬੱਚੇ ਨੂੰ ਕੋਈ ਅਜਿਹਾ ਦੁੱਖ ਲਗ ਜਾਵੇ, ਜਿਸ ਦੀ

ਸਮਝ ਹਕੀਮਾਂ ਨੂੰ ਨਾ ਪਵੇ ਤਾਂ 'ਤੱਤੀ 'ਵਾ' ਲੱਗ ਗਈ ਸਮਝੀ ਜਾਂਦੀ ਹੈ। ਇਲਾਜ ਲਈ ਇਕ ਕਾਰ ਵਾਹ ਕੇ, ਉਸ ਵਿਚ ਬੱਚਾ ਬਿਠਾ ਦਿੰਦੇ ਤੇ ਫਿਰ ਮੰਤਰਾਂ ਦਾ ਉਚਾਰਨ ਕਰਦਿਆਂ ਪਹਿਲਾਂ ਮਿਰਚਾਂ ਵਾਰ ਕੇ ਅੱਗ ਵਿਚ ਸੁਟੀਆਂ ਜਾਂਦੀਆਂ ਤੇ ਫਿਰ ਧੂਣੀ ਧੁਖਾ ਕੇ ਬੱਚੇ ਦੇ ਦੁਆਲੇ ਸੱਤ ਪ੍ਰਕਰਮਾਂ ਕੀਤੀਆਂ ਜਾਂਦੀਆਂ ਹਨ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਚੰਦਰਾ ਪ੍ਰਭਾਵ ਟੱਲ ਜਾਣ ਨਾਲ, ਬੱਚਾ ਨਵਾਂ ਨਰੋਆ ਹੋ ਜਾਂਦਾ ਹੈ।

ਸਿੱਖਾਂ ਵਿਚ, ਬੱਚੇ ਨੂੰ ਬਦ-ਨਜ਼ਰ ਲਗ ਜਾਣ 'ਤੇ 'ਤੱਤੀ ਵਾਉ' ਦਾ ਸ਼ਬਦ ਮੰਤ੍ਰ ਵਾਂਗ ਪੜ੍ਹ ਕੇ ਬੱਚੇ ਦੇ ਮੂੰਹ ਉਤੇ ਫੂਕਾਂ ਮਾਰੀਆਂ ਜਾਂਦੀਆਂ ਹਨ :

ਤੱਤੀ ਵਾਉ ਨਾ ਲਗਈ ਪਾਰਬ੍ਰਹਮ ਸਰਨਾਈ
ਚੋਗਿਰਦ ਹਮਾਰੇ ਰਾਮਕਾਰ ਦੁੱਖ ਲਗੇ ਨਾ ਭਾਈ।

(ਤ-27) ਤਤੋਲਾ :

ਸਰੀਰ ਉਤੇ ਸੂਈ ਤੇ ਕਾਚ-ਮਾਚ ਨਾਲ ਉਕਰੇ ਬਿੰਦੀ, ਤੀਰ, ਫੁੱਲ ਪਛੀ ਆਦਿ ਪਕੇ ਨਿਸ਼ਾਨ ਜੋ ਜੀਵਨ ਭਰ ਉਤਰਦੇ ਨਹੀਂ। ਇਹ ਕਦੇ ਲੋਕ-ਸ਼ਿੰਗਾਰ ਦਾ ਅੰਗ ਸਨ। ਖਾਨਾਬਦੋਸ਼ ਕਬੀਲਿਆਂ ਵਿਚ ਅੱਜ ਵੀ ਸੁੰਦਰਤਾ ਨੂੰ ਚਮਕਾਣ ਲਈ ਤਤੋਲੇ ਖੁਦਵਾਏ ਜਾਂਦੇ ਹਨ। ਕਈ ਕਬੀਲਿਆਂ ਵਿਚ ਇਹ ਤਤੋਲੇ ਸਰੀਰ ਨੂੰ ਬਦਨਜ਼ਰ ਤੇ ਭੂਤ ਪ੍ਰੇਤ ਤੋਂ ਦੂਰ ਰਖਦੇ ਹਨ (ਵੇਖੋ : ਤਿਲਚਿਤ੍ਰੀ)।

(ਤ-28) ਤੰਦ ਤੋੜਨਾ :

ਦਾਹ-ਸੰਸਕਾਰ ਕਰਨ ਵੇਲੇ ਦੀ ਇਕ ਰੀਤ; ਮ੍ਰਿਤਕ ਨੂੰ ਜਲਾਉਣ ਤੋਂ ਪਹਿਲਾਂ, ਦਾਹਣ ਵਾਲਾ ਸ਼ਖਸ ਖੱਫਣ ਤੋਂ ਇਕ ਧਾਗਾ ਜਾਂ ਤੰਦ ਤੋੜ ਕੇ, ਚਿਖਾ ਉਤੇ ਸੁਟਦਾ ਹੈ, ਜਿਸ ਦਾ ਭਾਵ ਹੈ ਕਿ ਮ੍ਰਿਤਕ ਨਾਲ ਉਸ ਦੇ ਪ੍ਰਵਾਰ ਦੀਆਂ ਸਭ ਸਾਂਝਾਂ ਟੁਟ ਗਈਆਂ ਹਨ। ਇਹੋ ਰਸਮ ਪਿਛੋਂ ਤਿਨਕਾ ਤੋੜਨ ਦੇ ਰੂਪ ਵਿਚ ਬਦਲ ਗਈ (ਵੇਖੋ : ਤਿਨਕਾ ਤੋੜਨਾ)।

(ਤ-29) ਤੰਦ ਮਰੋੜਨਾ :

ਤੰਤ੍ਰ ਸ਼ਾਸਤ੍ਰ ਅਨੁਸਾਰ ਕਿਸੇ ਦਰਖਤ ਵਿਚ ਜਾਦੂ ਟੂਣੇ ਨਾਲ ਆਪਣਾ ਰੋਗ ਪ੍ਰੀਵਰਤਤ ਕਰਨ ਲਈ, ਦਰਖਤ ਦੇ ਦੁਆਲੇ ਫੇਰੇ ਲੈ ਕੇ, ਉਸ ਨਾਲ ਧਾਗਾ ਬੰਨ੍ਹ ਕੇ, ਮੰਤ੍ਰ ਦਾ ਜਾਪ ਕਰਦਿਆਂ ਗੰਢ ਦੇਣੀ। ਧਾਰਨਾ ਹੈ ਇਸ ਤਰ੍ਹਾਂ ਰੋਗੀ ਦਾ ਰੋਗ ਦਰਖਤ ਨੂੰ ਚੰਮੜ ਜਾਂਦਾ ਹੈ ਤੇ ਰੋਗੀ ਨਰੋਆ ਹੋ ਜਾਂਦਾ ਹੈ।

(ਤ-30) ਤੰਦਾਰਾ :

1. ਚਾਂਦੀ ਜਾਂ ਸੋਨੇ ਦਾ ਇਕ ਗਹਿਣਾ, ਜੋ ਤੀਵੀਆਂ ਗਲ ਵਿਚ ਪਹਿਨਦੀਆਂ ਹਨ ।

2. ਇਕ ਤਵੀਤ, ਜੋ ਚਾਂਦੀ ਦੀ ਤੰਦ ਨਾਲ ਬੰਨ੍ਹਿਆ ਜਾਂਦਾ ਹੈ ।

(ਤ-31) ਤੰਦੀ :

ਬਕਰੇ ਜਾਂ ਭੇਡ ਦੀ ਆਂਦਰ ਦਾ ਵਟਿਆ ਧਾਗਾ, ਜੋ ਤਵੀਤ ਵਜੋਂ ਗਲ ਵਿਚ ਪਹਿਨਿਆ ਜਾਂਦਾ ਹੈ । ਤੰਦੀ ਪਹਿਨਣ ਨਾਲ ਬੱਚੇ ਨੂੰ ਚੰਦਰੀ ਨਜ਼ਰ ਨਹੀਂ ਲਗਦੀ ਤੇ ਬਦ-ਰੂਹਾਂ ਉਸ ਦੇ ਨੇੜੇ ਨਹੀਂ ਢੁੱਕਦੀਆਂ । ਧਾਰਨਾ ਹੈ ਕਿ ਸੂਰ ਦੀ ਤੰਦੀ ਪਹਿਨਣ ਨਾਲ ਬੱਚੇ ਉਤੇ ਜਾਦੂ ਟੂਣਾ ਵੀ ਨਹੀਂ ਚਲਦਾ ।

(ਤ-32) ਤੰਦੀਰੀ :

ਹੰਸ ਦੀ ਸ਼ਕਲ ਦਾ ਇਕ ਗਹਿਣਾ, ਜੋ ਤੀਵੀਆਂ ਗਲ ਵਿਚ ਪਹਿਨਦੀਆਂ ਹਨ ।

(ਤ-33) ਤੰਦੂਆ :

ਪਾਣੀ ਦਾ ਇਕ ਜਾਨਵਰ, ਜੋ ਆਪਣੀਆਂ ਬਰੀਕ ਤੰਦਾਂ ਨਾਲ ਸ਼ਿਕਾਰ ਨੂੰ ਜਕੜ ਕੇ ਨਿਗਲ ਜਾਂਦਾ ਹੈ । ਤੰਦੂਆ ਦਰਿਆ ਦੇ ਕੰਢੇ ਆਪਣੀਆਂ ਤਿੱਖੀਆਂ ਤੇ ਮਜ਼ਬੂਤ ਤੰਦਾਂ ਫੈਲਾਈ ਰਖਦਾ ਹੈ । ਜਦੋਂ ਕੋਈ ਸ਼ਖਸ ਜਾਂ ਜਾਨਵਰ ਇਨ੍ਹਾਂ ਤੰਦਾਂ ਤੋਂ ਲੰਘਦਾ ਹੈ ਤਾਂ ਤੰਦੂਆ ਤੰਦਾਂ ਨੂੰ ਸਮੇਟ ਕੇ, ਉਸ ਪ੍ਰਾਣੀ ਨੂੰ ਆਪਣੇ ਵਲ ਖਿਚ ਲੈਂਦਾ ਹੈ ਤੇ ਫਿਰ ਸਮੂਲੜਾ ਹੀ ਨਿਗਲ ਜਾਂਦਾ ਹੈ । ਨਿਗਲਣ ਮਗਰੋਂ ਤੰਦੂਆ ਪਾਣੀ ਵਿਚੋਂ ਬਾਹਰ ਨਿਕਲ ਕੇ, ਰੇਤ ਉਤੇ ਪਲਸੇਟੇ ਮਾਰਦਾ ਹੈ, ਜਿਸ ਨਾਲ ਪੇਟ ਵਿਚਲਾ ਜੀਵ ਮਰ ਜਾਂਦਾ ਤੇ ਹੌਲੇ ਹੌਲੇ ਹਜ਼ਮ ਹੋ ਜਾਂਦਾ ਹੈ ।

ਦਰਿਆਵਾਂ ਦੇ ਨਾਲ ਲਗਦੇ ਇਲਾਕਿਆਂ ਵਿਚ ਤੰਦੂਆਂ ਬਾਰੇ ਬੜੀਆਂ ਅਦਭੁਤ ਦੰਦ-ਕਥਾਵਾਂ ਪ੍ਰਚਲਤ ਹਨ । ਇਕ ਦੰਦ-ਕਥਾ ਅਨੁਸਾਰ ਇਕ ਆਦਮੀ ਦਰਿਆ ਦੇ ਕੰਢੇ ਕੰਢੇ ਜਾ ਰਿਹਾ ਸੀ ਕਿ ਤੰਦੂਏ ਨੇ ਉਸ ਨੂੰ ਤੰਦਾਂ ਵਿਚ ਵਲੋਟ ਕੇ ਪਾਣੀ ਵਿਚ ਖਿਚ ਲਿਆ ਤੇ ਸਮੂਲੜਾ ਹੀ ਨਿਗਲ ਗਿਆ । ਉਸ ਆਦਮੀ ਕੋਲ ਤੇਜ਼ ਧਾਰ ਵਾਲਾ ਚਾਕੂ ਵੀ ਸੀ । ਕੁਝ ਚਿਰ ਮਗਰੋਂ ਜਦੋਂ ਤੰਦੂਆ ਕੰਢੇ ਦੀ ਰੇਤ ਉਤੇ ਆ ਕੇ ਪਲਸੇਟੇ ਮਾਰਨ ਲੱਗਾ ਤਾਂ ਉਸ ਸ਼ਖਸ ਨੇ ਤੰਦੂਏ ਦਾ ਪੇਟ ਅੰਦਰੋਂ ਹੀ ਚਾਕੂ ਨਾਲ ਚੀਰ ਸੁਟਿਆ ਤੇ ਬਾਹਰ ਨਿਕਲ ਆਇਆ । ਤੰਦੂਏ ਨੇ ਪਹਿਲਾਂ ਇਕ ਸਜਰੀ ਵਿਆਹੀ ਮੁਟਿਆਰ ਨੂੰ ਆਪਣਾ ਸ਼ਿਕਾਰ ਬਣਾਇਆ ਸੀ ਜਿਸ ਦਾ

ਸਾਰਾ ਜ਼ੇਵਰ ਉਸ ਦੇ ਪੇਟ ਵਿਚ ਹੀ ਰਿਹਾ ਸੀ । ਉਸ ਆਦਮੀ ਨੇ ਤੰਦੂਏ ਦੇ ਪੇਟ ਨੂੰ ਚਾਕੂ ਨਾਲ ਫਾੜ ਕੇ ਵਿਚੋਂ ਉਹ ਸਾਰੇ ਗਹਿਣੇ ਕੱਢ ਲਏ । ਇਸ ਤਰ੍ਹਾਂ ਦੀਆਂ ਕਈ ਹੋਰ ਪਰਾਕ੍ਰਮੀ ਕਥਾਵਾਂ ਪ੍ਰਚਲਤ ਹਨ ।

(ਤ-34) ਤੰਦੂਰ :

ਪੰਜਾਬੀ ਸਭਿਆਚਾਰ ਵਿਚ ਤੰਦੂਰ ਦਾ ਵਿਸ਼ੇਸ਼ ਸਥਾਨ ਹੈ । ਭੱਠੀਆਂ ਤੇ ਤ੍ਰਿੰਝਣਾਂ ਵਾਂਗ, ਤੰਦੂਰ ਵੀ ਪਿੰਡਾਂ ਵਿਚ ਤੀਵੀਆਂ ਦੇ ਮਿਲ ਬੈਠਣ ਦੀ ਸੰਸਥਾ ਰਹੀ ਹੈ । ਤੰਦੂਰ ਉਤੇ ਰੋਟੀਆਂ ਪਕਾਂਦੀਆਂ ਤੀਵੀਆਂ ਦਿਲਾਂ ਦੀ ਸਾਰੀ ਭੜਾਸ ਕਢ ਲੈਂਦੀਆਂ ਤੇ ਹੌਲੀਆਂ ਫੁੱਲ ਹੋ ਕੇ ਘਰ ਪਰਤਦੀਆਂ ਸਨ । ਇਸੇ ਲਈ ਤੰਦੂਰ ਪੇਂਡੂ ਸਭਿਆਚਾਰ ਦੀਆਂ ਮੁੱਖ ਚੂਲਾਂ ਵਿਚੋਂ ਇਕ ਹੈ । ਤਪਦੇ ਤੰਦੂਰਾਂ ਦਾ ਵਰਨਣ ਲੋਕ-ਗੀਤਾਂ, ਅਖਾਣਾਂ ਤੇ ਬੁਝਾਰਤਾਂ ਵਿਚ ਆਮ ਮਿਲਦਾ ਹੈ :

ਤੰਦੂਰੀ ਤਾਈ ਹੋਈ ਆ

ਬਾਲਣ ਹੱਡੀਆਂ ਦਾ

ਰੋਟੀ ਇਸ਼ਕੇ ਦੀ ਲਾਈ ਹੋਈ ਆ ।

ਬੁਝਾਰਤਾਂ ਵਿਚ ਤੰਦੂਰਾਂ ਉਤੇ ਤੀਵੀਆਂ ਦੇ ਝੁਰਮਟ ਦਾ ਚਿਤ੍ਰ ਬੜਾ ਦਿਲਕਸ਼ ਹੈ :

ਇਕ ਬਰੂਟੀ ਝੁਰਮਟ ਝੂਟੀ

ਫੱਲ ਵੰਨਾਂ-ਵੰਨਾਂ ਦਾ

ਜਦੋਂ ਬਰੂਟੀ ਪੱਕਣ ਲਗੀ

ਝੁਰਮਟ ਪੈ ਜਾਏ ਰੰਨਾਂ ਦਾ ।

(ਤ-35) ਤਨਖਾਹ :

ਸਿੱਖਾਂ ਵਿਚ ਅੰਮ੍ਰਿਤਧਾਰੀ ਸਿੱਖ ਨੂੰ, ਧਰਮ ਦੀ ਕੋਈ ਰਹਿਤ ਮਰਯਾਦਾ ਭੰਗ ਕਰਨ 'ਤੇ, ਜੋ ਦੰਡ ਦਿਤਾ ਜਾਂਦਾ ਹੈ, ਉਸ ਨੂੰ 'ਤਨਖਾਹ' ਕਹਿੰਦੇ ਹਨ । ਰਹਿਤਨਾਮਿਆਂ ਵਿਚ ਰਹਿਤ ਮਰਯਾਦਾ ਵੇਰਵੇ ਨਾਲ ਦਿਤੀ ਮਿਲਦੀ ਹੈ ਅਤੇ ਨਾਲ ਹੀ ਰਹਿਤ ਭੰਗ ਕਰਨ ਤੇ ਦਿਤੀ, ਦੰਡ ਦਾ ਵੇਰਵਾ ਵੀ । ਰਹਿਤਨਾਮਿਆਂ ਤੋਂ ਇਲਾਵਾ ਤਨਖਾਹਨਾਮੇ ਵੀ ਲਿਖੇ ਮਿਲਦੇ ਹਨ । ਅੰਮ੍ਰਿਤਧਾਰੀ ਗੁਰੂ ਗ੍ਰੰਥ ਸਾਹਿਬ ਦੀ ਹਜ਼ੂਰੀ ਵਿਚ ਜਾਂ ਸਾਧ ਸੰਗਤ ਦੇ ਜੋੜਿਆਂ ਵਿਚ ਖੜਾ ਹੋ ਕੇ, ਆਪਣੀ ਕਿਸੇ ਰਹਿਤ-ਬਹਿਤ ਵਿਚ ਹੋਈ ਉਕਾਈ ਉਤੇ ਪਛਤਾਵਾ ਪ੍ਰਗਟ ਕਰਦਾ ਹੈ ਤੇ ਸਾਧ-ਸੰਗਤ ਅਥਵਾ ਪੰਜ ਪਿਆਰੇ ਉਸਨੂੰ ਕੋਈ ਧਾਰਮਕ ਦੰਡ ਦੇਂਦੇ ਹਨ, ਜਿਵੇਂ ਸਾਧ ਸੰਗਤ ਦੇ ਜੋੜੇ ਝਾੜਨੇ, ਲੰਗਰ ਵਿਚ ਸੇਵਾ ਕਰਨੀ, ਲੰਗਰ ਵਿਚ ਖਰਚਾ ਪਾਉਣਾ, ਜਾਂ ਨਕਦ ਦਾਨ ਦੇਣਾ । ਜਿਸ ਸਿੱਖ ਨੂੰ 'ਤਨਖਾਹ' ਸਜ਼ਾ ਵਜੋਂ ਦਿਤੀ ਜਾਂਦੀ ਹੈ ਉਸ ਨੂੰ ਤਨਖਾਹੀਆ ਕਿਹਾ ਜਾਂਦਾ ਹੈ (ਵੇਖੋ : ਰਹਿਤਨਾਮੇ) ।

(ਤ-36) ਤਨਖਾਹਨਾਮਾ :

ਇਕ ਪੁਸਤਕ, ਜਿਸ ਵਿਚ ਅੰਮ੍ਰਿਤਧਾਰੀ ਸਿੱਖ ਲਈ, ਉਨ੍ਹਾਂ ਰਹਿਤਾਂ-ਬਹਿਤਾਂ ਦਾ ਵਰਨਣ ਹੈ, ਜਿਨ੍ਹਾਂ ਨੂੰ ਭੰਗ ਕਰਨ ਨਾਲ ਸਿੱਖ ਨੂੰ ਧਰਮ-ਦੰਡ ਮਿਲਣਾ ਜ਼ਰੂਰੀ ਹੈ। 'ਤਨਖਾਹਨਾਮੇ' ਵਿਚ ਰਹਿਤਾਂ ਤੇ ਕੁਰਹਿਤਾਂ ਬਾਰੇ ਗੁਰੂ ਗੋਬਿੰਦ ਸਿੰਘ ਤੇ ਭਾਈ ਨੰਦ ਲਾਲ ਵਿਚਕਾਰ ਪ੍ਰਸ਼ਨ ਉਤਰ ਹਨ। ਭਾਈ ਨੰਦ ਲਾਲ ਕਿਸੇ ਕੁਰਹਿਤ ਬਾਰੇ ਸਵਾਲ ਕਰਦੇ ਹਨ ਅਤੇ ਮਗਰੋਂ ਗੁਰੂ ਗੋਬਿੰਦ ਸਿੰਘ ਜੀ ਉਨ੍ਹਾਂ ਸਵਾਲਾਂ ਦਾ ਜੁਆਬ ਦੇਂਦਿਆਂ, ਸਿੱਖਾਂ ਲਈ ਤਨਖਾਹ (ਦੰਡ) ਦਸਦੇ ਹਨ, ਜਿਸ ਕਰ ਕੇ ਇਸ ਨੂੰ 'ਤਨਖਾਹਨਾਮਾ' ਕਿਹਾ ਜਾਂਦਾ ਹੈ ਇਸ ਤਨਖਾਹਨਾਮੇ ਵਿਚੋਂ ਹੇਠ ਕੁਝ ਬੰਦ ਦਿਤੇ ਜਾਂਦੇ ਹਨ :

ਪ੍ਰਸ਼ਨ ਨੰਦ ਲਾਲ : ਲਗੇ ਦਿਵਾਨ ਮੂਲ ਨਹਿ ਜਾਵੇ
ਰਹਿਤ ਬਿਨਾਂ ਪ੍ਰਸ਼ਾਦ ਵਰਤਾਵੇ
ਸੁਚਾ ਪਹਿਰ ਲਏ ਨਸਵਾਰ

ਉਤਰ ਗੋਬਿੰਦ ਸਿੰਘ : ਗੋਬਿੰਦ ਸਿੰਘ ਹੋਏ ਸੁ ਖੁਆਰ (779)

ਪ੍ਰਸ਼ਨ : ਧੀ ਭੈਣ ਕਾ ਪੈਸਾ ਖਾਇ

ਉਤਰ : ਗੋਬਿੰਦ ਸਿੰਘ ਧਕੇ ਯਮ ਲਾਇ (780)

ਇਸ ਤਨਖਾਹਨਾਮੇ ਵਿਚ ਸੈਂਕੜੇ ਪ੍ਰਸ਼ਨਾਂ ਦੇ ਉੱਤਰ ਹਨ। ਇਹ ਤਨਖਾਹਨਾਮਾ ਕਿਸ ਦੀ ਰਚਨਾ ਹੈ? ਨਿਸਚੇ ਨਾਲ ਕੁਝ ਨਹੀਂ ਕਿਹਾ ਜਾ ਸਕਦਾ। ਇਸ ਤਨਖਾਹਨਾਮੇ ਦੇ ਮੁੱਢ ਵਿਚ ਲਿਖਿਆ ਹੈ 'ਸਿਰੀ ਗੁਰੂ ਵਾਕ' ਅਥਵਾ ਪ੍ਰਸ਼ਨ ਭਾਈ ਨੰਦ ਲਾਲ ਜੀ—ਵਾਕ ਗੁਰੂ ਗੋਬਿੰਦ ਸਿੰਘ ਜੀ। ਜਿਸ ਤੋਂ ਕਈ ਸਿੱਖ ਇਸ ਰਚਨਾ ਨੂੰ ਭਾਈ ਨੰਦ ਲਾਲ ਦੀ ਕ੍ਰਿਤ ਮੰਨਦੇ ਹਨ। 'ਮਹਾਨ ਕੋਸ਼' ਅਨੁਸਾਰ ਇਹ ਰਚਨਾ ਕਿਸੇ 'ਪ੍ਰੇਮੀ ਸਿੱਖ' ਦੀ ਹੈ।

ਇਸ ਪੁਸਤਕ ਵਿਚ ਇਕ ਦੋਹਿਰਾ ਲੇਖਕ ਦੇ ਜਨਮ ਨਾਲ ਸੰਬੰਧਤ ਇਉਂ ਮਿਲਦਾ ਹੈ :

ਸੰਮਤ ਸਤਰਹ ਸਹਸ ਸੁ ਬਾਵਨ
ਮਘਰ ਸੁਦੀ ਨੌਮੀ ਸੁਖ ਦਾਵਨ
ਸੂਰ ਗੁਰ ਵਾਰ ਸਤ ਦਰਵ ਤੀਰ
ਬਚਨ ਕਹੇ ਨੰਦ ਲਾਲ ਸੁਬੀਰ

ਜਿਸ ਦੇ ਅਰਥ ਇਹ ਲਏ ਜਾਂਦੇ ਹਨ ਕਿ ਇਸ ਸ਼ਲੋਕ ਦਾ ਲੇਖਕ ਸੰਮਤ 1752 ਵਿਚ ਅਨੰਦਪੁਰ ਵਿਚ ਰਹਿ ਰਿਹਾ ਸੀ।

ਸਿੱਖਾਂ ਵਿਚ ਪ੍ਰਚਲਤ ਦੋਹਿਰਾ 'ਰਾਜ ਕਰੇਗਾ ਖਾਲਸਾ...' ਵੀ ਇਸੇ ਤਨਖਾਹਨਾਮੇ ਵਿਚ ਮਿਲਦਾ ਹੈ, ਕਈ ਵਿਦਵਾਨ ਇਹ ਦੋਹਿਰਾ ਵੀ ਭਾਈ ਨੰਦ ਲਾਲ ਦੀ ਕ੍ਰਿਤ ਮੰਨਦੇ ਹਨ। ਇਹ ਦੋਹਿਰਾ ਗੁਰਦਵਾਰੇ ਵਿਚ ਅਰਦਾਸ ਮਗਰੋਂ ਨੇਮ ਨਾਲ ਪੜ੍ਹਦੇ ਹਨ (ਵੇਖੋ: ਰਾਜ ਕਰੇਗਾ ਖਾਲਸਾ)।

(ਤ-37) ਤਨਖਾਹੀਆ :

ਉਹ ਪਤਿਤ ਸਿੱਖ ਜਿਸ ਉਤੇ ਸਿੱਖ ਗੁਰ ਮਰਯਾਦਾ ਤੇ ਰਹਿਤ ਬਹਿਤ ਦੀ ਉਲੰਘਣਾ ਕਰਨ ਕਰਕੇ ਸਾਧ ਸੰਗਤ ਵਲੋਂ ਕੋਈ ਦੰਡ ਲਗਾ ਹੋਵੇ। ਜਦੋਂ ਤਕ ਲਗਾ ਦੰਡ ਪੂਰਾ ਨਾ ਹੋ ਜਾਵੇ, ਉਹ ਸ਼ਖਸ ਤਨਖਾਹੀਆ ਗਿਣਿਆ ਜਾਂਦਾ ਹੈ।

(ਤ-38) ਤਪਤ ਮੁਦਰਾ :

ਲੋਹੇ ਨੂੰ ਅੱਗ ਵਿਚ ਗਰਮ ਕਰ ਕੇ, ਸਰੀਰ ਦੇ ਕਿਸੇ ਅੰਗ ਉਤੇ ਬਣਾਏ ਚਿੰਨ੍ਹ; ਸ਼ਿਵ ਭਗਤਾਂ ਵਿਚ ਪਿੰਡੇ ਉਤੇ ਸੰਖ, ਚੱਕਰ ਜਾਂ ਗੱਦ ਦੇ ਚਿੰਨ੍ਹ ਉਲੀਕਣ ਦੀ ਪਰੰਪਰਾ ਹੈ। ਵਿਸ਼ਨੂੰ ਭਗਤ ਕੰਵਲ ਫੁੱਲ ਨੂੰ ਪਵਿਤ੍ਰ ਮੰਨ ਕੇ ਸਰੀਰ ਉਤੇ ਅੰਕਦੇ ਹਨ। ਜਗਿਆਸੂਆਂ ਦਾ ਨਿਸਚਾ ਹੈ ਕਿ ਚਿੰਨ੍ਹਾਂ ਦੇ ਮਾਧਿਅਮ ਦੁਆਰਾ ਮੂਲ ਤਕ ਅਥਵਾ ਅੰਸ਼ ਤੋਂ ਅੰਸ਼ੀ ਤਕ, ਸਹਿਜੇ ਹੀ ਪਹੁੰਚਿਆ ਜਾ ਸਕਦਾ ਹੈ।

ਕਈ ਬੈਰਾਗੀ ਆਪਣੀ ਪਤਨੀ ਦੇ ਹੱਥਾਂ ਨਾਲ ਛੂਹੀ, ਕਿਸੇ ਵਸਤੂ ਨੂੰ ਖਾਣ ਤੋਂ ਪਹਿਲਾਂ, ਉਸ ਦੀ ਸੱਜੀ ਬਾਂਹ ਉਤੇ 'ਤਪਤ ਮੁਦਰਾ' ਅੰਕਦੇ ਹਨ। ਅਜਿਹੇ ਹੱਥਾਂ ਨਾਲ ਛੂਹੀ ਚੀਜ਼ ਪਵਿਤ੍ਰ ਰਹਿੰਦੀ ਹੈ। ਦਵਾਰਕਾ ਨਗਰੀ ਵਿਚ ਤਪਤ ਮੁਦਰਾ ਅੰਕਣ ਦਾ ਰਿਵਾਜ ਆਮ ਹੈ। ਇਥੇ ਜਿਹੜੇ ਸਾਧੂ ਬੈਰਾਗੀ ਜਾਂ ਜਗਿਆਸੂ ਜਾਂਦੇ ਹਨ, ਉਹ ਨਿਸ਼ਾਨੀ ਵਜੋਂ ਸੰਖ, ਚੱਕਰ, ਗੱਦਾ ਜਾਂ ਕੰਵਲ ਆਦਿ ਦੇ ਨਿਸ਼ਾਨ ਆਪਣੇ ਪਿੰਡੇ ਉਤੇ ਉਕਰਵਾ ਲਿਆਂਦੇ ਹਨ।

(ਤ-39) ਤਪਾਵਸ :

ਦੈਵੀ ਨਿਆਂ; ਅਗਨ-ਪ੍ਰੀਖਿਆ ਵਿਚੋਂ ਛੰਘਣ ਉਪਰੰਤ ਕੀਤਾ ਨਿਆਂ; ਪੁਰਾਣੇ ਵੇਲਿਆਂ ਵਿਚ ਜੇ ਕਿਸੇ ਦੀ ਗੱਲ ਦੇ ਸੱਚੇ ਹੋਣ ਦਾ ਸੰਦੇਹ ਕੀਤਾ ਜਾਂਦਾ ਤਾਂ ਉਸ ਸ਼ਖਸ ਨੂੰ ਆਪਣੇ ਸੱਚੇ ਹੋਣ ਦੇ ਸਬੂਤ ਵਜੋਂ ਅਗਨ ਪ੍ਰੀਖਿਆ ਵਿਚੋਂ ਲੰਘਣਾ ਪੈਂਦਾ ਸੀ, ਅਥਵਾ ਉਸ ਨੂੰ ਤਪਦੇ ਕੜਾਹੇ ਵਿਚ ਹੱਥ ਪਾਉਣਾ ਪੈਂਦਾ ਜਾਂ ਲਾਟਾਂ ਛਡਦੀ ਅੱਗ ਵਿਚੋਂ ਲੰਘਣਾ ਪੈਂਦਾ ਜਾਂ ਫਿਰ ਭਖਦੇ ਕੋਲਿਆਂ ਉਤੋਂ ਤੁਰਨਾ ਪੈਂਦਾ, ਜੇ ਉਸ ਦੇ ਕਿਸੇ ਅੰਗ ਨੂੰ ਆਂਚ ਨਾ ਆਵੇ ਤਾਂ ਉਸ ਨੂੰ ਸੱਚਾ ਸੁੱਚਾ ਮੰਨ ਲਿਆ ਜਾਂਦਾ, ਨਹੀਂ ਤਾਂ ਬੂਠਾ। ਲੋਕਾਂ ਦਾ ਨਿਸਚਾ ਰਿਹਾ ਹੈ ਕਿ ਅਗਨ-ਪ੍ਰੀਖਿਆ ਸਮੇਂ ਨਿਰਦੋਸ਼ ਤੇ ਸੱਚੇ ਨੂੰ ਕਦੇ ਅਗਨੀ ਜੀਭ ਨਹੀਂ ਲਗਾਉਂਦੀ (ਵੇਖੋ: ਅਗਨ-ਪ੍ਰੀਖਿਆ)।

(ਤ-40) ਤਬਕ :

ਮੁਸਲਮਾਨੀ ਧਾਰਨਾ ਅਨੁਸਾਰ ਸੰਸਾਰ ਦੇ ਚੌਦਾਂ ਲੋਕ ਅਥਵਾ ਤਬਕ ਹਨ। ਸੱਤ ਤਬਕ ਤਾਂ ਜ਼ਮੀਨ ਦੇ ਹੇਠਾਂ ਹੀ

ਹਨ ਤੇ ਸੱਤ ਤਬਕ ਆਕਾਸ਼ ਵਿਚ। ਧਰਤੀ ਦੇ ਤਬਕਾਂ ਉਤੇ ਮਨੁਖ, ਦੇਵ ਤੇ ਪਰੀਆਂ ਆਦਿ ਰਹਿੰਦੇ ਹਨ ਅਤੇ ਆਕਾਸ਼ ਦੇ ਤਬਕਾਂ ਵਿਚ ਫਰਿਸ਼ਤੇ ਤੇ ਅੱਲ੍ਹਾ ਵਸਦਾ ਹੈ। ਅੱਲ੍ਹਾ ਸਭ ਤੋਂ ਉਤਲੇ ਤਬਕ ਅਥਵਾ ਸਤਵੇਂ ਤਬਕ ਵਿਚ, ਇਕ ਤਖਤ ਜਿਸ ਨੂੰ 'ਕੁਰਸ' ਕਹਿੰਦੇ ਹਨ 'ਤੇ ਬਿਰਾਜਮਾਨ ਹੁੰਦਾ ਹੈ।

(ਤ-41) ਤਬਰੇਜ਼ :

ਇਕ ਸੂਫੀ ਫਕੀਰ, ਜਿਸ ਦਾ ਪੂਰਾ ਨਾਂ ਮਖਦੂਮ ਸ਼ਾਹ ਸ਼ਮਸੁੱਦੀਨ ਸੀ, ਪਰ ਤਬਰੇਜ਼ ਦਾ ਵਸਨੀਕ ਹੋਣ ਕਰ ਕੇ ਉਹ ਫਕੀਰ ਤਬਰੇਜ਼ ਦੇ ਨਾਂ ਨਾਲ ਜ਼ਿਆਦਾ ਪ੍ਰਸਿਧ ਸੀ। ਇਸ ਨੂੰ 'ਅਨਲ ਹੱਕ' ਕਹਿਣ ਦੇ ਦੋਸ਼ ਵਿਚ ਮੁਲਤਾਨ ਦੇ ਮੁਲਾਣਿਆਂ ਨੇ ਪੁਠੀ ਖਲੜੀ ਉਤਰਵਾ ਕੇ ਸ਼ਹੀਦ ਕਰ ਦਿਤਾ ਸੀ। ਇਸ ਦੀ ਕਬਰ ਮੁਲਤਾਨ ਵਿਚ ਹੈ (ਵੇਖੋ : ਸ਼ਮਸ ਤਬਰੇਜ਼)। ਇਸ ਦੇ ਪੈਰੋਕਾਰ 'ਸ਼ਮਸੀ' ਅਖਵਾਉਂਦੇ ਹਨ।

(ਤ-42) ਤਬਲਾ :

ਢੋਲਕੀ ਦੀ ਸ਼ਕਲ ਦਾ ਇਕ ਸਾਜ਼, ਜੋ ਹਮੇਸ਼ਾਂ ਜੋੜੀ ਵਿਚ ਵਜਾਇਆ ਜਾਂਦਾ ਹੈ। ਢੋਲਕੀ ਦੇ ਦੋਵੇਂ ਪਾਸੇ ਚਮੜਾ ਮੜ੍ਹਿਆ ਹੁੰਦਾ ਹੈ ਪਰ ਤਬਲੇ ਦੇ ਇਕ ਪਾਸੇ। ਇਸ ਦੀ ਜੋੜੀ ਵਿਚੋਂ ਇਕ ਨੂੰ ਤਬਲਾ ਕਹਿੰਦੇ ਹਨ, ਜਿਸ ਦਾ ਪੁੜ ਉਪਰੋਂ ਕਾਲਾ ਹੁੰਦਾ ਹੈ। ਦੂਜੇ ਸਾਜ਼ ਨੂੰ ਧਾਮਾ। ਧਾਮੇ ਦਾ ਪੁੜ ਉਪਰੋਂ ਚਿੱਟਾ ਹੁੰਦਾ ਹੈ ਤੇ ਵਜਾਉਣ ਤੋਂ ਪਹਿਲਾਂ ਇਸ ਦੇ ਉਤੇ ਉਪਰਲੇ ਪਾਸੇ ਪਾਣੀ ਵਿਚ ਗੁੰਧਾ ਆਟਾ ਲਗਾ ਲਿਆ ਜਾਂਦਾ ਹੈ।

(ਤ-43) ਤਬਰਕ :

1. ਕਿਸੇ ਪੀਰ ਫਕੀਰ ਦੇ ਖਾਣੇ ਦਾ ਬਚਿਆ ਹੋਇਆ ਭੋਜਨ, ਜਿਸ ਨੂੰ ਹਿੰਦੂ 'ਸੀਤ ਪ੍ਰਸਾਦਿ' ਕਹਿੰਦੇ ਹਨ। ਮੁਸਲਮਾਨੀ ਅਕੀਦੇ ਅਨੁਸਾਰ ਵੀ ਇਸ ਭੋਜਨ ਨੂੰ ਮੂੰਹ ਲਗਾਉਣ ਨਾਲ ਬਰਕਤ ਪੈਂਦੀ ਹੈ। ਮੁਸਲਮਾਨ ਪੀਰਾਂ ਤੇ ਫਕੀਰਾਂ ਦੀ ਲੋਕ ਬੜੀ ਕਦਰ ਕਰਦੇ ਹਨ ਤੇ ਉਨ੍ਹਾਂ ਨੂੰ ਆਪਣੇ ਪਿੰਡ ਅਥਵਾ ਘਰ ਨਿਉਤਾ ਦੇਂਦੇ ਤੇ ਭੋਜਨ ਫਕਾਂਦੇ ਹਨ। ਪੀਰ ਫਕੀਰਾਂ ਨੂੰ ਖਾਣ ਲਈ ਫਲ, ਮਠਿਆਈ ਤੇ ਹੋਰ ਪਦਾਰਥ ਭੇਟ ਕੀਤੇ ਜਾਂਦੇ ਹਨ। ਫਕੀਰ ਕੋਈ ਚੀਜ਼ ਚੱਖ ਕੇ ਭੋਗ ਲਗਾ ਲੈਂਦਾ ਹੈ ਤੇ ਬਾਕੀ ਫੁਹ ਕੇ ਮੌੜ ਦੇਂਦਾ ਹੈ। ਜਿਸ ਨੂੰ ਹਾਜ਼ਰ ਲੋਕਾਂ ਵਿਚ ਪ੍ਰਸਾਦਿ ਵਜੋਂ ਵੰਡ ਦਿਤਾ ਜਾਂਦਾ ਹੈ।

2. ਕਿਸੇ ਕਰਣੀ ਵਾਲੇ ਪੀਰ, ਫਕੀਰ ਜਾਂ ਬਜ਼ੁਰਗ ਤੋਂ

ਪ੍ਰਾਪਤ ਹੋਈ ਕੋਈ ਵਸਤ, ਜੋ ਮੁਤਬਰਕ ਤੇ ਬਰਕਤ ਵਾਲੀ ਸਮਝੀ ਜਾਂਦੀ ਹੈ। ਲੋਕਾਂ ਦਾ ਨਿਸ਼ਚਾ ਹੈ ਕਿ ਇਸ ਤੋਂ ਅੰਸ਼ ਦਾਨ ਮਿਲਦਾ ਹੈ ਅਤੇ ਇਸ ਨੂੰ ਆਪਣੇ ਕੋਲ ਰਖਣ ਨਾਲ ਉਸ ਬਜ਼ੁਰਗ ਦੇ ਗੁਣ ਸੁਤੇ ਸਿਧ ਹੀ ਪ੍ਰਾਪਤ ਹੋ ਜਾਂਦੇ ਹਨ।

(ਤ-44) ਤਬੂਤ :

ਮੁਸਲਮਾਨਾਂ ਵਿਚ ਦਾਹ-ਸੰਸਕਾਰ ਦੀ ਥਾਂ ਮੁਰਦੇ ਨੂੰ ਸੰਦੂਕ ਵਿਚ ਬੰਦ ਕਰ ਕੇ ਧਰਤੀ ਹੇਠ ਦਬਾਇਆ ਜਾਂਦਾ ਹੈ, ਇਸ ਸੰਦੂਕ ਨੂੰ ਤਬੂਤ ਕਹਿੰਦੇ ਹਨ। ਪਹਿਲੇ ਵੇਲਿਆਂ ਵਿਚ ਤਬੂਤ ਵਿਚ ਨਿਤ ਵਰਤੋਂ ਦੀਆਂ ਕਈ ਚੀਜ਼ਾਂ ਪਾ ਦਿਤੀਆਂ ਜਾਂਦੀਆਂ ਸਨ।

(ਤ-45) ਤੰਬੂਰ :

ਛੋਟਾ ਢੋਲ, ਜੋ ਕਦੇ ਲੜਾਈ ਦੇ ਦੌਰਾਨ ਯੋਧਿਆਂ ਵਿਚ ਜੋਸ਼ ਪੈਦਾ ਕਰਨ ਲਈ ਵਰਤਿਆ ਜਾਂਦਾ ਸੀ।

(ਤ-46) ਤੰਬੋਲ :

1. ਇਕ ਤਰ੍ਹਾਂ ਦਾ ਲੋਕ-ਨਾਚ, ਜੋ ਲੁੱਡੀ ਤੇ ਧੁਮਾਲ ਨਾਲ ਮਿਲਦਾ ਜੁਲਦਾ ਹੈ।
2. ਵਿਆਹ ਦੇ ਸਮੇਂ ਸਾਕ ਸਬੰਧੀ ਤੇ ਸ਼ਰੀਕ ਜੋ ਨਕਦ ਰੁਪਏ ਨਿਉਂਦਰੇ ਵਜੋਂ ਦੇਂਦੇ ਹਨ (ਵੇਖੋ : ਨੇਂਦਰਾ)। ਲਾੜੇ ਦੇ ਘੋੜੀ ਚੜ੍ਹਨ ਤੋਂ ਕੁਝ ਚਿਰ ਪਹਿਲਾਂ, ਸਾਰੀ ਬਰਾਦਰੀ ਇਕ ਥਾਂ ਬੈਠਦੀ ਹੈ ਤੇ ਭਾਈਚਾਰੇ ਦੇ ਲੋਕ, ਇਕ ਇਕ ਕਰ ਕੇ ਲਾੜੇ ਦੇ ਪਿਉ ਨੂੰ ਤੰਬੋਲ ਦੇਂਦੇ ਜਾਂਦੇ ਹਨ, ਜੋ ਉਹ ਇਕ ਥਾਲ ਵਿਚ ਆਪਣੇ ਸਾਹਮਣੇ ਰਖਦਾ ਜਾਂਦਾ ਹੈ।

ਇਸ ਰਕਮ ਦਾ ਨਾਉਂ ਤੰਬੋਲ ਇਸ ਲਈ ਪਿਆ ਕਿ ਪਹਿਲਿਆਂ ਵਿਚ ਵਿਆਹ ਵੇਲੇ, ਇਹ ਰਕਮ, ਪਾਨ ਦੇ ਪੱਤੇ ਵਿਚ ਵਲੋਟ ਕੇ ਦਿਤੀ ਜਾਂਦੀ ਸੀ।

(ਤ-47) ਤਮੀਮ ਅਨੁਸਾਰੀ :

ਇਕ ਮੁਸਲਮਾਨ ਜਿਸ ਨੂੰ ਦੇਵ ਚੁਕ ਕੇ ਲੈ ਗਏ ਸਨ; ਮੁਸਲਮਾਨੀ ਰਵਾਇਤਾਂ ਵਿਚ ਇਸ ਦੰਦ-ਕਥਾ ਦਾ ਵਿਸ਼ੇਸ਼ ਸਥਾਨ ਹੈ, ਅਹਿਮਦਯਾਰ ਨੇ ਇਸ ਦੰਦ-ਕਥਾ ਨੂੰ, ਕਿੱਸੇ ਦੇ ਰੋਮਾਂਚਿਕ ਰੂਪ ਵਿਚ ਢਾਲਿਆ ਤੇ ਕਿੱਸੇ ਦਾ ਨਾਉਂ ਵੀ 'ਤਮੀਮ ਅਨੁਸਾਰੀ' ਰਖਿਆ।

ਤਮੀਮ ਅਨੁਸਾਰੀ ਇਕ ਵਾਰ ਪਲੀਤ ਅਵਸਥਾ ਵਿਚ, ਆਪਣੀ ਪਤਨੀ ਨਾਲ ਨੰਗਾ ਲੇਟਿਆ ਹੋਇਆ ਸੀ ਕਿ ਉਸ ਨੂੰ ਜਿੰਨ ਚੁਕ ਕੇ ਆਪਣੇ ਦੇਸ਼ ਲੈ ਗਏ। ਜਿੰਨਾਂ ਨੇ

ਸੱਤ ਸਾਲ ਉਹਨੂੰ ਆਪਣੇ ਤਬਕ ਵਿਚ ਹੀ ਰਖਿਆ। ਅਖੀਰ, ਜਦੋਂ ਉਸ ਨੂੰ ਜਿੰਨ ਉਸ ਦੇ ਘਰ ਵਾਪਿਸ ਛੱਡਣ ਗਿਆ ਤਾਂ ਉਸ ਦੀ ਪਤਨੀ ਦੂਜਾ ਵਿਆਹ ਕਰਵਾ ਚੁਕੀ ਸੀ ਤੇ ਉਸ ਰਾਤ ਉਹ ਆਪਣੇ ਨਵੇਂ ਪਤੀ ਨਾਲ 'ਸੁਹਾਗ ਰਾਤ' ਬਿਤਾ ਰਹੀ ਸੀ। ਤਮੀਮ ਅਨੁਸਾਰੀ ਤੋਂ ਇਹ ਦ੍ਰਿਸ਼ ਵੇਖਿਆ ਨਾ ਗਿਆ ਤੇ ਉਹ ਆਪਣੀ ਪਤਨੀ ਦੇ ਨਵੇਂ ਪਤੀ ਦੀ ਹਿੱਕ ਉਤੇ ਚੜ੍ਹ ਬੈਠਾ ਤੇ ਉਸ ਦਾ ਗਲਾ ਘੱਟਣ ਲਗਾ। ਤਮੀਮ ਦੇ ਸ਼ੋਰ ਮਚਾਉਣ ਉਤੇ ਲੋਕਾਂ ਨੇ ਤਮੀਮ ਅਨੁਸਾਰੀ ਨੂੰ ਫੜ ਲਿਆ।

ਤਮੀਮ ਅਨੁਸਾਰੀ ਨੂੰ ਹਜ਼ਰਤ ਉਮਰ ਦੇ ਪੇਸ਼ ਕੀਤਾ ਗਿਆ। ਤਮੀਮ ਅਨੁਸਾਰੀ ਨੇ ਆਪਣੀ ਹੱਡਬੀਤੀ ਸੁਣਾਈ। ਪਰ ਕਿਸੇ ਉਸ ਦੀ ਗਲ ਤੇ ਵਿਸ਼ਵਾਸ ਨਾ ਕੀਤਾ। ਮਾਮਲਾ ਪੇਚੀਦਾ ਹੋਣ ਕਰ ਕੇ ਫੈਸਲੇ ਲਈ ਹਜ਼ਰਤ ਅਲੀ ਦੇ ਕੋਲ ਲਿਜਾਇਆ ਗਿਆ। ਹਜ਼ਰਤ ਅਲੀ ਦਿਬ-ਦ੍ਰਿਸ਼ਟੀ ਨਾਲ ਸਭ ਗੱਲ ਸਮਝ ਗਏ ਕਿ ਬਦ-ਦੁਆ ਕਾਰਨ ਤਮੀਮ ਅਨੁਸਾਰੀ ਨੂੰ, ਇਹ ਸਭ ਦੁੱਖ ਝਲਣੇ ਪਏ ਹਨ ਤੇ ਉਨ੍ਹਾਂ ਨੇ ਉਸ ਦੀ ਤਮੀਮ ਨੂੰ ਸਮਝਾਇਆ ਕਿ ਤਮੀਮ ਅਨੁਸਾਰੀ ਹੀ ਉਸ ਦਾ ਅਸਲੀ ਖਾਵੰਦ ਸੀ। ਅਹਿਮਦਯਾਰ ਦੇ ਕਿੱਸੇ ਵਿਚੋਂ ਹੇਠਾਂ ਵੰਨਗੀ ਦਿਤੀ ਜਾਂਦੀ ਹੈ। ਜਦੋਂ ਤਮੀਮ ਅਨੁਸਾਰੀ ਆਪਣੀ ਔਰਤ ਦੇ ਦੂਜੇ ਖਾਵੰਦ ਦੀ ਹਿੱਕ ਉਤੇ ਬੈਠ ਕੇ ਉਸਦਾ ਸਾਹ ਰੋਕਦਾ ਹੈ ਤਾਂ ਉਹ ਤੀਵੀਂ ਹਾਲ-ਪਹਿਰਿਆਂ ਪਾਉਂਦੀ ਹੈ :

ਝੱਬ ਪਹੁੰਚੇ ਹਮਸਾਇਓ, ਲੋਕੋ ਮੈਂ ਅਜੋ ਵਰ ਕੀਤਾ
ਦੇਉ ਮੁਕਾਲੇ ਬੈਠ ਹਿਕੇ ਤੇ ਉਸ ਦਾ ਭੀ ਸਾਹ ਪੀਤਾ
ਸਾਰਾ ਸ਼ਹਿਰ ਮਦੀਨਾ ਵਸੇ, ਚਾਮਲ ਚੋਪ ਵਧੇਰੇ
ਮੈਂ ਕੀ ਬੀਜਿਆ ਮੰਦਾ ਅਲਾਹ ਖਾਵੰਦ ਕੁਠੇ ਮੇਰੇ
ਖਾ ਗਿਆ ਦੇਉ ਖਸਮ ਮੇਰੇ ਨੂੰ, ਹੇਠੋਂ ਨਾ ਉਹ ਹੱਲੇ
ਆਵੇ ਆਨ ਸ਼ਤਾਬ ਛੁੜਾਵੇ, ਹੈ ਕੋਈ ਮਰਦ ਮਹੱਲੇ।

(ਤ-48) ਤਯਮਮ :

ਮਿੱਟੀ ਅਥਵਾ ਰੇਤ ਨਾਲ ਵਜੂ ਕਰ ਕੇ, ਪਵਿਤ੍ਰ ਹੋਣ ਦਾ ਭਾਵ; ਮੁਸਲਮਾਨੀ ਸ਼ਰਾ ਅਨੁਸਾਰ ਨਮਾਜ਼ ਪੜ੍ਹਨ ਤੋਂ ਪਹਿਲਾਂ, ਵਜੂ ਕਰਨਾ ਜ਼ਰੂਰੀ ਹੈ। ਜੇ ਪਾਣੀ ਨਾ ਮਿਲਦਾ ਹੋਵੇ ਤਾਂ ਕਿਧਰੋਂ ਸੂਬਰੀ ਮਿੱਟੀ ਜਾਂ ਰੇਤ ਨਾਲ ਹੀ ਹੱਥਾਂ ਪੈਰਾਂ ਤੇ ਹੋਰ ਅੰਗਾਂ ਨੂੰ ਪਵਿਤ੍ਰ ਕਰ ਲੈਣਾ ਚਾਹੀਦਾ ਹੈ। ਅਰਬ ਦੇਸ਼ ਵਿਚ ਪਾਣੀ ਦੀ ਕਿਲਤ ਰਹਿੰਦੀ ਹੈ ਤੇ ਸਹਿਰਾ ਵਿਚ ਪਾਣੀ ਨਾਲੋਂ ਰੇਤ ਵਧੇਰੇ ਮਿਲਦੀ ਹੈ। ਇਸ ਕਰ ਕੇ ਰੇਤ-ਇਸ਼ਨਾਨ ਨੂੰ ਵੀ ਮਾਨਤਾ ਪ੍ਰਾਪਤ ਹੈ।

(ਤ-49) ਤਰਿਆਠੀ ਵਿਆਹ :

ਵਿਆਹ ਦੀ ਇਕ ਕਿਸਮ, ਜਿਸ ਵਿਚ ਤਿੰਨ ਧਿਰਾਂ ਵਿਚਕਾਰ ਇਕ ਦੂਜੇ ਨੂੰ ਧੀ ਦੇਣ ਦਾ ਸਮਝੌਤਾ ਹੁੰਦਾ ਹੈ। ਜੇ ਦੋ ਧਿਰਾਂ ਵਿਚ ਸਮਝੌਤਾ ਹੋਵੇ ਤੇ ਦੋਵੇਂ ਆਪਣੀ ਧੀ ਦੂਜੇ ਧਿਰ ਦੇ ਮੁੰਡੇ ਨਾਲ ਵਿਆਹੁਣ ਤਾਂ ਇਸ ਨੂੰ 'ਵੱਟਾ ਸੱਟਾ' ਜਾਂ 'ਦੁਆਠੀ' ਕਿਹਾ ਜਾਂਦਾ ਹੈ, ਪਰ ਜੇ ਤਿੰਨ ਧਿਰਾਂ ਸ਼ਾਮਿਲ ਹੋਣ ਤਾਂ ਤਰਿਆਠੀ। ਤਰਿਆਠੀ ਵਿਆਹ ਉਦੋਂ ਹੁੰਦੇ ਹਨ ਜਦੋਂ ਦੋਹਾਂ ਧਿਰਾਂ ਦੇ ਮੁੰਡੇ-ਕੁੜੀਆਂ ਦੇ ਹਾਣ ਨਹੀਂ ਬਣਦੇ ਤੇ ਫਿਰ ਕਿਸੇ ਤੀਜੀ ਅਜਿਹੀ ਧਿਰ ਵਿਚ ਲਿਆਉਂਦੇ ਹਨ, ਜਿਸ ਨਾਲ ਤਿੰਨ ਹਾਣ ਦੀਆਂ ਜੋੜੀਆਂ ਬਣ ਜਾਣ। ਤਰਿਆਠੀ ਵਿਚ 'ਓ' ਪੱਖ ਵਾਲਾ ਆਪਣੀ ਧੀ 'ਅ' ਪੱਖ ਨੂੰ ਦੇਂਦਾ ਹੈ ਤੇ ਆਪਣਾ ਲੜਕਾ 'ਏ' ਪੱਖ ਦੀ ਲੜਕੀ ਨਾਲ ਵਿਆਹੁੰਦਾ ਹੈ।

(ਤ-50) ਤ੍ਰਗ :

ਸੌਨੇ ਦਾ ਇਕ ਗਹਿਣਾ; ਲਹਿੰਦੇ ਵਿਚ ਮੰਗਣੀ ਦੀ ਰਸਮ ਵੇਲੇ, ਸੌਨੇ ਦੇ ਤ੍ਰਗ ਬ੍ਰਾਹਮਣਾਂ ਨੂੰ ਦਾਨ ਵਜੋਂ ਦਿਤੇ ਜਾਂਦੇ ਸਨ।

ਰਾਜੀ ਜੀ ਸੌਨਾ ਹੱਥ ਲੀਤਾ

ਤਾਂ ਬਹਿ ਤ੍ਰਗ ਘੜਾਇ

ਆਖ ਦਮੋਦਰ ਦਿਤੀ ਵਧਾਈ

ਤਾਂ ਬ੍ਰਾਹਮਣ ਗਲ ਪਾਇਆ।

(ਹੀਰ ਦਮੋਦਰ)

(ਤ-51) ਤਰਜ਼ :

ਗੀਤਾਂ ਨੂੰ ਗਾਉਣ ਦੀਆਂ ਧੁਨੀਆਂ ਜਾਂ ਧਾਰਨਾ। ਪੰਜਾਬ ਦੇ ਲੋਕ-ਗੀਤਾਂ ਦੀਆਂ ਤਰਜ਼ਾਂ ਮੌਲਿਕ, ਪ੍ਰਭਾਵਸ਼ਾਲੀ ਤੇ ਟੁੰਬਵੀਆਂ ਹਨ ਅਤੇ ਸਰੋਤਿਆਂ ਨੂੰ ਕੀਲ ਕੇ ਬੰਨ੍ਹ ਲੈਂਦੀਆਂ ਹਨ। ਇਨ੍ਹਾਂ ਤਰਜ਼ਾਂ ਵਿਚ ਪੰਜਾਬ ਭੋਇੰ ਦੀ ਮਹਿਕ, ਮੱਖਣ ਵਿਚ ਗੁਧੀ ਰੋਟੀ ਦਾ ਸਵਾਦ ਤੇ ਪੰਜਾਬ ਜੀਵਨ ਦੀ ਲੈਅ ਹੈ, ਪ੍ਰਕਿਰਤੀ ਤੇ ਰੂਹਾਨੀਅਤ ਦਾ ਸੰਜੋਗ—ਹਰ ਤਰਜ਼ ਇਥੋਂ ਦੀ ਕੱਚੀ ਮਿੱਟੀ ਦੀ ਮਹਿਕ ਵਿਚੋਂ ਨਿਮੀ ਹੋਣ ਕਰ ਕੇ ਦੇਸੀ ਤੇ ਨਿਵੇਕਲੀ ਹੈ (ਵੇਖੋ : ਲੋਕ-ਧੁਨਾਂ)।

(ਤ-52) ਤ੍ਰਾਟਕ :

ਯੋਗ ਮਤ ਵਿਚ ਛੇ ਪ੍ਰਸਿਧ ਕਰਮ ਮੰਨੇ ਗਏ ਹਨ, ਜਿਨ੍ਹਾਂ ਨੂੰ ਖਟਕਰਮ ਕਹਿੰਦੇ ਹਨ। ਇਨ੍ਹਾਂ ਵਿਚੋਂ ਇਕ ਕਰਮ 'ਤ੍ਰਾਟਕ' ਹੈ, ਜਿਸ ਵਿਚ ਕਿਸੇ ਖਾਸ ਚਿੰਨ੍ਹ ਉਤੇ ਇਕਟਕ ਉਸ ਵੇਲੇ ਤਕ ਵੇਖਦੇ ਰਹਿਣਾ ਹੈ, ਜਦੋਂ ਤਕ ਨੇਤਰਾਂ ਵਿਚੋਂ ਜਲ ਨਾ ਫੁੱਟ ਆਵੇ। ਇਸ ਕਿਰਿਆ ਨਾਲ ਮਨ ਤੇ ਆਤਮਾ ਦੀ ਸ਼ੁਧੀ ਮੰਨੀ ਗਈ ਹੈ।

(ਤ-53) ਤਰਪਣ :

ਹਿੰਦੂਆਂ ਦੇ ਕਰਮ-ਕਾਂਡ ਨਾਲ ਸੰਬੰਧਤ ਇਕ ਕਿਰਿਆ; ਹਿੰਦੂ ਪੂਜਾ ਪਾਠ ਤੇ ਵਰਤ ਆਦਿ ਵੇਲੇ ਦੇਵਤਿਆਂ ਤੇ ਪਿਤਰਾਂ ਦੀ ਤ੍ਰਿਪਤੀ ਲਈ ਹੱਥ ਜਾਂ ਅਰਘੇ ਨਾਲ ਪਾਣੀ ਦੇਂਦੇ ਹਨ। ਹਿੰਦੂ ਧਾਰਨਾ ਅਨੁਸਾਰ ਇਹ ਜਲ ਦੇਵਤਿਆਂ ਤੇ ਪਿਤਰਾਂ ਨੂੰ ਪਚਹੁੰਦਾ ਹੈ। ਇਸ ਨਾਲ ਦੇਵਤੇ ਪ੍ਰਸੰਨ ਹੁੰਦੇ ਤੇ ਪਿਤਰਾਂ ਦੀ ਤ੍ਰਿਪਤੀ ਹੁੰਦੀ ਹੈ।

(ਤ-54) ਤਰਬਿਕਣਾ :

ਸੁਤੇ ਸੁਤੇ ਅਚਨਚੇਤੀ ਘਬਰਾ ਕੇ ਜਾਗ ਪੈਣਾ। ਧਾਰਨਾ ਹੈ ਕਿ ਰਾਤ ਨੂੰ ਸੁਤਿਆਂ ਕਈ ਵਾਰ ਕੋਈ ਦੁਰਾਤਮਾ ਛਾਤੀ ਉਤੇ ਬੈਠ ਕੇ ਗਲੇ ਨੂੰ ਦਬਾਂਦੀ ਹੈ। ਸੁਤੇ ਹੋਏ ਬੰਦੇ ਨੂੰ ਡਰਾਉਣਾ ਸੁਪਨਾ ਆਉਂਦਾ ਹੈ ਤੇ ਉਹ ਘਬਰਾ ਕੇ ਉਠ ਬੈਠਦਾ ਹੈ। ਜੇ ਕੋਈ ਬੱਚਾ ਜ਼ਿਆਦਾ ਤਰਬਿਕਦਾ ਹੋਵੇ ਤਾਂ ਉਸ ਦੇ ਗਲ ਵਿਚ ਕਿਸੇ ਪੀਰ ਤੋਂ ਤਵੀਤ ਲੈ ਕੇ ਲਟਕਾ ਦਿਤਾ ਜਾਂਦਾ ਹੈ।

(ਤ-55) ਤ੍ਰਯੋਦਸ਼ੀ ਵਰਤ :

ਸ਼ੈਵ ਮਤ ਵਿਚ, ਚੰਨ ਦੀ ਚਾਨਣ ਤੇ ਹਨੇਰੇ ਪੱਖ ਦੀ ਤੇਰ੍ਹਵੀਂ ਤਿੱਥ ਦਾ ਖਾਸ ਮਹੱਤਵ ਹੈ। ਇਕਾਦਸ਼ੀ ਵਾਂਙ ਤ੍ਰਯੋਦਸ਼ੀ ਵੀ ਹਰ ਚੰਦਰ ਮਾਸ ਵਿਚ ਦੋ ਵਾਰ ਪੈਂਦੀ ਹੈ। ਇਕਾਦਸ਼ੀ ਦਾ ਵਰਤ ਵੈਸ਼ਨੋ ਮਤ ਵਾਲੇ ਰਖਦੇ ਹਨ ਤੇ ਤ੍ਰਯੋਦਸ਼ੀ ਦਾ ਵਰਤ ਸ਼ਿਵ-ਸੰਕਰ ਦੇ ਉਪਾਸ਼ਕ। ਇਸ ਵਰਤ ਦੇ ਰਖਣ ਨਾਲ ਸ਼ਿਵ ਦੀ ਬਖਸ਼ਿਸ਼ ਪ੍ਰਾਪਤ ਹੁੰਦੀ ਹੈ। ਧਾਰਨਾ ਹੈ ਕਿ ਇਸ ਵਰਤ ਦੇ ਰਖਣ ਨਾਲ ਮਨੋਕਾਮਨਾ ਪੂਰੀਆਂ ਹੁੰਦੀਆਂ ਤੇ ਨਿਰਸੰਤਾਨ ਦੇ ਘਰ ਸੰਤਾਨ ਪੈਦਾ ਹੁੰਦੀ ਹੈ। ਇਸ ਵਰਤ ਨੂੰ ਸ਼ੈਵ ਮਤ ਦੇ ਧਾਰਨੀ ਮਰਦ ਤੇ ਤੀਵੀਆਂ ਦੋਵੇਂ ਰਖਦੇ ਹਨ। ਜੇ ਹਨੇਰੇ ਪੱਖ ਦੀ ਤ੍ਰਯੋਦਸ਼ੀ ਸੋਮਵਾਰ ਪਏ ਅਤੇ ਚਾਨਣ ਪੱਖ ਦੀ ਸਨਿਚਰਵਾਰ, ਤਾਂ ਇਸ ਵਰਤ ਦਾ ਮਹਾਤਮ ਹੋਰ ਵੱਧ ਜਾਂਦਾ ਹੈ ਅਤੇ ਵਡੀ ਤੋਂ ਵਡੀ ਕਾਮਨਾ ਪੂਰੀ ਹੋ ਜਾਂਦੀ ਹੈ।

ਇਹ ਵਰਤ ਸਰਘੀ ਵੇਲੇ ਇਸ਼ਨਾਨ ਕਰ ਕੇ ਰਖਿਆ ਜਾਂਦਾ ਹੈ ਅਤੇ ਸਾਰਾ ਦਿਨ ਕੁਝ ਨਹੀਂ ਖਾਧਾ ਜਾਂਦਾ। ਸੰਧਿਆ ਨੂੰ ਸ਼ਿਵ ਦੀ ਪੂਜਾ ਕਰ ਕੇ, ਵਰਤ ਖੋਲ੍ਹਿਆ ਜਾਂਦਾ ਹੈ। ਦਿਨ ਜਾਂ ਰਾਤ ਨੂੰ ਸ਼ਿਵ ਦੀ ਕਥਾ ਤੇ ਮਹਿਮਾ ਸੁਣੀ ਜਾਂਦੀ ਹੈ।

ਇਸ ਵਰਤ ਦੇ ਮਹਾਤਮ ਬਾਰੇ ਇਕ ਕਥਾ ਇਉਂ ਪ੍ਰਚਲਤ ਹੈ : ਪੁਰਾਣਿਕ ਕਾਲ ਵਿਚ ਇਕ ਵਿਧਵਾ ਬ੍ਰਾਹਮਣੀ ਆਪਣੇ ਇਕਲੋਤੇ ਪੁੱਤਰ ਨੂੰ ਗੋਦ ਵਿਚ ਲੈ ਕੇ ਸਾਰਾ ਦਿਨ ਭਿਛਿਆ ਮੰਗਦੀ ਰਹੀ, ਪਰ ਉਸ ਨੂੰ ਕਿਧਰੋਂ ਵੀ ਆਟੇ ਦੀ

ਲੱਪ ਨਾ ਮਿਲੀ। ਘਰ ਵਾਪਸ ਜਾਂਦਿਆਂ, ਰਾਹ ਵਿਚ ਉਸ ਨੇ ਇਕ ਸੁੰਦਰ ਬਾਲਕ ਪਿਆ ਵੇਖਿਆ। ਇਹ ਕਿਸੇ ਰਾਜੇ ਦਾ ਪੁੱਤਰ ਸੀ, ਜਿਸ ਨੂੰ ਉਸ ਦੇ ਦੁਸ਼ਮਣਾਂ ਨੇ ਇਥੇ ਆ ਸੁਟਿਆ ਸੀ। ਬੱਚੇ ਉਤੇ ਤਰਸ ਖਾ ਕੇ ਬ੍ਰਾਹਮਣੀ ਨੇ ਉਸ ਨੂੰ ਪਾਲਣਾ ਸ਼ੁਰੂ ਕਰ ਦਿਤਾ। ਆਤੁਰ ਬ੍ਰਾਹਮਣੀ ਇਕ ਵਾਰ ਸ਼ਾਡਲਯ ਰਿਸ਼ੀ ਦੇ ਆਸ਼ਰਮ ਵਿਚ ਗਈ ਤੇ ਉਸ ਨੇ ਆਪਣੇ ਦਲਿਦ ਦੇ ਕਟਣ ਦਾ ਕੋਈ ਉਪਾਅ ਪੁਛਿਆ। ਰੱਬ-ਸਬੱਬੀ ਉਸ ਦਿਨ ਤ੍ਰਯੋਦਸ਼ੀ ਸੀ ਤੇ ਰਿਸ਼ੀ ਸ਼ਿਵ ਦੀ ਪੂਜਾ ਵਿਚ ਰੁਝੇ ਹੋਏ ਸਨ। ਬ੍ਰਾਹਮਣੀ ਆਪਣੇ ਦੋਹਾਂ ਬੱਚਿਆਂ ਸਮੇਤ ਪੂਜਾ ਵਿਚ ਸ਼ਾਮਲ ਹੋ ਗਈ। ਵਾਪਸ ਮੁੜਨ ਲਗਿਆਂ ਬ੍ਰਾਹਮਣੀ ਨੇ ਰਿਸ਼ੀ ਤੋਂ ਤ੍ਰਯੋਦਸ਼ੀ ਵਰਤ ਦੀ ਵਿਧੀ ਤੇ ਮਹਾਤਮ ਪੁਛਿਆ ਅਤੇ ਅਗੋਂ ਤੋਂ ਹਰ ਮਹੀਨੇ ਇਹ ਵਰਤ ਨੇਮ ਮਰਯਾਦਾ ਪੂਰਵਕ ਰਖਣ ਲਗੀ।

ਕੁਝ ਸਮਾਂ ਲੰਘ ਗਿਆ। ਬ੍ਰਾਹਮਣੀ ਦਾ ਪੁੱਤਰ ਗੰਗਾ ਇਸ਼ਨਾਨ ਕਰਨ ਗਿਆ ਤਾਂ ਗੰਗਾ ਦੇ ਕੰਢੇ ਉਤੇ ਉਸਨੂੰ ਕੁਝ ਮੋਹਰਾਂ ਲੱਭੀਆਂ ਤੇ ਉਸ ਦਾ ਦਲਿਦ ਹਮੇਸ਼ਾ ਲਈ ਕਟਿਆ ਗਿਆ। ਰਾਜਕੁਮਾਰ ਜੰਗਲ ਵਿਚ ਲਕੜੀਆਂ ਕਟਣ ਗਿਆ ਤਾਂ ਉਥੇ ਉਸ ਦਾ ਮੇਲ ਇਕ ਸੁੰਦਰ ਰਾਜਕੁਮਾਰੀ ਅੰਸੂਮਤੀ ਨਾਲ ਹੋਇਆ, ਜੋ ਵਿਦਵਿਕ ਨਾਂ ਦੇ ਗੰਧਰਵਰਾਜ ਦੀ ਕੰਨਿਆ ਸੀ। ਉਨ੍ਹਾਂ ਦੋਹਾਂ ਦਾ ਪ੍ਰੇਮ ਹੋ ਗਿਆ ਤੇ ਅਖੀਰ ਵਿਆਹ। ਰਾਜਕੁਮਾਰ ਨੇ ਆਪਣੇ ਸਹੁਰੇ ਦੀ ਮਦਦ ਨਾਲ ਆਪਣੇ ਪਿਉ ਦੇ ਸ਼ਤਰੂਆਂ ਨੂੰ ਮਾਰ ਕੇ ਮੁੜ ਰਾਜ ਭਾਗ ਪ੍ਰਾਪਤ ਕਰ ਲਿਆ। ਰਾਜਕੁਮਾਰ ਨੇ ਬ੍ਰਾਹਮਣੀ ਦੇ ਪੁੱਤਰ ਨੂੰ ਆਪਣਾ ਮੰਤਰੀ ਬਣਾ ਲਿਆ ਤੇ ਬ੍ਰਾਹਮਣੀ ਨੂੰ ਰਾਜ ਮਾਤਾ। ਇਸ ਵਰਤ ਨੂੰ 'ਪ੍ਰਦੋਸ਼ ਵਰਤ' ਵੀ ਕਹਿੰਦੇ ਹਨ।

(ਤ-56) ਤਰਵੇਂਧਾ :

ਮੁਕਲਾਵੇ ਦੇ ਮਗਰੋਂ ਕੁੜੀ ਦਾ ਪੇਕੇ ਫੇਰਾ ਪਾਉਣਾ; ਵਿਆਹੇ ਜਾਣ ਤੋਂ ਬਾਅਦ ਉਹ ਤੀਜੀ ਵਾਰ ਸਹੁਰੇ ਜਾਣ ਲਗਦੀ ਹੈ ਤਾਂ ਉਦੋਂ ਕੁਝ ਸੁਗਾਤਾਂ, ਕਪੜੇ ਤੇ ਨਕਦੀ ਆਦਿ ਭੇਟ ਕੀਤੀਆਂ ਜਾਂਦੀਆਂ ਹਨ, ਜੋ 'ਤਰਵੇਂਧਾ' ਅਖਵਾਉਂਦੀਆਂ ਹਨ।

(ਤ-57) ਤਲਾ :

ਦੁੱਬ ਦੀ ਕਿਸਮ ਦਾ ਘਾਹ, ਜੋ ਪਸ਼ੂਆਂ ਲਈ ਚਾਰੇ ਵਜੋਂ ਵਰਤਿਆ ਜਾਂਦਾ ਹੈ। ਇਹ ਪੌਦਾ ਕਲਰੀ ਜਾਂ ਰੇਤਲੀ ਭੋਇੰ ਨੂੰ ਛੱਡ ਕੇ, ਹਰ ਥਾਂ ਉਗ ਪੈਂਦਾ ਹੈ। ਇਹ ਪਸ਼ੂਆਂ ਲਈ ਚਾਰੇ ਵਜੋਂ ਬਹੁਤ ਵਧੀਆ ਘਾਹ ਹੈ ਅਤੇ ਇਹ ਚੰਗੀ ਭੂਮੀ ਦਾ ਲਖਾਇਕ ਹੈ। ਅਖਾਣ ਹੈ :

ਘੋੜੇ ਨੂੰ ਤਲਾ, ਰੰਨ ਨੂੰ ਖਲਾ।

(ਤ-58) ਤਲਾਕ :

ਹਿੰਦੂ-ਸਿੱਖ ਵਿਆਹ ਨੂੰ ਬੜਾ ਪਵਿਤ੍ਰ ਤੇ ਅਲੌਕਿਕ ਰਿਸ਼ਤਾ ਮੰਨਦੇ ਹਨ, ਜੋ ਜਨਮ-ਜਨਮਾਂਤਰਾਂ ਦੇ ਸੰਜੋਗ ਹੈ। ਉਨ੍ਹਾਂ ਵਿਚ ਤਲਾਕ ਦੇਣ ਦੀ ਕੋਈ ਪ੍ਰਥਾ ਨਹੀਂ। ਗੁਰਮਤਿ ਅਨੁਸਾਰ ਤਾਂ ਵਿਆਹ ਇਕ ਆਤਮਿਕ ਸਬੰਧ ਹੈ ਤੇ ਧਨ ਪਿਰ 'ਏਕ ਜੋਤ ਦੋਇ ਮੂਰਤੀ' ਹੁੰਦੇ ਹਨ। ਇਹ ਰਿਸ਼ਤਾ ਸਰੀਰ ਦੇ ਤਿਆਗਣ ਉਪਰੰਤ ਆਤਮਾ ਨਾਲ ਵੀ ਕਾਇਮ ਰਹਿੰਦਾ ਹੈ। ਇਸ ਲਈ ਸਿੱਖ ਧਰਮ ਵਿਚ ਤਲਾਕ ਕੋਈ ਅਰਥ ਨਹੀਂ ਰਖਦਾ। ਪੰਜਾਬੀ ਭਾਈਚਾਰੇ ਵਿਚ ਮੁਸਲਮਾਨਾਂ ਨੂੰ ਛੱਡ ਕੇ ਬਾਕੀਆਂ ਵਿਚ ਤਲਾਕ ਦਾ ਖਾਸ ਰਵਾਜ ਨਹੀਂ। ਕਈ ਘਰਾਂ ਵਿਚ ਮਰਦ ਤੇ ਤੀਵੀਂ ਦੀ ਆਪੋ ਵਿਚ ਰਤਾ ਭਰ ਨਹੀਂ ਬਣਦੀ, ਤਾਂ ਵੀ ਉਹ ਜ਼ਿੰਦਗੀ ਭਰ ਨਰੜੇ ਰਹਿੰਦੇ ਹਨ, ਪਰ ਤਲਾਕ ਨਹੀਂ ਦੇਂਦੇ। ਕੋਈ ਮਰਦ ਵਿਭਚਾਰਨ ਤੀਵੀਂ ਨੂੰ ਘਰੋਂ ਭਾਵੇਂ ਕਢ ਦੇਵੇ, ਪਰ ਤਲਾਕ ਉਹ ਵੀ ਨਹੀਂ ਦੇਂਦਾ। ਤੀਵੀਂ ਤਾਂ ਪਤੀ ਨੂੰ ਤਲਾਕ ਦੇਣ ਬਾਰੇ ਕਦੇ ਸੋਚ ਹੀ ਨਹੀਂ ਸਕਦੀ। ਮਾਪਿਆਂ ਨੇ ਇਕ ਵਾਰ, ਜਿਸ ਦੇ ਲੜ ਲਗਾ ਦਿਤੀ, ਭਾਵੇਂ ਉਹ ਐਬੀ, ਮਖਟੂ ਤੇ ਆਚਰਨਹੀਨ ਹੋਵੇ, ਉਹ ਗਲ ਪਿਆ ਢੋਲ ਤਾਂ ਵਜਾਂਦੀ ਰਹਿੰਦੀ ਹੈ।

ਕਾਨੂੰਨੀ ਤੌਰ ਤੇ ਹਿੰਦੂ-ਕੋਡ ਬਿਲ ਅਨੁਸਾਰ ਹਿੰਦੂ/ਸਿੱਖ ਮਰਦ/ਔਰਤ ਆਪਣੇ ਪਤਨੀ/ਪਤੀ ਨੂੰ ਤਲਾਕ ਦੇ ਸਕਦੇ ਹਨ। ਜਦੋਂ ਦਾ ਇਹ ਕਾਨੂੰਨ ਬਣਿਆ ਹੈ, ਪੜ੍ਹੇ ਲਿਖੇ ਵਰਗ ਵਿਚ ਤਲਾਕ ਦੇਣ ਦੀ ਪ੍ਰਥਾ ਚਲ ਪਈ ਹੈ, ਪਰ ਤਲਾਕ ਨੂੰ ਸਾਡਾ ਭਾਈਚਾਰਾ ਅਜੇ ਵੀ ਨਿੰਦਦਾ ਹੈ।

ਪੰਜਾਬ ਵਿਚ ਕਈ ਜਾਤੀਆਂ ਵਿਚ, ਵਿਆਹ ਨੂੰ ਖੰਡਨ ਕਰਨ ਦੀਆਂ ਕੁਝ ਰੋਚਕ-ਰੀਤਾਂ ਪ੍ਰਚਲਤ ਹਨ। ਫਿਰੋਜ਼ਪੁਰ ਦੇ ਬਾਗੜੀ, ਜੱਟ, ਵਿਆਹ ਨੂੰ ਭੰਗ ਕਰਨ ਲਈ ਇਕ ਰਸਮ ਕਰਦੇ ਹਨ, ਜੋ ਇਸ ਪ੍ਰਕਾਰ ਹੈ—ਭਾਈਚਾਰੇ ਦੇ ਕੁਝ ਲੋਕ ਕਿਸੇ ਨਿਸਚਿਤ ਥਾਂ ਇਕੱਠੇ ਹੁੰਦੇ ਹਨ। ਜਿਸ ਤੀਵੀਂ ਨਾਲੋਂ ਮਰਦ ਨੇ ਨਾਤਾ ਤੋੜਨਾ ਹੁੰਦਾ ਹੈ, ਤਾਂ ਉਸ ਤੀਵੀਂ ਨੂੰ ਭਾਈਚਾਰੇ ਦੇ ਸਾਹਮਣੇ ਖੜਾ ਕਰ ਕੇ ਮਰਦ ਆਪਣੀ ਧੋਤੀ ਨੂੰ ਦੋ ਹਿਸਿਆਂ ਵਿਚ ਫਾੜ ਕੇ, ਅੱਧੀ ਧੋਤੀ ਆਪਣੇ ਸਿਰ ਉਤੇ ਲੈਂਦਾ ਹੈ ਤੇ ਬਾਕੀ ਤੀਵੀਂ ਆਪਣੇ ਸਿਰ। ਫਿਰ ਆਪਣੀ ਤੀਵੀਂ ਨੂੰ ਸੰਬੋਧਨ ਕਰ ਕੇ ਕਹਿੰਦਾ ਹੈ, "ਮੈਂ ਤੈਨੂੰ ਹਮੇਸ਼ਾਂ ਲਈ ਤਿਆਗ ਦਿਤਾ ਏ।" ਇਸ ਰਸਮ ਨੂੰ 'ਧੌਲ ਉਡਾਣਾ' ਕਹਿੰਦੇ ਹਨ।

ਮੁਸਲਮਾਨਾਂ ਵਿਚ ਤਲਾਕ ਦੀ ਪ੍ਰਥਾ ਹੈ ਅਤੇ ਉਨ੍ਹਾਂ ਨੂੰ ਧਰਮ ਵਲੋਂ ਵੀ ਤਲਾਕ ਦੇਣ ਦੀ ਪ੍ਰਵਾਨਗੀ ਹੈ, ਮੁਸਲਮਾਨੀ ਸ਼ਰਾ ਅਨੁਸਾਰ ਤੀਵੀਂ ਦਾ ਵਿਭਚਾਰਨ ਹੋਣਾ, ਖਾਵੰਦ ਪ੍ਰਤੀ ਵਫ਼ਾਦਾਰ ਨਾ ਰਹਿਣਾ ਜਾਂ ਅਲ੍ਹਾ ਦੀ ਨਿੰਦਕ ਹੋਣ ਕਰ ਕੇ

ਤਲਾਕ ਦਿਤਾ ਜਾ ਸਕਦਾ ਹੈ। ਪਤੀ ਆਪਣੀ ਪਤਨੀ ਤੋਂ ਬਿਨਾਂ ਕਾਰਨ ਦਸੇ ਵੀ ਤਲਾਕ ਦੇ ਸਕਦਾ ਹੈ। ਜੇ ਕੋਈ ਮੁਸਲਮਾਨ ਤੀਵੀਂ ਆਪਣਾ ਧਰਮ ਬਦਲ ਲਏ ਤਾਂ ਪਤੀ-ਪਤਨੀ ਵਿਆਹ ਦੇ ਬੰਧਨ ਵਿਚ ਬੱਝੇ ਰਹਿ ਸਕਦੇ ਹਨ, ਪਰ ਜੇ ਪਤੀ ਧਰਮ ਬਦਲ ਲਏ ਤਾਂ ਪਤਨੀ ਇਸ ਗੱਲ ਦੇ ਅਧਾਰ ਉਤੇ ਪਤੀ ਨੂੰ ਤਲਾਕ ਦੇ ਸਕਦੀ ਹੈ।

ਤਲਾਕ ਦੇਣ ਲਗਿਆਂ ਪਤੀ ਦੋ ਗਵਾਹਾਂ ਦੇ ਸਾਹਮਣੇ, ਆਪਣੀ ਪਤਨੀ ਨੂੰ ਸੰਬੋਧਨ ਕਰ ਕੇ ਕਹਿੰਦਾ ਹੈ : "ਮੈਂ ਤੈਨੂੰ ਤਲਾਕ ਦੇਂਦਾ ਹਾਂ।" ਜੇ ਇਹ ਵਾਕ ਇਕ ਜਾਂ ਦੋ ਵਾਰ ਕਿਹਾ ਜਾਵੇ ਤਾਂ ਪਤੀ ਉਸ ਪਤਨੀ ਨਾਲ ਮੁੜ ਕਿਸੇ ਵੇਲੇ ਦੁਬਾਰਾ ਵਿਆਹ ਕਰ ਸਕਦਾ ਹੈ, ਪਰ ਜੇ ਵਾਕ ਤਿੰਨ ਵਾਰ ਦੁਹਰਾਇਆ ਜਾਵੇ ਤਾਂ ਇਹ ਤਲਾਕ ਸਹਿਜੇ ਖੰਡਨ ਨਹੀਂ ਹੋ ਸਕਦਾ। ਅਜਿਹੀ ਹਾਲਤ ਵਿਚ ਪਤੀ ਤਲਾਕ ਦਿਤੀ ਔਰਤ ਨੂੰ ਮੁੜ ਉਦੋਂ ਤਕ ਗ੍ਰਹਿਣ ਨਹੀਂ ਕਰ ਸਕਦਾ, ਜਦੋਂ ਤਕ ਔਰਤ ਕਿਸੇ ਦੂਜੇ ਨਾਲ ਵਿਆਹ ਕਰਵਾ ਕੇ, ਉਸ ਤੋਂ ਤਲਾਕ ਨਾ ਲੈ ਲਏ। ਹਰ ਵਾਰ 'ਇਲਤ' ਦਾ ਸਮਾਂ ਲੰਘਾਣਾ ਜ਼ਰੂਰੀ ਹੈ।

ਤਲਾਕ ਦੀਆਂ ਕਈ ਵਚਿਤਰ ਕਿਸਮਾਂ ਹਨ। ਮੁਜ਼ਫਰਗੜ੍ਹ ਦੇ ਜ਼ਿਲੇ ਵਿਚ ਇਕ 'ਲੁੰਡਾ ਤਲਾਕ' ਪ੍ਰਚਲਤ ਹੈ। ਜਿਸ ਵਿਚ ਤੀਵੀਂ ਜੇ ਆਪਣੇ ਪਤੀ ਨੂੰ ਛੱਡ ਕੇ, ਕਿਸੇ ਹੋਰ ਨਾਲ ਵਿਆਹ ਕਰਨਾ ਚਾਹੁੰਦੀ ਹੈ, ਤਾਂ ਉਹ ਦਾਜ ਉਤੇ ਆਪਣਾ ਹੱਕ ਛੱਡ ਦੇਂਦੀ ਹੈ। ਇਕ ਹੋਰ ਕਿਸਮ 'ਖਲੇ ਤਲਾਕ' ਦੀ ਹੈ। ਮੀਆਂਵਾਲੀ ਦੇ ਇਲਾਕੇ ਵਿਚ 'ਜਨ ਤਲਾਕ' ਦੀ ਕਸਮ ਚੁੱਕਣ ਦਾ ਰਵਾਜ ਹੈ, ਜਿਸ ਦੇ ਅਰਥ ਹਨ 'ਜੇ ਮੈਂ ਝੂਠ ਬੋਲਾਂ ਤਾਂ ਮੈਂ ਆਪਣੀ ਪਤਨੀ ਨੂੰ ਤਲਾਕ ਦੇਵਾਂ।'

(ਤ-59) ਤਲਾਕ ਦੀ ਕਸਮ :

ਜ਼ਿਲਾ ਅਟਕ ਦੇ ਮੁਸਲਮਾਨਾਂ ਵਿਚ ਸਭ ਤੋਂ ਸਖ਼ਤ ਕਸਮ ਤੀਵੀਂ ਦੇ ਤਲਾਕ ਦੀ ਮੰਨੀ ਜਾਂਦੀ ਹੈ। ਕਸਮ ਚੁੱਕਣ ਵਾਲਾ ਕਹਿੰਦਾ ਹੈ : "ਜੇ ਮੈਂ ਝੂਠ ਬੋਲਾਂ ਜਾਂ ਅਮੁਕਾ ਕੰਮ ਨਾ ਕਰਾਂ ਤਾਂ ਮੈਂ ਤਲਾਕ ਲੈ ਲਵਾਂ।" ਜੇ ਕਿਸੇ ਤਰ੍ਹਾਂ ਇਹ ਕਸਮ ਝੂਠੀ ਸਿਧ ਹੋ ਜਾਵੇ ਜਾਂ ਕਸਮ ਚੁੱਕਣ ਵਾਲਾ ਇਸ ਨੂੰ ਪੂਰਾ ਨਾ ਕਰ ਸਕੇ ਤਾਂ ਉਹ ਉਦੋਂ ਤਕ ਆਪਣੀ ਪਤਨੀ ਨਾਲ ਮੁੜ ਭੋਗ ਨਹੀਂ ਕਰਦਾ ਜਦੋਂ ਤਕ ਉਹ ਉਸ ਨਾਲ ਦੁਬਾਰਾ ਰਸਮੀ ਤੌਰ ਤੇ ਨਿਕਾਹ ਨਾ ਕਰ ਲਏ। ਅਜਿਹੀ ਭੁਲ-ਚੁਕ ਵੇਲੇ ਮੁੱਲਾ ਉਨ੍ਹਾਂ ਦੀ ਮਦਦ ਉਤੇ ਬਹੁਤਦਾ ਹੈ ਤੇ ਪਲਾਂ ਛਿਨਾਂ ਵਿਚ ਮੁੜ ਨਿਕਾਹ ਕਰ ਦੇਂਦਾ ਹੈ।

(ਤ-60) ਤਲੀਆਂ ਖੇਡਣਾ :

ਇਕ ਖੇਡ ਜੋ ਜ਼ੋਰ ਆਜ਼ਮਾਈ ਲਈ ਖੇਡੀ ਜਾਂਦੀ ਹੈ। ਇਕ ਸ਼ਖ਼ਸ ਆਪਣੀ ਹਥੇਲੀ ਨੂੰ ਜ਼ਿਮੀਂ ਉਤੇ ਟਿਕਾ ਕੇ ਆਪਣਾ ਸਾਰਾ ਜ਼ੋਰ ਉਸ ਉਤੇ ਪਾ ਦੇਂਦਾ ਹੈ ਤੇ ਦੂਜਾ ਸ਼ਖ਼ਸ ਉਸਦੀ ਹਥੇਲੀ ਨੂੰ ਜ਼ਿਮੀਂ ਤੋਂ ਉਠਾਉਣ ਦਾ ਯਤਨ ਕਰਦਾ ਹੈ। ਇਸ ਵਿਚ ਕਈ ਦਾਉ-ਪੇਚ ਤੇ ਪਲਥੇ ਹਨ। ਪਿੰਡਾਂ ਵਿਚ ਗਭਰੂ ਤਲੀਆਂ ਆਮ ਖੇਡਦੇ ਮਿਲਣਗੇ।

(ਤ-61) ਤਵ-ਪ੍ਰਸਾਦਿ :

ਸਿੱਖਾਂ ਵਿਚ ਭੋਜਨ ਛਕਣ ਤੋਂ ਪਹਿਲਾਂ ਜਾਂ ਕਪੜੇ ਆਦਿ ਪਹਿਨਣ ਲਗਿਆਂ 'ਤਵ ਪ੍ਰਸਾਦਿ' ਕਹਿਣ ਦੀ ਪ੍ਰਥਾ ਹੈ, ਜੋ ਪ੍ਰਭੂ ਦੀ ਬਖ਼ਸ਼ਿਸ਼ ਦੇ ਸ਼ੁਕਰਾਣੇ ਵਜੋਂ ਕਿਹਾ ਜਾਂਦਾ ਹੈ। ਅਜ ਵੀ ਪੁਰਾਤਨ ਸਿੱਖ, ਗੁਰਦਵਾਰਿਆਂ ਦੇ ਭਾਈ, ਸੰਤ ਤੇ ਜਗਿਆਸੂ ਇਸ ਵਿਧਾਨ ਦੀ ਪਾਲਣਾ ਕਰਦੇ ਹਨ, ਪਰ ਆਮ ਸਿੱਖਾਂ ਵਿਚ ਇਹ ਪ੍ਰਥਾ ਪ੍ਰਚਲਤ ਨਹੀਂ ਰਹੀ।

'ਤਵਪ੍ਰਸਾਦਿ ਭਰਮ ਕਾ ਨਾਸ' ਸਿੱਖ ਭਰਮਾਂ ਵਹਿਮਾਂ ਦਾ ਖੰਡਨ ਵੇਲੇ ਇਹ ਵਾਕ ਵਰਤਦੇ ਹਨ। ਇਸ ਦਾ ਭਾਵ ਹੈ ਕਿ ਪ੍ਰਭੂ ਦੀ ਬਖ਼ਸ਼ਿਸ਼ ਨਾਲ ਸਭ ਭਰਮਾਂ ਦਾ ਨਾਸ ਹੋ ਜਾਂਦਾ ਹੈ। ਕਿਸੇ ਕੱਚੀ ਥਾਂ ਪੈਰ ਧਰਨ ਲਗਿਆਂ, ਕਿਸੇ ਨੀਚ ਦਾ ਫੁਹਿਆ ਭੋਜਨ ਗ੍ਰਹਿਣ ਕਰਨ ਲਗਿਆਂ, ਜਾਂ ਕਿਸੇ ਕੰਮ ਨੂੰ ਅਸੂਭ ਵੇਲੇ ਸ਼ੁਰੂ ਕਰਨ ਲਗਿਆਂ ਇਹ ਵਾਕ ਉਚਾਰ ਲਿਆ ਜਾਂਦਾ ਹੈ।

(ਤ-62) ਤਵਾ :

ਰੋਟੀ ਪਕਾਉਣ ਵਾਲੇ ਤਵੇ ਨਾਲ ਬਹੁਤ ਸਾਰੀ ਲੋਕਧਾਰਾ ਜੁੜੀ ਹੋਈ ਹੈ। ਜਦੋਂ ਗੜੇ (ਔਲੇ) ਪੈ ਰਹੇ ਹੋਣ ਤਾਂ ਵਿਹੜੇ ਵਿਚ ਤਵੇ ਨੂੰ ਮੂਧਾ ਮਾਰ ਕੇ ਰੱਖ ਦਿਤਾ ਜਾਵੇ ਤੇ ਕਿਹਾ ਜਾਵੇ "ਤੇਰਾ ਮੂੰਹ ਕਾਲਾ" ਤਾਂ ਲੋਕ ਧਾਰਨਾ ਅਨੁਸਾਰ ਅਉਲੇ ਪੈਣੇ ਬੰਦ ਹੋ ਜਾਂਦੇ ਹਨ। ਇਹ ਟੂਣਾ ਲਹਿੰਦੇ ਵਿਚ ਬੜਾ ਪ੍ਰਚਲਤ ਹੈ ਅਤੇ ਇਸ ਦਾ ਮਨੋਰਥ ਗੜਿਆਂ ਵਿਚਲੀ ਪ੍ਰਾਣਾਤਮਾ ਨੂੰ ਸ਼ਰਮਸਾਰ ਕਰਨਾ ਹੈ। ਆਦਿਮ ਮਾਨਸਿਕਤਾ ਹਰ ਜੜ੍ਹ ਵਸਤੂ ਨੂੰ ਪ੍ਰਾਣਧਾਰੀ ਮੰਨਦੀ ਸੀ।

ਗਰਮ ਤਵੇ ਨੂੰ ਠੰਡਾ ਕਰਨ ਲਈ ਜੂਠਾ ਪਾਣੀ ਨਹੀਂ ਵਰਤਿਆ ਜਾਂਦਾ।

ਰੋਟੀ ਪਕਣ ਮਗਰੋਂ ਤਵੇ ਨੂੰ ਮੂਧਾ ਮਾਰ ਦਿਤਾ ਜਾਂਦਾ ਹੈ। ਉਸ ਵਿਚ ਜੇ ਤਾਰੇ ਕਾਫ਼ੀ ਦੇਰ ਤਕ ਟਿਮਕਦੇ ਰਹਿਣ ਤਾਂ ਧਾਰਨਾ ਹੈ ਕਿ ਘਰ ਦੀ ਦੌਲਤ ਵਿਚ ਵਾਧਾ ਹੁੰਦਾ ਹੈ।

ਤਵਾ ਅਖਾਣਾਂ ਦਾ ਵੀ ਵਸਤੂ ਬਣਿਆ ਹੈ, ਪੇਟੂ ਲਈ ਅਖਾਣ ਹੈ :

ਜਿਥੇ ਤੱਕੀਏ ਤਵਾ ਪਰਾਤ, ਉਥੇ ਕਟੀਏ ਦਿਨ ਤੇ ਰਾਤ।

(ਤ-63) ਤਵੀਤ :

ਤਵੀਤ (ਅਰਬੀ : ਤਾਅਵੀਜ਼) ਦੇ ਸ਼ਾਬਦਿਕ ਅਰਥ ਹਨ : ਪਨਾਹ ਮੰਗਣਾ। ਤਵੀਤ ਮੰਤ੍ਰੇ ਹੋਏ ਉਹ ਜੰਤਰ ਹਨ, ਜਿਨ੍ਹਾਂ ਨੂੰ ਕਪੜੇ ਵਿਚ ਸੀ ਕੇ ਜਾਂ ਧਾਤ ਵਿਚ ਮੜ੍ਹ ਕੇ, ਸਰੀਰ ਦੇ ਕਿਸੇ ਅੰਗ ਉਤੇ ਬੰਨ੍ਹਣ/ਗਲ ਵਿਚ ਪਹਿਨਣ ਨਾਲ ਦੁਖ ਕਲੇਸ਼ ਦੂਰ ਹੁੰਦੇ ਤੇ ਮੁਰਾਦਾਂ ਪੂਰੀਆਂ ਹੁੰਦੀਆਂ ਹਨ।

ਮੁੱਢ ਵਿਚ ਲੋਕੀਂ ਕਿਸੇ ਰਿਸ਼ੀ ਮੁਨੀ ਜਾਂ ਪ੍ਰਤਿਭਾਸ਼ਾਲੀ ਵਿਅਕਤੀ ਦੀ ਕੋਈ ਨਿਸ਼ਾਨੀ, ਇਸ ਭਾਵ ਨਾਲ, ਕਪੜੇ ਵਿਚ ਵਲੋਟ ਕੇ ਆਪਣੇ ਕੋਲ ਰਖ ਲੈਂਦੇ ਸਨ ਕਿ ਇਸ ਨਿਸ਼ਾਨੀ ਦੇ ਮਾਧਿਅਮ ਦੁਆਰਾ ਉਸ ਵਿਅਕਤੀ ਦੇ ਗੁਣ ਉਨ੍ਹਾਂ ਅੰਦਰ ਵੀ ਰਚ ਜਾਣਗੇ। ਇਹ ਵਿਚਾਰ ਸਹਾਨੁਭੂਤੀ ਟੂਣੇ ਉਤੇ ਆਧਾਰਤ ਹੈ। ਅਥਵਾ ਅੰਸ਼ ਤੋਂ ਅੰਸ਼ੀ ਤਕ ਪਹੁੰਚਣਾ। ਆਦਿਮ ਮਨੁੱਖ ਸ਼ਕਤੀ ਨੂੰ ਗ੍ਰਹਿਣ ਕਰਨ ਲਈ, ਕਈ ਵਿਧੀਆਂ ਵਰਤਦਾ ਸੀ, ਜਿਨ੍ਹਾਂ ਵਿਚੋਂ ਇਕ ਵਿਧੀ ਇਹ ਸੀ ਕਿ ਉਹ ਲਹੂ ਪੀਣੇ ਜੰਗਲੀ ਜਾਨਵਰਾਂ ਦੇ ਦੰਦ, ਹੱਡੀ ਜਾਂ ਵਾਲ, ਆਪਣੇ ਜਿਸਮ ਦੇ ਕਿਸੇ ਅੰਗ ਨਾਲ ਖਾਸ ਤੌਰ ਤੇ ਬਾਹਵਾਂ ਨਾਲ ਬੰਨ੍ਹ ਲੈਂਦਾ ਤਾਂ ਜੋ ਉਸ ਪਸ਼ੂ ਦਾ ਬਲ, ਉਹ ਆਪਣੇ ਅੰਦਰ ਗ੍ਰਹਿਣ ਕਰ ਸਕੇ। ਇਹ ਵਿਚਾਰ ਲਾਗਵੇਂ ਟੂਣੇ ਉਤੇ ਅਧਾਰਤ ਹੈ। ਆਦਿਮ ਮਨੁੱਖ ਪੱਥਰਾਂ ਗੀਟਿਆਂ, ਸ਼ੰਖਾਂ ਤੇ ਬਨਸਪਤੀ ਆਦਿ ਵਿਚ ਵੀ ਕਿਸੇ ਪ੍ਰਾਣਧਾਰੀ ਸ਼ਕਤੀ ਨੂੰ ਅਨੁਭਵ ਕਰਦਾ ਸੀ ਤੇ ਉਸ ਤੋਂ ਰਖਿਆ ਪ੍ਰਾਪਤ ਕਰਨ ਲਈ, ਇਸੇ ਸਾਮਗਰੀ ਨੂੰ, ਕਿਸੇ ਨਾ ਕਿਸੇ ਰੂਪ ਵਿਚ ਆਪਣੇ ਕੋਲ ਰਖਦਾ। ਇਹੋ ਸਾਰੇ ਵਿਚਾਰ ਤਵੀਤ ਦੀ ਪਿੱਠ-ਭੂਮੀ ਹਨ ਅਤੇ ਲੋਕ-ਮਨ ਦੀ ਪ੍ਰਕ੍ਰਿਤੀ ਤੋਂ ਉਪਜੇ ਹਨ।

ਤਵੀਤ ਪ੍ਰਭਾਵ ਦੇ ਪਖੋਂ ਤਿੰਨ ਤਰ੍ਹਾਂ ਦੇ ਹੁੰਦੇ ਹਨ। ਹਾਂ ਪੱਖੀ (ਨਿਸਚੇ ਪੱਖੀ) ਅਭਾਵਾਤਮਕ। ਨਿਸਚੇਪੱਖੀ ਕਿਸੇ ਮੰਤਵ ਦੀ ਸਿਧੀ ਲਈ ਹੁੰਦੇ ਹਨ। ਇਹ ਮਨ ਵਿਚ ਕੋਈ ਨਿਸਚਾ ਧਾਰ ਕੇ ਕੀਤੇ ਜਾਂਦੇ ਹਨ, ਜਿਵੇਂ ਕਿਸੇ ਤੀਵੀਂ ਦੇ ਘਰ ਔਲਾਦ ਨਾ ਹੁੰਦੀ ਹੋਵੇ, ਪਤੀ ਵਸ ਵਿਚ ਨਾ ਹੋਵੇ, ਘਰ ਵਿਚ ਅਣਬਣ ਰਹੇ, ਧਨ ਦੌਲਤ ਦੀ ਥੁੜ੍ਹ ਹੋਵੇ, ਰੋਗ ਖਹਿੜਾ ਨਾ ਛੱਡਦੇ ਹੋਣ, ਵੈਰੀ ਅਗੇ ਪੇਸ਼ ਨਾ ਜਾਂਦੀ ਹੋਵੇ, ਮੁਕੱਦਮਾ ਪੁੱਠਾ ਪੈ ਰਿਹਾ ਹੋਵੇ ਤਾਂ ਇਨ੍ਹਾਂ ਮੰਤਵਾਂ ਦੀ ਸਿਧੀ ਲਈ ਤਵੀਤਾਂ ਦੀ ਵਰਤੋਂ ਕੀਤੀ ਜਾਂਦੀ ਹੈ। ਇਹ ਤਵੀਤ ਸਰੀਰ ਦੇ ਕਿਸੇ ਅੰਗ ਨਾਲ ਬੰਨ੍ਹੇ ਜਾਂਦੇ ਜਾਂ ਗਲ ਵਿਚ ਧਾਰਨ ਕੀਤੇ ਜਾਂਦੇ ਹਨ। ਇਨ੍ਹਾਂ ਤਵੀਤਾਂ ਨੂੰ 'ਫੁਲ' ਵੀ ਕਿਹਾ ਜਾਂਦਾ ਹੈ।

ਦੂਜੇ ਤਵੀਤ ਨਾ-ਪੱਖੀ ਹਨ। ਇਨ੍ਹਾਂ ਦਾ ਮਨੋਰਥ ਕਿਸੇ ਦੁਸ਼ਮਣ ਨੂੰ ਸਰੀਰਕ, ਮਾਨਸਿਕ ਜਾਂ ਪਦਾਰਥਕ ਨੁਕਸਾਨ ਪਹੁੰਚਾਣਾ ਹੈ। ਇਨ੍ਹਾਂ ਤਵੀਤਾਂ ਨੂੰ ਦੁਸ਼ਮਣ ਦੇ

ਵਿਹੜੇ ਵਿਚ, ਕਿਸੇ ਗੁੱਠੇ ਜਾਂ ਬੂਹੇ ਅੱਗੇ ਦੱਬ ਦਿਤਾ ਜਾਂਦਾ ਹੈ ਤੇ ਜਿਹੜਾ ਕੋਈ ਇਨ੍ਹਾਂ ਤਵੀਤਾਂ ਉਪਰੋਂ ਦੀ ਪਹਿਲਾਂ ਲੰਘਦਾ ਹੈ, ਉਸ ਉਤੇ ਤਵੀਤ ਦਾ ਅਸਰ ਪੈਂਦਾ ਹੈ। ਕਈ ਵਾਰ ਤਵੀਤ ਨੂੰ ਦੁਸ਼ਮਣ ਦੀ ਮੰਜੀ ਦੇ ਅੱਠਿਆਂ ਨਾਲ ਬੰਨ੍ਹ ਦਿਤਾ ਜਾਂਦਾ ਹੈ ਤੇ ਜਦੋਂ ਉਸ ਮੰਜੀ ਤੇ ਕੋਈ ਸੌਂਦਾ ਬੈਠਦਾ ਹੈ ਤਾਂ ਤਵੀਤਾਂ ਦੇ ਅਸਰ ਹੇਠ ਆ ਜਾਂਦਾ ਹੈ। ਤਵੀਤ ਨੂੰ ਪਾਣੀ ਵਿਚ ਘੋਲ ਕੇ ਜਾਂ ਕਿਸੇ ਹੋਰ ਪਦਾਰਥ ਵਿਚ ਰਲਾ ਕੇ ਵੀ ਪਿਲਾਇਆ ਜਾਂ ਖਵਾਇਆ ਜਾਂਦਾ ਹੈ। ਇਸ ਨਾਲ ਵੀ ਇਛਾ ਪੂਰਤੀ ਹੁੰਦੀ ਹੈ।

ਕੁਝ ਤਵੀਤ ਚੰਦਰੀਆਂ ਰੂਹਾਂ ਤੇ ਬਦਨਜ਼ਰ ਤੋਂ ਰਖਿਆ ਵਜੋਂ ਵੀ ਵਰਤੇ ਜਾਂਦੇ ਹਨ, ਜਾਂ ਦੁਸ਼ਮਣ ਦੇ ਟੂਣੇ ਟਪੇ, ਜਾਦੂ-ਮੰਤ੍ਰ ਤੋਂ ਬਚਣ ਲਈ ਗਲ ਵਿਚ ਪਹਿਨੇ ਜਾਂਦੇ ਹਨ। ਇਨ੍ਹਾਂ ਦਾ ਮੂਲ ਮੰਤਵ ਸਵੈ-ਰਖਿਆ ਹੈ। ਇਨ੍ਹਾਂ ਤਵੀਤਾਂ ਨੂੰ ਪੰਜਾਬੀ ਵਿਚ 'ਰੱਖਾਂ' ਕਿਹਾ ਜਾਂਦਾ ਹੈ। ਪਹਿਲਾਂ ਰੱਖਾਂ ਕੇਵਲ ਸਵੈ-ਰਖਿਆ ਲਈ ਵਰਤੇ ਤਵੀਤਾਂ ਨੂੰ ਕਿਹਾ ਜਾਂਦਾ ਸੀ, ਪਰ ਪਿਛੋਂ ਇਹ ਸ਼ਬਦ ਹਰ ਤਰ੍ਹਾਂ ਦੇ ਜੰਤਰਾਂ ਲਈ ਵਰਤਿਆ ਜਾਣ ਲਗਾ (ਵੇਖੋ : ਰੱਖਾਂ)।

ਤਵੀਤ ਅਥਵਾ ਰੱਖ ਦਾ ਅਸਰ ਉਦੋਂ ਹੀ ਹੁੰਦਾ ਹੈ, ਜਦੋਂ ਉਹ ਸਰੀਰ ਦੇ ਕਿਸੇ ਅੰਗ ਨੂੰ ਛੋਹੇ, ਅਥਵਾ ਕੋਈ ਸੰਪਰਕ ਬਣੇ।

ਤਵੀਤ ਕਈ ਵੰਨਗੀਆਂ ਦੇ ਹੁੰਦੇ ਹਨ। ਕੁਝ ਤਵੀਤ ਤਾਂ ਜੰਤਰ ਹੁੰਦੇ ਹਨ। ਕਾਗ਼ਜ਼ ਦੇ ਕਿਸੇ ਟੁਕੜੇ ਉਤੇ ਕੁਝ ਅੱਖਰ ਲਿਖੇ ਹੁੰਦੇ ਹਨ, ਚਿੰਨ੍ਹ ਰੂਪ ਵਿਚ ਅਤੇ ਇਨ੍ਹਾਂ ਚਿੰਨ੍ਹਾਂ ਨੂੰ ਉਹ ਹੀ ਸਮਝਦਾ ਹੈ ਜੋ ਇਹ ਜੰਤਰ ਰਚਦਾ ਹੈ। ਕਈ ਵਾਰ ਕਾਗ਼ਜ਼ ਦੇ ਟੁਕੜੇ ਉਤੇ ਕੁਰਆਨ ਦੀ ਕੋਈ ਆਇਤ ਲਿਖੀ ਹੁੰਦੀ ਹੈ। ਕਈ ਵਾਰ ਖਾਨੇ ਮਾਰ ਕੇ, ਉਨ੍ਹਾਂ ਵਿਚ ਕੁਝ ਹਿੰਦਸੇ ਦਰਜ ਕਰ ਦਿਤੇ ਜਾਂਦੇ ਹਨ। ਜਿਸ ਪਾਲ ਦਾ ਵੀ ਜੋੜ ਕਰੋ, ਅੰਕ ਇਕੋ ਬੈਠਦਾ ਹੈ। ਕੁਝ ਜੰਤਰਾਂ ਉਤੇ ਲਿਖੇ ਅੰਕੜੇ ਕੁਰਆਨ ਦੀ ਕਿਸੇ ਆਇਤ ਦੇ ਬੋਧਿਕ ਹੁੰਦੇ ਹਨ ਤੇ ਹਰ ਅੰਕੜੇ 'ਚ ਉਸੇ ਆਇਤ ਦੀ ਦੈਵੀ ਸ਼ਕਤੀ, ਜਿਸ ਦੇ ਕਿ ਉਹ ਬੋਧਿਕ ਹਨ, ਛੁਪੀ ਮੰਨੀ ਜਾਂਦੀ ਹੈ। ਹਿੰਦੂਆਂ ਵਿਚ ਵਰਤੇ ਜਾਂਦੇ ਕਈ ਜੰਤਰਾਂ ਵਿਚ 'ਸਵਾਸਤਕ' ਤੇ 'ਓਮ' ਆਦਿ ਦੇ ਚਿੰਨ੍ਹ ਤੋਂ ਇਲਾਵਾ ਦੇਵੀ ਦੇਵਤਿਆਂ ਜਾਂ ਗ੍ਰਹਿਆਂ ਦੇ ਚਿੰਨ੍ਹ ਵੀ ਉਕਰੇ ਹੁੰਦੇ ਹਨ, ਜੋ ਅੰਕੜਿਆਂ ਦੁਆਰਾ ਪ੍ਰਗਟ ਕੀਤੇ ਜਾਂਦੇ ਹਨ। ਇਨ੍ਹਾਂ ਜੰਤਰਾਂ ਨੂੰ ਤਾਂਬੇ ਜਾਂ ਚਾਂਦੀ ਦੀ ਡਿੱਬੀ ਵਿਚ ਮੜ੍ਹਵਾ ਕੇ ਸਰੀਰ ਨਾਲ ਬੰਨ੍ਹਿਆ ਜਾਂਦਾ ਹੈ ਜਾਂ ਕਪੜੇ ਵਿਚ ਸੀੜ ਕੇ ਪਹਿਨ ਲਿਆ ਜਾਂਦਾ ਹੈ।

ਕੁਝ ਵਸਤੂਗਤ ਤਵੀਤ ਪਸ਼ੂ ਪੰਛੀ ਦਾ ਕੋਈ ਅੰਗ, ਖੁਰ, ਨਾਖੁਨ, ਸਿੰਙ, ਦੰਦ ਤੇ ਵਾਲਾਂ ਆਦਿ ਦੇ ਹੁੰਦੇ ਹਨ। ਇਹ ਤਵੀਤ ਧਾਗੇ ਨਾਲ ਬੰਨ੍ਹ ਕੇ ਜਾਂ ਫਿਰ ਤਾਂਬੇ ਦੀ

ਡਿੱਬੀ ਵਿਚ ਮੜ੍ਹ ਕੇ ਸਰੀਰ ਉਤੇ ਪਹਿਨੇ ਜਾਂਦੇ ਹਨ। ਮਰਦ ਆਮ ਤੌਰ ਤੇ ਤਵੀਤ ਨੂੰ ਡੋਲਿਆਂ ਨਾਲ ਬੰਨ੍ਹਦੇ ਹਨ ਅਤੇ ਤੀਵੀਆਂ ਤੇ ਬੱਚੇ ਗਲ ਵਿਚ ਪਹਿਨਦੇ ਹਨ। ਬਲਦਾਂ, ਉੱਠਾਂ ਤੇ ਘੋੜਿਆਂ ਆਦਿ ਦੀ ਰਖਿਆ ਲਈ ਵੀ, ਉਨ੍ਹਾਂ ਦੇ ਗਲ ਵਿਚ ਤਵੀਤ ਜਾਂ ਰੰਗ ਬਰੰਗੇ ਮਣਕੇ ਤੇ ਘੰਟੀ ਆਦਿ ਬੰਨ੍ਹੇ ਜਾਂਦੇ ਹਨ।

ਤਵੀਤ ਨੂੰ 'ਫੁਲ' ਵੀ ਕਿਹਾ ਜਾਂਦਾ ਹੈ। ਨਜ਼ਰ ਤੋਂ ਬਚਣ ਲਈ, ਜੋ ਤਵੀਤ ਵਰਤਿਆ ਜਾਂਦਾ ਹੈ, ਉਸ ਨੂੰ 'ਨਜ਼ਰ ਦਾ ਫੁਲ' ਕਹਿੰਦੇ ਹਨ। ਕਈ ਤੀਵੀਆਂ, ਮੱਖਣ ਜ਼ਿਆਦਾ ਨਿਕਲਣ ਦੇ ਖਿਆਲ ਨਾਲ, ਮਧਾਣੀ ਦੇ ਨਾਲ, ਤਵੀਤ ਬੰਨ੍ਹ ਲੈਂਦੀਆਂ ਹਨ, ਇਸ ਤਵੀਤ ਨੂੰ 'ਮਧਾਣੀ ਦਾ ਫੁਲ' ਕਿਹਾ ਜਾਂਦਾ ਹੈ। ਯੁੱਧ ਵਿਚ ਵਿਜੈ ਪ੍ਰਾਪਤ ਕਰਨ ਲਈ, ਸ਼ੇਰ ਦਾ ਨਹੁ ਜਾਂ ਦੰਦ, ਤਾਂਬੇ ਦੀ ਡਿੱਬੀ ਵਿਚ ਪਾ ਕੇ ਕੋਲ ਰਖਿਆ ਜਾਂਦਾ ਹੈ। ਜੇ ਮਾਸ਼ੂਕ ਨੂੰ ਆਪਣੇ ਵਲ ਖਿਚਣਾ ਹੋਵੇ ਤਾਂ ਉੱਲੂ ਦੇ ਨਹੁ ਕਿਸੇ ਤਾਂਬੇ ਦੀ ਡਿੱਬੀ ਵਿਚ ਰਖ ਕੇ ਮਾਸ਼ੂਕ ਦੇ ਦਲੀਜ਼ ਹੇਠ ਦੱਬ ਦੇਂਦੇ ਹਨ। ਧਾਰਨਾ ਹੈ ਕਿ ਦਲੀਜ਼ ਟਪਦਿਆਂ ਸਾਰ, ਮਾਸ਼ੂਕ ਆਪਣੇ ਪ੍ਰੇਮੀ ਕੋਲ ਨਸਦੀ ਆਵੇਗੀ। ਤਵੀਤ ਦੇ ਨਾਲ ਹੀ ਕਈ ਲੋਕ ਲੋਹੇ ਦਾ ਛੱਲਾ, ਮਣਕਾ ਤੇ ਸੰਖ, ਤਾਂਬੇ ਦਾ ਸਿੱਕਾ ਪਰੋ ਲੈਂਦੇ ਹਨ। ਜਿਸ ਨਾਲ ਸਭ ਸੰਕਟ ਦੂਰ ਰਹਿੰਦੇ ਹਨ। ਕਈ ਲੋਕ ਕਿਸੇ ਮਨੋ-ਕਾਮਨਾ ਦੀ ਪੂਰਤੀ ਲਈ ਧੂਣੀ ਦੀ ਸਵਾਹ, ਕਿਸੇ ਜੋਗੀ ਤੋਂ ਲੈ ਕੇ ਡਿੱਬੀ ਵਿਚ ਪਾ ਕੇ, ਗਲ ਵਿਚ ਪਹਿਨ ਲੈਂਦੇ ਹਨ। ਕਈ ਕਿਸਾਨ ਆਪਣੇ ਖੇਤਾਂ ਵਿਚ ਜ਼ਿਆਦਾ ਫਲ ਦੀ ਉਤਪਤੀ ਲਈ ਤਵੀਤ ਦੱਬ ਦੇਂਦੇ ਹਨ। ਕਈ ਕਾਰੀਗਰ ਆਪਣੇ ਸੰਦਾਂ ਨਾਲ ਤਵੀਤ ਬੰਨ੍ਹੀ ਰਖਦੇ ਹਨ ਤਾਂ ਜੋ ਕੰਮ ਵਿਚ ਬਰਕਤ ਰਹੇ।

(ਤ-64) ਤਵੀਤੜੀਆਂ :

ਤਵੀਤ ਦੀ ਸ਼ਕਲ ਦਾ ਗਹਿਣਾ; ਤਵੀਤ ਵਜੋਂ ਪਹਿਨਿਆ ਇਕ ਪ੍ਰਸਿਧ ਛੋਟਾ ਗਹਿਣਾ। ਤਵੀਤੜੀ ਪਾਨ ਦੀ ਸ਼ਕਲ ਦਾ ਸੋਨੇ/ਚਾਂਦੀ ਦਾ ਗਹਿਣਾ ਹੈ, ਜਿਸ ਨਾਲ ਕੁੰਡਾ ਲਗਾ ਹੁੰਦਾ ਹੈ ਤੇ ਜੋ ਲਾਲ/ਕਾਲੇ ਧਾਗੇ ਵਿਚ ਪਰੋ ਕੇ ਪਹਿਨਿਆ ਜਾਂਦਾ ਹੈ।

ਸਿਰ ਦੀ ਰਖਿਆ ਹਿੱਤ ਵੀ ਤਵੀਤੜੀਆਂ ਪਹਿਨੀਆਂ ਜਾਂਦੀਆਂ ਹਨ। ਇਹ ਪਾਨ ਦੀ ਸ਼ਕਲ ਦੀਆਂ ਹੁੰਦੀਆਂ ਹਨ, ਜਿਨ੍ਹਾਂ ਨੂੰ ਕੁੰਡਿਆਂ ਨਾਲ ਬੰਨ੍ਹਿਆ ਹੁੰਦਾ ਹੈ। ਸਿਰ ਦੇ ਅਗਲੇ ਪਾਸੇ ਦੋਵੇਂ ਬੰਨੀ ਪਾ ਕੇ ਲਟਕਾਈ ਜਾਂਦੀ ਹੈ। ਇਹ ਗਹਿਣਾ ਪਤਲੀ ਲੰਮੀ ਔਰਤ ਨੂੰ ਬਹੁਤ ਫਬਦਾ ਹੈ। ਇਸੇ ਲਈ ਕਿਹਾ ਜਾਂਦਾ ਹੈ :

ਪਤਲੀ ਨਾਰ ਦਾ ਗਹਿਣਾ ਲੋਂਗ ਤਵੀਤੜੀਆਂ ।

(ਤ-65) ਤਾਉਸ :

ਇਕ ਤੰਦਾਂ ਵਾਲਾ ਸਾਜ਼, ਜਿਸ ਦਾ ਅਗਲਾ ਹਿੱਸਾ ਮੌਰ ਦੀ ਸ਼ਕਲ ਵਰਗਾ ਹੁੰਦਾ ਹੈ। ਇਸ ਨੂੰ ਘੋੜੇ ਦੀ ਪੂਛ ਦੇ ਵਾਲਾਂ ਨਾਲ ਬਣਾਏ ਗਏ ਨਾਲ ਵਜਾਇਆ ਜਾਂਦਾ ਹੈ।

(ਤ-66) ਤਾਸ਼ :

ਪੱਤਿਆਂ ਦੀ ਇਕ ਖੇਡ, ਜਿਸ ਵਿਚ ਚਾਰ ਰੰਗਾਂ ਦੇ 52 ਪੱਤੇ ਹੁੰਦੇ ਹਨ। ਤਾਸ਼ ਦਾ ਮੁੱਢ ਕਿਥੇ ਬੱਝਾ? ਇਸ ਬਾਰੇ ਭਾਰਤ ਤੇ ਚੀਨ ਦੋਵੇਂ ਦਾਅਵਾ ਕਰਦੇ ਹਨ ਕਿ ਤਾਸ਼ ਉਨ੍ਹਾਂ ਦੀ ਕਾਢ ਹੈ। ਧਾਰਨਾ ਹੈ ਕਿ ਤਾਸ਼ ਦਾ ਮੁੱਢ ਭਾਵੇਂ ਪ੍ਰਾਚੀਨ ਮਿਸਰ ਵਿਚ ਨਾ ਵੀ ਬਣਿਆ ਹੋਵੇ, ਤਾਂ ਵੀ ਉਸ ਦੇਸ਼ ਦੀ ਅਜੋਕੀ ਤਾਸ਼ ਦੇ ਵਿਕਾਸ ਵਿਚ ਅਹਿਮ ਭੂਮਿਕਾ ਹੈ। ਕਿਉਂਜੋ ਅਜ ਜੋ ਤਾਸ਼ ਪ੍ਰਚਲਤ ਹੈ, ਉਹ ਮੂਲ ਵਿਚ, ਮਿਸਰ ਦੇ ਪ੍ਰਾਚੀਨ ਪੰਚਾਂਗ ਦਾ ਪ੍ਰਤਿਰੂਪ ਹੈ। ਮਿਸਰ ਵਿਚ ਚੰਦਰਮਾਸ ਦੇ ਸਾਲ ਦੇ 13 ਮਹੀਨੇ ਹਨ। ਇਸ ਲਈ ਹਰ ਰੰਗ ਦੇ 13 ਪੱਤੇ 13 ਚੰਦਰਮਾਸ ਦੇ ਬੌਧਿਕ ਹਨ। ਗੁਲਾਮ, ਬੇਗਮ ਤੇ ਬਾਦਸ਼ਾਹ ਦੇ ਦੋਵੇਂ ਪਾਸੇ ਮੂੰਹ ਦਿਨ ਤੇ ਰਾਤ ਦੀ ਇਕਸਾਰ ਵੰਡ ਦੇ ਪ੍ਰਤੀਕ ਹਨ। ਚਾਰ ਰੰਗ ਚਾਰ ਰੁੱਤਾਂ ਦੇ ਸੂਚਕ ਹਨ।

ਇਕ ਹੋਰ ਧਾਰਨਾ ਅਨੁਸਾਰ ਤਾਸ਼ ਦੇ 52 ਪੱਤੇ, ਸਾਲ ਦੇ 52 ਹਫ਼ਤਿਆਂ ਦੇ ਬੌਧਿਕ ਹਨ। 53ਵਾਂ ਪੱਤਾ, ਜੋ ਜੋਕਰ ਹੈ ਉਹ 52 ਹਫ਼ਤਿਆਂ ਤੋਂ ਮਗਰੋਂ ਦਾ 365ਵਾਂ ਦਿਨ ਹੈ। ਤਾਸ਼ ਦੇ ਪੱਤਿਆਂ ਦੇ ਚਾਰ ਰੰਗ ਹੁੰਦੇ ਹਨ ਤੇ ਹਰ ਰੰਗ ਦੇ ਤੇਰਾਂ ਪੱਤੇ। ਯੱਕੇ ਦੇ ਇਕ, ਗੋਲੇ ਦੇ ਗਿਆਰਾਂ, ਬੇਗਮ ਦੇ ਬਾਰਾਂ ਤੇ ਬਾਦਸ਼ਾਹ ਦੇ 13 ਅੰਕ ਮੰਨ ਕੇ, ਸਾਰੇ ਪੱਤਿਆਂ ਦੇ ਅੰਕੜਿਆਂ ਨੂੰ ਜਮਾ ਕਰੀਏ ਤਾਂ ਇਹ ਜੋੜ 364 ਬਣਦਾ ਹੈ।

(ਤ-67) ਤਾਸ਼ਾ :

ਇਕ ਖਾਸ ਤਰ੍ਹਾਂ ਦਾ ਢੋਲ, ਜੋ ਮੇਲਿਆਂ ਤੇ ਵਿਆਹ 'ਤੇ ਆਮ ਵਜਾਇਆ ਜਾਂਦਾ ਹੈ।

(ਤ-68) ਤਾਕ :

ਤਾਕ ਅੰਕ ਸਾਰੇ ਸੰਸਾਰ ਵਿਚ ਹੀ ਸ਼ੁਭ ਮੰਨੇ ਜਾਂਦੇ ਹਨ। ਹਿੰਦੂਆਂ ਵਿਚ ਇਕ ਅੰਕ ਪ੍ਰਮਾਤਮਾ ਦਾ ਬੌਧਿਕ ਹੈ। ਤਿੰਨ ਤ੍ਰਿਮੂਰਤੀ ਦਾ, ਪੰਜ ਪੰਚਾਂ ਦਾ ਤੇ ਸੱਤ ਗ੍ਰਹਿਆਂ ਦਾ। ਇਸ ਤਰ੍ਹਾਂ ਸਾਰੇ ਤਾਕ ਅੰਗ ਪਵਿਤ੍ਰ ਮੰਨੇ ਜਾਂਦੇ ਹਨ। ਵਿਆਹ ਸ਼ਾਦੀਆਂ, ਬੱਚੇ ਦੇ ਜੰਮਣ ਤੇ ਸਗਾਈ ਆਦਿ ਵੇਲੇ ਸ਼ੁਗਨ ਦੇਣ ਲਗਿਆਂ ਵੀ ਤਾਕ ਅੰਗ 11, 21, 31, 51,

101 ਇਤਿਆਦਿ ਸ਼ੁਭ ਹਨ। ਮਰਨ ਦੇ ਮੌਕੇ ਜਿਸਤ ਰਕਮ ਦਿਤੀ ਜਾਂਦੀ ਹੈ। ਤਾਕ ਜਿਸਤ ਨੂੰ ਇਕੜ-ਜੋੜੇ ਵੀ ਕਹਿੰਦੇ ਹਨ।

(ਤ-69) ਤਾਜ਼ੀਆ :

ਕਾਗਜ਼ ਦੇ ਗੱਤੇ ਦੇ ਬਣੇ ਮਕਬਰੇ; ਸ਼ੀਆ ਮੁਸਲਮਾਨ, ਹਰ ਸਾਲ ਮੁਹੱਰਮ ਦੇ ਮੌਕੇ 'ਤੇ ਇਮਾਮ ਹਸਨ ਤੇ ਹੁਸੈਨ ਦੀ ਸ਼ਹੀਦੀ ਦੇ ਸੋਗ ਵਿਚ ਜਲੂਸ ਕਢਦੇ ਹਨ, ਜਿਸ ਵਿਚ ਤਾਜ਼ੀਏ ਦੀਆਂ ਝਾਕੀਆਂ ਹੁੰਦੀਆਂ ਹਨ। ਇਹ ਤਾਜ਼ੀਏ ਹਸਨ ਤੇ ਹੁਸੈਨ ਦੇ ਮਕਬਰੇ ਦੀ ਸ਼ਕਲ ਦੇ ਬਣਾਏ ਜਾਂਦੇ ਹਨ।

ਤਾਜ਼ੀਏ ਬਨਾਉਣ ਦੀ ਰੀਤ ਮੁਖਤਾਰ ਬਿਨ ਅਬੂ ਅਬੈਦੁਲਾ ਨੇ ਸ਼ੁਰੂ ਕੀਤੀ। ਪਹਿਲਾਂ ਇਸ ਨੇ 66 ਹਿਜਰੀ ਵਿਚ ਇਮਾਮ ਹੁਸੈਨ ਦਾ ਬਦਲਾ ਲੈਣ ਲਈ, ਉਸ ਦੇ ਕਾਤਲਾਂ ਵਿਰੁਧ ਘੋਰ ਯੁਧ ਕੀਤਾ ਤੇ ਫਿਰ ਤਾਜ਼ੀਏ ਕਢਣ ਦੀ ਪ੍ਰਥਾ ਤੋਰੀ।

(ਤ-70) ਤਾਟੰਕ :

ਤਾਟੰਕ ਫੱਲ ਦੀ ਸ਼ਕਲ ਦਾ ਗੋਲ ਗਹਿਣਾ ਹੈ, ਜੋ ਤੀਵੀਆਂ ਕੰਨਾਂ ਵਿਚ ਪਹਿਨਦੀਆਂ ਹਨ। ਪਹਿਲਿਆਂ ਵਿਚ ਇਹ ਗਹਿਣਾ ਬੜਾ ਮਕਬੂਲ ਸੀ। ਕੁਝ ਤਾਟੰਕ ਜੜਾਓ ਵੀ ਹੁੰਦੇ ਹਨ, ਜਿਨ੍ਹਾਂ ਵਿਚ ਨਗ ਜਾਂ ਕੀਮਤੀ ਪੱਥਰ ਜੜ੍ਹੇ ਹੁੰਦੇ ਸਨ।

(ਤ-71) ਤਾਂਡਵ :

ਇਕ ਜੋਸ਼ੀਲਾ ਨਾਚ, ਜੋ ਸ਼ਿਵ ਨੂੰ ਬਹੁਤ ਪਿਆਰਾ ਹੈ। ਇਸ ਨਾਚ ਦੀ ਵਿਧੀ-ਵਿਧਾਨ ਤੰਡ ਰਿਸ਼ੀ ਨੇ ਬਣਾਈ, ਜਿਸ ਤੋਂ ਤਾਂਡਵ ਨਾਂ ਪਿਆ। ਪੁਰਾਣਾਂ ਅਨੁਸਾਰ ਸੰਸਾਰ ਦੇ ਖਾਤਮੇ ਤੇ ਸ਼ਿਵ ਤਾਂਡਵ ਨਾਚ ਨਚੇਗਾ ਤੇ ਉਸ ਦੇ ਨਾਲ ਹੀ ਸਭ ਬ੍ਰਹਿਮੰਡ ਡੋਲਣ ਲਗ ਪਏਗਾ ਅਤੇ ਸਾਰੀ ਸ੍ਰਿਸ਼ਟੀ ਨਸ਼ਟ ਹੋ ਜਾਵੇਗੀ। ਇਸ ਨਾਚ ਵਿਚ ਭੰਗੜੇ ਵਾਂਗ ਹੀ ਉਛਲਿਆ-ਕੁਦਿਆ ਜਾਂਦਾ ਹੈ ਤੇ ਕੁਦਾੜੀਆਂ ਮਾਰੀਆਂ ਜਾਂਦੀਆਂ ਹਨ। ਜਾਪਦਾ ਹੈ ਕਿ ਭੰਗੜੇ ਦਾ ਨਿਕਾਸ ਤਾਂਡਵ ਨਾਚ ਵਿਚੋਂ ਹੀ ਹੋਇਆ। ਤਾਂਡਵ ਨਾਚ ਵਾਂਗ ਹੀ ਭੰਗੜਾ, ਤ੍ਰਿਖਾ ਨਾਚ ਹੈ ਤੇ ਇਸ ਨੂੰ ਨੱਚਣ ਲਈ ਵੀ ਪ੍ਰਾਕ੍ਰਮ, ਸਾਹਸ ਤੇ ਬਲ ਦੀ ਲੋੜ ਹੁੰਦੀ ਹੈ।

ਤਾਂਡਵ ਨਾਚ ਹੜ੍ਹਪਾ ਵਿਚ, ਆਰੀਆਂ ਤੋਂ ਪਹਿਲਾਂ ਵਸਦੇ ਲੋਕਾਂ ਦਾ ਨਾਚ ਹੈ, ਜਿਸ ਵਿਚ ਸ਼ਕਤੀ ਦਾ ਪ੍ਰਦਰਸ਼ਨ ਬੜੇ ਆਲੌਕਿਕ ਢੰਗ ਨਾਲ ਕੀਤਾ ਹੁੰਦਾ ਹੈ।

(ਤ-72) ਤਾਂਤਰੀ :

ਤੰਤਰ ਹਿੰਦੂਆਂ ਦੇ ਉਹ ਧਰਮ ਗ੍ਰੰਥ ਹਨ, ਜਿਨ੍ਹਾਂ ਵਿਚ ਮੰਤਰਾਂ ਤੇ ਖਾਸ ਤਰ੍ਹਾਂ ਦੇ ਕਰਮ-ਕਾਂਡਾਂ ਨਾਲ ਦੇਵਤਿਆਂ ਦੀ ਪੂਜਾ ਅਤੇ ਰਿੱਧੀਆਂ ਸਿੱਧੀਆਂ ਪ੍ਰਾਪਤ ਕਰਨ ਦੇ ਉਪਾਵਾਂ ਦਾ ਵਰਨਣ ਹੈ। ਤੰਤਰ-ਸ਼ਾਸਤ੍ਰਾਂ ਦੇ ਗਿਆਤਾ ਨੂੰ ਵੀ ਤਾਂਤਰੀ ਕਿਹਾ ਜਾਂਦਾ ਹੈ।

(ਤ-73) ਤਾਂਬੜ :

ਪ੍ਰਾਣੀ ਦੀ ਮ੍ਰਿਤੂ ਉਤੇ, ਨੈਣ ਨੂੰ ਅਲਾਹਣੀਆਂ ਪਾਣ ਕਰ ਕੇ, ਚੌਥੇ ਵਾਲੇ ਦਿਨ ਦਿਤਾ ਜਾਣ ਵਾਲਾ 'ਲਾਗ'।

(ਤ-74) ਤਾਰਕ :

1. ਇਕ ਦੈਂਤ, ਜੋ ਵਜ੍ਹਾਨਕ ਦਾ ਪੁੱਤਰ ਸੀ। ਉਹ ਤਾਰਕ ਤੱਪ ਤੇ ਸਾਧਨਾ ਦੁਆਰਾ ਇਤਨਾ ਬਲਵਾਨ ਹੋ ਗਿਆ ਕਿ ਉਸ 'ਤੇ ਦੇਵਤੇ ਵੀ ਵਿਜੈ ਨਾ ਪਾ ਸਕੇ। ਅਖੀਰ, ਇਸ ਨੂੰ ਮਾਰਨ ਲਈ ਸ਼ਿਵ ਨੇ ਕਾਰਤਿਕੇਯ ਦੀ ਉਤਪਤੀ ਕੀਤੀ।

2. ਰਾਮ ਤਾਰਕ ਮੰਤ੍ਰ, ਜੋ ਕਾਂਸ਼ੀ ਵਿਚ, ਮਰਨ ਲਗਿਆਂ ਪ੍ਰਾਣੀ ਦੇ ਕੰਨ ਵਿਚ ਫੁਕਿਆ ਜਾਂਦਾ ਹੈ। ਇਹ ਮੰਤ੍ਰ ਹੈ : 'ਰਾ ਰਾਮਾਯ ਨਮ:' ਨਿਸਚਾ ਹੈ ਕਿ ਜੇ ਕਿਸੇ ਪ੍ਰਾਣੀ ਦੇ ਕਾਂਸ਼ੀ ਵਿਚ ਪ੍ਰਾਣ ਤਿਆਗਣ ਲਗਿਆਂ ਉਸ ਦੇ ਕੰਨਾਂ ਵਿਚ 'ਰਾਮ ਤਾਰਕ' ਮੰਤ੍ਰ ਫੁਕਿਆ ਜਾਵੇ ਤਾਂ ਉਹ ਸਿੱਧਾ ਸਵਰਗਪੁਰੀ ਨੂੰ ਜਾਂਦਾ ਹੈ।

3. ਗਇਆ ਦੇ ਤੀਰਥ ਨੂੰ 'ਤਾਰਕ ਤੀਰਥ' ਵੀ ਕਿਹਾ ਜਾਂਦਾ ਹੈ।

(ਤ-75) ਤਾਰਕਾ :

ਇਕ ਰਾਖਸ਼ਣੀ; ਤਾਰਕਾ ਸੁਕੋਤੂ ਨਾਂ ਦੇ ਯਕਸ਼ ਦੀ ਲੜਕੀ ਸੀ। ਕਈ ਗ੍ਰੰਥਾਂ ਵਿਚ, ਇਸ ਨੂੰ ਸੁੰਦ ਦੈਂਤ ਦੀ ਲੜਕੀ ਦਸਿਆ ਗਿਆ ਹੈ। ਇਸ ਨੂੰ ਤ੍ਰੇਤਾ ਯੁੱਗ ਵਿਚ ਰਾਮਚੰਦਰ ਜੀ ਨੇ ਆਪਣੇ ਤੀਰ ਨਾਲ ਮਾਰਿਆ ਸੀ। ਤਾਰਕਾ ਅਗਸਤ ਰਿਸ਼ੀ ਦੇ ਸਰਾਪ ਨਾਲ, ਰਾਖਸ਼ਣੀ ਬਣੀ ਸੀ। ਉਹ ਗੰਗਾ ਦੇ ਕੰਢੇ ਜੰਗਲ ਵਿਚ ਰਹਿੰਦੀ ਸੀ। ਇਸ ਨੇ ਆਸ ਪਾਸ ਦੇ ਸਾਰੇ ਇਲਾਕੇ ਨੂੰ ਉਜਾੜ ਦਿਤਾ, ਇਸ ਲਈ ਵਿਸ਼ਵਾਮਿਤ੍ਰ ਨੇ ਰਾਮ ਚੰਦਰ ਨੂੰ ਤਾਰਕਾ ਦੇ ਮਾਰਨ ਲਈ ਆਦੇਸ਼ ਦਿਤਾ। ਰਾਮਚੰਦਰ ਇਕ ਇਸਤ੍ਰੀ ਨੂੰ ਮਾਰਨ ਤੋਂ ਝਿਜਕੇ, ਪਰ ਰਿਸ਼ੀ ਦੀ ਆਗਿਆ ਪਾਲਦਿਆਂ ਹੋਇਆਂ ਰਾਮਚੰਦਰ ਨੇ ਤਾਰਕਾ ਦੀਆਂ ਦੋਵੇਂ ਬਾਹਵਾਂ ਵਢ ਦਿਤੀਆਂ ਤੇ ਲਛਮਣ ਨੇ ਨੱਕ ਤੇ ਕੰਨ। ਤਾਰਕਾ ਨੇ ਆਪਣੀ ਜਾਦੂ ਸ਼ਕਤੀ ਨਾਲ ਪੱਥਰਾਂ ਦਾ ਮੀਂਹ ਵਰ੍ਹਾਇਆ, ਜਿਸ

ਨਾਲ ਸਾਰਾ ਇਲਾਕਾ ਉਜੜ ਗਿਆ। ਇਹ ਵੇਖ ਕੇ ਰਾਮਚੰਦਰ ਨੇ ਤੀਰ ਨਾਲ ਤਾਰਕਾ ਨੂੰ ਮਾਰ ਸੁਟਿਆ।

(ਤ-76) ਤਾਰਾ :

1. ਰਾਮਾਇਣ ਅਨੁਸਾਰ ਬਾਂਦਰਾਂ ਦੇ ਰਾਜੇ ਬਾਲੀ ਦੀ ਪਤਨੀ, ਜਿਸ ਨੇ ਯੁੱਧ ਵਿਚ ਬਾਲੀ ਦੇ ਮਰ ਜਾਣ ਮਗਰੋਂ, ਆਪਣੇ ਦੇਵਰ ਸੁਗ੍ਰੀਵ ਨਾਲ ਪੁਨਰ-ਵਿਆਹ ਕਰ ਲਿਆ ਸੀ।

2. ਬ੍ਰਿਹਸਪਤੀ ਦੀ ਪਤਨੀ। ਪੁਰਾਣਾਂ ਅਨੁਸਾਰ ਇਸ ਨੂੰ ਸੌਮ ਦੇਵਤਾ (ਚੰਦਰਮਾ) ਚੁਕ ਕੇ ਲੈ ਗਿਆ ਤੇ ਬ੍ਰਹਮਾ ਦੇ ਆਦੇਸ਼ ਤੇ ਵੀ ਵਾਪਸ ਨਾ ਕੀਤੀ। ਇਸੇ ਕਾਰਨ ਦੇਵਤਿਆਂ ਦੀ ਸੌਮ ਨਾਲ ਬੜੀ ਭਾਰੀ ਲੜਾਈ ਹੋਈ, ਦੈਂਤਾਂ ਤੋਂ ਇਲਾਵਾ ਦੇਵਤਿਆਂ ਦੇ ਦੁਸ਼ਮਣ ਵੀ ਸੌਮ ਦੇ ਨਾਲ ਸਨ। ਇੰਦਰ ਤੇ ਹੋਰ ਦੇਵਤੇ ਬ੍ਰਿਹਸਪਤੀ ਨਾਲ। ਸ਼ਿਵ ਨੇ ਤ੍ਰਿਸੂਲ ਨਾਲ ਸੌਮ ਦਾ ਸਰੀਰ ਦੋ ਹਿੱਸਿਆਂ ਵਿਚ ਕਟ ਦਿਤਾ ਤੇ ਅਖੀਰ ਬ੍ਰਹਮਾ ਨੇ ਵਿਚ ਪੈ ਕੇ ਲੜਾਈ ਬੰਦ ਕਰਵਾਈ ਤੇ ਸੌਮ ਨੂੰ ਤਾਰਾ ਵਾਪਸ ਕਰਨ ਲਈ ਮਜਬੂਰ ਕੀਤਾ। ਇਸ ਦੌਰਾਨ ਤਾਰਾ ਦੇ ਇਕ ਪੁੱਤਰ ਜੰਮਿਆ, ਜਿਸ ਨੂੰ ਤਾਰਾ ਨੇ ਸੌਮ ਦੀ ਔਲਾਦ ਦਸਿਆ, ਤੇ ਜਿਸ ਦਾ ਨਾਂ ਬੁੱਧ ਰਖਿਆ ਗਿਆ। ਇਸੇ ਤੋਂ ਚੰਦ੍ਰ ਵੰਸ਼ੀ ਰਾਜਿਆਂ ਦਾ ਮੁੱਢ ਬੱਝਾ।

(ਤ-77) ਤਾਰਾ ਇਸ਼ਨਾਨ :

ਧਨ-ਤੇਰਸ ਤੋਂ ਅਗਲੇ ਦਿਨ, ਅਥਵਾ ਕੱਤਕ ਵਦੀ ਚੌਦਸ ਨੂੰ ਤਾਰਿਆਂ ਦੀ ਛਾਵੇਂ ਕੀਤੇ ਇਸ਼ਨਾਨ ਨੂੰ 'ਤਾਰਾ ਇਸ਼ਨਾਨ' ਕਹਿੰਦੇ ਹਨ। ਵਿਹੜੇ ਵਿਚ, ਧਰਤੀ ਉਤੇ ਪਹਿਲਾਂ ਗੋਹੇ ਦਾ ਪੋਚਾ ਦਿਤਾ ਜਾਂਦਾ ਹੈ। ਫਿਰ ਉਸ ਉਤੇ ਚੌਕ ਪੂਰਿਆ ਜਾਂਦਾ ਹੈ। ਉਸ ਉਤੇ ਇਕ ਚੌਕੀ ਵਿਛਾਈ ਜਾਂਦੀ ਹੈ, ਜਿਸ ਦੇ ਹੇਠਾਂ ਦੀਵਾ ਬਾਲਿਆ ਜਾਂਦਾ ਹੈ। ਫਿਰ ਤਾਰਿਆਂ ਦੀ ਛਾਵੇਂ ਵੱਟਣਾ ਆਦਿ ਮਲ ਕੇ, ਇਸ ਚੌਕੀ ਉਤੇ ਇਸ਼ਨਾਨ ਕੀਤਾ ਜਾਂਦਾ ਹੈ। ਜਲ ਵਿਚ ਗੰਗਾਜਲੀ ਵੀ ਰਲਾ ਲਈ ਜਾਂਦੀ ਹੈ। ਇਸ ਤਰ੍ਹਾਂ ਇਸ਼ਨਾਨ ਕਰਨ ਨਾਲ ਚੰਗਾ ਰੂਪ ਚੜ੍ਹਦਾ ਹੈ। ਇਸੇ ਲਈ ਇਸ ਇਕਾਦਸ਼ੀ ਨੂੰ 'ਰੂਪ ਚੌਦਸ' ਵੀ ਕਿਹਾ ਜਾਂਦਾ ਹੈ।

(ਤ-78) ਤਾਰਾ ਚੜ੍ਹਨਾ (ਸੁਭ ਜਾਂ ਅਸੁਭ) :

ਹਿੰਦੂਆਂ ਅਨੁਸਾਰ ਵਿਆਹ ਵੇਲੇ ਸੁਭ ਤਾਰਾ ਚੜ੍ਹਿਆ ਹੋਣਾ ਚਾਹੀਦਾ ਹੈ। ਨਹੀਂ ਤਾਂ ਜੋੜੀ ਨੂੰ ਬੜੇ ਸੰਕਟਾਂ ਵਿਚੋਂ ਲੰਘਣਾ ਪੈਂਦਾ ਹੈ। ਤਾਰਾ ਵੇਖਣ ਦੀ ਵਿਧੀ ਇਹ ਹੈ : ਜਨਮ ਦਿਨ ਤੋਂ ਲੈ ਕੇ ਵਿਆਹ ਦੇ ਦਿਨ ਤਕ ਗਿਣਤੀ

ਕਰ ਲਓ ਤੇ ਫਿਰ ਉਸ ਦਾ ਨੌਂ ਨਾਲ ਭਾਗ ਕਰੋ। ਜੋ ਅੰਕ ਬਾਕੀ ਬਚੇ ਉਸ ਦੇ ਹਿਸਾਬ ਨਾਲ ਤਾਰਾ ਗਿਣ ਲਉ। ਇਹ ਤਾਰੇ ਨੌਂ ਹਨ : ਜਨਮ, ਸੰਪਤ, ਵਿਪਦ, ਕਸ਼ੇਮ, ਪ੍ਰਤਿਆਰਿ, ਸਾਧਕ, ਵੱਧ, ਮੈਤ੍ਰ, ਅਤਿਮੈਤ੍ਰ। ਜੇ ਭਾਗ ਕਰਨ ਨਾਲ ਇਕ ਅੰਕ ਬਚੇ ਤਾਂ ਜਨਮ, ਦੋ ਬਚੇ ਤਾਂ ਸੰਪਤ ਇਤਿਆਦਿ।

ਛੇ ਤਾਰੇ—ਜਨਮ, ਸੰਪਤ, ਕਸ਼ੇਮ, ਸਾਧਕ, ਮੈਤ੍ਰ, ਅਤਿਮੈਤ੍ਰ ਸੁਭ ਫਲ ਦੇਣ ਵਾਲੇ ਮੰਨੇ ਜਾਂਦੇ ਹਨ। ਵਿਪਦ, ਪ੍ਰਤਿਆਰਿ ਤੇ ਵੱਧ ਇਹ ਤਿੰਨ ਤਾਰੇ ਅਸੁਭ ਫਲ ਦੇਣ ਵਾਲੇ ਮੰਨੇ ਗਏ ਹਨ।

(ਤ-79) ਤਾਰਾ ਟੁਟਣਾ :

ਮੁਸਲਮਾਨਾਂ ਦੇ ਵਿਸ਼ਵਾਸ ਅਨੁਸਾਰ ਟੁਟਦੇ ਤਾਰੇ ਉਹ ਗਰਮ ਭਖਦੇ ਗੋਲੇ ਹਨ, ਜੋ ਅੱਲਾਹ ਸ਼ੈਤਾਨ ਉਤੇ ਉਦੋਂ ਸੁਟਦਾ ਹੈ ਜਦੋਂ ਸ਼ੈਤਾਨ ਬਹਿਸ਼ਤ ਵਿਚ ਦਾਖਲ ਹੋਣ ਦਾ ਯਤਨ ਕਰਦਾ ਹੈ। ਇਸੇ ਲਈ ਮੁਸਲਮਾਨ ਟੁਟਦੇ ਤਾਰੇ ਨੂੰ ਵੇਖਣਾ ਅਸੁਭ ਮੰਨਦੇ ਹਨ। ਹਿੰਦੂਆਂ ਦਾ ਵਿਚਾਰ ਹੈ ਕਿ ਫੇਰਿਆਂ ਸਮੇਂ ਕੋਈ ਤਾਰਾ ਟੁਟੇ ਤਾਂ ਇਹ ਅਸੁਭ ਹੁੰਦਾ ਹੈ ਤੇ ਕੰਨਿਆਂ ਦਾ ਸੁਹਾਗ ਚਿਰੰਜੀਵ ਨਹੀਂ ਹੁੰਦਾ।

(ਤ-80) ਤਾਰਾ ਡੁਬਣਾ :

ਸ਼ੁਕਰ ਤਾਰੇ ਦਾ ਅਸਤ ਹੋਣਾ; ਜਿਸ ਰਾਸ਼ੀ ਵਿਚ ਸ਼ੁਰਜ ਉਦੈ ਹੋਵੇ, ਜੋ ਉਸੇ ਰਾਸ਼ੀ ਵਿਚ ਸ਼ੁਕਰ ਤਾਰਾ ਵੀ ਉਦੈ ਹੋ ਰਿਹਾ ਹੋਵੇ ਅਤੇ ਦੋਵੇਂ ਇਕ ਦੂਜੇ ਦੇ ਨਾਲ ਹੀ ਚੜ੍ਹਨ ਤੇ ਡੁਬਣ ਤਾਂ ਇਸ ਸਥਿਤੀ ਨੂੰ ਤਾਰਾ ਡੁਬਣਾ ਜਾਂ ਸ਼ੁਕ੍ਰ ਅਸਤ ਹੋਣਾ ਕਹਿੰਦੇ ਹਨ। ਹਿੰਦੂ ਮਤ ਅਨੁਸਾਰ ਇਨ੍ਹਾਂ ਦਿਨਾਂ ਵਿਚ ਵਿਆਹ, ਮੁਕਲਾਵਾ ਜਾਂ ਕੋਈ ਹੋਰ ਸੁਭ ਕਾਰਜ ਕਰਨਾ ਵਰਜਿਤ ਹੈ (ਵੇਖੋ : ਸ਼ੁਕਰਵਾਰ ਦਾ ਵਰਤ)। ਬ੍ਰਿਹਸਪਤੀ ਦੇ ਅਸਤ ਹੋਣ ਨੂੰ ਵੀ 'ਤਾਰਾ ਡੁਬਣਾ' ਕਹਿੰਦੇ ਹਨ ਤੇ ਇਨ੍ਹਾਂ ਦਿਨਾਂ ਵਿਚ ਵੀ ਕੋਈ ਸੁਭ ਕਾਰਜ ਨਹੀਂ ਕੀਤਾ ਜਾਂਦਾ।

(ਤ-81) ਤਾਰਾ ਪੇਸ਼ਾਨੀ :

ਘੋੜੇ ਦੇ ਮੱਥੇ ਉਤੇ ਤਾਰੇ ਦੀ ਸ਼ਕਲ ਦੀ ਚਿੱਟੀ ਨਿਸ਼ਾਨੀ; ਅਜਿਹਾ ਘੋੜਾ ਅਸੁਭ ਤੇ ਨਹਿਸ ਮੰਨਿਆ ਗਿਆ ਹੈ, ਪਰ ਜੇ ਘੋੜੇ ਦਾ ਸਾਰਾ ਮੂੰਹ ਹੀ ਸਫ਼ੈਦ ਰੰਗ ਦਾ ਹੋਵੇ ਤਾਂ ਸੁਭ ਜਾਣਿਆ ਜਾਂਦਾ ਹੈ।

(ਤ-82) ਤਾਰਾ ਲੰਮਾ :

1. ਬੋਦੀ ਵਾਲਾ ਤਾਰਾ ਜਿਸ ਦੇ ਚੜ੍ਹਨ ਨਾਲ ਧਰਤੀ ਉਤੇ ਕਾਲ ਤੇ ਬੀਮਾਰੀਆਂ ਪੈਂਦੀਆਂ, ਯੁੱਧ ਹੁੰਦੇ, ਰਾਜੇ

ਮਰਦੇ ਜਾਂ ਰਾਜ-ਬਦਲੀਆਂ ਹੁੰਦੀਆਂ ਮੰਨੀਆਂ ਗਈਆਂ ਹਨ (ਵੇਖੋ : ਬੋਦੀ ਵਾਲਾ ਤਾਰਾ)।

2. ਉਹ ਤਾਰਾ ਜੋ ਲੰਮੇ ਸਮੇਂ ਤਕ ਇਕੋ ਰਾਸ਼ੀ ਵਿਚ ਰਹੇ। ਬ੍ਰਿਹਸਪਤੀ ਇਕ ਰਾਸ਼ੀ ਵਿਚ ਤੇਰਾਂ ਮਹੀਨੇ ਰਹਿੰਦਾ ਹੈ ਤੇ ਛਨਿਛਰ ਢਾਈ ਵਰ੍ਹੇ, ਇਸ ਲਈ ਇਨ੍ਹਾਂ ਦੋਹਾਂ ਗ੍ਰਹਿਆਂ ਨੂੰ ਵੀ ਲੰਮਾ ਤਾਰਾ ਕਿਹਾ ਜਾਂਦਾ ਹੈ।

(ਤ-83) ਤਾਰੇ :

ਤਾਰੇ ਮੁਢ-ਕਦੀਮ ਤੋਂ ਹੀ ਮਨੁੱਖ ਦੇ ਭਾਵਾਂ ਨੂੰ ਟੰਬਦੇ ਤੇ ਮਨ ਨੂੰ ਹੁਲਾਸ ਦੇਂਦੇ ਆ ਰਹੇ ਹਨ। ਆਦਿ ਕਾਲ ਤੋਂ ਹੀ ਮਨੁੱਖ ਇਹ ਜਾਣਨ ਲਈ ਬਿਹਬਲ ਰਿਹਾ ਹੈ ਕਿ ਇਹ ਟਿਮਟਿਮਾਂਦੇ ਤਾਰੇ ਕੀ ਚੀਜ਼ ਹਨ, ਜੋ ਸੂਰਜ ਛੁਪਦੇ ਸਾਰ ਆਕਾਸ਼ ਤੇ ਖਿਲਾਂ ਵਾਂਗ ਉਗ ਪੈਂਦੇ ਹਨ। ਤਾਰਿਆਂ ਬਾਰੇ ਕਈ ਮਨੋਤਾਂ ਤੇ ਰੌਚਿਕ ਕਥਾਵਾਂ ਲੋਕਾਂ ਵਿਚ ਪ੍ਰਚਲਤ ਹਨ। ਧਾਰਨਾ ਹੈ ਕਿ ਮਰਨ ਤੋਂ ਮਗਰੋਂ, ਧਰਮੀ ਬੰਦੇ ਤਾਰਿਆਂ ਦਾ ਰੂਪ ਧਾਰ ਕੇ, ਆਕਾਸ਼ ਮੰਡਲ ਵਿਚ ਚਮਕਦੇ ਹਨ। ਇਨ੍ਹਾਂ ਤਾਰਿਆਂ ਦੀ ਆਕਾਸ਼ ਵਿਚ ਠਿਕਾਣੇ ਦੀ ਅਵਧੀ, ਇਨ੍ਹਾਂ ਦੇ ਸੰਸਾਰ ਵਿਚ ਕੀਤੇ ਸੁਭ ਕਰਮਾਂ ਦੀ ਮਾਤਰਾ ਅਨੁਸਾਰ ਹੁੰਦੀ ਹੈ। ਧਾਰਨਾ ਹੈ ਜਦੋਂ ਇਹ ਅਵਧੀ ਪੂਰੀ ਹੋ ਜਾਂਦੀ ਹੈ ਤਾਂ ਤਾਰੇ ਆਕਾਸ਼ ਵਿਚੋਂ ਧਰਤੀ ਉਤੇ ਡਿਗਦੇ, ਜੋ ਟੁਟਦੇ ਤਾਰੇ ਦੇ ਰੂਪ ਵਿਚ ਵਿਖਾਈ ਦੇਂਦੇ ਹਨ।

ਮੁਸਲਮਾਨਾਂ ਦਾ ਵਿਸ਼ਵਾਸ ਹੈ ਕਿ ਟੁਟਦੇ ਤਾਰੇ, ਉਹ ਗਰਮ ਗਰਮ ਅੱਗ ਦੇ ਗੋਲੇ ਹਨ, ਜੋ ਅੱਲਾਹ ਸ਼ੈਤਾਨ ਉਤੇ ਉਦੋਂ ਸੁਟਦਾ ਹੈ, ਜਦੋਂ ਉਹ ਬਹਿਸ਼ਤ ਵਿਚ ਦਾਖਲ ਹੋਣ ਦਾ ਯਤਨ ਕਰਦੇ ਹਨ। ਟੁਟਣ ਦੇ ਛਿਣਾਂ ਵਿਚ ਜੇ ਕੋਈ ਸ਼ਖਸ ਮਨੋਕਾਮਨਾ ਧਾਰ ਕੇ ਧਾਗੇ ਨੂੰ ਗੰਢ ਮਾਰੇ ਤਾਂ ਉਸ ਦੀ ਉਹ ਕਾਮਨਾ ਸਹਿਜੇ ਹੀ ਪੂਰੀ ਹੋ ਜਾਂਦੀ ਹੈ।

ਧਰੂ ਤਾਰੇ ਬਾਰੇ ਕਿਹਾ ਜਾਂਦਾ ਹੈ ਕਿ ਇਸ ਨੂੰ ਕਰੜੀ ਭਗਤੀ ਕਾਰਨ ਅਸਮਾਨ ਵਿਚ ਅਟਲ ਸਥਿਤੀ ਮਿਲੀ ਹੈ। ਇਹ ਸਦੀਵ ਕਾਲ ਤਕ ਇਸੇ ਤਰ੍ਹਾਂ ਅਟਲ ਰਹੇਗਾ।

ਆਕਾਸ਼ ਵਿਚ ਧਰੂ ਤਾਰੇ ਦੀ ਸੋਧ ਵਿਚ ਸੱਤ ਤਾਰਿਆਂ ਦਾ, ਮੰਜੀ ਦੀ ਸ਼ਕਲ ਦਾ ਇਕ ਝੁਰਮਟ ਹੈ, ਜਿਸ ਨੂੰ, ਸਪਤ-ਰਿਸ਼ੀ ਕਿਹਾ ਜਾਂਦਾ ਹੈ। ਇਹ ਸੱਤ ਤਾਰੇ ਪੁਰਾਣਾਂ ਅਨੁਸਾਰ ਉਹ ਸੱਤ ਕਰਨੀ ਵਾਲੇ ਰਿਸ਼ੀ ਸਨ, ਜੋ ਰਾਜੇ ਦਸ਼ਰਥ ਦੇ ਰਾਜ ਵੇਲੇ ਹੋਏ। ਸਮਕਾਲੀ ਹੋਣ ਕਰ ਕੇ ਇਨ੍ਹਾਂ ਸੱਤਾਂ ਨੂੰ ਆਕਾਸ਼ ਵਿਚ ਇਕ ਦੂਜੇ ਦੇ ਨੇੜੇ ਸਥਾਨ ਮਿਲਿਆ। ਰਾਮਾਇਣ ਵਿਚ ਇਨ੍ਹਾਂ ਸੱਤਾਂ ਰਿਸ਼ੀਆਂ ਦੀ ਜੀਵਨ ਕਥਾ ਵਿਸਥਾਰ ਨਾਲ ਮਿਲਦੀ ਹੈ। ਇਨ੍ਹਾਂ ਦੇ ਨਾਉਂ ਹਨ : ਕੈਸਪ, ਅੱਤਰੀ, ਵਿਸ਼ਿਸ਼ਠ, ਵਿਸ਼ਵਾਮਿਤ੍ਰ, ਗੌਤਮ, ਜਮਦਾਗਨੀ ਤੇ ਭਾਰਦਵਾਜ।

ਆਕਾਸ਼ ਵਿਚ ਨਿੱਕੇ ਨਿੱਕੇ ਤਾਰਿਆਂ ਦਾ ਦਰਿਆ ਦੀ ਧਾਰਾ ਵਰਗਾ ਇਕ ਝੁਰਮੁਟ ਵਿਖਾਈ ਦੇਂਦਾ ਹੈ, ਜਿਸ ਨੂੰ ਆਕਾਸ਼ ਗੰਗਾ, ਦੂਧੀਆ ਰਾਹ, ਗਉਧੂਲੀ ਆਦਿ ਕਿਹਾ ਜਾਂਦਾ ਹੈ। ਕਈ ਮੱਥੇਲ ਨਾਲ ਇਸ ਨੂੰ 'ਛੜਿਆਂ ਦਾ ਰਾਹ' ਵੀ ਕਹਿੰਦੇ ਹਨ, ਕਿਉਂ ਜੋ ਧਾਰਨਾ ਹੈ ਕਿ ਛੜੇ ਇਸੇ ਰਾਹ ਤੋਂ ਲੰਘ ਕੇ ਸਵਰਗ ਨੂੰ ਜਾਣਗੇ। ਇਕ ਪੁਰਾਣਿਕ ਕਥਾ ਅਨੁਸਾਰ, ਤਾਰਿਆਂ ਦਾ ਇਹ ਪ੍ਰਵਾਹ ਆਕਾਸ਼ ਵਿਚ ਵਗ ਰਹੀ ਦੇਵੀ ਗੰਗਾ ਦੀ ਧਾਰਾ ਹੈ। ਇਕ ਹੋਰ ਮਿੱਥਕ ਕਥਾ ਅਨੁਸਾਰ ਜਦੋਂ ਕ੍ਰਿਸ਼ਨ ਗਊਆਂ ਦਾ ਵਗ ਚਰਾ ਕੇ ਆਬਣ ਨੂੰ ਬੈਕੁੰਠ ਨੂੰ ਵਾਪਸ ਮੁੜਦੇ ਹਨ, ਤਾਂ ਗਊਆਂ ਦੇ ਖੁਰਾਂ ਨਾਲ ਉਠੀ ਧੂੜ ਆਕਾਸ਼ ਵਿਚ ਚਮਕਦੀ ਹੈ। ਕਈਆਂ ਦਾ ਵਿਸ਼ਵਾਸ ਹੈ ਕਿ ਇਹ ਸਵਰਗ ਲੋਕ ਨੂੰ ਜਾਂਦਾ ਮਾਰਗ ਹੈ।

ਬੋਦੀ ਵਾਲਾ ਤਾਰਾ ਚੜ੍ਹਿਆ ਅਸੁਭ ਹੁੰਦਾ ਹੈ। ਧਰਤੀ ਉਤੇ ਕੋਈ ਤਬਾਹੀ ਜਾਂ ਬੀਮਾਰੀ ਫੈਲਦੀ, ਯੁੱਧ ਛਿੜਦਾ, ਜਾਂ ਫਿਰ ਰਾਜਾ ਮਰਦਾ ਹੈ (ਵੇਖੋ : ਬੋਦੀ ਵਾਲਾ ਤਾਰਾ)।

ਇਕ ਹੋਰ ਚੰਦਰਾ ਤਾਰਾ 'ਬਾਵਨ ਬੀਰ' ਹੈ। ਜਦੋਂ ਬਾਵਨ ਬੀਰ ਅਸਮਾਨ ਤੇ ਚੜ੍ਹਦਾ ਹੈ ਤਾਂ ਲਵੇਰਿਆਂ ਦਾ ਦੁੱਧ ਸੁਕ ਜਾਂਦਾ ਹੈ। ਕਹਾਵਤ ਵੀ ਹੈ :

ਚੜ੍ਹਿਆ ਬਾਵਨ ਬੀਰ

ਘਟਿਆ ਮਝਾਂ ਗਾਵਾਂ ਦਾ ਖੀਰ

ਨਾਲੇ ਨਦੀਆਂ ਨਾਲਿਆਂ ਦਾ ਨੀਰ

ਤਾਰਿਆਂ ਦਾ ਮਨੁੱਖੀ ਜੀਵਨ ਨਾਲ ਵੀ ਡੂੰਘਾ ਸਬੰਧ ਮੰਨਿਆ ਜਾਂਦਾ ਹੈ। ਵਿਸ਼ਵਾਸ ਹੈ ਕਿ ਹਰ ਪ੍ਰਾਣੀ ਦਾ ਆਕਾਸ਼ ਵਿਚ ਆਪੋ ਆਪਣਾ ਵਖਰਾ ਸਿਤਾਰਾ ਹੁੰਦਾ ਹੈ, ਜੋ ਉਸ ਪ੍ਰਾਣੀ ਦੇ ਜੀਵਨ ਵਿਚ, ਉਸ ਦੀਆਂ ਦੁੱਖ-ਸੁੱਖ ਦੀਆਂ ਘੜੀਆਂ ਦਾ ਜ਼ਿੰਮੇਵਾਰ ਹੁੰਦਾ ਹੈ। ਅਖਾਣ ਵੀ ਹੈ : 'ਆਪੋ ਆਪਣਾ ਸਿਤਾਰਾ।' ਪ੍ਰਾਚੀਨ ਕਾਲ ਵਿਚ ਮਨੁੱਖ ਨੇ ਜਦੋਂ ਵੇਖਿਆ ਕਿ ਅਸਮਾਨ ਵਿਚ ਗ੍ਰਹਿ ਨਛੱਤਰਾਂ ਤੇ ਤਾਰਿਆਂ ਦੀ ਸਥਿਤੀ ਤੇ ਚਾਲ ਦਾ ਮੌਸਮ ਤੇ ਬਨਸਪਤੀ ਉਤੇ ਡੂੰਘਾ ਅਸਰ ਪੈਂਦਾ ਹੈ ਤਾਂ ਮਨੁੱਖ ਦੇ ਮਨ ਵਿਚ ਇਹ ਵਿਚਾਰ ਫੁਰਿਆ ਕਿ ਤਾਰਿਆਂ ਦਾ ਅਸਰ ਜ਼ਰੂਰ ਮਨੁੱਖ ਉਤੇ ਵੀ ਹੈ। ਇਸ ਤਰ੍ਹਾਂ ਸ਼ੁਭ ਤੇ ਅਸੁਭ ਤਾਰੇ ਤੇ ਗ੍ਰਹਿ ਮੰਨੇ ਗਏ। ਵਿਆਹ ਵੇਲੇ ਹਿੰਦੂਆਂ ਵਿਚ ਸ਼ੁਭ ਅਸੁਭ ਤਾਰਾ ਵੇਖ ਲਿਆ ਜਾਂਦਾ ਹੈ। ਅਸੁਭ ਤਾਰੇ ਵਿਚ ਕਦੇ ਵਿਆਹ ਨਹੀਂ ਕੀਤਾ ਜਾਂਦਾ। ਤਾਰਾ ਡੁਬਣ (ਸੁਕਰ ਅਸਤ) ਦੇ ਅਰਸੇ ਵਿਚ ਵੀ ਵਿਆਹ ਨਹੀਂ ਕੀਤਾ ਜਾਂਦਾ।

(ਤ-84) ਤਾਰੇ ਵਿਖਾਣਾ :

ਇਕ ਰਸਮ ਜੋ ਮੁਸਲਮਾਨਾਂ ਵਿਚ, ਬੱਚੇ ਦੇ ਜਨਮ ਦੇ

ਛੇਵੇਂ ਦਿਨ ਕੀਤੀ ਜਾਂਦੀ ਹੈ। ਛੱਟੀ ਦੀ ਰਾਤ ਨੂੰ ਨਵੇਂ ਜੰਮੇ ਬੱਚੇ ਤੇ ਉਸ ਦੀ ਮਾਂ ਨੂੰ ਨਵੇਂ ਕਪੜੇ ਪਹਿਨਾਏ ਜਾਂਦੇ ਹਨ। ਬੱਚੇ ਨੂੰ ਖਾਸ ਤੌਰ ਤੇ ਸ਼ਿਗਾਰਿਆ ਜਾਂਦਾ ਤੇ ਉਸ ਦੇ ਸਿਰ ਤੇ ਕੱਢਿਆ ਹੋਇਆ ਰੁਮਾਲ ਬੰਨ੍ਹਿਆ ਜਾਂਦਾ ਹੈ। ਮਾਂ ਨੂੰ ਵਿਹੜੇ ਵਿਚ ਇਕ ਪੀੜੇ 'ਤੇ ਬਿਠਾ ਦਿਤਾ ਜਾਂਦਾ ਹੈ। ਉਸ ਦੇ ਕੋਲ ਦੋ ਤੀਵੀਆਂ ਹੱਥਾਂ ਵਿਚ ਕਟਾਰਾਂ/ਚਾਕੂ ਫੜੀ ਖੜੀਆਂ ਰਹਿੰਦੀਆਂ ਹਨ। ਦਾਈ ਨੇ ਹੱਥ ਵਿਚ ਚੌਮੁਖੀਆ ਦੀਵਾ ਫੜਿਆ ਹੁੰਦਾ ਹੈ। ਮਾਂ ਬੱਚੇ ਨੂੰ ਗੋਦ ਵਿਚ ਲੈ ਕੇ, ਪੀੜੀ ਉਤੇ ਖਲੋਂਦੀ ਹੈ ਤੇ ਕੁਰਾਨ ਸ਼ਰੀਫ਼ ਨੂੰ ਸਿਰ ਉਤੇ ਰੱਖ ਕੇ ਆਕਾਸ਼ ਵਲ ਤੱਕਦੀ ਹੈ ਤੇ ਸੱਤ ਤਾਰੇ ਗਿਣਦੀ ਹੈ। ਦੋਵੇਂ ਤੀਵੀਆਂ ਜੋ ਕਟਾਰਾਂ ਲੈ ਕੇ ਖੜੀਆਂ ਹੁੰਦੀਆਂ ਹਨ, ਉਹ ਕਟਾਰਾਂ ਦੀਆਂ ਨੋਕਾਂ ਦੇ ਸਿਰੇ ਬੱਚੇ ਦੀ ਮਾਂ ਦੇ ਸਿਰ ਉਤੇ ਇਸ ਤਰ੍ਹਾਂ ਜੋੜਦੀਆਂ ਹਨ ਕਿ ਦੂਜ ਦਾ ਚੰਨ ਲਗੇ। ਇਹ ਰਸਮ ਮਾਂ ਤੇ ਬੱਚੇ ਨੂੰ ਚੰਦਰੀਆਂ ਰੂਹਾਂ ਤੋਂ ਰਖਿਆ ਲਈ ਕੀਤੀ ਜਾਂਦੀ ਹੈ।

ਇਸ ਦੌਰਾਨ ਬੱਚੇ ਦਾ ਪਿਉ ਬੱਚੇ ਦੀ ਮਾਂ ਦੀ ਮੰਜੀ ਉਤੇ ਖੜਾ ਹੋ ਕੇ ਬਾਰ ਬਾਰ 'ਬਿਸਮਿਲਾ' ਉਚਾਰਦਾ ਹੈ। ਫਿਰ ਉਪਰ ਛੱਤ ਨਾਲ ਟੰਗੇ ਇਕ ਮ੍ਰਿਗ ਉਤੇ ਤੀਰ ਮਾਰਦਾ ਹੈ। ਇਸ ਰੀਤ ਨੂੰ 'ਮਿਰਗ ਮਾਰਨਾ' ਕਹਿੰਦੇ ਹਨ।

ਤਾਰੇ ਵੇਖ ਕੇ, ਬੱਚੇ ਦੀ ਮਾਂ ਮੰਜੀ ਉਤੇ ਆ ਕੇ ਬੈਠ ਜਾਂਦੀ ਹੈ। ਉਸ ਅਗੇ ਸੱਤ ਪ੍ਰਕਾਰ ਦੇ ਖਾਣੇ ਪਰੋਸੇ ਜਾਂਦੇ ਹਨ। ਮਾਂ ਸੱਤਾਂ ਸੁਹਾਗਣਾਂ ਨਾਲ ਬੈਠ ਕੇ ਹਰੇਕ ਖਾਣੇ ਵਿਚੋਂ ਥੋੜਾ ਥੋੜਾ ਅੰਸ਼ ਲੈ ਕੇ ਖਾਂਦੀ ਹੈ। ਸਭ ਲੋਕ ਮੁਬਾਰਕਾਂ ਦੇਂਦੇ ਹਨ।

(ਤ-85) ਤਾਵੀਜ਼ਾਤ ਕਾਦਰੀ :

ਯੰਤ੍ਰ ਮੰਤ੍ਰ ਤੇ ਤਾਵੀਜ਼ਾਂ ਸਬੰਧੀ ਇਕ ਪ੍ਰਸਿੱਧ ਪੁਸਤਕ; ਇਸ ਦੀ ਇਕ ਪ੍ਰਤੀ ਮੌਤੀ ਬਾਗ ਪੁਸਤਕਾਲਾ, ਪਟਿਆਲਾ ਵਿਖੇ ਹੈ।

(ਤ-86) ਤਾੜਕਾ :

ਇਕ ਰਾਖਸ਼ਣੀ, ਜਿਸ ਨੂੰ ਰਾਮਚੰਦ੍ਰ ਨੇ ਮਾਰਿਆ ਸੀ। 'ਅਤੇ ਕਰੋਧ ਜੋ ਬਾਲੀ ਤੇ ਰਾਮ ਕੀਤਾ, ਅਤੇ ਤਾੜਕਾ ਪਕੜ ਚਿਰਵਾਇਆ ਈ।' ਹੀਰ ਵਾਰਸ

(ਤ-87) ਤਾੜੀਆਂ :

ਖੁਸ਼ੀ ਤੇ ਵਿਜੇ ਦੇ ਭਾਵੁਕ ਪ੍ਰਗਟਾਵੇ ਵੇਲੇ ਦੋਹਾਂ ਹੱਥਾਂ ਨਾਲ ਤਾੜੀਆਂ ਮਾਰਨ ਦੀ ਪ੍ਰਥਾ ਹੈ। ਤਾੜੀਆਂ ਦੀ ਆਵਾਜ਼ ਚੰਦਰੀਆਂ ਰੂਹਾਂ ਨੂੰ ਵੀ ਨੇੜੇ ਨਹੀਂ ਲੱਗਣ ਦੇਂਦੀਆਂ।

ਕਈ ਲੋਕ-ਨਾਚਾਂ ਤੇ ਗੀਤਾਂ ਵਿਚ ਤਾਲ ਵਜੋਂ ਤਾੜੀ ਮਾਰੀ ਜਾਂਦੀ ਹੈ, ਜਿਵੇਂ ਗਿੱਧੇ ਤੇ ਢੋਲਕੀ ਦੇ ਗੀਤਾਂ ਵਿਚ। ਤਾੜੀ ਇਤਨੀ ਇਕਸੁਰਤਾ ਨਾਲ ਵਜਾਈ ਜਾਂਦੀ ਹੈ ਕਿ ਗੀਤ ਦਾ ਸਵਾਦ ਵਧ ਜਾਂਦਾ ਹੈ।

(ਤ-੪੪) ਤਿਉਹਾਰ :

ਧਰਮ ਵਾਂਗ, ਤਿਉਹਾਰਾਂ ਦੇ ਨਿਰਮਾਣ ਵਿਚ ਵੀ ਜਾਦੂ ਟੂਣੇ ਦੀ ਭਾਵਨਾ ਦਾ ਬੜਾ ਸਮਰਥ ਹੱਥ ਹੈ। ਆਦਿਮ ਮਨੁੱਖ ਸ਼ਿਸ਼ਟੀ ਦੀ ਹਰ ਜੜ੍ਹ-ਚੇਤਨ, ਪ੍ਰਾਣ-ਅਪ੍ਰਾਣ ਵਸਤੂ ਵਿਚ, ਕਿਸੇ ਆਤਮਾ ਨੂੰ ਅਨੁਭਵ ਕੀਤਾ ਕਰਦਾ ਅਤੇ ਆਪਣੇ ਕਬੀਲੇ ਦੇ ਇਕੱਠ ਵਿਚ, ਵਿਸ਼ੇਸ਼ ਵਿਧੀ ਨਾਲ ਕੋਈ ਕਿਰਿਆ ਕਾਂਡ ਕਰਕੇ, ਉਸ ਆਤਮਾ ਸ਼ਕਤੀ ਨੂੰ ਪ੍ਰਭਾਵਿਤ ਕਰਕੇ, ਮਨ-ਇੱਛਤ ਫਲ ਪ੍ਰਾਪਤ ਕਰਨ ਦੀ ਚੇਸ਼ਟਾ ਕਰਦਾ ਸੀ। ਖਾਸ ਖਾਸ ਮੌਕਿਆਂ ਉਤੇ, ਸਮੂਹਿਕ ਰੂਪ ਵਿਚ ਕੀਤੀਆਂ ਵਿਸ਼ੇਸ਼ ਵਿਧੀਆਂ ਤੇ ਕਿਰਿਆਵਾਂ ਹੀ, ਸਮੇਂ ਨਾਲ ਜੀਵਨ-ਪ੍ਰਵਾਹ ਦਾ ਅੰਗ ਬਣ ਕੇ, ਪੁਰਬਾਂ ਦੇ ਰੂਪ ਧਾਰਨ ਕਰ ਗਈਆਂ। ਮਿਸਾਲ ਦੇ ਤੌਰ ਤੇ, ਮੁੱਢ ਵਿਚ ਦੀਵਾਲੀ ਦਾ ਮਨੋਰਥ ਦੀਵਿਆਂ ਦੇ ਚਾਨਣ ਦੁਆਰਾ ਚੰਦਰੀਆਂ ਰੂਹਾਂ ਤੋਂ, ਆਪਣੇ ਘਰ ਤੇ ਪਿੰਡ ਦੀ ਰਖਿਆ ਕਰਨੀ ਸੀ, ਜੋ ਇਸ ਰੂਤੇ ਲੋਕਾਂ ਨੂੰ ਦੁਖ ਦੇਣ ਤੇ ਧਰਤੀ ਦੀ ਉਪਜਾਊ ਸ਼ਕਤੀ ਨੂੰ ਨਸ਼ਟ ਕਰਨ ਲਈ, ਧਰਤੀ ਉਤੇ ਘੁੰਮਦੀਆਂ ਮੰਨੀਆਂ ਜਾਂਦੀਆਂ ਸਨ।

ਤਿਉਹਾਰਾਂ ਦਾ ਮੁੱਢ ਮਨੁੱਖ ਦੀ ਸਾਮੂਹਿਕ ਵਿਕਾਸ ਦੀ ਭਾਵਨਾ ਵਿਚ ਬਝਿਆ ਅਤੇ ਹੌਲੇ ਹੌਲੇ ਇਨ੍ਹਾਂ ਰਾਂਗਲੀਆਂ ਚੂਲਾਂ ਦੁਆਲੇ ਜਾਤੀ ਦਾ ਸਾਰਾ ਸਮਾਜਿਕ, ਧਾਰਮਿਕ ਤੇ ਭਾਈਚਾਰਕ ਜੀਵਨ, ਚੱਕੀ ਦੇ ਪੁੜ ਵਾਂਗ ਘੁੰਮਣ ਲਗਾ। ਤਿਉਹਾਰਾਂ ਨਾਲ ਅੰਦਰਲਾ ਖਿੜਦਾ ਤੇ ਆਤਮਾ ਮਹਿਕਦੀ ਹੈ ਅਤੇ ਲੋਕਾਂ ਵਿਚ ਨਵੀਂ ਸ਼ਕਤੀ ਉਭਰਦੀ ਤੇ ਨਵੇਂ ਸੰਕਲਪ ਜਾਗਦੇ ਹਨ। ਇਹ ਸਿਰਫ ਮੌਜ-ਮੇਲਾ ਨਹੀਂ।

ਪੰਜਾਬ ਵਿਚ ਤਿਉਹਾਰਾਂ ਦਾ ਲੰਮਾ ਕਾਫ਼ਲਾ ਸਦਾ ਤੁਰਿਆ ਰਹਿੰਦਾ ਹੈ। ਜਿਤਨਾ ਵਧਾ ਲਓ ਵਧਦਾ ਹੀ ਜਾਵੇਗਾ। ਚੰਨ ਦੀਆਂ ਤਿੱਥਾਂ ਨਾਲ ਸੰਬੰਧਿਤ ਪੁਰਬ ਏਕਾਦਸ਼ੀ, ਪੂਰਨਮਾਸ਼ੀ ਤੇ ਮਸਿਆ ਆਦਿ ਖੂਹ ਦੀਆਂ ਟਿੱਡਾਂ ਵਾਂਗ, ਹਮੇਸ਼ਾ ਗੋੜੇ ਪਏ ਰਹਿੰਦੇ ਹਨ। ਫਿਰ ਸੰਗਰਾਂਦ ਹਰ ਮਹੀਨੇ ਨਵੇਂ ਮੂੰਹ ਆਉਂਦੀ ਹੈ। ਸੂਰਜ ਦਾ ਨਵੀਂ ਰਾਸ਼ੀ ਵਿਚ ਪੈਰ ਪਾਉਣ ਕਰਕੇ ਇਸ ਦਿਨ ਦੀ ਖਾਸ ਅਧਿਆਤਮਕ ਮਹੱਤਾ ਹੈ। ਜੇ ਇਹ ਦਿਨ-ਦਿਹਾਰ ਚੰਗਾ ਲੰਘ ਜਾਵੇ ਤਾਂ ਕਹਿੰਦੇ ਹਨ, ਸਾਰਾ ਮਹੀਨਾ ਸੁਖ ਦਾ ਬੀਤਦਾ ਹੈ। ਬਹੁਤੇ ਲੋਕੀ ਹਰ ਸੰਗਰਾਂਦ ਰੀਝ ਨਾਲ ਘਰਾਂ ਵਿਚ ਮਿਠੇ ਪਦਾਰਥ ਪਕਾਉਂਦੇ ਹਨ। ਦੂਜੇ ਦਿਨ ਦਿਹਾਰਾਂ

ਨਾਲ ਵੀ ਕਈ ਸਮਾਜਿਕ ਜਾਂ ਧਾਰਮਿਕ ਭਾਵਨਾਵਾਂ ਜੁੜੀਆਂ ਹੋਈਆਂ ਹਨ ਤੇ ਲੋਕੀ ਉਨ੍ਹਾਂ ਨੂੰ ਸ਼ਰਧਾ ਨਾਲ ਮਨਾਉਂਦੇ ਹਨ।

ਪੰਜਾਬ ਵਿਚ ਨਵਾਂ ਵਰ੍ਹਾ ਚੇਤਰ ਦੀ ਏਕਮ ਤੋਂ ਸ਼ੁਰੂ ਹੁੰਦਾ ਹੈ। ਇਸ ਦਿਨ 'ਨਵਾਂ ਸੰਮਤ' ਮਨਾਇਆ ਜਾਂਦਾ ਹੈ। ਇਸ ਰੁੱਤ ਵਿਚ ਬਹਾਰ ਭਰ-ਜੋਬਨ ਵਿਚ ਹੁੰਦੀ ਹੈ। ਹਰ ਟਹਿਣੀ ਉਤੇ ਫੁੱਲਾਂ ਦੀ ਬਰਾਤ ਅਤੇ ਹਰ ਝੰਗੀ ਵਿਚ ਬਨਸਪਤੀ ਗਿੱਧਾ ਪਾਉਂਦੀ ਤੇ ਗੀਤ ਅਲਾਪ ਰਹੀ ਹੁੰਦੀ ਹੈ। ਸੋ, ਰੁੱਤ ਦਾ ਸਵਾਦ ਮਾਨਣ ਲਈ, ਇਸ ਦਿਨ ਨਵੀਂ ਕਣਕ ਦੀਆਂ ਬਲੀਆਂ ਤੇ ਛੋਲਿਆਂ ਦੀਆਂ ਹੋਲਾਂ ਭੁੰਨ ਕੇ ਖਾਧੀਆਂ ਜਾਂਦੀਆਂ ਹਨ। ਇਸ ਰੀਤ ਨੂੰ 'ਅੰਨ ਨਵਾਂ ਕਰਨਾ' ਕਹਿੰਦੇ ਹਨ। ਜਿਨ੍ਹਾਂ ਨੂੰ ਨਵੀਂ ਕਣਕ ਮੂੰਹ ਲਗਾਣ ਲਈ ਨਹੀਂ ਮਿਲਦੀ, ਉਹ ਭੁੱਜੀ ਕਣਕ ਦੇ ਦਲੀਏ ਦੀ ਖੀਰ ਰਿੰਨੂ ਕੇ ਖਾਂਦੇ ਹਨ।

ਚੇਤਰ ਸੁਦੀ ਅਠਵੀਂ ਨੂੰ ਦੇਵੀ ਦੇ ਉਪਾਸ਼ਕ 'ਕੰਜਕਾਂ' ਕਰਦੇ ਹਨ। ਛੋਟੀਆਂ ਕੰਜ-ਕਵਾਰੀਆਂ, ਜਿਨ੍ਹਾਂ ਨੂੰ 'ਕੰਜਕਾਂ' ਕਹਿੰਦੇ ਹਨ, ਨੂੰ ਦੇਵੀ ਮਾਤਾ ਦਾ ਰੂਪ ਮੰਨ ਕੇ, ਪੂਜਿਆ ਜਾਂਦਾ ਹੈ ਤੇ ਉਨ੍ਹਾਂ ਨੂੰ ਕੜਾਹ-ਪੂੜੀਆਂ ਤੇ ਕੁਝ ਪੈਸੇ ਦੱਖਣਾ ਵਜੋਂ ਭੇਟ ਕੀਤੇ ਜਾਂਦੇ ਹਨ। ਕੰਜਕਾਂ ਕਰਨ ਨਾਲ ਮਾਤਾ ਰਾਣੀ ਪ੍ਰਸੰਨ ਰਹਿੰਦੀ ਹੈ ਤੇ ਬੱਚੇ ਨਰੋਏ।

ਚੇਤਰ ਸੁਦੀ ਨੌਵੀਂ ਨੂੰ ਰਾਮ ਨੌਮੀ ਦਾ ਤਿਉਹਾਰ ਪੈਂਦਾ ਹੈ। ਇਸ ਤਿੱਥ ਨੂੰ ਸ੍ਰੀ ਰਾਮ ਚੰਦਰ ਨੇ ਜਨਮ ਲਿਆ ਸੀ। ਰਾਮਨੌਮੀ ਨੂੰ ਵੈਸ਼ਨੋਮਤ ਵਾਲੇ ਵਰਤ ਰਖਦੇ ਹਨ ਤੇ ਮੰਦਰਾਂ ਵਿਚ ਰਾਮਚੰਦਰ ਦੀ ਮਹਿਮਾ ਵਿਚ ਭਜਨ ਗਾਏ ਜਾਂਦੇ ਹਨ।

ਜੇਠ ਦੇ ਮਹੀਨੇ ਧਰਤੀ ਤਾਂਬੇ ਵਾਂਗ ਤਪਦੀ ਹੈ ਤੇ ਸਾਰੀ ਹਰਿਆਵਲ ਝੁਲਸ ਜਾਂਦੀ ਹੈ। ਇਸ ਤਪਦੀ ਰੁੱਤ ਦੀ ਝੁਲਸਵੀਂ ਗਰਮੀ ਵਿਚ, ਗੁਰੂ ਅਰਜਨ ਦੇਵ ਜੀ ਨੂੰ, ਮੁਗਲ ਹਾਕਮਾਂ ਨੇ ਉਬਲਦੀ ਦੇਗ ਵਿਚ ਬਿਠਾ ਕੇ ਸ਼ਹੀਦ ਕੀਤਾ ਸੀ। ਸੋ, ਜੇਠ ਸੁਦੀ ਚੌਥੀ ਨੂੰ ਉਨ੍ਹਾਂ ਦਾ ਸ਼ਹੀਦੀ ਦਿਵਸ ਮਨਾਇਆ ਜਾਂਦਾ ਹੈ ਤੇ ਗੁਰਦੁਆਰਿਆਂ 'ਚ ਸ਼ਹੀਦੀ ਦੀਵਾਨ ਲਗਦੇ ਹਨ ਅਤੇ ਸ਼ਹੀਦੀ ਦੀ ਕਥਾ, ਕਰੁਣਾਮਈ ਸ਼ਬਦਾਂ ਵਿਚ ਕੀਤੀ ਜਾਂਦੀ ਹੈ। ਇਸ ਦਿਨ ਕੱਚੀ ਲੱਸੀ ਦੀਆਂ ਛਬੀਲਾਂ ਵੀ ਲਗਦੀਆਂ ਹਨ।

ਜੇਠ ਦੀ ਇਕਾਦਸ਼ੀ ਨੂੰ 'ਨਿਮਾਣੀ' 'ਕਾਸ਼ਤੀ' ਦਾ ਤਿਉਹਾਰ ਮਨਾਉਂਦਾ ਹੈ। ਇਸ ਦਿਨ ਹਿੰਦੂ ਨਿਰਜਲ ਵਰਤ ਰਖਦੇ ਹਨ, ਜੋ ਸਭ ਵਰਤਾਂ ਤੋਂ ਕਠਿਨ ਹੁੰਦਾ ਹੈ। ਇਸੇ ਰੁੱਤੇ ਜਦੋਂ ਘੜੀ ਮੁੜੀ ਮੂੰਹ ਸੁਕਦਾ ਤੇ ਪਿਆਸ ਵਿਆਕੁਲ ਕਰਦੀ ਹੈ, ਮਿਠੇ ਪਾਣੀ ਦੀਆਂ ਛਬੀਲਾਂ ਲਗਾਣੀਆਂ ਵਡਾ ਪੁੰਨ ਮੰਨਿਆ ਜਾਂਦਾ ਹੈ। ਇਸੇ ਲਈ, ਇਸ ਦਿਨ ਕਈ ਦਾਨੀ ਸੱਜਨ ਲੱਸੀ ਦੀਆਂ ਛਬੀਲਾਂ ਲਗਾਉਂਦੇ ਹਨ।

ਜੇਠ-ਹਾੜ ਦੀਆਂ ਤਪਦੀਆਂ ਲੂਹਾਂ ਪਿਛੋਂ, ਸਾਵਣ ਭਾਦਰੋਂ ਦੇ ਮੀਂਹਾਂ ਦਾ ਆਪਣਾ ਸਵਾਦ ਹੈ। ਇਸ ਰੁੱਤ ਦਾ ਆਨੰਦ ਤੇ ਸਵਰਗੀ ਝੂਟਾ ਮਾਨਣ ਲਈ, ਸਾਵਣ ਦੀ ਤੀਜੀ ਤਿੱਥ ਨੂੰ ਤੀਹਾਂ ਮਨਾਈਆਂ ਜਾਂਦੀਆਂ ਹਨ। ਇਹ ਪੁਰਬ ਪੂਰਨਮਾਸ਼ੀ ਤਕ ਚਲਦਾ ਹੈ ਅਤੇ ਮੁਟਿਆਰਾਂ ਕੁਦਰਤ ਨਾਲ ਇਕਸੁਰ ਹੋ ਕੇ, ਗਿੱਧੇ ਪਾਉਂਦੀਆਂ, ਪੀਂਘਾਂ ਝੂਟਦੀਆਂ ਤੇ ਗੀਤਾਂ ਦੀ ਮਧੁਰ ਧੁਨੀਆਂ ਨਾਲ ਵਾਤਾਵਰਨ ਵਿਚ ਰਸ ਘੋਲੀ ਰਖਦੀਆਂ ਹਨ। ਸਾਵਣ ਦੇ ਦਿਨੀਂ ਘਰਾਂ ਵਿਚ ਖੀਰ, ਪੂੜੇ ਤੇ ਸੇਂਵੀਆਂ ਆਦਿ ਪਕਾ ਕੇ, ਖਾਣ ਪੀਣ ਦਾ ਝਸ ਵੀ ਪੂਰਾ ਕਰ ਲਿਆ ਜਾਂਦਾ ਹੈ। ਇਸ ਬਾਰੇ ਇਕ ਕਹਾਵਤ ਵੀ ਪ੍ਰਚਲਤ ਹੈ।

ਸਾਵਣ ਖੀਰ ਨਾ ਖਾਧੀਆ

ਤਾਂ ਕਿਉਂ ਜੰਮਿਉਂ ਅਪਰਾਧੀਆ

ਸਾਵਣ ਦੀ ਰੁੱਤ ਪ੍ਰੇਮੀਆਂ ਦੇ ਪਿਆਰ ਦੀ ਹੀ ਨਹੀਂ, ਭੈਣ ਵੀਰ ਦੇ ਪਿਆਰ ਦੀ ਵੀ ਰੁੱਤ ਹੈ। ਜੇ ਪ੍ਰੇਮਿਕਾ ਦਾ ਪਿਆਰ ਰਾਤ ਦੀ ਰਾਣੀ ਵਾਂਗ ਮਹਿਕਦਾ ਹੈ ਤਾਂ ਭੈਣ ਦਾ ਪਿਆਰ ਚੰਬੇਲੀ ਦੀ ਖੁਸ਼ਬੋ ਵਾਂਗ, ਇਸ ਰੁੱਤ ਵਿਚ ਰਚਿਆ ਹੋਇਆ ਹੈ। ਸੌ, ਸਾਵਣ ਦੀ ਪੂਰਨਮਾਸ਼ੀ ਨੂੰ ਰੱਖੜੀ ਦਾ ਤਿਉਹਾਰ ਮਨਾਇਆ ਜਾਂਦਾ ਹੈ। ਇਹ ਪੁਰਬ ਭੈਣ ਭਰਾ ਦੇ ਨਿਰਮਲ ਪਿਆਰ ਤੇ ਇਕ ਦੂਜੇ ਪ੍ਰਤੀ ਮਿਠੀਆਂ ਨਿਰਛਲ ਭਾਵਨਾਵਾਂ ਦਾ ਬੌਧਿਕ ਹੈ। ਭੈਣਾਂ ਬੜੇ ਚਾਅ ਨਾਲ ਭਰਾਵਾਂ ਦੀ ਵੀਣੀ 'ਤੇ ਰੱਖੜੀ ਦਾ ਸੂਤਰ ਬੰਨ੍ਹਦੀਆਂ ਹਨ ਤੇ ਉਨ੍ਹਾਂ ਵਿਚ ਜੀਵਨ ਨਾਲ ਜੁੜਣ ਲਈ, ਨਵਾਂ ਬਲ ਭਰਦੀਆਂ ਹਨ। ਰੱਖੜੀ ਦੀਆਂ ਤੰਦਾਂ, ਅਸਪਾਤ ਦਾ ਰੂਪ ਧਾਰ, ਵੀਰ ਦੇ ਲਹੂ ਵਿਚ ਰਚ ਜਾਂਦੀਆਂ ਹਨ ਤੇ ਉਹ ਭੈਣ ਦੀ ਰਖਿਆ ਦੇ ਪ੍ਰਤੀਕ ਵਿਚ ਦੇਸ਼ ਦੀ ਹਰ ਤੀਵੀਂ ਦੀ ਰਖਿਆ ਦਾ ਸੰਕਲਪ ਲੈਂਦਾ ਹੈ।

ਇਸ ਰਸਮ ਦਾ ਮੁੱਢ ਕਦੋਂ ਤੇ ਕਿਵੇਂ ਬਝਿਆ? ਇਸ ਗੱਲ ਦਾ ਅਨੁਮਾਨ ਲਗਾਉਣਾ ਕਠਨ ਹੈ। ਪਰ ਲੋਕ ਆਖਦੇ ਹਨ, ਜਦੋਂ ਪੰਜਾਬ ਉਤੇ ਬਾਹਰਲੇ ਕਬੀਲਿਆਂ ਨੇ ਹੱਲੇ ਸ਼ੁਰੂ ਕੀਤੇ ਤਾਂ ਭੈਣਾਂ ਆਪਣੇ ਵੀਰਾਂ ਦੀ ਵੀਣੀ ਉਤੇ ਗਾਨੇ ਬੰਨ੍ਹ ਕੇ ਉਨ੍ਹਾਂ ਨੂੰ ਰਣ-ਤਤੇ ਵਿਚ ਮੁਸਕਰਾਂਦੀਆਂ ਭੇਜਿਆ ਕਰਦੀਆਂ ਸਨ। ਇਹ ਗਾਨਾ ਵੀਰਾਂ ਅੰਦਰ ਜੋਸ਼ ਤੇ ਬੀਰ-ਭਾਵਨਾ ਜਗਾਈ ਰਖਦਾ ਤੇ ਉਹ ਭੈਣਾਂ ਤੇ ਦੇਸ਼ ਦੀ ਰਖਿਆ ਲਈ ਜਾਨਾਂ ਉਤੇ ਖੇਡ ਜਾਂਦੇ ਸਨ। ਰੱਖੜੀ 'ਰੱਖ' ਦਾ ਹੀ ਇਕ ਰੂਪ ਹੈ।

ਸਾਵਣ-ਭਾਦਰੋਂ ਦੀ ਸਲਾਭੀ ਰੁੱਤ ਵਿਚ, ਪਸ਼ੂ ਪੰਛੀ ਖੁੱਲੀ ਹਵਾ ਵਿਚ ਵਿਭੋਰ ਹੋਏ ਫਿਰਦੇ ਹਨ। ਸੱਪ ਵੀ ਖੁਡਾਂ ਵਿਚੋਂ ਨਿਕਲ ਆਉਂਦੇ ਹਨ। ਇਸੇ ਰੁੱਤੇ ਸਰਪ-ਪੂਜਾ ਵੀ ਕੀਤੀ ਜਾਂਦੀ ਹੈ। ਭਾਦਰੋਂ ਦੇ ਮਹੀਨੇ ਗੁੱਗਾ ਨੌਮੀ ਦਾ

ਤਿਉਹਾਰ ਆਉਂਦਾ ਹੈ। ਗੁੱਗੇ ਦੇ ਭਗਤ ਘਰ ਦੀ ਕਿਸੇ ਕੰਧ ਉਤੇ, ਹਲਦੀ ਨਾਲ, ਗੁੱਗੇ ਦੀ ਇਕ ਮੂਰਤੀ ਬਣਾਉਂਦੇ ਹਨ, ਜਿਸ ਦੇ ਸਾਹਮਣੇ ਕਾਲੀ ਸਿਆਹੀ ਨਾਲ ਕਾਲਾ ਨਾਗ ਉਲੀਕਦੇ ਹਨ ਤੇ ਫਿਰ ਗੁੱਗਾ ਪੂਜਿਆ ਜਾਂਦਾ ਹੈ। ਇਹ ਪੂਜਾ ਆਦਿਮ ਕਾਲ ਤੋਂ ਚਲੀ ਆ ਰਹੀ ਸਰਪ-ਪੂਜਾ ਦਾ ਹੀ ਇਕ ਮੱਧਕਾਲੀ ਰੂਪ ਹੈ। ਗੁੱਗੇ ਦੇ ਭਗਤ ਗੁੱਗੇ ਦੀ ਪ੍ਰਸੰਨਤਾ ਲਈ, ਸੱਪਾਂ ਦੀਆਂ ਖੁੰਡਾਂ ਵਿਚ ਕੱਚੀ ਲੱਸੀ ਪਾਉਂਦੇ ਹਨ। ਘਰਾਂ ਵਿਚ ਮਿੱਠੀਆਂ ਸੇਵੀਆਂ ਰਿੰਨ੍ਹੀਆਂ ਜਾਂਦੀਆਂ ਹਨ। ਜਿਹੜੇ ਲੋਕ ਗੁੱਗੇ ਨੂੰ ਨਹੀਂ ਵੀ ਪੂਜਦੇ, ਉਹ ਵੀ ਇਸ ਦਿਨ ਸੇਂਵੀਆਂ ਰਿੰਨ੍ਹ ਕੇ ਅਚੇਤ ਰੂਪ ਵਿਚ ਗੁੱਗੇ ਨੂੰ ਪ੍ਰਸੰਨ ਕਰ ਲੈਂਦੇ ਹਨ। ਸੇਂਵੀਆਂ ਦੀ ਸ਼ਕਲ, ਸਪੋਲੀਆਂ ਨਾਲ ਰਲਦੀ ਹੋਣ ਕਰ ਕੇ, ਗੁੱਗੇ ਨੂੰ ਇਹ ਪ੍ਰਸਾਦਿ ਬਹੁਤ ਪਸੰਦ ਹੈ।

ਗੁੱਗੇ ਪੀਰ ਦੇ ਸਿਦਕੀ ਭਗਤ, ਲਾਲਬੇਗੀ, ਇਸ ਦਿਨ ਲੰਮਾ ਸਾਰਾ ਝੰਡਾ, ਜਿਸ ਨੂੰ ਉਨ੍ਹਾਂ ਮੋਰ ਦੇ ਖੰਡਾਂ, ਘੋਗਿਆਂ, ਕੌਡਾਂ ਝੰਡੀਆਂ, ਰੰਗ ਬਰੰਗੀਆਂ ਟਾਕੀਆਂ ਤੇ ਨਾਰੀਅਲਾਂ ਨਾਲ ਸਜਾਇਆ ਤੇ ਸ਼ਿੰਗਾਰਿਆ ਹੁੰਦਾ ਹੈ, ਉਸ ਨਿਸ਼ਾਨ ਨੂੰ ਗੁੱਗੇ ਪੀਰ ਦਾ ਰੂਪ ਮੰਨ ਕੇ, ਪਿੰਡ ਪਿੰਡ ਤੇ ਗਲੀ ਗਲੀ ਫਿਰਦੇ ਤੇ ਦਾਨ ਲੈਂਦੇ ਹਨ। ਜਿਹੜਾ ਭਗਤ ਝੰਡੇ ਨੂੰ ਚੁਕਦਾ ਹੈ, ਉਸ ਨੂੰ 'ਪੀਰ ਦਾ ਘੋੜਾ' ਕਿਹਾ ਜਾਂਦਾ ਹੈ ਤੇ ਇਹ ਮਾਣ ਕਿਸੇ ਬੜੇ ਸਿਦਕੀ ਨੂੰ ਹੀ ਮਿਲਦਾ ਹੈ।

ਪ੍ਰਾਚੀਨ ਕਾਲ ਵਿਚ, ਪੰਜਾਬ ਵਿਚ ਆਰੀਆ ਜਾਤੀ ਦੇ ਲੋਕ, ਇਨ੍ਹੀਂ ਦਿਨ੍ਹੀਂ ਹੀ 'ਇੰਦਰ ਮਾਹਾ' ਨਾਂ ਦਾ ਇਕ ਉਤਸਵ ਮਨਾਇਆ ਕਰਦੇ ਸਨ ਜਿਸ ਵਿਚ ਇਕ ਖਾਸ ਤਰ੍ਹਾਂ ਦਾ ਝੰਡਾ, ਜਿਸ ਨੂੰ 'ਇੰਦਰ-ਧਵੱਜ' ਕਿਹਾ ਜਾਂਦਾ ਸੀ, ਨੂੰ ਫੁੱਲਾਂ, ਕੌਡਾਂ, ਘੰਟੀਆਂ ਤੇ ਸ਼ੀਸ਼ਿਆਂ ਆਦਿ ਨਾਲ ਸ਼ਿੰਗਾਰ ਕੇ ਗਲੀ ਬਜ਼ਾਰਾਂ ਵਿਚ, ਜਲੂਸ ਦੀ ਸ਼ਕਲ ਵਿਚ ਫੇਰਿਆ ਕਰਦੇ ਸਨ। ਇਹ ਝੰਡਾ, ਚਾਲੀ ਕੁ ਛੱਟ ਉੱਚਾ ਹੁੰਦਾ ਤੇ ਪੰਜ ਰੰਗੀਆਂ ਟਾਕੀਆਂ ਨਾਲ ਸਜਿਆ ਹੁੰਦਾ ਹੈ। ਗੁੱਗਾ ਨੌਮੀ ਦਾ ਇੰਦਰ-ਮਾਹਾ ਵਾਂਗ ਭਾਦਰੋਂ ਦੇ ਚਾਨਣ ਪੱਖ ਵਿਚ ਹੀ ਮਨਾਇਆ ਜਾਣਾ ਤੇ ਇਸ ਝੰਡੇ ਦੇ ਆਕਾਰ, ਰੂਪ ਤੇ ਸੁਹਜ ਸ਼ਿੰਗਾਰ ਵਿਚ ਲਾਲ ਬੇਗੀ ਝੰਡੇ ਨਾਲ ਮੇਲ, ਇਨ੍ਹਾਂ ਦੋਹਾਂ ਪੁਰਬਾਂ ਵਿਚਲੀ ਕਿਸੇ ਸਾਂਝ ਵਲ ਸੰਕੇਤ ਹੈ। ਕਈ ਗੁੱਗੇ ਨੂੰ ਇੰਦਰ ਦਾ ਅਵਤਾਰ ਮੰਨਦੇ ਹਨ। ਪੱਛਮ ਵਿਚ ਇਸੇ ਨਾਲ ਮਿਲਦਾ ਜੁਲਦਾ ਇਕ ਉਤਸਵ ਮੇ-ਪੋਲ ਮਨਾਇਆ ਜਾਂਦਾ ਹੈ।

ਗੁੱਗਾ ਨੌਮੀ ਨੂੰ, ਕਈ ਭਗਤ ਛਪਾਰ ਵਿਚ ਗੁੱਗੇ ਦੀ ਮਾੜੀ ਉਤੇ ਜਾ ਕੇ ਮਿੱਟੀ ਕਢਦੇ ਹਨ। ਤੀਵੀਆਂ ਦੀਆਂ ਟੋਲੀਆਂ, ਗੁੱਗੇ ਦੀ ਮਹਿਮਾ ਵਿਚ ਗੀਤ ਗਾਉਂਦੀਆਂ ਹੋਈਆਂ ਛਪਾਰ ਜਾਂਦੀਆਂ ਹਨ :

ਝੋਲ ਮੇਰੀ ਵਿਚ ਛਲੀਆਂ
ਮੈਂ ਗੁੱਗਾ ਮਨਾਵਣ ਚਲੀ ਆਂ
ਨੀ ਮੈਂ ਵਾਰੀ ਗੁੱਗੇ ਤੋਂ ।
ਛੋਨਾ ਭਰਿਆ ਦੁੱਧ ਦਾ
ਮੇਰਾ ਗੁੱਗਾ ਮਾੜੀ ਵਿਚ ਕੁੱਦਦਾ
ਨੀ ਮੈਂ ਵਾਰੀ ਗੁੱਗੇ ਤੋਂ ।

ਇਸੇ ਰੁਤੇ ਦੁਆਪਰ ਯੁੱਗ ਵਿਚ ਕ੍ਰਿਸ਼ਨ ਨੇ ਅਵਤਾਰ ਧਾਰਨ ਕੀਤਾ ਸੀ । ਜਿਨ੍ਹਾਂ ਦਾ ਪੁਰਬ ਭਾਦਰੋਂ ਦੀ ਕ੍ਰਿਸ਼ਨਾ ਪੱਖ ਦੀ ਅਠਵੀਂ ਨੂੰ 'ਜਨਮ ਅਸ਼ਟਮੀ' ਵਾਲੇ ਦਿਨ ਮਨਾਇਆ ਜਾਂਦਾ ਹੈ । ਵੈਸ਼ਨੋ ਮਤ ਵਾਲੇ ਇਸ ਪੁਰਬ ਨੂੰ ਧਾਰਮਿਕ ਭਾਵਨਾ ਨਾਲ ਮਨਾਉਂਦੇ ਹਨ । ਵਰਤ ਰਖਿਆ ਜਾਂਦਾ ਹੈ ਤੇ ਮੰਦਰਾਂ ਵਿਚ ਕ੍ਰਿਸ਼ਨ ਦੀ ਜਨਮ-ਕਥਾ ਸੁਣਾਈ ਜਾਂਦੀ ਹੈ । ਪੰਜਾਬ ਦੇ ਪਿੰਡਾਂ ਵਿਚ ਇਨ੍ਹੀਂ ਦਿਨੀਂ ਰਾਸ ਲੀਲਾ ਖੇਡੀ ਜਾਂਦੀ ਹੈ ।

ਅਸੂ ਦੇ ਮਹੀਨੇ ਆਕਾਸ਼ ਦੀ ਨੀਲੀ ਭਾ ਵੇਖਣ ਵਾਲੀ ਹੁੰਦੀ ਹੈ । ਲੋਕਾਂ ਨੂੰ ਤਾਰਿਆਂ ਵਿਚੋਂ ਆਪਣੇ ਪਿੱਤਰ ਵਿਖਾਈ ਦੇਂਦੇ ਹਨ । ਇਸ ਮਹੀਨੇ ਹਨੇਰੇ ਪੱਖ ਦੀਆਂ ਪੰਦਰਾਂ ਤਿੱਥੀਆਂ ਨੂੰ ਸ਼ਰਾਧ ਕੀਤੇ ਜਾਂਦੇ ਅਥਵਾ ਪਿੱਤਰਾਂ ਪ੍ਰਤੀ ਸ਼ਰਧਾ ਪ੍ਰਗਟ ਕੀਤੀ ਜਾਂਦੀ ਹੈ । ਸ਼ਰਾਧ ਇਕ ਧਾਰਮਿਕ ਰੀਤ ਹੈ, ਜਿਸ ਦਾ ਮਨੋਰਥ, ਪਿੱਤਰਾਂ ਨੂੰ ਅਗਲੇ ਲੋਕ ਵਿਚ ਭੇਜਣ ਤੇ ਹੋਰ ਵਸਤੂਆਂ ਪਹੁੰਚਾਣਾ ਹੈ । ਪਿੱਤਰਾਂ ਦੀ ਮਰਨ ਤਿੱਥ ਨੂੰ, ਬ੍ਰਾਹਮਣਾਂ ਨੂੰ ਨਿਉਤਾ ਦੇ ਕੇ ਕੜਾਹ, ਪੂੜੀਆਂ ਤੇ ਖੀਰ ਆਦਿ ਖਵਾਈ ਜਾਂਦੀ ਤੇ ਪੁੰਨ ਦਾਨ ਕਰਨ ਤੋਂ ਇਲਾਵਾ ਦੀਪ ਦਾਨ ਕੀਤਾ ਕਰਦੇ ਹਨ । ਲੋਕਾਂ ਦਾ ਨਿਸ਼ਚਾ ਹੈ ਕਿ ਇਹ ਪਦਾਰਥ ਅਗਲੇ ਲੋਕ ਵਿਚ ਪਿੱਤਰਾਂ ਨੂੰ ਪਹੁੰਚਦੇ ਹਨ । ਸ਼ਾਸਤਰ ਅਨੁਸਾਰ ਹਰ ਹਿੰਦੂ ਦਾ ਇਹ ਧਾਰਮਿਕ ਫਰਜ਼ ਬਣਦਾ ਹੈ ਕਿ ਉਹ ਸ਼ਰਾਧ ਕਰ ਕੇ, ਪਿੱਤਰਾਂ ਦਾ ਰਿਣ ਚੁਕਾਏ । ਇਨ੍ਹੀਂ ਦਿਨੀਂ ਕਈ ਲੋਕ ਤੀਰਥਾਂ ਉਤੇ ਜਾ ਕੇ ਪਿੱਤਰਾਂ ਨੂੰ ਪਾਣੀ ਦੇਂਦੇ ਤੇ ਦੀਪ ਦਾਨ ਕਰਦੇ ਹਨ । ਸ਼ਰਾਧ ਦੇ ਦਿਨ ਅਸ਼ੁਭ ਗਿਣੇ ਜਾਂਦੇ ਹਨ, ਇਨ੍ਹੀਂ ਦਿਨੀਂ ਕੋਈ ਸੁਭ ਸ਼ਗਨ ਵਾਲਾ ਕੰਮ ਨਹੀਂ ਕੀਤਾ ਜਾਂਦਾ ।

ਸ਼ਰਾਧਾਂ ਦੇ ਮੁਕਦਮਿਆਂ ਹੀ ਨੌਰਾਤੇ ਸ਼ੁਰੂ ਹੋ ਜਾਂਦੇ ਹਨ, ਜੋ ਅਸੂ ਮਹੀਨੇ ਦੇ ਚਾਨਣ ਪੱਖ ਦੀ ਏਕਮ ਤੋਂ ਨੌਵੀਂ ਤਿੱਥ ਤਕ ਰਹਿੰਦੇ ਹਨ । ਇਨ੍ਹਾਂ ਤਿੱਥਾਂ ਵਿਚ ਮਾਤਾ ਗੌਰਜਾਂ ਤੇ ਸਾਂਝੀ ਮਾਈ ਦੀ ਪੂਜਾ ਕੀਤੀ ਜਾਂਦੀ ਹੈ ਤੇ ਇਹ ਤਿੱਥਾਂ ਮੰਗਲ ਕਾਰਜਾਂ ਲਈ ਬੜੀਆਂ ਸੁਭ ਮੰਨੀਆਂ ਜਾਂਦੀਆਂ ਹਨ । ਗੌਰਜਾਂ ਜਾਂ ਸਾਂਝੀ ਮਾਈ ਪਾਰਬਤੀ ਦਾ ਹੀ ਰੂਪ ਹਨ ਤੇ ਕੰਜ-ਕੁਆਰੀਆਂ ਇਸ ਦੇਵੀ ਦੀ ਪੂਜਾ ਖਾਸ ਉਮੰਗ ਤੇ ਰੀਝ ਨਾਲ ਕਰਦੀਆਂ ਹਨ । ਜਿਸ ਕੰਨਿਆਂ ਉਤੇ

ਗੌਰਜਾਂ ਮਾਤਾ ਪ੍ਰਸੰਨ ਹੋ ਜਾਵੇ, ਉਸ ਦੀਆਂ ਮਨੋਕਾਮਨਾ ਪੂਰੀਆਂ ਹੋ ਜਾਂਦੀਆਂ ਹਨ ਤੇ ਉਸ ਨੂੰ ਮਨ-ਭਾਂਵਦਾ ਵਰ ਮਿਲਦਾ ਹੈ ।

ਪਹਿਲੇ ਨੌਰਾਤੇ ਵਾਲੇ ਦਿਨ ਕੁੜੀਆਂ, ਘਰ ਦੀ ਕਿਸੇ ਨੁਕਰੇ ਜਾਂ ਕੋਰੇ ਕੁੱਜੇ ਵਿਚ, ਜੋਂ ਬੀਜਦੀਆਂ ਹਨ, ਜਿਸ ਨੂੰ ਉਹ 'ਖੇਤਰੀ' ਜਾਂ 'ਗੌਰਾਂ ਦੀ ਖੇਤਰੀ' ਆਖਦੀਆਂ ਹਨ । ਦੁਸਹਿਰੇ ਦੀ ਪੂਰਵ ਸੰਧਿਆ ਤਕ, ਹਰ ਰੋਜ਼ ਸਵੇਰੇ ਨੇਮ ਨਾਲ, ਇਸ ਖੇਤੀ ਨੂੰ ਗੌਰਜਾਂ ਦਾ ਸਰੂਪ ਮੰਨ ਕੇ, ਲਾਲ ਕਪੜੇ ਨਾਲ ਕੱਜ ਕੇ ਪੂਜਿਆ ਤੇ ਪਾਣੀ ਦਿੱਤਾ ਜਾਂਦਾ ਹੈ । ਨੌਰਾਤਿਆਂ ਵਿਚ ਵਰਤ ਵੀ ਰਖਿਆ ਜਾਂਦਾ ਹੈ ਤੇ ਸਰਘੀ ਵੇਲੇ ਗਾੜੀਆਂ (ਸੰਗਾੜੇ) ਦੇ ਆਟੇ ਦੀਆਂ ਰੋਟੀਆਂ ਪਕਾ ਕੇ ਖਾਧੀਆਂ ਜਾਂਦੀਆਂ ਹਨ । ਦੁਸਹਿਰੇ ਵਾਲੇ ਦਿਨ ਤਕ ਇਸ ਖੇਤਰੀ ਵਿਚੋਂ ਜੋਆਂ ਦੇ ਬੁੰਬਲ ਨਿਕਲ ਆਉਂਦੇ ਹਨ ਤੇ ਕੁੜੀਆਂ ਇਨ੍ਹਾਂ ਬੁੰਬਲਾਂ ਨੂੰ ਆਪਣੇ ਅੰਗ ਸਾਕਾਂ ਦੀਆਂ ਪੱਗਾਂ ਵਿਚ ਟੁੰਗਦੀਆਂ ਤੇ ਉਨ੍ਹਾਂ ਤੋਂ ਸ਼ਗਨ ਵਜੋਂ ਭੇਟਾ ਲੈਂਦੀਆਂ ਹਨ ।

ਨੌਰਾਤਿਆਂ ਵਿਚ ਸਾਂਝੀ ਦੇਵੀ ਵੀ ਪੂਜੀ ਜਾਂਦੀ ਹੈ । ਪਹਿਲੇ ਨੌਰਾਤੇ ਨੂੰ ਗੋਹੇ ਵਿਚ ਮਿੱਟੀ ਗੁੰਨ ਕੇ, ਘਰ ਦੀ ਕਿਸੇ ਕੰਧ ਉਤੇ ਸਾਂਝੀ ਮਾਈ ਦੀ ਮੂਰਤੀ ਬਣਾ ਲਈ ਜਾਂਦੀ ਹੈ । ਮੂਰਤੀ ਵਿਚ, ਕਲਾਤਮਿਕ ਸੁੰਦਰਤਾ ਭਰਨ ਲਈ, ਕਈ ਵਿਧੀਆਂ ਵਰਤੀਆਂ ਜਾਂਦੀਆਂ ਹਨ । ਉਸ ਨੂੰ ਫੁੱਲਾਂ ਕੋਡੀਆਂ ਤੇ ਮੋਤੀਆਂ ਨਾਲ ਸਜਾਇਆ ਤੇ ਗਹਿਣਿਆਂ ਨਾਲ ਸ਼ਿੰਗਾਰਿਆ ਜਾਂਦਾ ਹੈ । ਇਕ ਪਾਸੇ ਚੰਨ ਚੜ੍ਹਦਾ ਤੇ ਦੂਜੇ ਪਾਸੇ ਸੂਰਜ ਛੁਪਦਾ ਵਿਖਾਇਆ ਜਾਂਦਾ ਹੈ । ਕਈ ਘਰਾਂ ਵਿਚ ਸਾਂਝੀ ਦੇਵੀ ਦੀ ਮੂਰਤੀ ਦੀ ਥਾਂ ਕੇਵਲ ਉਸ ਦਾ ਚਿਤਰ ਹੀ ਉਲੀਕਿਆ ਜਾਂਦਾ ਹੈ । ਸਾਂਝੀ ਦੀ ਮੂਰਤੀ ਜਾਂ ਚਿਤ੍ਰ ਲੋਕ-ਕਲਾ ਦਾ ਸੁਹਣਾ ਨਮੂਨਾ ਹਨ ਤੇ ਇਸ ਵਿਚੋਂ ਲੋਕ-ਪ੍ਰਤਿਭਾ ਪੂਰੇ ਜਲੇ ਵਿਚ ਰੂਪਮਾਨ ਹੋਈ ਹੈ । ਸਾਂਝੀ ਮਾਈ ਦੀ ਪੂਜਾ ਹਰ ਰੋਜ਼ ਸ਼ਾਮ ਵੇਲੇ ਕੀਤੀ ਜਾਂਦੀ ਹੈ, ਕੁੜੀਆਂ ਸਾਂਝੀ ਮਾਈ ਦੇ ਜਸ ਵਿਚ ਗੀਤ ਗਾਉਂਦੀਆਂ ਹਨ :

ਨੀ ਤੂੰ ਜਾਗ ਸਾਂਝੀ ਜਾਗ,
ਸਾਡੇ ਜਾਗ ਪੈਣ ਭਾਗ ।
ਮੈਂ ਆਈ ਤੇਰੇ ਦਵਾਰ ।
ਮੈਨੂੰ ਤਾਰ ਮਾਈ ਤਾਰ ।
ਮੇਰੀ ਪੂਜਾ ਲੇਖੇ ਲਾਈਂ ।
ਮੇਰੀਆਂ ਦੂਰ ਰਹਿਣ ਬਲਾਈਂ ।
ਜਾਗ, ਸਾਂਝੀ ਜਾਗੀ ।

ਕੁੜੀਆਂ ਜੋਤਾਂ ਜਗਾ ਕੇ ਸਾਂਝੀ ਮਾਈ ਦੀ ਆਰਤੀ ਉਤਾਰਦੀਆਂ ਹਨ ਤੇ ਸ਼ਕਰ ਤੇ ਤਿਲਚੋਲੀ ਰਲਾ ਕੇ ਬਣਾਇਆ ਪਰਸਾਦ ਵੰਡਦੀਆਂ ਹਨ । ਦੁਸਹਿਰੇ ਵਾਲੇ ਦਿਨ, ਸਰਘੀ

ਵੇਲੇ ਸਾਂਝੀ ਮਾਈ ਦੀ ਮੂਰਤੀ ਨੂੰ ਕਿਸੇ ਟੋਭੇ ਜਾਂ ਨਦੀ-ਨਾਲੇ ਵਿਚ, ਜਲ-ਪ੍ਰਵਾਹ ਕਰ ਦਿਤਾ ਜਾਂਦਾ ਹੈ।

ਨੌਰਾਤਿਆਂ ਵਿਚ ਹੀ ਕਸਬਿਆਂ ਤੇ ਸ਼ਹਿਰਾਂ ਵਿਚ, ਪੰਜਾਬ ਦਾ ਸਭ ਤੋਂ ਵੱਡਾ ਲੋਕ-ਨਾਟਕ 'ਰਾਮਲੀਲਾ' ਖੇਡਿਆ ਜਾਂਦਾ ਹੈ। ਰਾਮਾਇਣ ਦੀ ਸਾਰੀ ਕਥਾ ਨੂੰ ਦਸਾਂ ਭਾਗਾਂ ਵਿਚ ਵੰਡ ਕੇ, ਹਰ ਨੌਰਾਤੇ ਨੂੰ, ਇਕ ਭਾਗ ਖੇਡਿਆ ਜਾਂਦਾ ਹੈ। ਦਸਵੇਂ ਨੌਰਾਤੇ ਨੂੰ ਦੁਸਹਿਰਾ ਮਨਾਇਆ ਜਾਂਦਾ ਹੈ। ਇਸ ਦਿਨ ਵਡੇ ਵਡੇ ਸ਼ਹਿਰਾਂ ਤੇ ਕਸਬਿਆਂ ਵਿਚ ਰਾਮ ਲੀਲਾ ਦੀ ਅੰਤਮ ਝਾਕੀ, ਰਾਮ ਚੰਦਰ ਦੀ ਰਾਵਨ ਉਤੇ ਵਿਜੈ, ਪੇਸ਼ ਕੀਤੀ ਜਾਂਦੀ ਹੈ। ਤੇ ਰਾਵਨ, ਕੁੰਭਕਰਨ ਤੇ ਮੇਘਨਾਦ ਦੇ ਕਾਗ਼ਜ਼-ਫਪੜੇ ਤੇ ਬਾਂਸ ਦੇ ਬਣੇ ਦੇਵਕਦ ਪੁਤਲੇ ਜਲਾਏ ਜਾਂਦੇ ਹਨ।

ਕੱਤਕ ਦੀ ਪੂਰਨਮਾਸ਼ੀ ਨੂੰ ਸਾਰੇ ਪੰਜਾਬ ਵਿਚ ਗੁਰੂ ਨਾਨਕ ਦੇਵ ਜੀ ਦਾ ਜਨਮ ਉਤਸ਼ਵ ਬੜੀ ਧੂਮਧਾਮ ਨਾਲ ਮਨਾਇਆ ਜਾਂਦਾ ਹੈ। ਇਸੇ ਦਿਨ ਭਾਈ ਗੁਰਦਾਸ ਨੇ ਕਿਹਾ ਸੀ, 'ਮਿਟੀ ਪੁੰਦ ਜਗ ਚਾਨਣ ਹੋਆ'। ਇਸ ਦਿਨ ਗੁਰਦਵਾਰਿਆਂ ਵਿਚ ਦੀਵਾਨ ਲਗਦੇ ਤੇ ਕੀਰਤਨ-ਪ੍ਰਵਾਹ ਚਲਦਾ ਹੈ। ਵਡੇ ਨਗਰਾਂ ਵਿਚ ਜਲੂਸ ਕਢੇ ਜਾਂਦੇ ਹਨ। ਕੱਤਕ ਦੀ ਪੂਰਨਮਾਸ਼ੀ ਦਾ ਖਾਸ ਮਹੱਤਵ ਹੈ। ਕਹਿੰਦੇ ਹਨ ਕਿਸੇ ਪਾਵਨ ਨਦੀ ਜਾਂ ਸਰੋਵਰ ਵਿਚ ਇਸ਼ਨਾਨ ਕਰਨ ਨਾਲ, ਪਾਪਾਂ ਦੀ ਸਾਰੀ ਮੈਲ ਧੁਲ ਜਾਂਦੀ ਹੈ।

ਕੱਤਕ ਦੇ ਮਹੀਨੇ ਜੀਵਨ ਦੀ ਕਣੀ ਪ੍ਰਜਵਲਤ ਹੁੰਦੀ ਹੈ। ਇਸ ਦੇ ਹਨੇਰੇ ਪੱਖ ਦੀ ਚੌਥੀ ਤਿੱਥ ਨੂੰ 'ਕਰਵਾ ਚੌਥ' ਦਾ ਪੁਰਬ ਆਉਂਦਾ ਹੈ। ਇਸ ਦਿਨ ਸੁਹਾਗਣ ਇਸਤ੍ਰੀਆਂ ਨਿਰਜਲ ਵਰਤ ਰਖ ਕੇ ਪਤੀ ਦੀ ਲੰਮੀ ਆਯੂ ਲਈ ਕਾਮਨਾ ਕਰਦੀਆਂ ਤੇ ਅਹੋਈ ਦੇਵੀ ਦੀ ਪੂਜਾ ਕਰਦੀਆਂ ਹਨ। ਘਰ ਦੀਆਂ ਕੰਧਾਂ ਉਤੇ ਸੱਤਾਂ ਭਰਾਵਾਂ ਤੇ ਉਨ੍ਹਾਂ ਦੀਆਂ ਸੱਤ ਵਹੁਟੀਆਂ ਤੇ ਇਕ ਭੈਣ ਦਾ ਚਿਤ੍ਰ ਉਲੀਕਿਆ ਜਾਂਦਾ ਹੈ। ਦਿਨੇ ਅਹੋਈ ਦੇਵੀ ਦੀ ਕਥਾ ਕੀਤੀ ਜਾਂਦੀ ਹੈ ਅਤੇ ਵਰਤ ਪੂਜ ਕੇ ਸੱਸ ਨੂੰ ਪੋਹੀਆ ਭੇਟ ਕੀਤਾ ਜਾਂਦਾ ਹੈ। ਰਾਤ ਵੇਲੇ ਚੰਨ ਨੂੰ ਅਰਘਾ ਦੇ ਕੇ ਵਰਤ ਖੋਲ੍ਹਿਆ ਜਾਂਦਾ ਹੈ।

ਕੱਤਕ ਦੀ ਮਿੱਠੀ ਰੁਤ ਜਾਗ੍ਰਤੀ ਦੀ ਰੁਤ ਹੈ, ਫਿਰ ਇਸ ਰੁਤੇ ਦੇਵਤੇ ਕਿਉਂ ਸੁਤੇ ਰਹਿਣ। ਕਹਿੰਦੇ ਹਨ ਦੇਵਤੇ ਹਾੜੀ ਦੀਆਂ ਵਾਢੀਆਂ ਤੋਂ ਪਿਛੋਂ ਸੌਂ ਜਾਂਦੇ ਹਨ ਤੇ ਕੱਤਕ ਦੀਆਂ ਪਹਿਲੀਆਂ ਬਾਰਸ਼ਾਂ ਤਕ ਸੁਤੇ ਰਹਿੰਦੇ ਹਨ। ਸੌ, ਕੱਤਕ ਦੀ ਇਕਾਦਸ਼ੀ ਨੂੰ 'ਦੇਵ ਉਠਾਨ' ਦਾ ਪੁਰਬ ਮਨਾਇਆ ਜਾਂਦਾ ਹੈ। ਸੁਤੇ ਦੇਵਤਿਆਂ ਨੂੰ ਜਗਾਣ ਲਈ ਹਿੰਦੂ ਬਾਲੀਆਂ ਵਜਾਂਦੇ ਤੇ ਟੱਲ ਖੜਕਾ ਕੇ ਦੇਵਤਿਆਂ ਦੀ ਪੂਜਾ ਕਰਦੇ ਹਨ।

ਕੱਤਕ ਦੀ ਰੁਤ ਖੁਸ਼ਹਾਲੀ ਦੀ ਰੁਤ ਵੀ ਹੈ। ਇਸ ਦੇ

ਹਨੇਰੇ ਪੱਖ ਦੀ ਤੇਰਵੀਂ ਤਿੱਥ ਨੂੰ 'ਧਨ ਤੇਰਸ' ਮਨਾਇਆ ਜਾਂਦਾ ਹੈ। ਇਸ ਦਿਨ ਨਵੇਂ ਭਾਂਡੇ ਖਰੀਦੇ ਜਾਂਦੇ ਹਨ। ਲੋਕ ਆਖਦੇ ਹਨ, ਧਨ ਤੇਰਸ ਵਾਲੇ ਦਿਨ ਜੇ ਨਵਾਂ ਭਾਂਡਾ ਖਰੀਦ ਕੇ ਉਸ ਵਿਚ ਕੋਈ ਮਿੱਠਾ ਪਕਵਾਨ ਸੇਵੀਆਂ, ਦਲੀਆ, ਜਾਂ ਖੀਰ ਪਾ ਕੇ ਖਾਧਾ ਜਾਵੇ ਤਾਂ ਘਰ ਦੇ ਭਾਂਡੇ ਸਦਾ ਭਰੇ ਰਹਿੰਦੇ ਹਨ। ਇਸ ਦਿਨ ਕਈ ਲੋਕ ਦੀਪ ਦਾਨ ਵੀ ਕਰਦੇ ਹਨ।

ਪਰ ਕੱਤਕ ਦਾ ਸਭ ਤੋਂ ਵੱਡਾ ਲੋਕ-ਪੁਰਬ ਦੀਵਾਲੀ ਦਾ ਹੈ, ਜੋ ਮਸਿਆ ਨੂੰ ਸਾਰੇ ਉੱਤਰੀ ਭਾਰਤ ਵਿਚ, ਕਿਸੇ ਨਾ ਕਿਸੇ ਰੂਪ ਵਿਚ ਮਨਾਇਆ ਜਾਂਦਾ ਹੈ। ਇਸ ਤਿਉਹਾਰ ਦੀ ਤਿਆਰੀ ਕਈ ਵਾਰ ਪਹਿਲਾਂ ਤੋਂ ਹੀ ਆਰੰਭ ਦਿਤੀ ਜਾਂਦੀ ਹੈ। ਲੋਕੀਂ ਆਪਣੇ ਘਰਾਂ ਨੂੰ ਲਿੰਬ-ਪੌਚ ਕੇ, ਨਵੀਂ ਵਹੁਟੀ ਵਾਂਗ ਸੰਵਾਰ-ਸ਼ਿੰਗਾਰ ਲੈਂਦੇ ਹਨ। ਲੋਕੀਂ ਘਰ ਦੀਆਂ ਦੀਵਾਰਾਂ ਉਤੇ ਲੱਛਮੀ ਦੇਵੀ, ਉਸ ਦਾ ਵਾਹਣ ਮੋਰ ਅਤੇ ਫੁੱਲ, ਵੇਲਾਂ ਤੇ ਬੂਟੇ ਆਦਿ ਉਲੀਕ ਕੇ ਉਨ੍ਹਾਂ ਵਿਚ ਰੰਗ ਭਰਦੇ ਹਨ। ਦੀਵਾਲੀ ਉਤੇ ਲੋਕ-ਕਲਾ ਪੂਰੇ ਜਲੌ ਵਿਚ ਨਿਖਰਦੀ ਹੈ। ਹਰ ਘਰ ਵਿਚ ਸੋਹਜ ਹੈ ਤੇ ਹਰ ਸੋਹਜ ਵਿਚ ਸ਼ਰਧਾ। ਵਡੇ ਆਖਦੇ ਹਨ ਕਿ ਦੀਵਾਲੀ ਵਾਲੀ ਰਾਤ ਹਰ ਗਲੀ ਵਿਚ ਲੱਛਮੀ ਬਿਧ ਮਾਤਾ ਨਾਲ ਫੇਰਾ ਮਾਰਦੀ ਹੈ ਤੇ ਜਿਸ ਦਾ ਘਰ ਸਾਫ਼ ਸੁਥਰਾ ਹੁੰਦਾ ਹੈ, ਉਥੇ ਲੱਛਮੀ ਆਪਣਾ ਪੈਰ ਪਾ ਜਾਂਦੀ ਹੈ ਤੇ ਜਿਸ ਘਰ ਵਿਚ ਇਕ ਵਾਰ ਲੱਛਮੀ ਪੈਰ ਪਾ ਜਾਵੇ ਉਥੇ ਵੱਲਾਂ ਛੱਲਾਂ ਹੋ ਜਾਂਦੀਆਂ ਹਨ।

ਰਾਤ ਵੇਲੇ, ਘਰਾਂ ਦੇ ਦਰਵਾਜ਼ਿਆਂ, ਖਿੜਕੀਆਂ ਅਤੇ ਕੋਠਿਆਂ ਦੇ ਬਨੇਰਿਆਂ ਉਤੇ ਦੀਵਿਆਂ ਨੂੰ, ਪਾਲਾਂ ਵਿਚ ਸਜਾ ਕੇ ਬਾਲਿਆ ਜਾਂਦਾ ਹੈ। ਹਰ ਪਿੰਡ, ਕਸਬਾ ਤੇ ਸ਼ਹਿਰ ਦੀਵਿਆਂ ਦੀ ਰੋਸ਼ਨੀ ਵਿਚ ਜਗਮਗਾ ਉਠਦਾ ਹੈ ਅਤੇ ਇੰਜ ਜਾਪਦਾ ਹੈ, ਅਕਾਸ਼ ਤੋਂ ਤਾਰਿਆਂ ਦੀ ਬਰਾਤ ਆਪਣੀ ਪੂਰੀ ਜਲੌ ਵਿਚ, ਧਰਤੀ ਉਤੇ ਉਤਰ ਆਈ ਹੋਵੇ। ਇਹ ਸੂਰਜ ਤੇ ਰੋਸ਼ਨੀ ਦੀ ਰਾਤ ਹੈ। ਇਤਨੀ ਖੂਬਸੂਰਤ, ਸਜੀਲੀ ਤੇ ਰੋਸ਼ਨ ਰਾਤ ਧਰਤੀ ਉਤੇ ਹੋਰ ਕੋਈ ਨਹੀਂ। ਬੁੱਢੇ, ਬੱਚੇ ਤੇ ਜਵਾਨ ਪਟਾਖੇ ਤੇ ਫੁੱਲ-ਝੜੀਆਂ ਚਲਾ ਕੇ ਵਾਤਾਵਰਨ ਵਿਚ ਰੰਗ ਤੇ ਸੁਰ ਧੂੜ ਦੇਂਦੇ ਹਨ।

ਇਸ ਰਾਤ ਕਈ ਲੋਕ ਲਖਸ਼ਮੀ ਦੇਵੀ ਦੀ ਪੂਜਾ ਕਰਦੇ ਹਨ। ਧਨੀ ਹੋਣ ਦੀ ਭਾਵਨਾ ਨਾਲ, ਉਹ ਇਕ ਥਾਲ ਵਿਚ ਚਾਂਦੀ ਦੇ ਰੁਪਏ ਤੇ ਮਠਿਆਈ ਰਖ ਕੇ ਲਖਸ਼ਮੀ ਦੀ ਆਰਤੀ ਉਤਾਰਦੇ ਹਨ।

ਅੰਮ੍ਰਿਤਸਰ ਹਰਿਮੰਦਰ ਸਾਹਿਬ ਵਿਚ, ਦੀਵਾਲੀ ਦਾ ਜਲੌ ਵੇਖਣ ਵਾਲਾ ਹੁੰਦਾ ਹੈ। ਸਰੋਵਰ ਦੇ ਚਾਰੇ ਪਾਸੇ ਲੱਟ ਲੱਟ ਕਰਦੇ ਦੀਵੇ ਜਗਮਗਾ ਰਹੇ ਹੁੰਦੇ ਹਨ ਤੇ ਉਨ੍ਹਾਂ

ਦਾ ਪਰਛਾਵਾਂ ਸਰੋਵਰ ਵਿਚ ਫੈਲ ਕੇ ਅਲੌਕਿਕ ਦ੍ਰਿਸ਼ ਪੇਸ਼ ਕਰਦਾ ਹੈ। ਇਸ ਲਗਦਾ ਹੈ ਕਿ ਅਰਸੇਂ ਕੋਈ ਨੂਰ ਉਤਰ ਕੇ ਫੜਾ ਵਿਚ ਰਚ ਗਿਆ ਹੋਵੇ। ਅੰਮ੍ਰਿਤਸਰ ਵਿਚ ਦੀਵਾਲੀ ਦਾ ਮੁੱਢ ਗੁਰੂ ਹਰਿਗੋਬਿੰਦ ਜੀ ਦੇ ਵੇਲੇ ਬਝਿਆ। ਜਦੋਂ ਗੁਰੂ ਹਰਿਗੋਬਿੰਦ ਜੀ ਗਵਾਲੀਅਰ ਕਿਲੇ ਤੋਂ 52 ਰਾਜਿਆਂ ਨੂੰ, ਬੰਦੀ ਤੋਂ ਛੁਡਵਾ ਕੇ ਅੰਮ੍ਰਿਤਸਰ ਪੁਜੇ ਤਾਂ ਉਸ ਦਿਨ ਸਬੱਬ ਨਾਲ ਦੀਵਾਲੀ ਸੀ। ਉਨ੍ਹਾਂ ਦੇ ਸਵਾਗਤ ਵਿਚ ਸਾਰਾ ਸ਼ਹਿਰ ਤੇ ਹਰਿਮੰਦਰ ਜਗਮਗਾ ਉਠਿਆ। ਉਦੋਂ ਤੋਂ ਹਰਿਮੰਦਰ ਸਾਹਿਬ ਵਿਚ ਦੀਵਾਲੀ ਨੂੰ, ਉਚੇਚੀ ਰੌਸ਼ਨੀ ਕੀਤੀ ਜਾਂਦੀ ਹੈ।

ਦੀਵਾਲੀ ਮੌਸਮੀ ਉਤਸਵ ਹੈ। ਅੰਦਰ ਦੀ ਜੀਵਨ ਕਣੀ ਕੁਦਰਤ ਦੀ ਕਣੀ ਨਾਲ ਇਕਸੁਰ ਹੋ ਕੇ ਜਾਗਰੂਪ ਹੋਣ ਦਾ ਉਤਸਵ ਹੈ। ਕੁਦਰਤ ਦੀ ਜੋਤ ਨਾਲ ਅੰਦਰ ਦੀ ਜੋਤੀ ਨੂੰ ਪ੍ਰਜਵਲਤ ਕਰਨਾ। ਦੀਵਿਆਂ ਦੀ ਜੋਤ ਤਾਂ ਇਸ ਦਾ ਪ੍ਰਤੀਕ ਹੈ ਪਰ ਮਿਥਿਹਾਸ ਕਹਿੰਦਾ ਹੈ ਰਾਮ ਰਾਵਨ ਉਤੇ ਵਿਜੇ ਪ੍ਰਾਪਤ ਕਰਨ ਪਿਛੋਂ, ਸੀਤਾ ਨੂੰ ਨਾਲ ਲੈ ਕੇ ਜਦੋਂ ਅਜੁਧਿਆ ਪਹੁੰਚੇ ਤਾਂ ਉਨ੍ਹਾਂ ਦੇ ਸਵਾਗਤ ਵਿਚ ਸਾਰਾ ਸ਼ਹਿਰ ਜਗਮਗਾ ਉਠਿਆ।

ਪੌਹ ਵਿਚ ਠੰਡੀਆਂ ਹਵਾਵਾਂ ਵਗਦੀਆਂ ਤੇ ਸਰਦੀ ਜੋਬਨ ਉਤੇ ਹੁੰਦੀ ਹੈ। ਹਰ ਕੋਈ ਨਿੱਘ ਲੋਚਦਾ ਹੈ, ਧੁਪ ਦੀ ਵੀ ਤੇ ਅੱਗ ਦੀ ਵੀ। ਸੋ ਪੌਹ ਦੇ ਮਹੀਨੇ ਦੇ ਅਖੀਰਲੇ ਦਿਨ ਲੋਹੜੀ ਮਨਾਈ ਜਾਂਦੀ ਹੈ। ਬਹੁਤ ਸਾਰੇ ਹੋਰ ਤਿਉਹਾਰਾਂ ਵਾਂਗ ਲੋਹੜੀ ਦਾ ਮੁੱਢ ਇਕ ਟੂਣੇ ਤੋਂ ਬੱਝਾ। ਜੋ ਸਖਤ ਸਰਦੀ ਵਿਚ ਸੂਰਜ ਤੋਂ ਵਧੇਰੇ ਨਿਘੀਆਂ ਕਿਰਨਾਂ ਪ੍ਰਾਪਤ ਕਰਨ ਲਈ ਕੀਤਾ ਜਾਂਦਾ ਸੀ। ਇਸ ਤਿਉਹਾਰ ਦੀ ਆਪਣੀ ਵਿਲਖਣਤਾ ਤੇ ਰੌਚਿਕਤਾ ਹੈ। ਲੋਹੜੀ ਦੇ ਪੁਰਬ ਤੋਂ ਕੁਝ ਦਿਨ ਪਹਿਲਾਂ ਛੋਟੇ ਬੱਚੇ, ਟੋਲੀਆਂ ਬਣਾ ਕੇ, ਸੂਰੀਲੀ ਲੈਅ ਵਿਚ ਗੀਤ ਅਲਾਪਦੇ ਹੋਏ, ਹਰ ਘਰ ਤੋਂ ਲੋਹੜੀ ਲਈ ਬਾਲਣ-ਲਕੜਾਂ ਗੋਹੇ ਤੇ ਢਿੰਗਰ ਆਦਿ ਇਕੱਠਾ ਕਰਦੇ ਹਨ।

ਉਨ੍ਹਾਂ ਦੇ ਗੀਤਾਂ ਵਿਚ ਰੁੱਤ ਬੋਲਦੀ ਹੈ—

ਹੁਲੇ ਨੀ ਮਾਏ ਹੁਲੇ
ਦੋ ਬੇਰੀ ਪੱਤਰ ਝੁਲੇ
ਦੋ ਝੁਲ ਪਈਆਂ ਖਜੂਰਾਂ
ਖਜੂਰਾਂ ਸੁਟਿਆ ਮੇਵਾ
ਇਸ ਨੱਢੇ ਦਾ ਕਰੋ ਮੰਗੇਵਾ.....

ਲੋਹੜੀ ਦੇ ਗੀਤਾਂ ਵਿਚ ਤਰਲ ਜਿਹੇ ਵਿਚਾਰ, ਹੜ੍ਹ ਦੇ ਪਾਣੀ ਵਾਂਗ, ਜਿੱਧਰ ਮੂੰਹ ਆਉਂਦਾ ਹੈ, ਖਿੰਡ ਤੁਰਦੇ ਹਨ। ਪਰ ਇਨ੍ਹਾਂ ਵਿਚ ਘਰੋਗੀ ਜੀਵਨ ਦਾ ਰੰਗ ਵੀ ਸੋਹਣਾ ਨਿਖਰਿਆ ਹੈ। ਕਿਸੇ ਕਿਸੇ ਗੀਤ ਵਿਚ ਤਾਂ ਇਤਿਹਾਸ ਦਾ ਕੋਈ ਅੰਸ਼ ਵੀ ਉਸਲਵਟੇ ਲੈ ਰਿਹਾ ਹੈ। 'ਸੁੰਦਰ ਮੁੰਦਰੀਏ'

ਗੀਤ ਵਿਚ ਦੁਲ੍ਹੇ ਭੱਟੀ ਦੇ ਜੀਵਨ ਦੀ ਇਕ ਘਟਨਾ ਵਲ ਸੰਕੇਤ ਹੈ। ਦੁਲ੍ਹੇ ਨੇ ਇਕ ਗ਼ਰੀਬ ਘਰ ਦੀ ਲੜਕੀ ਨੂੰ ਧੀ ਬਣਾ ਕੇ ਵਿਆਹਿਆ ਤੇ ਪੁੰਨ ਖਟਿਆ ਸੀ। ਹੇਠਲੇ ਗੀਤ ਵਿਚ ਸਾਡੇ ਸਮਾਜ ਦੀ ਬਹੁ-ਪਰਤੀ ਤਸਵੀਰ ਪੇਸ਼ ਕੀਤੀ ਹੈ :

ਸੁੰਦਰ ਮੁੰਦਰੀਏ, ਹੋ ।
ਤੇਰਾ ਕੌਣ ਵਿਚਾਰਾ, ਹੋ ।
ਦੁਲ੍ਹਾ ਭੱਟੀ ਵਾਲਾ, ਹੋ ।
ਦੁਲ੍ਹੇ ਧੀ ਵਿਆਹੀ, ਹੋ ।
ਸੇਰ ਸ਼ਕਰ ਆਈ, ਹੋ ।
ਕੁੜੀ ਦੇ ਬੋਝੇ ਪਾਈ, ਹੋ ।
ਕੁੜੀ ਦਾ ਲਾਲ ਪਟਾਕਾ, ਹੋ ।
ਕੁੜੀ ਦਾ ਸਾਲੂ ਪਾਟਾ, ਹੋ ।
ਸਾਲੂ ਕੌਣ ਸਮੇਟੇ, ਹੋ ।
ਚਾਚਾ ਗਾਲੀ ਦੇਸੀ, ਹੋ ।
ਚਾਚੇ ਚੂਰੀ ਕੁਟੀ, ਹੋ ।
ਜ਼ਿਮੀਂਦਾਰਾਂ ਲੁਟੀ, ਹੋ ।
ਜ਼ਿਮੀਂਦਾਰ ਸਦਾਉ, ਹੋ ।
ਗਿਣ ਗਿਣ ਪੌਲੇ ਲਾਓ, ਹੋ ।
ਇਕ ਪੌਲਾ ਖੁਸ਼ ਗਿਆ, ਹੋ ।
ਜ਼ਿਮੀਂਦਾਰ ਵਹੁਟੀ ਲੈ ਕੇ ਰੁਸ ਗਿਆ, ਹੋ ।

ਲੋਹੜੀ ਦੇ ਤਿਉਹਾਰ ਬਾਰੇ ਸਭ ਤੋਂ ਵਧ ਗੀਤ ਮਿਲਦੇ ਹਨ, ਜੋ ਇਸ ਗੱਲ ਦਾ ਹੰਗਾਰਾ ਭਰਦੇ ਹਨ ਕਿ ਇਸ ਪੁਰਬ ਨਾਲ ਲੋਕ-ਭਾਵਨਾ ਸਭ ਤੋਂ ਵਧ ਜੁੜੀ ਹੋਈ ਹੈ।

ਲੋਹੜੀ ਵਾਲੀ ਰਾਤ ਉਂਜ ਤਾਂ ਹਰ ਗਲੀ ਮਹੱਲੇ ਵਿਚ ਹੀ ਲੋਹੜੀ ਬਾਲੀ ਜਾਂਦੀ ਹੈ, ਪਰ ਜਿਸ ਘਰ ਪੁੱਤਰ ਜੰਮਿਆ ਹੋਵੇ ਜਾਂ ਪੁੱਤਰ ਦੇ ਵਿਆਹ ਦੀ ਪਹਿਲੀ ਲੋਹੜੀ ਹੋਵੇ, ਉਹ ਲੋਹੜੀ ਨੂੰ ਉਚੇਚੇ ਸ਼ਗਨਾਂ ਨਾਲ ਮਨਾਉਂਦੇ ਹਨ ਅਤੇ ਗਲੀ ਮਹੱਲੇ ਵਿਚ ਗੁੜ ਤੇ ਚਿੜਵੇ ਰਿਓੜੀਆਂ ਵੰਡਦੇ ਹਨ।

ਕਈ ਲੋਕ-ਪ੍ਰਵਾਹ ਨਾਲ ਜੁੜੇ ਲੋਕ ਲੋਹੜੀ ਦੀ ਅਗਨੀ ਨੂੰ ਪੂਜਦੇ ਤੇ ਧੂਣੀ ਦੁਆਲੇ ਸੱਤ ਪ੍ਰਕਰਮਾਂ ਕਰਦੇ ਹਨ। ਲੋਹੜੀ ਦੀ ਅੱਗ ਦੇ ਕੁਝ ਕੋਲੇ ਸ਼ਗਨ ਵਜੋਂ ਘਰ ਲੈ ਜਾਂਦੇ ਹਨ। ਧਾਰਨਾ ਹੈ ਕਿ ਜਿਸ ਚੁਲ੍ਹੇ ਲੋਹੜੀ ਦੀ ਅੱਗ ਦੱਬ ਦਿੱਤੀ ਜਾਵੇ, ਉਸ ਚੁਲ੍ਹੇ ਉਤੇ ਅਗਨ ਦੇਵਤੇ ਦੀ ਹਮੇਸ਼ਾ ਮਿਹਰ ਰਹਿੰਦੀ ਹੈ।

ਲੋਹੜੀ ਤੋਂ ਅਗਲੇ ਦਿਨ ਮਾਘੀ ਦਾ ਤਿਉਹਾਰ ਆਉਂਦਾ ਹੈ, ਜਿਸ ਨੂੰ 'ਮਕਰ ਸੰਕ੍ਰਾਂਤੀ' ਵੀ ਕਿਹਾ ਜਾਂਦਾ ਹੈ। ਸੂਰਜ ਦੇ ਉਤਰਾਇਣ ਵਿਚ ਪ੍ਰਵੇਸ਼ ਕਰਨ ਕਰ ਕੇ ਇਸ ਦਿਨ ਦੀ ਧਾਰਮਿਕ ਮਹੱਤਾ ਹੈ। ਇਸ ਦਿਨ ਤੀਰਥ ਇਸ਼ਨਾਨ ਤੇ ਪੁੰਨ ਦਾਨ ਦਾ ਖਾਸ ਮਹਾਤਮ ਹੈ। ਪਿੰਡਾਂ

ਵਿਚ ਲੋਕੀਂ ਗੰਨੇ ਦੇ ਰਸ ਦੀ ਖੀਰ ਪਕਾ ਕੇ ਖਾਂਦੇ ਹਨ। ਕਈ ਲੋਕ ਇਸ ਦਿਨ ਜਲ ਵਿਚ ਤਿਲ ਮਿਲਾ ਕੇ ਇਸ਼ਨਾਨ ਕਰਦੇ ਅਤੇ ਤਿਲ ਦੇ ਲੱਡੂ ਬਣਾ ਕੇ ਖਾਂਦੇ ਹਨ। ਪੰਜਾਬ ਵਿਚ ਕਈ ਥਾਈਂ ਮੇਲੇ ਲਗਦੇ ਹਨ। ਮਾਘੀ ਦਾ ਪ੍ਰਸਿਧ ਮੇਲਾ ਮੁਕਤਸਰ ਵਿਚ ਲਗਦਾ ਹੈ।

ਫੱਗਣ ਦੀ ਮਸਿਆ ਨੂੰ ਸ਼ਿਵ ਦੇ ਉਪਾਸ਼ਕ ਸ਼ਿਵਰਾਤਰੀ ਦਾ ਪੁਰਬ ਮਨਾਉਂਦੇ ਹਨ। ਫੱਗਣ ਵਿਚ ਹੀ ਹੌਲੀ ਦਾ ਤਿਉਹਾਰ ਵੀ ਆਉਂਦਾ ਹੈ।

ਇਸ ਤਰ੍ਹਾਂ ਪੁਰਬਾਂ ਦਾ ਇਕ ਲੰਮਾ ਕਾਫ਼ਿਲਾ ਨਿਰੰਤਰ ਚਲਦਾ ਰਹਿੰਦਾ ਹੈ, ਹਰ ਪੁਰਬ ਸੂਰਜ ਵਾਂਗ ਨਿਤ ਨਵਾਂ ਤੇ ਚੰਨ ਵਾਂਗ ਨਿਤ ਉਜਲਾ ਹੋ ਕੇ ਆਉਂਦਾ ਤੇ ਨਵੇਂ ਸੁਪਨੇ ਜਗਾ ਕੇ ਫਿਰ ਆਉਣ ਦਾ ਬਚਨ ਦੇ ਕੇ ਚਲਾ ਜਾਂਦਾ ਹੈ।

(ਤ-89) ਤਿਉਰ :

ਤਿੰਨ ਕਪੜਿਆਂ ਦਾ ਸਮੂਹ, ਜਿਸ ਵਿਚ ਇਸਤ੍ਰੀ ਦੇ ਸਿਰ ਦਾ ਪੱਲਾ, ਗਲ ਦੀ ਕਮੀਜ਼ ਤੇ ਤੇੜ ਦੀ ਸਲਵਾਰ ਹੁੰਦੀ ਹੈ। ਵਿਆਹ ਤੇ ਖੁਸ਼ੀ ਦੇ ਕਈ ਹੋਰ ਮੌਕਿਆਂ ਉਤੇ ਮਾਪੇ ਆਪਣੀਆਂ ਧੀਆਂ ਨੂੰ ਸੁਗਾਤਾਂ/ਤਿਉਰ ਦੇਂਦੇ ਹਨ (ਵੇਖੋ : ਵਰਤਨ ਭਾਜੀ)।

(ਤ-90) ਤਿਉੜ :

ਖਾਣ ਪੀਣ ਦਾ ਇਕ ਪਵਿਤਰ ਪਦਾਰਥ, ਜੋ ਦਹੀਂ, ਜਾਂ ਲੱਸੀ ਵਿਚ ਦੁੱਧ ਦੀਆਂ ਧਾਰਾਂ ਮਾਰ ਕੇ ਬਣਾਇਆ ਜਾਂਦਾ ਹੈ।

(ਤ-91) ਤਿਹਾਜੂ :

ਉਹ ਸ਼ਖਸ ਜਿਸ ਨੇ ਤੀਜੀ ਵਾਰ ਵਿਆਹ ਕੀਤਾ ਹੋਵੇ। ਲੋਕ-ਧਾਰਨਾ ਅਨੁਸਾਰ ਤੀਜਾ ਵਿਆਹ ਵਰ ਲਈ ਅਸੂਭ ਹੈ ਤੇ ਪਤੀ ਪਤਨੀ ਦੋਹਾਂ 'ਤੇ ਸੰਕਟ ਪੈਂਦਾ ਹੈ। ਇਸ ਲਈ ਹਿੰਦੂਆਂ ਵਿਚ ਤੀਜਾ ਵਿਆਹ ਕਰਨ ਤੋਂ ਪਹਿਲਾਂ, ਤੁਲਸੀ ਦੇ ਪੌਦੇ ਨਾਲ ਫੇਰੇ, ਲੈ ਲਏ ਜਾਂਦੇ ਹਨ, ਇਸ ਤਰ੍ਹਾਂ ਕਰਨ ਨਾਲ ਤੀਜੀ ਵਹੁਟੀ 'ਤੁਲਸੀ' ਗਿਣੀ ਜਾਂਦੀ ਹੈ ਤੇ ਸਾਰੇ ਸੰਕਟ ਉਸੇ ਸਿਰ ਪੈਂਦੇ ਹਨ, ਇਸ ਤੋਂ ਬਾਅਦ ਦਾ ਵਿਆਹ ਚੌਥਾ ਵਿਆਹ ਗਿਣਿਆ ਜਾਂਦਾ ਹੈ।

(ਤ-92) ਤਿਹਾੜਾ :

ਇਕ ਇਲਾਕਾ ਜੋ ਜਗਰਾਵਾਂ ਤੇ ਪਖੋਵਾਲ ਦੇ ਵਿਚਕਾਰ ਹੈ। 'ਪੰਜਾਬੀ ਕੋਸ਼' ਅਨੁਸਾਰ ਸਤਲੁਜ ਦਾ ਕਿਨਾਰਾ ਬੇਟ, ਪੂਰਵ ਵਲ ਦਾ ਪੁਆਧ, ਦੱਖਣ ਪੱਛਮ ਵਲ ਦਾ ਮਾਲਵਾ, ਇਨ੍ਹਾਂ ਤਿੰਨਾਂ ਨਾਲ ਘਿਰਿਆ ਹੋਣ ਕਰਕੇ ਇਸ ਨੂੰ ਤਿਹਾੜਾ ਕਹਿੰਦੇ ਹਨ।

(ਤ-93) ਤਿਹੋਲਾ :

ਕੜਾਹ ਜਿਸ ਵਿਚ ਆਟਾ, ਖੰਡ ਤੇ ਘਿਉ ਤਿੰਨ ਵਸਤਾਂ ਬਰਾਬਰ ਬਰਾਬਰ ਪਾਈਆਂ ਹੋਣ। ਗੁਰਦਵਾਰੇ ਵਿਚ ਜੋ ਕੜਾਹ ਪ੍ਰਸਾਦਿ ਵਰਤਾਇਆ ਜਾਂਦਾ ਹੈ। ਉਹ ਤਿਹੋਲਾ ਹੀ ਹੁੰਦਾ ਹੈ। ਸਿੱਖਾਂ ਵਿਚ ਪਰੰਪਰਾ ਅਨੁਸਾਰ ਬਣਿਆ ਪ੍ਰਸਾਦਿ ਦਾ ਦਰਜਾ ਰਖਦਾ ਹੈ (ਵੇਖੋ : ਕੜਾਹ ਪ੍ਰਸਾਦਿ)।

(ਤ-94) ਤਿੰਗੜ :

ਤਿੰਨ ਤਾਰਿਆਂ ਦਾ ਇਕ ਸਮੂਹ, ਜਿਸ ਦੀ ਆਕਾਸ਼ ਵਿਚ ਸਥਿਤੀ ਵੇਖ ਕੇ ਪੁਰਾਣੇ ਵੇਲਿਆਂ ਵਿਚ ਲੋਕ ਸਮੇਂ ਦਾ ਅਨੁਮਾਨ ਲਗਾਂਦੇ ਸਨ।

(ਤ-95) ਤਿਟੰਗੀ ਦੋੜ :

ਇਕ ਤਰ੍ਹਾਂ ਦੀ ਦੋੜ ਜਿਸ ਵਿਚ ਦੋੜਨ ਵਾਲਿਆਂ ਦੇ ਜੋੜੇ ਬਣਾ ਲਏ ਜਾਂਦੇ ਹਨ ਤੇ ਦੋ ਦੋ ਬੱਚਿਆਂ ਦੀ, ਇਕ ਦੀ ਸੱਜੀ ਤੇ ਦੂਜੇ ਦੀ ਖੱਬੀ ਲੱਤ, ਇਕੱਠੀ ਬੰਨ੍ਹੀ ਜਾਂਦੀ ਹੈ ਤੇ ਫਿਰ ਉਹ ਦੋੜਦੇ ਹਨ।

(ਤ-96) ਤਿਣਕਾ ਤੋੜਨਾ :

1. ਬੱਚੇ ਦੀ ਚੰਦਰੀ ਨਜ਼ਰ ਤੋਂ ਰਖਿਆ ਕਰਨ ਲਈ, ਉਸ ਤੋਂ ਘਾਹ ਦਾ ਤਿਣਕਾ ਤੋੜ ਕੇ ਵਾਰਨਾ। ਇਸ ਟੂਣੇ ਨਾਲ ਬੱਚੇ 'ਤੇ ਨਜ਼ਰ ਟਿਕਦੀ ਨਹੀਂ ਤੇ ਮੰਦਾ ਅਸਰ ਨਹੀਂ ਹੁੰਦਾ।

2. ਦਾਹ ਸੰਸਕਾਰ ਤੋਂ ਮਗਰੋਂ ਮ੍ਰਿਤਕ ਨਾਲ ਸਬੰਧ ਟੁਟ ਜਾਣ ਦੇ ਸੰਕੇਤ ਵਜੋਂ ਅਰਥੀ ਨਾਲ ਆਏ ਲੋਕ ਤੀਲਾ ਤੋੜ ਕੇ ਅੱਗ ਵਿਚ ਸੁਟਦੇ ਹਨ। ਕਈਆਂ ਵਿਚ ਵਾਪਸ ਘਰ ਆਉਂਦਿਆਂ ਰਾਹ ਵਿਚ ਤੀਲਾ ਤੋੜਨ ਦੀ ਰਸਮ ਕੀਤੀ ਜਾਂਦੀ ਹੈ, ਪਰ ਕਈ ਮਰਘਟ ਉਤੇ ਹੀ ਇਹ ਰੀਤ ਕਰਦੇ ਹਨ।

(ਤ-97) ਤਿੱਤਰ :

(ੳ) ਤਿੱਤਰ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ ਸਬੰਧਿਤ ਹਨ। ਮਿਥਕ ਕਥਾਵਾਂ ਅਨੁਸਾਰ ਤਿੱਤਰ ਪਿਛਲੇ ਜਨਮ ਪਾਪਾ ਸੀ, ਜੋ ਲੋਕਾਂ ਦੀਆਂ ਪਤ੍ਰੀਆਂ ਵਾਚ ਕੇ ਸੁਭ ਅਸੁਭ ਫਲ ਦਸਦਾ ਹੈ। ਇਸੇ ਲਈ ਤਿੱਤਰ ਨਾਲ ਸਭ ਤੋਂ ਵਧ ਸੁਭ ਅਸੁਭ ਫਲ ਜੁੜੇ ਹੋਏ ਹਨ। ਜੇ ਤਿੱਤਰ ਸੱਜੇ ਹੱਥ ਵਲ ਉਡਾਰੀ ਭਰਦਾ ਜਾਂ ਚਹਿਕਦਾ ਮਿਲੇ ਤਾਂ ਸੁਭ ਸ਼ਗਨ ਹੈ, ਪਰ ਜੇ ਖੱਬੇ ਹੱਥ ਵਲ ਮਿਲੇ ਤਾਂ ਅਸੁਭ। ਜੇ ਕੋਈ ਪਹਾੜੀ ਤਿੱਤਰ ਦਾ ਮਾਸ ਭੁੰਨ ਕੇ ਚਾਰ ਦਿਨ ਲਗਾਤਾਰ ਖਾਏ ਤਾਂ ਲੋਕ ਧਾਰਨਾ ਅਨੁਸਾਰ ਉਹ ਤ੍ਰੈਕਾਲ

ਦਰਸੀ ਹੋ ਜਾਂਦਾ ਹੈ। ਅਕਾਸ਼ ਵਿਚ ਜੇ ਤਿੱਤਰ ਖੰਭੀ ਬੱਦਲੀ ਵਿਖਾਈ ਦੇਵੇ ਤਾਂ ਮੀਂਹ ਜ਼ਰੂਰ ਵਸਦਾ ਹੈ :

ਤਿੱਤਰ ਖੰਭੀ ਬੱਦਲੀ ਰੰਨ ਮਲਾਈ ਖਾਹ,
ਉਹ ਵਸੇ ਉਹ ਉਜੜੇ ਬਰਸੇ ਬਾਝ ਨਾ ਜਾਹਿ।

(ਅ) 'ਖਾਲਸਾਈ ਬੋਲੀ' ਵਿਚ ਤਿੱਤਰ ਕਰੇਲੇ ਨੂੰ ਕਿਹਾ ਜਾਂਦਾ ਹੈ।

(ਤ-98) ਤਿੱਤਲੀ :

ਲੋਕ ਧਾਰਨਾ ਹੈ ਕਿ ਨੱਚਣ ਵਾਲੀ ਕਾਮਣੀ ਅਗਲੇ ਜਨਮ ਵਿਚ ਤਿੱਤਲੀ ਬਣਦੀ ਹੈ। ਇਸੇ ਲਈ ਤਿੱਤਲੀ ਦੀ ਪੁਸ਼ਾਕ ਬੜੀ ਸੁੰਦਰ ਹੁੰਦੀ ਹੈ ਤੇ ਇਹ ਕਿਸੇ ਇਕ ਫੁੱਲ ਤੇ ਟਿਕ ਕੇ ਨਹੀਂ ਬਹਿੰਦੀ। ਇਕ ਵਿਚਾਰ ਇਹ ਹੈ ਕਿ ਤਿੱਤਲੀਆਂ ਇੰਦਰ ਦੇ ਅਖਾੜੇ ਦੀਆਂ ਅਪਛਰਾਂ ਹਨ, ਜੋ ਪਤਿਤ ਹੋ ਜਾਣ ਕਾਰਨ, ਧਰਤੀ ਉਤੇ ਇਸ ਰੂਪ ਵਿਚ ਜਨਮ ਲੈਂਦੀਆਂ ਹਨ। ਤਿੱਤਲੀ ਸੁਪਨੇ ਵਿਚ ਵੇਖੀ ਸੁਭ ਹੁੰਦੀ ਹੈ, ਕੋਈ ਸੁੰਦਰ ਵਸਤੂ ਤੋਹਫ਼ੇ ਵਜੋਂ ਮਿਲਦੀ ਹੈ।

ਤਿੱਤਲੀ ਬਾਰੇ ਇਕ ਦਿਲਚਸਪ ਉਤਪਤੀ ਕਥਾ ਇਉਂ ਪ੍ਰਚਲਤ ਹੈ :

ਇਕ ਅਪੱਛਰਾ ਹਰ ਰੋਜ਼ ਚੰਨ ਦੀਆਂ ਕਿਰਨਾਂ ਦੇ ਝੁਲੇ ਵਿਚ, ਧਰਤੀ ਉਤੇ ਉਤਰਦੀ ਤੇ ਮਾਤ ਲੋਕ ਦੇ ਵਣਾਂ ਤੇ ਬਗੀਚਿਆਂ ਵਿਚ ਅਨੰਦ ਨਾਲ ਘੁੰਮਦੀ ਸੀ। ਸੂਰਜ ਚੜ੍ਹਨ ਤੋਂ ਪਹਿਲਾਂ ਉਹ ਪਰੀ ਦੇਸ਼ ਨੂੰ ਵਾਪਸ ਚਲੀ ਜਾਂਦੀ। ਇਕ ਵਾਰ ਉਸ ਦੇ ਰੇਸ਼ਮੀ ਕਪੜੇ ਝਾੜੀਆਂ ਵਿਚ ਉਲਝ ਗਏ ਤੇ ਉਹ ਇਕ ਇਕ ਕਰ ਕੇ ਕੰਡਿਆਂ ਨੂੰ ਹਟਾਂਦੀ ਤੇ ਰੇਸ਼ਮੀ ਪਹਿਰਾਵੇ ਨੂੰ ਫੱਟਣ ਤੋਂ ਬਚਾਣ ਦੀ ਕੋਸ਼ਿਸ਼ ਕਰਦੀ ਰਹੀ, ਇਤਨੇ ਵਿਚ ਸਵੇਰ ਹੋ ਗਈ ਤੇ ਸੂਰਜ ਦੀ ਗਰਮੀ ਵਿਚ, ਉਸ ਦਾ ਸਰੀਰ ਸੁੰਗੜਨ ਲਗਾ ਤੇ ਅਖੀਰ ਉਹ ਤਿੱਤਲੀ ਦਾ ਰੂਪ ਧਾਰ ਕੇ ਹਮੇਸ਼ਾ ਲਈ ਧਰਤੀ ਵਾਸਤੇ ਰਹਿ ਗਈ।

ਤਿੱਤਲੀ ਬਾਰੇ ਇਕ ਬੁਝਾਰਤ ਇਉਂ ਪ੍ਰਚਲਤ ਹੈ :

ਅਰਸ਼ੋਂ ਉਤਰੀ ਕਾਮਨੀ,
ਕਰ ਕੇ ਸੁੰਦਰ ਭੇਸ
ਜੋੜਾ ਸਤਰੰਗਾ ਪਹਿਨ ਕੇ
ਕਾਲਾ ਘੋੜਾ ਹੇਠ।

ਨਾਸ਼ਮਾਨ ਜਹਾਨ ਦਾ ਅਹਿਸਾਸ ਕਰਵਾਣ ਲਈ ਤਿੱਤਲੀ ਦਾ ਪ੍ਰਤੀਕ ਇਕ ਬੋਲੀ ਵਿਚ ਵਰਤਿਆ ਗਿਆ ਹੈ ਜੋ ਬੜਾ ਵੇਰਾਗਮਈ ਹੈ :

ਕਾਲੀ ਤਿੱਤਲੀ ਕਮਾਦੋਂ ਨਿਕਲੀ

ਕਿ ਉਡਦੀ ਨੂੰ ਬਾਜ਼ ਪੈ ਗਿਆ

(ਤ-99) ਤਿੱਥ :

ਚੰਦਰਮਾਸ ਦਾ ਕੋਈ ਦਿਨ, ਚੰਨ ਦੀ ਤਿੱਥਾਂ ਨਾਲ ਬਹੁਤ ਸਾਰੇ ਲੋਕ-ਵਿਸ਼ਵਾਸ ਤੇ ਧਾਰਨਾਵਾਂ ਸਬੰਧਿਤ ਹਨ। ਕੁਝ ਤਿੱਥਾਂ ਆਪਣੇ ਆਪ ਵਿਚ ਹੀ ਸ਼ਗਨ ਹਨ ਤੇ ਕੁਝ ਅਪਸ਼ਗਨ। ਕੁਝ ਸੁਭ ਕੁਝ ਅਸੁਭ, ਜਿਵੇਂ ਦੂਜੀ ਤਿੱਥ ਜਦੋਂ ਨਵਾਂ ਚੰਨ ਵਿਖਾਈ ਦੇਂਦਾ ਹੈ, ਇਕਾਦਸ਼ੀ ਤੇ ਪੂਰਨਮਾਸੀ ਆਦਿ। ਪਰ ਕੁਝ ਤਿੱਥਾਂ ਅਸੁਭ ਹਨ ਜਿਵੇਂ ਮੱਸਿਆ; ਕੁਝ ਤਿੱਥਾਂ ਉਤੇ ਵਰਤ ਰਖੇ ਜਾਂਦੇ ਹਨ ਜਿਵੇਂ 'ਕਰਵਾ ਚੌਥ' ਨੂੰ ਪਤੀ ਦੀ ਦੀਰਘ ਆਯੂ ਲਈ ਤੀਵੀਆਂ ਵਰਤ ਰਖਦੀਆਂ ਹਨ (ਵੇਖੋ : ਵਰਤ)।

(ਤ-100) ਤਿੰਨ (ਅੰਕ) :

ਪੰਜਾਬੀ ਲੋਕਧਾਰਾ ਵਿਚ ਤਿੰਨ ਦੀ ਅੰਕ-ਰੂੜੀ ਬੜੀ ਪ੍ਰਚਲਤ ਹੈ। ਇਹ ਰੂੜੀ ਮੁਢਲੀਆਂ ਅੰਕ-ਰੂੜੀਆਂ ਵਿਚੋਂ ਇਕ ਹੈ ਅਤੇ ਇਸ ਦਾ ਉਦਭਵ ਤ੍ਰੈਮੂਰਤੀ ਦੇ ਸੰਕਲਪ ਤੋਂ ਹੋਇਆ। ਪੁਰਾਣਾਂ ਅਨੁਸਾਰ ਹਿੰਦੂਆਂ ਦੇ ਤਿੰਨ ਵਡੇ ਦੇਵਤੇ ਬ੍ਰਹਮਾ, ਵਿਸ਼ਨੂੰ ਤੇ ਸ਼ਿਵ ਹਨ ਤੇ ਇਨ੍ਹਾਂ ਦਾ ਸਾਂਝਾ ਰੂਪ ਤ੍ਰੈਮੂਰਤੀ ਹੈ। ਇਹੋ ਤਿੰਨਾਂ ਦੇਵਤਿਆਂ 'ਤੇ ਸੰਸਾਰ ਦੀ ਉਤਪਤੀ, ਪਾਲਨਾ ਤੇ ਸੰਘਾਰ ਦੀ ਜ਼ਿੰਮੇਵਾਰੀ ਹੈ। ਵੇਦਾਂ ਅਨੁਸਾਰ ਅਗਨੀ, ਵਾਯੂ ਅਤੇ ਸੂਰਜ ਤਿੰਨ ਪ੍ਰਮੁਖ ਦੇਵਤੇ ਤ੍ਰੈਮੂਰਤੀ ਹਨ।

ਆਰੀਆ ਜਾਤੀ ਦੇ ਧਰਮ ਗ੍ਰੰਥਾਂ ਅਨੁਸਾਰ ਇਸ ਬ੍ਰਹਿਮੰਡ ਵਿਚ ਤਿੰਨ ਲੋਕ ਹਨ, ਮਾਤ ਲੋਕ ਜਿਥੇ ਮਨੁੱਖ ਰਹਿੰਦੇ ਹਨ, ਦੇਵ ਲੋਕ ਜਿਥੇ ਦੇਵਤੇ ਵਸਦੇ ਹਨ ਅਤੇ ਪਾਤਾਲ ਲੋਕ ਜਿਥੇ ਦੈਂਤ ਰਹਿੰਦੇ ਹਨ। ਮਾਇਆ ਦੇ ਤਿੰਨ ਗੁਣ ਸਤੋ, ਰਜੋ ਤੇ ਤਮੋ ਮੰਨੇ ਜਾਂਦੇ ਹਨ। ਗੰਗਾ ਜਮਨਾ ਤੇ ਸਰਸਵਤੀ ਤਿੰਨ ਨਦੀਆਂ ਦਾ ਮੇਲ ਪ੍ਰਯਾਗ ਵਿਚ, ਜਿਸ ਥਾਂ ਹੁੰਦਾ ਹੈ ਉਸ ਨੂੰ ਤ੍ਰਿਵੇਣੀ ਕਹਿੰਦੇ ਹਨ, ਜੋ ਬੜਾ ਪਵਿਤ੍ਰ ਤੀਰਥ ਮੰਨਿਆ ਗਿਆ ਹੈ। ਜੋਗ ਮਤ ਅਨੁਸਾਰ ਸਰੀਰ ਵਿਚ ਤਿੰਨ ਪ੍ਰਮੁਖ ਨਾੜੀਆਂ ਇੜਾ, ਪਿੰਗਲਾ ਤੇ ਸੁਖਮਨਾ ਹਨ, ਜਿਨ੍ਹਾਂ ਦੁਆਰਾ ਜੋਗੀ ਪ੍ਰਾਣਾਯਾਮ ਕਰਦੇ ਹਨ।

ਤਿੰਨ ਦੇ ਅੰਕ ਦਾ ਇਕ ਦੂਜਾ ਪੱਖ ਵੀ ਹੈ, ਤਿੰਨ ਨੂੰ ਕੁਝ ਪ੍ਰਸਥਿਤੀਆਂ ਵਿਚ ਅਸੁਭ ਮੰਨਿਆ ਜਾਂਦਾ ਹੈ। ਇਹ ਸ਼ਾਇਦ ਤਿੰਨ ਅੰਕ ਦੀ ਮਾਨਤਾ ਘਟਾਣ ਲਈ ਕੀਤਾ ਗਿਆ। ਅਖਾਣ ਵੀ ਹੈ :

ਤੀਜਾ ਰਲਿਆ ਝੁੰਗਾ ਗਲਿਆ। ਜਾਂ ਤਿੰਨ ਕਾਣੇ।

ਦੁਕਾਨਦਾਰ ਕੋਈ ਚੀਜ਼ ਤੋਲਣ ਲਗਿਆਂ ਤੀਜੀ ਧਾਰਨਾ ਉਤੇ ਤਿੰਨ ਦੀ ਥਾਂ ਤ੍ਰੈਮੂਰਤੀ ਆਖਦੇ ਹਨ, ਕਿਉਂ ਜੋ ਤਿੰਨ ਕਹਿਣਾ ਅਸੁਭ ਹੈ। ਤਿੰਨਾਂ ਦੀ ਭਾਈਵਾਲੀ ਕਦੀ ਨਹੀਂ ਫਲਦੀ। ਲੋਕਾਂ ਦਾ ਨਿਸਚਾ ਹੈ ਕਿ ਜੇ ਤਿੰਨ ਸ਼ਖਸ ਇਕੱਠੇ

ਕਿਸੇ ਕੰਮ ਲਈ ਨਿਕਲਣ ਤਾਂ ਕੰਮ ਸਫਲ ਨਹੀਂ ਹੁੰਦਾ। ਜੇ ਮਜ਼ਬੂਰੀ ਵਿਚ ਤਿੰਨਾਂ ਨੂੰ ਜਾਣਾ ਪੈ ਜਾਵੇ ਤਾਂ ਦੋ ਅਗੇ ਨਿਕਲ ਤੁਰਦੇ ਹਨ ਤੇ ਤੀਜਾ ਉਨ੍ਹਾਂ ਵਿਚ ਪਿਛੋਂ ਆ ਕੇ ਰਲਦਾ ਹੈ।

ਦਮੋਦਰ ਦੇ ਕਿੱਸੇ ਵਿਚ ਤਿੰਨ ਦੀ ਰੂੜੀ ਬਹੁਤ ਵਰਤੀ ਗਈ ਹੈ :

- (ੳ) ਲੋਕਾਂ ਦੇ ਘਰ ਤੂੰ ਤੂੰ ਧੀਆਂ ਤੇ ਮੈਂ ਛੱਜ ਅੰਗਾਰੇ
- (ਅ) ਤੂੰਹੇ ਵੀਰ ਤੇ ਚਾਰੇ ਮਾਮੇ ਅੰਦਰ ਆਣ ਛੁਪਾਏ
- (ੲ) ਬੇਟੀ ਤੂੰਹੇ ਚੜ੍ਹੇ ਚੜ੍ਹੇ ਨਿੰਦਣ ਜੋਗੇ ਨਾਹੀਂ
- (ਸ) ਆਈ ਫਿਰ ਸਹੀ ਦਿਨ ਤੀਜੇ ਕਰੇ ਫਰੋਬ ਤਦਾਈ
- (ਹ) ਆਖ ਦਮੋਦਰ ਤੀਜੀ ਮੰਜ਼ਲ ਟਿਲੇ ਪਹੁਤਾ ਧਾਈ।
- (ਕ) ਅਗੇ ਸ਼ਹਿਰ ਤੂੰ ਕੋਹੇ ਏਹੋ ਦਿਲ ਨੂੰ ਭਾਇਆ
- (ਖ) ਤਾਂ ਤੀਜੇ ਦਿਨ ਸਹਿਤੀ ਆਈ
ਹੀਰੇ ਵਲ ਤਕੇਂਦੀ
- (ਗ) ਜਾਂ ਦੁਇ ਤੂੰ ਦਿਹੂੰ ਈਵੇਂ ਗੁਜਰੇ
ਸਾਹਬਾਂ ਲਾ ਆਯਾ ਮਹਿੰਦੀ
- (ਘ) ਤੂੰ ਰਾਜ ਨਾਗ ਅਤੇ ਰੰਗ ਕਾਲਾ
ਤਿਖ ਬਿਸੀਅਰ ਨੇ ਖਾਈ
- (ਙ) ਤਾਂ ਦਿਤੀ ਮੰਨ ਤ੍ਰੇਹਾਂ
ਬਹਿ ਰਾਤੀ ਖੀਏ ਤਦੀਯਾਰ ਤਦਾਹੀਂ
- (ਚ) ਆਖ ਦਮੋਦਰ ਤ੍ਰੇਹਾਂ ਜਣਿਆਂ ਏਹੋ ਮਤਾ ਪਕਾਯਾ
- (ਛ) ਆਖ ਦਮੋਦਰ ਦਿਹੂੰ ਤੀਜੇ
ਅਲੀ ਹੀਰ ਨਵਾਵਣ ਆਇਆ
- (ਜ) ਕੋਰੜੇ ਤੂੰ ਵਗਾਣੇ ਕੰਡੀ ਤਾਂ ਰੱਤ ਨਿਕਲ ਆਈ
- (ਝ) ਜਾਂ ਤੂੰ ਕੋਹ ਗਏ ਅਗੇਰੇ ਤਾਂ ਅਸੀਂ ਭੇ ਨਾਲੇ ਆਹੇ
- (ਵ) ਤ੍ਰੀਜੇ ਸੂਹੇ ਤੇ ਰੰਗ ਰਤੀ ਮੱਥੇ ਫੁਲ ਨਾਹੀਂ।
- (ਟ) ਜਿਉਂ ਚਾਈ ਤਿਉਂ ਤੋੜ ਨਿਭਾਈ
ਜਾਨਤ ਤੂੰ ਲੋਈ।

(ਤ-101) ਤਿੰਨ ਸੌ ਸੱਠ ਅੰਕ :

ਪੰਜਾਬੀ ਵਿਚ ਤਿੰਨ ਸੌ ਸੱਠ ਦੀ ਅੰਕ ਰੂੜੀ ਦੀ ਬੜੀ ਸਭਿਆਚਾਰਕ ਮਾਨਤਾ ਹੈ, ਇਸ ਅੰਕ ਦਾ ਮੁਢ ਪੌਰਾਣਿਕ ਜਾਪਦਾ ਹੈ। ਪੁਰਾਣਾਂ ਅਨੁਸਾਰ ਕ੍ਰਿਸ਼ਨ ਦੀਆਂ ਤਿੰਨ ਸੌ ਸੱਠ ਗੋਪੀਆਂ ਸਨ। ਹੀਰ ਰਾਂਝੇ ਦੇ ਕਿੱਸੇ ਵਿਚ ਹੀਰ ਦੀਆਂ ਸਹੇਲੀਆਂ ਦੀ ਗਿਣਤੀ ਤਿੰਨ ਸੌ ਸੱਠ ਦਸੀ ਗਈ ਹੈ :

ਤੂੰ ਸੈ ਸੱਠ ਸਹੇਲੀ ਜੋੜੀ, ਜੇਹੜੀ ਜੇਹੜੀ ਭਾਈ।

ਨੂਰ ਸੰਬਲ ਜਦੋਂ ਬੇੜੀ ਵਾਪਸ ਲੈਣ ਲਈ, ਹੀਰ ਤੇ ਉਸ ਦੀਆਂ ਸਹੇਲੀਆਂ ਨਾਲ ਲੜਾਈ ਕਰਦਾ ਹੈ, ਤਾਂ ਉਸ ਕੋਲ ਤਿੰਨ ਸੌ ਸੱਠ ਘੋੜੇ ਸਨ :

ਆਖ ਦਮੋਦਰ ਤੂੰ ਸੈ ਘੋੜਾ ਤੇ ਤੂੰ ਵੀਹਾਂ ਆਏ।

360 ਦਾ ਅੰਕ ਖਗੋਲ ਵਿਦਿਆ ਵਿਚ ਖਾਸ ਮਹੱਤਤਾ ਰਖਦਾ ਹੈ। ਸਾਲ ਦੇ ਬਾਰਾਂ ਮਹੀਨੇ ਹਨ ਤੇ ਹਰ ਮਹੀਨੇ ਦੇ 30 ਦਿਨ। 12×30 ਅੰਕੜੇ ਦਾ ਸਬੰਧ ਸੂਰਜ ਦੀ ਚਾਲ ਨਾਲ ਹੋਣ ਕਰਕੇ ਬੜਾ ਮਹੱਤਵ ਰਖਦਾ ਹੈ।

ਭਾਗਵਤ ਪੁਰਾਣ ਅਨੁਸਾਰ ਸੂਰਜ ਦਾ ਰੱਬ 360,000 ਜੋਜਨ ਲੰਮਾ ਹੈ। 'ਗਯਾ ਮਹਾਤਮ' ਅਨੁਸਾਰ ਗਯਾ ਵਿਚ, ਯਾਤ੍ਰਾ ਦੇ 360 ਸਥਾਨ ਹਨ। ਕਾਲ ਪ੍ਰਮਾਣ ਅਨੁਸਾਰ ਦੇਵਤਿਆਂ ਦਾ ਇਕ ਸਾਲ ਮਨੁੱਖਾਂ ਦੇ 360 ਸਾਲਾਂ ਦੇ ਬਰਾਬਰ ਹੁੰਦਾ ਹੈ। ਜੰਗੀਆਂ ਅਨੁਸਾਰ ਇਕ ਸਿਹਤਮੰਦ ਆਦਮੀ, ਇਕ ਘੜੀ ਵਿਚ 360 ਵਾਰ ਸਾਹ ਲੈਂਦਾ ਹੈ। ਰਾਜਾ ਸਲਵਾਨ ਜਿਸ ਨੇ ਨਵਾਂ ਸੰਮਤ ਸ਼ੁਰੂ ਕੀਤਾ, ਦੀਆਂ 360 ਰਾਣੀਆਂ ਦਸੀਆਂ ਜਾਂਦੀਆਂ ਹਨ। ਸਰਸਾ ਦੇ ਆਲੇ ਦੁਆਲੇ ਚੌਹਾਨ ਰਾਜਪੂਤਾਂ ਦੇ 360 ਪਿੰਡ ਹਨ। ਹਰਿਆਣਾ ਤੇ ਬੀਕਾਨੇਰ ਦੀਆਂ ਹੱਦਾਂ ਉਤੇ ਜੱਟਾਂ ਦੇ ਕੁਝ ਖੇਤਰ ਹਨ, ਜਿਸ ਵਿਚੋਂ ਹਰੇਕ ਖੇਤਰ 360 ਪਿੰਡਾਂ ਦਾ ਹੈ। ਇਨ੍ਹਾਂ ਦੇ ਨਾਂ ਹਨ : ਪੁਨਯ, ਕਸੂਆ, ਸਰਨ, ਗਦਰਾ।

ਇਸ ਅੰਕ ਰੂੜੀ ਬਾਰੇ ਵਿਲੀਅਮ ਕਰੁਕ ਲਿਖਦਾ ਹੈ :

"ਚੌਰਾਸੀ ਤੇ ਤਿੰਨ ਸੌ ਸੱਠ ਦੀ ਅੰਕ ਰੂੜੀ ਨਾ ਸਿਰਫ਼ ਭੌਇ ਦੇ ਸਬੰਧ ਵਿਚ ਹੀ ਰਾਸ ਸਮਝੀ ਜਾਂਦੀ ਹੈ, ਸਗੋਂ ਇਹ ਹਿੰਦੂ, ਬੋਧੀ ਤੇ ਜੈਨ ਧਰਮ, ਬ੍ਰਹਮੰਡੀ ਗਿਆਨ, ਰੀਤਾਂ ਤੇ ਦੰਦ-ਕਥਾਵਾਂ ਵਿਚ ਵੀ ਵਰਤੀ ਮਿਲਦੀ ਹੈ। ਇਹ ਸਿਰਫ਼ ਆਪ-ਹੁਦਰੀ ਸੰਖਿਆ ਨਹੀਂ ਜੋ ਬਹੁਲਤਾ ਨੂੰ ਦਰਸਾਣ ਲਈ ਵਰਤੀ ਗਈ, ਜਿਸ ਦਾ ਮਤਲਬ ਕਿਸੇ ਪ੍ਰਾਚੀਨ ਰਹੱਸਮਈ ਅੰਕ ਵਲ ਸੰਕੇਤ ਕਰਨਾ ਹੈ।"

(ਤ-102) ਤਿੰਨ ਰਿਣ :

ਵੈਦਿਕ ਕਾਲ ਤੋਂ ਇਹ ਵਿਚਾਰ ਪ੍ਰਚਲਤ ਹੈ ਕਿ ਹਰੇਕ ਮਨੁੱਖ ਦੇ ਸਿਰ ਤਿੰਨ ਰਿਣ (ਕਰਜ਼ੇ) ਚੜ੍ਹੇ ਹੁੰਦੇ ਹਨ, ਜੋ ਕੇਵਲ ਉਲਾਦ ਦੀ ਉਤਪਤੀ ਨਾਲ ਹੀ ਉਤਾਰੇ ਜਾ ਸਕਦੇ ਹਨ। ਇਹ ਤਿੰਨ ਰਿਣ ਹਨ : 1. ਕੁੱਲ ਨੂੰ ਅਗੇ ਤੋਰਨਾ 2. ਪਿੱਤਰਾਂ ਦੇ ਪਿੰਡ ਭਰਨੇ 3. ਸਰਾਧਾਂ ਦਾ ਪਰਵਾਹ ਅਗੇ ਤੁਰਦਾ ਰਖਣਾ।

ਰਿਗ ਵੇਦ (10,142.6) ਵਿਚ ਪੁੱਤਰ ਨੂੰ 'ਰਿਣ ਅਚਯੁਤਾ' ਕਿਹਾ ਗਿਆ ਹੈ, ਭਾਵ ਉਹ ਜੋ ਰਿਣ ਉਤਾਰੇ। ਸੋ ਵੈਦਿਕ ਕਾਲ ਵਿਚ, ਪੁੱਤਰ ਦੀ ਉਤਪਤੀ ਇਕ ਧਾਰਮਿਕ ਫ਼ਰਜ਼ ਸਮਝਿਆ ਜਾਂਦਾ ਸੀ।

ਮਨੂ ਅਨੁਸਾਰ ($1 \times, 106, 1071$) ਸਿਰਫ਼ ਜੇਠੇ ਪੁੱਤਰ ਦੀ ਪੈਦਾਇਸ਼ ਨਾਲ ਕੋਈ ਪੁਰਸ਼ 'ਪੁੱਤਰੀ' ਅਖਵਾਉਂਦਾ ਤੇ ਆਪਣੇ ਪੁਰਖਾਂ ਦਾ ਰਿਣ ਉਤਾਰਦਾ ਹੈ। ਜਿਸ ਪੁੱਤਰ ਦੁਆਰਾ ਪਿਤਾ ਆਪਣੇ ਬਜ਼ੁਰਗਾਂ ਦਾ ਰਿਣ

ਉਤਾਰਦਾ ਤੇ ਮੇਖ ਦਾ ਹੱਕਦਾਰ ਬਣਦਾ ਹੈ। ਉਹੋ ਹੀ ਧਰਮ ਅਨੁਕੂਲ ਉਤਪੰਨ ਹੋਇਆ ਲੜਕਾ ਹੈ, ਬਾਕੀ ਪੁੱਤਰ ਕਾਮ ਦੀ ਪੂਰਤੀ ਹੁੰਦੇ ਹਨ।

(ਤ-103) ਤ੍ਰਿਆ ਚਰਿੱਤਰ :

ਇਸਤ੍ਰੀਆਂ ਦੇ ਛਲ ਕਪਟ ਨਾਲ ਸਬੰਧਿਤ ਲੋਕ-ਕਥਾਵਾਂ; ਮੱਧ ਕਾਲ ਵਿਚ ਚਰਿਤ੍ਰ ਇਕ ਲੋਕ-ਵਿਧਾ ਵਜੋਂ ਬੜੇ ਲੋਕਪ੍ਰਿਅ ਸਨ। ਦਸਮ ਗ੍ਰੰਥ ਵਿਚ 'ਚਰਿਤ੍ਰ ਪਾਖਯਾਨ' ਸਿਰਲੇਖ ਹੇਠ 404 ਚਰਿੱਤਰ ਮਿਲਦੇ ਹਨ ਜਿਨ੍ਹਾਂ ਵਿਚ ਇਸਤ੍ਰੀ ਮਰਦ ਦੇ ਛਲ ਤੇ ਫ਼ਰੋਬਾਂ ਦੇ ਸਬੰਧ ਵਿਚ ਲਘੂ ਕਥਾਵਾਂ ਹਨ। 'ਦਸਮ ਗ੍ਰੰਥ' ਤੋਂ ਬਾਹਰ ਵੀ ਅਨੇਕਾਂ 'ਲੋਕਿਕ ਤ੍ਰਿਆ ਚਰਿੱਤਰ' ਹਨ, ਜੋ ਮੌਖਿਕ ਪੱਧਰ ਉੱਤੇ ਪਰੰਪਰਾ ਦਾ ਅੰਗ ਬਣੇ ਹੋਏ ਹਨ।

(ਤ-104) ਤ੍ਰਿਸ਼ੰਕੂ :

ਇਕ ਸੂਰਜ ਵੰਸੀ ਰਾਜਾ, ਜੋ ਇਕਸ਼ਵਾਕੂ ਦੀ ਵੰਸ ਵਿਚੋਂ ਸੀ ਅਤੇ ਹਰੀਸ਼ ਚੰਦਰ ਦਾ ਪਿਤਾ ਸੀ। ਇਸ ਦਾ ਅਸਲ ਨਾਂ ਸੱਤਯਵਰਤ ਸੀ। ਰਾਮਾਇਣ ਅਨੁਸਾਰ ਤ੍ਰਿਸ਼ੰਕੂ ਨੇ ਦੇਹ ਸਮੇਤ ਸਵਰਗ ਲੋਕ ਵਿਚ ਜਾਣ ਲਈ, ਯੱਗ ਕਰਨਾ ਚਾਹਿਆ, ਪਰ ਉਸ ਦੇ ਪ੍ਰਹਿਤ ਵਸ਼ਿਸ਼ਠ ਨੇ ਅਜਿਹਾ ਯੱਗ ਕਰਨ ਤੋਂ ਇਨਕਾਰ ਕਰ ਦਿਤਾ। ਨਿਰਾਸ਼ ਹੋ ਕੇ ਤ੍ਰਿਸ਼ੰਕੂ ਵਿਸ਼ਵਾਮਿਤ੍ਰ ਕੋਲ ਪਹੁੰਚਿਆ, ਜਿਸ ਨੇ ਪ੍ਰਾਰਥਨਾ ਮੰਨ ਕੇ ਉਸ ਨੂੰ ਸਰੀਰ ਸਮੇਤ ਸਵਰਗ ਭੇਜਣ ਲਈ ਯੱਗ ਕੀਤਾ। ਵਸ਼ਿਸ਼ਠ ਦੇ ਪੁੱਤਰਾਂ ਨੇ, ਇਸ ਯੱਗ ਦੀ ਵਿਰੋਧਤਾ ਕੀਤੀ, ਜਿਸ ਤੇ ਵਿਸ਼ਵਾਮਿਤ੍ਰ ਨੇ ਉਨ੍ਹਾਂ ਨੂੰ ਸੱਤ ਸੌ ਜਨਮ, ਨੀਚ ਜਾਤਾਂ ਦੇ ਘਰ ਜਨਮ ਲੈਣ ਦਾ ਸਰਾਪ ਦਿਤਾ। ਵਿਸ਼ਵਾਮਿਤ੍ਰ ਨੇ ਯੱਗ ਸਫ਼ਲਤਾਪੂਰਵਕ ਸਿਰੇ ਚਾੜ੍ਹਿਆ ਤੇ ਤ੍ਰਿਸ਼ੰਕੂ ਨੂੰ ਸਰੀਰ ਸਮੇਤ ਸਵਰਗ ਲੋਕ ਵਿਚ ਭੇਜਿਆ। ਜਦੋਂ ਤ੍ਰਿਸ਼ੰਕੂ ਸਵਰਗ ਵਿਚ ਦਾਖਲ ਹੋਣ ਲਗਾ ਤਾਂ ਦੇਵਤਿਆਂ ਦੇ ਵਿਰੋਧਤਾ ਕਾਰਨ ਇੰਦਰ ਨੇ ਉਸ ਨੂੰ ਮਾਤ ਲੋਕ ਵਲ ਧੱਕ ਦਿਤਾ। ਵਿਸ਼ਵਾਮਿਤ੍ਰ ਨੇ ਕਰੋਧ ਵਿਚ ਆ ਕੇ ਦੇਵਤਿਆਂ ਨੂੰ ਸਰਾਪ ਦੇਣਾ ਚਾਹਿਆ ਪਰ ਅਖੀਰ ਫੈਸਲਾ ਹੋਇਆ ਕਿ ਤ੍ਰਿਸ਼ੰਕੂ ਹੇਠਾਂ ਵਲ ਮੂੰਹ ਕਰਕੇ ਰਹਿੰਦੀ ਦੁਨੀਆਂ ਤਕ, ਅਕਾਸ਼ ਵਿਚ ਦੇਹ ਸਮੇਤ ਟਿਕਿਆ ਰਹੇਗਾ।

ਵਸ਼ਿਸ਼ਠ ਪੁਰਾਣ ਅਨੁਸਾਰ ਜਦੋਂ ਤ੍ਰਿਸ਼ੰਕੂ ਨੇ ਦੇਹ ਸਮੇਤ ਸਵਰਗ ਜਾਣ ਦੀ ਇੱਛਾ, ਵਸ਼ਿਸ਼ਠ ਦੇ ਪੁੱਤਰਾਂ ਅੱਗੇ, ਪ੍ਰਗਟ ਕੀਤੀ ਤਾਂ ਉਨ੍ਹਾਂ ਨੇ ਤ੍ਰਿਸ਼ੰਕੂ ਨੂੰ ਚੰਡਾਲ ਬਣਨ ਦਾ ਦੰਡ ਦਿਤਾ। ਜਦੋਂ ਤ੍ਰਿਸ਼ੰਕੂ ਚੰਡਾਲ ਦੇ ਰੂਪ ਵਿਚ ਵਿਚਰ ਰਿਹਾ ਸੀ ਤਾਂ ਦੇਸ਼ ਵਿਚ ਭਾਰੀ ਕਾਲ ਪੈ ਗਿਆ। ਕਾਲ ਦੇ ਦੌਰਾਨ ਤ੍ਰਿਸ਼ੰਕੂ ਨੇ ਵਿਸ਼ਵਾਮਿਤ੍ਰ ਦੇ ਪਰਵਾਰ ਦੀ ਬੜੀ

ਸਹਾਇਤਾ ਕੀਤੀ। ਤ੍ਰਿਸ਼ੰਕੂ ਰੋਜ਼ ਹਿਰਨ ਦਾ ਮਾਸ ਸ਼ਿਕਾਰ ਕਰ ਕੇ ਲਿਆਉਂਦਾ ਤੇ ਗੰਗਾ ਦੇ ਨੇੜੇ ਇਕ ਦਰਖਤ ਹੇਠ ਰਖ ਜਾਂਦਾ, ਜਿਥੋਂ ਵਿਸ਼ਵਾਮਿਤ੍ਰ ਦਾ ਪਰਵਾਰ ਮਾਸ ਲਿਜਾ ਕੇ ਖਾ ਲੈਂਦਾ। ਵਿਸ਼ਵਾਮਿਤ੍ਰ ਤ੍ਰਿਸ਼ੰਕੂ ਦੀ ਇਸ ਹਮਦਰਦੀ ਤੇ ਇਤਨਾ ਖੁਸ਼ ਹੋਇਆ ਕਿ ਉਸ ਨੇ ਤ੍ਰਿਸ਼ੰਕੂ ਨੂੰ ਦੇਹ ਸਮੇਤ ਸਵਰਗ ਭੇਜਣ ਦੀ ਪ੍ਰਾਰਥਨਾ ਮੰਨ ਲਈ।

ਹਰੀਵੰਸ਼ ਵਿਚ ਸੱਤਯਵਰਤ ਦਾ ਨਾਂ ਤ੍ਰਿਸ਼ੰਕੂ ਪੈਣ ਬਾਰੇ ਕਥਾ ਮਿਲਦੀ ਹੈ। ਸੱਤਯਵਰਤ ਜਦੋਂ ਹ ਜਕੁਮਾਰ ਸੀ ਤਾਂ ਉਹਨੇ ਇਕ ਸ਼ਖਸ ਦੀ ਇਸਤ੍ਰੀ ਉਧਾਲ ਲਈ। ਕੰਨਿਆ ਦੇ ਪਿਉ ਨੇ ਉਸ ਨੂੰ ਚੰਡਾਲ ਹੋਣ ਦਾ ਸਰਾਪ ਦਿਤਾ। ਸੱਤਯਵਰਤ ਚੰਡਾਲਾਂ ਨਾਲ ਰਹਿਣ ਲਗਾ।

ਇਕ ਵਾਰ ਸੱਤਯਵਰਤ ਨੂੰ ਬੜੀ ਭੁਖ ਲਗੀ ਤੇ ਉਸਨੂੰ ਕੋਈ ਸ਼ਿਕਾਰ ਨਾ ਮਿਲਿਆ ਤਾਂ ਉਸ ਨੇ ਵਸ਼ਿਸ਼ਠ ਦੀ ਕਾਮਧੇਨ ਗਊ ਚੁਰਾ ਕੇ ਬੱਧ ਕੀਤਾ। ਉਸ ਦਾ ਕੁਝ ਮਾਸ ਆਪ ਖਾਧਾ ਤੇ ਬਾਕੀ ਵਸ਼ਿਸ਼ਠ ਦੇ ਪੁੱਤਰਾਂ ਨੂੰ ਖਵਾ ਦਿਤਾ। ਵਸ਼ਿਸ਼ਠ ਨੇ ਕਰੋਧ ਵਿਚ ਆ ਕੇ ਕਿਹਾ ਕਿ ਤਿੰਨ ਸ਼ੰਕਾ ਯੋਗ ਕਰਮ ਕੀਤੇ ਹਨ—ਇਕ ਪਰ ਇਸਤ੍ਰੀ ਨੂੰ ਉਧਾਲਿਆ, ਦੂਜਾ, ਗਊ-ਬੱਧ ਕੀਤਾ, ਤੀਜਾ ਉਸਦਾ ਮਾਸ ਮੇਰੇ ਪੁੱਤਰਾਂ ਨੂੰ ਖਵਾਇਆ ਤੇ ਆਪ ਵੀ ਖਾਧਾ, ਇਸੇ ਤੋਂ ਉਸ ਦਾ ਨਾਂ ਤ੍ਰਿਸ਼ੰਕੂ ਹੋਇਆ। ਤ੍ਰਿਸ਼ੰਕੂ ਨੇ ਕਾਲ ਦੇ ਦਿਨੀਂ ਵਿਸ਼ਵਾਮਿਤ੍ਰ ਦੀ ਗ਼ੈਰ-ਹਾਜ਼ਰੀ ਵਿਚ ਉਸ ਦੇ ਪਰਵਾਰ ਦੀ ਰਖਿਆ ਕੀਤੀ। ਜਿਸ ਕਰਕੇ ਵਿਸ਼ਵਾਮਿਤ੍ਰ ਨੇ ਪ੍ਰਸੰਨ ਹੋ ਕੇ ਪਹਿਲਾਂ ਤ੍ਰਿਸ਼ੰਕੂ ਨੂੰ ਪਾਪਾਂ ਤੋਂ ਮੁਕਤ ਕੀਤਾ ਤੇ ਫਿਰ ਉਸ ਨੂੰ ਪਿਉ ਦੀ ਰਾਜ ਗੱਦੀ ਤੇ ਬਿਠਾਇਆ ਤੇ ਮਗਰੋਂ ਦੇਹ ਸਮੇਤ ਸਵਰਗ ਭੇਜਿਆ।

(105) ਤ੍ਰਿਸ਼ਿਰਾ :

ਤਿੰਨ ਸਿਰਾਂ ਵਾਲਾ—1, ਰਾਵਣ ਦਾ ਇਕ ਪੁੱਤਰ ਜੋ ਰਾਮ ਚੰਦਰ ਦੇ ਹਥੋਂ ਮਾਰਿਆ ਗਿਆ। ਰਾਮਾਵਤਾਰ ਅਨੁਸਾਰ ਇਸ ਨੂੰ ਹਨੂਮਾਨ ਨੇ ਮਾਰਿਆ ਸੀ।

2. ਇਕ ਅਸੁਰ ਜੋ ਵਿਸ਼ਨੂੰ ਦੇ ਹਥੋਂ ਮਾਰਿਆ ਗਿਆ।

3. ਇਕ ਰਾਖਸ਼ ਜੋ ਦੰਡਕ ਬਨ ਵਿਚ ਰਹਿੰਦਾ ਸੀ, ਇਸ ਦਾ ਜ਼ਿਕਰ ਮਹਾਂਭਾਰਤ ਵਿਚ ਆਉਂਦਾ ਹੈ।

(ਤ-106) ਤ੍ਰਿਸ਼ੂਲ :

ਤਿੰਨ ਫਲਾਂ ਵਾਲਾ ਇਕ ਸ਼ਸਤ੍ਰ, ਜਿਸ ਨੂੰ ਸ਼ਿਵ ਜੀ ਨੇ ਧਾਰਨ ਕੀਤਾ ਹੋਇਆ ਹੈ। ਤ੍ਰਿਸ਼ੂਲ ਸੰਸਾਰ ਦੀਆਂ ਤਿੰਨ ਮਹਾਨ ਸ਼ਕਤੀਆਂ—ਉਤਪਾਦਨ, ਪਾਲਕ ਤੇ ਸੰਘਾਰਕ ਦਾ ਬੋਧਿਕ ਹੈ। ਤ੍ਰਿਸ਼ੂਲ ਨੂੰ ਕਈ ਸ਼ਾਂਤੀ, ਵੈਰਾਗ ਤੇ ਬੋਧ (ਗਿਆਨ) ਦੇ ਤਿੰਨ ਤੱਤਾਂ ਦਾ ਪ੍ਰਤੀਕ ਮੰਨਦੇ ਹਨ।

ਸ਼ੇਵਮਤ ਵਾਲੇ ਤ੍ਰਿਸੂਲ ਨੂੰ ਅਨਾਦੀ ਮੰਨਦੇ ਹਨ। ਉਨ੍ਹਾਂ ਅਨੁਸਾਰ ਸ਼ਿਵ ਦੇ ਸਾਕਾਰ ਹੋਣ ਨਾਲ ਤ੍ਰਿਸੂਲ ਵੀ ਸਾਕਾਰ ਹੋਇਆ।

ਜੋਗ ਮਤ ਵਿਚ ਤ੍ਰਿਸੂਲ ਸਰੀਰ ਦੇ ਅੰਦਰ ਦੀਆਂ ਤਿੰਨ ਮੁੱਖ ਨਾੜੀਆਂ—ਇੜਾ, ਪਿੰਗਲਾ ਤੇ ਸੁਖਮਨਾ ਦਾ ਪ੍ਰਤੀਕ ਹੈ। ਇਨ੍ਹਾਂ ਤਿੰਨ ਨਾੜੀਆਂ ਵਿਚ ਕੁੰਡਲਨੀ ਸ਼ਕਤੀ ਸੁੱਤੀ ਪਈ ਮੰਨੀ ਜਾਂਦੀ ਹੈ। ਸ਼ੰਕਰ, ਜੋ ਯੋਗੀਰਾਜ ਹੈ, ਨੇ ਕੁੰਡਲਨੀ ਨੂੰ ਵਸ ਕੀਤਾ ਹੋਇਆ ਸੀ, ਇਸੇ ਲਈ ਉਨ੍ਹਾਂ ਦੇ ਹੱਥ ਵਿਚ ਤ੍ਰਿਸੂਲ ਹੈ।

ਤ੍ਰਿਸੂਲ ਸ਼ਿਵ ਦੀ ਅਥਾਹ ਸ਼ਕਤੀ ਦਾ ਵੀ ਪ੍ਰਤੀਕ ਹੈ। ਸ਼ਿਵ ਤਿੰਨ ਲੋਕਾਂ ਦਾ ਪਾਲਕ ਹੈ। ਉਹ ਤ੍ਰਿਕਾਲਦਰਸ਼ੀ ਅਥਵਾ ਭੂਤ, ਵਰਤਮਾਨ ਤੇ ਭਵਿੱਖਤ ਨੂੰ ਜਾਣਨ ਵਾਲਾ ਹੈ। ਸ਼ਿਵ ਹੀ ਤ੍ਰਿਮੂਰਤੀ ਤੇ ਸ਼ਿਵ ਹੀ ਤ੍ਰਿਸੂਲ ਹੈ ਭਾਵ ਉਤਪਤੀ, ਪਾਲਨ ਤੇ ਨਾਸ ਕਰਨ ਦੀਆਂ ਤਿੰਨੋਂ ਸ਼ਕਤੀਆਂ ਦਾ ਮਾਲਕ ਤ੍ਰਿਸੂਲ ਹੈ।

(ਤ-107) ਤ੍ਰਿਕਾਲ ਸੰਧਿਆ :

ਦਿਨ ਵਿਚ ਤਿੰਨ ਵੇਲੇ ਕੀਤੀ ਸੰਧਿਆ। ਹਿੰਦੂ ਧਰਮ ਅਨੁਸਾਰ ਸਵੇਰੇ, ਦੁਪਹਿਰੀ ਤੇ ਸੰਝ ਵੇਲੇ ਕੀਤੀ ਕੋਈ ਧਰਮ ਕਿਰਿਆ; ਇਸ ਦਾ ਵਿਧਾਨ ਹਿੰਦੂ ਮਤ ਵਿਚ ਹੈ (ਵੇਖੋ : ਸੰਧਿਆ)।

(ਤ-108) ਤ੍ਰਿਕਾਲ ਦਰਸ਼ੀ :

ਉਹ ਮਹਾਨ ਪੁਰਖ, ਜੋ ਤਿੰਨਾਂ ਕਾਲਾਂ—ਭੂਤ, ਵਰਤਮਾਨ ਤੇ ਭਵਿੱਖਤ ਦੀ ਗੱਲ ਜਾਣਦਾ ਹੋਵੇ। ਹਿੰਦੂ ਮਤ ਅਨੁਸਾਰ ਪ੍ਰਧਾਨ ਦੇਵਤੇ ਸ਼ਿਵ, ਵਿਸ਼ਨੂੰ, ਬ੍ਰਹਮਾ ਆਦਿ ਤ੍ਰਿਕਾਲਦਰਸ਼ੀ ਸਨ ਤੇ ਇਨ੍ਹਾਂ ਨੂੰ ਤਿੰਨਾਂ ਕਾਲਾਂ ਦਾ ਗਿਆਨ ਸੀ। ਹਿੰਦੂ ਮਤ ਵਿਚ ਵਿਸ਼ਨੂੰ ਦੇ ਅਵਤਾਰਾਂ ਨੂੰ ਵੀ ਤ੍ਰਿਕਾਲਦਰਸ਼ੀ ਮੰਨਿਆ ਗਿਆ ਹੈ।

ਸਿੱਖ, ਦਸਾਂ ਗੁਰੂਆਂ ਨੂੰ, ਤ੍ਰਿਕਾਲ ਦਰਸ਼ੀ ਮੰਨਦੇ ਹਨ।

(ਤ-109) ਤ੍ਰਿਕੁਟੀ :

1. ਮੱਥੇ ਤੇ ਪਏ ਤਿੰਨ ਵਲ; ਹਿੰਦੂ ਧਾਰਨਾ ਅਨੁਸਾਰ ਜਿਸ ਦੇ ਮੱਥੇ ਤੇ ਤ੍ਰਿਕੁਟੀ ਹੋਵੇ ਉਹ ਬੜਾ ਭਾਗਵਾਨ ਹੁੰਦਾ ਹੈ ਅਤੇ ਲੋਕਾਂ ਤੋਂ ਸਨਮਾਨ ਪ੍ਰਾਪਤ ਕਰਦਾ ਹੈ। ਕਈ ਤ੍ਰਿਕੁਟੀ ਵਿਚ ਤ੍ਰਿਮੂਰਤੀ ਦਾ ਨਿਵਾਸ ਮੰਨਦੇ ਹਨ, ਜਿਸ ਦੇ ਮੱਥੇ ਤੇ ਤ੍ਰਿਕੁਟੀ ਹੋਵੇ ਉਸ 'ਤੇ ਤਿੰਨਾਂ ਦੇਵਤਿਆਂ ਦੀ ਬਖਸ਼ਿਸ਼ ਰਹਿੰਦੀ ਹੈ ਤੇ ਉਹ ਬਹੁਤ ਫਲਦਾ ਫੁਲਦਾ ਹੈ।

2. ਯੋਗ ਮਤ ਅਨੁਸਾਰ ਮਨੁੱਖ ਦੇ ਸਰੀਰ ਵਿਚ ਛੇ ਚਕਰ ਹਨ, ਇਨ੍ਹਾਂ ਵਿਚੋਂ ਇਕ ਚਕਰ ਜੋ ਮੱਥੇ ਵਿਚ ਦੋਹਾਂ ਭਵਾਂ ਦੇ ਵਿਚਕਾਰ ਹੈ 'ਤ੍ਰਿਕੁਟੀ' ਅਖਵਾਉਂਦਾ ਹੈ।

(ਤ-110) ਤ੍ਰਿਖਲ :

ਤਿੰਨ ਲੜਕਿਆਂ ਉਪਰੋਂ ਜੰਮੀ ਕੁੜੀ ਜਾਂ ਤਿੰਨ ਕੁੜੀਆਂ ਉਪਰੋਂ ਜੰਮਿਆ ਲੜਕਾ ਤ੍ਰਿਖਲ ਅਖਵਾਉਂਦਾ ਹੈ। ਅਜਿਹਾ ਬੱਚਾ ਮਾਂ ਪਿਉ ਲਈ ਭਾਰਾ ਤੇ ਅਸੁਭ ਹੁੰਦਾ ਹੈ। ਜੇ ਤ੍ਰਿਖਲ ਲੜਕਾ ਹੋਵੇ, ਤਾਂ ਮਾਂ ਦੀ ਮੌਤ ਹੋ ਜਾਂਦੀ ਹੈ, ਜੇ ਲੜਕੀ ਹੋਵੇ ਤਾਂ ਪਿਉ ਦੀ। ਜੇ ਮੌਤ ਨਾ ਹੋਵੇ, ਤਾਂ ਕੰਮ ਧੰਦੇ ਵਿਚ ਘਾਟੇ ਪੈਂਦੇ, ਦੁਖ-ਦਲਿਦਰ ਵਧਦਾ ਤੇ ਪ੍ਰਵਾਰ ਉਤੇ ਕੋਈ ਨਾ ਕੋਈ ਸੰਕਟ ਪਿਆ ਰਹਿੰਦਾ ਹੈ। ਪਰ ਜੇ ਤ੍ਰਿਖਲ ਪਰਵਾਰ ਲਈ ਅਭਾਗਾ ਸਿਧ ਨਾ ਹੋਵੇ ਤਾਂ ਇਹ ਬਹੁਤ ਭਾਗਵਾਨ ਹੁੰਦਾ ਹੈ। ਮਾਂ ਪਿਉ ਦੀ ਉਮਰ ਲੰਮੀ ਹੁੰਦੀ ਤੇ ਘਰ ਵਿਚ ਧਨ ਦੌਲਤ ਆਉਂਦੀ ਹੈ। ਇਸੇ ਲਈ ਅਖਾਣ ਹੈ :

ਤ੍ਰਿਖਲ ਛਲ

ਜਾਂ ਤਾਂ ਵਲਾਂ ਛਲਾਂ

ਜਾਂ ਫਿਰ ਜਾਏ ਹੱਲ

ਜਦੋਂ ਕਿਸੇ ਦੇ ਘਰ ਤ੍ਰਿਖਲ ਜੰਮਦਾ ਹੈ ਤਾਂ ਮਾਂ ਪਿਉ ਉਸ ਦੇ ਚੰਦਰੇ ਪ੍ਰਭਾਵ ਤੋਂ ਬਚਣ ਲਈ ਕੁਝ ਉਪਾਅ ਵੀ ਕਰਦੇ ਹਨ। ਜਿਸ ਕਮਰੇ ਵਿਚ ਤ੍ਰਿਖਲ ਜੰਮਿਆ ਹੋਵੇ, ਉਸ ਕਮਰੇ ਦੀ ਛੱਤ ਦੇ ਪਰਨਾਲੇ ਤੋਂ, ਪਿਉ ਥੋੜਾ ਜਿਹਾ ਘਿਉ ਹੇਠਾਂ ਰੋਹੜਦਾ ਹੈ। ਕਈ ਲੋਕ ਤਾਂਬੇ ਦੇ ਥਾਲ ਵਿਚ ਵਡੀ ਸਾਰੀ ਮੋਰੀ ਕਰ ਕੇ, ਉਸ ਵਿਚੋਂ ਥਾਲ ਨੂੰ ਲੰਘਾਂਦੇ ਹਨ। ਕਈ ਲੋਕ ਘਰ ਦੀ ਦਲੀਜ਼ ਹੇਠਾਂ ਟੋਆ ਪੁਟ ਕੇ, ਦਲੀਜ਼ ਦੇ ਹੇਠੋਂ ਦੀ ਬੱਚੇ ਨੂੰ ਲੰਘਾਂਦੇ ਹਨ। ਕਈ ਲੋਕ ਘੋੜੇ ਦੀ ਨਾਲ ਉਤੇ ਸੰਧੂਰ ਤੇ ਗੁੱਗਲ ਲਗਾ ਕੇ ਮਾਂ ਦੀ ਮੰਜੀ ਨਾਲ ਜੋੜ ਦੇਂਦੇ ਹਨ ਤੇ ਹਰ ਮੰਗਲਵਾਰ ਇਸ ਨਾਲ ਉਤੇ ਨਵੇਂ ਸਿਰੇ ਤੋਂ ਸੰਧੂਰ ਧੂੜਦੇ ਤੇ ਗੁੱਗਲ ਧੁਖਾਂਦੇ ਹਨ।

ਜੇ ਬੱਚੇ ਦੇ ਜਨਮ ਤੋਂ ਬਾਅਦ ਦਾ ਤੀਜਾ ਦਿਨ ਐਤਵਾਰ ਹੋਵੇ ਤਾਂ 'ਤ੍ਰਿਖਲ ਸ਼ਾਂਤੀ' ਨਾਂ ਦੀ ਰਸਮ ਕੀਤੀ ਜਾਂਦੀ ਹੈ, ਜਿਸ ਵਿਚ 'ਤ੍ਰਿਖਲ' ਪੂਜਿਆ ਜਾਂਦਾ ਹੈ। ਧਨੀ ਦੇ ਇਲਾਕੇ ਵਿਚ ਤ੍ਰਿਖਲ ਬੱਚੇ ਦੇ ਸਰੀਰ ਵਿਚ ਢਾਈ ਸੁਰਾਖ ਕੀਤੇ ਜਾਂਦੇ ਹਨ। ਦੋ ਸੁਰਾਖ ਦੋਹਾਂ ਕੰਨਾਂ ਵਿਚ ਤੇ ਇਕ ਛੋਟਾ ਜਿਹਾ ਨੱਕ ਵਿਚ। ਕਈ ਹਿੰਦੂ ਇਸ ਮੌਕੇ ਤੇ ਹਵਨ ਕਰਾਉਂਦੇ ਹਨ।

ਮੁਸਲਮਾਨਾਂ ਵਿਚ ਤ੍ਰਿਖਲ ਬੱਚੇ ਦੀ ਮਾਂ ਆਪਣੇ ਗਲ ਵਿਚ ਇਕ ਸੌਣੇ ਦਾ ਤਵੀਤ ਬੰਨ੍ਹਦੀ ਹੈ। ਤਵੀਤ ਦੇ ਨੌਂ ਖਾਨੇ ਹੁੰਦੇ ਹਨ ਤੇ ਹਰੇਕ ਖਾਨੇ ਵਿਚ 'ਯਾ ਮੇਰੀ ਸੁਨਤ' ਲਿਖਿਆ ਹੁੰਦਾ ਹੈ।

ਤ੍ਰਿਖਲ ਬੱਚੇ ਨੂੰ 'ਤ੍ਰੇਤਰ' ਵੀ ਕਿਹਾ ਜਾਂਦਾ ਹੈ। ਕਰਨਾਲ ਤੇ ਰੋਹਤਕ ਵਿਚ ਤ੍ਰਿਖਲ ਨੂੰ 'ਤੇਲਰ' ਕਿਹਾ ਜਾਂਦਾ

ਹੈ। ਤੇਲਰ ਬਾਰੇ ਕਈ ਰੀਤਾਂ ਪ੍ਰਚਲਤ ਹਨ। ਇਕ ਰੀਤ ਵਿਚ ਮਾਂ ਪਿਉ ਹੱਲ ਉਤੇ ਬੈਠ ਜਾਂਦੇ ਹਨ ਤੇ ਉਨ੍ਹਾਂ ਉਤੇ ਗੰਗਾ ਜਲ ਵਿਚ 727 ਖੂਹਾਂ, 108 ਬੂਟੀਆਂ ਤੇ ਸੱਤ ਮੱਝਾਂ ਦਾ ਦੁੱਧ ਮਿਲਾ ਕੇ ਅਜਿਹੇ ਘੜੇ ਨਾਲ ਨਵਾਇਆ ਜਾਂਦਾ ਹੈ ਜਿਸ ਵਿਚ 108 ਜਾਂ 101 ਸੁਰਾਖ ਹੋਣ। ਦੂਜੀ ਰੀਤ 27 ਦਿਨਾਂ ਦੇ ਅੰਦਰ ਅੰਦਰ ਕੀਤੀ ਜਾਂਦੀ ਹੈ। 27 ਖੂਹਾਂ ਦੇ ਪਾਣੀ ਵਿਚ 27 ਅਸਥਾਨਾਂ ਦੇ ਗੀਟੇ ਤੇ 27 ਰੁੱਖਾਂ ਦੇ ਪੱਤੇ ਪਾ ਕੇ, ਇਸ ਜਲ ਨੂੰ ਛੱਜ ਵਿਚੋਂ ਲੰਘਾ ਕੇ ਮਾਂ ਪਿਉ ਉਤੇ ਛਿਣਕਿਆ ਜਾਂਦਾ ਹੈ। ਇਸ ਮਗਰੋਂ 27 ਬ੍ਰਾਹਮਣਾਂ ਨੂੰ ਭੋਜਨ ਖਵਾਇਆ ਜਾਂਦਾ ਹੈ। ਇਕ ਹੋਰ ਰੀਤ ਵਿਚ ਤ੍ਰਿਖਲ ਦੇ ਜਨਮ ਤੋਂ ਤੀਜੇ ਜਾਂ ਦਸਵੇਂ ਦਿਨ ਘੋੜੇ ਦੀ ਨਾਲ ਉਤੇ ਸੰਪੂਰ ਧੂੜ ਕੇ ਜਲਾਈ ਜਾਂਦੀ ਹੈ।

(ਤ-111) ਤ੍ਰਿਖਲ ਸ਼ਾਂਤੀ :

ਤ੍ਰਿਖਲ ਬੱਚੇ ਦੀ ਅਸੁਭਤਾ ਤੇ ਚੰਦਰੇ ਪ੍ਰਭਾਵ ਨੂੰ ਦੂਰ ਕਰਨ ਲਈ ਤ੍ਰਿਖਲ ਸ਼ਾਂਤੀ ਦੀ ਰੀਤ ਕੀਤੀ ਜਾਂਦੀ ਹੈ, ਇਹ ਰੀਤ ਬੱਚੇ ਦੇ ਜਨਮ ਪਿਛੋਂ ਤੀਜੇ ਦਿਨ ਕੀਤੀ ਜਾਂਦੀ ਹੈ, ਜੇ ਤੀਜਾ ਦਿਨ ਐਤਵਾਰ ਪਏ ਤਾਂ ਰੀਤ ਦਾ ਮਹਾਤਮ ਹੋਰ ਵਧ ਜਾਂਦਾ ਹੈ। ਇਕ ਕੁੰਭ ਦੇ ਥੱਲੇ ਵਿਚ 101 ਸੁਰਾਖ ਕਰ ਲਏ ਜਾਂਦੇ ਹਨ ਤੇ ਉਸ ਵਿਚ ਸੱਤਾਂ ਦਰਖਤਾਂ ਦੇ ਹਰੇ ਪੱਤੇ ਇਕਠੇ ਕਰ ਕੇ ਪਾ ਦਿਤੇ ਜਾਂਦੇ ਹਨ। ਇਕ ਹੋਰ ਕੁੰਭ ਵਿਚ ਸੱਤਾਂ ਖੂਹਾਂ ਦਾ ਪਾਣੀ ਭਰ ਲਿਆ ਜਾਂਦਾ ਹੈ। ਫਿਰ ਮਾਂ ਬੱਚੇ ਨੂੰ ਗੋਦ ਵਿਚ ਲੈ ਕੇ ਘਰ ਦੇ ਉਸ ਕਮਰੇ ਦੇ ਪਰਨਾਲੇ ਹੇਠ ਬੈਠਦੀ ਹੈ, ਜਿਸ ਵਿਚ ਬੱਚੇ ਨੇ ਜਨਮ ਲਿਆ ਹੋਵੇ। ਘਰ ਦੀ ਕੋਈ ਵਡੇਰੀ ਇਸਤ੍ਰੀ ਮਾਂ ਤੇ ਬੱਚੇ ਦੇ ਸਿਰ 'ਤੇ ਇਕ ਛੱਜ ਫੜ ਕੇ ਖਲੋ ਜਾਂਦੀ ਹੈ। ਇਸ ਛੱਜ ਉਤੇ ਹਰੇ ਪੱਤਿਆਂ ਵਾਲਾ ਘੜਾ ਰਖ ਦਿਤਾ ਜਾਂਦਾ ਹੈ ਅਤੇ ਬੱਚੇ ਦਾ ਪਿਉ ਕੋਠੇ ਉਤੇ ਚੜ੍ਹ ਕੇ ਦੂਜੇ ਘੜੇ ਵਿਚੋਂ, ਜਿਸ ਵਿਚ ਸੱਤਾਂ ਖੂਹਾਂ ਦਾ ਪਾਣੀ ਹੁੰਦਾ ਹੈ, ਪਰਨਾਲੇ ਦੁਆਰਾ ਇਸ ਤਰ੍ਹਾਂ ਵਗਾਂਦਾ ਹੈ ਕਿ ਇਹ ਘੜੇ ਵਿਚੋਂ ਲੰਘਦਾ ਹੋਇਆ, ਛੱਜ ਵਿਚ ਪੈਂਦਾ ਤੇ ਫੁੰਦੀਂ ਫੁੰਦੀਂ ਕਰ ਕੇ ਮਾਂ ਤੇ ਬੱਚੇ ਉਤੇ ਕਿਰਦਾ ਹੈ।

ਕਈ ਇਸ ਰੀਤ ਸਮੇਂ ਪਾਂਧੇ ਨੂੰ ਸੱਦ ਲੈਂਦੇ ਹਨ ਜੋ 'ਤ੍ਰਿਖਲ ਸ਼ਾਂਤੀ ਸ਼ਾਸਤ੍ਰ' ਵਿਚੋਂ ਕੋਈ ਕਥਾ ਸੁਣਾਉਂਦਾ ਹੈ। ਇਸ ਗ੍ਰੰਥ ਵਿਚ ਤ੍ਰਿਖਲ ਬੱਚੇ ਦੀ ਅਸੁਭਤਾ ਦੂਰ ਕਰਨ ਦੇ ਉਪਾਅ ਤੇ ਕਥਾਵਾਂ ਲਿਖੀਆਂ ਹੋਈਆਂ ਹਨ। ਗਲਾਸਰੀ ਅਨੁਸਾਰ ਇਹ ਗ੍ਰੰਥ 1885 ਵਿਚ ਲਾਹੌਰ ਵਿਚ, ਸੰਸਕ੍ਰਿਤ ਵਿਚ ਛਪਿਆ ਸੀ, ਜਿਸ ਵਿਚ ਇਸ ਭਰਮ ਬਾਰੇ ਵਿਸਥਾਰ ਨਾਲ ਲਿਖਿਆ ਹੋਇਆ ਸੀ।

(ਤ-112) ਤ੍ਰਿਗਰਤ :

ਜਾਲੰਧਰ ਤੇ ਕਾਂਗੜੇ ਦੇ ਇਲਾਕੇ ਦਾ ਪੁਰਾਣਾ ਨਾਉਂ; ਤ੍ਰਿਗਰਤ ਵਿਚ ਜਾਲੰਧਰ ਤੋਂ ਬਿਨਾਂ ਰਾਵੀ ਤੇ ਸਤਲੁਜ ਦਰਿਆ ਦੇ ਵਿਚਕਾਰ ਦੇ ਪਹਾੜੀ ਇਲਾਕੇ ਸ਼ਾਮਲ ਹਨ। ਇਹ ਨਾਂ ਮਹਾਂਭਾਰਤ, ਪੁਰਾਣਾਂ ਤੇ ਰਾਜ-ਤਰੰਗਨੀ ਵਿਚ ਆਉਂਦਾ ਹੈ। ਰਾਮ ਚੰਦਰ ਨੇ ਤ੍ਰਿਗਰਤ ਨੂੰ ਹੀ ਜਾਲੰਧਰ ਦਾ ਦੂਜਾ ਨਾਂ ਲਿਖਿਆ ਹੈ। ਕਸ਼ਮੀਰ ਦੇ ਇਤਿਹਾਸ ਵਿਚ ਤ੍ਰਿਗਰਤ ਦਾ ਕਈ ਥਾਈਂ ਜ਼ਿਕਰ ਹੈ ਤੇ ਇਸ ਨੂੰ ਇਕ ਸੁਤੰਤਰ ਰਾਜ ਦਸਿਆ ਹੈ।

ਤ੍ਰਿਗਰਤ ਵਿਚ ਜਾਲੰਧਰ ਨਾਲ ਹੇਠ ਲਿਖੇ ਇਲਾਕੇ ਤੇ ਰਾਜ ਸਬੰਧਿਤ ਸਨ : 1. ਸੋਮਵੰਸੀ 2. ਸੂਰਜਵੰਸੀ 3. ਪੰਡੀਰ ਜਾਂ ਪਾਂਡਿਆ।

(ਤ-113) ਤਿੰਵਣ :

ਚਰਖਾ ਕੱਤਣ ਵਾਲੀਆਂ ਕੁੜੀਆਂ ਦਾ ਸਮੂਹ; ਕਿਸੇ ਇਕ ਤੀਵੀਂ ਦੇ ਘਰ ਗਲੀ ਮਹੱਲੇ ਜਾਂ ਪਿੰਡ ਦੀਆਂ ਕੁੜੀਆਂ ਕੁਆਰੀਆਂ ਤੇ ਵਿਆਹੀਆਂ, ਨਡੀਆਂ ਤੇ ਬੁੱਢੀਆਂ ਚਰਖੇ ਜੋੜ ਕੇ ਬੈਠਦੀਆਂ ਹਨ ਤੇ ਸਾਰਾ ਦਿਨ ਅਥਵਾ ਰਾਤ ਚਰਖੇ ਕਤਦੀਆਂ ਰਹਿੰਦੀਆਂ ਅਤੇ ਹਾਸੇ-ਠਠੇ ਮਜ਼ਾਕਾਂ ਨਾਲ ਤਿੰਵਣ ਨੂੰ ਭਖਦਾ ਰਖਦੀਆਂ ਹਨ। ਗੀਤਾਂ ਦੀਆਂ ਮਧੁਰ ਧੁਨੀਆਂ ਅਤੇ ਚਰਖੇ ਦੀ ਘੂਕਰ ਵਿਚ ਤਿੰਵਣ ਦੀ ਜ਼ਿੰਦਗੀ ਧੜਕਦੀ ਹੈ। ਮਸ਼ੀਨੀ ਯੁੱਗ ਨਾਲ ਪੰਜਾਬ ਦੇ ਪਿੰਡਾਂ ਵਿਚ ਹੁਣ ਤਿੰਵਣ ਦੀਆਂ ਝਾਕੀਆਂ ਟਾਂਵੀਆਂ ਟਾਂਵੀਆਂ ਹੀ ਵੇਖਣ ਨੂੰ ਮਿਲਦੀਆਂ ਹਨ, ਪਰ ਪਹਿਲਿਆਂ ਵਿਚ ਤਿੰਵਣ ਪੰਜਾਬੀ ਸਭਿਆਚਾਰ ਦਾ ਇਕ ਬਲਵਾਨ ਅੰਗ ਅਤੇ ਪੇਂਡੂ ਆਰਥਿਕਤਾ ਦੀ ਇਕ ਬੰਮੀ ਸੀ।

ਉਂਜ ਤਾਂ ਹਰ ਰੁੱਤੇ ਹੀ ਤਿੰਵਣ ਜੁੜਦੇ, ਪਰ ਸਿਆਲ ਦੀਆਂ ਲੰਮੀਆਂ ਰਾਤਾਂ ਵਿਚ ਅਠ-ਪਹਿਰੇ ਤਿੰਵਣਾਂ ਦਾ ਹੋਰ ਹੀ ਰਸ ਹੁੰਦਾ। ਆਬਣ ਤੋਂ ਪਹਿਲਾਂ ਕੁੜੀਆਂ ਆਪਣੇ ਚਰਖੇ ਪੀੜੀਆਂ ਤੇ ਪੂਣੀਆਂ ਉਸ ਘਰ ਵਿਚ ਰਖ ਆਉਂਦੀਆਂ ਜਿਥੇ ਤਿੰਵਣ ਜਾਂ ਭੰਡਾਰਾ ਮੇਲਣਾ ਹੁੰਦਾ। ਫਿਰ ਸੋਤੇ ਪਏ ਸਾਰੀਆਂ ਕੁੜੀਆਂ ਉਸ ਘਰ ਕੱਠੀਆਂ ਹੋ ਕੇ ਜਾਂਦੀਆਂ। ਤਿੰਵਣ ਨੂੰ 'ਭੰਡਾਰਾ ਮੇਲਣਾ' ਵੀ ਕਿਹਾ ਜਾਂਦਾ ਹੈ, ਕਿਉਂ ਜੋ ਕੁੜੀਆਂ ਆਪਣੇ ਖਾਣ ਲਈ ਘਰੋਂ ਪੱਡੀ ਵਿਚ ਤਿਲਚੋਲੀ, ਭੁੱਜੀ ਮੱਕੀ ਤੇ ਛੋਲੇ, ਗੁੜ, ਮੂੰਗਫਲੀ, ਪਿੰਨੀਆਂ ਤੇ ਚੂਰਮਾਂ ਆਦਿ ਲੈ ਆਉਂਦੀਆਂ ਅਤੇ ਵਿਚ ਵਿਚ ਵਿਹਲ ਮਿਲਣ ਉਤੇ ਖਾਈ ਵੀ ਜਾਂਦੀਆਂ ਤੇ ਚਰਖਾ ਵੀ ਕੱਤੀ ਜਾਂਦੀਆਂ। ਸਾਰੀ ਰਾਤ ਚਲਦੇ ਰਹਿਣ ਵਾਲੇ ਤਿੰਵਣ ਨੂੰ 'ਰਾਤ ਕਤਣੀ' ਵੀ ਕਿਹਾ ਜਾਂਦਾ। ਪਰ ਦਿਨ ਵੇਲੇ ਰੋਟੀ ਟੁੱਕਰ ਤੋਂ ਵਿਹਲੀਆਂ ਹੋ ਕੇ, ਜੋ ਤਿੰਵਣ ਕੁੜੀਆਂ

ਜੋੜਦੀਆਂ, ਉਸ ਨੂੰ 'ਚਿੜੀ ਚਿੜ੍ਹੰਗਾ' ਕਿਹਾ ਜਾਂਦਾ, ਕਿਉਂ ਜੋ ਉਸ ਵਿਚ ਰਲ ਬੈਠਣ ਤੇ ਕੱਤਣ ਦੀ ਡੰਜ ਪੂਰੀ ਤਰ੍ਹਾਂ ਨਹੀਂ ਸੀ ਮਿਟਦੀ।

ਤ੍ਰਿਵੇਣਾਂ ਵਿਚ ਕੱਤਣ ਦੇ ਮੁਕਾਬਲੇ ਵੀ ਹੁੰਦੇ ਹਨ ਜਿਨ੍ਹਾਂ ਨੂੰ 'ਛੋਪੇ' ਕਿਹਾ ਜਾਂਦਾ ਹੈ। ਕੁੜੀਆਂ ਵੀਹ ਜਾਂ ਜਿਆਦਾ ਪੂਣੀਆਂ ਗਿਣ ਮਿੱਥ ਕੇ ਵਖਰੇ ਕਰ ਲੈਂਦੀਆਂ ਤੇ ਇਨ੍ਹਾਂ ਪੂਣੀਆਂ ਨੂੰ ਮੁਕਾਬਲੇ ਨਾਲ ਕੱਤਦੀਆਂ। ਜਦੋਂ ਮਿਥੀਆਂ ਹੋਈਆਂ ਪੂਣੀਆਂ ਸਭ ਕੱਤ ਲੈਂਦੀਆਂ, ਤਾਂ ਹੋਰ ਲੈ ਲੈਂਦੀਆਂ। ਜਿਹੜੀ ਕੁੜੀ ਛੋਪੇ ਦੀਆਂ ਪੂਣੀਆਂ ਪਹਿਲਾਂ ਮੁਕਾ ਲੈਂਦੀ, ਉਹ ਹਾਸੇ ਠੱਠੇ, ਮਸ਼ਕਰੀਆਂ ਤੇ ਟਿਚਕਰਾਂ ਕਰਦੀ ਰਹਿੰਦੀ। ਕਈ ਮਨ-ਚਲੀਆਂ ਕੁੜੀਆਂ ਕੱਤਣ ਨਾਲੋਂ 'ਕੰਜਰੀ ਨਚਾਣ' ਵਿਚ ਵਧੇਰੇ ਰਸ ਲੈਂਦੀਆਂ ਅਤੇ ਪੂਣੀ ਦੇ ਦੋਹਾਂ ਸਿਰਿਆਂ ਨੂੰ ਸਰੋਂ ਦੇ ਤੇਲ ਵਿਚ ਭਿਉਂ ਕੇ ਹੱਥਾਂ ਦੀਆਂ ਉਂਗਲਾਂ ਵਿਚ ਟਿਕਾ ਕੇ, ਅੱਗ ਲਗਾ ਲੈਂਦੀਆਂ ਤੇ ਪੂਣੀ ਨੂੰ ਹਿਲਾ ਕੇ ਨਚਾਂਦੀਆਂ ਤੇ ਜਦੋਂ ਅੱਗ ਵਧੇਰੇ ਭੜਕ ਜਾਂਦੀ ਤਾਂ 'ਨਚਦੀ ਕੰਜਰੀ' ਇਕ ਦੂਜੇ ਉਤੇ ਸੁਟ ਦੇਂਦੀਆਂ।

ਪਰ ਹੁਣ ਤ੍ਰਿਵੇਣ ਪੁਰਾਣੇ ਵਕਤਾਂ ਦੀ ਇਕ ਮਿੱਠੀ ਯਾਦ ਬਣ ਕੇ ਰਹਿ ਗਏ ਹਨ। ਕਦੇ ਲਿਆ ਇਕ ਸੁਪਨਾ।

(ਤ-114) ਤ੍ਰਿਵੇਣ ਦੇ ਗੀਤ :

ਜਦੋਂ ਕੁੜੀਆਂ ਤ੍ਰਿਵੇਣਾਂ ਵਿਚ ਬਹਿ ਕੇ ਚਰਖਾ ਕੱਤਦੀਆਂ ਹਨ ਤਾਂ ਚਰਖੇ ਦੀ ਘੂਕਰ ਦੀ ਲੈਅ ਨਾਲ ਕੋਈ ਗੀਤ ਵੀ ਛੁਹ ਦੇਂਦੀਆਂ ਹਨ। ਛੋਪੇ ਪਾਂਦਿਆਂ, ਜਿਹੜੀਆਂ ਕੁੜੀਆਂ ਆਪਣੇ ਹਿੱਸੇ ਦੀਆਂ ਪੂਣੀਆਂ ਪਹਿਲੋਂ ਮੁਕਾ ਲੈਂਦੀਆਂ ਹਨ, ਉਹ ਦੂਜਿਆਂ ਦਾ ਕੱਤਣ ਵਲੋਂ ਧਿਆਨ ਹਟਾਣ ਲਈ ਜਾਂ ਆਪਣੇ ਹੀ ਹਿਲੋਰੇ ਵਿਚ ਗੀਤ, ਗਾਣਾ ਸ਼ੁਰੂ ਕਰ ਦੇਂਦੀਆਂ ਹਨ। ਤ੍ਰਿਵੇਣ ਦੇ ਗੀਤਾਂ ਦੀ ਮੁਢਲੀ ਤੁਕ ਵਿਚ ਆਮ ਤੌਰ ਉਤੇ ਚਰਖਾ, ਪੂਣੀਆਂ ਤੇ ਅਠੇਰਨ ਆਦਿ ਦਾ ਜ਼ਿਕਰ ਜ਼ਰੂਰ ਹੁੰਦਾ ਹੈ :

ਏਸ ਚਰਖੇ ਨੀ ਮਾਏ, ਮਾਹਲ ਪੁਰਾਣੀ
ਕਤ ਨਾ ਜਾਣੇ ਨੀ ਮੇਰੀ ਭਾਬੇ ਇੰਵਾਣੀ।
ਏਸ ਚਰਖੇ ਨੀ ਮਾਏ ਕਾਹੂ ਦੇ ਮੁੰਨੇ
ਭੈਣਾਂ ਨੂੰ ਟੋਰ ਕੇ ਭਾਈ ਨੇ ਰੁੰਨੇ।
ਏਸ ਚਰਖੇ ਨੀ ਮਾਏ, ਲੋਹੇ ਦੀ ਗੁੱਡੀ
ਨਿਨਾਣਾਂ ਟੋਰ ਕੇ ਭਾਬੀਆਂ ਪਾਈ ਲੁੱਡੀ।

ਕਈ ਗੀਤਾਂ ਵਿਚ 'ਘੂਕ ਵੇ ਚਰਖਾ ਘੂਕ' ਜਾਂ 'ਚਰਖਾ ਚੰਦਨ ਦਾ' ਆਦਿ ਸਤਰਾਂ ਦਾ ਅੰਤਰਾ ਹੈ। ਚਰਖੇ ਦੀ ਘੂ ਘੂ ਸੰਗੀਤ ਦਾ ਕੰਮ ਦੇਂਦੀ ਹੈ, ਵਿਚ ਵਿਚ ਤਾੜੀ ਵੀ ਮਾਰ ਲਈ ਜਾਂਦੀ ਹੈ।

ਤ੍ਰਿਵੇਣ ਦੇ ਗੀਤਾਂ ਵਿਚ ਪੰਜਾਬਣਾਂ ਦੀਆਂ ਰੀਝਾਂ ਤੇ ਉਮੰਗਾਂ ਦਾ ਸੁੱਚਾ-ਸੱਚਾ ਚਿਤ੍ਰਨ ਹੀ ਪੇਸ਼ ਨਹੀਂ ਹੁੰਦਾ, ਸਗੋਂ ਉਨ੍ਹਾਂ ਦੇ ਨਿਹੋਰਿਆਂ ਤੇ ਤਾਨਿਆਂ ਦਾ ਚੋਭਵਾਂ ਵਰਨਣ ਵੀ ਹੈ। ਕੁੜੀਆਂ ਆਪਣੇ ਮਨ ਦੀ ਭੜਾਸ ਨੂੰ ਵੀ ਗੀਤਾਂ ਰਾਹੀਂ ਕਢ ਲੈਂਦੀਆਂ ਹਨ, ਕਿਉਂ ਜੋ ਇਕੋ ਤ੍ਰਿਵੇਣ ਵਿਚ ਨਨਾਣ ਭਰਜਾਈਆਂ, ਦੇਵਰਾਣੀਆਂ, ਜੇਠਾਣੀਆਂ ਤੇ ਸੱਸਾਂ ਨੂੰਹਾਂ ਜੁੜ ਬੈਠਦੀਆਂ ਹਨ :

ਛਜ ਛਜ ਪਾਨੀਆਂ ਪੂਣੀਆਂ, ਪਾਨੀਆਂ ਨੋ ਤੇ ਵੀਹ
ਕਤਣ ਵਾਲੀਆਂ ਭਾਬੀਆਂ, ਮੈਂ ਪਰਦੇਸਣ ਧੀ।

ਦੂਰ ਤਾਂ ਆਈ ਸੀ ਚਲ ਕੇ, ਦਰ ਵਿਚ ਰਹੀ ਖਲੀ
ਭਾਬੀਆਂ ਸੁਖ ਨਾ ਪੁਛਿਆ, ਵੀਰਾਂ ਨਾ ਪੁਛੀ ਸੋਅ।

ਤ੍ਰਿਵੇਣ ਦੇ ਕੁਝ ਗੀਤ ਤਾਂ ਚਰਖੇ ਦੇ ਇਰਦ ਗਿਰਦ ਘੁੰਮਦੇ ਹਨ, ਪਰ ਅਨੇਕਾਂ ਅਜਿਹੇ ਵੀ ਹਨ, ਜਿਨ੍ਹਾਂ ਦਾ ਚਰਖੇ ਨਾਲ ਕੋਈ ਸਿੱਧਾ ਸਬੰਧ ਨਹੀਂ ਹੁੰਦਾ, ਪਰ ਇਨ੍ਹਾਂ ਗੀਤਾਂ ਵਿਚ ਚਰਖਾ ਕੱਤਣ ਵਾਲੀਆਂ ਤੀਵੀਆਂ ਦੀਆਂ ਉਮੰਗਾਂ ਤੇ ਬੇਬਸੀਆਂ ਜ਼ਰੂਰ ਉਲੀਕੀਆਂ ਹੁੰਦੀਆਂ ਹਨ। ਇਨ੍ਹਾਂ ਗੀਤਾਂ ਦੀ ਸੁਰ ਤਾਲ, ਚਰਖੇ ਦੀ ਘੂਕਰ, ਹੱਥੀ ਉਤੇ ਹੱਥਾਂ ਦੀ ਬਪਕ ਦੀ ਆਵਾਜ਼, ਤੇ ਵੀਣੀਆਂ ਵਿਚ ਪਹਿਨੀਆਂ ਚੂੜੀਆਂ ਨਾਲ ਮਿਲ ਕੇ ਉਪਜੇ ਰਾਗ ਨਾਲ ਜ਼ਰੂਰ ਮੇਲ ਖਾਂਦਾ ਹੈ। ਜਾਂ ਇੰਜ ਕਹਿ ਲਓ ਕਿ ਜਿਹੜਾ ਵੀ ਗੀਤ ਚਰਖੇ ਦੀ ਸੁਰ ਤਾਲ ਉਤੇ ਢਾਲਿਆ ਜਾ ਸਕੇ, ਗਾ ਲਿਆ ਜਾਂਦਾ ਹੈ।

ਤ੍ਰਿਵੇਣ ਦੇ ਗੀਤਾਂ ਵਿਚ ਜੀਵਨ ਦੇ ਸਭੇ ਰੰਗ ਸਮਾਏ ਪਏ ਹਨ—ਪ੍ਰੇਮ ਭਿੱਜੀਆਂ ਮਿਲਣੀਆਂ ਦਾ ਸਰੂਰ ਵੀ ਹੈ ਤੇ ਦਰਦ ਭਰੀਆਂ ਵਿਲਕਣੀਆਂ ਤੇ ਹਉਕੇ ਵੀ ਹਨ। ਸੰਜੋਗ ਵਿਜੋਗ ਦੋਵੇਂ ਰਲੇ ਹੋਏ ਹਨ :

ਹਰ ਚਰਖੇ ਦੇ ਗੋੜੇ ਯਾਦ ਆਵੇਂ, ਤੂੰ ਮਿੱਤਰਾ।

ਕੱਚੇ ਯਾਰ ਨੇ ਖਿੱਲਾਂ ਦੀ ਮੁੱਠ ਮਾਰੀ,
ਤ੍ਰਿਵੇਣੀ ਕਤਦੀ ਦੇ।

(ਤ-115) ਤ੍ਰਿਪਿਟਕ :

ਬੋਧੀਆਂ ਦਾ ਮੁਢਲਾ ਧਰਮ-ਗ੍ਰੰਥ, ਜੋ ਤਿੰਨ ਪੋਥੀਆਂ ਦਾ ਸਮੂਹ ਹੈ; ਗੌਤਮ ਬੁੱਧ ਦੇ ਨਿਰਵਾਣ ਪ੍ਰਾਪਤ ਕਰਨ ਮਗਰੋਂ, ਉਨ੍ਹਾਂ ਦੇ ਚੇਲਿਆਂ ਨੂੰ ਖਿਆਲ ਫੁਰਿਆ ਕਿ ਗੌਤਮ ਬੁੱਧ ਦੇ ਵਿਚਾਰ ਸੁਧ ਰੂਪ ਵਿਚ ਸੰਭਾਲ ਲਏ ਜਾਣ। ਉਨ੍ਹਾਂ ਰਾਜਗੀਰ ਵਿਚ, ਕੱਸਪ ਦੀ ਪ੍ਰਧਾਨਗੀ ਹੇਠ, ਗੌਤਮ ਬੁੱਧ ਦੇ ਨਿਕਟਵਰਤੀ ਚੇਲਿਆਂ ਦੀ ਇਕ ਇਕਤਰਤਾ ਬੁਲਾਈ। ਗੌਤਮ ਬੁੱਧ ਦੇ ਇਕ ਬਿਧ ਚੇਲੇ 'ਉਪਲ' ਨੇ ਬੋਧੀ ਸੰਘ ਲਈ ਗੌਤਮ ਬੁੱਧ ਦਾ ਨਿਯਤ ਕੀਤਾ ਰਹਿਤਨਾਮਾ ਸੁਣਾਇਆ, ਜੋ ਲਿਖ ਲਿਆ ਗਿਆ। ਇਸ ਗ੍ਰੰਥ ਦਾ ਨਾਂ 'ਵਿਨਾਯ-ਪਟਕ'

ਰਖਿਆ ਗਿਆ। ਗੌਤਮ ਬੁੱਧ ਦੇ ਇਕ ਹੋਰ ਨਿਕਟਵਰਤੀ ਚੇਲੇ 'ਅਨੰਦ' ਨੇ, ਜੋ ਗੌਤਮ ਬੁੱਧ ਦੇ ਉਪਦੇਸ਼ ਤੇ ਵਿਆਖਿਆਨ ਸੁਣਾਏ, ਉਹ ਜਿਸ ਗ੍ਰੰਥ ਵਿਚ ਦਰਜ ਕੀਤੇ ਗਏ, ਉਸ ਦਾ ਨਾਂ 'ਸੂਤਰ-ਪਿਟਕ' ਰਖਿਆ ਗਿਆ। ਕੱਸਪ ਨੇ ਗੌਤਮ ਬੁੱਧ ਦੇ ਦਾਰਸ਼ਨਿਕ ਸਿਧਾਂਤ ਖੁਦ ਲਿਖੇ ਤੇ ਉਸ ਦਾ ਨਾਂ 'ਅਭਿਧਮ ਪਿਟਕ' ਰਖਿਆ ਗਿਆ। ਇਨ੍ਹਾਂ ਤਿੰਨਾਂ ਗ੍ਰੰਥਾਂ ਦੇ ਸਮੂਹ ਦਾ ਨਾਂ 'ਤ੍ਰਿਪਿਟਕ' ਹੈ, ਜਿਸ ਦੇ ਸ਼ਬਦੀ ਅਰਥ ਹਨ : ਤਿੰਨ ਟੋਕਰੀਆਂ 'ਸੂਤਰ ਪਿਟਕ' ਦਾ ਇਕ ਕਾਂਡ 'ਖੰਡਕ ਨਿਗ੍ਰਯ' ਹੈ, ਉਸ ਦਾ ਇਕ ਹਿੱਸਾ ਧਮਪੱਦ ਦੇ ਨਾਉਂ ਨਾਲ ਪ੍ਰਸਿੱਧ ਹੈ।

ਧਮਪੱਦ ਸੰਸਾਰ ਦੀਆਂ ਕੁਝ ਗਿਣਵੀਆਂ ਧਰਮ ਪੁਸਤਕਾਂ ਵਿਚੋਂ ਇਕ ਹੈ, ਜੋ ਪਾਲੀ ਭਾਸ਼ਾ ਵਿਚ ਲਿਖੀ ਗਈ। ਧਮਪੱਦ ਦੇ ਸਲੋਕਾਂ ਵਿਚ ਅਖਾਣਾਂ ਵਰਗੀ ਸੰਜਮਤਾ ਤੇ ਗਹਿਰਾਈ ਹੈ। ਇਨ੍ਹਾਂ ਵਿਚੋਂ ਕਈ ਵਿਚਾਰ ਲੋਕਾਂ ਦੀ ਬੋਲ ਚਾਲ ਵਿਚ ਵਰਤੇ ਜਾਂਦੇ ਹਨ ਜਿਵੇਂ :

ਕੁੰਭੂਪਮਮ ਕਾਯਮ ਇਮਮ ਵਿਦੱਤਵਾ

ਭਾਵ ਸਰੀਰ ਨੂੰ ਘੜੇ ਵਾਂਗ ਕੱਚਾ ਤੇ ਅਸਥਿਰ ਸਮਝੋ।

ਧਮਪੱਦ ਦਾ ਇਕ ਹੋਰ ਸਲੋਕ ਹੈ ਜੋ ਅਨੁਵਾਦ ਰੂਪ ਵਿਚ ਗੁਰੂ ਨਾਨਕ ਦੇਵ ਜੀ ਦੇ ਨਾਂ ਹੇਠਾਂ ਪ੍ਰਚਲਤ ਹੈ। ਇਹ ਸਲੋਕ ਹੈ :

ਪੋਰਾਣਮ ਏਤਮ ਅਤੁੱਲ, ਨ ਏਤਮ ਅਜਤਨਾਮ ਇਵ
ਨਿੰਦਹਿ ਤੁਨਹਿਮ ਆਸ਼ੀਨੰ, ਨਿੰਦੰਤਿ ਬਹੁ ਭਾਨਿਨੰ
ਮਿਤਭਾਨਿਨੰ ਪੀ ਨਿੰਦੰਤਿ, ਨ ਅਥਿ ਲੋਕ ਅਨਿੰਦਤੋ।

ਸ੍ਰ. ਕਪੂਰ ਸਿੰਘ ਅਨੁਸਾਰ ਇਸ ਸਲੋਕ ਦਾ ਅਨੁਵਾਦ ਗੁਰੂ ਨਾਨਕ ਦੇਵ ਜੀ ਦੇ ਨਾਂ ਹੇਠ ਮਾਂਗਟਾ ਵਾਲੀ ਭਾਈ ਬੰਨੋ ਦੀ ਬੀੜ ਵਿਚ ਮਿਲਦਾ ਹੈ, ਜੋ ਭਾਈ ਬੰਨੋ ਨੇ ਗੁਰੂ ਗ੍ਰੰਥ ਸਾਹਿਬ ਦੀ ਬੀੜ ਦੀ ਜਿਲਦ ਬਨਵਾਣ ਲਾਹੌਰ ਜਾਂਦਿਆਂ, ਕਿਸੇ ਤੋਂ ਸੁਣਿਆ ਤੇ ਇਹ ਸਮਝ ਕੇ ਕਿ ਇਹ ਗੁਰੂ ਨਾਨਕ ਦੇਵ ਜੀ ਦੀ ਹੀ ਬਾਣੀ ਹੈ, ਬੀੜ ਵਿਚ ਦਰਜ ਕਰ ਲਿਆ, ਇਹ ਸ਼ਬਦ ਇਉਂ ਹੈ :

ਇਸ ਕਲੀਓਂ ਪੰਜਾ ਭੀਤੀਉਂ ਕਰਤਾ ਰਖੇ ਪੱਤ
ਚੁਪ ਰਹਾਂ ਤਾਂ ਆਖੀਏ, ਇਸ ਘਟ ਨਾਹੀਂ ਮਤ
ਗਲ ਕਰਾਂ ਤਾਂ ਆਖੀਏ, ਬੜ ਬੜ ਕਰੇ ਬਹੁਤ
ਤੁਰ ਬੈਠਾਂ ਤਾਂ ਆਖੀਏ, ਬੈਠਾ ਸੱਥਰ ਘੱਤ,
ਚਲ ਪਵਾਂ ਤਾਂ ਆਖੀਏ, ਭਾਰ ਗਿਆ ਸਿਰ ਘੱਤ
ਏਥੇ ਉਥੇ ਨਾਨਕਾ, ਕਰਤਾ ਰਖੇ ਪੱਤ।

(ਤ-116) ਤ੍ਰਿਪੁਸ਼ਕਰ ਯੋਗ :

ਗ੍ਰਹਿਆਂ ਦਾ ਇਕ ਯੋਗ, ਜੋ ਅਸ਼ੁਭ ਮੰਨਿਆ ਗਿਆ ਹੈ। ਇਹ ਯੋਗ ਇਕ ਖਾਸ ਤਿੱਥ, ਵਾਰ ਤੇ ਨਛੱਤਰ ਦੇ

ਇਕਠੇ ਆ ਜਾਣ ਨਾਲ ਬਣਦਾ ਹੈ ਜਿਵੇਂ ਦੂਜ, ਸਤਮੀਂ ਤੇ ਦੁਵਾਦਸ਼ੀ ਤਿੱਥੀ, ਜੋ ਸਨਿਚਰਵਾਰ, ਐਤਵਾਰ ਤੇ ਮੰਗਲਵਾਰ ਨੂੰ ਪਏ ਅਤੇ ਨਾਲ ਹੀ ਤਿੰਨ ਚਰਨਾਂ ਵਾਲਾ ਕੋਈ ਨਛੱਤਰ ਕ੍ਰਿਤਕਾ ਜਾਂ ਉਤਰਾਖਾੜਾ ਹੋਵੇ ਇਹ ਸੰਧੀ ਤੇ ਤ੍ਰਿਪੁਸ਼ਕਰ ਯੋਗ ਬਣਦੀ ਹੈ।

ਇਸ ਯੋਗ ਵਿਚ ਜੇ ਕੋਈ ਮ੍ਰਿਤੂ ਹੋ ਜਾਵੇ ਤਾਂ ਭਰਮ ਅਨੁਸਾਰ, ਉਸ ਘਰ ਵਿਚ ਨਿਸਚੇ ਹੀ ਤਿੰਨ ਮੌਤਾਂ ਹੋਰ ਹੁੰਦੀਆਂ ਹਨ। ਇਸ ਤੋਂ ਬਚਣ ਦਾ ਉਪਾਅ ਇਹ ਕੀਤਾ ਹੈ ਕਿ ਮ੍ਰਿਤਕ ਦੀ ਦੇਹ ਨਾਲ ਤਿੰਨ ਪੁਤਲੇ, ਕੁੱਸਾ ਘਾਹ ਦੇ ਬਣਾ ਕੇ ਤੇ ਉਨ੍ਹਾਂ ਦੀ ਪੂਜਾ ਕਰ ਕੇ ਦਾਹ ਦਿਤੇ ਜਾਂਦੇ ਹਨ। ਜੇ ਤ੍ਰਿਪੁਸ਼ਕਰ ਯੋਗ ਵਿਚ ਕੁੜੀ ਜੰਮੇ ਤਾਂ ਤਿੰਨ ਕੁੜੀਆਂ ਉਪਰਥਲੀ ਹੋਰ ਜੰਮਦੀਆਂ ਹਨ (ਵੇਖੋ : ਪੰਚਮ)।

(ਤ-117) ਤ੍ਰਿਪੁੰਡ :

ਇਕ ਤਰ੍ਹਾਂ ਦਾ ਤਿਲਕ, ਜੋ ਸ਼ੈਵ ਮਤ ਵਾਲੇ ਮੱਥੇ ਤੇ ਲਗਾਉਂਦੇ ਹਨ। ਇਹ ਚਿੰਨ੍ਹ ਭਸਮ ਨਾਲ ਤਿੰਨ ਟੇਵੀਆਂ ਲਕੀਰਾਂ ਦੁਆਰਾ ਬਣਾਇਆ ਜਾਂਦਾ ਹੈ।

(ਤ-118) ਤ੍ਰਿਮੁਹ :

ਪਛਮੀ ਪੰਜਾਬ ਵਿਚ ਉਹ ਸਥਾਨ ਜਿਥੇ ਤਿੰਨ ਦਰਿਆ—ਰਾਵੀ, ਝਨਾਂ ਤੇ ਜਿਹਲਮ ਮਿਲਦੇ ਹਨ। ਇਸ ਸੰਗਮ-ਅਸਥਾਨ ਨੂੰ ਬੜਾ ਪਵਿੱਤਰ ਮੰਨਦੇ ਹਨ। ਧਾਰਨਾ ਹੈ ਕਿ ਇਥੇ ਇਕ ਸਾਲ ਭਰ ਹਰ ਪੁਰਬ ਤੇ ਇਸ਼ਨਾਨ ਕਰਨ ਨਾਲ, ਪ੍ਰਾਣੀ ਦੀ ਤਿੰਨਾਂ ਲੋਕਾਂ ਵਿਚ ਜੈ-ਜੈਕਾਰ ਹੁੰਦੀ ਹੈ। ਹੋ ਸਕਦਾ ਹੈ ਕਿ ਮੁਢਲੇ ਆਰੀਆਂ ਦੇ ਪੰਜਾਬ ਵਿਚ ਨਿਵਾਸ ਵੇਲੇ ਇਹ ਆਰੀਆਂ ਦਾ ਪ੍ਰਮੁੱਖ ਤੀਰਥ ਹੋਵੇ।

(ਤ-119) ਤਿਰਮੁਹੀ :

ਬਹਾਵਲਪੁਰ ਵਿਚ ਇਕ ਸਥਾਨ ਜਿਸ ਦੇ ਸ਼ਬਦੀ ਅਰਥ ਹਨ : ਤਿੰਨ ਮੂੰਹਾਂ ਵਾਲੀ। ਸਥਾਨਕ ਰਵਾਇਤਾਂ ਅਨੁਸਾਰ ਇਥੇ ਸੱਸੀ ਨੂੰ ਉਸ ਦੇ ਪਿਤਾ ਨੇ ਨਦੀ ਵਿਚ ਰੋਹੜਿਆ ਸੀ। ਜਦੋਂ ਪਾਂਧਿਆਂ ਨੇ ਟੇਵੇ ਵਾਚ ਕੇ, ਸੱਸੀ ਦੇ ਪਿਉ ਨੂੰ ਦਸਿਆ ਕਿ ਸੱਸੀ ਜਵਾਨ ਹੋ ਕੇ ਕਿਸੇ ਬਲੋਚ ਨਾਲ ਇਸ਼ਕ ਕਰੇਗੀ ਤਾਂ ਸੱਸੀ ਦੇ ਪਿਉ ਨੇ, ਉਸ ਨੂੰ ਸੰਦੂਕ ਵਿਚ ਬੰਦ ਕਰਕੇ ਤਿਰਮੁਹੀ ਵਿਚ ਪਹਿਲੀ ਚੇਤ ਨੂੰ ਮੰਗਲਵਾਰ ਦੀ ਰਾਤ ਰੋਹੜ ਦਿਤਾ ਸੀ, ਮਗਰੋਂ ਕਿਸੇ ਧੋਬੀ ਨੇ ਇਸ ਸੰਦੂਕ ਨੂੰ ਪਕੜ ਲਿਆ। ਸੱਸੀ ਦਾ ਪਿਉ ਬੁਟਾ ਵਾਹਣ ਦਾ ਰਹਿਣ ਵਾਲਾ ਸੀ। ਉਦੋਂ ਸਿੰਧ ਦਰਿਆ ਬੁਟਾ ਵਾਹਣ ਤੋਂ ਇਕ ਮੀਲ ਦੂਰ ਵਗਦਾ ਸੀ। ਸੁਕਾ ਵਾਹਣ ਜਿਥੇ ਪਹਿਲਾਂ ਕਦੇ ਸਿੰਧ ਦਰਿਆ ਵਗਦਾ ਸੀ, ਨੂੰ 'ਲੁੜਵਾਣੀ' ਕਹਿੰਦੇ ਹਨ,

ਜਿਸ ਦੇ ਅਰਥ ਹਨ ਉਹ ਨਦੀ ਜਿਥੇ ਬੇੜੀ ਠੇਲ੍ਹੀ ਜਾ ਸਕੇ । ਇਸੇ ਲੁੜਵਾਣੀ ਨੂੰ ਹੀ ਤਿਰਮੂਹ ਕਿਹਾ ਜਾਂਦਾ ਸੀ, ਕਿਉਂ ਜੋ ਕੁਝ ਸਾਲ ਪਹਿਲਾਂ ਸਿੰਧ ਦਰਿਆ ਦੀਆਂ ਦੋ ਸ਼ਾਖਾਂ, ਇਥੇ ਬੁਟਾ ਵਾਹਣ ਦੇ ਨੇੜੇ ਮਿਲਦੀਆਂ ਸਨ ਤੇ ਇਹ ਤਿੰਨ ਨਦੀਆਂ ਇਕੱਠੀਆਂ ਹੋ ਕੇ ਵਗਦੀਆਂ ਸਨ (ਬਹਾਵਲਪੁਰ ਗਜ਼ਟੀਅਰ, ਪੰਨਾ 359) ।

ਪੋਠੋਹਾਰ ਵਿਚ ਪ੍ਰਚਲਤ ਰਵਾਇਤਾਂ ਅਨੁਸਾਰ ਸੱਸੀ 'ਲਈ' (ਲੇਟੀ) ਨਦੀ ਵਿਚ ਰੋਹੜੀ ਗਈ ਸੀ, ਜਿਸ ਦੇ ਕੰਢੇ ਸੱਸੀ ਦੇ ਧੌਲਰ ਦੇ ਖੰਡਰ ਅਜ ਵੀ ਮੌਜੂਦ ਹਨ ।

(ਤ-120) ਤਿਮੂਰਤੀ :

ਤਿੰਨ ਮੁਖੀ ਦੇਵਤਿਆਂ ਦਾ ਸਮੂਹ; ਵੇਦਾਂ ਅਨੁਸਾਰ ਅਗਨੀ, ਵਾਯੂ ਅਤੇ ਸੂਰਜ ਤਿੰਨ ਪ੍ਰਧਾਨ ਦੇਵਤੇ ਹਨ । ਇਹ ਵੈਦਿਕ ਕਾਲ ਦੀ ਤਿਮੂਰਤੀ ਹੈ । ਮਗਰੋਂ ਸਮੇਂ ਨਾਲ ਨਵੇਂ ਖੇਤਰਾਂ ਵਿਚ ਪ੍ਰਵੇਸ਼ ਕਰਨ ਤੇ ਨਵੇਂ ਸਭਿਆਚਾਰਕ ਤੇ ਧਾਰਮਿਕ ਪ੍ਰਭਾਵਾਂ ਦੇ ਗ੍ਰਹਿਣ ਕਰਨ ਨਾਲ ਦੇਵਤਿਆਂ ਤੇ ਦਰਜੇਬੰਦੀ ਵਿਚ ਵੀ ਅੰਤਰ ਆਉਂਦਾ ਗਿਆ । ਪੌਰਾਣਿਕ ਕਾਲ ਵਿਚ ਬ੍ਰਹਮਾ, ਵਿਸ਼ਨੂੰ ਤੇ ਸ਼ਿਵ ਤਿੰਨੇ ਪ੍ਰਧਾਨ ਦੇਵਤੇ ਮੰਨੇ ਗਏ ਤੇ ਇਨ੍ਹਾਂ ਦਾ ਸਾਂਝਾ ਸਰੂਪ 'ਤਿਮੂਰਤੀ' ਅਖਵਾਇਆ । ਇਹ ਤਿੰਨੇ ਦੇਵਤੇ ਤਰਤੀਬਵਾਰ ਸੰਸਾਰ ਦੀ ਉਤਪਤੀ, ਪਾਲਨਾ ਤੇ ਸੰਘਾਰ ਦੀ ਸ਼ਕਤੀ ਦੇ ਮਾਲਕ ਹਨ, ਕਿਉਂ ਜੋ ਪਹਿਲਾਂ ਉਤਪਤੀ ਹੁੰਦੀ ਹੈ, ਫਿਰ ਪਾਲਨਾ ਤੇ ਫਿਰ ਸੰਘਾਰ, ਇਸ ਲਈ ਤਿਮੂਰਤੀ ਵਿਚ ਸਭ ਤੋਂ ਉਚਾ ਦਰਜਾ ਬ੍ਰਹਮਾ ਦਾ ਹੈ, ਉਪਰੰਤ ਵਿਸ਼ਨੂੰ ਤੇ ਫੇਰ ਸ਼ਿਵ ਦਾ । ਪਰ ਵੈਸ਼ਨੋਮਤ ਵਾਲਿਆਂ ਨੇ ਵਿਸ਼ਨੂੰ ਨੂੰ ਤੇ ਸ਼ੈਵਮਤ ਵਾਲਿਆਂ ਸ਼ਿਵ ਨੂੰ, ਬਾਕੀ ਦੋਹਾਂ ਦੇਵਤਿਆਂ ਤੋਂ ਵਧੇਰੇ ਸ਼ਕਤੀਸ਼ਾਲੀ ਮੰਨਿਆ ਹੈ । ਪੰਜਾਬ ਵਿਚ ਬ੍ਰਹਮਾ ਦੀ ਉਪਾਸਨਾ ਖਾਸ ਪ੍ਰਚਲਤ ਨਹੀਂ । ਬਹੁਤੇ ਹਿੰਦੂ ਵਿਸ਼ਨੂੰ ਤੇ ਸ਼ਿਵ ਦੇ ਹੀ ਉਪਾਸ਼ਕ ਹਨ ।

ਤਿਮੂਰਤੀ ਵਿਚ ਪਾਰਬ੍ਰਹਮ ਦੇ ਤਿੰਨ ਮੁਖੀ ਪੱਖਾਂ ਦਾ ਮਾਨਵੀਕਰਣ ਕੀਤਾ ਹੈ ।

(ਤ-121) ਤਿਲੋਕ :

ਪੁਰਾਣਾਂ ਅਨੁਸਾਰ ਬ੍ਰਹਿਮੰਡ ਦੇ ਤਿੰਨ ਲੋਕ ਹਨ : ਸਵਰਗ, ਪ੍ਰਿਥਵੀ ਤੇ ਪਾਤਾਲ । ਪ੍ਰਿਥਵੀ ਦੋਹਾਂ ਲੋਕਾਂ ਦੇ ਵਿਚਕਾਰ ਹੈ । ਨੇਕ ਪ੍ਰਾਣੀ ਮਰਨ ਮਗਰੋਂ ਸਵਰਗ ਲੋਕ ਵਿਚ ਜਾਂਦੇ ਹਨ ਤੇ ਪਾਪੀ ਆਤਮਾਵਾਂ ਪਾਤਾਲ ਅਥਵਾ ਨਰਕ ਵਿਚ । ਨਰਕ ਪਾਤਾਲ ਲੋਕ ਵਿਚ ਹੈ ।

(ਤ-122) ਤਿਲੋਚਨ :

ਤਿੰਨ ਨੇਤ੍ਰਾਂ ਵਾਲਾ, ਸ਼ਿਵ; ਮਹਾਂਭਾਰਤ ਅਨੁਸਾਰ ਤੀਜੀ ਅੱਖ ਸ਼ਿਵ ਦੇ ਮਸਤਕ ਵਿਚੋਂ ਉਦੋਂ ਪ੍ਰਗਟ ਹੋਈ, ਜਦੋਂ ਪਾਰਬਤੀ ਨੇ ਹਿਮਾਲੀਆ ਵਿਚ ਤਪਸਿਆ ਕਰ ਰਹੇ ਸ਼ਿਵ ਦੀਆਂ ਅੱਖਾਂ ਕਾਮੁਕ ਭਾਵਨਾ ਨਾਲ ਬੰਦ ਕਰ ਦਿਤੀਆਂ ਸਨ, ਤਿੰਨਾਂ ਲੋਕਾਂ ਵਿਚ ਅੰਧਕਾਰ ਫੈਲ ਜਾਣ ਕਾਰਨ ਹਾਹਾਕਾਰ ਮਚ ਗਈ ਸੀ । ਇਹ ਤੀਜੀ ਅੱਖ ਬੜੀ ਭੀਅੰਕਰ ਹੈ । ਤੇ ਇਸ ਵਿਚੋਂ ਅੱਗ ਦੀ ਲਾਟ ਨਿਕਲਦੀ ਹੈ । ਸ਼ਿਵ ਦੀ ਤੀਜੀ ਅੱਖ ਵਿਚੋਂ ਨਿਕਲੀ ਕਰੋਧ ਅਗਨੀ ਨੇ ਕਾਮ ਦੇਵਤਾ ਨੂੰ ਸਾੜ ਕੇ ਸੁਆਹ ਕਰ ਦਿਤਾ ਸੀ ।

(ਤ-123) ਤਿਰਵੰਧਾ :

ਸ਼ਾਹਪੁਰ ਦੇ ਹਿੰਦੂਆਂ ਵਿਚ, ਵਿਆਹ ਤੋਂ ਮਗਰੋਂ ਮੁਕਲਾਵੇ ਦੀ ਰਸਮ; ਇਸ ਮੌਕੇ ਤੇ ਮਾਪੇ ਧੀ ਜਵਾਈ ਨੂੰ ਕਪੜੇ, ਗਹਿਣੇ ਤੇ ਹੋਰ ਨਿਕ-ਸੁਕ ਦੇ ਕੇ ਵਿਦਾ ਕਰਦੇ ਹਨ (ਵੇਖੋ : ਮੁਕਲਾਵਾ) ।

(ਤ-124) ਤ੍ਰਿਵਿਕ੍ਰਮ :

1. ਵਿਸ਼ਨੂੰ ਦੀ ਇਕ ਉਪਾਧੀ, ਜਿਸ ਨੇ ਵਾਮਨ ਅਵਤਾਰ ਦੇ ਰੂਪ ਵਿਚ, ਤਿੰਨ ਕਦਮਾਂ ਨਾਲ ਸਾਰੇ ਬ੍ਰਹਿਮੰਡ ਨੂੰ ਉਲੰਘ ਲਿਆ ਸੀ ।

2. ਰਿਗਵੇਦ ਵਿਚ ਸੂਰਜ ਨੂੰ ਤ੍ਰਿਵਿਕ੍ਰਮ ਕਿਹਾ ਗਿਆ ਹੈ ਅਤੇ ਇਹ ਨਾਂ ਸੂਰਜ ਦੀਆਂ ਤਿੰਨ ਅਵਸਥਾਵਾਂ ਸੂਰਜ ਦਾ ਉਦੈ ਹੋਣਾ, ਸਿਖਰ 'ਤੇ ਪਹੁੰਚਣਾ ਤੇ ਅਸਤ ਹੋਣ ਦੀਆਂ ਸੂਚਕ ਹਨ ।

(ਤ-125) ਤ੍ਰਿਵੇਣੀ :

ਤਿੰਨ ਵਹਿਣਾਂ ਅਥਵਾ ਨਦੀਆਂ ਦਾ ਸੰਗਮ; ਇਹ ਨਾਂ ਜ਼ਿਆਦਾਤਰ ਪ੍ਰਯਾਗ ਲਈ ਵਰਤਿਆ ਜਾਂਦਾ ਹੈ, ਜਿਥੇ ਗੰਗਾ-ਜਮਨਾ ਤੇ ਸਰਸਵਤੀ ਦਾ ਮੇਲ ਹੁੰਦਾ ਹੈ । ਇਥੇ ਗੰਗਾ ਤੇ ਜਮਨਾ ਆਪੋ ਵਿਚ ਮਿਲਦੀਆਂ ਦਿਸਦੀਆਂ ਹਨ । ਤੀਜੀ ਸਰਸਵਤੀ ਬਾਰੇ ਪ੍ਰਸਿਧ ਹੈ ਕਿ ਉਹ ਇਥੇ ਗੁਪਤ ਰੂਪ ਵਿਚ, ਗੰਗਾ ਤੇ ਜਮਨਾ ਦੇ ਨਾਲ ਆ ਰਲਦੀ ਹੈ । ਤ੍ਰਿਵੇਣੀ ਬੜਾ ਪਵਿੱਤਰ ਅਸਥਾਨ ਹੈ ਅਤੇ ਇਥੇ ਹਰ ਬਾਰਾਂ ਸਾਲਾਂ ਮਗਰੋਂ ਕੁੰਭ ਦਾ ਮੇਲਾ ਲਗਦੈ, ਜਿਸ 'ਚ ਦੇਸ਼ ਦੇ ਵੱਖ-ਵੱਖ ਹਿੱਸਿਆਂ ਤੋਂ ਸਾਧੂ ਸੰਤ ਤੇ ਯਾਤਰੂ ਇਸ਼ਨਾਨ ਕਰਨ ਲਈ ਆਉਂਦੇ ਹਨ ।

(ਤ-126) ਤ੍ਰਿਵੇਦੀ :

ਬ੍ਰਾਹਮਣਾਂ ਦੀ ਇਕ ਗੋਤ; ਇਨ੍ਹਾਂ ਦਾ ਵਡਿਕਾ ਤਿੰਨ

ਵੇਦਾਂ—ਰਿਗ, ਯਜੁਰ ਤੇ ਸਾਮਵੇਦ ਦਾ ਗਿਆਤਾ ਹੋਣ ਕਰ ਕੇ ਤਿਵੇਦੀ ਪ੍ਰਸਿਧ ਹੋਇਆ।

(ਤ-127) ਤਿਰੜ :

ਉਹ ਸਾਮਿਗਰੀ, ਕਪੜੇ ਤੇ ਸੂਗਾਤਾਂ, ਜੋ ਗੋਨੇ (ਮੁਕਲਾਵੇ) ਵੇਲੇ ਕੰਨਿਆਂ ਪੱਖ ਵਾਲੇ, ਵਰ ਪੱਖ ਨੂੰ ਦੇਂਦੇ ਹਨ। ਹਰਿਆਣੇ ਦੇ ਮਿਉ ਲੋਕਾਂ ਵਿਚ ਗੋਨੇ ਸਮੇਂ ਦੁਲ੍ਹੇ ਦੇ ਮਾਂ-ਪਿਉ ਤੇ ਭੈਣਾਂ ਭਰਾਵਾਂ ਨੂੰ ਤੇ ਕਈ ਵਾਰ ਕੁਝ ਹੋਰ ਅੰਗਾਂ ਸਾਕਾਂ ਦੇ ਕਪੜੇ ਦਿਤੇ ਜਾਂਦੇ ਹਨ। ਇਨ੍ਹਾਂ ਤੋਂ ਇਲਾਵਾ ਕੁਝ ਅੰਨ ਵੀ ਦਾਜ ਵਜੋਂ ਦਿਤਾ ਜਾਂਦਾ ਹੈ, ਜੋ ਪੰਜ ਮਣ ਤੋਂ 30 ਮਣ ਤਕ ਹੁੰਦਾ ਹੈ। ਮਿਉ ਵਿਚ ਗੋਨੇ ਸਮੇਂ ਗਾਵਾਂ ਦੇਣ ਦੀ ਵੀ ਪ੍ਰਥਾ ਹੈ। ਇਹ ਸਭ ਵਸਤੂਆਂ 'ਤਿਰੜ' ਅਖਵਾਉਂਦੀਆਂ ਹਨ।

(ਤ-128) ਤਿਰੋਂਦਾ, ਤਿਰੋਂਜਾ :

ਵਿਆਹ ਮਗਰੋਂ ਲੜਕੀ ਦੀ ਤੀਜੀ ਵਾਰ ਸਹੁਰੇ ਘਰ ਜਾਣ ਦੀ ਰਸਮ; ਲਹਿੰਦੇ ਵਿਚ, ਇਸ ਰਸਮ ਨੂੰ ਮੁਕਲਾਵੇ ਜਿਤਨੀ ਹੀ ਮਾਨਤਾ ਦਿਤੀ ਜਾਂਦੀ ਹੈ ਤੇ ਇਸ ਮੌਕੇ ਤੇ ਧੀ/ਜਵਾਈ ਨੂੰ ਕਪੜੇ, ਗਹਿਣੇ ਤੇ ਹੋਰ ਨਿਕ ਸੁਕ ਦੇ ਕੇ ਤੋਰਿਆ ਜਾਂਦਾ ਹੈ।

ਹੁਸ਼ਿਆਰਪੁਰ ਦੇ ਕਈ ਜਾਟ ਕਬੀਲਿਆਂ ਵਿਚ ਤਿਰੋਂਜਾ ਬੜੀ ਮਹੱਤਾ ਰਖਦਾ ਹੈ। ਇਹ ਮੁਕਲਾਵੇ ਮਗਰੋਂ ਪਾਇਆ ਫੇਰਾ ਹੁੰਦਾ ਹੈ ਤੇ ਇਸ ਬਿਨਾਂ ਵਿਆਹ ਮੁਕੰਮਲ ਨਹੀਂ ਹੁੰਦਾ। ਇਸ ਫੇਰੇ ਤੇ ਮਾਪੇ ਧੀ ਨੂੰ ਕਪੜੇ ਦੇਂਦੇ ਹਨ (ਹੁਸ਼ਿਆਰਪੁਰ ਗਜ਼ਟੀਅਰ, ਪੰਨਾ 33)।

ਤੀਜੇ ਫੇਰੇ ਲੜਕੀ ਨੂੰ ਸਹੁਰੇ ਜਾਣ ਲਗਿਆਂ ਮਾਪੇ ਜੋ ਕਪੜਾ-ਲੱਤਾ ਦੇਂਦੇ ਹਨ, ਉਸ ਨੂੰ ਵੀ 'ਤਿਰੋਂਜਾ' ਕਿਹਾ ਜਾਂਦਾ ਹੈ।

(ਤ-129) ਤਿਲ :

1. ਤਿਲਾਂ ਨਾਲ ਬਹੁਤ ਸਾਰੀ ਲੋਕਧਾਰਾ ਜੁੜੀ ਹੋਈ ਹੈ। ਇਕ ਕਥਾ ਅਨੁਸਾਰ ਤਿਲ ਵਿਸ਼ਨੂੰ ਦੇ ਉਸ ਵਾਲ ਵਿਚ ਉਗੇ, ਜੋ ਧਰਤੀ ਉਤੇ ਡਿਗ ਕੇ ਮੌਲ ਗਿਆ ਤੇ ਬੂਟਾ ਬਣ ਗਿਆ। ਫਲਸਰੂਪ ਤਿਲਾਂ ਦੇ ਦਾਨ ਤੇ ਵਿਸ਼ਨੂੰ ਪ੍ਰਸੰਨ ਹੁੰਦਾ ਹੈ। ਇਕ ਹੋਰ ਕਥਾ ਅਨੁਸਾਰ ਤਿਲਾਂ ਦੀ ਖੇਤੀ, ਸਭ ਤੋਂ ਪਹਿਲਾਂ ਪਾਰਬਤੀ ਨੇ ਬੀਜੀ। ਪਾਰਬਤੀ ਇਸ ਵੱਟਣੇ ਨੂੰ ਸਰੀਰ 'ਤੇ ਮਲ ਕੇ ਨਹਾਇਆ ਕਰਦੀ ਸੀ। ਇਸੇ ਵੱਟਣੇ ਦਾ ਪੁਤਲਾ ਬਣਾ ਕੇ ਪਾਰਬਤੀ ਨੇ ਪਹਿਰਾ ਦੇਣ ਲਈ ਗਣੇਸ਼ ਦੀ ਉਤਪਤੀ ਕੀਤੀ ਸੀ।

ਉਤਪਾਦਨ ਲਈ ਕੀੜੀਆਂ ਰੀੜਾਂ ਵਿਚ ਤਿਲਾਂ ਨੂੰ
Sri Satguru Jagjit Singh Ji eLibrary

ਵਿਸ਼ੇਸ਼ ਸਥਾਨ ਪ੍ਰਾਪਤ ਹੈ। ਵਿਆਹ ਤੋਂ ਮਗਰੋਂ ਦੁਲ੍ਹਨ ਦੇ ਸਹੁਰੇ ਘਰ, ਜੋ ਰੀਤਾਂ ਕੀਤੀਆਂ ਜਾਂਦੀਆਂ ਹਨ, ਉਨ੍ਹਾਂ ਵਿਚੋਂ ਇਕ ਰੀਤ 'ਤਿਲ-ਮੋਥਰੇ' ਵੀ ਹੈ। ਇਹ ਰੀਤ ਪੁੱਤਰ ਦੀ ਉਤਪਤੀ ਲਈ ਕੀਤੀ ਜਾਂਦੀ ਹੈ। ਲਾਵਾਂ ਤੋਂ ਮਗਰੋਂ ਜੇ ਦੁਲ੍ਹਨ ਤਿਲਾਂ ਦਾ ਛੱਕਾ ਮਾਰ ਲਏ ਤਾਂ ਉਸ ਦੇ ਘਰ ਔਲਾਦ ਛੇਤੀ ਹੁੰਦੀ ਹੈ। ਜੇ ਨਿਰਸੰਤਾਨ ਇਸਤਰੀ ਚਾਲੀ ਦਿਨ ਚਾਲੀ ਵਖੋ ਵਖਰੇ ਘਰਾਂ ਤੋਂ ਤਿਲ ਲਿਆ ਕੇ ਫਕੇ ਤਾਂ ਉਸਦੇ ਘਰ ਔਲਾਦ ਹੋ ਜਾਂਦੀ ਹੈ। ਇਕ ਹੋਰ ਧਾਰਨਾ ਅਨੁਸਾਰ ਜੇ ਹਰ ਪੂਰਨਮਾਸੀ ਨੂੰ ਚੰਨ ਨੂੰ ਤਿਲਾਂ ਦਾ ਅਰਘਾ ਦਿਤਾ ਜਾਵੇ ਤਾਂ ਚੰਨ ਵਰਗਾ ਲੜਕਾ ਪੈਦਾ ਹੁੰਦਾ ਹੈ।

ਹਿੰਦੂਆਂ ਦੇ ਪੂਜਾ-ਪਾਠ ਤੇ ਦਾਨ-ਪੁੰਨ ਵਿਚ, ਤਿਲਾਂ ਦੀ ਖਾਸ ਮਹੱਤਾ ਹੈ। ਉਤਪਾਦਨ ਗੀਤਾਂ ਵੇਲੇ ਵੀ ਤਿਲ ਪੂਜ ਕੇ ਦੁਲ੍ਹਨ ਨੂੰ ਖਵਾਏ ਜਾਂਦੇ ਹਨ। ਮਕਰ ਸੰਕਰਾਂਤ ਅਥਵਾ ਮਾਘੀ ਵਾਲੇ ਦਿਨ ਤਿਲਾਂ ਦੀ ਵਰਤੋਂ ਕਈ ਤਰ੍ਹਾਂ ਕੀਤੀ ਜਾਂਦੀ ਹੈ। ਇਸ ਦਿਨ ਤਿਲਾਂ ਨਾਲ ਸਬੰਧਿਤ ਛੇ ਕੰਮ ਕੀਤੇ ਜਾਂਦੇ ਹਨ—ਤਿਲਾਂ ਦਾ ਵੱਟਣਾ ਸਰੀਰ ਤੇ ਮਲਣਾ, ਤਿਲਾਂ ਵਾਲੇ ਜਲ ਵਿਚ ਇਸ਼ਨਾਨ ਕਰਨਾ, ਤਿਲਾਂ ਵਾਲਾ ਜਲ ਪੀਣਾ, ਤਿਲਾਂ ਦੇ ਛੱਕੇ ਮਾਰਨਾ, ਤਿਲਾਂ ਦਾ ਹਵਨ ਕਰਨਾ। ਤਿਲਾਂ ਦੇ ਲੱਭੂ ਜਾਂ ਤਿਲ-ਸ਼ਕਰੀ ਦਾਨ ਕਰਨਾ। ਮਾਘੀ ਵਾਲੇ ਦਿਨ ਇਸ਼ਨਾਨ ਕਰਨ ਲਗਿਆਂ ਕਈ ਲੋਕ ਪਹਿਲਾਂ ਤਿਲਾਂ ਦੇ ਤੇਲ ਨਾਲ ਮਾਲਸ਼ ਕਰ ਲੈਂਦੇ ਹਨ।

ਤਿਲਾਂ ਦੇ ਦਾਨ ਦਾ ਬੜਾ ਮਹਾਤਮ ਹੈ। ਲੋਕ-ਧਾਰਨਾ ਅਨੁਸਾਰ ਤਿਲ ਸਵਾਸਾਂ ਦੇ ਪ੍ਰਤੀਕ ਹਨ। ਤਿਲ ਦਾਨ ਦੇਣ ਨਾਲ ਪ੍ਰਾਣੀ ਦੀ ਉਮਰ ਲੰਮੀ ਹੁੰਦੀ ਹੈ।

ਮ੍ਰਿਤਕ ਸਬੰਧੀ ਰੀਤਾਂ ਵਿਚ ਵੀ, ਤਿਲਾਂ ਦੀ ਵਰਤੋਂ ਕੀਤੀ ਜਾਂਦੀ ਹੈ। ਮ੍ਰਿਤਕ ਨਮਿਤ ਜੋ ਪਿੰਡ ਤਿਆਰ ਕੀਤੇ ਜਾਂਦੇ ਹਨ, ਉਨ੍ਹਾਂ ਵਿਚ ਤਿਲ ਵੀ ਕੁਟ ਕੇ ਪਾਏ ਜਾਂਦੇ ਹਨ। ਪਹਿਲਿਆਂ ਵਿਚ ਜਦੋਂ ਸਤੀ ਚਿਖਾ ਤੇ ਚੜ੍ਹਨ ਲਈ ਮੜੀਆਂ 'ਤੇ ਜਾਂਦੀ ਸੀ ਤਾਂ ਉਸਨੇ ਆਪਣੇ ਹੱਥ ਵਿਚ ਤਿਲ ਅਤੇ ਕੁਸਾ ਘਾਹ ਚੁਕਿਆ ਹੁੰਦਾ ਸੀ।

ਜਾਦੂ ਟੂਣੇ ਲਈ ਵੀ ਤਿਲਾਂ ਦੀ ਵਰਤੋਂ ਕੀਤੀ ਜਾਂਦੀ ਹੈ। ਜੇ ਕੋਈ ਸ਼ਖਸ ਕਿਸੇ ਦੇ ਹਥੋਂ ਕਾਲੇ ਤਿਲ ਤਲੀ 'ਤੇ ਲੈਕੇ ਖਾ ਲਏ ਤਾਂ ਤਿਲ ਦੇਣ ਵਾਲਾ ਹਮੇਸ਼ਾਂ ਲਈ ਤਿਲ ਖਾਣ ਵਾਲੇ ਦਾ ਗੁਲਾਮ ਹੋ ਕੇ ਰਹਿ ਜਾਂਦਾ ਹੈ। ਕਾਲੇ ਤਿਲਾਂ ਨਾਲ ਕੀਤਾ ਟੂਣਾ ਬੜੀ ਛੇਤੀ ਅਸਰ ਕਰਦਾ ਹੈ।

ਤਿਲ ਦੀਆਂ ਕਈ ਮਠਿਆਈਆਂ ਬਣਾਈਆਂ ਜਾਂਦੀਆਂ ਹਨ ਜੋ ਮਾਘੀ ਵਾਲੇ ਦਿਨ ਉਚੇਚੇ ਤੌਰ ਤੇ ਖਾਧੀਆਂ ਜਾਂਦੀਆਂ ਹਨ, ਜਿਵੇਂ : ਤਿੱਲ ਸ਼ਕਰੀ, ਤਿੱਲ ਪੱਟੀ ਤੇ ਤਿੱਲ ਭੁੱਗਾ। ਇਹ ਮਠਿਆਈਆਂ ਤਿੱਲ ਵਿਚ ਘਿਉ, ਗੁੜ ਜਾਂ ਖੰਡ ਮਿਲਾ ਕੇ ਬਣਾਈਆਂ ਜਾਂਦੀਆਂ ਹਨ।

NamdhariElibrary@gmail.com

2. ਸਰੀਰ ਉਤੇ ਪਿਆ ਹਰੇ ਕਾਲੇ ਰੰਗ ਦਾ ਕੁਦਰਤੀ ਦਾਗ਼; ਇਸ ਬਾਰੇ ਕਈ ਮਨੌਤਾਂ ਹਨ। ਜੇ ਕਿਸੇ ਕੁੜੀ ਦੇ ਗਲੇ ਉਤੇ ਤਿਲ ਹੋਵੇ ਤਾਂ ਉਸ ਨੂੰ ਵਿਆਹ 'ਤੇ ਕਾਫ਼ੀ ਸਾਰੇ ਗਹਿਣੇ ਪੈਂਦੇ ਹਨ। ਖਾਸ ਤੌਰ 'ਤੇ ਹੱਥ, ਜਾਂ ਛਾਤੀ ਉਤੇ ਤਿਲ ਹੋਵੇ ਤਾਂ ਹਾਰ, ਜੇ ਕਲਾਈ ਉਤੇ ਹੋਵੇ ਤਾਂ ਸੋਨੇ ਦੀਆਂ ਚੂੜੀਆਂ ਤੇ ਜੇ ਉਂਗਲਾਂ 'ਤੇ ਹੋਣ ਤਾਂ ਸੋਨੇ ਦੀਆਂ ਮੁੰਦਰੀਆਂ ਪੈਂਦੀਆਂ ਹਨ। ਜੇ ਕਿਸੇ ਦੀ ਧੁੰਨੀ ਕੋਲ, ਕਾਲਾ ਤਿਲ ਹੋਵੇ ਤਾਂ ਉਹ ਬੜਾ ਧਨੀ ਤੇ ਭਾਗਵਾਨ ਹੁੰਦਾ ਹੈ। ਉਹ ਬੜਾ ਨਾਮਣਾ ਖੱਟਦਾ ਹੈ।

(ਤ-130) ਤਿਲ ਸੰਕਰਾਂਤੀ :

ਮਾਘ ਦੀ ਸੰਗਰਾਂਦ ਨੂੰ, ਜਦੋਂ ਸੂਰਜ ਮਕਰ ਰਾਸ਼ੀ ਵਿਚ ਪ੍ਰਵੇਸ਼ ਕਰਦਾ ਹੈ, ਤਾਂ ਤਿਲ ਸੰਕਰਾਂਤੀ ਹੁੰਦੀ ਹੈ। ਕਿਉਂ ਜੋ ਇਸ ਦਿਨ ਤਿਲ ਦੇ ਪਾਣੀ ਵਿਚ ਇਸ਼ਨਾਨ ਕਰਨ, ਤਿਲ ਦੀਆਂ ਬਣੀਆਂ ਵਸਤੂਆਂ—ਤਿਲਸ਼ਕਰੀ, ਤਿਲਪਟੀ ਤੇ ਤਿਲਭੁੰਗਾ ਆਦਿ ਖਾਣ ਤੇ ਤਿਲਾਂ ਦਾ ਦਾਨ ਕਰਨ ਦਾ ਬੜਾ ਮਹਾਤਮ ਮੰਨਿਆ ਜਾਂਦਾ ਹੈ। ਕਈ ਲੋਕ, ਪੰਡਤ/ਪਾਂਧਿਆਂ ਨੂੰ ਤਿਲਾਂ ਦੀਆਂ ਵਸਤੂਆਂ ਭੇਟ ਕਰ ਕੇ, ਇਸ਼ਨਾਨ ਕਰਨ ਤੇ ਸੂਰਜ ਦੇਵਤੇ ਦੀ ਪੂਜਾ ਕਰਨ ਲਈ ਵੀ ਸ਼ੁਭ ਘੜੀ ਦਾ ਪਤਾ ਲਗਾਉਂਦੇ ਹਨ।

(ਤ-131) ਤਿਲਕ :

(ੳ) ਕੇਸਰ, ਚੰਦਨ ਅਥਵਾ ਭਸਮ ਆਦਿ ਦਾ ਮੱਥੇ 'ਤੇ ਲਗਾਇਆ ਟਿੱਕਾ; ਮੱਥੇ ਉਤੇ ਤਿਲਕ ਲਗਾਉਣ ਦਾ ਰਵਾਜ ਵੈਦਿਕ ਕਾਲ ਤੋਂ ਚਲਿਆ ਆ ਰਿਹਾ ਹੈ। ਪਹਿਲਾਂ ਪਹਿਲ ਟਿੱਕਾ ਕੁੱਸਾ ਘਾਹ ਦੇ ਰਸ ਨਾਲ ਲਗਾਇਆ ਜਾਂਦਾ ਸੀ, ਮਗਰੋਂ ਚੰਦਨ, ਕੇਸਰ ਤੇ ਭਸਮ ਦੇ ਟਿੱਕਿਆਂ ਦਾ ਰਵਾਜ ਪਿਆ।

ਹਿੰਦੂ-ਮਤ ਦੇ ਭਿੰਨ ਭਿੰਨ ਸੰਪਰਦਾਵਾਂ ਵਿਚ, ਵੱਖ ਵੱਖ ਤਰ੍ਹਾਂ ਦੇ ਤਿਲਕ ਲਗਾਏ ਜਾਂਦੇ ਹਨ। ਵੈਸ਼ਨਵ ਮਤ ਵਾਲੇ ਖੜਾ ਤਿਲਕ ਲਗਾਂਦੇ ਹਨ, ਜੋ ਪੁੰਡ੍ਰ ਅਥਵਾ ਗੰਨੇ ਦੀ ਪੌਰੀ ਦੀ ਸ਼ਕਲ ਦਾ ਹੋਣ ਕਰਕੇ, 'ਉਰਧ-ਪੁੰਡ੍ਰ' ਅਖਵਾਂਦਾ ਹੈ। ਇਸ ਤਿਲਕ ਨੂੰ, ਮੱਥੇ ਉਤੇ ਤਿੰਨ ਸਿੱਧੀਆਂ ਲਕੀਰਾਂ III ਤੇ ਹੇਠਾਂ ਇਕ ਲੇਟਵੀਂ ਲਕੀਰ ਵਾਹ ਕੇ ਬਣਾਇਆ ਜਾਂਦਾ ਹੈ। ਸ਼ੈਵਮਤ ਵਾਲਿਆਂ ਦਾ ਤਿਲਕ, ਦੂਜ ਦੇ ਚੰਨ ਵਾਂਗ ਰਤਾ ਟੇਵਾ ਹੁੰਦਾ ਹੈ ਤੇ ਤ੍ਰਿਪੁੰਡ੍ਰ ≡ ਅਖਵਾਂਦਾ ਹੈ।

ਜੋਗੀਆਂ ਵਿਚ ਭਸਮ ਦਾ ਤਿਲਕ ਲਗਾਣ ਦੀ ਪ੍ਰਥਾ ਹੈ। ਕਾਂਗੜੇ ਵਿਚ, ਨਰਸਿੰਗ ਦੇ ਉਪਾਸ਼ਕ ਮੱਥੇ ਤੇ ਪਹਿਲਾਂ ਚੰਦਨ ਦਾ ਤਿਲਕ ਲਗਾਉਂਦੇ ਹਨ ਤੇ ਫਿਰ ਸੱਜੇ ਹੱਥ ਦੀਆਂ ਤਿੰਨ ਉਂਗਲਾਂ (ਇਕ ਅੰਗੂਠਾ ਤੇ ਦੋ ਉਂਗਲਾਂ ਦੇ ਨਾਲ ਦੀਆਂ)

ਨਾਲ ਭਿੱਜੇ ਹੋਏ ਚਾਵਲ ਉਪਰ ਚਿਪਕਾ ਦੇਂਦੇ ਹਨ। ਸਾਕਤ ਮਤ ਵਾਲੇ ਦੋਹਾਂ ਭਰਵੱਟਿਆਂ ਦੇ ਵਿਚਕਾਰ ਇਕ ਅਰਧ-ਚੰਨ ਬਣਾਂਦੇ ਹਨ ਜਿਸ ਵਿਚ ਦੀਵੇ ਜਾਂ ਕੋਲੇ ਦੀ ਕਾਲਖ ਨਾਲ ਬਿੰਦੀ ਲਗਾਂਦੇ ਹਨ।

ਵੈਸ਼ਨਵ ਮਤ ਵਿਚ 12 ਪ੍ਰਕਾਰ ਦੇ ਤਿਲਕਾਂ ਦਾ ਵਰਨਣ ਹੈ। ਪਦਮ ਪੁਰਾਣ ਅਨੁਸਾਰ ਵੈਸ਼ਨਵ ਮਤ ਨੂੰ ਬਾਰਾਂ ਨਾਉਂ ਲੈ ਕੇ ਸਾਰੇ ਸਰੀਰ ਤੇ 12 ਤਿਲਕ ਲਗਾਏ ਚਾਹੀਦੇ ਹਨ। ਮੱਥੇ ਉਪਰ ਕੇਸਵ ਦਾ ਨਾਂ ਲੈ ਕੇ, ਪੇਟ ਤੇ ਨਾਰਾਇਣ ਦਾ ਨਾਂ ਲੈ ਕੇ, ਛਾਤੀ 'ਤੇ ਮਾਧਵ ਦਾ, ਕੰਠ 'ਤੇ ਗੋਵਿੰਦ ਦਾ, ਸੱਜੀ ਕੁੱਖ 'ਤੇ ਵਿਸ਼ਨੂੰ, ਸੱਜੀ ਬਾਂਹ ਤੇ ਸ਼੍ਰੀਧਰ, ਖੱਬੇ ਮੋਢੇ 'ਤੇ ਰਿਸ਼ੀਕੇਸ਼, ਪਿਠ 'ਤੇ ਪਦਮ ਨਾਭ ਅਤੇ ਕਮਰ 'ਤੇ ਦਾਮੋਦਰ ਨਾਂ ਦਾ ਉਚਾਰਨ ਕਰਕੇ, ਤਿਲਕ ਲਗਾਣਾ ਚਾਹੀਦਾ ਹੈ। ਇਸ ਤਰ੍ਹਾਂ ਸਾਰਾ ਸਰੀਰ ਪਵਿਤ੍ਰ ਹੋ ਜਾਂਦਾ ਹੈ।

✓(ਅ) ਪਹਿਲਿਆਂ ਵਿਚ ਜਦੋਂ ਕੋਈ ਨਵਾਂ ਰਾਜਾ ਸਿੰਘਾਸਨ 'ਤੇ ਬੈਠਦਾ ਤਾਂ ਮੱਥੇ 'ਤੇ ਕੇਸਰ ਦਾ ਤਿਲਕ ਲਗਾਇਆ ਜਾਂਦਾ।

(ੲ) ਧਨੀ ਦੇ ਇਲਾਕੇ ਵਿਚ ਸ਼ਗਨ ਆਉਣ ਵੇਲੇ ਲੜਕੇ ਦੇ ਮੱਥੇ ਤੇ ਕੇਸਰ ਦਾ ਤਿਲਕ ਭਾਈ ਜਾਂ ਪਾਂਧਾ ਲਗਾਂਦਾ ਹੈ।

(ਸ) ਹਰ ਮਤ ਵਾਲਿਆਂ ਦੇ ਵਖਰੇ-ਸੁਵਖਰੇ ਤਿਲਕ ਹਨ। ਤਿਲਕ ਦੀਆਂ ਲਕੀਰਾਂ ਤੋਂ ਹੀ ਅਨੁਮਾਨ ਲਗਾਇਆ ਜਾ ਸਕਦਾ ਹੈ ਕਿ ਇਹ ਸਾਧੂ ਕਿਸ ਸੰਪਰਦਾਇ ਦਾ ਹੈ। ਚੈਤਨਯਾ ਸਾਧੂ ਮੱਥੇ ਉਤੇ, ਜੋ ਤਿਲਕ ਲਗਾਂਦੇ ਹਨ, ਉਹ ਦੋ ਚਿੱਟੀਆਂ ਖੜੀਆਂ ਲਕੀਰਾਂ ਹਨ, ਜੋ ਨੱਕ ਉਤੇ ਆ ਰਲਦੀਆਂ ਹਨ ਤੇ ਇਥੋਂ ਇਕ ਹੋਰ ਲਕੀਰ ਨੱਕ ਦੀ ਤੁਰੀ ਵਲ ਜਾਂਦੀ ਹੈ। ਚੈਤਨਯਾ ਸਾਧੂਆਂ ਦਾ ਇਕ ਹੋਰ ਫਿਰਕਾ ਮੱਥੇ ਉਤੇ ਚਿੱਟੀਆਂ ਸਿੱਧੀਆਂ ਲਕੀਰਾਂ ਹੀ ਵਾਹੁੰਦਾ ਹੈ, ਜਿਵੇਂ (II), ਮਾਧਵ ਸਾਧੂ ਇਕ ਸਿੱਧੀ ਖੜੀ ਲਕੀਰ ਮੱਥੇ ਉਤੇ ਲਗਾਂਦੇ ਹਨ, ਜਿਸ ਦੇ ਹੇਠਾਂ ਇਕ ਬਿੰਦੀ ਬਣੀ ਹੁੰਦੀ ਹੈ (!)

ਵੱਲਭ ਸਾਧੂਆਂ ਦਾ ਤਿਲਕ ਦੋ ਖੜੀਆਂ ਲਾਲ ਲਕੀਰਾਂ ਦਾ ਹੁੰਦਾ ਹੈ, ਜੋ ਹੇਠਾਂ ਇਕ ਗੁਲਾਈ ਵਿਚ ਰਲ ਜਾਂਦੀਆਂ ਹਨ।

ਰਾਮਾਨੰਦੀ ਸਾਧੂਆਂ ਦੀ ਮੂਤਸੁਰੀ ਸੰਪਰਦਾ ਵਾਲੇ ਮੱਥੇ ਉਤੇ ਦੋ ਖੜੀਆਂ, ਚਿੱਟੀਆਂ ਲਕੀਰਾਂ ਵਾਹੁੰਦੇ ਹਨ, ਜਿਨ੍ਹਾਂ ਵਿਚਕਾਰ ਇਕ ਲਾਲ ਲਕੀਰ ਵੀ ਹੁੰਦੀ ਹੈ (III)

ਰਾਮਾਨੰਦੀ ਬੈਰਾਗੀ ਜਿਨ੍ਹਾਂ ਨੂੰ ਬਿੰਦੂ ਵਾਲਾ ਸਾਧੂ ਵੀ ਕਿਹਾ ਜਾਂਦਾ ਹੈ, ਮੱਥੇ ਉਤੇ ਦੋ ਖੜੀਆਂ ਚਿੱਟੀਆਂ ਲਕੀਰਾਂ ਵਾਹ ਕੇ, ਵਿਚ ਇਕ ਲਾਲ ਬਿੰਦੀ ਲਗਾਂਦੇ ਹਨ (I'।)

ਰਾਮਾਨੁਜ ਦੇ ਚੇਲੇ ਤਿੰਨ ਲੀਕਾਂ ਮੱਥੇ ਉਤੇ ਵਾਹੁੰਦੇ ਹਨ। ਵਿਚਕਾਰਲੀ ਲਕੀਰ ਲਾਲ ਤੇ ਬਾਹਰਲੀਆਂ ਦੋਵੇਂ ਚਿਟੀਆਂ ਹੁੰਦੀਆਂ ਹਨ। ਇਹ ਤਿੰਨੋਂ ਲਕੀਰਾਂ ਹੇਠਾਂ ਗੁਲਾਈ ਵਿਚ ਰਲਦੀਆਂ ਹਨ।

ਨਿਮਾਵਤ ਸਾਧੂ ਮੱਥੇ 'ਤੇ ਦੋ ਚਿਟੀਆਂ ਲਕੀਰਾਂ ਵਿਚਕਾਰ ਇਕ ਕਾਲੀ ਬਿੰਦੀ ਲਗਾਂਦੇ ਹਨ (11)

ਤਿਲਕ ਦੇ ਮੰਤਵ ਬਾਰੇ ਵਿਲਿਅਮ ਲਿਖਦਾ ਹੈ :
ਇਨ੍ਹਾਂ ਸੰਪਰਦਾਇਕ ਨਿਸ਼ਾਨਾਂ ਦਾ ਅਧਾਰ ਜਾਦੂ ਟੂਣਾ ਹੀ ਹੈ। ਇਨ੍ਹਾਂ ਚਿੰਨ੍ਹਾਂ ਦਾ ਮਨੋਰਥ ਪ੍ਰਤੱਖ ਰੂਪ ਵਿਚ ਇਹ ਪ੍ਰਗਟ ਕਰਨਾ ਹੈ ਕਿ ਇਨ੍ਹਾਂ ਨੂੰ ਧਾਰਨ ਵਾਲਾ ਦੈਵੀ ਸੁਰਖਸ਼ਾ ਦੇ ਅਧੀਨ ਹੈ, ਅਤੇ ਪ੍ਰੇਤ ਤੇ ਚੰਦਰੀਆਂ ਰੂਹਾਂ ਲਈ ਬਿਹਤਰ ਇਹੋ ਹੈ ਕਿ ਉਹ ਅਜਿਹੇ ਮਨੁੱਖ ਨੂੰ ਨੁਕਸਾਨ ਨਾ ਪਹੁੰਚਾਣ (ਬਿੰਗਜ਼ ਇੰਡੀਅਨ, ਪੰਨਾ 456)।

(ਤ-132) ਤਿਲਕਰਾ :

ਫਿਰੋਜ਼ਪੁਰ ਦੇ ਇਲਾਕੇ ਵਿਚ, ਮਹਾਰਾਜ ਵਿਖੇ, ਇਕ ਤਲਾਬ ਜੋ ਬੜਾ ਪਾਵਨ ਮੰਨਿਆ ਜਾਂਦਾ ਹੈ। 'ਮਹਾਰਾਜ' ਦਾ ਪਿੰਡ ਮੋਗੇ ਤੋਂ ਦੱਖਣ ਵਲ 36 ਮੀਲਾਂ ਦੀ ਵਿਥ ਉਤੇ ਸਥਿਤ ਹੈ। ਇਹ ਪਿੰਡ ਮਹਾਰਾਜ ਗੋਤ ਦੇ ਜੱਟਾਂ ਦਾ ਗੜ੍ਹ ਹੈ। ਪਟਿਆਲਾ, ਜੀਂਦ ਤੇ ਨਾਭੇ ਦੀਆਂ ਪੁਰਾਣੀਆਂ ਰਿਆਸਤਾਂ ਦੇ ਮਹਾਰਾਜੇ ਫੁਲਕੀਆ ਕਬੀਲੇ ਵਿਚੋਂ ਹੋਣ ਕਰ ਕੇ, 'ਮਹਾਰਾਜ ਕਿਆਂ' ਜੱਟਾਂ ਦੀ ਇਕ ਸ਼ਾਖ ਹਨ। ਫਿਰੋਜ਼ਪੁਰ ਗਜ਼ਟੀਅਰ (ਪੰਨਾ 76) ਅਨੁਸਾਰ ਹਰੇਕ ਫੁਲਕੀਆ ਰਿਆਸਤ ਦਾ ਰਾਜਾ ਆਪਣਾ ਇਹ ਫ਼ਰਜ਼ ਸਮਝਦਾ ਸੀ ਕਿ ਉਹ ਆਪਣੇ ਜੀਵਨ ਵਿਚ ਇਕ ਵਾਰ ਮਹਾਰਾਜ ਜ਼ਰੂਰ ਜਾਵੇ ਅਤੇ ਤਿਲਕਰਾ ਤਲਾਬ ਵਿਚੋਂ ਮਿੱਟੀ ਕੱਢੇ। ਇਸ ਮੌਕੇ 'ਤੇ, ਉਹ ਮਹਾਰਾਜ ਪਿੰਡ ਦੇ ਲੋਕਾਂ ਵਿਚ ਖੁਲ੍ਹਾ ਦਾਨ ਕਰਦੇ, ਹੌਲੀ ਹੌਲੀ ਇਹ ਰਸਮ ਖਤਮ ਹੋ ਗਈ।

(ਤ-133) ਤਿਲ ਚਾਉਲੀ :

ਤਿਲਾਂ ਤੇ ਚਾਵਲਾਂ ਨੂੰ ਮਿਲਾ ਕੇ ਬਣਾਇਆ ਇਕ ਖਾਧ ਪਦਾਰਥ। ਤੀਵੀਆਂ ਏਕਾਦਸ਼ੀ ਵਾਲੇ ਦਿਨ, ਵਰਤ ਰਖਦੀਆਂ ਹਨ ਤੇ ਮਨੋਕਾਮਨਾ ਦੀ ਪੂਰਤੀ ਲਈ, ਕੀੜੀਆਂ ਦੀਆਂ ਖੁੰਡਾਂ ਵਿਚ ਤਿਲ ਚਾਉਲੀ ਪਾਉਂਦੀਆਂ ਹਨ। ਕੀੜੀਆਂ ਦੀਆਂ ਖੁੰਡਾਂ ਵਿਚ ਤਿਲ-ਚਾਉਲੀ ਪਾਣਾ ਮਹਾਂ ਪੁੰਨ ਹੈ। ਇਹ ਸਾਰਾ ਪੁੰਨ ਅਗਲੇ ਜਨਮ ਦੇ ਸਫ਼ਰ ਦੇ ਰਾਹ ਵਿਚ ਤੋਸ਼ਾ ਬਣਦਾ ਹੈ।

ਵਿਆਹ ਸਮੇਂ ਛੰਦਲੀਆਂ ਉਤੇ ਬੈਠੀ ਕੰਨਿਆਂ ਆਪਣੀਆਂ ਸਹੇਲੀਆਂ ਨਾਲ ਤਿਲ ਚਾਉਲੀ ਚਬਦੀ ਹੈ, ਇਸ ਤਰ੍ਹਾਂ ਕਰਨ ਨਾਲ ਵਰ ਨੂੰ ਕਾਮਣ ਪੈਂਦੇ ਤੇ ਉਹ ਵਸ

ਵਿਚ ਰਹਿੰਦਾ ਹੈ।

ਕਈ ਥਾਈਂ ਜਦੋਂ ਡੋਲੀ ਘਰ ਆਉਂਦੀ ਹੈ ਤਾਂ ਗੁੜ ਘਿਉ ਵਿਚ ਤਿਲ ਚਾਵਲੀ ਬਣਾ ਕੇ ਵੰਡੀ ਜਾਂਦੀ ਹੈ।

ਰੋਹਤਕ ਦੇ ਮੁਸਲਮਾਨਾਂ ਵਿਚ, ਜਦੋਂ ਕਿਸੇ ਤੀਵੀਂ ਨੂੰ ਪਹਿਲਾ ਗਰਭ ਠਹਿਰਦਾ ਹੈ ਤਾਂ ਨਾਈ ਉਸ ਤੀਵੀਂ ਦੇ ਪੇਕਿਆਂ ਨੂੰ ਖਬਰ ਦੇਣ ਜਾਂਦਾ ਹੈ, ਤੀਵੀਂ ਦੇ ਪੇਕੇ ਨਾਈ ਨੂੰ ਨਕਦ ਰੁਪਿਆ ਤੇ ਤਿਲ ਚਾਉਲੀ ਦੇਂਦੇ ਹਨ।

(ਤ-134) ਤਿਲ ਚਿਤ੍ਰੀ :

ਚਿਹਰੇ ਜਾਂ ਸਰੀਰ ਦੇ ਕਿਸੇ ਅੰਗ ਉਤੇ ਸੁੰਦਰਤਾ ਲਈ ਸਾਵੇ ਰੰਗ ਦੀ ਤਿਲ ਵਰਗੀ ਬਿੰਦੀ ਉਕਰਨਾ। ਇਸ ਬਿੰਦੀ ਨੂੰ 'ਬਿੰਦ ਖਟੋਲੇ', 'ਤੰਧੋਲੇ' ਤੇ 'ਸਾਵਲ ਬਿੰਦੀ' ਵੀ ਕਹਿੰਦੇ ਹਨ। ਇਹ ਤਿੱਲ, ਕਾਚ ਮਾਚ, ਜਿਸ ਨੂੰ ਸਾਵਲ ਬੂਟੀ ਵੀ ਕਿਹਾ ਜਾਂਦਾ ਹੈ, ਦੇ ਸਾਵੇ ਰੰਗ ਦੇ ਰਸ ਨਾਲ ਉਕਰੀ ਜਾਂਦੀ ਹੈ। ਸੁਈ ਦੇ ਨੱਕੇ ਨਾਲ ਸਾਵਲ ਬੂਟੀ ਦਾ ਰਸ ਲਗਾ ਕੇ ਜਿਥੇ ਬਿੰਦੀ ਉਕਰਨੀ ਹੋਵੇ, ਉਥੇ ਚੋਭਾਂ ਦਿਤੀਆਂ ਜਾਂਦੀਆਂ ਹਨ।

ਪਹਿਲਿਆਂ ਵਿਚ ਇਸ ਦਾ ਬੜਾ ਰਵਾਜ ਸੀ, ਪਰ ਹੁਣ ਘਟਦਾ ਜਾ ਰਿਹਾ ਹੈ। ਬੁੱਢੀਆਂ ਤੀਵੀਆਂ ਦੇ ਚਿਹਰੇ ਤੇ ਸਰੀਰ ਉਤੇ ਤਿਲ-ਚਿਤ੍ਰੀਆਂ ਆਮ ਵੇਖਣ ਨੂੰ ਮਿਲਦੀਆਂ ਹਨ, ਜਿਸ ਤੋਂ ਅੰਦਾਜ਼ਾ ਲਗਾਇਆ ਜਾ ਸਕਦਾ ਹੈ ਕਿ ਕਦੇ ਬਿੰਦੀਆਂ ਦਾ ਕਿਤਨਾ ਰਵਾਜ ਸੀ। ਤਿਲ ਚਿਤ੍ਰੀ ਜਿਥੇ ਚਿਹਰੇ ਦੀ ਸੁੰਦਰਤਾ ਵਿਚ ਵਾਧਾ ਕਰਨ ਲਈ ਉਕਰੀ ਜਾਂਦੀ ਹੈ, ਉਥੇ ਚਿਹਰੇ ਤੇ ਤਿਲ ਚਿਤ੍ਰੀ ਹੋਵੇ ਤਾਂ ਚੰਦਰੀ ਨਜ਼ਰ ਨਹੀਂ ਲਗਦੀ ਅਤੇ ਪ੍ਰੇਤ ਰੂਹਾਂ ਵੀ ਨੇੜੇ ਨਹੀਂ ਢੁਕਦੀਆਂ। ਲਹਿੰਦੇ ਵਿਚ ਇਹ ਵੀ ਧਾਰਨਾ ਹੈ ਕਿ ਜਦੋਂ ਪ੍ਰਾਣੀ ਮਰਦਾ ਹੈ ਤਾਂ ਇਹ ਬਿੰਦੀਆਂ ਦੀਵੇ ਵਾਂਗ ਜਗਮਗ ਕਰਦੀਆਂ ਆਤਮਾ ਦੇ ਸਵਰਗ ਲੋਕ ਦੀ ਯਾਤ੍ਰਾ ਵਿਚ ਸਾਥ ਦੇਂਦੀਆਂ ਹਨ। ਹਰ ਤਿਲ-ਚਿਤ੍ਰੀ ਦੀਵਾ ਬਣ ਕੇ ਹਨੇਰੇ ਮਾਰਗ ਨੂੰ ਰੋਸ਼ਨ ਕਰਦੀ ਹੈ।

ਚਿਹਰੇ ਤੇ ਜੋ ਬਿੰਦੀਆਂ ਉਕਰੀਆਂ ਜਾਂਦੀਆਂ ਹਨ, ਉਨ੍ਹਾਂ ਦੇ ਕਈ ਨਾਂ ਹਨ। ਜੇ ਬਿੰਦੀ ਗੱਲ੍ਹਾਂ ਤੋਂ ਹੇਠਾਂ ਠੋਢੀ ਨੇੜੇ ਹੋਵੇ ਤਾਂ 'ਭੰਵਰ ਬਿੰਦੀ' ਜੇ ਮੱਥੇ ਤੇ ਤਿੰਨ ਬਿੰਦੀਆਂ ਹੋਣ ਤਾਂ ਇਸ ਨੂੰ 'ਤ੍ਰਿਕੁਟੀ' ਕਿਹਾ ਜਾਂਦਾ ਹੈ, ਜੇ ਠੋਢੀ ਉਤੇ ਤਿੰਨ ਬਿੰਦੀਆਂ ਹੋਣ ਤਾਂ ਇਸ ਨੂੰ 'ਤ੍ਰੈਦਰਸ਼ੀ' ਕਿਹਾ ਜਾਂਦਾ ਹੈ।

ਤਿਲ-ਚਿਤ੍ਰੀ ਬਿੰਦੀ ਤੋਂ ਇਲਾਵਾ ਰੇਖਾਵਾਂ ਦੀ ਸ਼ਕਲ ਵਿਚ ਵੀ ਹੁੰਦੀ ਹੈ। ਕਈ ਟਪਰੀ ਵਾਸੀਆਂ ਵਿਚ ਪੁੜਪੁੜੀਆਂ ਕੋਲ ਤੀਰ ਬਣਾਏ ਜਾਂਦੇ ਹਨ, ਜੋ ਕਾਮਦੇਵ ਦੇ ਬਾਣਾਂ ਦਾ ਪ੍ਰਤੀਕ ਹਨ। ਹੱਥਾਂ ਦੇ ਪੁਠੇ ਪਾਸੇ ਕੁਝ ਭਾਂਤ ਸੁਭਾਂਤੀ ਰੇਖਾਂ

ਉਕਰੀਆਂ ਜਾਂਦੀਆਂ ਹਨ, ਇਨ੍ਹਾਂ ਨਾਲ ਪ੍ਰੇਤ ਰੂਹਾਂ ਦੂਰ ਰਹਿੰਦੀਆਂ ਹਨ ।

(ਤ-135) ਤਿਲ-ਚੋਲੀ :

ਪੰਜਾਬ ਵਿਚ ਜਦੋਂ ਧਾਨ ਪਕਦੇ ਹਨ, ਤਾਂ ਕਿਸਾਨ ਕੁਝ ਧਾਨ ਘਰ ਲੈ ਆਉਂਦਾ ਹੈ । ਕਿਸਾਨ ਦੀ ਤੀਵੀਆਂ ਧਾਨਾਂ ਨੂੰ ਛਣ ਕੇ, ਭੁੰਨਦੀਆਂ ਹਨ ਅਤੇ ਤਿਲ ਤੇ ਸ਼ਕਰ ਵਿਚ ਰਲਾ ਕੇ ਚਬਦੀਆਂ ਹਨ । ਕਈ ਵਾਰ ਕੱਚੇ ਚਾਵਲਾਂ ਵਿਚੋਂ ਹੀ ਤਿਲ ਤੇ ਸ਼ਕਰ ਰਲਾ ਕੇ ਖਾਧੀ ਜਾਂਦੀ ਹੈ । ਇਸ ਮਿੱਸੀ ਵਸਤੂ ਨੂੰ ਤਿਲ-ਚੋਲੀ ਕਿਹਾ ਜਾਂਦਾ ਹੈ । ਨਵਾਂ ਧਾਨ ਹਮੇਸ਼ਾਂ ਪਹਿਲਾਂ ਤਿਲ ਚੋਲੀ ਦੇ ਰੂਪ ਵਿਚ ਖਾਧਾ ਜਾਂਦਾ ਹੈ । ਇਸ ਤਰ੍ਹਾਂ ਧਾਨ ਵਿਚ ਬਰਕਤ ਪੈਂਦੀ ਮੰਨੀ ਜਾਂਦੀ ਹੈ । ਕਈ ਤਾਂ ਨਵੇਂ ਚਾਵਲ ਕਰਨ ਲਗਿਆਂ ਤਿਲ ਚੋਲੀ ਕਾਮਿਆਂ ਤੇ ਗਲੀ ਗੁਆਂਢ ਵਿਚ ਵੰਡਦੇ ਹਨ । ਪਛਮੀ ਪੰਜਾਬ ਵਿਚ ਧੀਆਂ ਜੁਆਈ ਤੇ ਹੋਰ ਅੰਗ ਸਾਕਾਂ ਨੂੰ ਤਿਲ-ਚੋਲੀ ਸੁਗਾਤ ਵਜੋਂ ਭੇਜੀ ਜਾਂਦੀ ਹੈ । ਲੋਕ ਨਿਸਚੇ ਅਨੁਸਾਰ, ਤਿਲ ਚੋਲੀ ਦੇ ਵੰਡਣ ਨਾਲ ਜਣਨ ਸ਼ਕਤੀ ਮੌਲਦੀ ਹੈ । ਇਕ ਗੀਤ ਵਿਚ ਇਸੇ ਗੱਲ ਵਲ ਸੰਕੇਤ ਵੀ ਮਿਲਦਾ ਹੈ :

ਤਿੱਲ ਚੋਲੀਏ ਨੀ, ਗੀਗਾ ਮੌਲੀਏ ਨੀ
ਗੀਗਾ ਜੰਮਿਆ ਨੀ, ਗੁੜ ਵੰਡਿਆ ਨੀ
ਗੁੜ ਦੀਆਂ ਰੋੜੀਆਂ ਨੀ, ਭਰਾਵਾਂ ਦੀਆਂ ਜੋੜੀਆਂ ਨੀ
ਗਿੱਗਾ ਆਪ ਜੀਵੇਗਾ, ਘੁੰਮਾਈ ਬਾਪ ਜੀਵੇਗਾ ।

ਤਿੱਲ-ਚੋਲੀ ਲੋਹੜੀ ਦੀ ਅੱਗ ਵਿਚ ਭੇਟ ਕਰਨੀ ਸ਼ੁਰੂ ਮੰਨੀ ਜਾਂਦੀ ਹੈ । ਇਕ ਨਿਸਚੇ ਅਨੁਸਾਰ, ਜੇ ਕੋਈ ਤੀਵੀਂ ਲੋਹੜੀ ਦੀ ਅੱਗ ਦੀਆਂ ਸੱਤ ਪ੍ਰਕਰਮਾਂ ਕਰ ਕੇ ਤਿਲ-ਚੋਲੀ ਅੱਗ ਵਿਚ ਸੁਟੇ ਤਾਂ ਉਸ ਦੀ ਕੁਖ ਹਰੀ ਹੋ ਜਾਂਦੀ ਹੈ ।

(ਤ-136) ਤਿਲ-ਪੱਤਰਾ :

ਫੁਲਕਾਰੀ ਦੀ ਇਕ ਕਿਸਮ, ਜੋ ਘਟੀਆ ਖੱਦਰ ਉਤੇ ਸਾਧਾਰਨ ਧਾਗਿਆਂ ਨਾਲ ਕੱਢੀ ਜਾਂਦੀ ਹੈ । ਵਿਆਹ ਸ਼ਾਦੀ ਦੇ ਮੌਕਿਆਂ 'ਤੇ ਦਾਜ ਵਿਚ ਲਾੜੇ ਦੇ ਅੰਗ ਸਾਕਾਂ ਲਈ ਮਿਲਣੀ ਦੇ ਜੋ ਕਪੜੇ ਢੋਏ ਜਾਂਦੇ ਹਨ, ਉਨ੍ਹਾਂ ਵਿਚ ਤਿਲ-ਪਤਰੇ ਦੇਣ ਦਾ ਰਵਾਜ ਆਮ ਹੈ । ਕਈ ਧਨੀ ਲੋਕ ਵਿਆਹ ਸਮੇਂ, ਹਲਕੇ ਕਿਸਮ ਦੇ ਤਿਲ-ਪਤਰੇ ਆਪਣੇ ਕੰਮੀਆਂ ਕਮੀਣਾਂ ਨੂੰ ਤੁਹਫ਼ੇ ਵਜੋਂ ਭੇਟ ਕਰਦੇ ਹਨ । ਜਿਸ ਕਰਕੇ ਵਿਆਹ ਉਤੇ ਕਾਫ਼ੀ ਸਾਰੇ ਤਿਲ-ਪਤਰਿਆਂ ਦੀ ਲੋੜ ਹੁੰਦੀ ਹੈ ।

(ਤ-137) ਤਿਲ-ਮੇਥਰੇ :

ਵਿਆਹ ਨਾਲ ਸਬੰਧਿਤ ਇਕ ਰਸਮ; ਜਦੋਂ ਡੋਲੀ ਘਰ

ਆਉਂਦੀ ਹੈ ਤਾਂ ਪਾਣੀ ਵਾਰਨ ਮਗਰੋਂ ਤਿਲ ਮੇਥਰੇ ਦੀ ਰਸਮ ਕੀਤੀ ਜਾਂਦੀ ਹੈ । ਇਕ ਥਾਲ ਵਿਚ ਤਿਲ ਮੇਥਰੇ ਪਾ ਲਏ ਜਾਂਦੇ ਹਨ । ਸੱਸ ਬੁਕ ਭਰ ਕੇ ਨੂੰਹ ਦੀ ਹਥੇਲੀ ਵਿਚ ਮਿਲੇ ਮੇਥਰੇ ਪਾਂਦੀ ਹੈ ਤੇ ਨੂੰਹ ਸੱਸ ਦੀ ਹਥੇਲੀ ਵਿਚ । ਨਾਲ ਹੀ ਇਹ ਬੋਲ ਉਚਾਰੇ ਜਾਂਦੇ ਹਨ :

ਨੂੰਹ ਤੇ ਸੱਸ ਤਿਲ-ਮੇਥਰੇ
ਜਿਉਂ ਜਿਉਂ ਸੱਸ ਤਿਲ ਚੁਣੇਸੀ
ਤਿਉਂ ਤਿਉਂ ਨੂੰਹ ਪੁੱਤਰ ਜਣੇਸੀ
ਪੁੱਤਰ ਜਣੇਸੀ ਸੱਤ ਪੁੱਤਰੀ ਹੋਸੀ ।

ਇਸ ਮਗਰੋਂ ਨਨਾਣ ਭਰਜਾਈ ਇਕ ਦੂਜੀ ਦੀਆਂ ਬੁਕਾਂ ਵਿਚ ਤਿੱਲ-ਮੇਥਰੇ ਪਾਂਦੀਆਂ ਹਨ ਤੇ ਨਾਲ ਹੀ ਗਾਉਂਦੀਆਂ ਹਨ :

ਨਨਾਣ ਭਰਜਾਈ ਦੇ ਤਿਲ ਮੇਥਰੇ
ਜਿਉਂ ਜਿਉਂ ਨਨਾਣ ਤਿਲ ਚੁਣੇਸੀ
ਤਿਉਂ ਤਿਉਂ ਭਾਬੀ ਪੁੱਤਰ ਜਣੇਸੀ
ਪੁੱਤਰ ਜਣੇਸੀ ਸੱਤ ਪੁੱਤਰੀ ਹੋਸੀ ।

ਇਹ ਗੀਤ ਉਪਜਾਇਕਤਾ ਸਬੰਧੀ ਹੈ ਤੇ ਇਸ ਦਾ ਮਨੋਰਥ ਦੁਲ੍ਹਨ ਦੀ ਜਣਨ-ਸ਼ਕਤੀ ਨੂੰ ਬਲਵਾਨ ਬਣਾਉਣਾ ਹੈ । ਇਕ ਗੀਤ ਵਿਚ ਦਸਿਆ ਗਿਆ ਹੈ ਕਿ ਜਿਤਨੇ ਜ਼ਿਆਦਾ ਤਿਲ ਦੁਲ੍ਹਨ ਧਰਤੀ ਉਤੇ ਕੇਰਦੀ ਹੈ ਉਤਨੇ ਜ਼ਿਆਦਾ ਪੁੱਤਰ ਜੰਮਦੀ ਹੈ :

ਜਿਤਨੇ ਧਰਤੀ ਤਿਲ ਗਿਰੇਸੀ
ਉਤਨੇ ਬਹੁਤੇ ਪੁੱਤ ਜਣੇਸੀ ।

(ਤ-138) ਤਿਲ-ਰੋੜੀ :

ਹਿੰਦੂਆਂ ਦੀ ਧਾਰਨਾ ਹੈ ਕਿ ਮਾਘ ਦੀ ਸੰਗਰਾਂਦ ਤੋਂ ਪਹਿਲੀ ਰਾਤ ਅਥਵਾ ਪੋਹ ਦੇ ਮਹੀਨੇ ਦੀ ਆਖਰੀ ਰਾਤ ਬੜੀ ਪਵਿਤ੍ਰ ਹੁੰਦੀ ਹੈ ਅਤੇ ਇਸ ਦਿਨ ਤਿਲ ਤੇ ਗੁੜ ਦਾ ਹਵਨ ਕਰਨ ਦਾ ਅਥਵਾ ਤਿਲ-ਗੁੜ ਨੂੰ ਅੱਗ ਵਿਚ ਸੁਟਣ ਦਾ ਬੜਾ ਮਹਾਤਮ ਹੈ । ਇਸ ਦਿਨ ਤਿਲ ਤੇ ਗੁੜ ਦਾਨ ਕਰਨ ਅਥਵਾ ਖਾਣ ਨਾਲ ਕਲਿਆਨ ਹੁੰਦਾ ਹੈ । ਇਕ ਧਾਰਨਾ ਅਨੁਸਾਰ ਲੋਹੜੀ ਸ਼ਬਦ ਤਿਲ-ਰੋੜੀ—ਤਿਲੋੜੀ ਤੋਂ ਹੀ ਵਿਗੜ ਕੇ ਬਣਿਆ ਹੈ (ਵੇਖੋ : ਲੋਹੜੀ) ।

(ਤ-139) ਤਿਲ ਵੱਟਣਾ :

ਉਹ ਵੱਟਣਾ ਜਿਸ ਵਿਚ ਹੋਰ ਚੀਜ਼ਾਂ ਦੇ ਨਾਲ ਤਿਲ ਵੀ ਮਿਲਾਏ ਗਏ ਹੋਣ । ਧਾਰਨਾ ਹੈ ਕਿ ਸਭ ਤੋਂ ਪਹਿਲਾਂ 'ਤਿਲਾਂ ਦਾ ਵੱਟਣਾ' ਪਾਰਬਤੀ ਨੇ ਪਿੰਡੇ ਉਤੇ ਮਲਿਆ ਸੀ । ਪਾਰਬਤੀ ਨੇ ਘਰ ਵਿਚ ਤਿਲ ਬੀਜ ਕੇ ਉਚੇਚਾ ਵੱਟਣਾ ਬਣਾ ਕੇ ਵਰਤਿਆ । ਇਸੇ ਲਈ ਉਸਦਾ ਬਦਨ ਸਭ

ਦੇਵੀਆਂ ਤੋਂ ਵਧੇਰੇ ਸੁੰਦਰ ਤੇ ਆਕਰਸ਼ਕ ਹੈ (ਵੇਖੋ : ਵਟਣਾ)। ਵਿਆਹ ਦੇ ਪੂਰਬਲੇ ਦਿਨ ਤਿਲ ਵਟਣਾ ਮਲਣ ਦਾ ਰਵਾਜ ਹੈ, ਜਿਸ ਨਾਲ ਚਿਹਰਾ ਖਿਲ ਉਠਦਾ ਹੈ।

(ਤ-140) ਤਿਲ ਵੇਤਰੇ :

(ੳ) ਵਿਆਹ ਨਾਲ ਸਬੰਧਤ ਇਕ ਰਸਮ; ਮੁਜ਼ਫਰਗੜ੍ਹ ਜ਼ਿਲੇ ਦੇ ਮੁਸਲਮਾਨਾਂ ਵਿਚ ਇਹ ਰਸਮ 'ਫੁੱਲ ਚੁਣਨ' ਦੀ ਰਸਮ ਮਗਰੋਂ ਕੀਤੀ ਜਾਂਦੀ ਹੈ। ਲਾੜਾ ਆਪਣੇ ਦੋਹਾਂ ਹੱਥਾਂ ਦੀ ਬੁੱਕ ਬਣਾ ਲੈਂਦਾ ਹੈ। ਉਸ ਦੀ ਬੁੱਕ ਦੇ ਹੇਠਾਂ ਦੁਲ੍ਹਨ ਆਪਣੀ ਬੁੱਕ ਧਰਦੀ ਹੈ। ਲਾੜੇ ਦੀ ਬੁੱਕ ਵਿਚ ਆਟਾ/ਤਿਲ/ਲੂਣ ਪਾ ਦਿਤਾ ਜਾਂਦਾ ਹੈ, ਜੋ ਉਹ ਆਪਣੀ ਬੁੱਕ ਵਿਚੋਂ ਹੇਠਾਂ ਦੁਲ੍ਹਨ ਦੀ ਬੁੱਕ ਵਿਚ ਕੇਰਦਾ ਹੈ। ਫਿਰ ਦੁਲ੍ਹਨ ਆਪਣੀ ਬੁੱਕ ਵਿਚੋਂ ਇਹੋ ਸਾਮਗਰੀ ਦੁਲ੍ਹੇ ਦੀ ਬੁੱਕ ਵਿਚ ਕੇਰਦੀ ਹੈ। ਇਸ ਤਰ੍ਹਾਂ ਸੱਤ ਵਾਰ ਕੀਤਾ ਜਾਂਦਾ ਹੈ। ਇਉਂ ਦੁਲ੍ਹਨ ਸੱਤ ਪੁੱਤਰੀ ਹੁੰਦੀ ਹੈ।

ਇਸ ਰਸਮ ਨੂੰ ਕਈ ਇਲਾਕਿਆਂ ਵਿਚ ਤਿਲ-ਮੇਥਰੇ ਵੀ ਕਹਿੰਦੇ ਹਨ (ਵੇਖੋ : ਤਿਲ-ਮੇਥਰੇ)।

(ਅ) ਵਿਆਹ ਦੀ ਇਕ ਰਸਮ ਜਿਸ ਵਿਚ ਲਾੜੀ ਲਾੜੇ ਦੇ ਮੂੰਹ ਵਿਚ ਤੇ ਲਾੜਾ ਲਾੜੀ ਦੇ ਮੂੰਹ ਵਿਚ ਤਿਲ ਤੇ ਗੁੜ ਪਾਂਦੇ ਹਨ ਤੇ ਵਾਰੋ ਵਾਰ ਦੋਹਾਂ ਦੇ ਸਿਰਾਂ ਉਤੇ ਕਪਾਹ ਰੱਖੀ ਜਾਂਦੀ ਹੈ। ਲਾੜਾ ਲਾੜੀ ਦੇ ਸਿਰੋਂ ਕਪਾਹ ਹਟਾਂਦਾ ਹੈ ਤੇ ਲਾੜੀ ਲਾੜੇ ਦੇ ਸਿਰ ਉਤੋਂ। ਜਿਸ ਦਾ ਭਾਵ ਹੈ ਕਿ ਦੋਹਾਂ ਧਿਰਾਂ ਨੇ ਇਕ ਦੂਜੇ ਦੇ, ਵਿਆਹ ਤੋਂ ਪਹਿਲਾਂ ਦੇ ਗੁਨਾਹ ਮੁਆਫ਼ ਕੀਤੇ।

(ਤ-141) ਤਿਲੜਾ :

ਤਿੰਨ ਲੜਾਂ ਵਾਲਾ ਇਕ ਗਹਿਣਾ, ਜੋ ਤੀਵੀਆਂ ਗਲ ਵਿਚ ਪਹਿਨਦੀਆਂ ਹਨ।

(ਤ-142) ਤਿਲਾਂਜਲੀ :

(ੳ) ਪਾਣੀ ਵਿਚ ਤਿਲ ਮਿਲਾ ਕੇ ਦੇਵਤਿਆਂ ਅਥਵਾ ਪਿੱਤਰਾਂ ਨਮਿਤ ਦਿਤੀ ਚੁੱਲੀ।

(ਅ) ਕਿਸੇ ਦੀ ਮ੍ਰਿਤੁ ਮਗਰੋਂ, ਜਦੋਂ ਅਰਬੀ ਨਾਲ ਗਏ ਲੋਕ, ਦਾਹ-ਸੰਸਕਾਰ ਕਰਕੇ ਵਾਪਿਸ ਮੁੜਦੇ ਹਨ ਤਾਂ ਰਾਹ ਵਿਚ, ਕਿਸੇ ਤਲਾਬ ਜਾਂ ਖੂਹ ਉਤੇ ਇਸ਼ਨਾਨ ਕਰਨ ਲਗਿਆਂ, ਮ੍ਰਿਤਕ ਨਮਿਤ ਤਿਲਾਂਜਲੀ ਦੇਂਦੇ ਹਨ। ਇਹ ਤਿਲਾਂਜਲੀ ਦੱਖਣ ਵਲ ਮੂੰਹ ਕਰਕੇ ਤੇ ਮ੍ਰਿਤਕ ਦਾ ਨਾਂ ਤੇ ਗੋਤ ਦਾ ਉਚਾਰਨ ਕਰਕੇ ਦਿਤੀ ਜਾਂਦੀ ਹੈ। ਨਿਸਚਾ ਹੈ ਕਿ ਇਹ ਤਿਲ ਤੇ ਪਾਣੀ ਮੌਏ ਹੋਏ ਪ੍ਰਾਣੀ ਲਈ ਅਗਲੇ ਲੋਕ ਵਿਚ ਤੋਸ਼ਾ ਬਣਦੇ ਹਨ।

ਗੁੜਗਾਵਾਂ ਵਿਚ 'ਦਸਾਹੀ' ਵਾਲੇ ਦਿਨ, ਮ੍ਰਿਤਕ ਨਮਿਤ ਤਿਲਾਂਜਲੀ ਦਿਤੀ ਜਾਂਦੀ ਹੈ ਅਤੇ 360 ਵਾਰ ਤਿਲਾਂ ਨੂੰ ਪਾਣੀ ਵਿਚ ਰਲਾ ਕੇ ਲੋਕਾਂ ਵਿਚ ਵੰਡਿਆ ਜਾਂਦਾ ਹੈ।

(ਤ-143) ਤੀਸਮਾਰ ਖਾਂ :

ਲੋਕ-ਕਹਾਣੀਆਂ ਦਾ ਇਕ ਕਾਇਰ ਪਾਤਰ, ਜੋ ਤੀਹ ਮੱਖੀਆਂ ਮਾਰ ਕੇ ਆਪਣੇ ਆਪ ਨੂੰ ਬੜਾ ਬਹਾਦਰ ਸਮਝਣ ਲਗ ਪਿਆ ਸੀ। ਰਾਜੇ ਨੇ ਉਸਦੀ ਪ੍ਰੀਖਿਆ ਲਈ। ਕਰਮਾਂ ਨੇ ਉਸਦਾ ਸਾਥ ਦਿਤਾ ਤੇ ਵੱਡਾ ਅਧਿਕਾਰੀ ਬਣ ਗਿਆ।

(ਤ-144) ਤੀਹਾਂ :

ਤੀਹਾਂ ਦਾ ਤਿਉਹਾਰ ਸਾਵਣ ਦੇ ਚਾਨਣ ਪੱਖ ਦੀ ਤੀਜੀ ਤਿੱਥ ਨੂੰ ਮਨਾਇਆ ਜਾਂਦਾ ਹੈ। ਕਈ ਥਾਈਂ ਇਹ ਤਿਉਹਾਰ ਤੀਜ ਨੂੰ ਸ਼ੁਰੂ ਹੋ ਕੇ ਪੂਰਨਮਾਸ਼ੀ ਤਕ ਚਲਦਾ ਹੈ। ਇਹ ਨਿਰੋਲ ਪ੍ਰਾਕ੍ਰਿਤਕ ਤਿਉਹਾਰ ਹੈ ਅਤੇ ਇਸ ਦਿਨ ਕਿਸੇ ਦੇਵੀ ਦੇਵਤੇ ਦੀ ਪੂਜਾ ਨਹੀਂ ਕੀਤੀ ਜਾਂਦੀ। ਮੁਟਿਆਰਾਂ ਪ੍ਰਕ੍ਰਿਤੀ ਨਾਲ ਇਕ ਰਸ ਹੋ ਕੇ ਪੀਂਘਾਂ ਝੂਟਦੀਆਂ, ਗਿੱਧੇ ਪਾਉਂਦੀਆਂ ਤੇ ਗੀਤ ਗਾਉਂਦੀਆਂ ਹਨ। ਮੌਸਮ ਸੁਹਾਵਣਾ ਹੋਣ ਕਰ ਕੇ ਭਾਵਾਂ ਨੂੰ ਜੀਭਾਂ ਲਗ ਜਾਂਦੀਆਂ ਹਨ। ਪੰਜਾਬ ਤੋਂ ਬਾਹਰ ਤੀਹਾਂ ਨਰੋਲ ਪ੍ਰਾਕ੍ਰਿਤਕ ਤਿਉਹਾਰ ਨਹੀਂ। ਰਾਜਸਥਾਨ ਵਿਚ ਇਸ ਦਿਨ ਤੀਵੀਆਂ ਗੌਰੀ ਦੀ ਮੂਰਤੀ ਪੂਜਦੀਆਂ ਤੇ ਵਰਤ ਰਖਦੀਆਂ ਹਨ। ਸੱਤੂ ਨੂੰ ਸੋਕ ਕੇ ਮੋਟਾ ਪਿੰਡ ਬਣਾਇਆ ਜਾਂਦਾ ਹੈ। ਰਾਤ ਨੂੰ ਚੰਨ ਦੇ ਦਰਸ਼ਨ ਕਰਨ ਮਗਰੋਂ, ਉਸ ਨੂੰ ਛੁਹੀ ਨਾਲ ਕਟ ਕੇ ਤੇ ਨਿੰਬੂ ਦਾ ਰਸ ਧੂੜ ਕੇ, ਪਤੀ-ਪਤਨੀ ਇਕੱਠੇ ਖਾਂਦੇ ਹਨ। ਪਰ ਪੰਜਾਬ ਵਿਚ ਤੀਹਾਂ ਨਾਲ ਕੋਈ ਧਾਰਮਿਕ ਕਰਮ ਕਾਂਡ ਨਹੀਂ ਜੋੜਿਆ ਗਿਆ।

ਇਸ ਤਿੱਥ ਨੂੰ ਸੁੰਦਰ ਤੇ ਰੰਗ ਬਿਰੰਗੇ ਕਪੜੇ ਪਹਿਨ ਕੇ ਕੁੜੀਆਂ ਚਿੜੀਆਂ ਤੇ ਮੁਟਿਆਰਾਂ ਪਿੱਪਲਾਂ ਤੇ ਬਰੋਟਿਆਂ ਉਤੇ ਪੀਂਘਾਂ ਪਾਉਂਦੀਆਂ ਹਨ ਅਤੇ ਗੀਤਾਂ ਦੀ ਮਧੁਰ ਧੁਨੀ ਵਿਚ ਪੀਂਘਾਂ ਝੂਟਦੀਆਂ ਹਨ। ਨਵੀਆਂ ਵਿਆਹੀਆਂ ਮੁਟਿਆਰਾਂ ਪਹਿਲੀ ਤੀਜ ਪੇਕੇ ਆ ਕੇ ਮਨਾਂਦੀਆਂ ਹਨ, ਕਿਉਂ ਜੋ ਉਹ ਪੇਕਿਆਂ ਦੇ ਖੁਲ੍ਹੇ ਝੁਲ੍ਹੇ ਵਾਤਾਵਰਨ ਵਿਚ ਖੁਲ੍ਹ ਕੇ ਨੱਚ ਟੱਪ ਸਕਦੀਆਂ ਹਨ। ਇਨ੍ਹੀਂ ਦਿਨੀਂ ਪਿੱਪਲਾਂ ਹੇਠ ਗਿੱਧੇ ਪੈਂਦੇ ਹਨ, ਜਿਨ੍ਹਾਂ ਨੂੰ 'ਤੀਹਾਂ ਦੇ ਗਿੱਧੇ' ਕਿਹਾ ਜਾਂਦਾ ਹੈ। ਮਾਲਵੇ ਵਿਚ ਇਸ ਗਿੱਧੇ ਨੂੰ 'ਰੂੰ ਪਿੰਜਣਾ' ਵੀ ਕਹਿੰਦੇ ਹਨ। ਤੀਹਾਂ ਗਿੱਧੇ ਬਿਨਾਂ ਨਹੀਂ ਸੁਹਿਦੀਆਂ, ਇਸ ਲਈ ਕਹਿੰਦੇ ਹਨ "ਗਿੱਧਾ ਪਾ ਲਓ ਨੀਂ, ਸੈਣ ਸੈਨਤਾਂ ਮਾਰੇ।" ਇਕ ਗੀਤ ਵਿਚ ਤੀਹਾਂ ਦੇ ਗਿੱਧੇ ਦੀ ਝਾਕੀ ਇਉਂ ਖਿੱਚੀ ਹੈ :

ਸਾਉਣ ਮਹੀਨੇ ਬੱਦਲ ਪੈਂਦਾ
ਨਿੰਮੀਆਂ ਪੈਣ ਫੁਹਾਰਾਂ ।
ਕਠੀਆਂ ਹੋ ਕੇ ਆਈਆਂ ਗਿੱਧੇ ਵਿਚ
ਇਕੋ ਜਿਹੀਆਂ ਮੁਟਿਆਰਾਂ ।
ਗਿੱਧੇ ਦੇ ਵਿਚ ਏਦਾਂ ਲਿਸ਼ਕਣ
ਜਿਉਂ ਸੋਨੇ ਦੀਆਂ ਤਾਰਾਂ ।
ਦੂਹਰੀਆਂ ਹੋ ਕੇ ਨਚਣ ਲਗੀਆਂ
ਜਿਉਂ ਕੂਜਾਂ ਦੀਆਂ ਡਾਰਾਂ ।
ਜੋਰ ਜੁਆਨੀ ਦਾ, ਲੁਟ ਲਉ ਮੌਜ ਬਹਾਰਾਂ ।

(ਤ-145) ਤੀਜ :

(ੳ) ਚੰਦਰ ਮਾਸ ਦੀ ਤੀਜੀ ਤਿੱਥ ।

(ਅ) ਸਾਉਣ ਸੁਦੀ ਦੀ ਤੀਜੀ ਤਿੱਥ, ਜਦੋਂ ਪੰਜਾਬ
ਭਰ ਵਿਚ ਤੀਆਂ ਦਾ ਤਿਉਹਾਰ ਮਨਾਇਆ ਜਾਂਦਾ ਹੈ
(ਵੇਖੋ : ਤੀਹਾਂ) ।

(ਤ-146) ਤੀਜਾ :

ਗੁੜਗਾਵਾਂ ਦੀ ਮਿਉ ਜਾਤੀ ਵਿਚ ਪ੍ਰਚਲਤ ਮੌਤ ਨਾਲ
ਸਬੰਧਿਤ ਇਕ ਰੀਤ, ਜੋ ਪ੍ਰਾਣੀ ਦੀ ਮੌਤ ਦੇ ਮਗਰੋਂ ਤੀਜੇ
ਦਿਨ ਕੀਤੀ ਜਾਂਦੀ ਹੈ । ਪ੍ਰਾਣੀ ਦੇ ਅੰਗ-ਸਾਕ ਸਤੀ-ਸਵੇਰੇ
ਉਸ ਦੀ ਕਬਰ ਉਤੇ ਜਾਂਦੇ ਹਨ ਅਤੇ ਫੁੱਲ ਤੇ ਦੁੱਬ ਘਾਹ
ਭੇਟ ਕਰਦੇ ਹਨ । ਉਨ੍ਹਾਂ ਵਿਚ ਕਈ ਕਬਰ ਦੇ ਨੇੜੇ ਹੀ
ਖਲੋ ਕੇ ਦੁਆ ਪੜ੍ਹਦੇ ਹਨ ਤੇ ਇਹੋ ਪ੍ਰਾਰਥਨਾ ਕੀਤੀ ਜਾਂਦੀ
ਹੈ ਕਿ ਇਸ ਨੇਕੀ ਦਾ ਸੁਆਥ ਮ੍ਰਿਤਕ ਨੂੰ ਮਿਲੇ । ਕਬਰ
ਉਤੇ ਜੋ ਲੋਕ ਇਕਠੇ ਹੁੰਦੇ ਹਨ, ਉਨ੍ਹਾਂ ਵਿਚ ਗੁੜ ਜਾਂ ਕੋਈ
ਹੋਰ ਮਿਠੀ ਚੀਜ਼ ਵੰਡੀ ਜਾਂਦੀ ਹੈ ।

ਇਸੇ ਦਿਨ ਘਰ ਦੀ ਸਫ਼ਾਈ ਕੀਤੀ ਜਾਂਦੀ ਤੇ ਕੰਧਾਂ
ਤੇ ਫਰਸ਼ ਲਿੰਬੇ ਪੌਚੇ ਜਾਂਦੇ ਹਨ । ਮ੍ਰਿਤਕ ਦੇ ਕਪੜੇ, ਦਸ
ਪੰਦਰਾਂ ਸੇਰ ਅੰਨ ਉਸ ਫਕੀਰ ਨੂੰ, ਜਿਸ ਨੇ ਮਈਯਤ (ਲਾਸ਼)
ਨੂੰ ਅੰਤਮ ਸਫ਼ਰ ਲਈ ਤਿਆਰ ਕੀਤਾ ਹੁੰਦਾ ਹੈ, ਦਿਤੇ ਜਾਂਦੇ
ਹਨ । ਸ਼ਾਮ ਨੂੰ ਚਾਵਲ ਤੇ ਮਾਸ ਪਕਾਇਆ ਜਾਂਦਾ ਹੈ ਅਤੇ
ਫਕੀਰ, ਅਰਥੀ ਨੂੰ ਮੋਢਾ ਦੇਣ ਵਾਲੇ ਕਾਨਿਆਂ ਤੇ ਪਿੰਡ ਦੇ
ਬਜ਼ੁਰਗਾਂ ਨੂੰ ਖਵਾਇਆ ਜਾਂਦਾ ਹੈ ।

(ਤ-147) ਤੀਜੋ :

ਤੀਜੀ ਥਾਂ ਆਈ ਹੋਈ ਵਹੁਟੀ, ਤੀਜਾ ਵਿਆਹ ਅਸੁਭ
ਮੰਨਿਆ ਜਾਂਦਾ ਹੈ, ਇਸ ਲਈ ਤੀਜਾ ਵਿਆਹ ਲਾੜਾ
ਪਹਿਲੋਂ ਕਿਸੇ ਫੁੱਲ, ਪੌਦੇ ਜਾਂ ਤੁਲਸੀ ਦੇ ਬੂਟੇ ਨਾਲ ਕਰਦਾ
ਹੈ ਤੇ ਮਗਰੋਂ ਕਿਸੇ ਤੀਵੀਂ ਨਾਲ, ਇਸ ਤਰ੍ਹਾਂ ਇਹ ਚੌਥਾ
ਵਿਆਹ ਅਖਵਾਉਂਦਾ ਹੈ ।

(ਤ-148) ਤੀਰ :

ਤੀਰ ਮਨੁੱਖ ਦਾ ਪੂਰਵ-ਪੱਥਰ ਯੁੱਗ ਦਾ ਹਥਿਆਰ
ਹੈ, ਜਿਸ ਨਾਲ ਮਨੁੱਖ ਸ਼ਿਕਾਰ ਮਾਰਦਾ ਤੇ ਵੈਰੀਆਂ ਨਾਲ
ਜੂਝਦਾ ਰਿਹਾ । ਤੀਰ ਦਾ ਵਰਨਣ, ਪੁਰਾਣਿਕ ਕਥਾਵਾਂ
ਵਿਚ ਆਮ ਮਿਲਦਾ ਹੈ । ਹਿੰਦੂਆਂ ਦਾ ਲੜਾਈ ਦਾ ਦੇਵਤਾ
ਕਾਰਤਿਕੇਯ ਦੇ ਇਕ ਹੱਥ ਵਿਚ ਧਨੁੱਖ ਹੈ ਤੇ ਦੂਜੇ ਵਿਚ
ਤੀਰ । ਇਸੇ ਤਰ੍ਹਾਂ ਕਾਮਦੇਵ ਨੇ ਹੱਥ ਵਿਚ ਤੀਰ ਕਮਾਨ
ਫੜਿਆ ਹੁੰਦਾ ਹੈ, ਕਾਮਦੇਵ ਦੀ ਕਮਾਨ ਗੰਨੇ ਦੀ ਬਣੀ
ਹੁੰਦੀ ਹੈ ਤੇ ਚਿਲਾ ਸ਼ਹਿਦ ਦੀਆਂ ਮੱਖੀਆਂ ਦੀ ਤੰਦ ਦਾ ।
ਇਸ ਦੇ ਹਰੇਕ ਤੀਰ ਉਤੇ ਵੱਖੋ ਵੱਖਰੇ ਰੰਗ ਦਾ ਇਕ ਫੁੱਲ
ਟੁੰਗਿਆ ਹੁੰਦਾ ਹੈ । ਕਾਮਦੇਵ ਕਾਮ ਦੇ ਬਾਣਾਂ ਨਾਲ ਜੀਵਾਂ ਨੂੰ
ਘਾਇਲ ਕਰਦਾ ਹੈ ।

ਹਿੰਦੂਆਂ ਦੇ ਗ੍ਰੰਥਾਂ ਵਿਚ ਕਈ ਤਰ੍ਹਾਂ ਦੇ ਬਾਣਾਂ ਦਾ
ਜ਼ਿਕਰ ਮਿਲਦਾ ਹੈ । ਅਗਨੀ ਦੇਵਤੇ ਦਾ ਮੰਤ੍ਰ ਸਿੱਧ ਕਰਕੇ
ਚਲਾਇਆ, ਅਗਨੀ-ਬਾਣ, ਰਣਖੇਤਰ ਵਿਚ ਅਗਨੀ ਦੀ
ਬਰਖਾ ਕਰਦਾ ਤੇ ਵੈਰੀਆਂ ਨੂੰ ਸਵਾਹ ਕਰ ਦੇਂਦਾ ਸੀ ।
ਸ਼ਬਦ-ਬੋਧੀ ਬਾਣ ਆਵਾਜ਼ ਦੇ ਨਿਸ਼ਾਨੇ 'ਤੇ ਚਲਦਾ ਸੀ ਤੇ
ਹਨੇਰੇ ਵਿਚ ਵੀ ਸ਼ਬਦ ਸੁਣ ਕੇ ਵੈਰੀਆਂ ਦਾ ਨਾਸ਼ ਕਰ
ਦੇਂਦਾ ਸੀ । ਇਕ ਹੋਰ ਕਿਸਮ ਦਾ ਬਾਣ ਦੁਸ਼ਮਣ ਨੂੰ
ਘਾਇਲ ਕਰਕੇ ਵਾਪਸ ਆ ਜਾਂਦਾ ਸੀ । ਪ੍ਰਿਥਵੀ ਰਾਜ
ਬਾਰੇ ਕਿਹਾ ਜਾਂਦਾ ਹੈ ਕਿ ਉਹ ਅਜਿਹਾ ਤੀਰ ਚਲਾਂਦਾ ਸੀ,
ਜਿਸ ਨਾਲ ਜ਼ਖਮੀ ਦੇ ਤਲਵਾਰ ਦੇ ਫੱਟ ਸੀਤੇ ਜਾਂਦੇ ਤੇ ਉਹ
ਫਿਰ ਲੜਨ ਲਈ ਤਿਆਰ ਹੋ ਜਾਂਦਾ ।

ਗੁਰੂ ਗੋਬਿੰਦ ਸਿੰਘ ਜੀ ਤੀਰ ਚਲਾਣ ਵਿਚ ਬੜੇ
ਨਿਪੁੰਨ ਸਨ । ਸਾਖੀਆਂ ਅਨੁਸਾਰ ਇਕ ਵਾਰ ਉਨ੍ਹਾਂ ਨੇ
ਬੱਦਲਾਂ ਵਿਚ ਤੀਰ ਮਾਰ ਕੇ ਮੀਂਹ ਵਸਾ ਦਿਤਾ ਸੀ ।
ਰਵਾਇਤ ਹੈ ਕਿ ਗੁਰੂ ਗੋਬਿੰਦ ਸਿੰਘ ਜੀ ਦੇ ਤੀਰਾਂ
ਨਾਲ ਸੋਨਾ ਲੱਗਾ ਹੁੰਦਾ ਸੀ, ਤਾਂ ਜੋ ਜ਼ਖਮੀ ਜੇ ਮਰਨ
ਤੋਂ ਬਚ ਜਾਵੇ ਤਾਂ ਆਪਣਾ ਦਵਾ-ਦਾਰੂ ਤਾਂ ਕਰ
ਸਕੇ ।

ਲੋਕ-ਕਹਾਣੀਆਂ ਵਿਚ ਤੀਰਾਂ ਦਾ ਵਰਨਣ ਕਈ
ਪ੍ਰਸੰਗਾਂ ਵਿਚ ਆਉਂਦਾ ਹੈ । ਕਈ ਕਥਾਵਾਂ ਵਿਚ ਨਾਇਕ
ਆਪਣੀ ਮੰਜ਼ਲ ਦਾ ਰਾਹ ਲੱਭਣ ਲਈ ਅੱਖਾਂ ਮੀਟ ਕੇ ਤੀਰ
ਚਲਾਂਦਾ ਹੈ ਤੇ ਜਿਧਰ ਤੀਰ ਜਾਵੇ ਉਸੇ ਦਿਸ਼ਾ ਵਲ ਯਾਤ੍ਰਾ
ਕਰਦਾ ਹੈ । ਇਕ ਕਥਾ 'ਬੰਦਰੀ ਸ਼ਹਿਜ਼ਾਦੀ' ਵਿਚ ਰਾਜੇ ਦੇ
ਤਿੰਨ ਪੁੱਤਰ ਆਪੋ ਆਪਣੀ ਕਿਸਮਤ ਅਜ਼ਮਾਣ ਲਈ ਤਿੰਨਾਂ
ਦਿਸ਼ਾਂ ਵਲ ਤੀਰ ਚਲਾਉਂਦੇ ਹਨ ਤੇ ਜਿਸ ਘਰ ਉਨ੍ਹਾਂ ਦਾ
ਤੀਰ ਡਿਗਦਾ ਹੈ, ਉਸੇ ਘਰ ਦੀ ਕੰਨਿਆਂ ਨਾਲ ਵਿਆਹ
ਕਰਦੇ ਹਨ ।

(ਤ-149) ਤੀਰਥੰਕਰ :

ਜੈਨਮਤ ਦੇ ਮੁਢਲੇ ਰਿਸ਼ੀ, ਜਿਨ੍ਹਾਂ ਦੀ ਗਿਣਤੀ 24 ਮੰਨੀ ਜਾਂਦੀ ਹੈ। ਇਨ੍ਹਾਂ ਦੇ ਨਾਂ ਹਨ : ਰਿਸ਼ਭ ਦੇਵ, ਅਜਿਤਨਾਥ, ਸੰਭਵਨਾਥ, ਅਭਿਨੰਦਨ ਨਾਥ, ਸੁਮਤਿਨਾਥ, ਪਦਮ, ਪ੍ਰਭ, ਸੁਪਾਰਸ਼ਨਾਥ, ਚੰਦ੍ਰਪ੍ਰਭ, ਪੁਸ਼ਪਦੰਤ, ਸ਼ੀਤਲਨਾਥ, ਸੁਮਿਤਨਾਥ, ਵਿਮਲਨਾਥ, ਅਨੰਤਨਾਥ, ਧਰਮਨਾਥ, ਸ਼ਾਂਤੀਨਾਥ, ਕੁੰਬੁਨਾਥ, ਅਮਰਨਾਥ, ਮਲੀਨਾਥ, ਮੁਨੀਸੁਵੰਤ ਨਾਥ, ਨਮੀਨਾਥ, ਨੇਮੀ ਨਾਥ, ਪਾਰਸ਼ਵਨਾਥ ਤੇ ਮਹਾਵੀਰ ਸੁਆਮੀ।

ਜੈਨੀਆਂ ਵਿਚ ਸਮੇਂ ਦਾ ਜੋ ਪ੍ਰਮਾਣ ਕਲਪਿਆ ਗਿਆ ਹੈ, ਉਹ ਉਤਸਰਪਿਣੀ ਤੇ ਅਵਸਰਪਿਣੀ ਹੈ। ਉਪਰੋਕਤ 24 ਤੀਰਥੰਕਰਾਂ ਅਵਸਰਪਿਣੀ ਭਾਵ ਵਰਤਮਾਨ ਯੁਗ ਵਿਚ ਹੋਏ। ਉਤਸਰਪਿਣੀ ਵਿਚ ਜੋ 24 ਤੀਰਥੰਕਰ ਹੋਏ ਉਨ੍ਹਾਂ ਦੇ ਨਾਂ ਵਖਰੇ ਹਨ।

ਦੇਵਤਿਆਂ ਵਾਂਗ ਹਰ ਤੀਰਥੰਕਰ ਦਾ ਵੱਖੋ ਵੱਖਰਾ ਰੰਗ ਤੇ ਚਿੰਨ੍ਹ ਹੈ ਜਿਵੇਂ ਰਿਸ਼ਭਦੇਵ ਦਾ ਰੰਗ ਬਸੰਤੀ ਹੈ ਤੇ ਇਸ ਦਾ ਚਿੰਨ੍ਹ ਬੈਲ ਹੈ। ਰਿਸ਼ਭਦੇਵ ਜੈਨ ਮਤ ਦਾ ਮੋਢੀ ਮੰਨਿਆ ਜਾਂਦਾ ਹੈ। ਇਸ ਦੇ ਜਨਮ ਤਿੱਥ ਬਾਰੇ ਕੁਝ ਪਤਾ ਨਹੀਂ। ਵਿਸ਼ਨੂੰ ਪੁਰਾਣ ਅਨੁਸਾਰ ਰਿਸ਼ਭ ਇਕ ਰਾਜੇ ਦਾ ਲੜਕਾ ਸੀ, ਜੋ ਗੱਦੀ ਤੇ ਬੈਠਣ ਮਗਰੋਂ ਸਾਧ ਬਣ ਗਿਆ। ਇਸ ਦੀ ਮ੍ਰਿਤੁ ਵਰਤ ਕਾਰਨ ਭੁੱਖੇ ਰਹਿਣ ਸਦਕਾ ਹੋਈ। ਜੈਨ ਗ੍ਰੰਥਾਂ ਅਨੁਸਾਰ ਰਿਸ਼ਭ ਇਕਸ਼ਵਾਕੂ ਦੀ ਵੰਸ਼ ਵਿਚੋਂ, ਨਾਭੀ ਦਾ ਪੁੱਤਰ ਜੋ ਮਰੁਦੇਵੀ ਦੀ ਕੁੱਖ ਤੋਂ ਅਵਧਪੁਰੀ ਵਿਚ ਪੈਦਾ ਹੋਇਆ। ਇਸ ਨੇ 8,400,400 ਵਰ੍ਹੇ ਉਮਰ ਭੋਗੀ। ਰਿਸ਼ਭ ਨੇ ਇਕ ਲੱਖ ਵਰ੍ਹੇ ਘੋਰ ਤਪਸਿਆ ਕੀਤੀ, ਜਿਸ ਕਰਕੇ ਇਹ ਦੇਵਤਾ ਹੋਣ ਦਾ ਅਧਿਕਾਰੀ ਹੋਇਆ।

ਪਹਿਲੇ 22 ਤੀਰਥੰਕਰ ਪੈਰਾਣਿਕ ਹਨ ਤੇ ਉਨ੍ਹਾਂ ਦੀ ਹੋਂਦ ਸਥਾਪਿਤ ਕਰਨ ਲਈ ਕੋਈ ਇਤਿਹਾਸਕ ਪਰਮਾਣ ਨਹੀਂ ਮਿਲਦੇ। 23ਵਾਂ ਤੀਰਥੰਕਰ ਪਾਰਸ਼ਵਨਾਥ ਸੀ ਜੋ ਮਹਾਵੀਰ ਤੋਂ 250 ਸਾਲ ਪਹਿਲਾਂ ਹੋਇਆ। ਮਹਾਵੀਰ ਜੈਨੀਆਂ ਦਾ ਅੰਤਲਾ ਤੀਰਥੰਕਰ ਹੋਇਆ ਹੈ। ਇਸ ਦੀ ਮੂਰਤੀ ਸੁਨਹਿਰੀ ਰੰਗ ਦੀ ਹੈ ਅਤੇ ਸ਼ੇਰ ਇਸ ਦਾ ਚਿੰਨ੍ਹ ਹੈ। ਮਹਾਵੀਰ, ਜਿਸ ਦੀ ਉਪਾਧੀ ਵਰਧਮਨ ਸੀ, ਰਾਜੇ ਸਿਧਾਰਥ ਦਾ ਲੜਕਾ ਸੀ ਅਤੇ ਇਹ ਤ੍ਰਿਸ਼ਲਾ ਰਾਣੀ ਦੇ ਉਦਰ ਤੋਂ ਵੈਸ਼ਾਲੀ (ਬਿਹਾਰ) ਵਿਚ ਜੰਮਿਆ। ਮਹਾਵੀਰ ਜ਼ਾਤ ਦਾ ਖਸ਼ਤਰੀ ਸੀ, ਇਨ੍ਹਾਂ ਦੇ ਵਿਆਹ ਬਾਰੇ ਦੋ ਧਾਰਨਾਵਾਂ ਪ੍ਰਚਲਤ ਹਨ। ਸਵੇਤੰਬਰ ਸੰਪਰਦਾਇ ਅਨੁਸਾਰ ਮਹਾਵੀਰ ਨੇ ਯਸ਼ੋਧਾ ਨਾਲ ਸ਼ਾਦੀ ਕੀਤੀ ਤੇ ਉਸ ਦੇ ਕੁਖੋਂ ਪ੍ਰਿਯਦਰਸ਼ਨੀ ਨਾਂ ਦੀ ਲੜਕੀ ਜੰਮੀ। ਪਰ ਦਿਗੰਬਰ ਸੰਪਰਦਾਇ ਅਨੁਸਾਰ ਮਹਾਵੀਰ ਸਾਰੀ ਉਮਰ ਬ੍ਰਹਮਚਾਰੀ ਰਹੇ। ਮਹਾਵੀਰ ਨੇ

72 ਸਾਲ ਦੀ ਉਮਰ ਵਿਚ, 527 ਬੀ.ਸੀ. ਵਿਚ ਨਿਰਵਾਨ ਪ੍ਰਾਪਤ ਕੀਤਾ।

(ਤ-150) ਤੀਲਾ, ਤੀਲੀ :

ਤੀਲੇ ਦੀ ਸ਼ਕਲ ਦਾ ਛੋਟਾ ਜਿਹਾ ਗਹਿਣਾ, ਜੋ ਤੀਵੀਆਂ ਨੱਕ ਦੇ ਨੱਥਨੇ ਵਿਚ ਮੋਰੀ ਕਰ ਕੇ ਪਹਿਨਦੀਆਂ ਹਨ। ਕਈ ਜਾਤੀਆਂ ਵਿਚ ਨੱਥ ਵਾਂਗ ਤੀਲੀ ਵੀ ਸੁਹਾਗ ਦਾ ਚਿੰਨ੍ਹ ਹੈ ਅਤੇ ਜਦੋਂ ਕਿਸੇ ਤੀਵੀਂ ਦਾ ਪਤੀ ਮਰ ਜਾਂਦਾ ਹੈ ਤਾਂ ਉਸ ਦੀਆਂ ਚੂੜੀਆਂ ਭੰਨਣ ਦੇ ਨਾਲ ਨੱਕ ਦੀ ਤੀਲੀ ਵੀ ਭੰਨ ਦਿਤੀ ਜਾਂਦੀ ਹੈ।

(ਤ-151) ਤੀਲਾ ਤੋੜਨਾ :

ਦਾਹ ਸੰਸਕਾਰ ਵੇਲੇ ਮ੍ਰਿਤਕ ਨਾਲੋਂ ਨਾਤਾ ਤੋੜਨ ਦੀ ਇਕ ਰੀਤ (ਵੇਖੋ : ਤਿਨਕਾ ਤੋੜਨਾ)।

(ਤ-152) ਤੀਲਾ ਫੇਰਨਾ :

ਉਝੇ ਮੰਤਰ ਪੜ੍ਹ ਕੇ, ਦੁੱਖਦੀ ਅਥਵਾ ਰੋਗੀ ਥਾਂ ਉਤੇ ਤੀਲੇ ਫੇਰ ਕੇ ਫੂਕਾਂ ਮਾਰਦੇ ਹਨ, ਤਾਂ ਜੋ ਰੋਗ ਹੁੰਝਿਆ ਜਾਵੇ। ਤੀਲੇ ਨਾਲ ਟੂਣੇ ਵੀ ਕੀਤੇ ਜਾਂਦੇ ਹਨ। ਇਸ ਨੂੰ ਹਥੋਲਾ ਕਰਨਾ ਵੀ ਕਹਿੰਦੇ ਹਨ। ਕਈ ਵਾਰ ਤੀਲੇ ਉਤੇ ਟੂਣਾ ਕਰਕੇ, ਆਪਣੇ ਵੈਰੀ ਦੇ ਸਿਰ ਉਤੇ ਸੁਟ ਦਿਤਾ ਜਾਂਦਾ ਹੈ, ਜਿਸ ਨਾਲ ਉਸ ਉਤੇ ਟੂਣੇ ਦਾ ਚੰਦਰਾ ਅਸਰ ਹੋ ਜਾਂਦਾ ਹੈ।

(ਤ-153) ਤੁੱਕ :

(ੳ) ਕਿਸੇ ਛੰਦ ਦਾ ਕੋਈ ਇਕ ਚਰਣ ਅਥਵਾ ਕਿਸੇ ਗੀਤ ਜਾਂ ਕਵਿਤਾ ਦੀ ਕੋਈ ਇਕ ਸਤਰ ਜੋ ਆਪਣੇ ਆਪ ਵਿਚ ਸੰਪੂਰਨ ਹੋਵੇ।

(ਅ) ਗੁਰੂ ਗ੍ਰੰਥ ਸਾਹਿਬ ਦਾ ਵਾਕ ਲੈਣ ਲਗਿਆਂ ਜੋ ਸ਼ਬਦ ਨਿਕਲੇ ਉਸ ਦੀ ਪਹਿਲੀ ਸਤਰ; ਕਈ ਸ਼ਰਧਾਲੂ ਵਾਕ ਵਾਲੇ ਸ਼ਬਦ ਦੀ ਪਹਿਲੀ ਤੁੱਕ ਕਾਗਜ਼ 'ਤੇ ਲਿਖ ਕੇ ਕੇਸਾਂ ਵਿਚ ਟੰਗ ਲੈਂਦੇ ਹਨ। ਧਾਰਨਾ ਹੈ ਕਿ ਇਸ ਤਰ੍ਹਾਂ ਕਰਨ ਨਾਲ ਗੁਰੂ ਹਮੇਸ਼ਾ ਸਹਾਈ ਰਹਿੰਦਾ ਹੈ।

(ਤ-154) ਤੁਕਬੰਦੀ :

ਉਹ ਕਵਿਤਾ ਜਿਸ ਦਾ ਤੁਕਾਂਤ ਤਾਂ ਮਿਲਦਾ ਹੋਵੇ, ਪਰ ਕਵਿਤਾ ਦੇ ਹੋਰ ਲੱਛਣ—ਲੈਅ ਤੇ ਤਾਲ ਦਾ ਸਹੁਜ ਤੇ ਭਾਵੁਕਤਾ ਉਸ ਵਿਚ ਨਾ ਹੋਣ। ਤੁਕਬੰਦੀ ਨੂੰ ਨੀਵੇਂ ਪੱਧਰ ਦੀ ਕਵਿਤਾ ਮੰਨਿਆ ਜਾਂਦਾ ਹੈ, ਪਰ ਪੰਜਾਬੀ ਵਿਚ ਕੁਝ ਚੰਗੇ ਪੱਧਰ ਦੀ ਵੀ ਤੁਕਬੰਦੀ ਮਿਲਦੀ ਹੈ, ਜਿਸ ਵਿਚ ਹਾਸ ਰਸ,

ਚੋਟ, ਵਿਅੰਗ ਆਦਿ ਹੁੰਦਾ ਹੈ ਤੇ ਅਜਿਹੀ ਕਵਿਤਾ ਲੋਕਾਂ ਵਿਚ ਅਖਾਣਾਂ ਵਾਂਗ ਪ੍ਰਚਲਤ ਹੈ ਜਿਵੇਂ ਹੇਠਲੀ ਤੁਕਬੰਦੀ :

ਖਾਨ ਸੂਰਮੇ ਚੜ੍ਹੇ ਸ਼ਿਕਾਰ,
ਮੱਖੀ ਘੇਰੀ ਵਿਚ ਬਜ਼ਾਰ ।
ਮਾਰੀ ਨਹੀਂ ਪਰ ਲੰਗੜੀ ਕੀਨੀ,
ਇਹ ਵੀ ਫਤਹ ਅੱਲ੍ਹਾ ਨੇ ਦੀਨੀ ।

ਇਸ ਵਿਚ ਤੁਕਾਂ ਦਾ ਸੋਹਣਾ ਸੁਮੇਲ ਹੈ, ਪਰ ਇਸ ਟੁਕੜੀ ਨੂੰ ਜੋ ਜ਼ਿੰਦਗੀ ਮਿਲੀ ਹੈ, ਉਹ ਇਸ ਵਿਚਲੇ ਵਿਅੰਗ ਸਦਕਾ ਹੈ ।

ਤੁਕਬੰਦੀ ਕਰਨ ਵਾਲੇ ਕਵੀ ਤਾਂ ਕਹਿੰਦੇ ਹਨ ਕਿ ਚੰਗੀ ਤੁਕਬੰਦੀ ਕਰਨੀ ਚੰਗੀ ਕਵਿਤਾ ਰਚਣ ਦੇ ਬਰਾਬਰ ਹੈ । ਤੁਕਬੰਦੀ ਨੂੰ ਜਿਤਨਾ ਸੌਖਾ ਸਮਝਿਆ ਜਾਂਦਾ ਹੈ, ਉਤਨੀ ਹੀ ਇਹ ਕਠਨ ਹੈ, ਕਿਉਂ ਜੋ ਇਹ ਲੋਕਾਂ ਵਿਚ ਉਦੋਂ ਤਕ ਵਾਹ ਵਾਹ ਨਹੀਂ ਲੈ ਸਕਦੀ, ਜਦੋਂ ਤਕ ਇਸ ਵਿਚ ਸਰੋਦੀ ਰੂਹ ਨਾ ਹੋਵੇ ।

ਤੁਕਬੰਦੀ ਇਕ ਕਲਾ ਹੈ, ਜਿਸ ਵਿਚ ਵਜ਼ਨ, ਤੌਲ ਤੇ ਕਾਫ਼ੀਏ ਤੋਂ ਇਲਾਵਾ ਕਈ ਵਾਰ ਸੁੰਦਰ ਵਿਚਾਰ, ਵਿਅੰਗ, ਕਟਾਖਸ਼ ਤੇ ਖੂਬਸੂਰਤ ਬਿੰਬ ਵੀ ਹੁੰਦੇ ਹਨ । ਇਸ ਕਵਿਤਾ ਦਾ ਆਪਣਾ ਸੁਹਜ ਤੇ ਸਵਾਦ ਹੈ । ਸ਼ਬਦਾਂ ਦੇ ਸੁਮੇਲ ਵਿਚ ਇਕ ਸ਼ਕਤੀ ਆ ਜਾਂਦੀ ਹੈ । ਜੇ ਇਨ੍ਹਾਂ ਨੂੰ ਚੱਜ ਨਾਲ ਇਕ ਦੂਜੇ ਨਾਲ ਬੀੜ ਦਿਤਾ ਜਾਵੇ ਤਾਂ ਇਹ ਦੁਕਾਨ ਤੇ ਪਏ ਖਾਲੀ ਭਾਂਡਿਆਂ ਵਾਂਗ ਹੀ ਸਾਡੇ ਅੰਦਰ ਨੂੰ ਭਰੇ ਭਾਵੇਂ ਨਾ, ਪਰ ਖਿਚੇਗੀ ਜ਼ਰੂਰ ।

ਪਿੰਡਾਂ ਦੇ ਪਰ੍ਹਿਆਂ ਵਿਚ ਤੁਕਬੰਦੀ ਦਾ ਖਾਸ ਅਸਥਾਨ ਹੈ । ਪਿੰਡ ਦੇ ਕਈ ਲੋਕ ਤੁਕਾਂ ਜੋੜਦੇ ਤੇ ਲੋਕਾਂ ਦਾ ਦਿਲ ਪਰਚਾਂਦੇ ਹਨ :

ਸੀਨ ਸੋਹਣਿਆਂ ਦੀ ਖੁੰਬ ਠੱਪ ਰੱਬਾ
ਇਕ ਵੀ ਸੁਹਣੀ ਨਾ ਰਹੇ ਜਹਾਨ ਦੇ ਵਿਚ
ਧੜਾ ਧੜ ਇਹ ਇਸ ਤਰ੍ਹਾਂ ਮਰਨ ਲਗਣ
ਮੇਲਾ ਲਗ ਜਾਵੇ ਕਬਰਿਸਤਾਨ ਦੇ ਵਿਚ ।

(ਤ-155) ਤੁਕਮਾਂ :

ਚਾਂਦੀ ਤੇ ਸੋਨੇ ਦਾ ਇਕ ਗਹਿਣਾ, ਜੋ ਗੋਲੀ ਦੀ ਸ਼ਕਲ ਦਾ ਹੁੰਦਾ ਹੈ ਤੇ ਜਿਸ ਨੂੰ ਰੇਸ਼ਮੀ ਧਾਗੇ ਵਿਚ ਪਰੇ ਕੇ, ਕੰਨਾਂ ਵਿਚ ਪਾਉਂਦੇ ਹਨ । ਸ਼ਾਹਪੁਰੇ ਦੇ ਜ਼ਿਲੇ ਵਿਚ ਇਸ ਗਹਿਣੇ ਦਾ ਕਾਫ਼ੀ ਰਵਾਜ ਸੀ ।

(ਤ-156) ਤੁੰਗਲ :

ਕੰਨਾਂ ਦਾ ਇਕ ਗਹਿਣਾ, ਜੋ ਪਹਿਲਿਆਂ ਵਿਚ, ਹਿੰਦੂ ਮੁੰਡੇ ਪਹਿਨਦੇ ਸਨ । ਅਜਕਲ੍ਹ ਇਸਦਾ ਰਵਾਜ ਨਹੀਂ ਰਿਹਾ ।

(ਤ-157) ਤੁਰਕ ਮੰਤ੍ਰ :

ਮੁਸਲਮਾਨਾਂ ਦਾ ਮੰਤ੍ਰ ਭਾਵ ਕਲਮਾ ਜਿਸ ਨੂੰ ਹਿੰਦੂ ਤੁਰਕ ਮੰਤ੍ਰ ਕਹਿੰਦੇ ਸਨ (ਵੇਖੋ : ਕਲਮਾ) । ਮੁਸਲਮਾਨਾਂ ਵਿਚ ਰਵਾਜ ਹੈ ਕਿ ਜਦੋਂ ਉਨ੍ਹਾਂ ਦੇ ਘਰ ਕੋਈ ਬੱਚਾ ਜੰਮਦਾ ਹੈ ਤਾਂ ਪਹਿਲਾਂ ਮੁੱਲਾ ਨੂੰ ਸੱਦ ਕੇ ਬੱਚੇ ਦੇ ਕੰਨ ਵਿਚ 'ਤੁਰਕ ਮੰਤ੍ਰ' ਫੂਕਿਆ ਜਾਂਦਾ ਹੈ, ਜੋ ਮੁੱਲਾ ਨਾ ਮਿਲੇ ਤਾਂ ਘਰ ਦਾ ਕੋਈ ਬਜ਼ੁਰਗ ਇਹ ਫ਼ਰਜ਼ ਨਿਭਾ ਦਿੰਦਾ ਹੈ :

"ਤੁਰਕ ਮੰਤ੍ਰ ਕੰਨਿ ਰਿਦੈ ਸਮਾਹਿ" ਵਾਰ ਰਾਮਕਲੀ ਮ: ੧

(ਤ-158) ਤੁਰੀ :

ਇਕ ਧਾਤ ਦਾ ਬਣਿਆ ਸਾਜ਼, ਜੋ ਮੂੰਹ ਨਾਲ ਫੂਕ ਮਾਰ ਕੇ ਵਜਾਇਆ ਜਾਂਦਾ ਹੈ । ਇਸ ਨੂੰ ਤੁਰ ਵੀ ਕਹਿੰਦੇ ਹਨ । ਵਿਆਹ ਦੇ ਮੌਕੇ 'ਤੇ ਇਸ ਨੂੰ ਖਾਸ ਤੌਰ ਤੇ ਵਜਾਣ ਦੀ ਪ੍ਰਥਾ ਹੈ ।

(ਤ-159) ਤੁਰੀਆ ਅਵਸਥਾ :

ਆਤਮਾ ਦੀਆਂ ਚਾਰ ਅਵਸਥਾਵਾਂ ਵਿਚੋਂ ਸਭ ਤੋਂ ਉਚੀ ਤੇ ਚੌਥੀ ਅਵਸਥਾ । ਪਹਿਲੀਆਂ ਤਿੰਨ ਅਵਸਥਾ ਹਨ : ਜਾਗ੍ਰਤ, ਸਵਪਨ ਤੇ ਸ਼ਬੋਪਤ, ਤੁਰੀਆ ਅਵਸਥਾ ਨੂੰ ਚੌਥਾ ਪਦ ਵੀ ਕਹਿੰਦੇ ਹਨ । ਇਸ ਅਵਸਥਾ ਵਿਚ ਆਤਮਾ, ਮਾਇਆ ਦੇ ਤਿੰਨ ਗੁਣਾਂ ਤੋਂ ਮੁਕਤ ਹੋ ਕੇ ਪਾਰਬ੍ਰਹਮ ਨਾਲ ਇਕਸੁਰ ਹੋ ਜਾਂਦੀ ਹੈ । ਇਸ ਪਦ ਤੇ ਪਹੁੰਚ ਕੇ ਪ੍ਰਾਣੀ ਮਾਇਆ ਤੋਂ ਨਿਰਲੇਪ ਹੋ ਜਾਂਦਾ ਹੈ ।

(ਤ-160) ਤੁਲਸੀ :

ਇਕ ਪੌਦਾ, ਜਿਸ ਨੂੰ ਹਿੰਦੂ ਬੜਾ ਪਵਿੱਤਰ ਮੰਨਦੇ ਹਨ । ਵਿਸ਼ਨੂੰ ਭਗਤ ਇਸ ਬੂਟੇ ਨੂੰ ਆਪਣੇ ਘਰਾਂ ਵਿਚ ਲਗਾਂਦੇ ਤੇ ਨਿਤ ਸਵੇਰੇ ਇਸ ਦੀ ਪੂਜਾ ਕਰਦੇ ਹਨ । ਇਸ ਨੂੰ ਤੁਲਸੀ ਵੀ ਕਿਹਾ ਜਾਂਦਾ ਹੈ ।

ਪੌਰਾਣਿਕ ਕਥਾਵਾਂ ਅਨੁਸਾਰ ਤੁਲਸੀ ਜਲੰਧਰ ਦੇਵਤ ਦੀ ਪਤਨੀ ਵਰਿੰਦਾ ਸੀ, ਜੋ ਵਿਸ਼ਨੂੰ ਦੇ ਸਰਾਪ ਕਾਰਨ ਪੌਦੇ ਦਾ ਰੂਪ ਧਾਰਨ ਕਰ ਗਈ । ਜਲੰਧਰ ਦੇਵਤ ਮਹਾਦੇਵ ਦੇ ਪਸੀਨੇ ਦੀ ਉਸ ਬੂੰਦ ਤੋਂ ਉਤਪੰਨ ਹੋਇਆ, ਜੋ ਸਮੁੰਦਰ ਵਿਚ ਡਿਗੀ ਸੀ । ਜਲੰਧਰ ਨੇ ਕਰੜੇ ਤੱਪ ਤੇ ਸਾਧਨਾ ਦੁਆਰਾ, ਇਹ ਵਰ ਪ੍ਰਾਪਤ ਕਰ ਲਿਆ ਕਿ ਜਦੋਂ ਤਕ ਇਸ ਦੀ ਪਤਨੀ ਵਰਿੰਦਾ ਇਸਤ੍ਰੀ ਧਰਮ ਵਿਚ ਸੁੱਚੀ ਰਹੇਗੀ, ਜਲੰਧਰ ਦੇਵਤ ਇੱਛਾ ਅਨੁਸਾਰ ਲੋਕਾਂ ਦੀਆਂ ਅੱਖਾਂ ਤੋਂ ਅਡਿਠ ਰਹਿ ਸਕੇਗਾ, ਉਹ ਦੂਜਿਆਂ ਨੂੰ ਵੇਖ ਸਕੇਗਾ, ਪਰ ਦੂਜੇ ਉਸਨੂੰ ਨਹੀਂ ਵੇਖ ਸਕਣਗੇ ।

ਵਰਿੰਦਾ ਸਤਿ ਧਰਮ ਵਿਚ ਬੜੀ ਦ੍ਰਿੜ ਸੀ । ਜਿਸ

ਕਰਕੇ ਜਲੰਧਰ ਦੌਰ ਦੀ ਕੀਰਤੀ ਤਿੰਨਾਂ ਲੋਕਾਂ, ਸਭ ਪੁਰੀਆਂ ਤੇ ਦੇਵੀ ਦੇਵਤਿਆਂ ਵਿਚ ਫੈਲ ਗਈ। ਜਲੰਧਰ ਨੇ ਆਪਣੇ ਅਸੁਰੀ ਸੁਭਾਵ ਕਾਰਨ ਦੇਵਤਿਆਂ ਨੂੰ ਤੰਗ ਕਰਨਾ ਸ਼ੁਰੂ ਕਰ ਦਿਤਾ ਤੇ ਅਣਡਿੱਠ ਹੋਣ ਦੇ ਵਰ ਸਦਕਾ ਦੇਵਤੇ ਉਸ ਦਾ ਮੁਕਾਬਲਾ ਕਰਨ ਤੋਂ ਅਸਮਰਥ ਸਨ। ਜਲੰਧਰ ਨੇ ਅਭਿਮਾਨ ਵਿਚ ਆ ਕੇ ਇੰਦਰ ਤੋਂ ਉਹ ਚੌਦਾਂ ਰਤਨ ਮੰਗੇ, ਜੋ ਸਮੁੰਦਰ ਰਿੜਕਣ ਵੇਲੇ ਨਿਕਲੇ ਸਨ। ਜਲੰਧਰ ਨੇ ਸਾਗਰ ਵਿਚੋਂ ਨਿਕਲੇ ਹੋਣ ਸਦਕਾ ਇਨ੍ਹਾਂ ਰਤਨਾਂ ਉਪਰ ਆਪਣਾ ਅਧਿਕਾਰ ਜਿਤਾਇਆ। ਇੰਦਰ ਨੇ ਸ਼ਿਵ ਅਤੇ ਵਿਸ਼ਨੂੰ ਤੋਂ ਸਹਾਇਤਾ ਮੰਗੀ। ਸ਼ਿਵ ਤੇ ਬ੍ਰਹਮਾ ਨੇ ਜਲੰਧਰ ਦੇ ਅਣਡਿੱਠ ਹੋਣ ਦੀ ਸ਼ਕਤੀ ਦੇ ਕਾਰਨ ਦਾ ਪਤਾ ਲਗਾਇਆ। ਸ਼ਿਵ ਨੇ ਵਰਿੰਦਾ ਨੂੰ ਭਰਮਾਣਾ ਚਾਹਿਆ, ਪਰ ਉਹ ਅਸਫਲ ਰਿਹਾ। ਫਿਰ ਵਿਸ਼ਨੂੰ ਵਰਿੰਦਾ ਕੋਲ ਜਲੰਧਰ ਦਾ ਰੂਪ ਧਾਰ ਕੇ ਗਿਆ ਤੇ ਵਰਿੰਦਾ ਨਾਲ ਸਰੀਰਕ ਭੋਗ ਕੀਤਾ। ਵਰਿੰਦਾ ਨੂੰ ਉਦੋਂ ਪਤਾ ਲਗਾ ਜਦੋਂ ਉਹ ਸਤਿ ਗੰਵਾ ਬੈਠੀ। ਵਰਿੰਦਾ ਨੇ ਵਿਸ਼ਨੂੰ ਨੂੰ ਸਰਾਪ ਦਿਤਾ ਤੇ ਉਹ ਪੱਥਰ (ਸਾਲਗਰਾਮ) ਰੂਪ ਹੋ ਗਿਆ। ਵਿਸ਼ਨੂੰ ਨੇ ਵੀ ਪੱਥਰ ਹੋਣ ਤੋਂ ਪਹਿਲਾਂ ਵਰਿੰਦਾ ਨੂੰ ਸਰਾਪ ਦਿਤਾ। ਉਹ ਤੁਲਸੀ ਦਾ ਬੂਟਾ ਬਣ ਗਈ।

ਸਾਲਗਰਾਮ ਨੂੰ ਵਿਸ਼ਨੂੰ ਦਾ ਤੇ ਤੁਲਸੀ ਨੂੰ ਵਰਿੰਦਾ ਦਾ ਸਰੂਪ ਮੰਨ ਕੇ ਅਜ ਵੀ ਲੋਕ ਪੂਜਦੇ ਹਨ।

ਇਕ ਹੋਰ ਕਥਾ ਅਨੁਸਾਰ ਤੁਲਸੀ ਪਹਿਲਾਂ ਇਕ ਅਪਛਰਾ ਸੀ। ਕ੍ਰਿਸ਼ਨ ਨੇ ਉਸ ਦੀ ਕਾਇਆ ਬਦਲ ਕੇ ਬੂਟੇ ਦਾ ਰੂਪ ਦਿਤਾ। ਇਕ ਹੋਰ ਕਥਾ ਅਨੁਸਾਰ ਤੁਲਸੀ ਇਕ ਮੁਟਿਆਰ ਸੀ, ਜਿਸ ਨੂੰ ਵਿਸ਼ਨੂੰ ਨੇ ਪਰੀ ਦੇ ਰੂਪ ਵਿਚ ਗ੍ਰਹਿਣ ਕਰਨ ਲਈ ਕਰੜੀ ਤਪਸਿਆ ਕੀਤੀ, ਪਰ ਜਦੋਂ ਵਿਸ਼ਨੂੰ ਦੀ ਪਤਨੀ ਲਖਸ਼ਮੀ ਨੂੰ ਇਸ ਗੱਲ ਦਾ ਪਤਾ ਲਗਾ ਤਾਂ ਉਸ ਨੇ ਇਸ ਮੁਟਿਆਰ ਨੂੰ ਸਰਾਪ ਦੇ ਕੇ ਪੌਦੇ ਵਿਚ ਬਦਲ ਦਿਤਾ। ਪਰ ਵਿਸ਼ਨੂੰ ਨੇ ਉਸਨੂੰ ਵਰ ਦਿਤਾ ਕਿ ਉਹ ਸਾਲਗਰਾਮ ਦੇ ਰੂਪ ਵਿਚ ਹਮੇਸ਼ਾਂ ਉਸਦੇ ਕੋਲ ਰਹਿਣਗੇ। ਇਸ ਲਈ ਹਿੰਦੂ ਤੁਲਸੀ ਦੇ ਬੂਟੇ ਨੂੰ ਪਾਣੀ ਦੇਣ ਲਗਿਆਂ ਪਹਿਲਾਂ ਪਾਣੀ ਵਿਚ ਸਾਲਗਰਾਮ ਫੇਰ ਲੈਂਦੇ ਹਨ। ਹਿੰਦੂ ਹਰ ਸਾਲ 11 ਸੂਦੀ ਕਤਕ ਨੂੰ ਸਾਲਗਰਾਮ ਤੇ ਤੁਲਸੀ ਦਾ ਵਿਆਹ ਰਚਾਣ ਦਾ ਕਰਮ ਕਾਂਡ ਕਰਦੇ ਹਨ, ਜਿਸ ਦਾ ਬੜਾ ਮਹਾਤਮ ਹੈ।

ਕਈ ਤੁਲਸੀ ਨੂੰ ਵਿਸ਼ਨੂੰ ਦੀ ਪਤਨੀ ਲਖਸ਼ਮੀ ਦਾ ਅਵਤਾਰ ਵੀ ਮੰਨਦੇ ਹਨ। ਵੈਸ਼ਨੋ ਮਤ ਵਾਲੀਆਂ ਤੀਵੀਆਂ ਤੁਲਸੀ ਦੀ ਪ੍ਰਕਰਮਾ ਕਰਦੀਆਂ ਹਨ ਅਤੇ ਫੁੱਲਾਂ ਤੇ ਚਾਵਲਾਂ ਨਾਲ ਉਸ ਦੀ ਆਰਤੀ ਉਤਾਰਦੀਆਂ ਹਨ। ਤੁਲਸੀ ਦੀ ਜੜ੍ਹਾਂ ਕੋਲ ਆਟੇ ਦਾ ਦੀਵਾ ਬਾਲ ਕੇ ਇਹ ਤੁਕਾਂ ਉਚਾਰੀਆਂ ਜਾਂਦੀਆਂ ਹਨ :

ਤੁਲਸੀ ਦੀਵਾ ਬਾਲਿਆ

ਮੈਨੂੰ ਮਰਦੀ ਨੂੰ ਸੰਭਾਲਿਆ।

ਭਾਵ ਇਹ ਹੈ ਕਿ ਮਰਨ ਮਗਰੋਂ ਦੇ ਹਨੇਰੇ ਮਾਰਗ ਵਿਚ, ਤੁਲਸੀ ਅਗਵਾਈ ਕਰੇਗੀ ਤੇ ਹਨੇਰੇ ਪੰਥ ਨੂੰ ਰੋਸ਼ਨ ਕਰੇਗੀ।

ਧਾਰਨਾ ਹੈ ਕਿ ਜੇ ਮਰਨ ਵੇਲੇ ਪ੍ਰਾਣੀ ਦੇ ਹੱਥ ਵਿਚ ਤੁਲਸੀ ਦਾ ਪੱਤਾ ਹੋਵੇ ਤਾਂ ਯਮਦੂਤ ਉਸ ਨੂੰ ਧੂਹ ਖਿਚ ਕੇ ਨਿਰਾਦਰੀ ਨਹੀਂ ਕਰਦੇ ਤੇ ਨਾ ਹੀ ਬਹੁਤੇ ਕਸ਼ਟ ਦੇਂਦੇ ਹਨ। ਸਰਾਧਾਂ ਲਈ ਜਦੋਂ 'ਪਿੰਡ' ਤਿਆਰ ਕੀਤੇ ਜਾਂਦੇ ਹਨ ਤਾਂ ਤੁਲਸੀ ਦੀਆਂ ਲਗਰਾਂ 'ਪਿੰਡ' ਵਿਚ ਪਾ ਦਿਤੀਆਂ ਜਾਂਦੀਆਂ ਹਨ।

ਸੂਰਜ/ਚੰਦਰ ਗ੍ਰਹਿਣ ਸਮੇਂ ਹਿੰਦੂ ਤੀਵੀਆਂ, ਘਰ ਦੀ ਪਵਿਤ੍ਰਤਾ ਕਾਇਮ ਰਖਣ ਲਈ, ਤੁਲਸੀ ਦੇ ਪੱਤਿਆਂ ਉਤੇ, ਗੰਗਾਜਲੀ ਦਾ ਛੱਟਾ ਮਾਰ ਕੇ, ਪਾਣੀ ਦੇ ਘੜੇ ਤੇ ਰਸੋਈ ਦੇ ਭਾਂਡਿਆਂ ਵਿਚ ਰਖ ਦੇਂਦੀਆਂ ਹਨ।

ਨਵਾਂ ਖੂਹ ਜਾਂ ਸਰੋਵਰ ਖੋਦਣ ਲਗਿਆਂ, ਹਿੰਦੂ ਪਹਿਲਾਂ ਤੁਲਸੀ ਦੇ ਪੌਦੇ ਤੇ ਸਾਲਗਰਾਮ ਦਾ ਵਿਆਹ ਰਚਦੇ ਹਨ। ਇਸ ਤਰ੍ਹਾਂ ਪਾਣੀ ਮਿੱਠਾ, ਨਰੋਆ ਤੇ ਉਪਜਾਊ ਸ਼ਕਤੀ ਵਾਲਾ ਹੁੰਦਾ ਹੈ।

ਕਈ ਧਨੀ ਲੋਕ ਜਿਨ੍ਹਾਂ ਦੇ ਘਰ ਧੀ-ਧਿਆਣੀ ਨਹੀਂ ਹੁੰਦੀ, ਤੁਲਸੀ ਦਾ ਪੌਦਾ ਘਰ ਵਿਚ ਉਗਾਉਂਦੇ ਹਨ ਤੇ ਫਿਰ ਕਿਸੇ ਬ੍ਰਾਹਮਣ ਨੂੰ, ਉਸ ਦਾ ਕੰਨਿਆਂ-ਦਾਨ ਕਰਦੇ ਹਨ। ਇਸ ਮੌਕੇ ਉਤੇ ਵਿਆਹ ਦੀਆਂ ਸਾਰੀਆਂ ਰਸਮਾਂ ਰੀਤਾਂ ਕੀਤੀਆਂ ਜਾਂਦੀਆਂ ਹਨ ਤੇ ਬਾਕਾਇਦਾ ਦਾਜ-ਦਾਵਣ ਦਿਤਾ ਜਾਂਦਾ ਹੈ। ਬ੍ਰਾਹਮਣ ਜੰਵ ਨਾਲ ਘੋੜੀ ਤੇ ਚੜ੍ਹ ਕੇ ਦੁਕਦਾ ਹੈ, ਤੇ ਤੁਲਸੀ ਨਾਲ ਫੇਰੇ ਲੈਂਦਾ ਹੈ। ਤੁਲਸੀ ਨੂੰ ਡੋਲੀ ਵਿਚ ਪਾ ਕੇ ਵਿਦਾ ਕੀਤਾ ਜਾਂਦਾ ਹੈ। ਉਹ ਬ੍ਰਾਹਮਣ ਅਗੋਂ ਤੋਂ ਉਸ ਘਰ ਦਾ ਜਵਾਈ ਸਮਝਿਆ ਜਾਂਦਾ ਹੈ ਤੇ ਜਦੋਂ ਵੀ ਬ੍ਰਾਹਮਣ ਘਰ ਆਵੇ, ਜਵਾਈਆਂ ਵਾਂਗ ਉਸ ਦੀ ਖ਼ਾਤਰ ਕੀਤੀ ਜਾਂਦੀ ਹੈ।

ਜੇ ਕੋਈ ਸ਼ਖਸ ਤੀਜੀ ਵਾਰ ਵਿਆਹ ਕਰਨ ਲਗੇ ਤਾਂ ਤੀਜਾ ਵਿਆਹ, ਅਸ਼ੁਭ ਹੋਣ ਕਰ ਕੇ, ਪਹਿਲਾਂ ਉਹ ਤੁਲਸੀ ਨਾਲ ਆਪਣਾ ਵਿਆਹ ਰਚਾਂਦਾ ਹੈ।

(ਤ-161) ਤੁਲੰਬਾ :

ਮੁਲਤਾਨ ਜ਼ਿਲੇ ਦਾ ਇਕ ਪ੍ਰਾਚੀਨ ਨਗਰ, ਜੋ ਮੁਲਤਾਨ ਸ਼ਹਿਰ ਤੋਂ 70 ਕੁ ਮੀਲ ਦੂਰ ਹੈ। ਇਹ ਨਗਰ ਕਈ ਵਾਰ ਉਜੜਿਆ ਤੇ ਵਸਿਆ। ਇਸ ਨਗਰ ਦੀ ਇਕ ਪੁਰਾਣੀ ਬੋਹ 'ਮਾਮੂ ਸ਼ੇਰੇ' ਦੇ ਨਾਂ ਨਾਲ ਪ੍ਰਸਿੱਧ ਹੈ ਤੇ ਵਰਤਮਾਨ ਨਗਰ ਤੋਂ ਦੱਖਣ ਪੂਰਬ ਵਲ ਹੈ, ਇਕ ਹੋਰ ਬੋਹ ਪੱਛਮ ਵਲ ਹੈ।

ਇਸ ਨਗਰ ਦੀ ਨੀਂਹ ਰਾਜਾ ਤਲ ਨੇ ਰੱਖੀ ਜੋ ਸਿਆਲਕੋਟ ਦੇ ਪ੍ਰਸਿਧ ਰਾਜੇ ਸਲਵਾਨ ਦੀ ਵੰਸ਼ ਵਿਚੋਂ ਸਨ। ਰਾਜਾ ਰਸਾਲੂ ਰਾਜੇ ਤਲ ਦਾ ਵਡਿਕਾ ਸੀ। ਰਾਜੇ ਤਲ ਦਾ ਬਣਵਾਇਆ ਕਿਲ੍ਹਾ, ਉਸ ਦੇ ਨਾਂ ਤੋਂ ਹੀ 'ਤਲ ਉਭਾ' ਅਥਵਾ ਉਤਰੀ ਤਲ ਜਾਂ 'ਤਲ ਉਭਾ' ਉਤਰੀ ਕਿਲ੍ਹਾ ਅਖਵਾਇਆ। ਇਹੋ ਸ਼ਬਦ ਮਗਰੋਂ ਵਿਗੜ ਕੇ ਤੁਲੰਬਾ ਵਿਚ ਬਦਲ ਗਿਆ।

ਸੋਲ੍ਹਵੀਂ ਸਦੀ ਦੇ ਆਰੰਭ ਵਿਚ ਦਰਿਆ ਦੇ ਰਾਹ ਬਦਲ ਲੈਣ ਨਾਲ ਪੁਰਾਣਾ ਸ਼ਹਿਰ ਉਜੜ ਗਿਆ। ਨਵਾਂ ਸ਼ਹਿਰ ਮੁਹੰਮਦ ਖਾਨ ਲੰਗਾਹ ਦੇ ਸਮੇਂ ਵਸਿਆ। ਅਹਿਮਦ ਸ਼ਾਹ ਅਬਦਾਲੀ ਨੇ ਇਕ ਹੱਲੇ ਸਮੇਂ ਇਸ ਨਗਰ ਨੂੰ ਖੂਬ ਲੁਟਿਆ।

ਗੁਰੂ ਨਾਨਕ ਦੇਵ ਜੀ ਦੀ ਜਨਮ-ਸਾਖੀ ਵਿਚ ਤੁਲੰਬੇ ਦਾ ਜ਼ਿਕਰ ਆਉਂਦਾ ਹੈ। ਸੱਜਣ ਠੱਗ ਇਥੋਂ ਦਾ ਹੀ ਵਸਨੀਕ ਸੀ।

(ਤ-162) ਤੁਲਾ :

ਸੋਹਣੀ ਦਾ ਪਿਤਾ, ਜੋ ਗੁਜਰਾਤ ਦਾ ਵੱਡਾ ਘੁਮਿਆਰ ਸੀ। ਇਹ ਕਾਗਜ਼ ਵਰਗੇ ਪਤਲੇ ਪਰ ਲੋਹੇ ਵਰਗੇ ਮਜ਼ਬੂਤ ਭਾਂਡੇ ਬਣਾਣ ਵਿਚ ਬੜਾ ਪ੍ਰਸਿਧ ਸੀ। ਇਸ ਤਰ੍ਹਾਂ ਦੇ ਭਾਂਡੇ ਅਮੀਰ ਘਰਾਂ ਵਿਚ ਵਰਤੇ ਜਾਂਦੇ ਸਨ।

(ਤ-163) ਤੁਲ੍ਹਾ :

ਘਾਹ-ਪੱਤਿਆਂ ਤੇ ਟਹਿਣੀਆਂ ਨੂੰ ਬੰਨ੍ਹ ਕੇ ਬਣਾਈ ਛੋਟੀ ਬੇੜੀ ਜਿਸ ਉਤੇ ਕੱਤਕ ਦੇ ਮਹੀਨੇ ਹਿੰਦੂ ਦੀਵੇ ਰਖ ਕੇ ਜਲ ਵਿਚ ਤਾਰਦੇ ਹਨ। ਧਾਰਨਾ ਹੈ ਕਿ ਇਹ ਦੀਵੇ ਮਰਨ ਮਗਰੋਂ ਪ੍ਰਾਣੀ ਦੇ ਅਗਲੇ ਮਾਰਗ ਨੂੰ ਉਜਾਗਰ ਕਰਦੇ ਹਨ।

(ਤ-164) ਤੁਲਾ ਦਾਨ :

ਹਿੰਦੂਆਂ ਵਿਚ ਦਾਨ ਦੇਣ ਦੀ ਇਕ ਵਿਧੀ, ਜਿਸ ਅਨੁਸਾਰ ਪ੍ਰਾਣੀ ਆਪਣੇ ਭਾਰ ਦੇ ਬਰਾਬਰ ਅੰਨ, ਵਸਤੂ ਜਾਂ ਕੋਈ ਨਕਦ ਤੋਲ ਕੇ ਦਾਨ ਕਰਦਾ ਹੈ। ਦਾਨ ਕਰਨ ਵਾਲਾ ਇਕ ਪਲੜੇ ਵਿਚ ਬੈਠ ਜਾਂਦਾ ਹੈ ਤੇ ਦੂਜੇ ਪਲੜੇ ਵਿਚ ਸੋਨੇ ਚਾਂਦੀ ਤੇ ਕਣਕ ਜੋ ਪਦਾਰਥ ਵੀ ਦਾਨ ਕਰਨਾ ਹੋਵੇ, ਉਹ ਬਰਾਬਰ ਦਾ ਰਖਿਆ ਜਾਂਦਾ ਹੈ। ਇਸ ਤਰ੍ਹਾਂ ਦਾਨ ਕਰਨ ਨਾਲ ਗ੍ਰੰਥ ਉਤਰਦੇ ਹਨ। ਜੇ ਸਨਿਚਰ ਗ੍ਰਹਿ ਉਤਾਰਨਾ ਹੋਵੇ ਤਾਂ ਤਾਂਬੇ ਦਾ ਦਾਨ ਦਿਤਾ ਜਾਂਦਾ ਹੈ। ਜੇ ਮੰਗਲ ਦਾ ਤਾਂ ਸੋਨਾ ਜਾਂ ਚਾਂਦੀ ਦਾ। ਤੁਲਾ ਦਾਨ ਆਮ ਤੌਰ ਤੇ ਉਦੋਂ ਦਿਤਾ ਜਾਂਦਾ ਹੈ, ਜਦੋਂ ਸੂਰਜ ਤੁਲਾ ਰਾਸ਼ੀ ਵਿਚ ਹੋਵੇ (ਵੇਖੋ : ਤੁਲਾ ਰਾਸ਼ੀ)।

ਕਈ ਨਿਰਸੰਤਾਨ ਲੋਕ ਬੱਚੇ ਦੀ ਸੁੱਖਣਾ ਪੂਰੀ ਹੋਣ ਤੇ ਬੱਚੇ ਨੂੰ ਧਾਤ, ਨਾਰੀਅਲ ਜਾਂ ਕਿਸੇ ਫਲ ਨਾਲ ਤੋਲ ਕੇ, ਮੰਦਰ ਵਿਚ ਭੇਟਾ ਕਰਦੇ ਅਥਵਾ ਗ਼ਰੀਬਾਂ ਵਿਚ ਵੰਡਦੇ ਹਨ। ਕਈ ਹਿੰਦੂ ਜਿਨ੍ਹਾਂ ਦੇ ਘਰ ਔਲਾਦ ਨਹੀਂ ਹੁੰਦੀ, ਤੁਲਾ ਦਾਨ ਸੁਖਦੇ ਹਨ ਤੇ ਬੱਚੇ ਦੇ ਜੰਮਦੇ ਸਾਰ ਤੁਲਾ ਦਾਨ ਦੀ ਰੀਤ ਕਰਦੇ ਹਨ।

ਤੁਲਾ ਦਾਨ ਦੀ ਰਸਮ ਮੁਗਲ ਬਾਦਸ਼ਾਹਾਂ ਵਿਚ ਵੀ ਪ੍ਰਚਲਤ ਰਹੀ ਹੈ। ਕਈ ਮੁਗਲ ਬਾਦਸ਼ਾਹ ਆਪਣੇ ਜਨਮ ਦਿਵਸ ਉਤੇ ਤੁਲਾ ਦਾਨ ਦੀ ਰੀਤ ਕਰਦੇ ਸਨ। 'ਤੋਜ਼ਿਕੇ ਜਹਾਂਗੀਰੀ' ਅਨੁਸਾਰ 10 ਮਾਰਚ 1615 ਈ. ਨੂੰ ਜਦੋਂ ਜਹਾਂਗੀਰ ਦਾ ਸ਼ਹਿਜ਼ਾਦਾ ਖੁਰਮ 24 ਸਾਲਾਂ ਦਾ ਹੋਇਆ, ਤਾਂ ਉਸ ਨੂੰ ਸੋਨੇ ਤੇ ਹੋਰ ਬਹੁਮੁੱਲੀਆਂ ਧਾਤਾਂ ਨਾਲ ਤੋਲਿਆ ਗਿਆ ਅਤੇ ਭਾਰੀ ਜਸ਼ਨ ਮਨਾਇਆ ਗਿਆ। ਇਸੇ ਤਰ੍ਹਾਂ 14 ਮਾਰਚ 1615 ਨੂੰ ਜਦੋਂ ਜਹਾਂਗੀਰ 54 ਸਾਲ ਦਾ ਹੋਇਆ ਤਾਂ ਉਸ ਨੂੰ ਸੋਨੇ ਚਾਂਦੀ ਨਾਲ ਤੋਲਿਆ ਗਿਆ। ਇਕ ਵਿਦੇਸ਼ੀ ਯਾਤਰੀ ਥਾਮਸ ਕੋਰੀਯਤ ਅਨੁਸਾਰ ਜਹਾਂਗੀਰ, ਜਿਸ ਤਰਾਜ਼ੂ ਵਿਚ ਤੋਲਿਆ ਗਿਆ, ਉਸ ਦੇ ਪਲੜੇ ਸੋਨੇ ਦੇ ਸਨ। ਉਸ ਅਨੁਸਾਰ ਜਹਾਂਗੀਰ ਹਰ ਵਰ੍ਹੇ ਨੇਮ ਨਾਲ, ਤੁਲਾ ਦਾਨ ਦੀ ਰਸਮ ਅਦਾ ਕਰਦਾ ਤੇ ਮਗਰੋਂ ਇਸ ਸੋਨੇ ਨੂੰ ਲੋੜਵੰਦਾਂ ਵਿਚ ਵੰਡਦਾ। ਕਈ ਯੂਰਪੀਅਨ ਯਾਤਰੀਆਂ ਨੇ ਵੀ ਇਸ ਕਥਨ ਦੀ ਪੁੱਛਤਾ ਕੀਤੀ ਹੈ। ਇਕ ਹੋਰ ਯਾਤਰੀ ਤਵਰਨੀਅਰ ਅਨੁਸਾਰ 1665 ਵਿਚ ਔਰੰਗਜ਼ੇਬ ਦੇ ਜਨਮ ਦਿਨ ਉਤੇ ਉਸ ਨੂੰ ਸੋਨੇ ਚਾਂਦੀ ਤੇ ਹੋਰ ਬਹੁਮੁੱਲੀਆਂ ਧਾਤਾਂ ਨਾਲ ਤੋਲਿਆ ਗਿਆ ਤੇ ਜਸ਼ਨ ਮਨਾਏ ਗਏ। ਬਰਨੀਅਰ ਅਨੁਸਾਰ ਔਰੰਗਜ਼ੇਬ ਵੇਲੇ ਤੁਲਾ ਦਾਨ ਕੀਤਾ ਜਾਂਦਾ ਸੀ, ਜੋ ਬਾਦਸ਼ਾਹ ਦਾ ਵਜ਼ਨ ਪਿਛਲੇ ਸਾਲ ਨਾਲੋਂ ਵਧ ਜਾਂਦਾ ਤਾਂ ਖੂਬ ਜਸ਼ਨ ਮਨਾਏ ਜਾਂਦੇ। ਤੁਲਾ ਦਾਨ ਮਗਰੋਂ ਔਰੰਗਜ਼ੇਬ ਆਪਣੇ ਸਭ ਤੋਂ ਕੀਮਤੀ ਤਖ਼ਤ ਉਤੇ ਬੈਠਦਾ ਤੇ ਉਸ ਦੇ ਦਰਬਾਰੀ ਉਸ ਨੂੰ ਕੋਈ ਚੀਜ਼ ਵਸਤੂ ਭੇਟਾ ਚਾੜ੍ਹਦੇ।

(ਤ-165) ਤੁਲਾ ਰਾਸ਼ੀ :

ਬਾਰਾਂ ਰਾਸ਼ੀਆਂ ਵਿਚੋਂ ਸਤਵੀਂ ਰਾਸ਼ੀ, ਜਿਸ ਦੀ ਸ਼ਕਲ ਤਰਾਜ਼ੂ ਵਰਗੀ ਮਿਥੀ ਗਈ ਹੈ। ਤੁਲਾ ਰਾਸ਼ੀ ਦਾ ਪ੍ਰਧਾਨ ਦੇਵਤਾ ਸ਼ੁਕਰ ਹੈ। ਇਸ ਦਾ ਰੰਗ ਹਰਾ ਹੈ। ਇਸੇ ਲਈ ਤੁਲਾ ਰਾਸ਼ੀ ਵਾਲੇ ਸ਼ਖ਼ਸ ਲਈ, ਹਰੇ ਰੰਗ ਦੇ ਹੀਰੇ ਮੌਤੀ ਸੁਭ ਮੰਨੇ ਜਾਂਦੇ ਹਨ। ਤੁਲਾ ਰਾਸ਼ੀ ਦਾ ਚਿੰਨ੍ਹ ਦੋ ਪਲੜਿਆਂ ਵਾਲੀ ਤਕੜੀ ਹੈ, ਜੋ ਇਨਸਾਫ਼ ਦੀ ਬੋਧਿਕ ਹੈ। ਯੂਨਾਨੀ ਮਿਥਿਹਾਸ ਵਿਚ ਵੀ ਤਕੜੀ ਹੀ ਤੁਲਾ ਰਾਸ਼ੀ ਦੀ ਪ੍ਰਤੀਕ ਹੈ। ਤੁਲਾ ਸਮਾਨਤਾ ਦਾ ਵੀ ਚਿੰਨ੍ਹ ਹੈ।

ਜੋਤਿਸ਼ ਵਿਦਿਆ ਅਨੁਸਾਰ, ਤੁਲਾ ਰਾਸ਼ੀ ਵਿਚ ਜੰਮਿਆ ਬਾਲਕ ਬੜਾ ਬੁਧੀਮਾਨ ਤੇ ਸ਼ਾਂਤ ਸੁਭਾਅ ਦਾ ਹੁੰਦਾ ਹੈ, ਉਹ ਕਲਾਤਮਿਕ ਰੁਚੀਆਂ ਦਾ ਸਵਾਮੀ ਹੁੰਦਾ ਹੈ। ਤੁਲਾ ਰਾਸ਼ੀ ਵਾਲਾ ਤੀਵੀਆਂ ਦੇ ਅਸਰ ਹੇਠ, ਛੋਟੀ ਆ ਜਾਂਦਾ ਹੈ, ਉਸ ਵਿਚ ਕੀਨੇ ਤੇ ਸਾੜੇ ਦੇ ਵੀ ਅੰਸ਼ ਹੁੰਦੇ ਹਨ।

ਤੁਲਾ ਨਾਲ ਕਈ ਰੀਤਾਂ ਦਾ ਸਬੰਧ ਹੈ। ਜਦੋਂ ਸੂਰਜ ਤੁਲਾ ਰਾਸ਼ੀ ਵਿਚ ਹੋਵੇ ਤਾਂ ਤੁਲਾ ਦਾਨ ਸਭ ਤੋਂ ਉੱਤਮ ਦਾਨ ਮੰਨਿਆ ਜਾਂਦਾ ਹੈ। ਦਾਨ ਦੇਣ ਵਾਲਾ ਆਪਣੇ ਭਾਰ ਦੇ ਬਰਾਬਰ ਅੰਨ-ਵਸਤੂ ਜਾਂ ਕੋਈ ਧਾਤ ਤੌਲ ਕੇ ਬ੍ਰਾਹਮਣਾਂ ਤੇ ਗਰੀਬਾਂ ਵਿਚ ਦਾਨ ਕਰਦਾ ਹੈ (ਵੇਖੋ : ਤੁਲਾ ਦਾਨ)। ਇਸੇ ਤਰ੍ਹਾਂ ਤੁਲਾ ਭਾਰ ਦੀ ਰਸਮ ਵੀ ਪ੍ਰਚਲਤ ਹੈ, ਜਿਸ ਵਿਚ ਕਿਸੇ ਸੁੱਖਣਾ ਦੀ ਪੂਰਤੀ ਵਿਚ ਬੱਚੇ ਦੇ ਵਜ਼ਨ ਦੇ ਬਰਾਬਰ ਅੰਨ-ਫਲ ਜਾਂ ਬਸਤੂ ਆਦਿ ਤੌਲ ਕੇ ਦਾਨ ਦਿਤੇ ਜਾਂਦੇ ਹਨ।

ਤੁਲਾ ਸੰਬੰਧੀ ਕਈ ਕਥਾਵਾਂ ਵੀ ਹਿੰਦੂ ਗ੍ਰੰਥਾਂ ਵਿਚ ਮਿਲਦੀਆਂ ਹਨ। ਮਹਾਂਭਾਰਤ ਅਨੁਸਾਰ ਰਾਜਾ ਸਿੱਥੀ ਨੇ ਇਕ ਘੁੱਘੀ ਨੂੰ ਬਾਜ਼ ਦੇ ਪੰਜੇ ਵਿਚੋਂ ਛੁਡਾਣਾ ਚਾਹਿਆ ਤੇ ਬਦਲੇ ਵਿਚ ਬਾਜ਼ ਨੇ ਘੁੱਘੀ ਦੇ ਮਾਸ ਦੇ ਬਰਾਬਰ, ਰਾਜੇ ਦਾ ਆਪਣਾ ਮਾਸ ਮੰਗਿਆ। ਵਾਸਤਵ ਵਿਚ ਇੰਦਰ ਤੇ ਅਗਨੀ ਦੇਵਤਾ ਰਾਜੇ ਸਿੱਥੀ ਦੀ ਸਖਾਵਤ ਦੀ ਪ੍ਰੀਖਿਆ ਲੈਣ ਲਈ ਬਾਜ਼ ਤੇ ਘੁੱਘੀਆਂ ਦਾ ਰੂਪ ਧਾਰ ਕੇ ਵਿਚਰ ਰਹੇ ਸਨ।

ਤੁਲਾ ਸੰਬੰਧੀ ਇਕ ਹੋਰ ਕਥਾ ਵੀ ਮਿਲਦੀ ਹੈ। ਕ੍ਰਿਸ਼ਨ ਦੀ ਦੂਜੀ ਪਤਨੀ ਸੱਤਯਭਾਮਾ ਚਾਹੁੰਦੀ ਸੀ ਕਿ ਕ੍ਰਿਸ਼ਨ ਉਨ੍ਹਾਂ ਦੇ ਹੋ ਕੇ ਰਹਿਣ, ਪਰ ਕ੍ਰਿਸ਼ਨ ਦਾ ਰੁਕਮਣੀ ਨਾਲ ਵਧੇਰੇ ਪ੍ਰੇਮ ਸੀ। ਨਾਰਦ ਨੇ ਕ੍ਰਿਸ਼ਨ ਦਾ ਪ੍ਰੇਮ ਪ੍ਰਾਪਤ ਕਰਨ ਲਈ ਸੱਤਯਭਾਮਾ ਨੂੰ ਇਕ ਵਿਧੀ ਦਸੀ ਕਿ ਉਹ ਕ੍ਰਿਸ਼ਨ ਨੂੰ ਦਾਨ ਕਰ ਕੇ ਫਿਰ ਸੋਨੇ ਦੇ ਬਰਾਬਰ ਤੌਲ ਕੇ ਲਏ। ਸੱਤਯਭਾਮਾ ਨੇ ਕ੍ਰਿਸ਼ਨ ਨੂੰ ਨਾਰਦ ਨੂੰ ਹੀ ਦਾਨ ਵਜੋਂ ਦੇ ਦਿਤਾ। ਪਰ ਜਦੋਂ ਉਨ੍ਹਾਂ ਨੂੰ ਮੁੜ ਪ੍ਰਾਪਤ ਕਰਨ ਲਈ ਸੋਨੇ ਨਾਲ ਤੌਲਣ ਲਗੀ ਤਾਂ ਸੱਤਯਭਾਮਾ ਦਾ ਸਾਰਾ ਸੋਨਾ ਕ੍ਰਿਸ਼ਨ ਦੇ ਵਜ਼ਨ ਬਰਾਬਰ ਨਾ ਹੋ ਸਕਿਆ। ਨਾਰਦ ਨੇ ਰੁਕਮਣੀ ਨੂੰ ਸਦਿਆ ਤਾਂ ਜੋ ਉਹ ਸੱਤਯਭਾਮਾ ਦੀ ਮਦਦ ਕਰੇ। ਉਦੋਂ ਰੁਕਮਣੀ ਪੂਜਾ ਕਰ ਰਹੀ ਸੀ। ਉਸ ਨੇ ਆਪਣੇ ਗਹਿਣਿਆਂ ਦੀ ਪਟਾਰੀ ਵਿਚੋਂ ਤੁਲਸੀ ਦਾ ਪੱਤਾ ਤਕੜੀ ਉਤੇ ਰਖਿਆ ਤਾਂ ਦੋਵੇਂ ਪਲੜੇ ਬਰਾਬਰ ਹੋ ਗਏ।

(ਤ-166) ਤੂਤ :

ਇਕ ਫਲ, ਜੋ ਖਾਣ ਵਿਚ ਮਿੱਠਾ ਤੇ ਸਵਾਦਲਾ ਹੈ। ਇਸ ਦੀ ਲਕੜੀ ਪਵਿੱਤਰ ਮੰਨੀ ਜਾਂਦੀ ਹੈ। ਤੂਤਾਂ ਦਾ ਜ਼ਿਕਰ ਕਈ ਲੋਕ-ਗੀਤਾਂ ਵਿਚ ਆਉਂਦਾ ਹੈ।

ਤੂਤ ਦਾ ਫਲ ਦੋ ਤਰ੍ਹਾਂ ਦਾ ਹੁੰਦਾ ਹੈ। ਇਕ ਕਾਠਾ, ਜਿਸ ਨੂੰ ਬੇਦਾਨਾ ਵੀ ਕਿਹਾ ਜਾਂਦਾ ਹੈ, ਇਸ ਦੇ ਪੱਤੇ ਛੋਟੇ ਤੇ ਗੋਲ ਹੁੰਦੇ ਹਨ ਅਤੇ ਫਲ ਚਿੱਟਾ, ਉਦਾ ਜਾਂ ਕਾਲਾ ਹੁੰਦਾ ਹੈ। ਦੂਜਾ ਪਿਉਂਦੀ, ਜਿਨ੍ਹਾਂ ਦੇ ਪੱਤੇ ਤੇ ਫਲ, ਲੰਮੇ ਹੁੰਦੇ ਹਨ। ਇਸ ਦੇ ਫਲ ਨੂੰ 'ਜਲੇਬਾ' ਵੀ ਕਹਿੰਦੇ ਹਨ। ਤੂਤ ਦੀ ਲਕੜੀ, ਖੂਹ ਦੇ ਚੱਕ ਤੇ ਗੱਡੇ ਆਦਿ ਬਨਾਉਣ ਦੇ ਕੰਮ ਆਉਂਦੀ ਹੈ।

(ਤ-167) ਤੂਤੀ :

ਮੂੰਹ ਨਾਲ ਵਜਾਣ ਵਾਲਾ ਇਕ ਛੋਟਾ ਜਿਹਾ ਸਾਜ਼; ਵਿਆਹ ਵਿਚ ਤੂਤਣੀ ਦਾ ਵਜਾਣਾ ਸ਼ੁਭ ਹੈ।

(ਤ-168) ਤੂਤੀਨਾਮਾ :

ਕਥਾਵਾਂ ਦੀ ਇਕ ਪੁਸਤਕ, ਜਿਸ ਵਿਚ ਤੋਤੇ ਦੇ ਮੂੰਹੋਂ 52 ਕਹਾਣੀਆਂ ਸੁਣਾਈਆਂ ਗਈਆਂ ਹਨ। ਇਹ ਪੁਸਤਕ ਜ਼ਿਆਉਦੀਨ ਬਖਸ਼ੀ ਲਹਿਜ਼ੀ ਦੀ ਰਚਨਾ ਹੈ।

(ਤ-169) ਤੂਬਾ :

ਮੁਸਲਮਾਨੀ ਰਵਾਇਤਾਂ ਅਨੁਸਾਰ ਇਕ ਦਰਖਤ ਜੋ ਬਹਿਸ਼ਤ ਵਿਚ ਲਗਾ ਹੋਇਆ ਹੈ। ਇਸ ਨੂੰ ਕਈ ਪ੍ਰਕਾਰ ਦੇ ਸਵਾਦਲੇ ਮੇਵੇ ਪੈਂਦੇ ਹਨ। ਇਸ ਦੀਆਂ ਟਹਿਣੀਆਂ ਹਰ ਬਹਿਸ਼ਤੀ ਦੇ ਮਕਾਨ ਉਤੇ ਛਾਈਆਂ ਹੋਣਗੀਆਂ। ਇਸ ਦੀ ਸੁਗੰਧੀ ਬੜੀ ਭਿੰਨੀ ਤੇ ਛਾਂ ਬੜੀ ਅਲੌਕਿਕ ਹੈ।

"ਤੂਬਾ ਰੁੱਖ ਤੇਰੇ ਦੀ ਛਾਵੇਂ ਰਹੀ ਉਸ ਮੈਂ ਬਹਿਸ਼ਤੀ"

ਸੈਫੁਲ ਮਲੂਕ

(ਤ-170) ਤੂਬਾ :

(ੳ) ਇਕ ਸਾਜ਼ ਜੋ ਕੱਦੂ ਦੀ ਸ਼ਕਲ ਦਾ ਹੁੰਦਾ ਹੈ, ਤੇ ਜਿਸ ਨਾਲ ਤਾਰ ਲਗੀ ਹੁੰਦੀ ਹੈ :

ਤੂਬਾ ਵਜਦਾ ਹੀ ਨਾ ਤਾਰ ਬਿਨਾਂ

ਦਿਲ ਲਗਦਾ ਹੀ ਨਾ ਯਾਰ ਬਿਨਾਂ।

(ਅ) ਫਕੀਰਾਂ ਦਾ ਖ਼ੈਰ ਮੰਗਣ ਵਾਲਾ ਭਾਂਡਾ, ਜੋ ਗਡਵੀ ਦੀ ਸ਼ਕਲ ਦਾ ਹੁੰਦਾ ਹੈ।

(ਤ-171) ਤੂਰ :

(ੳ) ਮਿਸਰ ਦਾ ਇਕ ਪ੍ਰਸਿਧ ਪਹਾੜ ਜਿਥੇ ਹਜ਼ਰਤ ਮੂਸਾ ਨੂੰ ਰੱਬ ਦਾ ਜਲਾਲ ਵਿਖਾਈ ਦਿਤਾ ਸੀ। ਬਾਈਬਲ ਤੇ ਕੁਰਾਨ ਅਨੁਸਾਰ ਇਥੇ ਪੈਗੰਬਰ ਮੂਸਾ ਨੇ ਰੱਬ ਨਾਲ ਗੱਲਾਂ ਕੀਤੀਆਂ ਸਨ (ਵੇਖੋ : ਮੂਸਾ)।

(ਅ) ਰਾਜਪੂਤਾਂ ਦੀ ਇਕ ਜਾਤ।

(ਤ-172) ਤੁਲ :

ਵਿਆਹ ਸਮੇਂ ਮਾਪਿਆਂ ਵਲੋਂ ਧੀ ਨੂੰ ਦਾਜ ਵਿਚ ਦਿਤੀ ਰਜਾਈ ਤਲਾਈ ਤੇ ਸਿਰ੍ਹਾਣਾ; ਤੁਲ ਵਿਚ ਬਿਸਤਰੇ ਦੀਆਂ ਉਹ ਤਿੰਨੋਂ ਚੀਜ਼ਾਂ ਆਉਂਦੀਆਂ ਹਨ ਜਿਨ੍ਹਾਂ ਵਿਚ ਰੁੰ ਹੁੰਦਾ ਹੈ :

ਭੱਠ ਖੇੜਿਆਂ ਦੇ ਤੁਲ ਵਿਹਾਣੇ

ਮੈਨੂੰ ਭਾਂਦੀ ਰਾਂਝਣ ਦੀ ਲੋਈ ।

(ਤ-173) ਤੇਈਆ ਤਾਪ :

ਵਾਰੀ ਦਾ ਬੁਖਾਰ; ਤੇਈਆ ਤਾਪ ਨੂੰ ਉਤਾਰਨ ਲਈ ਕਈ ਲੋਕ-ਵਿਧੀਆਂ ਪ੍ਰਚਲਤ ਹਨ । ਟਾਹਲੀ ਸਾਹਿਬ ਪੱਖੋਂ ਵਿਚ ਟਾਹਲੀ ਦੇ ਪੂਰਬ-ਉਤਰ ਵਲ ਬਾਬਾ ਜੀ ਦੇ ਮੰਦਰ ਦੇ ਪਾਸੇ ਵਲ ਇਕ ਲਾਲ ਰੰਗ ਦੀ ਮੁੱਢੀ ਹੈ, ਜਿਸ ਦੀ ਪਰਦਖਣਾ ਲੈ ਕੇ ਮੱਥਾ ਟੇਕਣ ਵਾਲੇ ਦਾ, ਤੇਈਆ ਤਾਪ, ਉਤਰ ਜਾਂਦਾ ਹੈ (ਡੋਹਰਾ ਬਾਬਾ ਨਾਨਕ ਸਰਵੇ ਪੁਸਤਕ, ਪੰਨਾ 52) । ਤ੍ਰਿਹਾਜੂ ਤੋਂ ਗੰਢੜ (ਤਿੰਨ ਗੰਢਾਂ ਵਾਲਾ ਧਾਗਾ) ਲੈ ਕੇ ਕੋਲ ਰਖਣ ਨਾਲ ਵਾਰੀ ਦਾ ਬੁਖਾਰ ਉਤਰ ਜਾਂਦਾ ਹੈ ।

ਤੇਈਆ ਤਾਪ ਬਾਰੇ ਇਕ ਕਥਾ ਵੀ ਪ੍ਰਚਲਤ ਹੈ : ਇਕ ਵਾਰ ਗੁਰੂ ਅਮਰਦਾਸ ਜੀ ਨੇ, ਤੇਈਆ ਤਾਪ ਨੂੰ ਸਥੂਲ ਵਿਚ ਫੜ ਕੇ ਬੰਦੀ ਬਣਾ ਲਿਆ ਤੇ ਉਦੋਂ ਛਡਿਆ, ਜਦੋਂ ਤੇਈਆ ਤਾਪ ਨੇ ਇਹ ਮੰਨ ਲਿਆ ਕਿ ਜਿਥੇ ਸਾਖੀ ਸੁਣਾਈ ਜਾਵੇਗੀ ਉਥੇ ਤੇਈਆ ਤਾਪ ਨਹੀਂ ਰਹੇਗਾ । ਸੋ, ਜਦੋਂ ਕਿਸੇ ਨੂੰ ਤੇਈਆ ਤਾਪ ਹੁੰਦਾ ਹੈ ਤਾਂ ਗੁਰਦੁਆਰੇ ਦਾ ਭਾਈ ਰੋਗੀ ਦਾ ਤਾਪ ਦੂਰ ਕਰਨ ਲਈ ਉਸ ਨੂੰ ਸਾਖੀ ਸੁਣਾਉਂਦਾ ਹੈ ।

(ਤ-174) ਤੇਜ-ਪੱਤਰ :

ਇਕ ਬ੍ਰਿਛ ਜਿਸ ਬਾਰੇ ਵਿਸ਼ਵਾਸ ਹੈ ਕਿ ਪੁਰਾਤਨ ਕਾਲ ਵਿਚ, ਇਹ ਦਰਖਤ ਭਵਿਖਤ ਵਿਚ ਵਾਪਰਨ ਵਾਲੀਆਂ ਘਟਨਾਵਾਂ ਅਗੇਤਰੇ ਹੀ ਦਸ ਦੇਂਦਾ ਸੀ । ਰਵਾਇਤ ਹੈ ਕਿ ਜਦੋਂ ਮਹਾਨ ਸਕੰਦਰ ਸਤਲੁਜ ਦਰਿਆ ਦੇ ਕੰਢੇ ਪਹੁੰਚਿਆ ਤਾਂ ਉਥੇ ਉਸ ਨੂੰ ਤੇਜ ਪੱਤਰ ਦੇ ਦੋ ਅਲੌਕਿਕ ਦਰਖਤ ਵਿਖਾਏ ਗਏ, ਜਿਨ੍ਹਾਂ ਅੰਦਰੋਂ ਸੰਸਕ੍ਰਿਤ ਤੇ ਯੂਨਾਨੀ ਭਾਸ਼ਾ ਵਿਚੋਂ ਗੱਲਾਂ ਦੀ ਅਵਾਜ਼ ਆਉਂਦੀ ਸੀ । ਇਕ ਬ੍ਰਿਛ ਨਰ ਸੀ ਤੇ ਦੂਜਾ ਮਾਦਾ । ਇਹ ਬ੍ਰਿਛ ਸਵਾਲ ਪੁਛਣ ਵਾਲੇ ਦਾ ਭਵਿੱਖਤ ਉਸ ਦੀ ਭਾਸ਼ਾ ਵਿਚ ਦਸਦੇ ਸਨ । ਪਰ ਇਨ੍ਹਾਂ ਬ੍ਰਿਛਾਂ ਤੋਂ ਕੁਝ ਪੁਛਣ ਤੋਂ ਪਹਿਲਾਂ ਹਿਰਦੇ ਨੂੰ ਸੁਧ ਰਖਣਾ ਜ਼ਰੂਰੀ ਸੀ ਤੇ ਇਸ ਬ੍ਰਿਛ ਕੋਲ ਅਲਫ਼ ਨੰਗੇ ਜਾ ਕੇ ਪ੍ਰਸ਼ਨ ਪੁਛਣਾ ਪੈਂਦਾ ਸੀ । ਮਹਾਨ ਸਕੰਦਰ ਨੇ ਅਜਮਾਇਸ਼ ਕਰਨ

ਲਈ ਇਨ੍ਹਾਂ ਦੋਹਾਂ ਬ੍ਰਿਛਾਂ ਤੋਂ ਪ੍ਰਸ਼ਨ ਪੁਛਣ ਵਾਸਤੇ ਸੂਰਜ ਚੜ੍ਹਨ ਤੋਂ ਪਹਿਲਾਂ ਜਾ ਹਾਜ਼ਰ ਹੋਇਆ । ਜਦੋਂ ਸੂਰਜ ਚੜ੍ਹਿਆ ਤਾਂ ਇਕ ਬ੍ਰਿਛ ਬੋਲਿਆ ਕਿ ਤੂੰ ਮੁੜ ਆਪਣੇ ਵਤਨ ਵਾਪਸ ਨਹੀਂ ਪਹੁੰਚ ਸਕੇਂਗਾ । ਦੂਜੇ ਨੇ ਦਸਿਆ ਕਿ ਤੇਰੀ ਮ੍ਰਿਤੂ ਬਬੇਲੂਨ ਵਿਚ ਜ਼ਹਿਰ ਦੇਣ ਨਾਲ ਹੋਵੇਗੀ ।

ਮਾਰਕੋ ਪੋਲੋ ਨੇ ਇਨ੍ਹਾਂ ਦੋਹਾਂ ਅਲੌਕਿਕ ਬ੍ਰਿਛਾਂ ਦਾ ਵਰਨਣ ਆਪਣੇ ਇਤਿਹਾਸ ਵਿਚ ਕੀਤਾ ਹੈ ।

(ਤ-175) ਤੇਜਾ ਜੀ :

ਇਕ ਗਰਾਮ ਦੇਵਤਾ, ਜਿਸ ਦੀ ਪੂਜਾ ਜੱਟਾਂ ਵਿਚ ਕੀਤੀ ਜਾਂਦੀ ਹੈ । ਰਾਜਸਥਾਨ ਵਿਚ ਤਾਂ ਤੇਜਾ ਜੀ ਦੀ ਨਾਗ ਦੇਵਤੇ ਦੇ ਰੂਪ ਵਿਚ ਵੀ ਮਾਨਤਾ ਪ੍ਰਾਪਤ ਹੈ । ਤੇਜਾ ਜੀ ਬਾਰੇ ਕਈ ਦੰਦ-ਕਥਾਵਾਂ ਪ੍ਰਚਲਤ ਹਨ । ਇਕ ਵਾਰ ਤੇਜਾ ਜੀ ਨੇ, ਜੋ ਗਊਆਂ ਦਾ ਵਾਗੀ ਸੀ, ਇੱਜੜ ਚਾਰਦਿਆਂ ਵੇਖਿਆ ਕਿ ਇਕ ਗਊ, ਹਰ ਰੋਜ਼ ਜੰਗਲ ਵਿਚ, ਇਕ ਖਾਸ ਗੁਠੇ ਜਾ ਖੜੀ ਹੁੰਦੀ, ਜਿਥੇ ਉਸ ਦੇ ਬਣਾਂ ਵਿਚੋਂ ਇਕ ਸਰਪ ਦੁੱਧ ਚੁੰਘਦਾ । ਤੇਜੇ ਨੇ ਸੱਪ ਨੂੰ ਬਚਨ ਦਿਤਾ ਕਿ ਉਹ ਗਊ ਦਾ ਦੁੱਧ ਨਾ ਚੁੰਘਿਆ ਕਰੇ ਤੇ ਉਹ ਖੁਦ ਹਰ ਰੋਜ਼ ਪੀਣ ਲਈ ਦੁੱਧ ਭੇਟਾ ਕਰ ਜਾਵੇਗਾ ।

ਇਕ ਵਾਰ ਤੇਜੇ ਦੀ ਵਹੁਟੀ ਬੀਮਾਰ ਪੈ ਗਈ ਤੇ ਉਹ ਦੁੱਧ ਦੇਣ ਨਾ ਜਾ ਸਕਿਆ । ਜਦੋਂ ਤੇਜਾ ਅਗਲੇ ਦਿਨ ਦੁੱਧ ਦੇਣ ਆਇਆ ਤਾਂ ਸੱਪ ਨੇ ਤੇਜੇ ਨੂੰ ਕਿਹਾ ਕਿ ਉਸ ਨੇ ਬਚਨ ਭੰਗ ਕੀਤਾ ਹੈ । ਸੋ ਉਹ ਉਸ ਨੂੰ ਡੰਗ ਮਾਰੇਗਾ । ਤੇਜੇ ਨੇ ਆਪਣੀ ਗਲਤੀ ਮੰਨ ਲਈ ਤੇ ਸੱਪ ਨੂੰ ਬੇਨਤੀ ਕੀਤੀ ਕਿ ਡੰਗਣ ਤੋਂ ਪਹਿਲਾਂ ਉਹ ਉਸ ਨੂੰ ਆਖਰੀ ਵਾਰ ਆਪਣੀ ਪਤਨੀ ਨੂੰ ਮਿਲ ਆਉਣ ਦੀ ਆਗਿਆ ਦੇਵੇ । ਸੱਪ ਨੇ ਆਗਿਆ ਦੇ ਦਿਤੀ । ਰਸਤੇ ਵਿਚ ਤੇਜੇ ਦੀ ਮੁਠਭੇੜ, ਡਾਕੂਆਂ ਦੀ ਇਕ ਟੋਲੀ ਨਾਲ ਹੋ ਗਈ, ਜੋ ਪਿੰਡ ਦੇ ਪਸ਼ੂ ਉਧਾਲਣ ਆਏ ਸਨ । ਡਾਕੂ ਤੇਜੇ ਨੂੰ ਬੁਰੀ ਤਰ੍ਹਾਂ ਘਾਇਲ ਕਰ ਗਏ । ਪਰ ਤੇਜਾ ਬਚਨ ਦੀ ਪਾਲਨਾ ਕਰਨ ਲਈ ਡਿਗਦਾ ਢਹਿੰਦਾ, ਸੱਪ ਕੋਲ ਜ਼ਖਮੀ ਹਾਲਤ ਵਿਚ ਜਾ ਪਹੁੰਚਿਆ । ਤੇਜੇ ਦਾ ਸਾਰਾ ਸਰੀਰ ਰੱਤੋ ਰੱਤ ਹੋਇਆ ਪਿਆ ਸੀ ਤੇ ਸੱਪ ਨੂੰ ਡੰਗਣ ਲਈ ਕੋਈ ਥਾਂ ਨਹੀਂ ਸੀ ਮਿਲਦੀ । ਅਖੀਰ, ਤੇਜੇ ਨੇ ਆਪਣੀ ਜੀਭ ਬਾਹਰ ਕਢੀ, ਜਿਸ 'ਤੇ ਸੱਪ ਨੇ ਡੰਗ ਮਾਰਿਆ ।

ਰੋਜ਼ ਗਲਾਸਰੀ (ਜਿਲਦ 1, 203) ਅਨੁਸਾਰ ਤੇਜਾ ਮੇਵਾੜ ਦਾ ਜੱਟ ਸੀ ਜੋ ਆਪਣੀ ਬੁੱਢੀ ਮਾਂ ਕੋਲ ਦੁੱਧ ਦਾ ਗਡਵਾ ਲਿਜਾ ਰਿਹਾ ਸੀ ਕਿ ਉਸ ਨੂੰ ਰਾਹ ਵਿਚ ਹੀ ਸੱਪ ਨੇ ਘੇਰ ਲਿਆ । ਤੇਜੇ ਨੇ ਸੱਪ ਅਗੇ ਬੇਨਤੀ ਕੀਤੀ ਕਿ ਪਹਿਲਾਂ ਉਸ ਨੂੰ ਮਾਂ ਨੂੰ ਦੁੱਧ ਦੇ ਆਉਣ ਦੀ ਆਗਿਆ

ਦਿਤੀ ਜਾਵੇ ਤੇ ਮਗਰੋਂ ਉਸ ਨੂੰ ਡੰਗਿਆ ਜਾਵੇ ।

ਤੇਜਾ ਜੀ ਦੇ ਸ਼ਰਧਾਲੂਆਂ ਵਿਚ ਵਿਸ਼ਵਾਸ ਪ੍ਰਚਲਤ ਹੈ ਕਿ ਜੇ ਕਿਸੇ ਨੂੰ ਸੱਪ ਲੜ ਜਾਵੇ ਤਾਂ ਉਹ 'ਤੇਜਾ ਜੀ' ਦਾ ਸੱਤ ਵਾਰ ਨਾਉਂ ਲੈ ਕੇ, ਸੱਜੀ ਲੱਤ ਦੁਆਲੇ ਧਾਗਾ ਬੰਨ੍ਹੇ ਤਾਂ ਉਸ ਨੂੰ ਸੱਪ ਦਾ ਜ਼ਹਿਰ ਨਹੀਂ ਚੜ੍ਹਦਾ । ਕਈ ਜੱਟ ਆਪਣੇ ਗਲੇ ਵਿਚ ਇਕ ਤਵੀਤ ਬੰਨ੍ਹਦੇ ਹਨ, ਜਿਸ ਉਤੇ ਤੇਜਾ ਜੀ ਦੀ ਤਸਵੀਰ ਅੰਕਿਤ ਹੁੰਦੀ ਹੈ ।

ਤੇਜਾ ਜੀ ਦਾ ਅਸਥਾਨ ਬੁੰਦੀ ਵਿਚ ਹੈ, ਜਿਥੇ ਹਰ ਸਾਲ ਭਾਦਰੋਂ ਦੇ ਹਨੇਰੇ ਪੱਖ ਦੀ ਦਸਵੀਂ ਨੂੰ ਮੇਲਾ ਲਗਦਾ ਹੈ । ਇਸ ਦਿਨ ਇਲਾਕੇ ਦੇ ਉਹ ਸਾਰੇ ਮਰਦ, ਤੀਵੀਆਂ ਤੇ ਪਸ਼ੂ ਜਿਨ੍ਹਾਂ ਨੂੰ ਸਾਲ ਦੇ ਦੌਰਾਨ ਸੱਪ ਲੜਿਆ ਹੋਵੇ, ਇਥੇ ਆਉਂਦੇ ਤੇ ਚੌਕੀ ਭਰਦੇ ਹਨ ਤੇ ਉਨ੍ਹਾਂ ਦਾ ਰੋਗ ਕਟਿਆ ਜਾਂਦਾ ਹੈ ।

ਰਾਜਸਥਾਨ ਵਿਚ ਤੇਜਾ ਜੀ ਨੂੰ ਨਾਗ ਦੇਵਤੇ ਦੇ ਰੂਪ ਵਿਚ ਪੂਜਿਆ ਜਾਂਦਾ ਹੈ ਤੇ ਇਨ੍ਹਾਂ ਦੀ ਬੜੀ ਮਾਨਤਾ ਹੈ । ਜਦੋਂ ਕਿਸੇ ਸ਼ਖਸ ਨੂੰ ਜਾਂ ਪਸ਼ੂ ਨੂੰ, ਸੱਪ ਲੜ ਜਾਵੇ ਤਾਂ ਕਿਸੇ ਪੁਰਾਣੀ ਧੌਤੀ/ਪਗੜੀ ਨਾਲੋਂ ਲੀਰ ਫਾੜ ਕੇ ਤੇਜਾ ਜੀ ਦਾ ਨਾਂ ਲੈ ਕੇ, ਉਸ ਦੇ ਗਲ ਵਿਚ ਬੰਨ੍ਹ ਦਿਤੀ ਜਾਂਦੀ ਹੈ । ਇਸ ਲੀਰ ਦੀ ਪਟੀ ਨੂੰ 'ਦਸੀ' ਕਹਿੰਦੇ ਹਨ । ਜੇ ਜ਼ਹਿਰ ਚੜ੍ਹ ਜਾਣ ਕਾਰਨ ਰੋਗੀ ਬੇਹੋਸ਼ ਵੀ ਹੋ ਗਿਆ ਹੋਵੇ ਤਾਂ 'ਦਸੀ' ਦੇ ਬੰਨ੍ਹਣ ਨਾਲ ਹੌਲੇ ਹੌਲੇ ਸੁਚੇਤ ਹੋਣ ਲਗਦਾ ਹੈ ਤੇ ਥੋੜ੍ਹੇ ਸਮੇਂ ਮਗਰੋਂ ਹੀ ਨਵਾਂ ਨਰੋਆ ਹੋ ਜਾਂਦਾ ਹੈ । ਇਹ ਪਟੀ ਸਾਰਾ ਸਾਲ ਗਲ ਵਿਚ ਬੰਨ੍ਹੀ ਰਹਿੰਦੀ ਹੈ ਤੇ ਇਹ ਤੇਜਾ ਜੀ ਦੇ ਜਨਮ-ਉਤਸਵ 'ਤੇ ਹੀ ਖੋਲ੍ਹੀ ਜਾਂਦੀ ਹੈ । ਤੇਜਾ ਜੀ ਦਾ ਬੁੰਦੀ ਵਿਚ ਮੰਦਰ ਹੈ, ਜਿਥੇ ਉਨ੍ਹਾਂ ਦੇ ਜਨਮ ਦਿਨ ਤੇ ਇਲਾਕੇ ਦੇ ਉਹ ਸਾਰੇ ਲੋਕ ਪਹੁੰਚਦੇ ਹਨ, ਜਿਨ੍ਹਾਂ ਨੂੰ ਸਾਲ ਦੇ ਦੌਰਾਨ ਸੱਪ ਨੇ ਡੰਗਿਆ ਹੋਵੇ । ਇਥੇ ਦੁਪਹਿਰੀਂ ਬਾਰਾਂ ਵਜੇ ਰੋਗੀਆਂ ਦੇ ਗਲ ਵਿਚੋਂ ਪਟੀ ਖੋਲ੍ਹੀ ਜਾਂਦੀ ਹੈ । ਕਹਿੰਦੇ ਹਨ ਪਟੀ ਖੋਲ੍ਹਦਿਆਂ ਸਾਰ ਹੀ ਰੋਗੀ ਬੇਹੋਸ਼ ਹੋ ਜਾਂਦਾ ਹੈ ਅਤੇ ਘੰਟਾ ਕੁ ਲੱਕੜ ਵਾਂਗ ਪਿਆ ਰਹਿੰਦਾ ਹੈ ਉਸ ਨੂੰ ਬੜਾ ਪਸੀਨਾ ਆਉਂਦਾ ਹੈ । ਬੇਹੋਸ਼ੀ ਵਿਚ ਉਸ ਨੂੰ ਚਰਨਾਮ੍ਰਿਤ ਦੇ ਛੱਟੇ ਮਾਰੇ ਜਾਂਦੇ ਹਨ । ਕੁਝ ਚਿਰ ਮਗਰੋਂ, ਉਹ ਨਵਾਂ ਨਰੋਆ ਹੋ ਕੇ ਉਠ ਬੈਠਦਾ ਹੈ ।

ਪਟੀ ਦਾ ਬਾਰ੍ਹਾਂ ਵਜੇ ਦੁਪਹਿਰ ਨੂੰ ਖੋਲ੍ਹਣ ਦਾ ਵੀ ਕਾਰਨ ਹੈ, ਕਹਿੰਦੇ ਹਨ ਕਿ ਬੁੰਦੀ ਵਿਚ ਮੰਦਰ ਦੇ ਨੇੜੇ, ਐਨ ਦੁਪਹਿਰ ਵੇਲੇ ਬਾਰ੍ਹਾਂ ਵਜੇ ਇਕ ਸਰਪ ਆਉਂਦਾ ਹੈ, ਜੋ ਮੰਦਰ ਦੇ ਨਾਲ ਦੇ ਬਿਛ ਉਤੇ ਜਾ ਬੈਠਦਾ ਹੈ । ਇਸ ਲਈ ਪੱਟੀ ਖੋਲ੍ਹਣ ਤੇ ਪੂਜਾ ਕਰਨ ਦਾ ਇਹੋ ਯੋਗ ਸਮਾਂ ਹੈ ।

ਬੁੰਦੀ ਵਿਚ ਤੇਜਾ ਜੀ ਦੇ ਜਨਮ ਦਿਵਸ ਉਤੇ, ਭਾਰੀ ਜਲੂਸ ਕਢਿਆ ਜਾਂਦਾ ਹੈ, ਜੋ ਅੱਧੀ ਰਾਤ ਵੇਲੇ ਮੰਦਰ ਪਹੁੰਚਦਾ ਹੈ, ਜਿਥੇ ਇਸ ਮਗਰੋਂ ਸਾਰੀ ਰਾਤ ਕੀਰਤਨ ਹੁੰਦਾ ਰਹਿੰਦਾ ਹੈ ।

ਹਰਿਆਣੇ ਤੇ ਦਿੱਲੀ ਵਿਚ ਵੀ ਤੇਜਾ ਜੀ ਦੀ ਪੂਜਾ ਹੁੰਦੀ ਹੈ (ਗਲਾਸਰੀ 1, ਪੰਨਾ 203) । ਪੰਜਾਬ ਵਿਚ ਤੇਜਾ ਜੀ ਦੀ ਥਾਂ ਗੁੱਗੇ ਪੀਰ ਦੀ ਪੂਜਾ ਪ੍ਰਚਲਤ ਹੈ ।

(ਤ-176) ਤੇਤਰ :

ਹੁਸ਼ਿਆਰਪੁਰ 'ਚ ਤ੍ਰਿਖਲ ਬੱਚੇ ਨੂੰ ਤੇਤਰ ਕਹਿੰਦੇ ਹਨ । ਤੇਤਰ ਦਾ ਭਾਵ ਹੈ ਤ੍ਰੈ ਕਰਕੇ ਜੋ ਸ਼ਤਰੂ ਹੋਵੇ । ਹੁਸ਼ਿਆਰਪੁਰ ਵਿਚ ਸੂਤਕ ਦੇ ਮਗਰੋਂ ਹਵਨ ਕੀਤਾ ਜਾਂਦਾ ਹੈ ਤਾਂ ਜੋ ਤੇਤਰ ਦੀ ਅਸੁਭਤਾ ਦੂਰ ਹੋ ਜਾਵੇ ।

ਕਰਨਾਲ ਤੇ ਰੋਹਤਕ ਦੇ ਇਲਾਕੇ ਵਿਚ ਤ੍ਰਿਖਲ ਬੱਚੇ ਨੂੰ ਤੇਲਰ ਕਹਿੰਦੇ ਹਨ ।

(ਤ-177) ਤੇਰ੍ਹਵਾਂ :

(ੳ) ਕਿਸੇ ਪ੍ਰਾਣੀ ਦੇ ਮਰਨ ਮਗਰੋਂ ਤੇਰ੍ਹਵੇਂ ਦਿਨ ਕੀਤੀ ਜਾਣ ਵਾਲੀ ਇਕ ਰਸਮ; ਇਸ ਨੂੰ 'ਕਿਰਿਆ' ਵੀ ਕਹਿੰਦੇ ਹਨ । ਖੱਤ੍ਰੀਆਂ ਵਿਚ ਕਿਰਿਆ ਤੇਰ੍ਹਵੇਂ ਦਿਨ ਕੀਤੀ ਜਾਂਦੀ ਹੈ, ਬ੍ਰਾਹਮਣਾਂ ਤੇ ਜੱਟਾਂ ਵਿਚ ਦਸਵੇਂ ਦਿਨ, ਜਿਸਨੂੰ 'ਦਸਾਹੀ' ਕਹਿੰਦੇ ਹਨ ।

ਸਿੱਖ ਇਸ ਦਿਨ ਅਖੰਡ ਪਾਠ ਦਾ ਭੋਗ ਪੁਵਾ ਕੇ ਕੀਰਤਨ ਕਰਾਉਂਦੇ ਹਨ ਤੇ ਮੌਏ ਪ੍ਰਾਣੀ ਨਮਿਤ ਭਾਂਡੇ ਕਪੜੇ, ਫਲ ਆਦਿ ਦਾਨ ਦਿਤੇ ਜਾਂਦੇ ਹਨ । ਹਿੰਦੂਆਂ ਵਿਚ ਹਵਨ ਕੀਤਾ ਜਾਂਦਾ ਹੈ । ਇਸ ਦਿਨ ਲੰਗਰ ਵੀ ਕੀਤਾ ਜਾਂਦਾ ਹੈ (ਵੇਖੋ : ਕਿਰਿਆ ਕਰਮ) ।

(ਅ) ਬੱਚੇ ਦੇ ਜੰਮਣ ਮਗਰੋਂ ਤੇਰ੍ਹਵੇਂ ਦਿਨ ਕੀਤੀ ਜਾਣ ਵਾਲੀ ਰਸਮ ।

(ਤ-178) ਤੇਰ੍ਹਵਾਂ ਨਹਾਉਣਾ :

ਬੱਚੇ ਦੇ ਜਨਮ ਮਗਰੋਂ ਤੇਰ੍ਹਵੇਂ ਦਿਨ ਸੂਤਕ ਕਢਣ ਲਈ, ਬੱਚੇ ਤੇ ਉਸ ਦੀ ਮਾਂ ਨੂੰ ਕੇਸੀ ਇਸ਼ਨਾਨ ਕਰਵਾਇਆ ਜਾਂਦਾ ਹੈ । ਸਾਰੇ ਘਰ ਵਿਚ, ਗਊ ਦੇ ਗੋਬਰ ਦਾ ਪੋਚਾ ਦੇ ਕੇ, ਸੂਤਕ ਕਢਿਆ ਜਾਂਦਾ ਹੈ । ਧਨੀ ਪੌਠੇਹਾਰ ਤੇ ਲਹਿੰਦੇ ਵਿਚ ਇਸ ਰੀਤ ਨੂੰ 'ਤੇਰ੍ਹਵਾਂ ਨਹਾਉਣਾ' ਕਹਿੰਦੇ ਹਨ । ਇਸ ਦਿਨ ਬੱਚਾ ਤੇ ਉਸ ਦੀ ਮਾਂ ਚਿਲੇ ਵਿਚੋਂ ਬਾਹਰ ਪੈਰ ਕਢਦੇ ਹਨ । ਇਸ ਲਈ ਮਾਲਵੇ ਵਿਚ ਇਸਨੂੰ 'ਬਾਹਰ ਵਧਾਣਾ' ਵੀ ਕਿਹਾ ਜਾਂਦਾ ਹੈ । ਇਸ ਮੌਕੇ ਉਤੇ ਦਿਨ ਨੂੰ ਖਾਸ ਧਿਆਨ ਨਾਲ ਚੁਣਿਆ ਜਾਂਦਾ ਹੈ । ਨਹਾਣ

ਲਈ ਮੰਗਲ ਤੇ ਸਨਿਚਰ ਚੰਗੇ ਨਹੀਂ ਸਮਝੇ ਜਾਂਦੇ । ਬੁੱਧ ਤੇ ਸ਼ੁਕਰ ਚੰਗਾ ਮੰਨਿਆ ਗਿਆ ਹੈ, ਪਰ ਬੁੱਧ ਸ਼ੁਕਰ ਨੂੰ ਤਦ ਹੀ ਤੇਰ੍ਹਵਾਂ ਨਹਾਇਆ ਜਾਂਦਾ ਹੈ, ਜੇ ਮੁੰਡਾ ਹੋਵੇ । ਕੁੜੀ ਹੋਵੇ ਤਾਂ ਸੋਮ ਜਾਂ ਵੀਰਵਾਰ ਚੁਣਿਆ ਜਾਂਦਾ ਹੈ । ਜੇ ਕੁੜੀ ਦੇ ਜੰਮਣ ਤੇ ਬੁੱਧ ਜਾਂ ਸ਼ੁਕਰ ਨੂੰ ਤੇਰ੍ਹਵਾਂ ਨਹਾਇਆ ਜਾਵੇ ਤਾਂ ਮੁੜ ਕੁੜੀਆਂ ਹੀ ਪੈਦਾ ਹੁੰਦੀਆਂ ਹਨ ।

ਜ਼ਰੂਰੀ ਨਹੀਂ ਤੇਰ੍ਹਵਾਂ, ਤੇਰ੍ਹਵੇਂ ਦਿਨ ਹੀ ਨਹਾਇਆ ਜਾਵੇ, ਕਈ ਜਾਤਾਂ ਗੋਤਾਂ ਵਿਚ ਨੌਵੇਂ ਜਾਂ ਗਿਆਰਵੇਂ ਨੂੰ ਹੀ ਨਵਾਂਦੇ ਹਨ । ਧਨ-ਪੌਨਹਾਰ ਦੇ ਇਲਾਕੇ ਵਿਚ ਨਹਾਣ ਵੇਲੇ ਪਾਣੀ ਵਿਚ ਜਵੇਣ ਪਾ ਲਈ ਜਾਂਦੀ ਹੈ, ਪਰ ਮਾਲਵੇ ਵਿਚ ਹਰੀ ਮੇਥੀ ਜਾਂ ਹਰੇ ਚਾਰੇ ਨੂੰ ਉਬਾਲ ਕੇ ਨਵਾਂਉਂਦੇ ਹਨ । ਜਿਸ ਥਾਂ ਨਹਾਇਆ ਜਾਂਦਾ ਹੈ, ਉਥੇ ਪਹਿਲਾਂ ਨੈਣ/ਬ੍ਰਾਹਮਣੀ, ਆਟੇ ਦੀ ਕਾਰ ਕਢ ਕੇ ਚੌਕ ਪੂਰਦੀ ਹੈ ।

ਪੌਨਹਾਰ ਵਿਚ ਨਹਾਣ ਤੇ ਬਾਹਰ ਨਿਕਲਣ ਵਾਲੇ ਦਿਨ ਨੂੰ ਧਮਾਣ ਵੀ ਕਿਹਾ ਜਾਂਦਾ ਹੈ । ਇਸ ਦਿਨ ਮੁੰਡਾ ਹੋਵੇ ਤਾਂ ਕੜਾਹ ਜਾਂ ਲੱਡੂ ਵੰਡੇ ਜਾਂਦੇ ਹਨ । ਕੁੜੀ ਹੋਵੇ ਤਾਂ ਪਤਾਸੇ । ਮੁਹਾਠ ਨੂੰ ਟੱਪਣ ਵੇਲੇ ਤੇਲ ਚੋਇਆ ਜਾਂਦਾ ਹੈ ਤੇ ਸ਼ਗਨਾਂ ਨਾਲ ਪੈਰ ਬਾਹਰ ਕਢਿਆ ਜਾਂਦਾ ਹੈ ।

(ਤ-179) ਤੇਰ੍ਹਵਾਂ ਮਹੀਨਾ :

ਮੁਸਲਮਾਨਾਂ ਵਿਚ ਜੋ ਮਹੀਨੇ ਪ੍ਰਚਲਤ ਹਨ, ਉਹ ਚੰਦਰਮਾਸ ਉਤੇ ਅਧਾਰਤ ਹਨ ਤੇ ਚੰਨ ਦਾ ਮਹੀਨਾ ਸੂਰਜ ਮਹੀਨੇ ਨਾਲ ਕੁਝ ਦਿਨ ਘੱਟ ਹੁੰਦਾ ਹੈ ਅਤੇ ਹਰ ਦੂਜੇ ਜਾਂ ਤੀਜੇ ਸਾਲ ਇਕ ਤੇਰ੍ਹਵਾਂ ਮਹੀਨਾ ਵਾਧੂ ਆਉਂਦਾ ਹੈ, ਜੋ ਸੂਰਜੀ ਤੇ ਚੰਦਰ-ਮਾਸੀ ਮਹੀਨੇ ਦੀ ਇਕਸੁਰਤਾ ਨੂੰ ਕਾਇਮ ਰਖਦਾ ਹੈ ।

(ਤ-180) ਤੇਰ੍ਹਵੀਂ ਸਦੀ :

ਮੁਸਲਮਾਨਾਂ ਦਾ ਵਿਸ਼ਵਾਸ ਹੈ ਕਿ ਤੇਰ੍ਹਵੀਂ ਸਦੀ ਹਿਜਰੀ ਵਿਚ ਸੰਸਾਰ ਉਤੇ ਕਿਆਮਤ ਆਵੇਗੀ । ਸੂਰਜ ਨੀਵਾਂ ਹੋ ਕੇ ਨੇਜ਼ੇ ਨੇਜ਼ੇ ਚੜ੍ਹੇਗਾ ਤੇ ਸਾਰਾ ਸੰਸਾਰ ਭਸਮ ਹੋ ਜਾਵੇਗਾ (ਵੇਖੋ : ਕਿਆਮਤ) ।

(ਤ-181) ਤੇਲ :

ਤੇਲ ਨਾਲ ਕਈ ਮਨੋਤਾਂ ਤੇ ਭਰਮ ਵਹਿਮ ਪ੍ਰਚਲਤ ਹਨ । ਕਹਿੰਦੇ ਹਨ ਇਕ ਵਾਰ ਦੇਵਤੇ, ਅਮਾਵਸ ਦੀ ਰਾਤ ਨੂੰ, ਹਨੇਰੇ ਵਿਚ ਬੈਠੇ ਆਪੋ ਵਿਚ ਵਿਚਾਰ-ਵਟਾਂਦਰਾ ਕਰ ਰਹੇ ਸਨ ਕਿ ਬਸੰਤ ਦੇਵੀ ਨੇ ਸਰਹੋਂ ਦੇ ਬੀਜਾਂ ਵਿਚੋਂ ਤੇਲ ਕਢ ਕੇ ਦੀਵਾ ਬਾਲਿਆ, ਉਦੋਂ ਦੇਵਤਿਆਂ ਨੇ ਪ੍ਰਸੰਨ ਹੋ ਕੇ, ਤੇਲ ਨੂੰ ਵਰ ਦਿਤਾ ਕਿ ਜਿਥੇ ਸਰਹੋਂ ਦੇ ਤੇਲ ਦਾ

ਦੀਵਾ ਜਗੇਗਾ, ਉਥੇ ਕੋਈ ਬਦਰੂਹ ਨਹੀਂ ਠਹਿਰੇਗੀ ਇਸੇ ਲਈ ਪ੍ਰਸੂਤ ਦੇ ਦਿਨਾਂ ਵਿਚ ਛਿਲੇ ਵਿਚ ਸਰਹੋਂ ਦੇ ਤੇਲ ਦਾ ਦੀਵਾ ਨਿਰੰਤਰ ਜਗਦਾ ਰਹਿੰਦਾ ਹੈ ।

ਤੇਲ ਦਾ ਸ਼ਗਨ ਸਭ ਤੋਂ ਮਹਾਨ ਸ਼ਗਨ ਮੰਨਿਆ ਜਾਂਦਾ ਹੈ । ਕਿਸੇ ਨਵੇਂ ਸ਼ਖਸ ਦੇ ਆਗਮਨ ਸਮੇਂ ਜੇ ਦਰਵਾਜ਼ੇ ਉਤੇ ਤੇਲ ਚੋਇਆ ਜਾਵੇ ਤਾਂ ਉਹ ਬੰਦਾ ਘਰ ਦੇ ਬੰਦਿਆਂ ਨਾਲ ਮਿਲ ਜੁਲ ਕੇ ਰਹਿੰਦਾ ਹੈ ਤੇ ਕਦੇ ਬੁਰਾਈ ਨਹੀਂ ਚਿਤਵਦਾ । ਇਸੇ ਲਈ ਜਦੋਂ ਨਵੀਂ ਦੁਲ੍ਹਾ/ਦੁਲ੍ਹਾ ਪਹਿਲੀ ਵਾਰ ਘਰ ਪੈਰ ਪਾਉਂਦੇ ਹਨ ਤਾਂ ਮੁਹਾਠ ਟੱਪਣ ਲਗਿਆਂ ਤੇਲ ਚੋਣ ਦਾ ਸ਼ਗਨ ਕੀਤਾ ਜਾਂਦਾ ਹੈ । ਵਿਆਹ ਤੋਂ ਇਕ ਦਿਨ ਪਹਿਲਾਂ ਹਲਦੀ ਆਦਿ ਨੂੰ ਤੇਲ ਵਿਚ ਮਿਲਾ ਕੇ, ਲਾੜੇ ਤੇ ਲਾੜੀ ਦੇ ਸਿਰ 'ਤੇ ਹੱਥਾਂ ਉਤੇ ਤੇਲ ਚੋਪੜਨ ਦੀ ਰਸਮ ਕੀਤੀ ਜਾਂਦੀ ਹੈ । ਮਾਘੀ ਵਾਲੇ ਦਿਨ, ਤਿੱਲਾਂ ਦਾ ਤੇਲ ਮਲ ਕੇ ਇਸ਼ਨਾਨ ਕਰਨ ਨਾਲ ਸਭ ਪਾਪ ਧੁਲ ਜਾਂਦੇ ਹਨ ।

ਤੇਲ ਦੇ ਦਾਨ ਨਾਲ ਦੇਵਤੇ ਪ੍ਰਸੰਨ ਹੁੰਦੇ ਹਨ । ਮਾਘੀ ਵਾਲੇ ਦਿਨ ਤਿੱਲਾਂ ਦਾ ਤੇਲ ਦਾਨ ਕਰਨ ਨਾਲ ਸੰਕਟ ਨੇੜੇ ਨਹੀਂ ਦੁਕਦੇ । ਸਨਿਚਰਵਾਰ ਸਰਹੋਂ ਦਾ ਤੇਲ ਦਾਨ ਦੇਣ ਨਾਲ ਸਨਿਚਰ ਗ੍ਰਹਿ ਟਲਦਾ ਹੈ । ਇਸੇ ਲਈ ਸਨਿਚਰਵਾਰ ਭਾਟੜਿਆਂ ਨੂੰ ਤੇਲ ਦਾਨ ਦੇਂਦੇ ਹਨ । ਤੇਲ ਵਿਚ ਆਪਣੀ ਛਾਇਆ ਵੇਖ ਕੇ ਦਾਨ ਕਰਨ ਨਾਲ, ਸਰੀਰ ਦੇ ਸਭ ਰੋਗ ਦੂਰ ਹੋ ਜਾਂਦੇ ਹਨ । ਇਸੇ ਲਈ ਕਈ ਲੋਕ ਸਨਿਚਰਵਾਰ ਭਾਟੜਿਆਂ ਨੂੰ ਦਾਨ ਦੇਣ ਲਗਿਆਂ ਉਸ ਦੇ ਭਾਂਡੇ ਵਿਚ ਪਈ ਸ਼ਨੀ ਦੀ ਮੂਰਤੀ ਵਾਲੇ ਤੇਲ ਵਿਚ, ਆਪਣੀ ਛਾਇਆ ਵੇਖਦੇ ਹਨ ।

ਜੇ ਧਰਤੀ ਉਤੇ ਕਿਧਰੇ ਤੇਲ ਭੁਲ੍ਹਿਆ ਹੋਵੇ ਤਾਂ ਉਸ ਤੋਂ ਟੱਪਣਾ ਠੀਕ ਨਹੀਂ, ਧਾਰਨਾ ਹੈ ਕਿ ਟੱਪਣ ਵਾਲੇ ਨੂੰ ਤੇਲ ਡੋਲ੍ਹਣ ਵਾਲੇ ਦੇ ਸਾਰੇ ਦੁਖ ਚੰਮੜ ਜਾਂਦੇ ਹਨ ।

ਕਿਸੇ ਮੜ੍ਹੀ ਜਾਂ ਕਬਰ ਉਤੇ ਤੇਲ ਦਾ ਦੀਵਾ ਜਗਾਣ ਨਾਲ, ਮੜ੍ਹੀ ਦੇ ਪੀਰ ਫਕੀਰ ਦੀ ਆਤਮਾ ਪ੍ਰਸੰਨ ਹੁੰਦੀ ਹੈ ਤੇ ਉਹ ਬਖਸ਼ਿਸ਼ ਕਰਦਾ ਹੈ । ਇਸ ਲਈ ਹਿੰਦੂ ਮੜ੍ਹੀਆਂ ਉਤੇ ਅਤੇ ਮੁਸਲਮਾਨ ਵੀਰਵਾਰ ਨੂੰ ਮਜ਼ਾਰਾਂ ਉਤੇ ਤੇਲ ਦਾ ਦੀਵਾ ਜਗਾਉਂਦੇ ਹਨ ।

(ਤ-182) ਤੇਲ ਕਟੋਰੀ :

ਇਕ ਟੂਣਾ ਜੋ ਪੀਰ-ਫਕੀਰ ਤੇ ਚੇਲੇ ਚੋਰੀ ਨੂੰ ਪਕੜਣ ਲਈ ਕਰਦੇ ਹਨ । ਇਕ ਕਟੋਰੀ ਵਿਚ ਤੇਲ ਪਾ ਲਿਆ ਜਾਂਦਾ ਹੈ ਤੇ ਕੁਝ ਮੰਤਰ ਪੜ੍ਹ ਕੇ ਤੇਲ ਉਤੇ ਫੂਕਾਂ ਮਾਰੀਆਂ ਜਾਂਦੀਆਂ ਹਨ । ਜਿਸ ਸ਼ਖਸ ਦੀ ਚੋਰੀ ਹੋਈ ਹੁੰਦੀ ਹੈ, ਉਹ ਉਸ ਕਟੋਰੀ ਵਿਚ ਝਾਕਦਾ ਹੈ । ਚੇਲਾ ਜਾਂ ਪੀਰ ਕੁਝ

ਮੰਤ੍ਰ ਪੜ੍ਹਦਾ ਹੈ ਤੇ ਤੇਲ ਵਿਚ ਕੁਝ ਆਕਾਰ ਉਭਰਦੇ ਹਨ ਜਿਨ੍ਹਾਂ ਨੂੰ ਝਾਕ ਰਿਹਾ ਸ਼ਖਸ ਪਛਾਣਨ ਦੀ ਕੋਸ਼ਿਸ਼ ਕਰਦਾ ਹੈ। ਜਿਸ ਸ਼ਖਸ ਦਾ ਬਿੰਬ ਤੇਲ ਵਿਚ ਦਿਸੇ, ਸਮਝੋ ਉਸ ਨੇ ਚੋਰੀ ਕੀਤੀ ਹੁੰਦੀ ਹੈ ਤੇ ਗੁੰਮੀ ਹੋਈ ਵਸਤੂ ਉਸ ਦੇ ਘਰੋਂ ਹੀ ਮਿਲਦੀ ਹੈ। ਅਸਲ ਵਿਚ ਇਹ ਟੂਣਾ ਮਨੋ-ਵਿਗਿਆਨ ਉਤੇ ਆਧਾਰਤ ਹੈ। ਜਿਸ ਸ਼ਖਸ ਦੀ ਚੋਰੀ ਹੁੰਦੀ ਹੈ ਉਸ ਦਾ ਜਿਸ ਉਤੇ ਸ਼ੱਕ ਹੁੰਦਾ ਹੈ, ਉਸ ਦਾ ਚਿਹਰਾ ਉਸ ਨੂੰ ਤੇਲ ਵਿਚ ਨਜ਼ਰ ਆਉਂਦਾ ਹੈ, ਤੇ ਕਈ ਹਾਲਤਾਂ ਵਿਚ ਉਸੇ ਦੇ ਕੋਲੋਂ ਚੀਜ਼ ਨਿਕਲ ਵੀ ਆਉਂਦੀ ਹੈ।

(ਤ-183) ਤੇਲ ਚੜ੍ਹਾਉਣਾ :

ਵਿਆਹ ਨਾਲ ਸਬੰਧਿਤ ਇਕ ਰਸਮ; ਵਿਆਹ ਤੋਂ ਇਕ ਦਿਨ ਪਹਿਲਾਂ ਤੇਲ ਵਿਚ ਹਲਦੀ ਆਦਿ ਮਿਲਾ ਕੇ, ਵਰ ਤੇ ਕੰਨਿਆਂ ਨੂੰ, ਉਨ੍ਹਾਂ ਦੇ ਘਰੀਂ ਸਿਰ ਤੇ ਹੱਥਾਂ ਪੈਰਾਂ ਉਤੇ ਤੇਲ ਚੌਪੜਨ ਦੀ ਰਸਮ ਕੀਤੀ ਜਾਂਦੀ ਹੈ। ਇਸ ਮੌਕੇ 'ਤੇ 'ਨੀ ਗੋਟ ਸਿਰ ਚੌਪੜਿਆ ਦੂਰ ਬਲਾਵਾਂ' ਗੀਤ ਗਾਇਆ ਜਾਂਦਾ ਹੈ।

ਮੁਲਤਾਨ ਵਿਚ ਜਦੋਂ ਵਿਆਹ ਦਾ ਦਿਨ ਨੇੜੇ ਆਉਂਦਾ ਹੈ, ਤਾਂ ਇਕ ਭਾਂਡੇ ਵਿਚ ਤੇਲ ਪਾ ਕੇ ਮੁੰਡੇ ਦਾ ਸਿਰ ਚੌਪੜਿਆ ਜਾਂਦਾ ਹੈ ਤੇ ਬਾਕੀ ਬਚਿਆ ਹੋਇਆ ਤੇਲ, ਭਾਂਡੇ ਸਮੇਤ ਨਾਈ ਦੁਆਰਾ ਕੁੜੀ ਦੇ ਘਰ ਭੇਜਿਆ ਜਾਂਦਾ ਹੈ। ਨੈਣਾਂ ਕੁੜੀ ਦੇ ਸਿਰ ਉਤੇ ਤੇਲ ਲਗਾਂਦੀਆਂ ਹਨ।

ਅੰਮ੍ਰਿਤਸਰ ਵਿਚ ਤੇਲ ਚੜ੍ਹਾਉਣਾ ਨੂੰ 'ਤੇਲ ਚੜ੍ਹਾਵਾ' ਕਹਿੰਦੇ ਹਨ। ਵਿਆਹ ਤੋਂ ਤਿੰਨ ਚਾਰ ਜਾਂ ਸੱਤ ਦਿਨ ਪਹਿਲਾਂ, ਇਹ ਰਸਮ ਦੋਹਾਂ ਪੱਖਾਂ ਦੇ ਘਰਾਂ ਵਿਚ ਕੀਤੀ ਜਾਂਦੀ ਹੈ। ਅੰਮ੍ਰਿਤਸਰ ਦੇ ਜ਼ਿਲੇ ਵਿਚ ਜੇ ਲੜਕੀ ਤੇ ਲੜਕੇ ਦੇ ਪਿੰਡਾਂ ਵਿਚਕਾਰ ਕੋਈ ਨਦੀ ਪੈਂਦੀ ਹੋਵੇ ਤਾਂ ਲੜਕੀ ਵਾਲੇ ਤਾਂ ਇਹ ਰਸਮ ਕਰ ਲੈਂਦੇ ਹਨ, ਪਰ ਲੜਕੇ ਵਾਲੇ ਨਦੀ ਨੂੰ ਪਾਰ ਕਰਨ ਮਗਰੋਂ ਇਹ ਰਸਮ ਕਰਦੇ ਹਨ।

(ਤ-184) ਤੇਲ ਚੁਆਈ :

ਸ਼ਗਨ ਦੀ ਇਕ ਰਸਮ ਜੋ ਦਹਿਲੀਜ਼ ਉਤੇ ਤੇਲ ਛੋਲ੍ਹ ਕੇ ਕੀਤੀ ਜਾਂਦੀ ਹੈ। ਜਦੋਂ ਜੁਆਈ/ਨੂੰਹ ਪਹਿਲੀ ਵਾਰ ਘਰ ਵਿਚ ਪੈਰ ਪਾਉਂਦੇ ਹਨ ਤਾਂ ਘਰ ਵਾਲੇ ਦਲੀਜ਼ਾਂ ਉਤੇ ਤੇਲ ਚੌਂਦੇ ਹਨ। ਇਸ ਨੂੰ ਲਹਿੰਦੇ ਵਿਚ 'ਤੇਲ ਠੀਕਣਾ' ਵੀ ਕਹਿੰਦੇ ਹਨ :

ਮਸਲਤ ਸਦ ਸਿਆਲਾਂ ਕੀਤੀ

ਕੀਕਣ ਤੇਲ ਠਕੀਹਾਂ

(ਹੀਰ ਦਮੋਦਰ)

Sri Satguru Jagjit Singh Ji eLibrary

(ਤ-185) ਤੇਲ ਦੀ ਤਪਦੀ ਕੜਾਹੀ :

ਇਕ ਤਰ੍ਹਾਂ ਦੀ ਅਗਨੀ ਪ੍ਰੀਖਿਆ, ਜਿਸ ਦਾ ਜ਼ਿਕਰ ਸਾਖੀਆਂ ਤੇ ਲੋਕ-ਕਹਾਣੀਆਂ ਵਿਚ ਆਮ ਹੈ। ਸੱਚ ਦਾ ਨਿਤਾਰਾ ਕਰਨ ਲਈ ਤੇਲ ਦੀ ਕੜਾਹੀ ਅੱਗ 'ਤੇ ਤਪਾ ਲਈ ਜਾਂਦੀ ਹੈ ਤੇ ਫਿਰ ਉਸ ਸ਼ਖਸ ਨੂੰ, ਜਿਸ ਦੀ ਅਗਨ ਪ੍ਰੀਖਿਆ ਲੈਣੀ ਹੋਵੇ, ਤਪਦੇ ਕੜਾਹੀ ਵਿਚ ਹੱਥ ਪਾਉਣ ਲਈ ਕਿਹਾ ਜਾਂਦਾ ਹੈ। ਜੇ ਹੱਥ ਨਾ ਸੜੇ ਜਾਂ ਹੱਥਾਂ ਨੂੰ ਕੋਈ ਨੁਕਸਾਨ ਨਾ ਪਹੁੰਚੇ ਤਾਂ ਉਹ ਸ਼ਖਸ ਸੱਚਾ ਤੇ ਸੁੱਚਾ ਮੰਨਿਆ ਜਾਂਦਾ ਹੈ। ਪੂਰਨ ਭਗਤ ਉਤੇ ਜਦੋਂ ਲੂਣਾ ਨੇ ਝੂਠੀ ਤੁਹਮਤ ਲਗਾਈ ਤਾਂ ਪੂਰਨ ਨੇ ਆਪਣੀ ਨਿਰਦੋਸ਼ਤਾ ਸਿਧ ਕਰਨ ਲਈ ਰਾਜੇ ਨੂੰ ਕਿਹਾ ਕਿ ਉਹ ਤਪਦੀ ਕੜਾਹੀ ਵਿਚ ਉਸਦਾ ਹੱਥ ਪਾ ਕੇ ਪ੍ਰੀਖਿਆ ਲਵੇ।

ਸੇ ਸਾਬਤੀ ਮੇਰੀ ਤੂੰ ਵੇਖ ਰਾਜਾ

ਇਕ ਤੇਲ ਦਾ ਪੂਰਾ ਕੜਾਹ ਤਾਵੇ।

ਤਪੇ ਤੇਲ ਜਾਂ ਅੱਗ ਦੇ ਵਾਂਗ ਹੋਵੇ

ਇਕ ਦਸਤ ਮੇਰਾ ਪਕੜ ਵਿਚ ਪਾਵੇ।

ਸਚ ਨਿਤਰੇ ਸਚਿਆਂ ਝੂਠਿਆਂ ਦਾ

ਅਖੀ ਵੇਖ ਕੇ ਕੁਝ ਕਲੰਕ ਲਾਵੇ।

ਕਾਦਰਯਾਰ ਜੇ ਉਂਗਲੀ ਦਾਗ ਲਗੇ

ਫੇਰ ਕਰੋ ਮੈਨੂੰ ਜਿਹੜੀ ਤਬਾਹ ਚਾਵੇ।

(ਤ-186) ਤੇਲ ਪਾਉਣਾ :

(ੳ) ਜਦੋਂ ਕਿਸੇ ਤੀਵੀਂ ਦਾ ਪਤੀ ਮਰ ਜਾਂਦਾ ਹੈ ਤਾਂ ਉਸ ਦੇ ਸਿਰ ਵਿਚ ਤੇਰੂਵੇਂ ਅਥਵਾ ਕਿਰਿਆ ਵਾਲੇ ਦਿਨ ਤੇਲ ਪਾਇਆ ਜਾਂਦਾ ਹੈ। 'ਤੇਲ ਪਾਉਣਾ' ਗਾਲ੍ਹ ਸਮਝੀ ਜਾਂਦੀ ਹੈ।

(ਅ) ਵਿਆਹ ਨਾਲ ਸਬੰਧਿਤ ਇਕ ਰੀਤ; ਮਾਈਏਂ ਪਈ ਕੰਨਿਆਂ ਨੂੰ ਇਸ਼ਨਾਨ ਕਰਵਾਣ ਵੇਲੇ ਉਸ ਦੀਆਂ ਭਰਜਾਈਆਂ ਤੇ ਚਾਚੀਆਂ, ਮਾਮੀਆਂ, ਉਸ ਦੇ ਸਿਰ ਵਿਚ ਰਸਮੀ ਢੰਗ ਨਾਲ ਤੇਲ ਚੌਂਦੀਆਂ ਹਨ ਤੇ ਸੁਹਾਗ ਦੇ ਗੀਤ ਗਾਂਦੀਆਂ ਹਨ। ਤੇਲ ਚੌਣ ਲੱਗੇ ਗੀਤਾਂ ਰਾਹੀਂ ਅਸੀਸਾਂ ਦੇਂਦੀਆਂ ਹਨ, ਜਿਨ੍ਹਾਂ ਨੂੰ 'ਅਸੀਸੜੀਆਂ' ਕਹਿੰਦੇ ਹਨ।

ਸੰਬਤਿ ਸਾਹਾ ਲਿਖਿਆ ਮਿਲਿ ਕਰਿ ਪਾਵਹੁ ਤੇਲੁ

ਦੇਹੁ ਸੱਜਣ ਅਸੀਸੜੀਆ

ਜਿਉ ਹੋਵੇ ਸਾਹਿਬ ਸਿਉ ਮੇਲੁ।

ਝੰਗ ਦੇ ਇਲਾਕੇ ਵਿਚ, ਵਿਆਹ ਤੋਂ ਦੋ ਕੁ ਦਿਨ ਪਹਿਲਾਂ, ਕੁੜੀ ਤੇ ਮੁੰਡੇ ਨੂੰ ਆਪੋ ਆਪਣੇ ਘਰ ਮਾਈਏਂ ਪਾਇਆ ਜਾਂਦਾ ਹੈ ਤੇ ਉਨ੍ਹਾਂ ਦੇ ਸਿਰ ਵਿਚ ਸ਼ਗਨਾਂ ਨਾਲ ਤੇਲ ਚੌਂਦਿਆ ਜਾਂਦਾ ਹੈ। ਇਸ ਰੀਤ ਨੂੰ 'ਤੇਲ ਚੜ੍ਹਾਉਣਾ' ਵੀ ਕਹਿੰਦੇ ਹਨ (ਵੇਖੋ : ਤੇਲ ਚੜ੍ਹਾਉਣਾ)।

NamdhariElibrary@gmail.com

(ਤ-187) ਤੇਲ ਭੇਜਣਾ :

ਹਰਿਆਣਾ ਦੇ ਮਿਉ ਜਾਤੀ ਵਿਚ ਪ੍ਰਚਲਤ ਵਿਆਹ ਨਾਲ ਸਬੰਧਿਤ ਇਕ ਰਸਮ। ਨਿਕਾਹ ਤੋਂ ਹਫ਼ਤਾ ਕੁ ਪਹਿਲਾਂ ਕੰਨਿਆਂ ਪੱਖ ਵਾਲੇ ਆਪਣੇ ਨਾਈ ਜਾਂ ਖੇੜਪਤੀ ਬ੍ਰਾਹਮਣ ਨੂੰ, ਵਰ ਪੱਖ ਵਾਲਿਆਂ ਕੋਲ, ਸਰਹੋਂ ਦੇ ਤੇਲ ਦਾ ਛੋਟਾ ਕੁੰਡ, ਹਲਦੀ ਅਤੇ ਦੋ ਪੈਸੇ ਭੇਜਦੇ ਹਨ। ਜਿਸ ਦਾ ਭਾਵ ਹੁੰਦਾ ਹੈ ਕਿ ਵਿਆਹ ਮਿਥੀਆਂ ਹੋਈਆਂ ਤਿੱਥਾਂ ਅਨੁਸਾਰ ਹੋ ਰਿਹਾ ਹੈ ਤੇ ਇਸ ਵਿਚ ਕੋਈ ਪਰੀਵਰਤਨ ਨਹੀਂ। ਇਹ ਰਸਮ ਇਕ ਤਰ੍ਹਾਂ ਨਾਲ ਵਿਆਹ ਲਈ ਨਿਸ਼ਚਤ ਤਿਥਾਂ ਬਾਰੇ ਮੁੜ ਪਰਪੱਕਤਾ ਕਰਨਾ ਹੈ। ਵਰ ਪੱਖ ਵਾਲੇ ਆਪਣੇ ਅੰਗਾਂ-ਸਾਕਾਂ ਵਿਚ ਇਹ ਖ਼ਬਰ ਪਹੁੰਚਾ ਦੇਂਦੇ ਹਨ ਤੇ ਮਹੱਲੇ ਦੀਆਂ ਤੀਵੀਆਂ ਰਾਤ ਨੂੰ ਆ ਕੇ ਲਾੜੇ ਦੇ ਘਰ ਗੀਤ ਗਾਉਂਦੀਆਂ ਹਨ ਅਤੇ ਨਾਈ/ਖੇੜਪਤੀ ਬ੍ਰਾਹਮਣ ਨਾਲ ਕਈ ਤਰ੍ਹਾਂ ਦੇ ਹਾਸੇ ਠੱਠੇ ਕਰਦੀਆਂ ਹਨ। ਅਗਲੇ ਦਿਨ ਨਾਈ ਨੂੰ ਗਿਆਰਾਂ ਰੁਪਏ ਦੇ ਕੇ ਵਿਦਾ ਕੀਤਾ ਜਾਂਦਾ ਹੈ।

(ਤ-188) ਤੇਲ ਮੇਟ :

ਤੇਲ ਤੇ ਗੋਰੂਆ ਮਿੱਟੀ; ਬਹਾਵਲਪੁਰ ਵਿਚ ਲਾੜਾ ਵਿਆਹ ਸਮੇਂ ਲਾੜੀ ਨਾਲ ਬਚਨ ਕਰਦਾ ਹੈ ਕਿ ਉਹ ਉਸ ਨੂੰ ਇਕ ਖ਼ਾਸ ਰਕਮ ਤੇਲ-ਮੇਟ ਲਈ ਦੇਵੇਗਾ। ਇਸ ਰਕਮ ਨਾਲ ਲਾੜੀ ਆਪਣੇ ਲਈ ਤੇਲ ਤੇ ਮੇਟ ਖ਼ਰੀਦਦੀ ਹੈ। ਬਹਾਵਲਪੁਰ ਵਿਚ ਮੌਸਮ ਖ਼ੁਸ਼ਕ ਹੋਣ ਕਰ ਕੇ ਜੇ ਸਿਰ 'ਤੇ ਲੋੜੀਂਦਾ ਤੇਲ ਨਾ ਝਸਿਆ ਜਾਵੇ ਤਾਂ ਸਿਰ ਦਰਦ ਹੋ ਜਾਂਦਾ ਹੈ ਅਤੇ ਜੇ ਜਿਸਮ 'ਤੇ ਤੇਲ ਨਾ ਮਲਿਆ ਜਾਵੇ ਤਾਂ ਖੁਸ਼ਕੀ। ਸਰਦੀਆਂ ਵਿਚ ਵੀ ਸ਼ਾਮ ਨੂੰ ਜਿਸਮ 'ਤੇ ਤੇਲ ਮਲ ਲਿਆ ਜਾਂਦਾ ਹੈ ਤੇ ਅਗਲੀ ਸਵੇਰ ਇਸ਼ਨਾਨ ਕੀਤਾ ਜਾਂਦਾ ਹੈ। ਤੇਲ ਦੀ ਚਿਕਨਾਈ ਤੋਂ ਬਚਣ ਲਈ ਪੀਲੇ ਰੰਗ ਦੀ ਗੋਰੂਆ ਮਿੱਟੀ ਜਿਸ ਨੂੰ 'ਮੇਟ' ਜਾਂ ਮੁਲਤਾਨੀ ਮਿੱਟੀ ਕਹਿੰਦੇ ਹਨ, ਉਪਰ ਮਲ ਲਈ ਜਾਂਦੀ ਹੈ। ਬਹਾਵਲਪੁਰ ਵਿਚ ਤੇਲ ਤੇ ਮੇਟ ਦੀ ਇਤਨੀ ਮਹੱਤਤਾ ਹੈ ਕਿ ਲਾੜੇ ਨੂੰ ਵਿਆਹ ਸਮੇਂ ਲਾੜੀ ਨੂੰ ਤੇਲ ਤੇ ਮੇਟ ਦੇਣ ਲਈ ਬਚਨਬਧ ਹੋਣਾ ਪੈਂਦਾ ਹੈ।

(ਤ-189) ਤੇਲੜ :

ਉਹ ਮੁੰਡਾ, ਜੋ ਤਿੰਨ ਕੁੜੀਆਂ ਮਗਰੋਂ ਜੰਮੇ ਜਾਂ ਉਹ ਕੁੜੀ ਜੋ ਤਿੰਨ ਮੁੰਡਿਆਂ ਤੋਂ ਜੰਮੇ। ਅਜਿਹਾ ਬੱਚਾ ਜੇ ਕੁੜੀ ਹੋਵੇ ਤਾਂ ਪਿਉ 'ਤੇ ਅਤੇ ਜੇ ਮੁੰਡਾ ਹੋਵੇ ਤਾਂ ਮਾਂ 'ਤੇ ਭਾਰੀ ਹੁੰਦਾ ਹੈ। ਤੇਲੜ ਨੂੰ ਤ੍ਰਿਖਲ ਵੀ ਕਹਿੰਦੇ ਹਨ (ਵੇਖੋ : ਤ੍ਰਿਖਲ)।

(ਤ-190) ਤੇਲਾ :

(ੳ) ਪੰਜ ਗੀਟੜੇ ਦੀ ਇਕ ਖੇਡ ਜਿਸ ਵਿਚ ਤਿੰਨ ਤਿੰਨ ਗੀਟਿਆਂ ਦੇ ਤ੍ਰਿਕਲ ਬਣਾ ਕੇ ਚੁਕੇ ਜਾਂਦੇ ਹਨ ਤੇ ਨਾਲ ਹੀ ਕੁੜੀਆਂ ਗਾਉਂਦੀਆਂ ਹਨ—ਤੇਲਾ ਤੇਲਾ.....।

(ਅ) ਫ਼ਸਲਾਂ ਦੀ ਇਕ ਬੀਮਾਰੀ ਜੋ ਗੰਨੇ, ਕਪਾਹ, ਤੌਰੀਆ, ਸਰਸੋਂ, ਸੇਂਜੀ ਤੇ ਚਰੀ ਆਦਿ ਨੂੰ ਲਗਦੀ ਹੈ। ਜਦੋਂ ਇਹ ਕੀੜਾ ਗੰਨੇ ਨੂੰ ਲਗਦਾ ਹੈ ਤਾਂ ਅੰਦਰੋਂ ਸਾਰਾ ਰਸ ਚੁਸਿਆ ਜਾਂਦਾ ਹੈ, ਤੇਲੇ ਵਾਲਾ ਗੰਨਾ ਸਿਵਾਏ ਬਾਲਣ ਦੇ ਹੋਰ ਕਿਸੇ ਕੰਮ ਨਹੀਂ ਆਉਂਦਾ।

(ਤ-191) ਤੇਲੀ :

ਇਕ ਜਾਤੀ ਜੋ ਤੇਲ ਕੱਢਣ ਦਾ ਕੰਮ ਕਰਦੀ ਹੈ। ਇਨ੍ਹਾਂ ਦੇ ਘਰਾਂ ਵਿਚ ਵਡੇ ਵਡੇ ਕੋਹਲੂ ਲਗੇ ਹੁੰਦੇ ਹਨ ਜਿਨ੍ਹਾਂ ਦੁਆਰਾ ਤੇਲ ਦੇ ਬੀਜ ਨਪੀੜੇ ਜਾਂਦੇ ਹਨ। ਪਿੰਡਾਂ ਵਿਚ ਤੇਲੀਆਂ ਦਾ ਵਖਰਾ ਮਹੱਲਾ ਹੁੰਦਾ ਹੈ। ਤੇਲੀ ਕਈ ਲੋਕ-ਅਖਾਣਾਂ ਦਾ ਵਿਸ਼ਾ ਵੀ ਹਨ :

'ਤੇਲੀ ਦਾ ਤੇਲ ਬਲੇ ਮਸਾਲਚੀ ਦਾ ਦਿਲ ਦੁਖੇ'
'ਤੇਲੀ ਜੋੜੀ ਪਲੀ ਪਲੀ ਰੱਬ ਰੁੜ੍ਹਾਏ ਕੁੱਪਾ'
'ਤੇਲੀ ਵੀ ਕੀਤਾ ਤੇ ਰੁੱਖਾ ਵੀ ਖਾਧਾ'
'ਕਿਥੇ ਰਾਜਾ ਭੋਜ ਕਿਥੇ ਗੰਗੂ ਤੇਲੀ'

(ਤ-192) ਤੇਲੀਆ :

ਇਕ ਤਰ੍ਹਾਂ ਦਾ ਕਾਲੀ ਭਾਹ ਮਾਰਦਾ ਗੂੜ੍ਹੇ, ਲਾਲ ਰੰਗ ਦਾ ਸੱਪ, ਜੋ ਬੜਾ ਚਮਕੀਲਾ ਤੇ ਫੁਰਤੀਲਾ ਹੁੰਦਾ ਹੈ। ਰਵਾਇਤ ਹੈ ਕਿ ਇਸ ਦੀ ਕੁੰਜ ਜਿਸ ਸ਼ਖ਼ਸ ਕੋਲ ਹੋਵੇ ਉਸ ਦੇ ਘਰ ਧਨ ਦਾ ਕੋਈ ਘਾਟਾ ਨਹੀਂ ਹੁੰਦਾ।

(ਤ-193) ਤੇਲੀਆ ਰਾਜਾ :

ਉਹ ਪਾਧਾ ਜੋ ਕਿਸੇ ਸ਼ਖ਼ਸ ਦੀ ਛਾਇਆ ਤੇਲ ਵਿਚ ਵੇਖ ਕੇ ਪਰਾਲੱਭਦ ਦਸਦਾ ਹੈ।

(ਤ-194) ਤੇਸ਼ਾ :

ਉਹ ਭੋਜਨ ਤੇ ਪਦਾਰਥ ਜੋ ਮੁਸਲਮਾਨ ਮੁਰਦੇ ਦੇ ਜਨਾਜ਼ੇ ਨਾਲ ਕਬਰਸਤਾਨ ਲੈ ਕੇ ਜਾਂਦੇ ਹਨ ਤੇ ਉਥੇ ਕਬਰ ਪੁਟਣ ਵਾਲੇ ਜਾਂ ਕਿਸੇ ਗ਼ਰੀਬ ਗ਼ਰਬੇ ਤੇ ਫ਼ਕੀਰ ਨੂੰ ਦੇਂਦੇ ਹਨ। ਮੁਸਲਮਾਨੀ ਅਕੀਦੇ ਅਨੁਸਾਰ ਇਸ ਭੋਜਨ ਦਾ ਸੁਆਬ ਮਰਨ ਵਾਲੇ ਪ੍ਰਾਣੀ ਨੂੰ ਮਿਲਦਾ ਹੈ।

(ਤ-195) ਤੋਕ :

(ੳ) ਚੰਨ ਦੀ ਸ਼ਕਲ ਦਾ ਇਕ ਗਹਿਣਾ, ਜੋ ਗਲ

ਨਾਲ ਲਗਾ ਕੇ ਪਹਿਨਿਆ ਜਾਂਦਾ ਹੈ। ਇਹ ਗਹਿਣਾ ਇਕ ਚੌੜੀ ਜਿਹੀ ਪੱਟੀ ਦੀ ਸ਼ਕਲ ਦਾ ਹੁੰਦਾ ਹੈ, ਜਿਸਦੇ ਹੇਠਾਂ ਘੁੰਘਰੂ ਲਗੇ ਹੁੰਦੇ ਹਨ। ਇਹ ਸੋਨੇ ਤੇ ਚਾਂਦੀ ਦੋਹਾਂ ਧਾਤਾਂ ਦਾ ਬਣਦਾ ਹੈ। ਮੁਸਲਮਾਨਾਂ ਵਿਚ ਚਾਂਦੀ ਦੇ ਤੌਕ ਪਹਿਨਣ ਦਾ ਵਧੇਰੇ ਰਵਾਜ ਹੈ।

(ਅ) ਇਕ ਤਾਵੀਜ਼ ਜੋ ਚੰਦਰੀਆਂ ਰੂਹਾਂ ਨੂੰ ਦੂਰ ਰੱਖਣ ਜਾਂ ਕਿਸੇ ਇੱਛਾ ਜਾਂ ਕਿਸੇ ਸੁੱਖਣਾ ਦੀ ਪੂਰਤੀ ਲਈ ਪਹਿਨਿਆ ਜਾਂਦਾ ਹੈ। ਮੁਸਲਮਾਨ ਇਸ ਤਾਵੀਜ਼ ਨੂੰ ਤੌਕ ਨਾਉਂ ਦੇ ਗਹਿਣੇ ਵਿਚ ਮੜ੍ਹ ਕੇ ਪਹਿਨਦੇ ਹਨ, ਜਿਸ ਕਰਕੇ ਇਸ ਦਾ ਨਾਂ ਹੀ ਤੌਕ ਪੈ ਗਿਆ।

(ਤ-196) ਤੋਤਕੜਾ :

ਪੰਜਾਬੀ ਲੋਕ-ਗੀਤਾਂ ਦਾ ਇਕ ਕਾਵਿ-ਰੂਪ, ਜੋ ਛੋਟੀਆਂ ਕੁੜੀਆਂ ਖੇਡਦੀਆਂ ਹੋਈਆਂ ਹੱਥਾਂ ਦੀਆਂ ਤਾੜੀਆਂ ਮਾਰ ਕੇ ਗਾਉਂਦੀਆਂ ਹਨ, ਇਸ ਨੂੰ 'ਤੋਤਕੜਾ' ਵੀ ਕਹਿੰਦੇ ਹਨ।

ਤੋਹ ਵੇ ਤੋਤਕੜਿਆ

ਤੋਤਕੜਾ ਪਾਨੀ ਆਂ

ਚਾਰੇ ਛੱਲੇ ਲਾਨੀ ਆਂ

ਵੀਰ ਖਿਡਾਨੀ ਆਂ।

ਤੋਤਕੜੇ ਦਾ ਸ਼ਬਦੀ ਅਰਥ ਤਿੰਨ ਤੁਕਾਂ ਵਾਲਾ ਗੀਤ ਹੈ।

(ਤ-197) ਤੋਤਲਾ ਮਾਈ :

(ੳ) ਮੁਲਤਾਨ ਦੇ ਇਲਾਕੇ ਦੀ ਇਕ ਪ੍ਰਸਿੱਧ ਸਥਾਨਿਕ ਦੇਵੀ, ਜਿਸ ਦਾ ਮੰਦਰ ਮੁਲਤਾਨ ਵਿਚ ਸੂਰਜ ਕੁੰਡ ਨੂੰ ਜਾਂਦੀ ਸੜਕ ਵਲ, ਪੱਛਮੀ ਸਿਰੇ ਉੱਤੇ ਇਕ ਵੱਡੀ ਥੇਹ ਉਪਰ ਦਸਿਆ ਜਾਂਦਾ ਹੈ। ਇਸੇ ਥੇਹ ਉੱਤੇ ਕਦੇ ਮੁਲਤਾਨ ਦਾ ਪੁਰਾਣਾ ਨਗਰ ਵਸਦਾ ਸੀ। ਤੋਤਲਾ ਮਾਈ ਬਾਰੇ ਇਕ ਸ਼ਲੋਕ ਇਲਾਕੇ ਵਿਚ ਇਉਂ ਪ੍ਰਚਲਤ ਹੈ :

ਹਿੰਗਲਾਜ* ਪੱਛਮ ਸ਼ਾਸਤ੍ਰੀ, ਤੋਤਲਾ ਘਰ ਮੁਲਤਾਨ

ਨਗਰ ਕੋਟ ਦੁਖ ਭੰਜਨੀ, ਤਿੰਨੋਂ ਦਿਉ ਪ੍ਰਧਾਨ।

ਭਾਵ ਪੱਛਮ ਵਲ ਹਿੰਗਲਾਜ ਦੇ ਨਗਰ ਕੋਟ ਵਿਚ ਦੁੱਖ ਭੰਜਨੀ ਨੂੰ ਜੋ ਅਸਥਾਨ ਪ੍ਰਾਪਤ ਹੈ, ਉਹੋ ਹੀ ਮੁਲਤਾਨ ਵਿਚ ਤੋਤਲਾ ਮਾਈ ਦਾ ਹੈ।

ਔਰੰਗਜ਼ੇਬ ਦੇ ਸਮੇਂ ਤੋਤਲਾ ਮਾਈ ਦੇ ਮੰਦਰ ਨੂੰ ਮਸਜਿਦ ਵਿਚ ਤਬਦੀਲ ਕਰਨ ਦਾ ਯਤਨ ਕੀਤਾ ਗਿਆ ਤਾਂ ਦੇਵੀ ਤੋਤਲਾ ਦੀ ਮੂਰਤੀ ਨੇ ਮੰਦਰ ਵਿਚੋਂ ਬਾਹਰ ਨਿਕਲ ਕੇ ਨਾਲ ਲਗਦੇ ਇਕ ਖੂਹ ਵਿਚ ਛਾਲ ਮਾਰ ਦਿਤੀ। ਇਸ ਖੂਹ ਨੂੰ 'ਮੂਰਤੀ ਵਾਲਾ ਖੂਹ' ਕਿਹਾ ਜਾਂਦਾ ਹੈ, ਪਰ ਇਸ ਮੰਦਰ ਦਾ ਪੁਜਾਰੀ ਬੜਾ ਸਿਆਣਾ ਵੰਦ ਸੀ। ਉਸਨੇ

ਔਰੰਗਜ਼ੇਬ ਦੇ ਕਿਸੇ ਲੜਕੇ ਦੇ ਪੁਰਾਣੇ ਰੋਗ ਦਾ ਇਲਾਜ ਕਰਕੇ, ਔਰੰਗਜ਼ੇਬ ਤੋਂ ਦੇਵੀ ਦੀ ਮੂਰਤੀ ਨੂੰ ਖੂਹ ਵਿਚੋਂ ਕੱਢਣ ਦੀ ਆਗਿਆ ਲੈ ਲਈ ਤੇ ਇਸ ਦੀ ਸਥਾਪਨਾ ਸ਼ਹਿਰ ਦੇ ਇਕ ਘਰ ਵਿਚ ਕਰ ਦਿਤੀ। ਤੋਤਲਾ ਮਾਈ ਦਾ ਵਰਤਮਾਨ ਸਥਾਨ ਜੋ ਹਰਮ ਗੇਟ ਦੇ ਨੇੜੇ, ਸ਼ਹਿਰ ਦੇ ਅੰਦਰ ਹੈ, ਸਿੱਖ ਰਾਜ ਸਮੇਂ ਬਣਾਇਆ ਗਿਆ।

(ਅ) ਤੋਤਲਾ ਕਾਲੀ ਮਾਈ ਦਾ ਹੀ ਇਕ ਰੂਪ ਹੈ। ਜਦੋਂ ਕਾਲੀ ਦੇਵੀ ਮੱਦ ਵਿਚ ਚੂਰ ਹੁੰਦੀ ਹੈ, ਤਾਂ ਬੱਥਲਾ ਕੇ ਬੋਲਣ ਕਰਕੇ 'ਤੋਤਲਾ ਮਾਈ' ਅਖਵਾਉਂਦੀ ਹੈ।

(ਤ-198) ਤੋਤੜੇ :

ਕੁੜੀਆਂ ਦੀ ਇਕ ਖੇਡ, ਜਿਸ ਵਿਚ ਦੋ ਕੁੜੀਆਂ ਆਹਮੋ-ਸਾਹਮਣੇ ਖਲੋ ਕੇ ਪਹਿਲਾਂ ਆਪਣੇ ਦੋਹਾਂ ਹੱਥਾਂ ਨਾਲ ਤਾੜੀ ਮਾਰਦੀਆਂ ਹਨ ਅਤੇ ਫਿਰ ਆਪਣੇ ਦੋਹਾਂ ਹੱਥਾਂ ਦੀਆਂ ਤਲੀਆਂ ਦੂਜੀ ਕੁੜੀ ਦੀਆਂ ਤਲੀਆਂ ਉੱਤੇ ਮਾਰਦੀਆਂ ਹਨ। ਨਾਲੋਂ ਨਾਲ ਇਹ ਗੀਤ ਵੀ ਅਲਾਪਿਆ ਜਾਂਦਾ ਹੈ :

ਤੋਹ ਵੇ ਤੋਤਕੜਿਆ

ਤੋਤਾ ਸ਼ਹਿਰ ਸਕੰਦਰ ਦਾ

ਪਾਣੀ ਭਰਦਾ ਮੰਦਰ ਦਾ

ਕੰਮ ਕਰੇ ਦੁਪਹਿਰਾਂ ਦਾ

ਕਜਲਾ ਪਾਏ ਲਹਿਰਾਂ ਦਾ।

ਕਈ ਵਾਰ ਇਸ ਖੇਡ ਵਿਚ ਦੋ ਤੋਂ ਵਧੀਕ ਕੁੜੀਆਂ ਵੀ ਸ਼ਾਮਲ ਹੋ ਜਾਂਦੀਆਂ ਹਨ।

(ਤ-199) ਤੋਤਾ :

ਤੋਤਾ ਬੜਾ ਸੂਝਵਾਨ ਪੰਛੀ ਮੰਨਿਆ ਗਿਆ ਹੈ। ਲੋਕਧਾਰਾ ਅਨੁਸਾਰ ਇਹ ਚੋਹਾਂ ਵੇਦਾਂ ਤੇ ਸ਼ਾਸਤ੍ਰਾਂ ਦਾ ਗਿਆਤਾ ਹੈ। ਧਾਰਨਾ ਹੈ ਕਿ ਇਸ ਦੇ ਟੁੱਕੇ ਹੋਏ ਜੂਠੇ ਫਲ ਖਾਣ ਨਾਲ ਬੁੱਧੀ ਤੀਖਣ ਹੁੰਦੀ ਤੇ ਪੜ੍ਹਨ ਵਿਚ ਵਧੇਰੇ ਦਿਲ ਲਗਦਾ ਹੈ। ਕਈ ਹਿੰਦੂ ਅਜਿਹੇ ਬੱਚੇ ਨੂੰ ਜਿਹੜਾ ਪੜ੍ਹਨ ਵਿਚ ਖੁੰਡਾ ਹੋਵੇ ਜਾਂ ਲਗਾਓ ਨਾ ਰਖਦਾ ਹੋਵੇ, ਤੋਤੇ ਦਾ ਜੂਠਾ ਫਲ ਜਾਂ ਚਾਵਲਾਂ ਦੇ ਸੱਤ ਦਾਣੇ ਤੋਤੇ ਦੀ ਚੁੰਝ ਨੂੰ ਛੁਹਾ ਕੇ ਸੱਤ ਦਿਨ ਖਾਣ ਲਈ ਦੇਂਦੇ ਹਨ। ਪ੍ਰੀਖਿਆ ਤੇ ਜਾਣ ਵੇਲੇ ਜੇ ਤੋਤਾ ਦਿਸ ਪਏ ਤਾਂ ਸੁਭ ਸ਼ਗਨ ਮੰਨਿਆ ਜਾਂਦਾ ਹੈ, ਸਵੇਰ ਵੇਲੇ ਅਕਾਸ਼ ਉੱਤੇ ਤੋਤਿਆਂ ਦੀ ਡਾਰ ਤੱਕਣੀ ਸੁਭ ਹੁੰਦੀ ਹੈ। ਸਭ ਕੰਮਾਂ ਵਿਚ ਸਫਲਤਾ ਹੁੰਦੀ ਹੈ। ਜੇ ਕੋਈ ਕੰਵਾਰਾ ਲੜਕਾ ਜਾਂ ਲੜਕੀ ਸਵੇਰ ਵੇਲੇ ਤੋਤਿਆਂ ਦੀ ਡਾਰ ਉਡਦੀ ਵੇਖ ਲਏ ਤੇ ਡਾਰ ਵਿਚ ਦੋ, ਚਾਰ, ਛੇ, ਅੱਠ ਜਾਂ ਦਸ ਤੋਤੇ ਹੋਣ ਤਾਂ ਉਸ ਦਾ ਵਿਆਹ ਛੇਤੀ ਹੋ ਜਾਂਦਾ ਹੈ।

ਤੋਤੇ ਦੀ ਉਤਪਤੀ ਬਾਰੇ ਇਕ ਮੁੱਢੀ ਪ੍ਰਚਲਤ ਹੈ : ਕਿਸੇ ਤੀਵੀਂ ਨੇ ਕੋਠੇ ਉਤੇ ਮਿਰਚਾਂ ਸੁਕਣੀਆਂ ਪਾਈਆਂ। ਬੜੇ ਜ਼ੋਰ ਦੀ ਹਨੇਰੀ ਚਲੀ ਤੇ ਸਾਵੀਆਂ ਤੇ ਲਾਲ ਮਿਰਚਾਂ ਹਵਾ ਵਿਚ ਉਡਣ ਲਗੀਆਂ, ਜਦੋਂ ਹਨੇਰੀ ਥੰਮੀ ਤਾਂ ਤੀਵੀਂ ਨੇ ਵੇਖਿਆ ਮਿਰਚਾਂ ਕਿਧਰੇ ਨਹੀਂ ਸਨ, ਪਰ ਬਨੇਰੇ 'ਤੇ ਹਰੇ ਰੰਗ ਦੇ ਪੰਛੀਆਂ ਦੀ ਡਾਰ ਬੈਠੀ ਸੀ। ਇਹੋ ਤੋਤੇ ਸਨ।

ਨੀਤੀ ਕਥਾਵਾਂ ਵਿਚ ਤੋਤਿਆਂ ਦਾ ਜ਼ਿਕਰ ਆਮ ਹੈ। ਇਕ ਕਥਾ ਅਨੁਸਾਰ ਇਕ ਸ਼ਿਕਾਰੀ ਦੇ ਜਾਲ ਵਿਚ ਬਹੁਤ ਸਾਰੇ ਤੋਤੇ ਫਸ ਗਏ, ਉਨ੍ਹਾਂ ਨੇ ਵਿਚਾਰ ਕੀਤੀ ਕਿ ਕਿਉਂ ਨਾ ਜਾਲ ਸਮੇਤ ਉਡਾਰੀ ਮਾਰੀ ਜਾਵੇ, ਜੋ ਸਾਰੇ ਤੋਤੇ ਜ਼ੋਰ ਲਗਾ ਕੇ, ਜਾਲ ਨੂੰ ਉਡਾ ਕੇ ਨਾਲ ਲੈ ਗਏ, ਪਰ ਥੋੜੀ ਦੂਰ ਅਗੇ ਜਾ ਕੇ ਹੱਥ ਗਏ ਤੇ ਜਾਲ ਸਮੇਤ ਧਰਤੀ ਉਤੇ ਆ ਡਿਗੇ, ਸ਼ਿਕਾਰੀ ਵੀ ਨਸਦਾ ਹੋਇਆ ਉਥੇ ਆ ਪੁਜਾ। ਇਕ ਬੁਢੇ ਤੋਤੇ ਦੇ ਕਹਿਣ 'ਤੇ ਸਾਰੇ ਤੋਤੇ ਇੰਜ ਨਿਢਾਲ ਹੋ ਕੇ ਪੈ ਗਏ ਜਿਵੇਂ ਮਰ ਗਏ ਹੋਣ। ਸ਼ਿਕਾਰੀ ਹਰੇਕ ਤੋਤੇ ਨੂੰ ਟੋਹਦਾ ਤੇ ਮੋਇਆ ਸਮਝ ਕੇ ਬਾਹਰ ਸੁਟਦਾ ਗਿਆ। ਜਦੋਂ ਸਾਰੇ ਤੋਤੇ ਜਾਲ ਤੋਂ ਮੁਕਤ ਹੋ ਗਏ ਤਾਂ ਉਹ ਝਟ ਉਡਾਰੀ ਮਾਰ ਗਏ।

ਤੋਤੇ ਨੂੰ ਗੱਲਾਂ ਕਰਨ ਦਾ ਬੜਾ ਚਸਕਾ ਹੈ ਤੇ ਉਹ ਮਨੁੱਖ ਦੀ ਬੋਲੀ ਦੀ ਨਕਲ ਸਹਿਜ ਭਾਵ ਵਿਚ ਉਤਾਰ ਲੈਂਦਾ ਹੈ। ਰਵਾਇਤ ਹੈ ਕਿ ਤੋਤੇ ਨੂੰ ਮਨੁੱਖੀ ਸੁਰ ਦੀ ਨਕਲ ਕਰ ਸਕਣ ਦਾ ਵਰ ਪਾਰਬਤੀ ਨੇ ਦਿਤਾ।

(ਤ-200) ਤੋਰਨ :

(ੳ) ਖੁਸ਼ੀ ਦੇ ਮੌਕੇ, ਖਾਸ ਤੌਰ 'ਤੇ ਵਿਆਹ ਦੇ ਸਮੇਂ, ਜੰਵ ਦੇ ਸਵਾਗਤ ਲਈ ਕੋਲੇ ਦੇ ਪੱਤਿਆਂ ਤੇ ਫੁੱਲਾਂ ਦਾ ਬਣਾਇਆ ਦਰਵਾਜ਼ਾ ਜਿਸ ਉਪਰ ਝੰਡੀਆਂ ਲਗਾਈਆਂ ਜਾਂਦੀਆਂ ਹਨ। ਇਸ ਨੂੰ 'ਬੰਧਨਵਾਰ' ਵੀ ਕਿਹਾ ਜਾਂਦਾ ਹੈ। ਕੋਲੇ ਦੇ ਪੱਤਿਆਂ ਦੇ ਦਵਾਰ ਵਿਚੋਂ ਲੰਘ ਕੇ ਕੰਨਿਆਂ ਦੇ ਘਰ ਜਾਣ ਨਾਲ, ਵਰ ਲੰਮੀ ਉਮਰ ਭੋਗਦਾ ਤੇ ਦੋਹਾਂ ਦਾ ਦੰਪਤੀ-ਜੀਵਨ ਸੁਖੀ ਰਹਿੰਦਾ ਮੰਨਿਆ ਜਾਂਦਾ ਹੈ।

(ਅ) ਬੱਚੇ ਦੇ ਜਨਮ ਸਮੇਂ, ਘਰ ਦੇ ਮੁਖ-ਦੁਆਰ ਸ਼ਰੀਂਹ ਜਾਂ ਕਿਸੇ ਹੋਰ ਬਿਛ ਦੇ ਪੱਤਿਆਂ ਨੂੰ ਮਾਲਾ ਵਿਚ ਪਰੋ ਕੇ ਬੰਨ੍ਹਣਾ, ਇਹ ਤੌਰਨਾ ਕਾਰ ਦਾ ਕੰਮ ਦੇਂਦਾ ਹੈ ਤੇ ਚੰਦਰੀਆਂ ਰੂਹਾਂ ਦੀਵਾਰ ਦੇ ਅੰਦਰ ਪੈਰ ਨਹੀਂ ਪਾਉਂਦੀਆਂ। ਤੌਰਨੇ ਨਾਲ ਦੇਵੀ ਦੇਵਤੇ ਵੀ ਪ੍ਰਸੰਨ ਹੁੰਦੇ ਹਨ। ਲੋਕਾਂ ਦਾ ਨਿਸ਼ਚਾ ਹੈ ਕਿ ਬੱਚੇ ਦੇ ਜਨਮ ਪਿਛੋਂ ਬਿਧ ਮਾਤਾ ਉਸ ਦੀ ਤਕਦੀਰ ਲਿਖਣ ਲਈ ਆਉਂਦੀ

ਹੈ। ਸ਼ਰੀਂਹ ਦੇ ਪੱਤਿਆਂ ਦੀ ਮਾਲਾ ਵੇਖ ਕੇ ਉਹ ਪ੍ਰਸੰਨ ਹੁੰਦੀ ਹੈ ਕਿ ਉਸ ਦਾ ਸੁਆਗਤ ਕੀਤਾ ਗਿਆ ਹੈ ਤੇ ਉਹ ਬੱਚੇ ਦੀ ਕਿਸਮਤ ਚੰਗੀ ਲਿਖ ਜਾਂਦੀ ਹੈ।

(ਤ-201) ਤੌਕ :

ਗਲ ਦਾ ਇਕ ਗਹਿਣਾ, ਜਿਸ ਦਾ ਗੁਜਰਾਤ ਵਿਚ ਬੜਾ ਰਵਾਜ ਰਿਹਾ :

'ਕੰਨੀ' ਬੁਕ ਬੁਕ ਵਾਲੀਆਂ, ਤੌਕ ਸੁਨਹਿਰੀ ਗਲ'

(ਕਾਦਰਯਾਰ ਸੋਹਣੀ)

(ਤ-202) ਤੌਬਾ :

ਪਸਚਾਤਾਪ ਵਜੋਂ ਕੰਨਾਂ ਉਤੇ ਹੱਥ ਲਗਾ ਕੇ ਅਗੋਂ ਭੈੜੇ ਕਰਮ ਨਾ ਕਰਨ ਦਾ ਪ੍ਰਣ ਲੈਣਾ। ਮੁਸਲਮਾਨੀ ਅਕੀਦੇ ਅਨੁਸਾਰ ਜੇ ਕੋਈ ਸ਼ਖਸ ਤੌਬਾ ਕਹਿ ਕੇ ਮੰਦੇ ਕਰਮ ਤਿਆਗ ਦੇਵੇ, ਤਾਂ ਉਸ ਦੇ ਸਭ ਦੁਰਕਰਮ ਔਲ੍ਹਾ ਮੁਆਫ਼ ਕਰ ਦੇਂਦਾ ਹੈ।

(ਤ-203) ਤੌਰਤੇ :

ਯਹੂਦੀਆਂ ਦਾ ਧਰਮ ਗ੍ਰੰਥ ਜੋ ਹਜ਼ਰਤ ਮੂਸਾ ਲਈ ਅਰਸ਼ੋਂ ਉਤਰਿਆ ਸੀ। ਇਸ ਵਿਚ ਖੁਦਾ ਦੇ ਦਸ ਹੁਕਮ ਦਰਜ ਹਨ, ਜੋ ਇਸ ਪ੍ਰਕਾਰ ਹਨ :

1. ਮੇਰੇ ਬਿਨਾਂ ਕਿਸੇ ਨੂੰ ਖੁਦਾ ਨਹੀਂ ਮੰਨਣਾ।
2. ਬੁੱਤ ਨਹੀਂ ਪੂਜਣੇ।
3. ਛਨਿਛਰਵਾਰ ਦਾ ਦਿਨ ਪਵਿਤਰ ਜਾਣ ਕੇ ਕੋਈ ਕੰਮ ਨਹੀਂ ਕਰਨਾ, ਕਿਉਂ ਜੋ ਇਸ ਦਿਨ ਮੈਂ ਸ੍ਰਿਸ਼ਟੀ ਰਚ ਕੇ ਅਰਾਮ ਕੀਤਾ ਸੀ।
4. ਖੁਦਾ ਦਾ ਨਾਮ ਅਕਾਰਥ ਨਾ ਲੈਣਾ।
5. ਮਾਂ ਪਿਉ ਦਾ ਸਤਿਕਾਰ ਕਰਨਾ।
6. ਖੂਨ ਨਾ ਕਰਨਾ।
7. ਯਾਰੀ ਨਾ ਕਰਨਾ।
8. ਚੋਰੀ ਨਾ ਕਰਨੀ।
9. ਗਵਾਂਢੀ ਦੇ ਵਿਰੁਧ ਬੂਠੀ ਗਵਾਹੀ ਨਾ ਦੇਣੀ।
10. ਗਵਾਂਢੀ ਦੀ ਕਿਸੇ ਚੀਜ਼ ਦਾ ਲੋਭ ਨਾ ਕਰਨਾ।

ਮੁਸਲਮਾਨ ਤੇ ਈਸਾਈ ਮੱਤ ਵਾਲੇ ਵੀ ਤੌਰਤੇ ਦੇ ਗ੍ਰੰਥ ਨੂੰ ਆਦਰ ਦੇਂਦੇ ਹਨ।

(ਤ-204) ਤੌੜਾ :

ਤੀਵੀਆਂ ਦੇ ਸਿਰ ਦਾ ਇਕ ਗਹਿਣਾ; ਖਾਨਾਬਦੋਸ਼ਾਂ ਵਿਚ ਇਹ ਪਹਿਨਣਾ ਖਸਮ ਦੀ ਲੰਮੀ ਉਮਰ ਮੰਗਣਾ ਹੈ।

(ਬ-1) ਬੱਡਾ :

ਇਕ ਲੰਮਾ ਚੌੜਾ ਪੱਥਰ, ਜੋ ਪਿੰਡ ਦੀ ਹੱਦ ਨਾਲ ਲਗਦੇ ਦੂਜੇ ਪਿੰਡ ਦੀਆਂ ਹੱਦਾਂ ਤੋਂ ਨਿਖੇੜਨ ਲਈ, ਗੱਡਿਆ ਜਾਂਦਾ ਹੈ। ਪਹਿਲਿਆਂ ਵਿਚ ਬੱਡੇ ਨੂੰ ਰਸਮੀ ਢੰਗ ਨਾਲ ਗਡਿਆ ਜਾਂਦਾ ਸੀ ਤੇ ਇਸ ਉਤੇ ਕਈ ਤਰ੍ਹਾਂ ਦੇ ਚਿੰਨ੍ਹ ਉਕਰ ਦਿਤੇ ਜਾਂਦੇ ਸਨ ਤਾਂ ਜੋ ਦੂਜੇ ਪਿੰਡਾਂ ਵਿਚੋਂ ਕੋਈ ਚੰਦਰੀ-ਰੂਹ ਜਾਂ ਬੀਮਾਰੀ ਪਿੰਡ ਵਿਚ ਦਾਖਲ ਨਾ ਹੋਵੇ। ਜਦੋਂ ਨਾਲ ਦੇ ਪਿੰਡਾਂ ਵਿਚ ਕੋਈ ਬੀਮਾਰੀ ਪੈਂਦੀ ਤਾਂ ਪਿੰਡ ਦੇ ਲੋਕ ਚੇਲੇ/ਸਿਆਣੇ ਨੂੰ ਸਦਵਾ ਕੇ ਬੱਡਾ ਉਤੇ ਮੰਤ੍ਰ ਮਰਵਾਂਦੇ ਤੇ ਸੰਧੂਰ ਧੂੜਦੇ ਸਨ। ਇਕ ਅਖਾਣ ਵੀ ਹੈ :

"ਬੱਡੇ ਲਈ ਆਪਣੇ ਬਿਗਾਨੇ ਇਕ ਬਰੋਬਰ।"

ਕਈ ਤੀਵੀਆਂ ਸਮੇਂ ਸਮੇਂ ਜਾਂ ਸੁਭ ਮੌਕਿਆਂ ਉਤੇ ਬੱਡੇ ਉਤੇ ਫੁੱਲ ਚੜ੍ਹਾਂਦੀਆਂ ਤੇ ਪੂਜਾ-ਅਰਚਾ ਵੀ ਕਰਦੀਆਂ ਹਨ।

(ਬ-2) ਬਣ ਸ਼ਰੀਕ :

ਦੁੱਧ ਦਾ ਰਿਸ਼ਤਾ; ਕਿਸੇ ਛੋਟੇ ਬੱਚੇ ਦੀ ਮਾਂ ਮਰ ਜਾਣ 'ਤੇ ਜਾਂ ਕਿਸੇ ਮਾਰੂ ਰੋਗ ਕਾਰਨ, ਉਸ ਦੇ ਅੰਗ ਸਾਕਾਂ ਜਾਂ ਗਲੀ-ਗੁਆਂਢ ਵਿਚ ਕੋਈ ਤੀਵੀਂ, ਉਸ ਬੱਚੇ ਨੂੰ ਛਾਤੀਆਂ ਚੁੰਘਾਵੇ ਤਾਂ ਉਸ ਬੱਚੇ ਦਾ ਉਸ ਤੀਵੀਂ ਦੇ ਆਪਣੇ ਬੱਚਿਆਂ ਨਾਲ ਜੋ ਰਿਸ਼ਤਾ ਬਣਦਾ ਹੈ, ਉਸ ਨੂੰ ਮੁਲਤਾਨੀ ਵਿਚ 'ਬਣ ਸ਼ਰੀਕ' ਕਹਿੰਦੇ ਹਨ। ਬਣ ਸ਼ਰੀਕ ਨਾਲ ਭੈਣਾਂ ਭਰਾਵਾਂ ਵਾਲਾ ਹੀ ਵਰਤਣ-ਭਾਜੀ ਰਖੀ ਜਾਂਦੀ ਹੈ। ਬੰਜ ਸੰਸਕ੍ਰਿਤ ਸਤਨਯ ਦਾ ਵਿਗਾੜ ਹੈ ਤੇ ਇਸ ਦਾ ਭਾਵ ਬਣ ਹੈ।

(ਬ-3) ਬਣ ਚੁੰਘਾਣਾ :

ਇਕ ਰੀਤ; ਲਹਿੰਦੇ ਦੇ ਇਲਾਕੇ, ਖਾਸ ਤੌਰ 'ਤੇ ਮੁਲਤਾਨ ਦੇ ਜ਼ਿਲੇ ਵਿਚ ਬੱਚੇ ਜੰਮਣ ਮਗਰੋਂ, ਛੇਵੇਂ ਦਿਨ, ਸਭ ਅੰਗਾਂ-ਸਾਕਾਂ ਨੂੰ ਸੱਦਾ ਭੇਜ ਕੇ ਬਰਾਦਰੀ ਦੀਆਂ ਤੀਵੀਆਂ ਦੇ ਸਾਹਮਣੇ, ਮਾਂ ਆਪਣੇ ਬੱਚੇ ਨੂੰ ਪਹਿਲੀ ਵਾਰ ਦੁੱਧ ਚੁੰਘਾਂਦੀ ਹੈ। ਦੁੱਧ ਚੁੰਘਾਣ ਤੋਂ ਪਹਿਲਾਂ ਬਣ ਧੋਣ ਦੀ

ਰੀਤ ਕੀਤੀ ਜਾਂਦੀ ਹੈ। ਭਾਈਚਾਰੇ ਦੀਆਂ ਤੀਵੀਆਂ ਬੱਚੇ ਨੂੰ ਸ਼ਗਨ ਵਜੋਂ ਰੁਪਏ ਦੇਂਦੀਆਂ ਹਨ। ਭਾਈਚਾਰੇ ਨੂੰ ਰੋਟੀ ਖਵਾਈ ਜਾਂਦੀ ਹੈ। ਇਸ ਤੋਂ ਅਗਲੇ ਦਿਨ ਜਣਨੀ ਨੂੰ ਇਸ਼ਨਾਨ ਕਰਵਾਇਆ ਜਾਂਦਾ ਹੈ। ਫਿਰ ਤੇਹਰਵੇਂ ਦਿਨ ਜਣਨੀ ਨੂੰ ਇਸ਼ਨਾਨ ਕਰਵਾ ਕੇ, ਉਸ ਦੀਆਂ ਅੱਖਾਂ ਵਿਚ ਸੁਰਮਾ ਪਾਇਆ ਜਾਂਦਾ ਹੈ।

(ਬ-4) ਬਣ-ਧੁਆਈ :

ਇਕ ਰੀਤ, ਜੋ ਨਵ-ਜੰਮੇ ਬੱਚੇ ਨੂੰ ਬਣ ਚੁੰਘਾਉਣ ਤੋਂ ਪਹਿਲਾਂ ਕੀਤੀ ਜਾਂਦੀ ਹੈ। ਲੋਕ-ਧਾਰਨਾ ਅਨੁਸਾਰ ਗਰਭ ਦੇ ਦਿਨੀਂ ਬਦਰੂਹਾਂ ਬਣਾਂ ਉਤੇ ਆਪਣਾ ਮੰਦਾ ਪ੍ਰਭਾਵ ਛੱਡ ਜਾਂਦੀਆਂ ਹਨ। ਇਹ ਰਸਮ, ਚੰਦਰੀਆਂ ਰੂਹਾਂ ਨੂੰ, ਜ਼ੱਚਾ ਦੇ ਬਣਾਂ ਤੋਂ ਦੂਰ ਹਟਾਣ ਲਈ ਕੀਤੀ ਜਾਂਦੀ ਹੈ। ਧਨ-ਪੌਣਹਾਰ ਦੇ ਖੜ੍ਹੀ ਇਸ ਮੌਕੇ ਤੇ ਇਕ ਕੋਰੇ ਭਾਂਡੇ ਵਿਚ ਕੱਚੀ ਲੱਸੀ ਪਾ ਕੇ, ਘਰ ਦੀ ਕਿਸੇ ਕੰਨਿਆਂ ਤੋਂ ਸਾਵੇ-ਪੱਤਰਾਂ ਨਾਲ ਪੰਜ ਵਾਰ ਬਣਾਂ ਨੂੰ ਧਵਾਂਦੇ ਹਨ।

ਮਾਲਵੇ ਵਿਚ ਕੋਰੀ ਨੂਠੀ ਵਿਚ ਨਿਰਮਲ ਜਲ, ਗੁਰੂ ਗ੍ਰੰਥ ਸਾਹਿਬ ਦੇ ਪੀੜੇ ਹੇਠ ਰਖਿਆ ਅੰਮ੍ਰਿਤ ਜਲ, ਜਾਂ ਫਿਰ ਗੰਗਾਜਲੀ ਪਾ ਲਈ ਜਾਂਦੀ ਹੈ। ਕਈ ਸਨਾਤਨੀ ਹਿੰਦੂ ਗਉਤਰ ਦੀਆਂ ਕੁਝ ਬੂੰਦਾਂ ਵੀ ਇਸ ਵਿਚ ਰਲਾ ਲੈਂਦੇ ਹਨ। ਫਿਰ ਇਸ ਨੂਠੀ ਵਿਚ ਥੋੜੀ ਜਿਹੀ ਹਲਦੀ ਪੀਸ ਕੇ ਕੁਝ ਚਾਵਲ ਘੋਲ ਲਏ ਜਾਂਦੇ ਹਨ। ਇਸੇ ਨੂਠੀ ਵਿਚ ਚਾਂਦੀ ਦਾ ਕੋਈ ਸਿੱਕਾ ਜਾਂ ਟੂਮ-ਛੱਲਾ ਰਖ ਕੇ ਹਰੇ ਘਾਹ ਦੀਆਂ ਪੱਤੀਆਂ ਨਾਲ ਦੁੱਧੀਆਂ ਧੋਤੀਆਂ ਜਾਂਦੀਆਂ ਹਨ। ਕਈ ਲੋਕ ਤਾਂ ਨੂਠੀ ਵਿਚ ਚਾਵਲ ਤੇ ਹਲਦੀ ਨੂੰ ਪਾਣੀ ਵਿਚ ਘੋਲ ਕੇ, ਦੱਭ ਦੀਆਂ ਪੱਤੀਆਂ ਨਾਲ ਜ਼ੱਚਾ ਦੀਆਂ ਛਾਤੀਆਂ ਧੋਂਦੇ ਹਨ।

ਬਣ ਧੋਣ ਦੀ ਰਸਮ ਕਿਸੇ ਕੰਨਿਆਂ ਤੋਂ ਕਰਵਾਈ ਜਾਂਦੀ ਹੈ। ਜੋ ਬੱਚਾ ਦਾਦਕੇ ਜੰਮਿਆ ਹੋਵੇ ਤਾਂ ਬੱਚੇ ਦੀ ਕੁਆਰੀ ਭੂਆ, ਜੋ ਨਾਨਕੇ ਜੰਮਿਆ ਹੋਵੇ ਤਾਂ ਬੱਚੇ ਦੀ ਕੰਵਾਰੀ ਮਾਸੀ, ਦੁੱਧੀਆਂ ਧੋਂਦੀ ਹੈ। ਬਣ ਧੁਆਈ ਦਾ

ਬੰਧੋਜ ਵੀ ਏ। ਉਸ ਕੰਨਿਆਂ ਨੂੰ ਵਿਤ ਅਨੁਸਾਰ ਰੁਪਿਆ, ਦੋ ਰੁਪਏ ਜਾਂ ਵਧ ਵੀ ਦਿਤੇ ਜਾਂਦੇ ਹਨ।

(ਬ-5) ਬੰਬ :

ਸ਼ਾਹਪੁਰ ਦੇ ਇਲਾਕੇ ਵਿਚ, ਕਿਸੇ ਦਿਨ ਦਿਹਾਰ ਉਤੇ, ਜੋ ਰੋਟੀਆਂ ਦਾਨ ਦੇਣ ਲਈ ਅਥਵਾ ਗ਼ਰੀਬਾਂ ਤੇ ਫ਼ਕੀਰਾਂ ਵਿਚ ਵੰਡਣ ਲਈ ਪਕਾਈਆਂ ਜਾਂਦੀਆਂ ਹਨ, ਉਨ੍ਹਾਂ ਦੇ ਢੇਰ ਨੂੰ 'ਬੰਬ' ਕਹਿੰਦੇ ਹਨ, ਇਕ ਬੰਬ ਧੁੰਨੀ ਤੋਂ ਲੈਕੇ ਸਿਰ ਦੇ ਖੱਬੇ ਤਕ ਦਾ ਹੁੰਦਾ ਹੈ। ਸੁੱਖਣਾ ਸੁਖਣ ਵੇਲੇ ਲੋਕੀਂ ਇਕ, ਤਿੰਨ, ਪੰਜ ਜਾਂ ਸੱਤ ਬੰਬ ਸੁਖਦੇ ਹਨ। ਧਨੀ ਪੌਠੇਹਾਰ ਵਿਚ ਇਸ ਨੂੰ 'ਬਦਾ' ਕਹਿੰਦੇ ਹਨ। ਬਦਾ ਦਾਨ ਕਰਨ ਵਾਲੇ ਨੂੰ ਪੁਲੋਕ 'ਚ ਬਦਾ ਦੀ ਪ੍ਰਾਪਤੀ ਹੁੰਦੀ ਹੈ।

(ਬ-6) ਬੰਮ :

ਜਾਤਾਂ ਦੀ ਉਪ ਵੰਡ; ਕੁਝ ਕਬੀਲੇ ਖ਼ਾਸ ਤੌਰ ਤੇ ਰਾਜਪੂਤਾਂ ਦੇ, ਅਗੋਂ ਕਈ ਬੰਮਾਂ ਵਿਚ ਵੰਡੇ ਹੋਏ ਹਨ। ਹਰ ਬੰਮ ਕਿਸੇ ਇਕੋ ਵਡਿਕੇ ਦੀ ਵੰਸ਼ ਮੰਨੀ ਜਾਂਦੀ ਹੈ। ਬੰਮ ਵਿਚ ਕੁੱਲ ਦਾ ਇਕੋ ਵਡਿਕਾ ਮੰਨਿਆ ਜਾਂਦਾ ਹੈ ਤੇ ਬਰਾਦਰੀ ਵਾਂਗ ਉਹ, ਇਕ ਦੂਜੇ ਵਿਚ ਪੀਡੀ ਬੁਣਤ ਵਿਚ ਬੱਝੇ ਹੁੰਦੇ ਹਨ।

(ਬ-7) ਬੰਮ ਸਾਹਿਬ :

ਗੁਰੂ ਸਾਹਿਬਾਨ ਦੀ ਸਿਮਰਤੀ ਨਾਲ ਸਬੰਧਿਤ ਬੰਮ, ਜਿਨ੍ਹਾਂ ਨੂੰ ਆਦਰ ਨਾਲ 'ਬੰਮ ਸਾਹਿਬ' ਕਿਹਾ ਜਾਂਦਾ ਹੈ। ਸ਼ਰਧਾਲੂ ਮੱਥਾ ਟੇਕਦੇ ਤੇ ਸੁੱਖਾਂ ਸੁੱਖਦੇ ਹਨ।

(ੳ) ਅੰਮ੍ਰਿਤਸਰ ਦੇ ਪਿੰਡ ਉਦੋਕੇ ਵਿਚ, ਗੁਰੂ ਨਾਨਕ ਦੇਵ ਜੀ ਦੀ ਸਿਮਰਤੀ ਵਿਚ ਇਕ ਗੁਰਦੁਆਰਾ ਹੈ। ਇਥੇ ਗੁਰੂ ਸਾਹਿਬ ਆਪਣੇ ਇਕ ਸ਼ਰਧਾਲੂ ਦੇ ਘਰ ਠਹਿਰੇ ਸਨ। ਜਿਸ ਬੰਮੀ ਨਾਲ ਟੇਕ ਲੈ ਕੇ ਗੁਰੂ ਜੀ ਬੈਠੇ ਸਨ, ਉਸ ਬੰਮੀ ਨੂੰ 'ਬੰਮੀ ਸਾਹਿਬ' ਕਿਹਾ ਜਾਂਦਾ ਹੈ ਤੇ ਇਸ ਥਾਂ ਗੁਰਦਵਾਰੇ ਦਾ ਨਾਂ ਵੀ ਬੰਮੀ ਸਾਹਿਬ ਪੈ ਗਿਆ।

(ਅ) ਗੋਇੰਦਵਾਲ ਦਾ ਇਕ ਬੰਮ, ਜਿਸ ਨੂੰ ਬਾਲ ਅਵਸਥਾ ਵਿਚ ਗੁਰੂ ਅਰਜਨ ਦੇਵ ਜੀ ਦੀ ਛੁਹ ਪ੍ਰਾਪਤ ਹੋਈ ਸੀ।

(ੲ) ਕਰਤਾਰਪੁਰ ਵਿਚ ਇਕ ਸਥਾਨ, ਜਿਥੇ ਗੁਰੂ ਅਰਜਨ ਦੇਵ ਜੀ ਨੇ ਟਾਹਲੀ ਦਾ ਬੰਮਾ ਗਡਿਆ ਸੀ।

ਡੁਮੇਲੀ (ਤਹਿਸੀਲ ਫਗਵਾੜਾ) ਵਿਚ ਪੰਜ ਫੁਟ ਉੱਚਾ ਇਕ ਚੁਕੋਨਾ ਬੰਮ, ਜੋ ਗੁਰੂ ਹਰਿਗੋਬਿੰਦ ਸਾਹਿਬ ਨਾਲ ਸਬੰਧਿਤ ਗੁਰਦਵਾਰੇ ਵਿਚ ਹੈ ਤੇ ਜਿਸ ਨੂੰ 'ਬੰਮ ਜੀ' ਕਿਹਾ ਜਾਂਦਾ ਹੈ।

(ਬ-8) ਬੰਮਾ :

ਵਿਆਹ ਦੇ ਮੰਗਲ ਕਾਰਜਾਂ ਸਮੇਂ ਬ੍ਰਾਹਮਣਾਂ, ਡੁੰਮਾਂ, ਕਮੀਣਾਂ ਤੇ ਫ਼ਕੀਰਾਂ ਨੂੰ ਦਿਤੀ ਜਾਂਦੀ ਲਾਗ (ਵੇਖੋ : ਲਾਗ)।

(ਬ-9) ਬੱਲੇ ਲਾਹੁਣਾ :

ਹਿੰਦੂਆਂ ਵਿਚ ਜਦੋਂ ਕੋਈ ਪ੍ਰਾਣੀ ਅਖੀਰਲੇ ਸੁਆਸਾਂ ਉਤੇ ਹੁੰਦਾ ਹੈ ਤਾਂ ਉਸ ਨੂੰ ਮੰਜੇ ਤੋਂ ਉਤਾਰ ਕੇ, ਧਰਤੀ ਉਤੇ ਲਿਟਾ ਦਿਤਾ ਜਾਂਦਾ ਹੈ। ਧਾਰਨਾ ਹੈ ਕਿ ਧਰਤੀ ਦੀ ਗੋਦ ਵਿਚ ਲੇਟਿਆਂ, ਪ੍ਰਾਣੀ ਦੀ ਜਾਨ ਸੌਖੀ ਨਿਕਲਦੀ ਹੈ। ਇਹ ਧਾਰਨਾ ਵੀ ਪ੍ਰਚਲਤ ਹੈ ਕਿ ਮੰਜੇ ਉਤੇ ਮੌਇਆ ਪ੍ਰਾਣੀ ਪ੍ਰੇਤ ਬਣਦਾ ਹੈ।

ਜੇ ਕੋਈ ਪ੍ਰਾਣੀ ਬੱਲੇ ਲਾਹੁਣ ਮਗਰੋਂ ਰਾਜ਼ੀ ਹੋ ਜਾਵੇ ਤਾਂ ਬਦਸ਼ਗਨੀ ਸਮਝੀ ਜਾਂਦੀ ਹੈ। ਇਸ ਦਾ ਭਾਵ ਇਹ ਲਿਆ ਜਾਂਦਾ ਹੈ ਕਿ ਉਹ ਪ੍ਰਾਣੀ ਘਰ/ਭਾਈਚਾਰੇ ਦੇ ਕਿਸੇ ਹੋਰ ਜੀਅ ਦੇ ਪ੍ਰਾਣ ਲੈ ਕੇ ਹੀ ਮਰੇਗਾ।

(ਬ-10) ਬੜਾ ਸਾਹਿਬ :

ਉਹ ਉੱਚਾ ਬੜਾ/ਚਬੂਤਰਾ ਜਿਸ ਉਤੇ ਕੋਈ ਗੁਰ-ਵਿਅਕਤੀ ਆਪਣੇ ਜੀਵਨ ਕਾਲ ਵਿਚ ਵਿਰਾਜੇ। ਸਿੱਖ ਅਜਿਹੇ ਅਸਥਾਨ ਨੂੰ ਗੁਰੂ ਦੀ ਪਵਿਤ੍ਰ ਥਾਂ ਮੰਨ ਕੇ ਆਦਰ ਨਾਲ 'ਬੜਾ ਸਾਹਿਬ' ਕਹਿੰਦੇ ਹਨ। ਪੰਜਾਬ ਵਿਚ ਕਈ ਬੜਾ ਸਾਹਿਬ ਹਨ : ਸਭ ਤੋਂ ਪ੍ਰਸਿਧ ਬੜਾ ਗੁਰੂ ਅਰਜਨ ਦੇਵ ਨਾਲ ਸਬੰਧਿਤ ਅਸਥਾਨ ਹੈ ਜਿਸ ਉਤੇ ਬੈਠ ਕੇ ਹਰਿਮੰਦਰ ਸਾਹਿਬ ਦੀ ਰਚਨਾ ਕੀਤੀ ਸੀ। ਇਕ ਹੋਰ ਬੜਾ 'ਗੁਰੂ ਕੇ ਬਾਗ਼' ਵਿਚ ਹੈ, ਜਿਥੇ ਬੈਠ ਕੇ ਗੁਰੂ ਅਰਜਨ ਦੇਵ ਜੀ ਨੇ 'ਸੁਖਮਨੀ' ਰਚੀ ਸੀ।

ਕਿਸੇ ਗੁਰੂ ਪੀਰ ਤੇ ਸਾਧ ਸੰਤ ਨਾਲ ਸਬੰਧਿਤ ਸਥਾਨ, ਜੋ ਉਨ੍ਹਾਂ ਦੀ ਛੋਹ ਸਦਕਾ ਦੇਵੀ ਗੁਣ ਗ੍ਰਹਿਣ ਕਰਦਾ ਹੈ।

ਧਾਰਨਾ ਹੈ ਕਿ ਉਹ ਥਾਉਂ ਜਿਥੇ ਕਦੇ ਕੋਈ ਰੂਹਾਨੀ ਸ਼ਕਤੀ ਵਾਲਾ ਵਿਅਕਤੀ ਵਿਰਾਜਿਆ ਹੋਵੇ, ਉਹ ਥਾਂ ਸਦੀਵ ਕਾਲ ਲਈ ਪਵਿੱਤਰ ਹੋ ਜਾਂਦੀ ਹੈ ਤੇ ਉਸ ਥਾਂ ਦੀ ਮਿੱਟੀ ਮਥੇ ਲਗਾਉਣ ਨਾਲ ਅੰਸ਼ ਦਾਨ ਮਿਲਦਾ ਤੇ ਬਖਸ਼ਿਸ਼ ਪ੍ਰਾਪਤ ਹੁੰਦੀ ਹੈ। ਲੋਕੀ ਅਜਿਹੀਆਂ ਥਾਵਾਂ ਨੂੰ ਪੂਜਦੇ, ਸੁੱਖਣਾ ਸੁੱਖਦੇ ਤੇ ਜੋਤਾਂ ਜਗਾਂਦੇ ਹਨ ਜਿਸ ਨੂੰ 'ਬੜਾ ਪੂਜਣਾ' ਕਿਹਾ ਜਾਂਦਾ ਹੈ।

(ਬ-11) ਬੜੇ ਪਾਉਣਾ :

ਵਿਆਹ ਨਾਲ ਸਬੰਧਿਤ ਇਕ ਰੀਤ; ਵਿਆਹ ਤੋਂ ਕੁਝ ਦਿਨ ਪਹਿਲਾਂ, ਵਰ ਤੇ ਕੰਨਿਆਂ ਨੂੰ ਆਪੋ ਆਪਣੇ ਘਰੋਂ

ਬਾਹਰ ਨਿਕਲਣ ਤੇ ਬਹੁਤਾ ਹੱਸਣ-ਖੇਡਣ ਤੇ ਬੋਲਣ ਦੀ ਮਨਾਹੀ ਕਰ ਦਿਤੀ ਜਾਂਦੀ ਹੈ ਅਤੇ ਉਸ ਨੇ ਜੋ ਕਪੜੇ ਪਹਿਨੇ ਹੁੰਦੇ ਹਨ, ਉਹ ਭਾਵੇਂ ਮੈਲੇ ਹੋ ਜਾਣ ਪਰ ਖਾਰੇ ਚੜ੍ਹਨ ਤੋਂ ਪਹਿਲਾਂ ਨਹੀਂ ਬਦਲਦਾ। ਇਸ ਰਸਮ ਨੂੰ ਮਾਈਏਂ ਪੈਣਾ, 'ਸਾਹੇ ਲੱਤ ਬੰਨ੍ਹਣਾ' ਵੀ ਕਿਹਾ ਜਾਂਦਾ ਹੈ। ਇਸ ਰੀਤ ਦਾ ਮੰਤਵ ਮੁੰਡੇ/ਕੁੜੀ ਨੂੰ ਚੰਦਰੀਆਂ ਰੂਹਾਂ ਤੇ ਬਦ-ਨਜ਼ਰ ਤੋਂ ਬਚਾਣਾ ਹੈ (ਵੇਖੋ : ਮਾਈਏਂ ਪਾਉਣਾ)।

(ਬ-12) ਥਾਨਾਪਤੀ :

1. ਇਕ ਤਰ੍ਹਾਂ ਦੀ ਲਾਗ, ਜੋ ਵਿਆਹ ਸਮੇਂ ਵਰ ਪੱਖ ਵਲੋਂ ਕੰਨਿਆਂ ਪੱਖ ਦੇ ਪੁਰੋਹਤ ਨੂੰ ਦਿਤੀ ਜਾਂਦੀ ਹੈ।

2. ਇਕ ਸਥਾਨਕ ਦਿਉਤਾ, ਜਿਸ ਦੇ ਅਧੀਨ ਪਿੰਡ ਦੀ ਸਾਰੀ ਭੂਮੀ ਮੰਨੀ ਜਾਂਦੀ ਹੈ। ਫਸਲਾਂ ਦੀ ਕਟਾਈ ਵੇਲੇ ਕੁਝ ਅੰਨ ਥਾਨਾਪਤੀ ਲਈ ਵਖਰਾ ਕਰ ਦਿਤਾ ਜਾਂਦਾ ਹੈ। ਇਸਨੂੰ ਕਈ ਥਾਈਂ ਗ੍ਰਾਮ ਦੇਵਤਾ ਵੀ ਕਹਿੰਦੇ ਹਨ। ਭੂਮੀਆਂ ਵੀ ਇਸੇ ਹੀ ਦੇਵਤੇ ਦਾ ਇਕ ਹੋਰ ਨਾਮ ਹੈ।

ਗ੍ਰਾਮ ਦਿਉਤਾ ਆਮ ਤੌਰ 'ਤੇ ਉਹ ਨੇਕ ਪੁਰਸ਼, ਪਿੰਡ ਦਾ ਸੂਰਮਾ ਤੇ ਬ੍ਰਾਹਮਣ ਆਦਿ ਹੁੰਦੇ ਹਨ, ਜਿਨ੍ਹਾਂ ਦੇ ਗੁਣਾਂ ਕਰ ਕੇ, ਉਨ੍ਹਾਂ ਦੀ ਪੂਜਾ ਸ਼ੁਰੂ ਹੋ ਜਾਂਦੀ ਹੈ। ਜਾਂ ਫਿਰ ਉਹ ਲੋਕ ਜੋ ਬੜੇ ਕਰੂਰ ਸਮਝੇ ਜਾਂਦੇ ਹਨ ਤੇ ਮ੍ਰਿਤੂ ਉਪਰੰਤ ਵੀ ਜਿਨ੍ਹਾਂ ਦਾ ਡਰ ਭੈ ਬਣਿਆ ਰਹਿੰਦਾ ਹੈ। ਥਾਨਾਪਤੀ ਦਾ ਕੋਈ ਖਾਸ ਸਥਾਨ ਨਹੀਂ ਹੁੰਦਾ, ਉਹ ਕਿਸੇ ਪੱਥਰ ਜਾਂ ਮਿੱਟੀ ਦੇ ਢੇਰ ਦੁਆਰਾ ਰੂਪਮਾਨ ਕੀਤੇ ਜਾਂਦੇ ਹਨ। ਇਨ੍ਹਾਂ ਦੇਵਤਿਆਂ ਦੀ ਪੂਜਾ ਕੱਤਕ ਜਾਂ ਚੇਤਰ ਦੀ ਪੂਰਨਮਾਸ਼ੀ ਜਾਂ ਕਿਸੇ ਹੋਰ ਸ਼ੁਭ ਦਿਵਸਾਂ ਉਤੇ ਕੀਤੀ ਜਾਂਦੀ ਹੈ।

(ਬ-13) ਥਾਨੇਸਰ :

ਹਿੰਦੂਆਂ ਦਾ ਇਕ ਪ੍ਰਸਿਧ ਤੀਰਥ, ਜੋ ਕੁਰਛੇਤ੍ਰ ਤੋਂ ਡੇਢ ਕੁ ਮੀਲ ਦੂਰ ਹੈ। ਇਹ ਨਗਰ ਬੜਾ ਪ੍ਰਾਚੀਨ ਹੈ, ਸਤਵੀਂ ਸਦੀ ਵਿਚ ਇਹ ਹਰਸ਼ਵਰਧਨ ਦੀ ਰਾਜਧਾਨੀ ਸੀ। ਉਦੋਂ ਇਹ ਸੰਸਕ੍ਰਿਤੀ, ਦਰਸ਼ਨ ਤੇ ਸਾਹਿਤ ਦਾ ਪ੍ਰਮੁੱਖ ਕੇਂਦਰ ਸੀ। 1012 ਈ. ਵਿਚ ਮਹਿਮੂਦ ਗਜ਼ਨਵੀ ਨੇ ਇਸ ਨਗਰ ਨੂੰ ਖੂਬ ਲੁਟਿਆ ਅਤੇ ਤਬਾਹ ਕੀਤਾ। ਮੁਸਲਮਾਨੀ ਰਾਜ ਸਮੇਂ, ਇਸ ਨਗਰ ਨੂੰ ਕੋਈ ਮਹੱਤਾ ਪ੍ਰਾਪਤ ਨਾ ਹੋਈ।

ਪ੍ਰਾਚੀਨ ਕਾਲ ਵਿਚ ਇਥੇ ਸ਼ਿਵ ਦਾ ਪ੍ਰਸਿਧ ਅਸਥਾਨ ਜਿਸ ਨੂੰ 'ਸਥਾਨੇਸ਼ਵਰ' ਕਹਿੰਦੇ ਸਨ। ਇਹ ਸ਼ਬਦ ਪਿਛੋਂ ਵਿਗੜ ਕੇ ਥਾਨੇਸ਼ਵਰ ਬਣ ਗਿਆ। ਥਾਨੇਸ਼ਵਰ ਦਾ ਤੀਰਥ ਕੁਰਛੇਤਰ ਦੇ ਤੀਰਥ-ਚਕਰ ਦੇ ਅੰਤਰਗਤ ਹੀ ਆਉਂਦਾ ਹੈ (ਵੇਖੋ : ਕੁਰਛੇਤਰ)।

ਥਾਨੇਸਰ (ਥਾਨੇਸ਼ਵਰ) ਦਾ ਅਸਲੀ ਨਾਂ ਸਥਾਨੇਸ਼ਵਰ ਹੈ, ਜਿਸ ਦਾ ਭਾਵ ਹੈ ਈਸ਼ਵਰ (ਜਾਂ ਮਹਾਦੇਵ) ਦਾ ਸਥਾਨ। ਇਹ ਸ਼ਬਦ 'ਸਥਾਨ' ਤੇ 'ਸਰ' ਦਾ ਸੰਗਮ ਵੀ ਹੋ ਸਕਦਾ ਹੈ। ਸਰ ਸਰੋਵਰ ਦਾ ਸੰਖੇਪ ਹੈ। ਸਥਾਨੇਸ਼ਵਰ, ਸਰੋਵਰ ਜਾਂ ਝੀਲ ਦਾ ਸਥਾਨ। ਥਾਨੇਸ਼ਵਰ ਸ਼ਹਿਰ ਭਾਰਤ ਦੇ ਕੁਝ ਕੁ ਪ੍ਰਾਚੀਨ ਨਗਰਾਂ ਵਿਚੋਂ ਇਕ ਹੈ।

ਇਸ ਸ਼ਹਿਰ ਦਾ ਇਤਿਹਾਸ ਪਾਂਡਵਾਂ ਨਾਲ ਜੁੜਿਆ ਹੋਇਆ ਹੈ। ਥਾਨੇਸਰ ਦੇ ਆਸ ਪਾਸ ਦਾ ਇਲਾਕਾ ਜੋ ਸਰਸਵਤੀ ਤੇ ਦ੍ਰਿਸ਼ਾਦਵਤੀ ਦਰਿਆਵਾਂ ਦੇ ਵਿਚਕਾਰ ਸੀ, ਕੁਰੂਕਸ਼ੇਤਰ ਅਖਵਾਂਦਾ ਹੈ। ਕੁਰੂ ਨੇ ਸ਼ਹਿਰ ਦੇ ਦੱਖਣ ਵਲ ਇਕ ਵੱਡੀ ਪਵਿਤਰ ਝੀਲ ਦੇ ਕੰਢੇ ਤਪਸਿਆ ਕੀਤੀ ਸੀ। ਇਸ ਝੀਲ ਦੇ ਵੀ ਕਈ ਨਾਂ ਹਨ—ਬ੍ਰਹਮਾ-ਸਰ, ਰਾਮਾਹਰਣ, ਵਾਯੂ ਸਰ ਤੇ ਪਵਨ ਸਰ। ਬ੍ਰਹਮਾ ਸਰ ਇਸ ਲਈ ਕਹਿੰਦੇ ਹਨ ਕਿਉਂ ਜੋ ਬ੍ਰਹਮਾ ਨੇ ਇਥੇ ਝੀਲ ਦੇ ਕੰਢੇ ਬਲੀ ਚਾੜ੍ਹੀ ਸੀ। ਦੂਜਾ ਨਾਂ ਪਰਸੁਰਾਮ ਨਾਲ ਸਬੰਧਿਤ ਹੈ। ਕਿਉਂ ਜੋ ਪਰਸੁਰਾਮ ਨੇ ਇਸ ਥਾਂ ਕਸ਼ਤਰੀਆਂ ਦਾ ਲਹੂ ਡੋਲਿਆ ਸੀ। ਵਾਯੂ ਤੇ ਪਵਨ ਸਰ ਪੈਣ ਦੇ ਦੇਵਤੇ ਨਾਲ ਸਬੰਧਿਤ ਹਨ। ਕਿਉਂ ਜੋ ਜਦੋਂ ਕੁਰੂ ਇਥੇ ਤਪਸਿਆ ਕਰ ਰਿਹਾ ਸੀ ਤਾਂ ਬੜੀ ਭਿਆਨਕ ਹਵਾ ਵਗਦੀ ਰਹਿੰਦੀ ਸੀ।

ਇਹ ਝੀਲ ਯਾਤਰੀਆਂ ਲਈ ਬੜੀ ਮਹੱਤਤਾ ਰਖਦੀ ਹੈ। ਇਸ ਦੇ ਆਸ ਪਾਸ ਕੋਰੋ ਤੇ ਪਾਂਡਵਾਂ ਨਾਲ ਸਬੰਧਤ 360 ਪਵਿਤਰ ਅਸਥਾਨ ਹਨ। ਕੁਰੂਕਸ਼ੇਤਰ ਮਹਾਤਮ ਵਿਚ ਵੀ 180 ਪਵਿਤਰ ਸਥਾਨਾਂ ਦਾ ਵਰਨਣ ਹੈ।

ਲੋਕ-ਧਾਰਨਾ ਹੈ ਕਿ ਚੰਨ ਗ੍ਰਹਿਣ ਸਮੇਂ ਸਭ ਪਵਿੱਤਰ ਤੀਰਥਾਂ ਦਾ ਪਾਣੀ ਥਾਨੇਸਰ ਦੀ ਝੀਲ ਵਿਚ ਆ ਜਾਂਦਾ ਹੈ ਤੇ ਇਸ ਮੌਕੇ 'ਤੇ ਜੋ ਸ਼ਖਸ ਵੀ ਇਥੇ ਇਸ਼ਨਾਨ ਕਰੇ, ਉਸ ਨੂੰ ਭਾਰਤ ਦੇ ਸਭ ਪਵਿੱਤਰ ਤੀਰਥਾਂ ਦੇ ਇਸ਼ਨਾਨਾਂ ਦਾ ਮਹਾਤਮ ਵੀ ਹੋ ਜਾਂਦਾ ਹੈ। ਵਰਾਹ ਮੀਰ ਨੇ ਆਪਣੀ ਪੁਸਤਕ ਵਿਚ ਇਸ ਵਿਸ਼ਵਾਸ ਦਾ ਜ਼ਿਕਰ ਕੀਤਾ ਹੈ।

ਪਰ ਇਹ ਸਥਾਨ ਬੜਾ ਹੀ ਪ੍ਰਾਚੀਨ ਹੈ। ਇਸੇ ਝੀਲ ਦੇ ਕੰਢੇ ਕੋਰੋ-ਪਾਂਡਵਾਂ ਦੇ ਸਾਂਝੇ ਬਜ਼ੁਰਗ ਕੁਰੂ ਨੇ ਤਪਸਿਆ ਕੀਤੀ, ਇਥੇ ਹੀ ਪਰਸੁਰਾਮ ਨੇ ਕਸ਼ਤ੍ਰੀਆਂ ਨੂੰ ਮਾਰਿਆ। ਇਥੇ ਹੀ ਪੁਰੁਰਵਾਸ ਅਪਛਰਾ ਉਰਵਸ਼ੀ ਨੂੰ ਗੰਵਾ ਕੇ ਅਖੀਰ ਕੁਰਖੇਤਰ ਵਿਚ ਲਭ ਸਕਿਆ। ਜੋ ਆਪਣੀ ਚਾਰ ਹੋਰ ਸਾਥੀ ਅਪਛਰਾਂ ਨਾਲ ਝੀਲ ਦੇ ਕੰਢੇ ਖੇਡ ਰਹੀ ਸੀ। ਉਰਵਸ਼ੀ ਦੀ ਕਥਾ ਰਿਗਵੇਦ ਵਿਚ ਮਿਲਦੀ ਹੈ। ਪਰ ਪੁਰੁਰਵਾਸ ਤੋਂ ਵੀ ਵਧੇਰੇ ਪ੍ਰਾਚੀਨ ਕਥਾ ਦਾਧਯੰਚ ਦੀ ਹੈ, ਜਿਸ ਦਾ ਜ਼ਿਕਰ ਰਿਗ ਵੇਦ ਵਿਚ ਮਿਲਦਾ ਹੈ। ਦੰਦ-ਕਥਾ ਅਨੁਸਾਰ ਦਾਧਯੰਚ ਜਦ ਤਕ ਜੀਉਂਦਾ ਰਿਹਾ, ਅਸੁਰ ਇਸ ਤੋਂ ਬੜੇ ਡਰਦੇ ਸਨ, ਪਰ ਦਾਧਯੰਚ ਦੀ ਮ੍ਰਿਤੂ ਪਿਛੋਂ ਅਸੁਰ ਸਭ ਪਾਸੇ

ਫੈਲ ਗਏ। ਇੰਦਰ ਨੇ ਦਾਧਯੰਚ ਦੇ ਕਿਸੇ ਵੀ ਅੰਗ ਨੂੰ ਲਭਣ ਦੀ ਖੋਜ ਕੀਤੀ ਤੇ ਪਤਾ ਲਗਾ ਕਿ ਉਸ ਘੋੜੇ ਦਾ ਸਿਰ, ਜੋ ਕੁਰਖੇਤਰ ਦੇ ਬਾਹਰਵਾਰ ਝੀਲ ਦੇ ਕੰਢੇ ਪਿਆ ਹੈ, ਉਸ ਦੀਆਂ ਹੱਡੀਆਂ ਨਾਲ ਇੰਦਰ ਨੇ ਵਿਤਰਾ ਨੂੰ ਕਤਲ ਕੀਤਾ ਸੀ। ਜਿਸ ਦਾ ਕੁਰਖੇਤਰ ਦਾ ਸਰੋਵਰ ਰਿਗ ਵੇਦ ਜਿਤਨਾ ਵੀ ਪੁਰਾਣਾ ਕਿਹਾ ਜਾ ਸਕਦਾ ਹੈ।

ਜਿਸ ਥਾਂ ਵਿਸ਼ਨੂੰ ਨੇ ਚਕਰ ਨਾਲ ਬ੍ਰਹਮਾ ਨੂੰ ਮਾਰਿਆ ਸੀ ਤੇ ਜੋ ਚਕਰਤੀਰਥ ਅਖਵਾਂਦਾ ਹੈ, ਕਨਿੰਘਮ ਦੇ ਵਿਚਾਰ ਅਨੁਸਾਰ ਉਹ ਇਹੋ ਥਾਂ ਹੈ ਜਿਥੇ ਇੰਦਰ ਨੇ 'ਵਿਤਰਾ' ਨੂੰ ਕਤਲ ਕੀਤਾ ਤੇ ਇਥੇ ਜੋ ਅਸਥੀਆਂ ਮਿਲਦੀਆਂ ਹਨ ਉਹ 'ਵਿਤਰਾ' ਦੀਆਂ ਹੀ ਮੰਨੀਆਂ ਜਾਂਦੀਆਂ ਹਨ।

ਥਾਨੇਸ਼ਵਰ ਦੇ ਸਟੇਸ਼ਨ ਤੋਂ ਛੇ ਮੀਲ ਪਛਮ ਵਲ ਪਹੋਏ ਵਲ ਜਾਂਦੀ ਸੜਕ ਤੇ ਜੋਤੀਸਰ ਤਾਲ ਹੈ, ਜਿਥੇ ਦੁਆਪਰ ਯੁਗ ਵਿਚ ਕੋਰਵ ਪਾਂਡਵ ਦੇ ਯੁੱਧ ਦੇ ਸ਼ੁਰੂ ਹੋਣ ਤੋਂ ਪਹਿਲਾਂ ਕ੍ਰਿਸ਼ਨ ਨੇ ਅਰਜਨ ਨੂੰ ਗੀਤਾ ਦਾ ਉਪਦੇਸ਼ ਦਿਤਾ ਸੀ (ਵੇਖੋ : ਜੋਤੀ ਸਰ)।

ਥਾਨੇਸ਼ਵਰ ਵਿਚ ਸ਼ੇਖ ਚਿਲੀ ਦਾ ਮਕਬਰਾ ਵੀ ਹੈ। ਸ਼ੇਖ ਚਿਲੀ ਪੰਜਾਬ ਦੇ ਇਕ ਪ੍ਰਸਿੱਧ ਤੇ ਰੌਚਿਕ ਕਥਾ-ਚਕਰ ਦਾ ਨਾਇਕ ਹੈ।

ਥਾਨੇਸ਼ਵਰ ਦੇ ਨੇੜੇ ਕੁਝ ਗੁਰਦੁਆਰੇ ਵੀ ਹਨ, ਜਿਨ੍ਹਾਂ ਵਿਚੋਂ ਪ੍ਰਸਿੱਧ ਜੋਤੀ ਸਰ ਹੈ। ਇਥੇ ਤੀਜੇ ਤੇ ਦਸਵੇਂ ਗੁਰੂ ਜੀ ਨੇ ਚਰਨ ਪਾਏ ਸਨ।

(ਬ-14) ਬਾਪੜਨਾ :

ਪਿੱਠ ਉਤੇ ਪਿਆਰ ਨਾਲ ਹੱਥ ਫੇਰਨਾ। ਧਾਰਨਾ ਹੈ ਕਿ ਕਿਸੇ ਗੁਰੂ-ਪੀਰ ਜਾਂ ਰੂਹਾਨੀ ਵਿਅਕਤੀ ਤੋਂ ਪਿੱਠ ਉਤੇ ਹੱਥ ਫਿਰਾਉਣ ਜਾਂ ਬਾਪੜੀ ਲੈਣ ਨਾਲ, ਅੰਸ਼ ਦਾਨ ਮਿਲਦਾ ਅਥਵਾ ਉਸ ਦੇ ਸਦਗੁਣਾਂ ਦੀ ਛੁਹ ਪ੍ਰਾਪਤ ਹੁੰਦੀ ਹੈ। ਇਹ ਵਿਚਾਰ ਲਾਗਵੇਂ ਟੁਣੇ ਤੇ ਅਧਾਰਤ ਹੈ। ਜਿਸ ਅਨੁਸਾਰ ਮਹਾਂ ਪੁਰਖਾਂ ਦੀ ਛੁਹ ਨਾਲ ਉਨ੍ਹਾਂ ਦੇ ਗੁਣਾਂ ਦੀ ਪ੍ਰਾਪਤੀ ਹੁੰਦੀ ਹੈ। ਛੋਟੇ ਬੱਚਿਆਂ ਨੂੰ ਬਜ਼ੁਰਗਾਂ ਤੇ ਗੁਣੀ ਗਿਆਨੀਆਂ ਤੋਂ ਬਾਪੜਾ ਲੈਣ ਦੇ ਪਿਛੇ ਵੀ ਇਹੋ ਭਾਵ ਹੈ।

(ਬ-15) ਬਾਪਾ :

ਵਿਆਹ ਦੀ ਇਕ ਰਸਮ; ਵਿਆਹ ਦੀ ਪੂਰਵ ਸੰਧਿਆ ਨੂੰ, ਜਿਸ ਨੂੰ ਮਹਿੰਦੀ ਦੀ ਰਾਤ ਵੀ ਕਿਹਾ ਜਾਂਦਾ ਹੈ, ਵਰ ਤੇ ਕੰਨਿਆਂ ਦੋਵੇਂ ਆਪੋ ਆਪਣੇ ਘਰੀਂ ਕੰਧਾਂ ਉਤੇ ਪੰਜੇ ਦਾ 'ਬਾਪਾ' ਲਗਾਉਂਦੇ ਹਨ। ਵਰ ਜਾਂ ਕੰਨਿਆਂ ਨੂੰ ਚੌਂਕੇ ਉਤੇ ਪੂਰਬ ਦਿਸ਼ਾ ਵਲ ਮੂੰਹ ਕਰਵਾ ਕੇ, ਕਿਸੇ ਕੰਧ ਦੇ ਨੇੜੇ ਬਿਠਾ ਦਿਤਾ ਜਾਂਦਾ ਹੈ। ਤੀਵੀਆਂ ਗੀਤ ਗਾਉਂਦੀਆਂ

ਹੋਈਆਂ, ਮਹਿੰਦੀ ਨੂੰ ਘੋਲ ਕੇ, ਵਰ/ਕੰਨਿਆਂ ਦੇ ਹੱਥਾਂ ਨੂੰ ਲਗਾਂਦੀਆਂ ਹਨ। ਵਰ/ਕੰਨਿਆਂ ਆਪਣੇ ਦੋਵੇਂ ਹੱਥ ਪਿਛੇ ਵਲ, ਸਿਰ ਤੋਂ ਉਚੇ ਕਰ ਕੇ ਕੰਧ ਨਾਲ ਬਾਪਾ ਲਗਾਉਂਦਾ ਹੈ। ਇਹ ਬਾਪਾ ਵਿਆਹ ਤੋਂ ਪਿਛੋਂ ਵੀ ਵਰ੍ਹਿਆਂ ਤਕ ਕੰਧਾਂ ਉਤੇ ਯਾਦ ਵਜੋਂ ਲਗਾ ਰਹਿੰਦਾ ਹੈ।

(ਬ-16) ਬਾਲ :

ਕੁੜੀਆਂ ਖੇਹਨੂੰ (ਖਿਦੋ) ਗੇਂਦ ਜਾਂ ਪੰਜ ਗੀਟੜਾ ਖੇਡਦੀਆਂ ਜੋ ਗੋਣ ਨਾਲੋਂ ਨਾਲ ਗਾਉਂਦੀਆਂ ਹਨ, ਉਨ੍ਹਾਂ ਨੂੰ ਬਾਲ ਕਿਹਾ ਜਾਂਦਾ ਹੈ। ਇਹ ਬਾਲ ਸ਼ਬਦ 'ਤਾਲ' ਦਾ ਹੀ ਵਿਗੜਿਆ ਰੂਪ ਜਾਪਦਾ ਹੈ। ਖੇਡਣ ਵਾਲੀ ਕੁੜੀ ਆਪਣੀ ਵਾਰੀ ਸਿਰ ਹੱਥਾਂ ਨਾਲ ਤਾਂ ਖਿਦੋ ਜਾਂ ਗੀਟਿਆਂ ਨੂੰ ਉਛਾਲਦੀ ਹੈ, ਪਰ ਮੂੰਹੋਂ ਇਕ ਲੈਅ ਨਾਲ ਬਾਲ ਗਾਂਦੀ ਰਹਿੰਦੀ ਹੈ। ਇਹ ਗੀਤ ਖੇਡ ਨੂੰ ਰਸੀਲੀ ਸੁਰ ਤਾਲ ਦਾ ਕੰਮ ਦੇਂਦੀ ਹੈ। ਖੇਡ ਤੇ ਗੋਣ ਆਪੋ ਵਿਚ ਇੰਜ ਇਕ ਸੁਰ ਹਨ ਕਿ ਇਕ ਬਿਨਾਂ ਦੂਜੇ ਦਾ ਪੂਰਾ ਰਸ ਮਾਣਿਆ ਹੀ ਨਹੀਂ ਜਾ ਸਕਦਾ। ਇਹੋ 'ਤਾਲ' ਸ਼ਬਦ 'ਤੋਤਲੇ' ਬੱਚਿਆਂ ਦੇ ਮੂੰਹ ਚੜ੍ਹਿਆ 'ਬਾਲ' ਦਾ ਰੂਪ ਗ੍ਰਹਿਣ ਕਰ ਗਿਆ। ਨਾਲੇ ਛੋਟੇ ਬੱਚਿਆਂ ਨੂੰ ਤਾਲ ਦੇ ਅਰਥ ਦਾ ਬੋਧ ਨਹੀਂ ਹੋ ਸਕਦਾ। ਉਹ ਸੂਖਮ ਨਾਲੋਂ ਨਿਗਰ ਵਸਤੂ ਨੂੰ ਹੀ ਅਨੁਭਵ ਕਰ ਸਕਦੇ ਹਨ। ਬਾਲ ਘਰ ਵਿਚ ਰੋਜ਼ ਰਸੋਈ ਵਿਚ ਵੇਖਦੇ ਹਨ। ਸੂਖਮ ਸ਼ਬਦ ਤਾਲ ਨੂੰ ਠੋਸ ਆਕਾਰ ਦੇ ਬਾਲ ਵਿਚ ਰੁਪਮਾਨ ਕਰ ਲਿਆ ਗਿਆ।

ਸ਼ੇਰ ਸਿੰਘ 'ਸ਼ੇਰ' (ਪ੍ਰੀਤਮ, ਅਪ੍ਰੈਲ 1952, ਸਫ਼ਾ 19-23) ਦਾ ਵਿਚਾਰ ਹੈ ਕਿ 'ਬਾਲ' ਸ਼ਬਦ, ਭਾਂਡਿਆਂ ਵਾਲਾ ਬਾਲ ਹੀ ਹੈ ਤੇ ਇਨ੍ਹਾਂ ਗੀਤਾਂ ਦਾ ਨਾਂ 'ਬਾਲ' ਇਸ ਲਈ ਰਖਿਆ ਗਿਆ ਕਿ 'ਪੁਰਾਣੇ ਪੰਜਾਬ ਦੀਆਂ ਅਲੁੜ ਸਣੇ ਘਿਉ ਦੱਧ ਪੀਣ ਪਿਆਣ ਜਾਂ ਚੂਰੀ ਦੇ ਬਾਲ ਖਾਣ ਖਵਾਣ ਦੀਆਂ ਸ਼ਰਤਾਂ ਬੰਨ੍ਹਦੇ ਸਨ। ਏਸੇ ਤਰ੍ਹਾਂ ਹੀ ਜਦੋਂ ਖਿਦੋ ਜਾਂ ਗੇਂਦ ਨਾਲ ਬੁੜ੍ਹਕਾ ਬੁੜ੍ਹਕਾ ਕੇ ਬਿਤੀਆਂ ਗਿਣਦੀਆਂ ਸਨ, ਉਦੋਂ ਚੂਰੀ ਦੇ ਬਾਲਾਂ ਦੀਆਂ ਸ਼ਰਤਾਂ ਬੰਨ੍ਹਦੀਆਂ ਸਨ। ਹੋ ਸਕਦਾ ਹੈ ਕਿ ਬਾਅਦ ਵਿਚ 'ਬਾਲ' ਸ਼ਬਦ ਨੂੰ ਇਸੇ ਭਾਵ ਵਿਚ ਸਮਝਿਆ ਜਾਣ ਲਗ ਪਿਆ ਹੋਵੇ, ਕਿਉਂ ਜੋ ਬਾਲ ਦੇ ਅਖੀਰ ਵਿਚ 'ਕੁੜੀਏ ਬਾਲ ਈ', 'ਆਲ ਮਾਲ ਹੋਇਆ ਬਾਲ' ਵਰਤੀ ਜਾਂਦੀ ਤੁਕ, ਬਾਜ਼ੀ ਜਿਤ ਲੈਣ ਵਲ ਵੀ ਸੰਕੇਤ ਕਰਦੀਆਂ ਹਨ, ਪਰ ਕੁਝ ਬਾਲਾਂ ਦੇ ਅਖੀਰ ਵਿਚ 'ਮੇਰੇ ਸਭੇ ਬਾਲ ਪੂਰੇ' ਵਾਕ ਆਉਂਦਾ ਹੈ, ਜੋ ਖੇਡ ਨੂੰ ਪੂਰੀ ਤਰ੍ਹਾਂ ਨਾਲ ਖੇਡਣ ਦਾ ਸੂਚਕ ਹੈ। 'ਬਾਲ' ਸ਼ਬਦ ਦਾ ਮੁੱਢ ਤਾਲ ਹੀ ਸੀ।

ਬਾਲ ਵਿਚ ਰਾਗ ਤੇ ਲੈਅ ਗੇਂਦ ਜਾਂ ਖਿਦੋ ਵਾਂਗ ਹੀ

ਉਛਲਦਾ ਤੇ ਇਨ੍ਹਾਂ ਵਿਚਲਾ ਭਾਵ ਗੀਟੇ ਖੇਡ ਰਹੀ ਕੁੜੀ ਦੇ ਮਨੋਭਾਵ ਵਾਂਗ ਹੀ ਅਲੂੜ ਤੇ ਮਾਸੂਮ ਹੁੰਦਾ ਹੈ। ਇੰਜ ਲਗਦਾ ਹੈ ਜਿਵੇਂ ਖਿੱਚੇ ਜਾਂ ਗੀਟਿਆਂ ਨਾਲ ਕੁੜੀ ਦਾ ਮਨ ਵੀ ਨਚ ਰਿਹਾ ਹੋਵੇ।

ਇਨ੍ਹਾਂ ਗੀਤਾਂ ਵਿਚ ਕੋਈ ਗੰਭੀਰ ਵਿਸ਼ਾ ਨਹੀਂ ਹੁੰਦਾ। ਕਈ ਵਾਰ ਵਿਅਰਥ 'ਤੇ ਅਟਕਲ ਪਚੂ ਗੱਲਾਂ ਹੀ ਹੁੰਦੀਆਂ ਹਨ, ਪਰ ਇਨ੍ਹਾਂ ਵਿਚ, ਨਿੱਕੀਆਂ ਕੁੜੀਆਂ ਦੇ, ਮਨੋਭਾਵਾਂ ਦੀਆਂ ਝਲਕਾਂ ਜ਼ਰੂਰ ਮਿਲਦੀਆਂ ਹਨ। ਕਈ ਥਾਲ ਤਾਂ ਨਿਰੀਆਂ ਤੁਕਾਂ ਹੀ ਜੁੜੀਆਂ ਹੋਈਆਂ ਹਨ ਤੇ ਉਨ੍ਹਾਂ ਤੁਕਾਂ ਦਾ ਆਪਸੀ ਸਬੰਧ ਬਸ ਇਸ ਤਰ੍ਹਾਂ ਦਾ ਹੀ ਹੈ ਜਿਵੇਂ ਪਾਣੀ ਵਿਚ ਪੱਥਰ ਮਾਰਨ ਨਾਲ ਕੋਈ ਛਿੱਟ ਕਿਥੇ ਦੀ ਕਿਥੇ ਜਾ ਪੈਂਦੀ ਹੈ ਕੋਈ ਕਿਥੇ। 'ਥਾਲ' ਮਨੋਭਾਵਾਂ ਦੀਆਂ ਛਿੱਟਾਂ ਹਨ, ਜੋ ਕਿਥੇ ਦੀਆਂ ਕਿਥੇ ਜਾ ਪਈਆਂ ਹਨ, ਜਿਵੇਂ :

ਪਿਉ ਮੇਰੇ ਨੇ ਖੂਹ ਲਵਾਇਆ
ਆਡੋਂ ਪਾਣੀ ਰਿੜ੍ਹਦਾ ਆਇਆ
ਰਿੜ੍ਹ ਰਿੜ੍ਹ ਪਾਣੀਆਂ।
ਚਾਰ ਸੁਰਮੇਦਾਣੀਆਂ
ਕੱਜਲ ਪਾਵਾਂ ਸੁਰਮਾਂ ਪਾਵਾਂ
ਦੂਰ ਕਿਸੇ ਦਾ ਰਾਹ ਤਕਾਵਾਂ।
ਛਮ ਛਮ ਰੋਨੀ ਆਂ।
ਲਾਲੇ ਜੀ ਦੇ ਕਪੜੇ,
ਸਬੂਨ ਨਾਲ ਧੋਨੀ ਆਂ।
ਸਬੂਨ ਗਿਆ ਉੱਡ ਪੁੱਡ
ਲੈਸੀ ਭਾਬੋ ਮੋਤੀ ਚੁੰਗ
ਕੁੱਤੀ ਦੇ ਕਤੂਰੇ
ਮੇਰੇ ਸਭੇ ਥਾਲ ਪੂਰੇ।

ਕਈਆਂ ਥਾਲਾਂ ਵਿਚ ਗੱਲ ਵਿਚੋਂ ਗੱਲ ਨਿਕਲਦੀ ਜਾਂਦੀ ਹੈ ਤੇ ਪਹਿਲੀ ਨੂੰ ਉਥੇ ਛੱਡ ਅਗਲੀ ਨੂੰ ਫੜ ਲਿਆ ਜਾਂਦਾ ਹੈ ਤੇ 'ਏਕਾਵਲੀ' ਅਲੰਕਾਰ ਵਾਂਗ ਲੜੀ ਚਲਦੀ ਜਾਂਦੀ ਹੈ :

ਕੋਠੇ ਤੇ ਗੰਨਾ, ਵੀਰ ਮੇਰਾ ਲੰਮਾ।
ਭਾਬੋ ਮੇਰੀ ਪਤਲੀ, ਨੱਕ ਉਤੇ ਮਛਲੀ
ਮੈਂ ਤੇ ਮਛਲੀ ਨ੍ਹਾਉਣ ਚਲੀਆਂ, ਲੁੰਡੇ ਪਿੱਪਲ ਹੇਠ।
ਲੁੰਡਾ ਪਿੱਪਲ ਵਹਿ ਪਿਆ,
ਮੇਰੀ ਮਛਲੀ ਆ ਗਈ ਹੇਠ।
ਮਛਲੀ ਦੇ ਦੋ ਦੇਵਰ ਆਏ, ਤੀਜਾ ਆਇਆ ਜੇਠ।
ਜੇਠ ਦੀ ਮੈਂ ਰੋਟੀ ਆਖੀ, ਨਾਲ ਬਣਾਈ ਖੀਰ।
ਮਾਂ ਪਿਉ-ਪਿਟਾ ਖਾਂਦਾ ਨਹੀਂ
ਤੇ ਖਾ ਗਿਆ ਮੇਰਾ ਵੀਰ।
ਭੈਣੇ ਥਾਲ ਦੇ।

ਕਈ ਥਾਲਾਂ ਵਿਚ ਘਰੋਂਗੀ ਜ਼ਿੰਦਗੀ, ਸੱਸ ਨੂੰਹ ਦੇ ਝਗੜੇ, ਨਨਾਣ ਭਰਜਾਈਆਂ ਦੇ ਵੈਰ ਅਤੇ ਭੈਣ ਵੀਰ ਦੇ ਪਿਆਰ ਆਦਿ ਦੀ ਝਲਕ ਵੀ ਮਿਲਦੀ ਹੈ।

ਇਨ੍ਹਾਂ ਗੀਤਾਂ ਦਾ ਕੋਈ ਬਝਵਾਂ ਰੂਪ ਨਹੀਂ। ਹੋਰ ਲੋਕ-ਗੀਤਾਂ ਵਾਂਗ ਇਨ੍ਹਾਂ ਵਿਚ ਵੀ ਰਾਗ ਤੇ ਲੈਅ ਮਨੋਭਾਵਾਂ ਅਨੁਸਾਰ ਹੀ ਹੁੰਦੀ ਹੈ। ਤੁਕਾਂਤ ਮਿਲਾਣ ਵਲ ਉਚੇਚਾ ਧਿਆਨ ਹੁੰਦਾ ਹੈ। ਬੋਲੀ ਬੜੀ ਸਰਲ। ਸਤਰਾਂ ਦੀ ਗਿਣਤੀ ਭਿੰਨ ਭਿੰਨ। ਭਾਵਾਂ ਅਨੁਸਾਰ ਕਦ ਬੁੱਤ ਹੁੰਦਾ ਹੈ।

(ਬ-17) ਥਾਲੀ ਫੇਰਨਾ :

ਵਿਆਹ ਦੀ ਇਕ ਰਸਮ; ਵਿਆਹ ਦੇ ਸਮੇਂ ਜੰਵ ਚੜ੍ਹਨ ਤੋਂ ਪਹਿਲਾਂ ਸਾਰੀ ਬਰਾਦਰੀ ਨੂੰ ਸਦ ਕੇ, ਨਿਉਂਦਰਾ ਇਕੱਠਾ ਕਰਨਾ। ਵਰ ਦਾ ਖਿਉ ਨਿਉਂਦਰੇ ਲੈ ਕੇ ਇਕ ਵਹੀ ਉਤੇ ਲਿਖਦਾ ਜਾਂਦਾ ਹੈ ਤੇ ਇਕ ਥਾਲੀ ਵਿਚ ਧਰਦਾ ਜਾਂਦਾ ਹੈ। ਇਹ ਰਸਮ ਕੰਨਿਆਂ ਪੱਖ ਦੇ ਘਰ ਵੀ ਕੀਤੀ ਜਾਂਦੀ ਹੈ।

(ਬ-18) ਥਾਲੀ ਵਜਾਉਣਾ :

(ੳ) ਜਦੋਂ ਕਿਸੇ ਦੇ ਘਰ ਪੁੱਤਰ ਜੰਮਦਾ ਹੈ ਤਾਂ ਉਸ ਘਰ ਦੀ ਕੋਈ ਤੀਵੀਂ ਗਲੀ ਵਿਚ ਖਲੋ ਕੇ ਥਾਲੀ ਵਜਾਉਂਦੀ ਹੈ ਤਾਂ ਜੋ ਗਲੀ ਮੁਹੱਲੇ ਵਿਚ ਕੋਈ ਚੰਦਰੀ ਰੂਹ ਜਾਂ ਪ੍ਰੇਤ ਹੋਵੇ ਤਾਂ ਨਸ ਜਾਵੇ। ਧਾਰਨਾ ਹੈ ਕਿ ਪ੍ਰੇਤ ਰੂਹਾਂ ਤਾਂਬੇ ਜਾਂ ਪਿਤਲ ਦਾ ਖੜਕਾਰ ਸੁਣ ਕੇ ਭੱਜ ਜਾਂਦੀਆਂ ਹਨ। ਥਾਲੀ ਖੜਕਾਣਾ ਵੈਸੇ ਹੀ ਆਪਣੇ ਆਪ ਵਿਚ ਮੰਗਲ ਦਾ ਪ੍ਰਤੀਕ ਹੈ।

(ਅ) ਮਾਂਦਰੀ ਸੱਪ ਦੇ ਡੰਗੇ ਹੋਏ ਨੂੰ ਝਾੜਾ ਕਰਨ ਲਗਿਆਂ ਮੰਤ੍ਰ ਪੜ੍ਹਨ ਦੇ ਨਾਲ ਥਾਲੀ ਵਜਾਉਂਦੇ ਹਨ ਤਾਂ ਜੋ ਬਦਰੂਹਾਂ ਦੂਰ ਹੀ ਰਹਿਣ ਤੇ ਕੋਈ ਚੰਦਰੀ ਰੂਹ ਨੇੜੇ ਆ ਕੇ ਮੰਤ੍ਰ ਦੇ ਅਸਰ ਨੂੰ ਨਿਸਫਲ ਨਾ ਕਰ ਦੇਵੇ।

(ੲ) ਸਾਇਆ ਕੱਢਣ ਲਗਿਆਂ ਵੀ ਚੇਲੇ ਇਸੇ ਭਾਵ ਨਾਲ ਥਾਲੀ ਵਜਾਉਂਦੇ ਹਨ।

(ਬ-19) ਥਾਲੀਆਂ ਵਟਾਣਾ :

ਇਕ ਰੀਤ; ਜਿਨ੍ਹਾਂ ਤੀਵੀਆਂ ਦੇ ਚਲੀਹੇ ਸਾਂਝੇ ਹੁੰਦੇ ਹਨ, ਉਹ ਜੇ ਇਕੋ ਗਲੀ ਵਿਚ ਰਹਿੰਦੀਆਂ ਹੋਣ ਤਾਂ ਥਾਲੀਆਂ ਵਿਚ ਗੁੜ ਸ਼ਕਰ ਪਾ ਕੇ, ਇਕ ਦੂਜੇ ਨਾਲ ਵਟਾ ਲੈਂਦੀਆਂ ਹਨ। ਇਸ ਤਰ੍ਹਾਂ ਇਕ ਦੂਜੇ ਦੇ 'ਬੋਲ' ਦਾ ਮੰਦਾ ਪ੍ਰਭਾਵ ਨਹੀਂ ਪੈਂਦਾ। ਲੋਕ ਧਾਰਨਾ ਅਨੁਸਾਰ ਸੂਤਕ ਦੇ ਦਿਨੀਂ ਕਿਸੇ ਬੱਚੇ ਦੇ ਕੈਲੀ ਸੂਤਕ ਵਾਲੀ ਕਿਸੇ ਹੋਰ ਤੀਵੀਂ ਦੇ ਬੋਲ ਪੈ ਜਾਣ ਤਾਂ ਬੱਚਾ ਸੁਕ ਜਾਂਦਾ ਹੈ ਜਾਂ ਫਿਰ

ਮਾਂ ਦਾ ਦੁੱਧ ਸੁਕ ਜਾਂਦਾ ਹੈ। ਥਾਲੀਆਂ ਵਟਾਣਾ ਇਸ ਤੋਂ ਬਚਣ ਦਾ ਇਕੋ ਇਕ ਉਪਾਅ ਹੈ। ਇਸ ਤਰ੍ਹਾਂ ਕਰਨ ਨਾਲ ਇਕ ਮਿੱਠਾ ਜਿਹਾ 'ਗੁੜ-ਸ਼ਕਰ' ਵਾਲਾ ਰਿਸ਼ਤਾ ਜੁੜ ਜਾਂਦਾ ਹੈ।

(ਬ-20) ਥਾਲੀਆਂ ਵਿਛਾਣੀਆਂ :

ਵਿਆਹ ਦੇ ਮਗਰੋਂ ਜਦੋਂ ਡੋਲੀ ਘਰ ਆਉਂਦੀ ਹੈ ਤਾਂ ਕਈ ਜਾਤਾਂ-ਗੋਤਾਂ ਵਿਚ, 'ਥਾਲੀਆਂ ਵਿਛਾਣ' ਦੀ ਰੀਤ ਕੀਤੀ ਜਾਂਦੀ ਹੈ। ਇਕ ਕਮਰੇ ਵਿਚ ਬਹੁਤ ਸਾਰੀਆਂ ਥਾਲੀਆਂ ਫਰਸ਼ ਉਤੇ ਖਿੰਡਾ ਕੇ ਰਖ ਦਿਤੀਆਂ ਜਾਂਦੀਆਂ ਜੋ ਫਿਰ ਲਾੜੀ ਨੂੰ ਇਕ ਇਕ ਕਰ ਕੇ ਇਕਠੀਆਂ ਕਰਨ ਲਈ ਕਿਹਾ ਜਾਂਦਾ ਹੈ। ਜੇ ਥਾਲੀਆਂ ਚੁਕਣ ਲਗਿਆਂ ਚੋਖਾ ਖੜਕਾਰ ਹੋਵੇ ਤਾਂ ਲਾੜੀ ਲੜਾਕੇ ਸੁਭਾਅ ਦੀ ਮੰਨੀ ਜਾਂਦੀ ਹੈ। ਜੇ ਬਿਲਕੁਲ ਅਵਾਜ਼ ਨਾ ਨਿਕਲੇ ਤਾਂ ਸ਼ਾਂਤ ਸੁਭਾਅ ਦੀ। ਸੌ ਇਹ ਰੀਤ ਲਾੜੀ ਦੇ ਅੰਦਰ ਦੇ ਸੁਹਜ ਤੇ ਕਲਾ ਦੇ ਗਿਆਨ ਜਾਣਨ ਲਈ ਕੀਤੀ ਜਾਂਦੀ ਹੈ।

(ਬ-21) ਥਾਵਰ :

ਧੀਮੀ ਗਤੀ ਵਾਲੇ, ਛਨਿਛਰ ਗ੍ਰਹਿ ਦਾ ਇਕ ਨਾਉਂ; ਕਈ ਲੋਕ ਛਨਿਛਰ ਗ੍ਰਹਿ ਤੋਂ ਡਰਦਿਆਂ ਉਸ ਦਾ ਅਸਲੀ ਨਾਂ ਨਹੀਂ ਲੈਂਦੇ, ਕਿਉਂ ਜੋ ਨਾਉਂ ਲੈਣਾ ਅਨਾਦਰ ਸਮਝਿਆ ਜਾਂਦਾ ਹੈ। ਇਸ ਲਈ ਛਨਿਛਰ ਨੂੰ 'ਥਾਵਰ' ਕਹਿ ਕੇ ਉਸ ਦਾ ਜ਼ਿਕਰ ਕਰਦੇ ਹਨ। ਛਨਿਛਰ ਗ੍ਰਹਿ ਦੀ ਚਾਲ ਬਹੁਤ ਧੀਮੀ ਹੋਣ ਕਰ ਕੇ, ਉਸ ਦਾ ਇਹ ਨਾਉਂ ਪੈ ਗਿਆ : "ਥਾਵਰ ਥਿਰੁ ਕਰ ਰਾਖੈ ਸੋਇ"

(ਕਬੀਰ, ਗਉੜੀ ਕਬੀਰ ਵਾਰ ੭)

(ਬ-22) ਥਿਗੜੀ :

ਕਿਸੇ ਗੁਰੂ ਪੀਰ, ਫਕੀਰ ਜਾਂ ਬਜ਼ੁਰਗ ਦੇ ਪਹਿਰਨ ਜਾਂ ਉਤਾਰ ਦੀ ਕੋਈ ਲੀਰ-ਟਾਕੀ ਆਦਿ। ਧਾਰਨਾ ਹੈ ਕਿ ਥਿਗੜੀ ਵਿਚ ਪਹਿਨਣ ਵਾਲੇ ਦੀ ਰੂਹਾਨੀ ਸ਼ਕਤੀ ਦਾ ਅੰਸ ਹੁੰਦਾ ਹੈ ਤੇ ਇਸ ਨੂੰ ਕਪੜੇ ਨਾਲ ਟਾਂਕ ਕੇ ਪਹਿਨਿਆ ਜਾਵੇ ਤਾਂ ਅੰਸ ਦਾਨ ਮਿਲਦਾ ਹੈ। ਇਸ ਲਈ ਕਈ ਲੋਕ ਬੱਚੇ ਦੇ ਜਨਮ ਮਗਰੋਂ, ਉਸ ਨੂੰ ਜੋ ਪਹਿਲਾ ਚੋਲਾ ਪਹਿਨਾਂਦੇ ਹਨ, ਉਸ ਦੇ ਕਪੜੇ ਨਾਲ ਕਿਸੇ ਗੁਰ-ਪੀਰ ਦੀ ਥਿਗੜੀ ਟਾਂਕ ਦੇਂਦੇ ਹਨ।

ਕਈ ਫਕੀਰ ਆਪਣੀ ਗੋਦੜੀ ਵਿਚ ਆਪਣੇ ਗੁਰੂ ਪੀਰ ਜਾਂ ਕਰਨੀ ਵਾਲੇ ਵਿਅਕਤੀਆਂ ਦੇ 'ਉਤਾਰਨ' ਦੀਆਂ ਟਾਕੀਆਂ ਜੋੜ ਲੈਂਦੇ ਹਨ। ਇਸ ਪਿਛੇ ਵੀ ਅੰਸ-ਦਾਨ ਦਾ ਭਾਵ ਹੈ।

(ਬ-23) ਥਿਰਮਾ :

ਫੁਲਕਾਰੀ ਦੀ ਇਕ ਕਿਸਮ; ਚਿੱਟੇ ਕਪੜੇ ਉਤੇ ਰੰਗਦਾਰ ਰੇਸ਼ਮ ਨਾਲ ਵਿਰਲੀਆਂ ਵਿਰਲੀਆਂ ਬੂਟੀਆਂ ਜਾਂ ਚਾਰ ਖਾਨੇ ਕੱਢੇ ਜਾਂਦੇ ਹਨ।

(ਬ-24) ਥੁੱਕ :

ਥੁੱਕ ਘ੍ਰਿਣਾ ਦੀ ਪ੍ਰਤੀਕ ਹੈ। ਜਦੋਂ ਕੋਈ ਸ਼ਖਸ ਕਿਸੇ ਵਸਤੂ ਜਾਂ ਜੀਵ ਨਾਲ ਅੰਤਾਂ ਦੀ ਘ੍ਰਿਣਾ ਕਰਦਾ ਹੈ ਤਾਂ ਉਹ ਇਹ ਕਹਿੰਦਾ, "ਮੈਂ ਤੇਰੇ 'ਤੇ ਥੁਕਦਾ ਵੀ ਨਹੀਂ।" ਇਸੇ ਤਰ੍ਹਾਂ ਥੁੱਕ ਮੂੰਹ ਵਿਚੋਂ ਨਿਕਲੀ ਅਜਿਹੀ ਉਗਾਲ ਹੈ, ਜਿਸ ਨੂੰ ਮੁੜ ਕੋਈ ਚੱਟ ਨਹੀਂ ਸਕਦਾ। ਜਦੋਂ ਕੋਈ ਸ਼ਖਸ ਕੋਈ ਬਚਨ ਕਰ ਕੇ ਮੁਕਰ ਜਾਏ ਤਾਂ ਉਸ ਬਾਰੇ ਕਿਹਾ ਜਾਂਦਾ ਹੈ ਕਿ ਉਸ ਨੇ ਥੁੱਕ ਕੇ ਚਟ ਲਿਆ ਹੈ।

ਮੁਸਲਮਾਨੀ ਰਾਜ ਸਮੇਂ ਹਿੰਦੂਆਂ ਨੂੰ ਨਿੱਕੀਆਂ ਨਿੱਕੀਆਂ ਲਾਪਰਵਾਹੀਆਂ ਬਦਲੇ ਆਪਣੀ ਹੀ ਥੁਕ ਸੁਟ ਕੇ ਚੱਟਣ ਦੀ ਸਜ਼ਾ ਆਮ ਦਿਤੀ ਜਾਂਦੀ ਸੀ। ਕਈ ਕੱਟੜ ਮੁਸਲਮਾਨ ਹਾਕਮ ਕਾਫ਼ਰਾਂ ਦੇ ਮੂੰਹ ਵਿਚ ਥੁਕਿਆ ਕਰਦੇ ਸਨ।

ਥੁਕ ਕਿਉਂ ਜੋ ਮੂੰਹ ਵਿਚੋਂ ਨਿਕਲੀ ਹੁੰਦੀ ਹੈ ਤੇ ਇਸ ਲਈ ਇਸ ਉਤੇ ਟੂਣਾ ਸਹਿਜੇ ਕੀਤਾ ਜਾ ਸਕਦਾ ਹੈ। ਇਸੇ ਲਈ ਕਈ ਟੂਣਾ ਕਰਨ ਵਾਲੇ ਓਝੇ, ਦੁਸ਼ਮਣ ਦੀ ਥੁਕ ਨੂੰ ਕਿਸੇ ਤਰ੍ਹਾਂ ਪੱਤੇ ਵਿਚ ਇਕੱਠੀ ਕਰ ਕੇ ਲਿਆਉਣ ਲਈ ਕਹਿੰਦੇ ਹਨ। ਹਿੰਦੂ ਇਸੇ ਵਹਿਮ ਕਰ ਕੇ ਪੀਕਦਾਨ ਦੀ ਵਰਤੋਂ ਨਹੀਂ ਕਰਦੇ। ਪੀਕਦਾਨ ਦਾ ਰਵਾਜ ਮੁਸਲਮਾਨ ਹਾਕਮਾਂ ਤੋਂ ਪਿਆ।

ਇਸੇ ਤਰ੍ਹਾਂ ਜੋ ਕਿਸੇ ਨੂੰ ਪਾਣੀ, ਰੋਟੀ ਜਾਂ ਕਿਸੇ ਹੋਰ ਖਾਣ ਵਾਲੀ ਚੀਜ਼ ਵਿਚ ਆਪਣੀ ਥੁਕ ਮਿਲਾ ਕੇ ਖਵਾ ਦਿਤੀ ਜਾਵੇ ਤਾਂ ਉਸ ਦੇ ਦਿਲ ਵਿਚ ਪਾਣੀ ਪਿਆਣ ਵਾਲੇ ਲਈ ਪ੍ਰੇਮ ਜਾਗ ਉਠਦਾ ਹੈ।

ਜੇ ਪੇਟ ਵਿਚ ਪੀੜ ਹੋਵੇ ਤਾਂ ਲੋਕ ਧਾਰਨਾ ਅਨੁਸਾਰ ਹੁੰਨੀ ਉਤੇ ਥੁਕ ਲਗਾਣ ਨਾਲ ਜ਼ੋਰ ਘਟ ਜਾਂਦਾ ਹੈ।

ਮੁਸਲਮਾਨ ਸੂਰ ਤੋਂ ਘ੍ਰਿਣਾ ਕਰਦੇ ਹਨ ਤੇ ਜਦੋਂ ਵੀ ਸੂਰ ਨੂੰ ਕਿਧਰੇ ਵੇਖਦੇ ਹਨ ਝਟ ਥੁਕ ਦੇਂਦੇ ਹਨ।

ਜੇ ਕਿਸੇ ਛੋਟੇ ਬੱਚੇ ਦਾ ਕਿਸੇ ਰਿਸ਼ਤੇਦਾਰ ਨਾਲ ਜ਼ਿਆਦਾ ਪਿਆਰ ਹੋਵੇ ਤਾਂ ਉਹ ਰਿਸ਼ਤੇਦਾਰ ਕਿਧਰੇ ਬਾਹਰ ਜਾਣ ਵੇਲੇ, ਉਸ ਬੱਚੇ ਦੀ ਤਲੀ ਉਤੇ ਥੁਕ ਜਾਂਦਾ ਹੈ, ਜਿਸ ਕਰਕੇ ਬੱਚਾ ਪਿਛੋਂ ਓਦਰਦਾ ਨਹੀਂ।

ਇਸੇ ਤਰ੍ਹਾਂ ਜਦੋਂ ਕੋਈ ਬੱਚਾ ਬੜਾ ਪਿਆਰਾ ਲਗ ਰਿਹਾ ਹੋਵੇ, ਜਾਂ ਕੋਈ ਚੀਜ਼ ਚੰਗੀ ਦਿਲ-ਖਿਚਵੀਂ ਲਗਦੀ ਹੋਵੇ ਤੇ ਆਪਣੀ ਹੀ ਨਜ਼ਰ ਲਗਣ ਦਾ ਡਰ ਹੋਵੇ ਤਾਂ ਹਵਾ ਵਿਚ 'ਥੂਹ' ਕਰ ਦਿਤਾ ਜਾਂਦਾ ਹੈ, ਇਸ ਤਰ੍ਹਾਂ ਆਪਣੀ ਨਜ਼ਰ

ਨਹੀਂ ਲਗਦੀ।

ਜੇ ਰਸਤੇ ਵਿਚ ਕੋਈ ਪਸ਼ੂ ਮਰਿਆ ਮਿਲੇ ਤਾਂ ਬੁਕ ਦਿਤਾ ਜਾਂਦਾ ਹੈ, ਇਸ ਤਰ੍ਹਾਂ ਉਸ ਦਾ ਪ੍ਰੇਤ ਪਿਛਾ ਨਹੀਂ ਕਰਦਾ।

(ਬ-25) ਬੋਮ :

ਲਸਨ; ਇਸ ਦੀ ਉਤਪਤੀ ਬਾਰੇ ਇਕ ਕਥਾ ਪ੍ਰਚਲਤ ਹੈ। ਹਾਰਾਵਲੀ ਕੋਸ਼ ਅਨੁਸਾਰ ਜਦੋਂ ਦੇਵਤਿਆਂ ਵਿਚ ਅੰਮ੍ਰਿਤ ਵੰਡਦਿਆਂ, ਵਿਸ਼ਨੂੰ ਨੂੰ ਪਤਾ ਲਗਾ ਕਿ ਰਾਹੂ ਦੇਵਤ ਚੰਦਰਮਾ ਦਾ ਭੇਸ ਧਾਰ ਕੇ ਉਸ ਤੋਂ ਅੰਮ੍ਰਿਤ ਦੀਆਂ ਬੂੰਦਾਂ ਲੈ ਗਿਆ ਹੈ ਤਾਂ ਉਹ ਇਕ ਦਮ ਮੋਹਿਨੀ ਤੋਂ ਅਸਲੀ ਰੂਪ ਵਿਚ ਆ ਗਏ ਤੇ ਰਾਹੂ ਦਾ ਸਿਰ ਵੱਢ ਦਿਤਾ। ਉਦੋਂ ਰਾਹੂ ਦੇ ਮੂੰਹ ਵਿਚੋਂ ਅੰਮ੍ਰਿਤ ਦੇ ਕੁਝ ਤੁਬਕੇ ਜ਼ਿਮੀਂ ਉਤੇ ਜਾ ਡਿਗੇ ਜਿਸ ਤੋਂ ਬੋਮ ਪੈਦਾ ਹੋਇਆ।

ਕਈ ਵੈਸ਼ਨੋ ਹਿੰਦੂ ਬੋਮ ਨੂੰ ਮੂੰਹ ਨਹੀਂ ਲਗਾਂਦੇ, ਇਸ ਦਾ ਕਾਰਨ ਇਹ ਦਸਿਆ ਜਾਂਦਾ ਹੈ ਕਿ ਬੋਮ ਵਿਚ ਮਾਸ ਨਾਲ ਮਿਲਦੀ ਜੁਲਦੀ ਦੁਰਗੰਧੀ ਆਉਂਦੀ ਹੈ, ਪਰ ਇਕ ਮਿੱਥਕ ਕਥਾ ਵਿਚ ਬੋਮ ਦੀ ਉਤਪਤੀ ਅਸੂਰ ਰਾਹੂ ਤੋਂ ਸਿਰਜੀ ਹੋਣ ਕਰਕੇ, ਦੇਵਤੇ ਇਸ ਨੂੰ ਖਸੇਂਦ ਨਹੀਂ ਕਰਦੇ। ਵੈਸ਼ਨੋ ਪਰੰਪਰਾ ਅਨੁਸਾਰ ਬੋਮ ਨੂੰ ਖਾਣ ਵਾਲੇ ਨਰਕਾਂ ਦੇ ਅਧਿਕਾਰੀ ਹਨ।

(ਬ-26) ਬੋਰੀ :

ਇਕ ਖਾਨਾਬਦੋਸ਼ ਜਾਤੀ, ਜੋ ਅਹੋੜੀਆਂ ਵਾਂਗ ਕਦੇ ਸ਼ਿਕਾਰ ਖੇਡ ਕੇ ਪੇਟ ਪਾਲਦੀ ਸੀ। ਇਹ ਬਾਵਰੀਆਂ ਤੇ ਧਾਣਕਾਂ ਵਾਂਗ ਪਿੰਡ ਦੇ ਬਾਹਰਵਾਰ ਝੌਂਪੜੀਆਂ ਵਿਚ ਰਹਿੰਦੇ ਹਨ। ਧਨੀ ਪੋਠੋਹਾਰ ਵਿਚ ਬੋਰੀ ਖਚਰਾਂ ਉਤੇ ਮਾਲ ਢੋਂਦੇ ਹਨ।

ਕਈ ਬੋਰੀ ਸਫਰ ਵਿਚ ਮੁਸਾਫਰਾਂ ਦਾ ਦਿਲ ਪ੍ਰਚਾਣ ਲਈ, ਨਾਲ ਨਾਲ ਕਹਾਣੀ ਵੀ ਪਾਉਂਦੇ ਹਨ। ਇੰਜ ਕਹਾਣੀਆਂ ਸੁਣਾਂਦਿਆਂ ਤੇ ਗੀਤ ਉਚਾਰਦਿਆਂ ਇਹ ਲੰਮੇ ਪੈਂਡੇ, ਬਿਨਾਂ ਥਕਾਨ ਦੇ ਤੈਅ ਕਰ ਲੈਂਦੇ ਹਨ। ਬੋਰੀਆਂ ਦਾ ਇਹ ਪੇਸ਼ਾ ਭਾਵੇਂ ਬੜੀ ਕਰੜੀ ਮਿਹਨਤ ਮੰਗਦਾ ਹੈ, ਪਰ ਸੁਣਨ ਤੇ ਸੁਨਾਣ ਨਾਲ ਵਕਤ ਸਹਿਜੇ ਗੁਜ਼ਰ ਜਾਂਦਾ ਹੈ। ਪਿਤਾ-ਪੁਰਖੀ ਪੇਸ਼ਾ ਹੋਣ ਕਰ ਕੇ ਬੋਰੀ ਆਪਣਾ ਮੌਖਿਕ ਵਿਰਸਾ ਜੋ ਲੋਕ-ਸਾਹਿਤ ਦਾ ਅਣਮੌਲ ਖਜ਼ਾਨਾ ਹੁੰਦਾ ਹੈ, ਜਿਸ ਨੂੰ ਉਹ ਪੀੜ੍ਹੀ ਦਰ ਪੀੜ੍ਹੀ ਅੱਗੇ ਤੋਰਦੇ ਜਾਂਦੇ ਹਨ। ਬੋਰੀਆਂ ਤੋਂ ਇਹ ਸਮਗਰੀ ਸੰਸਥਾ ਦੇ ਪੱਧਰ ਤੇ ਜੋ 'ਕੱਠੀ ਕਰ ਲਈ ਜਾਵੇ ਤਾਂ ਇਹ ਮਹਾਨ ਖਜ਼ਾਨਾ ਸਾਂਭਿਆ ਜਾ ਸਕਦਾ ਹੈ।

ਬਹੁਤ ਸਾਰੇ ਧਨ-ਪੋਠੋਹਾਰ ਦੇ ਬੋਰੀ ਭਾਰਤ ਦੇ ਭਿੰਨ ਭਿੰਨ ਪ੍ਰਾਂਤਾਂ ਵਿਚ ਜਾ ਵਸੇ ਹਨ।

ਦ

(ਦ-1) ਦਸ :

ਇਕ ਪ੍ਰਸਿਧ ਅੰਕ-ਰੂੜੀ, ਜਿਸ ਦਾ ਭਾਰਤੀ ਤੇ ਪੰਜਾਬੀ ਲੋਕਧਾਰਾ ਤੇ ਧਰਮ ਵਿਚ ਬੜਾ ਮਹੱਤਵ ਰਿਹਾ ਹੈ। ਇਸ ਰੂੜੀ ਦੀ ਉਤਪਤੀ ਆਦਿਮ ਅਵਸਥਾ ਵਿਚ ਹੋਈ ਜਾਪਦੀ ਹੈ ਤੇ ਇਸ ਸੰਕਲਪ ਦਾ ਆਧਾਰ ਸਾਡੇ ਹੱਥਾਂ ਪੈਰਾਂ ਦੀਆਂ ਦਸ ਦਸ ਉਂਗਲੀਆਂ ਹਨ। ਪੌਰਾਣਿਕ ਕਾਲ ਵਿਚ ਇਹ ਰੂੜੀ ਵਧੇਰੇ ਵਿਗਸੀ। ਸਰੀਰ ਦੇ ਦਸ ਦਰਵਾਜ਼ੇ ਮੰਨੇ ਜਾਣ ਲਗੇ : ਦੋ ਕੰਨ, ਦੋ ਅੱਖਾਂ, ਦੋ ਨਾਸਾਂ, ਮੂੰਹ, ਲਿੰਗ, ਗੁਦਾ ਤੇ ਤਾਲੂਆ। ਸਰੀਰ ਦੀਆਂ ਦਸ ਇੰਦਰੀਆਂ ਹਨ, ਪੰਜ ਗਿਆਨ ਇੰਦਰੀਆਂ—ਅੱਖ, ਕੰਨ, ਨੱਕ, ਜੀਭ ਤੇ ਤੁੱਚਾ ਅਤੇ ਪੰਜ ਕਰਮ ਇੰਦਰੀਆਂ ਹਨ—ਹੱਥ, ਪੈਰ, ਮੂੰਹ, ਗੁਦਾ ਤੇ ਲਿੰਗ। ਮਨੁੱਖ ਨੇ ਪਹਿਲਾਂ ਆਪਣੇ ਸਰੀਰ ਦੇ ਅੰਦਰ-ਬਾਹਰ ਤੇ ਫਿਰ ਬ੍ਰਹਿਮੰਡ ਵਿਚ ਫੈਲੀ ਦਸ ਦੀ ਸੰਖਿਆ ਅਨੁਭਵ ਕੀਤੀ। ਸੰਸਾਰ ਦੀਆਂ ਦਸ ਦਿਸ਼ਾਵਾਂ ਹਨ : ਪੂਰਬ, ਪੱਛਮ, ਉੱਤਰ, ਦੱਖਣ, ਅਗਨਿ ਕੋਣ, ਨੈਰਤੀ ਕੋਣ, ਵਾਯਵੀਂ ਕੋਣ, ਈਸ਼ਾਨ ਕੋਣ, ਅਕਾਸ਼ ਤੇ ਪਤਾਲ। ਇਸ ਸਾਰੇ ਪਾਸਾਰ ਤੋਂ ਦਸ ਦੀ ਰੂੜੀ ਨੂੰ ਹੋਰ ਸ਼ਕਤੀ ਮਿਲੀ ਤੇ ਇਹ ਰੂੜੀ ਸਭ ਤੋਂ ਵਧ ਪ੍ਰਵਾਨ ਚੜ੍ਹੀ।

ਪੁਰਾਣਾਂ ਅਨੁਸਾਰ ਵਿਸ਼ਨੂੰ ਦੇ ਚੌਵੀ ਅਵਤਾਰ ਹੋਏ ਹਨ, ਪਰ ਉਨ੍ਹਾਂ ਵਿਚੋਂ ਦਸ ਅਵਤਾਰ ਪ੍ਰਮੁੱਖ ਮੰਨੇ ਗਏ ਹਨ। ਸਿੱਖਾਂ ਵਿਚ ਦਸ ਗੁਰੂ ਸਾਹਿਬ ਹੋਏ ਹਨ। ਸੰਨਿਆਸੀਆਂ ਦੇ ਦਸ ਫਿਰਕੇ ਮੰਨੇ ਜਾਂਦੇ ਹਨ, ਹਿੰਦੂਆਂ ਦੇ ਪ੍ਰਮੁੱਖ ਤਿਉਹਾਰ ਵੀ ਦਸ ਹਨ। ਇਸੇ ਤਰ੍ਹਾਂ ਦਸ ਅਸ਼ਵਮੇਧ ਯੱਗਾਂ ਦਾ ਬੜਾ ਮਹਾਤਮ ਹੈ।

ਦਸ ਦੀ ਰੂੜੀ ਦੀ ਮਹਾਨਤਾ ਨੂੰ ਮੁੱਖ ਰਖਦਿਆਂ, ਕਈ ਵਾਰ ਕਿਸੇ ਵਡੀ ਸੰਖਿਆ ਦਾ ਵਰਨਣ ਕਰਦਿਆਂ ਇਸੇ ਨੂੰ ਮਾਧਿਅਮ ਬਣਾਇਆ ਗਿਆ ਹੈ ਜਿਵੇਂ ਅਠਾਰਾਂ ਦੀ ਗਿਣਤੀ ਦਸਣ ਲਈ ਦਸ-ਅਸਟ : 'ਚਾਰਿ ਵੇਦ ਦਸ-ਅਸਟ ਪੁਰਾਣਾਂ'

'ਆਪੇ ਦਸ ਅਠ ਵਰਨ ਉਪਾਇਆ'

—ਵਾਰ ਬਿਹਾਗੜਾ ਮਹਲਾ

(ਦ-2) ਦਸ ਅਸਟ :

ਗੁਰਬਾਣੀ ਤੇ ਭਗਤ ਬਾਣੀ ਵਿਚ ਅਠਾਰਾਂ ਦੀ ਸੌਖਿਅਕ ਲਈ ਕਈ ਵਾਰ ਦਸ ਅਸਟ (ਦਸ ਤੇ ਅੱਠ) ਸਮਾਸ ਵਰਤਿਆ ਗਿਆ ਹੈ।

'ਚਾਰਿ ਵੇਦ ਦਸ ਅਸਟ ਪੁਰਾਣਾਂ'—ਵਾਰ ਸ੍ਰੀ ਮਹਲਾ

ਪੁਰਾਣਿਕ ਲੋਕਧਾਰਾ ਵਿਚ ਦਸ ਦੇ ਅੰਕ ਨੂੰ ਬੜਾ ਪਵਿੱਤਰ ਤੇ ਮਹਾਨ ਮੰਨਿਆ ਜਾਂਦਾ ਹੈ ਤੇ ਦੂਜੇ ਅੰਕਾਂ ਨੂੰ ਵੀ ਦਸ ਦੇ ਮਾਧਿਅਮ ਦੁਆਰਾ ਪ੍ਰਗਟ ਕਰਨ ਦੀ ਪ੍ਰਵਿਰਤੀ ਰਹੀ ਹੈ। ਇਸੇ ਤਰ੍ਹਾਂ ਅਠਾਰਾਂ ਜਾਤੀਆਂ ਲਈ 'ਦਸ ਅਠ ਵਰਨ' ਸਮਾਸ ਵਰਤਿਆ ਗਿਆ ਹੈ :

'ਆਪੇ ਦਸ ਅਠ ਵਰਨ ਉਪਾਇਆ'—ਵਾਰ ਬਿਹਾ: ਮ:

ਕਈ ਹੋਰ ਥਾਈਂ ਅੰਕ ਜੋੜਾਂ ਵਿਚ ਵੀ ਇਹ ਪ੍ਰਵਿਰਤੀ ਵੇਖਣ ਵਿਚ ਆਈ ਹੈ ਜਿਵੇਂ ਚੌਦਾਂ ਲਈ 'ਦਸ ਚਾਰਿ' ਦੀ ਵਰਤੋਂ।

'ਦਸ ਚਾਰਿ ਹੱਟ ਤੁੱਧ ਸਾਜਿਆ, ਵਾਪਾਰੁ ਕਰੀਵੇ'

—ਵਾਰ ਸ੍ਰੀ ਮਹਲਾ

(ਦ-3) ਦਸ ਗਾਤ੍ਰਾ :

ਪੁਰਾਣਾਂ ਅਨੁਸਾਰ ਮ੍ਰਿਤੂ ਮਗਰੋਂ ਪ੍ਰਾਣੀ, ਇਸ ਲੋਕ ਵਿਚੋਂ, ਅਗਲੇ ਲੋਕ ਵਿਚ ਚਲਾ ਜਾਂਦਾ ਹੈ। ਪਹਿਲਾ ਸਰੀਰ ਤਾਂ ਉਹ ਇਸ ਲੋਕ ਵਿਚ ਹੀ ਛੱਡ ਜਾਂਦਾ ਹੈ, ਪਰ ਇਕ ਨਵਾਂ ਸਰੀਰ ਅਥਵਾ ਪਿੰਡ ਉਸ ਦੇ ਪ੍ਰੇਤ ਦੁਆਲੇ ਬਣਦਾ ਹੈ। ਇਹ ਚੌਵੀ ਸਰੀਰ ਪਹਿਲੇ ਦਿਨ ਤੋਂ ਹੀ ਬਣਨ ਲਗਦਾ ਹੈ ਤੇ ਦਸ ਦਿਨਾਂ ਵਿਚ ਮੁਕੰਮਲ ਹੋ ਜਾਂਦਾ ਹੈ। ਪਹਿਲੇ ਦਿਨ ਉਸ ਦਾ ਸਿਰ ਬਣਦਾ ਹੈ, ਦੂਜੇ ਦਿਨ ਅੱਖਾਂ, ਨੱਕ ਤੇ ਕੰਨ, ਤੀਜੇ ਦਿਨ ਮੂੰਹ, ਚੌਥੇ ਦਿਨ ਧੜ ਦਾ ਉਪਰਲਾ ਹਿੱਸਾ ਤੇ ਇਸ ਤਰ੍ਹਾਂ ਦਸਵੇਂ ਦਿਨ ਪੈਰ ਬਣਦੇ ਹਨ। ਇਸ ਤਰ੍ਹਾਂ ਉਸ ਦਾ ਪੂਰਨ ਸਰੀਰ ਹੋਂਦ ਵਿਚ ਆ ਜਾਂਦਾ ਹੈ। ਇਨ੍ਹਾਂ ਦਸਾਂ ਦਿਨਾਂ ਵਿਚ ਮੌਏ ਪ੍ਰਾਣੀ ਦੇ ਅੰਗ-ਸਾਕਾਂ ਨੂੰ, ਪ੍ਰਾਣੀ ਨਮਿਤ ਅਜਿਹੇ ਕਰਮ ਕਰਨੇ ਚਾਹੀਦੇ

ਹਨ, ਜੋ ਉਸ ਦੇ ਪਿੰਡ ਦੇ ਬਣਨ ਵਿਚ ਸਹਾਇਕ ਹੋਣ, ਜਿਵੇਂ ਪਿੰਡ-ਪੱਤਲ ਕਿਰਿਆ, ਦੀਪ ਦਾਨ, ਪੁੰਨ-ਦਾਨ ਆਦਿ। ਇਨ੍ਹਾਂ ਦਸ ਦਿਨਾਂ ਲਈ ਪ੍ਰਾਣੀ ਨਮਿਤ ਕੀਤੇ ਜਾਂਦੇ ਕਰਮਾਂ ਨੂੰ ਦਸ ਗਾਤ੍ਰਾ ਕਿਹਾ ਜਾਂਦਾ ਹੈ।

(ਦ-4) ਦਸਤਗੀਰ :

ਮੁਸਲਮਾਨਾਂ ਵਿਚ ਕਿਸੇ ਵੀ ਕਰਣੀ ਵਾਲੇ ਫ਼ਕੀਰ ਲਈ, ਆਦਰ ਵਜੋਂ ਇਹ ਉਪਾਧੀ ਵਰਤੀ ਜਾਂਦੀ ਹੈ। ਦਸਤਗੀਰ ਦਾ ਭਾਵ ਹੈ : ਹੱਥ ਪਕੜਨ ਵਾਲਾ, ਅਥਵਾ ਸਹਾਰਾ ਜਾਂ ਪਨਾਹ ਦੇਣ ਵਾਲਾ।

ਪਰ ਦਸਤਗੀਰ ਸ਼ਬਦ ਵਿਸ਼ੇਸ਼ ਰੂਪ ਵਿਚ ਪ੍ਰਸਿਧ ਸੂਫ਼ੀ ਪੀਰ ਅਬਦੁਲ ਕਾਦਿਰ ਜਿਲਾਨੀ (1078-1166 ਈ:) ਦਾ ਬੰਧਿਕ ਹੈ। ਇਹ ਫ਼ਕੀਰ ਜਿਲਾਨ ਸ਼ਹਿਰ ਵਿਚ ਪੈਦਾ ਹੋਣ ਕਰ ਕੇ, ਜਿਲਾਨੀ ਦੇ ਨਾਉਂ ਨਾਲ ਵੀ ਪ੍ਰਸਿਧ ਹਨ। ਦਸਤਗੀਰ ਸੂਫ਼ੀਆਂ ਦੇ ਕਾਦਰੀ ਫਿਰਕੇ ਨਾਲ ਸਬੰਧਿਤ ਹਨ। ਇਨ੍ਹਾਂ ਦਾ ਮਕਬਰਾ ਬਗ਼ਦਾਦ ਵਿਚ ਹੈ (ਵੇਖੋ : ਅਬਦੁਲ ਕਾਦਿਰ ਜਿਲਾਨੀ)।

ਪੰਜਾਬ ਦੇ ਕਾਦਰੀ ਫਿਰਕੇ ਦੇ ਸੂਫ਼ੀਆਂ ਵਿਚ ਪੀਰ ਅਬਦੁਲ ਕਾਦਿਰ ਜਿਲਾਨੀ ਦੀ ਬੜੀ ਮਾਨਤਾ ਰਹੀ ਹੈ। ਜਗਰਾਵਾਂ ਵਿਚ ਹਰ ਸਾਲ 'ਰੋਸ਼ਨੀ' ਦਾ ਇਕ ਵਡਾ ਮੇਲਾ ਲਗਦਾ ਹੈ, ਉਹ ਇਸੇ ਪੀਰ ਨਾਲ ਸਬੰਧਿਤ ਹੈ। ਅਬਦੁਲ ਕਾਦਿਰ ਜਿਲਾਨੀ ਦੀ ਗੱਦੀ ਉਤੇ ਬੈਠੇ ਫ਼ਕੀਰ ਵੀ ਦਸਤਗੀਰ ਨਾਉਂ ਨਾਲ ਪ੍ਰਸਿਧ ਹਨ।

(ਦ-5) ਦਸਤਬੰਦ :

ਤੀਵੀਆਂ ਦਾ ਗੁੱਟ ਤੇ ਪਹਿਨਣ ਵਾਲਾ ਇਕ ਗਹਿਣਾ; ਗੁੱਟ ਉਤੇ ਬੰਨ੍ਹੀ ਚੀਜ਼ ਸਾਰੇ ਸਰੀਰ ਨੂੰ ਨਰੋਆ ਰਖਦੀ ਹੈ।

(ਦ-6) ਦਸਤਾਨ :

ਬੱਚੇ ਦੇ ਜਨਮ ਨਾਲ ਸਬੰਧਿਤ ਇਕ ਰਸਮ, ਜੋ ਬਾਗੜੀ ਜਾਤੀ ਦੇ ਘੁਮਿਆਰਾਂ ਵਿਚ ਪ੍ਰਚਲਤ ਹੈ। ਬੱਚੇ ਦੇ ਜਨਮ ਦੇ ਦਸਵੇਂ ਦਿਨ ਕੀਤੀ ਜਾਣ ਕਰਕੇ ਦਸਤਾਨ ਅਖਵਾਉਂਦੀ ਹੈ। ਇਸੇ ਦਿਨ ਬੱਚੇ ਦਾ ਨਾਉਂ ਵੀ ਰਖਿਆ ਜਾਂਦਾ ਹੈ।

ਘਰ ਵਿਚ ਕਿਸੇ ਨਿਵੇਕਲੀ ਗੁਠੇ, ਮਿੱਟੀ ਤੇ ਗੋਬਰ ਦਾ ਪੋਚਾ ਫੇਰ ਕੇ, ਉਸ ਉਤੇ ਆਟੇ ਨਾਲ ਚੌਂਕ ਪੂਰਿਆ ਜਾਂਦਾ ਹੈ। ਫਿਰ ਬੱਚੇ ਦੀ ਮਾਂ ਨੂੰ ਚੌਂਕ ਦੇ ਪੱਛਮੀ ਸਿਰੇ ਉਤੇ, ਇਕ ਪੀੜ੍ਹੇ ਉਤੇ ਬਿਠਾ ਦਿਤਾ ਜਾਂਦਾ ਹੈ। ਬੱਚੇ ਦਾ ਮੂੰਹ ਪੂਰਬ ਦਿਸ਼ਾ ਵਲ ਕਰਦੇ ਹਨ। ਕੁਲ ਪ੍ਰੋਹਿਤ ਪੱਤਰੀ ਫੋਲ ਕੇ, ਪੰਜ ਨਾਉਂ, ਜੋ ਇਕੋ ਅੱਖਰ ਨਾਲ ਸ਼ੁਰੂ ਹੁੰਦੇ ਹਨ, ਉਚਾਰਦਾ ਹੈ। ਇਨ੍ਹਾਂ ਵਿਚੋਂ ਇਕ ਨਾਂ ਮਾਪੇ ਚੁਣ ਲੈਂਦੇ

ਹਨ। ਪਿਛੋਂ ਇਹੋ ਨਾਂ ਧਾਰਮਿਕ ਰੀਤਾਂ ਰਸਮਾਂ ਤੇ ਸੰਸਕਾਰਾਂ ਵੇਲੇ ਵਰਤਿਆ ਜਾਂਦਾ ਹੈ।

ਇਸ ਰਸਮ ਮਗਰੋਂ ਕੁਲ ਪ੍ਰੋਹਿਤ 'ਹੋਮ' ਕਰਦਾ ਹੈ। ਅਗਨੀ ਨੂੰ ਜੰਡੀ ਦੇ ਰੁੱਖ ਦੀਆਂ ਛਿਟੀਆਂ ਨਾਲ ਜਲਾਇਆ ਜਾਂਦਾ ਹੈ ਅਤੇ ਅੱਗ ਵਿਚ ਘਿਉ, ਸ਼ਕਰ, ਜੌਂ ਤੇ ਤਿਲ ਆਦਿ ਪਾਏ ਜਾਂਦੇ ਹਨ। ਨਾਲੋਂ ਨਾਲ ਮੰਤਰਾਂ ਦਾ ਉਚਾਰਨ ਕੀਤਾ ਜਾਂਦਾ ਹੈ। ਅਗਨੀ ਦੇ ਕੋਲ ਇਕ ਕਲਸ, ਜਿਸ ਵਿਚ ਗਉਤਰ ਤੇ ਗੰਗਾ ਜਲ ਤੋਂ ਇਲਾਵਾ, ਇਕ ਚਾਂਦੀ ਦਾ ਛੱਲਾ ਤੇ ਤਾਂਬੇ ਦਾ ਪੈਸਾ ਪਿਆ ਰਹਿੰਦਾ ਹੈ, ਜਿਸ ਵਿਚ ਉਹ ਕੁਝ ਅੱਗ ਪਾਉਂਦਾ ਹੈ। ਫਿਰ ਇਸ ਜਲ ਦੇ ਛੱਟੇ, ਘਰ ਦੀਆਂ ਕੰਧਾਂ, ਛੱਤਾਂ ਤੇ ਵਿਹੜੇ ਵਿਚ ਮਾਰੇ ਜਾਂਦੇ ਹਨ ਤਾਂ ਜੋ ਸੂਤਕ ਨਿਕਲ ਜਾਵੇ। ਰਸਮ ਵਿਚ ਸ਼ਾਮਲ ਹੋਏ ਸਭ ਲੋਕਾਂ ਉਤੇ ਵੀ ਛੱਟਾ ਮਾਰਿਆ ਜਾਂਦਾ ਹੈ। ਬ੍ਰਾਹਮਣਾਂ ਤੇ ਭਾਈਚਾਰੇ ਨੂੰ ਭੋਜ ਦਿਤਾ ਜਾਂਦਾ ਹੈ। ਬੱਚਿਆਂ ਵਿਚ ਲਪੀ (ਲਪਸੀ) ਵੰਡੀ ਜਾਂਦੀ ਹੈ ਜੋ ਗੁੜ ਤੇ ਉਬਲੀ ਕਣਕ ਨੂੰ ਰਲਾ ਕੇ ਬਣਾਈ ਜਾਂਦੀ ਹੈ। ਪਹਿਲਿਆਂ ਵਿਚ ਇਸ ਸਮੇਂ ਮਿਰਾਸੀ ਵੀ ਸੱਦੇ ਜਾਂਦੇ ਸਨ।

(ਦ-7) ਦਸਤਾਰਬੰਦੀ :

ਪੱਗ ਬੰਨ੍ਹਣ ਦੀ ਰਸਮ; ਕਿਸੇ ਸ਼ਖਸ ਦੀ ਮੌਤ ਮਗਰੋਂ, ਦਸਾਹੀ ਅਥਵਾ ਕਿਰਿਆ ਕਰਮ ਵਾਲੇ ਦਿਨ ਕੀਤੀ ਰਸਮ। ਖੜ੍ਹੀਆਂ ਵਿਚ ਇਹ ਰਸਮ ਤੇਹਰਵੇਂ ਦਿਨ ਕੀਤੀ ਜਾਂਦੀ ਹੈ। ਬਰਾਦਰੀ ਦੇ ਇਕੱਠ ਵਿਚ ਮ੍ਰਿਤਕ ਦਾ ਵਡਾ ਲੜਕਾ ਤੇ ਕਈਆਂ ਬਰਾਦਰੀਆਂ ਵਿਚ ਸਾਰੇ ਲੜਕੇ ਪਗੜੀ ਬੰਨ੍ਹਦੇ ਹਨ। ਸਿੱਖਾਂ ਵਿਚ ਇਸ ਰਸਮ ਨੂੰ 'ਦਸਤਾਰਬੰਦੀ' ਤੇ ਹਿੰਦੂਆਂ ਵਿਚ 'ਪੱਗ ਬੰਨ੍ਹਣਾ' ਕਹਿੰਦੇ ਹਨ। ਪੱਗ ਉਤਰਾਧਿਕਾਰਤਾ ਦੀ ਪ੍ਰਤੀਕ ਹੈ ਤੇ ਇਸ ਰਸਮ ਦਾ ਭਾਵ ਇਹ ਹੈ ਕਿ ਪਿਉ ਦੇ ਮਰਨ ਤੋਂ ਬਾਅਦ ਉਸ ਦੇ ਬੱਚੇ ਉਨ੍ਹਾਂ ਸਭ ਸਮਾਜਿਕ ਤੇ ਆਰਥਿਕ ਅਧਿਕਾਰਾਂ ਦੇ ਮਾਲਕ ਹਨ, ਜੋ ਉਨ੍ਹਾਂ ਦੇ ਪਿਤਾ ਨੂੰ ਪ੍ਰਾਪਤ ਸਨ। ਇਸ ਮੌਕੇ ਉਤੇ ਲੜਕਿਆਂ ਦੇ ਸਹੁਰੇ ਪਗੜੀ ਲਿਆਂਦੇ ਹਨ ਅਤੇ ਤੰਬੋਲ ਵਜੋਂ ਕੁਝ ਨਕਦ ਰੁਪਏ ਵੀ ਦੇਂਦੇ ਹਨ। ਕਈ ਭਾਈਚਾਰਿਆਂ ਵਿਚ ਤ੍ਰੇਵਰ ਦੇਣ ਦਾ ਰਿਵਾਜ ਹੈ।

ਮੁਸਲਮਾਨਾਂ ਵਿਚ ਵੀ ਦਸਤਾਰਬੰਦੀ ਦੀ ਰਸਮ ਪ੍ਰਚਲਤ ਹੈ। ਮੀਆਂਵਾਲੀ ਜ਼ਿਲੇ ਦੇ ਮੁਸਲਮਾਨ ਇਹ ਰਸਮ ਮੌਤ ਦੇ ਮਗਰੋਂ ਤੀਜੇ ਦਿਨ ਕਰਦੇ ਹਨ।

(ਦ-8) ਦਸਤੀ :

ਇਕ ਗਹਿਣਾ ਜੋ ਪਹੁੰਚੀ ਦੀ ਸ਼ਕਲ ਦਾ ਹੁੰਦਾ ਹੈ ਅਤੇ ਰੋਸ਼ਮੀ ਧਾਗੇ ਵਿਚ ਚਾਂਦੀ ਦੇ ਮਣਕੇ ਪਰੋ ਕੇ ਬਣਾਇਆ ਜਾਂਦਾ ਹੈ।

(ਦ-9) ਦਸਨਾਮੀ :

ਸੰਨਿਆਸੀਆਂ ਦੇ ਦਸ ਫਿਰਕੇ, ਜਿਨ੍ਹਾਂ ਦੇ ਨਾਉਂ ਇਸ ਪ੍ਰਕਾਰ ਹਨ : ਤੀਰਥ, ਆਸ਼ਰਮ, ਵਨ, ਅਰਣਿਆ, ਗਿਰੀ, ਪਰਬਤ, ਸਾਗਰ, ਸਰਸਵਤੀ, ਭਾਰਤੀ ਤੇ ਪੂਰੀ (ਵੇਖੋ : ਸੰਨਿਆਸੀ) ।

(ਦ-10) ਦਸ ਪੁਰਬ :

ਹਿੰਦੂ ਸ਼ਾਸਤਰਾਂ ਅਨੁਸਾਰ ਦਸ ਤਿਉਹਾਰ ਅਥਵਾ ਪੁਰਬ ਪ੍ਰਮੁੱਖ ਹਨ, ਇਨ੍ਹਾਂ ਦੇ ਨਾਂ ਹਨ : ਅਸ਼ਟਮੀ, ਚੋਦਸ, ਮੱਸਿਆ, ਪੂਰਨਮਾਸੀ, ਸੰਗਰਾਂਦ, ਉਤਰਾਇਨ, ਦਖਸ਼ਣਾਇਨ, ਵਿਅਤੀਪਾਤ, ਚੰਨ ਗ੍ਰਹਿਣ ਤੇ ਸੂਰਜ ਗ੍ਰਹਿਣ । ਇਹ ਦਸੇ ਪੁਰਬ ਚੰਨ ਤੇ ਸੂਰਜ ਦੋਹਾਂ ਗ੍ਰਹਿਆਂ ਦੀ ਚਾਲ ਤੇ ਸਥਿਤੀ ਨਾਲ ਸਬੰਧਿਤ ਹੋਣ ਕਰ ਕੇ ਪ੍ਰਮੁੱਖ ਮੰਨੇ ਜਾਂਦੇ ਹਨ ਤੇ ਇਨ੍ਹਾਂ ਦਾ ਸਾਂਝਾ ਨਾਂ 'ਦਸਾਹਰਾ' ਹੈ ।

(ਦ-11) ਦਸਯੂ :

ਭਾਰਤ ਦੀ ਇਕ ਪ੍ਰਾਚੀਨ ਜਾਤੀ ਜੋ ਆਰੀਆ ਜਾਤੀ ਤੋਂ ਪਹਿਲਾਂ ਪੰਜਾਬ ਵਿਚ ਵਸਦੀ ਸੀ । ਦਰਾਵੜ ਆਦਿ ਜਾਤਾਂ ਇਸੇ ਦਾ ਵੰਸ਼ਜ ਮੰਨੀਆਂ ਜਾਂਦੀਆਂ ਹਨ ।

(ਦ-12) ਦਸਰਥ :

ਇਕ ਸੂਰਜਵੰਸ਼ੀ ਰਾਜਾ, ਜੋ ਰਾਜੇ ਅੱਜ ਦਾ ਪੁੱਤਰ ਤੇ ਸ੍ਰੀ ਰਾਮ ਚੰਦਰ ਦਾ ਪਿਤਾ ਸੀ । ਅਜੁਧਿਆ ਰਾਜਧਾਨੀ ਸੀ । ਰਾਮਾਇਣ ਵਿਚ ਦਸਰਥ ਦੇ ਜੀਵਨ ਦੀਆਂ ਅਨੇਕਾਂ ਰੋਚਕ ਘਟਨਾਵਾਂ ਵੇਰਵੇ ਨਾਲ ਮਿਲਦੀਆਂ ਹਨ । ਦਸਰਥ ਦੀਆਂ ਤਿੰਨ ਸੌ ਤਰਵਿੰਜਾ ਪਤਨੀਆਂ ਸਨ, ਜਿਨ੍ਹਾਂ ਵਿਚ ਕੋਸ਼ਲਿਆ, ਕੈਕੇਯੀ ਤੇ ਸੁਮਿਤ੍ਰਾ ਵਿਸ਼ੇਸ਼ ਪਦਵੀ ਰਖਦੀਆਂ ਸਨ । ਰਾਜਾ ਦਸਰਥ ਦੇ ਘਰ ਔਲਾਦ ਨਹੀਂ ਸੀ ਹੁੰਦੀ, ਉਨ੍ਹਾਂ ਨੇ ਸੰਤਾਨ ਦੀ ਪ੍ਰਾਪਤੀ ਲਈ ਅਸ਼ਵਮੇਧ ਯੱਗ ਕੀਤਾ ਅਤੇ ਕੋਸ਼ਲਿਆ ਤੇ ਦੂਜੀਆਂ ਦੋ ਰਾਣੀਆਂ ਕੈਕੇਯੀ ਤੇ ਸੁਮਿਤ੍ਰਾ ਘੋੜੇ ਦੀ ਲੋਥ ਕੋਲ ਸਾਰੀ ਰਾਤ ਬੈਠ ਕੇ ਸਾਧਨਾ ਕਰਦੀਆਂ ਰਹੀਆਂ । ਵਿਸ਼ਨੂੰ ਨੇ ਪ੍ਰਸੰਨ ਹੋ ਕੇ ਦਸਰਥ ਨੂੰ ਚਾਰ ਪੁੱਤਰ ਬਖਸ਼ੇ । ਕੋਸ਼ਲਿਆ ਦੀ ਕੁਖੋਂ ਰਾਮ ਨੇ ਜਨਮ ਲਿਆ ਅਤੇ ਸੁਮਿਤ੍ਰਾ ਦੇ ਕੁਖੋਂ ਲਛਮਣ ਤੇ ਸ਼ਤਰੂਘਨ ਅਤੇ ਕੈਕੇਯੀ ਦੀ ਕੁਖੋਂ ਭਰਤ ਨੇ ਜਨਮ ਲਿਆ ।

ਰਾਮਾਇਣ ਦੀ ਇਕ ਹੋਰ ਕਥਾ ਅਨੁਸਾਰ ਰਾਵਨ ਨੇ ਜਦੋਂ ਅਤਿ ਚੁਕ ਲਈ ਅਤੇ ਦੇਵਤਿਆਂ ਨੂੰ ਬੜੇ ਦੁਖ ਦੇਣ ਲੱਗਾ ਤਾਂ ਵਿਸ਼ਨੂੰ ਨੇ ਦੇਵਤਿਆਂ ਨੂੰ ਬਚਨ ਦਿਤਾ ਕਿ ਉਹ ਮਨੁੱਖੀ ਰੂਪ ਵਿਚ ਰਾਵਨ ਦਾ ਨਾਸ਼ ਕਰੇਗਾ । ਦਸਰਥ ਨੇ ਸੰਤਾਨ ਦੀ ਪ੍ਰਾਪਤੀ ਦੀ ਇੱਛਾ ਨਾਲ ਜਦੋਂ ਯੱਗ ਕੀਤਾ ਤਾਂ

ਅਗਨੀ ਵਿਚੋਂ ਵਿਸ਼ਨੂੰ ਪ੍ਰਗਟ ਹੋਏ ਤੇ ਰਾਜੇ ਨੂੰ ਅੰਮ੍ਰਿਤ ਦਾ ਭਰਿਆ ਕਲਸ ਦਿਤਾ । ਦਸਰਥ ਨੇ ਇਸ ਕਲਸ 'ਚੋਂ ਅੱਧਾ ਅੰਮ੍ਰਿਤ ਕੋਸ਼ਲਿਆ ਨੂੰ ਪਿਲਾਇਆ, ਬਾਕੀ ਅੱਧਾ ਦੂਜੀਆਂ ਦੋਹਾਂ ਰਾਣੀਆਂ ਸੁਮਿਤ੍ਰਾ ਤੇ ਕੈਕੇਯੀ ਨੂੰ । ਤਿੰਨਾਂ ਦੇ ਕੁਖੋਂ ਜੋ ਔਲਾਦ ਜੰਮੀ, ਉਸ ਵਿਚ ਵਿਸ਼ਨੂੰ ਦਾ ਦੈਵੀ ਅੰਸ ਉਸੇ ਮਾਤਰਾ ਵਿਚ ਰਚਿਆ ਸੀ ਜਿਸ ਮਾਤਰਾ ਵਿਚ ਤਿੰਨਾਂ ਰਾਣੀਆਂ ਨੇ ਅੰਮ੍ਰਿਤ ਪੀਤਾ ਸੀ । ਭਾਵ ਰਾਮ ਚੰਦਰ ਵਿਸ਼ਨੂੰ ਦੇ ਅੱਧੇ ਅੰਸ, ਭਰਤ ਵਿਸ਼ਨੂੰ ਦੇ ਚੌਥੇ ਅੰਸ ਤੇ ਲਛਮਣ ਤੇ ਸ਼ਤਰੂਘਨ ਬਾਕੀ ਦੇ ਚੌਥੇ ਅੰਸ ਦੇ ਅਵਤਾਰ ਹੋਏ ।

ਦਸਰਥ ਜਦੋਂ ਰਾਮ ਨੂੰ ਯੁਵਰਾਜ ਬਾਪਣ ਲੱਗਾ ਤਾਂ ਕੈਕੇਯੀ ਨੇ ਵਿਰੋਧਤਾ ਕੀਤੀ ਅਤੇ ਉਸ ਨੇ ਰਾਮ ਨੂੰ 14 ਵਰ੍ਹੇ ਲਈ ਬਨਬਾਸ ਤੇ ਆਪਣੇ ਪੁੱਤਰ ਭਰਤ ਲਈ ਗੱਦੀ ਮੰਗੀ । ਦਸਰਥ ਨੂੰ ਮਜਬੂਰ ਹੋ ਕੇ ਗੱਲ ਮੰਨਣੀ ਪਈ ਕਿਉਂ ਜੋ ਉਸ ਨੇ ਕੈਕੇਯੀ ਨੂੰ ਇਕ ਵੇਰ ਯੁੱਧ ਵਿਚ ਭੀੜਾ ਸਮੇਂ, ਸਹਾਇਤਾ ਦੇਣ ਬਦਲੇ ਪ੍ਰਸੰਨ ਹੋ ਕੇ ਦੋ ਵਰ ਮੰਗਣ ਲਈ ਕਿਹਾ, ਜੋ ਕੈਕੇਯੀ ਨੇ ਕਿਸੇ ਹੋਰ ਵੇਲੇ ਮੰਗਣ ਦੀ ਆਗਿਆ ਲੈ ਲਈ ਸੀ ।

ਰਾਜਾ ਦਸਰਥ ਨੇ ਸ੍ਰੀ ਰਾਮਚੰਦਰ ਦੇ ਵਿਜੋਗ ਵਿਚ ਜਾਨ ਦੇ ਦਿਤੀ । ਉਹ ਕਾਫ਼ੀ ਲੰਮੀ ਉਮਰ ਭੋਗ ਕੇ ਕਾਲ ਵਸ ਹੋਏ । ਬਾਲਮੀਕੀ ਰਾਮਾਇਣ ਅਨੁਸਾਰ ਉਨ੍ਹਾਂ ਦੀ ਆਯੂ ਮਰਨ ਵੇਲੇ ਸੱਠ ਹਜ਼ਾਰ ਸਾਲ ਤੋਂ ਉਪਰ ਸੀ । ਦਸਰਥ ਦੇ ਸ੍ਰੀ ਰਾਮ ਚੰਦਰ ਦੇ ਵਿਜੋਗ ਵਿਚ ਦੁਖੀ ਹੋ ਕੇ ਮਰਨ ਦਾ ਕਾਰਨ ਵੀ, ਇਕ ਸਰਾਪ ਸੀ, ਜੋ ਸਰਵਣ ਦੇ ਅੰਨ੍ਹੇ ਮਾਪਿਆਂ ਨੇ, ਦਸਰਥ ਨੂੰ ਦਿਤਾ ਸੀ । ਸਰਵਣ ਆਪਣੇ ਅੰਨ੍ਹੇ ਮਾਤਾ ਪਿਤਾ ਲਈ ਤਾਲ ਤੋਂ ਪਾਣੀ ਲੈਣ ਗਿਆ । ਦਸਰਥ ਨੇ ਘੜਾ ਭਰਨ ਦੀ ਅਵਾਜ਼ ਨੂੰ, ਕਿਸੇ ਜੰਗਲੀ ਜੀਵ ਦੀ ਅਵਾਜ਼ ਸਮਝ ਕੇ, ਸ਼ਬਦ-ਵੇਧੀ ਬਾਣ ਛਡਿਆ । ਉਸ ਬਾਣ ਨਾਲ ਸਰਵਣ ਜ਼ਖਮੀ ਹੋ ਗਿਆ ਤੇ ਮਰਨ ਤੋਂ ਪਹਿਲਾਂ ਉਸ ਨੇ ਦਸਰਥ ਨੂੰ ਆਪਣੇ ਮਾਤਾ ਪਿਤਾ ਦਾ ਟਿਕਾਣਾ ਦਸਿਆ । ਜਦੋਂ ਦਸਰਥ ਨੇ ਸਰਵਣ ਦੀ ਮੌਤ ਦੀ ਖ਼ਬਰ, ਉਸ ਦੇ ਅੰਨ੍ਹੇ ਮਾਤਾ ਪਿਤਾ ਨੂੰ ਦਿਤੀ ਤਾਂ ਉਨ੍ਹਾਂ ਦਸਰਥ ਨੂੰ ਸਰਾਪ ਦਿਤਾ ਕਿ ਤੂੰ ਵੀ ਪੁੱਤਰ ਵਿਜੋਗ ਵਿਚ ਪ੍ਰਾਣ ਤਿਆਗੇਂਗਾ । ਦਸਰਥ ਰਾਮ ਲਛਮਣ ਦੇ ਵਿਜੋਗ ਵਿਚ ਮਰਿਆ ।

(ਦ-13) ਦਸ ਲਖਸ਼ਣੀ ਪੁਰਬ :

ਜੈਨੀਆਂ ਦਾ ਇਕ ਪ੍ਰਸਿੱਧ ਪੁਰਬ ਜੋ ਭਾਦਰੋਂ ਦੇ ਚਾਨਣ ਪੱਖ ਦੀ ਪੰਚਮੀ ਤੋਂ ਲੈਕੇ ਚੌਦਵੀਂ ਤਕ, ਦਸ ਦਿਨਾਂ ਲਈ ਮਨਾਇਆ ਜਾਂਦਾ ਹੈ । ਜਿਵੇਂ ਕਿ ਨਾਂ ਤੋਂ ਹੀ ਪ੍ਰਗਟ

ਹੁੰਦਾ ਹੈ ਇਸ ਪੁਰਬ ਦਾ ਭਾਵ ਜੈਨ ਮਤ ਦੇ ਦਸ ਵਿਸ਼ੇਸ਼ ਲੱਖਣਾਂ ਉਤੇ ਚਲਣਾ ਹੈ। ਸਵੇਤੰਬਰ ਸੰਪਰਦਾਇ ਵਾਲੇ ਇਸ ਪੁਰਬ ਨੂੰ ਅੱਠ ਦਿਨ ਤੇ ਦਿਗੰਬਰ ਸੰਪਰਦਾਇ ਵਾਲੇ ਦਸ ਦਿਨ ਮਨਾਉਂਦੇ ਹਨ।

ਇਨ੍ਹੀਂ ਦਿਨੀਂ ਜੈਨੀ ਸੰਪਰਦਾਇਕ ਸ਼ਾਸਤ੍ਰਾਂ ਦਾ ਸਰਵਣ ਕਰਦੇ, ਜੈਨ ਗ੍ਰੰਥਾਂ ਦਾ ਅਧਿਐਨ ਕਰਦੇ ਅਤੇ ਪੂਜਾ ਅਰਚਾ ਰਾਹੀਂ ਭਗਵਾਨ ਦੀ ਅਰਾਧਨਾ ਕਰਦੇ ਹਨ। ਇਨ੍ਹਾਂ ਦਿਨਾਂ ਵਿਚ ਜੈਨੀ ਅਲਪ ਅਹਾਰ ਕਰਦੇ (ਕੇਵਲ ਇਕੋ ਵਾਰ ਭੋਜਨ ਛਕਦੇ), ਮੁਖੋਂ ਮਿੱਠੇ ਸ਼ਬਦ ਕੱਢਦੇ, ਦੁਰਾਚਾਰ ਨੂੰ ਤਿਆਗ ਕੇ ਸੱਤਯ, ਨਿਯਾਯ ਤੇ ਅਹਿੰਸਾ ਦਾ ਜੀਵਨ ਬਤੀਤ ਕਰਦੇ ਹਨ।

ਇਸ ਪੁਰਬ ਦੇ ਦਸ ਲੱਖਣ ਹਨ, ਜੋ ਇਕ ਇਕ ਕਰਕੇ ਦਸ ਦਿਨ ਤਕ ਚਲਦੇ ਹਨ। ਪੁਰਬਾਂ ਦੀ ਸਮਾਪਤੀ, ਖਿਮਾਵਣੀ ਪੁਰਬ ਨਾਲ ਹੁੰਦੀ ਹੈ ਅਤੇ ਇਸ ਦਿਨ ਹਰ ਜੈਨੀ ਆਪਣੇ ਜਾਣੇ ਅਨਜਾਣੇ ਪਾਪਾਂ ਤੇ ਗਲਤੀਆਂ ਉਤੇ ਪਸਚਾਤਾਪ ਕਰਦਾ ਅਤੇ ਸਾਕਾਂ-ਸਬੰਧੀਆਂ ਤੇ ਮਿਤ੍ਰਾਂ ਤੋਂ ਆਪਣੇ ਕਿਸੇ ਦੁਰਵਿਹਾਰ ਜਾਂ ਦੁਰਬਚਨਾਂ ਲਈ ਖਿਮਾ ਮੰਗਦਾ ਹੈ।

ਇਹ ਪੁਰਬ ਜੋ ਚੁਮਾਸੇ ਦੇ ਚੰਦ੍ਰ ਮਹੀਨਿਆਂ ਵਿਚ, ਇਕ ਥਾਂ ਰਹਿ ਕੇ ਮਨਾਇਆ ਜਾਵੇ ਤਾਂ ਇਸ ਨੂੰ ਪਜੂਸਨ ਕਹਿੰਦੇ ਹਨ। ਪਜੂਸਨ ਦੇ ਅੰਤਮ ਦਿਵਸ ਨੂੰ ਸਵੰਤਸਰੀ ਕਹਿੰਦੇ ਹਨ, ਜਿਸ ਦਿਨ ਜੈਨੀ ਆਪਣੇ ਪਾਪਾਂ ਦਾ ਪਸਚਾਤਾਪ ਕਰਦੇ ਹਨ।

(ਦ-14) ਦਸਵੰਧ :

ਆਮਦਨੀ ਦਾ ਦਸਵਾਂ ਹਿੱਸਾ, ਜੋ ਧਾਰਮਿਕ ਕਾਰਜਾਂ ਅਥਵਾ ਪੁੰਨ ਦਾਨ ਵਜੋਂ ਦਿਤਾ ਜਾਵੇ। ਸਿੱਖਾਂ ਵਿਚ ਦਸਵੰਧ ਕਢਣਾ ਸਿੱਖੀ ਆਚਾਰ ਵਿਹਾਰ ਦਾ ਹਿੱਸਾ ਹੈ। ਭਾਵੇਂ ਗੁਰੂ ਨੂੰ ਭੇਟਾ ਚੜ੍ਹਾਣ ਦੀ ਪ੍ਰਥਾ ਗੁਰੂ ਨਾਨਕ ਦੇਵ ਜੀ ਦੇ ਸਮੇਂ ਸ਼ੁਰੂ ਹੋ ਗਈ ਸੀ, ਪਰ ਦਸਵੰਧ ਕੱਢਣ ਦੀ ਰੀਤ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ ਪ੍ਰਚਲਤ ਹੋਈ ਅਤੇ ਮਸੰਦ ਗੁਰਸਿੱਖਾਂ ਦੇ ਘਰਾਂ ਵਿਚ ਜਾ ਕੇ, ਦਸਵੰਧ ਇਕੱਠਾ ਕਰਕੇ ਲਿਆਇਆ ਕਰਦੇ ਸਨ। ਪਿਛੋਂ ਜਦੋਂ ਮਸੰਦ ਆਪਣੀ ਪਵਿਤ੍ਰ ਰਹਿਣੀ ਬਹਿਣੀ ਨੂੰ ਤਿਆਗ ਕੇ ਭ੍ਰਿਸ਼ਟਾਚਾਰੀ ਹੋ ਗਏ ਤਾਂ ਮਸੰਦ ਸੰਸਥਾ ਨੂੰ ਹੀ ਗੁਰੂ ਗੋਬਿੰਦ ਸਿੰਘ ਜੀ ਨੇ ਖਤਮ ਕਰ ਦਿਤਾ। ਪਰ ਸਿੱਖਾਂ ਵਿਚ ਦਸਵੰਧ ਕੱਢਣ ਦਾ ਵਿਧਾਨ ਬਣਿਆ ਰਿਹਾ। ਸਿੱਖ ਖੁਦ ਹੀ ਘਰ ਵਿਚ ਰਕਮ ਜੋੜਦੇ ਰਹਿੰਦੇ ਤੇ ਮੌਕਾ ਬਣਨ ਤੇ ਗੁਰੂ ਜੀ ਤਕ ਪਹੁੰਚਾ ਦੇਂਦੇ।

ਰਹਿਤਨਾਮਿਆਂ ਵਿਚ ਦਸਵੰਧ ਕੱਢਣ ਉਤੇ ਜ਼ੋਰ ਦਿਤਾ ਗਿਆ ਹੈ :

ਦਸ ਨਖ ਕਰਿ ਜੋ ਕਾਰ ਕਮਾਵੈ,
ਤਾਂ ਕਰ ਜੋ ਧਨ ਘਰਿ ਮਹਿ ਆਵੈ।
ਤਿਸ ਤੇ ਗੁਰੂ ਦਸੋਂਧ ਜੋ ਦੇਈ,
ਸਿੰਘ ਸੁਯਸ ਬਹੁ ਜਗ ਮੇ ਲੇਈ।

(ਪ੍ਰਸ਼ਨੋਤਰ ਭਾਈ ਨੰਦ ਲਾਲ)

ਕਮਾਈ ਵਿਚੋਂ ਧਾਰਮਿਕ ਕਾਰਜਾਂ ਅਥਵਾ ਪੁੰਨ-ਦਾਨ ਲਈ ਕੁਝ ਹਿੱਸਾ ਕੱਢਣ ਦੀ ਪ੍ਰਥਾ ਬੜੀ ਪ੍ਰਾਚੀਨ ਹੈ ਤੇ ਅਨੇਕਾਂ ਮਤਾਂ ਵਿਚ ਵੀ ਪ੍ਰਚਲਤ ਹੈ। ਪਰਾਸ਼ਰ ਅਨੁਸਾਰ ਆਮ ਗ੍ਰਿਹਸਥੀ ਨੂੰ ਆਪਣੀ ਆਮਦਨੀ ਵਿਚੋਂ ਇੱਕੀਹਵਾਂ ਹਿੱਸਾ ਦੇਵਤਿਆਂ ਨਮਿਤ ਕੱਢਣਾ ਚਾਹੀਦਾ ਹੈ ਅਤੇ ਬ੍ਰਾਹਮਣ ਗ੍ਰਿਹਸਥੀ ਨੂੰ ਤੀਹਵਾਂ ਹਿੱਸਾ।

ਮੁਸਲਮਾਨਾਂ ਵਿਚ ਵੀ ਆਮਦਨੀ ਦਾ ਦਸਵਾਂ ਹਿੱਸਾ ਕੱਢਣ ਦਾ ਵਿਧਾਨ ਹੈ। ਉਹ ਦਸਵੰਧ ਨੂੰ 'ਉਸ਼ਰ' ਕਹਿੰਦੇ ਹਨ (ਵੇਖੋ ਉਸ਼ਰ)। ਈਸਾਈਆਂ ਵਿਚ ਵੀ ਇਸੇ ਤਰ੍ਹਾਂ ਦੀ ਇਕ ਪ੍ਰਥਾ ਰਹੀ ਹੈ।

(ਦ-15) ਦਸਵੀਂ ਦਾ ਸਰਾਧ :

ਗੁਰੂ ਨਾਨਕ ਦੇਵ ਜੀ ਅਸੂ ਵਦੀ ਦਸਵੀਂ ਸੰਮਤ 1596 ਨੂੰ ਬ੍ਰਹਿਮੰਡ ਜੋਤ ਵਿਚ ਲੀਨ ਹੋਏ ਸਨ। ਭਾਵੇਂ ਉਨ੍ਹਾਂ ਨੇ ਆਪਣੀ ਬਾਣੀ ਵਿਚ, ਸਰਾਧਾਂ ਉਤੇ ਕਰੜਾ ਵਿਅੰਗ ਕੀਤਾ ਹੈ ਅਤੇ ਉਹ ਪਿੰਡ-ਪੱਤਲ ਤੇ ਸਰਾਧਾਂ ਦੇ ਸਖਤ ਵਿਰੁਧ ਸਨ, ਪਰ ਹਿੰਦੂ ਪ੍ਰਭਾਵ ਹੇਠ ਕੁਝ ਗੁਰਦਵਾਰਿਆਂ ਵਿਚ ਬਾਬਾ ਨਾਨਕ ਦੇਵ ਜੀ ਦਾ ਸਰਾਧ ਮਨਾਇਆ ਜਾਂਦਾ ਹੈ, ਇਹ ਸਰਾਧ ਦਸਵੀਂ ਤਿੱਥ ਨੂੰ ਪੈਣ ਕਾਰਨ 'ਦਸਵੀਂ ਦਾ ਸਰਾਧ' ਅਖਵਾਉਂਦਾ ਹੈ।

ਡੇਹਰਾ ਬਾਬਾ ਨਾਨਕ ਵਿਚ, ਹਰ ਸਾਲ ਦਸਵੀਂ ਦਾ ਸਰਾਧ ਮਨਾਇਆ ਜਾਂਦਾ ਹੈ। ਇਸ ਮੌਕੇ 'ਤੇ ਅਖੰਡ ਪਾਠ ਦੇ ਭੋਗ ਉਪਰੰਤ ਸ਼ਬਦ ਕੀਰਤਨ ਹੁੰਦਾ ਹੈ। ਮਗਰੋਂ ਬੜਾ ਭਾਰੀ ਲੰਗਰ ਕੀਤਾ ਜਾਂਦਾ ਹੈ, ਜਿਸ ਵਿਚ ਖੀਰ ਤੇ ਪੂੜੀਆਂ ਆਦਿ ਵੰਡੀਆਂ ਜਾਂਦੀਆਂ ਹਨ। ਪਾਕਿਸਤਾਨ ਬਣਨ ਤੋਂ ਪਹਿਲਾਂ ਇਹ ਦਿਵਸ ਕਰਤਾਰਪੁਰ ਵਿਚ ਮਨਾਇਆ ਜਾਂਦਾ ਸੀ, ਪਰ ਵੰਡ ਮਗਰੋਂ (ਕਰਤਾਰਪੁਰ ਦੇ ਪਾਕਿਸਤਾਨੀ ਪੰਜਾਬ ਵਿਚ ਚਲੇ ਜਾਣ ਸਦਕਾ) ਇਹ ਮੇਲਾ ਡੇਹਰਾ ਬਾਬਾ ਨਾਨਕ ਵਿਚ ਮਨਾਇਆ ਜਾਂਦਾ ਹੈ। ਆਸ ਪਾਸ ਦੇ ਇਲਾਕੇ ਦੀਆਂ ਸੰਗਤਾਂ ਭਾਰੀ ਗਿਣਤੀ ਵਿਚ ਸ਼ਾਮਿਲ ਹੁੰਦੀਆਂ ਹਨ।

(ਦ-16) ਦਸਾਹਾ :

ਪ੍ਰਾਣੀ ਦੀ ਮੌਤ ਦੇ ਮਗਰੋਂ ਦਸਵੇਂ ਦਿਨ ਕੀਤੀ ਗਈ ਰਸਮ; ਕਿਰਿਆ ਕਰਮ ਦੀ ਰੀਤ; ਕਿਰਿਆ-ਕਰਮ ਬਾਰੇ ਹਰ ਜਾਤ ਬਰਾਦਰੀ ਦੀਆਂ ਧਾਰਨਾਵਾਂ ਅੱਡ ਹਨ। ਜੱਟਾਂ

ਵਿਚ ਇਹ ਰਸਮ ਦਸਵੇਂ ਦਿਨ ਕੀਤੀ ਜਾਂਦੀ ਹੈ ਤੇ ਦਸਾਹਾ, ਜਾਂ ਦਸਾਹੀ ਅਖਵਾਉਂਦੀ ਹੈ; ਪਰ ਖੜੀਆਂ ਵਿਚ ਇਹ ਰਸਮ ਤੇਰ੍ਹਵੇਂ ਦਿਨ ਕੀਤੀ ਜਾਂਦੀ ਹੈ, ਅਤੇ ਤੇਰ੍ਹਵਾਂ ਅਖਵਾਉਂਦੀ ਹੈ। ਕਈ ਪੱਛੜੀਆਂ ਜ਼ਾਤਾਂ ਵਿਚ ਕਿਰਿਆ ਦੀ ਰਸਮ ਸਤਾਹਰਵੇਂ ਦਿਨ ਕੀਤੀ ਜਾਂਦੀ ਹੈ।

ਦਸਾਹੀ ਵਾਲੇ ਦਿਨ ਜੱਟਾਂ ਵਿਹ ਸਾਰੇ ਭਾਈਚਾਰੇ ਨੂੰ ਬੁਲਾਇਆ ਜਾਂਦਾ ਹੈ। ਹਿੰਦੂਆਂ ਵਿਚ ਇਸ ਦਿਨ ਹਵਨ ਕੀਤਾ ਜਾਂਦਾ ਹੈ ਤੇ ਕੁੱਲ-ਪ੍ਰਹਿਤ ਮੰਤਰਾਂ ਦਾ ਉਚਾਰਨ ਕਰਦਾ ਹੈ। ਫਿਰ ਬਰਾਦਰੀ ਦੇ ਸਾਹਮਣੇ ਪੱਗ ਬੰਨ੍ਹਣ ਦੀ ਰਸਮ ਕੀਤੀ ਜਾਂਦੀ ਹੈ। ਸਿੱਖਾਂ ਵਿਚ ਇਸ ਦਿਨ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸਹਿਜ ਜਾਂ ਅਖੰਡ ਪਾਠ ਦੇ ਭੋਗ ਉਪਰੰਤ ਕੀਰਤਨ ਕੀਤਾ ਜਾਂਦਾ ਹੈ, ਅਰਦਾਸ ਪਿਛੋਂ ਪਗੜੀ ਦੀ ਰਸਮ ਹੁੰਦੀ ਹੈ। ਕਈਆਂ ਵਿਚ ਮ੍ਰਿਤਕ ਪ੍ਰਾਣੀ ਦਾ ਕੇਵਲ ਵੱਡਾ ਲੜਕਾ ਪਰ ਕੁਝ ਹੋਰਨਾਂ ਵਿਚ ਸਾਰੇ ਲੜਕੇ ਪੱਗ ਬੰਨ੍ਹਦੇ ਹਨ।

ਦਸਾਹੀ ਵਾਲੇ ਦਿਨ ਹਿੰਦੂ, ਸਿੱਖ ਪੁੰਨ-ਦਾਨ ਕਰਦੇ ਤੇ ਗ਼ਰੀਬਾਂ ਨੂੰ ਭੋਜਨ ਖਵਾਉਂਦੇ ਹਨ। ਮੱਧੇ ਪ੍ਰਾਣੀ ਨਮਿਤ ਕਪੜੇ, ਭਾਂਡੇ, ਬਿਸਤਰੇ, ਰੁਪਏ ਤੇ ਫਲ ਭੇਟ ਕੀਤੇ ਜਾਂਦੇ ਹਨ।

(ਦ-17) ਦਸਾਵਤਾਰ ਵਰਤ :

ਵਿਸ਼ਨੂੰ ਦੇਵਤੇ ਨੇ ਸਮੇਂ ਸਮੇਂ ਸੰਸਾਰ ਦੇ ਜੀਵਾਂ ਦੇ ਉਧਾਰ ਲਈ ਚੌਵੀ ਅਵਤਾਰ ਧਾਰਨ ਕੀਤੇ ਜਿਨ੍ਹਾਂ ਵਿਚੋਂ ਦਸ ਅਵਤਾਰ ਪ੍ਰਮੁੱਖ ਹਨ। ਦਸਾਵਤਾਰ ਵਰਤ ਵਿਸ਼ਨੂੰ ਦੇ ਦਸ ਅਵਤਾਰਾਂ ਦੀ ਪੂਜਾ ਲਈ ਭਾਦਰੋਂ ਸੁਦੀ ਦਸ ਨੂੰ ਰਖਿਆ ਜਾਂਦਾ ਹੈ।

ਇਸ ਤਿੱਥ ਨੂੰ ਵੈਸ਼ਨੋ ਮਤ ਵਾਲੇ ਸਰਘੀ ਵੇਲੇ ਉਠ ਕੇ ਇਸ਼ਨਾਨ ਕਰਦੇ ਤੇ ਵਰਤ ਰਖਣ ਦਾ ਸੰਕਲਪ ਕਰ ਕੇ ਘਰ ਦੇ ਕਿਸੇ ਗੁੱਠੇ ਗੋਹੇ ਦਾ ਲੇਪ ਦੇ ਕੇ ਦਸ ਅਵਤਾਰਾਂ—ਮਤਸਯ, ਕੁਰਮ, ਵਰਾਹ, ਨਰਸਿੰਘ, ਵਾਮਨ, ਰਾਮਚੰਦਰ, ਪਰਸਰਾਮ, ਕ੍ਰਿਸ਼ਨ, ਬੁਧ ਤੇ ਕਲਕੀ (ਜੋ ਅਵਤਾਰ ਅਜੇ ਹੋਣਾ ਹੈ) ਦੀਆਂ ਮੂਰਤੀਆਂ ਸਥਾਪਿਤ ਕਰ ਕੇ ਪੂਜਦੇ ਹਨ। ਰਾਤ ਵੇਲੇ ਦਸਾਂ ਅਵਤਾਰਾਂ ਦੀ ਕਥਾ ਸੁਣੀ ਜਾਂਦੀ ਹੈ। ਦਿਨ ਰਾਤ ਅੰਨ ਨਹੀਂ ਖਾਧਾ ਜਾਂਦਾ, ਕੇਵਲ ਫਲਾਂ ਦਾ ਅਹਾਰ ਹੀ ਕੀਤਾ ਜਾਂਦਾ ਹੈ। ਧਾਰਨਾ ਹੈ ਕਿ ਦਸ ਸਾਲਾਂ ਤਕ ਲਗਾਤਾਰ ਇਹ ਵਰਤ ਰਖਣ ਨਾਲ ਮਨ ਦੀ ਹਰੇਕ ਇੱਛਾ ਪੂਰੀ ਹੋ ਜਾਂਦੀ ਹੈ।

(ਦ-18) ਦਸੂਆ :

ਹੁਸ਼ਿਆਰਪੁਰ ਜ਼ਿਲੇ ਦਾ ਇਕ ਨਗਰ, ਜੋ ਹੁਸ਼ਿਆਰਪੁਰ

ਤੋਂ 25 ਮੀਲ ਦੂਰ ਉਤਰ ਦੱਖਣ ਵਲ ਸਥਿਤ ਹੈ। ਇਹ ਨਗਰ ਇਕ ਪੁਰਾਣੀ ਥੇਹ ਉਤੇ ਵਸਿਆ ਹੋਇਆ ਹੈ। ਇਕ ਰਵਾਇਤ ਅਨੁਸਾਰ ਦਸੂਆ ਦੀ ਨੀਂਹ ਪੰਜ ਹਜ਼ਾਰ ਸਾਲ ਪਹਿਲਾਂ ਰਖੀ ਗਈ ਅਤੇ ਇਹ ਨਗਰ ਰਾਜਾ ਵਿਰਾਟ ਦੀ ਰਾਜਧਾਨੀ ਸੀ। ਮਹਾਂਭਾਰਤ ਅਨੁਸਾਰ ਪੰਜੋਂ ਪਾਂਡੋ ਬਨਬਾਸ ਦੇ ਦਿਨਾਂ ਵਿਚ ਕੁਝ ਚਿਰ ਲਈ 'ਅਗਿਆਤ ਵਾਸ' ਵਿਚ ਵਿਰਾਟ ਰਾਜੇ ਕੋਲ ਨੌਕਰੀ ਕਰਦੇ ਰਹੇ ਸਨ।

ਇਸ ਨਗਰ ਦਾ ਨਾਂ ਸੁੱਚੇ ਮੂੰਹ ਲੈਣਾ ਅਸੁਭ ਮੰਨਿਆ ਗਿਆ ਹੈ, ਜੋ ਕੋਈ ਸਵੇਰੇ ਲੈ ਲਏ ਜਾਂ ਸੁਣ ਲਏ ਤਾਂ ਕਹਿੰਦੇ ਹਨ ਉਸ ਨੂੰ ਸਾਰਾ ਦਿਨ ਰੋਟੀ ਨਸੀਬ ਨਹੀਂ ਹੁੰਦੀ। ਸਨਾਤਨੀ ਵਿਚਾਰਾਂ ਦੇ ਹਿੰਦੂ ਸਵੇਰੇ ਸਵੇਰੇ ਜੋ ਇਸ ਦਾ ਨਾਂ ਲੈਣਾ ਹੋਵੇ ਤਾਂ ਦਸੂਆ ਦੀ ਥਾਂ 'ਵਿਰਾਟ ਦੀ ਨਗਰੀ' ਕਹਿੰਦੇ ਹਨ।

ਇਸ ਨਗਰ ਦੇ ਉਤਰ ਵਲ ਇਕ ਪੁਰਾਣਾ ਕਿਲਾ ਵੀ ਹੈ।

(ਦ-19) ਦਸੂਰਾ :

ਸ਼ੀਹਾ ਮੁਸਲਮਾਨਾਂ ਦਾ ਇਕ ਤਿਉਹਾਰ, ਜੋ ਇਮਾਮ ਹਸਨ ਤੇ ਹੁਸੈਨ ਦੀ ਸ਼ਹਾਦਤ ਵਾਲੇ ਦਿਨ ਮੁਹੱਰਰਮ ਦੇ ਮਹੀਨੇ ਮਨਾਇਆ ਜਾਂਦਾ ਹੈ।

(ਦ-20) ਦਸੌਂਧ :

ਕਈ ਮਾਪੇ ਸੁੱਖਣਾ ਸੁੱਖ ਕੇ ਜੰਮੇ ਬਾਲਕ ਦਾ ਮੁੱਲ ਪਵਾ ਕੇ ਉਸਦਾ ਦਸਵਾਂ ਹਿੱਸਾ ਗੁਰਦਵਾਰੇ ਭੇਟਾ ਕਰਦੇ ਹਨ, ਇਸ ਰਕਮ ਨੂੰ ਦਸੌਂਧ ਕਿਹਾ ਜਾਂਦਾ ਹੈ। ਜਿਸ ਬਾਲਕ ਦਾ ਦਸੌਂਧ ਦਿਤਾ ਜਾਵੇ, ਉਸ ਨੂੰ 'ਦਸੌਂਧੀਆ' ਕਿਹਾ ਜਾਂਦਾ ਹੈ (ਵੇਖੋ : ਦਸੌਂਧੀਆ)।

(ਦ-21) ਦਸੌਂਧੀਆ :

ਉਹ ਬਾਲਕ ਜਿਸ ਦਾ ਮੁੱਲ ਪਵਾ ਕੇ ਦਸੌਂਧ ਗੁਰਦਵਾਰੇ/ਮੰਦਰ ਭੇਟ ਕੀਤਾ ਗਿਆ ਹੋਵੇ। ਕਈ ਮਾਪੇ ਜਿਨ੍ਹਾਂ ਦੇ ਘਰ ਸੰਤਾਨ ਨਹੀਂ ਹੁੰਦੀ ਜਾਂ ਕੁੜੀਆਂ ਹੀ ਜੰਮਦੀਆਂ ਹਨ, ਉਹ ਗੁਰਦਵਾਰੇ ਜਾ ਕੇ ਸੁੱਖਣਾ ਸੁੱਖਦੇ ਹਨ ਕਿ ਬਾਲਕ ਦੇ ਜੰਮਣ ਉਤੇ ਉਸ ਦਾ ਦਸੌਂਧ ਉਹ ਗੁਰੂ ਅਰਬ ਭੇਟ ਕਰਨਗੇ। ਦੰਦੀਆਂ ਕੱਢਣ ਤੋਂ ਪਹਿਲਾਂ ਗੁਰਦਵਾਰੇ ਲਿਜਾ ਕੇ ਪੰਜਾਂ ਪਿਆਰਿਆਂ ਤੋਂ, ਉਸਦਾ ਮੁੱਲ ਪਵਾਇਆ ਜਾਂਦਾ ਹੈ ਤੇ ਉਸ ਮੁੱਲ ਦਾ ਦਸਵਾਂ ਹਿੱਸਾ ਗੁਰਦਵਾਰੇ ਭੇਟਾ ਕੀਤਾ ਜਾਂਦਾ ਹੈ।

ਸਖੀ ਸਰਵਰ ਦੇ ਅਨੁਯਾਈਆਂ ਵਿਚ ਵੀ ਇਸੇ ਤਰ੍ਹਾਂ ਦੀ ਇਕ ਰੀਤ ਹੈ। ਸੁੱਖਣਾ ਸੁੱਖ ਕੇ ਹੋਏ ਬਾਲ ਨੂੰ ਉਹ

ਭਰਾਈ ਦੇ ਹਵਾਲੇ ਕਰ ਦੇਂਦੇ ਹਨ ਤੇ ਫਿਰ ਕੁਝ ਰਕਮ ਭੇਟ ਤਾਰ ਕੇ ਉਸ ਨੂੰ ਖਰੀਦ ਲੈਂਦੇ ਹਨ।

(ਦ-22) ਦਹਾ :

ਮੌਤ ਨਾਲ ਸਬੰਧਤ ਇਕ ਰੀਤ, ਜੋ ਕਿਸੇ ਪ੍ਰਾਣੀ ਦੀ ਮਿਤ੍ਰ ਮਗਰੋਂ ਦਸਵੇਂ ਦਿਨ ਕੀਤੀ ਜਾਂਦੀ ਹੈ। ਇਸ ਨੂੰ 'ਦਹਾਇਆ' ਵੀ ਕਿਹਾ ਜਾਂਦਾ ਹੈ (ਵੇਖੋ : ਦਸਾਹੀ)।

(ਦ-23) ਦਹਿਆ :

ਮੁਹੱਰਮ ਦੇ ਦਸ ਦਿਨ, ਜਿਨ੍ਹਾਂ ਵਿਚ ਸ਼ੀਹਾ ਮੁਸਲਮਾਨ ਹਸਨ ਹੁਸੈਨ ਦੀ ਸ਼ਹਾਦਤ ਤੇ ਸੋਗ ਮਨਾਉਂਦੇ, ਰੋਂਦੇ ਪਿਟਦੇ ਤੇ ਤਾਜ਼ੀਏ ਕਢਦੇ ਹਨ। ਇਸ ਸੋਗ ਨੂੰ 'ਦਹੇ ਪਿਟਣਾ' ਵੀ ਕਹਿੰਦੇ ਹਨ। ਦਸਵੇਂ ਦਿਨ ਤਾਜ਼ੀਏ ਕਢੇ ਜਾਂਦੇ ਹਨ, ਦਸਵੇਂ ਦਿਨ ਨੂੰ ਖਾਸ ਤੌਰ ਤੇ ਦਹਿਆ ਕਿਹਾ ਜਾਂਦਾ ਹੈ (ਵੇਖੋ : ਤਾਜ਼ੀਏ)।

(ਦ-24) ਦਹਸਿਰ :

ਦਸਾਂ ਸਿਰਾਂ ਵਾਲਾ; ਪੁਰਾਣਾਂ ਅਨੁਸਾਰ ਰਾਵਨ ਦੇ ਦਸ ਸਿਰ ਤੇ ਅਨੇਕਾਂ ਬਾਹਵਾਂ ਸਨ, ਇਸ ਲਈ ਉਹ ਦਹਸਿਰ ਅਖਵਾਇਆ (ਵੇਖੋ : ਰਾਵਨ)।

(ਦ-25) ਦਹੀ :

ਦਹੀਂ ਸ਼ੁਭ ਲਗਨ ਵਾਲਾ ਆਹਾਰ ਮੰਨਿਆ ਗਿਆ ਹੈ। ਧਾਰਨਾ ਹੈ ਕਿ ਸਫ਼ਰ ਅਥਵਾ ਮਹੱਤਵਪੂਰਣ ਕੰਮ ਕਰਨ ਤੋਂ ਪਹਿਲਾਂ ਦਹੀਂ ਖਾਣ ਨਾਲ ਸਫ਼ਰ ਅਥਵਾ ਕੰਮ ਵਿਚ ਸਫਲਤਾ ਪ੍ਰਾਪਤ ਹੁੰਦੀ ਹੈ। ਇਸੇ ਲਈ ਕਈ ਲੋਕ ਕਿਸੇ ਖਾਸ ਕੰਮ ਪ੍ਰੀਖਿਆ, ਮੁਲਾਕਾਤ ਜਾਂ ਸਰਕਾਰੇ ਦਰਬਾਰੇ ਕਿਸੇ ਅਧਿਕਾਰੀ ਨੂੰ ਮਿਲਣ ਜਾਣ ਲਗਿਆਂ ਘਰੋਂ ਦਹੀਂ ਦੀ ਫੁਟੀ ਮੂੰਹ ਲਗਾ ਕੇ ਨਿਕਲਦੇ ਹਨ।

ਧਾਰਨਾ ਹੈ ਕਿ ਜੀਵਨ-ਪੰਧ ਦੇ ਖਾਸ ਖਾਸ ਮੌੜਾਂ ਉਤੇ ਕੀਤੇ ਸੰਸਕਾਰਾਂ ਤੇ ਰੀਤਾਂ ਵੇਲੇ ਦਹੀਂ ਖਾਣ ਜਾਂ ਵਰਤਣ ਦਾ ਬੜਾ ਫਲ ਹੈ। ਨਵੇਂ ਜੰਮੇ ਬੱਚੇ ਨੂੰ ਦਹੀਂ ਨਾਲ ਇਸ਼ਨਾਨ ਕਰਵਾਇਆ ਜਾਂਦਾ ਹੈ। ਵਰ/ਕੰਨਿਆਂ ਨੂੰ ਵਿਆਹ ਨਾਲ ਸਬੰਧਤ ਇਸ਼ਨਾਨ ਕਰਵਾਣ ਸਮੇਂ ਉਸ ਦੇ ਪਿੰਡੇ ਤੇ ਸਿਰ ਉਤੇ ਦਹੀਂ ਮਲਿਆ ਜਾਂਦਾ ਹੈ।

(ਦ-26) ਦਖਸ਼ਣਾ :

1. ਸੱਜੇ ਹੱਥ ਨਾਲ ਦਿਤੀ ਗਈ ਭੇਟਾ। ਸ਼ਾਸਤ੍ਰਾਂ ਅਨੁਸਾਰ ਸੱਜੇ ਹੱਥ ਨਾਲ ਦਿਤਾ ਦਾਨ ਤਾਂ ਫਲਦਾ ਹੈ, ਪਰ ਖੱਬੇ ਹੱਥ ਨਾਲ ਦਿਤਾ ਦਾਨ ਵਿਅਰਥ ਜਾਂਦਾ ਹੈ।

ਲੋਕ ਨਿਸਚੇ ਅਨੁਸਾਰ ਸੱਜੇ ਹੱਥ ਨਾਲ ਦਿਤਾ ਦਾਨ ਦਸ ਗੁਣਾ ਵਧ ਹੋ ਕੇ ਪਰਲੋਕ ਵਿਚ ਪ੍ਰਾਪਤ ਹੁੰਦਾ ਹੈ ਪਰ ਖੱਬੇ ਹੱਥ ਨਾਲ ਦਿਤਾ ਦਾਨ ਅਗੇ ਉਤਨੀ ਹੀ ਮਾਤਰਾ ਵਿਚ ਮਿਲਦਾ ਹੈ ਜਿਤਨਾ ਦਿਤਾ ਗਿਆ ਹੋਵੇ।

2. ਗੁਰੂ ਜਾਂ ਪ੍ਰੋਹਿਤ ਨੂੰ ਕਿਸੇ ਸ਼ੁਭ ਕੰਮ ਸਮੇਂ ਭੇਟਾ ਕੀਤੀ ਰਕਮ।

3. ਯੱਗ ਕਰਨ ਵੇਲੇ ਦਿਤੀ ਜਾਣ ਵਾਲੀ ਭੇਟਾ।

4. ਉਹ ਨਕਦੀ ਜੋ ਕੁਲ ਪ੍ਰੋਹਿਤ ਜਾਂ ਬ੍ਰਾਹਮਣਾਂ ਨੂੰ ਭੋਜਨ ਖਵਾਉਣ ਮਗਰੋਂ ਦਿਤੀ ਜਾਂਦੀ ਹੈ। ਇਸ ਨੂੰ ਦੱਛਣਾ ਵੀ ਕਹਿੰਦੇ ਹਨ। ਦਖਸ਼ਣਾ ਦਿਤੇ ਬਗ਼ੈਰ ਭੋਜਨ ਕਰਵਾਉਣ ਦਾ ਕੋਈ ਮਹਾਤਮ ਨਹੀਂ ਹੁੰਦਾ।

(ਦ-27) ਦਖਸ਼ਾਇਣ :

ਦਸ ਹਾੜ ਤੋਂ ਨੌਂ ਪੌਹ ਦੇ ਵਿਚਕਾਰ ਦੇ ਛੇ ਮਹੀਨੇ ਜਦੋਂ ਸੂਰਜ 'ਕਰਕ ਰੇਖਾ' ਤੋਂ ਦੱਖਣ ਵਲ 'ਮਕਰ ਰੇਖਾ' ਵਲ ਜਾਂਦਾ ਹੈ। ਦਖਸ਼ਾਇਣ ਨਾਲ ਕਈ ਤਰ੍ਹਾਂ ਦੇ ਵਿਚਾਰ ਤੇ ਮਨੋਤਾਂ ਜੁੜੀਆਂ ਹੋਈਆਂ ਹਨ। ਇਨ੍ਹਾਂ ਦਿਨਾਂ ਵਿਚ ਸੂਰਜ ਦੱਖਣ ਵਲ ਯਾਤ੍ਰਾ ਕਰਦਾ ਹੈ ਤੇ ਦੱਖਣ ਵਿਚ ਯਮ ਦਾ ਨਿਵਾਸ ਹੈ, ਇਸ ਲਈ ਦਖਸ਼ਾਇਣ ਦਾ ਸਮਾਂ ਉਤਨਾ ਸ਼ੁਭ ਨਹੀਂ ਮੰਨਿਆ ਜਾਂਦਾ ਜਿਤਨਾ ਉਤਰਾਇਣ ਦਾ।

ਦਖਸ਼ਾਇਣ ਦੇ ਦਿਨੀਂ ਜੇ ਸੌਕਾ ਪੈ ਜਾਵੇ ਤਾਂ ਧਾਰਨਾ ਹੈ ਕਿ ਦੇਸ ਵਿਚ ਬੜਾ ਭਿਆਨਕ ਕਾਲ ਪੈਂਦਾ ਹੈ।

ਦਖਸ਼ਾਇਣ ਦਾ ਦਾਹ

ਨਾ ਆਦਮੀਆਂ ਰੋਟੀ

ਨਾ ਡੰਗਰਾਂ ਕੀ ਘਾਹ।

(ਦ-28) ਦੱਖਣ ਦਿਸ਼ਾ :

ਦੱਖਣ ਦੀ ਦਿਸ਼ਾ ਜਮਪੁਰੀ ਦੀ ਦਿਸ਼ਾ ਮੰਨੀ ਗਈ ਹੈ। ਪੁਰਾਣਾਂ ਅਨੁਸਾਰ ਯਮ ਦੀ ਨਗਰੀ ਇਸੇ ਦਿਸ਼ਾ ਵਲ ਹੈ। ਇਸ ਦਿਸ਼ਾ ਵਲ ਮੂੰਹ ਕਰ ਕੇ ਕੋਈ ਸ਼ੁਭ ਜਾਂ ਮੰਗਲ ਕਾਰਜ ਕਰਨਾ ਅਪਸ਼ਗਨ ਮੰਨਿਆ ਗਿਆ ਹੈ। ਮੁਰਦੇ ਨੂੰ ਚਿਖਾ ਉਤੇ ਲਿਟਾਣ ਵੇਲੇ, ਉਸ ਦੇ ਪੈਰ ਦੱਖਣ ਦਿਸ਼ਾ ਵਲ ਕੀਤੇ ਜਾਂਦੇ ਹਨ, ਤਾਂ ਜੋ ਮ੍ਰਿਤਕ ਦੀ ਆਤਮਾ ਸਿਧੀ ਜਮਪੁਰੀ ਵਲ ਜਾਵੇ।

ਦੱਖਣ ਦਿਸ਼ਾ ਵਲ ਬੁਧਵਾਰ ਨੂੰ ਸਫ਼ਰ ਕਰਨਾ ਸ਼ੁਭ ਮੰਨਿਆ ਗਿਆ ਹੈ। ਬਾਕੀ ਦਿਨ ਨਹੀਂ। ਪੁਰਾਣਾਂ ਅਨੁਸਾਰ ਦੱਖਣ ਦਿਸ਼ਾ ਦਾ ਦਿਗਪਾਲ ਯਮ ਹੈ।

(ਦ-29) ਦਗਰਾ :

ਇਕ ਕਲਪਿਤ ਪੰਛੀ ਜਿਸ ਨੂੰ ਮੁਸਲਮਾਨ ਬੜਾ

ਪਵਿੱਤਰ ਤੇ ਸੁਭ ਮੰਨਦੇ ਹਨ। ਮੁਸਲਮਾਨੀ ਰਵਾਇਤਾਂ ਅਨੁਸਾਰ ਇਸ ਪੰਛੀ ਦੇ ਖੰਭਾਂ ਉਤੇ ਕੁਰਾਨ ਦੀਆਂ ਆਇਤਾਂ ਲਿਖੀਆਂ ਹੋਈਆਂ ਹਨ ਤੇ ਜਿਸ ਸ਼ਖਸ ਦੇ ਸਿਰ ਤੋਂ ਦਗਰਾ ਲੰਘ ਜਾਵੇ, ਉਹ ਮੁਲਕ ਦਾ ਪਾਤਸ਼ਾਹ ਬਣ ਜਾਂਦਾ ਹੈ। ਜਿਹੜਾ ਸ਼ਖਸ ਦਗਰੇ ਨੂੰ ਉਡਦਾ ਵੇਖ ਲਏ ਉਸ ਨੂੰ ਜੰਨਤ ਨਸੀਬ ਹੁੰਦੀ ਹੈ।

(ਦ-30) ਦੱਫ :

ਇਕ ਪ੍ਰਜਾਪਤੀ ਦੇਵਤਾ, ਜੋ ਗਰੁੜ ਪੁਰਾਣ ਅਨੁਸਾਰ ਬ੍ਰਹਮਾ ਦੇ ਸੱਜੇ ਅੰਗੂਠੇ ਵਿਚੋਂ ਪੈਦਾ ਹੋਇਆ। ਇਸ ਦੀਆਂ ਕਈ ਕੰਨਿਆਵਾਂ ਸਨ, ਜਿਨ੍ਹਾਂ ਵਿਚੋਂ ਸਤਾਈ ਨਾਲ ਚੰਦਰਮਾ ਨੇ, ਤੇਰ੍ਹਾਂ ਨਾਲ ਕਸ਼ਯਪ ਨੇ, ਦਸ ਨਾਲ ਧਰਮਰਾਜ ਨੇ ਅਤੇ ਇਕ ਨਾਲ ਸ਼ਿਵ ਨੇ ਵਿਆਹ ਕੀਤਾ ਸੀ। ਇਸ ਦਾ ਸਿਰ ਸ਼ਿਵ ਨੇ ਕਰੋਧ ਵਿਚ ਆ ਕੇ ਵੱਢ ਦਿਤਾ ਸੀ, ਪਰ ਮਗਰੋਂ ਦੱਫ ਦੀ ਪੁੱਤਰੀ ਸਤੀ ਦੇ ਵਿਰਲਾਪ ਕਰਨ ਨਾਲ, ਸ਼ਿਵ ਨੇ, ਬਕਰੇ ਦਾ ਸਿਰ ਦੱਫ ਦੇ ਧੜ ਨਾਲ ਲਗਾ ਕੇ, ਉਸ ਨੂੰ ਮੁੜ ਸੁਰਜੀਤ ਕੀਤਾ। ਇਸ ਦਾ ਵੈਦਿਕ ਤੇ ਪੁਰਾਣਿਕ ਨਾਂ ਦਖਸ਼ ਹੈ (ਵੇਖੋ : ਦਖਸ਼)।

(ਦ-31) ਦੰਡੀ :

ਸੰਨਿਆਸੀ ਸਾਧੂਆਂ ਦਾ ਫਿਰਕਾ ਜੋ ਭਗਵੇ ਕਪੜੇ ਪਹਿਨਦੇ ਤੇ ਹੱਥ ਵਿਚ ਡੰਡਾ ਤੇ ਕਮੰਡਲ ਰਖਦੇ ਹਨ (ਵੇਖੋ : ਸੰਨਿਆਸੀ)।

(ਦ-32) ਦੱਤਾਤ੍ਰੇਯ :

ਪੁਰਾਣਾਂ ਅਨੁਸਾਰ 24 ਅਵਤਾਰਾਂ ਵਿਚੋਂ ਇਕ, ਜੋ ਅਨਸੂਯਾ ਦੇ ਕੁਖੋਂ, ਅਤ੍ਰੀ ਰਿਸ਼ੀ ਦਾ ਪੁੱਤਰ ਸੀ। ਇਸ ਵਿਚ ਬ੍ਰਹਮਾ, ਵਿਸ਼ਨੂੰ ਤੇ ਸ਼ਿਵ ਤਿੰਨਾਂ ਦੇ ਦੇਵੀ ਅੰਸ਼ ਵਿਦਮਾਨ ਸਨ। ਮਾਰਕੰਡੇ ਪੁਰਾਣ ਅਨੁਸਾਰ ਅਨਸੂਯਾ ਦੇ ਵਰ ਮੰਗਣ ਤੇ ਉਸ ਦੇ ਗਰਭ ਤੋਂ ਬ੍ਰਹਮਾ 'ਸੋਮ' ਰੂਪ ਵਿਚ, ਵਿਸ਼ਨੂੰ 'ਦੱਤ' ਰੂਪ ਵਿਚ ਤੇ ਸ਼ਿਵ 'ਦੁਰਵਾਸਾ' ਦੇ ਰੂਪ ਵਿਚ ਪੈਦਾ ਹੋਇਆ। ਮਤੱਸਯ, ਵਿਸ਼ਨੂੰ ਤੇ ਭਾਗਵਤ ਪੁਰਾਣ ਅਨੁਸਾਰ ਦੱਤਾਤ੍ਰੇਯ ਬ੍ਰਾਹਮਣ ਰਿਸ਼ੀ ਸੀ। ਦੱਤਾਤ੍ਰੇਯ ਤ੍ਰੇਤਾ ਯੁੱਗ ਵਿਚ ਹੋਇਆ ਜਦੋਂ ਧਰਮ ਦਾ ਚੌਥਾ ਹਿੱਸਾ ਨਸ਼ਟ ਹੋ ਚੁਕਾ ਸੀ ਤੇ ਇਸ ਅਵਤਾਰ ਦਾ ਮੰਤਵ ਮਨੁੱਖ ਵਿਚ ਰਵਾਦਾਰੀ ਦੀ ਭਾਵਨਾ ਜਗਾਣਾ ਤੇ ਲੋਕਾਂ ਨੂੰ ਧਰਮ ਵਲ ਮੁੜ ਰੁਚਿਤ ਕਰਨਾ ਸੀ। ਕਾਰਤਕਾਵੀਰਯ ਨੇ ਦੱਤਾਤ੍ਰੇਯ ਦੀ ਅਰਾਧਨਾ ਕਰਕੇ, ਉਸ ਤੋਂ ਹਜ਼ਾਰ ਬਾਹਵਾਂ ਤੇ ਇਕ ਸ਼ਕਤੀਸ਼ਾਲੀ ਰਥ, ਜੋ ਥਾਂ-ਕੁਥਾਂ ਪਹੁੰਚ ਸਕੇ, ਦਾ ਵਰ ਪ੍ਰਾਪਤ ਕੀਤਾ।

ਦੱਤਾਤ੍ਰੇਯ ਨੇ 24 ਗੁਰੂ ਧਾਰਨ ਕੀਤੇ, ਜਿਨ੍ਹਾਂ ਤੋਂ ਉਸ ਨੇ ਕੋਈ ਨਾ ਕੋਈ ਗੁਣ ਗ੍ਰਹਿਣ ਕੀਤਾ। ਦਸਮ ਗ੍ਰੰਥ ਅਨੁਸਾਰ ਚੌਬੀਸ ਗੁਰੂ ਇਹ ਹਨ :

ਪ੍ਰਿਥਵੀ, ਜਲ, ਪਵਨ, ਆਕਾਸ਼, ਚੰਦਰਮਾ, ਅਗਨੀ, ਸੂਰਜ, ਕਬੂਤਰ, ਅਜਗਰ ਸੱਪ, ਸਮੁੰਦਰ, ਹਾਣੀ, ਭੋਰਾ, ਪਤੰਗ, ਸ਼ਹਿਦ ਚੋਣ ਵਾਲੀ ਇਸਤ੍ਰੀ, ਮ੍ਰਿਗ, ਮੱਛੀ, ਪਿੰਗਲਾ ਵੇਸ਼ਯਾ, ਗਿਰਝ, ਸ਼ਿਕਾਰੀ, ਬਾਲਕ, ਕੰਨਿਆ, ਤੀਰਗਰ, ਮਕੜੀ ਅਤੇ ਤਿਤਲੀ।

(ਦ-33) ਦੰਦ :

ਦੰਦਾਂ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ ਤੇ ਮਨੋਤਾਂ ਪ੍ਰਚਲਤ ਹਨ। ਜੇ ਬੱਚੇ ਦੇ ਜੰਮਦਿਆਂ ਹੀ ਦੰਦ ਹੋਣ ਤਾਂ ਉਹ ਮਾਂ ਪਿਉ ਉਤੇ ਭਾਰਾ ਹੁੰਦਾ ਹੈ। ਇਸ ਵਹਿਮ ਦਾ ਆਧਾਰ ਅਸਾਧਾਰਨਤਾ ਹੈ—ਜੱਗੋਂ ਬਾਹਰੀ ਗੱਲ। ਇਸ ਨਾਲ ਜੁੜੀ ਅਸੁਭਤਾ ਤੋਂ ਬਚਣ ਲਈ ਇਕ ਉਪਾਅ ਕੀਤਾ ਜਾਂਦਾ ਹੈ ਕਿ ਜਿਤਨੇ ਦੰਦ ਨਿਕਲੇ ਹੋਣ ਉਤਨੇ ਹੀ ਨਾਰੀਅਲ ਮੰਗਵਾ ਕੇ ਬੱਚੇ ਦੇ ਦੰਦਾਂ ਨਾਲ ਠਕੋਰੇ ਜਾਂਦੇ ਹਨ ਤੇ ਫਿਰ ਮਾਂ-ਪਿਉ ਦੇ ਸਿਰ ਤੋਂ ਵਾਰ ਕੇ ਦਾਨ ਕਰ ਦਿਤੇ ਜਾਂਦੇ ਹਨ।

ਜੇ ਬੱਚਾ ਪਹਿਲਾਂ ਉਪਰਲੀ ਦੰਦੀ ਕੱਢੇ ਤਾਂ ਉਹ ਮਾਪਿਆਂ ਉਤੇ ਭਾਰੀ ਹੁੰਦਾ ਹੈ। ਇਸ ਦਾ ਉਪਾਅ ਇਹ ਹੈ—ਬੱਚੇ ਦੇ ਮੂੰਹ ਲਗਣ ਤੋਂ ਪਹਿਲਾਂ ਮਾਮਾ ਕਾਂਸ਼ੀ ਦਾ ਕਟੋਰਾ ਤੇ ਇਕ ਨਾਰੀਅਲ, ਬੱਚੇ ਦੇ ਦੰਦਾਂ ਨਾਲ ਠਕੋਰ (ਛੁਹਾ) ਕੇ, ਬੱਚੇ ਦੀ ਝੋਲੀ ਪਾਉਂਦੇ ਤੇ ਫਿਰ ਮੂੰਹ ਲਗਾਂਦੇ ਹਨ। ਇਸ ਤਰ੍ਹਾਂ ਬੁਰਾ ਅਸਰ ਨਹੀਂ ਰਹਿੰਦਾ। ਨਾਰੀਅਲ ਮਨੁੱਖ ਬਲੀ ਦਾ ਪ੍ਰਤੀਕ ਹੈ।

ਧਾਰਨਾ ਹੈ ਕਿ ਜਿਸ ਦੇ ਮੂੰਹ ਵਿਚ ਬੱਤੀ ਦੰਦ ਪੂਰੇ ਹੋਣ, ਅਥਵਾ ਕੋਈ ਦੰਦ ਭੁਰਿਆ ਜਾਂ ਟੁੱਟਾ ਹੋਇਆ ਨਾ ਹੋਵੇ, ਉਸ ਦੇ ਮੂੰਹ ਵਿਚੋਂ ਸਹਿਜ ਸੁਭਾਅ ਨਿਕਲੀ ਗੱਲ, ਝਟ ਪੂਰੀ ਹੋ ਜਾਂਦੀ ਹੈ। ਵਿਰਲ ਵਾਲੇ ਦੰਦ ਅਮੀਰੀ ਦੀ ਨਿਸ਼ਾਨੀ ਹੈ। ਵਿਚਕਾਰਲੇ ਦੋਹਾਂ ਦੰਦਾਂ ਦੇ ਦੁਆਲੇ ਜੇ ਲੰਮੇ ਦੰਦ ਹੋਣ ਤਾਂ ਇਹ ਵਿਦਵਤਾ ਦੀ ਨਿਸ਼ਾਨੀ ਹੈ।

ਟੁਟੇ ਹੋਏ ਦੰਦ ਨੂੰ ਬਾਹਰ ਸੁਟਣਾ ਨਿਸ਼ੇਧ ਹੈ। ਲਾਗਵਾਂ ਟੁਣਾ ਹੋ ਸਕਦਾ ਹੈ। ਇਸ ਲਈ ਉਹ ਦੰਦ ਕਿਧਰੇ ਦੱਬ ਦੇਣਾ ਚਾਹੀਦਾ ਹੈ। ਟੁੱਟਾ ਦੰਦ, ਜੇ ਕਿਸੇ ਨਿਰਸੰਤਾਨ ਤੀਵੀਂ ਦੇ ਕੋਠੇ ਉਤੇ ਦੱਬ ਦਿਤਾ ਜਾਵੇ ਤਾਂ ਉਸ ਦੀ ਕੁਖੋਂ, ਜੇ ਮੁੰਡੇ ਦਾ ਦੰਦ ਹੋਵੇ ਤਾਂ ਮੁੰਡਾ ਅਤੇ ਜੇ ਕੁੜੀ ਦਾ ਦੰਦ ਹੋਵੇ ਤਾਂ ਕੁੜੀ ਜੰਮਦੀ ਹੈ। ਜੇ ਕੋਠੇ ਉਤੇ ਦੰਦ ਦੱਬ ਕੇ ਉਪਰ ਸੱਤ ਦਿਨ ਜੋਤ ਜਗਾਈ ਜਾਵੇ ਤਾਂ ਬੱਚਾ ਦੀਰਘ ਆਯੂ ਭੋਗਦਾ ਹੈ।

ਜੇ ਸੁਪਨੇ ਵਿਚ ਦੰਦ ਟੁਟ ਜਾਣ ਤਾਂ ਬੱਚਿਆਂ 'ਤੇ ਸੰਕਟ ਆਉਂਦਾ ਹੈ। ਜਦੋਂ ਅਸ਼ੋਕ ਦੀ ਰਾਣੀ, ਤਕਸ਼ਿਲਾ ਨੇ, ਮੜ੍ਹੇ ਪੁੱਤਰ ਕੁਨਾਲ ਦੀਆਂ ਅੱਖਾਂ ਕਢਵਾਈਆਂ ਸਨ ਤਾਂ ਉਸ ਰਾਤ ਅਸ਼ੋਕ ਦੇ ਸੁਪਨੇ ਵਿਚ ਦੰਦ ਟੁਟੇ ਸਨ। ਜੇ ਬੱਚਾ ਸੁਤਿਆ ਹੋਇਆ ਦੰਦ ਕਰੀਬੇ ਤਾਂ ਬੱਚੇ ਨੂੰ ਕੋਈ ਨਾ ਕੋਈ ਬੀਮਾਰੀ ਲਗੇਗੀ।

ਜੇ ਰੋਟੀ ਖਾਣ ਵੇਲੇ ਆਪਣੇ ਹੀ ਦੰਦਾਂ ਹੇਠ ਜੀਭ ਆ ਕੇ ਟੁਕੀ ਜਾਵੇ ਤਾਂ ਇਸ ਦਾ ਇਹ ਭਾਵ ਲਿਆ ਜਾਂਦਾ ਹੈ ਕਿ ਕੋਈ ਦੂਤੀ ਗਾਲ੍ਹਾਂ ਕੱਢ ਰਿਹਾ ਹੈ।

ਦੰਦ ਲੋਕ-ਕਥਾਵਾਂ, ਗੀਤਾਂ ਤੇ ਬੁਝਾਰਤਾਂ ਦਾ ਵੀ ਵਿਸ਼ਾ ਬਣੇ ਹਨ :

‘ਜੇ ਦੰਦ ਅਹਿਨ ਤਾਂ ਚੰਨੇ ਨਹੀਂ,

ਜੇ ਚੰਨੇ ਅਹਿਨ ਤਾਂ ਦੰਦ ਨਹੀਂ’ (ਅਖਾਣ)

‘ਇਕ ਡਬੀ ਵਿਚ 32 ਮੱਤੀ’ (ਬੁਝਾਰਤ)

ਦੰਦਾਂ ਦਾ ਦਰਦ ਦੂਰ ਕਰਨ ਲਈ ‘ਝਾੜਾ’ ਕੀਤਾ ਜਾਂਦਾ ਹੈ। ਕਈ ਵਾਰ ਝਾੜਾ ਕਰਨ ਲਗਿਆਂ ਲਕੜੀ ਦੇ ਕਿਸੇ ਟੁਕੜੇ ਜਾਂ ਦਰਖਤ ਵਿਚ ਕਿਲ ਠੋਕ ਕੇ ਇਹ ਸੱਤਰਾਂ ਪੜ੍ਹੀਆਂ ਜਾਂਦੀਆਂ ਹਨ :

ਬ੍ਰਿਛਾ ! ਤੇਰੇ ਪੱਤਿਆਂ ਦੀ ਝੋਲ,

ਮੇਰਾ ਦਰਦ ਤੈਂਡੇ ਕੋਲ।

ਲੋਕ ਨਿਸਚੇ ਅਨੁਸਾਰ ਇਸ ਤਰ੍ਹਾਂ ਤਿੰਨ ਵਾਰ ਕਰਨ ਨਾਲ ਦਰਦ ਦਰਖਤ ਵਿਚ ਪ੍ਰਵੇਸ਼ ਕਰ ਜਾਂਦਾ ਹੈ। ਮੀਆਂਵਾਲੀ ਤਹਿਸੀਲ ਵਿਚ ਸਵੈਸ ਵਿਖੇ ਇਕ ਬ੍ਰਿਛ ਹੈ ਜਿਥੇ ਦੰਦ ਦਰਦ ਵਾਲੇ ਰੋਗੀ ਜਾ ਕੇ ਮੇਖਾਂ ਠੋਕਦੇ ਹਨ (ਮੀਆਂ ਵਾਲੀ ਗਜ਼ਟੀਅਰ, ਪੰਨਾ 81)।

(ਦ-34) ਦੰਦ-ਕਥਾ :

ਦੰਦ-ਕਥਾ ਦਾ ਸ਼ਾਬਦਿਕ ਅਰਥ ਹੈ ਉਹ ਸੁਣੀ ਸੁਣਾਈ ਗੱਲ ਜੋ ਲੋਕ ਚਰਚਾ ਦਾ ਵਿਸ਼ਾ ਬਣ ਗਈ ਹੋਵੇ। ਪਰ ਇਹ ਸਮਾਜ ਪਰੰਪਰਾ ਤੋਂ ਚਲੀ ਆ ਰਹੀ ਉਸ ਕਥਾ ਦਾ ਵੀ ਬੌਧਿਕ ਹੈ, ਜਿਸ ਦੀ ਇਤਿਹਾਸਕਤਾ ਬਾਰੇ ਕੋਈ ਪੁੱਛਾ ਨਹੀਂ। ਪੰਜਾਬੀ ਵਿਚ ਇਹ ਸ਼ਬਦ ਅੰਗਰੇਜ਼ੀ ਦੇ ਪਦ ‘ਲਿਜੰਡ’ ਤੇ ਪਾਲੀ ਸ਼ਬਦ ‘ਅਵਦਾਨ’ ਦੇ ਸਮਾਨਾਰਥਕ ਵਰਤਿਆ ਜਾਂਦਾ ਹੈ। ਦੰਦ-ਕਥਾ ਲੋਕ-ਮਨ ਵਿਚ ਉਤਪੰਨ ਹੁੰਦੀ ਹੈ, ਇਹ ਕਥਾ ਅੱਧਾ ਸੱਚ ਤੇ ਅੱਧੀ ਕਲਪਨਾ ਉਤੇ ਆਧਾਰਤ ਹੈ। ਪਰ ਦੰਦ-ਕਥਾ ਇਤਿਹਾਸ ਦੇ ਕੁਝ ਵਰਕੇ ਹੀ ਹੁੰਦੇ ਹਨ, ਜਿਸ ਨੂੰ ਇਤਿਹਾਸ ਨਹੀਂ ਪਛਾਣਦਾ।

ਲੋਕ-ਕਹਾਣੀਆਂ ਦੇ ਖੇਤਰ ਵਿਚ ਦੰਦ-ਕਥਾਵਾਂ ਦਾ ਨਵੇਕਲਾ ਤੇ ਵਿਲੱਖਣ ਸਥਾਨ ਹੈ। ਇਹ ਕਥਾ ਮਿੱਥ ਅਤੇ ਸਾਧਾਰਨ ਕਹਾਣੀ ਦੇ ਮੱਧ ਵਿਚ ਆਉਂਦੀ ਹੈ। ਮਿੱਥ

ਪੂਰਵ-ਇਤਿਹਾਸਕ ਯੁਗ ਵਿਚ ਵਾਪਰੀ, ਦੇਵੀ ਦੇਵਤਿਆਂ ਨਾਲ ਸੰਬੰਧਿਤ ਕਥਾ ਹੈ, ਜਿਸ ਨੂੰ ਕਿਸੇ ਵਿਸ਼ੇਸ਼ ਜਾਤੀ ਦੇ ਲੋਕ ਪੂਰਨ ਸ਼ਰਧਾ ਤੇ ਭਾਵਨਾ ਨਾਲ ਸੁਣਦੇ ਹਨ। ਇਹ ਕਥਾਵਾਂ ਕਿਸੇ ਜਾਤੀ ਵਿਸ਼ੇਸ਼ ਦੇ ਧਾਰਮਿਕ ਅਕੀਦਿਆਂ ਦਾ ਅਨਿੱਖੜ ਅੰਗ ਹੁੰਦੀਆਂ ਹਨ। ਸਾਧਾਰਨ ਲੋਕ-ਕਹਾਣੀ ਨਿਰੋਲ ਕਲਪਿਤ ਕਥਾ ਹੈ ਅਤੇ ਇਹ ਲੋਕ-ਮਨ ਦੀ ਬ੍ਰਿਤਾਂਤਕ ਅਭਿਵਿਅਕਤੀ ਤੋਂ ਇਲਾਵਾ ਹੋਰ ਕੋਈ ਉਚੇਚਾ ਮਹੱਤਵ ਨਹੀਂ ਰਖਦੀ। ਪਰ ਦੰਦ-ਕਥਾ ਅਰਧ-ਇਤਿਹਾਸਕ ਰਚਨਾ ਹੈ, ਜਿਸ ਵਿਚ ਤੱਥ ਤੇ ਮਿੱਥ ਦਾ ਕਾਵਿਕ ਸੰਜੋਗ ਹੁੰਦਾ ਹੈ। ਜਾਂ ਇਉਂ ਕਹਿ ਲਉ ਕਿ ਦੰਦ-ਕਥਾ ਇਕ ਮਿੱਸੀ ਰਚਨਾ ਹੈ ਜਿਸ ਦੇ ਨਿਰਮਾਣ ਵਿਚ ਯਥਾਰਥ (ਇਤਿਹਾਸ), ਕਲਪਨਾ ਅਤੇ ਪਰੰਪਰਾ ਤਿੰਨੋਂ ਤੱਤ ਇਸ ਤਰ੍ਹਾਂ ਇਕ ਦੂਜੇ ਵਿਚ ਓਤ ਪੋਤ ਹੋ ਕੇ ਇਕ ਮਹਾਨ ਅਤੇ ਗੌਰਵਮਈ ‘ਸੱਚ’ ਬਣ ਕੇ ਉਭਰਦੇ ਹਨ। ਜਦੋਂ ਇਹ ਕਥਾਵਾਂ ਪਰੰਪਰਾ ਦਾ ਅੰਗ ਬਣ ਕੇ ਵਿਚਰਦੀਆਂ ਹਨ ਤਾਂ ਤੱਥ ਅਤੇ ਮਿੱਥ ਦਾ ਨਿਖੇੜ ਕਰਨਾ ਸਹਿਜ ਨਹੀਂ ਰਹਿੰਦਾ।

ਹਰ ਦੰਦ-ਕਥਾ ਕਿਸੇ ਤੱਥ ਤੋਂ ਯਾਤ੍ਰਾ ਆਰੰਭ ਕਰਦੀ ਹੈ, ਇਹ ਤੱਥ ਭਾਵੇਂ ਸਥਾਨ ਦਾ ਹੋਵੇ, ਭਾਵੇਂ ਕਾਲ ਦਾ, ਭਾਵੇਂ ਘਟਨਾ ਦਾ ਅਤੇ ਭਾਵੇਂ ਵਿਅਕਤੀ ਦਾ। ਇਹੋ ਤੱਥ ਹੀ ਉਸ ਦੰਦ-ਕਥਾ ਦਾ ਮੂਲ ਅਸਤਿਤਵ ਹੁੰਦਾ ਹੈ। ਫਿਰ ਇਸ ਤੱਥ ਦੇ ਦੁਆਲੇ ਲੋਕ-ਮਨ ਪਰੰਪਰਾਗਤ ਰੂੜੀਆਂ, ਵਿਸ਼ਵਾਸਾਂ ਅਤੇ ਕਥਾਨਿਕ ਰੂੜੀਆਂ ਦਾ ਅਲੌਕਿਕ ਜਿਹਾ ਜਾਲਾ ਬੁਣਦਾ ਜਾਂਦਾ ਹੈ। ਅਖੀਰ ਇਹ ਤੱਥ ਇਕ ਖਾਸ ਰੂਪ ਅਤੇ ਆਕਾਰ ਵਿਚ ਉਬਰ ਕੇ ਪਰੰਪਰਾ ਦਾ ਅੰਗ ਬਣਨਾ ਸ਼ੁਰੂ ਹੁੰਦਾ ਹੈ। ਜਿਸ ਤਰ੍ਹਾਂ ਜਾਲਾ ਬੁਣਨ ਵਾਲੀ ਮਕੜੀ ਦੀ ਸਮਰਥਾ ਉਪਰ ਹੀ ਜਾਲੇ ਦਾ ਫੈਲਾਓ ਆਧਾਰਿਤ ਹੁੰਦਾ ਹੈ। ਮਕੜੀ ਦੇ ਅੰਦਰੋਂ ਹੀ ਕੁਝ ਨਿਕਲ ਕੇ ਠੋਸ ਰੂਪ ਗ੍ਰਹਿਣ ਕਰਨਾ ਹੁੰਦਾ ਹੈ, ਇਸੇ ਤਰ੍ਹਾਂ ਮੂਲ ਤੱਥ ਦੀਆਂ ਸੰਭਾਵਨਾਵਾਂ ਉਪਰ ਹੀ ਉਸਦਾ ਪਾਸਾਰ ਆਧਾਰਿਤ ਹੁੰਦਾ ਹੈ। ਇਹ ਤੱਥ ਹੀ ਮੂਲ ਬੀਜ ਹੈ ਅਤੇ ਇਸੇ ਵਿਚ ਹੀ ਇਸ ਦਾ ਫੈਲਾਅ ਅਤੇ ਇਸੇ ਵਿਚ ਹੀ ਇਸ ਦੀ ਸੀਮਾ ਹੈ। ਇਸੇ ਤੱਥ ਨਾਲ ਕੁਝ ਮੂਲ ਪ੍ਰਵਿਰਤੀਆਂ ਜੁੜ ਗਈਆਂ ਹੁੰਦੀਆਂ ਹਨ, ਜੋ ਇਸ ਦੇ ਫੈਲਾਉ ਵਿਚ ਸਹਾਇਕ ਤਾਂ ਬਣਦੀਆਂ ਹਨ, ਪਰ ਨਾਲ ਹੀ ਸੀਮਾ ਵੀ ਨਿਰਧਾਰਤ ਕਰਦੀਆਂ ਹਨ, ਜਿਵੇਂ ਰਾਜਾ ਰਸਾਲੂ ਦੇ ਤੱਥ ਵਿਚ ਪ੍ਰਾਕ੍ਰਮ ਦੀ ਵਸਤੂ ਵਿਦਮਾਨ ਹੈ। ਸੋ ਪ੍ਰਾਕ੍ਰਮ ਤੇ ਸਾਹਸ ਦੀ ਕੋਈ ਕਲਪਿਤ ਘਟਨਾ ਰਾਜੇ ਰਸਾਲੂ ਦੇ ਜੀਵਨ ਵਿਚ ਤਾਂ ਰਚ ਸਕਦੀ ਹੈ ਪਰ ਲਿੰਗ ਚੇਸ਼ਟਾ ਵਾਲੀ ਵਸਤੂ ਨਹੀਂ। ਲਿੰਗ ਚੇਸ਼ਟਾ ਵਾਲੀ ਕੋਈ ਕਥਾਨਿਕ ਰੂੜੀ ਕੋਕਿਲਾਂ ਜਾਂ ਲੂਣਾ ਨਾਲ ਤਾਂ ਜੋੜੀ ਜਾ ਸਕਦੀ ਹੈ, ਹੀਰ ਨਾਲ ਨਹੀਂ।

ਪਾਸਾਰ ਅਤੇ ਸੀਮਾ ਤੋਂ ਇਥੇ ਸਾਡਾ ਇਹੋ ਭਾਵ ਹੈ।

ਦੰਦ-ਕਥਾਵਾਂ ਦੇ ਨਿਰਮਾਣ ਵਿਚ ਲੋਕ-ਮਨ ਦੀ ਇਕ ਵਿਸ਼ੇਸ਼ ਪ੍ਰਵਿਰਤੀ ਦਾ ਬੜਾ ਵੱਡਾ ਹੱਥ ਹੈ। ਲੋਕ-ਮਨ ਕਲਪਨਾ, ਯਥਾਰਥ ਅਤੇ ਇਤਿਹਾਸ ਵਿਚ ਕੋਈ ਅੰਤਰ ਨਹੀਂ ਮਿੱਥਦਾ। ਜੋ ਅੱਜ ਕਲਪਿਤ ਹੈ, ਪਰੰਪਰਾ ਦਾ ਅੰਗ ਬਣ ਕੇ ਪਹਿਲਾਂ ਉਹ ਯਥਾਰਥ ਅਤੇ ਫਿਰ ਅਰਧ-ਇਤਿਹਾਸ ਦਾ ਰੂਪ ਗ੍ਰਹਿਣ ਕਰ ਲੈਂਦਾ ਹੈ। ਦੰਦ-ਕਥਾਵਾਂ ਵਿਚ ਵਿਅਕਤੀਆਂ ਨਾਲ ਕਲਪਿਤ ਘਟਨਾਵਾਂ ਜੋੜ ਲਈਆਂ ਜਾਂਦੀਆਂ ਹਨ। ਤੇ ਘਟਨਾਵਾਂ ਨਾਲ ਕਲਪਿਤ ਸਥਾਨ। ਪਰ ਸਮੇਂ ਦੀ ਚੋਖੀ ਵਿਥ ਮਗਰੋਂ ਇਹ ਲੋਕ-ਕਲਪਨਾ ਅਰਧ-ਇਤਿਹਾਸ ਬਣ ਕੇ ਸਥਾਪਿਤ ਹੋਣ ਲਗਦੀ ਹੈ। ਲੋਕ-ਕਲਪਨਾ ਲਈ ਸਮੇਂ ਸਥਾਨ ਦੀ ਵਿਥ ਵੀ ਕੋਈ ਮਹੱਤਵ ਨਹੀਂ ਰਖਦੀ। ਇਹ ਸੀਮਾ ਵੀ ਉਹ ਸਹਿਜੇ ਹੀ ਤੋੜ ਲੈਂਦਾ ਹੈ। ਲੋਕ ਕਲਪਨਾ ਨੇ ਪੂਰਨ ਨੂੰ ਸਾਲਵਾਹਨ ਦਾ ਪੁੱਤਰ ਮਿਥ ਲਿਆ ਜਦ ਕਿ ਸਾਲਵਾਹਨ ਅਤੇ ਪੂਰਨ ਨੂੰ ਘਟੋ ਘਟ ਦਸ ਸਦੀਆਂ ਇਕ ਦੂਜੇ ਤੋਂ ਨਿਖੇੜਦੀਆਂ ਹਨ।

ਦੰਦ-ਕਥਾਵਾਂ ਦੀ ਵਿਲਖਣਤਾ ਹੀ ਇਹ ਹੈ ਕਿ ਇਹ ਇਤਿਹਾਸ ਵਲ ਮੁੱਖ ਕਰਕੇ ਤੁਰਦੀਆਂ ਹਨ। ਸਮਾਂ ਪਾ ਕੇ ਹਰ ਦੰਦ-ਕਥਾ ਇਤਿਹਾਸ ਦੀ ਸੀਮਾ ਵਿਚ ਘੁਸਪੈਠ ਕਰਨ ਲਗਦੀ ਹੈ ਅਤੇ ਇਸ ਦੀ ਇਤਿਹਾਸਕਤਾ ਉਪਰ ਉਦੋਂ ਤਕ ਕਿੱਤੂ ਨਹੀਂ ਕੀਤਾ ਜਾ ਸਕਦਾ, ਜਦੋਂ ਤਕ ਇਸ ਦੀ ਕਲਪਿਤ ਹੋਂਦ ਬਾਰੇ ਇਤਿਹਾਸਕ ਪਰਮਾਣ ਨਾ ਮਿਲਦੇ ਹੋਣ। ਪਰ ਜੇ ਕਿਸੇ ਦੰਦ-ਕਥਾ ਦੇ ਕਲਪਿਤ ਹੋਣ ਬਾਰੇ ਠੋਸ ਪ੍ਰਮਾਣ ਵੀ ਮਿਲ ਜਾਣ, ਫਿਰ ਵੀ ਉਹ ਕਥਾ ਪਰੰਪਰਾ ਦਾ ਅੰਗ ਬਣੀ ਰਹਿੰਦੀ ਹੈ ਅਤੇ ਲੋਕ-ਇਤਿਹਾਸ ਦੇ ਰੂਪ ਵਿਚ ਸੁਰਜੀਤ ਰਹਿੰਦੀ ਹੈ। ਇਸੇ ਲਈ ਦੰਦ-ਕਥਾ ਨੂੰ ਕਈ ਵਾਰ 'ਵਿਕ੍ਰਿਤ ਇਤਿਹਾਸ' ਵੀ ਕਹਿ ਲਿਆ ਜਾਂਦਾ ਹੈ।

ਦੰਦ-ਕਥਾਵਾਂ ਦਾ ਨਿਰਮਾਣ ਹਰ ਯੁਗ ਵਿਚ ਹੁੰਦਾ ਰਿਹਾ ਹੈ ਅਤੇ ਇਹ ਸਾਡੇ ਸਾਂਸਕ੍ਰਿਤਕ ਵਿਰਸੇ ਦਾ ਆਦਰਯੋਗ ਭਾਗ ਹਨ। ਭਾਰਤ ਦੀਆਂ ਸਭ ਤੋਂ ਪ੍ਰਾਚੀਨ ਅਤੇ ਗੌਰਵਤਾ ਵਾਲੀਆਂ ਦੰਦ-ਕਥਾਵਾਂ ਰਾਮਾਇਣ ਤੇ ਮਹਾਂਭਾਰਤ ਹਨ। ਮਹਾਤਮਾ ਬੁੱਧ ਦੇ ਜੀਵਨ ਨਾਲ ਸੰਬੰਧਿਤ ਕਥਾਵਾਂ, ਜਿਨ੍ਹਾਂ ਨੂੰ ਅਵਦਾਨ ਕਿਹਾ ਜਾਂਦਾ ਹੈ, ਵੀ ਇਸੇ ਪਰੰਪਰਾ ਨੂੰ ਅਗੇ ਤੋਰਦੀਆਂ ਹਨ। 'ਅਵਦਾਨ ਸ਼ਤਕ' 'ਦਿਵਯਾਵਦਾਨ' ਅਤੇ 'ਅਵਦਾਨ ਕਲਪਲਤਾ' ਦੀਆਂ ਕਈ ਦੰਦ-ਕਥਾਵਾਂ ਮਗਰੋਂ ਪੰਜਾਬੀ ਪਰੰਪਰਾ ਦਾ ਹਿੱਸਾ ਬਣ ਗਈਆਂ। ਖਾਸ ਤੌਰ ਤੇ ਕੁਨਾਲ ਦੀ ਦੰਦ-ਕਥਾ, ਜੋ ਪਹਿਲੀ ਵਾਰ 'ਦਿਵਯਾਵਦਾਨ' ਵਿਚ ਦਰਜ ਹੈ ਅਤੇ ਜੋ ਟੈਕਸਲਾ ਤੋਂ ਕੁਝ ਮੀਲਾਂ ਦੀ ਵਿਥ ਉਤੇ ਕੁਨਾਲ ਨਾਉਂ ਦੇ ਸਥਾਨ ਉਪਰ ਰਾਪਰੀ। ਪੰਜਾਬ ਦੀਆਂ ਪ੍ਰਾਚੀਨਤਮ

ਦੰਦ-ਕਥਾਵਾਂ ਵਿਚੋਂ ਇਕ ਹੈ ਅਤੇ ਇਸੇ ਪ੍ਰਥਾ ਦੇ ਪ੍ਰਤਿਰੂਪ ਵਿਚ 'ਟੁੰਡੇ ਅਸਰਾਜ਼' ਅਤੇ 'ਪੂਰਣ-ਲੂਣਾ' ਦੀ ਕਥਾ ਦਾ ਨਿਰਮਾਣ ਹੋਇਆ।

ਇਸੇ ਪ੍ਰਾਚੀਨ ਪਰੰਪਰਾ ਨੇ ਦੰਦ-ਕਥਾਵਾਂ ਦੇ ਕਈ ਕਥਾ-ਚੱਕਰਾਂ ਦਾ ਨਿਰਮਾਣ ਕੀਤਾ। ਜੋਗ ਮਤ ਦੀ ਚੜ੍ਹਤ ਵੇਲੇ ਗੋਰਖ, ਮਛੰਦਰ, ਪੂਰਨ, ਗੋਪੀ ਚੰਦ, ਭਰਥਰੀ ਹਰੀ ਆਦਿ ਨਾਥਾਂ ਅਤੇ ਜੋਗੀਆਂ ਨਾਲ ਇਕ ਵਿਸ਼ੇਸ਼ ਤਰ੍ਹਾਂ ਦਾ ਕਥਾ ਚੱਕਰ ਸੰਬੰਧਿਤ ਹੋਇਆ। ਇਨ੍ਹਾਂ ਦੰਦ-ਕਥਾਵਾਂ ਵਿਚ ਤਿਆਗ ਦੀ ਭਾਵਨਾ ਬੜੀ ਪ੍ਰਬਲ ਹੈ। ਤਿਆਗ ਭਾਵੇਂ ਮਾਯਾ ਦਾ ਹੋਵੇ, ਜਾਂ ਰਾਜ ਦਾ, ਜਾਂ ਇਸਤ੍ਰੀ ਦਾ। ਗੋਪੀ ਚੰਦ, ਭਰਥਰੀ, ਪੂਰਨ ਆਦਿ ਨੂੰ ਇਸ ਕਥਾ-ਚੱਕਰ ਵਿਚ ਪ੍ਰਧਾਨਤਾ ਪ੍ਰਾਪਤ ਹੈ।

ਦੂਜਾ ਚੱਕਰ ਪੀਰਾਂ ਦੀਆਂ ਦੰਦ-ਕਥਾਵਾਂ ਦਾ ਹੈ, ਜਿਸ ਦਾ ਆਰੰਭ ਸੂਫੀ ਫਕੀਰਾਂ ਦੇ ਪੰਜਾਬ ਵਿਚ ਆਉਣ ਨਾਲ ਬਝਿਆ। ਮੱਧਕਾਲ ਵਿਚ ਪੀਰ-ਪ੍ਰਥਾ ਲੋਕ ਧਰਮ ਦਾ ਇਕ ਵਿਸ਼ੇਸ਼ ਅੰਗ ਰਹੀ ਹੈ। ਲਹਿੰਦੇ ਵਿਚ ਤਾਂ ਹਰ ਮੁਸਲਮਾਨ ਲਈ ਪੀਰ ਨੂੰ ਧਾਰਨ ਕਰਨਾ ਰੋਜ਼ੇ-ਨਿਮਾਜ਼ ਜਿਤਨੀ ਹੀ ਮਹੱਤਾ ਰਖਦਾ ਸੀ। ਪੰਜਾਬ ਵਿਚ ਇਨ੍ਹਾਂ ਪੀਰਾਂ ਦੀ ਸੰਖਿਆ ਹਜ਼ਾਰਾਂ ਤੋਂ ਉਪਰ ਜਾ ਬੈਠਦੀ ਹੈ ਅਤੇ ਹਰ ਪੀਰ ਦੇ ਅਨੁਯਾਈਆਂ ਨੇ ਆਪਣੇ ਪੀਰ ਦੀ ਵਡਿਆਈ ਅਤੇ ਗੌਰਵਤਾ ਦਰਸਾਣ ਲਈ, ਅਦਭੁਤ ਅਤੇ ਅਲੌਕਿਕ ਦੰਦ-ਕਥਾਵਾਂ ਦਾ ਨਿਰਮਾਣ ਕੀਤਾ। ਇਹ ਸਭ ਦੰਦ-ਕਥਾਵਾਂ ਇਕੋ ਪ੍ਰਕ੍ਰਿਤੀ ਦੀਆਂ ਹਨ ਅਤੇ ਇਨ੍ਹਾਂ ਦਾ ਪ੍ਰਧਾਨ ਤੱਤ ਮੌਅਜਜ਼ਾ ਹੈ, ਜੋ ਇਨ੍ਹਾਂ ਕਥਾਵਾਂ ਨੂੰ ਅਲੌਕਿਕ ਬਣਾ ਦਿੰਦਾ ਹੈ। ਇਨ੍ਹਾਂ ਕਥਾਵਾਂ ਦਾ ਉਦੇਸ਼ ਕਿਸੇ ਪੀਰ ਦੇ ਅਲੌਕਿਕ ਜੀਵਨ ਬ੍ਰਿਤਾਂਤ ਸਿਰਜ ਕੇ, ਉਸ ਪੀਰ ਪ੍ਰਤੀ ਸ਼ਰਧਾ ਦੀ ਭਾਵਨਾ ਪੈਦਾ ਕਰਨਾ ਹੈ। ਕੁਝ ਕਥਾਵਾਂ ਨੈਤਿਕਤਾ-ਮੁਖੀ ਹਨ। ਜਿਨ੍ਹਾਂ ਲੋਕਾਂ ਦੀ ਉਸ ਪੀਰ-ਵਿਸ਼ੇਸ਼ ਵਿਚ ਸ਼ਰਧਾ ਨਹੀਂ ਸੀ ਹੁੰਦੀ, ਉਨ੍ਹਾਂ ਲਈ ਇਹ ਕਥਾਵਾਂ ਨਿਰੀ ਕਲਪਨਾ ਦਾ ਹੀ ਦਰਜਾ ਰਖਦੀਆਂ ਹਨ। ਸਖੀ ਸਰਵਰ ਅਤੇ ਗੁੱਗਾ ਪੀਰ ਦੀਆਂ ਕਥਾਵਾਂ ਇਸੇ ਚੱਕਰ ਨਾਲ ਸੰਬੰਧਿਤ ਹਨ।

ਤੀਜਾ ਚੱਕਰ ਗੁਰ-ਭਗਤ ਦੰਦ-ਕਥਾਵਾਂ ਦਾ ਹੈ। ਜਿਨ੍ਹਾਂ ਦਾ ਨਿਰਮਾਣ ਭਗਤੀ ਲਹਿਰ ਸਮੇਂ, ਇਕ ਵਿਸ਼ੇਸ਼ ਪ੍ਰਕਾਰ ਦੀ ਸਹਿਜ ਭਾਵਨਾ ਵਿਚੋਂ ਹੋਇਆ। ਪੰਜਾਬ ਵਿਚ ਇਹ ਦੰਦ-ਕਥਾਵਾਂ ਸਾਖੀਆਂ ਦੇ ਨਾਉਂ ਨਾਲ ਪ੍ਰਸਿੱਧ ਹਨ। ਇਹ ਦੰਦ-ਕਥਾਵਾਂ ਉਪਰੋਕਤ ਦੋਹਾਂ ਭਾਂਤਾਂ ਦੀਆਂ ਕਥਾਵਾਂ ਤੋਂ ਚਰਿਤ੍ਰ ਵਿਚ ਵਖਰੀਆਂ ਹਨ। ਜੋਗ ਮਤ ਵਾਂਗ ਤਿਆਗ ਇਨ੍ਹਾਂ ਦਾ ਮੁੱਖ ਲੱਛਣ ਨਹੀਂ। ਭਗਤੀ ਇਨ੍ਹਾਂ ਦੀ ਮੁਖ ਭਾਵਨਾ ਹੈ। ਪੀਰ ਕਥਾਵਾਂ ਵਾਂਗ ਇਨ੍ਹਾਂ ਵਿਚ ਨਿਰੇ ਮੌਅਜਜ਼ੇ ਹੀ ਨਹੀਂ, ਮੌਅਜਜ਼ੇ ਨੂੰ ਕਿਸੇ ਉਦੇਸ਼ ਦੀ ਪੂਰਤੀ ਲਈ

ਵਰਤਿਆ ਗਿਆ ਹੈ। ਭਾਵੇਂ ਇਹ ਉਦੇਸ਼ ਕਈ ਵਾਰ ਕਿਸੇ ਮੌਜਬੀ ਵਿਖਾਣ ਵਾਲੇ ਪੀਰ ਦਾ ਅਭਿਮਾਨ ਤੋੜਨਾ ਹੀ ਹੋਵੇ। ਇਨ੍ਹਾਂ ਦੰਦ-ਕਥਾਵਾਂ ਵਿਚ ਜੀਵਨ-ਰਹੱਸ ਨੂੰ ਸਮਝਣ ਅਤੇ ਨੈਤਿਕ ਕਦਰਾਂ ਕੀਮਤਾਂ ਨੂੰ ਗ੍ਰਹਿਣ ਕਰਨ ਉਤੇ ਬਲ ਹੈ।

ਪੰਜਾਬ ਦੀਆਂ ਦੰਦ-ਕਥਾਵਾਂ ਦੀ ਦੂਜੀ ਸ਼੍ਰੇਣੀ ਪ੍ਰੇਮ ਦੀ ਪ੍ਰਵਿਰਤੀ ਦਾ ਬ੍ਰਿਤਾਂਤਕ ਪ੍ਰਕਾਸ਼ ਹਨ। ਇਨ੍ਹਾਂ ਦੰਦ-ਕਥਾਵਾਂ ਨੂੰ ਪੰਜਾਬੀਆਂ ਨੇ ਆਪਣੇ ਲਹੂ ਨਾਲ ਸਿਰਜਿਆ ਪਾਲਿਆ ਅਤੇ ਪ੍ਰਾਣਾਂ ਨਾਲੋਂ ਵਧ ਸੰਭਾਲ ਕੇ ਰਖਿਆ ਹੈ। ਇਹੋ ਕਥਾਵਾਂ ਉਨ੍ਹਾਂ ਦਾ ਗੌਰਵ ਹਨ ਤੇ ਇਹੋ ਉਨ੍ਹਾਂ ਦਾ ਮਾਣ, ਇਹੋ ਉਨ੍ਹਾਂ ਦੀ ਲੋਚਾ ਹੈ ਤੇ ਇਹੋ ਉਨ੍ਹਾਂ ਦੀ ਤਾਂਘ। ਇਹ ਕਥਾਵਾਂ ਪੰਜਾਬੀਆਂ ਦੇ ਆਪਣੇ ਆਪੇ ਅਤੇ ਉਨ੍ਹਾਂ ਦੇ ਆਪਣੇ ਸੁਪਨਿਆਂ ਦੀ ਆਰਸੀ ਹਨ। ਹਰ ਪੰਜਾਬੀ ਗਭਰੂ ਮਿਰਜ਼ੇ, ਰਾਂਝੇ, ਮਹੀਂਵਾਲ ਅਤੇ ਪੁੰਨੂੰ ਦੇ ਕਰਮ ਖੇਤਰ ਵਿਚ ਕੁਦ ਕੇ ਉਸ ਵਰਗਾ ਇਕਾਗਰ ਪ੍ਰੇਮ ਅਤੇ ਉਸੇ ਦੀ ਹੋਣੀ ਭੋਗਣਾ ਚਾਹੁੰਦਾ ਹੈ ਅਤੇ ਹਰ ਮੁਟਿਆਰ ਸਾਹਿਬਾਂ, ਹੀਰ, ਸੋਹਣੀ ਅਤੇ ਸੱਸੀ ਦੀ। ਜਿਸ ਗਭਰੂ/ਮੁਟਿਆਰ ਕਦੇ ਇਹ ਹੋਣੀ ਭੋਗਣ ਦੀ ਚੇਸਟਾ ਨਹੀਂ ਕੀਤੀ, ਉਹ ਜਾਂ ਤਾਂ ਨਿਪੁੰਸਕ ਹੋਵੇਗਾ ਜਾਂ ਮਿੱਟੀ ਦਾ ਮਾਧੋ, ਪੰਜਾਬੀ ਮਰਦ ਨਹੀਂ। ਇਹੋ ਕਾਰਨ ਹੈ ਕਿ ਸਾਡੇ ਅਧਿਆਤਮਕ ਕਵੀਆਂ ਨੇ ਵੀ ਇਨ੍ਹਾਂ ਪ੍ਰੇਮੀਆਂ ਨੂੰ 'ਪਿਰਮ-ਪਰਾਤੀ' ਕਹਿ ਕੇ ਸਨਮਾਨਿਆ ਅਤੇ ਇਨ੍ਹਾਂ ਦੇ ਇਸ਼ਕ ਨੂੰ ਸਿਮਰਨ ਰੂਪ ਵਿਚ ਅਧਿਆਤਮਕ ਖੇਤਰ ਵਿਚ ਭੋਗਣ ਦੀ ਪੂਰਨਾ ਕੀਤੀ।

ਇਨ੍ਹਾਂ ਪਾਤਰਾਂ ਅਤੇ ਕਹਾਣੀਆਂ ਪ੍ਰਤੀ ਮੌਜ ਸਦਕੇ ਹਰ ਪੰਜਾਬੀ ਇਨ੍ਹਾਂ ਪ੍ਰੀਤ ਕਥਾਵਾਂ ਨੂੰ ਇਕ ਇਤਿਹਾਸਕ ਵਾਸਤਵਿਕਤਾ ਮੰਨਦਾ ਹੈ। ਇਸੇ ਸਦਕਾ ਇਨ੍ਹਾਂ ਕਥਾਵਾਂ ਦਾ ਸਮਾਂ ਸਥਾਨ, ਜਾਤ-ਗੋਤ ਦਾ ਇਤਨੀ ਬਾਰੀਕ ਪਰ ਇਤਿਹਾਸ-ਸਥਾਨ-ਕਬੀਲੇ ਦੇ ਅਨੁਕੂਲ ਵੇਰਵਾ ਸਿਰਜ ਲਿਆ ਗਿਆ ਹੈ ਕਿ ਪੰਜਾਬੀ ਇਨ੍ਹਾਂ ਕਥਾਵਾਂ ਦੇ ਮਿਥ ਹੋਣ ਦੀ ਕਲਪਨਾ ਹੀ ਨਹੀਂ ਕਰ ਸਕਦੇ, ਸਗੋਂ ਇਨ੍ਹਾਂ ਕਥਾਵਾਂ ਦੇ ਉਦਾਤੀਕਰਨ ਦੀ ਚੇਸਟਾ ਪ੍ਰਤੱਖ ਹੈ, ਜਿਸ ਦਾ ਪ੍ਰਮਾਣ 'ਦਸਮ ਗ੍ਰੰਥ' ਦੀ ਹੀਰ ਕਥਾ ਤੋਂ ਮਿਲਦਾ ਹੈ ਜਿਸ ਵਿਚ ਹੀਰ ਨੂੰ ਮੋਨਕਾ ਦਾ ਅਤੇ ਰਾਂਝੇ ਨੂੰ ਇੰਦਰ ਦਾ ਅਵਤਾਰ ਦਸਿਆ ਗਿਆ ਹੈ। ਸੰਸਾਰ ਦੀ ਇਕੋ ਇਕ ਇਹੋ ਪ੍ਰੀਤ ਕਥਾ ਹੈ ਜਿਸ ਦੇ ਨਾਇਕ ਨਾਇਕਾ ਦਾ ਇਸ ਤਰ੍ਹਾਂ ਉਦਾਤੀਕਰਨ ਹੋਇਆ ਹੋਵੇ।

ਇਹ ਕਥਾਵਾਂ ਕਦੋਂ ਸਿਰਜੀਆਂ ਗਈਆਂ? ਇਨ੍ਹਾਂ ਦਾ ਮੂਲ ਰੂਪ ਕੀ ਸੀ? ਕੀ ਇਹ ਮਿੱਥਕ ਕਥਾਵਾਂ ਦੇ ਵਿਗਾੜ ਹਨ? ਜਾਂ ਲੋਕ ਕਹਾਣੀਆਂ ਦੇ ਉਦਾਤੀਕਰਨ? ਇਨ੍ਹਾਂ ਸਭਨਾਂ ਬਾਰੇ ਹੁਣ ਤਕ ਵਿਗਿਆਨਕ ਪੱਧਰ ਉੱਪਰ ਕੋਈ ਖੋਜ ਨਹੀਂ ਹੋਈ, ਜਿਸ ਦਾ ਵਡਾ ਕਾਰਨ ਇਨ੍ਹਾਂ ਕਥਾਵਾਂ

ਪ੍ਰਤੀ ਪੰਜਾਬੀਆਂ ਦਾ ਮੌਜ ਹੈ। ਪਰ ਗੱਲ ਤਾਂ ਵਿਵੇਕ ਦੀ ਹੈ, ਜਿਸ ਨੇ ਅੰਤ ਸੱਚ ਨੂੰ ਨਿਤਾਰਨਾ ਹੈ। ਜੇ ਅਸੀਂ ਆਪਣੇ ਪੌਰਾਣਿਕ ਵਿਰਸੇ ਨੂੰ ਘੱਖੀਏ ਤਾਂ ਇਨ੍ਹਾਂ ਪ੍ਰੀਤ ਕਥਾਵਾਂ ਦੀ ਨੁਹਾਰ ਉਨ੍ਹਾਂ ਵਿਚ ਆਪਣੇ ਪੂਰੇ ਨੈਣ-ਨਕਸ਼ਾਂ ਸਮੇਤ ਪਛਾਣੀ ਜਾ ਸਕਦੀ ਹੈ। ਲੇਖਕ ਨੇ ਆਪਣੇ ਇਕ ਲੇਖ 'ਸੱਸੀ ਪੁੰਨੂੰ' (55) ਵਿਚ 'ਸੱਸੀ ਪੁੰਨੂੰ' ਨੂੰ ਇਕ ਮਿਥਕ ਕਥਾ ਦਾ ਵਿਗਾੜ ਦਸਿਆ ਹੈ, ਜਿਸ ਵਿਚ ਮਗਰੋਂ ਕਈ ਹੋਰ ਕਥਾਨਿਕ ਰੂੜੀਆਂ ਰਲ ਗਈਆਂ। ਸਾਡੀਆਂ ਇਨ੍ਹਾਂ ਪ੍ਰੀਤ ਕਥਾਵਾਂ ਦੇ ਮੂਲ ਰੂਪ 'ਵੱਡ ਕਹਾ' ਵਿਚ ਹੀ ਮਿਲ ਸਕਦੇ ਹਨ, ਜੋ ਮਧਕਾਲੀ ਪੰਜਾਬੀ ਕਥਾਵਾਂ ਦਾ ਸਭ ਤੋਂ ਮਹਾਨ ਗ੍ਰੰਥ ਸੀ, ਪਰ ਇਹ ਗ੍ਰੰਥ ਅੱਜ ਉਪਲਬਧ ਨਹੀਂ, ਜਿਸ ਕਰਕੇ ਸਾਡੀਆਂ ਪ੍ਰੀਤ ਕਥਾਵਾਂ ਦੇ ਪੂਰਵਵਰਤੀ ਰੂਪਾਂਤਰ ਗੁਆਚ ਗਏ ਹਨ। ਪਰ ਹੁਣ ਵੀ 'ਕਥਾ ਸਰਿਤ ਸਾਗਰ' ਵਿਚੋਂ ਜੋ 'ਵੱਡ ਕਹਾ' ਦੀ ਹੀ ਅੰਸ਼-ਮਾਤਰ ਪੁਨਰ-ਸਿਰਜਨਾ, ਇਨ੍ਹਾਂ ਕਥਾਵਾਂ ਦੀਆਂ ਮਿਥਕ ਰੂੜੀਆਂ ਲਭੀਆਂ ਜਾ ਸਕਦੀਆਂ ਹਨ।

ਤੀਜੀ ਪ੍ਰਵਿਰਤੀ ਬਲ ਪ੍ਰਾਕ੍ਰਮ ਅਤੇ ਸਾਹਸ ਦੀਆਂ ਦੰਦ-ਕਥਾਵਾਂ ਦੀ ਹੈ, ਜਿਨ੍ਹਾਂ ਦੀ ਪ੍ਰਤੀਨਿਧਤਾ ਪ੍ਰਾਚੀਨ ਯੁਗ ਵਿਚ ਸਲਵਾਨ ਤੇ ਰਾਜਾ ਰਸਾਲੂ ਅਤੇ ਪਿਛਲੇ ਮੱਧਕਾਲੀਨ ਯੁਗ ਵਿਚ 'ਦੁੱਲਾ ਭਟੀ' ਕਰਦਾ ਹੈ। ਬਹੁਤ ਘਟ ਲੋਕ ਜਾਣਦੇ ਹਨ ਕਿ ਸਲਵਾਨ ਪੰਜਾਬੀਆਂ ਦਾ ਪ੍ਰਾਚੀਨਤਮ ਲੋਕ-ਨਾਇਕ ਹੈ, ਜਿਸ ਨੇ ਬਦੇਸ਼ੀ ਕਬੀਲਿਆਂ ਵਿਰੁਧ ਘੋਰ ਯੁਧ ਕਰਕੇ, ਉਨ੍ਹਾਂ ਨੂੰ ਕਹਿਰੋੜ ਦੇ ਮੁਕਾਮ 'ਤੇ ਅਜਿਹੀ ਕਰੜੀ ਹਾਰ ਦਿਤੀ ਕਿ ਉਹ ਮੁੜ ਸਿਰ ਨਾ ਚੁਕ ਸਕੇ। ਪਰ ਜੋਗ ਮਤ ਦੀ ਚੜ੍ਹਤ ਵੇਲੇ, ਯੋਗੀਆਂ ਨੇ, ਜੋ ਰਾਜ ਭਾਗ ਦੇ ਵਿਰੁਧ ਸਨ, ਇਸ ਫਿਊਡਲ ਨਾਇਕ ਨੂੰ ਆਪਣੇ ਆਦਰਸ਼ਾਂ ਤੇ ਸਿਧਾਂਤਾਂ ਦੇ ਪ੍ਰਚਾਰ ਲਈ ਨਵੇਂ ਖੰਡਿਤ ਰੂਪ ਵਿਚ ਪੇਸ਼ ਕੀਤਾ। ਉਦੋਂ ਹੀ ਪੂਰਨ ਅਤੇ ਲੂਣਾ ਦੀ ਕਥਾ ਸਲਵਾਨ ਨਾਲ ਜੁੜ ਗਈ ਅਤੇ ਇਹ ਲੋਕ-ਨਾਇਕ 'ਬੁੱਢਾ ਖੋਸੜ ਅਤੇ ਅੱਯਾਸ਼' ਦੇ ਰੂਪ ਵਿਚ ਪ੍ਰਗਟ ਹੋਇਆ, ਜੋ ਪਤਨੀ ਦੇ ਰੂਪ-ਜਾਲ ਵਿਚ ਅੰਨ੍ਹਾ, ਸੱਚ ਝੂਠ ਦਾ ਨਿਤਾਰਾ ਕਰੇ ਬਿਨਾਂ, ਪੂਰਨ ਵਰਗੇ ਅਸੀਲ ਪੁਤਰ ਦਾ ਘਾਤ ਕਰਵਾ ਦਿੰਦਾ ਹੈ। ਪੂਰਨ ਦੀ ਰਖਿਆ ਲਈ ਗੌਰਖ ਨਾਥ ਦਾ ਆਉਣਾ ਅਤੇ ਪੂਰਨ ਦਾ ਜੋਗ ਮਤ ਨੂੰ ਧਾਰਨ ਕਰਨਾ ਹੀ, ਇਸ ਰਹੱਸ ਨੂੰ ਖੋਲ੍ਹ ਰਿਹਾ ਹੈ ਕਿ ਸਲਵਾਨ ਲੋਕ-ਨਾਇਕ ਦੀ ਹੋਂਦ ਨੂੰ ਜੋਗੀਆਂ ਨੇ ਮਾਰ ਛਡਿਆ ਅਤੇ ਮੁੜ ਉਹ ਆਪਣਾ ਗੌਰਵ ਪ੍ਰਾਪਤ ਨਾ ਕਰ ਸਕਿਆ। ਸਾਹਸੀ ਸਲਵਾਨ ਦਾ ਅੱਯਾਸ਼ ਅਤੇ ਭੋਗੀ ਸਲਵਾਨ ਵਿਚ ਭ੍ਰਿਸ਼ਟ ਹੋਣਾ, ਆਪਣੇ ਆਪ ਵਿਚ ਹੀ ਇਕ ਮਹਾਨ ਦੁਸ਼ਟ ਘਟਨਾ ਹੈ ਪਰ ਇਸ ਤੋਂ ਵੀ ਰੌਚਕ ਘਟਨਾ ਇਹ ਹੈ ਕਿ ਸਲਵਾਨ ਜੋ ਪੂਰਵ ਸਦੀ ਈਸਵੀ ਵਿਚ ਹੋਇਆ, ਉਸ ਨਾਲ ਰਸਾਲੂ

ਅਤੇ ਪੂਰਨ, ਸੰਤਾਨ ਦੇ ਰੂਪ ਵਿਚ ਜੁੜੇ ਹੋਏ ਹਨ। ਇਤਿਹਾਸਕ ਸਾਮਗਰੀ ਅਨੁਸਾਰ ਰਸਾਲੂ ਅਠਵੀਂ ਸਦੀ ਵਿਚ ਹੋਇਆ ਅਤੇ ਪੂਰਨ ਗਿਆਰਵੀਂ ਅਤੇ ਬਾਰ੍ਹਵੀਂ ਸਦੀ ਵਿਚ। ਪਰ ਲੋਕ-ਮਨ ਨੇ ਇਨ੍ਹਾਂ ਤਿੰਨਾਂ ਨੂੰ ਇਕੋ ਪਰਵਾਰ ਦੇ ਜੀਅ ਬਣਾ ਦਿਤਾ। ਲੋਕ-ਮਨ ਵਿਚ ਸਮਾਂ ਤੇ ਸਥਾਨ ਆਪਣੀ ਵਾਸਤਵਿਕ ਹੋਂਦ ਗੰਢਾ ਬੈਠਦੇ ਹਨ।

ਰਾਜਾ ਰਸਾਲੂ ਸਾਡਾ ਦੂਜਾ ਸਾਹਸੀ ਲੋਕ-ਨਾਇਕ ਹੈ, ਜੋ ਲੋਕ-ਸ਼ਕਤੀ ਵਿਚ ਇਕ ਮਿਥਕ ਨਾਇਕ ਬਣ ਗਿਆ ਹੈ। ਇਸੇ ਲਈ ਕੁਝ ਵਿਦਵਾਨਾਂ ਨੇ, ਇਸ ਨੂੰ ਲੋਕ-ਕਲਪਨਾ ਤੇ ਸੋਲਰ-ਮਿਥ ਦਸਿਆ ਹੈ, ਜੋ ਸੂਰਜ ਵਾਂਗ ਹੀ ਉਭਰਦਾ, ਤੇਜਵਾਨ ਹੁੰਦਾ, ਅਖੀਰ ਫਿੱਕਾ ਪੈ ਕੇ ਅਸਤ ਹੋ ਗਿਆ। ਜਾਪਦਾ ਹੈ ਕਿ ਰਾਜਾ ਰਸਾਲੂ ਦੇ ਸਮੇਂ, ਪੰਜਾਬ ਨਿੱਕੀਆਂ ਨਿੱਕੀਆਂ ਰਿਆਸਤਾਂ ਵਿਚ ਖੰਡਿਤ ਸੀ। ਬਦੇਸ਼ੀ ਰਾਜੇ ਲੋਕਾਂ ਨੂੰ ਬੜੇ ਕਸ਼ਟ ਦਿੰਦੇ ਸਨ। ਰਾਜੇ ਰਸਾਲੂ ਨੇ ਉਨ੍ਹਾਂ ਵਿਰੁਧ ਯੁੱਧ ਕਰਕੇ ਦੇਸ਼ ਨੂੰ ਇਕ-ਮੁਠ ਕੀਤਾ, ਪਰ ਮਗਰੋਂ ਉਹ ਹੋੜੀ ਤੋਂ ਹਾਰ ਖਾ ਗਿਆ।

ਦੁੱਲਾ ਭੱਟੀ ਅਕਬਰ ਦੇ ਸਮੇਂ ਹੋਇਆ ਇਕ ਪ੍ਰਾਕਰਮੀ ਯੋਧਾ ਹੈ, ਜਿਸ ਦੀ ਸਿਮਰਤੀ ਲੋਹੜੀ ਦੇ ਗੀਤਾਂ ਵਿਚ ਜੀਵਤ ਹੈ। ਮੁਗਲਾਂ ਦੇ ਸਮੇਂ ਦੁੱਲਾ ਭੱਟੀ ਦੀਆਂ ਕਈ ਦੰਦ-ਕਥਾਵਾਂ ਲੋਕ-ਕਾਵਿ ਦਾ ਵਿਸ਼ਾ ਬਣੀਆਂ ਰਹੀਆਂ। 'ਦੁੱਲਾ ਭੱਟੀ ਚੜ੍ਹਦੇ ਦੱਖਣ ਵਲੋਂ ਪੰਜਾਬ ਉਤੇ ਦਾਬੇ ਦੇ ਬਰਖਲਾਫ਼ ਨਾਬਰੀ ਦਾ ਪ੍ਰਤੀਕ ਮੰਨ ਲਿਆ ਗਿਆ' ਅਤੇ ਪੱਛਮੀ ਪੰਜਾਬ ਦੇ ਲੇਖਕਾਂ ਨੇ ਇਸ ਕਥਾ ਦੀ ਪੁਨਰ ਸਿਰਜਨਾ ਕਈ ਰੂਪਾਂ ਵਿਚ ਕੀਤੀ। ਅਹਿਮਦ ਸਲੀਮ ਨੇ ਦੁੱਲੇ ਦੀ ਵਾਰ ਲੋਕਾਂ ਤੋਂ ਸੁਣ ਕੇ 'ਲੋਕ-ਵਾਰ' ਵਿਚ ਦਿਤੀ ਅਤੇ ਨਜ਼ਮ ਹੁਸੈਨ ਸਈਅਦ ਨੇ 'ਤਖ਼ਤ ਲਾਹੌਰ' ਵਿਚ ਇਸੇ ਕਥਾ ਨੂੰ ਨਵੇਂ ਰੂਪ ਵਿਚ ਸੁਰਜੀਤ ਕੀਤਾ। ਹੁਣੇ ਇਕ ਹੋਰ ਰਚਨਾ 'ਕੁਕਨਸ' ਛਪੀ ਹੈ ਜੋ ਇਸਹਾਕ ਮੁਹੰਮਦ ਦੀ ਕ੍ਰਿਤ ਹੈ। 'ਕੁਕਨਸ' ਅਰਥ ਦਾ ਇਕ ਪੌਰਾਣਿਕ ਪੰਖੇਰੂ ਹੈ ਜੋ ਸੌ ਸਾਲ ਦੀ ਲੰਮੀ ਉਮਰ ਭੋਗਣ ਮਗਰੋਂ ਲਕੜੀਆਂ ਦੀ ਚਿਖਾ ਜੋੜ ਕੇ, ਉਸ ਵਿਚ ਬਹਿ ਕੇ ਦੀਪਕ ਰਾਗ ਅਲਾਪਦਾ ਹੈ, ਜਿਸ ਨਾਲ ਲਕੜੀਆਂ ਸੜ ਕੇ ਸੁਆਹ ਹੋ ਜਾਂਦੀਆਂ ਹਨ। ਇਕ ਹੋਰ ਧਾਰਨਾ ਅਨੁਸਾਰ, ਉਹ ਆਪਣੇ ਪਰ ਇਤਨੇ ਜ਼ੋਰ ਨਾਲ ਫੜਫੜਾਂਦਾ ਹੈ ਕਿ ਉਨ੍ਹਾਂ ਦੀ ਰਗੜ ਨਾਲ ਅੱਗ ਨਿਕਲਦੀ ਹੈ ਅਤੇ ਕੁਕਨਸ ਸੜ ਕੇ ਸੁਆਹ ਹੋ ਜਾਂਦਾ ਹੈ, ਪਰ ਜਦੋਂ ਉਸ ਚਿਖਾ ਉਪਰ ਮੀਂਹ ਵਰ੍ਹਦਾ ਹੈ ਤਾਂ ਉਸ ਵਿਚੋਂ ਇਕ ਨਵਾਂ ਅੰਡਾ ਉਪਜਦਾ ਹੈ ਜਿਸ ਵਿਚੋਂ ਉਹ ਮੁੜ ਜਨਮ ਲੈਂਦਾ ਹੈ। ਇਸ ਤਰ੍ਹਾਂ 'ਦੁੱਲਾ ਭੱਟੀ' ਨੂੰ ਕੁਕਨਸ ਕਿਹਾ ਗਿਆ ਹੈ ਜੋ 'ਮੌਤ ਮਗਰੋਂ ਨਵੀਂ ਹਯਾਤੀ' ਦਾ ਨਿਸ਼ਾਨ ਹੈ। ਉਦਾਸ ਸਾਮ ਮਗਰੋਂ ਸਜਰੀ ਸਵੇਰ ਦਾ ਨਿਸ਼ਾਨ ਹੈ।

ਵੇਲਾ ਹੈ' (56) ਪਰ ਦੁੱਲਾ ਭੱਟੀ ਪੂਰਬੀ ਪੰਜਾਬ ਵਿਚ ਮੁੜ ਲੋਕ-ਨਾਇਕ ਦੇ ਰੂਪ ਵਿਚ ਉਸ ਤਰ੍ਹਾਂ ਨਹੀਂ ਉਭਰ ਸਕਿਆ ਜਿਵੇਂ ਪੱਛਮੀ ਪੰਜਾਬ ਵਿਚ।

ਸਥਾਪਤੀ ਨਾਲ ਵਿਦਰੋਹ ਵੇਲੇ ਹਮੇਸ਼ਾ ਨਵੇਂ ਲੋਕ-ਨਾਇਕ ਉਭਰਦੇ ਰਹੇ ਹਨ। ਮੁਗਲਾਂ ਦੇ ਪਤਣ ਸਮੇਂ, ਅਨੇਕਾਂ ਸਿੱਖ ਲੋਕ-ਹਿਤ ਲਈ ਰਾਜ ਸਰਕਾਰ ਨਾਲ ਜੁੜਦੇ ਹੋਏ ਪ੍ਰਾਣ ਤਿਆਗ ਗਏ। ਜਿਨ੍ਹਾਂ ਦੀਆਂ ਦੰਦ-ਕਥਾਵਾਂ ਦਾ 'ਪ੍ਰਸੰਗ' ਜਾਂ 'ਸ਼ਹੀਦੀਆਂ' ਦੇ ਰੂਪ ਵਿਚ ਗਾਇਨ ਹੋਣ ਲਗਾ। ਇਹ ਸਾਹਸੀ ਅਤੇ ਪ੍ਰਾਕ੍ਰਮੀ ਯੋਧੇ ਮਨੀ ਸਿੰਘ, ਬੰਦਾ ਬਹਾਦਰ, ਬਾਬਾ ਦੀਪ ਸਿੰਘ ਆਦਿ ਹਨ, ਜਿਨ੍ਹਾਂ ਬਾਰੇ ਬੜੀਆਂ ਅਦਭੁਤ ਅਤੇ ਰੌਚਕ ਕਥਾਵਾਂ ਪ੍ਰਚਲਤ ਹਨ ਜਿਵੇਂ ਬਾਬਾ ਦੀਪ ਸਿੰਘ ਤਲੀ ਉਤੇ ਸੀਸ ਧਰ ਕੇ, ਧੜ ਨਾਲ ਹੀ ਅਨੇਕਾਂ ਵੈਰੀਆਂ ਨੂੰ ਮਾਰਦਾ ਮੁਕਾਂਦਾ ਅੰਮ੍ਰਿਤਸਰ ਪੁਜਾ। ਇਹ ਲੋਕ-ਨਾਇਕ ਅਲੋਕਾਰ ਹੀ ਨਹੀਂ, ਸਿਰ-ਲੱਥ ਸੂਰਮਿਆਂ ਦੀ ਪਰੰਪਰਾ ਵਿਚ ਜਾ ਖੜਾ ਹੁੰਦਾ ਹੈ। ਸਿਰ ਬਗ਼ੈਰ ਧੜ ਨਾਲ ਲੜਨ ਦੀ ਕਥਾ-ਰੂੜੀ ਬੜੀ ਪ੍ਰਾਚੀਨ ਹੈ। ਪੁਰਾਣਾਂ ਵਿਚ ਇਹ ਰੂੜੀ ਕਈ ਰੂਪਾਂ ਵਿਚ ਮਿਲਦੀ ਹੈ। ਗਣੇਸ਼ ਦਾ ਸਿਰ ਸ਼ਿਵ ਨੇ ਵੱਢ ਦਿਤਾ, ਪਰ ਬਾਅਦ ਵਿਚ ਪਾਰਬਤੀ ਦੇ ਕਹਿਣ ਤੇ ਹਾਥੀ ਦਾ ਸਿਰ ਵੱਢ ਕੇ ਉਸ ਨੂੰ ਮੁੜ ਸੁਰਜੀਤ ਕੀਤਾ ਗਿਆ। ਇਸੇ ਤਰ੍ਹਾਂ ਦਾ ਇਕ ਹੋਰ ਪੌਰਾਣਿਕ ਰੂਪ ਹੈ, ਕਿਸੇ ਪ੍ਰਾਕ੍ਰਮੀ ਅਸੁਰ ਦੇ ਲਹੂ ਦੇ ਤੁਬਕਿਆਂ ਵਿਚੋਂ ਉਤਨੀ ਹੀ ਸ਼ਕਤੀ ਰਖਣ ਵਾਲੇ ਨਵੇਂ ਸੂਰਮਿਆਂ ਦਾ ਪੈਦਾ ਹੋਣਾ। ਇਨ੍ਹਾਂ ਅਲੋਕਾਰ ਯੋਧਿਆਂ ਦੀ ਪਰੰਪਰਾ ਵਿਚੋਂ ਹੀ ਸਿਰ ਦੇ ਵੱਢੇ ਜਾਣ ਮਗਰੋਂ, ਕੇਵਲ ਧੜ ਨਾਲ ਹੀ ਲੜਨ ਵਾਲੇ ਨਾਇਕ ਪੈਦਾ ਹੋਏ। ਦੰਦ-ਕਥਾਵਾਂ ਵਿਚ ਅਜਿਹੇ ਸੂਰਮੇ ਕਾਫ਼ੀ ਗਿਣਤੀ ਵਿਚ ਮਿਲਦੇ ਹਨ। ਮੁਸਲਮਾਨਾਂ ਦਾ ਨਵ-ਗ਼ਾਜ਼ੀ ਸਲਾਰ ਵੀ ਸਿਰ ਤੋਂ ਬਗ਼ੈਰ ਧੜ ਨਾਲ ਹੀ ਵਿਰੋਧੀਆਂ ਨਾਲ ਲੜਿਆ ਸੀ। ਬਾਬਾ ਦੀਪ ਸਿੰਘ ਇਸ ਪਰੰਪਰਾ ਦਾ ਸਭ ਤੋਂ ਮਹਾਨ ਯੋਧਾ ਹੋਇਆ ਹੈ, ਜੋ ਤਲੀ ਉਪਰ ਸੀਸ ਰਖ ਕੇ ਵੈਰੀਆਂ ਦੇ ਆਹੂ ਲਾਹੁੰਦਾ, ਅਖੀਰ ਆਪਣੇ ਪ੍ਰਾਣ ਨੂੰ ਪੂਰਾ ਕਰਨ ਲਈ ਅੰਮ੍ਰਿਤਸਰ ਸਰੋਵਰ ਦੇ ਕੰਢੇ ਜਾ ਡਿਗਾ।

ਪਰ ਇਹ ਅਤੇ ਹੋਰ ਸਿੱਖ ਸ਼ਹੀਦ ਸਿੱਖ ਨਾਇਕ ਹੀ ਬਣੇ, ਲੋਕ-ਨਾਇਕ ਬਣ ਕੇ ਨਹੀਂ ਉਭਰ ਸਕੇ। ਇਨ੍ਹਾਂ ਦਾ ਗੌਰਵ ਸੰਪਰਦਾਇਕ ਰਿਹਾ, ਮੁਲਕੀ ਨਹੀਂ ਬਣਿਆ। ਭਾਵੇਂ ਇਹ ਸੂਰਮੇ ਮੁਗਲਾਂ ਦੀ ਤਾਨਾਸ਼ਾਹੀ ਵਿਰੁਧ ਕਿਧਰੇ ਵੀ ਸਿੱਖ ਹਿਤਾਂ ਲਈ ਨਹੀਂ ਲੜੇ, ਹਮੇਸ਼ਾਂ ਲੋਕ-ਹਿਤਾਂ ਦੀ ਖ਼ਾਤਰ ਜੁੜਦੇ ਰਹੇ। ਇਨ੍ਹਾਂ ਦੀ ਦ੍ਰਿਸ਼ਟੀ ਕਦੇ ਕਿਧਰੇ ਵੀ ਸੰਪਰਦਾਇਕ ਨਹੀਂ ਹੋਈ, ਇਨ੍ਹਾਂ ਦੇ ਕਿਰਦਾਰ ਸ਼ੁਧ ਰੂਪ ਵਿਚ ਲੋਕ-ਨਾਇਕ ਵਾਲੇ ਸਨ ਪਰ ਫਿਰ ਵੀ ਇਹ

ਸਿੱਖ ਨਾਇਕ ਹੀ ਰਹੇ। ਇਹ ਗੱਲ ਬੜੀ ਵਿਚਾਰਨ ਯੋਗ ਹੈ। ਇਸ ਦਾ ਉਤਰ ਲੱਭਣ ਲਈ ਸਾਨੂੰ ਇਤਿਹਾਸ ਦੇ ਪੰਨੇ ਫੌਲਣੇ ਪੈਣਗੇ। ਮੁਸਲਮਾਨਾਂ ਦੀ ਆਵੇਦ ਤੋਂ ਪਹਿਲਾਂ ਜਿਹੜੀਆਂ ਜਾਤੀਆਂ ਯੂਨਾਨੀ, ਹੁਨ, ਕੁਸ਼ਾਨ, ਸਿਥੀਅਨ ਅਤੇ ਪਾਰਥੀਨ ਆਦਿ ਪੰਜਾਬ ਵਿਚ ਆਈਆਂ, ਉਹ ਆਪਣਾ ਵੱਖਰਾ ਅਸਤਿਤਵ ਕਾਇਮ ਨਹੀਂ ਰਖ ਸਕੀਆਂ। ਉਹ ਸਭ ਆਪੋ ਆਪਣੀ ਵਿਲੱਖਣ ਸੰਸਕ੍ਰਿਤੀ ਅਤੇ ਪੂਰਵਜਾਂ ਦੀਆਂ ਰਵਾਇਤਾਂ ਦਾ ਮੋਹ ਤਿਆਗ ਕੇ, ਇਥੋਂ ਦੇ ਸਭਿਆਚਾਰਕ ਪ੍ਰਵਾਰ ਵਿਚ ਵਿਲੀਨ ਹੋ ਗਏ ਸਨ। ਇਸ ਲਈ ਉਨ੍ਹਾਂ ਦੀਆਂ ਪਰੰਪਰਾਵਾਂ, ਦੰਦ-ਕਥਾਵਾਂ ਅਤੇ ਹੋਰ ਰੂੜ੍ਹਾਂ ਸਾਡੀ ਸੰਸਕ੍ਰਿਤੀ ਵਿਚ ਹੀ ਰਲ ਕੇ ਉਸਦਾ ਅੰਗ ਬਣਦੀਆਂ ਗਈਆਂ। ਇਸਦੇ ਉਲਟ ਮੁਸਲਮਾਨਾਂ ਨੇ ਆਪਣੀ ਵਿਲੱਖਣ ਧਾਰਮਿਕ-ਸਾਂਸਕ੍ਰਿਤਕ ਹੋਂਦ ਨੂੰ ਤਿਆਗਿਆ ਨਹੀਂ। ਫਲਸਰੂਪ, ਪੰਜਾਬ ਵਿਚ ਸੰਪਰਦਾਇਕ ਨਾਇਕਾਂ ਦੀ ਲੜੀ ਦਾ ਆਰੰਭ ਹੋਇਆ। ਜਿਹੜੇ ਮੁਸਲਮਾਨ ਹਿੰਦੂਆਂ ਨੂੰ ਪਰਾਜਿਤ ਕਰਨ ਲਈ ਜੂਝਦੇ ਹੋਏ ਸ਼ਹੀਦ ਹੋ ਜਾਂਦੇ, ਮੁਸਲਮਾਨ ਉਨ੍ਹਾਂ ਨੂੰ ਗ਼ਾਜ਼ੀ ਜਾਂ ਨਵ-ਗ਼ਾਜ਼ੀ ਦੇ ਆਦਰ ਬੌਧਿਕ ਉਪਨਾਮਾਂ ਨਾਲ ਨਿਵਾਜਦੇ ਅਤੇ ਜਿਸ ਥਾਂ ਉਨ੍ਹਾਂ ਨੇ ਸ਼ਹੀਦੀਆਂ ਪ੍ਰਾਪਤ ਕੀਤੀਆਂ ਹੁੰਦੀਆਂ ਉਥੇ ਹੀ ਉਨ੍ਹਾਂ ਦੀਆਂ ਕਬਰਾਂ ਬਣਾ ਦਿਤੀਆਂ ਜਾਂਦੀਆਂ। ਇਨ੍ਹਾਂ ਨਵ-ਗ਼ਾਜ਼ੀਆਂ ਦੀਆਂ ਕਬਰਾਂ ਪੰਜਾਬ ਵਿਚ ਹੁਣ ਤਕ 'ਨੌਗਜ਼ਿਆਂ ਦੀਆਂ ਕਬਰਾਂ' ਦੇ ਨਾਂ ਨਾਲ ਪ੍ਰਸਿੱਧ ਹਨ ਅਤੇ ਟੱਟੀ-ਫੁੱਟੀ ਹਾਲਤ ਵਿਚ ਮੌਜੂਦ ਹਨ। ਇਨ੍ਹਾਂ ਨੌਗਜ਼ਿਆਂ ਵਿਚ ਗ਼ਾਜ਼ੀ ਸਲਾਰ ਨੂੰ ਸਭ ਤੋਂ ਵਧ ਮਾਣ ਪ੍ਰਤਿਸ਼ਠਾ ਪ੍ਰਾਪਤ ਸੀ। ਜਿਸ ਦੀ ਯਾਦ ਵਿਚ ਮੁਸਲਮਾਨ ਹਰ ਵਰ੍ਹੇ, 'ਸ਼ਾਦੀ' ਮਨਾਉਂਦੇ ਹਨ। ਇਨ੍ਹਾਂ ਗ਼ਾਜ਼ੀਆਂ ਬਾਰੇ ਕਈ ਦੰਦ-ਕਥਾਵਾਂ ਅਤੇ ਕਾਵਿ-ਕਥਾਵਾਂ 'ਸ਼ਾਦੀ' ਦੇ ਨਾਂ ਨਾਲ ਮਿਲਦੀਆਂ ਹਨ। ਰਿਚਰਡ ਟੈਂਪਲ ਨੇ 'ਲਿਜੰਡਰ ਆਫ਼ ਦੀ ਪੰਜਾਬ' ਵਿਚ ਗ਼ਾਜ਼ੀ ਸਲਾਰ ਦੀ 'ਸ਼ਾਦੀ' ਦੀ ਕਾਵਿ-ਕਥਾ ਕਿਸੇ ਮਿਰਾਸੀ ਤੋਂ ਸੁਣ ਕੇ ਅੰਕਿਤ ਕੀਤੀ। ਪਰ ਇਹ ਨੌਗਜ਼ੇ ਸਮੁੱਚੀ ਪੰਜਾਬੀ ਕੌਮ ਦੇ ਨਾਇਕ ਨਹੀਂ ਸਨ ਬਣ ਸਕਦੇ, ਕਿਉਂ ਜੋ ਪੰਜਾਬੀ ਕੌਮ 'ਚ ਇਕ ਵਡੇਰਾ ਭਾਗ ਇਨ੍ਹਾਂ ਨਾਲ ਜੁੜਦਾ ਹੋਇਆ ਮਰਿਆ। ਪਰ ਇਸ ਦਾ ਇਹ ਭਾਵ ਨਹੀਂ ਲੈ ਲੈਣਾ ਚਾਹੀਦਾ ਕਿ ਕੋਈ ਮੁਸਲਮਾਨ ਲੋਕ-ਨਾਇਕ ਦੀ ਪਦਵੀ ਗ੍ਰਹਿਣ ਨਹੀਂ ਕਰ ਸਕਿਆ। ਦੁੱਲਾ ਭਟੀ ਦਾ ਧਾੜਵੀ ਤੋਂ ਲੋਕ-ਨਾਇਕ ਦੇ ਰੂਪ ਵਿਚ ਉਭਰਨਾ ਦਸਦਾ ਹੈ ਕਿ ਧਰਮ ਦੀ ਖ਼ਾਤਰ ਜੂਝੇ ਸੰਪਰਦਾਇਕ ਸ਼ਹੀਦਾਂ ਨਾਲੋਂ ਦੂਜੇ ਗ਼ੈਰ-ਸੰਪਰਦਾਇਕ ਨਾਇਕਾਂ ਨੂੰ ਹੀ ਲੋਕ ਪੱਧਰ ਉਪਰ ਮਾਣ ਪ੍ਰਾਪਤ ਹੋਇਆ। ਇਸੇ ਤਰ੍ਹਾਂ ਹੀਰ ਰਾਂਝਾ ਤੇ ਮਿਰਜ਼ਾ ਸਾਹਿਬਾਂ ਆਦਿ ਜਿਨ੍ਹਾਂ ਨੇ ਸਮਾਜ

ਵਿਰੁਧ ਵਿਦਰੋਹ ਕੀਤਾ, ਸਾਂਝੀ ਪੰਜਾਬੀਅਤ ਦਾ ਅੰਗ ਬਣ ਗਏ।

ਜਿਸ ਭਾਂਤ ਨੌਗਜ਼ੇ ਹਿੰਦੂਆਂ ਦੇ ਪੂਜ ਨਹੀਂ ਬਣ ਸਕੇ, ਉਸੇ ਭਾਂਤ ਸਿੱਖ ਸ਼ਹੀਦ, ਜੋ ਮੁਗ਼ਲ ਤਾਨਾਸ਼ਾਹੀ ਵਿਰੁਧ ਜੂਝਦੇ ਰਹੇ ਅਤੇ ਜਿਨ੍ਹਾਂ ਨੂੰ ਤਸੀਹੇ ਦੇਣ ਵਾਲੇ ਧਰਮ ਵਲੋਂ ਮੁਸਲਮਾਨ ਸਨ, ਉਹ ਮੁਸਲਮਾਨਾਂ ਨੂੰ ਕਦੇ ਵੀ ਲੋਕ-ਨਾਇਕ ਦੇ ਰੂਪ ਵਿਚ, ਪ੍ਰਵਾਨ ਨਹੀਂ ਹੋਏ। ਇਹ ਕੇਵਲ ਇਕ ਵਡਾ ਕਾਰਨ ਹੈ ਸਿੱਖ ਨਾਇਕਾਂ ਦਾ ਲੋਕ-ਨਾਇਕ ਨਾ ਬਣਨ ਦਾ।

ਪਰ ਇਸ ਨਾਲੋਂ ਵੀ ਅਦਭੁਤ ਗੱਲ ਤਾਂ ਇਹ ਹੈ ਕਿ ਸਿੱਖ ਨਾਇਕ ਬਹੁਤ ਹੱਦ ਤਕ ਹਿੰਦੂ ਪਰੰਪਰਾ ਦਾ ਵੀ ਅੰਗ ਨਹੀਂ ਬਣ ਸਕੇ। ਜਦੋਂ ਕਿ ਇਤਿਹਾਸ ਸਾਹਦੀ ਹੈ ਕਿ ਸਿੱਖ ਸ਼ਹੀਦ ਸ਼ਾਹੀ ਦਾਬੇ ਵਿਰੁਧ ਪੰਜਾਬੀ ਸੰਸਕ੍ਰਿਤੀ ਅਥਵਾ ਹਿੰਦੂਆਂ ਦੇ ਅਸਤਿਤਵ ਨੂੰ ਕਾਇਮ ਰਖਣ ਲਈ ਜੂਝਦੇ ਰਹੇ। ਸਾਨੂੰ ਇਸ ਦੇ ਦੋ ਵਿਸ਼ੇਸ਼ ਕਾਰਨ ਜਾਪਦੇ ਹਨ। ਇਕ ਕਾਰਨ ਤਾਂ ਕਾਲ-ਵਿੱਥ ਦੀ ਹੈ। ਕਿਸੇ ਵਿਅਕਤੀ ਦੇ ਲੋਕ-ਨਾਇਕ ਬਣਨ ਤੋਂ ਪਹਿਲਾਂ ਉਸ ਦੇ ਇਤਿਹਾਸਕ ਕਰਤਵਾਂ ਕਾਰਗੁਜ਼ਾਰੀ ਨੂੰ ਲੋਕ-ਮਨ ਦੀ ਕੁਠਾਲੀ ਵਿਚੋਂ ਲੰਘਣਾ ਪੈਂਦਾ ਹੈ, ਜਿਥੇ ਉਸ ਨਾਲ ਕਈ ਨਵੀਆਂ ਰਵਾਇਤਾਂ ਤੇ ਦੰਦ-ਕਥਾਵਾਂ ਤੇ ਹੋਰ ਲੋਕ-ਰੂੜ੍ਹੀਆਂ ਜੁੜਦੀਆਂ ਹਨ ਅਤੇ ਉਹ ਮੂਲ ਇਤਿਹਾਸਕ ਵਿਅਕਤੀ ਨਾਲੋਂ ਵਿਲੱਖਣ ਸਰੂਪ ਗ੍ਰਹਿਣ ਕਰ ਲੈਂਦਾ ਹੈ। ਸਿੱਖ ਨਾਇਕਾਂ ਨੂੰ ਲੋਕ ਮਨ ਵਿਚੋਂ ਲੰਘਣ ਲਈ ਇਕ ਤਾਂ ਪੂਰਾ ਸਮਾਂ ਨਹੀਂ ਮਿਲਿਆ। ਦੂਜਾ, ਜੋ ਰਵਾਇਤਾਂ ਉਨ੍ਹਾਂ ਨਾਲ ਜੁੜੀਆਂ ਹਨ, ਉਹ ਸੁਭਾਵ ਵਿਚ ਸਿੱਖ-ਰਵਾਇਤਾਂ ਹੀ ਹਨ।

ਤੀਜਾ, ਸਿੱਖ ਨਾਇਕ ਮੱਧਕਾਲ ਦੇ ਅੰਤਲੇ ਸਮੇਂ ਵਿਚ ਹੋਏ, ਜਦੋਂ ਕਿ ਉਹ ਅੰਨ੍ਹੀ ਭਾਵਨਾ ਘਟ ਰਹੀ ਸੀ, ਜਿਹੜੀ ਇਤਿਹਾਸ ਵਿਚੋਂ ਕੋਈ ਅਦਭੁਤ ਵਿਅਕਤੀ ਲੈ ਕੇ, ਉਸ ਨੂੰ ਅਦਭੁਤ ਅਤੇ ਅਲੋਕਾਰ ਲੋਕ-ਨਾਇਕ ਦੇ ਰੂਪ ਵਿਚ ਸਿਰਜਦੀ ਹੈ। ਜਾਂ ਇਉਂ ਕਹਿ ਲਓ ਕਿ ਲੋਕ-ਨਾਇਕ ਨਾਲ, ਜੋ ਅਲੋਕਾਰ ਲੋਕਧਾਰਾਈ ਸਾਮਗ੍ਰੀ ਜੁੜਦੀ ਹੈ, ਉਹ ਉਹਨਾਂ ਨਾਲ ਜੁੜੀ ਨਹੀਂ।

ਚੌਥਾ, ਅੰਗਰੇਜ਼ੀ ਰਾਜ ਦੀ ਸਥਾਪਤੀ ਅਤੇ ਈਸਾਈ ਧਰਮ ਦੇ ਪਸਾਰ ਨਾਲ, ਪੰਜਾਬ ਵਿਚ ਸੰਪਰਦਾਇਕ ਭਾਵਨਾ ਇਤਨੀ ਉਭਰ ਖਲੋਤੀ ਕਿ ਹਰ ਸੰਪਰਦਾਇਕ ਵਾਲੇ ਆਪਣੀ ਵਖਰੀ ਹੋਂਦ ਅਤੇ ਵਿਲੱਖਣ ਸੰਸਕ੍ਰਿਤੀ ਨੂੰ ਸਥਾਪਿਤ ਕਰਨ ਦੇ ਆਹਰੇ ਲਗ ਗਏ। ਅਜਿਹੀ ਹਾਲਤ ਵਿਚ ਕੋਈ ਸੰਪਰਦਾਇਕ ਨਾਇਕ ਸਮੁੱਚੀ ਪੰਜਾਬੀਅਤ ਦਾ ਨਾਇਕ ਕਿਵੇਂ ਬਣ ਸਕਦਾ ਸੀ।

ਉਪ੍ਰੋਕਤ ਚਰਚਾ ਤੋਂ ਸਿਧ ਹੁੰਦਾ ਹੈ ਕਿ ਪੰਜਾਬ ਨੇ ਤਿੰਨ ਪ੍ਰਕਾਰ ਦੇ ਨਾਇਕਾਂ—ਸਾਹਸੀ, ਧਰਮੀ ਤੇ ਅਨੁਰਾਜਗੀ

ਨੂੰ ਹੀ ਪ੍ਰਵਾਨ ਕੀਤਾ ਹੈ ਅਤੇ ਉਨ੍ਹਾਂ ਦੀਆਂ ਦੰਦ-ਕਥਾਵਾਂ ਹੀ ਪੰਜਾਬੀਆਂ ਦਾ ਗੌਰਵਮਈ ਵਿਰਸਾ ਬਣੀਆਂ। ਸਾਹਸੀ ਤੇ ਆਸ਼ਕ ਨਾਇਕ ਭਾਵੇਂ, ਉਹ ਕਿਸੇ ਕੁਲ ਜਾਤ ਦੇ ਸਨ, ਸਮੁੱਚੀ ਪੰਜਾਬੀ ਕੌਮ ਦਾ ਗੌਰਵ ਬਣੇ। ਪਰ ਧਰਮੀ ਨਾਇਕ ਬਹੁਤ ਹੱਦ ਤਕ ਆਪੋ ਆਪਣੇ ਸੰਪਰਦਾਇਕ ਘੇਰੇ ਵਿਚ ਸਨਮਾਨੇ ਜਾਂਦੇ ਰਹੇ।

ਦੰਦ-ਕਥਾਵਾਂ ਦਾ ਘੇਰਾ ਬੜਾ ਵਿਸ਼ਾਲ ਹੈ। ਕੋਈ ਹਦਬੰਨ੍ਹਾ ਹੀ ਨਹੀਂ। ਪੰਜਾਬ ਵਿਚ ਵਸਦੀ ਹਰ ਜਾਤ ਗੋਤ ਅਤੇ ਕਬੀਲੇ ਦੀ ਉਤਪਤੀ ਅਤੇ ਮੌਢੀ ਬਾਰੇ ਕੋਈ ਨਾ ਕੋਈ ਦੰਦ-ਕਥਾ ਜ਼ਰੂਰ ਮਿਲਦੀ ਹੈ। ਜੱਟਾਂ, ਰਾਜਪੂਤਾਂ, ਖੱਤਰੀਆਂ, ਨੱਟਾਂ, ਡੁੰਮਾਂ ਆਦਿ ਦੀਆਂ ਦੰਦ-ਕਥਾਵਾਂ ਰੌਚਕ ਤੇ ਅਦਭੁਤ ਹੋਣ ਤੋਂ ਇਲਾਵਾ ਸਾਡੇ ਸਮਾਜਿਕ ਇਤਿਹਾਸ ਦੇ ਕਈ ਪੱਖਾਂ ਉਪਰ ਰੋਸ਼ਨੀ ਪਾਉਂਦੀਆਂ ਹਨ। ਜੱਟ ਸ਼ਿਵਜੀ ਦੀਆਂ ਲਿਟਾਂ ਵਿਚੋਂ ਉਪਜੇ। ਪਰਸਰਾਮ ਜਦੋਂ ਖੱਤਰੀਆਂ ਦਾ ਸਰਬਨਾਸ਼ ਕਰਨ ਲਈ ਖਤਰੀਆਂ ਨੂੰ ਚੁਣ ਚੁਣ ਕੇ ਮਾਰ ਰਿਹਾ ਸੀ ਤਾਂ ਕੁਝ ਖਤਰੀਆਂ ਨੇ ਸਵੈ-ਰਖਿਆ ਲਈ ਝੂਠ ਬੋਲਦਿਆਂ ਕਿਹਾ ਕਿ ਉਹ ਖੱਤਰੀ ਨਹੀਂ 'ਔਰ' (ਭਾਵ ਦੂਜੀ ਜਾਤੀ) ਦੇ ਹਨ। ਉਸੇ ਤੋਂ ਮਗਰੋਂ ਉਹਨਾਂ ਦੀ ਅਲ 'ਔਰ' ਪੈ ਗਈ ਅਤੇ ਵਿਗੜ ਕੇ ਅਰੋੜੇ ਪ੍ਰਚਲਤ ਹੋ ਗਈ। ਇਹੋ ਜਿਹੀਆਂ ਦੰਦ-ਕਥਾਵਾਂ ਹੋਰ ਗੋਤਾਂ ਬਾਰੇ ਵੀ ਪ੍ਰਸਿਧ ਹਨ।

ਪੰਜਾਬ ਦੇ ਨਦੀਆਂ ਨਾਲਿਆਂ, ਪਰਬਤਾਂ ਅਤੇ ਚੌਹਿਆਂ ਬਾਰੇ ਵੀ ਬੜੀਆਂ ਅਨੂਠੀਆਂ ਸਥਾਨਿਕ ਕਥਾਵਾਂ ਪ੍ਰਚਲਤ ਹਨ। ਅੰਮ੍ਰਿਤਸਰ ਵਿਚ ਜਿਥੇ ਅਜ ਸਰੋਵਰ ਬਣਿਆ ਹੋਇਆ ਹੈ, ਉਥੇ ਪਹਿਲਾਂ ਇਕ ਅੰਮ੍ਰਿਤ ਜਲ ਦਾ ਛੱਪੜ ਸੀ ਜਿਥੋਂ ਕਉਆ ਨਹਾ ਕੇ ਹੰਸ ਬਣ ਗਿਆ। ਇਹ ਅਲੌਕਿਕ ਘਟਨਾ ਵੇਖ ਕੇ ਇਕ ਪਿੰਗਲੇ ਨੇ ਉਥੇ ਇਸ਼ਨਾਨ ਕੀਤਾ ਤਾਂ ਉਹ ਵੀ ਨਵਾਂ-ਨਰੋਆ ਹੋ ਗਿਆ। ਇਹੋ ਜਿਹੀਆਂ ਦੰਦ-ਕਥਾਵਾਂ ਅਨੇਕਾਂ ਹੋਰ ਨਗਰਾਂ, ਕਸਬਿਆਂ, ਪਿੰਡਾਂ ਬਾਰੇ ਪ੍ਰਚਲਤ ਹਨ। ਦੰਦ-ਕਥਾ ਹੈ ਕਿ ਸਤਲੁਜ ਦਰਿਆ ਦੇ ਕੰਢੇ ਇਕ ਪ੍ਰਾਚੀਨ ਬੋਹੜ ਸੀ, ਜਿਸ ਨੇ ਸਕੰਦਰ ਨੂੰ ਭਵਿਖਬਾਣੀ ਦੁਆਰਾ ਦਸਿਆ ਸੀ ਕਿ ਉਹ ਵਾਪਸ ਆਪਣੇ ਦੇਸ਼ ਜਿਉਂਦਾ ਨਹੀਂ ਪਹੁੰਚ ਸਕੇਗਾ। ਇਹ ਭਵਿਖਬਾਣੀ ਅਖੀਰ ਸੱਚ ਨਿਕਲੀ। ਹੜ੍ਹਪਾ ਨਗਰ ਬਾਰੇ ਦੰਦ-ਕਥਾ ਹੈ ਕਿ ਇਥੇ ਵਿਆਹ ਤੋਂ ਬਾਅਦ ਕੰਨਿਆਂ ਦਾ ਡੋਲਾ ਪਹਿਲੀ ਰਾਤ ਸ਼ਾਹੀ ਮਹਿਲਾਂ ਵਿਚ ਉਤਾਰਿਆ ਜਾਂਦਾ ਸੀ ਅਤੇ ਪਹਿਲੇ ਭੋਗ ਦਾ ਅਧਿਕਾਰ 'ਰਾਜੇ ਹੜ੍ਹਪੇ' ਨੂੰ ਸੀ। ਇਕ ਦੁਲਹਨ ਨੂੰ ਜਦੋਂ ਰਾਜੇ ਨੇ ਜ਼ਬਰਦਸਤੀ ਅਲਿੰਗਨ ਕਰਨਾ ਚਾਹਿਆ ਤਾਂ ਉਸ ਨੇ ਸ਼ਹਿਰ ਦੇ ਤਬਾਹ ਹੋਣ ਦਾ ਸਰਾਪ ਦਿਤਾ। ਸੰਘੋਲ ਪਿੰਡ ਦੀ

ਕਥਾ ਤਾਂ ਸੰਵੇਦਨਾ ਭਰੀ ਹੈ। ਸੰਘੋਲ ਪਿੰਡ ਦੀ ਵਿਧਵਾ ਔਰਤ ਆਪਣਾ ਅਤੇ ਆਪਣੇ ਬੱਚੇ ਦਾ ਪੇਟ ਭਰਨ ਲਈ, ਲੋਕਾਂ ਦਾ ਆਟਾ ਪੀਂਹਦੀ ਸੀ। ਪਰ ਫਿਰ ਵੀ ਉਸ ਨੂੰ ਰਜਵੀਂ ਰੋਟੀ ਨਸੀਬ ਨਹੀਂ ਸੀ ਹੁੰਦੀ। ਸੋ, ਉਹ ਆਪਣੇ ਸਰੀਰ ਉਤੇ ਉਡ ਕੇ ਪਏ ਆਟੇ ਦੀ ਧੂੜ ਦਾ ਧੋਣ, ਆਪਣੇ ਬੱਚੇ ਨੂੰ ਪਿਲਾਉਂਦੀ ਸੀ; ਪਰ ਲੋਕਾਂ ਨੇ ਉਸ ਨੂੰ ਮਜਬੂਰ ਕਰ ਦਿਤਾ ਕਿ ਉਹ ਆਟਾ ਪੀਹਣ ਦੇ ਮਗਰੋਂ ਹਥ ਪੈਰ ਧੋ ਕੇ ਘਰ ਜਾਇਆ ਕਰੇ। ਔਰਤ ਨੇ ਦੁਖੀ ਹੋ ਕੇ ਸਰਾਪ ਦਿਤਾ ਜਿਸ ਕਰ ਕੇ ਅਸਮਾਨ ਤੋਂ ਪੱਥਰਾਂ ਦਾ ਮੀਂਹ ਵਰ੍ਹਿਆ ਅਤੇ ਸਾਰਾ ਕਸਬਾ ਤਬਾਹ ਹੋ ਗਿਆ।

ਪੰਜਾਬ ਵਿਚ ਦੰਦ-ਕਥਾਵਾਂ ਦੇ ਕੁਝ ਲੌਕਿਕ ਕਿਸਮ ਦੇ ਕਥਾ-ਚਕਰ ਵੀ ਪ੍ਰਚਲਤ ਹਨ, ਜਿਨ੍ਹਾਂ ਵਿਚੋਂ 'ਸ਼ੇਖ ਚਿਲੀ ਚਕਰ', 'ਲਾਲ ਬੁਝਕੜ ਚਕਰ' ਅਤੇ 'ਅਕਬਰ ਬੀਰਬਲ ਚਕਰ' ਤਿੰਨ ਚਕਰ ਖਾਸ ਵਰਨਣਯੋਗ ਹਨ। ਸ਼ੇਖ ਚਿਲੀ ਦਾ ਚਕਰ ਸਭ ਤੋਂ ਵਧ ਪ੍ਰਸਿਧ ਹੈ। ਖਾਸ ਤੌਰ ਤੇ ਹਾਸਰਸ ਦੇ ਪੱਖੋਂ। ਇਨ੍ਹਾਂ ਤਿੰਨਾਂ ਚਕਰਾਂ ਦੀਆਂ ਕਥਾਵਾਂ ਨੂੰ ਸੰਕਲਨ ਕਰਨ ਦੀ ਲੋੜ ਹੈ।

ਪੰਜਾਬ ਦੀਆਂ ਕੁਝ ਦੰਦ-ਕਥਾਵਾਂ ਨੂੰ ਸਰ ਰਿਚਰਡ ਟੈਂਪਲ ਨੇ ਭਟਾਂ ਮਿਰਾਸੀਆਂ ਅਤੇ ਗਾਇਕਾਂ ਤੋਂ ਸੁਣ ਕੇ, ਤਿੰਨਾਂ ਜਿਲਦਾਂ ਵਿਚ ਇਕੱਠਾ ਕੀਤਾ। ਇਨ੍ਹਾਂ ਵਿਚ ਸੌ ਦੇ ਲਗਪਗ ਦੰਦ-ਕਥਾਵਾਂ ਹਨ ਜੋ ਪ੍ਰਚਲਤ ਦੰਦ-ਕਥਾਵਾਂ ਵਿਚੋਂ ਆਟੇ ਵਿਚ ਲੂਣ ਦੇ ਬਰਾਬਰ ਵੀ ਨਹੀਂ। ਪੰਜਾਬ ਦੀਆਂ ਦੰਦ-ਕਥਾਵਾਂ ਲੱਖਾਂ ਦੀ ਗਿਣਤੀ ਵਿਚ ਹਨ, ਜੋ ਅਜੇ ਤਕ ਲਿਪੀਬੱਧ ਨਹੀਂ ਹੋ ਸਕੀਆਂ ਅਤੇ ਮੂੰਹੋਂ ਮੂੰਹ ਅਗੇ ਤੁਰਦੀਆਂ ਜਾ ਰਹੀਆਂ ਹਨ। ਇਸ ਕੀਮਤੀ ਵਿਰਸੇ ਨੂੰ ਸੰਭਾਲਣ ਦੀ ਸਖਤ ਲੋੜ ਹੈ।

(ਦ-35) ਦੰਦ-ਖੰਡ :

ਹਾਥੀ ਦੰਦ; ਦੰਦ ਖੰਡ ਬੜੀ ਸੁਭ ਵਸਤੂ ਮੰਨੀ ਜਾਂਦੀ ਹੈ, ਇਸ ਦੇ ਪਹਿਨਣ ਨਾਲ, ਪਤੀ ਦੀ ਦੀਰਘ ਆਯੂ ਹੁੰਦੀ ਹੈ। ਜੇ ਕੋਈ ਤੀਵੀਂ ਇਕ ਸਾਲ ਪੂਰਾ ਬਾਹਾਂ ਵਿਚ ਦੰਦ-ਖੰਡ ਦਾ ਚੂੜਾ ਪਾਈ ਰਖੇ ਤਾਂ ਉਸ ਦਾ ਪਤੀ ਲੰਮੀ ਆਯੂ ਭੋਗ ਕੇ ਮਰਦਾ ਹੈ, ਇਸੇ ਲਈ ਪਹਿਲਿਆਂ ਵਿਚ ਕੁੜੀਆਂ ਵਿਆਹ ਮਗਰੋਂ ਇਕ ਸਾਲ ਤਕ ਬਾਂਹ ਵਿਚ ਦੰਦ-ਖੰਡ ਦੀਆਂ ਚੂੜੀਆਂ ਪਹਿਨਦੀਆਂ ਸਨ।

ਦੰਦ ਖੰਡ ਨੂੰ ਸੁਭ ਜਾਣ ਕੇ ਵਿਆਹ ਵੇਲੇ ਕੁੜੀਆਂ ਬਾਹਵਾਂ ਵਿਚ ਦੰਦ-ਖੰਡ ਦਾ ਰੰਗੀਲਾ ਚੂੜਾ ਪਹਿਨਦੀਆਂ ਹਨ।

(ਦ-36) ਦਧੀਚ :

ਇਕ ਵੈਦਿਕ ਰਿਸ਼ੀ, ਜਿਸ ਦੀਆਂ ਹੱਡੀਆਂ ਵਜਰ ਨਾਲੋਂ ਵੀ ਮਜ਼ਬੂਤ ਸਨ। ਇਸੇ ਨੂੰ 'ਦਧੀਚ' ਵੀ ਕਹਿੰਦੇ ਹਨ। ਮਹਾਂਭਾਰਤ ਅਨੁਸਾਰ ਦਧੀਚ ਰਿਸ਼ੀ ਨੇ, ਆਪਣੀ ਜਾਨ ਦੀ ਬਲੀ ਇਸ ਲਈ ਦਿਤੀ ਤਾਂ ਜੋ ਇੰਦਰ ਦੇਵਤਾ ਵਿਤਾਸੂਰ ਤੇ ਹੋਰ ਦੈਂਤਾਂ ਦਾ ਨਾਸ਼ ਕਰਨ ਲਈ, ਉਸ ਦੀਆਂ ਹੱਡੀਆਂ ਤੋਂ ਹਥਿਆਰ ਤਿਆਰ ਕਰ ਸਕਣ। ਰਿਗਵੇਦ ਵਿਚ ਲਿਖਿਆ ਹੈ ਕਿ ਇੰਦਰ ਨੇ ਦਧੀਚ ਦੀਆਂ ਹੱਡੀਆਂ ਤੋਂ ਬਣੇ ਵਜਰ ਨਾਲ 90 ਵਾਰ ਨੌ ਨੌ ਵਿਤਾਂ ਨੂੰ ਨਸ਼ਟ ਕੀਤਾ।

ਮਹਾਂਭਾਰਤ ਅਨੁਸਾਰ ਦਧੀਚ ਨੇ ਕਰੜੀ ਤਪਸਿਆ ਮਗਰੋਂ ਯਮ ਤੋਂ ਇਹ ਵਰ ਪ੍ਰਾਪਤ ਕੀਤਾ ਸੀ ਕਿ ਇਸ ਦੀਆਂ ਹੱਡੀਆਂ ਇੰਦਰ ਦੇ ਗਦਾ ਨਾਲੋਂ ਵਧੇਰੇ ਮਜ਼ਬੂਤ ਹੋਣ ਤੇ ਇਨ੍ਹਾਂ ਨਾਲ ਵਿਤਾਂ ਦਾ ਨਾਸ਼ ਹੋਵੇ।

ਦਧੀਚ ਸ਼ਾਂਤੀ ਦੇ ਗਰਭ ਤੋਂ ਅਥਰਵਨ ਪ੍ਰੋਹਿਤ ਦਾ ਪੁੱਤਰ ਸੀ। ਰਿਗਵੇਦ ਅਨੁਸਾਰ ਇੰਦਰ ਨੇ ਇਸ ਨੂੰ ਵਿਗਿਆਨ ਵਿਦਿਆ ਇਸ ਸ਼ਰਤ ਤੇ ਦਿਤੀ ਕਿ ਉਹ ਇਸ ਬਾਰੇ ਭੇਤ ਬਾਹਰ ਨਹੀਂ ਕਢੇਗਾ। ਉਲਟ ਹੋਇਆ ਤਾਂ ਉਸ ਦਾ ਸਿਰ ਕਟ ਦਿਤਾ ਜਾਵੇਗਾ। ਅਸ਼ਵਿਨੀ ਭਰਾਵਾਂ ਨੇ ਦਧੀਚ ਨੂੰ ਇਹ ਵਿਦਿਆ ਸਿਖਾਉਣ ਲਈ ਕਿਸੇ ਤਰ੍ਹਾਂ ਪ੍ਰੇਰ ਲਿਆ ਅਤੇ ਇੰਦਰ ਦੇ ਕਰੋਧ ਤੋਂ ਬਚਾਉਣ ਲਈ, ਇਨ੍ਹਾਂ ਨੇ ਦਧੀਚ ਦੇ ਸਿਰ ਦੀ ਥਾਂ ਧੜ ਨਾਲ ਘੋੜੇ ਦਾ ਸਿਰ ਜੋੜ ਦਿਤਾ। ਜਦੋਂ ਇੰਦਰ ਨੇ ਦਧੀਚ ਦੇ ਧੜ ਨਾਲੋਂ ਉਸ ਦਾ ਘੋੜੇ ਵਾਲਾ ਸਿਰ ਕੱਟ ਦਿਤਾ ਤਾਂ ਇਨ੍ਹਾਂ ਨੇ ਦਧੀਚ ਦਾ ਅਸਲੀ ਸਿਰ, ਮੁੜ ਉਸ ਦੇ ਧੜ ਨਾਲ ਲਗਾ ਦਿਤਾ।

(ਦ-37) ਦਫਨ ਕਰਨਾ :

ਮੁਰਦੇ ਨੂੰ ਜ਼ਮੀਨ ਵਿਚ ਦੱਬਣ ਦੀ ਕਿਰਿਆ; ਇਸਲਾਮ ਅਨੁਸਾਰ ਮੁਰਦੇ ਨੂੰ ਜ਼ਮੀਨ ਵਿਚ ਕਬਰ ਖੋਦ ਕੇ ਦਫਿਆ ਜਾਂਦਾ ਹੈ। ਇਹ ਰੀਤ ਈਸਾਈ ਮਤ ਤੋਂ ਵੀ ਪਹਿਲਾਂ ਦੀ ਚਲੀ ਆ ਰਹੀ ਹੈ। ਈਸਾਈਆਂ ਦੀਆਂ ਕਥਾਵਾਂ ਅਨੁਸਾਰ ਜਦੋਂ ਆਦਮ ਦੇ ਪੁੱਤਰ ਹਾਬੀਲ ਨੇ ਕਾਬੀਲ ਨੂੰ ਮਾਰ ਦਿਤਾ ਤਾਂ ਉਸ ਨੂੰ ਸਮਝ ਨਾ ਆਈ ਕਿ ਉਹ ਉਸਦੀ ਲਾਸ਼ ਨਾਲ ਕੀ ਕਰੇ। ਕਾਬੀਲ ਦੀ ਲਾਸ਼ ਨੂੰ ਹਾਬੀਲ ਕਈ ਦਿਨ ਮੱਢਿਆਂ 'ਤੇ ਚੁਕੀ ਫਿਰਿਆ। ਇਕ ਦਿਨ ਉਸ ਨੇ ਦੋ ਕਾਂ ਆਪੋ ਵਿਚ ਲੜਦੇ ਵੇਖੇ। ਇਕ ਕਾਂ ਨੇ ਦੂਜੇ ਦੀ ਹਤਿਆ ਕਰ ਦਿਤੀ ਤੇ ਫਿਰ ਪੰਜੇ ਨਾਲ ਜ਼ਮੀਨ ਵਿਚੋਂ ਮਿੱਟੀ ਖੋਦ ਕੇ ਉਸਦਾ ਸਰੀਰ ਦੱਬ ਦਿਤਾ। ਇਸ ਤੋਂ ਹਾਬੀਲ ਨੂੰ ਦਫਨ ਕਰਨ ਦਾ ਸੁਝਾਉ ਮਿਲਿਆ ਤੇ ਉਸ ਨੇ ਵੀ ਧਰਤੀ ਖੋਦ ਕੇ ਕਾਬੀਲ ਨੂੰ ਦਫਨ ਕਰ ਦਿਤਾ।

ਹਿੰਦੂਆਂ ਸਿੱਖਾਂ ਵਿਚ 'ਦਾਹ ਸੰਸਕਾਰ' ਦੀ ਰਸਮ ਕੀਤੀ ਜਾਂਦੀ ਹੈ, ਪਰ ਛੋਟੇ ਬਾਲਕ ਜਿਸ ਦੇ ਦੰਦ ਨਾ ਨਿਕਲੇ ਹੋਣ ਉਸ ਨੂੰ ਦਫਨ ਕੀਤਾ ਜਾਂਦਾ ਹੈ। ਸੰਨਿਆਸੀ ਵੀ ਆਪਣੇ ਮੁਰਦੇ ਜ਼ਮੀਨ ਵਿਚ ਦਬਦੇ ਹਨ, ਸਾੜਦੇ ਨਹੀਂ।

(ਦ-38) ਦੱਬ :

ਇਕ ਤਰ੍ਹਾਂ ਦੀ ਉਪਜਾਊ ਧਰਤੀ ਜੋ ਮੀਂਹ ਦੀ ਗਿੱਲ ਨੂੰ ਸੰਭਾਲੀ ਰਖਦੀ ਹੈ। ਦੱਬ ਬਾਰੇ ਅਖਾਣ ਹੈ :

ਜਿਸ ਦਾ ਦੱਬ, ਉਸ ਦਾ ਰੱਬ।

(ਦ-39) ਦੱਬਣ ਦੋਣ :

ਦੱਬਣ ਦੋਣ ਕਸ਼ਮੀਰ ਵਿਚ, ਕਠਾਈ ਵਿਚ ਇਕ ਪਹਾੜੀ ਚੋਟੀ ਉਤੇ ਸਥਿਤ ਹੈ। ਇਥੇ ਸਿੱਖਾਂ ਤੇ ਬੰਬਿਆਂ ਵਿਚ ਇਕ ਯੁਧ ਹੋਇਆ ਸੀ। ਸਿੱਖ ਰਾਜ ਦੇ ਦਿਨੀਂ ਜਦੋਂ ਹਰੀ ਸਿੰਘ ਨਲੂਆ ਕਸ਼ਮੀਰ ਦਾ ਗਵਰਨਰ ਸੀ ਤਾਂ ਕਠਾਈ ਮੁਜ਼ਫਰਾਬਾਦ ਦੇ ਵਸਨੀਕ ਬੰਬਿਆਂ ਨੇ ਸਿੱਖ ਫੌਜਾਂ ਨਾਲ ਟੱਕਰ ਲਈ। ਦੱਬਣ ਦੋਣ ਵਿਚ ਬੰਬੇ ਦੇ ਸੁਦਾਰ ਨੂੰ ਕਿਲ੍ਹੇ ਵਿਚ ਘੇਰ ਕੇ, ਮਾਰ ਦਿਤਾ ਗਿਆ ਅਤੇ ਉਸ ਦੇ ਛੋਟੇ ਲੜਕੇ ਨੂੰ ਬੰਦੀ ਬਣਾ ਲਿਆ ਗਿਆ। ਇਸ ਲੜਕੇ ਨੂੰ ਬੰਦੀ ਤੋਂ ਛੁਡਾਣ ਲਈ, ਬੇਗਮ ਬੰਬਿਆਂ ਨੇ ਹਰੀ ਸਿੰਘ ਨਲੂਏ ਅਗੇ ਲਿਲਕੜੀਆਂ ਲਈਆਂ, ਇਸ ਘਟਨਾ ਦਾ ਵਰਨਣ ਇਕ ਲੋਕ-ਗੀਤ ਵਿਚ ਇਸ ਤਰ੍ਹਾਂ ਕੀਤਾ ਹੈ :

ਦੱਬਣ ਦੋਣ ਪਈ ਵੋ ਗੁਬਾਰੀ
ਬੰਬਾ ਮਾਰਿਆ ਬੜਾ ਦੀਦਾਰੀ
ਕੁੰਡੀਆਂ ਮੁਛਾਂ ਚਾਕਮੀ ਦਾੜੀ
ਮੈਂ ਹੋਸਾਂ ਹਰੀ ਸਿੰਘ ਦੀ ਹਲਿਆਣੀ
ਮਹਿਲਾਂ ਵਿਚ ਚੋਸਾਂ ਪਾਣੀ,
ਜੋ ਮੇਰਾ ਨਿੱਕਾ ਖਾਨ ਛਡ ਦੇਵੇ, ਜੀ ਢੋਲਾ।

(ਦ-40) ਦੱਮ :

ਕਿਸੇ ਦੁਖ ਦਰਦ ਨੂੰ ਦੂਰ ਕਰਨ ਲਈ ਕਿਸੇ ਫਕੀਰ ਤੋਂ ਮੰਤ੍ਰ ਪੜ੍ਹਵਾ ਕੇ ਫੂਕਾਂ ਮਰਵਾਣੀਆਂ; ਜੋ ਪੀਰ ਫਕੀਰ ਕੁਰਆਨ ਦੀ ਆਇਤ ਪੜ੍ਹ ਕੇ ਦੁਖਦੀ ਥਾਂ ਤੇ ਫੂਕ ਮਾਰੇ ਤਾਂ ਇਸ ਨੂੰ 'ਦੱਮ ਦਰੂਦ' ਕਹਿੰਦੇ ਹਨ, ਜੋ ਕੋਈ ਹੋਰ ਮੰਤ੍ਰ ਪੜ੍ਹ ਕੇ ਫੂਕ ਮਾਰੇ ਤਾਂ 'ਦੱਮ ਕਰਨਾ' ਕਿਹਾ ਜਾਂਦਾ ਹੈ।

(ਦ-41) ਦੱਮ ਦਰੂਦ :

ਇਕ ਖਾਸ ਤਰ੍ਹਾਂ ਦਾ ਝਾੜਾ, ਜਿਸ ਵਿਚ ਕੁਰਆਨ ਦੀ ਕੋਈ ਆਇਤ ਪੜ੍ਹ ਕੇ, ਫੂਕਾਂ ਮਾਰੀਆਂ ਜਾਂਦੀਆਂ ਹਨ ਤੇ ਝਾੜਾ ਕੀਤਾ ਜਾਂਦਾ ਹੈ। ਦੱਮ ਦੇ ਅਰਥ ਹਨ 'ਸਾਹ' ਅਥਵਾ

ਸਾਹ ਨਾਲ ਫੂਕਾਂ ਮਾਰਨੀਆਂ ਤੇ ਦਰੂਦ ਦੇ ਅਰਥ ਹਨ : ਕਿਸੇ ਪਵਿਤ੍ਰ ਗ੍ਰੰਥ ਦਾ ਕਲਾਮ । ਸੋ ਦੱਮ ਦਰੂਦ ਦਾ ਭਾਵ ਕਲਾਮ ਤੇ ਫੂਕਾਂ ਦੁਆਰਾ ਕਿਸੇ ਰੋਗ ਦਾ ਇਲਾਜ ਕਰਨਾ । ਪਛਮੀ ਪੰਜਾਬ ਵਿਚ ਅਜਿਹੇ ਪੀਰ ਫਕੀਰ ਆਮ ਮਿਲਦੇ ਹਨ, ਜੋ ਨਿਕੀਆਂ ਮੋਟੀਆਂ ਬੀਮਾਰੀਆਂ 'ਦਾੜ੍ਹ ਪੀੜ' ਤੇ 'ਬੁਖਾਰ' ਦਾ ਦੱਮ-ਦਰੂਦ ਨਾਲ ਇਲਾਜ ਕਰਦੇ ਹਨ ।

ਕਈ ਵਾਰ ਜੇ ਰੋਗ ਕਾਫ਼ੀ ਵਧਿਆ ਹੋਵੇ ਤਾਂ ਪੀਰ ਫੂਰੀ ਦੇ ਫਲ ਜਾਂ ਟਹਿਣੀ ਨੂੰ ਰੋਗੀ ਅੰਗ ਉਤੇ ਫੇਰਦਾ ਹੋਇਆ, ਫਲ ਜਾਂ ਟਹਿਣੀ ਨੂੰ ਜ਼ਿਮੀਂ ਨਾਲ ਫੁਹਾਂਦਾ ਹੈ ਤੇ ਨਾਲੋਂ ਨਾਲ ਕਲਮਾ ਪੜ੍ਹਦਾ ਜਾਂਦਾ ਹੈ । ਇਸ ਦੇ ਨਾਲ ਹੀ ਦੁਖਦੇ ਅੰਗ ਉਤੇ ਫੂਕਾਂ ਮਾਰਦਾ ਹੈ । ਅਖੀਰ ਵਿਚ, ਫੂਰੀ ਦੇ ਫਲ ਜਾਂ ਟਹਿਣੀ ਨੂੰ ਧਰਤੀ ਵਿਚ ਗੱਡ ਦਿਤਾ ਜਾਂਦਾ ਹੈ, ਭਾਵ ਰੋਗ ਨੂੰ ਨਪ ਦਿਤਾ ਗਿਆ ਹੈ । ਕਈ ਪੀਰ ਫਕੀਰ ਧਰਤੀ ਉਤੇ ਕੁਝ ਖਾਨੇ ਵਾਹ ਕੇ ਕਲਾਮ ਪੜ੍ਹਦੇ ਹਨ (ਵੇਖੋ : ਝਾੜਾ) ।

(ਦ-42) ਦਮ ਮਦਾਰ :

ਇਸ ਕਰਮ ਕਾਂਡ ਨੂੰ 'ਧਮਾਲ ਖੇਡਣਾ' ਵੀ ਕਹਿੰਦੇ ਹਨ । ਸ਼ਾਹ ਮਦਾਰ ਨੂੰ ਆਪਣੇ ਦਮ ਉਤੇ ਬੜਾ ਕਾਬੂ ਸੀ ਤੇ ਉਹ ਇਛਾ ਅਨੁਸਾਰ ਜਦੋਂ ਤਕ ਚਾਹੇ ਦਮ ਰੋਕ ਸਕਦਾ ਸੀ । ਦਮ ਮਦਾਰ ਤੋਂ ਭਾਵ ਸ਼ਾਹ ਮਦਾਰ ਦੀ ਬਖਸ਼ਿਸ਼ ਪ੍ਰਾਪਤ ਕਰਨਾ ਹੈ । ਸ਼ਾਹ ਮਦਾਰ ਦੇ ਕਈ ਸ਼ਰਧਾਲੂ ਅੱਗ ਵਿਚ ਕੁਦ ਕੇ, ਧਧਕਦੇ ਕੋਲਿਆਂ ਨੂੰ ਪੈਰਾਂ ਵਿਚ ਮਧੋਲਦੇ ਹੋਏ 'ਦਮ ਮਦਾਰ, ਦਮ ਮਦਾਰ' ਕੂਕਦੇ ਲੰਘ ਜਾਂਦੇ ਹਨ । ਇਸ ਤਰ੍ਹਾਂ ਕਰਨ ਨਾਲ, ਸ਼ਰਧਾਲੂਆਂ ਨੂੰ ਅੱਗ ਉਤੇ ਤੁਰਨ ਨਾਲ ਕੁਝ ਨਹੀਂ ਹੁੰਦਾ । ਨਿਸਚਾ ਅਡੋਲ ਰਹੇ ਤਾਂ ਉਸ ਦਾ ਵਾਲ ਤਕ ਵੀ ਨਹੀਂ ਬੁਲਸਦਾ । ਇਹ ਰੀਤ ਕਰਨ ਵਾਲੇ ਨੂੰ, ਸੱਪ ਤੇ ਅਨੁਏਂ ਦਾ ਜ਼ਹਿਰ ਨਹੀਂ ਚੜ੍ਹਦਾ ।

(ਦ-43) ਦਮਸ਼ੀ :

ਸਭ ਤੋਂ ਛੋਟੇ ਮੁੱਲ ਦਾ ਸਿੱਕਾ; ਅਜ ਕਲ ਇਹ ਸਿੱਕਾ ਪ੍ਰਚਲਤ ਨਹੀਂ । ਦਮਸ਼ੀ ਦੁਆਰਾ ਟੂਣਾ ਵੀ ਕਦੇ ਕੀਤਾ ਜਾਂਦਾ ਸੀ, ਜਿਸ ਨੂੰ 'ਦਮਸ਼ੀ ਦਾ ਟੂਣਾ' ਕਿਹਾ ਜਾਂਦਾ ਸੀ ।

ਦਮਸ਼ੀ ਦੇ ਦੋਵੇਂ ਪਾਸੇ ਤਵੇ ਦੀ ਸਿਆਹੀ ਮਲ ਕੇ, ਦੁਸ਼ਮਨ ਦੇ ਵਿਹੜੇ ਵਿਚ ਜਾਂ ਦਲੀਜ਼ ਹੇਠਾਂ ਦੱਬ ਦਿਤਾ ਜਾਂਦਾ ਹੈ, ਇਸ ਨਾਲ ਦੁਸ਼ਮਨ ਦੇ ਘਰ ਧਨ ਦਾ ਘਾਟਾ ਰਹਿੰਦਾ ਹੈ, ਇਸ ਦੇ ਉਲਟ ਜੇ ਦਮਸ਼ੀ ਉਤੇ ਸੰਧੂਰ ਮਲ ਕੇ ਦਲੀਜ਼ ਹੇਠ ਦੱਬ ਦਿਤੀ ਜਾਵੇ ਤਾਂ ਘਰ ਵਿਚ ਧਨ ਦਾ ਵਾਧਾ ਹੁੰਦਾ ਹੈ ।

(ਦ-44) ਦਮੜੀ ਵਾਲਾ ਪੀਰ :

ਸ਼ਾਹ ਕਲੰਦਰ ਤੇ ਸ਼ਾਹ ਦੌਲਾ ਪੀਰ ਦੋਵੇਂ ਦਮੜੀ ਵਾਲੇ ਪੀਰ ਦੇ ਨਾਂ ਨਾਲ ਪ੍ਰਸਿੱਧ ਸਨ ।

"ਪੀਰ ਮੇਰਾ ਉਹ ਦਮੜੀ ਵਾਲਾ, ਪੀਰ ਸ਼ਾਹ ਕਲੰਦਰ"
—ਸੈਫਉਲ ਮਲੂਕ

ਇਨ੍ਹਾਂ ਦੋਹਾਂ ਪੀਰਾਂ ਦੇ ਮੁਰੀਦ ਫਕੀਰ, ਦਮੜੀ ਦੀ ਖੈਰ ਮੰਗਿਆ ਕਰਦੇ ਸਨ । ਇਨ੍ਹਾਂ ਦੋਹਾਂ ਪੀਰਾਂ ਦੇ ਫਕੀਰਾਂ ਨੂੰ, ਪੀਰਾਂ ਵਲੋਂ ਆਦੇਸ਼ ਸੀ ਕਿ ਦਮੜੀ ਤੋਂ ਵਧ ਖੈਰ ਨਾ ਲਈ ਜਾਵੇ ।

(ਦ-45) ਦਰਸ਼ਨ ਭੇਟ :

1. ਜਦੋਂ ਕੋਈ ਸ਼ਰਧਾਲੂ ਗੁਰੂ ਗ੍ਰੰਥ ਸਾਹਿਬ ਦੀ ਸਵਾਰੀ ਘਰ ਲਿਆਂਦਾ ਹੈ ਤਾਂ ਸਵਾ ਰੁਪਿਆ ਜਾਂ ਵਧ ਰਕਮ ਦਰਸ਼ਨ ਭੇਟ ਵਜੋਂ ਦੇਂਦਾ ਹੈ ।

2. ਜਦੋਂ ਸ਼ਰਧਾਲੂ ਕਿਸੇ ਸਾਧ-ਸੰਤ ਗੁਰੂ ਪੀਰ ਦੇ ਦਰਸ਼ਨ ਕਰਦੇ ਹਨ ਤਾਂ ਉਸ ਨੂੰ ਕੋਈ ਵਸਤੂ ਜਾਂ ਨਕਦੀ ਦਰਸ਼ਨ ਭੇਟ ਵਜੋਂ ਦੇਂਦੇ ਹਨ । ਕਿਸੇ ਪੀਰ ਫਕੀਰ ਤੇ ਸੰਤ ਨੂੰ ਸਖਣੇ ਹੱਥ ਮਿਲਣਾ ਉਸ ਦੀ ਅਨਾਦਰੀ ਕਰਨ ਦੇ ਤੁੱਲ ਹੈ ।

(ਦ-46) ਦਰਭ :

ਇਕ ਤਰ੍ਹਾਂ ਦਾ ਘਾਹ; ਕੁੱਸਾ, ਇਹ ਘਾਹ ਲੰਮੀਆਂ ਜੜ੍ਹਾਂ ਵਾਲਾ ਹੁੰਦਾ ਹੈ ਤੇ ਹਰ ਤਰ੍ਹਾਂ ਦੀ ਭੋਇੰ ਵਿਚ ਉਗ ਪੈਂਦਾ ਹੈ, ਇਹ ਘਾਹ ਸਾਰਾ ਸਾਲ ਹਰਾ ਭਰਾ ਰਹਿੰਦਾ ਹੈ ।

ਇਸ ਘਾਹ ਨੂੰ ਹਿੰਦੂ ਬੜਾ ਪਵਿੱਤਰ ਮੰਨਦੇ ਹਨ ਅਤੇ ਵੈਦਿਕ ਕਾਲ ਤੋਂ ਹੀ ਧਾਰਮਿਕ ਰੀਤਾਂ ਤੇ ਪ੍ਰਤਿਗਿਆ ਦੀ ਪੂਰਤੀ ਸਮੇਂ ਦਿਤੀਆਂ ਭੇਟਾਵਾਂ ਵਿਚ, ਇਸ ਨੂੰ ਵਰਤਿਆ ਜਾਂਦਾ ਹੈ । ਰਿਸ਼ੀ ਮੁਨੀ ਦਰਭ ਘਾਹ ਦਾ ਆਸਣ ਬਣਾ ਕੇ, ਉਸ ਉਤੇ ਪੂਜਾ ਪਾਠ ਤੇ ਤਪਸਿਆ ਕੀਤਾ ਕਰਦੇ ਸਨ । ਪ੍ਰਾਚੀਨ ਕਾਲ ਵਿਚ ਬ੍ਰਾਹਮਣ ਦਰਭ ਘਾਹ ਦੀ ਰੱਸੀ ਦਾ ਜਨੇਊ ਗਲ ਵਿਚ ਪਹਿਨਿਆ ਕਰਦੇ ਸਨ । ਹਿੰਦੂਆਂ ਵਿਚ, ਜਦੋਂ ਕੋਈ ਪ੍ਰਾਣੀ ਅੰਤਲੇ ਸੁਆਸਾਂ ਉਤੇ ਹੁੰਦਾ ਹੈ, ਤਾਂ ਉਸ ਨੂੰ ਜ਼ਿਮੀਂ ਉਤੇ ਲਿਟਾਣ ਤੋਂ ਪਹਿਲਾਂ, ਹੇਠਾਂ ਦਰਭ ਘਾਹ ਵਿਛਾ ਦਿਤਾ ਜਾਂਦਾ ਹੈ, ਨਿਸਚਾ ਹੈ ਕਿ ਦਰਭ ਘਾਹ ਉਤੇ ਸੁਆਸ ਤਿਆਗਣ ਵਾਲੇ ਪ੍ਰਾਣੀ ਦਾ ਅਗਲੇ ਲੋਕ ਦਾ ਭੀੜਾ ਰਾਹ ਸੁਹੇਲਾ ਹੋ ਜਾਂਦਾ ਹੈ ।

ਦਰਭ ਘਾਹ ਹਰ ਰੁਤ ਵਿਚ ਸਭ ਥਾਈਂ ਉਗ ਆਉਂਦਾ ਹੈ ਤੇ ਕਈ ਵਾਰ ਤਾਂ ਇਸ ਤੋਂ ਖਹਿੜਾ ਫੁਡਾਉਣਾ ਮੁਸ਼ਕਲ ਹੁੰਦਾ ਹੈ । ਮੁਜ਼ਫ਼ਰਗੜ੍ਹ ਦੇ ਜ਼ਿਲੇ ਵਿਚ ਇਕ ਅਖਾਣ ਪ੍ਰਚਲਤ ਹੈ : 'ਜ਼ਿਮੀਂਦਾਰ ਦਰਭ ਦੀ ਪਾੜ ਹਨ' ਭਾਵ

ਜ਼ਿਮੀਂਦਾਰ ਦਰਭ ਘਾਹ ਵਾਂਗ ਹਮੇਸ਼ਾਂ ਹਰੇ ਭਰੇ ਰਹਿੰਦੇ ਹਨ। ਇਨ੍ਹਾਂ ਨੂੰ ਜੜ੍ਹਾਂ ਪੁਟਣਾ ਕਠਿਨ ਹੈ।

ਦਰਭ ਵਿਚ ਸ਼ਕਰ ਭੋਰਨੀ :—ਦੁਸ਼ਮਣ ਨੂੰ ਗੁੜ ਦੇ ਕੇ ਮਾਰਨਾ।

ਇਕ ਦੰਦ ਕਥਾ ਹੈ ਕਿ ਇਕ ਵਾਰ ਚੰਦਰ ਗੁਪਤ ਕਿਧਰੋਂ ਲੰਘ ਰਿਹਾ ਸੀ ਕਿ ਉਸ ਨੇ ਇਕ ਬ੍ਰਾਹਮਣ ਨੂੰ ਕੜਕਦੀ ਦੁਪਹਿਰ ਦਰਭ (ਦੱਭ) ਦੀਆਂ ਜੜ੍ਹਾਂ ਵਿਚ ਸ਼ਕਰ ਭੋਰਦੇ ਵੇਖਿਆ। ਚੰਦਰ ਗੁਪਤ ਉਦੋਂ ਰਾਜਾ ਨਹੀਂ ਸੀ ਬਣਿਆ। ਉਸ ਨੇ ਬ੍ਰਾਹਮਣ ਤੋਂ ਇਸ ਤਰ੍ਹਾਂ ਕੜਕਦੀ ਦੁਪਹਿਰ ਸ਼ਕਰ ਭੋਰਨ ਦਾ ਕਾਰਨ ਪੁਛਿਆ। ਪੰਡਤ ਨੇ ਦਸਿਆ ਕਿ ਇਸ ਦੱਭ ਕੰਡੇ ਨੇ ਉਸ ਦੇ ਪਿਉ ਦੇ ਪੈਰਾਂ ਨੂੰ ਜ਼ਖਮੀ ਕੀਤਾ ਸੀ ਤੇ ਜ਼ਖਮ ਵਿਚ ਜ਼ਹਿਰ ਭਰ ਜਾਣ ਨਾਲ ਉਨ੍ਹਾਂ ਦੀ ਮੌਤ ਹੋ ਗਈ, ਮੈਂ ਇਸ ਤੋਂ ਬਦਲਾ ਲੈਣਾ ਚਾਹੁੰਦਾ ਹਾਂ। ਚੰਦਰਗੁਪਤ ਹੱਸ ਪਿਆ ਤੇ ਕਹਿਣ ਲਗਾ, "ਬਦਲਾ ਸ਼ਕਰ ਭੋਰ ਕੇ ਥੋੜਾ ਲਿਆ ਜਾਂਦਾ ਹੈ, ਤੂੰ ਇਸ ਨੂੰ ਜੜ੍ਹਾਂ ਕਿਉਂ ਨਹੀਂ ਵਢ ਦੇਂਦਾ।" ਪੰਡਤ ਕਹਿਣ ਲਗਾ, "ਜੜ੍ਹਾਂ ਵੱਢ ਦੇਣ ਨਾਲ ਇਹ ਮੁੜ ਪੁੰਗਰ ਸਕਦਾ ਹੈ, ਮੈਂ ਇਸ ਦੀਆਂ ਜੜ੍ਹਾਂ ਵਿਚ ਸ਼ਕਰ ਭੋਰਾਂਗਾ ਤੇ ਕੀੜੇ ਇਸ ਦੀਆਂ ਜੜ੍ਹਾਂ ਨੂੰ ਚਟ ਕਰ ਜਾਣਗੇ ਤੇ ਫਿਰ ਇਹ ਕਦੇ ਪੁੰਗਰ ਨਹੀਂ ਸਕੇਗਾ।" ਇਹੋ ਬ੍ਰਾਹਮਣ ਮਗਰੋਂ ਚਾਣਕੀਆ ਦੇ ਨਾਂ ਨਾਲ ਪ੍ਰਸਿਧ ਹੋਇਆ।

(ਦ-47) ਦਰਿਆ :

ਵਗਦੇ ਜਲ ਦਾ ਅਸੀਮ ਪ੍ਰਵਾਹ; ਪਹਿਲੇ ਵੇਲਿਆਂ ਵਿਚ ਦਰਿਆ ਨੂੰ ਕਿਸੇ ਖਿੱਤੇ ਦੀ ਸੀਮਾ ਮੰਨਿਆ ਜਾਂਦਾ ਸੀ, ਦਰਿਆ ਦੀ ਹੱਦ ਤਕ ਇਕ ਦਿਉਤੇ ਦਾ ਅਧਿਕਾਰ ਹੁੰਦਾ, ਉਸ ਤੋਂ ਪਰੇ ਕਿਸੇ ਹੋਰ ਦਿਉਤੇ ਦਾ। ਇਸ ਲਈ ਦਰਿਆ ਪਾਰ ਕਰਨ ਲਗਿਆਂ, ਪਹਿਲਾਂ ਦਰਿਆ ਪਾਰ ਦੇ ਨਵੇਂ ਦਿਉਤੇ ਦੀ ਪੂਜਾ ਕੀਤੀ ਜਾਂਦੀ ਸੀ।

ਵਿਆਹ ਦੇ ਦਿਨੀਂ, ਵਰ ਜਾਂ ਕੰਨਿਆਂ ਲਈ, ਦਰਿਆ ਪਾਰ ਕਰਨਾ ਅਸੁਭ ਮੰਨਿਆ ਜਾਂਦਾ ਹੈ। ਨਿਸਚਾ ਹੈ ਕਿ ਦਰਿਆ ਵਿਚ ਕਈ ਤਰ੍ਹਾਂ ਦੀਆਂ ਚੰਦਰੀਆਂ ਰੂਹਾਂ ਦਾ ਵਾਸਾ ਹੁੰਦਾ ਹੈ ਤੇ ਦਰਿਆ ਪਾਰ ਕਰਦਿਆਂ ਇਹ ਵਰ/ਕੰਨਿਆਂ ਦੇ ਖਹਿੜੇ ਪੈ ਜਾਂਦੀਆਂ ਹਨ। ਇਸ ਕਰਕੇ ਦਰਿਆ ਪਾਰ ਕਰਨਾ ਅਸੁਭ ਹੁੰਦਾ ਹੈ। ਪੰਜਾਬ ਵਿਚ ਕਈ ਲੋਕ ਦਰਿਆ ਤੋਂ ਪਾਰ ਰਿਸ਼ਤੇ ਨਾਤੇ ਨਹੀਂ ਸਨ ਕਰਦੇ। ਦੁਆਬਿਆਂ ਦੇ ਲੋਕ ਆਪਣੇ ਦੁਆਬੇ ਤੋਂ ਬਾਹਰ ਅਜੇ ਵੀ ਵਿਆਹ ਨਹੀਂ ਕਰਦੇ। ਜੇ ਮਜ਼ਬੂਰੀ ਵਸ ਵਿਆਹ ਕਰਨਾ ਵੀ ਪੈ ਜਾਵੇ ਤਾਂ ਕੰਨਿਆਂ ਵਾਲਿਆਂ ਨੂੰ ਕਿਹਾ ਜਾਂਦਾ ਹੈ ਕਿ ਉਹ ਦਰਿਆ ਤੋਂ ਉਰਾਰ ਆ ਕੇ ਕਿਸੇ ਅੰਗ-ਸਾਕ ਦੇ ਘਰ ਵਿਆਹ ਕਰਨ।

ਦਰਿਆ ਨੂੰ ਦਿਉਤਾ ਮੰਨ ਕੇ ਪੂਜਣਾ ਆਦਿਮ ਕਾਲ ਤੋਂ ਹੀ ਪ੍ਰਚਲਤ ਹੈ। ਆਰੀਆ ਜਾਤੀ ਵਿਚ ਤਾਂ ਸਭ ਦਰਿਆਵਾਂ ਤੇ ਨਦੀ ਨਾਲਿਆਂ ਨੂੰ ਦੇਵ ਤੁਲ ਜਾਣ ਕੇ ਪੂਜਿਆ ਹੈ। ਮਗਰੋਂ ਕੁਝ ਦਾ ਪਸਾਰ, ਅਥਾਹ ਪਾਣੀ ਦਾ ਵੇਗ ਵੇਖ ਕੇ ਅਹਿਮ ਦਰਿਆਵਾਂ ਦੀ ਹੀ ਪੂਜਾ ਕੀਤੀ ਜਾਣ ਲਗੀ (ਵੇਖੋ : ਪਾਣੀ ਦੀ ਪੂਜਾ)।

ਹਿੰਦੂਆਂ ਦੇ ਪ੍ਰਭਾਵ ਹੇਠ ਮੁਸਲਮਾਨਾਂ ਵਿਚ ਵੀ ਦਰਿਆ ਪੂਜਾ ਦੀ ਪ੍ਰਥਾ ਚਲ ਪਈ। ਉਨ੍ਹਾਂ ਵਿਚ ਖਵਾਜਾ ਖਿਜਰ ਨੂੰ 'ਦਰਿਆ' ਪੀਰ ਮੰਨ ਕੇ ਪੂਜਿਆ ਜਾਂਦਾ ਹੈ (ਵੇਖੋ : ਖਵਾਜਾ ਖਿਜਰ)।

(ਦ-48) ਦਰਿਆਈ :

ਚਮੜੇ ਦੀ ਇਕ ਖਾਸ ਤਰ੍ਹਾਂ ਦੀ ਮਸ਼ਕ, ਜਿਸ ਨਾਲ ਦਰਿਆ ਪਾਰ ਕੀਤਾ ਜਾਂਦਾ ਹੈ। ਇਸ ਮਸ਼ਕ ਵਿਚ ਹਵਾ ਭਰੀ ਹੁੰਦੀ ਹੈ। ਦਰਿਆਈ ਬਨਾਉਣ ਲਈ ਕਿਸੇ ਮੁਰਦੇ ਪਸ਼ੂ ਦੇ ਅੰਦਰ ਦੇ ਮਾਸ ਨੂੰ, ਕਿਸੇ ਇਕ ਥਾਂ ਤੋਂ ਖਾਸ ਕਰਕੇ ਪਿਛਲੀ ਲੱਤ ਤੋਂ ਬਾਹਰ ਕਢ ਲਿਆ ਜਾਂਦਾ ਹੈ। ਫਿਰ ਖਲੜੀ ਨੂੰ ਉਲਟਾ ਕੇ ਸਾਫ਼ ਕਰ ਲਿਆ ਜਾਂਦਾ ਹੈ ਅਤੇ ਇਸ ਵਿਚ ਹਵਾ ਭਰ ਕੇ, ਚਮੜੇ ਦੀਆਂ ਰੱਸੀਆਂ ਨਾਲ ਇਸ ਨੂੰ ਬੰਨ੍ਹ ਲਿਆ ਜਾਂਦਾ ਹੈ। 'ਦਰਿਆਈ' ਭਾਰੀ ਤੂਫ਼ਾਨਾਂ ਵਿਚ ਵੀ ਡੋਲਦੀ ਨਹੀਂ ਤੇ ਇਸ ਨਾਲ ਸਹਿਜੇ ਹੀ ਦਰਿਆ ਪਾਰ ਹੋ ਜਾਂਦਾ ਹੈ।

ਧਾਰਨਾ ਹੈ ਕਿ ਖਵਾਜਾ ਖਿਜਰ ਨੇ ਚਮਾਰ ਨੂੰ ਦਰਿਆਈ ਬਨਾਉਣ ਦੀ ਵਿਧੀ ਸਿਖਾਈ ਸੀ। ਦਰਿਆਈ ਉਤੇ ਖਵਾਜਾ ਖਿਜਰ ਦੀ ਮਿਹਰ ਹੁੰਦੀ ਹੈ। ਭਾਰੀ ਤੂਫ਼ਾਨਾਂ ਵਿਚ ਵੀ ਇਹ ਅਡੋਲ ਰਹਿੰਦੀ ਹੈ।

(ਦ-49) ਦਰਿਆ ਸਾਹਿਬ :

ਦਰਿਆ ਸੇਵਕਾਂ ਦੇ ਗੁਰੂ, ਜਿਨ੍ਹਾਂ ਦਾ ਨਾਂ ਵਡੇਰੇ ਲਾਲ ਸੀ। ਦਰਿਆ ਸੇਵਕ ਉਨ੍ਹਾਂ ਨੂੰ ਆਦਰ ਨਾਲ ਦਰਿਆ ਸਾਹਿਬ ਕਹਿੰਦੇ ਹਨ।

(ਦ-50) ਦਰਿਆ ਸੇਵਕ :

ਦਰਿਆ ਦੀ ਪੂਜਾ ਕਰਨ ਵਾਲਾ ਹਿੰਦੂਆਂ ਦਾ ਇਕ ਫਿਰਕਾ; ਦੇਸ਼ ਵੰਡ ਤੋਂ ਪਹਿਲਾਂ, ਮੁਲਤਾਨ ਜ਼ਿਲ੍ਹੇ ਵਿਚ ਦਰਿਆ ਦੀ ਪੂਜਾ ਕਰਨ ਵਾਲੇ ਹਿੰਦੂ ਕਾਫ਼ੀ ਗਿਣਤੀ ਵਿਚ ਮਿਲਦੇ ਸਨ। 1891 ਦੀ ਜਨ-ਗਿਣਤੀ ਅਨੁਸਾਰ 8485 ਦਰਿਆ ਸੇਵਕ ਮੁਲਤਾਨ ਦੇ ਜ਼ਿਲ੍ਹੇ ਵਿਚ ਵਸਦੇ ਸਨ।

ਦਰਿਆ ਸੇਵਕ ਘਰ ਵਿਚ ਪਾਣੀ ਦੇ ਭਰੇ ਕੁੰਭ ਅਗੇ ਜੋਤਾਂ ਜਗਾਂਦੇ ਤੇ ਆਰਤੀ ਉਤਾਰਦੇ ਸਨ। ਕਿਸੇ ਦਰਿਆ ਦੇ

ਕੰਢੇ ਖਾਸ ਖਾਸ ਤਿੱਥਾਂ ਨੂੰ ਜੋਤ ਜਗਾਂਦੇ, ਦੂਜ ਤੇ ਚੌਦਸ ਨੂੰ ਵਰਤ ਰਖਦੇ ਅਤੇ ਹਰ ਐਤਵਾਰ ਨੂੰ ਦਰਿਆ ਵਿਚ ਇਸ਼ਨਾਨ ਕਰਦੇ ਸਨ। ਕਈ ਕੱਟੜ ਦਰਿਆ ਸੇਵਕ ਤਾਂ ਨੇਮ ਨਾਲ ਰੋਜ਼, ਦਰਿਆ ਵਿਚ ਇਸ਼ਨਾਨ ਕਰਨ ਜਾਂਦੇ ਸਨ ਭਾਵੇਂ ਉਨ੍ਹਾਂ ਨੂੰ ਕਈ ਮੀਲ ਪੈਦਲ ਤੁਰਨਾ ਪੈਂਦਾ।

ਦਰਿਆ ਸੇਵਕ ਬਹੁਤੇ ਅਰੋੜੇ ਸਨ, ਇਨ੍ਹਾਂ ਦੇ ਗੁਰੂ 'ਠਾਕਰ' ਅਖਵਾਂਦੇ ਸਨ। ਇਹ ਠਾਕਰ ਖੁਦ ਵੀ ਅਰੋੜੇ ਹੁੰਦੇ ਸਨ, ਜੋ ਅਰੋੜਿਆਂ ਦੀ ਦੱਖਣੀ ਸ਼ਾਖ ਨਾਲ ਸਬੰਧ ਰਖਦੇ ਸਨ। ਇਨ੍ਹਾਂ ਦਰਿਆ ਸੇਵਕਾਂ ਦਾ ਮੁਖ ਅਸਥਾਨ ਸੱਖਰ (ਸਿੰਧ) ਵਿਚ 'ਵਡੇਰੇ ਲਾਲ' ਦਾ ਡੇਰਾ ਸੀ। 'ਦਰਿਆ ਸੇਵਕ' ਵਡੇਰੇ ਲਾਲ ਨੂੰ ਅਵਤਾਰ ਮੰਨਦੇ ਸਨ। 'ਦੁਲ੍ਹਨ ਲਾਲ', 'ਅਮਰ ਲਾਲ', 'ਜਿੰਦਾ ਪੀਰ', 'ਦਰਿਆ ਸਾਹਿਬ', 'ਰਲਹਲ ਪੁਰਖ' ਦੇ ਨਾਂ ਨਾਲ ਵੀ ਪ੍ਰਸਿੱਧ ਸੀ ਇਨ੍ਹਾਂ ਦੀ ਜੀਵਨ ਕਥਾ 'ਅਮਰ ਗੀਤ' ਗ੍ਰੰਥ ਵਿਚ ਮਿਲਦੀ ਹੈ।

ਮੁਲਤਾਨ ਜ਼ਿਲੇ ਵਿਚ ਦੋ ਹੋਰ ਸੰਪਰਦਾਵਾਂ ਗੰਜਾਮਲੀ ਤੇ ਗੋਪਾਲ ਵੀ ਮਿਲਦੀਆਂ ਸਨ, ਜੋ ਦਰਿਆ ਸੇਵਕ ਨਾਲ ਕਾਫ਼ੀ ਹੱਦ ਤਕ ਮੇਲ ਖਾਂਦੀਆਂ ਹਨ। ਗੰਜਾਮਲ ਇਕ ਬ੍ਰਾਹਮਣ ਫਕੀਰ ਹੋਇਆ ਹੈ, ਜਿਸ ਦਾ ਮੰਦਰ ਮੁਲਤਾਨ ਵਿਚ ਹੈ।

(ਦ-51) ਦਰਿਆ ਦਾਸ :

ਵੈਰਾਗੀ ਸਾਧੂਆਂ ਦੀ ਇਕ ਸੰਪਰਦਾ ਦੇ ਮੌਢੀ; ਵੈਰਾਗੀਆਂ ਦੇ ਇਸ ਸੰਪਰਦਾਇ ਨੂੰ 'ਦਰਿਆ ਪੰਥ' ਵੀ ਕਹਿੰਦੇ ਹਨ।

(ਦ-52) ਦਰੂਦ :

1. ਮੁਸਲਮਾਨਾਂ ਵਿਚ ਪ੍ਰਚਲਤ ਇਕ ਧਾਰਮਿਕ ਰੀਤ, ਜਿਸ ਦੁਆਰਾ ਅੰਨ ਪਦਾਰਥਾਂ ਨੂੰ ਪਿੱਤਰਾਂ ਤਕ ਪਹੁੰਚਾਇਆ ਜਾਂਦਾ ਹੈ। ਇਹ ਰੀਤ ਖ਼ੈਰ ਲੈਣ ਆਏ ਫਕੀਰ ਕਰਦੇ ਹਨ। ਅੱਗ ਦੇ ਸ਼ੋਅਲਿਆਂ ਉਤੇ ਲੋਬਾਨ (ਇਕ ਤਰ੍ਹਾਂ ਦੀ ਚੀੜ) ਦਾ ਚੁਰਾ ਸੁਟਿਆ ਜਾਂਦਾ ਹੈ ਅਤੇ ਮੱਕੇ ਵਲ ਮੂੰਹ ਕਰ ਕੇ ਕੁਰਾਨ ਦੀਆਂ ਕੁਝ ਆਇਤਾਂ ਪੜ੍ਹੀਆਂ ਜਾਂਦੀਆਂ ਹਨ। ਨਾਲ ਹੀ ਅੱਲ੍ਹਾ ਅਗੇ ਪ੍ਰਾਰਥਨਾ ਕੀਤੀ ਜਾਂਦੀ ਹੈ ਕਿ ਫਕੀਰਾਂ ਨੂੰ ਭੋਟ ਕੀਤਾ ਜਾ ਰਿਹਾ ਅੰਨ ਮੌਢੇ ਪਿੱਤਰਾਂ ਨੂੰ ਪਹੁੰਚੇ। ਈਦ-ਉਲ-ਫ਼ਿਤਰ ਉਤੇ 'ਦਰੂਦ' ਪੜ੍ਹਨ ਦੀ ਪ੍ਰਥਾ ਹੈ।

2. ਕਈ ਮੁਸਲਮਾਨ ਰੋਟੀ ਖਾਣ ਤੋਂ ਪਹਿਲਾਂ ਕੁਰਾਨ ਦੀ ਇਕ ਆਇਤ ਪੜ੍ਹਦੇ ਹਨ, ਜਿਸ ਦੁਆਰਾ ਰੱਬ ਤੋਂ ਬਖਸ਼ਿਸ਼ ਮੰਗੀ ਜਾਂਦੀ ਹੈ, ਇਸਨੂੰ ਵੀ 'ਦਰੂਦ' ਕਹਿੰਦੇ ਹਨ।

'ਬਾਝਹੁ ਸਤਿਗੁਰੂ ਆਪਣੇ ਬੈਠਾ ਝਾਕ ਦਰੂਦ'

(ਵਾਰ ਮਾਰੂ ਮ:)

ਮੁਸਲਮਾਨ ਮੌਢੇ ਪ੍ਰਾਣੀ ਦੀ ਰੂਹ ਦੀ ਸ਼ਾਂਤੀ ਲਈ, ਜੋ ਦੁਆ ਪੜ੍ਹਦੇ ਹਨ, ਉਸ ਨੂੰ 'ਦਰੂਦ ਫਾਤਿਆ' ਕਿਹਾ ਜਾਂਦਾ ਹੈ।

(ਦ-53) ਦਰੋਖਾ ਪੀਰ :

ਇਕ ਕਲਪਿਤ ਪੀਰ; ਵਿਆਹ ਸਮੇਂ ਜੰਵ ਦੇ ਢੁਕਾਉ ਮਗਰੋਂ, ਲਾੜੇ ਨਾਲ ਸਾਲੀਆਂ ਤੇ ਲਾੜੀ ਦੀਆਂ ਸਹੇਲੀਆਂ ਕਈ ਤਰ੍ਹਾਂ ਦੇ ਮਖੌਲ ਕਰਦੀਆਂ ਹਨ। ਕਈ ਵਾਰ ਇਕ ਥਾਂ ਦਰੋਖੇ (ਆਲੇ) ਵਿਚ, ਜੁਤੀਆਂ ਰਖ ਕੇ ਤੇ ਉਪਰ ਕਪੜਾ ਦੇ ਕੇ, ਦੀਵਾ ਰਖ ਦਿਤਾ ਜਾਂਦਾ ਹੈ ਤੇ ਲਾੜੇ ਨੂੰ ਇਹ ਕਹਿ ਕੇ ਕਿ ਇਹ 'ਦਰੋਖਾ ਪੀਰ' ਹੈ, ਮੱਥਾ ਟਿਕਵਾਂਦੀਆਂ ਤੇ ਉਸ ਦੀ ਖਿਲੀ ਉਡਾਂਦੀਆਂ ਹਨ।

(ਦ-54) ਦਰੋਜਾ :

ਮੁਕਲਾਵੇ ਪਿਛੋਂ ਦੂਜੀ ਵਾਰ ਸਹੁਰੇ ਜਾਣ ਸਮੇਂ ਦੀ ਰਸਮ, ਜਦੋਂ ਧੀ ਨੂੰ ਕਪੜੇ ਲੱਤੇ, ਚੂਰਮਾ ਤੇ ਹੋਰ ਵਸਤੂਆਂ ਦਿਤੀਆਂ ਜਾਂਦੀਆਂ ਹਨ। ਇਹ ਰਸਮ ਪੁਆਧ ਵਿਚ ਪ੍ਰਚਲਤ ਹੈ।

(ਦ-55) ਦਰੋਪਦੀ :

ਦਰੋਪਦੀ ਪੰਚਾਲ ਦੇਸ਼ ਦੇ ਰਾਜੇ ਦਰੁਪਦ ਦੀ ਕੰਨਿਆ ਅਤੇ ਪੰਜਾਂ ਪਾਂਡਵਾਂ ਦੀ ਪਤਨੀ ਸੀ। ਕਾਲੇ ਰੰਗ ਦੀ ਹੋਣ ਕਰ ਕੇ ਜਨਮ ਵੇਲੇ ਇਸ ਦਾ ਨਾਂ ਕ੍ਰਿਸ਼ਣਾ ਰਖਿਆ ਗਿਆ ਪਰ ਜਦੋਂ ਮੁਟਿਆਰ ਹੋਈ ਤਾਂ ਇਹ ਬੜੀ ਫਥੀਲੀ ਤੇ ਸੁਹਣੀ ਨਿਕਲ ਆਈ।

ਦਰੋਪਦੀ ਪੂਰਬਲੇ ਜਨਮ ਵਿਚ ਕਿਸੇ ਰਿਸ਼ੀ ਦੀ ਕੰਨਿਆ ਸੀ। ਉਸ ਨੇ ਗੁਣਵਾਨ ਪਤੀ ਦੀ ਕਾਮਨਾ ਨਾਲ ਤਪਸਿਆ ਕੀਤੀ। ਸ਼ੰਕਰ ਨੇ ਵਰ ਮੰਗਣ ਲਈ ਕਿਹਾ ਤਾਂ ਦਰੋਪਦੀ ਨੇ ਸ਼ੰਕਰ ਨੂੰ, ਪੰਜ ਵਾਰ ਕਿਹਾ ਕਿ ਉਸ ਨੂੰ ਸਰਵ ਗੁਣ ਸੰਪੂਰਨ ਪਤੀ ਚਾਹੀਦਾ ਹੈ। ਸ਼ੰਕਰ ਨੇ ਉਸ ਦੀ ਇਛਾ ਪੂਰੀ ਕਰਦਿਆਂ ਕਿਹਾ ਕਿ ਉਸਨੇ ਪੰਜ ਵਾਰ ਕਾਮਨਾ ਕੀਤੀ ਹੈ, ਇਸ ਲਈ ਅਗਲੇ ਜਨਮ ਉਸ ਦੇ ਪੰਜ ਪਤੀ ਹੋਣਗੇ।

ਰਾਜੇ ਦਰੁਪਦ ਨੇ ਦਰੋਪਦੀ ਦਾ ਸਵੰਬਰ ਰਚਿਆ, ਜਿਸ ਵਿਚ ਅਨੇਕਾਂ ਰਾਜਕੁਮਾਰਾਂ ਨੇ ਸ਼ਸਤਰਾਂ ਦੇ ਅਦਭੁਤ ਕਰਤਬ ਵਿਖਾਏ, ਪਰ ਅਰਜਨ ਨੇ ਤੇਲ ਦੇ ਕੜਾਹੇ ਵਿਚ, ਆਪਣੇ ਉਪਰ ਲਟਕੀ ਮੱਛੀ ਦੀ ਅੱਖ ਦਾ ਅਕਸ ਵੇਖ ਕੇ, ਨਿਸ਼ਾਨਾ ਬਣਾ ਕੇ, ਜੋ ਕਮਾਲ ਵਿਖਾਇਆ, ਉਹ ਸਭਨਾਂ ਚਮਤਕਾਰਾਂ ਨੂੰ ਮਾਤ ਪਾ ਗਿਆ। ਅਰਜਨ ਦਰੋਪਦੀ ਨੂੰ ਵਿਆਹ ਕੇ ਪਾਂਡੂਆਂ

ਨਾਲ ਘਰ ਲੈ ਆਇਆ। ਜਦੋਂ ਪੰਜੇ ਪਾਂਡਵ ਦਰੋਪਦੀ ਨੂੰ ਲੈ ਕੇ ਕੁੰਤੀ ਕੋਲ ਆਏ ਤਾਂ ਕੁੰਤੀ ਨੇ ਦਰੋਪਦੀ ਨੂੰ ਦੇਖੇ ਬਗ਼ੈਰ ਹੀ ਦਰੋਪਦੀ ਨੂੰ ਇਕ ਵਸਤੂ ਸਮਝ ਕੇ ਵੰਡ ਲੈਣ ਦਾ ਆਦੇਸ਼ ਦਿਤਾ। ਸੋ ਦਰੋਪਦੀ ਨੂੰ ਪੰਜਾਂ ਪਾਂਡਵਾਂ ਦੀ ਸਾਂਝੀ ਪਤਨੀ ਬਣ ਕੇ ਰਹਿਣਾ ਪਿਆ। ਉਹ ਹਰੇਕ ਪਤੀ ਦੇ ਘਰ ਦੋ ਦੋ ਦਿਨ ਲਗਾਤਾਰ ਰਿਹਾ ਕਰਦੀ ਤੇ ਉਦੋਂ ਕੇਵਲ ਇਕੋ ਪਤੀ ਨੂੰ ਹੀ ਗ੍ਰਹਿਣ ਕਰਦੀ। ਦੂਜੇ ਕਿਸੇ ਦੇ ਮੂੰਹ ਨਾ ਲਗਦੀ।

ਹਸਤਨਾਪੁਰ ਵਿਚ ਕੌਰਵਾਂ ਨਾਲ ਜੂਆ ਖੇਡਦਿਆਂ, ਯੁਧਿਸ਼ਠਰ ਇਕ ਇਕ ਕਰ ਕੇ ਆਪਣਾ ਆਪ, ਰਾਜ ਭਾਗ, ਆਪਣੇ ਭਰਾ ਤੇ ਦਰੋਪਦੀ ਸਭ ਕੁਝ ਹਾਰ ਗਿਆ ਤਾਂ ਦਰੋਪਦੀ ਦਾਸੀ ਬਣ ਕੇ ਕੌਰਵਾਂ ਦੇ ਘਰ ਰਹੀ।

ਦੁਰਯੋਧਨ ਨੇ ਦਰੋਪਦੀ ਨੂੰ ਅਪਮਾਨਤ ਕਰਨ ਲਈ ਉਸ ਨੂੰ ਘਰ ਵਿਚ ਝਾੜੂ ਦੇਣ ਲਈ ਕਿਹਾ, ਪਰ ਦਰੋਪਦੀ ਨੇ ਇਨਕਾਰ ਕਰ ਦਿਤਾ। ਤਾਂ ਦੁਸ਼ਾਸਨ ਨੇ ਦਰੋਪਦੀ ਨੂੰ ਵਾਲਾਂ ਤੋਂ ਫੜ ਕੇ ਦਰਬਾਰ ਵਿਚ ਪੁੰਹਦਾ ਹੋਇਆ ਲੈ ਗਿਆ। ਦਰੋਪਦੀ ਦੇ ਭਰੇ ਦਰਬਾਰ ਵਿਚ ਕਪੜੇ ਉਤਾਰੇ ਗਏ। ਦਰੋਪਦੀ ਨੇ ਹਾਲ ਦੁਹਾਈ ਪਾਈ। ਭੀਮ ਕਰੋਧ ਵਿਚ ਆ ਗਿਆ, ਪਰ ਯੁਧਿਸ਼ਠਰ ਨੇ, ਉਸ ਨੂੰ ਸ਼ਾਂਤ ਰਹਿਣ ਲਈ ਕਿਹਾ। ਭੀਮ ਨੇ ਪ੍ਰਣ ਕੀਤਾ ਕਿ ਉਹ ਦੁਸ਼ਾਸਨ ਦਾ ਲਹੂ ਪੀਏਗਾ। ਦਰੋਪਦੀ ਨੇ ਵੀ ਪ੍ਰਣ ਕੀਤਾ ਕਿ ਉਹ ਉਤਨਾ ਚਿਰ ਆਪਣੇ ਵਾਲ ਖੁਲ੍ਹੇ ਰਖੇਗੀ, ਜਿੰਨਾ ਚਿਰ ਭੀਮ, ਦੁਸ਼ਾਸਨ ਦੇ ਲਹੂ ਨਾਲ ਭਿਜੇ ਹੱਥਾਂ ਨਾਲ, ਉਹਦੇ ਵਾਲਾਂ ਨੂੰ ਨਹੀਂ ਬੰਨ੍ਹੇਗਾ।

ਪੰਜੇ ਪਾਂਡੋ ਦਰੋਪਦੀ ਸਮੇਤ ਬਾਰਾਂ ਸਾਲ ਬਨਬਾਸ ਵਿਚ ਰਹੇ। ਤੇਰ੍ਹਵਾਂ ਸਾਲ ਉਨ੍ਹਾਂ ਗੁਪਤ ਵਾਸ ਵਿਚ ਰਾਜੇ ਵਿਰਾਟ ਦੀ ਸੇਵਾ ਵਿਚ ਗੁਜ਼ਾਰਿਆ। ਬਨਬਾਸ ਤੋਂ ਬਾਅਦ ਪਾਂਡਵ ਤੇ ਦਰੋਪਦੀ ਆਪਣੇ ਘਰ ਆ ਗਏ।

ਦਰੋਪਦੀ ਦੇ ਪੰਜ ਪੁੱਤਰ ਸਨ—ਹਰੇਕ ਪਤੀ ਤੋਂ ਇਕ ਇਕ। ਮਹਾਂਭਾਰਤ ਦੇ ਯੁੱਧ ਦੇ ਅਖ਼ੀਰਲੇ ਦਿਨ ਅਸ਼ਵਥਾਮਾ ਨੇ ਦਰੋਪਦੀ ਦੇ ਪੰਜੇ ਪੁੱਤਰਾਂ ਨੂੰ ਵਢ ਦਿਤਾ।

ਅੰਤ ਵਿਚ ਜਦੋਂ ਪਾਂਡਵ ਸੰਸਾਰ ਤਿਆਗ ਕੇ ਹਿਮਾਲੀਆ ਪਰਬਤ ਉਤੇ ਗਏ ਅਤੇ ਉਥੋਂ ਸਵਰਗ ਲੋਕ ਨੂੰ ਪਧਾਰੇ ਤਾਂ ਦਰੋਪਦੀ ਵੀ ਉਨ੍ਹਾਂ ਨਾਲ ਹੀ ਸੀ।

(ਦ-56) ਦਰੋਪਦੀ ਅਗਨ-ਉਤਸਵ :

ਇਕ ਉਤਸਵ ਜੋ ਦਰੋਪਦੀ ਦੀ ਸਿਮਰਤੀ ਵਿਚ ਉੱਤਰ ਭਾਰਤ ਵਿਚ ਮਨਾਇਆ ਜਾਂਦਾ ਸੀ। ਫ਼ਰਾਂਸੀਸੀ ਯਾਤਰੂ ਸੋਨਰ ਨੇ ਆਪਣੇ ਸਫ਼ਰਨਾਮੇ ਵਿਚ ਲਿਖਿਆ ਹੈ ਕਿ ਭਾਰਤ ਵਿਚ ਕਈ ਥਾਈਂ ਦਰੋਪਦੀ ਦੀ ਸਿਮਰਤੀ ਵਿਚ

ਅਗਨ-ਉਤਸਵ ਮਨਾਇਆ ਜਾਂਦਾ ਸੀ, ਜੋ ਅਠਾਰਾਂ ਦਿਨ ਰਹਿੰਦਾ ਸੀ। ਫ਼ਰਾਂਸੀਸੀ ਲੇਖਕ ਨੇ ਦਰੋਪਦੀ ਨੂੰ ਧਰਮਰਾਜ ਦੀ ਪਤਨੀ ਲਿਖਿਆ। ਉਸ ਅਨੁਸਾਰ ਇਨ੍ਹਾਂ ਅਠਾਰਾਂ ਦਿਨਾਂ ਵਿਚ ਦਰੋਪਦੀ ਦੀ ਪੂਜਾ ਕਰਨ ਵਾਲੀਆਂ ਤੀਵੀਆਂ ਵਰਤ ਰਖਦੀਆਂ, ਸੰਜਮ ਵਿਚ ਰਹਿੰਦੀਆਂ, ਭੋਇੰ ਉਤੇ ਬਿਨਾਂ ਬਸਤਰ ਵਿਛਾਏ ਸੌਂਦੀਆਂ ਤੇ ਅਗਨੀ ਉਤੇ ਤੁਰਦੀਆਂ ਸਨ। ਇਨ੍ਹੀਂ ਦਿਨੀਂ ਦਰੋਪਦੀ ਤੇ ਉਸ ਦੇ ਪਤੀ ਦੀਆਂ ਮੂਰਤੀਆਂ ਨੇਮ ਨਾਲ ਰੋਜ਼ ਪੂਜੀਆਂ ਜਾਂਦੀਆਂ ਤੇ ਅਠਾਰਵੇਂ ਦਿਨ ਸਭ ਤੀਵੀਆਂ ਮੂਰਤੀਆਂ ਨੂੰ ਜਲੂਸ ਦੀ ਸ਼ਕਲ ਵਿਚ ਅਗਨ ਕੁੰਡ ਵਲ ਲੈ ਜਾਂਦੀਆਂ। ਰਾਹ ਵਿਚ ਹੋਰ ਸ਼ਰਧਾਲੂ ਵੀ, ਜਿਨ੍ਹਾਂ ਅਗਨ-ਕੁੰਡ ਵਿਚ ਤੁਰਨਾ ਹੁੰਦਾ ਜਲੂਸ ਵਿਚ ਸ਼ਾਮਲ ਹੋ ਜਾਂਦੇ ਤੇ ਮੂਰਤੀਆਂ ਦੇ ਪਿਛੇ ਪਿਛੇ ਨਾਚ ਕਰਦੇ ਤੇ ਭਜਨ ਗਾਉਂਦੇ ਹੋਏ ਤੁਰਦੇ ਜਾਂਦੇ। ਉਨ੍ਹਾਂ ਦੇ ਸਿਰਾਂ ਉਤੇ ਫੁੱਲਾਂ ਦੇ ਮੁਕਟ ਸਜੇ ਹੁੰਦੇ ਤੇ ਸਰੀਰ ਉਤੇ ਸੰਧੂਰ ਮਲਿਆ ਹੁੰਦਾ। ਅਗਨ ਕੁੰਡ 40 ਕੁ ਫੁੱਟ ਲੰਮੀ ਚੌੜੀ ਹੁੰਦੀ ਹੈ, ਜਿਸ ਵਿਚ ਅਗਨੀ ਲਾਟਾਂ ਛਡ ਰਹੀ ਹੁੰਦੀ। ਪਹਿਲਾਂ ਮੂਰਤੀਆਂ ਨੂੰ ਅਗਨ ਕੁੰਡ ਦੀਆਂ ਤਿੰਨ ਪ੍ਰਕਰਮਾਂ ਕਰਵਾਈਆਂ ਜਾਂਦੀਆਂ। ਫਿਰ ਉਪਾਸ਼ਕ ਭਖਦੇ ਕੋਲਿਆਂ ਉਤੇ ਨੰਗੇ ਪੈਰੀਂ ਹੌਲੇ ਹੌਲੇ ਜਾਂ ਤੇਜ਼ ਨਚਦੇ ਟਪਦੇ ਚਲਦੇ ਜਾਂਦੇ। ਕਈ ਤੀਵੀਆਂ ਆਪਣੇ ਬੱਚਿਆਂ ਨੂੰ ਵੀ ਕੁੱਛੜ ਵਿਚ ਚੁਕ ਲੈਂਦੀਆਂ। ਕਈ ਲੋਕ ਤ੍ਰਿਸੂਲ ਕਟਾਰਾਂ ਤੇ ਝੰਡੀਆਂ ਆਦਿ ਚੁਕ ਕੇ ਲੰਘਦੇ, ਜਦੋਂ ਉਪਾਸ਼ਕ ਅਗਨ ਕੁੰਡ ਪਾਰ ਕਰ ਲੈਂਦੇ ਤਾਂ ਗੁੰਡੇ ਦੇ ਦੁਆਲੇ ਖਲੋਤੇ ਲੋਕ ਕੁੰਡ ਦੀ ਸਵਾਹ ਆਪਣੇ ਉਤੇ ਮਲਦੇ ਤੇ ਅਗਨੀ ਉਤੇ ਤੁਰਨ ਵਾਲੇ ਲੋਕਾਂ ਦੇ ਸਿਰਾਂ ਉਤੇ ਪਹਿਨੇ ਮੁਕਟਾਂ ਦੇ ਫੁੱਲ ਨੂੰ ਪ੍ਰਸ਼ਾਦਿ ਵਜੋਂ ਲੈਂਦੇ। ਇਸ ਪ੍ਰਸ਼ਾਦਿ ਨੂੰ ਬੜਾ ਪਵਿਤ੍ਰ ਤੇ ਵਡਮੁਲਾ ਸਮਝਿਆ ਜਾਂਦਾ ਹੈ। ਇਸ ਤਿਉਹਾਰ ਲਈ ਕੋਈ ਖ਼ਾਸ ਤਿੱਥ ਨੀਯਤ ਨਹੀਂ ਸਨ, ਪਰ ਸਾਲ ਦੇ ਮੁਢਲੇ ਮਹੀਨਿਆਂ ਵਿਚ ਇਹ ਤਿਉਹਾਰ ਮਨਾਇਆ ਜਾਂਦਾ।

ਦਰੋਪਦੀ ਪੰਜਾਂ ਪਾਂਡਵਾਂ ਨਾਲ ਵਿਆਹੀ ਹੋਈ ਸੀ। ਉਹ ਵਾਰੋ ਵਾਰ ਹਰ ਪਤੀ ਨੂੰ ਇਕ ਸਾਲ ਲਈ ਵਸਿਆ ਕਰਦੀ, ਸਾਲ ਦੇ ਖ਼ਾਤਮੇ ਉਤੇ ਦੂਜੇ ਪਤੀ ਦੇ ਘਰ ਵਸਣ ਤੋਂ ਪਹਿਲਾਂ ਉਹ ਅਗਨ-ਕੁੰਡ ਵਿਚ ਚਲ ਕੇ ਆਪਣਾ ਸਰੀਰ ਪਵਿੱਤਰ ਕਰਦੀ ਸੀ। ਇਹ ਤਿਉਹਾਰ ਦਰੋਪਦੀ ਦੀ ਸਿਮਰਤੀ ਵਿਚ ਹੈ।

(ਦ-57) ਦਰੋਪਦੀ ਕੁੰਡ :

ਪਿੰਜੋਰ ਦੇ ਆਲੇ ਦੁਆਲੇ ਅਨੇਕਾਂ ਸਰ ਤੇ ਕੁੰਡ ਮਿਲਦੇ ਹਨ, ਜਿਨ੍ਹਾਂ ਵਿਚੋਂ ਇਕ ਦਾ ਨਾਉਂ 'ਦਰੋਪਦੀ ਕੁੰਡ' ਹੈ। ਰਵਾਇਤ ਹੈ ਕਿ ਦਰੋਪਦੀ ਇਸ ਕੁੰਡ ਦੇ ਪਵਿਤ੍ਰ ਜਲ ਵਿਚ

ਇਸ਼ਨਾਨ ਕੀਤਾ ਕਰਦੀ ਸੀ, ਇਸ ਕੁੰਡ ਦਾ ਪਾਣੀ ਬੜਾ ਕਲਿਆਨਕਾਰੀ ਮੰਨਿਆ ਗਿਆ ਹੈ।

(ਦ-58) ਦਲਿਦਰ ਹੁੰਜਣਾ :

ਇਕ ਰੀਤ, ਜੋ ਹਿੰਦੂ ਦੀਵਾਲੀ ਦੀ ਸਵੇਰ ਨੂੰ ਕਰਦੇ ਹਨ, ਤੀਵੀਆਂ ਇਕ ਛੱਜ ਲੈ ਕੇ ਘਰ ਦੇ ਸਾਰੇ ਕੋਨਿਆਂ ਵਿਚ ਇਸ ਉਤੇ ਹੱਥ ਮਾਰਦੀਆਂ ਹਨ ਤੇ ਨਾਲ ਹੀ ਉਚਾਰਦੀਆਂ ਹਨ :

ਲਛਮੀ ਆਈ

ਦਲਿਦਰ ਨਸਿਆ

ਇਸ ਮਗਰੋਂ ਇਹ ਛੱਜ ਪਿੰਡੋਂ ਬਾਹਰ ਉੱਤਰ-ਪੂਰਬ ਜਾਂ ਪੂਰਬ ਦਿਸ਼ਾ ਵਲ ਸੁਟ ਦਿਤਾ ਜਾਂਦਾ ਹੈ। ਕੁਝ ਤੀਵੀਆਂ ਘਰ ਦੀਆਂ ਸਭ ਗੁੱਠਾਂ ਵਿਚੋਂ ਮਿੱਟੀ ਹੁੰਜ ਕੇ ਇਕ ਛੱਜ ਵਿਚ ਪਾਉਂਦੀਆਂ ਹਨ ਤੇ ਨਾਲ ਹੀ ਕਹਿੰਦੀਆਂ ਜਾਂਦੀਆਂ ਹਨ, "ਲਛਮੀ ਆਈ ਦਲਿਦਰ ਨਸਿਆ।" ਫਿਰ ਇਸ ਮਿੱਟੀ ਨੂੰ ਘਰੋਂ ਦੂਰ, ਕਿਸੇ ਰੂੜੀ ਤੇ ਸੁਟ ਆਉਂਦੀਆਂ ਹਨ।

(ਦ-59) ਦਲੀਜ :

ਦਲੀਜ ਹੇਠ ਛੋਟੇ ਨਰ ਬੱਚੇ ਨੂੰ ਦੱਬਣ ਦੀ ਪਰੰਪਰਾ ਰਹੀ ਹੈ। ਧਾਰਨਾ ਹੈ ਕਿ ਬੱਚਾ ਮੁੜ ਉਸੇ ਘਰ ਵਿਚ ਜੰਮਦਾ ਹੈ।

ਵਿਆਹ ਵੇਲੇ ਦਲੀਜ ਟੱਪਣ ਦੀ ਬੜੀ ਮਹੱਤਾ ਹੈ। ਦੁਲ੍ਹੇ ਨੂੰ ਪਹਿਲਾਂ ਸੱਜਾ ਪੈਰ ਅਗੇ ਵਧਾਣਾ ਸੂਝ ਹੈ, ਲੜਕੀ ਨੂੰ ਖੱਬਾ ਪੈਰ।

(ਦ-60) ਦਲੀਜੀਂ ਬੈਠਣਾ :

ਮਲਹੋਤਰੇ ਖੱਤਰੀਆਂ ਵਿਚ ਗਰਭ ਨਾਲ ਸਬੰਧਿਤ ਇਕ ਰਸਮ; ਜੇਠੇ ਗਰਭ ਦੇ ਸਤਵੇਂ ਮਹੀਨੇ ਗਰਭਵਤੀ, ਘਰ ਦੀ ਦਲੀਜ ਉਤੇ ਬੈਠ ਕੇ ਆਪਣੀ ਨੱਥ ਜਾਂ ਲੋਂਗ ਉਤਾਰ ਦੇਂਦੀ ਹੈ ਤੇ ਮੁੜ ਨਹੀਂ ਪਹਿਨਦੀ। ਇਸ ਮੌਕੇ 'ਤੇ ਤਿੰਨ ਵਾਰ ਸ਼ਲੋਕ ਉਚਾਰਿਆ ਜਾਂਦਾ ਹੈ :

ਨੱਥ ਨੱਥ ਲਾਹੀ

ਸਿਰ ਮਿੱਟੀ ਪਾਈ

ਅਸੀ ਲਾਹੀ ਲਾਹੀ।

ਮੈਂ ਲਾਹੁ

ਮੇਰੀ ਬਹੁ ਲਾਹੇ

ਮੇਰੀਆਂ ਸੱਤ ਕੁਲਾਂ ਲਾਹੁਣ।

ਇਸ ਰਸਮ ਮਗਰੋਂ ਬੱਚੇ ਦੇ ਜਨਮ ਤਕ, ਮਹਿੰਦੀ ਨਾਲ ਹੱਥ-ਪੈਰ ਰੰਗਣ ਦੀ ਮਨਾਹੀ ਹੈ।

(ਦ-61) ਦਾਉਣੀ :

1. ਚੰਨ ਦੀ ਸ਼ਕਲ ਦਾ ਇਕ ਸੋਨੇ ਦਾ ਜੜਾਊ ਗਹਿਣਾ, ਜੋ ਤੀਵੀਆਂ ਮੱਥੇ ਤੇ ਪਹਿਨਦੀਆਂ ਹਨ।

2. ਮੁਰਦੇ ਦੇ ਖੱਫਣ ਦਾ ਉਹ ਟੋਟਾ, ਜੋ ਉਸ ਦੇ ਅੰਗ ਸਾਕ ਆਪਣੇ ਕੋਲ ਰਖਦੇ ਹਨ। ਕਈ ਤੀਵੀਆਂ ਆਪਣੇ ਪਤੀ ਦੇ ਖੱਫਣ ਨਾਲੋਂ, ਕੋਈ ਟੁਕੜਾ ਪਾੜ ਕੇ ਆਪਣੇ ਕੋਲ ਰਖ ਲੈਂਦੀਆਂ ਹਨ, ਇਸ ਨਾਲ ਘਰ ਵਿਚ ਬਰਕਤ ਰਹਿੰਦੀ ਮੰਨੀ ਗਈ ਹੈ। ਧਾਰਨਾ ਹੈ ਕਿ ਦਾਉਣੀ ਰੱਖਣ ਨਾਲ ਘਰ ਵਿਚ ਛੋਟੇ ਬੱਚੇ ਛੋਟੀ ਉਮਰ ਨਹੀਂ ਮਰਦੇ ਜਾਂ ਉਨ੍ਹਾਂ ਨੂੰ ਪਰਛਾਵਾਂ ਨਹੀਂ ਲਗਦਾ।

(ਦ-62) ਦਾਊ :

ਪੁਆਧ ਵਿਚ, ਵਿਆਹ ਸ਼ਾਦੀ ਜਾਂ ਮੇਲੇ ਉਤੇ ਬਣਾਏ ਸਵਾਂਗ; ਮੇਲੇ ਵਿਚ ਸਵਾਂਗ ਬਣਾ ਕੇ ਘੁੰਮਣ ਵਾਲੇ ਨੂੰ ਵੀ 'ਦਾਊ' ਕਹਿੰਦੇ ਹਨ।

(ਦ-63) ਦਾਊਦ :

ਯਰੋਸਲਮ ਦਾ ਇਕ ਬਾਦਸ਼ਾਹ, ਜੋ ਇਸਰਾਈਲ ਵੰਸ਼ ਵਿਚੋਂ ਸੀ। ਇਸ ਦੀ ਗਿਣਤੀ ਪੈਗੰਬਰਾਂ ਵਿਚ ਕੀਤੀ ਜਾਂਦੀ ਹੈ। ਦਾਊਦ ਜਿਸੇ ਜਿਸ ਨੂੰ 'ਜੈਸੀ' ਵੀ ਕਹਿੰਦੇ ਹਨ, ਦਾ ਪੁਤ੍ਰ ਤੇ ਸੁਲੇਮਾਨ ਦਾ ਪਿਤਾ ਸੀ। ਉਹ ਇਬਰਾਹੀਮ ਤੋਂ ਚੌਦਵੀਂ ਪੀੜ੍ਹੀ ਸੀ। ਉਹ 70 ਵਰ੍ਹੇ ਦੀ ਉਮਰ ਭੋਗ ਕੇ ਯਰੋਸਲਮ ਵਿਚ ਮਰਿਆ, ਜਿਥੇ ਉਸ ਦੀ ਕਬਰ ਮੌਜੂਦ ਹੈ। 'ਜ਼ਬੂਰ' ਖੁਦਾ ਵਲੋਂ ਦਾਊਦ ਪੈਗੰਬਰ 'ਤੇ ਉਤਾਰੀ ਪੁਸਤਕ ਹੈ, ਜਿਸ ਦਾ ਸੁਮਾਰ ਚਾਰ ਕਤੇਬਾਂ ਵਿਚ ਕੀਤਾ ਜਾਂਦਾ ਹੈ।

(ਦ-64) ਦਾਊਦ ਜਹਾਨੀਆ :

ਇਕ ਮੁਸਲਮਾਨ ਪੀਰ, ਜਿਸ ਦਾ ਅਸਥਾਨ ਮੁਜ਼ਫਰਗੜ੍ਹ ਦੇ ਦੱਖਣ ਵਲ ਰਾਮਪੁਰ (ਦੀਨਪੁਰ) ਦੇ ਪਿੰਡ ਵਿਚ ਹੈ। ਇਸ ਅਸਥਾਨ ਨੂੰ ਸ਼ੇਖ ਅਲਾਦਾਦ ਕੁਰੇਸ਼ੀ ਨੇ ਬਣਵਾਇਆ, ਜੋ ਅਰਬ ਤੋਂ ਰਾਮਪੁਰ ਆ ਕੇ ਵਸਿਆ ਸੀ ਤੇ ਮਖਦੂਮ ਜਹਾਨੀਆ ਦੀ ਸੇਵਾ ਵਿਚ ਰਹਿ ਚੁਕਾ ਸੀ। ਸ਼ੇਖ ਅਲਾਦਾਦ ਦੀ ਵੰਸ਼ ਹੀ, ਇਸ ਅਸਥਾਨ ਦੀ ਮੁਜ਼ਾਵਰ ਚਲੀ ਆ ਰਹੀ ਹੈ। ਇਨ੍ਹਾਂ ਨੂੰ ਮਖਦੂਮ ਕਿਹਾ ਜਾਂਦਾ ਹੈ। ਇਥੇ ਹਰ ਵੀਰਵਾਰ ਨੂੰ ਲੋਕ ਜੁੜਦੇ ਹਨ। ਚੇਤਰ ਤੇ ਸ਼ਾਵਨ ਦੇ ਦਿਨੀਂ ਹਰ ਵੀਰਵਾਰ ਨੂੰ ਭਾਰੀ ਮੇਲੇ ਲਗਦੇ ਹਨ।

ਇਸ ਅਸਥਾਨ ਤੇ ਸ਼ਰਧਾਲੂ, ਜੋ ਸੁਖਣਾ ਸੁਖਦੇ ਹਨ, ਉਸ ਨੂੰ 'ਅੱਟਾ ਘੱਟਾ' ਕਹਿੰਦੇ ਹਨ, ਜਿਸ ਦੇ ਅਰਥ ਹਨ : ਅੰਨ ਤੇ ਭੇਡ। ਜਦੋਂ ਕਿਸੇ ਦੀ ਸੁਖਣਾ ਪੂਰੀ ਹੋ ਜਾਂਦੀ ਹੈ ਤਾਂ ਉਹ ਇਸ ਅਸਥਾਨ ਉਤੇ ਇਕ ਭੇਡ ਅਤੇ ਵੀਹ ਸੌਰ ਜਾਂ

ਮਣ ਆਟਾ ਲੈ ਕੇ ਭੇਟਾ ਚਾੜ੍ਹਨ ਆਉਂਦਾ ਹੈ। ਭੇਡ ਹਲਾਲ ਕਰ ਕੇ, ਉਸ ਦਾ ਸਿਰ, ਖਲੜੀ ਤੇ ਰਾਂਦ ਮਸ਼ਦੂਮ ਨੂੰ ਭੇਂਟ ਕੀਤੀ ਜਾਂਦੀ ਹੈ ਤੇ ਬਾਕੀ ਮਾਸ ਰਿੰਨੂ ਪਕਾ ਕੇ ਗ਼ਰੀਬਾਂ ਵਿਚ ਵੰਡਿਆ ਜਾਂਦਾ ਹੈ।

ਧਾਰਨਾ ਹੈ ਕਿ ਇਥੇ ਆ ਕੇ ਕੋਹੜੀਆਂ ਦਾ ਕੋਹੜ ਦੂਰ ਹੋ ਜਾਂਦਾ ਹੈ ਅਤੇ ਪੰਜਾਬ ਤੇ ਕਸ਼ਮੀਰ ਤੋਂ ਕੋਹੜੀ ਇਥੇ ਅਰੋਗਤਾ ਲਈ ਆਉਂਦੇ ਹਨ। ਜਿਨ੍ਹਾਂ ਦਾ ਕੋਹੜ ਦੂਰ ਹੋ ਜਾਂਦਾ ਹੈ, ਉਹ ਰੋਗੀ ਅੰਗ ਦਾ ਸੌਨੇ ਜਾਂ ਚਾਂਦੀ ਦਾ ਮਾਡਲ ਬਣਾ ਕੇ ਭੇਟਾ ਚਾੜ੍ਹਦੇ ਹਨ। ਇਥੇ ਕੋਹੜੀ ਠੰਢੀ ਤੇ ਗਰਮ ਰੋਤ ਵਿਚ ਇਸ਼ਨਾਨ ਕਰਦੇ ਹਨ, ਜਿਸ ਦਾ ਪ੍ਰਬੰਧ ਮੁਜ਼ਾਵਰ ਕਰਦੇ ਹਨ। ਅਜਿਹੇ ਇਸ਼ਨਾਨ ਨੂੰ 'ਰੰਗਣ' ਕਹਿੰਦੇ ਹਨ (ਮੁਜ਼ਫ਼ਰਗੜ੍ਹ ਗਜ਼ਟੀਅਰ, ਪੰਨਾ 73)।

(ਦ-65) ਦਾਇਆ :

ਸੇਵਕ ਜੋ ਵਿਆਹ ਦੇ ਦਿਨੀਂ ਦੂਲੇ ਦੇ ਨਾਲ ਰਹਿੰਦਾ ਹੈ। ਮਾਈਏਂ ਪੈਣ ਮਗਰੋਂ ਵਿਆਹ ਤਕ, ਵਰ ਨੂੰ ਚੰਦਰੀਆਂ ਰੂਹਾਂ ਦੇ ਡਰੋਂ ਇਕੱਲਾ ਨਹੀਂ ਰਹਿਣ ਦਿਤਾ ਜਾਂਦਾ। ਉਸਦੇ ਨਾਲ ਇਕ ਮਿਤ੍ਰ ਤੇ ਇਕ ਸੇਵਕ ਰਹਿੰਦਾ ਹੈ। ਇਸ ਮਿਤ੍ਰ ਨੂੰ ਸਥਾਲਾ ਕਿਹਾ ਜਾਂਦਾ ਹੈ ਤੇ ਸੇਵਕ ਨੂੰ ਦਾਇਆ।

(ਦ-66) ਦਾਈ :

1. ਬੱਚੇ ਜਮਾਉਣ ਦਾ ਕਿੱਤਾ ਕਰਨ ਵਾਲੀ ਔਰਤ; ਬੱਚਾ ਜੰਮਣ ਮਗਰੋਂ ਦਾਈ ਬੱਚੇ ਦਾ ਨਾੜੂਆ ਕਟਦੀ ਤੇ ਨਵਾਉਂਦੀ ਹੈ। ਦਾਈ ਨੂੰ ਇਸ ਕੰਮ ਬਦਲੇ ਆਟਾ, ਘਿਉ, ਗੁੜ ਤੇ ਨਕਦ ਲਾਗ ਵਜੋਂ ਦਿੱਤੇ ਜਾਂਦੇ ਹਨ। ਸਜ-ਵਿਆਹੀ ਕੁੜੀ ਜਦੋਂ ਪਹਿਲੀ ਵਾਰ ਸਹੁਰੇ ਜਾਂਦੀ ਹੈ ਤਾਂ ਉਸ ਦੇ ਨਾਲ ਦਾਈ ਨੂੰ ਭੇਜਿਆ ਜਾਂਦਾ ਹੈ। ਹੁਣ ਇਹ ਰਿਵਾਜ ਨਹੀਂ ਰਿਹਾ।

2. ਲੁਕਣ ਮੀਟੀ ਖੇਡਣ ਵੇਲੇ ਜਿਹੜਾ ਆੜੀ ਮੀਟੀ ਦੇਣ ਵਾਲੇ ਆੜੀ ਦੀਆਂ ਅੱਖਾਂ ਮੀਟਦਾ ਤੇ ਬਾਕੀ ਆੜੀਆਂ ਨੂੰ ਫੁਪ ਜਾਣ ਦੀ ਚੇਤਾਵਨੀ ਦੇਂਦਾ ਹੈ, ਉਸ ਨੂੰ ਵੀ ਦਾਈ ਕਿਹਾ ਜਾਂਦਾ ਹੈ। ਲੁਕਣ ਮੀਟੀ ਦੀ ਖੇਡ ਵੇਲੇ ਬੱਚੇ ਕਈ ਵਾਰ ਕੋਈ ਸਥਾਨ ਜਾਂ ਵਸਤੂ, ਘਰ, ਬੜਾ ਆਦਿ ਨਿਸ਼ਚਤ ਕਰ ਲੈਂਦੇ ਹਨ। ਜਿਸ ਨੂੰ ਫੁਹ ਲੈਣ ਮਗਰੋਂ, ਮੀਟੀ ਵਾਲਾ ਉਸ ਨੂੰ ਫੁਹ ਨਹੀਂ ਸਕਦਾ। ਇਸ ਮਿਥੀ ਥਾਂ ਜਾਂ ਵਸਤੂ ਨੂੰ ਵੀ 'ਦਾਈ' ਕਹਿੰਦੇ ਹਨ।

(ਦ-67) ਦਾਈਆ ਦੁੱਕੜ :

ਬੱਚਿਆਂ ਦੀ ਇਕ ਖੇਡ, ਜੋ ਲੁਕਣ ਮੀਟੀ ਦੀ ਹੀ

ਇਕ ਕਿਸਮ ਹੈ; ਖੇਡਣ ਵਾਲੇ ਬੱਚੇ ਪਹਿਲਾਂ ਪੁੱਗਦੇ ਹਨ, ਜਿਹੜਾ ਅਖੀਰ ਰਹਿ ਜਾਵੇ, ਉਸ ਦੇ ਸਿਰ ਮੀਟੀ ਆ ਜਾਂਦੀ ਹੈ। ਮੀਟੀ ਦੇਣ ਵਾਲਾ, ਅੱਖਾਂ ਮੀਟ ਕੇ, ਕੰਧ ਵਲ ਮੂੰਹ ਕਰ ਕੇ ਖਲੋ ਜਾਂਦਾ ਹੈ। ਬੱਚੇ ਉਚੀ ਸੁਰ ਵਿਚ ਮੀਟੀ ਦੇਣ ਵਾਲੇ ਨੂੰ ਕਹਿੰਦੇ ਹਨ :

ਤੇਰੇ ਪੈਰਾਂ ਹੇਠ ਛੱਲੇ

ਜੇ ਤੂੰ ਮੁੜ ਕੇ ਪਿਛੇ ਵੇਖੇਂ

ਤੇਰੀਆਂ ਅੱਖਾਂ ਵਿਚ ਪੈਣ ਫੱਲੇ।

ਇਹ ਕਹਿ ਕੇ ਸਭ ਬੱਚੇ ਲੁਕ-ਛਿਪ ਜਾਂਦੇ ਹਨ। ਇਕ ਬੱਚਾ ਜ਼ੋਰ ਦੀ ਤਾੜੀ ਮਾਰਦਾ ਹੈ। ਤਾੜੀ ਦੀ ਅਵਾਜ਼ ਸੁਣ ਕੇ ਮੀਟੀ ਵਾਲਾ ਬੱਚਾ ਅੱਖਾਂ ਖੋਲ੍ਹ ਕੇ ਆਪਣੇ ਸਭਨਾਂ ਸਾਥੀਆਂ ਨੂੰ ਦੂਡਦਾ ਤੇ ਫੁਹੰਦਾ ਹੈ। ਜਿਹੜਾ ਫੁਹਿਆ ਜਾਵੇ ਉਸ ਸਿਰ ਮੀਟੀ ਆ ਜਾਂਦੀ ਹੈ। ਖੇਡ ਮੁੜ ਨਵੇਂ ਸਿਰੇ ਤੋਂ ਪਹਿਲਾਂ ਵਾਂਗ ਹੀ ਸ਼ੁਰੂ ਹੋ ਜਾਂਦੀ ਹੈ।

(ਦ-68) ਦਾਈ ਫੁਫੜੇ :

ਲੁਕਣ ਮੀਟੀ ਦੀ ਇਕ ਖੇਡ; ਪੁਆਧ ਵਿਚ ਇਸ ਖੇਡ ਦਾ ਸਥਾਨਕ ਨਾਂ ਦਾਈ ਫੁਫੜੇ ਹੈ (ਵੇਖੋ : ਲੁਕਣ ਮੀਟੀ)।

(ਦ-69) ਦਾਸ :

ਸੇਵਕ, ਦੂਜੇ ਦੀ ਟਹਿਲ ਸੇਵਾ ਕਰਨ ਵਾਲਾ; ਕਈ ਹਿੰਦੂਆਂ ਦੇ ਨਾਵਾਂ ਦੇ ਅੰਤ ਵਿਚ 'ਦਾਸ' ਸ਼ਬਦ ਆਉਂਦਾ ਹੈ ਜਿਵੇਂ, ਰਾਮ ਦਾਸ; ਨਾਵਾਂ ਦੇ ਮਗਰ ਦਾਸ ਦੀ ਉਪਾਧੀ ਲਗਾਉਣ ਦੀ ਪ੍ਰਥਾ ਹਿੰਦੂਆਂ ਵਿਚ ਵਧੇਰੇ ਕਰਕੇ ਮੁਸਲਮਾਨੀ ਰਾਜ ਸਮੇਂ ਪਈ, ਜਦੋਂ ਹਿੰਦੂ ਮਾਨਸਿਕ ਤੌਰ ਤੇ ਵੀ ਗੁਲਾਮ ਹੋ ਚੁਕੇ ਸਨ ਤੇ ਦਾਸ ਭਾਵਨਾ ਉਨ੍ਹਾਂ ਵਿਚ ਘਰ ਕਰ ਚੁਕੀ ਸੀ। ਅਕਬਰ ਦੇ ਰਾਜ ਸਮੇਂ ਕੁਝ ਰਾਜਪੂਤ ਵੀ ਆਪਣੇ ਨਾਂ ਨਾਲ 'ਦਾਸ' ਸ਼ਬਦ ਦਾ ਪ੍ਰਯੋਗ ਕਰਦੇ ਸਨ। ਜਹਾਂਗੀਰ ਦੇ ਸਹੁਰੇ ਤੇ ਸੁਲਤਾਨ ਖੁਸਰੋ ਦੇ ਨਾਨੇ ਦਾ ਨਾਂ ਰਾਜਾ ਭਗਵਾਨ ਦਾਸ ਸੀ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਹਿੰਦੂਆਂ ਤੇ ਰਾਜਪੂਤਾਂ ਦੀ ਅਣਖ ਨੂੰ ਹਲੂਣਿਆ ਤੇ ਉਨ੍ਹਾਂ ਨੂੰ ਆਪਣੇ ਨਾਵਾਂ ਨਾਲ 'ਦਾਸ' ਸ਼ਬਦ ਲਗਾਣ ਤੋਂ ਵਰਜਿਆ। ਜਦੋਂ ਸਿੱਖਾਂ ਨੇ ਆਪਣੇ ਨਾਵਾਂ ਦੇ ਅੰਤ ਵਿਚ ਸਿੰਘ (ਸ਼ੇਰ) ਲਗਾਣਾ ਸ਼ੁਰੂ ਕੀਤਾ ਤਾਂ ਹਿੰਦੂਆਂ ਨੇ ਵੀ ਦਾਸ ਲਗਾਉਣਾ ਤਿਆਗ ਦਿਤਾ। ਹੁਣ ਬਹੁਤ ਘੱਟ ਹਿੰਦੂ ਆਪਣੇ ਨਾਂ ਨਾਲ 'ਦਾਸ' ਸ਼ਬਦ ਵਰਤਦੇ ਹਨ। ਨਾਂ ਦਾ ਬੰਦੇ ਦੀ ਮਾਨਸਿਕਤਾ ਉਤੇ ਬੜਾ ਗਹਿਰਾ ਪ੍ਰਭਾਵ ਪੈਂਦਾ ਹੈ। ਲੋਕ-ਮਨ ਤਾਂ ਇਸ ਨੂੰ ਸਭ ਤੋਂ ਮਹਾਨ ਸ਼ਬਦ (ਸਵਰ ਸ਼ਕਤੀ) ਸਮਝਦਾ ਹੈ।

(ਦ-70) ਦਾਹ ਸੰਸਕਾਰ :

ਮੁਰਦੇ ਨੂੰ ਫੂਕਣ ਦੀ ਕਿਰਿਆ; ਹਿੰਦੂਆਂ ਸਿੱਖਾਂ ਵਿਚ, ਮ੍ਰਿਤਕ ਸਰੀਰ ਨੂੰ ਮਰਘਟ ਵਿਚ ਅਗਨ-ਭੇਟ ਕੀਤਾ ਜਾਂਦਾ ਹੈ। ਜਦੋਂ ਅਰਥੀ ਸਮਸ਼ਾਨ ਵਿਚ ਪਹੁੰਚਦੀ ਹੈ ਤਾਂ ਮੁਰਦੇ ਨੂੰ ਲੱਕੜਾਂ ਉਤੇ ਪਾ ਕੇ, ਉਪਰ ਹੋਰ ਲੱਕੜਾਂ ਟਿਕਾ ਦਿਤੀਆਂ ਜਾਂਦੀਆਂ ਹਨ। ਮੁਰਦੇ ਦੇ ਪੈਰ ਦੱਖਣ ਵਲ, ਜਮ ਦੀ ਨਗਰੀ ਵਲ, ਕੀਤੇ ਜਾਂਦੇ ਹਨ ਤਾਂ ਜੋ ਮ੍ਰਿਤਕ ਦੀ ਆਤਮਾ ਸਿਧੀ ਜਮਪੁਰੀ ਵਲ ਪਧਾਰੇ ਤੇ ਭਟਕੇ ਨਾ। ਮੁਰਦੇ ਦੇ ਮੂੰਹ ਨੱਕ ਤੇ ਅੱਖ ਵਿਚ ਘਿਉ ਤੇ ਦਹੀਂ ਪਾਇਆ ਜਾਂਦਾ ਹੈ। ਫਿਰ ਇਕ ਪੂਲੇ ਨੂੰ ਅੱਗ ਲਗਾ ਕੇ ਮ੍ਰਿਤਕ ਦਾ ਵਡਾ ਪੁੱਤਰ ਚਿਖਾ ਦੁਆਲੇ ਪੁਠੀ ਪਰਕਰਮਾ ਕਰ ਕੇ ਚਿਖਾ ਨੂੰ ਦਾਹ ਦੇਂਦਾ ਹੈ। ਅੱਗ ਦਾਗਣ ਤੋਂ ਪਹਿਲਾਂ ਸਿੱਖਾਂ ਵਿਚ ਜਪੁ ਸਾਹਿਬ ਦਾ ਪਾਠ ਕੀਤਾ ਜਾਂਦਾ ਹੈ। ਹਿੰਦੂ ਇਸ ਸਮੇਂ ਹਵਨ ਕਰਦੇ ਹਨ। ਦਾਹ ਸੰਸਕਾਰ ਮਗਰੋਂ ਕਪਾਲ ਕਿਰਿਆ ਕੀਤੀ ਜਾਂਦੀ ਹੈ, ਜਿਸ ਮਗਰੋਂ ਅਰਥੀ ਨਾਲ ਆਏ ਲੋਕ ਵਾਪਿਸ ਚਲ ਪੈਂਦੇ ਹਨ। ਕਈ ਭਾਈਚਾਰੇ ਦਾਹ ਸੰਸਕਾਰ ਸਮੇਂ ਹੀ ਤਿਨਕਾ ਤੋੜਨ ਦੀ ਰਸਮ ਕਰਦੇ ਹਨ ਅਤੇ ਘਾਹ ਦਾ ਤੀਲਾ ਤੋੜ ਕੇ ਅੱਗ ਵਿਚ ਪਾਉਂਦੇ ਹਨ। ਕਈ ਭਾਈਚਾਰੇ ਰਾਹ ਵਿਚ ਕਿਸੇ ਨਦੀ 'ਤੇ ਇਸ਼ਨਾਨ ਕਰਨ ਮਗਰੋਂ ਚਿਖਾ ਵਲ ਮੂੰਹ ਕਰ ਕੇ ਤਿਨਕਾ ਤੋੜ ਕੇ ਸੁਟਦੇ ਹਨ।

(ਦ-71) ਦਾਹਾ :

1. ਪ੍ਰਾਣੀ ਦੇ ਮਰਨ ਮਗਰੋਂ ਦਸਵੇਂ ਦਿਨ ਹੋਇਆ ਭਾਈਚਾਰੇ ਦਾ ਇਕੱਠ।
2. ਮੁਹੱਰਮ ਦੇ ਮਹੀਨੇ ਦੇ ਪਹਿਲੀ ਤੋਂ ਦਸਵੀਂ ਤਕ ਦੇ ਦਿਨ; ਦਸਵੇਂ ਦਿਨ ਸ਼ੀਹਾ ਮੁਸਲਮਾਨ ਹਸਨ ਹੁਸੈਨ ਦੀ ਯਾਦ ਵਿਚ ਤਾਜ਼ੀਏ ਕਢਦੇ ਹਨ।

(ਦ-72) ਦਾਹਾ ਧੋਣਾ :

ਕਿਸੇ ਪ੍ਰਾਣੀ ਦੇ ਮਰਨ ਮਗਰੋਂ, ਚੌਥੇ ਤਕ, ਦਾਹੇ ਦਾ ਸੂਤਕ ਮੰਨਿਆ ਜਾਂਦਾ ਹੈ। ਚੌਥੇ ਵਾਲੇ ਦਿਨ ਫੁਲ ਚੁਣਨ ਮਗਰੋਂ ਦਾਹਾ ਧੋਤਾ ਜਾਂਦਾ ਹੈ। ਭਾਵ ਸਾਰੇ ਘਰ ਨੂੰ ਲਿੰਬਿਆ ਪੋਚਿਆ ਜਾਂਦਾ ਹੈ। ਘਰ ਦੀਆਂ ਸਾਰੀਆਂ ਤੀਵੀਆਂ, ਮਰਦ ਤੇ ਬੱਚੇ ਕੋਸ਼ੀ ਇਸ਼ਨਾਨ ਕਰਦੇ ਹਨ। ਦਾਹਾ ਸ਼ਬਦ 'ਦਾਹ ਸੰਸਕਾਰ' ਨਾਲ ਸਬੰਧਿਤ ਹੈ, ਇਸ ਦਾ ਮਤਲਬ ਦੇਹ ਨੂੰ ਸਾੜਨ ਫੂਕਣ ਦੀ ਕਿਰਿਆ ਹੈ। ਅਸਲ ਵਿਚ 'ਚੌਥੇ' ਤਕ ਮਰਘਟ ਵਿਚ ਫੇਰਾ ਪੈਂਦਾ ਰਹਿੰਦਾ ਹੈ ਤੇ ਮਰਘਟ ਦੀ ਭਿੱਟ ਘਰ ਵਿਚ ਰਹਿੰਦੀ ਮੰਨੀ ਗਈ ਹੈ, ਜੋ ਚੌਥੇ ਦਿਨ ਦਾਹਾ ਧੋ ਕੇ ਕਢ ਦਿਤੀ ਜਾਂਦੀ ਹੈ।

(ਦ-73) ਦਾਜ :

ਵਿਆਹ ਸ਼ਾਦੀ ਦੇ ਮੌਕੇ ਉਤੇ ਕੰਨਿਆਂ ਦੇ ਪਿਤਾ ਵਲੋਂ ਦਿਤੀਆਂ ਵਸਤੂਆਂ। ਇਨ੍ਹਾਂ ਵਿਚ ਕਪੜੇ, ਗਹਿਣੇ, ਭਾਂਡੇ, ਪਲੰਘ ਪੀੜੇ ਅਤੇ ਨਿਤ ਵਰਤੋਂ ਦੀਆਂ ਹੋਰ ਨਿੱਕੀਆਂ ਵੱਡੀਆਂ ਵਸਤੂਆਂ ਹੁੰਦੀਆਂ ਹਨ। ਪੰਜਾਬੀ ਸਭਿਆਚਾਰ ਵਿਚ ਦਾਜ ਦਾ ਕਾਫ਼ੀ ਮਹੱਤਵ ਹੈ। ਪਰ ਇਹ ਕੰਨਿਆਂ ਪੱਖ ਲਈ ਬੜਾ ਮਾਨਸਿਕ ਤੇ ਆਰਥਕ ਬੋਝ ਬਣ ਗਿਆ ਹੈ।

(ਦ-74) ਦਾਜ ਵਿਖਾਈ :

ਫੇਰਿਆਂ ਮਗਰੋਂ ਜਦੋਂ ਕੰਨਿਆਂ ਪੱਖ ਵਾਲੇ ਵਰ ਪੱਖ ਨੂੰ ਦਾਜ ਵਿਖਾਏ ਹਨ ਤਾਂ ਕੰਨਿਆਂ ਦੀ ਮਾਂ ਵਰ ਦੇ ਪਿਉ ਜਾਂ ਕਿਸੇ ਹੋਰ ਵਡਿੱਕੇ ਨੂੰ ਸਭ ਤੋਂ ਪਹਿਲਾਂ ਦਾਜ ਵਿਖਾਈ ਤੇ ਸਾਰਾ ਵੇਰਵਾ ਦੱਸਦੀ ਹੈ। ਉਸ ਸਮੇਂ ਕੰਨਿਆਂ ਦੀ ਮਾਂ ਵਰ ਦੇ ਪਿਉ ਆਦਿ ਨੂੰ ਦਾਜ ਵਿਖਾਈ ਵਜੋਂ ਕੁਝ ਰਕਮ ਭੇਟ ਕਰਦੀ ਹੈ।

(ਦ-75) ਦਾਣੇ ਦਾਣੇ ਤੇ ਮੋਹਰ :

ਲੋਕ-ਨਿਸ਼ਚੇ ਅਨੁਸਾਰ, ਅੰਨ ਦੇ ਹਰੇਕ ਦਾਣੇ ਉਤੇ, ਉਸ ਦੇ ਖਾਣ ਵਾਲੇ ਦੇ ਨਾਂ ਦੀ ਮੋਹਰ ਲੱਗੀ ਹੁੰਦੀ ਹੈ। ਭਾਵ ਸੰਸਾਰ ਵਿਚ ਹਰ ਜੀਵ ਦਾ ਖਾਣਾ ਨਿਸ਼ਚਿਤ ਹੈ, ਜੇ ਕਿਸੇ ਦੇ ਘਰੋਂ ਕੋਈ ਸ਼ਖ਼ਸ ਰੋਟੀ ਵੇਲੇ ਪਹੁੰਚ ਕੇ ਕੋਈ ਚੀਜ਼ ਵਸਤ ਖਾ ਲਏ ਤਾਂ ਕਹਿੰਦੇ ਹਨ : 'ਆਪਣਾ ਅੰਨ ਨਿਖੇੜਿਆ ਸੂ।' ਇਸ ਵਿਸ਼ੇ ਨਾਲ ਸਬੰਧਿਤ ਕਈ ਲਘੂ-ਕਥਾਵਾਂ ਪ੍ਰਚਲਤ ਹਨ। ਇਕ ਕਥਾ ਅਨੁਸਾਰ ਇਕ ਵਾਰ ਇਕ ਫ਼ਕੀਰ ਨੇ ਕਿਸੇ ਸ਼ਖ਼ਸ ਨੂੰ ਕਿਹਾ ਕਿ ਦਾਣੇ ਦਾਣੇ ਤੇ ਖਾਣ ਵਾਲੇ ਦੀ ਮੋਹਰ ਹੁੰਦੀ ਹੈ। ਉਸ ਸ਼ਖ਼ਸ ਨੇ ਇਸ ਗੱਲ ਦਾ ਮਖੌਲ ਉਡਾਇਆ ਤੇ ਕਿਹਾ ਕਿ ਅਜਿਹਾ ਅੰਨ ਲਿਆ ਜਿਸ ਤੇ ਮੇਰੇ ਨਾਂ ਦੀ ਮੋਹਰ ਨਾ ਹੋਵੇ ਤੇ ਮੈਂ ਖਾ ਕੇ ਦਸਦਾ ਹਾਂ। ਫ਼ਕੀਰ ਕਰਣੀ ਵਾਲਾ ਸੀ, ਉਸਨੇ ਉਸ ਸ਼ਖ਼ਸ ਨੂੰ ਅੰਨ ਦਾ ਇਕ ਦਾਣਾ ਦੇਂਦਿਆਂ ਕਿਹਾ ਕਿ ਇਸ ਦਾਣੇ ਤੇ ਮੁਰਗੀ ਦੇ ਨਾਂ ਦੀ ਮੋਹਰ ਹੈ। ਉਸ ਸ਼ਖ਼ਸ ਨੇ ਉਹ ਦਾਣਾ ਮੂੰਹ ਵਿਚ ਪਾਇਆ ਤੇ ਉਸ ਨੂੰ ਹਥੂ ਆ ਗਿਆ ਤੇ ਖੰਗਣ ਨਾਲ ਦਾਣਾ ਮੂੰਹ ਵਿਚੋਂ ਬਾਹਰ ਆ ਡਿਗਿਆ। ਇਕ ਕੁਕੜੀ ਦੌੜੀ ਆਈ ਤੇ ਅੰਨ ਦਾ ਦਾਣਾ ਚੁਕ ਕੇ ਖਾ ਗਈ। ਫ਼ਕੀਰ ਦੀ ਗੱਲ ਦਾ ਨਿਤਾਰਾ ਹੋ ਗਿਆ।

ਲੋਕ-ਨਿਸ਼ਚੇ ਅਨੁਸਾਰ ਜਦੋਂ ਕਿਸੇ ਦੇ ਨਾਂ ਦੇ ਦਾਣੇ ਸੰਸਾਰ ਵਿਚੋਂ ਮੁਕ ਜਾਂਦੇ ਹਨ ਤਾਂ ਉਹ ਚਲਾਣਾ ਕਰ ਜਾਂਦਾ ਹੈ।

(ਦ-76) ਦਾਤ :

ਮਿਲਣੀ ਸਮੇਂ, ਕੰਨਿਆਂ ਪੱਖ ਵਾਲਿਆਂ ਵਲੋਂ, ਆਪਣੇ

ਕੁਝਮ ਨੂੰ ਦਿਤਾ ਗਿਆ ਮਠਿਆਈ ਦਾ ਥਾਲ ਜਾਂ ਨਕਦ ਰਕਮ।

(ਦ-77) ਦਾਤਨ :

ਹਰੀ ਟਹਿਣੀ ਦਾ ਟੁਕੜਾ ਜਾਂ ਦੰਦਾਸਾ ਜੋ ਦੰਦਾਂ ਨੂੰ ਸਾਫ਼ ਕਰਨ ਲਈ ਵਰਤਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਪੂਰਨਮਾਸੀ ਵਾਲੇ ਦਿਨ ਦਾਤਨ ਕਰਨ ਨਾਲ ਸਭ ਪਾਪ ਧੁਲ ਜਾਂਦੇ ਹਨ, ਪਰ ਅਮਾਵਸ ਨੂੰ ਜੇ ਦਾਤਨ ਕੀਤਾ ਜਾਵੇ ਤਾਂ ਕੁਕਰਮ ਫਲਦੇ ਹਨ। ਹਰੀਤ ਸਿਮਰਤੀ ਅਨੁਸਾਰ ਏਕਮ, ਮੌਸ, ਛਠ ਅਤੇ ਨੌਮੀ ਨੂੰ ਦਾਤਨ ਕਰਨ ਵਾਲੇ ਦੀਆਂ ਸਤ ਕੁਲਾਂ ਭਸਮ ਹੋ ਜਾਂਦੀਆਂ ਹਨ। ਇਨ੍ਹਾਂ ਤਿਥਾਂ ਨੂੰ ਕਈ ਹਿੰਦੂ ਦਾਤਨ ਨਹੀਂ ਕਰਦੇ। ਅਤ੍ਰੀ ਸਿਮਰਤੀ ਅਨੁਸਾਰ ਉਂਗਲ ਨਾਲ ਦੰਦ ਸਾਫ਼ ਕਰਨਾ ਗਊ ਮਾਸ ਖਾਣ ਦੇ ਤੁਲ ਹੈ।

(ਦ-78) ਦਾਤਨ ਸਾਹਿਬ :

ਪੰਜਾਬ ਵਿਚ ਕਈ ਰੁੱਖ ਅਜਿਹੇ ਮਿਲਦੇ ਹਨ, ਜੋ ਗੁਰੂ ਪੀਰ ਜਾਂ ਸੰਤ ਵਲੋਂ, ਦੰਦ ਸਾਫ਼ ਕਰਨ ਮਗਰੋਂ, ਸੁਟੇ ਗਏ ਦਾਤਨ ਤੋਂ ਉਗੇ ਹਨ। ਅਜਿਹੇ ਬੂਛਾਂ ਨੂੰ ਸਿੱਖ 'ਦਾਤਨ ਸਾਹਿਬ' ਕਹਿੰਦੇ ਹਨ। ਸੁਲਤਾਨਪੁਰ ਦੇ ਲਾਗੇ ਕਾਲੀ ਬੇਈਂ ਦੇ ਕੰਢੇ ਗੁਰੂ ਨਾਨਕ ਦੇਵ ਜੀ ਦੀ ਸਿਮਰਤੀ ਵਿਚ, ਇਕ ਗੁਰਦੁਆਰਾ ਬੇਰ ਸਾਹਿਬ ਹੈ। ਰਵਾਇਤ ਹੈ ਕਿ ਇਥੇ ਗੁਰੂ ਨਾਨਕ ਦੇਵ ਜੀ ਨੇ, ਇਕ ਬੇਰੀ ਨਾਲੋਂ ਦਾਤਨ ਤੋੜ ਕੇ ਕੀਤੀ ਸੀ ਤੇ ਮਗਰੋਂ ਬੇਈਂ ਦੇ ਕੰਢੇ ਗੱਡ ਦਿਤੀ। ਇਹ ਟਹਿਣੀ ਵੱਧ ਕੇ ਬੂਛ ਬਣ ਗਈ।

ਲਾਹੌਰ ਤਹਿਸੀਲ ਵਿਚ ਮਘਿਆਨਾ ਕਲਾ ਵਿਚ, ਗੁਰੂ ਨਾਨਕ ਦੇਵ ਜੀ ਦੀ ਸਿਫਤੀ ਵਿਚ ਇਕ ਗੁਰਦਵਾਰਾ ਦਾਤਨ ਸਾਹਿਬ ਹੈ।

ਗੁਰਦਾਸਪੁਰ ਤਹਿਸੀਲ ਵਿਚ, ਗਲੇਰੀਆਂ ਵਿਚ, ਇਕ ਪੁਰਾਣੀ ਟਾਹਲੀ ਹੈ। ਰਵਾਇਤ ਹੈ ਕਿ ਇਹ ਟਾਹਲੀ ਉਸ ਦਾਤਨ ਤੋਂ ਉਗੀ ਜੋ ਬਾਬਾ ਸ੍ਰੀ ਚੰਦ ਨੇ ਕਰ ਕੇ, ਇਥੇ ਸੁਟੀ ਸੀ। ਇਥੇ ਹਰ ਸਾਲ ਵਿਸਾਖੀ ਉਤੇ ਮੇਲਾ ਲਗਦਾ ਹੈ (ਗੁਰਦਾਸਪੁਰ ਗਜ਼ਟੀਅਰ, 25)।

ਮੁਸਲਮਾਨ ਪੀਰਾਂ ਵਿਚੋਂ ਅਬਦੁਲ ਕਾਦਿਰ ਜਿਲਾਨੀ ਦੇ ਕੀਤੇ ਨਿੰਮ ਦੇ ਦਾਤਨ ਉਤੇ ਉਗਿਆ ਨਿੰਮ ਦਾ ਰੁੱਖ ਲੁਧਿਆਣੇ ਵਿਚ ਮਿਲਦਾ ਹੈ।

ਇਸ ਤਰ੍ਹਾਂ ਦੇ ਰੁੱਖ ਪੰਜਾਬ ਤੋਂ ਬਾਹਰ ਵੀ ਮਿਲਦੇ ਹਨ। ਨਰਬਦਾ ਦਰਿਆ ਦੇ ਕੰਢੇ ਬਰੋਚ ਵਿਖੇ ਇਕ ਬੜਾ ਦਾ ਦਰਖਤ ਮਿਲਦਾ ਹੈ, ਜਿਸ ਬਾਰੇ ਰਵਾਇਤ ਹੈ ਕਿ ਕਬੀਰ ਦੀ ਸੁਟੀ ਦਾਤਨ ਤੋਂ ਫਲਿਆ ਸੀ।

ਇਸੇ ਤਰ੍ਹਾਂ ਇਕ ਹੋਰ ਦਰਖਤ, ਜਿਸ ਨੂੰ 'ਦੰਤ ਧਵਨ' ਕਿਹਾ ਜਾਂਦਾ ਹੈ ਸਕਿਤ ਵਿਖੇ ਮਿਲਦਾ ਹੈ। ਕਹਿੰਦੇ ਹਨ ਇਹ ਬੂਛ ਮਹਾਤਮਾ ਬੁਧ ਦੀ ਕਹੂ ਦੀ ਦਾਤਨ ਤੋਂ ਉਗਿਆ। ਰਵਾਇਤ ਹੈ ਕਿ ਬ੍ਰਾਹਮਣਾਂ ਨੇ ਇਸ ਬੂਛ ਨੂੰ ਕਈ ਵਾਰ ਕਟ ਕੇ ਨਸ਼ਟ ਕਰਨਾ ਚਾਹਿਆ, ਪਰ ਇਹ ਬੂਛ ਵਧਦਾ ਫੁਲਦਾ ਰਿਹਾ।

(ਦ-79) ਦਾਤ੍ਰੀ ਵਿਆਹ :

ਮੱਧ ਕਾਲ ਵਿਚ, ਫ਼ਸਲਾਂ ਦੀ ਉਪਜਾਇਕਤਾ ਸ਼ਕਤੀ ਵਧਾਉਣ ਦੀ ਆਸ ਨਾਲ ਵਾਹੀ ਖੇਤੀ ਦੇ ਸੰਦਾਂ ਦਾ ਵਿਆਹ ਕੀਤਾ ਜਾਂਦਾ ਸੀ। ਜਦੋਂ ਫ਼ਸਲਾਂ ਦੀ ਵਾਢੀ ਕਰਨੀ ਹੁੰਦੀ ਤਾਂ ਪਹਿਲਾਂ ਰਸਮੀ ਢੰਗ ਨਾਲ ਦਾਤ੍ਰੀ ਦਾ ਵਿਆਹ ਅੰਨ ਦੇ ਸਿਟਿਆਂ ਨਾਲ ਕੀਤਾ ਜਾਂਦਾ, ਫਿਰ ਵਾਢੀ ਸ਼ੁਰੂ ਕੀਤੀ ਜਾਂਦੀ। ਇਕ ਪੁਰਾਤਨ ਅਖਾਣ ਵਿਚ ਇਸ ਰੀਤ ਵਲ ਸੰਕੇਤ ਹੈ : ਦਾਤ੍ਰੀਆਂ ਵਿਆਹ—ਰੰਭੀ ਤੂੰ ਕਿਉਂ ਸੰਬੀ।

(ਦ-80) ਦਾਦਕੇ ਨਾਨਕੇ :

ਸਾਕਾਂ ਦੇ ਦੋ ਵਡੇ ਭੰਵਰ ਨਾਨਕੇ ਤੇ ਦਾਦਕੇ ਹਨ। ਇਹ ਦੋ ਅਜਿਹੀਆਂ ਫੁਲਵਾੜੀਆਂ ਹਨ, ਜਿਨ੍ਹਾਂ ਦਾ ਆਪੋ ਆਪਣਾ ਰਸ ਤੇ ਸਵਾਦ ਹੈ, ਇਕ ਦੇ ਫੁਲ ਤੇ ਮਹਿਕ ਦੂਜੀ ਵਿਚ ਨਹੀਂ ਮਿਲਦੀ। ਦਾਦਕੇ ਪਿਉ ਦੇ ਅੰਗ ਸਾਕ ਹੁੰਦੇ ਹਨ ਅਤੇ ਇਨ੍ਹਾਂ ਵਿਚ ਚਾਚੇ ਚਾਚੀਆਂ, ਦਾਦਾ, ਦਾਦੀ, ਚਚੇਰੇ ਭਰਾ ਤੇ ਭੂਆ ਆਦਿ ਸ਼ਾਮਲ ਹੁੰਦੇ ਹਨ। ਨਾਨਕੇ ਪ੍ਰਵਾਰ ਵਿਚ ਨਾਨੀ ਨਾਨੇ ਤੋਂ ਇਲਾਵਾ ਮਾਸੀ ਮਾਸੜ, ਮਾਮੀ ਮਾਮੇ ਤੇ ਮਮੇਰੇ ਤੇ ਮਸੇਰੇ ਭੈਣ ਭਰਾ ਵੀ ਸ਼ਾਮਲ ਹੁੰਦੇ ਹਨ।

ਸਮਾਜਕ ਤੇ ਸਭਿਆਚਾਰਕ ਜੀਵਨ ਵਿਚ ਵੀ ਨਾਨਕਿਆਂ ਦੀ ਥਾਂ ਦਾਦਕਿਆਂ ਨਾਲੋਂ ਵਖਰੀ ਹੈ। ਫਰਜ਼ ਤੇ ਅਧਿਕਾਰ ਵੀ ਵਖਰੇ ਹਨ। ਕੰਨਿਆਂ ਦੇ ਵਿਆਹ ਵੇਲੇ ਨਾਨਕੇ 'ਛੱਕ' ਢੋਂਦੇ ਹਨ ਤੇ ਮੁੰਡੇ ਦੇ ਵਿਆਹ ਉਤੇ ਜੋੜਾ ਦੇਂਦੇ ਹਨ। ਮਾਮਾ, ਕੰਨਿਆਂ ਦੀਆਂ ਬਾਹਵਾਂ ਵਿਚ ਸ਼ਗਨਾਂ ਦਾ ਰੰਗਲਾ ਚੂੜਾ ਪਹਿਨਾਂਦਾ ਹੈ। ਦਿਨ ਦਿਹਾਰਾਂ ਉਤੇ ਨਾਨਕਿਆਂ ਤੋਂ ਸੁਗਾਤਾਂ ਆਉਂਦੀਆਂ ਰਹਿੰਦੀਆਂ ਹਨ। ਦੁਰਾਡੇ ਰਹਿਣ ਕਰ ਕੇ ਨਾਨਕਿਆਂ ਵਿਚ ਬੱਚਿਆਂ ਦਾ ਬੜਾ ਮੋਹ ਹੁੰਦਾ ਹੈ, ਬੱਚੇ ਬੜੇ ਚਾਅ ਨਾਲ ਨਾਨਕੇ ਜਾਂਦੇ ਹਨ :

ਨਾਨਕੇ ਘਰ ਜਾਵਾਂਗੇ

ਲੱਡੂ ਪੇੜੇ ਖਾਵਾਂਗੇ

ਮੋਟੇ ਹੋ ਕੇ ਆਵਾਂਗੇ।

NamdhariElibrary@gmail.com

ਬੱਚੇ ਨਾਨਕੇ ਜਾ ਕੇ ਜੋ ਚਾਹੁੰਦੇ ਖਾਂਦੇ, ਸ਼ਰਾਰਤਾਂ ਕਰਦੇ ਅਤੇ ਰਜੀ ਪੁਜੀ ਜ਼ਿੰਦਗੀ ਦਾ ਅਨੁਭਵ ਉਨ੍ਹਾਂ ਨੂੰ ਆਉਂਦਾ। ਨਾਨਕੇ ਘਰ ਪਿਆਰ ਵਿਚ ਮਾਂ ਦੀ ਆਂਦਰ ਦੀ ਨਿਘ ਹੁੰਦੀ ਹੈ। ਮਾਸੀ ਤਾਂ ਮਾਂ ਦਾ ਰੂਪ ਹੀ ਸਮਝੀ ਜਾਂਦੀ ਹੈ। ਮਾਂ ਨਾ ਸੂਈ ਮਾਸੀ ਸੂਈ।

ਨਾਨਕਿਆਂ ਨਾਲ ਭਾਵੁਕ ਸਾਂਝ ਹੁੰਦੀ ਹੈ ਤੇ ਦਾਦਕਿਆਂ ਨਾਲ ਪੀੜ੍ਹੀ, ਪਰੰਪਰਾ ਤੇ ਵਿਰਸੇ ਦੀ। ਬੱਚਾ ਦਾਦਕੀ ਰੂੜ੍ਹੀ ਵਿਚ ਹੀ ਨਿਸਰਦਾ ਹੈ ਤੇ ਜਵਾਨ ਹੁੰਦਾ ਹੈ। ਦਾਦਕੇ ਪਿੰਡ ਵਿਚ ਹੀ ਉਸ ਦਾ ਜੱਦੀ ਘਰ ਤੇ ਭੋਇੰ ਹੁੰਦੀ ਹੈ। ਦਾਦਕੇ ਉਸ ਦੀਆਂ ਬਾਹਵਾਂ ਹੁੰਦੀਆਂ ਹਨ ਤੇ ਨਾਨਕੇ ਉਸ ਦਾ ਮਾਣ ਮਰਯਾਦਾ।

(ਦ-81) ਦਾਦ ਪਿਉਤ :

ਦੋ ਪਰਵਾਰਾਂ ਜਾਂ ਕੁਲਾਂ ਵਿਚ ਪਿਉ ਦਾਦੇ ਦੇ ਵੇਲੇ ਤੋਂ ਚਲੀ ਆ ਰਹੀ ਖੁਸ਼ੀ ਗ਼ਮੀ ਤੇ ਵਰਤਨ ਭਾਜੀ ਦੀ ਸਾਂਝ।

(ਦ-82) ਦਾਨਵ :

ਦੈਂਤਾਂ ਦੀ ਇਕ ਸ਼੍ਰੇਣੀ, ਜੋ ਦੇਵਤਿਆਂ ਦੇ ਵਿਰੁਧ ਸੀ। ਦਾਨਵ ਕਸ਼ਯਪ ਦੀ ਸੰਤਾਨ ਸਨ, ਜੋ ਦਖ਼ਸ਼ ਦੀ ਪੁਤਰੀ ਦੁਨੂ ਦੀ ਕੁਖੋਂ ਪੈਦਾ ਹੋਏ। ਕਸ਼ਯਪ ਦੇ ਸੰਜੋਗ ਤੋਂ ਦਿਤੀ ਦੀ ਸੰਤਾਨ ਦੈਤਯ (ਦੈਂਤ) ਅਖਵਾਈ। ਦਾਨਵ ਤੇ ਦੈਂਤ ਦੋਵੇਂ ਹੀ ਦੇਵਤਿਆਂ ਵਿਰੁਧ ਲੜਾਈ ਲੜਦੇ ਰਹੇ ਤੇ ਉਨ੍ਹਾਂ ਦੇ ਯੱਗਾਂ ਵਿਚ ਵਿਘਨ ਪਾਉਂਦੇ ਰਹੇ।

(ਦ-83) ਦਾਬੜ :

ਚਿਕਨੀ ਮਿੱਟੀ ਵਾਲੀ ਧਰਤੀ, ਜਿਸ ਤੋਂ ਬਹੁਤ ਘਟ ਫ਼ਸਲ ਹੁੰਦੀ ਹੈ, ਅਖਾਣ ਹੈ :

‘ਖੇਤੀ ਬੀਜੇ ਦਾਬਰ, ਨਾ ਗੌਰ ਨਾ ਖੱਫਣ।’

(ਦ-84) ਦਾਬੜਾ :

ਘਿਉ ਤੇ ਬਦਾਮ ਪਾ ਕੇ ਬਣਾਈ ਪੰਜੀਰੀ, ਜੋ ਗਰਭਵਤੀ ਇਸਤ੍ਰੀ ਨੂੰ ਤਾਕਤ ਦੇਣ ਲਈ ਖਵਾਈ ਜਾਂਦੀ ਹੈ। ਧਾਰਨਾ ਹੈ ਕਿ ਜ਼ਿਆਦਾ ਦਾਬੜਾ ਖਾਣ ਵਾਲੀ ਤੀਵੀਂ ਪੁਤਰ ਜੰਮਦੀ ਹੈ :

ਰਜ ਕੇ ਖਾਈਂ ਦਾਬੜਾ

ਨਿਠ ਕੇ ਜੰਮੀਂ ਪੁਤਾ।

(ਦ-85) ਦਾਮ :

ਪੋਠੋਹਾਰ ਵਿਚ ਪ੍ਰਚਲਤ, ਗੁਲੀ ਡੰਡੇ ਦੀ ਇਕ ਖੇਡ, ਜੋ ਧਰਤੀ ਉਤੇ ਗੋਲ ਘੇਰਾ ਬਣਾ ਕੇ ਖੇਡੀ ਜਾਂਦੀ ਹੈ।

(ਦ-86) ਦਾਮਨੀ :

ਮੁਰਦੇ ਦੇ ਖੱਫਣ ਦਾ ਟੁਕੜਾ, ਜੋ ਬਰਕਤ ਵਾਲਾ ਸਮਝ ਕੇ ਉਸ ਦੇ ਰਿਸ਼ਤੇਦਾਰ ਘਰ ਵਿਚ ਸੰਭਾਲ ਕੇ ਰਖਦੇ ਹਨ।

(ਦ-87) ਦਾਮੋਦਰ :

ਕ੍ਰਿਸ਼ਨ ਜੀ ਦੀ ਇਕ ਉਪਾਧੀ; ਵਿਸ਼ਨੂੰ ਪੁਰਾਣ ਅਨੁਸਾਰ ਇਕ ਵਾਰ ਯਸ਼ੋਧਰਾ ਨੇ ਸ਼ਰਾਰਤ ਨਾਲ, ਕ੍ਰਿਸ਼ਨ ਦੇ ਗਲ ਵਿਚ ਰੱਸੀ ਪਾ ਕੇ, ਕੁੰਡ ਅੱਗੇ ਗਊ ਵਾਂਗ ਬੰਨ੍ਹ ਦਿੱਤਾ ਸੀ, ਜਿਸ ਤੋਂ ਉਹ ਦਾਮੋਦਰ ਅਖਵਾਏ।

(ਦ-88) ਦਾਰੀਆ :

ਡਫ ਦੀ ਸ਼ਕਲ ਦਾ ਇਕ ਸਾਜ਼, ਜੋ ਇਕ ਪਾਸੇ ਤੋਂ ਚਮੜੇ ਨਾਲ ਮੜਿਆ ਹੁੰਦਾ ਹੈ। ਇਸ ਨੂੰ ਇਕ ਹੱਥ ਨਾਲ ਫੜ ਕੇ, ਦੂਜੇ ਹੱਥ ਨਾਲ ਵਜਾਇਆ ਜਾਂਦਾ ਹੈ।

(ਦ-89) ਦਾਲ ਚਾਵਲ :

ਪੋਠੋਹਾਰ ਵਿਚ ਪ੍ਰਚਲਤ ਇਕ ਖਾਸ ਤਰ੍ਹਾਂ ਦੀ ਫੁਲਕਾਰੀ ਜਿਸ ਦੀ ਕਢਾਈ ਲਾਲ ਕਪੜੇ ‘ਤੇ ਕੀਤੀ ਜਾਂਦੀ ਹੈ ਤੇ ਜਿਸ ਉਪਰ ਦਾਲ ਤੇ ਚਾਵਲ ਦੇ ਆਕਾਰ ਦੇ ਛੋਟੇ ਛੋਟੇ ਤੋਪੇ, ਪੀਲੇ ਤੇ ਚਿੱਟੇ ਰੰਗ ਦੇ ਰੇਸ਼ਮ ਦੇ ਧਾਗੇ ਨਾਲ ਕੱਢੇ ਜਾਂਦੇ ਹਨ। ਵਿਆਹ ਸਮੇਂ, ਦਾਜ ਵਿਚ ਇਸ ਕਿਸਮ ਦੀ ਫੁਲਕਾਰੀ ਦੇਣ ਦਾ ਬਹੁਤ ਰਿਵਾਜ ਰਿਹਾ ਹੈ।

(ਦ-90) ਦਾਵਣ ਟੁਕਣਾ :

ਇਕ ਟੁਣਾ, ਜੋ ਮੰਜੀ ਦੀ ਦਾਵਣ ਨੂੰ ਟੁਕ ਕੇ ਕੀਤਾ ਜਾਂਦਾ ਹੈ। ਦਾਵਣ ਜੀਵਨ-ਤੰਦ ਦੀ ਨਿਸ਼ਾਨੀ ਹੈ ਤੇ ਜਿਸ ਮੰਜੀ ਦੀ ਦਾਵਣ ਟੁਕੀ ਜਾਵੇ, ਉਸ ਉਤੇ ਸੌਣ ਵਾਲੇ ‘ਤੇ ਮੁਸ਼ੀਬਤਾਂ ਤੇ ਸੰਕਟ ਪੈਂਦੇ ਹਨ। ਜਿਨ੍ਹਾਂ ਤੀਵੀਆਂ ਦੇ ਘਰ ਔਲਾਦ ਨਹੀਂ ਹੁੰਦੀ, ਉਹ ਪਰਾਈਆਂ ਦਾਵਣਾਂ ਟੁਕ ਕੇ ਉਨ੍ਹਾਂ ਉਤੇ ਟੁਣੇ ਕਰਦੀਆਂ ਹਨ।

ਦਾਵਣ ਨਾਲ ਬੰਦੇ ਦੀ ਉਮਰ ਦਾ ਵੀ ਸਬੰਧ ਹੈ। ਪਹਿਲਿਆਂ ਵਿਚ ਹਰੇਕ ਬੱਚੇ ਦੀ ਦਾਵਣ ਵਖੋ ਵਖਰੀ ਰੱਖੀ ਜਾਂਦੀ ਤੇ ਬੱਚੇ ਦੇ ਜਨਮ ਦਿਨ ਉਤੇ ਉਸ ਨੂੰ ਗੰਢ ਮਾਰ ਦਿੱਤੀ ਜਾਂਦੀ।

ਮੰਜੀ ਉਤੇ ਕਈ ਤਰ੍ਹਾਂ ਦੇ ਟੁਣੇ ਕੀਤੇ ਜਾਂਦੇ ਹਨ, ਜਿਵੇਂ ਅੱਠੇ ਕਟਣੇ; ਇਨ੍ਹਾਂ ਦਾ ਪ੍ਰਭਾਵ ਮੰਜੀ ਉਤੇ ਸੌਣ ਵਾਲੇ ‘ਤੇ ਹੁੰਦਾ ਹੈ।

(ਦ-91) ਦਾੜ੍ਹ ਦਰਦ :

ਦਾੜ੍ਹ ਦਾ ਦਰਦ ਬੜਾ ਦੁਖਦਾਈ ਹੁੰਦਾ ਹੈ। ਇਸ ਦ

ਇਲਾਜ ਪਿੰਡਾਂ ਵਿਚ ਦਵਾਈ ਤੋਂ ਇਲਾਵਾ ਮੰਤਰਾਂ ਨਾਲ ਵੀ ਕੀਤਾ ਜਾਂਦਾ ਹੈ। 'ਸਿਆਣੇ' ਰੋਗੀ ਨੂੰ ਸਾਹਮਣੇ ਬਿਠਾ ਕੇ, ਮੰਤਰ ਦੇ ਸ਼ਬਦ ਮੂੰਹ ਵਿਚ ਗੁਣਗੁਣਾਂਦੇ ਹਨ ਤੇ ਫਿਰ ਦੁਖਦੇ ਅੰਗਾਂ ਉਤੇ ਤਿੰਨ ਵਾਰ ਫੂਕਾਂ ਮਾਰਦੇ ਹਨ। ਕਈ ਵਾਰ ਨਿੰਮ ਦੀ ਟਹਿਣੀ ਉਤੇ ਫੂਕ ਮਾਰ ਕੇ, ਦਾੜ੍ਹ ਨਾਲ ਫੁਹਾਂਦੇ ਹਨ। ਇਕ ਮੰਤਰ ਇਸ ਤਰ੍ਹਾਂ ਹੈ :

ਕਾਲਾ ਕੀੜਾ ਕਜਲਾ ਬਤੀ ਦੰਦ ਚਰੇ
ਬਰਕਤ ਸ਼ੇਖ ਫਰੀਦ ਦੀ ਕਾਲਾ ਕੀੜਾ ਵਿਚ ਮਰੇ
ਹੁਦਾ ਪੀਰ ਉਸਤਾਦ ਦਾ।

(ਦ-92) ਦਾੜ੍ਹੀ :

ਮੱਧ ਕਾਲ ਵਿਚ ਦਾੜ੍ਹੀ ਗੋਰਵਤਾ, ਵਿਦਵਤਾ ਤੇ ਪ੍ਰਤਿਭਾ ਦੀ ਪ੍ਰਤੀਕ ਹੈ। ਲੰਮੀ ਦਾੜ੍ਹੀ ਵਾਲੇ ਪੁਰਸ਼ਾਂ ਨੂੰ ਅਨੁਭਵੀ ਤੇ ਦੇਵੀ ਸ਼ਕਤੀ ਦੇ ਸਵਾਮੀ ਮੰਨਿਆ ਗਿਆ ਹੈ। ਦਾੜ੍ਹੀ ਦੇ ਫੁੱਟਣ ਨਾਲ ਗਭਰੂ ਵਧੇਰੇ ਜ਼ਿੰਮੇਦਾਰ, ਭਰੋਸੇਯੋਗ ਤੇ ਸੂਝਵਾਨ ਸਮਝਿਆ ਜਾਣ ਲਗ ਪੈਂਦਾ ਹੈ। ਪੰਜਾਬੀ ਘਰਾਂ ਤੇ ਭਾਈਚਾਰੇ ਵਿਚ ਕਿਸੇ ਗੰਭੀਰ ਵਿਸ਼ੇ ਉਤੇ ਵਿਚਾਰ ਕਰਦਿਆਂ, ਜੇ ਕੋਈ ਯੁਵਕ ਜਿਸ ਦੀ ਦਾੜ੍ਹੀ ਅਜੇ ਫੁਟੀ ਨਾ ਹੋਵੇ ਵਿਚੋਂ ਬੋਲੇ, ਤਾਂ ਉਸ ਦੇ ਵਿਚਾਰਾਂ ਨੂੰ ਇਹ ਕਹਿ ਕੇ ਅਣਸੁਣਿਆ ਕਰ ਦਿਤਾ ਜਾਂਦਾ ਹੈ ਕਿ ਉਹ ਅਜੇ 'ਅਨਦਾੜ੍ਹੀਆ' ਹੈ। ਜਦੋਂ ਤਕ ਕਿਸੇ ਯੁਵਕ ਦੀ ਦਾੜ੍ਹੀ ਨਹੀਂ ਆ ਜਾਂਦੀ, ਉਹ ਵੱਡਿਆਂ ਤੇ ਸਿਆਣਿਆਂ ਲੋਕਾਂ ਵਿਚ ਬੈਠਣ ਦੇ ਯੋਗ ਨਹੀਂ ਸਮਝਿਆ ਜਾਂਦਾ।

ਸੰਸਾਰ ਵਿਚ ਜਿਤਨੇ ਵੀ ਰਿਸ਼ੀ ਮੁਨੀ, ਪੈਗੰਬਰ ਤੇ ਅਵਤਾਰ ਹੋਏ, ਉਨ੍ਹਾਂ ਸਭਨਾਂ ਨੇ ਦਾੜ੍ਹੀ ਧਾਰਨ ਕੀਤੀ ਹੋਈ ਸੀ। ਸਿੱਖ ਗੁਰੂਆਂ ਨੇ ਦਾੜ੍ਹੀ ਨੂੰ ਆਤਮਿਕ ਸਵੱਛਤਾ ਤੇ ਦੇਵੀ ਵਸਫ਼ਾਂ ਦਾ ਪ੍ਰਤੀਕ ਦਸਿਆ ਹੈ ਅਤੇ ਇਸ ਨੂੰ ਪਵਿਤ੍ਰ ਮੰਨ ਕੇ ਹਰ ਸਿੱਖ ਨੂੰ ਦਾੜ੍ਹੀ ਧਰਨ ਦਾ ਆਦੇਸ਼ ਦਿਤਾ। ਰਿਸ਼ੀ ਮੁਨੀ ਵੀ ਦਾੜ੍ਹੀ ਰਖਦੇ ਸਨ, ਜਿਸ ਨਾਲ ਉਨ੍ਹਾਂ ਦਾ ਗੌਰਵ ਵਧਦਾ ਸੀ।

ਸਿੱਖਾਂ ਤੋਂ ਬਿਨਾਂ ਯਹੂਦੀਆਂ ਤੇ ਮੁਸਲਮਾਨਾਂ ਵਿਚ ਵੀ ਦਾੜ੍ਹੀ ਨੂੰ ਵਿਦਵਤਾ ਤੇ ਆਤਮਿਕ ਸਵੱਛਤਾ ਦਾ ਚਿੰਨ੍ਹ ਸਮਝਿਆ ਗਿਆ ਹੈ। ਸਾਮੀ ਨਸਲ ਦੇ ਲੋਕ ਤਾਂ ਦਾੜ੍ਹੀ ਵਿਚ 'ਅੱਲ ਹ ਦਾ ਨੂਰ' ਮੰਨਦੇ ਹਨ ਅਤੇ ਜੇ ਕੋਈ ਸ਼ਖਸ ਆਪਣੀ ਤੇ ਹਜ਼ਰਤ ਮੁਹੰਮਦ ਦੀ ਦਾੜ੍ਹੀ ਦੀ ਕਸਮ ਚੁਕ ਕੇ ਕੋਈ ਗੱਲ ਆਖੇ ਤਾਂ ਇਹ ਇਸ ਤਰ੍ਹਾਂ ਮੰਨੀ ਜਾਂਦੀ ਹੈ ਜਿਵੇਂ ਉਸ ਨੇ ਅੱਲ੍ਹਾ ਦੀ ਹਜ਼ੂਰੀ ਵਿਚ ਕੋਈ ਗੱਲ ਆਖੀ ਹੋਵੇ। ਹਜ਼ਰਤ ਮੁਹੰਮਦ ਸਾਹਿਬ ਨੇ ਦਾੜ੍ਹੀ ਰਖੀ ਹੋਈ ਸੀ ਤੇ ਉਨ੍ਹਾਂ ਦੇ ਪੈਰੋਕਾਰ ਤਾਂ ਉਨ੍ਹਾਂ ਦੇ ਹਰ ਵਾਲ ਨੂੰ, ਜੋ ਦਾੜ੍ਹੀ ਤੋਂ ਡਿਗਦਾ ਚੁਕਕੇ ਸੰਭਾਲਦੇ ਰਹੇ। ਹਜ਼ਰਤ ਮੁਹੰਮਦ

ਸਾਹਿਬ ਦੇ ਕਈ ਵਾਲ ਵਖ ਵਖ ਥਾਵਾਂ ਤੇ ਸੰਭਾਲੇ ਮਿਲਦੇ ਹਨ। ਪੁਰਾਣੇ ਜ਼ਮਾਨੇ ਵਿਚ ਦਾੜ੍ਹੀ ਮੁੰਨਣ ਵਾਲੇ ਲੋਕ ਘ੍ਰਿਣਾ ਨਾਲ ਵੇਖੇ ਜਾਂਦੇ ਸਨ। ਹੈਰੋਡੋਟਸ ਅਨੁਸਾਰ ਯੂਨਾਨੀ ਲੋਕ ਸਿਥੀਅਨਾਂ ਨੂੰ ਬਿਨਾਂ ਦਾੜ੍ਹੀਆਂ ਤੋਂ ਵੇਖ ਕੇ, ਇਹੋ ਸੋਚਦੇ ਸਨ ਕਿ ਇਨ੍ਹਾਂ ਨੂੰ ਅਫਰੋਦਿਤ ਦੇ ਗਿਰਜੇ ਨੂੰ ਨਸ਼ਟ ਕਰਨ ਦੇ ਅਪਰਾਧ ਵਿਚ ਦੇਵਤੇ ਵਲੋਂ ਸਜ਼ਾ ਦਿਤੀ ਗਈ ਹੈ ਤੇ ਦੇਵਤੇ ਨੇ ਇਨ੍ਹਾਂ ਦਾ ਮਾਣ ਤੋੜਨ ਲਈ, ਇਨ੍ਹਾਂ ਨੂੰ ਇਹ ਸਰੂਪ ਦਿਤਾ ਹੈ।

ਧਾਰਨਾ ਹੈ ਕਿ ਦਾੜ੍ਹੀ ਕੱਟਣ ਦਾ ਰਿਵਾਜ ਮਹਾਨ ਸਕੰਦਰ (356-323 ਬੀ.ਸੀ.) ਨੇ ਹੀ ਸੰਸਾਰ ਵਿਚ ਪ੍ਰਚਲਤ ਕੀਤਾ। ਉਸ ਨੇ ਆਪਣੇ ਫੌਜੀ ਸਿਪਾਹੀਆਂ ਨੂੰ ਇਸ ਲਈ ਦਾੜ੍ਹੀ ਮੁੰਨਣ ਦਾ ਹੁਕਮ ਦਿਤਾ, ਤਾਂ ਜੋ ਕੋਈ ਦੁਸ਼ਮਣ ਦਾੜ੍ਹੀ ਨੂੰ ਹਥ ਪਾ ਕੇ ਯੂਨਾਨੀ ਸਿਪਾਹੀਆਂ ਨੂੰ ਕਾਬੂ ਨਾ ਕਰ ਸਕੇ। ਮਕਦੂਨੀਆ ਤੋਂ ਇਹ ਪ੍ਰਥਾ ਸਾਰੇ ਯੂਨਾਨੀ ਸੰਸਾਰ ਵਿਚ ਪ੍ਰਚਲਤ ਹੋਈ ਤੇ ਮਗਰੋਂ ਜਿਥੇ ਜਿਥੇ ਸਕੰਦਰ ਦੀ ਸੈਨਾ ਗਈ ਉਥੇ ਉਥੇ ਹੀ ਦਾੜ੍ਹੀ ਮੁੰਨਣ ਦਾ ਰਿਵਾਜ ਪੈ ਗਿਆ। ਭਾਰਤ ਵਿਚ ਪਹਿਲਾਂ ਪਹਿਲ ਉਨ੍ਹਾਂ ਲੋਕਾਂ ਨੇ ਹੀ ਦਾੜ੍ਹੀਆਂ ਮੁੰਨੀਆਂ, ਜਿਹੜੇ ਯੂਨਾਨੀ ਸਾਮਰਾਜ ਦੇ ਮਾਨਸਿਕ ਤੌਰ ਤੇ ਗੁਲਾਮ ਹੋ ਗਏ ਸਨ। ਪਿਛੋਂ ਜਦੋਂ ਸਿਥੀਅਨ, ਭਾਰਤ ਵਿਚ ਆਏ ਤਾਂ ਦਾੜ੍ਹੀ ਮੁੰਨਣ ਦਾ ਰਿਵਾਜ ਹੋਰ ਵਧਿਆ, ਕਿਉਂ ਜੋ ਸਿਥੀਅਨ ਵੀ ਦਾੜ੍ਹੀ ਮੁੰਨਦੇ ਸਨ।

ਸਕੰਦਰ ਤੋਂ ਮਗਰੋਂ ਵੀ ਧਾਰਮਿਕ ਸੰਤਾਂ ਤੇ ਵਿਦਵਾਨਾਂ ਵਿਚ ਦਾੜ੍ਹੀ ਰਖਣ ਦਾ ਰਿਵਾਜ ਰਿਹਾ।

ਦਾੜ੍ਹੀ ਬਾਰੇ ਕਈ ਮੁਹਾਵਰੇ ਅਖਾਣ ਤੇ ਪ੍ਰਸੰਗ ਪ੍ਰਚਲਤ ਹਨ।

(ਦ-93) ਦਿਉ ਉਠਾਨ ਇਕਾਦਸ਼ੀ :

ਕੱਤਕ ਦੇ ਚਾਨਣ ਪੱਖ ਦੀ ਇਕਾਦਸ਼ੀ, ਜਦੋਂ ਵਿਸ਼ਨੂੰ ਦੇਵਤੇ ਨੂੰ ਬਾਲੀ ਵਜਾ ਕੇ ਜਗਾਇਆ ਜਾਂਦਾ ਹੈ। ਇਸ ਤਿੱਥ ਨੂੰ ਵੈਸ਼ਨੋ ਭਗਤ ਵਰਤ ਰਖਦੇ ਤੇ ਵਿਸ਼ਨੂੰ ਦੀ ਪੂਜਾ ਕਰਦੇ ਹਨ। ਇਨ੍ਹੀਂ ਦਿਨੀਂ ਗੰਨੇ ਦੀ ਫਸਲ ਪਕੀ ਹੁੰਦੀ ਹੈ। ਪੰਜ ਗੰਨੇ ਭੰਨ ਕੇ ਕੰਮੀਆਂ ਵਿਚ ਵੰਡੇ ਜਾਂਦੇ ਹਨ। ਦਿਉ ਉਠਾਨ ਤੋਂ ਪਹਿਲਾਂ, ਕਈ ਵਿਸ਼ਨੂੰ ਭਗਤ ਵਿਸ਼ਨੂੰ ਤੇ ਪਾਰਬਤੀ ਦੀਆਂ ਮੂਰਤੀਆਂ ਗੋਹੇ ਦੀਆਂ ਬਣਾ ਕੇ ਪੂਜਦੇ ਹਨ ਤੇ ਨਾਰੀਅਲ ਤੇ ਮਠਿਆਈ ਭੇਟ ਚਾੜ੍ਹਦੇ ਹਨ।

(ਦ-94) ਦਿਉ ਸੋਨੀ ਇਕਾਦਸ਼ੀ :

ਵਿਸ਼ਨੂੰ ਭਗਤਾਂ ਦਾ ਵਿਸ਼ਵਾਸ ਹੈ ਕਿ ਸਾਲ ਵਿਚ ਚਾਰ ਮਹੀਨੇ ਵਿਸ਼ਨੂੰ ਦੇਵਤਾ ਅਰਾਮ ਕਰਦਾ ਤੇ ਨਿੰਦਰਾ ਅਵਸਥਾ ਵਿਚ ਰਹਿੰਦਾ ਹੈ। ਇਹ ਸਮਾਂ ਹਾੜ ਦੇ ਚਾਨਣ ਪੱਖ ਦੀ

ਇਕਾਦਸ਼ੀ ਤੋਂ ਸ਼ੁਰੂ ਹੁੰਦਾ ਹੈ, ਜਿਸ ਨੂੰ 'ਦਿਉ ਸੋਨੀ ਇਕਾਦਸ਼ੀ' ਕਹਿੰਦੇ ਹਨ ਤੇ ਕੱਤਕ ਦੇ ਚਾਨਣ ਪੱਖ ਦੀ ਇਕਾਦਸ਼ੀ ਨੂੰ ਮੁਕਦਾ ਹੈ, ਜਿਸ ਨੂੰ 'ਦਿਉ ਉਠਾਨ ਇਕਾਦਸ਼ੀ' ਕਹਿੰਦੇ ਹਨ। ਦਿਉ ਸੋਨੀ ਇਕਾਦਸ਼ੀ ਨੂੰ ਹਿੰਦੂ ਤੀਵੀਆਂ ਵਰਤ ਰਖਦੀਆਂ ਹਨ। ਘਰ ਦੇ ਕਿਸੇ ਗੁਣੇ ਗੋਹੇ ਦਾ ਪੋਚਾ ਦੇ ਕੇ ਵਿਸ਼ਨੂੰ ਤੇ ਪਾਰਬਤੀ ਦੀ ਮੂਰਤੀ ਸਥਾਪਿਤ ਕੀਤੀ ਜਾਂਦੀ ਤੇ ਉਸ ਦੀ ਪੂਜਾ ਕਰ ਕੇ ਭੋਟਾ ਚਾੜ੍ਹੀਆਂ ਜਾਂਦੀਆਂ ਹਨ। ਇਨ੍ਹਾਂ ਚਾਰ ਮਹੀਨਿਆਂ ਵਿਚ ਵੈਸ਼ਨੋ ਭਗਤ ਵਿਆਹ ਰਚਾਣਾ, ਨਵਾਂ ਘਰ ਬਨਾਉਣਾ ਤੇ ਨਵੇਂ ਗ੍ਰਹਿ ਵਿਚ ਪ੍ਰਵੇਸ਼ ਕਰਨਾ ਅਸ਼ੁਭ ਮੰਨਦੇ ਹਨ।

(ਦ-95) ਦਿਉ ਚੰਨ ਦੀ ਵਾਰ :

ਦਿਉ ਚੰਦ ਡੋਡ ਰਾਜਪੂਤ ਕਬੀਲੇ ਦਾ ਰਾਜਾ ਸੀ, ਜੋ ਉੜੀਸਾ ਵਿਚ ਰਾਜ ਕਰਦਾ ਸੀ। ਉਸ ਨੇ ਦਿੱਲੀ ਉਤੇ ਹੱਲਾ ਬੋਲਿਆ ਤੇ ਇਥੋਂ ਦੇ ਰਾਜ-ਘਰਾਣੇ (ਤੁਨਵਾਰ) ਨੂੰ ਹਾਰ ਦੇ ਕੇ ਅਗੇ ਪੰਜਾਬ ਵਲ ਵਧਿਆ ਤੇ ਜੈਜੋਂ ਜ਼ਿਲ੍ਹਾ ਹੁਸ਼ਿਆਰਪੁਰ ਉਤੇ ਕਬਜ਼ਾ ਕੀਤਾ। ਜੈਜੋਂ ਆ ਕੇ ਦਿਉ ਚੰਦ ਨੇ ਸਾਰੇ ਦੁਆਬੇ ਉਤੇ ਆਪਣਾ ਅਧਿਕਾਰ ਕਾਇਮ ਕਰ ਲਿਆ। ਇਸ ਦਾ ਉੱਤਰ-ਅਧਿਕਾਰੀ ਜੈ ਚੰਦ ਸੀ, ਜਿਸ ਨੇ ਆਪਣੇ ਨਾਂ ਉਤੇ ਜੈਜੋਂ ਵਸਾਇਆ। ਭੱਟਾਂ ਵਿਚ ਦਿਉ ਚੰਦ ਦੀ ਵਾਰ ਪ੍ਰਚਲਤ ਹੈ :

ਉੜੀਸਾ ਸੇ ਚੜ੍ਹਿਆ ਰਾਜਾ ਦਿਉ ਚੰਦ
ਬੜਯਾਹਾਂ ਟਿਕਾ ਆਏ
ਤੁਰ ਰਾਜਾ ਔਲੀ ਆ ਜੋ ਥਕੇ ਫੌਜ ਰਚਾਏ
ਤੁਰ ਛਡੇ ਨੱਥ ਕੇ ਜੋ ਮਿਲ ਬੈਠੇ ਹਾਏ
ਛੋਡ ਗੜ ਮੁਕਤੋਸ਼ਵਰ ਮੇਂ ਜੋ ਮਿਲੇ ਚਾਰੇ ਥਾਉਂ

(ਦ-96) ਦਿਉਤ ਸਿੱਧ :

ਇਕ ਸਿੱਧ ਜਿਸ ਦੀ ਕਾਂਗੜੇ ਤੋਂ ਹਮੀਰਪੁਰ ਵਿਚ ਪੂਜਾ ਕੀਤੀ ਜਾਂਦੀ ਹੈ। ਦਿਉਤੇ ਸਿੱਧ ਪੱਥਰ ਕਾਂਗੜੇ ਵਿਚ ਕਈ ਘਰਾਂ ਦੇ ਬਾਹਰ ਤੇ ਕਈ ਹੋਰ ਲਾਂਘਿਆਂ ਉਤੇ ਵੇਖੇ ਜਾਂਦੇ ਹਨ। ਇਨ੍ਹਾਂ ਪੱਥਰਾਂ ਉਤੇ ਦੋ ਪਗ-ਚਿੰਨ੍ਹ ਉਕਰੇ ਹੁੰਦੇ ਹਨ। ਰਵਾਇਤ ਹੈ ਕਿ ਸੁਰਖ ਨਾਥ ਦਾ ਇਕ ਚੇਲਾ ਲਵੇਰੇ ਪਸ਼ੂਆਂ ਨੂੰ ਚਾਰਦਾ ਉਨ੍ਹਾਂ ਦਾ ਦੁੱਧ ਪੀ ਜਾਂਦਾ ਸੀ ਤੇ ਪਸ਼ੂ ਘਰ ਆ ਕੇ ਦੁੱਧ ਨਹੀਂ ਸਨ ਦੇਂਦੇ। ਪਿੰਡ ਦੇ ਲੋਕ ਦੁਖੀ ਹੋ ਕੇ ਇਕ ਕਰਣੀ ਵਾਲੇ ਫਕੀਰ ਕੋਲ ਗਏ ਤੇ ਸਾਰੀ ਵਿਥਿਆ ਦਸੀ। ਫਕੀਰ ਸੁਰਖ ਨਾਥ ਦੇ ਚੇਲੇ ਨੂੰ ਵੇਖ ਕੇ ਸਾਰੀ ਗੱਲ ਸਮਝ ਗਿਆ ਤੇ ਚੇਲੇ ਤੋਂ ਜਾਨ ਛੁਡਾਣ ਲਈ ਫਕੀਰ ਨੇ ਇਕ ਸੋਟੀ ਸੁਟੀ ਤੇ ਚੇਲੇ ਨੂੰ ਕਿਹਾ ਕਿ ਜਦੋਂ ਤਕ ਉਹ ਸੋਟੀ ਢੁੱਡ ਕੇ ਨਾ ਲੈ ਆਵੇ, ਇਥੇ ਮੂੰਹ ਨਾ

ਦਿਖਾਵੇ। ਪਰ ਚੇਲੇ ਨੇ ਇਕ ਪਲ ਵਿਚ ਸੋਟੀ ਢੁੱਡ ਲਿਆਂਦੀ। ਫਕੀਰ ਸਮਝ ਗਿਆ ਕਿ ਇਹ ਚੇਲਾ ਉਸ ਤੋਂ ਵਧੇਰੇ ਸ਼ਕਤੀ ਰਖਦਾ ਹੈ। ਸੋ ਫਕੀਰ ਨੇ ਉਸ ਨੂੰ ਮਾਰ ਦੇਣ ਦੀ ਠਾਨੀ। ਪਰ ਚੇਲਾ ਉਥੋਂ ਜਾਨ ਬਚਾ ਕੇ ਨਸ ਗਿਆ ਤੇ ਇਕ ਪਹਾੜੀ ਨੇ ਪਾਟ ਕੇ ਉਹਨੂੰ ਆਪਣੇ ਅੰਦਰ ਸਮਾ ਲਿਆ। ਇਸ ਚੇਲੇ ਨੂੰ 'ਸਿੱਧ' ਦੇ ਰੂਪ ਵਿਚ ਪੂਜਿਆ ਜਾਣ ਲਗਾ। ਇਸ ਦੀ ਪੂਜਾ ਦਾ ਪ੍ਰਧਾਨ ਸਥਾਨ, ਹਮੀਰਪੁਰ ਤਹਿਸੀਲ ਵਿਚ ਚਕਮੋਰ ਪਿੰਡ ਵਿਚ ਹੈ। ਇਥੇ ਹੀ ਇਸ 'ਸਿੱਧ' ਦੀ ਪੂਜਾ ਦੂਰ ਨੇੜੇ ਫੈਲੀ। ਜਿਥੇ ਪਹਾੜੀ ਵਿਚ ਚੀਰ ਸੀ ਉਥੇ ਇਕ ਜੋਤੀ ਜਗਿਆ ਕਰਦੀ ਸੀ, ਜਿਸ ਨੂੰ ਦਿਉਤ (ਦੀਵਾ) ਕਿਹਾ ਜਾਂਦਾ ਹੈ। ਜਿਸ ਤੋਂ ਇਸ ਸਿੱਧ ਦਾ ਨਾਂ ਦਿਉਤ ਸਿੱਧ ਪੈ ਗਿਆ।

(ਦ-97) ਦਿਉਰ ਨੂੰ ਗੋਦ ਬਿਠਾਣਾ :

ਜਣਨ-ਸ਼ਕਤੀ ਵਧਾਉਣ ਦੀ ਇਕ ਰੀਤ; ਵਿਆਹ ਮਗਰੋਂ ਜਦੋਂ ਕੰਨਿਆਂ ਸਹੁਰੇ ਜਾਂਦੀ ਹੈ ਤਾਂ ਉਥੇ ਉਸ ਨੂੰ ਚੂਰੀ ਤੇ ਖਿਚੜੀ ਦੀਆਂ ਸੱਤ ਬੁਰਕੀਆਂ ਦੇਣ ਪਿਛੋਂ, ਉਸ ਦੀ ਗੋਦ ਵਿਚ ਉਸ ਦਾ ਛੋਟਾ ਦੇਵਰ ਜਾਂ ਕੋਈ ਹੋਰ ਲੜਕਾ ਬਿਠਾਇਆ ਜਾਂਦਾ ਹੈ। ਇਸ ਰੀਤ ਨੂੰ 'ਦਿਉਰ ਗੋਦ ਬਿਠਾਣਾ' ਕਹਿੰਦੇ ਹਨ। ਸ਼ਗਨ ਵਜੋਂ ਪੈਸੇ ਤੇ ਮਠਿਆਈ ਵੀ ਦਿਤੀ ਜਾਂਦੀ ਹੈ। ਧਨ-ਪੌਣਹਾਰ ਵਿਚ ਇਸ ਨੂੰ ਗੁਥੀ ਕਹਿੰਦੇ ਹਨ।

(ਦ-98) ਦਿਆਲ ਭਵਨ ਪੰਥੀ :

ਵੈਸ਼ਨਵ ਹਿੰਦੂਆਂ ਦੀ ਇਕ ਸੰਪਰਦਾਇ ਜੋ ਦਿਆਲ ਭਵਨ ਦੇ ਅਨੁਯਾਈ ਹਨ। ਦਿਆਲ ਭਵਨ ਸ਼ਾਹਪੁਰ ਦੇ ਪਿੰਡ ਗਿਰੋਤ (ਤਹਿਸੀਲ ਖੁਸ਼ਹਾਬ) ਦਾ ਨਿਵਾਸੀ ਸੀ, ਤੇ ਕਪੜੇ ਦਾ ਕੰਮ ਕਰਦਾ ਸੀ। ਉਹ ਇਕ ਪਠਾਨੀ ਕੋਲ ਠਹਿਰਿਆ ਹੋਇਆ ਸੀ ਕਿ ਉਸ ਨੂੰ ਇਲਹਾਮ ਹੋਇਆ, ਇਹ ਵੇਖ ਇਹ ਵੀ ਪਰਮਾਰਥ ਦੇ ਰਾਹ 'ਤੇ ਪੈ ਗਿਆ। ਦਿਆਲ ਭਵਨ ਪੰਥੀ ਦੇਸ਼ ਵੰਡ ਤੋਂ ਪਹਿਲਾਂ ਸ਼ਾਹਪੁਰ ਜ਼ਿਲ੍ਹੇ ਵਿਚ ਮਿਲਦੇ ਸਨ। ਗਿਰੋਤ ਵਿਚ ਇਨ੍ਹਾਂ ਦਾ ਵਡਾ ਤੀਰਥ ਰਾਮਸਰ ਸਰੋਵਰ ਸੀ, ਜਿਥੇ ਹਰ ਸਾਲ ਵਿਸਾਖੀ ਨੂੰ ਭਾਰੀ ਮੇਲਾ ਜੁੜਦਾ। ਕਈ ਦਿਆਲ ਭਵਨ ਪੰਥੀ ਜੰਵੂ ਪਹਿਨਦੇ ਹਨ ਕਈ ਨਹੀਂ।

ਦਿਆਲ ਭਵਨ ਦਾ ਮੇਲਾ ਸ਼ਾਹਪੁਰ ਜ਼ਿਲ੍ਹੇ ਵਿਚ, ਗਿਰੋਤ ਵਿਚ ਦਿਆਲ ਭਵਨ ਦੇ ਸਰੋਵਰ ਰਾਮਸਰ ਤੇ ਤੀਹ ਚੇਤਰ ਤੇ ਪਹਿਲੀ ਵਿਸਾਖ ਨੂੰ, ਦੋ ਦਿਨਾਂ ਲਈ ਲਗਦਾ ਸੀ। ਇਸ ਮੇਲੇ 'ਤੇ ਇਲਾਕੇ ਦੇ ਹਿੰਦੂ ਭਾਰੀ ਗਿਣਤੀ ਵਿਚ ਸ਼ਾਮਲ ਹੁੰਦੇ ਤੇ ਆਪਣੇ ਬੱਚਿਆਂ ਦਾ ਮੁੰਡਣ ਤੇ ਜੰਵੂ ਪਹਿਨਾਣ ਦੀ ਰਸਮ ਕੀਤਾ ਕਰਦੇ ਸਨ।

(ਦ-99) ਦਿਸ਼ਾ ਸ਼ੁਲ :

ਉਹ ਸਮਾਂ/ਦਿਨ ਜਦੋਂ ਹਿੰਦੂ ਸ਼ਾਸਤ੍ਰਾਂ ਅਨੁਸਾਰ, ਕਿਸੇ ਖਾਸ ਦਿਸ਼ਾ ਸਥਿਤੀ ਵਲ ਜਾਣਾ ਅਸੁਭ ਹੁੰਦਾ ਹੈ। ਦਿਸ਼ਾ ਸ਼ੁਲ ਵਿਚ ਸਫ਼ਰ ਕਰਨ ਨਾਲ ਯਾਤ੍ਰੀ ਨੂੰ, ਕਈ ਤਰ੍ਹਾਂ ਦੇ ਦੁੱਖਾਂ ਤੇ ਸੰਕਟਾਂ ਵਿਚੋਂ ਲੰਘਣਾ ਪੈਂਦਾ ਹੈ ਅਤੇ ਉਸ ਨੂੰ ਸਫ਼ਰ ਵਿਚ ਕਦੇ ਸਫ਼ਲਤਾ ਪ੍ਰਾਪਤ ਨਹੀਂ ਹੁੰਦੀ। ਦਿਨਾਂ ਨੂੰ ਮੁੱਖ ਰਖਦਿਆਂ ਐਤਵਾਰ ਤੇ ਸ਼ੁਕਰਵਾਰ ਨੂੰ ਪੱਛਮ ਵਲ, ਸੋਮਵਾਰ ਤੇ ਸਨਿਚਰਵਾਰ ਨੂੰ ਪੂਰਬ ਵਲ, ਮੰਗਲਵਾਰ ਤੇ ਬੁੱਧਵਾਰ ਨੂੰ ਉੱਤਰ ਵਲ ਤੇ ਵੀਰਵਾਰ ਨੂੰ ਦੱਖਣ ਵਲ ਸਫ਼ਰ ਕਰਨਾ ਸੁਭ ਨਹੀਂ ਹੁੰਦਾ। ਜੇ ਮਜ਼ਬੂਰੀ ਵਿਚ ਜਾਣਾ ਪੈ ਜਾਵੇ ਤਾਂ ਐਤਵਾਰ ਨੂੰ ਘਿਉ ਖਾ ਕੇ, ਸੋਮਵਾਰ ਨੂੰ ਦੁੱਧ ਪੀ ਕੇ, ਮੰਗਲਵਾਰ ਨੂੰ ਗੁੜ ਖਾ ਕੇ, ਬੁੱਧ ਨੂੰ ਤਿਲ ਚੱਬ ਕੇ ਤੇ ਵੀਰਵਾਰ ਨੂੰ ਦਹੀਂ ਖਾ ਕੇ ਤੇ ਸ਼ੁਕਰਵਾਰ ਨੂੰ ਜੌਂ ਤੇ ਸਨਿਚਰਵਾਰ ਨੂੰ ਮਾਂਹ ਖਾ ਕੇ ਘਰੋਂ ਨਿਕਲਣ ਨਾਲ ਦਿਸ਼ਾ ਸ਼ੁਲ ਦਾ ਅਸਰ ਖੀਣ ਹੋ ਜਾਂਦਾ ਹੈ।

ਕਈ ਲੋਕ ਦਿਸ਼ਾ-ਸ਼ੁਲ ਨੂੰ ਇਕ ਕਲਪਿਤ ਤਾਰਾ ਮੰਨਦੇ ਹਨ। ਇਹ ਹਰੇਕ ਨੂੰ ਵਿਖਾਈ ਨਹੀਂ ਦੇਂਦਾ। ਪਰ ਅਕਾਸ਼ ਮੰਡਲ ਉਤੇ ਘੁੰਮਦਾ ਰਹਿੰਦਾ ਹੈ ਤੇ ਕਦੇ ਕਿਸੇ ਦਿਸ਼ਾ ਵਲ ਚੜ੍ਹਦਾ ਹੈ ਤੇ ਕਦੇ ਕਿਸੇ ਦਿਸ਼ਾ ਵਲ। ਮੁਸਲਮਾਨੀ ਧਾਰਨਾ ਅਨੁਸਾਰ ਸ਼ੁੱਬਾ ਨੂੰ ਇਹ ਪੂਰਬ ਵਲ ਤੇ ਪੰਜ ਸ਼ੁੱਬਾ ਨੂੰ ਦੱਖਣ ਵਲ ਹੁੰਦਾ ਹੈ। ਮੰਗਲ ਵਾਲੇ ਦਿਨ ਇਹ ਤਾਰਾ ਉੱਤਰ ਦਿਸ਼ਾ ਵਲ ਹੁੰਦਾ ਹੈ ਤੇ ਐਤਵਾਰ ਨੂੰ ਪੱਛਮ ਦਿਸ਼ਾ ਵਲ। ਇਹ ਤਾਰਾ ਜਿਸ ਦਿਸ਼ਾ ਵਲ ਹੋਵੇ, ਉਸ ਦਿਸ਼ਾ ਵਲ ਉਸ ਦਿਨ ਸਫ਼ਰ ਕਰਨਾ ਅਸੁਭ ਹੁੰਦਾ ਹੈ। ਸਫ਼ਰ ਕਰਨ ਵਾਲੇ ਲਈ ਜ਼ਰੂਰੀ ਹੈ ਕਿ ਉਹ ਦਿਸ਼ਾ ਸ਼ੁਲ ਨੂੰ ਖੱਬੇ ਪਾਸੇ ਜਾਂ ਆਪਣੀ ਪਿੱਠ ਵਲ ਰਖੇ। ਇਸ ਦਾ ਸਾਹਮਣੇ ਵਲ ਹੋਣਾ ਜਾਂ ਸੱਜੇ ਪਾਸੇ ਹੋਣਾ ਅਸੁਭ ਹੁੰਦਾ ਹੈ ਤੇ ਦੁਖਦਾਈ ਵੀ।

(ਦ-100) ਦਿਸ਼ਾਵਾਂ :

ਦਿਸ਼ਾਵਾਂ ਦਸ ਮਿੱਥੀਆਂ ਗਈਆਂ ਹਨ। ਇਨ੍ਹਾਂ ਦੇ ਨਾਉਂ ਹਨ : ਪੂਰਬ, ਪੱਛਮ, ਉੱਤਰ, ਦੱਖਣ, ਅਗਨੀ ਕੋਣ, ਨੈਰਿਤੀ ਕੋਣ, ਵਾਯਵੀ ਕੋਣ, ਈਸ਼ਾਨ ਕੋਣ, ਆਕਾਸ਼ ਤੇ ਪਾਤਾਲ। ਹਿੰਦੂ ਪੁਰਾਣਧਾਰਾ ਅਨੁਸਾਰ ਹਰੇਕ ਦਿਸ਼ਾ ਕਿਸੇ ਨਾ ਕਿਸੇ ਦੇਵਤੇ ਦੇ ਅਧਿਕਾਰ ਹੇਠ ਹੈ। ਪੂਰਬ ਦਿਸ਼ਾ ਦਾ ਦਵਾਰਪਾਲ ਇੰਦਰ ਦੇਵਤਾ ਹੈ, ਜੋ ਐਰਾਵਤ ਹਾਥੀ ਜਾਂ ਉਚੈ-ਸ੍ਵਸ ਘੋੜੇ ਉਤੇ ਸਵਾਰ ਹੋ ਕੇ, ਇਸ ਦਿਸ਼ਾ ਦੀ ਨਿਗਰਾਨੀ ਕਰਦਾ ਹੈ। ਪੱਛਮ ਦਾ ਦਵਾਰਪਾਲ ਵਰੁਣ ਦੇਵਤਾ ਹੈ। ਜੋ ਮਕਰ (ਮਗਰਮਛ) ਦੀ ਸਵਾਰੀ ਕਰਦਾ ਹੈ। ਇਹੋ ਵਰੁਣ ਸਮੁੰਦਰ ਦਾ ਵੀ ਦੇਵਤਾ

ਹੈ। ਦੱਖਣ ਦਿਸ਼ਾ ਦਾ ਦਵਾਰਪਾਲ ਯਮ ਹੈ। ਯਮਲੋਕ ਇਸੇ ਦਿਸ਼ਾ ਵਲ ਹੈ। ਦੱਖਣ ਦੀ ਦਿਸ਼ਾ ਇਸੇ ਲਈ ਹਿੰਦੂਆਂ ਵਿਚ ਅਸੁਭ ਸਮਝੀ ਜਾਂਦੀ ਹੈ। ਤੇ ਇਸ ਦਿਸ਼ਾ ਵਲ ਮੂੰਹ ਕਰ ਕੇ ਕੋਈ ਮੰਗਲ ਕਾਰਜ ਨਹੀਂ ਕੀਤਾ ਜਾਂਦਾ। ਹਿੰਦੂਆਂ ਵਿਚ ਜਦੋਂ ਕੋਈ ਪ੍ਰਾਣੀ ਸਵਾਸ ਤਿਆਗ ਦੇਂਦਾ ਹੈ ਤਾਂ ਮੰਗਲ ਭਾਸ਼ਾ ਵਿਚ ਕਹਿੰਦੇ ਹਨ : ਦੱਖਣ ਦਿਸ਼ਾ ਵਲ ਚਲਾ ਗਿਆ। ਉੱਤਰ ਦਾ ਦਵਾਰਪਾਲ ਕੁਬੇਰ ਹੈ। ਕੁਬੇਰ ਧਨ ਦਾ ਦੇਵਤਾ ਹੈ ਤੇ ਸੌਨੇ ਦੀ ਨਗਰੀ ਵਿਚ ਰਹਿੰਦਾ ਹੈ। ਇਸ ਦੀ ਅਲਕਾ ਨਗਰੀ ਉੱਤਰ ਦਿਸ਼ਾ ਵਲ ਹੈ।

ਕੋਣਾਂ ਵਾਲੀਆਂ ਚਾਰੇ ਦਿਸ਼ਾਵਾਂ ਦੇ ਦਵਾਰਪਾਲਾਂ ਬਾਰੇ ਇਕ ਮਤ ਨਹੀਂ। ਆਮ ਤੌਰ ਤੇ ਦੱਖਣ-ਪੂਰਬ ਵਿਚ ਅਗਨੀ, ਦੱਖਣ ਪੱਛਮੀ ਦਿਸ਼ਾ ਵਿਚ ਨੈਰਿਤ, ਉੱਤਰ ਦੱਖਣ ਦਿਸ਼ਾ ਵਿਚ ਵਾਯੂ ਤੇ ਉੱਤਰ ਪੂਰਬ ਦਿਸ਼ਾ ਵਿਚ ਇਸ਼ਾਨੀ (ਸ਼ਿਵ ਦਾ ਇਕ ਰੂਪ) ਦਾ ਅਧਿਕਾਰ ਮੰਨਿਆ ਜਾਂਦਾ ਹੈ।

ਅਕਾਸ਼ ਮੰਡਲ ਦਾ ਦਵਾਰਪਾਲ ਬ੍ਰਹਮਾ ਹੈ ਅਤੇ ਪਾਤਾਲ ਦਾ ਸ਼ੇਸ਼ਨਾਗ।

ਹਿੰਦੂਆਂ ਵਿਚ ਇਹ ਪ੍ਰਥਾ ਰਹੀ ਹੈ ਕਿ ਜਿਸ ਦਿਸ਼ਾ ਵਲ ਸਫ਼ਰ ਕਰਨਾ ਹੋਵੇ, ਉਸ ਦਿਸ਼ਾ ਦੇ ਦੇਵਤੇ ਅਥਵਾ ਦਵਾਰਪਾਲ ਦੀ ਪੂਜਾ ਕੀਤੀ ਜਾਂਦੀ ਹੈ। ਖਾਸ ਖਾਸ ਦਿਸ਼ਾਵਾਂ ਵਲ ਖਾਸ ਖਾਸ ਦਿਨ ਜਾਣਾ ਅਸੁਭ ਸਮਝਿਆ ਜਾਂਦਾ ਸੀ (ਵੇਖੋ : ਦਿਸ਼ਾ ਸ਼ੁਲ)।

(ਦ-101) ਦਿਹਲ :

ਕਿਸੇ ਖੁਸ਼ੀ ਦੇ ਅਵਸਰ ਜਾਂ ਵਿਆਹ ਉਤੇ ਬ੍ਰਾਹਮਣਾਂ ਨੂੰ ਭੇਟ ਕੀਤੀ ਮਠਿਆਈ। ਕਈ ਵਾਰ ਮਠਿਆਈ ਨਾਲ ਨਕਦ ਰੁਪਏ ਵੀ ਭੇਟ ਕੀਤੇ ਜਾਂਦੇ ਹਨ।

(ਦ-102) ਦਿਗਜ :

ਅੱਠ ਦਿਸ਼ਾਵਾਂ ਦੇ ਸਵਾਮੀ, ਹਾਥੀ। ਪੁਰਾਣਾਂ ਅਨੁਸਾਰ ਅੱਠ ਹਾਥੀ ਅੱਠਾਂ ਦਿਸ਼ਾਵਾਂ ਵਿਚ ਖਲੋ ਕੇ ਧਰਤੀ ਨੂੰ ਦੱਬੀ ਰਖਦੇ ਹਨ ਤਾਂ ਜੋ ਧਰਤੀ ਡੋਲੇ ਨਾ। ਹਰ ਹਾਥੀ ਆਪਣੀ ਦਿਸ਼ਾ ਦੀ ਸੰਭਾਲ ਕਰਦਾ ਹੈ। ਇਨ੍ਹਾਂ ਅੱਠਾਂ ਹਾਥੀਆਂ ਦੀ ਦਿਸ਼ਾ ਦੇ ਨਾਂ ਇਸ ਪ੍ਰਕਾਰ ਹਨ : ਪੂਰਬ ਵਿਚ ਐਰਾਵਤ, ਪੂਰਬ ਦੱਖਣ ਕੋਣ ਵਿਚ ਪੁੰਡਰੀਕ, ਦੱਖਣ ਵਿਚ ਵਾਮਨ, ਦੱਖਣ ਪੱਛਮ ਵਿਚ ਕੁਮੁਦ, ਪੱਛਮ ਵਿਚ ਅੰਜਨ, ਪੱਛਮ, ਉੱਤਰ ਵਿਚ ਪੁਸ਼ਪਦੰਤ, ਉੱਤਰ ਵਿਚ ਸਾਰਵਭੋਮ ਅਤੇ ਉੱਤਰ-ਪੂਰਬ ਵਿਚ ਸ਼ੁਪ੍ਰਤੀਕ। ਇਨ੍ਹਾਂ ਅੱਠਾਂ ਦੀਆਂ ਹਥਨੀਆਂ ਹਨ, ਜਿਨ੍ਹਾਂ ਦੇ ਨਾਂ ਤਰਤੀਬਵਾਰ ਇਹ ਹਨ : ਅਭਰਮੁ, ਕਪਿਲਾ, ਪਿੰਗਲਾ, ਅਨੁਪਮਾ, ਅੰਜਨਵਤੀ, ਸ਼ੁਭਦੰਤੀ, ਅੰਜਨਾ ਅਤੇ ਤਾਮ੍ਰਕਰਣੀ।

(ਦ-103) ਦਿਗਦਾਹ :

ਸੂਰਜ ਦੇ ਫੁੱਪਣ ਮਗਰੋਂ ਦੀ ਪੱਛਮ ਦਿਸ਼ਾ ਦੀ ਅੱਗ ਦੀਆਂ ਲਾਟਾਂ ਵਰਗੀ ਲਾਲੀ, ਜੋ ਕਦੇ ਕਦੇ ਇਉਂ ਵਿਖਾਈ ਦੇਂਦੀ ਹੈ, ਜਿਵੇਂ ਅੱਗ ਲਗੀ ਹੋਵੇ। ਇਸ ਨੂੰ 'ਖੂਨੀ ਲਾਲੀ' ਵੀ ਕਹਿੰਦੇ ਹਨ। ਇਹ ਸਥਿਤੀ ਅਪਸ਼ਗਨ ਮੰਨਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਨਿਦੋਸ਼ਿਆਂ ਦਾ ਖੂਨ ਹੋ ਜਾਣ ਤੇ ਇਹ ਲਾਲੀ ਵਿਖਾਈ ਦੇਂਦੀ ਹੈ ਤੇ ਬੜੀ ਤਬਾਹੀ ਲਿਆਂਦੀ ਹੈ। ਰਵਾਇਤ ਹੈ ਕਿ ਗੁਰੂ ਤੇਗ਼ ਬਹਾਦਰ ਦੀ ਸ਼ਹੀਦੀ ਸਮੇਂ ਪੱਛਮ ਵਲ ਸਾਰਾ ਅਕਾਸ਼ ਦਿਗਦਾਹ ਨਾਲ ਮਚ ਉਠਿਆ ਸੀ।

(ਦ-104) ਦਿਗਪਤੀ :

ਅੱਠਾਂ ਦਿਸ਼ਾਵਾਂ ਦੇ ਸਵਾਮੀ; ਜੋਤਿਸ਼ ਵਿਦਿਆ ਅਨੁਸਾਰ ਹਰੇਕ ਗ੍ਰਹਿ ਕਿਸੇ ਨਾ ਕਿਸੇ ਦਿਸ਼ਾ ਦਾ ਸਵਾਮੀ ਹੈ : ਦੱਖਣ ਦਾ ਮੰਗਲ, ਪੱਛਮ ਦਾ ਸ਼ਨੀ, ਉੱਤਰ ਦਾ ਬੁੱਧ, ਪੂਰਬ ਦਾ ਸੂਰਜ, ਅਗਨੀ ਕੋਣ ਦਾ ਸ਼ੁਕ੍ਰ, ਨੈਰਿਤੀ ਦਾ ਰਾਹੂ, ਵਾਯਵੀ ਕੋਣ ਦਾ ਚੰਦਰਮਾ ਅਤੇ ਈਸ਼ਾਨ ਦਾ ਬਿਹਸਪਤੀ।

(ਦ-105) ਦਿਗਪਾਲ :

ਦਿਸ਼ਾਵਾਂ ਨੂੰ ਪਾਲਣ ਵਾਲੇ ਦੇਵਤੇ; ਪੁਰਾਣਾਂ ਅਨੁਸਾਰ ਦਸ ਦਿਸ਼ਾਵਾਂ ਦੇ ਪਾਲਕ ਦਸ ਦੇਵਤੇ ਹਨ, ਇੰਦਰ ਪੂਰਬ ਦਿਸ਼ਾ ਦਾ ਪਾਲਕ ਹੈ, ਅਗਨੀ ਅਗਨੀਕੋਣ ਦਾ; ਯਮ ਦੱਖਣ ਦਾ, ਨੈਰਿਤ ਨੈਰਿਤ ਕੋਣ ਦਾ, ਵਰੁਣ ਪੱਛਮ ਦਾ, ਵਾਯੂ ਵਾਯਵੀ ਕੋਣ ਦਾ, ਕੁਬੇਰ ਉੱਤਰ ਦਾ, ਸ਼ਿਵ ਈਸ਼ਾਨ ਦਾ। ਬ੍ਰਹਮ ਉਪਰ ਅਕਾਸ਼ ਵਲ ਦੀ ਦਿਸ਼ਾ ਦਾ ਤੇ ਸ਼ੇਸ਼ਨਾਗ ਹੇਠ ਪਤਾਲ ਦੀ ਦਿਸ਼ਾ ਦਾ। ਇਨ੍ਹਾਂ ਦੇਵਤਿਆਂ ਨੂੰ ਦਿਗਪਾਲ ਕਿਹਾ ਗਿਆ ਹੈ ਤੇ ਆਪੋ ਆਪਣੀ ਦਿਸ਼ਾ ਦੀ ਇਹ ਰਾਖੀ ਕਰਦੇ ਹਨ।

(ਦ-106) ਦਿਨ :

ਦਿਨਾਂ ਬਾਰੇ ਕਈ ਤਰ੍ਹਾਂ ਦੇ ਵਿਚਾਰ, ਭਰਮ ਵਹਿਮ ਤੇ ਮਨੋਤਾਂ ਪ੍ਰਚਲਤ ਹਨ। ਧਾਰਨਾ ਹੈ ਕਿ ਪਹਿਲਾਂ ਸਿਰਫ ਦਿਨ ਹੀ ਹੋਇਆ ਕਰਦੇ ਸਨ ਰਾਤ ਨਹੀਂ। ਜਦੋਂ ਸੰਸਾਰ ਦੇ ਪਹਿਲੇ ਆਦਮੀ ਦੀ ਮੌਤ ਹੋਈ ਤਾਂ ਕੁਝ ਘੜੀਆਂ ਲਈ ਸੰਸਾਰ ਤੇ ਹਨੇਰਾ ਛਾ ਗਿਆ ਤੇ ਰਾਤ ਹੋਂਦ ਵਿਚ ਆਈ। ਇਕ ਹੋਰ ਕਥਾ ਅਨੁਸਾਰ ਪਹਿਲਾਂ ਧਰਤੀ ਉਤੇ ਸਿਰਫ ਦੇਵਤੇ ਹੀ ਰਹਿੰਦੇ ਸਨ ਤੇ ਅਠੇ ਪਹਿਰ ਸੂਰਜ ਦਾ ਪ੍ਰਕਾਸ਼ ਰਹਿੰਦਾ ਸੀ, ਪਰ ਮਗਰੋਂ ਜਦੋਂ ਦੈਂਤ ਤੇ ਅਸੁਰ ਪੈਦਾ ਹੋਏ ਤਾਂ ਚਾਰ ਪਹਿਰਾਂ ਲਈ ਪ੍ਰਕਾਸ਼ ਅਲੋਪ ਹੋ ਗਿਆ ਤੇ ਧਰਤੀ ਉਤੇ ਰਾਤ ਨੇ ਜਨਮ ਲਿਆ। ਇਸੇ ਲਈ ਕਹਾਵਤ

ਹੈ 'ਦਿਨ ਵੇਲੇ ਦੇਵਤਿਆਂ ਦਾ ਰਾਜ ਤੇ ਰਾਤ ਵੇਲੇ ਅਸੁਰਾਂ ਦਾ', ਦਿਨ ਵੇਲੇ ਕੀਤੇ ਗੁਨਾਹਾਂ ਨੂੰ ਦੇਵਤੇ ਵੇਖਦੇ ਹਨ, ਇਸ ਲਈ ਮੁਆਫ਼ ਨਹੀਂ ਹੁੰਦੇ। ਰਾਤ ਵੇਲੇ ਕੀਤੇ ਗੁਨਾਹਾਂ ਨੂੰ ਅਸੁਰ ਵੇਖਦੇ ਹਨ, ਜੋ ਮੁਆਫ਼ ਹੋ ਜਾਂਦੇ ਹਨ।

ਦਿਨ ਬਾਰੇ ਕਈ ਤਰ੍ਹਾਂ ਦੇ ਭਰਮ ਵਹਿਮ ਸਬੰਧਿਤ ਹਨ। ਐਤਵਾਰ, ਮੰਗਲਵਾਰ ਤੇ ਸਨਿਚਰਵਾਰ ਵਿਆਹ ਲਈ ਅਸੁਭ ਹਨ। ਜੇ ਐਤਵਾਰ ਵਿਆਹ ਹੋਵੇ ਤਾਂ ਦੰਪਤੀ ਵਿਚ ਹਮੇਸ਼ਾ ਲੜਾਈ ਭਗੜਾ ਰਹੇਗਾ, ਜੇ ਮੰਗਲ ਹੋਵੇ ਤਾਂ ਪਤਨੀ ਛੇਤੀ ਹੀ ਵਿਧਵਾ ਹੋ ਜਾਂਦੀ ਹੈ ਤੇ ਜੇ ਸਨਿਚਰਵਾਰ ਹੋਵੇ ਤਾਂ ਘਰ ਵਿਚ ਹਮੇਸ਼ਾ ਬਿਮਾਰੀ ਪਈ ਰਹਿੰਦੀ ਹੈ। ਸਫ਼ਰ ਲਈ ਸੋਮਵਾਰ, ਬੁੱਧਵਾਰ ਤੇ ਵੀਰਵਾਰ ਦੇ ਦਿਨ ਚੰਗੇ ਮੰਨੇ ਜਾਂਦੇ ਹਨ, ਖਾਸ ਤੌਰ ਤੇ ਬੁੱਧਵਾਰ, ਬਾਕੀ ਦਿਨ ਸਫ਼ਰ ਕੀਤਿਆਂ ਕੰਮ ਵਿਚ ਸਫ਼ਲਤਾ ਪ੍ਰਾਪਤ ਨਹੀਂ ਹੁੰਦੀ। ਸ਼ੁਕਰ ਅਤੇ ਐਤਵਾਰ ਨੂੰ ਪੱਛਮ ਵਲ, ਮੰਗਲ ਅਤੇ ਬੁੱਧ ਨੂੰ ਉੱਤਰ ਵਲ, ਸ਼ਨੀ ਅਤੇ ਸੋਮ ਨੂੰ ਪੂਰਬ ਵਲ ਅਤੇ ਵੀਰਵਾਰ ਨੂੰ ਦੱਖਣ ਵਲ ਸਫ਼ਰ ਕਰਨ ਨਾਲ ਦਿਸ਼ਾਸੂਲ ਹੁੰਦਾ ਅਥਵਾ ਦੁਖ ਉਠਾਉਣੇ ਪੈਂਦੇ ਹਨ। ਮੰਗਲ ਤੇ ਬੁੱਧ ਨੂੰ ਪਹਾੜ ਵਲ ਸਫ਼ਰ ਕਰਨਾ ਦੁਖਦਾਈ ਹੁੰਦਾ ਹੈ :

ਮੰਗਲ ਬੁੱਧ ਨਾ ਜਾਈਏ ਪਹਾੜ

ਜਿੱਤੀ ਬਾਜ਼ੀ ਆਈਏ ਹਾਰ।

ਐਤਵਾਰ ਜਾਂ ਮੰਗਲ ਨੂੰ ਪੂਰਬ ਦਿਸ਼ਾ ਵਲ ਜਾਣਾ ਸੁਭ ਹੈ। ਸੋਮਵਾਰ ਤੇ ਸਨਿਚਰਵਾਰ ਨੂੰ ਪੱਛਮ ਦਿਸ਼ਾ ਵਲ, ਦੱਖਣ ਦਿਸ਼ਾ ਵਲ ਬੁੱਧਵਾਰ ਤੇ ਉਤਰ ਵਲ ਸੋਮਵਾਰ ਤੇ ਸ਼ੁਕਰਵਾਰ ਸਫ਼ਰ ਕਰਨਾ ਸੁਭ ਮੰਨਿਆ ਜਾਂਦਾ ਹੈ, ਕਿਉਂ ਜੋ ਦਿਸ਼ਾ ਸੁਭ ਹੁੰਦੀ ਹੈ।

ਕਈ ਜ਼ਿਮੀਂਦਾਰ ਐਤਵਾਰ ਜਾਂ ਵੀਰਵਾਰ ਨੂੰ ਹੱਲ ਵਾਹੁਣਾ ਅਸੁਭ ਮੰਨਦੇ ਹਨ। ਮੰਗਲਵਾਰ ਨੂੰ ਹੱਲ ਵਾਹੁਣ ਦਾ ਮਹੂਰਤ ਸੁਭ ਹੁੰਦਾ ਹੈ, ਕਿਉਂ ਜੋ ਇਸ ਵਾਰ ਨੂੰ ਆਦਮ ਨੇ ਪਹਿਲੀ ਵਾਰ ਭੋਇ 'ਤੇ ਹੱਲ ਵਾਹਿਆ ਸੀ। ਮੰਗਲਵਾਰ ਨੂੰ ਵਾਢੀ ਤੇ ਬੁੱਧ ਨੂੰ ਬਿਜਾਈ ਸ਼ੁਰੂ ਕਰਨੀ ਸੁਭ ਮੰਨੀ ਜਾਂਦੀ ਹੈ—'ਮੰਗਲ ਦਾਤੀ ਬੁੱਧ ਬਿਆਈ।'

ਕਾਨੂੰਨ ਨਾਲ ਸਬੰਧਿਤ ਕੰਮ ਸਨਿਚਰਵਾਰ ਨੂੰ ਸੁਭ ਸਮਝੇ ਜਾਂਦੇ ਹਨ।

ਸ਼ੁਕਰਵਾਰ ਨੂੰ ਤੀਵੀਂ ਲਈ ਸਿਰ ਧੋਣਾ ਅਪਸ਼ਗਨ ਹੈ। ਭਰਾਵਾਂ ਸਿਰ ਬੀਮਾਰੀ ਪੈਂਦੀ ਹੈ। ਸਨਿਚਰਵਾਰ ਸਿਰ ਧੋਣ ਨਾਲ ਪਤੀ ਬਿਮਾਰ ਹੁੰਦਾ ਹੈ।

ਸ਼ੁਕਰਵਾਰ ਨੂੰ ਆਪਣੀ ਮੱਝ ਗਾਂ ਦਾ ਗੋਹਾ ਕਿਸੇ ਨੂੰ ਨਹੀਂ ਦੇਣਾ ਚਾਹੀਦਾ। ਜੇ ਦਿਤਾ ਜਾਵੇ ਤਾਂ ਗਊ ਬੀਮਾਰ ਪੈ ਜਾਂਦੀ ਅਥਵਾ ਦੁੱਧ ਸੁੱਕ ਜਾਂਦਾ ਹੈ। ਸਨਿਚਰਵਾਰ ਵਾਲੇ ਦਿਨ ਸਿਰ ਤੇ ਤੇਲ ਮੱਲਣਾ ਸੁਭ ਨਹੀਂ। ਇਸ ਦੇ ਉਲਟ

ਇਸ ਦਿਨ ਸਨਿਚਰ ਦੇਵਤੇ ਨਮਿਤ ਤੇਲ ਦਾਨ ਕਰਨ ਨਾਲ ਸੰਕਟ ਦੂਰ ਹੁੰਦੇ ਹਨ।

ਹਰ ਮਹੀਨੇ ਵਿਚ ਪੰਜ ਦਿਨ ਅਜਿਹੇ ਆਉਂਦੇ ਹਨ, ਜਿਨ੍ਹਾਂ ਨੂੰ ਪੰਚਕ ਕਹਿੰਦੇ ਹਨ (ਵੇਖੋ : ਪੰਚਕ)। ਪੰਚਕ ਨੂੰ ਕੋਈ ਕੰਮ ਕਰਨਾ ਅਸੂਭ ਹੈ। ਜੇ ਕੋਈ ਕੰਮ ਚਾਲੂ ਹੋਵੇ ਤਾਂ 'ਪੰਚਕ' ਨੂੰ ਕੰਮ ਰੋਕ ਦੇਣਾ ਚਾਹੀਦਾ ਹੈ, ਨਹੀਂ ਤਾਂ ਨੁਕਸਾਨ ਹੋਵੇਗਾ। ਜੇ ਪੰਚਕ ਦੇ ਦਿਨਾਂ ਵਿਚ ਮੌਤ ਹੋ ਜਾਵੇ ਤਾਂ ਘਰ ਵਿਚ ਚਾਰ ਹੋਰ ਮੌਤਾਂ ਦਾ ਡਰ ਰਹਿੰਦਾ ਹੈ, ਜਿਸ ਤੋਂ ਬਚਣ ਲਈ 'ਪੰਚਕ ਸ਼ਾਂਤੀ' ਦੀ ਰੀਤ ਕੀਤੀ ਜਾਂਦੀ ਹੈ ਤੇ ਮ੍ਰਿਤਕ ਨਾਲ ਚਾਰ ਕਪੜੇ ਦੇ ਪੁਤਲੇ ਵੀ ਜਲਾਏ ਜਾਂਦੇ ਹਨ।

ਸਨਿਚਰਵਾਰ, ਐਤਵਾਰ ਤੇ ਮੰਗਲਵਾਰ ਨੂੰ ਪਸੂ ਜਾਂ ਘਿਉ ਵੇਚਣਾ ਅਸੂਭ ਹੈ। ਇਸ ਦਿਨ ਕਿਸੇ ਨੂੰ ਉਧਾਰ ਦੇਣਾ ਜਾਂ ਕਿਸੇ ਤੋਂ ਉਧਾਰ ਲੈਣਾ ਜਾਂ ਫਿਰ ਸਿਰ ਮੁੰਨਣਾ ਅਪਸ਼ਗਨ ਹੈ। ਮੰਗਲਵਾਰ ਨੂੰ ਸਿਰ ਮੁੰਨਣ ਨਾਲ ਘਰ ਵਿਚ ਕੋਈ ਮੌਤ ਹੋ ਜਾਂਦੀ ਹੈ।

ਐਤਵਾਰ ਨੂੰ ਦਰਿਆ ਪਾਰ ਕਰਨਾ ਅਸੂਭ ਮੰਨਿਆ ਜਾਂਦਾ ਹੈ :

ਐਤਵਾਰ ਨਾ ਲੰਘੀਂ ਪਾਰ
ਮਤੇ ਜਿਤਾ ਆਵੇਂ ਹਾਰ।

ਬੁੱਧ ਤੇ ਸਨਿਚਰਵਾਰ ਨਵਾਂ ਕਪੜਾ ਪਹਿਨਣਾ ਸੂਭ ਹੈ, ਵਧੇਰੇ ਹੰਢਦਾ ਹੈ। ਗਹਿਣਾ ਐਤਵਾਰ ਪਾਉਣ ਨਾਲ ਗੁਆਚਦਾ ਨਹੀਂ। ਸੋਮਵਾਰ ਨੂੰ ਮੰਜੀ ਬੁਣੀ ਜਾਵੇ ਤਾਂ ਉਸ ਉਤੇ ਸੁੱਖ ਦੀ ਨੀਂਦਰ ਆਉਂਦੀ ਹੈ :

ਬੁੱਧ ਸਨਿਚਰ ਕਪੜਾ ਗਹਿਣਾ ਐਤਵਾਰ
ਜੇ ਸੁਖ ਸੁਤਾ ਲੋੜੇਂ ਮੰਜੀ ਉਣੀਂ ਸੋਮਵਾਰ।

ਕੁਝ ਖਾਸ ਤਰ੍ਹਾਂ ਦੇ ਕਰਮ, ਜੋ ਖਾਸ ਖਾਸ ਦਿਨ ਦਿਹਾੜੇ ਕੀਤੇ ਜਾਣ ਤਾਂ ਬੜੇ ਫਲਦਾਇਕ ਹਨ ਜਿਵੇਂ, ਜੇ ਕੋਈ ਐਤਵਾਰ ਨੂੰ ਪਾਨ ਖਾ ਕੇ ਕਿਧਰੇ ਜਾਵੇ ਤਾਂ ਉਸ ਦੀ ਇਛਾ ਅਵੱਸ਼ ਪੂਰੀ ਹੋਵੇਗੀ। ਐਤਵਾਰ ਨੂੰ ਸ਼ੀਸ਼ੇ ਵਿਚ ਚਿਹਰਾ ਵੇਖਣ ਨਾਲ ਤਰੱਕੀ ਹੁੰਦੀ ਹੈ। ਮੰਗਲਵਾਰ ਨੂੰ ਜੇ ਲੌਂਗ ਖਾ ਕੇ ਕਿਸੇ ਕੰਮ ਲਈ ਨਿਕਲਿਆ ਜਾਵੇ ਤਾਂ ਸਫਲਤਾ ਮਿਲਦੀ ਹੈ, ਬੁਧਵਾਰ ਨੂੰ ਮਠਿਆਈ ਖਾਣੀ ਤੇ ਵੀਰਵਾਰ ਨੂੰ ਲੱਸੀ ਪੀਣੀ ਚੰਗੀ ਹੁੰਦੀ ਹੈ, ਵਿਘਨ ਨਹੀਂ ਪੈਂਦੇ।

ਦਿਨ ਦੇ ਖਾਸ ਖਾਸ ਪਹਿਰ ਵਿਚ, ਕੁਝ ਖਾਸ ਕੰਮ ਕਰਨੇ ਅਸੂਭ ਮੰਨੇ ਗਏ ਹਨ। ਸਰਘੀ ਵੇਲੇ ਦਰਜ਼ੀ ਲਈ ਪੁਰਾਣੇ ਕਪੜੇ ਮੁਰੰਮਤ ਕਰਨਾ, ਹਲਵਾਈ ਲਈ ਪਤਾਸੇ ਵੇਚਣੇ, ਬਜਾਜ਼ ਲਈ ਲਾਲ ਰੰਗ ਦਾ ਕਪੜਾ ਵੇਚਣਾ, ਬਾਣੀਏ ਲਈ ਘਿਉ ਵੇਚਣਾ, ਪੰਸਾਰੀ ਲਈ ਕਾਗਜ਼ ਵੇਚਣਾ, ਕਸੇਰੇ ਲਈ ਜਿਸਤ ਤੇ ਸਰਾਫ਼ ਲਈ ਸੋਨਾ ਵੇਚਣਾ ਅਪਸ਼ਗਨ ਮੰਨਿਆ ਗਿਆ ਹੈ। ਕਾਰੋਬਾਰ ਫਲਦਾ ਫੁਲਦਾ ਨਹੀਂ।

ਇਸੇ ਤਰ੍ਹਾਂ ਦੁਪਹਿਰ ਤੇ ਤ੍ਰਿਕਾਲਾਂ ਵੇਲੇ ਕੋਈ ਨਵਾਂ ਕੰਮ ਜਾਂ ਸਫ਼ਰ ਸ਼ੁਰੂ ਕਰਨਾ ਠੀਕ ਨਹੀਂ ਹੁੰਦਾ।

ਸਰਘੀ ਵੇਲੇ ਜੰਮਿਆ ਬੱਚਾ ਦੇਵੀ ਵਿਚਾਰਾਂ ਵਾਲਾ ਅਤੇ ਸਤੋ-ਗੁਣ ਪ੍ਰਧਾਨ ਹੁੰਦਾ ਹੈ। ਦੁਪਹਿਰਾਂ ਜਾਂ ਤ੍ਰਿਕਾਲਾਂ ਵੇਲੇ ਜੰਮੇ ਬੱਚੇ ਵਿਚ ਰਜੋ ਗੁਣ ਵਧੇਰੇ ਹੁੰਦਾ ਹੈ ਤੇ ਰਾਤ ਵੇਲੇ ਜੰਮੇ ਬੱਚੇ ਵਿਚ ਤਮੋ ਗੁਣ।

ਹਿਮਾਚਲ ਪ੍ਰਦੇਸ਼ ਵਿਚ ਸੰਗਰਾਂਦ, ਅਮਾਵਸ, ਜਨਮ ਅਸ਼ਟਮੀ ਤੇ ਸ਼ਿਵਰਾਤਰੀ ਵਾਲੇ ਦਿਨ ਹਲ ਵਾਹੁਣਾ ਅਸੂਭ ਸਮਝਿਆ ਜਾਂਦਾ ਹੈ। ਜੇ ਚੇਤ ਤੇ ਵਿਸਾਖ ਦੀ ਚਾਰ ਨੂੰ ਮੀਂਹ ਨਾ ਵਰੇ, ਸਾਵਣ ਤੇ ਭਾਦਰੋਂ ਦੀ ਅੱਠ ਨੂੰ ਜ਼ੋਰਦਾਰ ਵਰਖਾ ਨਾ ਹੋਵੇ, ਜੇਠ ਦੀ ਦੋ ਤੇ ਅੱਠ ਅਤੇ ਹਾੜ ਦੀ ਨੌਂ ਨੂੰ ਕੜਕਵੀਂ ਧੁੱਪ ਨਾ ਚੜ੍ਹੇ ਤਾਂ ਕਾਲ ਪੈਣ ਦਾ ਡਰ ਹੁੰਦਾ ਹੈ। ਸਾਵਣ ਤੇ ਭਾਦਰੋਂ ਦੀ ਅੱਠ ਨੂੰ ਰਾਤ ਨੂੰ ਦਿਸਦੇ ਹਰ ਤਾਰੇ ਪਿਛੇ ਇਕ ਹਜ਼ਾਰ ਮਣ ਫਸਲ ਦਾ ਨੁਕਸਾਨ ਮੰਨਿਆ ਜਾਂਦਾ ਹੈ।

ਸ਼ਾਮ ਦੇ ਵੇਲੇ ਜਦੋਂ ਦਿਨ ਅੰਦਰ ਬਾਹਰ ਹੁੰਦਾ ਹੈ, ਪੁੱਠੇ-ਸਿੱਧੇ ਹੱਥ ਮਾਰਨੇ, ਤਾਸ਼ ਜਾਂ ਚੋਪੜ ਖੇਡਣੀ ਨਹਿਸ (ਅਸੂਭ) ਮੰਨੀ ਜਾਂਦੀ ਹੈ।

(ਦ-107) ਦਿਨ ਵਾਧੇ ਘਾਟੇ ਤੇ :

ਮੰਗਲ ਕਾਰਜਾਂ ਸਮੇਂ ਤਿੱਥ ਮਿੱਥਣ ਲਈ, ਜੇ ਮਹੂਰਤ ਠੀਕ ਨਾ ਹੋਵੇ ਤਾਂ ਹਮੇਸ਼ਾਂ ਦਿਨ ਵਧਾ ਲਿਆ ਜਾਂਦਾ ਹੈ। ਜਿਵੇਂ ਖੜੀਆਂ ਵਿਚ ਬੱਚੇ ਦੇ ਜੰਮਣ ਮਗਰੋਂ ਤੇਹਰਵਾਂ ਨਵਾਇਆ ਜਾਂਦਾ ਹੈ। ਜੇ ਤੇਹਰਵਾਂ ਮੰਗਲਵਾਰ ਪੈਂਦਾ ਹੋਵੇ, ਮੰਗਲਵਾਰ ਮੰਗਲ ਕਾਰਜਾਂ ਲਈ ਅਸੂਭ ਹੈ ਤਾਂ ਇਕ ਦਿਨ ਵਧਾ ਲਿਆ ਜਾਂਦਾ ਹੈ ਅਤੇ ਬੁਧਵਾਰ ਜਣਨੀ ਨੂੰ ਤੇਹਰਵਾਂ ਨਵਾ ਦਿਤਾ ਜਾਂਦਾ ਹੈ। ਖੁਸ਼ੀ ਦੇ ਕਾਰਜਾਂ ਸਮੇਂ ਦਿਨ ਵਾਧੇ ਤੇ ਹੋਣੇ ਸੂਭ ਹਨ।

ਪ੍ਰਾਣੀ ਦੀ ਮੌਤ ਨਾਲ ਸਬੰਧਿਤ ਕਿਰਿਆ ਕਰਮ ਅਥਵਾ ਕੋਈ ਰੀਤ ਕਰਨ ਲਗਿਆਂ, ਹਮੇਸ਼ਾਂ ਤਿੱਥ ਘਟਾ ਕੇ ਕੀਤੀ ਜਾਂਦੀ ਹੈ। ਜਿਵੇਂ ਮ੍ਰਿਤੂ ਦੇ ਫੁੱਲ ਚੌਥੇ ਵਾਲੇ ਦਿਨ ਚੁਣੇ ਜਾਂਦੇ ਹਨ, ਜੇ ਚੌਥਾ ਬੁਧਵਾਰ ਪਏ ਅਜਿਹੇ ਕੰਮ ਲਈ ਠੀਕ ਨਹੀਂ ਅਤੇ ਬੁਧਵਾਰ ਸੂਭ ਕੰਮਾਂ ਲਈ ਨਿਸ਼ਚਿਤ ਹੁੰਦਾ ਹੈ, ਤਾਂ ਚੌਥਾ ਅਗੇ ਵਧਾਣ ਦੀ ਥਾਂ ਘਟਾ ਕੇ ਮੰਗਲਵਾਰ ਰਖ ਲਿਆ ਜਾਂਦਾ ਹੈ। ਇਸੇ ਤਰ੍ਹਾਂ ਪ੍ਰਾਣੀ ਦੀ ਕਿਰਿਆ ਵੀ ਇਕ ਦੋ ਦਿਨ ਘਟਾ ਕੇ ਕੀਤੀ ਜਾਂਦੀ ਹੈ। ਸਾਲ ਮਗਰੋਂ ਜੋ ਵਰੀਣਾ ਕੀਤਾ ਜਾਂਦਾ ਹੈ, ਉਹ ਪ੍ਰਾਣੀ ਦੀ ਮੌਤ ਮਗਰੋਂ ਗਿਆਰਵੇਂ ਮਹੀਨੇ ਹੀ ਕਰ ਦਿਤਾ ਜਾਂਦਾ ਹੈ। ਵਾਧੇ ਤੇ ਕਰਨਾ ਅਸੂਭ ਹੈ।

(ਦ-108) ਦਿਲ ਖੁਰਸ਼ੈਦ :

ਇਕ ਕਿੱਸੇ ਦੀ ਨਾਇਕਾ; ਦਿਲ ਖੁਰਸ਼ੈਦ ਦੇ ਕਿੱਸੇ ਉਤੇ 'ਅਲਫ਼ ਲੈਲਾ' ਦੀਆਂ ਕਹਾਣੀਆਂ ਦਾ ਪ੍ਰਭਾਵ ਗਹਿਰਾ ਵਿਖਾਈ ਦੇਂਦਾ ਹੈ। ਦਿਲ ਖੁਰਸ਼ੈਦ ਇਕ ਰੋਮਾਂਚਿਕ ਪ੍ਰੀਤ ਕਥਾ ਹੈ। ਰੋਮ ਦੇ ਇਕ ਬਾਦਸ਼ਾਹ ਦਾ ਲੜਕਾ ਦਿਲ ਖੁਰਮ ਸ਼ਿਕਾਰ ਖੇਡਣ ਜਾਂਦਾ ਹੈ। ਉਸ ਦਾ ਘੋੜਾ ਉਸ ਨੂੰ ਕੋਹ-ਕਾਫ਼ ਜਾ ਪਹੁੰਚਾਂਦਾ ਹੈ, ਜਿਥੇ ਉਹ ਇਕ ਸ਼ਹਿਜ਼ਾਦੀ ਨੂਰ ਜਮਾਲ ਉਤੇ ਮੋਹਿਤ ਹੋ ਜਾਂਦਾ ਹੈ। ਨੂਰ ਜਮਾਲ ਕਿਸੇ ਪਾਤਸ਼ਾਹ ਦੀ ਕੰਨਿਆਂ ਸੀ, ਜਿਸ ਨੂੰ ਜਮਾਲ ਨੇ ਚੁਕ ਕੇ ਕੋਹ ਕਾਫ਼ ਲੈ ਆਉਂਦਾ ਸੀ, ਨੂਰ ਜਮਾਲ ਨੇ ਦਿਲ ਖੁਰਮ ਨੂੰ ਮੱਖੀ ਬਣਾ ਕੇ ਆਪਣੇ ਕੋਲ ਰਖਿਆ ਹੋਇਆ ਸੀ।

ਰੋਮ ਦਾ ਬਾਦਸ਼ਾਹ, ਆਪਣੇ ਵਜ਼ੀਰ ਨੂੰ, ਪੰਜ ਸਾਲਾਂ ਦੇ ਅੰਦਰ ਅੰਦਰ ਦਿਲ ਖੁਰਮ ਨੂੰ ਢੂੰਡ ਕੇ ਲਿਆਉਣ ਦਾ ਆਦੇਸ਼ ਦੇਂਦਾ ਹੈ। ਵਜ਼ੀਰ ਦੀ ਲੜਕੀ ਦਿਲ ਖੁਰਸ਼ੈਦ ਸੋਹਣੀ ਹੋਣ ਤੋਂ ਇਲਾਵਾ ਬੜੀ ਸੂਝਵਾਨ ਹੈ; ਉਹ ਪਿਉ ਦੀ ਮਦਦ ਕਰਦੀ ਹੈ ਤੇ ਜੋਗਣ ਦੇ ਭੇਸ ਵਿਚ ਸ਼ਹਿਜ਼ਾਦੇ ਨੂੰ ਢੂੰਡਣ ਨਿਕਲਦੀ ਹੈ। ਉਹ ਕਈ ਭੇਸ ਵਟਾਂਦੀ ਤੇ ਅਨੇਕ ਦੁਖ ਝਾਲਦੀ ਹੈ। ਇਕ ਥਾਂ, ਉਹ ਸ਼ਹਿਜ਼ਾਦੇ ਦੇ ਭੇਸ ਵਿਚ ਇਕ ਸ਼ਹਿਜ਼ਾਦੀ ਨਾਲ ਵਿਆਹ ਵੀ ਰਚਾਂਦੀ ਹੈ। ਦਿਲ ਖੁਰਸ਼ੈਦ ਆਪਣੀ ਸਿਆਣਪ ਨਾਲ ਅਖੀਰ ਜਮਾਲ ਦਿਉ ਦੇ ਮਹਿਲ ਵਿਚ ਪਹੁੰਚ ਜਾਂਦੀ ਹੈ ਅਤੇ ਉਥੇ ਦਿਲ-ਖੁਰਮ ਤੇ ਨੂਰ ਜਮਾਲ ਨੂੰ ਜਾ ਮਿਲਦੀ ਹੈ। ਉਹ ਨੂਰ ਜਮਾਲ ਤੇ ਦਿਲ ਖੁਰਮ, ਦੋਹਾਂ ਨੂੰ, ਮੱਖੀਆਂ ਬਣਾ ਕੇ ਉਥੋਂ ਕਢ ਲਿਆਂਦੀ ਹੈ। ਦੇਵ, ਜਮਾਲ ਦਿਉ ਦਾ ਪਿੱਛਾ ਕਰਦਾ ਹੈ, ਪਰ ਕਿਸੇ ਫ਼ਕੀਰ ਦੀ ਮਦਦ ਨਾਲ ਦੇਵ ਜਮਾਲ ਦਿਲ ਖੁਰਸ਼ੈਦ ਦੇ ਵਸ ਵਿਚ ਆ ਜਾਂਦਾ ਹੈ ਤੇ ਉਹ ਸਭਨਾਂ ਨੂੰ, ਉਨ੍ਹਾਂ ਦੇ ਦੇਸ਼ ਰੋਮ ਵਿਚ ਪਹੁੰਚਾ ਆਉਂਦਾ ਹੈ।

ਬਾਦਸ਼ਾਹ ਨੇ ਪ੍ਰਸੰਨ ਹੋ ਕੇ ਦਿਲ ਖੁਰਮ ਦਾ ਵਿਆਹ ਦਿਲ ਖੁਰਸ਼ੈਦ ਨਾਲ ਕਰ ਦਿਤਾ। ਇਸ ਮਗਰੋਂ ਦਿਲ ਖੁਰਮ ਦਾ ਵਿਆਹ ਨੂਰ ਜਮਾਲ ਤੇ ਸ਼ਹਿਜ਼ਾਦੀ, ਜਿਸ ਨੂੰ ਦਿਲ ਖੁਰਸ਼ੈਦ ਨੇ ਸ਼ਹਿਜ਼ਾਦੇ ਦੇ ਰੂਪ ਵਿਚ ਵਿਆਹ ਕੇ ਲਿਆਂਦਾ ਸੀ, ਨਾਲ ਹੋ ਜਾਂਦਾ ਹੈ। ਇਹ ਕਿੱਸਾ ਪਰੀ ਕਹਾਣੀ ਹੈ ਤੇ ਇਸ ਦਾ ਆਧਾਰ ਲੋਕ-ਕਲਪਨਾ ਹੈ ਅਤੇ ਇਸ ਵਿਚ ਸਿਰਜੀ ਦੁਨੀਆਂ ਲੋਕ-ਮਨ ਵਾਲੀ ਹੈ। ਲੋਕ ਕਹਾਣੀਆਂ ਦੀਆਂ ਅਨੇਕਾਂ ਰੂੜੀਆਂ ਇਸ ਵਿਚ ਬਿਖਰੀਆਂ ਹੋਈਆਂ ਹਨ।

ਇਸ ਕਿੱਸੇ ਨੂੰ ਕਈ ਕਿੱਸੇਕਾਰਾਂ ਨੇ ਕਾਵਿ ਦਾ ਰੂਪ ਦਿਤਾ, ਜਿਨ੍ਹਾਂ ਵਿਚੋਂ ਰੋਸ਼ਨ ਦੀਨ ਤੇ ਕਾਜ਼ੀ ਰਹੀਮ ਬਖ਼ਸ਼ ਵਧੇਰੇ ਪ੍ਰਸਿੱਧ ਹਨ। ਕਾਜ਼ੀ ਰਹੀਮ ਬਖ਼ਸ਼ ਦਾ 'ਦਿਲ ਖੁਰਸ਼ੈਦ'

ਕਿੱਸਾ ਵਧੇਰੇ ਮਕਬੂਲ ਹੈ। ਰਹੀਮ ਬਖ਼ਸ਼ ਸਿਆਲਕੋਟ ਦੇ ਇਕ ਪਿੰਡ ਦਾਉਦ ਦਾ ਰਹਿਣ ਵਾਲਾ ਸੀ ਤੇ ਪੰਜਾਬੀ ਦੇ ਪ੍ਰਸਿੱਧ ਕਿੱਸਾਕਾਰ ਅਮਾਮ ਬਖ਼ਸ਼ ਦਾ ਦੋਹਤਰਾ ਸੀ।

(ਦ-109) ਦਿਲ ਖੁਰਮ :

ਪੰਜਾਬ ਦੇ ਇਕ ਪ੍ਰਸਿੱਧ ਰੋਮਾਂਚਕ ਕਿੱਸੇ 'ਦਿਲ ਖੁਰਸ਼ੈਦ' ਦਾ ਨਾਇਕ, ਜਿਸ ਨੂੰ ਉਸ ਦਾ ਘੋੜਾ ਉਡਾ ਕੇ ਕੋਹ ਕਾਫ਼ ਲੈ ਗਿਆ ਸੀ। ਇਹ ਕਿੱਸਾ ਮੁਸਲਮਾਨੀ ਪ੍ਰਭਾਵ ਹੇਠ ਲਿਖਿਆ ਗਿਆ। ਪਰ ਇਸ ਦੇ ਮੋਟਿਫ਼ਾਂ ਵਿਚ ਹਿੰਦੂ ਮੁਸਲਮਾਨੀ ਤੱਤ ਆ ਗਏ ਹਨ।

(ਦ-110) ਦਿਵਾਨੇ :

ਉਦਾਸੀ ਸਾਧੂਆਂ ਦੀ ਇਕ ਸੰਪਰਦਾਇ ਜਿਸ ਦੇ ਮੋਢੀ ਭਾ: ਬਾਲਾ ਜੀ ਤੇ ਹਰੀਆ ਜੀ ਹੋਏ ਹਨ। ਇਹ ਦੋਵੇਂ ਬਾਬਾ ਮਿਹਰਵਾਨ ਦੇ ਚੇਲੇ ਸਨ, ਜਿਸ ਕਰਕੇ ਇਸ ਸੰਪਰਦਾਇ ਨੂੰ ਕਈ 'ਮਿਹਰਵਾਨੀਏ' ਵੀ ਕਹਿੰਦੇ ਹਨ। ਪ੍ਰਸਿੱਧ ਸਾਧੂ ਨੌਸ਼ਾਹ ਤੇ ਪੀਰ ਭਤਰਾ ਵੀ ਇਸ ਸੰਪਰਦਾਇ ਦੀ ਗੱਦੀ ਉਤੇ ਬੈਠੇ ਸਨ। ਇਸ ਸੰਪਰਦਾਇ ਦੀ ਗੱਦੀ ਕੋਟ ਪੀਰ ਜ਼ਿਲਾ ਬਠਿੰਡਾ ਵਿਚ ਸੀ। ਇਨ੍ਹਾਂ ਦੇ ਮਤ ਦਾ ਬਹੁਤਾ ਪ੍ਰਚਾਰ ਮਾਲਵੇ ਵਿਚ ਹੀ ਹੋਇਆ। ਇਨ੍ਹਾਂ ਵਿਚ ਸਿਦਕ ਰਖਣ ਵਾਲੇ, ਸਵਾ ਮਣ ਅੰਨ ਦਾ ਠੂਠਾ ਦਾਨ ਕਰਦੇ ਹਨ।

ਇਹ ਸਾਧੂ ਦਿਵਾਨੇ ਇਸ ਲਈ ਅਖਵਾਏ ਕਿਉਂਕਿ ਇਨ੍ਹਾਂ ਦੇ ਮਹੰਤ ਆਪਣਾ ਮੂੰਹ ਕਾਲਾ ਕਰ ਕੇ, ਮੋਢੇ ਉਤੇ ਮੋਹਲਾ ਧਰ ਲੈਂਦੇ ਹਨ, ਸਿਰ ਉਤੇ ਮੋਰਪੰਖ ਦੀ ਟੋਪੀ ਅਤੇ ਗਲ ਵਿਚ ਸੰਖਾਂ ਦੀ ਮਾਲਾ ਪਹਿਨਦੇ ਹਨ ਤੇ ਹੱਥ ਵਿਚ ਠੀਕਰਾ ਲੈ ਕੇ ਦਿਵਾਨਿਆਂ ਵਾਂਙ ਦੌਲ ਵਜਾਂਦੇ ਤੇ ਨਚਦੇ ਹੋਏ ਗਲੀਆਂ ਵਿਚ ਘੁੰਮਦੇ ਫਿਰਦੇ ਹਨ।

(ਦ-111) ਦੀਗਰ ਦੀ ਨਿਮਾਜ :

ਮੁਸਲਮਾਨਾਂ ਵਿਚ ਲੰਢੇ ਵੇਲੇ ਦੀ ਨਿਮਾਜ ਜੋ ਦਿਨ ਦੇ ਤੀਜੇ ਪਹਿਰ ਸੂਰਜ ਡੁੱਬਣ ਤੋਂ ਪਹਿਲਾਂ ਪੜ੍ਹੀ ਜਾਂਦੀ ਹੈ।

(ਦ-112) ਦੀਨ ਪਨਾਹ :

ਇਕ ਮੁਸਲਮਾਨ ਪੀਰ, ਜਿਸ ਦੀ ਖ਼ਾਨਗਾਹ ਮੁਜ਼ਫ਼ਰਗੜ੍ਹ ਜ਼ਿਲੇ ਦੀ ਉੱਤਰ ਪਛਮੀ ਗੁੱਠ ਵਿਚ ਦੀਨ ਪਨਾਹ ਨਾਂ ਦੇ ਨਗਰ ਵਿਚ ਹੈ। ਇਹ ਪੀਰ ਬੁਖਾਰੀ ਸੱਯਦ ਸੀ ਜੋ ਸਤਾਰਵੀਂ ਸਦੀ ਦੇ ਪਹਿਲੇ ਦਹਾਕੇ ਵਿਚ ਇਸ ਇਲਾਕੇ ਵਿਚ ਆਇਆ ਤੇ 'ਮਾਈ ਸੁਹਾਗਨ' ਦੇ ਘਰ ਰਿਹਾ।

ਮਾਈ ਸੁਹਾਗਨ ਜੋ ਮਕਵਾਲ ਕਬੀਲੇ ਦੇ ਇਕ ਜੱਟ

ਅਕੂ ਦੀ ਪਤਨੀ ਸੀ, ਕਾਅਬੇ ਵਿਚ ਬੜੀ ਸ਼ਰਧਾ ਰਖਦੀ ਸੀ ਅਤੇ ਕਾਅਬੇ ਤੋਂ ਇਕ ਜੀਉਂਦੀ ਨਿਸ਼ਾਨੀ 'ਲਾਲ' ਅਬਵਾ ਪੁੱਤਰ ਦੀ ਤਾਂਘ ਕਰਦੀ ਸੀ। ਜਦੋਂ ਮਾਈ ਸੁਹਾਗਨ ਕਾਅਬੇ ਗਈ ਤਾਂ ਉਥੇ ਮਾਈ ਨੂੰ 'ਦੀਨ ਪਨਾਹ' ਦਿਤਾ ਗਿਆ ਤੇ ਕਿਹਾ ਗਿਆ ਕਿ ਜਦੋਂ ਉਹ ਘਰ ਪਹੁੰਚੇਗੀ ਤਾਂ ਦੀਨ ਪਨਾਹ ਉਸ ਕੋਲ ਬੱਚੇ ਵਾਂਗ ਰੀਂਘਦਾ ਹੋਇਆ ਆਵੇਗਾ। ਜਦੋਂ ਮਾਈ ਕਾਅਬੇ ਦੀ ਜ਼ਿਆਰਤ ਤੋਂ ਵਾਪਸ ਘਰ ਮੁੜੀ ਤਾਂ ਦੀਨ ਪਨਾਹ ਉਸ ਕੋਲ ਸਿੰਧ ਦਰਿਆ ਦੇ ਕੰਢੇ ਰੀਂਘਦਾ ਹੋਇਆ ਆਇਆ। ਮਾਈ ਸੁਹਾਗਨ ਨੇ ਉਸ ਨੂੰ ਪਾਲ ਪੋਸ ਕੇ ਵਡਾ ਕੀਤਾ। ਜਦੋਂ ਦੀਨ ਪਨਾਹ ਜਵਾਨ ਹੋਇਆ ਤਾਂ ਉਸ ਨੇ ਮਾਈ ਸੁਹਾਗਨ ਦੀ ਸਾਰੀ ਦੋਲਤ ਦਾਨ ਕਰ ਦਿਤੀ। ਜਦੋਂ ਅਕੂ ਦੀਨ ਪਨਾਹ ਨੂੰ ਗੁਸੇ ਹੋਇਆ ਤਾਂ ਦੀਨ ਪਨਾਹ ਨੇ ਇਕ ਮੋਅਜਜ਼ਾ ਵਿਖਾਇਆ। ਦੀਨ ਪਨਾਹ ਨੇ ਦਰੀ ਦਾ ਇਕ ਕੋਨਾ ਚੁਕਿਆ ਤਾਂ ਉਸ ਨੂੰ ਹੇਠੋਂ ਇਕ ਸੋਨੇ ਦੀ ਨਦੀ, ਤੇ ਦੂਜਾ ਚੁਕਿਆ ਤਾਂ ਚਾਂਦੀ ਦੀ ਨਦੀ, ਵਗਦੀ ਵਿਖਾਈ ਦਿਤੀ। ਇਸ 'ਤੇ ਅਕੂ ਦਾ ਵਿਸ਼ਵਾਸ ਮੁੜ ਦੀਨ ਪਨਾਹ ਵਿਚ ਬੈਠ ਗਿਆ। ਜਦੋਂ ਅਕੂ ਦੀ ਲੜਕੀ ਰਬੀ ਦੇ ਵਿਆਹ ਦਾ ਵੇਲਾ ਆਇਆ ਤਾਂ ਘਰ ਵਿਚ ਦੇਣ ਲਈ ਕੁਝ ਵੀ ਨਹੀਂ ਸੀ। ਇਸ ਸਮੇਂ ਦੀਨ ਪਨਾਹ ਨੇ ਦਾਜ ਦੀ ਥਾਂ ਆਪਣੇ ਆਪ ਨੂੰ ਭੇਟ ਕੀਤਾ। ਰਬੀ ਦਾ ਵਿਆਹ ਸੰਘੜ ਦੇ ਇਕ ਨਿਵਾਸੀ ਨਾਲ ਹੋ ਗਿਆ, ਜਿਥੇ ਦੀਨ ਪਨਾਹ ਵੀ ਉਨ੍ਹਾਂ ਨਾਲ ਰਹਿਣ ਲਗ ਪਿਆ। ਕਿਹਾ ਜਾਂਦਾ ਹੈ ਕਿ ਦੀਨ ਪਨਾਹ ਨੂੰ 1012 ਹਿਜਰੀ ਵਿਚ, ਜ਼ਹਿਰ ਦੇ ਕੇ ਮਾਰ ਦਿਤਾ ਗਿਆ ਅਤੇ ਸਿੰਧ ਦਰਿਆ ਦੇ ਪਛਮੀ ਕੰਢੇ ਉਤੇ ਇਸ ਨੂੰ ਦਫ਼ਨ ਕੀਤਾ ਗਿਆ। ਸਿੰਧ ਦਰਿਆ ਦੇ ਦੋਹਾਂ ਕੰਢਿਆਂ ਉਤੇ ਵਸਦੇ ਮਕਵਾਲਾਂ ਵਿਚ ਝਗੜਾ ਹੋ ਗਿਆ। ਦੋਵੇਂ ਧਿਰਾਂ ਇਸ ਨੂੰ ਆਪਣੇ ਕੰਢੇ ਵਲ ਦਫ਼ਨਾਣਾ ਚਾਹੁੰਦੀਆਂ ਸਨ। ਦੀਨ ਪਨਾਹ ਅਕੂ ਦੇ ਭਰਾਵਾਂ ਦੇ ਸੁਪਨੇ ਵਿਚ ਆਇਆ ਤੇ ਕਿਹਾ, 'ਸਿੰਧ ਦਰਿਆ ਦੇ ਪੂਰਬੀ ਕੰਢੇ ਉਸ ਦੀ ਕਬਰ ਖੋਦੀ ਜਾਵੇ ਤੇ ਖੱਫ਼ਣ ਤਿਆਰ ਕੀਤਾ ਜਾਵੇ ਅਤੇ ਉਸ ਦਾ ਮ੍ਰਿਤਕ ਸਰੀਰ ਦੋਹਾਂ ਕਬਰਾਂ ਵਿਚ ਮਿਲੇਗਾ।' ਇਸੇ ਲਈ ਦੀਨ ਪਨਾਹ ਦੀ ਖ਼ਾਨਗਾਹ ਦਰਿਆ ਦੇ ਦੋਹਾਂ ਕੰਢਿਆਂ ਉਤੇ ਸਥਿਤ ਹੈ।

ਰਵਾਇਤ ਹੈ ਕਿ ਦੀਨ ਪਨਾਹ ਦੀ ਸੋਭਾ ਸੁਣ ਕੇ, ਅਕਬਰ ਸੰਨਿਆਸੀ ਬਣ ਕੇ, ਇਸ ਦਾ ਮੁਰੀਦ ਬਣਨ ਆਇਆ ਸੀ। ਪਰ ਦੀਨ ਪਨਾਹ ਨੇ ਉਸ ਨੂੰ ਆਪਣਾ ਮੁਰੀਦ ਬਣਾਉਣ ਤੋਂ ਇਨਕਾਰ ਕਰ ਦਿਤਾ।

ਦੀਨ ਪਨਾਹ ਦੇ ਮਕਬਰੇ ਦੀ ਨਿਗਾਹਬਾਨੀ ਮਾਈ ਸੁਹਾਗਨ ਦੀ ਵੰਸ਼ ਕਰਦੀ ਹੈ, ਜੋ ਆਪਣੇ ਆਪ ਨੂੰ 'ਖ਼ਾਦਿਮ' ਸ਼ਦਵਾਉਂਦੀ ਹੈ।

ਇਸ ਮਕਬਰੇ ਉਤੇ ਦੇਸ਼ ਵੰਡ ਤੋਂ ਪਹਿਲਾਂ, ਹਿੰਦੂ ਤੇ ਮੁਸਲਮਾਨ ਦੋਵੇਂ ਆਉਂਦੇ ਸਨ। ਹਿੰਦੂ ਵਿਆਹ ਵੇਲੇ ਇਥੋਂ ਦੀ ਹੀ ਕਿਸੇ ਜੰਡੀ ਨਾਲੋਂ ਟਹਿਣ ਵਢਿਆ ਕਰਦੇ ਸਨ। ਕਈ ਹਿੰਦੂ ਮੁੰਡਣ ਸੰਸਕਾਰ ਵੀ ਇਥੇ ਹੀ ਕਰਦੇ ਸਨ।

ਇਥੇ ਤੀਵੀਆਂ ਦਾ ਸਾਇਆ ਵੀ ਉਤਾਰਿਆ ਜਾਂਦਾ ਹੈ।

ਇਥੇ ਕੋਈ ਮੇਲਾ ਨਹੀਂ ਲਗਦਾ, ਪਰ ਸ਼ਰਧਾਲੂ ਹਾੜ ਤੇ ਭਾਦਰੋਂ ਦੇ ਮਹੀਨੇ ਦੂਰੋਂ ਦੂਰੋਂ ਜ਼ਿਆਰਤ ਲਈ ਆਉਂਦੇ ਹਨ (ਮੁਜ਼ਫ਼ਰਗੜ੍ਹ ਗਜ਼ਟੀਅਰ)।

(ਦ-113) ਦੀਪਦਾਨ :

1. ਕਿਸੇ ਮ੍ਰਿਤਕ ਨਮਿਤ ਦੀਵੇ ਜਗਾਉਣ ਦੀ ਰਸਮ, ਜੋ ਮ੍ਰਿਤੂ ਮਗਰੋਂ ਦਸ ਦਿਨ ਤਕ ਕੀਤੀ ਜਾਂਦੀ ਹੈ। ਪਿੱਪਲ ਦੇ ਦਰਖਤ ਜਾਂ ਕਿਸੇ ਹੋਰ ਬੂਛ ਨਾਲ ਰੱਸੀ ਬੰਨ੍ਹ ਕੇ ਇਕ ਦੀਵਾ ਲਟਕਾ ਦਿਤਾ ਜਾਂਦਾ ਹੈ ਤੇ ਹਰ ਰੋਜ਼ ਕਿਰਿਆ ਤਕ ਉਸ ਵਿਚ, ਤੇਲ ਪਾ ਕੇ ਉਸ ਨੂੰ ਜਗਾਇਆ ਜਾਂਦਾ ਹੈ। ਧਾਰਨਾ ਹੈ ਕਿ ਇਹ ਦੀਵਾ ਜਮਪੁਰੀ ਵਲ ਜਾਂਦੀ ਮ੍ਰਿਤਕ ਦੀ ਰੂਹ ਨੂੰ ਭਿਆਵਲੇ ਰਾਹ ਵਿਚ ਚਾਨਣ ਦੇਂਦਾ ਹੈ।

2. ਦੇਵ ਪੂਜਾ ਦੇ ਸਮੇਂ ਦੀਵਾ ਜਗਾ ਕੇ ਦੇਵਤਾ ਨੂੰ ਭੇਟ ਕਰਨਾ।

(ਦ-114) ਦੀਪਮਾਲਾ :

ਦੀਵਿਆਂ ਨੂੰ ਪਾਲ ਵਿਚ ਰਖ ਕੇ ਜਾਂ ਹਾਰ ਵਾਂਗ ਰਖ ਕੇ ਜਲਾਣ ਦੀ ਰਸਮ; ਦੀਵਾਲੀ ਦੇ ਤਿਉਹਾਰ ਤੇ ਘਰਾਂ ਵਿਚ ਦੀਪਮਾਲਾ ਕਰਨ ਦਾ ਰਿਵਾਜ ਹੈ। ਗੁਰੂ ਨਾਨਕ ਦੇਵ ਜੀ ਦੇ ਜਨਮ ਉਤਸਵ 'ਤੇ ਰਾਤ ਨੂੰ ਦੀਪਮਾਲਾ ਕੀਤੀ ਜਾਂਦੀ ਹੈ। ਦੀਪ ਜਲਾਣਾ ਖੁਸ਼ੀ ਦਾ ਪ੍ਰਤੀਕ ਹੈ ਅਤੇ ਹਰ ਖੁਸ਼ੀ ਦੇ ਸਮਾਗਮ ਸਮੇਂ ਪਹਿਲਿਆਂ ਵਿਚ ਦੀਪਮਾਲਾ ਕੀਤੀ ਜਾਂਦੀ ਸੀ। ਬੱਚੇ ਦੇ ਮੁੰਡਣ ਸੰਸਕਾਰ, ਕੁੜਮਾਈ ਜਾਂ ਵਿਆਹ ਉਤੇ, ਪੁਰਾਣੇ ਵੇਲਿਆਂ ਵਿਚ ਦੀਵੇ ਜਗਾਏ ਜਾਂਦੇ ਸਨ। ਅਜ ਕਲ ਸ਼ਹਿਰਾਂ ਵਿਚ ਬਿਜਲੀ ਦੇ ਬਲਬ ਘਰ ਦੇ ਬਾਹਰ ਕੰਧਾਂ 'ਤੇ ਲਟਕਾ ਕੇ ਜਗਾਏ ਜਾਂਦੇ ਹਨ।

(ਦ-115) ਦੀਵਾ :

ਦੀਵਾ ਜੀਵਨ ਜੋਤ ਦਾ ਪ੍ਰਤੀਕ ਹੈ। ਹਨੇਰੇ ਤੋਂ ਚਾਨਣ ਫੈਲਣਾ। ਇਸ ਨਾਲ ਬਹੁਤ ਸਾਰੀਆਂ ਮਨੋਤਾਂ ਤੇ ਵਿਚਾਰ ਜੁੜੇ ਹੋਏ ਹਨ। ਜਦੋਂ ਬੱਚਾ ਜੰਮਦਾ ਹੈ ਤਾਂ 13 ਦਿਨਾਂ ਤਕ ਛਿਲੇ ਵਿਚ ਦੀਵਾ ਜਗਾਇਆ ਜਾਂਦਾ ਹੈ। ਜੇ ਛਿਲੇ ਵਿਚ ਹਵਾ ਦੇ ਬੁਲ੍ਹੇ ਨਾਲ ਦੀਵਾ ਬੁੱਝ ਜਾਵੇ ਤਾਂ ਅਪਸ਼ਗਨ ਮੰਨਿਆ ਜਾਂਦਾ ਹੈ। ਜੇ ਬੱਚਾ ਬੀਮਾਰ ਹੋ ਜਾਵੇ ਤਾਂ ਜਿਥੇ

ਬੱਚੇ ਦੀ ਔਲ ਦੱਬੀ ਹੁੰਦੀ ਹੈ, ਉਸ ਥਾਂ ਦੀਵਾ ਬਾਲ ਕੇ ਰਖਿਆ ਜਾਂਦਾ ਹੈ। ਇਸ ਤਰ੍ਹਾਂ ਬੱਚਾ ਛੋਟੀ ਰਾਜ਼ੀ ਹੋ ਜਾਂਦਾ ਹੈ।

ਦੇਵਤਿਆਂ ਦੀ ਆਰਤੀ ਉਤਾਰਨ ਲਗਿਆਂ, ਬਾਲ ਵਿਚ ਦੀਵਾ, ਸੰਧੂਰ ਤੇ ਗੁੱਗਲ ਆਦਿ ਸਾਮਿਗਰੀ ਰਖ ਕੇ ਫਿਰ ਮੂਰਤੀ ਦੀ ਆਰਤੀ ਉਤਾਰੀ ਜਾਂਦੀ ਹੈ। ਦੇਵਤਿਆਂ ਨੂੰ ਪ੍ਰਸੰਨ ਕਰਨ ਲਈ ਮੂਰਤੀਆਂ ਅਗੇ ਧੂਪ ਦੀਪ ਬਾਲੇ ਜਾਂਦੇ ਹਨ। ਦੇਵਤਿਆਂ ਦੀ ਪੂਜਾ ਵਿਚ ਦੀਵੇ ਦਾ ਵਿਸ਼ੇਸ਼ ਸਥਾਨ ਹੈ।

ਖੁਸ਼ੀ ਦੇ ਸਮਾਗਮ ਉਤੇ ਵੀ ਦੀਵੇ ਜਗਾਏ ਜਾਂਦੇ ਹਨ। ਫੇਰਿਆਂ ਤੋਂ ਪਹਿਲਾਂ ਜਦੋਂ ਕੰਨਿਆਂ ਨੂੰ 'ਛੰਦਲੀਆਂ' ਉਤੇ ਬਿਠਾਇਆ ਜਾਂਦਾ ਹੈ ਤਾਂ ਉਸ ਕੋਲ ਚੌਮੁਖੀਆ ਦੀਵਾ ਬਾਲ ਕੇ ਰਖਦੇ ਹਨ। ਧਾਰਨਾ ਹੈ ਕਿ ਕੰਨਿਆਂ ਜਿਵੇਂ ਜਿਵੇਂ ਚੌਮੁਖੀਏ ਦੀਵੇ ਵਲ ਵੇਖਦੀ ਹੈ, ਤਿਵੇਂ ਤਿਵੇਂ ਉਸ ਨੂੰ ਰੂਪ ਚੜ੍ਹਦਾ ਹੈ। ਫੇਰਿਆਂ ਦੀ ਰਸਮ ਵੇਲੇ ਵੀ ਹਿੰਦੂਆਂ ਵਿਚ ਦੀਵਾ ਜਗਾਇਆ ਜਾਂਦਾ ਹੈ। ਮੁੰਡਣ ਸੰਸਕਾਰ ਵੇਲੇ ਵੀ ਆਟੇ ਦੇ ਦੀਵੇ ਬਾਲ ਕੇ ਬਾਲ ਵਿਚ ਰਖੇ ਜਾਂਦੇ ਹਨ।

ਦੀਵਾ ਮਣਸਨ ਤੋਂ ਮਗਰੋਂ, ਜਮਪੁਰੀ ਨੂੰ ਜਾਂਦੇ, ਹਨੇਰੇ ਤੇ ਭਿਆਨਕ ਰਾਹਾਂ ਨੂੰ ਵੀ ਦੀਵਾ ਚਾਨਣ ਬਖਸ਼ਦਾ ਹੈ। ਕੱਤਕ ਦੇ ਮਹੀਨੇ, ਹਿੰਦੂ ਆਟੇ ਦੇ ਦੀਵੇ ਬਾਲ ਕੇ, ਤੁਲ੍ਹੇ ਉਤੇ ਤਾਰਦੇ ਹਨ। ਨਿਸਚਾ ਹੈ ਕਿ ਇਹ ਦੀਵੇ ਅਗਲੇ ਲੋਕ ਵਿਚ ਉਨ੍ਹਾਂ ਨੂੰ ਰੋਸ਼ਨੀ ਦੇਂਦੇ ਹਨ। ਮਰਨ ਵੇਲੇ ਹਿੰਦੂ 'ਦੀਵਾ ਵਟੀ' ਦੀ ਰੀਤ ਕਰਦੇ ਹਨ ਤੇ ਮਰਣ ਵਾਲੇ ਪ੍ਰਾਣੀ ਦੇ ਹੱਥ ਤੇ ਦੀਵਾ ਬਾਲ ਕੇ ਰਖਦੇ ਹਨ, ਇਹ ਦੀਵਾ ਅਗਲੇ ਲੋਕ ਦੇ ਹਨੇਰੇ ਰਾਹ ਵਿਚ ਰੋਸ਼ਨੀ ਕਰਦਾ ਹੈ। ਕਈਆਂ ਵਿਚ ਪ੍ਰਾਣੀ ਦੇ ਮਰਨ ਮਗਰੋਂ ਦਸ ਦਿਨ ਦੀਪ ਦਾਨ ਕਰਨ ਦੀ ਪ੍ਰਥਾ ਹੈ। ਰੋਜ਼ ਰਾਤ ਨੂੰ ਪਿੱਪਲ ਜਾਂ ਕਿਸੇ ਹੋਰ ਬ੍ਰਿਛ ਨਾਲ ਦੀਵਾ ਬਾਲ ਕੇ ਲਟਕਾਇਆ ਜਾਂਦਾ ਹੈ। ਧਾਰਨਾ ਹੈ ਕਿ ਇਹ ਦੀਵਾ ਮੌਏ ਪ੍ਰਾਣੀ ਨੂੰ ਅਗਲੇ ਲੋਕ ਵਿਚ ਚਾਨਣ ਦੇਵੇਗਾ।

ਦੀਵੇ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ ਵੀ ਜੁੜੇ ਹੋਏ ਹਨ। ਦੀਵੇ ਨੂੰ ਤਲੀ ਉਤੇ ਧਰਨਾ ਅਪਸ਼ਗਨ ਹੈ, ਕਿਉਂ ਜੋ ਮਰਨ ਵੇਲੇ ਪ੍ਰਾਣੀ ਦੀ ਤਲੀ ਉਤੇ ਦੀਵਾ ਬਾਲ ਕੇ ਰਖਿਆ ਜਾਂਦਾ ਹੈ। ਦਿਨ ਵੇਲੇ ਦੀਵਾ ਜਗਾਉਣਾ ਅਸ਼ੁਭ ਮੰਨਿਆ ਗਿਆ ਹੈ। ਪਰ ਕਿਸੇ ਦੇਵਤੇ ਦੀ ਆਰਤੀ ਕਰਨ ਜਾਂ ਛਿਲੇ ਵਿਚ ਰੱਖਣ ਲਈ ਜਗਾਉਣਾ ਅਸ਼ੁਭ ਨਹੀਂ। ਦੀਵੇ ਨੂੰ ਫੂਕ ਮਾਰ ਕੇ ਬੁਝਾਣਾ ਠੀਕ ਨਹੀਂ। ਸੂਚਾ ਦੀਵਾ ਬੂਠਾ ਹੋ ਜਾਂਦਾ ਹੈ ਤੇ ਪਾਵਨ ਨਹੀਂ ਰਹਿੰਦਾ। ਦੀਵੇ ਨੂੰ ਹੱਥ ਜਾਂ ਪੱਲੇ ਦੀ ਹਵਾ ਨਾਲ ਬੁਝਾਇਆ ਜਾਂਦਾ ਹੈ। ਫੂਕ ਮਾਰਨ ਨਾਲ ਅਗਨੀ ਦੇਵਤਾ ਨਰਾਜ਼ ਹੁੰਦਾ ਹੈ।

ਕਾਲੇ ਜਾਦੂ ਦੇ ਸਬੰਧ ਵਿਚ ਵੀ ਦੀਵਾ ਵਰਤਿਆ ਜਾਂਦਾ ਹੈ। ਦੁਸ਼ਮਣ ਦੇ ਪੁਤਲੇ ਕੋਲ ਦੀਵਾ ਰਖ ਕੇ ਸੱਤ ਵਾਰ ਬੁਝਾਇਆ ਜਾਵੇ ਤਾਂ ਦੁਸ਼ਮਣ ਦੀ ਜੀਵਨ-ਜੋਤ ਡੋਲਣ ਲਗਦੀ ਹੈ ਤੇ ਉਹ ਰੋਗੀ ਹੋ ਜਾਂਦਾ ਹੈ। ਜੇ ਦੁਸ਼ਮਣ ਦੇ ਪੁਤਲੇ ਨੂੰ ਦੀਵੇ 'ਤੇ ਰੱਖ ਕੇ ਨਸ਼ਟ ਕਰ ਦਿਤਾ ਜਾਵੇ ਤਾਂ ਵੀ ਦੁਸ਼ਮਣ ਦੀ ਸਿਹਤ ਖਰਾਬ ਹੋ ਜਾਂਦੀ ਹੈ। ਕਈ ਵਾਰ ਮੌਤ ਵੀ ਹੋ ਜਾਂਦੀ ਹੈ।

ਮੜੀਆਂ ਉਤੇ ਦੀਵਾ ਜਗਾਉਣ ਨਾਲ ਸੰਤ/ਪੀਰ ਦੀ ਆਤਮਾ ਪਸੀਜਦੀ ਤੇ ਬਖਸ਼ਿਸ਼ ਕਰਦੀ ਹੈ। ਮੁਸਮਲਾਨ ਜੁਮੇਰਾਤ ਵਾਲੇ ਦਿਨ ਆਪਣੇ ਪੀਰਾਂ ਫਕੀਰਾਂ ਦੀਆਂ ਖਾਨਗਾਹਾਂ ਉਤੇ ਜੋਤਾਂ ਜਗਾਂਦੇ ਹਨ। ਜਦੋਂ ਕਿਸੇ ਦੀ ਕੋਈ ਸੁੱਖਣਾ ਪੂਰੀ ਹੋ ਜਾਂਦੀ ਹੈ, ਉਹ ਪੀਰ ਦੀ ਮਜ਼ਾਰ ਉਤੇ ਦੀਵਾ ਬਾਲਦਾ ਹੈ। ਜਗਰਾਵਾਂ ਵਿਚ 'ਰੋਸ਼ਨੀ' ਦੇ ਮੇਲੇ ਉਤੇ, ਲੋਕੀਂ ਪੀਰ ਦੀ ਖਾਨਗਾਹ ਉਤੇ ਦੀਵਾ ਬਾਲਦੇ ਹਨ।

ਦੀਵਾਲੀ ਦੀਵਿਆਂ ਦਾ ਤਿਉਹਾਰ ਹੈ, ਚਾਨਣ ਦਾ ਜੋ ਸਾਰੇ ਸੰਸਾਰ ਨੂੰ ਕੀਲ ਲੈਂਦਾ ਹੈ ਤੇ ਹਨੇਰੇ ਨਾਲ ਘੇਰ ਯੁਧ ਕਰਦਾ ਹੈ। ਇਸ ਦਿਨ ਹਿੰਦੂ-ਸਿੱਖ ਆਪਣੇ ਘਰਾਂ ਵਿਚ ਦੀਵੇ ਬਾਲਦੇ ਹਨ। ਦੀਵਾ ਬਾਲਣ ਨਾਲ ਪ੍ਰੇਤ ਰੂਹਾਂ ਦੌੜ ਜਾਂਦੀਆਂ ਹਨ। ਪਹਿਲਿਆਂ ਵਿਚ ਇਹ ਵਿਸ਼ਵਾਸ ਸੀ ਕਿ ਕੱਤਕ ਦੇ ਮਹੀਨੇ ਚੰਦਰੀਆਂ ਰੂਹਾਂ ਨਗਰ ਵਿਚ ਆ ਜਾਂਦੀਆਂ ਸਨ ਤੇ ਉਨ੍ਹਾਂ ਨੂੰ ਦੂਰ ਰਖਣ ਲਈ ਦੀਵੇ ਬਾਲੇ ਜਾਂਦੇ, ਜਿਸ ਤੋਂ ਦੀਵਿਆਂ ਦਾ ਤਿਉਹਾਰ 'ਦੀਵਾਲੀ' ਪ੍ਰਚਲਤ ਹੋਇਆ।

ਘਰਾਂ ਵਿਚ, ਸ਼ਾਮ ਨੂੰ, ਜਦੋਂ ਦੀਵਾ ਬਾਲਿਆ ਜਾਂਦਾ ਹੈ ਤਾਂ ਵਡੇਰੀਆਂ ਤੀਵੀਆਂ ਇਹ ਤੁਕਾਂ ਉਚਾਰਦੀਆਂ ਹਨ :

ਦੀਵਟ ਦੀਵੜਾ ਬਲੇ,
ਸੱਤਰ ਸੌ ਬਲਾ ਟਲੇ,
ਦੀਵਟ ਘਿਉ ਦੀ ਬੱਤੀ,
ਘਰ ਆਵੇ ਬਹੁਤੀ ਖੱਟੀ।

ਦੀਵੇ ਨੂੰ ਬੁਝਾਣ ਲਗਿਆਂ ਆਦਰ ਨਾਲ ਉਸ ਨੂੰ ਵਿਦਾ ਕੀਤਾ ਜਾਂਦਾ ਹੈ ਅਤੇ ਅਗਲੇ ਦਿਨ ਮੁੜ ਆਉਣ ਦੀ ਬੇਨਤੀ ਵੀ ਕੀਤੀ ਜਾਂਦੀ ਹੈ :

ਜਾ ਦੀਵਿਆ ਘਰ ਆਪਣੇ ਤੇਰੀ ਮਾਂ ਉਡੀਕੇ ਵਾਰ,
ਆਈਂ ਹਨੇਰੇ ਜਾਈਂ ਸਵੇਰੇ ਸਭੇ ਸ਼ਗਨ ਵਿਚਾਰ,
ਜਾ ਦੀਵਿਆ ਘਰ ਆਪਣੇ ਸੁੱਖ ਵਸਾਈਂ ਰਾਤ,
ਰਿਜ਼ਕ ਲਿਆਈਂ ਭਾਲ, ਤੇਲ ਲਿਆਈਂ ਨਾਲ।

ਦੀਵਾਂ ਬੁਝਾਉਣਾ ਅਪਸ਼ਗਨ ਮੰਨਿਆ ਜਾਂਦਾ ਹੈ। ਇਸ ਲਈ ਦੀਵਾ ਬੁਝਾਉਣ ਦੀ ਕਿਰਿਆ ਨੂੰ 'ਦੀਵਾ ਵੱਡਾ ਕਰਨਾ' ਕਿਹਾ ਜਾਂਦਾ ਹੈ।

(ਦ-116) ਦੀਵਾ ਤਾਰਨਾ :

(ੳ) ਮੌਤ ਨਾਲ ਸੰਬੰਧਿਤ ਇਕ ਰੀਤ; ਜਦੋਂ ਹਰਦੁਆਰ ਵਿਚ ਫੁਲ ਪ੍ਰਵਾਹੇ ਜਾਂਦੇ ਹਨ ਤਾਂ ਡੂੰਘੀਆਂ ਸ਼ਾਮਾਂ ਵੇਲੇ, ਘਾਟ ਉਤੇ ਜਾ ਕੇ, ਢੱਕ ਦੇ ਪੱਤਿਆਂ ਦੇ ਡੂਣੇ ਵਿਚ ਕੁਝ ਗੁਲਾਬ ਤੇ ਚੰਬੇਲੀ ਦੇ ਫੁੱਲ ਪਾ ਕੇ ਇਕ ਦੀਵਾ ਬਾਲ ਕੇ ਰਖਿਆ ਜਾਂਦਾ ਹੈ ਜੋ ਮਗਰੋਂ ਨਦੀ ਵਿਚ ਤਾਰ ਦਿਤਾ ਜਾਂਦਾ ਹੈ। ਧਾਰਨਾ ਹੈ ਕਿ ਇਹ ਦੀਵਾ ਮ੍ਰਿਤਕ ਦੇ ਅਗਲੇ ਲੋਕ ਦੇ ਹਨੇਰੇ-ਪੰਧ ਨੂੰ ਚਾਨਣਾ ਕਰਦਾ ਹੈ। ਹਰਦੁਆਰ ਵਿਚ, ਅਜਿਹੇ ਅਨੇਕਾਂ ਦੀਵੇ ਗੰਗਾ ਨਦੀ ਵਿਚ ਰਾਤ ਵੇਲੇ ਤਰਦੇ ਵਿਖਾਈ ਦੇਂਦੇ ਹਨ। ਅਤੇ ਅਲੌਕਿਕ ਦ੍ਰਿਸ਼ ਪੇਸ਼ ਕਰਦੇ ਹਨ।

(ਅ) ਹਿੰਦੂ ਕੱਤਕ ਦੇ ਮਹੀਨੇ ਕੱਖਾਂ-ਕਾਨਿਆਂ ਦਾ ਤੁਲਾ ਬਣਾ ਕੇ, ਉਸ ਵਿਚ ਆਟੇ ਦਾ ਦੀਵਾ ਬਾਲ ਕੇ, ਪਾਣੀ ਵਿਚ ਤਾਰਦੇ ਹਨ। ਨਿਸ਼ਚਾ ਹੈ ਕਿ ਇਸ ਤਰ੍ਹਾਂ ਕਰਨ ਨਾਲ, ਇਹ ਦੀਵਾ ਅਗਲੇ ਲੋਕ ਵਿਚ ਕੰਮ ਆਉਂਦਾ ਤੇ ਮਰਨ ਤੋਂ ਬਾਅਦ ਦੇ ਹਨੇਰੇ ਪੈਂਡੇ ਨੂੰ ਚਾਨਣਾ ਦੇਂਦਾ ਹੈ। ਤੁਲ੍ਹੇ ਉਤੇ ਧਰਨ ਕਰ ਕੇ ਇਸ ਦੀਵੇ ਨੂੰ 'ਦੀਵਾ ਤੁਲ੍ਹਾ' ਵੀ ਕਹਿੰਦੇ ਹਨ।

(ਦ-117) ਦੀਵਾ ਵਟੀ :

ਹਿੰਦੂਆਂ ਦੀ ਮਰਨ ਵੇਲੇ ਦੀ ਇਕ ਰੀਤ; ਮਰਨ ਵੇਲੇ ਪ੍ਰਾਣੀ ਦੇ ਹੱਥ ਤੇ ਦੀਵਾ ਬਾਲ ਕੇ ਧਰਿਆ ਜਾਂਦਾ ਹੈ। ਧਾਰਨਾ ਹੈ ਕਿ ਇਹ ਦੀਵਾ ਅਗਲੇ ਲੋਕ ਵਿਚ ਜਮਪੁਰੀ ਨੂੰ ਜਾਂਦੇ ਰਾਹ ਦਾ ਹਨੇਰਾ ਦੂਰ ਕਰੇਗਾ। ਤਲੀ ਉਤੇ ਧਰਨ ਕਰ ਕੇ ਕਈ ਇਸ ਰਸਮ ਨੂੰ 'ਦੀਵਾ ਤਲੀ' ਵੀ ਕਹਿੰਦੇ ਹਨ। 'ਦੀਵਾ ਤਲੀ' ਵੇਲੇ ਮਿੱਟੀ ਦੀ ਥਾਂ ਆਟੇ ਦਾ ਦੀਵਾ ਬਾਲਿਆ ਜਾਂਦਾ ਹੈ। ਆਟੇ ਵਿਚ ਅੰਨ ਦੇਵਤਾ ਵਸਦਾ ਹੈ ਤੇ ਉਹ ਇਸ ਗੱਲ ਦਾ ਜ਼ਾਮਨ ਹੁੰਦਾ ਹੈ ਕਿ ਇਹ ਦੀਵਾ ਜਮਪੁਰੀ ਦੇ ਰਾਹ ਵਿਚ ਚਾਨਣਾ ਕਰੇਗਾ।

(ਦ-118) ਦੁਆ :

(ੳ) ਕਿਸੇ ਆਸ-ਮੁਰਾਦ ਦੀ ਪੂਰਤੀ ਲਈ ਗਲ ਵਿਚ ਪਹਿਨਿਆ ਤਵੀਤ।

(ਅ) ਗਲ ਵਿਚ ਪਾਉਣ ਵਾਲਾ ਇਕ ਗਹਿਣਾ।

(ਦ-119) ਦੁਆ ਖੇਰ :

ਕਿਸੇ ਦੇ ਸੁੱਖ ਤੇ ਭਲੇ ਲਈ ਕੁਰਾਨ ਸ਼ਰੀਫ ਵਿਚੋਂ ਦੁਆ ਪੜ੍ਹਨੀ ਅਥਵਾ ਪੜ੍ਹ ਕੇ ਪ੍ਰਾਰਥਨਾ ਕਰਨ ਦੀ ਕਿਰਿਆ। ਦੂਜਿਆਂ ਲਈ ਪ੍ਰਾਰਥਨਾ ਕਰਨ ਦਾ ਸੁਆਬ ਮੰਨਿਆ ਜਾਂਦਾ ਹੈ। ਕੁਰਾਨ ਸ਼ਰੀਫ ਵਿਚ ਦੁਆ ਨਾਲ

ਸੰਬੰਧਿਤ ਅਨੇਕਾਂ ਆਇਤਾਂ ਹਨ, ਜੋ ਇਸ ਮੌਕੇ ਤੇ ਪੜ੍ਹੀਆਂ ਜਾਂਦੀਆਂ ਹਨ।

(ਦ-120) ਦੁਆਠੀ :

ਵਿਆਹ ਦੀ ਇਕ ਕਿਸਮ, ਜਿਸ ਵਿਚ ਦੋਵੇਂ ਧਿਰਾਂ ਇਕ ਦੂਜੇ ਨੂੰ ਵਟੇ ਵਿਚ ਆਪੋ ਆਪਣੀ ਕੰਨਿਆਂ ਦੇਂਦੇ ਹਨ। ਜਿਨ੍ਹਾਂ ਇਲਾਕਿਆਂ ਵਿਚ ਕੁੜੀਆਂ ਘਟ ਤੇ ਮੁੰਡੇ ਜ਼ਿਆਦਾ ਹੁੰਦੇ ਹਨ ਉਥੇ ਇਹ ਵਟੇ ਦਾ ਰਿਵਾਜ ਆਮ ਹੈ : ਆਪਣੀ ਕੰਨਿਆਂ ਦੇ ਜਾਓ ਤੇ ਸਾਡੀ ਕੰਨਿਆਂ ਲੈ ਜਾਓ।

(ਦ-121) ਦੁਆਦਸ :

ਇਕ ਮੰਤਰ ਜਿਸ ਵਿਚ ਬਾਰਾਂ ਵਰਣ ਹਨ; ਹਿੰਦੂ ਇਸ ਮੰਤਰ ਦਾ ਉਚਾਰਨ ਬਾਰ ਬਾਰ ਕਰਦੇ ਹਨ; ਮੰਤ੍ਰ ਹੈ :
'ਓ' ਨਮੋ ਭਗਵਤੇ ਵਾਸਦੇਵਾਯਾ'

(ਦ-122) ਦੁਆਦਸ਼ੀ :

ਚੰਦਰਮੇ ਦੇ ਚਾਨਣੇ ਤੇ ਹਨੇਰੇ ਪੱਖ ਦੀ ਬਾਰੂਵੀਂ ਤਿੱਥ; ਕ੍ਰੋਤੇ ਯੁਗ ਵਿਚ ਵਿਸ਼ਨੂੰ ਨੇ ਵਾਮਨ ਅਵਤਾਰ ਦੁਆਦਸ਼ੀ ਵਾਲੇ ਦਿਨ ਧਾਰਨ ਕੀਤਾ ਸੀ (ਵੇਖੋ : ਵਾਮਨ ਅਵਤਾਰ)। ਦੁਆਦਸ਼ੀ ਵਾਲੇ ਦਿਨ ਕੀਤੀ ਦਇਆ ਤੇ ਦਾਨ ਦਾ ਬੜਾ ਪੁੰਨ ਹੁੰਦਾ ਹੈ।

(ਦ-123) ਦੁਆਬਾ :

ਸਤਲੁਜ ਤੇ ਬਿਆਸ ਦੇ ਦਰਿਆਵਾਂ ਦੇ ਵਿਚਕਾਰ ਦਾ ਇਲਾਕਾ, ਜਿਸ ਵਿਚ ਜਲੰਧਰ, ਕਪੂਰਥਲਾ ਤੇ ਹੁਸ਼ਿਆਰਪੁਰ ਸ਼ਾਮਲ ਹਨ। ਇਸ ਇਲਾਕੇ ਨੂੰ ਦੁਆਬਾ ਬਿਸਤ ਜਲੰਧਰ ਵੀ ਕਹਿੰਦੇ ਹਨ। ਇਥੋਂ ਦੀ ਸਥਾਨਕ ਭਾਸ਼ਾ ਨੂੰ ਦੁਆਬੀ ਕਿਹਾ ਜਾਂਦਾ ਹੈ।

(ਦ-124) ਦੁਸਹਿਰਾ :

ਦੁਸਹਿਰੇ ਦਾ ਤਿਉਹਾਰ ਅੱਸੂ ਦੇ ਚਾਨਣ ਪੱਖ ਦੀ ਦਸਵੀਂ ਨੂੰ ਸਾਰੇ ਪੰਜਾਬ ਵਿਚ ਮਨਾਇਆ ਜਾਂਦਾ ਹੈ। ਇਸ ਪੁਰਬ ਨੂੰ 'ਵਿਜੈ ਦਸਮੀ' ਵੀ ਕਹਿੰਦੇ ਹਨ। ਇਸ ਪੁਰਬ ਦਾ ਮੁੱਢ ਕਦੋਂ ਬੱਝਾ, ਇਸ ਬਾਰੇ ਨਿਸਚੇ ਨਾਲ ਕੁਝ ਨਹੀਂ ਕਿਹਾ ਜਾ ਸਕਦਾ। ਰਾਮਾਇਣ ਅਨੁਸਾਰ ਇਸ ਦਿਨ ਕ੍ਰੋਤੇ ਯੁਗ ਵਿਚ, ਰਾਮ ਨੇ ਦੈਂਤਾਂ ਦੇ ਰਾਜੇ ਰਾਵਨ ਉਤੇ ਵਿਜੈ ਪ੍ਰਾਪਤ ਕੀਤੀ ਸੀ ਅਤੇ ਇਹ ਪੁਰਬ ਬਦੀ ਉਤੇ ਨੇਕੀ ਦੀ ਵਿਜੈ ਦਾ ਪ੍ਰਤੀਕ ਬਣ ਗਿਆ।

ਦੁਸਹਿਰੇ ਤੋਂ ਪਹਿਲਾਂ ਨੌਂ ਨੁਰਾਤੇ ਆਉਂਦੇ ਹਨ, ਜਿਨ੍ਹਾਂ ਦਿਨਾਂ ਵਿਚ ਸਾਂਝੀ ਦੇਵੀ ਦੀ ਪੂਜਾ ਕੀਤੀ ਜਾਂਦੀ ਹੈ,

ਜੋ ਦੁਰਗਾ ਦੇਵੀ ਦਾ ਹੀ ਇਕ ਰੂਪ ਹੈ। ਫੇਰ ਜੋਂ ਦੀ ਖੇਤਰੀ ਘਰਾਂ ਵਿਚ ਬੀਜੀ ਜਾਂਦੀ ਹੈ। ਇਨ੍ਹਾਂ ਦਿਨਾਂ ਵਿਚ ਪੰਜਾਬ ਦੇ ਵੱਡੇ ਵੱਡੇ ਕਸਬਿਆਂ ਤੇ ਸ਼ਹਿਰਾਂ ਵਿਚ ਰਾਮ ਲੀਲਾ ਖੇਡੀ ਜਾਂਦੀ ਹੈ। ਰਾਮਾਇਣ ਦੀ ਸਾਰੀ ਕਥਾ ਨੂੰ ਦਸਾਂ ਭਾਗਾਂ ਵਿਚ ਵੰਡ ਕੇ, ਹਰ ਨੁਰਾਤੇ ਨੂੰ ਇਕ ਭਾਗ ਖੇਡਿਆ ਜਾਂਦਾ ਹੈ। ਦਸਵੇਂ ਨੁਰਾਤੇ ਨੂੰ ਦੁਸ਼ਹਿਰਾ ਮਨਾਇਆ ਜਾਂਦਾ ਹੈ। ਇਸ ਦਿਨ ਰਾਮ ਲੀਲਾ ਦੀ ਅੰਤਮ ਝਾਕੀ ਰਾਵਨ ਉਤੇ ਰਾਮ ਦੀ ਵਿਜੈ ਖੇਡੀ ਜਾਂਦੀ ਹੈ ਤੇ ਇਸ ਮਗਰੋਂ ਰਾਵਨ, ਕੁੰਭਕਰਨ ਤੇ ਮੇਘਨਾਦ ਦੇ ਕਾਗਜ਼, ਕਪੜੇ ਤੇ ਬਾਂਸ ਦੇ ਬਣੇ ਦੇਵ-ਕਦ ਪੁਤਲੇ ਜਲਾਏ ਜਾਂਦੇ ਹਨ। ਇਨ੍ਹਾਂ ਪੁਤਲਿਆਂ ਵਿਚ ਗੋਲੇ, ਪਟਾਕੇ, ਬਰੂਦ ਤੇ ਕਈ ਤਰ੍ਹਾਂ ਦੀ ਆਤਸ਼ਬਾਜ਼ੀ ਭਰੀ ਹੁੰਦੀ ਹੈ, ਜਿਸ ਦੀ ਰੌਸ਼ਨੀ ਤੇ ਧਮਾਕੇ ਅਦਭੁਤ ਸਮਾਂ ਬੰਨ੍ਹਦੇ ਹਨ।

ਪੰਜਾਬ ਦੇ ਪਹਾੜੀ ਇਲਾਕੇ, ਕੁਲੂ ਵਿਚ ਦੁਸ਼ਹਿਰਾ ਬੜੀ ਧਾਰਮਿਕ ਭਾਵਨਾ ਨਾਲ ਮਨਾਇਆ ਜਾਂਦਾ ਹੈ। ਦੇਵਾਂ ਦੇ ਮੁਖੀ ਰਘੁਨਾਥ ਜੀ ਦੀ, ਲਕੜੀ ਦੇ ਰੱਬ ਉਤੇ ਸਵਾਰੀ ਕਵੀ ਜਾਂਦੀ ਹੈ। ਇਸ ਰੱਬ ਨੂੰ ਰੰਗ ਬਰੰਗੇ ਫੁਲਾਂ ਨਾਲ ਸਜਾਇਆ ਜਾਂਦਾ ਹੈ। ਲੋਕੀਂ ਇਸ ਰੱਬ ਦਾ ਸਵਾਗਤ ਕਰਨ ਲਈ, ਥਾਂ ਥਾਂ ਖੜੇ ਹੁੰਦੇ ਹਨ। ਜਦੋਂ ਰੱਬ ਉਨ੍ਹਾਂ ਕੋਲੋਂ ਲੰਘਦਾ ਹੈ ਤਾਂ ਉਹ ਰੱਬ ਦੇ ਪਿਛੇ ਪਿਛੇ ਜਲੂਸ ਦੀ ਸ਼ਕਲ ਵਿਚ ਤੁਰ ਪੈਂਦੇ ਹਨ ਤੇ ਇਕ ਖੁਲ੍ਹੇ ਮੈਦਾਨ ਵਿਚ ਪਹੁੰਚਦੇ ਹਨ। ਇਸ ਰੱਬ ਦੇ ਪਿਛੇ ਪਿਛੇ ਕੁਲੂ ਦੇ ਅਨੇਕਾਂ ਦੇਵੀ ਦੇਵਤਿਆਂ ਦੀਆਂ ਪਾਲਕੀਆਂ ਵੀ ਚਲਦੀਆਂ ਹਨ। ਨਾਲ ਹੀ ਸੰਖਾਂ, ਤੁਰੀਆਂ ਤੇ ਘੰਟਿਆਂ ਨਾਲ ਵਾਤਾਵਰਨ ਗੂੰਜ ਰਿਹਾ ਹੁੰਦਾ ਹੈ। ਮੈਦਾਨ ਵਿਚ ਇਕੱਠੇ ਹੋ ਕੇ ਸ਼ਰਧਾਲੂ ਰਘੁਨਾਥ ਦੇ ਦਰਸ਼ਨ ਕਰਦੇ ਤੇ ਵਰ ਮੰਗਦੇ ਹਨ। ਇਸ ਤਰ੍ਹਾਂ ਕੁਲੂ ਵਿਚ ਦੁਸ਼ਹਿਰਾ ਸਭ ਦੇਵੀ ਦੇਵਤਿਆਂ ਦਾ ਸਾਂਝਾ ਜਿਹਾ ਪੁਰਬ ਬਣ ਗਿਆ ਹੈ।

ਦੁਸ਼ਹਿਰੇ ਦਾ ਦਿਨ ਬੜਾ ਸੁਭ ਮੰਨਿਆ ਗਿਆ ਹੈ। ਵੈਦਿਕ ਕਾਲ ਤੋਂ ਹੀ ਅੱਸੂ ਦੇ ਚਾਨਣ ਪੱਖ ਦੀ ਦਸਵੀਂ ਦਾ ਦਿਨ ਬੜਾ ਪਵਿਤ੍ਰ ਤੁਰਿਆ ਆ ਰਿਹਾ ਹੈ। ਜੋਤਿਸ਼ ਅਨੁਸਾਰ ਇਸ ਤਿੱਥ ਨੂੰ ਕੁਝ ਵਿਸ਼ੇਸ਼ ਨਛੱਤਰਾਂ ਤੇ ਗ੍ਰਹਿਆਂ ਦਾ ਸੰਜੋਗ ਹੁੰਦਾ ਹੈ। ਪਹਿਲਿਆਂ ਵਿਚ ਸੁਦਾਗਰ ਇਸੇ ਤਿੱਥ ਨੂੰ ਯਾਤਰਾ ਅਰੰਭਦੇ ਸਨ। ਕਈ ਥਾਈਂ ਦੁਸ਼ਹਿਰੇ ਵਾਲੇ ਦਿਨ ਹੀ, ਜੋਂ ਤੇ ਹੋਰ ਫਸਲਾਂ ਦੀ ਬੀਜਾਈ ਸ਼ੁਰੂ ਕੀਤੀ ਜਾਂਦੀ ਹੈ। ਰਾਜਸਥਾਨ ਵਿਚ ਕਿਸਾਨ ਦੁਸ਼ਹਿਰੇ ਵਾਲੇ ਦਿਨ ਹੀ ਫਸਲਾਂ ਬੀਜਦੇ ਹਨ। ਪਹਿਲੇ ਨੌਰਾਤੇ ਨੂੰ ਕੁੜੀਆਂ ਸਾਂਝੀ ਦੇਵੀ ਦੀ ਪੂਜਾ ਕਰਦੀਆਂ ਅਤੇ ਘਰਾਂ ਵਿਚ ਜੋਂ ਬੀਜਦੀਆਂ ਹਨ। ਦਸਵੀਂ ਤਕ ਜੋਂ ਦੀਆਂ ਕਰੂੰਬਲਾਂ ਨਿਕਲ ਆਉਂਦੀਆਂ ਹਨ ਤੇ ਕਿਸਾਨ ਭਰਾ ਇਨ੍ਹਾਂ ਕਰੂੰਬਲਾਂ ਨੂੰ ਸ਼ਗਨ

ਵਜੋਂ ਲੈ ਕੇ ਖੇਤਾਂ ਵਿਚ ਜੋਂ ਤੇ ਹੋਰ ਫਸਲ ਬੀਜਦੇ ਹਨ।

ਕਈ ਥਾਈਂ ਦੁਸ਼ਹਿਰੇ ਤੋਂ ਪਹਿਲਾਂ ਗੰਨਾ ਨਹੀਂ ਵਢਿਆ ਜਾਂਦਾ। ਇਸ ਦਿਨ ਹਿੰਦੂ ਪੰਜ ਗੰਨੇ ਵੱਢ ਕੇ ਬ੍ਰਾਹਮਣ ਜਾਂ ਗਊ ਨੂੰ ਭੇਟ ਕਰਦੇ ਹਨ।

ਦੁਸ਼ਹਿਰੇ ਵਾਲੇ ਦਿਨ ਨੀਲ-ਕੰਠ ਪੰਛੀ ਵੇਖਣਾ ਸੁਭ ਮੰਨਿਆ ਗਿਆ ਹੈ।

(ਦ-125) ਦੁਸ਼ਯੋਤ :

ਇਕ ਚੰਦਰਵੰਸ਼ੀ ਰਾਜਾ, ਜੋ ਪੂਰੂ ਦੀ ਵੰਸ਼ ਵਿਚੋਂ ਸੀ। ਇਸ ਨੇ ਸ਼ਕੁੰਤਲਾ ਨਾਲ ਗੰਧਰਵ ਰੀਤੀ ਨਾਲ ਵਿਆਹ ਕੀਤਾ ਅਤੇ ਮਗਰੋਂ ਦੁਰਬਾਸਾ ਰਿਸ਼ੀ ਦੇ ਸਰਾਪ ਕਾਰਨ ਵਿਆਹ ਦੀ ਗੱਲ ਭੁਲ ਗਿਆ। ਪਰ ਜਦੋਂ ਦੁਸ਼ਯੋਤ ਨੇ ਮੱਛੀ ਦੇ ਪੇਟ ਵਿਚੋਂ ਨਿਕਲੀ ਮੁੰਦਰੀ ਵੇਖੀ ਤਾਂ ਸਭ ਕੁਝ ਯਾਦ ਆ ਗਿਆ ਤੇ ਸ਼ਕੁੰਤਲਾ ਨੂੰ ਉਹ ਆਪਣੇ ਘਰ ਲੈ ਆਇਆ। ਇਸ ਦੀ ਮੂਲ ਕਥਾ 'ਮਹਾਭਾਰਤ' ਵਿਚ ਮਿਲਦੀ ਹੈ, ਜਿਥੋਂ ਕਾਲੀਦਾਸ ਨੇ ਲੈ ਕੇ 'ਅਭਿਗਯਾਨ ਸ਼ਕੁੰਤਲਾ' ਨਾਟਕ ਰਚਿਆ।

ਦੁਸ਼ਯੋਤ ਦਾ ਲੜਕਾ ਭਰਤ ਮਹਾਂਪ੍ਰਤਾਪੀ ਰਾਜਾ ਹੋਇਆ ਜਿਸ ਤੋਂ ਦੇਸ਼ ਦਾ ਨਾਂ ਭਾਰਤ ਪਿਆ।

(ਦ-126) ਦੁਸਰ :

1. ਤਾਸ਼ ਦੀ ਇਕ ਖੇਡ ਜਿਸ ਵਿਚ ਦੋ ਸਰਾਂ ਲਗਾਤਾਰ ਬਣਾਉਣ ਵਾਲੀ ਧਿਰ, ਹੇਠਾਂ ਪਈਆਂ ਸਾਰੀਆਂ ਸਰਾਂ ਚੁਕ ਕੇ ਲੈ ਜਾਂਦੀ ਹੈ। ਦੁਸਰ ਵਿਚ ਜਿਸ ਖਿਡਾਰੀ ਨੇ ਸਰਾਂ ਮਲੀਆਂ ਹੋਣ ਉਹ 'ਰੰਗ' ਰਖਦਾ ਹੈ ਅਤੇ ਜੇ ਉਹ ਆਪਣੇ ਆੜੀ ਨਾਲ ਮਿਲ ਕੇ ਪੂਰੀਆਂ ਸਰਾਂ ਨਾ ਬਣਾ ਸਕੇ ਤਾਂ ਉਸ ਉਤੇ ਦੂਣ ਪੈਂਦੀ ਭਾਵ ਦੂਣੀਆਂ ਸਰਾਂ ਤੋਂ ਹਾਰਦਾ ਹੈ।

2. ਤਾਸ਼ ਵਿਚ ਫਲਾਸ਼ ਖੇਡਦਿਆਂ ਜੇ ਤਾਸ਼ ਦੇ ਦੋ ਪੱਤੇ ਇਕੋ ਜਿਹੇ ਆ ਜਾਣ ਤਾਂ ਇਸ ਨੂੰ ਵੀ ਦੁਸਰ ਕਿਹਾ ਜਾਂਦਾ ਹੈ।

(ਦ-127) ਦੁਸ਼ਾਸਨ :

ਕੁਰੂਵੰਸ਼ੀ ਰਾਜੇ ਧ੍ਰਿਤਰਾਸ਼ਟਰ ਦਾ ਪੁੱਤਰ ਤੇ ਦੁਰਯੋਧਨ ਦਾ ਛੋਟਾ ਭਰਾ ਸੀ। ਜਦੋਂ ਪਾਂਡਵ ਦਰੋਪਦੀ ਨੂੰ ਜੂਏ ਵਿਚ ਹਾਰ ਗਏ ਤਾਂ ਦੁਸ਼ਾਸਨ ਨੇ ਹੀ ਦਰੋਪਦੀ ਨੂੰ ਰਣਵਾਸ ਵਿਚੋਂ ਕੇਸ਼ਾਂ ਤੋਂ ਫੜ ਕੇ ਦਰਬਾਰ ਵਿਚ ਲਿਆਂਦਾ ਸੀ—'ਅੰਦਰ ਸਭਾ ਦੁਸ਼ਾਸਨ ਮਥੇ ਵਾਲ ਦੋਪਤੀ ਆਂਦੀ' (ਭਾਈ ਗੁਰਦਾਸ) ਅਤੇ ਇਸ ਦੇ ਕਪੜੇ ਉਤਾਰ ਕੇ ਇਸ ਦਾ ਅਪਮਾਨ ਕਰਨਾ ਚਾਹਿਆ ਸੀ। ਭੀਮਸੈਨ ਨੇ ਇਸ ਅਪਮਾਨ ਦੇ ਬਦਲੇ ਦੁਸ਼ਾਸਨ ਦਾ ਖੂਨ ਪੀਣ ਦੀ ਪ੍ਰਤਿਗਿਆ ਕੀਤੀ ਅਤੇ

ਕੁਰਛੇਤਰ ਦੇ ਮੈਦਾਨ ਵਿਚ ਭੀਮਸੈਨ ਨੇ ਸੋਲ੍ਹਵੇਂ ਦਿਨ ਦੁਸ਼ਾਸਨ ਨੂੰ ਮਾਰ ਕੇ ਆਪਣੀ ਪ੍ਰਤਿਗਿਆ ਪੂਰੀ ਕੀਤੀ (ਵੇਖੋ : ਦਰੋਪਦੀ) ।

(ਦ-128) ਦੁੱਖ-ਭੰਜਨ ਨਾਥ :

ਰਾਂਝੇ ਦਾ ਇਕ ਨਾਉਂ, ਜੋ ਉਸ ਜੋਗ ਗ੍ਰਹਿਣ ਕਰਨ ਮਗਰੋਂ ਧਾਰਨ ਕੀਤਾ । ਜੋਗੀਆਂ ਵਿਚ ਇਹ ਪ੍ਰਥਾ ਹੈ ਕਿ ਜੋਗ ਦੀ ਦੀਖਿਆ ਦੇਣ ਮਗਰੋਂ ਚੇਲੇ ਦਾ ਨਾਂ ਬਦਲ ਦਿਤਾ ਜਾਂਦਾ ਹੈ । ਰਾਂਝੇ ਨੇ ਬਾਲਨਾਥ ਤੋਂ ਜੋਗ ਪ੍ਰਾਪਤ ਕੀਤਾ ਤੇ ਬਾਲਨਾਥ ਨੇ ਉਸ ਦਾ ਨਾਂ ਦੁੱਖ-ਭੰਜਨ ਨਾਥ ਰਖਿਆ ।

'ਦੁਖ ਭੰਜਨ ਨਾਥ ਹੈ ਨਾਉਂ ਮੇਰਾ,
ਮੈਂ ਧਨੰਤਰ ਵੈਦ ਦਾ ਪੋਤਰਾ ਸੀ,
ਹੀਰਾ ਨਾਥ ਹੈ ਵਡਾ ਗੁਰਦੇਵ ਸਾਡਾ,
ਚਲੇ ਉਸ ਦਾ ਪੂਜਣੇ ਚੋਤਰਾ ਨੀ ।' (ਵਾਰਸ ਸ਼ਾਹ)

(ਦ-129) ਦੁਖ-ਭੰਜਨੀ ਸਾਹਿਬ :

ਦਰਬਾਰ ਸਾਹਿਬ ਅੰਮ੍ਰਿਤਸਰ ਦੀ ਪ੍ਰਕਰਮਾ ਵਿਚ ਸਰੋਵਰ ਦੇ ਚੜ੍ਹਦੇ ਵਲ ਇਕ ਬੇਰੀ, ਜਿਸ ਦੇ ਹੇਠਾਂ ਇਕ ਕੋਹੜੀ ਇਸ਼ਨਾਨ ਕਰ ਕੇ ਅਰੋਗ ਹੋ ਗਿਆ ਸੀ । ਧਾਰਨਾ ਹੈ ਕਿ ਸਰੋਵਰ ਵਿਚ ਇਸ ਬੇਰੀ ਹੇਠ ਇਸ਼ਨਾਨ ਕਰਨ ਵਾਲੇ ਦੇ ਸਾਰੇ ਰੋਗ ਨਿਵਿਰਤ ਹੋ ਜਾਂਦੇ ਹਨ । ਦੁਖ-ਭੰਜਨੀ ਬਾਰੇ ਇਕ ਸਾਖੀ ਇਉਂ ਪ੍ਰਚਲਤ ਹੈ : ਇਕ ਰਾਜੇ, ਦੁਨੀ ਚੰਦ ਖੜੀ ਦੀਆਂ ਚਾਰ ਧੀਆਂ ਸਨ, ਤਿੰਨ ਧੀਆਂ ਉਸ ਨੂੰ ਕਹਿੰਦੀਆਂ ਕਿ ਉਹ ਉਸ ਦਾ ਦਿਤਾ ਖਾਂਦੀਆਂ ਸਨ, ਪਰ ਚੌਥੀ ਕਿਹਾ ਕਰਦੀ ਸੀ ਕਿ ਉਹ ਰੱਬ ਦਾ ਦਿਤਾ ਖਾਂਦੀ ਹੈ । ਰਾਜੇ ਨੇ ਚਿੜ੍ਹ ਕੇ ਉਸ ਦਾ ਵਿਆਹ ਇਕ ਕੋਹੜੀ ਨਾਲ ਕਰ ਦਿਤਾ । ਉਹ ਲੜਕੀ ਆਪਣੇ ਕੋਹੜੇ ਪਤੀ ਨੂੰ, ਟੋਕਰੇ ਵਿਚ ਬਿਠਾ ਕੇ, ਦੁਖ-ਭੰਜਨੀ ਸਾਹਿਬ ਛੱਡ ਜਾਂਦੀ ਤੇ ਖੁਦ ਭਿਖਿਆ ਮੰਗਣ ਲਈ ਚਲੀ ਜਾਂਦੀ । ਇਕ ਦਿਨ ਕੋਹੜੀ ਨੇ ਵੇਖਿਆ ਕਿ ਦੁਖ ਭੰਜਨੀ ਵਾਲੀ ਥਾਂ ਤੋਂ ਕਾਂ ਪਾਣੀ ਵਿਚ ਨਹਾ ਕੇ ਹੰਸ ਹੋ ਗਏ ਹਨ । ਉਹ ਵੀ ਰਿੜ੍ਹਦਾ ਹੋਇਆ ਸਰੋਵਰ ਵਿਚ ਜਾ ਪਹੁੰਚਿਆ ਤੇ ਇਸ਼ਨਾਨ ਕਰ ਕੇ ਅਰੋਗ ਹੋ ਗਿਆ, ਪਿਛੋਂ ਉਸ ਦੀ ਪਤਨੀ ਨੇ ਆ ਕੇ ਸ਼ੇਰ ਮਚਾ ਦਿਤਾ ਤੇ ਕਿਹਾ ਕਿ ਇਸ ਨੇ ਉਸ ਦੇ ਖਾਵੰਦ ਨੂੰ ਮਾਰ ਦਿਤਾ ਹੈ ਤੇ ਆਪ ਉਸ ਦੀ ਥਾਂ ਲੈਣਾ ਚਾਹੁੰਦਾ ਹੈ । ਇਹ ਮਾਮਲਾ ਗੁਰੂ ਰਾਮਦਾਸ ਜੀ ਕੋਲ ਪਹੁੰਚਿਆ ਜਿਥੇ ਗਭਰੂ ਨੇ ਸਾਰੀ ਵਿਥਿਆ ਕਹਿ ਸੁਣਾਈ ਤੇ ਨਿਸ਼ਾਨੀ ਵਜੋਂ ਆਪਣਾ ਅੰਗੂਠਾ ਵਿਖਾਇਆ, ਜਿਸ ਉਤੇ ਅਜੇ ਕੋਹੜ ਬਾਕੀ ਸੀ ਤੇ ਜਿਸ ਨੂੰ ਨਹਾਉਣ ਵੇਲੇ ਉਸ ਨੇ ਨਿਸ਼ਾਨੀ ਵਜੋਂ ਬਾਹਰ ਰਖੀ ਰਖਿਆ ਸੀ ।

ਇਹ ਕਥਾ ਪੰਜਾਬ ਦੀ ਇਕ ਪ੍ਰਾਚੀਨ ਲੋਕ-ਕਥਾ ਹੈ ਅਤੇ ਕਈ ਰੂਪਾਂਤਰਾਂ ਵਿਚ ਪ੍ਰਚਲਤ ਹੈ ।

(ਦ-130) ਦੁੱਗਲ :

ਖੜੀਆਂ ਦੀ ਇਕ ਗੱਤ; ਇਹ ਸ਼ਬਦ 'ਦੁਕੂਲ' ਦਾ ਵਿਕ੍ਰਿਤ ਹੈ । ਦੁਕੂਲ ਇਕ ਖਾਸ ਤਰ੍ਹਾਂ ਦਾ ਬਹੁਮੁਲਾ ਰੇਸ਼ਮੀ ਵਸਤੂ ਹੁੰਦਾ ਸੀ, ਜੋ ਪੌਦਿਆਂ ਦੀ ਛਾਲ ਤੇ ਰੇਸ਼ਿਆਂ ਤੋਂ ਬਣਾਇਆ ਜਾਂਦਾ ਸੀ । ਇਹ ਕਪੜਾ ਵਧੇਰੇ ਕਰਕੇ ਬੰਗਾਲ ਵਿਚ ਬਣਦਾ ਸੀ ਤੇ ਉਥੋਂ ਹੀ ਪੰਜਾਬ ਵਿਚ ਆਉਂਦਾ ਸੀ । ਵਾਣ ਨੇ 'ਦੁਕੂਲ' ਲਈ 'ਦੁਗੂਲ' ਸ਼ਬਦ ਦਾ ਪ੍ਰਯੋਗ ਵੀ ਕੀਤਾ ਹੈ ਅਤੇ ਇਹ ਕਪੜਾ 'ਗੁਪਤ ਕਾਲ' ਵਿਚ ਬੜਾ ਲੋਕ-ਪ੍ਰਿਅ ਸੀ । 'ਅਮਰ ਕੋਸ਼' ਵਿਚ ਵੀ ਦੁਕੂਲ ਦਾ ਉਲੇਖ ਹੈ । ਇੰਜ ਜਾਪਦਾ ਹੈ ਕਿ ਦੁੱਗਲਾਂ ਦਾ ਕੋਈ ਵਡਿਕਾ ਇਸ ਬਹੁ-ਮੁਲੇ ਵਸਤੂ ਦਾ ਵਪਾਰ ਕਰਨ ਕਰਕੇ 'ਕੁਕੂਲ' ਜਾਂ 'ਦੁਗਲ' ਦੇ ਨਾਂ ਨਾਲ ਜਾਣਿਆ ਜਾਣ ਲੱਗਾ ਤੇ ਉਸ ਦੀ ਵੰਸ਼ ਦੁੱਗਲ ਅਖਵਾਈ ।

ਕੁਝ ਹਿੰਦੂ ਦੁੱਗਲਾਂ ਵਿਚ ਮੁੰਡਣ ਸੰਸਕਾਰ ਦੀ ਰੀਤ ਵੱਖਰੀ ਕਿਸਮ ਦੀ ਹੈ । ਮੁੰਡਣ ਸੰਸਕਾਰ ਸਮੇਂ ਬਾਲਕ ਨੂੰ ਮੁੰਜ ਦੀ ਤੜਾਗੀ ਪਹਿਨਾਈ ਜਾਂਦੀ ਹੈ ਜਿਸ ਨਾਲ ਲਾਲ ਰੰਗ ਦੇ ਕਪੜੇ ਦੀ ਪੱਟੀ ਲਗੀ ਹੁੰਦੀ ਹੈ । ਬਾਲਕ ਨੇ ਸਿਰ ਉਤੇ ਲਾਲ ਰੰਗ ਦਾ ਪਟਕਾ ਬੰਨ੍ਹਿਆ ਹੁੰਦਾ ਹੈ । ਬਾਲਕ, ਫਕੀਰਾਂ ਵਾਲੀ ਝੋਲੀ ਹੱਥ ਵਿਚ ਲੈ ਕੇ ਤੇ ਪੈਰ ਵਿਚ ਲਕੜੀ ਦੇ ਪਉਣੇ ਪਹਿਨ ਕੇ, ਅਲਖ ਜਗਾਂਦਾ ਹੋਇਆ, ਖੈਰ ਮੰਗਦਾ ਤੇ ਬਰਾਦਰੀ ਦੇ ਲੋਕ ਉਸ ਨੂੰ ਖੈਰ ਪਾਉਂਦੇ ਹਨ । ਫਿਰ ਬਾਲਕ ਹੁਸ ਕੇ ਨਸ ਜਾਂਦਾ ਹੈ । ਉਸ ਦੀਆਂ ਭੈਣਾਂ ਭਰਜਾਈਆਂ ਅਥਵਾ ਮਾਂ ਪਿਉ ਉਸ ਨੂੰ ਮਨਾਂਦੇ ਹਨ । ਇਸ ਸੰਸਕਾਰ ਸਮੇਂ ਬਕਰੀ ਝਟਕਾਈ ਜਾਂਦੀ ਹੈ ਤੇ ਉਸ ਦੇ ਲਹੂ ਦੇ ਕੁਝ ਕਤਰੇ ਬਾਲਕ ਦੇ ਮੱਥੇ ਉਤੇ ਲਗਾਏ ਜਾਂਦੇ ਹਨ । ਮਾਸ ਰਿੰਨ੍ਹ ਕੇ ਬਰਾਦਰੀ ਨੂੰ ਖਵਾਇਆ ਜਾਂਦਾ ਹੈ । ਹੱਡੀਆਂ ਤੇ ਹੋਰ ਰਹਿੰਦ ਜ਼ਮੀਨ ਵਿਚ ਦੱਬ ਦਿਤੀ ਜਾਂਦੀ ਹੈ । ਜਦੋਂ ਤਕ ਰਸਮੀ ਢੰਗ ਨਾਲ ਮੁੰਡਣ ਸੰਸਕਾਰ ਨਹੀਂ ਹੋ ਜਾਂਦਾ, ਬਾਲਕ ਦੇ ਸਿਰ ਨਾਲ ਉਸਤਰਾ ਜਾਂ ਕੈਂਚੀ ਨਹੀਂ ਛੁਹਾਈ ਜਾਂਦੀ ।

(ਦ-131) ਦੁੱਧ :

ਲੋਕਧਾਰਾ ਅਨੁਸਾਰ ਦੁੱਧ ਸੰਸਾਰ ਵਿਚ ਸਭ ਤੋਂ ਉਤਮ ਪਦਾਰਥ ਮੰਨਿਆ ਗਿਆ ਹੈ । ਦੇਵਤਿਆਂ ਵਿਚ ਅੰਮ੍ਰਿਤ ਤੋਂ ਬਾਅਦ ਦੁੱਧ ਨੂੰ ਹੀ ਉਤਮ ਸਥਾਨ ਪ੍ਰਾਪਤ ਹੈ । ਸਮੁੰਦਰ ਰਿੜਕਣ ਵੇਲੇ ਜੋ 14 ਰਤਨ ਨਿਕਲੇ, ਉਨ੍ਹਾਂ ਵਿਚੋਂ ਅੰਮ੍ਰਿਤ ਤੋਂ ਮਗਰੋਂ ਦੁੱਧ ਦੇਣ ਵਾਲੀ ਕਾਮਧੇਨ ਗਊ ਦਾ ਸਥਾਨ

ਸੀ। ਧਾਰਨਾ ਅਨੁਸਾਰ ਸਵਰਗ ਲੋਕ ਵਿਚ ਜੋ ਸੱਤ ਨਦੀਆਂ ਵਗਦੀਆਂ ਹਨ, ਉਨ੍ਹਾਂ ਵਿਚੋਂ ਇਕ ਨਦੀ ਦੁੱਧ ਦੀ ਤੇ ਦੂਜੀ ਦਹੀਂ ਦੀ ਹੈ।

ਦੁੱਧ ਦੇਵਤਿਆਂ ਨੂੰ ਬਹੁਤ ਪਸੰਦ ਹੈ। ਇਸ ਲਈ ਦੇਵਤਿਆਂ ਨੂੰ ਜੋ ਅਰਘਾ ਦਿਤਾ ਜਾਂਦਾ ਹੈ, ਉਹ ਦੁੱਧ ਵਿਚ ਜਲ ਮਿਲਾ ਕੇ ਤਿਆਰ ਕੀਤਾ ਜਾਂਦਾ ਹੈ। ਨਾਗ ਦੇਵਤਾ ਤਾਂ ਪ੍ਰਸੰਨ ਹੀ ਦੁੱਧ ਉਤੇ ਹੁੰਦਾ ਹੈ। ਨਾਗ ਪੰਚਮੀ ਵਾਲੇ ਦਿਨ ਹਿੰਦੂ ਸੱਪਾਂ ਦੀਆਂ ਖੁੰਡਾਂ ਵਿਚ ਦੁੱਧ ਜਾਂ ਕੱਚੀ ਲੱਸੀ ਪਾਉਂਦੇ ਹਨ, ਜੋ ਇਕ ਵਡਾ ਪੁੰਨ ਕਾਰਜ ਮੰਨਿਆ ਗਿਆ ਹੈ।

ਪੰਜਾਬੀ ਸਭਿਆਚਾਰ ਵਿਚ 'ਦੁੱਧ ਪੁੱਤ' ਦਾ ਅਸ਼ੀਰਵਾਦ ਦਿਤਾ ਜਾਂਦਾ ਹੈ। ਦੁੱਧ ਸਮ੍ਰਿਧੀ ਦਾ ਪ੍ਰਤੀਕ ਰਿਹਾ ਹੈ ਤੇ ਪੁੱਤ ਵੰਸ਼ ਦਾ।

ਦੁੱਧ ਨਾਲ ਕਈ ਰਸਮਾਂ ਰੀਤਾਂ ਸੰਬੰਧਿਤ ਹਨ। ਜਦੋਂ ਰਿਸ਼ਤੇ ਦੀ ਗੱਲ ਪੱਕੀ ਹੁੰਦੀ ਹੈ ਤਾਂ ਖੱਤ੍ਰੀਆਂ ਵਿਚ ਕੰਨਿਆਂ ਪੱਖ ਵਾਲੇ ਵਰ ਨੂੰ ਸਭ ਤੋਂ ਪਹਿਲਾਂ ਦੁੱਧ ਪਿਲਾਂਦੇ ਹਨ ਅਥਵਾ 'ਦੁੱਧ ਪਿਲਾਣ' ਦੀ ਰੀਤ ਕੀਤੀ ਜਾਂਦੀ ਹੈ। ਜਦੋਂ ਡੋਲੀ ਘਰ ਆਉਂਦੀ ਹੈ ਤਾਂ ਸੱਸ ਨੂੰਹ ਤੋਂ ਪਾਣੀ ਵਾਰ ਕੇ ਪੀਂਦੀ ਹੈ। ਇਸ ਪਾਣੀ ਵਿਚ ਕੱਚਾ ਦੁੱਧ ਮਿਲਿਆ ਹੁੰਦਾ ਹੈ। ਵਿਆਹ ਸਮੇਂ 'ਮੁੰਦਰੀ ਛੱਲਾ' ਜਾਂ 'ਕੰਡਣ ਖੇਡਣ' ਦੀਆਂ ਜੋ ਰਸਮਾਂ ਕੀਤੀਆਂ ਜਾਂਦੀਆਂ ਹਨ ਉਹ ਭਾਂਡੇ ਵਿਚ ਕੱਚੀ ਲੱਸੀ (ਦੁੱਧ ਤੇ ਜਲ) ਪਾ ਕੇ ਕੀਤੀਆਂ ਜਾਂਦੀਆਂ ਹਨ।

ਕੱਚੀ ਲੱਸੀ (ਦੁੱਧ ਤੇ ਜਲ) ਦੇ ਦਾਨ ਦਾ ਵੀ ਬੜਾ ਮਹਾਤਮ ਹੈ। ਹਾੜੀ 'ਕਾਸ਼ਤੀ' ਵਾਲੇ ਦਿਨ ਹਿੰਦੂ ਥਾਂ ਥਾਂ ਕੱਚੀ ਲੱਸੀ ਦੀਆਂ ਛਬੀਲਾਂ ਲਗਾਉਂਦੇ ਹਨ। ਗੁਰੂ ਅਰਜਨ ਦੇਵ ਜੀ ਦੇ ਸ਼ਹੀਦੀ ਦਿਵਸ ਉਤੇ ਵੀ ਕੱਚੀ ਲੱਸੀ ਦੀਆਂ ਛਬੀਲਾਂ ਲਗਾਈਆਂ ਜਾਂਦੀਆਂ ਹਨ।

ਦੁੱਧ ਨਾਲ, ਕਈ ਤਰ੍ਹਾਂ ਦੇ ਭਰਮ ਵਹਿਮ, ਜੁੜੇ ਹੋਏ ਹਨ। ਠੰਢੇ ਦੁੱਧ ਨੂੰ ਫੂਕਾਂ ਨਹੀਂ ਮਾਰਨੀਆਂ ਚਾਹੀਦੀਆਂ, ਇਸ ਨਾਲ 'ਦੁੱਧ-ਪੁੱਤਰ' ਦਾ ਘਾਟਾ ਹੁੰਦਾ ਹੈ। ਦੁੱਧ ਦਾ ਝੁਲ੍ਹਣਾ ਅਪਸ਼ਗਨ ਹੈ। ਦੁੱਧ ਨੂੰ ਛੇਤੀ ਨਜ਼ਰ ਲਗ ਜਾਂਦੀ ਹੈ। ਦੁੱਧ ਕਾੜ੍ਹਣ ਵੇਲੇ ਦੁੱਧ ਵਿਚ ਕੋਲਾ ਜਾਂ ਕੋਈ ਹੋਰ ਕਾਲੀ ਚੀਜ਼ ਛੁਹਾਰਾ ਆਦਿ ਸੁਟ ਦੇਂਦੇ ਹਨ। ਰਾਤ ਵੇਲੇ ਦੁੱਧ ਪੀ ਕੇ ਸੌਣ ਨਾਲ ਭੈੜੇ ਸੁਪਨੇ ਆਉਂਦੇ ਹਨ। ਦੁੱਧ ਪੀ ਕੇ ਉਪਰੋਂ ਚੁਲੀ ਕਰ ਲੈਣੀ, ਠੀਕ ਸਮਝੀ ਜਾਂਦੀ ਹੈ।

(ਦ-132) ਦੁੱਧ ਛੁਡਾਉਣਾ :

ਦੁੱਧ ਚੁੰਘਦੇ ਬੱਚੇ ਦਾ ਬਣ ਛੁਡਾਉਣ ਲਈ, ਕਈ ਮਾਵਾਂ ਆਪਣੇ ਬਣਾਂ ਤੇ ਜੈਫਲ ਪੀਸ ਕੇ ਲਗਾਂਦੀਆਂ ਹਨ। ਬੱਚਾ ਜਦੋਂ ਬਣ ਚੁੰਘਦਾ ਹੈ ਤਾਂ ਉਸ ਦਾ ਮੂੰਹ ਕੋੜਾ ਜ਼ਹਿਰ

ਹੋ ਜਾਂਦਾ ਹੈ। ਇਸ ਤਰ੍ਹਾਂ ਫਿਰ ਉਹ ਬਣਾਂ ਦੇ ਨੇੜੇ ਨਹੀਂ ਜਾਂਦਾ ਤੇ ਉਸ ਨੂੰ ਓਪਰੇ ਦੁੱਧ ਤੇ ਹਿਲਾ ਦਿਤਾ ਜਾਂਦਾ ਹੈ।

(ਦ-133) ਦੁੱਧ ਪਿਲਾਣਾ :

ਖੱਤ੍ਰੀਆਂ ਵਿਚ ਪ੍ਰਚਲਤ, ਵਿਆਹ ਨਾਲ ਸੰਬੰਧਿਤ ਇਕ ਰਸਮ; ਜਦੋਂ ਰਿਸ਼ਤੇ ਦੀ ਗੱਲ ਪੱਕੀ ਹੋ ਜਾਂਦੀ ਹੈ ਤਾਂ ਵਰ ਨੂੰ ਛੁਹਾਰੇ ਤੇ ਲਾਚੀਆਂ ਵਾਲਾ ਦੁੱਧ ਪਿਲਾਇਆ ਜਾਂਦਾ ਹੈ। ਇਸ ਮੌਕੇ ਤੇ ਸ਼ਗਨ ਵਜੋਂ ਵਰ ਤੇ ਉਸ ਦੇ ਸਕੇ ਸਬੰਧੀਆਂ ਮਾਂ-ਪਿਉ ਤੇ ਭੈਣ-ਭਰਾ ਆਦਿ ਨੂੰ ਕੁਝ ਨਕਦ ਰੁਪਏ ਵੀ ਦਿਤੇ ਜਾਂਦੇ ਹਨ। ਇਸ ਰਸਮ ਨੂੰ 'ਠਾਕਾ' ਵੀ ਕਹਿੰਦੇ ਹਨ।

(ਦ-134) ਦੁੱਧ ਘਾਹ :

ਦੁੱਧ ਘਾਹ ਬਾਰੇ ਇਕ ਮਿਥਕ ਕਥਾ ਪ੍ਰਚਲਤ ਹੈ : ਦੁੱਧ ਘਾਹ ਪਹਿਲਾਂ ਸੁਕੇ ਤ੍ਰਿਣਾਂ ਵਰਗਾ ਹੁੰਦਾ ਸੀ। ਇਹ ਝਟ ਝੋਂ ਜਾਂਦਾ। ਇਸ ਦਾ ਸਵਾਦ ਵੀ ਬਕਬਕਾ ਸੀ। ਇਕ ਵਾਰ ਰੋਡੇ ਸ਼ਾਹ (ਜਲਾਲੀ ਦਾ ਆਸ਼ਕ) ਨੂੰ ਜੰਗਲ ਵਿਚ ਰਾਤ ਪੈ ਗਈ ਤੇ ਉਸ ਨੇ ਜੰਗਲੀ ਘਾਹ ਉਤੇ ਲੇਟ ਕੇ ਰਾਤ ਗੁਜ਼ਾਰਨ ਦਾ ਫੈਸਲਾ ਕਰ ਲਿਆ। ਪਰ ਜੰਗਲੀ ਘਾਹ ਨੇ ਉਸ ਦਾ ਵਿਛੋਣਾ ਬਣਨ ਤੋਂ ਇਨਕਾਰ ਕਰ ਦਿਤਾ। ਰੋਡੇ ਸ਼ਾਹ ਦੀ ਨਜ਼ਰ ਦੁੱਧ ਘਾਹ ਤੇ ਪਈ ਜੋ ਉਦੋਂ ਬੜਾ ਘਟੀਆ ਤੇ ਰੁਖਾ ਹੁੰਦਾ ਸੀ ਤੇ ਜਿਸਦੀਆਂ ਤ੍ਰਿਣਾਂ ਸੂਲਾਂ ਵਾਂਝ ਚੁਭਦੀਆਂ ਸਨ। ਦੁੱਧ ਫਕੀਰ ਦਾ ਵਿਛੋਣਾ ਬਣਨ ਲਈ ਤਿਆਰ ਹੋ ਗਿਆ। ਸਵੇਰੇ ਜਾਗ ਕੇ ਰੋਡੇ ਸ਼ਾਹ ਨੇ ਦੁੱਧ ਨੂੰ ਵਰ ਦਿਤਾ ਕਿ ਤੂੰ ਸਦਾ ਹਰੀ ਭਰੀ ਰਹੇਂ ਤੇ ਵਧੇ ਫੁਲੇਂ। ਲੋਕ ਤੇਨੂੰ ਮਾਣ ਦੇਣ। ਆਸ਼ਕ ਦੀ ਅਸੀਸ ਬਰ ਆਈ ਤੇ ਉਦੋਂ ਤੋਂ ਦੁੱਧ ਘਾਹ ਵਿਚ ਹਮੇਸ਼ਾ ਲਈ ਹਰਿਆਵਲ ਤੇ ਮਿਠਾਸ ਆ ਗਈ।

(ਦ-135) ਦੁੱਧ ਟੁੰਗਣਾ :

ਸ਼ਗਨ ਜਾਂ ਕਿਸੇ ਮੰਗਲ ਕਾਰਜ ਸਮੇਂ ਦੁੱਧ ਘਾਹ ਦੀਆਂ ਹਰਿਆਵਲੀਆਂ ਪੱਤੀਆਂ ਨੂੰ ਪੱਗ ਵਿਚ ਟੁੰਗਣ ਦੀ ਪ੍ਰਥਾ ਹੈ।

(ਦ-136) ਦੁਰ :

1. ਕੰਨਾਂ ਦਾ ਇਕ ਗਹਿਣਾ, ਜੋ ਕੰਨ ਵਿਚ ਛੇਦ ਕਰਕੇ ਪਹਿਨਿਆ ਜਾਂਦਾ ਹੈ। ਇਹ ਇਕ ਤਰ੍ਹਾਂ ਦੀ ਵਾਲੀ ਹੁੰਦੀ ਹੈ, ਜੋ ਕੰਨ ਵਿਚੋਂ ਹੇਠਾਂ ਲਟਕਦੀ ਹੈ। 'ਦੁਰ' ਸੋਨੇ ਦੀ ਬਣਾਈ ਜਾਂਦੀ ਹੈ। ਅਮੀਰਾਂ ਵਿਚ ਇਸ ਦਾ ਰਵਾਜ ਜ਼ਿਆਦਾ ਹੈ।

2. ਕੰਨਾਂ ਵਿਚ ਪਹਿਨਣ ਵਾਲਾ ਇਕ ਗਹਿਣਾ, ਜਿਸ

ਵਿਚ ਸੁੱਚਾ ਮੌਤੀ ਮਝਿਆ ਹੁੰਦਾ ਹੈ। ਅਖਾਣ ਹੈ :

'ਅਮੀਰ ਦੀ ਦੁਰ ਤੇ ਫਕੀਰ ਦੀ ਬੁਰ, ਇਕ ਬਰਾਬਰ'।

(ਦ-137) ਦੁਰਗਾ :

ਇਕ ਪੌਰਾਣਿਕ ਦੇਵੀ ਜਿਸ ਨੇ ਅਸੁਰਾਂ ਦਾ ਨਾਸ਼ ਕੀਤਾ ਸੀ। ਸ਼ਿਵ ਦੀ ਪਤਨੀ ਉਮਾ, ਪਾਰਬਤੀ, ਸ਼ਕਤੀ, ਕਾਲੀ, ਚੰਡੀ ਤੇ ਭੈਰਵੀ ਆਦਿ ਸਭ ਇਸੇ ਦੇ ਨਾਂ ਹਨ। ਸ਼ਿਵ ਦੀ ਪਤਨੀ ਦੇ ਦੋ ਸਰੂਪ ਹਨ : ਇਕ ਸਨਿਮਰ, ਦੂਜਾ ਭਿਅੰਕਰ। ਆਪਣੇ ਸਨਿਮਰ ਰੂਪ ਵਿਚ ਸ਼ਿਵ ਦੀ ਪਤਨੀ ਉਮਾ (ਪ੍ਰਭਾਸ਼), ਗੌਰੀ (ਸੁੰਦਰਤਾ ਦੀ ਮੂਰਤੀ) ਪਾਰਬਤੀ (ਪਹਾੜਾਂ ਤੇ ਰਹਿਣ ਵਾਲੀ) ਅਤੇ ਭਵਾਨੀ ਆਦਿ ਨਾਵਾਂ ਨਾਲ ਪ੍ਰਸਿਧ ਹੈ। ਭਿਅੰਕਰ ਰੂਪ ਵਿਚ ਇਸ ਦੇਵੀ ਨੂੰ ਦੁਰਗਾ, ਕਾਲੀ, ਚੰਡੀ, ਚੰਡਿਕਾ ਤੇ ਭੈਰਵੀ ਕਹਿੰਦੇ ਹਨ। ਦੁਰਗਾ ਦੇ ਰੂਪ ਵਿਚ ਦੁਰਗਾ ਦੀਆਂ ਦਸ ਬਾਹਵਾਂ ਹਨ ਤੇ ਹਰ ਹੱਥ ਵਿਚ ਕੋਈ ਨਾ ਕੋਈ ਭਿਆਨਕ ਸ਼ਸਤਰ ਫੜਿਆ ਹੁੰਦਾ ਹੈ। ਇਸ ਰੂਪ ਵਿਚ ਇਹ ਪੀਲੇ ਰੰਗ ਵਾਲੀ ਦੇਵੀ ਹੈ, ਜੋ ਸ਼ੇਰ ਦੀ ਸਵਾਰੀ ਕਰਦੀ ਹੈ। ਇਸ ਦਾ ਪ੍ਰਭਾਵ ਬੜਾ ਭਿਅੰਕਰ ਤੇ ਵਿਨਾਸ਼ਕਾਰੀ ਹੈ।

ਦੁਰਗਾ ਦੀ ਉਤਪਤੀ ਬਾਰੇ ਕਈ ਪੌਰਾਣਿਕ ਕਥਾਵਾਂ ਪ੍ਰਚਲਤ ਹਨ : ਪੁਰਾਣਾਂ ਅਨੁਸਾਰ ਇਕ ਵਾਰ ਬ੍ਰਹਮਾ ਵਿਸ਼ਨੂੰ ਨਾਲ ਕਿਸੇ ਮਸਲੇ 'ਤੇ ਵਿਚਾਰ ਕਰਨ ਲਈ ਬੈਠੇ ਗਏ। ਉਥੇ ਉਨ੍ਹਾਂ ਨੇ ਸ਼ਿਵ ਨੂੰ ਵੀ ਆਪਣੀ ਦੇਵੀ ਸ਼ਕਤੀ ਦੁਆਰਾ ਬੁਲਾ ਲਿਆ। ਜਦੋਂ ਤਿੰਨੇ ਵਿਚਾਰ ਕਰ ਰਹੇ ਸਨ ਤਾਂ ਉਨ੍ਹਾਂ ਦੀ ਸਾਂਝੀ ਸ਼ਕਤੀ ਵਿਚੋਂ ਇਕ ਤੇਜਸਵੀ ਇਸਤ੍ਰੀ ਪ੍ਰਕਾਸ਼ਮਾਨ ਹੋਈ। ਤਿੰਨੇ ਦੇਵਤੇ ਇਸ ਨੂੰ ਅਪਨਾਉਣਾ ਚਾਹੁੰਦੇ ਸਨ। ਸੋ ਤੇਜਸਵੀ ਇਸਤ੍ਰੀ ਨੇ ਆਪਣੇ ਆਪ ਨੂੰ ਤਿੰਨ ਰੂਪਾਂ ਸਰਸਵਤੀ, ਲਖਸ਼ਮੀ ਤੇ ਦੁਰਗਾ ਵਿਚ ਵੰਡ ਲਿਆ।

ਇਕ ਹੋਰ ਕਥਾ ਅਨੁਸਾਰ ਦੁਰਗਾ ਦੀ ਉਤਪਤੀ, ਉਸ ਪ੍ਰਕਾਸ਼ਮਈ ਸ਼ੋਅਲੇ ਤੋਂ ਹੋਈ ਜੋ ਮਹਿਖੇ ਦੇਂਤ ਆਦਿ ਅਸੁਰਾਂ ਨੂੰ ਮਾਰਨ ਲਈ ਬ੍ਰਹਮਾ, ਵਿਸ਼ਨੂੰ, ਸ਼ਿਵ ਤੇ ਕਈ ਹੋਰ ਦੇਵਤਿਆਂ ਦੇ ਮੂੰਹ ਵਿਚੋਂ ਕਰੋੜ ਵਿਚ ਨਿਕਲਿਆ ਸੀ। ਅਸੁਰਾਂ ਨੇ ਅਮਰਾਵਤੀ ਨੂੰ ਆਪਣੇ ਅਧਿਕਾਰ ਵਿਚ ਲੈ ਲਿਆ ਸੀ ਤੇ ਦੇਵਤਿਆਂ ਨੂੰ ਉਥੋਂ ਕੱਢ ਦਿਤਾ ਗਿਆ ਸੀ। ਅਸੁਰਾਂ ਨੂੰ ਅਮਰਾਵਤੀ ਵਿਚੋਂ ਕੱਢਣ ਲਈ ਦੁਰਗਾ ਨੂੰ ਸਭ ਦੇਵਤਿਆਂ ਨੇ ਸ਼ਸਤ੍ਰ ਦਿਤੇ। ਵਿਸ਼ਨੂੰ ਨੇ ਚੱਕਰ, ਸ਼ਿਵ ਨੇ ਤ੍ਰਿਸ਼ੂਲ, ਬ੍ਰਹਮਾ ਨੇ ਮਣਕੇ, ਵਰੁਣ ਨੇ ਸੰਖ, ਅਗਨੀ ਨੇ ਅਗਨ ਬਾਣ, ਵਾਯੂ ਨੇ ਕਮਾਣ, ਸੂਰਜ ਨੇ ਭੱਥਾ ਤੇ ਤੀਰ, ਯਮ ਨੇ ਲੋਹੇ ਦੀ ਲੱਠ, ਇੰਦਰ ਨੇ ਗ੍ਰਹਜ, ਕੁਬੇਰ ਨੇ ਡੰਡਾ, ਵਿਸ਼ਵਕਰਮਾ ਨੇ ਕੁਹਾੜੀ, ਸਮੁੰਦਰ ਨੇ ਪੱਥਰ, ਹਿਮਾਲਾ ਨੇ

ਸ਼ੇਰ ਤੇ ਅਨੰਤ ਨੇ ਸਰਪਾਂ ਦੀ ਮਾਲਾ ਦਿਤੀ। ਇਨ੍ਹਾਂ ਹਥਿਆਰਾਂ ਨਾਲ ਲੈਸ ਹੋ ਕੇ ਦੁਰਗਾ ਵਿੰਦਿਆ ਪਰਬਤ ਵਲ ਗਈ ਤੇ ਮਹਿਖੇ ਦੇਂਤ ਨਾਲ ਘੋਰ ਯੁੱਧ ਕੀਤਾ। ਮਹਿਖੇ ਦੇਂਤ ਨੇ ਕਈ ਰੂਪ ਧਾਰਨ ਕੀਤੇ ਪਰ ਦੁਰਗਾ ਨੇ ਉਸ ਨੂੰ ਅਖੀਰ ਮਾਰ ਦਿਤਾ (ਵੇਖੋ : ਚੰਡੀ ਦੇਵੀ)।

(ਦ-138) ਦੁਰਗਾ ਉਪਾਸ਼ਕ :

ਪੰਜਾਬ ਵਿਚ ਦੁਰਗਾ ਦੇਵੀ ਦੇ ਉਪਾਸ਼ਕ ਕਾਫ਼ੀ ਸੰਖਿਆ ਵਿਚ ਹਨ। ਦੁਰਗਾ ਦਾ ਪ੍ਰਮੁੱਖ ਸਥਾਨ ਜਵਾਲਾਮੁਖੀ ਜ਼ਿਲਾ ਕਾਂਗੜਾ ਵਿਚ ਹੈ, ਜਿਥੇ ਦੂਰੋਂ ਦੂਰੋਂ ਉਪਾਸ਼ਕ ਯਾਤ੍ਰਾ ਲਈ ਆਉਂਦੇ ਹਨ। ਦੁਰਗਾ ਦਾ ਇਕ ਹੋਰ ਪ੍ਰਸਿਧ ਮੰਦਰ 'ਦੁਰਗਿਆਣਾ ਮੰਦਰ' ਅੰਮ੍ਰਿਤਸਰ ਵਿਚ ਸਥਿਤ ਹੈ। ਪੰਜਾਬ ਵਿਚ ਦੁਰਗਾ ਦੀ ਪੂਜਾ ਨੁਰਾਤਿਆਂ ਦੇ ਦਿਨਾਂ ਵਿਚ ਕੀਤੀ ਜਾਂਦੀ ਹੈ। ਇਹ ਨੁਰਾਤੇ ਸਾਲ ਵਿਚ ਦੋ ਵਾਰ ਅੱਸੂ ਤੇ ਚੇਤਰ ਵਿਚ ਆਉਂਦੇ ਹਨ (ਵੇਖੋ : ਨੁਰਾਤੇ)। ਇਨ੍ਹਾਂ ਦਿਨਾਂ ਜਵਾਲਾਮੁਖੀ ਵਿਚ ਭਾਰੀ ਮੇਲਾ ਲਗਦਾ ਹੈ, ਉਪਾਸ਼ਕ ਕਿਸੇ ਕੰਜ-ਕੰਵਾਰੀ ਕੰਨਿਆਂ ਨੂੰ, ਜੋ 10 ਸਾਲ ਤੋਂ ਛੋਟੀ ਹੋਵੇ, ਦੇਵੀ ਦਾ ਰੂਪ ਮੰਨ ਕੇ ਪੂਜਦੇ ਤੇ ਭੇਟਾ ਚਾੜ੍ਹਦੇ ਹਨ।

(ਦ-139) ਦੁਰਗਾ ਅਸ਼ਟਮੀ :

ਅੱਸੂ ਸੁਦੀ ਅਤੇ ਚੇਤ ਸੁਦੀ ਦੀ ਅਸ਼ਟਮੀ ਨੂੰ ਦੁਰਗਾ ਦੀ ਪੂਜਾ ਕੀਤੀ ਜਾਂਦੀ ਅਤੇ ਕੰਜਕਾਂ ਬਿਠਾਈਆਂ ਜਾਂਦੀਆਂ ਹਨ।

(ਦ-140) ਦੁਰਗਾ ਸਪਤਸਤੀ :

ਮਾਰਕੰਡੇ ਪੁਰਾਣ ਦਾ ਅਧਯਾਯ 81 ਤੋਂ 94 ਤਕ ਦਾ ਪਾਠ, ਜਿਸ ਵਿਚ ਸੱਤ ਸੌ ਸ਼ਲੋਕ ਹਨ, ਇਨ੍ਹਾਂ ਕਾਂਡਾਂ ਵਿਚ ਹੀ ਦੁਰਗਾ ਦਾ ਦੇਂਤਾਂ ਨਾਲ ਯੁੱਧ ਦਾ ਵਰਨਣ ਹੈ। ਸਪਤਸਤੀ ਦੇ ਪਾਠ ਨੂੰ 'ਦੁਰਗਾ-ਪਾਠ' ਵੀ ਕਿਹਾ ਜਾਂਦਾ ਹੈ। ਚੰਡੀ ਦੀ ਵਾਰ ਇਸ ਕਥਾ ਉਤੇ ਆਧਾਰਤ ਹੈ।

(ਦ-141) ਦੁਰਗਾ ਨੌਮੀ :

(ੳ) ਅੱਸੂ ਸੁਦੀ ਤੇ ਚੇਤ ਸੁਦੀ ਨੌਮੀ, ਜਦੋਂ ਦੁਰਗਾ ਦੀ ਪੂਜਾ ਕੀਤੀ ਜਾਂਦੀ ਹੈ।

(ਅ) ਕੱਤਕ ਸੁਦੀ ਨੌਮੀ, ਜਦੋਂ ਦੁਰਗਾ ਦੀ ਪੂਜਾ ਕਰਨ ਦਾ ਬੜਾ ਮਹਾਤਮ ਮੰਨਿਆ ਗਿਆ ਹੈ।

(ਦ-142) ਦੁਲਦੁਲ :

ਅਲੀ ਦੇ ਘੋੜੇ ਦਾ ਨਾਂ; ਦੁਲਦੁਲ ਨੂੰ ਮੁਸਲਮਾਨ ਬੜਾ NamdhariElibrary@gmail.com

ਪਵਿਤ੍ਰ ਘੋੜਾ ਮੰਨਦੇ ਹਨ। ਮੁਹੱਰਮ ਦੇ ਦਿਨ ਘੋੜੇ ਦੀ ਸ਼ਕਲ ਦਾ ਜੋ ਤਾਜ਼ੀਆ ਕਢਿਆ ਜਾਂਦਾ ਹੈ, ਉਸ ਨੂੰ ਵੀ ਦੁਲਦੁਲ ਕਿਹਾ ਜਾਂਦਾ ਹੈ। ਮੁਹੱਰਮ ਦੇ ਦਿਨੀਂ ਜਿਸ ਘੋੜੇ ਉੱਤੇ ਸ਼ੀਆ ਮੁਸਲਮਾਨ ਮਾਤਮ ਦਾ ਸਮਾਨ ਲੱਦਦੇ ਹਨ, ਉਸ ਨੂੰ ਵੀ 'ਦੁਲਦੁਲ' ਕਹਿੰਦੇ ਹਨ।

(ਦ-143) ਦੁਲੜੀ :

ਗਲ ਵਿਚ ਪਹਿਨਣ ਵਾਲੀ ਮੋਤੀਆਂ ਦੀ ਮਾਲਾ; ਇਹ ਦੋ ਜਾਂ ਤਿੰਨ ਲੜਾਂ ਦੀ ਹੁੰਦੀ ਹੈ। ਦੋ ਲੜਾਂ ਵਾਲੀ 'ਦੁਲੜੀ' ਤੇ ਤਿੰਨ ਲੜੀਆਂ ਵਾਲੀ 'ਤਿਲੜੀ' ਅਖਵਾਉਂਦੀ ਹੈ। ਕਈ ਅਮੀਰ ਲੋਕ ਮੋਤੀਆਂ ਦੀ ਥਾਂ ਸੋਨੇ ਦੇ ਦਾਣੇ ਵਾਲੀ ਦੁਲੜੀ ਵੀ ਵਰਤਦੇ ਹਨ।

(ਦ-144) ਦੁਲ੍ਹਾ :

(ਵੇਖੋ : ਲਾੜਾ)।

(ਦ-145) ਦੁਲ੍ਹਾ ਭੱਟੀ :

ਪੰਜਾਬ ਦਾ ਇਕ ਬੀਰ ਨਾਇਕ, ਜੋ ਸਾਂਦਲ ਬਾਰ ਦਾ ਵਸਨੀਕ ਸੀ ਅਤੇ ਅਕਬਰ ਦੇ ਰਾਜ ਸਮੇਂ ਹੋਇਆ। ਦੁਲ੍ਹਾ ਜਾਤ ਦਾ ਭੱਟੀ ਰਾਜਪੂਤ ਸੀ ਅਤੇ ਅਮੀਰਾਂ ਨੂੰ ਲੁਟ ਕੇ ਗ਼ਰੀਬਾਂ ਦੀ ਮਦਦ ਕੀਤਾ ਕਰਦਾ ਸੀ। ਦੰਦ-ਕਥਾਵਾਂ ਅਨੁਸਾਰ ਦੁਲ੍ਹਾ ਫ਼ਰੀਦ ਖ਼ਾਨ ਦਾ ਲੜਕਾ ਸੀ। ਇਸ ਦਾ ਚਾਚਾ, ਜਲਾਲ ਦੀਨ, ਇਸ ਨਾਲ ਵੈਰ ਰਖਦਾ ਸੀ। ਇਕ ਵਾਰ ਦੁਲ੍ਹਾ ਨੈਨਾ ਬਾਸ ਵਿਚ ਹੌਲੀ ਖੇਡਣ ਗਿਆ ਤਾਂ ਇਸ ਦੇ ਚਾਚੇ ਜਲਾਲ ਦੀਨ ਨੇ ਅਕਬਰ ਅਗੇ ਇਸ ਵਿਰੁਧ ਫ਼ਰਿਆਦ ਕੀਤੀ ਕਿ ਇਹ ਲੁਟੇਰਾ ਹੈ ਅਤੇ ਉਥੇ ਜ਼ਿਮੀਂਦਾਰਾਂ ਨੂੰ ਲੁਟਣ ਗਿਆ ਹੈ। ਅਕਬਰ ਨੇ ਦੁਲ੍ਹੇ ਨੂੰ ਪਕੜਨ ਲਈ ਮਿਰਜ਼ਾ ਅਲਾਉਦੀਨ ਤੇ ਜ਼ਿਆ-ਉਦ-ਦੀਨ ਨੂੰ ਭੇਜਿਆ, ਜੋ ਬਾਰਾਂ ਹਜ਼ਾਰ ਸਿਪਾਹੀ ਲੈ ਕੇ, ਸਾਂਦਲ ਬਾਰ ਪਹੁੰਚਿਆ। ਇਕ ਗੁਆਲਨ, ਜਿਸ ਦੀ ਦੁਲ੍ਹੇ ਨੇ ਭੀੜਾ ਸਮੇਂ ਸਹਾਇਤਾ ਕੀਤੀ ਸੀ, ਨੇ ਦੁਲ੍ਹੇ ਨੂੰ ਬਚਾਉਣ ਲਈ ਮਿਰਜ਼ੇ ਅਲਾਉਦੀਨ ਨੂੰ, ਆਪਣੇ ਹੁਸਨ ਤੇ ਅਦਾਵਾਂ ਨਾਲ ਪਹਿਲੋਂ ਮੋਹ ਲਿਆ ਤੇ ਪਿਛੋਂ ਉਸ ਨਾਲ ਯੁੱਧ ਕਰਕੇ ਉਸ ਨੂੰ ਮਾਰ ਦਿਤਾ। ਜ਼ਿਆ-ਉਦ-ਦੀਨ ਨੇ ਦੁਲ੍ਹੇ ਦੇ ਪਿੰਡ ਉੱਤੇ ਧਾਵਾ ਬੋਲ ਕੇ ਉਸ ਦੇ ਸਾਰੇ ਪ੍ਰਵਾਰ ਨੂੰ ਬੰਦੀ ਬਣਾ ਲਿਆ। ਦੁਲ੍ਹੇ ਦਾ ਬੇਟਾ ਨੂਰਾ ਜ਼ਿਆ-ਉਦ-ਦੀਨ ਨਾਲ ਬੜੀ ਬਹਾਦਰੀ ਨਾਲ ਲੜਿਆ, ਪਰ ਉਸ ਦੀ ਕੋਈ ਪੇਸ਼ ਨਾ ਗਈ। ਜਦੋਂ ਦੁਲ੍ਹੇ ਨੂੰ ਪਤਾ ਲਗਾ ਤਾਂ ਉਹ ਆਪਣੇ ਸਾਥੀਆਂ ਸਮੇਤ ਉਥੇ ਪੁੱਜਾ ਤੇ ਉਸ ਨੇ ਜ਼ਿਆ-ਉਦ-ਦੀਨ ਦੀਆਂ ਫ਼ੌਜਾਂ ਦੇ ਦੰਦ ਖੱਟੇ ਕਰ ਕੇ ਆਪਣੇ ਸਾਰੇ ਪ੍ਰਵਾਰ ਨੂੰ ਛੁਡਾ ਲਿਆ।

ਦੁਲ੍ਹਾ ਜ਼ਿਆ-ਉਦ-ਦੀਨ ਨੂੰ ਜਾਨੋਂ ਮਾਰਨ ਲੱਗਾ ਸੀ ਕਿ ਉਸਦੀ ਮਾਂ ਨੇ ਰੋਕ ਦਿਤਾ। ਦੁਲ੍ਹਾ ਭੱਟੀ ਦੀ ਬਹਾਦਰੀ ਦੇ ਕਈ ਹੋਰ ਕਿੱਸੇ ਲੋਕਾਂ ਵਿਚ ਪ੍ਰਚਲਤ ਹਨ।

ਲੋਹੜੀ ਦੇ ਦਿਨਾਂ ਵਿਚ ਦੁਲ੍ਹਾ ਭੱਟੀ ਬਾਰੇ ਇਕ ਗੀਤ ਬੱਚੇ ਬੜੇ ਸ਼ੌਕ ਨਾਲ ਗਾਉਂਦੇ ਹਨ।

(ਦ-146) ਦੁਆ :

ਅਰੋੜਿਆਂ ਦੀ ਇਕ ਉਪ-ਜਾਤੀ; ਰਵਾਇਤ ਹੈ ਕਿ ਇਸ ਜਾਤੀ ਦੇ ਲੋਕਾਂ ਵਿਚ 'ਚੁੱਕ' ਦਾ ਰੋਗ ਦੂਰ ਕਰਨ ਦੀ ਜਮਾਂਦਰੂ ਦੈਵੀ ਸ਼ਕਤੀ ਹੈ। ਇਨ੍ਹਾਂ ਦੇ ਇਕ ਵਡਿਕੇ ਸੇਠ ਹਰੀ ਨੂੰ ਇਕ ਕਰਣੀ ਵਾਲੇ ਫ਼ਕੀਰ ਨੇ ਪ੍ਰਸੰਨ ਹੋ ਕੇ, ਇਹ ਸ਼ਕਤੀ ਪ੍ਰਦਾਨ ਕੀਤੀ, ਜੋ ਅਗੋਂ ਪੀੜ੍ਹੀ ਦਰ ਪੀੜ੍ਹੀ ਚਲ ਰਹੀ ਹੈ। ਧਾਰਨਾ ਹੈ ਕਿ ਜੇ ਕਿਸੇ ਨੂੰ ਚੁਕ ਪੈ ਜਾਵੇ ਤਾਂ 'ਦੁਆ' ਮੰਤ੍ਰ ਪੜ੍ਹ ਕੇ ਜਾਂ ਆਪਣੇ ਇਸ਼ਟ ਦਾ ਨਾਂ ਲੈ ਕੇ ਉਸਦੀ ਪਿੱਠ ਤੇ ਹੱਥ ਫੇਰੇ ਤਾਂ ਰੋਗ ਦੂਰ ਹੋ ਜਾਂਦਾ ਹੈ। ਕਈ ਵਾਰ ਕੋਈ ਮੰਤ੍ਰ ਕਿਸੇ ਕਪੜੇ ਨੂੰ ਪੜ੍ਹ ਕੇ ਰੋਗੀ ਦੀ ਪਿੱਠ ਉੱਤੇ ਤਿੰਨ ਵਾਰ ਫੇਰਦੇ ਤੇ ਅਖੀਰ ਪਿੱਠ ਤੇ ਪੈਰਾਂ ਨਾਲ ਧੱਕਾ ਦੇਂਦੇ ਹਨ। ਮੰਤ੍ਰ ਹੈ :

ਦੁਆ ਸੇਠ ਭਾਰੀ
ਫੁਲਾਂ ਭਰੀ ਦਾਤੀ
ਭੰਨੇ ਚਿਲ ਕਰੇਂਦਾ ਸਾਰੀ।

(ਦ-147) ਦੂਣੀ ਦੇ ਟੱਪੇ :

ਅੱਖਰਾਂ ਨੂੰ ਆਧਾਰ ਬਣਾ ਕੇ, ਪੰਜਾਬੀ ਵਿਚ ਜਿਵੇਂ ਪੈਂਤੀ ਅੱਖਰੀ ਤੇ ਸਿਹਰਵੀ ਆਦਿ ਰਚੀਆਂ ਜਾਂਦੀਆਂ ਹਨ, ਤਿਵੇਂ ਪਹਾੜਿਆਂ ਨੂੰ ਵੀ ਕਾਵਿ ਦਾ ਮਾਧਿਅਮ ਬਣਾਇਆ ਗਿਆ ਹੈ। ਪੈਂਤੀ ਅੱਖਰੀ ਵਾਂਗ ਪਹਾੜਿਆਂ ਦੇ ਟੱਪਿਆਂ ਦੁਆਰਾ, ਜਿਨ੍ਹਾਂ ਨੂੰ 'ਅੰਕ ਪਾਲੀ' ਕਿਹਾ ਜਾਂਦਾ ਹੈ, ਸਦਾਚਾਰਕ ਸਿਖਿਆ ਦਿਤੀ ਜਾਂਦੀ ਹੈ। ਇਸ ਤਰ੍ਹਾਂ ਸਿਖਿਆ ਵੀ ਗ੍ਰਹਿਣ ਹੋ ਜਾਂਦੀ ਹੈ ਤੇ ਪਹਾੜੇ ਵੀ ਮੂੰਹ ਚੜ੍ਹ ਜਾਂਦੇ ਹਨ। ਇਥੇ ਕੇਵਲ 'ਦੂਣੀ ਦੇ ਟੱਪੇ' ਦਿਤੇ ਜਾਂਦੇ ਹਨ :

ਇਕ ਦੂਣੀ ਦੂਣੀ,
ਕੱਤ ਕੁੜੇ ਪੂਣੀ।
ਦੋ ਦੂਣੀ ਚਾਰ,
ਕਰ ਸਭਨਾਂ ਨੂੰ ਪਿਆਰ।
ਤਿੰਨ ਦੂਣੀ ਛੇ,
ਲੜ ਨਾ ਖੇਹ।
ਚਾਰ ਦੂਣੀ ਅੱਠ,
ਖੇਡ, ਕੁੱਦ ਨੱਠ।
ਪੰਜ ਦੂਣੀ ਦਸ,
ਖਿੜ ਖਿੜ ਹੱਸ।

ਛੇ ਦੂਣੀ ਬਾਰਾਂ,
ਖੇਡ ਨਾਲ ਯਾਰਾਂ ।
ਸਤ ਦੂਣੀ ਚੌਦਾਂ,
ਮਾਣ ਸਦਾ ਮੌਜਾਂ ।
ਅੱਠ ਦੂਣੀ ਸੋਲਾਂ
ਮੰਦਿਆਂ ਨਾਲ ਨਾ ਬੋਲਣਾ ।
ਨੌਂ ਦੂਣੀ ਠਾਰਾਂ
ਕੱਢੀਂ ਕਦੇ ਨਾ ਗਾਲ੍ਹਾਂ ।
ਦਸ ਦੂਣੀ ਵੀਹ,
ਸਭ ਨੂੰ ਆਖੋ 'ਜੀ' ।

(ਦ-148) ਦੁਧੀਆ ਰਸਤਾ :

ਅਕਾਸ਼ ਵਿਚ, ਰਾਤ ਵੇਲੇ ਚਾਨਣ ਦੀ ਧੂੜ ਦਾ ਰਾਹ ਜਿਹਾ ਵਿਖਾਈ ਦੇਂਦਾ ਹੈ, ਇਸ ਨੂੰ 'ਦੁਧੀਆ ਰਸਤਾ' ਕਹਿੰਦੇ ਹਨ। ਇਸ ਨੂੰ 'ਗਉਧੁਲੀ' ਵੀ ਕਹਿੰਦੇ ਹਨ। ਇਕ ਮਿੱਥਕ ਕਥਾ ਅਨੁਸਾਰ ਇਹ ਕ੍ਰਿਸ਼ਨ ਦੇ ਗਉਆਂ ਦੇ ਖੁਰਾਂ ਨਾਲ ਉਡੀ ਧੂੜ ਹੈ, ਜੋ ਤ੍ਰਿਕਾਲਾਂ ਵੇਲੇ ਕ੍ਰਿਸ਼ਨ ਗਉਆਂ ਚਰਾ ਕੇ ਮੁੜਦਾ ਹੈ ਤਾਂ ਉਡਦੀ ਹੈ।

ਮੁਲਤਾਨ ਵਿਚ ਮੁਸਲਮਾਨ ਇਸ ਨੂੰ 'ਬੇੜੇ ਦੀ ਘਾਸ' ਵੀ ਕਹਿੰਦੇ ਹਨ। ਹਜ਼ਰਤ ਨੂਹ ਨੇ ਸੰਸਾਰ ਦੇ ਜੀਵਾਂ ਦੀ ਰਖਿਆ ਲਈ ਜੋ ਬੇੜਾ ਬਣਾਇਆ ਸੀ ਉਹ ਤੂਫਾਨ ਵੇਲੇ ਅਕਾਸ਼ ਨਾਲ ਰਗੜ ਖਾ ਗਿਆ ਸੀ ਜਿਸ ਕਰਕੇ ਅਕਾਸ਼ ਉਤੇ ਘਾਸ ਦੇ ਨਿਸ਼ਾਨ ਪੈ ਗਏ ਹਨ।

ਕਈ ਲੋਕ ਇਸ ਨੂੰ 'ਸਵਰਗ ਦਾ ਰਾਹ' ਵੀ ਕਹਿੰਦੇ ਹਨ। ਧਾਰਨਾ ਹੈ ਕਿ ਮਰਨ ਮਗਰੋਂ ਨੇਕ ਬੰਦੇ ਇਸੇ ਰਾਹ ਤੋਂ ਸਵਰਗ ਲੋਕ ਨੂੰ ਜਾਂਦੇ ਹਨ। ਇਹ ਰਾਹ ਮਾਤ ਲੋਕ ਤੇ ਸਵਰਗ ਲੋਕ ਵਿਚ ਪੁਲ ਬਣਦਾ ਹੈ।

ਮਾਲਵੇ ਵਿਚ ਦੁਧੀਆ ਹਸਤੇ ਨੂੰ 'ਛੜਿਆਂ ਦਾ ਰਾਹ' ਆਖਦੇ ਹਨ।

(ਦ-149) ਦੇਉ ਕਾਜ :

ਹਿੰਦੂ ਖੱਤ੍ਰੀਆਂ ਵਿਚ ਬੱਚੇ ਦੀ ਝੰਡ ਉਤਾਰਨ ਦੀ ਰਸਮ; ਕਿਉਂ ਜੋ ਇਸ ਸਮੇਂ ਬੱਚੇ ਨੂੰ ਜੰਵ ਵੀ ਪਹਿਨਾਇਆ ਜਾਂਦਾ ਹੈ, ਇਸ ਲਈ ਇਸ ਰੀਤ ਨੂੰ 'ਦੇਉ ਕਾਜ' ਵੀ ਕਹਿੰਦੇ ਹਨ (ਵੇਖੋ : ਝੰਡ ਉਤਾਰਨਾ)।

(ਦ-150) ਦੇਉਟਣੀ ਇਕਾਦਸ਼ੀ :

ਪੁਰਾਣਾਂ ਅਨੁਸਾਰ ਵਿਸ਼ਨੂੰ ਦੇ ਜਾਗਣ ਦੀ ਤਿੱਥ, ਜੋ ਕੱਤਕ ਸੁਦੀ 19 ਮੰਨੀ ਜਾਂਦੀ ਹੈ। ਇਸ ਦਿਨ ਵਿਸ਼ਨੂੰ ਨੂੰ ਥਾਲੀਆਂ ਵਜਾ ਕੇ ਜਗਾਇਆ ਜਾਂਦਾ ਹੈ, ਕਈ ਹਿੰਦੂ ਵਰਤ

ਰਖਦੇ ਅਤੇ ਵਿਸ਼ਨੂੰ ਦੀ ਪੂਜਾ ਕਰਦੇ ਹਨ। ਕਿਸਾਨਾਂ ਅਨੁਸਾਰ ਇਸ ਦਿਨ ਤੋਂ ਗੰਨੇ ਵਿਚ ਰਸ ਪੈਣ ਲਗਦਾ ਹੈ। ਇਸ ਲਈ ਇਸ ਇਕਾਦਸ਼ੀ ਤੋਂ ਪਹਿਲਾਂ ਗੰਨਾ ਨਹੀਂ ਚੁਪਿਆ ਜਾਂਦਾ (ਵੇਖੋ : ਦਿਉਠਾਨ ਇਕਾਦਸ਼ੀ)।

(ਦ-151) ਦੇਈ :

ਹਿੰਦੂ ਇਸਤ੍ਰੀਆਂ ਦੇ ਨਾਂ ਪਿਛੇ ਆਉਣ ਵਾਲਾ ਇਕ ਸ਼ਬਦ, ਜੋ ਦੇਵੀ ਦਾ ਵਿਕ੍ਰਿਤ ਰੂਪ ਹੈ ਤੇ ਜਿਸ ਦੇ ਅਰਥ ਨੇਕ ਇਸਤ੍ਰੀ ਦੇ ਹਨ।

(ਦ-152) ਦੇਸਵਾਲ :

ਹਰਿਆਣੇ ਦੇ ਇਲਾਕੇ ਦੀ ਵਾਹੀ ਖੇਤੀ ਕਰਨ ਵਾਲੀ ਇਕ ਜਾਤੀ; ਇਹ ਜੱਟਾਂ ਦੀ ਇਕ ਉਪਜਾਤੀ ਹੈ, ਜੋ ਗੁੜਗਾਵਾਂ, ਰੋਹਤਕ ਤੇ ਕਰਨਾਲ ਵਿਚ ਆਮ ਮਿਲਦੀ ਹੈ। ਗਲਾਸਰੀ ਅਨੁਸਾਰ ਮੇਵਾੜ ਤੇ ਅਜਮੇਰ ਵਿਚ ਮੁਸਲਮਾਨ ਰਾਜਪੂਤ ਦੇਸਵਾਲ ਅਖਵਾਉਂਦੇ ਹਨ ਤੇ ਇਨ੍ਹਾਂ ਨੂੰ ਰਾਜਪੂਤ ਕਰ ਕੇ ਕੋਈ ਨਹੀਂ ਜਾਣਦਾ।

(ਦ-153) ਦੇਹਰਾ :

ਉਹ ਸਥਾਨ ਜਿਥੇ ਕਿਸੇ ਦੇਹ ਦਾ ਅੰਤਿਮ ਸੰਸਕਾਰ ਹੋਇਆ ਹੋਵੇ, ਭਾਵ ਸਮਾਧ। ਸਿੱਖਾਂ ਤੇ ਹਿੰਦੂਆਂ ਵਿਚ ਇਹ ਪ੍ਰਥਾ ਰਹੀ ਹੈ ਕਿ ਜਿਥੇ ਕਿਸੇ ਸੰਤ, ਗੁਰੂ ਜਾਂ ਮਹਾਂਪੁਰਖ ਦੀ ਦੇਹ ਦਾ ਅੰਤਿਮ ਸੰਸਕਾਰ ਹੋਇਆ ਹੋਵੇ, ਉਥੇ ਇਕ ਸਮਾਧੀ ਜਿਹੀ ਬਣਾ ਦਿਤੀ ਜਾਂਦੀ ਹੈ। ਮਗਰੋਂ ਸਿੱਖ ਇਸ ਸਮਾਧੀ ਉਪਰ ਗੁਰਦਵਾਰਾ ਬਣਾ ਲੈਂਦੇ ਹਨ ਤੇ ਹਿੰਦੂ ਮੰਦਰ। ਸਮਾਧੀ ਉਤੇ ਫੁੱਲ ਚਾੜ੍ਹੇ ਜਾਂਦੇ ਹਨ ਤੇ ਜੋਤਾਂ ਜਗਾਈਆਂ ਜਾਂਦੀਆਂ ਹਨ। ਸਿੱਖਾਂ ਵਿਚ ਧਾਰਮਿਕ ਤੌਰ ਤੇ ਦੇਹਰੇ ਦੀ ਪੂਜਾ ਵਰਜਿਤ ਹੈ। ਇਕ ਸਾਖੀ ਅਨੁਸਾਰ ਗੁਰੂ ਗੋਬਿੰਦ ਸਿੰਘ ਜੀ ਨੇ, ਦੱਖਣ ਨੂੰ ਜਾਂਦੇ ਹੋਏ, ਸਿੱਖਾਂ ਦੀ ਪ੍ਰੀਖਿਆ ਲੈਣ ਲਈ, ਕਮਾਨ ਦੇ ਗੋਸ਼ੇ ਨਾਲ ਦਾਦੂ ਦੇ ਦੇਹਰੇ (ਸਮਾਧ) ਨੂੰ ਪ੍ਰਣਾਮ ਕੀਤਾ ਸੀ, ਜਿਸ ਤੇ ਖਾਲਸੇ ਨੇ ਮੜ੍ਹੀ ਨੂੰ ਨਮਸਕਾਰ ਕਰਨ ਦੇ ਦੋਸ਼ ਵਿਚ, ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਤਨਖਾਹੀਆਂ ਕਰਾਰ ਦਿਤਾ। ਗੁਰੂ ਸਾਹਿਬ ਨੇ ਦਸਿਆ ਕਿ ਉਨ੍ਹਾਂ ਇਹ ਕੋਤਕ ਕੇਵਲ ਸਿੱਖਾਂ ਦੀ ਪ੍ਰੀਖਿਆ ਵਜੋਂ ਕੀਤਾ ਸੀ।

ਕੁਝ ਗੁਰੂ ਸਾਹਿਬਾਨ ਨਾਲ ਸਬੰਧਿਤ, ਦੇਹਰਾ ਨਾਮ ਦੇ ਅਸਥਾਨ ਪੰਜਾਬ ਵਿਚ ਮਿਲਦੇ ਹਨ। ਗੁਰਦਾਸਪੁਰ ਦੇ ਜ਼ਿਲੇ ਵਿਚ ਦੇਹਰਾ ਬਾਬਾ ਨਾਨਕ ਹੈ, ਜਿਥੇ ਗੁਰੂ ਨਾਨਕ ਦੇਵ ਜੀ ਦੀ ਦੇਹ ਦਾ ਅੰਤਿਮ ਸੰਸਕਾਰ ਹੋਇਆ ਸੀ। ਇਸ ਨਗਰ ਦਾ ਨਾਂ ਪਹਿਲਾਂ ਕਰਤਾਰਪੁਰ ਸੀ, ਮਗਰੋਂ 'ਦੇਹਰਾ

ਬਾਬਾ ਨਾਨਕ' ਪੈ ਗਿਆ। ਇਥੇ ਗੁਰੂ ਨਾਨਕ ਦੇਵ ਜੀ ਦੀ ਸਮਾਧੀ ਹੈ।

ਲਾਹੌਰ ਵਿਚ, ਕਿਲੇ ਦੇ ਲਾਗੇ ਗੁਰੂ ਅਰਜਨ ਦੇਵ ਜੀ ਦਾ ਦੇਹਰਾ ਹੈ। ਇਥੇ ਗੁਰੂ ਅਰਜਨ ਦੇਵ ਜੀ ਜੋਤੀ ਜੋਤ ਸਮਾਏ ਸਨ। ਇਥੇ ਮਗਰੋਂ ਗੁਰੂ ਹਰਿਗੋਬਿੰਦ ਜੀ ਨੇ 1612 ਈਸਵੀ ਵਿਚ ਪੱਕੀ ਸਮਾਧ ਬਣਵਾਈ ਸੀ। ਇਹ ਅਸਥਾਨ ਦੇਹਰਾ ਗੁਰੂ ਅਰਜਨ ਜਾਂ ਦੇਹਰਾ ਸਾਹਿਬ ਦੇ ਨਾਂ ਨਾਲ ਪ੍ਰਸਿੱਧ ਹੈ।

ਆਨੰਦਪੁਰ ਸਾਹਿਬ ਵਿਚ ਜਿਥੇ ਗੁਰੂ ਤੇਗ ਬਹਾਦਰ ਜੀ ਦੇ ਸੀਸ ਦਾ ਸਸਕਾਰ ਕੀਤਾ ਗਿਆ ਸੀ, ਉਥੇ ਮਗਰੋਂ ਇਕ ਦੇਹਰਾ ਬਣਾਇਆ ਗਿਆ, ਜੋ ਦੇਹਰਾ ਗੁਰੂ ਤੇਗ ਬਹਾਦਰ ਜੀ ਦੇ ਨਾਂ ਨਾਲ ਪ੍ਰਸਿੱਧ ਹੈ।

ਕੁਝ ਦੇਹਰੇ ਗੁਰੂ ਘਰ ਨਾਲ ਸਬੰਧਿਤ ਵਿਅਕਤੀਆਂ ਦੇ ਵੀ ਹਨ। ਆਨੰਦਪੁਰ ਤੋਂ ਡੇਢ ਮੀਲ ਦੂਰ ਅੰਗਮਪੁਰ ਪਿੰਡ ਵਿਚ ਮਾਤਾ ਜੀਤੋ ਜੀ ਦਾ ਦੇਹਰਾ ਹੈ। ਇਥੇ ਸੰਮਤ 1757 ਵਿਚ ਮਾਤਾ ਜੀਤੋ ਜੀ ਦਾ ਸਸਕਾਰ ਹੋਇਆ ਸੀ। ਇਸ ਕਟੋਹਰੇ ਵਿਚ ਇਕ ਪਿੱਪਲ ਦਾ ਦਰਖਤ ਹੈ, ਜੋ ਬੜਾ ਪੁਰਾਣਾ ਦਸਿਆ ਜਾਂਦਾ ਹੈ। ਕੀਰਤਪੁਰ ਵਿਚ ਬਾਬਾ ਗੁਰਦਿਤਾ ਜੀ ਦਾ ਦੇਹਰਾ ਹੈ, ਇਥੇ ਹੌਲੇ ਵਾਲੇ ਦਿਨ ਮੇਲਾ ਲਗਦਾ ਹੈ। ਦੇਹਰਾਦੂਨ ਵਿਚ ਬਾਬਾ ਰਾਮ ਰਾਇ ਦਾ ਦੇਹਰਾ ਹੈ, ਜੋ 1699 ਵਿਚ ਬਣਿਆ, ਇਸੇ ਦੇਹਰੇ ਤੋਂ ਨਗਰ ਦਾ ਨਾਂ ਵੀ ਦੇਹਰਾਦੂਨ ਪੈ ਗਿਆ।

(ਦ-154) ਦੇਹਰੀ :

1. ਦਰਵਾਜ਼ੇ ਦੀ ਚੌਖਟ ਦੀ ਹੇਠਲੀ ਬਾਹੀ। ਕਿਸੇ ਪਵਿਤ੍ਰ ਅਸਥਾਨ ਜਾਂ ਗੁਰਦੁਆਰੇ ਦੀ ਦੇਹਰੀ ਉਤੇ ਪੈਰ ਧਰਨਾ ਅਪਵਿਤ੍ਰ ਕਰਮ ਸਮਝਿਆ ਜਾਂਦਾ ਹੈ। ਸ਼ਰਧਾਲੂ ਦੇਹਰੀ ਨੂੰ ਝਾੜ ਕੇ, ਇਸ ਦੀ ਮਿੱਟੀ ਸ਼ਰਧਾ ਨਾਲ ਮੱਥੇ ਤੇ ਅੱਖਾਂ 'ਤੇ ਲਗਾਂਦੇ ਹਨ, ਜਿਸ ਦਾ ਬੜਾ ਮਹਾਤਮ ਹੈ। ਕਈ ਰੋਗੀ ਦੇਹਰੀ ਦੀ ਮਿੱਟੀ ਦੁਖਦੇ ਅੰਗ 'ਤੇ ਲਗਾਂਦੇ ਹਨ, ਇਸ ਤਰ੍ਹਾਂ ਕਰਨ ਨਾਲ ਰੋਗ ਘਟਦਾ ਹੈ (ਵੇਖੋ: ਚਰਨਪ੍ਰਤੀ)।

2. ਘਰ ਦੀ ਦਲੀਜ ਉਤੇ ਵੀ ਪੈਰ ਰਖਣਾ ਅਪਸ਼ਰਨ ਹੈ। ਪਹਿਲਿਆਂ ਵਿਚ ਕਈ ਲੋਕ ਆਪਣੇ ਮਰ ਗਏ ਬੱਚੇ ਨੂੰ ਦਲੀਜ ਹੇਠ, ਇਸ ਵਿਚਾਰ ਨਾਲ, ਦੱਬ ਦਿਤਾ ਕਰਦੇ ਸਨ ਕਿ ਉਹ ਮੁੜ, ਇਸੇ ਘਰ ਜਨਮ ਲਏਗਾ ਅਤੇ ਜਦੋਂ ਤਕ ਘਰ ਵਿਚ ਕਿਸੇ ਬਾਲਕ ਦਾ ਜਨਮ ਨਹੀਂ ਸੀ ਹੋ ਜਾਂਦਾ, ਦਲੀਜ ਉਤੇ ਰੋਜ਼ ਦੀਵਾ ਬਾਲਦੇ ਸਨ।

(ਦ-155) ਦੇਹਲ :

ਵਿਆਹ ਤੇ ਖੁਸ਼ੀ ਦੇ ਹੋਰ ਸਮਾਗਮਾਂ ਸਮੇਂ ਬ੍ਰਾਹਮਣਾਂ ਨੂੰ ਦਿਤੀ ਜਾਣ ਵਾਲੀ ਮਠਿਆਈ, ਵਸਤੂ ਤੇ ਦੱਛਣਾ।

(ਦ-156) ਦੇਹੂੰ ਪੁਜਣਾ :

ਸਵੇਰ ਵੇਲੇ ਚੜ੍ਹਦੇ ਸੂਰਜ ਨੂੰ ਜਲ ਦੇਣਾ ਤੇ ਨਮਸਕਾਰ ਕਰਨਾ। ਮੁਲਤਾਨ ਤੇ ਸ਼ਾਹਪੁਰ ਦੇ ਹਿੰਦੂਆਂ ਵਿਚ 'ਦੇਹੂੰ ਪੁਜਣ' ਦਾ ਬਹੁਤ ਰਿਵਾਜ ਰਿਹਾ ਹੈ।

(ਦ-157) ਦੇਗ ਤੇਗ ਫ਼ਤਹ :

ਸਿੱਖਾਂ ਵਿਚ ਪ੍ਰਚਲਤ ਬੋਲਾ; ਦੇਗ ਲੰਗਰ ਦੀ ਅਤੇ ਤੇਗ ਸ਼ਕਤੀ ਦੀ ਪ੍ਰਤੀਕ ਹੈ। ਇਸ ਦਾ ਭਾਵ ਹੈ ਲੰਗਰ ਹਮੇਸ਼ਾ ਚਲਦਾ ਰਹੇ ਅਤੇ ਵਿਜੈ ਹਮੇਸ਼ਾ ਕਦਮ ਚੁੰਮਦੀ ਰਹੇ। ਇਹ ਬੋਲਾ ਸਿੱਖਾਂ ਦੀ ਚੜ੍ਹਦੀ ਕਲਾ ਦਾ ਪ੍ਰਤੀਕ ਹੈ।

(ਦ-158) ਦੇਗ ਫਿਰਨੀ :

ਪਹਿਲਿਆਂ ਵਿਚ ਲੋਕੀ ਆਪਣਾ ਧਨ ਦੌਲਤ, ਸੋਨਾ ਚਾਂਦੀ ਤੇ ਰੁਪਏ ਦੇਗ ਵਿਚ ਬੰਦ ਕਰ ਕੇ, ਰਖਿਆ ਲਈ ਧਰਤੀ ਵਿਚ ਦਬਾ ਦਿਤਾ ਕਰਦੇ ਸਨ। ਧਾਰਨਾ ਸੀ ਕਿ ਧਰਤੀ ਵਿਚ ਦੇਗ ਮਾਇਆ ਦੇ ਬਲ ਨਾਲ ਤੁਰਦੀ ਹੈ ਤੇ ਇਕ ਥਾਂ ਟਿਕਦੀ ਨਹੀਂ। ਰਾਤ ਵੇਲੇ ਧਰਤੀ ਅੰਦਰੋਂ ਜੋ ਅਵਾਜ਼ਾਂ ਆਉਂਦੀਆਂ ਹਨ, ਉਹ ਦੇਗ ਦੇ ਤੁਰਨ ਕਰਕੇ ਆਉਂਦੀਆਂ ਹਨ। ਕਈਆਂ ਦਾ ਵਿਚਾਰ ਹੈ ਕਿ ਦੇਗ ਨੂੰ ਸੱਪ ਧੀਕ ਕੇ ਇਕ ਥਾਂ ਤੋਂ ਦੂਜੀ ਥਾਂ ਲੈ ਜਾਂਦਾ ਹੈ। ਇਹ ਵੀ ਧਾਰਨਾ ਹੈ ਕਿ ਦੇਗ ਦੱਬਣ ਵਾਲਾ ਸ਼ਖਸ ਮਰਨ ਮਗਰੋਂ ਸੱਪ ਬਣ ਕੇ ਦੇਗ ਉਤੇ ਜਾ ਬਿਰਾਜਦਾ ਹੈ।

(ਦ-159) ਦੇਵ ਉਠਾਨ :

ਪੁਰਾਣਾਂ ਅਨੁਸਾਰ, ਵਿਸ਼ਨੂੰ ਸਾਵਣ ਦੀ ਇਕਾਦਸ਼ੀ ਤੋਂ ਲੈ ਕੇ ਕੱਤਕ ਦੀ ਇਕਾਦਸ਼ੀ ਤਕ, ਚਾਰ ਮਹੀਨਿਆਂ ਲਈ ਨਿੰਦਰਾ ਅਵਸਥਾ ਵਿਚ ਲੀਨ ਹੋ ਜਾਂਦੇ ਹਨ। ਇਨ੍ਹੀਂ ਦਿਨੀਂ ਉਹ ਪਤਾਲ ਵਿਚ ਰਾਜਾ ਬਲ ਕੋਲ ਰਹਿੰਦੇ ਹਨ। ਨਿੰਦਰਾ ਅਵਸਥਾ ਦੇ ਚਾਰ ਮਹੀਨੇ ਹਿੰਦੂਆਂ ਵਿਚ ਮੰਗਲ ਕਾਰਜਾਂ ਲਈ ਅਸ਼ੁਭ ਮੰਨੇ ਜਾਂਦੇ ਹਨ ਤੇ ਇਨ੍ਹਾਂ ਦਿਨਾਂ ਵਿਚ ਕੋਈ ਵੀ ਵੈਸ਼ਨਵ ਹਿੰਦੂ ਵਿਆਹ ਨਹੀਂ ਰਚਾਂਦੇ ਤੇ ਨਾ ਹੀ ਕੋਈ ਨਵਾਂ ਕੰਮ ਸ਼ੁਰੂ ਕਰਦੇ ਹਨ।

ਕੱਤਕ ਸੁਦੀ ਇਕਾਦਸ਼ੀ ਨੂੰ, ਵਿਸ਼ਨੂੰ ਜਾਗ੍ਰਿਤ ਅਵਸਥਾ 'ਚ ਆਉਂਦੇ ਹਨ। ਇਸ ਤਿੱਥ ਨੂੰ 'ਦੇਵ ਉਠਾਨ', 'ਦੇਵਥਾਨ ਇਕਾਦਸ਼ੀ' ਜਾਂ 'ਦੇਉਟਣੀ ਇਕਾਦਸ਼ੀ' ਕਿਹਾ ਜਾਂਦਾ ਹੈ। ਇਸ ਤਿੱਥ ਨੂੰ ਹਿੰਦੂ ਆਪਣੇ ਘਰ ਦੀ ਕਿਸੇ ਗੁੱਠ ਨੂੰ ਲਿੰਬ ਪੌਚ ਕੇ ਸੁਧ ਕਰਦੇ ਤੇ ਵਿਸ਼ਨੂੰ ਦੇਵਤੇ ਜਾਂ ਸਾਲਗਰਾਮ ਦੀ ਮੂਰਤੀ ਸਥਾਪਿਤ ਕਰਦੇ ਹਨ। ਫਿਰ ਪੂਜਾ ਦੀ ਕੁਝ ਸਾਮਗਰੀ ਤੇ ਕੁਝ ਵਸਤੂਆਂ ਇਕ ਥਾਲੀ ਵਿਚ ਢੱਕ ਕੇ ਮੂਰਤੀ ਅਗੇ ਰਖ ਦੇਂਦੇ ਹਨ। ਘਰ ਦੀ ਸਵਾਣੀ/ਬ੍ਰਾਹਮਣੀ

ਇਸ ਥਾਲੀ ਨੂੰ ਵਜਾਉਂਦੀ ਹੋਈ ਕਹਿੰਦੀ ਹੈ : "ਉਠੋ ਦੇਵ" ਫਿਰ ਵਿਸ਼ਨੂੰ ਦੀ ਪ੍ਰਸੰਸਾ ਵਿਚ ਬਿਸ਼ਨਪਦੇ ਗਾ ਕੇ ਵਿਸ਼ਨੂੰ ਨੂੰ ਜਗਾਇਆ ਜਾਂਦਾ ਹੈ। ਪਹਿਲਾਂ ਮੂਰਤੀ ਲੇਟਵੇਂ ਰੁਖ ਰਖੀ ਜਾਂਦੀ ਹੈ, ਪਰ ਜਦੋਂ ਦੇਵ ਜਾਗ ਪਏ ਮੰਨੇ ਜਾਂਦੇ ਹਨ ਤਾਂ ਮੂਰਤੀ ਖੜੇ ਰੁਖ ਕਰ ਦਿਤੀ ਜਾਂਦੀ ਹੈ। ਇਸ ਤਿੱਥ ਨੂੰ ਸਿੰਗਾੜੇ ਦਾ ਫਲ ਜਾਂ ਸਿੰਗਾੜੇ ਦੀ ਰੋਟੀ ਖਾਣੀ ਸ਼ੁਭ ਮੰਨੀ ਜਾਂਦੀ ਹੈ।

ਦੇਵ ਉਠਾਨ ਦੀ ਤਿੱਥ ਹਿੰਦੂਆਂ ਵਿਚ ਬੜੀ ਸ਼ੁਭ ਮੰਨੀ ਜਾਂਦੀ ਹੈ। ਇਸ ਦਿਨ ਤੋਂ ਹਿੰਦੂਆਂ ਦੀਆਂ ਸਮਾਜਕ ਰੀਤਾਂ, ਸੰਸਕਾਰ ਤੇ ਵਿਆਹ ਆਦਿ ਸ਼ੁਰੂ ਹੋ ਜਾਂਦੇ ਹਨ। ਕਈ ਹਿੰਦੂ ਇਸ ਦਿਨ ਦੀਵਾਲੀ ਵਾਂਗ ਹੀ ਘਰ ਸਾਫ਼ ਕਰਦੇ, ਗੋਬਰ ਦਾ ਪੋਚਾ ਫੇਰਦੇ ਤੇ ਘਰ ਦੇ ਅੰਦਰ ਜੋਤ ਜਲਾਂਦੇ ਹਨ।

ਕਿਸਾਨਾਂ ਦੀ ਧਾਰਨਾ ਹੈ ਕਿ ਇਸ ਦਿਨ ਗੰਨਿਆਂ ਦੀ ਫ਼ਸਲ ਵਿਚ ਅੰਮ੍ਰਿਤ ਰਸ ਪੈਂਦਾ ਹੈ। ਇਸੇ ਲਈ ਕਈ ਹਿੰਦੂ ਇਸ ਦਿਨ ਪੰਜ ਗੰਨਿਆਂ ਦੇ ਦੁਆਲੇ ਮੈਲੀ ਦਾ ਧਾਗਾ ਬੰਨ੍ਹ ਕੇ ਪੂਜਦੇ, ਸੰਧੂਰ ਧੂੜਦੇ ਤੇ ਜੋਤ ਜਗਾਂਦੇ ਹਨ; ਇਸ ਰੀਤ ਮਗਰੋਂ ਗੰਨਾ ਭੰਨ ਕੇ ਵੰਡਿਆ ਜਾਂਦਾ ਹੈ। ਕਈ ਥੋੜਾ ਜਿਹਾ ਗੰਨਾ ਭੰਨ ਕੇ ਘਰ ਲਿਆਂਦੇ ਤੇ ਸਾਲਗਰਾਮ, ਜੇ ਸੁਤਾ ਪਿਆ ਹੁੰਦਾ ਹੈ, ਨੂੰ ਖੜਾ ਕਰਕੇ, ਗੰਨੇ ਦੇ ਕੋਲ ਰਖ ਦੇਂਦੇ ਹਨ। ਇਸ ਮਗਰੋਂ ਪ੍ਰੋਹਿਤ ਦੇਵਤਿਆਂ ਨੂੰ ਜਗਾਂਦਾ ਤੇ ਕਮਾਦ ਵੱਢਣ ਦੀ ਸ਼ੁਭ ਘੜੀ ਦਸਦਾ ਹੈ।

ਗੰਨੇ ਦੀ ਪਹਿਲੀ ਕਟਾਈ ਇਸੇ ਦਿਨ ਕੀਤੀ ਜਾਂਦੀ ਹੈ। ਜੇ ਪਹਿਲਾਂ ਗੰਨਾ ਤੋੜ ਲਿਆ ਜਾਵੇ ਤਾਂ ਇਹ ਪਾਪ, ਵਿਸ਼ਨੂੰ ਦੀ ਨਿੰਦਰਾ ਭੰਗ ਕਰਨ ਤੁਲ ਸਮਝਿਆ ਜਾਂਦਾ ਹੈ। ਗੰਨੇ ਵਿਚ ਫਿਰ ਰਸ ਨਹੀਂ ਭਰਦਾ।

(ਦ-160) ਦੇਵਕ :

ਇਕ ਯਦੁਵੰਸ਼ੀ ਰਾਜਾ; ਕ੍ਰਿਸ਼ਨ ਦੀ ਮਾਤਾ ਦੇਵਕੀ ਦਾ ਪਿਤਾ ਅਤੇ ਉਗ੍ਰਸੇਨ ਦਾ ਛੋਟਾ ਭਰਾ ਸੀ। ਦੇਵਕ ਨੇ ਆਪਣੀ ਪੁਤ੍ਰੀ ਦੇਵਕੀ ਤੇ ਛੇ ਉਸ ਦੀਆਂ ਭੈਣਾਂ ਵਾਸੂਦੇਵ ਨਾਲ ਵਿਆਹੀਆਂ ਸਨ। ਦੇਵਕੀ ਦੇ ਉਦਰ ਤੋਂ ਕ੍ਰਿਸ਼ਨ ਜੀ ਪੈਦਾ ਹੋਏ।

ਉਗ੍ਰਸੇਨ ਨੇ ਆਪਣੇ ਭਰਾ ਦੇਵਕ ਦੀ ਪੁਤਰੀ ਦੇਵਕੀ ਨੂੰ, ਧੀ ਕਰ ਕੇ ਪਾਲਿਆ ਸੀ, ਜਿਸ ਕਰਕੇ ਉਗ੍ਰਸੇਨ ਨੂੰ ਕ੍ਰਿਸ਼ਨ ਦਾ ਨਾਨਾ ਮੰਨਿਆ ਜਾਂਦਾ ਹੈ, ਪਰ ਅਸਲੀ ਨਾਨਾ ਦੇਵਕ ਹੀ ਸੀ।

(ਦ-161) ਦੇਵ ਕਾਜ :

ਹਿੰਦੂ ਖਤਰੀਆਂ ਵਿਚ ਪ੍ਰਚਲਤ ਇਕ ਰਸਮ, ਜਿਸ

ਵਿਚ ਮੁੰਡਣ ਸੰਸਕਾਰ ਤੋਂ ਪਹਿਲਾਂ, ਬੱਚੇ ਨੂੰ ਕੁਲ ਦਾ ਪ੍ਰੋਹਿਤ, ਕੁਲ ਦੇਵਤਿਆਂ ਦੇ ਦਰਸ਼ਨ ਕਰਵਾਉਂਦਾ ਹੈ। ਖਤਰੀ ਨਵੇਂ ਜੰਮੇ ਬੱਚੇ ਨੂੰ ਦੇਵ ਕਾਜ ਤੋਂ ਪਹਿਲਾਂ ਕੁਲ ਦੇਵਤੇ ਦੇ ਦਰਸ਼ਨ ਨਹੀਂ ਕਰਾਉਂਦੇ।

ਦੇਵ ਕਾਜ ਦੇ ਮੁੱਢ ਬਾਰੇ ਇਕ ਕਥਾ ਪ੍ਰਚਲਤ ਹੈ : ਜਦੋਂ ਪਰਸਰਾਮ ਖਤਰੀਆਂ ਦਾ ਨਾਸ਼ ਕਰਨ ਵਿਚ ਰੁਝਾ ਹੋਇਆ ਸੀ, ਤਾਂ ਇਕ ਖਤਰਾਣੀ ਦੀ, ਜਿਸ ਦੇ ਕੁੱਛੜ ਬੱਚਾ ਸੀ, ਪਰਸਰਾਮ ਨਾਲ ਅਚਾਨਕ ਭੇਟ ਹੋ ਗਈ। ਖਤਰਾਣੀ ਬੱਚੇ ਨੂੰ ਉਥੇ ਹੀ ਛੱਡ ਕੇ ਨਸ ਗਈ। ਇਕ ਜੰਗਲੀ ਬਿੱਲੀ ਬੱਚੇ ਨੂੰ ਖਾਣ ਲਗੀ ਸੀ ਕਿ ਚੀਲਾਂ ਨੇ ਵੇਖ ਲਿਆ ਅਤੇ ਉਨ੍ਹਾਂ ਬੱਚੇ ਉਤੇ ਆਪਣੇ ਪੰਖ ਪਸਾਰ ਦਿਤੇ। ਜਦੋਂ ਬੱਚਾ ਮੁੜ ਖਤਰਾਣੀ ਦੇ ਹੱਥ ਆਇਆ ਤਾਂ ਉਸ ਪਹਿਲਾਂ ਇਸ ਦਾ ਦੇਵ ਕਾਜ ਕੀਤਾ ਤੇ ਫਿਰ ਮੁੰਡਣ। ਉਦੋਂ ਤੋਂ ਖਤਰੀਆਂ ਵਿਚ ਦੇਵ ਕਾਜ ਦੀ ਰੀਤ ਪ੍ਰਚਲਤ ਹੋ ਗਈ।

(ਦ-162) ਦੇਵਕੀ :

ਵਾਸੂਦੇਵ ਦੀ ਪਤਨੀ, ਕ੍ਰਿਸ਼ਨ ਦੀ ਮਾਂ ਅਤੇ ਕੰਸ ਦੀ ਚਚੇਰੀ ਭੈਣ ਸੀ। ਯਦੁਵੰਸ਼ੀ ਰਾਜੇ ਦੇਵਕ ਦੀ ਵੱਡੀ ਧੀ ਹੋਣ ਕਰਕੇ ਇਸ ਦਾ ਨਾਂ ਦੇਵਕੀ ਪ੍ਰਸਿਧ ਹੋਇਆ। ਦੇਵਕੀ ਨੂੰ ਆਦਿਤੀ ਦਾ ਅਵਤਾਰ ਵੀ ਮੰਨਿਆ ਜਾਂਦਾ ਹੈ।

(ਦ-163) ਦੇਵ ਧੰਮੀ :

ਗਰਭ ਨਾਲ ਸਬੰਧਿਤ ਇਕ ਰੀਤ; ਇਹ ਰੀਤ ਸਤਵੇਂ ਮਹੀਨੇ ਕੀਤੀ ਜਾਂਦੀ ਹੈ। ਪੱਛਮੀ ਪੰਜਾਬ ਵਿਚ ਇਸ ਨੂੰ ਦੇਵ ਧੰਮੀ ਕਹਿੰਦੇ ਹਨ।

(ਦ-164) ਦੇਵ-ਨਿੰਦਰਾ ਇਕਾਦਸ਼ੀ :

ਹਾੜ ਦੇ ਚਾਨਣੇ ਪੱਖ ਦੀ ਇਕਾਦਸ਼ੀ; ਪੁਰਾਣਾਂ ਅਨੁਸਾਰ ਇਸ ਤਿੱਥ ਨੂੰ ਵਿਸ਼ਨੂੰ ਨੇ ਅਸੁਰਾਂ ਦਾ ਨਾਸ਼ ਕਰਕੇ ਨਿੰਦਰਾ ਦੀ ਇੱਛਾ ਪ੍ਰਗਟ ਕੀਤੀ ਸੀ ਤੇ ਚਾਰ ਮਹੀਨੇ ਤਕ ਉਹ ਨਿੰਦਰਾ ਅਵਸਥਾ ਵਿਚ ਰਹੇ ਸਨ। ਇਸ ਇਕਾਦਸ਼ੀ ਨੂੰ ਵਿਸ਼ਨੂੰ ਭਗਤ ਵਿਤ ਮੂਜਬ ਸੋਨਾ, ਚਾਂਦੀ, ਤਾਂਬੇ ਜਾਂ ਪਿੱਤਲ ਦੀ ਮੂਰਤੀ ਬਣਵਾ ਕੇ, ਵਿਸ਼ਨੂੰ ਦੀ ਪੂਜਾ ਕਰਦੇ ਹਨ। ਕਈ ਘਰਾਂ ਵਿਚ ਇਸ ਦੇਵ ਮੂਰਤੀ ਨੂੰ ਪੰਝੂੜੇ ਵਿਚ ਵਿਛੋਣਾ ਵਿਛਾ ਕੇ ਸੁਲਾਇਆ ਜਾਂਦਾ ਹੈ।

ਵੈਸ਼ਨੋ ਮਤ ਦੇ ਅਨੁਯਾਈ ਇਨ੍ਹਾਂ ਚਾਰ ਮਹੀਨਿਆਂ ਵਿਚ, ਕਿਸੇ ਇਕ ਭੋਜਨ ਦਾ ਤਿਆਗ ਕਰ ਦੇਂਦੇ ਹਨ ਜਿਵੇਂ ਦੁਸ਼ਮਣਾਂ ਨੂੰ ਅਧੀਨ ਕਰਨਾ ਹੋਵੇ ਤਾਂ ਕੋੜੇ ਤੇਲ ਦਾ ਤਿਆਗ ਕਰ ਦਿਤਾ ਜਾਂਦਾ ਹੈ। ਇਨ੍ਹਾਂ ਚਾਰ ਮਹੀਨਿਆਂ ਵਿਚ ਕਿਸੇ ਭੋਜਨ ਤੇ ਪਦਾਰਥ ਦਾ ਗ੍ਰਹਿਣ ਬਹੁਤ ਜ਼ਿਆਦਾ

ਕੀਤਾ ਜਾਂਦਾ ਹੈ, ਜਿਵੇਂ ਦੀਰਘ ਆਯੂ ਲਈ ਹਰ ਰੋਜ਼ ਦਹੀਂ ਦਾ ਸੇਵਨ ਕਰਨਾ ਆਦਿ।

ਦੇਵਤੇ ਚਾਰ ਮਹੀਨੇ ਲਈ ਸੌਂਦੇ ਹਨ, ਇਸ ਲਈ ਇਨ੍ਹਾਂ ਚਾਰ ਮਹੀਨਿਆਂ ਵਿਚ ਹਿੰਦੂਆਂ ਵਿਚ ਵਿਆਹ ਨਹੀਂ ਕੀਤੇ ਜਾਂਦੇ। ਵਿਆਹ ਵੇਲੇ ਦੇਵਤਿਆਂ ਦਾ ਜਾਗਦੇ ਹੋਣਾ ਜ਼ਰੂਰੀ ਹੁੰਦਾ ਹੈ।

(ਦ-165) ਦੇਵਯਾਨੀ :

ਰਾਜੇ ਯਯਾਤੀ ਦੀ ਪਤਨੀ ਤੇ ਦੈਂਤਾਂ ਦੇ ਪ੍ਰੇਰਿਤ ਸ਼ੁਕ੍ਰ ਦੀ ਪੁਤ੍ਰੀ। ਦੇਵਯਾਨੀ ਦਾ ਪ੍ਰੇਮ ਬ੍ਰਿਹਸਪਤੀ ਦੇ ਪੁੱਤਰ ਕੱਚ ਨਾਲ ਸੀ, ਪਰ ਕੱਚ ਨੇ ਦੇਵਯਾਨੀ ਨੂੰ ਨੁਕਰਾ ਦਿਤਾ, ਜਿਸ ਤੇ ਦੇਵਯਾਨੀ ਨੇ ਕੱਚ ਨੂੰ ਸਰਾਪ ਦੇ ਦਿਤਾ। ਅਗੋਂ ਕੱਚ ਨੇ ਦੇਵਯਾਨੀ ਨੂੰ ਸਰਾਪ ਦਿਤਾ ਕਿ ਬ੍ਰਾਹਮਣ ਦੀ ਧੀ ਹੋ ਕੇ, ਉਹ ਕਸ਼ੱਤਰੀ ਨਾਲ ਵਿਆਹ ਕਰਵਾਏਗੀ। ਇਸ ਸਰਾਪ ਸਦਕਾ ਦੇਵਯਾਨੀ ਦਾ ਵਿਆਹ ਸੂਰਜ ਵੰਸ਼ ਦੇ ਪੰਜਵੇਂ ਰਾਜੇ ਨਹੁਸ਼ ਦੇ ਪੁੱਤਰ ਯਯਾਤੀ ਨਾਲ ਹੋਇਆ।

ਦੇਵਯਾਨੀ ਦੈਂਤ ਦੀ ਧੀ ਸਰਮਿਸ਼ਠਾ ਦੀ ਪਰਮ ਸਹੇਲੀ ਸੀ। ਇਕ ਦਿਨ ਦਰਿਆ ਵਿਚ ਇਸ਼ਨਾਨ ਕਰਦਿਆਂ ਵਾਯੂ ਦੇਵਤੇ ਨੇ, ਉਨ੍ਹਾਂ ਦੇ ਕੁਝ ਕਪੜੇ ਬਦਲ ਦਿਤੇ। ਦੋਹਾਂ ਸਹੇਲੀਆਂ ਵਿਚਕਾਰ ਕਪੜਿਆਂ ਤੋਂ ਝਗੜਾ ਹੋ ਗਿਆ ਤੇ ਸਰਮਿਸ਼ਠਾ ਨੇ ਦੇਵਯਾਨੀ ਨੂੰ ਗੁੱਸੇ ਵਿਚ ਧੱਕਾ ਦੇ ਕੇ ਸੁਕੇ ਖੂਹ ਵਿਚ ਸੁਟ ਦਿਤਾ। ਯਯਾਤੀ ਨੇ ਦੇਵਯਾਨੀ ਨੂੰ ਖੂਹ ਵਿਚੋਂ ਕੱਢਿਆ। ਉਦੋਂ ਦੇਵਯਾਨੀ ਨੇ ਪ੍ਰਣ ਕਰ ਲਿਆ ਕਿ ਉਹ ਸਰਮਿਸ਼ਠਾ ਨੂੰ ਆਪਣੀ ਦਾਸੀ ਬਣਾ ਕੇ ਰਖੇਗੀ। ਸਰਮਿਸ਼ਠਾ ਦੇ ਪਿਉ ਵਿਸ਼ਪਰਵਕ ਨੇ ਆਪਣੀ ਧੀ ਸਰਮਿਸ਼ਠਾ ਦਾ ਕਸੂਰ ਮੰਨ ਕੇ, ਉਸਨੂੰ ਪ੍ਰਾਸਚਿਤ ਵਜੋਂ ਸਜ਼ਾ ਦੇਣੀ ਪ੍ਰਵਾਨ ਕਰ ਲਈ। ਦੇਵਯਾਨੀ ਦਾ ਵਿਆਹ ਸੂਰਜਵੰਸ਼ੀ ਰਾਜੇ ਯਯਾਤੀ ਨਾਲ ਹੋਇਆ ਤੇ ਸਰਮਿਸ਼ਠਾ ਦਾਸੀ ਬਣ ਕੇ ਨਾਲ ਗਈ। ਸਰਮਿਸ਼ਠਾ ਨੇ ਦੇਵਯਾਨੀ ਤੋਂ ਇਸ ਗੱਲ ਦਾ ਬਦਲਾ ਲੈਣ ਲਈ ਯਯਾਤੀ ਨੂੰ ਆਪਣੇ ਰੂਪ ਨਾਲ ਮੋਹ ਲਿਆ ਤੇ ਉਸ ਦੀ ਪਤਨੀ ਬਣ ਕੇ ਰਹਿਣ ਲੱਗੀ। ਦੇਵਯਾਨੀ ਨੂੰ ਜਦੋਂ ਇਸ ਗੱਲ ਦਾ ਪਤਾ ਲੱਗਾ ਤਾਂ ਉਹ ਆਪਣੇ ਪਿਤਾ ਕੋਲ ਚਲੀ ਗਈ। ਇਸ ਦੇ ਪਿਤਾ ਸ਼ੁਕ੍ਰ ਨੇ ਕਰੋਧ ਵਿਚ ਆ ਕੇ, ਯਯਾਤੀ ਨੂੰ ਬੁਢੇ ਹੋਣ ਦਾ ਸਰਾਪ ਦਿਤਾ, ਪਰ ਮਗਰੋਂ ਇਹ ਸਰਾਪ ਦੇਵਯਾਨੀ ਦੇ ਕਹਿਣ ਤੇ ਬਦਲ ਦਿਤਾ ਕਿ ਇਹ ਸਰਾਪ, ਉਸ ਦੀ ਸੰਤਾਨ ਵਿਚੋਂ, ਜਿਹੜਾ ਕੋਈ ਵੀ ਇਸ ਸਰਾਪ ਨੂੰ ਭੋਗਣਾ ਪ੍ਰਵਾਨ ਕਰੇਗਾ, ਉਸ ਵਲ ਤਬਦੀਲ ਹੋ ਸਕੇਗਾ। ਸੋ ਯਯਾਤੀ ਦੇ ਪੁੱਤਰ ਪੁਰੂ ਨੇ ਆਪਣੇ ਪਿਤਾ ਦਾ ਬੁਢੇਪਾ ਆਪਣੀ ਜਵਾਨੀ ਨਾਲ ਵਟਾ ਲਿਆ। ਇਸੇ ਪੁਰੂ ਤੋਂ

ਕੌਰਵਾਂ ਤੇ ਪਾਂਡਵਾਂ ਦੀ ਵੰਸ਼ ਚਲੀ। ਮਗਰੋਂ ਯਯਾਤੀ ਨੇ ਪੁਰੂ ਦੀ ਜਵਾਨੀ ਉਸਨੂੰ ਵਾਪਸ ਕਰ ਦਿਤੀ ਤੇ ਆਪ ਬੁਢੇਪਾ ਲੈ ਕੇ ਵਣਾਂ ਵਿਚ ਤਪੱਸਿਆ ਕਰਨ ਲਈ ਚਲਾ ਗਿਆ।

(ਦ-166) ਦੇਵਰਾਤ :

ਸੂਰਜ ਵੰਸ਼ ਦਾ ਇਕ ਰਿਸ਼ੀ; ਦੇਵਰਾਤ ਨੇ ਕਰੜੀ ਤਪੱਸਿਆ ਦੁਆਰਾ ਸ਼ਿਵ ਨੂੰ ਪ੍ਰਸੰਨ ਕਰਕੇ, ਉਨ੍ਹਾਂ ਤੋਂ ਧਨੁਸ਼ ਪ੍ਰਾਪਤ ਕਰ ਲਿਆ। ਇਹ ਧਨੁਸ਼ ਰਾਜੇ ਜਨਕ ਨੂੰ ਵਿਰਸੇ ਵਿਚ ਮਿਲਿਆ, ਜਿਸ ਨੂੰ ਸੀਤਾ ਦੇ ਸਵੰਬਰ ਵਿਚ ਰਾਮ ਨੇ ਤੋੜਿਆ ਸੀ।

(ਦ-167) ਦੇਵੀ ਕਾ ਦਾਣਾ :

ਬਾਵਰੀਆ ਵਿਚ ਜਦੋਂ ਕੋਈ ਬੀਮਾਰ ਪੈ ਜਾਂਦਾ ਹੈ, ਤਾਂ ਉਸ ਦੀ ਅਰੋਗਤਾ ਲਈ ਪਿੱਤਰਾਂ ਦੀ ਪੂਜਾ ਕੀਤੀ ਜਾਂਦੀ ਹੈ ਜਾਂ ਫਿਰ ਕਣਕ ਦੇ ਕੁਝ ਦਾਣੇ ਜਿਸ ਨੂੰ 'ਦੇਵੀ ਕਾ ਦਾਣਾ' ਕਹਿੰਦੇ ਹਨ, ਮੰਤਰ ਕੇ, ਰੋਗੀ ਦੇ ਕੋਲ ਰਖੇ ਜਾਂਦੇ ਹਨ। ਇਸ ਤਰ੍ਹਾਂ ਦੁਖ ਦਲਿਦਰ ਦੂਰ ਰਹਿੰਦਾ ਹੈ।

(ਦ-168) ਦੇਵੀ ਕੀ ਕੜਾਹੀ :

ਇਕ ਤਿਉਹਾਰ ਜੋ ਸਾਲ ਵਿਚ ਦੋ ਵਾਰ ਮਨਾਇਆ ਜਾਂਦਾ ਹੈ। ਇਕ ਵਾਰ ਚੇਤ ਸੁਦੀ ਅਸ਼ਟਮੀ ਨੂੰ ਤੇ ਦੂਜੀ ਵਾਰ ਅੱਸੂ ਸੁਦੀ ਅਸ਼ਟਮੀ ਨੂੰ। ਇਨ੍ਹਾਂ ਦੋਹਾਂ ਦਿਨਾਂ ਵਿਚ ਦੇਵੀ ਮਾਤਾ ਦੀ ਪੂਜਾ ਕੀਤੀ ਜਾਂਦੀ ਹੈ। ਚੁਲ੍ਹੇ ਨੂੰ ਪੋਚਾ ਦੇ ਕੇ ਪਵਿਤ੍ਰ ਕੀਤਾ ਜਾਂਦਾ ਹੈ ਤੇ ਉਸ ਕੋਲ ਘਿਉ ਦਾ ਦੀਵਾ ਬਾਲ ਕੇ ਰਖਿਆ ਜਾਂਦਾ ਹੈ। ਨਾਲ ਹੀ ਚੁਲ੍ਹੇ ਕੋਲ, ਹਲਵਾ ਜਾਂ ਲਾਪਸੀ ਬਣਾ ਕੇ ਰੱਖੀ ਜਾਂਦੀ ਹੈ। ਜੱਟਾਂ ਵਿਚ ਹਲਵਾ ਤਿਆਰ ਕੀਤਾ ਜਾਂਦਾ ਹੈ, ਪਰ ਪੱਛੜੀਆਂ ਜਾਤਾਂ—ਘੁਮਿਆਰਾਂ ਤੇ ਚੁਮਾਰਾਂ ਆਦਿ ਵਿਚ ਲਾਪਸੀ। ਇਸ ਮਗਰੋਂ ਘਰ ਦੀ ਕੋਈ ਵਡਿਕੀ, ਦੇਵੀ ਅਗੇ ਪ੍ਰਾਰਥਨਾ ਕਰਦੀ ਹੈ—ਦੇਵੀ ਮਾਂ! ਬੱਚਿਆਂ ਨੂੰ ਅਰੋਗ ਰੱਖੀਂ। ਇਸ ਤਿੱਥ ਨੂੰ ਘਰ ਵਿਚ ਚੰਗੇ ਪਦਾਰਥ ਪਕਾਏ ਜਾਂਦੇ ਤੇ ਸਬੰਧੀਆਂ ਦੇ ਘਰ ਭੇਜੇ ਜਾਂਦੇ ਹਨ।

ਹਰਿਆਣੇ ਵਿਚ ਦੇਵੀ ਦਾ ਸਥਾਨ ਬੇਰੀ (ਜ਼ਿਲਾ ਰੋਹਤਕ) ਵਿਚ ਹੈ। ਇਥੇ ਭਾਰੀ ਮੇਲਾ ਲਗਦਾ ਹੈ, ਜਿਸ ਵਿਚ ਦੇਵੀ ਦੇ ਉਪਾਸ਼ਕ ਭਾਰੀ ਗਿਣਤੀ ਵਿਚ ਸ਼ਾਮਲ ਹੁੰਦੇ ਹਨ। ਇਥੇ ਦੇਵੀ ਦਾ ਇਕ ਤਲਾਬ ਹੈ, ਜਿਸ ਦੀ ਮਿੱਟੀ ਬੜੀ ਪਵਿਤ੍ਰ ਮੰਨੀ ਜਾਂਦੀ ਹੈ। ਇਥੇ ਜਿਹੜੇ ਉਪਾਸ਼ਕ ਆਉਂਦੇ ਹਨ, ਉਹ ਤਲਾਬ ਵਿਚੋਂ ਕੁਝ ਮਿੱਟੀ ਕਢਦੇ ਹਨ।

ਮੰਦਰ ਵਿਚ ਮਠਿਆਈ ਦੀ ਭੇਟ ਚਾੜ੍ਹੀ ਜਾਂਦੀ ਹੈ ਤੇ ਘਿਉ ਦਾ ਦੀਵਾ ਬਾਲਿਆ ਜਾਂਦਾ ਹੈ। ਜਿਨ੍ਹਾਂ ਦੀਆਂ ਸੁੱਖਣਾਂ ਪੂਰੀਆਂ ਹੁੰਦੀਆਂ ਹਨ, ਉਹ ਲਡੂਆਂ ਦੀ ਭੇਟ ਚਾੜ੍ਹਦੇ ਹਨ। ਪੰਜ ਲੱਭੂ ਦੇਵੀ ਮਾਤਾ ਦੇ ਭੇਟ ਚਾੜ੍ਹੇ ਜਾਂਦੇ ਹਨ। ਬਾਕੀ ਲੋਕਾਂ ਤੇ ਅੰਗਾਂ ਸਾਕਾਂ ਵਿਚ ਵੰਡ ਦਿੱਤੇ ਜਾਂਦੇ ਹਨ।

ਜਿਹੜੇ ਬੱਚੇ ਦੇਵੀ ਦੀ ਸੁਖਣਾ ਸੁਖਣ ਨਾਲ ਜੰਮੇ ਹੋਣ, ਉਨ੍ਹਾਂ ਦਾ ਪਹਿਲਾ ਮੁੰਡਣ ਦੇਵੀ ਦੇ ਮੰਦਰ ਵਿਚ ਹੀ ਕੀਤਾ ਜਾਂਦਾ ਹੈ ਤੇ ਉਸ ਦੀ ਵਾਲਾਂ ਦੀ ਪਹਿਲੀ ਕੱਟੀ ਲਿੱਟ ਤਲਾਬ ਵਿਚ ਦੱਬ ਦਿੱਤੀ ਜਾਂਦੀ ਹੈ। ਕੁਝ ਵਾਲ ਮਾਤਾ ਦੇ ਭੇਟ ਵੀ ਕੀਤੇ ਜਾਂਦੇ ਹਨ।

(ਦ-169) ਦੇਵੀ ਦਵਾਲਾ :

ਡੇਹਰਾ ਬਾਬਾ ਨਾਨਕ ਵਿਚ, ਭੱਦਰਕਾਲੀ ਦੇਵੀ ਦਾ ਇਕ ਮੰਦਰ, ਜੋ ਖਿਆਲ ਹੈ ਕਿ ਅਕਬਰ ਦੇ ਰਾਜ ਸਮੇਂ ਬਣਾਇਆ ਗਿਆ। ਇਸ ਮੰਦਰ ਵਿਚ ਤਿੰਨ ਵੱਖੋ ਵੱਖਰੇ ਗੁੰਬਦਾਂ ਵਿਚ ਸ਼ਿਵ ਜੀ, ਹਨੂਮਾਨ ਤੇ ਭੱਦਰਕਾਲੀ ਦੇ ਮੰਦਰ ਹਨ। ਸ਼ਿਵ ਜੀ ਦੇ ਮੰਦਰ ਵਿਚ 'ਸ਼ਿਵ ਲਿੰਗ' ਸਥਾਪਿਤ ਹੈ। ਹਨੂਮਾਨ ਦੇ ਮੰਦਰ ਵਿਚ, ਹਨੂਮਾਨ ਦੀ ਆਦਿਮ-ਕਦ ਮੂਰਤੀ ਹੈ, ਜਿਸ ਦੇ ਇਕ ਹੱਥ ਵਿਚ ਪਹਾੜ ਤੇ ਦੂਜੇ ਵਿਚ ਗੁਰਜ ਹੈ। ਤੀਜੇ ਮੰਦਰ ਵਿਚ ਭੱਦਰਕਾਲੀ ਦੀ ਸਵਾ ਦੋ ਫੁਟ ਉੱਚੀ ਮੂਰਤੀ ਹੈ। ਭੱਦਰਕਾਲੀ ਦੇਵੀ ਸ਼ੇਰ ਉੱਤੇ ਸਵਾਰ ਹੈ। ਉਸ ਦੀਆਂ ਅੱਠ ਬਾਹਵਾਂ ਹਨ, ਦੋ ਖਾਲੀ ਹਨ ਤੇ ਬਾਕੀਆਂ ਵਿਚ ਤ੍ਰਿਸੂਲ, ਬਾਣ, ਸੰਖ, ਚੱਕਰ, ਕੁਲਹਾੜਾ ਤੇ ਗੁਰਜ ਹੈ।

ਇਥੇ ਜੇਠ ਦੇ ਮਹੀਨੇ 'ਭੱਦਰਕਾਲੀ ਇਕਾਦਸ਼ੀ' ਦਾ ਮੇਲਾ ਲਗਦਾ ਹੈ ਤੇ ਚੰਗੀ ਰੋਣਕ ਹੁੰਦੀ ਹੈ।

(ਦ-170) ਦੈਰਾ :

ਪਿੰਡ ਦੇ ਵਿਚ ਜਾਂ ਬਾਹਰਵਾਰ ਸਾਂਝੀ ਖੁਲ੍ਹੀ ਥਾਂ ਜਿਥੇ ਪਿੰਡ ਦੇ ਲੋਕ ਆਪਣੀਆਂ ਵਿਹਲੀਆਂ ਘੜੀਆਂ ਗੁਜ਼ਾਰਦੇ ਹਨ। ਦੈਰੇ ਦੇ ਦੁਆਲੇ ਛੋਟੀ ਜਿਹੀ ਕੰਧ ਚੜ੍ਹੀ ਹੁੰਦੀ ਹੈ। ਕਈ ਥਾਈਂ ਕੇਵਲ ਦਰਖਤਾਂ ਦੇ ਝੁੰਡ ਹੇਠਾਂ ਖੁਲ੍ਹੀ ਥਾਂ ਦਾ ਬੜਾ ਬਣਿਆ ਹੁੰਦਾ ਹੈ। ਮੁਸਲਮਾਨੀ ਪਿੰਡਾਂ ਵਿਚ ਕਿਸੇ ਖਾਨਗਾਹ ਦੇ ਨਾਲ ਲਗਦੀ ਜ਼ਮੀਨ 'ਚ ਦੈਰਾ ਬਣਿਆ ਹੁੰਦਾ ਹੈ।

ਦੈਰੇ ਵਿਚ ਸਰਦੀਆਂ ਵਿਚ ਦੁਪਹਿਰੀਂ ਤੇ ਤ੍ਰਿਕਾਲੀਂ ਅਤੇ ਗਰਮੀਆਂ ਵਿਚ ਸ਼ਾਮ ਨੂੰ ਕਾਫ਼ੀ ਰੋਣਕ ਹੁੰਦੀ ਹੈ। ਇਥੇ ਕੋਈ ਨਾ ਕੋਈ ਕਵੀਸ਼ਰ, ਢਾਢੀ ਜਾਂ ਰਾਸਧਾਰੀਆ ਆਇਆ ਰਹਿੰਦਾ ਹੈ, ਜੋ ਆਪਣੀ ਕਲਾ ਦੇ ਰਸ ਨਾਲ ਲੋਕਾਂ ਨੂੰ ਮੁਗਧ ਕਰਦਾ ਹੈ। ਦੈਰਾ ਵਿਚ ਬੈਠੇ ਲੋਕ ਟੋਲੀਆਂ ਬਣਾ ਕੇ ਚੋਪੜ, ਟਹਿਣਾਂ ਤੇ ਤਾਸ ਖੇਡਦੇ ਹਨ।

(ਦ-171) ਦੇਵੀ ਪ੍ਰੀਖਿਆ :

ਸੱਚ-ਝੂਠ ਦਾ ਨਿਤਾਰਾ ਕਰਨ ਲਈ, ਦੋਸ਼ੀ ਨੂੰ, ਕਈ ਤਰ੍ਹਾਂ ਦੀ ਪ੍ਰਾਕ੍ਰਿਤਕ ਪ੍ਰੀਖਿਆ ਵਿਚੋਂ ਲੰਘਾਉਣ ਦੀ ਕਿਰਿਆ; ਇਸ ਤਰ੍ਹਾਂ ਦੇ ਨਿਆਂ ਦੀਆਂ ਤਿੰਨ ਪ੍ਰਮੁੱਖ ਕਿਸਮਾਂ ਹਨ, ਜੋ ਪ੍ਰਾਚੀਨ ਜ਼ਮਾਨੇ ਵਿਚ ਵਧੇਰੇ ਪ੍ਰਚਲਤ ਸਨ : 1. ਅਗਨੀ ਪ੍ਰੀਖਿਆ, 2. ਜਲ ਪ੍ਰੀਖਿਆ, 3. ਵਿਸ਼ ਪ੍ਰੀਖਿਆ।

ਅਗਨੀ ਪ੍ਰੀਖਿਆ ਵਿਚ ਦੋਸ਼ੀ ਨੂੰ ਆਪਣੇ ਆਪ ਨੂੰ ਨਿਰਦੋਸ਼ ਸਿੱਧ ਕਰਨ ਲਈ, ਤੇਲ ਦੇ ਕੜਾਹੇ ਵਿਚ ਹੱਥ ਪਾਉਣਾ ਪੈਂਦਾ ਜਾਂ ਤਪਦੇ ਲੋਹੇ ਦੇ ਗੋਲੇ ਨੂੰ ਹੱਥਾਂ ਵਿਚ ਚੁਕਣਾ ਪੈਂਦਾ ਜਾਂ ਫਿਰ ਅੱਗ ਦੇ ਸ਼ੋਅਲਿਆਂ ਵਿਚੋਂ ਲੰਘਣਾ ਪੈਂਦਾ। ਜੇ ਉਸਨੂੰ ਕੋਈ ਆਂਚ ਨਾ ਆਵੇ ਤਾਂ ਉਹ ਨਿਰਦੋਸ਼ ਮੰਨਿਆ ਜਾਂਦਾ ਸੀ।

ਜਲ-ਪ੍ਰੀਖਿਆ ਵਿਚ ਦੋਸ਼ੀ ਨੂੰ ਵਗਦੇ ਪਾਣੀ ਦੀ ਧਾਰ ਵਿਚ ਸੁਟਿਆ ਜਾਂਦਾ ਸੀ। ਜੇ ਉਹ ਨਿਰਦੋਸ਼ ਹੋਵੇ ਤਾਂ ਜਲ ਦੇਵਤਾ ਉਸ ਨੂੰ ਕੰਢੇ ਉੱਤੇ ਸਹੀ-ਸਲਾਮਤ ਸੁਟ ਦੇਂਦਾ ਸੀ। ਵਿਸ਼ ਪ੍ਰੀਖਿਆ ਵਿਚ ਦੋਸ਼ੀ ਨੂੰ ਜ਼ਹਿਰ ਦਿੱਤਾ ਜਾਂਦਾ ਸੀ, ਜੇ ਉਹ ਨਿਰਦੋਸ਼ ਹੋਵੇ ਤਾਂ ਜ਼ਹਿਰ ਦਾ ਅਸਰ ਨਹੀਂ ਸੀ ਹੁੰਦਾ।

ਇਨ੍ਹਾਂ ਤਿੰਨਾਂ ਤਰ੍ਹਾਂ ਦੀਆਂ ਦੇਵੀ ਪ੍ਰੀਖਿਆਵਾਂ ਦਾ ਕਥਾਵਾਂ ਵਿਚ ਆਮ ਜ਼ਿਕਰ ਆਉਂਦਾ ਹੈ। ਇਕ ਦੇਵੀ-ਪ੍ਰੀਖਿਆ ਵਿਚ ਦੋਵੇਂ ਧਿਰਾਂ ਦੇ ਬਕਰਿਆਂ ਨੂੰ ਇਕੋ ਜਿਹਾ ਜ਼ਹਿਰ ਦੇਂਦੇ ਸਨ, ਜੋ ਬਕਰਾ ਪਿਛੋਂ ਮਰਦਾ, ਉਸ ਦੀ ਵਿਜੈ ਹੁੰਦੀ।

(ਦ-172) ਦੋਸਰੀ :

ਤਾਸ ਦੀ ਇਕ ਖੇਡ ਜਿਸ ਵਿਚ ਚਾਰ ਖਿਡਾਰੀ ਖੇਡਦੇ ਹਨ। ਆਪਣੇ ਆਮ੍ਹ-ਸਾਹਮਣੇ ਦੇ ਖਿਡਾਰੀ ਇਕ ਦੂਜੇ ਦੇ ਜੋਟੀਦਾਰ ਬਣਦੇ ਹਨ। ਇਸ ਖੇਡ ਵਿਚ ਖੇਡਣ ਵਾਲਾ ਇਕ ਸਰ ਬਣਨ ਤੇ ਜਿੱਤੀ ਸਰ ਨਹੀਂ ਚੁਕਦਾ, ਇਕਠੀਆਂ ਦੋ ਸਰਾਂ ਬਣਾਉਣ ਵਾਲਾ ਸਰਾਂ ਚੁਕਦਾ ਹੈ। ਜੇ ਕਿਸੇ ਧਿਰ ਦੀਆਂ ਵੀ ਦੋ ਸਰਾਂ ਇਕਠੀਆਂ ਨਾ ਬਣਨ ਤਾਂ ਅਖੀਰਲੀ ਸਰ ਲੈਣ ਵਾਲਾ ਸਾਰੀਆਂ ਸਰਾਂ ਲੈ ਜਾਂਦਾ ਹੈ। ਇਸ ਖੇਡ ਵਿਚ ਜਿਹੜਾ ਵਧੇਰੇ ਸਰਾਂ ਮੱਲੇ ਉਹ ਰੰਗ ਰਖਦਾ ਤੇ ਪਹਿਲੀ ਚਾਲ ਚਲਦਾ ਹੈ। ਇਸ ਖੇਡ ਨੂੰ ਦੁਸਰ ਵੀ ਕਹਿੰਦੇ ਹਨ (ਵੇਖੋ : ਦੁਸਰ)।

(ਦ-173) ਦੋਹਤਰਾ :

ਧੀ ਦਾ ਪੁੱਤਰ; ਦੋਹਤਰੇ ਦਾ ਨਾਨਕਿਆਂ ਨਾਲ ਪਿਆਰ ਤਾਂ ਬੜਾ ਹੁੰਦਾ ਹੈ, ਪਰ ਉਹ ਨਾਨਕਿਆਂ ਦਾ ਬਹੁਤ ਖੈਰ-ਖਵਾਹ ਨਹੀਂ ਸਮਝਿਆ ਜਾਂਦਾ, ਇਸ ਲਈ ਕਹਿੰਦੇ

ਹਨ : 'ਦੋਹਤਰਾ ਸੱਤੀ ਪੀੜੀ ਵੈਰੀ' । ਧਨੀ ਪੋਠੋਹਾਰ ਵਿਚ ਕਈ ਖੜੀ ਜੋ ਧੀ ਦੇ ਘਰ ਦਾ ਪਾਣੀ ਤਕ ਮੂੰਹ ਨਹੀਂ ਲਗਾਂਦੇ, ਦੋਹਤਰੇ ਦੇ ਘਰੋਂ ਖਾਣਾ ਪੀਣਾ ਆਪਣਾ ਹੱਕ ਸਮਝਦੇ ਹਨ ।

(ਦ-174) ਦੋਹੜਾ :

ਦੋਹੜਾ ਪੰਜਾਬ ਦਾ ਇਕ ਪ੍ਰਸਿੱਧ ਕਾਵਿ-ਰੂਪ ਹੈ, ਜਿਸ ਦੀ ਧਾਰਨਾ ਦਵਈਏ ਨਾਲ ਮਿਲਦੀ ਹੈ । ਕਈ ਇਸ ਨੂੰ ਛੰਦ ਦੀ ਹੀ ਇਕ ਕਿਸਮ ਮੰਨਦੇ ਹਨ, ਪਰ ਦੋਹੜਿਆਂ ਦੀਆਂ ਸੱਤਰਾਂ ਵਿਚ ਮਾਤਰਾ ਦੀ ਕੋਈ ਬਝਵੀਂ ਗਿਣਤੀ ਨਹੀਂ ਮਿਲਦੀ । ਇਹ ਇਕ ਤਰ੍ਹਾਂ ਦੀ ਧਾਰਨਾ ਹੈ ਜੋ ਠੁੱਕ ਰੂਪ ਗ੍ਰਹਿਣ ਕਰ ਗਈ । ਛੰਦ ਅਸਲ ਵਿਚ ਕਿਸੇ ਪਕ ਚੁਕੀ ਬੱਝਵੀਂ ਲੈਅ ਦਾ ਸਥਿਰ ਰੂਪ ਹੁੰਦਾ ਹੈ ਤੇ ਧਾਰਨਾ ਵਿਚ ਇਹ ਸਥਿਰਤਾ ਨਹੀਂ ਹੁੰਦੀ ।

ਕਈ ਦੋਹੜੇ ਪਦ ਨੂੰ ਦੋਹਰੇ ਦਾ ਹੀ ਇਕ ਰੂਪ-ਪ੍ਰਵਿਰਤਨ ਸਮਝਦੇ ਹਨ, ਪਰ ਦੋਹਰੇ ਤੇ ਦੋਹੜੇ ਵਿਚ ਕਾਫ਼ੀ ਅੰਤਰ ਹੈ । ਦੋਹਰੇ ਦੀਆਂ ਦੋ ਸਤਰਾਂ ਹੁੰਦੀਆਂ ਹਨ ਤੇ ਦੋਹੜੇ ਦੀਆਂ ਚਾਰ । ਫਿਰ ਦੋਹਰੇ ਦੀਆਂ ਮਾਤਰਾ 13-11 ਬਝਵੀਆਂ ਹੁੰਦੀਆਂ ਹਨ । ਇਸ ਦੇ ਉਲਟ ਦੋਹੜੇ ਦੀ ਇਕ ਸਤਰ ਵਿਚ 28 ਤੋਂ 32 ਮਾਤਰਾਂ ਵੇਖੀਆਂ ਗਈਆਂ ਹਨ । ਦੋਹਰੇ ਦੇ ਅੰਤ ਵਿਚ ਗੁਰੂ ਲਘੂ ਹੁੰਦਾ ਹੈ, ਪਰ ਦੋਹੜੇ ਦੇ ਅੰਤ ਵਿਚ ਦਵਈਏ ਵਾਂਗ ਹੀ ਆਮ ਤੌਰ ਉਤੇ ਗੁਰੂ ਆਉਂਦਾ ਹੈ ।

ਇੰਜ ਜਾਪਦਾ ਹੈ ਕਿ ਦੋਹੜਾ ਦੋਹਰੇ ਦਾ ਹੀ ਇਕ ਲੋਕਿਕ ਰੂਪ ਹੈ । ਦੋਹਰਾ ਵਧੇਰੇ ਕਰ ਕੇ ਸਾਹਿਤਕ ਪੱਧਰ ਉਤੇ ਵਰਤੀਂਦਾ ਰਿਹਾ ਹੈ । ਸਾਹਿਤਕ ਪੱਧਰ ਉਤੇ ਇਸ ਦਾ ਇਕ ਬਝਵਾਂ ਸਥਿਰ ਰੂਪ ਮਿਲਦਾ ਹੈ, ਪਰ ਲੋਕ-ਕਾਵਿ ਵਿਚ ਛੰਦਾਂ ਦੇ ਬਝਵੇਂ ਤਾਲ ਨਾਲੋਂ, ਭਾਵਾਂ ਦੇ ਵੇਗ ਨੂੰ ਵਧੇਰੇ ਮਾਨਤਾ ਦਿਤੀ ਜਾਂਦੀ ਹੈ । ਇਸ ਲਈ ਲੋਕ-ਕਾਵਿ ਵਿਚ ਦੋਹਰੇ ਦਾ ਜੋ ਖੁਲ੍ਹਾ ਡੁਲ੍ਹਾ ਰੂਪ ਪ੍ਰਚਲਤ ਹੋਇਆ, ਉਹ ਵੀ ਦੋਹੜਾ ਅਖਵਾਣ ਲਗ ਪਿਆ ਹੈ । ਬਾਅਦ ਵਿਚ ਇਹੋ ਦੋਹੜਾ ਫਿਰ ਜਦੋਂ ਸਾਹਿਤਕ ਹੱਥਾਂ ਵਿਚ ਅਪੜਿਆ ਤਾਂ ਇਸ ਨੂੰ ਦਵਈਆਂ ਦਾ ਸਥਿਰ ਰੂਪ ਦੇ ਲਿਆ ਗਿਆ । ਕਰਤਾਰ ਸਿੰਘ ਸਮਸ਼ੇਰ ਅਨੁਸਾਰ (ਨੀਲੀ ਤੇ ਰਾਵੀ, ਪੰਨਾ 160) ਇਨ੍ਹਾਂ ਦੁਹਾਂ ਕਾਵਿ ਰੂਪਾਂ ਦਾ ਤੁਲਨਾਤਮਕ ਅਧਿਐਨ ਕਰਦਿਆਂ ਲਿਖਿਆ ਹੈ, "ਇਕ ਵਿਚ (ਦੋਹਰਾ) ਅਰਸ਼ ਦੀਆਂ ਸੂਖਮ ਗੱਲਾਂ ਹਨ ਅਤੇ ਦੂਸਰੇ (ਦੋਹੜਾ) ਵਿਚ ਫਰਸ਼ ਦੀਆਂ ਸਬੂਲ ਤਸਵੀਰਾਂ । ਇਕ ਵਿਚ ਆਦਰਸ਼ਵਾਦ ਦੀ ਕਿਆਸੀ ਦੁਨੀਆਂ ਅਤੇ ਦੂਜੇ ਵਿਚ ਜੀਵਨ ਦੀ ਕੌੜੀ ਅਸਲੀਅਤ । ਇਕ ਵਿਚ ਆਤਮਾ ਅਤੇ ਪ੍ਰਮਾਤਮਾ ਦਾ ਸਬੰਧ

ਅਤੇ ਦੂਸਰੇ ਵਿਚ ਮਨੁੱਖੀ ਮਨ ਦੀ ਚੰਚਲ ਤੇ ਰੁਸਾਂਚਿਕ ਤਸਵੀਰ ਹੈ ।" ਜਾਂ ਇਉਂ ਕਹਿ ਲਉ ਕਿ ਦੋਹਰਾ ਵਧੇਰੇ ਅਧਿਆਤਮਕ ਤੇ ਰਹੱਸਮਈ ਭਾਵਾਂ ਦੇ ਪ੍ਰਗਟਾਉ ਲਈ ਵਰਤਿਆ ਜਾਂਦਾ ਹੈ, ਉਥੇ ਦੋਹੜਾ ਸੰਸਾਰਕ ਮਨੋਭਾਵਾਂ ਤੇ ਜਜ਼ਬਿਆਂ ਲਈ । ਪਰ ਇਹ ਕੋਈ ਅਜਿਹਾ ਭੇਦ ਨਹੀਂ ਜੋ ਦੋਹਰੇ ਤੇ ਦੋਹੜੇ ਦੇ ਵਿਸ਼ੇ ਨੂੰ ਸੀਮਤ ਕਰਦਾ ਹੋਵੇ । ਦੋਵੇਂ ਰੰਗ ਦੋਹਾਂ ਰੂਪਾਂ ਵਿਚ ਮਿਲਦੇ ਹਨ ਤੇ ਹੱਦਾਂ ਵੀ ਉਲੰਘਣ ਦਾ ਆਮ ਰਿਵਾਜ ਹੈ । ਪਰ ਇੰਜ ਜਾਪਦਾ ਹੈ ਕਿ ਕਿਸੇ ਸਮੇਂ ਦੋਹਰਾ ਪੰਜਾਬੀ ਵਿਚ ਸ਼ਲੋਕਾਂ ਵਾਂਗ ਅਧਿਆਤਮ ਮਨੋਭਾਵਾਂ ਤੇ ਰਹੱਸਾਂ ਲਈ ਹੀ ਵਧੇਰੇ ਵਰਤਿਆ ਜਾਂਦਾ ਸੀ ਤੇ ਦੋਹੜੇ ਸੰਸਾਰੀ ਭਾਵਾਂ ਲਈ ।

ਲੋਕ-ਗੀਤਾਂ ਵਿਚ ਕੁਝ ਦੋਹੜੇ ਦੋ ਤੁਕਾਂ ਦੇ ਵੀ ਮਿਲਦੇ ਹਨ, ਕਿਉਂ ਜੋ ਲੋਕ-ਕਾਵਿ, ਰੂਪ ਦੀ ਕਰੜਾਈ ਨੂੰ ਅਪਣਾਂਦਾ ਨਹੀਂ ਅਤੇ ਵਲਵਲੇ ਦੀ ਵੇਗ ਵਿਚ ਵਹਿੰਦਾ ਹੈ, ਇਸ ਲਈ ਅਜਿਹਾ ਹੋਣਾ ਸੁਭਾਵਕ ਹੈ ।

ਦੋਹੜਿਆਂ ਵਿਚ ਮਨੁੱਖੀ ਜਜ਼ਬਿਆਂ ਤੇ ਅਰਮਾਨਾਂ ਦਾ ਚਿੱਤਰ ਵਧੇਰੇ ਮਿਲਦਾ ਹੈ । ਇਨ੍ਹਾਂ ਵਿਚ ਜੀਵਨ ਦੀ ਵਾਸਤਵਿਕਤਾ ਆਪਣੇ ਅਸਲੀ ਰੰਗ ਵਿਚ ਉਲੀਕੀ ਹੁੰਦੀ ਹੈ । ਮੁੱਖ ਵਿਸ਼ਾ ਭਾਵੇਂ ਪਿਆਰ ਹੈ ਪਰ ਜੀਵਨ ਦਾ ਹਰ ਪੱਖ, ਕਿਸੇ ਨਾ ਕਿਸੇ ਰੂਪ ਵਿਚ ਸਾਕਾਰ ਮਿਲਦਾ ਹੈ । ਸ਼ਬਦ ਪਿਆਰ ਤੇ ਗੁਸੇ ਦੇ ਜਜ਼ਬਿਆਂ ਨੂੰ ਹੀ ਪੇਸ਼ ਕਰਦੇ ਹਨ ਤੇ ਸਿਧੇ ਮਨ ਨੂੰ ਟੁੰਬਦੇ ਹਨ । ਹੇਠਾਂ ਨਮੂਨੇ ਵਜੋਂ ਦੋਹੜੇ ਦਿਤੇ ਜਾਂਦੇ ਹਨ :

1. ਨੈਣ ਵਕੀਲ ਤੇ ਨੈਣ ਬਪਾਰੀ
ਤੇ ਨੈਣ ਕਢੇਂਦੇ ਸੁ ਹਟੀਆਂ
ਨੈਣ ਨੈਣਾਂ ਦੇ ਦੇਣ ਗਵਾਹੀਆਂ
ਨੈਣ ਭਰੇਂਦੇ ਸੁ ਚਟੀਆਂ
ਨੈਣ ਨੈਣਾਂ ਸੁ ਜਖਮ ਕਰੇਂਦੇ
ਤੇ ਨੈਣ ਬੰਨੇਂਦੇ ਨੇ ਪਟੀਆਂ,
ਆਖ ਮੀਆਂ ਉਹਾਂ ਨੈਣ ਭਲੇਰੇ,
ਜਿਨ੍ਹਾਂ ਲਜ਼ਤਾਂ ਇਸ਼ਕ ਦੀਆਂ ਚੱਖੀਆਂ ।
2. ਇਸ਼ਕ ਤੇ ਆਤਸ਼ ਦੋਹੇਂ ਬਰਾਬਰ
ਜ਼ਰਾ ਆਤਸ਼ ਇਸ਼ਕ ਚੰਗੇਰਾ
ਆਸ਼ਕ ਸਾੜੇ ਕੱਖ ਤੇ ਕਾਨੇ
ਅੱਲਾ ਇਸ਼ਕ ਸੜੇਂਦਾ ਈ ਜੇਰਾ
ਆਤਸ਼ ਬੁਝਦੀ ਨਾਲ ਪਾਣੀ ਦੇ
ਦਸੋਂ ਇਸ਼ਕ ਦਾ ਦਾਰੂ ਕੇਹੜਾ
ਇਸ਼ਕ ਦਾ ਤਾਅ ਠੰਡਾ ਥੀਵੇ
ਜਿਦੂੰ ਦਿਲਬਰ ਪਾਵਸੂ ਫੇਰਾ ।

3 ਦਿਲ ਦਰਿਆ, ਸਮੁੰਦਰੋਂ ਡੂੰਘੇ,
ਕੋਣ ਦਿਲਾਂ ਦੀਆਂ ਜਾਣੇ
ਵਿਚੇ ਝਗੜੇ ਤੇ ਵਿਚੇ ਝੇੜੇ
ਵਿਚੇ ਵੰਝ ਮੁਹਾਣੇ
ਜਿਤਨੀਆਂ ਤਨ ਮੇਰੇ ਤੇ ਲਗੀਆਂ,
ਹਿਕ ਲਗੇ ਤਾਂ ਜਾਣੇ,
ਨੰਗੇ ਪਿੰਡੇ ਤੇਰੇ ਚੋਟਾਂ ਲਗੀਆਂ
ਰੋਂਦੇ ਨੀਂ ਨੈਣ ਨਿਮਾਣੇ ।

ਪੱਛਮੀ ਪੰਜਾਬ (ਪਾਕਿਸਤਾਨ) ਵਿਚ ਅਨੇਕਾਂ ਮੇਲਿਆਂ
ਤੇ ਮਜਲਸਾਂ ਉਤੇ ਦੋਹੜੇ ਪੜ੍ਹਨ ਦਾ ਰਵਾਜ ਆਮ ਹੈ ।

(ਦ-175) ਦੋਹਾ ਜਾਂ ਦੋਹਿਰਾ :

ਦੋ ਤੁਕਾਂ ਦਾ ਇਕ ਛੰਦ; ਇਹ ਪੰਜਾਬੀਆਂ ਦਾ ਬੜਾ
ਹਰਮਨ ਪਿਆਰਾ ਛੰਦ ਹੈ, ਜੋ ਕਈ ਵੰਨਗੀਆਂ ਤੇ ਰੂਪਾਂ
ਵਿਚ ਮਿਲਦਾ ਹੈ । ਪੰਜਾਬੀ ਲੋਕ-ਗੀਤਾਂ ਦੀ ਇਕ ਵੱਡੀ
ਗਿਣਤੀ, ਇਸੇ ਰੂਪ ਵਿਚ ਮਿਲਦੀ ਹੈ । ਪੰਜਾਬੀ ਲੋਕ-ਗੀਤਾਂ
ਵਿਚ ਦੋਹਰੇ ਦੇ ਜੋ ਅਨੇਕਾਂ ਰੂਪ ਮਿਲਦੇ ਹਨ, ਉਨ੍ਹਾਂ ਨੂੰ
ਪੰਜਾਬੀ ਪਿੰਗਲਕਾਰਾਂ ਨੇ ਦੋਹਿਰੇ ਦੇ ਅੰਤਰਗਤ ਨਹੀਂ
ਲਿਆਂਦਾ ।

ਦੋਹਿਰੇ ਵਿਚ, ਆਮ ਕਰਕੇ, ਦਿਲ ਦੀਆਂ ਪੀੜਾਂ,
ਸੰਜੋਗ ਦੇ ਸੁੰਦਰ ਅਨੁਭਵ ਪ੍ਰਗਟ ਕੀਤੇ ਜਾਂਦੇ ਹਨ ।
ਦੋਹਿਰੇ ਵਿਚ ਵਲਵਲਾ ਬੜਾ ਤਿੱਖਾ ਹੁੰਦਾ ਹੈ, ਪਰ ਬਿਆਨ
ਬੜਾ ਸਾਦਾ । ਡੂੰਘੇ ਭਾਵਾਂ ਨੂੰ ਸੰਜਮ ਨਾਲ ਬੰਨ੍ਹਿਆ
ਹੁੰਦਾ ਹੈ । ਦੋਹਰਿਆਂ ਵਿਚ ਅਖਾਣਾਂ ਵਰਗਾ ਸੰਜਮ, ਗੀਤਾਂ
ਵਰਗੀ ਸਰੋਦੀ ਲੈਅ ਤੇ ਜੰਗਲੀ ਫੁੱਲ ਵਰਗੀ ਸਾਵਗੀ ਤੇ
ਵਗਦੇ ਦਰਿਆ ਵਾਲੀ ਰਵਾਨੀ ਹੁੰਦੀ ਹੈ ।

ਦੋਹਿਰੇ ਕਈ ਰੂਪ ਵਿਚ ਮਿਲਦੇ ਹਨ । ਪਰੰਪਰਾਗਤ
ਦੋਹਿਰਾ ਦੋ ਸਤਰਾਂ ਦਾ ਹੁੰਦਾ ਹੈ । 13-11 ਉਤੇ ਬਿਸਰਾਮ
ਤੇ ਅੰਤ ਗੁਰੂ-ਲਘੂ । ਦੁਹਾਂ ਸੱਤਰਾਂ ਵਿਚ ਭਾਵ ਤਾਣੇਪੋਟੇ
ਵਾਂਝ ਬੀੜਿਆ ਹੁੰਦਾ ਹੈ । ਇਕ ਸੱਤਰ ਦੂਜੇ ਬਿਨਾਂ ਅਧੁਰੀ
ਤੇ ਅਰਥਹੀਨ ਬਣ ਜਾਂਦੀ ਹੈ । ਪਰ ਦੋਵੇਂ ਸੱਤਰਾਂ ਵਿਚੋਂ
ਇਕ ਜੋਤ ਪ੍ਰਗਟਦੀ ਹੈ । ਜਿਵੇਂ :

ਸੁਫਨਿਆ ਤੂੰ ਸੁਲਤਾਨ ਹੈਂ, ਉਤਮ ਤੇਰੀ ਜਾਤ ।
ਸੈ ਵਰ੍ਹਿਆਂ ਦੇ ਵਿਛੜੇ, ਤੂੰ ਆਣ ਮਿਲਾਵੇਂ ਰਾਤ ।

ਦੋਹਿਰੇ ਦੀ ਇਕ ਵੰਨਗੀ ਟੱਪਾ ਹੈ, ਜੋ ਸਾਹਿਤਕ
ਨਾਲੋਂ ਲੌਕਿਕ ਪੱਧਰ ਉਤੇ ਵਿਗਸਿਤ ਹੋਇਆ ਹੈ । ਇਸੇ
ਕਰਕੇ ਪੰਜਾਬੀ ਪਿੰਗਲਕਾਰਾਂ ਸਾਹਿਤਕ ਪੱਧਰ ਉਤੇ ਇਸ ਦੇ
ਰੂਪ ਨੂੰ ਪਛਾਣਿਆ ਨਹੀਂ । ਲੋਕ ਕਿਸੇ ਪਰੰਪਰਾਗਤ ਰੂਪ
ਨੂੰ ਭਾਵਾਂ ਦੇ ਛੱਟੇ ਨਾਲ ਨਵੀਂ ਨੁਹਾਰ ਦੇਂਦੇ ਰਹਿੰਦੇ ਹਨ ।
ਟੱਪਾ ਦੋਹਿਰੇ ਵਿਚੋਂ ਉਭਰੀ ਇਸੇ ਤਰ੍ਹਾਂ ਦੀ ਇਕ ਨੁਹਾਰ

ਹੈ । ਟੱਪੇ ਨੂੰ ਮਾਹੀਆ ਵੀ ਕਿਹਾ ਜਾਂਦਾ ਹੈ, ਕਈ
ਇਲਾਕਿਆਂ ਵਿਚ ਇਸ ਨੂੰ 'ਢੋਲਾ' ਵੀ ਕਿਹਾ ਜਾਂਦਾ ਹੈ ।

ਟੱਪੇ ਦੀ ਪਹਿਲੀ ਸੱਤਰ ਛੋਟੀ ਹੁੰਦੀ ਹੈ ਪਰ ਦੂਜੀ
ਸੱਤਰ ਲੰਮੀ ਤੇ ਪੂਰੇ ਆਕਾਰ ਦੀ । ਪਹਿਲੀ ਸੱਤਰ ਵਿਚ
ਭਾਵ ਨੂੰ ਪ੍ਰਗਟ ਕਰਨ ਲਈ ਆਲੇ ਦੁਆਲੇ ਦੇ ਜਾਂ ਨਿੱਤ ਦੇ
ਜੀਵਨ ਵਲ ਕੋਈ ਸੰਕੇਤ ਕੀਤਾ ਜਾਂਦਾ ਹੈ । ਇਹ ਪਹਿਲੀ
ਸੱਤਰ ਉਸ ਲਜ ਦਾ ਕੰਮ ਦੇਂਦੀ ਹੈ ਜਿਸ ਬਿਨਾਂ ਖੂਹ
ਵਿਚੋਂ ਪਾਣੀ ਦਾ ਭਰਿਆ ਲੋਟਾ ਨਹੀਂ ਕਢਿਆ ਜਾ
ਸਕਦਾ । ਅਸਲ ਭਾਵ ਦੂਜੀ ਸੱਤਰ ਵਿਚ ਹੁੰਦਾ ਹੈ ।

(ਦ-176) ਦੋਹਾਜ਼ੇ ਮੁੰਨਣ :

ਪੋਠੋਹਾਰ ਦੇ ਕਈ ਹਿੰਦੂ ਖਤਰੀਆਂ ਵਿਚ ਰਵਾਜ ਹੈ
ਕਿ ਬੱਚੇ ਦੇ ਮੁੰਡਣ ਸੰਸਕਾਰ ਵੇਲੇ ਉਸਦੇ ਮਾਂ ਪਿਉ ਵੀ
ਫੇਰੇ ਲੈਂਦੇ ਹਨ । ਮੁੰਡੇ ਦਾ ਪਿਉ ਲਾੜੇ ਵਾਂਗ ਘੋੜੀ 'ਤੇ
ਸਜਦਾ ਹੈ ਤੇ ਮਾਂ ਵਹੁਟੀ ਵਾਂਗ ਡੋਲੀ ਵਿਚ ਬੈਠਦੀ ਹੈ ।
ਕਈ ਧਨੀ ਖਤਰੀ ਤਾਂ ਇਸ ਮੌਕੇ 'ਤੇ ਵਿਆਹ ਦੀਆਂ
ਸਾਰੀਆਂ ਰੀਤਾਂ ਰਸਮਾਂ ਦੁਹਰਾਂਦੇ ਹਨ, ਪਰ ਹੁਣ ਛੰਦਬਧ
ਕਾਵਿ ਦਾ ਰਵਾਜ ਨਹੀਂ ਰਿਹਾ ।

(ਦ-177) ਦੋਘੜ :

ਮਿੱਟੀ ਦਾ ਭਾਂਡਾ, ਜਿਸ ਵਿਚ ਚਾਵਲ ਤੇ ਪਾਣੀ ਪਾ ਕੇ
ਪੂਜਾ ਕੀਤੀ ਜਾਂਦੀ ਹੈ ।

(ਦ-178) ਦੋਜ਼ਖ :

ਮੁਸਲਮਾਨੀ ਅਕੀਦੇ ਅਨੁਸਾਰ, ਪਰਲੋਕ ਵਿਚ ਉਹ ਥਾਂ
ਜਿਥੇ ਪਾਪੀ ਲੋਕ ਮਰਨ ਮਗਰੋਂ ਆਪਣੇ ਕਰਮਾਂ ਦਾ ਫਲ
ਭੋਗਣ ਲਈ ਸੁਟੇ ਜਾਣਗੇ । ਮੁਸਲਮਾਨਾਂ ਅਨੁਸਾਰ, ਦੋਜ਼ਖ
ਵਿਚ ਹਮੇਸ਼ਾਂ ਅੱਗ ਬਲਦੀ ਰਹਿੰਦੀ ਹੈ, ਜਿਥੇ ਪਾਪੀ ਭੁਜਦੇ
ਤੇ ਸੜਦੇ ਰਹਿੰਦੇ ਹਨ (ਵੇਖੋ : ਨਰਕ) ।

(ਦ-179) ਦੋਜਨਮਾ :

ਹਿੰਦੂ ਮਤ ਅਨੁਸਾਰ ਗਾਇਤ੍ਰੀ ਮੰਤ੍ਰ ਗ੍ਰਹਿਣ ਕਰ ਕੇ,
ਜੰਝੂ ਪਹਿਨਣ ਵਾਲਾ ਸ਼ਖਸ ਦੋ ਜਨਮਾ ਅਥਵਾ 'ਦਿਵਜਯ'
ਹੈ । ਪਹਿਲਾ ਜਨਮ ਉਸ ਨੇ ਮਾਂ ਦੇ ਉਦਰ ਤੋਂ ਲਿਆ ਤੇ
ਦੂਜਾ ਜਨਮ ਧਾਰਮਿਕ ਸੰਸਕਾਰ ਦੁਆਰਾ ਹੋਇਆ ।
ਦੋ ਜਨਮਾ ਜਾਂ ਦਿਵਜਯ ਆਮ ਤੌਰ ਤੇ ਬ੍ਰਾਹਮਣ ਨੂੰ ਕਿਹਾ
ਜਾਂਦਾ ਹੈ ਪਰ ਜੰਝੂ ਧਾਰਨ ਕਰਨ ਵਾਲੇ ਬ੍ਰਾਹਮਣ, ਖੜ੍ਹੀ ਤੇ
ਵੈਸ਼ ਸਭ ਦੋ ਜਨਮੇ ਹਨ । ਬ੍ਰਾਹਮਣਾਂ ਦੇ ਦੋ ਜਨਮੇ ਹੋਣ
ਬਾਰੇ ਵਾਰਡ ਨੇ ਬਹੁਤ ਕੁਝ ਲਿਖਿਆ ਹੈ ।

ਮੱਧ ਕਾਲ ਵਿਚ ਬ੍ਰਾਹਮਣਾਂ ਨੇ ਆਪਣੀ ਮਾਣ ਪ੍ਰਤਿਸ਼ਠਾ ਕਾਇਮ ਰਖਣ ਲਈ ਦੋ ਜਨਮੇ ਹੋਣ ਦਾ ਅਡੰਬਰ ਰਚਿਆ ਹੋਇਆ ਸੀ। ਕਈ ਤਾਂ ਇਥੋਂ ਤਕ ਕਹਿੰਦੇ ਹਨ ਕਿ ਬ੍ਰਾਹਮਣ ਜਨਮ ਨਹੀਂ ਲੈਂਦਾ ਸਗੋਂ ਆਪਣੇ ਪਿਛਲੇ ਜਨਮ ਦੇ ਚੰਗੇ ਕਰਮਾਂ ਸਦਕਾ, ਇਸ ਪਦਵੀ ਉਤੇ ਪਹੁੰਚਦਾ ਹੈ ਜੋ ਉਸ ਦੀ ਪਰਮਾਰਥਕ ਉੱਚਤਾ ਤੇ ਵਿਕਾਸ ਦੀ ਸੂਚਕ ਹੈ। ਜਦੋਂ ਉਹ ਬ੍ਰਾਹਮਣਾਂ ਦੇ ਬਾਹਰਲੇ ਚਿੰਨ੍ਹ ਧਾਰਨ ਕਰ ਲੈਂਦਾ ਹੈ ਤਾਂ ਉਹ ਦੋ ਜਨਮਾਂ ਹੋ ਜਾਂਦਾ ਹੈ। ਬ੍ਰਾਹਮਣੀ ਧਰਮ ਅਨੁਸਾਰ ਕੇਵਲ ਬ੍ਰਾਹਮਣ ਹੀ ਦਿਵਜਯ ਦੀ ਉਪਾਧੀ ਦੇ ਅਧਿਕਾਰੀ ਹਨ। ਦੂਜੇ ਹਿੰਦੂ ਨਹੀਂ। ਇਹ ਸੰਕਲਪ ਬ੍ਰਾਹਮਣਾਂ ਵਿਚ, ਜਾਤੀ ਅਭਿਮਾਨ ਦਾ ਕਾਰਨ ਬਣ ਉਭਰਿਆ।

ਹਿੰਦੂ ਧਰਮ ਦੇ ਬਾਹਰ ਵੀ ਦੂਜੇ ਜਨਮ ਜਾਂ ਨਵੇਂ ਜਨਮ ਦਾ ਸੰਕਲਪ ਮਿਲਦਾ ਹੈ। ਸਿੱਖਾਂ ਵਿਚ ਜਦੋਂ ਕੋਈ ਸਿੱਖ ਅੰਮ੍ਰਿਤ ਛਕ ਕੇ ਖਾਲਸਾ ਸਜ ਜਾਂਦਾ ਹੈ ਤਾਂ ਉਸ ਦਾ ਦੂਜਾ ਜਾਂ ਨਵਾਂ ਜਨਮ ਹੋਇਆ ਮੰਨਿਆ ਜਾਂਦਾ ਹੈ। ਭਾਈ ਕਾਹਨ ਸਿੰਘ ਲਿਖਦੇ ਹਨ : ਖਾਲਸਾ ਧਰਮ ਅਨੁਸਾਰ ਸਾਰੇ ਅੰਮ੍ਰਿਤਧਾਰੀ ਦਵਿਜ (ਦੋ ਜਨਮੇ) ਹਨ, ਕਿਉਂਕਿ ਪਿਤਾ ਗੁਰੂ ਗੋਬਿੰਦ ਸਿੰਘ ਜੀ ਅਤੇ ਮਾਤਾ ਸਾਹਿਬ ਕੌਰ ਜੀ ਦੀ ਗੋਦ ਵਿਚ ਆ ਕੇ ਦੂਜਾ ਜਨਮ ਧਾਰਦੇ ਹਨ।

ਪਹਿਲਿਆਂ ਵਿਚ ਜਦੋਂ ਕੋਈ ਹਿੰਦੂ ਸਮੁੰਦਰੋਂ ਪਾਰ ਪ੍ਰਦੇਸ਼ਾਂ ਵਿਚੋਂ ਹੋ ਕੇ ਘਰ ਪਰਤਦਾ, ਤਾਂ ਉਸ ਨੂੰ ਅਪਵਿਤ੍ਰ ਸਮਝਿਆ ਜਾਂਦਾ ਤੇ ਉਦੋਂ ਤਕ ਛੁਹਿਆ ਜਾਂ ਘਰ ਵਿਚ ਦਾਖਲ ਨਹੀਂ ਸੀ ਹੋਣ ਦਿਤਾ ਜਾਂਦਾ, ਜਦੋਂ ਤਕ ਉਹ ਸੋਨੇ ਦੀ ਗਊ ਦੀ ਮੂਰਤੀ ਹੇਠੋਂ ਲੰਘ ਕੇ ਨਵਾਂ ਅਥਵਾ ਦੂਜਾ ਜਨਮ ਧਾਰਨ ਨਹੀਂ ਸੀ ਕਰ ਲੈਂਦਾ। ਕਈ ਲੋਕ ਇਸ ਮੌਕੇ ਤੇ ਗਊ ਦੇ ਹੇਠੋਂ ਹੀ ਲੰਘ ਕੇ, ਝਟ ਟਪਾ ਲੈਂਦੇ ਜਾਂ ਫਿਰ ਤਾਂਬੇ ਦੀ ਗਊ ਬਣਾ ਕੇ ਉਪਰ ਸੋਨੇ ਦਾ ਪਾਣੀ ਚੜ੍ਹਵਾ ਕੇ, ਰੀਤ ਪੂਰੀ ਕਰਨ ਲਈ ਉਸ ਹੇਠੋਂ ਲੰਘਦੇ ਸਨ।

ਜਿਹੜਾ ਬੱਚਾ ਮਾਂ ਪਿਉ ਜਾਂ ਕੁਲ ਲਈ ਭਾਰਾ ਹੋਵੇ ਜਾਂ ਅਸੁਭ ਘੜੀ ਜੰਮਿਆ ਹੋਵੇ, ਉਸ ਨੂੰ ਵੀ ਦੂਜੀ ਵਾਰ ਜੰਮਣ ਦੀ ਕੋਈ ਰੀਤ ਪੂਰੀ ਕਰਨੀ ਪੈਂਦੀ ਸੀ। ਬੱਚੇ ਨੂੰ ਸੰਧੂਰੀ ਰੰਗ ਦੇ ਕਪੜੇ ਪਹਿਨਾ ਕੇ, ਕਿਸੇ ਛੱਜ ਨਾਲ ਬੰਨ੍ਹ ਕੇ, ਗਊ ਦੀਆਂ ਲੱਤਾਂ ਹੇਠਾਂ ਅਗੇ ਪਿਛੇ ਝੁਲੇ ਵਾਂਗ ਝੁਲਾਇਆ ਜਾਂਦਾ ਜਾਂ ਫਿਰ ਗਊ ਹੇਠੋਂ ਸਤ ਵਾਰ ਲੰਘਾਇਆ ਜਾਂਦਾ, ਫਿਰ ਪੂਜਾ ਕੀਤੀ ਜਾਂਦੀ। ਇਸ ਮਗਰੋਂ ਮਾਂ ਪਿਉ ਬੱਚੇ ਨੂੰ ਇਸ ਤਰ੍ਹਾਂ ਸੁੰਘਦੇ ਤੇ ਚੁਟਦੇ ਜਿਵੇਂ ਗਊ ਵਛੜੇ ਨੂੰ ਜਨਮ ਦੇਣ ਮਗਰੋਂ ਸੁੰਘਦੀ ਤੇ ਚੁਟਦੀ ਹੈ।

ਜੇ ਕਿਸੇ ਬੱਚੇ ਦੀ ਜਨਮ-ਪੱਤਰੀ ਦਸਦੀ ਕਿ ਇਸ ਬੱਚੇ ਨੇ ਪਿਛਲੇ ਜਨਮ ਬਹੁਤ ਪਾਪ ਕੀਤੇ ਹਨ ਅਤੇ ਇਸ ਜਨਮ ਉਨ੍ਹਾਂ ਮੰਦੇ ਕਰਮਾਂ ਦਾ ਫਲ ਭੋਗਣ ਲਈ ਪੈਦਾ ਹੋਇਆ ਹੈ। ਅਥਵਾ ਇਸ ਦੇ ਜੀਵਨ ਵਿਚ ਸੁੱਖਾਂ ਨਾਲੋਂ ਦੁੱਖ ਵਧੇਰੇ ਹਨ ਤਾਂ ਉਸ ਬੱਚੇ ਨੂੰ ਵੀ ਨਵਾਂ ਜਨਮ ਦੇਣ ਲਈ ਉਪ੍ਰੋਕਤ ਰੀਤ ਕੀਤੀ ਜਾਂਦੀ।

ਜੇ ਕਿਸੇ ਪ੍ਰਾਣੀ ਤੋਂ ਅਣਜਾਣੇ ਵਿਚ ਘੋਰ ਅਪਰਾਧ ਹੋ ਜਾਂਦਾ ਰਾਂ ਉਹ ਇਸ ਅਪਰਾਧ ਨੂੰ ਅਗਲੇ ਜਨਮ ਭੋਗਣ ਤੋਂ ਬਚਣ ਲਈ, ਇਸੇ ਜਨਮ ਉਪ੍ਰੋਕਤ ਰੀਤੀ ਨਾਲ, ਨਵਾਂ ਜਨਮ ਲੈਂਦਾ ਤੇ ਆਪਣਾ ਪਾਪ ਬਖਸ਼ਾਂਦਾ।

(ਦ-180) ਦੋਦ :

ਮੁਲਤਾਨ ਦੇ ਹਿੰਦੂਆਂ ਵਿਚ ਪ੍ਰਚਲਤ ਇਕ ਰਸਮ, ਜੋ ਵਿਆਹ ਸਮੇਂ ਕੀਤੀ ਜਾਂਦੀ ਹੈ।

(ਦ-181) ਦੋਦਾ :

1. ਚੰਦ੍ਰਵੰਸ਼ੀ ਰਾਜਪੂਤਾਂ ਦੀ ਇਕ ਜਾਤੀ ਜੋ ਹੁਸ਼ਿਆਰਪੁਰ ਵਿਚ ਮਿਲਦੀ ਹੈ।

2. ਮਿੰਟਗੁਮਰੀ ਜ਼ਿਲੇ ਦੇ ਮੁਸਲਮਾਨ ਜੱਟਾਂ ਦੀ ਇਕ ਜਾਤੀ।

(ਦ-182) ਦੋਧਣ ਦਾਹੀ :

ਪੋਠੋਹਾਰ ਵਿਚ ਪ੍ਰਚਲਤ ਬੱਚਿਆਂ ਦੀ ਇਕ ਖੇਡ, ਜੋ ਗੋਂਦ ਨਾਲ ਖੇਡੀ ਜਾਂਦੀ ਹੈ। ਇਕ ਬੱਚਾ ਗੋਂਦ ਨੂੰ ਉਪਰ ਵਲ ਉਛਾਲਦਾ ਹੈ ਤੇ ਬਾਕੀ ਬੱਚੇ ਬੋਚਦੇ ਹਨ। ਬੋਚਣ ਵਾਲਾ ਦੂਜੇ ਖਿਡਾਰੀਆਂ ਨੂੰ ਗੋਂਦ ਮਾਰਦਾ ਹੈ ਤੇ ਇਸ ਤਰ੍ਹਾਂ ਜਿਸ ਦੇ ਹੱਥ ਗੋਂਦ ਆਉਂਦੀ ਹੈ ਉਹ ਦੂਜਿਆਂ ਨੂੰ ਗੋਂਦ ਮਾਰਦਾ ਜਾਂਦਾ ਹੈ।

(ਦ-183) ਦੋ ਪਤਰਾ :

ਕਾਂਗੜੇ ਦਾ ਇਕ ਪ੍ਰਸਿਧ ਸਾਜ਼, ਜੋ ਦੋ ਤੂੰਬਿਆਂ ਨੂੰ ਬਾਂਸ ਦੇ ਡੰਡੇ ਨਾਲ ਬੀੜ ਕੇ ਬਣਾਇਆ ਜਾਂਦਾ ਹੈ। ਡੰਡੇ ਦੇ ਨਾਲ ਨਾਲ ਇਕ ਤਾਰ ਲਗੀ ਹੁੰਦੀ ਹੈ ਜੋ ਦੋਹਾਂ ਸਿਰਿਆਂ ਨੂੰ ਜੋੜਦੀ ਹੈ। ਟੁਣਕਾਰਨ ਨਾਲ ਇਸ ਵਿਚੋਂ ਮਧੁਰ ਧੁਨੀ ਨਿਕਲਦੀ ਹੈ।

(ਦ-184) ਦੋ ਬੈਂਤੀ :

ਛੋਟੀ ਕਵਿਤਾ ਜਿਸ ਵਿਚ ਦੋ ਬੈਂਤ ਜਾਂ ਚਾਰ ਤੁਕਾਂ ਹੋਣ (ਵੇਖੋ : ਬੈਂਤ)।

(ਦ-185) ਦੌਲਾ :

ਪੰਜ ਗੀਟੜੇ ਦੀ ਖੇਡ ਦਾ ਦੂਜਾ ਪੜਾਅ ਜਦੋਂ ਖੇਡਣ ਵਾਲੀ ਕੁੜੀ ਦੋ ਦੋ ਗੀਟੇ ਇਕੱਠੇ ਚੁਕਦੀ ਹੈ। ਪਹਿਲਾ ਪੜਾਅ 'ਦੇਲਾ', ਦੂਜਾ 'ਦੌਲਾ' ਤੇ ਤੀਜਾ 'ਤੇਲਾ' ਅਖਵਾਉਂਦਾ ਹੈ। ਦੌਲੇ ਵੇਲੇ ਜੋ ਗੀਤ ਗਾਏ ਜਾਂਦੇ ਹਨ, ਉਹ ਦੌਲਾ ਸ਼ਬਦ ਨਾਲ ਸ਼ੁਰੂ ਹੁੰਦੇ ਹਨ (ਵੇਖੋ : ਪੰਜ ਗੀਟੜਾ)।

(ਦ-186) ਦੌਣੀ :

1. ਇਕ ਤਰ੍ਹਾਂ ਦਾ ਗਹਿਣਾ, ਜੋ ਕੁੜੀਆਂ ਮੱਥੇ 'ਤੇ ਸਜਾਂਦੀਆਂ ਹਨ।

2. ਮੋਢੇ ਹੋਏ ਪ੍ਰਾਣੀ ਦੇ ਖਫਨ ਦਾ ਟੁਕੜਾ ਜੋ ਉਸ ਦੇ ਸਬੰਧੀ ਆਪਣੇ ਕੋਲ ਰਖਦੇ ਹਨ।

(ਦ-187) ਦੌਲੇ ਸ਼ਾਹ :

ਇਕ ਮੁਸਲਮਾਨ ਫਕੀਰ, ਜਿਸ ਦੀ ਖਾਨਗਾਹ ਗੁਜਰਾਤ

(ਪਾਕਿਸਤਾਨ) ਵਿਚ ਹੈ (ਵੇਖੋ : ਸ਼ਾਹ ਦੌਲਾ)।

(ਦ-188) ਦੌਲੇ ਸ਼ਾਹ ਦਾ ਚੂਹਾ :

ਉਹ ਬੱਚਾ ਜਿਸ ਦਾ ਸਿਰ ਬਹੁਤ ਛੋਟਾ ਤੇ ਲੰਮੂਤਰਾ ਹੋਵੇ ਤੇ ਦੌਲੇ ਸ਼ਾਹ ਦੀ ਮਜ਼ਾਰ ਉਤੇ ਚੜ੍ਹਾਵੇ ਵਜੋਂ ਚਾੜ੍ਹਿਆ ਗਿਆ ਹੋਵੇ। ਗੁਜਰਾਤ ਵਿਚ ਦੌਲੇ ਸ਼ਾਹ ਦੀ ਖਾਨਗਾਹ ਉਤੇ ਛੋਟੇ ਸਿਰ ਵਾਲੇ ਬੱਚੇ ਤੇ ਗਭਰੂ ਆਮ ਮਿਲਦੇ ਹਨ। ਜੋ ਉਥੇ ਹੀ ਪਲਦੇ ਰਹਿੰਦੇ ਹਨ। ਪੱਛਮੀ ਪੰਜਾਬ ਵਿਚ ਦੌਲੇ ਸ਼ਾਹ ਦੇ ਚੂਹੇ, ਗਲੀਆਂ ਵਿਚ ਖੈਰ ਮੰਗਣ ਆਉਂਦੇ ਹਨ। ਇਨ੍ਹਾਂ ਦੇ ਨਾਲ ਦੌਲੇ ਸ਼ਾਹ ਦੀ ਖਾਨਗਾਹ ਦਾ ਕੋਈ ਫਕੀਰ ਹੁੰਦਾ ਹੈ, ਜੋ ਸਾਰੀ ਖੈਰਾਤ ਇਕੱਠੀ ਕਰਦਾ ਹੈ। ਇਹ 'ਚੂਹਿਆਂ' ਦੇ ਸਿਰ ਅਥਵਾ ਦਿਮਾਗ ਛੋਟਾ ਹੋਣ ਕਰ ਕੇ ਵਿਕਾਸ ਨਹੀਂ ਕਰਦਾ ਤੇ ਯੁਵਾ ਅਵਸਥਾ ਵਿਚ ਵੀ ਬੱਚਿਆਂ ਵਾਂਗ ਵਤੀਰਾ ਕਰਦੇ ਹਨ (ਵੇਖੋ : ਸ਼ਾਹ ਦੌਲੇ ਦਾ ਚੂਹਾ)।

(ਧ-1) ਧੱਕ ਮਕੌੜਾ :

ਪੋਠੋਹਾਰ ਦੀ ਇਕ ਪ੍ਰਸਿਧ ਲਘੂ ਲੋਕ-ਕਥਾ; ਇਕ ਤੀਵੀਂ ਦੀਆਂ ਤਿੰਨ ਧੀਆਂ ਸਨ ਤੇ ਤਿੰਨੇ ਹੀ ਥੱਥੀਆਂ। ਕੋਈ ਸ਼ਖਸ ਰਿਸ਼ਤਾ ਲੈ ਕੇ ਆਇਆ। ਕੁੜੀਆਂ ਦੀ ਮਾਂ ਨੇ ਤਿੰਨਾਂ ਧੀਆਂ ਨੂੰ ਰਸੋਈ ਵਿਚ ਬੰਦ ਕਰ ਕੇ, ਨਾ ਬੋਲਣ ਦੀ ਹਦਾਇਤ ਕੀਤੀ। ਅਚਾਨਕ ਇਕ ਕੀੜਾ ਮਕੌੜਾ ਰਸੋਈ ਵਿਚ ਆ ਗਿਆ। ਇਕ ਥੱਥਿਆ ਕੇ ਆਪਣੇ ਲਗੀ : ਧ...ਧ...ਧੱਕ ਮਕੌੜਾ।

ਦੂਜੀ ਨੇ ਥੱਥਿਆ ਕੇ ਕਿਹਾ : ਮਾਂ ਨੇ ਤਾਂ ਮਨ੍ਹਾ ਕੀਤਾ ਸੀ ਤੇ ਤੂੰ ਬੋਲ ਪਈ ਏਂ।

ਤੀਜੀ ਨੇ ਥੱਥਿਆਂਦਿਆਂ ਕਿਹਾ : ਮੈਂ ਈ ਚੰਗੀ ਸਾਂ ਜਿਹੜੀ ਬੋਲੀ ਹੀ ਨਾ।

ਰਿਸ਼ਤਾ ਕਰਨ ਆਇਆ ਸ਼ਖਸ ਕੁੜੀਆਂ ਦੀਆਂ ਥੱਥੀਆਂ ਆਵਾਜ਼ਾਂ ਸੁਣ ਕੇ ਵਾਪਿਸ ਤੁਰ ਗਿਆ।

(ਧ-2) ਧੱਜ :

1. ਕਿਸੇ ਪੀਰ ਫਕੀਰ ਦੀ ਖਾਨਗਾਹ ਉਤੇ ਮੰਨਤ ਮੰਨਣ ਵੇਲੇ, ਪੀਰ ਦੀ ਪ੍ਰਸੰਨਤਾ ਲਈ, ਉਥੇ ਉਗੇ ਕਿਸੇ ਬ੍ਰਿਛ ਉਤੇ ਲੀਰ ਬੰਨ੍ਹ ਦਿਤੀ ਜਾਂਦੀ ਹੈ। ਜੇ ਨੇੜੇ ਦਰਖਤ ਕੋਈ ਨਾ ਹੋਵੇ ਤਾਂ ਇਕ ਡੰਡੇ ਨਾਲ ਲੀਰ ਬੰਨ੍ਹ ਕੇ, ਖਾਨਗਾਹ ਦੇ ਨੇੜੇ ਗਡ ਦੇਂਦੇ ਹਨ, ਇਸ ਨੂੰ ਧੱਜਾ ਕਹਿੰਦੇ ਹਨ। ਕਈ ਵਾਰ ਹਿੰਦੂ ਸਮਾਧੀਆਂ ਜਾਂ ਮੰਦਰ ਆਦਿ ਪੂਜਨੀਕ ਥਾਵਾਂ ਉਤੇ ਵੀ ਧੱਜ ਗੱਡ ਦੇਂਦੇ ਹਨ।

2. ਪਹਿਲਿਆਂ ਵਿਚ ਧਨੀ ਲੋਕ ਆਪਣੀ ਸਮਰਿਧੀ ਦੀ ਨਿਸ਼ਾਨੀ ਵਜੋਂ ਕਿਸੇ ਪੂਜਨੀਕ ਥਾਉਂ/ਮੰਦਰ/ਧਰਮਸਾਲ ਉਤੇ ਝੰਡਾ ਖੜਾ ਕਰਦੇ ਸਨ, ਇਸਨੂੰ ਧੱਜ ਖੜੀ ਕਰਨਾ ਕਿਹਾ ਜਾਂਦਾ। ਇਸ ਧੱਜ ਉਤੇ ਉਹ ਆਪਣੇ ਇਸ਼ਟ ਦੇਵ ਨੂੰ ਉਲੀਕਿਆ ਕਰਦੇ ਸਨ।

ਕਈ ਲੋਕ ਜਦੋਂ ਕੋਈ ਮੰਨਤ ਮੰਨਦੇ ਹਨ ਤਾਂ ਉਹ ਮੁਰਾਦ ਪੂਰੀ ਕਰਨ ਲਈ, ਇਕ ਡੰਡੇ ਨਾਲ ਕਪੜਾ ਬੰਨ੍ਹ ਕੇ,

ਕਿਸੇ ਸਮਾਧ ਜਾਂ ਪੀਰ ਦੀ ਮਜ਼ਾਰ ਦੇ ਨੇੜੇ ਜਾਂ ਖਾਨਗਾਹ ਵਿਚ ਗੱਡ ਦੇਂਦੇ ਹਨ। ਜਦੋਂ ਮੁਰਾਦ ਪੂਰੀ ਹੋ ਜਾਂਦੀ ਹੈ ਤਾਂ ਉਹ ਸਮਾਧ ਜਾਂ ਖਾਨਗਾਹ ਉਤੇ ਭੇਟਾਂ ਚਾੜ੍ਹਦੇ ਹਨ। ਇਸ ਝੰਡੇ ਨੂੰ ਧੱਜ ਕਹਿੰਦੇ ਹਨ। ਅਜਿਹੀਆਂ ਝੰਡੀਆਂ ਖਾਨਗਾਹਾਂ ਤੇ ਡੇਰਿਆਂ ਵਿਚ ਆਮ ਵੇਖਣ ਵਿਚ ਆਉਂਦੀਆਂ ਹਨ।

(ਧ-3) ਧੱਜਾ :

ਝੰਡਾ; ਇਹ ਸੰਸਕ੍ਰਿਤ ਦੇ ਸ਼ਬਦ ਧਵੱਜ ਤੋਂ ਬਣਿਆ ਹੈ। ਜਦੋਂ ਕਿਸੇ ਦੀ ਸੁਖਣਾ ਪੂਰੀ ਹੋ ਜਾਂਦੀ ਹੈ ਤਾਂ ਉਹ ਇਕ ਲੰਮੇ ਡੰਡੇ ਨਾਲ ਕਪੜੇ ਦੀ ਇਕ ਕਾਤਰ ਲਗਾ ਕੇ ਆਪਣੇ ਗੁਰੂ ਪੀਰ ਦੇ ਸਥਾਨ ਦੇ ਨੇੜੇ ਲਗਾ ਦੇਂਦਾ ਹੈ, ਇਹ ਝੰਡਾ ਵੀ ਧੱਜਾ ਅਖਵਾਉਂਦਾ ਹੈ। ਕਿਸੇ ਪੀਰ ਫਕੀਰ ਦੀ ਮਜ਼ਾਰ ਜਾਂ ਕਬਰ ਨਾਲ ਲਗਦੇ ਦਰਖਤ ਉਤੇ, ਜੋ ਲੀਰਾਂ ਲਟਕਾਈਆਂ ਜਾਂਦੀਆਂ ਹਨ, ਉਹ ਵੀ ਧੱਜਾ ਅਖਵਾਉਂਦੀਆਂ ਹਨ। ਜਦੋਂ ਕਿਸੇ ਸ਼ਰਧਾਲੂ ਦੀ ਸੁੱਖਣਾ ਪੂਰੀ ਹੋ ਜਾਂਦੀ ਹੈ ਤਾਂ ਉਹ ਪੀਰ ਦੀ ਮਾਨਤਾ ਵਜੋਂ ਇਕ ਲੀਰ ਦਰਖਤ ਦੀ ਕਿਸੇ ਟਹਿਣ ਨਾਲ ਬੰਨ੍ਹ ਦੇਂਦਾ ਹੈ।

(ਧ-4) ਧਣਕ ਰੋਗ :

ਧਣਕ ਕਣਕ ਨੂੰ ਲਗਦੀ ਇਕ ਬਿਮਾਰੀ ਹੈ, ਜਿਸ ਕਰਕੇ ਦਾਣੇ ਝਉਂ ਜਾਂਦੇ ਹਨ ਅਤੇ ਕਣਕ ਦਾ ਰੰਗ ਕਾਲਾ ਪੈ ਜਾਂਦਾ ਤੇ ਸਵਾਦ ਕੌੜਾ ਹੋ ਜਾਂਦਾ ਹੈ। ਲੋਕ ਧਾਰਨਾ ਇਹ ਰਹੀ ਹੈ ਕਿ ਇਹ ਰੋਗ ਚੰਦਰੀਆਂ ਰੂਹਾਂ ਦੇ ਮੰਦੇ ਪ੍ਰਭਾਵ ਕਰ ਕੇ ਫੈਲਦਾ ਹੈ। ਇਸ ਲਈ ਜਿਨ੍ਹਾਂ ਦਿਨੀਂ ਦਾਣੇ ਪਕ ਰਹੇ ਹੁੰਦੇ ਹਨ, ਕਈ ਕਿਸਾਨ ਇਕ ਭਾਂਡੇ ਵਿਚ ਹਰਮਲ ਪੁਖਾ ਕੇ ਕਣਕ ਦੇ ਸਾਰੇ ਖੇਤ ਦੇ ਚੁਗਿਰਦੇ ਫੇਰਦੇ ਤੇ ਨਾਲੋਂ ਨਾਲ ਇਹ ਮੰਤਰ ਉਚਾਰਦੇ ਹਨ :

ਧਣਕਾਂ ਦੂਰ
ਤੇ ਕਣਕਾਂ ਹੂਰ।

(੫-5) ਧਤੂਰਾ :

ਸ਼ਿਵ ਜੀ ਨੂੰ ਧਤੂਰੇ ਦੇ ਫੁੱਲ ਬੜੇ ਪਸੰਦ ਹਨ। ਸ਼ੈਵਮਤ ਵਾਲੇ ਧਤੂਰੇ ਦੇ ਫੁੱਲਾਂ ਨੂੰ, ਸੁੱਖਾਂ ਸੁੱਖਣ ਲਗਿਆਂ, ਸ਼ਿਵ ਦੀ ਮੂਰਤੀ/ਸ਼ਿਵਲਿੰਗ ਉਤੇ ਚੜ੍ਹਾਉਂਦੇ ਹਨ। ਨਿਸਚਾ ਹੈ ਕਿ ਮਨ ਵਿਚ ਕੋਈ ਕਾਮਨਾ ਧਾਰ ਕੇ ਧਤੂਰੇ ਦੇ ਫੁੱਲ, ਸ਼ਿਵ ਨੂੰ ਭੇਟ ਕੀਤੇ ਜਾਣ ਤਾਂ ਉਹ ਕਾਮਨਾ ਅਵੱਸ਼ ਪੂਰੀ ਹੋ ਜਾਂਦੀ ਹੈ। ਸ਼ਿਵ ਦੀ ਪ੍ਰਸੰਨਤਾ ਲਈ ਕਈ ਜੋਗੀ ਧਤੂਰਾ ਪੀਂਦੇ ਹਨ। ਪੁਰਾਣੇ ਵੇਲਿਆਂ ਵਿਚ ਠੱਗ ਲੋਕ ਧਤੂਰੇ ਦੇ ਬੀਜ ਕੁਟ ਕੇ, ਖਾਣ ਦੇ ਪਦਾਰਥਾਂ ਵਿਚ ਰਲਾ ਕੇ, ਮੁਸਾਫ਼ਰਾਂ ਨੂੰ ਧੱਖੇ ਨਾਲ ਖਵਾ ਦੇਂਦੇ ਸਨ ਤੇ ਜਦੋਂ ਉਹ ਬੇਰੋਸ਼ੀ ਵੀ ਹਾਲਤ ਵਿਚ ਹੁੰਦੇ ਤਾਂ ਉਨ੍ਹਾਂ ਦਾ ਧਨ ਮਾਲ ਲੁਟ ਲਿਆ ਕਰਦੇ।

(੫-6) ਧਨ ਤੇਰਸ :

ਇਕ ਤਿਉਹਾਰ ਜੋ ਕੱਤਕ ਦੇ ਹਨੇਰੇ ਪੱਖ ਦੀ ਤੇਹਰਵੀਂ ਤਿੱਥ ਅਥਵਾ ਦੀਵਾਲੀ ਤੋਂ ਦੋ ਦਿਨ ਪਹਿਲਾਂ ਮਨਾਇਆ ਜਾਂਦਾ ਹੈ। ਧਨ ਤੇਰਸ ਤੋਂ ਹੀ ਦੀਵਾਲੀ ਦਾ ਮਹਾਂ-ਉਤਸਵ ਆਰੰਭ ਹੋ ਜਾਂਦਾ ਹੈ ਅਤੇ ਇਸ ਦਿਨ ਲੋਕ ਨਵੇਂ ਭਾਂਡੇ ਖਰੀਦਣੇ ਸ਼ੁਰੂ ਸਮਝਦੇ ਹਨ। ਨਿਸਚਾ ਹੈ ਕਿ ਧਨ ਤੇਰਸ ਵਾਲੇ ਦਿਨ ਨਵੇਂ ਭਾਂਡੇ ਖਰੀਦਣ ਨਾਲ ਘਰ ਦੇ ਭਾਂਡੇ ਹਮੇਸ਼ਾ ਭਰੇ ਰਹਿੰਦੇ ਹਨ। ਪਰ ਲੋਹੇ ਦਾ ਭਾਂਡਾ ਇਸ ਦਿਨ ਖਰੀਦਣਾ ਵਰਜਿਤ ਹੈ। ਤਾਂਬਾ, ਪਿੱਤਲ, ਕਾਂਸੀ ਜਾਂ ਚਾਂਦੀ ਦੀਆਂ ਧਾਤਾਂ ਦਾ ਭਾਂਡਾ ਵਧੇਰੇ ਸ਼ੁਭ ਮੰਨਿਆ ਗਿਆ ਹੈ। ਇਸ ਦਿਨ ਧਨ ਤੇ ਗਹਿਣਿਆਂ ਦੀ ਵੀ ਪੂਜਾ ਕੀਤੀ ਜਾਂਦੀ ਹੈ।

ਕਈ ਲੋਕ ਧਨ ਤੇਰਸ ਦੀ ਸੰਧਿਆ ਨੂੰ ਦੀਵਾ ਬਾਲ ਕੇ, ਮੁੱਖ ਦੁਆਰ ਉਤੇ ਰਖ ਕੇ, ਦੀਵਾਲੀ ਦਾ ਮੁਢ ਬੰਨ੍ਹ ਦੇਂਦੇ ਹਨ। ਧਨ ਤੇਰਸ ਦੀ ਤਿੱਥ ਨੂੰ ਕਈ ਤੀਵੀਆਂ ਵਰਤ ਵੀ ਰਖਦੀਆਂ ਹਨ। ਸੰਧਿਆ ਵੇਲੇ ਦੀਪ ਦਾਨ ਕੀਤਾ ਜਾਂਦਾ ਹੈ। ਇਹ ਦੀਪ ਅਗਲੇ ਲੋਕ ਵਿਚ, ਉਨ੍ਹਾਂ ਦੇ ਪਿਤਰਾਂ ਨੂੰ, ਹਨੇਰਿਆਂ ਵਿਚ ਭਟਕਣ ਨਹੀਂ ਦੇਂਦਾ।

ਇਸ ਤਿਉਹਾਰ ਦਾ ਨਾਉਂ ਧਨਵੰਤਰ ਵੇਦ ਦੇ ਨਾਉਂ ਉਤੇ ਰਖਿਆ ਗਿਆ ਹੈ। ਧਨਵੰਤਰ ਆਯੁਰਵੇਦ ਦਾ ਮੌਢੀ ਮੰਨਿਆ ਗਿਆ ਹੈ ਅਤੇ ਖੀਰ ਸਾਗਰ ਨੂੰ ਮੱਥਣ ਵੇਲੇ, ਜਲ ਵਿਚੋਂ ਨਿਤਰੇ ਚੌਦਾਂ ਰਤਨਾਂ ਵਿਚੋਂ, ਇਕ ਹੈ। ਪੁਰਾਣਿਕ ਕਥਾਵਾਂ ਅਨੁਸਾਰ ਧਨਵੰਤਰ ਵੇਦ ਤੇਰਸ ਵਾਲੇ ਦਿਨ ਹੀ, ਅੰਮ੍ਰਿਤ ਦਾ ਕੁੰਡ ਹੱਥ ਵਿਚ ਲੈ ਕੇ ਪ੍ਰਗਟ ਹੋਇਆ ਸੀ। ਇਸ ਲਈ ਆਯੁਰਵੇਦ ਵਾਲੇ ਧਨ ਤੇਰਸ ਨੂੰ ਧਨਵੰਤਰ ਵੇਦ ਦਾ ਜਨਮ ਦਿਵਸ ਮਨਾਉਂਦੇ ਹਨ।

ਧਨ ਤੇਰਸ ਵਾਲੇ ਦਿਨ ਯਮ ਦੀ ਵੀ ਪੂਜਾ ਕੀਤੀ

ਜਾਂਦੀ ਤੇ ਦੀਪ ਦਾਨ ਦਿਤਾ ਜਾਂਦਾ ਹੈ। ਇਸ ਦੇ ਮਹਾਤਮ ਬਾਰੇ ਇਕ ਕਥਾ ਇਉਂ ਪ੍ਰਚਲਤ ਹੈ : ਇਕ ਵਾਰ ਯਮਰਾਜ ਨੇ ਆਪਣੇ ਸਭ ਦੂਤਾਂ ਨੂੰ ਇਕੱਠਾ ਕਰ ਕੇ ਪੁਛਿਆ ਕਿ ਕਿਸੇ ਪ੍ਰਾਣੀ ਦੀ ਜਿੰਦ ਲੈਣ ਲਗਿਆਂ ਕਦੇ ਉਨ੍ਹਾਂ ਦੇ ਮਨ ਵਿਚ ਕਿਸੇ ਪ੍ਰਾਣੀ ਲਈ ਤਰਸ ਦੀ ਭਾਵਨਾ ਪੈਦਾ ਹੋਈ ਹੈ ? ਕੋਈ ਅਜਿਹੀ ਘਟਨਾ ਵਾਪਰੀ ਹੋਵੇ ਜਦੋਂ ਉਨ੍ਹਾਂ ਦਾ ਮਨ ਪਿਘਲ ਗਿਆ ਹੋਵੇ ? ਤਾਂ ਇਕ ਜਮਦੂਤ ਨੇ ਕਿਹਾ ਕਿ ਇਕ ਵਾਰ ਉਸ ਨਾਲ ਅਜਿਹਾ ਹੋਇਆ ਸੀ। ਹੇਮਰਾਜ ਨਾਂ ਦੇ ਇਕ ਰਾਜੇ ਦੇ ਘਰ ਬੜੇ ਚਿਰਾਂ ਪਿਛੋਂ ਪੁੱਤਰ ਜੰਮਿਆ। ਜੋਤਿਸ਼ੀਆਂ ਨੇ ਆਪਣੇ ਇਲਮ ਦੁਆਰਾ ਦਸਿਆ ਕਿ ਇਸ ਦੇ ਗ੍ਰਹਿ ਅੱਛੇ ਨਹੀਂ ਅਤੇ ਇਸ ਦੀ ਮ੍ਰਿਤੂ, ਵਿਆਹ ਤੋਂ ਮਗਰੋਂ ਚੌਥੇ ਦਿਨ ਹੋ ਜਾਵੇਗੀ। ਰਾਜੇ ਨੇ ਬੱਚੇ ਦੀ ਰਖਿਆ ਲਈ ਕਈ ਉਪਾਅ ਕੀਤੇ, ਮੰਤਰਾਂ ਤੰਤਰਾਂ ਦਾ ਆਸਥਾ ਲਿਆ। ਅਖੀਰ, ਜਦੋਂ ਲੜਕੇ ਦਾ ਵਿਆਹ ਕਰ ਦਿਤਾ ਗਿਆ ਤਾਂ ਚੌਥੇ ਦਿਨ ਉਸ ਬਾਲਕ ਦੀ ਮ੍ਰਿਤੂ ਹੋ ਗਈ। ਉਸ ਦੀ ਜਿੰਦ ਕੱਢੀ ਤਾਂ ਉਹ ਕੁਹਰਾਮ ਮਚਿਆ ਕਿ ਇਹ ਕਰੁਣਾਮਈ ਦ੍ਰਿਸ਼ ਵੇਖ ਕੇ ਸਭ ਲੋਕਾਂ ਦਾ ਮਨ ਪਸੀਜ ਗਿਆ। ਪਰ ਹੁਕਮ ਦਾ ਬੱਧਾ ਜਮਦੂਤ ਕੁਝ ਨਾ ਕਰ ਸਕਿਆ। ਆਪਣੀ ਗੱਲ ਸੁਣਾ ਕੇ ਜਮਦੂਤ ਨੇ ਯਮਰਾਜ ਨੂੰ ਪੁਛਿਆ ਕਿ ਅਕਾਲ ਚਲਾਣੇ ਤੋਂ ਬਚਣ ਦਾ ਕੋਈ ਉਪਾਅ ਦਸੋ ਤਾਂ ਯਮਰਾਜ ਨੇ ਕਿਹਾ ਕਿ ਧਨ ਤੇਰਸ ਨੂੰ ਜੋ ਯਮਰਾਜ ਦੀ ਪੂਜਾ ਅਤੇ ਦੀਪ ਦਾਨ ਕਰੇਗਾ ਉਸ ਦੀ ਕਦੇ ਅਕਾਲ ਮ੍ਰਿਤੂ ਨਹੀਂ ਹੋਵੇਗੀ।

ਧਨ ਤੇਰਸ ਵਾਲੇ ਦਿਨ ਤ੍ਰਿਕਾਲਾਂ ਵੇਲੇ ਕਈ ਹਿੰਦੂ ਮਿੱਟੀ ਦੇ ਦੀਵੇ ਵਿਚ ਤੇਲ ਬੱਤੀ ਪਾ ਕੇ ਘਰ ਦੇ ਮੁੱਖੀ ਦੁਆਰ ਉਤੇ, ਦੱਖਣ ਵਲ ਮੂੰਹ ਕਰ ਕੇ, ਰਖ ਦੇਂਦੇ ਹਨ ਤੇ ਇਸ ਦੀਵੇ ਨੂੰ ਯਮ ਦਾ ਦੀਪ ਕਹਿੰਦੇ ਹਨ।

ਧਨ ਤੇਰਸ ਨੂੰ ਧਨ ਤ੍ਰੋਸਦੀ ਵੀ ਕਹਿੰਦੇ ਹਨ। ਧਨ ਤੇਰਸ ਨੂੰ ਜਮਨਾ ਵਿਚ ਇਸ਼ਨਾਨ ਦਾ ਵੀ ਬੜਾ ਮਹਾਤਮ ਦਸਿਆ ਜਾਂਦਾ ਹੈ। ਧਨ ਤੇਰਸ ਤੋਂ ਅਗਲੇ ਦਿਨ 'ਨਰਕ ਚਤੁਰਦਸ਼ੀ' ਪੈਂਦੀ ਹੈ।

(੫-7) ਧਨੰਤਰ, ਧਨਵੰਤਰੀ :

ਦੇਵਤਿਆਂ ਦਾ ਵੇਦ, ਜੋ ਖੀਰ ਸਾਗਰ ਦੇ ਰਿੜਕਣ ਵੇਲੇ ਨਿਕਲੇ ਚੌਦਾਂ ਰਤਨਾਂ ਵਿਚੋਂ ਇਕ ਸੀ। ਪੁਰਾਣਾਂ ਅਨੁਸਾਰ ਇਹ ਕੱਤਕ ਵਦੀ ਤੇਰ੍ਹਾਂ ਨੂੰ ਹੱਥ ਵਿਚ ਅੰਮ੍ਰਿਤ ਦਾ ਕੁੰਡ ਲਈ ਪ੍ਰਗਟ ਹੋਇਆ ਸੀ, ਇਸੇ ਤੋਂ ਹੀ ਇਸਦੀ ਇਕ ਉਪਾਧੀ ਸੁਧਾਪਾਣਿ ਅਥਵਾ 'ਹੱਥ ਵਿਚ ਅੰਮ੍ਰਿਤ ਰਖਣ ਵਾਲਾ' ਪੈ ਗਈ। ਆਯੁਰਵੇਦ ਵਾਲੇ ਧਨ ਤੇਰਸ ਨੂੰ ਇਸਦੀ ਜਨਮ ਤਿੱਥ ਮਨਾਉਂਦੇ ਹਨ ਤੇ ਇਸ ਤਿਉਹਾਰ ਦਾ ਨਾਂ

ਧਨੰਤਰ ਦੇ ਨਾਂ ਉਤੇ ਹੀ ਧਨ ਤੇਰਸ ਪਿਆ। ਕਈ ਕਹਿੰਦੇ ਹਨ ਧਨ ਤੇਰਸ ਨੂੰ ਨਵਾਂ ਭਾਂਡਾ ਖਰੀਦਣ ਨਾਲ ਘਰ ਵਿਚ ਰੋਗ ਨੇੜੇ ਨਹੀਂ ਭਟਕਦਾ। ਧਨੰਤਰ ਨੇ ਹੀ ਆਯੁਰਵੇਦ ਦੀ ਰਚਨਾ ਕੀਤੀ।

(ਧ-8) ਧਨ ਰਾਸ਼ੀ :

ਬਾਰਾਂ ਰਾਸ਼ੀਆਂ ਵਿਚੋਂ ਇਕ ਰਾਸ਼ੀ, ਜੋ ਅਕਾਰ ਵਿਚ ਧਨੁ (ਧਨੁਸ਼) ਦੀ ਸ਼ਕਲ ਦੀ ਹੈ। ਤਾਰਿਆਂ ਦੀ ਇਸ ਖਿੱਤੀ ਹੇਠ ਜੰਮੇ ਬਾਲ ਅਰੋਗ ਤੇ ਸਿਹਤਮੰਦ ਮੰਨੇ ਜਾਂਦੇ ਹਨ। ਇਹ ਕੱਦ-ਬੁੱਤ ਦੇ ਵੀ ਉੱਚੇ ਲੰਮੇ ਹੁੰਦੇ ਹਨ। ਇਨ੍ਹਾਂ ਦਾ ਝੁਕਾਅ ਧਰਮ ਤੇ ਦਰਸ਼ਨ ਵਲ ਵਧੇਰੇ ਹੁੰਦਾ ਹੈ ਤੇ ਇਨ੍ਹਾਂ ਦੀਆਂ ਕਾਮਨਾਵਾਂ ਵੀ ਬੜੀਆਂ ਉਚੀਆਂ ਹੁੰਦੀਆਂ ਹਨ।

ਮਿੱਥਕ ਕਥਾਵਾਂ ਵਿਚ ਇਸ ਖਿੱਤੀ ਨੂੰ ਕਮਾਨ ਦੇ ਚਿੰਨ੍ਹ ਨਾਲ ਪ੍ਰਗਟ ਕੀਤਾ ਜਾਂਦਾ ਹੈ ਜਦੋਂ ਕਿ ਯੂਨਾਨੀ ਮਿੱਥਕ ਕਥਾਵਾਂ ਵਿਚ ਇਹ ਖਿੱਤੀ ਧਨੁਸ਼ਧਾਰੀ ਦੇ ਚਿੰਨ੍ਹ ਦੁਆਰਾ ਪ੍ਰਗਟ ਕੀਤੀ ਜਾਂਦੀ ਹੈ।

ਧਨੁ ਰਾਸ਼ੀ ਦਾ ਮੁੱਖ ਦੇਵਤਾ ਬ੍ਰਿਹਸਪਤੀ (ਗੁਰੂ) ਹੈ। ਇਸ ਦੇਵਤੇ ਦਾ ਰੰਗ ਪੀਲਾ ਮੰਨਿਆ ਗਿਆ ਹੈ ਅਤੇ ਇਸ ਦਾ ਰਤਨ ਪੀਲੇ ਰੰਗ ਦਾ ਪੁਸ਼ਕਰਾਜ ਹੈ।

ਇਕ ਸ਼ਿਕਾਰੀ ਦੀ ਕਥਾ ਧਨੁ ਰਾਸ਼ੀ ਨਾਲ ਜੋੜਦੇ ਹਨ। ਇਹ ਕਥਾ ਲਿੰਗ ਪੁਰਾਣ ਵਿਚ ਦਿਤੀ ਹੋਈ ਹੈ। ਤੇ ਖਿਆਲ ਹੈ ਕਿ ਇਹ ਵਾਯੂ ਪੁਰਾਣ ਉਤੇ ਅਧਾਰਤ ਹੈ। ਇਸ ਪੁਰਾਣਿਕ ਕਥਾ ਵਿਚ ਇਕ ਸ਼ਿਕਾਰੀ ਇਕ ਹਨੇਰੀ ਰਾਤ ਨੂੰ ਕਿਸੇ ਮੰਦਰ ਉਤੇ ਬੇਲ ਦੇ ਬੂਛ ਦੀ ਇਕ ਟਹਿਣੀ ਉਤੇ ਬੈਠਾ, ਬੇਲ ਦੇ ਪੱਤਿਆਂ ਨੂੰ ਹੇਠਾਂ ਪਏ ਸ਼ਿਵਲਿੰਗ ਉਤੇ ਅਣਭੋਲ ਹੀ ਸੁਟਦਾ ਰਿਹਾ। ਉਸ ਦੇ ਸਾਹਮਣੇ ਤੋਂ ਕਈ ਹਿਰਨ ਲੰਘਦੇ ਰਹੇ, ਪਰ ਉਹ ਕਿਸੇ ਦੇਵੀ ਸ਼ਕਤੀ ਤੋਂ ਉਤਸਾਹਿਤ ਹੋਇਆ, ਉਨ੍ਹਾਂ ਨੂੰ ਤੀਰ ਮਾਰਨ ਤੋਂ ਗੁਰੇਜ਼ ਕਰਦਾ ਰਿਹਾ। ਇਨ੍ਹਾਂ ਦੋਹਾਂ ਪੁੰਨ-ਕਾਰਜਾਂ ਸਦਕਾ ਸ਼ਿਵ ਜੀ ਉਸ ਉਤੇ ਪ੍ਰਸੰਨ ਹੋਏ ਤੇ ਸ਼ਿਕਾਰੀ ਨੂੰ ਆਕਾਸ਼ ਵਿਚ ਲੈ ਗਏ, ਜਿਥੇ ਉਹ ਧਨੁ-ਰਾਸ਼ੀ ਦੇ ਰੂਪ ਵਿਚ ਸਥਿਤ ਹੈ।

ਧਨੁ (ਧਨੁਸ਼) ਨੂੰ ਸ਼ਕਤੀ ਦਾ ਪ੍ਰਤੀਕ ਮੰਨਿਆ ਗਿਆ ਹੈ, ਪੁਰਾਣੇ ਸਮਿਆਂ ਵਿਚ ਇਸ ਚਿੰਨ੍ਹ ਦੀ ਖਾਸ ਮਹਾਨਤਾ ਸੀ।

ਵੈਦਿਕ ਕਾਲ ਵਿਚ ਇਕ ਉਪਵੇਦ ਧਨੁਰਵੇਦ ਧਨੁਸ਼ ਕਲਾ ਉਤੇ ਲਿਖਿਆ ਗਿਆ।

(ਧ-9) ਧਨੁਸ਼

ਧਨੁਸ਼ ਸ਼ਕਤੀ ਦਾ ਚਿੰਨ੍ਹ ਮੰਨਿਆ ਗਿਆ ਹੈ। ਬਾਰਾਂ ਰਾਸ਼ੀਆਂ ਵਿਚੋਂ ਇਕ ਰਾਸ਼ੀ 'ਧਨੁ' ਦਾ ਚਿੰਨ੍ਹ ਵੀ ਧਨੁਸ਼ ਹੀ ਹੈ। ਪੁਰਾਣਾਂ ਵਿਚ ਕਈ ਧਨੁਸ਼ਾਂ ਦਾ ਜ਼ਿਕਰ

ਆਉਂਦਾ ਹੈ। ਰਾਮਾਇਣ ਵਿਚ ਇਕ ਧਨੁਸ਼ 'ਪਿਨਕਾ' ਦਾ ਜ਼ਿਕਰ ਹੈ, ਜੋ ਸ਼ਿਵ ਦਾ ਸ਼ਕਤੀਸ਼ਾਲੀ ਧਨੁਸ਼ ਸੀ ਜੋ ਰਾਜੇ ਜਨਕ ਨੇ ਸ਼ਿਵ ਤੋਂ ਪ੍ਰਾਪਤ ਕੀਤਾ ਸੀ। ਰਾਜੇ ਜਨਕ ਨੇ ਇਸੇ ਧਨੁਸ਼ ਨੂੰ ਕਲਾ ਨਾਲ ਵਰਤਣ ਦੀ ਸਮਰਥਾ ਰੱਖਣ ਵਾਲੇ ਨਾਲ ਆਪਣੀ ਲੜਕੀ ਸੀਤਾ ਦਾ ਵਿਆਹ ਕਰਨ ਦਾ ਫ਼ੈਸਲਾ ਕੀਤਾ ਸੀ ਤੇ ਸ੍ਰੀ ਰਾਮ ਚੰਦਰ ਇਸ ਧਨੁਸ਼ ਨੂੰ ਚਲਾਣ ਵਿਚ ਸਫਲ ਹੋਏ ਸਨ।

ਰਾਮ ਚੰਦਰ ਕੋਲ ਕੋਝੰਡਾ ਨਾਂ ਦਾ ਇਕ ਧਨੁਸ਼ ਸੀ ਜੋ ਬੜੀ ਅਲੌਕਿਕ ਸ਼ਕਤੀ ਰਖਦਾ ਸੀ ਤੇ ਜਿਸ ਦੀ ਮਹਿਮਾ ਰਾਮਾਇਣ ਵਿਚ ਗਾਈ ਮਿਲਦੀ ਹੈ।

ਪਰਸੁਰਾਮ ਕੋਲ ਵੀ ਇਕ ਸ਼ਕਤੀਸ਼ਾਲੀ ਧਨੁਸ਼ 'ਵੈਸ਼ਨਵ ਧਨੁ' ਸੀ। ਜਿਸ ਨੂੰ ਪਰਸੁਰਾਮ ਤੋਂ ਬਿਨਾਂ ਹੋਰ ਕੋਈ ਉਠਾ ਨਹੀਂ ਸੀ ਸਕਦਾ। ਇਸੇ ਧਨੁਸ਼ ਨਾਲ ਪਰਸੁਰਾਮ ਨੇ ਖੜੀਆਂ ਦਾ ਨਾਸ਼ ਕੀਤਾ ਸੀ। ਜਦੋਂ ਪਰਸੁਰਾਮ, ਰਾਮ ਨੂੰ ਮਿਲਿਆ ਤਾਂ ਪਰਸੁਰਾਮ ਨੇ ਰਾਮ ਨੂੰ ਇਸ ਧਨੁਸ਼ ਉਤੇ ਆਪਣਾ ਬਲ ਪਰਖਣ ਲਈ ਲਲਕਾਰਿਆ। ਰਾਮ ਨੇ ਇਸ ਧਨੁਸ਼ ਦੁਆਰਾ ਤੀਰ ਚਲਾ ਕੇ ਵਿਖਾਇਆ।

ਅਰਜਨ ਕੋਲ ਇਕ ਅਜਿੱਤ ਧਨੁਸ਼ ਗੰਦੀਵ ਸੀ, ਜੋ ਉਸ ਨੇ ਅਗਨੀ ਦੇਵਤੇ ਨਾਲ ਯੁੱਧ ਕਰ ਕੇ ਜਿਤਿਆ ਸੀ। ਇਸ ਧਨੁਸ਼ ਬਾਰੇ ਕਿਹਾ ਜਾਂਦਾ ਹੈ ਕਿ ਇਹ ਸਭ ਤੋਂ ਪਹਿਲਾਂ ਬ੍ਰਹਮਾ ਨੇ ਪਰਜਾਪਤੀ ਨੂੰ ਸਮਰਪਣ ਕੀਤਾ। ਪਰਜਾਪਤੀ ਤੋਂ ਇਹ ਸ਼ੰਕਰ ਕੋਲ ਪੁਜਿਆ, ਜਿਸ ਨੇ ਇਹ ਸੌਮ ਦੇਵਤੇ ਨੂੰ ਦਿਤਾ। ਸੌਮ ਨੇ ਇਹ ਧਨੁਸ਼ ਵਰੁਣ ਨੂੰ ਭੇਟ ਕੀਤਾ, ਜਿਸ ਨੇ ਸੰਸਾਰ ਦੇ ਨਾਸ਼ ਲਈ ਇਹ ਕੋਲ ਰਖ ਲਿਆ, ਤੇ ਅਖੀਰ ਇਹ ਅਰਜਨ ਦੇ ਹੱਥ ਜਾ ਚੜ੍ਹਿਆ।

ਕ੍ਰਿਸ਼ਨ ਕੋਲ 'ਸੁਰੰਗਾ' ਨਾਂ ਦਾ ਇਕ ਧਨੁਸ਼ ਸੀ, ਜੋ ਬੜਾ ਸ਼ਕਤੀਸ਼ਾਲੀ ਸੀ ਤੇ ਜਿਸ ਨੂੰ ਚਲਾਉਣ ਕਰ ਕੇ ਹੀ ਕ੍ਰਿਸ਼ਨ ਦਾ ਨਾਂ 'ਸੁਰੰਗਧਾਰ' ਪੈ ਗਿਆ।

ਧਨੁਸ਼ ਦੀ ਕਲਾ ਪ੍ਰਾਚੀਨ ਕਾਲ ਵਿਚ ਇਤਨੀ ਮਹਾਨਤਾ ਰਖਦੀ ਸੀ ਕਿ ਵੈਦਿਕ ਕਾਲ ਵਿਚ ਧਨੁਰਵੇਦ ਨਾਉਂ ਦਾ ਇਕ ਉਪਵੇਦ ਰਚਿਆ ਗਿਆ ਜਿਸ ਦੁਆਰਾ ਵਿਦਿਆਰਥੀਆਂ ਨੂੰ ਸਿਖਿਆ ਦਿਤੀ ਜਾਂਦੀ ਸੀ।

(ਧ-10) ਧਮੱਕੜਾ :

ਤੀਵੀਆਂ ਦਾ ਇਕ ਲੋਕ-ਨਾਚ, ਜੋ ਮਨ ਦੀ ਖੁਸ਼ੀ ਪ੍ਰਗਟ ਕਰਨ ਲਈ ਨਚਿਆ ਜਾਂਦਾ ਹੈ। ਇਹ ਨਾਚ ਲੁੱਡੀ ਨਾਲ ਮਿਲਦਾ ਜੁਲਦਾ ਨਾਚ ਹੈ। ਇਸ ਵਿਚ ਜ਼ੋਰ ਜ਼ੋਰ ਦੀ ਜ਼ਮੀਨ ਤੇ ਪੈਰ ਮਾਰ ਕੇ ਧਮਕ ਪੈਦਾ ਕੀਤੀ ਜਾਂਦੀ ਹੈ। ਇਹ ਧਮਕ ਘੋੜੇ ਦੀ ਟਾਪ ਵਾਂਗ ਉੱਚੀ ਤੇ ਸਪੱਸ਼ਟ ਹੁੰਦੀ ਹੈ। ਇਸੇ ਤੋਂ ਨਾਚ ਦਾ ਨਾਂ ਹੀ 'ਧਮੱਕੜਾ' ਪੈ ਗਿਆ।

(ਧ-11) ਧਮ੍ਮਾਣ :

ਬੱਚੇ ਦੇ ਜੰਮਣ ਦੇ ਪਹਿਲੇ ਤੇਰ੍ਹਾਂ ਦਿਨਾਂ ਦਾ ਸਮਾਂ; ਇਨ੍ਹਾਂ ਦਿਨਾਂ ਵਿਚ ਬੱਚੇ ਤੇ ਉਸ ਦੀ ਮਾਂ ਨੂੰ ਚਿਲ੍ਹੇ ਵਿਚ ਹੀ ਰਖਿਆ ਜਾਂਦਾ ਹੈ ਤੇ ਉਥੇ ਨੇੜੇ ਦੇ ਸਕੇ ਸੰਬੰਧੀਆਂ ਤੋਂ ਬਡੀਰ ਕਿਸੇ ਨੂੰ ਨਹੀਂ ਜਾਣ ਦਿਤਾ ਜਾਂਦਾ। ਧਮ੍ਮਾਣ ਦੇ ਦਿਨੀਂ ਬੱਚੇ ਤੇ ਉਸ ਦੀ ਮਾਂ ਦੋਹਾਂ ਦੀ ਜਾਨ 'ਕੱਚੀ' ਸਮਝੀ ਜਾਂਦੀ ਹੈ ਤੇ ਧਾਰਨਾ ਹੈ ਕਿ ਉਨ੍ਹਾਂ ਉਤੇ ਮੰਦੀ ਨਜ਼ਰ ਤੇ ਬਦ-ਰੂਹਾਂ ਦਾ ਚੰਦਰਾ ਅਸਰ ਛੇਤੀ ਹੁੰਦਾ ਹੈ। ਉਪਾਅ ਵਜੋਂ ਜੱਚਾ ਦੇ ਸਿਰਹਾਣੇ ਹੇਠ, ਲੋਹੇ ਦੀ ਫੁਰੀ ਜਾਂ ਦਾੜੀ ਰਖੀ ਜਾਂਦੀ ਹੈ ਤਾਂ ਜੋ ਬਦਰੂਹਾਂ ਦੂਰ ਰਹਿਣ। ਚਿਲ੍ਹੇ ਦੇ ਅੰਦਰ ਇਕ ਕੁੰਭ ਉਤੇ ਦੀਵੇ ਦੀ ਜੋਤ ਹਮੇਸ਼ਾ ਜਗਦੀ ਰਖੀ ਜਾਂਦੀ ਹੈ।

ਲਹਿੰਦੇ ਦੇ ਇਲਾਕੇ ਵਿਚ ਧਮ੍ਮਾਣ ਦੇ ਦਿਨਾਂ ਵਿਚ, ਜੱਚਾ ਨੂੰ ਧਰਤੀ ਉਤੇ ਹੀ ਲਿਟਾਇਆ ਜਾਂਦਾ ਹੈ। ਕਈ ਜਾਤੀਆਂ ਵਿਚ ਧਮ੍ਮਾਣ ਦੇ ਦਿਨਾਂ ਵਿਚ ਬਾਲ ਨੂੰ, ਉਸ ਦੀ ਮਾਂ ਤੋਂ ਵਖਰੇ ਰਖਣ ਦੀ ਵੀ ਪ੍ਰਥਾ ਹੈ।

ਤੇਰ੍ਹਵੇਂ ਦਿਨ ਧਮ੍ਮਾਣ ਦੀ ਖਾਸ ਰਸਮ ਕੀਤੀ ਜਾਂਦੀ ਹੈ। ਇਸ ਦਿਨ ਬਾਲ ਤੇ ਉਸ ਦੀ ਮਾਂ ਨੂੰ ਕੇਸੀ ਇਸ਼ਨਾਨ ਕਰਵਾਇਆ ਜਾਂਦਾ ਅਤੇ ਅੰਗ ਸਾਕਾਂ ਤੇ ਗਲੀ ਗੁਆਂਢ ਵਿਚ ਕੜਾਹ, ਸੀਰਾ, ਗੁੜ ਜਾਂ ਪਤਾਸੇ ਆਦਿ ਵੰਡੇ ਜਾਂਦੇ ਹਨ। ਕਈ ਧਨੀ ਲੋਕ ਇਸ ਸ਼ੁਭ ਅਵਸਰ ਤੇ ਭਾਈਚਾਰੇ ਨੂੰ ਭੋਜ ਵੀ ਦੇਂਦੇ ਹਨ। ਜਿਨ੍ਹਾਂ ਜਾਤੀਆਂ ਵਿਚ ਧਮ੍ਮਾਣ ਤਕ ਬੱਚੇ ਨੂੰ ਮਾਂ ਤੋਂ ਵਖਰਾ ਰਖਿਆ ਜਾਂਦਾ ਜਾਂ ਫਿਰ ਮਾਂ ਨੂੰ ਧਰਤੀ ਉਤੇ ਲਿਟਾਇਆ ਜਾਂਦਾ ਹੈ, ਉਨ੍ਹਾਂ ਵਿਚ ਧਮ੍ਮਾਣ ਦੀ ਰੀਤ ਸਮੇਂ ਬੱਚੇ ਨੂੰ ਮਾਂ ਦੇ ਹਵਾਲੇ ਕਰ ਦਿਤਾ ਜਾਂਦਾ ਤੇ ਮਾਂ ਬੱਚੇ ਨੂੰ ਲੈ ਕੇ ਮੰਜੇ ਉਤੇ ਬੈਠਦੀ ਹੈ।

ਧਮ੍ਮਾਣ ਦੀ ਰੀਤ ਕਈ ਜਾਤਾਂ ਵਿਚ ਸਤਾਰ੍ਹਵੇਂ ਦਿਨ ਵੀ ਕੀਤੀ ਜਾਂਦੀ ਹੈ।

ਅੱਟਕ ਦੇ ਜ਼ਿਲੇ ਦੇ ਹਿੰਦੂਆਂ ਵਿਚ ਇਸ ਦਿਨ ਬੱਚੇ ਦਾ ਸਿਰ ਨਾਈ ਮੁੰਨਦਾ ਹੈ। ਬੱਚੇ ਦਾ ਨਾਮ ਸੰਸਕਾਰ ਕੀਤਾ ਜਾਂਦਾ, ਨਾਈ ਤੇ ਹੋਰ ਲਾਗੀਆਂ ਨੂੰ ਲਾਗ ਦਿਤੀ ਜਾਂਦੀ ਹੈ।

(ਧ-12) ਧਮਾਰ :

ਹੋਲੀਆਂ ਦੇ ਦਿਨਾਂ ਵਿਚ ਮਰਦ ਤੇ ਇਸਤ੍ਰੀਆਂ ਨਿੱਕੀਆਂ ਵਡੀਆਂ ਮੰਡਲੀਆਂ ਬਣਾ ਕੇ ਨਿਕਲਦੇ ਹਨ, ਅਤੇ ਉਹ ਡੰਡਕੜੇ ਵਜਾਂਦੇ, ਨੱਚਦੇ ਟੱਪਦੇ ਹੋਏ ਗੀਤ ਗਾਂਦੇ ਜਾਂਦੇ ਹਨ। ਇਸ ਨੱਚਣ ਗਾਉਣ ਨੂੰ ਧਮਾਰ ਕਹਿੰਦੇ ਹਨ। ਇਸ ਮੌਕੇ 'ਤੇ ਜੋ ਗੀਤ ਗਾਏ ਜਾਂਦੇ ਹਨ, ਉਨ੍ਹਾਂ ਨੂੰ ਵੀ ਧਮਾਰ ਕਿਹਾ ਜਾਂਦਾ ਹੈ। ਧਮਾਰ ਸ਼ਬਦ ਧਮਾਲ ਦਾ ਹੀ ਵਿਗਾੜ ਜਾਪਦਾ ਹੈ।

(ਧ-13) ਧਮਾਲ :

(ੳ) ਪੰਜਾਬ ਦਾ ਇਕ ਲੋਕ-ਨਾਚ ਜੋ ਲਹਿੰਦੇ ਖੇਤਰ 'ਚ ਬੜਾ ਲੋਕ-ਪ੍ਰਿਅ ਹੈ। ਮੁਸਲਮਾਨ ਫਕੀਰ ਇਸ ਨਾਚ ਨੂੰ ਬੜੇ ਚਾਓ ਨਾਲ ਢੋਲ ਨਾਲ ਨੱਚਦੇ ਹਨ। ਮੁਸਲਮਾਨ ਫਕੀਰਾਂ ਦਾ ਇਕ ਫਿਰਕਾ, ਜੋ ਪਹਿਲਾਂ ਜਲਾਲੀ ਦੇ ਨਾਂ ਨਾਲ ਜਾਣਿਆ ਜਾਂਦਾ ਸੀ, ਇਸੇ ਨਾਚ ਨੂੰ ਨੱਚਣ ਕਰਕੇ 'ਧਮਾਲੀ' ਦੇ ਨਾਂ ਨਾਲ ਪ੍ਰਸਿਧ ਹੈ। ਇਹ ਨਾਚ ਦੋਵੇਂ ਬਾਹਵਾਂ ਉਪਰ ਵਲ ਫੈਲਾ ਕੇ ਨੱਚਿਆ ਜਾਂਦਾ ਹੈ। ਇਸ ਨਾਚ ਦੀ ਕੋਈ ਬੱਝਵੀਂ ਸ਼ੈਲੀ ਨਹੀਂ, ਅੰਦਰ ਦੀ ਖੁਸ਼ੀ ਨੂੰ ਨੱਚ ਕੁਦ ਕੇ ਪ੍ਰਗਟ ਕੀਤਾ ਜਾਂਦਾ ਹੈ। ਮੱਧਕਾਲ ਵਿਚ ਸੂਫੀਆਂ ਦੇ ਡੋਰਿਆਂ ਵਿਚ ਧਮਾਲ ਪਾਉਣ ਦੀ ਪ੍ਰਥਾ ਆਮ ਸੀ।

(ਅ) ਝੰਮਰ ਨਾਚ ਦਾ ਇਕ ਤਾਲ; ਝੰਮਰ ਦੇ ਨਾਚ ਵੇਲੇ ਤਿੰਨ ਤਰ੍ਹਾਂ ਦੇ ਤਾਲ ਕਢੇ ਜਾਂਦੇ ਹਨ। ਇਕ ਮੱਠਾ ਮੱਠਾ ਤੇ ਨਿੰਮ੍ਹਾ, ਦੂਜਾ ਤੇਜ਼ ਤੇ ਤੀਜਾ ਬਹੁਤ ਤੇਜ਼। ਮੱਠੇ ਤਾਲ ਨੂੰ 'ਝੰਮਰ ਦਾ ਤਾਲ' ਕਹਿੰਦੇ ਹਨ, ਤੇਜ਼ ਨੂੰ 'ਚੀਣਾ ਛੜਨ ਦਾ ਤਾਲ' ਤੇ ਬਹੁਤ ਤੇਜ਼ ਨੂੰ 'ਧਮਾਲ ਦਾ ਤਾਲ' ਆਖਦੇ ਹਨ।

(ਧ-14) ਧਮਾਲ ਖੇਡਣਾ :

ਸ਼ਾਹ ਮਦਾਰ ਦੇ ਪੈਰੋਕਾਰ, ਬਲਦੀ ਹੋਈ ਅੱਗ ਵਿਚ ਕੁਦ ਕੇ 'ਦਮ ਮਦਾਰ' 'ਦਮ ਮਦਾਰ' ਕੂਕਦੇ ਹਨ ਅਤੇ ਅੱਗ ਦੇ ਕੋਲਿਆਂ ਨੂੰ ਪੈਰਾਂ ਨਾਲ ਦਬਾ ਕੇ ਬੁਝਾ ਦੇਂਦੇ ਜਾਂ ਖਿੰਡਾ ਦੇਂਦੇ ਹਨ। ਇਸ ਕਿਰਿਆ ਨੂੰ ਉਹ 'ਧਮਾਲ ਖੇਡਣਾ' ਕਹਿੰਦੇ ਹਨ। ਉਨ੍ਹਾਂ ਦਾ ਵਿਸ਼ਵਾਸ ਹੈ ਕਿ ਸ਼ਾਹ ਮਦਾਰ ਦੀ ਬਰਕਤ ਸਦਕਾ, ਉਨ੍ਹਾਂ ਦੇ ਪੈਰਾਂ ਨੂੰ ਸ਼ੋਕ ਤਕ ਨਹੀਂ ਪਹੁੰਚਦਾ। ਧਮਾਲ ਖੇਡਣ ਨਾਲ ਉਨ੍ਹਾਂ ਤੇ ਸੱਪ ਅਨੂਏਂ ਦੇ ਜ਼ਹਿਰ ਦਾ ਅਸਰ ਨਹੀਂ ਹੁੰਦਾ (ਵੇਖੋ : ਸ਼ਾਹ ਮਦਾਰ)।

(ਧ-15) ਧਮ੍ਮਾੜੀ :

ਧਮ੍ਮਾੜੀ/ਡੋਮ੍ਹ ਜੋ ਡੰਗ ਮਾਰ ਜਾਵੇ ਤਾਂ ਇਸ ਦੀ ਵਿਸ ਉਤਾਰਨ ਲਈ ਸਿਆਣੇ 'ਝਾੜਾ' ਕਰਦੇ ਹਨ। ਫੁਰੀ ਨਾਲ ਇਕ ਗੋਲ ਚੱਕਰ ਵਾਹ ਕੇ, ਰੋਗੀ ਨੂੰ ਉਸ 'ਚ ਬਿਠਾ ਦਿਤਾ ਜਾਂਦਾ ਹੈ ਤੇ ਫਿਰ ਮੰਤ੍ਰ ਪੜ੍ਹਦਿਆਂ ਹੋਇਆਂ ਡੰਗੀ ਹੋਈ ਥਾਂ ਤੇ ਫੂਕਾਂ ਮਾਰੀਆਂ ਜਾਂਦੀਆਂ ਤੇ ਕਿਸੇ ਟਹਿਣੀ ਨਾਲ ਡੰਗ ਝਾੜਿਆ ਜਾਂਦਾ ਹੈ।

(ਧ-16) ਪ੍ਰਸ ਕੰਜਕਾਂ :

ਪੋਠੋਹਾਰ ਦੇ ਇਲਾਕੇ ਵਿਚ ਛੋਟੀ ਮਾਤਾ ਨੂੰ 'ਪ੍ਰਸ' ਕਿਹਾ ਜਾਂਦਾ ਹੈ ਅਤੇ ਜਦੋਂ ਬੱਚਾ ਅਰੋਗ ਹੋ ਜਾਂਦਾ ਹੈ ਤਾਂ

ਮੁਹੱਲੇ ਦੀਆਂ ਪੰਜ ਕੰਜ-ਕੁਆਰੀਆਂ ਨੂੰ ਘਰ ਸੱਦ ਕੇ ਪੂੜੀਆਂ-ਕੜਾਹ ਖਵਾਇਆ ਜਾਂਦਾ, ਦੱਖਣਾ ਵਜੋਂ ਪੈਸਾ ਟੱਕਾ ਵੀ ਦਿਤਾ ਜਾਂਦਾ ਹੈ। ਕੰਜ-ਕੁਆਰੀਆਂ ਨੂੰ 'ਸੀਤਲਾ ਮਾਤਾ' ਦਾ ਰੂਪ ਮੰਨ ਕੇ ਪੂਜਿਆ ਜਾਂਦਾ ਹੈ। ਇਨ੍ਹਾਂ ਕੰਜਕਾਂ ਨੂੰ 'ਪ੍ਰਸ ਕੰਜਕਾਂ' ਕਹਿੰਦੇ ਹਨ।

(ਧ-17) ਪ੍ਰਜਿਗਤ :

ਪੁਨਰ ਵਿਆਹ ਦੀ ਇਕ ਰਸਮ, ਜਿਸ ਅਨੁਸਾਰ ਵਿਧਵਾ ਤੀਵੀਂ ਨੂੰ ਬਾਂਹ ਵਿਚ ਇਕ ਚੂੜੀ ਪਾ ਕੇ ਘਰ ਵਸਾ ਲਿਆ ਜਾਂਦਾ ਹੈ। ਇਹ ਪ੍ਰਥਾ ਪਛੜੀਆਂ ਜਾਤੀਆਂ ਵਿਚ ਵਧੇਰੇ ਪ੍ਰਚਲਤ ਹੈ।

(ਧ-18) ਧਰਣ ਪੈਣਾ :

ਧੁੰਨੀ ਦੀ ਨਾਡ ਦਾ ਆਪਣੀ ਥਾਂ ਤੋਂ ਹਿਲ ਜਾਣ ਨੂੰ 'ਧਰਣ ਪੈਣਾ' ਕਹਿੰਦੇ ਹਨ। ਧਰਣ ਨੂੰ ਮੁੜ ਥਾਂ ਤੇ ਲਿਆਉਣ ਲਈ ਇਕ ਟੂਣਾ ਕੀਤਾ ਜਾਂਦਾ ਹੈ। ਮੌਲੀ ਦਾ ਧਾਗਾ ਲੈ ਕੇ ਧੁੰਨੀ ਦੁਆਲੇ ਵਲ ਦਿਤਾ ਜਾਂਦਾ ਹੈ। ਕਈ ਲੋਕ ਮੰਤ੍ਰੇ ਹੋਏ ਧਾਗੇ ਨੂੰ ਧੁੰਨੀ ਦੁਆਲੇ ਲਪੇਟ ਦੇਂਦੇ ਹਨ। ਧਰਣ ਦੇ ਦਰਦ ਦਾ ਇਲਾਜ ਝਾੜੇ ਨਾਲ ਵੀ ਕੀਤਾ ਜਾਂਦਾ ਹੈ।

(ਧ-19) ਧਰਣੀ ਦੇਵੀ :

(ਵੇਖੋ : ਧਰਤੀ ਮਾਤਾ)।

(ਧ-20) ਧਰਣੀਧਰ :

ਪੌਰਾਣਿਕ ਕਥਾਵਾਂ ਅਨੁਸਾਰ ਪ੍ਰਿਥਵੀ ਕਿਸੇ ਪ੍ਰਾਣੀ ਦੇ ਆਸਰੇ ਖੜੀ ਹੈ। ਕਿਸੇ ਕਥਾ ਵਿਚ ਇਸ ਜੀਵ ਦਾ ਨਾਉਂ ਧੌਲਾ ਬਲਦ ਹੈ, ਕਿਸੇ ਕਥਾ ਵਿਚ ਕਛੂਕੰਮਾ ਜਾਂ ਸ਼ੇਸ਼ਨਾਗ। ਇਨ੍ਹਾਂ ਸਭਨਾਂ ਨੂੰ ਧਰਣੀਧਰ ਕਿਹਾ ਜਾਂਦਾ ਹੈ, ਕਿਉਂ ਜੋ ਇਨ੍ਹਾਂ ਨੇ ਧਰਤੀ ਨੂੰ ਆਪਣੇ ਉਪਰ ਧਾਰਨ ਕੀਤਾ ਹੋਇਆ ਹੈ।

(ਧ-21) ਧਰਤ :

ਮੁਲਤਾਨ ਦੇ ਜ਼ਿਲੇ ਵਿਚ ਮੈਲਸੀ ਤਹਿਸੀਲ ਦੇ ਕੁਝ ਵਡੇ ਵਡੇ ਪਿੰਡਾਂ ਵਿਚ ਰਵਾਜ ਰਿਹਾ ਹੈ ਕਿ ਪਿੰਡ ਵਿਚ ਤੋਲੀ ਗਈ ਸਾਰੀ ਫਸਲ ਉਤੇ ਕੁਝ 'ਚੁੰਗੀ' ਵਸੂਲ ਕੀਤੀ ਜਾਂਦੀ ਹੈ। ਇਹ ਰਕਮ ਨੰਬਰਦਾਰ 'ਕੱਠੀ ਕਰਦਾ' ਹੈ। ਕਈ ਥਾਂ ਇਹ ਰਕਮ ਇਕੱਠੀ ਕਰਨ ਦਾ ਹੱਕ ਨਿਲਾਮੀ ਦੁਆਰਾ ਕਿਸੇ ਇਕ ਨੂੰ ਦੇ ਦਿਤਾ ਜਾਂਦਾ ਹੈ। ਇਸ ਰਕਮ ਨੂੰ ਪਿੰਡ ਦੀ ਸਾਂਝੀ ਭਲਿਆਈ ਲਈ ਵਰਤਿਆ ਜਾਂਦਾ ਹੈ।

Sri Satguru Jagjit Singh Ji eLibrary

(ਧ-22) ਧਰਤੀ ਦਾ ਨੇਤਰ :

ਕਟਾਸ ਦਾ ਤੀਰਥ ਅਸਥਾਨ; ਇਸ ਨੂੰ ਧਰਤੀ ਦਾ ਨੇਤਰ ਮੰਨਿਆ ਜਾਂਦਾ ਹੈ। ਪੁਰਾਣਾਂ ਅਨੁਸਾਰ ਕਟਾਸ ਧਰਤੀ ਦੀ ਤੀਜੀ ਅੱਖ ਹੈ। ਬਾਕੀ ਦੋ ਅੱਖਾਂ ਕੁਰਛੇਤਰ ਤੇ ਥਾਨੇਸਰ ਮੰਨੀਆਂ ਜਾਂਦੀਆਂ ਹਨ (ਵੇਖੋ : ਕਟਾਸ)।

(ਧ-23) ਧਰਤੀ ਮਾਤਾ :

ਧਰਤੀ ਮਾਤਾ ਨੂੰ ਧਰਨੀ ਦੇਵੀ ਵੀ ਕਹਿੰਦੇ ਹਨ, ਇਸ ਦੀ ਪੂਜਾ ਪੂਰਵ-ਇਤਿਹਾਸਕ ਕਾਲ ਤੋਂ ਪ੍ਰਚਲਤ ਹੈ। ਧਰਤੀ ਸਿਰਫ ਅੰਨ-ਦਾਤਾ ਤੇ ਫਲ-ਦਾਤਾ ਹੀ ਨਹੀਂ, ਧਰਤੀ ਉਪਰ ਵਸਦੇ ਸਭ ਪ੍ਰਾਣੀਆਂ ਤੇ ਬਨਸਪਤੀ ਦੀ ਰਖਿਅਕ ਤੇ ਪਾਲਕ ਵੀ ਹੈ।

ਧਰਨੀ ਦੇਵੀ ਭੂਮੀ ਦੇ ਰੂਪ ਵਿਚ ਹਰ ਥਾਂ ਵਿਆਪਕ ਹੈ, ਉਸ ਨੂੰ ਫੁਹ ਕੇ ਪੂਜਿਆ ਜਾ ਸਕਦਾ ਹੈ। ਇਸ ਲਈ ਧਰਤੀ ਦੀ ਕੋਈ ਮਾੜੀ ਜਾਂ ਪੂਜਾ ਅਸਥਾਨ ਨਹੀਂ ਸਿਰਜਿਆ ਜਾਂਦਾ ਤੇ ਨਾ ਇਸ ਦੀ ਕੋਈ ਮੂਰਤੀ ਬਣਾਈ ਜਾਂਦੀ ਹੈ। ਫਿਰ ਵੀ ਕਈ ਪਿੰਡਾਂ ਵਿਚ ਕਿਸੇ ਪਵਿਤਰ ਦਰਖਤ ਹੇਠਾਂ ਪਥਰਾਂ, ਗੀਟਿਆਂ ਜਾਂ ਠੀਕਰੀਆਂ ਦੀ ਢੇਰੀ ਜਿਹੀ ਵੇਖਣ ਨੂੰ ਮਿਲਦੀ ਹੈ। ਲੋਕੀ ਇਥੇ ਹੀ ਧਰਨੀ ਦੇਵੀ ਦੀਆਂ ਸੁੱਖਣਾ ਸੁੱਖਦੇ ਤੇ ਦੁੱਧ, ਫਲ ਤੇ ਅੰਨ ਭੇਟ ਕਰਦੇ ਹਨ। ਇਥੇ ਹੀ ਧਰਨੀ ਨਮਿਤ ਘਿਉ ਦੇ ਦੀਵੇ ਬਾਲੇ ਜਾਂਦੇ ਹਨ।

ਦੁੱਧ ਚੋਣ ਵੇਲੇ ਪਹਿਲੀਆਂ ਕੁਝ ਧਾਰਾਂ ਧਰਤੀ ਮਾਤਾ ਨੂੰ ਭੇਟ ਕੀਤੀਆਂ ਜਾਂਦੀਆਂ ਹਨ। ਨਵੀਂ ਸੂਈ ਮਝ, ਗਊ ਦੀਆਂ ਪਹਿਲੀਆਂ ਕੁਝ ਧਾਰਾਂ ਵੀ ਧਰਤੀ ਮਾਤਾ ਦੇ ਭੇਟ ਕੀਤੀਆਂ ਜਾਂਦੀਆਂ ਹਨ, ਦੁੱਧ ਦੀ ਬਰਕਤ ਵਧਦੀ ਹੈ। ਜਦੋਂ ਕੋਈ ਨਵਾਂ ਲਵੇਰਾ ਖਰੀਦ ਕੇ ਘਰ ਲਿਆਇਆ ਜਾਂਦਾ ਹੈ ਤਾਂ ਵੀ ਉਸ ਦੀਆਂ ਪਹਿਲੀਆਂ ਧਾਰਾਂ ਧਰਤੀ ਮਾਤਾ ਦੇ ਭੇਟ ਕੀਤੀਆਂ ਜਾਂਦੀਆਂ ਹਨ।

ਹੱਲ ਵਾਹੁਣ ਤੇ ਬੀਜ ਬੀਜਣ ਵੇਲੇ ਧਰਤੀ ਪੂਜੀ ਜਾਂਦੀ ਹੈ। ਇਸ ਮੌਕੇ ਉਤੇ ਗੁੜ ਦੀ ਭੇਲੀ ਜਾਂ ਕੁਝ ਰੌੜੀਆਂ ਧਰਤੀ ਨੂੰ ਭੇਟ ਕੀਤੀਆਂ ਜਾਂਦੀਆਂ ਹਨ। ਹੱਲ ਵਾਹੁਣ ਤੇ ਬੀਜ ਬੀਜਣ ਸਮੇਂ ਧਰਤੀ ਮਾਤਾ ਦੀ ਪੂਜਾ ਕਰਨ ਵੇਲੇ ਇਉਂ ਪ੍ਰਾਰਥਨਾ ਕੀਤੀ ਜਾਂਦੀ ਹੈ :

ਹੇ ਧਰਨੀ ਮਾਈ !

ਦੁੱਖ ਦਲਿਦਰ ਘਟੇ

ਕੁਲ ਬਲਾਅ ਨਠੇ।

ਅੰਨ ਦੇਈਂ, ਧਨ ਦੇਈਂ

ਅੰਦਰ ਭਰੀਂ, ਬਾਹਰ ਭਰੀਂ।

ਕੰਮੀਂ ਰੱਜੇ, ਸ਼ਾਹ ਰੱਜੇ, ਰਾਜਾ ਰੱਜੇ

ਭੰਡਾਰਿਆਂ 'ਚ ਡੱਗਾ ਵਜੇ

ਸਭ ਦੇ ਪਰਦੇ ਧਰਨੀ ਕਜੇ।

NamdhariElibrary@gmail.com

ਫਸਲ ਦੀ ਵਾਢੀ ਵੇਲੇ ਕੁਝ ਕੁ ਬੂਟੇ ਧਰਨੀ ਦੇਵੀ ਦੀ ਭੇਟਾ ਵਜੋਂ ਛੱਡ ਦਿਤੇ ਜਾਂਦੇ ਹਨ ਅਤੇ ਪ੍ਰਾਰਥਨਾ ਕੀਤੀ ਜਾਂਦੀ ਹੈ :

ਹੇ ਧਰਤੀ ਮਾਈ
ਮਿਹਰ ਦੀ ਨਜ਼ਰ ਪਾਈਂ
ਅਗਲੇ ਵਰ੍ਹੇ ਦਬ ਕੇ ਮੀਂਹ ਵਸਾਈਂ
ਕੋਠੇ ਅੰਨ ਭਰਾਈਂ ।

ਇਸੇ ਤਰ੍ਹਾਂ ਨਵੇਂ ਮਕਾਨ ਦੀ ਨੀਂਹ ਰਖਣ ਲਗਿਆਂ ਪਹਿਲਾਂ ਨਾਰੀਅਲ, ਸੰਧੂਰ, ਚਾਂਦੀ ਦੇ ਕੁਝ ਸਿੱਕੇ, ਮੋਤੀ, ਘੋਗੇ ਤੇ ਕੋਡੀਆਂ ਆਦਿ ਮੌਲੀ ਦੇ ਧਾਗੇ ਵਿਚ ਪਰੋ ਕੇ ਧਰਨੀ ਮਾਈ ਦੀ ਭੇਟ ਚੜ੍ਹਾਏ ਜਾਂਦੇ ਹਨ ।

ਧਰਤੀ ਦੇ ਅੰਦਰ ਖੁਦਾਈ ਕਰਨ ਨਾਲ ਧਰਤੀ ਦਾ ਸੀਨਾ ਚੀਰਿਆ ਜਾਂਦਾ ਮੰਨਦੇ ਹਨ, ਇਸ ਲਈ ਮਕਾਨ ਦੀਆਂ ਨੀਹਾਂ ਰਖਣ ਤੇ ਖੂਹ ਖੁਣਨ ਵੇਲੇ, ਪਹਿਲਿਆਂ ਵਿਚ ਬਲੀ ਦਿਤੀ ਜਾਂਦੀ ਸੀ । ਮਨੁੱਖੀ ਬਲੀ ਦਾ ਵੀ ਰਿਵਾਜ ਸੀ, ਜਿਸ ਦੀ ਥਾਂ ਬਾਅਦ ਵਿਚ ਨਾਰੀਅਲ ਨੇ ਲੈ ਲਈ ਕਿਉਂ ਜੋ ਇਸ ਦੀ ਸ਼ਕਲ ਮਨੁੱਖ ਦੀ ਮੁੰਡੀ ਨਾਲ ਮਿਲਦੀ ਹੈ । ਖੂਹ ਖੁਣਨ ਤੋਂ ਪਹਿਲਾਂ ਧਰਤੀ ਮਾਤਾ ਦੀ ਪੂਜਾ ਕੀਤੀ ਜਾਂਦੀ ਹੈ ।

ਕਈ ਰੋਗੀ ਦਵਾਈ ਖਾਣ ਤੋਂ ਪਹਿਲਾਂ ਥੋੜ੍ਹੀ ਜਿਹੀ ਦਵਾਈ ਧਰਤੀ ਉਤੇ ਛਿੜਕਦੇ ਹੋਏ ਕਹਿੰਦੇ ਹਨ :
ਧਰਤੀ ਮਿਹਰ ਕਰੇ,
ਦੁਖ ਦਰਦ ਹਰੇ ।

ਜੇ ਦਵਾਈ ਹਥੋਂ ਛਲਕ ਕੇ ਹੇਠਾਂ ਡੁਲ੍ਹ ਪਏ ਤਾਂ ਇਸਨੂੰ ਸੂਝ ਮੰਨਿਆ ਜਾਂਦਾ ਹੈ । ਧਰਤੀ ਦੀ ਮਿਹਰ ਹੁੰਦੀ ਹੈ । ਰੋਗੀ ਛੇਤੀ ਨਵਾਂ ਨਰੋਆ ਹੋ ਜਾਂਦਾ ਹੈ ।

ਕਈ ਚੋਰ ਉੱਚੱਕੇ, ਚੋਰੀ ਕਰਨ ਤੋਂ ਪਹਿਲਾਂ ਧਰਤੀ ਵਿਚ ਇਕ ਨਿੱਕਾ ਜਿਹਾ ਟੋਹਾ ਪੁਟ ਕੇ ਉਸ ਵਿਚ ਨਿੱਠ ਕੇ ਬੈਠ ਜਾਂਦੇ ਹਨ ਤੇ ਆਪਣੇ ਸਿਰ ਉਪਰ ਮਿੱਟੀ ਬਿਖੇਰ ਲੈਂਦੇ ਹਨ । ਭਾਵ ਉਹ ਧਰਤੀ ਮਾਤਾ ਦੀ ਸ਼ਰਨ ਵਿਚ ਹਨ, ਹੁਣ ਉਹੀ ਉਹਨਾਂ ਦੀ ਰਖਿਆ ਕਰੇ ।

ਸੰਕਟ ਵੇਲੇ ਔਰਤਾਂ ਧਰਤੀ ਮਾਂ ਨੂੰ ਰਖਿਆ ਲਈ ਦੋਹਾਈ ਦੇਂਦੀਆਂ ਹਨ । ਧਾਰਨਾ ਹੈ ਕਿ ਸਤਿ ਦੀ ਪਤ ਧਰਤੀ ਰਖਦੀ ਹੈ । ਸੀਤਾ ਨੇ ਸਤਿ ਦੀ ਦੁਹਾਈ ਪਾ ਕੇ ਧਰਤੀ ਨੂੰ ਮਦਦ ਲਈ ਪੁਕਾਰਿਆ ਤੇ ਉਸ ਨੂੰ ਧਰਤੀ ਨੇ ਪਾਟ ਕੇ ਆਪਣੇ ਵਿਚ ਸਮਾ ਲਿਆ । ਇਸੇ ਤਰ੍ਹਾਂ ਸੱਸੀ ਜਦੋਂ ਬਲਾਂ ਵਿਚ ਭਟਕ ਰਹੀ ਸੀ ਤਾਂ ਇਕ ਆਜ਼ਾਦੀ ਨੇ ਉਸ ਦੀ ਪੱਤ ਲੁਟਣੀ ਚਾਹੀ ਤਾਂ ਸੱਸੀ ਨੇ ਰਖਿਆ ਵਾਸਤੇ ਧਰਤੀ ਅੱਗੇ ਦੁਹਾਈ ਪਾਈ ਤਾਂ ਧਰਤੀ ਨੇ ਫੱਟ ਕੇ ਉਸ ਨੂੰ ਆਪਣੀ ਗੋਦ ਵਿਚ ਸਮਾ ਲਿਆ ।

ਧਰਤੀ ਮਾਤਾ ਦਾ ਦਰਜਾ ਸੂਰਜ ਤੋਂ ਮਗਰੋਂ ਆਉਂਦਾ ਹੈ । ਪਹਿਲਾਂ ਸੂਰਜ ਨੂੰ ਪੂਜਿਆ ਜਾਂਦਾ ਤੇ ਫਿਰ ਧਰਤੀ ਨੂੰ । ਬਾਅਦ ਵਿਚ ਜਦੋਂ ਪਹਿਲਾਂ ਸਰਸਵਤੀ ਦੇਵੀ ਅਤੇ ਮਗਰੋਂ ਜਮਨਾ ਗੰਗਾ ਨੂੰ ਦੇਵੀ ਦੇ ਰੂਪ ਵਿਚ ਪੂਜਨੀਕ ਮੰਨਿਆ ਜਾਣ ਲਗਾ ਤਾਂ ਧਰਤੀ ਮਾਤਾ ਦੀ ਗਿਣਤੀ ਇਨ੍ਹਾਂ ਤੋਂ ਮਗਰੋਂ ਹੋਣ ਲਗੀ । ਆਮ ਤੌਰ ਉਤੇ ਸੂਰਜ ਚੜ੍ਹਦੇ ਸਾਰ ਪਹਿਲਾਂ ਸੂਰਜ ਨੂੰ ਬੰਦਨਾ ਕੀਤੀ ਜਾਂਦੀ ਹੈ ਤੇ ਫਿਰ ਧਰਤੀ ਨੂੰ ।

ਲੋਕ ਧਰਮ ਵਿਚ ਸੀਤਾ ਨੂੰ ਧਰਨੀ ਦੇਵੀ ਦਾ ਅਵਤਾਰ, ਮੰਨਿਆ ਜਾਂਦਾ ਹੈ । ਸੀਤਾ ਧਰਤੀ ਵਿਚੋਂ ਹੀ ਨਿੰਮੀ ਸੀ । ਜਦੋਂ ਰਾਜਾ ਜਨਕ ਦੇ ਦੇਸ਼ ਵਿਚ ਕਾਲ ਪੈ ਗਿਆ ਸੀ ਤਾਂ ਰਾਜੇ ਨੇ ਸੋਨੇ ਦੇ ਹੱਲ ਨਾਲ ਆਪਣੇ ਹੱਥੀਂ ਧਰਤੀ ਵਾਹੀ ਤਾਂ ਹੱਲ ਦੀਆਂ ਸੀਆਂ ਹੇਠੋਂ ਸੀਤਾ ਨਿਕਲੀ । ਅਖੀਰ ਸੀਤਾ ਧਰਤੀ ਦੀ ਗੋਦ ਵਿਚ ਹੀ ਸਮਾ ਗਈ ।

ਧਰਤੀ ਮਾਤਾ ਪ੍ਰਾਣਧਾਰੀ ਹੈ ਅਤੇ ਉਸ ਵਿਚ ਆਤਮ-ਤੱਤ ਦੀ ਹੋਂਦ ਮੰਨੀ ਗਈ ਹੈ । ਹੋਰ ਪ੍ਰਾਣੀਆਂ ਵਾਂਗ ਉਹ ਕੁਝ ਦਿਨ ਸੌਂਦੀ ਵੀ ਹੈ । ਲੋਕ ਧਾਰਨਾ ਅਨੁਸਾਰ ਹਰ ਸੂਰਜ ਮਾਸ ਵਿਚ ਧਰਤੀ ਸੱਤ ਦਿਨ ਸੌਂਦੀ ਹੈ :

ਸੰਕਰਾਂਤ ਮਿਤੀ ਦਿਨ ਪੰਚਵੀਂ
ਨਾਵੇਂ ਸਤਵੇਂ ਸੋਇ
ਦਸ, ਇਕੀ, ਚੌਬੀਸਵੇਂ,
ਸਤ ਦਿਨ ਪ੍ਰਿਥਵੀ ਸੋਇ

ਭਾਵ ਹਰ ਸੂਰਜੀ ਮਾਸ ਦੇ ਪਹਿਲੇ, ਪੰਜਵੇਂ, ਸਤਵੇਂ, ਦਸਵੇਂ, ਇਕੀਵੇਂ ਤੇ ਚੌਵੀਵੇਂ ਦਿਨ 'ਧਰਤੀ ਮਾਤਾ' ਅਰਾਮ ਕਰਦੀ ਹੈ । ਸੋ, ਇਨ੍ਹਾਂ ਦਿਨਾਂ ਵਿਚ ਨਾ ਤਾਂ ਹਲ ਫੇਰਿਆ ਜਾਂਦਾ ਅਤੇ ਨਾ ਹੀ ਖੂਹ ਖੋਦਿਆ ਜਾਂਦਾ ਹੈ । ਜੇ ਮਿੱਟੀ ਪੁਟੀ ਜਾਵੇ ਤਾਂ ਧਰਤੀ ਮਾਤਾ ਦੀ ਨੀਂਹ ਉਖੜਨ ਕਰ ਕੇ ਦੁਖ ਝਾਗਣਾ ਪੈਂਦਾ ਹੈ, ਪਰ ਜੇ ਇਨ੍ਹਾਂ ਦਿਨਾਂ ਵਿਚ ਖੁਦਾਈ ਕਰਨ, ਹਲ ਵਾਹੁਣ ਜਾਂ ਖੂਹ ਖੁਣਨ ਦਾ ਕੰਮ ਪਹਿਲਾਂ ਤੋਂ ਹੀ ਛੁੱਟ ਰਖਿਆ ਹੋਵੇ ਤਾਂ ਜਾਰੀ ਰਖਣ ਵਿਚ ਕੋਈ ਹਰਜ਼ ਨਹੀਂ ।

ਧਰਤੀ ਮਾਤਾ ਔਰਤ ਹੈ ਅਤੇ ਔਰਤ ਹੋਣ ਦੇ ਨਾਤੇ ਇਸ ਨੂੰ ਤਿੰਨ ਦਿਨ ਰਿਤੂ ਆਉਂਦੀ ਹੈ ਅਤੇ ਹਰ ਚੰਦਰ ਮਾਸ ਤਿੰਨ ਦਿਨ ਧਰਤੀ ਅਪਵਿਤ੍ਰ ਹੁੰਦੀ ਹੈ । ਇਹ ਉਹ ਤਿੰਨ ਦਿਨ ਹਨ ਜਦੋਂ ਚੰਦਰਮਾ ਉੱਕਾ ਵਿਖਾਈ ਨਹੀਂ ਦਿੰਦਾ । ਅਮਾਵਸ ਤੇ ਉਸ ਤੋਂ ਦੋ ਦਿਨ ਪਹਿਲਾਂ । ਇਨ੍ਹਾਂ ਤਿੰਨ ਦਿਨਾਂ ਵਿਚ ਧਰਤੀ ਵਿਚ ਬੀਜ ਨਹੀਂ ਬੀਜਿਆ ਜਾਂਦਾ ਅਤੇ ਧਰਤੀ ਉਤੇ ਡਿਗੀ ਕੋਈ ਚੀਜ਼ ਜਾਂ ਫਲ ਚੁਕ ਕੇ ਨਹੀਂ ਖਾਧਾ ਜਾਂਦਾ ।

ਇਹ ਵਿਸ਼ਵਾਸ ਮੂਲ ਵਿਚ ਆਦਿਮ ਹਨ ਤੇ ਉਸ

ਯੁੱਗ ਦੀ ਰਹਿੰਦ-ਅੰਸ਼ ਹਨ, ਜਦੋਂ ਸਾਡੇ ਪੂਰਵਜ ਧਰਤੀ ਵਿਚ ਆਤਮ-ਤੱਤ ਮੰਨ ਕੇ ਇਸ ਨੂੰ ਪੂਜਦੇ ਸਨ। ਧਰਤੀ ਕਲਿਆਨਕਾਰੀ ਹੈ, ਜਿਹੜਾ ਪ੍ਰਾਣੀ ਧਰਨੀ ਦੇਵੀ ਦੀ ਗੋਦ ਵਿਚ ਪ੍ਰਾਣ ਤਿਆਗਦਾ ਹੈ, ਧਰਨੀ ਦੇਵੀ ਅਗਲੇ ਲੋਕ ਵਿਚ, ਉਸ ਦੀ ਰਖਿਆ ਕਰਨਾ ਆਪਣਾ ਕਰਤੱਵ ਸਮਝਦੀ ਹੈ। ਇਸੇ ਲਈ ਜਦੋਂ ਕੋਈ ਪ੍ਰਾਣੀ ਅੰਤਮ ਸੁਆਸ ਲੈ ਰਿਹਾ ਹੁੰਦਾ ਹੈ ਤਾਂ ਉਸ ਨੂੰ ਮੰਜੇ ਤੋਂ ਉਤਾਰ ਕੇ ਜ਼ਮੀਂ ਉਤੇ ਲਿਟਾ ਦਿਤਾ ਜਾਂਦਾ ਹੈ।

ਇਹ ਵੀ ਧਾਰਨਾ ਹੈ ਕਿ ਧਰਤੀ ਉਤੇ ਲੋਟਿਆਂ ਚੰਦਰੀਆਂ ਰੂਹਾਂ ਨੇੜੇ ਨਹੀਂ ਦੁਕਦੀਆਂ। ਭੰਡਾਰੀ ਤੇ ਕਈ ਹੋਰ ਖਤਰੀ ਗੋਤਾਂ ਵਿਚ, ਜਣੇਪੇ ਦੇ ਦਿਨੀਂ ਜਣਨੀ ਨੂੰ ਧਰਤੀ ਉਤੇ ਸੰਵਾਣ ਦੀ ਰੀਤ ਪਿਛੇ ਇਹੋ ਭਾਵਨਾ ਹੈ।

ਮਰਨ ਮਗਰੋਂ ਹਿੰਦੂ ਛੋਟੇ ਬੱਚਿਆਂ ਦਾ ਦਾਹ ਸੰਸਕਾਰ ਨਹੀਂ ਕਰਦੇ ਸਗੋਂ ਉਸ ਨੂੰ ਧਰਤੀ ਵਿਚ ਦਬਦੇ ਹਨ। ਉਨ੍ਹਾਂ ਦੀ ਧਾਰਨਾ ਹੈ ਕਿ ਇਸ ਤਰ੍ਹਾਂ ਉਹ ਬੱਚਾ ਮੁੜ ਧਰਤੀ ਉਤੇ ਜਨਮ ਲੈਂਦਾ ਹੈ। ਧਰਤੀ ਉਨ੍ਹਾਂ ਨੂੰ ਮੁੜ ਨਵੀਂ ਰੂਹ ਬਖਸ਼ਦੀ ਹੈ।

ਧਰਤੀ ਮਾਤਾ ਦੀ ਪੂਜਾ ਦੇ ਸਬੰਧ ਵਿਚ, ਪ੍ਰਾਚੀਨ ਕਾਲ ਵਿਚ ਨਦੀਆਂ ਦੇ ਕੰਢੇ ਇਕ ਖਾਸ ਮੇਲਾ ਕੱਤਕ ਦੀ ਪੂਰਨਮਾਸ਼ੀ ਨੂੰ ਲਗਿਆ ਕਰਦਾ ਸੀ। ਇਸ ਤਿੱਥ ਨੂੰ ਧਰਤੀ ਪੂਜਣ ਨਾਲ ਅਗਲੇ ਲੋਕ ਅਥਵਾ ਸਵਰਗ ਵਿਚ ਸਦੀਵੀ ਨਿਵਾਸ ਲਈ, ਇਕ ਵਿਸ਼ੇਸ਼ ਟੁਕੜਾ ਰਾਖਵਾਂ ਹੋ ਜਾਂਦਾ ਹੈ। ਜਿਸ ਤੋਂ ਇਸ ਪੁਰਬ ਦਾ ਨਾਂ 'ਸੁਰਗ ਟੁਕੜੀ' ਪੈ ਗਿਆ। ਧਨ-ਪੋਠੋਹਾਰ ਤੇ ਲਹਿੰਦੇ ਦੇ ਖੇਤਰ ਵਿਚ ਸੁਰਗ ਟੁਕੜੀ ਦੇਸ਼ ਵੰਡ ਤਕ ਮਨਾਈ ਜਾਂਦੀ ਰਹੀ ਤੇ ਉਧਰ ਦੇ ਹਿੰਦੂ ਇਧਰ ਵੀ ਇਹ ਪੁਰਬ ਮਨਾਉਂਦੇ ਹਨ। ਕੱਤਕ ਦੀ ਪੂਰਨਮਾਸ਼ੀ ਨੂੰ ਮਰਦ ਤੇ ਤੀਵੀਆਂ ਸਵੇਰੇ ਮੂੰਹ ਝਾਖਰੇ ਕਿਸੇ ਨਦੀ ਨਾਲੇ ਜਾਂ ਛੱਪੜ ਵਿਚ ਇਸ਼ਨਾਨ ਕਰਦੇ ਹਨ। ਫਿਰ ਕਾਨਿਆਂ ਦੇ ਫੁਹੜ ਦੇ ਚਾਰ ਚੁਫੇਰੇ ਸੱਤ ਦੀਵੇ ਰਖ ਕੇ ਇਹ ਗੀਤ ਗਾਇਆ ਜਾਂਦਾ ਹੈ :

ਅਗੇ ਅਗੇ ਦੀਵਾ ਬਲੇ
ਪਿਛੇ ਪਿਛੇ ਜਿੰਦੜੀ ਚਲੇ
ਮੇਰਾ ਦੀਵਾ ਦੇਵੇ ਤਾਰ

ਰਾਮ ਲਗਾਵੇ ਬੇੜਾ ਪਾਰ।

ਇਸ ਤੋਂ ਬਾਅਦ, ਖੇਤਾਂ ਵਿਚ ਮਿੱਟੀ ਦੇ ਢੇਲਿਆਂ ਦੀ ਇਕ ਝੁਗੀ ਬਣਾਈ ਜਾਂਦੀ ਹੈ ਅਤੇ ਇਸਦੇ ਅੰਦਰ, ਘਿਉ ਦਾ ਦੀਵਾ ਬਾਲ ਕੇ ਪੂਜਾ ਕੀਤੀ ਜਾਂਦੀ ਹੈ। ਇਸੇ ਝੁਗੀ ਨੂੰ 'ਸੁਰਗ ਟੁਕੜੀ' ਕਿਹਾ ਜਾਂਦਾ ਹੈ।

ਧਰਤੀ ਨਾਲ ਕਈ ਤਰ੍ਹਾਂ ਦੇ ਮਿੱਥਕ ਤੱਤ ਤੇ ਕਥਾਵਾਂ ਜੁੜੀਆਂ ਹੋਈਆਂ ਹਨ। ਪੁਰਾਣਿਕ ਕਥਾਵਾਂ ਅਨੁਸਾਰ

ਧਰਤੀ ਕਈ ਵਾਰ ਦੁਖ ਸੰਤਾਪ ਵੇਲੇ ਗਊ ਦਾ ਰੂਪ ਧਾਰ ਕੇ ਦੇਵੀ ਦਿਉਤਿਆਂ ਤੋਂ ਮਦਦ ਮੰਗਣ ਲਈ ਗਈ ਹੈ। ਕਈ ਵਾਰ ਧਰਤੀ ਨੇ ਗਊ ਦਾ ਰੂਪ ਧਾਰ ਕੇ ਕਿਸੇ ਰਾਜੇ/ਰਾਣੀ ਦੇ ਸੁਪਨੇ ਵਿਚ ਪ੍ਰਗਟ ਹੋ ਕੇ ਉਨ੍ਹਾਂ ਨੂੰ ਨਸੀਹਤਾਂ ਦਿਤੀਆਂ। ਇਸ ਲਈ ਧਰਤੀ ਨੂੰ 'ਗੋਇ' ਵੀ ਕਹਿੰਦੇ ਹਨ।

ਇਹ ਵੀ ਧਾਰਨਾ ਹੈ ਕਿ ਜਦੋਂ ਧਰਤੀ ਉਤੇ ਪਾਪਾਂ ਦਾ ਭਾਰ ਵਧ ਜਾਂਦਾ ਹੈ ਤਾਂ ਉਹ ਸੰਤਾਪ ਵਿਚ ਤੜਪਦੀ ਤੇ ਵਿਲਕਦੀ ਹੈ ਜਿਸ ਕਰ ਕੇ ਭੂਚਾਲ ਆਉਂਦਾ ਹੈ।

ਧਰਤੀ ਕਿਵੇਂ ਹੋਂਦ ਵਿਚ ਆਈ, ਇਸ ਬਾਰੇ ਇਕ ਮਿੱਥਕ ਕਥਾ ਇਸ ਪ੍ਰਕਾਰ ਹੈ : ਮਹਾਂਭਾਰਤ ਦੇ ਪੁਰਾਣਾਂ ਅਨੁਸਾਰ ਕਲਪ ਦੇ ਅੰਤ ਉਤੇ ਜਦੋਂ ਵਿਸ਼ਨੂੰ ਸੌਂ ਰਹੇ ਸਨ ਤਾਂ ਵਿਸ਼ਨੂੰ ਦੇ ਕੰਨ ਵਿਚੋਂ ਕੈਟਭ ਤੇ ਮਧੂ ਨਾਂ ਦੇ ਦੋ ਦੈਂਤ ਪੈਦਾ ਹੋਏ। ਇਹ ਦੋਵੇਂ ਵਿਸ਼ਨੂੰ ਦੀ ਪੁੰਨੀ ਵਿਚੋਂ ਉਗਮੇ ਕੰਵਲ ਉਤੇ ਸੌਂ ਰਹੇ ਬ੍ਰਹਮਾ ਨੂੰ ਮਾਰਨ ਲਈ ਵਧੇ ਪਰ ਵਿਸ਼ਨੂੰ ਨੇ ਇਨ੍ਹਾਂ ਦੋਹਾਂ ਦੈਂਤਾਂ ਨੂੰ ਮਾਰ ਦਿਤਾ। ਇਨ੍ਹਾਂ ਦੈਂਤਾਂ ਦੀ ਮਿੱਝ ਤੋਂ ਹੀ ਧਰਤੀ ਬਣੀ ਹੈ। ਜਿਸ ਕਰਕੇ ਇਸ ਨੂੰ 'ਮੈਦਿਨੀ' ਕਹਿੰਦੇ ਹਨ। ਹਰੀਵੰਸ਼ ਅਨੁਸਾਰ ਇਨ੍ਹਾਂ ਦੋਹਾਂ ਦੈਂਤਾਂ ਦੀਆਂ ਲੱਥਾਂ ਸਮੁੰਦਰ ਵਿਚ ਸੁਟਣ ਨਾਲ ਬਹੁਤ ਸਾਰੀ ਮਿੱਝ ਜਾਂ ਚਰਬੀ ਪੈਦਾ ਹੋਈ ਜਿਸਨੂੰ ਨਾਰਾਇਣ ਨੇ ਪ੍ਰਿਥਵੀ ਦੀ ਸਿਰਜਣਾ ਵਿਚ ਵਰਤ ਲਿਆ।

ਧਰਤੀ ਦੈਂਤਾਂ ਦੀ ਮਿੱਝ ਤੋਂ ਬਣੀ ਹੈ ਇਸ ਲਈ ਧਰਤੀ ਉਤੇ ਡਿਗੀ ਪਈ ਵਸਤ ਚੁਕ ਕੇ ਨਹੀਂ ਖਾਧੀ ਜਾਂਦੀ। ਉਹ ਪਲੀਤ ਹੋ ਜਾਂਦੀ ਹੈ।

ਪਰ ਇਕ ਮੁੱਢੀ ਅਨੁਸਾਰ ਧਰਤੀ ਉਤੇ ਪਹਿਲਾਂ ਪਾਣੀ ਹੀ ਪਾਣੀ ਸੀ। ਜਦੋਂ ਦੇਵਤਿਆਂ ਤੇ ਅਸੁਰਾਂ ਦੀ ਲੜਾਈ ਹੋਈ ਤਾਂ ਹੇਠਲੀ ਉਤੇ ਹੋਣ ਕਰ ਕੇ ਕੁਝ ਮਿੱਟੀ ਉਪਰ ਆ ਗਈ ਤੇ ਪ੍ਰਿਥਵੀ ਦਾ ਰੂਪ ਧਾਰ ਗਈ।

ਵੈਦਿਕ ਕਾਲ ਵਿਚ ਧਰਤੀ ਮਾਤਾ (ਪ੍ਰਿਥਵੀ) ਦੀ ਪੂਜਾ ਅਕਸਰ ਦਿਉਸ ਦੇ ਨਾਲ ਕੀਤੀ ਜਾਂਦੀ। ਦਿਉਸ (ਅਕਾਸ਼) ਤੇ ਪ੍ਰਿਥਵੀ ਦੋਵੇਂ ਪਤੀ ਪਤਨੀ ਮੰਨੇ ਜਾਂਦੇ ਅਤੇ ਇਹ ਦੇਵਤਿਆਂ ਤੇ ਮਨੁੱਖਾਂ ਦੇ ਵਡੇਰੇ ਮੰਨੇ ਗਏ ਪਰ ਬਾਅਦ ਵਿਚ ਉਨ੍ਹਾਂ ਦੇ ਪੁਤਰ ਇੰਦਰ ਨੇ ਦੋਹਾਂ ਨੂੰ ਨਿਖੇੜ ਦਿਤਾ। ਵਿਆਹ ਵੇਲੇ ਹਿੰਦੂਆਂ ਵਿਚ ਦਿਉਸ-ਪ੍ਰਿਥਵੀ ਦੀ ਪੂਜਾ ਦੀ ਪ੍ਰਥਾ ਹੈ। ਸੂਰਜ ਪ੍ਰਨਾਮ ਵੇਲੇ ਅਜ ਵੀ ਹਿੰਦੂ ਪ੍ਰਿਥਵੀ ਪੂਜਦੇ ਹਨ। ਵਾਹੀ ਖੇਤੀ ਕਰਨ ਵੇਲੇ ਪ੍ਰਿਥਵੀ 'ਭੂਮੀਆ' ਦੇ ਰੂਪ ਵਿਚ ਪੂਜੀ ਜਾਂਦੀ ਹੈ, ਜੋ ਪਹਿਲਾਂ ਮਾਦਾ ਦੇਵੀ ਸੀ ਤੇ ਮਗਰੋਂ ਨਰ ਦਿਉਤਾ 'ਭੂਮੀਆ' ਦਾ ਰੂਪ ਧਾਰ ਗਿਆ।

(ਧ-24) ਧਰਮ :

(ਵੇਖੋ : ਲੋਕ-ਧਰਮ)।

NamdhariElibrary@gmail.com

(ਧ-25) ਧਰਮ ਸਾਂਤ :

ਜਦੋਂ ਕੋਈ ਪ੍ਰਾਣੀ ਮਰ ਜਾਂਦਾ ਹੈ ਤਾਂ ਹਿੰਦੂ ਸਿੱਖਾਂ ਵਿਚ ਉਸ ਦੇ ਕਿਰਿਆ ਕਰਮ ਵੇਲੇ, ਪਰੋਹਤ ਨੂੰ ਕੁਝ ਕਪੜੇ-ਲੱਤੇ ਤੇ ਭਾਂਡੇ ਆਦਿ ਦਿਤੇ ਜਾਂਦੇ ਹਨ। ਧਾਰਨਾ ਹੈ ਕਿ ਇਹ ਕਪੜੇ, ਮਾਤਲੋਕ ਤੋਂ ਜਮਪੁਰੀ ਤਕ ਜੀਵਾਤਮਾ ਨੂੰ ਯਾਤ੍ਰਾ ਦੇ ਦੌਰਾਨ ਲੋੜ ਪੈਂਦੇ ਹਨ। ਅਜਿਹੇ ਕਪੜੇ ਲੱਤੇ 'ਧਰਮ ਸਾਂਤ' ਅਖਵਾਉਂਦੇ ਹਨ।

(ਧ-26) ਧਰਮਸਾਲਾ :

ਉਹ ਪਾਵਨ ਅਸਥਾਨ, ਜਿਥੇ ਕਿਸੇ ਦੇ ਅਨੁਯਾਈ ਮਿਲ ਕੇ, ਆਪਣੇ ਇਸ਼ਟ ਦੀ ਉਪਾਸਨਾ ਕਰਦੇ ਹਨ। ਹਰ ਪਿੰਡ ਨਗਰ ਵਿਚ ਪੂਜਾ ਪਾਠ ਲਈ ਕੋਈ ਭਵਨ ਬਣਾਇਆ ਹੁੰਦਾ ਹੈ, ਧਰਮਸਾਲਾ ਸਾਂਝਾ ਜਿਹਾ ਨਾਂ ਹੈ, ਇਹ ਹਿੰਦੂਆਂ ਤੇ ਸਿੱਖਾਂ ਦੋਹਾਂ ਦੇ ਪੂਜਾ ਅਸਥਾਨਾਂ ਲਈ ਵਰਤਿਆ ਜਾਂਦਾ ਹੈ, ਵੈਸੇ ਹਿੰਦੂ ਆਪਣੇ ਪੂਜਾ ਅਸਥਾਨ ਨੂੰ 'ਮੰਦਰ' ਤੇ ਸਿੱਖ 'ਗੁਰਦਵਾਰਾ' ਕਹਿੰਦੇ ਹਨ। ਲੋਕ ਧਾਰਨਾ ਅਨੁਸਾਰ ਜਿਥੇ ਕਿਸੇ ਦੇਵੀ ਵਿਅਕਤੀ ਦੇ ਚਰਨ ਪੈ ਜਾਣ ਜਾਂ ਜਿਥੇ ਕੋਈ ਧਰਮ ਗ੍ਰੰਥ, ਦੇਵ ਮੂਰਤੀ ਆਦਿ ਰਖੀ ਜਾਵੇ, ਉਹ ਸਥਾਨ ਪਵਿਤਰ ਹੋ ਜਾਂਦਾ ਹੈ "ਜਿਥੇ ਜਾਇ ਬਹੇ ਮੇਰਾ ਸਤਿਗੁਰੂ, ਸੋਈ ਥਾਨੁ ਸੁਹਾਵਾ ਰਾਮ ਰਾਜੇ।" ਇਸ ਲਈ ਜਿਥੇ ਕਿਧਰੇ ਗੁਰੂ ਵਿਅਕਤੀਆਂ ਜਾਂ ਭਗਤਾਂ ਨੇ ਚਰਨ ਪਾਏ, ਉਥੇ ਉਥੇ ਮਗਰੋਂ ਧਰਮਸਾਲਾ ਉਸਾਰ ਲਈਆਂ ਗਈਆਂ।

ਬੁੱਧ ਧਰਮ ਦੇ ਪੂਜਾ ਅਸਥਾਨਾਂ ਨੂੰ 'ਸਤੂਪ' ਕਿਹਾ ਜਾਂਦਾ ਰਿਹਾ।

(ਧ-27) ਧਰਮ ਰਾਜ :

ਪੁਰਾਣਾਂ ਅਨੁਸਾਰ ਮਰਨ ਤੋਂ ਮਗਰੋਂ ਜਦੋਂ ਜੀਵ ਆਤਮਾ ਅਗਲੇ ਲੋਕ ਵਿਚ ਜਾਂਦੀ ਹੈ ਤਾਂ ਧਰਮ ਰਾਜ, ਉਸ ਪ੍ਰਾਣੀ ਦੇ ਚੰਗੇ ਮੰਦੇ ਕਰਮਾਂ ਦਾ ਲੇਖਾ ਜੋਖਾ ਕਰ ਕੇ ਉਸ ਨੂੰ ਫਲ ਦੇਂਦਾ ਹੈ। ਧਰਮ ਰਾਜ ਯਮ ਦਾ ਹੀ ਇਕ ਨਾਂ ਹੈ। ਇਹ ਮਿਰਤਕਾਂ ਦਾ ਰਾਜਾ ਮੰਨਿਆ ਗਿਆ ਹੈ (ਵੇਖੋ : ਯਮ)।

ਯਮਰਾਜ ਦੀ ਸਥਿਤੀ, ਦੁਨੀਆਂ ਦੇ ਰਾਜਿਆਂ ਵਰਗੀ ਹੀ ਹੈ। ਯਮਰਾਜ ਦੇ ਹੁਕਮ ਦੀ ਪਾਲਨਾ ਕਰਨ ਲਈ ਯਮ ਦੇ ਅਨੇਕਾਂ ਦੂਤ ਹਨ ਤੇ ਉਹ ਜੋ ਆਪਣੇ ਦੂਤਾਂ ਨੂੰ ਪ੍ਰਾਣੀ ਕੋਲ ਪ੍ਰਾਣ ਲੈਣ ਲਈ ਭੇਜਦੇ ਹਨ। ਇਹ ਯਮਦੂਤ ਪ੍ਰਾਣੀ ਨੂੰ ਨਜ਼ਰ ਨਹੀਂ ਆਉਂਦੇ। ਇਹ ਕੇਵਲ ਕੁੱਤਿਆਂ ਨੂੰ ਵਿਖਾਈ ਦੇਂਦੇ ਹਨ। ਕੁੱਤਿਆਂ ਨੂੰ ਪਹਿਲਾਂ ਹੀ ਦੂਤਾਂ ਦਾ ਪਤਾ ਲਗ ਜਾਂਦਾ ਹੈ ਤੇ ਉਹ ਰੋਣ ਲੱਗ ਪੈਂਦੇ ਹਨ।

ਇਸੇ ਕਰਕੇ ਜਦੋਂ ਕੁੱਤੇ ਰੋਣ ਤਾਂ ਲੋਕ ਕਹਿੰਦੇ ਹਨ ਕਿ ਕਿਸੇ ਨਾ ਕਿਸੇ ਦੀ ਗਲੀ ਮੁਹੱਲੇ ਵਿਚ ਮੌਤ ਹੋ ਜਾਂਦੀ ਹੈ।

ਧਰਮ ਰਾਮ ਦੇ ਹਿਸਾਬ ਕਿਤਾਬ ਲਈ ਦੋ ਦੂਤ ਹਨ। ਇਹ ਪ੍ਰਾਣੀ ਦੇ ਦੋਹਾਂ ਮੋਢਿਆਂ ਉਤੇ ਬੈਠ ਕੇ, ਉਸ ਪ੍ਰਾਣੀ ਦੇ ਚੰਗੇ ਮੰਦੇ ਕਰਮਾਂ ਦਾ ਲੇਖਾ ਜੋਖਾ ਕਰਦੇ ਰਹਿੰਦੇ ਹਨ। ਧਰਮ ਰਾਜ ਦੇ ਦਰਬਾਰ ਵਿਚ ਵਹੀਆਂ ਰਖੀਆਂ ਹੁੰਦੀਆਂ ਹਨ। ਜਿਥੇ ਹਰੇਕ ਪ੍ਰਾਣੀ ਦਾ ਖਾਤਾ ਖੁਲ੍ਹਿਆ ਹੁੰਦਾ ਹੈ। ਜਦੋਂ ਕਿਸੇ ਪ੍ਰਾਣੀ ਦਾ ਦੁਨੀਆਂ ਤੋਂ ਦਾਣਾ ਪਾਣੀ ਮੁਕ ਜਾਂਦਾ ਹੈ ਤਾਂ ਉਸ ਦਾ ਲੇਖਾ ਬੰਦ ਕਰ ਦਿਤਾ ਜਾਂਦਾ ਹੈ ਤੇ ਯਮਦੂਤ ਉਸ ਨੂੰ ਲੈਣ ਆਉਂਦੇ ਹਨ।

(ਧ-28) ਧਰੀਸ :

ਝੰਮਰ ਦੀ ਕਿਸਮ ਦਾ ਇਕ ਲੋਕ-ਨਾਚ, ਜੋ ਸ਼ਾਹਪੁਰ ਤੇ ਉਸ ਦੇ ਆਸ ਪਾਸ ਦੇ ਇਲਾਕੇ ਵਿਚ ਪ੍ਰਚਲਤ ਹੈ। ਇਹ ਮਰਦਾਂ ਦਾ ਨਾਚ ਹੈ, ਜਿਸ ਨੂੰ ਉਹ ਇਕ ਦਾਇਰੇ ਵਿਚ ਨਚਦੇ ਹਨ (ਵੇਖੋ : ਝੰਮਰ)।

(ਧ-29) ਧਰੂ ਤਾਰਾ :

ਅਸਮਾਨ ਵਿਚ ਸਪਤ ਰਿਸ਼ੀ ਤੇ ਧਰੂ ਤਾਰਾ ਸਾਡੇ ਧਿਆਨ ਨੂੰ ਹਮੇਸ਼ਾ ਖਿੱਚਦੇ ਹਨ। ਮੰਜੀ ਵਾਂਗ ਵਿਖਾਈ ਦਿੰਦਾ, ਸੱਤ ਤਾਰਿਆਂ ਦਾ ਝਰਮਣ ਸਪਤ ਰਿਸ਼ੀ ਅਖਵਾਉਂਦਾ ਹੈ। ਪੁਰਾਣਾਂ ਅਨੁਸਾਰ ਇਹ ਸੱਤੇ ਤਾਰੇ ਉਹ ਕਰਣੀ ਵਾਲੇ ਰਿਸ਼ੀ ਹਨ ਜੋ ਰਾਜੇ ਦਸਰਥ ਦੇ ਜ਼ਮਾਨੇ ਵਿਚ ਹੋਏ। ਇਨ੍ਹਾਂ ਦੀ ਕਰਣੀ-ਕੀਰਤ ਕਰਕੇ ਅਸਮਾਨ ਵਿਚ ਇਕ ਆਦਰਯੋਗ ਸਥਾਨ ਮਿਲਿਆ। ਰਾਮਾਇਣ ਅਨੁਸਾਰ ਇਹ ਸੱਤ ਰਿਸ਼ੀ ਹਨ : ਕੇਸ਼ਪ, ਅੱਤਰੀ, ਵਿਸ਼ਿਸ਼ਠ, ਵਿਸ਼ਵਾਮਿਤ੍ਰ, ਗੋਤਮ, ਜਮਦਾਗਨੀ ਤੇ ਭਾਰਦਵਾਜ਼।

ਇਨ੍ਹਾਂ ਦੀ ਸੇਧ ਵਿਚ ਧਰੂ ਤਾਰਾ ਹੈ, ਜੋ ਅਕਾਸ਼ ਵਿਚ ਹਮੇਸ਼ਾ ਅਟੱਲ ਰਹਿੰਦਾ ਹੈ। ਧਾਰਨਾ ਹੈ ਕਿ ਧਰੂ ਭਗਤ ਨੂੰ ਧਰਤੀ ਉਤੇ ਕੀਤੇ ਤੱਪ ਤੇ ਭਗਤੀ ਕਾਰਨ ਇਹ ਅਟੱਲ ਪਦਵੀ ਪ੍ਰਾਪਤ ਹੋਈ ਹੈ।

(ਧ-30) ਧਰੂ ਭਗਤ :

ਧਰੂ ਨੂੰ ਭਗਤੀ ਕਾਰਨ, ਜੋ ਮਾਨਤਾ ਪ੍ਰਾਪਤ ਹੋਈ ਹੈ, ਉਹ ਕਿਸੇ ਦੂਜੇ ਦੇ ਹਿੱਸੇ ਵਿਚ ਨਹੀਂ ਆਈ। ਪੰਜਾਬੀ ਮਾਨਸਿਕਤਾ ਵਿਚ ਉਸਦੀ ਭਗਤੀ ਦਾ ਵਿਸ਼ੇਸ਼ ਸਥਾਨ ਹੈ।

(ਧ-31) ਧਰੇਲ :

ਉਹ ਤੀਵੀਂ ਜੋ ਟੱਕੇ ਦੇ ਕੇ ਖਰੀਦੀ ਗਈ ਹੋਵੇ ਅਤੇ ਉਸ ਨੂੰ ਪਤਨੀ/ਰਖੇਲ ਬਣਾ ਕੇ ਘਰ ਵਿਚ ਰਖਿਆ ਜਾਵੇ।

ਹੁਸ਼ਿਆਰਪੁਰ ਦੇ ਜ਼ਿਲੇ ਵਿਚ, ਕਈ ਵਾਰ ਜੱਟ ਤੇ ਸੈਣੀ ਆਦਿ ਲੋਹਾਰਾਂ, ਝੀਵਰਾਂ ਜਾਂ ਲਬਾਣਿਆਂ ਅਥਵਾ ਕਈ ਵਾਰ ਚੂੜਿਆਂ ਚਮਿਆਰਾਂ ਦੀਆਂ ਕੁੜੀਆਂ, ਟੱਕੇ ਭਰ ਕੇ ਖਰੀਦ ਲੈਂਦੇ ਹਨ ਤੇ ਉਨ੍ਹਾਂ ਨਾਲ ਚਾਦਰ-ਅੰਦਾਜ਼ੀ ਨਾਲ ਵਿਆਹ ਕਰ ਲੈਂਦੇ ਹਨ, ਇਹ ਵਿਆਹ ਕਾਨੂੰਨੀ ਤੇ ਸਮਾਜਿਕ ਤੌਰ ਉਤੇ ਜਾਇਜ਼ ਮੰਨਿਆ ਗਿਆ ਹੈ। ਅਜਿਹੇ ਵਿਆਹ ਨੂੰ ਧਰੇਲ ਕਿਹਾ ਜਾਂਦਾ ਹੈ। ਧਰੇਲ ਰੰਨ ਵਿਸ਼ਵਾਸ ਦਾ ਪਾਤ੍ਰ ਨਹੀਂ ਮੰਨੀ ਜਾਂਦੀ। ਕਹਾਵਤ ਹੈ :

ਧਰੇਲ ਰੰਨ ਖਰੀ ਬੁਰੀ,
ਦਾਣੇ ਮੁਕੇ ਉਠ ਤੁਰੀ।

(ਧ-32) ਧਰੇਵਾ :

ਕਿਸੇ ਪਛੜੀ ਜਾਤ ਵਿਚੋਂ ਟੱਕੇ ਭਰ ਕੇ, ਖਰੀਦੀ ਗਈ ਤੀਵੀਂ ਨਾਲ, ਚਾਦਰ ਪਾਉਣ ਦੀ ਰਸਮ (ਵੇਖੋ : ਕਰੇਵਾ)।

(ਧ-33) ਧੜੀ :

1. ਤੀਵੀਆਂ ਦਾ ਇਕ ਗਹਿਣਾ, ਜੋ ਕੰਨਾਂ ਵਿਚ ਪਾਇਆ ਜਾਂਦਾ ਹੈ।
2. ਕੇਸਾਂ ਦਾ ਚੀਰ ਜਿਸ ਵਿਚ ਸੁਹਾਗਣ ਤੀਵੀਆਂ ਸੰਧੂਰ ਭਰਦੀਆਂ ਹਨ।
3. ਸਿਰ ਦੇ ਵਾਲਾਂ ਨੂੰ ਸ਼ਿੰਗਾਰਨ ਦੀ ਇਕ ਸ਼ੈਲੀ; ਅਗਲੇ ਵਾਲਾਂ ਦੀਆਂ ਪਟੀਆਂ ਢਾਲ ਕੇ ਤੇ ਪਿਛਲੇ ਵਾਲਾਂ ਨੂੰ ਗੁੱਤ ਵਿਚ ਬੰਨ੍ਹਣ ਦਾ ਤਰੀਕਾ।

(ਧ-34) ਧਾਗਾ :

ਧਾਗੇ ਨਾਲ ਕਈ ਤਰ੍ਹਾਂ ਦੇ ਵਿਸ਼ਵਾਸ, ਮਨੋਤਾਂ ਤੇ ਭਰਮ ਵਹਿਮ ਜੁੜੇ ਹੋਏ ਹਨ। ਇਸ ਤੋਂ ਇਲਾਵਾ ਧਾਗੇ ਨਾਲ ਕੁਝ ਸਮਾਜਿਕ ਤੇ ਧਾਰਮਿਕ ਰੀਤਾਂ ਤੇ ਸੰਸਕਾਰ ਵੀ ਸੰਬੰਧਿਤ ਹਨ। ਧਾਗੇ ਨੂੰ ਜਾਦੂ ਟੂਣੇ ਲਈ ਵੀ ਵਰਤਿਆ ਜਾਂਦਾ ਹੈ। ਹਿੰਦੂਆਂ ਦਾ ਇਕ ਮਹੱਤਵਪੂਰਨ ਸੰਸਕਾਰ 'ਜਨੇਊ ਪਹਿਨਣਾ' ਧਾਗੇ ਨਾਲ ਜੁੜਿਆ ਹੋਇਆ ਹੈ। ਉਹ ਗਲ ਵਿਚ ਇਕ ਧਾਗਾ ਪਹਿਨਦੇ ਹਨ, ਜਿਸ ਨੂੰ 'ਜੰਝੂ' ਕਹਿੰਦੇ ਹਨ। ਪਹਿਲੇ ਜ਼ਮਾਨੇ ਵਿਚ ਦੱਬ ਜਾਂ ਕੁੱਸਾ ਘਾਹ ਨੂੰ ਵਟ ਕੇ ਜੰਝੂ ਬਣਾਇਆ ਜਾਂਦਾ ਸੀ। ਕਸ਼ਤਰੀਆਂ ਵਿਚ ਤਾਂ ਕਮਾਨ ਦੀ ਤੰਦੀ ਦਾ ਜਨੇਊ ਗਲ ਵਿਚ ਪਹਿਨਣ ਦੀ ਪ੍ਰਥਾ ਸੀ, ਪਰ ਪਿਛੋਂ ਕਪਾਹ ਦੇ ਧਾਗੇ ਦੇ ਜੰਝੂ ਦਾ ਰਵਾਜ ਪੈ ਗਿਆ (ਵੇਖੋ : ਜੰਝੂ)।

ਜੋਗੀਆਂ ਵਿਚ ਵੀ ਗਲ ਵਿਚ ਇਕ ਧਾਗਾ ਪਹਿਨਣ ਦੀ ਪ੍ਰਥਾ ਹੈ। ਇਹ ਜਨੇਊ, ਕਾਲੀ ਉੱਨ ਦੇ ਅੱਠ ਧਾਗਿਆਂ

ਦਾ ਬਣਿਆ ਹੁੰਦਾ ਹੈ, ਜਿਸ ਨੂੰ ਤਿੰਨ ਵਟ ਚਾੜ੍ਹੇ ਜਾਂਦੇ ਹਨ। ਇਸ ਨੂੰ ਉਹ ਗਲ ਵਿਚ ਪਾਉਂਦੇ ਹਨ। ਜੋਗੀ ਇਕ ਧਾਗਾ ਜਿਸ ਨੂੰ ਉਹ 'ਮੇਖਲਾ' ਕਹਿੰਦੇ ਹਨ, ਕਮਰ ਦੁਆਲੇ ਵਲ੍ਹੇਟਦੇ ਹਨ। ਮੇਖਲਾ ਮੁੰਜ ਦੀ ਬਣੀ ਇਕ ਤਰ੍ਹਾਂ ਦੀ ਰੱਸੀ ਹੁੰਦੀ ਹੈ, ਜਿਸ ਨਾਲ 'ਸਿੰਗੀ' ਤੇ 'ਪਵਿਤਰੀ' ਬੰਨ੍ਹੀ ਹੁੰਦੀ ਹੈ। ਜੋਗੀਆਂ ਦਾ ਨਿਸ਼ਚਾ ਹੈ ਕਿ ਜਦੋਂ ਉਹ ਸਮਾਧੀ ਲਗਾ ਕੇ ਬੈਠੇ ਹੁੰਦੇ ਹਨ ਤਾਂ 'ਮੇਖਲਾ' ਚੰਦਰੀਆਂ ਰੂਹਾਂ ਨੂੰ ਦੂਰ ਰਖਦਾ ਹੈ।

ਪਾਰਸੀਆਂ ਦਾ ਧਾਗਾ 'ਕੁਸ਼ਤੀ' ਅਖਵਾਉਂਦਾ ਹੈ, ਜੋ ਉੱਨ ਦੀਆਂ 72 ਤੰਦਾਂ (ਧਾਗਿਆਂ) ਦਾ ਬਣਿਆ ਹੁੰਦਾ ਹੈ ਅਤੇ ਹਰੇਕ ਤੰਦ ਪਾਰਸੀਆਂ ਦੇ ਧਰਮ ਗ੍ਰੰਥ ਦੇ ਹਰ ਕਾਂਡ ਦੀ ਸੂਚਕ ਹੈ। ਇਸ ਧਾਗੇ ਨੂੰ ਉਹ ਲੱਕ ਦੁਆਲੇ, ਤਿੰਨ ਚੱਕਰ ਦੇ ਕੇ ਵਲ੍ਹੇਟਦੇ ਹਨ ਅਤੇ ਇਸ ਉਤੇ ਚਾਰ ਗੰਢਾਂ ਦਿਤੀਆਂ ਹੁੰਦੀਆਂ ਹਨ, ਦੋ ਗੰਢਾਂ ਅਗੇ ਵਲ ਤੇ ਦੋ ਪਿਛੇ ਵਲ।

ਕਈ ਸਮਾਜਿਕ ਰੀਤਾਂ ਵਿਚ ਵੀ ਧਾਗੇ ਦਾ ਖਾਸ ਮਹੱਤਵ ਹੈ। ਰਾਜਪੂਤਾਂ ਵਿਚ ਪ੍ਰਥਾ ਰਹੀ ਹੈ ਕਿ ਪਿਉ ਆਪਣੇ ਨਵੇਂ ਜੰਮੇ ਬਾਲ ਦੇ ਕਿਸੇ ਅੰਗ ਉਤੇ ਦੁੱਥ ਘਾਹ ਦੀ ਰੱਸੀ ਬੰਨ੍ਹ ਦੇਂਦਾ ਹੈ ਤਾਂ ਜੋ ਪ੍ਰੇਤ ਰੂਹਾਂ ਉਸਦੇ ਨੇੜੇ ਨਾ ਜਾਣ।

ਰੱਖੜੀ ਦੇ ਤਿਉਹਾਰ ਉਤੇ, ਭੈਣਾਂ ਭਰਾਵਾਂ ਦੀ ਵੀਣੀ ਉਤੇ ਧਾਗਾ ਬੰਨ੍ਹਦੀਆਂ ਹਨ। ਅੱਜ ਕਲ੍ਹ ਰੱਖੜੀਆਂ ਭਿੰਨ ਸੁਭਿੰਨ ਰੰਗਾਂ ਦੀਆਂ ਮਿਲਦੀਆਂ ਹਨ, ਪਰ ਪਹਿਲਿਆਂ ਵਿਚ ਰੱਖੜੀ ਕੁੱਸਾ ਜਾਂ ਦੁੱਥ ਘਾਹ ਦੀ ਬੰਨ੍ਹੀ ਜਾਂਦੀ ਸੀ। ਰੱਖੜੀ ਦਾ ਮਨੋਰਥ ਚੰਦਰੀਆਂ ਰੂਹਾਂ ਤੋਂ ਵੀਰ ਦੀ ਰਖਿਆ ਕਰਨੀ ਸੀ। ਪਿਛੋਂ ਰੱਖੜੀ ਨਾਲ ਕਈ ਹੋਰ ਵਿਚਾਰ ਸੰਕਲਪ ਜੋੜ ਲਏ ਗਏ।

ਮੱਘਰ ਦੇ ਮਹੀਨੇ ਹਿੰਦੂ ਤੀਵੀਆਂ 'ਧਾਗਾ ਖੋਲ੍ਹਣ' ਦੀ ਇਕ ਰੀਤ ਕਰਦੀਆਂ ਸਨ। ਇਹ ਰੀਤ ਅੱਜ ਕਲ੍ਹ ਪ੍ਰਚਲਤ ਨਹੀਂ। ਧਾਗਾ ਖੋਲ੍ਹਣ ਤਕ ਵਰਤ ਰਖਿਆ ਜਾਂਦਾ ਸੀ ਤੇ ਰੀਤ ਮਗਰੋਂ ਜਵਾਰ ਦੀ ਚੂਰੀ ਵਿਚ ਗੁੜ ਤੇ ਘਿਉ ਰਲਾ ਕੇ ਖਾਧਾ ਜਾਂਦਾ ਸੀ।

ਵਿਆਹ ਸ਼ਾਦੀ ਵੇਲੇ ਲਾੜਾ ਤੇ ਲਾੜੀ ਦੀ ਵੀਣੀ ਉਤੇ ਲਗਨ ਤੋਂ ਇਕ ਦਿਨ ਪਹਿਲਾਂ ਧਾਗਾ ਬੰਨ੍ਹਣ ਦੀ ਰੀਤ ਹੈ। ਮੌਲੀ ਦੇ ਧਾਗੇ ਨਾਲ ਕੌਡੀ, ਤਾਂਬੇ ਦਾ ਪੈਸਾ, ਚਾਵਲ ਤੇ ਕੁਝ ਹੋਰ ਚੀਜ਼ਾਂ ਬੰਨ੍ਹੀਆਂ ਜਾਂਦੀਆਂ ਹਨ ਤੇ ਇਸ ਧਾਗੇ ਨੂੰ 'ਗਾਨਾ' ਕਿਹਾ ਜਾਂਦਾ ਹੈ। ਗਾਨਾ, ਲਾੜਾ ਤੇ ਲਾੜੀ ਦੀ ਪ੍ਰੇਤ ਰੂਹਾਂ ਤੇ ਬਦ-ਨਜ਼ਰ ਤੋਂ ਰਖਿਆ ਕਰਦਾ ਹੈ। ਇਹੋ ਗਾਨਾ ਵਿਆਹ ਤੋਂ ਬਾਅਦ ਰਸਮੀ ਢੰਗ ਨਾਲ ਖੋਲ੍ਹਿਆ ਜਾਂਦਾ ਹੈ ਅਤੇ ਲਾੜਾ ਲਾੜੀ ਇਕ ਦੂਜੇ ਦਾ ਗਾਨਾ ਖੋਲ੍ਹਦੇ ਹਨ।

ਧਾਗੇ ਵਿਚ ਅਲੌਕਿਕ ਸ਼ਕਤੀ ਵੀ ਮੰਨੀ ਗਈ ਹੈ। ਜੇ ਸਰੀਰ ਦੇ ਕਿਸੇ ਹਿੱਸੇ ਵਿਚ ਮੋਚ ਪੈ ਜਾਵੇ ਤਾਂ ਉਸ ਅੰਗ ਦੇ ਜੋੜ ਤੇ ਗੰਢਾਂ ਵਾਲਾ ਮੌਲੀ ਦਾ ਧਾਗਾ ਬੰਨ੍ਹ ਦੇਣ ਨਾਲ ਸੰਤਾਪ ਦੂਰ ਹੋ ਜਾਂਦਾ ਮੰਨਿਆ ਗਿਆ ਹੈ। ਜੇ ਵੀਣੀ ਢਿੱਲਕ ਜਾਣ ਕਰਕੇ ਦਰਦ ਕਰਦੀ ਹੋਵੇ ਤਾਂ ਵੀਣੀ ਉਤੇ ਭੈਣ ਕੋਲੋਂ ਧਾਗਾ ਅਥਵਾ ਗਾਨਾ ਬੰਨ੍ਹਵਾਣ ਨਾਲ ਦਰਦ ਦੂਰ ਹੋ ਜਾਂਦਾ ਹੈ। ਜੇ ਬੱਚੇ ਨੂੰ ਖੰਘ ਹੋਵੇ ਤਾਂ ਬੱਚੇ ਦੇ ਗਲ ਵਿਚ ਗੰਢਾਂ ਵਾਲਾ ਮੰਨਿਆ ਧਾਗਾ ਬੰਨ੍ਹ ਦਿਤਾ ਜਾਵੇ ਤਾਂ ਖੰਘ ਦੂਰ ਹੋ ਜਾਂਦੀ ਹੈ।

ਕਈ 'ਸਿਆਣੇ' ਜਾਂ ਚੇਲੇ ਧਾਗੇ ਉਤੇ ਮੰਤ੍ਰ ਫੂਕ ਕੇ ਦੇਂਦੇ ਹਨ। ਮੰਤ੍ਰ ਹੋਏ ਧਾਗੇ ਨੂੰ ਕਿਸੇ ਦੁਖਦੇ ਅੰਗ ਦੀ ਅਰੋਗਤਾ ਲਈ ਜਾਂ ਬਦਨਜ਼ਰ ਤੇ ਚੰਦਰੀਆਂ ਰੂਹਾਂ ਤੋਂ ਰਖਿਆ ਖਾਤਰ ਉਪਾਅ ਵਜੋਂ ਵਰਤਿਆ ਜਾਂਦਾ ਹੈ। ਧਾਗੇ ਨਾਲ ਜੇ ਕੋਈ ਤਵੀਤ ਬੱਝਾ ਹੋਵੇ, ਤਾਂ ਇਸ ਨੂੰ 'ਧਾਗਾ ਤਵੀਤ' ਕਹਿੰਦੇ ਹਨ।

ਵਾਰੀ ਦੇ ਬੁਖਾਰ ਤੋਂ ਅਰੋਗ ਹੋਣ ਦੇ ਉਪਾਅ ਵਜੋਂ ਦਰਖਤ ਨੂੰ ਮੰਨਿਆ ਧਾਗਾ ਬੰਨ੍ਹਿਆ ਜਾਂਦਾ ਹੈ।

(ਧ-35) ਧਾਗਾ ਕਰਵਾਣਾ :

ਭੂਤ ਪ੍ਰੇਤ, ਮੰਦ ਸ਼ਕਤੀਆਂ, ਬਦ-ਨਜ਼ਰ ਅਥਵਾ ਕਾਲੇ ਟੂਣੇ ਤੋਂ ਬਚਣ ਲਈ, ਕਈ ਲੋਕ, ਜੋ ਇਨ੍ਹਾਂ ਗੱਲਾਂ ਉਤੇ ਵਿਸ਼ਵਾਸ ਕਰਦੇ ਹਨ, ਕਿਸੇ ਸੌਰੀਏ/ਚੇਲੇ ਤੋਂ ਧਾਗਾ ਕਰਵਾ ਕੇ ਬਾਹਰਲੇ ਬੂਹੇ ਅੱਗੇ ਬੰਨ੍ਹ ਦੇਂਦੇ ਹਨ। ਇਹ ਧਾਗਾ ਘਰ ਤੇ ਘਰ ਦੇ ਸਭ ਜੀਆਂ ਦੀ ਰਖਿਆ ਕਰਦਾ ਮੰਨਿਆ ਗਿਆ ਹੈ।

(ਧ-36) ਧਾਗੇ ਦੀ ਰੀਤ :

ਕਈ ਭਾਈਚਾਰਿਆਂ ਵਿਚ ਵਿਆਹ ਸੁਧਾਣ ਵੇਲੇ ਗੁੜ ਦੀ ਰੋੜੀ ਨੂੰ ਮੌਲੀ ਦੇ ਧਾਗੇ ਵਿਚ ਵਲ੍ਹੇਟ ਕੇ ਸਾਹੇ ਚਿੱਠੀ ਵਾਂਙ ਭੇਜਦੇ ਹਨ। ਇਸ ਨੂੰ 'ਧਾਗੇ ਦੀ ਰੀਤ' ਕਹਿੰਦੇ ਹਨ।

(ਧ-37) ਧਾਨੁਕ :

ਕੰਮੀ-ਕਮੀਣਾਂ ਦਾ ਕੰਮ ਕਰਨ ਵਾਲਾ ਇਕ ਕਬੀਲਾ। ਧਾਨੁਕ ਖੇਤ ਵਿਚ ਰਖਵਾਲੇ ਦੇ ਤੌਰ ਤੇ ਰਖੇ ਜਾਂਦੇ ਹਨ। ਇਹ ਧਨੁਸਧਾਰੀ ਤੇ ਚਿੜੀਮਾਰ ਵੀ ਅਥਵਾਉਂਦੇ ਹਨ। ਇਨ੍ਹਾਂ ਦੀਆਂ ਤੀਵੀਆਂ ਪਿੰਡਾਂ ਵਿਚ ਦਾਈਆਂ ਦਾ ਕੰਮ ਕਰਦੀਆਂ ਹਨ।

'ਪਦਮ ਪੁਰਾਣ' ਅਨੁਸਾਰ ਧਾਨੁਕ ਚਮਾਰ ਤੇ ਚੰਡਾਲਣੀ ਸੰਜੋਗ ਤੋਂ ਉਤਪੰਨ ਹੋਏ।

ਧਾਨੁਕ ਵਿਚੋਂ ਹੀ ਅਹੋਰੀ ਹੋਏ, ਜੋ ਚਿੜੀਮਾਰ ਦਾ ਪੇਸ਼ਾ ਕਰਦੇ ਹਨ। ਧਾਨੁਕ ਮ੍ਰਿਤਕ ਪਸ਼ੂ ਦਾ ਮਾਸ ਖਾ ਲੈਂਦੇ ਹਨ, ਪਰ ਅਹੋਰੀ ਨਹੀਂ।

ਧਾਨੁਕ ਦੀਆਂ ਸੱਤ ਗੋਤਾਂ ਹਨ। ਇਹ ਗੋਤਾਂ ਨਾ ਤਾਂ ਆਪੋ ਵਿਚ ਵਿਆਹ ਕਰਦੀਆਂ ਹਨ ਤੇ ਨਾ ਹੀ ਹੁੱਕਾ ਪਾਣੀ ਸ਼ਾਂਝਾ ਕਰਦੀਆਂ ਹਨ। ਧਾਨੁਕ ਇਕ ਦੂਜੀ ਗੋਤ ਵਿਚ ਬਹੁਤ ਘਟ ਮਿਲਦੇ ਹਨ।

(ਧ-38) ਧਾਮ :

ਮੁਸਲਮਾਨਾਂ ਦੀ ਵਿਆਹ ਦੀ ਇਕ ਰੀਤ, ਜੋ ਮੰਡੀ ਦੇ ਇਲਾਕੇ ਵਿਚ ਪ੍ਰਚਲਤ ਹੈ। ਇਹ ਰੀਤ ਵਿਆਹ ਮਗਰੋਂ ਤੀਜੇ ਦਿਨ ਕੀਤੀ ਜਾਂਦੀ ਹੈ। ਕੰਨਿਆ ਪੱਖ ਦੇ ਕੁਝ ਲੋਕ ਜੋੜੇ ਨੂੰ ਨਾਲ ਲੈ ਕੇ ਵਰ ਪੱਖ ਦੇ ਘਰ ਜਾਂਦੇ ਹਨ। ਵਰ ਪੱਖ ਦੀਆਂ ਤੀਵੀਆਂ ਵਿਆਹੇ ਜੋੜੇ ਨੂੰ ਕਿਸੇ ਨਿਵੇਕਲੇ ਕੋਠੇ ਵਿਚ ਲੈ ਜਾਂਦੀਆਂ ਹਨ ਤੇ ਦੁਲ੍ਹਨ ਨੂੰ ਦੁੱਧ ਪੀਣ ਲਈ ਦੇਂਦੀਆਂ ਹਨ। ਵਰ ਪੱਖ ਵਾਲੇ ਕੰਨਿਆ ਪੱਖ ਨੂੰ ਭੋਜਨ ਖਵਾਉਂਦੇ ਹਨ, ਜਿਸ ਵਿਚ ਚਾਵਲ ਤੇ ਬਕਰੇ ਦਾ ਮਾਸ ਬਣਾਇਆ ਜਾਂਦਾ ਹੈ। ਇਸ ਰੋਟੀ ਨੂੰ 'ਅਰੰਡਲ' ਕਿਹਾ ਜਾਂਦਾ ਹੈ ਤੇ ਰਸਮ ਨੂੰ 'ਧਾਮ'।

(ਧ-39) ਧਾਲੀਵਾਲ :

ਇਕ ਜੱਟ ਕਬੀਲਾ; ਧਾਲੀਵਾਲਾਂ ਦੀਆਂ ਰਵਾਇਤਾਂ ਅਨੁਸਾਰ ਉਹ ਦੱਖਣ ਵਲੋਂ ਧਾਰਾ ਨਗਰੀ ਤੋਂ ਪੰਜਾਬ ਵਿਚ ਆਏ। ਧਾਲੀਵਾਲ ਭੱਟੀ ਕਬੀਲੇ ਦੀ ਹੀ ਇਕ ਸ਼ਾਖਾ ਹਨ। ਇਹ ਮੌਗਾ ਤਹਿਸੀਲ ਦੀ ਦੱਖਣ ਪੂਰਬੀ ਗੁਠ ਵਿਚ ਕਾਫ਼ੀ ਵਸੋਂ ਵਿਚ ਹਨ ਤੇ ਇਸ ਖੇਤਰ ਨੂੰ 'ਧਾਲੀਵਾਲ ਟੱਪਾ' ਵੀ ਕਿਹਾ ਜਾਂਦਾ ਹੈ। ਧਾਲੀਵਾਲ ਦੋ ਸ਼ਾਖਾਂ ਵਿਚ ਵੰਡੇ ਹੋਏ ਹਨ : ਉਦੀ ਤੇ ਮਾਣੀ।

ਕੰਗੜ ਪਟਿਆਲੇ ਦਾ ਅੰਗ ਰਿਹਾ ਹੈ ਤੇ ਮੌਗੇ ਤੋਂ ਦੱਖਣ ਵਲ ਸਥਿਤ ਹੈ। ਧਾਲੀਵਾਲ ਕਬੀਲੇ ਦਾ ਪ੍ਰਧਾਨ ਅਸਥਾਨ ਰਿਹਾ ਹੈ। ਇਥੋਂ ਦੇ ਇਕ ਵਿਅਕਤੀ ਮਿਹਰ ਮਿੱਠਾ ਦੀ ਲੜਕੀ ਨਾਲ ਅਕਬਰ ਸਮਰਾਟ ਨੇ ਸ਼ਾਦੀ ਕੀਤੀ ਸੀ।

ਕੰਗੜ ਦੇ ਪਹਿਲੇ ਮੁਕਾਮ ਦੀ ਗੱਲ ਅੱਜ ਤਕ ਵਿਆਹ ਦੀਆਂ ਰੀਤੀਆਂ ਵੇਲੇ ਦੁਹਰਾਈ ਜਾਂਦੀ ਹੈ। ਲਾੜੇ ਦਾ ਪਿਉ ਅਵਾਜ਼ ਲਗਾਂਦਾ ਹੈ :

"ਨਿਕਾਲੇ ਕੰਗੜ ਦਾ ਮਿਰਾਸੀ, ਕੰਗੜ ਪਹਿਲਾ ਮਕਾਨ ਹੈ।"

ਕੰਗੜ ਦੇ ਮਿਰਾਸੀ ਸਭ ਤੋਂ ਵਧ ਲਾਗ ਲੈਂਦੇ ਹਨ।

(੫-40) ਧਿਆਣਾ :

ਉਹ ਭਾਜੀ, ਸੁਗਾਤ ਤੇ ਦਿੱਤ, ਜੋ ਲਾੜੇ ਦਾ ਪਿਉ, ਲਾੜੀ ਦੇ ਪਿੰਡ ਜਾ ਕੇ ਉਸਦੇ ਆਪਣੇ ਪਿੰਡ ਵਿਆਹੀ ਗਈ, ਆਪਣੇ ਪਿੰਡ ਦੀ ਕਿਸੇ ਧੀ-ਧਿਆਣ ਨੂੰ, ਉਸ ਦਾ ਆਦਰ ਮਾਣ ਰਖਣ ਲਈ ਦੇਂਦਾ ਹੈ। ਪਿੰਡ ਵਿਚ ਇਕ ਘਰ ਦੀ ਧੀ ਸਾਰੇ ਪਿੰਡ ਦੀ ਧੀ ਧਿਆਣ ਸਮਝੀ ਜਾਂਦੀ ਹੈ। ਜਦੋਂ ਕਿਸੇ ਕੁੜੀ ਦੇ ਪਿੰਡ, ਪੇਕੇ ਪਿੰਡ ਦੀ ਕੋਈ ਬਰਾਤ ਆਉਂਦੀ ਹੈ ਤਾਂ ਲਾੜੇ ਦਾ ਪਿਉ ਉਸ ਲਈ ਕੁਝ ਨਕਦ ਰੁਪਏ ਅਥਵਾ ਰੋਟੀ ਦਾ ਥਾਲ ਭੇਜਦਾ ਹੈ। ਜਿਸਨੂੰ ਧਿਆਣਾ ਕਹਿੰਦੇ ਹਨ। ਇਹ ਰੀਤ ਪੱਛਮੀ ਪੰਜਾਬ ਦੇ ਮੁਸਲਮਾਨਾਂ ਵਿਚ ਹੁਣ ਤਕ ਪ੍ਰਚਲਤ ਹੈ। ਉਧਰੋਂ ਆਏ ਸਿੱਖਾਂ-ਹਿੰਦੂਆਂ ਵਿਚ ਹੁਣ ਇਹ ਰੀਤ ਨਹੀਂ ਰਹੀ, ਕਿਉਂ ਜੋ ਲੋਕਾਂ ਦੇ ਮੂਲ ਘਰ ਘਾਟ ਨਹੀਂ ਰਹੇ।

(੫-41) ਧਿਆਣੀ :

ਹਿੰਦੂਆਂ ਵਿਚ ਰਵਾਜ ਹੈ ਕਿ ਨੁਰਾਤਿਆਂ ਵਿਚ ਛੋਟੀਆਂ ਕੁੜੀਆਂ ਨੂੰ ਖੀਰ ਪੂੜੀਆਂ ਖਵਾਈਆਂ ਜਾਂਦੀਆਂ ਹਨ। ਉਂਜ ਵੀ ਕਿਸੇ ਤਿਉਹਾਰ ਵਾਲੇ ਦਿਨ ਛੋਟੀਆਂ ਕੁੜੀਆਂ ਨੂੰ ਖੀਰ ਪੂੜੇ ਖਵਾਣ ਦਾ ਰਵਾਜ ਹੈ। ਇਨ੍ਹਾਂ ਕੁੜੀਆਂ ਨੂੰ 'ਧਿਆਣੀ' ਕਹਿੰਦੇ ਹਨ (ਵੇਖੋ : ਕੰਜਕਾਂ)।

(੫-42) ਧ੍ਰਿਤਰਾਸ਼ਟਰ :

(ੳ) ਇਕ ਚੰਦਰਵੰਸ਼ੀ ਰਾਜਾ; ਧ੍ਰਿਤਰਾਸ਼ਟਰ ਕੌਰਵਾਂ ਦਾ ਪਿਤਾ ਤੇ ਪਾਂਡੂ ਦਾ ਭਰਾ ਸੀ। ਧ੍ਰਿਤਰਾਸ਼ਟਰ ਵਿਚਿਤ੍ਰ ਵੀਰਯ ਦੀ ਵਿਧਵਾ ਇਸਤ੍ਰੀ ਅੰਬਿਕਾ ਤੋਂ ਵਿਆਸ ਦਾ ਨਿਯੋਗ ਰੀਤੀ ਦੁਆਰਾ ਪੈਦਾ ਹੋਇਆ ਬੇਟਾ ਸੀ। ਇਸ ਦਾ ਵਿਆਹ ਗੰਧਾਰ ਦੇ ਰਾਜੇ ਸੁਬਲ ਦੀ ਰਾਜਕੁਮਾਰੀ ਗਾਂਧਾਰੀ ਨਾਲ ਹੋਇਆ ਅਤੇ ਵਿਆਸ ਦੇ ਵਰਦਾਨ ਕਾਰਨ ਗਾਂਧਾਰੀ ਦੀ ਕੁਖੋਂ ਇਕ ਸੌ ਪੁੱਤਰ ਤੇ ਇਕ ਕੰਨਿਆ ਪੈਦਾ ਹੋਈ। ਦੁਰਯੋਧਨ ਧ੍ਰਿਤਰਾਸ਼ਟਰ ਦਾ ਸਭ ਤੋਂ ਵੱਡਾ ਲੜਕਾ ਸੀ।

ਧ੍ਰਿਤਰਾਸ਼ਟਰ ਅੰਨ੍ਹਾ ਸੀ, ਇਸ ਲਈ ਰਾਜਗੱਦੀ ਉਤੇ ਇਸ ਦੀ ਥਾਂ ਪਾਂਡੂ ਬੈਠਾ। ਪਾਂਡੂ ਨੂੰ ਵੀ ਮਗਰੋਂ ਕੋਹੜ ਹੋ ਗਿਆ ਤੇ ਉਸ ਨੇ ਰਾਜ ਗੱਦੀ ਤਿਆਗ ਦਿਤੀ।

ਮਹਾਂਭਾਰਤ ਵਿਚ ਜਿਸ ਮਹਾਂਯੁਧ ਦਾ ਵਰਨਣ ਮਿਲਦਾ ਹੈ, ਉਨ੍ਹਾਂ ਵਿਚੋਂ ਕੌਰਵਾਂ ਦੀ ਧਿਰ ਧ੍ਰਿਤਰਾਸ਼ਟਰ ਦੀ ਔਲਾਦ ਸੀ ਤੇ ਪਾਂਡੂਆਂ ਦੀ ਧਿਰ ਪਾਂਡੂ ਦੀ ਵੰਸ਼ ਸੀ। ਇਸ ਯੁਧ ਵਿਚ ਭਾਰਤ ਦੇ ਲਗਪਗ ਸਾਰੇ ਰਾਜੇ ਇਕ ਜਾਂ ਦੂਜੀ ਧਿਰ ਵਿਚ ਸ਼ਾਮਲ ਹੋ ਕੇ ਲੜੇ ਸਨ।

ਧ੍ਰਿਤਰਾਸ਼ਟਰ ਦੀ ਮੌਤ ਜੰਗਲ ਵਿਚ ਦਾਵਾ ਅਗਨ
Sri Satguru Jagjit Singh Ji eLibrary

ਨਾਲ ਹੋਈ। ਇਸਦੀ ਪਤਨੀ ਗਾਂਧਾਰੀ ਵੀ ਇਸ ਦੇ ਨਾਲ ਹੀ ਸੜ ਕੇ ਮਰ ਗਈ।

(ਅ) ਜਨਮੇਜਯ ਦੇ ਇਕ ਪੁੱਤਰ ਦਾ ਨਾਉਂ ਵੀ ਧ੍ਰਿਤਰਾਸ਼ਟਰ ਸੀ।

(ੲ) ਧ੍ਰਿਤਰਾਸ਼ਟਰ ਨਾਂ ਦਾ ਨਾਗਾਂ ਦਾ ਇਕ ਸੂਦਾਰ, ਜਿਸ ਦੇ ਕਈ ਸਿਰ ਸਨ।

(੫-43) ਧ੍ਰਿਲਰੀ :

ਵਿਆਹ ਨਾਲ ਸਬੰਧਿਤ ਇਕ ਰੀਤ; ਲਗਨ ਵਾਲੇ ਦਿਨ ਜਾਂ ਇਕ ਦਿਨ ਪਹਿਲਾਂ ਕੰਨਿਆਂ ਨੂੰ ਇਸ਼ਨਾਨ ਕਰਵਾਉਣ ਲਈ, ਉਸ ਦੀਆਂ ਸਹੇਲੀਆਂ ਅਤੇ ਸਾਕ-ਸਬੰਧਣਾਂ ਕਿਸੇ ਨੇੜੇ ਦੇ ਖੂਹ ਜਾਂ ਨਦੀ ਨਾਲੇ ਤੋਂ ਸ਼ਗਨਾਂ ਨਾਲ ਪਾਣੀ ਭਰ ਕੇ ਲਿਆਉਂਦੀਆਂ ਹਨ (ਵੇਖੋ : ਘੜੋਲੀ ਭਰਨੀ)।

(੫-44) ਧੀਰੀ ਦੇਣੀ :

ਵਿਚਕਾਰਲੀ ਉਂਗਲੀ ਨੂੰ ਹਿਲਾ ਕੇ ਦੂਜੇ ਨੂੰ ਚਿੜ੍ਹਾਉਣ ਦਾ ਸੰਕੇਤ ਕਰਨਾ।

(੫-45) ਧੁੱਪ ਛਾਉਂ :

ਛੋਟਿਆਂ ਬੱਚਿਆਂ ਦੀ ਇਕ ਖੇਡ, ਜੋ ਗਰਮੀਆਂ ਵਿਚ ਚਾਨਣੀਆਂ ਰਾਤਾਂ ਵਿਚ ਅਤੇ ਸਰਦੀਆਂ ਵਿਚ ਦਿਨੇ ਧੁੱਪ ਵੇਲੇ ਖੇਡੀ ਜਾਂਦੀ ਹੈ। ਖੇਡ ਵਿਚ ਹਿੱਸਾ ਲੈਣ ਵਾਲੇ ਬੱਚੇ ਪਹਿਲਾਂ ਪੁੱਗਦੇ ਹਨ। ਜਿਹੜਾ ਬੱਚਾ ਅਖੀਰ ਵਿਚ ਰਹਿ ਜਾਂਦਾ ਹੈ, ਉਸ 'ਤੇ ਮੀਟੀ ਆ ਪੈਂਦੀ ਹੈ। ਮੀਟੀ ਵਾਲਾ ਬੱਚਾ ਧੁੱਪ/ਚਾਨਣ ਵਿਚ ਖੜਾ ਹੋ ਜਾਂਦਾ ਹੈ ਤੇ ਬਾਕੀ ਬੱਚੇ ਛਾਉਂ ਵਿਚ। ਧੁੱਪ ਵਾਲੀ ਥਾਂ ਉਪਰ ਮੀਟੀ ਦੇਣ ਵਾਲੇ ਖਿਡਾਰੀ ਦਾ ਅਧਿਕਾਰ ਹੁੰਦਾ ਹੈ। ਬੱਚੇ ਦਾਓ ਲਗਾ ਕੇ, ਧੁੱਪ ਵਿਚ ਆ ਕੇ ਬੈਠਦੇ ਹੋਏ ਟੱਪਾ ਪੜ੍ਹਦੇ ਹਨ ਜਿਵੇਂ :

ਤੇਰੀ ਧੁੱਪਾਂ ਤੇ ਪੜਪੜ ਹੱਗਿਆ।

ਮੀਟੀ ਦੇਣ ਵਾਲਾ ਉਨ੍ਹਾਂ ਬੱਚਿਆਂ ਨੂੰ ਫੁਹਣ ਦਾ ਯਤਨ ਕਰਦਾ ਹੈ। ਬੱਚੇ ਦੌੜ ਕੇ ਛਾਉਂ ਵਿਚ ਚਲੇ ਜਾਂਦੇ ਹਨ। ਮੀਟੀ ਵਾਲਾ ਛਾਉਂ ਵਿਚ ਕਿਸੇ ਨੂੰ ਨਹੀਂ ਫੁਹੰਦਾ। ਜੇ ਕੋਈ ਬੱਚਾ ਧੁੱਪ ਵਾਲੇ ਪਾਸੇ ਵਿਚ ਫੁਹਿਆ ਜਾਵੇ ਤਾਂ ਉਸ ਬੱਚੇ ਦੇ ਸਿਰ ਮੀਟੀ ਆ ਜਾਂਦੀ ਹੈ ਤੇ ਖੇਡ ਨਵੇਂ ਸਿਰਿਉਂ ਫਿਰ ਸ਼ੁਰੂ ਹੋ ਜਾਂਦੀ ਹੈ।

(੫-46) ਧੁੱਮਸ ਲੁੱਡੀ :

ਲੁੱਡੀ ਨਾਚ ਦੀ ਇਕ ਸ਼ੈਲੀ, ਜਿਸ ਵਿਚ ਕਾਫ਼ੀ ਰੌਲਾ ਪਾਇਆ ਜਾਂਦਾ ਹੈ (ਵੇਖੋ : ਲੁੱਡੀ)।

NamdhariElibrary@gmail.com

(੧-47) ਧੂਣੀ :

(ੳ) ਕੱਖਾਂ ਕਾਨਿਆਂ ਤੇ ਸੁਕੇ ਗੋਹਿਆਂ ਦੀ ਬਲਦੀ ਨਿੰਮੀ ਨਿੰਮੀ ਅੱਗ ਜੋ ਸਾਧੂ, ਜੋਗੀ ਤੇ ਫਕੀਰ ਆਪਣੀ ਕੁਟੀਆ ਅੱਗੇ ਬਾਲੀ ਰਖਦੇ ਹਨ। ਜੋਗੀ ਜਾਂ ਫਕੀਰ ਧੂਣੀ ਕੋਲ ਬੈਠ ਕੇ ਤੱਪ ਤੇ ਜੋਹਦ ਕਰਦੇ ਹਨ। ਜੋਗੀਆਂ ਦਾ ਵਿਸ਼ਵਾਸ ਹੈ ਕਿ ਧੂਣੀ ਅਗਨੀ ਦੇਵਤੇ ਦੀ ਪ੍ਰਤੀਕ ਹੈ ਤੇ ਇਸ ਦੇ ਨੇੜੇ ਬਦ ਰੂਹਾਂ ਤੇ ਭੂਤ ਪ੍ਰੇਤ ਨਹੀਂ ਢੁਕਦੇ। ਧੂਣੀ ਤਪਦੀ ਹੋਵੇ ਤਾਂ ਕੋਈ ਉਨ੍ਹਾਂ ਦੇ ਤਪ ਦਾ ਬਲ ਖੀਣ ਨਹੀਂ ਕਰ ਸਕਦਾ। ਮੁਸਲਮਾਨ ਫਕੀਰਾਂ ਦਾ ਵੀ ਨਿਸ਼ਚਾ ਹੈ ਕਿ ਧੂਣੀ ਦੇ ਨੇੜੇ ਭੂਤ ਪ੍ਰੇਤ ਤੇ ਚੰਦਰੀਆਂ ਰੂਹਾਂ ਨਹੀਂ ਢੁਕਦੀਆਂ।

ਧੂਣੀ ਬਦਨਜ਼ਰ ਨੂੰ ਵੀ ਦੂਰ ਰਖਦੀ ਹੈ। ਜੇ ਕਿਸੇ ਬੱਚੇ ਨੂੰ ਨਜ਼ਰ ਲਗ ਜਾਵੇ ਤਾਂ ਹਰਮਲ ਦੀ ਧੂਣੀ ਧੁਖਾ ਕੇ, ਬੱਚੇ ਦੇ ਸਿਰ ਦੁਆਲੇ ਫੇਰੀ ਜਾਂਦੀ ਹੈ। ਜੇ ਕਿਸੇ ਰੋਗੀ ਦੇ ਮੰਜੇ ਦੁਆਲੇ ਹਰਮਲ ਧੁਖਾ ਕੇ ਪੰਜ ਜਾਂ ਸਤ ਪ੍ਰਕਰਮਾ ਲਈਆਂ ਜਾਣ ਤਾਂ 'ਸਤ ਬਲਾਵਾਂ' ਦੂਰ ਹੋ ਜਾਂਦੀਆਂ ਹਨ। ਬੱਚੇ ਨੂੰ ਨਜ਼ਰ ਲਗੀ ਹੋਵੇ ਤਾਂ ਉਸ ਤੋਂ ਸਤ ਮਿਰਚਾਂ ਵਾਰ ਕੇ ਧੁਖਦੀ ਧੂਣੀ ਵਿਚ ਸੁਟ ਦਿਤੀਆਂ ਜਾਂਦੀਆਂ ਹਨ। ਜੇ ਬੱਚੇ ਨੂੰ ਨਜ਼ਰ ਲਗੀ ਹੋਵੇ ਤਾਂ ਮਿਰਚਾਂ ਦਾ ਧੂੰਆਂ ਕੌੜਾ ਨਹੀਂ ਰਹਿੰਦਾ। ਇਹ ਕੌੜਾ ਧੂੰਆਂ ਰਹੱਸਮਈ ਰੂਪ ਵਿਚ ਉਸ ਸ਼ਖਸ ਦੀਆਂ ਨਾਸਾਂ ਵਿਚ ਜਾ ਕੇ ਲਗਦਾ ਹੈ, ਜਿਸ ਦੀ ਨਜ਼ਰ ਲਗੀ ਹੁੰਦੀ ਹੈ।

ਚੇਲੇ ਤੇ ਸਿਆਣੇ ਕਿਸੇ ਸ਼ਖਸ ਦਾ ਸਾਇਆ ਉਤਾਰਨ ਵਾਸਤੇ, ਉਸ ਨੂੰ ਧੂਣੀ ਕੋਲ ਬਿਠਾਂਦੇ ਹਨ। ਅੱਗ ਵਿਚ ਕਈ ਤਰ੍ਹਾਂ ਦੀਆਂ ਸੁਗੰਧੀਆਂ—ਹਰਮਲ ਤੇ ਗੁੱਗਲ ਆਦਿ ਧੁਖਾ ਕੇ ਉਹ ਪਕੜ ਵਾਲੇ ਸ਼ਖਸ ਦੀਆਂ ਨਾਸਾਂ ਵਿਚ ਧੂੰਆਂ ਦੇਂਦੇ ਹਨ। ਧਾਰਨਾ ਹੈ ਕਿ ਚੰਦਰੀਆਂ ਰੂਹਾਂ ਤੇ ਭੂਤ-ਪ੍ਰੇਤ ਧੂੰਆਂ ਨਹੀਂ ਸਹਾਰ ਸਕਦੇ, ਸੁਗੰਧੀ ਵਾਲੇ ਧੂੰਏਂ ਤੋਂ ਤਾਂ ਉਹ ਬਹੁਤ ਹੀ ਡਰਦੇ ਹਨ ਅਤੇ ਸਰੀਰ ਨੂੰ ਛੱਡ ਜਾਂਦੇ ਹਨ। ਘਰ ਵਿਚ ਹਰਮਲ ਆਦਿ ਦੀ ਧੂਣੀ ਧੁਖਾਣ ਪਿਛੇ ਵੀ ਇਹੋ ਭਾਵ ਛੁਪਿਆ ਪਿਆ ਹੈ। (ਵੇਖੋ : ਭੂਤ ਉਤਾਰਨਾ)।

(ਅ) ਫਸਲਾਂ ਨੂੰ ਰੋਗਾਂ ਤੋਂ ਬਚਾਣ ਲਈ ਧੂਣੀ ਧੁਖਾਈ ਜਾਂਦੀ ਹੈ। ਫਿਰੋਜ਼ਪੁਰ ਜ਼ਿਲੇ ਵਿਚ ਖਰਬੂਜ਼ਿਆਂ ਦੇ ਖੇਤਾਂ ਵਿਚ ਨੀਲੀਆਂ ਲੀਰਾਂ ਦੀ ਧੂਣੀ ਦਿਤੀ ਜਾਂਦੀ ਹੈ। ਇਸ ਤਰ੍ਹਾਂ ਖਰਬੂਜ਼ਿਆਂ ਦਾ ਰਸ ਸੁਕਦਾ ਨਹੀਂ। ਖੇਤਾਂ ਵਿਚ ਉੱਨ ਦੀਆਂ ਹੱਛੀਆਂ ਦੀ ਧੂਣੀ ਬਾਲੀ ਜਾਵੇ ਤਾਂ ਚੰਦਰੀਆਂ ਰੂਹਾਂ ਖੇਤ ਨੂੰ ਕੋਈ ਨੁਕਸਾਨ ਨਹੀਂ ਪਹੁੰਚਾਂਦੀਆਂ।

(੧-48) ਧੂਪ, ਧੂਫ :

ਹਿੰਦੂ ਦੇਵੀ ਦੇਵਤਿਆਂ ਦੀ ਪੂਜਾ ਅਰਚਾ ਵੇਲੇ ਤੇ

ਸਿੱਖ ਗੁਰਦਵਾਰੇ ਵਿਚ ਤੇ ਗੁਰੂ ਗ੍ਰੰਥ ਸਾਹਿਬ ਦੇ ਹਜ਼ੂਰ ਵਿਚ ਧੂਪ ਜਲਾਉਂਦੇ ਹਨ। ਧੂਪ ਇਕ ਤਰ੍ਹਾਂ ਦੀ ਸੁਗੰਧਤ ਵਸਤੂ ਹੈ, ਜਿਸ ਦੇ ਧੁਖਾਣ ਨਾਲ ਸੁਗੰਧੀ ਫੈਲਦੀ ਹੈ। ਮਨ ਟਿਕਾਉ ਵਿਚ ਆਉਂਦਾ ਹੈ।

(੧-49) ਧੂਮ੍ਰਕੇਸ :

ਇਕ ਦੈਂਤ, ਜਿਸ ਦੇ ਕੇਸਾਂ ਦਾ ਰੰਗ ਧੂੰਏਂ ਵਰਗਾ ਸੀ। ਜਲੰਧਰ ਦੈਂਤ ਨਾਲ ਇਸੇ ਦੀ ਲੜਕੀ ਵਿੰਦ੍ਰਾ ਵਿਆਹੀ ਹੋਈ ਸੀ (ਵੇਖੋ : ਜਲੰਧਰ)।

(੧-50) ਧੂਮ੍ਰਕੇਤ :

ਬੋਦੀ ਵਾਲਾ ਤਾਰਾ, ਜੋ ਅਸ਼ੁਭ ਮੰਨਿਆ ਗਿਆ ਹੈ। ਧਾਰਨਾ ਹੈ ਕਿ ਜਦੋਂ ਇਹ ਤਾਰਾ ਆਕਾਸ਼ ਵਿਚ ਵਿਖਾਈ ਦੇਵੇ ਤਾਂ ਦੇਸ਼ ਵਿਚ ਕੋਈ ਬੀਮਾਰੀ ਅਥਵਾ ਕਾਲ ਪੈਣ ਦਾ ਡਰ ਹੁੰਦਾ ਹੈ ਜਾਂ ਫਿਰ ਬਦਅਮਨੀ ਫੈਲਦੀ ਤੇ ਖੂਨ ਖਰਾਬਾ ਹੁੰਦਾ ਹੈ। ਇਤਿਹਾਸ ਇਸ ਕਥਨ ਦੀ ਪ੍ਰੋੜਤਾ ਕਰਦਾ ਹੈ। ਪੰਜਾਬ ਵਿਚ ਜਹਾਂਗੀਰ ਦੇ ਸਮੇਂ 1618 ਈ: ਵਿਚ ਬੋਦੀ ਵਾਲਾ ਤਾਰਾ ਵਿਖਾਈ ਦਿਤਾ ਸੀ ਤੇ ਉਸ ਸਾਲ ਪੰਜਾਬ ਵਿਚ ਪਲੇਗ ਫੈਲੀ ਜਿਸ ਨਾਲ ਅਨੇਕਾਂ ਲੋਕ ਮਰ ਗਏ। 1665 ਈ: ਵਿਚ ਔਰੰਗਜ਼ੇਬ ਦੇ ਰਾਜ ਸਮੇਂ, ਫਿਰ ਬੋਦੀ ਵਾਲਾ ਤਾਰਾ ਵਿਖਾਈ ਦਿਤਾ। ਔਰੰਗਜ਼ੇਬ ਨੇ ਖੁਦਾ ਦੇ ਕਹਿਰ ਤੋਂ ਡਰਦਿਆਂ, 'ਅਲਪ ਅਹਾਰ' ਸ਼ੁਰੂ ਕਰ ਦਿਤਾ ਸੀ ਅਤੇ ਉਹ ਬਾਜ਼ਰੇ ਦੀ ਢੋਡੀ ਦਾ ਇਕ ਇਕ ਚੱਪਾ ਦੋਵੇਂ ਡੰਗ ਖਾਂਦਾ ਸੀ ਅਤੇ ਪਾਣੀ ਪੀ ਪੀ ਕੇ ਪੇਟ ਭਰਦਾ ਰਿਹਾ। ਉਨ੍ਹੀਂ ਦਿਨੀਂ ਉਹ ਧਰਤੀ ਉਤੇ ਸ਼ੇਰ ਦੀ ਖੱਲ ਵਿਛਾ ਕੇ ਸੁੱਤਾ ਕਰਦਾ ਸੀ। ਮੁੜ ਉਸਦੀ ਸਿਹਤ ਮੌਲੀ ਨਹੀਂ।

1705 ਈ: ਵਿਚ ਫਿਰ ਦੁਬਾਰਾ ਬੋਦੀ ਵਾਲਾ ਤਾਰਾ ਵਿਖਾਈ ਦਿਤਾ ਅਤੇ 15 ਦਿਨ ਚੜ੍ਹਿਆ ਰਿਹਾ। ਉਦੋਂ ਜੋਤਿਸ਼ੀਆਂ ਤੇ ਬ੍ਰਾਹਮਣਾਂ ਨੇ ਔਰੰਗਜ਼ੇਬ ਦੀ ਮ੍ਰਿਤੂ ਦੀ ਪੇਸ਼ੀਨਗੋਈ ਕੀਤੀ। ਇਸ ਤਾਰੇ ਦੇ ਚੜ੍ਹਣ ਪਿਛੋਂ ਮੁਗਲ ਘਰਾਣੇ ਦਾ ਪਤਨ ਸ਼ੁਰੂ ਹੋ ਗਿਆ ਸੀ।

(੧-51) ਧੂਮ੍ਰਲੋਚਨ :

ਇਕ ਦੈਂਤ ਜਿਸ ਦੀਆਂ ਅੱਖੀਆਂ ਧੂੰਏਂ ਵਰਗੀਆਂ ਸਨ। ਇਹ ਦੈਂਤ ਰਾਜਾ ਸੁੰਭ ਦੇ ਲਸ਼ਕਰ ਦਾ ਜਰਨੈਲ ਸੀ। ਇਸ ਨੂੰ ਦੁਰਗਾ ਦੇਵੀ ਨੇ ਮਾਰਿਆ (ਵੇਖੋ : ਚੰਡੀ)।

(੧-52) ਧੂਮ੍ਰਵਰਣ :

ਸੱਪਾਂ ਦਾ ਇਕ ਰਾਜਾ, ਜੋ ਧੂੰਏਂ-ਰੰਗਾ ਹੋਣ ਕਰ ਕੇ ਧੂਮ੍ਰਵਰਣ ਨਾਉਂ ਨਾਲ ਪ੍ਰਸਿੱਧ ਹੋਇਆ। ਹਰੀਵੰਸ਼ ਅਨੁਸਾਰ

ਇਹ ਯਾਦਵ ਵੰਸ਼ ਦੇ ਮੋਢੀ ਯਦੂ ਦਾ ਸਹੁਰਾ ਸੀ। ਯਦੂ ਇਕ ਵਾਰ ਸਮੁੰਦਰ ਦੇ ਕੰਢੇ ਕੰਢੇ ਇਕੱਲਾ ਘੁੰਮ ਰਿਹਾ ਸੀ, ਧੂਮ੍ਰਵਰਣ ਇਸ ਨੂੰ ਉਧਾਲ ਕੇ ਆਪਣੀ ਰਾਜਧਾਨੀ ਵਿਚ ਲੈ ਆਇਆ ਤੇ ਆਪਣੀਆਂ ਪੰਜਾਂ ਧੀਆਂ ਦਾ ਵਿਆਹ ਯਦੂ ਨਾਲ ਕਰ ਦਿਤਾ। ਇਨ੍ਹਾਂ ਪੰਜਾਂ ਧੀਆਂ ਤੋਂ ਜੋ ਵੰਸ਼ ਹੋਈ, ਉਸ ਤੋਂ ਪੰਜ ਘਰਾਣਿਆਂ ਦਾ ਮੁੱਢ ਬਝਿਆ।

(ਧ-53) ਧੇਤੇ ਪੁਤਰੇਤੇ :

ਵਿਆਹ ਦੀਆਂ ਰੀਤਾਂ ਰਸਮਾਂ ਸਮੇਂ ਕੰਨਿਆਂ ਪੱਖ ਦੇ ਰਿਸ਼ਤੇਦਾਰ ਧੇਤੇ ਅਤੇ ਵਰ ਪੱਖ ਦੇ ਸੰਬੰਧੀ ਪੁਤਰੇਤੇ ਅਖਵਾਉਂਦੇ ਹਨ। ਧੇਤੇ ਪੁਤਰੇਤਿਆਂ ਨੂੰ ਆਦਰ ਮਾਣ ਦੇਂਦੇ ਤੇ ਉਨ੍ਹਾਂ ਦੇ ਸੁਖ ਅਰਾਮ ਦਾ ਪੂਰਾ ਖਿਆਲ ਰਖਦੇ ਹਨ। ਸਿਠਣੀਆਂ ਵੀ ਧੇਤਿਆਂ ਵਲੋਂ ਦਿਤੀਆਂ ਜਾਂਦੀਆਂ ਹਨ।

(ਧ-54) ਧੋਨਕ :

ਇਕ ਪੁਰਾਣਿਕ ਢੰਤ, ਜੋ ਕਈ ਤਰ੍ਹਾਂ ਦੇ ਰੂਪ ਧਾਰ ਲੈਂਦਾ ਸੀ। ਇਸ ਦੀ ਮੋਤ ਬਲਰਾਮ ਦੇ ਹਥੋਂ ਹੋਈ। ਇਕ ਵਾਰ ਬਾਲ ਅਵਸਥਾ ਵਿਚ ਕ੍ਰਿਸ਼ਨ ਤੇ ਬਲਰਾਮ ਖੇਡਦੇ ਧੋਨਕ ਦੇ ਬਗੀਚੇ ਵਿਚ ਜਾ ਪੁੱਜੇ ਤੇ ਫੁਲਾਂ ਨਾਲ ਖੇਡਣ ਲਗੇ। ਧੋਨਕ ਨੇ ਖੇਤੇ ਦਾ ਰੂਪ ਧਾਰ ਕੇ ਬਲਰਾਮ ਉਤੇ ਹੱਲਾ ਬੋਲ ਦਿਤਾ। ਪਰ ਉਸ ਨੇ ਅਗੋਂ ਖੇਤੇ ਨੂੰ ਖੁਰਾਂ ਤੋਂ ਫੜ ਕੇ ਇੰਨੀ ਜ਼ੋਰ ਨਾਲ ਘੁਮਾਇਆ ਕਿ ਉਹ ਖਜ਼ੂਰ ਦੇ ਰੁੱਖ ਨਾਲ ਜਾ ਲਟਕਿਆ ਤੇ ਪ੍ਰਾਣ ਤਿਆਗ ਦਿਤੇ। ਉਸ ਦੇ ਬਾਕੀ ਸਾਥੀਆਂ ਦੀ ਵੀ ਇਸੇ ਤਰ੍ਹਾਂ ਦੀ ਦੁਰਗਤੀ ਹੋਈ।

(ਧ-55) ਧੋਕ :

ਇਕ ਦਰਖਤ; ਇਸ ਦੀ ਲਕੜੀ ਛੱਤ ਲਈ ਵਰਤੀ ਜਾਂਦੀ ਹੈ। ਇਸ ਦੇ ਪੱਤੇ ਜੋ ਰਤਾ ਕੜਵੇ ਹੁੰਦੇ ਹਨ, ਫੋੜਿਆਂ ਉਤੇ ਬੰਨ੍ਹੇ ਜਾਂਦੇ ਹਨ। ਇਸ ਦੇ ਫਲ ਨੂੰ ਧੂਕਾਣੂੰ ਕਹਿੰਦੇ ਹਨ। ਧਾਰਨਾ ਹੈ ਕਿ ਨਵਾਂ ਚੰਨ ਵੇਖ ਕੇ ਜੇ ਧੋਕ ਦੇ ਸੱਤ ਪੱਤੇ, ਕਿਸੇ ਬੱਚੇ ਦੇ ਸਿਰ ਤੋਂ ਸੱਤ ਵਾਰੀ ਵਾਰ ਦਿਤੇ ਜਾਣ ਤਾਂ ਉਸ ਚੰਦ੍ਰ ਮਾਸ ਬੱਚੇ ਨੂੰ ਬਦ-ਨਜ਼ਰ ਨਹੀਂ ਲਗਦੀ। ਧੋਕ ਦਾ ਪੰਜਾਬ ਵਿਚ ਦਵਾ ਦਾਰੂ ਦੇ ਰੂਪ ਵਿਚ ਵਿਸ਼ੇਸ਼ ਮਹੱਤਵ ਹੈ।

(ਧ-56) ਧੌਲ :

ਪੁਰਾਣਾਂ ਅਨੁਸਾਰ ਇਕ ਚਿੱਟੇ ਰੰਗ ਦਾ ਬਲਦ, ਜਿਸਨੇ ਆਪਣੇ ਸਿੰਝਾਂ ਤੇ ਸਾਰੀ ਧਰਤੀ ਥੰਮੀ ਹੋਈ ਹੈ। ਜਦੋਂ ਇਸ ਬਲਦ ਦਾ ਇਕ ਸਿੰਝ ਥੱਕ ਜਾਂਦਾ ਹੈ ਤਾਂ ਉਹ ਦੂਜੇ ਸਿੰਝ ਉਤੇ ਧਰਤੀ ਦਾ ਭਾਰ ਬਦਲਦਾ ਹੈ ਜਿਸ ਕਰਕੇ ਭੂਚਾਲ ਆਉਂਦੇ ਹਨ। ਚਿੱਟੇ ਰੰਗ ਦਾ ਬਲਦ ਹੋਣ ਕਰਕੇ ਇਸ ਨੂੰ 'ਧੌਲਾ' ਕਿਹਾ ਜਾਣ ਲਗਾ।

(ਧ-57) ਧੌਲ ਰਾਜਾ :

ਲੋਕ-ਗੀਤਾਂ ਵਿਚ ਧੀ ਵਲੋਂ, ਆਪਣੇ ਬਾਬਲ ਲਈ ਵਰਤੀ ਜਾਂਦੀ ਇਕ ਉਪਾਧੀ; ਧੀਆਂ ਸਨਮਾਨ ਨਾਲ ਆਪਣੇ ਪਿਉ ਨੂੰ ਧੌਲ ਰਾਜਾ ਕਹਿੰਦੀਆਂ ਹਨ। ਧੌਲ ਹਿੰਦੂਮਤ ਅਨੁਸਾਰ ਉਹ ਬਲਦ ਹੈ, ਜਿਸ ਦੇ ਆਸਰੇ ਧਰਤੀ ਖਲੋਤੀ ਹੋਈ ਹੈ ਤੇ ਧੌਲ ਧਰਮ ਦਾ ਪ੍ਰਤੀਕ ਮੰਨਿਆ ਜਾਂਦਾ ਹੈ। ਸੋ ਧੌਲ ਰਾਜਾ ਤੋਂ ਭਾਵ ਧਰਮੀ ਰਾਜਾ ਹੋਇਆ। ਇਹ ਉਪਾਧੀ ਧੀਆਂ ਪਿਤਾ ਲਈ ਵਰਤਦੀਆਂ ਹਨ (ਵੇਖੋ : ਬਾਬਲ)।

(ਨ-1) ਨੱਅਤ :

ਗੀਤ ਤੇ ਕਵਾਲੀਆਂ, ਜੋ ਹਜ਼ਰਤ ਮੁਹੰਮਦ ਸਾਹਿਬ ਦੀ ਸਿਫਤ ਵਿਚ ਗਾਈਆਂ ਜਾਂਦੀਆਂ ਹਨ। ਇਹ ਗੀਤ ਮੁਸਲਮਾਨਾਂ ਵਿਚ ਹਜ਼ਰਤ ਮੁਹੰਮਦ ਦੇ ਜਨਮ ਦਿਵਸ ਅਥਵਾ ਜੁਮੇਰਾਤ ਤੇ ਜੁਮੇ ਵਾਲੇ ਦਿਨ ਗਾਏ ਜਾਂਦੇ ਹਨ। ਹੇਠਾਂ ਮਾਹੀਏ ਦੀ ਤਰਜ਼ ਦੀ ਇਕ ਨੱਅਤ ਪੇਸ਼ ਹੈ।

ਬਾਗੇ ਵਿਚ ਆਰੀ ਆ

ਅਗੇ ਰਸੂਲ ਅੱਲਾਹ

ਪਿਛੇ ਉੱਮਤ ਸਾਰੀ ਆ।

ਇਸ ਰਚਨਾ ਨੂੰ 'ਨਾਤੀਆ ਮਾਹੀਆ' ਵੀ ਕਿਹਾ ਜਾਂਦਾ ਹੈ (ਵੇਖੋ : ਨਾਤੀਆ ਮਾਹੀਆ)। ਪੰਜਾਬੀ ਵਿਚ ਨਾਤੀਆ ਕਾਫ਼ੀਆਂ ਤੇ ਕਵਾਲੀਆਂ ਵੀ ਮਿਲਦੀਆਂ ਹਨ। ਨਾਤੀਆ ਕਾਫ਼ੀਆਂ ਵਧੇਰੇ ਕਰਕੇ ਲਹਿੰਦੇ ਵਿਚ ਪ੍ਰਚਲਤ ਹਨ।

ਨੱਅਤ ਗਾਉਣ ਵਾਲੇ ਗਾਇਕਾਂ ਅਥਵਾ ਕਵਾਲਾਂ ਨੂੰ 'ਨਾਤੀਆ' ਕਹਿੰਦੇ ਹਨ।

(ਨ-2) ਨਈਵੇਦ :

ਉਹ ਪਦਾਰਥ, ਜੋ ਪੂਜਾ ਅਰਚਾ ਤੇ ਆਰਤੀ ਵੇਲੇ ਦੇਵਤੇ ਨੂੰ ਅਰਪਿਤ ਕੀਤੇ ਜਾਂਦੇ ਹਨ। ਨਈਵੇਦ ਸ਼ਬਦ ਦਾ ਮੂਲ ਸੰਸਕ੍ਰਿਤ ਦਾ ਨੇਵੇਦਯ ਹੈ, ਜਿਸ ਦਾ ਭਾਵ ਹੈ : ਉਹ ਪਦਾਰਥ ਜੋ ਨਿਵੇਦਨ ਕਰਨ ਸਮੇਂ ਅਰਪਣ ਕੀਤੇ ਜਾਣ। ਧਾਰਨਾ ਅਨੁਸਾਰ ਦੇਵਤੇ, ਫੁੱਲ, ਫਲ, ਧੂਪ, ਦੀਵਾ ਤੇ ਭੋਜਨ ਆਦਿ ਅਰਪਣ ਕਰਨ ਨਾਲ ਪ੍ਰਸੰਨ ਹੁੰਦੇ ਹਨ। ਦੇਵ ਦੀ ਪੂਜਾ ਸੱਖਣੇ ਹੱਥ ਕਰਨੀ ਉਨ੍ਹਾਂ ਦੀ ਨਿਰਾਦਰੀ ਕਰਨਾ ਹੈ। ਜੇ ਹੋਰ ਕੁਝ ਨਹੀਂ ਤਾਂ ਘਟੋ ਘਟ ਫੁੱਲ ਹੀ ਮੂਰਤੀ ਨੂੰ ਭੇਟ ਕਰ ਦਿਤੇ ਜਾਣ। ਭੇਟਾ ਕਰਨ ਦਾ ਰਿਵਾਜ ਪੂਰਬ ਇਤਿਹਾਸਕ ਕਾਲ ਤੋਂ ਚਲਿਆ ਆ ਰਿਹਾ ਹੈ।

(ਨ-3) ਨਸ਼ੇ :

ਨਸ਼ਿਆਂ ਦਾ ਸੇਵਨ, ਭਾਰਤ ਦੇ ਹੋਰ ਖੰਡਾਂ ਵਾਂਗ,

ਪੰਜਾਬ ਵਿਚ ਵੀ ਪ੍ਰਾਚੀਨ ਕਾਲ ਤੋਂ ਹੁੰਦਾ ਆ ਰਿਹਾ ਹੈ। ਪੌਰਾਣਿਕ ਕਾਲ ਵਿਚ, ਦੇਵਤਿਆਂ ਨੇ, ਸੁਮੇਰ ਪਰਬਤ ਨੂੰ, ਮਧਾਣਾ ਬਣਾ ਕੇ ਅਤੇ ਉਸ ਨਾਲ ਸਾਗਰ ਨੂੰ ਮੱਥ ਕੇ ਜੋ ਅੰਮ੍ਰਿਤ ਕਢਿਆ ਸੀ, ਉਹ ਇਕ ਤਰ੍ਹਾਂ ਦੀ ਸੁਰਾ ਹੀ ਸੀ, ਜਿਸ ਨੂੰ ਪੀਣ ਨਾਲ ਪ੍ਰਾਣੀ ਅਮਰ ਹੋ ਜਾਂਦਾ ਸੀ। ਆਰੀਆ ਜਾਤੀ ਵਿਚ ਸੋਮ ਰਸ ਪੀਣ ਦਾ ਰਵਾਜ ਸੀ, ਜਿਸ ਦਾ ਜ਼ਿਕਰ ਪ੍ਰਾਚੀਨ ਗ੍ਰੰਥਾਂ ਵਿਚ ਆਮ ਮਿਲਦਾ ਹੈ। ਸੋਮ ਰਸ ਇਕ ਖਾਸ ਕਿਸਮ ਦੀ ਸ਼ਰਾਬ ਸੀ, ਜਿਸ ਨੂੰ ਦੇਵਤੇ ਵੀ ਪੀਤਾ ਕਰਦੇ ਸਨ।

ਭਾਰਤ ਵਿਚ, ਨਸ਼ਿਆਂ ਦੇ ਸੇਵਨ ਵਿਰੁਧ ਪਹਿਲੀ ਅਵਾਜ਼ ਬੁੱਧ ਧਰਮ ਨੇ ਉਠਾਈ। ਬੁੱਧ ਧਰਮ ਦੇ ਵਿਕਾਸ ਨਾਲ, ਨਸ਼ਿਆਂ ਦੀ ਵਰਤੋਂ ਸਦਾਚਾਰ ਦੇ ਵਿਰੁਧ ਸਮਝੀ ਜਾਣ ਲਗੀ। ਮਨੋ-ਸਿਮਰਤੀ ਵਿਚ ਪਰਹੇਜ਼ਗਾਰੀ ਵਲ ਸੰਕੇਤ ਹੈ : 'ਉੱਚੀਆਂ ਸ਼੍ਰੇਣੀਆਂ, ਨਸ਼ੇ ਦੇ ਸੇਵਨ ਤੋਂ ਪਰਹੇਜ਼ ਕਰਨ, ਸੂਦਰ ਜੋ ਚਾਹੁਣ ਪਏ ਪੀਣ।' ਸੋ ਸਮੇਂ ਦੇ ਨਾਲ ਪਰਹੇਜ਼ਗਾਰੀ ਉੱਚੀ ਆਤਮਿਕ ਅਵਸਥਾ ਦੀ ਬੌਧਿਕ ਹੋ ਗਈ।

ਬੁੱਧ ਮਤ ਤੋਂ ਮਗਰੋਂ ਸਾਕਤ ਮਤ ਦੇ ਵਿਕਾਸ ਨੇ, ਨਸ਼ਿਆਂ ਦੀ ਵਰਤੋਂ ਦਾ ਰਵਾਜ ਵਧਾਇਆ। ਸਾਕਤ ਮਤ ਦੇ ਪੈਰੋਕਾਰ ਸੁਰਾ, ਮਾਸ ਆਦਿ ਦੀ ਵਰਤੋਂ ਧਾਰਮਕ ਭਾਵਨਾ ਨਾਲ ਕਰਦੇ ਹਨ ਤੇ ਸ਼ਰਾਬ ਉਨ੍ਹਾਂ ਦੀਆਂ ਰਹੁ-ਰੀਤੀਆਂ ਦਾ ਅੰਗ ਰਹੀ ਹੈ। ਸਾਕਤ ਮਤ ਦੇ ਪ੍ਰਭਾਵ ਹੇਠ ਹੀ ਹੇਠਲੀਆਂ ਸ਼੍ਰੇਣੀਆਂ ਵਿਚ ਸ਼ਰਾਬ ਆਦਿ ਦੀ ਵਧੇਰੇ ਵਰਤੋਂ ਹੋਈ।

ਮੁਸਲਮਾਨੀ ਸ਼ਰ੍ਹਾ ਸ਼ਰਾਬ ਦੇ ਵਿਰੁਧ ਹੈ, ਪਰ ਮੁਸਲਮਾਨਾਂ ਵਿਚ ਸ਼ਰਾਬ ਦੀ ਵਰਤੋਂ ਕਾਫ਼ੀ ਮਾਤਰਾ ਵਿਚ ਹੈ। ਅਲਾਹਦੀਨ ਬਾਦਸ਼ਾਹ ਨੇ ਮੁਲਾਣਿਆਂ ਦੀ ਪ੍ਰੇਰਨਾ ਉਤੇ ਨਸ਼ੇ ਦੇ ਸੇਵਨ ਦੀ ਕਾਨੂੰਨੀ ਤੌਰ ਤੇ ਮਨਾਹੀ ਕੀਤੀ, ਪਰ ਸਫਲਤਾ ਨਾ ਮਿਲੀ। ਬਾਬਰ ਨੇ 'ਬਾਬਰਨਾਮੇ' ਵਿਚ ਸ਼ਰਾਬ ਦੀਆਂ ਮਹਿਫ਼ਲਾਂ ਦਾ ਖੁਲ੍ਹਾ ਜ਼ਿਕਰ ਕੀਤਾ ਹੈ।

ਜਹਾਂਗੀਰ ਨੇ ਵੀ ਮੌਲਾਣਿਆਂ ਦੇ ਜ਼ੋਰ ਦੇਣ ਉਤੇ ਨਸ਼ਿਆਂ ਉਤੇ ਬੰਦਸ਼ ਲਗਾ ਦਿਤੀ ਪਰ ਇਹ ਬੰਦਸ਼ ਬਹੁਤ ਦੇਰ ਨਾ ਲਗ ਸਕੀ। ਜਹਾਂਗੀਰ ਦੀ ਹਾਲਤ ਇਹ ਸੀ ਕਿ ਉਸ ਨੇ ਇਕ ਅਜਿਹਾ ਸਿੱਕਾ ਵੀ ਚਾਲੂ ਕੀਤਾ, ਜਿਸ ਦੀ ਮੂਰਤ ਵਿਚ ਜਹਾਂਗੀਰ ਨੇ ਹੱਥ ਵਿਚ ਸ਼ਰਾਬ ਦਾ ਪਿਆਲਾ ਫੜਿਆ ਹੋਇਆ ਸੀ।

(ਨ-4) ਨਕਸ਼ :

ਮੁਸਲਮਾਨ ਪੀਰ-ਫਕੀਰ ਝਾੜਾ ਕਰਨ ਲਗਿਆਂ ਜੋ ਮੰਤਰ ਪੜ੍ਹਦੇ ਹਨ ਉਨ੍ਹਾਂ ਨੂੰ 'ਨਕਸ਼' ਕਿਹਾ ਜਾਂਦਾ ਹੈ। ਜਦੋਂ ਕੋਈ ਰੋਗੀ ਪੀਰ ਦੇ ਕੋਲ ਆਉਂਦਾ ਹੈ ਤਾਂ ਉਹ ਉਸ ਨੂੰ ਸਾਹਮਣੇ ਬਿਠਾ ਕੇ ਨਿੱਮ ਦੀ ਜਾਂ ਕਿਸੇ ਹੋਰ ਰੱਖ ਦੀ ਟਹਿਣੀ ਨੂੰ, ਆਪਣੇ ਸੱਜੇ ਹੱਥ ਵਿਚ ਫੜ ਕੇ ਮੰਤਰ ਪੜ੍ਹਦਿਆਂ ਟਹਿਣੀ ਨੂੰ ਰੋਗ ਵਾਲੀ ਥਾਂ ਉਤੇ ਫੇਰਦਾ ਹੈ। ਟਹਿਣੀ ਕੁਦਰਤ ਦੀ ਨਰੋਈ ਸ਼ਕਤੀ ਦੀ ਪ੍ਰਤੀਕ ਹੈ। ਕਈ ਵਾਰ ਜੇ ਹੋਰ ਕੋਈ ਚੀਜ਼ ਨਾ ਮਿਲੇ ਤਾਂ ਪੀਰ, ਆਪਣੀ ਪੱਗੜੀ ਦੇ ਪੱਲੇ ਨਾਲ ਹੀ ਝਾੜਾ ਕਰਦਾ ਹੈ। ਝਾੜਾ ਕਰਦਿਆਂ ਉਹ ਮੱਧਮ ਅਵਾਜ਼ ਵਿਚ ਨਕਸ਼ ਪੜ੍ਹਦਾ ਹੈ। ਤਿੰਨ ਵਾਰ ਝਾੜਾ ਕੀਤਾ ਜਾਂਦਾ ਹੈ, ਤਿੰਨ ਵਾਰ ਹੀ ਨਕਸ਼ ਪੜ੍ਹ ਕੇ ਫੂਕਾਂ ਮਾਰੀਆਂ ਜਾਂਦੀਆਂ ਹਨ। ਇਹ ਨਕਸ਼ ਆਮ ਤੌਰ ਉਤੇ ਗੁਪਤ ਰਖਿਆ ਜਾਂਦਾ ਹੈ, ਕਿਉਂ ਜੋ ਵਿਸ਼ਵਾਸ ਹੈ ਕਿ ਨਕਸ਼ ਦੇ ਪ੍ਰਗਟ ਹੋਣ ਨਾਲ, ਉਸਦਾ ਅਸਰ ਘੱਟ ਜਾਂਦਾ ਹੈ। ਨਕਸ਼ ਆਮ ਤੌਰ ਤੇ ਰਮਜ਼ਾਨ ਮਹੀਨੇ ਦੀ 27ਵੀਂ ਤਿੱਥ ਨੂੰ ਸਿੱਖੇ ਤੇ ਸਿਖਾਏ ਜਾਂਦੇ ਹਨ। ਨਿਰੇ ਨਕਸ਼ ਪੜ੍ਹ ਦੇਣ ਨਾਲ ਰੋਗ ਦੂਰ ਨਹੀਂ ਹੋ ਜਾਂਦਾ। ਨਕਸ਼ ਪੜ੍ਹਨ ਵਾਲੇ ਵਿਚ ਅਲੌਕਿਕ ਸ਼ਕਤੀ ਹੋਵੇ ਤਾਂ ਉਸ ਦਾ ਪੜ੍ਹਿਆ ਨਕਸ਼ ਵਧੇਰੇ ਕਲਿਆਣੀ ਹੁੰਦਾ ਹੈ। ਇਸ ਲਈ ਕਈ ਪੀਰ ਫਕੀਰ ਕਈ ਕਈ ਦਿਨ ਚਿਲ੍ਹੇ ਕਟ ਕੇ, ਆਪਣੀ ਗੁਪਤ ਸ਼ਕਤੀ ਨੂੰ ਵਧਾਉਂਦੇ ਹਨ।

(ਨ-5) ਨੱਕ-ਕੰਨ ਕੱਟਣੇ :

ਮੱਧ ਕਾਲ ਵਿਚ, ਚੌਰੀ, ਯਾਰੀ ਤੇ ਸਮਾਜਿਕ ਅਪਰਾਧ ਕਰਨ ਵਾਲੇ ਦੇ ਨੱਕ ਤੇ ਕੰਨ ਵੱਢ ਦਿਤੇ ਜਾਂਦੇ ਸਨ। ਮੁਸਲਮਾਨੀ ਸ਼ਰ੍ਹਾ ਵਿਚ ਵੀ ਚੌਰੀ ਯਾਰੀ ਕਰਨ ਵਾਲੇ ਦੇ, ਨੱਕ ਕੰਨ ਵੱਢਣ ਦਾ ਆਦੇਸ਼ ਹੈ। ਹਜ਼ਰਤ ਲੁਕਮਾਨ ਨੇ ਨੱਕ ਵੱਢਣ ਦੀ ਸਜ਼ਾ ਦਾ ਮੁੱਢ ਬੰਨ੍ਹਿਆ ਸੀ। ਦਮੋਦਰ ਦੀ ਹੀਰ ਵਿਚ ਜਦੋਂ ਕਾਜ਼ੀ ਹੀਰ ਨੂੰ ਨੱਕ ਕੰਨ ਵੱਢਣ ਦੀ ਧਮਕੀ ਦੇਂਦਾ ਹੈ ਤਾਂ ਹੀਰ ਆਖਦੀ ਹੈ :

ਨੱਕ ਤੇ ਕੰਨ ਤਿਨਾਂ ਦਾ ਵੱਢੀਏ,
ਜੋ ਚੌਰੀ ਯਾਰੀ ਕਰੇਂਦੇ

ਦੂਜਾ ਨੱਕ ਤਿਨ੍ਹਾਂ ਦਾ ਵੱਢੀਏ,
ਜੋ ਹੱਤ ਪਰਾਇਆ ਲੈਂਦੇ
ਤੀਜਾ ਨੱਕ ਤਿਨ੍ਹਾਂ ਦਾ ਵੱਢੀਏ,
ਜੋ ਕੋ ਵੱਢੀ ਖਾਂਦੇ
ਆਖ ਦਮੋਦਰ ਜਿਨ੍ਹਾਂ ਸਚ-ਸੰਵਾਤਾ,
ਸੋ ਬਹਿਸਤੀ ਜਾਂਦੇ।

(ਨ-6) ਨੱਕ ਦੇ ਗਹਿਣੇ :

ਨੱਕ ਮੂੰਹ ਦਾ ਸੁਹਜ ਹੋਣ ਕਰਕੇ ਨੱਕ ਦੇ ਕਈ ਗਹਿਣੇ ਪ੍ਰਚਲਤ ਹਨ। ਕੁਝ ਜਾਤਾਂ-ਗੋਤਾਂ ਵਿਚ ਤਾਂ ਨੱਥ ਸੁਹਾਗ ਦਾ ਚਿੰਨ੍ਹ ਮੰਨੀ ਜਾਂਦੀ ਹੈ ਅਤੇ ਕੇਵਲ ਕੁਆਰੀਆਂ ਜਾਂ ਵਿਧਵਾ ਇਸਤ੍ਰੀਆਂ ਹੀ ਨੱਥ ਨਹੀਂ ਪਾਉਂਦੀਆਂ। ਪੰਜਾਬ ਵਿਚ ਪ੍ਰਾਚੀਨ ਕਾਲ ਵਿਚ ਨੱਕ ਦੇ ਗਹਿਣਿਆਂ ਦਾ ਰਵਾਜ ਨਹੀਂ ਸੀ, ਇਹ ਰਵਾਜ ਮੱਧ-ਕਾਲ ਵਿਚ ਬਾਹਰੋਂ ਆਏ ਕਬੀਲਿਆਂ ਦੇ ਰਹਿਣ ਸਹਿਣ ਦੇ ਪ੍ਰਭਾਵ ਹੇਠ ਪਿਆ। ਪੁਰਾਣੀਆਂ ਮੂਰਤੀਆਂ ਵਿਚ ਕੰਨਾਂ, ਹੱਥਾਂ ਤੇ ਗਲੇ ਵਾਸਤੇ ਤਾਂ ਗਹਿਣੇ ਹਨ, ਪਰ ਨੱਕ ਲਈ ਨਹੀਂ।

ਨੱਕ ਵਿਚ ਗਹਿਣੇ ਪਹਿਨਣ ਲਈ ਛੇਕ ਕੀਤੇ ਜਾਂਦੇ ਹਨ। ਨੱਕ ਦੀ ਸੱਜੀ ਨਥਨੀ ਵਿਚ ਛੇਕ ਦਾ ਰਵਾਜ ਤਾਂ ਸ਼ਹਿਰਾਂ ਵਿਚ ਵੀ ਪ੍ਰਚਲਤ ਹੈ, ਪਰ ਨੱਕ ਦੀਆਂ ਦੋਹਾਂ ਨਥਨੀਆਂ ਤੇ ਵਿਚਕਾਰ ਦੀ ਕੁੰਡੀ ਵਿਚ ਛੇਕ ਦਾ ਰਵਾਜ, ਪਿੰਡਾਂ ਤਕ ਹੀ ਸੀਮਤ ਹੈ। ਨੱਕ ਵਿਚ ਸ਼ਿੰਗਾਰ ਲਈ ਜੋ ਗਹਿਣੇ ਪਹਿਨੇ ਜਾਂਦੇ ਹਨ, ਉਨ੍ਹਾਂ ਵਿਚੋਂ ਵਧੇਰੇ ਪ੍ਰਸਿਧ ਹਨ : ਕੋਕਾ, ਤੀਲੀ, ਮੱਛਲੀ, ਨੱਥ, ਲੌਂਗ, ਬੁਲਾਕ ਤੇ ਨੁਕਰਾ।

ਕੋਕਾ ਕਿੱਲ ਦੀ ਸ਼ਕਲ ਦਾ ਹੁੰਦਾ ਹੈ। ਪੋਠੋਹਾਰ ਵਿਚ ਕਿੱਲ ਨੂੰ ਕੋਕਾ ਕਹਿੰਦੇ ਹਨ ਤੇ ਕੋਕਾ ਲੌਂਗ ਵਾਂਗ ਹੀ ਨੱਕ ਦੇ ਖੱਬੇ ਪਾਸੇ ਕੁਆਰੀਆਂ ਪਹਿਨਦੀਆਂ ਹਨ। 'ਤੀਲੀ' ਤੀਲੇ ਦੀ ਸ਼ਕਲ ਦਾ ਗਹਿਣਾ ਹੈ, ਜੋ ਸੱਜੇ ਨਥਨੇ ਵਿਚ ਪਹਿਨਦੇ ਹਨ। ਨੱਥ ਛੱਲੇ ਦੀ ਸ਼ਕਲ ਦੀ ਹੁੰਦੀ ਹੈ। ਮੱਛਲੀ ਦੋਹਾਂ ਨਾਸਾਂ ਵਿਚਲੀ ਹੱਡੀ ਵਿਚ ਛੇਕ ਕਰ ਕੇ ਪਹਿਨੀ ਜਾਂਦੀ ਹੈ ਅਤੇ ਇਸ ਦਾ ਹੇਠਲਾ ਹਿੱਸਾ ਬੁੱਲ੍ਹਾਂ ਉਤੇ ਲਟਕਦਾ ਹੈ। ਨੁਕਰਾ ਚਾਂਦੀ ਦਾ ਛੋਟਾ ਜਿਹਾ ਛੱਲਾ ਹੁੰਦਾ ਹੈ, ਜੋ ਕੁਆਰੀਆਂ ਕੁੜੀਆਂ ਪਹਿਨਦੀਆਂ ਹਨ।

ਲੋਕ ਗੀਤਾਂ ਵਿਚ ਨੱਕ ਦੇ ਗਹਿਣਿਆਂ ਦਾ ਜ਼ਿਕਰ ਆਮ ਹੈ :

ਤੇਰੇ ਲੌਂਗ ਦਾ ਪਿਆ ਲਿਸ਼ਕਾਰਾ,
ਤੇ ਹਾਲੀਆਂ ਨੇ ਹਲ ਡਕ ਲਏ।
ਤੇਰੀ ਚੂਸ ਲਾਂ ਬੁਲ੍ਹਾਂ ਦੀ ਲਾਲੀ,
ਮੱਛਲੀ ਦਾ ਪੱਤ ਬਣ ਕੇ।

(ਨ-7) ਨਕਲਾਂ :

ਨਕਲ ਇਕ ਵਿਸ਼ੇਸ਼ ਕਲਾ ਹੈ। ਨਕਲ ਨੂੰ ਕਲਾਤਮਿਕ ਢੰਗ ਨਾਲ, ਨਾਟਕੀ ਅੰਸ਼ਾਂ ਨੂੰ ਉਭਾਰ ਕੇ, ਪੇਸ਼ ਕਰਨ ਲਈ ਡੂੰਘੇ ਅਨੁਭਵ ਤੇ ਸੂਝ ਦੀ ਲੋੜ ਹੈ। ਨਕਾਲ ਇਸ ਕਲਾ ਵਿਚ, ਬੜੀ ਨਿਪੁੰਨਤਾ ਰਖਦੇ ਹਨ। ਸ਼ਹਿਰੀ ਪੰਜਾਬੀਆਂ ਨੇ, ਇਸ ਕਲਾ ਨੂੰ ਗੰਢਾਰੂ ਤੇ ਹਲਕੀ ਪੱਧਰ ਦੀ ਸਮਝ ਕੇ, ਇਸ ਵਲੋਂ ਅਣਗਹਿਲੀ ਵਿਖਾਈ ਹੈ। ਪਰ ਨਕਲਾਂ, ਪਿੰਡਾਂ ਵਿਚ ਮਨੋਰੰਜਨ ਦਾ ਇਕ ਲੋਕਪ੍ਰਿਯ ਸਾਧਨ ਹਨ। ਪਿੰਡਾਂ ਵਿਚ ਵਿਆਹ ਸ਼ਾਦੀਆਂ ਤੇ ਮੰਗਲ ਕਾਰਜਾਂ ਉਤੇ ਨਕਾਲ, ਨਕਲਾਂ ਤੇ ਚਹੇਡਾਂ ਰਾਹੀਂ ਦਰਸ਼ਕਾਂ ਨੂੰ ਹਸਾ ਹਸਾ ਕੇ, ਦਿੱਡੀਂ ਪੀੜ ਪਾ ਦਿੰਦੇ ਹਨ। ਨਕਾਲ ਧਰਮ ਵਲੋਂ ਬਹੁਤੇ ਮੁਸਲਮਾਨ ਹੀ ਸਨ। ਦੇਸ਼ ਦੀ ਵੰਡ ਪਿਛੋਂ ਇਹ ਭਾਰਤੀ ਪੰਜਾਬ ਵਿਚੋਂ ਹਮੇਸ਼ਾ ਲਈ ਪਾਕਿਸਤਾਨੀ ਪੰਜਾਬ ਵਿਚ ਚਲੇ ਗਏ। ਹੁਣ ਕੋਈ ਟਾਵਾਂ ਟਾਵਾਂ ਨਕਾਲ ਹੀ ਪੰਜਾਬ ਵਿਚ ਮਿਲਦਾ ਹੈ। ਇਨ੍ਹਾਂ ਨਕਾਲਾਂ ਦੇ ਆਪਣੇ ਅੱਡੇ ਹਨ, ਜੋ ਅਖਾੜੇ ਅਖਵਾਉਂਦੇ ਹਨ। ਇਨ੍ਹਾਂ ਦੀਆਂ ਮੰਡਲੀਆਂ ਵਿਚ ਸਾਜਿੰਦੇ, ਨਚਾਰ, ਮਸਖਰੇ ਤੇ ਗਵਈਏ ਹੁੰਦੇ ਹਨ। ਟੋਲੀ ਦਾ ਮੁਖੀਆ 'ਉਸਤਾਦ' ਅਖਵਾਉਂਦਾ ਹੈ। ਪੰਜਾਬ ਵਿਚ ਜਲੰਧਰ ਤੇ ਫਗਵਾੜੇ ਵਿਚ ਨਕਾਲਾਂ ਦੇ ਅਖਾੜੇ ਮੌਜੂਦ ਹਨ, ਜਿਨ੍ਹਾਂ ਵਿਚੋਂ 'ਰੁਲੀਏ ਨਕਾਲ ਦਾ ਅਖਾੜਾ' ਬੜਾ ਪ੍ਰਸਿਧ ਹੈ।

ਨਕਲਾਂ ਵਿਚ ਸਵਾਂਗ, ਸੰਬਾਦ, ਨਿਰਤ ਤੇ ਸੰਕੇਤਾਂ ਰਾਹੀਂ ਨਾਟਕ ਰਚਿਆ ਜਾਂਦਾ ਹੈ। ਇਸ ਵਿਚ ਸਵਾਂਗ ਨਹੀਂ ਭਰਿਆ ਜਾਂਦਾ, ਪਰ ਸਵਾਂਗ ਦਾ ਭੁਲੇਖਾ ਜ਼ਰੂਰ ਬਣਾਇਆ ਜਾਂਦਾ ਹੈ, ਜਿਵੇਂ ਕੁੜੀ ਦਾ ਸਵਾਂਗ ਭਰਨ ਦੀ ਥਾਂ, ਨਕਾਲ ਕੇਵਲ ਇਕ ਚੁੰਨੀ ਸਿਰ ਉਤੇ ਲੈ ਲੈਂਦਾ ਹੈ ਤੇ ਦਰਸ਼ਕ ਇਸ ਭੁਲੇਖੇ ਨੂੰ ਕਬੂਲ ਕਰਦੇ ਹੋਏ, ਉਸ ਨੂੰ ਘੜੀ ਪਲ ਲਈ ਕੁੜੀ ਮੰਨ ਲੈਂਦੇ ਹਨ। ਨਕਾਲਾਂ ਵਿਚ ਆਮ ਕਰ ਕੇ ਇਕ ਮਸਖਰਾ ਹੁੰਦਾ ਹੈ, ਜੋ ਪਟਾਕ ਪਟਾਕ ਗੱਲਾਂ ਕਰਦਾ ਹੈ। ਉਸ ਦੀਆਂ ਗੱਲਾਂ ਦਾ ਢੰਗ ਅਜਿਹਾ ਹੁੰਦਾ ਹੈ ਕਿ ਉਹ ਦਰਸ਼ਕਾਂ ਵਿਚ ਉਤਸੁਕਤਾ ਪੈਦਾ ਕਰਦਾ ਹੈ ਤੇ ਜਦੋਂ ਉਤਸੁਕਤਾ ਸਿਖਰ ਉਤੇ ਪਹੁੰਚਦੀ ਹੈ ਤਾਂ ਉਹ ਕੋਈ ਅਜਿਹੀ ਗੱਲ ਕਹਿ ਦੇਂਦਾ ਹੈ ਜਿਸ ਨਾਲ ਦਰਸ਼ਕਾਂ ਵਿਚ ਹਾਸੇ ਠੱਠੇ ਦੀ ਲਹਿਰ ਦੌੜ ਜਾਂਦੀ ਹੈ ਤੇ ਲੋਕ ਹੱਸ ਹੱਸ ਕੇ ਦੁਹਰੇ-ਚੋਹਰੇ ਹੁੰਦੇ ਹਨ।

(ਨ-8) ਨਕਾਲ :

ਨਕਲਾਂ ਉਤਾਰਨ ਦੀ ਕਲਾ ਪ੍ਰਾਚੀਨ ਕਾਲ ਤੋਂ ਪ੍ਰਚਲਤ ਹੈ ਅਤੇ ਮੱਧਕਾਲ ਵਿਚ ਨਕਾਲ, ਭੰਡ ਤੇ ਬਹਿਰੂਪੀਏ ਨਕਲਾਂ ਉਤਾਰ ਕੇ ਰਾਜਿਆਂ ਮਹਾਰਾਜਿਆਂ ਤੇ ਲੋਕਾਂ ਦਾ

ਮਨ ਪਰਚਾਂਦੇ ਰਹੇ ਹਨ। ਨਕਲਾਂ ਉਤਾਰਨ ਵਾਲਿਆਂ ਨੂੰ ਨਕਾਲ ਕਿਹਾ ਜਾਂਦਾ ਹੈ। ਨਕਾਲ ਪੰਜਾਬੀ ਸੰਸਕ੍ਰਿਤੀ ਦੇ ਭੰਡ ਦਾ ਹੀ ਅਰਬੀ ਸਮਰੂਪ ਹੈ। ਨਕਾਲਾਂ ਦਾ ਮਿਰਾਸੀ ਜਾਂ ਭੰਡ ਜਾਤਾਂ ਵਿਚੋਂ ਹੀ ਨਿਕਾਸ ਹੋਇਆ ਅਤੇ ਮੁਸਲਮਾਨੀ ਰਾਜ ਸਮੇਂ ਇਨ੍ਹਾਂ ਨੇ ਇਸਲਾਮ ਮਤ ਧਾਰਨ ਕਰ ਲਿਆ। ਦੇਸ਼ ਵੰਡ ਤੋਂ ਪਹਿਲਾਂ ਭਾਰਤੀ ਪੰਜਾਬ ਦੇ ਹਰ ਵੰਡੇ ਪਿੰਡ ਵਿਚ ਭੰਡ ਤੇ ਨਕਾਲ ਆਮ ਮਿਲਦੇ ਸਨ, ਪਰ ਦੇਸ਼ ਵੰਡ ਸਮੇਂ, ਨਕਾਲ ਮੁਸਲਮਾਨ ਹੋਣ ਕਰ ਕੇ, ਪਾਕਿਸਤਾਨ ਚਲੇ ਗਏ ਤੇ ਕੋਈ ਟਾਵਾਂ ਟਾਵਾਂ ਨਕਾਲ ਹੀ ਇਧਰ ਰਹਿ ਗਿਆ। ਦੇਸ਼ ਵੰਡ ਤੋਂ ਪਿਛੋਂ ਪਛੜੀਆਂ ਜਾਤੀਆਂ ਵਿਚੋਂ ਨਵੇਂ ਨਕਾਲ ਉਭਰੇ ਜਿਨ੍ਹਾਂ ਦੇ ਅੱਡੇ ਜਲੰਧਰ, ਫਗਵਾੜਾ ਆਦਿ ਬਣੇ। ਡਾ: ਬਲਬੀਰ ਸਿੰਘ ਨੇ ਆਪਣੇ ਸ਼ੌਧ-ਨਿਬੰਧ 'ਪੰਜਾਬੀ ਲੋਕ ਨਾਟ—ਇਕ ਅਧਿਐਨ' ਵਿਚ ਚਲ ਢੱਕੇ ਦੇ ਮਲੰਗੀ ਰਾਮ ਹਦੀਆਬਾਦ ਦੇ ਸ਼ਾਹਦੀਨ, ਪੰਡੋਰੀ ਦੇ ਨਥੇ ਤੇ ਗਰੋਏ ਪਿੰਡ ਦੇ ਸਰਵਰੀਏ ਆਦਿ ਨਕਾਲਾਂ ਦਾ ਜ਼ਿਕਰ ਕੀਤਾ ਹੈ, ਜੋ ਇਸ ਇਲਾਕੇ ਵਿਚ ਕਦੇ ਬੜੇ ਪ੍ਰਸਿਧ ਸਨ।

ਗਲਾਸਰੀ ਅਨੁਸਾਰ ਲਾਹੌਰ ਵਿਚ ਨਕਾਲਾਂ ਨੂੰ ਬਾਸ਼ੈਈ ਵੀ ਕਹਿੰਦੇ ਹਨ ਤੇ ਇਨ੍ਹਾਂ ਦੀ ਆਦਤ ਸੀ ਕਿ ਜਦੋਂ ਵੀ ਇਨ੍ਹਾਂ ਨੂੰ ਕੋਈ ਉੱਚੀ ਪਦਵੀ ਵਾਲਾ ਸ਼ਖਸ ਮਿਲਦਾ, ਇਹ ਉਸ ਉਤੇ ਉਦੋਂ ਤਕ ਕਟਾਖਸ਼ ਕਰਦੇ ਰਹਿੰਦੇ, ਜਦੋਂ ਤਕ ਉਹ ਨਕਾਲਾਂ ਨੂੰ ਕੁਝ ਦਾਨ ਨਾ ਕਰਦਾ।

ਕੁਝ ਨਕਾਲ ਮਿਰਾਸੀ ਹਨ। ਲੁਧਿਆਣੇ ਵਿਚ ਦੇਸ਼ ਵੰਡ ਤੋਂ ਪਹਿਲਾਂ ਨਕਾਲ ਮਿਰਾਸੀ ਹੱਥ ਵਿਚ ਚਮੋਟਾ (ਚਮੜੇ ਦਾ ਸੋਟਾ) ਲੈ ਕੇ ਗਲੀਆਂ ਵਿਚ ਘੁੰਮਦੇ ਤੇ ਕਈ ਤਰ੍ਹਾਂ ਦੀਆਂ ਨਕਲਾਂ ਉਤਾਰਦੇ ਸਨ, ਖਾਸ ਤੌਰ ਤੇ ਜੁਲਾਹਿਆਂ ਦੀਆਂ ਨਕਲਾਂ।

ਕਿਸੇ ਸਮੇਂ ਗੁੜਗਾਵਾਂ ਦੇ ਨਕਾਲਾਂ ਦੀ ਬੜੀ ਸ਼ਾਨ ਹੁੰਦੀ ਸੀ, ਇਹ ਚੰਗੇ ਰਜੇ ਪੁੱਜੇ ਲੋਕ ਸਨ ਅਤੇ ਘੋੜੇ ਤੇ ਬਲਦ ਰਖਿਆ ਕਰਦੇ ਤੇ ਉਨ੍ਹਾਂ ਉਤੇ ਸਵਾਰੀ ਕਰਕੇ ਮਹੀਨੇ ਵਿਚ ਇਕ ਵਾਰ ਆਲੇ ਦੁਆਲੇ ਦੇ ਪਿੰਡਾਂ ਵਿਚ ਫੇਰੀ ਲਗਾਉਂਦੇ ਤੇ ਨਕਲਾਂ ਕਰ ਕੇ ਲੋਕਾਂ ਨੂੰ ਹਸਾਉਂਦੇ ਪਰਚਾਂਦੇ। ਇਨ੍ਹਾਂ ਦੇ ਬੰਧੇਜ ਬੰਨੇ ਹੋਏ ਸਨ। ਪਿਛੋਂ ਉਨ੍ਹਾਂ ਨੇ ਇਹ ਤਰੀਕਾ ਛੱਡ ਦਿਤਾ ਅਤੇ ਘੋੜੇ ਤੇ ਦਾਣੇ ਦੀ ਥਾਂ ਨਗਾਰਾ ਰਖਣ ਲਗੇ ਜੋ ਕੇਵਲ ਮੰਗਲ ਕਾਰਜਾਂ ਸਮੇਂ ਵਜਾ ਕੇ ਬੰਧੇਜ ਲੈਂਦੇ ਸਨ।

(ਨ-9) ਨੱਕੀ ਪੂਰ :

ਜੂਏ ਦੀ ਇਕ ਖੇਡ, ਜੋ ਕੌਡੀਆਂ, ਰੇਠਿਆਂ, ਕੱਚ ਦੇ ਬਿਲੌਰਾਂ ਤੇ ਅਖਰੋਟਾਂ ਨਾਲ ਖੇਡੀ ਜਾਂਦੀ ਹੈ। ਪਹਿਲਾਂ ਦਾਉ ਮਿੱਥ ਲਿਆ ਜਾਂਦਾ ਹੈ। ਆਮ ਤੌਰ ਉਤੇ ਨੱਕੀ ਪੂਰ

ਦੋ ਸ਼ਖਸ ਖੇਡਦੇ ਹਨ, ਪਰ ਜ਼ਿਆਦਾ ਵੀ ਸ਼ਾਮਲ ਹੋ ਸਕਦੇ ਹਨ। ਇਕ ਸ਼ਖਸ ਕੋਡਾਂ, ਰੇਠਿਆਂ ਜਾਂ ਅਖਰੋਟਾਂ ਦੀ ਮੁੱਠ ਭਰ ਕੇ ਉਸ ਨੂੰ ਪੂਰੀ ਤਰ੍ਹਾਂ ਮੀਟ ਲੈਂਦਾ ਹੈ ਤੇ ਦੂਜੇ ਤੋਂ ਪੁਛਦਾ ਹੈ—‘ਨੱਕੀ ਕਿ ਪੂਰ’? ਜੇ ਮੁੱਠੀ ਵਿਚ ਬੰਦ ਵਸਤੂ ਦੀ ਗਿਣਤੀ ਦੋ ਉਤੇ ਪੂਰੀ ਉਤਰੇ ਤਾਂ ਪੂਰ, ਨਹੀਂ ਤਾਂ ਨੱਕੀ। ਦੂਜਾ ਖਿਡਾਰੀ ਅੰਦਾਜ਼ੇ ਨਾਲ ਹੀ ਨੱਕੀ ਜਾਂ ਪੂਰ ਕਹਿ ਦੇਂਦਾ ਹੈ। ਜੇ ਉਹ ਖਿਡਾਰੀ ਠੀਕ ਬੁਝ ਲਏ ਤਾਂ ਉਹ ਦਾਉ ਜਿੱਤ ਜਾਂਦਾ ਹੈ। ਜਿਹੜਾ ਦਾਉ ਜਿੱਤ ਜਾਏ ਉਹੋ ਹੀ ਅਗਲੀ ਵਾਰ ਮੁੱਠ ਮੀਟਦਾ ਤੇ ਦੂਜਾ ਖਿਡਾਰੀ ਬੁਝਦਾ ਹੈ। ਆਮ ਤੌਰ ਤੇ ਬੱਚੇ ਜਿਸ ਚੀਜ਼ ਨਾਲ ਖੇਡ ਰਹੇ ਹੋਣ, ਉਸੇ ਦਾ ਦਾਉ ਲਗਾਂਦੇ ਹਨ। ਜਿਵੇਂ ਜੇ ਕੋਡਾਂ ਨਾਲ ਖੇਡ ਰਹੇ ਹੋਣ ਤਾਂ ਹਰ ਦਾਉ ਲਈ ਇਕ ਕੋਡੀ। ਜੇ ਅਖਰੋਟਾਂ ਨਾਲ ਖੇਡ ਰਹੇ ਹਨ ਤਾਂ ਦਾਉ ਅਖਰੋਟਾਂ ਦਾ। ਵਡੇਰੇ ਬੰਦੇ ਪੈਸੇ ਲਗਾ ਕੇ ਵੀ ਖੇਡਦੇ ਹਨ।

ਦੀਵਾਲੀ ਵਾਲੀ ਰਾਤ ਜਾਂ ਇਕ ਦੋ ਦਿਨ ਪਹਿਲਾਂ, ਹਿੰਦੂਆਂ ਵਿਚ, ਜੂਆ ਖੇਡਣ ਦਾ ਰਿਵਾਜ ਹੈ। ਉਦੋਂ ਨੱਕੀ ਪੂਰ ਆਮ ਖੇਡਿਆ ਜਾਂਦਾ ਹੈ ਤੇ ਆਮ ਕਰਕੇ ਅਖਰੋਟਾਂ ਨੂੰ ਵਰਤਿਆ ਜਾਂਦਾ ਹੈ। ਸ਼ਹਿਰਾਂ ਵਿਚ ਨੱਕੀ ਪੂਰ ਦਾ ਰਵਾਜ ਘਟ ਗਿਆ ਹੈ। ਨੱਕੀ ਪੂਰ ਦੀ ਥਾਂ ਤਾਸ ਦੀ ਤਰੁਪ ਨੇ ਲੈ ਲਈ ਹੈ।

ਨੱਕੀ ਪੂਰ ਨੂੰ ਤਾਕ ਜਿਸਤ ਵੀ ਕਹਿੰਦੇ ਹਨ। ਜੇ ਗਿਣਤੀ ਦੋ ਉਤੇ ਪੂਰੀ ਉਤਰੇ ਤਾਂ ਜਿਸਤ, ਨਹੀਂ ਤਾਂ ਤਾਕ (ਵੇਖੋ : ਜਿਸਤ-ਤਾਕ)।

(ਨ-10) ਨਕੀਰ :

ਮੁਸਲਮਾਨੀ ਰਵਾਇਤਾਂ ਅਨੁਸਾਰ ਇਕ ਫ਼ਰਿਸ਼ਤਾ, ਜੋ ਮਨੁੱਖ ਦੇ ਮੰਦੇ ਕਰਮਾਂ ਦਾ ਹਿਸਾਬ ਰਖਦਾ ਹੈ। ਧਾਰਨਾ ਹੈ ਕਿ ਮੁਨਕਰ ਤੇ ਨਕੀਰ, ਦੋਵੇਂ ਫ਼ਰਿਸ਼ਤੇ ਮਨੁੱਖ ਦੇ ਮੋਢਿਆਂ ਉਤੇ ਨਿਵਾਸ ਕਰਦੇ ਹਨ। ਮੁਨਕਰ ਸੁਭ ਕਰਮਾਂ ਦਾ ਵੇਰਵਾ ਦਰਜ ਕਰਦਾ ਰਹਿੰਦਾ ਹੈ ਤੇ ਨਕੀਰ ਮੰਦੇ ਕਰਮਾਂ ਦਾ। ਮਰਨ ਮਗਰੋਂ ਕਬਰ ਵਿਚ ‘ਮੁਨਕਰ’ ‘ਨਕੀਰ’ ਪਹਿਲੀ ਰਾਤ ਪ੍ਰਗਟ ਹੋ ਕੇ ਪ੍ਰਾਣੀ ਤੋਂ ਹਿਸਾਬ ਕਿਤਾਬ ਮੰਗਦੇ ਹਨ।

(ਨ-11) ਨਛੱਤ੍ਰ :

ਆਕਾਸ਼ ਵਿਚ ਤਾਰਿਆਂ ਦਾ ਉਹ ਸਮੂਹ, ਜੋ ਚੰਦ੍ਰਮਾ ਦੇ ਪ੍ਰਿਥਵੀ ਦੀ ਪ੍ਰਕਰਮਾ ਕਰਦੇ ਸਮੇਂ, ਰਾਹ ਉਤੇ ਪੈਂਦੇ ਹਨ। ਇਨ੍ਹਾਂ ਸਮੂਹਾਂ ਦੀ ਗਿਣਤੀ 27 ਹੈ। ਇਨ੍ਹਾਂ ਦੇ ਨਾਂ ਹਨ : ਅਸ਼ਵਿਨੀ, ਭਰਣੀ, ਕ੍ਰਿਤਕਾ, ਰੋਹਿਣੀ, ਮ੍ਰਿਗਸ਼ਿਰਾ, ਆਰਦ੍ਰਾ, ਪੁਨਰਵਸੂ, ਪੁੱਖਯ, ਸੁਲੇਖਾ, ਮੱਘ, ਪੂਰਬਾ ਫਾਲਗੁਣੀ,

ਉਤਰਾ ਫਾਲਗੁਣੀ, ਹਸਤ, ਚਿਤ੍ਰਾ, ਸਵਾਂਤੀ, ਸਤਭਿਖਾ, ਵਿਸਾਖਾ, ਅਨੁਰਾਧਾ, ਜਯੇਸ਼ਠਾ, ਮੂਲ, ਪੂਰਵਾ ਖਾੜਾ, ਉਤਰਾ ਖਾੜਾ, ਸ਼ੁਕਲ, ਧਨਿਸ਼ਟਾ ਸੱਤਭਿਖਾ, ਪੂਰਵਾ ਭਾਦ੍ਰਪਦਾ, ਉਤਰਾ ਭਾਦ੍ਰਪਦਾ ਤੇ ਰੇਵਤੀ। ਕਈ ਤਾਰਾ ਵਿਗਿਆਨੀ ਅਭਿਜਿਤ ਨੂੰ ਵਖਰਾ ਨਛੱਤ੍ਰ ਮੰਨ ਕੇ ਅਠਾਈ ਨਛੱਤ੍ਰ ਗਿਣਦੇ ਹਨ, ਪਰ ਕਈ ਅਭਿਜਿਤ ਨੂੰ ਇਕ ਲਗਨ ਹੀ ਮੰਨਦੇ ਹਨ (ਵੇਖੋ : ਅਭਿਜਿਤ)।

ਦੇਸੀ ਮਹੀਨਿਆਂ ਦੇ ਨਾਂ ਨਛੱਤ੍ਰਾਂ ਦੇ ਨਾਵਾਂ ਉਤੇ ਹੀ ਰਖੇ ਗਏ ਹਨ। ਹਰ ਮਹੀਨੇ ਦੀ ਪੂਰਨਮਾਸੀ ਜਿਸ ਨਛੱਤ੍ਰ ਵਿਚ ਪੈਂਦੀ ਹੈ, ਉਸੇ ਨਛੱਤ੍ਰ ਤੋਂ ਮਹੀਨੇ ਦਾ ਨਾਂ ਰਖਿਆ ਗਿਆ ਹੈ। ਵਿਸਾਖ ਦੇ ਵਿਸਾਖਾ ਨਛੱਤ੍ਰ ਤੋਂ ਅਤੇ ਜੇਠ ਦੇ ਜਯੇਸ਼ਠਾ ਨਛੱਤ੍ਰ ਤੋਂ ਨਾਉਂ ਧਰੇ ਗਏ ਹਨ।

ਨਛੱਤ੍ਰਾਂ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ, ਮਨੋਂਤਾਂ ਤੇ ਰੋਚਿਕ ਕਥਾਵਾਂ ਜੁੜੀਆਂ ਹੋਈਆਂ ਹਨ। ਪੁਰਾਣਾਂ ਅਨੁਸਾਰ ਸੱਤਾਈ ਨਛੱਤ੍ਰ ਦੱਖਸ਼ ਰਿਸ਼ੀ ਦੀਆਂ ਸੱਤਾਈ ਧੀਆਂ ਹਨ, ਜਿਨ੍ਹਾਂ ਦਾ ਵਿਆਹ ਦੱਖਸ਼ ਨੇ ਚੰਦ੍ਰਮਾ ਨਾਲ ਕੀਤਾ (ਵੇਖੋ : ਚੰਦ੍ਰਮਾ)।

ਨਛੱਤ੍ਰਾਂ ਨੂੰ ਤਿੰਨ ਭਾਗਾਂ ਵਿਚ ਵੰਡਿਆ ਜਾਂਦਾ ਹੈ : ਰੇਵਤੀ, ਅਸ਼ਵਿਨੀ, ਭਰਣੀ, ਕ੍ਰਿਤਕਾ, ਰੋਹਿਣੀ, ਮ੍ਰਿਗਸ਼ਿਰਾ ਪੂਰਬ ਭਾਗ ਦੇ ਨਛੱਤ੍ਰ ਹਨ। ਇਨ੍ਹਾਂ ਨਛੱਤ੍ਰਾਂ ਹੇਠ ਜੰਮਿਆ ਬਾਲਕ ਬੜਾ ਸੂਝਵਾਨ, ਪ੍ਰਤਿਭਾਸ਼ਾਲੀ ਤੇ ਵਿਦਵਾਨ ਹੁੰਦਾ ਹੈ। ਆਰਦ੍ਰਾ ਤੋਂ ਲੈ ਕੇ ਅਨੁਰਾਧਾ ਤਕ ਦੇ 12 ਨਛੱਤ੍ਰਾਂ ਨੂੰ ਮੱਧ ਭਾਗ ਆਖਦੇ ਹਨ ਤੇ ਇਨ੍ਹਾਂ ਹੇਠ ਜੰਮੀ ਕੰਨਿਆਂ ਬੜੀ ਸੁਸ਼ੀਲ, ਗੁਣਵੰਤੀ ਤੇ ਸਤੀ ਸੁਭਾਵ ਦੀ ਹੁੰਦੀ ਹੈ। ਜਯੇਸ਼ਠਾ ਤੋਂ ਉੱਤਰਾ ਭਾਦ੍ਰਪਦਾ ਤਕ ਦੇ 10 ਨਛੱਤ੍ਰਾਂ ਨੂੰ ਪਰ ਭਾਗ ਕਹਿੰਦੇ ਹਨ। ਜੇ ਪਰ ਭਾਗ ਵਿਚ ਜੰਮੇ ਮੁੰਡੇ ਕੁੜੀ ਦਾ ਆਪੋ ਵਿਚ ਵਿਆਹ ਹੋ ਜਾਵੇ ਤਾਂ ਦੰਪਤੀ ਜੋੜੇ ਦਾ ਆਪੋ ਵਿਚ ਬੜਾ ਪਿਆਰ ਹੁੰਦਾ ਹੈ।

ਜਯੇਸ਼ਠਾ, ਮੂਲ ਤੇ ਸੁਲੇਖਾ ਨਛੱਤ੍ਰ ਵਿਚ ਜੰਮਿਆ ਬੱਚਾ ਆਪਣੇ ਪਰਿਵਾਰ/ਕੁਲ ਉਤੇ ਭਾਰਾ ਹੁੰਦਾ ਹੈ। ਜੇ ਕੋਈ ਬਾਲ ਜਯੇਸ਼ਠਾ ਨਛੱਤ੍ਰ ਦੀਆਂ ਪਹਿਲੀਆਂ 6 ਘੜੀਆਂ ਵਿਚ ਜੰਮੇ ਤਾਂ ਨਾਨੇ ਉਤੇ, ਦੂਜੀਆਂ 6 ਘੜੀਆਂ ਵਿਚ ਜੰਮੇ ਤਾਂ ਨਾਨੀ ਉਤੇ ਅਤੇ ਅਗਲੀਆਂ 6 ਘੜੀਆਂ ਵਿਚ ਜੰਮੇ ਤਾਂ ਮਾਮੇ ਉਤੇ ਭਾਰਾ ਹੁੰਦਾ ਹੈ। ਚੌਥੀਆਂ 6 ਘੜੀਆਂ ਵਿਚ ਜੰਮੇ ਤਾਂ ਬਾਲ ਮਾਂ ਲਈ ਦੁਖਦਾਈ ਹੁੰਦਾ ਹੈ ਤੇ ਪੰਜਵੀਆਂ 6 ਘੜੀਆਂ ਵਾਲਾ ਆਪਣੇ ਆਪ ਉਤੇ ਭਾਰਾ ਮੰਨਿਆ ਜਾਂਦਾ ਹੈ। ਛੇਵੀਆਂ 6 ਘੜੀਆਂ ਵਿਚ ਜਨਮਿਆ ਬਾਲ ਗੋਤ ਬਰਾਦਰੀ ਵਾਲਿਆਂ ਲਈ ਭਾਰਾ ਹੁੰਦਾ ਹੈ। ਸੱਤਵੀਆਂ 6 ਘੜੀਆਂ ਵਾਲਾ ਫਿਰ ਨਾਨਕੇ ਪਰਿਵਾਰ ਲਈ ਦੁਖਦਾਈ ਹੁੰਦਾ ਹੈ। ਅੱਠਵੀਆਂ 6 ਘੜੀਆਂ ਵਿਚ ਜੰਮਿਆ ਬਾਲ

ਭਰਾ 'ਤੇ ਭਾਰਾ ਹੁੰਦਾ ਹੈ। ਨਾਵੀਆਂ 6 ਘੜੀਆਂ ਵਿਚ ਜੰਮਿਆ ਬਾਲ ਸਹੁਰੇ ਪਰਿਵਾਰ ਲਈ ਸੰਕਟ ਲਿਆਂਦਾ ਹੈ; ਦਸਵੀਆਂ 6 ਘੜੀਆਂ ਵਿਚ ਜੰਮਿਆ ਬਾਲਕ ਸਾਰੇ ਪਰਿਵਾਰ ਤੇ ਕੁਲ ਗੋਤ ਲਈ ਭਾਰਾ ਮੰਨਿਆ ਗਿਆ ਹੈ।

ਇਸੇ ਤਰ੍ਹਾਂ 'ਮੂਲ' ਨਛੱਤ੍ਰ ਵਿਚ ਪੈਦਾ ਹੋਇਆ ਬਾਲ ਵੀ ਆਪਣੇ ਜਨਮ ਦੀਆਂ ਘੜੀਆਂ ਅਨੁਸਾਰ ਪਿਉ, ਮਾਂ, ਭਰਾ ਉਤੇ ਭਾਰਾ ਮੰਨਿਆ ਜਾਂਦਾ ਹੈ। ਜਾਂ ਫਿਰ ਧਨ ਦਾ ਨਾਸ ਕਰਦਾ ਹੈ। 'ਮੂਲ' ਨਛੱਤ੍ਰ ਸਭ ਤੋਂ ਵਧ ਅਸੁਖ ਨਛੱਤ੍ਰ ਮੰਨਿਆ ਗਿਆ ਹੈ। ਇਹ ਅਨੁਏਂ ਦੀ ਸ਼ਕਲ ਦਾ ਹੈ ਤੇ ਅਨੁਏਂ ਵਾਂਗ ਹੀ ਇਸਦਾ ਡੰਗ ਜ਼ਹਿਰੀਲਾ ਹੁੰਦਾ ਹੈ। ਲੋਕਾਂ ਦਾ ਨਿਸ਼ਚਾ ਹੈ ਕਿ ਇਸ ਨਛੱਤ੍ਰ ਵਿਚ ਜੰਮੇ ਬੱਚੇ ਦੇ ਖਹਿੜੇ ਉਨ੍ਹਾਂ ਵੱਡੇ ਵਡੇਰਿਆਂ ਦੀਆਂ ਚੰਦਰੀਆਂ ਰੂਹਾਂ ਪਈਆਂ ਰਹਿੰਦੀਆਂ ਹਨ, ਜੋ ਦੁਰਘਟਨਾ ਕਾਰਨ ਮਰੇ ਤੇ ਪ੍ਰੇਤ ਬਣ ਕੇ ਇਸ ਸੰਸਾਰ 'ਚ ਵਿਚਰ ਰਹੇ ਹਨ। ਕਈ ਪੰਜਾਬੀ ਹਿੰਦੂ ਤਾਂ ਅਜਿਹੇ ਬੱਚੇ ਨੂੰ ਘਰੋਂ ਕਢ ਦੇਂਦੇ ਹਨ ਤੇ ਉਦੋਂ ਤਕ ਘਰ ਨਹੀਂ ਲਿਆਉਂਦੇ ਜਦੋਂ ਤਕ ਉਹ ਕਿਸੇਰ ਅਵਸਥਾ ਤਕ ਪਹੁੰਚ ਨਾ ਜਾਏ। ਪੂਰਨ ਭਗਤ ਮੂਲ ਨਛੱਤ੍ਰ ਵਿਚ ਹੀ ਪੈਦਾ ਹੋਇਆ ਸੀ ਤੇ ਉਸ ਨੂੰ 12 ਵਰ੍ਹੇ ਤਕ ਮਾਂ ਪਿਉ ਦੇ ਮੂੰਹ ਨਹੀਂ ਸਨ ਲਗਣ ਦਿਤਾ ਗਿਆ। ਗਿਣਤੀ ਵਿਚ ਗਲਤੀ ਲਗ ਜਾਣ ਕਾਰਨ 12 ਵਰ੍ਹਿਆਂ ਤੋਂ ਇਕ ਦਿਨ ਪਹਿਲਾਂ ਉਹ ਮਾਂ ਪਿਉ ਦੇ ਮੱਥੇ ਲਗ ਗਿਆ, ਜਿਸ ਕਰਕੇ ਪੂਰਨ, ਇੱਛਰਾਂ, ਸਲਵਾਨ ਤੇ ਲੂਣਾ ਆਦਿ ਨੂੰ ਇਤਨੇ ਕਸ਼ਟ ਝਾਗਣੇ ਪਏ। ਅਜਿਹੇ ਬੱਚੇ ਨੂੰ ਕਈ ਲੋਕ ਮੰਦਰਾਂ ਵਿਚ ਭੇਟ ਚਾੜ੍ਹ ਦੇਂਦੇ ਹਨ (ਵੇਖੋ : ਮੂਲ ਨਛੱਤ੍ਰ)।

ਸੁਲੇਖਾ ਨਛੱਤ੍ਰ ਚੰਗਾ ਵੀ ਹੈ ਤੇ ਮੰਦਾ ਵੀ। ਜੋ ਬਾਲ, ਸੁਲੇਖਾ ਨਛੱਤ੍ਰ ਦੀਆਂ ਪਹਿਲੀਆਂ ਛੇ ਘੜੀਆਂ ਵਿਚ ਜੰਮੇ ਤਾਂ ਉਹ ਵਡਾ ਹੋ ਕੇ ਉੱਚ ਅਧਿਕਾਰੀ ਬਣਦਾ ਹੈ ਪਰ ਜੋ ਦੂਜੇ ਹਿੱਸੇ ਦੀਆਂ ਸੱਤਾਂ ਘੜੀਆਂ ਵਿਚ ਜੰਮੇ ਤਾਂ ਪਿਤਾ ਉਤੇ ਭਾਰਾ ਹੁੰਦਾ ਹੈ।

ਨਛੱਤ੍ਰਾਂ ਦੇ ਮੰਦੇ ਪ੍ਰਭਾਵ ਤੋਂ ਬਚਣ ਲਈ, ਕਈ ਤਰ੍ਹਾਂ ਦੇ ਉਪਾਅ ਵੀ ਕੀਤੇ ਜਾਂਦੇ ਹਨ। ਜਿਵੇਂ 12 ਸਾਲ ਬੱਚੇ ਦੇ ਮੂੰਹ ਨਾ ਲਗਣਾ, ਜਾਂ ਬੱਚੇ ਦੇ ਮੂੰਹ ਲਗਣ ਤੋਂ ਪਹਿਲਾਂ ਉਸ ਦੇ ਚਿਹਰੇ ਦਾ ਅਕਸ ਤੇਲ ਵਿਚ ਵੇਖਣਾ ਜਾਂ ਬੱਚੇ ਨੂੰ ਮੁਹਾਠ ਪੁਟ ਕੇ ਉਸ ਦੇ ਹੇਠੋਂ ਲੰਘਾਣਾ। ਜਾਂ ਬੱਚੇ ਨੂੰ ਗਊ ਦੇ ਹੇਠੋਂ ਝੁਲੇ ਵਾਂਗ ਝੁਲਾ ਕੇ ਲੰਘਾਣਾ ਆਦਿ।

ਪੁੱਖਯ ਨਛੱਤ੍ਰ ਬੜਾ ਸੁਭ ਮੰਨਿਆ ਗਿਆ ਹੈ। ਇਸ ਨਛੱਤ੍ਰ ਵਿਚ ਕੀਤੇ ਕੰਮ ਨਿਰਵਿਘਨ ਸਿਰੇ ਚੜ੍ਹਦੇ ਹਨ। ਪਰ ਪੌਰਾਣਿਕ ਕਥਾਵਾਂ ਅਨੁਸਾਰ ਪੁੱਖਯ ਨਛੱਤ੍ਰ ਸੁਭ ਨਹੀਂ। ਬ੍ਰਹਮਾ ਨੇ ਆਪਣੀ ਧੀ ਦਾ ਵਿਆਹ ਪੁੱਖਯ ਵਿਚ ਕੀਤਾ

ਸੀ ਤੇ ਉਹ ਆਪਣੀ ਧੀ ਦੇ ਰੂਪ ਉਤੇ ਮੋਹਿਤ ਹੋ ਗਿਆ ਸੀ। ਬ੍ਰਹਮਾ ਨੇ ਇਸ ਨਛੱਤ੍ਰ ਨੂੰ ਸਰਾਪ ਦੇ ਦਿਤਾ ਕਿ ਇਸ ਨਛੱਤ੍ਰ ਵਿਚ ਵਿਆਹ ਨਹੀਂ ਹੋਇਆ ਕਰਨਗੇ। ਹਿੰਦੂ ਪੁੱਖਯ ਨਛੱਤ੍ਰ (ਪੌਰ ਦੇ ਮਹੀਨੇ) ਵਿਆਹ ਨਹੀਂ ਕਰਦੇ।

ਪੁੱਖਯ, ਹਸਤ, ਰੇਵਤੀ, ਅਸ਼ਵਿਨੀ, ਸ਼ਰਵਨ ਤੇ ਮ੍ਰਿਗਸ਼ਿਰਾ ਨਛੱਤ੍ਰਾਂ ਵਿਚ ਕਿਸੇ ਵੀ ਦਿਸ਼ਾ ਵਲ ਸਫ਼ਰ ਕੀਤਾ ਸਫਲ ਰਹਿੰਦਾ ਹੈ। ਅਨੁਰਾਧਾ ਨਛੱਤ੍ਰ ਵਿਚ ਯਾਤ੍ਰਾ ਅਤੇ ਮੰਗਲ ਕਰਮ ਕਰਨੇ ਸੁਭ ਹਨ। ਸਵਾਂਤੀ ਨਛੱਤ੍ਰ ਦੀ ਵਰਖਾ ਬੜੀ ਉੱਤਮ ਮੰਨੀ ਜਾਂਦੀ ਹੈ। ਇਸ ਵਰਖਾ ਨਾਲ ਪਪੀਹਾ ਆਪਣੀ ਪਿਆਸ ਬੁਝਾਂਦਾ ਹੈ। ਸਿੱਪੀ ਵਿਚ ਮੋਤੀ, ਕੇਲੇ ਵਿਚ ਕਪੂਰ ਤੇ ਬਾਸੇ ਵਿਚ ਤਬਾਸ਼ੀਰ ਬਣਦੀ ਹੈ (ਵੇਖੋ : ਸਵਾਂਤੀ)।

ਮ੍ਰਿਗਸ਼ਿਰਾ ਨਛੱਤ੍ਰ ਬਾਰੇ ਕਥਾ ਪ੍ਰਚਲਤ ਹੈ ਕਿ ਬ੍ਰਹਮਾ ਨੇ ਮ੍ਰਿਗ ਦਾ ਰੂਪ ਧਾਰ ਕੇ ਆਪਣੀ ਲੜਕੀ ਨਾਲ ਭੋਗ ਕਰਨਾ ਚਾਹਿਆ, ਪਰ ਕਰੋਧ ਵਿਚ ਸ਼ਿਵ ਨੇ ਬ੍ਰਹਮਾ ਦਾ ਸਿਰ ਵੱਢ ਦਿਤਾ। ਇਹੀ ਸਿਰ ਮ੍ਰਿਗਸ਼ਿਰਾ ਨਛੱਤ੍ਰ ਬਣਿਆ। ਰੋਹਿਣੀ ਨਛੱਤ੍ਰ ਹੇਠ ਜੰਮੀ ਕੰਨਿਆਂ ਨਾਲ, ਉਸ ਦਾ ਪਤੀ ਬਹੁਤ ਪਿਆਰ ਕਰਦਾ ਹੈ। ਇਸ ਖਿਆਲ ਦਾ ਆਧਾਰ ਇਹ ਹੈ ਕਿ ਚੰਦ੍ਰਮਾ ਆਪਣੀਆਂ 27 ਪਤਨੀਆਂ ਵਿਚੋਂ ਸਭ ਤੋਂ ਵਧ ਪਿਆਰ ਰੋਹਿਣੀ ਨਾਲ ਕਰਦਾ ਸੀ।

ਹਰੇਕ ਨਛੱਤ੍ਰ ਦਾ ਕੋਈ ਨਾ ਕੋਈ ਦੇਵਤਾ ਮੰਨਿਆ ਗਿਆ ਹੈ। ਅਸ਼ਵਿਨੀ ਨਛੱਤ੍ਰ ਦਾ ਦੇਵਤਾ ਅਸ਼ਵਿਨੀ ਕੁਮਾਰ ਹੈ, ਭਰਣੀ ਦਾ ਯਮਰਾਜ, ਕ੍ਰਿਤਿਕਾ ਦਾ ਅਗਨੀ, ਰੋਹਿਣੀ ਦਾ ਬ੍ਰਹਮਾ, ਮ੍ਰਿਗਸ਼ਿਰਾ ਦਾ ਚੰਦ੍ਰਮਾ, ਆਰਦਰਾ ਦਾ ਸ਼ਿਵ, ਪੁਨਰਵਸੁ ਦਾ ਆਦਿਤੀ, ਪੁੱਖਯ ਦਾ ਬ੍ਰਿਹਸਪਤੀ, ਸੁਲੇਖਾ ਦਾ ਸੱਪ, ਮੱਘ ਦਾ ਪਿਤਾ, ਪੂਰਬਾ ਫਾਲਗੁਣੀ ਦਾ ਭੱਗ, ਉੱਤਰਾ ਫਾਲਗੁਣੀ ਦਾ ਅਰਯਾਮਾ, ਹਸਤ ਦਾ ਸੂਰਜ, ਚਿਤ੍ਰਾ ਦਾ ਤਵਸ਼ਟਾ, ਸਵਾਂਤੀ ਦਾ ਪਵਨ, ਵਿਸਾਖਾ ਦਾ ਇੰਦਰਾਹਾਨਿਕ, ਅਨੁਰਾਧਾ ਦਾ ਮਿਤ੍ਰ, ਜਯੇਸ਼ਠਾ ਦਾ ਇੰਦ੍ਰ, ਮੂਲਾ ਦਾ ਰਾਸ਼ਕ, ਪੂਰਬਾ ਖਾੜਾ ਦਾ ਜਲ, ਉੱਤਰਾ ਖਾੜਾ ਦਾ ਵਿਸ਼ੇਦੇਵ, ਸ਼ਰਵਣ ਦਾ ਵਿਸ਼ਨੂੰ, ਧਨਿਸ਼ਟ ਦਾ ਵਸੁ, ਸਤਭਿਖਾ ਦਾ ਵਰਣ, ਪੂਰਬਾ ਭਾਦ੍ਰਪਦਾ ਦਾ ਅਲਪਾਦ, ਉੱਤਰਾ ਭਾਦ੍ਰਪਦਾ ਦਾ ਅਹਿੰਬਨਧਿਆ, ਰੇਵਤੀ ਦਾ ਪੂਖਾ ਦੇਵਤਾ ਹੈ।

ਜਿਵੇਂ ਹਰ ਨਛੱਤ੍ਰ ਦਾ ਕੋਈ ਨਾ ਕੋਈ ਦੇਵਤਾ ਹੈ, ਇਸੇ ਤਰ੍ਹਾਂ ਹਰ ਨਛੱਤ੍ਰ ਦਾ ਕੋਈ ਨਾ ਕੋਈ ਰੂਪ ਤੇ ਆਕਾਰ ਵੀ ਮਿਥਿਆ ਗਿਆ ਹੈ। ਅਸ਼ਵਿਨੀ ਨਛੱਤ੍ਰ ਘੋੜੇ ਦੇ ਮੂੰਹ ਵਰਗਾ ਹੈ, ਭਰਣੀ ਭੱਗ ਵਰਗਾ, ਕ੍ਰਿਤਿਕਾ ਚਾਰ ਨੁੱਕਰਾਂ ਵਾਲਾ, ਰੋਹਿਣੀ ਗੱਡੇ ਵਰਗਾ, ਮ੍ਰਿਗਸ਼ਿਰਾ ਹਿਰਨ ਦੇ

ਮੂੰਹ ਵਰਗਾ, ਆਰਦਰਾ ਮਣੀ ਵਰਗਾ, ਪੁਨਰਵਸੁ ਘਰ ਵਰਗਾ, ਪੁੱਖਯ ਤੀਰ ਵਰਗਾ, ਸੁਲੇਖਾ ਚਕਵੇ ਵਰਗਾ, ਮੱਘਾ ਕਿਸੇ ਸ਼ਾਲਾ ਵਰਗਾ, ਹਸਤ ਮਨੁੱਖ ਦੇ ਹੱਥ ਵਰਗਾ, ਚਿਤਰਾ ਮੋਤੀ ਵਰਗਾ, ਸਵਾਂਤੀ ਮੂੰਗੇ ਵਰਗਾ, ਵਿਸ਼ਾਖਾ ਬੰਦਨਵਾਰ (ਇਕ ਹਾਰ ਜੋ ਵਿਆਹ ਸਮੇਂ ਦਰਵਾਜ਼ੇ ਉਪਰ ਲਟਕਾਇਆ ਜਾਂਦਾ ਹੈ) ਵਰਗਾ। ਜਯੇਸ਼ਠਾ ਕੁੰਡਲ ਦੀ ਸ਼ਕਲ ਵਰਗਾ, ਮੂਲ ਸ਼ੇਰ ਦੀ ਪੂਛ ਵਰਗਾ, ਪੂਰਬਾ ਖਾੜਾ ਬੜੇ ਦੀ ਸ਼ਕਲ ਵਰਗਾ, ਉਤਰਾ ਖਾੜਾ ਨਛੱਤ੍ਰ ਹਾਥੀ ਦੇ ਦੰਦ ਜਿਹਾ, ਸ਼ਰਵਣ ਤਿੰਨ ਪੈਰਾਂ ਵਰਗਾ, ਧਨਿਸ਼ਟਾ ਮਿਰਦੰਗ ਵਰਗਾ, ਸਤਭਿਖਾ ਗੋਲ ਸ਼ਕਲ ਦਾ, ਪੂਰਬਾ ਭਾਦਰਪਦਾ ਮੰਜੇ ਵਰਗਾ, ਉਤਰਾ ਭਾਦਰਪਦਾ ਛੇਜਾ ਵਰਗਾ ਤੇ ਰੇਵਤੀ ਮਿਰਦੰਗ ਵਰਗਾ ਹੁੰਦਾ ਹੈ।

ਵਿਆਹ ਤੇ ਹੋਰ ਮੰਗਲ ਕਾਰਜ ਲਈ ਅਸ਼ਵਿਨੀ, ਮ੍ਰਿਗਸ਼ਿਰਾ, ਆਰਦਰਾ, ਰੋਹਿਣੀ, ਉੱਤਰਾ ਫਾਲਗੁਣੀ, ਹਸਤਾ, ਅਨੁਰਾਧਾ, ਉੱਤਰਾ ਭਾਦਰਪਦਾ ਨਛੱਤ੍ਰ ਬੜੇ ਸੂਭ ਮੰਨੇ ਗਏ ਹਨ। ਘਰ, ਮੰਦਰ, ਖੂਹ, ਸਰੋਵਰ ਬਣਾਉਣ ਲਈ ਰੋਹਿਣੀ, ਮ੍ਰਿਗਸ਼ਿਰਾ, ਪੁਨਰਵਸੁ, ਉੱਤਰਾ ਫਾਲਗੁਣੀ, ਹਸਤ, ਚਿਤਰਾ, ਸ਼ਰਵਣ, ਧਨਿਸ਼ਟਾ, ਸਤਭਿਖਾ, ਉੱਤਰਾ ਭਾਦਰਪਦਾ ਅਤੇ ਰੇਵਤੀ ਸੂਭ ਹੁੰਦੇ ਹਨ।

ਵਿਆਹ ਦੇ ਕਾਰਜ ਨੂੰ ਛਡ ਕੇ ਬਾਕੀ ਸਭ ਸੂਭ ਕੰਮ ਪੁੱਖਯ ਨਛੱਤ੍ਰ ਵਿਚ ਕਰਨੇ ਯੋਗ ਹਨ। ਸਰਾਧ, ਤਰਪਣ ਤੇ ਪਿਤਰਾਂ ਨਾਲ ਸਬੰਧਿਤ ਕੰਮ ਮੱਘਾ ਨਛੱਤ੍ਰ ਵਿਚ ਕਰਨੇ ਯੋਗ ਹਨ। ਭਰਣੀ, ਕ੍ਰਿਤਕਾ, ਮੱਘਾ, ਸੁਲੇਖਾ ਨਛੱਤ੍ਰ ਜੋ ਉਗ੍ਰ ਸੁਭਾਵ ਦੇ ਹਨ ਤੇ ਇਨ੍ਹਾਂ ਵਿਚ ਕੁਕਰਮ ਛੇਤੀ ਸਿਰੇ ਚੜ੍ਹਦੇ ਹਨ। ਰੋਹਿਣੀ, ਅਸ਼ਵਿਨੀ, ਮ੍ਰਿਗਸ਼ਿਰਾ, ਪੁੱਖਯ, ਹਸਤ, ਚਿਤਰਾ, ਉੱਤਰਾ ਫਾਲਗੁਣੀ, ਉੱਤਰਾ ਖਾੜਾ, ਉੱਤਰਾ ਭਾਦਰਪਦਾ, ਰੇਵਤੀ, ਸ਼ਰਵਣ, ਧਨਿਸ਼ਟਾ, ਪੁਨਰਵਸੁ, ਅਨੁਰਾਧਾ ਅਤੇ ਸਵਾਂਤੀ ਸੂਭ ਨਛੱਤ੍ਰ ਹਨ। ਪੂਰਬਾ ਫਾਲਗੁਣੀ, ਪੂਰਬਾ ਖਾੜਾ, ਪੂਰਬਾ ਭਾਦਰਪਦਾ, ਵਿਸ਼ਾਖਾ, ਜਯੇਸ਼ਠਾ, ਆਰਦਰਾ, ਮੂਲ ਤੇ ਸਤਭਿਖਾ ਦਰਮਿਆਨੇ ਨਛੱਤ੍ਰ ਹਨ।

ਹਰ ਨਛੱਤ੍ਰ ਦੇ ਚਾਰ ਚਰਣ ਹੁੰਦੇ ਹਨ ਜਿਵੇਂ ਅਸ਼ਵਿਨੀ ਦੇ ਚੂ, ਚੇ, ਚੇ, ਲਾ ਹਨ, ਭਰਣੀ ਦੇ ਲੀ, ਲੂ, ਲੇ, ਲੌ ਹਨ, ਕ੍ਰਿਤਕਾ ਦੇ ਆ, ਈ, ਉ, ਏ ਤੇ ਰੋਹਿਣੀ ਦੇ ਓ, ਵਾ, ਵੀ, ਵੁ ਆਦਿ। ਇਕ ਨਛੱਤ੍ਰ ਦੇ ਘੜੀਆਂ ਪਲਾਂ ਦੇ ਚਾਰ ਭਾਗਾਂ ਨਾਲ ਇਕ ਚਰਣ ਬਣਦਾ ਹੈ। ਨਛੱਤ੍ਰ ਦਾ ਜੋ ਚਰਣ ਕਿਸੇ ਬਾਲ ਦਾ ਜੰਮਣ ਵੇਲਾ ਹੋਵੇ, ਉਸੇ ਦਾ ਅਸਰ ਉਸ 'ਤੇ ਸਾਰੀ ਉਮਰ ਰਹੇਗਾ। ਸਨਾਤਨੀ ਪਰੰਪਰਾ ਅਨੁਸਾਰ ਬੱਚੇ ਦਾ ਨਾਂ ਉਸ ਚਰਣ ਦੇ ਪਹਿਲੇ ਅੱਖਰ ਨਾਲ ਸ਼ੁਰੂ ਹੋਣਾ ਚਾਹੀਦਾ ਹੈ, ਜਿਸ ਵਿਚ ਉਹ ਜੰਮਿਆ ਹੈ। ਜੇ ਬੱਚਾ ਅਸ਼ਵਿਨੀ ਦੇ ਪਹਿਲੇ ਚਰਣ ਵਿਚ ਪੈਦਾ ਹੋਇਆ ਹੋਵੇ ਤਾਂ ਉਸਦੇ ਨਾਂ

ਦਾ ਪਹਿਲਾ ਅੱਖਰ ਚੂ ਹੋਣਾ ਚਾਹੀਦਾ ਹੈ, ਜੇ ਦੂਜੇ ਵਿਚ ਜੰਮੇ ਤਾਂ ਚੇ, ਆਦਿ।

(ਨ-12) ਨਜ਼ਰ :

ਇਹ ਵਿਸ਼ਵਾਸ ਆਮ ਹੈ ਕਿ ਚੰਦਰੀ ਨਜ਼ਰ ਲਗਣ ਦਾ ਅਸਰ ਬੜਾ ਦੁਖਦਾਈ ਤੇ ਘਾਤਕ ਹੁੰਦਾ ਹੈ। ਨਜ਼ਰ ਤੋਂ ਭਾਵ ਉਹ ਕਰੜਾ ਤੇ ਵਿਨਾਸ਼ਕਾਰੀ ਪ੍ਰਭਾਵ ਹੈ, ਜੋ ਕਿਸੇ ਸ਼ਖਸ ਦੀਆਂ ਤਕਣੀਆਂ ਵਿਚੋਂ ਉਪਜਦਾ ਹੈ। ਖਾਸ ਤੌਰ ਤੇ ਪਛੜੀਆਂ ਜਾਤਾਂ ਦੇ ਲੋਕਾਂ ਦੀ ਨਜ਼ਰ ਨਾਲ ਇਹ ਸੰਕਲਪ ਜੁੜਿਆ ਹੋਇਆ ਹੈ।

ਨਜ਼ਰ ਦਾ ਆਧਾਰ ਈਰਖਾ ਜਾਂ ਹੱਵਸ ਮੰਨੀ ਜਾਂਦੀ ਹੈ। ਜਿਵੇਂ ਜੇ ਕਿਸੇ ਦੇ ਸਰੀਰ ਦਾ ਕੋਈ ਅੰਗ ਭੰਗ ਹੋਵੇ ਤਾਂ ਉਹ ਦੂਜੇ ਸੰਪੂਰਨ ਅੰਗਾਂ ਵਾਲਿਆਂ ਵਲ ਈਰਖਾ ਨਾਲ ਵੇਖੇਗਾ ਤੇ ਨਜ਼ਰ ਦਾ ਪ੍ਰਭਾਵ ਪਏਗਾ।

ਕੁਝ ਲੋਕਾਂ ਵਿਚ ਸੁਭਾਵਕ ਹੀ ਅਜਿਹੀ ਸ਼ਕਤੀ ਮੰਨੀ ਜਾਂਦੀ ਹੈ ਕਿ ਜਦੋਂ ਉਹ ਕਿਸੇ ਚੀਜ਼ ਜਾਂ ਸ਼ਖਸ ਵਲ ਵੇਖਦੇ ਹਨ ਤਾਂ ਉਨ੍ਹਾਂ ਦੀਆਂ ਤਕਣੀਆਂ ਵਿਚੋਂ ਦੁਖਦਾਈ ਪ੍ਰਭਾਵ ਸਿੰਮਦਾ ਹੈ। ਹਿੰਦੂਆਂ ਵਿਚ ਇਹ ਵਿਸ਼ਵਾਸ ਪ੍ਰਚਲਤ ਹੈ ਕਿ ਗਰਭ ਦੇ ਦਿਨੀਂ ਤੀਵੀਂ ਦੇ ਦਿਲ ਵਿਚ ਕਈ ਚੀਜ਼ਾਂ ਫਲ-ਫੁੱਲ ਖਾਣ, ਚੰਗਾ ਪਹਿਨਣ ਲਗਣ ਆਦਿ ਦੀ ਲਾਲਸਾ ਪੈਦਾ ਹੁੰਦੀ ਹੈ ਅਤੇ ਜੇ ਇਹ ਲਾਲਸਾ ਪੂਰੀ ਨਾ ਹੋਵੇ ਤਾਂ ਜਿਸ ਬੱਚੇ ਨੂੰ ਉਹ ਮਾਂ ਜਨਮ ਦੇਂਦੀ ਹੈ, ਉਹ ਕਮਜ਼ੋਰ ਤੇ ਜਮਤੀਲ ਪੈਦਾ ਹੁੰਦਾ ਹੈ। ਉਸਦੀ ਨਜ਼ਰ ਭੁਖੀ ਰਹਿੰਦੀ ਹੈ। ਅਜਿਹੇ ਬੱਚੇ ਦੀ ਨਜ਼ਰ ਬਾਅਦ ਵਿਚ 'ਬਦ-ਨਜ਼ਰ' ਦਾ ਰੂਪ ਧਾਰਦੀ ਹੈ। ਜੇ ਐਸਾ ਬੱਚਾ ਕਿਸੇ ਨੂੰ ਕੋਈ ਅਜਿਹੀ ਵਸਤੂ ਖਾਂਦਾ ਵੇਖੇ, ਜਿਸ ਲਈ ਉਸ ਦੇ ਆਪਣੇ ਮਨ ਵਿਚ ਲਾਲਸਾ ਹੋਵੇ ਤਾਂ ਉਹ ਵਸਤੂ ਖਾਣ ਵਾਲੇ ਨੂੰ ਉਬਕ ਆਉਣ ਲਗਦੀ ਹੈ। ਜੇ ਉਹ ਕਿਸੇ ਦੇ ਘਰ ਦੁੱਧ ਨੂੰ ਕੜ੍ਹਦਾ ਵੇਖੇ ਤਾਂ ਦੁੱਧ ਛਿੱਟ ਜਾਂਦਾ ਹੈ। ਜੇ ਉਹ ਕਿਸੇ ਬੱਚੇ ਨੂੰ ਹੱਸਦਾ ਵੇਖੇ ਤਾਂ ਉਸ ਬੱਚੇ ਦੀ ਮੁਸਕਰਾਹਟ ਖਤਮ ਹੋ ਜਾਂਦੀ ਹੈ।

'ਬਦ-ਨਜ਼ਰ' ਤੋਂ ਬਚਣ ਲਈ ਕਈ ਵਿਧੀਆਂ ਵਰਤੀਆਂ ਜਾਂਦੀਆਂ ਹਨ, ਕੁਝ ਵਿਧੀਆਂ ਤਾਂ ਨਿਸ਼ਾਨ ਲਗਾ ਕੇ ਖੂਬਸੂਰਤੀ ਨੂੰ ਭੰਗ ਕਰਨ ਦੀਆਂ ਹਨ ਜਿਵੇਂ ਕਿਸੇ ਛੋਟੇ ਲੜਕੇ ਨੂੰ ਸੰਵਾਰ ਸਿੰਗਾਰ ਕੇ, ਉਸ ਦੇ ਮੱਥੇ ਉਤੇ ਕਾਲਾ ਜਿਹਾ ਤਿਰਛਾ ਨਿਸ਼ਾਨ ਲਗਾ ਦੇਣਾ। ਦੁੱਧ ਦੀ ਕੜਾਹੀ ਜਾਂ ਦਹੀਂ ਦੇ ਭਾਂਡੇ ਵਿਚ, ਕੋਲੇ ਦਾ ਟੁਕੜਾ ਸੁਟ ਦੇਣਾ। ਨਵਾਂ ਮਕਾਨ ਉਸਾਰਨ ਪਿਛੋਂ, ਉਸ ਉਤੇ ਕਾਲੀ ਕੁੰਨੀ ਲਟਕਾ ਦੇਣੀ। ਕਾਲੀ ਕੁੰਨੀ ਉਤੇ ਕੁਝ ਕਾਲੀਆਂ ਚਿੱਟੀਆਂ ਲਕੀਰਾਂ ਵਾਹ ਦਿਤੀਆਂ ਜਾਂਦੀਆਂ ਹਨ

ਤੇ ਡਰਾਉਣੇ ਜਿਹੇ ਨਕਸ਼ ਬਣਾ ਦਿਤੇ ਜਾਂਦੇ ਹਨ। ਕੁੰਨੀ ਦੇ ਹੇਠਲੇ ਹਿੱਸੇ ਵਿਚੋਂ ਨਿੱਕੀ ਜਿਹੀ ਮੋਰੀ ਕਰਕੇ, ਇਕ ਲਕੜੀ ਦੀ ਛੋਟੀ ਜਿਹੀ ਫੱਟੀ, ਜੋ ਲਾਲ ਰੰਗ ਵਿਚ ਰੰਗ ਕੇ ਲਟਕਾ ਦਿਤੀ ਜਾਂਦੀ ਹੈ ਤੇ ਕੁੰਨੀ ਲਾਲ ਜੀਭ ਕੱਢੀ, ਕਾਲਕਾ ਮਾਈ ਦਾ ਬਿੰਬ ਬਣੀ ਹੁੰਦੀ ਹੈ। ਜੋ ਨਜ਼ਰ ਨਹੀਂ ਲਗਣ ਦਿੰਦੀ।

ਧਾਰਨਾ ਹੈ ਕਿ ਬੱਚਿਆਂ ਨੂੰ ਨਜ਼ਰ ਬਹੁਤ ਛੇਤੀ ਲਗਦੀ ਹੈ। ਇਸ ਲਈ ਨਜ਼ਰ ਤੋਂ ਬਚਾਉ ਲਈ ਖਾਸ ਲੋਕ-ਵਿਧੀਆਂ ਵਰਤੀਆਂ ਜਾਂਦੀਆਂ ਹਨ। ਕਈ ਮਾਵਾਂ ਜਿਨ੍ਹਾਂ ਦਾ ਮੁੰਡਾ ਬੜਾ ਸਹਿਕਵਾਂ ਤੇ ਸੁੱਖਾਂ ਸਦਕਾ ਹੁੰਦਾ ਹੈ, ਮੁੰਡੇ ਨੂੰ ਕੁੜੀਆਂ ਵਾਲੇ ਕਪੜੇ ਪਹਿਨਾ ਦੇਂਦੀਆਂ ਹਨ। ਉਸ ਨੂੰ ਰੁਲਿਆ ਖੁਲ੍ਹਿਆ ਰਖਦੀਆਂ ਹਨ, ਜਾਂ ਉਸ ਦਾ ਮੂੰਹ ਹੱਥ ਨਹੀਂ ਧੋਂਦੀਆਂ।

ਕਈ ਯੁਵਕ ਬਦ-ਨਜ਼ਰ ਤੋਂ ਬਚਣ ਲਈ ਆਪਣੀ ਖੱਬੀ ਬਾਂਹ ਨਾਲ ਕੋਈ ਲੀਰ ਬੰਨ੍ਹ ਲੈਂਦੇ ਹਨ।

ਪਸ਼ੂਆਂ ਨੂੰ ਵੀ ਨਜ਼ਰ ਲਗਣ ਦਾ ਡਰ ਰਹਿੰਦਾ ਹੈ। ਪਸ਼ੂਆਂ ਦੇ ਬਚਾਉ ਲਈ ਉਨ੍ਹਾਂ ਦੇ ਗਲ ਵਿਚ, ਧਾਗੇ ਵਿਚ ਮਣਕੇ ਪਰੇ ਕੇ, ਪਾ ਦਿਤੇ ਜਾਂਦੇ ਹਨ। ਕਈ ਲੋਕ ਤਾਂ ਗਊ ਜਾਂ ਬਲਦ ਦੇ ਸਿੰਝ ਸੰਧੂਰ ਨਾਲ ਰੰਗ ਦੇਂਦੇ ਹਨ, ਕਈ ਪਸ਼ੂਆਂ ਦੇ ਗਲ ਵਿਚ ਘੋੜੇ ਦੇ ਵਾਲ ਤੇ ਕੌਡੀਆਂ ਇਕ ਲੀਰ ਨਾਲ ਬੰਨ੍ਹ ਕੇ ਲਟਕਾ ਦੇਂਦੇ ਹਨ। ਕੌਡੀ ਉਤੇ ਜਦੋਂ ਬਦ-ਨਜ਼ਰ ਪੈਂਦੀ ਹੈ ਤਾਂ ਵਿਸ਼ਵਾਸ ਹੈ ਕਿ ਇਹ ਤਿੜਕ ਜਾਂਦੀ ਹੈ।

ਜੇ ਕਿਸੇ ਨੂੰ ਨਜ਼ਰ ਲਗ ਜਾਵੇ ਤਾਂ ਉਸ ਦੇ ਅਸਰ ਨੂੰ ਉਤਾਰਨ ਲਈ ਕੁਝ ਖਾਸ ਲੋਕ-ਵਿਧੀਆਂ ਵਰਤੀਆਂ ਜਾਂਦੀਆਂ ਹਨ। ਜਿਵੇਂ ਸੱਤ ਮਿਰਚਾਂ ਲੈ ਕੇ ਉਸ ਬੱਚੇ ਜਾਂ ਪ੍ਰਾਣੀ ਤੋਂ ਸੱਤ ਵਾਰੀ, ਵਾਰ ਕੇ ਮਿਰਚਾਂ ਨੂੰ ਅੱਗ ਵਿਚ ਸੁਟ ਦਿਤਾ ਜਾਂਦਾ ਹੈ। ਨਜ਼ਰ ਲਗੀ ਹੋਵੇ ਤਾਂ ਮਿਰਚਾਂ ਦਾ ਧੂੰਆਂ ਕੌੜਾ ਨਹੀਂ ਹੁੰਦਾ। ਦੂਜੀ ਵਿਧੀ ਇਹ ਹੈ ਕਿ ਜਿਸ ਆਦਮੀ ਜਾਂ ਤੀਵੀਂ ਦੀ ਨਜ਼ਰ ਲਗੀ ਹੋਵੇ, ਉਸ ਦੇ ਪੈਰਾਂ ਦੀ ਮਿੱਟੀ ਲੈ ਕੇ ਨਜ਼ਰ ਲਗਣ ਵਾਲੇ ਤੋਂ ਵਾਰੀ ਜਾਂਦੀ ਹੈ। ਇਸ ਤਰ੍ਹਾਂ ਨਜ਼ਰ ਦੂਰ ਹੋ ਜਾਂਦੀ ਹੈ। ਜੇ ਇਹ ਜਾਣਨਾ ਹੋਵੇ ਕਿ ਕਿਸ ਸ਼ਖ਼ਸ ਦੀ ਨਜ਼ਰ ਲਗੀ ਹੈ ਤਾਂ ਨਜ਼ਰ ਲਗਣ ਵਾਲੇ ਦੇ ਸਿਰ ਉਤੇ ਫਟਕੜੀ ਨੂੰ ਸੱਤ ਵਾਰੀ ਵਾਰ ਕੇ ਅੱਗ ਵਿਚ ਸੁਟ ਦਿਤੀ ਜਾਂਦੀ ਹੈ। ਫਟਕੜੀ ਫੁਲ ਹੋਣ ਉਤੇ ਅੱਗ ਵਿਚੋਂ ਕਢ ਲਈ ਜਾਂਦੀ ਹੈ ਤੇ ਉਸ ਫਟਕੜੀ ਉਤੇ ਜੋ ਨੈਣ ਨਕਸ਼ ਉਘੜਦੇ ਹਨ ਉਹ ਨਜ਼ਰ ਲਗਣ ਵਾਲੇ ਦੇ ਹੀ ਮੰਨੇ ਜਾਂਦੇ ਹਨ, ਜਿਸ ਦੀ ਨਜ਼ਰ ਲਗੀ ਹੁੰਦੀ ਹੈ।

ਪੰਜਾਬ ਦੇ ਪਹਾੜੀ ਇਲਾਕੇ ਵਿਚ ਨਜ਼ਰ ਦੇ ਪ੍ਰਭਾਵ ਤੋਂ ਮੁਕਤ ਹੋਣ ਲਈ, ਸੱਤ ਪ੍ਰਕਾਰ ਦੇ ਅਨਾਜ ਗੋਹੇ ਵਿਚ ਮਿਲਾ ਕੇ, ਬੂਹੇ ਉਤੇ ਗੋਹਾ ਮਲ ਦਿਤਾ ਜਾਂਦਾ ਹੈ ਤੇ ਨਾਲ

ਹੀ ਕੋਈ ਯੋਗ ਮੰਤ੍ਰ ਉਚਾਰਿਆ ਜਾਂਦਾ ਹੈ। ਜਾਂ ਕਈ ਵਾਰ ਚੇਲੇ ਇਕ ਰੋਟੀ ਪਕਾਂਦੇ ਹਨ ਅਤੇ ਜਿਸ ਨੂੰ ਨਜ਼ਰ ਲਗੀ ਹੁੰਦੀ ਹੈ ਉਸ ਦੇ ਸਿਰ 'ਤੇ ਰਖਦੇ ਹਨ। ਘਿਉ ਦਾ ਦੀਵਾ ਬਾਲਦੇ ਹਨ ਤੇ ਕੁਝ ਮੰਤ੍ਰ ਉਚਾਰਦੇ ਹਨ, ਰੋਟੀ ਨੂੰ ਉਸਦੇ ਸਿਰ ਦੇ ਦੁਆਲੇ ਵਾਰਦੇ ਹਨ ਤੇ ਇਕ ਚੂਚੇ ਦਾ ਸਿਰ ਬਲੀ ਲਈ ਵਢਦੇ ਹਨ ਤੇ ਲਹੂ ਸਿਰ ਤੋਂ ਵਾਰਦੇ ਹਨ ਤੇ ਅਖੀਰ, ਬੱਤੀ, ਦੀਵਾ, ਲਹੂ ਵਾਲਾ ਭਾਂਡਾ ਤੇ ਚੂਚੇ ਦਾ ਸਿਰ ਕਿਸੇ ਚੋਰਾਹੇ ਵਿਚ ਰਾਤ ਵੇਲੇ ਰਖ ਦੇਂਦੇ ਹਨ (ਵੇਖੋ : ਰੋਸ ਗਲਾਸਰੀ, 211)।

ਘੋੜੇ ਦੀ ਲੋਹੇ ਦੀ ਬਣੀ ਨਾਲ ਵੀ ਨਜ਼ਰ ਤੋਂ ਰਖਿਆ ਕਰਦੀ ਹੈ। ਇਸ ਨੂੰ ਘਰ ਦੇ ਵਡੇ ਦਰਵਾਜ਼ੇ ਅਗੇ ਟੰਗ ਦਿਤਾ ਜਾਂਦਾ ਹੈ।

ਮੁਸਲਮਾਨੀ ਪ੍ਰਭਾਵ ਹੇਠ ਨਜ਼ਰ ਦਾ ਵਹਿਮ ਹੋਰ ਪੱਕਾ ਹੋ ਗਿਆ। ਮੁਹੰਮਦ ਸਾਹਿਬ ਦਾ ਕਥਨ ਹੈ ਕਿ ਨਜ਼ਰ ਦਾ ਬੜਾ ਜ਼ੋਰਦਾਰ ਪ੍ਰਭਾਵ ਹੁੰਦਾ ਹੈ ਕਿਉਂ ਜੋ, ਜੇ ਕੋਈ ਚੀਜ਼ ਕਿਸਮਤ ਜਾਂ ਮੁਕੱਦਰ ਉਤੇ ਭਾਰੂ ਹੋ ਸਕਦੀ ਹੈ ਤਾਂ ਉਹ ਅਵੱਸ਼ ਬਦ-ਨਜ਼ਰ ਹੀ ਹੋਵੇਗੀ, ਇਸ ਲਈ ਮੁਹੰਮਦ ਸਾਹਿਬ ਨੇ ਨਜ਼ਰ ਦੇ ਪ੍ਰਭਾਵ ਵਿਰੁਧ ਤਵੀਤ ਵਰਤਣ ਦੀ ਆਗਿਆ ਦੇ ਦਿਤੀ ਸੀ।

(ਨ-13) ਨਜ਼ਰ ਬੱਟੂ :

ਚੰਦਰੀ ਨਜ਼ਰ ਤੋਂ ਬਚਣ ਲਈ, ਬੱਚੇ ਦੇ ਗਲ ਵਿਚ ਨਜ਼ਰ ਬੱਟੂ ਜਾਂ ਸੂਰ ਦਾ ਦੰਦ ਤਾਂਬੇ ਵਿਚ ਮੜ੍ਹ ਕੇ ਪਾ ਦਿਤਾ ਜਾਂਦਾ ਹੈ।

(ਨ-14) ਨੱਟ :

ਇਕ ਖਾਨਾਬਦੋਸ਼ ਜਾਤੀ; ਨੱਟ ਦੇ ਸ਼ਾਬਦਿਕ ਅਰਥ ਹਨ—ਨੱਚਣ ਵਾਲਾ। ਇਹ ਲੋਕ ਆਪਣੇ ਪਰਵਾਰ ਸਮੇਤ ਇਕ ਥਾਂ ਤੋਂ ਦੂਜੀ ਥਾਂ ਘੁੰਮਦੇ ਰਹਿੰਦੇ ਹਨ।

ਇਹ ਕਲਾਬਾਜ਼ੀ ਸਬੰਧੀ ਚਮਤਕਾਰ ਵਿਖਾਣ ਤੇ, ਮਦਾਰੀ ਵਾਲੇ ਤਮਾਸ਼ੇ ਵਿਖਾਣ ਤੋਂ ਇਲਾਵਾ ਸਿਰਕੀ, ਘਾਹ ਤੇ ਤੀਲੀਆਂ ਦੀਆਂ ਬਣੀਆਂ ਚੀਜ਼ਾਂ ਵਸਤੂਆਂ ਬਣਾ ਕੇ ਵੇਚਦੇ ਹਨ। ਕੁਝ ਨੱਟ ਭੰਡਾਂ ਵਾਂਙ ਹੀ ਬਹੁਰੂਪੀਆ ਤੇ ਸਵਾਂਗੀ ਵੀ ਹਨ, ਪਰ ਮੂਲ ਵਿਚ ਇਹ ਕੰਮ ਮਿਰਾਸੀਆਂ ਤੇ ਭੰਡਾਂ ਦਾ ਹੈ, ਨੱਟਾਂ ਦਾ ਨਹੀਂ। ਨੱਟ ਆਪਣੀ ਕਲਾਬਾਜ਼ੀ ਜਾਂ ਤਮਾਸ਼ੇ ਵਿਖਾਣ ਲਗਿਆਂ ਢੋਲਕੀ ਦੀ ਵਰਤੋਂ ਕਰਦੇ ਹਨ।

ਨੱਟ ਅਣਵੰਡੇ ਪੰਜਾਬ ਵਿਚ ਹਿੰਦੂ ਤੇ ਮੁਸਲਮਾਨ ਦੋਹਾਂ ਧਰਮਾਂ ਵਿਚ ਮਿਲਦੇ ਸਨ, ਪਰ ਦੇਸ਼ ਦੀ ਵੰਡ ਪਿਛੋਂ ਕੇਵਲ ਹਿੰਦੂ ਨੱਟ ਹੀ ਪੰਜਾਬ ਵਿਚ ਰਹਿ ਗਏ ਹਨ।

ਇਹ ਵਿਆਹ ਫੇਰਿਆਂ ਨਾਲ ਕਰਦੇ ਅਤੇ ਆਪਣੇ ਮੁਰਦਿਆਂ ਦਾ ਹਿੰਦੂ ਰੀਤੀ ਨਾਲ ਦਾਹ-ਸੰਸਕਾਰ ਕਰਦੇ ਹਨ। ਹਿੰਦੂ ਨੱਟ ਮਾਤਾ ਦੇਵੀ ਦੇ ਪੁਜਾਰੀ ਹਨ, ਕੁਝ ਨੱਟ ਗੁਰੂ ਤੇਗ ਬਹਾਦਰ ਨੂੰ ਮੰਨਦੇ ਹਨ ਅਤੇ ਕੁਝ ਹਨੂਮਾਨ ਦੇ ਪੁਜਾਰੀ ਵੀ ਹਨ।

ਨੱਟ ਕੁੱਤੇ ਵੀ ਪਾਲਦੇ ਹਨ ਅਤੇ ਕੁੱਤੇ ਨਾਲ ਜੰਗਲ ਵਿਚੋਂ ਕਈ ਨਿੱਕੇ ਨਿੱਕੇ ਪਸ਼ੂਆਂ ਦਾ ਸ਼ਿਕਾਰ ਫੜਦੇ ਹਨ।

ਨੱਟ ਸਾਰੇ ਪੰਜਾਬ ਵਿਚ ਮਿਲਦੇ ਹਨ। ਪਰ ਇਹ ਆਪਣਾ ਮੁੱਢ ਮਾਰਵਾੜ ਤੋਂ ਦਸਦੇ ਹਨ। ਇਹ ਕਈ ਕਬੀਲਿਆਂ ਵਿਚ ਵੰਡੇ ਹੋਏ ਹਨ। ਹਰੇਕ ਕਬੀਲੇ ਦਾ ਇਕ ਵਡਿਕਾ ਹੁੰਦਾ ਹੈ, ਜਿਸ ਦਾ ਆਦੇਸ਼ ਇਹ ਪਾਲਦੇ ਹਨ।

ਨੱਟ ਦੇ ਮੁੱਢ ਬਾਰੇ ਨਿਰਣੇ ਨਾਲ ਕੁਝ ਨਹੀਂ ਕਿਹਾ ਜਾ ਸਕਦਾ। ਅੰਮ੍ਰਿਤਸਰ ਵਿਚ ਪ੍ਰਚਲਤ ਰਵਾਇਤਾਂ ਅਨੁਸਾਰ ਨੱਟ ਮੂਲ ਵਿਚ, ਮਾਰਵਾੜ ਦੇ ਬ੍ਰਾਹਮਣ ਸਨ ਜਿਨ੍ਹਾਂ ਦਾ ਕਰਤੱਵ ਦਾਹ-ਸੰਸਕਾਰ ਸਮੇਂ ਲਕੜੀ ਦਾ ਪ੍ਰਬੰਧ ਕਰਨਾ ਸੀ। ਇਕ ਵਾਰ ਉਨ੍ਹਾਂ ਦੀ ਆਪਣੀ ਬਰਾਦਰੀ ਵਿਚ ਕੋਈ ਸ਼ਾਦੀ ਸੀ, ਜਿਸ ਵਿਚ ਉਨ੍ਹਾਂ ਸਾਰਿਆਂ ਨੇ ਰੁਝ ਜਾਣਾ ਸੀ। ਉਹ ਲਕੜੀਆਂ ਦਾ ਇਕ ਭਾਰ ਆਪਣੇ ਜਜਮਾਨਾਂ ਕੋਲ ਲੈ ਗਏ ਕਿ ਜੋ ਉਨ੍ਹਾਂ ਦਾ ਕੋਈ ਮਰ ਗਿਆ ਤਾਂ ਉਹ ਇਹ ਲਕੜੀਆਂ ਵਰਤ ਲੈਣ। ਉਨ੍ਹਾਂ ਦੇ ਜਜਮਾਨ ਇਸ ਗੱਲ ਨੂੰ ਬਦਸ਼ਗਨੀ ਸਮਝ ਕੇ ਕਰੋਧ ਵਿਚ ਆ ਗਏ ਅਤੇ ਉਨ੍ਹਾਂ ਨੂੰ ਪ੍ਰਹਤ ਦੇ ਕੰਮ ਤੋਂ ਛੁਟੀ ਦੇ ਦਿਤੀ ਤਾਂ ਨੱਟ ਇਕ ਫਕੀਰ ਕੋਲ ਸਹਾਇਤਾ ਵਜੋਂ ਗਏ। ਫਕੀਰ ਦੇ ਕੋਲ ਇਕ ਬੰਦਰ ਸੀ ਉਸ ਨੇ ਇਨ੍ਹਾਂ ਨੂੰ ਕਲਾਬਾਜ਼ੀਆਂ ਸਿਖਾਈਆਂ।

ਮੁਸਲਮਾਨ ਨੱਟਾਂ ਬਾਰੇ ਧਾਰਨਾ ਹੈ ਕਿ ਉਹ ਆਪਣੀਆਂ ਕੰਵਾਰੀਆਂ ਕੁੜੀਆਂ ਤੋਂ ਪੇਸ਼ਾ ਕਰਵਾਂਦੇ ਹਨ, ਪਰ ਵਿਆਹੀਆਂ ਤੋਂ ਨਹੀਂ। ਜਦੋਂ ਕੋਈ ਨੱਟਣੀ ਵਿਆਹੀ ਜਾਂਦੀ ਹੈ ਤਾਂ ਉਸਦਾ ਪਹਿਲਾ ਬੱਚਾ ਨਾਨੀ ਨੂੰ ਮੁਆਵਜ਼ੇ ਵਜੋਂ ਦਿਤਾ ਜਾਂਦਾ ਹੈ, ਕਿਉਂ ਜੋ ਉਸ ਨੂੰ ਲੜਕੀ ਦਾ ਪੇਸ਼ਾ ਕਰਵਾਣ ਕਰਕੇ ਕੁਝ ਪੈਸੇ ਆਉਂਦੇ ਸਨ ਜੋ ਕੁੜੀ ਵਿਆਹੁਣ ਕਰਕੇ ਹੁਣ ਬੰਦ ਹੋ ਗਏ ਹਨ। ਕਈ ਘਰਾਂ ਵਿਚ ਮੁਆਵਜ਼ੇ ਵਜੋਂ ਕੁਝ ਰੁਪਏ ਦਿਤੇ ਜਾਂਦੇ ਹਨ, ਪਰ ਇਹ ਰਵਾਜ ਸਭ ਨੱਟਾਂ ਵਿਚ ਨਹੀਂ। ਇਹ ਵੀ ਕਿਹਾ ਜਾਂਦਾ ਹੈ ਕਿ ਮੁਸਲਮਾਨ ਨੱਟ ਪਹਿਲਾ ਵਿਆਹ, ਜਾਤੀ ਦੀ ਕਿਸੇ ਤੀਵੀਂ ਨਾਲ ਕਰਦਾ ਹੈ ਤੇ ਉਸ ਨੂੰ ਪਰਦੇ ਵਿਚ ਰਖਦਾ ਹੈ, ਪਰ ਪਿਛੋਂ ਉਹ ਕਈ ਹੋਰ ਤੀਵੀਆਂ ਨੂੰ ਦੂਜੀਆਂ ਪਛੜੀਆਂ ਜਾਤੀਆਂ ਤੋਂ ਖਰੀਦ ਲੈਂਦੇ ਹਨ ਤੇ ਉਨ੍ਹਾਂ ਤੋਂ ਪੇਸ਼ਾ ਕਰਵਾਂਦੇ ਹਨ।

ਨੱਟ ਤੇ ਬਾਜ਼ੀਗਰ ਦੋਵੇਂ ਸ਼ਬਦ ਇਕੋ ਅਰਥ ਦੇ

ਮੰਨੇ ਜਾਂਦੇ ਹਨ, ਪਰ ਕਈਆਂ ਦਾ ਖਿਆਲ ਹੈ ਕਿ ਬਾਜ਼ੀਗਰ ਤਮਾਸ਼ੇ ਵਿਖਾਂਦਾ ਹੈ, ਪਰ ਨੱਟ ਬਾਂਸਾਂ ਤੇ ਰੱਸੀਆਂ ਉਤੇ ਨਾਚ ਕਰਦੇ ਹਨ। ਕਈਆਂ ਦਾ ਖਿਆਲ ਹੈ ਨੱਟ ਕੇਵਲ ਖੁਦ ਹੀ ਕੰਮ ਕਰਦੇ ਹਨ, ਪਰ ਬਾਜ਼ੀਗਰ ਆਪਣੇ ਨਾਲ ਆਪਣੀਆਂ ਤੀਵੀਆਂ ਤੋਂ ਵੀ ਤਮਾਸ਼ੇ ਕਰਵਾਂਦੇ ਹਨ।

(ਨ-15) ਨੰਤ (ਅਨੰਤ) :

ਇਕ ਗਹਿਣਾ, ਜੋ ਸੌਨੇ ਦਾ ਹੁੰਦਾ ਹੈ ਤੇ ਜਿਸ ਨੂੰ ਤੀਵੀਆਂ ਸੱਜੀ ਬਾਂਹ ਦੇ ਡੌਲੇ ਉਤੇ ਪਾਉਂਦੀਆਂ ਹਨ। ਸੱਜੀ ਬਾਂਹ ਉਤੇ ਰਖਿਆ ਲਈ ਜੋ ਤਵੀਤ ਬੰਨ੍ਹਿਆ ਜਾਂਦਾ ਹੈ ਉਸ ਨੂੰ ਵੀ 'ਨੰਤ' ਹੀ ਕਿਹਾ ਜਾਂਦਾ ਹੈ।

(ਨ-16) ਨੰਤੀ :

ਮੁਰਕੀ ਦੀ ਸ਼ਕਲ ਦਾ ਇਕ ਗਹਿਣਾ ਜੋ ਪਹਿਲਿਆਂ ਵਿਚ ਮਰਦ ਕੰਨਾਂ ਵਿਚ ਪਹਿਨਦੇ ਸਨ। ਲਹਿੰਦੇ ਦੇ ਹਿੰਦੂ ਖੱਤ੍ਰੀਆਂ ਵਿਚ ਦੇਸ਼ ਵੰਡ ਤਕ ਨੰਤੀਆਂ ਪਾਉਣ ਦਾ ਰਿਵਾਜ ਰਿਹਾ ਹੈ। ਅਖਾਣ ਹੈ :

ਮਾਮੇ ਦੇ ਕੰਨ ਨੰਤੀਆਂ,
ਭਣੇਵਾਂ ਆਕੜ ਆਕੜ ਫਿਰੇ।

(ਨ-17) ਨੱਥ :

ਇਸਤ੍ਰੀਆਂ ਦਾ ਨੱਕ ਵਿਚ ਪਹਿਨਣ ਵਾਲਾ ਇਕ ਗਹਿਣਾ; ਇਸ ਨੂੰ ਸੁਹਾਗ ਦੀ ਨਿਸ਼ਾਨੀ ਸਮਝਿਆ ਜਾਂਦਾ ਹੈ ਅਤੇ ਕਈ ਜਾਤੀਆਂ ਵਿਚ ਸੁਹਾਗਣ ਇਸਤ੍ਰੀਆਂ ਨੱਥ ਨੂੰ ਕਦੇ ਨਹੀਂ ਉਡਾਰਦੀਆਂ।

ਨੱਥ ਸਾਦੀ ਵੀ ਹੁੰਦੀ ਹੈ ਤੇ ਮੋਤੀਆਂ ਜੜ੍ਹੀ ਵੀ। ਇਸ ਦਾ ਚੱਕਰ ਸੂਰਜ ਦਾ ਪ੍ਰਤੀਕ ਹੁੰਦਾ ਹੈ ਅਤੇ ਵਾਲੀ ਦੇ ਅੰਦਰ ਜੋ ਨਿੱਕਾ ਜਿਹਾ ਖੰਡ ਬਣਿਆ ਹੁੰਦਾ ਹੈ, ਉਹ ਚੰਨ ਦਾ ਪ੍ਰਤੀਕ। ਨੱਥ ਵਿਚ, ਜੋ ਲਾਲ ਜਾਂ ਚਿੱਟੇ ਮੋਤੀ ਜੜ੍ਹੇ ਹੁੰਦੇ ਹਨ, ਉਹ ਵੀ ਤਰਤੀਬਵਾਰ ਸੂਰਜ ਜਾਂ ਚੰਨ ਦੇ ਬੌਧਿਕ ਹਨ। ਇਸ ਲਈ ਨੱਥ ਸੂਰਜ ਦੇ ਤੇਜ ਤੇ ਚੰਦਰਮਾ ਦੀ ਉਪਜਾਇਕਤਾ ਨੂੰ ਗ੍ਰਹਿਣ ਕਰਨ ਲਈ ਪਹਿਨੀ ਜਾਣ ਲੱਗੀ, ਜੋ ਪਿਛੋਂ ਗਹਿਣੇ ਦਾ ਰੂਪ ਧਾਰਨ ਕਰ ਗਈ।

ਨੱਥ ਦੇ ਗਹਿਣੇ ਦੇ ਮੁੱਢ ਬਾਰੇ ਇਕ ਹੋਰ ਸੰਕਲਪ ਵੀ ਪ੍ਰਚਲਤ ਹੈ। ਪਹਿਲਿਆਂ ਵਿਚ ਲੋਕਾਂ ਦਾ ਨਿਸ਼ਚਾ ਸੀ ਕਿ ਪ੍ਰਾਣੀ ਦੀ ਜਿੰਦ ਨੱਕ ਵਿਚੋਂ ਨਿਕਲਦੀ ਹੈ। ਜਦੋਂ ਕੋਈ ਸ਼ਖਸ ਸ਼ਖਤ ਬੀਮਾਰ ਹੁੰਦਾ ਸੀ ਤੇ ਉਸ ਦੀ ਬਚਣ ਦੀ ਆਸ ਘਟ ਜਾਂਦੀ, ਤਾਂ ਉਸਦੀ ਰੂਹ ਨੂੰ ਨੱਥਣ ਲਈ ਇਕ ਟੂਣਾ ਕੀਤਾ ਜਾਂਦਾ ਅਤੇ ਉਸਦੇ ਨੱਕ ਵਿਚ ਨੱਥ ਜਿਹੀ ਬਣਾ ਕੇ ਪਾ ਦਿਤੀ ਜਾਂਦੀ। ਇਹ ਵਸਤੂਗਤ ਟੂਣਾ ਪਿਛੋਂ ਗਹਿਣੇ ਦਾ ਰੂਪ ਧਾਰ ਗਿਆ।

ਨੱਥ ਸੌਨੇ ਦੀ ਪਤਲੀ ਤਾਰ ਨਾਲ ਬਣਾਈ ਜਾਂਦੀ ਹੈ ਤੇ ਕਈ ਵਾਰ ਤਾਰ ਅੰਦਰੋਂ ਖੋਖਲੀ ਹੁੰਦੀ ਹੈ। ਤਾਰ ਵਿਚ ਮੋਤੀ ਜਾਂ ਮੁੰਗੇ ਪਏ ਰਹਿੰਦੇ ਹਨ। ਹਿੰਦੂਆਂ ਵਿਚ ਨੱਥ ਪਹਿਨਣ ਦਾ ਰਿਵਾਜ ਨਹੀਂ ਸੀ। ਮੁਸਲਮਾਨੀ ਸਭਿਆਚਾਰ ਦੇ ਪ੍ਰਭਾਵ ਹੇਠ ਨੱਥ ਦਾ ਰਿਵਾਜ ਪਿਆ ਅਤੇ ਕਈ ਜਾਤੀਆਂ ਵਿਚ ਵਿਆਹ ਦੇ ਅਵਸਰ ਉਤੇ ਨੱਥ ਵਿਚ ਨੱਥ ਸ਼ਗਨ ਵਜੋਂ ਪਹਿਨੀ ਜਾਂਦੀ ਹੈ। ਕਈ ਨੱਥਾਂ ਭਾਰੀਆਂ ਹੁੰਦੀਆਂ ਹਨ ਤੇ ਉਨ੍ਹਾਂ ਨੂੰ ਡੋਰੇ ਜਾਂ ਮੋਤੀਆਂ ਦੀ ਲੜੀ ਨਾਲ ਬੰਨ੍ਹ ਕੇ ਸਿਰ ਦੇ ਵਾਲਾਂ ਨਾਲ ਬੰਨ੍ਹ ਦਿਤਾ ਜਾਂਦਾ ਹੈ।

ਪਠਾਣਾਂ ਦੇ ਰਾਜ ਤੋਂ ਪਹਿਲਾਂ ਭਾਰਤ ਵਿਚ ਨੱਥ ਦੀ ਪ੍ਰਥਾ ਨਹੀਂ ਸੀ।

(ਨ-18) ਨੱਥ ਸੁਰਾ :

ਬਹਾਵਲਪੁਰ ਅਤੇ ਉਭੇ ਦੇ ਇਲਾਕੇ ਦੇ ਮੁਸਲਮਾਨਾਂ ਵਿਚ ਪ੍ਰਚਲਤ ਇਕ ਰਸਮ; ਮੰਗੇਵੇਂ ਤੋਂ ਮਗਰੋਂ ਕੰਨਿਆਂ ਨੂੰ ਪਹਿਲਾਂ ਚੂੜੀਆਂ ਚਾੜ੍ਹੀਆਂ ਜਾਂਦੀਆਂ ਹਨ ਤੇ ਫਿਰ ਉਸ ਦੇ ਨੱਥ ਵਿਚ ਸੁਰਾਖ ਕੀਤਾ ਜਾਂਦਾ ਹੈ ਤੇ ਉਸ ਦੀ ਝੋਲੀ ਵਿਚ ਸਵਾ ਛਟਾਂਕ ਜਾਂ ਸਵਾ ਪਾ ਮਿਸ਼ਰੀ ਪਾਈ ਜਾਂਦੀ ਹੈ। ਵਧਾਈ ਦੇਣ ਆਏ ਭਾਈਚਾਰੇ ਨੂੰ ਚੋਬਾ ਅਥਵਾ ਚਾਵਲ ਜਾਂ ਰੋਟੀ, ਘਿਉ ਸ਼ਕਰ ਖਾਣ ਲਈ ਦਿਤੀ ਜਾਂਦੀ ਹੈ। ਇਸ ਮੌਕੇ ਉਤੇ ਕੋਈ ਵੀ ਅਜਿਹੀ ਚੀਜ਼ ਖਾਣ ਲਈ ਨਹੀਂ ਦਿਤੀ ਜਾਂਦੀ, ਜੋ ਚਾਕੂ ਨਾਲ ਕੱਟੀ ਹੋਵੇ ਜਿਵੇਂ ਮਾਸ ਜਾਂ ਕਟਿਆ ਹੋਇਆ ਫਲ।

(ਨ-19) ਨੱਥ ਪਾਉਣੀ :

ਫਿਰੋਜ਼ਪੁਰ ਦੇ ਬਾਗੜੀ ਜੱਟਾਂ ਵਿਚ ਵਿਧਵਾ ਦੇ ਪੁਨਰ ਵਿਆਹ ਨੂੰ 'ਨੱਥ' ਅਥਵਾ 'ਨੱਥ ਪਾਉਣੀ' ਕਹਿੰਦੇ ਹਨ। ਇਸ ਨੂੰ 'ਚਾਦਰ ਅੰਦਾਜ਼ੀ' ਵੀ ਕਿਹਾ ਜਾਂਦਾ ਹੈ। ਵਿਧਵਾ ਦਾ ਪੁਨਰ ਵਿਆਹ, ਨੱਥ ਪਹਿਨਣ ਦੀ ਰੀਤ ਨਾਲ ਕੀਤਾ ਜਾਂਦਾ ਹੈ। ਕਿਸੇ ਸੁਭ ਤਿੱਥ ਨੂੰ ਬਰਾਦਰੀ ਨੂੰ ਸੱਦਿਆ ਜਾਂਦਾ ਹੈ। ਮਰਦ ਬਰਾਦਰੀ ਦੇ ਸਾਹਮਣੇ, ਤੀਵੀਂ ਦੇ ਸਿਰ ਉਤੇ ਚਿੱਟੀ ਚਾਦਰ, ਜਿਸ ਦੇ ਕੋਨੇ ਲਾਲ ਜਾਂ ਪੀਲੇ ਰੰਗ ਵਿਚ ਰੰਗੇ ਹੁੰਦੇ ਹਨ ਜਾਂ ਫਿਰ ਲਾਲ ਰੰਗ ਦੀ ਓੜਨੀ ਤੀਵੀਂ ਉਪਰ ਪਾ ਦੇਂਦਾ ਹੈ ਤੇ ਨਾਲ ਹੀ ਉਸ ਦੀ ਬਾਂਹ ਵਿਚ ਲਾਲ ਰੰਗ ਦੀ ਚੂੜੀ ਪਹਿਨਾਂਦਾ ਹੈ। ਵਿਧਵਾ ਤੀਵੀਂ ਵੰਗਾਂ ਨਹੀਂ ਪਹਿਨਦੀ। ਸੌ ਚੂੜੀ ਪਹਿਨਣ ਦਾ ਭਾਵ ਮੁੜ ਸੁਹਾਗਣ ਹੋਣਾ ਹੈ। ਪਹਿਲਿਆਂ ਵਿਚ ਚੂੜੀ ਦੇ ਨਾਲ ਨੱਥ ਵਿਚ ਨੱਥ ਪਾਉਣ ਦੀ ਵੀ ਪ੍ਰਥਾ ਸੀ, ਜਿਸ ਕਰਕੇ ਇਸ ਰਸਮ ਨੂੰ 'ਨੱਥ ਪਾਉਣਾ' ਕਹਿੰਦੇ ਸਨ।

ਜੇ ਚਾਦਰ ਅੰਦਾਜ਼ੀ, ਤੀਵੀਂ ਦੇ ਪਹਿਲੇ ਪਤੀ ਦੇ,

ਕਿਸੇ ਸਕੇ ਰਿਸ਼ਤੇਦਾਰ ਤੋਂ ਇਲਾਵਾ, ਕਿਸੇ ਦੂਜੇ ਨਾਲ ਹੋਵੇ, ਤਾਂ ਉਸ ਦਾ ਨਵਾਂ ਪਤੀ ਉਸ ਦੇ ਪਹਿਲੇ ਪਤੀ ਦੇ ਪਰਵਾਰ ਨੂੰ, ਕੁਝ ਨਕਦ ਰੁਪਏ ਦੇਂਦਾ ਹੈ।

(ਨ-20) ਨੰਦ :

ਯਸ਼ੋਧਾ ਦਾ ਪਤੀ, ਇਸ ਦੇ ਘਰ ਹੀ ਕ੍ਰਿਸ਼ਨ ਦੀ ਪਾਲਨਾ ਹੋਈ ਸੀ। ਮਹਾਂਭਾਰਤ ਅਨੁਸਾਰ ਇਹ ਪਰਜਨਯ ਦਾ ਪੁਤ੍ਰ ਸੀ, ਜੋ ਵਰੀਯਮੀ ਦੀ ਕੁਖ ਤੋਂ ਪੈਦਾ ਹੋਇਆ। ਨੰਦ ਗੋਕਲ ਵਿਚ ਵਸਦੇ ਗਵਾਲਿਆਂ (ਗੋਪਾਂ) ਦਾ ਮੁਖੀਆ ਸੀ ਤੇ ਇਸ ਨੇ ਕ੍ਰਿਸ਼ਨ ਨੂੰ, ਕੰਸ ਦੇ ਅਤਿਆਚਾਰਾਂ ਤੋਂ ਬਚਾਣ ਲਈ ਰਾਤੋ ਰਾਤ ਉਸ ਨੂੰ ਮਥਰਾ ਤੋਂ ਗੋਕਲ ਲੈ ਆਂਦਾ। ਨੰਦ ਦੀ ਧੀ ਨੂੰ ਹੀ, ਕੰਸ ਨੇ ਦੇਵਕੀ ਦੀ ਧੀ ਸਮਝ ਕੇ, ਪੱਥਰ ਨਾਲ ਪਟਕਾ ਕੇ ਸੁਟਿਆ ਸੀ। ਮਿਥਕ ਧਾਰਨਾ ਅਨੁਸਾਰ ਇਹ ਕੰਨਿਆਂ ਅਕਾਸ਼ ਵਿਚ ਬਿਜਲੀ ਬਣ ਕੇ ਅਮਰ ਹੋ ਗਈ।

(ਨ-21) ਨੰਦਨ :

ਇੰਦਰ ਦਾ ਬਾਗ਼ ਜੋ ਦੇਵ ਲੋਕ ਵਿਚ ਹੈ। ਇਸ ਬਾਗ਼ ਨੂੰ ਮੇਰੂ ਦੇ ਉੱਤਰ ਵਲ ਸਥਿਤ ਮੰਨਿਆ ਜਾਂਦਾ ਹੈ। ਪੁਰਾਣਾਂ ਵਿਚ ਇਸ ਬਾਗ਼ ਦੀ ਸੁੰਦਰਤਾ ਤੇ ਮਹਿਕ ਦਾ ਵਰਨਣ ਬੜਾ ਦਿਲ-ਖਿਚਵਾਂ ਹੈ। ਇਹ ਬਾਗ਼ ਦੇਵਤਿਆਂ ਦੇ ਚੁਹਾਂ ਬਾਗ਼ਾਂ ਵਿਚੋਂ ਵਧੇਰੇ ਰਮਣੀਕ ਹੈ। ਬਾਕੀ ਤਿੰਨ ਬਾਗ਼ ਦੈਤ੍ਰਥਯ, ਵੈਭਾਜ ਤੇ ਸਰਵਤੋਭਧ੍ਰ ਹਨ।

(ਨ-22) ਨੰਦਨੀ :

ਪੁਰਾਣਧਾਰਾ ਅਨੁਸਾਰ ਇਕ ਗਊ ਜੋ ਮਨ ਦੀ ਹਰ ਕਾਮਨਾ ਪੂਰੀ ਕਰਦੀ ਹੈ। ਇਹ ਗਊ ਸੁਰਭੀ ਦੀ ਕੁਖੋਂ ਜੰਮੀ, ਜੋ ਸਾਗਰ ਮੱਥਣ ਵੇਲੇ ਨਿਕਲੀ ਸੀ। ਇਕ ਵਿਚਾਰ ਅਨੁਸਾਰ ਨੰਦਨੀ ਵਸ਼ਿਸ਼ਠ ਰਿਸ਼ੀ ਕੋਲ ਰਹਿੰਦੀ ਸੀ, ਪਰ ਕਈ ਪੁਰਾਣਾਂ ਵਿਚ ਲਿਖਿਆ ਹੈ ਕਿ ਨੰਦਨੀ ਜਮਦਗਨੀ ਦੀ ਗਊ ਸੀ।

(ਨ-23) ਨੰਦੀ (ਬਲਦ) :

(ੳ) ਸ਼ਿਵ ਜੀ ਦਾ ਬਲਦ, ਜੋ ਧੌਲੇ ਰੰਗ ਦਾ ਹੈ ਅਤੇ ਸ਼ਿਵ ਦੇ ਗਣਾਂ ਦਾ ਮੁਖੀਆ ਹੈ। ਨੰਦੀ ਸ਼ਿਵ ਦਾ ਵਾਹਣ ਵੀ ਹੈ। ਜਦੋਂ ਸ਼ਿਵ ਤਾਂਡਵ ਨਾਚ ਨਚਦਾ ਹੈ ਤਾਂ ਨੰਦੀ ਵੀ ਉਸ ਨਾਲ ਇਕਸੁਰ ਹੋ ਕੇ ਨਚਣ ਲਗਦਾ ਹੈ, ਜਿਸ ਤੋਂ ਨੰਦੀ ਨੂੰ 'ਤਾਂਡਵ-ਤਾਲਿਕਾ' ਦੀ ਉਪਾਧੀ ਪ੍ਰਾਪਤ ਹੈ।

ਸ਼ਿਵ ਦੇ ਪੁਜਾਰੀ ਨੰਦੀ ਨੂੰ ਬੜਾ ਮਾਣ ਦੇਂਦੇ ਹਨ; ਇਸਦੀ ਚਿੱਟੇ ਰੰਗ ਜਾਂ ਪੱਥਰ ਦੀਆਂ ਮੂਰਤੀਆਂ, ਸ਼ਿਵਾਲਿਆਂ ਦੇ ਮੁਖ ਦਵਾਰਿਆਂ ਅੱਗੇ ਸਜੀਆਂ ਹੁੰਦੀਆਂ ਹਨ।

ਵਾਯੂ ਪੁਰਾਣ ਅਨੁਸਾਰ ਨੰਦੀ ਕਸ਼ਯਪ ਦੇ ਵੀਰਜ ਤੋਂ ਸੁਰਭੀ ਦੀ ਕੁਖੋਂ ਪੈਦਾ ਹੋਇਆ। ਸੁਰਭੀ ਸਾਗਰ ਮੱਥਣ ਵੇਲੇ ਨਿਕਲੀ ਕਾਮਧੇਨ ਗਊ ਦੀ ਧੀ ਸੀ। ਇਸ ਤਰ੍ਹਾਂ ਨੰਦੀ, ਮਨ ਦੀਆਂ ਇੱਛਾਂ ਪੂਰੀ ਕਰਨ ਵਾਲੀ ਗਊ ਨੰਦਨੀ ਦਾ ਭਰਾ ਹੋਇਆ।

(ਅ) ਉਹ ਬੈਲ ਜੋ ਸ਼ਿਵ ਦੇ ਉਪਾਸ਼ਕ ਸ਼ਿਵ ਦੇ ਨਾਂ ਉਤੇ ਖੁਲ੍ਹਾ ਛੱਡ ਦੇਂਦੇ ਹਨ। ਇਸ ਦੀ ਪਿੱਠ ਉਤੇ ਸ਼ਿਵ ਜੀ ਦੇ ਚਿੰਨ੍ਹ 'ਤ੍ਰਿਸ਼ੁਲ' ਨੂੰ ਅੱਗ ਵਿਚ ਤਪਾ ਕੇ ਅੰਕ ਦਿਤਾ ਜਾਂਦਾ ਹੈ। ਤਾਂ ਜੋ ਲੋਕਾਂ ਨੂੰ ਗਿਆਤ ਰਹੇ ਕਿ ਇਹ ਨੰਦੀ ਬੈਲ ਹੈ। ਸ਼ਿਵ ਭਗਤ ਇਸ ਬੈਲ ਨੂੰ ਸ਼ਿਵ ਦੇ ਪ੍ਰਤਿਰੂਪ ਮੰਨ ਕੇ ਇਸ ਨੂੰ ਆਟੇ ਦੇ ਪੇੜੇ ਤੇ ਹੋਰ ਪਦਾਰਥ ਖਵਾਂਦੇ ਹਨ। ਇਸ ਬੈਲ ਨੂੰ ਨਾ ਤਾਂ ਕਦੇ ਮਾਰਨ ਲਈ ਡੰਡਾ ਵਿਖਾਇਆ ਜਾਂਦਾ ਹੈ ਤੇ ਨਾ ਹੀ ਇਸ ਤੋਂ ਕੋਈ ਕੰਮ ਲਿਆ ਜਾਂਦਾ ਹੈ। ਨਿਸਚਾ ਹੈ ਕਿ ਇਸ ਤਰ੍ਹਾਂ ਸ਼ਿਵ ਦੀ ਪ੍ਰਸੰਨਤਾ ਪ੍ਰਾਪਤ ਹੁੰਦੀ ਹੈ।

(ਨ-24) ਨੰਦੀ ਜੋਤਿਸ਼ :

ਜੋਤਿਸ਼ ਦੀ ਇਕ ਕਿਸਮ, ਜੋ ਨੰਦੀ ਬੈਲ ਤੋਂ ਪ੍ਰਸ਼ਨ ਪੁੱਛ ਕੇ, ਉਸ ਦੇ ਸੰਕੇਤਾਂ ਦੁਆਰਾ ਦਿਤੇ ਉੱਤਰਾਂ ਤੋਂ ਅੰਦਾਜ਼ਾ ਲਗਾਇਆ ਜਾਂਦਾ ਹੈ। ਨੰਦੀ ਸ਼ਿਵ ਦਾ ਵਾਹਣ ਹੈ ਅਤੇ ਸਭ ਬੈਲ ਉਸੇ ਦੀ ਵੰਸ਼ ਮੰਨੇ ਜਾਂਦੇ ਹਨ। ਸ਼ਿਵ ਦੇ ਅਨੁਯਾਈਆਂ ਦਾ ਵਿਸ਼ਵਾਸ ਹੈ ਕਿ ਨੰਦੀ ਸ਼ਿਵ ਦਾ ਵਾਹਣ ਹੋਣ ਕਰਕੇ ਤ੍ਰੈਕਾਲਦਰਸ਼ੀ ਹੈ। ਜੋਤਿਸ਼ੀ ਕਿਸੇ ਪਵਿਤ੍ਰ ਬੈਲ ਤੋਂ, ਜਿਸਨੂੰ ਘੋਗਿਆਂ, ਕੋਡੀਆਂ ਤੇ ਸੰਖਾਂ ਦੀਆਂ ਮਾਲਾਵਾਂ ਨਾਲ ਸ਼ਿੰਗਾਰਿਆ ਹੁੰਦਾ ਹੈ, ਪ੍ਰਸ਼ਨ ਪੁੱਛਦਾ ਹੈ। ਜੇ ਬੈਲ ਨਾਂਹ ਵਿਚ ਸਿਰ ਮਾਰੇ ਤਾਂ ਕੰਮ ਨਹੀਂ ਹੁੰਦਾ, ਜੇ ਹਾਂ 'ਚ ਸਿਰ ਹਿਲਾਵੇ, ਤਾਂ ਕੰਮ ਹੋ ਜਾਂਦਾ ਹੈ।

ਕਦੇ ਕਦੇ ਗਲੀ ਮਹੱਲੇ ਵਿਚ ਅਜਿਹੇ ਮਜ਼ਮੇ ਵਿਖਾਈ ਦੇਂਦੇ ਹਨ, ਜਦੋਂ ਕੋਈ ਭਗਵੇ ਕਪੜੇ ਵਾਲਾ ਸਾਧੂ, ਨੰਦੀ ਬੈਲ ਦੁਆਰਾ ਲੋਕਾਂ ਦੇ ਭਵਿੱਖ ਬਾਰੇ ਪ੍ਰਸ਼ਨਾਂ ਦੇ ਉੱਤਰ ਦੇ ਰਿਹਾ ਹੁੰਦਾ ਹੈ। ਲੋਕਾਂ ਦਾ ਵਿਸ਼ਵਾਸ ਜਿਤਣ ਲਈ ਮਜ਼ਮੇ ਵਿਚ ਖੜੇ ਲੋਕਾਂ ਵਿਚੋਂ, ਕਿਸੇ ਇਕ ਦਾ, ਉਹਲੇ ਹੋ ਕੇ ਨਾਂ ਪੁੱਛਦਾ ਹੈ ਤੇ ਫਿਰ ਨਾਂ ਲੈ ਕੇ ਨੰਦੀ ਨੂੰ ਉਸ ਸ਼ਖਸ ਨੂੰ ਪਛਾਣਨ ਲਈ ਕਹਿੰਦਾ ਹੈ। ਨੰਦੀ ਉਸ ਆਦਮੀ ਦੇ ਕੋਲ ਜਾ ਖੜਾ ਹੁੰਦਾ ਹੈ। ਲੋਕੀ ਪ੍ਰਸ਼ਨ ਪੁੱਛਦੇ ਤੇ ਨੰਦੀ ਨੂੰ ਦਾਨ ਦੇਂਦੇ ਹਨ।

(ਨ-25) ਨੰਦੀ ਦੇਵੀ :

ਹਿੰਦੂਆਂ ਦੀ ਇਕ ਸਥਾਨਿਕ ਦੇਵੀ, ਜਿਸਨੂੰ ਨੰਦੀ ਮਾਈ ਜਾਂ ਅਨੰਦੀ ਮਾਈ ਵੀ ਕਿਹਾ ਜਾਂਦਾ ਹੈ। ਇਹ ਦੇਵੀ ਦੁਨੀਆਂ ਵਿਚ ਹਰਖ ਤੇ ਅਨੰਦ ਵੰਡਦੀ ਹੈ।

(ਨ-26) ਨੰਦੀ-ਮੁਖਾ ਸਰਾਧ :

ਹਿੰਦੂਆਂ ਵਿਚ ਪ੍ਰਚਲਤ ਇਕ ਸਰਾਧ ਜੋ ਬੱਚੇ ਦੇ ਜਨਮ, ਵਿਆਹ ਤੇ ਗ੍ਰਹਿ ਪੂਰੇ ਦੇ ਮੰਗਲ ਕਾਰਜਾਂ ਵੇਲੇ ਪਿਤਰਾਂ ਨਮਿਤ ਕੀਤਾ ਜਾਂਦਾ ਹੈ। ਇਸ ਸਰਾਧ ਸਮੇਂ ਨੌਂ ਪਿੰਡ ਬਣਾਏ ਜਾਂਦੇ ਹਨ ਅਤੇ ਨੌਂ ਵਡਿਕਿਆਂ—ਮਾਂ ਪਿਉ, ਦਾਦਾ ਦਾਦੀ, ਪੜਦਾਦਾ ਪੜਦਾਦੀ ਤੇ ਨਾਨਾ ਨਾਨੀ ਆਦਿ ਨਮਿਤ ਭੇਟ ਕੀਤੇ ਜਾਂਦੇ ਹਨ। ਮੰਗਲ ਅਥਵਾ ਅਨੰਦ ਦੇ ਮੌਕੇ ਉਤੇ ਇਹ ਸਰਾਧ ਕੀਤਾ ਜਾਣ ਕਰ ਕੇ, ਇਸ ਨੂੰ 'ਨੰਦੀ-ਮੁਖਾ ਸਰਾਧ' ਕਿਹਾ ਜਾਣ ਲਗਾ। ਇਸ ਦਾ ਮੂਲ ਨਾਉਂ 'ਵਿੱਧੀ ਸਰਾਧ' ਹੈ, ਜੋ ਕੁੱਲ ਦੇ ਵਾਧੇ ਵੇਲੇ ਕੀਤਾ ਜਾਂਦਾ ਹੈ।

(ਨ-27) ਨਦੋਣ :

ਕਾਂਗੜੇ ਜ਼ਿਲੇ ਦਾ ਇਕ ਖੂਬਸੂਰਤ ਨਗਰ, ਜੋ ਕਾਂਗੜੇ ਤੋਂ ਦੱਖਣ ਪੂਰਬ ਵਲ ਵੀਹ ਮੀਲ ਦੂਰ, ਬਿਆਸ ਦੇ ਖੱਬੇ ਕੰਢੇ ਉਤੇ ਸਥਿਤ ਹੈ। ਇਹ ਨਗਰ ਕਟੋਚ ਰਾਜਪੂਤਾਂ ਦੀ ਰਾਜਧਾਨੀ ਰਿਹਾ ਹੈ ਅਤੇ ਰਾਜਾ ਸੰਸਾਰ ਚੰਦ ਨੇ ਇਥੇ ਦਰਿਆ ਦੇ ਕੰਢੇ ਇਕ ਮਹਿਲ ਬਣਵਾਇਆ ਸੀ।

ਇਸ ਨਗਰ ਦੀ ਪ੍ਰਾਕ੍ਰਿਤਕ ਦਿੱਠ ਇਤਨੀ ਲੁਭਾਵਣੀ ਹੈ ਕਿ ਇਥੇ ਇਕ ਵਾਰ ਜਾ ਕੇ ਮੁੜਣ ਤੇ ਦਿਲ ਨਹੀਂ ਕਰਦਾ। ਇਸ ਨਗਰ ਬਾਰੇ ਕਹਾਵਤ ਹੈ :

ਜਾਏਗਾ ਨਦੋਣ, ਆਏਗਾ ਕੋਣ।

(ਨ-28) ਨੱਫਲ :

ਮੁਸਲਮਾਨਾਂ ਵਿਚ ਪ੍ਰਚਲਤ ਇਕ ਸਾਮੂਹਿਕ ਇਬਾਦਤ, ਜੋ ਸੰਕਟ ਦੇ ਵਕਤ ਕੀਤੀ ਜਾਂਦੀ ਹੈ। ਅੱਟਕ ਦੇ ਇਲਾਕੇ ਵਿਚ ਨੱਫਲ ਦੀ ਇਕ ਖਾਸ ਵਿਧੀ ਪ੍ਰਚਲਤ ਹੈ। ਜੇ ਮੀਂਹ ਨਾ ਪਏ, ਤਾਂ ਮੁੱਲਾ ਕੁਝ ਮੁਸਲਮਾਨਾਂ ਨੂੰ ਨਾਲ ਲੈ ਕੇ, ਮਸਜਦ ਵਿਚ ਜਾਂਦਾ ਹੈ ਤੇ ਮਸਜਦ ਦੇ ਹਰ ਕੋਨੇ ਵਿਚ ਸੱਤ ਵਾਰ ਬਾਂਗ ਦੇਂਦਾ ਹੈ। ਪਿੰਡ ਦੇ ਹੋਰ ਮੁਸਲਮਾਨ ਇਕੱਠੇ ਹੋ ਕੇ ਉਸ ਇਬਾਦਤ ਨੂੰ ਦੁਹਰਾਂਦੇ ਹਨ। ਇਸ ਪ੍ਰਕਿਰਿਆ ਨੂੰ ਨੱਫਲ ਕਿਹਾ ਜਾਂਦਾ ਹੈ। ਅੱਟਕ ਵਿਚ ਸਾਂਝੀ ਭੀੜਾ, ਹੜ੍ਹ ਜਾਂ ਬੀਮਾਰੀ ਵੇਲੇ ਅਜਿਹੀ ਸਾਂਝੀ ਇਬਾਦਤ ਕਰਨ ਦਾ ਰਵਾਜ ਹੈ (ਅੱਟਕ ਗਜ਼ਟੀਅਰ, ਪੰਨਾ 132)।

(ਨ-29) ਨਮਾਜ਼ :

ਮੁਸਲਮਾਨਾਂ ਦੀ ਪ੍ਰਾਰਥਨਾ ਕਰਨ ਦੀ ਵਿਧੀ; ਨਮਾਜ਼ ਪੜ੍ਹਨ ਵੇਲੇ ਸਰੀਰ ਸਵੱਛ, ਵਸਤੂ ਸੁੱਧ, ਜ਼ਿਮੀਂ ਪਵਿਤ੍ਰ ਤੇ ਮੂੰਹ ਕਿਬਲੇ ਵਲ ਹੋਣਾ ਲਾਜ਼ਮੀ ਹੈ, ਨਹੀਂ ਤਾਂ ਨਮਾਜ਼ ਕਬੂਲ ਨਹੀਂ ਪੈਂਦੀ। ਨਮਾਜ਼ ਅਦਾ ਕਰਨ ਵੇਲੇ ਕੁਰਾਨ

ਦੀਆਂ ਕੁਝ ਆਇਤਾਂ ਪੜ੍ਹੀਆਂ ਜਾਂਦੀਆਂ ਹਨ, ਝੁਕ ਕੇ ਸਿਜਦਾ ਕੀਤਾ ਜਾਂਦਾ ਅਤੇ ਹੱਥ ਪਸਾਰ ਕੇ ਪ੍ਰਾਰਥਨਾ ਕੀਤੀ ਜਾਂਦੀ ਹੈ। ਹਰੇਕ ਨਮਾਜ਼ ਵਿਚ ਕਈ ਰਕਾਤਾਂ ਹੁੰਦੀਆਂ ਹਨ। ਇਕ ਵਾਰ ਸੰਕਲਪ ਕਰਕੇ ਖੜੇ ਹੋਣਾ, ਫਿਰ ਝੁਕਣਾ ਤੇ ਫਿਰ ਸਿਜਦਾ ਕਰਨਾ ਇਕ ਰਕਾਤ ਹੈ। ਹਰ ਰਕਾਤ ਵਿਚ ਦੋ ਸਿਜਦੇ (ਮੱਥਾ ਟੇਕਣਾ) ਅਤੇ ਇਕ ਰੂਕਅ (ਝੁਕਣ ਦੀ ਅਵਸਥਾ) ਹੁੰਦੀ ਹੈ।

ਹਦੀਸਾਂ ਅਨੁਸਾਰ ਹਰ ਮੁਸਲਮਾਨ ਲਈ ਪੰਜ ਨਮਾਜ਼ਾਂ ਪੜ੍ਹਨੀਆਂ ਜ਼ਰੂਰੀ ਹਨ। ਇਹ ਪੰਜ ਨਮਾਜ਼ਾਂ ਦਿਨ ਦੇ ਵੱਖ ਵੱਖ ਵੇਲੇ ਪੜ੍ਹੀਆਂ ਜਾਂਦੀਆਂ ਹਨ ਅਤੇ ਇਨ੍ਹਾਂ ਦੇ ਅਡੋ ਅਡਰੇ ਨਾਉਂ ਹਨ।

1. ਫਜ਼ਰ ਦੀ ਨਮਾਜ਼ (ਸਲਾਤੁਲ ਫਜ਼ਰ) : ਇਹ ਨਮਾਜ਼ ਸਰਘੀ ਵੇਲੇ, ਸੂਰਜ ਚੜ੍ਹਨ ਤੋਂ ਪਹਿਲਾਂ ਪੜ੍ਹੀ ਜਾਂਦੀ ਹੈ।

2. ਜੁਹਰ ਦੀ ਨਮਾਜ਼ (ਸਲਾਤੁਲ ਜੁਹਰ) : ਦੁਪਹਿਰ ਵੇਲੇ ਦੀ ਨਮਾਜ਼, ਜੋ ਸੂਰਜ ਢਲਣ ਵੇਲੇ ਪੜ੍ਹੀ ਜਾਂਦੀ ਹੈ। ਲਹਿੰਦੇ ਵਿਚ ਇਸ ਨੂੰ ਪੋਸ਼ੀ ਦੀ ਨਮਾਜ਼ ਕਹਿੰਦੇ ਹਨ।

3 ਅਸਰ ਦੀ ਨਮਾਜ਼ (ਸਲਾਤੁਲ ਅਸਰ) : ਪਿਛਲੇ ਪਹਿਰ ਦੀ ਨਮਾਜ਼, ਜਿਸਨੂੰ ਲਹਿੰਦੇ ਵਿਚ 'ਦੀਗਰ' ਦੀ ਨਮਾਜ਼ ਕਿਹਾ ਜਾਂਦਾ ਹੈ।

4. ਮਗਰਿਬ ਦੀ ਨਮਾਜ਼ (ਸਲਾਤੁਲ ਮਗਰਿਬ) : ਇਹ ਨਮਾਜ਼ ਸੂਰਜ ਡੁੱਬਣ ਦੀ ਲਾਲੀ ਦੇ ਮਿਟਣ ਤੋਂ ਪਹਿਲਾਂ ਪੜ੍ਹੀ ਜਾਂਦੀ ਹੈ, ਇਸਨੂੰ 'ਮਗਰਿਬ ਦੀ ਨਮਾਜ਼' ਇਸ ਲਈ ਕਿਹਾ ਜਾਂਦਾ ਹੈ ਕਿਉਂ ਜੋ ਨਮਾਜ਼ ਦੇ ਵੇਲੇ ਸੂਰਜ ਮਗਰਿਬ ਵਲ ਛੁਪ ਰਿਹਾ ਹੁੰਦਾ ਹੈ।

5. ਇਸ਼ਾ ਦੀ ਨਮਾਜ਼ (ਸਲਾਤੁਲ ਇਸ਼ਾ) : ਇਹ ਸੌਣ ਵੇਲੇ ਦੀ ਨਮਾਜ਼ ਹੈ, ਇਸਨੂੰ 'ਨਮਾਜ਼ੇ ਖੁਫਤਨ' ਵੀ ਕਹਿੰਦੇ ਹਨ।

ਇਨ੍ਹਾਂ ਪੰਜਾਂ ਨਮਾਜ਼ਾਂ ਤੋਂ ਛੁਟ ਤਿੰਨ ਹੋਰ ਨਮਾਜ਼ਾਂ ਹਨ, ਜੋ ਇਖਤਿਆਰੀ ਹਨ ਤੇ ਨਿਮਾਜ਼ੀ ਦੀ ਸਵੈ-ਇੱਛਾ ਉਤੇ ਨਿਰਭਰ ਕਰਦੀਆਂ ਹਨ :

(ੳ) ਇਸ਼ਰਾਕ ਦੀ ਨਮਾਜ਼ (ਸਲਾਤੁਲ ਇਸ਼ਰਾਕ) : ਸੂਰਜ ਚੜ੍ਹਨ ਮਗਰੋਂ ਦੀ ਨਮਾਜ਼।

(ਅ) ਜੁਹਾ ਦੀ ਨਮਾਜ਼ (ਸਲਾਤੁਲ ਜੁਹਾ) : ਇਹ ਸੂਰਜ ਦੇ ਸਿਖਰ ਤੇ ਪਹੁੰਚਣ ਤੋਂ ਪਹਿਲਾਂ ਪੜ੍ਹੀ ਜਾਂਦੀ ਹੈ, ਇਸਨੂੰ 'ਨਮਾਜ਼ੇ ਚਾਸ਼ਤ' ਵੀ ਕਹਿੰਦੇ ਹਨ।

ਇਹ ਦੋਵੇਂ ਨਮਾਜ਼ਾਂ ਪਹਿਲੀ ਤੇ ਦੂਜੀ ਨਮਾਜ਼ ਦੇ ਵਿਚਕਾਰ ਪੜ੍ਹੀਆਂ ਜਾਂਦੀਆਂ ਹਨ।

(ੲ) ਤਹੱਜੁਦ ਦੀ ਨਮਾਜ਼ (ਸਲਾਤੁਲ ਤਹੱਜੁਦ) : ਇਹ ਨਮਾਜ਼ ਅੱਧੀ ਰਾਤ ਤੋਂ ਮਗਰੋਂ ਤੇ ਪਹਿਲੇ ਫੁੱਟਣ ਤੋਂ

ਪਹਿਲਾਂ ਪੜ੍ਹੀ ਜਾਂਦੀ ਹੈ। ਇਸ ਨਮਾਜ਼ ਦਾ ਬੜਾ ਸੁਆਬ ਮੰਨਿਆ ਗਿਆ ਹੈ।

ਰਮਜ਼ਾਨ ਦੇ ਮਹੀਨੇ, ਰਾਤ ਵੇਲੇ, ਜੋ ਨਮਾਜ਼ ਪੜ੍ਹੀ ਜਾਂਦੀ ਹੈ ਅਤੇ ਜਿਸ ਵਿਚ ਪੂਰੇ ਕੁਰਾਨ ਦਾ ਪਾਠ ਕੀਤਾ ਜਾਂਦਾ ਹੈ, 'ਤਰਾਵੀਹ' ਅਖਵਾਉਂਦੀ ਹੈ। ਕਈ ਇਸ ਨੂੰ ਵੀਹ ਰਕਾਤਾਂ ਦੀ ਨਮਾਜ਼ ਮੰਨਦੇ ਹਨ। 'ਤਰਾਵੀਹ' ਦੇ ਅਰਥ ਹਨ : ਬਿਸਰਾਮ ਕਰਨਾ। ਇਸ ਨਮਾਜ਼ ਵਿਚ ਹਰ ਦੂਜੇ ਤੇ ਚੌਥੇ ਸਲਾਮ ਪਿਛੋਂ ਬਿਸਰਾਮ ਕੀਤਾ ਜਾਂਦਾ ਹੈ।

ਜੇ ਨਮਾਜ਼ ਨਿਸਚਿਤ ਸਮੇਂ ਵਿਚ ਨਾ ਕੀਤੀ ਜਾਵੇ ਤਾਂ ਉਸ ਦਾ ਸੁਆਬ ਨਹੀਂ ਮਿਲਦਾ। ਇਸ ਕਿਰਿਆ ਨੂੰ ਨਮਾਜ਼ 'ਕਜ਼ਾ ਹੋਣਾ' ਕਿਹਾ ਜਾਂਦਾ ਹੈ। ਇਸ ਪ੍ਰਸੰਗ ਵਿਚ ਪੰਜਾਬ ਦਾ ਇਕ ਅਖਾਣ ਹੈ :

ਵੇਲੇ ਦੀ ਨਮਾਜ਼, ਕੁਵੇਲੇ ਦੀਆਂ ਟੱਕਰਾਂ।

ਰਵਾਇਤ ਹੈ ਕਿ ਹਜ਼ਰਤ ਮੁਹੰਮਦ ਸਾਹਿਬ ਜਦੋਂ ਸਤਵੇਂ ਅਕਾਸ਼ ਗਏ ਸਨ ਤਾਂ ਅੱਲਾ ਨੇ ਹੁਕਮ ਦਿਤਾ ਕਿ ਉਸ ਦੀ ਉਮਰ 50 ਨਮਾਜ਼ਾਂ ਰੱਜ ਪੜ੍ਹੇ। ਜਦੋਂ ਇਹ ਹੁਕਮ ਲੈ ਕੇ ਹਜ਼ਰਤ ਮੁਹੰਮਦ ਸਾਹਿਬ ਵਾਪਸ ਆ ਰਹੇ ਸਨ ਤਾਂ ਛੇਵੇਂ ਅਕਾਸ਼ ਵਿਚ, ਮੁਹੰਮਦ ਸਾਹਿਬ ਨੂੰ ਹਜ਼ਰਤ ਮੂਸਾ ਮਿਲੇ, ਜਿਨ੍ਹਾਂ ਨੂੰ ਮੁਹੰਮਦ ਸਾਹਿਬ ਨੇ 50 ਨਮਾਜ਼ਾਂ ਵਾਲੀ ਗੱਲ ਦਸੀ। ਤਾਂ ਮੂਸਾ ਨੇ ਕਿਹਾ ਕਿ ਤੁਰੀ ਉਮਰ ਇਸ ਤੇ ਕਦੇ ਤਾਮੀਲ ਨਹੀਂ ਕਰੇਗੀ। ਇਹ ਸੁਣ ਕੇ ਹਜ਼ਰਤ ਮੁਹੰਮਦ ਵਾਪਸ ਸਤਵੇਂ ਅਕਾਸ਼ ਗਏ ਤੇ ਅੱਲਾ ਨੂੰ ਕੁਝ ਨਮਾਜ਼ਾਂ ਘਟਾਣ ਲਈ ਕਿਹਾ। ਅੱਲਾ ਨੇ ਘਟਾ ਕੇ ਪੰਜ ਨਮਾਜ਼ਾਂ ਮੁਕੱਰਰ ਕੀਤੀਆਂ, ਪਰ ਨਾਲ ਹੀ ਚਾਲੀ ਰੱਜੇ ਰੱਖਣ ਦਾ ਆਦੇਸ਼ ਵੀ ਦਿਤਾ। ਇਸੇ ਕਥਾ ਦੇ ਪ੍ਰਸੰਗ ਵਿਚ ਪੰਜਾਬੀ ਵਿਚ ਇਹ ਅਖਾਣ ਪ੍ਰਚਲਤ ਹੈ :

ਨਮਾਜ਼ਾਂ ਬਖਸ਼ਾਣ ਗਏ, ਰੱਜੇ ਗਲ ਪੈ ਗਏ।

(ਨ-30) ਨਮੋ ਨਾਰਾਇਣ :

ਨਾਰਾਇਣ ਨੂੰ ਨਮਸਕਾਰ; ਸੰਨਿਆਸੀ ਇਕ ਦੂਜੇ ਨੂੰ ਪ੍ਰਣਾਮ ਕਰਨ ਵੇਲੇ ਇਨ੍ਹਾਂ ਸ਼ਬਦਾਂ ਦਾ ਉੱਚਾਰਨ ਕਰਦੇ ਹਨ।

(ਨ-31) ਨਰਸਿੰਘ ਅਵਤਾਰ :

ਵਿਸ਼ਨੂੰ ਦਾ ਇਕ ਅਵਤਾਰ, ਜੋ ਉਨ੍ਹਾਂ ਨੇ ਹਰਨਾਖਸ਼ (ਹਿਰਣਾਕਸ਼ਿਪ) ਦੇ ਤੌਰ ਤੋਂ ਸ੍ਰਿਸ਼ਟੀ ਦੀ ਰਖਿਆ ਕਰਨ ਲਈ ਧਾਰਨ ਕੀਤਾ। ਨਰਸਿੰਹ ਵਿਸ਼ਨੂੰ ਦਾ ਚੌਥਾ ਅਵਤਾਰ ਸੀ, ਜਿਸ ਦਾ ਅੱਧਾ ਧੜ ਆਦਮੀ (ਨਰ) ਦਾ ਤੇ ਅੱਧਾ ਸ਼ੇਰ (ਸਿੰਹ) ਦਾ ਸੀ।

ਕਾਂਗੜਾ ਜ਼ਿਲ੍ਹੇ ਵਿਚ, ਨਰਸਿੰਘ ਦੀ ਪੂਜਾ ਸਭ ਤੋਂ
NamdhariElibrary@gmail.com

ਵਧ ਕੀਤੀ ਜਾਂਦੀ ਹੈ। ਜਿਨ੍ਹਾਂ ਤੀਵੀਆਂ ਨੂੰ ਔਲਾਦ ਨਹੀਂ ਹੁੰਦੀ, ਉਹ ਨਰਸਿੰਘ ਅਗੇ ਸੁੱਖਣਾ ਸੁੱਖਦੀਆਂ ਹਨ ਤੇ ਦੇਵਤਾ ਉਨ੍ਹਾਂ ਦੀਆਂ ਆਸਾਂ ਪੂਰੀਆਂ ਕਰ ਦੇਂਦਾ ਹੈ।

ਹਰ ਐਤਵਾਰ, ਖਾਸ ਤੌਰ ਉਤੇ ਦੇਸੀ ਮਹੀਨੇ ਦੇ ਪਹਿਲੇ ਐਤਵਾਰ ਨੂੰ, ਨਰਸਿੰਘ ਦੀ ਪੂਜਾ ਵਿਸ਼ੇਸ਼ ਰੂਪ ਵਿਚ ਕੀਤੀ ਜਾਂਦੀ ਹੈ। ਸ਼ਰਧਾਲੂ ਇਕ ਨਾਰੀਅਲ ਨੂੰ ਪਿੱਤਲ ਦੀ ਥਾਲੀ ਵਿਚ ਰੱਖ ਕੇ, ਉਸ ਦੇ ਉਤੇ ਚੰਦਨ ਦਾ ਟਿੱਕਾ ਲਗਾਂਦੇ ਹਨ। ਫਿਰ ਕੁਝ ਚਾਵਲ ਧੋ ਕੇ ਸੱਜੇ ਹੱਥ ਦੀਆਂ ਤਿੰਨ ਉਂਗਲਾਂ (ਅੰਗੂਠਾ ਤੇ ਉਸ ਦੇ ਨਾਲ ਦੀਆਂ ਦੋ ਉਂਗਲਾਂ) ਉਤੇ ਟਿਕ ਜਾਣ ਵਾਲੀ ਥਾਲੀ ਵਿਚ ਰੱਖ ਲਏ ਜਾਂਦੇ ਹਨ। ਨਰੇਲ ਨੂੰ ਢੁੱਲਾਂ ਨਾਲ ਸਜਾ ਕੇ, ਧੂਪ ਧੁਖਾਈ ਜਾਂਦੀ ਹੈ। ਫਿਰ ਧੂਪ, ਮੁਸ਼ਕ ਕਪੂਰ, ਚੰਦਨ, ਬਦਾਮ ਤੇ ਕੁਝ ਹੋਰ ਸਮਗਰੀ ਦੇ ਧੂੜੇ ਦੀ ਬੱਤੀ ਬਣਾ ਕੇ, ਧੁਖਾਈ ਜਾਂਦੀ ਹੈ। ਇਸ ਪਿਛੋਂ ਨਾਰੀਅਲ ਦੀ ਨਰਸਿੰਘ ਦੇ ਤੌਰ ਉਤੇ ਪੂਜਾ ਕੀਤੀ ਜਾਂਦੀ ਤੇ ਮਠਿਆਈ ਭੇਟ ਕੀਤੀ ਜਾਂਦੀ ਹੈ, ਜੋ ਮਥਰੇਂ ਘਰ ਦੇ ਬੰਦਿਆਂ ਤੇ ਗੁਆਂਢੀਆਂ ਵਿਚ ਵੰਡ ਦਿਤੀ ਜਾਂਦੀ ਹੈ।

ਨਰਸਿੰਘ ਦੇ ਪੁਜਾਰੀ, ਇਕ ਖਾਸ ਤਰ੍ਹਾਂ ਦਾ ਤਾਅਵੀਜ਼, ਜਿਸ ਉਤੇ ਨਰਸਿੰਘ ਦੀ ਤਸਵੀਰ ਹੁੰਦੀ ਹੈ, ਪਹਿਨਦੇ ਹਨ। ਇਹ ਤਾਅਵੀਜ਼ ਚਾਂਦੀ ਦਾ ਹੁੰਦਾ ਹੈ ਤੇ ਨਾਰੀਅਲ ਵਾਂਗ ਪੂਜਿਆ ਜਾਂਦਾ ਹੈ। ਇਸੇ ਤਰ੍ਹਾਂ ਇਕ ਛੱਲਾ ਜੋ ਚਾਂਦੀ ਦਾ ਬਣਿਆ ਹੁੰਦਾ ਹੈ, ਨਰਸਿੰਘ ਨਮਿਤ, ਚੀਚੀ ਉਂਗਲੀ ਵਿਚ ਪਾਇਆ ਤੇ ਪੂਜਿਆ ਜਾਂਦਾ ਹੈ। ਪੂਜਾ ਦੇ ਦੌਰਾਨ, ਖਾਸ ਤਰ੍ਹਾਂ ਦੇ ਕਪੜੇ, ਜੋ ਉਚੇਚੇ ਪੂਜਾ ਵਾਸਤੇ ਹੁੰਦੇ ਹਨ, ਪਹਿਨੇ ਜਾਂਦੇ ਹਨ।

ਬਾਝ ਇਸਤ੍ਰੀਆਂ ਔਲਾਦ ਲਈ ਨਰਸਿੰਘ ਦੀ ਪੂਜਾ ਕਰਦੀਆਂ ਹਨ। ਉਨ੍ਹਾਂ ਦੀ ਧਾਰਨਾ ਹੈ ਕਿ ਨਰਸਿੰਘ ਰਾਤ ਵੇਲੇ, ਸੁਪਨੇ ਵਿਚ ਬ੍ਰਾਹਮਣ ਗਭਰੂ ਦੇ ਭੋਸ ਵਿਚ, ਚਿੱਟੇ ਕਪੜੇ ਪਹਿਨੀ ਆਉਂਦਾ ਹੈ ਤੇ ਇਸਤ੍ਰੀਆਂ ਨਾਲ ਭੋਗ ਕਰਦਾ ਹੈ।

ਜਦੋਂ ਕੋਈ ਤੀਵੀਂ ਨਰਸਿੰਘ ਦੀ ਪੂਜਾ ਕਰ ਰਹੀ ਹੋਵੇ ਤਾਂ ਉਸ ਦੀ ਧੀ/ਨੂੰਹ ਵੀ ਨਾਲੋਂ ਨਾਲ ਉਸੇ ਤਰ੍ਹਾਂ ਦੀ ਪੂਜਾ ਕਰਦੀ ਹੈ।

ਜਦੋਂ ਕੋਈ ਤੀਵੀਂ ਬੀਮਾਰ ਹੁੰਦੀ ਹੈ ਤਾਂ ਪਹਿਲੇ ਉਹ ਚੇਲੇ ਨੂੰ ਆਪਣੀ ਬੀਮਾਰੀ ਬਾਰੇ ਵੇਰਵੇ ਨਾਲ ਦਸਦੀ ਹੈ। ਜੇ ਚੇਲਾ ਦਸੇ ਕਿ ਬੀਮਾਰੀ ਨਰਸਿੰਘ ਦੀ ਨਰਾਜ਼ਗੀ ਕਰਕੇ ਹੋਈ ਹੈ ਤਾਂ ਚੇਲੇ ਦੇ ਕਹਿਣ ਉਤੇ ਬੈਠਕ ਬੁਲਾਈ ਜਾਂਦੀ ਹੈ। ਬੈਠਕ ਤੋਂ ਪਹਿਲਾਂ ਇਹ ਵੇਖ ਲਿਆ ਜਾਂਦਾ ਹੈ ਕਿ ਉਸ ਤੀਵੀਂ ਨੇ ਨਰਸਿੰਘ ਨਾਲ ਸਬੰਧਿਤ ਵਸਤੂਆਂ 'ਬਹੁਟਾ' ਤੇ 'ਛੱਲਾ' ਆਦਿ ਠੀਕ ਵਿਧੀ ਨਾਲ ਪਹਿਨ ਰੱਖੀਆਂ ਹਨ ਕਿ ਨਹੀਂ।

ਇਹ ਬੈਠਕ ਐਤਵਾਰ ਵਾਲੇ ਦਿਨ ਸਜਦੀ ਹੈ ਤੇ ਚੇਲਾ ਬੈਤਰੀ (ਭਜਨ ਗਾਣ ਵਾਲਾ) ਨਾਲ ਆਉਂਦਾ ਹੈ। ਬੈਤਰੀ ਦੋਪਤਰੇ ਨੂੰ ਵਜਾਂਦਾ ਹੈ ਤੇ ਦੋਪਤਰੇ ਨਾਲ ਭਜਨ ਗਾਉਂਦਾ ਹੈ ਅਤੇ ਚੇਲਾ ਕੁਝ ਮੰਤਰ ਪੜ੍ਹਦਾ ਹੈ। ਫਿਰ ਨਰਸਿੰਘ ਆ ਕੇ ਉਸ ਤੀਵੀਂ ਜਾਂ ਚੇਲੇ ਦੇ ਸਰੀਰ ਨੂੰ ਹਿਲਾਂਦਾ ਹੈ। ਉਸਨੂੰ ਇਹ 'ਹਾਲ' ਲਗਾਪਗ ਦੋ ਢਾਈ ਘੰਟੇ ਲਈ ਪਿਆ ਰਹਿੰਦਾ ਹੈ ਅਤੇ ਬੈਠਕ ਵਿਚ ਹਾਜ਼ਰ ਲੋਕ ਉਸ ਤੋਂ ਆਪਣੀ ਕਿਸਮਤ ਬਾਰੇ ਸਵਾਲ ਪੁਛਦੇ ਹਨ। ਉਹ ਤੀਵੀਂ ਜਾਂ ਚੇਲਾ, ਜਿਸ ਨੂੰ ਹਾਲ ਪਿਆ ਹੋਵੇ, ਅੰਦਰ ਪ੍ਰਵੇਸ਼ ਕਰ ਗਏ ਨਰਸਿੰਘ ਕਾਰਨ ਕੰਬਦਾ ਰਹਿੰਦਾ ਹੈ ਤੇ ਬੈਤਰੀ ਦੋਪਤਰੇ ਨਾਲ ਹੇਠਲਾ ਮੰਤ੍ਰ ਪੜ੍ਹਦਾ ਰਹਿੰਦਾ ਹੈ :

ਮੇਰੇ ਨਰਸਿੰਘਾ, ਨਰਿੰਜਨੀਆ ਬੀਰਾ !

ਬੀਰੇਂ ਮੋਹੀ ਬੋਲੀਯਾਂ, ਬੀਰੇਂ ਮੋਹੀ ਬੋਲੀਯਾਂ

ਬੀਰੇਂ ਮੋਹੀ ਬੋਲੀਯਾਂ ਜਗ ਸਾਰਾ।

ਮੇਰੇ ਨਰਸਿੰਘਾ ਹੇ ! ਨਰਿੰਜਨੀਆ ਜੀ

ਭਾਈਗੜ ਮਥਰਾ ਬਿਚ ਜੰਮੇ,

ਗੋਕਲ ਲੀਆ ਸੀ ਅਤਾਰਾ

ਭਾਈ ਬਾਸੂਦੇਵ ਦਿਆ ਬਾਲਕਿਆ,

ਜਸੋਦਾ ਦਿਆ ਜਾਯਾ

ਜਿਥੂ ਕਵਾਰੀਆਂ ਕਨੀਯਾਂ, ਉਥੂ ਬਾਸਾ ਤੇਰਾ

ਅੰਬੇ, ਅੰਬੋਟੇ, ਬੋਇੰ, ਪਹਿਨਦੇ ਦਾ ਬਾਸਾ ਤੇਰਾ।

ਪਿਪਲਾਂ ਪਲੋਟਿਆ, ਮੈਤਿਆ ਬਾਸਾ ਤੇਰਾ

ਸੂਹੀ ਸੂਹੀ ਪਗੜੀ, ਕੂੰਜਾਂ ਦੀ ਕਹਾਣੀ,

ਗਲ ਵਿਚ ਨਰਮੇ ਦਾ ਜਾਮਾਂ।

(ਨ-32) ਨਰਸਿੰਹ ਚਤੁਰਦਸ਼ੀ :

ਵਿਸਾਖ ਸ਼ੁਕਲ ਪੱਖ ਦੀ ਚਤੁਰਦਸ਼ੀ ਨੂੰ ਨਰਸਿੰਹ ਚਤੁਰਦਸ਼ੀ ਕਿਹਾ ਜਾਂਦਾ ਹੈ। ਪੁਰਾਣਾਂ ਵਿਚ ਲਿਖਿਆ ਹੈ ਕਿ ਇਸ ਪਵਿਤਰ ਤਿਥੀ ਨੂੰ ਭਗਵਾਨ ਵਿਸ਼ਨੂੰ ਦਾ ਨਰਸਿੰਹ ਅਵਤਾਰ ਇਸ ਧਰਤੀ ਉਤੇ ਹੋਇਆ ਸੀ।

ਵਿਸ਼ਨੂੰ ਮੱਤ ਦੇ ਅਨੁਯਾਈਆਂ ਲਈ, ਇਹ ਤਿੱਥ ਬੜੀ ਪਵਿਤਰ ਹੈ ਤੇ ਇਸ ਦਿਨ ਉਹ ਵਰਤ ਰੱਖਦੇ ਹਨ ਅਤੇ ਨਰਸਿੰਹ ਤੇ ਪ੍ਰਹਿਲਾਦ ਦੀ ਕਥਾ ਸੁਣਦੇ ਹਨ।

(ਨ-33) ਨਰਕ :

ਪੁਰਾਣਾਂ ਅਨੁਸਾਰ ਉਹ ਖੰਡ ਜਿਥੇ ਪਾਪੀ ਜੀਵਾਂ ਨੂੰ ਸੰਸਾਰ ਵਿਚ ਕੀਤੇ ਮੰਦੇ ਕਰਮਾਂ ਦਾ ਫਲ ਭੋਗਣ ਲਈ ਰੱਖਿਆ ਜਾਂਦਾ ਹੈ। ਮੁਸਲਮਾਨ ਇਸ ਨੂੰ 'ਦੋਜ਼ਖ' ਜਾਂ 'ਜਹੰਨਮ' ਕਹਿੰਦੇ ਹਨ। ਪੁਰਾਣਾਂ ਅਨੁਸਾਰ ਪ੍ਰਾਣੀ ਸੰਸਾਰ ਵਿਚ ਜੋ ਚੰਗੇ-ਮੰਦੇ ਕਰਮ ਕਰਦਾ ਹੈ, ਉਨ੍ਹਾਂ ਦੇ ਫਲ ਉਹ

ਮਰਨ ਮਗਰੋਂ ਅਗਲੇ ਲੋਕ ਵਿਚ ਭੋਗਦਾ ਹੈ। ਜਮਦੂਤ ਪ੍ਰਾਣੀ ਨੂੰ ਮਰਨ ਮਗਰੋਂ ਧਰਮਰਾਜ ਅਥਵਾ ਯਮ ਕੋਲ ਲੈ ਜਾਂਦਾ ਹੈ। ਉਥੇ 'ਚਿਤਰਗੁਪਤ' ਹਰੇਕ ਜੀਵ ਦੇ ਕਰਮਾਂ ਦਾ ਲੇਖਾ ਜੋਖਾ ਕਰਦਾ ਹੈ। ਜੇ ਚੰਗੇ ਕਰਮ ਜ਼ਿਆਦਾ ਕੀਤੇ ਹੋਣ ਤਾਂ ਪ੍ਰਾਣੀ ਸਵਰਗ ਨੂੰ ਭੇਜਿਆ ਜਾਂਦਾ ਹੈ। ਜੇ ਕੁਕਰਮ ਜ਼ਿਆਦਾ ਹੋਣ ਤਾਂ ਨਰਕ ਵਿਚ। ਇਹ ਵੀ ਧਾਰਨਾ ਹੈ ਕਿ ਪ੍ਰਾਣੀ ਆਪਣੇ ਹਰ ਚੰਗੇ ਕਰਮ ਦਾ ਫਲ ਸਵਰਗ ਵਿਚ ਤੇ ਮੰਦੇ ਕਰਮ ਦਾ ਫਲ ਨਰਕ ਵਿਚ ਭੋਗਦਾ ਹੈ।

ਨਰਕਾਂ ਦਾ ਸੰਕਲਪ ਪੁਰਾਣਿਕ ਹੈ। ਪੁਰਾਣਾਂ ਵਿਚ ਨਰਕਾਂ ਦੀ ਗਿਣਤੀ ਤੇ ਵਿਸਥਾਰ ਇਕਸਾਰ ਨਹੀਂ। ਕੁਝ ਪੁਰਾਣਾਂ ਵਿਚ ਨਰਕ ਸੱਤ ਦਸੇ ਗਏ ਹਨ। ਕਈਆਂ ਵਿਚ ਇਨ੍ਹਾਂ ਦੀ ਗਿਣਤੀ ਅਠਾਰਾਂ ਹੈ ਤੇ ਕਈਆਂ ਵਿਚ ਇਸ ਤੋਂ ਵੀ ਵਧ। ਮਨੂ ਅਨੁਸਾਰ ਨਰਕਾਂ ਦੀ ਗਿਣਤੀ ਇੱਕੀ ਹੈ, ਜਿਨ੍ਹਾਂ ਦੇ ਨਾਂ ਹਨ :

ਤਾਮਿਸੂ, ਅੰਧਤਾਮਿਸੂ, ਮਹਾਰੋਰਵ, ਰੋਰਵ, ਮਹਾਨਰਕ, ਨਰਕ, ਕਾਲਸੂਤ੍ਰ, ਸੰਜੀਵਨ, ਮਹਾਵੀਚੀ, ਸੰਪ੍ਰਤਾਪਨ, ਸੰਹਿਤਾ, ਤਪਕ, ਕੁਡਮਲ, ਰਿਜੀਸ਼, ਸੰਕਾ ਕੋਲ, ਪ੍ਰਤਿ-ਮੂਰਤਿਕ, ਲੋਹਦਾਰਕ, ਲੋਹ ਸੰਕੂ, ਪੰਥਾਨ, ਸਾਲਮਲੀ, ਅਸ਼ਿਮਤ੍ਰਵਨ।

ਕਈ ਥਾਈਂ 'ਪੰਥਾਨ' ਦੀ ਥਾਂ 'ਵੈਤਰਣੀ' ਦਾ ਨਾਉਂ ਲਿਖਿਆ ਮਿਲਦਾ ਹੈ।

ਬ੍ਰਹਮਵੈਵਰਤ ਵਿਚ 86 ਨਰਕਾਂ ਦਾ ਵੇਰਵਾ ਦਿਤਾ ਹੋਇਆ ਹੈ। ਵਿਸ਼ਨੂੰ ਤੇ ਭਾਗਵਤ ਪੁਰਾਣ ਵਿਚ ਨਰਕ ਅਠਾਈ ਦਸੇ ਗਏ ਹਨ, ਪਰ ਦੋਹਾਂ ਵਿਚ ਦਿਤੇ ਨਾਂ ਮੇਲ ਨਹੀਂ ਖਾਂਦੇ। ਭਾਗਵਤ ਵਿਚ ਵਰਨਣ ਵਿਸਥਾਰ ਪੂਰਵਕ ਹੈ। ਇਹ ਸਭ ਨਰਕ ਪਤਾਲ ਲੋਕ ਵਿਚ ਹਨ ਤੇ ਧਰਮਰਾਜ ਅਥਵਾ ਯਮ ਦੀ ਨਿਗਰਾਨੀ ਵਿਚ ਹਨ।

ਹਰੇਕ ਕੁਕਰਮੀ ਲਈ ਵਖੋ ਵਖਰੇ ਨਰਕ ਹਨ। ਇਥੇ ਕੁਝ ਨਰਕਾਂ ਦਾ ਵਰਨਣ ਦਿਤਾ ਜਾਂਦਾ ਹੈ :

ਤਾਮਿਸੂ : ਇਸ ਨਰਕ ਵਿਚ ਸਦਾ ਹਨੇਰ ਗੁਬਾਰ ਰਹਿੰਦਾ ਹੈ। ਇਥੇ ਚੋਰਾਂ, ਡਾਕੂਆਂ ਤੇ ਵਿਭਚਾਰੀਆਂ ਨੂੰ ਸੁਟਿਆ ਜਾਂਦਾ ਹੈ।

ਅੰਧਤਾਮਿਸੂ : ਇਥੇ ਤਾਮਿਸੂ ਨਾਲੋਂ ਵੀ ਭਿਆਨਕ ਹਨੇਰਾ ਰਹਿੰਦਾ ਹੈ। ਇਥੇ ਸਵਾਰਥੀ ਤੇ ਹੰਕਾਰੀਆਂ ਨੂੰ ਰਖਿਆ ਜਾਂਦਾ ਹੈ।

ਰੋਰਵ : ਇਸ ਨਰਕ ਵਿਚ ਹਤਿਆਰਿਆਂ ਤੇ ਦੋਸ਼ੀਆਂ ਨੂੰ ਸੁਟਿਆ ਜਾਂਦਾ ਹੈ। ਇਥੇ ਰੋਰੂ ਨਾਂ ਦਾ ਵਿਕਰਾਲ ਪਸ਼ੂ ਰਹਿੰਦਾ ਹੈ, ਜੋ ਅਜ਼ਦੇਹ ਵਾਂਗ ਵਿਸ ਘੋਲਦਾ ਤੇ ਡਸਦਾ ਹੈ। ਉਹ ਪ੍ਰਾਣੀਆਂ ਨੂੰ ਟੁਕੜੇ ਟੁਕੜੇ ਕਰ ਦੇਂਦਾ ਹੈ, ਪਰ ਮਰਨ ਨਹੀਂ ਦੇਂਦਾ।

ਸੁਕਰਮੁਖ : ਇਸ ਨਰਕ ਵਿਚ ਉਨ੍ਹਾਂ ਦੋਸ਼ੀ ਰਾਜਿਆਂ ਤੇ ਬਾਦਸ਼ਾਹਾਂ ਨੂੰ ਸੁਟਿਆ ਜਾਂਦਾ ਹੈ, ਜਿਨ੍ਹਾਂ ਨੇ ਪਰਜਾ ਉਤੇ ਜ਼ੁਲਮ ਤੇ ਅਨਿਆਂ ਕੀਤਾ ਹੋਵੇ। ਇਥੇ ਚੱਕੀ ਦੇ ਵਡੇ ਵਡੇ ਪੁੜ ਹਨ, ਜਿਨ੍ਹਾਂ ਵਿਚ ਨਿਰਦਈ ਰਾਜਿਆਂ ਨੂੰ ਪੀਠਾ ਜਾਂਦਾ ਹੈ। ਉਹ ਬੋਟੀ ਬੋਟੀ ਹੋ ਕੇ ਤੜਪਦੇ ਹਨ ਪਰ ਮਰਦੇ ਨਹੀਂ।

ਅਸ਼ਿਪਤ੍ਰਵਨ : ਉਹ ਨਰਕ, ਜਿਸ ਵਿਚ ਨਾਸਤਕਾਂ ਤੇ ਧਰਮ ਤੋਂ ਭ੍ਰਿਸ਼ਟੇ ਲੋਕਾਂ ਨੂੰ ਸੁਟਿਆ ਜਾਂਦਾ ਹੈ। ਇਥੇ ਬੜੇ ਸੰਘਣੇ ਵਣ ਹਨ, ਜਿਨ੍ਹਾਂ ਦੇ ਬ੍ਰਿਛਾਂ ਦੇ ਪੱਤੇ ਆਰੇ ਦੇ ਦੰਦੇ ਵਾਂਗ ਤਿਖੇ ਹਨ, ਇਹ ਪੱਤੇ ਪ੍ਰਾਣੀਆਂ ਉਤੇ ਡਿਗਦੇ ਰਹਿੰਦੇ ਹਨ ਤੇ ਸੂਈਆਂ ਵਾਂਗ ਉਨ੍ਹਾਂ ਦੇ ਸਰੀਰ ਨੂੰ ਚੁਭਦੇ ਤੇ ਆਰੇ ਵਾਂਗ ਚੀਰਦੇ ਹਨ।

ਅੰਧ-ਕੂਪ : ਇਹ ਨਰਕ ਅੰਨ੍ਹੇ ਖੂਹ ਦੀ ਸ਼ਕਲ ਦਾ ਹੈ। ਖੂਹ ਵਿਚ ਘੋਰ ਹਨੇਰਾ ਰਹਿੰਦਾ ਹੈ। ਇਥੇ ਉਨ੍ਹਾਂ ਲੋਕਾਂ ਨੂੰ ਰਖਿਆ ਜਾਂਦਾ ਹੈ, ਜੋ ਮੱਛਰ, ਜ਼ੂਆਂ, ਮੱਖੀਆਂ ਤੇ ਹੋਰ ਲਹੂ ਪੀਣੇ ਕਿਰਮਾਂ ਨੂੰ ਮਾਰਦੇ ਹਨ। ਇਸ ਨਰਕ ਵਿਚ ਪ੍ਰਾਣੀਆਂ ਨੂੰ ਉਨੀਂਦਰੇ ਵਿਚ ਰਖਿਆ ਜਾਂਦਾ ਹੈ ਤੇ ਤਾਸੀਹੇ ਦਿਤੇ ਜਾਂਦੇ ਹਨ।

ਵੈਤਰਣੀ : ਇਹ ਮਲ-ਮੂਤਰ ਤੇ ਗੰਦਗੀ ਦਾ ਪ੍ਰਵਾਹ ਹੈ, ਜੋ ਸਭ ਨਰਕਾਂ ਦੇ ਦੁਆਲੇ ਵਗਦਾ ਰਹਿੰਦਾ ਹੈ। ਇਸ ਵਿਚ ਕਈ ਧਾਰਾਂ ਵਗਦੀਆਂ ਹਨ, ਜੋ ਲਹੂ, ਪਾਕ, ਮਿੱਝ, ਮਲ-ਮੂਤਰ, ਨਹੁੰ, ਹੱਡੀਆਂ, ਚਰਬੀ ਆਦਿ ਨਾਲ ਭਰੀਆਂ ਵਗ ਰਹੀਆਂ ਹੁੰਦੀਆਂ ਹਨ, ਇਨ੍ਹਾਂ ਨਦੀਆਂ ਵਿਚ ਪਾਪੀਆਂ ਨੂੰ ਉਬਾਲਿਆ ਜਾਂਦਾ ਹੈ। ਇਸ ਨਰਕ ਵਿਚ ਉਨ੍ਹਾਂ ਰਾਜਿਆਂ ਤੇ ਮੰਤਰੀਆਂ ਨੂੰ ਸੁਟਿਆ ਜਾਂਦਾ ਹੈ, ਜੋ ਧਾਰਮਿਕ ਉਪਦੇਸ਼ਕਾਂ ਵਿਚ ਦੁਫੇੜ ਪਾਉਂਦੇ ਹਨ।

ਤਪਤਸੁਰਮੀ : ਨਰਕ; ਜਿਸ ਵਿਚ ਉਨ੍ਹਾਂ ਪਰੋਹਿਤਾਂ ਤੇ ਪੰਡਤਾਂ ਆਦਿ ਨੂੰ ਸੁਟਿਆ ਜਾਂਦਾ ਹੈ, ਜਿਨ੍ਹਾਂ ਆਪਣੀ ਸਥਿਤੀ ਦਾ ਅਯੋਗ ਲਾਭ ਉਠਾਇਆ ਹੋਵੇ ਜਾਂ ਧਰਮ ਦੇ ਨਾਂ ਉਤੇ ਸੌਦੇਬਾਜ਼ੀ ਕੀਤੀ ਹੋਵੇ। ਇਥੇ ਤਪਦੇ ਜੰਬੂਰਾਂ ਨਾਲ ਪਾਪੀਆਂ ਦੀ ਚਮੜੀ ਉਧੇੜੀ ਜਾਂਦੀ ਹੈ।

ਕਿਰਮ ਭੋਜਨ : ਨਰਕ; ਜਿਥੇ ਸਵਾਰਥੀਆਂ, ਨਿਰਦਈਆਂ ਤੇ ਲੋਭੀਆਂ ਨੂੰ ਕਿਰਮਾਂ ਦੇ ਰੂਪ ਵਿਚ ਸੁਟਿਆ ਜਾਂਦਾ ਹੈ। ਇਹ ਨਰਕ ਕਿਰਮਾਂ ਨਾਲ ਓਤ ਪੋਤ ਹੈ ਤੇ ਕਿਰਮ ਇਕ ਦੂਜੇ ਨੂੰ ਖਾ ਕੇ ਗੁਜ਼ਾਰਾ ਕਰਦੇ ਹਨ।

ਕਾਲ ਸੂਤ੍ਰ : ਨਰਕ; ਜਿਥੇ ਬ੍ਰਾਹਮਣਾਂ ਤੇ ਘਾਤਕਾਂ ਨੂੰ ਸੁਟਿਆ ਜਾਂਦਾ ਹੈ। ਇਸ ਨਰਕ ਵਿਚ, ਬਲਦੀ ਅੱਗ ਉਤੇ ਲੋਹੇ ਦੇ ਤਵੇ ਰਖੇ ਜਾਂਦੇ ਹਨ, ਇਨ੍ਹਾਂ ਤਵਿਆਂ ਉਤੇ ਪਾਪੀਆਂ ਨੂੰ ਬਿਠਾਇਆ ਜਾਂਦਾ ਹੈ ਤੇ ਉਹ ਇਕ ਪਲ ਵੀ ਚੈਨ ਨਹੀਂ ਲੈ ਸਕਦੇ। ਇਥੇ ਉਨ੍ਹਾਂ ਨੂੰ ਇਤਨੇ ਵਰ੍ਹੇ ਦੁੱਖ ਭੋਗਣਾ ਪੈਂਦਾ ਹੈ, ਜਿਤਨੇ ਕਿਸੇ ਪਸ਼ੂ ਦੇ ਸਰੀਰ ਦੇ ਰੋਮ ਹੁੰਦੇ ਹਨ।

ਕੁੰਭੀ ਪਕ ! ਉਹ ਨਰਕ, ਜਿਥੇ ਤੇਲ ਦੇ ਕੁੰਭ ਅਥਵਾ ਕੜਾਹ ਤਪਦੇ ਰਹਿੰਦੇ ਹਨ ਤੇ ਕੁਕਰਮੀਆ ਨੂੰ ਇਨ੍ਹਾਂ ਕੜਾਹੀਆਂ ਵਿਚ ਤਲਿਆ ਜਾਂਦਾ ਹੈ। ਇਥੇ ਜ਼ਾਲਮਾਂ ਤੇ ਹੈਂਸਿਆਰਿਆਂ ਨੂੰ ਸੁਟਿਆ ਜਾਂਦਾ ਹੈ।

ਅਵਿਚੀਮਤ : ਝੂਠ ਬੋਲਣ ਵਾਲਿਆਂ ਜੀਵਾਂ ਨੂੰ, ਇਸ ਨਰਕ ਵਿਚ ਸੁਟਿਆ ਜਾਂਦਾ ਹੈ। ਇਥੇ ਬੜੀਆਂ ਉੱਚੀਆਂ, ਭਿਆਨਕ ਤੇ ਵਿਕਰਾਲ ਪਹਾੜੀਆਂ ਹਨ। ਕੁਕਰਮੀਆਂ ਨੂੰ ਉਪਰੋਂ ਹੇਠਾਂ ਰੋੜ੍ਹਿਆ ਜਾਂਦਾ ਹੈ। ਹੇਠਾਂ ਡਿਗਦੇ ਸਾਰ ਉਹ ਫਿਰ ਸੁਤੇ-ਸਿਧ ਪਹਾੜ ਦੀ ਚੋਟੀ ਉਤੇ ਜਾ ਪਹੁੰਚਦੇ ਹਨ ਤੇ ਇਉਂ ਬਾਰ ਬਾਰ ਰਿੜ੍ਹਦੇ ਰਹਿੰਦੇ ਹਨ। ਇਸ ਤਰ੍ਹਾਂ ਲੰਮੇ ਸਮੇਂ ਤਕ ਹੁੰਦਾ ਰਹਿੰਦਾ ਹੈ।

ਸਚੀਮੁਖ : ਇਸ ਨਰਕ ਵਿਚ ਕੰਜੂਸਾਂ ਨੂੰ ਸੁਟਿਆ ਜਾਂਦਾ ਹੈ, ਇਥੇ ਲੋਹੇ ਦੀਆਂ ਤੇਜ਼ ਸਲਾਖਾਂ, ਪ੍ਰਾਣੀਆਂ ਦੁਆਲੇ ਘੇਰੇ ਵਾਂਙ, ਵਲ ਦਿਤੀਆਂ ਜਾਂਦੀਆਂ ਹਨ ਤੇ ਪ੍ਰਾਣੀ ਘੁਟੇ ਘੁਟੇ ਮਹਿਸੂਸ ਕਰਦੇ ਹਨ।

(ਨ-34) ਨਰਕਾਸੁਰ :

ਨਰਕ ਨਾਂ ਦਾ ਇਕ ਅਸੁਰ, ਜੋ ਬੜਾ ਅਤਿਆਚਾਰੀ ਤੇ ਨਿਰਦਈ ਸੀ। ਪ੍ਰਿਥਵੀ (ਭੂਮੀ) ਤੋਂ ਉਪਜਿਆ ਹੋਣ ਕਰ ਕੇ, ਇਸ ਅਸੁਰ ਨੂੰ 'ਭੋਮਾਸੁਰ' ਵੀ ਕਿਹਾ ਜਾਂਦਾ ਹੈ। ਵਿਸ਼ਨੂੰ ਪੁਰਾਣ ਅਨੁਸਾਰ ਜਦੋਂ ਵਿਸ਼ਨੂੰ ਨੇ ਵਰਾਹ ਅਥਵਾ ਸੂਰ ਦਾ ਰੂਪ ਧਾਰਨ ਕੀਤਾ ਤਾਂ ਉਸ ਨੇ ਇਸੇ ਰੂਪ ਵਿਚ ਪ੍ਰਿਥਵੀ ਨਾਲ ਭੋਗ ਕੀਤਾ, ਜਿਸ ਤੋਂ ਨਰਕ ਨਾਂ ਦਾ ਅਸੁਰ ਪੈਦਾ ਹੋਇਆ। ਵਿਸ਼ਨੂੰ ਪੁਰਾਣ ਦੀ ਇਕ ਹੋਰ ਕਥਾ ਅਨੁਸਾਰ ਨਰਕਾਸੁਰ ਅਦਿਤੀ ਦੀਆਂ ਕੰਨਾਂ ਦੀਆਂ ਵਾਲੀਆਂ ਖੋਹ ਕੇ ਆਪਣੀ ਰਾਜਧਾਨੀ ਵਿਚ ਪ੍ਰਾਗ-ਜਯੋਤਿਸ਼ ਦੇ ਕਿਲ੍ਹੇ ਵਿਚ ਲੈ ਗਿਆ। ਇਹ ਕਿਲ੍ਹਾ ਦੇਵਤਿਆਂ ਤੋਂ ਜਿਤਿਆ ਨਾ ਗਿਆ ਤੇ ਉਨ੍ਹਾਂ ਨੇ ਕ੍ਰਿਸ਼ਨ ਤੋਂ ਸਹਾਇਤਾ ਮੰਗੀ। ਕ੍ਰਿਸ਼ਨ ਨੇ ਨਰਕ ਨੂੰ ਮਾਰ ਕੇ ਵਾਲੀਆਂ ਵਾਪਸ ਲੈ ਆਉਂਦੀਆਂ।

'ਹਰੀ ਵੰਸ਼' ਵਿਚ ਇਹ ਕਥਾ ਹੋਰ ਤਰ੍ਹਾਂ ਦਰਜ ਹੈ। ਹਰੀ ਵੰਸ਼ ਅਨੁਸਾਰ ਨਰਕਾਸੁਰ ਪ੍ਰਾਗ ਜਯੋਤਿਸ਼ ਪੁਰ (ਅਜੋਕਾ ਗੁਹਾਟੀ) ਦਾ ਰਾਜਾ ਸੀ। ਇਸ ਦੀ ਦੇਵਤਿਆਂ ਨਾਲ ਖੁਣਸ ਸੀ। ਇਸ ਨੇ ਹਾਥੀ ਦਾ ਰੂਪ ਧਾਰ ਕੇ, ਵਿਸ਼ਵਕਰਮਾ ਦੀ ਧੀ ਨੂੰ ਉਧਾਲ ਲਿਆਂਦਾ। ਇਸ ਨੇ ਕਈ ਹੋਰ ਦੇਵਤਿਆਂ, ਗੰਧਰਵਾਂ ਤੇ ਰਾਜਿਆਂ ਦੀਆਂ ਵਿਆਹੀਆਂ ਤੇ ਕੰਵਾਰੀਆਂ ਕੰਨਿਆਵਾਂ ਨੂੰ, ਆਪਣੇ ਕਿਲ੍ਹੇ ਅੰਦਰ ਕੈਦ ਰਖਿਆ ਹੋਇਆ ਸੀ, ਜਿਨ੍ਹਾਂ ਰਾਜਿਆਂ ਉਤੇ ਇਹ ਵਿਜੈ ਪਾਉਂਦਾ, ਉਨ੍ਹਾਂ ਦੇ ਪ੍ਰਵਾਰ ਦੀਆਂ ਤੀਵੀਆਂ ਨੂੰ ਵੀ ਬੰਦੀ ਬਣਾ ਲੈਂਦਾ। ਇਸ ਦੇ ਕਿਲ੍ਹੇ ਵਿਚ ਸੋਲਾਂ ਹਜ਼ਾਰ ਇਸਤਰੀਆਂ ਤੇ ਕੰਨਿਆਵਾਂ ਸਨ। ਨਰਕਾਸੁਰ ਸੁਭਾਵ ਦਾ

ਬੜਾ ਰੰਗੀਲਾ ਸੀ, ਉਹ ਬੜੇ ਸੁੰਦਰ ਤੇ ਕੀਮਤੀ ਵਸਤਰ ਪਹਿਨਦਾ ਸੀ। ਇਸ ਨੇ ਆਪਣੇ ਰਹਿਣ ਲਈ ਸੁੰਦਰ ਮਹਿਲ ਬਣਾਇਆ ਹੋਇਆ ਸੀ। ਕ੍ਰਿਸ਼ਨ ਨੇ ਇਸ ਨਾਲ ਯੁੱਧ ਕਰ ਕੇ ਇਸ ਉਤੇ ਵਿਜੈ ਪ੍ਰਾਪਤ ਕੀਤੀ। ਜਿਸ ਦਿਨ ਨਰਕਾਸੁਰ ਦਾ ਬੱਧ ਹੋਇਆ, ਉਸੇ ਦਿਨ ਧਰਤੀ ਦੇ ਲੋਕਾਂ ਤੇ ਦੇਵਤਿਆਂ ਨੇ ਦੀਵੇ ਬਾਲੇ, ਇਸ ਤਿੱਥ ਨੂੰ ਛੋਟੀ ਦੀਵਾਲੀ ਦਾ ਪੁਰਬ ਵੀ ਮਨਾਇਆ ਜਾਂਦਾ ਹੈ (ਵੇਖੋ: ਨਰਕਾਸੁਰ ਚੌਦਸ)।

(ਨ-35) ਨਰਕਾਸੁਰ ਚੌਦਸ :

ਕੱਤਕ ਵਿਦੀ ਚੌਦਸ ਨੂੰ ਹਿੰਦੂ 'ਨਰਕ ਚੌਦਸ' ਦਾ ਪੁਰਬ ਮਨਾਉਂਦੇ ਹਨ। ਇਹ ਤਿੱਥ ਧਨ ਤੇਰਸ ਤੋਂ ਅਗਲੇ ਦਿਨ ਪੈਂਦੀ ਹੈ। ਇਸ ਦਿਨ ਕ੍ਰਿਸ਼ਨ ਨੇ ਨਰਕਾਸੁਰ ਦੈਂਤ ਦਾ ਬੱਧ ਕੀਤਾ ਸੀ। ਨਰਕ ਦੈਂਤ ਬੜਾ ਹੀ ਅਤਿਆਚਾਰੀ, ਨਿਰਦਈ ਤੇ ਵਿਭਚਾਰੀ ਸੀ। ਉਸ ਨੇ ਆਪਣੀ ਰਾਜਧਾਨੀ ਪ੍ਰਾਗ-ਜਯੋਤਿਸ਼ਪੁਰ ਵਿਚ ਆਪਣੇ ਕਿਲ੍ਹੇ ਵਿਚ ਸੋਲਾਂ ਹਜ਼ਾਰ ਰਾਜਕੁਮਾਰੀਆਂ ਬੰਦੀ ਬਣਾ ਕੇ ਰਖੀਆਂ ਹੋਈਆਂ ਸਨ। ਜਦੋਂ ਦੇਵਤਿਆਂ ਦੀ ਨਰਕਾਸੁਰ ਅਗੇ ਕੋਈ ਪੇਸ਼ ਨਾ ਗਈ ਤਾਂ ਕ੍ਰਿਸ਼ਨ ਨੇ ਨਰਕਾਸੁਰ ਉਤੇ ਵਿਜੈ ਪਾ ਕੇ ਉਸਦਾ ਬੱਧ ਕਰ ਦਿਤਾ। ਲੋਕਾਂ ਨੇ ਅਸੁਰ ਦੇ ਅਤਿਆਚਾਰਾਂ ਤੋਂ ਛੁਟਕਾਰਾ ਪਾਉਣ ਦੀ ਖੁਸ਼ੀ ਵਿਚ ਦੀਪ ਜਗਾਏ। ਇਸੇ ਤੋਂ ਹੀ ਇਸ ਤਿੱਥ ਨੂੰ 'ਛੋਟੀ ਦੀਵਾਲੀ' ਵੀ ਕਹਿੰਦੇ ਹਨ।

ਨਰਕ ਚੌਦਸ ਦਾ ਸਬੰਧ ਯਮਰਾਜ ਨਾਲ ਵੀ ਦਸਿਆ ਜਾਂਦਾ ਹੈ। ਪੌਰਾਣਿਕ ਕਥਾ ਅਨੁਸਾਰ ਜਦੋਂ ਵਿਸ਼ਨੂੰ ਨੇ ਵਾਮਨ ਅਵਤਾਰ ਧਾਰ ਕੇ, ਬਲ ਰਾਜੇ ਤੋਂ ਢਾਈ ਕਦਮ ਪ੍ਰਿਥਵੀ ਦਾਨ ਮੰਗੀ ਅਤੇ ਦੋ ਕਦਮਾਂ ਨਾਲ ਧਰਤੀ ਤੇ ਆਕਾਸ਼ ਮਾਪ ਕੇ, ਬਾਕੀ ਅੱਧੇ ਕਦਮ ਲਈ, ਉਸ ਨੇ ਬਲ ਨੂੰ ਪਾਤਾਲ ਲੋਕ ਵਿਚ ਧੱਕ ਦਿਤਾ ਸੀ ਅਤੇ ਤਿੰਨਾਂ ਲੋਕਾਂ ਉਤੇ ਅਧਿਕਾਰ ਪ੍ਰਾਪਤ ਕਰਨ ਮਗਰੋਂ ਵਾਮਨ ਅਵਤਾਰ ਨੇ ਬਲ ਰਾਜੇ ਨੂੰ ਕੋਈ ਵਰਦਾਨ ਮੰਗਣ ਲਈ ਕਿਹਾ ਤਾਂ ਬਲ ਰਾਜੇ ਨੇ ਮਾਨਵ ਜਾਤੀ ਦੇ ਹਿੱਤ ਲਈ ਇਹ ਵਰਦਾਨ ਮੰਗਿਆ ਕਿ ਜਿਨ੍ਹਾਂ ਤਿੰਨਾਂ ਦਿਨਾਂ ਵਿਚ ਅਥਵਾ ਕੱਤਕ ਵਿਦੀ ਤੇਰਸ, ਚੌਦਸ ਤੇ ਅਮਾਵਸ ਨੂੰ ਬਲ ਰਾਜੇ ਤੋਂ ਪ੍ਰਿਥਵੀ ਪ੍ਰਾਪਤ ਕੀਤੀ ਗਈ, ਉਨ੍ਹਾਂ ਤਿੱਥਾਂ ਉਤੇ ਜੇ ਕੋਈ ਪ੍ਰਾਣੀ ਮੌਤ ਦੇ ਦੇਵਤੇ ਯਮਰਾਜ ਲਈ ਦੀਪ ਦਾਨ ਕਰੇ, ਤਾਂ ਉਸ ਪ੍ਰਾਣੀ ਨੂੰ ਕੋਈ ਕਸ਼ਟ ਨਹੀਂ ਪਹੁੰਚੇਗਾ। ਉਨ੍ਹਾਂ ਲਈ ਮੌਤ ਡਰਾਉਣੀ ਨਾ ਰਹੇ ਅਤੇ ਉਨ੍ਹਾਂ ਦੇ ਘਰ ਵਲਾਂ ਛਲਾਂ ਰਹਿਣ। ਵਾਮਨ ਨੇ ਇਹ ਵਰਦਾਨ ਦੇ ਦਿਤਾ। ਇਸੇ ਲਈ ਹਿੰਦੂ, ਇਸ ਤਿੱਥ ਨੂੰ ਯਮ ਨੂੰ ਦੀਪ ਦਾਨ ਕਰਦੇ ਹਨ। ਇਸ ਤਿੱਥ ਨੂੰ ਹਿੰਦੂ ਸਵੇਰੇ ਇਸ਼ਨਾਨ ਕਰ ਕੇ, ਯਮਰਾਜ ਨਮਿਤ ਤਰਪਣ ਤੇ ਜਲ ਦੇਂਦੇ ਹਨ ਤੇ ਸ਼ਾਮ ਨੂੰ

ਦੀਪ ਦਾਨ ਕਰਨ ਮਗਰੋਂ ਘਰ ਵਿਚ ਦੀਵਾ ਬਾਲਦੇ ਹਨ।

ਨਰਕ ਚੌਦਸ ਦੀ ਤਿੱਥ ਨੂੰ ਹੀ ਹਨੂਮਾਨ ਦਾ ਜਨਮ ਵੀ ਹੋਇਆ ਸੀ। ਇਸ ਲਈ ਹਨੂਮਾਨ ਦੇ ਭਗਤ ਇਸ ਤਿੱਥ ਨੂੰ ਉਨ੍ਹਾਂ ਦਾ ਜਨਮ ਦਿਨ ਮਨਾਉਂਦੇ ਹਨ ਤੇ ਇਸ ਨੂੰ 'ਹਨੂਮਾਨ ਚੌਦਸ' ਵੀ ਕਹਿੰਦੇ ਹਨ। ਕਈ ਇਸ ਤਿੱਥ ਨੂੰ 'ਰੂਪ ਚੌਦਸ' ਵੀ ਕਹਿੰਦੇ ਹਨ।

(ਨ-36) ਨਰ ਦਰਿਆ :

ਪੰਜਾਬੀ ਲੋਕਧਾਰਾ ਵਿਚ ਦਰਿਆਵਾਂ ਨੂੰ ਨਰ ਤੇ ਮਾਦਾ ਦਰਿਆ ਮੰਨਿਆ ਗਿਆ ਹੈ। ਮੁਲਤਾਨ ਦੇ ਜ਼ਿਲੇ ਦੇ ਦੱਖਣ ਪੱਛਮੀ ਭਾਗ ਦੇ ਕਿਸਾਨ, ਜਿਨ੍ਹਾਂ ਦੀਆਂ ਜ਼ਮੀਨਾਂ ਨੂੰ ਸਤਲੁਜ ਤੇ ਝਨਾਂ ਦੋਹਾਂ ਦਰਿਆਵਾਂ ਦਾ ਪਾਣੀ ਲੱਗਦਾ ਹੈ, ਉਹ ਸਤਲੁਜ ਨੂੰ ਨਰ ਤੇ ਝਨਾਂ ਨੂੰ ਮਾਦਾ ਮੰਨਦੇ ਹਨ। ਉਨ੍ਹਾਂ ਲੋਕਾਂ ਦਾ ਵਿਚਾਰ ਹੈ ਕਿ ਝਨਾਂ ਦਾ ਪਾਣੀ ਸਤਲੁਜ ਦੇ ਪਾਣੀ ਨਾਲੋਂ ਵਧੇਰੇ ਉਪਜਾਊ ਸ਼ਕਤੀ ਰਖਦਾ ਹੈ।

(ਨ-37) ਨਰ ਬਲੀ :

ਦੇਵਤਿਆਂ ਦੀ ਪ੍ਰਸੰਨਤਾ ਲਈ ਨਰ ਦੀ ਬਲੀ ਦੇਣ ਦਾ ਰਿਵਾਜ ਬੜਾ ਹੀ ਪੁਰਾਣਾ ਹੈ ਤੇ ਹੁਣ ਤਕ, ਕਈ ਥਾਈਂ ਪ੍ਰਚਲਤ ਹੈ। ਰਿਗ-ਵੇਦ ਦੀਆਂ ਸੰਹਿਤਾ ਵਿਚ ਮਨੁੱਖ ਦੀ ਬਲੀ ਦੇਣ ਦਾ ਜ਼ਿਕਰ ਹੈ। ਇਕ ਸ਼ਖਸ ਵਰੁਣ ਦੇਵਤੇ ਦੀ ਪ੍ਰਸੰਨਤਾ ਲਈ ਆਪਣੇ ਲੜਕੇ ਦੀ ਬਲੀ ਦੇਣ ਦਾ ਪ੍ਰਣ ਕਰਦਾ ਹੈ ਤੇ ਦੇਵ ਨੇ ਦਖਲ ਦੇ ਕੇ ਅਲੌਕਿਕ ਹਾਲਾਤ ਵਿਚ, ਉਸ ਬੱਚੇ ਨੂੰ ਬਚਾ ਲਿਆ। ਇਹੋ ਪ੍ਰਥਾ ਪਿਛੋਂ ਜਲ ਦੇਵਤੇ ਨੂੰ ਪਤਿਆਣ ਲਈ ਬਣੀ ਰਹੀ।

ਯੁਜਰਵੇਦ ਵਿਚ 'ਪੁਰਸ਼ ਮੇਧ' ਦੀ ਰੀਤ ਦਾ ਜ਼ਿਕਰ ਹੈ। ਮੱਧ ਕਾਲ ਵਿਚ ਵੀ ਨਰ ਬਲੀ ਦਾ ਰਿਵਾਜ ਰਿਹਾ। ਕਾਂਗੜੇ ਦੇ ਇਕ ਲੋਕ-ਗੀਤ ਵਿਚ ਜ਼ਿਕਰ ਆਉਂਦਾ ਹੈ ਕਿ ਕਿਵੇਂ ਐੜ ਸਮੇਂ ਪਾਣੀ ਲਈ ਭੋਇੰ ਦੀ ਖੁਦਾਈ ਕਰਨ ਸਮੇਂ ਇਕ ਰਾਣੀ ਦੀ ਬਲੀ ਦਿਤੀ ਗਈ। ਪੁਰਾਣੇ ਸਮਿਆਂ ਵਿਚ ਧਰਤੀ ਨੂੰ ਪ੍ਰਸੰਨ ਕਰਨ ਲਈ ਜਾਂ ਕਿਸੇ ਨਵੇਂ ਮਹਿਲ ਦੀ ਨੀਂਹ ਰਖਣ ਲਗਿਆਂ ਬਲੀ ਦਿਤੀ ਜਾਂਦੀ ਸੀ, ਜੋ ਹੁਣ ਵੀ ਚਿੰਨ੍ਹ ਰੂਪ ਵਿਚ ਕਾਇਮ ਹੈ। ਮਕਾਨ ਦੀ ਨੀਂਹ ਰਖਣ ਵੇਲੇ ਇਕ ਨਾਰੀਅਲ ਨੀਂਹ ਵਿਚ ਰਖਿਆ ਜਾਂਦਾ ਹੈ। ਨਾਰੀਅਲ ਮਨੁੱਖੀ ਸੀਸ ਦਾ ਪ੍ਰਤੀਕ ਹੈ। ਕਿਲ੍ਹਿਆਂ ਤੇ ਸਰੋਵਰਾਂ ਦੀ ਉਸਾਰੀ ਸਮੇਂ ਵੀ ਨਰ ਬਲੀ ਦੀ ਪ੍ਰਥਾ ਸੀ। ਇਹ ਬਲੀ ਇਸ ਨਿਸ਼ਚੇ ਨਾਲ ਦਿਤੀ ਜਾਂਦੀ ਸੀ ਕਿ ਬਲੀ ਦਿਤੇ ਜਾਣ ਵਾਲੇ ਮਨੁੱਖ ਦਾ ਪ੍ਰੇਤ ਉਸ ਸਥਾਨ ਦੀ ਰਖਿਆ ਕਰਦਾ ਰਹੇਗਾ।

ਕੁਝ ਹਿੰਦੂਆਂ ਵਿਚ ਬੱਚੇ ਨਾਲ ਸਬੰਧਿਤ ਸੰਸਕਾਰਾਂ

ਸਮੇਂ ਬਕਰੀ ਦਾ ਕੰਨ ਕੱਟ ਕੇ ਲਹੂ ਦੀਆਂ ਕੁਝ ਬੂੰਦਾਂ ਧਰਤੀ ਉਤੇ ਪਾਈਆਂ ਜਾਂਦੀਆਂ ਹਨ, ਇਹ ਨਰ ਬਲੀ ਦਾ ਇਕ ਪ੍ਰਤੀਕ ਹੈ।

ਬਲੀ (ਲਹੂ) ਬਾਂਝਪਨ ਦਾ ਇਲਾਜ ਹੈ। ਇਸੇ ਲਈ ਕਈ ਬਾਂਝ ਇਸਤ੍ਰੀਆਂ ਪੁੱਤਰ ਦੀ ਦਾਤ ਲਈ ਦੂਜੇ ਦੇ ਬੱਚਿਆਂ ਦੀ ਬਲੀ ਦੇਂਦੀਆਂ ਹਨ।

(ਨ-38) ਨਰਾਇਣ ਬਲੀ :

ਇਕ ਰੀਤ, ਜੋ ਪਿੱਤਰਾਂ ਨਮਿਤ ਕੀਤੀ ਜਾਂਦੀ ਹੈ। ਲੋਕ-ਧਾਰਨਾ ਹੈ ਕਿ ਜੇ ਕੋਈ ਸ਼ਖਸ ਅਚਨਚੇਤੀ ਮਰ ਜਾਵੇ ਅਤੇ ਮਰਨ ਤੋਂ ਪਹਿਲਾਂ ਉਸ ਦੀ 'ਦੀਵਾ ਬਾਤੀ' ਦੀ ਰਸਮ ਨਾ ਹੋਈ ਹੋਵੇ ਤਾਂ ਉਹ ਮਰਨ ਮਗਰੋਂ ਭੂਤ-ਪ੍ਰੇਤ ਬਣਦਾ ਹੈ। ਇਸ ਤੋਂ ਬਚਾਓ ਲਈ ਇਕ ਉਪਾਅ ਹੈ। ਜੇ ਉਸ ਦਾ ਕੋਈ ਵਡਿਕਾ, ਪਤਨੀ ਜਾਂ ਪੁੱਤਰ, ਗੰਗਾ ਜਾਂ ਕੇ 'ਨਰਾਇਣ ਬਲੀ' ਦੀ ਰੀਤ ਕਰੇ ਤਾਂ ਉਹ ਪ੍ਰੇਤ ਦੀ ਜੂਨ ਨਹੀਂ ਪੈਂਦਾ। ਇਹ ਰਸਮ ਇਸ ਪ੍ਰਕਾਰ ਕੀਤੀ ਜਾਂਦੀ ਹੈ : ਪੰਜ ਤਾਂਬੇ ਦੀਆਂ ਘੜੇਲੀਆਂ ਵਿਚ ਪੰਜ ਪ੍ਰਮੁੱਖ ਦੇਵਤਿਆਂ ਦੀਆਂ ਮੂਰਤੀਆਂ ਸਜਾਈਆਂ ਜਾਂਦੀਆਂ ਹਨ ਤੇ ਮੋਏ ਪ੍ਰਾਣੀ ਨਮਿਤ ਮੰਤਰਾਂ ਦਾ ਉੱਚਾਰਨ ਕਰਦਿਆਂ, ਉਨ੍ਹਾਂ ਦੀ ਪੂਜਾ-ਅਰਚਾ ਕੀਤੀ ਜਾਂਦੀ ਹੈ ਤੇ ਧੂਪ ਦੀਪ ਜਲਾਇਆ ਜਾਂਦਾ ਹੈ।

(ਨ-39) ਨਰੂਲਾ :

ਅਰੋੜਿਆਂ ਦੀ ਇਕ ਉਪ-ਜਾਤੀ; ਨਰੂਲਾ ਸ਼ਬਦ ਨਿਰਾਲਾ ਦਾ ਵਿਗਾੜ ਹੈ। ਇਨ੍ਹਾਂ ਵਿਚ ਦੁੱਧ ਨੂੰ ਨਾ ਰਿੜਕਣ ਦੀ ਨਿਰਾਲੀ ਰੀਤ ਪ੍ਰਚਲਤ ਰਹੀ। ਰਵਾਇਤ ਹੈ ਕਿ ਇਕ ਵਾਰ ਇਸ ਕੁੱਲ ਦੀ ਇਕ ਤੀਵੀਂ ਦੁੱਧ ਰਿੜਕ ਰਹੀ ਸੀ, ਜਦੋਂ ਕਿ ਬੇਧਿਆਨੀ ਵਿਚ ਇਕ ਸੱਪ ਨਾਲ ਹੀ ਰਿੜਕਿਆ ਗਿਆ। ਉਦੋਂ ਤੋਂ ਇਨ੍ਹਾਂ ਦੇ ਘਰਾਂ ਵਿਚ ਦੁੱਧ ਰਿੜਕਣਾ ਨਿਸ਼ੇਧ ਹੋ ਗਿਆ। ਮਗਰੋਂ ਇਨ੍ਹਾਂ ਦੀਆਂ ਤੀਵੀਆਂ ਦੁੱਧ ਰਿੜਕਣ ਲਗ ਪਈਆਂ, ਪਰ ਮਰਦਾਂ ਲਈ ਨਿਸ਼ੇਧ ਰਿਹਾ। ਇਕ ਸੱਪ ਦੇ ਦਹੀਂ ਵਿਚ ਰਿੜਕੇ ਜਾਣ ਦੀ ਕਥਾ ਕਈ ਹੋਰਨਾਂ ਗੋਤਾਂ ਵਿਚ ਵੀ ਪ੍ਰਚਲਤ ਹੈ।

(ਨ-40) ਨਰੇਲ ਅਕਬਰ ਸ਼ਾਹ :

ਇਕ ਰਸਮ ਜੋ ਮੁਲਤਾਨ ਦੇ ਅਰੋੜਿਆਂ ਤੇ ਬਹਾਵਲਪੁਰ ਦੇ ਖੱਤ੍ਰੀਆਂ ਵਿਚ ਦੇਸ਼ ਵੰਡ ਤਕ ਪ੍ਰਚਲਤ ਰਹੀ। ਇਸਦਾ ਮੁੱਢ ਅਕਬਰ ਦੇ ਸਮੇਂ ਬੱਝਾ। ਅਕਬਰ ਪਾਤਸ਼ਾਹ ਦੇ ਰਾਜ ਵੇਲੇ ਹਿੰਦੂਆਂ ਦੇ ਵਿਆਹ ਉਤੇ, ਹਰ ਪਿੰਡ ਦਾ ਵੱਡਾ ਅਧਿਕਾਰੀ ਅਕਬਰ ਦੇ ਹੁਕਮ ਨਾਫ਼, ਪ੍ਰਤੀਤਿਆਂ ਤੇ ਧੋਤਿਆਂ,

ਦੋਹਾਂ ਧਿਰਾਂ ਨੂੰ, ਅਕਬਰ ਵਲੋਂ ਦੋ ਨਰੇਲ ਭੇਟਾ ਕੀਤਾ ਕਰਦਾ ਸੀ, ਇਕ ਨਰੇਲ ਅਕਬਰ ਦੇ ਨਾਂ ਦਾ ਹੁੰਦਾ ਸੀ ਤੇ ਇਕ ਕਿਸੇ ਹੋਰ ਦਾ। ਇਸ ਭੇਟਾ ਸਮੇਂ ਭੱਟ ਉੱਚੀ ਸੁਰ ਵਿਚ ਇਹ ਵੇਲ ਪੜ੍ਹਿਆ ਕਰਦੇ ਸਨ :

ਅਕਬਰ ਸ਼ਾਹ ਬਾਦਸ਼ਾਹ ਦੇ ਘਰ ਦਾ ਨਰੇਲ
ਰਾਜਾ ਟੋਡਰਮਲ ਦੇ ਘਰ ਦਾ ਨਰੇਲ
ਮਿਸਰ ਛਬੀਲ ਦਾਸ ਬ੍ਰਾਹਮਣ ਦੇ ਘਰ ਦਾ ਨਰੇਲ
ਕਿਸ਼ਨੋ ਮੰਗਲੇ ਦੇ ਘਰ ਦਾ ਨਰੇਲ।

‘ਪੰਜਾਬ ਹਿਸਟੋਰੀਕਲ ਸੁਸਾਇਟੀ ਜਰਨਲ’ (ਜਿਲਦ 10ਵੀਂ ਪੰਨਾ 1-3) ਅਨੁਸਾਰ ਇਹ ਰਿਵਾਜ ਮੁਲਤਾਨ ਦੇ ਅਰੋੜਿਆਂ ਵਿਚ ਅੰਗਰੇਜ਼ਾਂ ਦੇ ਰਾਜ ਸਮੇਂ ਤਕ ਪ੍ਰਚਲਤ ਰਿਹਾ। ‘ਬਹਾਵਲਪੁਰ ਗਜ਼ਟੀਅਰ’ ਅਨੁਸਾਰ ਬਹਾਵਲਪੁਰ ਦੇ ਖੱਤ੍ਰੀਆਂ ਵਿਚ ਵੀ ਇਹ ਵੇਲ ਪੜ੍ਹਨ ਦਾ ਰਿਵਾਜ ਸੀ, ਪਰ 1922 ਵਿਚ ਹਿੰਦੂ-ਮੁਸਲਮਾਨਾਂ ਦੇ ਫ਼ਿਰਕੂ ਦੰਗਿਆਂ ਮਗਰੋਂ, ਕੇਵਲ ਇਕੋ ਵਾਕ ‘ਅਕਬਰ ਸ਼ਾਹ ਬਾਦਸ਼ਾਹ ਦੇ ਘਰ ਦਾ ਨਰੇਲ’ ਪੜ੍ਹਿਆ ਜਾਣ ਲਗਾ।

(ਨ-41) ਨਰੋਏ :

ਗਰਭ ਠਹਿਰਨ ਦੇ ਮੁਢਲੇ ਦੋ-ਤਿੰਨ ਮਹੀਨਿਆਂ ਵਿਚ ਗਰਭਵਤੀ ਦੇ ਮਨ ਵਿਚ ਖਾਸ ਪ੍ਰਕਾਰ ਦੀਆਂ ਚੀਜ਼ਾਂ ਖਾਣ ਦੀ ਲਾਲਸਾ ਅਥਵਾ ਭਟਕੀ ਜਿਹੀ ਪੈਦਾ ਹੋ ਜਾਂਦੀ ਹੈ। ਇਸ ਭਟਕੀ ਨੂੰ ਸੰਸਕ੍ਰਿਤ ਵਿਚ ‘ਦੋਹਦ’ ਤੇ ਪੰਜਾਬੀ ਵਿਚ ‘ਨਰੋਏ’ ਆਖਦੇ ਹਨ। ਕਈ ਤੀਵੀਆਂ ਇਨ੍ਹਾਂ ਦਿਨਾਂ ਵਿਚ ਖੱਟੀਆਂ ਚੀਜ਼ਾਂ ਜਿਹਾ ਕਿ ਅਚਾਰ, ਨਿੰਬੂ, ਖੱਟੀਆਂ ਅੰਬੀਆਂ ਆਦਿ ਖਾਂਦੀਆਂ ਹਨ। ਕੁਝ ਲੋਕ-ਗੀਤਾਂ ਵਿਚ ਇਨ੍ਹਾਂ ਵਲ ਇਸ਼ਾਰਾ ਹੈ :

ਰਸੀਆ ਨਿੰਬੂ ਲਿਆ ਦੇ ਵੇ।
ਮੇਰੇ ਉਠੀ ਕਲੇਜੇ ਪੀੜ,
ਵੇ ਰਸੀਆ ਨਿੰਬੂ ਮੰਗਾਈ ਦੇ ਵੇ।

ਇਕ ਹੋਰ ਲੋਕ-ਗੀਤ ਵਿਚ ਅੰਬੀਆਂ ਚੱਖਣ ਵਲ ਸੰਕੇਤ ਹੈ :

ਦੇਵਰ ਮੇਰਾ ਭੈੜਾ ਕਢਦਾ ਏ ਦੰਦੀਆਂ
ਮਾਂ ਨੂੰ ਸਦ ਲਿਆਇਆ ਜਾਂ ਚੱਖੀਆਂ ਮੈਂ ਅੰਬੀਆਂ।
ਕਈ ਤੀਵੀਆਂ ਨੂੰ ਮਿੱਟੀ, ਗਾਚੀ ਜਾਂ ਕੋਲੇ ਖਾਣ ਦੀ ਭਟਕੀ ਲਗੀ ਰਹਿੰਦੀ ਹੈ। ਕਈ ਗਰਭਵਤੀਆਂ ਗਾਚੀ ਨੂੰ ਦੁੱਧ ਵਿਚ ਭਿਉਂ ਕੇ, ਤਵੇ ਉਤੇ ਪਕਾ ਕੇ ਖਾਂਦੀਆਂ ਹਨ। ਕੁਝ ਗੀਤਾਂ ਵਿਚ ਮਿੱਟੀ ਖਾਣ ਵਲ ਸੰਕੇਤ ਹੈ :

ਹਾਇ ਵੇ ਮਿੱਟੀ ਖਾਨੀ ਹਾਂ,
ਸਿਟਾ ਦੇ ਬੋਰਾ ਮਿੱਟੀ ਦਾ,
ਲਾਲ ਸੁਝੱਕਾ ਮਿੱਟੀ ਦਾ।

ਲੋਕਾਂ ਦਾ ਨਿਸ਼ਚਾ ਹੈ ਕਿ ਨਰੋਏ ਦੇ ਦਿਨੀਂ, ਜੇ ਗਰਭਵਤੀ ਨੂੰ ਖੱਟੀਆਂ ਚੀਜ਼ਾਂ ਦੀ ਭਟਕੀ ਲਗੇ ਤਾਂ ਕੁੜੀ ਜੰਮਦੀ ਹੈ ਤੇ ਜੇ ਮਿੱਠੇ ਪਦਾਰਥਾਂ ਦੀ ਭਟਕੀ ਲਗੇ ਤਾਂ ਮੁੰਡਾ ਜੰਮਦਾ ਹੈ। ਇਸ ਵਿਸ਼ਵਾਸ ਦਾ ਅਧਾਰ ਇਹ ਜਾਪਦਾ ਹੈ ਕਿ ਕੁੜੀਆਂ ਖੱਟੀਆਂ ਚੀਜ਼ਾਂ ਵਧੇਰੇ ਪਸੰਦ ਕਰਦੀਆਂ ਹਨ ਤੇ ਮੁੰਡੇ ਮਿੱਠੀਆਂ।

(ਨ-42) ਨੱਲ ਤੇ ਦਮਯੰਤੀ :

ਮਹਾਂਭਾਰਤ ਦੀ ਇਕ ਪ੍ਰਸਿਧ ਲੋਕ-ਕਥਾ; ਸੁਘੜ, ਸਿਆਣੀ ਤੇ ਸੁਹਣੀ ਦਮਯੰਤੀ, ਰਾਜਾ ਭੀਮ ਦੀ ਕੰਨਿਆਂ ਸੀ। ਰਾਜਾ ਭੀਮ ਉਸ ਦਾ ਵਿਆਹ ਕਿਸੇ ਸੁੰਦਰ ਤੇ ਬਲਵਾਨ ਰਾਜੇ ਨਾਲ ਕਰਨਾ ਚਾਹੁੰਦਾ ਸੀ। ਉਸ ਵਕਤ ਨੱਲ ਤੇ ਦਮਯੰਤੀ ਦੋਹਾਂ ਨੇ ਇਕ ਦੂਜੇ ਦੀ ਸੁਘੜਤਾ ਬਾਰੇ ਕਾਫ਼ੀ ਕੁਝ ਸੁਣਿਆ ਹੋਇਆ ਸੀ ਤੇ ਦੋਹਾਂ ਵਿਚ ਅਨਜਾਣੇ ਹੀ ਇਕ ਦੂਜੇ ਲਈ ਪ੍ਰੇਮ ਉਤਪੰਨ ਹੋ ਗਿਆ।

ਦਮਯੰਤੀ ਦੇ ਸੁਅੰਬਰ ਵੇਲੇ, ਰਾਜਾ ਭੀਮ ਨੇ ਸਭ ਰਾਜਿਆਂ ਨੂੰ ਸੱਦਾ-ਪੱਤਰ ਭੇਜੇ। ਦਮਯੰਤੀ ਨੂੰ ਦੇਵਤੇ ਵੀ ਵਿਆਹੁਣਾ ਚਾਹੁੰਦੇ ਸਨ। ਇਸ ਲਈ ਇੰਦਰ, ਅਗਨੀ, ਯਮ ਤੇ ਵਰੁਣ ਦੇਵਤੇ ਵੀ ਇਸ ਸਵੰਬਰ ਵਿਚ ਸ਼ਾਮਲ ਹੋਏ। ਜਦੋਂ ਦਮਯੰਤੀ ਨੱਲ ਦੇ ਗਲੇ ਵਿਚ ਹਾਰ ਪਾਉਣ ਲਈ ਉਠੀ ਤਾਂ ਚਾਰੋਂ ਦੇਵਤਿਆਂ ਨੇ ਦਮਯੰਤੀ ਨੂੰ ਧੱਖਾ ਦੇਣ ਲਈ, ਨੱਲ ਦਾ ਰੂਪ ਧਾਰਨ ਕਰ ਲਿਆ। ਦਮਯੰਤੀ ਨੇ ਦੇਵਤਿਆਂ ਅਗੇ ਪ੍ਰਾਰਥਨਾ ਕੀਤੀ ਕਿ ਉਹ ਆਪਣੇ ਅਸਲੀ ਰੂਪ ਵਿਚ ਆ ਜਾਣ ਤਾਂ ਜੋ ਉਹ ਨੱਲ ਦੇ ਗਲੇ ਵਿਚ ਮਾਲਾ ਪਾ ਸਕੇ। ਅਖੀਰ, ਦਮਯੰਤੀ ਨੇ ਨੱਲ ਦੇ ਗਲ ਵਿਚ ਮਾਲਾ ਪਾ ਦਿਤੀ। ਨੱਲ ਤੇ ਦਮਯੰਤੀ ਦਾ ਵਿਆਹ ਹੋ ਗਿਆ।

ਜਦੋਂ ਸਵੰਬਰ ਤੋਂ ਚਾਰੋਂ ਦੇਵਤੇ ਵਾਪਸ ਜਾ ਰਹੇ ਸਨ ਤਾਂ ਉਨ੍ਹਾਂ ਦਾ ਮੇਲ ਜੁਏ ਦੇ ਦੋ ਦੈਂਤਾਂ ਕਾਲੀ ਤੇ ਦਵਾਪਰ ਨਾਲ ਹੋਇਆ। ਇਨ੍ਹਾਂ ਦੋਹਾਂ ਨੇ ਜਦੋਂ ਸੁਣਿਆ ਕਿ ਦਮਯੰਤੀ ਨੇ ਦੇਵਤਿਆਂ ਨੂੰ ਛੱਡ ਕੇ ਨੱਲ ਨੂੰ ਚੁਣਿਆ ਹੈ ਤਾਂ ਉਨ੍ਹਾਂ ਨੇ ਨੱਲ ਤੇ ਦਮਯੰਤੀ ਤੋਂ ਬਦਲਾ ਲੈਣ ਦਾ ਨਿਸ਼ਚਾ ਕੀਤਾ।

ਵਕਤ ਲੰਘਦਾ ਗਿਆ। ਇਕ ਰਾਤ ਜਦੋਂ ਨੱਲ ਬਿਨਾਂ ਪ੍ਰਾਰਥਨਾ ਕੀਤੇ ਸੌਂ ਗਿਆ ਤਾਂ ਕਾਲੀ ਨੱਲ ਦੇ ਜਿਸਮ ਵਿਚ ਪ੍ਰਵੇਸ਼ ਕਰ ਗਿਆ ਤੇ ਦਵਾਪਰ ਨੱਲ ਦੇ ਛੋਟੇ ਭਰਾ ਵਿਚ। ਇਸ ਪਿਛੋਂ ਨੱਲ ਜੋ ਚੀਜ਼ ਵੀ ਵੇਖਦਾ, ਉਸ ਵਿਚ ਉਸ ਦੀ ਪ੍ਰਾਪਤੀ ਲਈ ਲਾਲਸਾ ਜਾਗ ਉਠਦੀ। ਤੇ ਉਸਦੇ ਮਨ ਵਿਚ ਆਪਣੇ ਭਰਾ ਦੇ ਬਲਦ ਪ੍ਰਾਪਤ ਕਰਨ ਦੀ ਹਿਰਸ ਜਾਗੀ ਤੇ ਉਸ ਨੇ ਭਰਾ ਨਾਲ ਜੂਆ ਖੇਡਿਆ। ਨੱਲ ਹਾਰਦਾ ਗਿਆ ਤੇ ਹੌਲੇ ਹੌਲੇ ਰਾਜ ਭਾਗ ਸਭ ਕੁਝ ਹਾਰ ਗਿਆ।

ਨੱਲ ਤੇ ਦਮਯੰਤੀ ਰਾਜ ਭਾਗ ਤਿਆਗ ਕੇ ਘਰੋਂ ਤੁਰ ਪਏ। ਜੰਗਲ ਵਿਚ ਉਹ ਦਰਖਤਾਂ ਦੇ ਪੱਤੇ ਤੇ ਜੜ੍ਹਾਂ ਖਾ ਕੇ ਗੁਜ਼ਾਰਾ ਕਰਦੇ ਤੇ ਘਾਹ ਉਤੇ ਸੌਂ ਰਹਿੰਦੇ। ਇਕ ਰਾਤ ਨੱਲ ਕਾਲੀ ਦੀ ਪੂਰਨਾ ਹੇਠ ਦਮਯੰਤੀ ਨੂੰ ਸੁਤੀ ਛੱਡ, ਉਸਦਾ ਅੱਧਾ ਕਪੜਾ ਲੈ ਕੇ ਉਥੋਂ ਚਲਾ ਗਿਆ। ਪਿਛੋਂ ਇਕ ਸ਼ਿਕਾਰੀ ਨੇ ਦਮਯੰਤੀ ਦਾ ਧਰਮ ਭ੍ਰਿਸ਼ਟ ਕਰਨਾ ਚਾਹਿਆ ਪਰ ਦਮਯੰਤੀ ਨੇ ਆਪਣੇ ਸੱਤ ਦੇ ਬਲ ਨਾਲ ਉਸ ਨੂੰ ਸਰਾਪ ਦਿਤਾ ਤੇ ਉਹਦੀ ਮੌਤ ਹੋ ਗਈ।

ਨੱਲ ਨੇ ਇਕ ਮਣੀ ਵਾਲੇ ਸੱਪ ਦੀ ਰਖਿਆ ਕੀਤੀ। ਸੱਪ ਨੇ ਨੱਲ ਨੂੰ ਡੱਸ ਕੇ ਉਸਦਾ ਰੰਗ ਰੂਪ ਕਾਲਾ ਤੇ ਵਿਕਰਾਲ ਬਣਾ ਦਿਤਾ। ਫਿਰ ਸੱਪ ਨੇ ਨੱਲ ਨੂੰ ਇਕ ਕਪੜਾ ਦਿਤਾ, ਜਿਸ ਦੇ ਪਹਿਨਣ ਨਾਲ ਉਹ ਮੁੜ ਪਹਿਲੀ ਸ਼ਕਲ ਵਿਚ ਆ ਸਕਦਾ ਸੀ।

ਦਮਯੰਤੀ ਆਪਣੇ ਪਿਤਾ ਭੀਮ ਕੋਲ ਆ ਕੇ ਰਹਿਣ ਲਗੀ। ਨੱਲ ਰਾਜਾ ਕੁਸਾਲਾ ਕੋਲ ਉਸ ਦਾ ਰਥਵਾਨ ਤੇ ਰਸੋਈਆ ਬਣ ਕੇ ਨੌਕਰੀ ਕਰਨ ਲਗਾ। ਤਾਂ ਦਮਯੰਤੀ ਨੂੰ ਸੰਦੇਹ ਸੀ ਕਿ ਇਹ ਨੱਲ ਹੀ ਹੋਵੇਗਾ ਕਿਉਂ ਜੋ ਰਸੋਈ ਕਰਨੀ ਤੇ ਰਥ ਚਲਾਣ ਦੇ ਦੋਹਾਂ ਗੁਣਾਂ ਵਿਚ ਨੱਲ ਹੀ ਨਿਪੁੰਨਤਾ ਰਖਦਾ ਸੀ।

ਨੱਲ ਨੂੰ ਮਿਲਣ ਲਈ ਦਮਯੰਤੀ ਨੇ ਇਕ ਹੋਰ ਸਵੇਬਰ ਰਚਿਆ। ਰਾਜਾ ਕੁਸਾਲਾ ਆਪਣੇ ਰਥਵਾਨ, ਜੋ ਨੱਲ ਸੀ, ਨਾਲ ਆਇਆ। ਨੱਲ ਰਥ ਚਲਾਣ ਵਿਚ ਮੁਹਾਰਤ ਰਖਦਾ ਸੀ ਅਤੇ ਕੁਸਾਲਾ ਜੂਏ ਵਿਚ। ਰਾਜਾ ਕੁਸਾਲਾ ਨੱਲ ਦੀ ਰਥ ਚਲਾਣ ਦੀ ਕੁਸ਼ਲਤਾ ਤੋਂ ਇਤਨਾ ਪ੍ਰਭਾਵਤ ਹੋਇਆ ਕਿ ਉਸ ਨੇ ਉਸਦਾ ਇਹ ਗੁਣ ਆਪਣੇ ਜੂਏ ਦੇ ਗੁਣ ਨਾਲ ਬਦਲ ਲਿਆ ਤੇ ਕਾਲੀ ਨੱਲ ਦਾ ਸਰੀਰ ਛੱਡ ਗਿਆ।

ਭੀਮ ਦੇ ਮਹਿਲਾਂ ਵਿਚ ਪਹੁੰਚ ਕੇ ਦਮਯੰਤੀ ਨੇ ਨੱਲ ਦੀ ਰਸੋਈ ਤੋਂ ਅਨੁਮਾਨ ਲਾ ਲਿਆ ਕਿ ਇਹ ਨੱਲ ਹੈ ਤੇ ਨੱਲ ਵੀ ਆਪਣੀ ਪਤਨੀ ਦਾ ਪ੍ਰੇਮ ਵੇਖ ਕੇ, ਸੱਪ ਵਲੋਂ ਦਿਤਾ ਕਪੜਾ ਪਹਿਨ ਕੇ ਅਸਲੀ ਰੂਪ ਵਿਚ ਆ ਗਿਆ। ਨੱਲ ਦਮਯੰਤੀ ਨੂੰ ਨਾਲ ਲੈ ਕੇ ਆਪਣੇ ਦੇਸ ਵਿਚ ਆ ਗਿਆ। ਉਸ ਨੇ ਸਾਰਾ ਰਾਜ ਭਾਗ ਮੁੜ ਭਰਾ ਤੋਂ ਜੂਏ ਵਿਚ ਜਿੱਤ ਲਿਆ।

(ਨ-43) ਨਲਾ ਕੱਢਣਾ :

ਇਕ ਵਿਧੀ ਜਿਸ ਨਾਲ ਇਹ ਜਾਣਿਆ ਜਾਂਦਾ ਹੈ ਕਿ ਅਮੁਕੇ ਸ਼ਖਸ ਉਤੇ ਕਿਸ ਭੂਤ-ਪ੍ਰੇਤ ਦੀ ਛਾਇਆ ਹੈ। ਪਿੰਡਾਂ ਵਿਚ ਕਈ ਸਥਾਨਿਕ ਪ੍ਰੇਤ ਆਤਮਾਵਾਂ ਮੰਨੀਆਂ ਜਾਂਦੀਆਂ ਹਨ, ਜੋ ਬੱਚਿਆਂ ਅਥਵਾ ਲੋਕਾਂ ਨੂੰ ਦੁੱਖ ਦੇਂਦੀਆਂ ਹਨ ਤੇ ਰੋਗ ਲਗਾਂਦੀਆਂ ਹਨ। ਜਦੋਂ ਤਕ

ਇਹ ਨਾ ਜਾਣ ਲਿਆ ਜਾਵੇ ਕਿ ਅਮੁਕੇ ਸ਼ਖਸ ਨੂੰ ਕਿਸ ਪ੍ਰੇਤ-ਆਤਮਾ ਕਾਰਨ ਦੁੱਖ-ਰੋਗ ਪਹੁੰਚਿਆ ਹੈ, ਉਦੋਂ ਤਕ ਸਹੀ ਇਲਾਜ ਨਹੀਂ ਹੋ ਸਕਦਾ। ਕਿਉਂ ਜੋ ਹਰ ਪ੍ਰੇਤ-ਆਤਮਾ ਲਈ ਵੱਖ ਵੱਖਰੇ ਉਪਾਅ ਹਨ। ਕੋਈ ਪ੍ਰੇਤ-ਆਤਮਾ ਅੰਨ ਤੇ ਪਸੀਜਦੀ ਹੈ, ਕੋਈ ਫਲ ਤੇ, ਅਤੇ ਕੋਈ ਦੁੱਧ ਤੇ। ਸੌ ਪੀਰ ਜਾਂ ਚੇਲਾ ਇਕ ਤਕੜੀ ਹੱਥ ਵਿਚ ਲੈ ਕੇ ਉਸਦੇ ਇਕ ਪਲੜੇ ਉਤੇ ਅੰਨ ਦੇ ਦਾਣੇ ਇਕ ਇਕ ਕਰਕੇ ਪਾਈ ਜਾਂਦਾ ਹੈ। ਅੰਨ (ਜੌਂ ਜਾਂ ਕਣਕ) ਦਾ ਦਾਣਾ ਪਾਣ ਲਗਿਆਂ ਹਰ ਵਾਰ ਇਕ ਪ੍ਰੇਤ-ਆਤਮਾ ਦਾ ਨਾਉਂ ਲਿਆ ਜਾਂਦਾ ਹੈ। ਜਿਸ ਨਾਉਂ ਉਤੇ ਪਲੜਾ ਝੁਕ ਜਾਵੇ ਉਸੇ ਪ੍ਰੇਤ-ਆਤਮਾ ਦਾ ਸਾਇਆ ਮੰਨਿਆ ਜਾਂਦਾ ਹੈ। ਦਾਣੇ ਤਕੜੀ ਵਿਚ ਪਾਉਣ ਤੋਂ ਪਹਿਲਾਂ ਰੋਗੀ ਦੇ ਸਿਰ ਤੋਂ ਵਾਰ ਲਏ ਜਾਂਦੇ ਹਨ। ਇਸ ਵਿਧੀ ਨੂੰ 'ਨਲਾ ਨਿਕਾਲਣਾ' ਕਿਹਾ ਜਾਂਦਾ ਹੈ। ਹਰਿਆਣੇ ਦੀ ਮਿਊ ਜਾਤੀ ਵਿਚ, ਇਸ ਵਿਧੀ ਦਾ ਕਦੇ ਖਾਸ ਰਿਵਾਜ ਸੀ।

(ਨ-44) ਨਵ-ਖੰਡ :

ਪ੍ਰਾਚੀਨ ਕਾਲ ਵਿਚ ਵਿਦਵਾਨਾਂ ਨੇ, ਭਾਰਤ ਨੂੰ, ਨੌਂ ਖੰਡਾਂ ਵਿਚ ਵੰਡਿਆ ਹੋਇਆ ਸੀ। ਇਹ ਵੰਡ ਨੌਂ ਗ੍ਰਹਿਆਂ ਦੇ ਅਨੁਰੂਪ ਕੀਤੀ ਗਈ ਜਾਪਦੀ ਹੈ। ਮਨੁੱਖੀ ਸਰੀਰ ਵਿਚ ਵੀ ਨੌਂ ਦਵਾਰ ਅਥਵਾ ਘਰ ਹਨ, ਨੌਂ ਦੀ ਇਸ ਮਹੱਤਵਪੂਰਣ ਅੰਕ-ਰੂੜੀ ਦੇ ਆਧਾਰ ਉਤੇ, ਭਾਰਤ ਦੇ ਵੀ ਨੌਂ ਖੰਡ ਮਿਥੇ ਗਏ। ਇਕ ਧਾਰਨਾ ਅਨੁਸਾਰ ਭਾਰਤ ਵਿਚ ਕੰਵਲ ਫੁੱਲ ਨੂੰ ਪਵਿਤ੍ਰ ਮੰਨਿਆ ਜਾਂਦਾ ਹੈ। ਕੰਵਲ ਫੁੱਲ ਵਿਚੋਂ ਬ੍ਰਹਮਾ ਦੀ ਉਤਪਤੀ ਹੋਈ। ਕੰਵਲ ਫੁੱਲ ਦੀ ਸਾਦ੍ਰਸ਼ਤਾ ਉਤੇ ਹੀ ਭਾਰਤ ਦੇ ਨੌਂ ਖੰਡ ਮਿਥ ਲਏ ਗਏ। ਮੱਧ ਵਿਚ ਮੱਧਯ ਭਾਰਤ ਭੋਰੀ ਵਾਂਗ ਤੇ ਆਲੇ ਦੁਆਲੇ ਦੇ ਅੱਠ ਖੰਡ ਕੰਵਲ ਦੀ ਅੱਠ ਪੱਤੀਆਂ ਵਾਂਗ ਦਰਸਾਏ ਗਏ।

ਨੌਂ ਖੰਡ ਦੀ ਵੰਡ ਮਹਾਂਭਾਰਤ ਦੇ ਹੋਰ ਪ੍ਰਾਚੀਨ ਗ੍ਰੰਥਾਂ ਵਿਚ ਮਿਲਦੀ ਹੈ। ਕਈ ਪੁਰਾਣਾਂ ਵਿਚ ਵੀ ਨਵ-ਖੰਡਾਂ ਦੀ ਵੰਡ ਪ੍ਰਾਪਤ ਹੈ। ਪ੍ਰਸਿਧ ਤਾਰਾ-ਵਿਗਿਆਨੀ ਵਰਾਹਮੀਰ ਦੇ ਗ੍ਰੰਥਾਂ ਵਿਚ ਵੀ ਇਸ ਦਾ ਵਰਨਣ ਮਿਲਦਾ ਹੈ। ਇਸ ਵੰਡ ਅਨੁਸਾਰ ਭਾਰਤ ਦੇ ਹੇਠ ਦਿਤੇ ਨੌਂ ਖੰਡ ਹਨ।

ਭਰਤ, ਪੰਚਾਲ, ਮਗਧ, ਕਾਲਿੰਗਾ, ਅਵੰਤਾ, ਅਨਾਰਤਾ, ਸਿੰਧੂ ਸੌਵੀਰਾ, ਤਰਾਹੋਰਾ, ਮਦਰ ਤੇ ਕੁੰਨਿੰਦਾ।

ਵਰਾਹਮੀਰ ਦੇ ਗ੍ਰੰਥ 'ਬ੍ਰਹਤ ਸੰਹਿਤਾ' ਵਿਚ ਇਹੋ ਨਾਉਂ ਦੱਸਿਆ ਹਨ। ਭਾਰਤ ਦੇ ਕੇਂਦਰ ਵਿਚ ਪੰਚਾਲਾ, ਪੂਰਬ ਵਿਚ ਮਗਧ, ਦੱਖਣ ਪੂਰਬ ਵਿਚ ਕਾਲਿੰਗਾ, ਦੱਖਣ ਵਿਚ ਅਵੰਤਾ, ਦੱਖਣ ਪੱਛਮ ਵਿਚ ਅਨਾਰਤਾ, ਪੱਛਮ ਵਿਚ ਸਿੰਧੂ ਸੌਵੀਰਾ, ਉੱਤਰ ਪੱਛਮ ਵਿਚ ਤਰਾਹੋਰਾ, ਉੱਤਰ

ਵਿਚ ਮਦਰ ਤੇ ਉੱਤਰ-ਪੂਰਬ ਵਿਚ ਕੁੰਨਿੰਦਾ ਮੁਖੀ ਖੰਡ ਮੰਨੇ ਗਏ ਹਨ। ਸਿੰਧੂ ਸੌਵੀਰਾ ਤੇ ਅਨਾਰਤਾ ਦੋਵੇਂ ਖੰਡ ਦੱਖਣ ਪੱਛਮ ਵਿਚ ਹਨ। ਮਾਰਕੰਡੇ ਪੁਰਾਣ ਵਿਚ ਇਹੋ ਲਿਖਿਆ ਹੋਇਆ ਹੈ, ਪਰ ਵਰਾਹਮੀਰ ਨੇ ਸਿੰਧੂ ਸੌਵੀਰਾ ਨੂੰ ਪੱਛਮ ਵਿਚ ਦਸਿਆ ਹੈ। ਨਵ ਖੰਡਾਂ ਦਾ ਜੋ ਵਿਸਥਾਰ ਵਰਾਹਮੀਰ ਦੇ ਉਪਰੋਕਤ ਗ੍ਰੰਥ ਵਿਚ ਸਥਿਤ ਹੈ, ਲਗਪਗ ਉਸ ਨਾਲ ਮਿਲਦਾ ਜੁਲਦਾ ਵਿਸਥਾਰ ਮਾਰਕੰਡੇ, ਵਿਸ਼ਨੂੰ, ਵਾਯੂ ਤੇ ਮਤੱਸਯ ਪੁਰਾਣਾਂ ਵਿਚ ਹੈ।

ਮਹਾਂਭਾਰਤ ਵਿਚ ਨਵ ਖੰਡਾਂ ਦੇ ਜੋ ਨਾਉਂ ਦਿਤੇ ਹੋਏ ਹਨ, ਉਹ ਵਰਾਹਮੀਰ ਨਾਲੋਂ ਬਿਲਕੁਲ ਵਖਰੇ ਹਨ, ਪਰ ਉਹ ਪ੍ਰਸਿਧ ਜੋਤਿਸ਼ ਵਿਗਿਆਨੀ ਭਾਸਕਰਾਚਾਰੀਆ ਦੇ ਗ੍ਰੰਥ ਸਿਧਾਂਤ ਸ਼ਿਰੋਮਣੀ ਵਿਚ ਦਿਤੇ ਨਾਵਾਂ ਨਾਲ ਮੇਲ ਖਾਂਦੇ ਹਨ, ਤਰਤੀਬ ਵੀ ਇਕੋ ਹੈ :

ਇੰਦਰ, ਕਸੇਹੁਮਤ, ਤਮਰਪਰਨ, ਗਭਸਤੀਮਤ, ਕੁਮਾਰਿਕਾ, ਨਾਗਾ, ਸੋਮਿਆ, ਵਰਨ, ਗੰਧਰਵ।

ਗੁਰਬਾਣੀ ਵਿਚ ਨੌਂ ਖੰਡਾਂ ਦਾ ਜ਼ਿਕਰ ਅਨੇਕ ਥਾਈਂ ਮਿਲਦਾ ਹੈ :

ਨਉ ਖੰਡ ਜੀਤੇ ਸਭਿ ਥਾਨ ਥਨੰਤਰ (ਆਸਾ ਮਹਲਾ ੫)

ਨਵਾਂ ਖੰਡਾ ਵਿਚਿ ਜਾਣੀਐ

ਨਾਲਿ ਚਲੈ ਸਭ ਕੋਇ (ਜਪੁ)

ਗੁਰਬਾਣੀ ਵਿਚ ਨਵ-ਖੰਡ ਵਧੇਰੇ ਕਰ ਕੇ ਸਭ ਸ੍ਰਿਸ਼ਟੀ ਦੇ ਅਰਥਾਂ ਵਿਚ ਵਰਤਿਆ ਗਿਆ ਹੈ ਨਾ ਕਿ ਭਾਰਤ ਦੇ ਨੌਂ ਖੰਡਾਂ ਦੇ ਅਰਥਾਂ ਵਿਚ। ਭਾਈ ਕਾਹਨ ਸਿੰਘ ਨੇ ਨੌਂ ਖੰਡਾਂ ਦੇ ਜੋ ਨਾਉਂ ਦਿਤੇ ਹਨ, ਉਹ ਉਪਰੋਕਤ ਨਾਵਾਂ ਨਾਲੋਂ ਵਖਰੇ ਹਨ :

ਭਰਤ, ਇਲਾਵ੍ਰਿਤ, ਕਿੰਪੁਰੁਸ਼, ਭਦ੍ਰ, ਕੇ ਤੁਮਾਲ, ਹਰਿ, ਹਿਰਣਯ, ਰਮਯ ਅਤੇ ਕੁਸ਼।

ਇਹੋ ਨਾਉਂ ਸੰਖਿਆ ਕੋਸ਼ ਵਿਚ ਕੁਝ ਬਦਲੀ ਹੋਈ ਤਰਤੀਬ ਵਿਚ ਮਿਲਦੇ ਹਨ।

(ਨ-45) ਨਵਾਂ ਅੰਨ :

ਜਦੋਂ ਫਸਲ ਪੱਕ ਕੇ ਤਿਆਰ ਹੋ ਜਾਂਦੀ ਹੈ ਤਾਂ ਕਿਸੇ ਸੂਭ ਵਾਰ ਤੇ ਘੜੀ ਅੰਨ ਦਾ ਇਕ ਪੂਲਾ ਸ਼ਗਨਾਂ ਨਾਲ ਕਟਿਆ ਜਾਂਦਾ ਹੈ। ਕਈ ਪਹਿਲਾਂ ਉਸ ਪੌਦੇ ਉਤੇ ਸੰਧੂਰ ਧੂੜ ਲੈਂਦੇ ਹਨ। ਫਿਰ ਪੂਲਾ ਘਰ ਲਿਆ ਕੇ ਸਿਟਿਆਂ ਵਿਚੋਂ, ਖੁਦ ਦਾਣੇ ਕਢਦੇ ਹਨ ਅਤੇ ਦੁੱਧ ਖੰਡ ਰਲਾ ਕੇ ਰਿੰਨ੍ਹਦੇ ਹਨ। ਫਿਰ ਪ੍ਰਵਾਰ ਦੇ ਸਭ ਜੀਅ ਸੱਤ ਸੱਤ ਵਾਰ ਇਨ੍ਹਾਂ ਨੂੰ ਖਾਂਦੇ ਹਨ। ਇਸ ਵਿਚੋਂ ਕੁਝ ਅੰਨ ਬ੍ਰਾਹਮਣਾਂ ਨੂੰ ਦਾਨ ਦਿਤਾ ਜਾਂਦਾ ਹੈ। ਕੁਝ ਸਤੀਆਂ ਤੇ ਜਠੋਰਿਆਂ ਨੂੰ ਭੇਟ ਕੀਤਾ ਜਾਂਦਾ ਹੈ।

(ਨ-46) ਨਵਾਂ ਸਾਲ :

ਪੰਜਾਬ ਵਿਚ ਹਿੰਦੂਆਂ ਦਾ ਨਵਾਂ ਸਾਲ ਚੇਤਰ ਸੁਦੀ ਪਹਿਲੀ ਨੂੰ ਸ਼ੁਰੂ ਹੁੰਦਾ ਹੈ। ਇਸੇ ਦਿਨ ਦੇਵੀ ਦਾ ਪਹਿਲਾ ਨੌਰਾਤਾ ਪੈਂਦਾ ਹੈ। ਬ੍ਰਹਮ ਪੁਰਾਣ ਅਨੁਸਾਰ ਬ੍ਰਹਮਾ ਨੇ ਚੇਤਰ ਸੁਦੀ ਪਹਿਲੀ ਨੂੰ ਹੀ ਸ੍ਰਿਸ਼ਟੀ ਦੀ ਰਚਨਾ ਆਰੰਭ ਕੀਤੀ।

ਪ੍ਰਾਚੀਨ ਕਾਲ ਤੋਂ ਹੀ ਕਾਲ ਦਾ ਹਿਸਾਬ ਚੇਤਰ ਸੁਦੀ ਏਕਮ ਤੋਂ ਕੀਤਾ ਜਾਂਦਾ ਰਿਹਾ ਹੈ ਅਤੇ ਰੁੱਤਾਂ ਮਹੀਨਿਆਂ ਤੇ ਗ੍ਰਹਿਆਂ ਦੀ ਸਥਿਤੀ ਤੇ ਯੋਗ ਦਾ ਸਾਰਾ ਲੇਖਾ ਜੋਖਾ ਇਸੇ ਤਿੱਥ ਤੋਂ ਕੀਤਾ ਜਾਂਦਾ ਹੈ। ਜਿਸ ਵਾਰ ਤੋਂ ਨਵਾਂ ਸਾਲ ਆਰੰਭ ਹੁੰਦਾ ਹੈ, ਉਸ ਵਾਰ ਗ੍ਰਹਿ ਦਾ ਸਾਰੇ ਵਰਸ਼ ਉਤੇ ਅਧਿਕਾਰ ਮੰਨਿਆ ਜਾਂਦਾ ਹੈ। ਜਿਵੇਂ ਚੇਤਰ ਸੁਦੀ ਏਕਮ ਜੇ ਮੰਗਲਵਾਰ ਨੂੰ ਪਏ ਤਾਂ ਸਾਰੇ ਵਰਸ਼ ਉਤੇ ਮੰਗਲ ਦੇਵਤੇ ਦਾ ਵਸੀਕਾਰ ਰਹੇਗਾ।

ਇਸ ਤਿੱਥ ਤੋਂ ਨੌਰਾਤੇ ਸ਼ੁਰੂ ਹੋਣ ਕਰਕੇ, ਕਈ ਹਿੰਦੂ ਦੇਵੀ ਦਾ ਵਰਤ ਰਖਦੇ ਹਨ ਤੇ ਆਦਿ ਸ਼ਕਤੀ ਦੁਰਗਾ ਦੇਵੀ ਦੀ ਪੂਜਾ ਕਰਦੇ ਹਨ। ਕਈ ਹਿੰਦੂ ਇਸ ਦਿਨ ਕੁੱਲ ਦੇਵਤਾ, ਗਰਾਮ ਦੇਵਤਾ ਤੇ ਹੋਰ ਦੇਵਤਿਆਂ ਦੀ ਪੂਜਾ ਕਰਦੇ ਹਨ। ਇਸ ਦਿਨ ਦਿਤੇ ਦਾਨ ਦਾ ਖਾਸ ਮਹਾਤਮ ਹੈ। ਇਸ ਦਿਨ ਮਿੱਟੀ ਦਾ ਘੜਾ ਜਾਂ ਸੁਰਾਹੀ ਦਾਨ ਕਰਨ ਨਾਲ, ਅਗਲੇ ਲੋਕ ਵਿਚ ਪ੍ਰਾਣੀ ਨੂੰ ਜਲ ਪ੍ਰਾਪਤ ਹੁੰਦਾ ਹੈ।

ਨਵੇਂ ਸੰਮਤ ਨੂੰ ਮਨਾਣ ਦੀ ਪਰੰਪਰਾ ਅਥਰਵੇਦ, ਸ਼ਤਪੁਥ ਬ੍ਰਾਹਮਣ ਤੇ ਕਈ ਹੋਰ ਪੁਰਾਣਾਂ ਵਿਚ ਮਿਲਦੀ ਹੈ। ਧਾਰਨਾ ਹੈ ਕਿ ਇਸ ਤਿੱਥ ਨੂੰ ਸ੍ਰੀ ਰਾਮ ਚੰਦਰ ਨੇ ਦੱਖਣੀ ਭਾਰਤ ਨੂੰ ਬਾਲੀ ਦੇ ਅਤਿਆਚਾਰਾਂ ਤੋਂ ਮੁਕਤ ਕਰਵਾਇਆ ਸੀ।

ਸਿੱਖਾਂ ਵਿਚ ਨਵਾਂ ਸਾਲ ਪਹਿਲੀ ਵਿਸਾਖ ਨੂੰ ਸ਼ੁਰੂ ਹੁੰਦਾ ਹੈ।

(ਨ-47) ਨਵਾਂ ਖੂਹ :

ਨਵਾਂ ਖੂਹ ਪੁਟਣ ਲਗਿਆਂ, ਹਿੰਦੂ, ਪ੍ਰੋਹਿਤ ਨੂੰ ਸੱਦ ਕੇ ਪਹਿਲਾਂ ਕੁੰਭ ਪੂਜਦੇ ਹਨ। ਜਿਸ ਥਾਂ ਖੂਹ ਪੁਟਣਾ ਹੋਵੇ, ਉਥੇ ਪਹਿਲਾਂ ਜਲ ਦਾ ਛੱਟਾ ਦੇ ਕੇ, ਗੁੜ ਦੀ ਭੇਲੀ ਤੇ ਕੁੰਭ ਪੂਰ ਕੇ ਰਖ ਦਿਤਾ ਜਾਂਦਾ ਹੈ। ਫਿਰ ਕਿਸੇ ਬਜ਼ੁਰਗ ਤੋਂ ਕਹੀ ਨਾਲ ਥਾਂ ਪੁਟਾਈ ਜਾਂਦੀ ਹੈ, ਇਸ ਨੂੰ 'ਟੱਕ ਲਗਾਣਾ' ਕਹਿੰਦੇ ਹਨ। ਬਜ਼ੁਰਗ ਪੰਜ ਸੱਤ ਟੱਕ ਲਗਾਂਦਾ ਹੈ। ਮਗਰੋਂ ਕੁੱਲ ਦੇ ਕੁਝ ਹੋਰ ਪ੍ਰਤਿਸ਼ਠ ਵਿਅਕਤੀ ਟੱਕ ਲਗਾਂਦੇ ਹਨ, ਸ਼ਾਹਪੁਰ ਵਿਚ ਇਸ ਨੂੰ 'ਠੱਪਾ ਮਾਰਨਾ' ਆਖਦੇ ਹਨ। ਇਸ ਰੀਤ ਮਗਰੋਂ ਗੁੜ/ਲੱਛੂ ਵੰਡੇ ਜਾਂਦੇ ਹਨ।

ਨਵਾਂ ਖੂਹ ਖੋਦਣ ਵੇਲੇ ਕਈ ਹਿੰਦੂ ਖਵਾਜਾ ਖਿਜਰ ਦੀ ਪੂਜਾ ਕਰਦੇ ਤੇ ਮਿੱਟੀ ਦਾ ਇਕ ਢੇਲਾ ਰਾਖਵਾਂ ਰਖ ਕੇ, ਇਸ ਉਤੇ ਰੋਜ਼ ਦੀਵਾ ਬਾਲਦੇ ਹਨ। ਇਸ ਢੇਲੇ ਨੂੰ ਸਭ ਤੋਂ ਅਖੀਰ ਵਿਚ ਪੁਟਿਆ ਜਾਂਦਾ ਹੈ।

ਨਵੇਂ ਖੂਹ ਲਈ ਧਰਤੀ, ਉਨ੍ਹਾਂ ਦਿਨਾਂ ਵਿਚ ਨਹੀਂ ਖੋਦੀ ਜਾਂਦੀ, ਜਦੋਂ ਧਰਤੀ ਸੌਂ ਰਹੀ ਹੋਵੇ। ਲੋਕ ਨਿਸਚੇ ਅਨੁਸਾਰ ਮਹੀਨੇ ਵਿਚ ਕੁਝ ਦਿਨ ਧਰਤੀ ਸੌਂਦੀ ਹੈ ਤੇ ਇਨ੍ਹਾਂ ਦਿਨਾਂ ਵਿਚ ਖੂਹ ਦੀ ਖੁਦਾਈ ਸ਼ੁਰੂ ਕਰਨ ਨਾਲ ਧਰਤੀ ਵਿਚੋਂ ਜਾਂ ਤਾਂ ਪਾਣੀ ਨਿਕਲਦਾ ਹੀ ਨਹੀਂ ਜਾਂ ਖਾਰਾ ਨਿਕਲਦਾ ਹੈ।

ਖੂਹ ਵਿਚੋਂ ਨਿਕਲੇ, ਪਹਿਲੇ ਪਾਣੀ ਨੂੰ, ਬੜਾ ਪਵਿਤ੍ਰ ਤੇ ਸ਼ੁਭ ਮੰਨਿਆ ਜਾਂਦਾ ਹੈ। ਇਹ ਪਾਣੀ ਜੇ ਬਾਝ ਇਸਤ੍ਰੀ ਪੀਏ ਤਾਂ ਉਸ ਦੇ ਘਰ ਸੰਤਾਨ ਖੇਡਣ ਲਗਦੀ ਹੈ। ਇਸ ਪਾਣੀ ਨੂੰ ਅੰਮ੍ਰਿਤ ਵਾਂਗ ਸੰਭਾਲ ਕੇ ਰਖਿਆ ਜਾਂਦਾ ਹੈ। ਕਈ ਲੋਕ ਇਹ ਜਲ ਬੋਤਲਾਂ ਵਿਚ ਪਾ ਕੇ ਰਖ ਲੈਂਦੇ ਹਨ। ਕਈ ਇਸ ਜਲ ਨੂੰ 'ਕੰਵਾਰਾ ਜਲ' ਕਹਿੰਦੇ ਹਨ।

ਖੂਹ ਵਿਚ ਚੱਕ ਸੁਟਣ ਲਗਿਆਂ, ਉਸ ਨਾਲ ਨਾਰੀਅਲ, ਕੌਡੀਆਂ ਤੇ ਮੌਲੀ ਦੇ ਧਾਗੇ ਬੰਨ੍ਹੇ ਜਾਂਦੇ ਹਨ। ਚੱਕ ਉਤੇ ਪਹਿਲਾਂ ਸੰਧੂਰ ਧੂੜਿਆ ਜਾਂਦਾ ਤੇ ਜੋਤ ਜਗਾਈ ਜਾਂਦੀ ਹੈ। ਚੱਕ ਨੂੰ ਖੂਹ ਵਿਚ ਟਿਕਾਣ ਸਮੇਂ ਲੱਭੂ/ਗੁੜ ਵੰਡਿਆ ਜਾਂਦਾ ਹੈ।

ਪਹਿਲਿਆਂ ਵਿਚ ਨਵਾਂ ਖੂਹ ਖੁਦਣ ਤੋਂ ਪਹਿਲਾਂ, ਖੂਹ ਦੇ ਵਿਆਹ ਦੀ ਰਸਮ ਵੀ ਕੀਤੀ ਜਾਂਦੀ ਸੀ। ਖੂਹ ਦੀ ਮੂਰਤੀ ਬਣਾ ਕੇ ਉਸ ਦਾ ਇੰਦਰ ਜਾਂ ਖਵਾਜਾ ਖਿਜਰ ਨਾਲ ਵਿਆਹ ਰਚਾਇਆ ਜਾਂਦਾ। ਇਹ ਇਕ ਤਰ੍ਹਾਂ ਦੀ ਉਤਪਾਦਨ ਵਧਾਣ ਦੀ ਰੀਤ ਸੀ, ਮਨੋਰਥ ਇਹ ਕਿ ਖੂਹ ਵਿਚ ਪਾਣੀ ਕਦੇ ਨਾ ਨਿਖੁਟੇ।

ਪਹਿਲਿਆਂ ਵਿਚ ਖੂਹ ਖੁਦਣ ਵੇਲੇ ਬਲੀ ਦੇਣ ਦਾ ਵੀ ਰਿਵਾਜ ਸੀ। ਚੰਬੇ ਦੇ ਰਾਜੇ ਨੇ ਖੂਹ ਖੁਦਵਾਣ ਲਗਿਆਂ ਚੰਬੇ ਦੀ ਹਾਣੀ ਦੀ ਬਲੀ ਦਿਤੀ ਸੀ, ਜਿਸ ਦਾ ਜ਼ਿਕਰ ਲੋਕ-ਗੀਤਾਂ ਵਿਚ ਆਉਂਦਾ ਹੈ।

(ਨ-48) ਨਵਾਂ ਚੰਨ :

ਨਵੇਂ ਚੰਨ ਨਾਲ ਕਈ ਤਰ੍ਹਾਂ ਦੇ ਵਿਚਾਰ ਤੇ ਮਨੋਤਾਂ ਜੁੜੀਆਂ ਹੋਈਆਂ ਹਨ। ਨਵਾਂ ਚੰਨ ਹਰ ਚੰਦਰਮਾਸ ਦਾ ਮੁੱਢ ਹੈ। ਜੇ ਨਵੇਂ ਚੰਨ ਨੂੰ ਹੱਸਦਿਆਂ ਖੇਡਦਿਆਂ ਵੇਖਿਆ ਜਾਵੇ ਤਾਂ ਸਾਰਾ ਮਹੀਨਾ ਸੌਹਣਾ ਗੁਜ਼ਰਦਾ ਹੈ, ਪਰ ਜੇ ਉਦਾਸੀ ਤੇ ਵਿਆਕੁਲਤਾ ਦੀ ਅਵਸਥਾ ਵਿਚ ਵੇਖਿਆ ਜਾਵੇ ਤਾਂ ਸਾਰਾ ਮਹੀਨਾ ਉਦਾਸੀ ਵਿਚ ਲੰਘਦਾ ਹੈ।

ਹਿੰਦੂ ਨਵਾਂ ਚੰਨ ਵੇਖਣ ਵੇਲੇ ਹੱਥ ਜੋੜ ਕੇ ਪ੍ਰਨਾਮ

ਕਰਦੇ ਹੋਏ ਕਹਿੰਦੇ ਹਨ :

ਚੰਨਾ ਭਾਗੀਂ ਭਰਿਆ

ਸੁਖ ਦਾ ਚੜ੍ਹੀਂ

ਅਨੰਦ ਦਾ ਚੜ੍ਹੀਂ

ਸੁਖ ਵਰਤਾਈਂ

ਤੇ ਅੰਦਰ ਬਾਹਰ ਭਰੀਂ।

ਨਵਾਂ ਚੰਨ ਚੜ੍ਹਿਆ ਵੇਖ ਕੇ, ਛੋਟੇ ਵਡਿਆਂ ਨੂੰ 'ਰਾਮ ਰਾਮ' ਕਰਦੇ ਤੇ ਇਕ ਦੂਜੇ ਨੂੰ ਵਧਾਈ ਦੇਂਦੇ ਹਨ। ਨੂੰਹਾਂ ਸੱਸਾਂ-ਸਹੁਰਿਆਂ ਨੂੰ ਮੱਥਾ ਟੇਕਦੀਆਂ ਹਨ। ਨਵੀਂ ਵਿਆਹੀ ਵਰੀ ਕੁੜੀ, ਜਦੋਂ ਸਹੁਰੇ ਘਰ ਪਹਿਲੀ ਵਾਰ ਨਵਾਂ ਚੰਨ ਵੇਖਦੀ ਹੈ ਤਾਂ ਸੱਸ ਸਹੁਰਾ ਉਸ ਨੂੰ ਸੁਗਾਤਾਂ ਦੇਂਦੇ ਤੇ ਝੋਲੀ ਭਰਦੇ ਹਨ। ਧਾਰਨਾ ਹੈ ਕਿ ਜੇ ਕੋਈ ਨਵੀਂ ਵਿਆਹੀ ਵਹੁਟੀ ਗਿਆਰਾਂ ਮਹੀਨੇ ਲਗਾਤਾਰ ਨਵਾਂ ਚੰਨ ਵੇਖ ਕੇ ਪੂਜੇ ਤਾਂ ਉਸ ਦੇ ਘਰ ਚੰਨ ਵਰਗਾ ਲੜਕਾ ਜੰਮਦਾ ਹੈ।

ਕਈ ਹਿੰਦੂ, ਨਵੇਂ ਚੰਨ ਨੂੰ ਵੇਖਦਿਆਂ ਸਾਰ, ਆਪਣੀ ਪੱਗੜੀ ਦੇ ਲੜ ਵਿਚੋਂ ਸੱਤ ਤੰਦਾਂ ਕਢ ਕੇ, ਚੰਨ ਨੂੰ ਭੇਟ ਕਰਦੇ ਹਨ ਭਾਵ ਉਸ ਵਲ ਸੁਟਦੇ ਹਨ। ਕਈ ਮੁਸਲਮਾਨਾਂ ਵਿਚ ਵੀ ਇਹ ਰੀਤ ਪ੍ਰਚਲਤ ਹੈ, ਪਰ ਉਹ ਧਾਗੇ ਸੱਜੇ ਪਾਸੇ ਵਲ ਸੁਟਦੇ ਹਨ। ਕਈ ਮੁਸਲਮਾਨ ਚੰਨ ਨੂੰ ਵੇਖ ਕੇ ਕੋਈ ਸਿੱਕਾ ਅਸਮਾਨ ਵਲ ਸੁਟਦੇ ਹਨ।

ਨਵਾਂ ਚੰਨ ਹਮੇਸ਼ਾ ਦੂਜ ਜਾਂ ਤੀਜ ਨੂੰ ਵੇਖਣਾ ਚਾਹੀਦਾ ਹੈ। ਏਕਮ ਦਾ ਤਾਂ ਵਿਖਾਈ ਹੀ ਨਹੀਂ ਦੇਂਦਾ। ਚੌਥ ਦਾ ਚੰਨ ਵੇਖਣਾ ਅਸ਼ੁਭ ਮੰਨਿਆ ਜਾਂਦਾ ਹੈ, ਖਾਸ ਤੌਰ ਤੇ ਭਾਦਰੋਂ ਦੇ ਮਹੀਨੇ ਦੀ ਸੁਦੀ ਚੌਥ ਦਾ, ਜਿਸ ਨੂੰ 'ਪੱਥਰ ਚੌਥ', 'ਢੇਲਾ ਚੌਥ' ਜਾਂ 'ਗਣੇਸ਼ ਚੌਥ' ਆਦਿ ਕਹਿੰਦੇ ਹਨ। ਇਸ ਤਿੱਥ ਨੂੰ ਨਵਾਂ ਚੰਨ ਵੇਖਣ ਨਾਲ ਕੋਈ ਸੰਕਟ ਪੈਂਦਾ ਜਾਂ ਝੂਠੀ ਬਦਨਾਮੀ ਮੱਥੇ ਲਗਦੀ ਹੈ। ਕ੍ਰਿਸ਼ਨ ਨੇ ਵੀ ਭਾਦਰੋਂ ਦਾ ਨਵਾਂ ਚੰਨ ਚੌਥ ਨੂੰ ਵੇਖਿਆ ਸੀ ਤੇ ਉਸਦੇ ਮੱਥੇ ਸਯਾਮੰਤਕ ਮਣੀ ਚੁਰਾਣ ਦਾ ਝੂਠਾ ਦੋਸ਼ ਲੱਗਾ ਸੀ (ਵੇਖੋ : ਸਯਾਮੰਤਕ)। ਜੇ ਚੌਥ ਨੂੰ ਗਲਤੀ ਨਾਲ ਨਵਾਂ ਚੰਨ ਵੇਖ ਲਿਆ ਜਾਵੇ ਤਾਂ ਵੇਖਣ ਵਾਲੇ ਨੂੰ ਚਾਹੀਦਾ ਹੈ ਕਿ ਉਹ ਗੁਆਂਢੀਆਂ ਦੇ ਘਰ ਪੱਥਰ ਸੁਟ ਕੇ ਉਨ੍ਹਾਂ ਤੋਂ ਗਾਲ੍ਹਾਂ ਖਾਵੇ। ਜੇ ਉਹ ਗਾਲ੍ਹੀਆਂ ਦੇਣ ਤਾਂ ਚੌਥ ਦੀ ਅਪਸ਼ਰਨਤਾ ਉਨ੍ਹਾਂ ਨੂੰ ਸੰਕਟ ਵਿਚ ਪਾਵੇਗੀ।

(ਨ-49) ਨਵਾਫਲ :

ਮੁਸਲਮਾਨਾਂ ਲਈ ਸ਼ਰ੍ਹਾ ਅਨੁਸਾਰ ਪੰਜ ਨਮਾਜ਼ਾਂ ਰੋਜ਼ ਮਿਥੀਆਂ ਹੋਈਆਂ ਹਨ। ਇਨ੍ਹਾਂ ਤੋਂ ਜੇ ਵੱਧ ਪੜ੍ਹੀਆਂ ਜਾਣ ਉਹ ਨਵਾਫਲ ਅਖਵਾਉਂਦੀਆਂ ਹਨ।

(ਨ-50) ਨਵਾਂ ਭਾਂਡਾ :

ਘਰ ਵਿਚ ਨਵਾਂ ਭਾਂਡਾ ਖਰੀਦ ਕੇ ਲਿਆਇਆ ਜਾਏ, ਤਾਂ ਵਰਤਣ ਤੋਂ ਪਹਿਲਾਂ ਘੋੜੇ ਨੂੰ ਸੁੰਘਾ ਲਿਆ ਜਾਂਦਾ ਹੈ, ਇਸ ਤਰ੍ਹਾਂ ਭਾਂਡੇ ਦੀ ਬਰਕਤ ਵਧਦੀ ਹੈ।

(ਨ-51) ਨ੍ਹਾਈ ਧੋਈ :

ਫੇਰਿਆਂ ਤੋਂ ਪਹਿਲਾਂ, ਵਿਆਹੇ ਜਾਣ ਵਾਲੇ ਮੁੰਡੇ ਤੇ ਕੁੜੀ ਨੂੰ, ਇਸ਼ਨਾਨ ਕਰਵਾਣਾ ਜ਼ਰੂਰੀ ਸਮਝਿਆ ਜਾਂਦਾ ਹੈ। ਇਹ ਇਸ਼ਨਾਨ, ਜਿਸ ਨੂੰ ਕਈ ਥਾਈਂ 'ਨ੍ਹਾਈ ਧੋਈ' ਕਹਿੰਦੇ ਹਨ, ਰਸਮੀ ਢੰਗ ਨਾਲ ਕੀਤਾ ਜਾਂਦਾ ਹੈ। ਵਿਆਹਦੜ ਮੁੰਡੇ/ਕੁੜੀ ਨੂੰ ਆਪੋ ਆਪਣੇ ਘਰ, ਚੌਕੀ ਉਤੇ ਬਿਠਾ ਕੇ, ਸਗਣਾਂ ਨਾਲ ਲਿਆਂਦੇ ਪਾਣੀ ਨਾਲ, ਇਸ਼ਨਾਨ ਕਰਵਾਇਆ ਜਾਂਦਾ ਹੈ। ਇਸ਼ਨਾਨ ਲਈ, ਪਾਣੀ ਲਿਆਉਣ ਲਈ, ਘੜੋਲੀ ਭਰਨ ਦੀ ਰੀਤ ਕੀਤੀ ਜਾਂਦੀ ਹੈ। ਮੁੰਡੇ ਕੁੜੀ ਨੂੰ ਇਸ ਪਾਣੀ ਵਿਚ, ਹੋਰ ਪਾਣੀ ਮਿਲਾ ਕੇ, ਤੇ ਵੱਟਣਾ ਮਲ ਕੇ ਇਸ਼ਨਾਨ ਕਰਵਾਇਆ ਜਾਂਦਾ ਹੈ। ਇਸ਼ਨਾਨ ਮਗਰੋਂ ਵਿਆਹਦੜ ਕੁੜੀ ਨੂੰ ਮਾਮਾ ਚੂੜਾ ਪਹਿਨਾਂਦਾ ਹੈ।

(ਨ-52) ਨਾਈਪਾਲ :

ਜੱਟਾਂ ਦਾ ਇਕ ਕਬੀਲਾ; ਪਰ ਕਈ ਨਾਈਪਾਲ ਆਪਣੇ ਆਪ ਨੂੰ ਜੱਟਾਂ ਦੀ ਥਾਂ ਰਾਜਪੂਤ ਦਸਦੇ ਹਨ। ਇਕ ਰਵਾਇਤ ਅਨੁਸਾਰ ਇਨ੍ਹਾਂ ਦਾ ਵਡਿਕਾ ਨਾਈਪਾਲ ਭੱਟੀ ਕਬੀਲੇ ਵਿਚੋਂ ਸੀ। 'ਫਿਰੋਜ਼ਪੁਰ ਗਜ਼ਟੀਅਰ' ਅਨੁਸਾਰ ਨਾਈਪਾਲ ਸਿਰਸਾ ਤੋਂ ਪਾਕਪਟਨ ਜਾ ਵਸੇ। ਉਥੋਂ ਕਸੂਰ ਵਲ ਨਿਕਲ ਗਏ ਅਤੇ ਮਗਰੋਂ ਅਦੀਨਾ ਬੇਗ ਦੀ ਮਦਦ ਨਾਲ ਫਿਰੋਜ਼ਪੁਰ ਵਿਚ ਆ ਵਸੇ। 'ਗਲਾਸਰੀ' ਅਨੁਸਾਰ ਅਠਾਰਵੀਂ ਸਦੀ ਦੇ ਮੱਧ ਵਿਚ ਨਾਈਪਾਲ ਮਾਥੂ ਦੇ ਇਲਾਕੇ ਵਿਚ ਆ ਵਸੇ, ਜੋ ਉਦੋਂ ਬਿਲਕੁਲ ਬੰਜਰ ਸੀ। ਇਸ ਇਲਾਕੇ ਦਾ ਨਾਂ ਇਕ ਮੁਸਲਮਾਨ ਫ਼ਕੀਰ ਨੇ, ਜੋ ਉਥੇ ਰਹਿੰਦਾ ਸੀ 'ਮੱਕਾ' ਰਖਿਆ, ਜੋ ਮਗਰੋਂ ਵਿਗੜ ਕੇ ਮਾਥੂ ਪੈ ਗਿਆ।

ਨਾਈਪਾਲ ਫਿਰੋਜ਼ਪੁਰ ਦੇ ਜ਼ਿਲੇ ਵਿਚ ਆਬਾਦ ਹੋਣ ਤਕ ਪਹਿਲਾਂ ਹਿੰਦੂ ਹੀ ਸਨ, ਪਰ ਮਗਰੋਂ ਮੁਸਲਮਾਨ ਹੋ ਗਏ। ਇਨ੍ਹਾਂ ਵਿਚ ਆਪਣੀ ਹੀ ਗੋਤ ਵਿਚ ਵਿਆਹ ਕਰਨ 'ਤੇ ਕੋਈ ਬੰਦਸ਼ ਨਹੀਂ। ਇਨ੍ਹਾਂ ਵਿਚ ਕਰੇਵੇ ਤੇ ਗੋਤ-ਕੁਨਾਲ ਦੀਆਂ ਰੀਤਾਂ ਵੀ ਪ੍ਰਚਲਤ ਹਨ।

ਬਰੈਂਡਰਥ ਅਨੁਸਾਰ ਇਨ੍ਹਾਂ ਦੀਆਂ ਆਦਤਾਂ ਡੋਗਰਾਂ ਤੇ ਗੁਜਰਾਂ ਨਾਲ ਮਿਲਦੀਆਂ ਹਨ।

(ਨ-53) ਨਾਸਾਂ :

ਨਾਸਾਂ ਨਾਲ ਕਈ ਤਰ੍ਹਾਂ ਦੇ ਭਰਮ ਵਹਿਮ ਤੇ ਮਨੋਤਾਂ ਜੁੜੀਆਂ ਹੋਈਆਂ ਹਨ। ਕਦੇ ਲੋਕਾਂ ਦਾ ਵਿਸ਼ਵਾਸ ਸੀ ਕਿ ਜਿੰਦ ਨਾਸਾਂ ਦੁਆਰਾ ਬਾਹਰ ਨਿਕਲਦੀ ਹੈ। ਇਸ ਲਈ ਜਦੋਂ ਕੋਈ ਪ੍ਰਾਣੀ ਬੀਮਾਰ ਹੁੰਦਾ ਤਾਂ ਉਸਦੇ ਨਬਠੇ ਵਿਚ ਮੋਰੀ ਕਰਕੇ ਧਾਗਾ ਜਾਂ ਤਾਰ ਬੰਨ੍ਹ ਦਿਤੀ ਜਾਂਦੀ, ਇਸ ਤਰ੍ਹਾਂ ਨਿਸਚਾ ਸੀ ਕਿ ਜਿੰਦ ਨੂੰ ਕੋਈ ਖ਼ਤਰਾ ਨਹੀਂ ਰਹਿੰਦਾ। ਧਾਗੇ ਨੇ ਮਗਰੋਂ ਲੋਂਗ ਦਾ ਰੂਪ ਧਾਰਨ ਕਰ ਲਿਆ।

ਨਾਸ ਵਿਚ ਮੋਰੀ ਕਰਨ ਨਾਲ ਨਿਸਚਾ ਹੈ ਕਿ ਚੰਦਰੀ ਰੂਹ ਨੇੜੇ ਨਹੀਂ ਢੁਕਦੀ। ਇਕ ਵਿਚਾਰ ਅਨੁਸਾਰ ਚੰਦਰੀ ਰੂਹ ਮੂੰਹ ਦੁਆਰਾ ਸਰੀਰ ਵਿਚ ਦਾਖ਼ਲ ਹੁੰਦੀ ਹੈ। ਖਾਸ ਤੌਰ ਤੇ ਉਦੋਂ ਜਦੋਂ ਆਦਮੀ ਉਬਾਸੀ ਲੈਂਦਾ ਹੈ ਤੇ ਨਾਸ ਦੁਆਰਾ ਬਾਹਰ ਨਿਕਲਦੀ ਹੈ। ਇਸ ਲਈ ਜਦੋਂ ਕਿਸੇ ਸ਼ਖ਼ਸ ਨੂੰ ਪਕੜ/ਸਾਇਆ ਹੋ ਜਾਵੇ ਤਾਂ ਚੇਲੇ ਉਸ ਦੀਆਂ ਨਾਸਾਂ ਵਿਚ ਧੂੰ ਦੇਂਦੇ ਹਨ ਤਾਂ ਜੋ ਪ੍ਰੇਤ ਰੂਹ ਬਾਹਰ ਨਿਕਲ ਜਾਵੇ।

ਨਾਸ ਮਾਰਨਾ ਅਸੁਭ ਸਮਝਿਆ ਜਾਂਦਾ ਹੈ। ਨਾਸ ਮਾਰਨ ਵਾਲੇ ਦੇ ਘਰ ਰਿਜ਼ਕ ਦਾ ਘਾਟਾ ਹੁੰਦਾ ਹੈ।

(ਨ-54) ਨਾਹਰ :

1. ਜੱਟਾਂ ਦਾ ਇਕ ਕਬੀਲਾ, ਜੋ ਆਮ ਤੌਰ ਤੇ ਵਾਹੀ ਖੇਤੀ ਕਰਦਾ ਹੈ। ਇਸ ਕਬੀਲੇ ਦੇ ਲੋਕ ਝੰਗ ਤੇ ਮੁਲਤਾਨ ਦੇ ਇਲਾਕੇ ਵਿਚ ਆਮ ਮਿਲਦੇ ਹਨ। ਹੀਰ ਦਮੋਦਰ ਅਨੁਸਾਰ ਜਦੋਂ ਰਾਂਝਾ ਜੋਗੀ ਦੇ ਭੇਸ ਵਿਚ ਹੀਰ ਨੂੰ ਕੱਢ ਕੇ ਲੈ ਗਿਆ ਤਾਂ ਖੇੜਿਆਂ ਦੀ ਵਾਹਰ ਨੇ ਉਨ੍ਹਾਂ ਦਾ ਪਿੱਛਾ ਕੀਤਾ। ਉਦੋਂ ਹੀਰ ਤੇ ਰਾਂਝੇ ਨੇ ਨਾਹਰਾਂ ਦੀ ਸ਼ਰਨ ਲਈ, ਜੋ ਆਪਣੀਆਂ ਪੋਲੀਆਂ ਵਿਚ, ਮਾਂਹ ਵੱਢ ਰਹੇ ਸਨ। ਨਾਹਰਾਂ ਨੇ ਹੀਰ ਤੇ ਰਾਂਝੇ ਨੂੰ, ਘੋੜਿਆਂ ਉਤੇ ਚਾੜ੍ਹ ਕੇ, ਆਪਣੇ ਪਿੰਡ ਭੇਜ ਦਿਤਾ। ਇਸ 'ਤੇ ਨਾਹਰਾਂ ਤੇ ਖੇੜਿਆਂ ਦੀ ਲੜਾਈ ਹੋਈ। ਦੋਹਾਂ ਧਿਰਾਂ ਦੇ ਕੁਝ ਆਦਮੀ ਮਾਰੇ ਵੀ ਗਏ। ਰਜ਼ੋਏ ਸ਼ਰੀਫ਼ ਦੇ ਸੈਯਦ ਪੀਰ ਨੇ ਵਿਚ ਪੈ ਕੇ ਦੋਹਾਂ ਦਾ ਸਮਝੌਤਾ ਕਰਵਾਇਆ ਤੇ ਉਹ ਕੋਟ ਕਪੂਰੇ ਦੇ ਕਾਜ਼ੀ ਕੋਲ ਫ਼ੈਸਲੇ ਲਈ ਚਲੇ ਗਏ।

2. ਲੋਧੀ ਪਠਾਣਾਂ ਦੀ ਇਕ ਜਾਤੀ, ਜੋ ਬੜੀ ਜਾਬਰ ਤੇ ਹਿੰਸਕ ਹੋਣ ਕਰਕੇ, ਨਾਹਰ ਪ੍ਰਸਿਧ ਹੋਈ। ਨਾਹਰ ਸੰਸਕ੍ਰਿਤ ਵਿਚ ਸ਼ੇਰ ਨੂੰ ਕਿਹਾ ਜਾਂਦਾ ਹੈ। ਨਾਹਰ ਦੀ ਵੰਸ਼ ਵਿਚੋਂ ਹੋਣ ਕਰਕੇ, ਇਨ੍ਹਾਂ ਨੂੰ ਨਾਗਰ ਵੀ ਕਿਹਾ ਜਾਂਦਾ ਹੈ। ਇਹ ਡੇਰਾ ਗਾਜ਼ੀਖਾਨ ਵਿਚ ਨਿਗਾਹਾ ਦੇ ਨੇੜੇ ਤੇੜੇ ਕਾਫ਼ੀ ਗਿਣਤੀ ਵਿਚ ਵਸੇ ਮਿਲਦੇ ਹਨ। ਨਾਹਰਾਂ ਦੀ ਇਕ ਕੁੱਲ

ਇਸਲਾਮ ਖਾਨ ਦੀ ਸਰਦਾਰੀ ਹੇਠ, ਮੁਲਤਾਨ ਦੇ ਦੱਖਣੀ ਹਿੱਸੇ ਵਿਚ ਰਾਜ ਕਰਦੀ ਰਹੀ (ਗਲਾਸਰੀ 3,140)।

(ਨ-55) ਨਾਗ :

1. ਕੱਚ ਦੇ ਉਦਰ ਤੋਂ ਕਸ਼ਯਪ ਦੀ ਸੰਤਾਨ; ਪੁਰਾਣਾਂ ਅਨੁਸਾਰ ਇਨ੍ਹਾਂ ਦਾ ਮੂੰਹ ਮਨੁੱਖਾਂ ਵਰਗਾ, ਗਰਦਨ ਫਨੀਅਰ ਵਾਂਗ ਅਗੇ ਵਲ ਵਧੀ ਹੋਈ ਤੇ ਪੂਛ ਸੱਪ ਦੀ ਤਰ੍ਹਾਂ ਸੀ। ਵਿਸ਼ਨੂੰ ਪੁਰਾਣ ਵਿਚ ਨਾਗਾਂ ਦੀ ਗਿਣਤੀ ਬਾਰਾਂ ਦੱਸੀ ਗਈ ਹੈ, ਪਰ ਵਾਯੂ ਪੁਰਾਣ ਵਿਚ ਚਾਲ੍ਹੀ। ਇਨ੍ਹਾਂ ਨਾਗਾਂ ਨੂੰ ਆਪਣੀ ਮਾਂ ਦੇ ਨਾਂ ਦੇ ਆਧਾਰ ਤੇ ਕਾਦ੍ਰਵੇਯ ਵੀ ਕਹਿੰਦੇ ਹਨ। ਇਨ੍ਹਾਂ ਦਾ ਵਾਸਾ ਪਾਤਾਲ ਲੋਕ ਵਿਚ ਸੀ। ਅਰਜਨ ਦੇ ਪੜਪੋਤਰੇ ਜਨਮੇਜਯ ਨੇ ਆਪਣੇ ਪਿਉ ਪਰੀਕਸ਼ਤ ਦੀ ਮੌਤ ਦਾ ਬਦਲਾ ਲੈਣ ਲਈ ਸਰਪਦਮਨ ਯੱਗ ਕਰਕੇ, ਇਸ ਵੰਸ਼ ਦਾ ਨਾਸ ਕੀਤਾ।

2. ਨਾਗ ਕੋਈ ਕਲਪਿਤ ਜਾਤੀ ਨਹੀਂ, ਇਤਿਹਾਸਕ ਜਾਤੀ ਹੈ, ਜਿਨ੍ਹਾਂ ਦਾ ਕੁੱਲ-ਚਿੰਨ੍ਹ (ਟੋਟਮ) ਨਾਗ ਸੀ। ਜਿਸ ਤੋਂ ਇਨ੍ਹਾਂ ਦਾ ਕਬੀਲਾ 'ਨਾਗ' ਪ੍ਰਸਿਧ ਹੋਇਆ। ਪੱਛਮੀ ਪੰਜਾਬ (ਪਾਕਿਸਤਾਨ) ਦਾ ਪ੍ਰਸਿਧ ਇਤਿਹਾਸਕ ਨਗਰ, ਤਕਸ਼ਿਲਾ ਨਾਗਿਆਂ ਦੀ ਤਕਸ਼ਕ ਵੰਸ਼ ਦਾ ਹੀ ਵਸਾਇਆ ਹੋਇਆ ਸੀ। ਸਕੰਦਰ ਦੇ ਹੱਲੇ ਸਮੇਂ, ਤਕਸ਼ਿਲਾ ਉਤੇ ਨਾਗਾਂ ਦੀ ਵੰਸ਼ ਦਾ ਹੀ ਰਾਜ ਸੀ।

ਪੁਰਾਣਾਂ ਵਿਚ ਦਰਜ ਜਨਮੇਜਯ ਦੀ ਕਥਾ ਅਨੁਸਾਰ ਨਾਗ ਇਕ ਜਾਤੀ ਸੀ, ਜਿਨ੍ਹਾਂ ਦਾ ਆਰੀਆ ਕੁਲਾਂ ਨਾਲ ਵੈਰ ਚਲਿਆ ਆ ਰਿਹਾ ਸੀ। ਜਨਮੇਜਯ ਦੇ ਪਿਤਾ ਪਰੀਕਸ਼ਤ ਦੀ ਹੱਤਿਆ, ਨਾਗਾਂ ਨੇ ਕੀਤੀ। ਜਨਮੇਜਯ ਨੇ ਆਪਣੇ ਪਿਤਾ ਦਾ ਬਦਲਾ ਲੈਣ ਲਈ, ਨਾਗਾਂ ਦੀਆਂ ਕਈ ਕੁੱਲਾਂ ਨਸ਼ਟ ਕਰ ਦਿਤੀਆਂ।

ਨਾਗਾਂ ਨਾਲ ਆਰੀਆਂ ਦੇ ਅੰਤਰ-ਵਿਆਹ ਵੀ ਹੁੰਦੇ ਰਹੇ। ਅਰਜਨ ਨੇ ਨਾਗਾਂ ਦੇ ਰਾਜੇ ਕੌਰਵਯ ਦੀ ਧੀ ਉਲੂਪੀ ਨਾਲ ਵਿਆਹ ਕੀਤਾ ਸੀ। ਵਿਸ਼ਨੂੰ ਪੁਰਾਣ ਅਨੁਸਾਰ ਉਲੂਪੀ ਦੀ ਕੁਖੋਂ ਅਰਜਨ ਦਾ ਇਰਾਵਤ ਨਾਂ ਦਾ ਪੁੱਤਰ ਜੰਮਿਆ।

ਨਾਗਾਂ ਦੀਆਂ ਨੌਂ ਕੁੱਲਾਂ ਖਾਸ ਪ੍ਰਸਿਧ ਹੋਈਆਂ ਹਨ। ਪੁਰਾਣਾਂ ਵਿਚ ਅੱਠ ਕੁੱਲਾਂ ਦੇ ਮੁਖੀ ਨਾਗਾਂ ਦੇ ਨਾਂ ਇਹ ਦਿਤੇ ਹਨ : ਅਨੰਤ, ਬਾਸ਼ਕ, ਕੰਬਲ, ਕਰਕੋਟ, ਪਦਮ, ਮਹਾਪਦਮ, ਸੰਖ, ਕੁਲਿਅਕ। ਨਾਵੀਂ ਕੁੱਲ ਤਕਸ਼ਕ ਦੀ ਹੈ।

ਪੰਜਾਬ ਦੀਆਂ ਲੋਕ-ਕਹਾਣੀਆਂ ਵਿਚ ਨਾਗਿਆਂ (ਸਰਪ) ਦਾ ਜ਼ਿਕਰ ਆਮ ਆਉਂਦਾ ਹੈ (ਵੇਖੋ : ਸਰਪਧਾਰਾ)।

(ਨ-56) ਨਾਗ ਕੁੱਲਾਂ :

ਨਾਗਾਂ ਦੇ ਪ੍ਰਸਿਧ ਵੰਸ਼ ਕੁਝ ਗ੍ਰੰਥਾਂ ਵਿਚ ਅੱਠ ਤੇ ਕੁਝ ਵਿਚ ਨੌਂ ਮੰਨੇ ਗਏ ਹਨ। ਨਾਗ ਪੰਚਮੀ ਵਾਲੇ ਦਿਨ ਨਾਗਾਂ ਦੀਆਂ 12 ਕੁੱਲਾਂ ਦੀ ਪੂਜਾ ਕੀਤੀ ਜਾਂਦੀ ਹੈ, ਜਿਨ੍ਹਾਂ ਦੇ ਨਾਂ ਹਨ : ਅਨੰਤ, ਬਾਸ਼ਕ, ਕੰਬਲ, ਕਰਕੋਟ, ਪਦਮ, ਮਹਾਪਦਮ, ਸੰਖ, ਕੁਲਿਅਕ, ਤਕਸ਼ਕ, ਪ੍ਰਿਤਰਾਸ਼ਟਰ, ਕਾਲੀਆ ਤੇ ਪਿੰਗਲ (ਵੇਖੋ : ਨਾਗ ਪੰਚਮੀ)।

(ਨ-57) ਨਾਗ ਗੋਤ :

ਬ੍ਰਾਹਮਣਾਂ ਦੇ ਪੁੰਡਰੀਕ, ਖੜਪਾ ਤੇ ਘੋਸਲੂ ਗੋਤਾਂ ਦੇ ਨਾਂਵਾਂ ਦੇ ਮੁੱਢ ਬਾਰੇ ਇਕ ਦੰਦ-ਕਥਾ (ਕਾਂਗੜਾ ਜ਼ਿਲਾ ਗਜ਼ਟੀਅਰ, ਪੰਨਾ 67) ਪ੍ਰਚਲਤ ਹੈ। ਸੰਮਤ 1500 ਬਿਕ੍ਰਮੀ ਵਿਚ ਕਾਂਗੜੇ ਦੇ ਇਕ ਰਾਜੇ, ਧਰਮ ਚੰਦ ਨੇ, ਇਸ ਮਨਸ਼ਾ ਨਾਲ ਜੱਗ ਕੀਤਾ ਕਿ ਬ੍ਰਾਹਮਣ ਉਸਦੇ ਹਥੋਂ ਦਾਨ ਲੈਣ। ਇਸ ਜੱਗ ਵਿਚ ਬ੍ਰਾਹਮਣਾਂ ਨੂੰ ਦਾਨ ਲੈਣ ਲਈ ਕਿਹਾ ਗਿਆ। ਇਕ ਬ੍ਰਾਹਮਣ ਰਾਜੇ ਦੀ ਬੇਨਤੀ ਮੰਨ ਕੇ, ਉਸਦੇ ਹਥੋਂ ਦਾਨ ਲੈਣ ਲਈ ਤਿਆਰ ਹੋ ਗਿਆ। ਰਾਜਾ ਇਸ ਬ੍ਰਾਹਮਣ ਉਤੇ ਬੜਾ ਪ੍ਰਸੰਨ ਹੋਇਆ ਤੇ ਉਸਨੂੰ ਪੁੰਡਰੀਕ ਦੀ ਉਪਾਧੀ ਦਿਤੀ। ਪੁੰਡਰੀਕ ਬਾਸ਼ਕ ਨਾਗ ਦਾ ਵੱਡਾ ਲੜਕਾ ਸੀ। ਇਸ ਤਰ੍ਹਾਂ ਪੁੰਡਰੀਕ ਬ੍ਰਾਹਮਣਾਂ ਵਿਚ ਸਭ ਤੋਂ ਵੱਡੀ ਜਾਤੀ ਮੰਨੀ ਗਈ।

ਦੂਜਾ ਬ੍ਰਾਹਮਣ, ਜਿਸ ਦਾਨ ਲੈਣ ਤੋਂ ਇਨਕਾਰ ਕਰ ਦਿਤਾ, ਉਸਨੂੰ ਘੋਸਲੂ ਕਿਹਾ ਗਿਆ, ਕਿਉਂ ਜੋ ਘੋਸਲੂ ਬੜੀ ਨੀਵੀਂ ਜਾਤੀ ਦਾ ਸਰਪ ਹੈ, ਜੋ ਹਾਨੀਕਾਰਕ ਨਹੀਂ। ਤੀਜਾ ਬ੍ਰਾਹਮਣ, ਜਿਸ ਦਾਨ ਲੈਣਾ ਪ੍ਰਵਾਨ ਨਾ ਕੀਤਾ ਅਤੇ ਪਹਿਲੇ ਬ੍ਰਾਹਮਣ ਨੂੰ ਦਾਨ ਲੈਂਦਾ ਵੇਖ ਕਰੋਧ ਵਿਚ ਆ ਗਿਆ, ਖੜਪਾ ਅਖਵਾਇਆ, ਕਿਉਂ ਜੋ ਖੜਪਾ ਸੱਪ ਬੜਾ ਜ਼ਹਿਰੀਲਾ ਤੇ ਛੁਹਲਾ ਹੁੰਦਾ ਹੈ।

ਇਨ੍ਹਾਂ ਤਿੰਨਾਂ ਬ੍ਰਾਹਮਣਾਂ ਦੀ ਵੰਸ਼ ਨਾਗ ਗੋਤ ਦੇ ਬ੍ਰਾਹਮਣ ਅਖਵਾਈ। ਪੁੰਡਰੀਕ, ਘੋਸਲੂ ਤੇ ਖੜਪਾ ਤਿੰਨੇ ਜਾਤਾਂ ਤਰਤੀਬਵਾਰ ਪੁੰਡਰੀਕ, ਘੋਸਲੂ ਤੇ ਖੜਪਾ ਸੱਪ ਦੀ ਪੂਜਾ ਕਰਦੀਆਂ ਹਨ ਤੇ ਇਨ੍ਹਾਂ ਸੱਪਾਂ ਨੂੰ ਮਾਰਦੀਆਂ ਨਹੀਂ।

(ਨ-58) ਨਾਗ ਦੋਣ :

ਇਕ ਬੂਟੀ ਜਿਸ ਤੋਂ ਨਾਗ ਦੂਰ ਰਹਿੰਦਾ ਹੈ। ਧਾਰਨਾ ਹੈ ਕਿ ਜਿਥੇ ਨਾਗ ਦੋਣ ਦੇ ਪੱਤੇ ਜਾਂ ਛਿਲੜ ਹੋਵੇ ਉਥੇ ਸੱਪ ਨਹੀਂ ਆਉਂਦਾ। ਇਸ ਬੂਟੀ ਨਾਲ, ਸੱਪ ਦੇ ਡੰਗੇ ਦਾ ਇਲਾਜ ਵੀ ਕੀਤਾ ਜਾਂਦਾ ਹੈ।

(ਨ-59) ਨਾਗਨੀਆ :

ਲੋਕ ਧਾਰਨਾ ਹੈ ਕਿ ਜੇ ਘੋੜੇ ਦੀ ਗਰਦਨ ਦੇ ਵਾਲ ਅਗੇ ਵਲ ਝੁਕੇ ਹੋਣ ਤਾਂ ਘੋੜਾ ਮਾਲਕ ਲਈ ਚੰਗਾ ਸਿਧ ਹੁੰਦਾ ਹੈ, ਜੇ ਪਿਛੇ ਵਲ ਹੋਣ ਤਾਂ ਮਾਲਕ ਨੂੰ ਘਾਟਾ ਪੈਂਦਾ ਰਹਿੰਦਾ ਹੈ।

(ਨ-60) ਨਾਗ ਪੰਚਮੀ :

ਸੱਪਾਂ ਦੀ ਪੂਜਾ ਨਾਲ ਸਬੰਧਿਤ ਇਕ ਪੁਰਬ, ਜੋ ਸਾਵਣ ਦੇ ਚਾਨਣ ਪੱਖ ਦੀ ਪੰਜਵੀਂ ਤਿੱਥ ਨੂੰ, ਪੰਜਾਬ ਤੇ ਸਾਰੇ ਭਾਰਤ ਵਿਚ ਮਨਾਇਆ ਜਾਂਦਾ ਹੈ। ਇਹ ਪੁਰਬ ਭਾਰਤ ਦੇ ਪੁਰਾਣੇ ਪੁਰਬਾਂ ਵਿਚੋਂ ਹੈ ਅਤੇ ਪੁਰਬ-ਇਤਿਹਾਸਕ ਕਾਲ ਤੋਂ ਚਲਿਆ ਆ ਰਿਹਾ ਹੈ। ਮਨੁੱਖ ਹਮੇਸ਼ਾ ਸੱਪ ਤੋਂ ਭੈ ਖਾਂਦਾ ਰਿਹਾ ਹੈ ਤੇ ਨਾਗ ਪੰਚਮੀ ਨੂੰ ਸਰਪ ਦੀ ਪੂਜਾ ਦਾ ਆਧਾਰ ਇਹੋ ਭੈ ਹੈ। ਲੋਕੀ ਪੂਜਾ ਦੁਆਰਾ ਸੱਪਾਂ ਦੇ ਦਿਲਾਂ ਵਿਚ, ਮਨੁੱਖਾਂ ਲਈ ਦਇਆ ਦੀ ਭਾਵਨਾ ਉਤਪੰਨ ਕਰਨਾ ਚਾਹੁੰਦੇ ਹਨ। ਪੁਰਾਣੇ ਵੇਲਿਆਂ ਵਿਚ ਥਾਂ ਥਾਂ ਜੰਗਲ ਝਾੜ ਸਨ ਤੇ ਜ਼ਹਿਰੀਲੇ ਸੱਪਾਂ ਦਾ ਡਰ ਹਮੇਸ਼ਾ ਬਣਿਆ ਰਹਿੰਦਾ ਸੀ। ਇਸ ਲਈ ਇਨ੍ਹਾਂ ਦੀ ਪੂਜਾ ਇਕ ਸੁਭਾਵਿਕ ਕਰਮ ਸੀ। ਸਾਵਣ ਦੀ ਰੁਤ ਵਿਚ ਖੁੰਡਾਂ ਵਿਚ ਪਾਣੀ ਭਰ ਜਾਣ ਕਰਕੇ ਸੱਪ ਝਾੜੀਆਂ ਤੇ ਬੂਟਿਆਂ ਦੇ ਉਹਲੇ ਫੁੱਪੇ ਰਹਿੰਦੇ ਹਨ, ਜਿਸ ਲਈ ਉਨ੍ਹਾਂ ਦੇ ਡੱਸਣ ਦਾ ਡਰ ਵਧੇਰੇ ਹੁੰਦਾ ਹੈ। ਇਸ ਲਈ ਇਹੋ ਮਹੀਨਾ ਪੂਜਾ ਲਈ ਵਧੇਰੇ ਯੋਗ ਹੈ।

ਹਿੰਦੂ ਇਸ ਦਿਨ ਘਰ ਦੀ ਕਿਸੇ ਗੁੱਠ ਵਿਚ ਗੋਹੇ ਦਾ ਪੋਚਾ ਦੇ ਕੇ ਚੰਦਨ ਦੇ ਬੂਰੇ ਤੇ ਹਲਦੀ ਜਾਂ ਗੋਹੇ ਨਾਲ ਹੀ ਪੰਜ, ਸੱਤ ਜਾਂ ਨੌਂ ਸੱਪ ਬਣਾ ਕੇ, ਉਸ ਨੂੰ ਪੂਜਦੇ ਹਨ। ਸੱਪਾਂ ਦੇ ਸਾਹਮਣੇ ਧੂਪ ਬਾਲਦੇ ਤੇ ਦੀਵੇ ਨਾਲ ਆਰਤੀ ਉਤਾਰਦੇ ਹਨ। ਫਿਰ ਇਨ੍ਹਾਂ ਸੱਪਾਂ ਅਗੇ ਖੀਰ, ਦੁੱਧ, ਫਲ, ਕੰਵਲ ਦੇ ਫੁੱਲ, ਪੰਚਾਮ੍ਰਿਤ ਆਦਿ ਜੋ ਸੱਪਾਂ ਨੂੰ ਚੰਗੇ ਲਗਦੇ ਹਨ, ਭੇਟਾ ਚਾੜ੍ਹਦੇ ਹਨ। ਫਿਰ 12 ਸੱਪਾਂ ਦੇ ਨਾਂ ਲੈ ਕੇ ਪੂਜਾ ਕੀਤੀ ਜਾਂਦੀ ਹੈ। 12 ਨਾਗਾਂ ਦੇ ਨਾਂ ਹਨ : ਅਨੰਤ, ਬਾਸਕ, ਸ਼ੇਸ਼, ਪਦਮ, ਕੰਬਲ, ਕਰਕੋਟਕ, ਅਸ਼ਵਤਰ, ਧ੍ਰਿਤਰਾਸ਼ਟਰ, ਸੰਖਪਾਲ, ਕਾਲੀਆ, ਤਖਸ਼ ਤੇ ਪਿੰਗਲ। ਨਾਗਾਂ ਦੀ ਪੂਜਾ ਮਗਰੋਂ ਬ੍ਰਾਹਮਣਾਂ ਨੂੰ ਭੋਜਨ ਛਕਾਇਆ ਜਾਂਦਾ ਹੈ। ਪਹਿਲਿਆਂ ਵਿਚ ਪੂਜਾ, ਮਗਰੋਂ ਗਊ ਜਾਂ ਸੋਨਾ ਦਾਨ ਕੀਤਾ ਜਾਂਦਾ ਸੀ।

'ਨਾਗ ਪੰਚਮੀ' ਵਾਲੇ ਦਿਨ ਧਰਤੀ ਵਿਚੋਂ ਮਿੱਟੀ ਨਹੀਂ ਖੋਦੀ ਜਾਂਦੀ। ਸੱਪਾਂ ਪ੍ਰਤੀ ਮਨ ਵਿਚ ਕੋਈ ਮੰਦੀ ਭਾਵਨਾ ਨਹੀਂ ਲਿਆਈ ਜਾਂਦੀ। ਜੇ ਕੋਈ ਸੱਪ ਨਜ਼ਰ ਆ ਜਾਏ ਤਾਂ ਉਸ ਨੂੰ ਮਾਰਿਆ ਨਹੀਂ ਜਾਂਦਾ, ਸਗੋਂ ਦੁੱਖ

ਪਿਲਾਇਆ ਜਾਂਦਾ ਹੈ। ਨਾਗ ਪੰਚਮੀ ਵਾਲੇ ਦਿਨ ਸੱਪ ਵੇਖਣਾ ਸੁਭ ਹੁੰਦਾ ਹੈ। ਇਸ ਲਈ ਸਪੇਰੇ ਸੱਪਾਂ ਨੂੰ ਚੁਕੀ ਘਰ ਘਰ ਫਿਰਦੇ ਤੇ ਦਾਨ ਇਕੱਠਾ ਕਰਦੇ ਹਨ।

ਨਾਗ ਪੰਚਮੀ ਵਾਲੇ ਦਿਨ ਵਰਤ ਵੀ ਰਖਿਆ ਜਾਂਦਾ ਹੈ। ਇਕ ਦਿਨ ਪੂਰਬ, ਭਾਵ ਚਤੁਰਥੀ ਤਿੱਥ ਨੂੰ, ਕੇਵਲ ਇਕ ਵਾਰ ਭੋਜਨ ਕੀਤਾ ਜਾਂਦਾ ਹੈ ਅਤੇ ਪੰਚਵੀਂ ਨੂੰ, ਸਾਰਾ ਦਿਨ ਵਰਤ ਰਖ ਕੇ, ਸ਼ਾਮ ਨੂੰ ਵਰਤ ਖੋਲ੍ਹਿਆ ਜਾਂਦਾ ਹੈ।

ਨਾਗ ਪੂਜਾ ਤੇ ਨਾਗਾਂ ਬਾਰੇ ਪੁਰਾਣਾਂ ਵਿਚ ਕਈ ਕਥਾਵਾਂ ਮਿਲਦੀਆਂ ਹਨ। ਮੂਲ ਵਿਚ ਨਾਗ ਸਾਡੇ ਦੇਸ਼ ਦੀ ਇਕ ਪੁਰਾਣੀ ਜਾਤੀ ਸੀ, ਜਿਨ੍ਹਾਂ ਦੇ ਕੁੱਲ-ਚਿੰਨ੍ਹ ਨਾਗ ਸਨ। ਇਨ੍ਹਾਂ ਦਾ ਆਰੀਆ ਜਾਤੀ ਨਾਲ ਕਾਫ਼ੀ ਸਮੇਂ ਤਕ ਸੰਘਰਸ਼ ਚਲਦਾ ਰਿਹਾ। ਜਨਮੇਜਯ ਨੇ ਇਸ ਜਾਤੀ ਨੂੰ ਨਸ਼ਟ ਕਰਨ ਲਈ ਸਪੇਦੇਂ ਵਿਚ ਇਕ ਸਰਪ ਦਮਨ ਯੋਗ ਕੀਤਾ ਤੇ ਨਾਗਾਂ ਦੇ ਕਈ ਕਬੀਲੇ ਨਸ਼ਟ ਕਰ ਦਿਤੇ। ਮਹਾਂਭਾਰਤ ਅਨੁਸਾਰ ਆਸਤਿਕ ਰਿਸ਼ੀ ਨੇ ਆਰੀਆ ਤੇ ਨਾਗਿਆਂ ਵਿਚ ਸਦਭਾਵਨਾ ਪੈਦਾ ਕੀਤੀ ਤੇ ਦੋਹਾਂ ਜਾਤਾਂ ਵਿਚ ਰੋਟੀ ਬੇਟੀ ਦੀ ਸਾਂਝ ਕਾਇਮ ਕੀਤੀ। ਆਸਤਿਕ ਰਿਸ਼ੀ ਦੇ ਪਿਤਾ ਤਾਂ ਆਰੀਆ ਜਾਤੀ ਦੇ ਸਨ, ਪਰ ਮਾਤਾ ਨਾਗ ਜਾਤੀ ਦੀ ਸੀ। ਨਾਗ ਜਾਤੀ ਵਾਲੇ ਸੱਪਾਂ ਦੀ ਪੂਜਾ ਕਰਦੇ ਸਨ, ਉਨ੍ਹਾਂ ਤੋਂ ਹੀ ਇਹ ਪੂਜਾ ਆਰੀਆ ਜਾਤੀ ਵਿਚ ਪ੍ਰਚਲਤ ਹੋ ਗਈ।

ਨਾਗ ਪੰਚਮੀ ਦੀ ਮਹੱਤਤਾ ਬਾਰੇ ਇਕ ਲੋਕ ਕਥਾ ਪ੍ਰਚਲਤ ਹੈ : ਇਕ ਵਾਰ ਇਕ ਕਿਸਾਨ ਖੇਤ ਵਿਚ ਹੱਲ ਵਾਹ ਰਿਹਾ ਸੀ। ਹੱਲ ਦਾ ਫਾਲਾ ਇਕ ਸੱਪਣੀ ਦੀ ਖੁੰਡ ਵਿਚ ਜਾ ਲਗਾ ਤੇ ਸੱਪਣੀ ਦੇ ਸਾਰੇ ਬੱਚੇ ਮਾਰੇ ਗਏ। ਸੱਪਣੀ ਬਚ ਕੇ ਨੱਸ ਗਈ। ਸੱਪਣੀ ਨੇ ਕਿਸਾਨ ਤੋਂ ਬਦਲਾ ਲੈਣ ਲਈ ਰਾਤੀਂ ਉਸਦੇ ਪ੍ਰਵਾਰ ਦੇ ਸੱਤ ਜੀਆਂ ਨੂੰ, ਸਿਵਾਏ ਇਕ ਕੰਨਿਆਂ ਦੇ, ਜੋ ਉਦੋਂ ਘਰ ਨਹੀਂ ਸੀ, ਡੰਗ ਕੇ ਮਾਰ ਦਿਤਾ। ਸੱਪਣੀ ਨੂੰ ਜਦੋਂ ਪਤਾ ਲਗਾ ਕਿ ਇਸ ਪ੍ਰਵਾਰ ਦੀ ਇਕ ਕੰਨਿਆਂ ਬਚ ਗਈ ਹੈ ਤਾਂ ਉਹ ਅਗਲੀ ਰਾਤ ਉਸ ਨੂੰ ਡੰਗਣ ਲਈ ਪਹੁੰਚੀ। ਕੰਨਿਆਂ ਮਾਂ ਪਿਉ, ਤੇ ਭੈਣ ਭਰਾਵਾਂ ਦੀਆਂ ਲਾਸ਼ਾਂ ਕੋਲ ਬੈਠੀ ਹੋ ਰਹੀ ਸੀ। ਕੰਨਿਆਂ ਸੱਪਣੀ ਨੂੰ ਵੇਖ ਕੇ ਡਰ ਗਈ ਤੇ ਉਸ ਅਗੇ ਪ੍ਰਾਰਥਨਾ ਕਰਨ ਲਗੀ। ਫਿਰ ਦੁੱਧ ਦਾ ਕਟੋਰਾ ਭਰ ਕੇ ਉਸ ਅਗੇ ਰਖਿਆ। ਉਸ ਦਿਨ ਦੇਵਨੈਤ ਸਾਵਣ ਸੁਦੀ ਪੰਚਮੀ ਸੀ। ਸੱਪਣੀ ਨੇ ਪ੍ਰਸੰਨ ਹੋ ਕੇ ਉਸ ਨੂੰ ਮਾਫ਼ ਕਰ ਦਿਤਾ ਤੇ ਕੰਨਿਆਂ ਦੀ ਬੇਨਤੀ ਉਤੇ ਪ੍ਰਵਾਰ ਦੇ ਸਭ ਜੀਵਾਂ ਦਾ ਜ਼ਹਿਰ ਚੂਸ ਲਿਆ ਤੇ ਸਭ ਮੁੜ ਸੁਰਜੀਤ ਹੋ ਗਏ।

‘ਵਰਾਹ ਪੁਰਾਣ’ ਅਨੁਸਾਰ ਬ੍ਰਹਮਾ ਨੇ ਨਾਗਾਂ ਨੂੰ ਇਸ ਤਿੱਥ ਨੂੰ ਵਰ ਦਿਤਾ ਸੀ।

(ਨ-61) ਨਾਗਪਾਲ :

(ੳ) ਅਰੋੜਿਆਂ ਦੀ ਇਕ ਗੋਤ,

(ਅ) ਅਰਾਦੀਆਂ ਦੀ ਇਕ ਗੋਤ।

(ਨ-62) ਨਾਗ ਮਣੀ :

ਇਕ ਮਣੀ, ਜੋ ਸੱਪ ਦੇ ਸਿਰ ਵਿਚੋਂ ਨਿਕਲਦੀ ਹੈ। ਧਾਰਨਾ ਹੈ ਕਿ ਜਿਥੇ ਇਹ ਮਣੀ ਹੋਵੇ ਉਥੇ ਸੱਪ ਨੇੜੇ ਨਹੀਂ ਢੁਕਦਾ। ਇਹ ਮਣੀ ਕੋਲ ਰਖਣ ਨਾਲ ਰਿਜ਼ਕ ਵਿਚ ਵਾਧਾ ਹੁੰਦਾ ਹੈ।

(ਨ-63) ਨਾਗ ਮਾਹਾ :

ਆਦਿਮ ਮਨੁੱਖ ਦਾ ਵਿਸ਼ਵਾਸ ਸੀ ਕਿ ਨਾਗ ਧਰਤੀ ਦੇ ਅੰਦਰ ਰਹਿਣ ਵਾਲਾ ਉਪਜਾਇਕਤਾ ਦਾ ਦੇਵਤਾ ਹੈ। ਨਾਗਾਂ ਦੇ ਵਡਿਕੇ ਸ਼ੇਸ਼ਨਾਗ ਦੇ ਇਕ ਹੱਥ ਵਿਚ ਹੱਲ ਅਤੇ ਦੂਜੇ ਵਿਚ ਮੁਸਲ ਫੜਿਆ ਹੋਣਾ, ਇਸ ਨੂੰ ਕਿਸਾਨੀ ਜੀਵਨ ਨਾਲ ਜੋੜਦਾ ਹੈ। ਪਹਿਲਿਆਂ ਵਿਚ, ਕਿਸਾਨ ਪੈਲੀ ਨੂੰ ਵਾਹੁਣ, ਬੀਜਣ ਤੇ ਵੇਚਣ ਤੋਂ ਪਹਿਲਾਂ ਨਾਗ ਪੂਜਿਆ ਕਰਦਾ ਅਤੇ ਇਨ੍ਹੀਂ ਦਿਨੀਂ ਖੇਤਾਂ ਦੇ ਨੇੜੇ ਮੇਲੇ ਵੀ ਲਗਿਆ ਕਰਦੇ, ਜਿਨ੍ਹਾਂ ਵਿਚ ਨਾਗ ਦਿਉਤੇ ਦੀ ਉਚੇਚੀ ਪੂਜਾ ਕੀਤੀ ਜਾਂਦੀ। ਇਨ੍ਹਾਂ ਮੇਲਿਆਂ ਨੂੰ ‘ਨਾਗ ਮਾਹਾ’ ਕਿਹਾ ਜਾਂਦਾ।

(ਨ-64) ਨਾਗਰ :

ਬ੍ਰਾਹਮਣਾਂ ਦੀ ਇਕ ਗੋਤ; ਇਸ ਗੋਤ ਦੇ ਵਡਿਕੇ ਉਤੇ ਸੱਪ ਨੇ ਛਾਂ ਕੀਤੀ ਸੀ, ਜਿਸ ਕਰਕੇ ਉਸ ਦਾ ਨਾਂ ਨਾਗਰ ਪੈ ਗਿਆ। ਰਵਾਇਤ ਹੈ ਕਿ ਮਹਿਮੂਦ ਗਜ਼ਨਵੀ ਨੇ ਜਦੋਂ ਪੰਜਾਬ ਤੇ ਉਪਰ-ਥਲੀ ਕਈ ਹੱਲੇ ਕੀਤੇ ਤਾਂ ਲੋਕੀ ਆਪਣੇ ਘਰਾਂ ਨੂੰ ਛੱਡ ਕੇ ਜੰਗਲ ਵਿਚ ਜਾ ਵਸੇ। ਧਾੜੇ ਦੇ ਦਿਨਾਂ ਵਿਚ, ਇਕ ਪ੍ਰਵਾਰ ਆਪਣਾ ਪਿੰਡ ਛੱਡ ਕੇ, ਜੰਗਲ ਵਲ ਜਾ ਰਿਹਾ ਸੀ। ਰਾਹ ਵਿਚ ਉਨ੍ਹਾਂ ਦੇ ਇਕ ਲੜਕਾ ਜੰਮਿਆ, ਜੋ ਉਹ ਆਪਣੀ ਜਾਨ ਤੇ ਬਣੀ ਹੋਣ ਕਰਕੇ, ਇਕ ਦਰਖਤ ਹੇਠਾਂ ਛੱਡ ਕੇ, ਅਗੇ ਤੁਰ ਗਏ। ਦਰਖਤ ਦੇ ਖੋਲ ਵਿਚ ਇਕ ਛੱਜਲੀ ਸੱਪ ਰਹਿੰਦਾ ਸੀ। ਜਦੋਂ ਬੱਚੇ ਦੇ ਮੂੰਹ ਉਤੇ ਧੁੱਪ ਪੈਣ ਲਗੀ ਤਾਂ ਛੱਜਲੀ ਵਾਲੇ ਸੱਪ ਨੇ ਉਸ ਦੇ ਮੂੰਹ ਤੇ ਛਾਂ ਕੀਤੀ। ਦੇਵਨੈਤ ਮਹਿਮੂਦ ਗਜ਼ਨਵੀ ਦੇ ਲਸ਼ਕਰ ਦਾ ਇਕ ਦਸਤਾ ਉਧਰੋਂ ਦੀ ਲੰਘਿਆ। ਸੱਪ ਨੂੰ ਛਾਇਆ ਕਰਦੇ ਵੇਖ ਉਨ੍ਹਾਂ ਨੇ ਕਿਹਾ,

“ਇਹ ਬੱਚਾ ਜ਼ਰੂਰ ਭਾਗਾਂ ਵਾਲਾ ਹੋਵੇਗਾ, ਜਿਸ ਨੂੰ ਸੱਪ ਵੀ ਛਾਇਆ ਕਰਦਾ ਹੈ।” ਇਕ ਸਿਪਾਹੀ ਨੇ ਬੱਚਾ ਚੁਕ ਲਿਆ ਤੇ ਉਸ ਦਾ ਨਾਂ ‘ਨਾਗਰ’ ਰਖਿਆ। ਇਸ ਬੱਚੇ ਦੀ ਵੰਸ਼ ਮਗਰੋਂ ‘ਨਾਗਰ’ ਪ੍ਰਸਿਧ ਹੋਈ।

(ਨ-65) ਨਾਗ ਰਾਜ :

ਸਰਪਾਂ ਦਾ ਰਾਜਾ (ਵੇਖੋ : ਸ਼ੇਸ਼ਨਾਗ)।

(ਨ-66) ਨਾਗ ਲੋਕ :

ਪਤਾਲ ਜਿਥੇ ਨਾਗ ਵਸਦੇ ਹਨ।

(ਨ-67) ਨਾਂਗੀ (ਨਾਨਕੀ) ਪੰਥ :

ਇਕ ਸੰਪਰਦਾਇ, ਜਿਸ ਦੇ ਪੈਰੋਕਾਰ ਕਦੇ ਗੁੜਗਾਵਾਂ, ਰੋਹਤਕ ਤੇ ਹਿਸਾਰ ਜ਼ਿਲ੍ਹੇ ਵਿਚ ਆਮ ਮਿਲਦੇ ਸਨ। ਹੁਣ ਇਹ ਸੰਪਰਦਾਇ ਆਪਣੀ ਉਮਰ ਭੋਗ ਚੁਕੀ ਹੈ। ਇਹ ਸੰਪਰਦਾਇ 1865 ਈਸਵੀ ਵਿਚ ਚੜ੍ਹਦੀ ਕਲਾ ਵਿਚ ਸੀ। ਇਸਦਾ ਮੁੱਢ ਇਕ ਤੀਵੀਂ ਨਾਂਗੀ (ਨਾਨਕੀ) ਨੇ ਬੰਨ੍ਹਿਆ ਜੋ ਨਾਰਨੌਲ ਦੇ ਧਰਮਦਾਸ ਦੀ ਪਤਨੀ ਸੀ। ਨਾਂਗੀ ਇਕ ਬ੍ਰਾਹਮਣ ਡੇਢ ਰਾਜ ਨਾਲ ਉਧਲ ਗਈ ਤੇ ਦੋਵੇਂ ਕੁਝ ਚਿਰ ਬੰਗਾਲ ਦੇਸ ਵਿਚ ਰਹੇ, ਜਿਥੇ ਉਨ੍ਹਾਂ ਨੂੰ ਇਕ ਨਵੀਂ ਸੰਪਰਦਾਇ ਸ਼ੁਰੂ ਕਰਨ ਦਾ ਫ਼ਰਨਾ ਫੁਰਿਆ। ਉਨ੍ਹਾਂ ਨੇ ਕਨੌਂਦ ਵਾਪਸ ਆ ਕੇ 1850 ਈ: ਵਿਚ ਆਪਣੇ ਪੈਰੋਕਾਰ ਬਨਾਉਣੇ ਸ਼ੁਰੂ ਕੀਤੇ। ਇਸ ਪੰਥ ਦਾ ਮੁਖੀ ਅਸਥਾਨ ਖੇਤਰੀ ਲਾਗੇ ਇਕ ਪਿੰਡ ਚੁਸੇਨਾ ਹੈ ਜਿਥੇ ਇਕ ਮੰਦਰ ਵਿਚ ਨਹਿਕਲੰਕ ਦੀ ਧਾਤ ਦੀ ਮੂਰਤੀ ਰਖੀ ਹੋਈ ਹੈ। ਡੇਢ ਰਾਜ ਨੇ ਆਪਣੇ ਆਪ ਨੂੰ ਨਹਿਕਲੰਕ ਅਵਤਾਰ ਪ੍ਰਗਟ ਕੀਤਾ ਅਤੇ ਉਸ ਨੇ ਆਪਣੇ ਮਤ ਦੀ ਵਿਆਖਿਆ ਵਿਚ ਤਿੰਨ ਗ੍ਰੰਥ ਲਿਖੇ। ਇਹ ਪੰਥ ਜ਼ਾਤ ਪਾਤ ਦੀ ਭਿੰਨ ਭੇਦਤਾ ਦੇ ਵਿਰੁਧ ਹੈ। ਵਿਆਹ ਬਿਨਾਂ ਜ਼ਾਤ ਪਾਤ ਜਾਂ ਸਮਾਜਿਕ ਸਥਿਤੀ ਨੂੰ ਮੁਖ ਰਖ ਕੇ ਕਰਦੇ ਹਨ। ਇਨ੍ਹਾਂ ਵਿਚ ਕਾਮ ਭੋਗ ਦੀ ਖੁਲ੍ਹ ਹੈ।

ਜਦੋਂ ਕਿਸੇ ਨੂੰ ਆਪਣੇ ਮਤ ਵਿਚ ਲਿਆਉਣਾ ਹੁੰਦਾ ਤਾਂ ਡੇਢ ਰਾਜ ਉਸ ਨੂੰ ਕਿਸੇ ਮਿੱਠੀ ਵਸਤੂ ਦਾ ਭੋਗ ਲਗਵਾਂਦਾ, ਜਿਸ ਦੇ ਖਾਣ ਨਾਲ, ਕਹਿੰਦੇ ਹਨ ਉਸਦੇ ਅੰਦਰੋਂ ਧਾਰਮਿਕ ਭਾਵਨਾਵਾਂ ਜਾਗ ਉਠਦੀਆਂ। ਦੀਖਿਆ ਮਗਰੋਂ ਉਸ ਨੂੰ ਕਪਾਹ ਜਾਂ ਉੱਨ ਦੀ ਮਾਲਾ ਦਿਤੀ ਜਾਂਦੀ। ਇਸ ਪੰਥ ਦੇ ਪੈਰੋਕਾਰ ਪੂਜਾ ਸਮੇਂ ਇਕ ਪੰਗਤੀ ਵਿਚ ਬੈਠਦੇ, ਭਜਨ ਪੜ੍ਹਦੇ ਤੇ ਆਪਣੇ ਸਰੀਰ ਨੂੰ ਸੱਜੇ ਖੱਬੇ ਅਗੇ ਪਿਛੇ ਉਦੋਂ ਤਕ ਹਿਲਾਂਦੇ ਰਹਿੰਦੇ, ਜਦੋਂ ਤਕ ਉਹ ਜੋਸ਼ ਵਿਚ ਆ ਕੇ ਨੱਚਣਾ ਤੇ ਉੱਚੀ ਬੋਲਣਾ ਨਹੀਂ ਸ਼ੁਰੂ

ਕਰ ਦੇਂਦੇ। ਡੇਢ ਰਾਜ ਦੀ ਮ੍ਰਿਤੂ 1865 ਵਿਚ ਹੋਈ। ਇਸ ਮਗਰੋਂ ਉਸ ਦਾ ਭਰਾ ਭਗੀਰਥ ਦਾਸ ਪੰਥ ਦਾ ਮੁਖੀਆ ਬਣਿਆ। ਪਰ ਉਸ ਤੋਂ ਇਹ ਪੰਥ ਚਲ ਨਾ ਸਕਿਆ।

(ਨ-68) ਨਾਂਗੇ :

ਹਿੰਦੂ ਸਾਧੂਆਂ ਦੀ ਇਕ ਸੰਪਰਦਾਇ ਜੋ ਸਰੀਰ ਉਤੇ ਕੋਈ ਵਸਤੂ ਨਹੀਂ ਪਹਿਨਦੇ। ਨਾਂਗੇ ਸਾਧੂਆਂ ਦੀ ਧਾਰਨਾ ਹੈ ਕਿ ਸਰੀਰ ਨਾਲ ਵਸਤੂ ਛੂਹ ਜਾਣ ਤਾਂ ਸਰੀਰ ਅਪਵਿਤ੍ਰ ਹੋ ਜਾਂਦਾ ਹੈ, ਕਿਉਂ ਜੋ ਜਿਹੜੇ ਲੋਕ ਕਪਾਹ ਚੁਗਦੇ, ਸੂਤਰ ਕੱਤਦੇ ਤੇ ਕਪੜਾ ਬੁਣਦੇ ਹਨ, ਉਨ੍ਹਾਂ ਦੇ ਮਨ ਮਾਇਆ ਵਿਚ ਲੀਨ ਹੋਣ ਕਰਕੇ ਮਲੀਨ ਹੁੰਦੇ ਹਨ ਤੇ ਕਪੜਾ ਮਨ ਵਿਚ ਵਿਕਾਰ ਤੇ ਮਾਇਆ ਪ੍ਰਤੀ ਲੱਭ ਪੈਦਾ ਕਰਦਾ ਹੈ। ਨਾਂਗੇ ਸਾਧੂ ਸਰੀਰ ਉਤੇ ਸਿਰਫ਼ ਧੂਣੀ ਦੀ ਸਵਾਹ ਮਲਦੇ ਹਨ। ਉਹ ਸਾਰੀ ਉਮਰ ਬ੍ਰਹਮਚਾਰੀ ਰਹਿੰਦੇ ਹਨ।

ਕੁੰਭ ਵਾਲੇ ਦਿਨ, ਹਰਦੁਆਰ ਤੇ ਪਰਾਗ ਆਦਿ ਥਾਵਾਂ ਉਤੇ, ਜੋ ਜਲੂਸ ਕਢਿਆ ਜਾਂਦਾ ਹੈ, ਉਸ ਵਿਚ ਨਾਂਗੇ ਸਾਧੂ ਸਭ ਤੋਂ ਅਗਲੀਆਂ ਪੰਕਤੀਆਂ ਵਿਚ ਚਲਦੇ ਹਨ। ਕੁੰਭ ਦੀ ਘੜੀ ਗੰਗਾ ਜਾਂ ਤ੍ਰਿਵੇਣੀ ਵਿਚ ਇਸ਼ਨਾਨ ਕਰਨ ਦਾ ਸਭ ਤੋਂ ਪਹਿਲਾ ਅਧਿਕਾਰ ਨਾਂਗੇ ਸਾਧੂਆਂ ਨੂੰ ਪ੍ਰਾਪਤ ਹੈ। ਜਦੋਂ ਤਕ ਨਾਂਗੇ ਸਾਧੂ ਇਸ਼ਨਾਨ ਨਹੀਂ ਕਰ ਲੈਂਦੇ, ਦਰਿਆ ਵਿਚ ਕੋਈ ਇਸ਼ਨਾਨ ਨਹੀਂ ਕਰਦਾ।

ਪੱਛਮੀ ਪੰਜਾਬ ਵਿਚ ਕਟਾਸ (ਪਾਕਿਸਤਾਨ) ਵਿਚ ਜੋ ਮੇਲਾ ਲਗਦਾ ਸੀ, ਉਸ ਵਿਚ ਨਾਂਗੇ ਸਾਧੂਆਂ ਦਾ ਵਡਾ ਜਲੂਸ ਨਿਕਲਦਾ, ਜਿਸ ਵਿਚ ਦੂਰੋਂ ਦੂਰੋਂ ਨਾਂਗੇ ਸਾਧੂ ਆ ਕੇ ਸ਼ਾਮਲ ਹੁੰਦੇ।

ਹਿੰਦੂਆਂ ਦੇ ਦਿਲਾਂ ਵਿਚ ਨਾਂਗੇ ਸਾਧੂਆਂ ਪ੍ਰਤੀ ਬੜੀ ਸ਼ਰਧਾ ਹੈ। ਕਹਿੰਦੇ ਹਨ ਨਾਂਗੇ ਸਾਧੂਆਂ ਦਾ ਬਚਨ ਵਿਅਰਥ ਨਹੀਂ ਜਾਂਦਾ।

(ਨ-69) ਨਾਚ :

(ਵੇਖੋ : ਲੋਕ ਨਾਚ)।

(ਨ-70) ਨਾਚੀ :

ਨੱਚਣ ਵਾਲੀ ਤੀਵੀਂ; ਪੰਜਾਬ ਵਿਚ ਕੰਜਰ ਜਾਤੀ ਤੇ ਪਛੜੇ ਵਰਗ ਦੇ ਕਈ ਲੋਕ ਆਪਣੀਆਂ ਧੀਆਂ ਨੂੰ ਨੱਚਣਾ ਗਾਣਾ ਸਿਖਾਂਦੇ ਹਨ ਅਤੇ ਉਹ ਲੋਕਾਂ ਦੇ ਦਿਲ-ਪ੍ਰਚਾਵੇ ਲਈ ਨੱਚਦੀਆਂ ਹਨ। ਇਨ੍ਹਾਂ ਨੂੰ ਨਾਚੀਆਂ ਕਿਹਾ ਜਾਂਦੇ। ਕੰਜਰ ਲੋਕ ਸ਼ਹਿਰਾਂ ਵਿਚੋਂ ਕੁਝ ਛੋਟੀ ਉਮਰ ਦੀਆਂ ਕੁੜੀਆਂ

ਵੀ ਚੁਕ ਲਿਆਂਦੇ ਹਨ ਤੇ ਉਨ੍ਹਾਂ ਨੂੰ ਪਾਲ ਕੇ ਜਵਾਨ ਕਰਦੇ ਤੇ ਉਨ੍ਹਾਂ ਤੋਂ ਪੇਸ਼ਾ ਕਰਵਾਂਦੇ ਹਨ।

(ਨ-71) ਨਜਾਤੁਲ ਮੋਮਨੀਨ :

ਪੰਜਾਬੀ ਦਾ ਇਕ ਕਿੱਸਾ ਜੋ ਕਵੀ ਅਬਦੁਲ ਕਰੀਮ ਘਾਸੀ ਨੇ ਸ਼ਰ੍ਹਾ ਫਿਕਾ ਬਾਰੇ ਲਿਖਿਆ। ਅਬਦੁਲ ਕਰੀਮ ਘਾਸੀ ਝੰਗ ਮਘਿਆਣੇ ਦਾ ਰਹਿਣ ਵਾਲਾ ਸੀ ਅਤੇ ਉਸਨੇ ਇਹ ਕਿੱਸਾ 1086 ਹਿਜਰੀ ਵਿਚ ਔਰੰਗਜ਼ੇਬ ਦੇ ਸਮੇਂ ਲਿਖਿਆ।

(ਨ-72) ਨਾਟ :

(ਵੇਖੋ : ਲੋਕ ਨਾਟ)।

(ਨ-73) ਨਾਤਾ :

ਧੀ-ਭੈਣ ਦਾ ਰਿਸ਼ਤਾ ਜੋੜਨਾ; ਹਿੰਦੂਆਂ ਵਿਚ ਤਿੰਨ ਢੰਗ ਨਾਲ ਰਿਸ਼ਤੇ ਕੀਤੇ ਜਾਂਦੇ ਹਨ :

1. ਧਰਮ ਦਾ ਨਾਤਾ : ਇਸ ਨਾਤੇ ਨੂੰ ਧਨੀ ਪੋਠੋਹਾਰ ਵਿਚ 'ਪੁੰਨ' ਦਾ ਨਾਤਾ ਵੀ ਕਹਿੰਦੇ ਹਨ। ਇਸ ਨਾਤੇ ਵਿਚ ਕੰਨਿਆਂ ਨੂੰ ਬਿਨਾਂ ਵੱਟੇ ਵਿਚ ਕੋਈ ਇਵਜ਼ਾਨਾ ਲਏ ਵਿਆਹਿਆ ਜਾਂਦਾ ਹੈ। ਇਸ ਨੂੰ 'ਸੁੱਚਾ ਰਿਸ਼ਤਾ' ਵੀ ਕਹਿੰਦੇ ਹਨ।

2. ਵੱਟਾ ਸੱਟਾ : ਇਸ ਨਾਤੇ ਵਿਚ, ਆਪਣੇ ਪਰਵਾਰ ਦੀ ਕੋਈ ਇਕ ਕੰਨਿਆਂ, ਇਸ ਬੰਧਨ ਵਿਚ ਦਿਤੀ ਜਾਂਦੀ ਹੈ ਕਿ ਮੁੰਡੇ ਦੇ ਪਰਵਾਰ ਵਾਲੇ ਵੱਟੇ ਵਿਚ ਆਪਣੇ ਪਰਵਾਰ ਦੀ ਕੋਈ ਕੰਨਿਆਂ ਇਸ ਪਰਵਾਰ ਦੇ ਕਿਸੇ ਮੁੰਡੇ ਨੂੰ ਦੇਣਗੇ। ਇਸ ਰਿਸ਼ਤੇ ਨੂੰ ਧਨੀ ਪੋਠੋਹਾਰ ਵਿਚ 'ਦੁਆਠੀ' ਕਿਹਾ ਜਾਂਦਾ ਹੈ।

ਵੱਟਾ ਸੱਟਾ ਕਈ ਢੰਗਾਂ ਦਾ ਹੁੰਦਾ ਹੈ। ਮੁਜ਼ਫ਼ਰਗੜ੍ਹ ਦੇ ਜ਼ਿਲ੍ਹੇ ਵਿਚ ਤਿੰਨ ਤਰ੍ਹਾਂ ਦਾ ਵੱਟਾ ਸੱਟਾ ਪ੍ਰਚਲਤ ਸੀ :

(ੳ) ਆਹਮੋ ਸਾਹਮਣਾ : ਦੋਵੇਂ ਧਿਰਾਂ ਆਪੋ ਆਪਣੀ ਕੰਨਿਆਂ ਦਾ ਨਾਤਾ ਦੂਜੀ ਧਿਰ ਦੇ ਮੁੰਡੇ ਨੂੰ ਦੇਂਦੀਆਂ ਹਨ। ਇਸ ਨੂੰ ਦੂਹਰਾ ਰਿਸ਼ਤਾ ਵੀ ਕਹਿੰਦੇ ਹਨ।

(ਅ) ਤ੍ਰੈਭੰਜ : ਜਿਥੇ ਤਿੰਨ ਧਿਰਾਂ ਵਿਚਕਾਰ ਸਮਝੌਤਾ ਹੋਵੇ ਤੇ ਇਕ ਧਿਰ ਦੂਜੀ ਨੂੰ, ਦੂਜੀ ਧਿਰ, ਤੀਜੀ ਨੂੰ ਤੇ ਤੀਜੀ ਧਿਰ ਪਹਿਲੀ ਦੇ ਮੁੰਡੇ ਨੂੰ ਆਪਣੀ ਕੰਨਿਆਂ ਦੇਵੇ।

(ੲ) ਚੋ-ਭੰਜ : ਜਿਥੇ ਚਾਰ ਧਿਰਾਂ ਵਿਚ ਸਮਝੌਤਾ ਹੋਵੇ ਤੇ ਚਾਰ ਧਿਰਾਂ ਇਕ ਦੂਜੇ ਦੇ ਮੁੰਡੇ ਨੂੰ ਆਪਣੀ ਕੰਨਿਆਂ ਦਾ ਰਿਸ਼ਤਾ ਇਕ ਤਰਤੀਬ ਵਿਚ ਦੇਣ। ਇਹ ਸਮਝੌਤਾ ਉਦੋਂ ਹੁੰਦਾ ਹੈ ਜਦੋਂ ਦੋ ਜਾਂ ਤਿੰਨ ਧਿਰਾਂ ਦੇ ਬੱਚਿਆਂ ਦੇ ਹਾਣ ਨਾ ਮਿਲਦੇ ਹੋਣ।

3. ਟੱਕੇ ਦਾ ਨਾਤਾ : ਇਸ ਨਾਤੇ ਵਿਚ ਕੰਨਿਆਂ ਵਾਲੇ, ਆਪਣੀ ਧੀ-ਭੈਣ ਦਾ ਮੁੰਡੇ ਵਾਲਿਆਂ ਤੋਂ ਪੈਸਾ ਲੈਂਦੇ ਹਨ। ਜਿਥੇ ਆਪਸੀ ਇਤਬਾਰ ਹੋਵੇ, ਉਥੇ ਅੰਦਰੋਂ ਅੰਦਰੀ ਪੈਸੇ ਦੀ ਲੈ ਦੇ ਕਰ ਲਈ ਜਾਂਦੀ ਹੈ ਤੇ ਬਾਹਰ ਇਹੋ ਕਿਹਾ ਜਾਂਦਾ ਹੈ ਕਿ ਨਾਤਾ ਧਰਮ ਦਾ ਹੈ। ਪਰ ਜਿਥੇ ਕਿਥੇ ਆਪਸੀ ਵਿਸ਼ਵਾਸ ਘਟ ਹੋਵੇ, ਉਥੇ ਖੁਲ੍ਹੇ ਤੌਰ ਤੇ ਟੱਕੇ ਚੁਕਾ ਲਏ ਜਾਂਦੇ ਹਨ। ਅੱਧੇ ਟੱਕੇ ਕੁੜਮਾਈ ਵੇਲੇ ਦਿਤੇ ਜਾਂਦੇ ਹਨ ਤੇ ਬਾਕੀ ਅੱਧੇ ਵਿਆਹ ਸਮੇਂ।

(ਨ-74) ਨਾਤੀਆ ਮਾਹੀਆ :

ਮਾਹੀਏ ਦੀ ਇਕ ਸ਼ੈਲੀ, ਜਿਸ ਵਿਚ ਹਜ਼ਰਤ ਮੁਹੰਮਦ ਸਾਹਿਬ ਦੀ, ਕੀਰਤੀ ਗਾਈ ਹੈ। ਇਸ ਵੰਨਗੀ ਦਾ ਮਾਹੀਆ ਵਧੇਰੇ ਕਰ ਕੇ ਪੱਛਮੀ ਪੰਜਾਬ ਦੇ ਮੁਸਲਮਾਨਾਂ ਵਿਚ ਪ੍ਰਚਲਤ ਹੈ, ਜੋ ਹਜ਼ਰਤ ਮੁਹੰਮਦ ਸਾਹਿਬ ਨੂੰ ਆਪਣਾ ਮਾਹੀ ਮੰਨ ਕੇ, ਉਨ੍ਹਾਂ ਪ੍ਰਤੀ ਆਪਣੀ ਸ਼ਰਧਾ ਤੇ ਪ੍ਰੇਮ ਭਾਵਨਾਵਾਂ ਪ੍ਰਗਟ ਕਰਦੇ ਹਨ। ਮੁਸਲਮਾਨਾਂ ਵਿਚ ਹਜ਼ਰਤ ਸਾਹਿਬ ਦੀਆਂ ਨਾਅਤਾਂ ਗਾਉਣ ਦੀ ਪ੍ਰਥਾ ਹੈ ਤੇ ਉਨ੍ਹਾਂ ਨੇ ਮਾਹੀਏ ਦੇ ਕਾਵਿ-ਰੂਪ ਨੂੰ ਮਾਧਿਅਮ ਬਣਾਇਆ। 'ਨਾਤੀਆ ਮਾਹੀਆ' ਲੋਕ ਭਾਵਨਾ ਤੋਂ ਧਰਮ ਭਾਵਨਾ ਵਲ ਦੀ ਯਾਤਰਾ ਦਾ ਇਕ ਨਮੂਨਾ ਹੈ। ਵੰਨਗੀ ਲਈ ਇਕ ਟੱਪਾ ਦਿਤਾ ਜਾਂਦਾ ਹੈ :

ਬਾਗੇ ਵਿਚ ਆਰੀ ਆ
ਅਗੇ ਰਸੂਲ ਅਲਾਹ
ਪਿਛੇ ਉਮਤ ਸਾਰੀ ਆ।

(ਨ-75) ਨਾਥ ਸੇਵਕ :

ਹਿੰਦੂ ਨਾਥਾਂ ਦੀ ਇਕ ਸੰਪਰਦਾਇ; ਦੇਸ਼ ਵੰਡ ਤੋਂ ਪਹਿਲਾਂ ਇਹ ਲੋਕ ਬਹਾਵਲਪੁਰ ਰਿਆਸਤ, ਅਹਿਮਦਪੁਰ ਪੂਰਬ, ਅਹਿਮਦਪੁਰ ਲੰਮਾ, ਖਾਨਬੇਲਾ ਤੇ ਇਸਦੇ ਨਾਲ ਲਗਦੇ ਇਲਾਕਿਆਂ ਵਿਚ ਆਮ ਮਿਲਦੇ ਸਨ। ਇਹ ਮੜ੍ਹੀਆਂ ਦੇ ਨੇੜੇ ਰਿਹਾ ਕਰਦੇ ਅਤੇ ਮੜ੍ਹੀ-ਪੂਜ ਸਨ। ਇਨ੍ਹਾਂ ਦੇ ਦੋ ਵੱਡੇ ਉਤਸਵ ਦੇਵੀ ਦੇ ਨੌਰਾਤੇ ਸਨ ਜੋ ਇਹ ਅਸੂ ਸੁਦੀ ਅਸ਼ਟਮੀ ਤੇ ਚੇਤ ਸੁਦੀ ਅਸ਼ਟਮੀ ਨੂੰ ਮਨਾਉਂਦੇ ਸਨ। ਇਨ੍ਹਾਂ ਪੁਰਬਾਂ ਉਤੇ ਨਾਥ ਸੇਵਕ ਸੰਪਰਦਾਇ ਦੇ ਮਰਦ ਤੇ ਇਸਤ੍ਰੀਆਂ ਮੜ੍ਹੀਆਂ ਵਿਚ ਇਕੱਠੇ ਹੁੰਦੇ ਅਤੇ ਕਈ ਵਿਲਾਸੀ ਵਿਧੀਆਂ ਨਾਲ ਉਪਾਸਨਾ ਕਰਦੇ ਸਨ। ਇਹ ਦੇਵੀ ਦੇ ਭਗਤ ਤੇ ਵਾਮ ਮਾਰਗੀ ਸਨ। ਸੁਧ ਵਾਮ ਮਾਰਗੀਆਂ ਦਾ ਦਾਹ-ਸੰਸਕਾਰ ਹਿੰਦੂਆਂ ਵਾਂਗ ਨਹੀਂ ਹੁੰਦਾ। ਇਹ ਚੋਕੜੀ ਮਾਰ ਕੇ ਬੈਠੇ ਹੋਏ ਆਸਨ ਵਿਚ ਹੀ ਸਾੜੇ ਜਾਂਦੇ ਸਨ, ਮੱਥੇ ਪ੍ਰਾਣੀ ਦੀ ਬਾਂਹ ਜਾਂ

ਠੱਡੀ ਹੇਠ ਇਕ ਸੋਟੀ ਜਿਸ ਨੂੰ ਬੈਰਾਗਨ ਕਹਿੰਦੇ ਸਨ, ਰਖੀ ਜਾਂਦੀ ਸੀ। ਕਈ ਨਾਥ ਸੇਵਕ ਆਪਣੇ ਮੁਰਦੇ ਜਲ-ਪ੍ਰਵਾਹ ਕਰਦੇ ਸਨ (ਬਹਾਵਲਪੁਰ ਗਜ਼ਟੀਅਰ, ਪੰਨਾ 182)।

ਦੇਸ਼ ਵੰਡ ਤੋਂ ਮਗਰੋਂ ਨਾਥ ਸੇਵਕ ਪੂਰਬੀ ਪੰਜਾਬ ਵਿਚ ਆ ਵਸੇ, ਪਰ ਇਨ੍ਹਾਂ ਦੀ ਨਵੇਕਲੀ ਹੋਂਦ ਕਾਇਮ ਨਾ ਰਹਿ ਸਕੀ।

(ਨ-76) ਨਾਥਾਂ ਦੇ ਪੰਥ :

ਨਾਥ ਮਤ ਦੇ ਅਨੁਯਾਈਆਂ ਵਿਚ ਸਮੇਂ ਦੇ ਗੋੜ ਨਾਲ, 12 ਸੰਪਰਦਾਵਾਂ ਵਧੇਰੇ ਪ੍ਰਸਿਧ ਹੋ ਗਈਆਂ। ਇਨ੍ਹਾਂ ਨੂੰ 'ਬਾਰਾਂ ਪੰਥ' ਕਿਹਾ ਜਾਂਦਾ ਹੈ ਤੇ ਇਹ ਸਾਰੇ ਪੰਥ ਗੌਰਖ ਨਾਥ ਨੂੰ ਹੀ ਆਪਣਾ ਪ੍ਰਮੁਖ ਗੁਰੂ ਮੰਨਦੇ ਹਨ। ਇਨ੍ਹਾਂ ਪੰਥਾਂ ਵਿਚ ਬਹੁਤਾ ਅੰਤਰ ਨਹੀਂ। ਕਿਸੇ ਪੰਥ ਵਿਚ ਜੋਗ ਨਾਲ ਸਬੰਧਿਤ ਇਕ ਖਾਸ ਗੱਲ ਉਤੇ ਵਧੇਰੇ ਬਲ ਦਿਤਾ ਗਿਆ ਹੈ ਤੇ ਦੂਜੇ ਪੰਥ ਵਿਚ ਦੂਜੀ ਗੱਲ ਉਤੇ।

ਗੁਰੂ ਨਾਨਕ ਦੇਵ ਜੀ ਦੀ ਬਾਣੀ ਵਿਚ ਨਾਥਾਂ ਦੀਆਂ ਬਾਰਾਂ ਸੰਪਰਦਾਵਾਂ ਵਲ ਕਈ ਥਾਈਂ ਸੰਕੇਤ ਮਿਲਦਾ ਹੈ :

ਬਾਹਰ ਮਹਿ ਰਾਵਲ ਖਪ ਜਾਵਹਿ,
ਚਹੁ ਛੇ ਮਹਿ ਸੰਨਿਆਸੀ।

ਇਸ ਤੋਂ ਸਿਧ ਹੁੰਦਾ ਹੈ ਕਿ ਗੁਰੂ ਕਾਲ ਦੇ ਸਮੇਂ ਨਾਥਾਂ ਦੇ ਬਾਰਾਂ ਪੰਥ ਕਾਫ਼ੀ ਪ੍ਰਸਿਧ ਸਨ। ਭਾਈ ਗੁਰਦਾਸ ਨੇ ਵੀ ਪਹਿਲੀ ਵਾਰ (੧੯ਵੀਂ ਪਉੜੀ) ਵਿਚ ਯੋਗ ਦੇ ਬਾਰਾਂ ਪੰਥਾਂ ਦਾ ਜ਼ਿਕਰ ਕੀਤਾ ਹੈ।

ਨਾਥ ਦੇ ਬਾਰਾਂ ਪੰਥਾਂ ਬਾਰੇ ਸਭ ਵਿਦਵਾਨ ਇਕ ਮਤ ਨਹੀਂ। ਡਾ. ਰਤਨ ਸਿੰਘ ਜੱਗੀ ਨੇ 'ਵਾਰਾਂ ਭਾਈ ਗੁਰਦਾਸ ਸ਼ਬਦ ਅਨੁਕ੍ਰਮਣਿਕਾ ਅਤੇ ਕੋਸ਼' ਵਿਚ ਲਿਖਿਆ ਹੈ : ਹੇਤੁ, ਪਾਣ, ਆਈ, ਗਮਯ, ਪਾਗਲ, ਗੋਪਾਲ, ਕੰਬੜੀ, ਬਨ, ਧਵਜ, ਚੋਲੀ, ਚਾਵਲ ਤੇ ਦਾਸ ਖੰਥ। ਭਾਈ ਕਾਹਨ ਸਿੰਘ ਨਾਭਾ ਨੇ ਮਹਾਨ ਕੋਸ਼ ਪੰਨਾ 640 ਵਿਚ ਨਾਥਾਂ ਦੇ ਇਹੋ ਬਾਰਾਂ ਪੰਥ ਗਿਣਾਏ ਹਨ।

ਪਰ ਡਾਕਟਰ ਕੇਸ਼ਨੀ ਪ੍ਰਸਾਦ ਨੇ ਉਤਰੀ ਭਾਰਤ ਦੀ ਸੰਤ ਪਰੰਪਰਾ ਵਿਚ (ਪੰਨਾ 58-59) ਜੋਗੀਆਂ ਦੇ ਜੋ ਨਾਂ ਦਿਤੇ ਹਨ, ਉਹ ਇਨ੍ਹਾਂ ਨਾਂਵਾਂ ਨਾਲੋਂ ਬਿਲਕੁਲ ਵੱਖਰੇ ਹਨ। ਇਨ੍ਹਾਂ ਦੋਹਾਂ ਸੂਚੀਆਂ ਵਿਚ ਆਈ, ਧਵਜ, ਪਾਗਲ ਤੇ ਰਾਵਲ ਪੰਥ ਹੀ ਸਾਂਝੇ ਹਨ। ਡਾਕਟਰ ਕੇਸ਼ਨੀ ਅਨੁਸਾਰ ਨਾਥਾਂ ਦੇ ਪੰਥ ਇਹ ਹਨ :

1. ਸਤਯ ਨਾਥ ਪੰਥ : ਇਸ ਦੇ ਮੋਢੀ ਸਤਯਨਾਥ ਹਨ ਤੇ ਇਸ ਦਾ ਮੁਖ ਅਸਥਾਨ ਭੁਬਨੇਸ਼ਵਰ ਹੈ।

2. ਧਰਮ ਨਾਥ ਪੰਥ : ਇਸ ਦਾ ਮੋਢੀ ਧਰਮ ਨਾਥ ਸੀ, ਇਸ ਦਾ ਮੁਖ ਅਸਥਾਨ ਬਨੇਸਰ (ਕੱਛ) ਹੈ।

3. ਕਪਿਲਾਨੀ ਪੰਥ : ਮੁਖ ਅਸਥਾਨ ਗੰਗਾ ਸਾਗਰ ਦੇ ਨੇੜੇ, ਦਮਦਮਾ ਤੇ ਗੋਰਖੀ ਵੰਸ਼ੀ ਹੈ।

4. ਰਾਮ ਨਾਥ ਪੰਥ : ਇਸ ਦੇ ਮੋਢੀ ਸੰਤੋਖ ਨਾਥ ਮੰਨੇ ਜਾਂਦੇ ਹਨ, ਮੁਖ ਅਸਥਾਨ ਗੋਰਖਪੁਰ ਹੈ।

5. ਲਕਸ਼ਮਨ ਨਾਥ ਪੰਥ : ਇਸ ਨੂੰ ਨਟੇਸ਼ਵਰ ਪੰਥ ਵੀ ਕਹਿੰਦੇ ਹਨ, ਮੁਖ ਅਸਥਾਨ ਜਿਹਲਮ ਜ਼ਿਲ੍ਹੇ ਵਿਚ ਗੋਰਖਨਾਥ ਦਾ ਟਿੱਲਾ ਹੈ, ਜਿਥੇ ਰਾਤਾ ਜੋਗ ਪ੍ਰਾਪਤ ਕਰਨ ਗਿਆ ਸੀ।

6. ਵੈਰਾਗ ਪੰਥ : ਇਸ ਦੇ ਮੋਢੀ ਭਰਥਰੀ ਨਾਥ ਮੰਨੇ ਜਾਂਦੇ ਹਨ। ਮੁਖ ਅਸਥਾਨ ਪੁਸ਼ਕਰ ਤੋਂ 6 ਕੁ ਮੀਲ ਪੱਛਮ ਵਲ ਰਾਤਾ ਭੁੰਗਾ ਹੈ।

(ਨ-77) ਨਾਦਰ ਸ਼ਾਹ :

(ਵੇਖੋ : ਨਾਦਰ ਕੁਲੀ)।

(ਨ-78) ਨਾਦਰ ਕੁਲੀ :

ਨਾਦਰ ਕੁਲੀ ਪੰਜਾਬ ਦੇ ਅਖਾਣਾਂ ਤੇ ਲੋਕ ਗੀਤ ਦਾ ਵਿਸ਼ਾ ਰਿਹਾ ਹੈ। ਨਾਦਰ ਸ਼ਾਹ ਬਾਰੇ ਇਕ ਅਖਾਣ ਇਉਂ ਪ੍ਰਚਲਤ ਹੈ ਜੋ ਨਾਦਰ ਸ਼ਾਹ ਦੀ ਲੁਟ ਖਸੂਟ ਵਲ ਸੰਕੇਤ ਕਰਦਾ ਹੈ :

ਖਾਧਾ ਪੀਤਾ ਲਾਹੇ ਦਾ
ਰਹਿੰਦਾ ਨਾਦਰ ਸ਼ਾਹੇ ਦਾ।

ਇਕ ਪੰਜਾਬੀ ਗੀਤ ਵਿਚ ਨਾਦਰ ਸ਼ਾਹ ਦੇ ਧਾੜੇ ਦਾ ਵਰਨਣ ਬੜਾ ਮਾਰਮਿਕ ਹੈ :

ਆਇਆ ਨਾਦਰ ਕੁਲ ਕੁੜੇ
ਕਪਾਹੀਂ ਪੈਂਦੇ ਫੁਲ ਕੁੜੇ
ਰੰਨਾਂ ਚੜ੍ਹ ਪਹਾੜੀ ਰਈਆਂ
ਮਰਦਾਂ ਮਲੀ ਚੁਲ੍ਹ ਕੁੜੇ
ਮੁੜਿਆ ਨਾਦਰ ਕੁਲ ਕੁੜੇ
ਸਰ੍ਹੋਂ ਸੜਿੰਦੇ ਫੁਲ ਕੁੜੇ
ਦਿਲੀ ਰੰਡ ਕਰ ਆਇਆ
ਸਾਡੀ ਠੰਢੀ ਚੁਲ੍ਹ ਕੁੜੇ।

ਨਾਦਰ ਸ਼ਾਹ ਵਾਪਸ ਜਾਂਦਿਆਂ ਧਨ ਦੌਲਤ ਦੇ ਨਾਲ, ਅਨੇਕਾਂ ਮੁਟਿਆਰਾਂ ਨਾਲ ਲੈ ਗਿਆ। ਨਾਦਰ ਦੇ ਹੱਲੇ ਸਮੇਂ ਕੁੜੀਆਂ ਦੀ ਜੋ ਬੇਪਤੀ ਹੋਈ, ਉਸ ਦਾ ਜ਼ਿਕਰ ਇਕ ਲੋਕ-ਗੀਤ ਵਿਚ ਇਉਂ ਮਿਲਦਾ ਹੈ :

ਆਇਆ ਨਾਦਰ
ਫਿੱਟੀ ਚਾਦਰ,
ਚੁਲ੍ਹੀਂ ਰਿਝਣ ਚੌਲ ਕੁੜੇ,

ਵਿਸ਼ਾਸ ਸਾਗਰ ਪ੍ਰੋਜੈਕਟ Singh Ji eLibrary

ਆਇਆ ਨਾਦਰ

ਫਟੀ ਚਾਦਰ,

ਬਾਹੋਂ ਚੂੜਾ ਲਹਿਆ ਕੁੜੇ,

ਕੇ ਅਸਾਡਾ ਰਹਿਆ ਕੁੜੇ।

ਆਇਆ ਨਾਦਰ

ਲੀਕਾਂ ਚਾਦਰ,

ਪੈਰੀਂ ਪਈ ਬਿਆਈ ਕੁੜੇ,

ਵਿਚ ਗਲੀਆਂ ਪੱਤ ਗਵਾਈ ਕੁੜੇ।

ਆਇਆ ਨਾਦਰ

ਢਹਿ ਪਈ ਚਾਦਰ,

ਬਾਬਲ ਨੀਵੀਂ ਧੌਣ ਕੁੜੇ,

ਗਲੀਆਂ ਦੇ ਕੱਖ ਰੋਣ ਕੁੜੇ।

ਨਾਦਰ ਕੁਲੀ ਜੋ ਮਗਰੋਂ ਨਾਦਰ ਸ਼ਾਹ ਪ੍ਰਸਿਧ ਹੋਇਆ, ਇਮਾਮ ਕੁਲੀ ਦੇ ਘਰ ਦਸੰਬਰ 1688 ਨੂੰ ਦਸਤਗੜ੍ਹ ਦੇ ਕਿਲ੍ਹੇ ਵਿਚ ਜੰਮਿਆ, ਜੋ ਖੁਰਾਸਾਨ ਦੀ ਰਾਜਧਾਨੀ ਮਸਜਦ ਮਸ਼ਹੂਦ ਤੋਂ 50 ਕੁ ਮੀਲਾਂ ਦੀ ਦੂਰੀ ਤੇ ਹੈ। ਨਾਦਰ ਕੁਲੀ ਦਾ ਪਿਤਾ ਅਠਸਰ ਕਬੀਲੇ ਦਾ ਸਰਦਾਰ ਸੀ ਅਤੇ ਦਸਮਗੜ੍ਹ ਕਿਲ੍ਹੇ ਦਾ ਵਡਾ ਅਧਿਕਾਰੀ ਸੀ। ਛੋਟੀ ਉਮਰ ਵਿਚ ਹੀ ਪਿਤਾ ਦਾ ਦੇਹਾਂਤ ਹੋ ਜਾਣ ਕਾਰਨ, ਇਸ ਨੂੰ ਕਈ ਮੁਸੀਬਤਾਂ ਝਾਗਣੀਆਂ ਪਈਆਂ। ਪਰ ਛੇਤੀ ਹੀ ਇਹ ਆਪਣੀ ਸੂਝ ਤੇ ਪ੍ਰਾਕ੍ਰਮ ਨਾਲ ਪਹਿਲਾਂ ਫ਼ਾਰਸ ਦਾ ਤੇ ਮਗਰੋਂ ਕਾਬਲ ਕੰਧਾਰ ਦਾ ਬਾਦਸ਼ਾਹ ਬਣ ਗਿਆ। ਇਸ ਨੇ 1739 ਈ. ਵਿਚ ਭਾਰਤ 'ਤੇ ਧਾਵਾ ਬੋਲਿਆ ਅਤੇ ਲੁਟਮਾਰ ਕਰਦਾ ਦਿੱਲੀ ਪਹੁੰਚਿਆ। ਦਿੱਲੀ ਦੇ ਮੁਗਲ ਬਾਦਸ਼ਾਹ ਮੁਹੰਮਦ ਸ਼ਾਹ ਨੇ ਇਸ ਦੀ ਈਨ ਮੰਨ ਲਈ। ਪਰ ਕਿਸੇ ਨੇ ਦਿੱਲੀ ਵਿਚ ਅਫ਼ਵਾਹ ਉਡਾ ਦਿਤੀ ਕਿ ਨਾਦਰ ਸ਼ਾਹ ਕਤਲ ਹੋ ਗਿਆ ਹੈ, ਜਿਸ ਤੇ ਦਿੱਲੀ ਵਾਸੀਆਂ ਨੇ ਨਾਦਰ ਸ਼ਾਹ ਦੇ ਕੁਝ ਸਿਪਾਹੀ ਮਾਰ ਸੁਟੇ। ਜਦੋਂ ਨਾਦਰ ਸ਼ਾਹ ਨੂੰ ਇਸ ਗੱਲ ਦੀ ਖ਼ਬਰ ਮਿਲੀ, ਤਾਂ ਉਸ ਦਿੱਲੀ ਵਿਚ ਕਤਲਾਮ ਦਾ ਹੁਕਮ ਦਿਤਾ। ਨੌਂ ਘੰਟੇ ਕਤਲਾਮ ਰਿਹਾ ਜਿਸ ਵਿਚ ਹਜ਼ਾਰਾਂ ਆਦਮੀ ਵੱਢੇ ਗਏ।

ਦਿੱਲੀ ਤੋਂ ਵਾਪਸ ਜਾਂਦਿਆਂ ਨਾਦਰ ਸ਼ਾਹ ਤਖ਼ਤ ਤਾਉਸ, ਕੋਹਨੂਰ ਹੀਰਾ ਤੇ ਕਈ ਹੋਰ ਕੀਮਤੀ ਚੀਜ਼ਾਂ ਨਾਲ ਲੈ ਗਿਆ। ਕਹਿੰਦੇ ਹਨ, ਨਾਦਰ ਸ਼ਾਹ ਨੇ ਕੋਹਨੂਰ ਹੀਰੇ ਦੀ ਬੜੀ ਖੋਜ ਕੀਤੀ, ਪਰ ਉਸ ਨੂੰ ਕਿਧਰੋਂ ਵੀ ਨਾ ਲੱਭਾ। ਨਾਦਰ ਸ਼ਾਹ ਨੂੰ ਸੂਹਿਆਂ ਨੇ ਦਸਿਆ ਕਿ ਇਹ ਹੀਰਾ ਮੁਹੰਮਦ ਸ਼ਾਹ ਦੀ ਪਗੜੀ ਵਿਚ ਹੈ। ਨਾਦਰ ਸ਼ਾਹ ਨੇ ਚਾਤਰੀ ਤੋਂ ਕੰਮ ਲੈਂਦਿਆਂ ਇਕ ਖਾਣੇ ਮਗਰੋਂ, ਮੁਹੰਮਦ ਸ਼ਾਹ ਨੂੰ ਕਿਹਾ ਕਿ ਅੱਜ ਤੋਂ ਅਸੀਂ ਪੱਗ ਵਟਾ ਭਰਾ ਹੋਏ। ਫਿਰ ਉਸ ਆਪਣੀ ਪੱਗ ਮੁਹੰਮਦ ਸ਼ਾਹ ਨਾਲ ਵਟਾਣ ਲਈ ਪੇਸ਼

NamdhariLibrary@gmail.com

ਕੀਤੀ। ਮੁਹੰਮਦ ਸ਼ਾਹ ਉਜ਼ਰ ਨਾ ਕਰ ਸਕਿਆ ਤੇ ਇਸ ਤਰ੍ਹਾਂ ਕੋਹਨੂਰ ਹੀਰਾ ਨਾਦਰ ਸ਼ਾਹ ਦੇ ਹੱਥ ਆ ਗਿਆ।

ਲੌਂਗ ਵਰਥ ਡੇਮਜ਼ ਨੇ ਨਾਦਰ ਸ਼ਾਹ ਬਾਰੇ ਇਕ ਵਚਿਤ੍ਰ ਕਥਾ ਫ਼ੋਕਲੋਰ (1897) ਜਿਲਦ 8, ਪੰਨਾ 78-79 ਉਤੇ ਦਿਤੀ ਹੈ ਜੋ ਉਸ ਬਲੋਚਾਂ ਤੋਂ ਸੁਣੀ। ਇਸ ਕਥਾ ਅਨੁਸਾਰ ਨਾਦਰ ਸ਼ਾਹ ਦਾ ਸਾਹ ਇਤਨਾ ਜ਼ਹਿਰੀਲਾ ਸੀ ਕਿ ਜਿਨ੍ਹਾਂ ਦੇ ਮੁਟਿਆਰਾਂ ਨੇ, ਉਸ ਦੇ ਦੰਦ ਸਾਫ਼ ਕੀਤੇ ਸਨ, ਉਨ੍ਹਾਂ ਵਿਚੋਂ ਇਕ ਤਾਂ ਥਾਂ ਸਿਰ ਹੀ ਮਰ ਗਈ ਤੇ ਦੂਜੀ ਮੌਈ ਮੌਈ ਬਚੀ।

ਨਾਦਰ ਸ਼ਾਹ 20 ਜੂਨ ਸੰਨ 1747 ਨੂੰ ਕੂਚਾਨ ਦੇ ਨੇੜੇ ਇਕ ਕੈਂਪ ਵਿਚ ਸੁਤਿਆਂ ਪਿਆਂ ਕਤਲ ਕਰ ਦਿਤਾ ਗਿਆ। ਉਸ ਦੀ ਕਬਰ ਮਸ਼ਹੂਰ ਵਿਚ ਹੈ।

ਨਾਦਰ ਸ਼ਾਹ ਵਰਗੀ ਲੁਟ ਖਸੂਟ ਤੇ ਜ਼ਬਰ; ਨਾਦਰ ਸ਼ਾਹ ਨੇ ਭਾਰਤ ਦੇ ਲੋਕਾਂ ਉਤੇ ਜੋ ਅਤਿਆਚਾਰ ਢਾਹੇ, ਉਸਦੀ ਯਾਦ ਵਿਚ ਵਾਕੰਸ਼ ਵਿਚ ਹੁਣ ਤਕ ਸੰਭਾਲੀ ਹੋਈ ਹੈ : ਨਾਦਰਸ਼ਾਹੀ ਲੁਟ।

(ਨ-79) ਨਾਨਕ ਸਰ :

ਗੁਰੂ ਨਾਨਕ ਦੇਵ ਜੀ ਨਾਲ ਸਬੰਧਿਤ ਤਾਲ ਕਈ ਥਾਂ ਮਿਲਦੇ ਹਨ, ਜੋ ਨਾਨਕ ਸਰ ਦੇ ਨਾਂ ਨਾਲ ਪ੍ਰਸਿੱਧ ਹਨ। ਇਨ੍ਹਾਂ ਤਾਲਾਂ ਦਾ ਜਲ ਬੜਾ ਪਵਿਤ੍ਰ ਮੰਨਿਆ ਗਿਆ ਹੈ। ਭਾਰਤੀ ਪੰਜਾਬ ਵਿਚ ਅਨੇਕਾਂ ਨਾਨਕ ਸਰ ਮਿਲਦੇ ਹਨ :

1. ਡੇਹਰਾ ਬਾਬਾ ਨਾਨਕ ਵਿਚ ਗੁਰਦਵਾਰਾ ਸ੍ਰੀ ਦਰਬਾਰ ਸਾਹਿਬ ਦੀ ਉੱਤਰ ਪੂਰਬੀ ਗੁੱਠ ਵਿਚ, ਇਕ ਸਰੋਵਰ ਹੈ, ਜੋ 25 ਕੁ ਫੁਟ ਵਰਗ ਹੈ। ਇਸ ਸਰੋਵਰ ਵਿਚ ਪਾਣੀ ਅਜਿਤੇ ਰੰਧਾਵੇ ਦੇ ਖੂਹ ਵਿਚੋਂ ਮੋਟਰ ਦੁਆਰਾ ਪਾਇਆ ਜਾਂਦਾ ਹੈ। ਇਸ ਸਰ ਦਾ ਜਲ ਬੜਾ ਪਾਵਨ ਮੰਨਿਆ ਗਿਆ ਹੈ।

2. ਵੇਰਕਾ (ਅੰਮ੍ਰਿਤਸਰ) ਤੋਂ ਲਹਿੰਦੇ ਵਲ ਇਕ ਗੁਰੂ ਨਾਨਕ ਦੇਵ ਜੀ ਦਾ ਗੁਰਦਵਾਰਾ ਹੈ, ਜਿਸ ਦੇ ਨਾਲ ਇਕ ਨਿੱਕਾ ਜਿਹਾ ਸਰੋਵਰ ਵੀ ਹੈ। ਗੁਰੂ ਨਾਨਕ ਦੇਵ ਜੀ ਬਟਾਲੇ ਵਲ ਜਾਂਦੇ ਇਥੇ ਠਹਿਰੇ ਸਨ।

3. ਬੰਗੇ ਦੇ ਇਕ ਪਿੰਡ ਹਕੀਮਪੁਰ ਵਿਚ ਗੁਰੂ ਹਰਿਰਾਇ ਸਾਹਿਬ ਦੇ ਗੁਰਦਵਾਰੇ ਕੋਲ ਇਕ ਸੁੰਦਰ ਤਲਾਬ ਹੈ। ਇਥੇ ਗੁਰੂ ਨਾਨਕ ਦੇਵ ਜੀ ਨੇ ਪਾਵਨ ਚਰਨ ਪਾਏ ਸਨ।

4. ਨਿਹਾਲ ਸਿੰਘ ਵਾਲੇ ਦੇ ਇਕ ਪਿੰਡ ਤਖਤਪੁਰਾ ਤੋਂ ਪੂਰਵ ਵਲ ਨਾਨਕ ਸਰ ਨਾਂ ਦਾ ਇਕ ਅਸਥਾਨ ਹੈ, ਇਥੇ ਗੁਰੂ ਜੀ ਦੇ ਸਮੇਂ ਛੋਟਾ ਜਿਹਾ ਛੱਪੜ ਹੁੰਦਾ ਸੀ। ਰਵਾਇਤ ਹੈ ਕਿ ਇਥੇ ਗੁਰੂ ਨਾਨਕ ਦੇਵ ਜੀ ਦਾ ਮੇਲ ਗੋਪੀ ਚੰਦ ਤੇ ਭਰਥਰੀ ਹਰੀ ਨਾਲ ਹੋਇਆ ਸੀ।

ਕੁਝ ਨਾਨਕ ਸਰ ਪਾਕਿਸਤਾਨੀ ਪੰਜਾਬ ਵਿਚ ਹਨ :

1. ਨਨਕਾਣੇ ਦਾ ਤਾਲ ਜੋ ਰਾਇ ਬੁਲਾਰ ਨੇ ਗੁਰੂ ਨਾਨਕ ਦੇਵ ਜੀ ਦੇ ਨਾਂ 'ਤੇ ਖੁਦਵਾਇਆ ਸੀ। ਇਥੇ ਛੇਵੇਂ ਗੁਰੂ ਨਨਕਾਣੇ ਦੀ ਯਾਤ੍ਰਾ ਸਮੇਂ ਠਹਿਰੇ ਸਨ।

2. ਖਾਰੀਆਂ (ਜ਼ਿਲਾ ਗੁਜਰਾਤ) ਦੇ ਡਿੰਗੇ ਪਿੰਡ ਵਿਚ, ਇਕ ਗੁਰੂ ਨਾਨਕ ਦੇਵ ਜੀ ਦਾ ਅਸਥਾਨ, ਜਿਸ ਨਾਲ ਤਾਲ ਹੈ।

3. ਹੜਪਾ ਤੋਂ ਪੈਣਾ ਮੀਲ ਦੱਖਣ ਵਲ ਗੁਰੂ ਨਾਨਕ ਦੇਵ ਜੀ ਦਾ ਇਕ ਅਸਥਾਨ। ਦੇਸ਼ ਵੰਡ ਤੋਂ ਪਹਿਲਾਂ ਇਸ ਥਾਂ ਚੇਤਰ ਦੀ 1, 2, 3 ਨੂੰ ਭਾਰੀ ਮੇਲਾ ਲਗਦਾ ਸੀ।

4. ਸਾਹੋਵਾਲ (ਸਿਆਲਕੋਟ) ਵਿਚ, ਜੋ ਉਗੇ ਕੀ ਰੇਲਵੇ ਸਟੇਸ਼ਨ ਤੋਂ ਤਿੰਨ ਮੀਲ ਦੱਖਣ-ਪੱਛਮ ਵਲ, ਇਕ ਗੁਰਦਵਾਰਾ ਹੈ, ਜਿਥੇ ਸਿਆਲਕੋਟ ਤੋਂ ਆਉਂਦੇ ਹੋਏ ਗੁਰੂ ਨਾਨਕ ਦੇਵ ਜੀ ਸੱਤ ਦਿਨ ਠਹਿਰੇ ਸਨ, ਇਥੇ ਉਸ ਸਮੇਂ ਇਕ ਤਾਲ 25 ਘੁਮਾਉਂ ਵਿਚ ਸੀ।

(ਨ-80) ਨਾਨਕ ਚੱਕ :

ਇਕ ਨਗਰ, ਜੋ ਬਟਾਲੇ ਤੋਂ ਫਤਹਗੜ੍ਹ ਚੂੜੀਆਂ ਵਲ ਜਾਂਦੀ ਸੜਕ ਉਤੇ ਸਥਿਤ ਹੈ ਅਤੇ ਜਿਸ ਨੂੰ ਗੁਰੂ ਨਾਨਕ ਦੇਵ ਜੀ ਦੇ ਵੱਡੇ ਸਪੁੱਤਰ ਬਾਬਾ ਸ੍ਰੀ ਚੰਦ ਨੇ ਵਸਾਇਆ। ਜਹਾਂਗੀਰ ਦੇ ਸੱਦੇ ਤੇ ਜਦੋਂ ਬਾਬਾ ਸ੍ਰੀ ਚੰਦ ਦਿੱਲੀ ਗਏ ਤਾਂ ਉਥੇ ਉਨ੍ਹਾਂ ਨੇ ਕਈ ਮੌਅਜਜ਼ੇ ਵਿਖਾਏ। ਜਿਸ ਤੋਂ ਜਹਾਂਗੀਰ ਨੂੰ, ਉਨ੍ਹਾਂ ਦੇ 'ਕਰਣੀ ਵਾਲੇ ਫਕੀਰ' ਹੋਣ ਦਾ ਗਿਆਨ ਹੋ ਗਿਆ। ਜਹਾਂਗੀਰ ਨੇ ਪ੍ਰਸੰਨ ਹੋ ਕੇ ਬਾਬਾ ਸ੍ਰੀ ਚੰਦ ਨੂੰ ਕੁਝ ਭੋਇੰ ਦਿਤੀ, ਜਿਸ ਤੇ ਬਾਬਾ ਸ੍ਰੀ ਚੰਦ ਨੇ 'ਨਾਨਕ ਚੱਕ' ਨਾਂ ਦਾ ਨਗਰ ਵਸਾਇਆ।

ਨਾਨਕ ਚੱਕ ਦੇ ਇਸ ਗੁਰਦਵਾਰੇ ਵਿਚ ਸ੍ਰੀ ਚੰਦ ਦੀ ਸੰਗਮਰਮਰ ਦੀ ਮੂਰਤੀ ਹੈ। ਇਸ ਗੁਰਦਵਾਰੇ ਵਿਚ ਇਕ ਪੁਰਾਣਾ ਬੋਹੜ ਹੈ, ਜੋ ਬੜਾ ਪਾਵਨ ਮੰਨਿਆ ਜਾਂਦਾ ਹੈ। ਇਹ ਬੋਹੜ ਬਾਹਰ ਵਲ ਵਧਦਾ ਜਾ ਰਿਹਾ ਹੈ। ਇਥੋਂ ਤਿੰਨ ਫਰਲਾਂਗ ਉਤੇ ਵਸਦੇ ਪਿੰਡ ਜਾਂ ਕਲਾ ਦੇ ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਇਹ ਬੋਹੜ ਕਿਸੇ ਦਿਨ ਉਨ੍ਹਾਂ ਦੇ ਪਿੰਡ ਤਕ ਪਹੁੰਚ ਜਾਵੇਗਾ।

(ਨ-81) ਨਾਨਕ ਵਾਲੀ (ਨਾਨਕੀ ਛੱਕ) :

ਵਿਆਹ ਦੇ ਮੌਕੇ 'ਤੇ ਲਾੜੀ ਦੇ ਨਾਨਕੇ ਲਾੜੀ ਨੂੰ ਕੁਝ ਚੀਜ਼ਾਂ ਵਸਤਾਂ ਭੇਟ ਕਰਦੇ ਹਨ, ਜੋ ਉਸਦੇ ਦਿਤ-ਦਾਜ ਦਾ ਹਿੱਸਾ ਬਣਦੀਆਂ ਹਨ। ਇਸ ਵਿਚ ਲੜਕੀ ਦਾ ਜੋੜਾ ਤੇ ਬਿਸਤਰਾ ਆਦਿ ਹੁੰਦਾ ਹੈ, ਕੁਝ ਚਾਂਦੀ ਅਥਵਾ ਸੋਨੇ ਦੇ ਗਹਿਣੇ ਵੀ ਹੁੰਦੇ ਹਨ। ਇਸ ਨੂੰ ਨਾਨਕ ਵਾਲੀ ਅਥਵਾ

‘ਨਾਨਕੀ ਛੱਕ’ ਵੀ ਕਹਿੰਦੇ ਹਨ।

ਨਾਨਕੀ ਛੱਕ ਵਿਚ ਸੁਹਾਗ ਦਾ ਚੂੜਾ ਵੀ ਹੁੰਦਾ ਹੈ, ਜੋ ਮਾਮੇ ਕੰਨਿਆਂ ਦੀਆਂ ਬਾਹਵਾਂ ਵਿਚ ਚਾੜ੍ਹਦੇ ਹਨ। ਨਾਨਕੀ ਛੱਕ ਵਿਚ ਕੰਨਿਆਂ ਦੀ ਮਾਂ ਲਈ ਕੁੰਵਰ ਵੀ ਹੁੰਦਾ ਹੈ, ਜੋ ਉਹ ਵਿਆਹ ਅਥਵਾ ਫੇਰਿਆਂ ਸਮੇਂ ਪਹਿਨਦੀ ਹੈ। ਇਹ ਸਭ ਵਸਤੂਆਂ ਅਸਲ ਵਿਚ ਨਾਨਕਿਆਂ ਵਲੋਂ ਕੰਨਿਆਂ ਦੇ ਦਾਜ ਵਿਚ ਪਾਇਆ ਆਪਣਾ ਹਿੱਸਾ ਹੁੰਦਾ ਹੈ।

ਪਹਿਲਿਆਂ ਵਿਚ ਨਾਨਕੀ ਛੱਕ ਦੀ ਬੜੀ ਵਿਸ਼ੇਸ਼ਤਾ ਹੁੰਦੀ ਸੀ। ਜਦੋਂ ਨਾਨਕੀ ਛੱਕ ਆਉਂਦੀ ਤਾਂ ਸਾਰੀ ਬਰਾਦਰੀ ਵੇਖਣ ਲਈ ਇਕੱਠੀ ਹੁੰਦੀ। ਨਾਨਕੀ ਛੱਕ ਅੱਧਾ ਦਾਜ ਹੁੰਦਾ ਸੀ।

ਨਾਨਕੀ ਛੱਕ ਬਾਰੇ ਕਈ ਲੋਕ-ਗੀਤ ਵੀ ਮਿਲਦੇ ਹਨ। ਇਕ ਗੀਤ ਅਨੁਸਾਰ ਨਾਨਾ ਨਾਨੀ ਤਾਂ ਚੋਖਾ ਕੁਝ ਦੇਣਾ ਚਾਹੁੰਦੇ ਹਨ, ਪਰ ਮਾਮੀਆਂ ਬਹੁਤੀ ਵੱਡੀ ਛੱਕ ਦੇ ਕੇ ਖੁਸ਼ ਨਹੀਂ ਹੁੰਦੀਆਂ।

ਨਾਨੀ ਸਤਪੁਤਰੀ ਕਤਿਆ
ਨਾਨੇ ਠੋਕ ਉਣਾਇਆ
ਦੇਵਣ ਦਾ ਵੇਲਾ ਆਇਆ
ਤਾਂ ਮਾਮੀ ਝਗੜਾ ਪਾਇਆ।

(ਨ-82) ਨਾਨਕੀ ਵਿਰਸਾ :

ਉਹ ਭੋਇੰ ਤੇ ਧਨ ਜੋ ਕਿਸੇ ਨੂੰ ਨਾਨਕਿਆਂ ਤੋਂ ਮਿਲਿਆ ਹੋਵੇ। ਪਾਕਿਸਤਾਨੀ ਪੰਜਾਬ ਵਿਚ ‘ਨਾਨਕੀ ਵਿਰਸਾ’ ਨਾਨਕਿਆਂ ਤੋਂ ਮਿਲੀ ਭੋਇੰ ਨੂੰ ਕਹਿੰਦੇ ਹਨ। ਜਦੋਂ ਕੋਈ ਜ਼ਿਮੀਂਦਾਰ ਬਿਨਾਂ ਨਰ ਸੰਤਾਨ ਦੇ ਮਰ ਜਾਂਦਾ ਹੈ ਤਾਂ ਉਸ ਦੀ ਭੋਇੰ ਦੀ ਵਾਰਸ ਉਸ ਦੀਆਂ ਲੜਕੀਆਂ ਬਣਦੀਆਂ ਹਨ। ਪੱਛਮੀ ਪੰਜਾਬ ਵਿਚ ਜੇ ਅਗੋਂ ਉਹ ਲੜਕੀ ਨਿਰਸੰਤਾਨ ਮਰ ਜਾਵੇ ਤਾਂ ਉਸ ਦੇ ਚਾਚੇ, ਚਾਚਿਆਂ ਦੇ ਲੜਕੇ ਜਾਂ ਦਾਦੇ ਦੇ ਭਰਾਵਾਂ ਦੇ ਪੁੱਤਰ, ਉਸ ਭੋਇੰ ਉਤੇ ਆਪਣਾ ਹੱਕ ਜਮਾਂਦੇ ਹਨ, ਪਰ ਜੇ ਵਿਰਸਾ ਪ੍ਰਾਪਤ ਕਰਨ ਵਾਲੀ ਲੜਕੀ ਦੀ ਸੰਤਾਨ ਹੋਵੇ ਤਾਂ ਉਸ ਨੂੰ ਇਹ ਭੋਇੰ ਮਿਲ ਜਾਂਦੀ ਹੈ।

(ਨ-83) ਨਾਭ ਕੰਵਲ :

ਪੁਰਾਣਾਂ ਅਨੁਸਾਰ ਉਹ ਕੰਵਲ, ਜੋ ਵਿਸ਼ਨੂੰ ਦੀ ਪੁੰਨੀ ਤੋਂ ਉਪਜਿਆ ਤੇ ਜਿਸ ਵਿਚੋਂ ਬ੍ਰਹਮਾ ਦੀ ਉਤਪਤੀ ਹੋਈ।

‘ਨਾਭ ਕਮਲ ਤੇ ਬ੍ਰਹਮਾ ਉਪਜੈ’ ਗੁਜਰੀ ਮ: ੧

(ਨ-84) ਨਾਮਕਰਣ ਸੰਸਕਾਰ :

ਬੱਚੇ ਦਾ ਨਾਂ ਰੱਖਣ ਦੀ ਰਸਮ; ਨਾਂ ਨਾਲ ਪ੍ਰਾਣੀ

ਜੀਵਨ ਭਰ ਤੇ ਮਰਨ ਮਗਰੋਂ ਵੀ ਜੁੜਿਆ ਰਹਿੰਦਾ ਹੈ। ਇਸ ਲਈ ਹਿੰਦੂਆਂ ਵਿਚ ਇਸ ਸੰਸਕਾਰ ਦਾ ਬੜਾ ਮਹੱਤਵ ਹੈ। ਹਿੰਦੂਮਤ ਅਨੁਸਾਰ ਬੱਚੇ ਦੇ ਜਨਮ ਮਗਰੋਂ ਗਿਆਰਵੇਂ, ਬਾਰ੍ਹਵੇਂ ਜਾਂ ਤੇਹਰਵੇਂ ਦਿਨ ਪਿਤਾ ਆਪਣੇ ਬੱਚੇ ਦਾ ਨਾਂ ਰਖਦਾ ਹੈ। ਇਸ ਅਵਸਰ ’ਤੇ ਕੁੱਲ ਪ੍ਰੋਹਿਤ ਸੱਦਿਆ ਜਾਂਦਾ ਹੈ, ਜੋ ਸ਼ੁਭ ਲਗਨ ਵੇਖਕੇ, ਨਛੱਤ੍ਰਾਂ ਦੇ ਹਿਸਾਬ ਨੂੰ ਮੁਖ ਰਖਕੇ, ਦੇਵਨਾਗਰੀ ਦੇ ਬਾਵਨ ਅੱਖਰਾਂ ਵਿਚੋਂ ਕੋਈ ਅੱਖਰ ਉਚਾਰਦਾ ਹੈ ਅਤੇ ਪਿਤਾ ਜਾਂ ਕੋਈ ਹੋਰ ਬਜ਼ੁਰਗ ਉਸ ਅੱਖਰ ਨਾਲ ਸ਼ੁਰੂ ਹੋਣ ਵਾਲੇ ਨਾਂਵਾਂ ਵਿਚੋਂ ਕੋਈ ਇਕ ਨਾਂ ਚੁਣ ਕੇ ਰਖਦਾ ਹੈ, ਜਿਵੇਂ ਜੇ ਕੁੱਲ ਪ੍ਰੋਹਿਤ ‘ਪ’ ਅੱਖਰ ਉਚਾਰੇ ਤਾਂ ਬਾਲਕ ਦਾ ਨਾਂ ਪੂਰਨ, ਪਰਤਾਪ, ਪ੍ਰੀਤਮ ਆਦਿ ਰਖਿਆ ਜਾਂਦਾ ਹੈ। ਕੰਨਿਆਂ ਦਾ ਨਾਂ ਰੱਖਣ ਲਗਿਆਂ ਹਿੰਦੂ ਕੁੱਲ ਪ੍ਰੋਹਿਤ ਨੂੰ ਨਹੀਂ ਬੁਲਾਂਦੇ ਤੇ ਆਪਣੀ ਮਰਜ਼ੀ ਨਾਲ ਹੀ ਨਾਂ ਰਖ ਲੈਂਦੇ ਹਨ। ਹਿੰਦੂਆਂ ਦੇ ਨਾਂਵਾਂ ਦੇ ਅੰਤ ਵਿਚ ਕੋਈ ਇਕਸਾਰ ਸੰਗਿਆ ਨਹੀਂ ਵਰਤੀ ਜਾਂਦੀ, ਦਾਸ, ਨਾਥ, ਹਰੀ, ਚੰਦ, ਲਾਲ, ਕੁਮਾਰ, ਰਾਮ, ਕ੍ਰਿਸ਼ਨ ਆਦਿ ਵਿਚੋਂ ਕੋਈ ਇਕ ਸੰਗਿਆ ਮੁੰਡਿਆਂ ਦੇ ਨਾਂ ਪਿਛੇ ਵਰਤ ਲਈ ਜਾਂਦੀ ਹੈ ਅਤੇ ਦੇਵੀ, ਕੁਮਾਰੀ ਆਦਿ ਕੁੜੀਆਂ ਦੇ ਨਾਂ ਪਿਛੇ। ਕਈ ਵਾਰ ਕੁੜੀਆਂ ਦੇ ਨਾਂਵਾਂ ਪਿਛੇ ਕੋਈ ਸੰਗਿਆ ਨਹੀਂ ਵਰਤੀ ਹੁੰਦੀ।

ਨਾਮ ਸੰਸਕਾਰ ਸਮੇਂ ਸਰਦੇ ਪੁਜਦੇ ਹਿੰਦੂ ਹਵਨ ਕਰਦੇ, ਪ੍ਰੋਹਿਤ ਵੇਦ ਮੰਤ੍ਰਾਂ ਦਾ ਉਚਾਰਨ ਕਰਦਾ ਹੈ ਤੇ ਨਾਂ ਰਖਣ ਮਗਰੋਂ ਬ੍ਰਾਹਮਣਾਂ ਨੂੰ ਭੋਜ ਦਿਤਾ ਜਾਂਦਾ ਹੈ।

ਸਿੱਖਾਂ ਵਿਚ, ਨਵ-ਜੰਮੇ ਬੱਚੇ ਦਾ ਚਲੀਹੇ ਦੇ ਅੰਦਰ ਅੰਦਰ, ਕਿਸੇ ਦਿਨ ਵੀ ਨਾਂ ਰਖ ਲਿਆ ਜਾਂਦਾ ਹੈ। ਬੱਚੇ ਨੂੰ ਗੁਰਦਵਾਰੇ ਲਿਜਾਇਆ ਜਾਂਦਾ ਹੈ, ਜਿਥੇ ਕੀਰਤਨ ਤੇ ਅਰਦਾਸ ਮਗਰੋਂ ਗੁਰੂ ਗ੍ਰੰਥ ਸਾਹਿਬ ਦਾ ਵਾਕ ਲਿਆ ਜਾਂਦਾ ਹੈ ਤੇ ਵਾਕ ਦਾ ਪਹਿਲਾ ਅੱਖਰ ਨਾਂ ਦੇ ਮੁੱਢ ਵਿਚ ਲਗਾਇਆ ਜਾਂਦਾ ਹੈ। ਭਾਵ ਜੇ ਵਾਕ ਦਾ ਪਹਿਲਾ ਅੱਖਰ ‘ਗ’ ਹੋਵੇ ਤਾਂ ਬਾਲ ਦਾ ਨਾਂ ਗੁਰਮੁਖ, ਗੁਰਨਾਮ, ਗੁਰਜੀਤ, ਗੁਰਸਰਨ ਆਦਿ ਰਖਿਆ ਜਾਵੇਗਾ। ਲੜਕਿਆਂ ਦੇ ਨਾਂ ਦੇ ਅੰਤ ਵਿਚ ਸਿੰਘ ਦੀ ਸੰਗਿਆ ਲਗਾਈ ਜਾਂਦੀ ਹੈ ਤੇ ਕੁੜੀਆਂ ਦੇ ਅੰਤ ਵਿਚ ਕੌਰ। ਜੋ ਨਾਮ ਪ੍ਰਵਾਨ ਹੁੰਦਾ, ਉਸ ਦਾ ਜੈਕਾਰਾ ਗੁਰਦਵਾਰੇ ਹੀ ਬੁਲਾ ਦਿਤਾ ਜਾਂਦਾ ਹੈ ਤਾਂ ਜੋ ਬਾਰ ਬਾਰ ਬਦਲਿਆ ਨਾ ਜਾਵੇ।

ਕਈ ਸਰਦੇ ਪੁਜਦੇ ਸਿੱਖ ਘਰ ਵਿਚ ਕੀਰਤਨ ਜਾਂ ਅਖੰਡ ਪਾਠ ਕਰਵਾ ਕੇ ਬੱਚੇ ਦਾ ਨਾਂ ਰਖਦੇ ਹਨ।

ਨਾਮ ਰਖਣ ਵਾਲੇ ਦਿਨ ਹਿੰਦੂ ਤੇ ਸਿੱਖ ਘਰਾਂ ਵਿਚ, ਪ੍ਰਸ਼ਾਦਿ ਤਿਆਰ ਕਰਕੇ, ਬਰਾਦਰੀ ਵਿਚ ਵੰਡਿਆ ਜਾਂਦਾ ਹੈ।

ਨਾਮਕਰਣ ਬਾਰੇ ਪੁਰਾਣੇ ਗ੍ਰੰਥਾਂ, ਗ੍ਰੰਥ ਸੂਤਰਾਂ ਤੇ ਸ਼ਾਸਤਰਾਂ ਵਿਚ ਕਈ ਤਰ੍ਹਾਂ ਦੇ ਵਿਚਾਰ ਮਿਲਦੇ ਹਨ। ਰਿਗ ਵੇਦ ਵਿਚ ਗੁਪਤ ਨਾਂ ਰੱਖਣ ਵਲ ਸੰਕੇਤ ਮਿਲਦਾ ਹੈ। ਏਤਰੀਯ ਤੇ ਸ਼ਤਪਥ ਬ੍ਰਾਹਮਣ ਵਿਚ ਇਸ ਗੱਲ ਦੀ ਪ੍ਰੋਤਤਾ ਮਿਲਦੀ ਹੈ। ਆਦਿਮ ਜਾਤੀਆਂ ਵਿਚ ਵੀ ਨਾਮ ਨੂੰ ਗੁਪਤ ਰੱਖਣ ਦੀ ਪ੍ਰਥਾ ਸੀ। ਕਿਉਂ ਜੋ ਨਾਮ ਵਿਚ ਨਾਮੀ ਵਸਦਾ ਹੈ। ਇਸ ਲਈ ਲੋਕਾਂ ਦਾ ਨਿਸ਼ਚਾ ਸੀ ਕਿ ਨਾਮ ਦੁਆਰਾ ਨਾਮੀ ਨੂੰ ਜਾਦੂ ਟੂਣੇ ਨਾਲ, ਹਾਨੀ ਪਹੁੰਚਾਈ ਜਾ ਸਕਦੀ ਹੈ। ਸੂਤਰਾਂ ਅਨੁਸਾਰ ਇਹ ਗੁਪਤ ਨਾਂ ਨਛੱਤ੍ਰਾਂ ਦੇ ਨਾਂਵਾਂ ਉਤੇ ਹੋਣਾ ਚਾਹੀਦਾ ਹੈ।

ਨਾਂ ਕਿਸ ਤਰ੍ਹਾਂ ਦਾ ਹੋਣਾ ਚਾਹੀਦਾ ਹੈ? ਇਸ ਬਾਰੇ ਗ੍ਰੰਥ ਸੂਤਰਾਂ ਵਿਚ ਕਈ ਵਿਚਾਰ ਮਿਲਦੇ ਹਨ। ਪਾਰਸਕਾਰ ਗ੍ਰੰਥਸੂਤਰ (1,17,1) ਅਨੁਸਾਰ ਨਾਂ ਦੋ ਮਾਤਰਾਂ ਜਾਂ ਚਾਰ ਮਾਤਰਾਂ ਦਾ ਹੋਣਾ ਚਾਹੀਦਾ ਹੈ। ਇਸ ਦਾ ਪਹਿਲਾ ਅੱਖਰ ਧਵਨੀ ਪੂਰਨ ਅਥਵਾ ਨਾਦ ਵਿਅੰਜਨ ਬ, ਜ, ਦ, ਡ, ਣ ਆਦਿ ਹੋਣਾ ਚਾਹੀਦਾ ਹੈ, ਨਾਂ ਵਿਚ ਅਰਧ-ਸਵਰ ਵੀ ਹੋਵੇ ਤੇ ਅਖੀਰ ਵਿਚ ਦੀਰਘ ਸਵਰ ਜਾਂ ਵਿਸਰਗ ਹੋਵੇ। ਪਿਛੇਤਰ 'ਕਰਿਤ' ਹੋਵੇ ਪਰ 'ਤਧਿਤ' ਨਾ ਹੋਵੇ। ਪਰ ਕੁਝ ਹੋਰ ਸ਼ਾਸਤ੍ਰਾਂ ਅਨੁਸਾਰ ਮਾਤਰਾਂ ਦਾ ਕੋਈ ਬੰਧੋਜ ਨਹੀਂ। ਵਸ਼ਿਸ਼ਠ ਧਰਮ ਸੂਤਰ ਅਨੁਸਾਰ ਨਾਂ ਦੋ ਜਾਂ ਚਾਰ ਮਾਤਰਾਂ ਵਿਚ ਹੀ ਨਹੀਂ ਹੋਣਾ ਚਾਹੀਦਾ ਹੈ ਅਤੇ ਇਹ 'ਲ' ਤੇ 'ਰ' ਅੰਤ ਵਾਲਾ ਨਹੀਂ ਹੋਣਾ ਚਾਹੀਦਾ। ਅਸਵਾਲਯ ਗ੍ਰੰਥਸੂਤਰ ਅਨੁਸਾਰ ਮਾਤਰਾ ਦੀ ਗਿਣਤੀ ਨਾਲ ਬੱਚੇ ਦਾ ਭਵਿਖਤ ਜੁੜਿਆ ਪਿਆ ਹੈ—ਦੋ ਮਾਤ੍ਰੀ ਨਾਂ ਸੰਸਾਰਕ ਸ਼ੋਭਾ ਦੀ ਪ੍ਰਾਪਤੀ ਦੇ ਮਾਧਿਅਮ ਤੇ ਚਾਰ ਮਾਤ੍ਰੀ ਨਾਂ ਅਧਿਆਤਮਕ ਸ਼ੋਭਾ ਦੇ ਲੜਕਿਆਂ ਲਈ। ਮਾਤਰਾਂ ਦੀ ਗਿਣਤੀ ਜਿਸਤ ਹੋਣੀ ਚਾਹੀਦੀ ਹੈ ਪਰ ਲੜਕੀ ਲਈ ਤਾਕ। ਬੈਂਜਵਾਬ ਅਨੁਸਾਰ ਕੁੜੀ ਦੇ ਨਾਂ ਦੀਆਂ ਤਿੰਨ ਮਾਤਰਾਂ ਹੋਣੀਆਂ ਚਾਹੀਦੀਆਂ ਹਨ ਤੇ ਅੰਤ ਵਿਚ 'ਈ'।

ਮਨੋ ਸਿਮਰਤੀ (11, 33) ਅਨੁਸਾਰ ਲੜਕੀਆਂ ਦੇ ਨਾਂ ਸੂਖਮ, ਸਰਲ, ਮਨੋਹਰ, ਮੰਗਲਮਈ, ਦੀਰਘ ਸਵਰ ਅੰਤ ਵਾਲੇ ਹੋਣੇ ਚਾਹੀਦੇ ਹਨ। ਲੜਕੀ ਦਾ ਨਾਂ ਕਿਸੇ ਨਛੱਤ੍ਰ, ਰੁੱਖ, ਨਦੀ, ਪਹਾੜ, ਪੰਛੀ, ਸਰਪ ਆਦਿ ਦੇ ਨਾਂ ਤੇ ਨਹੀਂ ਹੋਣਾ ਚਾਹੀਦਾ। ਮਨੂ ਉਸ ਲੜਕੀ ਨਾਲ ਵਿਆਹ ਕਰਨ ਤੋਂ ਵਰਜਦਾ ਹੈ, ਜਿਸ ਦੇ ਨਾਂ ਉਪ੍ਰੋਕਤ ਵਿਚਾਰਾਂ ਨੂੰ ਮੁਖ ਰਖ ਕੇ ਨਾ ਧਰਿਆ ਗਿਆ ਹੋਵੇ। ਮਨੂ ਅਨੁਸਾਰ ਬ੍ਰਾਹਮਣ ਦਾ ਨਾਂ ਮੰਗਲਮਈ, ਖਸ਼ਤਰੀ ਦਾ ਬਲ ਬੋਧਿਕ, ਵੈਸ਼ ਦਾ ਧਨ ਸੰਯੁਕਤ ਤੇ ਸ਼ੂਦ੍ਰ ਦਾ ਘ੍ਰਿਣਾਵਾਚਕ ਹੋਣਾ ਚਾਹੀਦਾ ਹੈ।

ਕੁਝ ਨਾਂ ਨਛੱਤ੍ਰਾਂ ਦੇ ਆਧਾਰ ਤੇ ਰਖੇ ਜਾਂਦੇ ਹਨ।

ਨਛੱਤ੍ਰ 27 ਹਨ ਤੇ ਹਰ ਨਛੱਤ੍ਰ ਦਾ ਕੋਈ ਨਾ ਕੋਈ ਦੇਵਤਾ ਹੈ। ਜਿਸ ਨਛੱਤ੍ਰ ਵਿਚ ਬੱਚਾ ਜੰਮਿਆ ਹੋਵੇ, ਉਸ ਨਛੱਤ੍ਰ ਜਾਂ ਉਸ ਨਛੱਤ੍ਰ ਦੇ ਦੇਵਤੇ ਦੇ ਨਾਂ ਉਤੇ ਨਾਉਂ ਰਖਿਆ ਜਾਂਦਾ ਹੈ। ਜਿਵੇਂ ਜੇ ਬੱਚਾ ਅਸ਼ਵਨੀ ਨਛੱਤ੍ਰ ਵਿਚ ਜੰਮੇ ਤਾਂ ਉਸ ਦਾ ਨਾਂ ਅਸ਼ਵਨੀ ਜਾਂ ਅਸ਼ਵੀ ਰਖਿਆ ਜਾਂਦਾ ਹੈ। ਅਸ਼ਵੀ ਅਸ਼ਵਨੀ ਨਛੱਤ੍ਰ ਦਾ ਦੇਵਤਾ ਹੈ। ਨਛੱਤ੍ਰਾਂ ਨੂੰ ਆਧਾਰ ਬਣਾ ਕੇ ਨਾਂ ਰਖਣ ਦੀ ਇਕ ਵਿਧੀ ਹੋਰ ਵੀ ਹੈ। ਸੰਸਕ੍ਰਿਤ ਦੇ 52 ਅੱਖਰਾਂ ਵਿਚੋਂ, ਹਰ ਅੱਖਰ ਕਿਸੇ ਨਾ ਕਿਸੇ ਨਛੱਤ੍ਰ ਨਾਲ ਸਬੰਧਿਤ ਹੈ। ਜੇ ਕੋਈ ਅਸ਼ਵਨੀ ਨਛੱਤ੍ਰ ਹੇਠ ਜੰਮੇ ਤਾਂ ਬੱਚੇ ਦਾ ਨਾਂ ਚੂ, ਚੇ, ਚੋ ਅੱਖਰ ਦੇ ਮੁੱਢ ਵਾਲਾ ਨਾਂ ਰਖਿਆ ਜਾਂਦਾ ਹੈ।

ਬੁਧਯਾਨਾ ਅਨੁਸਾਰ ਨਛੱਤ੍ਰਾਂ ਤੋਂ ਰਖਿਆ ਨਾਂ ਪ੍ਰਾਣੀ ਦੇ ਜੀਵਨ ਨਾਲ ਡੂੰਘਾ ਸਬੰਧ ਰਖਦਾ ਹੈ ਤੇ ਇਸ ਕਰਕੇ ਇਸ ਨਾਂ ਨੂੰ ਦੁਸ਼ਮਣਾਂ ਤੋਂ ਗੁਪਤ ਰਖਣਾ ਜ਼ਰੂਰੀ ਹੈ।

ਕੁਝ ਵਿਦਵਾਨਾਂ ਦਾ ਵਿਸ਼ਵਾਸ ਹੈ ਕਿ ਨਾਂ ਕਿਸੇ ਦੇਵੀ ਦੇਵਤੇ ਦੇ ਨਾਲ ਜੁੜੇ ਹੋਣ ਜਾਂ ਫਿਰ ਉਸ ਦੇ ਕੋਈ ਅਧਿਆਤਮਕ ਅਰਥ ਹੋਣ ਜਿਵੇਂ ਸਤਿੰਦਰ, ਹਰਜਸ ਆਦਿ।

(ਨ-85) ਨਾਮ ਤੇ ਨਾਮੀ :

ਲੋਕਧਾਰਾ ਦੀ ਦੁਨੀਆਂ ਵਿਚ ਨਾਂ ਦੀ ਬੜੀ ਮਹੱਤਤਾ ਸਮਝੀ ਜਾਂਦੀ ਹੈ। ਨਾਂ ਵਿਚ ਬਹੁਤ ਕੁਝ ਪਿਆ ਹੈ ਕਿਉਂ ਜੋ ਇਹ ਨਾਮੀ ਨਾਲੋਂ ਵਖਰਾ ਨਹੀਂ ਸਮਝਿਆ ਜਾਂਦਾ। ਪ੍ਰਾਚੀਨ ਯੁਗ ਵਿਚ ਜਦੋਂ ਮਨੁੱਖ ਆਦਿਮ ਅਵਸਥਾ ਵਿਚੋਂ ਲੰਘ ਰਿਹਾ ਸੀ, ਨਾਂ ਨੂੰ ਇਕ ਬੜੀ ਮਹੱਤਵਪੂਰਣ ਚੀਜ਼ ਸ਼ਬਦ ਸਮਝ ਕੇ ਛੁਪਾ ਕੇ ਰਖਿਆ ਜਾਂਦਾ ਸੀ। ਉਦੋਂ ਦੀਆਂ ਕਈ ਮਨੋਤਾਂ ਤੇ ਵਿਸ਼ਵਾਸ ਸਦੀਆਂ ਬੀਤ ਜਾਣ ਉਪਰੰਤ ਵੀ ਉਸੇ ਤਰ੍ਹਾਂ ਪ੍ਰਚਲਤ ਹਨ।

ਸਿਮਰਨ ਦਾ ਸਾਰਾ ਸਿਧਾਂਤ ਹੀ ਇਸ ਮਨੋਤ ਉਤੇ ਆਧਾਰਤ ਹੈ ਕਿ ਨਾਮ ਤੇ ਨਾਮੀ ਵਿਚ ਅਭੇਦਤਾ ਹੁੰਦੀ ਹੈ। ਪ੍ਰਮਾਤਮਾ ਦਾ ਨਾਮ ਸਿਮਰਨ ਨਾਲ ਅਸੀਂ ਨਾਮੀ ਨਾਲ ਇਕਰਸ ਹੋ ਜਾਂਦੇ ਹਾਂ।

ਪੰਜਾਬ ਵਿਚ ਕੋਈ ਤੀਵੀਂ ਆਪਣੇ ਪਤੀ ਦਾ ਨਾਂ ਨਹੀਂ ਲੈਂਦੀ, ਭਾਵੇਂ ਹੁਣ ਪੱਛਮੀ ਸਭਿਅਤਾ ਦੇ ਅਸਰ ਹੇਠ ਸ਼ਹਿਰਾਂ ਵਿਚ ਕੁਝ ਫਰਕ ਪੈ ਗਿਆ ਹੈ, ਪਰ ਇਕ ਆਮ ਪੇਂਡੂ ਆਪਣੇ ਪਤੀ ਦਾ ਨਾਂ ਲੈਣ ਤੋਂ ਝਿਜਕਦੀ ਹੈ। ਸਿਰਫ ਆਪਣੇ ਪਤੀ ਦਾ ਹੀ ਨਹੀਂ ਸਗੋਂ ਆਪਣੇ ਸਹੁਰੇ ਪਰਵਾਰ ਵਿਚੋਂ ਕਿਸੇ ਵੀ ਬਜ਼ੁਰਗ—ਸੌਹਰਾ, ਜੇਠ ਆਦਿ ਦਾ ਨਾਂ ਨਹੀਂ ਲੈਂਦੀ। ਜੇ ਕਿਸੇ ਹੋਰ ਵਸਤੂ ਦੇ ਨਾਂ ਵਿਚ, ਉਸ ਦੇ ਪਤੀ ਦੇ ਨਾਂ ਦਾ ਕੁਝ ਅੰਸ਼ ਆਉਂਦਾ ਹੋਵੇ ਤਾਂ ਉਹ ਉਸ ਦਾ ਵੀ ਕੋਈ ਨਵਾਂ ਨਾਂ ਰਖ ਲੈਂਦੀ ਹੈ। ਜੇ

ਕਦੇ ਮਜ਼ਬੂਰੀ ਵਸ ਉਸ ਨੂੰ ਆਪਣੇ ਪਤੀ ਦਾ ਨਾਂ ਕਿਧਰੇ ਦਸਣਾ ਪੈ ਜਾਵੇ ਤਾਂ ਉਹ ਉਸ ਨਾਲ ਮਿਲਦੀਆਂ ਜੁਲਦੀਆਂ ਚੀਜ਼ਾਂ ਵਲ ਇਸ਼ਾਰਾ ਕਰ ਕੇ ਅਗਲੇ ਨੂੰ ਪਤੀ ਦੇ ਨਾਂ ਦਾ ਸੁਝਾਉ ਦੇਵੇਗੀ, ਪਰ ਖੁਦ ਨਾਂ ਨਹੀਂ ਉਚਾਰੇਗੀ। ਇਸ ਸਬੰਧੀ ਕਈ ਦਿਲਚਸਪ ਪ੍ਰਸੰਗ ਵੀ ਪ੍ਰਚਲਤ ਹਨ।

ਪਤੀ ਤੇ ਉਸ ਦੇ ਬਜ਼ੁਰਗਾਂ ਦਾ ਨਾਂ ਨਾ ਲੈਣ ਦਾ ਰਵਾਜ ਸੰਸਾਰ ਦੀਆਂ ਕਈ ਹੋਰ ਜਾਤੀਆਂ ਵਿਚ ਵੀ ਪ੍ਰਚਲਤ ਹੈ। ਦੱਖਣੀ ਅਫ਼ਰੀਕਾ ਦੀਆਂ ਕਈ ਜਾਤੀਆਂ ਵਿਚ ਇਹ ਰਵਾਜ ਇਤਨਾ ਪ੍ਰਚਲਤ ਹੈ ਕਿ ਉਥੇ ਕਈ ਨਿਤ ਵਰਤੋਂ ਦੀਆਂ ਚੀਜ਼ਾਂ, ਜਿਨ੍ਹਾਂ ਦੇ ਨਾਂ ਪਤੀ ਜਾਂ ਸੌਹਰੇ ਰਿਸ਼ਤੇਦਾਰਾਂ ਨਾਲ ਮਿਲਦੇ ਹਨ, ਨਵੇਂ ਰਖ ਲਏ ਜਾਂਦੇ ਹਨ ਤੇ ਤੀਵੀਆਂ ਦੀ ਇਕ ਵਖਰੀ ਭਾਸ਼ਾ ਪ੍ਰਚਲਤ ਹੋ ਗਈ ਹੈ।

ਪ੍ਰਾਚੀਨ ਇਤਿਹਾਸ ਨੂੰ ਜੇ ਫੌਲ ਕੇ ਵੇਖਿਆ ਜਾਵੇ ਤਾਂ ਲਗਪਗ ਬਹੁਤਿਆਂ ਇਤਿਹਾਸਕ ਵਿਅਕਤੀਆਂ ਦੇ ਨਾਂ ਤੋਂ ਬਿਨਾਂ ਕੋਈ ਉਪਨਾਮ ਵੀ ਹੋਏਗਾ। ਰਾਜੇ ਮਹਾਰਾਜੇ ਤੇ ਲਿਖਾਰੀ ਆਦਿ ਅਜਿਹੇ ਵਿਅਕਤੀ ਹਨ, ਜਿਨ੍ਹਾਂ ਦਾ ਨਾਂ ਆਮ ਲੋਕਾਂ ਦੇ ਮੂੰਹ ਉਤੇ ਹੁੰਦਾ ਹੈ ਤੇ ਛੁਪਿਆ ਨਹੀਂ ਰਹਿ ਸਕਦਾ। ਅਸਲੀ ਨਾਂ ਨੂੰ ਲੋਕਾਂ ਤੋਂ ਛੁਪਾਈ ਰਖਣ ਜਾਂ ਇਸ ਨੂੰ ਬਹੁਤਾ ਪ੍ਰਚਲਤ ਕਰਨ ਤੋਂ ਰੋਕਣ ਦੀ ਪ੍ਰਾਚੀਨ ਪਰੰਪਰਾ ਨੇ, ਉਪਨਾਮਾਂ ਦਾ ਰਵਾਜ ਚਾਲੂ ਕੀਤਾ। ਉਪਨਾਮ ਕਿਉਂ ਜੋ ਅਸਲੀ ਨਾਂ ਨਹੀਂ ਹੁੰਦਾ, ਇਸ ਲਈ ਇਸ ਦਾ ਕਿਸੇ ਸ਼ਖਸ ਦੀ ਆਤਮਾ ਜਾਂ ਪ੍ਰਾਣਾਂ ਨਾਲ ਕੋਈ ਸਬੰਧ ਨਹੀਂ ਹੁੰਦਾ। ਇਸ ਲਈ ਕੋਈ ਉਪਰਾ ਇਸ ਨਾਂ ਦੁਆਰਾ ਨੁਕਸਾਨ ਨਹੀਂ ਪਹੁੰਚਾ ਸਕਦਾ। ਵਿਅਕਤੀ ਦੇ ਮਰਨ ਤੋਂ ਬਾਅਦ ਵੀ ਜੇ ਉਪਨਾਮ ਦਾ ਉੱਚਾਰਨ ਕੀਤਾ ਜਾਵੇ ਤਾਂ ਵਿਅਕਤੀ ਦੇ ਪ੍ਰੇਤ ਦਾ ਪਿੱਛਾ ਕਰਨ ਦਾ ਵੀ ਕੋਈ ਡਰ ਨਹੀਂ ਹੁੰਦਾ, ਕਿਉਂ ਜੋ ਇਸ ਨਾਂ ਨਾਲ ਉਸ ਵਿਅਕਤੀ ਦਾ ਕੋਈ ਸਿਧਾ ਜਾਤੀ ਸਬੰਧ ਨਹੀਂ ਬਣਿਆ ਹੁੰਦਾ।

ਮਰ ਗਏ ਪ੍ਰਾਣੀ ਦਾ ਨਾਂ ਲੈਣਾ ਵੀ ਚੰਗਾ ਨਹੀਂ ਸਮਝਿਆ ਜਾਂਦਾ, ਇਸ ਲਈ ਜਦੋਂ ਕਿਧਰੇ ਉਸ ਪ੍ਰਾਣੀ ਦਾ ਅਚੇਤ ਜਾਂ ਸੁਚੇਤ ਰੂਪ ਵਿਚ ਨਾਂ ਲੈਣਾ ਪੈ ਜਾਵੇ ਤਾਂ ਪਹਿਲਾਂ ਇਹ ਵਾਕ ਅੰਸ਼ 'ਸਵਰਗਾਂ ਵਿਚ ਵਾਸਾ ਹੋਵੇ' ਵਰਤ ਲਿਆ ਜਾਂਦਾ ਹੈ। ਮਰ ਗਿਆਂ ਦੇ ਨਾਂ ਇਸ ਲਈ ਲੈਣ ਤੋਂ ਝਿਜਕ ਪ੍ਰਗਟ ਕੀਤੀ ਜਾਂਦੀ ਹੈ ਕਿ ਉਸਦਾ ਪ੍ਰੇਤ ਸੁਣ ਕੇ ਕਿਧਰੇ ਇਧਰ ਨਾ ਖਿਚਿਆ ਆਵੇ ਤੇ ਕੋਈ ਨੁਕਸਾਨ ਪਹੁੰਚਾਏ। ਕਿਉਂ ਜੋ ਮਰਨ ਤੋਂ ਬਾਅਦ ਵੀ ਪ੍ਰਾਣੀ ਨਾਂ ਨਾਲ ਅਭੇਦ ਰਹਿੰਦਾ ਹੈ।

ਕੈਲੀਫ਼ੋਰਨੀਆ ਦੀ ਇਕ ਜਾਤੀ ਵਿਚ ਤਾਂ ਕਿਸੇ ਮਰ ਗਏ ਸਾਕ-ਸਬੰਧੀ ਦਾ ਨਾਂ ਲੈਣਾ ਭਾਰੀ ਅਵਿਗਿਆ ਹੀ

ਨਹੀਂ, ਇਕ ਸੰਗੀਨ ਅਪਰਾਧ ਵੀ ਸਮਝਿਆ ਜਾਂਦਾ ਹੈ ਤੇ ਇਸ ਦਾ ਪਸ਼ਚਾਤਾਪ ਕਰਨ ਲਈ ਉਤਨੀ ਹੀ ਰਕਮ ਤਾਰਨੀ ਪੈਂਦੀ ਹੈ, ਜਿਤਨੀ ਕਿਸੇ ਦੇ ਜਾਣ ਬੁਝ ਕੇ ਕਤਲ ਕਰਨ ਪਿਛੋਂ, ਉਸਦੇ ਘਰ ਵਾਲਿਆਂ ਨੂੰ ਸੰਤੁਸ਼ਟ ਕਰਨ ਲਈ ਕਾਫ਼ੀ ਹੋਵੇ। ਜੇ ਉਹ ਰਕਮ ਨਾ ਤਾਰੇ, ਤਾਂ ਘਰ ਦੇ ਬੰਦੇ ਅਵਿਗਿਆ ਕਰਨ ਵਾਲੇ ਦੇ ਲਹੂ ਦੇ ਪਿਆਸੇ ਬਣ ਜਾਂਦੇ ਹਨ।

ਪੁਰਾਣੇ ਸਮੇਂ ਭਾਰਤ ਵਿਚ ਮਰ ਚੁਕੇ ਬਜ਼ੁਰਗਾਂ ਦਾ ਨਾਂ ਲੈਣ ਦਾ ਭੈ ਇਤਨਾ ਵਧੇਰੇ ਬੈਠਾ ਹੋਇਆ ਸੀ ਕਿ ਭਾਰਤੀਆਂ ਨੇ ਇਤਿਹਾਸ ਲਿਖਣ ਵਲੋਂ ਵੀ ਅਣਗਹਿਲੀ ਕੀਤੀ। ਜੇ ਕਿਸੇ ਇਤਿਹਾਸਕ ਵਿਅਕਤੀ ਮਹਾਤਮਾ ਬੁੱਧ ਜਾਂ ਕਿਸੇ ਹੋਰ ਬਾਰੇ ਕਿਧਰੇ ਕੁਝ ਲਿਖਿਆ ਵੀ ਗਿਆ, ਤਾਂ ਉਸ ਨੂੰ ਅਜਿਹਾ ਮਿਥਿਹਾਸਕ ਰੂਪ ਦਿਤਾ ਕਿ ਉਸ ਦੀ ਵਾਸਤਵਿਕ ਹੋਂਦ ਬਾਰੇ ਸੰਦੇਹ ਹੋਣ ਲੱਗ ਪਿਆ। 'ਬੁੱਧ-ਜਾਤਕਾਂ' ਵਿਚ ਅਜਿਹੇ ਢੰਗ ਨਾਲ ਹੀ ਮਹਾਤਮਾ ਬੁੱਧ ਦਾ ਜੀਵਨ ਦਿਤਾ ਗਿਆ ਹੈ। ਗੁਰੂਆਂ ਸੰਤਾਂ ਦੀ ਗੱਦੀ ਉਤੇ ਜਦੋਂ ਕੋਈ ਪ੍ਰਾਣੀ ਬੈਠਦਾ, ਤਾਂ ਉਸ ਦਾ ਨਾਂ ਵੀ ਬਦਲ ਦਿਤਾ ਜਾਂਦਾ।

ਭਾਰਤ ਦੇ ਨਿਕੋਬਾਰ ਟਾਪੂਆਂ ਵਿਚ ਇਸੇ ਤਰ੍ਹਾਂ ਦੀ ਇਕ ਪਰੰਪਰਾ ਹੁਣ ਤਕ ਚਲੀ ਆ ਰਹੀ ਹੈ। ਕਿਸੇ ਵੀ ਬੰਦੇ ਦੇ ਨਾਂ ਦਾ ਉਸ ਦੀ ਮੌਤ ਤੋਂ ਬਾਅਦ ਜ਼ਿਕਰ ਨਹੀਂ ਕੀਤਾ ਜਾਂਦਾ ਤੇ ਇਸ ਨੇਮ ਦੀ ਪਾਲਨਾ ਇਤਨੀ ਕਰੜਾਈ ਨਾਲ ਕੀਤੀ ਜਾਂਦੀ ਹੈ ਕਿ ਇਤਿਹਾਸ ਦੀ ਲਿਖਾਈ ਵਿਚ ਵੀ ਇਹ ਵਹਿਮ ਬਾਧਕ ਬਣਿਆ ਪਿਆ ਹੈ। ਕਈ ਵਾਰ ਤਾਂ ਮਰ ਗਏ ਬੰਦੇ ਨੂੰ, ਜਿਹੜੀਆਂ ਸਾਧਾਰਨ ਵਸਤੂਆਂ ਜਿਹਾ ਕਿ ਮੁਰਗਾ, ਭੇਡ, ਮਾਸ ਆਦਿ ਤੋਂ ਖੁਸ਼ੀ ਹੁੰਦੀ ਹੋਵੇ, ਉਨ੍ਹਾਂ ਦੀ ਵਰਤੋਂ ਘਰ ਵਿਚ ਬੰਦ ਕਰ ਦਿਤੀ ਜਾਂਦੀ ਹੈ। ਇਸ ਤਰ੍ਹਾਂ ਪੁਰਾਣੇ ਸ਼ਬਦ ਮਰਦੇ ਰਹਿੰਦੇ ਹਨ ਤੇ ਨਵੇਂ ਸ਼ਬਦ ਜਨਮ ਲੈਂਦੇ ਰਹਿੰਦੇ ਹਨ। ਨਾਮ ਤੇ ਨਾਮੀ ਦੀ ਅਭੇਦਤਾ ਤੇ ਇਸ ਨਾਲ ਸਬੰਧਿਤ ਵਹਿਮਾਂ ਨੇ ਕਈ ਜਾਤੀਆਂ ਦੀ ਸ਼ਬਦਾਵਲੀ ਵਿਚ ਪਰਿਵਰਤਨ ਤੇ ਵਿਕਾਸ ਲਿਆਣ ਵਿਚ ਬੜੀ ਸਹਾਇਤਾ ਕੀਤੀ ਹੈ। ਕਈ ਛੋਟੀਆਂ ਬੋਲੀਆਂ ਨੂੰ ਤਾਂ ਇਸ ਵਹਿਮ ਨੇ ਅਸਥਿਰਤਾ ਦੇ ਕੇ ਬੜੀ ਹਾਨੀ ਪਹੁੰਚਾਈ।

ਪਸ਼ੂਆਂ ਦੇ ਨਾਵਾਂ ਬਾਰੇ ਵੀ ਕਈ ਤਰ੍ਹਾਂ ਦੇ ਵਹਿਮ ਪ੍ਰਚਲਤ ਹਨ। ਧਨ-ਪੋਠੋਹਾਰ ਦੇ ਕਈ ਪਿੰਡਾਂ ਵਿਚ ਬਿੱਲੀ ਦਾ ਨਾਂ ਨਾ ਲੈ ਕੇ 'ਮਿਸ਼ਰਾਣੀ' ਕਿਹਾ ਜਾਂਦਾ ਹੈ, ਰਿੱਛ ਨੂੰ 'ਬੁੱਢਾ'। ਸੱਪ ਨੂੰ ਵੇਖ ਕੇ ਉਸਦਾ ਨਾਂ ਲੈਣਾ ਠੀਕ ਨਹੀਂ ਸਮਝਿਆ ਜਾਂਦਾ। ਗੁਪਤ ਭਾਸ਼ਾ 'ਚ ਸੱਪ ਨੂੰ ਕਾਲਾ ਕੀੜਾ ਕਿਹਾ ਜਾਂਦਾ ਹੈ। 'ਕਾਲੀ ਕੀੜੀ' ਸੁੰਘ ਜਾਣਾ ਮੁਹਾਵਰਾ ਵੀ ਹੈ। ਜੇ ਸੱਪ ਨੂੰ ਕੀੜਾ ਕਹਿ ਕੇ ਸਦਿਆ ਜਾਵੇ, ਤਾਂ ਉਹ ਅੰਨ੍ਹਾ ਹੋ ਜਾਂਦਾ ਹੈ, ਪਰ ਜੇ ਸੱਪ ਦਾ ਨਾਂ ਲਿਆ ਜਾਵੇ, ਤਾਂ ਉਸਦੇ ਲੜ ਜਾਣ ਦਾ ਅੰਦੇਸ਼ਾ ਹੈ।

(ਨ-86) ਨਾਰੰਗ :

ਅਰੋੜਿਆਂ ਦੀ ਇਕ ਉਪ-ਜਾਤੀ; ਨਾਰੰਗ ਦਾਅਵਾ ਕਰਦੇ ਹਨ ਕਿ ਉਹ ਮੂਲ ਵਿਚ ਰਘੂਬੰਸੀ ਕੁੱਲ ਦੇ ਹਨ। ਜਦੋਂ ਪਰਸ ਹਾਮ ਖੱਤ੍ਰੀਆਂ ਦੀਆਂ ਕੁੱਲਾਂ ਦਾ ਨਾਸ਼ ਕਰ ਰਿਹਾ ਸੀ ਤਾਂ ਇਨ੍ਹਾਂ ਨੇ ਬਚਾਉ ਲਈ 'ਨਾ ਰੰਗ' ਕਿਹਾ ਭਾਵ ਉਹ ਰਘੂ ਬੰਸੀ ਨਹੀਂ। ਉਦੋਂ ਤੋਂ ਖੱਤ੍ਰੀ ਉਨ੍ਹਾਂ ਨੂੰ 'ਨਾ ਰੰਗ' ਕਹਿਣ ਲਗੇ, ਮਗਰੋਂ ਇਹ ਸ਼ਬਦ 'ਨਾਰੰਗ' ਬਣ ਗਿਆ।

(ਨ-87) ਨਾਰਦ :

ਇਕ ਪ੍ਰਸਿਧ ਰਿਸ਼ੀ, ਜਿਸ ਦਾ ਜ਼ਿਕਰ ਰਿਗ ਵੇਦ ਤੇ ਪੁਰਾਣਾਂ ਵਿਚ ਆਮ ਆਉਂਦਾ ਹੈ। ਇਹ ਸੱਤਾਂ, ਮਹਾਂਰਿਸ਼ੀਆਂ ਵਿਚੋਂ ਇਕ ਹੈ ਅਤੇ ਇਸ ਦੀ ਗਿਣਤੀ ਪਰਜਾਪਤੀਆਂ ਵਿਚ ਵੀ ਕੀਤੀ ਜਾਂਦੀ ਹੈ। ਰਿਗ ਵੇਦ ਦੇ ਕਈ ਮੰਤ੍ਰ ਨਾਰਦ ਦੇ ਹੀ ਰਚੇ ਮੰਨੇ ਜਾਂਦੇ ਹਨ।

ਨਾਰਦ ਬਾਰੇ ਵੇਦਾਂ ਤੇ ਪੁਰਾਣਾਂ ਵਿਚ ਜੋ ਸਾਮਗਰੀ ਮਿਲਦੀ ਹੈ, ਉਹ ਸਵੈ-ਵਿਰੋਧੀ ਹੈ। ਰਿਗ ਵੇਦ ਅਨੁਸਾਰ ਇਹ ਕੰਨਵ ਦੀ ਵੰਸ਼ ਵਿਚੋਂ ਸੀ। ਇਕ ਹੋਰ ਥਾਂ ਲਿਖਿਆ ਹੈ ਕਿ ਇਸ ਦੀ ਉਤਪਤੀ ਬ੍ਰਹਮਾ ਦੇ ਮੱਥੇ ਵਿਚੋਂ ਹੋਈ। ਕੁਝ ਪੁਰਾਣਾਂ ਵਿਚ ਇਸ ਨੂੰ ਬ੍ਰਹਮਾ ਦਾ ਪੁੱਤਰ ਦਸਿਆ ਗਿਆ ਹੈ। ਵਿਸ਼ਨੂੰ ਪੁਰਾਣ ਅਨੁਸਾਰ ਇਹ ਕਸ਼ਯਪ ਦਾ ਪੁੱਤਰ ਸੀ ਤੇ ਇਹ ਦਖਸ਼ ਦੀ ਇਕ ਲੜਕੀ ਦੇ ਉਦਰ ਤੋਂ ਜੰਮਿਆ। ਮਹਾਂਭਾਰਤ ਵਿਚ, ਨਾਰਦ ਨੂੰ, ਬ੍ਰਹਮਾ ਦਾ ਪੁੱਤਰ ਮੰਨਿਆ ਗਿਆ ਹੈ। ਮਹਾਂਭਾਰਤ ਅਨੁਸਾਰ ਜਦੋਂ ਦਖਸ਼ ਸ੍ਰਿਸ਼ਟੀ ਦੀ ਰਚਨਾ ਕਰ ਰਿਹਾ ਸੀ ਤਾਂ ਨਾਰਦ ਦੇ ਵਿਘਨ ਪਾਉਣ ਕਰ ਕੇ ਦਖਸ਼ ਨੇ ਨਾਰਦ ਨੂੰ ਦੁਬਾਰਾ ਗਰਭ ਵਿਚ ਪੈਣ ਦਾ ਸਰਾਪ ਦਿਤਾ। ਬ੍ਰਹਮਾ ਨੇ ਦਖਸ਼ ਨੂੰ ਸਰਾਪ ਵਾਪਸ ਲੈਣ ਲਈ ਬੇਨਤੀ ਕੀਤੀ, ਦਖਸ਼ ਨੇ ਸਰਾਪ ਵਾਪਸ ਤਾਂ ਨਾ ਲਿਆ ਪਰ ਇਹ ਮੰਨ ਗਿਆ ਕਿ ਨਾਰਦ ਦਖਸ਼ ਦੀ ਲੜਕੀ ਦੇ ਉਦਰ ਵਿਚੋਂ ਬ੍ਰਹਮਾ ਦੇ ਸੰਜੋਗ ਨਾਲ ਪੈਦਾ ਹੋਵੇਗਾ। ਇਸੇ ਲਈ ਨਾਰਦ ਨੂੰ ਬ੍ਰਹਮ ਤੇ ਦੇਵ ਬ੍ਰਹਮਾ ਵੀ ਕਹਿੰਦੇ ਹਨ।

'ਨਾਰਦ ਪੰਚਗੜ੍ਹ' ਵਿਚ ਲਿਖਿਆ ਹੈ ਕਿ ਬ੍ਰਹਮਾ ਨੇ ਜਦੋਂ ਨਾਰਦ ਨੂੰ ਵਿਆਹ ਕਰਨ ਲਈ ਕਿਹਾ ਤਾਂ ਨਾਰਦ ਨੇ ਅਗੋਂ ਬ੍ਰਹਮਾ ਦੀ ਨਿੰਦਿਆ ਕੀਤੀ ਤੇ ਉਸ ਨੂੰ ਝੂਠਾ ਗੁਰੂ ਦਸਿਆ। ਇਸ ਤੇ ਬ੍ਰਹਮਾ ਨੇ ਕਰੋਧ ਵਿਚ ਆ ਕੇ ਨਾਰਦ ਨੂੰ ਸਰਾਪ ਦਿਤਾ ਕਿ ਉਹ ਇਸਤ੍ਰੀਆਂ ਲਈ ਤਾਂਘਦਾ ਤੇ ਉਨ੍ਹਾਂ ਦੇ ਅਗੇ ਪਿਛੇ ਫਿਰਦਾ ਰਹੇਗਾ। ਇਹ ਸੁਣ ਕੇ ਨਾਰਦ ਵੀ ਕਰੋਧ ਵਿਚ ਆ ਗਿਆ ਤੇ ਨਾਰਦ ਨੇ ਬ੍ਰਹਮਾ ਨੂੰ ਸਰਾਪ ਦਿਤਾ ਕਿ ਉਹ ਆਪਣੀ ਕੰਨਿਆਂ ਨਾਲ ਸੰਭੋਗ ਕਰ ਕੇ, ਚਹੂੰ-ਚੱਕਾਂ ਵਿਚ ਬਦਨਾਮ ਹੋਵੇਗਾ ਤੇ ਲੋਕੀਂ ਉਸਨੂੰ

ਪੂਜਣਗੇ ਨਹੀਂ।

ਪੁਰਾਣਾਂ ਅਨੁਸਾਰ ਨਾਰਦ ਗੰਧਰਵਾਂ ਦਾ ਮੁਖੀ ਸੀ। ਵੀਣਾ ਦੀ ਕਾਢ ਇਸੇ ਨੇ ਕੀਤੀ। ਇਹ ਵੀਣਾ ਨੂੰ ਹੱਥ ਵਿਚ ਲੈ ਕੇ ਹਮੇਸ਼ਾ ਸੰਸਾਰ ਦਾ ਚੱਕਰ ਕਟਦਾ ਰਹਿੰਦਾ ਹੈ। ਨਾਰਦ ਦਾ ਧਰਮ ਸ਼ਾਸਤ੍ਰ ਵੀ ਇਨ੍ਹਾਂ ਦਾ ਰਚਿਆ ਮੰਨਿਆ ਜਾਂਦਾ ਹੈ।

ਮਗਰਲੇ ਸਮੇਂ ਵਿਚ, ਨਾਰਦ ਦਾ ਸਬੰਧ ਕ੍ਰਿਸ਼ਨ ਨਾਲ ਵੀ ਜੋੜਿਆ ਗਿਆ। ਨਾਰਦ ਨੇ ਹੀ ਕੰਸ ਨੂੰ ਦਸਿਆ ਸੀ ਕਿ ਵਿਸ਼ਨੂੰ ਕ੍ਰਿਸ਼ਨ ਦੇ ਰੂਪ ਵਿਚ, ਦੇਵਕੀ ਦੇ ਉਦਰ ਤੋਂ ਅਵਤਾਰ ਧਾਰ ਕੇ ਤੇਰਾ ਨਾਸ ਕਰੇਗਾ। ਇਸ 'ਤੇ ਕੰਸ ਨੇ ਦੇਵਕੀ ਨੂੰ ਬੰਦੀ ਵਿਚ ਸੁਟ ਦਿਤਾ ਤੇ ਉਸਦੀ ਕੁਖੋਂ ਜੰਮੇ ਬਾਲਕ ਮਰਵਾਂਦਾ ਰਿਹਾ। ਪਰ ਮਗਰੋਂ ਨਾਰਦ, ਕ੍ਰਿਸ਼ਨ ਦਾ ਮਿਤ੍ਰ ਵੀ ਰਿਹਾ।

ਪਿਛਲੇਰੇ ਸਮਿਆਂ ਵਿਚ, ਨਾਰਦ ਨੂੰ ਸਭ ਝਗੜਿਆਂ ਦੀ ਜੜ੍ਹ ਸਮਝਿਆ ਜਾਣ ਲਗਾ। ਇਹ ਇਧਰ ਦੀ ਉਧਰ ਲੂਤੀ ਲਗਾ ਕੇ ਝਗੜੇ ਖੜੇ ਕਰ ਦੇਂਦਾ। ਪੰਜਾਬੀ ਵਾਰਾਂ ਵਿਚ ਕੱਲ ਤੇ ਨਾਰਦ ਦਾ ਜ਼ਿਕਰ ਇਕ ਨਵੇਂ ਸਰੂਪ ਵਿਚ ਆਉਂਦਾ ਹੈ। ਨਜ਼ਾਬਤ ਨੇ ਤਾਂ ਇਨ੍ਹਾਂ ਦੋਹਾਂ ਨੂੰ ਪਤੀ ਪਤਨੀ ਦੇ ਰੂਪ ਵਿਚ ਪੇਸ਼ ਕੀਤਾ ਹੈ ਤੇ ਇਨ੍ਹਾਂ ਦੀ ਅਜੋੜਤਾ ਨੂੰ ਹੀ ਲੜਾਈ ਦੀ ਜੜ੍ਹ ਦਸਿਆ ਹੈ।

(ਨ-88) ਨਾਰਾਇਣ :

ਪ੍ਰਮਾਤਮਾ ਦਾ ਇਕ ਨਾਂ ਨਾਰਾਇਣ ਹੈ। ਨਾਰਾਇਣ ਕਈ ਹਿੰਦੂ ਦੇਵੀ ਦੇਵਤਿਆਂ ਦੀ ਉਪਾਧੀ ਹੈ। ਖਾਸ ਤੌਰ ਤੇ ਬ੍ਰਹਮਾ ਤੇ ਵਿਸ਼ਨੂੰ ਦੀ। ਨਾਰਾਇਣ ਦੇ ਸ਼ਬਦਾਂ ਦਾ ਸਮੂਹ ਹੈ—ਨਾਰਾ (ਜਲ) ਤੇ ਆਇਣ (ਘਰ) ਭਾਵ 'ਜਲ ਦਾ ਘਰ'। ਮਨੂ ਅਨੁਸਾਰ ਬ੍ਰਹਮਾ ਨੂੰ ਨਾਰਾਇਣ ਇਸ ਲਈ ਕਿਹਾ ਜਾਂਦਾ ਹੈ ਕਿ ਬ੍ਰਹਮਾ ਪਹਿਲਾਂ ਜਲ ਵਿਚ ਰਹਿੰਦਾ ਸੀ।

ਅੱਜ ਕਲ ਨਾਰਾਇਣ ਸ਼ਬਦ ਵਧੇਰੇ ਵਿਸ਼ਨੂੰ ਦੇਵਤੇ ਲਈ ਵਰਤਿਆ ਜਾਂਦਾ ਹੈ। ਵਿਸ਼ਨੂੰ ਦੇ ਸਬੰਧ ਵਿਚ ਨਾਰਾਇਣ ਦੇ ਅਰਥ ਲੋਕਪਾਲਕ ਦੇ ਰੂਪ ਵਿਚ ਲਏ ਜਾਂਦੇ ਹਨ।

(ਨ-89) ਨਾਰੀਅਲ :

ਨਾਰੀਅਲ ਨਾਲ ਬਹੁਤ ਸਾਰੇ ਵਿਚਾਰ, ਮਨੋਤਾਂ ਤੇ ਧਾਰਨਾਵਾਂ ਜੁੜੀਆਂ ਹੋਈਆਂ ਹਨ। ਨਾਰੀਅਲ ਦੀ ਸ਼ਕਲ ਮਨੁੱਖੀ ਸਿਰ ਨਾਲ ਮਿਲਦੀ ਜੁਲਦੀ ਹੋਣ ਕਰਕੇ, ਇਹ ਵਿਚਾਰ ਬਣ ਗਿਆ ਕਿ ਪਹਿਲਾਂ ਬੱਚੇ ਨਾਰੀਅਲ ਦੇ ਬ੍ਰਿਛ ਨਾਲ ਪੈਂਦੇ ਸਨ ਤੇ ਲੋਕ ਮਨ ਨੇ ਕਬੂਲ ਕਰ ਲਿਆ। ਹੌਲੇ ਹੌਲੇ ਮਨੁੱਖ ਦੇ ਸਿਰ ਨਾਲ ਸ਼ਕਲ ਮਿਲਣ ਕਰ ਕੇ,

ਮਨੁੱਖ ਦੀ ਬਲੀ ਦੀ ਥਾਂ ਨਾਰੀਅਲ ਦੀ ਬਲੀ ਦਿਤੀ ਜਾਣ ਲਗੀ। ਜਦੋਂ ਕਦੇ ਨਵੇਂ ਮਕਾਨ ਜਾਂ ਨਵੇਂ ਖੂਹ, ਸਰੋਵਰ ਆਦਿ ਲਈ ਜ਼ਿਮੀਂ ਪੁਟੀ ਜਾਂਦੀ ਤਾਂ ਨੀਂਹ ਧਰਨ ਲਗਿਆਂ ਨਾਰੀਅਲ ਉਤੇ ਸੰਧੂਰ ਧੂੜ ਕੇ ਤੇ ਮੌਲੀ ਦੇ ਧਾਗੇ ਬੰਨ੍ਹ ਕੇ ਇਸ ਨੂੰ ਜ਼ਿਮੀਂ ਵਿਚ ਦੱਬ ਦਿਤਾ ਜਾਂਦਾ ਹੈ।

ਗ੍ਰਹਿ ਪ੍ਰਵੇਸ਼ ਤੇ ਸ਼ਾਦੀ ਆਦਿ ਦੇ ਕਈ ਸ਼ੁਭ ਮੌਕਿਆਂ ਸਮੇਂ, ਕੁੰਭ ਪੂਰਨ ਦੀ ਰਸਮ ਕੀਤੀ ਜਾਂਦੀ ਹੈ। ਇਸ ਰਸਮ ਵਿਚ ਕੌਰੇ ਘੜੇ ਵਿਚ, ਪਾਣੀ ਭਰ ਕੇ, ਉਪਰ ਕੁਝ ਪੱਤੇ, ਇਕ ਸੰਧੂਰ ਧੂੜਿਆ ਨਾਰੀਅਲ ਜਿਸ ਉਤੇ, ਸੰਧੂਰ ਨਾਲ ਨੱਕ ਅੱਖਾਂ ਕੰਨ ਮੂੰਹ ਆਦਿ ਬਣਾ ਦੇਂਦੇ ਹਨ।

ਨਾਰੀਅਲ ਦੀ ਸੁੱਕੀ ਗਿਰੀ ਜਿਸ ਨੂੰ ਖੋਪੇ ਦੀ ਠੂਠੀ ਕਹਿੰਦੇ ਹਨ; ਬੜੀ ਸ਼ਗਨਾਂ ਵਾਲੀ ਚੀਜ਼ ਮੰਨੀ ਗਈ ਹੈ। ਨਵੇਂ ਜੰਮੇ ਬੱਚੇ ਨੂੰ ਨਾਨਕੇ ਜੋ ਸ਼ਗਨ ਵਜੋਂ ਭੇਟਾ ਦੇਂਦੇ, ਉਨ੍ਹਾਂ ਵਿਚ ਖੋਪੇ ਦੀ ਠੂਠੀ ਜ਼ਰੂਰੀ ਹੈ। ਖੱਤ੍ਰੀਆਂ ਵਿਚ ਸ਼ਗਨ ਸਮੇਂ ਠੂਠੀ ਤੇ ਮਿਸ਼ਰੀ ਦਾ ਇਕ ਪੂਰਾ ਬਾਲ ਦਿਤਾ ਜਾਂਦਾ ਹੈ। ਵਿਆਹ ਤੋਂ ਇਕ ਦਿਨ ਪਹਿਲਾਂ ਕੰਨਿਆਂ ਨੂੰ, ਜੋ 'ਬਿਦ' ਅਥਵਾ 'ਕੁਵਾਰ ਧੌਤੀ' ਭੇਜੀ ਜਾਂਦੀ ਹੈ, ਉਸ ਵਿਚ ਖੋਪੇ ਦਾ ਹੋਣਾ ਲਾਜ਼ਮੀ ਹੈ। ਵਿਆਹ ਮਗਰੋਂ ਨਵੇਂ ਵਿਆਹੇ ਜੋੜੇ ਨੂੰ ਬਰਾਦਰੀ ਦੇ ਲੋਕ ਰੋਟੀ ਖੁਆਣ ਸਮੇਂ ਜੋ ਸ਼ਗਨ ਪਾਉਂਦੇ ਹਨ, ਉਨ੍ਹਾਂ ਵਿਚ ਖੋਪਾ ਜ਼ਰੂਰ ਹੁੰਦਾ ਹੈ। ਅੱਜ ਕਲ ਰੂਪਿਆਂ ਜਾਂ ਫੁੱਲਾਂ ਦਾ ਹਾਰ ਜੋੜੀ ਦੇ ਗਲ ਵਿਚ ਪਾਇਆ ਜਾਂਦਾ ਹੈ, ਪਰ ਪਹਿਲਾਂ ਨਾਰੀਅਲ ਦੇ ਖੋਪੇ ਦੀ ਗਿਰੀ ਦਾ।

ਨਾਰੀਅਲ ਵਿਚ ਉਪਜਾਇਕਤਾ ਦੀ ਵੀ ਸ਼ਕਤੀ ਹੈ। ਜਿਸ ਨਾਰੀਅਲ ਵਿਚੋਂ ਫੁੱਲ ਨਿਕਲੇ ਉਸ ਦਾ ਪਾਣੀ ਪੀਣ ਨਾਲ ਨਿਰਸੰਤਾਨ ਤੀਵੀਂ ਦੇ ਘਰ ਬਾਲ ਪੈਦਾ ਹੁੰਦਾ ਹੈ।

(ਨ-90) ਨਾਰੂ

ਨਾਰੂ ਜਾਤੀ ਦਾ ਪਿਤਾਮਾ, ਜਿਸ ਨੇ ਨਾਰੋਵਾਲ ਨਗਰ ਦੀ ਨੀਂਹ ਰਖੀ। ਰਵਾਇਤਾਂ ਅਨੁਸਾਰ ਨਾਰੂ ਬਾਜਵਾ ਜਾਤੀ ਦਾ ਜੱਟ ਸੀ, ਉਸਦੀ ਸੰਤਾਨ ਬਾਲ ਵਰੋਸ ਵਿਚ ਹੀ ਮਰ ਜਾਂਦੀ ਸੀ। ਜੋਤਸ਼ੀਆਂ ਨੇ ਦਸਿਆ ਕਿ ਉਸ ਦਾ ਕੇਵਲ ਉਹੋ ਬੱਚਾ ਦੀਰਘ ਆਯੂ ਭੋਗ ਕੇ ਮਰੇਗਾ, ਜਿਹੜਾ ਛਿੱਛਰੇ ਦੀ ਛਾਂ ਹੇਠ ਜੰਮੇਗਾ। ਜੋਤਸ਼ੀਆਂ ਦੀ ਗੱਲ 'ਤੇ ਅਮਲ ਕਰਦਿਆਂ ਨਾਰੂ ਆਪਣੀ ਗਰਭਵਤੀ ਤੀਵੀਂ ਨੂੰ ਜੰਗਲ ਵਿਚ ਲੈ ਗਿਆ ਤੇ ਛਿੱਛਰੇ ਦੇ ਦਰਖਤ ਹੇਠਾਂ ਰਹਿਣ ਲੱਗਾ। ਉਥੇ ਉਸ ਦੀ ਪਤਨੀ ਨੇ ਬੱਚੇ ਨੂੰ ਜਨਮ ਦਿਤਾ।

ਘਰ ਵਾਪਸ ਆਉਂਦਿਆਂ ਜੰਗਲ ਵਿਚ ਇਕ ਹੋਰ ਛਿੱਛਰੇ ਦੇ ਰੁੱਖ ਹੇਠਾਂ, ਉਸ ਨੇ ਇਕ ਬੱਚੇ ਨੂੰ ਪਿਆ ਵੇਖਿਆ, ਜਿਸ ਦੀ ਮਾਂ ਕਿਸੇ ਮਜ਼ਬੂਰੀ ਕਾਰਨ, ਬੱਚੇ ਨੂੰ

ਉਥੇ ਸੁਟ ਗਈ ਸੀ। ਇਸ ਨੇ ਉਸਨੂੰ ਵੀ ਚੁਕ ਲਿਆਂਦਾ ਤੇ ਉਹ ਦੋਹਾਂ ਨੂੰ ਪਾਲਣ ਪੋਸਣ ਲੱਗਾ।

ਨਾਰੂ ਦੇ ਆਪਣੇ ਪੁੱਤਰ ਦੀ ਔਲਾਦ ਨਾਰੋਵਾਲ ਵਿਚ ਰਹਿਣ ਲਗੀ, ਜਿਥੇ ਬਾਈ ਪਿੰਡ ਉਨ੍ਹਾਂ ਦੀ ਗੋਤ ਦੇ ਸਨ। ਉਸ ਦੇ ਦੂਜੇ ਬੱਚੇ, ਜਿਸ ਨੂੰ ਉਸ ਨੇ ਛਿੱਛਰੇ ਹੇਠੋਂ ਲਭਿਆ ਸੀ, ਉਹਦੀ ਵੰਸ਼ ਝਰੀ ਨਾਲੇ ਦੇ ਸੱਜੇ ਕੰਢੇ ਉਤੇ ਜਾ ਵਸੀ। ਹੌਲੇ ਹੌਲੇ ਉਥੇ ਉਨ੍ਹਾਂ ਦੇ ਪੰਤਾਲੀ ਪਿੰਡ ਆਪਣੇ ਹੋ ਗਏ। ਨਾਰੂ ਦੇ ਇਨ੍ਹਾਂ ਦੋਹਾਂ ਪੁੱਤਰਾਂ ਦੀ ਵੰਸ਼ ਹੁਣ ਤਕ ਤਰਤੀਬਵਾਰ 'ਬਾਈਸਵਾਲਾ' ਤੇ 'ਪੰਤਾਲੀਸਵਾਲਾ' ਨਾਉਂ ਨਾਲ ਪ੍ਰਸਿਧ ਰਹੀ। ਪਿਛਲਿਆਂ ਨੂੰ 'ਛਿੱਛਰਿਆਲ' ਵੀ ਕਹਿੰਦੇ ਹਨ।

(ਨ-91) ਨਾਰੋਵਾਲ :

ਸਿਆਲਕੋਟ ਜ਼ਿਲੇ ਵਿਚ ਰਾਯਾ ਤਹਿਸੀਲ ਦਾ ਇਕ ਨਗਰ, ਜੋ ਰਾਯਾ ਤੋਂ ਉਤਰ ਵਲ ਦਸ ਮੀਲਾਂ ਦੀ ਵਿੱਥ ਉਤੇ ਹੈ। ਇਸ ਨਗਰ ਬਾਰੇ ਇਕ ਤੁਕ ਇਉਂ ਪ੍ਰਚਲਤ ਹੈ :

ਗੱਡੀ ਆਈ ਗੱਡੀ ਆਈ ਨਾਰੋਵਾਲ ਦੀ,
ਬੁੱਢੜੇ ਦੀ ਦਾੜ੍ਹੀ ਵਿਚ ਅੱਗ ਬਾਲਦੀ।

ਇਕ ਹੋਰ ਰਵਾਇਤ ਅਨੁਸਾਰ ਇਸ ਨਗਰ ਨੂੰ 'ਨਾਰੂ' ਨੇ ਵਸਾਇਆ, ਜੋ ਬਾਜਵਾ ਜੱਟ ਸੀ। ਨਾਰੂ ਦੇ ਬੱਚੇ ਛੋਟੀ ਉਮਰ ਵਿਚ ਹੀ ਮਰ ਜਾਇਆ ਕਰਦੇ ਸਨ। ਇਕ ਜੋਤਸ਼ੀ ਨੇ ਇਸ ਨੂੰ ਦਸਿਆ ਕਿ ਉਸ ਦਾ ਉਹਾ ਬੱਚਾ ਹੀ ਦੀਰਘ ਆਯੂ ਭੋਗੇਗਾ, ਜੋ ਛਿੱਛਰੇ ਹੇਠ ਜੰਮੇਗਾ। ਨਾਰੂ ਆਪਣੀ ਗਰਭਵਤੀ ਤੀਵੀਂ ਨੂੰ ਬੱਚਾ ਜੰਮਣ ਵੇਲੇ ਛਿੱਛਰੇ ਹੇਠ ਲੈ ਗਿਆ। ਨਾਰੂ ਦੇ ਘਰ ਲੜਕਾ ਜੰਮਿਆ। ਕੁਝ ਦਿਨਾਂ ਮਗਰੋਂ, ਸਬੱਬ ਨਾਲ, ਨਾਰੂ ਨੂੰ ਛਿੱਛਰੇ ਹੇਠ ਇਕ ਬੱਚਾ ਪਿਆ ਮਿਲਿਆ, ਜਿਸ ਨੂੰ ਨਾਰੂ ਨੇ ਅਪਣਾ ਲਿਆ। ਨਾਰੂ ਦੀ ਆਪਣੀ ਔਲਾਦ ਜਿਸ ਇਲਾਕੇ ਵਿਚ ਰਹਿਣ ਲੱਗੀ, ਉਹ ਨਾਰੋਵਾਲ ਪ੍ਰਸਿਧ ਹੋਇਆ। ਇਥੇ ਇਨ੍ਹਾਂ ਦੇ ਬਾਈ ਪਿੰਡ ਹਨ। ਨਾਰੂ ਦੇ ਲੈਪਾਲਕ ਲੜਕੇ ਦੀ ਔਲਾਦ ਝੱਝਰੀ ਨਾਲੇ ਦੇ ਸੱਜੇ ਕੰਢੇ ਉਤੇ ਰਹਿਣ ਲੱਗੀ। ਇਨ੍ਹਾਂ ਦੇ ਪੰਤਾਲੀ ਪਿੰਡ ਸਨ। ਇਹ ਦੋਵੇਂ ਸ਼ਾਖਾਂ ਤਰਤੀਬਵਾਰ 'ਬਾਈਸਵਾਲ' ਤੇ 'ਪੰਤਾਲੀਸਵਾਲ' ਪ੍ਰਸਿਧ ਹੋਏ। ਪੰਤਾਲੀਸਵਾਲ ਨੂੰ ਛਿੱਛਰਿਆਲੇ ਵੀ ਕਿਹਾ ਜਾਂਦਾ ਹੈ।

(ਨ-92) ਨਾੜੂਆ ਕੱਟਣਾ :

ਨਵੇਂ ਜੰਮੇ ਬੱਚੇ ਨਾਲ ਸਬੰਧਿਤ ਇਕ ਰੀਤ। ਬੱਚੇ ਦੇ ਜਨਮ ਮਗਰੋਂ ਦਾਈ, ਉਂਗਲ ਕੁ ਲੰਮਾ ਨਾੜੂਆ ਰਖ ਕੇ ਬਾਕੀ ਚਾਕੂ ਨਾਲ ਕਟ ਦੇਂਦੀ ਹੈ। ਇਸ ਕੱਟੇ ਹੋਏ ਨਾੜੂਏ ਨੂੰ ਔਲ ਨਾਲ ਹੀ ਕਿਧਰੇ ਦੱਬ ਦਿਤਾ ਜਾਂਦਾ ਹੈ।

ਪਿਛੇ ਰਹੇ ਨਾੜੂਏ ਨਾਲ, ਜੋ ਮੁੰਡਾ ਹੋਵੇ, ਤਾਂ ਹਿੰਦੂ ਜਨੇਊ ਨਾਲੋਂ ਧਾਗਾ ਤੋੜ ਕੇ ਬੰਨ੍ਹ ਦਿੰਦੇ ਹਨ। ਜਦੋਂ ਨਾੜੂਆਂ ਸੁਕ ਜਾਂਦਾ ਹੈ, ਤਾਂ ਇਸ ਨੂੰ ਬੋਹੜ, ਪਿੱਪਲ ਜਾਂ ਬੇਰੀ ਦੇ ਰੁੱਖ ਉਪਰ ਸੁੱਟ ਦਿਤਾ ਜਾਂਦਾ ਹੈ।

(ਨ-93) ਨਿਉਂਦਾ :

ਉਹ ਰਕਮ, ਜੋ ਵਿਆਹ ਦੇ ਮੌਕੇ 'ਤੇ ਅੰਗ-ਸਾਕ ਤੇ ਮਿਤ੍ਰ ਸ਼ਗਨ ਵਜੋਂ ਦੇਂਦੇ ਹਨ। ਵਰ ਪੱਖ ਦੇ ਘਰ, ਵਰ ਨੂੰ ਘੋੜੀ ਚਾੜ੍ਹਨ ਤੋਂ ਪਹਿਲਾਂ ਬਰਾਦਰੀ ਦੇ ਸਾਰੇ ਲੋਕ, ਇਕ ਥਾਂ ਇਕੱਠੇ ਹੁੰਦੇ ਹਨ ਅਤੇ ਵਿਚਕਾਰ ਇਕ ਥਾਲ, ਜਿਸ ਵਿਚ ਇਕ ਸੰਧੂਰਿਆ ਹੋਇਆ ਨਾਰੀਅਲ, ਜਿਸ ਨਾਲ ਮੌਲੀ ਦੇ ਧਾਗੇ ਬੰਨ੍ਹੇ ਹੁੰਦੇ ਹਨ, ਰਖਿਆ ਜਾਂਦਾ ਹੈ। ਲਾੜੇ ਦਾ ਪਿਉ ਜਾਂ ਕੋਈ ਬਜ਼ੁਰਗ ਇਕ ਕਾਪੀ ਜਾਂ ਵਹੀ ਉਤੇ ਉਹ ਰਕਮ ਲਿਖਦਾ ਜਾਂਦਾ ਹੈ, ਜੋ ਅੰਗ-ਸਾਕ ਦੇਂਦੇ ਹਨ। ਇਸ ਤਰ੍ਹਾਂ ਕੰਨਿਆਂ ਪੱਖ ਦੇ ਘਰ, ਚੂੜਾ ਚਾੜ੍ਹੇ ਜਾਣ ਸਮੇਂ ਬਰਾਦਰੀ ਨਿਉਂਦਾ ਦੇਂਦੀ ਹੈ। ਇਹ ਨਿਉਂਦਾ ਇਕ ਤਰ੍ਹਾਂ ਦੀ 'ਵਰਤਨ ਭਾਜੀ' ਹੈ, ਜੋ ਰਿਸ਼ਤੇਦਾਰਾਂ ਤੇ ਮਿਤ੍ਰਾਂ ਦੇ ਬੱਚਿਆਂ ਦੇ ਵਿਆਹ ਉਤੇ ਵਧਾ ਕੇ ਮੌੜੀ ਜਾਂਦੀ ਹੈ।

(ਨ-94) ਨਿਉਰੀ :

ਵਿਆਹ ਨਾਲ ਸਬੰਧਿਤ ਇਕ ਰੀਤ, ਜੋ ਲਹਿੰਦੇ ਦੇ ਕਈ ਇਲਾਕਿਆਂ ਤੇ ਖਾਸ ਤੌਰ ਤੇ ਬਹਾਵਲਪੁਰ ਵਿਚ ਪ੍ਰਚਲਤ ਹੈ। ਇਹ ਰੀਤ 'ਲਸੀ ਪੈਰ' ਦੀ ਰੀਤ ਤੋਂ ਰਤਾ ਕੁ ਪਹਿਲਾਂ ਜਾਂ ਮਗਰੋਂ ਲਾੜੇ ਦੇ ਨਾਲ ਆਏ ਸਥਾਲੇ ਤੋਂ ਕਰਾਈ ਜਾਂਦੀ ਹੈ। ਇਸ ਇਲਾਕੇ ਵਿਚ ਸਥਾਲਾ ਲਾੜੇ ਦਾ ਭਣਵਈਆ ਜਾਂ ਭਣੇਆ ਬਣਦਾ ਹੈ। ਜੇ ਇਹ ਦੋਵੇਂ ਨਾ ਹੋਣ ਤਾਂ ਉਸੇ ਕੁਲ ਦਾ ਕੋਈ ਲੜਕਾ ਸਥਾਲਾ ਬਣਦਾ ਹੈ, ਜਿਸ ਦੇ ਘਰ ਲਾੜੇ ਦੇ ਕੁਲ ਦੀ ਕੋਈ ਕੁੜੀ ਵਿਆਹੀ ਹੋਵੇ। ਨਿਉਰੀ ਜਾਂ ਨਿਉਲੀ ਦੇ ਅਰਥ 'ਵਟ ਵਾਲੀ ਰੱਸੀ' ਦੇ ਹਨ।

ਇਹ ਰੀਤ ਇਸ ਪ੍ਰਕਾਰ ਕੀਤੀ ਜਾਂਦੀ ਹੈ : ਇਕ ਰੱਸੇ ਦੇ ਟੁਕੜੇ ਨੂੰ ਮੁਖੀ ਦਵਾਰ ਦੀ ਉਪਰਲੀ ਸਰਦਲ ਨਾਲ ਬੰਨ੍ਹ ਕੇ ਲਟਕਾ ਦਿਤਾ ਜਾਂਦਾ ਹੈ। ਸਥਾਲਾ ਇਸ ਨੂੰ ਤਲਵਾਰ ਜਾਂ ਛੁਰੀ ਨਾਲ ਕਟਦਾ ਹੈ। ਰੱਸੀ ਨੂੰ ਕੱਟਣ ਮਗਰੋਂ ਉਹ ਛੁਰੀ ਜਾਂ ਤਲਵਾਰ ਲਾੜੇ ਦੀ ਸੱਸ ਜਾਂ ਸਾਲੀ ਦੇ ਹਵਾਲੇ ਕਰ ਦੇਂਦਾ ਹੈ। ਇਹ ਪ੍ਰਗਟ ਕਰਨ ਲਈ ਕਿ ਉਸ ਨੇ ਆਪਣੇ ਹਥਿਆਰ ਸੁਟ ਦਿਤੇ ਹਨ।

ਕੁੜੀਆਂ ਸਥਾਲੇ ਦਾ ਮਖੌਲ ਉਡਾਉਣ ਲਈ ਕਈ ਵਾਰ ਨਿਉਰੀ ਅਥਵਾ ਰੱਸੀ ਨਾਲ ਲੋਹੇ ਦੀ ਕੋਈ ਬਰੀਕ ਤਾਰ ਵਲ੍ਹੇਟ ਦੇਂਦੀਆਂ ਹਨ, ਜੋ ਦੂਰੋਂ ਵਿਖਾਈ ਨਹੀਂ ਦੇਂਦੀ

ਤੇ ਜਿਸ ਕਰਕੇ ਸਥਾਲੇ ਦੇ ਰੱਸੀ ਕੱਟਣ ਦੇ ਸਾਰੇ ਯਤਨ ਨਿਸਫਲ ਹੋ ਜਾਂਦੇ ਹਨ। ਕੁੜੀਆਂ ਉਸ ਦੇ ਕਮਜ਼ੋਰ ਹੋਣ ਦਾ ਠੱਠਾ ਉਡਾਂਦੀਆਂ ਤੇ ਸਿੱਠਣੀਆਂ ਦੇਂਦੀਆਂ ਹਨ। ਖੁਬ ਹਾਸਾ ਠੱਠਾ ਮਚਦਾ ਹੈ।

(ਨ-95) ਨਿਉਲੀ ਕਰਮ :

ਯੋਗ ਦੀ ਇਕ ਕਿਰਿਆ; ਯੋਗਮਤ ਵਿਚ ਆਤਮਿਕ ਸੁਧੀ ਤੇ ਕਲਿਆਨ ਲਈ ਸਰੀਰਕ ਸੁਧੀ ਜ਼ਰੂਰੀ ਸਮਝੀ ਜਾਂਦੀ ਹੈ। ਪੇਟ ਦੀਆਂ ਆਂਦਰਾਂ ਨੂੰ ਇਕ ਖਾਸ ਵਿਧੀ ਨਾਲ, ਪਾਣੀ ਨਾਲ ਸਾਫ਼ ਕਰਨ ਤੇ ਪ੍ਰਾਣਾਂ ਦੇ ਬਲ ਨਾਲ ਪੇਟ ਦੀ ਕਸਰਤ ਕਰਨ ਦੀ ਕਿਰਿਆ ਨਿਉਲੀ ਕਰਮ ਅਖਵਾਉਂਦੀ ਹੈ। ਮਹਾਨ ਕੋਸ਼ (525) ਅਨੁਸਾਰ ਨਿਉਲੀ ਕਰਮ ਦੀ ਵਿਧੀ ਇਹ ਹੈ : ਦੋਵੇਂ ਜੰਨ੍ਹੇ ਨੀਵੇਂ ਕਰਕੇ ਪਿੱਠ ਦਾ ਵਲ ਕੱਢ ਕੇ ਸਿਧਾ ਬੈਠਣਾ, ਅਤੇ ਪ੍ਰਾਣਾਂ ਦੇ ਬਲ ਨਾਲ ਪੇਟ ਨੂੰ ਸੱਜੇ, ਖੱਬੇ, ਹੇਠ ਉਪਰ ਇਸ ਤਰ੍ਹਾਂ ਚਲਾਉਣਾ ਜਿਵੇਂ ਮਟਕੇ ਵਿਚ ਮਧਾਣੀ ਨਾਲ ਦਹੀਂ ਰਿੜਕੀਂਦਾ ਹੈ। ਆਦਿ-ਗੰਥ ਵਿਚ ਜੋਗੀਆਂ ਦੀ ਇਸ ਕਿਰਿਆ ਦੀ ਨਿੰਦਾ ਕੀਤੀ ਗਈ :

'ਨਿਉਲੀ ਕਰਮ ਕਰੈ ਬਹੁ ਆਸਨ'—ਸੁਖਮਨੀ

(ਨ-96) ਨਿਆਈ :

(ੳ) ਪਿੰਡ ਦੇ ਨਾਲ ਲਗਦੀ ਉਹ ਖੁਲ੍ਹੀ ਥਾਂ, ਜਿਥੇ ਸਾਰਾ ਵੱਗ ਇਕੱਠਾ ਹੁੰਦਾ ਹੈ :

'ਅੱਗ ਲਗੀ ਤਾਂ ਕੁੱਤਾ ਨਿਆਈ'—ਅਖਾਣ

(ਅ) ਉਹ ਨੀਵੀਂ ਥਾਂ ਵਾਲੀ ਜ਼ਿਮੀਂ ਜਿਸ ਦੀ ਸਿੰਜਾਈ ਆਲੇ ਦੁਆਲੇ ਦੀ ਜ਼ਿਮੀਂ ਦੇ ਬਾਰਸ਼ੀ ਪਾਣੀ ਤੋਂ ਹੁੰਦੀ ਹੈ। ਇਹ ਜ਼ਿਮੀਂ ਚੰਗੀ ਸਮਝੀ ਜਾਂਦੀ ਹੈ। ਅਖਾਣ ਹੈ :

ਨਿਆਈਂ ਗਸਰਾ ਜਾਤ ਸਿਆਣੀ

ਟਿੱਬਾ ਰੱਕੜ ਬਹੁਤ ਨਿਮਾਣੀ

ਕਾਲੀ ਕੱਲਰ ਖਸਮਾਂ ਖਾਣੀ

ਰੋਹੀ ਰੇਤਲੀ ਆਪ ਗੰਵਾਣੀ।

(ਨ-97) ਨਿਆਜ਼ :

(ੳ) ਉਹ ਰੋਟੀਆਂ ਜੋ ਜੁਮੇਰਾਤ ਵਾਲੇ ਦਿਨ ਮੁੱਲਾ ਨੂੰ ਭੇਟ ਕਰਦੇ ਹਨ।

(ਅ) ਕਿਸੇ ਪੀਰ ਫਕੀਰ ਦੀ ਭੇਟਾ ਚਾੜ੍ਹਨੀ। ਮੁਸਲਮਾਨਾਂ ਵਿਚ ਪੀਰ ਫਕੀਰ ਦੀ ਪ੍ਰਸੰਨਤਾ ਪ੍ਰਾਪਤ ਕਰਨ ਲਈ, ਜੋ ਵਸਤਾਂ ਭੇਟਾਂ ਚਾੜ੍ਹੀਆਂ ਜਾਂਦੀਆਂ ਹਨ, ਉਨ੍ਹਾਂ ਨੂੰ ਨਿਆਜ਼ ਕਿਹਾ ਜਾਂਦਾ ਹੈ।

(ਨ-98) ਨਿਆਰੀਆ :

ਇਕ ਜਾਤੀ, ਜਿਸ ਦੇ ਲੋਕ, ਸੁਨਿਆਰੇ ਦੀ ਸੁਆਹ ਨੂੰ ਧੋ ਕੇ, ਸੋਨਾ ਚਾਂਦੀ ਕਢਦੇ ਹਨ। ਇਸ ਜਾਤੀ ਦੇ ਲੋਕ ਦਰਿਆ ਦੀ ਰੇਤ ਧੋ ਕੇ, ਉਸ ਵਿਚੋਂ ਸੋਨੇ ਚਾਂਦੀ ਦੇ ਕਣ ਲੱਭਦੇ ਹਨ। ਇਹੋ ਇਨ੍ਹਾਂ ਦਾ ਕਿੱਤਾ ਹੈ।

(ਨ-99) ਨਿਸਕਰਮਣ :

ਜਨਮ ਨਾਲ ਸਬੰਧਿਤ ਇਕ ਸੰਸਕਾਰ; ਇਹ ਨਵੇਂ ਜੰਮੇ ਬੱਚੇ ਦੇ ਪਹਿਲੀ ਵਾਰ ਘਰੋਂ ਬਾਹਰ ਨਿਕਲਣ ਸਮੇਂ ਕੀਤਾ ਜਾਂਦਾ ਹੈ। ਮਨੋ-ਸਿਮਰਤੀ ਅਨੁਸਾਰ ਇਹ ਸੰਸਕਾਰ ਬੱਚੇ ਦੇ ਜਨਮ ਤੋਂ ਮਗਰੋਂ 12ਵੇਂ ਦਿਨ ਤੋਂ ਲੈ ਕੇ ਚੌਥੇ ਮਹੀਨੇ ਤਕ, ਕਿਸੇ ਦਿਨ ਵੀ ਕੀਤਾ ਜਾ ਸਕਦਾ ਹੈ। 'ਭਵਿਸ਼ ਪੁਰਾਣ' ਤੇ 'ਬ੍ਰਹਸਪਤੀ ਸਿਮਰਤੀ' ਅਨੁਸਾਰ ਇਹ ਸੰਸਕਾਰ ਜਨਮ ਮਗਰੋਂ 12ਵੇਂ ਦਿਨ ਕੀਤਾ ਜਾਣਾ ਚਾਹੀਦਾ ਹੈ। ਪਰ 'ਗ੍ਰਹਿ ਸੂਤਰਾਂ' ਤੇ 'ਸਿਮਰਤੀਆਂ' ਅਨੁਸਾਰ ਜਨਮ ਮਗਰੋਂ ਤੀਜੇ ਮਹੀਨੇ ਸੂਰਜ ਦਰਸ਼ਨ ਤੇ ਚੌਥੇ ਮਹੀਨੇ ਚੰਦ੍ਰਮਾ ਦੇ ਦਰਸ਼ਨ ਕਰਨੇ ਚਾਹੀਦੇ ਹਨ। ਇਸ ਸੰਸਕਾਰ ਸਮੇਂ ਬਹੁਤੀ ਬਰਾਦਰੀ ਨਹੀਂ ਸੱਦੀ ਜਾਂਦੀ।

ਇਸ ਸੰਸਕਾਰ ਵੇਲੇ, ਵਿਹੜੇ ਵਿਚ ਕੋਈ ਚੌਰਸ ਥਾਂ, ਜਿਥੋਂ ਸੂਰਜ ਵਿਖਾਈ ਦੇਂਦਾ ਹੋਵੇ, ਮਿੱਟੀ ਨਾਲ ਪੌਚਾ ਫੇਰ ਕੇ ਸਾਫ਼ ਕਰ ਲਈ ਜਾਂਦੀ ਹੈ। ਪਹਿਲਾਂ ਉਸ 'ਤੇ ਸਵਾਸਤਿਕ ਦਾ ਨਿਸ਼ਾਨ ਬਣਾਇਆ ਜਾਂਦਾ ਹੈ। ਫਿਰ ਬੱਚੇ ਦੀ ਮਾਂ ਇਸ ਉਤੇ ਚਾਵਲਾਂ ਦੇ ਦਾਣੇ ਬਿਖੇਰਦੀ ਹੈ। ਪਿਉ ਬੱਚੇ ਨੂੰ ਉਪਰ ਵਲ ਚੁਕ ਕੇ ਸੂਰਜ ਦੇ ਦਰਸ਼ਨ ਕਰਵਾਉਂਦਾ ਹੈ। ਇਸ ਮੌਕੇ ਤੇ ਕੁੱਲ ਦੇਵਤੇ ਦੀ ਪੂਜਾ ਵੀ ਕੀਤੀ ਜਾਂਦੀ ਹੈ ਤੇ ਅੱਠ ਦਿਸ਼ਾਵਾਂ ਦੇ ਰਖਿਅਕ, ਸੂਰਜ ਚੰਨ, ਵਾਸੁਦੇਵ ਤੇ ਆਕਾਸ਼ ਪੂਜੇ ਜਾਂਦੇ ਹਨ। ਵੇਦੀ ਦੀਆਂ ਰਿੱਚਾਂ ਪੜ੍ਹੀਆਂ ਜਾਂਦੀਆਂ ਤੇ ਸੰਖ ਵਜਾਏ ਜਾਂਦੇ ਹਨ। ਬੱਚੇ ਨੂੰ ਮੰਦਰ ਲਿਜਾਇਆ ਜਾਂਦਾ ਹੈ। ਇਸ ਦਿਨ ਬ੍ਰਾਹਮਣਾਂ ਨੂੰ ਭੋਜਨ ਛਕਾਇਆ ਜਾਂਦਾ ਹੈ।

(ਨ-100) ਨਿਸਰਨਾ :

ਗੰਨੇ ਨੂੰ ਫੁੱਲ ਆ ਜਾਣੇ; ਨਿਸਰਨਾ ਗੰਨੇ ਲਈ ਚੰਗਾ ਨਹੀਂ ਹੁੰਦਾ ਤੇ ਇਸ ਨੂੰ ਫਸਲ ਲਈ ਅਪਸ਼ਗਨ ਸਮਝਿਆ ਜਾਂਦਾ ਹੈ। ਖੇਤ ਵਿਚੋਂ ਅਜਿਹੇ ਗੰਨੇ ਪੁਟ ਕੇ ਦਾਨ ਕਰ ਦਿਤੇ ਜਾਂਦੇ ਹਨ।

(ਨ-101) ਨਿਸ਼ਾਨ :

ਇਕ ਸਾਜ਼ ਜੋ ਤਾਂਬੇ, ਕਾਸ਼ੀ ਅਥਵਾ ਲੋਹੇ ਦਾ ਬਣਿਆ

ਹੁੰਦਾ ਹੈ। ਇਸ ਦਾ ਮੂੰਹ ਚਮੜੇ ਨਾਲ ਮੰਡਿਆ ਹੁੰਦਾ ਹੈ। ਇਸ ਦੀ ਵਰਤੋਂ ਯੁੱਧ ਵਿਚ, ਸੂਰਮਿਆਂ ਵਿਚ ਉਤਸ਼ਾਹ ਜਗਾਣ ਲਈ ਕੀਤੀ ਜਾਂਦੀ ਹੈ।

(ਨ-102) ਨਿਸ਼ਾਨ ਸਾਹਿਬ :

ਸਿੱਖਾਂ ਦਾ ਧਾਰਮਿਕ ਝੰਡਾ ਜਿਸ ਉਤੇ ਖੰਡੇ ਦਾ ਨਿਸ਼ਾਨ ਹੁੰਦਾ ਹੈ। ਫਰਹਰਾ ਬਸੰਤੀ ਰੰਗ ਵਿਚ ਰੰਗਿਆ ਹੁੰਦਾ ਹੈ ਤੇ ਖੰਡਾ ਕਾਲੇ ਰੰਗ ਦਾ ਹੁੰਦਾ ਹੈ। ਇਸ ਨੂੰ ਗੁਰਦਵਾਰੇ ਦੇ ਅਹਾਤੇ ਵਿਚ, ਲੰਮੇ ਸਾਰੇ ਬਾਂਸ ਨਾਲ ਬੰਨ੍ਹ ਕੇ ਜਾਂ ਗੁਰਦਵਾਰੇ ਦੀ ਉਪਰਲੀ ਛੱਤ ਤੇ ਝੁਲਾਇਆ ਜਾਂਦਾ ਹੈ। ਜਦੋਂ ਸਿੱਖ ਜਲੂਸ ਕਢਦੇ ਹਨ ਤਾਂ ਪੰਜ ਪਿਆਰੇ ਜਲੂਸ ਦੇ ਅਗੇ ਨਿਸ਼ਾਨ ਸਾਹਿਬ ਲੈ ਕੇ ਚਲਦੇ ਹਨ। ਝੰਡੇ ਦੇ ਥੜੇ ਦੀ ਮਿੱਟੀ ਵਿਚ ਦੇਵੀ ਬਖਸ਼ਿਸ਼ ਮੰਨੀ ਜਾਂਦੀ ਹੈ ਤੇ ਸ਼ਰਧਾਲੂ ਮੱਥੇ ਤੇ ਲਗਾਂਦੇ ਹਨ।

(ਨ-103) ਨਿਸ਼ੰਭ :

ਇਕ ਦਾਨਵ, ਜੋ ਕਸ਼ਯਪ ਦੇ ਸੰਜੋਗ ਤੋਂ, ਦਨੁ ਦੇ ਉਦਰ ਤੋਂ ਪੈਦਾ ਹੋਇਆ। ਇਹ ਸੰਭ ਦਾ ਛੋਟਾ ਭਰਾ ਸੀ। ਦੁਰਗਾ ਨੇ ਸੰਭ ਤੇ ਨਿਸ਼ੰਭ ਦੋਹਾਂ ਨੂੰ ਯੁੱਧ ਵਿਚ ਮਾਰ ਦਿਤਾ ਸੀ। ਇਸ ਯੁੱਧ ਦਾ ਜ਼ਿਕਰ ਚੰਡੀ ਦੀ ਵਾਰ ਵਿਚ ਆਉਂਦਾ ਹੈ। ਮਾਰਕੰਡੇ ਪੁਰਾਣ ਅਨੁਸਾਰ ਸੰਭ ਤੇ ਨਿਸ਼ੰਭ ਦੋਹਾਂ ਨੇ ਅਮਰਤਾ ਪ੍ਰਾਪਤ ਕਰਨ ਲਈ, ਪੰਜ ਹਜ਼ਾਰ ਸਾਲ ਤਕ, ਸ਼ਿਵ ਦੀ ਘੋਰ ਤਪਸਿਆ ਕੀਤੀ। ਇਨ੍ਹਾਂ ਦੋਹਾਂ ਦੀ ਸ਼ਕਤੀ ਇਤਨੀ ਵਧ ਗਈ ਕਿ ਦੇਵਤੇ ਇਨ੍ਹਾਂ ਤੋਂ ਡਰਨ ਲਗੇ। ਸ਼ਿਵ ਜੀ ਤੋਂ ਇਨ੍ਹਾਂ ਨੂੰ, ਅਮਰਤਾ ਦਾ ਵਰ ਨਾ ਮਿਲਿਆ। ਫਿਰ ਉਨ੍ਹਾਂ ਹੋਰ ਤਪਸਿਆ ਕੀਤੀ। ਇੰਦਰ ਨੇ ਇਨ੍ਹਾਂ ਦਾ ਤੱਪ ਭੰਗ ਕਰਨ ਲਈ ਰੰਭਾ ਤੇ ਤਿਲੋਤਮਾ ਨਾਂ ਦੀਆਂ ਦੋ ਅਪੰਛਰਾਂ ਭੇਜੀਆਂ, ਜੋ ਇਨ੍ਹਾਂ ਦਾ ਮਨ ਮੋਹਣ ਵਿਚ ਸਫਲ ਹੋ ਗਈਆਂ। ਦੋਵੇਂ ਭਰਾ ਪੰਜ ਹਜ਼ਾਰ ਸਾਲ ਅਪੰਛਰਾਵਾਂ ਨਾਲ, ਬਿਲਾਸੀ ਜੀਵਨ ਵਿਚ ਲੀਨ ਰਹੇ ਤੇ ਫਿਰ ਅਪੰਛਰਾਵਾਂ ਤੋਂ ਦੋਹਾਂ ਦਾ ਦਿਲ ਭਰ ਗਿਆ। ਉਹ ਫਿਰ ਘੋਰ ਤਪਸਿਆ ਕਰਨ ਲਗੇ। ਇਕ ਹਜ਼ਾਰ ਸਾਲ ਤਪਸਿਆ ਕਰਨ ਮਗਰੋਂ ਸ਼ਿਵ ਨੇ ਇਨ੍ਹਾਂ ਨੂੰ ਵਰ ਦਿਤਾ ਕਿ ਤੁਹਾਡੇ ਵਿਚ ਦੇਵਤਿਆਂ ਨਾਲੋਂ ਜ਼ਿਆਦਾ ਬਲ ਤੇ ਸਮਰਥਾ ਹੋਵੇਗੀ। ਵਰ ਨੂੰ ਪ੍ਰਾਪਤ ਕਰ ਕੇ ਇਨ੍ਹਾਂ ਨੇ ਦੇਵਤਿਆਂ ਨਾਲ ਯੁੱਧ ਕਰ ਦਿਤਾ। ਦੇਵਤਿਆਂ ਨੇ ਦੁਰਗਾ ਤੋਂ ਸਹਾਇਤਾ ਮੰਗੀ। ਦੁਰਗਾ ਨੇ ਪਹਿਲਾਂ ਇਨ੍ਹਾਂ ਦੇ ਸੈਨਾਪਤੀਆਂ—ਚੰਡ ਤੇ ਮੁੰਡ ਨੂੰ ਖਤਮ ਕੀਤਾ ਤੇ ਮਗਰੋਂ ਇਨ੍ਹਾਂ ਦੋਹਾਂ ਭਰਾਵਾਂ ਨੂੰ ਮਾਰ ਮੁਕਾਇਆ।

(ਨ-104) ਨਿਹਕਲਕ :

ਹਿੰਦੂ ਮਤ ਅਨੁਸਾਰ 24 ਅਵਤਾਰਾਂ ਵਿਚ ਅੰਤਿਮ ਅਵਤਾਰ, ਜਿਸ ਨੇ ਅਜੇ ਪ੍ਰਗਟ ਹੋਣਾ ਹੈ। ਇਸ ਨੂੰ ਕਲਕੀ ਅਵਤਾਰ ਵੀ ਕਹਿੰਦੇ ਹਨ। ਵਿਸ਼ਨੂੰ ਪੁਰਾਣ ਵਿਚ ਲਿਖਿਆ ਹੈ ਕਿ ਕਲਜੁਗ ਵਿਚ ਮੁਰਾਦਾਬਾਦ ਜ਼ਿਲੇ ਦੇ ਇਕ ਨਗਰ 'ਸੰਭ' ਵਿਚ, ਵਿਸ਼ਨੂੰਯਸ਼ ਨਾਂ ਦੇ ਬ੍ਰਾਹਮਣ ਦੇ ਘਰ ਕਲਕੀ ਅਵਤਾਰ ਪ੍ਰਗਟ ਹੋਵੇਗਾ। ਜੋ ਚਿੱਟੇ ਘੋੜੇ ਤੇ ਸਵਾਰ ਹੋ ਕੇ, ਸਭ ਕੁਕਰਮੀਆਂ ਦਾ ਨਾਸ ਕਰੇਗਾ (ਵੇਖੋ : ਕਲਕੀ)।

(ਨ-105) ਨਿਕਾਹ :

ਮੁਸਲਮਾਨਾਂ ਵਿਚ ਵਿਆਹ, ਨਿਕਾਹ ਦੀ ਰਸਮ ਨਾਲ ਕੀਤਾ ਜਾਂਦਾ ਹੈ। ਕਈ ਮੁਸਲਮਾਨ ਪਿੰਡ ਦੀ ਮਸੀਤ ਵਿਚ ਵਰ ਤੇ ਕੰਨਿਆਂ ਨੂੰ ਲਿਜਾ ਕੇ, ਉਥੇ ਨਿਕਾਹ ਕਰਦੇ ਹਨ ਤੇ ਕਈ ਘਰ ਵਿਚ ਹੀ, ਕਿਸੇ ਕਮਰੇ ਵਿਚ। ਦੁਲ੍ਹਾ ਕਾਅਬੇ ਵਲ ਮੂੰਹ ਕਰ ਕੇ ਬੈਠ ਜਾਂਦਾ ਹੈ ਤੇ ਉਸ ਦੇ ਪਿਛੇ ਦੁਲ੍ਹਨ ਨੂੰ ਬਿਠਾ ਦਿਤਾ ਜਾਂਦਾ ਹੈ। ਮੁੱਲਾ ਇਨ੍ਹਾਂ ਦੋਹਾਂ ਦੇ ਸਾਹਮਣੇ ਬੈਠ ਕੇ, ਕੁਰਾਨ ਦੀਆਂ ਕੁਝ ਆਇਤਾਂ ਪੜ੍ਹਦਾ ਤੇ ਫਿਰ ਦੁਲ੍ਹੇ ਨੂੰ ਪੁੱਛਦਾ ਹੈ ਕਿ ਉਹ ਕੰਨਿਆਂ ਨੂੰ ਇਸਲਾਮੀ ਸਿਧਾਂਤ ਅਨੁਸਾਰ ਪਤਨੀ ਕਬੂਲ ਕਰਦਾ ਹੈ। ਇਹੋ ਗੱਲ ਫਿਰ ਦੁਲ੍ਹਨ ਤੋਂ ਪੁੱਛੀ ਜਾਂਦੀ ਹੈ। ਇਹ ਰਸਮ ਗਵਾਹਾਂ ਦੇ ਸਾਹਮਣੇ ਕੀਤੀ ਜਾਂਦੀ ਹੈ ਤੇ ਦੁਲ੍ਹਾ ਦੁਲ੍ਹਨ ਦੋਹਾਂ ਦੇ 'ਹਾਂ' ਕਰਨ ਮਗਰੋਂ, ਕਾਜ਼ੀ ਨਿਕਾਹ ਸੰਪੂਰਨ ਹੋਣ ਦਾ ਐਲਾਨ ਕਰਦਾ ਹੈ। ਨਿਕਾਹ ਦੇ ਮਗਰੋਂ ਦੁਲ੍ਹਾ ਸਭ ਨੂੰ ਸਲਾਮ ਕਰਦਾ ਹੈ। ਦੁਲ੍ਹਨ ਦਾ ਪਿਉ, ਦੁਲ੍ਹੇ ਨੂੰ ਤੇ ਕਾਜ਼ੀ ਨੂੰ ਨਕਦ ਰੁਪਏ ਦੇਂਦਾ ਹੈ।

ਹਰਿਆਣੇ ਦੀ ਮਿਉ ਜਾਤੀ ਵਿਚ ਨਿਕਾਹ ਦੀ ਵਿਧੀ ਇਸ ਪ੍ਰਕਾਰ ਹੈ : ਲਾੜੇ ਨੂੰ ਮੱਕੇ ਵਲ ਮੂੰਹ ਕਰ ਕੇ ਬਿਠਾ ਦਿਤਾ ਜਾਂਦਾ ਹੈ। ਉਸ ਦੇ ਸਾਹਮਣੇ ਮੁੱਲਾ ਬੈਠ ਜਾਂਦਾ ਹੈ। ਬਰਾਤੀ ਅਤੇ ਦੁਲ੍ਹਨ ਦੇ ਕੁਝ ਨੇੜਲੇ ਰਿਸ਼ਤੇਦਾਰ ਦੁਲ੍ਹੇ ਦੇ ਪਿਛੇ ਬੈਠ ਜਾਂਦੇ ਹਨ। ਮੁੱਲਾ ਕੁਰਾਨ ਤੋਂ ਆਇਤਾਂ ਪੜ੍ਹਦਾ ਹੈ ਅਤੇ ਦੁਲ੍ਹਾ ਦੁਲ੍ਹਨ ਨੂੰ ਪਤਨੀ ਦੇ ਰੂਪ ਵਿਚ ਇਸਲਾਮੀ ਸ਼ਰ੍ਹਾ ਦੇ ਅਨੁਸਾਰ ਕਬੂਲ ਕਰਦਾ ਹੈ। ਨਿਕਾਹ ਮਗਰੋਂ ਦੁਲ੍ਹਾ ਖੜਾ ਹੋ ਕੇ ਸਭ ਹਾਜ਼ਰ ਲੋਕਾਂ ਨੂੰ ਸਲਾਮ ਕਰਦਾ ਹੈ। ਦੁਲ੍ਹਨ ਦਾ ਪਿਉ ਦੁਲ੍ਹੇ ਤੇ ਮੁੱਲਾ ਨੂੰ ਕੁਝ ਰਕਮ ਦੇਂਦਾ ਹੈ। ਬਰਾਤੀਆਂ ਵਿਚ ਛੁਹਾਰੇ ਤੇ ਬਕਲੀਆਂ ਵੰਡੀਆਂ ਜਾਂਦੀਆਂ ਹਨ। ਫਿਰ ਮੁੱਲਾ ਦੁਲ੍ਹਨ ਦੇ ਘਰ ਜਾਂਦਾ ਹੈ ਜਿਥੇ ਉਹ ਨਿਕਾਹ ਦੁਹਰਾਂਦਾ ਤੇ ਉਸ ਤੋਂ ਕਬੂਲਗੀ ਲੈਂਦਾ ਹੈ।

ਨਿਕਾਹ ਵੇਲੇ ਸਭ ਤੋਂ ਮੁਖੀ ਰਸਮ ਦੋਹਾਂ ਧਿਰਾਂ ਦੀ ਰਜ਼ਾਮੰਦੀ ਹੈ, ਜੋ ਦੋ ਗਵਾਹਾਂ ਦੇ ਸਾਹਮਣੇ ਲਈ ਜਾਂਦੀ

ਹੈ। ਇਸ ਦੇ ਨਾਲ ਹੀ ਮਿਹਰ ਦੀ ਰਕਮ ਨਿਸ਼ਚਤ ਕੀਤੀ ਜਾਂਦੀ ਹੈ। ਇਸ ਰਸਮ ਨੂੰ 'ਇਜਾਬ ਕਬੂਲ' ਕਹਿੰਦੇ ਹਨ। ਬਾਕੀ ਰਸਮਾਂ ਤਾਂ ਸ਼ਗਨ ਵਜੋਂ ਕੀਤੀਆਂ ਜਾਂਦੀਆਂ ਹਨ। ਮੁਸਲਮਾਨਾਂ ਵਿਚ ਜੰਵ ਆਮ ਤੌਰ ਤੇ ਸ਼ਾਮ ਨੂੰ ਕੰਨਿਆਂ ਪੱਖ ਦੇ ਘਰ ਪਹੁੰਚਦੀ ਹੈ। ਨਿਕਾਹ ਰਾਤ ਵੇਲੇ ਹੁੰਦਾ ਹੈ ਤੇ ਕਈ ਵਾਰ ਅਗਲੀ ਸਵੇਰ ਨੂੰ, ਜਿਸ ਦੇ ਪਿਛੋਂ ਲਾੜੀ ਲਾੜੇ ਦੇ ਮਾਂ ਪਿਉ ਵਲੋਂ ਦਿਤੇ ਕਪੜੇ ਪਹਿਨਦੀ ਹੈ ਅਤੇ ਲਾੜਾ ਲਾੜੀ ਦੇ ਮਾਂ ਪਿਉ ਵਲੋਂ ਦਿਤੇ ਕਪੜਿਆਂ ਨਾਲ ਸਜਦਾ ਹੈ। ਫਿਰ ਤਿੱਲ ਤੇ ਗੁੜ ਵੰਡਿਆ ਜਾਂਦਾ ਹੈ। ਸਵੇਰੇ ਲਾੜੀ ਨੂੰ ਨਾਲ ਲੈ ਕੇ ਜੰਵ ਮੁੜ ਜਾਂਦੀ ਹੈ।

ਵਿਆਹ ਦੀਆਂ ਰੀਤਾਂ ਨੂੰ ਦੋ ਭਾਗਾਂ ਵਿਚ ਵੰਡਿਆ ਜਾ ਸਕਦਾ ਹੈ। ਪਹਿਲਾ ਧਾਰਮਿਕ ਤੇ ਦੂਜਾ ਸਮਾਜਕ। ਧਾਰਮਿਕ ਰੀਤਾਂ ਵਿਚ ਨਿਕਾਹ ਆ ਜਾਂਦਾ ਹੈ ਜੋ ਮੁਸਲਮਾਨੀ ਸ਼ਰ੍ਹਾ ਅਨੁਸਾਰ ਕੀਤਾ ਜਾਂਦਾ ਹੈ ਅਤੇ ਸਮਾਜਕ ਵਿਚ ਵਿਆਹ ਨਾਲ ਸਬੰਧਿਤ ਸ਼ਗਨ ਆਦਿ, ਜੋ ਬੜੇ ਰੌਚਕ ਤੇ ਭਿੰਨ ਜਾਤੀਆਂ ਵਿਚ ਵਖੋ-ਵਖਰੇ ਹਨ। ਮੁਸਲਮਾਨਾਂ ਦੇ ਕਈ ਸ਼ਗਨ ਤਾਂ ਹਿੰਦੂਆਂ ਤੋਂ ਹੀ ਅਪਣਾ ਲਏ ਗਏ ਹਨ।

ਮੁਜ਼ਫਰਗੜ੍ਹ ਦੇ ਜ਼ਿਲੇ ਵਿਚ, ਵਿਆਹ ਵਿਚ ਕੇਵਲ ਨਿਕਾਹ ਹੀ ਹੁੰਦਾ ਹੈ ਤੇ ਕੋਈ ਸ਼ਗਨ ਨਹੀਂ ਕੀਤਾ ਜਾਂਦਾ। ਇਸ ਨੂੰ 'ਢੰਗੋਰਾ' ਕਿਹਾ ਜਾਂਦਾ ਹੈ। ਢੰਗੋਰਾ ਢੰਗੇ ਤੋਂ ਬਣਿਆ ਹੈ, ਜੋ ਗਾਵਾਂ ਦਾ ਦੁੱਧ ਦੁਹਣ ਲਈ ਲੱਤਾਂ ਨੂੰ ਪਾਇਆ ਜਾਂਦਾ ਹੈ।

ਵਿਆਹ ਤੋਂ ਕੁਝ ਦਿਨ ਪਹਿਲਾਂ ਕੰਨਿਆਂ ਦੀ ਮੇਢੀ ਖੋਲ੍ਹਣ ਦੀ ਪਾਵਨ ਰਸਮ ਕੀਤੀ ਜਾਂਦੀ ਹੈ ਤੇ ਇਹ ਦੋਹਾਂ ਧਿਰਾਂ ਦੀਆਂ ਬੜੀਆਂ ਸਨਮਾਨੀਆਂ ਜਾਂਦੀਆਂ, ਇਸਤ੍ਰੀਆਂ ਤੋਂ ਕਰਵਾਈ ਜਾਂਦੀ ਹੈ। ਕੰਨਿਆਂ ਦੇ ਜਿਸਮ ਉਤੇ ਚੀਕੂ (ਵੱਟਣਾ) ਮਲਿਆ ਜਾਂਦਾ ਹੈ, ਜੋ ਹਲਦੀ, ਜੌਂ ਦੇ ਆਟੇ ਤੇ ਮਿੱਠੇ ਤੇਲ ਦਾ ਹੁੰਦਾ ਹੈ ਤੇ ਸੁੰਦਰਤਾ ਵਧਾਣ ਲਈ ਕੀਤਾ ਜਾਂਦਾ ਹੈ।

ਲਾੜੀ ਨੂੰ ਛੁਰੀ ਦਿਤੀ ਜਾਂਦੀ ਹੈ ਤੇ ਉਸਨੂੰ ਕਿਧਰੇ ਵੀ ਇਕੱਲਿਆਂ ਨਹੀਂ ਜਾਣ ਦਿਤਾ ਜਾਂਦਾ।

ਇਸੇਤਰ੍ਹਾਂ ਦੋ ਦਿਨ ਵਿਆਹ ਤੋਂ ਪਹਿਲਾਂ ਤੇ ਵਿਆਹ ਦੇ ਦੌਰਾਨ ਲੜਕੇ ਨੂੰ ਵੀ ਛੁਰੀ ਜਾਂ ਤਲਵਾਰ ਦਿਤੀ ਜਾਂਦੀ ਹੈ ਤੇ ਉਸਨੂੰ ਕਦੇ ਵੀ ਇਕੱਲਾ ਨਹੀਂ ਰਹਿਣ ਦਿਤਾ ਜਾਂਦਾ। ਇਸ ਸਾਥੀ ਨੂੰ ਸਬਾਲਾ ਕਹਿੰਦੇ ਹਨ। ਮੁਜ਼ਫਰਗੜ੍ਹ ਗਜ਼ਟੀਅਰ ਸਫਾ 58 ਅਨੁਸਾਰ ਨਿਸ਼ਚਤ ਤਾਰੀਖ ਨੂੰ ਜੰਵ ਲਾੜੀ ਦੇ ਘਰ ਪਹੁੰਚਦੀ ਹੈ। ਮੁੱਲਾ ਨਿਕਾਹ ਪੜ੍ਹਦਾ ਹੈ। ਲਾੜੀ ਵਲੋਂ ਲਾੜੇ ਨੂੰ ਅਤੇ ਲਾੜੇ ਵਲੋਂ ਲਾੜੀ ਨੂੰ ਨਵੇਂ ਕਪੜੇ ਪਹਿਨਣ ਲਈ ਭੇਜੇ ਜਾਂਦੇ ਹਨ। ਫਿਰ ਲਾੜਾ ਆਪਣੀ ਕੱਛ ਹੇਠ ਸਿਰਹਾਣਾ ਲੈ ਕੇ ਸਬਾਲੇ ਨਾਲ ਲਾੜੀ ਦੇ ਘਰ ਜਾਂਦਾ ਹੈ। ਉਥੇ

ਮੁਹਾਠ ਉਤੇ ਪੁਠੀ ਛੂਣੀ ਧਰੀ ਹੁੰਦੀ ਹੈ ਜਿਸ ਦੇ ਹੇਠਾਂ ਇਕ ਰੁਪਿਆ, ਅਠਾਨੀ ਜਾਂ ਚਵੰਨੀ ਹੁੰਦੀ ਹੈ। ਮੁਹਾਠ ਟੱਪਣ ਤੋਂ ਪਹਿਲਾਂ ਲਾੜਾ ਛੂਣੀ ਨੂੰ ਆਪਣੇ ਪੈਰਾਂ ਨਾਲ ਠੋਕਰ ਮਾਰ ਕੇ ਭੰਨਦਾ ਹੈ। ਜੇ ਉਹ ਨਾ ਭੰਨ ਸਕੇ ਤਾਂ ਆਸ ਪਾਸ ਖਲੋਤੀਆਂ ਤੀਵੀਆਂ ਮਖੌਲ ਉਡਾਂਦੀਆਂ ਹਨ। ਛੂਣੀ ਹੇਠਲੇ ਪੈਸੇ ਘੁਮਿਆਰ ਨੂੰ ਮਿਲਦੇ ਹਨ। ਇਸ ਰਸਮ ਦੀ ਬੜੀ ਮਹੱਤਤਾ ਹੈ। ਇਸ ਰੀਤ ਦਾ ਮਤਲਬ ਆਪਣੇ ਪਹਿਲੇ ਕੰਵਾਰੇ ਜੀਵਨ ਨਾਲੋਂ ਰਿਸ਼ਤਾ ਤੋੜਨਾ ਹੈ। ਪਿਛਲੇ ਸਭ ਕਰਮ ਮਾਫ਼ ਸਮਝੇ ਜਾਂਦੇ ਹਨ।

ਇਸ ਪਿਛੋਂ ਲਾੜਾ ਲਾੜੀ ਦੇ ਕਮਰੇ ਵਿਚ ਜਾਂਦਾ ਹੈ ਤੇ ਲਾੜੀ ਅਜੇ ਵੀ ਜਿਵੇਂ ਅੜੀ ਹੁੰਦੀ ਹੈ। ਸੋ ਲਾੜਾ ਪਹਿਲਾਂ ਉਸ ਨੂੰ ਜ਼ਬਰਦਸਤੀ ਉਸ ਪੀੜ੍ਹੀ ਤੋਂ ਚੁਕਦਾ ਹੈ, ਜਿਥੇ ਉਹ ਬੈਠੀ ਹੁੰਦੀ ਹੈ ਤੇ ਦੂਜੀ ਪੀੜ੍ਹੀ ਉਤੇ ਜਾ ਬਿਠਾਂਦਾ ਹੈ। ਫਿਰ ਲਾੜੀ ਬੰਦ ਮੁੱਠੀ ਅਗੇ ਕਰਦੀ ਹੈ, ਜਿਸ ਵਿਚ ਗੁੜ ਦੀ ਰੋੜੀ ਹੁੰਦੀ ਹੈ। ਲਾੜਾ ਜ਼ਰਾ ਕੁ ਖੋਹ-ਖਿੰਜ ਕਰਕੇ ਉਸ ਤੋਂ ਗੁੜ ਦੀ ਰੋੜੀ ਖੋਹ ਲੈਂਦਾ ਹੈ।

ਇਸ ਪਿਛੋਂ ਸਿਰ ਮੇਲ ਦੀ ਰਸਮ ਹੁੰਦੀ ਹੈ ਤੇ ਇਸ ਸ਼ਗਨ ਤੋਂ ਬਿਨਾਂ ਵਿਆਹ ਸੰਪੂਰਨ ਨਹੀਂ ਮੰਨਿਆ ਜਾਂਦਾ। ਪਰ ਇਹ ਰਸਮ ਮੂਲ ਵਿਚ ਉਦੋਂ ਹੀ ਕੀਤੀ ਜਾਂਦੀ ਹੈ ਜਦੋਂ ਲਾੜੀ ਪਹਿਲੀ ਵਾਰ ਸਹੁਰੇ ਘਰ ਜਾਂਦੀ ਹੈ। ਇਹ ਰਸਮ ਲਾੜੇ ਦੇ ਪ੍ਰਵਾਰ ਦੀਆਂ ਬਜ਼ੁਰਗ ਤੇ ਸਨਮਾਨਯੋਗ ਇਸਤ੍ਰੀਆਂ ਵਲੋਂ ਕੀਤੀ ਜਾਂਦੀ ਹੈ, ਜੋ ਲਾੜੇ ਤੇ ਲਾੜੀ ਦਾ ਸਿਰ ਜੋੜ ਦੇਂਦੀਆਂ ਹਨ (ਵੇਖੋ : ਸਿਰ ਮੇਲ)।

ਇਸ ਪਿਛੋਂ ਕੁਝ ਅਜਿਹੀਆਂ ਰਸਮਾਂ ਵੀ ਹੁੰਦੀਆਂ ਹਨ, ਜੋ ਮੁਸਲਮਾਨਾਂ ਨੇ ਹਿੰਦੂਆਂ ਤੋਂ ਲਈਆਂ ਹਨ। ਜਿਵੇਂ ਲਾੜੇ ਤੇ ਲਾੜੀ ਨੂੰ ਇਕ ਖਾਰੇ ਉਤੇ ਬੈਠਾਣਾ। ਦੋਹਾਂ ਦੇ ਪੱਲੇ ਨੂੰ ਗੰਢ ਮਾਰ ਦੇਣੀ ਤੇ ਮਿਰਾਸਣ ਨੇ ਸੱਤ ਵਾਰ, ਗੰਢ ਨੂੰ ਦੋਹਾਂ ਦੇ ਸਿਰਾਂ ਉਤੇ ਰਖਣਾ, ਨਾਲ ਹੀ ਮੌਕੇ ਅਨੁਸਾਰ ਗੀਤ ਵੀ ਗਾਏ ਜਾਂਦੇ ਹਨ। ਇਸ ਰਸਮ ਨੂੰ ਸਥਾਨਕ ਸ਼ਬਦਾਵਲੀ ਵਿਚ 'ਲਾਵਾਂ' ਕਹਿੰਦੇ ਹਨ।

ਇਸ ਪਿਛੋਂ 'ਫੁੱਲ ਚੁਨਣ' ਦੀ ਰਸਮ ਕੀਤੀ ਜਾਂਦੀ ਹੈ। ਮਿਰਾਸਣ ਲਾੜੇ ਦੇ ਸਿਰ ਉਤੇ ਕਪਾਹ ਦੀ ਫੁਟੀ ਰਖਦੀ ਹੈ, ਲਾੜਾ ਸੱਤ ਵਾਰ ਫੁੱਕਾਂ ਮਾਰ ਕੇ ਉਡਾਂਦਾ ਹੈ। ਫਿਰ 'ਤਿਲ ਵੇਤਰਾ' ਦੀ ਰਸਮ ਕੀਤੀ ਜਾਂਦੀ ਹੈ। ਲਾੜਾ ਬੁਕ ਵਿਚ ਤੇਲ, ਆਟਾ, ਜੌਂ ਤੇ ਲੂਣ ਭਰ ਕੇ ਲਾੜੀ ਦੀ ਬੁਕ ਵਿਚ ਕੇਰਦਾ ਹੈ ਤੇ ਲਾੜੀ ਲਾੜੇ ਦੇ। ਇਹ ਸੱਤ ਵਾਰ ਕੀਤਾ ਜਾਂਦਾ ਹੈ।

ਲਾੜੀ ਸੱਤ ਦਿਨ ਸਹੁਰੇ ਰਹਿੰਦੀ ਹੈ। ਇਨ੍ਹਾਂ ਸੱਤ ਦਿਨਾਂ ਨੂੰ 'ਸਤੋਵਾਰਾ' ਕਿਹਾ ਜਾਂਦਾ ਹੈ। ਫਿਰ ਉਹ ਕੁਝ ਚਿਰ ਲਈ ਪੇਕੇ ਪਰਤ ਆਉਂਦੀ ਹੈ।

(ਨ-106) ਨਿਕਾਹਨਾਮਾ :

ਮੁਸਲਮਾਨਾਂ ਵਿਚ ਨਿਕਾਹ ਸਮੇਂ ਇਕ ਕਾਗਜ਼ ਉਤੇ ਨਿਕਾਹ ਨਾਲ ਸਬੰਧਿਤ ਸ਼ਰਤਾਂ ਤੇ ਮਿਹਰ ਦੀ ਰਕਮ ਲਿਖੀ ਜਾਂਦੀ ਹੈ ਜਿਸ ਨੂੰ 'ਨਿਕਾਹਨਾਮਾ' ਕਹਿੰਦੇ ਹਨ। ਤਲਾਕ ਦੇਣ ਵੇਲੇ ਇਸ ਦੀ ਲੋੜ ਪੈਂਦੀ ਹੈ।

(ਨ-107) ਨਿਕੁੰਭ :

(ੳ) ਇਕ ਰਾਖਸ਼ ਜੋ ਕੁੰਭਕਰਣ ਦਾ ਪੁੱਤਰ ਸੀ, ਜਿਸ ਨੂੰ ਯੁੱਧ ਵਿਚ ਹਨੂਮਾਨ ਨੇ ਮਾਰਿਆ ਸੀ।

(ਅ) ਹਰੀਵੰਸ਼ ਅਨੁਸਾਰ ਇਕ ਅਸੁਰ ਜਿਸ ਨੇ ਬ੍ਰਹਮਾ ਤੋਂ ਇਹ ਵਰ ਪ੍ਰਾਪਤ ਕੀਤਾ ਸੀ ਕਿ ਉਹ ਵਿਸ਼ਨੂੰ ਤੋਂ ਬਿਨਾਂ ਕਿਸੇ ਹੋਰ ਦੇ ਹੱਥੋਂ ਨਹੀਂ ਮਰੇਗਾ। ਨਿਕੁੰਭ ਸ਼ਤਪੁਰ ਦਾ ਰਾਜਾ ਸੀ ਤੇ ਜਾਦੂ ਵਿਚ ਮਾਹਿਰ ਹੋਣ ਕਰਕੇ, ਇਹ ਕਈ ਤਰ੍ਹਾਂ ਦੀਆਂ ਸ਼ਕਲਾਂ ਧਾਰਨ ਕਰ ਲੈਂਦਾ। ਨਿਕੁੰਭ ਕ੍ਰਿਸ਼ਨ ਦੇ ਮਿਤ੍ਰ ਬ੍ਰਹਮਦੱਤ ਦੀ ਕੰਨਿਆ ਭਾਨੁਮਤੀ ਨੂੰ ਚੁਕ ਕੇ ਲੈ ਗਿਆ। ਬ੍ਰਹਮਦੱਤ ਨੇ ਹਮਲਾ ਕਰ ਦਿਤਾ ਅਤੇ ਨਿਕੁੰਭ ਨੂੰ ਕਈ ਵਾਰ ਮਾਰਿਆ, ਪਰ ਹਰ ਵਾਰ ਉਹ ਨਵੀਂ ਸ਼ਕਲ ਧਾਰ ਕੇ ਉਸ ਦੇ ਸਾਹਮਣੇ ਆ ਜਾਂਦਾ। ਅਖੀਰ ਵਿਸ਼ਨੂੰ ਦੇ ਅਵਤਾਰ ਕ੍ਰਿਸ਼ਨ ਨੇ, ਇਸਦਾ ਬੱਧ ਕੀਤਾ ਤੇ ਸ਼ਤਪੁਰ ਦਾ ਰਾਜ ਬ੍ਰਹਮਦੱਤ ਨੂੰ ਦੇ ਦਿਤਾ।

(ਨ-108) ਨਿਗਾਹਾ ਪੀਰ :

ਸਖੀ ਸਰਵਰ ਦਾ ਇਕ ਪ੍ਰਸਿੱਧ ਸਥਾਨ ਨਿਗਾਹਾ ਵਿਚ ਹੈ, ਜਿਸ ਕਰ ਕੇ ਸਖੀ ਸਰਵਰ ਨੂੰ ਨਿਗਾਹਾ ਪੀਰ ਵੀ ਕਹਿੰਦੇ ਹਨ (ਵੇਖੋ : ਸਖੀ ਸਰਵਰ)।

(ਨ-109) ਨਿੱਛ :

ਨਿੱਛ ਬਾਰੇ ਬਹੁਤ ਕੁਝ ਭਰਮ ਵਹਿਮ ਤੇ ਮਨੋਤਾਂ ਪ੍ਰਚਲਤ ਹਨ। ਇਕ ਵਿਚਾਰ ਅਨੁਸਾਰ ਜਦੋਂ ਕੋਈ ਬਦਰੂਹ, ਕਿਸੇ ਮਨੁੱਖ ਦੇ ਅੰਦਰ ਦਾਖਲ ਹੋਣ ਲਗਦੀ ਹੈ ਤਾਂ ਨਿੱਛ ਆਉਂਦੀ ਹੈ। ਨਿੱਛ ਦੇ ਆਉਣ ਨਾਲ ਬਦਰੂਹ ਸਰੀਰ ਵਿਚ ਨਹੀਂ ਜਾ ਸਕਦੀ। ਇਸੇ ਲਈ ਜਦੋਂ ਨਿੱਛ ਆਉਂਦੀ ਹੈ ਤਾਂ ਬੁਢੀਆਂ ਕਹਿੰਦੀਆਂ ਹਨ—"ਖੈਰ ਹੋਵੇ, ਸੁਖ ਹੋਵਾਈ ਹੋਵੇ।"

ਨਿੱਛ ਜਿਸ ਨੂੰ ਆਵੇ ਉਸ ਲਈ ਸੁਭ ਸਮਝੀ ਜਾਂਦੀ ਹੈ। ਉਸ ਦੀ ਉਮਰ ਵਧ ਜਾਂਦੀ ਹੈ। ਇਕ ਵਿਚਾਰ ਅਨੁਸਾਰ ਨਿੱਛ ਦੀਰਘ ਆਯੂ ਦਾ, ਦੇਵਤਿਆਂ ਵਲੋਂ ਭੇਜਿਆ ਸੁਨੇਹਾ ਹੈ।

ਪਰ ਨਿੱਛ ਦੂਜਿਆਂ ਲਈ ਅਪਸ਼ਗਨ ਹੁੰਦੀ ਹੈ। ਜੇ ਕਿਸੇ ਕੰਮ ਦੇ ਸ਼ੁਰੂ ਕਰਨ ਤੋਂ ਪਹਿਲਾਂ ਨਿੱਛ ਪੈ ਜਾਵੇ ਤਾਂ

ਕੰਮ ਨਿਰਵਿਘਨ ਸਮਾਪਤ ਨਹੀਂ ਹੁੰਦਾ। ਇਸ ਲਈ ਉਹ ਕੰਮ ਕੁਝ ਚਿਰ ਲਈ ਪਿਛੇ ਪਾ ਦੇਣਾ ਹੀ ਯੋਗ ਹੈ। ਜੇ ਕਿਸੇ ਸੁਭ ਕੰਮ ਦੇ ਸ਼ੁਰੂ ਵਿਚ, ਕਿਸੇ ਨੂੰ ਨਿੱਛ ਆਵੇ ਤਾਂ, ਜਾਂ ਤਾਂ ਉਸ ਨੂੰ ਦੂਰ ਜਾ ਕੇ ਨਿੱਛ ਮਾਰਨੀ ਚਾਹੀਦੀ ਹੈ ਜਾਂ ਨੱਕ ਨੂੰ ਮਰੋੜ ਕੇ ਨਿੱਛ ਘੁਟਣੀ ਚਾਹੀਦੀ ਹੈ, ਜੇ ਨਿੱਛ ਵਜ ਜਾਵੇ ਤਾਂ ਬਦਸ਼ਗਨੀ ਹੁੰਦੀ ਹੈ। ਜੇ ਇਕ ਦੀ ਥਾਂ ਦੋ ਨਿੱਛਾਂ ਆ ਜਾਣ ਫਿਰ ਬਦਸ਼ਗਨੀ ਨਹੀਂ ਰਹਿੰਦੀ।

ਨਿੱਛ ਮਗਰੋਂ ਕਿਸੇ ਦੇ ਘਰ ਜਾਣਾ ਚੰਗਾ ਨਹੀਂ ਹੁੰਦਾ, ਝਗੜੇ ਦਾ ਡਰ ਰਹਿੰਦਾ ਹੈ :

ਨਿੱਛ ਪਾਈਏ ਨਿੱਛ ਹੰਢਾਈਏ,

ਨਿੱਛ ਪਰ ਘਰ ਨਾ ਜਾਈਏ।

ਨਿੱਛ ਦਾ ਕਿਸੇ ਦੀ ਯਾਦ ਨਾਲ ਵੀ ਸਬੰਧ ਜੋੜਿਆ ਜਾਂਦਾ ਹੈ। ਇਸੇ ਲਈ ਜਦੋਂ ਕਿਸੇ ਨੂੰ ਨਿੱਛ ਆਉਂਦੀ ਹੈ ਤਾਂ ਕਿਹਾ ਜਾਂਦਾ ਹੈ : "ਕਿਸੇ ਯਾਦ ਕੀਤਾ ਹੋਣੈ !"

ਸੁਪਨੇ ਵਿਚ ਨਿੱਛ ਆਈ ਚੰਗੀ ਮੰਨੀ ਜਾਂਦੀ ਹੈ, ਕੋਈ ਦਬਿਆ ਖਜ਼ਾਨਾ ਮਿਲਦਾ ਹੈ।

ਜੇ ਕਿਸੇ ਸ਼ਗਨ ਸਮੇਂ ਨਿੱਛ ਪੈ ਜਾਵੇ ਤੇ ਕੰਮ ਰੋਕਣਾ ਨਾ ਹੋਵੇ ਤਾਂ ਨਿੱਛ ਮਾਰਨ ਵਾਲਾ, ਸ਼ਗਨ ਵਾਲੇ ਦੇ ਸਿਰ ਤੋਂ ਗੁੜ ਦੀ ਰੋੜੀ ਵਾਰ ਕੇ ਖਾਂਦਾ ਹੈ। ਇਸ ਤਰ੍ਹਾਂ ਨਿੱਛ ਦੀ ਬਦਸ਼ਗਨੀ ਦੂਰ ਹੋ ਜਾਂਦੀ ਹੈ।

(ਨ-110) ਨਿਧੀ :

ਕੁਬੇਰ ਦੇਵਤੇ ਦੇ ਨੌਂ ਖਜ਼ਾਨੇ, ਜਿਨ੍ਹਾਂ ਨੂੰ ਨੌਂ ਨਿਧਾਂ ਵੀ ਕਿਹਾ ਜਾਂਦਾ ਹੈ। ਇਨ੍ਹਾਂ ਦੇ ਨਾਂ ਹਨ—ਕੱਛਪ, ਮੁਕੁੰਦ, ਨੰਦ, ਖਰਬ, ਮਕਰ, ਨੀਲ, ਸੰਖ, ਪਦਮ, ਮਹਾਂਪਦਮ। ਇਨ੍ਹਾਂ ਨਿਧੀਆਂ ਦੇ ਨਾਉਂ ਗ੍ਰੰਥਾਂ ਵਿਚ ਇਕਸਾਰ ਨਹੀਂ ਮਿਲਦੇ। ਕਈਆਂ ਵਿਚ ਨੰਦ ਦੀ ਥਾਂ ਵਖਰਾ ਨਾਂ ਦਰਜ ਮਿਲਦਾ ਹੈ। ਮਾਰਕੰਡੇ ਪੁਰਾਣ ਅਨੁਸਾਰ ਇਹ ਨਿਧੀਆਂ ਪਦਮਨੀ ਨਾਮ ਦੀ ਵਿਦਿਆ ਦੇਵੀ ਦੇ ਆਸਰੇ ਰਹਿੰਦੀਆਂ ਹਨ। ਤਾਂਡਿਕਾ ਵਿਚ ਇਨ੍ਹਾਂ ਨਿਧੀਆਂ ਦੀ ਪੂਜਾ ਵੀ ਹੁੰਦੀ ਹੈ।

(ਨ-111) ਨਿੰਬਾਰਕ :

ਵੈਸ਼ਨਵ ਮਤ ਦੀ ਇਕ ਸ਼ਾਖ; ਨਿੰਬਾਰਕ ਮਤ ਨੂੰ ਨਿੰਬਾ ਦਿਤਯ ਨੇ ਚਲਾਇਆ। ਇਨ੍ਹਾਂ ਦਾ ਨਾਂ ਨਿੰਬਾ ਦਿਤਯ ਇਸ ਲਈ ਪਿਆ ਕਿ ਇਕ ਵਾਰ ਇਨ੍ਹਾਂ ਨਾਲ ਇਕ ਮਹਾਤਮਾ ਚਰਚਾ ਕਰ ਰਹੇ ਸਨ, ਜੋ ਦਿਨ ਛੁਪਣ ਮਗਰੋਂ ਰੋਟੀ ਨਹੀਂ ਸਨ ਖਾਂਦੇ, ਜਦੋਂ ਦਿਨ ਛੁਪਣ ਲਗਾ ਤਾਂ ਨਿੰਬਾਦਿਤਯ ਨੇ ਸੂਰਜ (ਆਦਿਤਯ) ਦੀ ਗਤੀ ਇਕ ਨਿੰਮ ਦੇ ਬ੍ਰਿਛ ਤੇ ਰੋਕ ਲਈ।

ਨਿੰਬਾਦਿਤਯ ਦੇ ਪਿਤਾ ਦਾ ਨਾਂ ਜਗਨਨਾਥ ਸੀ ਤੇ ਉਹ ਵਿੰਦਾਵਨ ਦੇ ਨੇੜੇ ਧ੍ਰੁਵ ਨਾਂ ਦੀ ਪਹਾੜੀ ਤੇ ਰਹਿੰਦੇ ਸਨ ਜਿਥੇ ਉਨ੍ਹਾਂ ਦੀ ਗੱਦੀ ਚਲੀ ਆ ਰਹੀ ਹੈ। ਵੈਸ਼ਨਵ ਇਨ੍ਹਾਂ ਨੂੰ ਰਾਧਾ ਦੇ ਕੜੇ ਦਾ ਅਵਤਾਰ ਮੰਨਦੇ ਹਨ।

ਨਿੰਬਾਦਿਤਯ ਦੀ ਸ਼ਾਖ ਦਾ ਨਾਂ ਨਿੰਬਾਰਕ ਪਿਆ। ਨਿੰਬਾਰਕ ਨਿੰਮ ਬ੍ਰਿਛ ਦੀ ਪੂਜਾ ਕਰਦੇ ਹਨ, ਕਿਉਂਕਿ ਉਨ੍ਹਾਂ ਦਾ ਦੇਵਤਾ ਇਸ ਬ੍ਰਿਛ 'ਤੇ ਵਸਦਾ ਹੈ।

(ਨ-112) ਨਿੰਬੂ :

ਨਿੰਬੂ ਦਾ ਜ਼ਿਕਰ ਲੋਕ-ਗੀਤਾਂ ਤੇ ਅਖਾਣਾਂ ਵਿਚ ਆਉਂਦਾ ਹੈ। ਲੋਕ ਗੀਤਾਂ ਵਿਚ ਨਿੰਬੂ ਜਵਾਨੀ ਵਿਚ ਪੈਰ ਧਰਦੀ ਅਥਵਾ ਭਰ ਜਵਾਨ ਕੁੜੀ ਦਾ ਪ੍ਰਤੀਕ ਹੈ। ਨਿੰਬੂ ਖੱਟਾ ਹੋਣ ਕਰਕੇ ਗਰਭ ਦੇ ਦਿਨਾਂ ਵਿਚ ਕਈ ਤੀਵੀਆਂ ਚੱਟਦੀਆਂ ਰਹਿੰਦੀਆਂ ਹਨ, ਇਕ ਗੀਤ ਹੈ :

ਰਸੀਆ ਨਿੰਬੂ ਲਿਆਈ ਦੇ ਵੇ,
ਮੇਰੀ ਉਠੇ ਕਲੇਜੇ ਪੀੜ।

(ਨ-113) ਨਿੰਮ :

ਧਾਰਨਾ ਹੈ ਕਿ ਨਿੰਮ ਦਾ ਬ੍ਰਿਛ ਸੰਸਾਰ ਦੀ ਸ਼ੁਧੀ ਲਈ, ਦੇਵਤਿਆਂ ਨੇ ਆਪਣੇ ਹੱਥਾਂ ਨਾਲ ਧਰਤੀ 'ਤੇ ਬੀਜਿਆ। ਨਿੰਮ ਦੇ ਪੱਤੇ ਸ਼ੁਧੀ ਦੀਆਂ ਗੀਤਾਂ ਸਮੇਂ ਵਰਤੇ ਜਾਂਦੇ ਹਨ। ਹਿੰਦੂਆਂ ਵਿਚ ਘਰੋਂ ਸੂਤਕ ਕਢਣ ਲਈ, ਨਿੰਮ ਦੇ ਪੱਤਿਆਂ ਦੇ ਪਾਣੀ ਨਾਲ ਇਸ਼ਨਾਨ ਕੀਤਾ ਜਾਂਦਾ ਹੈ।

ਨਿੰਮ ਦੇ ਪੱਤੇ ਚੰਦਰੀਆਂ ਰੂਹਾਂ ਨੂੰ ਦੂਰ ਰਖਦੇ ਹਨ। ਬੱਚੇ ਦੇ ਜਨਮ ਸਮੇਂ ਘਰ ਦੇ ਬੂਹੇ ਅੱਗੇ ਨਿੰਮ ਦੇ ਪੱਤਿਆਂ ਦਾ ਸਿਹਰਾ ਬੰਨ੍ਹਿਆ ਜਾਂਦਾ ਹੈ। ਇਸ ਤਰ੍ਹਾਂ ਘਰ ਵਿਚ ਕੋਈ ਬਦਰੂਹ ਪੈਰ ਨਹੀਂ ਪਾਉਂਦੀ।

ਪਹਿਲਿਆਂ ਵਿਚ ਦਾਹ ਸੰਸਕਾਰ ਮਗਰੋਂ ਅਰਥੀ ਨਾਲ ਆਏ ਲੋਕ ਘਰ ਨੂੰ ਵਾਪਸ ਜਾਂਦਿਆਂ, ਰਾਹ ਵਿਚ ਨਿੰਮ ਦੇ ਪੱਤੇ ਚਬਾਂਦੇ ਅਤੇ ਬੁਕ ਦੇਂਦੇ ਸਨ। ਇਹ ਗੀਤ ਪਾਤਕ ਤੇ ਸ਼ੁਧੀ ਪ੍ਰਾਪਤ ਕਰਨ ਅਤੇ ਮ੍ਰਿਤਕ ਨਾਲ ਨਾਤਾ ਟੁਟਣ ਦੀ ਵਾਚਕ ਸੀ।

ਡੂੰਮ ਨਿੰਮ ਦੇ ਬ੍ਰਿਛ ਨੂੰ ਸੀਤਲਾ ਲਈ ਪਵਿਤ੍ਰ ਸਮਝ ਕੇ, ਮਾਤਾ ਨਿਕਲਣ ਸਮੇਂ, ਇਸ ਬ੍ਰਿਛ ਦੀ ਪੂਜਾ ਕਰਦੇ ਹਨ ਤੇ ਇਸ ਦੇ ਹੇਠ ਮਾਤਾ ਦੇਵੀ ਦੀ ਮੂਰਤੀ ਬਣਾ ਕੇ ਰਖਦੇ ਹਨ।

ਕੁਝ ਜੱਟਾਂ ਦੇ ਕਬੀਲਿਆਂ ਦੀਆਂ ਤੀਵੀਆਂ ਨਿੰਮ ਦੇ ਬ੍ਰਿਛ ਕੋਲੋਂ ਲੰਘਦਿਆਂ ਇਸ ਤਰ੍ਹਾਂ ਆਪਣਾ ਪੱਲਾ ਨੀਵਾਂ ਕਰ ਲੈਂਦੀਆਂ ਹਨ ਜਿਵੇਂ ਸਹੁਰੇ ਜਾਂ ਜੇਠ ਨੂੰ ਵੇਖ ਕੇ।

ਜਾਪਦਾ ਹੈ ਕਿ ਕਿਸੇ ਵੇਲੇ ਨਿੰਮ ਇਨ੍ਹਾਂ ਕਬੀਲਿਆਂ ਦਾ ਟੋਟਿਮ ਹੋਣੇ ।

(ਨ-114) ਨਿਮਕ :

ਜਦੋਂ ਤਕ ਮਨੁੱਖ, ਸ਼ਿਕਾਰ ਕਰ ਕੇ ਜਾਂ ਪਸ਼ੂ ਪਾਲ ਕੇ ਪੇਟ ਭਰਦਾ ਰਿਹਾ, ਉਸ ਨੂੰ ਲੂਣ ਦੀ ਲੋੜ ਨਹੀਂ ਸੀ ਪਈ, ਪਰ ਜਦੋਂ ਉਹ ਵਾਹੀ ਖੇਤੀ ਕਰਨ ਲਗਾ ਤਾਂ ਉਸਨੂੰ ਨਿਮਕ ਦੀ ਲੋੜ ਮਹਿਸੂਸ ਹੋਈ । ਸੌ ਨਿਮਕ ਦੀ ਵਰਤੋਂ ਇਸ ਗੱਲ ਦੀ ਸੂਚਕ ਸੀ ਕਿ ਕਬੀਲੇ ਦੇ ਜੀਵਨ ਵਿਚ ਪਰਿਵਰਤਨ ਆ ਗਏ ਹਨ ।

ਆਰੀਆ ਜਦੋਂ ਭਾਰਤ ਵਿਚ ਆਏ ਤਾਂ ਲੂਣ ਨਹੀਂ ਵਰਤਦੇ ਸਨ, ਪਰ ਪੰਜਾਬ ਦੇ ਨਿਮਕ ਦੇ ਪਹਾੜਾਂ ਵਿਚ ਰਹਿੰਦਿਆਂ ਉਨ੍ਹਾਂ ਨੇ ਨਿਮਕ ਦੀ ਵਰਤੋਂ ਸ਼ੁਰੂ ਕੀਤੀ । ਲਵਣ ਜਾਂ ਲੂਣ ਦਾ ਸਭ ਤੋਂ ਪਹਿਲਾਂ ਜ਼ਿਕਰ ਅਥਰਵੇਦ ਵਿਚ ਮਿਲਦਾ ਹੈ, ਰਿਗਵੇਦ ਵਿਚ ਨਹੀਂ ।

ਸੰਸਾਰ ਦੇ ਕਈ ਆਦਿਮ ਕਬੀਲੇ ਅਜੇ ਵੀ ਲੂਣ ਨਹੀਂ ਵਰਤਦੇ ਜਿਵੇਂ ਪੰਜਾਬ ਵਿਚ ਪੱਥਰੀ ਲੂਣ ਨੂੰ ਪਾਵਨ ਸਮਝਿਆ ਜਾਂਦਾ ਹੈ, ਪਰ ਪਹਿਲਿਆਂ ਵਿਚ ਕਈ ਰੀਤਾਂ ਸਮੇਂ ਦੇਵਤਿਆਂ ਲਈ ਸੂਰਜ ਦੀ ਗਰਮੀ ਨਾਲ ਖਾਰੀਆਂ ਝੀਲਾਂ ਦੇ ਪਾਣੀ ਤੋਂ ਬਣਾਇਆ ਲੂਣ ਵਧੇਰੇ ਵਰਤਦੇ ਸਨ ।

ਲੂਣ ਨਾਲ ਇਕ ਲੋਕ-ਵਿਸ਼ਵਾਸ ਜੁੜਿਆ ਹੋਇਆ ਹੈ : ਕਿਸੇ ਦਾ ਲੂਣ ਖਾ ਕੇ ਹਰਾਮ ਨਹੀਂ ਕਰਨਾ ਚਾਹੀਦਾ । ਲੂਣ ਵਛਾਦਾਰੀ ਦਾ ਚਿੰਨ੍ਹ ਹੈ । ਇਕ ਸਾਖੀ ਵਿਚ ਗੁਰੂ ਜੀ ਨੇ ਭੂਮੀਆ ਚੋਰ ਨੂੰ ਉਪਦੇਸ਼ ਦਿਤਾ ਸੀ ਕਿ ਜਿਸ ਦਾ ਉਹ ਲੂਣ ਖਾਵੇ ਉਸ ਦੀ ਚੋਰੀ ਨਾ ਕਰੇ (ਵੇਖੋ : ਭੂਮੀਆ ਚੋਰ) ।

ਲੂਣ ਵਿਚ ਰਹੱਸਵਾਦੀ ਸ਼ਕਤੀ ਹੈ । ਜੇ ਕਿਸੇ ਪ੍ਰਤੀ ਚੰਗੀਆਂ ਭਾਵਨਾਵਾਂ ਨਾ ਹੋਣ ਤਾਂ ਉਸ ਦਾ ਲੂਣ ਖਾਣ ਤੋਂ ਪਰਹੇਜ਼ ਕਰਨਾ ਚਾਹੀਦਾ ਹੈ । ਪੰਜਾਬ ਵਿਚ ਦੋਸਤੀ ਦਾ ਪ੍ਰਣ ਨਿਭਾਣ ਸਮੇਂ ਦੋ ਮਿਤ੍ਰ ਮਿੱਟੀ ਦੇ ਭਾਂਡੇ ਵਿਚ ਪਾਣੀ ਪਾ ਕੇ, ਲੂਣ ਪਾਉਂਦੇ ਹਨ ਕਿ ਜੇ ਮੈਂ ਦੋਸਤੀ ਵਿਚ ਪੂਰਾ ਨਾ ਉਤਰਾਂ ਤਾਂ ਲੂਣ ਵਾਂਗ ਖੁਰ ਜਾਵਾਂ । ਭੂਤ ਪ੍ਰੇਤ ਲੂਣ ਨਹੀਂ ਖਾਂਦੇ । ਇਸੇ ਲਈ ਪ੍ਰੇਤ ਨੂੰ ਦੂਰ ਰਖਣ ਲਈ ਵਿਆਹ ਦੀਆਂ ਰਸਮਾਂ ਸਮੇਂ ਜਾਂ ਨਵੇਂ ਜੰਮੇ ਬੱਚੇ ਦੇ ਸਿਰ ਤੋਂ ਲੂਣ ਵਾਰਿਆ ਜਾਂਦਾ ਹੈ ।

(ਨ-115) ਨਿਮਾਣੀ ਇਕਾਦਸ਼ੀ :

(ਵੇਖੋ : ਨਿਰਜਲਾ ਇਕਾਦਸ਼ੀ) ।

(ਨ-116) ਨਿਮੀ :

ਇਕਸ਼ਵਾਕੂ ਦਾ ਪੁੱਤਰ, ਜੋ ਮਿਥਿਲਾ ਵੰਸ਼ ਦਾ ਮੋਢੀ

ਸੀ । ਵਿਸ਼ਨੂੰ ਪੁਰਾਣ ਅਨੁਸਾਰ ਨਿਮੀ ਨੇ ਇਕ ਵਾਰ ਵਸ਼ਿਸ਼ਠ ਰਿਸ਼ੀ ਨੂੰ ਯੱਗ ਕਰਾਉਣ ਦਾ ਨਿਉਤਾ ਦਿਤਾ, ਪਰ ਵਸ਼ਿਸ਼ਠ ਪਹਿਲਾਂ ਤੋਂ ਹੀ ਇੰਦ੍ਰ ਦਾ ਯੱਗ ਕਰਾਉਣ ਦਾ ਸੱਦਾ ਪ੍ਰਵਾਨ ਕਰ ਚੁਕਾ ਸੀ । ਨਿਮੀ ਨੇ ਗੌਤਮ ਰਿਸ਼ੀ ਤੋਂ ਯੱਗ ਕਰਵਾ ਲਿਆ । ਜਦੋਂ ਵਸ਼ਿਸ਼ਠ ਇੰਦਰ ਦੇ ਯੱਗ ਤੋਂ ਵਾਪਸ ਆਇਆ ਤਾਂ ਇਹ ਵੇਖ ਕੇ ਕਿ ਨਿਮੀ ਤਾਂ ਗੌਤਮ ਤੋਂ ਯੱਗ ਕਰਵਾ ਰਿਹਾ ਹੈ । ਉਹ ਕਰੋਧ ਵਿਚ ਆ ਗਿਆ ਤੇ ਨਿਮੀ ਨੂੰ ਦੇਹ ਤਿਆਗਣ ਦਾ ਸਰਾਪ ਦੇ ਦਿਤਾ । ਨਿਮੀ ਨੇ ਵੀ ਅਗੋਂ ਵਸ਼ਿਸ਼ਠ ਨੂੰ ਸਰੀਰ ਤਿਆਗਣ ਦਾ ਸਰਾਪ ਦੇ ਦਿਤਾ । ਫਲਸਰੂਪ ਦੋਹਾਂ ਨੇ ਸਰੀਰ ਤਿਆਗ ਦਿਤੇ । ਵਸ਼ਿਸ਼ਠ ਰਿਸ਼ੀ ਨੇ ਮੁੜ ਵਰੁਣ ਦੇ ਘਰ ਜਨਮ ਲਿਆ ਪਰ ਨਿਮੀ ਦੇ ਪੁੱਤਰਾਂ ਨੇ ਨਿਮੀ ਦਾ ਸਰੀਰ ਸੁਗੰਧਤ ਤੇਲਾਂ ਤੇ ਰੋਗਨਾਂ ਨਾਲ ਸੁਰੱਖਿਅਤ ਰਖਿਆ । ਦੇਵਤਿਆਂ ਨੇ ਨਿਮੀ ਨੂੰ ਮੁੜ ਉਸੇ ਦੇਹ ਵਿਚ ਸੁਰਜੀਤ ਕਰਨਾ ਚਾਹਿਆ, ਪਰ ਨਿਮੀ ਬਾਰ ਬਾਰ ਜਨਮ ਮਰਨ ਦੇ ਚੱਕਰ ਵਿਚ ਨਹੀਂ ਸੀ ਪੈਣਾ ਚਾਹੁੰਦਾ । ਦੇਵਤੇ ਨਿਮੀ ਤੇ ਬੜੇ ਪ੍ਰਸੰਨ ਸਨ । ਉਨ੍ਹਾਂ ਨਿਮੀ ਨੂੰ ਸਭ ਪ੍ਰਾਣੀਆਂ ਦੀਆਂ ਪਲਕਾਂ ਵਿਚ ਨਿਵਾਸ ਦਿਤਾ । ਇਸੇ ਲਈ ਪ੍ਰਾਣੀਆਂ ਦੀਆਂ ਪਲਕਾਂ ਝਪਕਦੀਆਂ ਰਹਿੰਦੀਆਂ ਹਨ ।

(ਨ-117) ਨਿਯੋਗ :

ਇਕ ਹਿੰਦੂ ਪ੍ਰਥਾ, ਜਿਸ ਵਲ ਇਕ ਪੰਜਾਬੀ ਅਖਾਣ ਵਿਚ ਸੰਕੇਤ ਹੈ :

ਜੇ ਨਾ ਹੋਇ ਸੰਜੋਗ ਵਿਚ,
ਕਰਸੀ ਕੀ ਨਿਯੋਗ ।

ਨਿਯੋਗ ਬੱਚਾ ਪੈਦਾ ਕਰਨ ਦੀ ਭਾਵਨਾ ਨਾਲ, ਕਿਸੇ ਇਸਤ੍ਰੀ ਦਾ ਪਰਾਏ ਮਰਦ ਨਾਲ ਕੀਤਾ ਸੰਭੋਗ ਹੈ । ਜਦੋਂ ਕਿਸੇ ਤੀਵੀਂ ਦਾ ਪਤੀ ਨਿਰਸੰਤਾਨ ਮਰ ਜਾਏ ਤਾਂ ਉਹ ਤੀਵੀਂ ਔਲਾਦ ਦੇ ਆਸ਼ੇ ਨਾਲ, ਆਪਣੇ ਕਿਸੇ ਸਪਿੰਡੇ, ਸਗੋਤਰੋ ਜਾਂ ਕੁੱਲ ਜ਼ਾਤ ਵਿਚੋਂ ਤਿੰਨ ਪੀੜ੍ਹੀਆਂ ਉਪਰ ਤਕ ਦੇ ਕਿਸੇ ਸ਼ਖਸ ਨਾਲ ਸੰਭੋਗ ਕਰ ਕੇ ਬੱਚੇ ਨੂੰ ਜੰਮਦੀ ਹੈ । ਬੱਚੇ ਦੇ ਪੇਟ ਪੈ ਜਾਣ ਪਿਛੋਂ ਫਿਰ ਉਹ ਤੀਵੀਂ ਉਸ ਪੁਰਸ਼ ਨਾਲ ਹਮੇਸ਼ਾ ਲਈ ਲਿੰਗਕ ਸਬੰਧ ਤੋੜ ਲੈਂਦੀ ਹੈ । ਨਿਯੋਗ ਸਦਾਚਾਰ ਤੇ ਧਰਮ ਕਰਮ ਦੇ ਅੰਤਰਗਤ ਹੀ ਗਿਣਿਆ ਜਾਂਦਾ ਸੀ ।

ਵੇਦਾਂ ਤੇ ਗ੍ਰੰਥ ਸੂਤਰਾਂ ਵਿਚ ਇਸ ਪ੍ਰਥਾ ਦਾ ਕਿਧਰੇ ਵਰਨਣ ਨਹੀਂ ਮਿਲਦਾ ਪਰ ਧਰਮ ਸੂਤਰਾਂ ਵਿਚ ਇਸਦਾ ਜ਼ਿਕਰ ਆਉਂਦਾ ਹੈ, ਜਿਸ ਤੋਂ ਪ੍ਰਗਟ ਹੁੰਦਾ ਹੈ ਕਿ ਇਹ ਬਾਅਦ ਦੀ ਪ੍ਰਥਾ ਹੈ । ਗੌਤਮ ਨੇ ਇਸ ਪ੍ਰਥਾ ਦਾ ਵਰਨਣ 'ਧਰਮ ਸੂਤਰ' ਵਿਚ ਵਿਸਥਾਰ ਨਾਲ ਕੀਤਾ ਹੈ । ਉਸ

ਅਨੁਸਾਰ ਜਿਸ ਤੀਵੀਂ ਦਾ ਪਤੀ ਮਰ ਚੁਕਾ ਹੋਵੇ ਉਹ ਬੱਚ ਪੈਦਾ ਕਰਨ ਲਈ ਆਪਣੇ ਦੇਵਰ ਜੇਠ ਜਾਤ ਗੋਤ ਤੇ ਸਪਿੰਡ ਦੇ ਕਿਸੇ ਸ਼ਖਸ ਨਾਲ ਸੰਭੋਗ ਕਰ ਸਕਦੀ ਹੈ। ਇਸ ਤਰ੍ਹਾਂ ਕੇਵਲ ਦੋ ਬੱਚਿਆਂ ਦੀ ਉਤਪਤੀ ਕੀਤੀ ਜਾ ਸਕਦੀ ਹੈ। ਵਸ਼ਿਸ਼ਠ ਤੇ ਬੋਧਿਆਨਾਂ ਨੇ ਵੀ ਆਪਣੇ ਧਰਮ ਸੂਤਰਾਂ ਵਿਚ ਨਿਯੋਗ ਨਾਲ ਸਬੰਧਿਤ ਨੇਮਾਂ ਦਾ ਵਰਨਣ ਕੀਤਾ ਹੈ, ਭਾਵੇਂ ਉਹ ਇਸ ਸੰਸਥਾ ਦੇ ਵਿਰੁਧ ਹਨ। ਮਨੂ ਸੰਹਿਤਾ ਵਿਚ ਵੀ ਨਿਯੋਗ ਦੇ ਨੇਮਾਂ ਦਾ ਵਰਨਣ ਹੈ। ਮਨੂ ਅਨੁਸਾਰ ਨਿਯੋਗ ਦੁਆਰਾ ਪੈਦਾ ਕੀਤੇ ਹੋਏ ਬੱਚੇ ਉਤੇ ਤੀਵੀਂ ਦਾ ਹੱਕ ਹੈ। ਸ੍ਰ: ਜੀ.ਬੀ. ਸਿੰਘ ਅਨੁਸਾਰ ਕੁਝ ਨੀਤੀਆਂ ਜਾਤਾਂ ਵਿਚ ਦੇਵਰ ਜਾਂ ਜੇਠ ਦਾ ਭਰਜਾਈ ਪੁਰ ਖਾਸ ਹੱਕ ਹੈ ਅਤੇ ਸਭ ਤਰ੍ਹਾਂ ਦੇ ਲੋਕਾਂ ਵਿਚ ਦੇਵਰ ਤੇ ਭਰਜਾਈ ਨਾਲ ਖੁਲ੍ਹੇ ਡੁਲ੍ਹੇ ਮਖੌਲ ਇਸੇ ਰਸਮ ਦੇ ਰਹਿੰਦ ਹੁਣ ਤਕ ਮੌਜੂਦ ਹਨ (ਸੋਚ ਵਿਚਾਰ ਪੰਨਾ 22)।

ਮਾਨਵ-ਵਿਗਿਆਨੀਆਂ ਦਾ ਵਿਚਾਰ ਹੈ ਕਿ ਨਿਯੋਗ ਦੀ ਸੰਸਥਾ ਮੂਲ ਰੂਪ ਵਿਚ ਆਰਿਆਈ ਨਹੀਂ ਅਤੇ ਇਸਦਾ ਮੁੱਢ ਕਿਸੇ ਗ਼ੈਰ-ਆਰਿਆਈ ਸੋਮੇ ਤੋਂ ਹੋਇਆ।

ਨਿਯੋਗ ਦੀ ਰੀਤ ਬਹੁਤ ਪੁਰਾਣੇ ਸਮੇਂ ਤੋਂ ਪ੍ਰਚਲਤ ਹੈ। ਭਾਰਤ ਦੇ ਪੁਰਾਤਨ ਮਹਾਂ ਕਾਵਿ 'ਮਹਾਂਭਾਰਤ' ਵਿਚ ਨਿਯੋਗ ਦੇ ਪ੍ਰਯੋਗ ਦੇ ਕਈ ਦ੍ਰਿਸ਼ਟਾਂਤ ਮਿਲਦੇ ਹਨ। ਮਨੂ ਇਸ ਬਾਰੇ ਇਉਂ ਲਿਖਦਾ ਹੈ "ਜੇ ਪਤੀ ਤੋਂ ਕਿਸੇ ਪਤਨੀ ਨੂੰ ਔਲਾਦ ਨਾ ਹੁੰਦੀ ਹੋਵੇ, ਤਾਂ ਉਹ ਯੋਗ ਵਿਧੀ ਅਨੁਸਾਰ ਆਪਣੇ ਦੇਵਰ ਜਾਂ ਪਤੀ ਦੇ ਕਿਸੇ ਹੋਰ ਸਪਿੰਡ ਨਾਲ ਭੋਗ ਕਰ ਕੇ ਔਲਾਦ ਉਤਪੰਨ ਕਰ ਸਕਦੀ ਹੈ।" (89) ਜਿਹੜਾ ਮਰਦ ਇਸ ਤਰ੍ਹਾਂ ਭੋਗ ਕਰਨ ਲਈ ਨੀਯਤ ਕੀਤਾ ਜਾਵੇ, ਉਹ ਉਸ ਤੀਵੀਂ ਕੋਲ ਰਾਤ ਵੇਲੇ ਪਹੁੰਚੇ ਅਤੇ ਜੇ ਉਹ ਚਾਹਵੇ ਤਾਂ ਇਕ ਪੁੱਤਰ ਆਪਣੇ ਲਈ ਵੀ ਪੈਦਾ ਕਰਵਾ ਸਕਦਾ ਹੈ, ਪਰ ਇਹ ਦੂਜਾ ਹੀ ਹੋ ਸਕਦਾ ਹੈ (60)। ਪਰ ਜਦੋਂ ਵਿਧਵਾ ਨਾਲ ਭੋਗ ਕਰਨ ਦਾ ਮੰਤਵ ਕਾਨੂੰਨ ਅਨੁਸਾਰ ਪੂਰਾ ਹੋ ਜਾਂਦਾ ਤਾਂ ਇਹ ਦੋਵੇਂ ਇਕ ਦੂਜੇ ਨੂੰ ਪਿਉ ਅਤੇ ਨੂੰਹ ਦੀ ਦ੍ਰਿਸ਼ਟੀ ਨਾਲ ਦੇਖਣ। ਅਤੇ ਜੇ ਇਹ ਦੋਵੇਂ ਕਾਮ ਵਾਸਨਾ ਪੂਰੀ ਕਰਨ ਦੀ ਇੱਛਾ ਨਾਲ, ਇਸ ਕਾਨੂੰਨ ਨੂੰ ਤੋੜਦੇ ਹੋਏ ਫਿਰ ਵੀ ਸਬੰਧ ਰਖਣ ਤਾਂ ਇਨ੍ਹਾਂ ਨੂੰ ਉਸੇ ਤਰ੍ਹਾਂ ਛੇਕ ਦੇਣਾ ਚਾਹੀਦਾ ਹੈ ਜਿਵੇਂ ਕੋਈ ਆਪਣੀ ਨੂੰਹ ਜਾਂ ਗੁਰੂ ਦੀ ਸੇਜ ਨੂੰ ਗੰਦਾ ਕਰੇ। (63)

ਨਿਯੋਗ ਦੀ ਰੀਤ ਸਿਰਫ਼ ਵਿਧਵਾ ਇਸਤ੍ਰੀ ਨੂੰ ਹੀ ਬਰਾਦਰੀ ਦੇ ਕਿਸੇ ਮਰਦ ਨਾਲ ਭੋਗ ਬਿਲਾਸ ਕਰਕੇ ਪੁੱਤਰ ਉਤਪੰਨ ਕਰਨ ਦੀ ਆਗਿਆ ਨਹੀਂ ਦੇਂਦੀ ਸਗੋਂ ਉਸ ਸੁਹਾਗਣ ਇਸਤ੍ਰੀ ਨੂੰ ਵੀ, ਜਿਸ ਦਾ ਪਤੀ ਪੁੱਤਰ ਉਤਪਤੀ ਦੇ ਯੋਗ ਨਾ ਹੋਵੇ ਅਤੇ ਇਹ ਪੁੱਤਰ ਨਾ ਕੇਵਲ ਆਪਣੇ ਲਈ

ਉਤਪੰਨ ਕੀਤਾ ਜਾ ਸਕਦਾ ਹੈ, ਸਗੋਂ ਭੋਗ ਕਰਨ ਵਾਲੇ ਵਿਅਕਤੀ ਲਈ ਵੀ ਇਕ ਪੁੱਤਰ ਉਤਪੰਨ ਕਰਨ ਦੀ ਆਗਿਆ ਹੈ, ਪਰ ਉਹ ਕੇਵਲ ਦੂਜਾ ਪੁੱਤਰ ਹੀ ਲੈਣ ਦਾ ਹੱਕਦਾਰ ਹੁੰਦਾ ਹੈ।

ਆਰੀਆ ਸਮਾਜ ਦੇ ਮੋਢੀ ਸਵਾਮੀ ਦਿਆਨੰਦ ਨੇ ਸਤਿਆਰਥ ਪ੍ਰਕਾਸ਼ ਵਿਚ ਨਿਯੋਗ ਨੂੰ ਜਾਇਜ਼ ਦਸਿਆ ਹੈ ਤੇ ਵਰਤਮਾਨ ਹਿੰਦੂ ਜਾਤੀ ਨੂੰ ਇਹ ਰੀਤ ਅਪਨਾਣ ਲਈ ਕਿਹਾ ਹੈ। ਦਿਆਨੰਦ ਅਨੁਸਾਰ ਕੋਈ ਵਿਧਵਾ ਹਿੰਦੂ ਇਸਤ੍ਰੀ ਕਿਸੇ ਰੰਡੇ ਨਾਲ ਜੋ ਉਸ ਦੀ ਜਾਤੀ ਜਾਂ ਉਸ ਤੋਂ ਉੱਚੀ ਜਾਤ ਬਰਾਦਰੀ ਦਾ ਹੋਵੇ, ਨਿਯੋਗ ਕਰਕੇ ਦੋ ਬੱਚੇ ਉਤਪੰਨ ਕਰ ਸਕਦੀ ਹੈ। ਇਹ ਦੋਵੇਂ ਬੱਚੇ ਉਸ ਦੇ ਪਤੀ ਦੇ ਗਿਣੇ ਜਾਣਗੇ। ਜੇ ਕਿਸੇ ਹੋਰ ਨੂੰ ਬੱਚਿਆਂ ਦੀ ਲੋੜ ਹੋਵੇ ਤਾਂ ਉਸ ਲਈ ਵੀ ਉਹ ਨਿਯੋਗ ਰਾਹੀਂ ਦੋ ਬੱਚੇ ਉਤਪੰਨ ਕਰ ਸਕਦੀ ਹੈ। ਇਸ ਤਰ੍ਹਾਂ ਉਹ ਵਿਧਵਾ ਇਸਤ੍ਰੀ ਦੋ ਬੱਚੇ ਆਪਣੇ ਲਈ ਤੇ ਦੋ ਦੋ ਚਾਰ ਹੋਰ ਸਜਣਾਂ ਲਈ ਉਤਪੰਨ ਕਰਨ ਦੀ ਅਧਿਕਾਰੀ ਹੈ। ਇਸੇ ਤਰ੍ਹਾਂ ਰੰਡਾ ਦੋ ਬੱਚੇ ਆਪਣੇ ਲਈ ਅਤੇ ਦੋ ਦੋ ਚਾਰ ਵਿਧਵਾ ਇਸਤ੍ਰੀਆਂ ਲਈ ਉਤਪੰਨ ਕਰਨ ਲਈ ਭੋਗ ਬਿਲਾਸ ਦੇ ਸਬੰਧ ਸਥਾਪਤ ਕਰ ਸਕਦਾ ਹੈ। ਇਕ ਵਿਆਹੀ ਇਸਤ੍ਰੀ ਆਪਣੇ ਪਤੀ ਦੀ ਆਗਿਆ ਨਾਲ, ਜੇ ਉਹ ਪੁੱਤਰ ਉਤਪੰਨ ਕਰਨ ਤੋਂ ਅਸਮਰਥ ਹੋਵੇ, ਨਿਯੋਗ ਰਾਹੀਂ ਉਸੇ ਤਰ੍ਹਾਂ ਬੱਚੇ ਉਤਪੰਨ ਕਰ ਸਕਦੀ ਹੈ ਜਿਵੇਂ ਕਿ ਵਿਧਵਾ।

ਨਿਯੋਗ ਦੀ ਰਸਮ ਨੂੰ ਹੁਣ ਸਮਾਜਿਕ ਮਾਨਤਾ ਪ੍ਰਾਪਤ ਨਹੀਂ ਰਹੀ।

(ਨ-118) ਨਿਰਜਲ ਇਕਾਦਸ਼ੀ :

ਜੇਠ ਸੁਦੀ ਗਿਆਰ੍ਹਵੀਂ; ਹਿੰਦੂ ਇਸ ਦਿਨ ਨਿਰਜਲ ਵਰਤ ਰਖਦੇ ਹਨ। ਅਗਲੇ ਦਿਨ ਦੁਆਦਸੀ ਨੂੰ ਅੰਮ੍ਰਿਤ ਵੇਲੇ ਜਲ ਪੀ ਕੇ ਵਰਤ ਖੋਲ੍ਹਣ ਦਾ ਵਿਧਾਨ ਹੈ। ਪਰ ਆਮ ਤੌਰ ਤੇ ਇਕਾਦਸ਼ੀ ਦੀ ਰਾਤ ਨੂੰ ਹੀ ਵਰਤ ਖੋਲ੍ਹ ਦਿਤਾ ਜਾਂਦਾ ਹੈ। ਇਸ ਦਿਨ ਵਰਤ ਰਖਣ ਨਾਲ ਦੇਹ ਅਰੋਗ ਤੇ ਆਯੂ ਦੀਰਘ ਹੁੰਦੀ ਹੈ। ਹਿੰਦੂ ਗ੍ਰੰਥਾਂ ਅਨੁਸਾਰ ਇਸ ਦਿਨ ਦਾ ਵਰਤ ਸਭ ਇਕਾਦਸ਼ੀਆਂ ਦੇ ਵਰਤ ਨਾਲੋਂ ਵਧ ਕਰੜਾ ਹੋਣ ਕਰਕੇ, ਖਾਸ ਮਹੱਤਾ ਰਖਦਾ ਹੈ। ਸ਼ਾਸਤ੍ਰਾਂ ਅਨੁਸਾਰ ਜੇ ਨਿਰਜਲ ਇਕਾਦਸ਼ੀ ਨੂੰ ਵਿਧਾਨ ਅਨੁਸਾਰ ਵਰਤ ਰਖਿਆ ਜਾਵੇ ਤਾਂ ਸਭ ਇਕਾਦਸ਼ੀਆਂ ਦੇ ਵਰਤ ਦਾ ਪੁੰਨ-ਫਲ ਪ੍ਰਾਪਤ ਹੁੰਦਾ ਹੈ। ਪਰ ਇਹ ਵਰਤ ਬੜਾ ਕਠਨ ਹੈ ਕਿਉਂ ਜੋ ਇਕ ਤਾਂ ਸਖਤ ਗਰਮੀ ਦੂਜਾ ਦਿਨ ਲੰਮਾ ਤੇ ਤੀਜਾ ਨਿਰਾਹਾਰ ਦੇ ਨਾਲ ਨਿਰਜਲ ਰਹਿਣਾ ਪੈਂਦਾ ਹੈ।

ਨਿਰਜਲ ਇਕਾਦਸ਼ੀ ਨੂੰ 'ਭੀਮਸੈਨੀ ਇਕਾਦਸ਼ੀ' ਵੀ

ਕਹਿੰਦੇ ਹਨ। ਇਕ ਵਾਰ ਪਾਂਡੋ ਭੀਮਸੈਨ ਨੇ ਵਿਆਸ ਰਿਸ਼ੀ ਨੂੰ ਕਿਹਾ ਕਿ ਉਸ ਨੂੰ ਅਜਿਹਾ ਵਰਤ ਦਸੋ, ਜਿਸ ਨੂੰ ਰਖਣ ਨਾਲ ਉਸ ਦੇ ਸਾਰੇ ਪਾਪ ਨਸ਼ਟ ਹੋ ਜਾਣ। ਵਿਆਸ ਜੀ ਨੇ ਨਿਰਜਲ ਇਕਾਦਸ਼ੀ ਵਰਤ ਰਖਣ ਲਈ ਕਿਹਾ, ਇਸ ਵਰਤ ਦੇ ਰਖਣ ਨਾਲ ਸਭ ਇਕਾਦਸ਼ੀਆਂ ਦੇ ਵਰਤਾਂ ਦਾ ਫਲ ਮਿਲਦਾ ਹੈ। ਇਕ ਹੋਰ ਕਥਾ ਅਨੁਸਾਰ ਇਸ ਤਿੱਥ ਨੂੰ ਭੀਮਸੈਨ ਨੇ ਵਰਤ ਰਖਣ ਦਾ ਸੰਕਲਪ ਕੀਤਾ, ਪਰ ਦੁਪਹਿਰ ਢੱਲਣ ਮਗਰੋਂ ਭੁੱਖ ਤੇ ਪਿਆਸ ਨਾਲ ਉਹ ਨਿਵਾਲ ਹੋ ਕੇ ਬੇਹੋਸ਼ ਹੋ ਗਿਆ। ਉਸ ਦੇ ਸਬੰਧੀਆਂ ਨੇ ਉਸ ਨੂੰ ਹੋਸ਼ ਵਿਚ ਲਿਆਉਣ ਲਈ ਗੰਗਾ ਨਦੀ ਵਿਚ ਡੁਬਕੀਆਂ ਦਿਤੀਆਂ ਤੇ ਉਹ ਹੋਸ਼ ਵਿਚ ਆਇਆ। ਇਸ ਘਟਨਾ, ਕਰ ਕੇ ਇਸ ਇਕਾਦਸ਼ੀ ਦਾ ਨਾਂ 'ਭੀਮਸੈਨੀ ਇਕਾਦਸ਼ੀ' ਪੈ ਗਿਆ।

ਪੰਜਾਬ ਵਿਚ ਇਸ ਦਿਨ, ਮਾਵਾਂ, ਵਿਆਹੀਆਂ ਧੀਆਂ ਨੂੰ ਫਲ ਤੇ ਬਰਤਨ ਦੇਂਦੀਆਂ ਹਨ। ਇਸ ਦਿਨ ਥਾਂ ਥਾਂ ਕੱਚੀ ਲੱਸੀ ਦੀਆਂ ਛਬੀਲਾਂ ਲਗਾਈਆਂ ਜਾਂਦੀਆਂ ਹਨ, ਜਿਸ ਦਾ ਬੜਾ ਮਹਾਤਮ ਹੈ।

(ਨ-119) ਨਿਰਮਲੇ :

ਸਿੱਖਾਂ ਦੀ ਇਕ ਸੰਪਰਦਾਇ; ਨਿਰਮਲ ਦਾ ਭਾਵ ਹੈ ਮੈਲ ਤੋਂ ਰਹਿਤ, ਸੋ ਨਿਰਮਲੇ ਉਹ ਸਿੰਘ ਹੋਏ, ਜਿਨ੍ਹਾਂ ਦੀ ਰਹਿਣੀ ਬਹਿਣੀ ਉਜਲੀ, ਮਨ ਨਿਰਵਿਕਲਪ ਤੇ ਬੁੱਧੀ ਅਵਿਦਿਆ ਤੋਂ ਰਹਿਤ ਹੋਵੇ। ਨਿਰਮਲਿਆਂ ਦਾ ਮੁੱਢ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ ਬਝਿਆ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਪੰਜ ਸਿੱਖਾਂ—ਭਾਈ ਰਾਮ ਸਿੰਘ, ਕਰਮ ਸਿੰਘ, ਗੰਡਾ ਸਿੰਘ, ਬੀਰ ਸਿੰਘ ਤੇ ਸੋਭਾ ਸਿੰਘ ਨੂੰ ਸੰਸਕ੍ਰਿਤ ਦੀ ਉੱਚੀ ਵਿਦਿਆ ਪ੍ਰਾਪਤ ਕਰਨ ਲਈ ਤੇ ਸ਼ਾਸਤ੍ਰਾਂ ਦਾ ਗਿਆਤਾ ਹੋਣ ਲਈ, ਬਨਾਰਸ (ਕਾਂਸ਼ੀ) ਭੇਜਿਆ। ਜਦੋਂ ਇਹ ਵਿਦਿਆ ਹਾਸਲ ਕਰ ਕੇ ਆਏ ਤਾਂ ਇਨ੍ਹਾਂ ਨੂੰ 'ਨਿਰਮਲ' ਦੀ ਉਪਾਧੀ ਬਖਸ਼ੀ ਗਈ। ਇਨ੍ਹਾਂ ਨੇ ਅੰਮ੍ਰਿਤ ਛੱਕ ਕੇ ਚਿੱਟੇ ਕਪੜੇ ਪਹਿਨੇ। ਇਨ੍ਹਾਂ ਪੰਜਾਂ ਤੋਂ ਜਿਨ੍ਹਾਂ ਨੇ ਸਿਖਸ਼ਾ ਲਈ ਅਤੇ ਜੋ ਇਨ੍ਹਾਂ ਦੇ ਪੂਰਨਿਆਂ 'ਤੇ ਚਲੇ, ਉਹ ਵੀ ਨਿਰਮਲੇ ਪ੍ਰਸਿਧ ਹੋਏ।

ਨਿਰਮਲੇ ਵਿਦਿਆ ਦੇ ਪ੍ਰੇਮੀ ਰਹੇ ਹਨ; ਇਨ੍ਹਾਂ ਨੇ ਸਿੱਖ ਧਰਮ ਦਾ ਕਾਫ਼ੀ ਪ੍ਰਚਾਰ ਕੀਤਾ ਅਤੇ ਇਨ੍ਹਾਂ ਨੇ ਗੁਰਮਤਿ ਦੀ ਵਿਆਖਿਆ ਵਿਚ ਕਈ ਪੁਸਤਕਾਂ ਲਿਖੀਆਂ। ਕੁਝ ਹੱਥ ਲਿਖਤਾਂ, ਜੋ ਦਸਵੇਂ ਗੁਰੂ ਦੇ ਨਾਂ ਹੇਠ ਮਿਲਦੀਆਂ ਹਨ, ਨਿਰਮਲੇ ਸੰਤਾਂ ਦੀਆਂ ਹੀ ਕਿਰਤਾਂ ਹਨ। ਜਿਵੇਂ : ਸੋ ਸਾਖੀ। 19ਵੀਂ ਸਦੀ ਦੇ ਅੰਤ ਤਕ ਇਸ ਸੰਪਰਦਾਇ ਦਾ ਕਾਫ਼ੀ ਜ਼ੋਰ ਰਿਹਾ, ਪਰ ਮਗਰੋਂ ਇਹ ਸੰਪਰਦਾਇ

ਕਮਜ਼ੋਰ ਪੈ ਗਈ। ਗਿਆਨੀ ਗਿਆਨ ਸਿੰਘ ਤੇ ਪੰਡਤ ਤਾਰਾ ਸਿੰਘ ਵਰਗੇ ਵਿਦਵਾਨ ਇਸੇ ਸੰਪਰਦਾਇ ਨਾਲ ਸਬੰਧਿਤ ਹਨ।

ਨਿਰਮਲੇ ਸਿੱਖਾਂ ਦਾ ਸਿੱਖ ਧਰਮ ਵਿਚ ਬੜਾ ਆਦਰ ਮਾਣ ਹੈ। ਇਹ ਜਤੀ ਸਤੀ ਰਹਿੰਦੇ ਹਨ ਤੇ ਇਹ ਆਚਰਣ ਤੇ ਵਿਵਹਾਰ ਦੇ ਬੜੇ ਸੁੱਚੇ ਹੁੰਦੇ ਹਨ।

ਨਿਰਮਲੇ ਸਾਧੂਆਂ ਦੇ ਅਖਾੜੇ ਹਰਦੁਆਰ, ਅੰਮ੍ਰਿਤਸਰ ਤੇ ਪਟਿਆਲੇ ਵਿਚ ਮਿਲਦੇ ਹਨ। ਪਟਿਆਲੇ ਵਿਚ 12 ਅਗਸਤ 1862 ਈ. ਵਿਚ ਨਿਰਮਲ ਪੰਚਾਇਤੀ ਅਖਾੜੇ ਦੀ ਸਥਾਪਨਾ ਕੀਤੀ ਗਈ, ਇਸ ਅਖਾੜੇ ਨੂੰ ਧਰਮ ਧੁਜਾ ਵੀ ਕਹਿੰਦੇ ਹਨ।

(ਨ-120) ਨਿਰਾਹਾਰ ਵਰਤ :

ਉਹ ਵਰਤ, ਜਿਸ ਵਿਚ ਕੋਈ ਵਸਤੂ ਵੀ ਨਾ ਖਾਧੀ ਜਾਵੇ। ਹਿੰਦੂਆਂ ਦੇ ਕੁਝ ਵਰਤਾਂ ਵਿਚ ਇਕ ਵੇਲੇ ਖਾਣਾ ਖਾਣ ਜਾਂ ਫਲ ਆਦਿ ਖਾਣ ਦੀ ਆਗਿਆ ਹੁੰਦੀ ਹੈ, ਪਰ ਕੁਝ ਵਰਤਾਂ ਵਿਚ ਕੋਈ ਵਸਤੂ ਵੀ ਮੂੰਹ ਲਗਾਣੀ ਵਰਜਿਤ ਹੈ। ਅਜਿਹੇ ਵਰਤ ਨੂੰ ਨਿਰਾਹਾਰ ਵਰਤ ਕਹਿੰਦੇ ਹਨ (ਵੇਖੋ : ਵਰਤ)।

(ਨ-121) ਨਿਵਲ ਦਈ :

ਨਿਵਲ ਦਈ ਇਕ ਰਾਜਕੁਮਾਰੀ ਸੀ, ਜੋ ਪੁਰਾਣਿਕ ਰਾਜੇ ਬਾਸ਼ਕ ਦੀ ਬੇਟੀ ਸੀ। ਰਾਜਾ ਬਾਸ਼ਕ ਦੁਆਪਰ ਜੁਗ ਵਿਚ ਹੋਇਆ ਤੇ ਉਹ ਪੰਜਾਬ ਦੇ ਨਾਗਿਆਂ ਦਾ ਰਾਜਾ ਸੀ। ਉਸਨੇ ਨਿਵਲ ਦਈ ਦੀ ਮੰਗਣੀ ਆਰੀਆ ਕੁਲ ਦੇ ਇਕ ਰਾਜਕੁਮਾਰ ਨਾਲ ਕਰ ਦਿਤੀ। ਪਰ ਮਗਰੋਂ ਕੁਝ ਕਾਰਨ ਕਰਕੇ ਇਹ ਮੰਗਣੀ ਤੋੜ ਦਿਤੀ ਗਈ। ਬਾਅਦ ਵਿਚ ਆਰੀਆ ਕੁਲ ਦੇ ਰਾਜਕੁਮਾਰ ਨੇ ਸਪੈਦਾਂ (ਸਰਪ ਦਮਨ), ਜੋ ਜੀਂਦ ਦੇ ਨੇੜੇ ਇਕ ਕਸਬਾ ਹੈ, ਨਿਵਲ ਦਈ ਨੂੰ ਉਧਾਲ ਲਿਆ, ਜਦੋਂ ਨਿਵਲ ਦਈ ਇਥੋਂ ਦੇ ਇਕ ਖੂਹ ਤੋਂ ਪਿਉ ਦਾ ਕੋਹੜ ਦੂਰ ਕਰਨ ਲਈ ਅੰਮ੍ਰਿਤ ਜਲ ਲੈਣ ਆਈ ਸੀ (ਵੇਖੋ : ਸਪੈਦਾਂ)।

ਇਹ ਕਥਾ ਮਹਾਂਭਾਰਤ ਦੇ ਆਦਿ-ਪੁਰਵ ਤੇ ਭਗਵਤ ਪੁਰਾਣ ਵਿਚ ਵੀ ਮਿਲਦੀ ਹੈ। ਪੰਜਾਬ ਵਿਚ ਨਿਵਲ ਦਈ ਦੀ ਜੋ ਦੇਦ-ਕਥਾ ਪ੍ਰਾਪਤ ਹੈ, ਉਸ ਦਾ ਸਰੋਤ ਭਾਵੇਂ ਉਪ੍ਰੋਕਤ ਗ੍ਰੰਥ ਹੀ ਹਨ, ਪਰ ਇਸ ਕਥਾ ਨੂੰ ਲੋਕ-ਮਾਨਸ ਨੇ ਆਪਣੇ ਰੰਗ ਵਿਚ ਰੰਗ ਕੇ ਇਕ ਨਵਾਂ ਰੂਪ ਦਿਤਾ ਹੈ।

ਨਿਵਲ ਦਈ ਦੇ ਉਧਾਲੇ ਪਿਛੋਂ ਨਾਗਿਆਂ ਤੇ ਆਰੀਆ ਕੁਲ ਵਿਚ ਜ਼ਬਰਦਸਤ ਵੈਰ ਪੈ ਗਿਆ। ਪਰੀਕਸ਼ਤ, ਜੋ ਹਸਤਨਾਪੁਰ ਦਾ ਪਾਂਡਵ ਰਾਜਾ ਸੀ, ਬਾਸ਼ਕ ਨਾਗ ਦੇ ਗੁਪਤ

ਦੂਤ ਹੱਥੋਂ ਮਾਰਿਆ ਗਿਆ। ਮਗਰੋਂ ਪਰੀਕਸ਼ਤ ਦੇ ਪੁਤਰ ਜਨਮੇਜਯ ਨੇ, ਇਕ ਸਰਪਦਮਨ ਯੱਗ ਕਰਕੇ ਨਾਗਿਆਂ ਨੂੰ ਨਸ਼ਟ ਕਰ ਦਿਤਾ ਅਤੇ ਤਕਸ਼ਿਲਾ ਦੀ ਨਾਗਭੂਮੀ ਉਤੇ ਵਿਜੈ ਪ੍ਰਾਪਤ ਕੀਤੀ।

ਸਰ ਰਿਚਰਡ ਟੈਂਪਲ ਦਾ ਵਿਚਾਰ ਹੈ ਕਿ ਇਹ ਕਥਾ ਨਿਰਸੰਦੇਹ ਆਰੀਆ ਜਾਤੀ ਵਲੋਂ, ਪੰਜਾਬ ਵਿਚ, ਰਹਿੰਦੇ ਨਾਗਿਆਂ ਦਾ ਸਤਵਨਾਸ਼ ਕਰਨ ਲਈ ਕੀਤੀ ਲੜਾਈ ਵਲ ਸੰਕੇਤ ਕਰਦੀ ਹੈ ਅਤੇ ਇਹ ਕਥਾ ਸ਼ਕੀ ਇਤਿਹਾਸਕ ਮਹੱਤਾ ਰਖਦੀ ਹੈ।

ਸਰ ਰਿਚਰਡ ਟੈਂਪਲ ਨੇ 'ਦੀ ਲਿਜੈਂਡਜ਼ ਆਫ਼ ਦੀ ਪੰਜਾਬ' ਵਿਚ ਨਿਵਲ ਦਈ ਬਾਰੇ ਇਕ ਕਾਵਿ-ਕਥਾ ਦਿਤੀ ਹੈ, ਜੋ ਉਸਨੇ ਅੰਬਾਲੇ ਲਾਗੇ ਦੇ ਇਕ ਪਿੰਡ ਬਿਬਯਾਲ ਦੇ ਦੋ ਚੂੜਿਆਂ ਤੋਂ ਸੁਣੀ। ਇਸ ਵਿਚ ਨਿਵਲ ਦਈ ਦੇ ਉਧਾਲੇ ਤੋਂ ਲੈ ਕੇ ਜਨਮੇਜਯ ਦੇ ਨਾਗ ਕੁਲ ਦਾ ਸਰਵਨਾਸ਼ ਕਰਨ ਦੀਆਂ ਸਭ ਘਟਨਾਵਾਂ ਦਾ ਵਰਨਣ ਹੈ। ਮਹਾਂਭਾਰਤ ਦੀ ਕਥਾ ਵਿਚ ਬਹੁਤ ਜ਼ੋਰ ਪਰੀਕਸ਼ਤ ਦੀ ਮੌਤ ਅਤੇ ਜਨਮੇਜਯ ਦੀ ਸੂਰਮਗਤੀ ਉਤੇ ਦਿਤਾ ਗਿਆ ਹੈ, ਜਦੋਂ ਕਿ ਇਸ ਕਾਵਿ-ਕਥਾ ਵਿਚ ਬਹੁਤ ਕੁਝ ਅਜਿਹਾ ਮਿਲਦਾ ਹੈ, ਜਿਸ ਦਾ ਆਧਾਰ ਲੋਕ-ਮਾਨਸ ਹੈ।

(ਨ-122) ਨੀਲਕ :

ਇਕ ਪ੍ਰਕਾਰ ਦੀ ਫੁਲਕਾਰੀ, ਜੋ ਨੀਲੇ ਰੰਗ ਦੇ ਖੱਦਰ ਉਤੇ ਲਾਲ ਤੇ ਪੀਲੇ ਰੰਗ ਦੇ ਰੇਸ਼ਮੀ ਧਾਗਿਆਂ ਨਾਲ ਕੱਢੀ ਜਾਂਦੀ ਹੈ। ਕਈ ਵਾਰ ਨੀਲਕ ਨੂੰ ਕਾਲੇ ਖੱਦਰ ਉਤੇ ਵੀ ਕੱਢ ਲਿਆ ਜਾਂਦਾ ਹੈ। ਇਹ ਫੁਲਕਾਰੀ ਹੇਠਲੇ ਵਰਗ ਦੇ ਲੋਕਾਂ ਵਿਚ ਕਾਫ਼ੀ ਪ੍ਰਚਲਤ ਹੈ। 'ਪੰਜਾਬ' ਅਨੁਸਾਰ 'ਨੀਲਕ ਫੁਲਕਾਰੀ' ਕਿਸਾਨ ਇਸਤ੍ਰੀਆਂ ਵਿਚ ਬੜੀ ਹਰਮਨ ਪਿਆਰੀ ਹੈ.....ਗੂੜ੍ਹੇ ਨੀਲੇ ਰੰਗ ਨੂੰ ਸਿਆਹੀ-ਮਾਇਲ ਬਣਾਉਣ ਲਈ ਇਸ ਵਿਚ ਕੁਝ ਲੋਹਾ ਮਿਲਾ ਕੇ ਇਸ ਦਾ ਰੰਗ ਤਿਆਰ ਕੀਤਾ ਜਾਂਦਾ ਹੈ।

(ਨ-123) ਨੀਲ ਕੰਠ :

(ੳ) ਸ਼ਿਵ ਦੀ ਇਕ ਉਪਾਧੀ; ਮਹਾਂਭਾਰਤ ਅਨੁਸਾਰ ਜਦੋਂ ਸਮੁੰਦਰ ਰਿੜ੍ਹਕਣ ਵੇਲੇ, ਪਾਣੀ ਉਤੇ ਜ਼ਹਿਰੀਲੀ ਝੰਗ ਫੈਲ ਗਈ, ਜਿਸ ਦੇ ਅਸਰ ਨਾਲ ਸਾਰਾ ਵਾਯੂਮੰਡਲ ਜ਼ਹਿਰੀਲਾ ਹੋ ਗਿਆ, ਤਿੰਨਾਂ ਲੋਕਾਂ ਦੇ ਪ੍ਰਾਣੀ ਵਿਆਕੁਲ ਹੋਣ ਲਗੇ। ਤਾਂ ਬ੍ਰਹਮਾ ਦੇ ਆਦੇਸ਼ ਨਾਲ, ਸ਼ਿਵ ਨੇ ਸਾਰਾ ਜ਼ਹਿਰ ਪੀ ਲਿਆ, ਪਰ ਜ਼ਹਿਰ ਗਲੇ ਤੋਂ ਹੇਠਾਂ ਨਾ ਉਤਰਨ ਦਿਤਾ, ਜਿਸ ਕਰਕੇ ਉਨ੍ਹਾਂ ਦਾ ਗਲਾ ਨੀਲਾ ਪੈ ਗਿਆ ਤੇ ਉਹ 'ਨੀਲ ਕੰਠ' ਦੇ ਨਾਉਂ ਨਾਲ ਪ੍ਰਸਿੱਧ ਹੋਏ।

ਕਹਿੰਦੇ ਹਨ ਸ਼ਿਵਰਾਤ੍ਰੀ ਨੂੰ ਸ਼ਿਵ ਨੀਲ ਕੰਠ ਵਿਚੋਂ ਕੁਝ ਜ਼ਹਿਰ ਬਾਹਰ ਉਘਲਦੇ ਹਨ ਤੇ ਇਸ ਦਿਨ ਤੋਂ ਮਗਰੋਂ ਜ਼ਹਿਰੀਲੇ ਕੀੜੇ ਡੰਗ ਮਾਰਨ ਲਗਦੇ ਹਨ।

(ਅ) ਇਕ ਪੰਛੀ, ਜਿਸ ਦਾ ਗਲਾ ਨੀਲੇ ਰੰਗ ਦਾ ਹੁੰਦਾ ਹੈ। ਇਸ ਨੂੰ ਸ਼ੰਕਰ ਦਾ ਪ੍ਰਤੀਕ ਮੰਨ ਕੇ ਸ਼ੰਕਰ ਦੇ ਪੁਜਾਰੀ ਪੂਜਦੇ ਤੇ ਪ੍ਰਨਾਮ ਕਰਦੇ ਹਨ।

(ਨ-124) ਨੀਲ ਦਾ ਪੌਦਾ :

ਨੀਲ ਦਾ ਪੌਦਾ ਜਾਤ ਦਾ ਮੋਹਤਰ (ਚੂੜਾ) ਮੰਨਿਆ ਜਾਂਦਾ ਹੈ। ਇਸ ਲਈ ਸਨਾਤਨੀ ਹਿੰਦੂ ਨਾ ਤਾਂ ਨੀਲ ਦਾ ਪੌਦਾ ਘਰ ਵਿਚ ਉਗਾਂਦੇ ਹਨ ਤੇ ਨਾ ਹੀ ਨੀਲੇ ਕਪੜੇ ਪਹਿਨਦੇ ਹਨ। ਪੁਰਾਣੇ ਵੇਲਿਆਂ ਵਿਚ ਜਦੋਂ ਕਿਸੇ ਨੂੰ ਸਖਤ ਸਜ਼ਾ ਦੇਣੀ ਹੁੰਦੀ ਤਾਂ ਉਸਦੇ ਮੂੰਹ ਉਤੇ ਨੀਲ ਦਾ ਰੰਗ ਥਪ ਦਿਤਾ ਜਾਂਦਾ।

(ਨ-125) ਨੀਲਮ ਪਰੀ :

ਬਹਿਸ਼ਤ ਦੀ ਇਕ ਪਰੀ, ਜੋ ਨੀਲਮ ਵਾਂਗ ਚਮਕਾਂ ਮਾਰਦੀ ਹੈ।

(ਨ-126) ਨੀਲਾ ਘੋੜਾ :

ਨੀਲਾ ਘੋੜਾ ਚਿੱਟੇ ਬਾਜ਼ ਵਾਂਗ ਹੀ ਪਵਿਤ੍ਰਤਾ, ਦ੍ਰਿੜ੍ਹਤਾ ਤੇ ਸ਼ਕਤੀ ਦਾ ਪ੍ਰਤੀਕ ਹੈ। ਸਿੱਖ ਭਾਵਨਾ ਨਾਲ ਇਹ ਚਿੰਨ੍ਹ ਇਤਨਾ ਇਕਸੁਰ ਹੋ ਗਿਆ ਹੈ ਕਿ ਨੀਲੇ ਘੋੜੇ ਦਾ ਨਾਉਂ ਲੈਂਦਿਆਂ ਗੁਰੂ ਗੋਬਿੰਦ ਸਿੰਘ ਜੀ ਦਾ ਨੀਲੇ ਘੋੜੇ ਉਤੇ ਅਸਵਾਰੀ ਦਾ ਬਿੰਬ ਉਭਰ ਆਉਂਦਾ ਹੈ। ਛਾਪੇਖਾਨੇ ਦੇ ਪ੍ਰਚਲਤ ਹੋਣ ਤੋਂ ਬਾਅਦ ਸ਼ੁਰੂ ਸ਼ੁਰੂ ਵਿਚ, ਚਿਤ੍ਰਕਾਰਾਂ ਨੇ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋ ਚਿਤ੍ਰ ਬਣਾਏ, ਉਨ੍ਹਾਂ ਵਿਚ ਪ੍ਰਮੁੱਖ ਚਿਤ੍ਰਾਂ ਵਿਚ ਇਹ ਸੰਕਲਪ ਸੀ। ਗੁਰੂ ਗੋਬਿੰਦ ਸਿੰਘ ਜੀ ਦਾ ਇਹੋ ਲੋਕ-ਪ੍ਰਿਅ ਚਿਤ੍ਰ ਕੁਝ ਗੀਤਾਂ ਵਿਚ ਵੀ ਸੁਰਜੀਤ ਮਿਲਦਾ ਹੈ :

ਚਲੋ ਸਿੰਘੋ ਚਲੋ ਦਰਸ਼ਨ ਕਰੀਏ

ਗੁਰੂ ਗੋਬਿੰਦ ਸਿੰਘ ਆਏ ਨੇ

ਨੀਲਾ ਘੋੜਾ ਬਾਂਕਾ ਜੋੜਾ

ਹੱਥ ਪਰ ਬਾਜ਼ ਸੁਹਾਏ ਨੇ।

ਨੀਲੇ ਘੋੜੇ ਦਾ ਚਿੰਨ੍ਹ ਚਿੱਟੇ ਬਾਜ਼ ਵਾਂਗ ਆਤਮਿਕ ਪ੍ਰਭੂਤਾ ਦਾ ਬੋਧਿਕ ਹੈ। ਨੀਲਾ ਰੰਗ ਆਕਾਸ਼ ਦਾ ਹੈ ਤੇ ਇਹ ਅਗਮ ਅਥਵਾ ਅਨੰਤ ਦਾ ਸੂਚਕ ਰਿਹਾ ਹੈ। ਇਹ ਰੰਗ ਉਸ ਆਦਿ-ਜੁਗਾਦੀ ਸ਼ਕਤੀ ਵਲ ਧਿਆਨ ਦਿਵਾਂਦਾ ਹੈ, ਜੋ ਸਾਰੇ ਬ੍ਰਹਿਮੰਡ 'ਤੇ ਨੀਲਾ ਕਪੜਾ ਓੜ੍ਹੀ ਪਸਰਿਆ ਪਿਆ ਹੈ। ਇਹ ਰੰਗ ਪ੍ਰਮਾਤਮਾ ਦਾ ਪ੍ਰਕਾਸ਼ ਹੋਣ ਕਰਕੇ ਜੋਤ

ਸਰੂਪ ਹੈ। ਘੋੜਾ ਬੀਤਤਾ ਅਭਵਾ ਸ਼ਕਤੀ ਦਾ ਚਿੰਨ੍ਹ ਹੈ। ਸੋ ਨੀਲਾ ਘੋੜਾ ਉਸ ਸ਼ਕਤੀ ਦਾ ਸਰੂਪ ਹੈ ਜੋ ਲੋਕਤਾ ਦੇ ਭਲੇ ਲਈ ਪ੍ਰਭੂ ਨੂੰ ਧਿਆਨ ਵਿਚ ਰਖ ਕੇ ਵਰਤੀ ਗਈ ਹੋਵੇ। ਇਹ ਦੀਨਾਂ ਤੇ ਦੁਖੀਆਂ ਦੀ ਸਹਾਇਤਾ ਦਾ ਪ੍ਰਤੀਕ ਹੈ।

ਡਾ. ਤਾਰਨ ਸਿੰਘ ਅਨੁਸਾਰ ਤਾਂ ਚਿੱਟਾ ਬਾਜ਼ ਤੇ ਨੀਲਾ ਘੋੜਾ 'ਰਾਜਯੋਗ' ਦਾ ਬੈਧਿਕ ਹੈ। ਇਹ ਨੀਲੇ ਘੋੜੇ, ਚਿੱਟੇ ਬਾਜ਼ ਵਾਲਾ ਦਰਸ਼ਨ ਗੁਰੂ ਘਰ ਦੇ ਉਸ ਫਲਸਫੇ ਦਾ ਪ੍ਰਗਟ ਰੂਪ ਹੈ, ਜਿਸ ਨੂੰ ਭੱਟਾਂ ਨੇ 'ਰਾਜਯੋਗ' ਕਿਹਾ ਹੈ। ਜਿਹੜਾ ਕਈ ਰੂਪਾਂ ਵਿਚ ਲੰਘਦਾ ਸੀ। ਗੁਰੂ ਹਰਿਗੋਬਿੰਦ ਜੀ ਦੇ ਸਮੇਂ 'ਮੀਰੀ ਪੀਰੀ' ਦਾ ਰੂਪ ਧਾਰਨ ਕਰ ਗਿਆ ਅਤੇ ਫਿਰ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ ਮੀਰੀ ਤੇ ਪੀਰੀ ਨੇ ਮਿਟ ਕੇ ਖੰਡੇ ਦਾ ਰੂਪ ਧਾਰ ਲਿਆ। ਨੀਲਾ ਘੋੜਾ ਅਤੇ ਚਿੱਟਾ ਬਾਜ਼ 'ਰਾਜ ਜੋਗੀ', 'ਮੀਰੀ ਪੀਰੀ' ਤੇ 'ਸੰਤ ਸਿਪਾਹੀ' ਦੇ ਫਲਸਫੇ ਦਾ ਚਿੰਨ੍ਹਾਤਮਕ ਰੂਪ ਹੈ।

(ਨ-127) ਨੀਲਾ ਧਾਗਾ :

ਬੁਰੀ ਨਜ਼ਰ ਤੋਂ ਬਚਣ ਲਈ ਕਈ ਲੋਕ ਵੀਣੀ ਜਾਂ ਬਾਂਹ ਦੇ ਡੌਲੇ ਉਤੇ ਨੀਲੇ ਰੰਗ ਦਾ ਧਾਗਾ ਬੰਨ੍ਹਦੇ ਹਨ। ਨੀਲਾ ਰੰਗ ਜ਼ਾਤ ਦਾ ਚੂਹੜਾ ਮੰਨਿਆ ਜਾਂਦਾ ਹੈ ਅਤੇ ਜਿਥੇ ਕਿਧਰੇ ਇਸ ਨੂੰ ਬੰਨ੍ਹਿਆ ਜਾਵੇ ਉਥੇ ਚੰਦਰੀ ਨਜ਼ਰ ਅਸਰ ਨਹੀਂ ਕਰਦੀ।

(ਨ-128) ਨੀਲੀ :

(ੳ) ਮਿਰਜ਼ੇ ਦੀ ਘੋੜੀ ਦਾ ਨਾਂ, ਜਿਸ ਉਤੇ ਉਹ ਸਾਹਿਬਾਂ ਨੂੰ ਕੱਢ ਕੇ ਲੈ ਗਿਆ ਸੀ।

(ਅ) ਸਤਲੁਜ ਦਰਿਆ ਦਾ ਇਕ ਨਾਂ, ਜਦੋਂ ਸਤਲੁਜ ਸ਼ਾਹਪੁਰ ਦੇ ਨੇੜਿਓਂ ਲੰਘਦਾ ਹੈ ਤਾਂ ਇਸ ਨੂੰ ਸਥਾਨਕ ਤੌਰ ਤੇ ਨੀਲੀ ਕਹਿੰਦੇ ਹਨ। ਲੋਕ-ਗੀਤਾਂ ਵਿਚ ਇਸ ਦਾ ਨਾਂ ਨੀਲੀ ਆਉਂਦਾ ਹੈ (ਵੇਖੋ : ਨੀਲੀ ਤੇ ਰਾਵੀ)।

ਮੁਲਤਾਨ ਦੇ ਜ਼ਿਲੇ ਵਿਚ ਨੀਲੀ ਨੂੰ 'ਘਾਰਾ' ਕਹਿੰਦੇ ਹਨ।

(ਨ-129) ਨੀਲੇ ਘੋੜੇ ਵਾਲਾ :

ਘੋੜਿਆਂ ਵਿਚੋਂ ਪੰਜਾਬੀਆਂ ਨੂੰ ਨੀਲਾ ਘੋੜਾ ਵਧੇਰੇ ਦਿਲ-ਪਸੰਦ ਹੈ। ਸ਼ਾਇਦ ਇਸ ਲਈ ਕਿ ਇਸ ਉਤੇ ਕਦੇ ਗੁਰੂ ਗੋਬਿੰਦ ਸਿੰਘ ਜੀ ਨੇ ਸਵਾਰੀ ਕਰ ਕੇ ਪੰਜਾਬ ਦੇ ਲੋਕਾਂ ਦੇ ਦਿਲਾਂ ਵਿਚ ਜੀਵਨ-ਬਿਜਲੀਆਂ ਫੂਕ ਦਿਤੀਆਂ ਸਨ। ਪੰਜਾਬਣ ਦੇ ਦਿਲ ਦਾ ਸਵਾਰ ਵੀ ਕੋਈ ਨੀਲੇ ਘੋੜੇ ਦਾ ਸ਼ਾਹ ਸਵਾਰ ਹੈ। ਜਿਸ ਲਈ ਉਸ ਦੇ ਦਿਲ

ਵਿਚ ਅਤਾਂ ਦਾ ਪਿਆਰ ਹੈ। ਨੀਲੇ ਘੋੜੇ ਵਾਲਾ ਇਹ ਗੀਤ ਬੜਾ ਪ੍ਰਸਿਧ ਹੈ :

ਜੇ ਤੂੰ ਚਲਿਉਂ ਚਾਕਰੀ
ਵੇ ਨੀਲੇ ਘੋੜੇ ਵਾਲਿਆ
ਸਾਨੂੰ ਬੋਝੇ ਪਾ।

ਜਿਥੇ ਤੇ ਆਵੇ ਰਾਤੜੀ
ਵੇ ਨੀਲੇ ਘੋੜੇ ਵਾਲਿਆ
ਸਾਨੂੰ ਕਢ ਕਲੇਜੇ ਲਾ।

ਪੰਜਾਬਣ ਆਪਣੇ ਢੋਲ ਸਿਪਾਹੀ ਨਾਲ ਲੜਾਈ ਵਿਚ ਤੁਰ ਪੈਣ ਨੂੰ ਤਿਆਰ ਹੈ। ਉਹ ਵੀਰਗਣਾ ਹੈ ਤੇ ਪਤੀ ਨਾਲ ਕੁਰਬਾਨ ਹੋ ਜਾਣ ਤੋਂ ਵੀ ਨਹੀਂ ਝਿਜਕਦੀ।

(ਨ-130) ਨੁਕਲ :

(ੳ) ਪੰਜਾਂ ਪਾਂਡਵਾਂ ਵਿਚੋਂ ਇਕ,

(ਅ) ਫਲ ਗਿਰੀ ਖੋਪਾ ਆਦਿ ਜੋ ਰੋਟੀ ਤੋਂ ਬਾਅਦ ਖਾਧੇ ਜਾਂਦੇ ਹਨ।

(ਨ-131) ਨੂਹ :

ਇਕ ਪੈਗੰਬਰ, ਜੋ ਆਦਮ ਤੋਂ ਦਸਵੀਂ ਪੀੜ੍ਹੀ 'ਤੇ ਸੀ। ਇਸ ਦਾ ਜ਼ਿਕਰ ਬਾਈਬਲ ਤੇ ਕੁਰਾਨ ਵਿਚ ਕਈ ਥਾਈਂ ਮਿਲਦਾ ਹੈ। ਬਾਈਬਲ ਅਨੁਸਾਰ ਜਦੋਂ ਸੰਸਾਰ ਉਤੇ ਜਲ ਪਰਲੈ ਆਈ ਤਾਂ ਹਜ਼ਰਤ ਨੂਹ ਨੇ ਬੇੜਾ ਬਣਾ ਕੇ, ਸੰਸਾਰ ਦੀਆਂ ਸਭ ਜਿਨਸਾਂ ਦਾ ਇਕ ਇਕ ਜੋੜਾ, ਬੇੜੇ ਵਿਚ ਸੰਭਾਲ ਕੇ, ਸੰਸਾਰ ਨੂੰ ਨਸ਼ਟ ਹੋਣ ਤੋਂ ਬਚਾ ਲਿਆ।

ਹਜ਼ਰਤ ਨੂਹ ਲਮੇਚ ਦਾ ਪੁੱਤਰ ਸੀ। ਜਦੋਂ ਇਹ ਜੰਮਿਆ ਤਾਂ ਇਸ ਦੇ ਚਿਹਰੇ ਦੁਆਲੇ ਇਕ ਨੂਰਾਨੀ ਆਭਾ ਸੀ, ਜੋ ਮਹਾਂਪੁਰਖਾਂ ਦੇ ਹੁੰਦੀ ਹੈ। ਇਸ ਦੇ ਦਾਦੇ ਮੇਥੁਸਲਾਹ ਨੇ ਨੂਹ ਦੇ ਪਿਉ ਲਮੇਚ ਨੂੰ ਚੇਤਾਵਨੀ ਦਿਤੀ ਕਿ ਉਹ ਨੂਹ ਦਾ ਅਸਲੀ ਨਾਂ ਫੁਪਾ ਕੇ ਰਖੇ ਤਾਂ ਜੋ ਕੋਈ ਜਾਦੂਗਰ, ਟੂਣੇ ਨਾਲ ਉਸ ਨੂੰ ਕੋਈ ਹਾਨੀ ਨਾ ਪਹੁੰਚਾ ਸਕੇ। ਉਦੋਂ ਲੋਕਾਂ ਵਿਚ ਟੂਣੇ-ਟੱਪੇ ਦਾ ਬੜਾ ਰਵਾਜ ਸੀ। ਸੋ, ਨੂਹ ਦਾ ਜਲ-ਪਰਲੈ ਤੋਂ ਪਹਿਲਾਂ ਦਾ ਨਾਂ ਮੋਨਾਚਮ ਸੀ।

ਜਲ-ਪਰਲੈ ਬਾਰੇ ਚੇਤਾਵਨੀ ਨੂਹ ਨੂੰ ਕਈ ਵਾਰ ਪਹਿਲਾਂ ਹੀ ਮਿਲ ਗਈ ਸੀ। ਨੂਹ ਨੇ ਸਾਲ ਦਾ ਇਕ ਬ੍ਰਿਛ ਬੀਜਿਆ, ਜਦੋਂ ਵੀਹਾਂ ਸਾਲਾਂ ਮਗਰੋਂ ਉਹ ਤਿਆਰ ਹੋਇਆ ਤਾਂ ਨੂਹ ਨੇ ਇਸ ਦੇ ਦੋ ਸ਼ਤੀਰ ਕਟ ਕੇ, ਬੇੜਾ ਬਣਵਾਇਆ। ਜਦੋਂ ਬੇੜਾ ਤਿਆਰ ਹੋ ਗਿਆ ਤਾਂ ਨੂਹ ਸੰਸਾਰ ਦੀਆਂ ਸਭ ਜਿਨਸਾਂ ਦਾ ਇਕ ਇਕ ਜੋੜਾ ਲੈ ਕੇ, ਇਸ ਬੇੜੇ ਵਿਚ ਜਾ ਬੈਠਾ। ਨੂਹ ਖੁਦ ਆਪਣੀ ਪਤਨੀ ਤੇ ਤਿੰਨ ਬੱਚਿਆਂ ਸਾਮ, ਹਾਮ, ਤੇ ਯਾਫਸ ਸਮੇਤ ਬੇੜੇ ਵਿਚ ਸਵਾਰ ਹੋ ਗਿਆ। ਉਦੋਂ ਉਸ ਦੀ ਉਮਰ 500 ਸਾਲ ਦੀ ਸੀ।

ਜਲ-ਪਰਲੈ ਸਮੇਂ ਆਕਾਸ਼ ਤੋਂ ਮੂਸਲਾਧਾਰ ਮੀਂਹ ਵਸਿਆ। ਪ੍ਰਮਾਤਮਾ ਨੇ ਆਸਮਾਨ ਵਿਚੋਂ ਦੋ ਤਾਰੇ ਚੁਕੇ ਤਾਂ ਹੇਠਾਂ ਮੀਂਹ ਵਸਣ ਲਗਾ। ਸਾਰੀ ਧਰਤੀ ਜਲ ਥਲ ਹੋ ਗਈ। 40 ਦਿਨ ਲਗਾਤਾਰ ਮੀਂਹ ਵਸਦਾ ਰਿਹਾ ਤੇ ਪਹਾੜ ਦੀ ਚੋਟੀ ਤੋਂ ਪਾਣੀ 15 ਹੱਥ ਉੱਚਾ ਚੜ੍ਹ ਗਿਆ। ਸਿਵਾਏ ਹਜ਼ਰਤ ਨੂਹ ਦੇ ਬੇੜੇ ਵਿਚਲੇ ਜੀਵਾਂ ਦੇ, ਧਰਤੀ ਉਤੇ ਕੋਈ ਜੀਵ-ਜੰਤੂ ਜਿਉਂਦਾ ਨਾ ਰਿਹਾ।

ਹਜ਼ਰਤ ਨੂਹ ਦੇ ਬੇੜੇ ਵਿਚ ਕੁਝ ਅਦਭੁਤ ਘਟਨਾਵਾਂ ਵਾਪਰੀਆਂ। ਇਕ ਤਾਂ ਪਸ਼ੂਆਂ ਦੀ ਗੰਦਗੀ ਨਾਲ ਬੇੜਾ ਭਰ ਗਿਆ, ਦੂਜਾ ਚੂਹਿਆਂ ਨੇ ਬੜਾ ਤੰਗ ਕੀਤਾ ਹੋਇਆ ਸੀ। ਹਜ਼ਰਤ ਨੂਹ ਨੇ ਆਪਣੀ ਸ਼ਕਤੀ ਨਾਲ ਦੋ ਨਵੇਂ ਜੀਵ ਪੈਦਾ ਕੀਤੇ। ਉਸ ਨੇ ਹਾਥੀ ਦੀ ਪਿੱਠ ਉਤੇ ਹੱਥ ਫੇਰ ਕੇ ਸੂਰ ਦੀ ਉਤਪਤੀ ਕੀਤੀ, ਜੋ ਸਾਰੀ ਗੰਦਗੀ ਹੜ੍ਹਪ ਕਰ ਗਿਆ ਤੇ ਸ਼ੇਰ ਦੀ ਪਿੱਠ ਨੂੰ ਮਲ ਕੇ ਬਿੱਲੀ ਪੈਦਾ ਕੀਤੀ, ਜੋ ਚੂਹੇ ਖਾਣ ਲਗੀ।

ਬਾਰਾਂ ਮਹੀਨੇ ਬਾਅਦ ਧਰਤੀ ਦਾ ਪਾਣੀ ਖੁਸ਼ਕ ਹੋਇਆ ਤਾਂ ਨੂਹ ਨੇ ਕਾਂ ਨੂੰ ਭੇਜਿਆ, ਤਾਂ ਜੋ ਉਹ ਵੇਖ ਆਏ ਕਿ ਕਿਧਰੇ ਸੁਕੀ ਧਰਤੀ ਬਚੀ ਵੀ ਹੈ ਜਾਂ ਨਹੀਂ। ਪਰ ਕਾਂ ਨੇ ਇਕ ਲਾਸ਼ ਤਰਦੀ ਵੇਖੀ ਤੇ ਉਥੇ ਹੀ ਲਾਸ਼ ਖਾਣ ਬੈਠ ਗਿਆ। ਫਿਰ ਹਜ਼ਰਤ ਨੂਹ ਨੇ ਘੁੱਗੀ ਨੂੰ ਭੇਜਿਆ, ਜੋ ਹਰੀ ਟਹਿਲੀ ਲੈ ਕੇ ਪਤਰ ਆਈ। ਨੂਹ ਨੇ ਆਪਣਾ ਬੇੜਾ ਕਾਕਸਸ ਵਿਚ ਅਰਾਫਤ ਪਹਾੜ ਦੇ ਕਿਨਾਰੇ ਲਗਾਇਆ ਅਤੇ ਨੂਹ ਸਭ ਜੀਵਾਂ-ਜੰਤੂਆਂ ਨਾਲ ਬੇੜੇ ਵਿੱਚੋਂ ਬਾਹਰ ਨਿਕਲਿਆ। ਇਨ੍ਹਾਂ ਜੀਵਾਂ ਦੀ ਨਜ਼ਰ ਹੀ ਸੰਸਾਰ ਵਿਚ ਵਧੀ ਫੁਲੀ।

ਨੂਹ ਨੇ ਸੌ ਵਰ੍ਹੇ ਤਕ ਸੰਸਾਰ ਵਿਚ ਜੀਵਿਆ ਅਤੇ ਉਸ ਨੇ ਦਾੜੀ, ਰੰਗ ਤੇ ਹੋਰ ਵਾਹੀ ਖੇਤੀ ਦੇ ਸੰਦਾਂ ਦੀ ਕਾਢ ਕਢੀ।

ਭਾਰਤ ਵਿਚ ਨੂਹ ਦੀ ਜਲ-ਪਰਲੈ ਨਾਲ ਮਿਲਦੀ ਜੁਲਦੀ ਕਥਾ ਮਨੂ ਨਾਲ ਸਬੰਧਿਤ ਹੈ। ਨੂਹ ਤੇ ਮਨੂ ਇਕੋ ਵਿਅਕਤੀ ਜਾਪਦੇ ਹਨ (ਵੇਖੋ : ਮਨੂ)।

(ਨ-132) ਨੂਹ ਦਾ ਬੇੜਾ :

ਉਹ ਬੇੜਾ ਜਿਸ 'ਚ ਨੂਹ ਨੇ ਜਲ-ਪਰਲੈ ਸਮੇਂ ਆਪਣੇ ਪ੍ਰਵਾਰ ਅਤੇ ਧਰਤੀ ਦੀ ਹਰ ਜਿਨਸ ਦੇ ਜੋੜੇ ਨੂੰ ਸੁਰੱਖਿਅਤ ਰਖਿਆ ਸੀ। ਇਹ ਬੇੜਾ ਜਲ-ਪਰਲੈ ਤੋਂ ਸਾਲ ਮਗਰੋਂ ਜਦੋਂ ਪਾਣੀ ਖੁਸ਼ਕ ਹੋਇਆ, ਤਾਂ ਕਾਕਸਸ ਵਿਚ ਅਰਾਫਤ ਪਹਾੜ ਦੇ ਕਿਨਾਰੇ ਜਾ ਲਗਿਆ। ਜੋ ਜੀਵ ਹਜ਼ਰਤ ਨੂਹ ਦੇ ਬੇੜੇ ਵਿਚ ਰਹਿ ਰਹੇ ਸਨ, ਉਨ੍ਹਾਂ ਦੀ ਹੀ ਨਸਲ ਸੰਸਾਰ ਵਿਚ ਵਧੀ ਫੁਲੀ।

(ਨ-133) ਨੂਣ ਮਿਹਾਣੀ :

ਬੱਚਿਆਂ ਦੀ ਇਕ ਖੇਡ; ਕਿਸੇ ਖੁਲ੍ਹੀ ਥਾਂ ਇਕ ਵਡਾ ਸਾਰਾ ਮੁਰੱਬਾ ਵਾਹ ਲਿਆ ਜਾਂਦਾ ਹੈ। ਮੁਰੱਬੇ ਦੇ ਅੰਦਰਵਾਰ ਚਾਰ ਹੋਰ ਮੁਰੱਬੇ, ਜਿਨ੍ਹਾਂ ਨੂੰ ਕੋਠੜੀਆਂ ਕਹਿੰਦੇ ਹਨ, ਬਣਾ ਲਈਆਂ ਜਾਂਦੀਆਂ ਹਨ। ਇਹ ਕੋਠੜੀਆਂ ਇਸ ਤਰ੍ਹਾਂ ਬਣਾਈਆਂ ਜਾਂਦੀਆਂ ਹਨ ਕਿ ਕਿਸੇ ਇਕ ਦੀ ਲਕੀਰ ਦੂਜੀ ਨਾਲ ਨਾ ਛੋਹੇ ਤੇ ਹਰ ਦੋ ਲਕੀਰਾਂ ਵਿਚ ਦੋ ਤਿੰਨ ਕਦਮਾਂ ਦੀ ਵਿਥ ਹੋਵੇ। ਵੱਡੇ ਮੁਰੱਬੇ ਦੇ ਬਾਹਰ ਵਲ, ਅੱਧ-ਵਿਚਕਾਰ ਨਾਲ ਲਗਦਾ ਇਕ ਛੋਟਾ ਮੁਰੱਬਾ ਵਾਹ ਲਿਆ ਜਾਂਦਾ ਹੈ, ਜਿਸ ਨੂੰ ਛੱਜ ਕਹਿੰਦੇ ਹਨ। ਵੱਡੇ ਮੁਰੱਬੇ ਵਿਚਕਾਰ ਮਿੱਟੀ ਦੀ ਇਕ ਢੇਰੀ ਲਗਾ ਲਈ ਜਾਂਦੀ ਹੈ ਜਿਸ ਨੂੰ ਲੂਣ ਦੀ ਢੇਰੀ ਕਹਿੰਦੇ ਹਨ।

ਪਹਿਲਾਂ ਸਭ ਮੁੰਡੇ ਪੁੱਗਦੇ ਹਨ, ਜਿਸ ਸਿਰ ਮੀਟੀ ਆਉਂਦੀ ਹੈ ਉਹ ਲੂਣ (ਮਿੱਟੀ) ਦੀ ਢੇਰੀ ਉਤੇ ਖੜਾ ਹੋ ਜਾਂਦਾ ਹੈ। ਬਾਕੀ ਮੁੰਡੇ ਮੁਰੱਬਿਆਂ ਦੀਆਂ ਲਕੀਰਾਂ ਵਿਚ, ਪਰ ਕੋਠੜੀਆਂ ਤੋਂ ਬਾਹਰ ਖੜੇ ਹੋ ਜਾਂਦੇ ਹਨ। ਢੇਰੀ ਉਤੇ ਖਲੋਤਾ ਮੀਟੀ ਵਾਲਾ ਮੁੰਡਾ ਸਭਨਾਂ ਨੂੰ ਛੂਹਣ ਦਾ ਯਤਨ ਕਰਦਾ ਹੈ, ਮੁੰਡੇ ਅਗੇ ਅਗੇ ਦੌੜਦੇ ਹਨ। ਦੌੜਦਿਆਂ ਕਿਸੇ ਮੁੰਡੇ ਦਾ ਪੈਰ ਲਕੀਰ ਉਤੇ ਨਹੀਂ ਆਉਣਾ ਚਾਹੀਦਾ। ਜੇ ਆ ਜਾਵੇ ਤਾਂ ਉਸ ਦੇ ਸਿਰ ਮੀਟੀ ਆ ਜਾਂਦੀ ਹੈ। ਫਿਰ ਨਵੇਂ ਸਿਰੇ ਤੋਂ ਖੇਡ ਸ਼ੁਰੂ ਹੋ ਜਾਂਦੀ ਹੈ। ਇਸ ਖੇਡ ਵਿਚ ਮੁੰਡਿਆਂ ਨੇ ਢੇਰੀ ਤੋਂ ਲੂਣ (ਮਿੱਟੀ) ਚੁਕ ਕੇ ਛੱਜ ਵਾਲੇ ਮੁਰੱਬੇ ਨੂੰ ਛਾਲ ਮਾਰ ਕੇ ਪਾਰ ਕਰਨਾ ਹੰਦਾ ਹੈ, ਹਰ ਖਿਡਾਰੀ ਮੌਕੇ ਦੀ ਤਾੜ ਵਿਚ ਰਹਿੰਦਾ ਹੈ। ਜਿਹੜੇ ਛੱਜ ਪਾਰ ਕਰ ਲੈਂਦੇ ਹਨ ਉਨ੍ਹਾਂ ਨੂੰ ਫਿਰ ਛੁਹਿਆ ਨਹੀਂ ਜਾਂਦਾ। ਜਿਹੜੇ ਖਿਡਾਰੀ ਛੋਹੇ ਜਾਂਦੇ ਹਨ, ਉਹ ਹਾਰਿਆਂ ਦੀ ਟੋਲੀ ਵਿਚ ਬੈਠ ਜਾਂਦੇ ਹਨ। ਜੇ ਮੀਟੀ ਵਾਲਾ ਬੱਚਾ ਅੱਧੇ ਤੋਂ ਵਧ ਖਿਡਾਰੀ ਛੂਹ ਲਏ ਤਾਂ ਉਹ ਜੇਤੂ ਧਿਰ ਵਿਚ ਸ਼ਾਮਲ ਹੋ ਜਾਂਦਾ ਹੈ ਨਹੀਂ ਤਾਂ ਹਾਰੀ ਹੋਈ ਧਿਰ ਵਿਚ। ਹਾਰੇ ਜਾਂ ਛੂਹੇ ਹੋਏ ਬੱਚਿਆਂ ਨੂੰ 'ਗਧੀਆ' ਕਿਹਾ ਜਾਂਦਾ ਹੈ।

ਗਧੀਆ, ਖੇਡ ਵਾਲੀ ਥਾਂ ਤੋਂ ਬੋੜੀ ਦੂਰ ਬੈਠ ਕੇ ਖੇਤਿਆਂ ਵਾਂਗ ਹਿਣਕਦੀਆਂ ਹਨ। ਜੇਤੂ ਮੁੰਡੇ ਛੱਜ ਕੋਲ ਖੜੇ ਹੁੰਦੇ ਹਨ। ਜੇਤੂ ਗਧੀਆ ਨੂੰ ਫੜਦੇ ਹਨ। ਜਿਥੇ ਗਧੀ ਫੜੀ ਜਾਵੇ ਉਥੋਂ ਜੇਤੂ ਗਧੀ ਉਤੇ ਛੱਜ ਤਕ ਸਵਾਰੀ ਕਰਦਾ ਹੈ।

(ਨ-134) ਨੂਪਰ :

ਪੰਜੇਬ ਵਰਗਾ ਇਕ ਗਹਿਣਾ, ਜੋ ਤੀਵੀਆਂ ਪੈਰਾਂ ਵਿਚ ਪਹਿਨਦੀਆਂ ਹਨ ;

ਕੰਡਣ ਬਾਹਾਂ ਦੇ ਵਿਚ ਸਵਰਨ ਮੰਦੇ,
ਪੈਰੀਂ ਨੂਪਰਾਂ ਦਾ ਛਨਕਾਰ ਸਾਈਂ ।

(ਰੂਪ ਬਸੰਤ, ਦੌਲਤ ਰਾਮ)

(ਨ-135) ਨੂਰ ਖ਼ਾਨ ਚੰਧੜ :

ਹੀਰ ਰਾਂਝੇ ਦੇ ਕਿੱਸੇ ਦਾ ਇਕ ਪਾਤਰ, ਚੰਧੜ ਕਬੀਲੇ ਦਾ ਮੁਖੀਆ। ਇਸ ਦਾ ਪਿੰਡ ਝੰਗ ਤੋਂ ਤਿੰਨ ਮੰਜਲਾਂ ਉੱਤਰ ਵਲ ਦਰਿਆ ਝਨਾਂ ਦੇ ਕੰਢੇ ਸੀ। ਹੀਰ ਦਾ ਮਲਾਹ ਲੁੱਡਣ, ਪਹਿਲਾਂ ਨੂਰ ਖ਼ਾਨ ਚੰਧੜ ਕੋਲ ਹੀ ਕੰਮ ਕਰਦਾ ਸੀ।

ਨੂਰ ਖ਼ਾਨ ਚੰਧੜ ਦੀ ਬੇੜੀ ਝਨਾਂ ਵਿਚ ਰੁੜ੍ਹਦੀ ਹੋਈ, ਝੰਗ ਦੇ ਨੇੜੇ ਆ ਰੁਕੀ ਤੇ ਹੀਰ ਨੇ ਆਪਣੇ ਪੱਤਣ ਉਤੇ ਬੰਨ੍ਹ ਲਈ। ਨੂਰ ਖ਼ਾਨ ਦੇ ਬੰਦੇ ਬੇੜੀ ਵਾਪਸ ਮੰਗਣ ਆਏ, ਪਰ ਹੀਰ ਨੇ ਬੇੜੀ ਨੂੰ ਮੌੜਣ ਤੋਂ ਨਾਂਹ ਕਰ ਦਿਤੀ, ਸਗੋਂ ਨੂਰ ਖ਼ਾਨ ਦੇ ਆਦਮੀਆਂ ਨੂੰ ਅਪਮਾਨਿਤ ਕਰ ਕੇ, ਵਾਪਸ ਭੇਜ ਦਿਤਾ। ਇਹ ਹੀਰ ਦੇ ਅਖੜ, ਪਰ ਚੰਚਲ, ਕਲੇਸ਼ ਸੁਭਾਅ ਦਾ ਪ੍ਰਤੀਕ ਹੈ।

ਨੂਰ ਖ਼ਾਨ 360 ਘੋੜ-ਸਵਾਰ ਨਾਲ ਲੈ ਕੇ ਜ਼ਬਰਦਸਤੀ ਪੱਤਣ ਤੋਂ ਬੇੜੀ ਖੋਲ੍ਹਣ ਲਈ ਆ ਗਿਆ ਤੇ ਹੀਰ ਨੇ ਆਪਣੀਆਂ ਸਹੇਲੀਆਂ ਨਾਲ ਨੂਰ ਖ਼ਾਨ ਦਾ ਮੁਕਾਬਲਾ ਕੀਤਾ, ਜਿਸ ਦਾ ਵਰਨਣ ਦਮੋਦਰ ਨੇ ਬੜੇ ਵੇਰਵੇ ਨਾਲ ਕੀਤਾ ਹੈ। ਅੰਤ ਨੂਰ ਖ਼ਾਨ ਚੰਧੜ ਹੀਰ ਹਥੋਂ ਘਾਇਲ ਹੋ ਕੇ ਨੱਸ ਗਿਆ। ਇਸ ਲੜਾਈ ਵਿਚ ਨੂਰ ਖ਼ਾਨ ਚੰਧੜ ਦੇ ਕਈ ਸਾਥੀ ਤੇ ਹੀਰ ਦੀਆਂ ਕਈ ਸਹੇਲੀਆਂ ਜ਼ਖ਼ਮੀ ਹੋਈਆਂ ਤੇ ਮਾਰੀਆਂ ਗਈਆਂ।

(ਨ-136) ਨੂਰਪੁਰ :

ਕਾਂਗੜੇ ਦਾ ਇਕ ਕਸਬਾ; ਇਸ ਦਾ ਪੁਰਾਣਾ ਨਾਂ ਧਰਮੇੜੀ ਸੀ। ਧਰਮੇੜੀ ਇਕ ਦਰਖਤ ਦਾ ਨਾਂ ਸੀ ਜਿਸਨੂੰ ਅਜ ਕਲ੍ਹ ਗੁਲਰ ਕਹਿੰਦੇ ਹਨ। ਇਸ ਇਲਾਕੇ ਵਿਚ ਧਰਮੇੜੀ (ਗੁਲਰ) ਦੇ ਰੁੱਖ ਬਹੁਤ ਹੁੰਦੇ ਹਨ, ਜਿਸ ਤੋਂ ਇਲਾਕੇ ਦਾ ਨਾਂ ਧਰਮੇੜੀ ਪੈ ਗਿਆ।

ਜਗਤ ਸਿੰਘ ਦੇ ਰਾਜ ਸਮੇਂ, ਜਹਾਂਗੀਰ ਆਪਣੀ ਬੇਗਮ ਨੂਰ ਜਹਾਨ ਨਾਲ ਇਥੇ ਆਇਆ ਸੀ। ਜਿਸ ਤੋਂ ਇਸ ਜਗ੍ਹਾ ਦਾ ਨਾਂ ਨੂਰ ਪੁਰ ਪੈ ਗਿਆ। ਨੂਰ ਜਹਾਨ ਨੂੰ ਇਹ ਬ ਇਤਨੀ ਪਸੰਦ ਆਈ ਕਿ ਉਸ ਨੇ ਜਹਾਂਗੀਰ ਨੂੰ ਇਥੇ ਇਕ ਮਹਿਲ ਬਣਾਉਣ ਦੀ ਬੇਨਤੀ ਕੀਤੀ। ਨੂਰ ਪੁਰ ਦੇ ਕਿਲ੍ਹੇ ਸਾਹਮਣੇ ਇਕ ਸੁੰਦਰ ਥਾਂ ਚੁਣ ਕੇ ਮਹਿਲ ਲਈ ਨੀਂਹਾਂ ਖੋਦੀਆਂ ਗਈਆਂ। ਜਦੋਂ ਮਹਿਲ ਦੀਆਂ ਕੰਧਾਂ ਉਸਰਨ ਲਗੀਆਂ ਤਾਂ ਨੂਰ ਜਹਾਨ ਫਿਰ ਇਥੇ ਆਈ। ਉਸ ਵੇਖਿਆ

ਕਿ ਮਜ਼ਦੂਰ ਮਰਦਾਂ ਤੇ ਇਸਤ੍ਰੀਆਂ ਵਿਚੋਂ ਬਹੁਤਿਆਂ ਦੇ ਗਲੇ ਉਤੇ ਗਿਲ੍ਹੜ ਸਨ। ਨੂਰ ਜਹਾਨ ਦੇ ਕਾਰਨ ਪੁੱਛਣ 'ਤੇ ਜਗਤ ਸਿੰਘ ਨੇ ਦਸਿਆ ਕਿ ਨੂਰ ਪੁਰ ਦਾ ਪੈਣ ਪਾਣੀ ਹੀ ਕੁਝ ਅਜਿਹਾ ਹੈ ਕਿ ਇਥੇ ਲੋਕਾਂ ਨੂੰ ਇਹ ਬੀਮਾਰੀ ਆਮ ਹੋ ਜਾਂਦੀ ਹੈ। ਇਹ ਗੱਲ ਸੁਣ ਕੇ ਨੂਰ ਜਹਾਨ ਨੇ, ਨੂਰ ਪੁਰ ਵਿਚ ਮਹਿਲ ਬਨਵਾਉਣ ਦਾ ਵਿਚਾਰ ਛੱਡ ਦਿਤਾ। ਕਹਿੰਦੇ ਹਨ ਕਿ ਰਾਜਾ ਜਗਤ ਸਿੰਘ ਨੂੰ, ਇਹ ਗੱਲ ਪਸੰਦ ਨਹੀਂ ਸੀ ਕਿ ਨੂਰ ਪੁਰ ਵਿਚ ਜਹਾਂਗੀਰ ਆਪਣਾ ਮਹਿਲ ਬਣਾਏ ਅਤੇ ਜਗਤ ਸਿੰਘ ਸਦਾ ਉਸ ਦੀ ਛਾਂ ਹੇਠ ਰਹੇ, ਇਸ ਲਈ ਜਾਣ ਬੁਝ ਕੇ ਗਿਲ੍ਹੜ ਵਾਲੇ ਮਜ਼ਦੂਰ ਮਜ਼ਦੂਰਨੀਆਂ ਕੰਮ ਕਰਨ ਲਈ ਚੁਣੇ ਗਏ।

ਇਸ ਮਹਿਲ ਦੇ ਖੰਡਰ ਅੱਜ ਵੀ ਨੂਰ ਪੁਰ ਵਿਚ ਖੱਡ ਦੇ ਪਾਰ ਮਿਲਦੇ ਹਨ। ਨੂਰ ਜਹਾਨ ਦੇ ਧਰਮੇੜੀ ਵਿਚ ਪੈਰ ਪਾਉਣ ਤੇ ਮਹਿਲ ਦੀ ਉਸਾਰੀ ਸ਼ੁਰੂ ਕਰਨ ਦੇ ਸਮੇਂ ਤੋਂ, ਇਸ ਥਾਂ ਦਾ ਨਾਂ ਧਰਮੇੜੀ ਤੋਂ ਨੂਰ ਪੁਰ ਹੋ ਗਿਆ।

ਨੂਰਪੁਰ ਵਿਚ ਇਕ ਪੁਰਾਣਾ ਕਿਲ੍ਹਾ ਹੈ, ਜਿਸਨੂੰ ਰਾਜਾ ਬਾਬੂ ਨੇ 1580 ਤੋਂ ਲੈ ਕੇ 1613 ਈ: ਤਕ 33 ਸਾਲਾਂ ਵਿਚ ਇਕ ਪਥਰੀਲੀ ਚੱਟਾਨ ਉਤੇ ਬਣਵਾਇਆ। ਨੂਰਪੁਰ ਦਾ ਸਭ ਤੋਂ ਪ੍ਰਸਿਧ ਰਾਜਾ ਜਗਤ ਸਿੰਘ ਹੋਇਆ, ਜੋ ਜਹਾਂਗੀਰ ਤੇ ਸ਼ਾਹਜਹਾਨ ਦਾ ਸਮਕਾਲੀ ਸੀ। ਜਗਤ ਸਿੰਘ 1619 ਈ: ਵਿਚ ਤਖ਼ਤ ਉਤੇ ਬੈਠਾ। 1623 ਈ: ਵਿਚ ਉਸ ਨੇ ਚੰਬੇ ਨੂੰ ਆਪਣੀ ਰਿਆਸਤ ਵਿਚ ਮਿਲਾਇਆ। 1634 ਈ: ਵਿਚ ਸ਼ਾਹਜਹਾਨ ਨੇ ਇਸ ਨੂੰ ਮਨਸਬਦਾਰ ਦੀ ਪਦਵੀ ਦਿਤੀ। 1640 ਈ: ਵਿਚ ਇਸਨੇ ਸ਼ਾਹਜਹਾਨ ਵਿਰੁਧ ਬਗ਼ਾਵਤ ਕੀਤੀ ਪਰ ਅਖ਼ੀਰ ਮਾਫ਼ੀ ਮੰਗ ਲਈ। 1645 ਈ: ਵਿਚ ਜਗਤ ਸਿੰਘ ਨੂੰ ਬਦਖ਼ਸ਼ਾਂ ਵਿਚ ਉਜ਼ਬੈਕਾਂ ਵਿਰੁਧ ਇਕ ਮੁਹਿੰਮ ਵਿਚ ਭੇਜਿਆ ਗਿਆ, ਜਿਥੇ ਇਸ ਨੇ ਚੰਗੀ ਬਹਾਦਰੀ ਵਿਖਾਈ। ਬੀਰ ਸਿੰਘ (1789-1846 ਈ:) ਨੂਰਪੁਰ ਦਾ ਆਖ਼ਰੀ ਰਾਜਾ ਸੀ, ਜਿਸ ਤੋਂ ਮਹਾਰਾਜਾ ਰਣਜੀਤ ਸਿੰਘ ਨੇ ਰਾਜ ਅਧਿਕਾਰ ਖੋਹ ਲਿਆ।

(ਨ-137) ਨੂਰਾ :

ਮੁਲਤਾਨ ਵਿਚ ਪ੍ਰਚਲਤ ਚਾਂਦੀ ਦਾ ਇਕ ਗਹਿਣਾ, ਜੋ ਪੈਰਾਂ ਵਿਚ ਪਾਇਆ ਜਾਂਦਾ ਹੈ। ਇਹ ਛੱਲੇ ਦੀ ਸ਼ਕਲ ਦਾ ਹੁੰਦਾ ਹੈ ਤੇ ਅੰਦਰੋਂ ਪੋਲਾ।

(ਨ-138) ਨੂਰਾ ਤੇ ਰਾਣੀ :

ਇਕ ਪ੍ਰਸਿਧ ਦੰਦ-ਕਥਾ ਜੋ ਕਸ਼ਮੀਰ ਦੇ ਮੁਜ਼ਫ਼ਰਾਬਾਦ

ਤੇ ਕਰਨਾਹ ਟੀਠਵਾਲ ਦੇ ਇਲਾਕੇ ਵਿਚ ਬੜੀ ਪ੍ਰਸਿਧ ਹੈ। ਇਸ ਕਥਾ ਨਾਲ ਸਬੰਧਿਤ ਕਈ ਲੋਕ-ਗੀਤ ਇਲਾਕੇ ਵਿਚ ਪ੍ਰਚਲਤ ਮਿਲਦੇ ਹਨ।

ਨੂਰਾ ਇਕ ਮਾਲਦਾਰ ਗੁੱਜਰ ਸੀ, ਜਿਸ ਕੋਲ ਹਜ਼ਾਰਾਂ ਮੱਝਾਂ ਦਾ ਵੱਗ ਸੀ, ਜੋ ਪਿੰਡ ਦੇ ਰਾਠੀਆਂ ਦੀਆਂ ਫਸਲਾਂ ਨੂੰ ਬਰਬਾਦ ਕਰ ਦਿਤਾ ਕਰਦਾ ਸੀ। ਇਕ ਵਾਰ ਰਾਠੀ ਨੂਰੇ ਨੂੰ ਮਾਰਨ ਲਈ ਇਕੱਠੇ ਹੋ ਕੇ, ਉਸ ਦੇ ਘਰ ਆਏ। ਪਹਿਲਾਂ ਉਨ੍ਹਾਂ ਨੇ ਨੂਰੇ ਦੀ ਧੀ ਮੀਰਾਂ ਬਾਨੋ ਦੀ ਬੇਪਤੀ ਕੀਤੀ। ਫਿਰ ਨੂਰੇ ਨਾਲ ਲੜਨ ਨੂੰ ਪਏ। ਨੂਰਾ ਘਰ ਵਿਚ ਇਕੱਲਾ ਸੀ। ਫਿਰ ਘਰ ਵਿਚ ਹਥਿਆਰ ਵੀ ਕੋਈ ਨਹੀਂ ਸੀ। ਜਿਹੜੀ ਘਰ ਵਿਚ ਤਲਵਾਰ ਰਖੀ ਹੋਈ ਸੀ, ਉਹ ਨੂਰੇ ਦਾ ਜਵਾਈ ਮਿੱਠਾ ਮਾਂਝੀ ਲੈ ਗਿਆ ਸੀ। ਤੇ ਉਹ ਵੀ ਦੁਸ਼ਮਣਾਂ ਨਾਲ ਜਾ ਰਲਿਆ ਸੀ। ਨੂਰੇ ਨੇ ਜਾਨ ਬਖਸ਼ੀ ਲਈ ਤਰਲੇ ਕੀਤੇ ਪਰ ਦੁਸ਼ਮਣਾਂ ਨੇ ਇਕ ਨਾ ਸੁਣੀ।

ਅਖੀਰ ਨੂਰੇ ਵੰਝਲੀ ਵਜਾਈ, ਜਿਸ ਦੀ ਮਧੁਰ ਆਵਾਜ਼ ਨਾਲ ਦੇ ਪਿੰਡ ਬੈਠੇ ਉਸ ਦੇ ਭਰਾ ਭਰਜਾਈਆਂ ਤਕ ਪਹੁੰਚੀ। ਭਰਾਵਾਂ ਨੇ ਵੇਖਿਆ ਨੂਰਾ ਜਿਹੜਾ ਪਾਣੀ ਦਾ ਭਰਿਆ ਕਟੋਰਾ 'ਪ੍ਰਾਣ ਪਟੇ' ਵਜੋਂ ਛੱਡ ਗਿਆ ਹੈ, ਉਹ ਲਹੂ ਲੁਹਾਨ ਹੋ ਗਿਆ ਹੈ। ਸੋ, ਭਰਾਵਾਂ ਨੂੰ ਅਨੁਭਵ ਹੋ ਗਿਆ ਕਿ ਨੂਰੇ ਸਿਰ ਕੋਈ ਬਿਪਤਾ ਆ ਪਈ ਹੈ। ਭਰਾ ਉਸੇ ਵੇਲੇ ਹਥਿਆਰ ਚੁਕ ਕੇ ਨੂਰੇ ਦੀ ਮਦਦ ਲਈ ਨਿਕਲ ਤੁਰੇ। ਪਰ ਨੂਰਾ ਮਾਰਿਆ ਜਾ ਚੁਕਾ ਸੀ। ਭਰਾਵਾਂ ਨੇ ਰਾਠੀਆਂ ਨਾਲ ਲੜਾਈ ਕਰ ਕੇ, ਉਨ੍ਹਾਂ ਦੇ ਅਨੇਕਾਂ ਬੰਦੇ ਮੌਤ ਦੇ ਘਾਟ ਉਤਾਰ ਦਿਤੇ।

ਇਸ ਲੋਕ-ਕਥਾ ਦੇ ਕੁਝ ਬੰਦ ਨਮੂਨੇ ਵਜੋਂ ਦਿਤੇ ਜਾਂਦੇ ਹਨ—

ਨੂਰੇ ਦੇ ਘਰ ਜਦੋਂ ਰਾਠੀ ਆਏ ਤਾਂ ਨੂਰੇ ਦੀ ਮਾਂ ਕਹਿੰਦੀ ਹੈ :

ਉਈ ਛਿਕੈ ਨੂਰਾ ਉਈ ਨੂਰੇ ਕੀ ਸਰਕਾਰ

ਕੁੱਤਾ ਜਿਹਾ ਰਾਠੀ ਸਾਡਾ ਹੁਕਾ ਨਾ ਜੁਠਿਆਰ

ਕੁੱਤਾ ਜਿਹਾ ਰਾਠੀ ਮੈਂ ਹਸਾਂ ਕੇ ਕਿਟਾ ਪਰ ਨ ਮਾਰ

ਹਿਕ ਹੀ ਦੁੱਧ ਰਿੜਕਾਂ ਸਤਾਂ ਖਚਰਾਂ ਦਾ ਭਾਰ।

ਜਦੋਂ ਰਾਠੀ ਇਕੱਠੇ ਹੋ ਕੇ ਨੂਰੇ ਨੂੰ ਮਾਰਨ ਆਉਂਦੇ ਹਨ ਤਾਂ ਨੂਰੇ ਦੀ ਧੀ ਕਹਿੰਦੀ ਹੈ :

ਬੋੜੇ ਆਏ ਬਾਬਲ ਪਿਆਏ

ਮੁਚ ਆਏ ਅਸਵਾਰ।

ਨੂਰਾ ਧੀ ਤੋਂ ਤਲਵਾਰ ਮੰਗਦਾ ਹੈ :

ਕਿਥੇ ਮੇਰੀ ਤੇਗ ਮੇਰੀ ਭੀ ਤਲਵਾਰ

ਦਗਾ ਕੀਤਾ ਧੀਏ ਮਿਠਾ ਮਾਂਝੀ ਰਲਿਆ ਨਾਲ।

ਫਿਰ ਜਦੋਂ ਉਹ ਬਾਨੋ ਦੀ ਬੇਪਤੀ ਕਰਨ ਲਗੇ ਤਾਂ ਨੂਰੇ ਕਿਹਾ :

ਸਵਾਲ ਖੁਦਾ ਕਾ ਭਾਈ ਨਾ ਬੋਲਿਉ ਮੇਰੀ ਬਾਨੋ ਨਾਲ,
ਜਿਤਨੀ ਤੈ ਧੀ ਭਾਰੀ ਉਤਨਾ ਸੋਨਾ ਰੁਪਾ ਦੇਸਾਂ ਨਾਲ।

(ਨ-139) ਨੇਚੀ :

ਮ੍ਰਿਤਕ ਸੰਸਕਾਰ ਨਾਲ ਸਬੰਧਿਤ ਇਕ ਰਸਮ, ਜੋ ਪ੍ਰਾਣੀ ਦੀ ਮੌਤ ਮਗਰੋਂ ਸਤਾਰਵੇਂ ਨੂੰ ਕੀਤੀ ਜਾਂਦੀ ਹੈ। ਕਈ ਭਾਈਚਾਰੇ ਇਹ ਰਸਮ ਦਸਾਹੀ ਜਾਂ ਤੇਹਰਵੇਂ ਦਿਨ ਵੀ ਕਰ ਲੈਂਦੇ ਹਨ। ਇਸ ਦਿਨ ਮ੍ਰਿਤਕ ਪ੍ਰਾਣੀ ਦੇ ਨਮਿਤ ਖਾਣ ਪੀਣ ਦੇ ਪਦਾਰਥ ਤੇ ਨਿਤ ਵਰਤੋਂ ਦੀ ਸਾਮਗਰੀ, ਇਤਨੀ ਮਾਤਰਾ ਵਿਚ, ਬ੍ਰਾਹਮਣਾਂ ਨੂੰ ਦਾਨ ਕੀਤੀ ਜਾਂਦੀ ਹੈ ਕਿ ਜਿਸ ਨਾਲ ਕਿਸੇ ਸ਼ਖਸ ਦਾ ਸਾਲ ਭਰ ਦਾ ਗੁਜ਼ਾਰਾ ਚਲ ਸਕੇ। ਧਾਰਨਾ ਹੈ, ਬ੍ਰਾਹਮਣਾਂ ਨੂੰ ਦਿਤੀ ਇਹ ਨੇਚੀ ਅਗਲੇ ਲੋਕ ਵਿਚ ਮ੍ਰਿਤਕ ਪ੍ਰਾਣੀ ਲਈ, ਸਾਲ ਭਰ ਦਾ ਤੋਸ਼ਾ ਬਣਦੀ ਹੈ। ਸਿਆਲਕੋਟ ਵਿਚ ਦੇਸ਼ ਵੰਡ ਤੋਂ ਪਹਿਲਾਂ ਹਿੰਦੂਆਂ ਵਿਚ ਨੇਚੀ ਦੀ ਰਸਮ ਨੂੰ ਖਾਸ ਮਹੱਤਾ ਦਿਤੀ ਜਾਂਦੀ ਸੀ।

(ਨ-140) ਨੈਣਾਂ ਦਾ ਮੇਲਾ :

ਪਟਿਆਲੇ ਤੋਂ ਕੁਝ ਕੁ ਮੀਲਾਂ ਦੀ ਵਾਟ ਤੇ, ਪਟਿਆਲਾ ਕੁਨਹਰੋੜੀ ਸੜਕ ਤੋਂ ਜ਼ਰਾ ਹਟਵਾਂ, ਦੋ ਕੁ ਮੀਲਾਂ ਦੀ ਵਿੱਥ ਉੱਤੇ ਇਕ ਪਿੰਡ ਨੈਣਾਂ ਵਿਚ ਗੁੱਗੇ ਦੀ ਮਾੜੀ ਹੈ। ਜਿਥੇ ਹਰ ਸਾਲ ਭਾਦਰੋਂ ਵਦੀ ਨੌਮੀ (ਗੁੱਗਾ ਨੌਮੀ) ਨੂੰ ਇਕ ਭਾਰੀ ਮੇਲਾ ਲਗਦਾ ਹੈ। ਜਿਸ ਵਿਚ ਆਲੇ ਦੁਆਲੇ ਦੇ ਲੋਕ ਭਾਰੀ ਗਿਣਤੀ ਵਿਚ ਸ਼ਾਮਲ ਹੁੰਦੇ ਹਨ।

ਗੁੱਗੇ ਦੀ ਇਸ ਮਾੜੀ ਦੀ ਸਥਾਪਨਾ ਅਜੋਕੇ ਪੁਜਾਰੀ ਠਾਕਰ ਦਾਸ ਦੇ ਇਕ ਵਡਿਕੇ ਨੇ ਰਖੀ, ਜਿਸ ਨੇ ਬਾਗੜ ਦੀ ਗੁੱਗੇ ਦੀ ਮਾੜੀ ਤੋਂ ਨੰਗੇ ਪੈਰੀਂ, ਦੋ ਇੱਟਾਂ ਲਿਆਂਦੀਆਂ ਸਨ। ਗੁੱਗੇ ਦੀਆਂ ਸਭ ਮਾੜੀਆਂ ਇਸੇ ਤਰ੍ਹਾਂ ਸਥਾਪਿਤ ਹੋਈਆਂ ਹਨ।

ਇਸੇ ਮਾੜੀ ਦੇ ਕੋਲ ਹੀ ਗੌਰਖ ਟਿੱਲਾ ਬਣਿਆ ਹੋਇਆ ਹੈ। ਗੁੱਗਾ ਪੀਰ ਗੌਰਖ ਨਾਥ ਦਾ ਚੇਲਾ ਸੀ, ਇਸੇ ਲਈ ਕਈ ਥਾਈਂ ਗੁੱਗੇ ਦੀ ਮਾੜੀ ਦੇ ਨਾਲ ਹੀ, ਗੌਰਖ ਨਾਥ ਦਾ ਟਿੱਲਾ ਵੀ ਬਣਿਆ ਹੁੰਦਾ ਹੈ।

ਗੁੱਗੇ ਦੀ ਮਾੜੀ ਉੱਤੇ ਸੱਪ ਦੇ ਕੱਟੇ ਦਾ ਇਲਾਜ ਹੁੰਦਾ ਹੈ। ਨੈਣਾਂ ਵਿਚ ਗੁੱਗੇ ਦੀ ਜੋ ਮਾੜੀ ਹੈ, ਉਸ ਬਾਰੇ ਦਸਿਆ ਜਾਂਦਾ ਹੈ ਕਿ ਜੇ ਸੱਪ ਦਾ ਕਟਿਆ, ਇਥੇ ਆ ਕੇ ਛੱਪੜੀ ਵਿਚ ਨਹਾਏ ਅਤੇ ਗੁੱਗੇ ਦੀ ਮਾੜੀ ਉੱਤੇ ਪ੍ਰਸ਼ਾਦ ਚੜ੍ਹਾਏ ਤਾਂ ਉਹ ਅਰੋਗ ਹੋ ਜਾਂਦਾ ਹੈ। ਕੁਝ ਲੋਕ ਤਾਂ

ਇਥੋਂ ਤਕ ਮੰਨਦੇ ਹਨ ਕਿ ਜੇ ਕਿਸੇ ਸ਼ਖਸ ਨੂੰ ਸੱਪ ਲੜ ਜਾਵੇ ਅਤੇ ਉਹ ਉਸੇ ਵੇਲੇ ਨੈਣਾਂ ਦੀ ਮਾੜੀ ਵਲ ਚਲ ਪਏ ਤਾਂ ਵੀ ਉਸ ਦਾ ਦੁਖ ਕਟਿਆ ਜਾਂਦਾ ਹੈ। ਰਵਾਇਤ ਹੈ ਕਿ ਇਥੇ ਇਕ ਵਾਰ ਗੁੱਗੇ ਦੇ ਇਕ ਭਗਤ ਨੇ ਯੱਗ ਕੀਤਾ ਅਤੇ ਗੁੱਗੇ ਤੋਂ ਇਹ ਵਰ ਮੰਗਿਆ ਕਿ ਸੱਪ ਦਾ ਕਟਿਆ ਜਿਹੜਾ ਰੋਗੀ ਇਥੇ ਆਵੇਗਾ ਉਹ ਰਾਜ਼ੀ ਹੋ ਕੇ ਜਾਵੇਗਾ। ਜਿਹੜੇ ਲੋਕ ਰਾਜ਼ੀ ਹੋ ਜਾਂਦੇ ਹਨ ਉਹ ਅਗਲੇ ਮੇਲੇ ਅਥਵਾ ਗੁੱਗਾ ਨੌਮੀ ਨੂੰ ਇਥੇ ਆ ਕੇ ਚੌਕੀ ਭਰਦੇ ਹਨ, ਅਥਵਾ ਰਾਤ ਨੂੰ ਭੁੰਜੇ ਸੌਂਦੇ ਹਨ।

ਇਸ ਮੇਲੇ ਵਿਚ ਜੱਟ ਭੰਗੜੇ ਪਾਉਂਦੇ, ਪਹਿਲਵਾਨ ਛਿੰਜਾਂ ਜੋੜਦੇ ਤੇ ਕਵੀਸ਼ਰ ਬੈਂਤਾਂ ਤੇ ਦੋਹੜਿਆਂ ਦੁਆਰਾ ਲੋਕਾਂ ਦਾ ਮਨੋਰੰਜਨ ਕਰਦੇ ਹਨ।

(ਨ-141) ਨੈਣਾਂ ਦੇਵੀ :

ਚੰਬੇ ਦੀ ਇਕ ਪ੍ਰਸਿਧ ਦੇਵੀ; ਸੱਤਵੀਂ ਸਦੀ ਈਸਵੀ ਵਿਚ ਚੰਬੇ ਵਿਚ ਵਰਮਨ ਜਾਤੀ ਦੇ ਰਾਜਿਆਂ ਦਾ ਰਾਜ ਸੀ ਅਤੇ ਇਨ੍ਹਾਂ ਦੀ ਰਾਜਧਾਨੀ ਰਾਵੀ ਦੀ ਉਪਰਲੀ ਘਾਟੀ ਵਿਚ, ਭਰਮੌਰ ਵਿਖੇ ਹੁੰਦੀ ਸੀ। ਰਾਜਾ ਸਾਹਿਲ ਵਰਮਨ ਦੀ ਲੜਕੀ ਦਾ ਨਾਂ ਚੰਪਾਵਤੀ ਸੀ, ਜਿਸ ਦਾ ਇਸ਼ਕ ਇਕ ਰਮਤੇ ਜੋਗੀ ਨਾਲ ਹੋ ਗਿਆ, ਜੋ ਪੰਜਾਬ ਵਿਚੋਂ ਫਿਰਦਾ ਹੋਇਆ ਇਸ ਇਲਾਕੇ ਵਿਚ ਕੁਝ ਦਿਨਾਂ ਲਈ ਆਇਆ ਤੇ ਜਿਥੇ ਹੁਣ ਚੰਬਾ ਸ਼ਹਿਰ ਵਸਦਾ ਹੈ, ਉਥੇ ਉਸ ਥਾਂ ਆਪਣੀ ਧੁਣੀ ਜਮਾਈ। ਚੰਪਾਵਤੀ ਜੋਗੀ ਨੂੰ ਚੌਰੀ ਮਿਲਦੀ ਤੇ ਰਾਜੇ ਨੂੰ ਇਸ ਗੱਲ ਦਾ ਪਤਾ ਲਗ ਗਿਆ। ਚੰਪਾਵਤੀ ਘਰੋਂ ਨਿਕਲ ਕੇ ਜੋਗੀ ਦੀ ਕੁਟੀਆ ਵਿਚ ਹੀ ਜਾ ਰਹੀ। ਜੋਗੀ ਤਾਂ ਰਾਜੇ ਤੋਂ ਡਰਦਾ ਨੱਸ ਗਿਆ, ਪਰ ਚੰਪਾਵਤੀ ਉਸੇ ਥਾਂ ਰਹਿਣ ਲਗੀ ਤੇ ਜੋਗੀ ਦੀ ਧੁਣੀ ਤੋਂ ਸਵਾਹ ਮਲ ਕੇ ਜੋਗਣ ਬਣ ਗਈ। ਚੰਪਾਵਤੀ ਦੇ ਕਹਿਣ ਉਤੇ ਰਾਜੇ ਨੇ ਇਸ ਸਥਾਨ ਨੂੰ ਆਪਣੀ ਰਾਜਧਾਨੀ ਬਣਾਉਣਾ ਮੰਨ ਲਿਆ। ਪਹਿਲਾਂ ਇਥੇ ਮੰਦਰ ਉਸਾਰਿਆ, ਜਿਸ ਨੂੰ ਲਕਸ਼ਮੀ ਨਰੈਣ ਮੰਦਰ ਕਹਿੰਦੇ ਹਨ, ਤੇ ਚੰਪਾ ਇਸ ਮੰਦਰ ਵਿਚ ਤੱਪ ਤੇ ਸਾਧਨਾ ਕਰਨ ਲਗੀ।

ਜਦੋਂ ਇਥੇ ਨਗਰ ਵਸਾਇਆ ਜਾਣ ਲਗਾ ਤਾਂ ਰਵਾਜ ਅਨੁਸਾਰ ਜੋਤਿਸੀਆਂ ਨੂੰ ਸਦਿਆ ਗਿਆ। ਹਵਨ ਕੀਤੇ ਗਏ, ਬਲੀਆਂ ਦਿਤੀਆਂ ਗਈਆਂ, ਪਰ ਪਾਣੀ ਕਿਧਰੋਂ ਨਾ ਨਿਕਲਿਆ। ਜੋਤਿਸੀਆਂ ਨੇ ਰਾਜੇ ਨੂੰ ਸਭ ਤੋਂ ਪਿਆਰੀ ਚੀਜ਼ ਦੀ ਕੁਰਬਾਨੀ ਦੇਣ ਲਈ ਕਿਹਾ, ਰਾਜੇ ਦੀ ਸਭ ਤੋਂ ਪਿਆਰੀ ਚੀਜ਼, ਉਸ ਦੀ ਰਾਣੀ ਨੈਣਾਂ ਦੇਵੀ ਸੀ। ਤੇ ਉਸ ਦੀ ਕੁਰਬਾਨੀ ਦਿਤੀ ਗਈ ਤੇ ਉਸ ਨੂੰ ਜਿਉਂਦੀ ਜਲਾ ਦਿਤਾ ਗਿਆ। ਫ਼ੌਰਨ ਪਾਣੀ ਦੀਆਂ ਧਾਰਾਂ ਵਗ

ਉਠੀਆਂ। ਇਥੇ ਹੁਣ ਨੈਣਾਂ ਦੇਵੀ ਦੀ ਸਮਾਧ ਹੈ। ਜਿਥੇ ਹਰ ਸਾਲ ਚੇਤਰ ਵਿਚ 'ਸੂਹੀ ਦਾ ਮੇਲਾ' ਲਗਦਾ ਹੈ (ਵੇਖੋ : ਸੂਹੀ ਦਾ ਮੇਲਾ) ਤੇ ਹਰ ਨਵੀਂ ਵਿਆਹੀ ਜੋੜੀ ਨੈਣਾਂ ਦੇਵੀ ਦੀ ਸਮਾਧ ਉਤੇ ਆ ਕੇ ਵਰ ਮੰਗਦੀ ਹੈ।

(ਨ-142) ਨੈਂ :

ਨੈਂ ਦੀ ਸੰਖਿਆ ਰੂੜੀ ਪੰਜਾਬੀ ਲੋਕਧਾਰਾ ਵਿਚ ਕਾਫ਼ੀ ਪ੍ਰਚਲਤ ਰਹੀ ਹੈ। ਇਹ ਰੂੜੀ ਪੂਰਨਤਾ ਦੀ ਬੌਧਿਕ ਹੈ ਤੇ ਕਿਧਰੇ ਕਿਧਰੇ ਇਹ ਅਥਾਹ ਦੇ ਭਾਵ ਵਿਚ ਵੀ ਵਰਤੀ ਜਾਂਦੀ ਹੈ। ਇਸ ਰੂੜੀ ਦਾ ਉਦਭਵ ਸਰੀਰ ਦੇ ਨੌਂ ਦਰਵਾਜ਼ਿਆਂ ਅਥਵਾ ਦੋ ਨਾਸਾਂ, ਦੋ ਅੱਖਾਂ, ਦੋ ਕੰਨ, ਇਕ ਮੂੰਹ, ਇਕ ਗੁਦਾ ਤੇ ਇਕ ਲਿੰਗ ਤੋਂ ਹੋਇਆ।

ਭਾਰਤੀ ਦਰਸ਼ਨ ਦੀ ਇਕ ਸ਼ਾਖਾ ਅਨੁਸਾਰ, ਜੋ 'ਬ੍ਰਹਿਮੰਡੇ ਸੋਈ ਪਿੰਡੇ' ਹੈ, ਇਸੇ ਤੋਂ ਨੌਂ ਗ੍ਰਹਿ ਮੰਨੇ ਗਏ ਹਨ। ਯੂਰਪ ਦੇ ਜੋਤਿਸ਼ ਵਿਦਿਆ ਦੇ ਆਚਾਰੀ ਕੇਵਲ ਸੱਤ ਗ੍ਰਹਿ ਮੰਨਦੇ ਹਨ, ਪਰ ਭਾਰਤੀ ਵਿਚਾਰਧਾਰਾ ਅਨੁਸਾਰ ਰਾਹੂ ਤੇ ਕੇਤੂ ਦੋ ਹੋਰ ਗ੍ਰਹਿ ਹਨ, ਜੋ ਆਕਾਸ਼ ਵਿਚ ਵਿਚਰਦੇ ਹਨ, ਪਰ ਦਿਸਦੇ ਨਹੀਂ। ਸਰੀਰ ਦੇ ਨੌਂ ਦਰਵਾਜ਼ਿਆਂ ਦੀ ਅਨੁਰੂਪਤਾ ਉਤੇ ਹੀ ਪੁਰਾਤਨ ਵਿਦਵਾਨਾਂ ਨੇ ਨੌਂ-ਖੰਡ ਮੰਨੇ ਹਨ, ਜਿਨ੍ਹਾਂ ਦੇ ਨਾਂ ਸੰਸਕ੍ਰਿਤ ਦੇ ਗ੍ਰੰਥਾਂ ਵਿਚ ਮਿਲਦੇ ਹਨ।

ਭਗਤੀ ਨੂੰ ਵੀ, ਨੌਂ ਰੰਗਾਂ ਵਾਲੀ ਹੋਣ ਕਰ ਕੇ ਨਵਧਾ ਭਗਤੀ ਕਿਹਾ ਜਾਂਦਾ ਰਿਹਾ। ਕਾਵਿ ਗ੍ਰੰਥਾਂ ਦੇ ਆਚਾਰੀਆਂ ਨੇ ਸਾਹਿਤ ਦੇ ਨੌਂ ਰਸ ਕਲਪੇ ਹਨ। ਰਤਨ ਨੌਂ ਪ੍ਰਕਾਰ ਦੇ ਮੰਨੇ ਜਾਂਦੇ ਹਨ। ਨਾਥ ਸੰਪ੍ਰਦਾਇ ਅਨੁਸਾਰ ਨੌਂ ਪ੍ਰਸਿਧ ਨਾਥ ਹੋਏ ਹਨ।

ਆਦਿ ਗ੍ਰੰਥ ਵਿਚ ਵਾਰਾਂ ਦੇ ਗਾਉਣ ਦੀ ਧਾਰਨਾ ਸਬੰਧੀ, ਜੋ ਧੁਨੀਆਂ ਚੜ੍ਹੀਆਂ ਮਿਲਦੀਆਂ ਹਨ, ਉਨ੍ਹਾਂ ਦੀ ਗਿਣਤੀ ਵੀ ਨੌਂ ਹੈ।

ਨੌਂ ਦੀ ਰੂੜੀ ਦਾ ਕਿਧਰੇ ਕਿਧਰੇ ਵਿਸਤਾਰ ਵੀ ਕਰ ਲਿਆ ਹੈ। ਜਿਵੇਂ ਨੌਂ ਸੌ ਨੜਿੰਨਵੇਂ। ਧਾਰਨਾ ਅਨੁਸਾਰ ਭਾਰਤ ਵਿਚ ਪਾਵਨ ਨਦੀਆਂ ਦੀ ਗਿਣਤੀ ਨੌਂ ਸੌ ਨੜਿੰਨਵੇਂ ਹੈ।

'ਨਉਸੈ ਨਦੀ ਨੜਿੰਨਵੇ ਅਠਸਠ ਤੀਰਥ ਗੰਗ ਸਮਾਈ'

—ਭਾ: ਗੁਰਦਾਸ

(ਨ-143) ਨੈਂ ਕੰਨਿਆਂ :

(ੳ) ਤੰਤਰ ਅਨੁਸਾਰ ਨੌਂ ਭਿੰਨ-ਭਿੰਨ ਜਾਤੀਆਂ ਦੀਆਂ ਕੰਨਿਆਵਾਂ, ਜੋ ਘੁਮਿਆਰ ਦਾ ਚੱਕ ਪੂਜਣ (ਚਕਰ ਪੂਜਾ) ਲਈ ਸੁਭ ਮੰਨੀਆਂ ਜਾਂਦੀਆਂ ਹਨ। ਇਹ ਨੌਂ ਜਾਤੀਆਂ

ਹਨ : ਬ੍ਰਹਮਣੀ, ਧੋਬਣ, ਨੈਣਾਂ, ਸੂਦਰਨੀ, ਗਵਾਲਣ, ਮਾਲਣ, ਨਟਣੀ, ਕਾਪਾਲਕੀ, ਵੇਸ਼ਿਆ ।

(ਅ) ਨੌਂ ਦੇਵੀਆਂ, ਜਿਨ੍ਹਾਂ ਦੀ ਪੂਜਾ ਨੁਰਾਤਿਆਂ ਦੇ ਦਿਨਾਂ ਵਿਚ ਚੇਤ ਸੁਦੀ 1 ਤੋਂ 9 ਤਕ ਹਿੰਦੂ ਕਰਦੇ ਹਨ । ਇਨ੍ਹਾਂ ਦੇਵੀਆਂ ਨੂੰ ਕੁਮਾਰੀਆਂ ਵੀ ਕਿਹਾ ਜਾਂਦਾ ਹੈ । ਇਨ੍ਹਾਂ ਦੇ ਨਾਂ ਇਹ ਹਨ : ਕੁਮਾਰਿਕਾ, ਤ੍ਰਿਮੂਰਤੀ, ਕਲਯਾਣੀ, ਰੋਹਿਣੀ, ਚੰਡਿਕਾ, ਸ਼ਾਂਭਵੀ, ਦੁਰਗਾ ਅਤੇ ਸੁਭਦ੍ਰਾ ।

(ਨ-144) ਨੌਂ ਗ੍ਰਹਿ :

ਭਾਰਤੀ ਜੋਤਿਸ਼ ਵਿਦਿਆ ਅਨੁਸਾਰ ਗ੍ਰਹਿ ਨੌਂ ਹਨ । ਪੱਛਮੀ ਵਿਦਵਾਨ ਸੱਤ ਗ੍ਰਹਿ ਮੰਨਦੇ ਹਨ, ਉਨ੍ਹਾਂ ਅਨੁਸਾਰ ਰਾਹੂ ਤੇ ਕੇਤੂ ਦੋਵੇਂ ਗ੍ਰਹਿ ਨਹੀਂ ਹਨ । ਨੌਂ ਗ੍ਰਹਿਆਂ ਦੇ ਨਾਂ ਇਹ ਹਨ : ਸੂਰਜ, ਸੋਮ (ਚੰਦਰ), ਮੰਗਲ, ਬੁਧ, ਬ੍ਰਿਹਸਪਤ, ਸ਼ੁਕਰ, ਸ਼ਨੀ, ਰਾਹੂ ਤੇ ਕੇਤੂ । ਗ੍ਰਹਿਆਂ ਵਿਚੋਂ ਸਭ ਤੋਂ ਵਧ ਅਸ਼ੁਭ ਗ੍ਰਹਿ ਸ਼ਨੀ ਮੰਨਿਆ ਗਿਆ ਹੈ । ਇਸ ਗ੍ਰਹਿ ਨੂੰ ਪ੍ਰਸੰਨ ਕਰਨ ਲਈ, ਹਰ ਮਨਿਚਰਵਾਰ ਪੂਜਾ ਕਰਨੀ, ਭਾਟੜਿਆਂ ਨੂੰ ਤੇਲ ਅਤੇ ਤਾਂਬੇ ਦਾ ਪੈਸਾ ਦਾਨ ਕਰਨਾ ਅਤੇ ਭਾਟੜਿਆਂ ਦੇ ਕਟੋਰੇ ਵਿਚ ਪਏ ਤੇਲ ਤੇ ਸ਼ਨੀ ਦੀ ਮੂਰਤੀ ਵਿਚ ਆਪਣੀ ਛਾਇਆ ਵੇਖਣੀ । ਸ਼ਨੀਚਰ ਇਕ ਘਰ ਵਿਚ ਢਾਈ ਵਰ੍ਹੇ ਰਹਿੰਦਾ ਹੈ ਇਸ ਲਈ ਸ਼ਨੀਚਰ ਗ੍ਰਹਿ ਦਾ ਅਸਰ ਢਾਈ ਸਾਲ ਤਕ ਰਹਿੰਦਾ ਹੈ ।

ਮੰਗਲ ਗ੍ਰਹਿ ਵੀ ਅਸ਼ੁਭ ਮੰਨਿਆ ਜਾਂਦਾ ਹੈ । ਇਸ ਗ੍ਰਹਿ ਦੇ ਪ੍ਰਭਾਵ ਹੇਠ ਜੰਮਿਆ ਬੱਚਾ ਮੰਗਲੀਕ ਅਖਵਾਉਂਦਾ ਹੈ । ਮੰਗਲੀਕ ਬੱਚੇ ਦਾ ਵਿਆਹ ਕੇਵਲ ਮੰਗਲੀਕ ਕੰਨਿਆ ਨਾਲ ਹੀ ਕੀਤਾ ਜਾਂਦਾ ਹੈ, ਨਹੀਂ ਤਾਂ ਮੰਗਲ ਗ੍ਰਹਿ ਦੋਹਾਂ ਨੂੰ ਕਸ਼ਟ ਦੇਂਦਾ ਤੇ ਕਈ ਤਰ੍ਹਾਂ ਦੀ ਹਾਨੀ ਪਹੁੰਚਾਉਂਦਾ ਹੈ । ਜੇ ਦੋਵੇਂ ਮੰਗਲੀਕ ਨਾ ਹੋਣ ਤਾਂ ਦੋਹਾਂ ਦੀ ਜੋੜੀ ਚਿਰੰਜੀਵ ਨਹੀਂ ਹੁੰਦੀ ।

ਸ਼ੁਕਰ ਗ੍ਰਹਿ ਵੈਸੇ ਤਾਂ ਸੁਭ ਹੈ, ਪਰ ਜਦੋਂ ਇਸਦਾ ਯੋਗ ਸੂਰਜ ਨਾਲ ਮਿਲ ਜਾਵੇ ਭਾਵ ਜਿਸ ਰਾਸ਼ੀ ਵਿਚ ਸੂਰਜ ਉਦੈ ਹੋਵੇ, ਤੇ ਉਸੇ ਰਾਸ਼ੀ ਵਿਚ ਸ਼ੁਕਰ ਵੀ ਚੜ੍ਹੇ ਅਤੇ ਦੋਹਾਂ ਦੇ ਅੰਸ਼ ਬਰਾਬਰ ਰਹਿਣ ਭਾਵ ਸ਼ੁਕਰ ਸੂਰਜ ਦੇ ਨਾਲ ਹੀ ਚੜ੍ਹੇ ਤੇ ਸੂਰਜ ਦੇ ਨਾਲ ਹੀ ਉਤਰੇ, ਤਾਂ ਇਸ ਨੂੰ ਤਾਰਾ ਡੁਬਣਾ ਜਾਂ 'ਸ਼ਕਰਾਸਤ' ਕਹਿੰਦੇ ਹਨ । ਇਹ ਦਿਨ ਅਸ਼ੁਭ ਹੁੰਦੇ ਹਨ ਤੇ ਇਨ੍ਹਾਂ ਦਿਨਾਂ ਵਿਚ ਕੋਈ ਸੁਭ ਕਾਰਜ, ਵਿਆਹ ਆਦਿ ਨਹੀਂ ਕੀਤੇ ਜਾਂਦੇ ।

ਰਾਹੂ ਤੇ ਕੇਤੂ ਅਸ਼ੁਭ ਹਨ, ਇਹ ਚੰਦਰ ਤੇ ਸੂਰਜ ਗ੍ਰਹਿਣ ਸਮੇਂ ਚੰਨ ਤੇ ਸੂਰਜ ਦਾ ਪਿੱਛਾ ਕਰਦੇ ਤੇ ਉਸ ਨੂੰ ਹੜ੍ਹਪ ਜਾਣਾ ਚਾਹੁੰਦੇ ਹਨ । ਇਸ ਲਈ ਗ੍ਰਹਿਣ ਦਾ ਸਮਾਂ ਬੜਾ ਅਪਵਿਤ੍ਰ ਮੰਨਿਆ ਜਾਂਦਾ ਹੈ । ਗ੍ਰਹਿਣ ਸਮੇਂ ਜੋ

ਰਿੱਧਾ ਪੱਕਾ ਹੁੰਦਾ ਹੈ, ਉਹ ਭਿਟ ਜਾਂਦਾ ਹੈ ਤੇ ਦਾਨ ਕਰ ਦਿਤਾ ਜਾਂਦਾ ਹੈ । ਗ੍ਰਹਿਣ ਮਗਰੋਂ ਘਰ ਦੇ ਸਾਰੇ ਭਾਂਡੇ ਮਾਂਝੇ ਜਾਂਦੇ ਤੇ ਨਵੇਂ ਘੜੇ ਲਗਾਏ ਜਾਂਦੇ ਹਨ ।

ਬਾਕੀ ਦੇ ਗ੍ਰਹਿ ਸੂਰਜ, ਸੋਮ, ਬੁਧ ਤੇ ਬ੍ਰਿਹਸਪਤ ਕਲਿਆਣੀ ਹਨ । ਚੰਦਰ ਜਦੋਂ ਚਾਨਣ ਪੱਖ ਵਿਚ ਹੋਵੇ ਤਾਂ ਇਹ ਸੁਭ ਗਿਣਿਆ ਜਾਂਦਾ ਹੈ ਤੇ ਇਸ ਸਮੇਂ ਮੰਗਲ ਕਾਰਜ ਕੀਤੇ ਜਾਂਦੇ ਹਨ । ਜਦੋਂ ਇਹ ਹਨੇਰੇ ਪੱਖ ਵਲ ਵਧ ਰਿਹਾ ਹੋਵੇ ਤਾਂ ਅਸ਼ੁਭ ਮੰਨਿਆ ਜਾਂਦਾ ਹੈ ।

ਹਿੰਦੂਆਂ ਵਿਚ ਨੌਂ ਗ੍ਰਹਿਆਂ ਦੀ ਪੂਜਾ ਵੀ ਕੀਤੀ ਜਾਂਦੀ ਹੈ । ਵਿਆਹ ਸ਼ਾਦੀ ਜਾਂ ਹੋਰ ਮੌਕਿਆਂ ਉਤੇ, ਚੈਕ ਪੂਰਿਆ ਜਾਂਦਾ ਹੈ, ਜਿਸ ਵਿਚ ਨੌਂ ਗ੍ਰਹਿਆਂ ਦੇ ਚਿੰਨ੍ਹ ਬਣਾ ਕੇ ਪੂਜੇ ਜਾਂਦੇ ਹਨ । ਨੌਂ ਗ੍ਰਹਿਆਂ ਦੇ ਚਿੰਨ੍ਹ ਵਖੋ ਵਖਰੇ ਹਨ : ਸੂਰਜ ਦਾ ਬੀਜ, ਸ਼ਨੀ ਦਾ ਲੋਹੇ ਦੀ ਕਟਾਰੀ, ਸ਼ੁਕਰ ਦਾ ਚਤੁਰਕੋਣ, ਬ੍ਰਿਹਸਪਤ ਦਾ ਕੇਵਲ ਫੁੱਲ, ਬੁਧ ਦਾ ਧਨੁਸ਼, ਮੰਗਲ ਦਾ ਤਿਕੋਣ, ਚੰਦਰ ਦਾ ਅਰਧਚੰਨ, ਕੇਤੂ ਦਾ ਸਰਪ ਅਤੇ ਰਾਹੂ ਦਾ ਘੜਿਆਲ ਹੈ ।

ਹਰ ਗ੍ਰਹਿ ਦਾ ਕੋਈ ਨਾ ਕੋਈ ਪ੍ਰਤੀਕ ਮੰਨਿਆ ਗਿਆ ਹੈ । ਵਿਆਹ ਸ਼ਾਦੀ ਸਮੇਂ, ਜੋ ਨੌਂ ਗ੍ਰਹਿ ਬਣਾਏ ਜਾਂਦੇ ਹਨ ਤੇ ਗ੍ਰਹਿ ਪੂਜਾ ਕੀਤੀ ਜਾਂਦੀ ਹੈ, ਉਦੋਂ ਇਹੋ ਪ੍ਰਤੀਕ ਵਰਤ ਲਏ ਜਾਂਦੇ ਹਨ ।

(ਨ-145) ਨੌਗਜ਼ਾ :

ਪੰਜਾਬ ਵਿਚ ਕੁਝ ਅਸਾਧਾਰਨ ਲੰਬਾਈ ਦੀਆਂ ਕਬਰਾਂ ਮਿਲਦੀਆਂ ਹਨ । ਜਿਨ੍ਹਾਂ ਦੀ ਲੰਬਾਈ ਆਮ ਕਬਰਾਂ ਦੀ ਲੰਬਾਈ ਨਾਲੋਂ ਕਾਫ਼ੀ ਵਧ ਹੈ ਤੇ ਲਗਭਗ ਨੌਂ ਗਜ਼, ਜਿਸ ਕਰਕੇ, ਇਹ ਕਬਰਾਂ 'ਨੌਗਜ਼ਾ' ਅਖਵਾਉਂਦੀਆਂ ਹਨ । ਇਨ੍ਹਾਂ ਕਬਰਾਂ ਬਾਰੇ ਕਈ ਪ੍ਰਕਾਰ ਦੀ ਲੋਕਧਾਰਾ, ਮਨੋਤਾਂ ਤੇ ਵਿਚਾਰ ਲੋਕਾਂ ਵਿਚ ਪ੍ਰਚਲਤ ਹਨ । ਕਈ ਲੋਕ ਕਹਿੰਦੇ ਹਨ, ਕਿ ਇਨ੍ਹਾਂ ਵਿਚ ਨੌਗਜ਼ੇ ਰਾਖਸ਼ ਦੱਬੇ ਪਏ ਨੇ । ਕਈ ਇਨ੍ਹਾਂ ਕਬਰਾਂ ਨੂੰ ਮੁਸਲਮਾਨ ਪੀਰ ਫਕੀਰਾਂ ਦੀਆਂ ਦਸਦੇ ਹਨ । ਕੁਝ ਮੁਸਲਮਾਨਾਂ ਦਾ ਨਿਸਚਾ ਹੈ ਕਿ ਕਬਰਾਂ ਉਨ੍ਹਾਂ ਗਾਜ਼ੀਆਂ ਦੀਆਂ ਹਨ ਜੋ ਕਾਫ਼ਰਾਂ ਨਾਲ ਯੁੱਧ ਕਰਦੇ ਵਕਤ ਸ਼ਹੀਦ ਹੋ ਗਏ ਤੇ ਉਨ੍ਹਾਂ ਦੀਆਂ ਕਬਰਾਂ ਸਤਿਕਾਰ ਵਜੋਂ ਆਮ ਨਾਲੋਂ ਵੱਡੀਆਂ ਬਣਾਈਆਂ ਗਈਆਂ । ਇਕ ਵਿਚਾਰ ਇਹ ਵੀ ਹੈ ਕਿ ਪੁਰਾਣੇ ਜ਼ਮਾਨੇ ਵਿਚ ਰਵਾਜ ਸੀ ਕਿ ਜਿਹੜੇ ਲੋਕ, ਦੇਸ਼ ਤੇ ਕੰਮ ਲਈ ਸ਼ਹੀਦ ਹੁੰਦੇ, ਉਨ੍ਹਾਂ ਦੀਆਂ ਕਬਰਾਂ ਅਥਵਾ ਸਮਾਧੀਆਂ ਬਾਕੀਆਂ ਨਾਲੋਂ ਨਿਖੇੜਨ ਲਈ ਵੱਡੀਆਂ ਬਣਾਈਆਂ ਜਾਂਦੀਆਂ ।

ਕਨਿੰਘਮ ਦਾ ਵਿਚਾਰ ਹੈ ਕਿ ਨੌਗਜ਼ਾ ਕਬਰਾਂ ਬੁਧ ਕਾਲ ਨਾਲ ਸਬੰਧਿਤ ਹਨ । ਬੁਧ ਦੀ ਚੜ੍ਹਤ ਸਮੇਂ ਬੁੱਧ ਦੇ

ਲੋਟਵੇਂ ਦਾਅ ਦੇ ਬੁੱਤ, ਜੋ ਉਨ੍ਹਾਂ ਦੀ ਨਿਰਵਾਨ ਅਵਸਥਾ ਦੇ ਬੋਧਿਕ ਸਨ, ਦੀਆਂ ਰਹਿੰਦ ਮਾਤਰ ਹਨ। ਕਨਿੰਘਮ ਦਸਦਾ ਹੈ ਕਿ ਇਸ ਤਰ੍ਹਾਂ ਦੇ ਵੱਡੇ ਬੁੱਤ ਇਸੇ ਨਾਲ ਮਿਲਦੀ ਮਿੱਟੀ ਤੇ ਇੱਟਾਂ ਨਾਲ ਬਰਮਾ ਵਿਚ ਬਣਾਉਣ ਦਾ ਰਵਾਜ ਰਿਹਾ ਹੈ। ਇਹ ਜਦੋਂ ਪੁਰਾਣੇ ਹੋ ਕੇ ਟੁੱਟ ਭੱਜ ਜਾਂਦੇ ਤਾਂ ਨੌਗਜ਼ਾ ਕਬਰਾਂ ਵਾਂਗ ਹੀ ਲਗਦੇ ਹਨ।

ਬੋਧੀਆਂ ਦੇ ਨਿਸਚੇ ਅਨੁਸਾਰ ਮਹਾਤਮਾ ਬੁੱਧ, ਪੂਰਬ ਦਿਸ਼ਾ ਵਲ ਮੂੰਹ ਕਰਕੇ ਪਰਲੋਕ ਸਿਧਾਰੇ ਸਨ, ਇਸ ਲਈ ਸਾਰੇ 'ਨਿਰਵਾਨਾ ਬੁਤਾਂ' ਨੂੰ ਉਤਰ ਤੋਂ ਦੱਖਣ ਵਲ ਦੀ ਦਿਸ਼ਾ ਵਲ ਟਿਕਾਇਆ ਜਾਂਦਾ ਸੀ। ਮੁਸਲਮਾਨਾਂ ਦੀਆਂ ਕਬਰਾਂ ਵੀ ਇਸੇ ਦਿਸ਼ਾ ਵਲ ਹੁੰਦੀਆਂ ਹਨ। ਇਸ ਲਈ ਕਨਿੰਘਮ ਅਨੁਸਾਰ ਮੁਸਲਮਾਨਾਂ ਨੇ ਇਨ੍ਹਾਂ ਬੋਧੀ ਬੁਤਾਂ ਨੂੰ, ਉਨ੍ਹਾਂ ਸ਼ਹੀਦ ਗਾਜ਼ੀਆਂ ਨਾਲ ਸਬੰਧਿਤ ਕਰ ਲਿਆ ਜਿਹੜੇ ਕਾਫ਼ਰਾਂ ਨਾਲ ਲੜਦੇ ਯੁੱਧ ਵਿਚ ਸ਼ਹੀਦ ਹੋਏ ਸਨ। ਆਰ. ਸੀ. ਟੈਂਪਲ ਵੀ ਇਨ੍ਹਾਂ ਨੂੰ ਬੋਧੀ ਦਸਦਾ ਹੈ, ਉਹ ਲਿਖਦਾ ਹੈ :

ਕਈ ਹਿੰਦੂ ਤੇ ਮੁਸਲਮਾਨ ਨੌਗਜ਼ਾ ਕਬਰਾਂ ਨੂੰ ਪੂਜਦੇ ਹਨ ਤੇ ਆਪਣੀਆਂ ਕਾਮਨਾਵਾਂ ਦੀ ਪੂਰਤੀ ਲਈ ਸ਼ੁਕਰਵਾਰ ਨੂੰ ਸੁੱਖਣਾ ਸੁੱਖਦੇ ਤੇ ਦੀਵਾ ਬਾਲਦੇ ਹਨ। (ਰੋਜ਼ ਗਲਾਸਰੀ ਜਿਲਦ 1,209) ਅਨੁਸਾਰ ਇਕ ਮੁਸਲਮਾਨ ਪੀਰ ਦੀ ਅਜਿਹੀ ਕਬਰ ਉਤੇ ਇਸ਼ਨਾਨ ਕਰਨ ਨਾਲ, ਬਾਂਝਪੁਣਾ ਦੂਰ ਹੋ ਜਾਂਦਾ ਦਸਿਆ ਗਿਆ ਹੈ।

ਮੁਲਤਾਨ ਵਿਚ ਵੀ ਕੁਝ ਪੀਰਾਂ ਫ਼ਕੀਰਾਂ ਦੀਆਂ ਕਬਰਾਂ ਮਿਲਦੀਆਂ ਹਨ। ਜੋ ਨੌਂ ਗਜ਼ ਜਾਂ ਵਧ ਘਟ ਲੰਮੀਆਂ ਹਨ। ਕਨਿੰਘਮ ਜਦੋਂ ਮੁਲਤਾਨ ਵਿਚ ਗਿਆ ਤਾਂ ਉਥੇ ਉਸਨੇ 15 ਨੌਗਜ਼ੇ ਵੇਖੇ। ਇਨ੍ਹਾਂ ਵਿਚੋਂ ਕੁਝ ਕਬਰਾਂ ਬੜੀਆਂ ਪੁਰਾਣੀਆਂ ਸਨ ਜਿਵੇਂ ਦਿੱਲੀ ਗੇਟ ਦੇ ਬਾਹਰ ਵਲ ਪੀਰ ਗੌਰ ਮੁਲਤਾਨ ਦੀ ਕਬਰ। ਇਹ ਕਬਰ ਸਾਢੇ ਪੈਂਤੀ ਫੁੱਟ ਲੰਮੀ ਹੈ। ਇਸ ਦੇ ਕੋਲ ਹੀ ਇਕ 27 ਇੰਚ ਦੇ ਘੇਰੇ ਵਾਲਾ 8 ਇੰਚ ਮੋਟਾ ਗੋਲ ਪੱਥਰ ਸੀ, ਜਿਸ ਵਿਚ 9 ਇੰਚ ਘੇਰੇ ਦਾ ਸੁਰਾਖ ਸੀ। ਚਾਕਲੇਟ ਰੰਗੇ ਇਸ ਪੱਥਰ ਨੂੰ ਮਣਕਾ ਕਹਿੰਦੇ ਹਨ ਤੇ ਇਸ ਉਤੇ ਕਿਧਰੇ ਕਿਧਰੇ ਹਲਕੇ ਖੱਟੇ ਰੰਗ ਦੇ ਨਿਸ਼ਾਨ ਵੀ ਸਨ। ਮਨੌਤਾਂ ਅਨੁਸਾਰ ਇਸ ਮਣਕੇ ਨੂੰ ਨੌਗਜ਼ਾ ਪੀਰ ਆਪਣੇ ਗਲ ਵਿਚ ਪਹਿਨਦਾ ਸੀ। ਕਈ ਕਹਿੰਦੇ ਹਨ, ਇਹ ਉਨ੍ਹਾਂ ਦੇ ਅੰਗੂਠੇ ਦਾ ਛੱਲਾ ਸੀ। ਇਹ ਕਬਰ ਚੰਦਾਂ ਸੌ ਸਾਲ ਪੁਰਾਣੀ ਮੰਨੀ ਜਾਂਦੀ ਹੈ। ਇਹ ਤੇ ਅਜਿਹੀਆਂ ਹੋਰ ਕਬਰਾਂ ਦਾ ਵੇਰਵਾ ਮੁਲਤਾਨ ਗਜ਼ਟੀਅਰ ਪੰਨਾ 347-48 ਵਿਚ ਦਿਤਾ ਹੋਇਆ ਹੈ।

ਰਣਸੀ ਵਿਚ ਵੀ ਇਕ ਨੌਂ ਗਜ਼ੀ ਕਬਰ ਹੈ, ਜਿਸਦਾ ਜ਼ਿਕਰ ਕਨਿੰਘਮ ਨੇ ਕੀਤਾ ਹੈ।

ਸਰਦਾਰ ਅਤਰ ਸਿੰਘ ਦੀ ਪੁਸਤਕ ਸਾਖੀਆਂ ਵਿਚ

ਇਕ ਸਾਖੀ (69) ਆਉਂਦੀ ਹੈ : ਗੁਰੂ ਜੀ ਨੇ ਜਦੋਂ ਗੁਪਤਸਰ (ਸਰਸਾ ਜ਼ਿਲਾ) ਵਿਚ ਤੰਬੂ ਗੱਡੇ ਹੋਏ ਸਨ ਤਾਂ ਉਨ੍ਹਾਂ ਕੋਲ ਇਕ ਵਾਹਬੀ ਫ਼ਿਰਕੇ ਦਾ ਮੁਸਲਮਾਨ ਫ਼ਕੀਰ ਆਇਆ ਜਿਸ ਨੇ ਜਿਉਂਦਿਆਂ ਹੀ ਆਪਣਾ ਨੌਗਜ਼ ਲੰਮਾ, ਪੱਕੀਆਂ ਇੱਟਾਂ ਦਾ ਚੂਨੇ ਗਚ ਮਕਬਰਾ ਬਣਾਇਆ। ਇਸ ਮਕਬਰੇ ਦੇ ਇਕ ਪਾਸੇ ਉਸ ਨੇ ਰਾਹ ਰਖਿਆ ਹੋਇਆ ਸੀ, ਜਿਥੋਂ ਮਰਨ ਮਗਰੋਂ ਉਸਦੀ ਦੇਹ ਮਕਬਰੇ ਦੀ ਕਬਰ ਵਿਚ ਲਟਾਈ ਜਾਣੀ ਸੀ। ਗੁਰੂ ਜੀ ਦਾ ਇਹ ਇਤਨਾ ਸ਼ਰਧਾਲੂ ਬਣ ਗਿਆ ਕਿ ਗੁਰੂ ਜੀ ਨੇ ਇਸ ਨੂੰ ਸਿੱਖ ਸਜਾ ਕੇ ਇਸ ਦਾ ਨਾਂ ਅਜਮੇਰ ਸਿੰਘ ਰਖਿਆ। ਇਸ ਸਾਖੀ ਤੋਂ ਪ੍ਰਗਟ ਹੁੰਦਾ ਹੈ ਕਿ ਕਈ ਮੁਸਲਮਾਨ ਫ਼ਕੀਰਾਂ ਦੀਆਂ ਕਬਰਾਂ ਜਾਣ ਬੁਝ ਕੇ ਨੌਗਜ਼ ਰਖੀਆਂ ਜਾਂਦੀਆਂ ਸਨ।

(ਨ-146) ਨੋਟੋਕੀ :

(ੳ) ਪੰਜਾਬ ਤੇ ਰਾਜਸਥਾਨ ਵਿਚ ਪ੍ਰਚਲਤ ਇਕ ਪ੍ਰਕਾਰ ਦਾ ਲੋਕ-ਨਾਟਕ। ਇਸਨੂੰ ਭੱਟ ਖੇਡਦੇ ਹਨ। ਨੋਟੋਕੀ ਖੇਡਣ ਵਾਲਿਆਂ ਨੂੰ ਪੰਜਾਬ ਵਿਚ ਰਾਸਧਾਰੀਏ ਕਿਹਾ ਜਾਂਦਾ ਹੈ।

ਨੋਟੋਕੀ ਇਕ ਤਰ੍ਹਾਂ ਦਾ ਗੀਤ-ਨਾਟ ਹੀ ਹੁੰਦਾ ਹੈ। ਇਸ ਵਿਚ ਵਾਰਤਾਲਾਪ ਘੱਟ ਹੁੰਦੀ ਹੈ ਤੇ ਗੀਤ ਵਧੇਰੇ। ਗੀਤਾਂ ਵਿਚ ਨਾਟਕੀ ਰੰਗ ਕਾਫ਼ੀ ਹੁੰਦਾ ਹੈ ਤੇ ਉਨ੍ਹਾਂ ਨੂੰ ਲੋਕ-ਗੀਤਾਂ ਦੀਆਂ ਤਰਜ਼ਾਂ ਵਿਚ ਗਾਇਆ ਜਾਂਦਾ ਹੈ।

ਨੋਟੋਕੀ ਖੇਡਣ ਵਾਲਿਆਂ ਦੀਆਂ ਮੰਡਲੀਆਂ ਪੰਜਾਬ ਵਿਚ ਆਮ ਮਿਲਦੀਆਂ ਹਨ। ਆਮ ਤੌਰ ਉਤੇ ਸੂਰਜ ਡੁਬਣ ਤੋਂ ਪਿਛੋਂ ਹਨੇਰੇ ਵਿਚ ਕਿਸੇ ਖੁਲ੍ਹੀ ਥਾਂ ਤਖ਼ਤਪੋਸ਼ ਜੋੜ ਕੇ, ਰੰਗਮੰਚ ਬਣਾ ਕੇ ਉਸ ਉਤੇ ਨੋਟੋਕੀ ਖੇਡੀ ਜਾਂਦੀ ਹੈ। ਤਖ਼ਤਪੋਸ਼ ਦੇ ਪਿਛਲੇ ਪਾਸੇ ਕੁਝ ਉਹਲਾ ਜਿਹਾ ਬਣਾ ਲਿਆ ਜਾਂਦਾ ਹੈ ਜਿਥੇ ਰਾਸਧਾਰੀਏ ਕਪੜੇ ਬਦਲਦੇ ਤੇ ਸ਼ਿੰਗਾਰ ਕਰਦੇ ਹਨ। ਮੰਚ ਦੇ ਬਾਕੀ ਤਿੰਨ ਪਾਸੇ ਦਰਸ਼ਕ ਜੁੜ ਕੇ ਬੈਠ ਜਾਂਦੇ ਹਨ। ਪਰਦੇ ਦੀ ਲੋੜ ਨਹੀਂ ਪੈਂਦੀ।

ਰਾਸਧਾਰੀਆਂ ਨਾਲ ਕਈ ਸਾਜ਼ ਵਜਾਣ ਵਾਲੇ ਵੀ ਹੁੰਦੇ ਹਨ, ਜੋ ਰੰਗਮੰਚ ਦੇ ਇਕ ਪਾਸੇ ਆਪਣੇ ਸਾਜ਼ ਲੈ ਕੇ ਬੈਠ ਜਾਂਦੇ ਹਨ।

ਨੋਟੋਕੀ ਦੀ ਕਹਾਣੀ ਕਿਸੇ ਇਤਿਹਾਸਕ ਯੋਧੇ ਲੋਕ-ਨਾਇਕ ਜਾਂ ਪ੍ਰੇਮੀ ਦੁਆਲੇ ਘੁੰਮਦੀ ਹੈ। ਜਿਵੇਂ ਸੁੱਚਾ ਸਿੰਘ ਸੂਰਮਾ, ਮਾਰੂ ਢੋਲਾ ਆਦਿ।

ਤੀਵੀਆਂ ਦਾ ਪਾਰਟ ਵੀ ਕਚਕਰੇ ਮੁੰਡਿਆਂ ਤੋਂ ਲਿਆ ਜਾਂਦਾ ਹੈ। ਰਾਸਧਾਰੀਏ ਨੋਟੋਕੀ ਖੇਡਣ ਦੇ ਦੌਰਾਨ ਵੀ ਦਰਸ਼ਕਾਂ ਨਾਲ ਮਿਲਦੇ ਰਹਿੰਦੇ ਹਨ ਤੇ ਕਈ ਵਾਰ ਕੋਈ ਰਾਸਧਾਰੀਆ ਰੰਗਮੰਚ ਉਤੇ ਉਠ ਕੇ ਘੜੀ ਪਲ ਲਈ ਦਰਸ਼ਕਾਂ ਵਿਚ ਹੀ ਜਾ ਬੈਠਦਾ ਹੈ ਤੇ ਇਸ ਤਰ੍ਹਾਂ ਉਹ ਸੁਸਤਾ ਲੈਂਦਾ ਹੈ।

ਰਾਸਧਾਰੀਆਂ ਦੇ ਮੁਖੀ ਦਾ ਬੜਾ ਮਹੱਤਵਪੂਰਨ ਕਰਦਾਰ ਹੈ। ਕਈ ਵਾਰ ਉੱਚ ਕਥਾ ਦੀਆਂ ਉਹ ਲੜੀਆਂ, ਜੋ ਗੀਤਾਂ ਵਿਚ ਜਾਂ ਵਾਰਤਾਲਾਪ ਵਿਚ ਪ੍ਰਗਟ ਨਹੀਂ ਹੁੰਦੀਆਂ, ਦਰਸ਼ਕਾਂ ਨੂੰ ਸੁਣਾ ਕੇ ਵਾਰਤਾਲਾਪ, ਗੀਤ ਤੇ ਸੰਗੀਤ ਵਿਚ ਜੋੜ ਕਾਇਮ ਰਖਦਾ ਹੈ। ਇਨ੍ਹਾਂ ਰਾਸਧਾਰੀਆਂ ਵਿਚ ਇਕ ਮਖੌਲੀਆ ਪਾਤਰ ਵੀ ਹੁੰਦਾ ਹੈ, ਜੋ ਆਪਣੀਆਂ ਟਿਚਕਰਾਂ ਨਾਲ ਹਸਾਂਦਾ ਤੇ ਕਈ ਵਾਰ ਸਵਾਂਗ ਵੀ ਭਰਦਾ ਹੈ। ਮੇਲਿਆਂ ਵਿਚ ਅਜਿਹੀਆਂ ਮੰਡਲੀਆਂ ਆਮ ਵਿਖਾਈ ਦੇਂਦੀਆਂ ਹਨ।

(ਅ) ਸਵਾਂਗ ਦਾ ਇਕ ਵਿਸ਼ੇਸ਼ ਰੂਪ ਨੋਟੋਕੀ ਹੈ। ਇਸ ਦਾ ਮੁੱਢ ਨੋਟੋਕੀ ਨਾਂ ਦੀ ਸ਼ਹਿਜ਼ਾਦੀ ਦੀ ਪ੍ਰੇਮ-ਗਾਥਾ ਦੇ ਗੀਤ-ਨਾਟ ਤੋਂ ਬਝਿਆ। ਨੋਟੋਕੀ ਦੀ ਕਥਾ ਬੜੀ ਅਦਭੁਤ, ਰੌਚਕ ਤੇ ਨਾਟਕੀ ਘਟਨਾਵਾਂ ਨਾਲ ਭਰਪੂਰ ਹੈ। ਇਸ ਕਥਾ ਉਤੇ ਆਧਾਰਿਤ ਸਵਾਂਗ ਇਤਨਾ ਸਫਲ ਤੇ ਮਕਬੂਲ ਹੋਇਆ ਕਿ ਪਿਛੋਂ ਜੋ ਹੋਰ ਸਵਾਂਗ, ਇਸੇ ਸ਼ੈਲੀ ਵਿਚ ਖੇਡੇ ਗਏ ਉਹ ਵੀ 'ਨੋਟੋਕੀ' ਅਖਵਾਏ।

ਮੁਲਤਾਨ ਦੀ ਰਾਜਕੁਮਾਰੀ ਨੋਟੋਕੀ ਬੜੀ ਸੁੰਦਰ ਤੇ ਛਬੀਲੀ ਮੁਟਿਆਰ ਸੀ। ਇਕ ਸ਼ਿਕਾਰੀ ਦੇ ਲੜਕੇ ਫੂਲ ਸਿੰਘ ਦੇ ਦਿਲ ਵਿਚ, ਉਸ ਨੂੰ ਵੇਖਣ ਦੀ ਰੀਝ ਮਚਲ ਉਠੀ ਤੇ ਉਹ ਨੋਟੋਕੀ ਦੇ ਚਿਹਰੇ ਦੀ ਇਕ ਝਲਕ ਲੈਣ ਲਈ, ਮੁਲਤਾਨ ਪਹੁੰਚਿਆ। ਉਥੇ ਉਹ ਸ਼ਾਹੀ ਬਾਗ ਦੀ ਮਾਲਣ ਦੀ ਝੰਗੀ ਵਿਚ ਰਹਿਣ ਲਗਾ। ਇਹ ਮਾਲਣ, ਹਰ ਰੋਜ਼, ਨੇਮ ਨਾਲ ਨੋਟੋਕੀ ਨੂੰ ਫੁੱਲਾਂ ਦੇ ਗਜਰੇ ਗੁੰਦ ਕੇ ਭੇਟ ਕੀਤਾ ਕਰਦੀ ਸੀ। ਇਕ ਦਿਨ ਮਾਲਣ ਰਤਾ ਕੁ ਢਿੱਲੀ ਸੀ ਤੇ ਫੂਲ ਸਿੰਘ ਨੇ ਉਸਦੀ ਮਦਦ ਲਈ, ਖੁਦ ਬੜੀ ਰੀਝ ਨਾਲ ਕੁਝ ਸੁੰਦਰ ਗਜਰੇ ਗੁੰਦੇ। ਰਾਜਕੁਮਾਰੀ ਇਨ੍ਹਾਂ ਗਜਰਿਆਂ ਨੂੰ ਵੇਖਦਿਆਂ ਹੀ ਸਮਝ ਗਈ ਕਿ ਇਹ ਮਾਲਣ ਦੇ ਆਪਣੇ ਗੁੰਦੇ ਹੋਏ ਗਜਰੇ ਨਹੀਂ। ਉਸ ਨੇ ਜਾਣਨਾ ਚਾਹਿਆ ਕਿ ਇਹ ਗਜਰੇ ਕਿਸ ਗੁੰਦੇ ਹਨ। ਮਾਲਣ ਨੇ ਗੱਲ ਟਾਲਣ ਲਈ ਕਿਹਾ ਕਿ ਇਹ ਗਜਰੇ ਉਸਦੀ ਭੈਣ ਨੇ ਗੁੰਦੇ ਹਨ। ਰਾਜਕੁਮਾਰੀ ਦੀ ਉਸ ਕੁੜੀ ਵਿਚ ਦਿਲਚਸਪੀ ਜਾਗ ਪਈ। ਤੇ ਉਹ ਮਾਲਣ ਨੂੰ ਕਹਿਣ ਲਗੀ ਕਿ ਉਹ ਆਪਣੀ ਭੈਣ ਨੂੰ ਕਲ੍ਹ ਆਪਣੇ ਨਾਲ ਹੀ ਲੈ ਆਵੇ। ਉਹ ਦੋ ਇਕ ਗਜਰੇ ਮੇਰੇ ਸਾਹਮਣੇ ਗੁੰਦੇ, ਮੈਨੂੰ ਉਸ ਦੀ ਕਲਾ ਪਸੰਦ ਆਈ ਹੈ। ਮਾਲਣ ਘਬਰਾਈ ਹੋਈ ਘਰ ਆਈ ਤੇ ਉਸ ਨੇ ਸਾਰੀ ਗੱਲ ਫੂਲ ਸਿੰਘ ਨੂੰ ਦੱਸੀ। ਫੂਲ ਸਿੰਘ ਨੇ ਮਾਲਣ ਨੂੰ ਹੌਂਸਲਾ ਦਿਤਾ ਤੇ ਕਿਹਾ ਕਿ ਉਹ ਨਿੱਕਿਆਂ ਹੁੰਦਿਆਂ ਰਾਸਾਂ ਵਿਚ ਹਿੱਸਾ ਲੈਂਦਾ ਰਿਹਾ ਹੈ ਤੇ ਸਵਾਂਗ ਭਰਨ ਤੇ ਕੁੜੀਆਂ ਵਾਂਗ ਹੀ ਬੋਲ ਲੈਣ ਵਿਚ, ਮੁਹਾਰਤ ਰਖਦਾ ਹੈ। ਇਸ ਲਈ ਡਰਨ ਦੀ

ਕੋਈ ਲੋੜ ਨਹੀਂ। ਅਗਲੇ ਦਿਨ ਫੂਲ ਸਿੰਘ ਮੁਟਿਆਰ ਦੇ ਵੇਸ ਵਿਚ, ਹਾਰ ਸ਼ਿੰਗਾਰ ਕਰ ਕੇ ਮਾਲਣ ਨਾਲ ਨੋਟੋਕੀ ਦੇ ਮਹਿਲ ਵਿਚ ਗਿਆ ਅਤੇ ਨੋਟੋਕੀ ਦੇ ਸਾਹਮਣੇ ਬੈਠ ਕੇ, ਪਹਿਲੇ ਨਾਲੋਂ ਵੀ ਸੁੰਦਰ ਗਜਰਾ ਗੁੰਦਿਆ। ਰਾਜਕੁਮਾਰੀ ਨੇ ਭਾਵਨਾ ਵਿਚ ਆ ਕੇ ਉਸ ਦਾ ਹੱਥ ਚੁੰਮ ਲਿਆ। ਫੂਲ ਸਿੰਘ ਬੜਾ ਸੁਨੱਖਾ ਗਭਰੂ ਸੀ। ਜਨਾਨੇ ਭੇਸ ਤੇ ਸ਼ਿੰਗਾਰ ਵਿਚ ਉਹ ਬੜਾ ਰਸਿਕ ਲਗ ਰਿਹਾ ਸੀ, ਰਾਜਕੁਮਾਰੀ ਨੇ ਉਸ ਨੂੰ ਆਪਣੀ ਸਹੇਲੀ ਬਣਾ ਲਿਆ ਤੇ ਉਹ ਜਨਾਨੇ ਭੇਸ ਵਿਚ ਦੂਜੇ ਤੀਜੇ ਦਿਨ, ਮਹਿਲਾਂ ਵਿਚ ਫੇਰੇ ਪਾਉਣ ਲਗਾ। ਦੋਹਾਂ ਵਿਚ ਚੌਖੀ ਸਾਂਝ ਬਣ ਗਈ। ਇਕ ਦਿਨ ਨੋਟੋਕੀ ਨੇ ਫੂਲ ਸਿੰਘ ਨੂੰ ਰਾਤ ਮਹਿਲਾਂ ਵਿਚ ਹੀ ਕੱਟਣ ਲਈ ਕਿਹਾ। ਦੋਵੇਂ ਅੱਧੀ ਰਾਤ ਤਕ ਮਿੱਠੀਆਂ ਨਿੱਘੀਆਂ ਗੱਲਾਂ ਕਰਦੇ ਰਹੇ। ਨੋਟੋਕੀ ਨੇ ਭਾਵਨਾ ਦੇ ਵੇਗ ਵਿਚ ਫੂਲ ਸਿੰਘ ਨੂੰ ਕਿਹਾ ਕਿ ਜੇ ਸਾਡੇ ਵਿਚੋਂ ਇਕ ਮਰਦ ਹੁੰਦਾ ਤਾਂ ਗੱਲ ਵਿਆਹ ਉਤੇ ਪੁਗਦੀ। ਫੂਲ ਸਿੰਘ ਨੇ ਇਸ ਗੱਲ ਨੂੰ ਫੜ ਲਿਆ ਤੇ ਕਹਿਣ ਲਗਾ ਕਿ ਅੱਜ ਪੂਰਨਮਾਸੀ ਦੀ ਰਾਤ ਹੈ। ਜੇ ਉਹ ਸੱਚੇ ਦਿਲੋਂ ਭਵਾਨੀ ਦੇਵੀ ਅੱਗੇ ਪ੍ਰਾਰਥਨਾ ਕਰੇ ਤਾਂ ਹੋ ਸਕਦਾ ਹੈ ਦੇਵੀ ਉਸ ਦੀ ਬੇਨਤੀ ਮੰਨ ਕੇ ਦੋਹਾਂ ਵਿਚੋਂ ਇਕ ਨੂੰ ਮਰਦ ਬਣਾ ਦੇਵੇ। ਨੋਟੋਕੀ ਨੇ ਅੱਖਾਂ ਮੀਟ ਕੇ ਦੇਵੀ ਦੀ ਮੂਰਤੀ ਅੱਗੇ ਅਰਾਧਨਾ ਕੀਤੀ। ਇਤਨੇ ਚਿਰ ਵਿਚ ਫੂਲ ਸਿੰਘ ਨੇ ਜਨਾਨਾ ਭੇਸ ਉਤਾਰ ਦਿਤਾ। ਜਦੋਂ ਨੋਟੋਕੀ ਨੇ ਅੱਖ ਖੋਲ੍ਹੀ ਤਾਂ ਉਸ ਦੇ ਸਾਹਮਣੇ ਇਕ ਸੁੰਦਰ ਛਬੀਲਾ ਗਭਰੂ ਖੜਾ ਸੀ। ਨੋਟੋਕੀ ਦਾ ਮਨ ਖਿੜ ਗਿਆ ਤੇ ਉਸ ਨੇ ਖੁਸ਼ੀ ਨਾਲ ਫੂਲ ਸਿੰਘ ਨੂੰ ਗਲਵਕੜੀ ਵਿਚ ਜਕੜ ਲਿਆ। ਇਕ ਗੋਲੀ ਸਭ ਕੁਝ ਵੇਖ ਰਹੀ ਸੀ, ਉਸਨੇ ਰਾਜੇ ਨੂੰ ਜਾ ਖਬਰ ਦਿਤੀ। ਰਾਜੇ ਨੇ ਫੂਲ ਸਿੰਘ ਨੂੰ ਸ਼ਾਹੀ ਮਹਿਲਾਂ ਵਿਚ ਜਨਾਨੇ ਭੇਸ ਵਿਚ ਦਾਖਲ ਹੋਣ ਦੇ ਅਪਰਾਧ ਵਿਚ ਕੈਦ ਕਰ ਕੇ, ਮੌਤ ਦਾ ਹੁਕਮ ਦੇ ਦਿਤਾ। ਨੋਟੋਕੀ ਨੇ ਪਿਉ ਅੱਗੇ ਬੜੇ ਤਰਲੇ ਲਏ ਤੇ ਆਪਣਾ ਪ੍ਰੇਮ ਨਿਰਛਲ ਤੇ ਸੱਚਾ ਸੁੱਚਾ ਸਿਧ ਕੀਤਾ, ਪਰ ਪਿਉ ਦੇ ਕੰਨ ਉਤੇ ਜੂ ਨਾ ਰੇਂਗੀ। ਉਧਰ ਫੂਲ ਸਿੰਘ ਫਾਂਸੀ ਤੇ ਚਾੜ੍ਹਿਆ ਗਿਆ ਤੇ ਇਧਰ ਨੋਟੋਕੀ ਨੇ ਹੀਰਾ ਚੱਟ ਕੇ ਜਾਨ ਦੇ ਦਿਤੀ।

ਇਸ ਰੌਚਕ ਕਥਾ ਦੇ, ਨਾਟਕੀ ਅੰਸ਼ਾਂ ਨੂੰ ਤੇ ਦੁਖਾਂਤ ਨੂੰ ਉਭਾਰ ਕੇ ਗੀਤ ਨਾਟ ਰਚੇ ਤੇ ਖੇਡੇ ਗਏ। ਇਹ ਕਥਾ ਬੜੀ ਰਸੀਲੀ, ਅਦਭੁਤ ਦੇ ਲਟਕਾਉ ਭਰਪੂਰ ਹੋਣ ਕਰਕੇ, ਗੀਤ-ਨਾਟ, ਵਿਚ ਬਹੁਤ ਸੋਹਣੀ ਨਿਖਰੀ ਤੇ ਬੜੀ ਮਕਬੂਲ ਹੋਈ।

ਪਿਛੋਂ ਇਸੇ ਸ਼ੈਲੀ ਵਿਚ ਮੱਧ-ਕਾਲ ਦੀਆਂ

ਦੰਦ-ਕਥਾਵਾਂ ਤੇ ਪੌਰਾਣਿਕ ਕਥਾਵਾਂ ਨੂੰ ਗੀਤ-ਨਾਟਾਂ ਰਾਹੀਂ ਪੇਸ਼ ਕੀਤਾ ਜਾਣ ਲਗਾ ਤੇ ਇਨ੍ਹਾਂ ਸਭਨਾਂ ਨੂੰ ਨਟਕੀ ਹੀ ਆਖਿਆ ਜਾਣ ਲਗਾ। ਨੌਟਕੀ ਵਿਚ, ਭਗਤੀ ਤੇ ਵੈਰਾਗ ਨਾਲੋਂ ਸ਼ਿੰਗਾਰ ਤੇ ਬੀਰ ਰਸ ਵਧੇਰੇ ਪ੍ਰਧਾਨ ਰਿਹਾ ਹੈ।

ਨੌਟਕੀ ਵਿਚ ਸੰਗੀਤ ਦਾ ਖਾਸ ਮਹੱਤਵ ਹੈ। ਪਾਤਰਾਂ ਦੇ ਸੰਬਾਦ ਕਾਵਿ ਵਿਚ ਹੁੰਦੇ ਹਨ ਜੋ ਪ੍ਰਸਿਧ ਲੋਕ ਧੁਨਾਂ ਵਿਚ ਗਾਏ ਜਾਣ ਕਰਕੇ ਲੋਕਾਂ ਨੂੰ ਬੜਾ ਟੁੰਬਦੇ ਹਨ। ਨੌਟਕੀ ਦਾ ਰੰਗਮੰਚ ਕੋਈ ਉੱਚਾ ਬੜਾ ਜਾਂ ਤਖ਼ਤਪੋਸ਼ ਹੁੰਦਾ ਹੈ, ਜਿਸ ਦੇ ਸਾਹਮਣੇ ਸੱਜੇ ਖੱਬੇ ਦਰਸ਼ਕ ਬੈਠ ਜਾਂਦੇ ਹਨ। ਪਿਛਲੇ ਪਾਸੇ ਸਾਜ਼ਿੰਦੇ ਬੈਠੇ ਹੁੰਦੇ ਹਨ। ਨੌਟਕੀ ਤੇ ਸਵਾਂਗ ਦਾ ਵਡਾ ਫ਼ਰਕ ਇਹ ਹੈ ਕਿ ਨੌਟਕੀ ਵਿਚ ਸੰਗੀਤ ਤੇ ਨਾਚ ਨੂੰ ਪ੍ਰਮੁੱਖਤਾ ਪ੍ਰਾਪਤ ਹੁੰਦੀ ਹੈ, ਪਰ ਸਵਾਂਗ ਵਿਚ ਪਾਤਰ ਦੇ ਸਵਾਂਗ ਤੇ ਅਭਿਨਯ ਨੂੰ। ਸਵਾਂਗ ਦਾ ਵਾਤਾਵਰਨ ਗੰਭੀਰ ਹੁੰਦਾ ਹੈ, ਪਰ ਨੌਟਕੀ ਵਿਚ ਹਾਸੇ ਠੱਠੇ ਲਈ ਇਕ ਵਿਸ਼ੇਸ਼ ਮਸ਼ੋਲੀਆ ਪਾਤਰ ਵੀ ਹੁੰਦਾ ਹੈ, ਜੋ ਥੋੜ੍ਹੀ ਥੋੜ੍ਹੀ ਦੇਰ ਪਿਛੋਂ ਰੰਗਮੰਚ ਉਤੇ ਆ ਕੇ ਟਿਚਕਰਬਾਜ਼ੀ ਕਰਦਾ ਹੈ ਅਤੇ ਪਿੰਡ ਵਿਚ ਅਮੀਰ ਜਾਂ ਅਧਿਕਾਰੀ ਸ਼੍ਰੇਣੀ ਵਲੋਂ, ਹੇਠਲੇ ਵਰਗ ਨਾਲ ਹੋ ਰਹੀਆਂ ਬੇ-ਇਨਸਾਫ਼ੀਆਂ ਦਾ ਮਸ਼ੋਲ ਉਡਾਂਦਾ ਹੈ। ਪੰਜਾਬ ਵਿਚ, ਹੀਰ ਰਾਂਝਾ, ਸੁੱਚਾ ਸਿੰਘ ਸੂਰਮਾ ਤੇ ਨੱਲ-ਦਮਯੰਤੀ ਦੀਆਂ ਨੌਟਕੀਆਂ ਬੜੀਆਂ ਪ੍ਰਸਿਧ ਰਹੀਆਂ।

(ਨ-147) ਨੌਂ ਨਾਥ :

ਜੋਗੀਆਂ ਦੇ ਨੌਂ ਪ੍ਰਮੁੱਖ ਜੋਗੀ; ਨੌਂ ਨਾਥਾਂ ਦੇ ਨਾਂ ਇਕ ਸਾਰ ਨਹੀਂ ਮਿਲਦੇ। ਇਕ ਸੰਪਰਦਾ ਅਨੁਸਾਰ ਨੌਂ ਨਾਂ ਇਹ ਹਨ : ਆਦਿ ਨਾਥ, ਸ਼ੈਲ ਨਾਥ, ਸੰਤੋਖ ਨਾਥ, ਅਚੰਭ ਨਾਥ, ਗਜਕੰਠ ਨਾਥ, ਪ੍ਰਜਾ ਨਾਥ, ਮਛੇਂਦ੍ਰ ਨਾਥ, ਗੋਰਖ ਨਾਥ ਅਤੇ ਗਯਾਨ ਸਰਪੀ ਨਾਥ। ਪਰ ਇਕ ਹੋਰ ਮੱਤ ਅਨੁਸਾਰ ਨੌਂ ਨਾਥਾਂ ਦੇ ਨਾਂ ਇਹ ਹਨ : ਆਦਿ ਨਾਥ, ਮਛੇਂਦ੍ਰ ਨਾਥ, ਉਦਯ ਨਾਥ, ਸੰਤੋਖ ਨਾਥ, ਕੰਬੜ ਨਾਥ, ਸਤਯ ਨਾਥ, ਅਚੰਭ ਨਾਥ, ਚੌਰੰਗੀ ਨਾਥ ਅਤੇ ਗੋਰਖ ਨਾਥ। ਨੌਂ ਨਾਥ ਵਧੇਰੇ ਪ੍ਰਸਿਧ ਹੋਏ ਹਨ ਅਤੇ ਚੁਰਾਸੀ ਸਿਧਾਂ ਵਾਂਗ ਨੌਂ ਨਾਥ ਨਾਥਾਂ ਵਿਚ ਵਾਕੈਸ਼ ਵਾਂਗ ਵਰਤਿਆ ਜਾਂਦਾ ਹੈ। ਚੌਰਾਸੀ ਸਿਧਾਂ ਵਾਂਗ ਨੌਂ ਨਾਥਾਂ ਬਾਰੇ, ਜੋ ਸੂਚੀਆਂ ਮਿਲਦੀਆਂ ਹਨ, ਉਨ੍ਹਾਂ ਦੇ ਨਾਂਵਾਂ ਵਿਚ ਇਕਸਾਰਤਾ ਨਹੀਂ। ਜਿਸ ਦਾ ਇਕ ਕਾਰਨ ਇਹ ਹੈ ਕਿ ਇਕੋ ਨਾਥ, ਕਈ ਕਈ ਨਾਂਵਾਂ ਨਾਲ ਪ੍ਰਸਿਧ ਰਿਹਾ, ਜਿਵੇਂ ਮਛੇਂਦਰ ਨਾਥ, ਈਸ਼ਰ ਨਾਥ ਦੇ ਨਾਂਉਂ ਨਾਲ ਜਾਣਿਆ ਜਾਂਦਾ ਰਿਹਾ ਤੇ ਪੂਰਨ ਨਾਥ ਚੌਰੰਗੀ ਨਾਥ ਦੇ ਨਾਂ ਨਾਲ। ਸਿਧ ਗੋਸ਼ਟ ਵਿਚ ਮਛੇਂਦਰ ਨਾਥ

ਦਾ ਨਾਂਉਂ ਈਸ਼ਰ ਨਾਥ ਹੀ ਲਿਖਿਆ ਹੈ, ਜਿਵੇਂ :

ਸੋ ਗਿਰਹੀ ਜੋ ਨਿਗ੍ਰਹੁ ਕਰੈ
ਜਪੁ ਤਪੁ ਸੰਜਮੁ ਭੀਖਿਆ ਕਰੈ
ਪੁੰਨ ਦਾਨ ਕਾ ਕਰੈ ਸਰੀਰੁ
ਸੋ ਗਿਰਹੀ ਗੰਗਾ ਨੀਰ
ਬੋਲੈ ਈਸਰੁ ਸਤਿ ਸਰੂਪ
ਪਰਮ ਤਤ ਮਹਿ ਰੇਖ ਨਾ ਰੂਪ।

ਮਹਾਨ ਕੋਸ਼ (ਪੰਨਾ 514) ਵਿਚ ਨੌਂ ਨਾਥਾਂ ਦੇ ਨਾਂਉਂ ਇਸ ਪ੍ਰਕਾਰ ਦਰਜ ਹਨ : ਆਦਿ ਨਾਥ, ਮਛੇਂਦਰ ਨਾਥ, ਉਦਯ ਨਾਥ, ਸੰਤੋਖ ਨਾਥ, ਕੰਬੜ ਨਾਥ, ਸਤਯ ਨਾਥ, ਅਚੰਭਾ ਨਾਥ, ਚੌਰੰਗੀ ਨਾਥ ਤੇ ਗੋਰਖ ਨਾਥ।

ਯੋਗੀ ਸੰਪਰਦਾਇ ਅਵਸ਼ਕ੍ਰਤੀ ਵਿਚ ਨੌਂ ਨਾਥਾਂ ਦੇ ਨਾਂ ਇਹ ਲਿਖੇ ਮਿਲਦੇ ਹਨ : ਮਤਿਸਿਏਂਦਰ ਨਾਥ, ਗਾਹਿਨੀਨਾਥ, ਜਲੰਧਰ ਨਾਥ, ਕਰਣਿਪਾ ਨਾਥ, ਨਾਦ ਨਾਥ, ਚਰਪਟ ਨਾਥ, ਰੇਵਾ ਨਾਥ, ਭਰਥਰੀ ਨਾਥ ਅਤੇ ਗੋਪੀ ਚੰਦਰ ਨਾਥ।

ਨਾਥਾਂ ਦੀ ਪੰਜਾਬੀ ਪਰੰਪਰਾ ਵਿਚ ਗੋਰਖ ਨਾਥ, ਮਛੇਂਦਰ ਨਾਥ, ਚਰਪਟ ਨਾਥ, ਭਰਥਰੀ ਨਾਥ ਤੇ ਪੂਰਨ ਨਾਥ ਹੀ ਵਧੇਰੇ ਪ੍ਰਸਿਧ ਹਨ।

(ਨ-148) ਨੌਬਾਤ ਚੁਕਣਾ :

ਮੁਸਲਮਾਨਾਂ ਦੀ ਵਿਆਹ ਨਾਲ ਸਬੰਧਿਤ ਇਕ ਰੀਤ; ਨੌਬਾਤ ਅਥਵਾ ਨਬਾਤ ਤੋਂ ਭਾਵ ਮਿਸ਼ਰੀ ਦੀ ਡਲੀ ਤੋਂ ਹੈ। ਇਸ ਰੀਤ ਵੇਲੇ ਮਿਸ਼ਰੀ ਦੀਆਂ ਡਲੀਆਂ ਦੁਲ੍ਹਨ ਦੇ ਦੋਹਾਂ ਮੋਢਿਆਂ, ਕੋਹਨੀਆਂ, ਪਿੱਠ ਤੇ ਹੱਥਾਂ ਦੀਆਂ ਤਲੀਆਂ ਉਤੇ ਰਖੀਆਂ ਜਾਂਦੀਆਂ ਹਨ। ਦੁਲ੍ਹਾ ਇਨ੍ਹਾਂ ਡਲੀਆਂ ਨੂੰ ਮੂੰਹ ਨਾਲ ਇਕ ਇਕ ਕਰ ਕੇ ਚੁਕਦਾ ਹੈ। ਦੁਲ੍ਹਾ ਹੱਥ ਜਾਂ ਕਿਸੇ ਅੰਗ ਦੀ ਸਹਾਇਤਾ ਨਹੀਂ ਲੈ ਸਕਦਾ। ਇਸ ਰੀਤ ਪਿਛੇ ਇਹ ਭਾਵਨਾ ਹੈ ਕਿ ਦੁਲ੍ਹਾ ਜੀਵਨ ਭਰ ਦੁਲ੍ਹਨ ਦੀ ਸੇਵਾ ਕਰੇ। ਇਹ ਰੀਤ ਸਹਾਨੁਭੂਤੀ ਟੂਣੇ ਉਤੇ ਅਧਾਰਤ ਹੈ ਅਤੇ ਇਕ ਤਰ੍ਹਾਂ ਨਾਲ ਦੁਲ੍ਹੇ ਨੂੰ ਵਸ ਕਰਨ ਦਾ ਕਾਮਣ ਹੈ।

(ਨ-149) ਨੌਲਖਾ ਹਾਰ :

ਇਕ ਵਡਮੁੱਲਾ ਹਾਰ, ਜਿਸ ਦਾ ਮੁੱਲ ਨੌ-ਲਖ ਰੁਪਏ ਮੰਨਿਆ ਜਾਂਦਾ ਹੈ। ਇਸ ਹਾਰ ਦਾ ਜ਼ਿਕਰ ਕਈ ਲੋਕ-ਕਹਾਣੀਆਂ ਵਿਚ ਮਿਲਦਾ ਹੈ। 'ਕਥਾ ਸਰਿਤ ਸਾਗਰ' ਦੀਆਂ ਕਥਾਵਾਂ ਵਿਚ ਨੌਲਖਾ ਹਾਰ ਦਾ ਵਰਨਣ ਆਉਂਦਾ ਹੈ। ਇਸ ਹਾਰ ਨੂੰ ਪਹਿਨਣ ਵਾਲਾ ਕਿਸੇ ਸੰਕਟ ਵਿਚ ਨਹੀਂ ਪੈਂਦਾ ਅਤੇ ਭੁਖ ਪਿਆਸ ਤੇ ਰੋਗ ਉਸ ਨੂੰ ਦੁਖੀ ਨਹੀਂ ਕਰਦੇ।

ਪੰਜਾਬੀ ਲੇਖਕਾਗ

ਦਿਮਦ ਕੋਮ

6

ਦਲਸ਼ਾਰਾ ਬੇਈ